

حضرت مخدوم پیر زادہ والدین علی احمد صابری کلہوڑوی

کے سلسلہ کے 316 بزرگان دین کی سوانح حیات

کا حسین مرقع

گلزار صابری

المعروف


صابری النساء کو بیٹیا

مصنف:

پاسبان مسک اولیاء

صاحبزادہ مقصود احمد صابری

ناشر: ایک سلسلہ
32 حیدرآباد راولپنڈی کیت



لکڑا ر صابری
 المعروف
صابری
 انسائیکلو پیڈیا

جگر گوشہ حضرت گنج شکر شیخ المشائخ پیر طریقت
 حضرت
 صاحبزادہ
دیوان عظمت سید محمد فریدی
 آستانہ عالیہ حضرت بابا فرید الدین گنج شکر پاکستان شریف

مصنف
 پاسبان مسلک اولیاء
صاحبزادہ مقصود احمد صابری
 ناشر: بک سنٹر 32 حیدر روڈ، راولپنڈی کینٹ

﴿جملہ حقوق بحق ناشر محفوظ ہیں﴾

ISBN: 969-8904-06-9

نام کتاب گلزار صابری المعروف صابری انسائیکلو پیڈیا

تالیف صاحبزادہ مقصود احمد صابری

صفحات 1152

ایڈیشن اول جون 2007ء ۱۵۹۶۵۹

تعداد اشاعت 1000

کمپوزنگ عامر حسین، عمراقبال

لے آؤٹ ڈیزائننگ سنی گرافکس (سرکلر روڈ، راولپنڈی)

(0300-5368511, 0300-5811641)

قیمت 1495/- روپے



مک سنٹر

32 حیدر روڈ، راولپنڈی کینٹ

GPO Box 1422

Ph: 051-5565234,

E-mail: markone1970@yahoo.com

سَلِّ اللَّهُمَّ عَلَيَّ يَا خَيْرَ الْمُرْسَلِينَ

اللَّهُمَّ إِنِّي أَسْأَلُكَ إِيمَانًا كَامِلًا وَ يَقِينًا صَادِقًا وَ
 رِزْقًا وَاسِعًا وَ قَلْبًا خَاشِعًا وَ لِسَانًا ذَاكِرًا وَ رِزْقًا حَلَالًا
 طَيِّبًا وَ تَوْبَةً قَبْلَ الْمَوْتِ وَ رَاحَةً عِنْدَ الْمَوْتِ وَ
 مَغْفِرَةً وَ رَحْمَةً بَعْدَ الْمَوْتِ وَ الْعَفْوَ عِنْدَ الْحِسَابِ
 وَ الْفُوزَ بِالْجَنَّةِ وَ النِّجَاةَ مِنَ النَّارِ بِرَحْمَتِكَ يَا عَزِيزُ
 يَا غَفَّارُ رَبِّ زِدْنِي عِلْمًا وَ الْحَقْنِي بِالصَّالِحِينَ

ترجمہ: اے اللہ! میں تجھ سے مانگتا ہوں کامل ایمان اور سچا یقین اور کشادہ رزق اور عاجزی کرنے والا دل اور (تیرا) ذکر کرنے والی زبان اور حلال اور پاک روزی اور سچے دل کی توبہ اور موت سے پہلے کی توبہ اور موت کے وقت کا آرام اور مرنے کے بعد مغفرت اور رحمت اور حساب کے وقت معافی اور جنت کا حصول اور دوزخ سے نجات (یہ سب کچھ مانگتا ہوں) تیری رحمت کے وسیلہ سے، اے بڑی عزت والے، اے بڑی مغفرت والے، اے پروردگار میرے علم میں اضافہ کر اور مجھے نیک لوگوں میں شامل فرمادے۔

حمد باری تعالیٰ

از شرحات قلم: سلطان الہند نائب رسول حضرت خواجہ سید محمد معین الدین چشتی اجمیری رضی اللہ تعالیٰ عنہ

چومن بر جرم و عصیا نم توئی غفار یا اللہ
چومن با عیب و نقصا نم توئی ستار یا اللہ

چناں کن از کرم برمن بنائے توبہ مستحکم
کہ دانم بر زبان ہر لحظہ استغفار یا اللہ

چناں کن از کرم در دل بحق احمد مرسل
عذاب مرگ چوں گرد و مرا دشوار یا اللہ

چو گور تیرہ تر وحشت نماید برمن مجرم
بشمع مغفرت گرداں پر از انوار یا اللہ

معین الدین عاصی را کہ مے نالد بصد زاری
گناہم بخش ایماں را سلامت دار یا اللہ

نعت شریف

از رشحات قلم: حضرت سید مخدوم علاؤ الدین علی احمد صابر کلیری رضی اللہ تعالیٰ عنہ

امروز شاہ شاہاں شاہاں مہماں شد است مارا
جبریل با ملائیک درباں شد است مارا

دربار گاہ وحدت کثرت کجا بگنجد
ہزارہ ہزار عالم یکساں شد است مارا

در خلوت گدایاں مرسل چہ کاردارد
بے برگ و بے نوائی ساماں شد است مارا

بت خانہ جہاں را بسیار سیر کردم
آئین خود پرستی ایماں شد است مارا

احمد بہشت دوزخ بر عاشقاں حرام است
ہر دم رضائے جاناں رضواں شد است مارا

راہِ بندِ مستقیم

۱۱/۱۱/۱۱

سلام بحضور

حضرت مخدوم علاؤالدین علی احمد صابر کلیری رضی اللہ تعالیٰ عنہ

السلام مخدوم علاؤالدین صابر السلام
السلام اے نور چشم ابن حیدر السلام
السلام مخدوم علی احمد علاؤالدین ولی
السلام اے سیرت حسن نبی شکل علی
السلام اے واقف اسرار حق رب مجید
السلام اے دلبر گنج شکر بابا فرید
السلام اے نور حق شمع بزم چشتیاں
السلام اے راحت جان سکون خواجگان
السلام اے جلوہ شان ولایت حیدری
السلام اے بندہ پرور بادشاہ کلیری
السلام اے زینت کون و مکان حسن بتول
السلام اے یادگار گلشن زہرا کے پھول
لو امیر صابری کا اب میرے آقا سلام
آپ کے بندوں کا بندہ آپ کے در کا غلام

از قلم: صوفی محمد امیر بخش امیر صابری

بفیضان نظر و زیر ادرات

جگر گوشہ غوث الاعظم فخر السادات وارث علوم حضرت خواجہ چوراہی عالمی مبلغ عالم
اسلام شہباز طریقت، شہنشاہ خطابت عالم ربانی مرشد لائٹانی

حضرت علامہ الحاج
سید محمد عیسیٰ شاہ گیلانی
نقشبندی مجددی
بجالات عالی
زیب آستان عالی نقشبندیہ مجددیہ چوراہی شریف
شائع ایک

جن کے کردار و گفتار اور علوم ظاہریہ و باطنیہ سے پوری دنیا میں
محبت و اخوت اور تصوف کے دیپ روشن ہیں

تیری رحمت سے الہی پاگئیں یہ رنگ قبول
پھول کچھ میں نے چنے ہیں ان کے مامن کیلئے

طالب دعا و محتاج کرم و
صاحبزادہ مقصود احمد صابری

انتساب

عالم وعاشق قرآن، علم حقیقت و معرفت کے ترجمان، ہمہ صفت قلندرانہ، بیک وقت سالک و مجذوب، جامع الصفات و کمالات، منبع فیوض و برکات، مجمع الحسنات و کرامات

شہباز طریقت حضرت قمر المشائخ

رحمۃ اللہ علیہ

الحاج قمر الدین حسینی صابری

صابری دربار موہڑہ چھپر، چکری روڈ،
راولپنڈی

جنکی نگاہ ولایت کا یہ فقیر ناچیز عرصہ 40 برس سے زیادہ دیدار کرتا رہا۔
اور آپ ہی کی نگاہ ولایت و علم و عرفان کے تصدق یہ ناچیز نالائق و
کمترین چند اوراق لکھنے کے قابل ہوا

گر قبول افتد زہے عز و شرف

محتاج کرم و طالب دعا
صاحبزادہ مقصود احمد صابری

خلف الرشید حضور فیض عالم حضرت حافظ فیض محمد چشتی صابری الحسینی رحمۃ اللہ علیہ

نذرانہ عقیدت

عاشق و عالم قرآن حضرت اللہ انور الخلیفۃ الثالثہ و القرآن فارغ از قید مشائخیت حضور فیض عالم قبلہ و الذہب زر گوہار

حافظ فیض محمد چشتی صابری الحسینی
رحمۃ اللہ علیہ

خلیفہ عالم و شہداء و سید عالم حضرت مولانا ابوالکلام آزاد صاحبزادہ مولانا ابوالکلام آزاد صاحبزادہ مولانا ابوالکلام آزاد صاحبزادہ

غلام حسین شاہ چشتی صابری
رحمۃ اللہ علیہ

میرزا محمد علی صاحبزادہ مولانا ابوالکلام آزاد صاحبزادہ مولانا ابوالکلام آزاد صاحبزادہ

خواجہ حاجی منیر احمد چشتی صابری
ماڑی شریف

کی خدمت میں بعد احترام پیش کرتا ہوں اور رب کریم کی بارگاہ میں دعا کرتا ہوں کہ اے اللہ

طالب دعا: خدیوہ اہل التصوف
مقصود احمد صابری
صاحبزادہ
بانی و مہتمم: جامعہ اسلامیہ فیض القرآن ریسندہ
آستانہ عالیہ گلستان غریب نواز موہڑہ چیمبر چکری روڈ، راولپنڈی
فون: 0300-9500314, 0333-5594225

میری نظر کو حسن بصیرت کا نور دے
میرے قلم کو شوخی تحریر کر عطا
میری زبان کو دولت الفاظ بخش دے
الفاظ کو بلندی تاثیر کر عطا

فہرست

(گلزار صابری المعروف صابری انسائیکلو پیڈیا)

	نمبر شمار
3	خواجہ معین الدین چشتی
4	حافظ نور احمد قادری
5	صوفی امیر بخش صابری
6	صوفی امیر بخش صابری
7	حضرت پیر سید محمد شبیر علی شاہ گیلانی
8	حافظ قمر الدین چشتی صابری کے نام
9	حضرت حاجی منیر احمد صابری
26	قاضی محمد سعید الرحمن قادری
31	سعود الحسن خان صابری (لاہور)
34	پیر سید غلام حسین شاہ (آزاد کشمیر)
35	صاحبزادہ جمیل اختر صابری کالیکی منڈی
36	پروفیسر پیر سبطین شاہ جہانی صابری
37	صاحبزادہ سعید احمد صابری
38	پیر محمد یونس صابری، ملتان
49	صاحبزادہ مقصود احمد صابری

حمد باری

نعت شریف

سلام بحضور مخدوم پاک

دُعائے صابری

زیادادت و بقیعہ انظر

انتساب

نذرانہ عقیدت

نشان منزل

تقریظ۔ از قلم

تقریظ۔ از قلم

تقریظ۔ از قلم

تقریظ۔ از قلم

تقریظ۔ از قلم

مقدمۃ الکتاب۔ از قلم

حرف اول

صفحہ نمبر	سن عیسوی	سن ہجری	نمبر شمار
63	632ء	۱۱ھ	1 حضرت محمد الرسول اللہ ﷺ
77	661ء	۲۰ھ	2 حضرت علی المرتضیٰ کرم اللہ وجہہ
97	729ء	۱۱۱ھ	3 حضرت خواجہ حسن بصری
106	793ء	۱۷۷ھ	4 حضرت خواجہ عبدالواحد زید
112	803ء	۱۸۷ھ	5 حضرت خواجہ فضیل ابن عیاض
119	833ء	۲۱۸ھ	6 حضرت خواجہ ابراہیم ابن ادہم
129	866ء	۲۵۲ھ	7 حضرت خواجہ شاہ حذیفہ مرثی
134	900ء	۲۸۷ھ	8 حضرت خواجہ امین الدین ہبیرہ بصری
139	910ء	۲۹۸ھ	9 حضرت خواجہ علومشاہ دینوی
144	980ء	۳۶۹ھ	10 حضرت خواجہ ابواسحاق شامی چشتی
152	960ء	۳۵۵ھ	11 حضرت خواجہ ابواحمد چشتی
160	1020ء	۴۱۱ھ	12 حضرت خواجہ ابو محمد چشتی
169	1066ء	۴۵۹ھ	13 حضرت خواجہ ابویوسف ناصر الدین چشتی
178	1142-3ء	۵۳۷ھ	14 حضرت خواجہ قطب الدین مودود چشتی
190	1215ء	۶۱۲ھ	15 حضرت خواجہ حاجی محمد شریف زندانی چشتی
196	1220ء	۶۱۷ھ	16 حضرت خواجہ عثمان ہارونی چشتی
205	1236ء	۶۳۳ھ	17 حضرت خواجہ معین الدین چشتی اجمیری
223	1237ء	۶۳۴ھ	18 حضرت خواجہ قطب الدین بختیار کاکی چشتی
230	1272ء	۶۷۰ھ	19 حضرت خواجہ فرید الدین مسعود گنج شکر چشتی
242	1291ء	۶۹۰ھ	20 حضرت سید مخدوم علاؤ الدین علی احمد صابر کلیری
و د ی ف (الف)			
258	1585ء	۹۹۴ھ	21 حضرت شاہ اسحاق کاکوچ چشتی صابری

259	1617ء	۱۰۲۶ھ	حضرت سید اللہ داد شاہ چشتی صابری	22
260		گیارہویں صدی ہجری	حضرت پیر سید اللہ بخش شاہ چشتی صابری	23
261	1638ء	۱۰۲۸ھ	حضرت اخوند درویزہ چشتی صابری	24
265	1639ء	۱۰۲۹ھ	حضرت شیخ ابوسعید گنگوہی چشتی صابری	25
267	1652ء	۱۰۶۳ھ	حضرت سید اللہ بخش چشتی صابری	26
268	1685ء	۱۰۹۷ھ	حضرت شیخ محمد ابراہیم چشتی صابری	27
272	1685ء	۱۰۹۷ھ	حضرت شیخ محمد ابراہیم چشتی صابری	28
273	1704ء	۱۱۱۶ھ	حضرت شیخ شاہ ابوالمعالی چشتی صابری	29
278	1731ء	۱۱۳۴ھ	حضرت شیخ محمد اعظم ربوی چشتی صابری	30
279	1739ء	۱۱۵۲ھ	حضرت شیخ امان اللہ چشتی صابری	31
280	1746ء	۱۱۵۹ھ	حضرت شیخ محمد اکرم قدوسی چشتی صابری	32
285		بارہویں صدی ہجری	حضرت ملا اخوند امام الدین چشتی صابری	33
286	1812ء	۱۲۲۷ھ	حضرت سید محمد اعظم چشتی صابری (روپڑی)	34
289	1824ء	۱۲۴۰ھ	حضرت شیخ امام علی چشتی صابری (راپوری)	35
290	1827ء	۱۲۴۳ھ	حضرت شیخ سید امیر الدین شاہ چشتی صابری	36
292	1838ء	۱۲۵۴ھ	حضرت شیخ اللہ بخش سانی چشتی صابری	37
293	1854ء	۱۲۷۱ھ	حضرت خواجہ محمد افضل چشتی صابری	38
295	1863ء	۱۲۸۰ھ	حضرت شیخ سید امانت علی شاہ چشتی صابری	39
296		تیرہویں صدی ہجری	حضرت شیخ احمد حسن چشتی صابری	40
297		تیرہویں صدی ہجری	حضرت شیخ سید شاہ امیر حسین چشتی صابری	41
298	1873ء	۱۲۹۰ھ	حضرت شاہ محمد امیر چشتی صابری	42
299		تیرہویں صدی ہجری	حضرت صوفی احمد حسین شاہ چشتی صابری	43
301	1892ء	۱۳۱۰ھ	حضرت حاجی امداد اللہ مہاجرکی چشتی صابری	44
312	1893ء	۱۳۱۱ھ	حضرت میاں اللہ بخش چشتی صابری	45

313	1931ء	۱۳۵۰ھ	حضرت سید شاہ محمد اصغر حسینی چشتی صابری	46
315		چودھویں صدی ہجری	حضرت منشی انتظام علی چشتی صابری	47
316		چودھویں صدی ہجری	حضرت سائیں اللہ دتہ چشتی صابری	48
318		چودھویں صدی ہجری	حضرت قاضی امام الدین چشتی صابری	49
319		چودھویں صدی ہجری	حضرت سید محمد افضل بخاری چشتی صابری	50
320		چودھویں صدی ہجری	حضرت شاہ محمد امیر چشتی صابری کلیامی	51
321		چودھویں صدی ہجری	حضرت مولانا انوار اللہ چشتی صابری	52
322	1944ء	۱۳۶۳ھ	حضرت حافظ محمد امین چشتی صابری	53
323	1947ء	۱۳۶۶ھ	حضرت شیخ صوفی اللہ دیا شاہ چشتی صابری	54
328	1955ء	۱۳۷۵ھ	حضرت شاہ محمد انعام الرحمن چشتی صابری	55
332	1963ء	۱۳۸۳ھ	حضرت شاہ محمد اسماعیل ذبیح چشتی صابری	56
335	1964ء	۱۳۸۴ھ	حضرت شاہ احمد حسن خان چشتی صابری	57
337	1978ء	۱۳۹۹ھ	حضرت مولانا انور علی شاہ چشتی صابری	58
337	1986ء	۱۴۰۷ھ	حضرت سید احمد سعید شاہ کاظمی چشتی صابری	59
362	1986ء	۱۴۰۷ھ	حضرت شیخ سید امور الحسن چشتی صابری	60
371		چودھویں صدی ہجری	حضرت شاہ محمد انور چشتی صابری	61
371	1993ء	۱۴۱۴ھ	حضرت مولانا امان اللہ خان چشتی صابری	62
376		چودھویں صدی کے بزرگ جواچانک لاپتہ ہوئے	حضرت شیخ محمد امیر چشتی صابری	63

وَدِیْف (ب)

383		چھٹی صدی ہجری	حضرت شیخ بدر الدین سلیمان چشتی صابری	64
384	1450ء	۸۵۴ھ	حضرت شیخ بہرام چشتی صابری	65
386	1504ء	۹۱۰ھ	حضرت شیخ بختیار احمد چشتی صابری	66
388		دسویں صدی ہجری	حضرت شیخ بدھن چشتی صابری	67

390	1756ء	۱۱۷۰ھ	حضرت شاہ بہلول برکی چشتی صابری	68
392	1764ء	۱۱۷۸ھ	حضرت سید باقی شاہ چشتی صابری	69
392		گیارہویں صدی ہجری	حضرت شیخ بلاقی شاہ چشتی صابری	70
393		چودھویں صدی ہجری کا اول زمانہ	حضرت شیخ بدرالدین بدری بابا چشتی صابری	71
394		چودھویں صدی ہجری کا اول زمانہ	حضرت شیخ برکت اللہ چشتی صابری	72

ردیف (پ)

395		نوویں صدی ہجری	حضرت شیخ پیارا چشتی صابری	73
395	1652ء	۱۰۶۳ھ	حضرت شیخ پائندہ بنوری چشتی صابری	74
398	1662ء	۱۰۷۳ھ	حضرت شیخ پنجو بابا چشتی صابری	75
399		گیارہویں صدی ہجری	حضرت شیخ پیر محمد چشتی صابری	76
399		تیرہویں صدی ہجری	حضرت شیخ پیر محمد شاہ چشتی صابری	77

ردیف (ج)

401	1363ء	۷۶۵ھ	حضرت شیخ محمد جلال الدین کبیر الاولیاء چشتی صابری	78
405	1581ء	۹۸۹ھ	حضرت شیخ جلال الدین محمود تھائیسری چشتی صابری	79
408	1619ء	۱۰۲۹ھ	حضرت شیخ محمد جمال چشتی صابری	80
410	1629ء	۱۰۳۹ھ	حضرت شیخ جان اللہ چشتی صابری (لاہوری)	81
412	1671ء	۱۰۸۲ھ	حضرت بابا محمد جمال چشتی صابری	82
413	1761ء	۱۱۷۵ھ	حضرت شاہ محمد جمال چشتی صابری	83
415		بارہویں صدی ہجری	حضرت میاں جیون شاہ چشتی صابری	84
416		تیرہویں صدی ہجری	حضرت سید جان محمد چشتی صابری	85
416		تیرہویں صدی ہجری	حضرت خواجہ جلال الدین چشتی صابری	86
417	1913ء	۱۳۳۲ھ	حضرت صوفی جان چشتی صابری (مراد آبادی)	87
418	1963ء	۱۳۸۳ھ	حضرت شاہ محمد جعفر رحمانی چشتی صابری	88
425	2001ء	۱۴۲۲ھ	حضرت شیخ جمال الدین انور غریب شاہ صابری	89

ردیف (ج)

- 443 1898ء حضرت سید چراغ علی شاہ چشتی صابری ۱۳۱۶ھ 90
 445 حضرت سید چراغ الدین شاہ چشتی صابری چودھویں صدی ہجری 91

ردیف (ح)

- 446 1620ء حضرت شیخ حمید الدین چشتی صابری ۱۰۳۲ھ 92
 448 1778ء حضرت شاہ محمد حیات چشتی صابری ۱۱۹۲ھ 93
 449 1813ء حضرت مولانا سید محمد حسین ترمذی چشتی صابری ۱۲۲۸ھ 94
 451 1834ء حضرت شاہ جی حسام الدین چشتی صابری ۱۲۵۰ھ 95
 452 1843ء حضرت مولانا محمد حسن چشتی صابری ۱۲۵۹ھ 96
 453 1864ء حضرت سید حافظ محمد حسین بانکے چشتی صابری ۱۲۸۰ھ 97
 453 1904ء حضرت شیخ مولانا محمد حسین چشتی صابری ۱۳۲۲ھ 98
 454 1905ء حضرت شیخ مخدوم شاہ محمد حسن چشتی صابری ۱۳۲۳ھ 99
 457 1909ء حضرت شیخ خواجہ محمد حسین چشتی صابری ۱۳۲۷ھ 100
 466 1913ء حضرت صوفی سید محمد حسین شاہ چشتی صابری ۱۳۳۱ھ 101
 472 1938ء حضرت خواجہ سید محمد حسین شاہ چشتی صابری ۱۳۵۷ھ 102
 474 چودھویں صدی ہجری اول زمانہ حضرت شیخ سائیں محمد حسین چشتی صابری 103
 475 1967ء حضرت ڈاکٹر حبیب الرحمن برق چشتی صابری ۱۳۸۷ھ 104
 478 1973ء حضرت پیر محمد حسین چشتی صابری ۱۳۹۳ھ 105
 479 1979ء حضرت سید شاہ حسین چشتی صابری ۱۴۰۰ھ 106
 481 1987ء حضرت شاہ حبیب الرحمن چشتی صابری ۱۴۰۸ھ 107
 482 1993ء حضرت شاہ محمد حبیب اللہ حاوی چشتی صابری ۱۴۱۴ھ 108
 487 1999ء حضرت پیر سید صوفی حشمت علی شاہ صابری ۱۴۲۰ھ 109

ردیف (خ)

- 492 1813ء حضرت شیخ خیر الدین عرف خیر شاہ چشتی صابری ۱۲۲۸ھ 110

493	1957ء	حضرت بابا خیر دین عرف جھنڈو شاہ صابری	۱۳۷۷ھ
496	1952ء	حضرت سائیں خیر دین چشتی صابری	۱۳۷۲ھ
497	1970ء	حضرت سید خلیل احمد شاہ کاظمی چشتی صابری	۱۳۹۰ھ
499	1979ء	حضرت شاہ خلیل الرحمن چشتی صابری (مراد آبادی)	۱۳۹۹ھ
500	1994ء	حضرت میاں محمد خلیل الرحمن چشتی صابری	۱۴۱۵ھ

ردیف (د)

505	1683ء	حضرت شیخ داؤد گنگوہی چشتی صابری	۱۰۹۵ھ
507		حضرت شیخ دوست محمد چشتی صابری	دسویں صدی ہجری
508	1710ء	حضرت شیخ درگاہی شاہ چشتی صابری	۱۱۲۲ھ
509	1931ء	حضرت مولانا محمد دین غریب چشتی صابری	۱۳۵۰ھ
510	1940ء	حضرت شیخ خواجہ دیوان محمد چشتی صابری	۱۳۵۹ھ
513	1960ء	حضرت میاں دولت علی چشتی صابری	۱۳۷۸ھ
516		حضرت راجہ دوست محمد چشتی صابری	چودھویں صدی ہجری اول زمانہ

ردیف (ذ)

517		حضرت سید محمد ذوقی شاہ چشتی صابری	
-----	--	-----------------------------------	--

ردیف (ز)

519	1563ء	حضرت شیخ رکن الدین چشتی صابری (ردولوی)	۹۷۱ھ
520		حضرت شیخ محمد روش الدین لقب بے ریا چشتی صابری	بارہویں صدی ہجری
521	1932ء	حضرت شیخ بابا رحمت اللہ عرف فقیر لال بادشاہ	۱۳۴۹ھ
521	1941ء	حضرت ماسٹر رحیم بخش ناصری چشتی صابری	۱۳۶۰ھ
522	1944ء	حضرت منشی رضی الدین چشتی صابری	۱۳۶۳ھ
522	1948ء	حضرت شیخ خواجہ رحم الدین چشتی صابری	۱۳۶۸ھ
538	1955ء	حضرت سید رحمت علی شاہ صابری	۱۳۷۵ھ

538	1956ء	۱۳۷۶ھ	حضرت سائیں رحمت دین چشتی صابری	131
539	1962ء	۱۳۸۱ھ	حضرت شیخ رحمت علی عرف چاندی شاہ چشتی صابری	132
540	1974ء	۱۳۹۲ھ	حضرت بابا رحمت علی چشتی صابری	133
ردیف (بی)				
543	1348ء	۷۷۹ھ	حضرت شیخ سلیم الدین شیررہانی چشتی صابری	134
544	1716ء	۱۱۲۹ھ	حضرت شیخ سونداہا چشتی صابری	135
549	1718ء	۱۱۳۱ھ	حضرت سید محمد سعید میراں شاہ بھیکھ چشتی صابری	136
560	1739ء	۱۱۵۱ھ	حضرت شیخ محمد سلیم چشتی صابری	137
561	1799ء	۱۲۱۲ھ	حضرت شیخ محمد سعید چشتی صابری	138
563	1806ء	۱۲۲۰ھ	حضرت شیخ محمد سعید چشتی صابری	139
564	1932ء	۱۳۵۰ھ	حضرت خواجہ محمد سراج الحق چشتی صابری	140
580	1939ء	۱۳۵۸ھ	حضرت پیر سجاد دین چشتی صابری	141
581	1963ء	۱۳۸۳ھ	حضرت شیخ پیر سید شاہ چشتی صابری	142
604	1989ء	۱۴۰۹ھ	حضرت شیخ میاں سلیمان قلندر چشتی صابری	143
ردیف (بی)				
610	1315ء	۷۱۵ھ	حضرت شیخ خواجہ شمس الدین ترک چشتی صابری	144
615	1448ء	۸۵۲ھ	حضرت شیخ شبلی چشتی صابری	145
616	1853ء	۱۲۷۰ھ	حضرت حافظ محمد شریف خان چشتی صابری	146
628		چودھویں صدی ہجری	حضرت بابا شیر محمد چشتی صابری	147
628	1939ء	۱۳۵۸ھ	حضرت میاں شہاب الدین چشتی صابری	148
630	1947ء	۱۳۶۶ھ	حضرت شیخ محمد شرف عرف منوشاہ چشتی صابری	149
630	1957ء	۱۳۷۷ھ	حضرت خواجہ محمد شفیع چشتی صابری	150
640		چودھویں صدی ہجری	حضرت شاہ شبیر احمد چشتی صابری	151

641 چودھویں صدی ہجری حضرت شاہ شہید اللہ چشتی صابری 152

644 2005ء ۱۴۲۶ھ حضرت سید شمیم الحسن چشتی صابری 153

ردیف (ص)

646 1666ء ۱۰۳۶ھ حضرت شیخ محمد صادق چشتی صابری 154

649 1673ء ۱۰۸۴ھ حضرت شیخ محمد صدیق چشتی صابری (لاہوری) 155

650 1821ء ۱۲۳۷ھ حضرت سید صابر علی عرف شاہ صابر بخش صابری 156

651 1898ء ۱۳۱۶ھ حضرت شیخ محمد صابر علی چشتی صابری (راپوری) 157

652 1901ء ۱۳۱۹ھ حضرت شیخ صدق شاہ چشتی صابری 158

653 چودھویں صدی ہجری حضرت شاہ صندل چشتی صابری 159

653 1954ء ۱۳۷۴ھ حضرت خواجہ صوفی محمد صدیق چشتی صابری 160

675 1980ء ۱۴۰۰ھ حضرت شیخ محمد صدیق ناصر چشتی صابری 161

676 2005ء ۱۴۲۶ھ حضرت خواجہ سید صابر حسین چشتی صابری 162

ردیف (ض)

679 1759ء ۱۱۷۲ھ حضرت حافظ محمد ضامن علی شہید چشتی صابری 163

ردیف (ط)

681 1966ء ۱۳۸۶ھ شیخ طالب علی چنگاڑی شاہ چشتی صابری 164

ردیف (ظ)

682 1984ء ۱۴۰۴ھ حضرت شیخ شاہ محمد ظہور الحق چشتی صابری 165

ردیف (ع)

685 1432ء ۸۳۶ھ حضرت شیخ مخدوم عبدالحق چشتی صابری 166

693 1454ء ۸۵۸ھ حضرت مخدوم عارف احمد چشتی صابری 167

695 1537ء ۹۴۴ھ حضرت شیخ عبد القدوس گنگوہی چشتی صابری 168

703 1540ء ۹۴۷ھ حضرت شیخ عبد الکبیر چشتی صابری 169

704	1582ء	۹۹۰ھ	حضرت شیخ عثمان زندہ پیر چشتی صابری	170
706		دسویں صدی ہجری	حضرت شیخ عبدالغفور چشتی صابری	171
708	1599ء	۱۰۰۷ھ	حضرت شیخ مخدوم عبدالاحد چشتی صابری	172
709	1682ء	۱۰۹۲ھ	حضرت شیخ عبدالرحمن چشتی صابری	173
710		گیارہویں صدی ہجری	حضرت شیخ عبداللہ پاک بندگی چشتی صابری	174
711	1621ء	۱۰۳۳ھ	حضرت شیخ عبدالسلام شاہ اعلیٰ چشتی صابری	175
714	1628ء	۱۰۴۰ھ	حضرت سید علی غواص ترمذی چشتی صابری	176
716	1633ء	۱۰۴۵ھ	حضرت شیخ عبدالکریم چشتی صابری لاہوری	177
719	1647ء	۱۰۵۹ھ	حضرت شیخ عبدالخالق چشتی صابری لاہوری	178
719	1653ء	۱۰۶۲ھ	حضرت شیخ عارف چشتی صابری	179
721	1659ء	۱۰۷۱ھ	حضرت شیخ محمد عارف چشتی صابری لاہوری	180
722	1660ء	۱۰۷۲ھ	حضرت شیخ عبدالکریم چشتی صابری	181
723		گیارہویں صدی ہجری	حضرت شیخ عبدالسبحان چشتی صابری	182
725		گیارہویں صدی ہجری	حضرت شیخ عبدالجلیل چشتی صابری	183
727	1709ء	۱۱۲۱ھ	حضرت شیخ سید عبدالرشید چشتی صابری	184
728	1719ء	۱۱۳۱ھ	حضرت سید عتیق اللہ چشتی صابری	185
729	1759ء	۱۱۷۲ھ	حضرت شاہ عضد الدین چشتی صابری	186
730		بارہویں صدی ہجری	حضرت شیخ محمد عثمان چشتی صابری	187
732	1781ء	۱۱۹۵ھ	حضرت شاہ عنایت اللہ چشتی صابری	188
735	1785ء	۱۱۹۹ھ	حضرت شیخ عبدالہادی چشتی صابری	189
736	1787ء	۱۲۰۲ھ	حضرت سید علیم اللہ چشتی صابری	190
738	1792ء	۱۲۰۶ھ	حضرت شیخ عبدالکریم ملا خونہ فقیر چشتی صابری	191
742	1799ء	۱۲۱۳ھ	حضرت شیخ محمد علی شاہ چشتی صابری	192
742	1818ء	۱۲۳۳ھ	حضرت میاں عالم شاہ چشتی صابری	193

743	1830ء	۱۲۴۶ھ	حضرت شاہ عبدالرحیم چشتی صابری	194
745	1834ء	۱۲۵۰ھ	حضرت شاہ علی محمد چشتی صابری	195
746	1839ء	۱۲۵۵ھ	حضرت حافظ عبدالرحمن چشتی صابری	196
748	1847ء	۱۲۶۳ھ	حضرت شیخ عبدالباری چشتی صابری	197
749	1860ء	۱۲۷۶ھ	حضرت شاہ جی عبداللہ چشتی صابری	198
749	1872ء	۱۲۸۸ھ	حضرت سید عبداللہ چشتی صابری	199
750	1880ء	۱۲۹۷ھ	حضرت حافظ علی حسین چشتی صابری	200
758	تیرہویں صدی ہجری کا آخری زمانہ		حضرت شیخ محمد علی چشتی صابری	201
760	تیرہویں صدی ہجری کا آخری زمانہ		حضرت مولوی عبدالعزیز چشتی صابری	202
761	تیرہویں صدی ہجری کا آخری زمانہ		حضرت بابا محمد عمر ناصری چشتی صابری	203
761	1887ء	۱۳۰۴ھ	حضرت پیر سید عبداللہ شاہ چشتی صابری	204
762	1890ء	۱۳۰۷ھ	حضرت شاہ عبدالرحیم چشتی صابری	205
764	1896ء	۱۳۱۴ھ	حضرت شاہ عبدالرحمن خان چشتی صابری	206
765	1939ء	۱۳۵۸ھ	حضرت شاہ عزیز الرحمن چشتی صابری	207
767	چودھویں صدی ہجری		حضرت پیر علی احمد جی چشتی صابری	208
767	1941ء	۱۳۶۰ھ	حضرت مولوی عبدالستار چشتی صابری	209
769	1946ء	۱۳۶۵ھ	حضرت پیر صوفی علی بخش چشتی صابری	210
770	1950ء	۱۳۶۷ھ	حضرت خواجہ حافظ عبدالرحمن چشتی صابری	211
772	1958ء	۱۳۷۸ھ	حضرت الحاج علم دین چشتی صابری	212
773	1959ء	۱۳۷۹ھ	حضرت مولانا شاہ عبدالغنی چشتی صابری	213
780	1960ء	۱۳۸۰ھ	حضرت مولانا عبدالغفور قیس چشتی صابری	214
780	1968ء	۱۳۸۸ھ	حضرت خواجہ محمد عمر دین چشتی صابری	215
784	1969ء	۱۳۸۹ھ	حضرت محمد عبداللہ چشتی صابری	217

785	1971ء	۱۳۹۱ھ	حضرت حاجی علی احمد چشتی صابری	218
785	1973ء	۱۳۹۳ھ	حضرت شاہ محمد عارف عرف بھائی جان صابری	219
789	1979ء	۱۴۰۰ھ	حضرت پیر عاشق الدین چشتی صابری	220
790	1979ء	۱۴۰۰ھ	حضرت علامہ مخدوم عبدالحق چشتی صابری	221
793			حضرت مخدوم شاہ محمد عارف حسن چشتی صابری چودھویں صدی ہجری	222
794			حضرت مولانا عبدالعزیز چشتی صابری چودھویں صدی ہجری	223
795	1985ء	۱۴۰۶ھ	حضرت صوفی عبداللطیف چشتی صابری	224
796	1985ء	۱۴۰۶ھ	حضرت سید عبدالمعبود شاہ گیلانی صابری	225
800	1987ء	۱۴۰۸ھ	حضرت صوفی عبدالرشید چشتی صابری	226
801	1987ء	۱۴۰۸ھ	حضرت بابا سید عبدالرحمن چشتی صابری تاجی	227
803	1989ء	۱۴۱۰ھ	حضرت سید عبداللہ شاہ چشتی صابری	228

ردیف (غ)

804	1721ء	۱۱۳۳ھ	حضرت سید غریب اللہ شاہ چشتی صابری	229
808			حضرت خواجہ غلام علی شاہ چشتی صابری بارہویں صدی ہجری	230
808	1795ء	۱۲۱۰ھ	حضرت سید غلام علی شاہ چشتی صابری	231
810	1827ء	۱۲۲۳ھ	حضرت خواجہ سید غلام حسین شاہ چشتی صابری	232
811	1843ء	۱۲۵۹ھ	حضرت میاں غلام حسین حریف چشتی صابری	233
813	1851ء	۱۲۶۷ھ	حضرت شیخ مولوی غلام مصطفیٰ چشتی صابری	234
814	1854ء	۱۲۷۰ھ	حضرت شیخ غلام حسین المعروف فقیر شاہ صابری	235
818			حضرت شیخ غلام قادر چشتی صابری تیرہویں صدی ہجری کا آخری زمانہ	236
819			حضرت پیر غلام محمد چشتی صابری چودھویں صدی ہجری	237
820	1942ء	۱۳۶۱ھ	حضرت پیر سید غلام حسین شاہ چشتی صابری	238
832	1988ء	۱۴۰۹ھ	حضرت مولانا غلام ربانی چشتی صابری	239

835	2000ء	۱۳۲۱ھ	حضرت خواجہ غلام فرید الدین چشتی صابری	240
845	2004ء	۱۳۲۴ھ	حضرت مولانا غلام فرید ہزاروی صابری	241
849	2005ء	۱۳۲۵ھ	حضرت مولانا غلام فرید چشتی صابری	242

ردیف (ف)

851		گیارہویں صدی ہجری	حضرت سید محمد فاخر شاہ چشتی صابری	243
852	1869ء	۱۲۸۶ھ	حضرت شیخ فیض بخش چشتی صابری	244
853	1890ء	۱۳۰۸ھ	حضرت خواجہ فضل الدین چشتی صابری (کلیامی)	245
882	1922ء	۱۳۴۰ھ	حضرت خواجہ شاہ محمد فاروق حسن چشتی صابری	246
882	1932ء	۱۳۵۰ھ	حضرت قاری محمد فضل الدین چشتی صابری	247
884	1933ء	۱۳۵۱ھ	حضرت پیر فضل الدین چشتی صابری	248
888	1956ء	۱۳۷۴ھ	حضرت میاں فضل کریم چشتی صابری	249
889	1964ء	۱۳۸۲ھ	حضرت شاہ فضل الرحمن چشتی صابری	250
891	1978ء	۱۳۹۶ھ	حضرت حافظ فیض محمد چشتی صابری	251
903	1985ء	۱۴۰۳ھ	حضرت شاہ محمد فاروق رحمانی صابری (کراچی)	252
912	1988ء	۱۴۰۶ھ	حضرت صوفی فقیر محمد چشتی صابری	253
914	1994ء	۱۴۱۲ھ	حضرت صوفی فرزند علی چشتی صابری	254

ردیف (ق)

922		دسویں صدی ہجری	حضرت شیخ قطب الدین چشتی صابری	255
923	1961ء	۱۳۸۱ھ	حضرت پیر صوفی قدرت اللہ چشتی صابری	256
926	1999ء	۱۴۲۰ھ	حضرت حافظ قمر الدین چشتی صابری	257
942		چودہویں صدی ہجری	حضرت سید محمد قاسم شاہ چشتی صابری	258
943		چودہویں صدی ہجری	حضرت خلیفہ قادر بخش چشتی صابری	259

ردیف (ک)

944	1477ء	۸۸۲ھ	حضرت شیخ شاہ کا کوچ چشتی صابری	260
-----	-------	------	--------------------------------	-----

945	گیارہویں صدی ہجری	حضرت شیخ سید محمد کبیر چشتی صابری	261	
946	1863ء	1249ھ	حضرت میاں جی کریم بخش چشتی صابری	262
947	1900ء	1314ھ	حضرت خواجہ حافظ کرم بخش چشتی صابری	263
950	چودہویں صدی ہجری اول زمانہ		حضرت پیر کالا پاکتہ چشتی صابری	264
952	1996ء	1414ھ	حضرت پیر صوفی کرامت علی چشتی صابری	265
و د ی ف (گ)				
955	تیرہویں صدی ہجری		حضرت پیر گوہر علی چشتی صابری	266
956	1991ء	1412ھ	حضرت پیر گلزار حسین شاہ چشتی صابری	267
و د ی ف (ل)				
968	1773ء	1186ھ	حضرت شیخ شاہ لطف اللہ چشتی صابری	268
و د ی ف (م)				
969	1479ء	882ھ	حضرت شیخ محمد بن عارف حق چشتی صابری	269
971	1647ء	1058ھ	حضرت شاہ محبت اللہ چشتی صابری	270
975	1688ء	1099ھ	حضرت شیخ محمد جی چشتی صابری	271
975	1696ء	1104ھ	حضرت شیخ سید محمدی شاہ فیاض چشتی صابری	272
977	1751ء	1165ھ	حضرت شیخ شاہ محمد چشتی صابری (دہلوی)	273
977	1825ء	1240ھ	حضرت حافظ سید محمد چشتی صابری	274
978	بارہویں صدی ہجری		حضرت خواجہ مظفر نواب روشن الدولہ صابری	275
981	تیرہویں صدی ہجری		حضرت شیخ پیر محمد چشتی صابری	276
983	تیرہویں صدی ہجری		حضرت میاں محمود الحق چشتی صابری	277
984	1825ء	1240ھ	حضرت سید محمد شاہ چشتی صابری	278
985	1831ء	1244ھ	حضرت شیخ حافظ محمد موسیٰ چشتی صابری	279
990	1871ء	1288ھ	حضرت سید معین الدین شاہ خاموش صابری	280
999	تیرہویں صدی ہجری		حضرت مولانا مشتاق احمد چشتی صابری (انیٹھوی)	281

999	1909ء	۱۳۲۷ھ	حضرت سید مظہر علی شاہ چشتی صابری (میرٹھ)	282
1019			حضرت سید مظہر علی شاہ چشتی صابری (جلال آبادی)	283
1021			حضرت شیخ قاضی محسن الدین چشتی صابری	284
1022			حضرت سید میراں شاہ گیلانی چشتی صابری	285
1023			حضرت شاہ مشتاق احمد چشتی صابری	286
1023	1965ء	۱۳۸۴ھ	حضرت صوفی مشتاق احمد چشتی صابری (سراجی)	287
1026	1979ء	۱۴۰۰ھ	حضرت الحاج پیر محمد علی چشتی صابری	288
1028	1980ء	۱۴۰۰ھ	حضرت حافظ محمد مظہر الدین چشتی صابری	289
1035	1981ء	۱۴۰۱ھ	حضرت بابا محمد شاہ چشتی صابری	290
1035	1995ء	۱۴۱۶ھ	حضرت صوفی منظور احمد چشتی صابری	291
1039	1996ء	۱۴۱۷ھ	حضرت صوفی مبارک علی اوج چشتی صابری	292
1040	2005ء	۱۴۲۵ھ	حضرت خواجہ حاجی منیر احمد چشتی صابری	293
دیف				
1063	1609ء	۱۰۱۸ھ	حضرت شیخ نظام الدین چشتی صابری	294
1064	1625ء	۱۰۳۵ھ	حضرت خواجہ نظام الدین بلخی چشتی صابری	295
1067	1752ء	۱۱۶۵ھ	حضرت شیخ نواب بھکاری چشتی صابری	296
1068	1834ء	۱۲۴۹ھ	حضرت میاں جی نور محمد جھنجھانوی چشتی صابری	297
1070	1878ء	۱۲۹۵ھ	حضرت شیخ ناصر الدین عرف ناصر خان صابری	298
1070		بارہویں صدی ہجری	حضرت مولانا نواز علی چشتی صابری	299
1071	1939ء	۱۳۵۸ھ	حضرت سید نفیر عالم چشتی صابری	300
1072	1946ء	۱۳۶۵ھ	حضرت مولانا نواب الدین چشتی صابری	301
1090	1948ء	۱۳۶۸ھ	حضرت پیر سید نواز علی چشتی صابری	302
1091		چودھویں صدی ہجری کا وسط زمانہ	حضرت شیخ نظام الدین فاروقی چشتی صابری	303

1092 1980ء ۱۳۰۱ھ حضرت خواجہ محمد نذر دیوان چشتی صابری 304

1094 1988ء ۱۳۰۹ھ حضرت صوفی محمد نواب الدین چشتی صابری 305

ردیف (۹)

1097 چودھویں صدی ہجری حضرت پیر جی وزیر علی شاہ چشتی صابری 306

1098 1936ء ۱۳۵۵ھ حضرت سید محمد وارث شاہ حسن چشتی صابری 307

1099 حضرت میاں ولایت حسین چشتی صابری 308

1104 1997ء ۱۳۱۸ھ حضرت حکیم وزیر الدین آصف چشتی صابری 309

1105 2005ء ۱۳۲۶ھ حضرت مولانا کپتان واحد بخش سیال صابری 310

ردیف (۱۰)

1109 1911ء ۱۳۳۰ھ حضرت شیخ سید محمد شاہ ہاشم حسینی چشتی صابری 311

ردیف (۱۱)

1115 گیارہویں صدی ہجری حضرت شیخ محمد یوسف جی چشتی صابری 312

1116 1720ء ۱۱۳۲ھ حضرت شیخ یحییٰ چشتی صابری 313

1117 تیرہویں صدی ہجری حضرت خواجہ یار محمد چشتی صابری 314

1117 1966ء ۱۳۸۶ھ حضرت سید حافظ محمد بسین شاہ چشتی صابری 315

1123 2001ء ۱۴۲۲ھ حضرت حافظ محمد یامین چشتی صابری 316

1125 اختر اج۔ از قلم ملک محبوب الرسول

1126 صاحبزادہ جمیل اختر صابری قطعہ تاریخ۔ از قلم

1127 صاحبزادہ مشتاق احمد صابری قطعہ تاریخ

1128 اظہار تشکر

1143 کتابیات

1150 صاحبزادہ مشتاق احمد صابری رباعیات در شان بابا فرید گنج شکر

1152 صاحبزادہ جمیل اختر صابری منقبت۔ از قلم

نشان منزل

عالم باعمل، فاضل جلیل حضرت علامہ حافظ قاری

قاضی محمد سعید الرحمن قادری ناظم اعلیٰ

ادارہ فیضان الرسالت مہریہ قادریہ، پیر مہر علی شاہ ٹاؤن چکری روڈ راولپنڈی۔

صوفیائے کرام اور اولیائے کاملین کی زندگیوں کو زیورِ قلم سے آراستہ کرنے والے اور دیگر کئی کتب کے مؤلف اور مرتب حضرت علامہ مولانا صاحبزادہ مقصود احمد صابری زہد عمرہ ایک عظیم مذہبی اور سیاسی شخصیت ہیں۔ جس کے باعث آپ علماء اور سیاست کے میدان میں منفرد مقام رکھتے ہیں۔ ملک پاکستان کے تمام بڑے شہروں کے نامی گرامی علماء و مشائخ عظام اور علاقہ بھر کے تمام قومی اور صوبائی سیاسی رہنماء آپ سے خصوصی تعلق رکھتے ہیں۔ صاحبزادہ مقصود احمد صابری موصوف کی زندگی پر نظر ڈالنے سے تین مراحل آپ کی زندگی کے نمایاں نظر آتے ہیں۔

(۱) نسب و پیدائش (۲) تعلیم و تربیت (۳) عملی زندگی کا آغاز اور خدمات

نسب و پیدائش ☆: موصوف کی پیدائش گیارہ ذی الحجہ ۱۳۷۵ھ بمطابق ۱۱ اراگست ۱۹۵۵ء بروز سوموار بعد نماز فجر حضرت مولانا حافظ فیض محمد چشتی صابری رحمۃ اللہ تعالیٰ علیہ کے ہاں جھنگی محلہ نزدیکی چوک، سرکلر روڈ راولپنڈی میں ہوئی۔

خاندانی نام مقصود احمد مسلک سنی حنفی بریلوی اور مشربا چشتی صابری ہے۔ قوم آپ کی سروھی راجپوت ہے والد گرامی چونکہ بھارت سے ہجرت کر کے تشریف لائے تھے۔ لہذا آپ کا آبائی علاقہ موضع پنجسٹی، روڈ کی روڈ تحصیل دیوبند ضلع سہارنپور یوپی انڈیا۔ والد گرامی نے مدرسہ دیوبند کے پڑوسی ہونے کی وجہ سے علوم اسلامیہ وہیں سے حاصل کئے۔

عجیب اتفاق یہ ہے کہ موصوف کے والد گرامی کے علاوہ تمام اجداد قوم قبیلہ اور خاندان کے لوگ دیوبندی مسلک رکھتے ہیں۔ صرف والد گرامی اور تمام اولاد جو گیارہویں شریف کا عدد پورا کرتے ہیں اور ان کی

اولادیں سنی حنفی بریلوی ہیں۔ والد گرامی سلسلہ عالیہ چشتیہ صابریہ میں حضرت پیر طریقت رہبر شریعت پیر سید غلام حسین شاہ صاحب چشتی صابری حیدر آباد دکنی رحمۃ اللہ علیہ کے مرید و خلیفہ مجاز ہیں۔

تعلیم و تربیت ☆: موصوف نے علوم دینیہ کا آغاز اپنے والد گرامی کے مدرسہ تجوید القرآن جھنگی محلہ راولپنڈی سے کیا۔ ابتدائی علوم اپنے والد سے ہی حاصل کئے۔ اس کے ساتھ ساتھ سکول کی زندگی کا آغاز ہونے پر ڈل تک سکول کی تعلیم بھی حاصل کی۔ بعد ازاں درس نظامی کیلئے جامع نعیمیہ غوثیہ گجرات میں داخل ہوئے اور وہیں سے درس نظامی کی سند حاصل کی۔ جبکہ دورہ تفسیر القرآن حضرت علامہ مولانا مفتی مختار احمد نعیمی رحمۃ اللہ علیہ، شیخ الحدیث حضرت علامہ مولانا محمد یعقوب ہزاروی اور مفتی مختار احمد درانی خانپور کٹورہ سے کیا۔ اسکے علاوہ امام المناطقہ صدر المدرسین علامہ مفتی محمد سلیمان رضوی مدظلہ سے بھی اکتساب علم کرتے رہے۔ روحانی تعلیم بھی گھر سے شروع ہوئی۔ نیز زندگی کا بیشتر حصہ فقراء اور صالحین کی صحبت میں گزرا۔ والد گرامی کے پیر بھائی اور راولپنڈی کی مشہور معروف علمی و روحانی شخصیت حضرت قمر المشائخ الحاج حافظ قمر الدین چشتی صابری رحمۃ اللہ علیہ اور حضرت پیر سید دلدار حسین شاہ قادری گیلانی آف قلعہ سوہما سنگھ ناروال نے بھی اپنی توجہات سے قادری سلسلہ میں نوازا اور انہی سے دستار خلافت کا حصول بھی ہوا۔ 1977ء میں والد گرامی کے سالانہ عرس کے موقع پر حضرت قمر المشائخ نے بڑے بڑے مشائخ و صوفیا کرام کی موجودگی میں دستار سجادگی قبلہ والد صاحب کی طرف سے باندھی۔

عملی زندگی کا آغاز اور خدمات ☆: عملی زندگی میں قدم رکھتے ہوئے آپ نے 1979ء میں پہلی بار جامع مسجد غوثیہ ڈھوک تھتھال چکری روڈ راولپنڈی میں امامت کے فرائض سرانجام دینا شروع کیے۔ حوصلہ افزائی کیلئے ماہوار 200 روپے وظیفہ مقرر ہوا۔ چھ ماہ بعد اتنے ہی عرصے تک جامع مسجد غوثیہ مہریہ حنفیہ ماڈل کالونی ڈھوک حسا اور پھر 1980ء تا 1982ء تک مرکزی جامع مسجد مورگاہ گاؤں میں خدمات انجام دیں۔ اسکے بعد مرکزی جامع مسجد چٹہ موڑ مری میں 1984ء تا 1987ء خدمات انجام دیں۔ اس کے بعد جامع مسجد حاجیا گلی تحصیل و ضلع ایبٹ آباد میں 1987ء تا 1989ء تک خدمت دین کی۔ اس کے بعد جامع مسجد نوری خیابان سرسید راولپنڈی میں 1989ء تا

۱۹۸۷ء تک سال گزارا۔ اس کے بعد جامع مسجد سید پوری گیٹ بنی چوک راولپنڈی میں ۱۹۸۷ء تا ۱۹۸۹ء تک خدمت اسلام کی۔

مذکورہ دس سالوں میں صاحبزادہ مقصود احمد صابری صاحب کی زندگی میں اہم موڈ شادی خانہ آبادی کی صورت رونما ہوا۔ جو کہ اپریل ۱۹۸۰ء میں قرار پائی۔ یوں موصوف نے ایک طویل سفر کا آغاز کیا۔ آپ کے پہلے بیٹے کی ولادت ۳۱ مارچ ۱۹۸۲ء کو ہوئی۔

۱۹۸۸ء ان دس سالہ خدمات کے بعد اللہ پاک نے اپنے فضل و کرم سے موصوف کو ایک جامعہ قائم کرنے کیلئے ایک قطعہ زمین جگہ عطا فرمائی۔ جہاں جامعہ اسلامیہ فیض القرآن چکری روڈ راولپنڈی کی بنیاد ۱۹۹۰ء میں پڑی۔ جامعہ میں تعلیم و تدریس کا آغاز و افتتاح ۱۱ اپریل ۱۹۹۲ء کو محدث کبیر حضرت علامہ مولانا غلام رسول رضوی فیصل آبادی رحمۃ اللہ تعالیٰ علیہ کے ہاتھوں ہوا۔

جامعہ اسلامیہ کے بانی و مہتمم کی حیثیت سے کام شروع کرنے کے بعد صابری صاحب کی زندگی میں دیگر مساجد میں جمعہ کا خطبہ دینے کا معمول کچھ اس طرح سے ہے کہ ایک سال ۱۹۸۹ء تا ۱۹۹۰ء جامع مسجد بلال گروٹی سٹاپ کمال آباد راولپنڈی۔ ۱۹۹۰ء تا ۱۹۹۵ء جامع مسجد اللہ والی احمد آباد دھیمیاں کمپ میں فی سیل اللہ خطابت کے جوہر دکھائے۔ ۱۹۹۵ء تا ۱۹۹۹ء جامع مسجد میرا کلاں چکری روڈ میں بھی فی سبیل اللہ کام کیا۔ اس کے بعد تاحال اپنے جامعہ میں جامع مسجد اکبر میں نماز و خطبہ جمعہ دے رہے ہیں۔

”سیر وافی الارض“ کے بمصداق آپ کو ملک پاکستان کے طول و عرض کا شائد ہی کوئی گوشہ ہو جہاں آپ کو جانے کا اتفاق نہ ہوا ہو۔ اور بڑے بڑے شہروں کی مساجد، مدارس اور مزارات پر حاضری دینے کے علاوہ آپ نے علماء و مشائخ سے ایک تعلق بھی استوار کیا۔ اس کے ساتھ ساتھ آپ نے بیرونی ممالک کے دورے بھی کئے۔ جن میں سب سے پہلا دورہ دسمبر ۱۹۷۵ء مسقط، صلالہ کا کیا جہاں چھ مہینے تک قیام رہا۔ دوسرا دورہ ۱۹۸۳ء میں انڈیا کا کیا جس میں اپنے خاندان کے لوگوں سے ملاقات کے علاوہ بہت سارے مقدس مقامات کی حاضری بھی ہوئی۔ انڈیا کے مختلف شہروں جن میں مظفرنگرہ، دیوبند، کلیر شریف، دہلی، مہرولی اور میرٹھ کے بزرگوں کے مزارات کی زیارت کرنے کا موقع ملا۔ تیسرا دورہ ۱۹۹۹ء میں عرب امارات کا کیا جن میں دوہی، ابو ظہبی، العین اور شارجہ کے ممالک شامل ہیں۔ حسب معمول تمام مقدس مقامات کی زیارت کی اور علماء و مشائخ سے ملاقاتیں

ہوئیں۔ تیسرا دورہ ۱۹۹۵ء میں ایران جانے کا اتفاق ہوا مختلف مقامات کی سیر کے ساتھ ساتھ
حاضری مزارات بھی ہوئی۔ چوتھا دورہ ۱۹۹۷ء ملک شام کا کیا اور شام میں صحابہ اور تابعین اور آئمہ
مجتہدین کے مزارات پر حاضری دینے کا موقع ملا۔

ادائیگی عمرہ مسلمان کی سب سے بڑی اور دلی خواہش دربار رسول ﷺ کی حاضری ہے جو ہر مسلمان کو
تڑپاتی اور بے قرار کرتی رہتی ہے۔ اللہ کا کرم جن کے شامل حال ہو وہ ہی اس عظیم نعمت سے سرفراز
ہوتے ہیں۔ صابری صاحب کو بھی اللہ پاک نے اپنی خاص عنایت سے دو مرتبہ حاضری حرمین کی
سعادت عطا فرمائی۔ پہلا کرم ۱۹۸۳ء میں ہوا اور دوسری مرتبہ یہ کرم ۱۹۹۷ء ۱۴ سال بعد ہوا اور ہر
مسلمان اور صاحب عشق و محبت کی طرح خواہش رکھتے ہیں کہ

”خدا یا ایں کرم بارے دگر کن“

بیعت و ارادت ☆: یوں تو آپ کی بچپن ہی سے روحانی تربیت والد گرامی اور ان کے
پیر بھائی حافظ جی صاحبان کے ذریعے ہوتی رہی۔ اس طرح آپ کے والد گرامی اور حضرت قمر
المشاخ نہ صرف آپ کے استاد بلکہ ہر دو حضرات شیخ تربیت بھی ہیں جبکہ بیعت توبہ کے لئے ایک
کامل رہنماء کی بہر حال ضرورت ہوتی ہے جن سے شرف بیعت ضروری ہوتا ہے۔ اس سلسلے میں
صابری صاحب نے ۲۳ دسمبر ۱۹۹۵ء میں حضرت صاحبزادہ حاجی منیر احمد صابری رحمۃ اللہ علیہ کے
دست مبارک پر آستانہ عالیہ چشتیہ ماڑی بگیاں شریف ضلع و تحصیل راولپنڈی میں بیعت کی۔
صابری صاحب کہتے ہیں کہ میرے بہترین شوق چھ کام ہیں۔

۱۔ کسی بھی سفر میں کتابیں خریدنا، قوالی اور علماء کی تقریر والی کیسٹ خریدنا۔

۲۔ سنی ادارے تعمیر کروانا۔

۳۔ محفل سماع سننا۔

۴۔ مختلف حوالوں سے پروگرام کرانا۔

۵۔ آنے والے مہمانوں کی خدمت کرنا اور اس سلسلہ میں ہمیشہ ایک ہی دعا رہی ہے کہ ”مولیٰ
فقیر کا دروازہ کھلا رہے اور لنگر چلتا رہے۔“

صابری صاحب کے بہترین شوقوں میں جو تصنیف و تالیف کا شوق ہے اس پر آپ نے خاصہ کام کیا ہے۔ آپ کی تالیف شدہ کتابوں میں سب سے پہلی کتاب ”خواجگان چشت“ ۱۹۸۲ء میں پرنٹ ہوئی۔ اور پہلی کیسٹ بھی بازار میں اسی سال پہنچی جس کا موضوع شان غوث پاک تھا۔ اور پھر آپ تسلسل سے اس کام میں کوشش کرتے رہے اور اب تک ۱۵ کتابیں تالیف کر چکے ہیں جن کے نام حسب ذیل ہیں۔

صداقت اہل سنت (۳۴۰ صفحات)، تذکرہ اولیائے پوٹھوار (۶۷۰ صفحات، جلد اول)، تذکرہ اولیائے پوٹھوار (جلد دوم، صفحات ۷۲۰)، گلدستہ اولیاء (جلد اول، صفحات ۱۱۰۰)، تجلیات خواجگان چشت (صفحات ۹۵۰)، تذکرۃ العارفین (صفحات ۲۸۸)، وظیفہ خداوندی (صفحات ۱۰۱)، مسائل صلوٰۃ (صفحات ۷۰)، مسائل رمضان (صفحات ۵۲)، ایصال ثواب اور حقیقت گیارہویں شریف (صفحات ۵۲)، تحفہ یلاد مصطفیٰ (صفحات ۵۲)، تحریک پاکستان میں علماء و مشائخ کی شاندار خدمات (صفحات ۵۲)، فیضان برکات شریف (صفحات ۶۰)

جبکہ زیر تالیف کتب میں ”مجموعہ کرامات اولیاء“ (جلد اول - جلد دوم) اور ”صابری انسائیکلو پیڈیا“ ہیں۔ ہر کتاب مؤلف کی طرح اپنی مثال آپ ہے۔ خطہ پوٹھوہار میں عظیم عظیم اولیاء جن کے نام تک لوگوں سے محو ہوتے جا رہے تھے ان کو کتابی شکل دینے اور پھر اولیاء کی کرامات کو جمع کرنے اور خاص طور پر صابری چشتی سلسلے پر خاصا بڑا کام کرنے کی تمنا رکھتے ہیں۔

دعا ہے کہ اللہ رب العزت محبوب دو عالم ﷺ کے وسیلہ سے صابری صاحب کے جملہ مقاصد کو پورا فرمائے، آپ کے لگائے ہوئے پودے (جامعہ اسلامیہ) کو بار آور فرمائے، آپ کی تصانیف کو درجہ قبولیت عطا فرمائے اور آپ کے صاحبزادگان کو دارین کی کامیابیوں سے سرفراز فرمائے۔

والسلام

قاضی محمد سعید الرحمن قادری

ناظم اعلیٰ ادارہ فضاء رسالت

پیر مہر علی شاہ ٹاؤن راولپنڈی

تقریظ..... از قلم: ممتاز قانون دان و مورخ ترجمان سلسلہ عالیہ چشتیہ صابریہ (بغیہ شریف)

سعود الحسن خان صابری روہیلہ (ایم اے ایل ایل بی لاہور)

برصغیر میں دین اسلام کے فروغ و اشاعت کا سہرا صوفیاء کے سر جاتا ہے۔ اس کی بنیادی وجہ یہ ہے کہ صوفیاء کا عوام کے ساتھ تعلق تھا۔ ان لوگوں نے غیر مسلموں کے سامنے ایک ایسا لائحہ عمل پیش کیا کہ جس کے ذریعے وہ لوگ سماج میں برتری حاصل کر سکتے تھے اور آخرت میں عذاب الہی سے بچ سکتے تھے۔ حکمرانوں کے تعلقات معاشرے کے خواص سے تھے تو ان صوفیاء کے عوام سے تھے۔ حکمران غیر مسلم خواص کو تو مسلمان نہیں کر پائے بلکہ انکے ساتھ مصالحت کر لی جیسا کہ شہنشاہ اکبر اور دیگر حکمرانوں کی تاریخ سے ثابت ہے۔ البتہ صوفیاء نے عوام کی ایک معقول تعداد کو اسلام کی جانب راغب اور مسلمان کیا۔ صوفیاء نے ایک کام اور کیا۔ وہ یہ کہ ہندوستان کے باہر سے جو مسلم اقوام مثلاً مغل، پٹھان، آئیں ان کو اپنی جانب کھینچ کر مسلم اور نو مسلم دونوں کو برابری پر لا کر نسلی امتیاز ختم کر دیا۔ اب صوفیانہ سلسلوں سے وابستہ لوگ مغل، شیخ، سید، پٹھان، یا شودر، برہمن، جاٹ، راجپوت، وغیرہ نہیں رہے بلکہ چشتی، قادری، نقشبندی اور صابری بن گئے۔ صوفیاء بنے سماج میں رہ کر اپنے طرز عمل اور کردار سے اسلام کی تبلیغ کی جو کہ مولوی حضرات کے طریقہ تبلیغ سے یکسر مختلف تھی یعنی بحث و مباحثہ کر کے دوسرے کے مذہب کو غلط اور اپنے مذہب کو درست ثابت کرنا۔ اس طرح سے صوفیاء کے حلقوں میں نہ صرف مسلم اور نو مسلم آئے بلکہ غیر مسلم بھی آ گئے۔

ہندوستان و پاکستان میں صوفیانہ سلسلوں میں سلسلہ چشتیہ کو نمایاں کامیابی حاصل ہوئی۔ آگے جا کر یہ سلسلہ دو شاخوں میں تقسیم ہو جاتا ہے۔ اول صابری جو خواجہ علاؤ الدین علی احمد صابر سے جاری ہوتا ہے۔ دوم نظامی جو خواجہ نظام الدین اولیاء سے جاری ہوتا ہے۔ نظامی سلسلے کو شہروں میں تقویت ملی جبکہ صابری سلسلے کو قریہ قریہ گاؤں گاؤں اور پہاڑی و قبائلی علاقوں میں تقویت ملی یہی وجہ ہے کہ سلسلہ صابریہ کو افغان اور دیگر پہاڑی لوگوں میں بھی بہت فروغ حاصل ہوا۔ اس چیز نے صابریوں میں اس خوداری، تہور، مستقل مزاجی، استقامت اور جلال کو اور بھی فروغ دیا جس کا آغاز حضرت مخدوم صابر کلیری سے ہوا تھا۔

نظامی چونکہ شہریت کی جانب مائل تھے لہذا انہوں نے شہریت کے اثرات کے تحت تصنیف و تالیف کا سلسلہ شروع کیا۔ صابریوں میں شہریت شروع سے معدوم رہی اور مغلوب الحال رہے لہذا وہ تصنیف و تالیف پر دھیان نہیں دے پائے۔ یہی وجہ ہے کہ سلسلہ صابریہ پر کتب بہت کم ملتی ہیں۔ یہاں تک کہ حضرت صابری کلیری کے حالات بھی مختصر شکل میں سامنے آئے ہیں۔

سلسلہ صابریہ پر حضرت عبدالقدوس گنگوہی کا کام اولین نوعیت کا ہے۔ اسکے بعد تصوف پر صابری سلسلے کے حوالے سے کام ہونے لگے لیکن ان کے مصنفین نے سلسلہ پیری مریدی صرف اپنے حد تک محدود رکھا۔ صابریوں پر سب سے پہلے جامع کام حافظ محمد حسین مراد آباد نے کیا جنہوں نے اپنی کتاب ۱۸۶۹ء میں مکمل کی اور ۱۸۷۴ء میں ”انوار العارفین“ کے نام سے یہ شائع ہوئی۔ یہ کتاب ۱۸۷۵ء تک کے تمام صابری بزرگان کا احاطہ کرتی ہے اور ان کے حالات و سلسلہ بیعت پر بحث کرتی ہے۔ اپنے وقت میں اسکی بہت شہرت ہوئی لیکن فارسی کے چلن کے خاتمے سے لوگ اس کو فراموش کر گئے کیونکہ یہ کتاب فارسی میں تھی۔ ۱۹۱۳ء کے لگ بھگ مولانا مشتاق احمد انیسوی نے کمال عرق ریزی سے سلسلہ صابریہ کے بزرگان کا تذکرہ اکٹھا کیا اور اردو زبان میں ”انوار العاشقین“ کے نام سے شائع کیا۔ کتاب مختصر مگر جامع ہے اور قابل ستائش ہے۔ اس کے بعد سے ۱۹۹۳ء تک کوئی کام سلسلہ صابریہ پر سامنے نہیں آیا۔ ۸۰ سال کے اس وقفے میں بہت سی ہستیاں سامنے آئیں مگر بہت کم لوگوں کو یہ پتہ چل سکتا کہ سلسلہ صابریہ سے ان کا تعلق ہے اور یہ بھی جان نہ پائے کہ اس سلسلے سے وابستگی کتنی ان کے اوپر کیا اثرات مرتب ہوئے۔ ۱۹۹۳ء مولانا اصغر علی صاحب المعروف ابو مظہر چشتی صاحب کی کتاب ”شیم و لایت“ شائع ہوئی۔ اس کتاب کے دو حصے ہیں اول وہ جس میں پاکستان کے قیام سے قبل تک کہ صابریوں کا تذکرہ تفصیلاً ہے۔ اس حصے کا فائدہ یہ ہے کہ جو لوگ فارسی زبان سے ناواقف ہونے کی بناء پر انوار العارفین کا مطالعہ نہیں کر سکتے وہ اس حصے کا مطالعہ کر لیں۔ اس حصے کی ایک خاصیت یہ بھی ہے کہ انوار العارفین میں بکھرے ہوئے بہت سے تذکرات کو ترتیب دے کر یکجا کر دیا ہے۔ دوسرا حصہ پاکستان میں صابری بزرگان سے متعلق ہے جو بلاشبہ اپنی نوعیت کا پہلا کام ہے اور قابل ستائش ہے۔

صاحبزادہ مقصود احمد صابری صاحب کی کتب اولیائے پوٹھوار (جلد اول، دوم)، گلہ ستہ اولیاء، تجلیات خواجگان چشت وغیرہ ان کا تعارف تراچی ہیں۔ سلسلہ صابریہ پر ان کی عرق ریزی کسی سے

پہاں نہیں ہے۔ موجودہ تصنیف، صاحبزادہ مقصود احمد صابری کی دیگر تصانیف سے ہٹ کر ہے۔ انہوں نے یہ کتاب ڈکشنری یا انسائیکلو پیڈیا کی طرز پر تیار کی ہے۔ ان سے قبل کسی نے یہ کام نہیں کیا۔ اب آپ صابری سلسلے کے کسی بھی بزرگ کا نام نکال کر ان کے حالات کا مطالعہ کر سکتے ہیں۔ میرے زیر تکمیل بھی اس طرح کا ایک کام ہے لیکن صاحبزادہ مقصود احمد صابری بازی لے گئے اور سب سے پہلے انسائیکلو پیڈیا تیار کرنے کا اعزاز حاصل کر لیا۔ اگرچہ مصنف نے اس تصنیف میں زیادہ تر پاکستانی شخصیات کا تذکرہ کیا ہے۔ لیکن عہد حاضر تک کسی بھی معلومہ ہندوستانی شخصیت کو بھی ترک نہ کیا ہے۔ بلکہ تمام کو اس کتاب میں شامل کرنے کی کوشش کی۔ مصنف کی کوشش قابل قدر ہے کیونکہ پاکستان میں موجود بہت سے بزرگان سلسلہ صابریہ ایک دوسرے سے واقف نہیں ہیں یا اپنے سلسلہ پیری مریدی کو بھلا بیٹھے ہیں۔ اس کتاب کے ذریعے صابریوں کی شناخت کو بہت تقویت ملے گی۔ کتاب سادہ اور آسان زبان میں لکھی گئی ہے اور اس میں کسی قسم کی علیت جھاڑنے کی کوشش نہیں کی ہے۔ اس حوالے سے بھی صابری صاحب نے اچھا کام کیا ہے۔ کیونکہ اس طرح اس سلسلے سے عوام کو انکی زبان میں آگاہ کرنے کی کوشش ہے۔ سلسلے میں قائم خانوادوں کی فہرستیں بھی شامل کی گئی ہیں تاکہ قارئین کو سلسلوں کی زنجیر کا پورا پورا علم حاصل ہو۔ جناب صاحبزادہ مقصود احمد صابری کا مقصد سلسلہ صابریہ کیلئے کچھ کر کے جانے کا ہے۔ تو میرے خیال میں اس کتاب سے ان کا مقصد پورا ہوتا نظر آتا ہے۔ میرا چونکہ خود کا تعلق سلسلہ چشتیہ صابریہ (خانوادہ بغیہ شریف، مراد آباد) سے ہے لہذا میں نے اس مسودے کا بڑا عمیق جائزہ لیا ہے۔ مجھے خوشی ہے کہ عہد حاضر تک صابری سلسلے سے وابستہ شخصیات میں آگئی ہیں۔ اب یہ آنے والی نسلوں کا کام ہے کہ وہ اس کام کو آگے بڑھائیں اور سلسلہ صابریہ پر خوب تحقیق سے کام لیں۔ کوئی کتاب کامل نہیں ہوتی۔ اگر اس کتاب میں کچھ لوگوں کا ذکر رہ گیا ہو یا کوئی کمی نظر آئے تو یہ قاری کا فرض ہے کہ وہ اسکی نشاندہی کرے تاکہ اس کو دور کیا جاسکے۔

دعا گو!

سعود الحسن خان روہیلہ

ایڈووکیٹ ہائیکورٹ

چیمبر نمبر ۲۲۸ ضلع سچہری۔ لاہور

تقریظ..... از: قلم: پیر طریقت رہبر شریعت، فخر کشمیر، شہنشاہ خطابت

پیر سید غلام یسین شاہ بخاری چشتی گولڑوی دھیرکوٹ، آزاد کشمیر

الہی تابود خورشید و ماہی چراغ چشتیاں را روشنائی الحمد للہ اہل سنت والجماعت اور سلسلہ عالیہ چشتیہ صابریہ کے ممتاز رہنما مولانا صاحبزادہ مقصود احمد چشتی صابری دام ضکم العالیہ نے تحریری دنیا پر قابل صد تحسین و آفرین خدمات سرانجام دیں بالخصوص اولیاء امت کے احوال حالات و واقعات کرامات کو جس انداز میں ترتیب دیا ہے جو رہتی دنیا تک موصوف کو زندہ رکھے گی تقریر کرنا بھی اہم کام ہے مگر اس کا تعلق زندگی تک ہے مگر عمدہ تحریر ابدی خوبیاں نصیب فرماتی ہے۔ تحریر بھی تب درجہ کمال حاصل کرتی ہے جب اسمیں جان ہو یعنی تحقیق واقعات کرامت میں نصوص علم عقائد کے آئینہ میں یوں مرتب کیا جائے کہ بڑھنے کے بعد قبول کرتے ہو کوئی دقت نہ رہے مولانا صاحبزادہ مقصود احمد صابری کورب العالمین نے یہ خوبی عطا کی بڑی محنت سے یہ خدمت سرانجام دے رہے ہیں اب جو کتاب زیر تحریر ہے وہ سلسلہ عالیہ چشتیہ صابریہ کے بزرگوں کے احوال پر ہے غالباً اس موضوع پر جامع کتاب قبل ازیں فقیر کی نظر میں نہیں گزری موصوف صابری کا یہ کام تاریخی اعتبار سے اہم ہونے کے ساتھ ساتھ سلسلہ عالیہ چشتیہ صابریہ کی انتہائی قابل قدر خدمات ہوگی اور عقیدت سے پیش کئے جانے والے نذرانے، بخشش و مغفرت کے ذریعے ہوا کرتے ہیں دعا ہے کہ مولانا کریم بطفیل حبیب کریم وآلہ حضرت علامہ صاحبزادہ مقصود احمد صابری کی خدمت کو قبول فرماتے اور کتاب شرف قبولیت حاصل کرے اور حضرت علامہ کے علم فضل، زہد و تقویٰ تحریر و تقریر میں برکت فرمائے۔ آمین یا رب العالمین۔ بجاہ نبی الکریم الامین

وسلام۔ دعا گو

سید غلام یسین بخاری چشتی گولڑوی

صدر جماعت اہلسنت آزاد کشمیر۔ صدر تنظیم المدارس آزاد کشمیر

تقریظ

فخر صابریت مخدوم و محترم جناب صاحبزادہ جمیل اختر صابری صاحب

سجادہ نشین دربار عالیہ چشتیہ صابریہ صدیقیہ کالیکی منڈی تحصیل و ضلع حافظ آباد
الحمد للہ والصلوة والسلام علی رسول اللہ صلی اللہ علیہ والہ وسلم!

اما بعد۔ ناظرین کتاب گلزار صابری المعروف صابری انسائیکلو پیڈیا کی خدمت میں التماس ہے کہ اس زمانہ قرب قیامت میں جبکہ تمام تو نہیں لیکن بعض علماء، حکماء، مشائخ، صوفیہ، درویش بہ سبب ہوس اقتدار اعزاز دنیوی و طمع مال و جاہ و عیش و آرام فانی صراط مستقیم ہدایت سے روگردانی ہو رہے ہیں اور نسب کو حسب پر قربان کر رہے ہیں جناب صاحبزادہ مقصود احمد صابری برادر طریقت نے ”گلزار صابری المعروف صابری انسائیکلو پیڈیا“ تصنیف فرما کر گڈری میں چھپے ہوئے بیش بہا جواہرات کو منصف شہود پر رکھ کر جو احسان طالبان راہ ہدایت پر کیا ہے وہ قابل تحسین ہے کتاب مذکورہ کے مطالعے سے بھولے بھٹکے راہ راست آ جائیں اور آنے والی نسلیں اس سے فیض یاب ہوں۔ یہاں یہ بات تحریر کرنا ضروری سمجھتا ہوں کہ جب تقریظ کو حضرت خواجہ شیخ المشائخ صوفی محمد صدیق سائر چشتی صابری رحمۃ اللہ علیہ کے دربار شریف پر لکھنا شروع کیا تو دماغ کند اور عقل و شعور نثار د تھا مگر کمال التفات فیض، پیغم کہ حضور پُر نور قطب دوراں حضرت خواجہ صوفی محمد صدیق سائر چشتی صابری رحمۃ اللہ علیہ کالیکی منڈی (کلیرٹانی) تحصیل و ضلع حافظ آباد کے فیض کا شمر ہے کہ جنبش قلم عطا فرمائی اور یوں چند حروف ضبط تحریر ہو گئے کیونکہ یہ مقدس ہستیاں جن کا تذکرہ کتاب مذکورہ میں کیا گیا ہے یہ فی زمانہ موجود ہیں وہ آفتاب عالم تاب ہیں جن کی پُر تنویر شعائیں تمام پاکستان و دیگر ممالک کو روشن اور مستفیض کر رہی ہیں زیادہ تعریف موجب تطویل ہے۔

و آخر دعوانا ان الحمد لله رب العالمین والصلوة والسلام علی

سید المرسلین والہ و اصحابہ اجمعین برحمتک یارب العالمین

خادم الفقرا: محمد جمیل اختر صابری

تقریظ..... از قلم: پیر طریقت ترجمان سلسلہ عالیہ چشتیہ صابریہ جعفریہ رحمانیہ پاکستان

حضرت پیر شاہ محمد سبطین شاہ جہانی صابری۔ اسلام آباد

برصغیر پاک و ہند میں تبلیغ و اشاعت اسلام کے سلسلے میں متعدد روحانی سلاسل نے جدوجہد کی مگر جو کامیابی و کامرانی اس ضمن میں سلسلہ عالیہ چشتیہ کو ہوئی ہے وہ قابل صد تحسین ہے اس سلسلہ عالیہ میں آگے دو شاخیں ظہور پذیر ہوئی اول چشتیہ صابریہ دوم چشتیہ نظامیہ، صابریہ سلسلہ عالیہ کے قائد مکرم مخدوم العالمین عالم پناہ حضرت خواجہ مخدوم علاؤ الدین علی احمد صابری کلیری اور دوم محبوب الہی حضرت خواجہ نظام الدین اولیاء ہیں یہ دو ہستیاں طریقت کے آسمان پر آفتاب و مہتاب بن کر چمکیں جن کی تابانیوں سے بے شمار انسان اپنے قلوب و اذہان کو منور کر رہے ہیں اور بفضل تعالیٰ کرتے رہیں گے ”صابری انسائیکلو پیڈیا“ Sabri Encyclopedia روشنی کے اسی سلسلے کی ایک نوری مشعل ہے جس میں تقریباً 315 اولیائے صابریہ کے درخشندہ و تابندہ حالات حیات و تبلیغی سرگرمیاں قلمبند کر دیئے گے ہیں تاکہ آنے والی نسلیں روشنی کے ان دریاؤں سے اپنے اذہان و قلوب کی ویرانیوں کو سرسبز و شاداب کریں معروف عالم دین محقق صاحب طرز ادیب بردار گرامی جناب صاحبزادہ مقصود احمد صابری نے اپنی شب و روز کی محنت شاقہ اور عرق ریزی سے یہ کارنامہ سرانجام دیا ہے۔ موصوف دین حقانی مبلغ اہل سنت اور سلسلہ عالیہ صابریہ کے مستند اور عظیم مبلغ ہیں آپ نے اولیائے کرام کی تعلیمات بالعموم اور سلسلہ عالیہ صابریہ کے فیضان اشاعت کو بالخصوص اپنی زندگی کا مقصد سعید بنا رکھا ہے میری دعا ہے کہ ان کی اس کاوش کو دربار خواجہ عالم عالمیان سلطان الاولیاء مخدوم پاک کے دربار گہر بار میں مقبولیت حاصل ہو۔ اہل سلسلہ اور عشاق خاصان خدا اس سے بھرپور طور پر مستفید و مستفیض ہوں

ایں دعا از من و از جملہ جہاں آمین باد

دعا گو! پروفیسر شاہ محمد سبطین شاہ جہانی بی۔ اے آنرز ایم۔ اے

سجادہ نشین محبوب جعفری خواجہ حبیب اللہ صاحب حاوی رحمانی

۔ سالار اعظم سلسلہ عالیہ جعفریہ رحمانیہ چشتیہ صابریہ پاکستان

تقریظ..... (از قلم فقیر سعید احمد صابری)

فخر صابریت، پیکر اخلاص و محبت، پیر طریقت، رہبر شریعت،

حضرت صاحبزادہ سعید احمد صابری صاحب مدظلہ العالی

سجادہ نشین درگاہ حضرت منظور المشائخ اداکارہ

محترم برادر م صاحبزادہ مقصود احمد صابری کی صابری انسائیکلو پیڈیا ترتیب ایک عظیم کاوش ہے۔ اور یہ نہ صرف تاریخ میں سنگ میل کی حیثیت کی حامل ہے بلکہ سلسلہ عالیہ چشتیہ صابریہ کی عظیم خدمت ہے اور آنے والی نسلوں کے لئے بے حد مفید کتاب ہے۔ اب سے قبل اس نہج پر کم ہی کام نظر آتا ہے۔ صاحبزادہ صاحب نے علم و دانش سے اس سے قبل کئی کتابیں لکھی ہیں جن میں سے معروف و مشہور کتابیں۔ ”گلدستہ اولیاء، تذکرہ العارفین، تذکرہ خواجگان چشت اہل بہشت، تجلیات خواجگان چشت، اولیائے پوٹھوار اور صداقت اہل سنت“ بے حد مقبول ہیں اور ان تمام کتابوں کی ترتیب و تالیف میں جس طرح عرق ریزی کی گئی ہے۔ یہ ان کی بے پناہ دینی اور روحانی وابستگی کا نتیجہ ہے۔ میرا صاحبزادہ مقصود احمد صابری سے ایک قدیم دیرینہ تعلق ہے۔ میں نے انہیں ہمیشہ دینی بالخصوص سلسلہ کی خدمت میں ہمہ تن مصروف پایا۔ ان کا لکھنے کا انداز انتہائی آسان اور سہل زبان میں ہے جس سے کہ ہر خاص و عام استفادہ حاصل کر سکتا ہے۔ آج کے اس پُرفتن اور نفسا نفسی کے دور میں جبکہ ہر شخص مادہ پرستی میں گھرا ہوا ہے صاحبزادہ صاحب جیسے پُر خلوص شخص کا وجود ایک عظیم سرمایہ ہے جو کہ اپنے علمی فن سے نمکداری کر کے دین کے لئے بالخصوص تصوف جیسے باریک اور اعلیٰ موضوع پر لکھ کر کئی الجھی ہوئی گتھیاں سلجھانے میں مصروف ہیں۔ اور ہمارے اسلاف کی حیات طیبہ سے روشناس کر رہے ہیں۔ میں ان کے لئے رب العزت سے دعا گو ہوں کہ حضور سرور دو عالم ﷺ کے صدقہ ان کے علم و عرفان میں اور ترقی ہو۔ (آمین)

فقیر سعید احمد صابری

سجادہ نشین و جانشین درگاہ حضرت منظور المشائخ

آستانہ چشتیہ صابریہ۔ غازی آباد، اداکارہ

مقدمۃ الكتاب..... از قلم

پیر طریقت فخر صابریت جناب حضرت صوفی محمد یونس صابری صاحب مدظلہ العالی

خلیفہ مجاز حضرت منظور المشائخ اوکاڑہ (بانی ادارہ ندوۃ الاصفیاء تعلق روڈ، ملتان)

معلم انسانیت حضرت محمد مصطفیٰ ﷺ نے اپنے دور میں تبلیغ دین جس احسن طریقہ سے فرمائی اس کی مثال رہتی دنیا میں نہیں ملتی ابتدائی زندگی مکی دور میں مصائب کے باوجود استقامت قبل از ہجرت اور بعد از ہجرت تبلیغ اور قرآن کریم سمجھانے کے انداز اور تعمیر اخلاق و کردار کے ذریعے صدیق اکبرؐ، عمر

فاروقؓ، عثمان غنیؓ اور حیدر کرارؓ جیسے سابقون الاولون کی جماعت تیار ہوئی جس کا احکامات اور تعلیمات کے ذریعے مرکز نبوت کے ساتھ عملی تبعی اور اطاعتی تعلق قائم تھا اور اسی قلبی جی اور ادبی تعلق کی وجہ سے ان لوگوں کا خیال تھا کہ دین اور ایمان حضور نبی اکرم ﷺ کی نبوت، رسالت سے تعلیماتی، اعتقادی عملی اتباعی تعلق قائم کرنے کا نام ہے اور حضور نبی اکرم ﷺ کی ذات اقدس سے جی، عشقی تعلق اور تعظیسی اور تکریمی نسبت مقصود ایمان اور مطلوب دین ہے۔

وہ لوگ سمجھتے تھے کہ بارگاہ نبوی ﷺ میں اونچا بولنا، عام طریقہ کے مطابق بلند آواز سے گفتگو کرنا بے ادبی ہے اور اس بے ادبی سے زندگی کے تمام اعمال اور عبادات غارت ہو جائیں گے اور شاید ہمیں اس خرابی کا احساس بھی نہ ہو کہ یہ نقصان کب اور کیوں ہوا۔ وہاں محبت کی نسبت کو ختم کرنا ایک خرابی نہیں بلکہ اس سے ایمان، عمل اور زندگی بھر کے اعمال سے کچھ نہیں بچتا۔

موجودہ دور کے سیرت نگار، اسلامی زعماء اور مفکرین سیرت طیبہ کے فکری، عملی، تعلیماتی اور نظریاتی حصوں کو بیان کرنا ہی کافی سمجھتے ہیں۔ جو نا کافی ہے چنانچہ سیرت کے اس حصہ کا بیان بھی ضروری ہے جس سے حضور اکرم ﷺ کی ذات مبارکہ سے عشق، محبت، والہانہ پن قلب، روح کا تعلق اور وہ وارثی اور جذباتی شیفتگی اور انداز جنون جو ہجر کی صورت میں تڑپ اور طلب وصال پیدا کر دے جس سے آنحضرت ﷺ کی بارگاہ میں رسائی، قرب اور آخرت میں شفاعت نصیب ہو اس دنیا میں اسی سرمستی اور نشہ میں علم اور عمل کی

قوت پیدا ہو اور کفر و طاغوت سے ٹکرانے اور موت کو زندگی پر ترجیح دینے کا احساس پیدا ہو۔

قرون اولیٰ کے مسلمانوں یعنی اصحابہ کرام رضوان اللہ اجمعین اسی جذبہ کے طفیل دین دنیا میں کامیاب و کامران ہوئے۔ معیت اور نسبت کے اس جوہر کا اعلان قرآن مجید میں بھی کیا گیا اللہ اور اس رسول کی طلب رضا کی خوبی کی وجہ سے انہیں جنت الفردوس کی خوشخبری دی گئی اور بعض نے جنت میں وہاں جگہ مانگی جہاں تک دیدار رسول ﷺ ہوتا رہے۔ بعد ازاں یہی جذبہ حضرت صدیق اکبر رضی اللہ تعالیٰ عنہ اور حضرت علی کرم اللہ وجہہ کی معرفت چہار دانگ عالم میں پھیلا اور نسل در نسل مقصود ایمان اور مطلوب دین کی مذکورہ ضرورتوں یعنی آنحضرت ﷺ سے جی، عشقی تعلق اور تعظیسی اور تکریمی نسبت قائم کرنے کے لئے سلسلہ ہائے طریقت قائم ہوئے۔ اس جذبہ سے سرشار صحابہ کرام اور تابعین اور تبع تابعین اس بات کو لے کر جہاں گئے انہوں نے پیروی اور حب رسول کو ہر معاملہ میں اولیت دی۔ اس مقام پر ایک چھوٹا سا واقعہ تحریر کرنا دلچسپی کا باعث ہوگا۔

یہ واقعہ اس وقت کا ہے کہ جب صحابہ کرام میں بہت تھوڑے لوگ ظاہر و حیات میں موجود تھے۔ مرکز سے ایک صحابی عجمی علاقہ کے گورنر مقرر ہو کر گئے وہاں پہنچ کر علاقہ کے امراء، خوشامد پسند، ترجمان سبھی جمع تھے تاہم ایک طبقہ ایسا بھی تھا جس کا خیال تھا کہ صحابی کی زیارت کی جائے تاکہ تابعین کی صف میں شامل ہو جائیں۔ دربار عام ہوا۔ پھر دعوت کا اہتمام صحابی گورنر بھی کھانا میں شامل تھے۔ قدرتا ان کے ہاتھ سے ایک لقمہ سے کچھ کھانا گر جاتا ہے انہوں نے اسے نیچے سے اٹھایا اور جھاڑ کر کھانا چاہا۔ صحابی گورنر سے علاقہ کا ترجمان کہتا ہے جناب یہ آداب گورنری اور علاقہ کے طریقہ کے مطابق نہیں آپ کھانے کے اس لقمہ کو نہ کھائیں۔

صحابی نے فرمایا ”کیا میں ان حمقائے مجلس کی خاطر اپنے حبیب کا طریقہ (سنت) چھوڑ دوں۔“ اور لقمہ جس قدر کھانے کے قابل تھا کھالیا۔

یہ وہ ذوق تھا جو تربیت اور تعلیم کے ذریعہ ان لوگوں میں پیدا ہو گیا تھا۔ اور بیعت رسول سے ہاتھوں کے لمس اور نگاہوں کے ذریعہ ان کے دل و جان میں موجزن تھا یہی لمس اور نگاہوں کی قوت جذبہ حضرت علی کرم اللہ وجہہ، حضرت حسن بصری رحمۃ اللہ علیہ اور بعد میں آنے والے دیگر خلفاء کے ہاتھوں اور نگاہوں میں محسوس کی جاسکتی ہے جہاں سے رسول ﷺ سے محبت عشق سرمستی کے چشمے

پھوٹ رہے ہوتے ہیں اگرچہ علاقہ اور مرور زمانہ اس پر اثر انداز ہو رہا ہوتا ہے تاہم اس راکھ کے انبار میں چنگاری موجود ہوتی ہے جو معمولی ہوا سے الاؤ کی شکل اختیار کر کے بغض رسول ﷺ کفر و شرک کے گندے ڈھیر کو جلا دیتی ہے۔

حضرت ابراہیم ادھم رحمۃ اللہ علیہ اور حضرت فضیل بن عیاض رحمۃ اللہ علیہ، حضرت حذیفہ حضرت امین الدین، حضرت علوممشاد ایسے ہی تابعین اور تبع تابعین کے لوگ تھے جو بصرہ اور اس کے مضافات میں تیسری صدی ہجری تک یہی پیغام محبت لئے پھرتے رہے۔ حضرت خواجہ اسحاق رحمۃ اللہ علیہ، ابو احمد رحمۃ اللہ علیہ، ابو محمد رحمۃ اللہ علیہ، ابو یوسف ناصرین، خواجہ قطب الدین موجود رحمۃ اللہ علیہ نے خراسان کے قصبہ چشت میں خاندان چشت اہل بہشت کی روحانی داغ غیل ڈالی اور ہاتھوں اور نگاہوں سے حاصل کی ہوئی مستی اور سرمستی چھٹی صدی ہجری تک منتقل ہوتی رہی۔

حضرت حاجی شریف زندنی اور حضرت خواجہ عثمان ہارونی رحمۃ اللہ علیہ کے ذریعہ یہ امانت حضرت خواجہ معین الدین حسن چشتی رحمۃ اللہ علیہ کے پاس چھٹی صدی کے آخر اور ساتویں صدی کے شروع ۶۳۲ھ تک رہی۔ خواجہ خواجگان روضہ رسول ﷺ پر حاضر ہوئے براہ راست سلام کا سلسلہ ہوا اور ولی ہند کی سند حاصل کر کے ہندوستان آئے۔ قبل ازیں مسلمان ہندوستان میں قوت سپاہ کے ذریعہ آئے اور پھر کچھ عرصہ بعد ان کے نام ختم ہو گئے مگر یہ تاجدار ہند قوت ایمانی جذب و سرمستی کا مذکورہ ہتھیار لے کر آئے کامیابیاں حاصل کیں۔ یہاں ڈیرے ڈالے بلکہ مخلوق کے دل محبت، عشق، سرمستی سے جیت لئے آج سات سو سال کے بعد بھی اس تاجدار کی حکومت ہندوستان بھر میں قائم دار الخلافہ جمیر شریف میں ہے ہند کے انتہائی مشرق بنگلہ دیش، شمال پاکستان اور اس کے باہر جنوب میں لوگوں پر حکمران ہیں۔ لوگ ہیں کھنچے چلے آ رہے ہیں مرادیں پار ہے ہیں عقیدت سے نذرانے پیش کر رہے ہیں۔

خواجہ خواجگان نے ایسے لاشعوری طریقہ سے کام کیا کہ لوگ توحید و رسالت کی شمع پر جان نثار کرنے لگے اور پروانوں کی ان گنت تعداد سامنے آئی جس سے بتکدے مساجد بن گئے۔ سماع کو رواج دیا۔ جس عشق اور اتباع رسول کے لئے فائدہ لیا گیا۔ غیر اسلامی باتوں کو چھوڑ کر مباح چیزوں سے بھی مطلب برآری کی گئی۔ سماع کے قواعد اور ضوابط ترتیب دیئے اور اس کو بطور دوا استعمال کیا۔ خواجہ خواجگان رحمۃ اللہ علیہ کا قول ہے 'تصوف کی راہ صرف وہی پاسکتا ہے جس کے سیدھے ہاتھ میں

قرآن اور بائیں میں حدیث رسول ﷺ ہو۔ ان دونوں چراغوں کی روشنی میں راستہ طے کرے تاکہ توشبہ کے گڑھے میں گرے اور نہ بدعت کے اندھیرے میں پھنسے۔“ حضرت خواجہ قطب الدین بختیار کاکی رحمۃ اللہ مہرولی (دہلی) اور حضرت فرید الدین مسعود گنج شکر نے پاکپتن شریف میں اللہ تعالیٰ اور اس کے رسول ﷺ نے اسی کام کے لئے مضبوط مرکز قائم کئے۔

ساتویں صدی ہجری کے وسط میں پاکپتن سے تربیت یافتہ خلفا میں حضرت مخدوم علاؤ الدین علی احمد صابر رحمۃ اللہ علیہ اور حضرت خواجہ نظام الدین رحمۃ اللہ علیہ کے اسمائے گرامی ہیں جن سے باقاعدہ چشتی نظامی اور چشتی صابری سلاسل مشہور ہوئے۔ ان اصحاب کے ذمہ کام اور ڈیوٹی وہی تھی جو قبل از خواجگان چشت اور دیگر سلاسل اپنے اپنے علاقوں کے حالات کے مطابق انجام دے رہے تھے۔

حضرت خواجہ نظام الدین رحمۃ اللہ علیہ چونکہ دہلی میں تھے اور یہاں دارالخلافہ تھا۔ یہاں کی تہذیب، زبان، کلچر ہندوستان کے دیگر علاقوں سے مختلف تھا۔ نیز انہیں یہاں کے اہل قلم اور ادیب لوگ میسر تھے۔ چنانچہ حضرت امیر خسرو رحمۃ اللہ علیہ جیسے لوگوں نے اپنے عمل اور دولت سے سلسلہ کی خوب آبیاری کی۔ حضرت مخدوم علاؤ الدین علی احمد صابر کلیری رحمۃ اللہ علیہ چونکہ حضرت بابا فرید الدین شکر رحمۃ اللہ علیہ کی ذات گرامی سے فیض یافتہ تبحر عالم دین اور کامل متصوفین میں ہیں۔ آپ حضرت گنج شکر کے بھانجے اور خلیفہ بھی تھے۔ ہر وقت عالم تبحر اور جذب میں رہتے تھے۔ نور خداوندی اور دربار مصطفوی کے جلوؤں میں ہر دم مست اور لگن اس درویش نے دنیا و مافیہا سے رخ پھیرا ہوا تھا۔ روحانی ڈیوٹی بھی ہری دوار کے پہاڑی علاقہ اور کلیر شریف میں تھی۔ یہاں پہلے حضرت ابو صالح رحمۃ اللہ علیہ آچکے تھے مگر بعد ازاں حالات بھی خراب ہو چکے تھے۔

ویسے بھی دہلی سے دور یہ علاقہ اتنا زیادہ تعلیم یافتہ نہ تھا۔ ادھر حضرت مخدوم رحمۃ اللہ علیہ کے حالات اور محویت، جذب مستی اور نگاہ کی اثر آفرینی سے علاقہ سے کفر و شرک اور بد عقیدہ لوگ صفحہ ہستی سے ختم ہوئے اور نصف ساتویں صدی ہجری سے دسویں صدی ہجری کے نصف تک حضرت مخدوم علاؤ الدین علی احمد صابر کلیری رحمۃ اللہ علیہ کے مزار مبارک کا بھی مخلوق کو علم نہ تھا۔ چنانچہ اسی سلسلہ میں تصنیف و تالیف کے ظاہر طریق کو استعمال نہیں کیا گیا اس دوران تعلیمات صابری کی پانی پت اور ردولی شریف میں ترویج ہوتی رہی۔

ان اولیائے کاملین نے سلسلہ چشتیہ صابریہ کی نہایت احسن طریقہ سے آبیاری کی۔ ذرا غور کریں علاقہ میں جنگ وجدالی کے بادل جس سے عوام الناس کی طبیعت میں سختی ایک قدرتی امر ہوتی ہے۔ لوگوں کو تیر و تفتنگ کی زبان سے نکال کر محبت اور سرمستی کی طرف لانا، دونوں باتیں ایک دوسرے کی مخالف سمت اور اپنے آپ اپنے اعتقادات اور نظریات کو بچانا اور دوسروں تک پہنچانا۔ کتنا کٹھن کام اور ذمہ داری ہے۔

حضرت مخدوم علاؤ الدین علی احمد صابری کلیری رحمۃ اللہ علیہ کے وصال، ان کی تجہیز و تکفین کے بعد حضرت شمس الدین ترک پانی پتی رحمۃ اللہ علیہ کو دوبارہ حضرت مخدوم کے مقام تدفین پر آنے کی اجازت نہ تھی۔ چنانچہ انہوں نے پانی پت میں سلسلہ چشتیہ صابریہ کی شاخ کا اجراء کیا۔ حضرت شمس الدین ترک پانی پتی رحمۃ اللہ علیہ کی عمر کا زیادہ حصہ خدمت شیخ اور پھر شاہی فوج میں گزرا۔ شیخ کے وصال کے بعد پانی پت میں باقاعدہ سلسلہ کی اشاعت اور قرآن و سنت کی تبلیغ کا کام کیا۔ آپ قاری قرآن تھے۔

چنانچہ آپ نے اپنے سینے کی جس گرمی سے قرأت کر کے اپنے شیخ حضرت مخدوم صابری رحمۃ اللہ علیہ کو اپنی طرف متوجہ کیا تھا اسی قرأت سے آپ پانی پت کے عوام پر اثر انداز ہوئے۔ تلاوت قرآن کا ایک خاص لہجہ متعارف کرایا اور اسی انداز تلاوت سے آج وہاں کے لوگ اور قاری اساتذہ امتیازی طور پر دنیا بھر میں پہچانے جاتے ہیں۔

حضرت مخدوم علاؤ الدین علی احمد صابری کلیری رحمۃ اللہ علیہ کے روحانی فیوض برکات اور علوم اسلامی کی ترویج کی برکات پر نگاہ ڈالیں تو کلیر شریف کے مضافات سہارنپور میں اسلامی مدرسہ مظاہر العلوم اور دیوبند اور بریلی کے مدارس عربیہ کے بانی اساتذہ کی علمی کاوشوں سے معلوم ہوتا ہے کہ یہ لوگ اپنے آپ کو اعلانیہ طور پر چشتی صابری کہلاتے اور اس پر فخر بھی کرتے تھے۔ روحانی معاملات میں ہم خیال نظر آتے ہیں۔ طریق ذکر و فکر اور طریق استدلال و استخراج میں بھی فرق نہیں جب رسول کہیں عشق اور وارفتگی اور کہیں تھوڑا سا چھپا لیا گیا ہے جو سب کی کتب اور تقاریر میں، عمل سے ظاہر ہے۔ تبلیغی جماعت کی شائع شدہ کتب خواجگان چشت میں تحریر ہوئے مبارک کی شیشی اسے پانی کے گھرے میں ڈال کر یہ پانی بطور تبرک پینا اور تقسیم کرنا جب رسول کا اظہار ہے اسی طرح تبلیغی نصاب میں درود شریف کے باب میں قصیدہ بردہ شریف کا بار بار آنا اسی جیسی عشقی اور تعظیمی و تکریمی نسبت کے اقرار کا اعلان ہے ہاں اگر انفرادی طور پر اگر کوئی صاحب اس نعمت سے محروم ہے اسے ذات خداوندی سمجھائے۔

تحریر کا رخ پھر اولیائے ردولی شریف سے اولیائے گنگوہ دسویں صدی ہجری کی طرف پھرتے ہوئے حضرت احمد عبدالحق رحمۃ اللہ علیہ، حضرت احمد عارف رحمۃ اللہ علیہ، حضرت محمد عارف رحمۃ اللہ علیہ سے تربیت یافتہ حضرت عبدالقدوس گنگوہی اور پھر دیگر اولیاء اور علماء سے کرتا ہوں۔

حضرت احمد عبدالحق ردولوی ہر وقت عالم استغراق میں رہتے تھے۔ انہوں نے نظامی کا یہ شعر پڑھا

صحبت نیکاں ز جہاں دور گشت
خوان عسل، خانہ ز بنور گشت

فرمایا نظامی ناقص تھا کیونکہ ”حضرت محمد ﷺ کی صحبت صحابہ کرام کو حاصل تھی اب بھی ویسی ہی ارباب حال اور مجبان ذوالجلال کو حاصل ہے۔“

ضلع پارہ بنکی میں ردولی شریف سے حضرت عبدالقدوس رحمۃ اللہ علیہ نے مغل حکومت کے ابتدائی حصہ میں فیضان صابری نعمت سے گنگوہ شریف اور اس کے گرد و پیش کو خوب فیض یاب کیا۔ حضرت جلال الدین محمود نے تھانیسرا اور حضرت نظام الدین نے بلخ میں مرکز قائم کئے۔

حضرت محمد ابوسعید رحمۃ اللہ علیہ ماں کی اجازت سے بلخ گئے اور وہاں تکمیل علوم کر کے دوبارہ گنگوہ شریف تشریف لائے اور پھر حضرت محمد صادق، شیخ داؤد چشتی ۱۰۹۵ھ تک سلسلہ کا کام ہوتا رہا۔ حضرت عبدالقدوس گنگوہی رحمۃ اللہ علیہ صاحب دیوان شاعر تھے۔ تصوف کی تعلیم دینے کیلئے اشعار کو ذریعہ بنایا تھا۔

آستیں برزخ کشیدہ ہچو مکار آمدی
باخودی خود در تماشا سوئے بازار آمدی

اسی قسم کے دوسرے کلام سے اُن کے مقام کا تعین ہو سکتا ہے۔

انوار لعیون اُن کی نثری کاوش ہے اردو ترجمہ مل سکتا ہے۔ اُن کے بعد حضرت جلال الدین محمود تھانیسرا رحمۃ اللہ علیہ کی کتاب ارشاد الطالبین کا اردو ترجمہ طریق السالکین دستیاب ہے جسے طالبین صادق کے لئے سلسلہ چشتیہ صابریہ کی گائیڈ بک کہا جاسکتا ہے۔

حضرت جلال الدین تھانیسری اپنے زمانے کے تبحر عالم تھے۔ انہیں اسلامی امور اور اسلامی طرز زندگی

پر مکمل عبور اور غور و فکر کا کلی ملکہ حاصل تھا۔ انہیں اسلامی معیشت پر مہارت حاصل تھی۔ معاملات کا حل مکمل غور و فکر کے بعد عوام کے مفاد میں فرماتے۔ بعد میں آنے والے محققین اپنی تحریروں میں آپ کے رسائل اور کتب کا حوالہ دیتے ہیں۔ تحقیق اراضی ہند کے نام سے آپ نے ایک مستقل رسالہ تصنیف فرمایا۔ اس میں درج آپ کے نظریہ کی تائید مولانا محمد علی تھانوی، شاہ عبدالعزیز محدث دہلوی نے بھی کی یہاں تک کے موجودہ دور کے مصنفین اور محققین بھی اس کی تائید کرتے ہیں۔ آپ کے تحریر کردہ مذکورہ رسالہ کا قلمی نسخہ برٹش میوزیم میں بتایا جاتا ہے۔ اس کے حوالے موجودہ دور کی کتب ”اسلام کا اقتصادی نظام“ اور ”اسلام کا نظام اراضی“ میں بکثرت درج ہے۔

حضرت سید ابوالمعالی رحمۃ اللہ علیہ نے قصبہ انیٹھہ ضلع سہارنپور بارہویں صدی ہجری کے نصف تک فیضان صابری حاصل کرتے رہے اور پھر تقسیم بھی کرتے رہے۔ اس وقت مغلیہ حکومت کا آفتاب نصف النہار سے ڈھل کر عصر کے وقت میں آچکا تھا۔ شاہ جہاں کے لڑکوں میں جنگ ہوئی آخر کار اورنگزیب عالمگیر بادشاہ ہوا۔ اس دور یعنی سترہویں صدی عیسوی ربیع اول میں حضرت ابوالمعالی فیضان صابری سے مخلوق کو فیضیاب کر رہے تھے۔ ان کی تربیت گاہ میں حضرت سید محمد سعید عرف میراں بھیکھ سیوانہ ضلع کرنال کے سیدزادے بھی تھے۔ تکمیل تربیت کے بعد میراں بھیکھ رحمۃ اللہ علیہ نے کہڑام ریاست پٹیالہ اور ٹھسکہ ضلع کرنال جو کہ تھانیسرا اور پانی پت کے مضافات میں تھا۔ یہاں کی آبادی راجپوتوں کی تھی ”دائرہ میراں جی“ کے نام سے مرکز قائم کیا۔ کہا جاتا ہے کہ ایک وقت تھا کہ دائرہ میں تقریباً سو لاکھ کے رنگین پوش درویش عرس کے موقع پر آتے تھے لوگوں کی ہدایت اور دیگر معمولات کا بہت اچھا انتظام تھا۔ مرکزی حکومت دہلی میں ظفر علی خان جو روشن الدولہ کے نام سے مشہور تھا چار ہزاری کے عہدے پر مامور اور میراں جی کا مرید تھا۔ یہاں کے لوگ جنگجو اور سخت سزاج تھے۔ اگرچہ تصوف کا موضوع ان کی پہنچ سے باہر تھا تاہم یہ لوگ میراں جی سے محبت کرتے تھے، اپنی بہت سی جائیداد آستانہ کے نام کرا دی تھی حضرت ہندی زبان جو یہاں کی مقامی زبان تھی استعمال کرتے تھے گیان لہر، گیان پرکاش، مورکھ سمجھاوئی آپ کی تصانیف ہندی زبان میں ہیں۔ اس کے علاوہ سہ حرفیاں بھی لکھیں جو پند و نصائح کا انمول خزانہ ہیں۔ اور متصوفین میں زبان زد عام ہیں۔

عام حالات کا تجزیہ کیا جائے تو ہندوستان میں حالات دگرگوں ہو رہے تھے۔ حکومت میں ایرانی اور

تورانی دھڑے بندیاں شہزادوں کی حصول حکومت کے لئے لڑائیاں جنوب میں انگریزوں اور پرتگیزیوں کا تجارت پر قبضہ اور پھر حکومت اور عوام کی مذہب میں دخل اندازی مرہٹوں اور سکھوں کا عروج حکومت کی کمزوری اور نادر شاہ کا حملہ یہ تمام حالات اسلامی متصوفین پر بھی اثر انداز ہو رہے تھے۔ جو حالات کے مطابق کام جاری رکھے ہوئے تھے۔ حضرت میراں بھیکھ رحمتہ اللہ علیہ کے بعد سید محمد اعظم، سید محمد سالم روپڑی رحمتہ اللہ علیہم اور پھر حافظ محمد موسیٰ رحمتہ اللہ علیہ نے مانگپور میں انیسویں صدی عیسوی کے آخر اور بیسویں صدی عیسوی کے شروع میں سلسلہ کا کام کیا اور حضرت سید معین الدین شاہ خاموش، مولانا امانت علی امر وہی، حاجی اکبر شاہ امر وہی، مولوی خواجہ عبداللہ امر وہی، حاجی غلام علی، حاجی حسن بخش، حافظ شاہ محمد حسین عرف بانکے صاحب بے پوری، میرا امانت علی خلیفہ پیر شاہ (سجادہ مزار شریف) اور حضرت علی احمد جی رحمتہ اللہ علیہم ان کے خلفاء ہوئے۔ خانقاہ معلیٰ حیدرآباد دکن سے اس سلسلہ عالیہ کی شاخیں اس قدر پھیلیں جو کہ پورے برصغیر پاک و ہند میں آج بھی اسی آب و تاب سے کام کر رہی ہیں۔

حضرت سید محمد معین الدین المعروف شاہ خاموش سرکار رحمتہ اللہ علیہ کے صرف ہندوستان میں چالیس خلفائے نامدار ہوئے ہیں۔ علاوہ دیگر بلاد اسلامیہ کے۔ جبکہ آپ کے سجادہ نشین و خلیفہ اکبر حضرت پیر دستگیر سید محمد شاہ ہاشم حسینی چشتی صابری اور حضرت سید مظہر علی شاہ چشتی صابری میرٹھی سے یہ سلسلہ پاکستان کے مختلف شہروں میں پھلا پھولا۔ حضرت سید مظہر علی شاہ صابری کے خلیفہ صوفی اللہ دیا شاہ اور ان کے خلیفہ اکبر حضرت خواجہ قمر المشائخ الحاج حافظ قمر الدین چشتی صابری رحمتہ اللہ علیہ ہوئے جنہوں نے اس صدی میں سلسلہ عالیہ کی اپنے اسلاف کی طرز پر ترجمانی کا حق ادا کیا۔

جبکہ حضرت پیر دستگیر سید محمد شاہ ہاشم حسینی چشتی صابری سجادہ نشین حیدرآباد دکنی کے خلیفہ اکبر حضرت خواجہ پیر سید شاہ غلام حسین شاہ چشتی صابری حیدرآباد دکنی ہوئے۔ جن کا ۱۳۶۱ھ کو چچوں شریف ضلع کرناٹک میں ہوا۔ آپ ایک عظیم محدث و مفکر فقیہ و ادیب اور قبح عالم دین و شیخ کامل تھے۔ ہزار ہا افراد آپ سے فیض یاب ہوئے۔ سینکڑوں جام معرفت پی کر مدہوش ہوئے۔

حضرت خواجہ سید غلام حسین شاہ صاحب نے بہت سی کتابیں تصنیف کیں۔ جن میں سے چند ایک فقیر کی نظر سے گزریں ”تذکرۃ العارفین فی حیات مظہریہ“ مطبوعہ ۱۳۵۵ھ بمطابق ۱۹۳۶ء۔ ”اخلاق صابری

فی عرفان باری“ یہ دونوں کتابیں آپ کی مایہ ناز تصانیف ہیں جبکہ اس کے علاوہ بھی آپ نے بہت سی کتب تصنیف کیں جن کا قیام پاکستان کے بعد کچھ معلوم نہ ہو سکا۔ حضرت جلال الدین تھانیسری کی کتاب ”ارشاد الطالبین“ کی تقریظ بھی آپ ہی کے قلم سے لکھی گئی ہے۔

حضور خواجہ سید غلام حسین شاہ چشتی صابری رحمۃ اللہ علیہ کے خلیفہ نامدار حضرت حافظ فیض محمد چشتی صابری نے راولپنڈی میں جو خدمت انجام دی اور ملک بھر میں طوفانی دورے کئے اور خدمت قرآن کے ذریعے ہزاروں شاگرد چھوڑے ان میں ملتان کی ممتاز روحانی شخصیت حضرت صوفی خواجہ فقیر محمد چشتی صابری رحمۃ اللہ علیہ جبکہ ایک دوسرے عظیم شاگرد حضرت پیر صوفی فرزند علی صابری رحمۃ اللہ علیہ جہلم والے حضرت صوفی غلام محمد صابری سرگودھا حافظ عمر دین سرگودھا حافظ مہر دین سرگودھا کے علاوہ پیر طریقت صوفی محمد سلیمان چشتی صابری ڈیرہ غازی خان آپ کے خلیفہ ہوئے جبکہ آپ کے عظیم جانشین صاحبزادہ مقصود احمد صابری جو کہ آپ کی یادگار ہیں۔ اس وقت ایک درجن سے زیادہ کتابوں کے مصنف اور ملکی سطح کے خطیب اور جید عالم دین ہیں۔

اس سال حضرت صاحبزادہ مقصود احمد صابری صاحب نے تین بڑی کتابیں جو کہ عرصہ دراز سے زیر نگین تھیں۔ مکمل کی ہیں جن میں ”مجموعہ کرامات اولیاء“ جلد اول، دوم اور ”گلزار صابری المعروف صابری انسائیکلو پیڈیا“ جو کہ عظیم و ضخیم جلد ہے۔ اس میں ۳۱۶ بزرگان صابریہ کا تذکرہ ہے۔

اس کتاب کی سب سے بڑی جدت اور خوبی یہ ہے کہ ملک بھر کے معروف خانوادوں کی الگ ایک فہرست تیار کی گئی ہے۔ جن میں میرے شیخ کامل حضرت منظور المشائخ صوفی منظور احمد صابری رحمۃ اللہ علیہ کے پورے خانوادے کا مکمل تعارف بھی موجود ہے۔

جسے دیکھ کر دلی مسرت ہوئی اور محسوس ہوا کہ یہ سب حضرت مخدوم سید علاؤ الدین علی احمد صابری کلیری رضی اللہ تعالیٰ عنہ اور خانقاہ معلیٰ حیدرآباد دکن کا فیضان ہے جو کہ حضرت حافظ فیض محمد صابری کے گھر میں صاحبزادہ مقصود احمد صابری کی صورت میں دن بدن اپنے کام کو آگے بڑھائے ہوئے ہیں۔

دعا ہے کہ مالک کریم حضرت مصنف کے علم و عمل میں لاقانی برکتیں پیدا فرمائے اور ”خدا کرے مزید زور قلم زیادہ“ تا آنکہ چراغ سے چراغ جلتا رہے اور سلسلہ کا کام ہوتا رہے۔

حضرت حافظ محمد موسیٰ مانکپوری چشتی صابری رحمۃ اللہ علیہ کے زمانہ میں مغل حکومت کا ٹھکانا چراغ گل

ہو چکا تھا انگریز حکومت ہر اس شخص کی دشمن تھی جہاں سے اسے مخالفت کا ذرا سا بھی شبہ تھا۔ نامور علماء اور صوفیاء کو کسی نہ کسی ہجانے پکڑ کر پھانسی دے دی جاتی تھی۔ اکثر صوفیاء اور درویش شہروں سے باہر جا کر گننام زندگی گزارنے لگے اور اپنے سرمایہ ایمانی کو گلے لگائے رکھا اور ایک سے دوسرا چراغ پھر روشن ہونے لگا۔

بیسویں صدی عیسوی کے نصف میں جب انگریز ملک سے جانے لگے تو پھر حالات دگرگوں ہوئے علماء صوفیاء کی ایک بڑی تعداد تبادلہ آبادی میں پاکستان آ گئی۔ مشرقی پنجاب میں خلاد ہو گیا۔ یوپی اور دیگر علاقوں میں مسلمان آباد رہے۔ کلیر شریف اور گردو پیش میں فیضان صابری اب بھی موجود ہے کسی نہ کسی شکل میں اسلامی مدارس موجود ہیں۔ مقامی مسلمان فیضیاب ہو رہے ہیں۔ اجمیر شریف، کلیر شریف عرس کی شکل میں مدارس علمی جلسوں کی شکل میں حالات کے مطابق تعلیم اسلامی دی جا رہی ہے۔

پاکستان میں بھی فیضان صابری سے فیضیاب لوگوں کی بڑی تعداد کراچی، حیدرآباد، ساکنگھڑ، سکھر، بہاولپور، ملتان، اوکاڑہ، فیصل آباد، لاہور، کالیکی منڈی، جہلم، راولپنڈی، پشاور میں موجود ہیں۔ تذکروں میں اگرچہ تذکرہ نویسوں نے زیارتی کرتے ہوئے حضرت مخدوم صابر کلیری رضی اللہ تعالیٰ عنہ کا خاطر خواہ ذکر نہیں کیا۔ وجہ وہی لوگ سمجھ سکتے ہیں مگر ان صابری معتقدین جن کی تعداد ہزاروں نہیں بلکہ لاکھوں میں ہے کو کیا کہیں گے۔ ان میں جو علماء، قراء، صابری صوفیاء اور خلفائے تھے انہیں کس خانہ میں لکھا جائے گا۔ اور یہ لوگ آج بھی برصغیر پاک و ہند میں اسلام کا سرمایہ ہیں۔

ان میں کالمین محفل نعت اور محفل سماع کراتے تھے۔ محفل سماع کو مباح کا درجہ دیتے تھے۔ علوم ظاہری اور باطنی پر زور دیتے تھے۔ قرآن مجید کی تلاوت اور تشریح احادیث کی روشنی میں کرتے تھے۔ ہر معاملہ میں فیصلہ عشق نبی اور سینے کی گرمی کے زور پر کرتے تھے۔ مقصود ایمان اور مطلوب دین یعنی عشق نبی ﷺ کو ہر معاملہ میں فوقیت دیتے تھے اور اب بھی دی جاتی ہے۔ اسلامی دنیا کی اس قوت کو غیر مسلم کبھی کبھی تیزاب میں ڈال کر حل کرنا چاہتے ہیں مگر عوام کو یہ سبق یاد رہتا ہے کہ ان حمقائے زمانہ کی وجہ سے ہم آنحضرت ﷺ سے اپنی محبت کا رشتہ کمزور کر لیں ایسا بالکل نہیں ہو سکتا۔

اولیائے کالمین سمجھتے تھے کہ سماع کو مقررہ قواعد کے تحت سنا جائے۔ اس کے لئے اخوان، مکان اور زمان نہایت اہم باتیں ہیں۔ خواہ مخواہ رقص منع ہے۔ نذرانہ ادب سے میر محفل کو پیش کرنا ضروریات

سماع سے ہیں۔ ان کی ادائیگی ضروری ہے۔

حضرت شیخ محمد مبارک محزی رحمۃ اللہ علیہ نے اپنے مرید شاگرد حضرت شیخ عبدالقادر جیلانی کے لئے ایک رسالہ تحفہ مرسلہ شریف تحریر کیا ہے۔ مسئلہ توحید یعنی وحدت الوجود بیان کیا گیا ہے اور ایک حدیث نبوی بیان کی کہ بندہ نوافل کے ذریعہ اس طرح کا عروج حاصل کر سکتا ہے کہ اس بندہ کے کام اللہ کے کام ہو جاتے ہیں وہ نہیں دیکھتا بلکہ اللہ دیکھتا ہے اسی طرح پکڑنے کا عمل چلنے کا بھی اللہ کا ہوتا ہے۔

بعض لوگوں کا اس معاملہ میں عبور نہیں ہوتا تو وہ طرح طرح کی باتیں کرتے ہیں ورنہ تحفہ مرسلہ کے اسباق کی رو سے اللہ تعالیٰ کا جلوہ ہر جگہ موجود ہے۔ کوئی بھی جگہ اس کی پہنچ سے باہر نہیں کہی جاسکتی۔ اور نوافل سے اپنے اندر تجلیات حق سے پردہ اٹھایا جاسکتا ہے پھر بھی فضل اللہ کی ضرورت ہے۔

ذالک فضل اللہ یؤتیہ من یشاء

اور اس فضل کی بارش خاندان چشت اہل بہشت خاص طور پر ان علماء، قراء اور صوفیاء پر ہوتی رہی اور آئندہ ہوتی رہے گی جو اس مشن کو کامیابی سے چلانے کیلئے خلوص دل سے کام کرتے رہیں گے۔ کتاب ”گلزار صابری المعروف صابری انسائیکلو پیڈیا“ ہمارے سلسلے کے بزرگوں کی تاریخ ہے جس کو بڑی محنت سے مصنف نے تیار کیا ہے جو کہ ہر صابری کے لئے فائدہ مند ہے۔

آخر میں ایک مرتبہ پھر صاحبزادہ مقصود احمد صابری کے لئے دعا گو ہوں کہ خداوند کریم ان کو خواجگان کے صدقے کامیابیاں عطا فرمائے اور مزید توفیقات سے نوازے۔ (آمین)

صوفی محمد یونس صابری

ندوة الاصفیاء

۱۱۵۸/۱۰ صابری سٹریٹ تغلق روڈ، ملتان شہر

۲۰۰۶-۶-۳ بمطابق چھ جمادی الاول ۱۴۲۷ھ بروز ہفتہ

.....حرف اول.....

الْحَمْدُ لِلَّهِ الْمُتَوَحِّدِ بِجَلَالِ ذَاتِهِ وَ كَمَالِ صِفَاتِهِ الْمُتَقَدِّسُ فِي نُعُوتِ
 الْجَبَرُوتِ عَنْ شَوَائِبِ النَّقْصِ وَ سَمَاتِهِ وَ الصَّلَوةِ وَ السَّلَامِ عَلَى نَبِيِّهِ
 مُحَمَّدٍ وَ الْمُؤَيَّدِ بِسَاطِعِ حِجَجِهِ وَ وَاضِحِ بَيِّنَاتِهِ وَ عَلَى آلِهِ وَ أَصْحَابِهِ
 هَذَا طَرِيقِ الْحَقِّ وَ حُمَاتِهِ وَ بَعْدُ يَقُولُ الْعَبْدُ الْفَقِيرُ إِلَى مَوْلَاهُ الْغَنِيُّ
 مَقْصُودُ أَحْمَدُ الصَّابِرِيُّ الْحَنْفِيُّ عَفِيَ عَنْهُ إِنَّهُ التَّمَسَّ مِنِّي بَعْضُ
 الْأَخْلَاءِ وَ أَمَرَنِي أَيْضًا الشَّيْخُ الْحَافِظُ قَمَرُ الدِّينِ الْجِشْتِيُّ الصَّابِرِيُّ
 (عَامِلُنَا اللَّهُ وَ يَاهُمْ بِلُطْفِهِ الْخَفِيِّ) أَنْ أُلِّفَ كِتَابًا فِي تَارِيخِ الْأَوْلِيَاءِ
 الصَّالِحِينَ الَّذِينَ قَامُوا بِنُصْرَةِ الدِّينِ خُصُوصًا فِي سِلْسِلَةِ الْجِشْتِيَّةِ
 الصَّابِرِيَّةِ يُقَرِّبُ عَلَى مَنْ سَلَكَ فِي هَذَا الطَّرِيقِ مَا تَعَاشَرُوا مِنْ الْأَوْلِيَاءِ
 فِي هَذِهِ السِّلْسِلَةِ الشَّرِيفَةِ مِنْ بِلَادِ الْبَاكِسْتَانِ وَ الْهِنْدِ فَاسْتَعْنْتُ بِاللَّهِ
 تَعَالَى وَ أَجَبْتُهُ طَالِبًا لِلثَّوَابِ فَحَاوَلْتُ أَنْ أُلِّفَهُ تَالِيْفًا أَيْضًا أَنَّنِي بَايَعْتُ فِي
 هَذِهِ السِّلْسِلَةِ الشَّرِيفَةِ بِيَدِ الشَّيْخِ الْحَاجِّ مُنِيرِ أَحْمَدِ الْجِشْتِيِّ
 الصَّابِرِيِّ الرَّاوِلِندِيِّ الْمَعْرُوفِ بِهِ لِبُسْتَانِ الصَّابِرِيَّةِ سَمِيئَةً
 الْأَنْسَائِكُلُو بِيَدِيَا فِي سِلْسِلَةِ الصَّابِرِيَّةِ وَ اللَّهُ أَسْأَلُ أَنْ يَنْفَعَهُ بِهِ عِبَادَهُ
 وَ يُدِيْمَهُ بِهِ الْإِفَادَةَ ۝

خدائے وحدہ لا شریک کی بے حد حمد و ثناء اور ذات حبیب خدا، مالک کائنات، اللہ کریم کے مختار کل پیغمبر
 امام الانبیاء، شاہ ہر دوسرا، حضرت احمد مجتبیٰ محمد مصطفیٰ ﷺ پر انگنت بے شمار لا تعداد درود و سلام کے

گجرے بھیجنے کے بعد۔ اس کائنات رنگ و بو میں رب اعلیٰ نے اپنی مخلوق کی رشد و ہدایت کے لئے انبیائے کرام علی نبینا وعلیہ الصلوٰۃ والتسلیم کو مبعوث فرمایا۔ خاتم النبیین کے بعد یہ فریضہ امام الانبیاء علیہ السلام کی امت کے اولیاء کرام کو سونپا۔ جنہوں نے اس ذمہ داری کو نبھانے کا کما حقہ حق ادا کیا اور اپنے اپنے علاقے میں توحید و رسالت اور عشق و محبت کے دیپ جلا کر لاکھوں نہیں بلکہ کروڑوں غیر مسلموں کو توحید کے جام پلا کر عشق و مستی سے سرمست کر کے امن و سلامتی والے مذہب اسلام میں داخل کیا۔

جس کی بدولت آج پوری دنیا میں اسلام کی شمع روشن ہے اور ہر طرف سے لَا إِلَهَ إِلَّا اللَّهُ

مُحَمَّدُ الرَّسُولُ اللَّهِ کی صدائیں بلند ہیں۔

حضرت خواجہ حسن بصری رضی اللہ تعالیٰ عنہ سے لے کر حضور غوث الاعظم رضی اللہ تعالیٰ عنہ تک اور اُس کے بعد سلسلہ عالیہ قادریہ، سہروردیہ، نقشبندیہ، چشتیہ کے بزرگوں کا اس امت پر خصوصی احسان ہے۔ ان مذکورہ سلاسل کے بزرگوں نے اپنے اپنے دائرہ کار میں رہتے ہوئے پوری دنیا میں اسلام کی جو خدمت کا فریضہ سرانجام دیا اور انبیائے کرام کے وارث ہونے کا جو حق ادا کیا ہے وہ اہل علم سے پوشیدہ نہیں ہے۔ اگر یہ کہہ دیا جائے تو بے جا نہ ہوگا کہ اگر انبیائے کرام کے مشن کے وارث یہ اولیائے کاملین نہ ہوتے تو آج اسلام کی شکل کچھ اور ہوتی۔ بالخصوص برصغیر پاک و ہند میں سلسلہ عالیہ چشتیہ کے بزرگوں نے اسلام کی اشاعت میں جو کردار ادا کیا ہے اس کی نظیر تاریخ میں نہیں ملتی۔ آپ صرف اور صرف سلسلہ عالیہ چشتیہ کے سرخیل عطاءئے رسول ﷺ، سلطان الہند، شہنشاہ ولایت حضرت خواجہ سید محمد معین الدین حسن سنجری چشتی اجمیری رضی اللہ تعالیٰ عنہ کو ہی دیکھ لیں کے کفرستان ہند میں جہاں کلمہ پڑھنے والا اذان دینے والا ایک بھی نہ تھا۔ آپ نے آ کر لَا إِلَهَ إِلَّا اللَّهُ

کی ایسی ضرب لگائی کہ ہر طرف سے مُحَمَّدُ الرَّسُولُ اللَّهِ کی صدا گونجنے لگی، چہار

جانب سے اذان کی آوازیں آنے لگیں۔

یہ فیضان مدینۃ الرسول ﷺ سے چلا اور سلسلہ بہ سلسلہ اجمیر پہنچا اور پھر پورے برصغیر میں اس نور کی قندیلیں روشن ہوئیں اور نوے لاکھ غیر مسلموں نے خواجہ صاحب کے دست مبارک پر کلمہ پڑھا۔

اجمیر کی سرزمین سے یہ فیضان دہلی مہرولی میں حضرت خواجہ قطب الدین بختیار کا کی رضی اللہ تعالیٰ عنہ کے پاس اور دہلی سے یہی فیضان اجودھن موجودہ پاکپتن شریف میں حضرت بابا فرید الدین مسعود گنج شکر رضی اللہ تعالیٰ عنہ کے پاس پہنچا۔ حضرت بابا فرید الدین جو حضرت خواجہ قطب الدین بختیار کا کی اور خواجہ خواجگان معین الدین چشتی کے فیض سے براہ راست نوازے گئے، مجاہدہ اور عبادات میں اس قدر کثرت تھی کہ زبدۃ الانبیاء کا خطاب پایا۔ آپ سے منسوب طالبین حق پر رحمت خدا اور رسول پاک ﷺ بے پایان رہی۔ آپ کی ذات اطہر سے حضرت علاؤ الدین صابر، نظام الدین محبوب الہی، جمال الدین ہانسی جیسے لوگ فیضاب ہوئے۔ جن میں سے ہر ایک اپنی اپنی حیثیت میں اتنا بڑا بزرگ بنا کہ ان سے آگے خانوادوں نے جنم لیا۔ تاریخ مشائخ چشت میں حضرت بابا فرید الدین ہی وہ بزرگ ہیں کہ جن کے خلفاء سے سلسلہ چشت نے اتنی ترقی کی کہ مزید خانوادے قائم ہوئے۔ جن میں سلسلہ عالیہ چشتیہ نظامیہ اور چشتیہ صابریہ تعارف کے محتاج نہیں۔

ان میں سے ایک سلسلہ عالیہ چشتیہ نظامیہ جس کے سرخیل سلطان المشائخ محبوب الہی حضرت خواجہ نظام الدین اولیاء زری زربخش رحمۃ اللہ علیہ اور دوسرا مرکز سلسلہ عالیہ چشتیہ صابریہ جس کے سردار مخدوم العلمین حضرت سیدنا علاؤ الدین علی احمد صابری کلیری رحمۃ اللہ علیہ ہیں۔ سلسلہ عالیہ چشتیہ نظامیہ کے بزرگوں میں محبوبیت پائی جاتی ہے اور ان کے دور کے حکمران ان کے نیاز مند رہے۔ اس سلسلہ کے بزرگوں نے ہر دور میں اپنی قلم سے اپنے بزرگوں کی تاریخ رقم کرنے پر بھرپور توجہ بھی دی۔ جس کے نتیجے میں آج ان کی تاریخ ان کے مشن کے ساتھ ساتھ زندہ و پائندہ ہے۔ جبکہ اس کے مد مقابل سلسلہ عالیہ چشتیہ صابریہ کے بزرگوں میں روز ازل سے شان جلالی پائی جاتی ہے۔ اور تاریخ اس بات پر شاہد ہے کہ سوائے چند ایک کے ہر دور کے حکمرانوں سے ان کی مخالفت و مخالفت ہی رہی ہے۔

حضرت خواجہ شمس الدین کے زمانہ ۶۶۲ھ سے لے کر آٹھویں ہجری کے ابتدائی دور تک صرف ایک قابل ذکر کتاب شیخ عبدالرحمن چشتی صابری کی ہے جو کہ ۱۰۰۵ھ کو لکھنؤ میں پیدا ہوئے اور وہ مرید و خلیفہ حضرت حمید الدین چشتی صابری کے جو ساتویں پشت میں حضرت شیخ احمد عبدالحق ردولوی کے فرزند ہیں۔ انہوں نے حضور خواجہ غریب نواز اجمیری رضی اللہ تعالیٰ عنہ کے حکم باطنی سے ایک کتاب ”مرآة الاسرار“ کے نام سے ۱۰۴۵ھ میں شروع کی اور ۱۰۶۵ھ یعنی بیس برس کے طویل عرصہ میں یہ کتاب مکمل

فرمائی۔ اس کتاب میں نبی آخر الزمان ﷺ سے ۱۰۶۵ ہجری تک کے تمام چشتی اور چشتی صابری بزرگوں کے حالات تحریر کئے۔ اس کے ساتھ ہر صدی کے چشتی صابری اور چشتی بزرگ کے زمانے میں جو دیگر سلاسل کے بزرگ گزرے ہیں ان کا بھی اجمالاً اور تفصیلاً ذکر موجود ہے۔ اگر یہ کہا جائے کہ یہ کتاب سلسلہ عالیہ چشتیہ یا چشتی صابری بزرگوں کی کتاب ہے تو بے جا ہوگا۔ مگر یہ بھی ایک حقیقت ہے کہ چشتی صابری بزرگوں کا جس قدر تذکرہ اس کتاب میں ہے اور جس انداز سے ہے وہ اس سے پہلے کتابوں میں نہیں ملتا۔ اس طرح حضرت شیخ عبدالرحمن چشتی صابری علیہ الرحمۃ کاملت اسلامیہ اور بالخصوص صابریوں پر احسان عظیم ہے کہ انہوں نے بعد میں آنے والی نسلوں کو ایک تاریخ دی۔

۸۶۱ھ میں حضرت قطب العالم حضرت خواجہ عبدالقدوس گنگوہی کی ولادت باسعادت ہوئی بعد تکمیل تعلیم ظاہری باطنی کے انہوں نے آٹھ کتابیں تصنیف فرمائیں جن میں سے چار کتابیں رسالہ قدوسیہ (نمبر ۲) مظہر عجائب (نمبر ۳) مکتوبات قدوسیہ (نمبر ۴) انوار العیون فی اسرار المکتون سلسلہ عالیہ چشتیہ صابریہ کے متوسلین کے لئے بہت بڑا سرمایہ ہیں۔ جن میں سے انوار العیون اور مکتوبات قدوسیہ کے اردو تراجم ہو چکے ہیں جن سے ہزاروں سالکین نے استفادہ کیا ہے۔

حضرت قطب العالم کی ان تصانیف نے تشنگان علم تصوف کی پیاس کو بجھانے میں مرکزی کردار ادا کیا۔ اس سے آنے والی ہر صدی کے مصنف کو ایک نئی جہت و منزل ملی۔ اور سلسلہ عالیہ چشتیہ صابریہ کے عقیدہ مندان کو اپنے بزرگوں کی ایک مستند تاریخ ملی۔ یاد رہے کہ حضرت قطب العالم حضرت امام ابوحنیفہ نعمان بن ثابت رضی اللہ عنہ کی اولاد سے ہیں اور ثانی امام ابوحنیفہ کے لقب سے مشہور ہوئے۔

۸۹۳ھ میں حضرت شیخ جلال الدین تھانیسری کی ولادت ہوئی آپ سلسلہ عالیہ چشتیہ صابریہ کے عظیم روحانی بزرگ ہوئے ہیں علم و فضل اور روحانیت کو آپ پر ناز تھا آپ نے تعلیمات اور اور دو وظائف چشتیہ صابریہ پر ایک بہترین کتاب ارشاد الطالبین تصنیف فرمائی اگرچہ وہ صابری سلسلہ کے بزرگوں تاریخ نہیں مگر سلوک طے کرنے والے طالبان حق کے لئے نادر تحفہ ہے۔ اس کتاب کا اردو تراجم حضرت صوفی پیر محمد یونس صابری صاحب نے ندوۃ الاصفیاء ملتان کے زیر اہتمام شائع کیا ہے۔

۱۱۳۰ھ میں حضرت شیخ محمد اکرم براسوی قدوسی علیہ الرحمۃ نے ”اقتباس الانوار“ کے نام سے ایک کتاب لکھی جو رسول کریم ﷺ اور اصحاب رسول اور حضور غوث الثقلین اور دیگر بزرگان سے

قبولیت یافتہ ہے۔ یہ کتاب سلسلہ عالیہ چشتیہ بالخصوص چشتیہ صابریہ سلسلہ کے بزرگوں از زمانہ خواجہ شمس الدین ترک ۶۶۲ھ تا ۱۱۳۰ھ تک کے چشتی صابری بزرگوں کی ایک جامع اور مستند تاریخ ہے جو کہ ایک ولی کامل کی تصنیف کردہ ہے اور اس کتاب کی پہلی خصوصیت تو یہ کہ نبی پاک ﷺ سے لے کر اصحاب و اہل بیت اطہار اور غوث الثقلین کی بارگاہ سے شرف قبولیت حاصل ہے۔ اس کی دوسری خصوصیت یہ ہے کہ یہ صابری سلسلہ کے بزرگوں کی تاریخ کے ساتھ چشتیہ صابریہ سلسلہ کے بزرگوں کے اور ادو وظائف اور معمولات و تعلیمات کا ایک مکمل انسائیکلو پیڈیا ہے۔ اس کے پڑھنے کے بعد تعلیمات کے حوالے سے کم از کم سالک کی تشنگی باقی نہیں رہتی۔

۱۳۰۴ھ ۱۸۸۸ء کو حسنی پریس راجپور انڈیا سے حضرت خواجہ مخدوم شاہ محمد حسین چشتی صابری ثمرہ راجپوری نے ایک کتاب ”حقیقت گلزار صابری“ سلطان الاولیاء حضرت مخدوم سید علاؤ الدین علی احمد صابری کلیری رضی اللہ تعالیٰ عنہ کے حوالے سے شائع کی۔ جس میں حضرت شاہ محمد حسن نے اپنے باطنی مکاشفات کے ذریعہ فراہم ہونے والے حالات مخدوم صابری کلیری نقل کئے ہیں۔ جو کہ سلسلہ صابریہ کے لئے نافع اور نادر تحفہ ہے۔ اس کتاب میں حضرت مخدوم سید علاؤ الدین علی احمد شاہ کلیری اور دیگر بزرگان صابری سلسلہ ۱۳۰۴ھ تک کے حالات بھی اجمالاً موجود ہیں۔ مراد آباد کی معروف صابری خانقاہ بغیہ شریف کے معروف بزرگ حافظ محمد حسین چشتی صابری ۱۸۶۹ء میں ایک کتاب صابری سلسلہ کے بزرگوں پر مکمل کی جو ۱۸۷۴ء میں انوار العارفین کے نام سے شائع ہوئی۔ جو کہ فارسی میں تھی۔ ۱۹۱۳ء کے قریب حضرت مولانا مشتاق احمد چشتی صابری نے ایک کتاب ”انوار العاشقین“ کے نام مرتب کی جس میں بہت سے صابری بزرگوں کا تذکرہ مختصر مگر جامع انداز میں کیا۔ تیرہویں صدی ہجری سے پہلے اور بعد کے ہزاروں بزرگان سلسلہ عالیہ چشتیہ صابریہ کے حالات پہلے اور بعد میں چھپنے والی کتابوں میں ناپید ہیں۔ اس کی وجہ پہلے بیان کی جا چکی ہے۔ تیرہویں صدی کے بعد ہر مصنف اور مورخ نے اپنے دائرہ کار اور ہمت و بساط کے مطابق سلسلہ عالیہ چشتیہ صابریہ پر کام کیا۔ بعض خانقاہوں کے بزرگوں پر مشتمل طریقت کے شجرہ کے مطابق کتاب چھپی بعض نے صرف اپنے اپنے مرشدین کے حالات پر اکتفا کیا۔

مگر اقتباس الانوار، انوار العارفین اور انوار العاشقین کے بعد کوئی جامع کتاب سلسلہ عالیہ چشتیہ

صابر یہ کے بزرگوں پر دوبارہ نہیں لکھی گئے بالخصوص تیرہویں، چودھویں صدی کے صابری بزرگوں پر اجتماعی کام پر کوئی توجہ نہ دی گئی۔ یہ ذمہ داری اُن اہل علم و فن اور محققین بالخصوص بزرگوں کے دربار پر بیٹھے ہوئے موجودہ سجادہ نشینوں کی بنتی ہے کہ وہ اس پر محنت کر کے آنے والی نسلوں کے لئے کوئی تاریخی کام چھوڑ کر جاتے۔ اگر اجتماعی کام نہیں تو کم از کم اپنے اپنے شجرہ طریقت کے مطابق ہی کام کر جاتے تو آنے والی صدی کا رائٹر اور لکھاری محقق و مصنف اس پر اجتماعی کام ضرور کرتا مگر جبکہ تذکرے ہی ناپید ہوں تو مورخ کیا کرے گا۔

جب چودھویں صدی ہجری اور بالخصوص قیام پاکستان کے بعد پاکستان میں موجودہ سلسلہ عالیہ چشتیہ صابر یہ کے بزرگوں کی تاریخ اور تذکرے ڈھونڈیں اور بازار میں بزرگان دین کے تذکروں پر موجودہ کتابوں کی فہرست کو دیکھا جائے تو وہی پانچویں صدی ہجری سے بارہویں صدی ہجری کے مختلف بزرگوں کے تذکرے دستیاب نظر آتے ہیں مگر سلسلہ عالیہ چشتیہ صابر یہ کے بزرگوں کے حالات بارہویں صدی ہجری کے بعد کے ان میں بھی ناپید ہیں۔ ڈھونڈے سے بھی نہیں ملتے۔

۱۹۹۳ء میں حضرت صاحبزادہ پیر ابو مظہر علی اصغر چشتی صابری مدظلہ العالی نے ”شیم ولایت“ کے نام سے سلسلہ عالیہ بہشتیہ چشتیہ کے بزرگوں کے حالات پر شائع کی جو کہ ان کی اس صدی کی عظیم کاوش ہے۔ اس میں اکثریت سے ایسے بزرگوں کے تذکرے ہیں جن کا تعلق تیرہویں اور چودھویں صدی ہجری سے متعلق ہے ان میں سے کثرت سے مشرقی پنجاب انڈیا اور لاہور میں مدفون ہیں۔ اس کتاب میں مصنف نے شیخ العرب والعم حضرت خواجہ صوفی سید محمد حسین شاہ مراد آبادی چشتی صابری اور ان کے خلفا اور حضرت سراج الاولیاء خواجہ شاہ محمد سراج الحق چشتی صابری کرنا لوی شہ گورداسپوری علیہم الرحمۃ کے حالات اور ان کے پاکستان میں موجود خلفا اور ان کے خلفاء کا تذکرہ شامل ہے جو کہ عظیم کارنامہ ہونے کے ساتھ ساتھ وقت کی ضرورت اور آواز تھی۔ اس لئے کہ سلسلہ عالیہ چشتیہ صابر یہ میں ایسے ایسے مشائخ و بزرگان دین موجود ہیں کہ جنہوں نے اسلام بالخصوص تصوف کے میدان میں اہم کارنامے انجام دیئے ہیں۔ جن کی نظیر ڈھونڈے سے نہیں ملتی۔ ان بزرگوں کی عوام الناس سے آگاہی بہت ضروری تھی۔

آپ صرف چودھویں صدی ہجری کے صابری سلسلہ کے دو بزرگوں کی تاریخ کو ہی دیکھ لیں ان میں

ایک شیخ العرب والعجم حضرت حاجی شاہ امداد اللہ مہاجر کی چشتی صابری دوسرے حضرت خواجہ سید صوفی محمد حسین شاہ چشتی صابری مراد آبادی علیہم الرحمۃ ہیں۔ حضرت حاجی صاحب کے صرف عرب ممالک میں ۵۳ خلفائے نامدار ہیں جبکہ برصغیر پاک و ہند اور ایشیا کے خطے کے خلفاء کی تعداد کا علم نہ ہو سکا۔

حضرت خواجہ سید صوفی محمد حسین شاہ چشتی صابری مراد آبادی رحمۃ اللہ علیہ کے اس برصغیر پاک و ہند میں سترہ لاکھ مریدین اور سولہ سترہ سو خلفائے نامدار ہیں۔ ان میں سے صرف ایک خلیفہ سراج الاولیاء حضرت خواجہ شاہ محمد سراج الحق چشتی صابری کرنا لوی ثمہ گورداسپوری علیہ الرحمۃ کو ہی دیکھ لیجئے کہ آپ نے پورے برصغیر بالخصوص مشرقی پنجاب انڈیا اور پاکستان میں فیض کے دریا بہا دیئے۔ اور مرزا غلام احمد قادیانی کا ناطقہ بند کر کے رکھ دیا۔ سراج الاولیاء کے خلیفہ اعظم حضرت مولانا خواجہ محمد نواب الدین شکوہی چشتی صابری جن کو مرزا قادیانی اپنی آنکھ کا شہتیر سمجھتا تھا۔ اور ایک بے ادبی پر مولانا نے ایک قادیانی کو قتل بھی کر دیا تھا جبکہ ان کے خلاف انگریز کی عدالت میں مقدمہ درج کرا دیا تھا حضرت مولانا خواجہ نواب الدین چشتی صابری اور دیگر حضرات نے مرزائیوں سے علمی میدان میں ڈٹ کر مناظرے کئے اور مرزا کو بھاگنے پر مجبور کر دیا۔

فتنہ کوئی بھی ہو کام کے لئے اولیائے امت کے کردار بالخصوص چشتی صابری سلسلہ کے بزرگوں کو فراموش نہیں کیا جاسکتا۔

یہ تھی وہ ایک حقیقت جس کے پیش نظر سلسلہ عالیہ چشتیہ صابریہ کے بزرگوں کی تاریخ کا فقدان نظر آ رہا ہے۔ اور اس سلسلہ پر کوئی جامع کام باقاعدہ منصوبہ بندی سے نہ ہو سکا۔

فقیر رقم الحروف نے ۱۹۷۸ء میں حضرت قمر المشائخ الحاج حافظ قمر الدین چشتی صابری علیہ الرحمۃ کے حکم سے ایک کتاب ”تجلیات خواجگان چشت“ لکھنا شروع کی تھی جس کا پہلا ایڈیشن ۱۹۸۲ء میں چھپا اور دوسرا ایڈیشن ۱۹۹۷ء میں چھپا ۳۷۵ صفحات پر مشتمل کتاب تھی۔ جس پر نئے انداز سے محنت کر کے مزید معلومات اکٹھی کیں اور تمام مضامین و ابواب کا خلاصہ کھول کر کمپیوٹر کتابت کروا کر ۹۵۰ صفحات پر یہ کتاب تیسری مرتبہ جولائی ۲۰۰۵ء میں چھپ کر منظر عام پر آ چکی ہے۔ اس میں صابریہ سلسلہ کے ۶۰ بزرگان دین کا تذکرہ شامل ہے جبکہ طریقت و تصوف کے مسائل پر بھی بہت سے ابواب ترتیب دے کر اس کی اہمیت کو دوبالا کیا گیا ہے مگر فقیر کے ذہن میں ایک ہی بات بار بار دستک دے رہی تھی کہ یہ ایک

خانوادے اور مخصوص شجرہ طریقت کے مطابق ہے۔

ضرورت اس بات کی ہے صابری سلسلہ کے ۶۶۲ء سے ۱۴۲۷ء تک کے بزرگوں پر کوئی جامع کام کیا جائے۔ اس لئے کہ

بَلُّوْحُ الْخَطِّ فِي الْقِرْطَاسِ دَهْرًا
وَكَاتِبُهُ رَمِيمٌ فِي التُّرَابِ

ترجمہ ☆: ہر عبارت جو کاغذ پر ضبط تحریر میں لائی جائے اسے مدتوں دوام حاصل رہتا ہے۔ حالانکہ اس کے لکھنے والے کی مٹی تک نابود ہو جاتی ہے۔

خدا اور اس کے رسول ﷺ اور خواجگان چشت اہل بہشت پر بھروسہ کر کے کام کا بیڑا اٹھایا۔ جوں جوں کام کرتا گیا منزل قریب سے قریب تر ہو آتی گئی۔

تذکرے نیکی کے خاکے خوبی کردار کے

رکھ کے سیرت آپ کی پیش نظر لکھتا رہا

فقیر نے اس کتاب کا نام ”گلزار صابری المعروف صابری انسائیکلو پیڈیا“ رکھا ہے اور اس میں ۳۱۵ بزرگوں کا تذکرہ شامل کیا ہے جس کی تفصیل ابتدائی صفحات میں حروف ابجد کے مطابق درج ہے جبکہ پاکستان میں سلسلہ عالیہ چشتیہ صابریہ کے اٹھارہ مراکز کا تفصیلی تعارف ایک علیحدہ فہرست میں کرا دیا گیا ہے جو کہ کتاب کے آخر میں موجود ہے۔ ہر مرکز اور خانوادے کا عقیدہ تمند اس کی تفصیل دیکھ سکتا ہے جو کہ تقریباً فقیر کا اہم کام ہے۔

اس سلسلہ میں بہت سے احباب اہل علم اہل قلم و برادران طریقت نے بڑے اخلاص و محبت سے بھرپور تعاون کیا۔ ان میں ملتان کے مشہور صوفی بزرگ و اہل قلم شیخ طریقت جناب صوفی پیر محمد یونس چشتی صابری خلیفہ مجاز حضرت منظور المشائخ صوفی منظور احمد صابری علیہ الرحمۃ کا خصوصی طور پر مشکور ہوں کہ انہوں نے فقیر کی درخواست پر اس کتاب کا نہ صرف ایک جامع مقدمہ لکھا بلکہ اس کے ساتھ ساتھ بہت سے قیمتی مشوروں سے بھی نوازا۔ اللہ کریم آپ کا سایہ سلامت رکھے۔

مراد آباد انڈیا کی معروف درگاہ بغیہ شریف کے نوجوان صاحبزادے جناب سعود الحسن خان چشتی

صابری ایم اے ایل ایل بی حال مقیم لاہور کے تعاون کو بھی کسی طرح فراموش نہیں کر سکتا کہ وہ بذات خود صابری سلسلہ پر نئے دور کے جدید تقاضوں کے مطابق انگلش میں کام کر رہے ہیں۔ ان کی انگریزی میں لکھی ہوئی تصنیف مارکیٹ میں آنے پر سلسلہ عالیہ صابریہ میں ایک نئے باب کا اضافہ ہو گا۔ وہ اپنے لئے کچھ مواد تلاش کرنے کے لئے بزرگ عالم دین اور لاتعداد کتابوں کے مترجم و مصنف حضرت پیرزادہ اقبال احمد فاروقی صاحب مالک مکتبہ نبویہ لاہور کے پاس گئے تو پیرزادہ اقبال احمد فاروقی صاحب نے انہیں بتایا کہ مطلوبہ معلومات کے لئے آپ راولپنڈی میں صاحبزادہ مقصود احمد صابری صاحب سے رابطہ قائم کریں۔ انہوں نے پہلے بذریعہ خط رابطہ کیا اور پھر اسی ہفتے ملنے کے لئے راولپنڈی تشریف لائے اگرچہ معذور بھی ہیں مگر طلب صادق ان کو لئے لئے پھرتی ہے۔ ملنے پر طبیعت خوش ہوئی واقعی ایک خاندانی اور صاحب علم شخص ہیں۔ انہوں نے مجھے مطلوبہ مواد فراہم کرنے میں کسی بخل سے کام نہیں لیا اور ہر چیز بذریعہ ڈاک پہلی فرصت میں بھیجتے رہے اور بعد ازاں معاونت علمی کیلئے دو مرتبہ مزید تشریف لائے اور اس کتاب کی تقریظ بھی لکھی اور پروف ریڈنگ میں بھی میری معاونت کی۔ جس کے لئے میں ان کا بے حد مشکور ہوں۔

کام کا یہ سلسلہ جاری تھا کہ ڈاکٹر الطاف سعیدی منڈی جہانیاں والوں سے فون پر بات ہوئی دوران تعارف پتہ چلا کہ مولانا احمد شاہ کاظمی کے مرید ہیں۔ انہوں نے تجلیات خواجگان چشت کی عموماً اور خصوصاً اپنے شیخ کے تذکرہ کی تعریف فرمائی۔ مزید برآں مولانا مشتاق احمد انبھٹوی کی انوار العاشقین کا بھی ذکر ہوا جو سعیدی صاحب کے پاس موجود تھی جس کی ایک نقل انہوں نے مجھے بھجوا دی جو میرے کام میں معاون ثابت ہوئی۔ میں الطاف سعیدی صاحب کا مشکور ہوں اور ان کے لئے دعاگوں ہوں۔

اس کے علاوہ سلسلہ عالیہ چشتیہ صابریہ کے مشہور صوفی بزرگ حضرت بابا سلیمان قلندر چشتی صابری ثمر بہاولپوری رحمۃ اللہ علیہ کے عظیم فرزند و جانشین حضرت صاحبزادہ طارق علی احمد صابری مدظلہ کے تعاون کو بھی نظر انداز نہیں کر سکتا کہ جنہوں نے میرے ایک خط پر اپنے سلسلہ کی معروف کتاب انوار قلندر اور گلزار قلندر اور شجرہائے طریقت بذریعہ ڈاک مجھے بھجوائے میں ان کا بھی مشکور ہوں۔

اس کے علاوہ حضرت بابا سلیمان قلندر کے خلیفہ حضرت کلیم اللہ شاہ صاحب چشتی صابری صاحب سے فون پر رابطہ ہوا پھر خود بہاولپور جا کر ملاقات کی تو انہوں نے بھی مطلوبہ معلومات فراہم کیں اور قیمتی

مشوروں سے نوازا۔

اس موقع پر حضرت صاحبزادہ پیر ابو مظہر علی اصغر چشتی صابری مدظلہ کا شکر یہ ادا کرنا مناسب سمجھوں گا کہ جنہوں نے میرے ایک خط پر اپنی کتاب شمیم ولایت، مظہر نامہ اور رامپور شریف کی ایک کتاب تذکرہ قطب العالم اور جناب نذر صابری صاحب کی لکھی ہوئی ایک کتاب تذکرہ مولانا غلام ربانی لاہور سے بھجوائی۔

۱۹ مارچ ۲۰۰۶ء بروز جمعرات ۱۸ صفر المظفر حضرت داتا گنج بخش علی ہجویری رضی اللہ تعالیٰ عنہ کے عرس کے موقع پر میری عارضی قیام گاہ ہوٹل میں برادر طریقت جناب خلیفہ محمد الیاس صابری خلیفہ مجاز حضرت منظور المشائخ جن کا قیام لاہور میں ہے بہت ہی پڑھے لکھے اور سلسلہ عالیہ کی معلومات رکھنے والے بزرگ ہیں ملنے کے لئے جب تشریف لائے تو ان کے ہمراہ معروف صوفی بزرگ میاں عطاء اللہ ساگر وارثی رحمۃ اللہ علیہ کے فرزند جناب صاحبزادہ غلام فرید وارثی جو کہ ایک مجلہ ”سوزگداز“ کے نائب مدیر ہیں ان کے علاوہ جناب ڈاکٹر شوکت صاحب بھی تشریف لائے۔ جناب پیر طریقت محمد الیاس صابری صاحب نے بہت سا مواد اور جناب غلام فرید وارثی صاحب نے اپنے عظیم والد گرامی کی لکھی ہوئی کتاب ”تذکرہ مشائخ ہوشیار پور“ عنایت کی جو کہ اس مشن کے لئے کافی نافع ثابت ہوئی ہیں۔ ان تمام حضرات بالخصوص جناب حضرت پیر محمد الیاس صابری صاحب کا دلی طور پر شکر گزار ہوں کہ تعاون فرما کر رہنمائی اور حوصلہ افزائی فرمائی۔

سلسلہ عالیہ چشتیہ صابریہ جعفریہ رحمانیہ کے سالار اعظم حضرت پروفیسر پیر شاہ محمد سبطین شاہ جہانی صاحب کا خصوصی طور پر مشکور ہوں کہ وہ باوجود مصروفیات اور ضعیفی کے دو مرتبہ آستانے پر تشریف لائے اور کتاب کی نوک پلک کو سنوارا اور قیمتی آرا سے نوازا کر میرے معاون بنے خدا تعالیٰ آپ کا سایہ سلامت رکھے۔

جب کتاب شروع کی تھی تو خیال تھا کہ نام ”تذکرہ خواجگان صابریہ“ رکھوں گا مگر جناب سید عثمان علی شاہ صابری خلیفہ مجاز حضرت قمر المشائخ نے فرمایا کہ اس کا نام یہ نہیں بلکہ صابری انسائیکلو پیڈیا رکھیں۔ بس پھر کیا تھا کہ نام کے حساب سے فہرستیں دوبارہ ترتیب دیں۔ نہ جانے کیا کیا کرنا پڑا۔ جناب سید عثمان شاہ صاحب صابری نے مجھے اس کتاب کا نام ہی نہیں بتایا بلکہ اس سلسلہ میں ہر ممکن علمی و قلمی تعاون بھی کیا

اور چند ایک بزرگوں کے تذکرے بھی مہیا فرمائے اس کے ساتھ انہوں نے اس کتاب کی پروف ریڈنگ میں بھرپور تعاون کیا اور ہر اتوار مسلسل لگانا آستانے پر تشریف لا کر کئی کئی گھنٹے میرے ساتھ کتاب کی تیاری اور اس کے دیگر معاملات میں نہ صرف مشوروں سے نوازتے رہے بلکہ عملی طور پر پروف ریڈنگ میں بھی بھرپور تعاون کیا جس کے لئے میں جناب سید عثمان علی شاہ صاحب کا دل کی اتھاہ گہرائیوں سے مشکور و ممنون ہوں اور ان کے درجات کی بلندی کے لئے رب کعبہ کے حضور دست بدعا ہوں مولا خواجگان کے صدقے دینی و دنیاوی مدارج میں بلندیاں نصیب فرمائے آمین!

اس سلسلہ میں آستانہ عالیہ چشتیہ صابریہ صدیقیہ کا لیکچر منڈی تحصیل و ضلع حافظ آباد کے سجادہ نشین برادر طریقت جناب صاحبزادہ محمد جمیل اختر چشتی صابری بھی کسی سے پیچھے نہ رہے کہ میرے ایک خط پر انہوں نے نہ صرف اپنے عظیم والد گرامی حضرت خواجہ صوفی محمد صدیق چشتی صابری رحمۃ اللہ علیہ کے حالات و واقعات بھیجے اس کے ساتھ ساتھ ان کے پیر و مرشد مولا محمد اسماعیل ذبیح اور اپنے والد گرامی کے خلفا حقی کے آگے ان کے خلفاء کے تذکرے بھی ارسال کئے کتاب کی قطعہ تاریخ طباعت گلزار صابری المعروف صابری انسائیکلو پیڈیا ۱۳۲۷ء سے استخراج کیا اور ساتھ ہی اس کی تقریظ بھی تحریر فرمائی۔ بذریعہ ٹیلی فون مجھ سے رابطے میں ہیں۔ جس کے لئے میں ان کا بھی بے حد ممنون اور دعا گو ہوں۔ خواجگان کا صدقہ خدا ان کو دین و دنیا میں خوش اور شاد و کام رکھے۔ روحانی مدارج کو بلندی عطا فرمائے۔

اس کے علاوہ بھی بہت سے آستانے اور ان کے سجادے ہیں کس کا تذکرہ کروں کس کا نہ کروں فہرست بہت طویل ہے۔

بہر کیف یہ کام اکیلے کا تھا بھی نہیں۔ یہ ایک ٹیم ورک ہے اور بفضلہ تعالیٰ جس شخص کے ساتھ اتنے آستانے اور دربار اور ان کے سجادگان خلفائے کرام بنفس نفیس معاون بن جائیں تو اس کو اکیلا نہیں کہا جاسکتا۔ اور روحانی طور پر جس کے سر پر مرشد کامل بحر العلوم حضرت خواجہ حاجی منیر احمد چشتی صابری رحمۃ اللہ علیہ اور بچپن سے لے کر ۲۵ برس کی عمر تک جس کی سرپرستی اور تربیت حضرت قمر المشائخ الحاج حافظ قمر الدین چشتی صابری نے کی ہو۔ اور جس کے والد گرامی نے پورے اخلاص سے بچپن برس تک قرآن کریم پڑھا کر ہزاروں طالب علموں کے سینے کو نور ایمان سے منور کیا ہو ایسے

شیخ القرآن حضرت حافظ فیض محمد چشتی صابری رحمۃ اللہ علیہ کے نور نظر کی منزلیں کیوں نہ آسان ہوں کہ یہ تین اولیائے کاملین ہمہ وقت روحانی طور پر سرپرستی فرماتے ہیں اور ساتھ رہتے ہیں۔ ہر آڑے وقت میں دستگیری اور مدد کو پہنچتے ہیں۔

جس کے دعا گو اور معاونین اور سرپرستوں میں جگر گوشہ حضرت خواجہ چوراہی عالمی مبلغ اسلام حضرت علامہ الحاج پیر سید محمد شبیر علی شاہ صاحب گیلانی نقشبندی سجادہ نشین دربار فیض گوہر بارچورا شریف اور جگر گوشہ حضرت بابا فرید الدین گنج شکر شیخ المشائخ پیر طریقت حضرت صاحبزادہ دیوان عظمت سید محمد چشتی فریدی آستانہ عالیہ پاکستان شریف اور جانشین حضرت منظور المشائخ جناب صاحبزادہ پیر سعید احمد صابری سجادہ نشین درگاہ حضرت منظور المشائخ اوکاڑہ اور حضرت صاحبزادہ الحاج پیر علاؤ الدین چشتی صابری سجادہ نشین آستانہ عالیہ خواجہ نگر شریف۔ ان کے علاوہ میرے مرشد کریم کے فرزند و جانشین جناب حضرت صاحبزادہ مشتاق احمد چشتی صابری کی دعائیں اور معاونت بھی ہمیشہ فقیر کے شامل حال رہیں اور یہی وجہ ہے کہ فقیر نہ کبھی پہلے ڈگمگایا اور نہ ہی گھبرایا اور ہر قدم پر ثابت قدمی سے کام لیا رب کریم کی بارگاہ میں دعا ہے کہ اے اللہ

میری نظر کو حسن بصیرت کا نور دے
میری زبان کو دولت الفاظ بخش دے
میرے قلم کو شوخی تحریر کر عطا
الفاظ کو بلندی تاثیر کر عطا

الحمد للہ خدا کے فضل سے قلم اٹھایا اور ۳۱۶ صابری بزرگوں کا انسائیکلو پیڈیا مرتب کر دیا۔

میں اپنے شیخ تربیت فخر السادات عالم باعمل حکیم اہلسنت حضرت علامہ پیر سید شبیر حسین شاہ صاحب گیلانی کا خصوصی طور پر مشکور ہوں کہ انہوں نے اس کتاب کی تیاری میں ہر قسم کا علمی اور روحانی تعاون فرمایا اور اس کتاب کا نام انوار صابری بالمعروف صابری انسائیکلو پیڈیا ۲۰۰۶ء سے استخراج کیا۔

حضرت قبلہ پیر سید شبیر حسین شاہ گیلانی قادری دامت برکاتہم العالیہ کی ذات والا صفات کی ہمیشہ یہ کوشش رہی ہے کہ تحریری انداز میں مسلک کی زیادہ سے زیادہ خدمت کی جائے تاکہ عوام الناس کو معلومات پہنچ سکیں۔ فقیر اس سلسلہ میں حضرت شاہ صاحب کے حکم کی تعمیل میں تمام مصروفیات چھوڑ کر کتابوں کی ترتیب میں اس نیت سے مصروف ہے کہ روز محشر ان پاکان امت کے دامان کرم میں ضرور جگہ ملے گی۔ اس لئے کہ یہ لوگ بڑے لجال اور بندہ نواز ہوتے ہیں۔

اس موقع پر جناب خالد ضیاء صدیقی صاحب سرپرست اعلیٰ جامعہ اسلامیہ ایجوکیشنل ویلفیئر سوسائٹی

رجسٹرڈ کاشکر یہ ادا نہ کرنا بے انصافی سمجھوں گا کہ جو مدت دراز سے میری دینی معاملات کے نہ صرف معاون بلکہ پوری پوری رات انتہائی عقیدت و محبت سے میرے پاس تشریف فرما ہوتے ہیں اور میری دن و رات کی محنت کا مشاہدہ کرتے رہتے ہیں۔

اس موقع پر اپنے برادر طریقت مخلص فی اللہ محبوب حضرت قمر المشائخ عزت مآب جناب شیخ فواد رشید صابری صاحب اور محبوب المشائخ شہزادہ اہل سنت جناب صاحبزاد عمران الہی صابری صاحب (منتظم اعلیٰ دربار خواجہ نگر شریف، حسن ابدال) کا خصوصی طور پر مشکور و ممنون ہوں کہ وہ عرصہ دراز سے میرے ساتھ تحریر کے کام میں خصوصی طور پر شامل رہے، اور اس سلسلہ میں ملک بھر کے مشائخ و علماء سے رابطے کیلئے لمبے اور طویل سفروں اور دوروں کیلئے اپنی گاڑیوں میں لیکر کئی کئی دن تک سفر کی صعوبتیں برداشت کرتے رہے اور ان سفروں پر زرخیر بھی خرچ کرتے رہے۔ دعا ہے کہ مالک و مولیٰ ہر دو حضرات کو روز محشر حضور مخدوم پاک کے دامن کرم میں جگہ نصیب فرمائے۔

اس کتاب کی اشاعت کے سلسلہ میں عزیزم برادر محترم جناب سجاد الحق قریشی اور جناب غلام السیدین قریشی صاحب مالک ”بک سنٹر“ 32 حیدر روڈ راولپنڈی صدر کا مشکور ہوں کہ جنہوں نے زرخیر خرچ کر کے اپنے ادارے کے زیر اہتمام اس کتاب کو شائع کر کے آپ تک پہنچانے کا سبب بنے۔ اس حقیقت کا اعتراف کئے بغیر بھی نہیں رہ سکتا کہ برادرم سجاد الحق قریشی نے جب مسودہ کی کاپی دیکھی تو بے ساختہ کہنے لگے کہ یہ کتاب میں شائع کروں گا۔ اس لئے کہ مجھے سرکار عالم پناہ سلطان الاولیاء مخدوم العسین حضرت سیدنا علاؤ الدین علی احمد صابری کلیری رضی اللہ تعالیٰ عنہ کی ذات والاصفات سے قلبی تعلق ہے لہذا آپ اس کتاب کو طباعت کی سعادت مجھے حاصل کرنے دیں۔ میں خداوند کریم کی بارگاہ میں دعا گو ہوں کہ مالک مولیٰ شہنشاہ ولایت عطاءئے رسول ہندالوی حضرت خواجہ سید محمد معین الدین حسن بخری چشتی اجمیری رضی اللہ تعالیٰ عنہ اور سرکار عالم پناہ والی کلیر حضرت سیدنا مخدوم علاؤ الدین علی احمد صابری رضی اللہ تعالیٰ عنہ کا صدقہ ان کے کاروبار میں علم و عرفان میں لافانی برکتیں پیدا فرمائے اور روز محشر خواجگان چشت کی شفاعت نصیب فرمائے۔ آمین ثناء آمین۔

میں اس موقع پر مخدوم و محترم جناب ملک محبوب الرسول قادری چیئر مین اسلامک میڈیا سنٹر لاہور کا خصوصی طور پر مشکور ہوں کہ انہوں نے اس کتاب کا نام ”خیر المسلمین“ المعروف صابری انسائیکلو پیڈیا

سن عیسوی ۲۰۰۶ سے استخراج فرما کر اس کی اہمیت کو دوبالا فرمایا جس کیلئے میں ملک صاحب کا بالخصوص مشکور ہوں اور دعا گو ہوں کہ مالک و مولیٰ ملک صاحب کو اسی طرح مسلک حقہ اہلسنت و جماعت کی خدمت کی توفیق عطا فرمائے۔

اس موقع پر اپنے صاحبزادے جناب صاحبزادہ علی احمد صابری سلمہ کو خراج تحسین پیش کئے بغیر نہیں رہ سکتا کہ جنہوں نے میری جگہ پر مسجد و مدرسہ اور گھر کی تمام تر ذمہ داریاں سنبھال کر مجھے ایک کمرے میں بیٹھ کر اطمینان سے کام کرنے کا موقع دیا۔ وگرنہ اس پرفتن دور میں کام کرنا کوئی آسان کام نہیں ہے۔ اور ویسے بھی بچہ تعالیٰ دوستوں میں بیٹھ کر ڈنگے کی چوٹ پر خدا کے فضل و کرم اور خواجگان کا دامن تھام کر کہا کرتا ہوں کہ دنیاوی لحاظ سے کسی نے جنتی دیکھا ہو تو میں ہوں کہ مجھے اپنے اہل خانہ اور اولاد سے بہت سکون ہے۔

آخر میں اس کتاب کے پڑھنے والے قارئین کرام کی خدمت میں گزارش کرنا چاہوں گا کہ کتاب کے مرتب کرنے میں اگر کسی قسم کی کوئی غلطی بشری تقاضے کے مطابق رہ گئی ہو اور یقیناً رہ گئی ہوگی۔ تو اس پر چرچا کرنے یا ایک دوسرے کو دکھانے کی بجائے براہ راست ٹیلی فون یا بذریعہ ڈاک اس غلطی سے مطلع فرمائیں۔ انشاء اللہ آئندہ ایڈیشن میں اصلاح کر دی جائے گی۔ رب تعالیٰ کی بارگاہ میں دعا ہے کہ خواجگان چشت اہل بہشت کا صدقہ میری خطاؤں کو معاف فرمائے اور آئندہ زندگی میں بھی مجھے خواجگان کے ذکر و فکر اور ان کے چرچے بلند کرنے کی توفیق و ہمت نصیب فرمائے۔

اور میری اس کاوش کو روز محشر بخشش کا ذریعہ بنائے۔ میں اپنی معروضات کو اس شعر پر ختم کرتا ہوں۔

ہمارا کام کیا دنیا سے مکتب ہے وطن اپنا

چلیں گے جبکہ دنیا سے ورق ہونگے کفن اپنا

آمین۔ ثناء آمین۔ بجاہ سید المرسلین خاتم النبیین ﷺ وآلہ واصحابہ واولیاء امتہ الکاملین اجمعین۔

خویدم اہل التصوف

صاحبزادہ مقصود احمد صابری خلف الرشید

حضرت حافظ فیض محمد چشتی صابری

آستانہ عالیہ گلستان غریب نواز موہڑہ چھپڑ، چکری روڈ راولپنڈی

0300-9500314, 0333-5594225

شان حضرت مصطفیٰ ﷺ

الْحَمْدُ لِلَّهِ رَبِّ الْعَالَمِينَ ۝ خَالِقِ السَّمَوَاتِ وَالْأَرْضِينَ ۝ وَالصَّلَاةِ
وَالسَّلَامِ عَلَى مَنْ كَانَا نَبِيًّا أَوْ آدَامَ بَيْنَ الْمَاءِ وَطَيْنِ ۝ وَعَلَى آلِهِ وَاصْحَابِهِ
وَ أَوْلِيَاءِ أُمَّتِهِ أَجْمَعِينَ ۝ أَمَا بَعْدُ أَعُوذُ بِاللَّهِ مِنَ الشَّيْطَانِ الرَّجِيمِ ۝ بِسْمِ اللَّهِ
الرَّحْمَنِ الرَّحِيمِ ۝ وَمَا أَرْسَلْنَاكَ إِلَّا رَحْمَةً لِّلْعَالَمِينَ ۝

(سورة انبیاء۔ رکوع ۶۔ آیت ۱۰۶)

ہمارا اہلسنت وجماعت کا یہ عقیدہ اور ایمان ہے کہ جو مرتبہ، جو رفعت اور جو مقام و شان اللہ و تبارک و تعالیٰ نے اپنے پیارے محبوب نبی کریم رؤف الرحیم تاجدار عرب و عجم شمس الضحیٰ بدرالدجی صدر العلی نور الہدیٰ احمد مجتبیٰ محمد مصطفیٰ ﷺ کو عطا فرمائی، وہ شان اور مرتبہ کسی اور کو عطا نہیں فرمایا بلکہ اگر یوں کہہ دیا جائے تو بے جا نہ ہوگا کہ ایک لاکھ چوبیس ہزار پیغمبروں میں سے کوئی پیغمبر بھی نبی کریم ﷺ کی مثل نہیں۔

آفا تھا گردیدہ ام مہربتاں وزدیدہ ام بسیارخوباں دیدہ ام لیکن تو چیزے دیگری

خالق کائنات نے قرآن کریم میں اپنے پیارے محبوب کی شان میں ارشاد فرمایا أَطِيعُوا اللَّهَ

وَ أَطِيعُوا الرَّسُولَ (پارہ نمبر ۳۔ سورۃ آل عمران۔ ع ۳۔ آیت ۳۲) اطاعت کرو اللہ کی اور اس

کے رسول ﷺ کی۔ دوسرے مقام پر ارشاد فرمایا مَنْ يُطِيعِ الرَّسُولَ فَقَدْ أَطَاعَ اللَّهَ (پارہ نمبر ۵۔

سورۃ نساء رکوع ۱۰۔ آیت ۸۰) جس نے رسول ﷺ کی اطاعت کی۔ اس نے اللہ کی اطاعت کی یعنی

نبی کریم ﷺ کی اطاعت درحقیقت اللہ تعالیٰ کی اطاعت ہے جس نے حضور ﷺ کی اطاعت کی گویا اس

نے اللہ کی اطاعت کی۔ سورۃ احزاب میں اپنے محبوب کی شان میں رب کریم نے ارشاد فرمایا۔

وَمَا كَانَ لِمُؤْمِنٍ وَلَا مُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ

الْخِيَرَةُ مِنْ أَمْرِهِمْ ط وَ مَنْ يَعِصِ اللَّهَ وَرَسُولَهُ فَقَدْ ضَلَّ ضَلًّا مُّبِينًا ط

(پارہ نمبر ۲۲۔ سورۃ احزاب۔ ع ۴۔ آیت ۳۶)

ترجمہ ☆: یعنی ہرگز کسی مومن یا مومنہ کو جب اللہ تعالیٰ اور اس کے رسول ﷺ کسی امر کو جاری کریں یا جاری ہو جائے تو ان کو اپنے امر میں اختیار نہیں ہے جو کوئی نافرمانی کرے اللہ اور رسول ﷺ کی وہ گمراہ ہو گیا اور ایسی گمراہی جو نیکی سے جدا کرنے والی ہے۔ اس آیت کریمہ میں لفظ اللہ کے ساتھ لفظ ”رسول ﷺ“ ہر دو جگہ شان نزول کی دلالت کر رہا ہے۔ عطف نسق یعنی وہ عطف جس میں تردید صحیح ہوتی ہے اور ”قد“ فعل ماضی کے متحقق ہونے کی تاکید پر دلالت کر رہا ہے جس سے معلوم ہوا بعد اجرائے حکم خدا یا رسول اللہ ﷺ مومن کو کسی امر میں اختیار نہیں رہتا۔ بجز تعمیل چارہ نہیں اور ہر دو حکم یکساں اور فرض ہیں۔ اسی طرح اللہ اور اس کے رسول کی نافرمانی یکساں ہے۔ خواہ کسی کی ہو اس کی تحقیق میں تاکید یکساں ہے۔ دوسرے مقام پر رب کائنات نے اپنے پیارے محبوب پاک ﷺ کی شان میں اس طرح ارشاد فرمایا۔

وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا الرَّحِيمًا ط
(پارہ نمبر ۵۔ سورۃ نساء۔ ع ۵۔ آیت نمبر ۶۴)

اگر وہ اپنی جانوں پر ظلم کر لیں۔ تو اے محبوب وہ تمہارے حضور حاضر ہوں پھر اللہ سے معافی چاہیں اور رسول ﷺ ان کی شفاعت فرمائیں تو ضرور اللہ تعالیٰ کو وہ توبہ قبول کرنے والا مہربان پائیں گے۔ یعنی اس آیت مبارکہ میں رب ذوالجلال نے ارشاد فرمایا کہ اے میرے پیارے حبیب ﷺ اپنے گنہگار امتیوں سے فرما دیجئے کہ اگر وہ اپنے خالق و مالک کی نافرمانی کر کے اسے ناراض کر لیں اور پھر جب معافی مانگنا چاہیں تو تمہارے دروازے پر حاضر ہو جائیں اس لئے کہ تمہارا دروازہ ہمارا ہی دروازہ ہے مجددین و ملت اعلیٰ حضرت محدث بریلوی مولانا شاہ احمد رضا خان رحمۃ اللہ علیہ فرماتے ہیں۔

بخدا خدا خدا کا یہی ہے در نہیں اور کوئی مفر مفر

جو وہاں سے ہو یہیں آ کے ہو جو یہاں نہیں وہ وہاں نہیں

ایک اور شاعر اپنے انداز میں کہتا ہے کہ

محبوب خدانوں دو جگہ دا مختار نہ آکھاں تے کی آکھاں

سکرار دے روضے نون رب دا دربار نہ آکھاں تے کی آکھاں

اعلیٰ حضرت محدث بریلوی رحمۃ اللہ علیہ اس مقام پر ارشاد فرماتے ہیں۔

وہی رب ہے جس نے تجھ کو ہمہ تن کرم بنایا

ہمیں بھیک مانگنے کو تیرا آستاں بتایا

حضرات محترم ☆: قرآن مجید فرقان حمید سے یہ بات روز روشن کی طرح عیاں ہو گئی کہ گناہوں کی معافی کے لئے بارگاہ نبوی ﷺ میں حاضر ہونا ضروری ہے۔ اب سوال یہ پیدا ہوتا ہے کہ ہر گنہگار میں یہ طاقت نہیں کہ وہ سرکارِ مدینہ صلی اللہ علیہ والہ وسلم کے دربار عالیہ پر حاضر ہو سکے تو اس کا جواب یہ ہے کہ اللہ تعالیٰ نے یہ نہیں فرمایا کہ جساء وک فی المدینتہ اے محبوب وہ آپ کے پاس مدینہ منورہ میں حاضر ہو جائیں بلکہ مطلق فرمایا۔ جساء وک یعنی جہاں بھی ہوں حضور قلب کے ساتھ اس بارگاہ ختمی مرتبت کی طرف متوجہ ہو جائیں۔ اس لئے کہ ہر مومن کا دل محبوب کبریٰ ﷺ ہی کی جلوہ گاہ ہے۔ بظاہر آپ مدینے میں ہیں لیکن باطن ہر مومن کے سینے میں۔

سنا ہے رہتے ہیں آقا فقط مدینے میں

غلط ہے رہتے ہیں وہ ہر مومن کے سینے میں

اب اگر کوئی کہے کہ اس طرح تو حضور ﷺ کو حاضر و ناظر ماننا پڑے گا اور یہ بات ممکن نہیں کہ ہم حضور ﷺ کو حاضر و ناظر مان لیں۔ کیونکہ حاضر و ناظر ہونا تو خدا کی صفت ہے اور اگر حضور ﷺ کو بھی حاضر و ناظر مان لیں تو پھر یہ خدا کے ساتھ شرک ہو جاتا ہے تو پھر اس باڈر پار والی نسل کے ملا کو اہلسنت کا یہ جواب ہے کہ مولوی جی جس رب کو حاضر و ناظر مانتے ہو اسی رب نے اپنے بارے میں ارشاد فرمایا **أَقْرَبَ إِلَيْهِ**

مِنْ حَبْلِ الْوَرِيدِ (پارہ ۲۶۔ سورۃ ق۔ ۲۷۔ آیت ۱۶)

میں ہر ایک شخص کی شہ رگ سے بھی زیادہ قریب ہوں۔ اسی رب کریم نے اپنے پیارے محبوب ﷺ کے

بارے میں ارشاد فرمایا: **النَّبِيُّ أَوْلَىٰ بِالْمُؤْمِنِينَ مِنْ أَنفُسِهِمْ**

(پارہ نمبر ۱۲۔ سورۃ احزاب۔ رکوع ۱۔ آیت ۶)

اے محبوب پاک ﷺ کے غلامو! میرا محبوب تمہاری جانوں سے بھی قریب ہے۔

اس آیت مبارکہ میں رب کریم نے مومنوں سے خطاب فرمایا۔ کافروں سے خطاب نہیں فرمایا بلکہ صرف اور صرف مومنوں سے خطاب فرمایا کیونکہ رب کریم جانتا ہے کہ کافروں اور منافقوں کا ٹولہ ہی ایسا ٹولہ ہے جو میرے محبوب کو اپنے قریب نہیں مانتے اور نہ ہی مانیں گے اسی لئے مومنوں کو خطاب فرمایا کہ وہ تمہاری جانوں سے بھی زیادہ نزدیک ہیں۔ اب جو دیو اور شیطان کے بندے ہیں وہ خود فیصلہ کر لیں کہ وہ کس ٹولے سے تعلق رکھتے ہیں۔ ہم ان کے بارے میں کچھ نہیں کہہ سکتے۔ یہ نکتہ بھی قابل غور ہے کہ جو نبی ہماری جانوں سے بھی زیادہ نزدیک ہیں۔ جان دل کے اندر ہوتی ہے جو دل کے اندر رہتا ہو وہ نبی ﷺ کیا میرے اور آپ کے احوال و اقوال و افعال سے واقف نہیں اور جو نبی ﷺ میرے اور آپ کے احوال و اقوال و افعال سے واقف ہے تو پھر وہ نبی ﷺ حاضر و ناظر نہیں تو اور کیا ہے۔ مگر قرآن کریم کی یہ آیت مولوی صاحب سے پڑھی ہی نہیں جاتی۔ اس لئے کہ شان نبوت کا اظہار جو ہو رہا ہے اور یہ بات ملاجی کو وارا کھاتی نہیں۔ یہ شیطان کے چیلے اس بات پر ایمان رکھتے ہیں کہ شیطان ہر جگہ حاضر و ناظر ہے اور ایک شیطان ساری دنیا میں فساد برپا کئے ہوئے ہے مگر اس بات پر ایمان نہیں رکھتے کہ وہ نبی ﷺ خدا کے پیارے آمنہ بی بی کے راج دلارے، نبیوں کے سردار بھی ہر جگہ پر حاضر و ناظر ہو سکتے ہیں۔ آج یہ شیطان کے چیلے اپنے استاد کی طرح انکار پر انکار کرتے چلے جا رہے ہیں مگر میں یہ کہتا ہوں کہ قصور ان کا نہیں بلکہ کملی والے مصطفیٰ کریم ﷺ کی یہ حدیث پوری ہو رہی ہے۔

كُلُّ شَيْءٍ يَرْجِعُ عَلٰى اَصْلِهِ ہر چیز اپنی اصل کی طرف جاتی ہے مجددین و ملت اعلیٰ حضرت بریلوی رحمۃ اللہ علیہ نے کہا

تم پہ میرے آقا کی عنایت نہ سہی
نجد یو کلمہ پڑھانے کا بھی احسان گیا

سورۃ حجرات میں رب کریم نے ارشاد فرمایا:

يٰۤاَيُّهَا الَّذِيْنَ اٰمَنُوْا لَا تَرْفَعُوْا اَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوْا لَهُ
بِالْقَوْلِ كَجَهْرِ بَعْضِكُمْ لِبَعْضٍ اَنْ تَحْبَطَ اَعْمَالُكُمْ وَاَنْتُمْ لَا تَشْعُرُوْنَ ۝

(پارہ ۲۷ - سورۃ حجرات - ع- ۱ - آیت ۲)

اے ایمان والو اپنی آوازوں کو میرے پیغمبر ﷺ کی آواز پر بلند نہ کرو۔ جیسا تم آپس میں ایک دوسرے کو خطاب کرتے ہو۔ بولتے ہو یا باتوں کے کہنے میں آواز کا بلند کرنا ہوتا ہے اور میرے نبی ﷺ سے کلام نرمی سے کرو آہستہ ادب اور تعظیم کے ساتھ پکارو اور آپ ﷺ کو

يَا نَبِيَّ اللّٰهُ يَا حَبِيبَ اللّٰهِ يَا رَسُوْلَ اللّٰهِ

يَا شَفِيعَ الْمَذْنِبِيْنَ، يَا رَحْمَتَهُ الْعَالَمِيْنَ

جیسے صفاتی ناموں سے پکارو کیونکہ بے ادبی سے تمہارے اعمال باطل ہو جاتے ہیں۔ تمہارے اعمال ضبط ہو جاتے ہیں۔ اکارت ہو جاتے ہیں۔ زائل ہو جاتے ہیں۔ لیکن تمہیں معلوم نہیں ہوتا۔ قرآن مجید کی آیات اس پر شاہد ہیں کہ رب کریم نے اپنے نبی ﷺ کو کہیں بھی نام لے کر نہیں پکارا۔ بلکہ خطاب سے پکارا۔ دیگر انبیاء کرام کو جب پکارا تو نام لے کر مگر جب پیارے حبیب کو پکارا تو خطاب فرمایا:

يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا ۝

(پارہ ۲۲۔ سورۃ احزاب۔ ع۔ ۲۴۔ آیت ۲۵)

اے غیب کی خبریں دینے والے محبوب ہم نے بے شک آپ کو حاضر و ناظر اور خوشخبری دینے والا اور ڈر سنانے والا بنا کر بھیجا۔ یہاں پر رب کائنات نے اپنے محبوب کو نام سے نہیں بلکہ خطاب سے پکارا۔ جب آدم علیہ السلام سیدنا ابوالبشر کو پکارا۔ تو فرمایا اَيُّهَا اَدَمُ اسْكُنْ (پارہ نمبر ۱۔ سورۃ بقرہ۔ ع۔ ۳۴۔ آیت ۳۴) سیدنا نوح علیہ السلام سے یوں خطاب فرمایا۔ يٰ نُوْحُ اِبْطُ بِسَلَامٍ مِّنَّا جناب ذکریا علیہ السلام سے فرمایا اَذْكُرِيْنَا اِنَّا نُبَشِّرُكَ (پارہ نمبر ۱۶۔ سورۃ مریم۔ ع۔ ۱۔ آیت ۷) سیدنا یحییٰ علیہ السلام سے یوں خطاب فرمایا يٰ حَيُّ خُذِ الْكِتٰبَ بِقُوَّةٍ

(پارہ ۱۶۔ سورۃ مریم۔ ع۔ ۱۔ آیت ۱۲)

سیدنا داؤد علیہ السلام سے یوں خطاب فرمایا اَذْكُرِيْنَا اِنَّا جَعَلْنَاكَ خَلِيْفَةً فِي الْاَرْضِ (پ۔ ۲۳۔ سورۃ ص۔ ع۔ ۲۴۔ آیت ۲۵) سیدنا ابراہیم علیہ السلام سے فرمایا اِبْرٰهِيْمَ قَدْ

صَدَقْتَ الرَّيَّا (پ ۲۳۔ سورۃ صفت۔ ۲۶۔ آیت ۱۰۳) سیدنا موسیٰ علیہ السلام کو یوں خطاب فرمایا

يَا مُوسَىٰ اِنِّى اَنَا اللّٰهُ رَبُّ الْعَالَمِيْنَ ۝ (پ ۲۰۔ سورۃ القصص۔ ۶۷۔ آیت ۳۰)

حضرات محترم ☆: تمام انبیاء کرام علیہم السلام سے جب اللہ تعالیٰ نے خطاب فرمایا اور نام

لے کر پکارا مگر ہمارے آقا و مولیٰ سید المرسلین رحمۃ اللعالمین ﷺ کو جب بھی پکارا تو القابات سے

پکارا آیات قرآنی اس پر شاہد میں ارشاد ربانی ہے: يَا أَيُّهَا الرَّسُولُ بَلِّغْ مَا أُنزِلَ

إِلَيْكَ مِنْ رَبِّكَ (پارہ ۶۔ سورۃ مائدہ۔ رکوع ۱۳۔ آیت ۶۶)

اور کہیں يَا أَيُّهَا النَّبِيُّ اِنَّا أَرْسَلْنَاكَ شَاهِدًا أَوْ مُبَشِّرًا وَنَذِيرًا ۝ وَدَاعِيًا إِلَى اللّٰهِ

بِأَذْنِهِ وَسِرَاجٌ مُّنِيرًا ۝ (پ ۲۲۔ ۲۶۔ آیت ۲۴۔ ۲۵۔ ۲۴) کے خطاب سے اور کہیں

وَمَا أَرْسَلْنَاكَ إِلَّا رَحْمَةً لِّلْعَالَمِيْنَ ۝ (پارہ نمبر ۱۔ سورۃ انبیاء۔ ۶۷۔ آیت ۱۰۷)

کے خطاب سے پکارا اور کہیں يَا أَيُّهَا الْمُرْسَلُ اور کہیں يَا أَيُّهَا الْمُدَّثِّرُ

کہیں یسین کہیں طہ اور کہیں حم کہہ کر پکارا آیات قرآنی سے معلوم ہوا کہ رب کریم نے اپنے

پیارے محبوب ﷺ کو جب بھی پکارا القاب سے پکارا اسی واسطے کسی نے کیا خوب کیا۔

يَا آدَمُ خُطَّابٌ اسْتَبَا بِأَسْمَاءِ أَنْبِيَا

يَا أَيُّهَا النَّبِيُّ خُطَّابٌ مُحَمَّدٌ ﷺ اسْتَبَا

رب کریم نے تمام نبیوں کا ذکر قرآن میں نام لے کر کیا لیکن پیارے حبیب کا ذکر جب بھی کیا القاب

سے کیا۔ مگر یہ چودھویں صدی کے ملا کہتے ہیں کہ حضور ﷺ کا نام لے کر پکارو کیونکہ لفظ یا سے حضور ﷺ

کو حاضر و ناظر ماننا پڑتا ہے۔ اب آپ اندازہ لگائیں کہ خدا حکم دے رہا ہے کہ میرے محبوب کو عام

لوگوں کی طرح مت پکارو اس سے تمہارے اعمال ضائع ہو جائیں گے، ملا کہتا ہے کہ خطاب ندا سے نہ

پکارو۔ اب بتلائیے کہ قرآن کی مانیں یا ملا کی مانیں مگر اب یہ سوال پیدا ہوتا ہے کہ رب اپنے محبوب ﷺ

کو خطاب سے پکارتا ہے اور پکارنے کا حکم بھی دے رہا ہے

یا رسول اللہ، یا حبیب اللہ، یا شفیع المذنبین

یا امام المرسلین، یا رحمۃ اللعلمین

جیسے دوسرے القابات سے پکارنا چاہیے۔

کسی شاعر نے کیا خوب کہا ہے۔

اسم احمد کی تعظیم کے منکر وان کی عظمت کو قرآن میں دیکھ لو بے لقب ان کا نام
مبارک ان کے معبود نے بھی پکارا نہیں ہے۔

اسی واسطے اہل سنت و جماعت جب بھی سرکار مدینہ علیہ السلام کو پکارتے ہیں تو

یا نبی سلام علیک، یا حبیب سلام علیک

یا رسول سلام علیک، صلوة اللہ علیک

کہہ کر پکارتے ہیں اور درحقیقت سنی کی پہچان بھی یہی ہے اور اہل سنت کا نعرہ بھی یہی ہے اور اہل
سنت کا ایمان بھی یہی ہے کہ:

یا رسول اللہ کے نعرے سے ہم کو پیار ہے

جس نے یہ نعرہ لگایا اس کا بیڑا پار ہے

میں ہوں وہ سنی جمیل قادری مرنے کے بعد
میرا لاشہ بھی کہے گا کہ الصلوٰۃ والسلام

کوئی سلیقہ ہے آرزو کا نہ بندگی میری بندگی ہے
یہ سب تمہارا کرم ہے آقا کہ بات اب تک بنی ہوئی ہے

اسی مقام پر حضرت غوث اعظم نے فرمایا:

يَا رَسُولَ اللَّهِ انْظُرْ هَالَنَا
يَا حَبِيبَ اللَّهِ اِصْمَعْ قَالَنَا
اِنِّي فِي بَحْرٍ مِمَّنْ مَغْرَقٌ
خُذْ يَدِي سَجِدْ لَنَا شُكْرًا

قرآن کریم سے یہ بات واضح طور پر ثابت ہے کہ سرکارِ دو عالم ﷺ کو نام لے کر مت پکارو اور اس طرح نہ پکارو جس طرح تم آپس میں ایک دوسرے کو پکارتے ہو بلکہ يَا رَسُولَ اللَّهِ، يَا حَبِيبَ اللَّهِ جیسے القابات سے پکارو۔ نبی کریم ﷺ کے پاس جب بھی جبرائیل امین حاضر ہوتے تو یا رسول اللہ کہہ کر پکارتے تھے صحابہ رضوان اللہ علیہم بھی یا رسول اللہ ﷺ کہہ کر پکارتے تھے اولیائے کاملین کا بھی یہی عقیدہ ہے اور جمہور مسلمانوں اور مومنین اور اہل سنت و جماعت کا بھی یہی عقیدہ اور طریقہ ہے۔

بلکہ خود یو بندیوں کے پیشوا اور پیرو مرشد حاجی امداد اللہ صاحب مہاجر کی علیہ الرحمۃ حضور کو یا رسول اللہ ﷺ کہہ کر پکارتے تھے جن کا ثبوت ان کے ان اشعار سے ملتا ہے جو انہوں نے حضور ﷺ کی شان میں نعت کے اندر لکھے ہیں۔

کر کے نثار آپ پہ گھر بار یا رسول اللہ ﷺ

آ پڑا ہوں آپ کے دربار یا رسول اللہ ﷺ

ہو آستانہ آپ کا امداد کی جبین

اس سے زیادہ کچھ نہیں درکار یا رسول اللہ ﷺ

حکیم الامت مولانا اشرف علی تھانوی اپنی کتاب نثر الطیب میں اس مقام پر لکھتے ہیں۔

يَا رَسُولَ اللَّهِ بِأَبْكَ لِي

أَنْتَ فِي الْأَضْطَرَارِ مَعْتَمِدِي

ترجمہ: (النور: ۲۳)

رسول کے پکارنے کو آپس میں ایسا نہ ٹھہرا لو، جیسے کہ تم ایک دوسرے کو پکارتے ہو۔
یہ آیت کریمہ بھی حضور علیہ السلام کی نعت ہے، اس میں صحابہ کرام کو بلکہ قیامت تک کے مسلمانوں کو
بارگاہ مصطفیٰ علیہ السلام کا ادب سکھایا گیا ہے۔ اس سے چند طرح نعت پاک ثابت ہوتی ہے۔ اولاً تو یہ
کہ پروردگار عالم نے خدام بارگاہ کو اپنے محبوب علیہ السلام کے سامنے بات چیت اور عرض معروض
کرنے کا بھی ادب سکھایا، دوسرے اس طرح کہ فرمایا، کہ ان کی شان تمہارے عام مسلمانوں کی طرح
نہیں ہے۔ کہ جس طرح چاہو پکارو، بلکہ یہ بارگاہ اور ہے اور یہاں کے ادب بھی اور۔

آج لے ان کی پناہ آج مدد مانگ ان سے
کل نہ مانیں گے قیامت میں اگر تو زمان گیا
تم پہ میرے آقا کی عنایت نہ سہی
نجدیو کلمہ پڑھانے کا بھی احسان گیا

حکیم الامت مولانا اشرف علی تھانوی اپنی کتاب نثر الطیب صفحہ 186 پر حضور علیہ الصلوٰۃ والسلام کی
بارگاہ میں فریاد کرتے ہیں۔

يَا شَفِيْعَ الْعِبَادِ خُدَيْدِي
اَنْتَ فِى الْاَضْطَّرَارِ مُعْتَمِدِي
يَا رَسُوْلَ اللّٰهِ بِاَبْكَ لِي
مِنْ غَمِّ الْغَمُوْمِ مَلْتَجِدِي

حضرات محترم ☆: مولانا اشرف علی تھانوی بذات خود سرکارِ دو عالم ﷺ کو حرفِ ندا سے

پکار رہے ہیں جو ان کی اپنی کتاب سے ثابت ہے۔ اب اگر کوئی یہ کہے کہ صحابہ کرام رضوان اللہ تعالیٰ علیہم اجمعین سے اجتماعی طور پر یا رسول اللہ اور یا حبیب اللہ کہنا ثابت نہیں ہے تو ان کی خدمت میں عرض کروں گا کہ ذرا کتابیں اٹھا کر دیکھیں کہ جب سرکار مدینہ ﷺ ہجرت کر کے مدینہ المنورہ پہنچے تو مدینہ کے مرد بوڑھے، بچے، نوجوان اور عورتوں نے مل کر اجتماعی طور پر کیا کہا تھا۔

حضرت امام یوسف نبھانی رحمۃ اللہ علیہ اپنی کتاب جامع کرامات الاولیاء کے صفحہ نمبر 318 پر رقم طراز ہیں کہ جب سرکار مدینہ ﷺ مدینہ منورہ شریف پہنچے تو صدیق اکبر رضی اللہ عنہ فرماتے ہیں کہ مدینہ شریف کے لوگ نعرہ تکبیر کی گونج میں جَاءَ رَسُولَ اللَّهِ ﷺ، جَاءَ مُحَمَّدٌ ﷺ اور يَا مُحَمَّدُ يَا رَسُولَ اللَّهِ ﷺ کے نعروں سے فضائیں گونج رہی تھی یہ مدینہ طیبہ میں حضور ﷺ کا درود مسعود تھا کہ یا رسول اللہ کا عاشقانہ نعرہ بلند ہوا صحابہ، صحابیات، آقا، غلام، بوڑھے، بچے، مرد و عورت پکاراٹھے يَا مُحَمَّدُ يَا رَسُولَ اللَّهِ ﷺ

اب جو حضرات یہ کہتے ہیں کہ یا رسول اللہ کا نعرہ اجتماعی طور پر ثابت نہیں ہے ان کی خدمت میں اتنی عرض ہے کہ آئیں اور دیکھیں کیا یہ صحابہ کرام رضی اللہ تعالیٰ عنہ کا اجتماعی نعرہ نہیں ہے کیا مدینہ والوں کا نعرہ نہیں ہے؟ کیا حضور علیہ الصلوٰۃ والسلام کا استقبال کرنے والوں کا نعرہ نہیں ہے؟ کیا یہ عاشقان روئے مصطفیٰ ﷺ کا نعرہ نہیں ہے؟ کیا عمل صحابہ بھی شرک ہو سکتا ہے؟ کیا یہ مسلم شریف کی حدیث نہیں ہم نے صحابہ کرام کو انفرادی حیثیت سے بھی یہ نعرہ بلند کرتے ہوئے سنا اور اجتماعی حیثیت سے ان کے نعروں کی گونج کا آسمان گواہ ہے۔ ان کی تنہائیوں کا بھی یہ وظیفہ ہے اور وراثت صحابہ کے طور پر اولیائے امت بھی یہ وظیفہ پڑھتے آئے ہیں اور قیام قیامت تک پڑھتے رہیں گے اور اولیائے کاملین کی تقلید کرتے ہوئے۔ ہم اہلسنت بھی آخری دم تک یا رسول اللہ ﷺ کا نعرہ بلند کرتے رہیں گے۔ علمائے حق اہل سنت و جماعت بھی اولیائے کرام کا دامن تھام کر یہی اعلان کرتے رہے ہیں اور کرتے رہیں گے اعلیٰ حضرت محدث بریلوی رحمۃ اللہ علیہ فرماتے ہیں۔

دشمن احمد پہ شدت کیجئے یا رسول اللہ کی کثرت کیجئے
 مٹ گئے مٹتے ہیں مٹ جائیں گے اعدا تیرے
 نہ مٹا ہے نہ مٹے گا کبھی چرچا تیرا
 ورفعتا لک ذکرک کا ہے سایہ تجھ پر
 ذکر اونچا ہے تیرا بول ہے بالا تیرا

اب جو لوگ حضور ﷺ کی عظمت و رفعت و مرتبہ اور شان کو دیکھنے کے بعد بھی سرکارِ دو عالم ﷺ کی عظمت کا انکار کرتے ہیں ان کے لئے رب ذوالجلال نے ارشاد فرمایا اِنَّ الَّذِيْنَ يُؤْذُوْنَ اللّٰهَ وَرَسُوْلَهُ لَعَنَهُمُ اللّٰهُ فِي الدُّنْيَا وَالْآخِرَةِ وَاَعَدَّ لَهُمْ عَذَابًا مُّهِينًا (پارہ ۲۲- سورۃ احزاب- ۳۷- آیت ۵۶) بے شک جو لوگ اللہ اور اس کے رسول کو رنج پہنچاتے ہیں بے شک اللہ تعالیٰ نے ان کو اپنی رحمت سے دور کر دیا اور اللہ تعالیٰ نے ان کیلئے عذاب خوار کرنے والا مقرر کر دیا ہے تو یہ دوری اور عذاب مطلق نہیں ہے بلکہ ایذا کی مقدار پر ہو سکتا ہے کیونکہ بغض اور دوری اور عذاب کفر تک ہوتا ہے یہ واضح ہے کہ اللہ تعالیٰ بنفسہ ایذا پانے سے پاک ہے پس نسبت ایذا پانے کی اللہ تعالیٰ کی طرف سے اس سچر کے واسطے میں سبب اس مجازی اتحاد کے اس سبب کے ساتھ عام طور پر عارضی واقع ہوئی ہے یعنی خدا کے رسول کے ایذا پانے کی تخصیص بغرض تعظیم فرمائی کیونکہ آپ کی شان و عظمت علیحدہ بتا رہی ہے اور عموم سے فارق ہے اور لعنہم اللہ میں وعید ہے کہ وعید رحمت خدا نہیں ہے دوری اور خواری اور عذاب ہے۔ پس ثابت ہوا کہ اللہ تعالیٰ ایذائے رسول ﷺ کو ایذائے خود فرماتا ہے۔ اب آئیے سرکارِ دو عالم ﷺ کی شان سورۃ توبہ میں ملاحظہ فرمائیے رب ذوالجلال ارشاد فرماتا ہے۔

وَلَوْ اَنَّهُمْ رَضُوا مَّا اَرْسَلْنَا اللّٰهَ رَسُوْلًا وَّقَالُوْا حَسْبُنَا اللّٰهُ سَيُوْتِنَا اللّٰهُ مِنْ فَضْلِهِ وَرَسُوْلُهُ اِنَّا اِلَى اللّٰهِ رَاغِبُوْنَ (پارہ نمبر ۱۰- سورۃ توبہ- ۶۷- آیت ۵۵)
 یعنی اور کیا خوب ہوتا اگر وہ راضی ہوتے جو ان کو دیا اللہ اور اس کے رسول ﷺ نے اور کہتے بس ہم کو

اللہ دے گا اور دے گا اس کا رسول ﷺ پس ہم کو اللہ ہی چاہیے دوسرے مقام پر فرمایا۔

مَا اتَّكُمُ الرَّسُولَ فَخُذُوهُ (پارہ نمبر ۲۸۔ سورۃ حشر۔ ع۔ ۱۔ آیت ۷) جو کچھ میرا محبوب

تمہیں دے وہ لے لو جس سے روکے رک جاؤ یہی ہے ادب مصطفیٰ ﷺ کہ سرکار جس سے روکیں

رک جاؤ اور جو عنایت فرمائیں وہ لے لو جو لوگ عطائے مصطفیٰ ﷺ کے قائل نہیں ان سے سوال ہے

کہ تمہیں یہ رمضان قرآن، ایمان، جان جسم، جاہ حشم یہ تمام چیزیں کس دروازے سے ملی ہیں اگر یہ

سرکار کے تصدق سے ملا ہے تو یہ بھی ماننا پڑے گا کہ اس دنیا میں جو کچھ ملا ہے وہ سرکار کے صدقے ملا ہے

تو پھر اس دنیا میں جس کو عالم برزخ کہتے ہیں۔ وہاں بھی سرکار کے صدقے بیڑا پار ہوگا اور اس دنیا

جس کو عالم عقبی قیامت کے دن بھی سرکار کے صدقے اور شفاعت سے بیڑا پار ہوگا اب جو اس دنیا میں

سرکار کی عطا کا منکر ہے وہ عالم آخرت میں بھی سرکار کی رحمت سے دور اور محروم رہے گا اور پھر کہے گا کہ

نہ ادھر کے رہے نہ ادھر کے رہے نہ خدا ہی ملا نہ وصال صنم

شرافت کے دشمن ذلالت کے حامی بڑے بے ایمانوں سے پالا پڑا ہے

سرکار کی شان کے متعلق دوسری جگہ ارشاد فرمایا وَمَا رَمَيْتَ اِذْ رَمَيْتَ وَلٰكِنَّ اللّٰهَ رَمٰی (پارہ

۹۔ سورۃ انفال۔ ع۔ ۲۔ آیت ۱۷) اے محبوب یہ مشتمل خاک تم نے نہیں پھینکی بلکہ اللہ نے پھینکی، یعنی ہاتھ تو

تیرے ہیں پر میں کہتا ہوں کہ تیرا پھینکنا ہے دوسرے مقام پر ارشاد فرمایا۔

اِنَّ الدِّیْنَ یُبٰیعُوْنَکَ اِنَّمَا یُبٰیعُوْنَ اللّٰهَ (پ۔ ۲۶۔ سورۃ فتح۔ ع۔ ۱۔ آیت ۱۷) اے

محبوب جو آپ کے ہاتھ پر بیعت کرتا ہے وہ اللہ سے بیعت کرتا ہے اے محبوب ہاتھ تو تیرا ہوگا مگر

لوگ کہیں گے ید اللہ دوسرے مقام پر فرمایا: قُلِ الْاَنْفَالُ لِلّٰهِ وَالرَّسُوْلِ (پ۔ ۹۔

سورۃ انفال۔ ع۔ ۱۔ آیت ۱) اے حبیب کہہ دیجئے کہ مال غنیمت اللہ اور رسول ﷺ کا ہے دوسرے

مقام پر فرمایا۔ یٰۤاٰیُّهَا النَّبِیُّ حَسْبُکَ اللّٰهُ وَمَنْ اَتَّبَعَكَ مِنَ الْمُؤْمِنِیْنَ ۝

(پ۔ ۱۰۔ سورۃ انفال۔ ع۔ ۳۔ آیت ۶۴)

یعنی وہی ہے جس نے آپ کو اپنی مدد اور مومنین سے قوی کیا اور کہیں فرمایا

يُرِيدُونَ لِيُطْفِئُوا نُورَ اللَّهِ بِأَفْوَاهِهِمْ وَاللَّهُ مُتِمُّ نُورِهِ وَلَوْ كَرِهَ
الْكَافِرُونَ ۝ (پ ۱۰۔ سورۃ توبہ۔ ع ۳۴۔ آیت ۳۲)

یعنی وہ چاہتے ہیں کہ بھجادیں اللہ کے نور کو اپنے مومنوں سے یعنی انکار رسالت کی ناپسند باتوں سے یعنی نبی کریم ﷺ کی شان و عظمت و اختیار کا انکار کرتے ہیں مگر حال یہ ہے کہ خداوند تعالیٰ اپنے نور کو کامل یعنی پورا کرنے والا ہے (کمال نبوت سے) جس پر لفظ متم سے دلالت ہو رہی ہے۔ اس نور کے حادث ہونے اور اپنے مضامقات الیہ سے متاخر ہونے میں تو اللہ ارشاد فرماتا میں حضرت محمد الرسول ﷺ کے کمالات نبوت کو اپنے نور سے کامل کرنے والا ہوں۔ پورا کرنے والا ہوں تو کمال علم میں تو دین و دنیا کا کوئی علم باقی نہیں رہتا اور یہاں فرمایا کہ نور کمال نبوت اور کمال نبوت کے اظہار کو پورا کرنے والا میں ہوں نور کو کامل کرنے والا ہوں تو زمین اور آسمان میں جو کچھ ہے اور ہو رہا ہے اور ہونے والا ہے کمال علم سے کوئی چیز آپ سے پوشیدہ نہیں جیسا کہ سرکار مدینہ ﷺ نے خود اپنی زبان ترجمان سے فرمایا فانا النظر ا تھا پس میں اس کو دیکھ رہا ہوں دنیا ما فیہا کا حال قیامت تک کا حال اور اس طرح کہ جیسے کوئی اپنی ہتھیلی کو دیکھتا ہو اور ایسا کیوں نہ ہو جبکہ قرآن کریم کہتا ہے۔

وَعَلَّمَكَ مَا لَمْ تَكُنْ تَعْلَمُ وَكَانَ فَضْلُ اللَّهِ عَلَيْكَ عَظِيمًا ۝

(پ ۵۔ سورۃ نساء۔ ع ۱۶۴۔ آیت ۱۱۳)

یہ علم نبوت ہے کہ نور کامل کا انعام کہ تمام دنیا آپ کے سامنے مانند کف دست کے ہے اور علم اولین و آخرین کے خزانے آپ کے پاس ہیں اور جسے جو چاہیں بخش دیں۔ آپ کے پاس خزائن معرفتی ہیں یہ تو ہے قرآن و حدیث کا فیصلہ علم مصطفیٰ ﷺ کے بارے میں ہے

حضرات محترم ☆: ہم اہل سنت والجماعت جو ہیں ہمارا یہ عقیدہ اور ایمان ہے کہ جو شخص کسی بھی مخلوق کے علم کو حضور ﷺ کے علم سے زیادہ مانے وہ کافر ہے اس لئے کہ حضور ﷺ تمام مخلوقات الہی میں سب سے بڑے عالم ہیں دوسرا یہ کہ حضور ﷺ کے کسی وصف پاک کو ادنیٰ چیزوں سے تشبیہ دینا یا ان کے برابر بتانا صریحاً توہین نبوت اور عین کفر ہے۔ اللہ کریم اس بارگاہ کی بے

ادبی سے محفوظ رکھے اور ہمیں سرکار مدینہ علیہ الصلوٰۃ والسلام کا پکا عاشق صادق بننے کی توفیق عطا فرمائے۔ ہمارا اہل سنت جماعت کا یہ عقیدہ اور ایمان ہے کہ سرکار مدینہ ﷺ کے عشق و محبت کے بغیر ایمان کی تکمیل ناممکن ہے آئیے۔ درویش لاہوری مرد قلندر، علامہ اقبال علیہ الرحمۃ سے پوچھیں کہ آپ کا کیا خیال ہے اور سرکار ابد قرار کے بارے میں کیا عقیدہ ہے۔

کون علامہ اقبال ☆:

جو قائد مشرق بھی ہے اور نقاد مغرب بھی جو ادب خوردہ نگاہ محبت بھی ہے اور شناس مزاج نبوت بھی۔ جو شاعر مشرق بھی ہے اور رسول کریم ﷺ کا عاشق صادق بھی ہے وہ علامہ محمد اقبال جس کی زندگی کا ایک لمحہ عشق رسول ﷺ میں گزرا ہے۔ وہ سرکار ابد قرار کے بارے میں فرماتے ہیں کہ

نگاہ عشق و مستی میں وہی اول وہی آخر
وہی قرآن وہی فرقاں وہی یسین وہی طہ
وہ دانائے سبل ختم الرسل مولائے کل
جس نے غبار راہ کو بخشا فروغ وادی سینا

اور دوسرے مقام پر عاشق رسول ﷺ نے کہا

مغز قرآن روح ایماں جان و دین
ہست حب رحمۃ اللعلمین

وَمَا عَلَيْنَا إِلَّا الْبَلَاغُ الْمُبِينُ ۝

درشان حضرت علی المرتضیٰ کرم اللہ وجہہ الکریم

اوصاف علی علیہ السلام بگفتگو ممکن نیست
گنجائش بحر در سبب ممکن نیست
من ذات علی بواجبی کے دانم
الہ داند کہ مثل او ممکن نیست

از۔ خواجہ سید معین الدین چشتی اجمیری رحمۃ اللہ علیہ

رباعی

زمانے سے علی والوں کی سطانی نہیں جاتی
اسی باعث منافق کی پریشانی نہیں جاتی
علی کے دشمنوں کی عاقبت پہچان لو لوگو
یہ مرتے ہیں تو ان کی شکل پہچانی نہیں جاتی

از قلم مقصود احمد صابری

حضرت مولائے کائنات علی کرم اللہ وجہہ الکریم

تعارف ☆: آں مقاتل در راہ خدا، حامل اسرار مصطفیٰ، رہبر زمرہ، اولیاء صوفیاء اتقیاء امام المشرق و المغرب مولائے کائنات مشکل کشا، حاجت روا قبلہ حاجات و المطالب، اسد اللہ الغالب، امام الاولیاء حضرت علی رضی اللہ تعالیٰ عنہ ابن ابی الطالب بن عبدالمطلب بن ہاشم بن عبدالمنف کی ولادت باسعادت 13 رجب المرجب شریف واقعہ فیل کے تیسویں سال مکہ مکرمہ خانہ کعبہ میں ہوئی۔ آپ کے والد کا نام ابوطالب تھا۔ حضرت ابوطالب نے حضور ﷺ کو بڑی محبت و شفقت سے پالا آپ حضور ﷺ کے چچا زاد بھائی تھے۔ آپ کی کنیت ابوالحسن اور ابوتراب ہے اور آپ کے القاب امیر المؤمنین، مرتضیٰ اسد اللہ اور ولی اللہ ہیں۔ نبی پاک ﷺ کے بعد خلافت حضرت سیدنا ابوبکر صدیق رضی اللہ عنہ کے پاس رہی اور پھر متفقہ طور پر حضرت فاروق اعظم رضی اللہ عنہ کے پاس بعد ازاں حضرت عثمان غنی رضی اللہ عنہ کو خلیفہ بنایا گیا حضرت ابوبن عمر نے محمد بن حنیفہ کی روایت نقل کی ہے۔ محمد بن حنیفہ نے فرمایا جس زمانہ میں حضرت عثمان غنی رضی اللہ عنہ محصور تھے میں حضرت علی رضی اللہ تعالیٰ عنہ کے ساتھ تھا ایک شخص نے آ کر کہا کہ عنقریب امیر المؤمنین حضرت عثمان غنی رضی اللہ عنہ کو شہید کر دیا جائے گا۔

حضرت علیؑ یہ سن کر فوراً کھڑے ہوئے میں نے اس وقت آپ کی حفاظت کی غرض سے آپ کی کمر پکڑی آپ نے فرمایا مجھے چھوڑ دو۔ پھر حضرت علیؑ حضرت عثمانؓ کے گھر پہنچے۔ اس وقت حضرت عثمان رضی اللہ تعالیٰ عنہ کو شہید کر دیا گیا تھا حضرت علی کرم اللہ وجہہ الکریم وہاں سے واپس آ کر اپنے مکان میں داخل ہو گئے اور اندر سے دروازہ بند کر لیا۔ لوگوں نے آ کر دروازہ کھٹکھٹایا اور آپ کے گھر میں داخل ہو کر بتایا کہ حضرت عثمان غنی رضی اللہ تعالیٰ عنہ شہید کر دیئے گئے ہیں اور مسلمانوں کو یہ کہا جا رہا ہے کہ آپ سے زیادہ خلافت کا حقدار ہماری نظر میں کوئی نہیں ہے تو آپ نے ارشاد فرمایا مجھے خلیفہ بنانے کا خیال ترک کر دو۔ میں امیر ہونے سے بہتر تمہارے لئے وزیر ہوں۔ لوگوں نے جواب دیا خدا کی قسم آپ سے زیادہ حقدار خلافت کا ہم کسی اور کو نہیں جانتے۔ فرمایا اگر تم نہیں مانتے تو پھر میری بیعت پوشیدہ طور پر نہیں ہوگی۔ میں مسجد میں جاتا ہوں جو میری بیعت کرنا چاہے وہاں آ کر میری بیعت

کرے۔ یہ فرما کر آپ مسجد نبوی میں تشریف لے گئے لوگوں نے آپ کی بیعت قبول کر لی اور پھر آپ شہادت تک امام برحق خلیفۃ المسلمین رہے آپ نبی پاک ﷺ کے داماد بھی ہیں آپ کے ہاں نبی پاک ﷺ کی نور نظر حضرت سیدہ طیبہ، زاہرہ، طاہرہ، عابدہ، صالحہ، عارفہ حضرت سیدہ فاطمہ سلام اللہ علیہا تھیں۔ آپ بڑے صابر و شاکر تھے کسی کا دل نہ دکھاتے نہ کسی پر ظلم کرتے ہر ایک کے ساتھ رحم سے پیش آتے حق بات پر اڑ جاتے ساری زندگی نبی پاک ﷺ کے ساتھ گزاری اور ہر وقت اپنے آقا و مولا کی بارگاہ میں رہتے آپ کے بارے میں ایک دن کملی والے مصطفیٰ صلی اللہ علیہ وآلہ وسلم نے فرمایا

أَنَا مَدِينَةُ الْعِلْمِ وَعَلِيٌّ أَبَاهَا میں علم کا شہر ہوں اور علیؑ اس کا دروازہ۔ ایک مقام پر

فرمایا: **مَنْ كُنْتُ مَوْلَا فِهَذَا عَلِيٌّ مَوْلَاهُ** جس کا میں مولا اس کا علی مولا۔

معلوم ہوا کہ جو سرکار مدنی تاجدار ﷺ کا غلام ہے وہ حضرت علی کرم وجہ الکریم کا بھی غلام ہے۔ جو حضرت علی رضی اللہ عنہ کا منکر یا گستاخ ہے وہ اللہ کے نبی ﷺ کا گستاخ و منکر ہے۔ نبی پاک ﷺ نے خود فرمایا کہ علیؑ علم کا دروازہ ہے میں علم کا شہر ہوں اور میں جس کا مولا ہوں۔ اس کا علیؑ مولا ہے۔ حضرت علی بڑے دلیر تھے اور آپ کی شجاعت کا چرچا تمام کائنات میں تھا۔ بڑے بڑے زور آور آپ کے سامنے آتے ہوئے گھبراتے تھے۔ آپ کفار کے مقابلے میں بہت سخت تھے۔ مگر جس وقت آپ اپنے رب کی بارگاہ میں کھڑے ہوتے تو بڑی حلیمی کے ساتھ نماز پڑھتے زار و قطار روتے رہتے حتیٰ کہ آپ کا جسم سن ہو جاتا جس وقت نماز میں کھڑے ہوتے آنسوؤں کا سمندر رواں ہو جاتا تھا اور حضرت علیؑ کے ساتھ منافقت رکھنے والا مکمل طور پر بے ایمان ہے۔ جیسا کہ حضرت علی نے خود فرمایا زوبان جیش کہتے ہیں کہ حضرت علی نے کہا ہے قسم ہے اس ذات کی جس نے دانہ کو پھاڑا یعنی اگایا اور ذی روح کو پیدا فرمایا نبی کریم ﷺ نے فرمایا کہ علیؑ سے صرف وہ شخص محبت کرے گا جو مومن ہوگا۔ اور اے علی جو تم سے بغض و عداوت رکھے گا وہ منافق ہوگا۔ اس حدیث سے صاف اور واضح طور پر یہ واضح ہو گیا ہے کہ حضرت علیؑ سے بغض رکھنے والا بے ایمان ہے منافق ہے اور ہمارا مسلک اہل سنت بریلوی حضرات کا یہ عقیدہ ہے کہ

بغیر حب علی مدعا نہیں ملتا
عبادتوں کا بھی ہرگز صلہ نہیں ملتا

خدا کے بندو سنو غور سے خدا کی قسم

جسے علی نہیں ملتے اسے خدا نہیں ملتا

کیونکہ نبی پاک ﷺ نے فرمایا ہے کہ علی مجھ سے اور میں علی سے ہوں۔ اور علی ہر مومن کا دوست اور مددگار ہے کیونکہ

شاہ مرداں شیر یزاں قوت پروردگار

لافتح الاعلیٰ لاسیف الاذوالفقار (علامہ اقبال)

حضرت سہیل بن سعد فرماتے ہیں کہ رسول اللہ ﷺ نے خیبر کے میدان میں فرمایا یہ جھنڈا ایسے شخص کو دوں گا جس کے ہاتھوں سے خدا خیبر کو فتح کرائے گا۔ صبح ہوئی تو تمام صحابہ کرام نبی پاک ﷺ کی خدمت میں یہ امید لے کر آئے یہ جھنڈا ہمیں ملے گا۔ جب سب لوگ جمع ہو گئے تو آپ ﷺ نے پوچھا کہ علی بن ابی طالب کہاں ہیں۔ لوگوں نے عرض کیا یا رسول اللہ ﷺ ان کی آنکھوں میں تکلیف ہے آپ ﷺ نے فرمایا جاؤ بلا کر لاؤ۔ چنانچہ ان کو بلایا گیا۔ رسول اللہ ﷺ نے حضرت علی کی آنکھوں پر لعاب دہن لگایا وہ فوراً اچھی ہو گئیں۔ جیسا کہ دکھتی ہی نہ تھیں اور نبی پاک ﷺ نے آپ کو جھنڈا عطا فرمایا۔ حضرت علی نے جھنڈا لے کر عرض کیا یا رسول اللہ ﷺ میں ان لوگوں سے یعنی دشمنوں سے اس وقت تک لڑوں گا جب تک وہ ہماری مانند مسلمان نہ ہو جائیں گے۔ آپ ﷺ نے فرمایا جاؤ اپنی فطری، نرمی و آہستگی سے کام لو جب تم میدان میں جاؤ تو پہلے دشمنوں کو دعوت اسلام دو اور پھر بتلاؤ کہ اسلام قبول کرنے کے بعد تم پر خدا کا کیا حق ہے خدا کی قسم اگر تمہاری تبلیغ و تحریک سے ایک شخص کو خداوند کریم نے ہدایت دی تو تمہارے لئے سرخ اونٹوں سے بھی بہتر ہوگا۔ جنگ خیبر میں قلعہ کا مالک مرحب میدان میں لکلا تو ادھر سے شیر خدا حضرت علیؑ مقابلہ میں آئے تو مرحب نے رجز یہ شعر پڑھا۔

قد علمت خیبرانی مرحب

شاکسی السلاح بطل مجرب

یعنی سارا خیبر جانتا ہے کہ میں مرحب ہوں، کون مرحب وہ جو مسلح تجربہ کار بہادر ہے۔ حضرت علی کرم

اللہ وجہ الکریم نے مرحب کا یہ شعر سنا تو آپ نے جواب میں یہ شعر پڑھا۔

انا الذی سمتنی امی حیدرہ

کلیث نمبات مہیب السمطرہ

آپ کے پاس جبرائیل امین کی آمد ☆: حضرت علی کرم اللہ وجہہ الکریم کے پاس ایک مرتبہ جبرائیل اعرابی کی شکل میں حاضر ہوئے اور عرض کی اے علیؑ آپ باب مدینۃ العلم ہیں۔ ذرا تلاش کیجیے اور بتائیے کہ اس وقت جبرائیل کہاں ہے۔ حضرت علی نے پہلے تو دائیں بائیں پھر اوپر اور نیچے دیکھا اور فرمایا۔ اس وقت جبرائیل نہ تو آسمان نہ زمین پر نظر آیا۔ اس لئے میرے خیال میں تو تو ہی جبرائیل ہے۔ (نزہۃ المجالس صفحہ 352)

یہ شان حضرت علی کرم اللہ وجہہ الکریم کی ہے کہ آپ نے جبرائیل امین کو بھی لباس بشر میں پہچانا کیونکہ حضرت علیؑ سے معرفت الہی پوشیدہ نہیں تھی اور معرفت طریقت شریعت، حقیقت کے رموز و اسرار سے واقف تھے۔ حضرت علیؑ برادر مصطفیٰ ﷺ غریق بحر بلا مقتدائے جملہ اولیاء و اصفا طریقت میں آپ کی شان اور درجہ رفیع ہے۔ اصول حقائق کی تعبیرات میں آپ کو کمال دسترس تھی۔ یہاں تک کہ حضرت جنید بغدادی رحمۃ اللہ علیہ فرماتے ہیں کہ شیخینا فی الاصول والبلاء علی المرتضیٰ کرم اللہ وجہہ الکریم اصول و بلا میں ہمارے پیشوا اور رہنما یعنی آپ علم طریقت اور اس کے معاملات میں ہمارے پیشوا اور رہنما ہیں۔

کسی نے آ کر آپ کی خدمت میں عرض کی اے امیر المؤمنین مجھے کوئی وصیت فرمائیے آپ نے ارشاد فرمایا اپنے آپ کو اپنی زن و اولاد میں مشغولیت کو برا سمجھنا اگر وہ اللہ کے دوستوں اور اولیاء اللہ میں سے ہیں۔ تو اللہ اپنے دوستوں اور ولیوں کو ضائع نہیں فرماتا اور اگر وہ اللہ کے دشمن ہیں تو تیرا ارادہ اور ان میں مشغولیت حق تعالیٰ سبحانہ کے دشمنوں سے ہوگی تو کیوں ان سے غم خواری اور ان سے تعلق رکھتا ہے یعنی آپ نے وصیت کی تیری اولاد و زن تیرے قریبی اگر خدا کے دشمن ہیں تو تو ان سے تعلق نہ رکھو ورنہ تیرا ان کے ساتھ ملنا اور مشغلہ کرنا بھی ان کے برابر شمار ہوگا۔ کسی سائل نے آ کر عرض کیا کہ سب سے اچھا عمل

کون سا ہے تو آپ نے جواب میں فرمایا **غْنَا الْقَلْبَ بِاللَّهِ تَعَالَى** یعنی اللہ تعالیٰ کے ساتھ دل کو تو نگر بنانا جو دل خدا کے ساتھ غنی ہونا سے دنیاوی نیستی پریشان کرتی ہے نہ اسے خوش کرتی ہے۔

تفویض خرقہ معراج ☆: میرسید کرمانی اپنی کتاب سیر الاولیاء میں تحریر فرماتے ہیں کہ اوصاف جو دو سخا، رزم و غنا اور فقر و صفا میں آپ تمام صحابہ کرام میں ممتاز تھے اور اپنی قوت و شوکت کی بنا پر حضرت رب العزت کی طرف سے خطاب ”اسد اللہ الغالب“ حاصل کیا۔ آپ کثرت علم کی وجہ سے صحابہ کرام میں ممتاز و یکتا تھے اور خلعت خرقہ فقر جو رسالت مآب ﷺ کو بارگاہ رب العزت سے شب معراج عطا ہوا۔ اس سے بھی حضرت علی کرم اللہ وجہہ الکریم مشرف ہوئے۔ اور اس کی بنا پر مشائخ عظام میں جو خرقہ خلافت جاری کرنے کی سنت جاری ہوئی قیام قیامت تک بفضلہ تعالیٰ جاری رہے گی اور آپ کی بدولت کار دین میں تقویت ملتی رہے گی۔

حضرت علی کے آخری خلیفہ ہونے میں حکمت ☆: صاحب مرآة الاسرار

حضرت شیخ عبدالرحمن چشتی المتوفی ۱۰۹۲ھ رقم طراز ہیں کہ حضرت مولائے کائنات تمام عمر حضور ﷺ کے ساتھ رہے اور تمام جنگوں میں مرتبہ جہاد کا حقہ انجام دیا۔ نبی کریم ﷺ کے وصال باکمال کے بعد آپ گوشہ نشینی اختیار کر کے ریاضت و قناعت و عبادت میں مشغول ہو گئے اور اپنی ولایت کبریٰ کی قوت سے عزلت و تنہائی میں بیٹھ کر تمام ظاہری و باطنی علوم معرفت میں منہمک ہو گئے۔ حضرت علی سے پہلے حضرت صدیق اکبر، حضرت فاروق اعظم، حضرت عثمان ذی النورین رضی اللہ تعالیٰ عنہم کے خلیفہ بننے میں یہی حکمت تھی کہ خلافت راشدہ کے ۲۵ سالہ دور میں حضرت علی المرتضیٰ کج عزلت میں مقامات ولایت طے کرتے رہے۔ اگر رسالت مآب ﷺ کے بعد آپ خلافت کے منصب پر فائز ہوتے تو خلافت کی ذمہ داریوں کی وجہ سے آپ باطنی کمالات کو پایہ تکمیل تک نہ پہنچا سکتے اور نہ ہی پہلے تین خلفائے کرام کو منصب خلافت پر اپنے جوہر دکھانے کا موقع ملتا۔ کیونکہ حضرت علی کا وصال ان تینوں خلفاء کے وصال کے بعد ہوا۔ حکمت ازلی کا تقاضہ یہی تھا کہ محبت نبوی کے چاروں تربیت یافتہ مردان باکمال اپنے اپنے عرصہ جات میں اپنے اپنے جوہر دکھانے اور دنیا کو اپنے فیوض و برکات سے مستفیض فرماتے۔ حضرت عثمان غنی رضی اللہ تعالیٰ عنہ کی شہادت کے بعد اکابر مہاجرین و انصار اور

زعمائے ہر شہر و دیار کے متفقہ فیصلے کے مطابق حضرت علی کرم اللہ وجہہ الکریم مسند خلافت پر متمکن ہوئے اور ہر خاص و عام نے آپ کے دست حق پرست پر بیعت کی۔

خلافتِ صغریٰ و خلافتِ کبریٰ ☆: حضرت خواجہ عبید اللہ احرار اپنے رسالہ استغفال میں رقم

طراز ہیں کہ امام الانبیاء حبیب کبریٰ ﷺ کو بارگاہ خداوندی سے حکم ملا کہ اسرار مرتبہ ولایت و توحید جو مقام ”لی مع اللہ“ میں آپ کو بلا واسطہ جبرئیل امین علیہ السلام حق تعالیٰ سے براہ راست ملے ہیں وہ بلا طلب کسی کو نہ بتائے جائیں (یہ سنت مشائخ عظام میں آج بھی جاری ہے)۔ اور مرتبہ نبوت کے جو احکام بواسطہ جبرائیل امین ملے تھے۔ وہ ہر خاص و عام تک پہنچائے جائیں خواہ کوئی طلب کرے یا نہ کرے۔

ایک دن رسالت مآب ﷺ منعموم بیٹھے تھے کہ ہر شخص ہم سے احکام شریعت دریافت کرتا ہے مگر اسرارِ باطن کا طلب گار کوئی نہیں۔ شاید یہ اسرار میں اپنے ساتھ ہی لے جاؤں گا۔ آپ ﷺ کے دل میں ابھی یہ خیال آیا ہی تھا کہ رب کائنات کی جانب سے حکم آیا۔ اِذَا ارَادَ لَلَّهِ شَيْئًا اَدَّهْرِيَهُ عِلْمٌ آيَا ادھر حضرت علی کرم اللہ وجہہ الکریم کے دل میں خیال آیا کہ فرمان الہی کے مطابق میں نے احکام شریعت تو حضور سرور کائنات ﷺ سے حاصل کر لئے ہیں مگر احوال باطن سے ابھی تک آگاہ نہیں ہوں تاکہ ان معاملات میں بھی حضور ﷺ کی متابعت کروں۔

چنانچہ حضرت علی کرم اللہ وجہہ الکریم نے بہ کمال صدق و اخلاص حضور ﷺ کی خدمت اقدس میں حاضر ہو کر عرض کیا کہ یا رسول اللہ ﷺ مجھے اسرارِ مرتبہ ولایت و توحید سے بھی آشنا فرمادیجئے۔ آپ کے اس سوال سے حضور علیہ السلام بہت خوش ہوئے اور فرمایا اے علی مجھے رب کریم کی پاک ذات کی طرف سے یہی حکم ملا تھا کہ جو طلب کرے اسے عطا کر دینا اس کے علاوہ کسی کو بھی اس پوشیدہ راز سے آگاہ نہ کرنا۔ الحمد للہ کہ خدا نے آپ کو اس کی توفیق عطا فرمائی۔ اس کے بعد فرمایا اے علی ولایت جس کا مطلب ذات حق کا مشاہدہ ہے۔ اس میں تم میری مانند ہو۔ اور نبی کریم نے وہ تمام پوشیدہ اسرار و معرفت و ولایت و توحید آپ کے سینے میں منتقل فرمادیئے۔ چنانچہ اس کے بعد یہی راز حضرت علی کرم اللہ وجہہ الکریم سے مشائخ عظام کو حاصل ہوئے۔ اور اس کے بعد ان سے آگے چل کر آنے والے مشائخ کو سینہ بسینہ منتقل ہوتے رہے اور ہوتے رہیں گے۔ اس سلسلہ میں حضور علیہ الصلوٰۃ والسلام کی

حدیث پاک العلماء و رثة الانبیاء۔ علماء وارث ہیں انبیاء کے۔ کا معنی اور مطلب یہی ہے۔

حضرت بندہ نواز گیسو دراز رحمۃ اللہ علیہ اپنے ملفوظات میں فرماتے ہیں کہ پیغمبر علیہ السلام کی خلافت کی دو قسمیں ہیں ایک خلافت کبریٰ دوسری خلافت صغریٰ۔ خلافت کبریٰ حضرت علی کرم اللہ وجہہ الکریم کی ذات سے مخصوص ہے اس پر امت مصطفیٰ ﷺ کا اتفاق ہے۔ لیکن خلافت صغریٰ کے متعلق قدرے اختلاف ہے۔ اہل سنت و جماعت کہتے ہیں کہ خلافت صغریٰ حضرت سیدنا ابو بکر صدیق کو ملی جبکہ شیعہ و روافض کہتے ہیں کہ حضرت علی کو ملی۔ لیکن حضرت شیخ محمد اکرم قدوسی رحمۃ اللہ علیہ اپنی کتاب اقتباس الانوار میں طراز ہیں کہ خلافت کبریٰ و صغریٰ دونوں حضرت عمر فاروق رضی اللہ عنہ ان کے بعد حضرت عثمان ذوالنورین رضی اللہ تعالیٰ عنہ کو ملی اور پھر اس کے بعد حضرت علی کرم اللہ وجہہ الکریم تک پہنچی اور ان کے ذریعہ سے تمام مشائخ کبار کو پہنچی۔ اور یہی صحیح ہے۔

حضرت سید اشرف جہانگیر سمنانی رحمۃ اللہ علیہ لطائف اشرفی میں فرماتے ہیں کہ بارگاہ رب العزت سے جو خلعت حضرت جبرائیل لے کر آئے تھے نبی کریم ﷺ نے اس کے چار ٹکڑے فرمائے اور اپنے صحابہ میں سے ایک ٹکڑا حضرت صدیق اکبر، ایک ٹکڑا حضرت فاروق اعظم، ایک ٹکڑا حضرت عثمان غنی، ایک ٹکڑا حضرت علی رضی اللہ تعالیٰ عنہم اجمعین کو عطا فرما کر وصیت کی کہ ان کو سنبھال کر رکھنا اور بوقت ضرورت لے آنا۔ ایک دن آقا علیہ السلام نے ان چاروں سے وہ جامہ طلب کیا تو تین اصحاب گھر گئے مگر کافی تلاش کے بعد بھی نہ ملا جبکہ حضرت علی کرم اللہ وجہہ الکریم نے وہ چاروں ٹکڑے لا کر آپ کی بارگاہ بے کس پناہ میں پیش کر دیئے۔

نبی کریم ﷺ نے حضرت علی کرم اللہ وجہہ الکریم سے ارشاد فرمایا اے علی مبارک ہو۔ اور اسے پہنو اور لوگوں کو پہناؤ۔ حضرت شیخ محمد اکرم قدوسی فرماتے ہیں کہ یہ روایت حضرت بندہ نواز سید محمد گیسو دراز رحمۃ اللہ علیہ کے قول کے عین مطابق ہے جیسا کہ پہلے عرض کیا جا چکا ہے کہ خلافت کبریٰ و صغریٰ چاروں صحابہ کرام رضوان اللہ علیہم اجمعین کو عطا ہوا۔ بعد ازاں حضرت علی کرم اللہ وجہہ الکریم کو عطا ہوا۔ اور ان کے ذریعے دیگر مشائخ عظام میں سینہ بہ سینہ منتقل ہوتا چلا آ رہا ہے۔

فضائل و مراتب در شان حضرت مولائے کائنات ☆: حضرت مولائے

کائنات مولا علی مشکل کشا شیر خدا حضرت علی کرم اللہ وجہہ الکریم کا مقام فقر و ولایت میں بہت بلند و بالا ہے۔ سید الطائفہ حضرت جنید بغدادی علیہ الرحمۃ فرماتے ہیں۔ شیخنا فی الاصول والبلاء علی المرتضیٰ۔ یعنی حضرت علی کرم اللہ وجہہ الکریم اس طریق میں ہمارے امام ہیں۔

(نمبر ۲) حضرت شیخ عبدالرحمن چشتی علیہ الرحمۃ اپنی کتاب مراۃ الاسرار میں روضۃ الشهداء سے نقل کرتے ہوئے رقم طراز ہیں کہ حضرت امام احمد بن حنبل علیہ الرحمۃ نے فرمایا کہ ہمیں نبی کریم ﷺ کے کسی اور صحابی سے اس قدر علم نہیں ملا جتنا علم حضرت علی کرم اللہ وجہہ الکریم کے ذریعے ملا۔

(نمبر ۳) اسی طرح تصوف کی مستند اور جامع کتاب شرح تعرف کے مصنف حضرت شیخ ابوبکر بن ابی الحاق بخاری کلا آبادی نے لکھا ہے کہ جو حقائق و معارف حضرت علی کرم اللہ وجہہ الکریم نے بیان فرمائے ہیں وہ آپ سے پہلے کسی اور صحابی نے بیان نہیں فرمائے اور نہ ہی آپ ﷺ کے بعد ایک دن آپ نے منبر پر چڑھ کر فرمایا کہ (سلونی ما ذون العرش) یعنی مجھ سے ماورای عرش کے متعلق پوچھو جو کچھ پوچھنا چاہتے ہو۔ اور میری دونوں جانب علمائے بیٹھے ہیں۔ یہ اثر ہے آنحضرت صلی اللہ علیہ وسلم کے اس لعاب دہن کا جو آپ نے ولادت علی کے بعد حضرت علی کے منہ میں ڈال کر نوازا تھا۔

(نمبر ۴) حضرت امام ہمام محدث کبیر الحافظ امام جلال الدین سیوطی رحمۃ اللہ علیہ اپنی شہرہ آفاق تصنیف تاریخ الخلفاء کے ص ۲۲۹ پر رقم طراز ہیں کہ حاکم میں بروایت احمد منقول ہے کہ حضرت علی کرم اللہ وجہہ الکریم کی فضیلت پر جتنی احادیث وارد ہوئی ہیں اتنی کسی اور صحابی کی فضیلت میں نہیں ہیں۔ بخاری اور مسلم میں حضرت سعد بن ابی وقاص رضی اللہ تعالیٰ عنہ سے روایت ہے فرمایا اے علی تم مدینہ میں ہی رہو تو حضرت علی رضی اللہ تعالیٰ عنہ نے عرض کیا یا رسول اللہ ﷺ آپ بچوں اور عورتوں پر مجھے خلیفہ بنا کر جا رہے ہیں؟ حضور نبی کریم ﷺ نے فرمایا اے علی کیا تم اس بات پر راضی نہیں ہو کہ میں تمہیں ویسے چھوڑ کر جا رہا ہوں جیسے موسیٰ علیہ السلام ہارون علیہ السلام کو چھوڑ کر گئے تھے۔ بس فرق یہ ہے کہ میرے بعد کوئی نبی نہیں ہوگا۔

(نمبر ۵) بخاری و مسلم میں حضرت سہیل بن سعد رضی اللہ عنہ سے مروی ہے کہ حضور اکرم ﷺ نے جنگ خیبر کے دوران فرمایا اسلامی پرچم کل میں اس شخص کو دوں گا۔ جس کے ہاتھوں انشاء اللہ خیبر فتح ہو گا اور وہ شخص اللہ اور اس کے رسول ﷺ سے محبت کرتا ہے۔ جبکہ اللہ اور اس کا رسول بھی اس سے خوش

ہیں۔ ساری رات لوگ آپس میں رائے زنی کرتے رہے کہ کل یہ علم کس کو ملے گا۔ صبح ہوئی تو ہر شخص کی یہ خواہش تھی کہ شاید یہ اعزاز مجھے ملے گا۔ حضور اکرم ﷺ نے سب صحابہ کو بلا یا جب تمام صحابہ کرام پہنچ گئے تو سرکار علیہ السلام نے پوچھا حضرت علی کہاں ہیں؟ صحابہ نے عرض کیا حضور ان کی آنکھیں دکھ رہی ہیں اس لئے خدمت میں حاضر نہ ہو سکے۔ حضور اکرم ﷺ نے فرمایا انہیں جلدی سے بلاؤ۔ جب وہ تشریف لائے حضور نبی کریم ﷺ نے اپنا العاب دہن حضرت علی کی آنکھوں میں لگایا جی سے ان کی آنکھیں ٹھیک ہو گئیں۔ بعد ازاں اسلامی پرچم سرکار علیہ السلام نے حضرت علی کے ہاتھوں عطا فرمایا۔ اور ہم تمام صحابہ سوچتے ہی رہ گئے۔ (نمبر ۶) مسلم شریف میں حضرت سعد بن ابی وقاص رضی اللہ عنہ سے مروی ہے کہ جب یہ آیت فَعَلُّوا نِدْعُ اَبْنَاءَ نَاوِ اَبْنَاءَ كُمْ وَنِسَاءَ نَا وَنِسَاءَ كُمْ (پ ۳۔ سورۃ آل عمران ع ۱۳۔ آیت ۶۱) نازل ہوئی تو حضور ﷺ نے حضرت علی رضی اللہ تعالیٰ عنہ حضرت فاطمہ سلام اللہ علیہا حضرت امام حسن علیہ السلام حضرت امام حسین علیہ السلام کو بلا کر جمع کیا اور اللہ کریم کی بارگاہ میں فرمایا اے میرے معبود یہ میرے اہل بیت ہیں۔ (نمبر ۷) ترمذی شریف میں ابوسریحہ اور زید بن ارقم سے مروی ہے کہ حضور ﷺ نے فرمایا مَنْ كُنْتُ مَوْلَا هَذَا عَلِيٍّ مَوْلَا جِسْمِ كَامِي مَوْلَا اس کا علی بھی مولا ہیں۔ یہ حدیث مسند احمد اور طبرانی شریف میں بھی ہے۔ بعض روایات میں آیا ہے کہ حضور اکرم ﷺ نے فرمایا یا اللہ جو علی سے محبت رکھتا ہے اس سے تو بھی محبت فرما۔ اور جو علی سے دشمنی رکھتا ہے تو بھی اس سے دشمنی فرما۔ مسند احمد میں ابوالطفیل سے مروی ہے کہ حضرت علی نے ایک دفعہ لوگوں کو ایک کھلے میدان میں جمع کیا اور فرمایا کہ تم لوگ قسم کھا کر بتاؤ کہ یوم عذریخم کے موقع پر حضور ﷺ نے میرے حوالے سے کیا فرمایا تھا۔ چنانچہ تیس افراد مجمع میں سے کھڑے ہوئے اور کہنے لگے ہم گواہی دیتے ہیں کہ حضور اکرم ﷺ نے ہمارے سامنے فرمایا تھا کہ مَنْ كُنْتُ مَوْلَا فَهَذَا عَلِيٌّ مَوْلَا جِسْمِ كَامِي مَوْلَا اس کے علی بھی مولا ہیں۔ اور فرمایا اے اللہ علی سے محبت کرنے والوں سے تو بھی محبت فرما۔ اور جو علی سے بغض رکھتے ہیں ان سے دشمنی فرما۔ (نمبر ۸) صحیح مسلم میں ہے حضرت علی کرم اللہ وجہہ الکریم فرماتے ہیں مجھے قسم ہے

اس ذات کی جس نے دانے کو جان دے کر اُگایا۔ حضور اکرم ﷺ نے مجھ سے فرمایا تھا کہ مومن تجھ سے محبت کرے گا جبکہ منافق دشمنی رکھے گا۔ (نمبر ۹) طبرانی شریف میں حضرت جابر بن سے جبکہ ترمذی اور حاکم میں حضرت علی سے مروی ہے کہ حضور اکرم ﷺ نے فرمایا اَنَا مَدِينَةُ الْعِلْمِ وَعَلِيٌّ بَابُهَا میں علم کا شہر ہوں اور علی اس کا دروازہ ہیں۔ (نمبر ۱۰) حاکم میں ہے حضرت علی کرم اللہ وجہہ الکریم فرماتے ہیں کہ سرکار علیہ السلام نے مجھے یمن کا قاضی مقرر فرمایا۔ میں نے حضور علیہ السلام کی بارگاہ بے کس پناہ کے اندر عرض کیا کہ میں نو عمر ہوں اور معاملات نمٹانے کا تجربہ بھی نہیں ہے پھر بھی آپ مجھے یمن کا قاضی بنا کر بھیج رہے ہیں؟ نبی کریم ﷺ نے یہ سن کر میرے سینے پر ہاتھ رکھ کر فرمایا اے اللہ اس کے سینے کو منور فرما دے اور اس کی زبان کو پُر اثر بنا دے۔ آپ فرماتے ہیں کہ اس پاک ذات کی قسم جس کے حکم پر بیچ سے درخت پیدا ہوتا ہے اس دعا کے بعد کسی مقدمہ اور مسئلہ کے حل کرنے میں کبھی مجھے کوئی تردد یا کھٹکا نہیں ہوا۔ اور ہر مقدمہ میں بلا شک و شبہ میں نے صحیح فیصلہ کیا۔

(نمبر ۱۱) حضرت امام عبدالرحمن صفوری شافعی علیہ الرحمۃ اپنی کتاب نزہۃ المجالس صفحہ ۲۱۰ میں حضرت عمر بن خطاب رضی اللہ تعالیٰ عنہ سے روایت کرتے ہیں کہ حضور اکرم ﷺ نے ارشاد فرمایا کہ اگر ساتوں زمینیں اور ساتوں آسمان اگر ایک پلڑے میں رکھے جائیں اور حضرت علی کا ایمان دوسرے پلڑے میں تو حضرت علی کا ایمان بڑھ جائے۔ (نمبر ۱۲) سرکار علیہ السلام نے فرمایا کہ جو چاہتا ہو کہ حضرت آدم کو ان کے علم میں نوح علیہ السلام کو ان کی سمجھ میں ابراہیم کو ان کے حلم میں موسیٰ کو ان کے زہد میں اور محمد مصطفیٰ ﷺ کو ان کے رونق و بہار میں دیکھے اسے علی ابن ابی طالب کو دیکھنا چاہیے۔ اس کو امام ابن جوزی نے اپنی کتاب اور حضرت امام فخر الدین رازی نے اپنی تفسیر کبیر میں بالفاظ مختلف روایت کیا ہے۔

(نمبر ۱۳) امام عبدالرحمن صفوری نزہۃ المجالس صفحہ ۲۱۰ پر رقم طراز ہیں کہ حضرت ابن عباس رضی اللہ تعالیٰ عنہ فرماتے ہیں کہ علی ابن ابی طالب کی محبت گناہوں کو ایسے کھا جاتی ہے جیسے آگ خشک لکڑی کو کھا جاتی ہے۔ اور اگر تمام لوگ ان کی محبت پر مجتمع ہو جاتے تو خدا جہنم کو پیدا نہ کرتا۔ (نمبر ۱۴) فقیر راقم الحروف عرض گزار ہے کہ اگر حضرت علی کرم اللہ وجہہ الکریم کے مراتب و فضائل مفصل طریقے سے

درج کئے جائیں تو ایک دفتر درکار ہے میں اس پر اکتفا کرتے ہوئے اتنا ضرور عرض کروں گا کہ اس سے بڑھ کر اور کیا فضیلت ہوگی کہ آپ برادرِ مصطفیٰ ﷺ ہیں۔ آپ دامادِ مصطفیٰ ﷺ ہیں اور سرکارِ علیہ السلام کے باطنی علوم کے وارث قرار پائے گئے اور اس سے بڑھ کر کیا فضیلت ہوگی کہ آپ کی ولادت کعبہ شریف میں ہوئی اور شہادت مسجد میں ہوئی۔ بقول علامہ اقبال:

کسے را میسر نہ شد ایں سعادت بہ کعبہ ولادت بہ مسجد شہادت

صفات مولائے کائنات ☆: مولائے متقیان حضرت علی ابن ابی طالب علیہ السلام

کے کلام کی روشنی میں: امور میں توکل، گفتگو میں صداقت، سلام میں پہل، انتقام میں تاخیر، نیکی میں سبقت، کلام میں ادب، جواب میں تامل، امور میں تفکر، کاموں میں استقامت، مصائب میں صبر، مشکلات میں ثابت قدمی، اطاعت میں اصرار، فیصلہ میں انصاف، جہاد میں تعاون، معاش میں نظم، شہوت میں کمی، لباس میں پاکیزگی، تکبر سے دوری، غصہ سے پرہیز، غیبت سے اجتناب، جاہلوں سے نرمی، لوگوں سے محبت، اہلخانہ سے خوش اخلاقی، مغلوب سے فیاضی، بخل سے پرہیز، مظلوم کی امداد، غریبوں کی دلجوئی، بیمار کی عیادت، نیکوں کی صحبت، وعدہ کی وفا، نفس کی مخالفت، خلوص کی کوشش، مساکین پر ایثار، یتیموں پر نوازش، موقع پر سخاوت، قدرت کے باوجود درگزر، خدمت خلق، مہمان نوازی، نعمتوں کا شکر، والدین کا احترام۔

کرامات علی المرتضیٰ کرم اللہ وجہہ الکریم ☆: صحیح روایات سے ثابت ہے کہ

جب آپ گھوڑے پر سواری کرتے وقت گھوڑے کی رکاب میں پاؤں رکھتے تو تلاوت قرآن شروع کرتے اور دوسری رکاب میں پیڑ ڈالتے تو ختم کلام مجید کر لیتے تھے۔ دوسری روایت میں ہے کہ آپ گھوڑے پر پوری طرح بیٹھنے سے پہلے قرآن کریم ختم کر لیتے تھے۔

حضرت شیخ محمد اکرم قدوسی علیہ الرحمۃ اپنی کتاب اقتباس الانوار میں اپنا خیال ظاہر کرتے ہوئے رقم طراز ہیں کہ آپ کی یہ کرامت بہت زمان کہلاتی ہے اور شیخ ابن عربی فتوحات مکیہ میں فرماتے ہیں کہ ولی اللہ کی زبان پر درحقیقت قاری حق تعالیٰ تھا اور بشر درمیان میں نہ تھا شواہد النبوت صفحہ ۲۸۰ تاریخ الخلفاء۔ نزہۃ المجالس۔ مرآة الاسرار وغیرہ وغیرہ۔

کرامت نمبر ۲ ☆: حضرت عبدالرحمن جامی علیہ الرحمۃ اپنی کتاب شواہد النبوة کے صفحہ ۲۸۱ پر رقم طراز ہیں کہ حضرت اسماء بنت قیس رضی اللہ تعالیٰ عنہا سے حضرت سیدہ فاطمہ الزہراء رضی اللہ عنہا سے روایت کیا کہ جس رات حضرت سیدنا علی علیہ السلام نے میرے شب زفاف گزاری۔ مجھے آپ سے بہت خوف لاحق ہوا۔ کیونکہ میں نے زمین کو آپ سے ہمکلام ہوتے ہوئے سنا۔ صبح ہوئی تو میں یہ تمام واقعہ سرکار علیہ السلام کی خدمت میں گوش گزار کیا تو رسالت مآب ﷺ نے ایک طویل سجدہ کیا اور سر اٹھا کر فرمایا۔ اے فاطمہ تجھے پاکیزہ اولاد کی خوشخبری ہو جن کو خدائے تعالیٰ نے تمام مخلوق پر فضیلت دی اور زمین کو حکم دیا کہ وہ آپ کو ایسے تمام واقعات بتلائے جو مشرق و مغرب تک اس پر واقعہ ہونے والے ہیں۔ اقتباس الانوار صفحہ ۱۰۸۔

کرامت نمبر ۳ ☆: ایک مرتبہ اہل کوفہ نے آپ کی خدمت میں عرض کی یا امیر المؤمنین! مسال دریائے فرات میں طیغانی کے باعث ہماری کھیتیاں ضائع ہو گئی ہیں۔ کیا ہی اچھا ہوا اگر آپ اللہ کریم کی بارگاہ میں دعا مانگیں کہ دریا کا پانی کم ہو جائے۔ آپ اٹھ کر گھر تشریف لائے۔ لوگ دروازے پر کھڑے ہو کر آپ کا انتظار کرنے لگے۔ اچانک آپ حضور ﷺ کا جبہ مبارک پہنے اور عمامہ سر پر باندھے عصا مبارک ہاتھ میں لئے ہوئے باہر تشریف لائے۔ ایک گھوڑا منگوا کر اس پر سوار ہوئے۔ اپنے بیگانے سب لوگ آپ کے پیچھے پیچھے چل دیئے۔ جب نہر فرات کے کنارے پہنچے تو آپ گھوڑے سے اترے اور دو رکعت نماز نہر فرات کے کنارے ادا کی پھر کھڑے ہوئے اور عصا مبارک ہاتھ میں لیا اور فرات کے پل پر آگئے اس وقت حضرت حسنین کریمین بھی آپ کے ہمراہ تھے۔ آپ نے عصا مبارک سے دریا کی جانب اشارہ کیا تو پانی کی سطح ایک فٹ کم ہو گئی۔ آپ نے فرمایا اے اہل کوفہ کیا اتنا کافی ہے۔ لوگوں نے عرض کیا نہیں اے امیر المؤمنین۔ آپ نے پھر عصا مبارک سے دریا کے پانی کو اشارہ کیا تو پانی ایک فٹ اور کم ہو گیا۔ حتیٰ کے تیسری مرتبہ بھی اسی طرح کیا جب تین فٹ پانی کم ہو گیا تو لوگوں نے کہا یا امیر المؤمنین بس اتنا کافی ہے۔ شواہد النبوة صفحہ ۸۳-۲۸۲۔

کرامت نمبر ۴ ☆: حضرت شیخ عبدالرحمن چشتی رحمۃ اللہ علیہ کی کتاب صراۃ الاسرار کے

حوالے سے حضرت شیخ محمد اکرم قدوسی رحمۃ اللہ علیہ کی اپنی کتاب اقتباس الانوار کے صفحہ ۱۱۲ پر رقم طراز ہیں کہ ایک دن شاید حضرت امیر المومنین مذاق کر رہے تھے اور آنحضرت کی بھی عادت شریفہ تھی کہ کبھی کبھی مذاق فرمایا کرتے تھے۔ حضرت سلمان فارسی بھی موجود تھے۔ انہوں نے ایک بات کی جس سے ظاہر ہوتا تھا کہ یہ بچپن یا جوانی کے دوران کی بات ہے۔ اس پر حضرت علی المرتضیٰ کرم اللہ وجہہ الکریم نے فرمایا۔ اے سلمان کیا تم ازرونہ جنگل کا واقعہ بھول گئے ہو انہوں نے کہا کہ نہیں فرمایا وہ برقعہ پوش سوار میں ہی تھا۔ یہ سن کر حضرت سلمان فارسی نے معافی مانگی۔

اصل واقعہ یوں ہے کہ حضرت سلمان فارسی کی عمر چار سو سال تھی آپ کا وطن فارس تھا۔ حضرت علی علیہ السلام کی ولادت سے دو سو سال پہلے حق تعالیٰ کے ایک اشارے کے مطابق وہ اپنے شہر سے نکلے اور مرہد ہادی کی تلاش میں ایک دن بیابان جنگل سے گزر رہے تھے جس کا نام ازرونہ تھا کہ یکا یک ان پر ایک خونخوار شیر نے حملہ کر دیا۔ چونکہ وہاں پر امداد کرنے والا کوئی نہ تھا حضرت سلمان فارسی نے دل میں خیال پکا کر لیا کہ اب موت یقینی ہے۔ اسی وقت غیب سے ایک برقعہ پوش سوار برآمد ہوا جس نے شیر پر نیزے سے حملہ کر کے دور بھگا دیا۔ اس واقعہ کا صرف اور صرف حضرت سلمان فارسی کو علم تھا۔ جس کو حضرت علی نے اس وقت یاد دلایا تھا۔ حضرت شیخ محمد اکرم قدوسی فرماتے ہیں کہ اس وقت شاید حضرت علی کی روحانیت نے ولادت سے دو سو برس قبل وجود مثالی میں ظاہر ہو کر حضرت سلمان فارسی کو شیر کے پنجے سے نجات دلائی ہوگی۔

کرامت نمبر ۵ ☆: جس وقت آپ جنگ صفین میں مشغول تھے کہ آپ کے ساتھیوں کو پانی کی طلب ہوئی۔ لوگ دائیں بائیں دوڑے لیکن کہیں بھی پانی کا سراغ نہ ملا۔ امیر المومنین حضرت علی کرم اللہ وجہہ الکریم نے اپنی توجہ ایک کنویں سے ہٹائی تو تعلق و دق صحرا میں ایک کلیسا نظر آیا۔ آپ نے اس کلیسا میں رہنے والے سے پانی کے متعلق پوچھا تو اس نے بتایا کہ یہاں سے دو فرسنگ کے فاصلے پر پانی موجود ہے۔ آپ کے ساتھیوں نے عرض کیا۔ امیر المومنین ہمیں اجازت دیجیے۔ شاید ہم اپنی قوت ختم ہونے سے پہلے پانی تک رسائی حاصل کر لیں۔ حضرت امیر المومنین نے فرمایا اس کی کیا حاجت ہے؟ پھر آپ نے اپنے خچر کو مغرب کی طرف مہمیز لگائی اور ایک طرف اشارہ کر

کے فرمایا یہاں سے زمین کھودو۔ ابھی تھوڑی ہی زمین کھودی گئی تھی تو زمین کے نیچے سے ایک پتھر نکلا جسے ہٹانے کے لئے کوئی بھی ہتھیار کارگر نہ ہو سکا۔ حضرت علی کرم اللہ وجہہ الکریم نے فرمایا یہ پتھر پانی پر واقع ہے۔ ذرا ہمت کر کے اسے اکھاڑ پھینکو۔ آپ کے ساتھیوں نے ہر چند کوشش کی لیکن اسے اپنی جگہ سے نہ ہلا سکے۔ اس پر حضرت مولائے کائنات مشکل کشا شیر خدا علی کرم اللہ وجہہ الکریم اپنے نچر سے نیچے تشریف لائے اور اپنی آستین چڑھا کر اپنی انگلیاں اس پتھر کے نیچے رکھ کر زور لگایا تو وہ پتھر وہاں سے ہٹ گیا اور اس کے نیچے سے صاف نہایت ٹھنڈا اور میٹھے پانی کا چشمہ نکل آیا۔ پانی ایسا صاف کہ تمام سفر میں کسی نے ایسا پانی نہ پیا تھا۔

چنانچہ سب نے پانی پیا اور جتنا چاہا اپنے برتنوں میں بھر لیا پھر حضرت علی نے اس پتھر کو اٹھا کر دوبارہ اس چشمہ پر رکھ دیا۔ اور فرمایا کہ دوبارہ اس پر مٹی ڈال دو۔ اس تمام معاملے کا مشاہدہ اس کلیسا کا راہب بذات خود کر رہا تھا۔ وہ کلیسا سے نیچے اتر اور حضرت علی کرم اللہ وجہہ الکریم کی بارگاہ میں حاضر ہوا اور سامنے کھڑا ہو کر عرض کرنے لگا کیا آپ پیغمبر و مرسل ہیں۔ حضرت علی نے فرمایا نہیں۔ پھر اس نے پوچھا کیا آپ کوئی مقرب فرشتہ ہیں۔ آپ نے فرمایا نہیں۔ پھر اس نے پوچھا کہ آپ کون ہیں۔ آپ نے فرمایا میں وصی پیغمبر و مرسل جناب محمد ﷺ ہوں۔ راہب کہنے لگا۔ ہاتھ بڑھائیے تاکہ میں آپ کے ہاتھ پر اسلام قبول کر لوں۔ آپ نے اپنا ہاتھ اس کی طرف بڑھایا تو راہب نے کہا اَشْهَدُ اَنْ لَا اِلَهَ اِلَّا اللّٰهُ

وَأَشْهَدُ اَنَّ مُحَمَّدًا الرَّسُوْلُ اللّٰهُ وَاَشْهَدُ اَنَّكَ عَلِيٌّ وَصِيَّ رَسُوْلِ اللّٰهِ

جب وہ کلمہ پڑھ کر اسلام قبول کر چکا تو حضرت علی کرم اللہ وجہہ الکریم نے اس راہب سے پوچھا کہ اس کی کیا وجہ ہے کہ تم عرصہ سے اپنے مذہب پر کاربند تھے اور اب ایک دم مذہب اسلام کو قبول کر چکے ہو؟ اس نے عرض کیا یا امیر المؤمنین۔ اس کلیسا کی بنیاد اس پتھر ہٹانے والے کے لئے تھی۔ مجھ سے پہلے کئی راہب یہاں رہتے رہے ہیں مگر چونکہ ہم نے اپنی کتابوں میں پڑھا ہے اور اپنے راہبوں سے سنا ہے کہ اس جگہ پر چشمہ ہے اور اس پر ایک نادیدہ پتھر ہے جسے کسی پیغمبر یا وصی پیغمبر کے سوا کوئی نہ اکھاڑ سکے گا۔ جب میں نے دیکھا کہ آپ نے اس پتھر کو اکھاڑ پھینکا ہے تو میری مراد پوری ہو گئی اور مجھے جس چیز کا انتظار تھا۔ وہ مل گئی۔ جب آپ نے اس کی یہ بات سنی تو اتنے روئے کہ آپ کی ڈاڑھی مبارک تر ہو گئی۔ پھر فرمایا سب تعریفیں اللہ کریم کے لئے ہی۔ کہ میں بھولا بسر نہیں ہوں بلکہ اس کی کتابوں میں میرا ذکر ہے۔

اس کے بعد وہ راہب آپ کا غلام بن گیا۔ اور آپ کے ساتھ اہل شام سے مقابلہ کرتا رہا یہاں تک کہ وہ شہید ہو گیا۔ آپ نے اس کی نماز جنازہ پڑھی اور اسے دفن کر دیا۔ اور اس کے لئے دعائے مغفرت کی جس وقت بھی اس کا ذکر آپ کے سامنے ہوتا آپ اسے غلام کہہ کر پکارتے۔

مولانا رومی کا آپ کی خدمت میں منظوم خراج عقیدت ☆:

تا صورت پیوند جہاں بود علی بود
تا نقش زمیں بود زماں بود علی بود
کائنات کا شیرازہ جن کے دم سے قائم ہے وہ علی ہیں۔ زمین و زماں کا نقش یعنی خلاصہ یاد بیاچہ علی ہیں۔
شاہے کہ ولی بود وصی بود علی بود
سلطان سخا و کرم و جود علی بود
وہ بادشاہ جو بیک وقت ولی بھی ہیں اور وصی یعنی نبی اکرم ﷺ کے وصیت یافتہ وہ علی ہیں۔ سخاوت اور کرم و عطا کے بادشاہ بھی علی ہیں۔

آں شاہ سرفراز کہ اندر شب معراج
با احمد مختار کیے بود علی بود
وہ بلند مرتبہ شہنشاہ جو شب معراج سرور کائنات کے ساتھ یک جان تھے وہ علی ہیں۔
آں شیر دلاور کہ برائے طمع نفس
برخواہ جہاں پنچہ نیا بود علی بود
وہ دلاور شیر کہ جس نے طمع نفس سے کبھی بھی دنیا کے دسترخوان پر اپنا ہاتھ آلودہ نہ کیا وہ علی ہیں۔
سرّ دو جہاں جملہ ز پیدا وز پنہاں
شمش الحق تبریزی کہ بہ نمود علی بود
ساری کائنات کے سب ظاہری و باطنی رموز جو شمش الدین تبریزی نے بیان کئے وہ علی ہیں۔

ہارون ولایت ز پس موسیٰ و عمران
باللہ کہ علی بود علی بود علی بود
اقلیم ولایت کے ہارون بعد حضرت موسیٰ و عمران خدا کی قسم علی ہیں۔ علی ہیں۔ علی ہیں۔
ایں یک دو سہہ بیٹے کہ بگفتم بحقیقت
صفا کہ مراد من و مقصود علی بود
یہ ایک دو تین شعر جو میں نے کہے ہیں میری مراد اور میرا مقصود اس میں وصال علی تھا یا حضرت علی کی خوشنودی طبع ہے۔

اقوال زریں و تعلیمات ☆: ایک مرتبہ ایک شخص نے حضرت علی کرم اللہ وجہہ الکریم

سے سخاوت کی تعریف پوچھی تو آپ نے فرمایا کہ بن مانگے کسی کو کچھ دے دینا یہ سخاوت ہے۔ جبکہ مانگنے پر دینا بخشش ہے۔ (نمبر ۲) آپ فرماتے ہیں کہ عبادت میں سستی کا پیدا ہو جانا دراصل معصیت کی سزا ہے۔ نیز معصیت سے معاشی تنگ دستی اور لذت و لطف میں کمی واقع ہو جاتی ہے۔ (نمبر ۳) آپ فرماتے ہیں کہ حرام کی کمائی کو مکمل اور بھرپور طریقہ سے چھوڑنے کی کوشش پر رزق حلال کی خواہش پیدا ہوتی ہے۔ (نمبر ۴) آپ کی خدمت میں ایک یہودی نے آ کر عرض کی ہمارا رب کب سے ہے؟ یہ سن کر آپ کا چہرہ انوارِ سُرخ ہو گیا اور فرمایا کہ وہ اس طرح کی ذات نہیں کہ پہلے نہیں تھا بعد میں ہو گیا۔ وہ جیسا ہے ویسا ہی ہمیشہ سے ہے نہ اس کی ابتداء ہے اور نہ انتہا ہے تمام نہایات اس سے پہلے ختم ہو جاتی ہیں وہ تمام انتہاؤں کی انتہا ہے وہ یہودی یہ سنتے ہی مسلمان ہو گیا۔ (نمبر ۵) آپ جب ابنِ ملجم کی تلوار کے وار سے زخمی ہو گئے تو آپ نے حضرت امام حسن علیہ السلام سے فرمایا کہ میری چار باتوں کو ان چار باتوں سے ملا کر یاد رکھنا۔ حضرت امام حسن علیہ السلام نے عرض کیا فرمائیے کہ وہ چار باتیں کونسی ہیں۔ تو آپ نے فرمایا اول یہ کہ عقل کی دولت سب سے بڑی تو نگری ہے جبکہ حماقت سب سے بڑی مفلسی ہے۔ غرور و تکبر سب سے بڑی وحشت ہے جبکہ اخلاق سب سے بڑا کرم ہے۔ (۲) احمق کی صحبت سے بچنا۔ وہ نفع پہنچانا چاہتا ہے مگر پہنچانا نقصان ہے۔ (۳) آپ فرماتے ہیں کہ جھوٹے آدمی سے بچو کہ وہ قریب کو بعید اور بعید کو قریب کر دیتا ہے۔ (۴) بخیل سے بچو کہ وہ ایسی چیزیں تم سے ترک کرادے گا جس کی سخاوت و فیاضی تمہیں ضرورت ہے۔ نیز فاجر سے بھی بچو کہ وہ تمہیں معمولی دام بیچ دے گا۔ (نمبر ۶) آپ فرماتے ہیں کہ جس پر احسان کرو اس کے شر سے بچنے کی بھی تدبیر سوچو۔ (نمبر ۷) آپ فرماتے ہیں کہ حد سے زیادہ ہوشیاری دراصل بدگمانی ہے۔ (نمبر ۸) آپ فرماتے ہیں کہ محبت سے دور کے لوگ بھی نزدیک ہو جاتے ہیں جبکہ دشمنی سے قریبی لوگ بھی دور ہو جاتے ہیں۔ ہاتھ جسم کا قریبی حصہ ہے۔ مگر جب یہ گل سڑ جاتا ہے تو اسے کاٹ دیا جاتا ہے اور اس مقام کو پھر داغ دیا جاتا ہے۔ (نمبر ۹) آپ فرماتے ہیں کہ میری یہ پانچ باتیں گرہ باندھ لو۔ (۱) ڈرنا ہے تو صرف گناہ سے ڈرو باقی کسی چیز سے مت ڈرو۔

(۲) اپنی آرزوئیں اور امیدیں صرف اللہ تعالیٰ کی ذات سے وابستہ رکھو۔ (۳) کسی بھی چیز کو سیکھنے میں شرم نہ کرو۔ (۴) اگر کوئی مسئلہ پوچھے اور عالم صحیح طرح نہ جانتا ہو تو اسے یہ کہنے میں عار نہیں آنی چاہیے کہ میں یہ مسئلہ نہیں جانتا۔ (۵) صبر اور ایمان کی مثال سر اور جسم کی سی ہے سر کٹتے ہی جسم بے طاقت ہو جاتا ہے۔ بعینہ مر جاتے ہی ایمان رخصت ہو جاتا ہے۔ لائق فقیہہ وہی ہے جس سے لوگ مایوس نہ ہوں اور وہ گناہوں کے کاموں میں لوگوں کو ڈھیل نہ دیے اور نہ ہی عذاب الہی سے محفوظ رہنے کا اطمینان دلائے۔ بلکہ انہیں قرآن پڑھنے کے لئے مائل کرے۔ یاد رکھو عبادت گزار کو اگر اپنی عبادت کی خیر نہ ہو تو ایسی عبادت میں خیر و بھلائی نہیں ہو سکتی۔ وہ علم علم ہی نہیں ہے جسے اچھی طرح سے سمجھ کر نہ پڑھا گیا ہو۔ (نمبر ۱۰) آپ فرماتے ہیں کہ ایک زمانہ ایسا آنے والا ہے جس میں لوگ خود دیکھ لیں گے کہ مومن شخص آزاد کو غلام سے بھی زیادہ ذلیل سمجھا اور کہا جائے گا۔

آپ کی پیشن گوئی ☆: آپ نے اپنے خطبوں میں سے ایک خطبے میں واقعہ بغداد کی طرف اشارہ کرتے ہوئے فرمایا۔ میں نبی عباس میں سے ایک شخص کو دیکھ رہا ہوں جسے وہاں کے لوگ قربانی کے اونٹ کی طرح ذبح کر رہے ہیں لیکن اسے طاقت نہیں کہ وہ ان سے چھٹکارا حاصل کر سکے۔ اس پر نہایت ہی افسوس ہے کہ اپنے پروردگار کے احکام کو پس پشت ڈال کر اس قوم میں نہایت ذلیل و خوار ہو گیا ہے اور بندہ دنیا کا ہو کر رہ گیا ہے۔ اسی دوران فرمایا کہ اگر میں چاہوں تو تمہیں ان کے ناموں سے ان کے قال و قیل اور ان کے حیلے بہانوں اور قتل گاہیں بتا دوں۔

آپ کی عمر و مدت خلافت اور آپ کے خلفاء ☆: آپ کی عمر شریف ترسیٹھ برس ہوئی۔ جبکہ آپ چار برس نو ماہ خلیفۃ المسلمین کے منصب جلیلہ پر فائز رہے۔ اور آپ کے کل چار خلفاء ہوئے ہیں جن پر تمام مورخین کا اتفاق ہے۔ جن میں علامہ جلال الدین سیوطی تاریخ الخلفاء میں علامہ عبدالرحمن جانی شواہد النبوت میں علامہ امام یوسف بنہانی جامع کرامات اولیاء میں علامہ حضرت شیخ عبدالرحمن چشتی مرآة الاسرار میں حضرت شیخ محمد اکرم قدوسی اقتباس الانوار میں امام عبدالرحمن جانی نجات الانس میں امام صفوری نزہتہ المجالس میں ان خلفاء کے نام پر متفق ہیں جن میں حضرت امام حسن حضرت امام حسین حضرت خواجہ حسن بصری حضرت خواجہ کمیل بن زید رضوان اللہ تعالیٰ علیہم اجمعین کے

اسمائے گرامی شامل ہیں۔ جو کہ چہار پیر کے نام سے معروف و مشہور ہیں اور ان ہی حضرات سے طریقت کے تمام سلاسل جاری ہوئے اور تمام سلاسل کے پیشوایان کا شجرہ طریقت کسی نہ کسی طرح ان چار حضرات جن کو حضرت علی کرم اللہ وجہہ الکریم سے خرقہ خلافت ملا سے تعلق واسطہ بنتا ہے۔

آپ کی اولادِ اطہار و ازواجِ مطہرہ ☆: آپ کی نو (۹) بیویاں تھیں لیکن جب تک حضرت سید طیبہ فاطمہ الزہرہ رضی اللہ تعالیٰ عنہا ظاہری طور پر حیات رہیں آپ نے دوسری شادی نہیں فرمائی۔ نبی اکرم ﷺ کے وصال کے چھ ماہ بعد ماہ جمادی الآخر گیارہ ہجری میں حضرت سیدہ کائنات کا وصال باکمال ہوا۔ تو اس کے بعد حضرت علی کرم اللہ وجہہ الکریم نے بقیہ زندگی میں آٹھ عورتوں سے عقد یعنی نکاح فرمایا۔ اور ان تمام ازواج سے اللہ تعالیٰ نے آپ کو اٹھارہ بیٹے جبکہ دوسری روایت کے مطابق بارہ بیٹے اور پندرہ بیٹیاں عطا فرمائیں۔

آپ کے پانچ فرزند ان کی اولاد زندہ رہی باقی لا ولد فوت ہوئے۔ آپ کے فرزند ان کے اسمائے گرامی درج ذیل ہیں۔ جن میں حضرت امام حسن، حضرت امام حسین، حضرت محمد حنفیہ، حضرت عمر، حضرت عباس رضوان اللہ تعالیٰ علیہم اجمعین۔ جن میں سے حضرت امام حسن و حسین حضرت سیدہ کائنات فاطمہ الزہرا کے کطن مبارک سے اور حضرت محمد حنفیہ حضرت اسماء بنت عمیس کے کطن سے حضرت عمر خولہ بنت جعفر بن قیس بن سلمہ کے کطن سے اور حضرت عباس حضرت ام البنین بنت خرام بن خالد بن جعفر بن ربیعہ کلاہی جو اکابر قریش میں سے تھے کے کطن سے متولد ہوئے۔

وصال باکمال و ذوق شہادت ☆: معتبر کتب میں یہ روایت بھی کثرت سے موجود ہے کہ مولائے کائنات حضرت علی کرم اللہ وجہہ الکریم کو جناب رسالت مآب فخر موجودات حضرت رسول کریم ﷺ نے اپنی ظاہری حیات مبارکہ میں ہی آپ کو آپ کا قاتل دکھا دیا تھا کہ یہ شخص تمہاری جان لے گا۔ قاتل دیکھ کر آپ بہت خوش ہوئے اور شکر بجالا کر جو الفاظ آپ کی زبان ترجمان سے نکلے ان کا منظوم ترجمہ مولانا روم علیہ الرحمۃ نے اپنی مثنوی میں اس طرح فرمایا ہے۔

سیف و خنجر ریماننا..... نر جس و نسرین عدوئے جاننا

ہجرت کے بعد جب چالیس برس مکمل ہو گئے تو امیر المومنین حضرت علی کرم اللہ وجہہ الکریم اکثر

اوقات فراق آمیز کلمات بیان فرمایا کرتے تھے۔

ایک بار آپ نے حضرت امام حسن و امام حسین علیہم السلام کو بلا کر وصیت فرمائی اور جو امانت رسول کریم ﷺ سے آپ کو ملی تھی ان کے حوالے فرمائی اور خلافت و امامت حضرت امام حسن کو عنایت فرمائی۔ جس روز آپ کو شہادت عظمیٰ نصیب ہوئی آپ اس سے پہلے تمام رات عبادت و ریاضت اور شوق حضوری میں جاگتے رہے اور صبح صادق کے وقت تازہ وضو کر کے مسجد میں نماز پڑھ رہے تھے کہ ملعون ابن ملجم نے زبردست زہر آلود تلوار سے آپ کے سر مبارک پر وار کیا جس سے آپ کے مغز تک گہرا شگاف پڑ گیا۔ تلوار کی ضرب کھاتے ہی آپ نے خدا تعالیٰ کی قسم کھا کر فرمایا کہ آج میرا مقصد پورا ہوا۔ قید و جود سے نجات ملی اور محبوب حقیقی کا وصال نصیب ہوا۔ اس کے بعد حضرت امام حسن سے فرمایا کہ شرائط امامت بجالا کر لوگوں کو نماز پڑھائیں۔ ۱۹ ماہ رمضان المبارک ۴۰ھ کو آپ پر حملہ ہوا اور اکیس ماہ رمضان المبارک شب جمعہ آپ کا وصال باکمال ہوا۔

حضرت امام حسین علیہ السلام فرماتے ہیں کہ جب آپ کا وصال باکمال ہوا تو قاتل نے کہا کہ تمام لوگ باہر چلے جائیں اور اس بندہ خدا کو میرے پاس رہنے دیں۔ جب میں باہر گیا تو اندر سے آواز سنائی دی کہ محمد علیہ السلام چلے گئے اور ان کا خلیفہ حامی دین متین بھی شہید ہو گیا۔ اب امت کی نگہبانی کون کرے گا۔ دوسرے شخص نے کہا جو ان کی سیرت پیش کرے گا۔ جب آوازیں ختم ہوئیں تو ہم اندر گئے۔ آپ کو غسل دیا۔ اور کفن پہنا کر نماز جنازہ پڑھا نماز جنازہ کی امامت حضرت امام حسن علیہ السلام نے فرمائی بعد ازاں آپ کو آپ کی وصیت کے مطابق مقام غزہ جو آج کل نجف اشرف کے نام سے مشہور ہے عراق میں دفن کر دیا گیا۔

بنا کر دند خوش رسمے بخاک و خون غلطیدن

خدا رحمت کند ایس عاشقان پاک طینت را

ناد علی مظهر العجائب تجده عونالک فی النوائب

کُلُّهُمْ و غم سینجلی بنیوتک یارسول اللہ

بولایتک یاعلیٰ یاعلیٰ یدرک نبی

منقبت در شان حضرت خواجہ حسن بصری رحمۃ اللہ علیہ

خواجہ خواجگان حسن بصری
 آب پس خوردہء نبی نوشد
 یافتے فیض از علیؑ مولا
 پیش ظالم حجاج بن یوسف
 عارف لامکاں حسن بصری
 بحر علم رواں حسن بصری
 رہبر رہبریاں حسن بصری
 نکتہ ہائے سلوک و عرفاں را
 بود کوہ گراں حسن بصری
 شہر سن بیاں حسن بصری
 زندہ و جاوداں حسن بصری
 خاک پائیت ہمیں ظفر بس است
 از قلم: ڈاکٹر ظفر پاتو آنہ

حضرت خواجہ حسن بصری رحمۃ اللہ علیہ

تعارف ☆: قدروۃ سالکین، برہان العارفین، امام الواصلین حجۃ الکاملین، دلیل العاشقین
 حضرت خواجہ حسن بصری رحمۃ اللہ علیہ کی ولادت باسعادت گیارہ رمضان المبارک ۱۳ھ بروز بدھ
 بوقت مغرب مدینہ منورہ میں حضرت یسار بن موسیٰ راعی بن حضرت خواجہ اویس قرنی کے گھر ہوئی۔
 جب آپ کی ولادت ہوئی تو آپ کو حضرت فاروق اعظم رضی اللہ تعالیٰ عنہ کے پاس لے جایا گیا۔
 انہوں نے فرمایا اس کا نام حسن رکھو کیونکہ خوب رو یعنی خوبصورت ہے۔ آپ کی والدہ ماجدہ حضرت ام
 المؤمنین ام سلمہ رضی اللہ تعالیٰ عنہا کی خادمہ تھیں۔ آپ کے والد گرامی ہجرت کے بارہویں سال
 حضرت سیدنا ابوبکر صدیق رضی اللہ تعالیٰ عنہ کے ہاتھ پر مسلمان ہوئے۔ ایک اور روایت کے مطابق
 وہ حضرت ثابت انصاری کے غلام تھے۔

آپ کی توبہ کا واقعہ ☆: تصوف کی معروف کتاب رونق المجالس میں آپ کی توبہ کا سبب یہ لکھا

ہے۔ کہ ایام جوانی میں آپ عمدہ لباس زیب تن فرمایا کرتے تھے اور بصرہ کے بازاروں میں خود نمائی اور سیر کیا کرتے تھے۔ ایک دن محلہ میں سے جا رہے تھے کہ ایک نہایت ہی حسین و جمیل اور صاحب جمال عورت پر نظر پڑی وہ آگے جا رہی تھی اور آپ پیچھے جا رہے تھے اس عورت کو یہ بات ناگوار گزری اور پیچھے کی طرف مڑ کر کہا تجھے شرم نہیں آتی۔ حسن بصری نے کہا کس سے شرم آئے عورت نے کہا۔

فمن يعلم خائشہ الاعین و ماتخفی الصدور اس بات سے حضرت حسن

بصری بہت متاثر ہوئے اس کے بعد اس عورت نے پوچھا کہ میری کس خوبی کی وجہ سے تم میرے پیچھے پڑ گئے ہو۔ انہوں نے جواب دیا کہ تمہاری آنکھوں کا شیدا ہوں۔ عورت نے کہا میرے ساتھ آؤ۔ جب وہ اپنے گھر پہنچی تو اس نے اندر لے جا کر دونوں آنکھیں پلیٹ میں نکال کر رکھ دیں۔ اور اوپر رومال ڈال کر حضرت حسن بصری کے پاس بھیج دیں۔ اور یہ پیغام بھیجا کہ میں نہیں چاہتی کہ میری ان دو آنکھوں کے سبب کوئی شخص فتنہ میں مبتلا ہو۔ یہ بات سن کر حضرت حسن بصری اپنے فعل قبیح پر نادم ہوئے اور خاک و خون میں غلطیدہ ہو کر اپنے کپڑے پھاڑ ڈالے اور روتے ہوئے اپنے گھر پہنچے اور اپنے نفس سے مخاطب ہو کر کہا کہ افسوس ہے تم پر اور تمہاری ڈاڑھی پر کہ اس عورت سے بھی تو کم نکلا۔

چنانچہ آپ تائب ہو گئے اور ساری رات گریہ و زاری میں مبتلا رہے۔ جب صبح ہوئی تو اس عورت کی خبر گیری کے لئے دوبارہ اس کے گھر گئے۔ کیا دیکھتے ہیں کہ اس کے گھر کا دروازہ بند ہے اور اندر سے رونے کی آواز آ رہی ہے دریافت کرنے پر معلوم ہوا کہ وہ فوت ہو چکی ہے۔ یہ حالت دیکھ کر آپ روتے اور تڑپتے ہوئے گھر آئے اور مسلسل تین رات تک اسی طرح گریہ و زاری کرتے رہے۔ چوتھی رات خواب میں دیکھا کہ وہ عورت بہشت میں ایک خوبصورت پلنگ پر بیٹھی ہے۔ یہ دیکھ کر آپ نے کہا اے حور بہشت میرا گناہ معاف کر دے اور مجھے بخش دے۔ اس جاتون نے کہا تمہاری وجہ سے تو مجھے یہ درجہ ملا ہے۔ میں نے تمہیں معاف کر دیا۔ اس کے بعد آپ نے اس سے فرمایا مجھے کوئی نصیحت کرو تا کہ اس پر کار بند رہوں۔ اس نے کہا میری نصیحت یہ ہے کہ ہمیشہ یاد خدا میں رہو خصوصاً خلوت میں۔ جب آپ خواب سے بیدار ہوئے تو گھر کا تمام اثاثہ غربا اور فقراء میں تقسیم کر دیا۔ حتیٰ کہ ایک دن کا کھانا بھی اپنے پاس نہ چھوڑا۔ اس کے بعد حضرت علی کرم اللہ وجہہ

الکریم کی خدمت میں حاضر ہو کر تمام عمران کی خدمت اختیار کی اور ریاضت و مجاہدہ میں مشغول ہو گئے۔ پھر کیفیت یہ بن گئی کہ تین دن کبھی چار دن کے بعد بعض اوقات پانچ دن کے بعد افطار کرتے تھے۔ اور یہ بات بھی پایہ ثبوت کو پہنچی ہے کہ آپ (۷۰) ستر برس تک با وضو رہے۔

جواہرات کی سوداگری کا واقعہ ☆: ابتداء میں موتیوں اور جواہرات کے سوداگر تھے قسم

قسم کے موتی اور جواہرات کی آپ تجارت کرتے تھے اور بڑے بڑے بادشاہوں کے پاس جواہرات تحفہ میں لے جا کر پیش کرتے۔ ایک دفعہ کچھ جواہرات ہرقل بادشاہ روم کے پاس لے کر گئے پہلے وزیر سے ملے اور بادشاہ کی خدمت میں تحفے لانے کا حال بیان کیا۔ وزیر نے کہا کل تو بادشاہ کو ایک نہایت ضروری کام ہے۔ فرصت نہ ہوگی اور وہ کام دیکھنے کے قابل ہے۔ حضرت حسن بصری رحمۃ اللہ علیہ نے کہا میں ضرور دیکھوں گا۔ وزیر نے حضرت حسن بصری رحمۃ اللہ علیہ کو لے جا کر ایک جگہ میدان میں ٹھہرایا۔ جس میدان میں ایک خیمہ زری قائم تھا اس کے آس پاس اعلیٰ درجہ کی مخمل کا فرش تھا۔ خیمہ کی تائین زری کی تھیں۔ اس کی چوبیس چاندی کی تھیں میخیں سونے کی تھیں۔ غرض کہ نہایت قابل دید منظر تھا۔ وزیر نے حضرت حسن بصری رحمۃ اللہ علیہ کو خیمہ کے عقب میں چلمن کے پیچھے کھڑا کر دیا۔ اس جگہ سے حضرت حسن بصری رحمۃ اللہ علیہ نے سارا واقعہ دیکھ لیا وہ خیمہ دراصل شاہ ہرقل کے عزیز فرزند کی قبر پر کھڑا تھا اور آج اس کی سالانہ برسی کا دن تھا۔ بادشاہ سال بعد تعزیت ادا کرنے یہاں آیا تھا۔ حضرت حسن نے دیکھا کہ پہلے ایک جماعت عیسائی لوگوں کی خیمے کے اندر آئی اور قبر کے پاس کھڑے ہو کر کچھ پڑھنے لگے اور پھر روتے ہوئے نکل کر چلے گئے اس کے بعد ایک جماعت طلبیوں کی اور بڑے بڑے ذی عقل لوگوں کی آئی۔ یہ لوگ بھی ننگے سر قبر کے پاس کھڑے روتے رہے اور تھوڑی دیر کے بعد نکل کر چلے گئے۔ ان کے بعد فوج کے افسروں کی جماعت ننگی تلواریں لے کر خیمہ کے اندر آئی۔ وہ بھی خیمہ کی سلامی اتارنے کے بعد ناکام واپس چلی گئی۔ فوجی لوگوں کے بعد ایک جھنڈو جوان عورتوں کا آیا۔ جن کے سر کے بال کھلے تھے۔ ان کے ہاتھوں میں سونے کی تھالیاں تھیں جن میں موتی ہیرے اور جواہرات بھرے ہوئے تھے ان عورتوں نے قبر کا طواف کیا اور بہت سارے سارے خیمے سے چلی گئیں۔ ان کے بعد بادشاہ قبر کے پاس آیا اور قبر کے پاس کھڑے ہو کر کہنے لگا۔ بیٹا تو مجھے بہت پیارا تھا۔ مگر

افسوس کہ تو مر گیا۔ اگر مجھے معلوم ہو کہ جس نے تیری جان لی ہے وہ ان بڑے بڑے راہبوں اور پادریوں کا کہا مان کر تیری جان واپس کر دے گا تو یہ بڑے بڑے عیسائی، راہب پادری اسی کام کے لئے ہیں۔ مگر میں جانتا ہوں کہ ان کے کہنے سے کچھ بھی نہ ہوگا۔ اگر مجھے یہ معلوم ہو جائے کہ عقل مندوں اور طبیبوں کی تدبیر کرنے سے خدا تیری جان بخش دے گا۔ تو یہ بڑی جماعت طبیبوں اور عقلمندوں کی تیری قبر کے پاس کھڑی ہے مگر تیری رہائی کی تدبیر نہیں چلتی۔ اے فرزند اگر مجھے یہ معلوم ہو جائے کہ جس نے تیری جان نکالی ہے وہ کسی بڑی فوج سے ڈر کر تجھے چھوڑ دے گا تو یہ کثیر فوج اور فوج کے افسر تجھے قید سے چھڑانے کیلئے تیری قبر کے پاس موجود ہیں لیکن جس نے تجھے قید کیا ہے وہ ایسا زبردست ہے کہ میری فوج اس کے سامنے کوئی حیثیت نہیں رکھتی اے فرزند اگر مجھے یہ معلوم ہو جائے کہ جس نے تجھے مارا ہے وہ حسین اور خوبصورت عورتوں کا طالب ہے اور حسین عورتیں لے کر تجھے چھوڑ دے گا تو حسین عورتوں کی جماعت حاضر ہے مگر میں جانتا ہوں کہ وہ نہ حسین عورتوں کا طالب ہے نہ مال و زر ہیرے جواہرات کا خواستگار ہے اب وہ تجھے کسی طرح نہ چھوڑے گا۔ اس لئے میں تجھ سے اب پھر ایک سال کیلئے رخصت ہوتا ہوں یہ کہہ کر بادشاہ خیمہ سے باہر نکل آیا اور سب لوگ قبر کے پاس سے رخصت ہو گئے۔ حضرت حسن بھری رحمۃ اللہ علیہ نے یہ واقعہ دیکھا تو دل پر ایسا اثر پڑا کہ دنیا سے طبیعت یک لخت ہٹ گئی اور آپ نے دنیا کے جواہرات بیچنا چھوڑ دیئے اور آخرت کے جواہرات خریدنا شروع کر دیئے اور دنیا کے جملہ کاروبار سے الگ ہو کر اس فکر میں پڑ گئے کہ آخرت کا زاد راہ مہیا کریں اور بھرے میں آ کر قسم کھائی کہ اب اس دنیا میں کبھی نہ ہنسون گا اور پھر عبادت و مجاہدے میں کچھ اس طرح مشغول ہو گئے کہ اس زمانے میں کوئی آپ جیسا نہ تھا۔ اور ستر برس تک تادم زیست بے دصونہ رہے۔

(تذکرۃ الاولیاء ص 14)

حضرت علی کا بصرہ میں تمام منبر توڑنا ☆: جب حضرت علی کرم اللہ وجہہ الکریم بصرہ میں تشریف لائے تو تمام واعظین کو وعظ کرنے سے منع کر دیا۔ اور تمام منبر توڑ ڈالے۔ اس کے بعد ایک دن اچانک آپ کی مجلس میں چلے گئے اور آپ سے دریافت فرمایا کہ کیا تم عالم ہو محکم ہو۔ آپ نے عرض کیا میں کچھ بھی نہیں ہوں جو کچھ پیغمبر اسلام سے مجھ کو پہنچا ہے اسے خلت تک پہنچا دیتا

ہوں۔ یہ سن کر حضرت مولائے کائنات نے آپ کو وعظ کرنے سے منع نہیں فرمایا۔ اور فرمایا کہ یہ جوان شائستہ سخن ہے یہ کہہ کر واپس جانے لگے تو آپ نے حضرت علی کرم اللہ وجہہ کی بارگاہ میں عرض کی خدا کے لئے مجھے وضو کرنا سکھا دیں۔ چنانچہ حضرت علی علیہ السلام نے بیٹھ کر آپ کو ظاہری و باطنی طہارت کی تعلیم دی۔ اس مقام کو ارباب تصوف ”باب الطشت“ کہتے ہیں۔ اس کے بعد آپ نے حضرت مولانا علی سے باطنی تعلیم و تربیت حاصل کی جس کی وجہ سے مقبول بارگاہ ہیں۔

بیعت و خلافت ☆: آپ حضرت مولائے کائنات مولا مشکل کشا علی کرم اللہ وجہہ الکریم کے دست حق پرست پر ۱۹ جمادی الاول ۳۲ھ بروز جمعہ شرف بیعت سے مشرف ہوئے اور انہی سے خرقہ خلافت و اجازت پا کر صاحب ارشاد ہو کر سرفراز و ممتاز ہوئے۔

مقام ولایت ☆: ایک مرتبہ حضرت نماز فجر کے لئے حضرت حسن بصری رحمۃ اللہ علیہ کی مسجد میں تشریف لے گئے تو اندر سے مسجد کا دروازہ بند تھا۔ اور مشغول دعا تھے اور کچھ لوگوں کے آمین کہنے کی آوازیں آرہی تھیں۔ چنانچہ میں یہ خیال کر کے شاید آپ کے ارادت مند ہوں گے مسجد سے باہر ہی ٹھہر گیا اور صبح ہونے پر دروازہ کھلا تو میں نے اندر جا کر دیکھا تو تنہا تھا۔ فراغت کے بعد جب صورتحال دریافت کی تو فرمایا پہلے کسی کو نہ بتانے کا وعدہ کرو میں نے وعدہ کر لیا پھر فرمایا کہ یہاں جنات وغیرہ آتے ہیں اور میں ان کے سامنے وعظ کہتا ہوں۔ بعد میں دعا ہوتی ہے جس پر وہ سب آمین کہتے ہیں۔ خواجہ حسن بصری رحمۃ اللہ علیہ کا یہ مقام ولایت تھا کہ آپ جنات کو تبلیغ کرتے تھے اور وہ بھی آپ کی تبلیغ کو سننے کے لئے آتے تھے۔ حضرت خواجہ حسن بصری رحمۃ اللہ علیہ باعمل عالم تھے اور زاہد متقی بھی سنت نبوی پر سختی سے عمل پیرا تھے اور سدا خشیت الہی میں غرق رہتے آپ کی والدہ ام المومنین حضرت ام سلمہ رضی اللہ تعالیٰ عنہا کی کنیز تھیں تو ام المومنین آپ کو گود میں اٹھا کر پستان مبارک آپ کے منہ میں دے دیتیں اور خود شوق میں آپ کے پستان مبارک سے دودھ بھی نکلنے لگتا۔ اندازہ فرمائیے جس نے ام المومنین کا دودھ پیا ہو اس کے مراتب ولایت کا مقام کیا ہوگا۔

دعائے مصطفیٰ ﷺ ☆: بچپن میں ایک دن حضور اکرم ﷺ کے پیالے کا پانی پی لیا اور جب

حضور ﷺ نے دریافت فرمایا کہ میرے پیالے کا پانی کس نے پیا ہے تو حضرت ام سلمہ رضی اللہ تعالیٰ عنہا نے جواب دیا وہ پانی حسن نے پی لیا یہ سن کر حضور ﷺ نے فرمایا کہ جس قدر پانی میرے پیالے کا پیا ہے۔ اسی قدر میرا علم اس میں نفوذ کر گیا ہے۔ ایک دن حضور ﷺ حضرت ام سلمہ رضی اللہ تعالیٰ عنہا کے مکان پر تشریف لائے۔ تو انہوں نے حضرت حسن بصریؒ کو آپ ﷺ کی گود میں ڈال دیا۔ اس وقت حضور ﷺ نے آپ کی بھلائی کی دعا فرمائی۔ اس دعا کی برکت سے آپ کو بے پناہ مراتب حاصل ہوئے۔

ایک اور مقام ☆: مشہور ہے کہ ابو عمرو قرآن کی تعلیم دیا کرتے تھے ایک نو عمر حسین لڑکا تعلیم کے لئے پہنچا۔ حضرت عمرو نے اسے بری نیت سے دیکھا جس کے نتیجے میں سارا قرآن بھول گئے گھبرائے ہوئے حسن بصری رحمۃ اللہ علیہ کے پاس پہنچے اور خدمت اقدس میں پورا واقعہ بیان کر دیا۔ آپ نے حکم دیا کہ ایام حج قریب ہیں پہلے حج ادا کرو۔ حج ادا کرنے کے بعد مسجد خیف میں پہنچ جاؤ۔ وہاں تمہیں محراب میں ایک صاحب مصروف عبادت ملیں گے۔ جب وہ عبادت سے فراغت پالیں تو ان سے دعا کی درخواست کرنا۔ ابو عمرو کہتے ہیں کہ جب میں مسجد خیف پہنچا۔ تو وہاں ایک کثیر مجمع دیکھا۔ کچھ دیر کے بعد ایک بزرگ تشریف لائے تو سب لوگ تعظیماً کھڑے ہو گئے اور جب سب لوگوں کے جانے کے بعد وہ بزرگ تنہا رہ گئے تو میں نے پورا واقعہ بیان کر دیا۔ چنانچہ ان بزرگ کے تصرف سے مجھے پورا قرآن دوبارہ یاد ہو گیا۔ انہوں نے فرمایا کہ تمہیں میرا پتہ کس نے دیا۔ میں نے حضرت حسن بصری رحمۃ اللہ علیہ کا نام لے لیا یہ سن کر انہوں نے فرمایا کہ حسن بصری رحمۃ اللہ علیہ نے مجھ کو رسوا کیا۔ میں بھی ان کا راز فاش کروں گا۔ فرمایا کہ وہ صاحب جو ظہر کی نماز کے وقت یہاں تھے وہ حضرت حسن بصری رحمۃ اللہ علیہ ہی تھے جو اسی طرح روزانہ یہاں آتے ہیں اور ہم سے باتیں کر کے عصر کے وقت بصرہ پہنچ جاتے ہیں اور جن کے رہنما حسن بصری رحمۃ اللہ علیہ جیسے ہوں تو ان کو دوسروں کی حاجت نہیں ہوتی یعنی اس کو ہماری دعا کیا حاجت ہے۔ معلوم ہوا کہ مشکل وقت میں اللہ والوں کی خدمت میں حاضر ہو کر فریاد کرنے اور بزرگوں کی دعا سے بڑی بڑی مشکلیں حل ہو جاتی ہیں اور یہ بھی معلوم ہوا کہ بدنگاہی سے بڑی بڑی آفات نازل ہوتی ہیں اور یہ بھی معلوم ہوا کہ اللہ والے اپنے کمالات کو چھپاتے ہیں۔ یہ بھی معلوم ہوا کہ اللہ والے سینکڑوں میل کی مسافت پل بھر میں طے کر لیتے

ہیں۔ پھر جو لوگ ایک میل کا سفر بھی طے نہ کر سکتے ہوں وہ ان لوگوں کی مثل کیسے ہو سکتے ہیں۔

آپ کے خلفاء ☆: آپ کے پانچ خلفاء ہیں جن میں حضرت خواجہ عبدالواحد بن زید، حضرت ابن زین، حضرت خواجہ حبیب عجمی، حضرت شیخ غضبہ ابن علام، حضرت شیخ محمد واسع رحمۃ اللہ علیہم اجمعین شامل ہیں۔

کرامت ☆: کچھ بزرگ آپ کے ہمراہ حج کے لئے روانہ ہوئے راستے میں کچھ لوگوں کو پیاس کی شدت محسوس ہوئی چنانچہ راستے میں ایک کنویں پر نظر پڑی لیکن اس پر رسی وڈ دل کچھ نظر نہ آیا۔ جب حضرت حسن بصری رحمۃ اللہ علیہ سے صورتحال دریافت کی گئی تو آپ نے فرمایا کہ جب میں نماز میں مشغول ہو جاؤں تو تم پانی پی لینا۔ چنانچہ آپ نماز کے لئے کھڑے ہوئے تو اچانک کنویں میں سے پانی خود بخود ابل پڑا اور سب لوگوں نے اچھی طرح پیاس بجھائی لیکن ایک شخص نے احتیاطاً کچھ پانی کوزے میں بھر کر رکھ لیا۔ اس حرکت کے بعد کنویں کا پانی خود بخود ختم ہو گیا۔ آپ نے فرمایا تم نے خدا پر اعتماد نہیں کیا یہ اسی کا نتیجہ ہے۔ پھر آگے روانہ ہوئے تو آپ نے راستے میں کچھ کھجوریں اٹھا کر لوگوں کو دیں جن کی گٹھلیاں سونے کی تھیں جن کو فروخت کر کے لوگوں نے سامان خورد و نوش خریدا اور صدقہ بھی دیا۔

فلسفہ تنہائی ☆: جب حضرت بشرحانی علیہ الرحمۃ کو یہ علم ہوا کہ حضرت حسن بصری رحمۃ اللہ علیہ سفر حج کا ارادہ کر کے حج کرنے جا رہے ہیں۔ چنانچہ حضرت بشرحانی علیہ الرحمۃ نے ایک تحریر لکھ کر بھیجی کہ میری یہ تمنا ہے کہ آپ کے ساتھ حج کروں۔ آپ نے جواب میں فرمایا کہ میں معافی چاہتا ہوں کیونکہ میری یہ تمنا ہے کہ صرف اللہ تعالیٰ کی ستاری کے پردے میں زندگی گزاروں اور اگر ہم دونوں ہوں گے تو ایک دوسرے کے عیب یقیناً سامنے آئیں گے اور ہم ایک دوسرے کو معیوب سمجھنے لگیں گے۔

تباہی مردہ دلی میں ہے ☆: حضرت مالک بن دینار علیہ الرحمۃ کہتے ہیں کہ جب میں نے آپ سے پوچھا کہ لوگوں کی تباہی کس چیز میں پوشیدہ ہے۔ آپ نے فرمایا مردہ دلی میں۔ میں نے پوچھا مردہ دلی کا کیا مفہوم ہے فرمایا کہ دنیا کی جانب راغب ہو جائے۔

دنیا کا انجام ☆: آپ کسی مردے کی تدفین کے لئے قبرستان چلے گئے اور فراغت تدفین کے

بعد قبر کے سرہانے کھڑے ہو کر اس قدر روئے کہ قبر کی خاک تک نم ہو گئی۔ پھر فرمایا کہ جب آخری منزل ہی آخرت ہے تو پھر ایسی دنیا کے متمنی کیوں ہو۔ جس کا انجام قبر ہے اور اس عالم سے خوف زدہ کیوں نہیں جس کی ابتدائی منزل بھی قبر ہے گویا تمہاری پہلی اور آخری منزل قبر ہے آپ کی نصیحت سے لوگ اس درجہ متاثر ہوئے کہ شدت گریہ سے بے حال ہو گئے۔

زیارت قبور میں عبرت ہے ☆: ایک مرتبہ لوگوں کے ہمراہ قبرستان پہنچ کر فرمایا کہ اس میں ایسے ایسے افراد مدفون ہیں جن کا سر آٹھ جنتوں کے مساوی نعمتیں پانے پر بھی نہ تھک سکتا اور ان کے قلوب میں ان نعمتوں کا شعور بھی نہ آیا۔ لیکن مٹی میں اتنی آرزوئیں لے کر چلے گئے کہ اگر ان میں سے ایک کو بھی تمام آسمانوں کے مقابلے میں رکھا جائے تو وہ خوفزدہ ہو کر پاش پاش ہو جائیں۔

صبر کا مفہوم ☆: کسی دہقانی نے آپ سے صبر کا مفہوم پوچھا تو فرمایا کہ صبر کی دو قسمیں ہیں اول ابتلا و مصیبت میں صبر کرنا ان چیزوں سے اجتناب کرنا جن سے بچنے کا اللہ نے حکم دیا۔ بدو نے عرض کیا کہ آپ تو بہت بڑے زاہد ہیں۔ فرمایا کہ میرا زہد تو آخرت کی وجہ سے ہے اور اسی کا نام جزا ہے اور میرا تقویٰ محض رغبت آخرت میں اپنا حصہ طلب کرنے کی وجہ سے ہے نہ کہ سلامتی جسم و جان کے لئے اور صابر وہ ہیں جو اپنے خدا پر راضی ہے آخرت کی طلب نہ کرے بلکہ اس کا صبر صرف ذات الہی کے لئے ہو ا خلاص کی علامت یہی ہے۔

نافع علم ☆: فرمایا کہ انسان کے لئے ضروری ہے۔ اخلاص و قناعت صبر جمیل سے حاصل کرتا رہے اور جب یہ چیزیں حاصل ہو جائیں تو اس کے آخر مراتب کا اندازہ نہیں کیا جاسکتا فرمایا کہ بھیڑ بکریاں انسانوں سے زیادہ باخبر رہتی ہیں کیونکہ چرواہے کی ایک آواز پر چرنا چھوڑ دیتی ہیں۔ اور انسان اپنی خواہشات کی خاطر احکام الہی کی بھی پرواہ نہیں کرتا اور صحبت بد انسان کو نیک لوگوں سے دور کر دیتی ہیں فرمایا کہ ہر شخص دنیا سے تین تمنائیں لئے ہوئے چلا جاتا ہے۔ اول جمع کرنے کی حرص، دوئم جو کچھ حاصل کرنا چاہا وہ حاصل نہ ہو سکا سوئم تو شہ آخرت جمع نہ کر سکا۔ کسی نے عرض کیا فلاں پر نزع کا عالم طاری ہے تو فرمایا کہ جب سے دنیا میں آیا اس وقت سے آج تک عالم نزع میں ہی ہے۔

بوقت وصال آپ کا مسکرانا ☆: جب آپ کے وصال باکمال کا وقت قریب آیا تو آپ مسکرائے۔ حالانکہ آپ کو اس سے پہلے پوری زندگی میں کسی نے ہنستے ہوئے نہیں دیکھا تھا آخری وقت آپ کے منہ سے یہ کلمات نکلے کہ کون سا گناہ باقی ہے۔ اس کے بعد آپ کا وصال باکمال ہو گیا۔ آپ کے وصال کے بعد ایک بزرگ نے خواب میں آپ کو دیکھا اور پوچھا کہ ساری عمر تو آپ نہیں مسکرائے۔ موت کے وقت کیوں مسکرائے تھے۔ آپ نے جواب دیا کہ موت کے وقت میں نے آواز سنی کہ ملک الموت اسے سختی سے پکڑوا بھی اس کا ایک گناہ باقی ہے۔ یہ بات سن کر مجھے خوشی ہوئی اور ہنسی آگئی۔ اور میں نے پوچھا کہ کون سا گناہ باقی ہے اور جان نکل گئی۔

ایک اور بزرگ نے اسی رات خواب میں دیکھا کہ آسمان کے دروازے کھل گئے ہیں اور منادی ہو رہی ہے کہ حسن بصری خدا تک پہنچ گیا ہے اور خدا اس سے راضی ہے۔ کسی عارف کامل نے آپ کی قطعہ تاریخ یوں لکھی ہے۔

خواجہ دورز منی آن محسن احسن حسن
زیب بصرہ زینت دین مقتداء و متقی
سال وصلش قطب گوا علی بذاں سالک بخواں
ہم ولی امجد ہمایوں ہادی ملک علی

آپ کا وصال باکمال ☆: ۴ محرم الحرام ۱۱۱ھ باختلاف روایت کیم رجب المرجب ۱۱۰ھ ۹۸ برس کی عمر میں آپ کا وصال باکمال بصرہ میں ہوا۔ مزار پڑانوار بصرہ سے تین کوس کے فاصلے پر مرجع خاص و عام ہے۔ جہاں اہل عقیدت و محبت آج بھی حاضری دیتے ہیں۔

خدا رحمت کند ایں عاشقان پاک طینت را

منقبت در شان خواجہ عبدالواحد ابن زید رحمۃ اللہ علیہ

متقی و پارسا عبد الہ	شیخ عبدالواحد اہل بقا
او خلافت یافت از خواجہ حسن	کاملان وقت را او راہنما
یک خلافت داد او را شاہ کمیل	آں کہ حاصل کرد او از مرتضیٰ
ناز بردارے فضیل ابن عیاض	منفرد او در گروہ اولیا
حلقہ طوق غلامی داشتند	صد ہزاراں اصفیا و اذکیا
روز و شب گریہ کنان او پیش حق	زاں سبب معروف شد اہل بقا

ڈاکٹر ظفر پاتو آنہ

حضرت شیخ خواجہ عبدالواحد زید رحمۃ اللہ علیہ

تعارف ☆: اما العاشقین، برہان الواصلین، عارف باللہ، قطب زمانہ، فائز بہ مکاشفات
توحید وجود، شہباز قضائے تجرید ہمائے آشیانہ تفرید، فرد حقیقت حضرت شیخ خواجہ عبدالواحد بن زید
رحمۃ اللہ علیہ کی ولادت باسعادت ۹ شعبان المعظم ۳ھ بروز سوموار جدہ میں ہوئی۔ ریاضت و
مجاہدے میں مشغول رہتے تھے۔ آپ بڑے درجہ کے عالم تھے آپ امیر المؤمنین حضرت امام حسن
ابن علی کرم اللہ وجہہ الکریم کے شاگرد تھے۔ آپ ہر گھڑی عبادت میں رہتے تھے۔ ذکر کو دوست رکھتے
تھے اور کثرت سے ذکر کیا کرتے تھے عام لوگوں سے میل جول بالکل نہ رکھتے۔ اللہ تعالیٰ کے
دوستوں سے ملاقات کرتے جہاں کہیں بھی کسی درویش کی خبر پاتے فوراً اس کی ملاقات کیلئے روانہ ہو
جاتے اور درویشوں سے بڑے اخلاص سے پیش آتے۔ آپ اپنے پاس آنے والوں اور ملنے والوں
کو سلام میں پہل کرتے اور اس کی تعظیم بجالاتے۔ جیسے نوکریا غلام اپنے آقا کی تعظیم بجالاتے ہیں۔
آپ بڑے ادب کے ساتھ لوگوں کے پاس بیٹھتے اور فرماتے کہ تم تمام لوگ بادشاہ کے غلام ہو۔ اس

لئے تمہاری تعظیم مجھ پر واجب ہے کیونکہ جسے بادشاہ کی محبت ہوتی ہے۔ وہ بادشاہ کے غلاموں کی تعظیم کرتا ہے۔ مجھے اللہ تعالیٰ سے محبت ہے اور تم اللہ تعالیٰ کے بندے ہو پس ہمیں واجب ہے کہ ہم تمہاری تعظیم کریں کیونکہ تمہاری تعظیم دراصل اللہ تعالیٰ کی تعظیم ہے۔

بیعت و خلافت ☆: آپ حضرت خواجہ حسن بھری علیہ الرحمۃ کے دست حق پرست پر شرف بیعت سے مشرف ہوئے۔ اور انہی سے خرقہ خلافت پا کر سرفراز و ممتاز ہوئے۔ اس کے علاوہ حضرت کمال ابن زیاد رضی اللہ تعالیٰ عنہ جو کہ حضرت علی کرم اللہ وجہہ الکریم کے خلیفہ تھے۔ انہوں نے بھی آپ کو خرقہ خلافت عطا فرمایا تھا۔

سیرت و کردار ☆: آپ ریاضت و مجاہدات ترک و تجرید ذوق و شوق عشق میں بے نظیر و بے مثال اور صائم الدہر تھے۔ تین روز کے بعد اظفار فرماتے وہ بھی صرف تین لقمہ سے زیادہ تناول نہیں فرماتے تھے۔ ہر وقت آپ پر گریہ و زاری کی کیفیت طاری رہتی تھی۔ آپ کے بارے میں مشہور ہے کہ حضرت خواجہ حسن بھری علیہ الرحمۃ کے دست حق پرست پر شرف بیعت سے مشرف ہونے سے قبل ۴۰ برس تک عبادت و ریاضت میں مصروف رہے۔ علم میں آپ باکمال شخصیت اور حضرت مولائے کائنات علی المرتضیٰ کرم اللہ وجہہ الکریم کے شاگرد تھے۔ اور کسب و دانش آپ نے حضرت امام حسن علیہ السلام سے سیکھا تھا۔ آپ زیادہ تر خلق خدا سے الگ تھلگ رہتے عام لوگوں سے میل جول بہت کم رکھتے۔ اولیائے کرام سے ملاقات اور ان کی زیارت کے لئے دور دور تک سفر فرماتے تھے۔ اور جس بھی بزرگ کے پاس تشریف لے جاتے سلام کرنے میں سبقت فرماتے تربیت مریدین میں آپ ید طولیٰ رکھتے تھے۔

آپ کے خلفائے نامدار ☆: آپ کے تین خلفائے نامدار ہوئے ہیں جن میں حضرت خواجہ فضیل ابن عیاض حضرت خواجہ ابوالحسن علی بن زرین اور حضرت خواجہ ابویعقوب سوی علیہم الرحمۃ ہیں ان تینوں خلفاء میں سے حضرت خواجہ فضیل ابن عیاض سے سلسلہ چشتیہ کے بزرگوں کا شجرہ طریقت ملتا ہے۔ جبکہ حضرت خواجہ ابویعقوب سوی علیہ الرحمۃ سے حضرت شیخ ابوالنجیب سہروردی اور حضرت شیخ نجم الدین کبریٰ کا سلسلہ جا ملتا ہے۔

کرامت ☆: آپ صاحب کرامت بزرگ تھے بہت سے گزشتہ لوگوں نے آپ کی کرامات دیکھی ہیں۔ ایک مرتبہ دریائے دجلہ کے کنارے پہنچے تو کیا دیکھتے ہیں کہ دریا کے کنارے چند فقیر کشتی کی انتظار میں بیٹھے تھے۔ کشتی جب آئی تو ملاح نے تمام لوگوں کو تو سوار کر لیا مگر درویشوں کو سوار نہ کیا۔ فقیر اس بات سے نہایت شکستہ اور رنجیدہ ہوئے۔ آپ نے ان کو اشارہ کیا کہ آؤ میں تمہیں دریا سے پار کرادوں آپ نے فرمایا کہ دجلہ کو جا کر کہو کہ عبدالواحد زید نے کہا کہ خشک ہو جا فقیروں نے جا کر اسی طرح کہہ دیا۔ کہتے ہیں پانی فوراً خشک ہو گیا اور فقیروں کا ٹخنہ بھی تر نہ ہوا۔ سارے فقیر دریا پار ہو گئے اور بہت خوش ہوئے۔ ملاح نے یہ واقعہ دیکھا تو آ کر آپ کے پیروں میں گر گیا اور عرض کرنے لگا کہ یا شیخ مجھے معاف فرما دیجئے۔ مجھ سے خطا ہو گئی کہ میں نے فقیروں کو کشتی میں سوار نہ کیا۔ آپ نے فرمایا جا میں نے معاف کیا پھر کبھی فقیروں کے دل کو نہ ستانا۔

کرامت نمبر ۲ ☆: ایک روز آپ کسی راہ چل رہے تھے آپ کو راستے میں چند فقیر جو بھوکے پیاسے تھے ملے اور آپ کے ہاتھ پاؤں چومے اور آہ وزاری کرنے لگے اور عرض کی کہ آپ اللہ تعالیٰ کے دوست ہیں اور آپ کی دعا مقبول ہے۔ ہم سب بھوکے ہیں۔ ہمارے بال بچے بھی بھوک سے ہلاک ہو رہے۔ آپ دعا کریں کہ ہمیں صرف دو وقت کا کھانا مل جایا کرے ہم دنیا کی کوئی چیز نہیں چاہتے۔ آپ نے فرمایا کہ جاؤ تم آج ہی سے دولت مند ہو جاؤ گے۔ لیکن یاد رکھو شریعت نبوی پر قائم رہنا اور پیغمبر خدا کی تابعداری کرنا اور برے کاموں سے بچے رہنا۔ فقیروں نے اس نصیحت کو قبول کیا اور اپنے اپنے گھر واپس آئے تو کیا دیکھتے ہیں کہ گھر میں ہر ایک کے ہاتھ میں سونے کے دینار ہیں۔ انہوں نے پوچھا کہ یہ کھانا کہاں سے آیا ہے اور یہ مال کس نے دیا ہے ان کی عورتوں نے کہا کہ ہم سب بھوکے پیاسے تھے ایک شخص نے دروازہ کی زنجیر کھٹکھٹائی ہم نے دروازہ کھولا تو اس نے دیناروں سے بھرا ہوا تھیلا ہمیں دیا اور کہا کہ تم تمام مرد عورتیں یہ رقم آپس میں بانٹ لو جب تمہارے مرد آئیں کہنا کہ شیخ عبدالواحد رحمۃ اللہ علیہ کا ایک دوست آیا تھا۔ اس نے یہ دینار ہمیں دیئے ہیں اور کہا ہے اے ناقصو جب تم حضرت شیخ عبدالواحد رحمۃ اللہ علیہ سے ملے تھے۔ تو صرف دنیا کی ہی کیوں طلب کی اگر دین بھی

طلب کرتے تو اللہ حضرت شیخ عبدالواحد رحمۃ اللہ علیہ کے صدقے سے تمہیں دین کامل بھی عطا فرمادیتا۔

کرامت نمبر ۳ ☆: ایک دن آپ ایک راستے پر تشریف لے جا رہے تھے تو کیا دیکھا ایک بوڑھا ضعیف و ناتواں عاجز و نحیف دھوپ میں پڑا ہے اور کوئی شخص اس کا پرسان حال نہیں ہے۔ آپ کو اس کی حالت زار پر رحم آیا اور ابر کو اشارہ کیا کہ اس بے نوا پر سایہ کرے۔ جب اُس بوڑھے نے یہ کرامت دیکھی تو عرض کیا حضور میرے لئے دعا کریں کہ مجھے صحت ہو جائے۔ آپ نے دعا کی تو وہ اسی وقت صحت یاب ہو گیا۔

آپ کا تقویٰ ☆: آپ ہر وقت روزہ رکھتے اور اللہ تعالیٰ کے خوف سے ہمیشہ روتے رہتے اور بہت کم کھانا کھاتے دو دو تین تین وقت کا فاقہ کرتے تھے اور تین فاقہ کے بعد دو یا تین نوالے کھاتے آپ سے پوچھا گیا کہ آپ کھانا کیوں کم کھاتے ہیں تو آپ نے فرمایا کہ میں پیغمبر خدا نبی پاک ﷺ اور حضرت علی کرم اللہ وجہہ الکریم اور اپنے پیرومرشد کی پیروی کرتا ہوں۔ کیونکہ انہوں نے بھی کھانا بہت کم کھایا ہے اور بھوک و فاقے کو دوست رکھا ہے۔ اگر میں ان کی اطاعت نہ کروں تو مجھے لوگ درویش نہیں کہیں گے۔ کیونکہ درویش وہ شخص ہے جو قول و فعل میں جناب محمد مصطفیٰ ﷺ اور حضرت علی کرم اللہ وجہہ الکریم اور اپنے پیرومرشد کی مثالیت قائم کرے جب وہ مثالیت نہیں کرتا تو لوگ اس کو حقیر جانتے ہیں اور درویش کو حقیر جاننا دراصل اس کے پیر کو حقیر جاننا ہے اور اس کے پیر کو حقیر جاننا گویا مولائے کائنات علی کرم اللہ وجہہ الکریم کو حقیر جاننا ہے اور علی المرتضیٰ رضی اللہ عنہ کو حقیر جاننا گویا ختم الانبیاء نبی پاک صاحب لولاک فخر موجودات ﷺ کو برا جاننا ہے اور نبی پاک ﷺ کو حقیر جاننا گویا نعوذ باللہ من ذالک اللہ تعالیٰ کو برا جاننا ہے پس درویش کو چاہیے کہ اپنے پیر کی مطابقت نہ چھوڑے۔ کیونکہ پیر کی مطابقت جناب مصطفیٰ ﷺ کی مطابقت ہے۔

بیعت ہونے کے بعد آپ کا پہلا قدم ☆: جب آپ حضرت خواجہ حسن بھری علیہ الرحمۃ کے مرید ہوئے تو آپ کے پاس اس وقت سات غلام تھے۔ آپ نے وہ ساتوں غلام آزاد کر دیئے اور فرمایا کہ گناہوں سے پاک و آزاد ہوا ہوں اور جو مال و اسباب آپ کے پاس گھر میں

موجود تھا سب محتاجوں اور فقیروں کو دے دیا اور گودڑی پہن کر حضرت خواجہ حسن بصری علیہ الرحمۃ کی خدمت میں مشغول ہو گئے۔ آپ فقیروں اور مسکینوں سے محبت کرتے اور اہل دنیا کو ترک کرتے اور اتنا قیہ کسی فقیر کے لئے مال ساتھ میں لے لیتے آپ اکثر فرماتے تھے کہ اس شخص پر افسوس ہے جو دل کو دولت کی طرف لگائے اور ہاتھ میں دنیا لے کیونکہ دنیا پر خدا کا غضب ہے اور جب سے یہ پیدا ہوئی ہے اسے نظر رحمت سے نہیں دیکھا۔ پس اگر کوئی شخص درویش ہو اور دریشوں کا خرچہ پہنے اور ان کا جانشین ہو تو اسے چاہیے کہ دنیا کے نزدیک بالکل نہ جائے اور دنیا کے مال کو بالکل نہ چھوئے۔ اور اسے بالکل پاس نہ رکھے اور اگر رکھے تو درویشی خرچہ کے لائق نہیں اور قیامت کے دن اسے دریشوں میں جگہ نہ دی جائے گی اور اسی وجہ سے وہ نبی پاک ﷺ اور حضرت علی کرم اللہ وجہہ الکریم کے سامنے شرمندہ ہوگا کیونکہ درویش وہ ہے جس کے دل میں ماسوا اللہ کے دوسری چیزوں کا دل میں خیال تک نہ ہو۔ درویش ہمیشہ خالی ہاتھ خالی شکم والا ہوتا ہے۔ جب رات آئے تو گھر میں جو بھی موجود ہو وہ کھائے اگر کوئی چیز آئندہ رات کے لئے رکھے تو سمجھ لو کہ وہ ست اعتقاد اور بہت کم ہمت ہے۔

اور اسے توکل کی راہ معلوم نہیں وہ متبدي ہے۔ مقتدائی کے لائق نہیں بچے کی طرح نادان ہے۔ وہ دانا نہیں۔ وہ علیل ہے۔ خلیل نہیں۔ راستہ چلنے والا ہے۔ لیکن پرہیزگار نہیں۔ کچا اور نامکمل مرید ہے۔ اسے پیری کا مرتبہ حاصل نہیں۔ درویش کو جو کچھ مل جائے تو وہ کھا لیتا اور صبر شکر کے ساتھ اللہ تعالیٰ کی یاد میں مشغول رہتا ہے اگر رزق قسمت میں ہے تو مل کر رہے گا۔ اگر قسمت میں نہیں ہے تو موجودہ رزق بھی کیا فائدہ دے سکتا ہے جب کہ وہ کھایا نہ جائے۔

قبل از وصال ایام علالت کی کرامت ☆: آخری ایام میں اس قدر بیمار

ہوئے کہ اٹھنے کی طاقت نہ رہی بلکہ حرکت بھی نہ کر سکتے تھے۔ ایک دن نماز کے وقت خادم موجود نہ تھا کہ وضو کراتا۔ آپ نے حق تعالیٰ کی بارگاہ میں دعا کی کہ مجھے اس قدر صحت اور طاقت عطا فرما کہ اٹھ کر وضو کر سکوں اور نماز ادا کر لوں۔ اس کے بعد جو حکم ہو بندہ حاضر ہے۔ دعا مانگتے ہی آپ کو صحت ہو گئی اٹھے اور وضو کیا جی بھر کر نماز ادا کی۔ اس کے بعد جب بستر پر آئے تو بدستور بیمار ہو گئے۔

وصال باکمال ☆: سیبائیس (۲۷) ماہ صفر ۷۷۷ھ بروز بدھ کو آپ کا وصال باکمال ہوا۔

اور مزار پر انوار بصرہ میں مرجع خاص و عام ہے جہاں اہل عقیدت و محبت حاضری دے کر اپنے قلوب
و اذہان کو نور ایمان سے منور کرتے ہیں۔

بعض مورخین کے نزدیک آپ کا مزار پر انوار مکہ مکرمہ میں ہے۔

کسی عارف کامل نے آپ کی قطعہ تاریخ یوں لکھی ہے: ☆

عبدالواحد چوں ز دنیا رخت بست	سال آں شہہ و الامکان
زبدہ دین عبدالواحد کن رقم	ہم امام عبدالواحد کن بیان
۱۷۷۷ھ	۱۷۷۷ھ

منقبت در شان خواجہ فضیل ابن عیاض رحمۃ اللہ علیہ

سرگروہ اولیا خواجہ فضیل ابن عیاض
 دست بستہ سامنے روتا رہا ہاروں رشید
 کفش برداروں میں شامل ہو کے سلطان الادھم
 کر دیا جس ہاتھ نے مٹی کو سونا دفعتاً
 محکف برسوں رہے جو کعبۃ اللہ میں ظفر
 بے نیاز و بے ریا خواجہ فضیل ابن عیاض
 ہیں وہ ایسے باخدا خواجہ فضیل ابن عیاض
 کہتے تھے مولائے ما خواجہ فضیل ابن عیاض
 آپ کا دست عطا خواجہ فضیل ابن عیاض
 مظہر نور خدا خواجہ فضیل ابن عیاض
 از قلم: ڈاکٹر ظفر یا تو آنہ

حضرت فضیل بن عیاض رحمۃ اللہ علیہ

تعارف ☆: مقدمہ تابعان، معظم نایباں، آفتاب کرم و احسان، دردریائے ورع و عرفان،
 مجذوب عشق رب رحمان، بسمل تیغ تسلیم و رضا، مشرف بر اسرار قدر و قضا، قطب حقیقت حضرت خواجہ فضیل
 بن عیاض رحمۃ اللہ علیہ، گیارہ ذی قعد ۸ھ صبح کے وقت کوفہ میں آپ کی ولادت باسعادت ہوئی۔ آپ کا
 شمار نہ صرف اہل تقویٰ اور اہل ورع میں ہوتا ہے بلکہ آپ مشائخین کے مقتداء راہ طریقت کے ہادی
 ولایت و ہدایت کے مہر منور اور کرامت و ریاضت کے اعتبار سے اپنے دور کے شیخ کامل تھے اور آپ
 کے ہم عصر آپ کو صادق و مقتداء تصور کرتے ہیں۔ آپ کوفہ کے رہنے والے تھے بعض کہتے ہیں آپ کا
 اصل وطن خراسان ہے اور مرہ کے مضافات میں رہتے تھے۔ آپ طبقہ اولیٰ کے بزرگوں میں سے ہیں
 اور آپ کی کنیت ابوعلی اور ابو الفیض ہے۔ آپ ابتدائی دور میں ٹاٹ کا لباس ادنیٰ ٹوپی اور گلے میں
 تسبیح ڈالے پھرتے تھے آپ کے جتنے یار دوست تھے وہ سب کے سب ڈاکو اور قذاق تھے صحرا بصرہ
 لوٹ مار کیا کرتے تھے۔ آپ ان قزاقوں کے سرغنہ تھے غارت گری کا سارا مال تقسیم کر کے اپنے

لئے پسندیدہ شے رکھ لیا کرتے اس کے باوجود نہ صرف خود ہیجگانہ نماز کے عادی تھے بلکہ خدام اور ساتھیوں میں سے جو نماز نہ پڑھتا اس کو خارج از جماعت کر دیتے۔

عجیب واقعہ ☆: ایک مرتبہ متمول قافلہ اس جانب سے گزر رہا تھا ان میں سے ایک مالدار کے پاس بہت رقم تھی چنانچہ ان لٹیروں کے خوف سے یہ سوچ کر کہ یہ رقم بچ ہی جائے تو بہتر ہے وہ شخص صحرا میں رقم دفن کرنے کیلئے جگہ کی تلاش میں نکلا تو وہاں اس کو ایک بزرگ مصلے بچھائے نماز پڑھتے ملے۔ دیکھ کر مطمئن سا ہو گیا اور وہ رقم بطور امانت ان بزرگ کے پاس رکھ دی اور جب قافلہ میں واپس پہنچا تو پورا قافلہ لٹیروں کی نذر ہو چکا تھا چنانچہ وہ شخص جب اپنی رقم کی واپسی کیلئے ان بزرگ کے پاس گیا تو دیکھا تو وہ شخص لٹیروں کے ساتھ مل کر مال غنیمت تقسیم کر رہے ہیں۔ اس بیچارے نے اظہارِ افسوس کرتے ہوئے کہا کہ میں نے اپنی رقم اپنے ہاتھوں سے ایک مذاق کے حوالے کر دی۔ لیکن آپ نے اپنے قریب بلایا اور پوچھا کہ یہاں کیوں آئے ہو۔ اس نے ڈرتے ڈرتے کہا کہ اپنی رقم کی واپسی کے لئے آپ نے فرمایا کہ جس جگہ رکھ کر گئے تھے۔ وہیں سے اٹھا لو جب وہ اپنی رقم لے کر واپس ہو گیا تو آپ کے ساتھیوں نے پوچھا کہ یہ رقم باہمی تقسیم کی بجائے آپ نے واپس کیوں کر دی۔ آپ نے فرمایا اس نے مجھ پر اعتماد کیا اور میں اللہ تعالیٰ پر اعتماد کرتا ہوں۔

پھر چند یوم بعد لٹیروں نے دوسرا قافلہ لوٹ لیا۔ جس میں بہت مال ہاتھ آیا۔ اہل قافلہ میں سے کسی نے پوچھا کہ تمہارا کوئی سرغنہ نہیں ہے لٹیروں نے جواب دیا کہ ہے تو سہی لیکن وہ اس وقت لب دریا نماز میں مشغول ہے اس شخص نے کہا کہ یہ وقت نماز کا نہیں ہے۔ راہزنوں نے کہا کہ نفلیں پڑھ رہا ہے۔ پھر اس نے سوال کیا کہ جب تم لوگ کھانا کھاتے ہو تو کیا تمہارے ہمراہ نہیں کھاتا انہوں نے جواب دیا کہ وہ دن میں روزے رکھتے ہیں۔ اس شخص نے کہا کہ یہ رمضان کا مہینہ تو نہیں ہے۔ ڈاکوؤں نے کہا کہ نفلی روزے رکھتے ہیں۔ یہ حالات سن کر وہ شخص حیرت زدہ ہو گیا اور آپ کی خدمت میں حاضر ہو کر عرض کی صوم صلوٰۃ کے ساتھ رہزنی کا کیا تعلق ہے۔ آپ نے پوچھا کہ کیا تو نے قرآن پاک پڑھا ہے اس شخص نے جب اثبات میں جواب دیا تو آپ نے یہ آیت تلاوت کی۔

وَأَخْرُونِ اعْتَرَفُوا بِذُنُوبِهِمْ خَلَطُوا عَمَلًا صَالِحًا (پ ۱۱۔ سورۃ توبہ رکوع ۲۔ آیت ۱۰۲)

یعنی دوسروں نے اپنے گناہوں کا اعتراف کرتے ہوئے عمل صالح کو اس کے ساتھ غلط ملط کر دیا۔ آپ کی زبانی آیت سن کر وہ شخص مجوحیرت رہ گیا۔ روایت ہے کہ آپ بہت بامروت و باہمت تھے اور جس کارواں میں کوئی عورت ہوتی یا جس کے پاس قلیل متاع ہوتی اس کو نہیں لوٹتے تھے اور جس کو لوٹتے تھے اس کے پاس کچھ نہ کچھ مال و متاع چھوڑ دیتے تھے۔ ابتدائی دور میں آپ ایک عورت پر فریفتہ ہو گئے اور اکثر اس کی محبت میں گریہ وزاری کرتے رہتے اور لوٹے ہوئے اثاثے میں اپنا حصہ اس عورت کے پاس بھیج دیتے اور گاہے بگاہے خود بھی جاتے رہتے۔

سبق آموز واقعہ ☆: ایک مرتبہ کوئی قافلہ آ کر ٹھہرا اور اس قافلے میں کوئی شخص یہ آیت

تلاوت کر رہا تھا۔ اَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ

(پ ۷۔ سورۃ حدید۔ ع ۱۷۔ آیت ۱۶)

کیا اہل ایمان کیلئے وہ وقت نہیں آیا کہ ان کے قلوب اللہ کے ذکر سے خوف زدہ ہو جائیں۔

اس آیت کریمہ کا آپ کے قلب پر ایسا اثر ہوا جیسے کسی نے تیر مار دیا ہو اور آپ نے اظہار افسوس کرتے ہوئے کہا یہ غارت گری کا کھیل کب تک جاری رہے گا اور اب وہ وقت آچکا ہے کہ ہم اللہ کی راہ پر چل پڑیں یہ کہہ کر زار و قطار رونے لگے اور اس کے بعد مشغول عبادت ہو گئے اور ایک ایسے صحرا میں جانکے جہاں کوئی قافلہ پڑا و ڈالے ہوئے تھے اور اہل قافلہ میں سے کوئی شخص یہ کہہ رہا تھا کہ اس راستے میں فضیل ڈاکے مارتا ہے۔ لہذا ہمیں راستہ بدل کر چلنا چاہیے یہ سن کر آپ نے فرمایا کہ اب بالکل بے خوف ہو جاؤ اس لئے کہ میں نے رہزنی سے توبہ کر لی ہے پھر تمام لوگوں سے جن کو آپ سے اذیتیں پہنچی تھیں ان سے معافی طلب کر لی۔ لیکن ایک یہودی نے معاف کرنے سے انکار کر دیا اور شرط پیش کی کہ اگر تم سامنے والی پہاڑی کو یہاں سے ہٹا دو تو پھر معاف کر دوں گا۔ چنانچہ آپ نے مٹی اٹھانی شروع کر دی تو اتفاق سے ایک آندھی آئی کہ وہ پوری پہاڑی اپنی جگہ سے ختم ہو گئی۔ یہودی یہ واقعہ دیکھ کر بہت متاثر ہوا اور اپنے قلب سے آپ کے بارے میں کدورت ختم کر دی اور عرض کیا کہ میں نے یہ عہد کیا تھا کہ جب تک تم میرا مال نہ دو گے میں اس وقت تک آپ کو معاف نہ کروں گا۔ لہذا اس وقت میرے تکیے کے نیچے اشرفیوں سے بھری ہوئی تھیلی رکھی ہوئی ہے وہ آپ

اٹھا کر مجھے دے دیں تاکہ میری قسم کا کفارہ ادا ہو جائے۔ چنانچہ وہ تھیلی اٹھا کر آپ نے اس کو دے دی۔ اس کے بعد اس نے یہ شرط پیش کی آپ مجھے مسلمان کر لیں پھر معاف کر دوں گا۔ آپ نے کلمہ پڑھا کر مسلمان کر لیا۔ اسلام لانے کے بعد اس نے بتایا کہ میرے مسلمان ہونے کی وجہ یہ ہے کہ میں نے تورات میں پڑھا تھا کہ اگر صدق دل سے تائب ہونے والا خاک کو بھی ہاتھ لگا دے تو سونا بن جائے لیکن مجھے یقین نہ آیا اور آج جب کہ میری تھیلی میں مٹی بھری ہوئی تھی اور جب آپ نے مجھ کو اٹھا کر دی تو واقعی اس میں سونا نکلا اور مجھے مکمل یقین ہو گیا کہ آپ کا مذہب سچا ہے۔

خوف خدا ☆: ایک مرتبہ آپ نے کسی سے استدعا کی کہ میں نے بہت سارے گناہ کئے ہیں۔ لہذا مجھے امیر وقت کے پاس لے چلو تاکہ وہ مجھ پر شرعی حدود نافذ کرے جس وقت آپ کو امیر وقت کے پاس پیش کیا گیا تو اس نے نہایت تعظیم و تکریم کے بعد واپس کر دیا۔ جب آپ نے اپنے گھر کے دروازے پر آواز دی تو بیوی نے اضمحلال سے بھری ہوئی آواز سن کر یہ تصور کیا کہ آپ زخمی ہو گئے ہیں۔ بیوی نے پوچھا کہ زخم کہاں پر آیا ہے۔ تو فرمایا کہ آج میرے قلب پر زخم لگا ہے پھر بیوی سے کہا کہ میں سفر حج پر جانا چاہتا ہوں۔ لہذا اگر چاہو تو میں تم کو طلاق دے دوں کیونکہ راستے میں تمہیں میرے ساتھ بڑی بڑی مصیبتیں جھیلنی پڑیں گی۔ لیکن بیوی نے کہا کہ میں خادمہ بن کر تمہارے ہمراہ رہوں گی۔ کیونکہ میرے لئے تمہاری فرقت ناقابل برداشت ہے۔ چنانچہ آپ نے انہیں بھی شریک سفر کر لیا اور اللہ تعالیٰ نے تمام راستے کی مشکلات دور فرما دیں۔ آپ نے مکہ معظمہ پہنچ کر کعبۃ اللہ کی مجاورت اختیار کر لی اور مدتوں حضرت امام ابوحنیفہ علیہ الرحمۃ کی خدمت میں رہ کر علم حاصل کیا اور عبادت و ریاضت میں معراج کمال تک رسائی حاصل کی اہل مکہ آپ کے گرد جمع رہتے اور آپ اپنے مواعظ حسنہ سے انہیں مستفیض فرماتے رہتے۔ آپ کے کچھ اعزاء بغرض ملاقات پہنچے تو آپ نے ان سے ملاقات نہیں کی لیکن بے حد اصرار کے بعد چھت پر چڑھ کر فرمایا کہ اللہ تم کو عقل سلیم عطا فرمائے تاکہ کسی اچھے کام میں مشغول ہو جاؤ۔ یہ الفاظ سن کر تمام لوگ بڑے متاثر ہوئے ان پر غشی طاری ہو گئی اور تمنائے ملاقات لئے ہوئے واپس وطن چلے گئے۔

بیعت و خلافت ☆: لوٹ مار اور ڈاکہ زنی سے تائب ہو کر آپ کو فہ تشریف لے گئے اور

وہاں پر حضرت امام ابوحنیفہ علیہ الرحمۃ کی صحبت اختیار کی اور حصول علم کے لئے کافی عرصہ تک ان کی خدمت میں رہ کر علوم ظاہری کی تکمیل کی بعد ازاں آپ بیعت کی غرض سے بصرہ تشریف لے گئے تاکہ حضرت خواجہ حسن بصری کے ہاتھ پر بیعت تو بہ کر لی جائے مگر بصرہ پہنچ کر آپ کو معلوم ہوا کہ حضرت خواجہ حسن بصری علیہ الرحمۃ کا وصال ہو چکا ہے تو آپ نے رونا شروع کر دیا۔ اس موقع پر کسی شخص نے کہا کہ آپ اگر بیعت ہی ہونا چاہتے ہیں تو رونے کی کیا ضرورت ہے۔ آپ حضرت خواجہ حسن بصری علیہ الرحمۃ کے ممتاز خلیفہ و جانشین حضرت خواجہ عبدالواحد بن زید علیہ الرحمۃ کے ہاتھ پر شرف بیعت حاصل کر لیں عصر حاضر میں ان جیسا درویش اور کامل بزرگ کوئی اور نہیں ہے۔ حضرت خواجہ حبیب عجمی جیسے بزرگ ہر ہفتہ ان کے پاس دوستی کے ناطے آتے ہیں۔ چنانچہ اس شخص کی ناصحانہ گفتگو نے آپ کے دل پر بڑا اثر کیا اور آپ کے دل میں حضرت خواجہ عبدالواحد بن زید علیہ الرحمۃ سے ملاقات کی تڑپ پیدا ہوئی اور پتہ کرتے ہوئے ان کی خدمت میں پہنچ کر شرف بیعت سے مشرف ہوئے۔

حضرت خواجہ عبدالواحد بن زید علیہ الرحمۃ نے آپ کو پند و نصائح کئے اور فرمایا اے فضیل تمام چیزوں کو چھوڑ کر صالح بن جاؤ۔ درویشی بے خویشی اور خاموشی کا نام ہے۔ اسے اختیار کرو اور اپنے گناہوں کا ماتم کرو ہر جگہ ہر وقت خدائے عزوجل کو یاد رکھو کیونکہ تمہارا نام مجبان خدا میں درج ہو چکا ہے۔ اس لئے تم ولی بن جاؤ گے۔ اور فرمایا کہ ذکر لا الہ الا اللہ مُحَمَّدٌ رَسُوْلُ اللہ کو قائم رکھو۔ اپنے شیخ کے نصائح سننے کے بعد آپ نے مکہ مکرمہ پہنچ کر خلوت اختیار کی اور عبادت و ریاضت میں مشغول ہو گئے اور تھوڑے ہی عرصہ میں ترقی کی منازل طے کر کے اپنے شیخ کامل کی بارگاہ میں پہنچے تو شیخ کامل نے آپ کو خرقہ خلافت سے سرفراز فرما کر ممتاز فرمایا۔

سیرت و کردار ☆: آپ صائم الدہر اور قائم الیل تھے (یعنی ہمیشہ روزہ رکھتے اور ساری رات جاگتے تھے) آپ پر خوف خدا اس قدر غالب تھا کہ ہمیشہ گریہ و زاری کرتے رہتے تھے اور جو شخص آپ کے چہرے کو دیکھتا تھا اس پر بھی گریہ طاری ہو جاتا تھا کیونکہ وہ سمجھتا تھا کہ یہ شخص نہایت ہی مصیبت زدہ ہے۔ آپ جس روز مرید ہوئے اس کے بعد اہل دنیا کو نہ دیکھا۔ بلکہ راستے میں اگر کوئی اہل دنیا نظر آ جاتا تو راستہ چھوڑ دیا کرتے تھے۔ اگر اتفاق سے کوئی دنیا دار سامنے آ جاتا تو آپ اپنے

کپڑے فقیروں اور غریبوں میں تقسیم فرمادیتے تھے اس خوف سے کہ شاید اہل دنیا کے پاؤں کی خاک کپڑوں پر پڑ گئی ہو۔ آپ صاحب سماع صاحب کشف و کرامات اور باعظمت بزرگ تھے اور تین دن اور بعض اوقات چار اور پانچ دن کے بعد روزہ افطار فرماتے ہر روز پانچ سو رکعت نماز نفل ادا فرماتے۔ روزانہ ایک قرآن مجید ختم کرتے جس روز آپ کے گھر میں فاقہ ہوتا آپ چند رکعت نماز شکرانہ ادا فرماتے تھے۔ اور فرماتے تھے میں چاہتا ہوں کہ بیمار ہو جاؤں تاکہ نماز باجماعت ادا کرنے کے لئے باہر نہ جاؤں اور اس طرح خلق خدا کو نہ دیکھوں۔ آپ فرمایا کرتے تھے کہ اس شخص کا مجھ پر احسان عظیم ہوگا جو راستے میں مجھ کو سلام نہ کرے۔ اور جب بیمار ہو جاؤں تو عیادت کو نہ آئے۔ آپ فرماتے ہیں کہ جب رات آتی ہے تو مجھے خوشی ہوتی ہے کہ مکمل خلوت حاصل ہوگی۔ جب صبح ہوتی ہے مجھے افسوس ہوتا ہے کہ اب خلق خدا سے ملاقات ہوگی کیونکہ اس سے مجھے پریشانی ہوتی ہے۔

آپ کے خلفائے نامدار ☆: آپ کے پانچ خلفائے نامدار ہیں جن میں حضرت خواجہ سلطان ابراہیم بن ادھم حضرت شیخ محمد بن یزید شیرازی حضرت خواجہ بشرحانی حضرت خواجہ ابی جار عطاری حضرت خواجہ عبداللہ سیاری علیہم الرحمۃ ہیں۔

آپ کی تعلیمات و اقوال زریں ☆: آپ فرماتے ہیں کہ میں حق تعالیٰ کی محبت کی وجہ سے عبادت کرتا ہوں نہ کہ ڈر کی وجہ سے۔

نمبر ۲ ☆: کسی نے آپ سے دریافت کیا اصل دین کیا ہے۔ آپ نے فرمایا عقل۔ اُس نے پوچھا عقل کی اصل کیا ہے۔ آپ نے فرمایا علم۔ اس نے پوچھا علم کیا ہے۔ آپ نے فرمایا صبر۔

نمبر ۳ ☆: آپ فرماتے ہیں کہ توکل یہ ہے کہ غیر سے امید نہ رکھے اور متوکل وہ ہے کہ جس کا ظاہر و باطن سراپا تسلیم و رضا بن جائے۔

نمبر ۴ ☆: آپ کے بارے میں مشہور ہے کہ آپ تیس برس تک مسلسل کبھی بھی نہ مسکرائے۔ جس روز آپ کے فرزند ارجمند کا وصال ہوا تو آپ نے تبسم فرمایا۔ لوگوں نے دریافت کیا کہ حضرت یہ بھی

کوئی مسکرانے کا وقت ہے۔ آپ نے فرمایا اس کی موت پر حق تعالیٰ راضی تھا۔ چنانچہ میں نے بھی حق تعالیٰ کی موافقت کی ہے اور خوش ہوا ہوں۔

قبل از وصال آپ کی عجیب و غریب وصیت ☆: جب آپ کے وصال کا وقت

آیا تو آپ نے اپنی دو بیٹیوں کے متعلق اپنے اہل خانہ کو وصیت فرمائی کہ ان کو کوہ ابو قیس پر لے جانا اور یہ کہنا کہ الہی فضیل نے ہمیں نصیحت کی ہے کہ ان کو میں نے تیرے سپرد کر دیا۔ چنانچہ ہم ان کو تیرے سپرد کر رہے ہیں۔ چنانچہ آپ کے وصال کے بعد آپ کے اہل خانہ ان دونوں بیٹیوں کو کوہ ابو قیس پر لے گئے۔ اس وقت یمن کا بادشاہ اپنے دو شہزادوں اور دیگر ہمراہیوں کے ہمراہ وہاں سے گزر رہا تھا۔ جب اس نے مجمع کو دیکھا تو پوچھا کہ ماجرا کیا ہے۔ لوگوں نے آپ کی وصیت کے متعلق بادشاہ یمن کو بتایا۔ تو اس نے اسی وقت آپ کی دونوں صاحبزادیوں کا نکاح اپنے دونوں شہزادوں سے کر دیا اور یمن لے گیا۔

وصال با کمال ☆: آپ کا وصال تین ربیع الاول شریف دوسری روایت کے مطابق ۴ ماہ

محرم الحرام ۱۸۷ھ کو مکہ مکرمہ میں ہوا۔

روایت ہے کہ آپ کے قریب تلاوت قرآن کی جا رہی تھی تلاوت کرنے والے نے جب سورۃ القارعہ پڑھی تو آپ نے نعرہ مارا اور وصال ہو گیا۔

آپ کی مرقد منورہ بیت الحرام کے قریب قبرستان جنت المعلىٰ میں حضرت بی بی خدیجہ الکبریٰ کے روضہ اقدس کے نزدیک ہے۔ کسی عارف کامل نے آپ کی قلم تارخ یوں لکھی ہے۔

چوں فضیل از دار فانی رخت بستا

رفت ”عشر“ تگہ دارالقرار

ماہ عالم وصال آجنتاب

۱۸۷ھ

سید الاقطاب و واقف کن شمار

۱۸۷ھ

منقبت در شان خواجہ سلطان ابراہیم ادھم بلخی رحمۃ اللہ علیہ

کیا عجب شان ہے شاہ عرفان کی
 وہ خدا کے ہوئے تو ہوئے اس طرح
 ناز کرنے لگا چشتیہ سلسلہ
 فقر کے تاجور رونق بحرور
 تاج و تخت و کلاہ و سپہ چھوڑ کر
 مجھ کو بیٹا نہیں وحدہ چاہیے
 دولت بے نیازی مبارک رہے

خواجہ ابن ادھم عالی ذیشان کی
 حق نے مخلوق سب زیر فرمان کی
 بات جب بھی چلی ان کے عرفان کی
 مختصر داستاں ان کی پہچان کی
 بادشاہی فقیری پہ قربان کی
 بات سب سے الگ ان کے ایقان کی
 چشتیوں کو ظفر ان کے فیضان کی
 ڈاکٹر ظفر پاتا تو آنہ

حضرت خواجہ ابراہیم بن ادھم رحمۃ اللہ علیہ

تعارف ☆: سلطان التارکین، مقرب حضرت رب العالمین، تارک مملکت دنیا، مصدق و متوکل علی اللہ، بہ نہایت فنا فی اللہ صاحب سلطنت عقیقی، حضرت خواجہ ابراہیم بن ادھم رحمۃ اللہ علیہ طبقہ اولیٰ میں سے تھے۔ آپ کی کنیت ابو اسحاق ہے آپ نسبتاً ادھم بن سلیمان بن ناصر بلخی شاہان بلخ بن عبد اللہ بن حضرت عمر فاروق رضی اللہ عنہ کی اولاد سے تھے۔ آپ نسبتاً فاروقی ہیں اور سلسلہ طریقت میں آپ کی ولادت باسعادت ۹ شوال ۱۱۰ھ بروز جمعہ تہجد کے وقت بلخ میں ہوئی۔ آپ بہت ہی اہل تقویٰ بزرگ ہوئے ہیں اور بہت سے مشائخین سے شرف نیاز حاصل کیا۔ بہت عرصہ تک امام ابو حنیفہ علیہ الرحمۃ کی صحبت میں رہے حضرت جنید بغدادی علیہ الرحمۃ فرماتے ہیں کہ آپ کو وہ تمام علوم حاصل ہیں جو اولیاء کرام کے ہوا کرتے ہیں اور حقیقت میں آپ گنجینہ علوم کی کلید تھے۔ ایک مرتبہ

امام ابوحنیفہ علیہ الرحمۃ نے سیدنا کہہ کر خطاب کیا اور اپنے نزدیک جگہ دی اور جب لوگوں نے سوال کیا کہ انہیں سرداری کیسے حاصل ہوئی تو امام اعظم علیہ الرحمۃ نے جواب دیا کہ ان کا مکمل وقت ذکر و شغل میں صرف ہوتا ہے اور ہم دنیاوی مشاغل میں بھی حصہ لیتے ہیں۔

سبق آموز واقعات ☆: ابتداء میں آپ بلخ کے سلطان اور عظیم المرتبت حکمران تھے۔ ایک

مرتبہ آپ کو خواب تھے کہ چھت پر کسی کے چلنے کی آہٹ محسوس ہوئی تو آواز دے کر پوچھا کہ چھت پر کون ہے جواب ملا کہ میں آپ کا ایک شناسا ہوں اور اونٹ کی تلاش میں چھت پر آیا ہوں۔ آپ نے فرمایا کہ چھت پر اونٹ کا کیا کام ہے چھت پر اونٹ کس طرح آسکتا ہے۔ جواب ملا کہ آپ کو تاج و تخت میں خدا کس طرح ملے گا۔ یہ سن کر آپ بیست زدہ ہو گئے۔ اور دوسرے دن جس وقت دربار جما ہوا تھا۔ تو ایک بہت ذی حشم شخص دربار میں آ پہنچا اور حاضرین پر ایسا رعب طاری ہوا کہ کسی کو کچھ پوچھنے کی سکت باقی نہ رہی اور وہ شخص تیزی کے ساتھ تخت شاہی کے نزدیک جا پہنچا اور چاروں طرف کچھ دیکھنے لگا۔

ابراہیم ادھم نے سوال کیا کہ تم کون ہو۔ کس کی تلاش میں آئے ہو۔ تو اس نے کہا کہ میں قیام کرنے کی نیت سے آیا تھا آپ نے فرمایا کہ یہ کوئی سرانے نہیں ہے بلکہ شاہی محل ہے اس فقیر نے آپ سے پوچھا کہ آپ سے پہلے یہاں کون آباد تھا۔ آپ نے جواب دیا کہ میرے آباؤ اجداد اسی طرح کئی پشتوں تک پوچھنے کے بعد اس نے کہا کہ اب آپ کے بعد یہاں کون رہے گا فرمایا کہ میری اولادیں اس نے کہا ذرا غور کریں اور تصور کریں کہ جس جگہ اتنے لوگ آ کر چلے گئے ہوں اور کسی کو اثبات نہ مل سکا تو وہ جگہ سرانے نہیں تو اور کیا ہے۔ یہ کہہ کر وہ اچانک غائب ہو گیا۔ ابراہیم بن ادھم رات کے واقعہ سے بہت مضطرب تھے۔ اس لئے اس واقعے نے اور بھی بے چین کر دیا اور آپ اس کی جستجو میں نکل کھڑے ہوئے۔ اسی اڈھیر بن میں آپ لشکر سمیت شکار کے لئے نکل پڑے لیکن آپ اپنے لشکر سے بچھڑ کر تہارہ گئے تو غیب سے ندا آئی کہ اے ابراہیم علیہ الرحمۃ موت سے قبل بیدار ہو جاؤ اور یہ آواز مسلسل آتی رہی۔ جس سے آپ کی قلبی کیفیت دگرگوں ہوتی چلی گئی پھر اچانک ایک ہرن نظر آیا آپ نے شکار کرنا چاہا تو وہ بول پڑا کہ اگر آپ میرا شکار کریں گے تو آپ خود ہی شکار ہو جائیں گے کیا آپ کی تخلیق کا یہی مقصد ہے۔ کہ آپ سیر و شکار کرتے پھریں پھر آپ کو سواری کی زین سے بھی یہی صدا آنے لگی اور آپ گھبرا

کر اسی طرح متوجہ الی اللہ ہو گئے اور آپ نے تاج و تخت کو خیر آباد کہا دیا اور صحرا بصرہ از زندگی گزارنے لگے نیشاپور کے قریب وجوار میں ایک بھیا تک و تار یک غار میں مکمل نو سال تک مصروف عبادت رہے اور ہر جمعرات کو غار سے باہر تشریف لا کر لکڑیاں جمع کر کے فروخت کر دیتے اور جو کچھ ملتا آدھا مال راہ مولیٰ میں دے دیتے اور باقی رقم سے روٹی خرید کر کھاتے نماز جمعہ ادا کرتے اور پھر ہفتہ بھر عبادت میں گزار دیتے۔ جب بلا قصد آپ سے کرامات کا ظہور ہونے لگا تو لوگوں کو معلوم ہوا کہ آپ کون ہیں۔

عام لوگوں سے لا تعلقی ☆: جب عوام کو آپ کے مراتب کا پتہ چلا تو آپ کے قریب جمع ہونے لگے یہ کیفیت دیکھ کر آپ نے غار کو خیر آباد کہا اور مکہ مکرمہ کا رخ کیا۔ اور فرمایا کہ خانہ کعبہ ہر شخص پیروں سے جایا کرتا ہے مگر میں آنکھوں کے بل جاؤں گا۔ مکہ مکرمہ کے سفر کے دوران ہر قدم پر دو گانہ نفل ادا کیا اور صحرا بہ صحرا طے کرتے ہوئے چودہ برس کے بعد مکہ مکرمہ پہنچے۔ یہ دیکھ کر تمام مشائخ کبار آپ کے استقبال کے لئے باہر تشریف لائے اور عزت و تکریم سے پیش آئے اسی موقع پر آپ کی ملاقات حضرت خواجہ فضیل ابن عباس علیہ الرحمۃ سے ہوئی اور وہیں شرف بیعت حاصل کیا اور پچاس برس تک حرم شریف کے مجاور رہے۔ اس کے بعد ایک مرتبہ حضرت شیخ ابوسعید علیہ الرحمۃ نے اس غار کی زیارت کی اور فرمایا کہ اگر یہ غار مشک سے لبریز کر دیا جاتا تو اتنی خوشبو نہ ہوتی جتنی ایک بزرگ کے چند روزہ قیام سے ہوئی ہے۔

ایک بزرگ سے ملاقات ☆: صحرائی سفر میں آپ کی ایک خدا رسیدہ بزرگ سے ملاقات ہوئی جس نے آپ کو اسم اعظم کی تعلیم دی اور آپ ہمیشہ اسی اسم اعظم کے ذریعہ اللہ تعالیٰ کو یاد کرتے رہے۔

حضرت خضر علیہ السلام سے ملاقات ☆: اسی دوران آپ کی ملاقات حضرت خضر علیہ السلام سے ہوئی انہوں نے فرمایا جن بزرگوں نے تمہیں اسم اعظم کی تعلیم دی وہ بھائی الیاس ہیں۔ اس کے بعد آپ نے حضرت خضر علیہ السلام کی بیعت کر لی اور بلند مرتبہ پہنچے آپ فرماتے ہیں کہ ایک مرتبہ میں بیابانوں کی خاک چھانتا ہوا جب نواح عراق پہنچا میں نے ایسے ستر فقراء کو دیکھا جو راہ مولیٰ میں اپنی جان نچھاور کر چکے تھے لیکن ان میں ایک فرد ایسا بھی تھا جس میں زندگی کے کچھ آثار موجود تھے اوجب میں نے اس واقعہ کی نوعیت دریافت کی تو آپ نے فرمایا اے ابراہیم بس محراب اور پانی کو جستہ و

حیات بنا کر آگے جانے کی سعی نہ کرنا۔ ورنہ مہجور ہو جاؤ گے اور قربت کا تصور بھی چھوڑ دو ورنہ اذیت اٹھاؤ گے۔ کیونکہ کسی کی مجال و طاقت نہیں کہ سلامت روی کی حالت میں گستاخی کا مرتکب ہو سکے۔

حضرت ابراہیم بن ادھم اور حضرت رابعہ بصری کا دلچسپ مکالمہ ☆:

حضرت بدرالدین اسحاق بن حضرت شیخ فریدالدین مسعودی لعلین منج شکر علیہم الرحمۃ اپنی کتاب میں رقم طراز ہیں کہ جب آپ مکہ مکرمہ پہنچے تو کیا دیکھا کہ حضرت رابعہ بصری قلندر رحمۃ اللہ علیہا بیٹھی ہوئی ہیں اور کعبہ ان کے چاروں طرف طواف کر رہا ہے۔ ابراہیم ادھم رحمۃ اللہ علیہ کو بڑی حیرت ہوئی حضرت رابعہ بصری قلندر رحمۃ اللہ علیہ کو انہوں نے آواز دے کر پوچھا یہ کیا تماشہ تم نے دنیا میں رچا رکھا ہے۔ انہوں نے جواب دیا کہ اے ابراہیم تماشہ یہ نہیں ہے۔ تماشہ وہ ہے جو تم نے برپا کر رکھا ہے۔ چودہ برس سے تم آنکھوں کے بل چل رہے ہو۔ لیکن تمہیں منزل دکھائی نہیں دیتی اور اس کی وجہ محض یہ ہے کہ تم کو خانہ کعبہ کو دیکھنے کی آرزو ہے اور مجھ کو خانہ کعبہ کے مالک کو دیکھنے کی تمنا ہے۔ پس جس شخص کو گھر کے مکین کی تمنا ہو وہ مکان تو اسے نظر آئے گا ہی کیونکہ جہاں مکین ہوتا ہے وہیں مکان ہوتا ہے۔

(اسرار الاولیاء، صفحہ ۱۶۳-۱۶۲)

مکہ معظمہ کا سفر ☆: آپ قطع مسافت کرتے اور گریہ و زاری کرتے ہوئے مکمل چودہ برس میں مکہ مکرمہ پہنچے اور جب اہل حرم بزرگوں کو آپ کی آمد کی اطلاع ملی تو وہ برائے استقبال نکل کھڑے ہوئے تو آپ محض اس خوف سے کہ کوئی شناخت نہ کر سکے خود کو قافلے سے جدا کر لیا اور جب خدام حرم نے آگے بڑھ کر آپ سے دریافت کیا کہ حضرت ابراہیم ادھم علیہ الرحمۃ کہاں ہیں تو آپ نے فرمایا کہ وہ ایک ٹلداورد ہریہ ہے آپ کیوں ملنا چاہتے ہیں۔ یہ بات سنتے ہی خدام حرم نے آپ کے منہ پر تھپڑ مارتے ہوئے کہا کہ ٹلداورد ہریہ تو خود ہے۔ آپ نے فرمایا کہ میں بھی تو یہی کہہ رہا ہوں جب وہ لوگ آگے نکل گئے تو آپ نے نفس سے فرمایا کہ اپنی کر توت کی سزا بھگت لی خدا کا شکر ہے کہ اہل حرم کے استقبال کرنے کی خواہش پوری نہ ہو سکی اور جب اہل حرم خدام نے آپ کو شناخت کر لیا تو آپ کے اس قدر عقیدت مند ہوئے تو آپ نے بھی وہیں مکمل سکونت اختیار کر لی اور بے شمار لوگ آپ کے دست حق پر بیعت ہوئے اور آپ کی حالت یہ تھی کہ حصول رزق کے لئے بڑی مشقت کے ساتھ جنگل

سے لکڑیاں لا کر فروخت کرتے اور کبھی کبھی کسی کے کھیت پر رکھوالی کا کام بھی کرتے۔

فقیر اور اولاد کی محبت ☆: جب آپ نے بلخ کی سطنٹ کو خیر باد کہا تو اس وقت آپ کا ایک لڑکا تھا جو کہ بہت ہی چھوٹا تھا۔ جب وہ جوان ہوا تو اس نے اپنی والدہ سے پوچھا کہ میرے والد کہاں ہیں تو والدہ نے تمام واقعہ بتا دیا اور بتایا کہ وہ اس وقت مکہ مکرمہ میں ہیں تو اس کے بعد لڑکے نے تمام شہر میں منادی کرادی کہ جو لوگ میرے ہمراہ سفر حج کرنا چاہیں تو وہ میرے ساتھ چلیں میں ان کے سفر کے پورے اخراجات برداشت کروں گا۔ یہ منادی سن کر تقریباً چار ہزار افراد چلنے پر تیار ہو گئے جن کو وہ لڑکا لے کر اپنے والد کے دیدار کی تمنا میں کعبہ اللہ پہنچ گیا۔ اور مشائخ حرم سے اپنے والد کے بارے میں دریافت کیا تو انہوں نے کہا کہ وہ ہمارے مرشد ہیں اس وقت وہ اس نیت سے جنگل میں لکڑیاں لینے گئے ہیں۔ انہیں فروخت کر کے اپنے کھانے کے لئے انتظام کریں یہ سنتے ہی وہ لڑکا جنگل کی طرف چل پڑا راستے میں ایک بوڑھے کو سر پر لکڑیاں لاتے دیکھا تو فرط محبت سے وہ بے تاب ہو گیا لیکن بطور سعادت مندی اور ناواقفیت کی بنا پر وہ خاموش ہو کر ساتھ چلنے لگا اور بازار پہنچ گیا اور دیکھا کہ حضرت ابراہیم ابن ادھم رحمۃ اللہ علیہ نے آواز لگائی کہ کون ہے جو پاکیزہ مال کے بدلے پاکیزہ مال خریدے یہ سن کر ایک شخص نے روٹیوں کے عوض وہ لکڑیاں خرید لیں جن کو آپ نے اپنے مریدین اور عقیدت مندوں میں تقسیم کر دیا اور خود نماز میں مشغول ہو گئے۔ آپ اکثر اپنے ارادت مندوں سے کہا کرتے تھے کہ کبھی کسی عورت یا بے ریش لڑکے کو نظر بھر کر نہ دیکھنا اور خصوصاً اس وقت بہت محتاط رہنا جب ایام حج کے دوران کثیر عورتیں اور بے ریش لڑکے جمع ہو جاتے ہیں۔ اس ہدایت پر آپ کے تمام مریدین و ارادت مند پوری طرح عمل پیرا تھے۔

ایک مرتبہ آپ مریدین کے ہمراہ بیت اللہ کا طواف کر رہے تھے کہ آپ کی نگاہ میں آپ کا لڑکا سامنے آ گیا آپ کی نگاہیں لڑکے پر جم گئیں فراغت طواف کے بعد آپ کے ارادت مندوں نے عرض کیا حضور جس کام سے آپ نے ہمیں بازر رہنے کی ہدایت فرمائی تھی۔ اس کام میں آج آپ خود ہی ملوث ہو گئے کیا آپ اس کی وجہ بیان کر سکتے ہیں۔ آپ نے فرمایا یہ بات تو تمہارے علم میں ہے کہ جس وقت میں بلخ کو خیر باد کہہ کر آیا تھا۔ تو اس وقت میرا ایک لڑکا بہت چھوٹا سا تھا جو کہ اب

جوان ہو چکا ہے اور مجھے یقین ہے کہ وہ بچہ میرا ہی ہے جس کو میں دوران طواف دیکھ چکا تھا اگلے دن آپ کا ایک مرید بلخ کے قافلے کو ڈھونڈتا ہوا نکلا۔ اور قافلے میں وہی لڑکا دیا و حریرہ کے خیمے میں کرسی پر بیٹھا قرآن پاک کی تلاوت کر رہا تھا۔ تلاوت سے فارغ ہونے کے بعد اس لڑکے نے سوال کیا کہ آپ کیسے آئے ہیں تو اس نے لڑکے سے پوچھا کہ آپ کس کے صاحبزادے ہو لڑکے نے یہ بات سن کر روتے روتے جواب دیا کہ میں اپنے والد بزرگوار حضرت ابراہیم بن ادھم رحمۃ اللہ علیہ کی تلاش میں ہوں لیکن کل میں اپنے والد بزرگوار کی تلاش میں نکلا تو ایک شخص کو جنگل سے لکڑیاں لاتے ہوئے دیکھا اور دیکھ کر یہ محسوس ہوا کہ شاید یہ میرے والد ہی ہیں اگر میں ان سے پوچھ گچھ کرنا تو اندیشہ تھا کہ وہ فرار ہو جاتے کیونکہ وہ گھر سے فرار ہیں اور مجھے اپنا صحیح احوال نہ بتاتے یہ بات سن کر مرید نے کہا چلیے میں آپ کی ملاقات کر دوں مرید کے ساتھ لڑکا اور آپ کی بیوی دونوں بیت اللہ میں داخل ہوئے جس وقت بیت اللہ میں حضرت ابراہیم بن ادھم رحمۃ اللہ علیہ کی نظر اپنی بیوی اور لڑکے پر پڑی تو جوش محبت سے دونوں کو آتے ہوئے دیکھا تو محبت سے بیوی اور لڑکا آپ کے ساتھ بیٹا بانہ لپٹ گئے اور روتے روتے بے ہوش ہو گئے جب ہوش آیا تو آپ نے اپنے لڑکے سے پوچھا کہ تمہارا دین کیا ہے تو لڑکے نے جواب دیا اسلام پھر آپ نے سوال کیا کیا تم نے قرآن پڑھا ہے لڑکے نے کہا جی ہاں۔ یہ سن کر آپ نے کہا کہ الحمد للہ پھر پوچھا کہ اس کے علاوہ اور بھی کوئی تعلیم حاصل کی تو لڑکے نے اثبات میں جواب دیا۔ اس کے بعد آپ جانے کے لئے اٹھے تو بیوی اور لڑکے نے اصرار کیا اور روک لیا۔ آپ ر کے اور آسمان کی طرف نظر اٹھا کر کہا:

يَا لِهِيَ اَغْنِيْ يہ کہتے ہیں آپ کا صاحبزادہ اور بیوی زمین پر گر پڑے اور فوت ہو گئے اس بارے میں ارادت مندوں نے سوال کیا تو آپ نے فرمایا جب میں بچے سے ہم آغوش ہوا تو دفور جذبات اور فرط محبت سے بے تاب ہو گیا۔ تو اسی وقت یہ ندا آئی کہ ہم سے دوستی کے دعویٰ کے بعد دوسروں کو دوست بنانا ہے یہ سن کر میں نے عرض کیا کہ یا اللہ یا تو میری جان لے لے یا لڑکے کو موت دے دے چنانچہ لڑکے کے حق میں دعا قبول ہو گئی اگر اس پر کوئی اعتراض کرے تو اس کو میرا یہ جواب ہے یہ واقعہ حضرت ابراہیم علیہ السلام کے واقعہ سے زیادہ حیران کن نہیں کیونکہ انہوں نے بھی تعمیل حکم میں اپنے بیٹے حضرت اسماعیل علیہ السلام کو قربان کر دینے کی ٹھان لی تھی۔

آپ کی دعا ☆: آپ اکثر فرماتے کہ میری جستجو رہتی تھی کہ رات کے وقت میں کسی وقت خانہ کعبہ خالی مل جائے لیکن ایسا موقعہ نصیب نہ ہوتا تھا۔ ایک مرتبہ بارش زوروں پر تھی اور میں تنہا طواف میں مصروف تھا۔ میں نے حسن اتفاق سمجھتے ہوئے حلقہ کعبہ میں ہاتھ ڈال کر اپنے گناہوں کی مغفرت کی سچا اللہ کریم سے کرنی چاہی لیکن غیب سے ندا آئی کہ پوری مخلوق مجھ سے مغفرت کی طالب ہوتی ہے۔ اگر میں سب کو معاف کر دوں تو پھر میری غفاریت و رحمانیت کی کیا قدر رہ جائے گی۔ یہ سن کر آپ نے پھر عرض کی اے اللہ میری مغفرت فرمادے۔ ندا آئی کہ اے ابراہیمؑ دوسروں کے متعلق ہم سے سوال کیا کر اپنے متعلق ہم سے کچھ نہ کہہ۔ کیونکہ دوسروں کیلئے تیری سفارش مناسب ہے۔

آپ کی دعا ☆: آپ فرماتے ہیں کہ میں اکثر یہ دعا کیا کرتا ہوں کہ اے اللہ تو علیم و خبیر ہے کہ تیری عنایت و کرم جو مجھ پر ہے اس کے مقابلے میں آٹھوں جنتوں کی بھی کوئی حیثیت نہیں اور اسی لوح تیری محبت کے مقابلے میں آٹھوں جنتیں ہیج ہیں۔ لہذا اے خدا رسوائی اور مصیبت سے بچاتے ہوئے مجھے اطاعت کا شرف عطا فرمادے اور جو تیری ذات سے واقف ہے اسے کیا خبر کہ اس شخص کی کیا کیفیت ہوگی جو تجھ سے قطعاً ناواقف ہے۔

بیعت و خلافت ☆: آپ حضرت فضیل ابن عیاض علیہ الرحمۃ کے دست حق پرست پر شرف بیعت سے مشرف ہوئے اور مکہ مکرمہ میں انہی سے خرقہ خلافت پا کر سرفراز و ممتاز ہوئے۔ اس کے علاوہ آپ کو حضرت امام محمد باقر علیہ السلام کی فیض صحبت بھی نصیب ہوئی اور انہوں نے بھی آپ کو خرقہ خلافت عطا فرما کر اوج کمال تک پہنچایا۔ حضرت اولیس قرنی رضی اللہ تعالیٰ عنہ کے خلیفہ حضرت زید راعی علیہ الرحمۃ سے بھی خرقہ خلافت نصیب ہوا۔ اس کے علاوہ حضرت عمران بن موسیٰ علیہ الرحمۃ نے بھی آپ کو خرقہ خلافت عطا فرمایا تھا۔

سیرت و کردار ☆: آپ پر ہر وقت گریہ طاری رہتا پوری زندگی کے تیس برس تک کسی شخص نے آپ کو مسکراتے ہوئے نہ دیکھا۔ مسلسل ۹ برس تک ایک غار میں رہ کر عبادت و ریاضت میں مشغول رہے۔ خداوند کریم نے ظاہری و باطنی حسن و جمال سے نوازا ہوا تھا جو بھی آپ کے چہرہ انور

کو دیکھتا فریفتہ ہو کے رہ جاتا۔ تصرف اس قدر بڑھ چکا تھا کہ یکا یک منزل طے فرمالتے تھے۔ کائنات کے اسرار و رموز آپ کی نظروں سے پوشیدہ نہ تھے۔ آپ کثرت سے لوگوں میں طعام تقسیم فرمایا کرتے تھے۔ بھوکوں کو کھانا کھلانا آپ کا محبوب مشغلہ تھا۔ عبادت و ریاضت میں ید طولی رکھتے تھے۔ اپنے زمانے کے مشائخ کبار کے لئے آپ حجت تھے۔

کنویں سے پانی کی جگہ مروارید بھر جانا ☆: ایک دن آپ کو خبر موصول ہوئی کہ خراسان میں آپ کا کوئی رشتہ دار فوت ہو گیا ہے اور اس کی بہت سی جائیداد آپ کے ورثہ میں آئی ہے۔

یہ خبر سن کر آپ نے سفر کا ارادہ کیا تھوڑی دور ہی گئے تھے کہ کیا دیکھتے ہیں کہ ایک نابینا پرندہ پتھر پر بیٹھا ہے پانی سے ایک جانور نکلا جو مٹی سے کیڑے نکال کر نابینا پرندے کے منہ میں دینے لگا۔ آپ نے یہ تماشہ دیکھ کر اپنے ساتھی سے کہا کہ تم نے دیکھا ایک نابینا پرندہ کو بھی اللہ تعالیٰ بھوکا نہیں رہنے دیتا اور روزی دے رہا ہے۔

لہذا اگر ہم خراسان نہ جائیں تو روزی تو ہمیں ضرور ملے گی۔ یہ کہہ کر آپ نے سفر کا ارادہ ترک کر دیا اور واپس چلے آئے صحرا میں جا کر قیام فرمایا۔

ایک مرتبہ طہارت کے لئے کنویں پر گئے اور ڈول کنویں میں ڈالا جب ڈول باہر آیا تو موتیوں سے لبریز تھا۔ آپ نے عرض کی اے رب العالمین مجھے پانی درکار ہے تاکہ وضو کروں مجھے موتیوں کی کیا ضرورت ہے۔ چنانچہ ڈول کو کنویں کے اندر پھینک کر واپس چلے آئے۔

آسمانی دنیا سے ذات خداوندی کا انعام ☆: جب آپ بادشاہی ترک کر کے دریائے دجلہ کے کنارے پہنچے تو وہاں پہلے سے موجود ایک فقیر کو پایا۔ جو دن بھر روزہ رکھتے تھے اور شام کے وقت ان کے لئے ایک طبق آسمان سے اترتا تھا۔

آپ ایک دن اس درویش کے پاس رہے۔ شام کے وقت جب درویش کے پاس حسب معمول ایک طبق اترتا اور حضرت ابراہیم ادھم کے لئے دس طبق کھانا آیا۔ یہ دیکھ کر درویش کے دل میں غیرت پیدا ہوئی اور کہنے لگا کہ اے الہی میں تو مدت سے توکل کر کے دریا پر بیٹھا ہوں میرے لئے ایک طبق آیا ہے جبکہ اس مہمان کے لئے جس نے ابھی فقیری اختیار کی ہے دس طبق آگئے ہیں۔ اس کی کیا وجہ ہے۔ ہاتف نے

آواز دی اے درویش تم مفلس تھے اور تمہیں طعام کی یہ مقدار کا تردد اور سوال کے بعد حاصل ہوئی اور تمہارے لئے غنیمت ہے لیکن یہ مہمان جو آیا ہے اس نے میرے لئے بادشاہی قربان کر دی ہے۔ لہذا اس کی شان و شوکت کے لحاظ سے یہ دس طبق بھی کم ہیں۔ زیادہ طوالت مت کرو کیونکہ میرے اور میرے دوستوں کے درمیان بے شمار راز کی باتیں ہیں۔

دریائے دجلہ کی مچھلیوں پر حکومت ☆: دریائے دجلہ کے کنارے ایک مرتبہ آپ گڈڑی سی رہے تھے کہ کسی نے آ کر کہا کہ تم نے حکومت چھوڑ کر کیا حاصل کیا ہے یہ سن کر آپ نے اپنی سوئی دریا میں پھینک دی اور حکم دیا کہ اے دریا کی مچھلیوں یہ سوئی نکال کر لاؤ تو دریا کی تمام مچھلیاں اپنے اپنے منہ میں سونے کی ایک ایک سوئی لے کر پانی سے نمودار ہوئیں لیکن آپ نے فرمایا کہ مجھے تو اپنی سوئی چاہیے۔ چنانچہ ایک مچھلی آپ کی سوئی لے کر آ گئی آپ نے اس شخص سے فرمایا کہ حکومت کو خیر باد کہہ کر ایک معمولی چیز حاصل ہوئی ہے۔

وصال با کمال ☆: آپ کے انتقال کے بعد پورے عالم نے یہ ندا سنی کہ آج دنیا کا امن فوت ہو گیا ہے۔ اس کے بعد آپ کے انتقال کی خبر ملی۔ بعض حضرات کہتے ہیں کہ مزار بغداد میں ہے۔ بعض کہتے ہیں کہ حضرت لوط کی قبر کے نزدیک ملک شام میں مدفون ہیں۔ دوسری روایت زیادہ معتبر ہے آپ کا وصال ملک شام میں ۱۶۲ ہجری اتوار کے روز دوسری روایت کے مطابق ۱۶۶ ہجری اور ایک اور روایت کے مطابق آپ کا وصال یکم شوال ۱۸۷ ہجری کو ابو عبد اللہ خلیفہ سوئم کے عہد حکومت میں ہوا۔ جبکہ سیر الاقطاب ۲۸۰ھ اور سفینۃ الاولیاء نے ۲۶۱ اور خزینۃ الاصفیاء کے نزدیک ۲۶۵ھ ہے۔ واللہ اعلم ورسولہ

ایک اور عارف کامل نے قلم تارخ یوں لکھی ہے۔

شیخ ابراہیم سلطان ولی
دل بساں وصل آں والا ہم
شد چو از دنیا بفرسوں بریں
قطب حق ہیں قطب ہم قطب یقین
۲۸۱ھ

خدا رحمت کند این عاشقانِ پاک طینت را

منقبت درشان خواجہ سدید الدین حذیفہ مرثی رحمۃ اللہ علیہ

مقتدائے مبتدی و منتہی
 آپ کے حسن عمل کا آج تک
 پا گیا ہر اک مرید باصفا
 بہرہ ور ہے جو ترے فیضان سے
 پڑ گئی جس پر تری چشم کرم
 طالبان علم و عرفان کے لئے
 دیکھی جاتی ہی نہیں ان سے ظفر
 حضرت خواجہ حذیفہ مرثی
 معترف دنیا کا ہے ہر اک ولی
 ذوق و شوق و سوز و ساز آگہی
 کب اسے اچھا لگے تاج شہی
 ہو گیا حاصل اسے قرب نبی
 قبر اطہر سے ہے جاری رہبری
 دل کی بے تابی نظر کی بے کسی

از: ڈاکٹر ظفر پاتو آنہ

حضرت خواجہ شیخ سدید الدین حذیفہ مرثی رحمۃ اللہ علیہ

تعارف ☆: قمری شاخ سارا حدیث بلبیل مرغزار حمدیت ہمد نسیم وصال وافر الفضل
 والاحسان، اکرم الرجال، اہل ایمان، ملک الاولیاء، امام الفقراء، قطب وقت ہست جام بے غشی،
 حضرت خواجہ حذیفہ مرثی رحمۃ اللہ علیہ کی ولادت باسعادت ۱۳ ذی الحج ۷۱۱ بروز منگل بوقت مغرب
 بدخشاں میں ہوئی اکابر مشائخ وقت اور پیشوائے اولیائے صاحب اسرار تھے۔ زہد و عبادت اور ترک
 تجرید میں آپ یگانہ روزگار تھے حقائق و معارف میں آپ نے بلند کلمات ارشاد فرمائے آپ حضرت
 خواجہ ابراہیم ابن ادھم علیہ الرحمۃ کے مرید و خلیفہ تھے حضرت خواجہ ابراہیم بن ادھم علیہ الرحمۃ نے جو
 نعمت حضرت خضر علیہ السلام، امام باقر علیہ السلام اور حضرت فضیل بن عیاض علیہ الرحمۃ سے حاصل کی
 تھی وہ سب حضرت خواجہ شیخ حذیفہ مرثی رحمۃ اللہ علیہ کے سپرد کر دی۔ حضرت شاہ حذیفہ مرثی رحمۃ

اللہ کامل اور صاحب ریاضت و مجاہدہ بزرگ تھے۔ حضرت سلطان خواجہ ابراہیم بن ادھم علیہ الرحمۃ کے مرید و خلیفہ تھے اور اہل علم فقیر تھے۔ علوم سلوک میں بہت سی کتابیں تصنیف کیں مشائخ کبار کے سردار تھے۔ آپ کے زمانے کے تمام درویش آپ کی طرف توجہ کرتے تھے اور عشق و معرفت کی تعلیم حاصل کرتے تھے آپ کے اقوال بہت عمدہ ہیں۔ بہت سے لوگ ان کے دیلے سے قرب الہی تک پہنچ گئے۔

عبادت ☆: آپ ہمہ وقت یاد الہی میں مشغول رہتے تیس سال تک آپ کا وضو سوائے حاجت کے باطل نہ ہوا اور مجاہدہ ریاضت اس قسم کی کرتے تھے کہ تین فاقوں کے بعد افطار کرتے اور فرماتے کہ جو درویش ہر روز کھاتا ہے اس کو ہر روز قضاے حاجت انسانی ہوتی ہے اور جس کو ہر روز قضاے حاجت انسانی ہوتی ہے وہ اس قدر یاد الہی سے غافل رہتا ہے اگرچہ عاشق کا دل ذکر یزدانی میں مشغول رہتا ہے لیکن زبان سے ذکر رحمانی نہیں کر سکتا پس وہ درویش جو دیدار خدا کا عاشق ہے وہ ذکر الہی کرتا ہے اس سے ایک پل بھی غافل نہیں رہا جاسکتا۔

درویش کے لئے ہدایت ☆: ایک مرتبہ آپ نے فرمایا کہ درویش کو خالی ہاتھ خالی شکم خالی نفس ہونا چاہیے۔ اگر تو درویش کے پاس درہم دیکھے تو اس کے پاس نہ بیٹھنا اس واسطے کہ درویشوں کی محبت اور اس کا قرب اللہ سے ہوتا ہے اور درہم قہری اور دوری کی علامت رکھتا ہے جو درویش پیٹ بھر کر روٹی کھاتا رہے جان لو کہ ابھی فقیری کے کام میں خام ہے اور نفس پرست ہے ابھی درویشی کے مرتبے تک نہیں پہنچا اور درویشوں کی راہ ابھی طے نہیں کی۔ اسرار الہی اور رحمت کا دروازہ اس پر بند ہے اگرچہ وہ اپنے تئیں مقتدا ظاہر کرتا ہے مگر ابھی وہ مقتدی بھی نہیں۔ اس لئے کہ مقتدی کو امام کی مطابقت ضروری ہے اور درویش کا امام پیر ہوتا ہے۔ تمام پیران عظام خالی پیٹ ہو گزر رہے ہیں، حضرت محمد مصطفیٰ ﷺ سے لے کر آج تک ہر ایک نے فقر و فاقہ دیکھا۔ کسی نے بھی پیٹ بھر کر نہیں کھایا اور جس درویش میں کوئی دنیاوی شغل ہو اس سے بچنا چاہیے۔ اس واسطے کہ دنیاوی شغل اس کو ذکر الہی سے روکتا ہے اور ہلاکت میں ڈالتا ہے اور وہ شخص جو خود ہلاکت میں ہو دوسروں کو کب نجات دلا سکتا ہے۔

آپ کا ترک دنیا ☆: جب آپ نے دنیا کو ترک کیا اور خلوت گزریں ہوئے تو خواجہ خضر

علیہ السلام آئے اور فرمانے لگے اے حذیفہؓ راستہ چلنے والے کا راہبر ضرور ہوتا ہے تو جا کر حضرت ابراہیم بن ادھم علیہ الرحمۃ کی صحبت اختیار کر جو راہ انہوں نے طے کی ہے تو بھی وہی راہ اختیار کرتا کہ جلدی اپنے مطلب اور مقصد کو پہنچ جائے۔ تجھے درویشی کی راہ میں کسی کامل شخص کی خدمت کرنی چاہیے جو شخص کامل درویشوں کی خدمت کرتا ہے وہ بھی چند عرصہ بعد کامل درویش بن جاتا ہے۔

بیعت و خلافت ☆: آپ اپنی خلوت کی جھونپڑی سے نکلے اور پوچھتے پوچھتے حضرت خواجہ

ابراہیم بن ادھم علیہ الرحمۃ کی خدمت میں پہنچ کر قدم بوس ہوئے جب حضرت ابراہیم بن ادھم علیہ الرحمۃ کی نظر آپ پر پڑی تو بہت تواضع سے پیش آئے اور آپ کو اٹھا کر گلے لگایا اور فرمایا اے حذیفہ خاطر جمع رکھ انشاء اللہ چند روز میں تیرا روزگار کھل جائے گا۔ آپ حضرت سلطان ابراہیم بن ادھم علیہ الرحمۃ کے مرید ہو گئے اور گوشہ نشینی اختیار کر کے یاد الہی میں مشغول ہو گئے۔

آپ چھ ماہ تک حضرت سلطان ابراہیم بن ادھم علیہ الرحمۃ کی خانقاہ میں رہے اور اس چھ ماہ کے عرصہ میں آپ نے چھ مرتبہ کھانا کھایا۔ جب حضرت سلطان ابراہیم بن ادھم علیہ الرحمۃ نے آپ کا مجاہدہ اور ریاضت دیکھی تو فرمایا الحمد للہ جو کام درویشوں سے ظاہر ہوتا ہے۔ وہ حذیفہ سے ہوا اے حذیفہ میں نے اللہ تعالیٰ سے التجا کی ہے کہ تیرا کام روز بروز ترقی پکڑے اور تیرا مرتبہ درویشوں میں اونچا ہو جائے۔ اب درویشوں کا خرچہ خلافت جو ان کی یادگار میرے پاس ہے۔ اسے پہن لو اور میرے جانشین بن جاؤ لوگوں کو دست بیعت کرو اور ان کی رہنمائی کرو انہیں شریعت طریقت معرفت حقیقت کی تعلیم دو اور جس راہ پر ہمارے پیر چلے ہیں۔ اسی راہ پر تو بھی چل اور اسی راہ پر قدم رکھ۔ شیخ حذیفہ عرشی رحمۃ اللہ علیہ نے خواجہ ابراہیم بن ادھم علیہ الرحمۃ کی نصیحت قبول کی اور خرچہ پہن لیا۔ خرچہ پہننے کے بعد آپ نے عرض کی یا پیرو مرشد مجھے کچھ اور بھی نصیحت فرمائیں تاکہ میں اس پر کامل رہوں خواجہ ابراہیم بن ادھم علیہ الرحمۃ نے فرمایا جب کوئی شخص اللہ تعالیٰ کی طرف رخ کرتا ہے تو دنیا اس کی طرف توجہ کرتی ہے تاکہ اسے یاد الہی سے باز رکھا جائے۔ اس لئے مناسب ہے کہ تو فقر کو اختیار کر لے۔ کیونکہ ہمارے پیروں نے فقر کو اختیار کیا ہے اور فاقے اٹھائے ہیں اور رنج و محنت برداشت کی ہے بعد ازاں فقر و فاقے کی بدولت قرب الہی کی سعادت حاصل کی اور دوسرے یہ کہ فقیروں اور درویشوں کو دوست رکھنا اور فقیروں سے ہم نشین ہونا اور غیروں سے

محبت نہ کرنا دولت مندوں کی صحبت کو مصیبت اور آفت خیال کرنا جس دن تجھے دولت مندوں کی صحبت حاصل ہو اس روز بہت گریہ وزاری کرنا اور توبہ استغفار کرنا اور اللہ تعالیٰ کی بارگاہ میں دعا کرنا کہ اے اللہ مجھے اپنے پیارے محبوب ﷺ اور علی مرتضیٰ شیر خدا کرم اللہ وجہہ الکریم حضرت خواجہ حسن بصری علیہ الرحمۃ، حضرت عبدالوحد، حضرت فضیل ابن عیاض اور ابراہیم بن ادھم علیہم الرضوان کی پیروی نصیب کر۔

آپ کی تعلیمات ☆: آپ فرماتے ہیں کہ فقیر کو چاہیے کہ اہل دنیا سے اس طرح بھاگے

اور ان کے گروہ سے اس طرح نکلے جیسے تیرکمان سے نکل کر جاتا ہے۔ (۲) درویش کو اللہ رب العزت کی یاد میں مشغول رہنا چاہیے اگر شکایت کرے تو اللہ تعالیٰ سے کرے۔ اگر اللہ تعالیٰ سے نہیں کرتا تو اللہ تعالیٰ کے دوستوں سے کرے کیونکہ درویشوں اور فقیر اللہ کے دوست ہوتے ہیں۔ (۳) آپ فرماتے ہیں کہ دنیا قہر کی علامت ہے۔ جب سے دنیا پیدا ہوئی ہے اسے رحمت کی نظر سے نہ دیکھا گیا اور اہل دنیا دنیا کے دوست ہیں اور جو دنیا سے بھاگتا ہے وہ گویا اہل دنیا سے بھاگتا ہے۔

آپ کا مقام ☆: حضرت حذیفہ مرثیٰ رحمۃ اللہ علیہ نے خرقہ خلافت پہنا تو ریاضت اور مجاہدہ اور زیادہ کرنا شروع کر دیا اور ہمیشہ روتے رہتے۔ آنکھیں اشکبار رہیں تھیں۔ لوگوں نے پوچھا آپ اس قدر کیوں روتے ہیں۔ تو جواب دیا کہ اس واسطے روتا ہوں کہ مجھے معلوم نہیں کہ میں کون سے فرقے میں ہوں گا۔ آیا کہ بہشتی فرقے میں یا دوزخی میں کسی شخص نے پوچھا کہ یا شیخ جب آپ کو اپنے بارے میں معلوم نہیں آپ کون سے طبقے میں ہیں تو آپ لوگوں کو دست بیعت کر کے ان کی راہ کیوں مارتے ہیں۔ یہ بات سنتے ہی آپ نے نعرہ مارا اور بے ہوش ہو گئے۔ جب آپ کے منہ پر پانی کے چھینٹے مار کر ہوش میں لایا گیا۔ تو غیب سے ایک آواز آئی۔ اس آواز کو تمام حاضرین نے بھی سنا کہ اے حذیفہ مرثیٰ ہم تجھے دوست رکھتے ہیں تو ہمارا برگزیدہ بندہ ہے ہم تجھے اپنے پیارے حبیب ﷺ کے ہمراہ بہشت میں داخل کریں گے اور جو تجھ سے محبت کرے گا ہم اس کو بھی بخش دے گے اس بات کو سن کر اس روز تین سو کا فر مشرف بہ اسلام ہوئے۔

آپ کا اسرار غیبی ☆: منقول ہے کہ حضرت حذیفہ مرثیٰ رحمۃ اللہ علیہ کو کشف ارواح

حاصل تھا جس قبر پر جاتے اس کا بھید معلوم کر لیتے۔

سیرت و کردار ☆: آپ نے سات برس کی عمر عزیز میں قرآن مجید حفظ کر لیا تھا اور آپ کا معمول تھا کہ ہر شب ایک قرآن پاک ختم کرتے تھے۔ آپ کا معمول تھا کہ جس کسی بھی درویش کو دیکھتے اس کا بے حد احترام فرماتے اور اس سے فیض طلب کرتے۔ آپ اٹھارہ برس کی عمر شریف میں عالم علم لدنی ہو گئے اور شریعت و طریقت حقیقت و معرفت میں کامل و اکمل ہو گئے تھے۔ ہمیشہ ٹاٹ کا لباس پہنتے اور خلوت میں آہ و بکا میں مصروف رہتے تھے۔ تیس برس تک آپ کبھی بے وضو نہ رہے تمام عمر مجرد گزاری نہ بیوی تھی نہ بچے۔ آپ کا معمول تھا کہ تین چار روز اکثر پانچویں روز افطار کرتے تھے۔ آپ فرماتے تھے کہ درویش کی غذا **كَرَّ لَا إِلَهَ إِلَّا اللَّهُ** ہے۔ آپ تربیت مریدین میں ید طولی رکھتے تھے۔ آپ اپنے وقت کے ایسے عظیم شہباز طریقت ہوئے ہیں کہ کئی مردان خدا آپ کی صحبت سے فیض یاب ہوئے۔ اور حصول منزل کو پہنچے۔ آپ نے کبھی بھی کسی بھی شخص سے کوئی لالچ یا طمع نہ رکھی۔ حق تعالیٰ کی جانب سے جو ملتا وہ قبول کرتے اور فقراء میں راہ خدا تقسیم فرمادیتے تھے۔

کشف و کرامات ☆: ایک مرتبہ چند بے وقوف اور نادان شخص آپ کی خدمت میں حاضر ہوئے اور کہنے لگے اے حذیفہ اگر تم خدائے تعالیٰ کے ساتھ مشغول ہو تو ہم تمہیں اس مشغولی سے باز رکھیں گے۔ تم ہمیں کوئی نقصان پہنچا سکتے ہو تو پہنچاؤ۔ آپ نے ان کی طرف کوئی توجہ نہ فرمائی۔ اس کے بعد ان میں سے ایک شخص نے آپ کا ہاتھ پکڑ کر اس زور سے تکلیف دی کہ آپ نے تین مرتبہ آہ آہ آہ کی۔ اسی وقت آپ کے دہن سے آگ نکلی جس نے ان سب بے وقوفوں بے ادبوں کو جلا کر خاک کر دیا۔

کرامت نمبر ۲ ☆: آپ نے ستر برس تک اپنے گھر سے باہر قدم نہ رکھا کبھی بھی کسی سفر پر نہ چلے گئے تھے۔ لیکن جب حاجی لوگ حج سے واپس آ کر آپ سے ملتے تو بیان کرتے تھے کہ ہم نے آپ کو اپنے ساتھ کعبہ اللہ اور بیت المقدس میں دیکھا ہے۔

آپ کی روضہ رسول ﷺ پر حاضری ☆: حضرت حذیفہ رحمۃ اللہ علیہ ایک مرتبہ

نبی پاک ﷺ کے روضہ اطہر پر حاضری کے لئے کشف روح ہوئی۔ آپ آنحضرت ﷺ کی روح پاک کو دیکھ کر خوش ہوئے اور عرض کی اے آقا یا رسول اللہ میں اللہ تعالیٰ سے ڈرتا ہوں کہیں ایسا نہ ہو کہ مجھے قہر کی آگ میں جلادیا جائے رحمت عالم ﷺ نے خوشخبری دی اور عہد کیا کہ جب تک تو بہشت میں اپنا پاؤں نہیں رکھے گا میں اس وقت تک اپنا پاؤں بہشت میں نہ رکھوں گا۔ پہلے تو بہشت میں لے جائے گا پھر میں جاؤں گا اور فرمایا کہ اے حذیفہ جو تجھ سے محبت کرنے والے اور جو تیرا وسیلہ رکھتے ہیں وہ بھی تیرے ہمراہ بہشت میں جائیں گے۔

حضرات دیکھنے کی بات یہ ہے کہ درویشوں کا وسیلہ کیا ہی عمدہ وسیلہ ہے اگر کوئی کامیاب وسیلہ ہے تو صرف یہی ایک وسیلہ ہے جو کہ خدا کی ذات سے ملاپ کر سکتا ہے کیونکہ درویشوں کا وسیلہ سرکار دو عالم حضرت محمد ﷺ کا وسیلہ ہے اور دعا ہے کہ اللہ تعالیٰ ہم سب مسلمانوں کو یہ سعادت نصیب فرمائے اور اس وسیلے تک پہنچائے۔ دوستو! اس وسیلے کے لائق وہ شخص ہے جو اللہ تعالیٰ سے محبت کرتا ہے۔ ہر ایک نفس پرست خود نما اور خود خواہ کو درویشوں کا یہ وسیلہ ہاتھ نہیں آتا۔ وہ نیک بخت اور خوش قسمت ہے جس کو یہ وسیلہ عطا ہوا۔ عارف کامل نے قطعاً تاریخ یوں لکھی ہے۔

شہہ حذیفہ مرثیٰ خواجہ دو جہاں
چو گشت از جہاں سوئے جنت رواں
یکے قطب عالم بگو سال او

۲۵۲ھ

دگر رحلتش پروین شد عیال

۲۵۲ھ

وصال با کمال ☆: آپ کا وصال 24 شوال 252ھ میں ہوا آپ کا مزار پر انوار بصرہ میں مرجع خاص و عام ہے۔ جہاں آج بھی اہل عقیدت و محبت حاضری دے کر اپنے قلوب و اذہان کو نور ایمان سے منور کرتے ہیں۔

منقبت درشان خواجہ امین الدین ہبیرہ البصری رحمۃ اللہ علیہ

خواجہ عارفین امین الدین
وہ جو صحرائیں رہے برسوں
باوضو پیش حق رہے ہر دم
ترک و تجرید میں بسر کی ہے
جن کی راتیں کبھی نہیں سوئیں
جن کو شاہوں سے کچھ نہیں لینا
فخر کرتے رہے ظفر جن پر
قبلہ واصلین امین الدین
منفرد مہ جبیں امین الدین
پاک گو، پاک ہیں، امین الدین
سر صدق و یقین امین الدین
ایسے خلوت نشین امین الدین
ہیں وہ عہد آفرین امین الدین
اولیں، آخرین، امین الدین

از: ڈاکٹر ظفر پاتو آنہ

حضرت خواجہ امین الدین ہبیرہ البصری رحمۃ اللہ علیہ

تعارف ☆: امام اہل طریقت، اسیر حلقہ واصلان، تاج العارفین، مقتدائے دین، فائز کمالات
الفقر فخری، غوثِ دوراں قطبِ وقت، حضرت خواجہ امین الدین ہبیرہ البصری رحمۃ اللہ علیہ کی ولادت
باسعادت ۲۲ رجب ۱۵۲ھ بروز بدھ بوقت عصر بصرہ میں ہوئی۔ اپنے زمانے کے علماء اور مشائخ کے امام
اور پیشوا تھے اور صاحب رفیع الدرجات اور مقامات عالی تھے۔ مریدین کی تربیت میں مہارت تامہ رکھتے
تھے۔ آپ کا اور آپ کے مریدین کا طریقہ یہ تھا کہ دن رات وضو سے رہتے تھے نماز حضور دل سے پڑھتے
تھے غیر کا ذکر آپ کی مجلس میں نہ ہوتا تھا کیونکہ ان کے لئے غیر کا وجود ختم ہو چکا تھا۔ صفائی قلب کے لئے
بے حد کوشش کرتے تھے ہمیشہ مراقبہ اور محاسبہ میں رہتے تھے قلب کی آنکھوں سے انوار کا مشاہدہ کرتے
تھے تجرد کی حالت میں صحراء میں رہتے تھے۔ آپ اہل اللہ سے محبت کرتے اور درویشوں سے مل کر بیٹھا
کرتے اور مشائخ عظام کی خدمت کیا کرتے تھے۔ آپ بہت سے درویشوں کے منظور نظر تھے اور درویشی
کی راہ کو اچھی طرح سمجھتے تھے۔ آپ مجاہدہ اور ریاضت کے پابند تھے۔ آپ نے بہت سی مصیبتیں اور

سختیاں برداشت کر کے اپنا مقصد حاصل کیا۔ جو آپ کی صحبت پاک میں بیٹھتا وہ صاحب نظر و صاحب ولایت درویش بن جاتا۔ آپ کی نظر کیمیائے سعادت تھی جو آپ کا منظور نظر ہو جاتا وہ ولی کامل بن جاتا اسی واسطے آپ کے تمام مرید بڑے بڑے مشائخ ہوئے ہیں۔ آپ کی عمر سو سال تھی مگر بعض اکابرین فرماتے ہیں کہ آپ کی عمر 120 سال تھی۔ آپ سترہ سال کی عمر میں حافظ قرآن و عالم دین بن گئے۔ آپ دو قرآن پاک دن کو اور دو قرآن پاک رات کو ختم کیا کرتے سترہ سال کی عمر سے لے کر تادم حیات آپ کا وضو سوائے قضائے حاجت انسانی کبھی باطل نہ ہوا۔ آپ ساری عمر رات کو نہیں سوئے آپ ہمہ وقت لا الہ الا اللہ کے ذکر میں مشغول رہتے اور فقیروں سے بہت پیار کرتے تھے۔ درویشوں سے مل کر کھانا ان کے ساتھ کھاتے تیس سال تک آپ تین چار روز تک افطار نہ کرتے جب آپ افطار کرنا چاہتے تو چند ورق لکھ کر اس کی آمدنی سے افطار کرتے آپ تیس سال تک مسلسل روزہ رکھتے رہے اور خلوت میں بیٹھتے رہے ہر وقت اپنی کنیا میں مصروف عبادت رہے اور دنیا والوں سے بہت کم ملتے اور نہ ان کے گھر جاتے نہ ان کے گھر والوں کا کھانا کھاتے نہ پانی پیتے۔ آپ فرماتے ہیں کہ اس درویش پر افسوس ہے جو بادشاہوں کا کھانا کھاتا ہے اور ان کے پاس بیٹھتا ہے میں نہیں جانتا کہ اس کی حالت کیا ہوگی۔

آپ کی درویشوں کے حق میں نصیحت ☆: حضرت بوہیرہ بصری رحمۃ اللہ علیہ فرماتے ہیں کہ بادشاہوں کے گھر کا کھانا درویشوں کے حق میں زہر سے بڑھ کر ہے۔ اس واسطے کہ زہر تو علاج کرنے سے درست ہو جاتا ہے اور زہر کا علاج مشہور ہے مگر بادشاہوں کا کھانا کھانے سے جو سیاہی اور تاریکی فقیر کے دل پر آ جاتی ہے اس کا علاج سخت مشکل ہے۔ اس تاریکی اور سیاہی کو اللہ تعالیٰ کے سوا کوئی دور نہیں کر سکتا۔ جب عنایت الہی شامل ہوتی ہے اس وقت انسان کے دل میں روشنی پیدا ہوتی ہے۔

درویش کا طرز عمل ☆: آپ فرماتے ہیں کہ درویش وہ ہے جو دنیا میں رہ کر سب دنیا والوں سے بیگانہ ہے درویش کا طرز عمل ایسا ہو کہ وہ دیوانہ بن کر یاد الہی میں مشغول ہو جائے کسی کی تعریف کرنے سے خوش اور کسی کے گالی دینے سے ناراض نہیں ہونا چاہیے کیونکہ درویشوں کے نزدیک تعریف اور گالی یکساں ہے۔

ایمان کی سلامتی ☆: آپ فرماتے ہیں کہ ایمان کی سلامتی درویشی میں ہے اور کفر کا خوف

دولت مندی میں ہے ایک مرتبہ ایک دولت مند شیخ بوہمیرہ بصری رحمۃ اللہ علیہ کے پاس ایک ہزار دینار لایا تو آپ نے ان کو دیکھ کر زوردار نعرہ مارا اور بے ہوش ہو گئے اس حالت میں آپ کے منہ سے جھاگ نکلنے لگی۔ کافی لوگ جمع ہو گئے۔ آپ کے چہرہ مبارک پر پانی کے چھینٹے دیئے۔ جب آپ ہوش میں آئے اور پھر انہی درہموں پر نظر پڑی تو پھر نعرہ مار کر بے ہوش ہو گئے۔ پھر پانی کے چھینٹے دیئے گئے۔ یہ کیفیت تین مرتبہ وقوع میں آئی۔ جب آپ تیسری مرتبہ ہوش میں آئے تو آپ کا جسم مبارک کانپ رہا تھا اور چہرہ مانند زردی مائل ہو گیا تھا۔ آپ سے پوچھا کہ آپ کو کیا ہو گیا تھا کہ آپ نعرہ مار کر بے ہوش ہو جاتے ہیں آپ نے روتے ہوئے فرمایا کہ جو بیچارہ محبوب کی تلاش میں ہو اور اپنے مطلب کا خواہ ہو اور اس کے سامنے غیر مطلوب چیزیں پیش کی جائیں تو اس کا زندگی سے بہتر مرجانا اچھا ہے۔ کیونکہ درویش فقر و فاقہ قبول کر کے گوشہ نشین ہو گیا ہے تو پھر اسے اہل دنیا سے اور دولت سے کیا سروکار کہ اہل دنیا اس کے پاس آئیں اور دنیا کی دولت اس کے پاس لائیں تو میرا دل اس سے خراب ہو گیا اور میرا جگر جل گیا اور پانی پانی ہو گیا۔ کیونکہ درویش کو درہموں اور دیناروں سے کیا نسبت اور اہل دنیا سے کیا محبت۔ آپ کے اس معاملے سے پتہ چلا کہ جو درویش دولت کا پجاری ہو وہ فقر کے لائق نہیں۔ جو فقیر دنیا کی دولت سے پیار نہیں کرتے اصل میں وہی لوگ خدا کی رحمت کے مستحق ہیں۔ اور انہی لوگوں کا ایمان سلامت رہتا ہے کیونکہ دنیا کی ہوس ایمان کو سلامت نہیں رہنے دیتی اور درویشی میں ایمان کی سلامتی ہے۔

آپ کا مجاہدہ ☆: حضرت بوہمیرہ بصری رحمۃ اللہ علیہ تیس سال تک خلوت میں لا الہ الا اللہ کے ذکر میں مشغول رہے اور تیس سال تک بارگاہ الہی میں دعا کرتے رہے اے پروردگار بیچارہ ہمیرہ تیرے تئیں تیری خاطر جلا جاتا ہے اور سب سے قطع تعلق کر کے تجھ سے ملا ہے۔ اسے سیدھی راہ دکھا اور وہ راہ دکھا جس راہ سے مجھے سکون مل سکے آواز آئی اے بوہمیرہ خلوت کو چھوڑ کر اور کثیا سے باہر نکل اور میرے دوست حذیفہ مرثی علیہ الرحمۃ کی خدمت کر اور درویشی کی راہ اس سے سیکھا تا کہ میں تجھے اس کے وسیلے سے مل سکوں اور اپنے قرب کا درجہ نصیب کر دوں تا کہ تجھے تیرا مطلوب نصیب ہو سکے۔ جب آپ نے یہ آواز سنی تو فوراً کثیا سے باہر نکلے اور حضرت حذیفہ مرثی علیہ الرحمۃ کی خدمت میں پہنچے جب آپ وہاں پہنچے تو آواز آئی اے ہمیرہ بصری رحمۃ اللہ علیہ چونکہ تو حذیفہ مرثی علیہ الرحمۃ کی خدمت میں آ گیا ہے اس لئے ہم

نے تجھے قبول کیا اور اپنا دست بنا لیا۔ اس بات سے آپ کا دل خوش ہو گیا۔ آپ حضرت حذیفہ عرشی رحمۃ اللہ علیہ کی خدمت میں حاضر ہوئے اور قدم بوسی حاصل کی شیخ حذیفہ عرشی علیہ الرحمۃ روشن ضمیر فقیر تھے۔ باطنی نور سے معلوم کر لیا کہ یہ بزرگ آدمی ہے اور اہل مجاہدہ و ریاضت ہے۔ اللہ تعالیٰ کا بھیجا ہوا ہے۔ آپ کی بہت تعظیم کی اور فرمایا کہ اے ہمیرہ بصری رحمۃ اللہ علیہ تیرا کام دن بدن ترقی پر ہے تو نے تیس سال محنت و مشقت برداشت کی اور مجاہدہ اور ریاضت کی لیکن مشاہدے کو نہ پہنچ سکا۔ اس واسطے جو یاد الہی تو نے کی وہ اپنی طرف سے تھی۔ کسی کی فرمائی ہوئی نہیں تھی کسی کی فرمائی ہوئی کا پورا پورا اثر ہوتا ہے۔ کوئی شخص خود بخود مشاہدے کے مرتبے کو نہیں پہنچا اگر مجاہدہ میں کسی مرتبے پر پہنچ بھی جائے تو مشاہدہ پر نہیں پہنچ سکتا کسی وسیلہ کے ذریعے تو مشاہدہ کو پہنچ سکتا ہے اگر کسی سے نسبت کرنی ہے تو وہ شخص جلدی مشاہدے کو پہنچ جاتا ہے۔

بیعت و خلافت ☆: شیخ حذیفہ عرشی علیہ الرحمۃ کے اقوال سن کر آپ پر اس کا بہت اثر ہوا اور آپ حضرت شیخ حذیفہ عرشی علیہ الرحمۃ کے مرید ہو گئے۔ حضرت حذیفہ عرشی علیہ الرحمۃ نے آپ کو کچھ ورود و وظیفہ بتایا اس کے بعد ایک ہفتہ کے اندر قرب اور انس کے مقام کو پہنچ گئے اور مجاہدہ حاصل ہو گیا اور اپنا مقصود پالیا۔ جس وقت حضرت حذیفہ عرشی علیہ الرحمۃ نے آپ کو خرقہ خلافت عطا فرمایا تو نصیحت فرمائی کہ اے ہمیرہ بصری علیہ الرحمۃ تو بارگاہ الہی میں منظور ہو گیا ہے۔ اس لئے مناسب ہے کہ اپنے پیروں کے کام میں مستقل اور مستقیم چلے جس راہ پر وہ چلے ہیں تو بھی اس راہ چل۔ اللہ تعالیٰ نے دنیا کی محبت تیرے دل سے اٹھالی ہے۔ اس لئے تجھ پر لازم ہے کہ مردار دنیا کی طرف نگاہ نہ کرے اور فقر و فاقہ جو حضرت محمد ﷺ اور علی مرتضیٰ کرم اللہ وجہہ الکریم اور تمام پیغمبروں نے اختیار کیا ہے تو بھی وہی کچھ کر جو کچھ اکابرین نے کیا ہے کیونکہ فقر اللہ تعالیٰ کی عطا کردہ بڑی نعمت ہے جس کو اللہ تعالیٰ اپنی طرف کھینچتا ہے اور راہ ہدایت دکھانا چاہتا ہے اسے فقر و فاقہ عطا کر دیتا ہے تاکہ اس کا دل لذتوں اور خواہشوں سے پاک ہو جائے۔ آپ نے اپنے پیروں کو حضرت حذیفہ عرشی علیہ الرحمۃ کی نصیحتوں کو قبول کر لیا اور خرقہ خلافت پہن لیا۔ تو آپ زار و زار روئے اور روتے روتے بے ہوش ہو گئے۔ جب آپ کو ہوش آیا تو لوگوں نے پوچھا جب آپ نے خرقہ خلافت پہنا تو آپ کیوں روئے تھے اس میں کیا بھید ہے آپ نے فرمایا کہ جب میں نے خرقہ خلافت پہنا تو تمام مشائخ کے علاوہ حضرت نبی کریم رؤف الرحیم ﷺ کی روح مبارک نظر آئیں تو

میرے مرشد حضرت حذیفہ عرشى علیہ الرحمۃ نے میرا ان سے تعارف کرایا اور ہر ایک روح نے میرے لئے دعا کی اور واپس چلی گئیں۔ میں خدا سے ڈر کر رونے لگا کیونکہ درویشی کا کام انبیاء اولیائے کرام کا کام ہے اور آج میں نے درویشی کا خرقة پہنا ہے اس کو پہننے کے بعد ہو سکتا ہے کہ مجھ سے غلطی سرزد ہو جائے جس کے سبب میں ان سب کے سامنے شرمندہ ہوں۔ بس میرے رونے کی یہی وجہ تھی کیونکہ ایک اہم معاملہ میں پھنس گیا ہوں۔ یہ کام میرے لئے انتہائی کٹھن ہے اس لئے خوف خدا سے رو رہا تھا۔

خرقة خلافت کے بعد آپ کی حالت ☆: جب سے آپ نے خرقة خلافت پہنا

تو اس کے بعد آپ نے گوشت کھانا چھوڑ دیا اور گھی شکر نمک کبھی نہ کھایا۔ پانچ چھ روز کے بعد کھانا کھاتے کبھی بھوکے روٹی اور بغیر نمک کی سبزی کھاتے جس روز آپ افطار کرتے اس روز اس قدر روتے کہ لوگوں کو یہی گمان ہوتا کہ آپ کا خون جگر آنکھوں سے نکل جائے گا۔ افطار کے بعد آپ ساری ساری رات روتے رہتے اور کہتے اے میرے اللہ بیچارہ ہمیرہ کمزور نا تو اس ہے۔ اگر تو اس سے کھانے کا حساب پوچھے گا تو یہ عاجز جواب نہ دے سکے گا اور افطار کا حساب نہ دے سکے گا اس کی عاجزی پر رحم کر آواز آئی کہ ہمیرہ ہم نے تجھ پر حساب آسان کر دیا اور ہم نے تجھے اپنی رحمت سے نوازا اور ہم تجھ سے خوش ہیں ہم تجھے بہشت میں جگہ عطا کریں گے اور تیرا مطلوب اور مقصود تجھے عنایت کریں گے۔ جب آپ یہ ندا سنتے تو آپ کو قرار آتا اور آرام کرتے۔ سبحان اللہ کیا مرتبہ ہے جو شیخ ہمیرہ کو حاصل تھا اگر کوئی مرتبہ ہے تو یہ ہے اس مرتبہ کے لائق ہر ایک خام آدمی نہیں ہوتا۔

وصال باکمال ☆: آپ کا وصال باکمال سات شوال المکرم ۲۹۹ ہجری باختلاف روایت

۲۸۷ھ ایک سو بیس برس کی عمر میں بروز اتوار بوقت نماز ظہر میں ہوا مزار پر انوار ہمیر نامی جنگل جو بصرہ سے چند کلومیٹر کے فاصلے پر ہے مرجع خاص و عام ہے جہاں اہل عقیدت و محبت آج بھی حاضری دے کر نور عرفان سے منور ہوتے ہیں۔ کسی عارف نے آپ کی قطعہ تاریخ یوں لکھی ہے۔

شد چو از دنیا بفر دوس بریں
وصل او کامل امین الدین بود

آہ ہمیرہ خواجه عالم عالی مکان
رحلتش زاہد کریم آمد عیاں

۲۸۷ھ

منقبت در شان خواجہ ممشاد علو دینوری رحمۃ اللہ علیہ

کامل و اکمل و قطب الاداتا ہیں
 جس پہ قائم عمارت یہ ساری ہوئی
 خواجہ خواجگاں خواجہ ممشاد ہیں
 چشتیہ سلسلے کے وہ بنیاد ہیں
 بے کسوں بے سہاروں کا ہیں آسرا
 عبد کو اپنے معبود سے دیں ملا
 ان کے در پر ملیں خوان لطف و کرم
 جو بھی آیا وہیں کا وہیں رہ گیا
 ترک و ایثار و عشق، انکساری ظفر
 ان کے فقر و طریقت کی بنیاد ہیں

از: ڈاکٹر ظفر پاتو آنہ

حضرت شیخ علو ممشاد دینوری رحمۃ اللہ علیہ

تعارف ☆: موصوف بہ صفات سرمدی، ماجی رسول بشری، مقتدائے طریقت، عارف حقیقت،
 شیخ العصر، حضرت خواجہ شیخ علو ممشاد دینوری رحمۃ اللہ علیہ طبعہ ثانی سے تعلق رکھتے تھے آپ کا وطن دینور
 ہے۔ دینور کرمانشاہ ایران کے مغربی کوہستان کا ایک شہر ہے۔ آپ کی ولادت باسعادت ۱۲ رجب
 المرجب شریف ۱۹۶ھ دوشنبہ کے روز مغرب کے وقت کوفہ میں ہوئی۔ آپ نے اپنی تعلیم و تربیت
 بغداد شریف میں مکمل کی آپ مشائخ عراق میں سے تھے۔ آپ جو انمردی میں یگانہ روزگار تھے علم و عمل
 اور کرامات ظاہر و باطن میں صاحب کمال تھے آپ حضرت سید الطائفہ جنید بغدادی علیہ الرحمۃ کے
 اصحاب میں سے تھے۔ آپ اپنے زہد و تقویٰ کے اعتبار سے عدیم المثال بزرگ تھے۔ کثیر مشائخین کی
 صحبت و فیض حاصل کرنے کی وجہ سے عوام آپ کو قدر کی نگاہ سے دیکھتے تھے۔

حالات ☆: آپ ہمہ وقت اپنی خانقاہ کا دروازہ بند رکھتے تھے کسی کو داخلہ کی اجازت نہ تھی اگر کوئی دروازہ پر دستک دیتا تو دروازہ کھل جاتا اور جب تک وہ آپ کے پاس قیام کرتا آپ اس سے نہایت خاطر و مدارت سے پیش آتے لیکن اگر کوئی مقامی آدمی آتا تو آپ یہ کہہ کر واپس کر دیتے کہ تمہارے قیام سے میرے قلب میں تمہاری جانب رغبت پیدا ہوگی اور تمہاری واپسی کے بعد میرے لئے تمہاری جدائی ناقابل برداشت ہو جائے گی۔ کسی نے آپ سے دعا کی درخواست کی تو آپ نے فرمایا کہ بارگاہ خداوندی میں پہنچ جاؤ وہاں میری دعا کی حاجت نہ رہے گی جب اس شخص نے کہا کہ مجھے بارگاہ خداوندی کا علم ہی نہیں تو آپ نے فرمایا کہ بارگاہ خداوندی وہاں ہے جہاں تمہارا وجود نہ ہو۔ یہ سن کر اس شخص نے گوشہ نشینی اختیار کر لی اور یاد الہی میں مشغول ہو گیا اور اللہ تعالیٰ نے اس کو اپنے کرم سے سعادت کی دولت سے مالا مال کر دیا۔

نصیحت آموز واقعہ ☆: ایک روز زودار سیلاب آیا کہ آبادی کے تمام لوگ غرق ہونے لگے چونکہ آپ کی خانقاہ بلندی پر تھی اس لئے آبادی کے تمام لوگ پناہ لینے کی غرض سے آپ کی خانقاہ کی طرف چل دیئے۔ اسی دوران آپ نے ایک گوشہ نشینی اختیار کرنے والے شخص کو دیکھا کہ وہ پانی پر مصلہ بچھائے چلا آ رہا ہے۔ آپ نے اس سے دریافت فرمایا کہ آج کل کس مقام پر ہو۔ تو اس نے جواب دیا کہ یہ سب کچھ آپ ہی کے فیض و کرم کا کرشمہ ہے کیونکہ خدا نے مجھ کو آپ کی دعا سے ہی ماسوا اللہ سے مستغنی کر دیا ہے جیسا کہ آپ کے سامنے ہے آپ نے فرمایا کہ آج سے یہ اندازہ ہو گیا ہے کہ فقر کیلئے جدوجہد ضروری ہے پھر اس کے بعد آپ نے کسی درویش کے ساتھ مذاق نہیں کیا۔

اقوال زریں ☆: آپ کے اقوال زریں بہت ہیں مگر وقت کے پیش نظر چند ایک پیش خدمت ہیں۔ آپ نے فرمایا بتوں کی کئی قسمیں ہیں۔ بعض لوگ نفس کو بت بنا کر اس کے پجاری بنے ہوئے ہیں۔ بعض بیوی بچوں کو بت بنا کر اس کے پجاری بنے ہوئے ہیں بعض صنعت و تجارت کو بت سمجھ کر اس کی پوجا میں مصروف ہیں۔ بعض صوم و صلوة و زکوٰۃ کو بت تصور کر کے اس کے پجاری بنے ہوئے ہیں۔ اس سے یہ اندازہ ہوتا ہے کہ ساری مخلوق کسی نہ کسی شے کی پرستش میں گرفتار ہے۔ یعنی کوئی بھی پرستش سے مستغنی نہیں

البتہ ایسے شخص کو کسی شے کا پرستار نہیں کہا جاسکتا جو اپنے نفس کی نیکی و بدی پر نفس کی موافقت نہیں کرتا۔ بلکہ ہمیشہ نفس کو ہدف ملامت بنائے رکھتا ہے۔ (نمبر ۲) آپ نے فرمایا کہ مرید کے لئے مرشد کی خدمت اور اپنے بھائیوں کا ادب ضروری ہے اور تمام خواہشات نفس کو ہدف ملامت بنائے رکھنا ہے۔ (نمبر ۳) ایک مرتبہ آپ نے فرمایا کہ میں نے اس وقت تک کسی بزرگ سے ملاقات نہیں کی جب تک اپنے تمام علوم و حالات کو ترک نہیں کر دیا اور جب ان چیزوں سے دستبردار ہو کر کسی بزرگ کی خدمت میں حاضر ہوا تو اس کے اقوال غور سے سننے کے بعد ان کی برکتوں سے فیوض حاصل کئے اس کے بدلے میں اللہ تعالیٰ نے ان مراتب سے مجھے سرفراز فرمایا۔ (نمبر ۴) فرمایا کہ اگر کوئی شخص کسی ادنیٰ سی قدر و خودی کے ساتھ بزرگوں سے ملتا ہے تو اس کے لئے بزرگوں کے اقوال و صحبت بیکار ہیں اہل اللہ کی صحبت سے قلب میں صلح و جہ پیدا ہوتی ہے اور اہل شرک کی صحبت قلب کو فتنہ و فساد کی طرف مائل کر دیتی ہے۔ (نمبر ۵) آپ فرماتے ہیں کہ علائق کے تین اسباب ہیں اول ان اشیاء کی جانب رغبت جن کو ممنوع قرار دیا گیا ہے جیسا کہ **الْإِنْسَانُ حَرِیْصٌ عَلٰی مَا مَنَعَ** یعنی انسان اور کسی شے کی حرص کرتا ہے جس سے اس کو منع کیا جاتا ہے۔ دوم گزشتہ لوگوں کے حالات پر غور کرنا سوئم فراغت کو زائل کر دینا۔ انسان کے لئے وہ وقت بہترین ہوتا ہے جس میں وہ مخلوق سے کنارہ کش ہو کر اپنے خالق و مالک سے نزدیک تر ہو جاتا ہے اور ان اشیاء سے دل کو خالی کر لیتا ہے۔ جن اشیاء کی جانب مخلوق کا رجحان ہے اور حقیقت بھی یہی ہے کہ جو اشیاء اہل دنیا کے لئے پسندیدہ ہیں وہ کبھی بھی اس کو پسند نہیں کرے گا۔ (نمبر ۶) فرمایا کہ کوئی متقدمین و متاخرین کے اعمال کو اور حکمت کو مجتمع کر کے ولی و سادات ہونے کا دعویٰ نہ کرے کہ اس کو کسی طرح بھی عارفین کا مقام حاصل نہیں ہو سکتا کیونکہ معرفت کا خلاصہ یہی ہے کہ بندہ خلوص قلب سے اللہ اللہ کہنے والے کے ساتھ فقر و احتیاج اختیار کرے۔ (نمبر ۷) فرمایا کہ معرفت کی تین قسمیں ہیں۔ اول تمام امور میں غور کرنا کہ اس کو کس انداز سے قائم کیا گیا دوئم مقدرات کے سلسلہ میں یہ غور کرنا کہ اس کو کس طرح مقدر کیا گیا سوئم مخلوق کے بارے میں یہ غور کرنا کہ یہ کس طرح عمل میں آئی ہے فرمایا کہ جمع کا مفہوم یہ ہے کہ جس کو توحید میں جمع کیا گیا ہے اور تفرقہ اس کو کہتے ہیں جس کو متفرق کر دیا ہے فرمایا کہ خدا کا راستہ بہت دور ہے اور صبر کرنا بہت دشوار ہے۔ یعنی حصول معرفت کی راہ بہت کٹھن ہے اور ان راہوں پر صبر کرنا بہت مشکل ہیں۔ (نمبر ۸) آپ نے

فرمایا کہ حکمانے فکر و خاموشی کے ساتھ حکمت کو حاصل کیا ہے اور انبیاء کرام علیہم السلام کی ارواح کشف و مجاہدے کے عالم ہیں اور صدیقین قربت و اطلاع میں ہیں۔ (نمبر ۹) فرمایا کہ صفائی قلب کے ساتھ خدا کا پسندیدہ عمل کرنے اور مخلوق سے کنارہ کش رہنے کا نام تصوف ہے۔ تصوف اختیار و عدم اختیار کے اظہار کا نام ہے۔ اور لغو چیزوں کو ترک کر دینے کا نام بھی تصوف ہے۔ (نمبر ۱۰) فرمایا کہ جس چیز پر نفس غالب و راغب ہو۔ اس کو ترک کر دینا توکل ہے۔ رمایا کہ حالت بھوک میں نماز پڑھنا اور جب طاقت نہ رہے تو سو جانے کا نام فقر ہے۔ کیونکہ دو چیزوں سے اللہ تعالیٰ کبھی درویش کو خالی نہیں رکھتا۔ یا تو قوت عطا کرتا ہے یا موت سے ہمکنار کرتا ہے تاکہ ہر شے سے چھٹکارا حاصل ہو جائے۔

بیعت و خلافت ☆: آپ حضرت خواجہ امین الدین ہمیرہ بصری علیہ الرحمۃ کے دست حق

پرست پر شرف بیعت سے مشرف ہوئے اور ۱۶ ماہ رجب المرجب شریف بروز شنبہ بعد نماز اشراق مدینہ منورہ میں آپ کے شیخ کامل نے آپ کو خرقہ خلافت و کلاہ چہارتر کی عطا فرما کر سرفراز و ممتاز فرمایا۔

آپ کے خلفائے نامدار ☆: آپ کے ۳۶ خلفاء ہوئے ہیں جبکہ خلیفہ اکبر ہمہ صفات

حضرت خواجہ ابواسحاق شامی سجانی علیہ الرحمۃ ہوئے ہیں جن سے تاقیامت آپ کا سلسلہ عالیہ چشتیہ جاری و ساری رہے گا۔

ذوق سماع ☆: آپ صاحب سماع تھے یعنی اکثر سماع سنتے اور خود بھی مجالس سماع منعقد

کراتے تھے۔ مجالس سماع کی ابتداء تلاوت قرآن پاک سے کرتے تھے اور آخر میں بھی قرآن پڑھتے

تھے۔ ایک مرتبہ آپ کو رسول کریم ﷺ کی زیارت نصیب ہوئی تو آپ نے عرض کیا یا رسول اللہ ﷺ

سماع کی کس چیز سے آپ کو انکار ہے۔ نبی کریم ﷺ نے فرمایا ما انکرہ بشیء مجھے اس کی کسی چیز

سے بھی انکار نہیں ہے۔ لیکن اہل سماع سے کہہ دو کہ مجلس کا آغاز تلاوت قرآن سے کیا کریں۔ اس

روز سے سماع سے قبل تلاوت قرآن آپ کا مستقل معمول بن گیا۔

جواز عرس و سماع ☆: آپ ہمیشہ اپنے مشائخ کا عرس کیا کرتے تھے اور عرس کے موقع پر

سماع بھی سنتے لوگ جمع ہوتے اور ان کو لنگر بھی پیش فرماتے تھے۔ کسی نے آپ سے پوچھا کہ سماع سننا اور وہ بھی عرس کے دوران یہ کہاں جائز ہے۔ آپ نے فرمایا کہ ہمارے آقا پیغمبر علیہ الصلوٰۃ والسلام حضرت علی المرتضیٰ کرم اللہ وجہہ الکریم اور ہمارے تمام مشائخ نے سماع سنا ہے۔

عرس کے دن کی خصوصیت یہ ہوتی ہے کہ اس روز اولیائے کرام کو محبوب حقیقی کا وصال نصیب ہوتا ہے۔
الْمَوْتُ جَسْرٌ يُؤْصِلُ الْحَبِيبَ إِلَى الْحَبِيبِ موت ایک پل کی مانند ہے جو دوست کو دوست سے ملاتا ہے۔ پس میں اپنے مشائخ کے یوم وصال کی شادی کے موقع پر سماع سنتا ہوں تاکہ ان کی توجہ سے ہم بھی مقام وصال تک پہنچ جائیں۔

وصال باکمال سے پہلے کی کیفیت ☆: انتقال کے وقت جب لوگوں نے مزاج

پرسی کی تو فرمایا کہ کیا تم مجھ سے کچھ پوچھ رہے ہو۔ لوگوں نے عرض کیا کہ لا الہ الا اللہ کہیے تو آپ نے دیوار کی جانب رخ پھیر کر فرمایا کہ میں تو سراپا تیرے اندر فنا ہو چکا ہوں کیا تم کو دوست رکھنے والوں کو یہی معاوضہ ہوتا ہے۔ پھر فرمایا کہ تین سال سے میرے سامنے جنت پیش کی جا رہی ہے۔ لیکن میں نے اس طرف نظر اٹھا کر کبھی نہیں دیکھا اور تین سال سے میں نے اپنے قلب کو گم کر دیا ہے لیکن آج تک اس کو پانے کی تمنا نہیں ہوئی کیونکہ صدیقین کی یہی خواہش ہوا کرتی ہے کہ ذکر الہی میں قلب کو فنا کر دے یہ فرمانے کے بعد آپ کا وصال ہو گیا۔ انا للہ وانا الیہ راجعون۔

وصال باکمال ☆: آپ کا وصال باکمال ۱۳ محرم الحرام ۳۲۰ھ بروز چہار شنبہ قبل از نماز عشاء

دینور میں ہوا اور دینور میں ہی آپ کا مزار پر انوار مرجع خاص و عام ہے۔ بعض حضرات نے آپ کا سن وصال ۲۹۸ بھی لکھا ہے مگر تاریخ آئینہ تصوف میں ۳۲۰ھ ہے۔ جبکہ دوسری تاریخ معتبر معلوم ہوتی ہے۔ کسی عارف نے آپ کی قطعہ تاریخ یوں لکھی ہے۔

شیخ عالی علو ممشاد دینوری

یافت چوں زین جہاں بخلد مکان

شد عیاں آنچه از دل سرور

سال ترحیل آں شہہ ذیشان

۵۲۹۸

منقبت در شان خواجہ ابواسحاق شامی چشتی رحمۃ اللہ علیہ

ہیں سر سلسلہ چشتیہ آپ ہیں
 سچ کی راہوں میں ہے عمر جن کی کٹی
 جن کو الفت رہی رب کی مخلوق سے
 خواجہ ممشاد نے بخشا چشتی لقب
 ناز کرتا ہے سب سلسلہ آپ پر
 قرب حق اس قدر ان پہ غالب رہا
 فقر غیور ہی ان کو مرغوب تھا
 آپ اہل محبت کے ہیں پیشوا
 رہبر و راہنما مقتدا آپ ہیں
 عابد بے ریا با خدا آپ ہیں
 مشفق و مونس و حق نما آپ ہیں
 چشتیوں کی حسیں ابتدا آپ ہیں
 اول پنجتن چشتیاں آپ ہیں
 مدح و قدح سے ماورئی آپ ہیں
 بے نیاز نمود و غنا آپ ہیں
 رحمت دو جہاں کی عطا آپ ہیں

از: ڈاکٹر ظفر پا تو آنہ

حضرت شیخ ابواسحاق شامی چشتی رحمۃ اللہ علیہ

تعارف ☆: عاشق ذات الہ، محبوب کبریاء، امام الاصفیاء، فنا فی الرسول ﷺ، حضرت شیخ المشائخ بحر شریعت
 و طریقت راکشتی قطب اوتا حضرت خواجہ ابواسحاق چشتی رحمۃ اللہ علیہ کی ۷ اذی الحجہ ۷۲۳ھ بروز جمعہ وقت
 تہجد دمشق ملک شام میں آپ کی ولادت باسعادت ہوئی یا در ہے کہ چشت خراسان میں ایک شہر کا نام ہے
 جو دار الخلافہ ہرات کے نزدیک ایک پہاڑی درہ کے پاس واقع ہے اس مقام کو شاقلان پیران بھی کہا جاتا
 ہے۔ آپ اپنے وقت کے بہترین عالم دین اور صاحب سماع بزرگ تھے۔ آپ سماع بہت شوق سے سنتے
 تھے آپ جب سماع سنتے تو آپ کو اپنے آپ کی ہوش نہ رہتی۔ باوجود اس کیفیت کے کسی شخص نے آپ پر
 اعتراض نہ کیا نہ یہ کہا کہ یہ سماع حرام ہے۔ اس زمانے کے مجتہدوں نے جنہوں نے آپ کا دوران سماع یہ

حال دیکھا یہی کہا کہ سماع مباح ہے۔ امام شافعی علیہ الرحمۃ کے قول کے مطابق سماع مباح ہے لیکن امام اعظم علیہ الرحمۃ کے قول کے مطابق جائز نہیں اگر جائز ہے تو اس کیلئے کہ جس کے افعال مرتعش کے افعال کی طرح ہوں یا ایسے شخص کیلئے جس کو دوا یا دوا سے صحت حاصل نہ ہوتی ہو اور سماع سے اس کو شفا حاصل ہوتی ہو ایسے شخص کیلئے امام اعظم علیہ الرحمۃ کے قول کے مطابق مباح ہے۔

بیعت و خلافت ☆: مرشد کامل کی تلاش کے لئے ملک شام سے بغداد شریف حضرت خواجہ علوممشاد دینوری علیہ الرحمۃ کی خدمت میں پہنچے آپ نے مرید کرنے کے بعد پوچھا کہ کیا نام ہے تو عرض کیا حضور مجھے ابواسحاق شامی کہتے ہیں خواجہ مشاد دینوری علیہ الرحمۃ نے فرمایا کہ آج سے لوگ تمہیں ابواسحاق چشتی کہیں گے اور اہل چشت اور اس ملک کے لوگ آپ سے ہدایت پائیں گے اور جو لوگ آپ کے سلسلہ میں داخل ہوں گے ان کو بھی لوگ قیامت تک چشتی کہیں گے۔ پیر و مرشد سے تربیت مکمل کرنے کے بعد آپ ۹ شعبان المعظم ۲۷۳ھ کو اپنے پیر و مرشد حضرت خواجہ علوممشاد دینوری علیہ الرحمۃ کے دست حق پرست پر شرف بیعت سے مشرف ہوئے اور مرشد کامل نے ۲۲ شوال ۳۰۲ھ بروز چہار شنبہ بوقت چاشت آپ کو خرقہ خلافت و اجازت مسجد اقصیٰ میں عطا فرما کر سرفراز فرمایا۔ آپ کو چشت شریف بھیج دیا اس دن سے خواجگان چشت اہل بہشت کا ظہور ہوا۔

نوٹ ☆: خواجگان چشت کے سردار پانچ حضرات ہیں جنہیں چشتیوں کے پانچ تن کہا جاتا ہے۔
 (اول) حضرت خواجہ ابواسحاق چشتی (دوئم) حضرت خواجہ ابو محمد چشتی (سوم) حضرت خواجہ ابو محمد چشتی (چہارم) حضرت خواجہ ابو یوسف چشتی (پنجم) حضرت خواجہ مودود چشتی رحمۃ اللہ تعالیٰ علیہم اجمعین۔ یہ پانچوں حضرات چشت شریف میں رہتے ہیں اور ان کے مزارات بھی چشت شریف میں ہیں۔ اسی طرح ان کے خلفاء بھی ملک ہندوستان میں پانچ تن ہیں۔

جن میں (اول) حضرت خواجہ معین الدین چشتی (دوم) حضرت خواجہ قطب الدین بختیار کاکی چشتی (سوم) حضرت خواجہ فرید الدین گنج شکر چشتی (چہارم) حضرت خواجہ نظام الدین اولیاء چشتی (پنجم) حضرت مخدوم علاؤ الدین علی احمد صابر کلیری رحمۃ اللہ علیہم اجمعین ہیں۔

جس شخص کا شجرہ طریقت ان پانچ تن کے ذریعے سابقہ پانچ تن تک پہنچتا ہے وہ چشتی ہے۔

کرامت ☆: منقول ہے کہ جس وقت آپ محفل سماع میں ہوتے اور محفل سنتے تو حاضرین کو کیف ہو جاتا اور کمرے کے در و دیوار ہلنے لگتے جو آپ کی مجلس میں ایک مرتبہ محفل سماع سنتا تھا۔ وہ پھر کبھی گناہ کے نزدیک نہیں جاتا تھا۔ آپ اہل دنیا اور دولت مندوں کو محفل سماع سننے کی اجازت نہ دیتے۔ اگر کوئی دولت مند آپ کی رضا کے بغیر محفل میں آ جاتا تو فوراً آپ کے سامنے تائب ہو جاتا۔ اور تمام مال و اسباب اور دولت کو فقیروں اور غریبوں میں تقسیم کر دیتا اور درویشوں کی خدمت کر کے صاحب نعمت ہو جاتا۔ اگر کوئی تائب نہ ہوتا۔ تو ایسا بیمار ہو جاتا کہ کسی دوا سے صحت نہ پاتا جب لوگوں نے آپ کی یہ کرامت دیکھی تو محفل سماع میں آنا چھوڑ دیا اور محفل میں شریک نہ ہوتے اور جس شخص کو دین حاصل کرنے کی ضرورت ہوتی وہ پہلے دنیا سے کنارہ کش ہو کر بعد میں محفل سماع سنتا اور آپ کی خدمت میں حاضر ہوتا۔

محفل سماع کے بارے میں ایک سوال ☆: حضرت شیخ ابواسحاق چشتی رحمۃ اللہ علیہ

سے کسی نے پوچھا کہ آپ اہل دنیا کو اور دولت مندوں کو محفل سماع میں آنے کی اجازت کیوں نہیں دیتے آپ نے فرمایا کہ میں دنیا داروں کو محفل سماع میں آنے کی اجازت اس لئے نہیں دیتا کہ تمام اہل سماع درویش اہل لطافت ہیں اور تمام اہل دنیا اہل کثافت ہیں اور لطافت اور کثافت کی ایک دوسرے سے ضد ہے اور دوسری کسی ایک جگہ جمع نہیں ہو سکتی اور فقرا اور درویش اللہ ہی کے طالب ہیں اور اہل کثافت دنیا کے طالب ہیں اور طالبان خدا اور طالبان دنیا میں کوئی مناسبت نہیں کہ آپس میں جمع ہو سکیں۔

طالبان حق کے لئے ہدایت ☆: آپ نے فرمایا کہ محفل سماع سننے والوں کے لئے

دوران سماع دل جمعی کا ہونا ضروری ہے اور ہر ایک کی طلب دیدار خدا ہونی چاہیے اور ہر ایک کو راہ خدا کا طالب ہونا چاہیے اگر اہل سماع میں سے ایک کا دل بھی متفرق ہو تو سب کے دل متفرق ہو جاتے ہیں۔ کیونکہ تمام فقراء ایک جان کی طرح ہوتے ہیں اور اہل دنیا چونکہ دنیا کے طالب ہوتے ہیں۔ اسی واسطے دنیا داروں کے لئے محفل سماع میں آنے کی پابندی ہے کیونکہ جب درویش حضرات سماع سنتے ہیں اور اس شغل میں مشغول ہوتے ہیں تو ان پر اسرار الہی کا اظہار ہوتا ہے اور ان کے دل روشن ہوتے ہیں اگر اس وقت اہل دنیا حاضر ہوں تو چونکہ وہ دنیا سے محبت کرتے ہیں اور مردار دنیا

کی صورت ان کے دلوں پر نقش ہوتی ہے۔ اہل سماع درویشوں کی نظر جب باطنی طور پر روشن ہوتی ہے تو ان دنیا داروں کے دل کا تفرقہ اہل سماع کے تفرقہ کا باعث ہوتا ہے۔ اہل دنیا کا دل حاضر نہیں ہوتا۔ ان کی نگاہ دنیاوی اسباب کی طرف لگی رہتی ہے۔ اسی لئے اہل دنیا کا دل حاضر نہیں ہوتا۔ اہل دنیا کی بے حضوری اہل سماع کو تشویش میں ڈال دیتی ہے۔ اس لئے دنیا دار کو سماع کے وقت ممانعت ہے۔ اسی واسطے درویش حضرات اہل دنیا کو مجلس سماع میں آنے کی اجازت نہیں دیتے تاکہ ان سے علیحدہ رہ کر سماع کو فراغت سے سن سکیں۔ جب آپ سماع سننا چاہتے تو آپ تین روز قبل قوال کو اطلاع دیتے اور اپنے دوستوں اور یاروں سے فرماتے کہ تیار ہو جاؤ ہم سماع سننا چاہتے ہیں۔ آپ کے یار دوست دوڑتی کرتے بعض تین طی اور بعض چار طی کرتے یعنی سماع سننے سے پہلے دو یا تین یا چار وقت کا فاقہ کرتے۔ آپ کی محفل میں قوال حضرات بھی تائب ہو کر جاتے تھے اور برے افعال سے اپنے آپ کو بچاتے تھے۔ آپ کی مجلس سماع میں اگر کوئی مریض آ جاتا تو وہ شفاء حاصل کر کے جاتا۔

بارش کا نزول بذریعہ سماع ☆: آپ کے زمانے میں ایک مرتبہ بارش کی سخت قلت ہوئی چنانچہ لوگ گھبرا گئے اور فقیر و غریب لوگ کھانا نہ ملنے کی وجہ سے ہلاک ہونے لگے تو خلیفہ وقت نے آپ کی خدمت میں التجا کی اور عرض کی کہ آپ جیسے مخدوم کے ہوتے ہوئے بارش نہ ہو۔ بہت تعجب کی بات ہے آپ بارگاہ الہی میں دعا کریں۔ کیونکہ آپ کی دعا مقبول ہے آپ دعا فرمائیں تاکہ بارش کا نزول ہو اور بیچاری مخلوق کو آرام اور فقیروں کو قرار مل سکے۔

آپ نے فرمایا کہ قوال کو بلاؤ ہم نے بہت دن سے سماع نہیں سنا اور دیکھو سنو جب سماع کے وقت ہماری آنکھوں سے پانی نکلنا شروع ہوگا اس وقت بارش بھی شروع ہو جائے گی۔ خلیفہ وقت نے فوراً قوال کو بلا لیا جب قوال حاضر ہوئے تو آپ نے فرمایا اے خلیفہ گھر چلے جاؤ۔ خاطر جمع رکھو کہ بارش ضرور ہوگی خلیفہ نے عرض کیا یا مخدوم میں آپ کا ایک ادنیٰ سا غلام ہوں۔ مجھے بھی اپنے ساتھ سماع سننے کا موقع دیجئے آپ نے فرمایا اگر تو ہماری مجلس میں ہوگا تو ہم کو وہ نعمت نہیں ملے گی جس کی ہم کو طلب ہے ہماری مجلس میں تیرا بیٹھنا ٹھیک نہیں تو اپنے گھر چلا جا خلیفہ واپس چلا گیا۔ آپ نے قوال کو حکم دیا کہ قوالی شروع کرو جو نہی محفل سماع شروع ہوئی۔ اس کے کچھ وقت بعد آپ نے رونا شروع کر دیا۔

جیسے آپ نے رونا شروع کیا ویسے فوراً بارش شروع ہو گئی جس سے لوگوں کو آرام و قرار حاصل ہوا۔

خلیفہ کی دوبارہ آمد ☆: بارتس پڑنے کے دو روز بعد خلیفہ قدم بوتی کے لئے حاضر ہوا۔ تو

آپ خلیفہ کو دیکھ کر زار و زار رونے لگے۔ آپ کے رونے کا تمام حاضرین پر ایسا اثر ہوا کہ تمام حاضرین مجلس رونے لگے۔ بعد میں آپ سے لوگوں نے پوچھا کہ یا شیخ آپ اس قدر کیوں روئے آپ نے فرمایا میں اس طرح اس واسطے رویا ہوں کہ میں دو روز سے دنیا والوں یعنی خلیفہ وقت سے ملاقات کر رہا ہوں پتہ نہیں کہ ایسا کون سا فعل مجھ سے سرزد ہوا ہے کہ اس کی مجھے سزا مل رہی ہے۔ اور فقراء اور مساکین کی محبت سے مجھے ہٹا رکھا ہے کیونکہ فقراء اور مساکین اللہ کے دوست ہیں اور اہل دنیا میرے پاس آتے ہیں اور مجھے اہل دولت کے پاس بٹھایا جاتا ہے میں ڈرتا ہوں کہ قیامت کے روز میرا حشر دولت مندوں میں نہ ہو۔

اتنا فرما کر آپ نعرہ مار کر بے ہوش ہو گئے اور فقیروں کی طرف متوجہ ہو کر کہا اے پروردگار میں فقیر و غریب ہوں اور مسکین ہوں۔ میری زندگی اور موت فقیروں، غریبوں اور مسکینوں میں ہو۔ آپ زار و قطار روتے تھے اور فرماتے تھے کہ افسوس ہے اس درویش پر جو انبیاء کے قریب بیٹھے دنیا اور اہل دنیا کو دوست رکھے۔ خلیفہ نے کھڑے ہو کر دست بستہ عرض کی یا شیخ اگر اجازت ہو تو میں بھی آپ کی خدمت شریف میں حاضر ہو جایا کروں۔ آپ نے فرمایا کہ تو عقلت اور کم عقلی سے بادشاہی کرتا ہے۔ اس لئے تیرا چہرہ دیکھنے سے ہمارا یہ حال زار ہو جاتا ہے۔ اگر تو پھر آئے گا تو ہماری حالت اس سے بھی زیادہ خراب ہو جائے گی۔

فقیر ☆: منقول ہے کہ حضرت شیخ ابواسحاق شامی رحمۃ اللہ علیہ نے فرمایا کہ **الْفَقْرُ طَرِيقُ الْاِيْمَانِ** یعنی فقر اللہ تعالیٰ کے دوستوں کی راہ ہے جو درویشی کی راہ چلا وہ کسی مرتبے کو جا پہنچا۔ تمام انبیاء و اولیاء ہمارے پیر صاحب فقر تھے اور فقر کو عزیز جانتے تھے۔ اور یہ تمام حضرات اہل مشاہدہ اور اہل مجاہدہ و ریاضت والے تھے۔ آپ فرماتے ہیں کہ بھوک میں اللہ تعالیٰ کی اسرار اور نعمتیں ہیں۔ جس کو اللہ تعالیٰ محرم اسرار و اہل نعمت بناتا ہے۔ اس کو بھوکا رہنے کی توفیق عطا فرماتا ہے اور وہ بھوک کو اختیار کرتا ہے کیونکہ بھوک پیاس پر توکل کرنا تمام انبیاء و اولیاء کا کام ہے۔ نبی کریم ﷺ نے فرمایا کہ اپنے شکموں کو بھوکا رکھو اور جگر دلوں کو پیاسا رکھو اور اپنے بدنیوں کو بیچارہ رکھو۔ مگر اپنے ستر کو ڈھانکو۔

آپ کا حضرت علوممشاد دینوری کے دست حق پر بیعت کرنا ☆:

جب آپ نے حضرت علوممشاد علیہ الرحمۃ کا مرید ہونا چاہا تو چالیس روز تک آپ نے استخارہ کیا۔ اور بارگاہ الہی میں عرض کی کہ اے اللہ میں علوممشاد دینوری علیہ الرحمۃ کا مرید ہونا چاہتا ہوں۔ تو آواز آئی کہ علوممشاد دینوری علیہ الرحمۃ ہمارا دوست ہے تو جا کر اس کا مرید ہو جا۔ اور اس کی خدمت کر آپ جس وقت حضرت علوممشاد دینوری علیہ الرحمۃ کے گھر آئے اور حضرت علوممشاد دینوری علیہ الرحمۃ کی قدم بوسی کی تو حضرت علوممشاد دینوری علیہ الرحمۃ نے فرمایا اے اسحاق درویشی بہت کٹھن کام ہے مگر جو درویش بن جاتا ہے وہ اللہ اور اس کے رسول ﷺ کا دوست بن جاتا ہے اور پروردگار عالم کے اسرار کا محرم ہو جاتا ہے۔ آپ نے اپنے پیر و مرشد سے عرض کی جب بندہ آپ کی خدمت میں حاضر ہو گیا ہے۔ امید ہے کہ آپ کی دعا سے درویش بھی ہو جائے گا۔ شیخ علوممشاد دینوری علیہ الرحمۃ نے آپ کو گلے لگا لیا۔ اور فرمایا کہ میں نے اللہ تعالیٰ سے دعا کی ہے کہ تو کامل درویش ہو جائے۔ اس کے بعد حضرت ممشاد علیہ الرحمۃ نے آپ کو مرید کر لیا۔ اور نصیحت کی اے ابواسحاق تجھے لازم ہے کہ فقر و فاقہ اختیار کرے اور فقر کو عزیز جانے اور فقیروں اور مسکینوں سے محبت و اخلاق سے پیش آئے۔ اور اہل دنیا سے علیحدہ رہے اور دنیا کو قبول نہ کرنا کیونکہ ہمارے شیوخ بھی فقیر ہی تھے اہل دنیا سے الگ رہتے تھے اور فقیروں مسکینوں سے محبت کرتے تھے۔ فرمایا اے ابواسحاق گوشہ نشینی اختیار کرو اور لَا إِلَهَ إِلَّا اللَّهُ کا ذکر کرو..... کیونکہ ہمارے پیر بھی اس کا ذکر کرتے تھے۔ اور ہمہ وقت اس ذکر میں مشغول رہتے تھے۔ آپ نے گوشہ نشینی اختیار کر لی اور سات سال تک آپ لَا إِلَهَ إِلَّا اللَّهُ کے ذکر میں مشغول رہے اور شیخ علوممشاد دینوری علیہ الرحمۃ کی خدمت بھی کرتے رہے اسی اثناء میں غیب سے ندا آئی اے علوممشاد دینوری ہم نے ابواسحاق کو اپنی بارگاہ میں قبول کر لیا ہے کیونکہ ابواسحاق نے اپنا کام ٹھیک کر لیا ہے اور اپنے آپ کو میری ذات میں فنا کر دیا ہے۔ اب وہ ہماری بارگاہ کے لائق ہو گیا ہے۔

خرقہ خلافت ☆: حضرت علوممشاد دینوری علیہ الرحمۃ نے اپنے غلام کو بلا کر کہا کہ جاؤ جا کر

حضرت ابواسحاق کو بلا کر لاؤ جس وقت آپ مرشد کامل کے پاس آئے تو آپ کے مرشد نے فرمایا

کہ اے ابواسحاق تو میرا فرزند ہے اور میں تجھے عزیز جانتا ہوں۔ اس لئے تجھ پر لازم ہے کہ تو میرا جانشین بنے اور ہمارا اور ہمارے پیروں کا نام روشن کرے۔ خلق خدا کے ساتھ نیک سلوک کرو فقیر کو مالدار سے افضل و اعلیٰ سمجھو اور فقر کو دولت مندوں سے بہتر خیال کرنا آپ نے درویشی کا خرچہ پہنا تو غیب سے آواز آئی کہ اے ابواسحاق تجھے خرچہ پہننا مبارک ہو۔ آپ رونے لگے۔ آپ سے رونے کا سبب پوچھا گیا تو فرمایا کہ میری نظر سے پردہ اٹھ گیا۔

عرش سے تخت الثریٰ ہمارے دل کی حضوری نہیں میری نظر عرش و کرسی پر پڑتی ہے ہم عرش و کرسی کو کیا کریں۔ بھوکا آدمی ٹھنڈا پانی کب پیتا ہے ہمارا مطلب عرش و کرسی کے خالق میں ہے۔

خلافت کے بعد آپ کی کیفیت ☆: خرچہ خلافت پہننے کے بعد آپ ہر وقت

روتے رہتے لوگوں نے منع کیا کہ یا شیخ رویا نہ کریں۔ کہیں ایسا نہ ہو کہ زیادہ رونے کے سبب آنکھوں کی بینائی جاتی رہے۔ یہ بات سن کر آپ نے نعرہ مارا اور بے ہوش ہو گئے۔ جب ہوش میں

آئے تو لوگوں نے نعرہ مارنے اور رونے کا سبب پوچھا۔ تو فرمایا **لَا مُحِبُّ مَحْبُوسٍ**، محبت قیدی ہوتا ہے۔ پرواز نہیں کر سکتا اس واسطے نعرے مارتا ہوں اور ہر دم روتا ہوں کہ اس کوشش سے وہاں پہنچ جاؤں اور اس تاریکی سے آزاد ہو جاؤں۔

فقراء چشت اہل بہشت کی پندرہ خصوصیات ☆: خواجگان چشت اہل

بہشت کا طریقہ کار یہ ہے کہ (۱) سنت نبوی کے مطابق شہروں قصبوں اور دیہاتوں میں رہائش (یعنی آبادی) رکھتے ہیں۔ (۲) خلق خدا کو یاد حق میں مشغول رکھتے ہیں۔ (۳) غیر اللہ سے منع کرتے ہیں اور ہمیشہ صفائے باطن (یعنی ترکیہ نفس) میں کوشاں رہتے ہیں اور (۴) اپنے مشائخ کے مسلک (یعنی طریقہ) پر سختی سے قائم رہتے ہیں۔ (۵) دل کو ہر قسم کے وسوسوں سے خالی رکھتے ہیں۔ اس وجہ سے شرح صدران کا مدعا ہوتا ہے۔ (۶) عبادت و ریاضت اور مجاہدہ کو عزیز جانتے ہیں۔ (۷) مہمان کی خدمت و خاطر کا خصوصیت سے اہتمام کرتے ہیں۔ (۸) محفل سماع اور اہل سماع کو بے حد عزیز جانتے ہیں۔ (۹) اپنے مشائخ و بزرگان کا عرس پورے اہتمام اور ذوق و شوق سے کرتے ہیں۔ (۱۰) ہر

ایک کو اپنے سے بہتر تصور کرتے ہیں۔ (۱۱) ہر ایک کے ساتھ محبت وصلح رکھتے ہیں۔ (۱۲) وحدت الوجود کو ہمیشہ مد نظر رکھتے ہیں۔ اگرچہ اکثر وقت کثرت (یعنی ریاضت) میں بسر کرتے ہیں لیکن احدیت کا عین کثرت میں مشاہدہ کرتے ہیں۔ اور هَلْ مِنْ مَزِيْدٍ كَادِمٍ بَهْرَتے ہیں۔ (۱۳) مریدین کو شروع سے لَا مُوْجُوْدُ اِلَّا اللّٰهُ کا مراقبہ بتاتے ہیں۔ تاکہ ایمان حقیقی سے محروم نہ رہ جائیں (۱۴) اور ہر شغل، ورد، یا عبادت جو اپنے اوپر لازم رکھتے ہیں اس کو قبر میں جانے تک انجام دیتے ہیں۔ (۱۵) ان حضرات کا اصل مشرب عشق، انکساری، ترک دنیا اور ایثار ہے۔

وصال با کمال ☆: آپ کا وصال با کمال ۱۴ ماہ محرم الحرام باختلاف روایت ۱۲ ربیع الثانی ۳۵۱ھ بروز شنبہ بوقت نماز عصر بمقام عکہ میں ہوا۔ خزینۃ الاصفیاء نے ۳۲۹ لکھی ہے۔ مزار پر انوار عکہ ملک شام میں مرجع خاص و عام ہے۔ آپ کے مزار پر انوار کی یہ خصوصیت زبان زد خاص عام پر ہے کہ آپ کے وصال با کمال کے بعد سے ہر شام سے لے کر صبح صادق تک غیب سے چراغ روشن ہو جاتا ہے۔ اور خواہ کتنی آندھی آئے یا طوفان یا بارشیں ہوں چراغ نہیں بجھتا بلکہ مسلسل جلتا رہتا ہے۔ کسی عارف کامل نے یہ شعر آپ کے مناسب حال کہا ہے۔

اگر گیتی سراسر باد گیرد چراغ مقبلاں ہرگز نہ میرد
کسی عارف کامل نے آپ کی قطعہ تاریخ یوں لکھی ہے:

چوں ابو اسحاق شامی پیر چشت
شدازیں دنیا بہر جنت شاد کام
وصل یا کش ہست قطب الواصلین

۳۲۹ھ

ہم ابو اسحاق محبوب انام

۳۲۹ھ

خدا رحمت کند ایں عاشقان پاک طینت را

منقبت درشان خواجہ ابواحمد ابدال چشتی رحمۃ اللہ علیہ

خواجہ خواجگان اعلیٰ اقبال ہیں
 رشک کرتے رہے کتنے ہی اولیاء
 آپ سبط پیمبر کے لخت جگر
 متفق اس پہ ہیں سارے ذی مرتبہ
 روز روشن سے بڑھ کر چمکتے ہوئے
 زندگی بخش دیں روح کو اک نئی
 مرشد اصفیا احمد ابدال ہیں
 منفرد اس قدر ان کے احوال ہیں
 سارے عز و شرف ان کے اجمال ہیں
 آپ محبوب حق قطب الابدال ہیں
 مثل شمس و قمر ان کے اعمال ہیں
 روح پرور ظفر ان کے اقوال ہیں
 ڈاکٹر ظفر یا تو آنہ

حضرت خواجہ شیخ ابواحمد ابدال چشتی رحمۃ اللہ علیہ

تعارف ☆: عمدة الابرار، قدوة الاخيار، رئیس الاولیاء، پیشوائے اصفیاء، حضرت خواجہ شیخ
 ابواحمد چشتی رحمۃ اللہ علیہ کی ولادت باسعادت ۲ رجب المرجب ۲۶۰ھ بروز چہار شنبہ شب کے وقت
 بدخشاں میں ہوئی۔ آپ سلطان فرستانہ کے صاحبزادے تھے جو شرفائے چشت میں سے تھے اور اپنی
 ولایت کے امیر تھے۔ آپ صحیح النسب حسینی سید ہیں اور حضرت امام حسن علیہ السلام کی اولاد پاک
 سے ہیں شجرہ نسب اس طرح ہے خواجہ ابواحمد بن سلطان فرستانہ بن سید یحییٰ بن سید احمد بن سید مجید
 المعالی بن سید ناصر الدین بن سید نور اللہ بن سید حسن ثنیٰ بن امیر المؤمنین حضرت امام حسن رضی اللہ
 عنہ بن حضرت امیر المؤمنین علی کرم اللہ وجہہ الکریم۔ (بحوالہ اقتباس الانوار)
 سلطان کی ایک بہن تھی جو عابدہ زاہدہ خاتون تھیں حضرت خواجہ ابواسحاق چشتی علیہ الرحمۃ ان کے گھر
 تشریف لے جاتے اور کھانا کھاتے تھے ایک دن آپ نے اس صالحہ خاتون سے فرمایا کہ تمہارے

بھائی کے گھر ایک لڑکا پیدا ہوگا جو بڑی شان والا ہوگا تمہیں چاہیے کہ اپنے بھائی کے حرم میں رہ کر اس بات کا خیال رکھو کہ حمل کے ایام میں اس کی والدہ کوئی حرام چیز نہ کھائے۔ وہ ضعیفہ خاتون خواجہ ابواسحاق چشتی علیہ الرحمۃ کے فرمان کے مطابق اپنے ہاتھ سے رسیاں بنا کر بیچتی تھی اور اپنی بھانج کے لئے رزق حلال مہیا کرتی تھی کہ 260 ہجری میں حضرت خواجہ احمد چشتی علیہ الرحمۃ پیدا ہوئے۔ آپ کی پھوپھی نے ہی رزق حلال سے آپ کی پرورش فرمائی جب کبھی حضرت خواجہ ابواسحاق چشتی علیہ الرحمۃ ان کے گھر آتے آپ کو دیکھ کر فرماتے کہ اس لڑکے سے ایسی خوشبو آتی ہے کہ جس سے یہ سارا خاندان عزت پائے گا۔ حضرت شیخ ابواحمد چشتی رحمۃ اللہ علیہ کامل درویش اور صاحب مجاہدہ و ریاضت اور صاحب ولایت فقیر تھے جس کی طرف آپ نظر کرتے وہ بھی صاحب کرامت اور درویش ہو جاتا۔

کرامت ☆: منقول ہے کہ حضرت شیخ ابواحمد چشتی رحمۃ اللہ علیہ کا ایک ایسے جنگل میں گزر ہوا۔ جہاں کافر ہی کافر تھے اور جو مسلمان وہاں سے گزرتا۔ وہ کافر اس پر ظلم کرتے اور مارتے اور زبردستی کرتے اور ظلم کرتے حتیٰ کہ وہ مسلمان کو آگ میں ڈال کر جلا دیتے اور کہتے کہ مسلمان لا الہ الا اللہ مُحَمَّدٌ رَسُوْلُ اللّٰہِ کہتے ہیں۔ اور فخر کرتے ہیں اور کہتے ہیں کہ ہمیں دوزخ کی آگ سے نجات اس کلمے کے صدقے میں ہوتی ہے وہ لوگ ہر روز کئی ایک مسلمانوں کو جلاتے۔ جب آپ ادھر سے گزرے تو کافروں نے دوڑ کر آپ کا دست مبارک پکڑ لیا اور پوچھا کہ کیا تم مسلمان ہو آپ نے فرمایا اَلْحَمْدُ لِلّٰہِ مسلمان ہوں۔ اور لا الہ الا اللہ مُحَمَّدٌ رَسُوْلُ اللّٰہِ کا پڑھنے والا ہوں۔ کافروں نے کہا کہ ہم نے لات و عزا کی قسم کھائی ہوئی ہے کہ ہم مسلمانوں کو ہرگز زندہ نہ چھوڑیں گے اور اپنے ہاتھوں زندہ اس آگ میں ڈالیں گے۔ اگر وہ آگ سے زندہ و سلامت بچ نکلے تو ہم تسلیم کر لیں گے کہ وہ واقعی مسلمان ہے اور مان لیں گے کہ واقعی اس پر دوزخ کی آگ حرام ہے۔ اور وہ اس سے نجات پاتا ہے اگر نہیں تو کس واسطے کہا گیا ہے کہ کلمہ گو مسلمان پر دوزخ کی آگ حرام ہے۔ اور وہ اس سے نجات پاتا ہے۔ اگر ایسا نہیں ہے تو ہم اسے آگ میں جلا دیتے ہیں تاکہ دوسرے لوگ اس جھوٹے کلمے سے نَعُوْذُ بِاللّٰہِ مِنْ

ذالِکْ باز آ جائیں۔ آپ نے فرمایا کہ واللہ تم سچے ہو اور جو صدق دل اور اخلاص باطنی سے کلمہ گو ہے آگ اس کو کچھ نہیں کہتی وہ ضرور بضرور دوزخ کی آگ سے نجات پاتا ہے کافروں نے غصے میں آگ جلائی اور کہا کہ آپ مسلمان اور مومن ہیں۔ آپ نے فرمایا کہ واللہ دوزخ کی آگ کلمہ شریف کی برکت سے میرے اوپر حرام ہے۔ دوزخ کی آگ کافروں اور مشرکوں کے لئے اور گنہگاروں کے لئے ہے۔ کافروں نے کہا کہ اے مسلمان تو سچ کہتا ہے تو اس میں آ جا۔

آپ فوراً اس آگ میں آئے اور نماز میں مشغول ہو گئے۔ کافروں نے آگ میں تیل ڈال کر چھڑکا۔ مگر آپ پر کچھ اثر نہیں ہوا بلکہ وہ سرد ہو گئی۔ کافروں نے جب آپ کی یہ کرامت دیکھی کہ آگ کا اثر نہیں ہوا بلکہ وہ سرد ہو گئی اور کلمہ شریف کی نعمت و بزرگی دیکھی تو فوراً تائب ہو گئے اور کلمہ محمدی پڑھا۔ اور اسلام کو قبول کیا اور کفر سے بیزار ہو گئے اور ہر ایک نے آپ کے دست حق پرست پر بیعت قبول کی اور آپ کی خدمت اختیار کی وہ سارا قبیلہ جس میں دس ہزار عورتیں شامل تھیں۔ اسی روز جب کہ شیخ آگ سے زندہ سلامت باہر نکلے تھے وہ تمام لوگ ایمان لے آئے ان میں سے دو سو نو مسلم آپ کے پیچھے ہوئے۔ ان دو سو میں سے ہر ایک ولی اللہ ہوا۔ اور عرش سے تحت الثریٰ تک دیکھنے لگا اور کامل درویش اور صاحب نعمت ہو گیا۔

بت پرستوں اور بدوں کا آپ پر ایمان لانا ☆: ایک روز آپ دریائے دجلہ کے کنارے گئے آپ کے ہمراہ اناسی افراد تھے مگر سفر کرنے کے لئے دریا میں کشتی موجود نہ تھی آپ نے اپنے ساتھیوں سے فرمایا کہ سارے حلقہ بنائیں اور ذکر الہی کریں۔ ہر ایک نے حلقہ بنایا اور ذکر کرتے ہوئے دریائے دجلہ میں پیر رکھ کر چلنے لگے آپ کی جماعت کے کسی بھی آدمی کا پاؤں تک ترشہ ہوا اور سب کے سب دریا پار ہو گئے دریا پر 24 بدوبت پرستوں نے یہ معاملہ دیکھا تو انہوں نے ایک دوسرے سے کہا کہ شیخ ابو محمد چشتی بزرگ اور درویش ہیں۔ اور پکار کر کہنے لگے یا شیخ ہمیں بھی سیدھی راہ دکھلائیے اور اپنی محبت پاک میں جگہ عطا فرمائے۔

آپ نے فرمایا کہ میرا نام لے کر دریا میں پاؤں رکھو اور غفلت سے کام نہ لینا اور دریا پار کر لو۔ تمام کافروں نے صدق و اخلاص سے دریا عبور کر کے آپ کی قدم بوسی کی۔ آپ نے ان کی طرف نگاہ

ٹھائی اور کہا کہ اے بارگاہ الہی کے مقبول و امین نے تمہارے لئے اللہ سے التماس کی ہے کہ تم میں سے ایک شخص کامل درویش ہو جائے اور اہل نعمت بن جائے۔ یہ بات سن کر سب کے سب اسی وقت ایمان لے آئے اور مسلمان ہو گئے اور آپ کی صحبت پاک اختیار کی اور آپ کے منظور نظر ہو گئے۔

آپ کا خوف خدا سے رونا ☆: حضرت شیخ ابوالحسن چشتی رحمۃ اللہ علیہ ہر وقت خوف

خدا سے روتے رہتے تھے۔ ایک دن کسی نے پوچھا یا شیخ آپ اس قدر کیوں روتے ہیں بلکہ آپ کی زبان تو یہ ہے کہ جس کافر پر آپ کی نظر کامل پڑتی ہے وہ فوراً مسلمان ہو جاتا ہے پھر آپ اس قدر کیوں روتے ہیں۔ آپ اس کی یہ بات سن کر زار و زار رونے لگے اور فرمایا کہ برصیعا زابدنا مور شخص تھا۔ جس پر نگاہ کرتے اسے خدا رسیدہ کر دیتے اچانک اسے تہاروی کا تیر لگا اور اس جہان سے بے ایمان ہو گیا اور بلجیم بن باعود ولی اللہ اور مستجاب الدعوت تھا۔ اس کی دعا سے بھی کئی ہزار اشخاص نے روزخ کی آگ سے نجات پائی۔ لیکن جب اللہ تعالیٰ نے جباری کی نگاہ ڈالی تو اس کا ایمان چھن گیا۔ ان دونوں بزرگوں کا قصہ مشہور ہے پس میں تو اللہ کے خوف سے روتا ہوں کہ وہ قادر عادل ہے جس کو چاہتا ہے ایک دم بلا لیتا ہے اور جسے چاہتا ہے دور کر دیتا ہے کوئی اس بارگاہ میں دم نہیں مار سکتا آپ فقر کو بہت عزیز رکھتے تھے آپ کے گھر میں چار چار روز کا فاقہ ہوتا تھا اور کسی پر اپنے فقر کا اظہار نہ کرتے اور نہ یہ کہتے کہ میں فقیر ہو گیا ہوں اگر کوئی شخص کوئی چیز تحفہ میں لے کر آتا تو آپ اسی وقت فقیروں میں تقسیم کر دیتے تیسرے چوتھے روز بھوک کو روکنے کے لئے تھوڑا سا کھانا کھاتے۔

ذوق محفل سماع ☆: حضرت شیخ ابوالحسن چشتی رحمۃ اللہ علیہ محفل سماع بڑے ذوق و شوق سے

سننے لگتے تھے اور محفل سماع میں آپ کو بہت لگن تھی آپ سماع سنتے تو حاضرین پر ایک کیف شروع ہو جاتا اور ہر ایک مست و بے ہوش ہو جاتا۔ کسی کو اپنے کی خبر نہ ہوتی اور قوال بھی اس قدر بے خود ہو جاتے کہ قوالی کرتے کرتے ان کے منہ سے جھاگ آنے لگتی اور قوالوں کے منہ سے آواز نہ نکلتی تھی۔ مگر حاضرین کو اسی طرح آواز آتی رہتی یہ آواز عالم غیب سے آتی تھی اور تمام سامعین برابر آواز سنتے رہتے تھے۔ اس زمانے میں کسی شخص نے اعتراض نہ کیا کہ قوالی سننا حرام ہے یا ممنوع ہے صرف ایک شخص نے اعتراض کیا وہ بھی صرف یہ کہا کہ سماع نہیں سننا چاہیے۔

محفل سماع پر اعتراض اور اس کا انجام ☆: حضرت فضیل برکی علیہ الرحمۃ نے

محفل سماع کے بارے میں اتنا کہا کہ محفل سماع نہیں سننا چاہیے یہ خبر کسی نے حضرت ابواحمد چشتی رحمۃ اللہ علیہ کو کر دی اور کہا کہ فضیل برکی علیہ الرحمۃ نے اس محفل سماع کے لئے یہ کہا ہے۔ آپ نے ناراضگی کا اظہار کرتے ہوئے بارگاہ الہی میں دعا کی اے دلوں کے حال جاننے والے راز کو سمجھنے والے تو جانتا ہے کہ ہمارے دلوں میں کیا ہے اگر میں کوئی غلط کام کرتا ہوں تو مجھے سزا دے اور سیدھی راہ دکھا۔ تاکہ میں غلط کام سے باز رہوں۔ اگر یہ فعل نیک ہے اور اس کو ہمارے پیروں نے بھی کیا ہے تو برکی کو جو ہمارے پیروں کے کام کو غلط کہتا ہے۔ اس کو سزا دے آپ کی زبان مبارک سے اس بات کا نکلنا تھا کہ فضیل برکی کے جسم پر کوڑھ کی بیماری لگ گئی فضیل برکی نے بڑے بڑے حکیموں اور طبیبوں کو بلا کر علاج کرایا مگر شفا نہ ہوئی آخر تھک ہار کر علاج سے ناامید ہو کر اللہ تعالیٰ کی بارگاہ کی طرف متوجہ ہوئے اور راتوں کو جاگنا شروع کر دیا اور ساری ساری رات تلاوت قرآن کرنے لگے ایک رات پیغمبر خدا جناب نبی کریم ﷺ کو خواب میں دیکھ کر عرض کی کہ حضور میرے حق میں آپ دعا فرمائیں تاکہ مجھ کو شفا حاصل ہو جائے اور میں اپنے دین پر قائم رہوں۔

نبی پاک ﷺ نے فرمایا کہ اے برکی ابواحمد چشتی سماع سنتے ہیں اور تو نے اس کا انکار کیا ہے اور اس سماع کا انکار گویا اس کے پیروں کی سماع کا انکار ہے اور اس کے پیروں کا انکار گویا میرا انکار ہے۔ اگر تو شفا چاہتا ہے تو ابواحمد چشتی رحمۃ اللہ علیہ کی محفل میں جا کر سماع سن اس کی محفل میں جو جاتا ہے شفاء پاتا ہے غرض کہ فضیل برکی علیہ الرحمۃ جب اٹھے تو گرنے لگے مگر گرتے پڑتے محفل میں پہنچے تو حضرت ابواحمد چشتی رحمۃ اللہ علیہ نے فرمایا کہ فضیل برکی دیکھ لیا محفل سماع کا انکار کیا ہوتا ہے اس کے بعد انہوں نے محفل سماع سنی اور اس کے بارے میں کدورت دل سے نکال دی اور فوراً صحت یاب ہو گئے۔

آپ کا بچپن ☆: شیخ ابواحمد چشتی رحمۃ اللہ علیہ سات برس کے تھے کہ آپ مجذوب ہو گئے اور اس عمر میں حضرت شیخ ابواسحاق چشتی علیہ الرحمۃ کی مجلس میں جانا شروع کر دیا شیخ ابواسحاق چشتی علیہ الرحمۃ نے آپ کو دیکھا تو فرمایا کہ عاشقوں کے سماع میں آیا کرو کیونکہ تم اہل سماع ہو۔ حضرت کی اتنی بات کہنے سے آپ سے پردہ دوری کا اٹھ گیا اور تحت الثریٰ سے لے کر عرش علیٰ تک آپ کی نظر پہنچ گئی

آپ نے قدسی نعمات محفل سماع میں سنے اور علم لدنی حاصل کیا آپ کی کیفیت یہ تھی کہ سات سال کی عمر میں جو بات کہتے تھے وہ پوری ہوتی تھی۔ بڑے بڑے دانشمند آپ کی عزت و تعظیم کرتے تھے۔

حضرت ابواسحاق سے بیعت حاصل کرنا ☆: آپ بیس برس کی عمر میں شیخ ابواسحاق چشتی علیہ الرحمۃ کے مرید ہو گئے تھے۔ مرید ہونے کے بعد آپ نے گوشہ نشینی اختیار کر لی اور **لَا إِلَهَ إِلَّا اللَّهُ مُحَمَّدٌ رَسُولُ اللَّهِ** کے ذکر میں مشغول ہو گئے۔ آپ سات روز مدت نوالے کھاتے اور افطار کے وقت چوتھا حصہ پیالہ پانی کا پیتے تھے اور نماز کے لئے ساتویں دن زہ وضو کرتے اور یہ وضو بھی نماز کی احتیاط کے لئے ہوتا تھا نہ کہ باطل ہونے کے بعد آپ نے جوانی میں ہی اپنے آپ کو جلایا اور آپ کو چالیس روز بعد قضائے حاجت ہوتی جو آپ کا چہرہ دیکھتا ہیبت کھاتا تھا۔ آپ کا خلوت خانہ اس قدر منور ہوتا تھا کہ رات کو بغیر چراغ جلائے تلاوت فرماتے تھے۔

زرقہ خلافت ☆: حضرت شیخ ابواسحاق چشتی نے آپ کو خلافت کا خرقہ پہنایا تو اپنا جانشین ہی مقرر کیا اور فرمایا کہ اے ابواحمد تم میرے فرزند ہو جو نعمت مجھے اپنے پیروں سے ملی تھی میں نے ہمیں دے دی ہے اور آپ کا ہاتھ پکڑ کر قبلہ کی طرف منہ کر کے عرض کی اے پروردگار ابواحمد تیری رگاہ کا غلام ہے میرے پاس جو نعمت تھی میں نے اسے دے دی ہے۔ اب اسے تیرے سپرد کرنا اور تو دن بدن اس کو ترقی عطا فرما۔ آواز آئی اے ابواسحاق ہم نے ابواحمد کو اپنا دوست بنا لیا ہے۔ حضرت شیخ ابواسحاق علیہ الرحمۃ یہ بات سن کر بہت خوش ہوئے اور فرمایا ابواحمد درویشی عرب و ایران کی بادشاہی سے بہتر ہے۔ واللہ اگر مجھے سلیمان کا ملک بھی دیں تو میں قبول نہ کروں۔ حضرت محمد ﷺ نام درویشوں کے سردار تھے اور فقر کو اختیار کیا ہم کون ہیں جو دنیا اور اہل دنیا سے آشنائی کریں جس روح وہ دنیا اور اہل دنیا سے بیزار بنے اسی طرح ہم بھی دنیا اور دنیا والوں سے تعلق ختم کریں اور فقر و قنہ کو اختیار کریں تاکہ قیامت کے دن ان کے سامنے شرمندہ نہ ہوں۔

آپ کا زہد ☆: شیخ ابواحمد چشتی رحمۃ اللہ علیہ ہر روز دو مرتبہ دن کو اور دو مرتبہ رات کو کلام مجید ختم کرتے اور باقاعدہ تہجد کی نماز ادا کرتے اس کے بعد دعا کرتے اے پروردگار! تو اپنے بندوں پر رحم

کرامت محمدی ﷺ کے گناہگاروں کو بخش دے۔ آواز آئی اے ابوالاحمد ہم نے تیری دعا قبول کی اور راست کے دس ہزار گناہگاروں کو تیری دعا سے بخشا قیامت کے روز ان کو تیرے ساتھ ہی بہشت میں داخل کریں گے آپ نے ساٹھ سال تک نماز تہجد قضا نہ کی ہر رات یہی خوشخبری کی آواز سنتے تھے معلوم نہیں آپ کے طفیل کتنے گناہگاروں کو اللہ نے بخش دیا اور کتنے خوش نصیب لوگ آپ کے ہمراہ جنت میں داخل ہوں گے۔ آپ کی بزرگی و عظمت اعلیٰ درجے پر تھی جو مرتبہ آپ کو حاصل ہوا ہر شخص اس مرتبے پر نہیں پہنچ سکتا۔

سیرت و کردار ☆: آپ سرحلقہ مشائخ چشت اہل بہشت ہیں اور بالا اتفاق قطب ابدل ہیں۔ آپ تیس برس تک نہ سوئے اور تیس برس تک با وضو رہے۔ زندگی میں کبھی سیراب ہو کر پانی نہ پیا۔ آپ محفل سماع بے حد شوق و ذوق سے سماعت فرماتے تھے اس دوران آپ کی عجیب و غریب کیفیت عالم یہ تھا کہ دوران سماع اگر کسی کافر پر آپ کی نظر پڑ جاتی تو وہ مشرف بہ اسلام ہوئے بغیر نہ رہتا۔ اگر کسی بیمار پر پڑ جاتی وہ صحت یاب ہو جاتا تھا۔ چہرہ مبارک سے اس دوران نور کی ایسی تجلی ظاہر ہوتی تھی کہ اس کی روشنی آسمان تک پہنچ جاتی تھی۔ آپ نے تمام عمر نیا کپڑا نہیں پہنا اور نہ ہی دنیا داروں کی صحبت میں بیٹھنا پسند کرتے تھے۔ آپ حافظ کلام ربانی تھے۔ دو قرآن مجید صبح سے شام تک اور دو قرآن مجید شام سے صبح تک ختم کر لیا کرتے تھے۔

علماء کا مناظرہ اور پھر مرید ہونا ☆: آپ کی بڑھتی ہوئی شہرت سے خائف ہو کر علمائے ظواہر کے دلوں میں بغض و حسد پیدا ہوا۔ اور وہ اکٹھے ہو کر آپ کے ماموں امیر نصیر جو اس وقت ملک شام کے بادشاہ تھے کے پاس جا کر شکایت کی کہ آپ کے بھانجے شیخ ابوالاحمد نے بدعت سماع کھڑی کر رکھی ہے اور اس کی وجہ سے خلق خدا گمراہ ہو رہی ہے۔ لہذا آپ اس کو اپنے دربار میں بلائیں تاکہ وہ ہمارے ساتھ مناظرہ کرے۔ اگر وہ راست پرے تو کوئی مذاقہ نہیں ورنہ اسے اس کام سے منع کیا جائے۔

چنانچہ بادشاہ وقت نے ایک قاصد کے ذریعے پیغام بھیج کر آپ کو بلایا۔ جب آپ کے پاس قاصد پیغام لے کر پہنچا تو آپ نے فوراً اپنے شیخ کا عطا کردہ خرقہ پہنا گھوڑے پر سوار ہوئے اور ایک خادم جس کا نام محمد خدا بندہ تھا۔ اس کو سورت فاتحہ اور سورۃ اغلاص کے علاوہ کچھ بھی نہیں آتا تھا۔ آپ اس کے ہمراہ بادشاہ کے دربار میں پہنچے۔ جہاں آپ کی آمد سے پہلے مختلف علاقوں کے سرکردہ ۸۰ علمائے کرام پہلے

سے موجود تھے۔ ان لوگوں نے بادشاہ سے التجا کی کہ جب خواجہ ابوالاحمد صاحب آئیں تو ان کی طرف مطلقاً توجہ نہ فرمائیں۔ مگر ہوا یہ کہ جب آپ وہاں پہنچے تو آپ کی شان و عظمت اور چہرہ کے رعب سے بادشاہ اس قدر متاثر ہوا کہ رہ نہ سکا اور دروازے تک استقبال کے لئے دوڑتا ہوا گیا۔ اور آپ کا ہاتھ چوم کر بڑے ہی اعزاز و اکرام سے آپ کو مجلس کی صدارت پیش کی۔ جب گفتگو شروع ہوئی تو علماء نے حسب عادت چرب زبانی سے کام لیا اور مشکل سے مشکل سوالات آپ کے سامنے پیش کرنا شروع کر دیئے۔ آپ نے اپنے خادم محمد خدا بندہ کی جانب مخاطب ہو کر فرمایا کہ مجھے پہلے ہی معلوم تھا کہ یہ لوگ بڑے مشکل مشکل سوالات کریں گے جن کا جواب دینا مشکل ہوگا۔ اور تم نے اگرچہ کچھ بھی نہیں پڑھا مجھے یقین ہے تم ان لوگوں کے سوالات کے جوابات با آسانی دے دو گے۔

چنانچہ محمد خدا بندہ نے اسی علماء کے اسی سوالات کے جوابات کتب متداولہ کے مطابق دیئے۔ جس پر وہ سب علماء پریشان ہو گئے اس کے بعد محمد خدا بندہ نے علمائے کرام کی اس جماعت پر ایک سوال کیا جس کا جواب ان تمام سے نہ بن سکا۔ علمائے کرام کی یہ حالت دیکھ کر بادشاہ نے مذاق کے طور پر کہا کہ اگر کوئی اور سوال باقی ہے تو کر لو۔ لیکن علماء بدستور خاموش تھے۔ کیونکہ علم لدنی کے مقابلے میں ان کا علم کیا حیثیت رکھتا تھا۔

تمام علماء نے اپنی گردنوں سے دستاریں اتاریں اور آپ کے دست حق پرست پر شرف بیعت سے مشرف ہوئے اور آپ کے قدموں میں گر کر معافی کے خواستگار ہوئے اور آپ کو بہت سے تحفے پیش کئے جن کو آپ نے قبول نہ کیا۔ اور واپس اپنے آستانہ پر تشریف لے آئے۔

وصال با کمال ☆: آپ کا وصال با کمال 14 جمادی الاول 355 ہجری بروز دوشنبہ بوقت چاشت قصبہ چشت ہرات سے تیس کوس کے فاصلے پر ہوا وہیں آپ کا مزار پُر انوار مرجع خلائق عام ہے جہاں اہل عقیدت و محبت حاضری دے کر اپنے قلوب اذہان کو نور ایمان سے منور کرتے ہیں۔ کسی عارف نے آپ کی قطعہ تاریخ یوں لکھی ہے۔

ہادی حق سید محبوب گو سال تولیدش بقول اصفیاء

وصل او نور الہی احمد است نیز بو احمد فرید آمد بجا

۵۳۵۵

منقبت در شان خواجہ ابو محمد ناصر الدین چشتی رحمۃ اللہ علیہ

جس نے تقدیر ہند کی بدلی
شب عاشور کو ہوئے پیدا
وہ ظہور دعائے خرقانی
بتکدہ سومنات کا ٹوٹا
بن کے معمارِ اولین ہند
سومناتی وجود کو میرے
بو محمد وہ محترم چشتی
حسنی، سیدی و خوش نسبی
وہ بشارت رسول اکرم ﷺ کی
فتح محمود کو ملی اصلی
اینٹ اسلام کی رکھی پہلی
پھر ضرورت ہے بو محمد کی
از: ڈاکٹر ظفر پاتو آنہ

حضرت خواجہ ابو محمد ناصر الدین چشتی رحمۃ اللہ علیہ

تعارف ☆: خوکرده جمال محمدی، پروردہ کمال احمدی، ولی مادر زاد امام العارفین، سلطان اولیاء، برہان الواصلین حضرت شیخ ابو محمد چشتی رحمۃ اللہ علیہ ۲۶ محرم الحرام ۲۹۹ھ بروز چہار شنبہ بوقت عصر آپ کی ولادت باسعادت چشت شریف میں ہوئی آپ باعظمت صاحب کرامت اور جید عالم دین اور صاحب مجاہدہ و مشاہدہ اہل ریاضت اور عارف اسرار الہی تھے جو شخص آپ کا منظور نظر ہوتا۔ وہ وقت کا دلی اور کامل درویش ہو جاتا ہے۔

مادری ولی ☆: آپ مادر زاد ولی تھے والدہ کے شکم میں ہی اہل نعمت ہو گئے تھے آپ کی والدہ صاحبہ فرماتی ہیں کہ جب شیخ محمد چشتی رحمۃ اللہ علیہ میرے شکم میں چار ماہ کے تھے تو ہر رات تہجد کے وقت میرے پیٹ میں کچھ جنبش سی ہوتی تھی اور میرے کان میں لا اِلهَ اِلَّا اللّٰہ کے ذکر کی

آواز سنائی دیتی تھی میں نے اس بات کا ذکر حضرت شیخ ابوالاحمد چشتی علیہ الرحمۃ سے کیا اور عرض کی کہ یا حضرت مجھے بتائیں کہ یہ کیا معاملہ ہے آپ نے فرمایا کہ تجھے مبارک ہو کہ تیرے پیٹ میں ایک نیک بخت فرزند ہے اور تمہارے اوپر اللہ تعالیٰ نے اس کے صدقے میں رحم کیا ہے کیونکہ وہ آدھی رات کا وقت تہجد کا ہے اور وہ اس وقت ذکر الہی کرتا ہے۔

عجیب واقعہ ☆: آپ کی والدہ بزرگوار فرماتی ہیں جب سے میں حضرت خواجہ ابوالاحمد چشتی کے پاس گئی تھی اور ان سے خوشخبری سن کے آئی تھی اس روز کے بعد حضرت خواجہ ابوالاحمد چشتی رحمۃ اللہ علیہ کبھی کبھی میرے گھر بھی تشریف لانے لگے۔ جب آپ تشریف لاتے تو فرماتے السلام علیکم یا ولی اللہ تو میرا خلیفہ ہے آپ فرماتی ہیں کہ میں نے حضرت خواجہ ابوالاحمد علیہ الرحمۃ سے پوچھا کہ آپ نے سلام کے کیا ہے یہاں پر تو کوئی آدمی نہیں اور کے خلافت دی تو حضرت ابوالاحمد چشتی علیہ الرحمۃ نے فرمایا کہ اے نیک بی بی جو فرزند تیرے شکم میں ہے میں نے سلام اس کو کیا ہے اور خلافت بھی اسے دی ہے آپ کی والدہ نے فرمایا کہ ابھی تو وہ شکم میں ہے معلوم نہیں وہ لڑکا ہے یا لڑکی نہ وہ آپ کا مرید ہوا ہے آپ نے اسے خلافت کیسے دے دی ہے۔ حضرت شیخ خواجہ ابوالاحمد نے فرمایا کہ اے پاک دامن تیرا فرزند مشہور زمانہ شیوخ میں سے ہے اور میں نے اس کا نام لوح محفوظ پر لکھا دیکھا ہے اور میں نے دیکھا ہے کہ جو فرزند تیرے شکم میں ہے اور اس کا نام شیخ ابو محمد ہے اور میرا مرید و خلیفہ ہے میں تو تمہیں خوشخبری دینے کے لئے آیا ہوں تاکہ تیرے فرزند کو خبر دوں کہ وہ میرا مرید و خلیفہ ہے شیخ خواجہ ابو احمد چشتی فرماتے ہیں کہ جس رات حضرت شیخ محمد چشتی کی ولادت ہوئی تھی اسی رات حضرت نبی کریم ﷺ کو میں نے خواب میں دیکھا کہ آپ بہت خوش ہیں اور مجھے فرمایا کہ ابوالاحمد تجھے خوشخبری ہو کہ آج تیرا ایک مرید جو کہ مادر زاد ولی ہے اور اس کا نام ابو محمد ہوگا اور وہ پیدائش کے وقت سات مرتبہ با آواز بلند **لَا إِلَهَ إِلَّا اللَّهُ مُحَمَّدٌ رَّسُولُ اللَّهِ** کہے گا اور تمام حاضرین اس آواز کو سنیں گے یہ فرزند میرا دوست بھی ہے اور ولی اللہ بھی ہے۔

کملی والے آقا کی طرف سے سلام ☆: نبی اکرم ﷺ نے فرمایا کہ ابوالاحمد رحمۃ اللہ علیہ وہ پیدا ہونے والا میرا ہم نام ہوگا جس وقت وہ پیدا ہو تو اس کو ہمارا سلام کہنا اور اس کو

یہ خوشخبری سنا دینا کہ اے ابو محمد تو ایک کامل درویش ہوگا جس وقت حضرت ابو محمد چشتی رحمۃ اللہ علیہ کی ولادت ہوئی تو ان کی والدہ کی جانب سے ایک شخص آیا اس نے خبر دی کہ اسی وقت اور ابھی اس گھڑی لڑکا پیدا ہوا ہے وہ لڑکا ماں کے شکم سے باہر آیا تو اس نے سات مرتبہ لَا إِلَهَ إِلَّا اللَّهُ مُحَمَّدٌ رَسُولُ اللَّهِ بلند آواز سے پڑھا۔ حضرت شیخ ابو احمد چشتی علیہ الرحمۃ فوراً وضو کر کے شیخ محمد رحمۃ اللہ علیہ کے گھر آئے تو شیخ محمد چشتی رحمۃ اللہ علیہ کی والدہ نے ابو محمد چشتی رحمۃ اللہ علیہ کو حضرت ابو احمد چشتی علیہ الرحمۃ کے پاس بھیجا تو حضرت ابو احمد علیہ الرحمۃ نے فرمایا کہ السلام علیکم یا ولی اللہ شیخ محمد چشتی رحمۃ اللہ علیہ نے فرمایا کہ وعلیکم یا شیخ ابو احمد چشتی آپ آج کا خواب بیان فرمائیں آپ نے حضرت محمد ﷺ کا پیغام شیخ محمد چشتی کو دیا شیخ محمد چشتی نے سنتے ہی فرمایا کہ اہل بیتہ اجمعین حضرت شیخ ابو احمد رحمۃ اللہ علیہ نے آسمان کی طرف دیکھا اور کہا کہ اے پروردگار محمد کو کامل درویش بنانا اور شیطان کے مکر و فریب سے بچانا۔ آواز آئی اے ابو احمد لڑکپن میں شیطان بچے کے کان میں آ بیٹھتا ہے۔ تاکہ بچہ روئے اور اس کی ماں کا دل غمگین ہو ہم محمد چشتی رحمۃ اللہ علیہ کی حفاظت کریں گے تاکہ شیطان اس کے قریب نہ آئے اور اگر آئے بھی تو شکستہ دل ہو کر واپس چلا جائے گا اور کبھی کامیاب نہ ہوگا حضرت شیخ محمد چشتی رحمۃ اللہ علیہ شیر خوارگی کے عالم میں ہر روز دن میں کئی مرتبہ بغیر کسی وجہ کے مسکراتے تھے آپ کی والدہ نے یہ بات حضرت شیخ احمد چشتی رحمۃ اللہ علیہ سے کہی تو آپ نے فرمایا شیطان کی یہ فطرت ہے کہ وہ دن میں کئی مرتبہ بچوں کے پاس آتا ہے اور بچوں کے کان میں بیٹھتا ہے تو پھر بچہ روتا ہے تو اس وقت بچے کے والدین کو چاہیے کہ اس کے کان میں سبحان اللہ کہیں اس وقت فرشتے شیطان کو پکڑ لیتے ہیں اور مار مار کر باہر نکال دیتے ہیں تیرا بچہ نیک بخت ہے۔ صاحب ولایت ہے جب وہ اس بات کا معائنہ اور مشاہدہ کرتا ہے تو بغیر قصد کے اسے ہنسی آتی ہے اور یہی اس کے ہنسنے کی وجہ ہے۔

عاشورے کا احترام ☆: آپ عاشورے کی رات پیدا ہوئے صبح کے وقت جب آپ کی والدہ صاحبہ نے آپ کے منہ میں دودھ دینا چاہا۔ عورتوں سے کہا کہ اس کو دودھ پلا دو عورتوں نے بہت کوشش کی کہ آپ کو دودھ پلایا جائے آپ نے دودھ نہ پیا دودھ حلق سے نیچے اترتا ہی نہیں تھا۔

آپ کی والدہ نے فرمایا کہ اسے حضرت شیخ ابوالاحمد چشتی رحمۃ اللہ علیہ کے پاس لے جاؤ شاید ان کی نظر کی برکت سے یہ دودھ پی لیں۔ جب آپ کو حضرت شیخ ابوالاحمد چشتی رحمۃ اللہ علیہ کے پاس لے گئے تو شیخ ابوالاحمد علیہ الرحمۃ نے آپ کے چہرے کی طرف دیکھا تو آواز آئی اے ابوالاحمد یہ بچہ روزے سے ہے آج عاشورے کا دن ہے یہ میرا دوست ہے یہ دودھ نہیں پئے گا۔ حضرت شیخ ابوالاحمد علیہ الرحمۃ نے جب یہ بات سنی تو خوش ہوئے اور آپ کی والدہ کو کہلا بھیجا کہ تیرا بچہ آج روزے سے ہے اس نے عاشورے کا روزہ رکھا ہے فکر نہ کرو یہ کامل درویش ہوگا۔

نماز کا وقت ☆: حضرت شیخ کی والدہ فرماتی ہیں کہ جب سے شیخ محمد چشتی رحمۃ اللہ علیہ پیدا ہوئے اس وقت سے لے کر ڈھائی سال کی عمر تک پانچوں نمازوں کے وقت دونوں آنکھوں کو آسمان کی طرف کرتے اللہ کا بے شمار ذکر کرتے اور آپ کے دل میں ایک نور پیدا ہو جاتا تھا جس کی وجہ سے سارا گھر روشن ہو جاتا تھا کہ گھر میں چراغ جلانے کی ضرورت نہ رہتی آپ کے چہرے کے نور کی وجہ سے سارا گھر منور رہتا تھا۔

تعلیم کے وقت کے حالات ☆: حضرت شیخ محمد چشتی رحمۃ اللہ علیہ جب چار سال چار ماہ اور چار دن کے ہوئے تو آپ کی والدہ نے حصول تعلیم کی غرض سے آپ کو حضرت شیخ ابوالاحمد چشتی علیہ الرحمۃ کے پاس بھیجا تا کہ تعلیم حاصل کر سکیں تو حضرت ابوالاحمد چشتی علیہ الرحمۃ نے آپ سے تختی مانگی تا کہ اس پر بِسْمِ اللّٰهِ الرَّحْمٰنِ الرَّحِیْمِ ۝ عَلَّمَ الْقُرْآنَ ۝ رَبِّ یَسِّرْ وَلَا تُعَسِّرْ رَبِّ زِدْنِیْ عِلْمًا ۝ وَفِیْہَا وَتَمَّتْ بِالْخَیْرِ ۝ لکھیں تو شیخ ابوالاحمد رحمۃ اللہ علیہ کی نظر تختی پر پڑی تو دیکھا تختی پر پہلے ہی لکھا ہوا ہے آپ بڑے حیران ہوئے اتنے میں غیب سے آواز آئی کہ اے ابوالاحمد چشتی یہ ہمارا دوست ہے جو خط اور تحریر ابو محمد کی تختی پر لکھا ہوا ہے وہ ہماری قدرت اور حکمت سے لکھا ہوا ہے اس کو یہ تحریر سکھاؤ تب حضرت ابوالاحمد علیہ الرحمۃ نے کہا اے ابو محمد چشتی پڑھو۔

بِسْمِ اللّٰهِ الرَّحْمٰنِ الرَّحِیْمِ آپ نے بسم اللہ پڑھی پھر شیخ ابوالاحمد علیہ الرحمۃ نے فرمایا

کہ الرحمن سے آخر تک پڑھو آپ نے جب آخر تک پڑھا تو بے ہوش ہو گئے جب ہوش آیا تو حضرت شیخ ابو احمد علیہ الرحمۃ نے پوچھا اے ابو محمد چشتی تم بے ہوش کیوں ہو گئے تھے آپ نے عرض کی کہ جب میں نے لفظ الرحمن پڑھا تو میں نے دیکھا کہ ایک چمکتا ہوا نور میرے منہ میں آیا میں اس کی طاقت کی تاب نہ لاتے ہوئے بے ہوش ہو گیا حضرت شیخ ابو احمد علیہ الرحمۃ نے فرمایا کہ اے ابو محمد یہ اسرار الہی کا نور تھا تجھے خوشخبری ہو کہ تو علم ربانی کا عالم ہوگا۔ جب آپ گھر واپس آئے تو راستے میں حضرت خواجہ خضر علیہ السلام سے ملاقات ہوئی۔ تو خواجہ خضر علیہ السلام نے فرمایا کہ اے محمد چشتی تجھے مبارک ہو کہ مجھے حکم الہی ہوا ہے کہ میں تجھے علم شریعت علم طریقت علم معرفت اور علم حقیقت سکھاؤں آپ نے خواجہ خضر علیہ السلام کی قدم بوسی کی اور عرض کی کہ جو حکم ہوا ہے آپ بندہ کو سکھائیں بندہ حاضر ہے حضرت خواجہ خضر نے اسمائے اعظم میں سے ایک اسم آپ کو سکھایا جو نبی آپ نے اسم اعظم کو یاد کیا تمام علوم جو تورات انجیل و زبور اور پہلے نبیوں کے تھے یاد ہو گئے۔ جب گھر گئے تو والدہ نے پوچھا اے محمد چشتی تو نے کیا پڑھا مجھے سختی دکھا۔ آپ نے فرمایا کہ مادر مہرباں جو کچھ میں نے پڑھا وہ سختی میں نہیں ساسکتا۔ آپ کے گھر میں قرآن موجود ہے لاؤ مجھے دو آپ کی والدہ حافظ قرآن تھیں فوراً قرآن مجید آپ کے ہاتھ میں دیا اور فرمایا کہ تھوڑا پڑھ کر سنا آپ نے عرض کی اے مادر مہرباں آپ قرآن شریف کھولیں اور میں زبانی پڑھتا ہوں آپ نے ایک پہر میں سارا قرآن ختم کر دیا آپ کی والدہ نے فرمایا کہ اے محمد چشتی کیا تجھے پہلے سے یاد تھا یا آج ساری تعلیم پائی آپ نے اسم اعظم سیکھنے کا سارا قصہ عرض کیا یہ واقعہ سن کر والدہ ماجدہ کا دل بہت خوش ہوا۔

ابتداء میں ہی نماز ☆: شیخ محمد چشتی رحمۃ اللہ علیہ جب چار سال چار ماہ چار دن کے ہوئے تو نماز باجماعت ادا کرتے تھے اور آپ دگر دوائے قضا حاجت انسانی کے تیس سال کے عرصہ میں کبھی باطل نہ ہوا۔

بیعت و خلافت ☆: حضرت شیخ محمد چشتی رحمۃ اللہ علیہ جب سترہ سال کے ہوئے تو حضرت شیخ ابو احمد چشتی علیہ الرحمۃ نے آپ کو باقاعدہ طور پر مرید کر لیا مرید ہونے کے بعد آپ دس سال تک اپنے حجرے کے اندر یاد الہی میں مشغول رہے۔ اس عرصہ میں آپ سات روز بعد افطار کرتے تھے اور تازہ

کھجور کھاتے تھے آپ کی نظر کی یہ کرامت تھی کہ جو بھی آپ کے سامنے آیا خواہ کافر ہی کیوں نہ ہو فوراً مسلمان ہو جاتا آپ کے عہد میں چشت شریف میں کوئی کافر نہ رہا۔ سب مسلمان ہو گئے اور جو مومن آپ کی صحبت میں رہتا وہ عرش سے لے کر تخت الثریٰ تک سب کچھ دیکھنے لگتا۔ اس کے بعد آپ کو آپ کے پیر و مرشد حضرت شیخ ابوالاحمد علیہ الرحمۃ نے خلافت عطا فرمائی اور آپ کا ہاتھ پکڑ کر رو برو قبلہ کھڑے ہو کر بارگاہ الہی میں دعا کی۔ اے پروردگار عالم میں نے محمد چشتی کو خرقہ خلافت پہنایا ہے۔ اسے درویشی کے کام میں استقامت عطا فرما۔ اور قیامت کے دن اسے حضرت محمد مصطفیٰ ﷺ اور ہمارے پیروں کے رو برو سرخرو کرنا غیب سے آواز آئی اے ابوالاحمد تسلی رکھ ہم نے تیری دعا قبول کی اور قیامت کے دن ہم محمد چشتی کو محمد مصطفیٰ ﷺ کے ہمراہ بہشت میں جگہ دیں گے اور جو کچھ اس کا مطلوب ہوگا عنایت کریں گے اور ہم اسے درویشوں کا سردار بناتے ہیں۔ آپ نے یہ خبر سنی تو بہت خوش ہوئے۔

آپ کا ذوق سماع ☆: آپ محفل سماع بہت ذوق سے سنتے تھے ایک روز حضرت شیخ ابو احمد علیہ الرحمۃ کی محفل میں چلے گئے قوال حضرات نے کلام پڑھنا شروع کیا تو حضرت شیخ ابوالاحمد علیہ الرحمۃ کو وجد ہوا کچھ دیر بعد آپ کی کیفیت بہتر ہوئی تو حضرت شیخ ابوالاحمد سماع سنتے سنتے بے ہوش ہو گئے اور بالکل نڈھال ہو گئے۔ سات روز تک یہ معمول دن رات جاری رہا۔ نماز کے وقت حضرت ابوالاحمد علیہ الرحمۃ قوالی بند کرنا نماز ادا کرتے اور پھر نماز کے بعد یہ سلسلہ شروع ہو جاتا جب سات روز گزر گئے تو حضرت ابوالاحمد علیہ الرحمۃ نے قوالوں سے کہا کہ قوالی بند کر دو تا کہ محمد چشتی کو ہوش میں لایا جائے۔ جب قوالی بند ہوئی تو حضرت محمد چشتی نے دونوں آنکھیں کھول کر آسمان کی طرف دیکھا اور فرمایا کہ قوالی کہو۔ حاضرین مجلس نے ایسی مجلس اس سے پہلے کبھی نہ دیکھی تھی نہ کبھی اتنا لطف نظارہ دیکھا تھا۔ آپ کے کہنے سے محفل سماع دوبارہ شروع کی گئی تین روز تک جاری رہی۔ صرف نماز کے وقت سماع بند ہوتی۔ شیخ ابوالاحمد چشتی رحمۃ اللہ علیہ ہوش میں آئے تو حضرت شیخ ابوالاحمد چشتی علیہ الرحمۃ کے قدموں پر سر رکھ دیا اور عرض کیا یا منعموم عاشقوں کے کام کی کشادگی جو سماع میں ہے کیا وہ کسی اور چیز میں بھی ہے شیخ ابوالاحمد علیہ الرحمۃ نے فرمایا۔ اے محمد سماع ایک پوشیدہ بھید ہے اس کو ہمیشہ پوشیدہ رکھنا چاہیے اگر ہم سماع کے بھید کو ظاہر کر دیں تو تمام جہان سماع میں مشغول ہو جائے اور تمام لوگوں میں اس بھید کو

چھپانے کی طاقت نہیں اگر ان پر یہ بھید ظاہر کر دیا جائے تو فوراً ان کی حالت دگرگوں ہو جائے۔

سماع کے بارے میں آپ کے مرشد کے ارشادات ☆: آپ کے

مرشد حضرت شیخ ابو احمد چشتی علیہ الرحمۃ نے فرمایا کہ اے محمد سماع کا بھید اہل سماع ہی جانتے ہیں جو نعمت سماع میں رکھی ہے وہ اللہ تعالیٰ اہل سماع کو ہی دیتا ہے اور سماع ایک وسیلہ ہے سو سال کے مجاہدے اور ریاضت میں وہ کشادگی حاصل نہیں ہوتی۔ جو سماع میں ایک لمحے میں ہوتی ہے یہ معاملہ کچھ ایسا ہے کہ انسان کو کچھ اس طرح واسطہ پڑتا ہے کہ ایک کو کہتے ہیں راہ میں سے ہو کر دروازے پر کھڑا ہو پھر ہمیں پائے گا دوسرے کو کہتے ہیں تو بھید کا واقف ہے دروازے پر نہ جا کیونکہ دیر ہوتی ہے کسی کو کہتے ہیں کہ نعمتوں کا مشاہدہ کرے وہ شخص جس نے راہ سلوک طے کی وہ بھی محبوب کا طالب ہے اور ایک جو محنت و مشقت اور تکلیف برداشت کڑ کے پہنچا ہے اور جو دروازے کی راہ پر رہ گیا وہ بھی محبوب کا طالب ہے لیکن ایک وہ ہے کہ اس نے بغیر رنج و محنت کے خزانہ حاصل کیا ہے۔ اور اپنا مقصد حاصل کیا لیکن ان دونوں میں بڑا بھاری فرق ہے جو دروازے کی راہ جائے جباری اور قہاری کی حکومت کا شمشیر زن اس کا بدلہ لیتا ہے اور کہتا ہے کہ کیا تو اس لائق ہے کہ راستے میں سے آئے اور ہمارے واسطوں کے مرتبے پر قدم رکھے۔ اہل سماع کا درجہ نہایت ہی اعلیٰ ہے کہ ان کے درجے کا بیان میں نہیں ساسکتا۔ اور نہ ہی تحریر ہو سکتا ہے کیونکہ اللہ تعالیٰ جانتا ہے کہ اہل سماع پر کیا کیا کشف کے اسرار ہوتے ہیں۔ ہر شخص ان کے اسرار کے محرم ہونے کے لائق نہیں ہو سکتا۔

سومناات کے حملے میں محمود غزنوی کی مدد ☆: جب سلطان محمود بن سبکتگن

سومناات پر حملہ آور ہوا تو حضرت خواجہ شیخ محمد چشتی کو بھی حکم ملا کہ آپ بھی اس کی طرف توجہ اور مدد کریں اس وقت آپ کی عمر شریف ستر برس تھی۔

چنانچہ ستر برس کی عمر میں درویشوں سمیت اس کی طرف متوجہ ہوئے اور بنفس نفیس خود وہاں جا کر مشرکین کے خلاف جہاد کیا۔ ایک دن کافروں نے اس زور سے حملہ کیا کہ مسلمانوں کو جنگل میں پناہ لینا پڑی۔ آپ کا ایک مرید جس کا نام محمد کا کو تھا وہ چکی چلایا کرتا تھا۔ آپ نے اسے آواز دی کہ کو

جلدی آؤ۔ چنانچہ کا کو فوراً پہنچا اور لشکر اسلام کے ساتھ مل کر ایسا حملہ کیا کہ دشمن بھاگ گیا اور لشکر اسلام کو خدا نے اپنے فضل سے کامیابی عطا فرمائی۔

عین اسی وقت لوگوں نے دیکھا کہ محمد کا کوچکی کا پاٹ اٹھا کر دیوار پر مارتا تھا۔ اور جوش کی وجہ سے اس کے منہ سے جھاگ نکل رہی تھی۔ جب لوگوں نے محمد کا کو سے اس کا سبب پوچھا تو انہوں نے بتایا کہ مجھے میرے شیخ نے لشکر اسلام کی مدد کا حکم دیا تھا میں ان کافروں کو مار کے رہوں گا۔ سلطان محمود غزنوی نے فتح سومنات کے وقت آپ کی ظاہری و باطنی امداد اپنی آنکھوں سے دیکھی تو معتقد ہو گیا اور حاضر خدمت ہو کر قدموں میں گر گیا اور بیعت سے مشرف ہوا۔

جانشین و خلیفہ اکبر کی آمد آمد کی پیشن گوئی ☆: آپ نے چھپن برس کی عمر

تک شادی نہیں فرمائی۔ اسی طرح آپ کی ہمیشہ محترمہ عابدہ زاہدہ عارفہ صالحہ متقیہ اور پرہیزگار خاتون تھیں تمام عمر آپ کی خدمت میں انہوں نے صرف کردی اور چرخہ کات کر گزارا دقات کرتی تھیں اور بھائی کو بھی کھلاتی تھیں۔ بھائی کی خدمت گاری کی وجہ سے چالیس برس تک شادی نہیں کی۔ آپ اکثر اپنی ہمیشہ سے فرمایا کرتے تھے کہ آپ کے بطن سے ایک بچہ پیدا ہوگا جو قطب الاقطاب ہوگا۔ اور یہ بات شادی کے بغیر ناممکن ہے۔ لیکن آپ کی ہمیشہ محترمہ کو آپ کی جدائی گوارا نہ تھی اس لئے وہ ہرگز شادی کیلئے تیار نہ تھی اور ہر وقت عبادت و ریاضت میں رہتیں۔ حتیٰ کہ ایک وقت وہ آیا کہ آپ نے اپنے شیخ طریقت اور والد بزرگوار حضرت خواجہ شیخ ابوالحمزہ چشتی علیہ الرحمۃ کو خواب میں یہ کہتے سنا کہ اے ابو محمد جو کچھ تم نے اپنی ہمیشہ سے کہا ہے وہ درست ہے۔

تمہاری ولایت میں فلاں جگہ پر ایک صحیح النسب سید زادہ رہتا ہے۔ جس کا نام محمد سمعان ہے وہ بہت متقی و پرہیزگار ہے اُسے فوراً بلا کر اپنی ہمیشہ کا عقد نکاح اس سے کر دو۔ اسی دوران آپ کی ہمیشہ صاحبہ کو بھی اسی طرح کا اشارہ والد بزرگوار شیخ ابوالحمزہ چشتی علیہ الرحمۃ کی طرف سے ہوا جس کی بنا پر وہ شادی کے لئے تیار ہو گئیں۔

آپ نے ایک قاصد کے ذریعے ایک رقعہ ان کو بھجوایا اور رقعہ میں تحریر تھا کہ ایک پاؤں میں جوتا ہو اور دوسرے میں نہ ہو تو دوسرا جوتا پہننے کی بجائے فوراً میرے پاس پہنچو۔

جب قاصد وہاں پہنچا تو دیکھا کہ حضرت سید سمعان اپنے دروازے پر کھڑے ہیں اور ایک پاؤں میں جوتا جبکہ دوسرے میں نہیں۔ اس عالی نسب سید زادے نے جب خط پڑھا تو تعمیل حکم کی خاطر اسی حالت میں اٹھ کر آپ کی خدمت میں چل دیئے۔ دوسرا پاؤں ننگا ہی رہنے دیا۔

جب وہ آپ کی خدمت عالیہ میں پہنچے تو آپ اس کی یہ حالت دیکھ کر بہت خوش ہوئے اور اسی وقت اپنی ہمشیرہ کا عقدان سے کر دیا۔

اس کے بعد آپ نے بھی شادی کر لی مگر کافی عرصہ تک اولاد جیسی نعمت سے محروم رہے۔

چنانچہ آپ نے اپنے بھانجے ابو یوسف کو اپنی ہمشیرہ سے مانگ کر لے لیا اور اپنی اولاد کی طرح پالا پرورش کی تعلیم و تربیت سے آراستہ کیا۔ ظاہری و باطنی تعلیم کی تکمیل کے بعد مقام قرب تک پہنچایا اور خرقہ خلافت عطا فرمایا اور اپنا جانشین و خلیفہ اکبر مقرر فرمایا اور ناصر الدین کا لقب عطا فرما کر سرفراز فرمایا۔

وصال با کمال ☆: آپ کا وصال با کمال 4 ربیع الثانی 421 ہجری باختلاف روایت

۴۱۱ھ میں چشت شریف میں مزار پر انوار قبہ ہرات چشت شریف میں مرجع خاص و عام ہے جہاں اہل عقیدت و محبت آج بھی حاضری دے کر نور عرفان سے منور ہوتے ہیں۔

عارف کمال نے قطعہ تاریخ وصال یوں لکھی ہے۔

بو محمد پیر ہر بر ناو پیر محرم حق واصف سر خدا

واصل صدیق تو لیدش بخوار رحلتش فرما محمد پیشوا

۴۱۱ھ

۴۱۱ھ

خدا رحمت کند ایں عاشقانِ پاک طینت را

منقبت در شان خواجہ ناصر الدین ابو یوسف چشتی رحمۃ اللہ علیہ

سرزمین چشت کے عالی نظر عالی گہر
گو بظاہر آپ تھے چلہ کش و گوشہ نشین
”سکر“ کا عالم ہی اکثر آپ پر طاری رہا
”عارف کامل بود“ خواجہ ابو یوسف، ظفر
ہم نشین ان کے رجال غیب رہتے تھے مگر
لیکن احوال شریعت میں تھے پورے باخبر

ذات پاک احدیت میں اس طرح مدہوش تھے
”مست جام حب احد“ کہتے تھے سب ہم عصر
سوچنے سے جن کو کھلتے ہیں درپچے عشق کے
نام ان کا حرز جاں رکھتے ہیں اب بھی دیدہ ور
جن و انساں اور پری زادے، سب ان کے معترف
مدح خواں ان کے ظفر ہیں ساکنان بحر و بر

ڈاکٹر ظفر پاتو آنہ

حضرت شیخ خواجہ ناصر الدین ابو یوسف چشتی رحمۃ اللہ علیہ

تعارف ☆: امام العاشقین، سلطان العارفین، برہان الواصلین، قطب الاقطاب حضرت
خواجہ ناصر الدین ابو یوسف چشتی بن حضرت سید سمعان رحمۃ اللہ علیہ ۱۳ شعبان المعظم ۳۲۵ھ بروز
جمعرات بوقت مغرب چشت شریف میں آپ کی ولادت باسعادت حضرت سید سمعان علیہ الرحمۃ
کے گھر ہوئی۔ شیخ با عظمت اور صاحب ولایت و کرامت بزرگ تھے۔ آپ مجاہدہ و ریاضت کے پابند
تھے آپ نے درویشوں کی خدمت میں قرب الہی حاصل کیا اور شراب وصل چکھا تھا۔ آپ عشق و
محبت میں سالکوں کے راہر تھے جو آپ کی صحبت پاک میں دن گزارتا وہ صاحب کرامت درویش

بن جاتا اور اسے عرش سے تحت الثریٰ تک نظر آنے لگتا جو آپ کا منظور نظر ہو جاتا اس کے دل سے دنیا کی محبت جاتی رہتی۔ آپ کا کوئی مرید دنیا کے قریب نہ پھٹکتا نہ ہی اہل دنیا سے میل ملاپ رکھتا۔ شیخ شبلی علیہ الرحمۃ اور حضرت سید الطائفہ جنید بغدادی علیہ الرحمۃ کے مرید اکثر آپ کے پاس ملاقات کے لئے آتے۔ خصوصاً محفل سماع میں آتے تو آپ کا چہرہ دیکھتے ہی ان پر وجد طاری ہو جاتا۔ حضرت شیخ شبلی علیہ الرحمۃ سے لوگوں نے پوچھا کہ یا حضرت آپ کو یعنی حضرت خواجہ ناصر الدین ابو یوسف رحمۃ اللہ علیہ کو دیکھ کر وجد کیوں ہو جاتا ہے اس کی کیا خاص وجہ ہے شیخ شبلی علیہ الرحمۃ نے فرمایا کہ جو کچھ میں آپ کے چہرہ مبارک میں دیکھتا ہوں۔ وہ اگر تم دیکھ لو تو بے طاقت و بے قرار ہو جاؤ اللہ تعالیٰ نے شیخ ناصر الدین ابو یوسف رحمۃ اللہ علیہ کے حق میں بہت بڑی عنایت کی ہے طالب بے چارہ آپ کے وسیلے سے اپنے مطلوب کو پہنچتا ہے۔ آپ کی تعلیم و تربیت و پرورش آپ کے پیر مرشد اور ماموں حضرت شیخ خواجہ ابو محمد چشتی علیہ الرحمۃ کے ہاتھوں مکمل ہوئی۔ انہوں نے ہی ظاہری و باطنی علوم آپ کو سکھائے۔ جب آپ کی عمر عزیز چھتیس برس کی ہوئی تو شیخ کامل کا وصال ہو گیا۔ اور آپ ان کی مسند پر جلوہ افروز ہوئے۔

شجرہ نسب ☆: حضرت خواجہ ناصر الدین ابو یوسف بن حضرت خواجہ سمعان بن حضرت سید ابراہیم بن حضرت سید محمد بن حضرت سید حسن بن حضرت سید عبداللہ الملقب علی اکبر بن حضرت امام علی نقی بن حضرت سید امام محمد تقی بن حضرت سید امام علی رضا بن حضرت سید امام موسیٰ کاظم بن حضرت سید امام جعفر صادق بن حضرت سید امام محمد باقر بن حضرت سید امام زین العابدین بن حضرت سید امام حسین بن حضرت امیر المؤمنین و امام المتقین اسد اللہ الغالب علی ابن طالب کرم اللہ وجہہ الکریم و رضوان اللہ علیہم اجمعین۔

سیرت و کردار ☆: آپ ہمیشہ فقراء اور غرباء کے ساتھ رہتے تھے اور ان کے ساتھ کھانا پینا پسند فرماتے تھے۔ آپ فقراء کی بہت تعظیم فرماتے اور اہل دنیا سے نفرت کرتے جب کوئی دنیا دار آپ کی مجلس میں حاضر ہوتا تو آپ کے چہرے کا رنگ متغیر ہو جاتا اور آپ رونا شروع کر دیتے تھے۔ آپ کی صحبت میں وہ اثر تھا کہ جو شخص آپ کی خدمت میں آتا صاحب کرامت اور اہل ولایت ہو جاتا تھا۔ اور یہی وجہ تھی کہ آپ کی خدمت میں خلق خدا کا ہجوم جمع رہتا تھا۔ آپ کی خدمت میں

جس قدر نذرانے پیش ہوتے تھے وہ تمام غربا فقرا میں تقسیم فرمادیتے تھے۔

بیعت طریقت ☆: حضرت شیخ ناصر الدین ابو یوسف رحمۃ اللہ علیہ اعلیٰ درجے کے عالم تھے اور پیر بھی ہمیشہ علم کے متلاشی رہتے۔ آپ جب حضرت شیخ محمد چشتی علیہ الرحمۃ کے پاس آتے حضرت شیخ علیہ الرحمۃ آپ کو بہت نوازتے۔ اور بہت کچھ عنایت فرماتے اور فرماتے کہ اے ناصر خدائی علم وہ علم ہے جسے کوئی عقل سمجھ نہیں سکتی مگر باطنی تعلیم کا تجھے کیا علم ہے کسی چیز کی بابت حضرت ناصر الدین ابو یوسف نے شیخ محمد چشتی سے سوال کیا تو حضرت شیخ محمد چشتی علیہ الرحمۃ نے اس سوال کے ساتھ جواب دیئے۔ تب جا کر حضرت شیخ ناصر الدین کو اپنا علم شیخ محمد چشتی علیہ الرحمۃ کے مقابلے میں ایسا معلوم ہوا جیسے ایک نادان بچہ ایک بڑے جید عالم کے روبرو ابجد شروع کرے۔ حضرت ابو یوسف ناصر الدین رحمۃ اللہ علیہ اٹھے اور تعظیم بجالائے اور عرض کی کہ میں چاہتا ہوں کہ آپ مجھے مرید کر لیں شیخ محمد چشتی علیہ الرحمۃ نے فرمایا کہ اے ناصر الدین سات مرتبہ میرا نام لے اور زمین کی طرف دیکھ اور سات مرتبہ میرا نام لے کر آسمان کی طرف دیکھ آپ نے ویسا ہی کیا جب زمین کی طرف دیکھا تو تخت الثریٰ تک نظر پڑی۔ اور جب آسمان کی طرف دیکھا تو عرش و کرسی تک نگاہ پڑی بعد ازاں آپ کو حضرت شیخ محمد چشتی علیہ الرحمۃ نے وہ اسم اعظم بتایا جو حضرت خضر علیہ السلام نے آپ کو بتایا تھا۔ اسم اعظم پڑھنے کی باقاعدہ اجازت دی جو نہی وہ اسم اعظم آپ کو یاد ہوا علم الدنی کے اسرار آپ پر کھل گئے اور تورات، انجیل اور قرآن مجید اور پہلے انبیاء کے صحیفے سب یاد ہو گئے۔ حضرت شیخ محمد چشتی علیہ الرحمۃ نے فرمایا اے ناصر الدین تجھے لازم ہے کہ فقر و فاقہ اختیار کرے اور درویشوں کو عزیز جانے کیونکہ ہمارے تمام اکابرین نے فقر و فاقہ اختیار کیا ہے اور درویشوں کو عزیز جانا ہے جو فقر سید ابراہیم مدینے کے تاجدار جناب محمد مصطفیٰ ﷺ کے گھر میں تھا کسی پیغمبر کے گھر میں نہ تھا آپ نے اپنے مرشد کی تمام نصیحتوں کو بغور سنا اور گوشہ نشینی اور خلوت اختیار کی اور لا اِلهَ اِلَّا اللهُ کے ذکر میں مشغول ہو گئے۔ مرید ہونے کے بعد چودہ سال تک آپ اس ذکر میں مشغول رہے۔ آپ تین یا چار فاقوں کے بعد افطار کرتے تھے اور افطار کے صرف تین نوالے لیتے اور فقیروں کو عزیز جانتے اور اہل دنیا کے نزدیک نہ جاتے۔

آپ کی تعلیمات ☆: آپ فرماتے ہیں کہ افسوس اس درویش پر جو کہ اہل دنیا کی ہم نشینی

اختیار کرے درویش کو درویش ہی سے مل کر بیٹھنا چاہیے تاکہ اسے حضوری کا ذوق حاصل ہو۔

نمبر ۲ ☆: آپ فرماتے ہیں کہ جب ہینگ کستوری کے پاس پڑی رہے تو وہ ہینگ ہینگ ہی

رہے گا اور وہ ہینگ کستوری کو خراب کرے گا اسی طرح اہل دنیا کی صحبت درویش کو اس طرح خراب

کرتی ہے جیسے ہینگ کستوری کو خراب کرتی ہے۔

خرقہ خلافت ☆: حضرت شیخ محمد چشتی علیہ الرحمۃ نے آپ کو چودہ سال کی مشقت اور محنت و

ریاضت کرنے کے بعد ۲ محرم الحرام ۳۵۹ھ بروز بدھ بوقت عصر مرکزی جامع مسجد چشت شریف میں

آپ کو خرقہ خلافت عطا فرمایا اور فرمایا کہ اے ناصر الدین تو نے پیران چشت کا خرقہ پہنا ہے تجھے

لازم ہے کہ اپنے پیران عظام کی پیروی کر کے اپنے آپ کو سب سے کم اور سب کو اپنے سے اعلیٰ سمجھے

ہمیشہ فقر و فاقہ اور فقیروں اور غریبوں کو عزیز جانے کیونکہ فقراء سے محبت کرنا۔ دراصل سید ابراہیم مدینے

کے تاجدار نبی مختار جناب محمد مصطفیٰ ﷺ سے محبت کرنا ہے۔ آپ نے اپنے پیر کی نصیحت کو قبول کیا اور

گوشہ نشینی خلوت و فقر و فاقہ کو اختیار کیا۔ آپ کے گھر میں چار چار اور پانچ پانچ وقت کا فاقہ بھی ہوتا تھا۔

قیامت اور فقراء ☆: کسی نے آپ سے پوچھا کہ یا شیخ قیامت کے روز ہر ایک کو اس کے گناہ

کے سبب دوزخ کا عذاب ہوگا۔ وہاں پر فاسق فقراء کا کیا حال ہوگا آپ نے فرمایا کہ پیغمبر خدا نے فرمایا

کہ فقراء گناہ کے مطابق دوزخ میں جائیں گے مگر دوزخ کی آگ انہیں تکلیف نہ دے گی۔ کیونکہ فقراء

اللہ تعالیٰ کے حفظ و امان میں ہوں گے وہ عمل کے مطابق بہشت میں آئیں گے مگر اس وقت جب کہ دشمن

ان سے راضی ہوں گے تو درویش بھی بہشت میں نہ جائے گا۔ شیخ صاحب نے فرمایا جب دشمن فقراء پر اللہ

تعالیٰ کی مہربانیاں دیکھیں گے تو خود بخود راضی ہو جائیں گے پھر اللہ تعالیٰ فرمائے گا۔ اے میرے دوست

کے دشمن تو میرے دوست پر راضی ہوا ہے۔ اس لئے اس کے ہمراہ تو بھی بہشت میں آ جا۔

حضرت شیخ ناصر الدین ابو یوسف چشتی رحمۃ اللہ علیہ اپنے پیروں کی ارواح کے لئے طعام تیار کرتے اور

فقیروں کو بٹھا کر ان کے آگے لذیذ کھانے رکھتے اور اگر فقیروں کے درمیان کوئی اہل دنیا آ بیٹھتا تو آپ

تا خوش ہوتے اور اس کو اٹھا کر کھانا واپس کر دیتے۔ کہتے ہیں کہ جو فقیر اور غریب آپ کے گھر آتا تو خوش ہو کر جاتا آپ ہرگز اہل دنیا اور بادشاہوں کو جگہ نہ دیتے اور کسی بادشاہ کو فقیروں سے اونچا نہ بٹھاتے۔

محفل سماع ☆: حضرت شیخ ناصر الدین ابو یوسف رحمۃ اللہ علیہ جب محفل سماع سنتے تھے تو آپ کی محفل میں علماء فقراء اور دیگر مشائخ حضرات کے علاوہ کوئی دنیا دار محفل میں موجود نہ ہوتا اگر کوئی شخص ایسا بھی آ جاتا تو آپ کو سماع کا ذوق حاصل نہ ہوتا۔ جلدی ہی آپ ایسے دنیا دار لوگوں کو محفل سے نکال دیتے تھے چند ایک درویشوں کو روک کر سماع سنتے تھے اور فرماتے کہ اسرار الہی بالانقوں پر ظاہر نہیں کرنے چاہئیں۔ ہمارے پیروں نے ایسا نہیں کیا ہے وہ سب اہل دنیا سے پرہیز کرتے آئے ہیں اور کبھی سماع کے وقت اہل دنیا کو داخل نہ ہونے دیتے تھے اگر کوئی اہل دنیا آپ کی محفل سماع میں آ بھی جاتا تو فوراً مجذب ہو جاتا اور دنیا کی محبت اس کے دل سے جاتی رہتی اور اسی وقت خرقہ پوش درویش بن جاتا اور خلوت اختیار کر کے دن رات ذکر الہی میں مشغول ہو جاتا۔ محفل سماع کے دوران آپ کی آنکھوں سے آنسو جاری ہو جاتے اور خود وجود میں گم ہو جاتے اور آپ کا چہرہ مبارک کبھی سفید، کبھی زرد اور کبھی سرخ ہو جاتا تھا۔ اس قدر روتے تھے کہ اہل محفل بھی رونے لگتے تھے ایسا معلوم ہوتا تھا کہ مارے درد کے آپ کا سینہ پھٹ جائے گا آپ کی محفل میں بیٹھنے والا دنیا سے کنارہ کش اور طالب خدا ہو جاتا۔ صاحب نعمت و کرامت ہو جاتا۔

ایک سوال کا جواب ☆: کسی شخص نے آپ سے پوچھا کہ یا شیخ جب کہ سماع بندے اور خدا کے درمیان ایک تعلق پیدا کرنے والی چیز ہے تو پھر جنید بغدادی علیہ الرحمۃ نے اس سے توبہ کیوں کی۔ آپ نے فرمایا کہ سماع سے توبہ نہیں کی البتہ اس واسطے ترک کیا ہے کہ ان دنوں شیخ جنید بغدادی علیہ الرحمۃ جیسا کوئی ولی موجود نہ تھا اور شیخ شبلی علیہ الرحمۃ بھی موجود نہ تھے کیونکہ وہ حج کو گئے ہوئے تھے جب خواجہ جنید بغدادی علیہ الرحمۃ نے دیکھا کہ تمام یار جو سماع کے مواقع تھے وہ نہ رہے۔ اس لئے سماع کو ترک کر دیا کیونکہ سماع میں بھائیوں کا ہونا ضروری تھا۔ حضرت شیخ ناصر الدین رحمۃ اللہ علیہ نے قسم کھا کر کہا کہ اگر جنید بغدادی رحمۃ اللہ علیہ چشت میں آتے یا میں خود ان کی محفل میں شریک ہوتا تو شیخ صاحب کبھی سماع سے توبہ نہ کرتے پس مجلس سماع میں اہل دنیا اور فاسق کونہ آنے دیں

سب کے سب اہل ریاضت اور مجاہدہ ہونے چاہئیں تاکہ سماع کا لطف حاصل ہو سکے۔

ایک مسئلے کا حل ☆: ایک شخص نے حضرت شیخ یوسف ناصر الدین رحمۃ اللہ علیہ سے پوچھا کہ

شاذ و نادر اگر کوئی فاسق مجلس سماع میں آجائے یا کوئی درویش آجائے تو کیا جائز ہے آپ نے فرمایا کہ جدھر کثرت ہو فیصلہ اسی پر ہے اگر فاسق زیادہ ہوں۔ تو ایسے موقعہ پر سماع سننا جائز نہیں ہے۔ یہ بات نہ شریعت میں نہ طریقت میں اگر اہل تقویٰ زیادہ ہوں تو سماع جائز ہے کیونکہ اہل سماع عاشق ہوتا ہے اور اسے اپنے آپ کی خبر نہیں ہوتی اس مقام پر اگر وہ کسی فاسق پر نظر کر دیتا ہے تو وہ فاسق نہ رہے گا بلکہ اس کی نظر کامل سے وہ درویش بن سکتا ہے لیکن ہمارے پیروں نے یہی فرمایا ہے کہ بہتر یہی ہے کہ مجلس میں دنیا کا طالب نہ ہونا چاہیے تاکہ اسے اہل سماع کا ذوق حاصل ہو سکے اور جلدی وہ اپنے مقصد کو پالے۔

اہل سماع حضرات کے لئے آپ کا قول ☆: آپ فرماتے ہیں کہ نفس پرست

اور حریص سماع کے لائق نہیں بلکہ سماع کے لائق وہ اہل دل ہے جو دیدار کا عاشق اور بقائے پروردگار کا متلاشی ہو اور سب کاموں سے دل فارغ ہو اور اس بھید کا واقف ہو اور آپ فرماتے ہیں کہ اہل سماع کو جو کچھ سماع میں حاصل ہوتا ہے وہ سو سالہ خلوت سے بھی حاصل نہیں ہوتا۔ اگرچہ دن رات سجدے اور رکوع میں گزاریں۔ اہل سماع کا مرتبہ حاصل نہیں ہو سکتا کیونکہ یہ مرتبہ بہت اعلیٰ ہے۔ اللہ تعالیٰ کے سوا کوئی اہل سماع کے اسرار کو نہیں جانتا کیونکہ ہر آدمی اس راز سے واقف نہیں ہے۔

سو مرتبہ سورۃ فاتحہ پڑھنے سے قرآن حفظ ہو گیا ☆: آپ کو پہلے قرآن مجید

زبانی یاد نہ تھا۔ اس وجہ سے آپ اکثر پریشان رہتے تھے۔ ایک رات آپ کو اپنے شیخ کامل کی زیارت نصیب ہوئی تو انہوں نے فرمایا اے ابو یوسف کس وجہ سے پریشان رہتے ہو۔ آپ نے عرض کیا کہ پریشانی کی وجہ صرف یہ ہے کہ مجھے قرآن مجید یاد نہ ہے اور میں چاہتا ہوں کہ قرآن حفظ کر لوں۔

آپ کے شیخ کامل حضرت شیخ محمد چشتی علیہ الرحمۃ نے فرمایا اے ابو یوسف ایک سو مرتبہ سورۃ فاتحہ پڑھ کر دعا مانگو قرآن کریم حفظ ہو جائے گا۔ چنانچہ آپ نے بیدار ہونے کے فوراً بعد اپنے شیخ کے حکم کی تعمیل کی اور ایک سو مرتبہ سورۃ فاتحہ پڑھ کر دعا مانگی تو فوراً ایک لخت پورا قرآن کریم آپ کو مکمل زبانی یاد ہو گیا۔ اس کے بعد سے آپ کا معمول بن گیا کہ ہر روز صبح سے شام تک اور شام سے صبح تک پانچ قرآن کریم روزانہ ختم کرتے تھے۔

آپ کی شادی کا واقعہ ☆: تصوف کی قدیم کتاب سیرالاقطاب میں روایت ہے کہ ایک دفعہ آپ اپنے شیخ کامل کے وصال کے بعد ہرات تشریف لے گئے۔ واپسی پر آپ کنک نامی قصبہ میں ایک درویش کے ہاں ٹھہرے جو بہت بڑے صاحب علم و عرفان بزرگ تھے۔ اس درویش کی ایک بیٹی تھی جو نہایت ہی متقی و پرہیزگار تھی۔ لڑکی نے اسی رات خواب میں دیکھا کہ چودھویں کا چاند اتر کر میری بغل میں آ گیا ہے۔ اور مجھے کہہ رہا ہے کہ میں نے تجھے اپنی زوجگی کے لئے پسند کر لیا ہے اور قبول کر لیا ہے۔

ادھر علی الصبح جب لڑکی کے والد آپ کی خدمت میں حاضر ہوئے تو آپ نے اسے اس کی لڑکی کا خواب بتا دیا اور فرمایا وہ چاند میں خود مراد ہوں۔ لہذا تم فوراً اپنی بیٹی کا نکاح مجھ سے کر دو۔ وہ درویش باطنی اسرار و رموز سے بخوبی واقف اور آگاہ تھے۔ اس کو فکر لاحق ہوئی اور کہنے لگا کہ ہماری کیا مجال کہ آپ جیسے سیدزادے اور عالی نسب و مراتب بزرگ کے ساتھ قرابت داری کر سکیں۔

آپ نے فرمایا کہ قضا امر الہی فیہ تستغیتان۔ تمہاری لڑکی خدا تعالیٰ کے حکم سے میری بیوی ہوگی۔ اور اس کے لطن سے ایسے فرزند وجود میں آئیں گے جو قطب وقت ہوں گے۔

درویش اٹھ کر اپنی لڑکی کے پاس گیا تا کہ معلوم ہو سکے کہ لڑکی کا ارادہ کیا ہے۔ اور وہ اس خواب کی تعبیر کیا بتاتی ہے جو آپ نے اس کے والد سے بیان کیا تھا۔ والد کے پوچھنے پر لڑکی نے اپنے والد کے سامنے بعینہ وہ پورا خواب بیان کر دیا جو اس نے رات کو دیکھا تھا۔ لڑکی کی بات سن کر والد کے پاس رضامندی کے علاوہ کوئی چارہ نہ تھا۔ اس کے دل کے تمام شکوک و شبہات دور ہو گئے۔ اور اس نے لڑکی سے کہا کہ تمہیں مبارک ہو کہ جو چاند تم نے رات کو خواب میں دیکھا تھا وہ ہمارے گھر میں موجود ہے۔

اس کے بعد اس نے فوراً آپ کی خدمت میں آ کر رضامندی کا اظہار کیا۔ اور اپنی پاک دامنہ بیٹی کا نکاح آپ سے کر دیا۔ آپ شادی کے چند روز بعد تک وہیں مقیم رہے اور اس کے بعد واپسی چشت شریف تشریف لے آئے اس ولیہ کے لطن مبارک سے خداوند کریم کے فضل و کرم سے حضرت خواجہ مودود چشتی اور حضرت خواجہ تاج الدین الفتح جیسے بزرگان دنیا میں تشریف لائے اور دین حق کی شمع کو روشن کیا۔

کشف و کرامات ☆: آپ کی ۲۰ بیس برس کی عمر شریف تھی کہ ایک دن آپ کا گزر ایک امیر کے گھر کے سامنے سے ہوا۔ اس امیر کے گھر کا دروازہ کھلا ہوا تھا۔ اندر اس کی ایک نہایت حسین و جمیل

لڑکی بیٹھی ہوئی تھی اور اسکے گرد خدمتگار کھڑے تھے۔ آپ کی نظر جب اس لڑکی کے حسن و جمال پر پڑی تو بہت پسند آئی آپ نے زبان سے کہا کہ لڑکی کے والد سے کہو کہ اپنی بیٹی کا نکاح مجھ سے کر دے۔ دربان نے اس وقت لڑکی کے والد کو آپ کا پیغام دے دیا۔ اس نے کہا کہ ہماری خوش بختی ہے کہ حضرت نے پیغام بھیجا ہے۔ مگر میری ایک شرط ہے کہ پہلے میں ایک خادمہ کو حضرت کی خدمت میں بھیجوں گا حضرت اس کے سامنے خطبہ پڑھیں اس کے بعد لڑکی کا نکاح دوں گا۔ جب دربان نے باہر آ کر امیر کا پیغام آپ کو دیا تو آپ نے فرمایا کہ امیر میرے ساتھ چالاکی کر رہا ہے۔ اور میں تو اس کا امتحان لے رہا تھا کہ اسے میرے ساتھ کتنی عقیدت و محبت ہے۔ جہاں تک شادی کا تعلق ہے تو مجھے ابھی شادی کی کوئی خواہش نہیں ہے۔ یہ کہہ کر آپ گھر چلے گئے ابھی آپ گھر پر پہنچے نہ تھے کہ امیر کی لڑکی کے پیٹ میں درد اٹھا جس سے وہ تڑپ گئی۔ امیر نے خدام کو آپ کے پاس بھیج کر معافی طلب کی اور عرض کی کہ آپ واپس آ جائیں میں فوراً اپنی لڑکی کا نکاح آپ سے کر دوں گا۔ لیکن آپ نے اس کو قبول نہ کیا اور انکار کر دیا۔ ابھی رات نہ ہونے پائی تھی کہ لڑکی کا انتقال ہو گیا۔

کرامت نمبر ۲ ☆: ایک دن سخت گرمی کے موسم میں جب آپ اپنے حجرہ مقدسہ سے باہر تشریف لائے تو آپ کے عقیدت مندان نے ٹھنڈے پانی کی درخواست کی کہ اگر آپ کی دعا کی برکت سے یہاں کوئی ٹھنڈے پانی کا چشمہ جاری ہو جائے تو خلق خدا کو گرمی کی شدت سے نجات مل جائے گی۔ آپ نے اپنا عصا مبارک ہاتھ میں اٹھا کر ایک پتھر پر مارا جس سے صاف و شفاف پانی کا چشمہ جاری ہو گیا۔ تمامی احباب عقیدت مندان و مریدین نے جی بھر کر پانی پیا، وضو کیا۔ اور خدا تعالیٰ کا شکر بجالائے۔ چشت شریف میں وہ چشمہ آج تک جاری ہے جس کا پانی موسم گرما میں نہایت سرد اور موسم سرما میں نہایت معتدل ہو جاتا ہے۔ لوگ اس چشمہ پر جا کر جو بھی حاجت طلب کرتے ہیں خدا کے فضل و کرم سے پوری ہوتی ہے۔

کرامت نمبر ۳ ☆: آپ کے گھر کے سامنے پتھر کی ایک بہت بڑی چٹان پڑی تھی جس پر آپ اکثر بیٹھا کرتے اور عبادت کرتے تھے۔ ایک دن آپ اس پتھر کی چٹان پر محو عبادت تھے کہ آپ اچانک اٹھے اور بستی کی طرف چل دیئے تو وہ چٹان بھی پیچھے پیچھے چلنے لگی یہ دیکھ کر مخلوق خدا بھی آپ

کے پیچھے چلنے لگی۔ جب لوگوں کا شور و غل آپ نے سنا اور پیچھے مڑ کر دیکھا تو فوراً چٹان کو رکنے کا حکم دیا وہ فوراً رک گئی اور آج وہیں اسی حال میں کھڑی ہے جہاں جس طرح آپ نے حکم دیا تھا۔ اس کے بعد لوگوں نے اکثر آپ کو حضرت خضر علیہ السلام کے ساتھ اس چٹان پر دیکھا۔ وہاں سے اس قدر نور نکلتا تھا کہ سارا گاؤں روشن ہو جاتا تھا۔ وہ چٹان آج تک زیارت گاہ ہر خاص و عام بنی ہوئی ہے۔

کرامت نمبر ۴ ☆: ایک مرتبہ آپ چشت شریف سے کسی دوسری جگہ تشریف لے جا رہے تھے کہ آپ نے دیکھا کہ لوگ مسجد کی تعمیر کر رہے ہیں اور مسجد کی چھت پر شہتیر رکھ رہے ہیں۔ آپ بھی کھڑے ہو کر ملاحظہ کرتے رہے۔ وہ لوگ جب شہتیر کو لے کر اوپر گئے اور چھت پر رکھنے لگے تو کیا دیکھا کہ وہ شہتیر ایک گز کم نکلا۔ لوگوں نے بڑی کوشش کی مگر وہ کسی طرح بھی مسجد کی چھت پر پورا نہ آیا۔ ان کی ہر کوشش ناکام رہی۔ یہ دیکھ کر آپ اپنے گھوڑے سے نیچے اترے اور مسجد کی چھت پر چڑھ گئے اور شہتیر کو پکڑا اور چھت پر رکھا شہتیر برابر ہو گیا۔ وہ مسجد چشت شریف اور ہریو کے درمیان اب بھی موجود اور زیارت گاہ ہر خاص و عام ہے۔

وصال با کمال ☆: جب آپ کے وصال با کمال کا وقت آیا تو آپ نے اپنے بڑے بیٹے حضرت خواجہ قطب الدین مودود چشتی علیہ الرحمۃ کو اپنا قائم مقام و جانشین مقرر فرمایا آپ کا وصال 3 رجب المرجب 459 ہجری بروز سوموار بوقت چاشت کو خلیفہ ابو جعفر عبداللہ لقب قائم بن قادر کے عہد حکومت میں ہوا جو سلطان طغرل بیگ بن میکائیل بن سلجوق کا بیٹا تھا مزار پر انوار چشت شریف میں مرجع ہر خاص و عام ہے۔ کسی عارف کامل نے آپ کی قطعہ تاریخ وصال یوں لکھی ہے۔

خواجہ وقت یوسف ثانی	مثل او مادر زمانہ نزا
صاحب حسن یوسف است بداں	سال تولید آں شہہ اوتاد
رحلتش شرعیای زعارف حق	نیز یوسف ولی مادر زاد
۲۵۹	۲۵۹ھ

خدا رحمت کند ایں عاشقان پاک طینت را

منقبت در شان خواجہ قطب الدین مودود چشتی رحمۃ اللہ علیہ

وہ اسم ”یا ودود“ کے ہیں مظہر تمام
 حد و شمار ہی نہیں کتنے ہوئے مرید
 ہوتے تھے منکشف نئے احوال و واقعات
 تدفین کا یہ واقعہ کتنا عجیب ہے
 فوز و فلاح نے چومے قدم ان کے دہر میں
 ہوتا نہ عالم آپ پہ کیسے ظفر نثار
 اہل صفا کا خواجہ مودود کو سلام
 تھے دس ہزار آپ کے خلفائے ذی مقام
 قلب معلیٰ آپ کا تھا، مرکز الہام
 تھا طے کیا جنازے نے اڑ کر سفر تمام
 اے ناز حسن جتنے بھی تھے آپ کے غلام
 بخشا تھار ب نے آپ کو محبوب کا مقام
 ڈاکٹر ظفر پاتا تو آنہ

حضرت خواجہ قطب الدین مودود چشتی رحمۃ اللہ علیہ

تعارف ☆: از غلبات شوق و محبت، زخمہائے سوز نہفت، محرم کنایات و لاینام قلبی، کشتی حقیقت
 و معرفت را پستی، قطب الارشاد، حضرت خواجہ قطب الدین مودود چشتی بن حضرت خواجہ ابو یوسف
 ناصر الدین چشتی رحمۃ اللہ علیہ ۱۳ شعبان المعظم ۴۱۹ھ بروز جمعہ بعد نماز مغرب آپ کی ولادت
 ہوئی۔ آپ یگانہ روزگار معشوق پروردگار مادر زاد ولی تھے۔ آپ حضرت خواجہ شیخ ناصر الدین ابو
 یوسف چشتی کے مرید و خلیفہ تھے۔ آپ کا لقب قطب الدین تھا آپ کے زمانہ کے تمام مشائخ آپ
 کے محکوم اور حلقہٴ بگوش تھے اور ایام طفلی سے ہی آپ کی عزت و تکریم کرتے تھے آپ کا قول و فعل شرع
 شریف کے عین مطابق تھا آپ ظاہری باطنی علوم کے جامع تھے اور عالم الغیب عمل کرتے تھے آپ
 روحانی پرواز میں بہت مشہور تھے۔ آپ اپنے زمانہ کے بڑے بڑے نامور شیخ عارف و سالک لوگوں
 کے سربراہ اور بارگاہ الہی کے مقرب تھے۔ آپ اللہ تعالیٰ کے غیر سے ہمیشہ بیزار رہتے تھے آپ کے

سینے میں عشق مصطفیٰ ﷺ کوٹ کوٹ کر بھرا ہوا تھا۔ آپ تیس سال تک ساری ساری رات جاگتے اور ذکر الہی کرتے رہتے آپ مجاہدہ و ریاضت کے پابند تھے بڑی محنت و مشقت کے بعد اپنے مقصد میں کامیاب ہوئے جو شخص آپ کے پاس کسی مطلب کے لئے آتا وہ اپنے مقصد کو پا کر جاتا۔

نظر و لایت ☆: آپ صاحب نعمت تھے جس کی طرف نگاہ اٹھا لیتے اس کو صاحب نعمت کر دیتے تھے۔ آپ کی خانقاہ میں جو شخص تین روز رہتا اس کی تمام مشکلات حل ہو جاتیں اور ولی کامل ہو جاتا اسے قرب الہی حاصل ہو جاتا جو شخص آپ کا مرید ہوتا پہلے ہی روز اس کی نظر سے حجاب دور ہو جاتا اور عرش سے لے کر تخت العزلیٰ تک ہر چیز کا معائنہ کرتا۔ اس لئے آپ کا ہر مرید صاحب نعمت اہل کرامت تھا۔

مقام ☆: آپ بڑے جید عالم تھے۔ شریعت اور طریقت کے اصولوں کے پکے تھے آپ سے کبھی کوئی قول یا فعل شریعت کے خلاف ظہور میں نہ آیا۔ آپ اگر کوئی کام کرنا چاہتے تو پہلے بارگاہ الہی میں عرض کرتے جو آواز غیب سے آتی اور جو جواب ملتا۔ اسی پر عمل کرتے۔ آپ اپنے وقت کے تمام درویشوں کے سردار تھے آپ اپنے زمانہ میں لائٹانی تھے۔ آپ کا ثانی دور دور تک نہ تھا۔ تمام درویش وقت اس عہد پر متفق تھے۔

محفل سماع میں آپ کی کیفیت ☆: حضرت شیخ قطب الدین مودود چشتی رحمۃ اللہ علیہ محفل سماع بڑے ذوق و شوق سے سنتے تھے۔ جب آپ محفل سماع میں مشغول ہو جاتے تو آپ کو اپنے آپ کی کوئی سدھ بدھ نہ ہوتی تھی منہ سے جھاگ نکلی شروع ہو جاتی تھی اور سماع سنتے ہوئے رونے لگتے تھے اور جو شخص آپ کی مجلس سماع میں آتا اس پر ایک خاص کیفیت طاری ہو جاتی تھی اور رونے لگ جاتا تھا جب آپ سماع سنتے تو سماع سنتے سنتے بار بار حلقہ سماع سے چند لمحوں کے لئے غائب ہو جاتے تمام سامعین حیران ہو کر ادھر ادھر دیکھنے لگتے مگر ایک لمحہ بعد آپ وہیں نظر آتے۔

سماع کا بھید ☆: ایک مرتبہ ایک صوفی نے آپ سے التماس کی کہ میں آپ کے سماع کا بھید آپ سے پوچھ سکتا ہوں آپ نے فرمایا اگر مجھے اجازت مل گئی تو بتا دوں گا۔ اس نے پوچھا کہ بار بار حلقہ سماع سے غائب کیوں ہو جاتے ہیں اور پھر ایک ساعت کے بعد آپ حلقہ سماع میں موجود ہوتے

ہیں اس میں کیا بھید ہے۔ آپ نے فرمایا اے صوفی تو نے صوف تو پہن لی ہے مگر ابھی تیرا دل صاف نہیں ہوا۔ تو صوفی کہلانے لگا لیکن ابھی تیری نظر ظاہری ہے تیری باطنی نظر روشن نہیں ہوئی۔ جب اہل سماع حضرات سماع سنتے ہیں اس وقت انہیں ایک خاص مرتبہ حاصل ہوتا ہے جسے اللہ تعالیٰ کے سوا اور کوئی نہیں جانتا اگر اللہ تعالیٰ اپنے فضل و کرم سے کسی کو وہ مرتبہ عطا کر دے تو اسے معلوم ہو سکتا کہ اہل سماع کا کیا درجہ ہے کیونکہ وہ جس وقت محبوب کی تلاش اور جستجو میں اس کے اندر سما جاتا ہے تو اسے دوست کا قرب حاصل ہوتا ہے وہ سب سے بیگانہ ہو کر محبوب سے یگانہ ہو جاتا ہے اور محبوب کے نور کا لباس پہنے ہوئے ہوتا ہے۔ اس لئے وہ محبوب کے سوا کچھ نہیں دیکھ سکتا یا وہ دیکھ سکتے ہیں جو محبوب کے محبوب ہوں۔ انہیں یہ مقام حاصل ہو اور انہیں نور کا لباس مل گیا ہو وہ اہل سماع ہیں۔

وقت سماع تلاوت ☆: آپ جب سماع سنتے تھے تو پہلے تلاوت قرآن کریم کرتے تھے اور سماع کے بعد آخر میں تلاوت قرآن کرتے تھے۔

گر یہ وزاری ☆: آپ سماع کے وقت اپنی دونوں آنکھیں آسمان کی طرف رکھتے اور دوران سماع اس قدر روتے کہ آپ کا سینہ مبارک تر ہو جاتا۔ آپ کے رونے سے حاضرین مجلس بھی رونے لگتے تھے۔ کبھی کبھی آپ دوران سماع مسکرانے لگتے اور آپ کا چہرہ سرخ ہو جاتا۔ ایک درویش نے پوچھا کہ یا شیخ آپ کبھی تو سماع میں روتے ہیں اور کبھی مسکراتے ہیں اور آپ کا چہرہ سرخ ہو جاتا ہے اس میں کیا راز ہے آپ نے فرمایا کہ اہل سماع حالت حیران میں سرخ ہو جاتے ہیں اور دوست انہیں کہتا ہے کہ اے فلاں بن فلاں میں تجھے دوں گا اس وقت مسکرانے لگتا ہے کہ میں ہمیشہ دوست کو چاہتا ہوں اور دوست مجھے اس طرح دکھلائی دیتا ہے اور عاشق کو بغیر دوست کے آرام نہیں آتا اور طالب کو سوائے دوست کے اور کچھ نہیں چاہیے یہ بھید ہے جو میں نے بیان کیا ہے بعض اوقات اہل سماع حالت جمال میں جلال الہی سے ڈرتا ہے کیونکہ اللہ تعالیٰ ہمہ صفت موصوف ہے۔ جبار بھی قہار بھی سماع کے وقت اہل سماع جدائی کے خوف سے روتا ہے اور اس کے علاوہ اس قدر بھید ہیں جو بیان سے باہر ہیں۔ اور تحریر میں نہیں لائے جاسکتے اللہ تعالیٰ ہی بہتر جانتا ہے کہ کیا بھید ہے اہل سماع پر تو یہ راز ظاہر ہیں اور اہل دنیا کے روبرو بیان نہیں کیا جاسکتا اس واسطے کہ یہ بھید اہل دنیا پر ظاہر کر

دیا جائے تو وہ سولی کا فتوے دے دیں اسی لئے ہمارے پیروں نے اس راز کو پوشیدہ رکھا ہے۔

خواجہ ناصر الدین چشتی کے ہاتھ پر بیعت ہونا ☆: جب آپ خواجہ

ناصر الدین ابو یوسف چشتی علیہ الرحمۃ کے مرید ہوئے تو حضرت ناصر الدین ابو یوسف چشتی علیہ

الرحمۃ نے فرمایا کہ اے قطب الدین تجھے لازم ہے کہ فقر کو اختیار کرے کیونکہ درویشی کا کام فقر ہی

سے کشادہ ہوتا ہے کیونکہ درویش میں جس قدر فقر زیادہ ہوگا اسی قدر اس کا مرتبہ بلند ہوگا ہمارے

پیغمبر سید ابراہیم نے کے تاجدار نبی محمد ﷺ تمام پیغمبروں کے سردار تھے اور سب درویشوں کے

راہبر تھے۔ آنحضرت ﷺ نے فقر اختیار کیا اور فرمایا **الْفُقْرُ فَخْرِي** اللہ تعالیٰ نے فقر کو برگزیدہ

کیا معراج کی رات پیغمبر ﷺ نے اسے قبول کیا۔ جب واپس تشریف لائے تو تمام صحابہ کبار کے

ہمراہ نماز فجر پڑھی اور نماز کے بعد بارگاہ الہی میں دعا کی **اللَّهُمَّ أَحْيِنِي مَسْكِينًا وَأُمِتِّي**

مَسْكِينًا وَاحْشُرْنِي فِي الْمَسَاكِينِ یعنی اے پروردگار میری زندگی اور موت بحالت مسکینی

ہو اور مسکینوں میں حشر ہو۔ خواجہ ناصر الدین ابو یوسف چشتی علیہ الرحمۃ نے فرمایا کہ ہمارے تمام

اکابرین مسکینوں اور فقیروں کو عزیز جانتے تھے کیونکہ ہمارے نزدیک فقیر سے محبت کرنا سنت

نبوی ﷺ اور طریقت علی المرتضیٰ کرم اللہ وجہہ ہے اور خوشنودی اللہ تعالیٰ جل و شانہ کی ہے۔

بعد ازاں فرمایا کہ یاد رکھو جو فقیروں اور مسکینوں سے محبت کرتا ہے یقین کرو وہ نیک بخت اہل

سعادت ہے۔ جو ان سے روگردانی اور کنارہ کشی کرے اس کی ہم نشینی سے بھاگنا چاہیے اور اس کے

قریب نہیں بیٹھنا چاہیے اس واسطے کہ اس نے سنت مصطفیٰ ﷺ اور طریقت علی المرتضیٰ کرم اللہ وجہہ کی

پیروی سے روگردانی کی ہے اور محمد مصطفیٰ ﷺ سے روگردانی کرنا نیک بختی کی علامت نہیں۔ آپ

نے اپنے پیرومرشد کی تمام نصیحتوں کو قبول کیا اور عبادت میں مشغول ہو گئے۔

ذکر و فکر ☆: پیرومرشد کے ہاتھ پر بیعت کرنے کے بعد حضرت خواجہ قطب الدین مودود چشتی رحمۃ

اللہ علیہ نے خلوت اور گوشہ نشینی اختیار کی اور بیس سال تک ذکر خدا میں مشغول رہے اس عرصے میں پانچ

چھ روز تک افطار نہ کرتے اور دو قرآن کریم دن کو اور دو قرآن رات کو ختم کیا کرتے اور **لَا إِلَهَ إِلَّا اللَّهُ**

کا ذکر بہت کرتے۔ اور اسی ذکر و فکر میں آپ کو روشن ضمیری بھی مل گئی جو آپ سے ملاقات کرنا آپ اس کا سارا حال بیان کر دیتے۔ جب آپ سے پوچھا کہ یا شیخ آپ غیب کا حال کس طرح معلوم کرتے ہیں کیونکہ دلوں کے حال تو قریبی فرشتوں کو ہی معلوم ہوتے ہیں۔ کیونکہ قرآن شریف میں آیا ہے کہ

كِرَامًا كَاتِبِينَ يَعْلَمُونَ مَا تَفْعَلُونَ (پ ۳۔ سورۃ الانفطار۔ ع ۷۔ آیت ۱۲۔ ۱۱)

جو کچھ تم کرتے ہو وہ کراماً کاتبین جانتے ہیں آپ نے فرمایا کہ ہم جو کچھ کہتے ہیں۔ وہ حکم خدا سے کہتے ہیں ہمیں غیب کی باتوں کا علم تو نہیں جو بھی ہم سے کچھ کہتا ہے ہم پہلے اس کا معائنہ کرتے ہیں اور بعد ازاں بحکم خدا کہتے ہیں اور جو بات دیکھ لی جائے وہ غیب نہیں کہلا سکتی۔ امت محمدی ﷺ میں ایسے نیک بخت لوگ بھی موجود ہیں کہ اللہ تعالیٰ اور ان بندوں کے درمیان وہ کچھ جانتے ہیں جس سے مقرب فرشتے بھی واقف نہیں بعد ازاں آپ نے فرمایا کہ جو مقام مجھے حاصل ہے وہ متبدیوں کا مقام ہے۔

خرقہ خلافت ☆: آپ کے پیرو مرشد نے بحکم خدا آپ کو مورخہ ۱۷ جمادی الثانی ۱۲۶۷ھ

بروز بوقت عصر خرقہ خلافت پہنایا اور فرمایا کہ اے قطب الدین چشتی درویشی خرقہ وہ پہنتا ہے جو اہل ریاضت ہو اس کا دل حسد سے پاک ہو اور تعریف و ندامت اس کے نزدیک برابر ہو۔ کسی کی تعریف کرنے سے خوش نہ ہو۔ اور کسی کے ملامت کرنے پر خفا نہ ہو۔ پس ہمیشہ ذکر الہی میں مشغول رہنا۔ بعد ازاں حضرت یوسف ناصر الدین علیہ الرحمۃ نے آپ کو وہ اسم اعظم جو اپنے پیرو مرشد حضرت شیخ محمد چشتی علیہ الرحمۃ سے آپ نے سیکھا تھا۔ عطا فرمایا جو نبی آپ نے وہ اسم اعظم حفظ کیا۔ علم الدنی کے اسرار آپ پر کھل گئے اور جہاں بھر کے علم آپ کو یاد ہو گئے۔

سیرت و کردار ☆: آپ کا ہر قول و فعل شریعت مصطفیٰ کے عین مطابق تھا آپ ظاہری و باطنی علوم سے مرصع اور روحانی پرواز میں ید طولی رکھتے تھے۔ آپ نے سات برس کی عمر عزیز میں قرآن کریم مکمل طور پر حفظ کر لیا تھا۔ ہمیشہ فقر اور مساکین کے ساتھ پیار محبت سے پیش آتے تمام عمر نیا کپڑا کبھی نہ پہنا۔ آپ کو کشف القبور کشف القلوب اور کشف الارواح پر بہت عبور تھا۔ جس شخص کی قبر سے گزرتے اس کا پورا حال بیان فرمادیتے تھے۔ آپ کے علم کی یہ کیفیت تھی کہ پندرہ برس کی عمر عزیز میں آپ نے کتاب منہاج

العابدین لکھ دی تھی۔ جس میں آپ نے مشائخ عظام کا مسلک بیان فرمایا ہے اس کے علاوہ بھی آپ نے ایک کتاب لکھی ہے۔ آپ کے مجاہدے کا یہ حال تھا کہ پانچ چھ روز کے بعد افطار کرتے تھے۔ شب بیداری کا یہ عالم تھا کہ آپ مسلسل تیس برس تک سوئے نہیں۔ آپ کا خلق اس قدر عظیم تھا کہ بیان سے باہر ہے۔ جو شخص آپ کی خدمت میں حاضر ہوتا تھا جس چیز سے وہ خوش ہوتا تھا آپ عطا فرماتے تھے۔ آپ کی خدمت میں جو شخص حاضر ہوتا خواہ چھوٹا ہو یا بڑا اس کو پہلے آپ سلام کرتے تھے۔ اور کھڑے ہو کر اس کی تعظیم فرماتے تھے۔ حتیٰ کہ اپنے خادموں اور غلاموں سے بھی اسی قسم کا سلوک فرماتے تھے۔ تمام عمر ایک ہی لباس زیب تن کئے رکھا۔ جب کپڑا کہیں سے پھٹ جاتا تو آپ اس پر گرہ لگا دیتے تھے۔

زیارت خانہ کعبہ ☆: آپ کے دل میں جب کبھی خانہ کعبہ کی زیارت اور طواف کی خواہش پیدا ہوتی تو آپ آن واحد میں وہاں پہنچ جاتے تھے اور حج کے موقعہ پر حج فرما کر واپس تشریف لے آتے تھے۔ بعض اوقات جب آپ کے دل میں ملال پیدا ہوتا تو حق تعالیٰ کے حکم سے فرشتے خانہ کعبہ کو آپ کے سامنے کر دیتے اور آپ طواف اور مناسک حج ادا کرتے تھے۔ اس کے بعد وہ کعبۃ اللہ کو اپنے مقام پر واپس لے جاتے تھے۔

کشف و کرامات ☆: آپ کے بچپن اور تعلیم کا زمانہ تھا کہ آپ اپنے والد گرامی کے مدرسے کی جانب تشریف لے جا رہے تھے۔ بہار کا موسم تھا اور دریا میں بھی سیلاب آیا ہوا تھا۔ اور پانی اس قدر تیزی سے بہ رہا تھا کہ پتھر بھی اڑاڑ کر دور گر رہے تھے۔ پانی کی تیزی کی وجہ سے کسی بھی شخص کی ہمت نہیں پڑ رہی تھی کہ پانی میں سے گزر سکے یا اس کے اندر پاؤں رکھ سکے۔ حضرت خواجہ نے جیسا کہ بچوں کی عادت ہوتی ہے مذاق سے فرمایا کہ میں اس پانی سے گزر جاؤں گا۔ لوگوں نے کہا کہ اگر آپ اس طوفانی پانی سے گزر جائیں تو ہم سب آپ کے مرید ہو جائیں گے۔ اور آپ کی ولایت کا اقرار کر لیں گے آپ نے جوتا بھی نہ اتارا اور بجلی کی طرح آن واحد میں پانی سے گزر گئے اور پھر واپس آ گئے لیکن آپ کا جوتا بھی پانی میں تر نہ ہوا۔ یہ دیکھ کر اسی وقت دوسو آدمی جو موقع پر موجود تھے آپ کے ہاتھ پر بیعت ہو گئے۔

کرامت نمبر ۲ ☆: ایک دن آپ مدرسہ میں ہی تھے قحط سالی کا زمانہ تھا عوام سخت مصیبت

میں گرفتار تھے مدرسہ کے لڑکوں اور استادوں نے مل کر آپ کی خدمت میں التجا کی خداوند کریم سے دعا مانگیں کہ غربا و مساکین کو نعمت سے نوازیں۔ آپ نے اپنی جیب میں ہاتھ ڈالا اور لوگوں کی طرف اس قدر مٹھائی پھینکی کہ اٹھانے والے عاجز آ گئے لیکن اس میں کوئی کمی نہیں آئی۔ لوگوں کے اندر مٹھائی کی وافر مقدار پر اتنا جوش و خروش پیدا ہوا کہ فساد کی خطرہ پیدا ہو گیا جس کی وجہ سے آپ نے مٹھائی لٹکانا بند کر دیا۔ یہ دیکھ کر بہت سے حاضرین آپ کے دست حق پرست پر شرف بیعت سے مشرف ہو گئے۔ جب آپ کے والد گرامی علیہ الرحمۃ کو اس واقعہ کی خبر ملی تو انہوں نے آپ کو طلب فرما کر تنبیہ فرمائی کہ ان باتوں سے پرہیز لازم ہے۔ اس لئے کہ ہمارے مشائخ کرامات ظاہر نہیں کرتے بلکہ پوشیدہ رکھتے ہیں تم کیوں شہرت دے رہے ہو۔ ایسا نہ ہو کہ کل قیامت کے روز خواجگان کے سامنے شرمندہ ہونا پڑے۔ آپ کے والد ماجد اکثر آپ کے بارے میں فرمایا کرتے تھے کہ یہ بچہ ایک دن کمالات کا مالک اور قطب الاقطاب بن جائے گا۔ بالآخر وہی ہوا جو کچھ آپ کے والد بزرگوار نے فرمایا تھا۔

کرامت نمبر ۳ ☆: ایک مرتبہ آپ شکار کی غرض سے اپنے چند ساتھیوں کے ہمراہ جنگل میں گئے وہاں ایک رباط بنی ہوئی تھی۔ آپ لوگوں سے آنکھ بچا کر رباط میں تشریف لے گئے اور عبادت و ریاضت میں مشغول ہو گئے۔ رباط کے اندر دس ہزار جن مجاور رہتے تھے۔ جو حضرت خواجہ شیخ ابوالاحمد ابدال چشتی علیہ الرحمۃ کے مرید تھے۔ جنات نے آپ کو دیکھا تو قدموں میں گر گئے اور آپ کے گرد و پیش بیٹھ گئے۔ جب آپ کے ساتھی شکاریوں کو معلوم ہوا کہ آپ کہیں اچانک غائب ہو گئے ہیں تو وہ تلاش کے لئے نکلے اور تلاش کرتے ہوئے رباط میں آئے تو کیا دیکھا کہ آپ جنات اور رجال الغیب کے درمیان تشریف فرما ہیں۔ اور جنات ہاہو کے نعرے لگا رہے ہیں۔ بعض لوگ اندر آ کر قدم بوسی کر رہے تھے۔ بعض قدم بوسی کر کے واپس جا رہے تھے۔ شکاریوں نے خدمت میں حاضر ہو کر اپنا اپنا شکار پیش کیا۔ شکار میں بعض شیردار جانور بھی تھے، اور بعض مادہ تھے۔ آپ نے حکم دیا کہ ان کا دودھ نکالا جائے۔ اگرچہ وہ دودھ کا موسم نہ تھا مگر آپ کی دعا کی برکت سے اس قدر دودھ برآمد ہوا کہ سب لوگوں نے سیر ہو کر پیا۔ آپ کی یہ کرامت دیکھ کر وہ سب آپ کے مرید ہو گئے۔ اس کے بعد آپ کی کرامات کی شہرت سارے زمانے میں ہو گئی اور چہار دانگ عالم سے لوگ جوق در جوق آنے لگے۔ اور آپ کے دست حق پرست پر مرید ہونے لگے۔

کرامت نمبر ۴ ☆: علوم دینیہ کے حصول کے لئے جب آپ بخارا تشریف لے جا رہے تھے جب دریا کے اس کنارے پہنچے جو بلخ بخارا کے درمیان ہے تو آپ نے دیکھا کہ ملاح لوگوں سے اجرت وصول کر رہے ہیں۔ آپ نے اپنے مریدین اور فقرا سے کچھ دیر کشتی کا انتظار کیا جب کشتی نہ آئی تو بسم اللہ الرَّحْمٰنِ الرَّحِیْمِ ۵ پڑھ کر گھوڑے پر سوار ہوئے اور اپنے ہمراہیوں کو اشارہ کیا کہ میرے پیچھے چلے آؤ۔ یہ کہہ کر گھوڑا دریا میں ڈال دیا اور تھوڑی ہی دیر میں دریا سے پار ہو کر کنارے پر پہنچ گئے۔ آپ کے مریدین دریا کے پانی پر اس طرح چل رہے تھے کہ گویا زمین پر چل رہے ہیں۔ اس سفر میں کسی کا پاؤں بھی پانی میں تر نہ ہوا۔ یہ دیکھ کر تمام لوگ خدمت میں حاضر ہو کر آداب بجالائے۔

کرامت نمبر ۵ ☆: نقشبندیوں کے عظیم روحانی پیشوا حضرت خواجہ عبدالخالق عجدوانی علیہ الرحمۃ سے نقل ہے کہ ایک مرتبہ آپ کے ہاں عاشورہ کے دن خلقت کا ہجوم تھا۔ اور آپ معرفت کے نکات بیان فرما رہے تھے کہ اچانک ایک نوجوان زاہد صورت خرقہ پہنے مُصلّٰی کا ندھے پر رکھے وارد ہوا اور ایک کونے میں بیٹھ گیا۔ آپ نے اس سے پوچھا کیا پوچھنا چاہتے ہو۔ وہ جوان اٹھ کر کھڑا ہوا اور کہنے لگا کہ نبی کریم ﷺ کی حدیث پاک ہے۔ اتَّقُوا بِفِرَاسَتِ الْمُؤْمِنِ فَإِنَّهُ يَنْظُرُ بِنُورِ اللَّهِ۔ مومن کی فراست سے ڈرو اس لئے کہ وہ اللہ کے نور سے دیکھتا ہے۔ اس حدیث پاک کا مطلب کیا ہے۔ آپ نے فرمایا کہ اس حدیث کا مطلب یہ ہے کہ تم زنا راتا کر پھینکو اور حق تعالیٰ کی وحدانیت پر ایمان لے آؤ۔ اور مسلمان ہو جاؤ۔ اس نے کہا نعوذ باللہ میں کوئی زنا نہیں رکھتا۔ آپ نے اپنے خادم سے فرمایا اس کا کرتہ اتارو۔ جب کرتا اتارا گیا تو اندر سے زنا برآمد ہوا جس سے وہ بہت شرمندہ ہوا اور ہائے ہائے کر کے رونے لگا اس کے بعد وہ اٹھ کر حضرت اقدس کے قدموں میں گر گیا اور کلمہ پڑھ کر مسلمان ہو گیا۔

کرامت نمبر ۶ ☆: ایک دن آدمی رات گزری تو آپ گھر کے دروازے سے باہر تشریف لائے اور اپنے مرید غارو کا انتظار فرمانے لگے۔ مگر غارو کو دیر ہو گئی تھی۔ اچانک اسی وقت ایک چور گلی کو چوں سے پھرتا پھراتا آپ کے دروازے کے سامنے سے گزرا۔ آپ نے پوچھا کہ تم دن ہو۔ اس نے جواب دیا کہ میں چور ہوں۔ آپ نے پوچھا تمہارا نام کیا ہے اس نے کہا کانو۔ آپ نے فرمایا

آگے آؤ تمہیں دولت عرفان اور ولایت سے مالا مال کر دوں اور حیات ابدی بخش دوں۔ جب کانوں آپ کے سامنے حاضر ہوا تو آپ نے ایک نگاہ کرم سے اسے خدا رسیدہ بنا دیا۔ اور اندر چلے گئے۔ تھوڑی دیر بعد غارو آ گیا اس کی کانوں سے ملاقات ہوئی تو اس نے اپنی آپ بیتی غارو کو سنادی۔ یہ دیکھ کر غارو حیران و پریشان ہوا اور کہنے لگا کہ تکلیف ہم اٹھائیں اور نعمت تو حاصل کرے۔

نوٹ ☆: یہ کانو وہی ہے جو آگے چل کر سلطان سرور کے نام سے مشہور ہوا۔ آپ نے اس کا نام پیر کانوں رکھا۔ اور پیر کانو حضرت غوث بہاؤ الدین زکریا ملتانی علیہ الرحمۃ کے مرید و خلیفہ ہیں۔

آپ کے اسمائے گرامی کا درد برائے حاجات ☆: حضرت شیخ محمد اکرم قدوسی

علیہ الرحمۃ مصنف کتاب اقتباس الانوار زمانہ تالیف ۱۱۳۰ھ فرماتے ہیں کہ مجھے آپ کے ننانوے نام الہام ربانی کے ذریعے معلوم ہوئے ہیں بلکہ مشائخ چشت قدس اسرار ہی کے ذریعے ملے ہیں۔ یہ بندہ ہمیشہ ان کا ورد کرتا تھا۔ جب باطن سے اس کتاب کے لکھنے کا اشارہ ہوا تو اس کے اندر برکت کے طور پر حضرت اقدس کے وہ ننانوے نام بھی لکھ دیئے۔ تاکہ لوگ ان اسمائے معظم و مکرم سے مستفیض ہوں۔ اور اپنے مقاصد کے حصول میں ان کو وسیلہ بنائیں۔ ان اسمائے معظم و مکرم کے پڑھنے کا طریقہ یہ ہے کہ اول و آخر سات بار درود شریف اور ستاون بار سورہ فاتحہ پڑھے اور ان اسماء کو وظیفہ کے طور پر ایک بار تین بار یا پانچ بار یا سات بار پڑھے۔ زیادہ سے زیادہ بارہ بار پڑھ سکتا ہے۔ اور ہر روز تمام حاجات پورا کرنے کے لئے اکتالیس بار فجر کی سنت اور فرض کے درمیان پڑھے اکتالیس بار ظہر کی سنت و فرض کے درمیان اکتالیس بار مغرب کے فرض اور سنت کے درمیان پڑھے اور یہ عمل اکتالیس دن تک جاری رکھے بفضلہ تعالیٰ ضرور حاجت پوری ہوگی۔ یہ عمل کبریت احمر کا اثر رکھتا ہے۔ اگر یہ اسمائے خلّاق کے جذبِ قلوب و تسخیر کے لئے پڑھے تو بھی انہیں تین اوقات میں اسی تعداد سے پڑھے۔ لیکن سورہ فاتحہ معکوس کو بھی ہر مرتبہ اول آخر اکتالیس بار پڑھے۔ مشرق سے مغرب تک مشہور ہو جائے گا۔ اور ساری خلقت اس کی مسخر ہو جائے گی۔ اور سلاطین اس کے در کی خاک کو سرمہ بنالیں گے۔ اور ان اسماء کا اکتالیس بار پڑھ کر مریض پر دم کرنا کبریت احمر کا اثر رکھتا ہے۔ حضرت خواجہ مودود قدس سرہ کے اسماء یہ ہیں۔

بنا بحرِ محبت مودود الہی بحرِ مت قطب الاقطاب مودود الہی بحرِ مت غوث الاغواث مودود الہی بحرِ مت

حجة الله في الارض و السماء مودود، الہی بحرمت سید المشائخ مودود، الہی بحرمت قافلہ سالار مودود، الہی
 بحرمت محرم بارگاہ لی معہ اللہ مودود، الہی بحرمت سیرقاب قوسین اودائی مودود، الہی بحرمت دخیل اسرار
 سبحان الذی اسرئ مودود، الہی بحرمت چراغ شریعت مودود، الہی بحرمت ستارہ طریقت مودود، الہی
 بحرمت ماہتاب حقیقت مودود، الہی بحرمت آفتاب معرفت مودود، الہی بحرمت شاہباز قضائے لاہوت
 مودود، الہی بحرمت فرد مودود، الہی بحرمت قطب وحدت مودود، الہی بحرمت شاہد مودود، الہی بحرمت عالم
 مودود، الہی بحرمت مشہود مودود، الہی بحرمت شیخ الجن والانس مودود، الہی بحرمت شیخ البر والبر مودود، الہی
 بحرمت شیخ السموات والارضین مودود، الہی بحرمت شیخ الملائک مودود، الہی بحرمت عرش مودود، الہی
 بحرمت کرسی مودود، الہی بحرمت لوح مودود، الہی بحرمت قلم مودود، الہی بحرمت صابر مودود، الہی بحرمت
 شاکر مودود، الہی بحرمت عالم مودود، الہی بحرمت معلم مودود، الہی بحرمت طاہر مودود، الہی بحرمت مہدی
 مودود، الہی بحرمت اول مودود، الہی بحرمت آخر مودود، الہی بحرمت ہادی مودود، الہی بحرمت مہدی
 مودود، الہی بحرمت عارف مودود، الہی بحرمت معروف مودود، الہی بحرمت کامل مودود، الہی بحرمت مکمل
 مودود، الہی بحرمت اکمل مودود، الہی بحرمت والی مودود، الہی بحرمت مولیٰ مودود، الہی بحرمت حافظ
 مودود، الہی بحرمت قبلہ مودود، الہی بحرمت موحد مودود، الہی بحرمت توحید مودود، الہی بحرمت واحد مودود،
 الہی بحرمت موجود مودود، الہی بحرمت کریم مودود، الہی بحرمت جواد مودود، الہی بحرمت محمود مودود، الہی
 بحرمت ذاکر مودود، الہی بحرمت مذکور مودود، الہی بحرمت نور مودود، الہی بحرمت منور مودود، الہی بحرمت غنی
 مودود، الہی بحرمت متقی مودود، الہی بحرمت فقیر مودود، الہی بحرمت مسکین مودود، الہی بحرمت کاشف اسرار
 مودود، الہی بحرمت سماع مودود، الہی بحرمت حامل قضیات قرآن مودود، الہی بحرمت شفیع مودود، الہی
 بحرمت شافع مودود، الہی بحرمت مشفع مودود، الہی بحرمت محی الملتہ مودود، الہی بحرمت الہدۃ مودود، الہی
 بحرمت قریب مودود، الہی بحرمت مجیب مودود، الہی بحرمت غواص بحر ذات مودود، الہی بحرمت مستغرق
 نجار صفات مودود، الہی بحرمت قافع مودود، الہی بحرمت صاحب خلوت مودود، الہی بحرمت غافر الذنوب
 مودود، الہی بحرمت ستار مودود، الہی بحرمت فیاض مودود، الہی بحرمت صاحب خرقة مودود، الہی بحرمت
 واہب العطیات مودود، الہی بحرمت ساجد مودود، الہی بحرمت راکع مودود، الہی بحرمت واہب العطیات
 مودود، الہی بحرمت ساجد مودود، الہی بحرمت فاتح مودود، الہی بحرمت فتاح مودود، الہی بحرمت مظہر

العجائب مودود، الہی بحرت مجمع الغرائب مودود، الہی بحرت مالک مودود، الہی بحرت مقطر مودود، الہی بحرت معطی السائلین مودود، الہی بحرت قاضی الحاجات مودود، وَأَقْضِ جَمِيعَ حَوَائِجِيْ مِنْ الدُّنْيَا وَالْآخِرَةِ وَاحْفَظْنِيْ مِنَ الْآفَاتِ وَالْبَلِيَّاتِ وَسَخَّرْ لِيْ قَلُوْبِ السَّلَاطِيْنِ وَالْأَمْرَاءِ وَجَمِيعِ الْمَخْلُوْقَاتِ وَالْحَمْدُ لِلّٰهِ رَبِّ الْعَالَمِيْنَ وَالصَّلٰوةُ عَلٰى خَيْرِ خَلْقِهِ مُحَمَّدٍ وَآلِهِ وَاصْحَابِهِ أَجْمَعِيْنَ

(بحوالہ اقتباس الانوار ص: ۳۲۰-۳۱۸)

آپ لوگوں سے خلق و تواضع سے پیش آتے۔ اور سب کو پہلے سلام کرتے اور ہر ایک کو اپنے سے بہتر تصور کرتے آپ اپنے غلاموں اور لونڈیوں کو سلام کیا کرتے۔ آپ نے فرمایا بے شک اعلیٰ کو ادنیٰ کی تعظیم کے لئے کھڑا ہونا چاہیے اور سلام کہنا چاہیے آپ نے فرمایا کہ جب سید ابراہیم مدینے کے تاجدار صاحب التاج والمعراج ﷺ معراج کی رات آسمان پر معراج کے لئے گئے تو اللہ تعالیٰ نے آنحضرت ﷺ کو

سلام پیش کیا اور فرمایا۔ السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ اللہ تعالیٰ نے جو سب سے اعلیٰ ہے اور بادشاہوں کا بادشاہ ہے اس نے اپنے بندے محمد مصطفیٰ ﷺ کو سلام پیش کیا اور پیغمبر جو تمام پیغمبروں سے اعلیٰ ہیں اپنے اصحاب سے غیر اصحاب کو پہلے سلام کرتے تھے۔ اگرچہ وہ جاہل ہی کیوں نہ ہوتا مگر نبی مختار مدینے کے تاجدار ﷺ نے پہلے سلام کرنے کی کوشش کی اس لئے سنت مصطفیٰ ﷺ یہی ہے کہ اعلیٰ ادنیٰ کو پہلے سلام کرنے کی کوشش کرے اور تواضع سے پیش آئے۔

آپ کا مقام ☆: آپ کا مرتبہ نہایت بلند اور اعلیٰ ہے آپ کے مرید بھی انتہی ہو چکے تھے۔ ان میں سے ہر ایک کامل ولی تھا۔ آپ کے مریدوں اور منظوروں کی نظر عرش سے لے کر تحت الثریٰ تک پڑتی تھی اور جس بیمار پر آپ کی نگاہ پڑتی تھی وہ اسی وقت صحت یاب ہو جاتا۔ آپ نے فرمایا ہر شخص عاشق کے لائق نہیں ہوتا اور عاشقی کے مرتبے کو نہیں پہنچتا۔

وصال باکمال ☆: اسرار السالکین کے مصنف نے لکھا ہے کہ ایک دن حضرت خواجہ قطب

الدین مودود چشتی رحمۃ اللہ علیہ سماع کی محفل میں وجد اور حال میں منہمک تھے کہ آپ پر حال کا ایسا غلبہ ہوا کہ آپ درخت پر چڑھ گئے اور چند یوم تک اس پر بیٹھے رہے آپ کے احباب نے درخت کے نیچے باجا بجانا شروع کیا کہ شاید سرود کی آواز سن کر آپ نیچے اتر آئیں۔ جونہی سرود کی آواز آپ کے کانوں میں پہنچی آپ نعرہ مار کر درخت سے نیچے گر گئے اور اس شدت سے گرے کہ زمین میں گڑھا ہو گیا اور آپ ہمیشہ کے لئے اس غار میں گم ہو گئے اس کے بعد لوگوں نے اس پر قبر بنا دی۔ لیکن کتاب سیر الاولیاء جو خواجگان چشت کی تاریخ کی سب سے معتبر کتاب ہے اس میں واقعہ کچھ اس طرح ہے کہ جب حضرت خواجہ قطب الدین مودود چشتی رحمۃ اللہ علیہ پر مرض کا غلبہ ہوا اور حالت نازک ہو گئی تو ایک باہیت آدمی نے آ کر آپ کو سلام عرض کیا اور ریشم کے ٹکڑے پر کچھ لکھ کر آپ کے حوالے کر دیا آپ نے رقعہ پڑھا اور اسے آنکھوں سے رکھ کر جان جان آفرین کے سپرد کر دی۔ تجھیز و تکفین کے بعد جب آپ کا جنازہ اٹھایا گیا تو جنازہ اٹھ نہ سکا لوگ حیران تھے کہ کیا کیا جائے۔ اس کے بعد رجال الغیب کی ایک جماعت آئی لوگ دو دو ہو گئے اور رجال الغیب نے آپ کی نماز جنازہ پڑھی۔ اس کے بعد آپ کے مرید ہزاروں جنات آئے اور نماز جنازہ ادا کی۔ اس کے بعد خلقت نے نماز جنازہ پڑھی۔ نماز جنازہ سے فارغ ہو کر سب لوگوں نے جنازے اٹھانے کی کوشش کی تو جنازہ خود بخود اڑ کر ہوا میں چلا گیا اور لوگوں نے اس کے پیچھے بھاگنا شروع کر دیا جس جگہ حضرت خضر علیہ السلام نے ان کو شرف قبولیت بخشا تھا وہاں پہنچ کر جنازہ خود بخود نیچے آ گیا یہ کرامت دیکھ کر وہاں کے بے شمار کفار مسلمان ہو گئے۔

آپ کا وصال باکمال کیم رجب المرجب ۵۳۷ باختلاف روایت ۵۲۷ ہجری بروز جمعہ کو سلطان معز الدین سنجر بن سلطان ملک شاہ سلجوقی بن سلطان الپ ارسلان جو طغرل بیگ کا بھتیجا تھا کے عہد حکومت میں ہوا۔ آپ کا مزار پر انوار آپ کے آباؤ اجداد کے مزارات کے قریب واقع چشت شریف میں آج بھی مرجع خلائق عام ہے۔ جہاں اہل عقیدت و محبت حاضری دے کر اپنے قلوب و ازہان کو نور ایمان سے منور کرتے ہیں۔ کسی عارف کامل نے آپ کے وصال کی قطعہ تاریخ یوں کہی ہے:

صاحب مودود والی پیشوا ہم شہہ مودود دین مودود خواں
انتقال از سرور والا دعا رحلت آں بادشاہ اتقاء

منقبت درشان خواجہ حاجی شریف زندنی رحمۃ اللہ علیہ

فقر میں جو ہوئے ہیں لاثاتی
 جن کی ہر بات ارفع و اعلیٰ
 وہ ہی مخدوم سلسلہ ٹھہرے
 آپ اہل صفا کے قائد ہیں
 آپ فخر معین و عثمان ہیں
 ان کے انوار سے مزین ہے
 ہیں وہ خواجہ شریف زندانی
 جن کی ہر سوچ سیر عرفانی
 ان کو شایاں ہے تاج روحانی
 آپ محبوب ذات رحمانی
 آپ شاہکار بزم امکانی
 چشتیہ سلسلے کی تابانی
 ڈاکٹر ظفر پاتو آنہ

حضرت حاجی شریف زندنی چشتی رحمۃ اللہ علیہ

تعارف ☆: طائف کعبہ صفا زائر روضہ مصطفیٰ، منزہ از رسم ہستی، ممتلی از علوم ذوق مستی، قطب
 افراد حضرت خواجہ حاجی شریف زندنی رحمۃ اللہ علیہ ۲۱ شعبان المعظم ۱۲۵۳ھ بروز جمعرات بوقت نماز
 مغرب آپ کی ولادت باسعادت حضرت عبدالواسع علیہ الرحمۃ کے گھر ہوئی۔ آپ حضرت خواجہ
 قطب الدین مودود چشتی علیہ الرحمۃ کے مرید و خلیفہ تھے۔ آپ کی ذات والا صفات ریاضت و
 مجاہدات اور ترک و تجرید میں یگانہ اور آپ کے حقائق و معارف اور نکات سمجھنے کے لئے اس زمانے
 کے تمام اہل حقیقت آپ سے استفادہ کرتے تھے کشف و کرامات میں آپ کا مقام بلند تھا۔ تربیت
 مریدین میں آپ عدیم المثال تھے آپ کا لقب نیر الدین تھا۔ شیخ حاجی شریف زندنی رحمۃ اللہ علیہ
 باعظمت صاحب ولایت و کرامت تھے۔ آپ کی نظر اکسیر کا حکم رکھتی تھی۔ آپ جس پر نگاہ ڈالتے وہ
 صاحب نعمت اور کامل درویش بن جاتا۔ آپ ہمیشہ خلوت میں رہتے اور تین دن کے بعد افطار
 کرتے اور بغیر نمک سبزی کے تین لقمے کھاتے اور جو آپ کا پس خوردہ کھاتا وہ مجذوب ہو جاتا اور

اس کا دل دنیا سے بالکل سرد ہو جاتا اور پھر کبھی گناہ کے قریب نہ بھٹکتا اور چودہ سال کی عمر سے لے کر تادم آخر تک آپ کا وضو سوائے قضائے حاجت کے کبھی باطل نہ ہوا۔

مقام عاجزی ☆: آپ ہمیشہ روتے رہتے اور بار بار نعرہ مار کر بے ہوش ہو جاتے تھے اور آہ آہ کرتے ہوئے گر جاتے جب آپ ہوش میں آتے تو لوگوں نے پوچھا کہ یا حضرت یہ کیا معاملہ ہے۔ آپ اس قدر کیوں روتے ہیں۔ آپ نے فرمایا کہ جب مجھے یہ آیت یاد آ جاتی ہے تو مجھے احساس ہوتا ہے کہ اللہ تعالیٰ نے ہمیں کس لئے پیدا کیا اور ہم کیا کر رہے ہیں آپ نے یہ آیت پڑھی

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ ۝ (پ ۲۷۔ سورۃ الذاریات۔ ع ۲۷۔ آیت ۵۶)

آپ نے یہ آیت پڑھی اور ترجمہ کیا کہ اللہ تعالیٰ فرماتا ہے کہ ہم نے جنوں اور انسانوں کو عبادت کے لئے پیدا کیا ہے تاکہ دن رات ہم اسے یاد کر سکیں اور ہم اس کے احکامات بجالائیں۔ ہم نہیں جانتے کہ قیامت کے دن ہماری حالت کیا ہوگی ظاہر میں تو ہم درویش ہیں اور درویشانہ لباس پہنے ہوئے ہیں میں خدا سے ڈرتا ہوں کہ قیامت کے دن درویشوں کے سامنے شرمسار نہ ہونا پڑے۔ اور کوئی یہ نہ کہے کہ حاجی شریف تو اللہ سے دوستی کا دعویٰ کرتا تھا۔ اس قسم کی دوستی عاشقوں میں جائز نہیں بلکہ شرک ہے اس لئے ہر شخص کو عاشقوں کے حلقے میں بیٹھنے نہیں دیتے اور اسی طرح ہر شخص کو خرقہ درویشی پہننا جائز نہیں خرقہ درویشی وہ پہن سکتا ہے جس کے دل میں اللہ اور اس کے رسول ﷺ کی محبت کے سوا غیر کی محبت نہ ہو۔

کیفیت نماز ☆: جب آپ نماز پڑھتے تو آپ کو حضوری حاصل ہوتی تھی۔ اگر کوئی شخص نماز کے دوران آپ کو تکلیف پہنچاتا۔ تو آپ کو مطلق خبر نہ ہوتی ایک روز آپ اسی طرح ذکر میں مشغول تھے کہ آپ بالکل بے خود ہو گئے لوگوں نے پوچھا یا شیخ آپ نماز کے وقت بے خود کیوں ہو جاتے ہیں۔ آپ نے فرمایا کہ عاشق ایسا ہونا چاہیے کہ معشوق کا نام لیا جاوے تو اسی قسم کا ذوق ہونا چاہیے واللہ عاشق معشوق کا نام لیتے ہوئے۔ ایسا مست و خوش ہوتا ہے کہ اگر سارے جہان کی شراب اسے پلائی جائے تو بھی ویسا مست اور خوش ہوگا۔

ریاضت اور مجاہدہ ☆: حضرت حاجی شریف الاولیاء رحمۃ اللہ علیہ ریاضت و مجاہدہ کے استاد کامل تھے درویش حضرات آپ ہی سے مجاہدے کی سند لیتے تھے۔ آپ صاحب خلق و تواضع تھے

اور فقر و فاقہ کو دوست رکھتے تھے اور اہل دنیا کے پاس نہ جاتے تھے آپ کے گھر میں جس دن فاقہ ہوتا اس دن آپ مارے خوشی کے پھولے نہ سماتے اور اس کے شکرانے میں سو رکعت نماز نفل ادا کرتے جب آپ سے اس کا سبب پوچھا گیا تو آپ نے فرمایا کہ بے چارہ حاجی شریف زندنی اس بارگاہ سے شرمندہ ہے اگر میرے بدن کا ہر ایک بال زبان بن جائے اور ساری مخلوق کی تعداد کے موافق نماز ادا کرے۔ پھر بھی اس دن کا شکر یہ ادا نہیں ہو سکتا میری بڑی خوش قسمتی ہے کہ مجھے اللہ تعالیٰ فقیروں کے زمرے میں یاد کرتا ہے اور فقر عنایت فرماتا ہے میرے گھر میں اگر فاقہ ہوتا ہے تو کوئی ایسی بات نہیں کیونکہ میں فاقہ ہی کے لائق ہوں۔ جیسا کہ گزشتہ انبیاء اولیاء فقر و فاقہ رکھتے تھے۔ اسی لئے جب میرے گھر میں فاقہ ہوتا ہے تو مارے خوشی کے میں پھولا نہیں سماتا۔ آپ بارگاہ الہی میں عرض کرتے کہ اے پروردگار میری موت حالت فقری میں ہو۔ اور میرا حشر بھی فقیروں میں ہو۔

فقراء کی عزت ☆: جب کوئی آپ کے پاس آتا تو آپ اس قدر اس کی تعظیم و تکریم کرتے کہ لوگ حیران رہ جاتے فقیروں، غریبوں اور مسکینوں کی خاک کو اپنے چہرے اور آنکھوں پر ملتے اور بارگاہ الہی میں عرض کرتے کہ اے پروردگار حاجی شریف زندانی کو فقیروں اور مسکینوں کی خدمت پر اور فقر و فاقہ پر مستقل اور ثابت قدم رکھ۔

غریب پروری ☆: ایک روز ایک فقیر جس کی سات بیٹیاں تھیں اور ان کی ابھی تک شادی نہیں ہوئی تھی آپ کی خدمت میں حاضر ہوا اور تمام حال آپ کو بتایا اور آپ کی منت سماجت کی اور اپنی مفلسی کا حال سنایا آپ اس فقیر کا حال سن کر روئے اور فرمایا اے بھائی تو بزرگ ہے اور اللہ تعالیٰ نے تجھے فقر کی نعمت دی ہے۔ تجھے اولیاء کے زمرے میں جگہ مل گئی۔ دنیا میں تو رنج و غم برداشت کرنا ہے لیکن قیامت کے دن انشاء اللہ تعالیٰ آرام پائے گا اور اپنے مطلب کو پائے گا اور اس کو خوشخبری دی نہ تو قیامت کے روز محمد مصطفیٰ ﷺ کے ساتھ جنت الفردوس میں جائے گا اس نے عرض کی یا شیخ میں جس غرض سے حاضر ہوا ہوں آپ اس کے بارے میں کوشش کریں۔ تاکہ میں اپنی ساتوں لڑکیوں کو بہت عمدہ طریقے سے شادی کر دوں آپ نے فرمایا کہ خاطر جمع رکھو تیری لڑکیوں کی شادی عمدہ طریقے سے ہوگی تو اب جا کل آنا۔ وہ فقیر جب چلا گیا تو راستے میں ایک یہودی اسے ملا اور اس نے فقیر سے پوچھا کہ تو کہاں گیا تھا۔ فقیر نے

کہا کہ میں حضرت حاجی شریف زندنی رحمۃ اللہ علیہ کے پاس گیا تھا۔ اس واسطے کہ میری سات لڑکیاں ہیں جن کی شادی کرنے کے لئے میرے پاس رقم موجود نہیں۔ میں شیخ صاحب کے پاس گیا تھا تا کہ وہ مجھے کچھ عنایت کر دیں۔ تو میں لڑکیوں کی شادی عمدہ طریقے سے کر سکوں۔ اس یہودی نے کہا کہ حاجی شریف زندنی تارک الدنیا ہیں اس کے پاس تو کچھ بھی نہیں تجھے ان سے کیا ملے گا فقیر آدمی ہے کوئی دنیاوی چیز اس کے پاس ہے نہیں شیخ صاحب سے کہو کہ وہ میرا اجرتی غلام بن جائے تو میں تجھے سات ہزار دینار دوں گا۔ اس شرط پر کہ وہ سات سال تک میری اسی طرح خدمت کرے جس طرح میں کہوں گا دینا ہی کرنا پڑے گا۔ اور سات سال بعد آزاد کر دوں گا۔ اس طریقے سے تیری لڑکیوں کی شادی بخوبی ہو سکتی ہے اور تیرے دل کو آرام حاصل ہوگا۔ اس فقیر نے واپس جا کر یہی ماجرا آپ کی خدمت میں عرض کیا۔ شیخ صاحب نے فوراً اس بات کو قبول کر لیا اور فرمایا کہ سبحان اللہ اگر میری سات سالہ محنت سے تیرا کام نکلتا ہے اور تیرے دل کو آرام ملتا ہے تو مجھے اور کیا چاہیے۔ شیخ صاحب رحمۃ اللہ علیہ اور وہ فقیر دونوں اس یہودی کے گھر گئے اور آپ اس کے اجرتی غلام بن گئے اور سات سال کے لئے اس کی خدمت قبول کر لی اور غلامی کا کاغذ لکھوا کر قاضی وقت کو دے دیا۔ اس میں یہ شرط لکھی کہ اگر میں زندہ رہوں تو سات سال تک تیری خدمت کروں گا۔ اگر قضائے الہی سے میں فوت ہو گیا۔ تو یہی سات ہزار دینار میری خدمت کا معاوضہ ہوگا۔ یہودی نے یہ شرط منظور کر لی اور آپ نے سات ہزار دینار لے کر اس فقیر کو دے دیئے۔ اس فقیر نے خوشی خوشی اپنی لڑکیوں کی شادی کر دی۔ یہودی نے کہا کہ شیخ صاحب تم میرے اجرتی غلام ہو اور سات سال تک کے لئے آپ نے کاغذ لکھوا دیا ہے جو کام تمہارے سپرد کروں وہ میری رضا کے مطابق کرنا ہوگا۔ شیخ صاحب نے فرمایا کہ میں تمہاری رضا مندی کے مطابق کام کروں گا۔ اس یہودی نے کہا کہ تم میرے گھر کے دروازے پر چوکیداری کرو۔ اور ساری رات جاگتے رہا کرو تا کہ کوئی چور میرے گھر کے نزدیک نہ آئے۔ آپ نے اس یہودی کے دروازے کی چوکیداری قبول کر لی۔

یہ خبر سارے شہر میں مشہور ہو گئی کہ حضرت حاجی شریف زندنی فقیروں کے زمرے سے نکل کر ایک یہودی کے دربان بن گئے اور ساری رات جاگ کر گزارتے ہیں۔ جب خلیفہ وقت۔ نے یہ بات سنی تو سات ہزار دینار سونے کے اور سات ہزار دینار چاندی کے شیخ صاحب کے پاس بھیجے اور کہا کہ آپ یہ دینار یہودی کو دے کر آزادی حاصل کریں۔ آپ نے وہ تمام دینار فقیروں میں تقسیم کر دیئے اور اپنے آپ کو آزاد نہ کرایا تو

یہودی نے آپ کی خدمت میں عرض کی کہ یا شیخ آپ نے جو یہ ذلت اور خواری اختیار کی کہ فقیروں کے زمرے سے نکل کر تم میرے چوکیدار بنے ہو اور رنج و مصیبت میں گرفتار ہو گئے ہو۔ آپ کو کیا ملا۔ آپ نے فرمایا کہ تجھے کیا معلوم ہے کہ عاشقوں اور عارفوں کی عزت تو خواری ہی میں ہے۔ اور واصلوں کے مرتبے میں زیادتی غم اٹھانے سے ہوتی ہے اے یہودی سن ہم اللہ تعالیٰ کو دوست رکھتے ہیں۔ اللہ تعالیٰ فقیروں کو دوست رکھتا ہے۔ بس جو شخص اللہ تعالیٰ کو دوست رکھتا ہے وہ پہلے اس کے دوستوں کو دوست رکھتا ہے اور اس کی خدمت بجالاتا ہے تاکہ اللہ تعالیٰ اس پر لطف و کرم کی نظر کرے اور ہمیشہ اسے نعمت عطا فرمائے اس لئے ہم نے اپنے آپ کو فقیروں کے بندھن میں باندھا ہے ہم فقیروں کے صدقے اپنا مطلوب حاصل کریں گے اور محبوب کا جمال دیکھیں گے جسے کوئی نعمت حاصل ہوئی اسی کی بدولت حاصل ہوئی۔ جو بے نعمت ہو اوہ دلوں کی شامت سے ہوا جو کسی کے دل کو دکھاتا ہے وہ اللہ تعالیٰ کی نعمت سے محروم ہو جاتا ہے۔ یہودی نے جب دیکھا کہ شیخ اللہ کی محبت میں محو ہیں اور سب سے بیزار ہیں اور فقیروں کے گروہ۔ سے نکل کر اپنے تئیں رنج و غم اور مصیبت میں ڈالا ہے تو اس نے کہا یا شیخ آپ جائیے آپ میری طرف سے آزاد ہیں۔ میں نے آپ کو سات ہزار دینار بخشے حضرت شیخ نے فرمایا کہ چونکہ تو نے ہمیں آزاد کیا ہے اور اپنی خدمت سے خلاصی دی ہے۔ اللہ تعالیٰ تجھے دوزخ کی آگ سے نجات دے گا۔ وہ یہودی فوراً پیغمبر خدا ﷺ پر ایمان لے آیا اور مسلمان ہو گیا شیخ صاحب رحمۃ اللہ علیہ کی صحبت اختیار کر لی اور مشہور درویش ہو گیا اور اس کا دل دنیا سے بیزار ہو گیا اور عرش سے لے کر تخت الثریٰ تک دیکھنے لگا اور صاحب ریاضت و مجاہدہ اور صاحب مشاہدہ ہو گیا۔

خرقہ خلافت ☆: آپ حضرت خواجہ قطب الدین مودود چشتی کے دست حق پرست پر شرف بیعت سے مشرف ہوئے اور مجاہدہ کی تکمیل کے بعد مورخہ ۷ جمادی الثانی ۵۱۲ھ بروز جمعرات بعد نماز مغرب جب آپ کو حضرت قطب الدین مودود چشتی علیہ الرحمۃ نے خرقہ خلافت عطا کیا اور آپ نے اس کو زیب تن کیا تو غیب سے ندا آئی کہ اے حاجی شریف تجھے درویشی کا خرقہ پہننا مبارک ہو ہم نے تجھے بخشا اور اپنی بارگاہ کا مقبول و محبوب بنایا آپ دنیاوی کام کے لئے کسی دنیا دار کے گھر نہ جاتے۔ آپ نے کبھی کسی غنی کو فقیر سے زیادہ بلند مرتبہ نہیں دیا اور کسی دنیا دار کو مجلس صدر میں جگہ نہ دیتے اگر فقیر اور غنی آپ کی مجلس میں آتے تو آپ فقیروں کی تعظیم اس قدر بجالاتے کہ تحریر میں نہیں آسکتی۔ بارہا آپ فرماتے کہ

اَنَا غُلَامُ الْفُقَرَاءِ یعنی میں فقیروں کا غلام ہوں اور بارہا یہ بھی فرماتے کہ اے فقیر اگر تمہارا بھلا ہوتا

ہو تو مجھے بیچ دو میں پھر بھی راضی ہوں۔ مناسب ہے اور امید ہے کہ تم مجھ عاجز پر راضی ہو جاؤ۔

ذوق سماع ☆: آپ محفل سماع بڑے ذوق کے ساتھ سنتے تھے۔ جب آپ سماع سنتے تو آپ کی مجلس میں تمام ولی مشائخ حاضر ہوتے آپ سماع کے عاشق تھے۔ اور اہل سماع کو عزیز جانتے تھے آپ تین تین چار چار روز تک متواتر سماع سنتے اور فرماتے کہ سماع بڑی اعلیٰ نعمت ہے اہل سماع اللہ تعالیٰ کے سوا کسی کے دوست نہیں ہوتے ہر شخص سماع کے بھید سے واقف نہیں ہے۔

نذر قبول کرنے سے انکار ☆: ایک دفعہ ایک شخص نے آپ کی خدمت میں کچھ نذرانہ پیش کیا آپ نے فرمایا اے شخص تجھے درویشوں کے ساتھ کیا عداوت ہے کہ دشمن خدا ہمارے پاس لایا ہے۔ جب اس نے زیادہ اصرار کیا تو آپ نے فرمایا کہ ہمیں اس کی ضرورت نہیں ہے یہ صحرا جو تجھے نظر آ رہا ہے۔ یہ سب خزانہ غیب سے بھرا ہوا ہے۔ جب اُس نے صحرا کی طرف نظر کیا تو کیا دیکھتا ہے کہ سونے کی ایک نہر چل رہی ہے۔ یہ دیکھ کر وہ بہت شرمندہ اور حیران ہوا۔ اس سے آپ کا مقصد یہ تھا کہ وہ پھر کبھی درویشوں کے حال میں دخل نہ دے۔

سلطان سنجر کی آتش دوزخ سے رہائی ☆: سلطان سنجر سلجوقی کو وفات کے بعد کسی نے دیکھا تو پوچھا کہ سناؤ اللہ تعالیٰ نے تمہارے ساتھ کیا معاملہ کیا ہے۔ اس نے کہا کہ میں نے دنیا میں جو نیکی اور بدی کی تھی وہ میرے سامنے لائی گئی اور دوزخ کے فرشتوں کو حکم ملا کہ اسے دوزخ میں لے جاؤ۔ اسی اثناء میں یہ فرمان جاری ہوا کہ فلاں وقت جامع مسجد دمشق میں اس نے ہمارے مقبول بندے حضرت حاجی شریف زندنی کی قدمبوسی کی تھی اس وجہ سے ہم نے اسے بخش دیا ہے۔

وصال باکمال ☆: آپ کا وصال باکمال 3 رجب دوسری روایت کے مطابق 10 رجب المرجب 612 ہجری میں ہوا۔ مزار پُر انوار شہر زندان قنوج میں دریا کے کنارے شہر کے شمال میں واقع ہے۔ کسی عارف کامل نے آپ کی قطعہ تاریخ اس طرح لکھی ہے۔

سال وصل آں شہہ والا حنیف
نیز کن تحریر حاجی شریف
۶۱۲ھ

چون شریف از عالم دنیا برفت
کن رقم مہتاب دیں اہل دین
۶۱۲ھ

منقبت در شان خواجہ عثمان ہارونی رحمۃ اللہ علیہ

آپ فخر اولیا ہیں اصفیا کی آن ہیں
 جن کی شان آگہی پر رشک کرتے ہیں ملک
 بال بیکا کر سکی نہ آتش آتش پرست
 آن واحد میں کیے واصل بحق خواجہ معین
 ان کی پابوسی کا جن کو بھی شرف حاصل ہوا
 مرشد ہندالولی ہیں چشتیوں کی جان ہیں
 عارف ذات الہ وہ صاحب عرفان ہیں
 درمیان حق و باطل آپ وہ برہان ہیں
 مظہر کامل جہاں میں صورت رحمن ہیں
 خوش نصیبی کا مرقع وہ ظفر انساں ہیں
 ڈاکٹر ظفر پاتاو آنہ

حضرت خواجہ عثمان ہارونی چشتی رحمۃ اللہ علیہ

تعارف ☆: شہسوار میدان عشق بازی، تیز رفتار بادیہ جاں گدازی، از صاحب کشف و
 کرامات، متکلم بہ کلام قل یا ناروکونی، قطب ارشاد حضرت خواجہ عثمان ہارونی رحمۃ اللہ علیہ ۱۳ رمضان
 المبارک ۵۰۰ھ بروز سوموار بوقت فجر آپ کی ولادت باسعادت قصبہ ہارون میں ہوئی۔ آپ
 حضرت خواجہ حاجی شریف زندنی علیہ الرحمۃ کے مرید و خلیفہ تھے آپ کا شمار اکابر مشائخ چشتیہ اور
 اولوالعزم صوفیائے کرام میں ہوتا ہے۔ آپ کا وطن قصبہ ہارون تھا جو نیشاپور کے نواح میں واقع ہے
 ایک اور قول کے مطابق ہارون ملک فرغانہ جو ماوراء النہر ہے میں ہے۔

آپ اکثر اوقات سفر میں رہتے تھے آپ کو تمام مشائخ وقت کی زیارت نصیب ہوئی۔ آپ کا تصرف
 بہت قوی تھا آپ کے کمالات و صحبت کا اندازہ صرف اسی بات سے لگایا جاسکتا ہے کہ حضرت خواجہ
 خواجگان خواجہ معین الدین حسن سنجر چشتی اجمیری رضی اللہ عنہ آپ کے مرید و خلیفہ تھے۔ حضرت خواجہ
 عثمان ہارونی رحمۃ اللہ علیہ شیخ کامل اور عاشق واصل صاحب حال صاحب جمال تھے۔ آپ کا اسم گرامی

عثمان اور کنیت ابوالنور تھی آپ سادات کے ایک معزز گھرانے سے تعلق رکھتے تھے سلسلہ نسب گیارہ واسطوں سے حضرت علی کرم اللہ وجہہ الکریم سے جا ملتا ہے۔

ریاضت و مجاہدات ☆: منقول ہے کہ حضرت خواجہ عثمان ہارونی رحمۃ اللہ علیہ نے اپنی عمر کے ستر برس ریاضت میں گزارے اس طویل مدت میں نہ تو انہوں نے کبھی پیٹ بھر کر روٹی کھائی نہ رات کو سوئے مسلسل کئی کئی دن تک روزے رکھتے تھے۔ روزانہ رات دن عبادت الہی میں مشغول رہتے تھے کلام الہی نہایت کثرت سے پڑھتے تھے۔ روزانہ ایک یا دو بار قرآن مجید ختم کر لیتے تھے۔ کثرت ریاضت و مجاہدات کی بدولت زبردست روحانی قوت حاصل ہو گئی اور اپنے دور کے نامور اولیاء میں آپ کا شمار ہوتا تھا۔ اپنے مرشد کی معیت میں اور تنہا بھی سیاحت کی۔

سیرت و کردار ☆: آپ اکثر اوقات سفر میں رہتے تھے اور غایت تجرید و تفرید میں بسر کرتے تھے آپ کو تمام مشائخ وقت کی صحبت نصیب ہوئی۔ آپ ہر فن میں یکتا تھے۔ آپ کا تصرف نہایت قوی تھا آپ کے کمالات کا اس بات سے اندازہ لگایا جاسکتا ہے کہ حضرت خواجہ سید محمد معین الدین چشتی حسن سنخری اجمیری رضی اللہ عنہ جیسے باکمال بزرگ آپ کے مرید ہیں۔ آپ نے ستر سال تک مجاہدہ کیا اور کبھی سیر ہو کر کھانا نہ کھایا نہ ہی پانی پیا۔ چار پانچ وقت کے فاقوں کے بعد چار پانچ لقمے تناول فرماتے تھے۔ آپ اہل دنیا سے بیزار تھے قرآن مجید کے حافظ تھے ایک ختم دن میں اور ایک ختم قرآن رات کو کرتے تھے۔ آپ کی نظر میں وہ اثر تھا کہ جو شخص آپ کا منظور نظر ہوتا فوراً کمال کے درجہ کو پہنچ جاتا تھا۔ آپ صاحب سماع تھے دوران سماع رقت اور گریہ وزاری کرتے اور نعرے لگاتے تھے۔

بیعت و خلافت ☆: آپ حضرت حاجی شریف زندنی علیہ الرحمۃ کے دست حق پرست پر شرف بیعت سے مشرف ہوئے اور گیارہ ذی قعد بروز سوموار بعد نماز ظہر ۵۵۵ھ میں حضرت حاجی شریف زندنی علیہ الرحمۃ سے ہی خرقہ خلافت پا کر سرفراز و ممتاز ہوئے۔

کشف و کرامات ☆: حضرت خواجہ عثمان ہارونی رحمۃ اللہ علیہ کی بہت سی کرامتیں تھیں۔ اگر سب تحریر کی جائیں تو بہت مشکل ہے جگہ کی قلت کی بناء پر چند ایک پیش خدمت ہیں۔

ایک مرتبہ ستر آدمی ایک جگہ جمع تھے کہ آپ کی کرامتوں کا ذکر چھڑ گیا۔ کچھ لوگ انہیں تسلیم کرنے سے انکاری تھے آخر ان میں باہم یہ طے پایا کہ اسی وقت ہم خواجہ عثمان ہارونی رحمۃ اللہ علیہ کی خدمت میں حاضر ہوتے ہیں اگر ہم میں سے خواجہ ہارونی نے ہر ایک کی مرضی کے مطابق کھانا کھلایا تو ہم ان کی عظمت تسلیم کر لیں گے۔ چنانچہ یہ سب لوگ حضرت خواجہ عثمان ہارونی رحمۃ اللہ علیہ کی خدمت میں حاضر ہوئے تو آپ نے انہیں دیکھ کر فرمایا۔

بِسْمِ اللّٰهِ الرَّحْمٰنِ الرَّحِیْمِ ۝ وَاللّٰهُ یَهْدِیْ مَنْ یَّشَاءُ اِلٰی صِرَاطٍ

مُسْتَقِیْمٍ ۝ پھر انہیں سامنے بٹھایا اور بِسْمِ اللّٰهِ الرَّحْمٰنِ الرَّحِیْمِ ۝ پڑھ کر بارگاہ خداوندی میں دعا کی یکا یک غیب سے دسترخوان نمودار ہوئے ان میں مختلف قسم کے کھانے تھے اور ہر شخص کی مرضی کے مطابق کھانا اس کے آگے آ گیا یہ دیکھ کر وہ لوگ کہتے میں آ گئے اور خواجہ عثمان ہارونی رحمۃ اللہ علیہ کی قدم بوسی کر کے بیعت سے مشرف ہوئے۔

دوسری کرامت ☆: ایک دفعہ ایک شخص حضرت خواجہ عثمان ہارونی رحمۃ اللہ علیہ کی خدمت

میں حاضر ہوا اور عرض کی یا سیدی مرشدی میرا بیٹا چالیس برس سے مفقود الخمر ہے۔ ہر چند تلاش کی مگر نہ ملا نہ اس کی زندگی کا پتہ ہے نہ موت کا۔ ہم ہر وقت اس کی آتش فراق میں جلتے رہتے ہیں آپ اس بارے میں توجہ فرمائیں آپ کو اس شخص کی حالت پر بہت رحم آیا۔ آپ نے اس کے حق میں نہایت خشوع و خضوع سے دعا کی اور حاضرین مجلس سے فرمایا کہ وہ بھی اس کے لئے دعا مانگیں۔ جب سب دعا سے فارغ ہوئے تو آپ نے اس شخص سے فرمایا۔ جا تیرا لڑکا تیرے گھر آ گیا ہے۔

غمزدہ باپ کے دل کی کلی کھل گئی۔ بھاگا ہوا گھر پہنچا تو اپنے پوسف گم شدہ کو موجود پایا۔ فرط مسرت سے بے خود ہو گیا فرزند ارجمند کے گلے سے چمٹا اور اتار دیا کہ گھگھی بندھ گئی پھر اسے لے کر آپ کی خدمت میں حاضر ہوا۔ آپ کا شکر یہ ادا کرتے کرتے اس کی زبان تھکتی نہیں تھی۔ حاضرین نے اس لڑکے سے دریافت کیا کہ تو کہاں تھا اور کیسے گھر پہنچا۔ اس نے بیان کیا کہ مجھے جنات پکڑ کر لے گئے تھے۔ اور یہاں سے بہت دور ایک جزیرے میں قید کر رکھا تھا۔ آج یکا یک ان بزرگ حضرت خواجہ عثمان ہارونی رحمۃ اللہ علیہ کو میں نے اس جزیرے میں دیکھا انہوں نے مجھ سے فرمایا۔ اپنی آنکھیں

بند کرو اور اپنا پاؤں میرے پاؤں پر رکھو میں نے ایسا ہی کیا چند لمحوں کے بعد مجھے حکم ملا کہ آنکھیں کھولو۔ میں نے آنکھیں کھولیں تو میں نے اپنے آپ کو اپنے گھر میں پایا۔

تیسری کرامت ☆: حضرت خواجہ غریب نواز خواجہ سید معین الدین حسن چشتی اجمیری علیہ الرحمۃ فرماتے ہیں کہ میں اور حضرت خواجہ عثمان ہارونی رحمۃ اللہ علیہ سیر و سیاحت کرتے ہوئے دریا کے کنارے پہنچے تو وہاں پر کوئی کشتی موجود نہ تھی اور دریا پار کرنے کی کوئی صورت نہ تھی میں پریشان ہوا۔ اچانک حضرت خواجہ عثمان ہارونی رحمۃ اللہ علیہ نے مجھ سے مخاطب ہو کر فرمایا کہ اے معین الدین چشتی اپنی آنکھیں بند کر لو۔ میں نے حسب ارشاد آنکھیں بند کر لیں ایک لمحہ بعد آپ نے فرمایا آنکھیں کھول دو میں نے آنکھیں کھولیں تو اپنے آپ کو دریا کے پار دوسرے کنارے پر کھڑا پایا۔

چوتھی کرامت ☆: آپ کو سماع کا بہت شوق تھا مگر حاکم وقت سماع کا سخت مخالف تھا اس نے انہیں مجلس سماع کے انعقاد سے منع کیا اور ساتھ ہی حکم جاری کیا کہ جو شخص خواجہ صاحب کی مجلس میں جائے گا وہ مستوجب قتل ہوگا۔ خواجہ صاحب نے یہ بات سن کر فرمایا کہ سماع تو خواجگانِ چشت کی سنت ہے ہم اس سے کیسے باز آ سکتے ہیں۔ خواجہ صاحب بڑے بااثر بزرگ تھے اس لئے حاکم کو کھلم کھلا ان پر ہاتھ ڈالنے کی جرأت نہ ہوئی۔ اس نے ایک مجلس مناظرہ منعقد کی جس میں ایک طرف تو بڑے بڑے نامور علماء تھے۔ دوسری طرف حضرت خواجہ عثمان ہارونی رحمۃ اللہ علیہ تھے۔ جونہی گفتگو کا سلسلہ شروع ہوا ان علماء نے آپ کے جمال جہاں آرا کو دیکھا تو لرزہ بر اندام ہو گئے اور تمام علوم جو یاد تھے۔ سب بھول گئے حتیٰ کے الف ب بھی یاد نہ رہی۔ ان کے لئے زبان سے ایک لفظ بھی نکالنا محال تھا حاکم نے ہر چند انہیں اکسایا لیکن وہ مہر بلب رہے۔ آخر وہ سب آپ کے قدموں پر گر گئے اور عرض کی کہ ہماری ساری عمر کا سرمایہ آپ نے سلب کر لیا ہے۔ اور فریاد کرتے ہوئے کہنے لگے خلیفہ وقت سلسلہ سہروردیہ میں مرید ہے اور سماع سے منع کرتا ہے اور ہمارے اندر یہ طاقت نہیں کے سماع کو حرام قرار دیں۔ مگر آپ اپنے اور اپنے شیوخ کے صدقے ہمیں معاف فرمائیں اور تمام علوم ہمیں واپس عنایت فرمادیتے۔ آپ کو ان کے حال پر رحم آیا اور ایک نظر کرم کی ان پر ایسی ڈالی کہ نہ صرف ان کے سلب شدہ علوم انہیں واپس مل گئے بلکہ ان کے قلوب کا بھی کچھ اور ہی عالم ہو گیا۔ جس کو دیکھ کر ان تمام حضرات نے حضرت عثمان ہارونی رحمۃ اللہ علیہ سے معافی

مانگ لی اس واقعہ کے بعد حاکم وقت نے کبھی خواجہ عثمان ہارونی سے تعرض نہ کیا۔

پانچویں کرامت ☆: ایک دفعہ حضرت خواجہ عثمان ہارونی رحمۃ اللہ علیہ کا گزر آتش

پرستوں کے ایک بڑے معبد پر ہوا اس کے اندر انہوں نے خوب آگ روشن کر رکھی تھی۔ یہ آتش کدہ

ایک پُر فضا مقام پر واقع تھا۔ حضرت نے خدام کے ہمراہ اس معبد کدے کے قریب ہی قیام فرمایا

شام ہوئی تو آپ نے اپنے خادم فخر الدین کو حکم دیا کہ آگ لاؤ اور کھانا پکاؤ۔ خادم آگ لینے گیا تو

آتش پرستوں نے اسے آگ دینے سے انکار کر دیا اور یہ کہا کہ یہ آگ ہماری معبود ہے ہم تمہیں

کیسے دے سکتے ہیں خادم نے واپس آ کر حضرت خواجہ سے ساری کیفیت بیان کی۔ خواجہ صاحب یہ

سن کر فوراً خادم کے ساتھ خود آتش کدہ کے پاس تشریف لے گئے۔ آتش پرستوں سے مخاطب ہو کر

فرمایا۔ دوستو معبود حقیقی تو وہ ذات الہی ہے جس نے ہم کو پیدا کیا ہے اور اس آگ کو بھی پیدا کیا

ہے۔ اگر تم اپنے اس فعل قبیح سے باز آؤ تو دوزخ کی آگ سے بچ سکتے ہو۔ آتش پرستوں پر حضرت

خواجہ کی باتوں کا کچھ اثر نہ ہوا بلکہ ان کا پجاری پروہت کہنے لگا۔ بھائی تم کیسی باتیں کرتے ہو۔ آگ تو

ہماری نجات کا باعث ہے۔ اس کی عبادت ترک کر کے بھلا ہم کیسے نجات پائیں گے۔ آپ نے

فرمایا۔ اگر آگ فی الواقع تمہاری نجات دہندہ ہے تو اپنا ہاتھ اسی آگ میں ڈال کر دکھاؤ۔ اگر وہ جلنے

سے محفوظ رہا تو پھر ہم مان لیں گے پجاری حضرت کا فرمان سن کر خاموش ہو گیا۔ اس کی گود میں ایک

بچہ تھا اس کی طرف مخاطب ہو کر کہنے لگا کہ آگ کا کام ہے جلانا بھلا یہ کیسے ہو سکتا ہے کہ عضو اس میں

ڈالا جائے اور وہ نہ جلے حضرت خواجہ نے فی الفور اس بچے کو گود سے چھین لیا اور قُلْنَا يَا نَا

رُوكُونِي بَرْدًا وَسَلَامًا عَلٰى الْاِبْرَاهِيْمِ ۝ (پ ۲۷۔ سورۃ الانبیاء۔ ع ۵۔ آیت ۶۹)

پڑھتے ہوئے آگ میں کود پڑے یہ ایک بہت بڑا آتش کدہ تھا اور ہزاروں من لکڑیاں اس میں جل رہی

تھیں حضرت خواجہ اور وہ بچہ آگ کے شعلوں کی لپیٹ میں بالکل مستود ہو گئے۔ مجوسیوں نے کہا کہ جل کر

راکھ ہو گئے ہوں گے۔ ادھر مجوسی کو اپنے بچے کی فکر اور ادھر حضرت کے مرید اور خدام آپ کی سلامتی کے

متعلق متفکر تھے۔ کافی دیر بعد حضرت خواجہ ہارونی مع بچے کے آگ سے برآمد ہوئے مجوسی یہ حیرت انگیز

کرامت دیکھ کر ششدر رہ گئے اور ان کے دلوں سے کفر و شرک کی سیاہی دھل گئی۔ انہوں نے حضرت

خواجہ سے پوچھا کہ یہ کیا چیز ہے جس کی برکت سے آپ آگ کی گرمی سے محفوظ رہے۔ حضرت نے فرمایا یہ اللہ پر یقین محکم کی برکت ہے جو سیوں نے اب آپ سے توحید اور اسلام کی حقیقت پوچھی آپ نے انہیں سادہ طریقے سے اسلام اور ایمان کی حقیقت سمجھائی۔ اس کا اثر یہ ہوا کہ وہ سب اسی وقت مشرف باسلام ہو گئے اور پھر آپ کے ہاتھ پر بیعت کی۔

چھٹی کرامت ☆: حضرت خواجہ غریب نواز علیہ الرحمۃ فرماتے ہیں کہ میرے ایک پیر بھائی کا انتقال ہو گیا وہ میرا ہمسایہ بھی تھا۔ جب اسے دفن کر چکے تو تمام لوگ میرے علاوہ واپس آ گئے۔ میں اس

کی قبر پر بیٹھ کر ذکر الہی کرنے لگا۔ اسی وقت فرشتے سوال و جواب **مِنْ رَبِّكَ مَا دِیْنُكَ** پوچھنے کے لئے قبر میں آئے۔ اسی وقت میرے پیر و مرشد حضرت خواجہ عثمان ہارونی رحمۃ اللہ علیہ بھی قبرستان میں تشریف لے آئے اور بارگاہ رب العزت میں دعا کی یا الہی میرے اس مرید کو بخش دے۔ اس سے پیشک گناہ سرزد ہوئے ہیں لیکن اس نے میرا دامن تھاما ہے۔ اللہ تعالیٰ نے حضرت خواجہ کی دعا قبول فرمائی اور فرشتوں کو حکم ہوا کہ اس شخص کو چھوڑ دو۔ میں نے اس کو اپنے دوست کے طفیل بخش دیا۔

ہم گنہگاروں کے واسطے دعا ☆: روایت ہے کہ حضرت خواجہ عثمان ہارونی جب نماز ادا کرتے تو غیب سے آواز آتی کہ اے عثمان ہم نے تیری نماز قبول فرمائی اور اب جو کچھ مانگنا ہے مانگ خواجہ عثمان ہارونی رحمۃ اللہ علیہ عرض کرتے ہیں۔

پرسی کے خواہی از خیل بتا جای

نظر ست مرا آخر غیر از تو کرا خواہم

حضرت خواجہ عثمان ہارونی رحمۃ اللہ علیہ عرض کرتے کہ یا اللہ میں تجھ سے تجھی کو مانگتا ہوں آواز آئی کہ اے عثمان تمہاری یہ آرزو پوری ہو جائے گی کچھ اور مانگو آپ نے عرض کی الہی اپنے نبوب حضرت محمد مصطفیٰ احمد مجتبیٰ ﷺ کی امت کے گناہگاروں کو بخش دے غیب سے آواز آئی اے عثمان ہم نے تیری دعا قبول کی اور امت مصطفیٰ ﷺ کے تین ہزار گنہگار بخش دیئے۔ غرض کہ ہر نماز کے بعد خواجہ عثمان ہارونی رحمۃ اللہ علیہ یہی دعا کرتے اور یہی جواب پاتے۔

ایک مرید کی پریشانی ☆: حضرت عثمان ہارونی رحمۃ اللہ علیہ کا ایک مرید بڑی پریشانی

کے عالم میں بیٹھا ہوا تھا۔ حضرت نے پوچھا کہ کیا بات ہے تم پریشان کیوں ہو۔ مرید نے عرض کی حضور میرا ایک پڑوسی ہے جس نے میرے مکان سے اونچا مکان تعمیر کر لیا ہے جس سے میری بے پردگی ہوتی ہے۔ اس کے سامنے کئی بار تکلیف بیان کی گئی ہے مگر وہ کچھ پرواہ ہی نہیں کرتا۔ میں اس وجہ سے پریشان ہوں۔ حضور خواجہ عثمان ہارونی رحمۃ اللہ علیہ نے فرمایا کہ اسے نہیں معلوم کہ تم ہمارے ساتھ تعلق رکھتے ہو۔ مرید نے عرض کی حضور اس بات کا اسے علم ہے کہ میں حضور کا غلام ہوں۔ یہ سنتے ہی حضرت خواجہ عثمان ہارونی رحمۃ اللہ علیہ نے فرمایا کہ وہ مکان سے گر کیوں نہیں جاتا۔ اس کی گردن ٹوٹ کیوں نہیں جاتی۔ اس کے بعد حضرت خواجہ صاحب خاموش ہو گئے اور مجلس سے اٹھ کر گھر چلے گئے تمام حاضرین بھی واپس اپنے اپنے گھروں کو چلے گئے۔ جب یہ مرید واپس اپنے گھر کی طرف پہنچا تو راستے میں سنا کہ اس کا پڑوسی مکان سے گر کر مر گیا ہے اور اس کی گردن ٹوٹ گئی۔

آپ کا ذوق سماع ☆: حضرت خواجہ عثمان ہارونی رحمۃ اللہ علیہ محفل سماع کے بہت شوقین

تھے مگر خلیفہ وقت چونکہ سہروردی سلسلہ میں مرید تھے۔ وہ سماع کو منع کرتا تھا۔ جیسا کہ ان حضرات کے حضرت خواجہ جنید بغدادی علیہ الرحمۃ نے منع فرمایا تھا۔ جس وقت حضرت جنید بغدادی علیہ الرحمۃ نے سماع سے توبہ کی تھی وہ زمانہ حضرت خواجہ ناصر الدین چشتی علیہ الرحمۃ کا تھا تو آپ نے فرمایا تھا کہ اگر خواجہ جنید بغدادی علیہ الرحمۃ چشت میں ہوتے یا میں جنید بغدادی علیہ الرحمۃ کی مجلس میں حاضر ہوتا تو خواجہ صاحب کبھی توبہ نہ فرماتے۔ آپ نے خلیفہ وقت سے کہا کہ سماع ہمارے پیروں کی سنت ہے ہم اس کو ترک نہیں کر سکتے۔ بادشاہ چونکہ پہلے ہی نادم ہو چکا تھا جب کہ اس نے مناظرہ کرانے کے لئے علماء کو بھی حضرت خواجہ عثمان ہارونی رحمۃ اللہ علیہ کے سامنے بلایا تھا وہ پہلے ہی شرمسار تھا۔ اس نے شیخ خواجہ عثمان ہارونی کو پیغام بھیجا کہ آپ اپنے پیروں کی طریقت پر چلیں۔ میں اپنے پیروں کی طریقت پر ہوں۔ حضرت خواجہ عثمان ہارونی رحمۃ اللہ علیہ نے قوال کو بلایا اور سماع سنی تو تمام صوفیاء بھی اس مجلس میں حاضر تھے۔ ایک ہفتہ تک یہ محفل جاری رہی جب خلیفہ وقت کو پتہ چلا کہ اس محفل میں پورے شہر کے صوفیاء موجود تھے تو اس نے کہا کہ ہم نے حضرت خواجہ عثمان ہارونی رحمۃ اللہ علیہ کو سماع کی اجازت دی

تھی۔ نہ کہ سارے صوفیا کو چنانچہ خلیفہ نے قوال کو بلا کر اس کا بیت المال سے وظیفہ مقرر کر دیا اور کہا کہ اگر تم آئندہ کسی کے ہاں سماع میں گئے تو تم کو سولی پر چڑھا دیا جائے گا ہر ایک قوال نے خلیفہ وقت کے سامنے توبہ کر لی تو آپ نے اپنے مریدوں سے کہا کہ اونچی آواز میں شعر پڑھیں آپ اسی طرح اپنا دل بہلا کر خوش کر لیتے تھے اور اس عالم میں نعرہ مار کر بے ہوش ہو جاتے تھے اور آپ کو وجد کی کیفیت طاری ہو جاتی تھی۔ آپ خود بھی بڑے پائے کے کلام لکھتے تھے اور بہترین شاعری کرتے تھے آپ کا ایک مشہور و معروف کلام درج ذیل ہے۔

نبی دانم کہ آخر چوں دم دیدار می رقصم
 مگر نازم بایں ذوق کہ پیش یاری رقصم
 تو ہر دم می سرائی نغمہ کہ پیش یاری رقصم
 بہر طرزے کے می رقصم برائے یاری رقصم
 بیا جاناں تماشہ کن کہ درانبوہ جاں بازاں
 بصد سامان رسوائی سر بازار می رقصم
 خوشار ندی کہ پامالش کن صد سامان پارسائی را
 زہے تقویٰ کہ من باجیہ و دستار می رقصم
 اگر یک قطرۂ شبنم نہ پوید بر سرے خارے
 منم آن قطرۂ شبنم بنوک خاری رقصم
 تو آن قاتل کہ از بہر تماشای خون من ریزی
 من آن بسمل کہ زیر خنجر خونخواری رقصم
 منم عثمان ہارونی کے یار شیخ منصور
 ملامت می کند خلقے کہ من ہردار می رقصم

آپ کے خلفاء ☆: حضرت خواجہ عثمان ہارونی رحمۃ اللہ علیہ کے چار خلفاء تھے حضرت خواجہ معین الدین چشتی اجمیری، حضرت خواجہ نجم الدین صغریٰ، حضرت شیخ سعد گنگوہی اور حضرت شیخ محمد ترک نارنولی رحمۃ اللہ تعالیٰ علیہم اجمعین تھے۔

وصال باکمال ☆: آپ طویل مسافت کے بعد جب مکہ مکرمہ پہنچے تو آپ نے وہاں اعتکاف کیا اور اس کے بعد رب العزت کی بارگاہ میں دو مقاصد کیلئے دعا مانگی ایک یہ کہ میری قبر مکہ مکرمہ میں ہو اور اس کا نشان باقی رہے تاکہ لوگ فاتحہ پڑھتے رہیں۔

دوسری دعا آپ نے اپنے چہیتے مرید حضرت خواجہ سید محمد معین الدین حسن سجری چشتی اجمیری رضی اللہ عنہ کے ترقی درجات کے لئے کی تھی۔

حضرت خواجہ عثمان ہارونی نے عمر شریف کے آخری ایام مکہ مکرمہ میں گزارے چھ شوال المکرم باختلاف روایت 5 شوال 617 ہجری باختلاف روایت 599ھ کو وصال فرمایا آپ کا مزار پُرانوار مکہ مکرمہ میں شریف حسین کے محل کے احاطہ میں واقع ہے۔ گردش زمانہ کے باوجود آج تک محفوظ ہے قبر کے گرد لکڑی کا چبوتر لگا ہوا ہے جس جگہ آپ کا مزار ہے وہ قطعہ زمین جس کسی کی بھی ملکیت میں آیا ہے مزار شریف کو کوئی منہدم نہیں کر سکا۔ خاص کر موجودہ نجدی وہابی حکومت جو مزارات کے خلاف ہے کے دور میں شریف حسین کے محل کا نصف حصہ گر چکا ہے مگر آپ کے مزار والا حصہ باقی ہے۔

کسی عارف کامل نے آپ کی قطعہ تاریخ وصال اس طرح لکھی ہے۔

رفت از دنیا چو درخلد بریں شیخ عثمان متقدائے اولیاء
سال و صلتش قطب وقت آمد عیاں جلوہ گر شد نیز تاج الاصفیاء

۷۱۷ھ

۷۱۷ھ

خدا رحمت کند ایں عاشقان پاک طینت را

منقبت در شان خواجہ معین الدین چشتی اجمیری رحمۃ اللہ علیہ

ہند ولی سلطان معین الدین حسن
 قطب البحر و بر کا آپ کو لقب ملا
 میر عرب کو آئی تھی جو سرد ہوا
 قدسی جس کی پابوسی کو ترس گئے
 ہندو، مسلم، سکھ، عیسائی کہتے ہیں
 جس کے ہاتھ پہ تائب نوے لاکھ ہوئے
 کفرستان ہند کے اندر پاک وطن
 میرے اندر کا چشتی یہ بول اٹھا
 جسی نسبی سید آل نبی خواجہ
 میں تیرا ہوں قمر الدین کی نسبت سے
 ظفر کا دل بھی آپ کے نور سے روشن ہو

محبوب رحمن معین الدین حسن
 آپ شہ عرفان معین الدین حسن
 آپ کا تھا اعلان معین الدین حسن
 وہ کامل انسان معین الدین حسن
 ”وحدت کا عنوان“ معین الدین حسن
 وہ نور یزدان معین الدین حسن
 آپ کا ہے احسان معین الدین حسن
 ہیں جزو ایمان معین الدین حسن
 میں تجھ پہ قربان معین الدین حسن
 تو میری پہچان معین الدین حسن
 برنام عثمان معین الدین حسن
 ڈاکٹر ظفر پا تو آنہ

حضرت خواجہ سید معین الدین چشتی اجمیری رحمۃ اللہ علیہ

تعارف ☆: خواجہ خواجگان فخر کون و مکان حضرت خواجہ سید محمد معین الدین حسن چشتی سنجری
 اجمیری رحمۃ اللہ علیہ کا اسم گرامی معین الدین حسن ہے۔ نام کے علاوہ آپ کو بہت سے القاب بھی
 عطا ہوئے جن میں معین الحق، محبوب خدا، عاشق ذات الہ، حجت الاولیاء، سراج اولیاء زہدۃ العرفاء
 شمس الاصفیاء، فخر الکاملین عارف باللہ، مظہر انوار مقتدائے دین، قطب الاقطاب، غوث المشائخ،

ہندالولی، سلطان الہند عطائے رسول، نائب النبی، اعظم السادات، سلطان العاشقین، منہاج المتقین، حاجی الحرمین، سپہ سالار، شاہ سوار، قاتل کفار، قطب المشائخ، خواجہ غریب نواز، خواجہ سید محمد معین الدین حسن چشتی سنجری اجمیری کے نام سے مشہور ہیں۔ آپ نجیب الطرفین سید ہیں۔ اسی واسطے آپ کو جگر گوشہ رسول اور نور دیدہ بتول کے نام سے بھی پکارا جاتا ہے۔

آپ کے والد ماجد کا اسم گرامی سید غیاث الدین حسن تھا جو ایک نیک متقی اور صاحب کشف و کرامت بزرگ تھے۔ اور ہر طبقہ کے لوگوں میں نہایت عزت و احترام کی نظر سے دیکھے جاتے تھے۔ آپ سنجری کے رؤساء میں شمار ہوتے ہیں۔ اللہ تعالیٰ نے جس قدر انعام و اکرام فرمایا تھا۔ اسی قدر حضرت سید غیاث الدین سنجری بھی سخی اور نیک دل تھے۔ اسی طرح حضرت خواجہ غریب نواز کی والدہ ماجدہ حضرت بی بی ماہ نور بھی ایک عابدہ و زاہدہ خاتون تھیں جو نہایت خدا ترس اور مخیر تھیں آپ کی کنیت ام الورع اولقب بی بی الملکہ تھابی بی ماہ نور کا وطن اصفہان تھا۔

حضرت خواجہ غریب نواز کے وطن کے بارے میں پانچ مختلف روایات ہیں ان میں ایک روایت کے مطابق آپ کا وطن بھتان دوسری روایت کے مطابق دار بھناں اور تیسری کے مطابق اصفہان اور چوتھی کے مطابق سنجستان اور پانچویں کے مطابق سیستان بیان کیا گیا ہے۔ کثرت آرا سیستان اور بھتان کے حق میں ہے۔ حضرت خواجہ صاحب ہندوستان اور پاکستان کے عوام میں سنجری اور چشتی اور اجمیری کے نام سے مشہور ہیں۔ آپ کا اجمیری کہلایا جانا تو اس سبب سے ہے۔ کہ آپ کی عمر عزیز کے چالیس برس اجمیر میں گزرے لیکن چشتی مشہور ہونے کا سبب یہ ہے کہ آپ کے پیر طریقت حضرت خواجہ عثمان ہارنی رحمۃ اللہ علیہ سلسلہ چشتیہ کے بزرگ تھے۔ چشت نگر ہرات کے قریب ایک قصبہ ہے۔ موجودہ جغرافیہ اور نقشہ میں اس مقام کا نام اب شافلان لکھا جاتا ہے۔

اس سلسلہ کا نام چشتی کیوں مشہور ہوا اس کے متعلق دو روایتیں موجود ہیں۔ اول یہ کہ خواجہ ابواسحاق چشتی جو چھ واسطوں سے خواجہ عثمان اور سات واسطوں سے خواجہ غریب نواز رحمۃ اللہ علیہ کے پیر طریقت ہیں۔ قصبہ چشت کے رہنے والے تھے دوسری روایت یہ ہے کہ ایران اور افغانستان کے بعض علاقوں میں طلوع اسلام کے بعد بھی آتش پرستی جاری تھی۔ بعض اہل اللہ نے آتش پرستوں کی توجہ اپنی طرف مبذول کر کے انہیں گمراہی سے نکال کر دین حق کی طرف راغب کیا۔

چنانچہ وہ لوگ مشرف بہ اسلام ہو گئے۔ یہ لوگ اپنے شیوخ کو جن کی بدولت انہیں ہدایت نصیب ہوئی۔ ازراہ احترام چشتی کہنے لگے لفظ چشتی آتش پرستوں کے معبود کا اسم صفت ہے۔ اور اس کے معنی ہیں عرفان الہی۔ چنانچہ اسی نسبت سے اس حلسہ کے بزرگ اور مرید بھی چشتی کے لقب سے مشہور ہو گئے۔

ولادت باسعادت ☆: حضرت خواجہ غریب نواز کی ولادت کے متعلق دو روایتیں موجود ہیں۔ اول یہ کہ آپ ۵۳۰ھ میں تولد ہوئے دوسری روایت کے مطابق ۵۳۵ھ میں تولد ہوئے جب کہ بہت سے مصنفین کی کثرت دوسری روایت کے حق میں ہے۔ اس کے مطابق ۱۲ رجب المرجب ۵۳۵ھ پیر کے روز صبح صادق کے وقت بمقام سنجہ میں آپ کی ولادت باسعادت ہوئی۔

ابتدائی حالات زندگی ☆: بچپن کا زمانہ آپ نے اپنے والدین کے زیرِ عاطفت گزارا چونکہ وہ دولت دین و دنیا سے مالا مال تھے جب حضرت خواجہ غریب نواز کی عمر گیارہ اور بعض روایات کے مطابق پندرہ برس کی ہوئی تو آپ کے والد بزرگوار سید غیاث الدین حسن علیہ الرحمۃ کا وصال ہو گیا۔ اس طرح آپ سن شعور کو پہنچنے سے پہلے ہی سایہ پداری سے محروم ہو گئے۔ ایک روایت کے مطابق آشوب روز اور انقلاب حکومت کی وجہ سے سید غیاث الدین حسن علیہ الرحمۃ اپنے اہل و عیال کے ہمراہ عراق کو ہجرت کر گئے تھے جہاں حالات نسبتاً پرسکون تھے عراق ہی میں آپ کے والد کا انتقال ہوا۔ اور وہیں مدفون ہوئے اور خواجہ اجمیری والد بزرگوار کے وصال کے بعد اپنی والدہ اور دو بھائیوں کے ہمراہ واپس وطن تشریف لائے۔ لیکن دوسری روایتوں کے مطابق سید غیاث الدین حسن نے سنجہ ہی میں وفات پائی واللہ اعلم بالصواب۔

حضرت ابراہیم قندوزی سے ملاقات ☆: جب آپ کی عمر عزیز پندرہ برس کی ہوئی تو آپ کے والد ماجد حضرت شیخ سید غیاث الدین سنجر علیہ الرحمۃ کا وصال ہو گیا۔ آپ کو والد گرامی کے ورثہ میں ایک باغ ایک من چکی ملی تھی۔ جس سے آپ گزر اوقات فرماتے اور ہمہ وقت اسی باغ میں عبادت و ریاضت میں مشغول رہتے تھے۔ ایک دن ابراہیم نامی ایک مجذوب کا اس باغ سے گزر ہوا تو آپ نے اس مجذوب کی تعظیم کی اور ادب و احترام سے ایک درخت کے نیچے بٹھا کر

انگور کا ایک خوشہ توڑ کر آپ کو پیش کیا۔ اور خود ادب سے ان کے سامنے دو زانوں ہو کر بیٹھ گئے۔
مجدوب نے آپ کے پیش کئے ہوئے خوشہ کو قبول کیا اور کھانے کے بعد خوش ہو کر فرمایا کہ تم نے
ہماری دعوت کی اور ہم تمہیں اپنی طرف سے تحفہ پیش کرتے ہیں۔

مجدوب نے اپنے تھیلے میں سے ایک ٹکڑا کھلی کا نکالا اور منہ میں چبا کر آپ کے منہ میں دے دیا۔ اس کے
کھاتے ہی آپ کے سینہ میں نور معرفت روشن ہوا۔ اور آپ کا دل دنیا و مافیہا سے بے نیاز ہو گیا۔ آپ
نے وہ باغ اور بہن چکی اور گھربارا اور ملکیت میں جو سامان تھا وہ سب دو روز کے اندر راہ خدا میں تقسیم کر دیا
اسی وقت سے تجرید و فقر افاقہ کو قبول کیا اور سفر کے لئے قدم باہر نکالا اور ایک مدت تک آپ سمرقند و بخارا
میں حصول علم کے لئے قیام پذیر رہے وہیں پر قرآن کریم حفظ کیا اور علوم ظاہری کی تکمیل کی۔

سیرت و کردار ☆: آپ پیدائشی مادر ولی اور صاحب کشف و کرامات بزرگ ہیں۔ شریعت
و طریقت، حقیقت و معرفت، کے علوم میں آپ کا مقام بہت بلند و بالا ہے۔ علوم و ظاہری و باطنی میں
آپ بے نظیر و بے مثال ہیں۔ فقر و فاقہ، عبادت و ریاضت میں آپ یگانہ روزگار ہیں، آپ کی شان
بہت بلند و بالا اور حال نہایت ہی قوی تھا، جس شخص کی نظر آپ کے چہرہ انور پر پڑتی وہ فوراً
وحدانیت حق اور رسالت مصطفیٰ کریم ﷺ کا قائل ہو جاتا تھا۔ ہندوستان جیسے کفر و شرک کے
گہوارے میں جہاں جگہ جگہ ہر قدم پر بت پرستی ہو رہی تھی۔ آپ نے ظلمت کدہ ہند میں نعرہ توحید و
رسالت اس انداز سے بلند کیا کہ چہار سو توحید و رسالت کے ڈنکے بجنے لگے اور آپ نے پورے ہند
کے لوگوں کی مقید سے مطلق تک رہنمائی فرمائی۔ اور یہی وجہ ہے کہ آپ کو نائب رسول اور سلطان
الہند کا خطاب ذیشان ملا۔ آپ کے کمالات و علو درجات کا اندازہ اس بات سے ہو سکتا ہے کہ حضرت
ابو بشر آدم علیہ السلام سے لے کر آقائے نامدار تک ہندوستان میں کوئی نبی نہیں آیا تھا۔ اور جناب
رسول کریم ﷺ کے ظاہری طور پر پردہ کر جانے کے بعد سے پانچ سو برس سے زیادہ عرصہ تک
خداوند کریم نے کسی بھی ولی کو ایسا تصرف عطا نہ فرمایا تھا جو اس مہتمم بالشان کام کو پایہ تکمیل تک
پہنچائے۔ اور سارے ہند کو جو کفر و شرک میں صدیوں سے ڈوبا ہوا تھا کو اپنی قوت ولایت سے نور
و احدانیت سے منور کرے جیسا کہ آپ نے کر دکھایا۔

کسی عارف کامل نے اس موقع کی عجیب نقشہ کشی کی ہے۔ اور خوب کہا ہے:

از فیض او بجائے صلیب و کلیسا در دار کفر مسجد و محراب و منبر است
آنجا کہ بود نعره فریاد مشرکان انکوں خروش نغمہ اللہ اکبر است

ترجمہ ☆: اس کے فیض سے ہندوستان جیسے کفر و شرک کے گھر میں آج بت خانوں کی جگہ مسجد و محراب و منبر ہیں۔ اور جس جگہ مشرکوں کی کافرانہ رسوم جاری تھیں وہاں آج اللہ اکبر کے نعرے لگ رہے ہیں۔ حضرت خواجہ قطب الدین بختیار کاکی علیہ الرحمۃ فرماتے ہیں کہ آپ کی ریاضت و مجاہدہ کا یہ عالم تھا کہ آپ سات دن کے بعد ایک روٹی سے افطار فرماتے تھے۔ جس کی مقدار پانچ مشقال (تولہ) سے زیادہ نہ ہوتی اس روٹی کو پانی میں تر کر کے تناول فرماتے تھے۔ آپ کا لباس دو تائی تھی۔ جس میں کئی پیوند لگے ہوئے تھے اور جب کبھی وہ کسی جگہ سے پھٹ جاتی تھی تو آپ کوئی چیتھڑا اٹھا کر اسے دھو کر پاک کرتے اور پیوند لگالتے تھے۔ آپ ستر برس تک ہمیشہ با وضو رہے۔ نگاہ فیض کا یہ عالم تھا کہ جو شخص آپ کی خدمت میں تین دن تک رہ جاتا وہ زمانے کا ولی کامل بن جاتا تھا۔ آپ کا معمول تھا کہ ایک قرآن پاک دن کو دوسرارات کو ختم فرماتے تھے اور ہر بار قرآن ختم کرنے پر غیب سے آواز آتی تھی معین الدین ہم نے تمہارا ختم قبول کیا۔ آپ کا معمول تھا کہ آپ دن میں روزہ رکھتے اور رات کو شب بیداری فرماتے۔ ہمیشہ عشاء کے وضو سے نماز فجر ادا فرماتے۔ آپ اکثر سماع سنتے تھے اور اس زمانے کے علماء فقہاء عرفا میں سے کسی شخص کو آپ کی محفل سماع سے انکار کی جرأت نہ تھی بلکہ اکثر مشائخ و علماء سماع میں حاضر ہوتے تھے۔

مرشد کامل کے ہمراہ خانہ کعبہ اور زیارت روضہ رسول ﷺ ☆:

مرشد کامل حضرت خواجہ عثمان ہارونی علیہ الرحمۃ کے دست حق پرست پر شرف بیعت سے شرف ہونے اور خرقہ خلافت حاصل کرنے کے بعد آپ کچھ عرصہ اپنے شیخ کامل کے پاس مقیم رہے۔ اسی اثناء میں حضرت خواجہ عثمان ہارونی علیہ الرحمۃ نے فرمایا کہ میزان حج بیت اللہ شریف اور زیارت روضہ رسول ﷺ کا پروگرام ہے اور معین الدین تم نے میرے ساتھ چل کر ان دونوں مقامات پر حاضری دینی ہے۔ چنانچہ حکم ملتے ہی آپ فوراً تیار ہوئے اور اپنے شیخ کامل کے ہمراہ کوہ کو سفر کرتے ہوئے کعبۃ اللہ جا

پہنچے اور کعبہ شریف کی زیارت سے مشرف ہوئے۔

آپ بذات خود فرماتے ہیں کہ جب ہم خانہ خدا کی زیارت سے مشرف ہوئے تو شیخ کامل نے میرا ہاتھ پکڑا اور مجھے خداوند کریم کے سپرد کیا۔ اور پر نالہ رحمت کے نیچے کھڑا کر کے میرے حق میں دعا کی۔ اے اللہ میرے معین کو اپنی بارگاہ میں قبول کر لے۔ غیب سے آواز آئی کہ ہم نے معین الدین حسن کو قبول کیا۔ وہاں سے ہم مدینہ منورہ پہنچے اور روضہ رسول ﷺ پر حاضر ہوئے۔ تو حضرت شیخ کامل نے فرمایا معین الدین رسول اللہ ﷺ کی بارگاہ میں سلام پیش کرو۔ جب فقیر نے سلام پیش کیا تو اندر سے آواز آئی ”وعلیکم السلام یا قطب المشائخ“ جو یہی یہ آواز آئی حضرت شیخ کامل نے فرمایا معین الدین جاؤ تم کمالات کو پہنچ گئے ہو۔ وہاں سے ہم سیر کرتے ہوئے بدخشاں پہنچے اور حضرت جنید بغدادی کی اولاد سے ایک بزرگ جن کی عمر ایک سو چالیس برس تھی کی خدمت میں حاضر ہوا۔ ان کی صحبت میں رہ کر عجیب و غریب کیف و سرور کی لذت میسر آئی۔

بارگاہ رسالت سے سلطان الہند کا اعزاز ☆: صاحب اقتباس الانوار حضرت شیخ

محمد اکرم قدوسی علیہ الرحمۃ اپنی کتاب کے صفحہ ۳۶۰ پر رقم طراز ہیں کہ جب آپ کی عمر باون برس کی ہوئی تو اپنے شیخ کامل حضرت خواجہ عثمان ہارون علیہ الرحمۃ سے رخصت ہو کر سیر کرتے ہوئے مدینہ منورہ پہنچے اور روضہ رسول ﷺ کی زیارت سے مشرف ہوئے اور کچھ عرصہ تک مدینہ پاک میں قیام پذیر رہے۔

ایک دن روضہ رسول ﷺ سے آواز آئی کہ معین الدین کو بلاؤ۔ خادم نے روضہ اقدس پر حاضر ہو کر عرض کی یہاں کئی معین الدین موجود ہیں۔ تو روضہ اقدس سے جواب ملا کہ معین الدین چشتی کو بلاؤ۔

چنانچہ خادم نے باہر آ کر معین الدین چشتی کو آواز دی۔ جب آپ نے آواز سنی تو آپ پر ایسی حالت طاری ہوئی کہ بیان سے باہر ہے۔ آپ گریہ و زاری کرتے ہوئے اشک بہاتے ہوئے اور دو دو سلام

پڑھتے ہوئے روضہ اقدس پر حاضر ہوئے۔ اندر سے آواز آئی کہ اندر آؤ ”اے قطب المشائخ“ یہ

سن کر آپ بے خود مدہوش ہو گئے اور اندر جا کر سرور کونین کے جمال جہاں آرا سے مشرف

ہوئے۔ خواجہ عالم ﷺ نے ارشاد فرمایا۔ اے معین الدین تم ہندوستان جاؤ اور وہاں سے کفر و الجاد کی

بنیاد نکال دو۔ اور اسلام کو ظاہر کرو۔

اس وقت آنحضرت ﷺ نے خواجہ بزرگ کے ہاتھ میں ایک انار دے کر فرمایا اس انار کو دیکھو تا کہ تم کو معلوم ہو جائے کہ تم نے کس شہر میں جانا ہے۔ آپ نے جب انار کو دیکھا تو شرق سے غرب تک سب کچھ نظر آنے لگا سارا جمیر اور کوہ پہاڑ اچھی طرح دکھائی دے رہا تھا۔ اس کے بعد نبی کریم ﷺ سے ہمت اور قوت کی دعا لے کر ہندوستان کی طرف روانہ ہوئے۔

حضور غوث الاعظم سے ملاقات ☆: آپ اپنے شیخ کامل سے خلافت حاصل کر کے قصبہ بخارا تشریف لائے تو وہاں حضرت شیخ نجم الدین کبریٰ علیہ الرحمۃ سے ملاقات ہوئی آپ ڈھائی ماہ تک حضرت شیخ نجم الدین علیہ الرحمۃ کے ہاں قیام پذیر رہے وہاں سے آپ قصبہ جیال پہنچے جو بغداد سے سات روز کی مسافت پر جو دی پہاڑ کے دامن میں واقع ہے۔ وہاں حضرت پیران پیر و سنگیر حضرت سید ابو محمد عبدالقادر جیلانی الحسنی والحسینی رضی اللہ تعالیٰ عنہ قیام پذیر تھے۔ آپ پانچ ماہ اور سات روز ان کی خدمت میں رہے۔ دونوں حضرت کے مابین گرما گرم صحبتوں اور راز و نیاز کا سلسلہ جاری رہا۔

آپ نے حضرت غوث الاعظم رضی اللہ عنہ کی خدمت میں رہ کر کئی چلے کئے اور ہندوستان آتے ہوئے حضور غوث پاک سے حزمیانی کی اجازت حاصل کی۔ جس کا نام دعائے سینفی ہے۔ حضور غوث اعظم رضی اللہ تعالیٰ عنہ نے آپ کے حق میں دعا کی اور فرمایا کہ یہ مرد ایک دن مقتدائے مشائخ زمانہ ہوگا۔ اور بہت سے لوگ ان کے ذریعے منزل کمالات کو پہنچیں گے۔

حضور غوث الاعظم سے دوسری ملاقات ☆: ۵۸۰ھ میں دوبارہ آپ بغداد تشریف لے گئے تو قصبہ جیال میں حضرت غوث اعظم رضی اللہ تعالیٰ عنہ سے ملاقات ہوئی اور اسرار و رموز کی باتیں ہوتی رہیں۔ اس کے بعد آپ نے حضرت غوث اعظم سے عرض کیا ذات حق کے بارے کچھ بیان فرمایا جائے حضور غوث اعظم نے فرمایا کہ اس کے لئے خلوت درکار ہے۔ تو آپ نے عرض کیا کہ اس میں دو امر مانع ہیں۔ ایک یہ کہ مبادا یہ خیر میرے پیر و سنگیر خواجہ ہارونی تک جا پہنچے اور وہ از روئے غیرت مجھ سے رنجیدہ خاطر ہو جائیں۔ جس سے میرے حال میں خرابی واقع ہو۔ اس وجہ سے کہ میں اپنے شیخ سے زیادہ باکمال کسی کو نہیں سمجھتا اور نہ ہی ان کی ذات بابرکات میں کوئی کمی دیکھتا ہوں۔

بلکہ ان کی ذات بابرکات کو ذات حق کا غیر بھی نہیں سمجھتا۔ اور ان کو اکمل الکاملین زمانہ سمجھتا ہوں۔ پس

یہ مجھ سے کب ہو سکتا ہے کہ مجھ سے کوئی ایسا کام عمل میں آئے جس سے میرے شیخ کی توجہ مجھ سے کم ہو جائے۔ خلوت میں نہ جانے کی دوسری وجہ یہ ہے کہ یہ لوگ جو یہاں موجود ہیں دو حالتوں سے خالی نہیں ہیں۔ یا وہ محرم ہیں۔ یا غیر محرم۔ اگر محرم ہیں تو کلمہ حق سے ان کو باز رکھنے کی کیا ضرورت ہے۔ اگر نامحرم ہیں تو ان کو کیا معلوم کہ آپ کیا فرما رہے ہیں۔ یہ بات سن کر حضور غوث اعظم خاموش ہو گئے اور کوئی جواب نہ دیا۔ اس کے بعد آپ نے حضرت غوث پاک سے رخصت ہو کر قصبہ جیال میں ہی قیام فرمایا اور اسے جائے خوش جان کروہاں ایک حجرہ تعمیر کیا اور اس میں اعتکاف فرمایا اور چلہ کیا۔

نوٹ ☆: وہ حجرہ بغداد کے قصبہ جیال میں آج بھی موجود ہے اور زیارت گاہ خاص و عام ہے۔ وہاں کے لوگ اس کی مرمت اور دیکھ بھال کرتے رہتے ہیں۔

غوث پاک اور خواجہ اجمیری میں رشتہ داری ☆: سیر الاقطاب میں درج ہے کہ حضرت خواجہ غریب نواز حضرت غوث پاک رضوان اللہ علیہم اجمعین کے رشتہ میں ماموں ہوتے ہیں اور حضرت غوث اعظم حضرت خواجہ کے ہم شیر زادہ ہیں۔ حضرت خواجہ غریب نواز سادات حسینی ہیں اور حضرت غوث پاک والد کی طرف سے حسنی اور والدہ کی طرف سے حسینی ہیں۔ حضرت غوث الاعظم کے حضرت غریب نواز کے خواہر زادہ ہونے کی روایت سیر الاقطاب کے علاوہ کسی اور کتاب میں موجود نہیں۔ بعض حضرات نے لکھا ہے کہ حضور غوث پاک خواجہ غریب نواز کے ماموں ہیں اور یہ روایت زیادہ مضبوط معلوم ہوتی ہے۔ واللہ اعلم بالصواب۔

سماع میں وجد کے موقع پر کھڑا ہونا اور اس کی ابتداء ☆: مصنف اقتباس الانوار حضرت شیخ اکرم قدوسی علیہ الرحمۃ اپنی کتاب کے صفحہ ۳۵۲ پر رقم طراز ہیں کہ میں نے بعض ثقات یعنی (معتبر حضرات) سے یوں سنا ہے کہ جب خواجہ غریب نواز قصبہ جیال پہنچے اور حضرت غوث پاک سے ملاقات ہوئی تو انہوں نے خواجہ بزرگ کی خاطر قوالوں کو طلب فرمایا اور مجلس سماع منعقد کرائی جس میں خواجہ اجمیری پر وجد طاری ہو گیا۔ اس وقت حضرت غوث پاک عصا ہاتھ میں لئے کھڑے تھے۔ اور آپ کی آنکھوں سے آنسو جاری تھے کہ اچانک عصا میں جنبش شروع ہوئی۔ خادم نے عرض کیا کہ عصا

میں جنبش کس وجہ سے ہے۔ آپ نے فرمایا تم نہیں دیکھتے کہ عارف کامل سماع اور رقص میں ہے عرش سے تحت الثریٰ تک ہر چیز حضرت خواجہ اجمیری کے ساتھ رقص کر رہی ہے اور میں نے اپنی ولایت کی قوت سے ساری کائنات کو تھام رکھا ہے ورنہ کائنات کا شیرازہ بکھر جائے۔ اور ہر چیز حضرت خواجہ اجمیری کے ساتھ رقص کر کے زیر و زبر ہو جائے اور غوغائے عظیم وقوع پذیر ہو جائے۔

حضرت داتا گنج بخش کے مزار پر چلہ کشی ☆: ۵۶۱ھ میں آپ مختلف جگہ سے سفر کرتے ہوئے جانب اجمیر جاتے ہوئے راستہ میں جب لاہور پہنچے تو دو ماہ تک حضرت داتا گنج بخش علی ہجویری علیہ الرحمۃ کے مزار پر انوار پر چلہ کشی فرماتے رہے اور عبادت و ریاضت میں مشغول رہے۔ مزار داتا پر آپ نے چلہ کشی کی وہ جگہ آج بھی موجود ہے۔ داتا صاحب کے مزار پر حاضری دینے والے آپ کی چلہ گاہ پر بھی حاضری دیتے اور بوسہ زنی کرتے ہیں۔ حضرت داتا گنج بخش علی ہجویری رضی اللہ عنہ کے مزار سے رخصت ہوتے ہوئے آپ نے جو شعر کہا وہ آج پوری دنیا میں اولیاء اللہ کے ماننے والوں کی زبان پر موجود ہے۔

گنج بخش فیض عالم مظہر نور خدا ناقصاں را پیر کامل کمالاں را رہنماء
حکیم الامت شاعر مشرق عاشق رسول ﷺ حضرت علامہ ڈاکٹر محمد اقبال قلندر لاہوری علیہ الرحمۃ آپ
کی چلہ کشی کی منظر کشی ان الفاظ میں کی ہے۔

سید ہجویر مخدوم امم مرقد او پیر سخر را حرم

آمد اجمیر شریف ☆: آپ پتھورارائے کے دور حکومت میں اجمیر (ہندوستان) تشریف لائے اور عبادت الہی میں مشغول ہو گئے۔ پتھورارائے اُس زمانے میں اجمیر ہی میں مقیم تھا۔ ایک روز اُس نے آپ کے ایک مسلمان عقیدت مند کو کسی وجہ سے ستایا وہ بے چارا آپ کے پاس فریاد لے کر پہنچا آپ نے اُس کی سفارش میں پتھورارائے کے پاس پیغام بھیجا۔ لیکن اُس نے آپ کی سفارش قبول نہ کی۔ اور کہنے لگا کہ یہ شخص یہاں آ کر بیٹھ گیا ہے۔ اور غیب کی باتیں کرتا ہے۔ جب حضرت خواجہ اجمیری کو یہ بات معلوم ہوئی تو آپ نے ارشاد فرمایا کہ ہم نے پتھورارائے کو زندہ گرفتار کر کے لشکر اسلام کے حوالے کر دیا۔ اسی زمانے میں سلطان معز الدین سام عرف شہاب الدین غوری کی فوج

غزنی سے اجمیر پہنچی۔ پتھور لشکر اسلام سے مقابلہ کے لئے آیا سلطان معزالدین کے ہاتھوں گرفتار ہو گیا اسی تاریخ سے اس ملک میں اسلام پھیلا اور کفر کی جڑ کٹ گئی۔

بیعت و خلافت ☆: حضرت خواجہ غریب نواز ۵۵۲ھ میں ہارون پہنچے حضرت خواجہ عثمان ہارونی علیہ الرحمۃ نے پہلی نظر ہی میں بھانپ لیا کہ اس نوجوان کی پیشانی میں نور ولایت چمک رہا ہے۔ اور اس کو ایک دن آسمان ولایت پر آفتاب بن کر چمکنا ہے۔

چنانچہ انہوں نے فوراً خواجہ غریب نواز کو اپنے حلقہ ارادت میں لینے کا ارادہ کر لیا ایک روایت کے مطابق حضرت خواجہ کی بیعت ہارون میں ہوئی اور دوسری روایات کے مطابق بغداد کی جامع مسجد میں ہوئی اس بیعت کا حال آپ نے خود اس طرح بیان کیا ہے۔ یہ فقیر بغداد میں خواجہ جنید بغدادی علیہ الرحمۃ کی مسجد میں حضرت خواجہ عثمان علیہ الرحمۃ کی خدمت میں حاضر تھا اس مجلس میں بہت سے درویش حاضر تھے۔ فقیر نے جو نہی بیعت کا ارادہ کیا حضرت نے فرمایا وضو کرو اور دو رکعت نماز ادا کرو اکیس بار درود شریف پڑھو فقیر نے تعمیل کی پھر حضرت نے آسمان کی طرف نگاہ کی اور فقیر کا ہاتھ پکڑ کر کہا۔

ترا بخدا رسا یندم و مقبول حضرت او گردا یندم

اس کے بعد حضرت نے عاجز کے سر کے بال تراشے اور کلا چہارتر کی فقیر کے سر پر رکھی پھر اپنا گلیم خاص مرحمت فرمایا اور حکم دیا ہزار بار سورہ اخلاص پڑھ عاجز نے حکم کی تعمیل کی پھر فرمایا اب جا اور آج کا دن اور آج کی رات مجاہدہ کر فقیر نے ایک دن اور ایک رات یاد الہی میں بسر کی پھر حاضر ہوا تو فرمایا بیٹھ جا و عاجز بیٹھ گیا تو فرمایا اوپر دیکھو اور بتا تو کہاں تک دیکھ سکتا ہے۔ فقیر نے اوپر دیکھ کر عرض کیا عرش معلیٰ تک نگاہ جاتی ہے۔ پھر فرمایا نیچے دیکھ کہاں تک نگاہ کام کرتی ہے۔ فقیر نے عرض کیا تحت الثریٰ تک سب کچھ عاجز کے سامنے ہے۔ پھر فرمایا ہزار بار سورہ اخلاص پڑھو فقیر جب اس سے فارغ ہوا تو حکم ہوا۔ اب اوپر دیکھ کہاں تک نظر جاتی ہے فقیر نے اوپر دیکھ کر عرض کیا حجاب عظمت تک سب کچھ عاجز کے سامنے موجود ہے۔ پھر فرمایا اپنی آنکھیں بند کر لو۔ فقیر نے آنکھیں بند کر لیں پھر ارشاد ہوا اب کھول دے فقیر نے ایسا ہی کیا۔ اب حضرت نے اپنی دو انگلیاں کھول کر فرمایا کہ ان میں سے تجھے کہاں تک نظر آتا ہے۔ فقیر عرض پیرا ہوا کہ اٹھارہ ہزار عالم دکھائی دے رہے ہیں۔

حضرت نے فرمایا بس اب تیرا کام پورا ہو گیا یعنی تو مرتبہ کمال کو پہنچ گیا پھر آپ نے قریب پڑی ہوئی ایک اینٹ کی طرف اشارہ کیا اور فرمایا اسے اٹھا فقیر نے اینٹ اٹھائی تو اس کے نیچے کچھ دینار پائے حکم ہوا یہ دینار اٹھا کر فقیروں پر صدقہ کر دے۔ فقیر نے حکم کی تعمیل کی۔

اس روایت سے معلوم ہوا کہ بیعت کرتے ہی مرشد کمال نے آپ کو اپنے فیوض روحانی سے مالا مال کر دیا اور آناً فاناً تمام مدارج سلوک طے کرا کر مرتبہ کمال کو پہنچا دیا۔ اس کی وجہ بظاہر یہی معلوم ہوتی ہے کہ خواجہ غریب نواز پیدائشی ولی تھے اور مرشد کمال نے پہلی نگاہ میں ہی آپ کی صلاحیتوں کا اندازہ لگا لیا تھا۔

سلسلہ عالیہ چشتیہ کے چودہ علوم ☆: یوں تو حضور خواجہ غریب نواز خواجہ اجمیری رحمۃ اللہ علیہ کو لاتعداد ان گنت علوم پر عبور حاصل تھا جو کہ فیضان نبوت مصطفوی ﷺ اور ولایت حضرت علی المرتضیٰ کرم اللہ وجہہ الکریم سے آپ کو حاصل تھے مگر آپ کے سلسلہ عالیہ چشتیہ کے مریدین و سالکین کے لئے جو علوم مشائخ چشت اہل بہشت نے تحریر کئے ہیں وہ درج ذیل ہیں۔
 (۱) علم شریعت۔ (۲) علم فقہ۔ (۳) علم فضل۔ (۴) علم حکمت۔ (۵) علم یقین۔ (۶) علم تحریرات۔ (۷) علم نجوم۔ (۸) علم مراقبہ۔ (۹) علم موسیقی۔ (۱۰) علم طب۔ (۱۱) علم توحید۔ (۱۲) علم طریقت۔ (۱۳) علم حقیقت۔ (۱۴) علم لدنی۔

چشتیہ سلسلہ کے پندرہ مقامات سلوک ☆: حضور خواجہ غریب نواز علیہ الرحمۃ سے منسوب کتاب گنج الاسرار میں سلسلہ عالیہ چشتیہ کے سالکین کے لئے سلوک کی پندرہ منازل درج ہیں۔ جن میں مقام اول تائبان، دوم عابدان، سوم زاہدان، چہارم صابران، پنجم راضیان، ششم قانعان، ہفتم مجاہدان، ہشتم متفکران، نہم شکستگان، دہم مرشدان، یازدہم صالحان، دوازدہم مخلصان، سیزدہم عارفان، چہار دہم شاکران، پانزدہم مجبان۔

نوٹ ☆: پندرہ مقامات سلوک فقیر راقم الحروف نے تصوف کی معروف کتاب انوار العیون جو کہ جناب زبیر احمد گلزاری صاحب نے اسلام آباد سے چھپوائی ہے سے نقل کیے ہیں۔ کتاب ہذا کے آخری باب میں ان مقامات سلوک کی تشریح ناچیز نے کی ہے ملاحظہ فرمائیں۔ باب آخر۔

تعلیمات ☆: آپ فرماتے ہیں کہ عاشق کا دل محبت کی آگ میں جلتا رہتا ہے۔ لہذا جو کچھ بھی اس دل میں آئے گا جل جائے گا۔ اور نابود ہو جائے گا کیونکہ آتش محبت سے زیادہ تیزی کسی آگ میں نہیں۔ (نمبر) آپ فرماتے ہیں کہ بہتی ندیوں کا شور سنو کس طرح شور کرتی ہیں۔ لیکن جب سمندر میں پہنچتی ہیں بالکل خاموش ہو جاتی ہیں۔ (نمبر ۳) آپ فرماتے ہیں کہ جس شخص میں تین باتیں ہوں تو سمجھ لو کہ اللہ تعالیٰ اُسے دوست رکھتا ہے۔ اول سمندر جیسی سخاوت دوم آفتاب جیسی شفقت سوم زمین جیسی تواضع۔

آپ کے خلفائے نامدار ☆: آپ کے خلفائے کرام کے اسمائے گرامی درج ذیل ہیں۔

حضرت خواجہ قطب الدین بختیار کاکی حضرت خواجہ فخر الدین حضرت خواجہ معین الدین حضرت قاضی حمید الدین ناگوری حضرت شیخ وجیہ الدین حضرت شیخ حمید الدین صوفی جن کا نسب معروف صحابی رسول حضرت سعد بن زید رضی اللہ عنہ سے ملتا ہے حضرت شیخ برہان الدین عرف بدو حضرت خواجہ حسن خیاطہ حضرت شیخ عبداللہ بیابانی (جے پال جوگی) المعروف سہرانہ حضرت شیخ اوحدا الدین کرمانی علیہم الرحمۃ والرضوان۔

علم مرتبت ☆: حضرت خواجہ غریب نواز کے علوم مرتبت کا اندازہ تو صرف اسی بات سے کیا جا سکتا ہے کہ آپ کو دربار رسالت مآب صلی اللہ علیہ وسلم سے قطب المشائخ کا لقب عطا ہوا۔ اور سرکار دو عالم صلی اللہ علیہ وسلم نے آپ کو ہندوستان کا روحانی بادشاہ مقرر کیا۔ جس ہستی کو آقائے دو جہان صلی اللہ علیہ وسلم اپنی نظر کرم سے نوازیں اس کی جلالت و عظمت اور رفعت کا کیا ٹھکانہ۔ یہ سرور کونین صلی اللہ علیہ وسلم کا ہی فیضان نظر تھا کہ خواجہ غریب نواز کے بعد تمام اولیاء اور علماء نے آپ کی عظمت و جلالت کے سامنے اپنا سر تسلیم خم کیا اور آپ کو بڑے رفیع الشان القاب و خطابات سے یاد کیا۔ مثلاً سلطان السالکین قطب الاقطاب زبدۃ المشائخ سر حلقہ مشائخ کبار اور سلطان الہند وغیرہ۔

ہندوستان میں برطانوی دور حکومت کے ایک وائسرائے لارڈ کرزن کہا کرتے تھے کہ میں نے اپنی زندگی میں دو بزرگ ایسے دیکھے ہیں جو اپنی وفات کے بعد بھی لوگوں پر اس طرح حکومت کر رہے ہیں۔ گویا بہ نفس نفیس ان کے درمیان موجود ہیں ان میں ایک خواجہ سید معین الدین چشتی بخاری جمیری

رحمۃ اللہ علیہ ہیں اور دوسرے شہنشاہ اورنگزیب عالمگیر لارڈ کرزن نے ان دونوں عظیم المرتبت ہستیوں کی رفعت شان کا واقعی صحیح اندازہ لگایا لیکن حضرت خواجہ جمیری کا تو یہ مقام ہے کہ شہنشاہ عالمگیر نے بھی آپ کے آستانہ مبارک پر کئی مرتبہ حاضری دی۔

ترکش مارا خنگ آفریں ☆: شہنشاہ عالمگیر نے ہی نہیں بلکہ ان کے علاوہ ہر دور کے سلاطین، امراء، و حکام نے اس آستانہ عالیہ پر حاضری دی جن میں سلطان جلال الدین خلجی شہنشاہ جلال الدین اکبر اور شاہ جہاں۔ جہاں آرا بیگم نسبت شاہ جہان انگریز حکام۔ شاہ افغانستان حبیب اللہ خان اور ہندوستان کے سابق والیان ریاست اور عوامی سیاسی اور مذہبی رہنماؤں کے علاوہ دنیا بھر کے مسلمان اور غیر مسلم سربراہان مملکت آپ کی چوکھٹ پر بوسہ زنی کرتے ہیں۔۔ اور تا قیامت حاضری دیتے رہیں گے۔

ہر شب خانہ کعبہ کا طواف اور جمیر کو واپسی ☆: اقتباس الانوار صفحہ ۳۷۳ میں درج ہے کہ آپ ہر شب جمیر شریف سے خانہ کعبہ کی زیارت و طواف کے لئے جایا کرتے تھے۔ جو لوگ حج کے لئے جایا کرتے تھے۔ آپ کو طواف کرتے ہوئے دیکھتے تھے۔ اور گھر کے لوگ خیال کرتے تھے کہ آپ اپنے حجرہ میں محو عبادت ہیں۔ بالاخر اس راز سے پردہ اٹھ گیا اور لوگوں میں یہ بات مشہور ہو گئی کہ آپ ہر رات اپنی باطنی قوت ولایت سے روزانہ بعد عشاء خانہ کعبہ کے طواف اور زیارت کے لئے جاتے ہیں اور نماز فجر واپس جمیر شریف میں ادا فرماتے ہیں۔

سلسلہ چشتیہ کے مریدین کے لئے ابدی بشارت ☆: تصوف کی معروف کتاب سیر الاقطاب میں لکھا ہے کہ ایک دن خواجہ غریب نواز حرم کعبہ میں مشغول عبادت تھے کہ غیب سے آواز آئی کہ اے معین الدین میں تجھ سے راضی ہوں اور میں نے تجھے بخش دیا اور اب تجھے جس چیز کی خواہش ہو طلب کرو میں عطا کروں گا۔ آپ نے عرض کیا الہی معین الدین کے مرید اور مریدین کے مریدین جو بھی اس سلسلہ میں داخل ہوں ان کو بھی بخش دے۔ فرمان الہی جاری ہوا اے معین الدین تو میرا ہے اور تیرے مرید اور تیرے مریدوں کے مرید قیامت تک جو بھی تیرے سلسلے میں داخل ہونگے میں نے سب کو بخش دیا۔ **الْحَمْدُ لِلَّهِ عَلٰی ذٰلِکَ**

اس کے بعد حضرت خواجہ غریب نواز بار بار فرمایا کرتے تھے کہ جو شخص میرا مرید ہے یا میرے مریدوں کا مرید ہے اور قیامت تک جو میرے سلسلے میں داخل ہوگا۔ معین الدین اس وقت تک بہشت میں قدم نہ رکھے گا جب تک اس کو بہشت میں نہ لے جائے گا۔ یہی وجہ ہے کہ ہمارے خواجگان چشت کو اہل بہشت کہا جاتا ہے۔ (بحوالہ سیرالاقطاب۔ اقتباس الانوار مرآة الاسرار صفحہ: ۳۷۳)

کشف و کرامات ☆: اجمیر شریف میں جب خواجہ غریب نواز نے انا ساگر کے کنارے

قیام فرمایا تو ہندوؤں نے بہت برا مانا حضرت کے کچھ ساتھیوں نے تالاب میں نہانا چاہا یا استعمال کے لئے پانی لینا چاہا تو ہندوؤں نے انہیں دھکے دے کر گھاٹ سے اتار دیا۔ ان لوگوں نے حضرت خواجہ سے اس واقعہ کا ذکر کیا۔ چنانچہ آپ نے اپنے ایک مرید کو اپنا کوزہ دیکر فرمایا کہ جاؤ انا ساگر سے پانی بھراؤ۔ کہتے ہیں کہ اُس نے جب کوزہ تالاب میں ڈالا تو انا ساگر کا سارا پانی اس کوزے میں کھینچ آیا اور تالاب خشک ہو گیا۔ بعض روایتوں کے مطابق اجمیر کے تمام کنویں اور تالاب خشک ہو گئے پانی خشک ہونے کی بنا پر شہر میں کہرام مچ گیا بالآخر شہر کے معززین کا ایک وفد آپ کی خدمت میں حاضر ہوا اور آپ سے استدعا کی کہ پانی کی نایابی کی وجہ سے مخلوق خدا تڑپ رہی ہے۔ آپ اسے پھر سے جاری کر دیں اور آئندہ آپ کے ساتھیوں پر کوئی زیادتی نہ کی جائے گی۔ چنانچہ حضرت خواجہ غریب نواز رحمۃ اللہ علیہ نے اپنے مرید کو حکم دیا کہ پانی کا کوزہ انا ساگر میں ڈال دو۔ اس نے جو نہی کوزہ وہاں تھا تالاب پہلے کی طرح لبالب بھر گیا اور سارے شہر میں پانی کی فراوانی ہو گئی۔

کرامت ۲ ☆: قیام اجمیر کے ابتدائی دور میں راجہ پرتھوی راج اور اس کے حکام نے ایک دفعہ

بغرض شرارت ایک مست ہاتھی آپ کے حلقہ کی جانب چھوڑ دیا جو نہی یہ مست ہاتھی آپ کے پاس پہنچا آپ نے زمین سے تھوڑی سی خاک اٹھا کر اس ہاتھی کی طرف پھینکی دیکھتے ہی دیکھتے قدرت الہی سے وہ ہاتھی پتھر کا ہو گیا اور آج تک اجمیر میں موجود ہے۔

کرامت ۳ ☆: جن دنوں آپ سمرقند میں مقیم تھے ایک دن خواجہ ابواللیث سمرقندی علیہ

الرحمۃ کے مکان سے متصل مسجد پر ایک شخص نے اعتراض کر دیا کہ اس کی قبلہ کی سمت غلط ہے۔

حضرت خواجہ بھی اس مسجد میں نماز ادا فرماتے تھے۔ آپ نے اُس شخص کو سمجھایا کہ اس کی سمت قبلہ درست ہے۔ مگر وہ نہ مانا یکا یک حضرت نے اس کی گردن پکڑ کر فرمایا سامنے دیکھ اس نے سامنے دیکھا تو بیت اللہ شریف عین سامنے نظر آیا۔

کرامت ۴ ☆: ایک دن آپ کا ایک مرید روتا ہوا آپ کی خدمت میں حاضر ہوا اور عرض کیا کہ حاکم شہر نے مجھے بلا وجہ شہر سے نکل جانے کا حکم دے دیا ہے۔ اور میں بہت پریشان ہوں حضرت نے فرمایا نہ میں حاکم شہر کو جانتا ہوں نہ مجھے یہ علم ہے۔ کہ اس کی تمہارے ساتھ کیا دشمنی ہے۔ مگر مجھے خبر دی گئی ہے کہ اب وہ اس دنیا میں نہیں ہے۔ چنانچہ وہ مرید جب اپنے شہر واپس پہنچا تو شہر سے باہر ہی سن لیا کہ حاکم شہر گھوڑے سے گر کر مر گیا ہے۔

کرامت ۵ ☆: منقول ہے کہ دوران سیاحت حضرت خواجہ غریب نواز کا گزر علاقہ غور سے ہوا شیخ شہاب الدین سہروردی اور حضرت شیخ اوحدا الدین کرمانی علیہم الرحمۃ بھی آپ کے ہمراہ تھے۔ اچانک آپ کی نظر ایک نوجوان پر پڑی جو تیر کمان لئے ہوئے آپ کے سامنے سے گزرا آپ نے اُس نوجوان سے پوچھا کہ تیرا نام کیا ہے۔ اُس نے نہایت ادب سے جواب دیا شہاب الدین۔ حضرت نے فرمایا یہ نوجوان ایک دن دہلی کا بادشاہ ہوگا تاریخ شاہد ہے۔ حضرت کی پیشگوئی سچ ثابت ہوئی۔

مختصرات ☆: حضرت خواجہ خواجگان خواجہ معین الدین چشتی اجمیری رحمۃ اللہ علیہ کے خوارق و کرامات اگر تفصیل سے لکھے جائیں تو اس کے لئے ایک دفتر درکار ہوگا یہ چند ایک کرامتیں تحریر کی ہیں اور ان کے علاوہ حضرت کی چند مشہور کرامتوں کو مختصر طریقے سے پیش کر رہا ہوں۔ ویسے تو حضرت خواجہ صاحب کی ہر بات ہر اداہی کرامت تھی دوران سیاحت سبزواری کا حاکم آپ کے ہاتھ پر تائب ہوا اور آپ کی ایک نگاہ کرم سے اس کی زندگی میں انقلاب پیدا ہو گیا۔ آپ کے فیض صحبت سے ایک دن وہ ولایت کے درجے پر پہنچا۔ (نمبر ۲) مولانا ضیاء الدین فلسفی کے دل سے تمام فلسفیانہ خیالات آپ کی نگاہ فیض اثر سے دور ہو گئے۔ (نمبر ۳) آپ کے قیام دہلی کے دوران ایک شخص قتل کے ارادے سے آپ کی مجلس میں آیا آپ کو بذریعہ کشف اُس کے ارادے کی خبر ہو گئی۔ چنانچہ آپ

نے اس کو اپنے پاس بلا کر فرمایا کہ جس ارادے سے آئے ہو اپنا کام سرانجام دو وہ شخص آپ کے قدموں میں گر پڑا اور معافی کا خواستگار ہوا۔ (نمبر ۴) اجمیر میں راجہ کے اونٹ زمین سے اٹھنے کی طاقت سے محروم ہو گئے۔ جب تک حضرت خواجہ نے ان کے لئے دعائے مانگی وہ زمین سے اٹھ نہ سکے۔ (نمبر ۵) رام دیو بہنت پر آپ کی ایک نگاہ نے یہ اثر کیا کہ وہ اپنا آبائی دھرم ترک کر کے آنا فانا سیر حلقہ اسلام ہو گیا۔ (نمبر ۶) جے پال جوگی اور اس کی تمام ساحرانہ قوتیں حضرت خواجہ کے سامنے سرنگوں ہو گئیں اور وہ مشرف بہ اسلام ہو گیا۔ (نمبر ۷) راجہ پرتھوی راج کے زوال کی آپ نے جو پیشگوئی فرمائی وہ حرف بہ حرف پوری ہوئی۔

حضور خواجہ غریب نواز کا شجرہ نسب

مولائے کائنات امیر المؤمنین حضرت علی کرم اللہ وجہہ الکریم، امام عالی مقام حضرت امام حسین رضی اللہ تعالیٰ عنہ، حضرت امام سید زین العابدین رضی اللہ تعالیٰ عنہ، حضرت سیدنا امام محمد باقر رضی اللہ تعالیٰ عنہ، حضرت سیدنا امام جعفر صادق رضی اللہ تعالیٰ عنہ، حضرت سیدنا امام موسیٰ کاظم رضی اللہ تعالیٰ عنہ، حضرت سیدنا امام علی رضا رضی اللہ تعالیٰ عنہ، حضرت سید خواجہ ابراہیم رحمۃ اللہ علیہ، حضرت خواجہ سید محمد عزیز رحمۃ اللہ علیہ، حضرت خواجہ سید طاہر رحمۃ اللہ علیہ، حضرت خواجہ سید کمال الدین احمد حسن رحمۃ اللہ علیہ، حضرت خواجہ سید غیاث الدین رحمۃ اللہ علیہ، حضرت خواجہ خواجگان خواجہ سید معین الدین حسن بخاری اجمیری رضی اللہ تعالیٰ عنہ۔

☆ وصال با کمال ☆: وصال کی شب آپ عشاء کی نماز پڑھ کر اپنے حجرے کے اندر تشریف

لے گئے اور دروازہ اندر سے بند کر لیا حجرہ کے باہر اہل خانقاہ کورات بھر اندر سے زور زور سے پیر پکنے کی آواز آتی اس کی کیفیت حالت وجد میں پیر پکنے کی مانند تھی خدام نے یہی سمجھا کہ حضرت وجد کے عالم میں ہیں رات کے آخری حصے میں یہ آواز بند ہو گئی فجر کی نماز کے وقت خدام نے حجرہ کا دروازہ کھٹکھٹایا۔ لیکن اندر سے کوئی آواز نہ آئی کسی نہ کسی طرح دروازہ کھول کر داخل ہو کر دیکھا کہ آسمان ولایت کا درخشندہ ستارہ اپنے خالق حقیقی سے جا ملا ہے۔ اور حجرہ کے درو دیوار شہادت دے رہے ہیں کہ حَبِيبُ اللّٰهِ مَاتَ فِي حُبِّ اللّٰهِ (یعنی خدا کا دوست خدا کی محبت یعنی

رضائے دوست میں وصال کر گیا۔) آپ نے ۱۰۴ برس اور بہ اختلاف روایت سو برس یا ۹۷ برس کی عمر شریف میں چھ رجب المرجب بروز دوشنبہ ۶۳۳ھ کو وصال باکمال فرمایا مزار فیض پر انوار اجمیر شریف میں مرجع خاص و عام ہے۔

حضرت خواجہ غریب نوازؒ کی حیات طیبہ پر ایک تاریخی نظر

☆	ولادت باسعادت	۵۳۵ھ باختلاف روایت
☆	مقام ولادت	بمقام: سنجا، نزد اصفہان۔ ملک ایران
☆	اسم گرامی	سید معین الدین حسنؒ
☆	والد ماجد کا اسم گرامی	حضرت خواجہ غیاث الدینؒ
☆	والدہ ماجدہ کا اسم گرامی	بی ام الورعؒ
☆	سایہ پدری سے محرومی	۵۴۴ھ
☆	شیخ ابراہیم مجذوب سے ملاقات	۵۴۴ھ
☆	علوم ظاہری کی تکمیل بمقام سمرقند و بخارا	۵۴۴ھ تا ۵۵۰ھ
☆	آپ کے شہرہ آفاق اساتذہ۔ حضرت مولانا حسام الدین اور مولانا شرف الدین	
☆	حضور غوث پاکؒ سے ملاقات بمقام بغداد شریف	۵۵۰ھ
☆	زیارت حریم شریفین	۵۵۱ھ
☆	حضرت خواجہ عثمان ہارونی کے دست حق پرست پر بیعت بمقام ہارون	۵۵۲ھ
☆	آغاز سفر بغداد تا ہندوستان	۵۵۷ھ تا ۵۶۱ھ
☆	حضرت داتا گنج بخش علی ہجویری کے مزار پر چلہ کشی	۵۶۱ھ
☆	مرشد کامل کے ہمراہ سفر حریم شریفین	۵۶۳ھ
☆	سرزمین اوش پر آمد	۵۷۳ھ
☆	سرزمین سنجا پر تشریف آوری	۵۸۰ھ

- ☆ حضرت غوث پاک سے دوبارہ ملاقات ۵۵۸۰
- ☆ مسند سجادگی و جانشینی پر رونق افروزی ۵۵۸۲
- ☆ حضرت قطب عالم خواجہ قطب الدین کا بیعت ہونا ۵۵۸۲ بمقام اصفہان
- ☆ خواجہ قطب کے ہمراہ حج بیت اللہ اور زیارت حرمین اور بارگاہ رسالت سے ہند کی ولایت کا پروانہ عطا ہونا ۵۵۸۵
- ☆ غریب نواز کا حضرت خواجہ قطب کو خلافت سے نوازنا ۵۵۸۵ بمقام سمرقند
- ☆ سرزمین اجمیر پر ورود مسعود بہ زمانہ پرتھوی راج ۵۵۸۶
- ☆ شہاب الدین غوری کی بارگاہ غریب نواز میں حاضری بمقام غزنین ۵۵۸۸
- ☆ شہاب الدین غوری کا غریب نواز کے ہاتھ پر بیعت ہونا بمقام اجمیر ۵۵۸۹
- ☆ سرزمین دہلی پر غریب نواز کی تشریف آوری ۶۱۱ھ
- ☆ حضرت غریب نواز کا عقد مبارک ہمراہ بی بی لمة اللہ ۵۵۹۰
- ☆ حضرت غریب نواز کا دوسرا عقد مبارک ہمراہ بی بی عصمة اللہ ۶۲۰ھ
- ☆ آپ کے فرزند خواجہ فخر الدین کی ولادت باسعادت ۵۵۹۱
- ☆ آپ کے دیگر صاحبزادگان خواجہ حسام الدین ابوصالح۔ خواجہ ضیاء الدین ابوسعید۔ صاحبزادی بی بی حافظہ جمال
- ☆ وصال باکمال بمقام اجمیر شریف ۶۳۳ھ

کسی عارف کامل نے آپ کے وصال پر قطعہ تاریخ یوں لکھی ہے۔

خواجہ والا معین الدین کہ از انوار او
گشت روشن درد و عالم ماہتاب ملک ہند
موشد نور حق چوں آں مہ چراغ پیش
شدندا از چراغ چارم آفتاب ملک ہند

۶۳۳ھ

منقبت در شان خواجہ قطب الدین بختیار کا کی رحمتہ اللہ علیہ

شہید تیج محبت وصال قطب الدین
 تم حسن و نکہت گل کی نہ کوئی بات کرو
 وہ جن کو عشق الہی کا درس لینا ہو
 تمام شہر پہ دیوانگی سی طاری تھی
 اک التمش ہی محبت میں تھا نہیں بے خود
 ہیں میری چشم تصور میں وہ ظفر ایسے
 کمال حسن عقیدت خیال قطب الدین
 حسین و برتر و افضل جمال قطب الدین
 وہ آ کے دہلی میں دیکھیں مثال قطب الدین
 ہوا جو آنکھ سے او جھل ہلال قطب الدین
 ہر اک بشر تھا اسیر خیال قطب الدین
 مہ تمام میں دیکھا جمال قطب الدین
 ڈاکٹر ظفر پا تو آنہ

حضرت خواجہ قطب الدین بختیار کا کی چشتی رحمتہ اللہ علیہ

تعارف ☆: طائر ہوائے لامکانی، سائر عمان سجانی، زنج خنجر تسلیم و رضا، سیر الاقطاب مونس
 الارواح۔ دلیل العارفین سراج الاولیاء، زبدۃ العرفاء عارف باللہ فخر الکاملین مظہر انوار قطب العارفین
 حضرت خواجہ قطب الدین بختیار کا کی اوشی رحمتہ اللہ علیہ ۵۸۵ھ بمطابق ۱۸۲ء میں حضرت سید کمال
 الدین بن سید موسیٰ بن سید احمد اوشی بن سید کمال الدین بن سید محمد بن سید احمد بن سید سحاق بن سید احسن
 بن سید معروف بن سید احمد حسینی بن سید رضی الدین بن سید حسام الدین بن سید رشید الدین بن سید جعفر
 عانی بن سید امام نقی بن امام سید علی رضا موسیٰ بن سید امام موسیٰ کاظم بن امام جعفر صادق بن امام محمد باقر بن
 امام زین العابدین بن امام حسین بن امیر المومنین حضرت علی کرم اللہ وجہہ الکریم کے گھر قصبہ اوش میں
 آپ کی ولادت باسعادت ہوئی۔ جب آپ کی ولادت باسعادت ہوئی تو اس وقت ایک روشنی نمودار
 ہوئی جس نے سارے گھر کو منور کر دیا۔ آپ کی والدہ ماجدہ فرماتی ہیں کہ جب آپ میرے شکم میں تھے تو
 تہجد کے وقت اٹھ کر جب میں نماز تہجد پڑھتی تو مجھے میرے شکم سے ذکر الہی کی آواز سنائی دیتی تھی۔ جب

آپ کی عمر عزیز ڈیڑھ برس کی ہوئی تو والد بزرگوار کا وصال ہو گیا۔ والد کا سایہ سر سے اٹھ جانے کے بعد آپ کی والدہ ماجدہ نے دل و جان سے آپ کی تعلیم و تربیت اور پرورش پر خصوصی توجہ دی۔ آپ ۷ برس کی عمر میں حضرت خواجہ غریب نواز کے دامن فیض سے وابستہ ہوئے اور زندگی کے آخری سانس تک تبلیغ و ہدایت کا مقدس کام اپنے مرشد کی ہدایت کے مطابق جاری رکھا اولیائے چشت میں آپ کا مرتبہ بہت بلند ہے حضرت بابا فرید الدین گنج شکر علیہ الرحمۃ جیسے جلیل القدر بزرگ آپ کے دامن سے وابستہ تھے حضرت بختیار کاکی علیہ الرحمۃ چھٹی صدی ہجری کے وسط میں ماورا النہر کے ایک قصبہ اوش میں پیدا ہوئے آپ کا اسم گرامی بختیار اور قطب الدین لقب تھا عام لوگوں میں خواجہ کاکی کے نام سے مشہور ہیں۔

تعلیم و تربیت ☆: حضرت خواجہ قطب الحق والدین بختیار کاکی اوشی رحمۃ اللہ علیہ ابھی ڈیڑھ

برس کے تھے کہ آپ کے والد ماجد سید کمال الدین علیہ الرحمۃ کو خالق حقیقی کا بلاوہ آ گیا اور انہوں نے داعی اجل کو لبیک کہا۔ اب آپ کی پرورش کا سارا بوجھ آپ کی والدہ ماجدہ کے سر پر آ پڑا۔ انہوں نے نہایت محبت اور توجہ سے آپ کی پرورش کی۔ جب حضرت خواجہ بختیار کاکی کی عمر شریف پانچ برس ہوئی تو شفیق والدہ نے اپنے بچے کو ایک ہمدرد پڑوسی کے سپرد کیا اور اس سے درخواست کی کہ اسے کسی مکتب میں داخل کرادو۔ چنانچہ وہ شخص آپ کا ہاتھ پکڑے ہوئے جا رہا تھا۔ کہ راستے میں ایک نورانی صورت بزرگ ملے۔ انہوں نے اس شخص سے پوچھا یہ بچہ کس کا ہے۔ اور تم اسے کہاں لے جا رہے ہو۔ اس نے جواب میں سارا حال بیان کر دیا۔ اس بزرگ نے فرمایا آؤ میں اس بچے کو ایک ایسے استاد کے پاس لے جاؤں گا جو اس بچے کو ایک لائٹانی انسان بنا دے گا۔

چنانچہ وہ بزرگ ان کو ساتھ لے کر حضرت مولانا ابو حفص علیہ الرحمۃ کے مکان پر پہنچے مولانا ابو حفص ایک باکمال بزرگ تھے اور علوم ظاہری و باطنی پر کامل عبور رکھتے تھے۔ ان بزرگ نے حضرت خواجہ کاکی کا ہاتھ حضرت ابو حفص علیہ الرحمۃ کے ہاتھ میں دے دیا اور کہا اے ابو حفص اس بچے کو خاص توجہ سے تعلیم دینا یہ ایک دن آسمان ولایت پر آفتاب و ماہتاب بن کر چمکے گا۔ اتنا کہہ کہ وہ بزرگ وہاں سے چلے گئے مولانا ابو حفص علیہ الرحمۃ نے خواجہ بختیار کاکی کی تعلیم کے ساتھ ہی سے پوچھا جانتے ہو یہ کون تھے۔ اس نے لائٹانی کا اظہار کیا۔ ابو حفص علیہ الرحمۃ نے فرمایا یہ حضرت خضر علیہ السلام تھے تم اب اطمینان سے گھر جاؤ انشاء

اللہ اس بچے کی تعلیم میں کوئی دقیقہ فرو گزاشت نہ کیا جائے گا۔ اس پڑوسی نے واپس آ کر حضرت کی والدہ ماجدہ سے سارا قصہ بیان کر دیا نہایت مسرور ہوئیں۔ مولانا ابو حفص علیہ الرحمۃ نے نہایت ہی خصوصی توجہ کے ساتھ حضرت بختیار کا کی رحمۃ اللہ علیہ کو تعلیم دی اور چند سالوں کے اندر اندر انہیں ایک جید عالم بنا دیا۔ ظاہری علوم کے علاوہ مولانا نے حضرت خواجہ کو باطنی علوم بھی پڑھائے یہی وجہ تھی کہ آپ بچپن ہی سے عبادت و ریاضت میں مشغول ہو گئے تھے۔ دلیل العارفین صفحہ ۶۲ میں مناقب الحجوین کے حوالے سے ایک اور روایت اس طرح ہے کہ آپ نے پندرہ سپارے شکم مادر میں یاد کئے تھے اور باقی پندرہ سپارے حضرت خواجہ قاضی حمید الدین ناگوری علیہ الرحمۃ نے آپ کو یاد کرائے تھے۔ مرآة الاسرار اور اقتباس الانوار میں یہی روایت کچھ مختلف الفاظ میں اس طرح درج ہے کہ جب آپ قاضی حمید الدین ناگوری علیہ الرحمۃ کی خدمت میں پہنچے تو قاضی صاحب نے تختی ہاتھ میں پکڑ کر پوچھا اے قطب الدین کیا لکھوں۔ آپ نے جواب دیا کہ لکھو **سُبْحَانَ الَّذِي أَسْرَى بِعَبْدِهِ لَيْلًا مِنَ الْمَسْجِدِ الْحَرَامِ**

(پ ۱۵۔ ع ۱۔ آیت ۱)

یہ سن کر قاضی صاحب نے کہا کہ یہ پندرہ ہواں پارہ ہے آپ نے قرآن پاک کے اس سے پہلے سپارے کہاں پڑھے ہیں۔ آپ نے جواب دیا کہ میری والدہ کو پندرہ سپارے زبانی یاد ہیں۔ میں نے والدہ کے شکم اطہر میں ان کے قلب پر نظر ڈالی۔ حق تعالیٰ کے کرم سے مجھے وہ سپارے زبانی یاد ہو گئے۔ چنانچہ قاضی صاحب نے پندرہویں سپارے سے آگے آپ کو سبق یاد کرانا شروع کیا اور عرصہ چار روز میں آپ کو مکمل قرآن یاد ہو گیا تھا۔

بیعت و خلافت ☆: ماہ رجب ۵۲۱ھ کو تقریباً سترہ برس کی عمر شریف میں حضرت خواجہ قطب الدین کا کی رحمۃ اللہ علیہ خواجہ غریب نواز کے دست حق پرست پر بیعت ہوئے۔ یہ بیعت کہاں ہوئے اس کے متعلق دو روایتیں ہیں۔ پہلی روایت کے مطابق خواجہ غریب نواز سیاحت کرتے کرتے خود ہی اوش پہنچ گئے اور خواجہ کا کی کو گھر بیٹھے گوہر مقصود ہاتھ آیا اور وہ خواجہ غریب نواز کی بیعت سے مشرف ہوئے۔

دوسری روایت کے مطابق خواجہ کا کی پیر کامل کی جستجو میں بغداد پہنچے اور وہاں ابوللیث سمرقندی کی مسجد میں شیخ شہاب الدین سہروردی شیخ برہان چشتی، شیخ اوحد الدین کرمانی، شیخ محمود اصفہانی اور شیخ داؤد

کرمانی علیہم الرحمۃ کی موجودگی میں خواجہ غریب نواز کے ہاتھ پر بیعت ہوئے اور ۲۷ ذی الحجہ ۱۲۷۴ھ کو ان سے خرقہ خلافت حاصل کیا۔

ریاضت و مجاہدہ ☆: حضرت خواجہ قطب الدین بختیار کاکی رحمۃ اللہ علیہ رات دن میں باختلاف

روایت پچانوے یا ڈھائی سو رکعت نفل نماز ادا کرتے تھے۔ اور تین ہزار بار درود شریف رسول مقبول صلی اللہ علیہ وسلم کی روح اقدس پر بھیجتے تھے۔ حضرت خواجہ نظام الدین اولیاء علیہ الرحمۃ فرماتے ہیں کہ قصبہ اوش کا ایک شخص جس کا نام رئیس تھا۔ جو حضرت خواجہ قطب صاحب کا مرید تھا ایک رات اُس نے خواب میں دیکھا کہ ایک رفیع الشان قصر ہے۔ جس کے گرد لوگوں کا ہجوم تھا۔ ایک نورانی صورت بزرگ بار بار اس محل کے اندر جاتے ہیں۔ اور پھر باہر آ کر ان لوگوں میں سے کسی ایک سے ایک آدھ بات کرتے ہیں۔ رئیس مذکورہ نے لوگوں سے پوچھا کہ یہ کیا معاملہ ہے۔ جواب ملا کہ اس محل کے اندر رسول کریم صلی اللہ علیہ وآلہ وسلم رونق افروز ہیں اور یہ بزرگ حضرت عبداللہ بن مسعود رضی اللہ تعالیٰ عنہ ہیں جو حضور صلی اللہ علیہ وآلہ وسلم کے پیام اقدس ان لوگوں کو نام بہ نام پہنچا دیتے ہیں۔ اس رئیس نے موقع پا کر حضرت عبداللہ بن مسعود رضی اللہ تعالیٰ عنہ سے عرض کیا کہ بارگاہ رسالت میں میری یہ التجا پہنچا دیجئے۔ کہ یہ عاجز بھی حضور کے دیدار کا مشتاق ہے۔ حضرت عبداللہ بن مسعود رضی اللہ تعالیٰ عنہ اندر گئے اور حضور کا یہ پیغام لائے کہ تمہارے لئے ابھی ہماری زیارت کا وقت نہیں آیا تم جاؤ اور قطب الدین سے کہو جو تحفہ تم پر شب ہمارے لئے بھیجا کرتے تھے۔ وہ تین شب سے ہمارے پاس نہیں پہنچا اس موقع پر رئیس کی آنکھ کھل گئی اور وہ سیدھا حضرت خواجہ قطب صاحب کے پاس پہنچا اور اپنے خواب کی کیفیت بیان کی۔ معلوم ہوا کہ حضرت خواجہ صاحب نے حال ہی میں شادی کی ہے۔ اور اسی وجہ سے تین شب سے معمول کے مطابق درود شریف نہیں پڑھ سکے۔

چنانچہ حضرت نے خواب کی کیفیت سن کر اسی وقت بیوی کو طلاق دے دی اور علاقہ دنیاوی سے کنارہ کش ہو گئے۔ آپ دن رات عبادت و ریاضت میں مست تھے اوائل عمر میں تو غلبہ خواب سے کچھ سو بھی لیتے تھے مگر اس کے بعد رفتہ رفتہ آرام کرنا بالکل ترک کر دیا۔ آخری عمر میں تو دن رات ہی بیدار رہتے تھے بیس برس تک آپ نے زمین سے پیٹھ نہ لگائی ہر وقت عالم استغراق میں رہتے تھے۔ البتہ نماز کے وقت ہوشیار ہو جاتے تھے۔ نماز کے بعد تلاوت قرآن بھی کثرت سے کرتے تھے ہر وقت خلوت گزیر رہتے تھے۔ لوگوں سے کم ملتے تھے اگر

کسی وقت بہت سے لوگ جمع ہو جاتے تو اُس وقت حجرہ سے باہر تشریف لاتے سب لوگوں کو ایک پیالہ پانی تقسیم فرمانے کے بعد کچھ پند و نصائح فرما کر واپس اپنے حجرہ میں جا کر مشاہدہ ربانی میں مشغول ہو جاتے۔

تعلیمات ☆: آپ فرماتے ہیں کہ اگر تجھے مردِ کامل بننے کی تمنا ہے۔ تو کم بول کم کھا کم سوا اور لوگوں

سے کم مل۔ (نمبر ۲) جب بند اسرا یا تقویٰ اور شریعت کا پابند ہو جاتا ہے۔ تب مقام طریقت پر آتا ہے۔

اس کے بعد معرفت حاصل ہوتی ہے۔ (نمبر ۳) آپ فرماتے ہیں پیر یعنی شیخ میں اس قدر تصرف اور قوت

باطنی ہونا ضروری ہے کہ مرید کے سینہ کو زنگِ قبیحہ کینہ و حسد وغیرہ سے پاک کر دے اور پاک کر کے خدا تک

پہنچا دے۔ اگر یہ قدرت نہ ہو تو پیر اور مرید دونوں غلطی پر ہیں۔ (نمبر ۴) فقیر کی یہ شان ہے کہ آرائش

دنیا سے اپنے آپ کو پاک رکھے اور اللہ کے سوا کسی کو اپنے دل میں جگہ نہ دے۔ (نمبر ۵) درویش وہ ہے

کہ کوئی اُس کے دَر سے خالی نہ جائے۔ (نمبر ۶) متوکل وہ ہے کہ رنج و راحت ہر حال میں راضی برضا

رہے اور کسی سے شکایت نہ کرے۔ (نمبر ۷) جھوٹی قسم کھانے والا خانماں برباد ہو جاتا ہے۔

(نمبر ۸) جسے خدا سے محبت ہوتی ہے اسے فقیر سے وحشت نہیں ہوتی۔ (نمبر ۹) نیک کام سے بہتر

نیکیوں کی صحبت اور برے کام سے بدتر بروں کی صحبت ہے۔ (نمبر ۱۰) بھوکوں کو کھانا کھلانا غرباء کی حاجت

روائی کرنا دردمندوں کی دستگیری کرنا ان سے بہتر کوئی عمل دوزخ سے بچنے کیلئے نہیں ہے۔

کشف و کرامت ☆: ایک دفعہ حضرت خواجہ قطب صاحب اور قاضی حمید الدین ناگوری

مولانا علاؤ الدین کرمانی علیہم الرحمۃ اور کئی دوسرے بزرگ ایک مجلس میں جمع تھے۔ حج کے موضوع پر گفتگو ہو

رہی تھی کہ یکا یک خواجہ بختیار کاکی کی زبان مبارک سے یہ الفاظ نکلے اللہ کی رحمت بے حساب ہے وہ چاہے تو

اپنے فضل سے اپنے بندوں کے پاس کعبہ شریف بھیج دے کہ اپنے مقام پر ہی طواف کر لیں حضرت قطب

صاحب کے اس ارشاد سے حاضرین پر از خود رنگی کا عالم طاری ہو گیا اور نظر اٹھا کر دیکھا تو بیت اللہ شریف

سامنے تھا سب نے طواف کیا اُس وقت غیب سے آواز آئی۔ عزیز وہم نے تمہیں حج کا ثواب عطا کیا۔

کرامت ۲ ☆: ایران کا مشہور شاعر ناصر سلطان شمس الدین لہتمش کی داد و ہش کا شہرہ

سن کر دہلی آیا دربار میں جانے سے پہلے حضرت خواجہ کے پاس حاضر ہوا۔ اور دعا کی درخواست کی حضرت نے فرمایا جاؤ اللہ سرخرو کرے گا ناصری خوش خوش دربار میں پہنچا اور سلطان کی شان میں ایک زوردار قصیدہ پڑھا اتفاق سے بادشاہ کا دھیان کسی اور طرف چلا گیا۔ اُس نے قصیدہ پر توجہ نہ کی ناصری نے مایوسی کے عالم میں حضرت خواجہ کا کی تصور کیا۔ ادھر بادشاہ اس کی طرف متوجہ ہوا اور حکم دیا شروع سے اپنا قصیدہ پڑھو اس نے دوبارہ شروع کیا۔ مطلع

اے فتنہ از نہیب تو ز نہار خواستہ تیغ تو مال و فیل ز کفار خواستہ

جب مقطع پر پہنچا تو بادشاہ نے قصیدہ دوبارہ پڑھوایا اور پھر پوچھا اس قصیدے میں کتنے ایات ہیں ناصری نے عرض کیا۔ چھپن۔ دریا دل بادشاہ نے اسے چھپن ہزار اشرفیاں دینے کا حکم دیا۔ ناصری کو اتنے بڑے انعام کی توقع نہ تھی۔ شاداں و فرحاں حضرت خواجہ کی خدمت میں پہنچا اور نصف اشرفیاں آپ کی نذر کرنے لگا آپ نے قبول کرنے سے انکار کر دیا اور اسے محبت سے رخصت کر دیا۔

کرامت ۳ ☆: ایک مرتبہ آپ حضرت بابا فرید الدین گنج شکر رحمۃ اللہ علیہ کے ساتھ کہیں جا رہے تھے۔ راستہ میں دریا آ گیا پار جانے کے لئے کوئی کشتی وغیرہ نہ تھی آپ نے سورۃ اخلاص پڑھ کر دریا کے پانی پر پھونک ماری اسی وقت دریا میں راستہ بن گیا اور آپ بابا صاحب کے ہمراہ پار چلے گئے۔

وصال ☆: ایک روز شیخ علی سنجر علیہ الرحمۃ کی خانقاہ میں محفل سماع منعقد ہوئی۔ حضرت خواجہ بختیار کاکی رحمۃ اللہ علیہ بھی تشریف فرما تھے۔ قوالوں نے حضرت شیخ احمد جام کا کلام پڑھنا شروع کیا جس وقت وہ اس شعر پر پہنچے۔

کشتگان خنجر تسلیم را ہر زمان از غیب جانے دیگر است

تو حضرت خواجہ نے ایک باریہ شعر اپنی زبان مبارک سے پڑھا اور پھر مرغ بسمل کی طرح تڑپنے لگے اور حالت نازک ہو گئی قاضی حمید الدین، مولانا بدر الدین علیہم الرحمۃ اور دوسرے بزرگ آپ کو خانقاہ میں لے آئے پھر قوالی شروع ہوئی اور تین دن اور تین رات تک اسی شعر پر تکرار رہی نماز کے وقت ہوش میں آجاتے اور وضو کر کے نماز ادا فرماتے۔ نماز سے فارغ ہوتے ہی پھر بے خود ہو جاتے اور عجیب کیفیت یہ تھی کہ مصرعہ پڑھا جاتا تو بالکل بے جان ہو جاتے لیکن دوسرا مصرعہ پڑھتے ہی بدن میں

حرکت پیدا ہو جاتی آخر لوگوں کی رائے سے دوسرے مصرعہ کو بند کر دیا گیا اور پہلے مصرعہ کی دو چار دفعہ تکرار سے ہی آپ واصل بحق ہو گئے۔ وصال کے وقت سر مبارک قاضی حمید الدین ناگوری علیہ الرحمۃ کی گود میں تھا اور پاؤں مولانا بدر الدین غزنوی علیہ الرحمۃ کی آغوش میں۔

☆ وصال با کمال: تاریخ وصال ۱۲ ربیع الاول ۶۳۳ھ ۶۳۴ھ شب دو شنبہ تھی سلطان شمس الدین التمش نے غسل دیا اور خود ہی نماز جنازہ پڑھائی اور پھر اس جگہ دفن کیا جو حضرت خواجہ نے عالم حیات میں ہی اپنے مرقد کے لئے خریدی تھی۔ مزار فیض پور انوار دہلی سے سولہ میل دور مہرولی کے مقام پر مرجع خاص و عام ہے۔ سیر الاقطاب میں ہے کہ جب حضرت کا جنازہ تیار ہو گیا تو سلطان شمس الدین موجود تھے اور شہر دہلی کے اکثر فقرا خلفاء اور شیوخ امراء و وزراء عوام موجود تھے۔ حضرت ابو سعید نے کہا کہ آپ نے وصیت فرمائی تھی کہ میری نماز جنازہ وہ پڑھائے جس سے حرام سرزد نہ ہوا ہو۔ اور نماز عصر سے پہلے کی سنتیں قضا نہ ہوئی ہوں اور کبھی تکبیر اولیٰ فوت نہ ہوئی ہو۔ یہ اعلان سن کر شمس الدین التمش کافی دیر تک ادھر ادھر دیکھتے رہے تاکہ ان صفات کا حامل کوئی شخص آگے آئے لیکن جب کوئی نہ آیا گونا گونا چار بادشاہ سلطان شمس الدین التمش خود آگے بڑھے اور کہا کہ میں نہیں چاہتا تھا کہ کوئی میرے حال سے واقف ہو لیکن چونکہ میرے شیخ کا یہی حکم ہے۔ میرے لئے اس کے سوا کوئی چارہ نہیں رہا لہذا صفتیں درست کر لو میں خود نماز جنازہ پڑھاتا ہوں چنانچہ انہوں نے نماز جنازہ پڑھائی اور اپنی طرف سے کندھا لگا کر جنازہ اٹھایا دوسری طرف سے تین اکابر اولیاء جنازہ اٹھائے ہوئے تھے۔ راقم الحروف نے درگاہ پر حاضری دی ہے۔ بڑی پرسکون جگہ ہے۔ کیف و مستی کی عجیب بستی ہے۔ جہاں دن رات خدا کی رحمت برستی ہے۔

آپ کے وصال پر کسی عاشق نے قطعہ تاریخ یوں لکھی ہے۔

جناب شیخ قطب الدین اوشی	کہ بود او مقتدائے شیخ و ہم شاب
عجب تاریخ و صلش یافت سرور	ز قطب الدین مقدس قطب الاقطاب
جان ما جاناں ما ایمان ما	حضرت خواجہ قطب سلطان ما

منقبت در شان حضرت بابا فرید الدین مسعود گنج شکر رحمۃ اللہ علیہ

روز بڑھتی جا رہی ہے آپ کی چابت مزید
وہ جو زبد الانبیاء کے نام سے موسوم ہیں
کون ان کے رتبہ و عظمت سے ہوگا آشنا
مثل کوہ خور بھی ہے منبع انوار بھی
بارگاہ ناز میں پہنچا ہے جو بھی بھول کر
فاؤ کرونی کی حقیقت ہے یہاں ظاہر ہوئی
آ رہی ہے خلق عالم کی صدائے دلشیں
جن پہ ہے نازاں زمانہ وہ ظفر گنج شکر

قطب الدین کے ٹاڈے گنج شکر بابا فرید
راحت قلب و نظر ٹھہرے ہیں وہ فرد فرید
ہیں جمال و صابر و بدر و نظام الدین مرید
ہے اجود حسن کا وہ ٹیلہ جس پہ دربار فرید
اس کی بھی قسمت کھلی وہ بھی بنا عبد سعید
ذکر کرو اتا ہے عبد خاص کا رب مجید
حق فرید و یا فرید و حق فرید و یا فرید
”باب جنت“ ان کا دروازہ ہے جنت کی کلید

ڈاکٹر ظفر یاقوآنہ

حضرت بابا فرید الدین مسعود گنج شکر رحمۃ اللہ علیہ

تعارف ☆: بہ ہستی ذات مطلق موجود، قطب اکبر شیخ الاسلام و المسلمین زبدۃ الانبیاء امام الاتقیاء
سلطان العاشقین برحان الواصلین جید الکاملین حضرت بابا فرید الدین مسعود گنج شکر رحمۃ اللہ علیہ
حضرت خواجہ اجمیری رضی اللہ تعالیٰ عنہ سے فیض یافتہ اور حضرت بختیار کاکی علیہ الرحمۃ کے مرید و خلیفہ
تھے۔ آپ کا شمار اکابر اولیاء کرام میں سے ہے۔ ریاضت، مجاہدہ، فقر اور ترک دنیا آپ کے محبوب ترین
شغفے تھے۔ آپ کشف و کرامات کی علامات اور ذوق و محبت کی درخشندہ نشانی تھے۔ خود کو لوگوں کی
نظروں سے چھپائے رکھتے اور ایک شہر سے دوسرے شہر کی طرف کوچ فرماتے۔ آپ کا نسب نامہ
پدری امیر المؤمنین حضرت عمر بن خطاب رضی اللہ تعالیٰ عنہ تک پہنچتا ہے۔ آپ کاٹل کے بادشاہ فرخ شاہ

کے خاندان سے تھے۔ کابل کی لڑائی میں آپ کے مورث اعلیٰ نے شہادت پائی۔ آپ کے دادا حضرت قاضی شعیب مع تین لڑکوں اور سامان کے ساتھ لاہور تشریف لائے۔ پھر لاہور سے قصور چلے گئے۔ ان کو کجوال کا قاضی مقرر کر دیا گیا۔ وہ وہیں رہنے لگے۔ قصور کے قاضی نے آپ کا پرتپاک استقبال کیا اور کئی روز تک دعوتوں کا سلسلہ جاری رہا۔ جب خلیفہ دہلی کو آپ کی آمد کا علم ہوا تو اس نے قصبہ کوٹھیوال ضلع ملتان یا کھتوال کا قاضی مقرر کر دیا۔ چنانچہ آپ کے دادا حضرت قاضی شعیب کوٹھیوال ضلع ملتان شریف لے گئے ان کے بعد ان کے صاحبزادہ اور حضور گنج شکر کے والد گرامی قاضی محمد سلیمان کوٹھیوال یا کھتوال کے قاضی القضاات مقرر ہوئے اور وہیں ان کا مزار پُر انوار بنا۔ قاضی سلیمان کے تین فرزند تھے۔ سب سے بڑے فرزند حضرت شیخ عزالدین دوسرے حضرت فریدالدین مسعود رحمۃ اللہ علیہ اور تیسرے فرزند حضرت شیخ نجیب الدین متوکل تھے جو کہ آپ کے مرید اور خلیفہ بھی ہیں۔ آپ کے والد ماجد کا نام نامی شیخ جمال الدین سلیمان ہے۔ آپ کی والدہ ماجدہ بی بی قرسم خاتون مولانا وجیہ الدین نجدی کی دختر تھیں آپ کی بہن کا نام ہاجرہ ہے۔ جو جمیلہ خاتون کے نام سے مشہور ہیں۔ آپ کی ولادت باسعادت ۱۰۵۷ھ کو ہوئی بعض کے نزدیک آپ نے ۱۰۶۹ھ کو اس عالم کو زینت بخشی۔

ولادت کے دن روزہ ☆: جس سال آپ کی ولادت باسعادت ہوئی ماہ شعبان کی انتیس تاریخ کو موسم ابر آلود تھا لوگ جمع ہو کر آپ کے والد گرامی حضرت قاضی سلیمان علیہ الرحمۃ کے پاس آئے اور کہنے لگے کہ آج مطلع صاف نہیں ہے۔ اگر فرمان ہو تو کل روزہ رکھ لیا جائے۔ انہوں نے فرمایا اکل شک کا دن ہے اور شک میں روزہ رکھنا مکروہ ہے۔ اس کے بعد وہ لوگ ایک ابدال کے پاس گئے جن کا نام بردو تھا۔ اور اسی قصبہ کوٹھیوال میں قیام پذیر تھے۔ جب یہ مسئلہ اُن سے دریافت کیا گیا تو انہوں نے کہا کہ آج رات قاضی سلیمان کے گھر لڑکا پیدا ہوگا۔ جو قطب وقت ہوگا۔ اگر وہ بچہ کل دودھ نہ پئے اور روزہ رکھے تو تم بھی روزہ رکھ لینا اور اگر وہ دودھ پی لے اور روزہ نہ رکھے تو تم بھی روزہ نہ رکھنا۔ غرضیکہ اسی رات آپ کی ولادت اُس ابدال کی پیشین گوئی کے مطابق ہوئی اور آپ نے صبح کو دودھ نہ پیا۔ جس سے آپ کے والدین سمجھ گئے کہ آپ نے روزہ رکھا ہے۔ آپ کی یہ کیفیت دیکھ کر لوگوں نے بھی روزہ رکھا۔ جب افطار کا وقت ہوا تو آپ نے والدہ ماجدہ کے ایک پستان سے دودھ پیا۔ اور دوسرے سے صبح سحری

کے وقت دودھ پیا۔ حتیٰ کہ پورے ماہ رمضان میں آپ کا یہی معمول رہا۔

لقب ☆: آپ کا نام نامی اسم گرامی مسعود ہے اور فرید الدین کہلانے کی وجہ تسمیہ یہ ہے کہ حضرت شیخ فرید الدین عطار نے آپ کو فرید الدین کا نام عنایت کیا یہ بھی کہا جاتا ہے کہ فرید الدین لقب ہے۔ جو بارگاہ خداوندی سے آپ کو عطا ہوا۔ آپ گنج شکر کے لقب سے زیادہ مشہور ہیں۔ اس کی وجہ یہ بیان کی جاتی ہے کہ آپ دہلی میں مقیم تھے ایک دن خوب بارش ہوئی۔ کچھڑ کی وجہ سے چلنا پھرنا دشوار ہو گیا آپ کو اپنے پیرومرشد حضرت خواجہ قطب الدین بختیار کاکی علیہ الرحمۃ کی قدم بوسی کا شوق ہوا۔ کھڑاؤں پہنے روانہ ہوئے۔ سات روز سے کچھ کھایا یا پیا نہ تھا روزے رکھ رہے تھے۔ آپ کا پاؤں پھسل گیا آپ کے منہ میں تھوڑی سی کچھڑ جا پڑی وہ کچھڑ خدا کے حکم سے شکر ہو گئی جب آپ اپنے پیرومرشد کی خدمت میں پہنچے تو انہوں نے فرمایا اے فرید جب کہ تھوڑی سی کچھڑ تیرے منہ میں پہنچی اور وہ شکر ہو گئی خداوند تعالیٰ نے تو تیرے وجود کو شکر بنایا ہے اور خداوند تعالیٰ تجھ کو ہمیشہ میٹھا رکھے گا۔ اس کے بعد آپ جہاں کہیں بھی جاتے لوگ آپ کو گنج شکر کے نام سے پکارتے تھے۔ دوسری وجہ یہ بھی بیان کی جاتی ہے کہ ایک سوداگر بیلوں پر شکر لادے لئے جا رہا تھا آپ نے اُس سے شکر مانگی۔ اس سوداگر نے کہا بابا یہ شکر نہیں نمک ہے۔ آپ نے فرمایا کہ اچھا نمک ہی ہوگا۔ وہ سوداگر جب منزل مقصود پر پہنچا اور بورے کھولے تو بجائے شکر کے نمک تھا وہ فوراً آپ کی خدمت میں حاضر ہوا اور دعا کا طالب ہوا آپ نے فرمایا جا شکر ہو جائے گی۔ چنانچہ وہ نمک شکر ہو گیا اس روز سے آپ گنج شکر کے لقب سے مشہور ہو گئے۔

بچپن کا صدمہ ☆: ابھی آپ نے ہوش بھی نہ سنبھالا تھا کہ آپ کے والد بزرگوار اس دارفانی سے کوچ کر گئے

تعلیم و تربیت ☆: آپ کی ابتدائی تعلیم و تربیت گھر پر ہی ہوئی۔ بارہ سال کی عمر میں آپ نے قرآن کریم حفظ کیا جب آپ کی عمر پندرہ سال کی ہوئی تو ملتان تشریف لے آئے اور مولانا منہاج الدین علیہ الرحمۃ ترمذی سے فقہ کی مشہور کتاب نافع پڑھی۔ اور علوم دینیہ حاصل کئے۔ پھر آپ قندھار تشریف لے گئے اور وہاں پانچ سال قیام فرمایا تفسیر حدیث فقہ صرف نحو منطق وغیرہ کی تعلیم حاصل کی۔

بیعت و خلافت ☆ : ایک دن آپ مسجد میں مولانا منہاج الدین علیہ الرحمۃ سے سبق پڑھنے کے بعد کتاب نافع کا مطالعہ کر رہے تھے کہ قطب الاقطاب حضرت خواجہ قطب الدین بختیار کاکی علیہ الرحمۃ ملتان تشریف لائے تو پہلے اسی مسجد میں آئے حضرت خواجہ قطب صاحب علیہ الرحمۃ نے نماز سے فارغ ہونے کے بعد آپ سے پوچھا ”مسعود توجہ می خوانی“ مسعود تم کیا پڑھتے ہو آپ نے جواب دیا کتاب نافع۔ یہ سن کر حضرت قطب صاحب نے فرمایا ”میدانسی کہ نفع تو ازیں نافع خواید بود“ تم جانتے ہو کہ نافع سے تمہیں کیا نفع ہوگا۔ آپ نے عرض کیا مجھے تو حضرت کی قدم بوسی سے نفع ہوگا یہ کہہ کر آپ اٹھے اور حضرت کے قدموں پر اپنا سر نیاز رکھ دیا۔ ملتان میں کچھ روز قیام کر کے حضرت خواجہ قطب صاحب دہلی روانہ ہو گئے۔ آپ نے بھی دہلی جانا چاہا مگر حضرت خواجہ قطب صاحب نے آپ کو اجازت نہ دی۔ آپ نے تعلیم جاری رکھنے کی ہدایت فرمائی آپ حضرت خواجہ قطب صاحب کے ہمراہ تین منزل تک آئے۔

آپ ۵۹۰ھ باختلاف روایت ۵۸۴ھ یکم رمضان المبارک بروز جمعہ کو حضرت خواجہ قطب الدین بختیار کاکی علیہ الرحمۃ کی بیعت سے مشرف ہوئے۔ اس وقت آپ کی عمر شریف پندرہ برس تھی۔ تحصیل علوم سے فارغ ہو کر آپ ۵۹۵ھ میں دہلی آئے اور غزنی کے دروازے کے قریب ایک حجرہ میں رہنے لگے بعد ازاں خرقہ خلافت سے سرفراز ہوئے آپ کے پیر و مرشد نے اپنا خاص مصلے اور عصا آپ کو عنایت فرمایا اور آپ سے مخاطب ہو کر فرمایا کہ میں تمہاری امانت یعنی سجادہ دستار اور نعلین جو کہ دست بدست پیران چشت سے مجھ کو پہنچی ہیں قاضی حمید الدین ناگوری علیہ الرحمۃ کے سپرد کر دوں گا اور جب تم میرے وصال کے پانچویں روز ہانسی سے میری قبر پر آؤ گے وہ یہ امانت تم کو پہنچادیں گے چنانچہ ایسا ہی ہوا۔

سیر و سیاحت ☆ : آپ نے عراق، شام، سیوستان، غزنی، بنی لاقندھار وغیرہ کی سیاحت فرمائی اور حضرت شیخ شہاب الدین سہروردی، حضرت شیخ سیف الدین خضری، حضرت شیخ سعید الدین جموی، حضرت شیخ بہاؤ الدین زکریا، حضرت اوحدا الدین کرمانی، حضرت شیخ فرید الدین عطار نیشاپوری شیخ الاسلام اجل شیرازی اور شیخ شہاب الدین زندد بس علیہم الرحمۃ کے علاوہ بہت

سے بزرگوں کی صحبت سے مستفید ہوئے اور فیوض و برکات حاصل کئے اس کے بعد آپ مکمل طور پر اجودھن موجودہ پاکپتن شریف میں قیام پذیر ہو گئے قاضی اجودھن آپ کا سخت مخالف تھا لیکن اس کی مخالفت کارگر ثابت نہ ہوئی وہیں شہاب الدین ساحر کے لڑکے نے آپ پر جادو کیا جس سے آپ کو کچھ تکلیف تو ہوئی مگر آپ نے اس کا تصور معاف کر دیا۔

عبادت و ریاضت ☆: آپ خود فرماتے ہیں کہ میں بیس برس تک عالم تفکر میں کھڑا رہا بالکل نہیں بیٹھا میرے پاؤں سوج گئے تھے اور ان سے خون بہتا تھا مجھے یاد نہیں کہ ان بیس سال میں میں نے کچھ کھایا ہو یا نہیں آپ نے ایک مرتبہ روزہ داؤدی رکھا۔

سیرت و کردار ☆: آپ ریاضت، عبادت، مجاہدہ فقر اور ترک و تجرید میں بے نظیر تھے آپ کو استغراق بہت تھا تحمل، بردباری، قناعت، توکل، تقویٰ، ورع، عشق ذوق کا مجسمہ تھے۔ آپ کو سماع کا بہت شوق تھا آپ ہمیشہ روزے سے رہتے تھے۔ شربت کے ایک پیالے سے جس میں ایک منقح ہوتی تھی۔ افطار کرتے تھے تھوڑا خود پیتے تھے باقی حاضرین کو تقسیم کر دیتے تھے۔ دوروغنی روٹیوں میں سے ایک خود تناول فرماتے تھے۔ دوسری روٹی کے ٹکڑے کر کے حاضرین میں تقسیم کر دیتے تھے۔ جب آپ اجودھن تشریف لائے تو شروع میں آپ اور آپ کے متعلقین ستواوردلیہ پر گزارا کرتے تھے آپ کے مریدوں نے ساہا سال ذنبیل گردانی کی ہے۔ کھانے میں نمک نہیں ہوتا تھا۔

حضرت خواجہ غریب نواز کا آپ پر لطف و کرم ☆: جب حضرت خواجہ سید محمد معین الدین حسن سنجرى چشتى اجمیری رضی اللہ تعالیٰ عنہ دہلی تشریف لائے اور حضرت خواجہ قطب الدین بختیار کاکی علیہ الرحمۃ کے مکان پر قیام پذیر ہوئے تو خواجہ قطب صاحب نے اپنے تمام مریدین کو حضور غریب نواز کی خدمت میں پیش کیا۔ حضرت خواجہ غریب نواز نے ہر شخص کو اس کی استعداد کے مطابق نوازا۔ اس کے بعد فرمایا قطب الدین تمہارا کوئی اور مرید بھی باقی رہ گیا ہے یا نہیں۔ خواجہ قطب صاحب نے عرض کیا مسعود نامی ایک فقیر چلہ گاہ میں بیٹھا ہے۔ خواجہ غریب نواز نے فرمایا آؤ اس کو چل کر دیکھیں۔ چنانچہ دونوں بزرگ چلہ گاہ میں پہنچے جب اندر داخل ہوئے تو آپ کمزوری اور ضعفی کی بنا پر

اپنے پیشوا اور دامرشد کی تعظیم کے لئے اٹھ بھی نہ سکے۔ حضرت خواجہ غریب نواز نے جب یہ حال دیکھا تو رحم آ گیا اور خواجہ قطب صاحب سے فرمایا بابا بختیار اس جوان کو کب تک مجاہدہ میں رکھو گے۔ اسے کچھ عطا کرو۔ حضرت خواجہ قطب صاحب نے عرض کیا حضور میری کیا مجال ہے کہ آپ کی موجودگی میں اس کو کچھ دوں۔ حضرت خواجہ غریب نواز نے فرمایا اس کا تعلق تجھ سے ہے۔ اس کے بعد حضرت خواجہ غریب نواز قبلہ رخ کھڑے ہو گئے۔ ان کے ساتھ ہی خواجہ قطب صاحب بھی کھڑے ہو گئے اور حضرت بابا فرید الدین گنج شکر رحمۃ اللہ علیہ کو دونوں بزرگوں کے درمیان کھڑا کر دیا گیا۔ اور پھر ان دونوں بزرگوں نے حق تعالیٰ جل شانہ کی بارگاہ میں دعا کی اور آپ کو اس قدر فیضان باطنی و روحانی عطا فرمایا جو کہ حد تحریر سے باہر ہے۔ نیز اسم اعظم جو سینہ بسینہ خواجگان چشت اہل بہشت میں چلا آ رہا ہے۔ آپ کو وہ بھی تلقین کیا۔ اس کے بعد حضرت خواجہ غریب نواز نے ارشاد فرمایا:

فرید شمع است خانوادہ درویشاں روشن خواہد کرد

ترجمہ ☆: فرید وہ شمع ہے کہ جس سے درویشوں کا سلسلہ روشن ہوگا۔

چنانچہ یہ بات اظہر من الشمس ہے کہ آپ کی بدولت سارا سلسلہ روشن اور منور ہو گیا۔

تعلیمات ☆: آپ فرماتے ہیں کہ توبہ کی چھ قسمیں ہیں اول دل اور زبان سے توبہ کرنا دوسری

آنکھ کی تیسری کان کی چوتھی ہاتھ کی پانچویں پاؤں کی چھٹی نفس کی۔ (نمبر ۲) درویش جو اس دنیائے فانی کی رخصت و جاہ کا خواستگار ہوا اور اپنی ذات کو لطف فرحاں کا اسیر کرنے کی کوشش کرے پس اس کی نسبت جاننا چاہیے کہ وہ درویش نہیں ہے۔ درویشوں کا نام بدنام کرنے والا ہے۔

اور مرتد طریقت ہے۔ کیوں کہ فقراء کو دنیا سے اعراض ہے۔ (نمبر ۳) آپ فرماتے ہیں کہ محبت کے سات سو مقام ہیں پہلا مقام یہ ہے کہ جو بلا دوست کی طرف سے اُس پر نازل ہو اس پر صبر

کرے۔ (نمبر ۴) آپ فرماتے ہیں کہ زندہ دل وہ ہے جس میں محبت خدا ہو۔ (نمبر ۵) آپ فرماتے ہیں کہ اگر زندگی ہے تو علم میں اگر راحت ہے تو معرفت میں اگر شوق ہے۔ تو محبت میں اگر

ذوق ہے تو ذکر میں۔ (نمبر ۶) آپ فرماتے ہیں کہ خدا تعالیٰ سے تعلق مضبوط کرو۔ کیونکہ خلقت بسنے والی ہے اور وہ دینے والا ہے اور جب وہ نہیں دیتا تو کسی کو کچھ نہیں مل سکتا۔ (نمبر ۷) آپ فرماتے ہیں اپنی آرائش کی کوشش مت کر اور نفس کو طلب جاہ میں بے قدر نہ کر۔ خاندانِ قدیم کی حرمت کا خیال رکھ اور ہر روز نئی نعمت کی طلب میں رہ۔ (نمبر ۸) آپ فرماتے ہیں کہ ہر شخص کا کھانا نہ کھا بلکہ ہر شخص کو کھانا کھلا۔ اہل کو کسی جگہ فراموش نہ کر۔ قیاس آرائی سے باز رہ اور دل کو شیطان کا کھلونا نہ بنا۔ (نمبر ۹) آپ فرماتے ہیں کہ اپنے آپ سے بھاگنا حق تعالیٰ تک پہنچنا ہے۔ نادان کو زندہ مت سمجھ اور نادانِ دانا نما سے پرہیز کر۔ (نمبر ۱۰) آپ فرماتے ہیں کہ کسی دشمن سے اپنے آپ کو محفوظ نہ سمجھو خواہ وہ تم سے کتنا خوش کیوں نہ ہو۔ جو شخص تجھ سے ڈرتا ہے اس سے ڈرا اپنی توانائی پر تکیہ نہ کر۔ جب اہل دولت کے ساتھ بیٹھے تو دین کو فراموش نہ کر۔ اگر تو چاہتا ہے کہ ساری خلقت تیری دشمن ہو جائے تو تو تکبر اختیار کر۔ اگر آسودگی کا طلب گار ہے تو حسد نہ کر۔ اور ہمیشہ یہی کوشش کر کہ تو مرکزِ زندہ ہو جائے۔

کشف و کرامات ☆: ایک درویش آپ کے پاس آیا آپ نے اس کو کچھ دیکر رخصت کرنا چاہا وہ نہیں گیا۔ اس نے آپ کی کنگھی جو مصلے کے نیچے رکھی ہوئی تھی مانگی آپ نے کوئی جواب نہ دیا۔ پھر اُس نے کنگھی مانگی آپ خاموش رہے تیسری مرتبہ پھر اس نے کنگھی مانگی آپ خاموش رہے آخری بار اُس نے با آواز بلند کہا کہ کنگھی مجھ کو دو تمہارے واسطے برکت ہوگی۔ آپ نے فرمایا جاؤ میرے حال میں دخل نہ دو۔ تجھ کو اور تیری برکت کو میں نے آپ رواں میں ڈال دیا۔ آخر کار درویش رخصت ہوا جب اجودھن کے باہر پہنچا تو دریا میں نہانے لگا وہ پھر دریا سے باہر نہ آسکا وہیں ڈوب کر مر گیا۔

کرامت ۲ ☆: ایک مرتبہ چھ درویش آپ کے پاس آئے اور عرض کیا کہ مسافر ہیں۔ زادِ راہ چاہتے ہیں۔ اس وقت آپ کے سامنے چند خرے رکھے تھے۔ آپ نے وہ خرے اٹھا کر دے دیئے۔ اُن دریشوں کو یہ بات ناگوار گزری کہ بجائے زادِ راہ کے خرے دے دیئے۔ انہوں نے ان خرموں کو پھینکا چاہا پھینکتے وقت خرموں کو دیکھ کر تعجب ہوا کہ وہ زیرِ خالص کے ہو گئے تھے۔

کرامت نمبر ۳ ☆: جب آپ اجودھن موجودہ پاکپتن تشریف لائے تو وہاں ایک صاحب استدراج جوگی رہتا تھا وہاں کے لوگوں کا اس جوگی پر اعتقاد تھا۔ اور ہفتہ میں ایک دن اپنی گائے بھینسوں کا تمام دودھ اس جوگی کو دیا کرتے تھے۔ آپ نے اپنے ایک مرید کو دودھ لانے کی غرض سے بازار بھیجا۔ اتفاق سے وہ وہی دن تھا جب سارا دودھ اس جوگی کے پاس جایا کرتا تھا۔ لوگوں نے آپ کے مرید سے کہا کہ آج تو ہم دودھ نہیں دے سکتے کیونکہ آج کے روز کا تمام دودھ جوگی کی ملکیت ہے۔ چنانچہ آپ کا مرید واپس آپ کی خدمت میں پہنچا اور تمام قصہ آپ کے گوش گزار کر دیا۔ آپ نے فرمایا کہ ان لوگوں سے کہو کہ جوگی کون ہے جو سارے دودھ کا مالک بن گیا ہے۔ ہم جانیں وہ جوگی جانے تم ہمیں دودھ دو۔ جب آپ کے مرید نے دودھ والوں کو آپ کا پیغام دیا تو انہوں نے دودھ دے دیا۔ جب جوگی نے دیکھا کہ دودھ کم آیا ہے تو اُس نے وجہ دریافت کی تو لوگوں نے ساری کیفیت بیان کر دی جسے سن کر جوگی آگ بگولا ہو گیا اور کہنے لگا کہ مجھ سے کون بات کر سکتا ہے۔ کل صبح میں اس کو دیکھ لوں گا۔ اس جوگی کے پاس پانچ سو چیلے تھے۔ صبح ہوتے ہی اس نے حکم دیا کہ ڈھائی سو چیلے پا پیادہ اور ڈھائی سو ہوا میں اڑ کر اس درویش پر حملہ کر دو اور مغلوب کر لو۔

چنانچہ ایسا ہی کیا گیا یہ تمام چیلے آپ کے سامنے پہنچے آپ نے زمین اور ہوا کو حکم دیا کہ ان کو گرفتار کر لو۔ پس جو لوگ ہوا میں سوار تھے ان کو ہوانے جو پا پیادہ تھے ان کو زمین نے پکڑ لیا۔ اس کے بعد آپ نے جوگی کو پیغام بھیجا کہ میں نے تیرے چیلوں کو پکڑ کر پنڈت خانہ میں ڈال دیا ہے اب اگر تم چھڑا سکتے ہو تو چھڑا لو۔ یہ پیغام ملتے ہی وہ جوگی خود آپ کی خدمت میں پہنچ گیا۔ آپ نے فرمایا تم نے جوگ میں کہاں تک ترقی کی ہے۔ اس نے کہا کہ جب جوگی کامل ہو جاتا ہے تو ہوا میں اڑتا ہے۔ آپ نے فرمایا اچھا اڑ کر دکھاؤ جو نہیں وہ ہوا میں اڑا آپ نے اپنے جوتے کو حکم دیا کہ جاؤ اس کی خبر لو۔ آپ کا جوتا اڑا اور اس جوگی کے سر پر برسوا وہ جوگی فوراً نیچے آیا اور قدموں میں گر کر کلمہ پڑھ کر مسلمان ہو گیا اور آپ کے دست حق پرست پر شرف بیعت سے مشرف ہوا۔ اور اس کے ساتھ اس کے تمام چیلے بھی کلمہ پڑھ کر مسلمان ہوئے اور آپ کے دست حق پرست پر بیعت ہو گئے۔ اس کے بعد آپ نے اس جوگی کو چیلوں سمیت ولایت سیوستان میں تعینات کر دیا اور سب کے سب اولیاء اللہ ہو گئے۔

کرامت نمبر ۴ ☆: پاکپتن شریف کے نواح میں ایک قصبہ نوشہرہ کے نام سے ہے۔ ایک مرتبہ آپ وہاں تشریف لے گئے۔ آپ نے وضو کرنے کے وقت مسواک کی اور وہ مسواک زمین میں گاڑ دی۔ وہ مسواک فوراً اُگ آیا اور سرسبز درخت بن گیا۔ چند روز قیام کے بعد جب آپ وہاں سے چلے تو وہ درخت بھی آپ کے پیچھے چلنے لگا۔ آپ نے مُر کر فرمایا اُسْکُنْ یَا شَجَرُ (اے درخت ٹھہر جا) لیکن وہ نہ ٹھہرا اور چلتا رہا۔ آپ نے دوسری مرتبہ فرمایا اُسْکُنْ یَا شَجَرُ۔ لیکن وہ نہ ٹھہرا۔ آخر آپ نے اس کی شاخوں کو پکڑ کر زور سے زمین کے اندر دبا دیا اور فرمایا یہاں ٹھہر جاؤ۔ چنانچہ وہ درخت وہاں رک گیا اور آج تک موجود ہے۔ اور زیارت گاہ خلائق ہے۔

آپ کی شادی و اولاد ☆: جب آپ اپنے شیخ حضرت خواجہ قطب الدین بختیار کاکی

علیہ الرحمۃ کے وصال باکمال کے بعد دہلی میں مقیم تھے تو ایک دن بادشاہ وقت سلطان غیاث الدین بلبن جسے آپ کے ساتھ حد درجہ عقیدت تھی۔ آپ کے پاس زیارت کی غرض سے حاضر ہوا اور عرض کیا یا حضرت بندہ خود تو اکثر اوقات آستانہ بوسی کی سعادت حاصل کرتا رہتا ہے۔ لیکن مستورات کا محل سے باہر نکلنا محال ہے۔ اُن کی خواہش ہے کہ حضور قدم رنجہ فرما کر ہمارے محل میں تشریف لائیں۔ آپ نے غیاث الدین بلبن کی دعوت قبول کر لی اور حسب وعدہ وقت مقررہ پر محل میں تشریف لے گئے اور تمام اہل حرم خواتین شرف زیارت سے مشرف ہوئیں۔ بادشاہ کی شہزادی ایک طرف کھڑی تھی اتفاقاً آپ کی نظر اُس پر پڑ گئی اور کچھ دیر اُسے تکتے رہے۔ آپ نے بادشاہ سے دریافت کیا یہ لڑکی کون ہے۔ اس نے عرض کیا حضور یہ آپ کے غلام کی بیٹی ہے۔ یہ سُن کر آپ خاموش ہو گئے۔ اور کچھ دیر قیام کے بعد واپس اپنے حجرہ میں تشریف لے آئے۔ بادشاہ دانا تھا۔ اُس نے اگلے روز وزیر کو طلب کیا اور کہنے لگا کہ حضور گنج شکر میری دعوت پر یہاں تشریف لائے تھے تمام مستورات نے شرف زیارت حاصل کیا لیکن آپ کی توجہ کسی کی طرف نہ گئی مگر میری بیٹی کو دیکھ کر خاموش بیٹھے رہے۔ کچھ دیر کے بعد سراٹھا کر مجھ سے دریافت کیا تو میں نے عرض کر دیا کہ یہ لڑکی آپ کے غلام کی بیٹی ہے۔ یہ سُن کر آپ نے کوئی جواب نہ دیا اور اسی وقت اُٹھ کر چلے گئے۔ اس

سے معلوم ہوتا ہے کہ آپ کی طبع مبارک کا میلان میری بیٹی کی طرف ہے۔ اب مناسب یہ ہے کہ آپ فوراً حضرت گنج شکر کی خدمت میں حاضر ہو کر میری طرف سے عرض کریں کہ اگر حضور کا فرمان ہو تو یہ بندہ درگاہ اپنی بیٹی کو آپ کی خدمت میں پیش کر دے۔ بادشاہ کا حکم ملتے ہی وزیر فوراً آپ کی خدمت اقدس میں حاضر ہوا اور جو کچھ بادشاہ نے کہا تھا عرض کر دیا۔ آپ نے بادشاہ کی استدعا قبول کی اور فرمایا کہ میرے دل میں قطعاً یہ خواہش نہیں تھی۔ کہ شہزادی کے ساتھ شادی کر کے اپنے آپ کو تکلیف میں ڈالوں۔ لیکن کیا کروں میرے پروردگار کا متواتر حکم یہ تھا کہ اے فرید میری رضامندی اسی میں ہے کہ تم سنت حبیب خدا ﷺ پر عمل کرتے ہوئے نکاح کر لو ناچار میں نے یہ بات قبول کر لی ہے۔ لیکن مجھے یہ انتظار تھا کہ خدا تعالیٰ کا حکم کہاں کے لئے ہوتا ہے۔ جب بادشاہ مجھے محل میں لے گیا اور میں حق تعالیٰ کی طرف متوجہ تھا۔ مجھے اچانک آواز آئی اے فرید سراٹھا کر دیکھو۔ جب میں نے سراٹھا کر دیکھا تو میری نظر بادشاہ کی لڑکی پر پڑی اسی وقت مجھے حکم ہوا کہ تمہیں اس لڑکی کے ساتھ نکاح کرنا چاہیے۔ اس لئے میں بادشاہ کی استدعا قبول کرتا ہوں۔ وزیر آپ کے پاس سے اجازت لے کر رخصت ہوا اور بادشاہ کے پاس پہنچا اور سارا ماجرا بادشاہ کو سنایا۔ یہ سن کر بادشاہ بے حد خوش ہوا اور فوری انتظام کر کے عقد نکاح کر دیا۔ اور شاہانہ ساز و سامان دے کر بیٹی کو رخصت کر دیا۔ جب رات ہوئی تو آپ اللہ تعالیٰ کے حکم سے اپنی زوجہ محترمہ کے پاس تشریف لے گئے اور ساز و سامان کی کثرت دیکھ کر فکر مند ہوئے اور کافی دیر کھڑے رہے۔ آخر ایک کونے میں خالی جگہ دیکھ کر مصلیٰ بچھایا اور عبادت میں مشغول ہو گئے۔ آپ کی زوجہ محترمہ نے جب یہ حال دیکھا تو ہاتھ باندھ کر پیچھے کھڑی ہو گئیں۔ آپ تمام رات عبادت و ریاضت میں مشغول رہے۔ جب صبح ہوئی تو گھر سے باہر تشریف لے گئے۔ پھر رات کے وقت تشریف لائے اور عبادت و ریاضت میں مشغول ہو گئے۔ غرضیکہ تین روز تک مسلسل یہی معمول اور کیفیت رہی۔ چوتھے روز آپ کی زوجہ محترمہ نے عرض کیا حضور مجھ سے کیا خطا ہوئی ہے کہ آپ میری طرف توجہ ہی نہیں فرما رہے۔ آپ نے فرمایا کہ درویشوں کی رضا اللہ تعالیٰ کی رضا میں ہے۔ اگر تم خدا تعالیٰ کی رضا چاہتی ہو تو دنیا کا جاہ و جلال ترک کر دو۔ اور فقیرانہ لباس اختیار کرو۔ اور خدا کی عبادت میں مستغرق ہو جاؤ اور یہ مال و متاع راہ خدا فقیروں میں تقسیم کر دو۔ یہ سنتے ہی پاکدامنہ بی بی نے تمام مال و متاع راہ خدا میں تقسیم کر دیا۔ اور گھر میں زرہ برابر کچھ

بھی نہ رکھا۔ یہ دیکھ کر آپ بہت خوش ہوئے۔ اور اپنے مکان سے جو بادشاہ نے جہیز میں اپنی بیٹی کو دیا تھا سے باہر آئے اور اپنے احباب سے فرمایا کہ میرے اہل خانہ کے لئے ایک جوڑا موٹے کپڑے کالاؤ۔ شیخ محمود مومینہ دوز علیہ الرحمۃ فوراً اٹھے اور بازار سے جوڑا لائے آپ نے وہ جوڑا اپنی زوجہ محترمہ کو دیا اور فرمایا یہ پہن لو۔ جب بادشاہ کو اس کی خبر پہنچی تو اس نے بدہمتور سابق دوبارہ مال و متاع بھیجا اور آپ کے گھر کو اسی طرح بھر دیا۔ بی بی صاحبہ نے وہ مال بھی راہ خدا میں تقسیم کر دیا۔ بادشاہ نے پھر تیسری مرتبہ سامان بھیجا تو وہ اسی طرح غربا اور مساکین میں تقسیم کر دیا گیا۔ اب صرف تین خادما تیں رہ گئیں تھیں جو بادشاہ نے شہزادی کے ساتھ بھیجی تھیں۔ آپ کی زوجہ محترمہ نے عرض کیا یہ قدیمی خادما تیں ہیں مناسب معلوم نہیں ہوتا کہ ان کو نکال دیا جائے۔ اس لئے ان کو بادشاہ کے پاس واپس بھیج دیا جائے۔ البتہ ان میں سے جو خادما تیں آپ پسند فرمائیں خدمت کے لئے پاس رکھ لیں۔ آپ نے ان تین میں سے دو کو رکھ لیا۔ ان میں سے ایک کا نام شارو اور دوسری کا نام شکر و تھا۔ اس کے بعد آپ کی اہلیہ محترمہ نے عرض کیا کہ بہتر یہ ہے کہ ہم یہاں سے کہیں اور چلے جائیں۔ کیونکہ بادشاہ کی لڑکی کو کوئی بھی شخص فقر و فاقہ میں دیکھنا پسند نہ کرے گا۔ آپ کو یہ بات بہت پسند آئی اور داد سلطنت کو خفیہ طور پر چھوڑ کر اجودھن موجودہ پاکپتن شریف تشریف لے آئے اور اپنی جگہ اپنے چھوٹے بھائی شیخ نجیب الدین متوکل علیہ الرحمۃ کو دہلی میں رہنے کا حکم فرمایا۔ غرضیکہ اس زوجہ محترمہ سے خدا نے آپ کو تین بیٹیاں اور چھ بیٹے باختلاف روایت پانچ بیٹے دیئے۔ آپ کے پانچوں صاحبزادوں کے اسمائے گرامی درج ذیل ہیں۔ حضرت خواجہ نصیر الدین، خواجہ شہاب الدین، شیخ بدر الدین سلیمان، شیخ نظام الدین، شیخ یعقوب اور صاحبزادیوں کے اسمائے گرامی حسب ذیل ہیں بی بی منورہ، بی بی شریفہ، بی بی فاطمہ علیہم الرحمۃ اجمعین۔

وصال با کمال ☆: پانچویں محرم کی شب کو حضرت شیخ فرید الدین گنج شکر رحمۃ اللہ علیہ پر مرض کی شدت طاری ہوئی۔ عشاء کی نماز باجماعت پڑھنے کے بعد بے ہوش ہو گئے۔ تھوڑی دیر کے بعد جب ہوش میں آئے تو حاضرین سے پوچھا کہ کیا میں نے نماز پڑھ لی ہے۔ لوگوں نے کہا جی ہاں آپ نے فرمایا۔ ایک مرتبہ پھر پڑھ لوں کون جانے پھر کیا ہوگا۔ چنانچہ آپ نے دوسری مرتبہ عشاء کی نماز پڑھی اور اس کے

بعد پھر بے ہوش ہو گئے پھر جب ہوش آیا تو پوچھا کیا میں نے نماز عشاء پڑھ لی۔ لوگوں نے جواب دیا کہ حضور آپ اس سے پہلے دو مرتبہ پڑھ چکے ہیں۔ آپ نے فرمایا ایک مرتبہ اور پڑھ لوں پھر معلوم نہیں کیا ہوگا۔ غرضیکہ تیسری بار بھی عشاء کی نماز پڑھی اور نماز پڑھنے کے بعد یَا قُتُوبُ کہتے ہوئے اس دنیائے فانی سے کوچ کر گئے۔ ۵ محرم الحرام ۱۰۶۰ھ ۶۶۳ منگل بدھ کی درمیانی شب کو آپ نے وصال فرمایا۔ مزار فیض انوار پاکپتن شریف میں مرجع خاص و عام ہے۔ جہاں پر روزانہ ہزاروں افراد حاضری دے کر اپنے قلوب و ازہان کو نور ایمان سے منور کرتے ہیں۔

فقیر راقم الحروف نے بارہا آپ کے مزار پر انوار کی حاضری کی سعادت حاصل کی ہے۔ دربار عالیہ پاکپتن شریف کے موجودہ سجادہ نشین حضرت دیوان مودود مسعود چشتی فریدی مدظلہ سے فقیر کی اچھی یاد اللہ ہے اور حضور قبلہ دیوان صاحب مرکزی جمعیت مشائخ پاکستان کی سپریم کونسل کے چیئرمین جبکہ فقیر راقم الحروف مرکزی سیکرٹری جنرل ہے اس حوالے سے بھی آپ کا قرب حاصل ہے۔ حضور قبلہ دیوان صاحب کی خصوصی شفقت و محبت کی وجہ سے فقیر کو یہ اعزاز ہے کہ 5 محرم الحرام کو بہشتی دروازہ کھلنے کی رسم کے موقع پر دیوان صاحب کے ہمراہ ان کے حجرہ خاص سے ان کے ہمراہ شرکت کا متعدد بار موقع ملا جو کہ فقیر کی خوش بختی ہے۔ حضور گنج شکر کی اولاد پاک کی نسبت اس کی خاص وجہ ہے۔

موجودہ سجادہ نشین حضرت دیوان مودود مسعود چشتی فریدی کے بھائی حضرت دیوان عظمت سید محمد چشتی فریدی مدظلہ چیئرمین بابا فرید انٹرنیشنل اسلامک ایجوکیشن ویلفیئر ٹرسٹ پاکپتن شریف بھی فقیر ناچیز پر خصوصی شفقت فرماتے ہیں راقم الحروف کی دعوت پر 3 جولائی 2004ء کو آپ راقم کے ادارے جامعہ اسلامیہ فیض القرآن میں تشریف لائے اور فقیر کی کتاب ”گلدستہ اولیاء“ کی تقریب رونمائی اپنے دست مبارک سے فرمائی اس کے بعد سے مسلسل تعلق و رابطہ ہے۔ بڑے ہی غریب پرور بندہ نواز اور لچپال دھڑے باز شخصیت کے مالک ہیں۔ کسی عاشق صادق نے آپ کے وصال پر قطعہ تاریخ یوں لکھی ہے۔

مقتدائے دین فرید الدین ولی	شیخ عالم پیشوائے دو جہاں
گشت ظاہر حق طلب قطب الفرید	از خرد تولید آں قطب الزماں
عاشق حق کامل	زاہد دین پیر عالمگیر
قطب دوراں فرید	بندہ حق فرید قطب الہند

۵۶۶۶

مقبت (از قلم..... محمد امیر صابری)

حضرت مخدوم پاک صابر کلیری رحمۃ اللہ علیہ

حسن ذات کبریا کا آئینہ کلیر میں ہے
مصطفیٰ طیبہ میں عکس مصطفیٰ کلیر میں ہے

لاڈلا خواجہ معین کا اور قطب الدین کا
دلبر سرکار زہد الانبیاء کلیر میں ہے
جان جلنا پیغمبر فاطمہ کا نور عین
خواجگان چشت کا دولہا بنا کلیر میں ہے!

جھولیاں بھر لو فقیر و گوہر مقصود سے
منبع جود و سخا بحر عطا کلیر میں ہے

عاشقوں سجدہ نماز عشق کا ہو گا وہاں
قبلہ و کعبہ امام الاولیاء کلیر میں ہے

خشک زاہد کیا خبر تجھ کو مقام عشق کی
عاشقوں کے عشق کا کعبہ بنا کلیر میں ہے

پاس ہے مجھ کو شریعت کا امیر صابری
ورنہ کہدوں صاف کہ میرا خدا کلیر میں ہے

حضرت مخدوم سیدنا علاؤ الدین علی احمد صابر کلیری رحمۃ اللہ علیہ

تعارف ☆: پروردہ آغوشِ دلایت، دلبرِ رسول، شیرِ پیشہٴ محویت و فنا، گوئندہ اسرارِ عشق بر منابرِ قطبِ ابدال، آفتابِ عشق و ولایت، گنجینہٴ نورِ ہدایت، وارثِ علوم و ولایتِ حیدری، جگرِ گوشہٴ غوثِ الاعظم، متصرفِ بر تصرفات، آفتابِ چشتیاں تاجِ اولیاءِ سلطانِ الاصفیاء منبعِ جود و سخا صدرِ بزمِ اولیاءِ عاشقِ ذاتِ الہ حضرت خواجہ شیخ مخدوم سید علاؤ الدین علی احمد صابر کلیری رحمۃ اللہ علیہ عشق و معرفت کے دریائے بحرے بے کنار ہیں۔ آپ نے ۱۹ ربیع الاول ۱۳۹۲ھ بروز جمعرات بمقام شہر ہرات میں اس عالم کو زینت بخشی آپ کا اسم مبارک علی احمد اور خطاب مخدوم اور صابر ہیں آپ کا لقب علاؤ الدین ہے۔ آپ والد ماجد کی طرف سے سید ہیں اور غوثِ الاعظم حضرت سید عبدالقادر جیلانی الحسینی والحسینی رضی اللہ عنہ کی اولاد سے ہیں اور والدہ کی طرف سے آپ کا سلسلہٴ نسب امیر المومنین خلیفہ ثانی حضرت عمر بن خطاب رضی اللہ تعالیٰ عنہ سے جا ملتا ہے۔ آپ کے والد ماجد کا اسم گرامی سید عبدالرحیم ہے۔ اور والدہ کا اسم گرامی ہاجرہ ہے۔ اور جمیلہ خاتون کے لقب سے مشہور ہیں۔ آپ کے بارے میں یہ مشہور ہے کہ جس سال آپ پیدا ہوئے آپ ایک دن دودھ پیتے تھے اور دوسرے دن دودھ نہیں پیتے تھے۔ گویا ایک دن روزہ رکھتے تھے اور دوسرے دن دودھ پیتے تھے جب زندگی کا دوسرا سال شروع ہوا تو تیسرے دن دودھ پیتے تھے اور دروز نہیں پیتے تھے گویا دو دن روز سے رہتے جب آپ دو سال کے ہو گئے تو دودھ پینا بالکل چھوڑ دیا۔ جب چوتھا سال شروع ہوا تو آپ کی زبان مبارک کھلی تو سب سے پہلا کلمہ جو آپ کی زبان مبارک سے نکلا وہ یہ تھا لَا مَوْجُودَ إِلَّا اللَّهُ جب آپ کی عمر شریف چھ سال کی ہوئی تو کھانا پینا برائے نام رہ گیا اور رات کا زیادہ حصہ عبادت میں گزارنے لگے جب ساتواں سال شروع ہوا تو آپ نے نماز تہجد پابندی سے شروع کر دی۔ جب آپ کی عمر پانچ سال کی ہوئی تو آپ کے والد بزرگوار ۱۳۹۷ھ کو اس دنیائے فانی سے رخصت ہو گئے اور آپ سایہٴ پدری سے محروم ہو گئے۔

تعلیم و تربیت ☆: آپ کی ابتدائی تعلیم و تربیت پر والد گرامی کے وصال کے بعد والدہ

ماجدہ نے خصوصی توجہ دینی شروع کر دی اجودھن میں آپ کی تعلیم و تربیت زہدۃ الانبیاء حضرت بابا فرید الدین مسعود گنج شکر رضی اللہ تعالیٰ عنہ کی نگرانی میں مکمل ہوئی عربی فارسی کے علاوہ آپ نے فقہ حدیث تفسیر منطق معنی وغیرہ میں دستگاہ حاصل کی جب حضرت بابا فرید گنج شکر رضی اللہ تعالیٰ عنہ نے لنگر تقسیم کرنے کی خدمت آپ کے سپرد فرمائی تو آپ نے ۱۲ سال کے عرصہ میں کچھ نہیں کھایا۔ آپ کی والدہ ماجدہ جب آپ کو دیکھنے کی غرض سے آئیں تو دیکھ کر حیران رہ گئیں کہ حضرت مخدوم پاک تو پہلے سے بھی کمزور ہو گئے۔ انہوں نے حضرت بابا صاحب سے شکوہ کیا اور کہا کہ میں نے بیٹے کو بھوکا رہنے کے لئے نہیں چھوڑا تھا بلکہ لنگر میں اس لئے چھوڑ گئی تھی کہ وہ تندرست ہو جائے گا۔ ہمشیرہ کی بات سن کر بابا صاحب نے آپ کو خادم خاص کے ہاتھوں لنگر خانے سے بلوایا اور کمزوری کی وجہ پوچھی اور فرمایا کیا آپ لنگر نہیں کھاتے تو آپ نے نہایت ادب سے عرض کیا۔ حضور نے کھانے کا حکم نہیں دیا تھا بلکہ لنگر تقسیم کرنے کا حکم دیا تھا۔ فقیر نے حکم کی تعمیل میں کوتاہی نہیں کی یہ سن کر حضرت بابا صاحب نے فرمایا علی احمد تو صابر ہے۔ اس روز سے آپ صابر کے نام سے مشہور ہو گئے۔ چنانچہ آپ کی والدہ چند روز قیام کرنے کے بعد واپس چلی گئیں۔

شادی ☆: آپ کی والدہ جب دوبارہ پاکپن شریف آئیں تو انہوں نے حضرت بابا فرید گنج شکر رضی اللہ تعالیٰ عنہ سے اپنی دلی خواہش کا اظہار کیا۔ اور کہا کہ بھائی جان میں یہ چاہتی ہوں کہ اپنی لڑکی خدیجہ بیگم کی شادی میرے بیٹے علاؤ الدین علی احمد صابر سے کر دو یہ بات سن کر حضور بابا گنج شکر رحمۃ اللہ علیہ سوچ میں گم ہو گئے۔ بہن نے کہا شاید آپ علاؤ الدین کی غریبی اور یتیمی کی وجہ سے اس رشتے کو ناپسند کر رہے ہیں۔ کیوں کہ آپ کی صاحبزادی شہنشاہ ہند کی نواسیاں ہیں۔ اور علاؤ الدین ایک غریب ماں کا بچہ ہے۔ یہ سن کر بابا صاحب نے کہا خدا کی قسم۔ صابر یتیم سہی مگر غریب نہیں وہ ہندوستان کے شہنشاہوں سے بڑا شہنشاہ ہے۔ مگر وہ خدا کا ہو چکا ہے۔ اس لئے کسی اور سے کہاں رشتہ جوڑے گا لیکن بہن کے اصرار پر حضرت بابا فرید الدین گنج شکر رضی اللہ تعالیٰ عنہ نے اپنی لڑکی خدیجہ بیگم عرف شریفہ کا نکاح آپ سے کر دیا رات ہوئی تو آپ کی والدہ ماجدہ نے آپ کے حجرے میں روشنی کی اور دلہن کو حجرے میں لا کر بٹھا دیا۔ جب آپ اپنے حجرے میں تشریف لے گئے تو حجرے

میں روشنی اور ایک عورت کو بیٹھا ہوا دیکھ کر متعجب ہوئے۔ آپ نے پوچھا تم کون ہو دلہن نے جواب دیا کہ میں آپ کی بیوی ہوں۔ یہ سن کر آپ نے فرمایا یہ کیسے ممکن ہو سکتا ہے کہ ایک دل میں دو کی محبت کو جگہ دوں میں تو ایک کو دل میں جگہ دے چکا ہوں۔ دوسرے کی قطعاً گنجائش نہیں۔ ایک اور روایت میں ہے کہ آپ نے حجرے میں اپنی زوجہ محترمہ کو دیکھا تو پوچھا کون ہو تو زوجہ محترمہ نے جواب دیا کہ میں آپ کی زوجہ ہوں یہ سنتے ہی آپ نے فرمایا کہ اللہ کی زوجہ سے پاک ہے۔ آپ کی زبان مبارک سے یہ الفاظ نکلتے ہی حجرے میں سے ایک آگ نمودار ہوئی جس نے دلہن کو جلا کر خاکستر کر دیا۔ صبح ہونے پر جب حضرت بابا فرید الدین گنج شکر رضی اللہ تعالیٰ عنہ کو اس واقعہ کا علم ہوا تو آپ نے فرمایا کہ بہن میں پہلے ہی کہتا تھا کہ صابر اب دنیا کے قابل نہیں رہا اس کے بعد آپ کی والدہ ماجدہ کچھ عرصہ اجودھن رہنے کے بعد ۶۱۴ھ محرم الحرام کو اس دنیائے فانی سے رخصت ہو گئیں۔

حضور مخدوم پاک پر پورے نو سال تک محویت طاری رہی ☆:

حضور مخدوم پاک کو جب یہ اطلاع ملی کہ آپ کی والدہ ماجدہ کا وصال ہو گیا ہے تو آپ پر محویت طاری ہو گئی اور آپ حجرے میں داخل ہو گئے۔ اور پورے نو سال تک حجرے میں ہی رہے۔ اس نو سال کے طویل عرصے میں آپ نے نہ کھایا نہ پیا نہ سوئے نہ حجرے سے باہر قدم رکھا۔ حضرت بابا فرید الدین مسعود گنج شکر علیہ الرحمۃ فرماتے ہیں کہ جب صابر صاحب کو ۹ برس حجرے میں ہو گئے تو میں بحکم خدا آپ کے حجرے میں گیا تو مخدوم صابر صاحب کو عالم محویت میں پایا۔ میں نے مخدوم صابر کے بائیں کان میں کلمات اثبات کہے۔ تب وہ مرتبہ فتا سے مرتبہ بقا میں تشریف لائے۔ اور آنکھیں کھولیں اور حجرہ سے باہر تشریف لے آئے۔ اس کے بعد بائیں روز تک گولر پکڑ کر کھڑے رہے اس عرصہ میں آپ نے جنبش تک نہ کی۔

چنانچہ حضرت بابا فرید الدین گنج شکر علیہ الرحمۃ نے حضرت خواجہ قاری شمس الدین ترک پانی پتی کو کلیر شریف بھیجا۔ حضرت خواجہ قاری شمس الدین ترک پانی پتی علیہ الرحمۃ نے کلیر شریف پہنچ کر آپ کی پشت مبارک کے پیچھے کھڑے ہو کر قرآن کریم کی تلاوت شروع کی تو اس کے بعد آپ نے گولر کے درخت کی ٹہنیوں کو چھوڑا۔ اس کے بعد حضرت شمس الدین ترک پانی پتی علیہ الرحمۃ نے آپ کی خدمت میں عرض

کیا کچھ تناول فرمائیے تو حضور مخدوم پاک نے فرمایا کہ اللہ کھانے پینے سے پاک ہے۔ میں نے عرض کیا حضور یہ ٹھیک ہے کہ اللہ کھانے پینے سے پاک ہے۔ مگر بندے کو کیا زیب دیتا ہے کہ وہ اللہ کی ریس کرے۔ اللہ اللہ ہے بندہ بندہ ہے۔ تو پھر اس کے بعد آپ نے چند دانے گولر کے تناول فرمائے۔

بیعت و خلافت ☆: حضرت بابا فرید الدین مسعود گنج شکر علیہ الرحمۃ نے آپ کو بیعت سے مشرف فرمانے کے بعد یکم ذی الحج ۶۵۰ھ بروز اتوار بعد نماز عصر میں آپ کو خرقہ خلافت عطا فرمایا اور دہلی کی ولایت آپ کے سپرد فرمائی اور فرمایا کہ دہلی جانے سے قبل ہانسی جا کر شیخ جمال الدین ہانسوی سے خلافت نامہ پر مہر لگوائیں۔ اور پھر وہیں سے دہلی چلے جائیں۔ ہانسی پہنچ کر آپ حضرت جمال الدین کی خانقاہ میں چندول پر سوار داخل ہو کر خانقاہ میں چندول سے اترے یہ بات حضرت جمال الدین ہانسوی علیہ الرحمۃ کو ناگوار گزری نماز مغرب کے بعد آپ نے اپنے پیرومرشد کی عطا کی ہوئی مثال نکالی اور حضرت جمال الدین سے اس پر مہر لگانے کے لئے کہا۔

حضرت جمال الدین ہانسوی نے چراغ منگایا اور خلافت نامہ کو پڑھنا شروع کیا چونکہ ہوا تیز چل رہی تھی چراغ یکا یک گل ہو گیا۔ حضرت جمال الدین نے آپ سے کہا چونکہ چراغ گل ہو گیا ہے۔ لہذا اب خلافت نامہ پر کل دستخط ہوں گے۔ آپ نے جب یہ سنا تو اپنی انگلی پر پھونک ماری تو انگلی چراغ کی طرح روشن ہو گئی۔ حضرت شیخ جمال الدین ہانسوی نے کہا کہ ابھی آپ تشریف لائے ہیں لہذا کچھ دیر قیام کریں۔ آپ نے فرمایا نہیں مجھے جلدی ہے اور میں نے بحکم شیخ دہلی پہنچنا ہے۔ حضرت جمال الدین ہانسوی کو یہ بات ناگوار گزری اور انہوں نے آپ سے کہا:

تاب دم شہاد دہلی کجا رارد کہ بیکدم شہا تمام دہلی را خواہد سوخت

ترجمہ ☆: دہلی والے کب آپ کو برداشت کر سکیں گے۔ آپ تو ذرا سی دیر میں دہلی کو جلا کر خاک کر دیں گے۔ دہلی کے صاحب ولایت کو بردبار ہونا چاہیے۔ آپ یہاں کچھ دیر آرام سے نہیں بیٹھ سکتے تو دہلی میں کس طرح کام چلے گا۔ آپ نے غلبہ استغنا میں آ کر بے باکانہ جواب دیا جس سے شیخ جمال الدین باوجود اپنے جمال کے غیرت بشریت سے متاثر ہوئے اور عنان صبر ہاتھ سے دیتے ہوئے آپ

کا خلافت نامہ پھاڑ دیا۔ آپ نے غصہ کی حالت میں حضرت جمال الدین سے فرمایا۔ ”چون تو مثال من پارہ کردی من سلسلہ تو پارہ کردم“ چونکہ تم نے میری مثال کو چاک کر دیا ہے میں نے تمہارے سلسلہ کو مٹا دیا ہے۔ حضرت جمال الدین ہانسوی نے پوچھا۔ ”از اول یا از آخر“ آپ نے جواب دیا ”از اول“ یعنی شروع سے آپ اجداد من واپس آئے اور سارا ماجرہ سنایا حضرت بابا صاحب کو شیخ جمال کی گستاخی پسند نہ آئی اور حضرت مخدوم پاک پر نظر شفقت فرماتے ہوئے فرمایا کہ جس کاغذ کو جمال نے ٹکڑے ٹکڑے کیا ہے اُسے دوبارہ درست نہیں کیا جاسکتا۔ لیکن تمہیں اس سے بھی بہتر خلافت اور خلافت نامہ لکھ کر دیتا ہوں خاطر جمع رکھو اور فکر مند نہ ہو۔ چنانچہ چند یوم کے بعد آپ نے اپنے دست مبارک سے خلافت نامہ لکھ کر حضرت مخدوم پاک کو عنایت فرمایا اور قصبہ کلیر کی ولایت سپرد فرمائی۔ آپ کی مثال پر دستخط کئے اور اس مرتبہ حضرت جمال الدین علیہ الرحمۃ کے پاس جانے کی تاکید نہیں فرمائی۔

خلافت نامہ حضرت مخدوم صابر کلیری رحمۃ اللہ علیہ

درج ذیل خلافت نامہ حضرت شیخ الاسلام و المسلمین حضرت بابا فرید الدین مسعود گنج شکر رضی اللہ تعالیٰ عنہ نے اپنے دست مبارک سے تحریر فرما کر آپ کو کلیر شریف کی ولایت بخشی تھی۔ نقل مضمون درج ذیل ہے۔

بسم الله الرحمن الرحيم

الحمد لله الذي قدم احسانه على نعمته هو الاول والاخر والظاهر والباطن لا موخر ولا مقدم لما آخر ولا معن لما ابطن ولا مغنى لما ظهر ولا يكار نطق الاوائل والاواخر على ايومنة اعتبار او تقائلد و الصلوة على رسول الله المصطفى معمد و آله اهل الودو الارتضى اما بعد فاعلموا ايها الحاضرون والغائبون ان الله تعالى اعطى خرقته و قلسنوة فى المعراج الى رسول الله صلى الله عليه وسلم وهو اعطى السيدنا اسد الله الغالب رضى الله تعالى عنه وهو اعطى السيد خواجه حسن بصرى رضى الله عنه وعن اعطى خواجه عبدالوحد بن زيد قدس سره وهو الاعطى الخواجه فضيل بن عياض نور الله قريعه وهو

عطى الخواجه ابراهيم بن ادهم نور الله قبره الاكرام وهو على
 الخواجه حديقة المرعشى رحمة الله على المولى وهو اعطى
 الخواجه هبیر البصرى قدس سره الله تعالى القوى وهو اعطى
 الخواجه ممشاد على دينورى رحمة الله العلى البارى مع ولايته
 دينورو هو اعطى الخواجه قطب الدين ابواسحاق نور قبر الله الرزاق
 مع ولايت شام وهو اعطى الخواجه ابواحمد ابدال رحمة الله
 الجلال مع ولايت سيستان وهو اعطى ابومحمد معتمد نور قبره الله
 الصمد الاكرم وهو اعطى الخواجه ناصر الدين ابو يوسف قدس سره
 الله الرئوف واعطى الخواجه حاجى شريف زندنى قدس سره الله
 العلى وهو اعطى الخواجه عثمان هارونى قدس سره الله القوى
 وهو الاعطى الخواجه معين الدين حسن سنجرى قدس سره ورحمته
 الله البارى مع ولايت هندوهو اعطى الخواجه سيد قطب الدين
 بختيار كاكى قدس سره الله تعالى مع ولايت دهلى وهو اعطى
 لاضعف الفقير فريد احمد رحمتى الله الحميد وانا اعطيت الخرقه
 قسطنوة مقداضا و عصا و كاساو مصلى و سلعت مقى قلبى و روحى
 و ظاهرى و باطنى مع نظامته كبير لولد اسد الرشيد قره العين الامام
 المتقى المرتضى قطب المشائخ زين الائمة والعلماء مضتعه الاجلته
 والاتقيا علاء الملة والدين سيد علائو الدين على احمد صابر قدس
 سره الله تعالى ابدًا و فرحته الله تعالى فى الدارين وعظمت الله اهان
 من اهان و امانه الله تعالى ابتقا مرضاة الله و اناله النهار حمته و اعلى
 درجاته سبقا بعد سبق من الاوله الى اخره بشرط بدل الجد و الا
 جهاد فى الصحيح والشقيع من الله و عليه المعلول و الله الموافق
 والميسر جورت هذا السطور بيده الفقير فريد كان ذلك فى يوم
 الجمعة سنة اثنى و خمسين وسته مائة من حجرى النبوى ٢٥٢

ترجمہ ☆: ہر تعریف اس اللہ کے لئے ہے جس نے اپنی نعمت عطا کرتے سے پہلے یہ احسان کیا کہ عطاءئے نعمت کے قابل بنایا۔ وہی ہے جب کچھ نہ تھا۔ تو وہ تھا اور جب کچھ نہ رہے گا تو وہ رہے گا۔ وہ سب ظاہروں سے بڑھ کر ظاہر ہے۔ اور وہ ہر مخفی سے بڑھ کر مخفی ہے۔ کوئی پیچھے کرنے والا نہیں ہے جسے وہ چھپا دے کوئی اس کا اعلان کرنے والا نہیں ہے جسے وہ درپردہ کر دے اسے کوئی نمایاں کرنے والا نہیں ہے۔ پہلے اور پچھلے اس کی نعمت ہر دل سے یقین اور زبان سے اقرار کرتے ہوئے بول نہیں سکتے۔ اور اللہ کے برگزیدہ پیغمبر حضرت محمد مصطفیٰ ﷺ پر اور ان کی محبت اور رضا والی اولاد پر درود اور سلام ہو۔ اللہ کے بعد اے حاضر اور غائب لوگو! تم سب کو معلوم ہونا چاہیے کہ بے شک اللہ تعالیٰ نے معراج کی رات رسول اللہ صلی اللہ علیہ والہ وسلم کو صبر اور ثوابی عطا فرمائے ہیں۔ اور انہوں نے ہمارے آقا حضرت علی اسد اللہ الغالب رضی اللہ عنہ کو عطا فرمائے ہیں اور انہوں نے حضرت خواجہ حسن بصری رضی اللہ عنہ کو عطا فرمائے ہیں اور انہوں نے خواجہ عبدالواحد بن زید قدس سرہ کو عطا فرمائے اور انہوں نے فضیل بن عیاض کو عطا فرمائے جن کی قبر کو اللہ نے منور کیا ہے اور انہوں نے خواجہ ابراہیم بن ادھم کو عطا فرمائے جن کی عالیشان قبر کو اللہ نے منور کیا ہے اور انہوں نے خواجہ حدیقۃ المرغتی کو عطا فرمائے جن پر اللہ علی مولا کی رحمت نازل ہوئی اور انہوں نے خواجہ ہبیرہ المصری کو عطا فرمائے جن کے دل کو اللہ قوی نے پاکیزہ کیا تھا۔ اور انہوں نے خواجہ ممشاد علی دینوری کی ولایت کے ساتھ عطا فرمائے۔ اور انہوں نے خواجہ قطب الدین ابواسحاق کو شام کی ولایت کے ساتھ عطا فرمائے۔ رب ذوالجلال کی رحمت ان پر نازل ہوئی ہے۔ اور انہوں نے خواجہ ابواحمد ابدال کو سیدتان کی ولایت کے ساتھ عطا فرمائے رب ذوالجلال کی رحمت ان پر نازل ہوئی ہے اور انہوں نے ابو محمد محترم کو عطا فرمائے اللہ اکرم اور صمد نے ان کی قبر کو منور کیا ہے اور انہوں نے خواجہ ناصر الدین ابو یوسف کو عطا کئے فرمائے اللہ روف نے ان کا ضمیر پاکیزہ کیا ہے۔ اور انہوں نے خواجہ حاجی شریف زندنی کو عطا فرمائے اللہ علی اور عظیم نے ان کے ضمیر کو پاکیزہ کیا ہے اور انہوں نے قطب الدین مودود کو عطا فرمائے۔ اللہ ودود نے ان کے مزار کو پُر نور بنایا ہے۔ اور انہوں نے خواجہ عثمان ہارونی کو عطا فرمائے اللہ قوی نے ان کے دل کو پاکیزہ کیا ہے اور انہوں نے خواجہ معین الدین حسن سنجرى کو

ہندوستان کی ولایت کے ساتھ عطا فرمائے باری تعالیٰ نے ان کے ضمیر کو پاکیزہ کیا ہے اور ان پر رحمت نازل کی ہے اور انہوں نے خواجہ سید قطب الدین بختیار کاکی کو دہلی کی ولایت کے ساتھ عطا فرماتے ہیں اللہ تعالیٰ نے ان کے ضمیر کو پاکیزہ کیا ہے اور انہوں نے اس نہایت ہی ضعیف اور فقیر فرید احمد کو عطا فرمائے ہیں اللہ حمید مجھ پر رحم فرمائے اور میں نے جبہ (اور کوٹ) ٹوپی بال کاٹنے والی قینچی، لاٹھی، پیالہ اور مصلیٰ اور اس کے ساتھ ہی میرے دل اور روح میں اور میرے ظاہر اور باطن میں جو کچھ بھی تھا وہ کلیئر کی نظامت کے ساتھ نیک فرزند، آنکھ کی ٹھنڈک پسندیدہ پرہیزگار پیشوا قطب المشائخ علماء اور اماموں کے حسن سر بلند، پاکیزہ سیرت لوگوں کے سردار دین اور ملت کی سرفرازی کے باعث اور سرچشمے سید علاؤ الدین علی احمد صابر کے حوالے کر دیا ہے۔ اللہ تعالیٰ اسے ہمیشہ خوش رکھے اور دین و دنیا میں اسے فرحت بخشے اور اس کی عزت کو دو بالا کرے جو اس کی توہین کرے۔ اللہ اس کو رسوا کرے اور اللہ کی خوشنودی حاصل کرنے میں اس کی مدد کرے اس شرط کے ساتھ کہ جب یہ کوشش کرے اور صحیح سمت محنت کرے تو شروع سے آخر تک قدم ہر قدم مسلسل اللہ تعالیٰ کی رحمت نامہ اور درجات عالیہ سے سرفراز ہو۔ اور اللہ سے اس کا تعلق کبھی نہ ٹوٹے اور یہ اسی حالت پر قائم و دائم رہے اور اللہ ہی توفیق دینے والا اور آسان کرنے والا ہے۔ یہ سطور بروز جمعہ چھ سو باون نبی علیہ السلام کی ہجرت والے سال کے بعد فقیر فرید کے ہاتھ سے لکھی گئی ہیں۔

نوٹ ☆: جس طرح حضرت مخدوم پاک نے شیخ جمال الدین ہانسوی سے فرمایا تھا کہ تم نے میرا خلافت نامہ چاک کیا ہے۔ اور میں نے اس کے بدلے تمہارا سلسلہ چاک کر دیا ہے تو شیخ جمال نے پوچھا تھا کہ از اول یا آخر۔ تو آپ نے فرمایا کہ از اول۔ یہ بات جب آپ نے حضور بابا فرید گنج شکر علیہ الرحمۃ کو بتائی تو خزینۃ الاصفیاء کے مصنف مفتی غلام سرور لاہوری علیہ الرحمۃ صفحہ ۱۵۵ پر رقم طراز ہیں کہ حضور بابا صاحب نے فرمایا کہ اللہ کے پہلوانوں کا تیر خطا نہیں جاتا۔ لیکن خیر گزری کہ تم نے اول کہہ دیا۔ آخر سلامت رہا۔ انشاء اللہ تمہارے مریدوں میں سے ایک مرید پیدا ہوگا جس کی دعا سے یہ سلسلہ جاری ہوگا۔ (حضرت بابا صاحب کا اشارہ حضرت جلال الدین پانی پتی) کی طرف تھا۔ پھر ہوا بھی ایسا ہی جیسا کہ آپ نے فرمایا تھا۔ شیخ جمال کے بڑے بیٹے بڑے صاحب علم و کمال تھے وہ دیوانے

ہو گئے۔ چھوٹے بیٹے برہان الدین اگرچہ تمام عمر زیر تربیت رہے اور جمال الدین ہانسوی نے بھی بارہا کوشش کی کہ اسے کوئی مقام ملے مگر کامیابی حاصل نہ ہو سکی۔ پھر ان کے فرزند شیخ قطب الدین منور علیہ الرحمۃ نے حضرت سلطان المشائخ خواجہ محبوب الہی علیہ الرحمۃ کے دست حق پرست پر بیعت کی۔

آپ اپنے پیرو مرشد حضرت بابا فرید الدین مسعود گنج شکر رضی اللہ تعالیٰ عنہ کے حکم سے کلیر شریف پہنچے۔ کلیر اُس زمانے میں ایک بڑا شہر تھا۔ اُس کی آبادی بھی کافی تھی علماء، فضلاء اور مشائخ کافی تعداد میں وہاں رہتے تھے۔ آپ نے کلیر شریف میں رشد و ہدایت کا سلسلہ شروع کیا جس سے رئیس کلیر اور قاضی شہر آپ کے سخت مخالف ہو گئے اور آپ کو تکلیفیں دینے لگے۔ آپ نے کافی عرصہ تک ان تکلیفوں کو برداشت کیا پھر اپنے پیرو مرشد حضرت بابا صاحب کو ایک عریضہ ارسال کیا اور تمام حالات کلیر کے اس میں تحریر فرمائے۔ بابا صاحب نے واپسی جو ابی خط ارسال کیا جس میں تحریر تھا

کہ کلیر تمہارے لئے مانند بکری ہے تم چاہو تو اس کا دودھ پیو یا ذبح کر کے کھاؤ۔

سیرت مبارک ☆: آپ میں شان جلالی بدرجہ اتم تھی آپ کو نسبت فنا اعلیٰ درجہ کی حاصل تھی۔ ریاضت، عبادت اور مجاہدہ میں ہمہ تن مشغول رہتے تھے۔ آپ کے پیرو مرشد حضرت بابا فرید الدین گنج شکر رضی اللہ تعالیٰ عنہ آپ سے بہت محبت کرتے تھے۔ جیسا کہ ان الفاظ سے ظاہر ہے کہ:

علم سینہ من بہ شیخ نظام الدین بدایونی رسید
و علم دل من بہ شیخ علاؤ الدین علی احمد فائز کردہ

ترجمہ ☆: میرے سینے کے علم نے شیخ نظام الدین بدایونی کی ذات میں اور میرے دل کے علم نے شیخ علاؤ الدین علی احمد صابر کی ذات میں سرایت کی ہے۔

سلسلہ عالیہ چشتیہ صابریہ کو عروج دائمی ☆: آپ کے سلسلہ عالیہ چشتیہ صابریہ نے پاک و ہند کے علاوہ ملک عراق، مصر، عرب و حجاز اور ترکی و افغانستان میں بہت فروغ پایا۔ ویسے تو بہت سے حضرات کا ملین ایسے ہیں جن کی بدولت سلسلہ عالیہ چشتیہ صابریہ کو عروج حاصل ہوا۔ جن میں حضرت قطب عالم عبدالقدوس گنگوہی، حضرت شیخ ابوسعید گنگوہی، حضرت میراں شاہ بھیک، حضرت حافظ محمد موسیٰ

مانکپوری ضلع انبالہ حضرت خواجہ معین الدین المعروف شاہ خاموش سرکار حیدر آباد کن حضرت خواجہ سید مظہر علی شاہ میرٹھی حضرت خواجہ سید مظہر علی شاہ جلال آبادی حضرت خواجہ سید شاہ غلام حسین شاہ حیدر آباد کنی حضرت خواجہ فضل الدین کلیامی کلیام شریف ضلع راولپنڈی حضرت پیر سید شاہ صابری کلس شریف حضرت خواجہ رحم الدین سرکار خواجہ نگر حسن ابدال حضرت پیر صوفی قدرت اللہ شاہ حضرت منظور المشائخ صوفی منظور احمد صابری محلہ غازی آباد اوڑکھ پور پنجاب حضرت الحاج حافظ قمر الدین صابری موہڑہ چھپر چکری روڈ، حضرت صوفی عبدالحکیم صابری فاروق آباد ضلع شیخوپورہ، حضرت خواجہ صوفی محمد صدیق سائز چشتی صابری کالیکی منڈی تحصیل و ضلع حافظ آباد، حضرت پیر سید عبدالحق صابری گلانی پور شریف فیصل آباد حضرت شاہ انعام الرحمن صابری شاہ حبیب اللہ حضرت شاہ محمد جعفر صابری رحمۃ اللہ علیہم اجمعین کے علاوہ حضرت مولانا حاجی امداد اللہ مہاجرکی رحمۃ اللہ علیہ جوڑک وطن کر کے مکہ مکرمہ تشریف لے گئے اور مکہ معظمہ میں ہی آپ کا وصال باکمال ہوا۔ حضرت حاجی صاحب کے لاکھوں مرید ہوئے صرف عرب ممالک میں ہی آپ کے خلفاء کی تعداد ۵۳ ہے ہندوستان کے خلفاء اس میں شامل نہیں واللہ عالم کتنے ہیں۔ آج بھی عرب ممالک میں کئی اصحاب اپنے نام کے ساتھ صابری تخلص لکھنے میں فخر محسوس کرتے ہیں۔ مصر کے سابق وزیر اعظم جناب علی صابری کے دادا حضرت حاجی صاحب کے مرید و خلیفہ تھے۔ ترکی کے وزیر خارجہ جناب احسان صابری کے دادا بھی حاجی صاحب کے مرید تھے۔ اسی نسبت سے ان کے خاندان کے لوگ اپنے نام کے ساتھ صابری تخلص لکھتے ہیں۔ قاہرہ مصر میں آج بھی ہزاروں افراد حاجی امداد اللہ صاحب علیہ الرحمۃ کے مریدوں کی اولاد سے موجود ہیں۔ ان کے علاوہ ہندوستان میں دارالعلوم دیوبند کے بہت سے علماء ۱۸۹۵ء تا ۱۸۹۶ء کے قریب ہی حضرت حاجی امداد اللہ مہاجرکی علیہ الرحمۃ کے دست حق پرست پر بیعت تھے۔ ان میں سے کئی حضرات خلافت سے بھی سرفراز ہوئے۔ پاکستان میں بھی حضرت حاجی صاحب کے ایک مرید و خلیفہ حضرت خواجہ عبدالمعجود صابری صاحب جن کا تعلق گلگت شمالی علاقہ جات سے ہے۔ وہ بھی حضرت کے خلیفہ اور مرید ہیں۔ ان کے بھی ملک بھر میں ہزاروں افراد مرید ہوئے۔ آخری العمر وہ مستقل طور پر اسلام آباد میں تشریف لے آئے تھے اور وہیں تقریباً ۱۲۵ برس کی عمر پا کر آپ کا وصال باکمال ہوا۔ اور اسلام آباد کے قبرستان میں ہی آپ کی مرقد منورہ مرجع خاص و عام ہے۔

حضرت مخدوم پاک کا مقام ولایت ☆: آپ کی ولایت کا تعلق ولایت موسوی سے

ہے۔ صاحب لطائف اشرفی حضرت شاہ اشرف جہانگیر سمنانی علیہ الرحمۃ فرماتے ہیں کہ اہل تصوف کے نزدیک یہ بات مسلم ہے کہ ہر ولی کی ولایت کسی ایک نبی علیہ السلام کے نقش قدم پر ہوتی ہے اور حدیث **الْعُلَمَاءُ أُمَّتِي وَرِثَةُ الْأَنْبِيَاءِ**۔ (علمائے امت وارث ہیں انبیاء کے) سے یہی حقیقت مراد ہے۔ اور قلب آپ کا قلب اسرافیل علیہ السلام پر واقع ہوا تھا۔ اور اسی وجہ سے آپ پر شوق و عشق اور غیرت کا غلبہ تھا۔ آپ طریقت میں شیخ نجم الدین کبریٰ سے مناسبت رکھتے تھے۔ آپ کی ذات سے تصرفات و جلال کا اس قدر ظہور ہوا کہ مشائخ چشت میں کسی سے اس قدر ظہور نہیں ہوا۔ آپ یگانہ روزگار اور بے نظیر وقت تھے۔ آپ روزے بکثرت رکھتے تھے۔ پانی میں ابلے ہوئے گولر سفید نمک ملا کر کھاتے تھے۔ آپ صرف تہہ بند باندھتے تھے۔ اور رنگین خرقہ گل ارمنی کا پہنتے تھے۔ آپ جوتا پہنتے تھے۔ آپ کو بارگاہ ایزدی میں مقبولیت حاصل تھی۔ آپ کی دعا اس قدر مقبول تھی کہ جو کچھ آپ فرماتے ویسا ہی ہو کر رہتا تھا۔

.....✽ **مخدوم پاک کا فرمان کہ میرا ایک شمش ہی کافی ہے**✽

سلطان المشائخ حضرت خواجہ نظام الدین اولیاء زری زربخش علیہ الرحمۃ کا ایک مرید حضور مخدوم پاک کی خدمت میں حاضر ہوا۔ اور عرض کیا یا حضرت آپ نے سوائے حضرت خواجہ شمس الدین ترک پانی پتی علیہ الرحمۃ کے کسی اور کو مرید یا خلیفہ نہیں بنایا۔ اور میرے پیرو مرشد خواجہ محبوب الہی نے آسمان کے ستاروں سے بھی زیادہ مرید کئے ہیں۔ اُس کا سوال سن کر حضور مخدوم پاک نے فرمایا ہمارا شمس کافی ہے۔ کہ بفضلہ تعالیٰ سب پر غالب ہے۔ جیسا کہ شمس ستاروں پر۔ آپ کا یہ جواب سن کر وہ مرید چپ ہو گیا۔ اُس نے دہلی آ کر حضرت خواجہ محبوب الہی کی خدمت میں اس واقعہ کا ذکر کیا تو خواجہ نظام الدین محبوب الہی علیہ الرحمۃ نے غضبناک ہو کر فرمایا کہ صابر پاک کو تم نے کیوں رنج دیا۔ اب جو کچھ انہوں نے فرمایا وہ سچ اور ظاہر ہو کر رہے گا۔ آپ کے فرمان کے میرا ایک ہی شمس کافی ہے کہ مطابق حضرت خواجہ شمس الدین ترک پانی پتی رحمۃ اللہ علیہ کے ذریعے آپ کے سلسلہ عالیہ کو وہ عروج نصیب ہوا کہ دنیا بھر میں آپ کے سلسلہ کی شاخیں قائم ہیں۔ پاک و ہند کے علاوہ دیگر ممالک میں بھی آپ کے سلسلہ عالیہ کو عروج حاصل ہے۔

شعر و شاعری ☆: آپ کو شعر و شاعری کا شوق بھی تھا فارسی میں آپ کا تخلص احمد ہے۔ ہندی میں صابر کا تخلص حسب ذیل استعمال کیا ہے۔

اس طرح ڈوب اس میں اے مصابر کہ بجز ہو کہ غیر ہو نہ رہے
آپ کا وہ شعر جس میں علاؤ الدین تخلص استعمال کیا ہے۔ حسب ذیل ہے۔

یہ تن ہر داا کیکھ تھا تیس ببول کر دیں۔ گنے میں گڑ پر کھ تو کہیں علاؤ الدین
آپ کی مشہور نعت کے دو شعر حسب ذیل ہیں جس میں تخلص احمد استعمال کیا گیا ہے۔

امروز شاہ شاہاں مہماں شدہ است مارا جبرئیل باملابک درباں شدہ است مارا
احمد بہشت دوزخ بر عاشقاں حرام است ہر دم رضائے جاناں رضواں شدہ است مارا

کشف و کرامت ☆: جب کلیئر کے لوگوں نے نافرمانی کی اور سرکشی حد سے بڑھ چکی تو آپ کو ضبط کا بادا نہ رہا۔ آپ ایک روز جمعہ کی نماز کے واسطے جامع مسجد گئے اور پہلی صف میں بیٹھ گئے۔ اتنے میں رئیس کلیئر اور قاضی شہر مسجد میں آئے۔ تو آپ کو پہلی صف میں بیٹھا دیکھ کر آپ کو اور آپ کے معتقدین کو برا بھلا کہا اور پہلی صف سے اٹھانا چاہا۔ آپ کے ساتھ کے احباب نے بڑی تواضع اور انکساری سے کہا کہ ہم لوگ چونکہ پہلے آگئے تھے اس لئے آگے بیٹھ گئے ہیں برائے مہربانی ہمیں معذور رکھیں۔ لیکن انہوں نے ایک نہ سنی اور زیادہ سختی سے پیش آئے اور کہنے لگے یہ ہمارے آباؤ اجداد کے بیٹھنے کی جگہ ہے۔ یہاں کسی کو نہیں بیٹھنے دیں گے۔ جب زیادہ شور بلند ہوا تو حضور مخدوم پاک نے مراقبہ سے سراٹھایا اور فرمایا کہ اس ملک کا صاحب ولایت اس جگہ پر بیٹھنے کا تم لوگوں سے زیادہ مستحق ہے۔ ان ناعاقبت لوگوں نے بے ادبی کے لہجہ میں کہا کہ ہمیں کس طرح معلوم ہو کہ آپ صاحب ولایت ہیں۔ ہمیں اس بات کا ثبوت درکار ہے۔ یہ سن کر مظہر جلال کی غیرت جوش میں آئی اور عجب حال رونما ہوا۔ آپ نے فرمایا ثبوت یہ ہے کہ تم لوگ ابھی ختم ہو جاؤ گے۔ یہ کہہ کر آپ وہاں سے اٹھے اور مسجد سے باہر آ کر بیٹھ گئے۔ تھوڑی دیر نہ گزری تھی کہ جماعت کھڑی ہو گئی تمام نمازی رکوع کے بعد جب سجدے میں گئے تو آپ نے مسجد کی طرف دیکھا اور فرمایا کہ تمام مخلوق سجدہ کرتی ہے تو بھی سجدہ کر۔

چنانچہ آپ کا یہ فرمانا تھا کہ مسجد ایک دم سے گر گئی اور تمام لوگ اس کے بلبے کے نیچے دب کر مر گئے ان میں تقریباً ۴۰۰ علماء اور مشائخ تھے۔ اس کے بعد سارے شہر میں آہ فغاں شور و غوغا اور رونے پینے کا بازار گرم ہو گیا۔ اور باقی ماندہ لوگ قدموں میں گر کر معافی کے خواستگار ہوئے۔ آپ نے فرمایا کہ اب کوئی

فائدہ نہیں میں نے حق تعالیٰ سے درخواست کی تھی جو کہ منظور ہوگئی ہے کہ اس شہر میں کوئی شخص زندہ نہ بچ جائے اور اس کے بعد ہرگز آباد نہ ہو کیونکہ میرے لئے یہاں کی ویرانی آبادی سے بہتر ہے۔ مسجد کے واقعہ سے دوسرے سال اس علاقہ میں وبا پھوٹ گئی جس سے کلیر شہر میں ہزاروں موتیں واقع ہوئیں اور اس قیامت خیز وبانے سارا کلیر شہر ویران کر دیا۔ جس سرائے میں آپ ٹھہرے ہوئے تھے اس کی مالک ایک بوڑھی عورت تھی۔ اسکا بیٹا بھی مسجد میں نماز جمعہ کے لئے آیا ہوا تھا۔

چنانچہ اس بوڑھی مالکہ کو جب اس واقعہ کا علم ہوا تو وہ دوڑی ہوئی مسجد میں پہنچی اس نے مخدوم پاک سے روتے ہوئے کہا یہ سب کچھ آپ کی وجہ سے ہوا ہے۔ میرا نو جوان بیٹا بھی مر گیا ہے۔ آپ نے بوڑھی عورت سے فرمایا کہ میں نے تمہیں پہلے ہی منع کر دیا تھا کہ بیٹے کو جمعہ کے وقت مسجد میں نہ بھیجنا مگر وہ بوڑھی عورت ایک نہ سنتی تھی اور آپ کو اپنے جوان بیٹے کی موت کا ذمہ دار ٹھہراتی تھی۔ آخر مخدوم پاک سے اس بوڑھی کی گریہ زاری کا عالم دیکھ کر برداشت نہ ہوا آپ نے غصے کے عالم میں فرمایا اگر میری وجہ سے تیرا بیٹا ہلاک ہوا ہے تو اینٹوں اور پتھروں کے ڈھیر میں اسے تلاش کر لے یہ کہہ کر آپ نے ایک طرف اشارہ کیا عورت بے قرار ہو کر اس طرف دوڑی اور جب اس نے ملبہ اٹھایا تو اس کا بیٹا زندہ تھا۔

کرامت ۲ ☆: پاک پتن شریف سے حسن قوال آپ کی بارگاہ میں حاضر ہوا اور انعام و اکرام کا خواہاں ہوا۔ حضور مخدوم پاک نے چند گولر جو حضور کی پس خوردہ ہنڈیا میں پڑے تھے۔ منگا کر حسن قوال کو دے بھیجے۔ قوال نے وہ گولر لے لئے مگر دل ہی دل میں کڑھتا رہا کہ یہ کیا ملا ہے میں تو یہاں اس لئے آیا تھا کہ میں حضور بابا صاحب کا قوال ہوں اور حضور مخدوم پاک بابا صاحب کے مرید و خلیفہ ہیں۔ اس لئے ان سے خوب انعام پاؤں گا مگر یہاں سے تو کچھ بھی نہ ملتا ہم پاک پتن شریف جا کر بابا صاحب کو یہ گولر دکھاؤں گا۔ حسن قوال جب پاک پتن شریف پہنچا تو اس نے اپنے سفر کا تمام حال بابا صاحب کے سامنے عرض کر دیا ساتھ ہی یہ بھی بتا دیا کہ جب میں حضرت مخدوم پاک کے پاس پہنچا تو انہوں نے مجھ سے

پوچھا کیا میرے شیخ اچھے ہیں۔ یہ بابرکت الفاظ سن کر بابا فرید الدین مسعود گنج شکر علیہ الرحمۃ بہت خوش ہوئے اور فرمایا الحمد للہ۔ آج سے میں شیخ ہو گیا ہوں لوگوں نے پوچھا کہ حضور کیا اس سے پہلے آپ شیخ نہ تھے۔ بابا صاحب نے فرمایا آج سے پہلے یہ الفاظ کہنے والا کوئی مخدوم صابر نہ تھا۔

آج یہ الفاظ صابر علاؤ الدین کلیری کی زبان حقیقت ترجمان سے نکلے تب میں آج سے شیخ ہو گیا ہوں۔
جو گولر قوال کے پاس تھے۔ اس نے بابا صاحب کو دے دیئے آپ نے حاضرین میں تقسیم کر دیئے جس
نے بھی وہ گولر کھائے اس کی کشفات دور ہو گئی اس کو نور باطن حاصل ہوا۔

آپ کا نام نامی اسم گرامی حل المشکلات اور باعث خیر و برکت ہے ☆:
سلسلہ عالیہ چشتیہ صابری کے بزرگ صوفیائے کرام فرماتے ہیں کہ آپ کا اسم گرامی اگر کسی مشکل مہم
کے واسطے یا کسی حاجت بر آری کے لئے پڑھا جائے تو بڑی سے بڑی مشکل ٹل جاتی ہے مہمات میں
کامیابی مقدر بن جاتی ہے۔

یا حضرت مخدوم علی احمد مشکل کشا بالخیر

اے حضرت مخدوم علی احمد صابر ہماری مشکل حل فرمائیے اچھائی کے ساتھ

یا حضرت مخدوم اغشنا باذن اللہ یا حضرت مخدوم اللہ کی اجازت سے ہماری مدد فرمائیے

یا شیخ سید مخدوم صابر کلیری شہیداً اللہ اے شیخ سردار صابر کلیری اللہ کے لئے مجھے کچھ دیں

خزیدی شفاء اللہ یا حضرت مخدوم صابر کلیری المدد۔

اللہ کے لئے مجھے کچھ دوائے حضرت صابر کلیری ہماری مدد فرمائیے

خزیدی یا شاہ کلیری خزیدی شفاء اللہ انت نور احمدی صلی اللہ علیہ وآلہ وسلم

اے کلیر کے بادشاہ ہماری مدد فرمائیے اللہ کیلئے ہماری مدد فرمائیے آپ حضور ﷺ کے نور ہیں۔

امداد کن امداد کن از رنج و غم آذاد کن

در دین و دنیا شاد کن مخدوم صابر دستگیر

ہماری مدد کیجئے ہماری مدد کیجئے غموں اور مصیبتوں سے آزاد فرمائیے ہمیں دین و دنیا میں خوش و خرم
رکھیے اے مخدوم صابر کلیری۔

وصال باکمال ☆: آپ کا وصال باکمال ۱۳ ربیع الاول ۱۹۰۷ء بروز جمعرات باختلاف روایت ۱۹۲۷ء کو ہوا میرا اقطاب میں آپ کی تاریخ وصال ”جان گنج شکر“ آئی ہے جو دوسری روایت کے مطابق ہے اور یہ روایت بھی ہم تک معتبر بزرگوں سے سینہ بسینہ پہنچی ہے کہ آپ کے وصال کے بعد حضرت خواجہ شمس الدین ترک پانی پتی علیہ الرحمۃ نے آپ کو غسل دیا اور جنازہ تیار کر کے رکھ دیا۔ تھوڑی ہی دیر میں غیب سے مخلوق خدا وارد ہوئی صفیں بنیں تو دور سے خواجہ شمس الدین نے گھوڑا سوار کو دیکھا وہ آئے تو امام کے مصلے پر کھڑے ہو گئے اور نماز جنازہ پڑھا کر واپس جانے لگے تو خواجہ شمس الدین نے پوچھا میرے مرشد کا جنازہ پڑھانے والے آپ کون ہیں؟ تو گھوڑا سوار نے چہرے سے نقاب الٹا تو کیا دیکھا کہ خود حضور مخدوم پاک ہیں عرض کرتے ہیں حضرت یہ کیا فرمایا۔ شمس الدین یہ جناہ جو پڑا ہے یہ فنا ہے جو تیرے سامنے ہے وہ بقا ہے۔ مزار پُر انوار کلیئر شریف میں مرجع خاص و عام ہے۔

فقیر راقم الحروف کو بھی تادم تحریر ایک مرتبہ اس بارگاہ عالی میں قدم بوسی کی سعادت نصیب ہوئی ہے۔ عجب شان جلالت کا ظہور ہوتا ہے۔

منقبت حضرت مخدوم علاؤ الدین علی احمد صابر کلیری رحمۃ اللہ علیہ

نور عین مصطفیٰ ﷺ مخدوم صابر کلیری	منبع جود و سخا مخدوم صابر کلیری
صدر بزم اولیاء مخدوم صابر کلیری	آں امام عاشقان و راہنمائے مقتداں
سایہ غوث الوریٰ مخدوم صابر کلیری	سربراہ چشتیاں مظہریا یا فرید
خواجہ ہر دوسرا مخدوم صابر کلیری	سجدہ ہر لحظہ کنم بر آستان پاک تو
نظر کرم بہر خدا مخدوم صابر کلیری	شاہین گدائے دارد گناہ بکراں

ردیف الف

حضرت شیخ اسحاق شاہ کا کوچشتی صابری رحمۃ اللہ علیہ

تعارف ☆: ولی ابن ولی، عارف ابن عارف، کامل ابن کامل، شمع قصر ہدایت مست الست جمال احدیت محمدی حضرت شیخ محمد اسحاق کا کوچشتی صابری رحمۃ اللہ علیہ مظہر تامہ کمال انسانی ہیں۔

آپ حضرت شاہ کا کوچشتی صابری لاہوری علیہ الرحمۃ کے فرزند ارجمند اور انہی کے دست حق پرست پر بیعت سے مشرف اور انہی کے خلیفہ و سجادہ نشین تھے۔

آپ نے ابتدائی تعلیم و تربیت اپنے والد گرامی حضرت شاہ کا کوچشتی علیہ الرحمۃ سے حاصل کی۔ تمام عمر درس و تدریس میں گزاری۔ جوانی میں شکار کا بہت شوق تھا۔ جب درس سے فارغ ہوتے تو عقاب باز اور شکاری کتے لے کر شہر سے باہر شکار کو نکل جاتے۔

ساری عمر کسی امیر کے دروازے پر نہیں گئے اور نہ ہی کسی کے آگے دست سوال دراز کیا۔ نہایت ہی مستغنی المزاج اور قناعت پسند تھے۔ حق گوئی میں یکتا اور مظہر انوار صوری و معنوی اور صوفی بزرگ تھے۔ اہل لاہور آپ کی ولایت کے بہت قائل تھے۔

طبقات اکبری میں ملا نظام الدین لکھتے ہیں کہ آپ نہایت عالم اور متبحر فاضل تھے۔ بلکہ سرزمین ہند میں آپ کے پائے کے عالم بہت کم ہیں۔ آپ کے شاگردوں میں شیخ سعد اللہ بنی اسرائیل شیخ منصور لاہوری، شیخ منور لاہوری بہت مشہور بزرگ ہوئے ہیں۔ بدایونی کے علاوہ ملک الشعراء فیض اور شیخ ابوالفضل بھی آپ کی خدمت میں حاضر ہوتے تھے۔ آپ ہمہ وقت یاد خدا میں مست الست رہتے تھے اور جب تک کوئی بات نہ پوچھتا اس وقت تک کلام نہ فرماتے تھے۔

وصال باکمال ☆: آپ کا وصال باکمال تقریباً سو برس کی عمر شریف میں ۹۹۶ھ بمطابق ۱۵۸۸ء کو ہوا۔ مزار پرنوار والد گرامی کے مزار کے نزدیک مسجد شہید گنج لند بازار لاہور میں مرجع خاص و عام ہے۔ حضرت شیخ محمد عارف چشتی صابری لاہوری علیہ الرحمۃ آپ کے مرید و خلیفہ ہیں۔

حضرت پیرسید اللہ دادشاہ بخاری چشتی صابر کی رحمۃ اللہ علیہ

تعارف ☆: اولاد حضرت امام موسیٰ کاظم علیہ السلام، فخر السادات بخاری، شہباز طریقت حضرت پیرسید اللہ دادشاہ بخاری چشتی صابر کی رحمۃ اللہ علیہ ۹۶۲ھ میں اپنے وقت کے عظیم بزرگ حضرت پیرسید فتح اللہ شاہ علیہ الرحمۃ کے گھر آپ کی ولادت باسعادت ہوئی۔ آپ کے والد گرامی حضرت پیر فتح اللہ شاہ کو حکومت وقت کی تائید و حمایت و اعانت کی وجہ سے خان کا خطاب ملا ہوا تھا۔ جس کی وجہ سے سرکاری کاغذات اور ریکارڈ محکمہ مال میں آپ کا نام نامی اسم گرامی خان فتح اللہ خان درج تھا۔ اور آپ اسی نام سے مشہور تھے۔

حضرت شاہ جیونہ بخاری سے تعلق و مراسم ☆: حضرت سید فتح اللہ شاہ علیہ الرحمۃ کے ضلع جھنگ کی معروف روحانی شخصیت حضرت سید محبوب عالم شاہ المعروف شاہ جیونہ بخاری چشتی صابر کی رحمۃ اللہ علیہ سے خاندانی قربت کے علاوہ ذاتی طور پر بھی گہرے مراسم تھے، یہی وجہ تھی کہ حضرت شاہ جیونہ چشتی صابر کی رحمۃ کی حقیقی ہمیشہ کا عقد حضرت پیرسید فتح اللہ شاہ بخاری علیہ الرحمۃ سے ہوا۔ اور انہی قابل احترام عابدہ، زاہدہ، عارفہ اور کاملہ خاتون کے بطن مبارک سے آپ حضرت پیرسید اللہ دادشاہ بخاری چشتی صابر کی رحمۃ اللہ علیہ کی ولادت باسعادت ۹۶۲ھ کو ہوئی۔

تعلیم و تربیت بیعت و خلافت ☆: حضرت پیرسید اللہ دادشاہ رحمۃ اللہ علیہ کی ظاہری و باطنی تعلیم و تربیت آپ کے ماموں حضرت پیرسید محبوب عالم شاہ المعروف شاہ جیونہ صابر کی رحمۃ اللہ علیہ کی سرپرستی میں انہی کے گھر پر ہوئی۔ اور انہی کے دست حق پرست پر سلسلہ عالیہ چشتیہ ہشتیہ صابریہ میں آپ بیعت سے مشرف ہوئے۔ بعد ازاں منازل سلوک کی تکمیل پر شیخ کامل نے آپ کو خرقہ خلافت سے نوازا اور صاحب ارشاد اور فائز المرام کیا۔

سیرت و کردار ☆: آپ بڑے ہی نیک متقی و پرہیزگار اور اپنے اسلاف کی تعلیمات و معمولات پر سختی سے کار بند رہتے تھے۔ نماز، ہجگانہ، تہجد دیگر نوافل اور اپنے شیخ کے بتائے ہوئے

اوراد و وظائف کو ہر حال میں مکمل اور پورا فرماتے۔ اور پابندی سے اس کا اہتمام فرماتے تھے۔ لنگر آپ کا وسیع اور دراز تھا۔ آپ صاحب کشف و کرامات اور یگانہ روزگار شخصیت تھے۔ علاقہ بھر میں آپ کو ہر سطح پر احترام کی نگاہ سے دیکھا جاتا تھا۔ حتیٰ کہ منغل حکمران ہمیشہ آپ کی تائید و حمایت اور آپ سے مشورے چاہتے تھے۔

وصال باکمال ☆: ۱۰۲۶ھ بمطابق 1617ء میں آپ کا وصال باکمال ہوا۔ آپ کا مزار پرنوار قصبہ پیر والا تحصیل و ضلع جھنگ میں مرجع خاص و عام ہے۔ جہاں آج بھی اہل عقیدت و محبت حاضری دے کر اپنے قلوب و اذہان کو نور ایمانی سے منور کرتے ہیں۔ موجودہ دور میں تقریباً ۱۹۶۸ء کی دہائی میں آپ کی اولاد پاک سے جناب محترم فخر السادات سید نسیم اصغر اور جناب سید علی رضا شاہ بخاری وغیرہ اپنے علاقہ میں بہت صاحب اثر ہوئے ہیں۔ آج کل ان کی اولادیں اپنے اجداد کا یہ چراغ روشن کئے ہوئے ہیں۔

حضرت خواجہ سید اللہ بخش چشتی صابری رحمۃ اللہ علیہ

تعارف ☆: شہباز قضاے تجرید، ہمائے آشیانہ تفرید، آثار و لائیش ظاہر ہر خاص و عام حضرت خواجہ شیخ سید اللہ بخش چشتی صابری رحمۃ اللہ علیہ سلطان العارفین ہیں۔ آپ حضرت خواجہ شیخ نظام الدین بلخی تھانیسری چشتی صابری علیہ الرحمۃ کے مرید و خلیفہ ہیں۔ آپ صائم الدھر تھے مٹھی بھر کھیلوں (یعنی مکئی کے دانوں) سے آٹھ روز تک روزہ افطار کرتے تھے۔ ہمیشہ ترک و تجرید کے ساتھ رہتے تھے۔ لاہور کے بعض لوگ آپ کو خدا بین اور خدا نما کہتے تھے۔ ایک دفعہ شیخ آدم بنوری نقشبندی علیہ الرحمۃ نے آپ کو خط لکھا کہ تم کو لوگ خدا بین اور خدا نما کہتے ہیں کیا یہ تمہاری مرضی سے کہتے ہیں یا تمہاری مرضی کے خلاف۔ اگر تمہاری مرضی سے کہتے ہیں تو تمہیں چاہیے کہ تم اس عقیدہ بد سے توبہ کرو۔ جو معتقد رویت پروردگار دنیا میں ہیں وہ ملحد و زندیق ہیں۔

آپ نے خط پڑھا اور خط لانے والے قاصد سے فرمایا شیخ آدم نعمت رویت سے محروم ہیں مگر میں تجھ کو

مشرف کراتا ہوں۔ چنانچہ جب آپ نے اسے رویت سے مشرف کرایا تو وہ بے ہوش ہو گیا۔ دو پہر کے بعد جب اُس کو ہوش آیا تو آپ کی خدمت میں عرض کرنے لگا کہ اب میری خواہش ہے کہ باقی زندگی آپ کے قدموں میں گزار دوں۔ آپ نے فرمایا کہ اب تو تو اپنے شیخ آدم بنوری کے پاس جا اور میرا جواب ان تک پہنچاؤ۔ اور حقیقت رویت سے آگاہ کرو۔ نیز آپ نے اُس کو مرتبہ علم الیقین سے مشرف کرایا۔ آپ کی تاریخ اور سن وصال اور مقام مدفن کا کوئی تعین نہ ہو سکا۔ تاریخ کے اوراق خاموش ہیں۔ وصال گیارہویں صدی میں ہوا۔ مزار پر انوار لاہور میں ہی واقع ہے۔ آپ کے خلفاء میں شیخ محمد مرزا سرہند شریف میں آسودہ ہیں جو کہ ایک کامل درویش اور بلند مرتبہ ولی کامل ہیں۔

حضرت شیخ عبداللہ المعروف اخوند درویزہ چشتی صابری رحمۃ اللہ علیہ

تعارف ☆: عالم ربانی، مرد حقانی، شیر یزدانی، مرشد لائٹانی حضرت شیخ مولانا اخوند درویزہ چشتی صابری رحمۃ اللہ علیہ اولیائے کبار میں سے ہیں۔

آپ کا اصل نام عبداللہ المعروف اللہ داد اور لقب اخوند درویزہ تھا۔ آپ اپنے لقب اخوند درویزہ کے نام سے معروف و مشہور ہوئے۔ آپ کی ولادت ۹۴۰ھ کو قصبہ مدویز جو کہ کابل اور پشاور کے درمیان ننگر ہار کے مقام پر اپنے زمانے کے معروف بزرگ گدائی بن سعدی کے گھر ہوئی۔ آپ اپنے وقت کے بہترین عالم فاضل اور روحانی بزرگ ہیں۔ آپ تاریخ ادب اور دینی علوم میں شہرت کاملہ رکھتے تھے۔ صاحب تصنیف و تالیف ہیں آپ کی کتاب ذادالابرار تاریخی حوالے سے بہت مستند اور معروف کتاب ہے۔ جب آپ حضرت شیخ علی خواص چشتی صابری المعروف پیر بابا کی خدمت میں پہنچے تو روحانی علم اور طریقت و سلوک کی منازل طے کرنے کے جذبے نے آپ کو بے قرار کیا ہوا تھا۔ جب شیخ کامل نے آپ کی یہ سوزش و پیش محسوس کی تو مسکرا دیئے اور فرمایا شیخ کامل افغاناں گشتہ۔ یعنی افغانوں کے شیخ کامل بن گئے ہو۔ انہوں نے مزید فرمایا اماں خوب نرفتہ چہ اقدام نمودن بر ایافتہ بدر نیستی بیمار دکہ از گفتارہ کردار حضرت خیر البشر علیہ الصلوٰۃ

والسلام معلوم باشد۔ یعنی تمہارا طریقہ درست نہیں ہے کہ زہد و ریاضت شیخ کامل کی راہنمائی کے بغیر قصر منزلت میں گرنے کا موجب ہوتے ہیں اور شیخ کامل حضرت محمد الرسول ﷺ اور ان کا طریقہ اپنا ناہ مسلمان کے لئے ضروری ہے۔ اس کے علاوہ بھی شیخ کامل نے بہت سی نصیحتیں کیں۔

بیعت و خلافت ☆: آپ حضرت شیخ علی غواص چشتی صابری علیہ الرحمۃ کے مرید و خلیفہ ہیں وہ مرید و خلیفہ حضرت شیخ نظام الدین بلخی تھانگیری رحمۃ اللہ علیہ کے تھے۔ آپ علوم ظاہری و باطنی سے آراستہ تھے۔ اور باطنی کمالات کو درس و تدریس میں چھپاتے تھے۔ آپ شریعت و طریقت پر سختی سے کار بند تھے۔ ملحدین اور رافضیوں سے ہر وقت برس پیکار رہتے تھے۔ خصوصاً بایزید انصاری جو اپنے آپ کو پیر روشن ضمیر کہتا تھا اس کا آپ نے بہت سخت مقابلہ کیا اور اسے پیر تاریک کا لقب دیا۔

حضرت اخوند درویزہ اور حضرت پیر بابا کے دور میں جبکہ مغل فرمانروا جلال الدین اکبر کی حکومت تھی اس عہد میں بعض ایسی تحریکیں متحرک تھیں جو عام مسلمانوں کے عقائد سے متصادم عقائد و نظریات کی پرچار کر رہی تھیں، یہ تحریکیں مختلف فرقوں کے عقائد پر مبنی تھیں ان فرقوں میں قدریہ، جبریہ، ملامتیہ، اور حلویہ وغیرہ کے فرقے کام کر رہے تھے چنانچہ حضرت پیر بابا اور حضرت اخوند درویزہ بابا ان فرقوں کے باطل عقائد کے خلاف میدان میں اترے اور اہل سنت و الجماعت کے عقائد کے خلاف اٹھنے والی ان تحریکوں کی توانائی و طاقت کو کمزور یا ختم کرنے کے لئے کمر بستہ ہو گئے ان فرقوں کے سرپرستوں میں ایک میر قاسم نامی شخص تھا جو اصحاب ثلاثہ پر تبرا کرنے میں پیش پیش رہتا تھا اور اپنے عقائد کے پرچار میں بہت پر جوش تھا حضرت اخوند درویزہ نے اس سے زبردست علمی مناظرہ کیا اور اس کے عقائد کو باطل قرار دے کر اپنے نیچا دکھایا جس کی وجہ سے یہ میر قاسم مارے خفت و ندامت کے بستی سے نکل کر پہاڑوں میں روپوش ہو گیا، اس عہد میں دوسری سب سے بڑی تحریک، تحریک روشنائی کے نام سے متحرک تھی جس کے قائد بایزید انصاری تھے تحریک روشنائی سابقہ ادوار کے قرامطہ فرقے کی تحریک کے بعض عقائد و نظریات کی پرچار میں متحرک تھی اور بایزید انصاری نے اپنے علمی دلائل اور سخن طرازی کی وجہ سے پختونوں کے مختلف قبائل اور کزئی، بگلش، آفریدی اور کسی حد تک مہندوں کے لوگوں میں اس تحریک کے لئے پذیرائی پیدا کر لی تھی اور ان کے مریدوں نے

انہیں پیر روشن کے لقب سے پکارنا شروع کر دیا تھا، یہ روز بروز بڑھنے والی تحریک روشنائی سے حضرت پیر بابا اور حضرت اخوندرویزہ کو بڑی تشویش لاحق تھی اس لئے انہوں نے اس تحریک کی مخالفت میں اپنے علوم ظاہری اور باطنی دونوں طرح سے جدوجہد کی حضرت اخوندرویزہ نے پیر روشن بایزید انصاری کے لئے پیر تاریک کا لقب تجویز کر کے اس تحریک کے عقائد کے خلاف جدوجہد شروع کر دی جس کی وجہ سے پختونوں میں اس تحریک کے پیدا کئے ہوئے عقائد سے لوگ منحرف ہونے لگے اس سلسلے میں حضرت اخوندرویزہ نے اس تحریک کے عقائد کے رد میں جو کتابیں لکھی ہیں ان میں ارشاد المریدین، تذکرۃ الابرار ولا شرار اور مخزن الاسلام ہیں۔ ان کتابوں میں حضرت اخوندرویزہ نے روشنائی تحریک کے عام کردہ، عقائد و افکار کی پوری تفصیل درج کی ہوئی ہے۔ پیر روشن بایزید انصاری نے بھی تین کتابیں لکھی ہیں، مقصود المؤمنین، حالنامہ اور خیر البیان ان کتابوں میں بایزید انصاری نے روشنائی تحریک کے تمام عقائد و نظریات کی تفصیل بیان کی ہیں بہر حال حضرت اخوندرویزہ کے سامنے سب سے زیادہ مد مقابل یزید انصاری اور ان کی تحریک روشنائی کے عقائد و افکار تھے چونکہ بایزید انصاری نے پختون قبائل کو مغلوں کے خلاف کافی حد تک متحد کر لیا تھا اور ان قبائل کی گوشمالی کیلئے مغل فرمانرواؤں نے متعدد بار جارحانہ اقدامات بھی کئے تھے اس لئے یہ پختون قبائل بایزید انصاری کی طرف سے عام کئے جانے والے عقائد کو رد عمل کے طور پر بھی اپنا چکے تھے دوسری طرف حضرت پیر بابا جو کہ ماں کی طرف سے مغلوں کی رشتہ داری سے بھی منسلک تھے اس لئے گرچہ خالص دینی جذبے اور حمیت کے تحت پیر بابا اور حضرت اخوندرویزہ نے اس تحریک کے اثر کو ختم کرنے کے لئے ٹھان لی تھی لیکن پختون قبائل کے دل میں یہ بات بھی تھی کہ پیر بابا اور ان کے خلیفہ اخوندرویزہ یہ ساری مخالفت مغلوں کی ہمنوائی اور حمایت میں کر رہے ہیں۔ دوسری بات یہ تھی کہ پیر بابا اور اخوندرویزہ پختون نہیں تھے لیکن ان کی مخالفت براہ راست پختونوں کے خلاف اور مغلوں کے حق میں جارہی تھی تیسری اہم بات یہ تھی کہ پیر بابا اور اخوندرویزہ کی اس مخالفت کو مغلوں نے اپنے لئے تائید غیبی بھی سمجھ لی تھی اس لئے اس موقع پر ان کی سیاسی تدبیر کے لئے ان دونوں حضرات کی تحریک روشنائی اور بایزید انصاری کی مخالفت بڑی کارگر ثابت ہو رہی تھی اس لئے گرچہ کھلم کھلا نہ ہی سہی اندرون خانہ ممکن ہے مغل حکمرانوں نے پیر بابا اور اخوندرویزہ کی سرپرستی بھی کی

ہو یہی وجہ ہے کہ پیر بابا اور اخوندرویزہ کی بایزید انصاری اور ان کی تحریک روشنائی کو کچلنے کی تحریک کے سلسلے میں بعض حضرات اور مکاتب فکر پختونوں کے خلاف اور مغلوں کی حمایت میں اقدام پر محمول کرتے ہیں، جہاں تک مغلوں کی بایزید انصاری سے برکتی اور کشکش کا تعلق ہے تو اس کی ایک بنیادی وجہ جو میری سمجھ میں آ سکتی ہے وہ یہ بھی تھی کہ عبداللہ دانشمند جو کہ بایزید انصاری کے والد ماجد تھے وہ سلطان ابراہیم لودھی کے عہد میں ان کی طرف سے قاضی القضاة کے عہدے پر فائز تھے اور لودھیوں اور مغلوں کی کشکش بدیہی امر تھے اس لئے بایزید انصاری نے اپنے عقائد و افکار کے سائے میں پختون قبائل کی جمعیت کو مغلوں کے خلاف منظم کر لیا تھا دوسری طرف پیر بابا اور اخوندرویزہ گرچہ اپنے دینی جذبے کے تحت ان عقائد کی مخالفت میں برسر پیکار تھے لیکن اس کا فائدہ بالواسطہ طور پر مغلوں کو پہنچ رہا تھا اس لئے جو پختون پیر بابا اور اخوندرویزہ کی بایزید کی مخالفت کو مغلوں کی تائید و حمایت پر محمول کرتے ہیں یہ بھی کسی حد تک محل نظر ہے۔ بہر حال حضرت اخوندرویزہ ایک باکمال علمی فضیلت اور روحانی شخصیت کے حامل بزرگت تھے علوم ظاہری کے علاوہ سلوک و طریقت میں بھی منازل طے کر کے روحانی درجے پر فائز تھے۔

انہوں نے تمام عمر قلمی وظائف یعنی تصانیف و تالیفات اور ارشاد و تبلیغ اور خود روحانی منازل طے کرنے میں بسر کی اور اہل سنت والجماعت کے عام مسلمانوں کے عقائد و افکار سے متصادم عقائد و نظریات کے رد سے متعلق جدوجہد کرتے رہے۔ اسی طرح عیسیٰ بلوتی کے غیر اسلامی عقائد کا بھی آپ نے خوب مقابلہ کیا۔ ان دونوں اشخاص کے عقائد باطلہ بر آپ نے اپنی کتاب ”مخزن اسلام“ میں خوب تردید کی ہے۔ معارج الولاہیت کے مصنف نے اس کتاب کی شرح لکھی ہے۔ جس کا نام ”کلمات الولاہیات“ ہے۔ مخزن اسلام کا نصف حصہ حضرت اخوندرویزہ نے لکھا ہے اور آپ کے وصال کے بعد باقی نصف حصہ آپ کے فرزند و خلیفہ و جانشین حضرت مولانا شیخ عبدالکریم پشاوری علیہ الرحمۃ نے لکھا ہے۔

وصال باکمال ☆: آپ کا وصال باکمال ۱۰۲۸ھ بمطابق ۱۶۳۸ء کو ہوا۔ مزار پڑاوار گنج دروازہ سے باہر پشاور شہر کے جنوب مشرق کی طرف موضع ہزار خوانی پشاور میں آج بھی مرجع خاص و عام ہے۔

حضرت شیخ ابوسعید گنگوہی چشتی صابری رحمۃ اللہ علیہ

تعارف ☆: شیخ تصدایت۔ روح جسم ولایت۔ فارغ از گنگوہی اغیار۔ ہر دم نعرہ اہل
 بن مزید قطب ارشاد۔ حضرت شیخ ابوسعید گنگوہی چشتی صابری بن شیخ نور الدین بن شیخ عبدالقدوس
 گنگوہی رحمۃ اللہ علیہ حضرت قطب عالم عبدالقدوس گنگوہی کے پوتے اور حضرت جلال الدین
 تھامیری کے نواسے ہیں۔ آپ کی ذات معرفت حق میں بحر بے کنار ہے۔ عبادت و ریاضت زہد و
 تقویٰ میں اپنا ثانی نہ رکھتے تھے۔ کثرت عبادت و ریاضت کے سبب سے آپ پر انوار عالم ملکوت
 عالم جبروت عالم لاہوت کھلنے لگے۔ مگر حضرت ابوسعید طالب ذات حق تھے اسی لئے ان انوار کی
 طرف متوجہ نہ ہوتے تھے۔ اور ہل من مزید کادم بھرتے تھے۔

بیعت و خلافت ☆: حضرت شیخ جلال الدین تھامیری علیہ الرحمۃ نے اپنی حیات ہی میں آپ کو
 اپنے خلیفہ اور جانشین حضرت نظام الدین بلخی علیہ الرحمۃ کے سپرد کر دیا تھا۔ آپ حضرت نظام الدین بلخی علیہ
 الرحمۃ کے دست حق پرست پر بیعت ہوئے اور عبادت و ریاضت میں مزید مشغولیت اختیار کی بعدہ حضرت
 نے آپ کو فرقہ خلافت سے سرفراز فرمایا۔

عبادت و ریاضت ☆: جس وقت آپ اپنے ہر دو مرشد حضرت شیخ نظام الدین علیہ الرحمۃ
 کی خدمت میں بلخ پہنچے تو حضرت شیخ نظام الدین بلخی علیہ الرحمۃ نے مرشد زادہ ہونے کی حیثیت سے
 آپ کا نہایت ہی شاندار استقبال کیا۔ اور نہایت ہی تعظیم سے حضرت ابوسعید گنگوہی کو مسند پر بٹھایا اور
 بڑے ہی اچھے طریقے سے مہمان نوازی کی جب یہ معلوم ہوا۔ کہ وہ فیض و عرفان حاصل کرنے آئے
 ہیں تو حضرت نظام الدین بلخی علیہ الرحمۃ نے آپ کو شغل سے پایہ کی تعلیم دی اور اعلیٰ درجہ کی ریاضت اور
 مجاہدہ لینا شروع کر دیا۔ حضرت ابوسعید نے بارہ برس شغل سے پایہ پر ایسی محنت و مشقت کی کہ نہایت کے
 درجے کو پہنچا یا مگر مقصود حقیقی جیسا کہ چاہیے تھا حاصل نہ ہوا آخر یہ معاملہ کیا ہے۔

حضرت شیخ نظام الدین علیہ الرحمۃ نے فرمایا اے ابوسعید تجھ میں ابھی کچھ خود پسندی موجود ہے جو معبود حقیقی
 تک پہنچنے میں رکاوٹ بنتی ہے۔ اس لئے نفس کو ذلیل کرنے کی ضرورت ہے۔

چنانچہ آپ کے پیرومرشد نے آپ کو کتوں کی محافظت اور نگہبانی پر مقرر کر کے شکاری کتے آپ کے سپرد کر دیئے۔ آپ کتوں کے ساتھ سارا سارا دن محنت کرتے۔ اس میں آپ کی بڑی نفس کشی ہوئی۔ بعض دفعہ آپ کتوں کو سیر کرانے کے لئے نکلتے تو کتے آپ کو گارے کچھڑ میں گھسیٹ کر دور تک لے جاتے اور آپ گھسیٹتے ہوئے چلے جاتے۔ الغرض اس کام میں آپ نے بڑی ذلت و خواری اٹھائی۔ آخر یہ دیکھ کر آپ کے پیرومرشد کا دریائے رحمت جوش میں آیا اور مقصود حقیقی نے جلوہ فرمایا اور تجلی ذات سے مشرف ہوئے۔ حضرت نظام الدین علیہ الرحمۃ یہ حال کہ دیکھ کر خوش ہو گئے۔ اور فرمایا اے ابوسعید شرف ولایت محمدی صلی اللہ علیہ والہ وسلم میں داخل ہونا کہ ابتداءً لاہوت ہے مبارک ہو۔ اور انتہائے ولایت محمدی صلی اللہ علیہ والہ وسلم جو آخری لاہوت ہے۔ وہ ابھی دلا ہے۔ اس لئے بدستور شغل سے پایہ کے پابند رہو۔ پیرومرشد کا یہ فرمان سن کر آپ دوبارہ ایک مدت کمال جدوجہد سے ریاضت میں مصروف رہے۔ مگر جس مقام کا پتہ پیرومرشد نے بتایا تھا اس پر سرفراز نہ ہونے سے سخت بے قرار ہوتے رہے۔ اور انجام کا کمال بے تابی میں جان قربان کر کے اور ہستی سے گزر جانے کا ارادہ کر کے شغل سے پایہ شروع کیا۔ اور نیت کر لی کہ جب تک اصل مقصود حاصل نہ ہوگا۔ سانس نہیں لوں گا اگر اس راہ میں دم نکل جائے۔ تو پروا نہ نہیں۔ اس کے بعد آپ نے سخت محنت و ریاضت شروع کر دی پھر ایک مقام ایسا گزرا۔ کہ نور عالم اطلاق نے آپ پر ظہر کیا۔ اور آپ کی ہستی کونیست و نابود کیا اس بے قراری اور اضطراب کے عالم میں سانس چھوٹ گیا۔ اور اس کی ضرب سے آپ کا پہلو مبارک ریزہ ریزہ ہو گیا۔ تمام پیٹ سے خون بہنے لگا۔ ۲ دن اور ۲ رات مغلوب الحال رہے۔ تیسرے دن افاقہ ہونے پر پہلو کے ٹوٹنے حال معلوم ہوا۔ فوراً کہا کہ الحمد للہ۔ دوست کی راہ میں میرا پہلو ٹوٹا پہلو ٹوٹنے پر آپ کا رب العزت کی بارگاہ میں شکر ادا کرنا تھا کہ الرحمہ الرحمین کی طرف سے بلا واسطہ الہام ہوا۔ کہ اے ابوسعید جب تو نے اپنی جان ہماری راہ میں قربان کر دی اور اس مجاہدے میں ثابت قدم رہا۔ تو ہماری طرف سے یہ خوشخبری ہو کہ میں تجھے از سر نو زندہ کرتا ہوں اور یہ دوا لے آپ نے منہ کھولا دست غیب نے منہ میں دوا ڈال دی تمام خون پیٹ سے دور ہو گیا۔ پہلو بھی فوراً ٹھیک ہو گیا۔

گنگوہ شریف میں آمد ☆: حضرت ابوسعید رحمۃ اللہ علیہ جب اپنے پیرومرشد سے خرقہ خلافت حاصل کرنے کے بعد اپنے وطن گنگوہ شریف میں پہنچے تو آپ نے ہر چند اپنی زندگی گمنامی میں

بسر کرنی چاہی مگر آپ کے چہرے سے جو انوار الہی ظاہر ہوئے تھے۔ اس کی وجہ سے آپ کی شہرت ہو گئی۔ کیونکہ عرفان کبھی چھپا نہیں کرتا ملک کے چاروں طرف سے طالبان خدا آپ کی خدمت میں آ پہنچے اور ہزاروں افراد نعمت باطن سے سرفراز ہوئے۔ گنگوہ شریف میں پہنچنے کے بعد یہ معلوم ہوتا تھا کہ گویا از سر نو زمانہ فیض شانہ حضرت قطب عالم عبدالقدوس گنگوہی علیہ الرحمۃ کا دوبارہ پھر آ گیا۔

وصال با کمال ☆: ۱۰۳۹ھ اور بعض کے نزدیک ۲ ربیع الثانی ہے۔ مزار فیض آثار گنگوہ شریف
ضلع انبالہ انڈیا میں مرجع خاص و عام ہے۔ جہاں حاضری دے کر اہل دل حضرات اپنے قلوب و ازبان کو نور ایمان سے منور کرتے ہیں۔ آپ کے وصال پر کسی عارف کامل نے قطعہ تاریخ یوں لکھی ہے:

چو آخر بحکم قضا رفت بخت ز دنیا بدار بقا بو سعید
ندا شد ز دل سال تاریخ او کہ مخدوم اہل صفا بو سعید
۱۰۳۹ھ

حضرت سید اللہ بخش چشتی صابری رحمۃ اللہ علیہ

تعارف ☆: سلطان لعارین، دلیل المحققین، امام العاشقین، قدوة السالکین حضرت سید اللہ بخش چشتی صابری ثمرہ لاہوری رحمۃ اللہ علیہ جامع علوم معنوی و صورتی ہیں۔ آپ کے آباؤ اجداد کا اصلی وطن شہر بھکر تھا۔ آپ اپنے وقت کے بہت بڑے عارف کامل عاشق و واصل باللہ تھے۔ آپ کے مجاہدہ کا یہ حال تھا کہ ہفتہ بھر میں صرف ایک مٹھی اناج تناول فرماتے تھے۔ آپ نے جب سے خلوت میں قدم رکھا تمام عمر اس سے باہر نہیں گئے۔ آپ کے اصحاب اور لاہور شہر کے لوگ آپ کو مرو خدا بین اور خدا نما کے نام سے یاد کرتے تھے۔

قطب مدار سے ملاقات کی تمنا ☆: آپ ابتدائے حال میں اللہ رب العالمین کی بارگاہ میں دعا کرتے تھے کہ اے اللہ مجھے اپنے دوستوں میں سے کسی کی زیارت کرا دے۔
ایک دن چاشت کے وقت آپ آرام فرما رہے تھے کہ خواب میں حق تعالیٰ کی طرف سے دل میں یہ بات

ڈالی گئی کہ تمہارا دیرینہ مطلوب تمہارے دروازے پر کھڑا ہے۔ اٹھو اور اس سے ملاقات کرو۔ جب آپ دروازے پر گئے تو کیا دیکھتے ہیں کہ ایک چرم پوش درویش ایک گھنٹی میں رسی ڈال کر ہاتھ میں لئے ہوئے کھڑا ہے۔ اُس درویش نے جب آپ کو دیکھا تو صحرا کی جانب چل دیا۔ آپ بھی اُس کے پیچھے پیچھے چل دیئے۔ جب صحرا میں پہنچے تو درویش نے آپ سے پوچھا کہ تم کس لئے میری طرف آرہے ہو اور تمہارا کیا مطلب ہے۔ آپ نے جواب دیا کہ میں یہ عرض کرنا چاہتا ہوں کہ آپ نے اس کمال کے باوجود یہ لباس کیوں اختیار کر رکھا ہے۔ درویش نے جواب کہ میرے محبوب کی مرضی یہی ہے۔ کہ میں اپنے جمال باطنی کو اس لباس میں چھپا کر رکھوں۔ حالانکہ میں زمانے کا قطب مدار ہوں۔ مگر تمام ریاضت کا معنی یہی ہے کہ آدمی رضائے حق کی کوشش کرے۔ اور اپنی ہستی کو گم کر دے۔ اس کے بعد اُس درویش نے آپ کو شغل مصباح الاسرار تلقین کیا اور آپ کو رخصت کر کے اُسی وقت نظروں سے اوجھل ہو گیا۔

قرآنی آیات کا آپ کے سامنے جلوہ گر ہونا ☆: آپ جس وقت تلاوت قرآن

مجید فرماتے تھے تو ہر آیت کے معانی آپ پر متجلی ہو کر کئی کئی صورتوں میں جلوہ گر ہوتے تھے۔ یہی وجہ تھی کہ آپ تلاوت قرآن کریم کرتے وقت اپنے حجرے کا دروازہ بند کر دیتے تھے تاکہ مخلوق خدا پر یہ راز فاش نہ ہو۔

بیعت و خلافت ☆: آپ حضرت شیخ نظام الدین بلخی ثمہ تھا نسیری چشتی صابری علیہ الرحمۃ کے دست حق پرست پر شرف بیعت سے مشرف ہوئے۔ اور انہی سے خرقہ خلافت پا کر سرفرازی و ممتاز ہوئے۔

وصال با کمال ☆: آپ کا وصال با کمال ۱۰۶۳ھ بمطابق ۱۶۵۲ء کو ہوا۔ مزار پُر انوار لاہور میں مرجع خاص و عام ہے۔

حضرت شیخ محمد ابراہیم چشتی صابری مراد آبادی رحمۃ اللہ علیہ

تعارف ☆: جامع الحسنات و کمالات، منبع فیوض و برکات، مرآة جمال بے مثال، فارغ از مستقبل و حال، حکیم حازق، قطب وحدت حضرت شیخ ابراہیم چشتی صابری ثمہ مراد آبادی رحمۃ اللہ علیہ مقتدائے اہل بصیرت ہیں۔ آپ قوم سے پٹھان اور ولایت درہ کے رہنے والے تھے۔ آپ کی

ذات والاصفات نے شغل سے پایہ کو اس حد تک پہنچایا تھا کہ تین مرتبہ ذکر اسم ذات یعنی اللہ اللہ اللہ کر کے ایک تسبیح کا دانہ گراتے تھے اور اس طرح چار سو تسبیح کرتے تھے (یعنی ایک سانس میں چار سو تسبیح پڑھتے تھے) جس وقت آپ کو مرشد کامل کی جستجو ہوئی تو وزہ سے نکل کر کوہ کو پھرتے پھرتے قصبہ بنور نزد سر ہند شریف حضرت شیخ آدم بنوری کی خدمت میں پہنچے اور ان کی خدمت میں رہ کر ایک مدت تک ریاضت و مجاہدہ کیا۔ لیکن جو کچھ ان کا دل چاہتا تھا میسر نہ ہوا۔ حضرت شیخ آدم بنوری آپ کی بہت عزت کرتے تھے اور دل میں خیال رکھتے تھے کہ انہیں خرقہ خلافت سے نوازیں مگر چونکہ آپ کی تشفی نہیں ہو پارہی تھی اس لئے ایسا ممکن نہ ہو سکا۔

سرکار مدینہ صلی اللہ علیہ وسلم کی زیارت ☆: ایک رات آپ آرام سے سو رہے تھے کہ قسمت نے یاوری کی کہ جمال جہاں آرائے سرور کونین صلی اللہ علیہ وسلم کی زیارت سے مشرف بہ نصیب ہوئے۔ آپ کے ہمراہ صحابہ کبار اور ایک بزرگ حضرت شیخ محمد صادق گنگوہی چشتی صابری علیہ الرحمۃ بھی تھے سرکار علیہ السلام نے حضرت شیخ محمد صادق گنگوہی کی طرف اشارہ کر کے شیخ ابراہیم سے فرمایا کہ تمہارے شیخ یہ ہیں۔ گنگوہ جا کر ان سے ملو۔ آپ نے عرض کی یا رسول اللہ صلی اللہ علیہ وسلم مجھے ان کا نام معلوم نہیں ہے ذرا اسم گرامی بتا دیجیے تاکہ کسی سے پوچھ کر قدمبوسی کر سکوں۔ آپ صلی اللہ علیہ وسلم نے فرمایا کہ یہ میری امت کے اکابر اولیاء میں سے ہیں۔ اور ان کا نام نظر محمد ہے۔ ان کے پاس پہنچو تاکہ مقصد حقیقی تک رسائی ہو جائے۔ آپ جب بیدار ہوئے تو فوراً اٹھ کر حضرت شیخ آدم بنوری کی خدمت میں پہنچے اور عرض کیا کہ آج رات مجھے مطلوب حقیقی کا علم ہو گیا ہے اگر اجازت ہو تو میں گنگوہ شریف میں حضرت نظر محمد کی خدمت میں حاضری دے دوں۔ اگر آپ اجازت دے دیں تو بہتر ہے وگرنہ میں خود یہاں سے ان کی خدمت میں چلا جاؤں گا۔ شیخ آدم نے فرمایا کہ میں تمہیں اپنے اکابر اصحاب میں شمار کرتا تھا۔ اور مجھے یہ گمان بھی نہ تھا کہ تم اس طرح کرو گے۔ انہوں نے جواب دیا کہ یہ سب کچھ میں اپنی مرضی سے نہیں بلکہ رسول اللہ صلی اللہ علیہ وسلم کے حکم سے کر رہا ہوں۔ اور میں حیران ہوں کہ اس قدر دعویٰ کمال کے باوجود آپ پر یہ بات منکشف نہیں ہوئی۔ دوسری بات یہ ہے کہ میں نے آپ کی خدمت میں مدت تک ریاضت و مجاہدہ کیا ہے۔ لیکن مقصد حقیقی کو نہیں پایا۔ غرضیکہ کافی بحث و مباحثہ کے بعد آپ وہاں سے روانہ ہو کر

قصبہ گنگوہ شریف پہنچے۔ وہاں پہنچ کر جس شیخ سے بھی شیخ نظر محمد کا نام دریافت کرتے تھے وہ کہتا کہ گنگوہ میں اس نام کا کوئی بزرگ نہ ہے۔ بلکہ یہاں پر ایک کامل بزرگ رہتے ہیں جس کا نام شیخ محمد صادق ہے جو خلق خدا کو ہدایت دیتے ہیں۔ یہ سن کر آپ حیرت زدہ ہوئے کہ سرکار مدینہ ﷺ نے تو ان بزرگ کا نام شیخ نظر محمد بتایا تھا۔ جن کا یہاں نام و نشان بھی نہیں ہے۔ اور جو بزرگ یہاں موجود ہیں ان کا نام شیخ محمد صادق گنگوہی ہے۔ لیکن چونکہ سرکار علیہ السلام کا فرمان غلط نہیں ہو سکتا۔ اس لئے ممکن ہے کہ اس قصبہ میں کوئی گناہ آدمی نظر محمد ہو جس کو لوگ نہ جانتے ہوں۔ پھر دل میں خیال آیا کہ پہلے مجھے جا کر اس بزرگ کو ملنا چاہیے جو شیخ محمد صادق کے نام سے مشہور عام ہیں۔

چنانچہ آپ حضرت شیخ محمد صادق گنگوہی کی خدمت میں حاضر ہوئے اور دیکھتے ہی پہچان لیا کہ یہ وہی بزرگ ہیں جن کو عالم معاملہ میں رسول کریم ﷺ کے ہمراہ دیکھا تھا۔ آپ یہ نورانی اور جانی پہچانی شخصیت دیکھ کر دل و جان سے شیدا ہو گئے۔ مگر دل میں یہ خلش ابھی باقی تھی کہ نام میں تبدیلی کیوں ہے۔ اور اسی خلش کی بنا پر بیعت ہونے سے بھی گریزاں تھے۔ حضرت شیخ محمد صادق گنگوہی باطنی طور پر آپ کے اس دوسے سے آگاہ ہوئے اور خانقاہ سے اٹھ کر گھر کی طرف روانہ ہوئے۔ آپ کے اصحاب کا یہ دستور تھا کہ جب آپ تشریف لے جاتے تو تمام اصحاب گھر کے دروازے تک ہمراہ ضرور جاتے۔

چنانچہ آپ بھی ان لوگوں میں شامل ہو کر گھر کے دروازے تک تشریف لے گئے۔ حضرت شیخ محمد صادق نے تمام اصحاب کو گھر کے دروازے پر فارغ کر کے آپ سے فرمایا اگرچہ لوگوں میں میرا نام محمد صادق ہے جو میرے والدین نے رکھا ہے۔ لیکن حضرت رسالت پناہ نے غایت لطف و عطا و توجہ سے میرا نام نظر محمد رکھا ہوا ہے اور مجھے اسی نام سے یاد فرماتے ہیں۔ آپ اپنے محبوب کی زبان ترجمان سے یہ الفاظ سنتے ہی بے اختیار ہو کر قدموں پہ گر گئے اور حضرت سے بیعت کی درخواست کی۔

بیعت و خلافت ☆: آپ حضرت شیخ محمد صادق گنگوہی چشتی صابری علیہ الرحمۃ کے دست حق پرست پر بیعت سے مشرف ہوئے جو کہ حضرت شاہ ابوسعید گنگوہی چشتی صابری علیہ الرحمۃ کے برادر زادہ اور مرید و خلیفہ و جانشین تھے۔ وہ مرید و خلیفہ حضرت شیخ نظام الدین تھانیسری علیہ الرحمۃ کے تھے۔ بعد ریاضت و مجاہدہ کی تکمیل کے حضرت شیخ ابراہیم نے حضرت شیخ محمد صادق سے ہی خرقہ و

خلافت حاصل کیا اور صاحب ارشاد ہوئے۔

ریاضت و مجاہدہ ☆: مرشد کامل نے بیعت کے بعد آپ کو ذکر و ازکار اور اوراد و وظائف جن میں ذکر نفی و اثبات اور ذکر اسم ذات بطریق جہر تلقین فرمایا۔ آپ نے مرشد کامل کے دیئے ہوئے اذکار کو شعار بنایا اور انتہائیہ کہ روزانہ ذکر حق کی تعداد دو ہزار پانچ سو تک پہنچی تھی کہ حق تعالیٰ کی عنایات کا نزول ہوا اور رحمت حق کا دروازہ کھلا اور آپ کو مقصود حقیقی تک رسائی حاصل ہوئی۔

قطب العالم حضرت شیخ شاہ عبدالقدوس گنگوہی چشتی صابری رحمۃ اللہ علیہ فرماتے ہیں کہ جو شخص ذکر جہر ایک ہزار دو سو مرتبہ کرتا ہے حق تعالیٰ اس کو ضرور مرتبہ ولایت سے مشرف فرماتے ہیں۔ جب ریاضت و مجاہدات مکمل کر چکے تو آپ حضرت شیخ محمد صادق گنگوہی علیہ الرحمۃ کی خدمت میں حاضر ہوئے اور تمام معاملات و مشاہدات جو عالم معاملہ میں آپ نے دیکھے تھے وہ مرشد کے حضور عرض کر دیئے۔ اسی دوران حضرت شیخ محمد صادق گنگوہی علیہ الرحمۃ کے ایک اور مرید شیخ محمد یوسف بھی مجاہدات کی تکمیل سے فارغ ہوئے تھے انہوں نے اپنے مجاہدات کے دروان پیش آنے والے معاملات شیخ کے حضور پیش کئے تو حضرت شیخ محمد صادق گنگوہی نے فرمایا جو مرتبہ خدا نے شیخ ابراہیم کو عطا فرمایا ہے وہ کسی اور کو نصیب نہیں۔ اور شیخ محمد ابراہیم کو خدا نے مرتبہ محبوبیت سے نوازا ہے۔

چنانچہ شیخ کامل نے آپ کو خرقہ خلافت سے مشرف فرما کر ولایت مراد آباد سے نوازا اور فرمایا کہ مراد آباد چلے جاؤ وہاں جا کر خلق اللہ کی خدمت اور ہدایت میں مصروف ہو جاؤ۔

چنانچہ مرشد کا حکم ملتے ہی آپ نے مراد آباد تشریف لا کر وہاں خانقاہ قائم کی اور سلسلہ رشد و ہدایت میں مصروف و مشغول ہو گئے۔

ہزاروں افراد نے آپ سے فیض پایا اور بہت سے گمراہوں کو راہ ہدایت ملی۔

وصال با کمال ☆: آپ کا وصال با کمال ۱۰۹۷ھ بمطابق ۱۶۸۵ء کو ہوا۔ مزار پڑانوار مراد آباد انڈیا میں مرجع خاص و عام ہے جہاں اہل عقیدت و محبت حاضری دے کر اپنے قلوب و اذہان کو نور ایمان سے منور کرتے ہیں۔

حضرت شیخ محمد ابراہیم چشتی صابری رامپوری رحمۃ اللہ علیہ

تعارف ☆: متعرف بہ تعرفات، مرد حقیقت آگاہ، شہباز طریقت، حضرت شیخ محمد ابراہیم رامپوری چشتی صابری رحمۃ اللہ علیہ سلسلہ عالیہ چشتیہ صابریہ کے عظیم مرخیل حضرت بندگی شیخ محمد داؤد چشتی صابری گنگوہی رحمۃ اللہ علیہ کے مرید و خلیفہ مجاز تھے۔ آپ نے تمام عمر ذکر و فکر، عبادت و ریاضت، فقر و فاقہ، ترک و تجرید اور رضائے خدا اور اتباع شیخ میں گزاری ہے۔ آپ کے بارے میں کتابوں میں لکھا ہے کہ آپ سادات کرام کا بہت ادب اور خیال فرماتے تھے۔ جن دنوں آپ سید پورہ جو کہ کرنال کے گرد و نواح میں ہے تشریف فرما تھے تو آپ ہمیشہ زمین پر اس خیال سے سوتے تھے کہ نہ جانے کتنے فریب سادات ہیں کہ جن کو چار پائی نصیب اور میسر نہ ہے۔ یہ آداب کے خلاف ہے کہ میں چار پائی پر سو جاؤں اور سادات کرام زمین پر سوئیں۔ اس سے صاف ظاہر ہوتا ہے کہ آپ کو خانی الرسول ﷺ کا درجہ بکمال حاصل تھا۔ آپ کو ذات بے کیف کا شغل ہوا کے ذریعے حاصل ہوا تھا۔

نوٹ ☆: شغل ہوا اس طرح کیا جاتا ہے کہ اندھیرے میں نظر سامنے کسی مقام پر جھا کر گمان اللہ و لکم یکن مفعلاً شیا کا تصور کیا جاتا ہے۔ لیکن اس دوران آنکھ جھپکنے نہ پائے یہ شغل تکمیل مشاغل ہے۔ اور دیگر اذکار و مشاغل کے بعد آخر میں کیا جاتا ہے۔ اور یہ بات بھی یاد رہے کہ یہ خود بخود نہیں کرنا چاہیے۔ بلکہ جس وقت مرشد کامل حکم دے اس وقت کرے۔

استقلال و کرامت ☆: جن دنوں آپ سید پورہ ضلع کرنال میں تھے آپ دن کے وقت ایک باغ میں جامن کے درخت کے نیچے شغل باطن میں معروف رہتے تھے۔ اور رات کے وقت اپنے گھر میں مشغول بن رہتے تھے۔ پھل کے موسم میں جب درختوں کو پھل لگتا تھا تو قصبہ کے سادات حضرات کے بچے درختوں کو پھل مار کر پھل نیچے گراتے اور کھاتے تھے۔ ان میں سے اکثر ڈھیلے آپ کو بھی لگتے تھے۔ مگر آپ نے ان بچوں میں سے کسی کو کبھی کچھ نہ کہا۔ ایک دن آپ عالم محویت میں بیٹھے تھے کہ ایک پتھر آپ کے سر پر لگا جس سے آپ زخمی ہو گئے اور زخم سے خون جاری ہو گیا۔ اس

حالت میں آپ نے فرمایا اے درختوں تمہاری وجہ سے مجھے بہت تکلیف ہو رہی ہے۔ میں سادات کرام کے بچوں کو تو کچھ نہیں کہہ سکتا مگر آئندہ تم پھل مت لاؤ۔ صرف پھول ہونے چاہئیں۔ جن کو دیکھ کر مجھے فرحت ہو اور تم بھی بالکل برباد نہ ہو جاؤ۔

چنانچہ ان درختوں پر اس دن سے لے کر نا حال پھل نہیں لگا۔ لیکن شگوفے ہر سال نکلتے ہیں۔ آپ کو حضرت شرف الدین بوعلی قلندر علیہ الرحمۃ پانی پتی سے قوی نسبت اور مکمل حضوری حاصل تھی۔ جس وقت ان کی طرف متوجہ ہوتے تھے تو حاضر پاتے تھے۔ اور ان سے جو کچھ پوچھتے تھے باقاعدہ جواب پاتے تھے۔ حضرت شاہ شرف الدین بوعلی شاہ قلندر رحمۃ اللہ علیہ کی روحانیت ہر وقت آپ کی طرف متوجہ رہتی تھی اور فیض رسائی کرتی تھی۔ آپ اپنے آخری ایام میں سید پورہ چھوڑ کر رام پور تشریف لے آئے تھے۔

وصال با کمال ☆: آپ کا وصال با کمال ۱۰۹۷ھ بمطابق ۱۶۸۵ء قصبہ رامپور ضلع سہارنپور انڈیا میں ہوا۔ آپ کا عرس مبارک ۱۸ ربیع الاول کو منایا جاتا ہے۔ مزار پرنوار قصبہ رامپور ضلع سہارنپور میں مرجع خاص و عام ہے۔

حضرت سید شاہ ابوالمعالی انبہٹوی چشتی صابری رحمۃ اللہ علیہ

تعارف ☆: زبدۃ العارفین امام الواصلین دلیل الکاملین۔ حجۃ العارفین حضرت شاہ ابوالمعالی انبہٹوی چشتی صابری رحمۃ اللہ علیہ خاندان سادات کے چشم و چراغ ہیں آپ فقر زہد و تقویٰ کے لحاظ سے بھرپور تھے علم شریعت، علم طریقت، علم معرفت، علم حقیقت سے واقف تھے۔ آپ حضرت شیخ داؤد بندگی چشتی صابری علیہ الرحمۃ کے مرید و خلیفہ ہیں۔ فقر و فناء میں لائٹانی اور ریاضت و مجاہدہ میں عدیم المثال مانے جاتے تھے۔ تمام عمر ذکر جہر اور استغراق باطن میں گزاری۔ تربیت مریدان اور تعلیم طالبان میں ملکہ خاص رکھتے تھے۔ عارف باللہ مولانا محمد اکرم صاحب قدوسی چشتی صابری صاحب تصنیف اقتباس الانوار اپنی کتاب اقتباس الانوار میں آپ کی نسبت فرماتے ہیں کہ آپ تمام عمر ذکر جہر و استغراق باطن میں مصروف رہتے تھے۔ آپ صاحب مجاہدہ صاحب کمال صاحب کرامت بزرگ ہیں۔

سیرت و کردار ☆: آپ عبادت و ریاضت میں بلند ہمت فقر و فناء میں یگانہ روزگار تھے۔ حسن اخلاق و تواضع میں بے مثال اور عشق مجازی و حقیقی میں بے نظیر تھے۔ آپ حسن مجازی کے شیدائی تھے۔ آپ کی عمر بہت طویل تھی۔ اور ساری عمر آپ نے ذکر جہر اور استغراق باطن میں گزاری۔ آپ نہایت درجہ کے متقی و شب بیدار تھے تمام عمر کسی کو دکھ نہ پہنچایا۔ ہر خاص و عام میں یکساں مقبول تھے۔

بیعت و خلافت ☆: آپ حضرت شیخ داؤد چشتی صابری علیہ الرحمۃ کے دست حق پرست پر شرف بیعت سے مشرف ہوئے اور انہی سے خرقہ خلافت پا کر سرفراز و ممتاز ہوئے۔

آپ کا بند زبان ہمسایہ ☆: حضرت شاہ ابوالعالی علیہ الرحمۃ کے فرزند ارجمند حضرت سید محمد باقر شاہ فرماتے ہیں کہ آپ کا ایک ہمسایہ جو نہایت بد مزاج اور گستاخ طبیعت تھا اس کی عادت تھی کہ وہ جب کبھی آپ کا نام لیتا تو اس میں کوئی نہ کوئی بُرا خطاب یا لفظ ضرور شامل کرتا۔ اس کی اس طبیعت و عادت کی وجہ سے اس کے تمام ساتھی بیزار تھے۔ آپ کے مریدین آپ کی خدمت میں عرض کرتے حضرت وہ بے حد گستاخ ہو چکا ہے۔ لہذا اجازت دیجیے کہ اس کے ساتھ سختی سے نمٹا جائے۔ مگر آپ نے کسی کی بھی ایک نہ سنی اور اس گستاخ کی بے ادبی برداشت کرتے رہے۔ آخر وہ وقت آیا کہ وہ اپنی موت آپ مر گیا۔ جب آپ کو اس کی موت کا علم ہوا تو بے اختیار رونے لگے اور سات روز تک متواتر آپ پر رقت طاری رہی اور گریہ و زاری کرتے رہے اور اس عرصہ میں نہ کچھ کھایا نہ پیاجی کہ غسل تک نہیں کیا۔ نہ ہی کسی سے اچھی طرح بات کی۔ ایک دن لوگوں نے عرض کیا حضور وہ تو سستی تھا بد بخت تھا تمام زندگی آپ کی بد خوئی و بد گوئی کرتا رہا جو کرتا رہا۔ آپ نے اس کی موت کا اتنا صدمہ کیوں لیا۔ آپ نے جواب میں فرمایا کہ میں اس سبب سے رنج و افسوس کر رہا ہوں کہ وہ میرا عزیز جو مر گیا ہے۔ درحقیقت وہ میرا دھوبی تھا۔ اور میری میل کچیل صاف کرنے والا تھا۔ اب میرے داغوں میں کچیل اور دھبے کون دھوئے گا۔ یہ کہہ کر ایک نعرہ مارا اور یہ شعر پڑھا:

جو کو کرے ندیا میت ہمارا سو
آپ وہ ڈوبے نرک میں پاپ ہمارے دھو

کشف و کرامات ☆: ایک مرتبہ قصبہ ٹھائیسر میں آپ کے زمانے کے تمام اولیاء کرام جمع تھے۔ جن میں حضرت قطب الوقت شیخ سوندھا بہو بری و حضرت شیخ عبدالقادر سوزی و حضرت شاہ غریب اللہ صاحب کیرانوی علیہم الرحمۃ وغیرہ جیسے باکمال بزرگ موجود تھے۔ مجمع میں حضرت شیخ ابوالفتح علیہ الرحمۃ کی زبان سے خوش طبع کے طور پر نکلا کہ بھائی ابوالمعالیٰ ”نفی و اثبات میں کیا فرماتے ہیں۔ حضرت شاہ ابوالمعالیٰ رحمۃ اللہ علیہ نے جواب میں فرمایا کہ زبان سے کہنے کا اعتبار نہیں تجربہ کرا کے دکھانا چاہیے۔ یعنی زبانی بات تو اور ہوتی ہے۔ بات تو وہ صحیح ہوتی ہے جو کہ مشاہدہ کے ذریعے ہو۔ آپ نے فرمایا کہ سامنے جو بھینس کھڑی ہے۔ اگر اس بھینس کے کان میں مدلائی کھینچی جائے تو یہ مر جائے اور جب کلمہ اثبات پڑھا جائے تو یہ بھینس زندہ ہو جائے۔ تمام حاضرین نے کہا کہ بلاشبہ اس کے دکھانے کی ضرورت ہے۔ حضرت شاہ ابوالمعالیٰ رحمۃ اللہ علیہ اٹھے اور بھینس کے پاس جا کر لا ایلہ کو مد اور درازی اور جہر سے کہا آپ نے اتنا ہی کہا کہ بھینس بے جان ہوگئی یعنی مرگئی۔ اور زمین پر گر پڑی۔ اور جب کلمہ اثبات الا اللہ کہا تو بھینس زندہ ہوگئی اور گھاس کھانے لگی۔ تمام موجود حاضرین مشائخ آپ کے اس کمال کرامت سے حیرت زدہ ہو گئے اور اقرار کرنا پڑا کہ یہ کرامت حضرات سلف شبلی اور حضرت جنید بغدادی علیہم الرحمۃ کی کرامت سے مشابہ ہے۔

کرامت نمبر ۲ ☆: ایک مرتبہ گنے کی فصل کا زمانہ تھا زمین دار راتوں کو بیلنا چلا کر کڑاہ پکا کر گڑ بنایا کرتے تھے۔ آپ نے رات کے وقت اپنے معمولات سے فارغ ہو کر نماز تہجد ادا کی اور اس کے بعد گڑ بنانے والے زمین داروں کے کڑاہ کے قریب جا کر بیٹھ گئے۔ زمیندار کڑاہ میں شیرہ ڈال کر گڑ بنا رہے تھے۔ کڑاہ کے اندر شیرہ آگ کی تیزی سے جوش مار رہا تھا کہ آپ نے کسی کی زبان سے ہندی زبان میں یہ شعر سنا۔

تو چلیا جا اکتارا تیری کھری نہ لاگی کارا
 آدمی رات اندھیری تیری جوگی کی سی پھیری
 یہ سنتے ہی آپ پر وجد طاری ہو گیا اور نعرہ ہولکا کر کڑاہ میں جا گرے۔ اگرچہ کڑاہ کا شیرہ سخت گرم تھا۔

جب لوگوں نے پکڑ کر آپ کو باہر نکالا تو آپ کا ایک بال بھی نہیں جلا تھا۔ یہ دیکھ کر لوگ بہت حیران و پریشان ہوئے اور صدق دل سے مرید باصفابن گئے اس واقعہ کا عوام و خواص میں بہت چرچا ہوا۔

محویت و استغراق ☆: آپ کی حالت محویت و استغراق کی ایسی ہو گئی تھی کہ دو دو تین تین

مہینے تک کچھ نہ کھاتے تھے۔ نہ پیتے تھے نماز کے وقت خادم دوش مبارک ہلا کر آگاہ کرتا ہے کہ نماز کا وقت ہو گیا آپ فرماتے تھے کہ مجھے خبر نہیں۔ وضو کراؤ۔ چنانچہ خادم وضو کراتے اور نماز پڑھاتے تھے۔ اس کے بعد ایسی حالت ہو گئی کہ رات دن حالت محویت اور استغراق میں غرق رہتے۔ مگر نماز کے وقت سے خود بخود آگاہ ہو جاتے تھے اور نماز پڑھ لیتے تھے۔ لوگوں نے عرض کیا کہ پہلے ہم لوگ آپ کو نماز کے وقت سے آگاہ کرتے تھے اور اب آپ خود آگاہ ہو جاتے ہیں۔ اس کی کیا وجہ؟ آپ نے فرمایا کہ اب نماز صورت بن کر میرے سامنے آ جاتی ہے۔ فرض کہتا ہے میں خدا کا فرض ہوں سنت کہتی ہے میں سنت رسول صلی اللہ علیہ وآلہ وسلم ہوں۔ بموجب اس وجہ کے نماز خود پڑھ لیتا ہوں۔ اور اسی وجہ سے کسی خادم کی ضرورت نہیں پڑتی۔ آخر الامر حالت استغراق اس سے بھی زیادہ بڑھ گئی اور اسی کیف استغراق میں آپ کا وصال ہوا۔

وصال باکمال ☆: آپ کا وصال ۱۲ ربیع الاول ۱۱۱۶ھ میں ہوا مزار شریف انبیہ ضلع

سہارنپور انڈیا میں مرجع خاص و عام ہے۔ جہاں پر حاضری دے کر لوگ اپنے قلوب و اذہاں کو منور کرتے ہیں۔ آپ کے وصال پر کسی عارف کامل نے قطعہ تاریخ یوں لکھی ہے:

رفت از دنیا چو در خلد بریں پیر راہبر ابوالمعالی اہل فیض
سال وصل اوست تاج التارکین بار دیگر ابوالمعالی اہل فیض
۱۱۱۶ھ ۱۱۱۶ھ

منقبت درشان حضرت شاہ ابوالمعالی رحمۃ اللہ علیہ

ذات صفات سے ہونزل جب سادھو سن میں دھیان دھرے
سمر سمر سمرن سے پرے نارائن ہرے نارائن ہرے
سنم سنم مہا سنم سبھ سوہنگ اوہنگ چھوٹ گیو
وہاں چپ اور چاپا دونو مرے نارائن ہرے نارائن ہرے
جب کال کا سہنسا چوک گیو مورے رین پڑی ہر کے دوارے
کبھی سوتے رہے کبھی جاگ پڑے نارائن ہرے نارائن ہرے
کچھ گور کر پا انت نہیں موہے سادھو سرتا سوچ پڑی
جب گرمالی سرن پڑے نارائن ہرے نارائن ہرے
اٹھا بھرم دوئی کا ہوا یکتا موہے مالی پیر کی پیت ہوئی
سکھ چین ہوئے جئے نہ مرے نارائن ہرے نارائن ہرے
تن موراہیا من پتیم کا اب سکل مہورت پورے ہوئے
بھیکھ مالی ہے مالی بھیکھ بھئے نارائن ہرے نارائن ہرے
کلام: حضرت میراں بھیکھ علیہ الرحمۃ

حضرت شیخ محمد اعظم چشتی صابری رنبوی رحمۃ اللہ علیہ

تعارف ☆: مخصوص بعنایات رسول عربی، متعلم مکتب خانہ ام الکتاب، معلم مدرسہ یہدیہ اللہ من اناب، قطب دائر کائنات حضرت شیخ محمد اعظم چشتی صابری رحمۃ اللہ علیہ۔ ولی العصر اور قطب دوراں ہیں۔ آپ انتہائی نیک سیرت و با کردار اور باصلاحیت اور سادہ طبیعت کے مالک تھے۔ تمام عمر فقر و فاقہ اور استغنا اور توکل پر گزاری۔ بچپن سے ہی بزرگوں کی خدمت کا شوق دامگیر تھا۔ اسی ذوق شوق کے لئے ہادی برحق رہنمائے طریقت حضرت سید غریب اللہ شاہ چشتی صابری اختیار پوری علیہ الرحمۃ (جو کہ حضرت شیخ محمد جی بندگی صابری گنگوہی اور وہ مرید و خلیفہ ہیں حضرت شیخ محمد صادق گنگوہی کے وہ مرید و خلیفہ ہیں حضرت ابوسعید گنگوہی صابری قدوسی کے) ہیں ان کے آپ حضرت سید غریب اللہ شاہ صابری کے در دولت پر پہنچے اور ان کے دست حق پرست پر بیعت سے مشرف ہو کر عبادت و ریاضت اور مجاہدہ میں مصروف و مشغول ہو گئے۔ مرشد کامل نے جب دیکھا کہ کام مکمل ہو گیا تو آپ کو بلا کر خرقہ خلافت سے سرفراز فرما کر صاحب ارشاد فرما دیا۔

کشف و کرامت ☆: ایک مرتبہ گنگوہ شریف میں عرس مبارک شروع تھا کہ حضرت سید میراں شاہ بھیکھ علیہ الرحمۃ نے مشائخ کے بھرے اجتماع کو دیکھ کر فرمایا کہ کیا بات کہ آج حضرت شیخ محمد اعظم رنبہ والے نظر نہیں آ رہے۔ یہ وقت نماز مغرب کا تھا۔ میراں جی کی بات کے جواب میں کسی صوفی نے کہا کہ وہ رائگڑھ فقیر ہیں ان کی فقیری ایسی ہی ہوتی ہے کی تو کی۔ اور چھوڑ دی تو چھوڑ دی۔ آپ حضرت شیخ محمد اعظم صابری رنبہ ضلع انبالہ میں اپنی خانقاہ کے اندر اپنے ساتھیوں میں بیٹھے تھے۔ کہ اچانک آپ کو یہ بات باطنی طور پر معلوم ہو گئی تو آپ نے فرمایا کہ گنگوہ شریف میں کچھ لوگ ہماری غیبت کر رہے ہیں۔ لہذا میں گنگوہ شریف جا رہا ہوں۔ اور تم میں سے کوئی میرے ساتھ آنا چاہے تو چلے آؤ۔ چنانچہ دو خادم آپ کے ہمراہ چل دیئے۔ آپ رنبہ سے دو منٹ کے اندر دریائے جمن پر پہنچ گئے۔ دریا میں اُس وقت قدر طغیانی آئی ہوئی تھی۔ کنارے پر کشتی بھی نہ تھی۔ آپ نے اپنی چادر کندھے سے اتاری اور دریا پر ڈال دی اور اس پر سوار ہو کر بمع خدام دوسرے کنارے گنگوہ۔

شریف پہنچ گئے۔ حضرت قطب الوقت سید میراں شاہ بھیکھ علیہ الرحمۃ نماز مغرب پڑھ کر فارغ ہوئے تھے کہ دریافت فرمانے لگے کون صاحب ہیں۔ حضرت شیخ صوفی سوندھا صابری بھی وہاں موجود تھے۔ انہوں نے بلند آواز سے کہا یہ وہی ہیں جن کی نسبت کسی صوفی نے رائگڑھ فقیر کا لفظ استعمال کیا تھا۔ آپ کی یہ کرامت اور تصرف دیکھ کر اجتماع عرس میں موجود تمام مشائخ حیران و ششدر رہ گئے۔ اور آپ کی شوکت و عظمت اور کرامت کا سب نے اقرار کیا۔

وصال باکمال ☆: آپ کا وصال باکمال ۴ رجب المرجب شریف ۱۱۴۲ ہجری ۱۷۳۱ء کو ہوا۔ مزار پر انوار موضع رنبہ موضع کرنال انڈیا میں مرجع خاص و عام ہے۔

حضرت امان اللہ شاہ چشتی صابری رحمۃ اللہ علیہ

تعارف ☆: فخر العارفین، امام العاشقین، برہان الکالمین، دلیل السالکین حضرت شیخ امان اللہ چشتی صابری رحمۃ اللہ علیہ مرجع علم و عرفان ہیں۔ آپ قطب دوراں غوث زماں حضرت سید میراں شاہ بھیکھ چشتی صابری علیہ الرحمۃ کے مرید و خلیفہ اعظم و سجادہ نشین اول ہیں۔ آپ انتہائی متحمل مزاج بردباد اور باہمت و منتظم المزاج شخصیت کے حامل بزرگ ہوئے ہیں۔ قطب الوقت غوث دوراں سید محمد سعید المعروف سید میراں شاہ بھیکھ چشتی صابری رحمۃ اللہ علیہ کے وصال کے بعد پہلے عرس سے لے کر تادم آخر آپ تمام پروگراموں، عرس کی رسومات کی نگرانی اور تمام معاملات مثلاً لنگر و محفل سماع وغیرہ کے انتظام و انصرام سے بخوبی عہدہ برہوتے رہے جو نظام الاوقات اور معاملات آپ نے مقرر کئے وہ آج تک جاری و ساری ہیں۔ ان میں کسی قسم کا کبھی دخل یا خلل واقع نہیں ہوا۔ حضرت میراں جی علیہ الرحمۃ کی خصوصی عنایات آپ پر ہمیشہ سے رہیں اور آپ کو بہت زیادہ عزیز جانتے تھے۔ جس کا ثبوت اس واقعہ سے ملتا ہے۔ ایک مرتبہ پانی پت میں آپ حضرت میراں جی کے ہمراہ عرس کی تقریب میں تشریف لے گئے تو دوران سماع آپ پر وجد کی کیفیت طاری ہو گئی اور آپ وجدانی کیفیت میں جب حضرت میراں جی کی طرف بڑھے تو میراں

جی کھڑے ہو گئے۔ اس مجلس سماع میں میاں محمد عاشق شاہ جو کہ حضرت سید جلال الدین محمد کبیر الاولیاء چشتی صابری پانی پتی علیہ الرحمۃ کے مرید بھی تشریف فرما تھے۔ ان کو میراں جی کے کھڑے ہونے پر کچھ تعجب سا ہوا اور میراں جی سے فرمانے لگے کہ مرید کے حق میں مرشد کو یوں تعظیم کرنا میرے خیال میں تو اسے کانٹوں میں گھسیٹنا ہے۔ حضرت سید میراں شاہ بھیکھ علیہ الرحمۃ نے فرمایا کہ آپ کا خیال کچھ اور ہے۔ مگر یہ فقیر مجبور تھا۔ کہ جب میں نے امان اللہ شاہ کو حالت وجد میں اپنی طرف آتے دیکھا کہ وجد کرتا ہوا آ رہا ہے تو کیا دیکھا کہ اس کا ایک ہاتھ حضرت بوعلی شاہ قلندر کے ہاتھ میں ہے اور بائیں ہاتھ حضرت شیخ جلال الدین محمد کبیر الاولیاء علیہ الرحمۃ کے ہاتھ میں ہے۔ اب آپ ہی بتلائیے کہ میں بغیر تعظیم کئے چپ چاپ کیسے بیٹھا رہتا۔

وصال باکمال ☆: آپ کا وصال باکمال ۹ شوال المکرم ۱۱۵۲ ہجری ۱۷۳۹ء کو ہوا۔ مزار پُرانوار قلعہ گہڑام شریف کے نزدیک باغ امان اللہ شاہ گہڑام شریف مشرقی پنجاب ریاست پٹیالہ انڈیا میں مرجع خاص و عام ہے۔

حضرت شیخ محمد اکرم قدوسی چشتی صابری رحمۃ اللہ علیہ

تعارف ☆: عارف باللہ، فنا فی اللہ، بقایا اللہ، وارث علوم قدوسی چشتی صابری رحمۃ اللہ قبہ براس پانی پت کرناں ہندوستان میں حضرت شیخ محمد علی براسوی چشتی صابری علیہ الرحمۃ کے گھر آپ کی ولادت باسعادت ہوئی۔ آپ علوم ظاہریہ و باطنیہ کے جامع اور اپنے زمانہ کے قطب تھے۔ عبادت و ریاضت، زہد و تقویٰ و رہا میں بے مثال اور باکمال تھے۔ تصوف اور اس کے مسائل کو بخوبی سمجھتے اور جانتے تھے بڑے بڑے اشکال کو فی البدیہہ حل کرنے میں مہارت تامہ رکھتے تھے۔ بڑے بڑے شیوخ علماء صلی صوفیاء تقیاء آپ کے پاس مسائل لے کر حاضر ہوتے اور شافی و کافی جواب بالصواب پا کر جاتے تھے۔ آپ کی پوری زندگی عبادت و ریاضت اور یاد خدا میں مست و مستغرق اور خلق خدا کی خدمت گزاری اور تحریر و تقریر میں گزری۔ پوری زندگی میں ایک لمحہ بھی فضولیات ضائع نہ کیا۔ آپ سلسلہ عالیہ چشتیہ

صابر یہ قدوسیہ کے عظیم شیخ طریقت اور ترجمان و مبلغ بلکہ یہ کہا جائے تو بے جا نہ ہوگا کہ آپ کی ذات والا صفات کی بنا کر سلسلہ عالیہ کو تحریر کی شکل میں اگر کوئی چیز ملی ہے تو وہ آپ کی تصنیف کردہ کتاب ”سواطح الانوار“ جس کا اردو ترجمہ پکتان واحد بخش سیال نے ”اقتباس الانوار“ کے نام سے شائع کر دیا ہے۔ سلسلہ عالیہ چشتیہ بہشتیہ صابر یہ قدوسیہ کے پیروکاروں کے لئے آپ کی تصنیف ایک مستند تحفہ ہے۔

تلاش حق اور بیعت و خلافت ☆: آپ اپنی کتاب ”اقتباس الانوار“ میں اپنی بیعت سے متعلق اس طرح بیان کرتے ہیں کہ میرے دل میں بچپن ہی سے عشق حق اور شوق ذات مطلق دامنگیر تھا۔ اور خود بخود مشائخ عظام کی تصنیف پڑھنے اور ریاضت و مجاہدہ کی عادت تھی۔ سولہ سال کی عمر میں ایک رات عالم واقعہ (حالت کشف) میں دیکھا کہ ایک آفتاب ہمارے گھر میں آ کر میری جھولی میں بیٹھ گیا۔ اور اس آفتاب کے نور سے نہ صرف پورا گھر منور ہے بلکہ شہر براس کا ہر گھر اور سارا جہان روشن ہے وہ آفتاب اس فقیر سے کہہ رہا ہے کہ تم کیوں اتنی تکلیف اٹھا رہے ہو۔ میرے پاس آ جاؤ۔ میں تم کو ایسا راستہ بتا دوں گا جس سے مقصد جلدی حاصل ہو جائے گا۔ صبح اٹھتے ہی والد بزرگوار کی خدمت میں تمام ماجرا عرض کیا۔ انہوں نے جواب دیا کہ یہاں ایک درویش اور قطب وقت آئے گا اور تم ان کے جانشین و خلیفہ برحق ہو گے۔

چنانچہ تھوڑے عرصے کے بعد حضرت شیخ سونڈھا موضع براس میں تشریف لائے اور اس آفتاب کی کرنیں ہر خاص و عام پر پڑیں۔ حضرت نے مسجد میں قیام فرمایا۔ ان کو دیکھ کر میرے والد گرامی نے فرمایا کہ تمہارے خواب کی تعبیر یہی بزرگ ہیں۔ فوراً ان سے بیعت ہو جاؤ۔

چنانچہ یہ فقیر اپنے والد گرامی کے ساتھ مسجد سادات میں جا کر حاضر خدمت ہوا۔ اور بیعت کے لئے درخواست کی تو آپ نے فرمایا ”خوب آمدی از دیر مشتاق تو بودم و مرا حضرت رسالت پناہ صلی اللہ علیہ وسلم در معاملہ بنام و نشان تو خبردار کردہ بود و گفتہ کہ بعد از تو سجادہ صاحب مقام پیران وے خواہد بود۔ الحمد للہ کہ طالب امانت خویش شدی وریں مضر خواندہا کہ با سر زلف تو کار ہا داریم۔“

ترجمہ ☆: تم اچھے آئے ہو میں دیر سے تمہارا انتظار کر رہا تھا۔ مجھے رسول اللہ ﷺ نے خواب میں تمہارا پتہ بتا دیا تھا اور یہ بھی فرمایا کہ یہ شخص تمہارا خلیفہ اور مشائخ کا جانشین ہوگا۔ الحمد للہ کہ تم اپنی امانت کی طلب میں پہنچ گئے ہو۔ اس کے بعد آپ نے یہ مصرع پڑھا۔ ”آگے بڑھو ہم نے تجھ سے بڑے کام لینے ہیں“ اس کے بعد آپ ہمیں براس اور گرد و نواح کے صاحب ولایت حضرت شاہ ابوالاعلیٰ رحمۃ اللہ علیہ کے مزار پر انوار پر لے گئے جو قصبہ براس کی شرقی جانب واقع ہے۔ اور ازراہ عنایت فرمایا کہ تجھ جیسے آدمی کی بیعت عام لوگوں کی طرح نہیں ہے کہ اکیلا بیٹھ کر بیعت سے لیتا۔ بلکہ میں چاہتا ہوں کہ اس کام میں حضرت شاہ ابوالاعلیٰ علیہ الرحمۃ بھی شریک و متفق ہو جائیں۔ اس کے بعد آپ نے مجھے اپنے دست مبارک پر شرف بیعت سے مشرف فرمایا اور کلاہ چہارتز کی اپنے سر سے اتار کر میرے سر پر رکھی اور شجرہ مشائخ بھی عطا فرمایا۔ اسی روز میرے والد گرامی حضرت شیخ محمد علی البراسوی چشتی صابری بھی آپ کے دست حق پرست پر شرف بیعت سے مشرف ہوئے تھے۔

نوٹ ☆: اس طرح آپ اور آپ کے والد گرامی دونوں پیر بھائی ہوئے۔ اس کے بعد شیخ کامل نے اس فقیر سے فرمایا کہ تین دن طے کا روزہ رکھو۔ اور ان تین ایام میں ایک لاکھ مرتبہ کلمہ طیبہ کا ورد بھی مکمل کرو۔ چوتھی رات غسل حقیقی کر کے مغرب اور عشاء کے درمیان آپ کی خدمت میں حاضر ہوا تو آپ نے مجھے سامنے بٹھا کر ذکر نفی و اثبات و ذکر اسم ذات بالجہر تلقین فرمایا۔ نیز ذکر قلبی بھی اسی وقت تعلیم فرمایا۔ اس کے بعد میں اپنے شیخ کے حکم کے مطابق گھر آیا اور ایک جھونپڑے میں قیام کیا۔ اور اپنے کام میں مشغول ہو گیا۔ اور سات سال تک سخت ریاضت و مجاہدہ کرتا رہا۔ اس اثنا میں یہ بھی نہیں جانتا تھا کہ خواب اور آرام کیا ہوتا ہے۔ کھانا ترک کر دیا۔ تین چار دن کے بعد دو چھٹانک آٹے کی روٹی سے افطار کرتا تھا۔ آخر مدت کے بعد قسمت نے یاوری کی اور فتح باب آیا کہ جنت الفردوس بلکہ عرش عظیم اس کے پھولوں میں ایک پھول تھا کہ ”لَا يَسْغِي اَرْضِي وَلَا سَمَائِي وَلَكِنْ يَسْغِي قَلْبَ عَبْدِي الْمُؤْمِنِ“ اللہ تعالیٰ فرماتے ہیں کہ میں اپنی زمین میں سما سکتا ہوں نہ اپنے آسمانوں میں بلکہ اپنے بندہ مومن کے قلب میں سما سکتا ہوں۔ جس

کا وصف ہے کہ اس وجہ سے اس کی وسعت سب کی وسعت سے زیادہ تھی۔ جب میں نے اس باغ کا نظارہ کیا تو سب رنج و غم شادی و خوشی میں تبدیل ہو گیا۔ اور مطمئن ہو کر بیٹھا تھا کہ یکا یک مجھے ایک کمرہ نظر آیا اور مجھ پر فنا اور محویت طاری ہو گئی۔ اس کمرے کے اندر ایک دلہن بیٹھی تھی جس کے اعضا نورانی تھے بلکہ وہ سراپا نور تھی۔ اور وہ نور آہستہ آہستہ پھیلتا گیا۔ حتیٰ کہ مجھے سات دلہنیں نظر آنے لگیں جن میں سے ہر ایک دوسرے سے بڑی تھی۔ اور ساتویں دلہن سب سے بڑی تھی۔ اس وقت خلق کے متعلق میرا شعور بحال تھا۔ وہ آخری دلہن اس قدر حسین تھی کہ اگر اس کے نور کا ایک ذرہ اس جہاں میں ظاہر ہو جائے تو ساری خلق مرجائے۔ اور حکم ”كُلُّ مَنْ عَلَيْهَا فَانٍ“ طاری ہو جائے اور سب کچھ فنا ہو جائے۔ اس وقت یہ فقیر اپنے شیخ کامل حضرت شیخ سوندھا کی برکت سے ”هَلْ مِنْ مَزِيدٍ“ کا دم بھر رہا تھا۔ کہ میرا وجود وسیع ہونے لگا اور ہر جگہ پھیل گیا۔ اور میراں بال بال آفتاب جہاں تاب بن گیا۔ اس کے بعد میرا وجود محو ہو گیا۔ اور کوئی نشان باقی نہ رہا۔ بمصداق اس آیت کریمہ کہ ”لَا إِنَّ الْمَلُوتَ إِذَا دَخَلُوا قَرْيَةً أَفْسَدُوهَا وَ جَعَلُوا أَعْرَآةَ أَهْلِهَا آذْلَةً“ جب بادشاہ کسی بستی پر نازل ہوتا ہے تو ان کی عزت کو ذلت میں تبدیل کر دیتا ہے۔ اس وقت اس فقیر کی نظر اس آفتاب جہاں تاب کے سوا کچھ نہ تھا۔

ایک شاندار مشاہدہ ☆: حضرت شیخ محمد اکرم قدوسی اقتباس الانوار میں فرماتے ہیں کہ ایک رات یہ فقیر مراقبہ ہویت ذاتی میں مشغول تھا کہ محویت طاری ہو گئی۔ اس بے خودی کے عالم میں اپنے آپ کو بحر بیکراں کے ساحل پر پایا۔ ایک ساعت کے بعد مغرب کی طرف سے ماہتاب کی شکل اور مشرق کی طرف سے آفتاب کی شکل نمودار ہوئی اور دونوں فقیر کی طرف آئیں۔ جب قریب آئیں تو ماہتاب کی شکل سے حضرت رسالت پناہ ﷺ نوری براق پر سوارہ کر ظاہر ہوئے اور آفتاب کی شکل میں میرے مرشد گرامی حضرت شیخ سوندھا علیہ الرحمۃ پاکی پر سوار ہو کر سامنے آئے۔

ایسا معلوم ہوتا تھا کہ کسی نماز کا وقت ہے۔ آنحضرت ﷺ نے میرے شیخ کو حکم دیا کہ آگے بڑھ کر امامت کرائیں۔ اور آنحضرت ﷺ اور فقیر نے اقتدا کی۔ جب ہم رکوع و سجود کرتے تھے تو تمام

موجودات یعنی اشجار وغیرہ بھی موافقت کرتے تھے اور رکوع و سجود بجالاتے تھے۔ جب ہم کھڑے ہوتے تو وہ بھی کھڑے ہو جاتے تھے نماز سے فارغ ہو کر ہم نے تین مرتبہ ذکر نفی اثبات کیا۔ جب ہم لا الہ کہتے تھے تو تمام اشیا معدوم ہو جاتی تھیں اور جب اِلَّا اللہ کہتے تھے تو پھر وجود میں آ جاتی تھیں۔ اس کے بعد میں نے اپنے آپ کو ایک درخت کے نیچے پایا جو سرخ نور کا تھا اپنے ہمراہ اپنے شیخ کو بھی پایا۔ اس درخت سے نور سرخ کے قطرے مجھ پر ٹپک رہے تھے۔ حضرت شیخ نے فرمایا یہ نور جو ٹپک رہا ہے نور ذات ہے۔ اس کے بعد نور سرخ کا ایک دریا نمودار ہوا۔ اور میرے وجود کا قطرہ اس دریا میں غرق ہو کر یک رنگ ہو گیا۔ اور اس کا نام و نشان باقی نہ رہا۔ علاوہ اس کے بہت سے مجاہدے آپ نے کئے جن کی تفصیل بہت طویل ہے۔ آپ کے پیر و مرشد نے آپ کو اپنے وصال سے قبل اپنا خلیفہ اور جانشین مقرر فرما کر خرقہ خلافت سے سرفراز فرمایا۔

کتاب اقتباس الانوار کی قبولیت بارگاہ رسالت و غوثیت و بارگاہ

غریب نواز میں ☆: آپ فرماتے ہیں کہ جب یہ کتاب اختتام کے قریب تھی تو رات کو اس فقیر نے عالم واقعہ میں دیکھا کہ باغبائے بہشت میں سے ایک باغ ہے جس کے اندر ایک قبہ ہے جو سرخ زرد سے بنا ہوا ہے۔ اور اس کے اندر رسول خدا ﷺ مع چار یار اور اولیائے کرام متقدمین و متاخرین تشریف فرما ہیں اور حضرت غوث الثقلین سید محی الدین ابو محمد عبدالقادر جیلانی، حضرت خواجہ غریب نواز سید محمد معین الدین حسن سنجری، حضرت شیخ فرید الدین مسعود گنج شکر، حضرت سلطان المشائخ خواجہ نظام الدین اولیاء بدایونی بندگی شیخ عبدالقدوس گنگوہی، حضرت شیخ محمد صادق گنگوہی رحمۃ اللہ علیہ اجمعین بھی وہاں موجود ہیں۔ اُس وقت یہ دعا گو کتاب ہذا ہاتھ میں لئے حاضر خدمت ہوا اور حضرت شیخ محمد صادق گنگوہی علیہ الرحمۃ نے اس فقیر کے ہاتھ سے لے کر آنحضرت ﷺ کی خدمت اقدس میں پیش کی اور عرض کیا کہ یہ کتاب خلفائے راشدین و آئمہ معصومین اولیائے متقدمین و متاخرین کے احوال میں لکھی گئی ہے۔ آنحضرت ﷺ نے کتاب اپنے ہاتھ میں لے کر دریافت فرمایا کہ اس کا مصنف کہاں ہے۔ اس وقت فقیر نے آگے بڑھ کر عرض کیا غلام حاضر ہے یا رسول اللہ ﷺ آپ نے فرمایا تم نے بہت اچھی کتاب لکھی ہے اور اس میں بہت عجیب و غریب احوال و اسرار درج کئے ہیں ہم تمہاری کتاب

کو مقبول کرتے ہیں۔ اس کے بعد آپ ﷺ نے فاتحہ قبولیت کتاب پڑھی اور نور سبز کی ایک دھاری دار چادر بطور انعام اس کتاب کے لئے عطا فرمائی۔ اس کے بعد خلفائے راشدین نے اور حضرت غوث الثقلین حضرت خواجہ غریب نواز اور دیگر تمام بزرگان دین نے جو اس محفل میں حاضر تھے یکے بعد دیگرے کتاب ملاحظہ فرمائی۔ اور اس فقیر کو شرف قبولیت بخشا۔ اس کے بعد جب اس حالت سے افاقہ ہوا تو دیکھا کہ خواب گاہ سے عطر و عنبر کی خوشبو آ رہی تھی اور سارا مکان عطریاتِ اِنِّ رَبِّكُمْ فِي أَيَّامِ دَهْرِكُمْ سے معطر تھا۔ یہ دیکھ کر فقیر کو بہت مسرت ہوئی اور دو گانہ شکر حق ادا کیا۔ نیز اس کتاب کا آغاز حضرت غوث الثقلین اور خواجہ غریب نواز کے اشاراتِ باطن سے ہوا تھا۔

وصال باکمال ☆: آپ کا وصال باکمال قصبہ براس پانی پت کرناں میں ۱۱۵۹ ہجری ۱۷۴۶ء میں ہوا۔ اور وہیں آپ کا مزار پُر انوار مرجع خاص و عام ہے۔ جہاں اہل عقیدت و محبت حاضری دے کر اپنے قلوب و اذہان کو نور ایمان سے منور کرتے ہیں۔

حضرت ملا خوندا امام الدین چشتی صابری رحمۃ اللہ علیہ

تعارف ☆: امام ربانی، مرشد لاثانی، فیوض برکاتِ یزدانی، شیخ العصر حضرت ملا خوندا امام الدین چشتی صابری رحمۃ اللہ علیہ قدوة الاحیاء ہیں۔ آپ حضرت ملا خوندا فقیر شاہ عبدالکریم چشتی صابری علیہ الرحمۃ کے دستِ حق پر بیعت سے مشرف ہوئے۔ اور انہی سے خرقہ خلافت پا کر سرفراز و ممتاز ہوئے۔ آپ نے تعلیم ظاہری و باطنی از اول تا آخر اپنے شیخِ کامل سے مکمل کی آپ شب و روز شیخ کی خدمت میں رہ کر عبادت و ریاضت، ذکر و فکر، مجاہدہ و سلوک میں مشغول رہتے تھے۔ بہت سی مخلوق کو آپ سے فائدہ پہنچا۔ سینکڑوں افراد آپ کے دستِ مبارک پر بیعت ہوئے۔ لا تعداد افراد آپ کے فیض و کرم سے مستفید ہوئے۔ تمام زندگی درس و تدریس کا فریضہ سرانجام دیتے رہے۔ آپ کا وصال باکمال، رامپور شریف میں ہوا۔ مزار پُر انوار بھی رام پور شریف کے قریب ہی مرجع خاص و عام ہے۔ آپ کا وصال باکمال بارہویں صدی ہجری میں ہوا۔

منقبت حضرت سید محمد اعظم چشتی صابری رحمۃ اللہ علیہ

آباد رہے دربار سید اعظم شاہ
 در پہ آپ کے آیا جو بھی سوالی
 رتبہ آپ کا دو جگ میں عالی
 روپڑ شریف میں تیرے دوارے
 دل کے دور ہوئے سب اندھیرے
 در پہ آپ کے جو بھی آوے
 شراب وصل کی جو بھی پیوے
 سید اعظم شاہ فقیر خدائی
 موتو قبلہ والی رمز بتائی
 سید کا در ہے کعبہ میرا
 مقصود کے گھر میں ہوئے پھیرا

ہیں آپ سچی سرکار سید اعظم شاہ
 لوٹا کبھی نہ ہاتھ وہ خالی
 ہیں آپ سخی لچپال سید اعظم شاہ
 ولیوں نے ہیں پھیرے مارے
 بیڑی لگا دو پار سید اعظم شاہ
 جذب و مستی میں کھو جاوے
 دل روشن ہوئے سدا بہار سید اعظم شاہ
 ان حد والی آ کے بین بجائی
 لچپال ابن لچپال سید اعظم شاہ
 اونچا روضہ جگ میں تیرا
 تیرا ہوتا رہے دیدار سید اعظم شاہ

از قلم: صاحبزادہ مقصود احمد صابری

حضرت سید محمد اعظم شاہ چشتی صابری رحمۃ اللہ علیہ

تعارف ☆: عالم ربانی مرشد لائٹانی واقف اسرار حقانی حضرت سید محمد اعظم شاہ چشتی صابری
 روپڑی۔ آپ حضرت سید محمد سالم شاہ چشتی صابری روپڑی رحمۃ اللہ علیہ کے بھتیجے اور مرید و خلیفہ اکبر
 ہیں۔ علوم ظاہری و باطنی پر مکمل دسترس رکھتے تھے۔
 فقر و فاقہ سخاوت عبادت و ریاضت میں یکتا تھے۔

سکونت ☆: آپ دریائے ستلج کے مشرق والی سمت کی جانب شملہ اور سپاٹو کے پہاڑوں کے نزدیک موضع روپڑ شریف ضلع انبالہ میں پیدا ہوئے۔ وہیں پر آپ نے علوم ظاہری و باطنی کی تکمیل کی۔ اور طریقت و سلوک کی تمام منازل کو طے کیا۔

عبادت و ریاضت ☆: آپ صاحب شریعت و طریقت بزرگ تھے۔ کوئی کام بھی شریعت و طریقت کے خلاف نہ فرماتے تھے۔ ہمہ وقت یاد خدا میں مصروف آپ دنیا و مافیہا سے بے خبر رہتے تھے۔ آپ شریعت و طریقت و حقیقت و معرفت کے اسرار و رموز سے واقف تھے۔ آپ اپنے وقت کے قطب الاقطاب تھے۔ طبیعت میں ایک عجیب کیفیت تھی۔

علم ظاہری حاصل کرنے کے بعد جب طبیعت کو سکون نہ ملا۔ تو آپ اپنے عم محترم حضرت سید محمد سالم چشتی صابری روپڑی علیہ الرحمۃ کی خدمت میں حاضر ہوئے۔ اور ان کے دست حق پرست پر بیعت ہو کر زانوئے تلمذ طے کئے اور بے شمار مجاہدے کئے۔ اور تھوڑے ہی عرصہ میں سلوک کی تمام منازل طے کر لیں۔ آپ کی محنت اور یادِ الہی کے شوق و غلبہ کو دیکھتے ہوئے۔ آپ کے پیر و مرشد نے آپ کو خرقہ خلافت عطا فرما کر مسند ارشاد پر بٹھا دیا۔ آپ کے زمانے میں آپ کی مثال کا کوئی درویش نہ تھا۔

آپ کا حسن اخلاق اور سادگی ☆: آپ کے حسن اخلاق اور سادگی کا یہ عالم تھا کہ اگر کسی ہمسایہ کا بازار کا کوئی کام ہوتا تو بڑی خوشی سے کر دیتے تھے۔ آپ اکثر و بیشتر اپنی خانقاہ کے قریب مسجد کی سیڑھیوں کے دروازے پر بیٹھے رہتے تھے۔ اگر کوئی آپ سے کہتا کہ میں بازار تک نہیں جاسکتا تو آپ بخوشی خود جا کر اس کا سودا سلف خرید کر لادیتے عاجزی و انکساری کا یہ عالم تھا۔ کہ تمام عمر کسی بھی شخص کو اپنے سے کم تصور نہ کیا۔ بلکہ ہر شخص کو اپنے سے بہتر سمجھتے تھے۔ آپ کی عادت شریفہ تھی۔ کہ اگر کوئی شخص گوشت والا سالن آپ کی خدمت میں پیش کرتا۔ تو آپ اس سالن میں پانی ڈال کر کھاتے اور فرماتے کہ ایسا اس لئے کیا ہے۔ کہ یہ نفس موٹا نہ ہونے پائے۔ ایک مرتبہ آپ کے ایک مرید نے آپ کی دعوت کی آپ نے دعوت قبول کر لی جب آپ مرید کے گھر پہنچے اس نے طعام آپ کے سامنے پیش کیا آپ نے کھانا کھانے کے بعد اس کے لئے دعائے خیر و

برکت کی اور واپس چلے آئے آپ کے آنے کے بعد جب اس مرید اور اس کے اہل خانہ نے کھانا کھانا چاہا تو معلوم ہوا کہ سلن میں نمک بالکل نہ تھا وہ مرید آپ کی خدمت میں حاضر ہوا اور معذرت پیش کی اور کہنے لگا کہ حضور غلطی سے ایسا ہو گیا۔ ہم بہت شرمندہ ہیں آپ نے فرمایا۔ آپ زیادہ فکر مند یا پریشان نہ ہوں۔ مجھے تو نمک اور مہرچ کا کچھ بھی مزا معلوم نہ ہوا۔

کرامت ☆: آپ کی بہت سی کرامات مشہور ہیں۔ جن میں ایک کرامت یہ ہے۔ کہ ایک مرتبہ آپ کے ایک مرید نے آپ کو اپنے گھر بلایا۔ آپ نے دعوت قبول کر لی اور گھر سے گھوڑے پر سوار ہو کر تھانکلے۔ کہ راستے میں ڈاکوؤں نے گھیر لیا۔

آپ نے ان ڈاکوؤں سے فرمایا کہ یہ میرا گھوڑا بوڑھا اور ضعیف ہے۔ اور کم قیمت کا ہے۔ یہ تمہارے کسی کام کا نہیں اور میں تمہیں اپنے گھر سے بیش قیمت اور خوبصورت و جوان گھوڑا دیتا ہوں۔ چوروں نے آپ سے کہا کہ آپ اس وقت چلے جائیں ہم آپ کے پیچھے آرہے ہیں۔

چنانچہ چور جب آپ کے گھر پہنچے آپ نے بڑے اخلاق و محبت سے انہیں بٹھایا اور خوب تواضع کی اور ایک بہترین خوبصورت نو جوان بہت قیمتی گھوڑا انہیں دے دیا یہ بات دیکھتے ہی چور حیرت میں رہ گئے اور کہنے لگے آج تک کسی کو ایسے سچے وعدے والا نہیں دیکھا۔ سب کے سب چوروں نے آپ کے سامنے اللہ کے حضور صدق دل سے توبہ کی۔ اور آپ کے دست حق پرست پر بیعت ہو گئے۔

آپ کے خلفاء ☆: آپ حضرت سید محمد اعظم شاہ چشتی صابری رحمۃ اللہ علیہ کے ۴ خلفاء ہیں چاروں سے سلسلہ جاری ہے۔ اول قطب الاقطاب حضرت صوفی الامکانی حضرت حافظ محمد موسیٰ چشتی صابری مانکپوری دوم سید غلام بھیک چشتی صابری سوم خواجہ محمد بخش چشتی صابری ساکن نالہ گڑ چہارم صاحبزادہ محمد بخش رحمۃ اللہ علیہم اجمعین۔

وصال باکمال ☆: آپ کا وصال باکمال ۲۹ ربیع الثانی ۱۲۲۷ھ کو ہوا۔ مزار شریف آج بھی روپڑ شریف ضلع انبالہ پنجاب انڈیا میں مرجع خاص و عام ہے۔

حضرت شیخ امام علی صاحب رامپوری چشتی صابری رحمۃ اللہ علیہ

تعارف ☆: شہباز طریقت، مردمیدان حقیقت و معرفت، حبیب الواصلین حضرت شیخ امام علی صاحب رامپوری رحمۃ اللہ علیہ کی ولادت باسعادت رامپور شریف ضلع سہارنپور میں ہوئی۔ آپ کو عین شباب کے عالم میں ذوق و شوق و طلب پیدا ہوا۔ آپ حضرت سید امیر الدین شاہ صاحب چشتی صابری کے مرید و خلیفہ ہیں۔ آپ حضرت سید امیر الدین چشتی صابری کا شہر سُن کر سلپہانی شریف پہنچے اور دولت بیعت سے مشرف ہوئے۔ ذکر نفی و اثبات کے وقت گاہ گاہ آپ کو جوش پیدا ہوتا تھا۔ حجرہ سے باہر آ کر درخت کی شاخ پکڑ کر نفی و اثبات میں مصروف ہو جاتے تھے۔ عجب حالت یہ ہوتی تھی کہ نفی کے وقت درخت کی شاخیں اونچی ہو جاتی تھیں اور اثبات کے وقت زمین پر جھک جاتی تھیں۔ گویا کہ سجدہ کرتی ہیں جب آپ کو نسبت چشتیہ صابریہ حاصل ہو گئی تو حضرت سید امیر الدین شاہ صاحب رحمۃ اللہ علیہ نے آپ کو اپنا خلیفہ بنایا اور خلعت معنوی پہنا کر رامپور واپس بھیج دیا۔ وطن پہنچ کر آپ نے سپاہیانہ لباس میں زندگی بسر کرنی شروع کی تاکہ کسی کو صحیح حال معلوم نہ ہو۔ یہاں تک کہ سپاہیوں میں نوکری کر لی۔ ایک روز آپ کلکٹر صاحب سہارنپور کی کوٹھی میں نماز پڑھ رہے تھے کہ کلکٹر صاحب اُس جگہ پہنچا جہاں آپ نماز پڑھ رہے تھے۔ کلکٹر نے آپ کو سجدے میں ٹھوکر ماری اور کچھ کہتا ہوا چلا گیا۔ آپ نے سلام پھیر کر ایک ہاتھ تلوار کا مارا۔ دوسری دفعہ ہاتھ اٹھایا ہی تھا کہ کلکٹر بھاگ کر کوٹھی میں داخل ہو گیا مگر زخمی بہت ہو چکا تھا۔ پولیس نے فوراً گرفتار کر لیا۔ مقدمہ عدالت میں دائر ہوا معتبر ذریعہ سے تحقیقات کرنے پر ثابت ہوا کہ قصور کلکٹر کا ہے کہ عبادت کرتے ہوئے اُس نے ٹھوکر ماری مگر عدالت نے بخیاں انتظام سلطنت کلکٹر کو چھوڑ دیا اور حضرت امام علی صاحب علیہ الرحمۃ کو قید میں بند کر دیا۔ کلکٹر باوجود اس کہ زخمی ہوا تھا اور مقدمہ بھی ہوا مگر جب تک زندہ رہا اور جہاں کہیں رہا حضرت امام علی صاحب کا معتقد رہا اور ہر ماہ کچھ امداد بھی کرتا رہا۔ قید ہو جانے پر آپ کے خلیفہ مولانا محمد حسن رامپوری نے کلیئر شریف حاضر ہو کر حضرت مخدوم پاک کے یہاں فریاد کی حضرت مخدوم پاک نے روحانی طور پر مولانا محمد حسن علیہ الرحمۃ سے فرمایا کہ ہمارا سپاہی جیل خانہ میں بیکار نہیں گیا ایک درویش شطاری نسبت والا جیل خانہ میں ہے۔ اُس کے پاس بھیجا گیا ہے۔ مولانا مشتاق احمد چشتی صابری انیٹھوی رحمۃ اللہ علیہ فرماتے ہیں

کہ مجھے ایک عمر رسیدہ سپاہی نے جو ان دنوں جیل خانہ سہارنپور کے محافظوں میں تھا۔ اس نے بتلایا کہ حضرت امام علی صاحب کی کرامات اور برکات ہم جیل خانہ میں دیکھا کرتے تھے اور ہم سب حضرت امام علی شاہ صاحب کے معتقد تھے۔ جب آپ کو جیل خانہ سے باہر لایا گیا۔ آپ کا چہرہ مجسمہ نور نظر آتا تھا۔ حضرت امام علی صاحب کے عزیزوں سے سنا ہے کہ وفات سے پہلے حضرت امام علی صاحب پیران کلیئر شریف حاضر ہوئے تاکہ وہیں وفات پائیں۔ اور دفن ہوں مگر حضرت صابر پاک نے حکم دیا کہ واپس رامپور چلے جاؤ۔ تمہارا مزار وہیں ہو گا چنانچہ آپ سواری بہلی میں واپس ہوئے۔ علاوہ دیگر خادموں کے مولوی عبدالغنی صاحب جو مولوی رشید احمد گنگوہی کے خسر اور آپ کے خادموں میں سے تھے۔ آپ کے ہمراہ تھے۔ سب نے عجب حالات اور واقعات کلیئر شریف سے رامپور تک دیکھے۔ وفات راستہ میں ہوئی یا رامپور پہنچ کر وصال فرمایا۔ آپ کی یہ کرامت بہت مشہور ہے کہ جب گاڑی بان نے بیل کو سانٹا مارا۔ جس قدر نشان بیل کی کمر پر تھا۔ اُس قدر آپ کی پشت پر ظاہر ہوا اور آپ نے ایک سرد آہ بھری۔

وصال با کمال ☆: آپ کا وصال یکم جمادی الاول ۱۲۴۰ھ بمطابق ۱۸۲۳ء کو ہوا۔ مزار شریف رامپور میں مرجع خاص و عام ہے۔

حضرت سید امیر الدین شاہ چشتی صابری رحمۃ اللہ علیہ

تعارف ☆: عارف ربانی، مرشد لاثانی، شہباز طریقت، حضرت سید امیر الدین شاہ چشتی صابری رحمۃ اللہ علیہ بروز جمعہ چار جمادی الاول ۱۱۷۲ھ ہجری کو قصبہ شاہ آباد ضلع انبالہ اٹلیا میں آپ کی ولادت باسعادت ہوئی۔ حضرت پیر سنگیر سید غلام علی شاہ سلیمانی شریف سے اپنے عقیدت مندوں میں شاہ آباد شریف لایا کرتے تھے۔ ان دنوں آپ کے والد گرامی آپ کو لے کر حضرت پیر سید غلام علی شاہ علیہ الرحمۃ کی خدمت میں حاضر ہوئے اور عرض کرنے لگے یہ ہمارا لڑکانہ دین کا ہے نہ دنیا کا۔ حضرت پیر سید غلام علی شاہ صابری علیہ الرحمۃ نے فرمایا کہ دین کے کام کا تو ہو سکتا ہے اسے ہمارے سپرد کرو۔ حضرت سید غلام علی شاہ چشتی صابری رحمۃ اللہ علیہ نے آپ کو سامنے بٹھا کر نگاہ خاص سے توجہ بھر کر دیکھا تو آپ کے دل میں ایک خاص تعلق حضرت سید غلام علی شاہ علیہ الرحمۃ سے ہو گیا۔ اور

رجوع الی اللہ کا مضمون دل میں سما گیا۔ اس کے بعد حضرت پیر سید غلام علی شاہ صابری علیہ الرحمۃ تو سلیمانی شریف تشریف لے گئے مگر ان کے جانے کے بعد آپ کے دل کی کیفیت بدل گئی۔ طبیعت میں بے قراری نیند آنکھوں میں نہ تھی رات بمشکل کٹی۔ صبح ہوتے ہی سلیمانی شریف پہنچے تو پیر و مرشد سے ملاقات ہوئی اور تین روز تک وہاں پر ان کے ہمراہ قیام رہا۔ تیسرے روز حضرت پیر سید غلام علی شاہ صابری دائرہ شریف حضرت قطب دوراں سید میراں شاہ بھیکھ علیہ الرحمۃ کے مزار پر تشریف لے گئے تو حضرت سید امیر الدین شاہ صابری دریائے مارکنڈیا تک ہمراہ رہے۔ اس مقام پر حضرت پیر سید غلام علی شاہ صابری علیہ الرحمۃ نے آپ سے فرمایا ٹھہرو شاہ صاحب آپ وہیں ٹھہر گئے۔ اور ایک ٹوٹے ہوئے کنویں جس میں پانی نہیں تھا میں بیٹھ کر ذکر جہر شروع کر دیا۔ تین روز کے بعد جب حضرت دائرہ شریف سے واپس تشریف لائے تو راستہ میں ذکر اللہ کی آواز سنی۔ دریافت کرنے سے معلوم ہوا کہ سید امیر الدین شاہ ہیں۔ حضرت نے آپ کو بلوایا اور سلیمانی اپنے ہمراہ لے گئے۔ اس عرصہ میں حضرت خواجہ پیر سید غلام علی شاہ صابری علیہ الرحمۃ نے خواب میں حضرت سیدہ فاطمہ الزہراء رضی اللہ تعالیٰ عنہا کو دیکھا۔ تو وہ فرماتی ہیں کہ میری اولاد کی حق تلفی نہ کرو۔ اس وقت ان کے دل میں خیال گزرا کہ شاید گھر اور وطن سے جدا کرنا ناپسند ہوا ہو۔ انہوں نے آپ کو حکم دیا کہ جاؤ شاہ آباد چلے جاؤ۔ آپ وہاں سے شاہ آباد تشریف لے آئے مگر طبیعت کو کہاں قرار آتا تھا کہ محبوب آنکھوں سے جدا ہو اور جمال یار نظر نہ آئے۔ تین چار روز کے بعد پھر دوبارہ سلیمانی شریف تشریف لے آئے اور مرشد کامل کی خدمت میں حاضری دی اور ان کی زیارت سے مشرف ہو کر قرار پایا۔

اسی رات حضرت خواجہ پیر سید غلام علی شاہ چشتی صابری علیہ الرحمۃ نے سرکار مدینہ ﷺ کی زیارت خواب میں کی تو سرکار ﷺ نے فرمایا غلام علی امیر الدین کو تعلیم دو اور جا بجا نہ پھراؤ۔

اس کے بعد سے حضرت نے آپ پر خصوصی توجہ دی اور ظاہری و باطنی تعلیم کی تکمیل کرائی اور ریاضت و مجاہدہ کروا کر درجہ تکمیل پر پہنچا کر اپنا سجادہ نشین اور خلیفہ مقرر فرما دیا۔ اس کے بعد سے آپ کی بڑی شہرت ہوئی ہر طرف آپ کی ولایت و کرامات کے چرچے تھے۔ دور دور سے لوگ آ کر آپ سیفیض پانے لگے۔ دن رات مخلوق خدا کا ہجوم خانقاہ شریف میں رہنے لگا۔ ہر وقت آپ کی خانقاہ شریف سے ذکر جہر کی آوازیں آتی تھیں۔ آپ کے سامنے تمام فقر امودب ہو کر بیٹھتے جبکہ آپ کا اپنا عالم یہ تھا کہ

چہرے پر ہمہ وقت نقاب پڑا رہتا تھا۔ آپ کے بارے میں مشہور ہے کہ آپ جانوروں کی بولیاں جانتے اور ان کی آواز کو سمجھتے تھے۔

ایک مرتبہ ایک بھینس آپ کے پاس روتی ہوئی آئی اور عرض کرنے لگی کہ میرے مالک نے میرے چھ بچے ذبح کر ڈالے ہیں۔ جب آپ نے لوگوں کو بتایا کہ بھینس فریاد لائی ہے اور یہ کہہ رہی ہے تو لوگوں نے بھینس کے مالک سے تصدیق چاہی تو بات بالکل درست نکلی۔

وصال باکمال ☆: آپ کا وصال باکمال بارہ جمادی الاول ۱۲۲۳ھ بمطابق ۱۸۲۷ء کو ہوا۔ مزار فیض آثار سلیمانی شریف ضلع انبالہ نزد شاہ آباد، انڈیا میں مرجع خاص و عام ہے۔

حضرت شیخ اللہ بخش سنائی چشتی صابری رحمۃ اللہ علیہ

تعارف ☆: جامع الحسنات و کمالات، منبع فیوض و برکات و معرفت شیخ یگانہ حضرت شیخ اللہ بخش سنائی چشتی صابری رحمۃ اللہ علیہ زہدۃ الاصفیاء ہیں۔ آپ کی ولادت باسعادت قصبہ لوہارو ریاست پٹیالہ انڈیا میں ۱۱۸۶ھ کو ہوئی۔ علم ظاہری کی تعلیم حضرت شیخ شہاب الدین المعروف ساہو شاہ قادری شطاری سے ڈسکہ میں حاصل کی اور طریقہ قادریہ شطاریہ میں مرید ہونے کے بعد ان سے اجازت حاصل کر کے سنام میں آ کر یاد الہی میں مشغول ہو گئے۔ اور بعد ازاں حضرت حافظ سید محمد چشتی صابری علیہ الرحمۃ کے دست حق پرست پر شرف بیعت سے مشرف ہوئے اور انہی سے خرقہ خلافت پا کر سرفراز و ممتاز ہو کر صاحب ارشاد ہوئے۔

آپ اپنے مریدوں کی تربیت و تعلیم میں اس قدر مہارت رکھتے تھے کہ قوت باطنی سے ایک ہی لمحہ میں سالک کو ادنیٰ مقام سے بلند درجہ کے مقام پر پہنچا دیتے تھے۔ محفل سماع آپ بڑے ذوق و شوق سے سنتے تھے۔

وصال باکمال ☆: آپ کا وصال باکمال ۲۰ ربیع الاول شریف بروز جمعہ بھر ۶۸ برس ۱۲۵۲ھ بمطابق ۱۸۳۸ء کو ہوا۔ مزار پڑانوار قصبہ سنام انڈیا میں مرجع خاص و عام ہے۔

حضرت خواجہ محمد افضل چشتی صابری رحمۃ اللہ علیہ

تعارف ☆: ساقی نمنانہ اسرار، سرشار بادۂ بے خمار، مرآۃ جمال بے مثال، حضرت خواجہ محمد افضل چشتی صابری رحمۃ اللہ علیہ جمال معرفت و کمال حقیقت ہیں۔ آپ کی ولادت باسعادت قصبہ سنور ضلع سرہند انڈیا کے ایک معزز خالصہ خاندان میں ہوئی۔ آپ عوام الناس میں روشنی والے پیر کے نام سے مشہور ہیں۔

آپ کی ولادت و ولایت سے متعلق عجیب واقعہ ☆: ایک دفعہ حضرت

خواجہ ابو یوسف علیہ الرحمۃ چشتی صابری سرہندی نے شب کے وقت خواب دیکھا کہ میرے دامن میں چاند ٹوٹ کر گر رہا ہے۔ اگلی صبح حضرت خواجہ ابو یوسف علیہ الرحمۃ اپنے پیر و مرشد حضرت خواجہ ابوالفتح سرہندی کی خدمت بابرکت میں بغرض شرکت عرس پاک سرہند شریف لے گئے۔ دوران عرس پاک جب محفل سماع کا آغاز ہوا۔ اور محفل اپنے جو بن پر پہنچی تو قوال نے عارفانہ کلام کے ایک مصرع پر جب تکرار کی تو حضرت خواجہ ابو یوسف چشتی صابری کو وجد طاری ہو گیا۔ محفل سماع میں کافی تعداد میں سامعین اور معتقدین شامل تھے۔ ان سامعین میں سکھ خاندان کا ایک فرد اپنی گود میں نو مولود بچے کو لئے کھڑا تھا۔ جب حضرت ابو یوسف چشتی صابری حالت وجد میں اس سکھ کے پاس سے گزرتے تو زبان مبارک سے فرماتے ”اوائے رات والا چاند تو ہی تو ہے“ اسی طرح آپ مسلسل رقص کناں جب اس سکھ کے پاس تشریف لاتے تو بار بار اس طفل خورد کو دیکھ کر فرماتے۔ ”اوائے رات والا چاند تو ہی تو ہے“ حضرت خواجہ ابو یوسف سرہندی کی اس کیفیاتی تواجہ کے مخاطب نے اس سکھ کی گود میں بیٹھے ہوئے معصوم بچے کو بھی وجدانی کیفیت پیدا کر دی۔ حضرت کی نظر کرم نے ایسا کام کیا وہ معصوم بچہ بھی اپنے باپ کی گود سے اُچھل کر حضرت خواجہ ابو یوسف سرہندی کے قدموں میں گر گیا۔

حضرت خواجہ نے اس کو گود میں اٹھا کر پیار کیا۔ اس کی پیشانی کو بوسہ دیا۔ اور فرمایا کہ ”اب تو میرا ہے“ یہ تمام منظر اپنی نگاہوں سے دیکھ کر لڑکے کا والد جو مذہباً سکھ تھا حیران و ششدر رہ گیا۔ اور پریشانی و گھبراہٹ کے عالم میں اٹھ کر لڑکے کو پکڑنا چاہا۔ جیسے ہی باپ لڑکے کو ہاتھ لگا تا لڑکا بے ہوش

ہو جاتا تھا۔ اور جب حضرت خواجہ ابو یوسف سرہندی علیہ الرحمۃ لڑکے کے سر پر دست شفقت پھیرتے تو لڑکا ہوش میں آ جاتا تھا۔ دوسری مرتبہ جب بچے کے باپ کی محبت نے جوش مارا اور لڑکے کو بڑے پیار سے اٹھانے کی کوشش کی تو لڑکا پھر بے ہوش ہو گیا۔ جب حضرت خواجہ ابو یوسف نے پیار بھرے دست مبارک سے اٹھایا تو لڑکا ہوش میں آ گیا۔

بالآخر لڑکے کے باپ نے جب بارہا یہ ماجرا دیکھا تو اپنے بیٹے کو حضرت ابو یوسف چشتی سرہندی کی گود میں دے کر کہنے لگا حضرت یہ آپ کا ہے۔ آج کے بعد اس کی پرورش بھی آپ ہی فرمائیں۔ اور کہنے لگا اب یہ صاحبزادہ آپ کا ہے میرا نہیں۔

حضرت خواجہ ابو یوسف سرہندی علیہ الرحمۃ بچے کو لے کر اپنے ہمراہ سرہند شریف لے آئے۔ اس کی ہر طرح سے پرورش فرمائی اور خود ہی تعلیم و تربیت فرمائی۔ آپ نے اس صاحبزادے کو قرآن و حدیث اور فقہ کی مکمل تعلیم دی۔

اس کے علاوہ تصوف اور باطنی زیورِ تعلیم سے بھی آراستہ فرمایا۔ اٹھارہ سال تک مسلسل تربیت کے بعد جب حضرت خواجہ ابو یوسف سرہندی چشتی صابری علیہ الرحمۃ نے دیکھا کہ کام تمام ہو چکا ہے تو اپنے دست حق پرست پر بیعت سے مشرف فرما کر دستارِ خلافت سے نوازا اور آپ کا نام نامی اسم گرامی خواجہ محمد افضل چشتی صابری تجویز فرما کر ٹانڈہ شریف تحصیل دوسوہہ ضلع ہوشیار پور میں سکونت کا حکم دیا۔ ٹانڈہ شریف میں آپ نے علم تصوف کی ترویج و اشاعت میں بھرپور کردار ادا کیا۔ ہزاروں بے راہوں کو راہ ہدایت بخشی۔ سینکڑوں لوگوں کو نعمت خداوندی سے مالا مال کیا۔ لا تعداد افراد آپ کے دست حق پرست پر بیعت سے مشرف ہو کر واصل باللہ ہوئے۔

آپ کے خلفاء میں سے حضرت خواجہ یار محمد چشتی صابری علیہ الرحمۃ نے بہت شہرت پائی۔ جن سے سلسلہ عالیہ چشتیہ صابریہ کی بہت نشوونما ہوئی اور اس چراغ سے چراغ جلتا رہا اور ایسے ہی اس علاقے میں دین اسلام کی بھرپور تبلیغ و اشاعت ہوتی رہی۔

وصال با کمال ☆: آپ کا وصال با کمال ۳ صفر المظفر ۱۲۷۱ھ بمطابق ۱۸۵۴ء کو ہوا۔ مزار پُرانوار موضع ٹانڈہ شریف تحصیل دوسوہہ ضلع ہوشیار پور مشرقی پنجاب انڈیا میں مرجع خاص و عام ہے۔

حضرت مولانا سید امانت علی شاہ چشتی صابری رحمۃ اللہ علیہ

تعارف ☆: قدوة الاخيار، عمدة الابرار، ولي کامل واکمل، پیر روشن ضمیر حضرت مولانا سید امانت علی شاہ چشتی صابری امر وہی رحمۃ اللہ علیہ اولیائے کبار سے ہوئے ہیں۔ آپ نے سب سے پہلے آداب طریقت و شریعت حضرت شاہ غلام حسین المعروف محمد حسین خلیفہ مجاز حضرت شیخ عبدالکریم اخوند فقیر سے سیکھے اُن کی وفات کے بعد فیض صحبت حافظ کامگار خان خلیفہ حضرت محمد حسین سے فیض پایا اور انہی حافظ محمد حسین چشتی صابری علیہ الرحمۃ کی معیت میں صوفی لامکانی، مرشد لائٹانی حضرت شیخ حافظ محمد موسیٰ چشتی صابری مانکپوری علیہ الرحمۃ کی خدمت اقدس میں حاضر ہو کر بیعت سے مشرف ہوئے اور بعد تکمیل مجاہدہ و منازل سلوک کے حضرت حافظ صاحب مانکپوری سے ہی خرقہ خلافت پا کر سرفراز و ممتاز ہوئے۔ آپ کے پیر و مرشد صوفی لامکانی حضرت حافظ محمد موسیٰ مانکپوری علیہ الرحمۃ نے جب خرقہ خلافت سے سرفراز فرمایا تو ارشاد فرمایا کہ مجھے تمہاری ارادت پر فخر ہے۔ حضرت حافظ صاحب رحمۃ اللہ علیہ کا معمول تھا کہ مریدین کو حلقہ میں بٹھا کر ذکر بالجبر کراتے تھے تو اُس وقت آپ کے تمام خلفاء سامنے ہوتے مگر حضرت سید امانت علی شاہ امر وہی کے لئے اپنے ساتھ فرش بچھوا کر ساتھ بٹھاتے تھے۔ جس سے اُن کے مرتبے کا پتہ چلتا ہے کہ مرشد کامل کی نگاہ میں کتنا مقام حاصل تھا۔ آپ کا اصل مشرب ترک ماسوائے اللہ تھا۔ حقائق و معارف بیان کرنے میں مہارت تامہ رکھتے تھے۔ صاحب انوار العارفين نے آپ سے اس شعر کے معنی پوچھے:

علم حق در علم صوفی گم شود این سخن کے باور مردم شود
آپ نے جواب میں ارشاد فرمایا: میں کہتا ہوں فعل حق در فعل صوفی گم نہیں ہوتا۔ اور فرمایا لا اشارہ تھا۔
برغیب و فنا۔ خود برکل موجودات یعنی عدم ہے اور علوم بھی نہیں ہے۔ ایضاً بین العدین عدم اگر اس
درزش میں ایک لفظ باقی نہ رہے اور غیب اپنے سے از خود بخود نظر رکھے تو حیرت حاصل ہوتی ہے کہ اس جگہ
حضور خود بخود ہے۔ آپ کا مشرب وجود یہ تھا۔ مولف۔ بقولہ حضرت علی کرم اللہ وجہہ الکریم

مافات مضادک ماسنا تک فاین نم فقتم الذات بین العدین

آپ کے تین صاحبزادے ہیں جن کے مزارات امر وہہ میں ہی ہیں جبکہ آپ کے مریدوں میں شیخ عبدالرحیم شیخ عبدالرحمن اور شیخ سمیع اللہ پٹیالوی بڑے معروف بزرگ ہوئے ہیں۔

وصال باکمال ☆: آپ کا وصال باکمال ۱۹ ذی قعدہ ۱۲۸۰ھ بمطابق ۱۸۶۳ء کو بہتر سال کی عمر میں ہوا۔ مزار پُرانوار امر وہہ ضلع مراد آباد انڈیا میں مرجع خاص و عام ہے۔ حضرت مفتی غلام سرور قادری لاہوری نے قطعہ تاریخ لکھی:

چوں امانت علی امین بنی رفت آخر بعزت از دنیا
سال وصلش تو خوش بگو سرور رفت اہل امانت از دنیا
۱۲۸۰ھ

حضرت شیخ مولوی احمد حسن چشتی صابری رحمۃ اللہ علیہ

تعارف ☆: امام السالکین، قدوة الکاملین، فخر العاشقین، حضرت شیخ مولوی احمد حسن چشتی صابری رحمۃ اللہ علیہ کامل صوفی اور باعمل عالم دین ہیں، آپ کی ولادت ۱۸ صفر المظفر ۱۲۸۸ھ کو ہوئی آپ قوم سے شیخ صدیقی ہیں۔ آپ نے علم منطقی علم معقول و منقول و حدیث اور تفسیر میں مہارت نامہ حاصل کی ہوئی تھی۔ اس کے ساتھ ہی علم توحید میں مخصوص بہ حقائق و معارف مہذب الاخلاق و محبت الفقراء تھے۔ سخاوت، عبادت، ریاضت، مجاہدہ و سلوک میں اپنا ثانی نہ رکھتے تھے۔ آپ حضرت مولانا سید امانت علی چشتی صابری رحمۃ اللہ علیہ کے دست حق پرست پر شرف بیعت سے مشرف ہوئے اور انہی سے خرقہ خلافت فاکر سرفراز و ممتاز ہو کر صاحب ارشاد ہوئے۔

آپ کے پیرو مرشد حضرت مولانا سید امانت علی شاہ چشتی صابری علیہ الرحمۃ آپ پر بے انتہا شفقت و محبت فرمایا کرتے تھے۔

وصال باکمال ☆: آپ کا وصال باکمال ۱۳ ویں صدی ہجری کے وسط میں مراد آباد ضلع روہیل کھنڈ انڈیا میں ہوا۔ مزار پُرانوار بھی اسی جگہ پر مرجع خاص و عام ہے۔

حضرت سید شاہ امیر حسین چشتی صابری رحمۃ اللہ علیہ

تعارف ☆: شیخ طریقت، برہان حقیقت، امیر شریعت حضرت شاہ امیر حسین چشتی صابری رحمۃ اللہ علیہ اپنے وقت کے عظیم شیخ کامل حضرت سید پیر عبد اللہ شاہ چشتی صابری علیہ الرحمۃ کے فرزند تھے وہ حضرت سید صابر علی شاہ المعروف شاہ صابر بخش کے وہ فرزند سید غلام نصیر الدین شاہ کے دو فرزند حضرت سید غلام شاہ سادات کے تھے جو حضرت شاہ نصیر کو کا ذکر اللہ صابری کے خلیفہ تھے دو مرید و خلیفہ تھے حضرت شیخ محمد دہلوی چشتی صابری کے اور وہ خلیفہ حضرت شیخ، ابراہیم رامپوری کے وہ خلیفہ بندگی شیخ ابوسعید گنگوہی چشتی صابری علیہم الرحمۃ کے تھے۔ آپ حضرت پیر سید امیر حسین شاہ چشتی صابری رحمۃ اللہ علیہ اپنے والد بزرگوار حضرت پیر سید عبد اللہ شاہ چشتی صابری دہلوی علیہ الرحمۃ کے مرید و خلیفہ اور جانشین ہیں۔

سماع سے خصوصی لگاؤ اور تعلق رہا۔ زہد و تقویٰ عبادت و ریاضت میں بے مثال کشف و کرامات میں باکمال، سخاوت و فیاضی جو کہ آپ کو ورثہ میں ملی تھی میں بے مثال تھے۔ ہر مہینے چاند کی پہلی جمعرات کو آپ کے ہاں مجلس سماع ہوتی۔ ہر شخص لنگر سے مستفید ہوتا تھا۔

دور دور سے قوال نعت خوان حضرات آتے تھے محفل میں خوب رونق ہوتی تھی۔ سالانہ عرس مبارک کے موقع پر لنگر اتنا وسیع اور دراز ہوتا تھا کہ اہل دہلی دنگ رہ جاتے۔ مساکین اور غرباء کی مدد اور خبر گیری آپ کو ورثہ میں ملی تھی۔

آپ کے جواں سال صاحبزادے سید مظفر حسین شاہ چشتی صابری رحمۃ اللہ علیہ بھری جوانی میں آپ کو داغ مفارقت دے کر چلے گئے جس کا آپ کو دلی طور پر از حد صدمہ اور رنج پہنچا۔

وصال باکمال ☆: آپ کا وصال باکمال ۱۳ ویں صدی ہجری کو دہلی میں ہی ہوا۔

مزار پُر انوار والد گرامی حضرت سید عبد اللہ شاہ کے قریب ہی شاہ جہان آباد دریا گنج دہلی میں مرجع خاص و عام ہے۔

حضرت شاہ محمد امیر شاہ چشتی صابری رامپوری رحمۃ اللہ علیہ

تعارف ☆: قطب الارشاد، سلطان العارفين، دليل الكالمين، قدوة السالكين، شيخ الشيوخ حضرت پير شيخ شاہ محمد امیر شاہ چشتی صابری رحمۃ اللہ علیہ آفتاب توحید و تفرید ہیں۔ آپ کی ولادت باسعادت چار ماہ رجب المرجب شریف ۱۲۰۲ھ بروز دو شنبہ بوقت بعد نماز مغرب قصبہ رامپور یوپی انڈیا میں ہوئی۔ آپ اپنے وقت کے عظیم شیخ کامل اور سلسلہ عالیہ چشتیہ صابریہ کے عظیم سرخیل ہوئے ہیں۔ آپ کی وجہ سے سلسلہ عالیہ کو بہت تقویت پہنچی ہے۔ برصغیر پاک و ہند میں اس سلسلہ کو پھیلانے میں آپ کے خلفائے کرام کی بڑی کاوش ہے۔

بیعت و خلافت ☆: آپ حضرت میاں غلام شاہ چشتی صابری رامپوری رحمۃ اللہ علیہ کے دست حق پرست پر شرف بیعت سے مشرف ہوئے اور انہی سے خرقہ خلافت پا کر سرفراز و ممتاز ہوئے۔

سیرت و کردار ☆: آپ ظاہری و باطنی علوم سے مرشح تھے عربی و فارسی پر آپ کو خاصہ عبور حاصل تھا۔ ہر وقت اپنے شیخ حضرت شاہ غلام چشتی صابری علیہ الرحمۃ کی خدمت میں مصروف رہتے۔ عبادت و ریاضت میں یکتائے زمانہ تھے۔ آپ انتہائی خدا پرست، خدا ترس، غریب پرور درویش تھے۔ اپنے زمانے کے مشائخ میں اعلیٰ مقام رکھتے تھے۔ آپ کے خلفا میں حضرت مخدوم شاہ محمد حسن رامپوری چشتی صابری علیہ الرحمۃ صاحب تصنیف ”حقیقت گلزار صابری“ و ”تواریخ آئینہ تصوف“ بہت معروف ہوئے اور ان کی وجہ سے سلسلہ عالیہ کو بہت تقویت ملی۔

وصال با کمال ☆: آپ کا وصال با کمال ۲۳ صفر المظفر ۱۲۹۰ھ بمطابق ۱۸۷۳ء کو ہوا۔ مزار پڑ انوار قصبہ رام پور شریف انڈیا میں مرجع خاص و عام ہے۔ جناب احمد علی شوق صاحب تذکرہ کاملان رامپور بھی آپ کی محبت سے مستفیض ہوئے اور ان کے والد گرامی جناب اصغر علی خان متونی گیارہ شعبان ۱۳۲۱ھ آپ کے مرید و خلیفہ تھے۔ انہوں نے ہی آپ کا مزار پڑ انوار تعمیر کروایا۔ جبکہ پیر اعظم الدین صاحب نے بھی تعمیر مزار میں بھر پور کردار ادا کیا۔

حضرت صوفی احمد حسین شاہ چشتی صابری رحمۃ اللہ علیہ

تعارف ☆: آشنائے رموز و کنایات، مجمع الحسنات و برکات، جامع الصفات و کمالات حضرت صوفی احمد حسین شاہ چشتی صابری المعروف میاں صاحب گھیرے والے رحمۃ اللہ علیہ مست الست جمال احمدیت و صمدیت ہیں۔ آپ کی ولادت باسعادت جناب صوفی نور احمد صاحب کے گھر قصبہ پاکبڑہ ضلع مراد آباد میں ہوئی۔ آپ کے والد گرامی جناب صوفی نور احمد حضرت حافظ علی حسین چشتی صابری علیہ الرحمۃ کے پیر و مرشد اور والد گرامی فقیر شاہ علیہ الرحمۃ کے مرید خاص تھے۔ ایک دن آپ کے والد گرامی صوفی نور احمد سے حضرت حافظ صاحب نے فرمایا نور احمد تمہارے گھر ایک لڑکا ہوگا وہ ہمارا ہوگا۔

چنانچہ بفرمان حافظ صاحب خدا نے نور احمد صاحب کو بیٹا دیا جس کا نام احمد حسین رکھا گیا۔ جب عمر عزیز دس گیارہ برس کی ہوئی تو آپ کے والد گرامی ساتھ لے کر حضرت حافظ صاحب کے پاس گئے اور عرض کیا حضور یہ آپ کی دعا سے خدا نے دیا ہے اور یہ آپ ہی کی امانت ہے۔ بچہ حاضر خدمت ہے اس کو اپنے پاس رکھ لیں تاکہ کچھ لکھنا پڑھنا آجائے۔ حضرت قبلہ حافظ علی حسین چشتی صابری مراد آبادی علیہ الرحمۃ نے آپ کی تربیت اور تعلیم شروع کی تھوڑے ہی عرصے میں مرشد کامل کی خصوصی توجہ اور عنایت سے اپنے زمانے کے بہترین صوفی باصفا اور نیکو و زاہد متقی و پارسا ہوئے۔ آپ کا معمول تھا کہ دن کے وقت اپنے مرشد کی بکریاں چرانے جنگل کو جاتے اور واپس آ کر تعلیم کے حصول اور فیض باطنی کے لئے ہمہ وقت مرشد کی خدمت میں حاضر رہتے۔

بیعت و خلافت ☆: آپ حضرت حافظ علی حسین بن حضرت غلام حسین عرف فقیر شاہ چشتی صابری علیہم الرضوان کے دست حق پرست پر سلسلہ عالیہ چشتیہ صابریہ میں شرف بیعت سے مشرف ہوئے اور بعدہ تکمیل مجاہدات و منازل سلوک حضرت حافظ صاحب سے ہی خرقہ خلافت پا کر سرفراز و ممتاز ہوئے۔

سیرت و کردار ☆: آپ نے تمام عمر یاد خدا عبادت و ذکر و فکر اور ریاضت و مجاہدہ میں گزاری کوئی دم یاد خدا سے غافل نہ گزرا۔ اپنے شیخ کے سچے عاشق و متبع تھے۔ انتہائی خوبصورت نیک سیرت باکمال

شخصیت کے مالک اور ایثار و رضا کا مجسمہ تھے۔ عاجزی و انکساری میں اپنی مثال آپ تھے۔ حسن اخلاق اور گفتگو میں اس قدر چاشنی کہ پاس بیٹھنے والوں کا دل کھینچا چلا جاتا تھا۔ تمام عمر شادی کے بغیر گزاری۔

اتباع مرشد اور حصول عرفان ☆: آپ کے پیر و مرشد حضرت حافظ علی حسین بن

فقیر شاہ چشتی صابری علیہ الرحمۃ ایک مرتبہ بریلی شریف تشریف لے گئے وہاں اپنے مرید جو موضع تھا نہ امریہ ضلع پبلی بھیت کا زمیندار تھا۔ وہ بریلی سے پبلی بھیت موضع امریہ قبلہ حافظ صاحب کو لے گئے۔ حضرت حافظ صاحب وہاں سے جنگل کی طرف چلے گئے۔ یہ جگہ آبادی سے دو میل کے فاصلے پر تھی۔ یہاں جنگل میں ایک پاکھڑ کے درخت کے نیچے ایک شیر اور شیرنی اپنے بچوں سمیت بیٹھے ہوئے تھے۔ جیسے ہی حضرت حافظ صاحب نے ان کی طرف نگاہ بھر کے دیکھا تو وہ شیر اور شیرنی بچوں سمیت وہاں سے جنگل کی طرف چلے گئے۔ حضرت حافظ صاحب کو یہ جگہ بہت پسند آئی اس لئے کہ یہ جگہ چاروں طرف سے ندی نالوں کے درمیان گھری ہوئی تھی۔ اسی وجہ سے گھیرا کے نام سے مشہور تھی۔ حضرت حافظ نے اپنے مرید نور احمد جو اس رقبے کا مالک تھا سے فرمایا کہ یہ جگہ مجھے بہت پسند ہے تو اُس نے عرض کیا حضور یہ جگہ آپ کی نذر پیش کرتا ہوں آپ اسے اپنے تصرف میں لے لیں۔ وہاں سے واپسی پر حضرت حافظ نے گھیر پھیل راپور والے سید جعفر شاہ سے فرمایا کہ تم وہاں چلے جاؤ۔ وہ خاموش رہے۔ پھر حاضرین مریدین سے یہی سوال کیا کہ اس جنگل میں جانا کون پسند کرتا ہے؟ یہ سوال سن کر سب خاموش رہے۔ حضرت صوفی احمد حسین (منظور نظر مرشد کامل) نے مودب کھڑے ہو کر عرض کیا حضور میں حاضر ہوں۔ یہ سن کر حضرت حافظ صاحب نے اپنے بھائی مولانا میاں سے فرمایا کہ جب یہ بڑے ہو جائیں تو ان کو وہاں بھیج دینا۔ چنانچہ حضرت حافظ صاحب کے وصال کے بعد مولانا میاں نے آپ کے سر پر پگڑی باندھی اور دعائیں دے کر وہاں کے لئے روانہ کیا۔ آپ وہاں سے روانہ ہو کر وہاں کے زمیندار اور اپنے پیر بھائی نور احمد کے پاس پہنچے اور کیفیت بیان کی۔ نور احمد زمیندار ان کو اُس جنگل میں اُس جگہ جو حافظ صاحب نے پسند کی تھی لے گئے۔ جب وہاں پہنچے تو شیر نے آپ کو دیکھتے ہی راہ فرار اختیار کی۔

اس کے بعد آپ نے اُس جگہ پر مستقل سکونت اختیار کر لی اور وہ آپ کا پیر بھائی زمیندار نور احمد آپ کو

جنگل میں چھوڑ کر واپس چلا گیا۔ جب چار پانچ دن کے بعد اسے خیال آیا تو وہ اس گھیر والی جگہ پر پہنچا اور آپ سے ملاقات کے بعد کہنے لگا چار پانچ روز کس طرح گزارے۔ آپ نے فرمایا میرے پاس چند گولر تھے جو کافی رہے۔ اس کے بعد اس زمیندار نور احمد نے اس جگہ ایک کوٹھڑی یعنی کمرہ بنوایا۔ اس کے بعد علی حسین بریلوی نامی آپ کے عقیدت مند و مرید نے اس جگہ پر ایک مسجد تعمیر کروادی۔ اس طرح وہاں رفتہ رفتہ آبادی بڑھتی گئی کافی عمارتیں بن گئیں جس سے جنگل میں منگل کا سماں نظر آتا تھا ہے۔ آپ نے اپنے مرشد کامل کے حکم کے مطابق مستقلاً وہی سکونت اختیار کر لی اور اسی جگہ کو اپنا مسکن قرار دیا اور تمام عمر بغیر شادی کے گزاری اور اس جگہ کو عبادت و ریاضت سے علم و عرفان کا گہوارہ بنایا۔ جہاں سے ہزاروں افراد روحانی فیوض و برکات سے مالا مال ہوئے۔ لاکھوں بے راہوں کو راہ ہدایت ملی۔

نوٹ ☆: اس گھیر والی جگہ پر قیام کی وجہ سے ہی آپ کو گھیرے والے میاں صاحب کے نام سے پکارا جاتا ہے۔ اور یہی جگہ مرکز عاشقان ٹھہری۔

وصال با کمال ☆: آپ کے وصال کے بعد آپ کے بھتیجے صوفی فدا حسین صاحب آپ کے سجادہ نشین ہوئے۔ ان کی وفات کے بعد ان کے بھائی امداد حسین سجادہ نشین مقرر ہوئے۔ مزار پر انوار موضع تھانہ امریہ ضلع پبلی بھیت میں مرجع خاص و عام ہے۔ آپ کی تاریخ اور سن وصال کا صحیح علم نہ ہو سکا۔ تقریباً ۱۲۰۰ کے آخر یا ۱۳۰۰ھ کے اوائل کا زمانہ ہوگا۔

حضرت حاجی امداد اللہ چشتی صابری مہاجر مکی رحمۃ اللہ علیہ

تعارف ☆: شیخ العرب والعجم، سید العرفاء، حجتہ اللہ فی زمانہ، وآیۃ اللہ واوانہ، شہباز طریقت، مرد میدان حقیقت، عارف یگانہ، مرشد زمانہ حضرت حاجی شاہ محمد امداد حسین المعروف حاجی امداد اللہ مہاجر مکی چشتی صابری رحمۃ اللہ علیہ کی ولادت باسعادت ماہ صفر المظفر بروز ۲ سوموار ۱۲۳۳ ہجری قصبہ نانوتہ ضلع سہارنپور انڈیا میں حضرت حافظ محمد امین بن حضرت حافظ شیخ بڈھا رحمۃ اللہ علیہ کے گھر ہوئی۔ آپ کا شجرہ نسب اس طرح ہے حاجی امداد اللہ بن حافظ محمد امین بن حافظ شیخ بڈھا بن حافظ شیخ بلاتی

بن شیخ عبداللہ بن حضرت شیخ محمد حضرت شیخ عبدالکریم بن حضرت شیخ عبدالرحیم بن حضرت شیخ سراج الدین بن حضرت قاضی چند بن حضرت قاضی محمد موسیٰ بن حضرت قاضی محمد نصر اللہ خان بن حضرت قاضی محمد یعقوب خان بن حضرت شیخ نظام الدین بن حضرت شیخ شہاب الدین معروف بہ فرخ شاہ۔ آپ نسباً فاروقی اور شہاب الدین معروف بہ فرخ شاہ کابلی بادشاہ کابل کی اولاد سے ہیں۔ جبکہ مذہباً حنفی مسلک اہل سنت و جماعت اور مشرباً چشتی صابری ہیں۔

آپ کا شجرہ طریقت سلسلہ عالیہ چشتیہ صابریہ کے معروف بزرگ اور مجدد و سلسلہ عالیہ صابریہ حضرت قطب العالم شیخ عبدالقدوس گنگوہی رحمۃ اللہ سے ہوتا ہوا حضرت بادشاہ دو جہاں مخدوم العالمین حضرت سیدنا مخدوم علاؤ الدین علی احمد صابری کلیری رضی اللہ تعالیٰ عنہ سے ملتا ہے۔

ابتدائی حالات ☆: ابھی آپ کی عمر عزیز صرف سات برس تھی کہ آپ کی والدہ ماجدہ حضرت بی بی حسینی بنت حضرت شیخ علی محمد صدیقی نانوتوی انتقال مکانی کر کے آپ کو جدائی کا داغ دے گئیں۔ والدہ ماجدہ نے وصال سے پہلے ہی آپ کے بارے میں گھر کے تمام افراد کو تاکید کر دی تھی کہ ان کا ہر طرح سے خیال رکھا جائے کسی بھی معاملہ میں باز پرس اور جانچ پڑتال نہ کی جائے۔ تعلیم کے میدان میں ان کی خصوصی سرپرستی و رہنمائی کی جائے۔ آپ کا بچپن عام بچوں سے مختلف اور اچھوتا تھا۔ کسی قسم کے کھیل اور لولعب میں کبھی حصہ نہیں لیا۔ اپنے باطنی شوق سے آپ نے قرآن مجید حفظ کرنا شروع کر دیا اور اس کی تکمیل کے بعد سولہ برس کی عمر میں آپ مولانا مملوک علی نانوتوی کے ہمراہ دہلی تشریف لے گئے اور وہاں کے قابل اساتذہ کرام سے درسی کتب اور علوم دینیہ کی تکمیل کی اور فن خوشنوی سیکھا۔

بیعت کا واقعہ عجیب ☆: مولوی اشرف علی تھانوی دیوبندی اپنی کتاب ”امداد المشائق“ میں رقم طراز ہیں کہ ایک مرتبہ حاجی امداد اللہ مہاجر کی رحمۃ اللہ علیہ نے خواب میں دیکھا کہ مجلس اعلیٰ و اقدس سرور عالم ﷺ میں حاضر ہوں۔ رعب و دبدبہ کی بنا پر آگے قدم بڑھانے کی جرأت نہیں پڑ رہی تھی کہ اچانک میرے جد امجد حضرت حافظ بلاقی رضی اللہ تعالیٰ عنہ تشریف لائے اور میرا ہاتھ پکڑ کر سرکار مدینہ ﷺ کے ہاتھ میں دے دیا۔ نبی کریم ﷺ نے میرا ہاتھ پکڑ کر حضرت میاں جی نور محمد جھنجھانوی چشتی صابری رحمۃ اللہ علیہ کے سپرد کر دیا۔

حضرت حاجی امداد اللہ مہاجر کی فرماتے ہیں کہ اس وقت تک میرا حضرت میاں جی نور محمد جھنجھانوی رحمۃ اللہ علیہ سے بظاہر کوئی تعارف، تعلق واسطہ نہ تھا۔ جب میں خواب سے بیدار ہوا تو طبیعت میں عجیب انتشار تھا اور حیرت میں سوچتا تھا کہ یارب یہ کون بزرگوار ہیں کہ نبی کریم ﷺ نے میرا ہاتھ ان کے ہاتھ میں دے دیا۔ اور خود مجھ کو ان کے سپرد کر دیا۔ اس طرح کئی سال گزر گئے کہ ایک دن استاذی المکرم مولانا محمد قلندر و محدث جلال آبادی علیہ الرحمۃ نے میرا اضطراب دیکھ کر بکمال شفقت فرمایا کہ تم کیوں پریشان ہوتے ہو۔ موضع لوہاری یہاں سے قریب ہے۔ وہاں جاؤ اور حضرت میاں جی صاحب سے ملاقات کرو شاید تمہارا گوہر مقصود تمہیں مل جائے۔ اور تمہاری یہ پریشانی اور اضطراب ختم ہو جائے۔

حضرت حاجی صاحب فرماتے ہیں کہ جب استاذی المکرم کی زبانی یہ بات سنی تو سوچ میں پڑ گیا کہ کیا کروں۔ آخر بغیر کسی سواری کے پیدل ہی جب لوہاری چل دیا۔ اور شدت سفر سے حیران و پریشان چلتا رہا۔ یہاں تک کے پاؤں میں چھالے پڑ گئے مگر دل میں ایک کشش تھی اور پوچش تھی کہ کسی طرح جلدی سے پہنچوں۔ آخر لوہاری پہنچ کر حضرت میاں جی کی خانقاہ میں پہنچا جیسے ہی دور سے جمال باکمال پر نظر پڑی تو پہچان لیا کہ یہ وہی صورت ہے جس کی زیارت خواب میں کی تھی۔ اور میں دیوانہ وار بے ساختگی کے عالم میں آپ سے باہر ہو گیا اور جلدی جلدی قدم اٹھا کر آگے بڑھا اور میاں جی کے قدموں پر گر پڑا۔ حضرت میاں جی نے میرے سر کو اٹھایا اور مجھے اپنے سینے سے لگایا اور بکمال عنایت فرمایا کہ تم کو اپنے خواب پر کامل وثوق و یقین ہے۔ یہ پہلی کرامات تھی جو میاں جی صاحب کی ظاہر ہوئی تھی۔

چنانچہ دل کو اطمینان و استحکام ملا اور ایک مدت تک جناب میاں جی صاحب کی خدمت میں رہ کر فیوض و برکات حاصل کرتا رہا۔ اور آپ کے دست شفقت پر بیعت سے مشرف ہوا۔ اس کے کچھ عرصہ بعد حضرت میاں جی صاحب نے خرقہ خلافت سے سرفراز فرما کر ارشاد فرمایا امداد اللہ کیا چاہتے ہو۔ تسخیر یا کیسیا جس کی رغبت ہو وہ عطا کروں۔ آپ یہ سن کر رونے لگے اور عرض کیا۔ کہ میں نے دنیا کے واسطے آپ کا دامن نہیں پکڑا ہے میں تو صرف خدا کو چاہتا ہوں مجھ کو وہی بس ہے۔

آپ کا یہ جواب سن کر میاں جی بہت خوش ہوئے اور گلے لگا کر میری اعلیٰ ہمت پر مجھے داد تمسین پیش کیا اور میرے حق میں دعا فرمائی اور مجھے رخصت کر دیا۔

عبادت و ریاضت و سیاحت ☆: مرشد کامل کے پاس سے روانہ ہو کر آپ کی

طبیعت میں ایسی کیفیت طاری ہوئی کہ ماسوائے اللہ ہر چیز اور مخلوق سے نفرت کرنے لگے اور زیادہ تر وقت پنجاب کے جنگلوں میں گزارنے لگے۔ اکثر فاقہ کو سنت رسول اللہ سمجھ کر اختیار فرماتے اور کئی کئی روز تک کچھ نہ کھاتے حتیٰ کہ ہفتہ ہفتہ حلق سے کوئی چیز نیچے نہ اترتی تھی۔ اس حالت میں جو اسرار و عجائبات مکشوف ہوئے وہ بیان سے باہر ہیں۔

آپ فرماتے ہیں کہ مجھے ایک دن بہت بھوک لگی تو میں ایک ایسے دوست کے پاس گیا جو مجھ سے قلبی لگاؤ اور خلوص دل رکھتا تھا۔ اس سے میں نے چند روپے بطور قرض مانگے تو اس نے باوجود پاس ہونے کے مجھے انکار کر دیا۔ مجھے اس شخص کے اس رویہ سے بہت ملال ہوا۔ مگر چند منٹ کے بعد تجلی ذات خدا نے اظہار فرمایا تو معلوم ہوا کہ یہ فعل تو فاعل حقیقی سے متکون ہوا ہے۔ اس وقت سے خلوص اس دولت کا زیادہ ہوا اور وہ مکرر مبدل بہ لطف ہو گیا۔ اس واقعہ کو چند ماہ گزرے تھے کہ میں مراقبہ میں تھا سیدنا جبرائیل علیہ السلام و سیدنا میکائیل علیہ السلام کو نہایت جلال ملکائی و نہایت جمال نورانی سنبل کا کل سیاہ کندھوں پر ڈالے ہوئے دیکھا اور خود رفتہ ہو گیا جو لذت اس وقت حاصل ہوئی وہ احاطہ بیان سے باہر ہے۔ اور وہ دونوں تبسم کناں و از دیدہ نگاہ سے دیکھتے ہوئے اسی طرح چلے گئے اور کچھ نہ کھایا۔

تاجدارِ مدینہ نے فرمایا کہ ہمارے پاس آؤ ☆: ۱۲۶۰ھ میں آپ آقائے

نامدار تاجدارِ مدینہ صلی اللہ علیہ وسلم کی زیارت سے خواب میں مشرف ہوئے تو آقا علیہ السلام نے فرمایا امداد اللہ ہمارے پاس آؤ۔ یہ خواب دیکھتے ہی آپ زادراہ کی فکر کئے بغیر مدینہ طیبہ کی حاضری کے لئے نکل کھڑے ہوئے۔ راستہ میں ایک گاؤں میں پہنچے تو آپ کے بھائیوں اور ساتھیوں عقیدت مندوں نے برائے زادراہ کچھ نذرانہ پیش کیا۔ جس کو آپ نے بخوشی قبول کیا اور وہاں بذریعہ بحری جہاز آپ ۵ ذی الحج کو پہنچے۔ وہاں سے سیدھے میدانِ عرفات پہنچ کر جملہ ارکان حج بجالائے۔

مکہ مکرمہ میں آپ نے بہت سے علمائے کرام مشائخِ عظام اور عارفین و کاملین سے ملاقاتیں کیں۔ وہاں سے جب مدینہ پاک کی روانگی کا پروگرام بنایا تو احباب نے بتایا کہ راستہ کے حالات ٹھیک نہیں ہیں لہذا آپ آگے جانے کا ارادہ ترک کر لوں۔

یہ باتیں سن کر آپ کی طبیعت رنجیدہ ہوئی اور دل میں سوچا کہ اگر مدینہ پاک نہ گیا تو سفر کی تمام محنت

رائیگاں چلی جائے گی۔ آپ مکہ معظمہ میں موجود ایک ولی کامل حضرت سید قدرت اللہ شاہ کے پاس حاضر ہو کر اپنا مدعا پیش کیا تو انہوں نے آپ کو تسلی دی اور اپنے چند مرید بدوی آپ کے ساتھ روانہ کئے اور ان سے فرمایا کہ حاجی صاحب کے ساتھ مدینہ شریف جاؤ اور راستے میں نہ ہی ان کو کوئی تکلیف نہ ہی ان کے قلب کو کوئی رنج پہنچے۔ کیونکہ ان کو رنج پہنچنے سے تمہاری عاقبت کی خرابی کا اندیشہ ہے۔

چنانچہ آپ مکہ معظمہ سے مدینہ پاک کی طرف روانہ ہوئے تو دل میں آیا کہ کیا ہی اچھا ہو کہ درود تھینا کا کوئی عامل مجھ کو بغیر مانگے اس کی اجازت دے تو بہت ہی اچھا ہو۔ جب آپ مدینہ شریف پہنچے تو دربار رسول اللہ ﷺ میں حاضری دی اور صلوٰۃ و سلام پیش کیا۔ وہاں آپ کی ملاقات مولانا شاہ گل محمد خان صاحب رحمۃ اللہ علیہ سے ہوئی جو کہ مدینہ پاک میں تیس برس سے مجاور روضہ شریف تھے سے ہوئی تو انہوں نے آپ کو بغیر کسی ذکر کے اجازت درود تھینا دی۔ اور فرمایا کہ اگر ممکن ہو سکے تو روزانہ ایک ہزار بار و گرنہ تین سو ساٹھ بار اور اگر اتنا بھی نہ ہو سکے تو روزانہ کم از کم اکتالیس بار ضرور پڑھ لیا کرو۔ اور اس میں ناغہ ہرگز نہ ہو۔ قیام مدینہ منورہ کے دوران ایک مراقبہ میں تھے کہ آپ نے دیکھا کہ رسول کریم ﷺ بذات خود بنفس نفیس مزار مقدس سے باہر بصورت حضرت میاں جی نور محمد جھنجھانوی کے نکلے اور آپ کے دست مبارک میں عمامہ ہے وہ آپ ﷺ نے میرے سر پر نہایت شفقت و محبت سے رکھ دیا۔ اور کچھ فرمائے بغیر واپس چلے گئے۔

حج بیت اللہ سے وطن کی واپسی ☆: مدینہ منورہ سے آپ دوبارہ پھر مکہ معظمہ تشریف لے گئے اور وہاں کچھ عرصہ قیام کے بعد واپس اپنے وطن تھانہ بھون ضلع مظفر نگر انڈیا تشریف لائے تو مخلوق خدا آپ کی آمد اور دید کی منتظر تھی۔ سینکڑوں لوگ آپ کے دست حق پرست پر شرف بیعت کے متمنی تھے مگر آپ نے کسی کو بھی بیعت نہ فرمایا۔ آپ اگرچہ متوسل خاندان سے متعلق تھے مگر آپ اپنی جائیداد منقولہ و غیر منقولہ تمام کی تمام اپنے بھائی کے نام منتقل کرادی تھی۔ اور گھربار سے لا تعلق ہو کر تھانہ بھون کی معروف مسجد جو کہ مسجد پیر محمد والی مشہور ہے۔ میں قیام رکھ لیا۔ یہ مسجد صابری سلسلہ کے ایک بہت بڑے ولی کامل حضرت شیخ پیر محمد چشتی صابری رحمۃ اللہ علیہ جن کا مزار تھانہ بھون میں ہی ہے کے نام سے مشہور اور منسوب ہے۔ حاجی صاحب کے قیام کے بعد اس مسجد کی شہرت اور

بھی بڑھ گئی۔ آپ کا قلب سلیم الطبع اور زہد و تقویٰ کا حامل تھا۔ اور گمنامی کے ساتھ زندگی گزارنے کی طرف راغب تھے اس لئے آپ نے ہمیشہ اپنے آپ کو چھپایا۔ یہی وجہ تھی کہ علیحدگی اور یکسوئی کو اخفا و کتمان حال کا سبب بنایا۔ مگر بقول شخصے کہ

مشک آنست کہ خود بوید نہ کہ عطار بگوید

اپنے چھپائے سے کب چھپ سکتے تھے۔ خدا کی مخلوق نے جبیں سائی کو فخر سمجھا اور غربا و مساکین اور عوام الناس طالبان حق کی آمد شروع رہی۔ بالآخر مجبوراً آپ نے لوگوں کو بیعت کرنا شروع کر دیا اور اللہ کا نام سکھنے کے لئے آنے والوں کی دستگیری فرماتے تھے۔ دن بدن طالبان حق کا ہجوم بڑھتا گیا اور آپ بخوشی آنے والے مہمانوں کی ضیافت کرتے رہے۔

جب یہ سلسلہ زور پکڑ گیا اور ہر شخص اس خرچ کو دیکھ کر حیران تھا کہ کون سی غیبی قوت اس کو چلا رہی ہے۔ اس دوران آپ کی بھاوج نے آپ کی طرف پیغام بھیجا کہ مورٹی جائیداد تو آپ منتقل فرما چکے ہیں اور خود تو توکل پر گزارا فرماتے ہیں۔ پھر اس پر مہمانوں کی کثرت اور نووارد مسافروں کی زیادتی اگرچہ آپ کو محسوس نہیں ہو رہی مگر میری غیرت تقاضہ نہیں کرتی کہ اس خدمت سے چشم پوشی کروں۔ اس لئے آپ کے جتنے مہمان آئیں گے ان کا دونوں وقت کا کھانا میرے گھر سے آیا کرے گا۔ آپ نے پہلے تو اپنی بھاوج کو یہ کہہ کر انکار کر دیا کہ نہیں یہ میرے مہمان ہیں ان کی خدمت کا مجھ پر ہی حق ہے۔ مگر جب بھاوج نے زیادہ مجبور کیا تو ان کے اخلاص کے سبب ان کی درخواست کو قبول فرمایا اور اس روز سے مہمانوں کا کھانا دونوں وقت گھر سے آنے لگا۔ اور آپ کی بھاوج کا حسن اعتقاد اور مخلصانہ برتاؤ تھا کہ مہمانوں کا کھانا خود پکاتی تھیں اور کسی مہمان کے بے وقت آنے سے کبھی تنگ دل نہ ہوتی تھیں۔

خواجہ غریب نواز کی غریب نوازی ☆: آپ بذات خود فرماتے ہیں کہ جب میں

پہلے پہلے مکہ معظمہ آیا تو تنگدستی کا یہ عالم کہ اکثر ناقوں پر نوبت آ جاتی تھی۔ میں نے اللہ کریم کی بارگاہ میں عرض کی الہی مجھ میں یہ طاقت نہیں کہ امتحان دے سکوں۔ اسی دوران ایک رات حضرت خواجہ خواجگان خواجہ سید محمد معین الدین حسن سنجری چشتی اجمیری رضی اللہ تعالیٰ عنہ کی زیارت سے مشرف ہوا۔ تو آپ نے فرمایا کہ لاکھوں روپیہ کا خرچ تمہارے ہاتھوں مقرر ہوگا۔ میں نے عرض کیا حضور میں اس کی

طاقت نہیں رکھتا۔ غریب نواز نے ہنس کر فرمایا کہ تمہاری حاجت بند نہیں رہے گی (یعنی تمہاری ہر حاجت جب چاہو گے پوری ہوگی) اس وقت سے ماہانہ خرچ سو روپے ماہوار متواتر خزانہ غیبی سے مل رہا ہے۔

سیرت و کردار ☆: آپ فاروقی النسب، حنفی المذہب، حقیقت آگاہ، معرفت دستگاہ اور علوم ظاہریہ و باطنیہ کی دولت سے مالا مال اور صاحب کشف و کرامت و استقامت بزرگ گزرے ہیں۔ برصغیر پاک و ہند کی تاریخ آپ کی ذات والا صفات کے دست حق پرست پر صرف آٹھ صد علمائے کرام نے شرف بیعت حاصل کیا ہے۔ آپ نے تمام زندگی یاد خدا میں بسر کی دنیا اور اہل دنیا سے آپ کو کوئی غرض نہ تھی۔ وقت کے بڑے بڑے تاجروں نے آپ کی قدمبوسی کی۔ آپ سنت رسول اللہ ﷺ کے قبیح اور بلند اخلاق نیک سیرت با کردار عبادت گزار پابند تہجد اور صوم و صلوة ہونے کے علاوہ ایک بہترین مبلغ بھی تھے۔ آپ کے زمانہ میں آپ کی نظیر کا کوئی بزرگ نہ تھا بڑے بڑے علماء اور مشائخ نے آپ سے اکتساب فیض کیا۔ پوری دنیا میں آپ کے مریدین خلفا کی ایک بہت طویل فہرست موجود ہے۔ جن کا احاطہ کرنا عام حالات میں مشکل ہے۔ صرف عرب ممالک میں حضرت حاجی صاحب کے خلفاء کی تعداد ۵۳ ہے جبکہ برصغیر کے خلفاء کی تعداد کا علم نہیں ہو سکا۔ بارہویں اور تیرہویں صدی کے آپ سلسلہ عالیہ چشتیہ صابریہ کے عظیم مبلغ اور مجدد ہو گزرے ہیں۔ آپ کی بدولت سلسلہ عالیہ چشتیہ صابریہ کو پوری دنیا میں چار چاند لگے ہیں۔

آپ کے خلفائے نامدار ☆: آپ کے خلفائے نامدار میں حضرت سید محمد وارث حسن شاہ چشتی صابری اپنے دور کے عظیم شیخ طریقت ہوئے ہیں آپ کا وصال ۱۷ جمادی الاول ۱۳۵۵ھ کو ہوا۔ مزار پُرانوار شیلہ لکھنؤ انڈیا میں ہے۔ ان کے مرید و خلیفہ حضرت ذوقی شاہ صاحب ”سیر دلبران“ ہوئے ہیں۔ حاجی صاحب کے دوسرے خلیفہ حضرت سید محمد افضل بخاری چشتی صابری ہوئے ہیں جن کا مزار آگرہ میں ہے تیسرے خلیفہ حضرت مولانا مجیب الدین چشتی صابری ہوئے جو کہ افغانستان کے رہنے والے تھے۔ حضور مخدوم پاک کے حکم سے حاجی صاحب کے مرید ہوئے اور خلافت پائی مکہ مکرمہ میں ہی وصال ہوا۔ چوتھے خلیفہ مولانا عبداللہ انصاری انیسویں چشتی صابری ہوئے انیسویں میں ہی ان کا وصال ہوا۔ پانچویں خلیفہ مولانا عبدالسمیع راپوری چشتی صابری ہوئے جو کہ جامع علوم و فنون اور

اپنے مرشد کے حکم کے پورے پابند اور فرمانبردار تھے تمام عمر اشاعت علوم دینیہ میں گزاری۔ نعت لکھنے کا ذوق اور میلاد شریف سننے کا شوق تھا۔ رسول کریم ﷺ کے سچے عاشق اور غلام تھے۔ چھٹے خلیفہ حضرت مولانا شاہ محمد حسین الہ آبادی تھے جن کا تذکرہ آگے آ رہا ہے۔ اجمیر شریف میں محفل سماع سنتے ہوئے وصال باکمال ہوا۔ وہیں مدفون ہیں۔ ان کے بعد ان کے جانشین و خلیفہ ان کے صاحبزادے جناب مولانا ولایت حسین چشتی صابری علیہ الرحمۃ ہوئے۔

ساتویں خلیفہ مولوی رشید احمد گنگوہی چشتی صابری دیوبندی آٹھویں مرید و خلیفہ اشرف علی تھانوی ہوئے۔ نویں خلیفہ مولوی محمد قاسم ناتوتوی چشتی صابری بانی مدرسہ دیوبند تھے۔ ان کے علاوہ شمالی علاقہ جات ہنزہ گلگت کے معروف روحانی بزرگ سید عبدالمعبدو شاہ گیلانی صابری جن کا ۱۹۸۵ء میں اسلام آباد پاکستان میں ۱۶۳ برس کی عمر شریف میں وصال ہوا ہے وہ بھی آپ کے اعظم خلفا میں سے تھے۔ ان کے علاوہ حاجی صاحب کے لاتعداد خلفاء ہوئے جس سے سلسلہ عالیہ چشتیہ صابریہ کو بہت فروغ ملا۔ آپ کے ایک خلیفہ حضرت مولانا احمد حسین چشتی صابری علیہ الرحمۃ تھے جو کہ آپ کے ہم خیال اور راسخ العقیدہ تھے۔ علمائے دیوبند کے چند حضرات نے عقائد کے معاملہ میں آپ سے اختلاف برتے رکھا جس کے جواب میں حضرت حاجی صاحب نے خود بھی فیصلہ ہفت مسئلہ جیسی کتاب لکھ کر ان کے نظریات کی تردید کی اس کے علاوہ براہین قاطعہ کے جواب میں انوار ساطعہ در بیان مولود و فاتحہ مولانا عبدالمسیح رامپوری صابری سے لکھوا کر مطبع جمعی دہلی سے ۱۳۴۶ھ میں شائع کرائی۔

خواجہ گولڑوی کی حاجی صاحب سے ملاقات ☆: ایک مرتبہ حضرت تاجدار گولڑہ پیر سید مہر علی شاہ چشتی نظامی علیہ الرحمۃ حج کے لئے تشریف لے گئے تو قیام مکہ معظمہ کے دوران انہوں نے حضرت مولانا محمد غازی مدرس مدرسہ صولیہ سعودی عرب کو ہمراہ لیا اور ملاقات کی غرض سے حضرت حاجی امداد اللہ مہاجر کی چشتی صابری رحمۃ اللہ علیہ کے پاس تشریف لے گئے تو وہاں پر حاجی صاحب مسئلہ وحدت الوجود پر درس دے رہے تھے کہ کسی طالب علم نے سوال کیا کہ مولانا روم تو وحدت الوجود کے قائل ہیں جہاں دوئی کا تصور ہی نہیں۔ پھر یہ وصل کی تمنا چہ معنی دارد؟ حضرت حاجی صاحب نے اس کی بات کے کچھ جوابات دیئے مگر اس کی تسلی نہ ہو سکی۔ تو پھر تاجدار گولڑہ نے

مداخلت کرتے ہوئے عرض کیا حضرت اگر حکم ہو تو اس کے سوال کا منشا عرض کر دوں۔ آپ نے فرمایا کیا مضائقہ ہے۔ اس پر خواجہ گولڑوی نے ایک مستقل اور مضبوط تقریر کی۔ جس سے حاجی صاحب کو وجد ہو گیا اور بے حد رقت طاری ہوئی۔ کچھ دیر کے بعد جب طبیعت سنبھلی تو کمرہ کے اندر تشریف لے گئے اور دستار خلافت لا کر آپ کے سر پر باندھی اور فرمایا کہ مجھے معلوم ہے کہ آپ کو اس کی چنداں حاجت نہیں مگر میں چاہتا ہوں کہ آپ کی وجہ سے شمالی ہند میں میرے سلسلے کی بھی ترویج ہو۔ اس پر حضرت خواجہ گولڑوی نے عرض کیا حضرت آپ کی عنایت کا شکر یہ۔ حضرت خواجہ گولڑوی فرماتے ہیں کہ جب میں حاجی صاحب کی خدمت میں حاضر ہوا تو اس وقت ہندوستان کے چار مشہور علماء بھی حاضر درس تھے۔ میری تقریر اور حاجی صاحب کی جوابی مہربانی کو انہوں نے کچھ محسوس کیا اور مجھ سے ایک منطقی سوال پوچھا۔ میں نے کہا میاں یہاں تو ایک باخدا انسان کی مجلس ہے یہاں سے کچھ حاصل کرنا چاہیے۔ یہ مناظرہ کا مقام نہیں۔ اگر آپ حضرات کو مناظرہ کا اتنا ہی شوق ہے تو فلاں مقام پر آ کر مجھ سے گفتگو کیجیے گا۔ اور اگر میرے پاس آنا مناسب نہ سمجھیں تو میں خود آپ کے مقام پر حاضر ہو جاؤں گا۔ اس پر وہ خاموش ہو گئے۔ حضرت تاجدار گولڑہ فرماتے ہیں کہ ایک وقت ایسا بھی آیا کہ مجھے مکہ مکرمہ میں رہائش اختیار کرنے کا خیال پیدا ہو گیا۔ مگر حاجی امداد اللہ مہاجر کی چشتی صابری رحمۃ اللہ علیہ نے ارشاد فرمایا کہ پنجاب میں عنقریب ایک فتنہ نمودار ہو گا جس کا سدباب صرف آپ ہی کی ذات سے متعلق ہے۔ اگر اس وقت آپ محض اپنے گھر میں خاموش ہی بیٹھے رہے تو بھی علمائے عصر کے عقائد محفوظ رہیں گے۔ اور وہ فتنہ زور نہ پکڑ سکے گا۔ حضرت خواجہ گولڑوی واپس اپنے وطن تشریف لائے۔ اس کے بعد فوراً ہی مرزا سیت کا فتنہ کھڑا ہو گیا۔ تب آپ کے علم میں آیا کہ حاجی صاحب کی بات سے کیا مراد تھی کہ پنجاب میں فتنہ کھڑا ہو گا اور وہ یہی ہے۔

کشف و کرامات ☆: مولوی اشرف علی تھانوی اپنی کتاب ”ارواحِ ثلاثہ“ میں لکھتے ہیں کہ ایک آزاد شخص تھا نماز بھی نہ پڑھتا تھا۔ حضرت حاجی امداد اللہ مہاجر کی خدمت میں حاضر ہوا اور عرض کرنے لگا حضرت اعمال کی توہمت نہیں اگر آزاد رکھا جائے تو بیعت ہوتا ہوں۔ اور یہ بھی شرط ہے کہ ایک تو نماز نہ پڑھوں گا دوسرا یہ کہ ناچ بھی دیکھوں گا۔

حضرت حاجی امداد اللہ مہاجر کی رحمت اللہ علیہ نے اس کی تمام شرطیں مان لیں اور بیعت کر لیا۔ اور فرمایا کہ ہماری بھی ایک شرط ہے کہ ہم تھوڑا سا ذکر بتا دیں گے اس کو کر لیا کرنا۔ اس نے کہا بہت اچھا۔ اس ذکر کا ان پر یہ اثر ہوا کہ جب نماز کا وقت آیا تو دفعتاً بدن میں خارش شروع ہو جاتی۔ اب جو بھی تدبیر کرتے مگر افاقہ کچھ نہیں ہوتا۔ کہیں چینی کا تیل استعمال کر رہے ہیں کہیں کچھ اور تدبیر، مگر آرام کی کوئی صورت نہیں۔ بلکہ جس قدر علاج کیا جاتا اتنا ہی مرض بڑھتا چلا جاتا۔

جب ان کے دل میں خیال آیا کہ ٹھنڈے پانی سے ہاتھ منہ دھو کر دیکھوں۔ جب دھو چکے پھر خیال آیا کہ سب اعضا تو دھل گئے۔ لاؤ مسح بھی کر لو۔ اس نے وضو مکمل کیا ہی تھا کہ خارش آدمی رہ گئی پھر دل میں خیال آیا کہ چلو وضو تو ہے ہی نمازی کیوں نہ پڑھ لی جائے۔ کوئی یہ شرط تو نہیں تھی کہ بالکل ہی نہیں پڑھوں گا۔ بس اس نے نماز پڑھنی شروع کی خارش ختم ہونا شروع ہو گئی۔ پھر تو پانچوں وقت نماز کے وقت خارش ہوتی وہ وضو کر کے نماز پڑھتا آرام آ جاتا تھا۔ اب سمجھے کہ حضرت حاجی صاحب نے نماز پڑھوانے کے لئے پہرہ لگا دیا ہے۔ پھر اس کے بعد کپے نمازی ہو گئے۔

جب مکمل نماز کے عادی ہو گئے تو پھر دل میں خیال آیا کہ پانچوں وقت خدا کی بارگاہ میں حاضری دیتا ہے۔ کس منہ سے ناچ گانا دیکھتا۔ اس کے بعد وہ بھی چھوٹ گیا۔ اس کے بعد خدا نے اس کی حالت بہتر کر دی کہ نماز تہجد اور اشراق وغیرہ اور دیگر نوافل بھی پڑھتے رہے۔

کرامت نمبر ۲ ☆: لاؤ ضلع میرٹھ کے رہنے والے ایک شخص کا معمول تھا کہ جو بکری کا بچہ پیدا ہوتا اس کی اُون کتر والیتا تھا۔ اس طرح اُس نے بہت سی اون جمع کر کے حضرت حاجی امداد اللہ مہاجر کی رحمت اللہ علیہ کے لئے کملی بنوائی حالانکہ وہ آدمی کبھی آپ سے نہ ملا تھا نہ ہی اُس نے کسی بھی طرح آپ کی زیارت کی تھی۔ یہ کہتا ہے کہ میں آپ کا نام سن کر عابسانہ طور پر مستفید تھا۔ جب میں حج کے لئے گیا تو اس کملی کو اپنے ساتھ لے گیا۔ کہ ناگاہ ہمارا جہاز طغیانی میں گھر گیا اور جہاز میں ایک شور برپا ہو گیا۔ میں چھتری پر تھا۔ وہاں سے اتر کر تئق کی جالیوں سے کمر لگا کر اور منہ لپیٹ کر ڈوبنے کے لئے بیٹھ گیا۔ کیونکہ میں سمجھ گیا تھا کہ تھوڑی دیر میں جہاز ڈوب جائے گا اور ہم موت کے منہ میں چلے جائیں گے۔ اسی اثناء میں مجھ پر غفلت طاری ہوئی میں نہیں سمجھتا تھا کہ وہ نیند تھی یا غم کی بدحواسی۔ اسی

غفلت میں کسی شخص نے مجھ سے کہا اے فلا نے اٹھو اور پریشان مت ہو۔ ہو موافق ہو گئی ہے۔ کچھ دیر میں جہاز طغیانی سے نکل جائے گا۔ اور میرا نام امداد اللہ ہے۔ مجھے میری کملی دو۔ میں نے گھبرا کر کملی دینا چاہی اس گھبراہٹ میں میری آنکھ کھل گئی اور میں نے لوگوں سے کہہ دیا کہ مطمئن ہو جاؤ جہاز ڈوبے گا نہیں۔ اس کے بعد میں نے لوگوں سے پوچھا کہ تم میں سے کوئی ایسا ہے جو حضرت حاجی امداد اللہ صاحب کو جانتا ہو۔ مگر کسی نے اقرار نہیں کیا۔ آخر جہاز طغیانی سے نکل آیا اور ہم مکہ شریف پہنچ گئے۔

میں نے اپنے ساتھیوں سے کہہ دیا تھا کہ مجھے حاجی صاحب کے بارے میں کوئی نہ بتانا میں خود پہچان لوں گا۔ جب میں مکہ شریف میں طواف قدم کر رہا تھا تو میں نے حاجی صاحب کو مالکی مصلیٰ کے قریب کھڑے دیکھا اور دیکھتے ہی پہچان لیا۔ کیونکہ ان کی شکل اور لباس وہی تھا۔ جو میں نے جہاز میں خواب کے دوران دیکھا تھا۔ صرف فرق اتنا تھا کہ جب میں نے جہاز میں دیکھا تو اس وقت آپ لنگی باندھے ہوئے تھے۔ اور پاجامہ پہنے ہوئے تھے۔ میں نے نہیں سمجھا کہ اتنا فرق کیوں تھا۔ وہ کہتے ہیں کہ طواف سے فارغ ہو کر حاجی صاحب سے ملا اور کملی پیش کی اور جہاز کا قصہ عرض کیا تو آپ نے فرمایا کہ بھائی مجھے تو خبر بھی نہیں۔ اللہ تعالیٰ بعض اوقات اپنے کسی بندے کی صورت سے کام لے لیتے ہیں۔

وصال باکمال ☆: آپ کے بارے میں کتابوں میں لکھا ہے کہ مرض وفات میں آپ پر استغراق کا غلبہ طاری تھا۔ جب افاقہ ہوتا تو عشقیہ اشعار پڑھنے لگتے تھے۔ جس سے سامعین بہت زیادہ محظوظ ہوتے تھے اور خاص کر یہ مصرع تکرار کے ساتھ پڑھتے تھے:

یہ منزل عشق ہے اس میں آئے جس کا جی چاہے

وصال باکمال سے قبل آپ نے مولوی اسماعیل صاحب بن ملا نواب صاحب کو جو بذات خود ایک شیخ طریقت ہیں اور حضرت سے ان کو بہت انس تھا۔ یہ وصیت فرمائی کہ میں یہ چاہتا ہوں کہ میرے جنازے کے ساتھ ذکر جبر ہو۔ انہوں نے کہا مناسب نہیں۔ آپ نے حسب عادت فرمایا اچھا جیسے مرضی

ہو۔ غرض جب جنازہ لے کر چلے تو ایک عرب بولا **اذکر اللہ** اس کے بعد جنازہ کے سب ہمراہیوں نے ذکر جبر شروع کر دیا۔ آپ کا وصال باکمال بارہ یا تیرہ جمادی الآخر ۱۳۱۰ھ بمطابق ۱۸۹۲ء صبح فجر کی اذان کے وقت بروز بدھ بمر چوراسی سال تین مہینے بیس روز کی عمر میں ہوا۔ مزار

پُر انوار جنت المعلیٰ مکہ مکرمہ میں حضرت مولوی رحمت اللہ مہاجر کی علیہ الرحمۃ کے پہلو میں موجود اور مرجع خاص و عام ہے۔ فقیر راقم السطور نے بھی آپ کے مزار پُر انوار پر حاضری کی سعادت حاصل کی ہے۔

حضرت میاں اللہ بخش چشتی صابری رحمۃ اللہ علیہ

تعارف ☆: مجمع الحسنات، مجسمہ کمالات و فیوض و برکات حضرت میاں اللہ بخش چشتی صابری رحمۃ اللہ علیہ مشائخ کبار سے ہیں آپ حضرت شیخ فیض بخش چشتی صابری علیہ الرحمۃ کے دست حق پرست پر شرف بیعت سے مشرف ہوئے اور انہی سے خرقہ خلافت پا کر سرفراز و ممتاز ہوئے۔ آپ اپنے مرشد کامل کے تمام کمالات و حسنات کے حامل تھے۔ ساری عمر دین اسلام کی تبلیغ و اشاعت اور درس و تدریس میں گزاری۔ اور سلسلہ عالیہ چشتیہ صابریہ کے فروغ کیلئے بھرپور کردار ادا کیا۔ آپ کا شجرہ طریقت اس طرح ہے۔ میاں اللہ بخش چشتی صابری مرید و خلیفہ شیخ فیض بخش مرید و خلیفہ حضرت شیخ حیدر شاہ مرید و خلیفہ شیخ خیر الدین شاہ کے وہ مرید و خلیفہ حضرت شیخ محمد سلیم چشتی صابری لاہوری کے وہ مرید و خلیفہ شیخ محمد صدیق لاہوری چشتی صابری کے وہ مرید و خلیفہ حضرت شیخ محمد عارف لاہوری کے وہ مرید و خلیفہ شیخ عبدالخالق چشتی صابری لاہوری کے وہ مرید و خلیفہ تھے شیخ جان اللہ لاہوری چشتی صابری کے وہ مرید و خلیفہ تھے حضرت شیخ نظام الدین بلخی صابری کے تھے۔ آپ کے مرشد کا وصال بھی نعت سماعت کرتے ہوئے ہوا تھا۔ آپ نے بھی آخری وقت اپنے مرشد کی مکمل سنت ادا کرتے ہوئے حافظ قادر بخش نعت خوان کو بلایا اور وہی نعت سنی جو آپ کے پیر و مرشد نے سنی تھی۔ نعت خوان جب ان اشعار پر پہنچا تو آپ کا وصال ہو گیا تھا اشعار درج ذیل ہیں۔

منم خاک در کوئے محمد اسیر حلقہ موئے محمد ﷺ
قتیل نوک شمشیر نگاہش شہید تیغ ابروئے محمد ﷺ

وصال با کمال ☆: آپ کا وصال با کمال ۱۵ اشوال ۱۳۱۱ھ بمطابق ۱۸۹۳ء میں ہوا۔

مزار پُر انوار غازی علم دین شہید کے مزار کے بالمقابل قبرستان میانی صاحب لاہور میں مرجع خاص و عام ہے۔ آپ کے خلیفہ اکبر حضرت سائیں خیر دین چشتی صابری علیہ الرحمۃ ہوئے ہیں۔

حضرت سید شاہ محمد اصغر حسینی چشتی صابری رحمۃ اللہ علیہ

تعارف ☆: ولی مادر زاد، جگر گوشہ شاہ دلہند، نور نظر علی المرتضیٰ، پروردہ آغوش ولایت حضرت سید شاہ محمد اصغر حسینی چشتی صابری حیدرآباد دکنی رحمۃ اللہ علیہ عبادت و ریاضت میں یگانہ روزگار ہیں۔ آپ سادات حیدرآباد دکن انڈیا کے عظیم روشن چراغ نیرافق ولایت حضرت خواجہ سید محمد شاہ ہاشم حسینی المعروف بہ محمد شاہ چشتی صابری علیہ الرحمۃ کے گھر ماہ شعبان المعظم ۱۲۷۷ھ کو پیدا ہوئے۔ اور ابتدائی تعلیم و تربیت اپنے گھر میں ہی اپنے والد گرامی حضرت شاہ محمد ہاشم حسینی المعروف بہ محمد شاہ چشتی صابری علیہ الرحمۃ سے ہی مکمل کی اور بعد ازاں قابل ترین اساتذہ کی نگرانی میں علوم ظاہری مکمل کر کے باطنی علوم کی طرف متوجہ ہوئے۔ آپ انتہائی بلند اخلاق اعلیٰ کردار باصلاحیت باوقار شخصیت کے مالک اور منتظم المزاج اور سلیقہ شعار مردم شناس تھے۔ عبادت و ریاضت مجاہدہ و سلوک میں ہمہ وقت اپنے خواجگان کی پیروی کا خیال رکھتے اور مکمل جستجو اور یگانگی سے اپنے کام کو آگے بڑھاتے رہتے تھے اور ہمیشہ **هَلْ مِنْ مَزِيدٍ** کا دم بھرتے تھے۔ راہ سلوک میں اپنا مال و متاع اور جان عزیز سب کچھ قربان کئے ہوئے تھے۔

بیعت و خلافت ☆: آپ اپنے عظیم والد گرامی حضرت خواجہ پیر سید محمد شاہ ہاشم حسینی المعروف بہ محمد شاہ چشتی صابری علیہ الرحمۃ کے دست حق پرست پر بیعت سے مشرف ہوئے اور انہی سے خرقہ خلافت و سجادگی پا کر سرفراز و ممتاز ہوئے۔

سیرت و کردار ☆: آپ نماز روزہ، عبادت و ریاضت، مجاہدہ و سلوک میں بے مثال تھے۔ ہمہ وقت شریعت محمدیہ اور اپنے خواجگان کی طریقت کی پاسداری فرماتے تھے۔ نماز پنجگانہ کے علاوہ دیگر نوافل اور تہجد بھی پابندی سے ادا فرماتے۔ سخاوت میں آپ بے مثال تھے لنگر و دسترخوان آپ کا وسیع اور دراز تھا۔ ہر آنے والے کی مہمان نوازی خود فرماتے اس کی سہولتوں کا خصوصی اہتمام فرماتے۔ اخلاق میں عمدہ کردار اور قول و فعل ایسا تھا کہ مخالف بھی انگشت بدنداں تھے۔ مریدین کی

تر بیت میں ید طولی رکھتے تھے۔ آنے والے سالک کو چند دنوں میں ہی واصل باللہ فرمادیتے تھے۔ آپ کے دور سجادگی میں خانقاہ عالیہ حیدرآباد دکن کے درو دیوار سے اللہ اللہ کی آوازیں چوبیس گھنٹے آتی رہتی تھیں۔ جامع مسجد کے ہر کونے اور صحن کے چاروں طرف فقراً صوفیاء جماعت در جماعت گروہ در گروہ بیٹھے حلقہ ذکر بلند کئے رکھتے تھے۔

سجادگی قبل از وقت ☆: پروردہ نور نگاہ مصطفیٰ ﷺ، نور دیدہ بتول، جگر گوشہ علی المرتضیٰ

حضرت خواجہ پیر سید شاہ غلام حسین شاہ چشتی صابری علیہ الرحمۃ فرماتے ہیں کہ ۱۲۸۸ھ میں جب حضرت خواجہ سید شاہ محمد معین الدین المعروف شاہ خاموش سرکار علیہ الرحمۃ کا وصال باکمال ہوا تو حضرت خواجہ سید شاہ محمد ہاشم حسینی المعروف محمد شاہ چشتی صابری علیہ الرحمۃ سجادہ نشین مقرر ہوئے تو وہ تھوڑے ہی عرصے کے بعد علیل ہو گئے تو بوجہ علالت انہوں نے آپ حضرت شاہ محمد اصغر حسینی چشتی صابری رحمۃ اللہ علیہ کو خانقاہ معلیٰ حیدرآباد دکن کا سجادہ نشین مقرر فرما کر اپنے تمام مریدین کو آپ کی ہی نگرانی میں دے دیا۔ اس وقت سے تمام دربار خانقاہ معلیٰ درگاہ شریف کا انتظام و انصرام آپ نے سنبھالا اس کے علاوہ اپنے والد گرامی کے مریدین کی تربیت خاص بھی ان کے حکم سے فرماتے تھے۔ حضرت سیدی و سندی مرشدی و مولائی آقائی و بلجائی سید شاہ غلام حسین شاہ چشتی صابری حیدرآباد دکنی رحمۃ اللہ علیہ فرماتے ہیں کہ آپ حضرت سیدی شاہ محمد اصغر حسینی حیدرآباد دکنی چشتی صابری رحمۃ اللہ علیہ میرے پیر تربیت بھی ہیں۔ ابتدائے بیعت کے بعد میں بذات خود حضرت کی خدمت میں رہا کرتا تھا۔ اور ذکر و شغل کی ابتدائی تعلیم آپ نے ہی اس فقیر کو دی۔

حضرت سید شاہ غلام حسین شاہ چشتی صابری علیہ الرحمۃ فرماتے ہیں کہ میرے والد گرامی رحمۃ اللہ علیہ بھی آپ کی خدمت میں تشریف لاتے رہتے تھے۔ آپ حضور صاحب جزا و صاحب عجیب ذات ستودہ صفات اور کریم الاخلاق اور صاحب جود و کرم ہیں باوجود دنیاوی معاملات میں مصروفیت کے آپ کے اوقات مبارک فقر کے پابند ہیں۔ عالم طفل سے ہی میں آپ کی خدمت میں رہتا تھا۔ کبھی حضور کے تہجد وغیرہ میں بھی فرق نہیں دیکھا۔ مجھ پر جو بھی کرم پیران عظام کا اور حضرت پیر و مرشد سیدی محمد شاہ ہاشم حسینی المعروف محمد شاہ علیہ الرحمۃ کا ہے وہ صرف آپ کی صحبت مبارک کا صدقہ ہے۔ فوائد

دینی و دنیاوی اس بارگاہ عالی سے حاصل ہوئے ہیں۔ آپ اپنے والد گرامی و پیر مرشد حضرت سید محمد شاہ ہاشم حسینی شاہ محمد چشتی صابری علیہ الرحمۃ کے وصال کے بعد مسند آرا حیدرآباد دکن ہوئے۔ اور ہزار ہا بندگان خدا آپ کی زیر تربیت ہدایت پا چکے ہیں۔ اور اپنے اجداد کے زمانہ اور طریقہ کی روایت کو برقرار رکھتے ہوئے خانقاہ شریف کی وہی رونق و زینت ہے۔ حلقہ وغیرہ اسی طرح برابر ہوتا ہے۔ آپ صورت و سیرت میں حسین و جمیل ہیں دیکھنے والا فریفتہ ہو کے رہ جاتا تھا۔

آپ کے دو صاحبزادے ہیں ایک صاحبزادے کا نام مبارک سید معین الدین چشتی عرف شاہ صاحب میاں اور دوسرے صاحبزادے کا نام سید محمد صابر حسنین عرف صابر میاں ہے۔ دونوں صاحبزادے علم و فضل سے آراستہ پیرا ستہ اور اپنے والد گرامی کے پیروکار اور سلسلہ عالیہ کے غلاموں پر وہی شفقت و محبت و کرم رکھتے ہیں جو آپ کے والد گرامی رکھتے تھے۔

وصال با کمال ☆: آپ کا وصال با کمال تقریباً ۱۳۵۰ھ بمطابق ۱۹۳۱ء حیدرآباد دکن انڈیا میں ہوا۔ اور وہیں پر آپ کا مزار پر انوار مرجع خاص و عام ہے۔ جہاں اہل عقیدت و محبت حاضری دے کر آج بھی اپنے قلوب و اذہان کو نور ایمان سے منور کرتے ہیں۔

حضرت منشی انتظام علی شاہ چشتی صابری رحمۃ اللہ علیہ

تعارف ☆: صوفی با صفا، پیر طریقت، رہبر شریعت، حضرت صوفی منشی انتظام علی شاہ چشتی صابری رحمۃ اللہ علیہ میرٹھ کے رہنے والے ہیں۔ آپ اپنے زمانے کے بہترین عارف و کامل اور جذب و مستی ذوق و شوق اور سوز و گداز سے مرصع شخصیت کے مالک تھے۔ عبادت و ریاضت، مجاہدہ و سلوک میں یکتائے زمانہ تھے۔ آپ علم و عرفان اور فیضان معرفت میں بلند مقام رکھتے تھے۔ اپنے شیخ کے سچے بچے کے عاشق صادق تھے۔ آپ شیخ العرب و العجم حضرت خواجہ سید صوفی محمد حسین شاہ مراد آبادی چشتی صابری کے مرید و خلیفہ تھے۔ آپ اپنے مرشد کے پاس آنے والے خطوط کا جواب اپنے مرشد کی طرف سے لکھنے پر مامور تھے۔ شیخ کامل آپ سے خصوصی پیار اور شفقت فرماتے تھے۔ آپ کا وصال

باکمال ۶ رجب المرجب چودھوی صدی ہجری کو میرٹھ میں ہوا۔ مزار ہذا انوار حضرت شاہ ولایت زاہد میرٹھی کے دربار کے اندر احاطے میرٹھ شہر میں مرجع خاص و عام ہے۔ آپ کے مشہور خلفاء میں سے حضرت عبداللطیف شاہ صابری میرٹھی کا سلسلہ تاحال ہندوپاک میں جاری ہے۔ وہی آپ کے سجادہ نشین ہیں۔

حضرت سائیں اللہ دتہ چشتی صابری رحمۃ اللہ علیہ

تعارف ☆: ولی العصر، شیخ یگانہ، مرد قلندر ہمہ اوصاف یگانہ، حضرت سائیں اللہ دتہ چشتی صابری رحمۃ اللہ علیہ اپنے دور کے ولی بے مثال ہوئے ہیں۔ آپ کو اللہ کریم نے باطنی فراست سے مالا مال کیا ہوا تھا۔ آنے والے معاملات و حالات کی آپ کو پہلے سے خبر ہو جاتی تھیں۔

آپ اپنے وقت کے بہترین صوفی عارف کامل تھے۔ آپ اپنے شیخ کے سچے اور پکے عاشق صادق تھے تمام عمر مرشد کی خدمت میں گزاری۔ اپنے بیگانے کی کوئی شناخت آپ کو نہ تھی صرف اور صرف مرشد کامل کا تصور اور خدا کی یاد سے تعلق تھا۔ آپ کے بارے میں یہ مشہور ہے کہ آپ کو خدا کی طرف سے مقام حضوری حاصل تھا۔ اور درجات فقر میں اس قدر بلند کہ جو فرماتے وہ ہر حال میں پورا ہو کر رہتا۔ بلکہ آنے والے معاملات سے لوگوں کو پہلے ہی آگاہ فرما دیتے تھے۔

بیعت و خلافت ☆: آپ شہنشاہ کلیام حضرت خواجہ فضل الدین کلیامی چشتی صابری علیہ الرحمۃ کے دست حق پرست پر بیعت سے مشرف ہوئے۔ اور انہی کے دست مبارک سے خرقہ خلافت پا کر سرفراز و ممتاز ہوئے۔

کشف و کرامات ☆: جس دن حضرت سید معظم شاہ قلندر علیہ الرحمۃ نے اس دنیائے فانی سے کوچ کرنا تھا۔ اس رات کو آپ نے مغرب کے وقت حضور شہنشاہ کلیام کے دربار میں کھڑے ہو کر فرمایا کہ مسجد کے دو مینار تھے ایک کھڑا ہے دوسرا گر گیا۔ اس کے ساتھ ہی رونا پینا بھی شروع کر دیا۔ کبھی ڈاڑھی نوچتے اور بار بار ایک ہی بات زبان پر تھی کہ مسجد کا ایک مینار گر گیا دوسرا کھڑا ہے۔ لوگ اکٹھے ہو گئے اور پوچھنے لگے مگر آپ بار بار یہی فرماتے کہ مسجد کا ایک مینار کھڑا ہے دوسرا گر گیا۔

یہ فرماتے جاتے اور آنکھوں سے آنسو اس طرح بہ رہے تھے جیسے کہ ساون کی بارش۔
 لوگ اس معرفت اور رمز والی بات کو نہ سمجھ سکے۔ ہر آدمی آپ کی بات کی تاویل اپنی اپنی عقل کے
 مطابق کر رہا تھا۔ مگر حقیقت اس وقت کھلی کہ اسی رات آدھی رات کے وقت حضرت نخی سید معظم شاہ
 قلندر جلیہاری والوں کا انتقال ہوا تھا اور صبح کو یہ خبر پورے علاقے میں جنگل کی آگ کی طرح پھیل
 گئی۔ تب لوگ اس رمز والی بات کو سمجھے کہ ایک مینار جو کھڑا ہے وہ حضرت خواجہ فضل الدین کلیامی
 ہیں۔ جبکہ دوسرا مینار جو گر گیا ہے۔ اس سے مراد تھی کہ حضرت نخی سید معظم قلندر سرکار علیہ الرحمۃ کے
 وصال باکمال کی قبل از وقت اطلاع تھی کہ حضرت معظم سرکار داغ جدائی دے گئے ہیں۔

کرامت نمبر ۲ ☆: حضور شہنشاہ کلیام نے آپ کو ایک حجرہ عنایت فرمایا ہوا تھا۔ آپ نے
 اُس میں دو گدھی رکھی ہوئیں تھیں۔ جن سے آپ کو خصوصی محبت تھی۔

آپ کا یہ دستور تھا کہ گدھیوں کو کھول کر جنگل کی طرف بھیج دیتے تھے وہ چر کر خود بخود واپس آ
 جاتیں۔ ایک دفعہ بارش نہ ہونے کے سبب کھیتوں میں سبزہ نہ رہا تو گدھیاں بھوکی رہ کر کمزور نظر آنے
 لگیں تو آپ نے خدا کی بارگاہ میں بارش کے نزول کے لئے دعا کی۔ جس کے بعد خوب بارش برسی۔
 کھیت خوب سیراب ہوئے اور ہر طرف ہریالی نظر آنے لگی۔ آپ نے حسب معمول گدھیوں کو کھول کر
 باہر کی طرف بھیج دیا تاکہ چر کر گزارا کر لیں۔ گدھیاں جونہی باہر نکل کر ایک کھیت کی طرف گئیں اور
 گندم کی فصل کو کھانا شروع کیا تو کھیت کے مالک نے ان کو پکڑ کر باندھ دیا۔ اور پھر ظلم یہ کہ ان کی
 زبانیں کاٹ کر ان کو اپنے پاس سے روانہ کر دیا۔ جب زبانیں کٹی ہوئی گدھیاں خون کی ندیاں بہاتی
 ہوئیں آپ کے پاس اپنے گھر پہنچیں تو آپ سمیت موجود تمام حاضرین حیران تھے کہ ان کے منہ سے
 خون کی نہریوں جاری ہے۔ آپ نے آگے بڑھ کر جب ان کے منہ کھول کر دیکھے تو حقیقت آشکار ہو
 گئی کہ کسی نے زبانیں کاٹ دی ہیں۔ آپ فوراً مرشد کامل کی بارگاہ میں پہنچے اور عرض کیا حضور جن
 لوگوں نے میری گدھیوں کو نقصان پہنچایا یا ان کو سزا ملنی چاہیے کہ ان کی جڑ ختم ہو جائے۔ حضور شہنشاہ
 کلیام نے فرمایا بیگانے لوگوں کا نقصان کروا کر اب مجھ سے سزا دلواتے ہو؟ مجھ سے ایسا نہیں ہو سکتا۔

آپ نے دوبارہ مرشد کامل کی بارگاہ میں عرض کیا حضور اگر آپ ان کو سزا نہیں دیں گے تو پھر میں ان

کے لئے خود کچھ کروں گا۔ اور پھر بھی آپ مجھے کہیں گے۔ اور مجھ پر سوار ہوں گے۔

اس لئے آپ خود انہیں سختی سے تاکید و تنبیہ کریں یا پھر مجھے اجازت دیں۔ پھر آپ دیکھیں کیا ہوتا ہے۔ میں اُسے ایسا داغ لگاؤں گا کہ کوئی دھونہ سکے۔ یہ سن کر حضور شہنشاہ کلیام نے فرمایا اچھا ٹھیک ہے جو تمہاری مرضی ہے وہ کرو۔ مرشد کی یہ بات سنتے ہی آپ نے اُسی جگہ کھڑے کھڑے ارشاد فرمایا کہ میرے جانوروں کی زبانیں کاٹنے والے میں نے تمہارا پودا بنیاد سے ہی اکھیڑ دیا ہے۔

چنانچہ ایسا ہی ہوا کہ جس آدمی نے زبانیں کاٹیں تھیں وہ کلیام ہی کا رہنے والا تھا۔ اور سب لوگوں نے دیکھا کہ اس کا ختم درود کرنے والا کوئی نہ رہا۔ یعنی آنے والی پوری نسل ہی ختم ہو کے رہ گئی۔

اس واقعہ کے بعد حضور شہنشاہ کلیام نے آپ کو گوجر خان شہر میں بیٹھ کر مخلوق کی خدمت کا حکم دے دیا۔ آپ نے گوجر خان شہر جی ٹی روڈ پر ڈیرہ لگایا لنگر چلایا اور ہزاروں افراد آپ کے در اقدس سے فیض یاب ہوئے۔ بہت سے مصیبت زدہ حضرات کی مصیبتیں دور ہوئیں۔ بہت سے گمراہوں کو آپ کی صحبت کی وجہ سے راہ ہدایت نصیب ہوئی۔

وصال با کمال ☆: آپ کا وصال با کمال چودہویں صدی ہجری گوجر خان میں ہوا۔ مزار پُر انوار حیات سر روڈ گوجر خان شہر ضلع راولپنڈی میں مرجع خاص و عام ہے۔

محترم جناب بابو اکرم کلیامی جو کہ بابا جی کلیامی کے درویش اور عقیدت مند ہیں نے آپ کے مزار پُر انوار کی مرمت اور دیگر انتظام تعمیرات و عرس وغیرہ کے لئے بہت ہی خدمات سرانجام دی ہیں۔

حضرت قاضی امام الدین چشتی صابری رحمۃ اللہ علیہ

تعارف ☆: عاشق صادق فنا فی الشیخ، صوفی با صفا حضرت قاضی امام الدین چشتی صابری رحمۃ اللہ علیہ اپنے مرشد کامل کے منظور نظر اور عظیم عارف کامل ہوئے ہیں۔ آپ حضور شہنشاہ کلیام حضرت خواجہ فضل الدین چشتی صابری علیہ الرحمۃ کے خصوصی مرید اور خلیفہ مجاز ہیں۔ آپ انتہائی نرم مزاج لطیف الطبع اور نفیس شخصیت کے مالک تھے۔ خوبصورت نیک سیرت با کردار اور عظیم انسان تھے۔

خداوند کریم نے بہت سی خوبیوں سے آپ کو نوازا ہوا تھا۔ مرشد کامل بھی خصوصی عنایت فرماتے تھے۔

☆ وصال باکمال: آپ کا وصال باکمال چودہویں صدی ہجری کو اپنے علاقہ موضع پھیلینہ میں ہوا۔ مرقد منورہ بھی موضع پھیلینہ تحصیل کلر سیداں ضلع راولپنڈی میں مرجع خاص و عام ہے۔

حضرت سید محمد افضل بخاری چشتی صابری رحمۃ اللہ علیہ

☆ تعارف: عالم باعمل، فاضل اجل واکمل، شیخ الشیوخ، عالم ربانی، مرشد لاثانی حضرت سید محمد افضل شاہ بخاری چشتی صابری رحمۃ اللہ علیہ اپنے وقت کے ممتاز مشائخ کبار سے ہیں۔ آپ نے تمام عمر یاد خدا اور ذکر و فکر عبادت و ریاضت مجاہدہ و سلوک میں گزاری۔ آپ کا وجود خدا کی ایک عظیم نعمت اہل آگرہ کے لئے ثابت ہوا کہ آپ نے گھر گھر میں شمع عشق رسول ﷺ کو روشن کیا۔ عشق و محبت کے دیپ جلانے۔ ساری زندگی خدا کی مخلوق کو درس رشد و ہدایت دیا۔ کوئی لمحہ بھی غافل نہ گزارا۔ آپ ایک صاحب نسبت اور صاحب علم و عرفان بزرگ ہوئے ہیں۔ عبادت و ریاضت میں یکتائے زمانہ اور مجاہدہ و سلوک میں بے مثال تھے۔ اخلاق کریمانہ سرکار علیہ السلام کے اخلاق کا عملی نمونہ تھا۔ سخاوت میں آپ کا ثانی کوئی نہ نظر آتا تھا۔

☆ بیعت و خلافت: آپ حضرت شیخ العرب والعجم حضرت شاہ حاجی امداد اللہ مہاجر کی چشتی صابری علیہ الرحمۃ کے دست حق پرست پر بیعت سے مشرف ہوئے اور انہی سے خرقہ خلافت پا کر سرفراز و ممتاز ہوئے۔ خرقہ خلافت کے بعد سلسلہ عالیہ چشتیہ صابریہ کے فروغ اور سلسلہ رشد و ہدایت سے منسلک ہو گئے۔ ہزاروں افراد آپ کی بدولت گمراہی سے نکل کر صراط مستقیم پر گامزن ہوئے۔ لا تعداد افراد آپ کے دست مبارک پر بیعت ہوئے۔ سینکڑوں افراد کو آپ کے علم و عرفان سے جلا ملی۔

حضرت حاجی صاحب کے وصال باکمال کے بعد آپ تادم آخر ہر سال حاجی صاحب کا عرس بڑے ہی اہتمام سے مناتے رہے۔ بہت ساز و کثیر آپ عرس پر خرچ کرتے مہمانوں کے لئے اعلیٰ انتظام فرماتے۔ لنگر اس قدر شاندار ہوتا کہ گمان ہوتا کہ شادی کا کھانا ہے آپ کی روحانی توجہ سے بہت

سے مرید صاحب سوز و گداز ہوئے ہیں۔ آپ حضرت مخدوم العالمین سیدنا علاؤ الدین علی احمد صابر کلیری رضی اللہ تعالیٰ عنہ کے سچے اور پکے عاشق صادق تھے۔ آپ کا وصال باکمال آگرہ انڈیا میں چودہویں صدی ہجری کے آخر میں ہوا۔ اور وہیں مزار پر انوار مرجع خاص و عام ہے۔

حضرت شاہ محمد امیر صابری کلیامی رحمۃ اللہ علیہ

تعارف ☆: امام طریقت، سلطان زمن، شیخ العصر، قطب الارشاد والاقطاب، عارف یگانہ، مرد حقیقت آگاہ مالک اربعہ سلاسل طریقت حضرت خواجہ شاہ محمد امیر چشتی صابری رحمۃ اللہ علیہ بارہویں صدی ہجری کے عظیم روحانی پیشوا تھے آپ کا ثانی دور دور تک نظر نہ آتا تھا۔ آپ شریعت و طریقت و حقیقت و معرفت میں یکتا روزگار تھے۔

بیعت و خلافت ☆: آپ حضرت امام الاولیاء، شیخ المشائخ، قطب زمانی حضرت خواجہ میاں غلام شاہ چشتی صابری رحمۃ اللہ علیہ جو چند واسطوں سے حضرت میراں شاہ بھیکھ چشتی صابری علیہ الرحمۃ کے سلسلہ عالیہ سے وابستہ تھے کے دست حق پرست پر ماہ شعبان کی دو تاریخ ۱۲۳۹ھ میں شرف بیعت سے مشرف ہوئے اور انہی سے خرقہ خلافت بھی چاروں سلاسل اور چودہ خانوادوں میں حاصل کیا۔

سیرت و کردار ☆: آپ انتہائی نیک پارسا، متقی و پرہیزگار نماز پنجگانہ تہجد دیگر نوافل کا خصوصی اہتمام فرماتے تھے۔ آپ نے عبادت و ریاضت میں اتنی محنت شاقہ سے کام لیا کہ اس زمانہ کے صوفیاء اور دیگر شیوخ اس درجہ کو نہ پہنچ سکے۔ آپ شغل سہ پایہ اور سلطان الاذکار میں مکمل دسترس اور مہارت تامہ رکھتے تھے۔ آپ کو خداوند قدوس نے ظاہری اور باطنی حسن و جمال سے اس قدر نوازا ہوا تھا کہ غیر مسلم اگر آپ کے جمال جہاں آرا کو دیکھ لیتا تو کلمہ پڑھ کر مسلمان ہو جاتا تھا۔ آپ اپنی خانقاہ میں سال بھر میں ایک مرتبہ حضرت سلطان الاولیاء ختم اللہ الاروح حضرت مخدوم علاؤ الدین علی احمد صاحب کلیری علیہ الرحمۃ کا عرس مبارک کا اہتمام فرماتے تھے۔ پوری زندگی میں ایک مرتبہ حضرت مخدوم پاک حضرت علاؤ الدین کلیری علی احمد صابر علیہ الرحمۃ کے دربار گوہر میں حاضری دی۔

وصال باکمال ☆: آپ کا وصال باکمال موضع کلیام سیداں میں ہوا مزار پر انوار موضع کلیام سیداں نزد مندرہ تحصیل گوجران ضلع راولپنڈی میں مرجع خاص و عام ہے۔ جہاں اہل عقیدت آج بھی حاضری دے کر اپنے دامنوں کو گوہر مراد سے بھر سکتے ہیں۔

حضرت مولانا محمد انوار اللہ چشتی صابری رحمۃ اللہ علیہ

تعارف ☆: امام العلماء، والفضلاء، شیخ الاسلام، شیخ یگانہ، مرشد زمانہ، حضرت مولانا محمد انوار اللہ چشتی صابری رحمۃ اللہ علیہ قبلہ اہل تحقیق ہیں۔ آپ ریاست حیدرآباد دکن کے والیان کے دور میں بلحاظ عہدہ وزیر مذہبی امور رہے ہیں۔ دکن کے والیان میں سے میر محبوب علی خان فرمانروائے دکن نظام الملک آصف جان، نواب میر عثمان علی خان بہادر اور ان کے شہزادگان کے استاد ہیں۔ آپ پورے علاقے بالخصوص ریاست دکن میں علم معقول و منقول کے جامع اور مسلم بالثبوت مانے جاتے ہیں۔ آپ کے دور میں آپ کے پائے کا کوئی عالم ریاست میں نہ تھا۔ بڑے بڑے اہل علم مسائل لے کر حاضر ہوتے اور جواب بالصواب پا کر جاتے۔

بیعت و خلافت ☆: آپ سلسلہ عالیہ چشتیہ صابریہ میں شیخ العرب والعجم حضرت مولانا شاہ حاجی محمد امداد اللہ مہاجر کی چشتی صابری علیہ الرحمۃ کے دست مبارک پر عرب شریف جا کر مکہ مکرمہ میں بیعت ہوئے اور حضرت سے ہی خرقہ خلافت پا کر سرفراز و ممتاز ہوئے۔ آپ نے علم سلوک و معرفت اپنے شیخ کامل کی خدمت میں رہ کر حاصل کیا۔ اور انہی کی خدمت میں رہ کر مجاہدہ و سلوک کی تکمیل کی۔

آپ کی دینی خدمات ☆: آپ بذات خود ایک بہت امیر کبیر ہونے کے علاوہ تمام عمر وزراء امرائے دکن میں گزارنے کے باوجود ظاہری اور باطنی معاملات میں عدیم النظر تھے۔ اخلاق و کردار میں بے مثال اور سخاوت آپ کی اپنے عروج پر تھی۔ دروازے سے کوئی کبھی مایوس نہیں لوٹا۔ ایک وقت آیا کہ دکن حیدرآباد میں ایسے امراء جمع ہو گئے کہ ان کی عادات اور نظریات معاملات بالکل آزاد، نیچریوں اور دہریوں سے ملتے جلتے تھے۔ آپ نے تحریر اور تقریر کے ذریعے ان کا رد کیا اور

کتاب العقل دہریوں کے زد میں ایسی جامع لکھی کہ اُس سے پہلے کتاب نظر سے نہیں گزری۔ اسی طرح جب پنجاب کی جانب سے چند مرزائی قادیانی دکن میں وارد ہوئے اور لوگوں کے ایمان و عقیدوں کو نقصان پہنچانے لگے تو آپ نے مرزا غلام احمد قادیانی کے رد میں ایک کتاب افادۃ الافہام ایسی مکمل اور جامع کتاب لکھی کہ قادیانیت کی بیخ و بنیاد اور ان کے باطل مذہب کو اکھاڑ کے رکھ دیا۔ آپ کی تصانیف میں حقیقۃ الفقہ کے ہر دو حصے اہل سنت و جماعت کیلئے نہایت مفید ثابت ہوئے۔ اس کے علاوہ آپ کی تصنیف انوار احمدی کو پڑھ کر عاشقانِ مصطفیٰ ﷺ بہت خوش ہوئے اور آپ کے لئے دعائیں کرتے رہے۔ آپ کا وجود باوجود مسلمانان دکن کے لئے ایک نعمت اور غنیمت تھا۔ آپ کا وصال باکمال چودہویں صدی ہجری کے آخر میں ہوا حیدرآباد دکن میں ہوا۔ وہیں مزار پر انوار مرجع خاص و عام ہے۔

حضرت حافظ صوفی محمد امین چشتی صابری رحمۃ اللہ علیہ

تعارف ☆: صوفی باصفا، حافظ القرآن و عامل قرآن، صاحب علم و عرفان، منبع فیوض و برکات حضرت حافظ صوفی محمد امین چشتی صابری رحمۃ اللہ علیہ اہل تحقیق ہیں۔ آپ کے آباؤ اجداد افغانستان کے رہنے والے ہیں۔ آپ کے والد ماجد حضرت حافظ محمد اکبر علی افغانستان سے ترک وطن کر کے لاہور تشریف لے آئے تھے۔ آپ کی پیدائش ۱۲۸۲ھ بمطابق ۱۸۶۷ء کو لاہور میں ہوئی۔ لاہور میں ہی آپ نے دینی و دنیاوی تعلیم حاصل کی اور قرآن کریم مکمل حفظ کیا۔ آپ شروع ہی سے صوفی منش اور درویش صفت شخصیت کے مالک ہیں۔

بیعت و خلافت ☆: علوم ظاہری و باطنی سے فارغ التحصیل ہونے کے بعد آپ سلسلہ عالیہ چشتیہ صابریہ میں مرشد عرب و عجم صوفی لامکانی حضرت خواجہ صوفی سید محمد حسین چشتی صابری مراد آبادی علیہ الرحمۃ کے دست حق پرست پر شرف بیعت سے مشرف ہوئے اور انہی کے دست مبارک سے خرقہ خلافت پا کر سرفراز و ممتاز ہو کر صاحب ارشاد ہوئے۔

سلسلہ رشد و ہدایت اور دینی خدمات ☆: مرشد کی جانب سے خلافت عطا فرمائے جانے کے بعد آپ سلسلہ عالیہ چشتیہ صابریہ کے فروغ اور اس کی اشاعت میں مصروف ہو گئے۔ ہزاروں افراد آپ کے دست حق پرست پر بیعت سے مشرف ہوئے۔ بہت سے حضرات کو آپ نے خلافت سے بھی نواز کر صاحب ارشاد کیا۔ آپ ایک بہترین نعت گو شاعر تھے۔ آپ نے حضور ﷺ کی شان میں اپنی عقیدت کا جو اظہار نعت کی شکل میں کیا ہے وہ دو کتابوں کی صورت میں چھپے تھے جو کہ آج کے دور میں ناپید ہیں۔ ان میں ایک انیس العاشقین اور دوسری راحت العاشقین کے نام سے منسوب ہیں۔

وصال باکمال ☆: آپ کا وصال باکمال ۷ اذی الحج ۱۳۶۳ھ بمطابق ماہ نومبر ۱۹۴۴ء میں ہوا۔ مزار پر انوار تکیہ دھوبیاں نزد مزنگ قبرستان میانی صاحب میں مرجع خاص و عام ہے۔ جہاں ہر سال آپ کا عرس مقدس آپ کے صاحبزادے جناب قاسم علی شاہ صاحب کی زیر نگرانی منایا جاتا ہے۔ خبر نہیں کہ صاحبزادے حیات ہیں یا وصال کر گئے۔ اب کون سجادہ نشین ہے کچھ معلوم نہیں ہے۔ مگر عرس مقدس باقاعدگی سے جاری ہے۔

حضرت صوفی اللہ دیا شاہ چشتی صابری رحمۃ اللہ علیہ

تعارف ☆: صوفی باصفا فانی الرسول والمرشد حضرت صوفی پیر اللہ دیا شاہ چشتی صابری مظہری رحمۃ اللہ علیہ نہایت ہی متقی پرہیزگار صوفی منش درویش تھے شروع ہی سے فقراء کی خدمت کرنا آپ کا شعار تھا۔ آپ میرٹھ کے رہنے والے تھے۔ اور تالے چابیاں بنانے کا کام کرتے تھے جس زمانے میں مظہر الاولیاء حضرت خواجہ پیر سید مظہر علی شاہ صاحب رحمۃ اللہ علیہ میرٹھ میں آ کر قیام پذیر ہوئے۔ آپ نے ان کی شہرت سنی تو فوراً جا کر قدم بوسی کی مرشد کامل کی پہلی نظر نے کام دکھایا اور زبان سے بے ساختہ فرمایا۔

بک چکے ہم تو تیرے ہاتھوں پر وجد آتا ہے تیری باتوں پر
مرشد کامل کے دست حق پرست پر بیعت سے مشرف ہوئے اور اپنے مرشد کی خدمت میں مصروف ہو گئے آپ تمام دن اپنے بچوں کے لئے تالے چابیاں بنا کر روزی کماتے اس سے فراغت حاصل

کرنے کے بعد تمام وقت اپنے شیخ کامل کی خدمت میں گزارتے۔ حضور مظہر الاولیاء حضرت خواجہ سید مظہر علی شاہ چشتی صابری علیہ الرحمۃ کے جتنے بھی مہمان آتے۔ ان کی خدمت قیام و طعام کا انتظام آپ بڑی محبت سے خود فرماتے تھے۔ آپ کا گھر لنگر خانے کا منظر پیش کرتا تھا۔

عبادت و ریاضت ☆: آپ انتہائی مقتدی، پرہیزگار، عبادت گزار، تہجد گزار، روزا کر و شافل تھے تمام عمر اپنے پیشوا کے نقش قدم پر چلتے رہے پوری زندگی میں کوئی کام اپنے شیخ کی طریقت کے خلاف نہ کیا اور نہ ہی شریعت کے احکام کی خلاف ورزی کی تمام دن محنت و مزدوری کر کے رزق حلال کماتے بعد میں اپنے پیر و مرشد کی خدمت میں حاضر رہتے اور مہمانوں کی خدمت کرتے عشاء کے بعد حضور خواجہ سید مظہر نوری علیہ الرحمۃ کے ساتھ مجلس کرتے اور رات بھر نوافل و تلاوت قرآن پاک کا اہتمام فرماتے رات کے آخری حصے میں تہجد کے بعد ذکر جہر فرماتے آپ کی زندگی کا کوئی لمحہ بھی یاد خدا سے غافل نہ گزرا آپ فرمایا کرتے تھے: جو دم غافل وہ دم کافر

اجازت بیعت و خلافت ☆: ایک مرتبہ مظہر الاولیاء حضرت خواجہ پیر سید مظہر علی شاہ چشتی صابری رحمۃ اللہ علیہ اپنے تمام مریدین و خلفاء کے ہمراہ حضرت بادشاہ دو جہاں والی کلیر حضرت سیدنا مخدوم علاؤ الدین علی احمد صابری کلیری کے سالانہ عرس پاک میں شرکت کے لئے کلیر شریف روانہ ہو گئے اور جناب صوفی اللہ دیا شاہ رحمۃ اللہ علیہ کو میرٹھ ہی میں چھوڑ گئے جب آپ کے علم میں یہ بات آئی کہ پیر و مرشد حضور سید مظہر علی شاہ علیہ الرحمۃ صاحب تمام مریدین کے ہمراہ کلیر شریف روانہ ہو چکے ہیں تو آپ پریشان ہو گئے اسی خیال میں آپ دکان میں بیٹھے ہوئے تھے کہ ایک انگریز عورت آئی اس نے کہا باباجی میرے صندوق کی چابی بنا دو۔ آپ نے چابی بنا دی تو اس عورت نے مزدوری کے طور پر ایک روپیہ آپ کو دیا۔ آپ نے دکان بند کی اور گھر تشریف لائے آپ نے آٹھ آنے اپنے گھر میں بچوں کو خرچ کے لئے دیئے اور آٹھ آنے لے کر کلیر شریف کے لئے روانہ ہو گئے آپ خود فرماتے ہیں کہ جب میں کلیر شریف گولر کے درخت کے نیچے پہنچا۔ جہاں حضور خواجہ سید مظہر علی شاہ علیہ الرحمۃ قیام فرماتے ہیں تو اس وقت محفل سماع ہو رہی تھی مرشد کامل نے جب مجھ کو دیکھا تو فوراً فرمایا کہ میرا اللہ دیا شاہ آ گیا ہے آپ اپنے جگہ سے اٹھ کھڑے ہوئے اور صوفی اللہ دیا شاہ کو اپنے پاس بٹھایا صوفی اللہ دیا شاہ رحمۃ

اللہ علیہ صاحب نے چونکہ پیدل سفر زیادہ کیا تھا اس وجہ سے آپ کے پاؤں پر ورم آ گیا تھا حضور سید مظہر علی شاہ علیہ الرحمۃ نے اپنے مریدین و خدام سے فرمایا کہ گرم پانی لاؤ۔ پانی آنے پر حضرت صوفی اللہ دیا شاہ رحمۃ اللہ علیہ نے اپنے پیر گرم پانی سے دھوئے حضور خواجہ مظہر نوری علیہ الرحمۃ نے گرم گرم دودھ منگوا کر دیا آپ نے دودھ پیا اس کے بعد حضور پیر خواجہ سید مظہر علی شاہ چشتی صابری علیہ الرحمۃ نے اعلان فرمایا کہ ہم صبح اپنے ایک مرید کو خلافت باندھیں گے کسی کو یہ خبر نہ تھی کہ کس کو خلافت باندھی جائے گی اور یہ ولایت کا تاج کس کے سر پر رکھا جائے گا۔ بالآخر صبح ہوئی محفل رنگ جاری تھی کہ اچانک حضور خواجہ سید مظہر علی شاہ صاحب علیہ الرحمۃ نے فرمایا کہ ہم پان کھائیں گے۔ حضور صوفی اللہ دیا شاہ رحمۃ اللہ علیہ نے آپ کو پان پیش کیا تھوڑی دیر کے بعد آپ نے فرمایا کہ ہم تھوکیں گے صوفی اللہ دیا شاہ صاحب علیہ الرحمۃ نے اپنے دونوں ہاتھ آگے کر دیئے حضرت خواجہ مظہر نوری علیہ الرحمۃ نے آپ کے ہاتھ پر پان کی پیک تھوک دی آپ نے پان کی پیک پی لی۔ پان کی پیک پینے کی دیر تھی کہ آپ کے دل کی دنیا بدل گئی آپ کا سینہ علوم ظاہری و باطنی کا مرکز بن گیا محفل سماع کے اختتام پر حضرت خواجہ سید مظہر علی شاہ صاحب علیہ الرحمۃ نے اعلان کیا کہ اللہ دیا شاہ کھڑے ہو جاؤ مرشد کا حکم سنتے ہی آپ فوراً کھڑے ہو گئے حضور سید مظہر علی شاہ علیہ الرحمۃ نے اپنا جبہ مبارک اتارا اور صوفی اللہ دیا شاہ کو پہنا دیا اور اعلان فرمایا کہ میں نے آج صوفی اللہ دیا شاہ کو اپنا خلیفہ مقرر کر دیا اور پھر اعلان فرمایا کہ اللہ دیا شاہ میں نے آج تمہیں خلیفہ بنا دیا ہے اب تمہارا کام ہے اپنے پیر بھائیوں کو بنانا اور فرمایا کہ کلیر شریف والو! میں نے اللہ دیا شاہ کو شریعت میں، طریقت میں، ظاہر میں، باطن میں مکمل کر دیا ہے جس کا جو جی چاہے سوال کر سکتا ہے مگر کسی میں اتنی جرأت کہاں کہ سوال کرتا تمام مجلس خاموش رہی۔

وصال با کمال ☆: 1947ء میں آپ آخری مرتبہ خواجہ خواجگان فخر کون مکاں عطاءے

رسول ہندالولی حضرت خواجہ غریب نواز خواجہ معین الدین چشتی اجمیری رضی اللہ عنہ کے عرس پاک میں شرکت کی غرض سے اجمیر شریف تشریف لے گئے واپسی پر آپ کو بخار ہو گیا ایک سو چار سے کم نہ ہوا بخار کی بڑھتی ہوئی شدت میں آپ نے اپنے جانشین و خلیفہ حضرت قمر المشائخ الحاج حافظ قمر الدین عرف کلوشاہ چشتی صابری علیہ الرحمۃ سے فرمایا کہ مجھے سورہ یسین سناؤ تو حافظ صاحب علیہ الرحمۃ نے

عرض کیا کہ حضور آپ مجھ سے سورہ منزل سن لیں سورہ رحمان سن لیں مگر میں آپ کو سورہ یسین نہیں سناؤں گا تو آپ نے فرمایا کیوں نہیں سنا تے تو حافظ صاحب نے عرض کیا کہ حضور سورہ یسین تو مرنے والوں کو سنائی جاتی ہے۔ اس لئے نہیں سناؤں گا یہ جواب سن کر صوفی اللہ دیا شاہ صاحب علیہ الرحمۃ نے فرمایا قمر الدین رات میرے مرشد سید مظہر علی شاہ صاحب علیہ الرحمۃ تشریف لائے تھے۔ وہ فرما رہے تھے کہ اللہ دیا شاہ ہم تمہیں یکم ذوالحجہ کو لینے آئیں گے۔ لہذا تم مجھے سورہ یسین سناؤ چنانچہ حافظ صاحب علیہ الرحمۃ نے سورہ یسین سنائی آپ اٹھے اور غسل صحت کیا اور دو رکعت نماز نفل ادا کئے اس کے بعد وقت گزرتا چلا گیا۔ جب یکم ذوالحجہ آئی تو آپ کے مرید خاص و خلیفہ اکبر حافظ قمر الدین صاحب علیہ الرحمۃ نماز جمعہ پڑھانے کے لئے تیار ہو کر مرشد کی بارگاہ میں پہنچے اور جمعہ پڑھانے کے لئے اجازت چاہی چونکہ حافظ صاحب علیہ الرحمۃ نماز جمعہ میرٹھ کے قریب کسی گاؤں میں پڑھاتے تھے آپ نے اجازت دی اور فرمایا کہ قمر الدین جمعہ پڑھا کر جلدی آنا آج ہمارے مرشد ہمیں لینے کے لئے آئیں گے آج ہماری روانگی ہے یہ بات سن کر حافظ صاحب علیہ الرحمۃ کے ہاتھ پاؤں پھول گئے اور پریشان ہو گئے آپ کے مرشد نے فرمایا کہ کلو شاہ میری تین باتیں یاد رکھنا اول یہ کہ جنازے کے لئے چار پائی نئی بنوانا دوئم یہ کہ غسل کے لئے تختہ نیا بنوانا سوئم یہ کہ جب میرا جنازہ تیار ہو جائے تو کسی کا انتظار نہ کرنا جلدی سے مجھے میرے مرشد کے قدموں کی طرف جہاں آپ جوتے اتارتے تھے وہاں قبر کھدوا کر مجھے دفن کر دینا۔ مرشد کا فرمان سن کر حافظ صاحب علیہ الرحمۃ اپنے گھر گئے اور اپنے والد جناب عبدالحمید صاحب ٹھیکیدار سے جا کر تمام معاملہ عرض کیا آپ کے والد گرامی نے فرمایا کہ آپ جمعہ پڑھانے چلے جائیں آپ کے آنے تک تمام انتظامات مکمل ہو جائیں گے۔

چنانچہ حافظ صاحب علیہ الرحمۃ میرٹھ سے کچھ فاصلے پر اسی گاؤں میں جہاں جمعہ پڑھایا کرتے تھے چلے گئے۔ مسجد میں اس روز آپ نے تقریر نہیں کی بلکہ صرف جمعہ کا خطبہ پڑھا اور نماز پڑھا کر فوراً میرٹھ پہنچے جب اپنے مرشد کی مسجد میں پہنچے تو نماز عصر کا وقت قریب تھا حضور صوفی اللہ دیا شاہ صاحب رحمۃ اللہ علیہ نے وضو کیا نماز عصر ادا کر رہے تھے کہ حالت نماز میں آپ کا انتقال ہو گیا اسی روز آپ کے فرمان اور وصیت کے مطابق آپ کو نئے تخت پر غسل دیا گیا نئی چار پائی پر جنازہ تیار کیا گیا بعد از نماز عشاء ہزاروں افراد کی آہوں اور سسکیوں میں آپ کی نماز جنازہ ادا کی گئی اور آپ کو ساڑھی دروازے گھمیا کے پل

تکلیف اللہ دیا شاہ جو کہ آپ کی ذاتی زمین تھی میں آپ کے مرشد کے قدموں میں آپ کو دفن کر دیا گیا۔
 آپ کے چہلم کے فوراً بعد آپ کے جانشین و خلیفہ حضرت قمر المشائخ الحاج حافظ قمر الدین چشتی صابری
 مظہری عرف کلوشاہ علیہ الرحمۃ فوراً پاکستان چلے آئے تھے اس لئے آپ کی قبر انور 35 سال تک کچی
 رہی۔ 1983ء میں حضرت قمر المشائخ الحاج حافظ قمر الدین عرف کلوشاہ چشتی صابری علیہ الرحمۃ نے
 اپنے خلیفہ محمد صابر کو حکم دیا کہ آپ میرٹھ جائیں اور میرے مرشد کی قبر پکی بنوا کر آئیں۔ اس کام کے
 لئے جناب خلیفہ محمد صابر چشتی صابری کے ہمراہ مزید افراد تیار ہو گئے۔ جناب غلام صابر صاحب
 صابری جو کہ حاجی محمد فیاض پٹنچ بھاشہ والوں کے بیٹے ہیں دوسرے جناب محمد نور الدین صاحب بابو محلہ
 والے اور جناب شیخ محمد بوٹا ان کے علاوہ فقیر راقم الحروف بھی حضرت قمر المشائخ کے حکم سے اس قافلے
 میں شامل تھا میرٹھ میں حضور مظہر الاولیاء حضرت خواجہ پیر سید مظہر علی شاہ چشتی صابری رحمۃ اللہ علیہ کے
 گنبد شریف اور کمرہ کی مرمت اور سفیدی دروازے کے رنگ و روغن کا کام حضرت صوفی اللہ دیا شاہ
 رحمۃ اللہ علیہ کی قبر انور کی مکمل تعمیر اور پختہ کیا گیا اس کام پر تقریباً 12 روز صرف ہوئے۔

وصال با کمال ☆: حضرت صوفی اللہ دیا شاہ کا وصال یکم ذوالحجہ بروز جمعہ 1947ء کو بعد
 نماز عصر ہوا مزار شریف تکلیف اللہ دیا گھمیا پل ساڑھی دروازہ میرٹھ میں مرجع خاص و عام ہے۔

منقبت حضرت صوفی اللہ دیا شاہ صابری رحمۃ اللہ علیہ

اللہ دیا شاہ جیسا دلربا ملتا نہیں
 ہوش و دانش کی نظر سے دیکھ کر کہتا ہوں میں
 آ رہی ہے میرے گوش دل میں رہ رہ کر صدا
 حق پرستی کے لئے ان کے حضور آ جائیے
 جام صہبائے محبت پی رہے ہیں دم بدم
 فلسفے کی گتھیاں رزمی سلجھتی ہیں یہاں
 آشناؤں میں تو ایسا آشنا ملتا نہیں
 اللہ دیا سا کوئی بھی راہنما ملتا نہیں
 سر سے تاپا کوئی تم ساحق نما ملتا نہیں
 مجھ کو ان ساحق پرست و حق ادا ملتا نہیں
 عین فرقت میں جدائی کا پتہ چلتا نہیں
 راز کھلنے کا نظارہ جا بجا ملتا نہیں

کلام: بشیر رزمی

شہہ انعام شاہ اولیاء ہیں

وہ محبوب محمد مصطفیٰ ﷺ ہیں
 علیؑ کا نور، عکس مصطفیٰ ﷺ ہیں
 مجھے فاروق و جعفر نے بتایا
 وہ خواجہ قطب کی الفت کے قاسم
 شہہ گنگوہ کے نور نظر وہ
 شہہ بہلول ہے ان کا محلہ
 کسی کا فیض ہے سبطین صاحب
 شہہ انعام شاہ اولیاء ہیں
 شہہ انعام حق کا آئینہ ہیں
 شہہ انعام فخر اولیاء ہیں
 شہہ گنج شکر کے دربا ہیں
 وہی فانوس قصر التقیاء ہیں
 مکین قریہ صابر پیا ہیں
 کہ وہ من جملہ اہل صفا ہیں

حضرت خواجہ شاہ انعام الرحمن چشتی صابری قدوسی رحمۃ اللہ علیہ

تعارف ☆: تارک از مملکت دنیا، طالب عقلمی، کاشف اسرار الہی، عارف معرفت لا متناہی، جامع علوم معنوی و صوری، قبلہ عاشقان، مرکز و محور عارفان حضرت خواجہ شاہ انعام الرحمن چشتی صابری قدوسی رحمۃ اللہ علیہ بیسویں صدی عیسوی میں اپنے زمانہ کے عظیم صوفی باصفا جناب حضرت محمد فضل الرحمن کے گھر آپ کی ولادت باسعادت ہوئی۔ آپ کا سلسلہ نسب ددھیال کی طرف حضرت شیخ خواجہ عبدالقدوس گنگوہی علیہ الرحمۃ سے اور والدہ کی طرف سے صحابی رسول حضرت ایوب انصاری رضی اللہ تعالیٰ عنہ سے ملتا ہے۔ یوں آپ کو نسبی اور روحانی طور پر قدوسی ہونے کا شرف حاصل ہے۔ آپ کے گھر کا ماحول چونکہ شروع سے ہی مذہبی تھا والدین کریمین عبادت گزار اور شب بیدار تھے۔ انہوں نے آپ کی تعلیم و تربیت پر خصوصی توجہ دی اور بچپن ہی میں اسلام کے بنیادی عقائد و ارکان سے کما حقہ، روشناس کرایا اور قدیم تعلیم، کلام ربانی کے بعد عربی فارسی کی ابتدائی تعلیم دی۔

تعلیم مکمل کرنے کے بعد آپ ایٹھ ضلع مظفر نگر تشریف لے گئے جہاں آپ نے منشی محمد علی صاحب سے فن نقشہ نویسی میں مہارت تامہ حاصل کی اور ۱۹۱۵ء میں ملازمت کے سلسلہ میں بمبئی تشریف لے گئے۔ یہ دور وہ دور تھا کہ جب پوری دنیا جنگ عظیم کی لپیٹ میں تھی اور بڑے صغیر پر انگریز اپنا غاصبانہ قبضہ جمائے عیش و عشرت کی زندگی گزار رہا تھا۔ زمانہ ملازمت بمبئی میں ایک مرتبہ آپ اپنے دفتر پہنچے تو انگریز افسر نے ایک نقشہ فوراً بنانے کا حکم دیا۔ آپ نقشہ بنانے میں مصروف ہو گئے۔ ابھی نقشہ تکمیل کے آخری مراحل میں داخل تھا کہ نمازِ ظہر کا وقت ہو گیا۔ آپ نے وضو کیا اور نماز کی ادائیگی کے لئے مسجد میں تشریف لے گئے۔ ادھر انگریز افسر نے آپ کے متعلق دریافت کیا تو معلوم ہوا کہ نماز میں مصروف ہیں۔ آپ نے بڑے اطمینان سے نماز ادا کی فارغ ہو کر دفتر پہنچے تو افسر نے انتہائی ترش اور غصیلے لہجے میں کیا کہ بابو انعام نماز پڑھو گے یا نوکری کر دو گے۔ آپ نے نقشہ لپیٹ کر افسر کے سامنے رکھا اور کمال استغنا سے فرمایا صاحب انعام نماز پڑھے گا نوکری نہیں کرے گا۔ یہ کہہ کر آپ گھر تشریف لے آئے اور چہرہ انور سے کمال اطمینان جھلک رہا تھا۔ دل کی کیفیت یہ تھی کہ

پاؤں اٹھ سکتے، نہیں منزل جاناں کے خلاف

اور اگر ہوش کی پوچھیں تو مجھے ہوش نہیں

آپ بڑے ہی اطمینان سے راضی برضا ہو کر گھر بیٹھے تھے کہ رحمت خداوندی کو جوش آیا اور اسی وقت اس انگریز حاکم کے تبادلے کے احکام جاری ہو گئے۔ جس پر وہ سخت پریشان و حیران ہوا اور سمجھ گیا کہ میں نے ایک درویش کے ساتھ جو زیادتی کی تھی مجھے اس کی سزا ملی ہے۔ وہ کیے پر نادام ہوا اور ایک خادم کو ساتھ لے کر آپ کے در دولت پر حاضر ہوا اور معافی کا خواستگار ہو کر خدمت اقدس میں عرض کرنے لگا کہ آپ صبح سے دفتر تشریف لائیں۔

بیعت و خلافت ☆: زمانہ ملازمت قیام بمبئی کے دوران آپ کو ایک دن معلوم ہوا کہ حیدر آباد دکن جو علم و عرفان کا مرکز ہے وہاں کے امام و خطیب حضرت خواجہ شاہ شبیر احمد صابری بمبئی تشریف لائے ہوئے ہیں۔ آپ ان سے ملنے کے لئے تشریف لے گئے بس پھر کیا تھا کہ:

آنکھوں آنکھوں میں اشارے ہو گئے ہم تمہارے تم ہمارے ہو گئے

حضرت کے روئے تاباں پر نظر پڑتے ہی قدموں میں گر گئے اور بیعت کے لئے درخواست کی حضرت قبلہ شاہ شبیر احمد صابری حیدرآباد دکنی نے فوراً بھانپ لیا کہ آنے والے وقتوں میں یہ شہباز طریقت اپنے عروج پر ہوگا۔ فوراً آپ کے ہاتھوں کو اپنے ہاتھ میں لیا اور شرف بیعت سے مشرف فرما کر اعزاز بخشا۔ اور پوری توجہ اور لگن سے آپ کی تربیت کی اور ۵ ماہ کے قلیل عرصے میں تمام منازل سلوک طے کرا کر آپ کو کامل و اکمل اور مکمل کر کے ۱۹۳۰ء میں آپ کو دستار و خرقہ خلافت عطا فرما کر صاحب ارشاد و مجاز کر کے ممتاز فرما کر صاحب ارشاد فرمایا۔

آپ کی علمی خدمات ☆: آپ نے اپنی نوک قلم سے اہل تصوف طالبین کے لئے تین کتابیں تحریر فرمائیں جن میں ایک کتاب ”باب الانعام“ دوسری کتاب ”تعلیم الرحمن“ شائع ہو چکی ہیں جبکہ آپ کی تیسری کتاب فیوض رحمانی زیر طبع ہے۔ مذکورہ بالا کتب آپ نے دربار رسالت میں منظوری کے لئے پیش فرمائیں تو جو جواب موصول ہوا کہ اسے انعام الرحمن ہم نے آپ کو یہ کتب لکھنے کی توفیق عطا کی تو آپ لکھنے کے قابل ہوئے۔ سند قبولیت پا کر آپ بے پناہ خوش ہوئے اور یہ کتب ہدایت کیلئے عام فرمادیں۔

سیرت و کردار ☆: جذبہ حقانی میں آپ نے ملازمت ترک کر کے سہارنپور تشریف لے گئے اور وہاں پر کریانہ کی دکان کر کے تجارت کا پیشہ اختیار کیا بارہ برس تک اس کاروبار سے منسلک رہنے کے بعد ۱۹۴۲ء میں تمام کاروبار اپنے بڑے صاحبزادے جناب شہزادہ عطاء الرحمن کے سپرد کیا اور بذات خود گوشہ نشینی اختیار فرمائی اور در دولت پر حاضری دینے والے تشنگان عشق کی سیرابی ارواح کا فریضہ انجام دینے لگے۔ آپ اکثر سفر پر رہتے اور اس دوران مختلف اضلاع اور شہروں میں بزرگان دین کے مزارات پر حاضری کے لئے تشریف لے جاتے خاص طور پر عالم پناہ مخدوم العمین حضرت خواجہ سیدنا علاؤ الدین علی احمد صابری رحمۃ اللہ علیہ کے مزار پر انوار پر کئی کئی ماہ تک قیام پذیر رہتے اور وابستگان سلسلہ عالیہ کے لئے دعائیں مانگتے، آپ کے سینے میں عشق رسول ﷺ کا ایک سمندر موجزن تھا۔ آپ کی ذات صبر و رضا کی پیکر تھی تمام زندگی قناعت میں گزاری۔ آپ انتہائی بردبار و تحمل مزاج اور پُر خلوص شخصیت کے حامل تھے۔ عبادت و ریاضت میں یگانہ روزگار پابند تہجد اور صوم و صلوة تھے۔ آپ نے اپنی حیات مبارکہ میں چار مریدوں کو خلافت عطا فرمائی۔

(نمبر ۱) حضرت خواجہ حافظ محمد جعفر رحمانی خلیفہ اکبر المعروف عاشق رحمانی الملقب امام صاحب مزار شریف مرشد کے قریب سہارنپور شریف قبرستان گوئے شاہ۔ (نمبر ۲) صوفی محمد عمر رحمانی۔ مزار شریف قبرستان میانی صاحب لاہور۔ (نمبر ۳) شاہ محمد فاروق رحمانی (محبوب رحمانی) مزار شریف جہانگیر روڈ کراچی۔ (نمبر ۴) منشی نور العمر رحمانی مزار شریف پاپوش نگر کراچی۔

آپ کے ملفوظات ☆: آپ فرماتے ہیں کہ جو دوست انتقال کر گیا ہو اسے اس وقت تک ایصال ثواب کرتے رہو جب تک قلب مطمئن نہ ہو جائے۔ حق دوستی یہی ہے (نمبر ۲) دلائل الخیرات شریف کے متعلق فرمایا کہ یہ بہت دور تک جائے گی۔ جہاں کا وہم و گمان بھی نہیں ہوگا۔ (نمبر ۳) آپ ہمیشہ فرماتے تھے کہ اسراف سے اجتناب کرو۔ روپیہ اور مال کا صحیح صحیح استعمال کرو۔ یہ ایمان کی ڈھال ہے۔ (نمبر ۴) آپ فرماتے ہیں کہ مہمان کی وہ تواضع کرو جو ہمیشہ بے تکلف جاری رکھ سکو۔ یہ خیال نہ کرنا کہ یہ کیوں آ گیا اور کب جائے گا۔ جب تکلفات بساط سے بڑھ کر کرتا ہے تو ایسے خیال آنا فطری ہے۔ اگر دل میں یہ ہے کہ کب جائے گا۔ اور ظاہر میں کہہ رہا ہے کہ آپ کے آنے سے بہت خوشی ہوئی تو ظاہر و باطن الگ الگ ہوئے۔ اور یہ عبود کو پسند نہیں۔ اللہ دوست نہیں رکھتا اسراف کرنے والوں کو۔ (نمبر ۵) آپ فرماتے ہیں کہ سب سے بڑا وظیفہ حقوق العباد کی ادائیگی ہے۔ حقوق والدین، حقوق ہمسایہ، بھائیوں کے حقوق، اعزاء کے حقوق، اقربا اور اہل و عیال کے حقوق وغیرہ۔ (نمبر ۶) آپ فرماتے ہیں کہ سادہ لباس، سادہ خوراک سے زندگی آسان رہتی ہے۔ اللہ نے رزق کا وعدہ کیا ہے، تو رومہ کھلانے کا نہیں، کفایت شعاری کے طریقے سیکھو۔ سردیوں میں گرمیوں کا کپڑا بنانے سے کفایت ہوتی ہے۔ ضرورت کے وقت خرچ کرو، ماں بھوکی ہو تو بیٹے کے ورود و وظائف نہیں ہوتے۔ سچ بولنا بھی بڑا وظیفہ ہے۔ کیونکہ سچ بات اگر آج کوئی نہیں مانتا تو کل خود اسے معلوم ہو جائے گا۔ اگر جھوٹ بولا تو پول کھل جائے گا۔ لباس انکساری کا اچھا ہے۔ رعونت کا لباس اچھا نہیں۔ گفتگو سادہ، لباس سادہ، کھانا سادہ۔

کرامت ☆: آپ کے خلیفہ حضرت شاہ میاں محمد فاروق محبوب رحمانی چشتی صابری رحمۃ اللہ علیہ ایک مرتبہ آگرہ تشریف لے گئے۔ واپسی کے وقت گاڑی چلنے میں تھوڑا وقت رہ گیا تھا۔ منزل سے اسٹیشن

بھی دور تھا۔ پریشانی کے عالم میں کھڑے تھے کہ اپنے شیخ کا تصور کر کے احوال عرض کیا۔ تصور کرنے کی دیر تھی کہ یکا یک ایک ٹانگہ سامنے آ کے کھڑا ہو گیا اس میں سوار ہو کر اسٹیشن پہنچے اور ٹانگے والے کو عام کرایہ سے تین روپے زیادہ عنایت کئے اور گاڑی میں سوار ہو گئے۔ جب حضرت شاہ محمد فاروق رحمانی آپ کی خدمت میں پہنچے تو آپ نے بوقت ملاقات فرمایا کہ وہاں محمد فاروق بھی سواری تو آپ کو مل گئی تھی۔ حق آپ نے بھی نہیں رکھا۔ قدرت نے آپ کو یہ کمال عطا فرمایا تھا کہ اگر کوئی مریض خط کے ذریعے آپ کو اپنی تکلیف سے آگاہ کرتا تو آپ خط کی تحریر پر نظر ڈالتے اور مریض اپنے مقام پر صحت یاب ہو جاتا تھا۔ آپ نے اپنا یہ تصرف عجیب نظام دکن عثمان علی خان کی خواہش پر ان کو مختص کر دیا تھا۔

وصال با کمال ☆: ۱۹۵۳ء میں آپ حضور سلطان الاولیا مخدوم العلمین حضرت سید علاؤ الدین علی احمد صابر کلیری رحمۃ اللہ علیہ کے دربار گوہر بار کی زیارت اور حاضری کے لئے تشریف لے گئے تو دو ماہ سے زیادہ آپ نے وہاں قیام فرمایا۔

بعد ازاں واپس سہارن پور پہنچے تو طبیعت ناساز ہونا شروع ہو گئی جگر میں ورم آ گیا۔ مسلسل شب بیداری، سفر و حضر اور مخلوق خدا کے غم نے آپ کو یکسر نڈھال کر دیا تھا۔ ۱۹۵۵ء میں آپ کی طبیعت مزید ناساز ہو گئی۔ بالآخر ۲۸ جمادی الاول ۱۳۷۵ھ بمطابق ۱۹۵۵ء میں آپ کا وصال با کمال ہوا۔ مزار پُرانوار قبرستان کوڑے شاہ سہارن پور یوپی انڈیا میں آج بھی مرجع خاص و عام ہے۔ جہاں اہل عقیدت و محبت آج بھی حاضری دے کر اپنے قلوب و اذہان کو نور ایمان سے منور کرتے ہیں۔

حضرت مولانا شاہ محمد اسماعیل ذبیح چشتی صابری رحمۃ اللہ علیہ

تعارف ☆: عارف ربانی، شیخ لامکانی، فیوض یزدانی، مالک تاج عرفانی، آئینہ جمال و جلال حقانی، مظہر تامہ کمال انسانی، معدن گنجینہ علوم لدنی، پروردہ نگاہ لطف رسول مدنی حضرت مولانا شاہ اسماعیل ذبیح چشتی صابری رحمۃ اللہ علیہ قطب آسمان ولایت ہیں۔ آپ مادر زاد ولی ہیں۔ آثار ولایت بچپن سے ہی آپ کے چہرے سے نمایاں تھے، بچپن سے تربیت ایسے برگزیدہ ہاتھوں میں ہوئی کہ تقویٰ پر ہیزگاری، عبادت و ریاضت شروع سے ہی آپ کا معمول زندگی ہے۔ فاضل اور قابل ترین اساتذہ

کی زیر نگرانی آپ نے علوم متداولہ کی تکمیل کر کے قرآن و حدیث، تفسیر، فلسفہ و منطق، ریاضی فارسی و عربی، اور علم شعر و ادب میں دسترس حاصل کی۔ اور تمام زندگی شعبہ درس و تدریس سے منسلک رہے۔

بیعت و خلافت ☆: آپ مرشد پاکاں حضرت خواجہ صوفی سید محمد حسین شاہ مراد آبادی چشتی صابری رحمۃ اللہ علیہ کے دست حق پرست پر بیعت سے مشرف ہوئے۔ اور انہی کے دست مبارک سے خرقہ خلافت پا کر سرفراز و ممتاز ہوئے۔

سیرت و کردار ☆: آپ عبادت و ریاضت اور ادائیگی نوافل، نماز پنجگانہ باجماعت اور تہجد اشراق اور چاشت، اوایین کی ادائیگی کا خصوصیت سے اہتمام فرماتے تھے۔

تقویٰ، پرہیزگاری، طہارت و پاکیزگی، تزکیہ نفس، آپ کی طبیعت کا خاصہ تھا۔ پوری زندگی میں خلاف شریعت نہ کوئی کام کیا نہ ہی کسی عزیز و مرید کو کرنے دیتے تھے۔ اگر کوئی مرید و عزیز اس قسم کی غلطی کا مرتکب ہوتا تو سختی سے محاسبہ فرماتے۔ آپ کی ذات والا صفات پیار و محبت شفقت و اخلاق و اخلاص کا سرچشمہ تھی۔ سخاوت میں آپ کا ثانی اُس دور میں نظر نہ آتا تھا، اپنے پاس جو بھی آتا فقراء، محتاجوں، حاجتمندوں اور ضرورت مندوں میں تقسیم فرما دیا کرتے تھے۔ کبھی بھی اگلے روز کی ضرورت کا خیال نہ کیا۔ مریدین کی تربیت و تعلیم میں یدِ طولیٰ رکھتے تھے۔

آپ کو حضور مخدوم العالمین سیدنا مخدوم علاؤ الدین علی احمد صابری کلیری رضی اللہ تعالیٰ عنہ اور قطب العالم حضرت شیخ عبدالقدوس گنگوہی چشتی صابری علیہ الرحمۃ سے خصوصی عقیدت و محبت تھی۔ اس کا اندازہ اس سے لگایا جاسکتا ہے کہ جب قیام پاکستان کی تحریک چلی تو آپ نے گنگوہ شریف کو مستقلاً اپنی آماجگاہ بنا لیا اور وہیں پر سکونت اختیار کر لی۔ جب قیام پاکستان کا اعلان ہو گیا تو آپ نے اپنی اولاد کو یہ کہلا بھیجا کہ تم لوگ پاکستان چلے جاؤ میں خانقاہ معلیٰ گنگوہ شریف میں ہی رہونگا اس لئے کہ میں نے دنیا کے تمام رشتوں کو خیر باد کہہ دیا ہے اور اپنا تعلق قطب العالم گنگوہی سے قائم کیا ہوا ہے۔ میرا اور تمہارا دنیاوی رشتہ ہے۔ اگر تم مجھ سے قیامت تک کا رشتہ استوار کرنا چاہتے ہو تو پاکستان چلے جاؤ اور وہاں پر کالکی منڈی میں میرے خلیفہ خواجہ محمد صدیق چشتی صابری علیہ الرحمۃ کے ہاتھ پر بیعت کر لو۔ تم ہمارے ہو جاؤ گے۔ آپ نے یہ فرما کر ایک تو اپنی اولاد کو اپنے نقش قدم پر چلنے کا حکم اور سلسلہ عالیہ چشتیہ صابریہ سے

نسبت و تعلق کی ترغیب دی۔ دوسری طرف اپنے نامزد کردہ خلیفہ حضرت خواجہ صوفی محمد صدیق چشتی صابری علیہ الرحمۃ کا مقام اور مرتبہ واضح کر دیا کہ میرے بعد پیروی اور اتباع ان کی ضروری ہے۔

آپ کے مرشد کی بارگاہ میں آپ کا مقام خاص ☆: آپ کے مرشد کامل مرشد پا کاں حضرت سیدی خواجہ صوفی محمد حسین شاہ چشتی صابری علیہ الرحمۃ کے اگرچہ تقریباً چودہ سو خلفائے کرام تھے جن میں تقریباً تیرہ سو افراد نے اپنی اپنی جگہ خانقاہیں قائم کیں اور فیضان مرشد کو جاری کیا جبکہ ایک سو کے قریب خلفاء جنات میں سے تھے۔ ان تمام خلفاء میں آپ کو اپنے مرشد کامل کی بارگاہ میں جو مقام خاص حاصل تھا اس کا اندازہ حضرت مرشد پا کاں کے ان الفاظ میں لگایا جاسکتا ہے۔ حضرت مرشد نے ایک موقع پر ارشاد فرمایا کہ ”ذبح صاحب بچوں کے استاد نہیں دراصل یہ واقعی استاد ہیں اور مولوی و صوفی کامل ہیں جو ان سے وابستہ ہو گیا گویا خداوند تعالیٰ کا قرب حاصل کرے گا۔ یہ سلسلہ چشتیہ کے مایہ ناز فرزند ہیں اور آقا مولیٰ سیدنا محمد و آلہ العالمین حضور صابریہ پیاسر کار کے منظور نظر ہیں۔“

شعر و ادب سے لگاؤ ☆: آپ کو شعر و شاعری اور ادب سے خصوصی لگاؤ تھا۔ بہت سے

عارفانہ کلام عشق و مستی میں ڈوب کر لکھے ہیں جو کہ ایک طالب صادق کے لئے خصوصی اہمیت کے حامل ہیں۔ جن سے عارف کو اپنی منزل کی رہنمائی ملتی ہے۔ کاش کے آپ کے متوسلین اور سلسلہ کے لوگ اس کو عوام الناس اور طالبین کے لئے شائع کرادیں تو بہت بڑی کاوش ہوگی۔ اس لئے کہ آپ کا لکھا ہوا کلام ہمارا سرمایہ ہے۔ اگر آپ کے متوسلین آپ کا لکھا ہوا کلام جمع کر کے مکتبہ صابریہ راولپنڈی کے حوالے کر دیں تو مکتبہ صابریہ اس کو شائع کر کے عقیدت مندوں تک پہنچانے کا فریضہ سرانجام دے سکتا ہے۔ مزید یہ کہ فقیر راقم الحروف کے علم میں یہ بات بھی پورے ثبوت کے ساتھ پہنچی ہے کہ آپ نے کچھ کتابیں بھی تحریر کی ہیں جو قیام پاکستان سے قبل منظر عام پر آئیں۔ بعد میں ان کا وجود ناپید ہو گیا۔ آج کے دور کی ضرورت ہے کہ بزرگان دین کی لکھی ہوئی کتابوں کو دوبارہ منظر عام پر لایا جائے تاکہ سالکان طریقت ان سے رہنمائی حاصل کریں۔

وصال باکمال ☆: آپ کا وصال باکمال ۲۹ جمادی الثانی ۱۳۸۳ھ بمطابق ۱۷ نومبر

۱۹۶۳ء بروز اتوار ہوا۔ مزار پر انوار گنگوہ شریف ضلع انبالہ انڈیا میں مرجع خاص و عام ہے جہاں اہل عقیدت و محبت حاضری دے کر آج بھی اپنے دامنوں کو گوہر مراد سے بھرتے ہیں۔
جناب زائر صابری نے قطعہ تاریخ یوں لکھی ہے۔

فلک سے بھی اونچا تیرا نام صابر ہے بندوں کا مشکل کشا نام صابر
ادب سے اے زائر تو تاریخ لکھ ملا جو ذبح بجر انعام صابر

۲۹ جمادی الثانی ۱۳۸۲ھ

حضرت شاہ احمد حسن خان چشتی صابری رحمۃ اللہ علیہ

تعارف ☆: ولی ابن ولی، عارف اکمل و افضل، صاحب کشف و کرامات حضرت صاحبزادہ شاہ احمد حسن خان چشتی صابری رحمۃ اللہ علیہ تجرید و تفرید ہیں۔

آپ کی ولادت باسعادت ۱۸۹۰ء میں مراد آباد انڈیا کے ایک معزز علمی و روحانی گھرانے میں حضرت شاہ عبدالرحمن چشتی صابری علیہ الرحمۃ کے گھر میں ہوئی۔ آپ نے ابتدائی تعلیم و تربیت اپنے گھر میں ہی والد گرامی حضرت پیر شاہ عبدالرحمن خان چشتی صابری سے حاصل کی۔ ابھی آپ کی عمر عزیز سات برس کی تھی کہ والد بزرگوار کا سایہ سر سے اٹھ گیا۔ اس کے بعد آپ کی تمام تعلیم و تربیت کا بوجھ آپ کی والدہ ماجدہ اور بڑے بھائی حضرت شاہ عزیز الرحمن چشتی صابری علیہ الرحمۃ پر آ پڑا۔ آپ نے دنیاوی تعلیم گورنمنٹ ہائی سکول (موجودہ گورنمنٹ کالج مراد آباد) سے حاصل کی۔ شروع میں عدلیہ کے شعبے سے وابستہ رہے اور پھر ریلوے میں ملازمت اختیار کر لی۔ ملازمت کی وجہ سے زیادہ تر دہلی، سرانے، روہیلہ اور پھر آ بوروڈ پر تعینات رہے اور وہیں سے ۱۹۳۵ء میں ریٹائرڈ ہوئے۔ آپ کا سب سے اہم کارنامہ یہ ہے کہ ریلوے میں سرکاری ملازم ہونے کے باوجود اجمیر شریف میں تحریک خلافت کو فروغ دینا ہے۔ اور خلافت سے متعلقہ لٹریچر عوام میں تقسیم کرتے رہے اور انگریزوں کے خلاف کئی احتجاجی جلسے بھی منعقد کروائے۔ آپ بچپن سے ہی نیک صالح باکردار دیانت دار علم و عمل میں یکتائے زمانہ تھے۔ تمام زندگی صوم و صلوة کی پابندی کرتے رہے۔ آپ کے پاس ایک ہندو پر تاپ نامی ملازم تھا۔ آپ ہی

کی دعوت پر کلمہ پڑھ کر مسلمان ہوا تھا۔ جس کا نام آپ نے اسماعیل رکھا تھا۔ آپ کی آواز میں خدا نے ایسی مٹھاس دی تھی قرآن کریم سن کر لوگ کھڑے ہو جاتے اور پوچھتے کہ یہ کون سے مولانا ہیں۔ آپ کو حضور مخدوم پاک حضرت صابر علاؤ الدین کلیری کا لکھا ہوا کلام اکثر زبانی یاد تھا۔

صاحبزادگان ☆: آپ کو خداوند کریم نے چھ صاحبزادے عطا فرمائے۔ جن میں سے ایک

صاحبزادہ مسعود الحسن خان چشتی صابری دوسرے صاحبزادہ بدر الحسن خان صابری سجادہ نشینان ہیں۔ صاحبزادہ مسعود الحسن خان صابری ۱۹۳۳ء کو سرانے روہیلہ دہلی میں پیدا ہوئے باقاعدہ تعلیم کا آغاز گورنمنٹ ریلوے انڈین سکول آ بوروڈ سے کیا۔ لائق و ذہین ہونے کی بنیاد پر تمام کلاسوں میں اول درجہ میں کامیابی حاصل کرتے رہے۔ ۱۹۴۸ء میں والدین کے ہمراہ پاکستان آئے اور گورنمنٹ کالج کوئٹہ سے ۱۹۶۳ء میں بی اے کیا اور ۱۹۶۶ء میں پنجاب یونیورسٹی لاہور سے ایل ایل بی کیا۔ ۱۹۶۶ء سے تاحال لاہور ہی میں وکالت کے شعبہ سے منسلک ہیں اور لاتعداد نامور مقدمات کی سپریم کورٹ اور ہائی کورٹ میں پیروی کر چکے ہیں۔ صاحبزادہ مسعود الحسن خان صابری دوسو سے زائد کتابوں کے مصنف ہیں جن میں تاریخ، قانون، سیاست اور معاشیات پر کتب شامل ہیں۔ ان کی تصنیف، تفہیم فقہ، پنجاب یونیورسٹی کے ایم اے کے نصاب میں شامل ہے۔

آپ کو انگریزی، اردو، فارسی، عربی، پنجابی، ہندی زبان پر مکمل عبور حاصل ہے۔

بیعت و خلافت ☆: صاحبزادہ مسعود الحسن صابری نے ۱۹۶۹ء میں حضرت شاہ خلیل الرحمن

بن شاہ عزیز الرحمن چشتی صابری علیہ الرحمۃ کے دست حق پرست پر بیعت کی۔

اور ۱۹۸۶ء میں حضرت شاہ عزیز الرحمن نے آپ کو درگاہ بغیہ مراد آباد کا سجادہ نشین مقرر کیا۔ اور ان کے ساتھ تین دیگر سجادگان بھی مقرر کئے۔ آپ دن و رات سلسلہ عالیہ چشتیہ صابری کی اشاعت و ترویج میں مصروف ہیں۔ اور صاحبزادہ مسعود الحسن صابری ایم اے ایل ایل بی کے صاحبزادے جناب صاحبزادہ مسعود الحسن خان چشتی صابری ایل ایل بی ہیں جو کہ لاہور ہائی کورٹ کے معروف وکیل ہیں۔ اعلیٰ تعلیم یافتہ اور بڑی صاحب ذوق و مستی کی کیفیت رکھنے والے اور صاحب درد اور لگن اور پیار و محبت کا مجسمہ ہیں اور متعدد کتابوں کے مصنف بھی ہیں۔ فقیر راقم الحروف کے غریب خانے

پر کئی مرتبہ تشریف لائے ہیں اس کے علاوہ خط و کتابت اور ٹیلی فون پر مسلسل رابطے میں ہیں۔ خدا ان کو خوش اور سلامت رکھے۔ اور خواجگان کی سفارش و شفاعت نصیب فرمائے۔ آمین۔

وصال با کمال ☆: آپ کا وصال با کمال ۱۳۸۳ھ بمطابق ۲ فروری ۱۹۶۳ء کو ہوا۔ مرقد منورہ پُر انوار قبرستان میانی صاحب لاہور میں مرجع خاص و عام ہے۔

حضرت مولانا نور علی شاہ چشتی صابری رحمۃ اللہ علیہ

تعارف ☆: عالم ربانی، شیخ لائٹانی محقق سلسلہ طریقت، پابند شریعت، حضرت مولانا نور علی شاہ چشتی صابری رحمۃ اللہ علیہ قبلہ اہل تحقیق ہیں۔ آپ پبلی بھیت کے رہنے والے اور مرشد پاکان حضرت خواجہ صوفی سید محمد حسین شاہ چشتی صابری علیہ الرحمۃ کے خلفاء سے ہیں۔

طریقت و شریعت میں آپ کی بلندی کا اندازہ اس بات سے بخوبی لگایا جاسکتا ہے کہ آپ کے پیر بھائی ڈاکٹر علامہ حبیب الرحمن برق چشتی صابری علیہ الرحمۃ نے آپ سے طریقت میں تربیت حاصل کی اور اپنے صاحبزادے جناب محمد اکرام الحق کو آپ کے دست مبارک پر بیعت سے مشرف کرایا ہے۔

وصال با کمال ☆: آپ کا وصال با کمال ۱۳۹۹ھ بمطابق ۱۹۷۸ء کو ہوا۔ مزار پُر انوار پبلی بھیت میں مرجع خاص و عام ہے۔ آپ کے بعد پبلی بھیت میں آپ کے سجادہ نشین آپ کے فرزند صاحبزادہ سید احمد میاں صاحب سجادہ نشین ہیں۔

غزالی دوراں علامہ احمد سعید کاظمی صابری رحمۃ اللہ علیہ

تعارف ☆: غزالی زماں، رازی دوراں، ہمالہ علوم، وارث علوم و ولایت حیدری، پروردہ نگاہ لطف مدنی، معدن گنجینہ علوم لدنی، جلس مسند حق الیقین، مدرس مسائل عشق و عرفان، محدث وجد و پیمان، قبلہ طالبان، فارغ از قید مشائخت و نمود، غرق شہود ذات مطلق، خورشید ولایت حضرت علامہ مولانا سید احمد

سعید شاہ کاظمی صابری رحمۃ اللہ علیہ امر وہ ضلع مراد آباد یوپی بھارت کے مردم خیز شہر میں سادات کاظمی کے عظیم خانوادہ کے عظیم چشم و چراغ فخر السادات جناب حضرت سید محمد مختار شاہ کاظمی کے گھر آپ کی ولادت باسعادت ۱۹۱۳ء کو ہوئی۔ آپ کے والد گرامی سید محمد مختار شاہ کاظمی اپنے زمانے کے بہت بڑے عالم اور درویش صفت شخصیت کے مالک تھے تمام عمر خدا اور اس کے رسول ﷺ کی یاد میں گزاری، شریعت و طریقت کی پاسداری آپ کو ورثے میں ملی ہوئی تھی زہد و تقویٰ میں بے مثال تھے۔

اسی طرح آپ کی والدہ ماجدہ بھی اپنے زمانے کی عظیم خاتون تھیں عبادت و ریاضت زہد و تقویٰ سادگی پردہ رازداری وضع داری ان کا شیوہ خاص تھا اس کے علاوہ اپنے زمانے کی بہترین عالمہ فاضلہ تھیں، غزالی دوراں علامہ احمد سعید شاہ کاظمی رحمۃ اللہ علیہ نے ہدایہ آخرین کے چند اسباق تبرکاً اپنی والدہ ماجدہ سے پڑھے تھے اس سے علامہ کاظمی علیہ الرحمۃ والغفران کے مرتبہ و مقام کا پتہ لگتا ہے کہ جس کے ماں باپ اس پایہ کے عالم ہوں تو بیٹا یقیناً غزالی زماں رازی دوراں ہی ہوگا۔ جبکہ آپ کے چچا شاعر تھے اسی طرح آپ کے برادر اکبر شیخ الحدیث حضرت علامہ مولانا سید محمد خلیل شاہ کاظمی رحمۃ اللہ علیہ اپنے وقت کے بہترین محدث تھے بڑے بڑے نامور فاضلین ان کے شاگردوں میں شمار کئے جاتے ہیں جبکہ علامہ احمد سعید کاظمی رحمۃ اللہ علیہ بھی آپ کے شاگرد اور مرید خاص تھے۔

شجرہ نسب ☆: آپ کا نسبی تعلق سادات کاظمیہ سے ہے آپ حضرت امام موسیٰ کاظم علیہ السلام کی اولاد پاک سے ہیں شجرہ نسب کی تفصیل درج ذیل ہے۔

حضرت سیدنا و مولانا علامہ سید احمد شاہ کاظمی بن حضرت مولانا سید مختار احمد شاہ کاظمی بن حافظ سید یوسف علی شاہ کاظمی بن مولانا سید وصی اللہ شاہ کاظمی بن سید سیف اللہ شاہ کاظمی بن سید میر محمد اشرف شاہ دہلوی کاظمی ثمہ امروہی بن سید محمد حسن شاہ کاظمی دہلوی بن سید بدیع الزماں شاہ کاظمی بن سید محمد امین شاہ ابن سید عبدالوہاب شاہ بن سید حفیظ اللہ شاہ بن سید محمد عظیم شاہ بن سید محمد حسین شاہ بخاری بن سید محمد یحییٰ مکی شاہ بن سید حسین شاہ بن سید لطف اللہ شاہ بن سید محمد شاہ بن سید محمود شاہ بن سید حسین شاہ بن سید امام شاہ بن خواجہ سید حسین مروی شاہ بن سید میر دوست شاہ بن سید اسد اللہ شاہ بن سید ناصر علی ہروی شاہ بن سید صاحب شاہ بن سید خضر شاہ بن سید اسد اللہ شاہ طائفی بن سید سلیمان شاہ بن سید

سراج الدین شاہ بن سید بدرالدین شاہ بن سید سلطان محسن شاہ بن سید سلطان بایزید شاہ بن سید سلطان ابواسحاق شاہ بن سید علی مہدی شاہ بن سید علی اصغر شاہ بن سید جعفر شاہ بن سید عبید اللہ شاہ بن حضرت امام موسیٰ کاظم بن حضرت امام محمد جعفر صادق بن حضرت امام محمد باقر بن حضرت امام زین العابدین بن حضرت امام حسین علیہم السلام رضوان اللہ علیہم اجمعین بن حضرت امام المتقین جناب علی علیہ السلام وکرم اللہ وجہہ الکریم و سیدۃ النساء فاطمۃ الزہرہ علیہ السلام بنت امام الانبیاء والمرسلین رحمت العالمین حضرت محمد الرسول اللہ ﷺ تک پہنچتا ہے۔

شجرہ طریقت ☆: آپ سلسلہ عالیہ چشتیہ بہشتیہ صابریہ میں اپنے برادر بزرگ و استاذ المکرم شیخ الحدیث حضرت استاذ الاساتذہ علامہ سید محمد خلیل شاہ کاظمی کے توسل سے داخل سلسلہ تھے جو کہ آپ سے ہوتا ہوا عارف ربانی حافظ آیات قرآنی صوفی لامکانی حضرت حافظ محمد موسیٰ مانکپوری چشتی صابری سے ہوتا ہوا حضرت مخدوم پاک سیدنا علاؤ الدین علی احمد صابری کلیری رضی اللہ تعالیٰ عنہ اور ان کے توسل سے خواجہ خواجگان فخر کون و مکان حضرت خواجہ سید محمد معین الدین چشتی حسن سنجری اجمیری رضی اللہ تعالیٰ عنہ تک اور ان کے توسل سے مدینے کے تاجدار بنی مختار احمد مجتبیٰ محمد مصطفیٰ ﷺ تک پہنچتا ہے شجرہ طریقت کی مختصر تفصیل حسب ذیل ہے۔

غزالی زماں شیخ طریقت حضرت علامہ سید احمد سعید شاہ کاظمی حضرت علامہ سید محمد خلیل شاہ کاظمی حضرت سید مختار احمد کاظمی حضرت شاہ غلام حیدر امر وہی حضرت مولانا سید امانت علی شاہ امر وہی حضرت صوفی لامکانی عارف ربانی حضرت حافظ محمد موسیٰ مانکپوری رحمۃ اللہ علیہم اجمعین۔

بیعت و خلافت ☆: آپ سلسلہ عالیہ چشتیہ صابریہ میں اپنے برادر بزرگ شیخ الحدیث حضرت سید محمد خلیل شاہ کاظمی چشتی صابری علیہ الرحمۃ کے دست حق پرست پر شرف بیعت سے مشرف ہوئے اور انہی سے خرقہ خلافت پا کر صاحب ارشاد و سر فراز ہوئے۔

سیرت و کردار ☆: آپ کی شخصیت میں امت مسلمہ کے لئے درد مندی ہی خواہی ایثار و قربانی فکر و سوز جیسے اوصاف بہت نمایاں تھے۔ امت مسلمہ کے لئے بالعموم اور مسلک اہل سنت کے لئے

بالخصوص آپ کی دینی و علمی خدمات ایک ناقابل فراموش باب ہیں۔ آپ کی ذات آسمان علم و حکمت کے لئے درخشندہ آفتاب اور بزم تحقیق کی شمع فروزاں تھی۔ آپ کی ذات علم و عمل صالح کی حسین تصویر تھی۔ آپ اسلاف کی حجت اور اخلاف کی عزت کا نشان اور رازی و غزالی کے فلسفہ و حکمت کی زبان اور شاہ ولی اللہ اور شاہ عبدالحق محدث دہلوی کی دعوت کے ترجمان تھے۔ آپ انبیائے کرام علیہم السلام اور بزرگان دین کی عظمتوں کے پاسبان تھے۔ مسند درس و تدریس پر جلوہ افروز ہوتے تو بحر العلوم ہوتے جب منبر کی زینت بنتے تو سبحان وقت نظر آتے تصنیف و تالیف کے میدان میں آتے تو انمول موتی سجا دیتے۔ جب محفل میں جلوہ گر ہوتے تو محفل پر علم و عرفان کی گھٹائیں کر برتے۔ جب مسند ارشاد کو عزت بخشتے تو طالبان حق کے دلوں کو روشن و منور فرما دیتے۔ انسانیت کا اُنس آپ کے چہرہ انور سے عیاں تھا۔ مودت و محبت کرم و مروت آپ کی ہر ہر ادا سے چھلکتی نظر آتی تھی۔ آپ ایک جامع شخصیت کے مالک تھے بیک وقت آپ محدث فقہیہ مفسر قرآن تھے۔ آپ بجا طور پر رازی و غزالی دوراں تھے۔ اگر یوں کہا جائے تو بے جا نہ ہوگا کہ آپ متحد ملت اسلامیہ، پیر طریقت، میر شریعت، قائد سیاست، پیکر حکمت، مجسمہ ذہانت، سر تا پا فضیلت و شرافت اور فطانت تھے۔ آپ اپنے پاس آنے والوں سے اتنے خوش اخلاقی سے ملنے اور چہرہ پر خصوصی مسکراہٹ ہوتی اور یہ ارشاد فرماتے کہ اللہ آپ کو خوش رکھے۔ میں آپ کے لئے ہر وقت دعا گو ہوں۔ عجز و انکساری کا عالم یہ تھا کہ مریدین کو مرید کہنے کی بجائے پیر بھائی کہتے تھے۔ اپنے مریدین کے سامنے کبھی اپنے علم پر ناز نہ کیا حالانکہ آپ کی ذات والا صفات کے علم اور علمی مرتبہ کو اپنے تو اپنے بیگانے بھی تسلیم کرتے تھے۔ جس کا اندازہ مقالات کاظمی۔ مکالمہ کاظمی و مودودی اور آئینہ مودودیت اور آپ کی دیگر تصانیف سے لگایا جاسکتا ہے۔ آپ کی ذات والا صفات کو اگر بغور دیکھا جائے تو محسوس ہوگا کہ آپ جامع صفات اور کردار کی بلندی، فکر کی جولانی، حلم اور تواضع کی رعنائی اخلاق کی دلکشی، علم و فضل کی شوکت و جلالت، فقر و معرفت کی نورانیت، خطابت کا جلال، رشد و ہدایت کا جمال، تدریس میں یکتائی، تصنیف میں پختہ کاری، حق و صداقت کی حمایت اور اعلاء کلمۃ اللہ کی جرات، فقر و فاقہ درویشی زہد و تقویٰ عبادت و ریاضت غرض کہ ہر پہلو میں یکتا اور بے مثال تھے۔

آپ کی خصوصیات ☆: آپ کی ذات میں رب کائنات نے بہت سی خصوصیات

ودیعت فرمائی تھیں جن میں سے آپ کی پانچ خصوصیات نمایاں اور مقدم ہیں۔ (نمبر ۱) جس طرح آپ دینی بصیرت میں یکتائے روزگار تھے اسی طرح آپ اعلیٰ سیاسی بصیرت کے بھی مالک تھے۔ آپ نے جوانی کے عالم میں بنارس سنی کانفرنس ۱۹۴۶ء میں بھرپور حصہ لیا۔ تحریک پاکستان میں آپ کی خدمات کسی سے پوشیدہ نہیں قیام پاکستان کے بعد جمعیت علمائے پاکستان کا قیام آپ ہی کی کوششوں سے معرض وجود میں آیا۔ ۱۹۵۳ء کی تحریک ختم نبوت ۱۹۶۲ء میں تنظیم المدارس پاکستان اور ۱۹۷۸ء میں جماعت اہل سنت کا قیام آپ کی دینی و سیاسی بصیرت کا منہ بولتا ثبوت ہے۔ (نمبر ۲) آپ ایک طرف اعلیٰ پائے کے محقق تھے تو دوسری طرف بے مثال مبلغ اور مقرر کی حیثیت سے شہرہ آفاق شخصیت کے مالک تھے۔ حالانکہ تحقیق کے لئے یکسوئی اور تنہائی بہت ضروری ہے جبکہ تقریر و تبلیغ کے لئے اجتماعیت لازمی ہے۔ اسی طرح آپ بے مثل مدرس اور طالبان طریقت کے لئے مرشد کامل بھی جبکہ موجودہ دور میں تدریس علوم اور سجادگی دو متضاد سمتیں شمار کی جاتی ہیں۔ (نمبر ۳) آپ کی ایک خصوصیت یہ بھی مسلمہ رہی ہے کہ آپ تمام علوم عقلیہ و نقلیہ کے ماہر ہونے کے ساتھ ساتھ اعلیٰ درجہ کے مصنف اور ادیب بھی حالانکہ علوم عربیہ کی تدریس خود عرق ریزی کا تقاضہ کرتی ہے۔ جبکہ تصنیف و تالیف ایک الگ میدان ہے۔ (نمبر ۴) آپ کی خصوصیت میں سے ایک خوبی یہ بھی ہے کہ ممکنہ جملہ علمی مشاغل اور ان کے لئے لازمی سنجیدگی کے باوجود آپ کی طبیعت میں خوش مزاجی پائی جاتی ہے۔ (نمبر ۵) آپ کی سب سے بڑی خوبی یہ تھی کہ تمام خوبیوں کے جامع ہونے کے باوجود ہر خوبی میں درجہ کمال پر فائز تھے۔ حالانکہ عادیات میں یہ بات مسلم ہے کہ قوت جب منقسم و متجز ہوتی ہے تو قوت میں ضعف و کمزوری لازمی امر ہے۔ مگر تعجب ہے کہ آپ نے وعظ و تقریر، تصنیف و تالیف سیاسی و مذہبی معاملات، تبلیغی و سیاسی سفر، پھر خانگی اور منصبی فرائض کی ادائیگی میں نہایت اعلیٰ ریکارڈ قائم فرمایا جس کا اپنوں اور غیروں سب کو اعتراف ہے۔

غزالی زماں اور علامہ اقبال ☆: ۱۳۴۹ھ بمطابق ۱۹۳۰ء کی بات ہے کہ زندہ دلان لاہور کی طرف سے بیرون موچی دروازہ عظیم الشان میلاد النبی ﷺ کانفرنس کا اہتمام تھا، تاحد نظر عاشقان مصطفیٰ ﷺ نظر آرہے تھے اس عظیم الشان کانفرنس کی صدارت دنیائے اسلام کے جید مفکر اور فلاسفر

عاشق رسول ﷺ علامہ محمد اقبال فرما رہے تھے، جبکہ خصوصی خطاب اس وقت کے جید عالم اور فاضل نوجوان اور آج کے غزالی زماں رازی دوراں حضرت علامہ سید احمد سعید کاظمی فرما رہے تھے، موضوع سخن عظمت اسم محمد ﷺ تھا۔ حضرت غزالی زماں اسم محمد ﷺ کے اسرار و رموز بڑے محققانہ اور فلسفیانہ انداز میں بیان فرما رہے تھے ان کی زبان سے نکلا ہوا ہر حرف عظمت مصطفیٰ ﷺ کی گواہی دے رہا تھا اور عاشقان مصطفیٰ کے درد کا درماں تھا، علم کا سمندر تھا جو ٹھاٹھیں مار رہا تھا عشق رسول کریم ﷺ کے گوہر آبدار لٹا رہا تھا اور ہر شخص پر ایک خاص کیفیت طاری تھی۔ عاشق رسول ڈاکٹر محمد علامہ اقبال کیف و مستی میں جھوم رہے تھے اس تقریر دلپذیر سے متاثر ہوئے بغیر نہ رہ سکے عشق رسول ﷺ نے معرفت اسم محمد ﷺ سن کر خاموش نہ بیٹھنے دیا اور بے ساختہ پکارا ٹھے ”ایسی چنگاری بھی یارب میری خاکستر میں ہے۔“

ہندو لڑکی کا قبول اسلام ☆: غزالی زماں رازی دوراں رحمۃ اللہ علیہ خود بیان فرماتے

ہیں کہ میرے بچپن میں لاہور میں حزب الاحناف اہلسنت کا عظیم الشان علمی مرکز تھا، جس میں انتہائی خوبصورت انداز میں پانچ روزہ جلسہ ہوا کرتا تھا اس وقت حزب الاحناف کا جلسہ جامع مسجد وزیر خاں میں منعقد ہوا کرتا تھا برصغیر کے گوشے گوشے سے علماء اس میں شرکت کرتے تھے اور خطابات کیلئے آتے تھے جلسے میں خطاب کرنے کی سعادت بہت بڑی خوش نصیبی ہوتی تھی ایک دفعہ مجھے بھی اس جلسے سے خطاب کرنے کا موقع ملا۔ میں بچہ تھا سولہ سترہ سال عمر ہوگی نیا نیا فارغ التحصیل ہو کر آیا تھا ایسے میں خطاب کرنے اور علم کے جوہر دکھانے کا شوق بھی بہت ہوتا ہے بڑے بڑے علماء اور اکابر سے پہلے بعض اوقات طلباء کو تقریر کرنے کا موقع حوصلہ افزائی کی نیت سے دیا جاتا تھا اس طرح مجھے بھی موقع مل گیا۔ آپ فرماتے ہیں کہ میں تقریر کر رہا تھا، یہ واقعہ ۱۹۲۹ء کا ہے جب ابھی تقسیم برصغیر پاک و ہند عمل میں نہ آئی تھی، جلسہ گاہ کے قرب و جوار میں ہندو اور سکھ بھی رہتے تھے، تو میری تقریر کے دوران ایک پرچی آئی اس میں لکھا تھا کہ مولانا صاحب میں ایک ہندو لڑکی ہوں اور بی اے میں پڑھتی ہوں میرا گھر آپ کے جلسہ گاہ کے بالکل ساتھ ہے اس لئے کئی دن سے میں آپ کے جلسہ میں ہونے والی تقاریر سن رہی ہوں آج آپ کہہ رہے ہیں کہ دنیا میں کسی صفت اور کسی خوبی میں آپ کے نبی ﷺ سے بڑھ کر کوئی نہیں ہو سکتا جب کہ اسی سٹیج پر کل ایک دوسرے مولانا صاحب

تقریر فرما رہے تھے اور انہوں نے حاتم طائی کی سخاوت کا ایک واقعہ بیان کیا۔ انہوں نے بتایا کہ حاتم طائی اتنا بڑا سخی تھا کہ اس نے لوگوں میں مال و دولت تقسیم کرنے کے لئے ایک محل بنوایا جس کے سات دروازے تھے جو سائل جس دروازے سے آتا حاتم اسے خیرات دے دیتا، وہ دوبارہ دوسرے دروازے سے آتا اور ساتواں مرتبہ ہی اسے خیرات ملتی اور حاتم کی زبان پر یہ الفاظ نہیں آتے تھے کہ تم پہلے کتنی دفعہ آچکے ہو اب بار بار کیوں چلے آتے ہو اور وہ سائل پھر پہلے دروازے پر مانگنے چلا جاتا ہے حاتم کے ماتھے پر تب بھی شکن نہ پڑتی اور اس نے دست سخاوت پر بھی نہ کھینچا، واقعہ تاریخی اعتبار سے صحیح ہے یا غلط اس پر بحث مقصود نہیں وہ اس لئے کہ یہ آپ کے اسٹیج سے آپ کے اپنے عالم دین نے بیان کیا ہے اس لئے اس کو صحیح ماننا پڑے گا اب آپ یہ بتائیں کہ آپ کا دعویٰ ہے کہ ”کسی مخلوق میں کوئی آپ کے نبی ﷺ سے بڑھ کر نہیں ہو سکتا“ اگر یہ بات درست ہے تو پھر آپ حاتم طائی کی اس سخاوت کے واقعہ سے بڑھ کر اپنے نبی ﷺ کی سخاوت کا کوئی واقعہ بیان کریں ورنہ تسلیم کریں کہ حاتم طائی آپ کے نبی ﷺ سے بھی بڑھ کر سخی تھا۔

میں نے کہا حاتم طائی کے واقعہ سے اگر کوئی یہ نتیجہ اخذ کرتا ہے کہ وہ بے حد سخی تھا اور بڑا دیا لوتھا تو وہ اس کی کم فہمی ہے اس واقع سے تو اس کی کنجوسی اور کم ہمتی ثابت ہوتی ہے ایک سائل آتا ہے سوال کرتا ہے حاتم اسے دیتا ہے لیکن سائل کی جھولی نہیں بھرتی یعنی سائل کی مراد پوری نہیں ہوتی اس کی طلب ختم نہیں ہوتی وہ دوبارہ جھولی پھیلانا ہے حاتم اسے پھر کچھ دیتا ہے لیکن اب بھی اس نے اتنا کم دیا ہے کہ سائل دوبارہ سوال کرنے پر مجبور ہے حاتم بار بار دیتا ہے سائل کی طلب باقی رہتی ہے وہ بار بار لوٹ کر آتا ہے یہ کیسی سخاوت ہے درحقیقت یہ تو کنجوسی ہوئی۔ اگر سخاوت دیکھنا ہے تو آؤ میرے آقا ﷺ کی سخاوت دیکھو تہجد کا وقت ہے حضرت ربیعہ رضی اللہ تعالیٰ عنہا سرکارِ دو عالم ﷺ کے جانثار صحابی سرکارِ دو عالم ﷺ کو وضو کروا رہے ہیں سرکار اس کی اس خدمت پر خوش ہوتے ہیں دریائے رحمت جوش میں آتا ہے سرکارِ دو عالم ﷺ فرماتے ہیں، سل یا ربیعہ، امے ربیعہ مانگ کیا مانگتا ہے؟ حضرت ربیعہ عرض کرتے ہیں اسئلک مرافقتک فی الجنة یا رسول اللہ ﷺ، میں جنت میں آپ ﷺ سے آپ کی رفاقت طلب کرتا ہوں۔ سرکار

فرماتے ہیں ”یہ تو ہم نے تمہیں عطا کر دیا تیرا سوال پورا ہوا اس کے علاوہ کوئی اور طلب ہو تو مانگ!“
 حضرت ربیعہؓ عرض کرتے ہیں ”ہکذ یارسول اللہ ﷺ“ اللہ کے رسول ﷺ میرے لئے سب کچھ ہیں۔

سب کچھ خدا سے مانگ لیا تجھ کو مانگ کر اٹھتے نہیں ہیں ہاتھ میرے اس دعا کے بعد

یارسول اللہ ﷺ جب آپ مل گئے تو اور کیا چاہیے۔ سرکار فرماتے ہیں ”او غیر ذالک ربیعة“
 اے ربیعہ کچھ اور مانگ لے۔ یارسول اللہ ﷺ بس یہی کافی ہے دامن طلب میں اب بھلا کس شے کی کمی ہے ذرا دیکھو اس کی طرف وہ سائل ہے جو بار بار آتا ہے اور حاتم سے سوال کرتا ہے۔ ایک یہ داتا ہیں جو سائل سے بار بار کہتے ہیں کہ کچھ مانگ لو تو اب تم خود فیصلہ کرو کہ کون زیادہ سخی ہے؟ یہ واقعہ بیان فرمانے کے بعد حضرت غزالی زماں رازی دوراں رحمۃ اللہ علیہ فرماتے ہیں کہ وہ ہندو لڑکی اس جواب کو سن کر مسلمان ہو گئی اور حزب الاحناف کے اسٹیج پر موجود علماء حیران و ششدر رہ گئے کہ اتنا مکمل جواب اس نوجوان نے دے دیا۔

ملتان میں تبلیغی سرگرمیاں اور دارالعلوم انوارالعلوم کا قیام ☆: ایک

روز حضرت غزالی زماں رازی دوراں علیہ الرحمۃ حضرت خواجہ غریب نواز رحمۃ اللہ علیہ کے عرس کی تقریبات میں شمولیت کیلئے ملتان تشریف لائے یہاں آپ نے جو سحرانگیز خطاب فرمایا تو حاضرین کے دل نور معرفت سے جگمگانے لگے خطاب سے متاثر ہو کر ملتان کے اکابر علماء مشائخ نے آپ کو ملتان میں سکونت اختیار کرنے کی دعوت دی جسے آپ نے قبول فرما کر ہمیشہ ہمیشہ کے لئے ملتان میں سکونت اختیار کرنے کی دعوت دی جسے آپ نے قبول فرما کر گیا، حضرت غزالی زماں رازی دوراں کو درس و تدریس کی عادت تھی چنانچہ یہاں بھی آپ نے یہ سلسلہ جاری رکھا شروع شروع میں آپ نے اپنے مکان میں درس و تدریس کا سلسلہ شروع کیا اس کے ساتھ ساتھ مسجد فتح شیر میں نماز فجر کے بعد درس قرآن اور مسجد چپ شاہ میں نماز عشاء کے بعد درس حدیث کا سلسلہ شروع کر دیا۔ یوں آپ نے ۱۳۵۳ھ بمطابق ۱۹۳۵ء میں مکمل طور پر ملتان میں سکونت اختیار فرمائی۔

ایک دن آپ نے اپنے رفقاء اور اہل خانہ میں بیٹھ کر فرمایا کہ ”مجھے یہ ملال ہے کہ کوئی مدرسہ قائم نہ کر

سکا جو میرے لئے صدقہ جاریہ ہوتا اور دین کا قلعہ بنتا۔“ دل کی گہرائیوں سے نکلے ان جملوں نے وہ اثر ڈالا کہ آپ کے ارادت مندوں نے مالی اعانت کی اور آپ کی اہلیہ محترمہ نے اپنا زیور پیش کر دیا جسے فروخت کر کے اس رقم سے آپ نے مدرسہ جامعہ اسلامیہ عربیہ انوار العلوم کے نام سے دینی درسگاہ قائم کی اس کا سنگ بنیاد پیر حضرت موسیٰ پاک شہید کے سجادہ نشین حضرت سید محمد صدر الدین شاہ گیلانی نے شوال ۱۳۶۳ھ بمطابق ۱۹۴۴ء میں رکھا اور خود ہی مدرسہ میں درس نظامی کی تعلیم دینی شروع کی۔ اس مدرسہ سے بڑے بڑے علماء فقہاء قراء اور دانشور شخصیات نے تعلیم حاصل کی اور آج اندرون اور بیرون ملک دین کی خدمت کر رہے ہیں۔ ان میں یو کے، کینیڈا، ساؤتھ افریقہ، ناروے، ہالینڈ، جرمنی، سپین، متحدہ عرب امارات میں دبئی، قطر، بحرین، سعودی عرب، بنگلہ دیش اور اٹلی شامل ہیں۔ اس ادارے کی بنیاد ۱۴ مرلے کے مدرسہ سے شروع کی گئی تھی جو آج نیو ملتان میں ۶ کنال کی خوبصورت عمارت ہے۔ اس عظیم درسگاہ سے اب تک ۲۲ ہزار طلباء نے دورہ حدیث مکمل کیا اور عالم بنے، ۱۴ ہزار ۵ سو طلباء نے حفظ میں تعلیم حاصل کی اور ۶ ہزار ۵ سو پچاس طلباء نے تجوید و قرأت میں تعلیم حاصل کی۔ اس کے علاوہ تفسیر، اصول تفسیر، حدیث اصول حدیث، فقہ، ادب، اسماء رجال کے ساتھ ساتھ جدید تعلیم، انگریزی نصاب، معاشرتی علوم، جنرل سائنس اور کمپیوٹر کی تعلیم بھی دی جاتی ہے۔

یہ جامعہ تنظیم المدارس کے ساتھ منسلک ہے اور جامعہ انوار العلوم کے مہتمم اعلیٰ علامہ پروفیسر سید مظہر سعید کاظمی تنظیم المدارس کے ۱۳ سال تک صدر بھی رہے۔ آپ کی قیادت میں جامعہ اسلامیہ عربیہ انوار العلوم شاہراہ ترقی پر گامزن ہے اور مرکز کے علاوہ مقامی شاخیں بھی نہایت تندہی سے کام کر رہی ہیں۔ جامعہ میں ۱۵۵ افراد تدریسی فرائض اور انتظامی امور انجام دے رہے ہیں اور تمام کا شمار ملتان کے جید علماء میں ہوتا ہے۔

جماعت اہلسنت کے مرکزی صدر اور مہتمم اعلیٰ جامعہ اسلامیہ عربیہ انوار العلوم علامہ پروفیسر سید مظہر سعید کاظمی نے بتایا کہ جامعہ ہذا میں ۶ سو سے زائد طلباء ہاسٹل میں رہائش پذیر ہیں جن کے کھانے پینے، رہنے سہنے، لباس اور کتب کا خرچہ جامعہ برداشت کرتی ہے اور درسگاہ کا سالانہ خرچہ ۶۵ لاکھ روپے ہے جو کسی قسم کی بیرونی امداد کے بغیر مسلمان بھائیوں کی خدمت کے باعث چل رہا ہے جبکہ بعض لوگوں کا خیال ہے کہ کاظمی صاحب کے کئی مربے ہیں وہاں سے رقم آ جاتی ہے۔ لیکن ہماری اراضی سے صرف سالانہ پچاس ہزار روپے کی آمدنی ہوتی ہے جس کی وجہ سے ادارہ مسلسل خسارے میں جا رہا ہے۔ مہنگائی

بہت بڑھ گئی ہے۔ کورس کی کتابیں ہزاروں روپے کی ہیں جو طلباء کو مفت مہیا کی جاتی ہیں۔

ایک سوال کے جواب میں انہوں نے کہا کہ ۶۰ کنال کی اراضی پڑی ہے جہاں پر ہمارا پروگرام دینی یونیورسٹی بنانے کا ہے لیکن وسائل کی کمی کے باعث اس پر ابھی کام نہیں ہو پا رہا۔ یونیورسٹی میں دینی تعلیم کے ساتھ ساتھ جدید تعلیم بھی دی جائے گی۔ پرائمری سے پوسٹ گریجویٹ تک تعلیم دی جائے گی۔ علیحدہ علیحدہ شعبہ جات قائم ہوں گے ہاسٹل اساتذہ کے لئے کالونی، جامعہ مسجد اور ڈسپنسری بھی بنائی جائے گی۔ علامہ پروفیسر سید مظہر سعید کاظمی نے کہا کہ مکمل عالم بننے کے لئے ۸ سال کا کورس ہوتا ہے جبکہ پہلے تین سال کا کورس ایک سال میں مکمل کرایا جاتا ہے اور عنقریب مفتی بنانے کا کورس بھی شروع کیا جا رہا ہے۔ اس کے علاوہ دورہ قرآن کی کلاسیں بھی لگائی جا رہی ہیں اور اس وقت دورہ حدیث شریف میں ۱۱۰ طلباء زیر تعلیم ہیں۔ انہوں نے کہا کہ جامعہ اسلامیہ عربیہ انوار العلوم کی پوری تاریخ اس بات پر شاہد ہے کہ جب کبھی قوم و ملک کو نازک حالات کا سامنا کرنا پڑا تو کارکنان انوار العلوم نے اپنی بساط کے مطابق بھرپور قربانیاں دیں۔ ملکی دفاع کے لئے جب دفاعی فنڈز کا اعلان کیا گیا تو جامعہ کے کارکنان نے خود بھی فنڈز میں حصہ دیا اور دفاعی فنڈز اور بے گھر بھائیوں کے لئے عطیات وصول کر کے سرکاری انتظامیہ کے حوالے کئے۔ جامعہ ہذا میں دارالافتاء قائم ہے جہاں سے آج تک لاکھوں فتوے جاری ہو چکے ہیں بیرونی حضرات کے سوالوں کا بروقت جواب دیا جاتا ہے اور مقامی مفتیان کو زبانی و تحریری جوابات دیئے جاتے ہیں جامعہ کے کتب خانہ میں مختلف فنون کی درسی اور غیر درسی ہزاروں کتب کے علاوہ کچھ قلمی نسخے بھی موجود ہیں اور ہر سال درسی اور غیر درسی کتابیں خرید کر کتب خانہ میں اضافہ کیا جاتا ہے اور جامعہ کی لائبریری میں اس وقت دس ہزار سے زائد کتب موجود ہیں۔ ایک سوال کے جواب میں انہوں نے کہا کہ ہم نوکریوں کے لئے نہیں پڑھاتے بلکہ دین کی خدمت اور لوگوں میں جذبہ پیدا کر رہے ہیں نوکریاں تو ڈگریوں سے ملتی ہیں اور آج ہر طالب علم ڈگریاں لے کر مارا مارا پھر رہا ہے لیکن نوکری نہیں ہے اور جو طالب علم دینی تعلیم حاصل کرتا ہے وہ دنیا کے ساتھ ساتھ آخرت میں بھی کامیاب ہو جاتا ہے انہوں نے کہا کہ ۱۹۲۸ء میں مدرسہ میں علماء کنونشن منعقد کیا گیا تھا اور اسی دن جمعیت علماء پاکستان کی بنیاد پڑی اور پہلے سیکرٹری جنرل والد گرامی علامہ سید احمد سعید شاہ کاظمی تھے۔

مختلف شخصیات کا دورہ انوار العلوم ☆: جامعہ الاظہر مصر کے شیخ الافغانی علامہ

سید ابدالی العلوی نے جامعہ اسلامیہ عربیہ انوار العلوم کا دورہ کیا اور کہا کہ اس مدرسہ کو اہلسنت و الجماعت کا بہترین مدرسہ پایا ہے۔ ڈاکٹر فہام مصری انڈونیشی قراء کے وفد کے قائد محمد بصری علوی اور امام علامہ ابوالحسنات قادری علامہ عبدالحامد بدایونی، علامہ عبدالغفور ہزاروی، اعلیٰ حضرت فاضل بریلوی کے پوتے مولانا شاہ ابراہیم رضا خان نے بھی جامعہ کا دورہ کیا اور معائنہ کے بعد انتہائی مفید اور حوصلہ افزا آراء سے نوازے۔ سجادہ نشین سیال شریف حضرت خواجہ قمرالدین سیالوی نے انوار العلوم کا معائنہ کرنے کے بعد کہا کہ خدا کی قسم میں نے مدرسہ اسلامیہ عربیہ انوار العلوم کو اہلسنت و الجماعت کا مستحکم قلعہ پایا ہے۔ جامعہ انوار العلوم دین کی بہترین خدمات انجام دے رہا ہے۔ اگر پاکستان میں چند ایک ایسی اور درس گاہیں قائم ہو جائیں تو باطل دب کر رہ جائے۔

ایک عیسائی پادری کا قبول اسلام ☆: جناب حضرت مولانا محمد عبدالحکیم شرف قادری بیان فرماتے ہیں کہ ملک شام کا رہنے والا فواد نامی ایک عیسائی پادری تھا جو زیادہ تر بمبئی میں بطور مشنری کام کرتا تھا اور تقریباً ہر سال پاکستان آیا کرتا تھا۔ اس نے مختلف مکاتب فکر کے علماء کرام سے مناظرے بھی کئے مگر کسی سے مطمئن نہ ہوا۔ ۱۹۶۰ء میں وہ اپنے دورہ پاکستان کے دوران دس بارہ روز تک ملتان میں علامہ سید احمد سعید کاظمی رحمۃ اللہ علیہ کے ہاں بطور مہمان رہا۔ اس مسئلہ پر کہ قرآن کہتا ہے ”مصدقالما بین یدیہ اور مصدقالما معہم“ یعنی اگر پہلی کتابیں منحرف ہو چکی ہیں تو پھر قرآن کی تصدیق کیسی؟ حضرت کاظمی صاحب سے اس کی پورے چھ دن تک بحث ہوتی رہی۔ آخر وہ مطمئن ہوا اور اس نے ملتان کے تمام عیسائیوں کو جمع کیا اور انہیں دعوت دی کہ تم بھی مسلمان ہو جاؤ کیونکہ میں علامہ کاظمی شاہ صاحب کے دلائل سے مطمئن ہو کر ان کے دست حق پرست پر اسلام قبول کر چکا ہوں۔ مجھے یہ واقعہ غزالی زماں رازی دوران حضرت کاظمی شاہ صاحب نے ۱۷ مارچ ۱۹۸۶ء کو بروز سوموار خود سنایا اور یہی حضرت سے میری آخری ملاقات تھی جسے میں کبھی نہیں بھول سکتا۔

تحریک پاکستان ☆: جب تحریک پاکستان کا دور شروع ہوا پاکستان بنانے کیلئے باقاعدہ تحریک شروع ہوئی تو سب سے پہلے اعلیٰ حضرت امام اہلسنت الشاہ امام احمد رضا خاں تاجدار بریلی نے دو قومی نظریے کی حمایت کی۔ فاضل بریلوی کا نقطہ نظر تھا کہ انگریز اور ہندو چونکہ دونوں اسلام کے دشمن

ہیں اس لئے ان میں سے کسی ایک سے ترک موالات کرنا اور دوسرے کو گلے لگانا درست نہیں، ترک موالات دونوں سے ہونا چاہیے اور اس نظریے کو آگے بڑھانا چاہیے۔ ۱۹۰۶ء میں مسلم لیگ کی بنیاد ڈالی گئی، اعلیٰ حضرت امام احمد رضا خان کے خلیفہ مجاز مفتی نعیم الدین مراد آبادی نے مراد آباد میں آل انڈیا سنی کانفرنس کے نام سے ۱۳۲۳ھ بمطابق ۱۹۲۵ء میں ایک عظیم الشان تحریک کی بنیاد رکھی اور اس کی تنظیم نو پورے برصغیر میں فرمائی زیادہ تر قائدین اہلسنت اور سنی علماء و مشائخ اس تنظیم سے وابستہ تھے اور انہوں نے قیام پاکستان تک اس پلیٹ فارم سے مسلم لیگ کی حمایت میں شب و روز کام کیا۔

بعض سنی قائدین و علماء اہلسنت اور مشائخ عظام براہ راست مسلم لیگ میں شامل تھے۔ مثلاً شیخ الاسلام حضرت خواجہ محمد قمر الدین سیالوی صدر مسلم لیگ سرگودھا، فاضل بریلوی کے خلیفہ مجاز مفتی برہان الدین نائب صدر مسلم لیگ صوبہ سرحد اور صدر مسلم لیگ جبل پور، حضرت مولانا عبدالستار خان نیازی رکن صوبائی کونسل و سیکرٹری پنجاب مسلم لیگ اور صدر مسلم لیگ میانوالی، مولانا ابوالحسن دراس پراوینشل ورکنگ کمیٹی اور رکن آل انڈیا مسلم لیگ کونسل، حضرت مخدوم سید چراغ علی شاہ سیکرٹری جنرل مسلم لیگ جلال آباد حضرت پیر محمد عبداللطیف زکوڑی شریف ممبر سلیکشن بورڈ مسلم لیگ صوبہ سرحد اور حضرت پیر زادہ محمد انور عزیز چشتی صدر مسلم لیگ پاکپتن شریف، حضرت قبلہ غزالی زماں رازی دوراں بھی مسلم لیگ سے وابستہ تھے۔ غزالی زماں رازی دوراں کا شمار تحریک پاکستان کے نامور مجاہدین میں ہوتا ہے۔ صدر الافاضل حضرت علامہ محمد نعیم الدین مراد آبادی، حضرت محدث اعظم کچھوچھوی، حضرت امیر ملت محدث علی پوری، حضرت پیر صاحب آف مانگی شریف، حضرت علامہ شاہ عبدالعلیم صدیقی میرٹھی والد ماجد مولانا شاہ احمد نورانی، مولانا عبدالحامد بدایونی، غازی کشمیر حضرت علامہ ابوالحسنات سید محمد احمد قادری، شیخ القرآن حضرت علامہ عبدالغفور ہزاروی اور دیگر علماء اہلسنت و مشائخ عظام کے ہمراہ آپ نے برصغیر کے طول و عرض میں دورے کئے اور بے شمار اجتماعات سے خطابات کرتے ہوئے قیام پاکستان کو اسلامیان برصغیر کے لئے ناگزیر قرار دیا۔ آپ جب حج بیت اللہ کے لئے تشریف لے گئے تو وہاں پر بھی علماء کے عظیم اجتماع سے خطاب کرتے ہوئے پاکستان کی اہمیت پر روشنی ڈالی اور نظریہ پاکستان کی اسلامی اہمیت کو روشناس کروانے کے لئے اخبارات میں متعدد مضامین رقم فرمائے، انگریزوں اور ہندوؤں کی مشترکہ قوت نے آپ کا

راستہ روکنا چاہا مگر آپ ثابت قدم رہے اور اپنے موقف پر ڈٹے رہے۔

یہ بات طے ہے کہ غزالی زماں دوراں نوجوانی کے عالم میں ہی ان علاقوں میں تشریف لائے جو قیام پاکستان کی بنیاد بن رہے تھے۔ ۱۹۳۰ء اور ۱۹۴۰ء کی دہائی مسلمانان برصغیر پاک و ہند کے لئے بہت اہوم تھی کیونکہ اس عشرہ میں مسلم لیگ نے نہ صرف پاکستان کے حصول کو اپنا نصب العین قرار دیا بلکہ مسلمانوں کی عظیم اکثریت اس مطالبے کے لئے بڑی سے بڑی قربانی دینے کے لئے تیار ہو گئی۔ غزالی زماں رازی دوراں نے بھی انسی عشرہ میں لاہور ملتان اور دوسرے ملحقہ علاقوں میں تحریک پاکستان کیلئے کام کیا۔ عینی شاہدین بیان کرتے ہیں کہ حضرت غزالی زماں رازی دوراں کی سحر انگیز شخصیت ان کے دلفریب طرز خطابت اور ولولہ انگیز تقاریر نے چھ سات برسوں میں وہ کچھ کر دکھایا کہ کانگریس کے رہنماؤں اور ان کے ہم نواؤں کی نصف صدی کی جدوجہد دھری کی دھری رہ گئی۔

مسلم لیگ میں شمولیت ☆: آپ نے اسلامیہ ہال لاہور میں منعقدہ جلسوں میں نہ صرف مسلم لیگ کی وکالت کرتے ہوئے مخالفین پاکستان سے مقابلہ کیا بلکہ خود باقاعدہ مسلم لیگ میں شمولیت اختیار کی آپ نے دو قومی نظریے کا تحفظ کرتے ہوئے ”پاکستان کی ضرورت کیوں؟“ کے عنوان سے سندھ اور پنجاب کے مختلف شہروں میں تقاریر کیں، آپ نے اپنی خداداد صلاحیت و قابلیت اور ذہنی استعداد کو اہم مقصد کے لئے وقف کر دیا۔

غزالی زماں رازی دوراں ۱۹۳۵ء میں مسلم لیگ میں شامل ہوئے تھے لیکن قیام پاکستان کے بعد جب یہ جماعت اصل مقصد سے منحرف ہو گئی تو حضرت نے فوراً علیحدگی اختیار کر لی اس سلسلہ میں انہوں نے ایک انٹرویو میں فرمایا قیام پاکستان کے بعد بھی ہم نے مسلم لیگ کا ساتھ دیا لیکن جب قائد اعظم کی وفات کے بعد ہم نے دیکھا کہ جس بنیادی نظریے پر پاکستان حاصل کیا گیا تھا مسلم لیگ اسے تسلیم کرنے کے باوجود اسے علمی جامعہ نہیں پہنانا چاہتی تھی تو ہم مجبور ہو گئے کہ ایک علیحدہ تنظیم قائم کریں۔

اہلسنت کی شیرازہ بندی اور جمعیت علمائے پاکستان کا قیام ☆: تحریک

پاکستان کے دوران ہمیشہ علماء اہلسنت و مشائخ عظام نے مسلم لیگ کی حمایت کی اس کا ساتھ دیا اور قیام پاکستان کے سلسلہ میں اپنی تمام تر کوششیں صرف کر دیں جانی و مالی قربانیوں سے کوئی دریغ نہ کیا بجز اللہ

تعالیٰ مخالفین کی شدید مخالفتوں کے باوجود پاکستان بن گیا۔ علماء و مشائخ اہلسنت مملکت پاکستان بنانے کے فرض سے عہدہ برآ ہو گئے اور واپس اپنی خانقاہوں میں جلوہ فگن ہو گئے۔ جس کا نتیجہ یہ نکلا کہ مسلم لیگ کی قیادت نے علماء میں سے حامیان پاکستان کی بجائے مخالفین پاکستان کو دستور ساز اسمبلی اور دوسرے اداروں میں جگہ دی جبکہ علماء اہلسنت کو بالکل نظر انداز کر دیا گیا مسلم لیگ پر جاگیرداروں اور سرمایہ داروں کا قبضہ ہو گیا جنہیں راہ راست پر لانا یا ان سے نفاذ اسلام کی توقع رکھنا فہم و فراست سے دور تھا۔

اک موج مچل جائے تو طوفان بن جائے

اک پھول اگر چاہے گلستان بن جائے

کہ اک قوم کی تاریخ کا عنوان بن جائے

غزالی زماں رازی دوراں نے اہلسنت کی تسبیح کے بکھرے ہوئے دانوں کو اکٹھا کرنے کے لئے ۲۶، ۲۷، ۲۸ مارچ ۱۹۴۸ء کو مدرسہ انوار العلوم ملتان میں اکابر علماء مشائخ اہلسنت کا ایک اجلاس بلایا جس کے دعوت باءے میں مجلس استقبالیہ کے چیئرمین سید شبیر شاہ گیلانی کی طرف سے جاری ہوئے اس اجلاس میں جمعیت علماء پاکستان کی بنیاد رکھی گئی مرکزی قیادت کا انتخاب ہوا۔ مولانا ابوالحسنات علامہ سید محمد احمد قادری امیر اور علامہ سید احمد سعید کاظمی ناظم اعلیٰ منتخب ہوئے۔ جبکہ دیوان آل رسول اجمیری مولانا عبدالغفور ہزاروی، مولانا عبدالحامد بدیوانی، مفتی صاحب داد خان، خواجہ قمر الدین سیالوی نائب امیر قرار پائے۔ نائب ناظم اعلیٰ کی ذمہ داریاں حضرت مولانا غلام معین الدین نعیمی اور مرتضیٰ خان میکش کو سونپی گئیں مولانا قلندر علی خاں مرکزی ناظم اطلاعات چنے گئے اس انتخاب کے بعد جمعیت علماء پاکستان نے تبلیغی سرگرمیوں کو تیز کر دیا۔

تحریک ختم نبوت میں غزالی زماں کا کردار ☆: قیام پاکستان کے فوراً بعد

مرزائیوں نے حکومت کے مختلف شعبوں پر اپنی گرفت مضبوط کرنے کی کوشش کی اور وقت گزرنے کے ساتھ ساتھ وہ اپنے مشن میں کسی حد تک کامیاب بھی ہو گئے تھے۔ غزالی زماں رازی دوراں اس صورتحال کو تشویش کی نگاہ سے دیکھتے تھے اس لئے انہوں نے ایک جانب سنی علماء مشائخ کو اہلسنت کی قوت کو یکجا کرنے کیلئے ۱۹۴۸ء میں جمعیت علماء پاکستان کے نام سے ایک علیحدہ تنظیم قائم کی تو دوسری طرف مسلم

لیگ میں اپنے بے پناہ اثر و رسوخ کو استعمال کرتے ہوئے قادیانیوں کی قوت پر کاری ضرب لگانے کا کوئی موقع ہاتھ سے جانے نہ دیا علاوہ ازیں انہوں نے اپنی موثر تحریروں کے ذریعے مرزائیوں کا راستہ روکنے کی ہر ممکن کوشش کی جس طرح انہوں نے اس خطرناک فرقہ کو کیفر کردار تک پہنچانے کے سلسلہ میں جو بے مثال ناقابل فراموش اور قابل تقلید کردار کا مظاہرہ کیا وہ ہم سب کے لئے مشعل راہ ہے۔

غزالی زماں دوراں نے عمر بھر عقیدہ ختم نبوت کے تحفظ اور ردِ قادیانیت کے سلسلے میں نہایت اہم خدمات سر انجام دیں۔ غزالی زماں رازی دوراں نے ۱۱ جون ۱۹۵۲ء کو صوبائی مسلم لیگ کے اجلاس میں پیش کرنے کے لئے ایک قرارداد بھیجی جس پر خواجہ عبدالحکیم صدیقی صدر سٹی مسلم لیگ ملتان اور صوفی عبدالغفور لدھیانوی آفس سیکرٹری مسلم لیگ ضلع ملتان نے تائیدی دستخط کئے تھے۔

سنی کانفرنس ملتان ☆: ۱۹۷۸ء میں جنرل محمد ضیاء الحق کے مارشل لا لگانے کے بعد جب سیاسی جماعتوں پر پابندیاں عائد کی گئیں تو غزالی زماں نے ملتان کے قلعہ کنہ قاسم باغ میں کل پاکستان سنی کانفرنس کا انعقاد کر کے اہلسنت کے مایوس حلقوں کو زندگی کا پیغام دیا۔ اگرچہ حکومت نے ہر ممکن طریقہ سے سنی کانفرنس کو روکنا چاہا مگر قائد اہلسنت مولانا شاہ احمد نورانی علیہ الرحمۃ نے براہ راست جنرل ضیاء الحق سے ٹیلی فون پر بات کی اور فرمایا کہ ہم آپ سے لڑنا نہیں چاہتے تھے، ہاں آپ اگر یہی چاہتے ہیں تو پھر آج سے ہماری اور آپ کی کھلی جنگ شروع ہو جائے گی۔ اس وقت ملتان کے کمشنر نے سنی کانفرنس کا اجازت نامہ منسوخ کر دیا تھا مگر مولانا نورانی کے ٹیلی فون کے بعد ٹھیک آدھ گھنٹہ میں کمشنر صاحب اجازت نامہ لے کر غزالی زماں کے آستانے پر موجود تھے۔ اس کانفرنس میں اہلسنت کی قوت کا بھرپور مظاہرہ ہوا پورے ملک سے اہلسنت کھنچے چلے آئے، اس عظیم الشان سنی کانفرنس کی کامیابی اور لاکھوں کے اجتماع کا اصل سہرا غزالی زماں رازی دوراں ہی کے سر تھا یہ کانفرنس جماعت اہلسنت پاکستان کے زیر اہتمام منعقد ہوئی تھی، جس میں جمعیت علماء پاکستان نے بھرپور تعاون کیا تھا۔ بہر حال یہ کانفرنس سنی قوم کی نمائندہ کانفرنس ثابت ہوئی یہیں پر غزالی زماں رازی دوراں جماعت اہلسنت پاکستان کے صدر منتخب ہوئے اور پھر اہلسنت کا یہ قافلہ اپنی منزل کی طرف رواں دواں رہا۔

تنظیم المدارس پاکستان ☆: غزالی زماں رازی دوراں رحمۃ اللہ علیہ نے جہاں

بے شمار انقلابی اقدامات کئے مثلاً جمعیت علماء پاکستان کی بنیاد، جماعت اہلسنت کا قیام، اس کے ساتھ ہی ملک بھر میں مدارس اہلسنت میں باہمی رابطے اور نصاب تعلیم میں یکسانیت پیدا کرنے کے لئے تنظیم المدارس اہلسنت کی تشکیل فرمائی اور آخری وقت تک اسی کے سربراہ رہے۔ آپ کی زیر امارت تنظیم المدارس اہلسنت کے مدارس عربیہ کی ترقی اور تنظیم کے لئے بے پناہ کام کیا۔ آپ کے وصال کے بعد جانشین غزالی زماں صاحبزادہ حضرت علامہ سید مظہر سعید کاظمی دامت برکاتہم العالیہ تنظیم المدارس کے امیر بنے اور بعد میں مولانا شاہ احمد نورانی کی کوششوں سے تنظیم المدارس کی سند کو ایم اے کے برابر منظور کروایا گیا۔ جس سے ہزاروں علماء کو سرکاری سکولوں اور کالجوں میں ملازمت کے مواقع ملے اور مختلف سکول و کالجوں میں بطور استاد خدمات سرانجام دے رہے ہیں۔

دعوت اسلامی: اہل سنت کی تبلیغی تنظیم ☆: امام اہلسنت غزالی زماں رازی دوراں

رحمۃ اللہ علیہ کا تصور جب بھی ذہن پر ابھرتا ہے تو علوم معارف کا ایک درخشاں عہد جلوہ گر ہو جاتا ہے۔ اپنے عہد کا تاجدار خطابت، مبلغ اسلام، تحریک ختم نبوت و تحریک نظام مصطفیٰ ﷺ کا سرخیل مجاہد، ناموس رسالت ﷺ کا سچا پاسبان، اتحاد ملی کا نگہبان، اہلسنت کی علمی و روحانی ڈھال جس نے اپنے دارالعلوم کے سادہ کمروں کی چٹائیوں پر بیٹھ کر علمی و روحانی ڈھال جس نے اپنے دارالعلوم کے سادہ کمروں کی چٹائیوں پر بیٹھ کر علمی و روحانی و سیاسی و مذہبی قیادت کا فریضہ بخوبی سرانجام دیا ہے۔ جے یو پی اور جماعت اہلسنت کی تشکیل اس مرد درویش کی دوراندیشی کا مظہر ہے۔ جس سے اہلسنت کو سیاسی و مذہبی مقام ملا۔ تبلیغ و اصلاح کی طرف کمی دیکھی تو دعوت اسلامی کی بنیاد رکھی اور دعوت اسلامی جیسا ملک گیر پلیٹ فارم اہلسنت کو فراہم کیا۔ کراچی میں قائد اہلسنت علامہ شاہ احمد نورانی، علامہ ارشد القادری، شاہ فرید الحق، علامہ عبدالمصطفیٰ ازہری اور دیگر علماء اہلسنت کے ساتھ مل کر دعوت اسلامی کی بنیاد رکھی اور حضرت مولانا محمد الیاس قادری کو دعوت اسلامی کا امیر مقرر کیا ان کے سر پر دستار باندھی جس کا اثر آج پوری قوم دیکھ رہی ہے، آج یہ تحریک اللہ کے فضل و کرم سے پاکستان کے ہر شہر ہر گاؤں، ہر قصبہ اور ہر گلی محلہ میں پھیل گئی ہے۔ ہزاروں کی تعداد میں مدارس مدرسۃ المدینہ و مرکز فیضان مدینہ کے نام سے کام کر رہے ہیں پاکستان ہی نہیں بلکہ دیگر اسلامی ممالک میں بھی یہ تحریک پہنچ چکی ہے بلکہ ۲۲

سال کے قلیل عرصہ میں ۲۲ ممالک میں دعوت اسلامی کا پیغام پہنچ چکا ہے اور مراکز کام کر رہے ہیں اور اللہ رب العزت اسے مزید ترقی عطا فرمائے آمین۔

انجمن طلباء اسلام ☆: انجمن طلباء اسلام طلباء کی غیر سیاسی اور خالص مذہبی تنظیم ہے جو طلباء میں عشق رسول ﷺ اور جذبہ حب الوطنی کا درس دیتی ہے یہ تنظیم پاکستان کے تقریباً ہر سکول و کالج میں اپنی موجودگی کا احساس دلاتی ہے۔ اس تنظیم کے تربیت یافتہ آج بڑے بڑے پروفیسر اور سکالر حضرات موجود ہیں جو مختلف محکموں میں ملک و ملت کی خدمات کے فرائض سرانجام دے رہے ہیں جن میں چند نام درج ذیل ہیں: مولانا جمیل احمد نعیمی، پروفیسر راول اور تفضی حسین اشرفی، ڈاکٹر ظفر اقبال نوری، پروفیسر محمد احمد اعوان، علامہ محمد اقبال اظہری، حاجی محمد حنیف طیب، علامہ امجد علی چشتی، محمد عثمان خاں نوری، پروفیسر محمد طفیل سالک، شہید کشمیر حمایت علی چوہدری اور معروف صحافی سردار محمد اکرم بٹر جیسے نوجوان شامل ہیں اور ان کے علاوہ بیسٹار حضرات موجود ہیں جن کے نام بخوف طوالت پیش نہیں کئے جا رہے ہیں۔ انجمن طلباء اسلام کے ساتھ علماء اہلسنت نے بھی بھرپور تعاون فرمایا جن میں نمایاں نام غزالی زماں رازی دوراں سید علامہ احمد سعید کاظمی کا بھی ہے دوسرے علماء کی طرح آپ بھی انجمن کے اجتماعات میں شرکت فرماتے رہے اور اپنے خطابات سے نوجوانوں کو نور ایمان سے منور فرماتے رہے۔ آپ کے بہت سے خطابات کو تحریری انداز میں ڈھال کر شائع کر کے طلباء میں تقسیم کیا گیا۔ انجمن طلباء اسلام سے شفقت و محبت کے بارے میں حاجی محمد حنیف طیب سابق وفاقی وزیر تحریر فرماتے ہیں کہ مجھے طالب علمی کے دور میں انجمن طلباء اسلام کو منظم کرنے کی جدوجہد کے دوران جو شفقت و محبت و سرپرستی اور تقویت جناب غزالی زماں رازی دوراں کی ذات سے ملی ہے وہ ضبط تحریر میں نہیں لائی جاسکتی۔ جب بھی ملاقات ہوئی انجمن کا حال دریافت کیا ڈھیر ساری دعاؤں سے نوازا حوصلے کو جلا بخشی اور اپنے سینے سے لگا کر ایسا پیار دیا کہ جو کبھی اس کے والدین بھی عطا نہیں کر سکتے، بغیر کسی درخواست کے ہمیشہ انجمن کے لئے اور اس کے سپاہیوں کے لئے دعا فرماتے اور ملک و ملت کے حل و عقد کو انجمن کی اہمیت سے واقف فرماتے۔

حاجی صاحب مزید فرماتے ہیں میرا ذاتی مشاہدہ ہے کہ انجمن کا ذکر جب بھی غزالی زماں کے سامنے

ہوا آپ نے اپنے پیکر جمال ہونے کا ثبوت دیا۔

علامہ کاظمی اور غزالی زماں کا لقب ☆: غزالی زماں رازی دوراں حضرت علامہ

سید احمد سعید کاظمی علیہ الرحمۃ علمی اعتبار سے ایک بلند درجہ پر فائز تھے اس کا ایک حد تک اندازہ تو صرف اسی ایک امر سے عیاں ہو جاتا ہے کہ آپ کو وقت کے ایک بہت بڑے محدث ممتاز مفسر قرآن صاحب سلسلہ شیخ طریقت حضرت محدث کچھوچھوی رحمۃ اللہ علیہ نے ”غزالی زماں“ کا خطاب دیا اور انہوں نے یہ خطاب ایک ایسے جلسہ عام میں دیا جس میں کم از کم ڈیڑھ دو سو جید علماء اور دانشوران عصر موجود تھے۔ عوام کا ایک جم غفیر تھا جس نے حضرت محدث کچھوچھوی کے قول کی تائید فلک شکاف نعروں کے ذریعہ سے کی۔

دعا کے انداز میں تقریر ☆: جب کبھی تبلیغ دین کی راہ میں شریکیند عناصر نے رکاوٹ بننے کی

کوشش کی تو آپ نے خداداد صلاحیتوں سے انہیں ایسا منہ توڑ جواب دیا کہ ان کی ساری کی ساری منصوبہ بندی دھری کی دھری رہ گئی۔ چنانچہ ایک مرتبہ چاچڑاں شریف کے نزدیک انوار العلوم کے ایک فاضل مولانا حبیب احمد حیدری کے والد گرامی نے جلسہ عید میلاد النبی ﷺ کا اہتمام کیا اور خطاب کے لئے غزالی زماں رازی دوراں کو مدعو کیا۔ آپ ابھی اس بستی میں پہنچے ہی تھے کہ تھانہ چاچڑاں شریف کے ایک پولیس آفیسر آگئے اور انہوں نے کہا کہ ڈی سی رجم یار خان کی طرف سے ابھی ابھی آپ کی زبان بندی کے احکام وصول ہوئے ہیں لہذا آپ اس جلسہ میں تقریر نہیں کر سکتے۔ ادھر سینکڑوں کی تعداد میں شمع رسالت کے پروانے جمع ہو چکے تھے اور ادھر منتظم جلسہ زر کثیر خرچ کر چکے تھے ایسے میں علاقے کے مخالفین کی سازشوں کے باعث زبان بندی کا حکم مایوسی اور پھر اشتعال کا باعث بن رہا تھا اور یہ بھی ممکن تھا کہ کوئی ہنگامہ ہو جائے لیکن غزالی زماں رازی دوراں پورے اطمینان اور سکون کے ساتھ وہاں تشریف فرما رہے اور جلسہ کے منتظمین سے فرمایا تم لوگ مت گھبراؤ میں تقریر ضرور کروں گا۔ وہ لوگ کہنے لگے حضرت آپ بھی اور ہم بھی لکھ کر دے چکے ہیں کہ آپ کی تقریر نہیں ہوگی اگر آپ نے تقریر فرمائی تو ہمیں خطرہ ہے کہ کہیں آپ کو پولیس گرفتار نہ کر لے لیکن آپ نے بڑے سکون سے فرمایا آپ لوگ اپنا پروگرام جاری رکھیں کچھ بھی نہیں ہوگا۔ چنانچہ جب جلسہ گاہ کھپا کھچ بھر گئی تو آپ اسٹیج پر تشریف لائے

پولیس بھی وہاں موجود تھی۔ آپ نے پولیس آفیسر سے فرمایا کہ میری تقریر پر تو پابندی ہے لیکن یہ لوگ دور دراز، قرب و جوار کے علاقوں سے آئے ہیں کم از کم ہم دعا تو کر سکتے ہیں۔

پولیس آفیسر جو حضرت کے تحمل و بردباری سے اور حضرت کی بھرپور شخصیت سے متاثر نظر آ رہا تھا اس نے کہا جناب دعا پر تو کوئی پابندی نہیں آپ ضرور دعا کروائیں۔ غزالی زماں رازی دوراں علیہ الرحمۃ نے دعا کیلئے ہاتھ اٹھائے اور دعا کا آغاز حمد و ثنا سے کیا اور پھر دعائیہ انداز میں تقریباً ڈیڑھ گھنٹہ تک نبی کریم ﷺ کے فضائل بیان فرماتے رہے اور دعا کے خاتمے پر پولیس آفیسر کو ہوش آیا کہ کاظمی صاحب اپنے مقصد میں کامیاب اور اس انداز میں کامیاب ہوئے کہ قانون شکنی بھی نہیں ہوئی۔

غزالی زماں اغیار کی نظر میں ☆: اس واقعہ سے آپ کے علمی مقام کا بخوبی اندازہ لگایا جاسکتا ہے کہ غزالی زماں رازی دوراں کو اپنے تو اپنے غیر بھی آپ کی علمی صلاحیتوں کو تسلیم کرتے ہیں بلکہ سلام کرتے ہیں۔ ایک مرتبہ نبی کریم ﷺ کے سایہ کے بارے میں ہندوستان کے مشہور قلم کار عامر عثمانی دیوبندی کے ساتھ مباحثہ شروع ہوا تو ہندوستان کے علمی حلقوں میں اسے بہت دلچسپی سے دیکھا گیا عامر عثمانی (مدیر ماہنامہ تجلی) دیوبندی نے اپنے قلم کی شوخی اور ندرت سے ایک عرصہ تک خود دیوبند کو زچ کر رکھا تھا۔ عامر صاحب جس کے پیچھے پڑ جاتے نیچے جھاڑ کر پڑتے یہ بحث شروع کرتے وقت انہیں قطعاً احساس نہ تھا کہ سامنے کس پائے کا آدمی ہے۔ ماہنامہ السعید اور تجلی میں جواب الجواب کا سلسلہ شروع ہوا تو مخالفین تو اپنی جگہ خود عامر عثمانی نے اعتراف کیا کہ ہمارے مخالفین نے دلائل کے انبار لگا دیئے۔

مخالف بے بس ☆: غزالی زماں رازی دوراں رحمۃ اللہ علیہ کی عظمت کو اپنے پرانے سب تسلیم کرتے تھے۔ چنانچہ ایک مرتبہ غزالی زماں رازی دوراں خانپور سے ملتان آرہے تھے ریل گاڑی کے انٹرکلاس میں آپ سوار تھے مفتی غلام مصطفیٰ رضوی اور ان کے علاوہ تین افراد اور بھی تھے۔ گاڑی چلنے ہی والی تھی کہ دیوبندی مکتبہ فکر کے معروف مقرر مولانا محمد علی جالندھری بھی اسی ڈبے میں سوار ہو گئے، ڈبہ مسافروں سے کچھ کھینچ بھرا پڑا تھا اور بیٹھنے کے لئے بالکل جگہ نہ تھی۔ غزالی زماں رازی دوراں علیہ الرحمۃ نے مولانا جالندھری کے لئے اپنے قریب ہی جگہ بنالی اور انہیں اپنے

ساتھ بٹھالیا اور ساتھ ہی مشروبات سے ان کی تواضع بھی فرماتے رہے اور ساتھ ہی ساتھ دوران سفر مختلف موضوعات پر ان سے گفتگو بھی جاری رہی، ان دنوں دیوبندی مکتبہ فکر کے مولانا دوست محمد قریشی نے ایک اشتہار شائع کیا تھا جس میں اور باتوں کے علاوہ یہ بھی لکھا تھا کہ دور نزدیک سے سننا صرف اللہ تعالیٰ کی شان ہے، جو کسی اور کے لئے یہ وصف ثابت کرے وہ مشرک ہے۔

غزالی زماں رازی دوراں علیہ الرحمۃ نے فرمایا جالندھری صاحب آپ کا اس سلسلے میں کیا خیال ہے تو جالندھری صاحب فوراً بولے قریشی صاحب نے صحیح لکھا ہے۔ غزالی زماں رازی دوراں علیہ الرحمۃ نے فرمایا جالندھری صاحب کیا اللہ تعالیٰ سے بھی کوئی چیز دور ہے مولانا جالندھری صاحب گہری سوچ میں پڑ گئے اور کوئی جواب نہ دیا۔ تو آپ نے فرمایا جالندھری صاحب اللہ تعالیٰ سے تو کوئی چیز دور نہیں لہذا یہ کہنا کہ دور اور نزدیک سے سننا صرف اللہ تعالیٰ کی شان ہے۔ سراسر غلط ہے۔ مولانا جالندھری نے یہ سن کر کہا کہ واقعی اس لفظ کی طرف تو میری توجہ ہی نہیں گئی پھر کہنے لگے کاظمی صاحب آپ کی فلسفیانہ گرفت سے بچنا آسان کام نہیں۔

قاسم العلوم کے طلباء انوار العلوم میں ☆: غزالی زماں رازی دوراں علیہ الرحمۃ کا انداز تعلیم و تربیت اتنا پیارا اور جامع تھا کہ سائل کے مشکل سے مشکل سوال کا جواب بڑے پیار سے دیتے تھے۔ یہی وجہ ہے کہ اپنے تو اپنے مخالفین کے مدارس کے طلباء بھی آپ سے درس لینے آتے۔ ملتان میں دیوبندیوں کا ایک بہت بڑا اور مشہور مدرسہ قاسم العلوم جو انوار العلوم کے مقابلے میں بنایا گیا تھا اور مفتی محمود احمد اس مدرسہ کے کرتادھرتا تھے اس مدرسہ کے طالب علموں کو کوئی الجھن پیش آتی یا کسی مشکل کا سامنا ہوتا تو مفتی محمود امتحان لینے کی نیت سے ان طالب علموں کو مدرسہ انوار العلوم میں آپ کے درس حدیث میں بھیج دیتے اور وہ طلباء آپ کے جوابات سے نہ صرف مطمئن ہو کر لوٹتے بلکہ انوار العلوم میں داخل ہو جاتے۔

وصال با کمال ☆: پیرانہ سالی میں آپ کی صحت عرصہ سے خراب تھی مگر آپ نے اپنے معمولات کو ترک نہیں کیا تھا۔ آپ اپنی پوری توجہ ترجمہ اور تفسیر قرآن اور مدرسہ انوار العلوم پر صرف کئے ہوئے تھے اگرچہ صحت کی کمزوری کی بناء پر۔ آپ بیرونی دوروں پر جانے سے گریز کرتے تھے

پھر بھی چاہنے والوں کی محبت تھی کہ آپ کو مجبور کر دیا کرتی تھی اور آپ کو تنظیمی اور تبلیغی اجتماعات سے خطاب کے لئے جانا ہی پڑتا تھا۔

آپ کے فیوض سے ایک زمانہ مستفیض ہو رہا تھا آپ کی برکات کی کہکشاں دلوں کو عرفانِ حق کی روشنی عطا کر رہی تھیں، اگرچہ آپ کی تیزی سے گرتی ہوئی صحت عشاق کو بعض اوقات پریشان کر دیا کرتی تھی مگر پھر بھی ہر آن دلوں سے یہی دعا بھرتی تھی کہ خدایا غزالی دوراں کی عنایات ہم پہ ہمیشہ سایہ فگن رہیں اور ان کی سیادت و قیادت میں کاروانِ اسلام اسی طور منزل مقصود کی جانب گامزن رہے۔ ۲ جون ۱۹۸۶ء کا دن امام اہلسنت کے چراغِ حیات کے گل ہونے کا ایمان افروز نظارہ دیکھنے کے لئے افتقدِ فطرت سے ابھر آیا۔ یہ ماہِ رمضان المبارک کی پچیس تاریخ تھی۔ خرابی صحت کے پیش نظر معالجین کے شدید طور پر منع کرنے کے باوجود آپ روزے رکھ رہے تھے جملہ روحانی تبلیغی اور نظریاتی معمولات بھی جاری تھے۔ مجالِ خاص، ارادت مندوں اور متاثرینِ حق کا ہجوم آپ کی رہائش گاہ پر رات گئے تک موجود رہتا۔ دراصل پروانوں کو شمع کی روشنی مانند پڑنے کا احساس ہو چلا تھا کہ اس لئے ان دنوں ہجوم کچھ زیادہ ہی بڑھ گیا۔

اس تاریخ کو بھی آپ نے روزہ رکھا۔ دن ڈھلنے لگا تو آپ کی رہائش گاہ کے لان میں پروانوں کا ہجوم بڑھنے لگا۔ افطاری کا اعلان ہو گیا تو آپ نے اہل خانہ کے ساتھ روزہ افطار کیا، صفیں بچھ چکی تھیں۔ امام اہلسنت آگے بڑھے اور مصلیٰ پر کھڑے ہو گئے۔ اچانک دل پر دباؤ محسوس ہوا۔ فوراً دل پر ہاتھ رکھا اور لیٹ گئے۔ صاحبزادگان آگے بڑھے۔ انہوں نے گمان کیا کہ یہ معمول کا دورہ ہے۔ آگے بڑھے اور آپ کے دل پر مالش کرنے لگے مگر کچھ حاصل نہ ہوا اور دیکھتے ہی دیکھتے امام اہلسنت خالقِ حقیقی سے جا ملے۔

ہچکیاں دو آئیں گویا یار کا پیغام تھا شاید پیکِ اجل کے ہاتھ مے کا جام تھا صاحبزادگان نے آنسو بہاتی ہوئی نظریں اٹھا کر ارادت مندوں کے ہجوم کی طرف دیکھا۔ عشاق جاں نواز سمجھ گئے کہ ان آنسوؤں میں کیا پیغام پوشیدہ ہے ان کے دم سینوں میں رکنے لگے آنکھوں سے آنسوؤں کے چشمے ابلنے لگے وہ دیکھ رہے تھے اور ان کا قائد سفر ابدیت کی طرف ہمیشہ ہمیشہ کے لئے روانہ ہو چکا ہے۔ **إِنَّا لِلَّهِ وَإِنَّا إِلَيْهِ رَاجِعُونَ**

اور پھر دیکھتے ہی دیکھتے آپ کی وفات حسرت آیات کی خبر جنگل کی آگ کی طرح پورے ملتان میں پھیل گئی اور ذرائعِ ابلاغ، رسل و رسائل اور ٹیلی فون کے ذریعہ وطن عزیز کے اطراف و جوانب میں

بلکہ عالم اسلام کے ہر اہل نظر تک پہنچ گئی اس روز تو کاروباری زندگی اپنا دن کا سفر طے کر چکی تھی لیکن اگلے روز کے لئے جملہ کاروباری اداروں کی طرف سے تعطیل اور تجارتی مراکز بند کر دینے کا اعلان کر دیا گیا۔ یہ خبر کیا تھی، درد و الم کی کوکھ سے ابھرتا ہوا وحشت اثر نغمہ تھا۔ کہ جس نے سنا دل تھام کے رہ گیا کہ خدایا۔ یہ کیا ہوگا۔ ہماری دعائیں، التجائیں سب رائیگاں گئیں اور تیری مشیت کی اسیر اجل نے ہماری محبوب ہستی کو ہم سے جدا کر دیا، ہر آنکھ اشکبار تھی، ہر دل رو رہا تھا، ہر فکر پریشان تھی۔ ہر چہرہ غم و آلام کی علامت بنا ہوا تھا۔ اپنے روز ہے تھے کہ اب ان کے سر پر دست شفقت کون رکھے گا۔ بیگانے غمگین تھے کہ علم و حکمت کی گتھیاں کون سلجھائے گا۔ آشنا گریاں تھے کہ غزالی دوراں کی تدبیر آفرینی کی جھلکیاں دیکھنے کو نہیں ملیں گی۔ غیر آشنا مضمحل تھے کہ اس دانائے راز کے اٹھ جانے سے پیدا ہونے والا خلا کون پُر کرے گا، ارادت مندوں کو قیامت ٹوٹنے کا گمان ہو رہا تھا کہ اب کتاب دل کی تفسیر کون لکھے گا، شاگردوں کی آنکھوں سے آنسوؤں کی جھڑیاں لگی ہوئی تھیں کہ اب اپنے اعجاز نطق سے ہمارا مستقبل کون سنوارے گا، علماء و فضلاء سر نہا رہ تھے کہ اس بطل جلیل کے اٹھ جانے سے ہمارا بھرم جاتا رہا۔ خطیبان ملت گنگ تھے کہ منبر و محراب کا وقار رخصت ہو گیا۔ مدینہ الاولیاء ملتان کی عظیم المرتبت درگاہوں کے سجادہ نشین آنکھوں سے آنسوؤں کے ساغر چھلکا رہے تھے کہ ہم سے پوچھو وہ کیا تھا جس کے دم قدم سے ملتان عظمت اسلاف کی علامت بنا ہوا تھا وہ ولی اللہ ہم سے جدا ہو گیا نو جوان اور بوڑھے بچوں کی طرح بلک بلک کر رو رہے تھے، کوچہ و بازار، درود یوار اداسی و غمگینی کی علامت بنے ہوئے تھے اور یوں محسوس ہو رہا تھا کہ جیسے شہر ملتان، ملت اسلامیہ کے رنج و اندوہ کو اپنے دامن میں سمو کر آنسوؤں کے سیلاب میں ڈوب گیا ہے حوصلے شل اور جذبات زندگی اپنی آب و تاب کھو چکے ہیں اور افسردہ ہواؤں کا ایک ایک جھونکا زبان حال سے کہہ رہا تھا کہ:

تھی وہ اک شخص کے تصور سے اب وہ رعنائی خیال کہاں!

وفات کی خبر عام ہوتے ہی آپ کی رہائش گاہ پر تل رکھنے کو جگہ نہ رہی، آپ سے محبت کرنے والوں کا انبوہ کثیر جمع ہو چکا تھا رہائش گاہ کے اندر اور باہر سڑکوں پر اہل نظر کا ہجوم تھا یہ سب اس خبر کی تصدیق کرنے کے لئے یہاں جمع ہوئے تھے۔ لیکن دلوں میں آرزو مچل رہی تھی کہ کاش یہ خبر غلط ہو، اس ماتمی ہجوم میں علماء و فضلاء، طلبہ، مشائخ، دانشور، سیاستدان، صحافی، وزراء اور افسران حکومت

بھی شامل تھے۔ سب آپ کے صاحبزادگان سے لپٹ کر اپنے غم و اندوہ کا اظہار کر رہے تھے اور صاحبزادگان تک اپنے غم کے جذبات پہنچاتے ہوئے انہیں اس سانحہ عظیم کو صبر و استقلال سے برداشت کرنے کی تلقین کر رہے تھے دربار حضرت موسیٰ پاک شہید کے سجادہ نشین مخدوم سید و جاہت حسین گیلانی حضرت علامہ کاظمی کا آخری دیدار کرنے رہائش گاہ پر پہنچے تو فرط غم سے رو پڑے اُس وقت کے وزیر اعظم محمد خان جو نیو نے اپنے تعزیتی پیغام میں آپ کو خراج عقیدت پیش کرتے ہوئے کہا کہ آپ کی المناک رحلت سے جو خلا پیدا ہوا ہے وہ پُر ہونا مشکل ہے۔ وفاقی وزیر ریلوے سید یوسف رضا گیلانی نے اسی وقت اپنے تعزیتی تاثرات میں کہا کہ علامہ کاظمی کی وفات کسی عظیم قومی المیہ سے کم نہیں۔ آپ نے راہ فکر و عمل میں جو انٹ نقوش چھوڑے ہیں وہ مسلم قوم کے لئے مشعل راہ ثابت ہوں گے۔ درگاہ حضرت بہاؤ الدین ذکریا اور حضرت شاہ رکن عالم کے سجادہ نشین اور گورنر پنجاب مخدوم سجاد حسین قریشی کو ٹیلی فون پر یہ خبر پہنچی تو وہ رو پڑے اور مرحوم کے انتقال کی تفصیلات دریافت کرتے رہے انہوں نے علامہ کاظمی مرحوم کے صاحبزادگان سے کہا کہ وہ بھی آج لاکھوں سوگواروں میں شامل ہیں۔ بے شمار تنظیموں کے عہدیداران نے اس سانحہ پر اپنے تاثرات بیان کرتے ہوئے کہا کہ آج صرف ملتان شہر ہی نہیں بلکہ پورا پاکستان یتیم ہو گیا ہے۔

غرضیکہ ہرزبان پر آپ کا چرچا اور تذکرہ تھا آپ کے محاسن اور اوصاف بیان کئے جا رہے تھے آپ کے سر بلند کردار کے روشن پہلوؤں کو خراج عقیدت پیش کیا جا رہا تھا۔ چاروں طرف سے جذبات الم کا سیلاب امنڈ پڑا تھا۔ شہر کی مختلف مساجد میں علامہ کاظمی کی وفات کی خبر سنتے ہی اس روح فرسانحہ کے اعلانات کا سلسلہ شروع ہو گیا تھا اور رات گئے تک ان کی نماز جنازہ کے بارے میں عوام کو اطلاعات بہم پہنچائی جاتی ہیں شہر کی تمام بڑی بڑی مساجد میں نماز تراویح کے بعد قرآن پاک کی تلاوت اور درود شریف کا ورد شروع کر دیا گیا تھا اور ملک کے اطراف و جوانب سے آپ کے عقیدت مندوں، مریدین اور شاگردوں نے ملتان میں آمد کا سلسلہ شروع کر دیا تھا ہر ایک کے دل میں آپ کے آخری دیدار کی آرزو مچل رہی تھی اور لبوں پر ایصالِ ثواب کے لئے آیات قرآنی کی تلاوت اور درود و سلام کی سوغات سچی ہوئی تھی اس روز اعلان کر دیا گیا کہ آپ کی نماز جنازہ اگلے روز یعنی ۵ جون کو پانچ بجے شام ڈویژنل سپورٹس گراؤنڈ میں ادا کی جائے گی ملک بھر کے ذرائع

ابلاغ کے اہم ارکان بھی رپورٹنگ کے لئے ملتان پہنچ رہے تھے اسی اثنا میں وفاقی وزیر حاجی محمد حنیف طیب بھی اشکوں کی برسات لئے ملتان آ پہنچے انہوں نے آپ کے قتل شریف تک تمام سرکاری مصروفیات منسوخ کر دی تھیں غرضیکہ کس کس کا ذکر کیا جائے۔ ایک سے ایک بڑھ کر شخصیت موجود تھی مگر سب فرط الم سے نڈھال اور بے قرار تھے۔

اور پھر ۵ جون کا سورج لاکھوں ارادت مندوں کی متاع زیست کے لٹ جانے کا تماشہ دیکھنے کے لئے طلوع ہو گیا۔ علامہ کاظمی مرحوم کی اقامت گاہ پر موجود ہجوم میں کوئی کمی واقع نہ ہوئی تھی۔ اگر آپ کا آخری دیدار کر کے دس افراد جاتے تو پچاس اور آ موجود ہوتے تھے۔ آپ کو غسل دینے کی تیاریاں ہونے لگیں اس وقت تک آپ کی رہائش گاہ اور ملحقہ سڑکوں پر ہجوم بہت بڑھ چکا تھا ملک بھر سے عقیدت مندوں کی بہت بڑی تعداد ملتان پہنچ چکی تھی۔ ریلوے اسٹیشن اور بس سٹینڈ سے آپ کی رہائش گاہ تک سڑکوں پر غمزدہ انسانوں کے قافلے رواں تھے ادراک کی وسعتوں سے ہر لحظہ صدا بھر رہی تھی۔ آپ کے وجود کو غسل دیا جا چکا تو ایک بار پھر ارادت مندوں کا ہجوم آپ کے آخری دیدار کو لپکا بے شمار لوگوں کا ہجوم اپنے قائد کی آخری جھلکیوں کو اپنی نگاہوں کے البم میں سجانے کے لئے کوشاں تھا۔ دیکھنے والے آپ کا چہرہ دیکھتے تھے مگر طبیعت سیر نہیں ہوتی تھی۔ بار بار دیکھتے اور پھر دیکھنے کی آرزو کرتے۔ چہرے پر ایک ملکوئی تبسم رقصاں تھا یوں نظر آتا تھا جیسے آپ آسودہ خواب ہیں، پُر وقار چہرہ، شگفتہ لب کہ جن سے نصف صدی سے زیادہ عرصہ تک قال اللہ اور قال الرسول ﷺ کی مہک پھوٹی تھی وہ وجود کہ جس نے وطن عزیز کے کونے کونے میں عظمت و شان مصطفیٰ ﷺ کے نغمے سنائے تھے آج ابدی سکوت کی چادر اوڑھے مرجع خلافت بنا ہوا تھا۔ امام اہلسنت کے چہرے کی شگفتگی ان کی ابدی سرخروئی کی غماز تھی۔ جنازہ اٹھا تو کہرام بپا ہو گیا۔ اہل دل پھوٹ پھوٹ کر رونے لگے ہر شخص جنازے کو کندھا دینے کے لئے بے قرار تھا جو کندھا نہیں دے سکتے تھے وہ فقط جنازے کے ساتھ بندھے ہوئے بانسوں کو ہاتھ لگانے کو ہی سعادت تصور کر رہے تھے علامہ کاظمی کی رہائش گاہ سے ڈویژنل پولیس گراؤنڈ تک کا راستہ انسانوں سے اٹا ہوا تھا یوں نظر آتا تھا جیسے انسانوں کا جنگل اگ آیا ہو۔ علامہ کاظمی کے خلف اکبر پروفیسر سید مظہر سید کاظمی (کہ جنہیں حضرت نے اپنا جانشین نامزد فرمایا تھا) اور دوسرے صاحبزادگان سید ارشد سعید کاظمی، صاحبزادہ سید راشد سعید کاظمی سید حامد سعید کاظمی جو کہ خود غم و اندوہ سے نڈھال تھے

سینے پر صبر کی سل رکھ کر ارادت مندوں کے بڑھتے ہوئے ہجوم کی ڈھارس بندھا رہے تھے۔ سورج شدت سے چمک رہا تھا لاکھوں عقیدت مند جو روزے سے تھے کلمہ شہادت کا ورد کرتے ہوئے جنازے کے ساتھ چل رہے تھے۔ اخباری اطلاعات کے مطابق بیسیوں آدمی شدت خم سے بے ہوش ہو گئے، دھاڑیں مار کر رونے والے کہہ رہے تھے کہ ہمارا باپ چلا گیا بتاؤ ہم اسے کہاں سے ڈھونڈیں۔

جنازے میں دنیائے اہلسنت کے سربراہ آوردہ اصحاب اور روحانیت و طریقت کے تابندہ ستارے بڑی کثرت سے موجود تھے ان میں سے مندرجہ ذیل اصحاب خاص طور سے قابل ذکر ہیں۔ سجادہ نشین درگاہ حضرت بہاؤ الدین زکریا، گورنر پنجاب مخدوم سجاد حسین قریشی، حضرت مولانا شاہ احمد نورانی، درگاہ حضرت موسیٰ پاک شہید کے سجادہ نشین مخدوم وجاہت حسین گیلانی، وفاقی وزیر پٹرولیم حاجی محمد حنیف طیب، وفاقی وزیر ریلوے سید یوسف رضا گیلانی، وفاقی وزیر مملکت مقبول احمد خاں، مسٹر اقبال احمد خاں، پروفیسر شاہ فرید الحق، مولانا محمد حسن حقانی، مولانا غلام علی اوکاڑوی، میجر جنرل حمید گل، پیر سید ولی محمد چادر والے، مولانا محمد صدیق ہزاروی، مولانا منظور احمد ہاشمی، مخدوم زادہ شفاعت حسین گیلانی، مولانا شبیر احمد ہاشمی، مولانا محمد اقبال اظہری، پیر زادہ عبدالسعید مفتی غلام سرور قادری، مولانا خدا بخش اظہر شجاع آباد، مفتی عبدالشکور ہزاروی، مولانا عبدالمصطفیٰ الازہری کراچی ایم این اے خواجہ غلام معین الدین تونسوی ایم این اے، مفتی محمد حسین نعیمی، مولانا خورشید احمد فیضی، مولانا عبدالغفور الوری، صاحبزادہ غازی فضل احمد رضا فیصل آباد، جسٹس شجاع علی قادری کراچی، مولانا سعادت علی قادری کراچی شاہ تراب الحق قادری ایم این اے کراچی، مولانا مفتی مختار احمد نعیمی دیوان شاہ آل مجتبیٰ اجمیری وغیرہ۔

غرضیکہ کس کس کا ذکر کیا جائے وہاں تو ہر شخص یہی محسوس کر رہا تھا کہ مجھ سے زیادہ صدمہ کسی اور کو نہیں ہے علامہ کاظمی مرحوم کی رہائش گاہ واقع شاداب کالونی بلتان (جہاں سے جنازہ اٹھایا گیا) سے ڈویژنل سپورٹس گراؤنڈ کا فاصلہ قریباً ڈیڑھ گھنٹے میں طے ہوا، چاروں طرف سے کلمہ شہادت، کلمہ طیبہ، درود و سلام اور تسبیح و تہلیل کی سی صدائیں بلند ہو رہی تھیں اس روز سورج اگرچہ شدت سے روشن تھا مگر غم و اندوہ کی تاریکیوں میں گھرے ہوئے ارادت مندوں کو اپنے شیخ کے تصور سے ہٹ کر کچھ بھی دکھائی نہیں دیتا تھا۔ جنازے کے جلوس میں علماء و صلحاء، صوفیائے کرام، صنعت کار، طالب علم، تاجر، دکاندار، مزدور اپنی متاع خلوص غزالی دوران علیہ الرحمۃ کی نذر کرنے کے لئے بھیگی پلکوں پر

آنسوؤں کے گہرہائے تابدار سجائے ہوئے تھے شرکاء جنازہ کی تعداد لاکھوں تک پہنچتی ہے یوں نظر آتا ہے جیسے آج تمام راستے ڈویژنل سپورٹس گراؤنڈ کی جانب جا رہے ہوں نماز جنازہ ہو چکنے کے بعد بھی سوگواروں کی آمد جاری رہی۔ بعض ایسے علاقے تھے جہاں اخبار نہیں پہنچتا اور اگر پہنچتا بھی ہے تو تاخیر سے۔ اس لئے ان علاقوں سے آنے والے حضرات کا تاخیر سے پہنچنا ایک لازمی امر تھا۔ جنازہ ڈویژنل سپورٹس گراؤنڈ میں پہنچ گیا، علامہ کاظمی مرحوم کے صاحبزادگان اور جید علمائے کرام عوام سے صبر و استقامت کی تلقین کرتے ہوئے انہیں صف بندی کی تلقین کر رہے تھے۔ مگر صفیں ہیں کہ بنتی ہیں تو پیچھے سے آنے والے سوگواروں کا ریلانا نہیں توڑ کر رکھ دیتا ہے صف بندی کا عمل مکمل ہوا تو سوال اٹھا کہ امامت کے فرائض کون انجام دے حضرت مولانا شاہ احمد نورانی کے بارے میں بار بار اعلان ہو چکا تھا کہ وہ نماز جنازہ کی امامت فرمائیں گے مگر عین وقت پر مولانا نورانی نے علامہ کاظمی مرحوم کے جانشین صاحبزادہ پروفیسر سید مظہر سعید کاظمی کو مصلیٰ پر یہ کہتے ہوئے کھڑا کر دیا کہ یہ امامت آپ ہی کو زیبا ہے۔ نماز جنازہ ادا ہو چکی تھی تو آپ کے جسد خاکی کو شاہی مسجد عید گاہ ملتان کے احاطہ میں سپرد خاک کرنے کے لئے لے جایا گیا۔ جہاں آپ کی مرقد منورہ پہلے ہی تیار ہو چکی تھی۔ مرقد کے گرد اصحاب فکر و نظر کا ہجوم تھا۔

حضرت سید امور الحسن شاہ چشتی صابری رحمۃ اللہ علیہ

تعارف ☆: محبوب خدا، عاشق مصطفیٰ ﷺ، شمع صفا، منبع جود و سخا، قدوة السالکین، زہدۃ العارفين، سند الواصلین، فخر اکاملین حضرت خواجہ پیر سید امور الحسن شاہ چشتی صابری رحمۃ اللہ علیہ مشائخ کبار سے ہیں۔ آپ کی ولادت باسعادت ۱۶/۱۱/۱۹۱۴ء کو جناب سید ایزد حسین شاہ کے گھر سہارنپور یوپی انڈیا میں ہوئی۔ آپ چونکہ ایک متمول گھرانے میں پیدا ہوئے تھے اس لئے آپ کی تربیت بچپن سے ہی بڑے ناز و نعم کے ساتھ کی گئی۔ آپ کی خدمت کے لئے رئیس ٹانگہ اور کلیان گھوڑے ہر وقت تیار رہتے۔ خاندان کے دیگر افراد آپ پر ہر دم اپنی جان نچھاور کرتے تھے۔ جس دن آپ کی ولادت ہوئی آپ کے والد گرامی اپنے کمرے میں تلاوت قرآن مجید فرما رہے تھے۔

جس وقت آپ یہ آیت مبارکہ ”وَاللّٰهُ تَرْجِعُ الْأُمُورَ“ پڑھ رہے تھے تو ان کے کان میں بچے کے رونے کی آواز آئی اور ساتھ ہی کسی نے اطلاع دی کہ مبارک ہو بیٹا پیدا ہوا ہے۔ تو والد گرامی نے اسی وقت آپ کا نام نامی اسم گرامی امور الحسن رکھ دیا تھا۔

ابھی آپ کا بچپن کا عالم تھا کہ والدین کا سایہ سر سے اٹھ گیا۔ اور آپ کی تعلیم و تربیت اور پرورش کی ذمہ داری آپ کے دادا جان حضرت پیر سید گوٹے شاہ علیہ الرحمۃ اور آپ کے چچا سید زاہد حسن پر آ پڑی اور انہوں نے انتہائی جان فشانی سے آپ کی تعلیم و تربیت و پرورش پر توجہ دی آپ نے سہارنپور اسلامیہ ہائی سکول سے میٹرک کا امتحان اپریل ۱۹۳۱ء میں بورڈ آف ہائی سکول اینڈ انٹرمیڈیٹ ایجوکیشن الہ آباد یوپی سے رول نمبر ۲۸۹ کے تحت پاس کیا اور سہارنپور کالج سے ہی گریجویشن کیا۔ تعلیم سے فارغ ہوتے ہی آپ درس و تدریس کے شعبہ سے منسلک ہو گئے اور اپنے ہی کالج میں بطور اسٹنٹ ماسٹر ملازمت اختیار کر لی یہ سلسلہ ۱۹۳۲ء تک جاری رہا۔ قیام پاکستان کے بعد آپ جہلم میں بطور انسپکٹر محصول جنگیات تعینات ہوئے۔ کچھ عرصہ ملازمت کے بعد آپ راولپنڈی میونسپل کارپوریشن میں بطور ٹیکس سپرنٹنڈنٹ تعینات رہے اور عرصہ دراز تک راولپنڈی میں ہی قیام پذیر رہے۔ اور از خود سرکاری ملازمت سے استعفیٰ پیش کر کے خلق خدا کی خدمت میں مصروف ہو گئے۔

بیعت و خلافت ☆: آپ سلسلہ عالیہ چشتیہ صابریہ میں حضرت شاہ عبداللطیف میرٹھی چشتی صابری کے دست حق پرست پر بیعت سے مشرف تھے۔ شاہ عبداللطیف میرٹھی چشتی صابری علیہ الرحمۃ مرید و خلیفہ تھے حضرت منشی انتظام علی شاہ صابری کے وہ مرید و خلیفہ تھے حضرت صوفی محمد حسین مراد آباد صابری کے وہ مرید و خلیفہ تھے حضرت صوفی علی حسین صابری کے وہ مرید و خلیفہ تھے حضرت میاں محمود الحق رامپوری کے وہ مرید و خلیفہ تھے حضرت غلام حسین صابری کے وہ مرید و خلیفہ تھے حضرت حافظ عبدالرحمن اصفہانی کے وہ مرید و خلیفہ تھے حضرت شاہ عبدالکریم ملا خون کے وہ مرید و خلیفہ تھے حضرت شاہ عنایت اللہ بہلول پوری کے وہ مرید و خلیفہ تھے حضرت قطب دوراں سید محمد سعید المعروف سید میراں شاہ بھیکھ چشتی صابری علیہم الرضوان اجمعین کے۔

بعد از تکمیل مجاہدات و منازل سلوک کے آپ کے پیرو مرشد حضرت شاہ عبداللطیف میرٹھی صابری نے

آپ کو خرقہ خلافت سے سرفراز فرما کر صاحب ارشاد کیا۔

سیرت و کردار ☆: آپ کی طبیعت میں بے حد سادگی تھی، مزاج عالی بھی نرم اور چہرے سے عاجزی اور انکساری چھلکتی نظر آتی تھی۔ اتباع سنت کا خصوصی اہتمام فرماتے، کسی معاملے میں اپنی برتری یا کسی خاص امتیاز کا احساس نہ کرتے، آنے والے مریدین اور حاضرین مجلس پر انتہا درجہ کی شفقت فرماتے تھے۔ عقیدت مندوں کی طرف سے آنے والے پھل اور دیگر شیرینی فوراً احباب میں تقسیم کروا دیتے تھے۔ جوانی سے لے کر تادم آخر اپنے شیخ کے تلقین ہوئے اوراد و وظائف کو پورا فرماتے رہے۔ عبادت و ریاضت، خدا ترسی، عظمت، تقدس کا ہر شخص معترف تھا۔ اگر کبھی کوئی شخص آپ کے مزاج کے خلاف بات کر دیتا اور وہ آپ کو ناگوار گزرتی تو آپ کم از کم دوسروں کو محسوس نہ ہونے دیتے تھے۔ پوری رات کا زیادہ حصہ یاد خدا اور یاد محبوب میں بسر فرماتے تھے۔ ریاضت و مجاہدہ، حلم و عفو، درگزر، ذوق سماع، فقر و فاقہ، استغناء، نرمی و تواضع و انکساری ضرورت مندوں کی حاجت برآری اور ارباب دول سے کنارہ کشی جیسے اوصاف حمیدہ آپ کی ذات والا صفات میں بہت نمایاں تھے۔ اپنے پیر بھائیوں کی بے انتہا تعظیم عمر بھر آپ کا شیوہ رہا ان سے ایسی خندہ پیشانی سے ملتے جیسے کوئی عظیم نعمت اور دولت میسر آئی ہے۔ مرید و ہو غیر مرید جو بھی خانقاہ میں آجاتا اسے سب سے پہلے لنگر کھلانے کا حکم فرماتے۔ آپ بذات خود بہت سادہ غذا استعمال فرماتے تھے۔ دلیہ آپ کی مرغوب غذا تھی۔ لباس عام طور پر لمبا کرتا اور پاجامہ ہوتا تھا۔ سر پر کڑھائی والی اونچی سفید ٹوپی دونوں کندھوں پر سلسلہ کا مخصوص سرخ اور سبز رنگ کا حیدر آبادی لمبا رومال ہوتا تھا۔ آپ کے لباس اور چہرہ سے درویشانہ شان جھلکتی تھی۔ جس محفل میں آپ تشریف فرما ہوتے تھے وہاں آپ کی شخصیت اپنے ہم عصر مشائخ پر حاوی رہتی تھی۔ جو کہ قدرت کی دین تھی۔

آپ کا اپنے مرشد سے عشق و محبت ☆: ۱۹۴۷ء میں قیام پاکستان کے بعد جب

آپ کے تمام اہل خاندان و اہل خانہ سہارنپور سے پاکستان چلے آئے تو آپ اپنے پیر و مرشد شاہ عبداللطیف میرٹھی صابری علیہ الرحمۃ کی خدمت اقدس میں میرٹھ تشریف لے گئے اور میرٹھ میں ہی قیام کا ارادہ کر لیا چونکہ آپ کو اپنے شیخ سے حد درجہ کا عشق و پیار تھا ایک لمحہ کے لئے بھی جدائی گوارا نہ تھی۔ اس دوران آپ مرشد نے کئی مرتبہ اشارتاً فرمایا امور الحسن تمام اہل خانہ پاکستان چلے گئے آپ

بھی چلے جائیں مگر آپ مرشد کا فرمان سن کر خاموش ہو جاتے تھے۔ بالآخر جب آخری ٹرین کی روانگی کا وقت آیا اور قتل و غارت اپنے عروج کو پہنچی تو شاہ عبداللطیف صابری میرٹھی نے حکم دے کر اشکبار آنکھوں سے آپ کو ٹرین پر سوار کرایا اور فرمایا کہ تمہیں خدا اور اس کے رسول ﷺ کے سپرد کیا۔ پھر غمگین انداز میں فرمایا کہ مجھے سب کچھ مل جائے گا مگر ”امور“ کہاں سے لاؤں گا۔ پھر فرمایا اچھا اللہ خیر سے پھر ملائے گا۔ آپ کو اپنے شیخ سے اس قدر انس اور پیار تھا جس کا اندازہ اس بات سے لگایا جا سکتا ہے کہ آپ کے پاس شیخ کی طرف سے جب کوئی خط یا رقعہ میرٹھ سے آتا تو اس کو بار بار پڑھتے اور چومتے اور اس کو محفوظ کر لیتے تھے۔ آپ کے پیر و مرشد جب میرٹھ سے پاکستان تشریف لاتے تھے تو آپ اپنی ملازمت اور بیوی بچوں سے فارغ اور بے نیاز ہو کر مرشد کی خدمت میں لگ جاتے مرشد کی آمد کی اطلاع ملتے ہی دفتر میں چھٹی کی درخواست بھجوا دیتے تھے۔ جب تک آپ کے مرشد پاکستان میں رہتے آپ پورا وقت مرشد کو دیتے اس دوران کوئی ذاتی کام بھی نہ کرتے۔ جب مرشد واپس انڈیا جاتے تو آپ واپسی کے لئے بارڈر کر اس کروا کر واپس آتے اور ڈیوٹی سنبھالتے تھے۔

ہم عصر صوفیاء و مشائخ سے تعلق ☆: آپ ایک وضع دار شخصیت کے مالک تھے اپنے ہم عصر صوفیائے کرام و مشائخ عظام کا دلی طور پر بہت احترام فرماتے تھے۔ اور ان کے ہاں سالانہ عرسوں کے موقع پر تشریف بھی لے جاتے تھے۔ راولپنڈی میں سلسلہ عالیہ چشتیہ صابریہ کے عظیم روحانی شخصیت قطب دوراں حضرت قمر المشائخ الحاج پیر حافظ قمر الدین چشتی صابری مظہری میرٹھی علیہ الرحمۃ کے مکان پر ۱۶-۱۵ شوال اور بارہ تیرا بیچ الاول شریف کے عرس کے موقع پر آپ ضرور تشریف لاتے اور محفل سماع و ختم شریف اور دعا میں خصوصی طور پر شرکت فرماتے تھے۔ اس کے علاوہ حضرت صوفی فیض الحسن شاہ صابری سرانے عالمگیر والے رحمۃ اللہ علیہ جن کا مزار آج کل پاکپتن شریف میں ہے ان سے اور حضرت صوفی فرزند علی صابری جن کا مزار جہلم میں ہے ان سے اور مولانا سید انعام اللہ شاہ انبالوی چشتی صابری رحمۃ اللہ علیہ صوفی عبدالکیم صابری منڈی فاروق آباد ضلع شیخوپورہ والے حضرت صوفی مشتاق احمد صابری لاہور والے حضرت مولانا شیخ محمد اسماعیل ذبیح گنگوہی صابری رحمۃ اللہ علیہ اور ان کے خلیفہ صوفی محمد صدیق کالے کی منڈی ضلع حافظ آباد والوں کے علاوہ راقم الحروف کے والد گرامی

حضرت فیض عالم حافظ فیض محمد چشتی صابری الحسینی علیہ الرحمۃ سے چونکہ آپ کا ضلع بھی سہارنپور تھا دو نسبتوں کی وجہ سے خصوصی محبت تھی۔ ایک نسبت صابری دوسری نسبت آبائی سہارنپوری۔

نوٹ ☆: فقیر راقم الحروف ۷۳-۷۲ء سے مستقل ہر سال بلکہ سال میں دو مرتبہ اپنے شیخ تربیت حضرت قمر المشائخ حافظ قمر الدین صابری علیہ الرحمۃ کے آستانہ پر عرس کے موقعوں پر بار بار آپ کی زیارت سے مشرف ہوتا رہا ہے۔ آپ کے چہرے پر شان درویشی کے علاوہ شان جلالت کی بھی عجیب جھلک تھی۔ ہر شخص کو جرأت نہ تھی کہ وہ آگے بڑھ کر بے ساختہ کچھ عرض کرے یا سوال کر سکے۔

فقیر راقم الحروف کو یہ اعزاز بھی اپنے چچا پیر شیخ تربیت حضرت قمر المشائخ الحاج پیر حافظ قمر الدین چشتی صابری علیہ الرحمۃ کے حکم سے حاصل ہے کہ جب فقیر کا تب الحروف کو حضرت قمر المشائخ نے ایک وفد ترتیب دے کر ۱۹۸۳ء میں اپنے مرشد کے مزار کی تعمیر اور دادا مرشد کے مزار کی مرمت کے لئے پاکستان سے میرٹھ یو پی انڈیا بھیجا تھا۔ تو اس وقت اس فقیر راقم الحروف کو ایک خصوصی مسئلہ جس کا تعلق حضرت سید امور الحسن شاہ صابری کے پیر مرشد شاہ عبداللطیف صابری میرٹھی سے تھا۔ فقیر کو مسئلہ کے سلسلہ میں شاہ عبداللطیف صابری میرٹھی سے بات کرنے اور اس کو حل کرنے کا حکم دیا تھا اور میرے ساتھ انڈیا جانے والوں کو حضرت قمر المشائخ کا حکم تھا کہ تم نے مولانا مقصود احمد صابری کے معاملات اور مذاکرات میں دخل نہیں دینا۔ یہ وہاں خود بات کریں گے۔ اس طرح حضرت قمر المشائخ نے فقیر کو اپنا سفیر یا نمائندہ خاص مقرر فرما کر بھیجا تھا۔ اس موقع پر حضرت شاہ ولایت زاہد میرٹھی رحمۃ اللہ علیہ کے مزار پر جا کر حضرت سید امور الحسن شاہ صابری علیہ الرحمۃ کے پیر و مرشد سے تقریباً چار گھنٹے تک ملاقات و گفت و شنید رہی اور پھر معاملہ کو جس طرح حضرت قمر المشائخ نے چاہا تھا اس کو اس کی روح کے مطابق شاہ عبداللطیف صابری علیہ الرحمۃ سے تسلیم کرایا۔ یہ دوہرا اعزاز۔ ایک ملاقات کا دوسرا مذاکرات کا اس ناچیز بندہ مسکین راقم الحروف کو حاصل ہے جو کہ زندگی کی اہم یادگار ہے۔

ارشادات و تعلیمات ☆: آپ فرماتے ہیں کہ شریعت و طریقت دو جداگانہ چیزیں نہیں ہیں بلکہ طریقت عین شریعت ہے اور شرع متین کی پابندی کے بغیر طریقت کا حصول ناممکن ہے۔ شریعت تو حید کے معاملات کا بیان ہے اور طریقت باطن کی صفائی، تہذیب و اخلاق اور اعمال ظاہری

کی آراستگی کا نام ہے۔ شریعت بدن کو گناہ سے محفوظ رکھنے کا نام ہے اور طریقت دل سے کدورت نکلانے کا نام ہے۔ شیخ طریقت وہی ہو سکتا ہے جو علم شریعت اور علم طریقت اور علم حقیقت جانتا ہے۔

نمبر ۲ ☆: آپ فرماتے ہیں کہ مرید کو چاہیے کہ وہ اپنے پیر سے دلی عقیدت و ارادت رکھے۔ مرید پر پیر کی اطاعت اور پیروی واجب ہے۔ مرید کو چاہیے کہ پیر کی صحبت میں زیادہ سے زیادہ وقت گزارے تاکہ باطنی اصلاح ہو سکے۔ مرید کو غرور، تکبر، جھوٹ، غیبت اور دیگر برائیوں سے پرہیز کرنا چاہیے۔ اس کے بعد طریقت کا راستہ ملے گا اور جب طریقت کی منزل سے آگے بڑھے گا تو پھر حقیقت کی منزل حاصل کرے گا۔

منزل عشقت مقام دیگر است ☆: آپ کے پیر و مرشد حضرت شاہ عبداللطیف میرٹھی صابری ہر سال پاکستان شریف زبدۃ الانبیاء حضرت بابا فرید الدین مسعود گنج شکر رضی اللہ تعالیٰ عنہ کے سالانہ عرس مبارک پر میرٹھ سے تشریف لاتے تھے۔ تو اس موقع پر آپ کے تمام پیر بھائی بھی ان کے ہمراہ عرس میں شرکت کرتے تو معمول یہ تھا کہ پرانے راستے پر دروازے کے بائیں جانب دو کمرے لے کر ٹھہرتے تھے۔ ایک مرتبہ شاہ عبداللطیف میرٹھی مریدین کے ہمراہ شاہ خواجہ عزیز کی علیہ الرحمۃ کے مزار مقدس پر فاتحہ کے لئے تشریف لے گئے۔ درگاہ شریف سے ملحقہ مسجد کے ساتھ نیچے اور گہری زمین کو دیکھ کر رونے لگے کہ اس زمین پر رحمتوں کی بارش ہو رہی ہے۔ اور ساتھ ہی فرمایا کہ یہاں پر خانقاہ بننی چاہیے۔ اس فرمان کو سب مریدین سن رہے تھے مگر کسی نے سمجھا نہ۔ اور جس خاص شخصیت کے لئے اشارہ تھا اس نے اسے سن کر پلے باندھ لیا۔ جب شاہ عبداللطیف میرٹھ واپس تشریف لے گئے تو آپ نے اپنے مریدین کے سامنے اپنے مرشد کی بات کو دہرایا اور اس کا مقصد سمجھایا کہ حضرت شیخ کا اس زمین کے بارے میں یہ فرمان تھا۔

چنانچہ آپ کے مریدین نے آپ کی خواہش کے احترام کے پیش نظر ماہ مئی ۱۹۷۳ء میں خانقاہ کے لئے وہی قطعہ زمین خرید لیا۔ جس کی نشاندہی آپ کے پیر و مرشد شاہ عبداللطیف صابری میرٹھی نے فرمائی تھی۔ جگہ کی خریداری کی تکمیل پر آپ نے اس جگہ پر خانقاہ محمدیہ، قلندریہ، لطیفیہ امور یہ کی بنیاد رکھ دی یہ جگہ بہت گہری تھی آٹھ نوٹ مٹی سے بھرائی کی گئی۔ خانقاہ کی تعمیر سے پہلے اس کو چھروالی خانقاہ کے نام

سے پکارا جاتا تھا۔ جو کہ اب شیشے والی خانقاہ کے نام سے معروف و مشہور ہے۔ اور اس کے مین گیٹ کا نام ”باب امور“ ہے۔ خانقاہ شریف میں ایک جگہ زریز مین تہہ خانہ تعمیر کرایا گیا۔ جب ہندوستان سے آپ کے مرشد تشریف لائے تو اس تہہ خانہ میں بیٹھ کر عبادت و ریاضت میں مصروف اور چلہ کش رہے۔ اُن کے ہندوستان چلے جانے کے ایک عرصہ بعد آپ نے اس تہہ خانے میں مٹی ڈلوا کر بند کروا دیا تھا۔ یہی وہ جگہ خاص سے جہاں آج آپ کا مزار پر انوار بنا۔ اور آپ کا مرقد منور عین اس چلہ گاہ کی جگہ تعمیر شدہ ہے۔ جہاں شاہ عبداللطیف میرٹھی نے اپنی چشم بصیرت سے انوار کی بارش ہوتی دیکھی تھی۔

کشف و کرامات ☆: آپ کا ایک مرید ہر ماہ کی تین تاریخ کو آپ کی خدمت میں حاضری دیا کرتا تھا۔ ایک دن وہ مقررہ تاریخ کو جب آپ کی خانقاہ معلیٰ میں پہنچے تو کیا دیکھا کہ ایک شخص آپ کے کمرے سے باہر نکل کر واپس جا رہا تھا۔ جب وہ صاحب چلے گئے تو آپ کا وہ مرید کمرے میں داخل ہوا۔ تو آپ نے فرمایا کہ اس شخص کو تم نے دیکھا ہے جو کمرے سے ابھی ابھی نکل کر گیا ہے۔ اس پر بہت سے مقدمات ہیں۔ اس کی بات سن کر میرا دل کانپ اٹھا ہے۔

آپ کی زبان ترجمان سے الفاظ سن کر مرید کے دل میں خیال آیا کہ اُس کا تو کام ہو گیا۔ اتفاق کی بات یہ کہ اگلے ماہ کی تین تاریخ کو جب وہ مرید دوبارہ خانقاہ شریف میں پہنچا تو وہی شخص آپ کے کمرے سے باہر نکل رہا تھا۔ اور ہاتھ میں ایک بریف کیس تھا اور باہر بالکل نئی زیرو میٹر گاڑی کھڑی تھی۔

جب وہ مرید کمرے میں داخل ہوا اور قدمبوسی کی تو آپ نے فرمایا تم نے اس آدمی کو پہچانا ہے جو ابھی ابھی کمرے سے نکل کر باہر کی جانب گیا ہے۔ اُس مرید نے عرض کیا حضور یہ وہی شخص ہے جو گزشتہ ماہ بہت خستہ حالت میں آیا تھا اور اب تو پہچان میں نہیں آتا۔ آپ نے فرمایا واقعی یہ وہی شخص ہے جس پر کافی مقدمات تھے۔ اللہ کریم نے سارے مقدمات اس کے حق میں کر دیئے ہیں۔ اور وہ مجھے رقم سے بھرا ہوا بریف کیس اور نئی گاڑی دینے آیا تھا۔ مگر میں نے یہ کہہ کر انکار کر دیا کہ فقیر کو اس کی کوئی ضرورت نہ ہے۔

کرامت نمبر ۲ ☆: ایک شخص ایک عرصہ سے مرشد کی تلاش میں سرگرداں تھا۔ کئی جگہ گئے مگر دل کو تسلی نہ ہوتی تھی۔ ایک دفعہ خواب میں ایک بزرگ کی زیارت سے مشرف ہوئے تو ان کی تلاش کی جستجو میں نکل کھڑے ہوئے۔ کافی تک و دو کے بعد وہ بزرگ ملے تو سہی مگر زیارت اس طرح نہ ہوئی

جس طرح خواب میں بشارت ہوئی تھی۔ اور ملاقات کے بعد دل کو تسلی و تشفی بھی نہ ہوئی تھی۔ اُن بزرگ نے دل کی کیفیت کو بھانپتے ہوئے فرمایا کہ ہم پاکپتن میں رہتے ہیں آپ وہاں تشریف لائیں۔ چنانچہ حسب وعدہ وہ جب پاکپتن شریف خانقاہ محمدیہ، قلندریہ، لطیفیہ میں پہنچے تو وہی محفل تھی جس طرح خواب میں نظر آئی تھی۔ آپ نے دیکھتے ہی ارشاد فرمایا کہ بھئی اب تو شک نہیں ہے۔ چونکہ سائل کی تسلی ہو چکی تھی۔ پھر وہ اطمینان قلب سے حلقہ غلامی میں داخل ہو گیا۔

کرامت نمبر ۳☆: آپ کے صاحبزادے حضرت سید شمیم الحسن شاہ صابری علیہ الرحمۃ فرماتے ہیں کہ جب میری تعیناتی دوہئی میں ہوئی تو آپ نے رخصت کرتے وقت ارشاد فرمایا اچھا جاؤ جب وقت ہوگا ہم خیر سے بلا لیں گے۔ اُس وقت تو انہیں یہ بات سمجھ میں نہ آئی مگر جب آپ کا وصال باکمال ہوا۔ تو انہیں دوہئی سے رات گیارہ بجے والی فلائٹ ملی جو اسلام آباد اترتی ہے اور پھر وہاں سے بائی روڈ سفر کر کے تین چار بجے پاکپتن پہنچتے۔ جبکہ آپ کا جنازہ صبح دس بجے ہونا تھا۔ بہر کیف وہ فرماتے ہیں کہ میں جہاز میں سوار ہوا۔ اور قرآن مجید کی جو آیات مجھے یاد تھیں میں نے ان کی تلاوت شروع کر دی۔ جہاز نے صبح چھ بجے اسلام آباد اترنا تھا۔ مگر جہاز دوران پرواز اسلام آباد کے قریب پہنچا تو اعلان ہو گیا کہ اسلام آباد کا موسم خراب ہے لہذا جہاز اسلام آباد نہیں اترے گا بلکہ لاہور اترے گا۔

جبکہ لاہور ایئر پورٹ کے اسٹاف کو علم تھا کہ ہمارے ایک آفسر کے والد کا انتقال ہو گیا ہے انہوں نے پاکپتن شریف پہنچا ہے۔ انہوں نے حفظ ماتقدم کے تحت پاکپتن شریف کے لئے گاڑی وغیرہ کا پہلے سے بندوبست از خود کر دیا۔ جب جہاز لاہور اترتا تو میرا چھ گھنٹے کا سفر تو پہلے کم ہو گیا تھا۔ میں ایئر پورٹ سے باہر آیا ٹیکسی میں سوار ہو کر پاکپتن کی جانب سفر کے لئے روانہ ہونے لگا تو ایئر پورٹ سے اعلان ہوا کہ اسلام آباد کا موسم ٹھیک ہو گیا ہے۔ لہذا فلائٹ اسلام آباد جا رہی ہے۔ اس طرح صاحبزادہ شمیم الحسن صابری ٹھیک ساڑھے نوں بجے پاکپتن شریف پہنچ گئے اور آپ کے جنازے کے انتظامات و معاملات کو پہنچ کر سنبھالا۔

وصال باکمال☆: وصال سے قبل سولہ رمضان المبارک ۱۴۰۴ھ کو آپ کو بچگی کی تکلیف شروع ہوئی جس کی وجہ سے طبیعت میں انتشار اور بوجہ علالت نقاہت بھی رہنے لگی جس کی وجہ سے

آپ کو پاکپتن سے لاہور لایا گیا مگر لاہور میں آپ کی طبیعت کو سکون نہ مل سکا آپ کی فرمائش پر دوبارہ آپ کو پاکپتن شریف لے جایا گیا۔ وہیں پر آپ کی صاحبزادیاں نواسے نواسیاں دیگر اعزاء عقیدت مندان مریدین بھی پہنچنا شروع ہو گئے۔

وصال سے چند یوم پہلے آپ نے چورن طلب فرمایا اور ارشاد فرمایا کہ دنیا کا کھایا پیا دنیا میں ہی رہ گیا۔ اب ہم اگر چار دن بھی پڑے رہیں گے تو ہمارا کچھ بھی نہ بگڑے گا۔ پھر فرمایا کہ ہمارے سلسلے میں ایسا بھی ہوتا ہے کہ جب جنازہ ہوتا ہے تو قوالی بھی ساتھ ہوتی ہے۔ جنازہ پڑا ہوتا بھی کام ہوتے رہتے ہیں اور کبھی نہیں رکتے۔

وصال سے قبل آپ نے غربی دیوار کی طرف دیکھ کر فرمایا ”تمام باہر نکل جاؤ“ احسن شاہ صاحب دروازے کی اوٹ میں کھڑے ہو گئے۔ سید محمود شاہ سرہانے کی طرف سرک گئے اور ڈاکٹر جان عالم پائنتی کی طرف بیٹھ گئے۔ پھر آپ نے رمضان نامی مرید سے فرمایا کہ کروٹ دلوادو۔ اس کے بعد آپ نے اپنی جان جاں آفرین کے سپرد کر دی۔

آپ کا وصال باکمال ۱۹ شوال المکرم ۱۴۰۴ھ بمطابق ۲۷ جون ۱۹۸۶ء کو ہوا۔

مزار پر انوار حضرت عزیز مکی علیہ الرحمۃ کے مزار کے نزدیک پاکپتن شریف میں مرجع خاص و عام ہے۔ جہاں آج بھی اہل عقیدت و محبت حاضری دے کر اپنے قلوب و اذہان کو نور ایمان سے منور کرتے ہیں۔ آپ کے بعد آپ کے صاحبزادے حضرت صاحبزادہ سید شمیم الحسن شاہ صابری رحمۃ اللہ علیہ سجادہ نشین مقرر ہوئے جو ۱۹۸۶ء تا ۲۰۰۵ء تک سجادہ نشینی اور سلسلہ عالیہ کے فرائض بحسن و خوبی سرانجام دیتے رہے اور ۲۰۰۵ء میں ان کا وصال باکمال ہو گیا۔

ان کے بعد ان کے صاحبزادے جناب سید سعید الحسن شاہ صابری اور سید فرید الحسن شاہ صابری سلسلہ عالیہ کی ذمہ داری کو سنبھالے ہوئے ہیں جبکہ صاحبزادہ سید الحسن صابری سجادہ نشین ہیں۔

فقیر راقم الحروف کو حضرت صاحبزادہ سید شمیم الحسن صابری علیہ الرحمۃ سے بھی ملاقات کا شرف حاصل ہے۔ اس ملاقات میں ہی انہوں نے فقیر راقم الحروف کو ایک کتاب حیات و تعلیمات سید امور الحسن عنایت کی تھی جس سے یہ تمام حالات و واقعات اختصاراً نقل کئے ہیں۔ خدا کروڑوں رحمتیں ان کی مرقد پر نازل فرمائے۔ آمین ثناء آمین۔

حضرت شاہ محمد انور صابری رحمۃ اللہ علیہ

تعارف ☆: پیر طریقت رہبر شریعت حضرت شاہ محمد انور صابری رحمۃ اللہ علیہ سلسلہ عالیہ چشتیہ صابریہ کے عظیم روحانی صوفی بزرگ ہوئے ہیں آپ انتہائی نیک سیرت با کردار متقی پرہیزگار پابند صوفی صلوٰۃ بزرگ تھے اپنے مشائخ کی طریقت پر سختی سے کار بند تھے۔

آپ ولی العصر حضرت شاہ وکیل احمد چشتی صابری رحمۃ اللہ علیہ کے دست حق پرست پر بیعت سے مشرف ہوئے اور منازل سلوک طے کرانے کے بعد مرشد کامل نے آپ کو خرقہ خلافت سے نواز کر صاحب ارشاد و مجاز کیا۔ آپ کے پیر و مرشد حضرت شاہ شبیر احمد حیدر آباد دکنی چشتی صابری کے دست حق پر اور وہ حضرت شاہ مشتاق احمد چشتی صابری کے دست حق پرست پر وہ حضرت شاہ صندل چشتی صابری کے دست حق پرست پر وہ حضرت شاہ صندل چشتی صابری کے دست حق پرست پر وہ حضرت شاہ خواجہ عبداللہ امر وہی چشتی صابری کے دست حق پرست پر جبکہ حضرت خواجہ عبداللہ امر وہی صابری حضرت حافظ محمد موسیٰ مانگپوری رحمۃ اللہ علیہ کے دست حق پرست پر بیعت سے مشرف اور خلافت یافتہ تھے۔

حضرت شاہ محمد انور صابری رحمۃ اللہ علیہ کا مزار گرین ٹاؤن لاہور میں مرجع خاص و عام ہے آپ کا سالانہ عرس مبارک آپ کے صاحبزادے حافظ اشتیاق احمد صابری کی زیر نگرانی انعقاد پذیر ہوتا ہے۔ حافظ اشتیاق احمد صابری حلیب ملک کی ڈسٹری بیوشن کا کاروبار کرتے ہیں بہترین حافظ قرآن اور بااخلاق صفات کے مالک ہیں اپنے عظیم والد کے مشن کو آگے بڑھانے میں مصروف عمل ہیں۔ ماڈل ٹاؤن لاہور میں آپ کی رہائش ہے۔

حضرت مولانا امان اللہ خان چشتی صابری رحمۃ اللہ علیہ

تعارف ☆: فنا فی اللہ بقا باللہ، فنا فی الرسول، فنا فی المرشد، جامع الحسنات و کمالات، منبع فیوض و برکات و کرامات، حضرت علامہ مولانا محمد امان اللہ خان دھریچہ چشتی صابری رحمۃ اللہ علیہ واقف اسرار رموز معرفت ہیں۔

آپ خانپور ضلع رحیم یار خان کے ایک متمول زمیندار گھرانے سے تعلق رکھتے ہیں۔ آپ کو بچپن سے ہی اولیائے کرام صوفیائے کرام سے عقیدت و محبت رہی۔ اس وجہ خاص یہ تھی کہ آپ کے سکول کے استاد جو اولیائے کرام رضوان اللہ علیہم اجمعین کے حالات کے بیان کے ساتھ ساتھ انکی تعریف و توصیف بھی بیان کرتے جاتے اور انکی کرامات کا تذکرہ فرمایا کرتے تھے۔

زندگی کا مبارک دن ☆: آپ خود فرماتے ہیں کہ ایک دن میں اپنے ستاد کی محفل میں

موجود تھا۔ کہ انہوں نے فرمایا کہ حضرت خواجہ بہاؤ الدین نقشبندی علیہ الرحمۃ کا قلب مبارک نیند میں بھی جاری رہتا تھا۔ اور جاگتے ہوئے لوگ بھی آواز سنتے تھے۔ بس وہ دن میرے لئے مبارک ثابت ہوا کہ جب میرے دل میں یہ شوق پیدا ہوا کہ اب میں بھی کسی مرد کامل کے ہاتھ پر بیعت کر کے یہ اعجاز حاصل کروں گا۔

حصول علم اور عبادت و ریاضت ☆: آپ نے باقاعدہ عربی و فارسی کتب قابل

ترین اساتذہ سے پڑھیں اور بزرگان دین کی کتابوں کا مطالعہ کیا۔ اس دوران آپ نے بائیس سال کی عمر میں عبادت و ریاضت شروع کر دی۔ اور بزرگان دین کے مزارات اور مختلف اہل تصوف بزرگان دین کی خدمت میں حاضری دیتے رہے مگر مقصد حاصل نہ ہوا۔ بارہ برس تک خاک چھاننے کے بعد بھی کچھ حاصل نہ ہوا تو دل میں وسوسہ پیدا ہوا کہ جو لوگ علم تصوف اور منازل سلوک کا انکار کرتے ہیں وہ سچے ہیں۔ اس لئے کہ بارہ برس تک محنت و مشقت اور سخت ریاضت کے بعد کچھ تو ملنا چاہیے تھا۔ اب مایوسی کے عالم میں ارادہ کیا کہ اس مسلک کو چھوڑ کر دیوبندی مسک کو اختیار کرنا چاہیے۔ اس لئے کہ بریڈی مسلک کے مطابق زندہ ولیوں سے بھی فیض ملتا ہے اور مزاروں سے بھی۔ مجھے تو نہ زندہ سے فیض ملا اور نہ ہی قبر والوں سے کچھ ملا۔

چنانچہ آپ گھر سے نکلے کہ آج سے دیوبندی حضرات سے رابطہ شروع اور بریلوی سے رابطہ ختم۔ اس زمانے میں جمعہ کے روز دوکانیں اور کاروبار بند ہوتا تھا۔ آپ فرماتے ہیں کہ جب میں خانپور بازار میں پہنچا تو مجھے ایسا محسوس ہوا کہ کوئی مجھے آواز دے رہا ہے۔ اے بندۂ خدا یہ کیا کر رہے ہو پہلے خود میں جھانکو ممکن ہے ابھی تجھ میں کوئی کمی ہو۔ بقول شاعر۔

ہم ان کے اجتناب کو کیا دوش دیں سہیل
 ہم کو خود اپنا جذبہ دل خام لگا
 یہ سن کر میں ایک دکان کے تھڑے پر بیٹھ گیا اور سوچنے لگا کہ یا اللہ یہ کیسی آواز ہے۔ جو مجھے کچھ
 سوچنے پر مجبور کر گئی ہے۔ خیر میں غور کرتا رہا کہ بات تو درست ہی کہی گئی ہے۔ بقول شخصے
 تمہیں اعتبار الفت جو نہ ہو سکا ابھی تک
 میں سمجھ گیا یقیناً ابھی مجھ میں کچھ کمی باقی ہے

اب معاملہ رہ گیا ہدایت اور گمراہی کا کہ کونسا راستہ اختیار کیا جائے؟ اس دوران دوسری آواز آئی
 اے بندے کیا تو نے اِهْدِنَا اَصْرَاطَ الْمُسْتَقِيمِ نہیں پڑھا۔ یعنی یہ کہ یا اللہ ہمیں سیدھے راستے پر
 چلا اور ہماری رہنمائی فرما۔ بس جاؤ اور بعد نماز جمعہ اس آیت کی ۴۱ تہیج پڑھ کر اللہ تعالیٰ سے دعا
 مانگو۔ یہ دعا خود رب تعالیٰ نے سکھائی ہے۔ لہذا اس عمل کو ۴۱ رات تک مکمل کرو اس سے تمہیں رہنمائی
 ملے گی۔ اللہ کریم ہدایت کے دروازے کھول دے گا اور صحیح مسلک کی طرف تمہاری رہنمائی ہو جائے
 گی۔ اس کے بعد معاملہ تمہاری ہمت اور استعداد کے مطابق ہے۔ اور وہ اپنی خامیاں دور کرنے
 سے حل ہوگا۔ اب تمہیں اختیار ہے کہ اپنے لئے راہ ہدایت کا تعین کر لو۔

اس آواز کو سن کر میں مزید حیران ہوا کہ یہ کیسی آواز ہے جو میرے لئے ایک اچھی رہنمائی بھی ہے۔
 میں نے واپس گھر آ کر غیبی آواز کے مطابق وہ عمل کیا۔ اس کے بعد راہ ہدایت و شریعت و طریقت
 مجھ پر واضح ہو گئی۔ جسکی تفصیل بہت طویل ہے۔ اس کا مختصر خلاصہ یہ ہے کہ اصل حقیقت سے میں
 اب بھی بہت دور تھا مگر چونکہ راہ ہدایت کی نشاندہی ہو چکی تھی۔

تاہم میں نے عبادت و ریاضت کو ترک کر کے روزی کمانے کا مسئلہ حل کرنے کا عزم کیا تا کہ گھریلو
 ذمہ داریوں سے عہدہ برآں ہو سکوں۔ اسکے ساتھ اللہ کریم کی بارگاہ میں التجا کی اے مالک تو گواہ ہے
 کہ میں نے طلب حق کے لئے جس قدر محنت و مشقت کی ہے اب تو ہی اپنا کوئی ولی میرے پاس بھیج دے
 جو میری رہنمائی کر سکے۔ اگلے روز صبح سویرے بہاولپور سے ایک آدمی آیا اس نے کہا کہ ایک نیا اخبار
 روزنامہ ”دستور“ نکلا ہے وہاں کاتبوں کی ضرورت ہے لہذا آپ میرے ساتھ چلیں تاکہ آپکو وہاں

ملازم رکھوادوں۔ چنانچہ میں اسی وقت اس کے ہمراہ بہاولپور چلایا۔ اور وہاں جا کر ملازمت اختیار کر لی۔ مگر قلبی رجحان کسی مرد حق کے انتظار میں ہمہ وقت مائل تھا کہ کب طلب حقیقی پوری ہوگی۔

مرشد کامل سے پہلی ملاقات ☆: ہمارے اخبار کے دفتر کے سامنے ایک ووکیشنل

سکول تھا۔ ایک دن میں حسب معمول اخبار کے دفتر میں کام کر رہا تھا کہ سامنے ووکیشنل سکول سے ایک آدمی آیا اور کہنے لگا کہ ایک بزرگ ہمارے دفتر میں تشریف فرما ہیں وہ آپ کو بلا رہے ہیں۔ چنانچہ تعمیل ارشاد کی خاطر میں وہاں پہنچا اور سلام کر کے بیٹھ گیا۔ میں نے کھانے کی ایک ضیافت پر اس سے پہلے ان بزرگ کو دیکھا ہوا تھا۔ لیکن نام معلوم نہیں تھا۔ ان بزرگ نے بھی مجھے دیکھا ہوا تھا مگر نام سے شاید وہ بھی ناواقف تھے۔ ان بزرگ نے میرے بیٹھنے کے بعد فرمایا یہ لو اس کپڑے کی تھیلی کو کھولو اس میں جو کچھ ہے اس کو پڑھو۔ میں نے اس کو کھولا تو اس میں ان بزرگوں کی طرف سے میرے لئے کچھ اسناد اور خلافت نامے تھے۔ آپ فرماتے ہیں کہ میں نے وہ پڑھے تو حیران و پریشان ہو کے رہ گیا کہ بظاہر تو ایسے لگتے نہیں تھے۔ کیونکہ لباس بہت ہی سادہ اور طبیعت بھی سادی تھی۔ جب میں نے پڑھ لئے تو آپ نے فرمایا کہ پڑھ لئے؟ میں نے عرض کیا جی پڑھ لئے۔ فرمانے لگے بات یہ ہے کہ فقیر دو قسم کے ہوتے ہیں۔ ایک تو وہ جن کو ارشاد خلق کا حکم ہوتا ہے۔ ان کو خرقہ خلافت اور اسناد دی جاتی ہیں۔ تاکہ ان پر کوئی اعتراض کرے تو وہ دکھا سکے کہ میرے پاس بزرگوں کی طرف سے یہ اجازت نامے اور خلافت نامہ موجود ہے۔

دوسرے فقیر وہ ہوتے ہیں جن کو مخفی رہنے کا حکم ہوتا ہے۔ ان کے لئے سند وغیرہ نہیں ہوتیں اور نہ ہی بزرگ ان کو عطا کرتے ہیں۔ مجھے حکم ملا تھا کہ تم نے مخفی رہنا ہے۔ مگر اس کے ساتھ ہی یہ سند اور خلافت نامے بھی دیئے گئے۔ میں حیران تھا کہ ایک طرف مخفی رہنے کا حکم دوسری طرف سند اور خلافت ناموں کی عطا۔ بات سمجھ سے بالاتر ہے اور اب تک یہ راز کھلا نہ کھل سکا۔ لیکن اب یہ راز کھل گیا ہے کہ آپ کو قائل کرنے کے لئے دیئے گئے ہیں۔

آپ فرماتے ہیں کہ میں نے عرض کیا حضرت اس میں میری کیا تخصیص۔ آپ نے ارشاد فرمایا کہ اگر آپ مجھے دیکھتے تو کیا یقین کر لیتے کہ یہ ولی ہے۔ میں نے عرض کیا بظاہر تو ایسے ہی ہے۔ فرمایا اسے

پڑھ کر تو یقین آ گیا ہے کہ نہیں؟ میں نے عرض کیا یقین تو آ گیا ہے۔ لیکن اس میں میرے یقین دلانے کی ضرورت کیا ہے جبکہ آپ کو مخفی رہنے کا حکم دیا گیا ہے۔

فرمایا ہاں۔ بات یہ ہے کہ آپ نے ایک رات کو بارگاہ الہی میں دعا کی تھی کہ یا اللہ میری محنت اگر تجھے قبول ہے تو کوئی اپنا بندہ میرے پاس بھیج دے۔ ورنہ میں تھک گیا ہوں۔ اور مجھے کوئی نہیں مل رہا ہے۔ وہ دعا قبول ہو گئی ہے۔ اور میں حاضر ہو گیا ہوں۔ آپ فرماتے ہیں کہ اس وقت میں چونکا کہ دعا تو تنہائی میں دھر پچھ نگر میں مانگی تھی۔ ان بزرگ کو کیسے پتہ چل گیا۔ یہ بزرگ حضرت خواجہ بابا سلیمان قلندر چشتی صابری علیہ الرحمۃ تھے۔ ان کا روئے تاباں دیکھ کر اور محبت بھری گفتگو سن کر آپ سمجھ گئے۔ یہ واقعی شیخ کامل اور خدا کے بھیجے ہوئے اور صاحب مشاہدہ و مکاشفہ ہیں۔ اب میرے دل کو قدرے سکون ہوا قلب کو اطمینان اور لذت حیات ملتی ہوئی محسوس ہو رہی تھی۔

فرمایا بات سمجھ میں آ گئی ہے یا نہیں؟ میں نے عرض کیا سرکار بات سمجھ میں آ گئی ہے۔ الحمد للہ فرمایا مجھے تو حکم ہوا ہے کہ آپ کی دستار بندی کر کے خلافت نامہ دے دیا جائے۔ باقی کام بعد میں ہوتے رہیں گے۔ میں فلاں تاریخ کو آپ کے مکان پر آؤں گا اور یہ امر پورا کروں گا۔ میں نے عرض کی حضور یہ امر کہاں سے ملا ہے؟ فرمایا ابھی بتانے کی اجازت نہیں ہے۔ جب اجازت مل گئی تو پوری تفصیل سے بتا دوں گا۔ میں نے عرض کیا حضور میرے مکان پر تو بہت سے لوگ ہوتے ہیں۔ اس لئے مجھے کہیں خلوت میں خلعت عطا کر دی جائے تو بہتر ہوگا۔ اس حال میں صاحب دستار ہونے پر مجھے شرم آ رہی ہے۔ اس لئے کہ میں ایک ملازم و مزدور آدمی ہوں۔

آپ نے فرمایا بھائی ایک دن آپ کو ارشاد کا حکم ہوگا۔ ایسی کوئی بات نہیں۔ وقت کی بات ہے لیکن آپ کی بات مان لیتا ہوں۔ فلاں جگہ فلاں مکان میں یہ رسم ادا کی جائے گی۔ آپ وہاں بروقت پہنچ جانا۔ مگر یاد رکھنا دستار میں خود خریدوں گا۔ اور تقسیم کے لئے مٹھائی کا انتظام بھی میں ہی کروں گا۔ کیونکہ مجھے حکم ہوا ہے۔ آپ کو صرف خالی ہاتھ آنا ہوگا۔ چنانچہ مقررہ تاریخ کو ایک صاحب کو ہمراہ لے کر وہاں پہنچ گیا۔ ربیع الاول کی ۱۲ تاریخ تھی۔ شہر میں عید میلاد النبی ﷺ کے جلوس نکل رہے تھے۔

جب مقررہ جگہ پر پہنچا تو دیکھا کہ آپ کے ساتھ بھی ایک صاحب تشریف فرما ہیں اب کارروائی شروع ہوئی وضو کر کے دو نفل شکرانہ آپ نے بھی ادا کئے اور میں نے بھی۔ پھر دعا مانگی گئی۔ آپ نے

دستار کا ایک سرا پکڑا اور میرے سر پر رکھا ہی تھا کہ ایک منظر میرے سامنے آ گیا۔ بالکل ایسے ہی جیسے ٹیلی ویژن کی سکرین پر کوئی منظر چل رہا ہو۔

بیعت و خلافت ☆: آپ حضرت خواجہ محمد سلیمان قلندر چشتی صابری علیہ الرحمۃ کے دست

حق پرست پر بیعت سے مشرف ہوئے اور انہی سے خرقہ خلافت پا کر سرفراز ہوئے۔ آپ خود فرماتے ہیں کہ جب کیا جا رہا تھا تو کیا دیکھتا ہوں کہ حضرت شیخ المشائخ قطب الاقطاب غوث الاعظم سید عبدالقادر جیلانی رضی اللہ تعالیٰ عنہ چند اولیائے کاملین کے ہمراہ جلوہ افروز ہیں اور دست مبارک سے اشارہ فرما رہے ہیں کہ ٹھیک ہو رہا ہے۔ میں سمجھ گیا کہ حکم بھی یہیں سے ملا ہوگا۔ بعد فراغت دعا کی گئی اور مجھے رخصت کر دیا گیا۔ اب میرے قلب کی حالت بدل گئی۔ ہر وقت ذکر جاری رہتا تھا۔ حتیٰ کہ نیند سے بیدار ہوتا تب بھی قلب جاری رہتا تھا۔ یہ کیفیت روز بروز بڑھتی گئی۔ یہ سب میرے شیخ کی کرامت ہے۔ وگرنہ میرے پڑھے ہوئے وظائف کی بات کی جائے تو وہ پہلے بھی بڑھے ہوئے تھے اور ان کا مجھ پر کوئی اثر نہ تھا اب جب کہ مرشد کامل سے ہاتھ میں ہاتھ دیا تو کیفیت ہی بدل گئی۔ اور میرے دنیا بدل گئی۔ مجھے ابدی سکون مل گیا۔ علامہ اقبال اسی مقام پر فرماتے ہیں۔

فقط نگاہ سے ہوتا ہے فیصلہ دل کا
نہ ہونگاہ میں شوخی تو دلبری کیا ہے

وصال باکمال ☆: آپ کا وصال باکمال ۱۹۹۳ء کو دھریچہ نگر ضلع رحیم یار خان میں ہوا۔ اور وہیں مزار پر انوار مرجع خاص و عام ہے۔

حضرت صوفی محمد امیر بخش امیر صابری رحمۃ اللہ علیہ

تعارف ☆: عاشق رسول ﷺ، فدائے بارگاہ مخدوم صابر کلیری، قطب ابدال، فقیر یگانہ، ہمہ صفت قلندرانہ، متوکل بذات الہ حضرت شیخ محمد امیر بخش بن شیخ اللہ بخش بن شیخ مولا بخش چشتی صابری المعروف امیر صابری اپنے وقت کے عظیم صوفی درویش اور قادر الکلام شاعر تھے۔ آپ کی ولادت باسعادت جون ۱۹۱۶ء کو بستی پیرزادوں کی تحصیل خرچہ ضلع بلند شہر انڈیا میں ہوئی۔ قیام پاکستان کے بعد

انڈیا سے لاہور کے علاقہ مزنگ میں آ کر آباد ہوئے۔ آپ انتہائی سادہ طبیعت نرم مزاج بردباد شخصیت کے مالک تھے۔ اپنے زمانے کے بہترین قابل و فاضل اساتذہ سے دینی و دنیاوی تعلیم مکمل کی۔

بیعت و خلافت ☆: آپ حضرت حافظ محمد حسین المعروف پیش امام چشتی صابری رحمۃ اللہ علیہ کے دست حق پرست پر بیعت سے مشرف ہوئے اور مرشد کامل کی خدمت میں مصروف رہ کر منازل سلوک کو طے کرنے کے بعد مرشد کامل سے خرقہ خلافت لے کر صاحب ارشاد ہوئے۔

۱۹۶۳ء میں کلیر شریف انڈیا میں علامہ محمد انور صابری نے پاکستان میں اپنے خلفا مقرر کئے جن میں حضرت منظور المشائخ صوفی منظور احمد صابری اور آپ کا نام بھی شامل ہے۔ کلیر شریف میں تختیوں پر آج بھی آپ کا نام نامی موجود ہے۔ اگرچہ آپ پر خداوند کریم کی خصوصی عنایات اور مرشد کامل کی خصوصی توجہ تھی اور آپ ظاہری باطنی علوم سے مرصع تھے مگر اس کے باوجود آپ نے اپنے پاس آنے والوں کے لئے سلسلہ بیعت کو موقوف رکھا اور بہت کم لوگوں کو اپنے ہاتھ پر بیعت فرمایا۔ اس کی دو وجہ تھیں پہلی وجہ تو یہ تھی کہ آپ سب کچھ ہونے کے باوجود اپنے آپ کو کچھ نہ سمجھتے تھے اور مشائخیت کی آپ میں ٹوٹک نہ تھی۔ نہ ہی کبھی اپنے اوپر خدا کی عنایات کا کسی سے تذکرہ کیا۔ اپنے آپ کو چھپانے کیلئے زیادہ وقت خاموش رہتے تھے۔ کم بولنا، کم کھانا، کم سونا، آپ کے معمولات کا حصہ تھا۔ دوسری وجہ یہ تھی کہ آپ ہمہ وقت والی کلیر حضرت مخدوم سیدنا علاؤ الدین علی احمد صابری کلیری رحمۃ اللہ علیہ اور اپنے خواجگان چشت اہل بہشت کے تصور اور جلوؤں میں گم رہتے تھے اور اسی میں گن رہتے ہوئے گن گناتے رہتے اور قلم اور کاغذ پر خواجگان چشت اہل بہشت اور حضرت مخدوم صابری کلیری رحمۃ اللہ علیہ کی مناقبات اور تصدیے لکھتے رہتے تھے تمام عمر اپنے آقا و مولا حضرت مخدوم سیدنا علاؤ الدین علی احمد صابری رحمۃ اللہ علیہ کی اس قدر تعریف اور مدح سرائی کی کہ پوری دنیا میں آپ کو امیر صابری کے نام سے جانا اور پہچان جانے لگا۔ پوری دنیا میں جہاں بھی محفل سماع ہو قوال چاہے کوئی ہو محفل میں آپ کا کلام ضرور پڑھے گا بالخصوص والی کلیر حضرت مخدوم پاک رضی اللہ تعالیٰ عنہ کی منقبت تو آپ نے اس انداز سے لکھی ہیں کہ لکھنے کا حق ادا کر دیا۔ آپ کا کلام پڑھنے کے بعد محسوس یہ ہونا ہے کہ آپ کا والی کلیر حضرت مخدوم پاک رضی اللہ تعالیٰ عنہ سے براہ راست تعلق ہے۔

کہ آپ کی صفات کو دیکھتے جا رہے ہیں اور کلام تحریر کیے جا رہے ہیں۔

اسی طرح نعت رسول ﷺ لکھتے وقت آپ عشق رسول کے سمندر میں غوطہ زن ہو کر نعت لکھتے تھے۔ آپ کے کلام میں یہ تاثیر ہے کہ جب کوئی پڑھنے والا کلام کو پڑھتا ہے تو محفل پر سحر طاری ہو جاتا ہے۔ فقیر راقم الحروف کو عرصہ ۳۰ سال سے آپ کے کلام کو دیکھنے پڑھنے اور محفل سماع میں سننے کا موقع ملا ہے یہ بات وثوق سے کہی جا سکتی ہے کہ والی کلیر حضرت مخدوم سیدنا علاؤ الدین علی احمد صابر کلیری کی بارگاہ میں صوفیائے قدیم کے بعد جس انداز سے آپ نے نذرانہ عقیدت پیش کیا ہے آپ کے ہم عصر لوگوں میں اس کی مثال ناممکن ہے۔ اس کی ایک خاص وجہ یہ بھی تھی کہ آپ ایک عالم باعمل صاحب کردار پابند صوم و صلوة اور نوافل کا خصوصی اہتمام فرماتے تھے۔ آپ چالیس مرتبہ کلیر شریف لگاتار تشریف لے جاتے رہے اور حضرت مخدوم کی بارگاہ میں حاضری دیتے رہے۔

اپنے مرشد کامل کے بتائے ہوئے اور ادو وظائف کو ہر حال میں پورا فرماتے تھے بلکہ آپ کے بارے میں یوں بھی کہا جا سکتا ہے کہ آپ ایک صاحب حال بزرگ اور صوفی شاعر تھے۔ جس کی وجہ سے آپ کا کلام پُر تاثیر تھا۔ اپنی ساری زندگی میں ہر سال پاکپتن شریف عرس میں تشریف لے جاتے رہے لیکن پاکپتن شریف میں کبھی جوتی نہیں پہنی۔ آپ کو پاکپتن شریف میں موجود صابری حجرہ کے اندر کئی مرتبہ حاضری کا شرف حاصل رہا ہے۔ وہاں نوافل بھی ادا کرنے کا موقع ملا ہے۔

حضرت قمر المشائخ اور آپ کی ذات ☆: آپ کبھی کبھی لاہور سے راولپنڈی

حضرت قمر المشائخ الحاج حافظ قمر الدین چشتی صابری رحمۃ اللہ علیہ کے پاس بہ پاس عقیدت اور برادرانہ تعلق کی بنا پر تشریف لاتے تھے اس لئے کہ آپ کا سلسلہ و شجرہ طریقت بھی دو واسطوں کے بعد حضرت شاہ خاموش سرکار والی حیدر آباد دکن تک پہنچتا ہے جبکہ حضرت قمر المشائخ کا سلسلہ شجرہ طریقت بھی دو واسطوں کے بعد حضرت شاہ خاموش سرکار تک پہنچتا ہے۔

اس طرح راقم الحروف کے والد گرامی حضرت حافظ فیض محمد چشتی صابری الحسینی رحمۃ اللہ علیہ کا سلسلہ و شجرہ طریقت بھی دو واسطوں کے بعد حضرت شاہ خاموش سرکار رحمۃ اللہ علیہ تک پہنچتا ہے۔ حضرت سید محمد معین الدین شاہ خاموش سرکار حیدر آباد دکنی رحمۃ اللہ علیہ کے خلیفہ اکبر و سجادہ نشین حضرت ہاشم حسینی

شاہ محمد صابری رحمۃ اللہ علیہ مقرر ہوئے۔ ان کے خلیفہ اکبر سیدی سندی آقائی و مولائی حضرت سید شاہ غلام حسین شاہ چشتی صابری حیدرآباد دکنی رحمۃ اللہ علیہ کے مرید و خلیفہ فیض عالم والد گرامی حضرت حافظ فیض محمد چشتی صابری رحمۃ اللہ علیہ ہوئے۔ جبکہ دوسرے خلیفہ حضرت محمد حسین جو کہ حیدرآباد دکن کی عظیم روحانی خانقاہ کے پیش امام تھے اور ان کو پیش امام کے نام سے پکارا جاتا تھا۔ قیام پاکستان سے قبل ہی مرشد کامل کے حکم سے لاہور تشریف لے آئے تھے کہ دست حق پرست پر حضرت امیر صابری رحمۃ اللہ علیہ شرف بیعت سے مشرف ہوئے۔ اس طرح حضرت امیر صابری راقم الحروف کے والد گرامی کے چچا پیر کے مرید ہونے کے ناطے پیر بھائی ہوئے۔ اسی طرح حضرت قمر المشائخ کے بھی آپ چچا پیر کے مرید و خلیفہ تھے۔ پیر بھائی ہونے کے ناطے تشریف لاتے اور جب کبھی کوئی نئی کتاب یا دیوان زیور طبع سے آراستہ ہوتا تو آپ ضرور لے کر آتے اور حضرت قمر المشائخ کو پیش فرماتے تھے۔ اور حضرت قمر المشائخ جمعرات کے روز ختم خواجگان کے موقع پر اپنے مریدین و عقیدت مندان سے فرماتے کہ حضرت امیر صابری صاحب تشریف لائیں ہیں ان سے ان کی کتابیں خرید اور پڑھا کرو۔

یکم جولائی ۱۹۸۷ء کو ایک وقت آیا کہ آپ اچانک لاپتہ ہو گئے گھر والے ڈھونڈ ڈھونڈ کر مایوس ہو گئے اخبارات میں خبریں شائع ہوئیں پمفلٹ درود یوار پر لگے ملک بھر کے بڑے بڑے لوگوں نے آپ کو ڈھونڈنے والے کے لئے انعام مقرر کیا مگر آپ کی ذات کا کہیں پتہ نہ چلا۔ فقیر راقم الحروف عم طریقت حضرت قمر المشائخ الحاج حافظ قمر الدین چشتی صابری رحمۃ اللہ علیہ کے پاس بیٹھا ہوا تھا کہ کسی شخص نے آپ کے بارے میں عرض کیا کہ حافظ صاحب امیر صابری خوب گم ہوئے کہ پتہ ہی نہیں چلا۔ تو حضرت قمر المشائخ نے بے ساختہ فرمایا: کہ میاں ابدالوں کی کیفیت ایسی ہی ہوتی ہے۔ ابدال جب نظر سے اوجھل ہو جائے تو پھر تلاش کرنا ناممکن ہوتا ہے۔ حضرت قمر المشائخ کی اس بات سے آپ کے مقام کا پتہ چلتا ہے کہ آپ مرتبہ ولایت میں کس مقام پر فائز تھے۔

فقیر راقم الحروف کو اس بارے میں کچھ علم نہ ہے کہ آپ کا وصال ہو چکا ہے یا ابھی تک لاپتہ ہیں لیکن بہت سے حضرات سے یہ بات سننے میں آئی ہے کہ آپ کا وصال باکمال ہو چکا ہے ہر سال آپ کا سالانہ عرس مبارک آپ کے صاحبزادے محمد سلیم صابری کی نگرانی میں لاہور میں منایا جاتا ہے۔

آپ کے صاحبزادے محمد سلیم صابری سلسلہ عالیہ چشتیہ صابریہ میں باقاعدہ داخل ہیں اپنے والد گرامی

کے نقش قدم پر چلنے کی کوششوں میں مصروف ہیں۔ فقیر راقم الحروف کی جناب سلیم صابری سے ایک یادگار ملاقات لاہور میں ہوئی جہاں وہ مجھے ملنے خود تشریف لائے تھے بڑے ہی سادہ اور خلیق و مہربان شخص ہیں اپنے والد کا اکثر کلام ان کو زبانی یاد ہے۔ خدا خوش رکھے برادر محمد سلیم کو۔

زندگی میں سب سے پہلے منقبت ☆: کلام لکھنا شروع کیا تو سب سے پہلا کلام اپنے پیر و مرشد کو سنایا۔

رُخ سے پردہ اٹھا لگی دل کی بجھا
مورے صابر پیا مورے صابر پیا
جب سے کلیں چھٹا ہجر میں مر مٹا
مورے صابر پیا مورے صابر پیا
اس پر پیر صاحب فرمانے لگے کہ امیر علی لکھا کر خوب لکھو گے بہت اچھا لکھو گے۔

حضرت جلال الدین کبیر الاولیاء کی اولاد کا واقعہ عجیب ☆: ہمارے سالانہ محفل ہوتی ہے جس میں ایک بزرگ پیر جی شریف احمد عثمانی چشتی صابری تشریف لاتے تھے۔ جو جلال الدین کبیر الاولیاء کی اولاد میں سے تھے۔ اُن کو بھی اپنا کلام سناتے تھے ایک غزل لکھی جو اُن کو سنائی جو کھو چکا ہوں میں وہ دل تلاش کرتا ہوں
امیر صابری بھٹکا ہوا ہوں منزل سے
میں اپنا مرشد کامل تلاش کرتا ہوں
پیر صاحب کہنے لگے صابری صاحب یہ شعر غلط ہے تمہارے کتنے مرشد ہیں جن میں سے تم مرشد کامل تلاش کرتے ہو۔ تو کہنے لگے آپ کہتے ہیں تو میں بدل دیتا ہوں۔ انہوں نے کہا نہیں اب رہنے دو۔ جب سالانہ محفل ہو رشید فریدی (قوال) اس کو کہنا کہ یہ غزل ضرور سنائے۔ چنانچہ جب سالانہ محفل آئی تو قوال سے یہ غزل کا کہا گیا تو جس شعر پر پیر صاحب نے اعتراض کیا تھا اُسی شعر پر پیر صاحب کو کیفیت ہو گئی اور ایک گھنٹہ وجد میں رہے۔ طبیعت سنبھلی تو فرمانے لگے امیر علی تمہارے پیر کی دعا ہے بہت اچھا لکھو گے۔

بس ایک سجدہ ہے جو کہ ابھی ادا نہ ہوا ☆: آپ کے صاحبزادہ محمد سلیم صابری فرماتے ہیں کہ ایک شعر جو والد صاحب بہت ستاتے تھے کہ
یوں تو ہزاروں سجدے ادا کئے ہیں امیر
بس ایک سجدہ ہے جو کہ ابھی ادا نہ ہوا

جب گھر سے چلے گئے تو کافی سال بعد خواب میں ملے تو پھر یہی شعر سنایا تو میں نے کہا کہ اباجی وہ کون سا سجدہ ہے جس کا آپ ذکر کرتے ہیں۔ تو فرمانے لگے وہ سجدہ بھی اب ادا ہو گیا ہے۔ آپ نے اپنی نسبت کے حوالے سے ایک شعر بھی رقم کیا ہے جو کہ حقیقتاً آپ پر صادق آتا ہے۔

مجھ میں کوئی خوبی نہیں اے ساقی کلیر دیوانہ تیرے نام سے مشہور ہوا ہے

امیر صابری کے ایک دوست نعت خواں اکرم قلندری کہتے ہیں کہ میں ایک دن جا رہا تھا کہ مجھے صابری صاحب ملے ہم اکٹھے باتیں کرتے ہوئے کافی دور تک گئے بعد میں میں نے کہا کہ صابری صاحب مجھے اجازت دیں۔ میں نے جانا ہے تو کہنے لگے ٹھیک ہے جاؤ۔ جب میں دوسری طرف جانے لگا تو یکدم خیال آیا کہ صابری صاحب کو پکڑنا چاہیے یہ تو کافی عرصہ سے غائب ہیں مگر بہت تلاش کیا مگر نہیں ملے ایک منٹ سے بھی کم وقت میں نہ جانے کدھر چلے گئے۔ اُن کے دیوان جو پرنٹ ہو چکے ہیں۔

(۱) عرب دے نظارے..... پنجابی) (۲) آئینہ کیف..... نعت شریف۔ اولیاء کرام کی شان میں) (۳) تاجدارِ عرب..... نعت شریف) (۴) فیضانِ صابری..... تمام اولیاء کرام کی شان میں) (۵) آئینہ صابری..... غزلیات)

اسلام آباد میں ایک صاحب ڈپٹی سیکرٹری تھے جن کے گھر محفل تھی لاہور سے صاحبزادہ سید احمد صابری جو کہ صوفی منظور احمد صابری اوکاڑہ والے کے لڑکے ہیں وہ بھی تشریف لے گئے اور بیٹھے بیٹھے باتیں شروع ہو گئی سعید احمد صابری صاحب کہنے لگے کہ دیکھو ۱۰ سال ہو گئے امیر صابری کا کچھ پتہ نہیں چلا۔ جس پر اہل خانہ کہنے لگے کہ کل تو ہمارے پاس بیٹھے ہوئے تھے اور کلام سنا رہے تھے۔

آپ کے بارے مختلف لوگوں کے تاثرات ☆: ایک ہمارے رشتہ دار قافلہ کے ساتھ کلیر شریف گئے وہ کہتے ہیں کہ روضہ مبارک پر کھڑا دعا مانگ رہا تھا کہ میں نے دیکھا میرے ساتھ امیر صابری صاحب کھڑے ہیں اب میں کہہ رہا ہوں ہے تو ممانی جان کے اباجی ہیں جو گم ہو گئے ہیں۔ میں ان سے پوچھتا ہوں یہاں کیسے پہنچے۔ جب میں نے دعا مانگ کر دیکھا وہ غائب تھے بہت تلاش کیا مگر نہیں ملے حالانکہ اُس وقت ان کو گھر سے گئے ۸ سال ہو گئے تھے۔

آپ کے صاحبزادے محمد سلیم صابری کہتے ہیں کہ میں ایک محفل میں گیا جہاں مجھے ایک نعت خواں

جان محمد صاحب ملے جن کا ہمارے گھر بھی آنا جانا تھا۔ مجھے کہنے لگے پاپی (امیر صابری) نہیں آئے۔ میرے خاموش رہنے پر کہنے لگے کہ وہ تو رات کو محفل سماع میں آئیں گے۔ میں نے اُن کو کہا کہ آپ کو نہیں پتہ۔ تو یکدم کہنے لگے بتاؤ خیریت تو ہے میں نے کہا ۶ سال ہو گئے اباجی گھر سے گئے واپس نہیں آئے وہ مجھے کہنے لگے کہ مذاق کرتے ہو۔ وہ ابھی پرسوں مجھے ملے تھے اور ہم کافی دیر داتا دربار بیٹھے رہے۔

صوفی عبدالغفور چشتی صابری جو کہ خواجہ غلام ربانی چشتی صابری کے خلیفہ ہیں۔ وہ کہتے ہیں ایک دن گھر سے کہیں گیا تو راستہ بھول گیا۔ بہت پریشان تھا کہ راستے میں مجھے ایک بزرگ نظر آئے میں نے اُن سے کہا کہ شاہدرہ جانا ہے راستہ بھول گیا ہوں کدھر کو جاؤں۔ تو انہوں نے مجھے کہا آؤ میں راستہ بتاتا ہوں۔ جب میں نے دیکھا تو امیر صابری صاحب تھے میں نے بات کرنے کی کوشش کی لیکن میری زبان بند ہو گئی انہوں نے میرا ہاتھ پکڑا اور داتا دربار شاپ پر آ کر کہتے ہیں یہاں سے شاہدرہ چلے جاؤ۔ وہ کہتے ہیں کہ ۳-۴ دن میری طبیعت خراب رہی۔ بعد میں ٹھیک ہو گیا۔

ردیف

حضرت خواجہ بدرالدین سلیمان چشتی صابری رحمۃ اللہ علیہ

تعارف ☆: جگر گوشہ حضرت بابا گنج شکر، پروردہ آغوش ولایت، نیرافق ولایت و معرفت، امام العارفین، دلیل اکالمین، پیشوائے زمانہ، شیخ الشیوخ حضرت خواجہ شیخ بدرالدین سلیمان چشتی صابری فریدی رحمۃ اللہ علیہ غوث لوقت اور جگر گوشہ حضرت مسعود العالمین ہیں۔ حضرت پیر محمد شاہ چشتی صابری جو حضرت شاہ نظام الدین فاروقی چشتی صابری کے مرید و خلیفہ ہیں اور وہ مرید و خلیفہ حضرت مخدوم شاہ محمد حسن رامپوری صابری کے وہ مرید و خلیفہ ہیں حضرت میاں شاہ محمد امیر صابری کے وہ مرید و خلیفہ ہیں حضرت شاہ غلام کے وہ مرید و خلیفہ ہیں حضرت ملا اخون فقیر عبدالکریم شاہ کے وہ مرید و خلیفہ حضرت شاہ عنایت جو کے وہ مرید و خلیفہ ہیں حضرت سید شاہ میراں بھیکھ چشتی صابری رحمۃ اللہ علیہم اجمعین کے۔ حضرت پیر محمد شاہ چشتی صابری علیہ الرحمۃ نے اپنی کتاب ”نظام التوحید“ میں لکھا ہے کہ بابا فرید الدین مسعود گنج شکر رضی اللہ تعالیٰ عنہ نے حضرت بادشاہ دو جہان سید مخدوم علاؤ الدین علی احمد صابری کلیری رضی اللہ تعالیٰ عنہ سے حضرت صاحبزادہ شاہ بدرالدین سلیمان فریدی چشتی صابری رحمۃ اللہ علیہ کو خلافت دلوائی تھی۔ جس کا ذکر شجرہ شریف میں اس طرح درج ہے۔

چلا بابا سے سوائے فرید الدین	وہی نور خدائے عرش بریں
ملا لقب سلیمان کا وہیں	یا بدرالدین سلیمانی
خواجہ گنج شکر نے اے بھائی	صابر سے خلافت دلوائی
محبوب سے پگڑی بندھوائی	یا بدرالدین سلیمانی
جب ابن فرید الدین ولی	یعنی بدرالدین سلیمانی
کی جائے پدر یہ نشست اپنی	یا بدرالدین سلیمانی
اُسی نور سے بیٹے کو حصہ دیا	تھا نام علاؤ الدین جن کا

وصال با کمال ☆: آپ کا وصال با کمال چھٹی صدی ہجری میں پاکپتن شریف میں ہوا۔ مزار پر انوار بھی دربار بابا حضرت گنج شکر پاکپتن شریف پاکستان میں مرجع خاص و عام ہے۔ جہاں ہزاروں افراد روزانہ حاضری دے کر اپنے قلوب و اذہان کو نور ایمان سے منور کرتے ہیں۔

حضرت شیخ بہرام چشتی صابری رحمۃ اللہ علیہ

تعارف ☆: ولی ابن ولی، پروردہ آغوش ولایت، پیشوائے عارفان، مقتدائے سالکان، متصرف بہ تصرفات حضرت شیخ بہرام چشتی صابری رحمۃ اللہ علیہ قبلہ اہل عرفان ہیں۔ آپ ۷۲۹ھ کو پانی پت میں حضرت شیخ جلال الدین محمد کبیر الاولیاء پانی پتی چشتی صابری کے گھر پیدا ہوئے۔ بچپن ہی آثار ولایت آپ میں نمایاں تھے۔ بعد علوم ظاہریہ کی تکمیل کے آپ نے اپنے عالی قدر والد گرامی کی صحبت فیض سے بھرپور فائدہ اٹھایا اور ان کی سرپرستی میں عبادت و ریاضت اور مجاہدہ کی تکمیل کی۔ آپ انتہائی خوبصورت نیک سیرت با کردار، پابند صوم و صلوة و تہجد ترک و تفرید میں نمایاں مقام رکھتے تھے۔ تمام عمر اپنے خواجگان کی تعلیمات پر عمل پیرا رہے۔ محفل سماع کے دلدادہ اور صاحب حال و وجد تھے۔ سوز و گریہ میں نہایت کے درجہ کو پہنچے ہوئے تھے۔ آپ سیف اللسان اور صاحب کشف و کرامت تھے۔ آپ کے زمانہ کے تمام شیوخ قدر کی نگاہ سے دیکھتے تھے۔

بیعت و خلافت ☆: آپ اپنے والد گرامی حضرت شیخ جلال الدین محمد کبیر الاولیاء صابری علیہ الرحمۃ کے دست حق پرست پر بیعت سے مشرف ہوئے اور انہی سے خرقہ خلافت پا کر سرفراز ہوئے۔

کشف و کرامات ☆: آپ اپنے والد گرامی حضرت شیخ جلال الدین محمد کبیر الاولیاء چشتی صابری علیہ الرحمۃ کی خدمت میں قصبہ بیڈولی صوبہ پنجاب کے کچھ مریدین حاضر خدمت ہوئے اور عرض گزار ہوئے کہ ہمارا قصبہ دریائے جمنا کے کنارے پر واقع ہے۔ اتفاقاً دریائے جمنا کا پانی ہیلابی موسم میں قصبہ کی طرف ہو گیا ہے۔ حضور اگر یہ قصبہ پانی کی زد میں آیا تو ہمارے گھر تباہ و برباد ہو

جائیں گے اور ہماری زمینیں کاشت کے قابل نہ رہیں گے۔ حضرت شیخ نے ان کی بات سن کر آپ کے نام ایک خط لکھا اور فرمایا کہ یہ لوگ فریادی ہوئے ہیں لہذا آپ ان کے ساتھ چلے جائیں اور دریا کو حکم دیں کہ یہاں سے دور چلا جائے اور جب تک دریا اپنا رخ نہیں بدلتا آپ وہیں قیام کریں۔

آپ اپنے ولد گرامی اور پیر روشن ضمیر کا حکم ملتے ہی اس قصبہ میں پہنچے اور دریائے جمنا کے کنارے کھڑے ہو کر اپنا عصا زمین میں گاڑ دیا اور فرمایا کہ یہاں سے ہٹ جاؤ۔ آپ کا حکم ملتے ہی دریا پانی آہستہ آہستہ اپنا رخ بدلتا گیا۔ اور دو میل دور پیچھے ہٹ گیا۔ آپ اسی قصبہ میں قیام فرما رہے تھے تاکہ لوگوں کو کسی قسم کا خطرہ نہ رہے۔ پھر آپ زندگی بھر اسی جگہ اور قصبہ میں قیام پذیر رہے حتیٰ کہ آپ کا وصال ہو گیا۔

کرامت نمبر ۲ ☆: ۱۰۵ھ میں ظفر بیگ والی دہلی نے ایک ہندو کو اس علاقے میں مختار

ارضیات مقرر کر دیا۔ وہ ہندو مسلمانوں کے حق میں سخت متعصب تھا۔ عام زمینوں کو سرکاری کھاتے میں لاتا جاتا۔ جب وہ اس قصبہ میں پہنچا تو خانقاہ کی زمین کے لئے بھی سرکاری کارندوں کو حکم دیا کہ اس رقبہ کو ناپ کر سرکاری تحویل میں لے لیا جائے۔ سرکاری کارندے دربار شریف کے تقدس کی بنا پر ہچکچاہٹ سے کام لے رہے تھے۔ بالآخر وہ خود گھوڑے پر سوار ہوا۔ اور خود پاس کھڑے ہو کر کارندوں کو حکم دیا کہ اس کو ناپو۔ جب اُس نے یہ حکم دیا اور پیمائش شروع کرانے لگا تو آپ کے دربار کا مجاور دربار شریف میں حاضر ہو کر فریادی ہوا اور عرض کی حضور اس ظالم نے آپ کی دی ہوئی زمینیں قبضہ میں لے لی ہیں۔ اب خانقاہ کی خاص زمین بھی لینے کے درپے ہے۔

حضور ہماری امداد اور دستگیری فرمائیے اور اس ظالم کو ظلم سے روکیں۔ وہ مجاور دربار کے اندر قبر مبارک سے لپٹ کر فریادیں کر رہا تھا کہ باہر شور و غل ہوا۔ اس نے باہر نکل کر دیکھا کہ ہندو گھوڑے سے اچھلا اور ہوا میں معلق ہو کے رہ گیا۔ لوگ اس کی بے بسی پر ہنس بھی رہے تھے اور شور بھی مچا رہے تھے کہ یہ مجاور دوبارہ دربار شریف کے اندر داخل ہوا۔ اور عرض کرنے لگا حضور اس بے ایمان کو زمین پر گرائیں۔ یہ کہہ کر وہ باہر آیا تو کیا دیکھا کہ وہ خبیث زمین پر گرا اور اس کی ٹانگیں ٹوٹ گئیں۔ اور بازو پشت سے بندھے ہوئے ہیں اور وہ زمین پر پڑا ہوا تڑپ رہا تھا۔ گردن بھی ٹوٹ گئی۔ اس کے رشتہ دار پہنچے اُس مجاور کے پاس آئے اور معافی مانگنے لگے۔ مجاور کو ان کی حالت پر رحم آ گیا اور

دوبارہ اندر مزار شریف پر حاضری دے کر عرض کناں ہوا کہ حضور اس بد بخت کو معاف فرمادیں یہ اپنے کیے پر شرمندہ ہے۔ چنانچہ اس کو افاقہ شروع ہو گیا اور چند ہی دنوں میں شفایاب ہو گیا۔ مگر پھر پوری زندگی دوبارہ کبھی دربار شریف یا اس کے مجاوروں کی طرف میلی آنکھ سے بھی نہیں دیکھا۔

☆ وصال باکمال: آپ کا وصال باکمال ۲۷ شعبان المعظم ۸۵۴ھ بمطابق ۱۲۵۰ء کو ۱۲۵

سال کی عمر شریف میں ہوا۔ مزار پر انوار قصبہ بیڈوں صوبہ پنجاب انڈیا میں مرجع خاص و عام ہے۔ مفتی غلام سرور لاہوری نے قطعہ تاریخ یوں لکھی ہے۔

چو شد از دنیا بفرودس بریں حضرت بہرام شیخ اولیاء
سال وصل اے شد از سرور عیاں زبده آفاق قطب الاققیاء
۸۵۴ھ

حضرت شیخ بختیار چشتی صابری رحمۃ اللہ علیہ

☆ تعارف: محدث حقائق وجد و پیمان، قبلہ طالبان وصل و شہود، فارغ از قید میشیخت و نمود،

قطب دوراں حضرت شیخ بختیار چشتی صابری رحمۃ اللہ علیہ محرم حریم جلال ہیں۔

آپ ابتداء میں جواہرات کے ایک تاجر کے غلام تھے۔ مگر تھے بڑے جوہر شناس۔ وہ تاجر جواہرات کی خریداری کے لئے اکثر و بیشتر آپ کو ہی دوسرے شہروں میں بھیجا کرتا تھا۔

ایک مرتبہ شیخ بختیار اپنے مالک کے ساتھ ہیرے جواہرات کی سوداگری کے لئے ردولی شریف میں آئے تو شیخ بختیار نے جب حضرت شیخ احمد عبدالحق کو دیکھا تو زندگی بھر کے لئے کام ہو گیا اور کھڑے کھڑے دیکھتے۔ یہاں تک کہ چھ ماہ گزر گئے مگر حضرت شیخ احمد عبدالحق ردولوی علیہ الرحمۃ نے زرہ بھر بھی التفات نہ برتا نہ ہی یہ پوچھا کہ تم کون ہو کہاں سے آئے۔ جب چھ ماہ گزر گئے تو اچانک حضرت شیخ احمد عبدالحق ردولوی علیہ الرحمۃ نے اپنی نگاہ ولایت سے دیکھا تو آپ بے ہوش ہو کے نیچے گر گئے۔ اور اس بے خودی کے عالم میں حضرت شیخ کی شان میں گستاخانہ کلمات کہنے لگے کہ شیخ

احمد عبدالحق تم کو خدا نے اتنی نعمتوں سے نوازا ہے اور تم خدا کے بندوں کو اس سے محروم رکھتے ہو۔
 حضرت شیخ احمد عبدالحق ردولوی نے ان کلمات سے روکا مگر آپ اپنی مستی و بیخودی میں بار بار یہی
 کلمات کہتے رہے۔ بالآخر حضرت شیخ احمد عبدالحق ردولوی علیہ الرحمۃ نے پانی منگوا کر شیخ بختیار کو پلایا
 تو وہ ہوش میں آگئے۔ اس کے بعد حضرت شیخ احمد نے فرمایا کہ شیخ بختیار تم اپنے مالک کے پاس چلے
 جاؤ۔ اور وہ اگر تم کو آزاد کر دے تو پھر میرے پاس آ جانا وگرنہ وہیں پر رہو۔ اور اس کو راضی رکھو۔
 آپ نے حضرت شیخ کی بات پر عمل کیا اور ردولی شریف سے جو نپور تشریف لے گئے اور اپنے مالک
 کے پاس پہنچے۔ جب آپ کے مالک نے آپ کی یہ کیفیت دیکھی تو آپ کو آزاد کر دیا۔ آپ کے دل
 میں چونکہ عشق کی آگ بھڑکی ہوئی تھی۔ طبیعت کو اپنے شیخ کے بغیر قرار نہ تھا لہذا وہاں سے رخصت ہو
 کر واپس ردولی شریف واپس چلے آئے۔

بیعت و خلافت ☆: آپ حضرت شیخ احمد عبدالحق ردولوی چشتی صابری رحمۃ اللہ علیہ کے
 دست حق پرست پر بیعت سے مشرف ہوئے اور انہی سے خرقہ خلافت پا کر سرفراز و ممتاز ہو کر
 صاحب ارشاد ہوئے۔ آپ کو اپنے شیخ سے بے حد محبت تھی۔ یہ بات بہت مشہور ہے کہ حضرت شیخ
 احمد عبدالحق جس قدر توجہ آپ پر فرماتے تھے وہ کسی اور پر نہ تھی۔

شیخ شرف الدین بوعلی قلندر کی سفارش ☆: آپ کے بارے میں حضرت شیخ شرف
 الدین بوعلی شاہ قلندر پانی پتی علیہ الرحمۃ نے حضرت شیخ احمد عبدالحق ردولوی چشتی صابری سے سفارش کی تھی اور
 کہا تھا کہ آپ کو جس طرح اس دنیا میں بختیار پہچانتا ہے ویسا کوئی نہیں پہچانتا۔ شیخ بختیار بیچارہ مال و اسباب
 عزت و جاہ کو چھوڑ کر جو نپور سے ردولی آ گیا ہے اور صدق دل سے آپ کی خدمت میں مصروف ہے۔

حکیم شیخ کی تعمیل ☆: ایک روز حضرت شیخ احمد عبدالحق ردولوی چشتی صابری علیہ الرحمۃ نے
 آپ سے فرمایا کہ میرا خیال ہے کہ صحن خانقاہ میں کنواں کھودا جائے۔ آپ نے اتنی بات سننے کے
 بعد فوراً زمین کی کھدوائی شروع کر دی۔ اور کنواں کھود کر پانی نکالا اور حضرت شیخ کی خدمت میں پیش
 کر دیا۔ شیخ نے وہ پانی دیکھ کر کہا اللہ اکبر اور اس پانی پر کچھ پڑھ کر لوگوں میں تقسیم کر دیا۔

پھر شیخ نے فرمایا اے بختیار اس کنویں کو باہر کی مٹی سے بھر دو اور جو مٹی کنویں سے نکلی ہے اس کا ایک چبوترہ (یعنی بیٹھنے کی جگہ) بنا دو۔ چنانچہ آپ نے پھر ایسا ہی کیا جیسا کہ شیخ نے ارشاد فرمایا تھا۔ اور اپنے شیخ سے یہ بھی نہیں پوچھا کہ کنویں کو کھودنے اور دوبارہ بھرنے اور ختم کرنے سے کیا مقصد تھا۔

مال و زر سے بے نیازی ☆: ایک دن حضرت شیخ احمد عبدالحق ردولوی چشتی صابری علیہ الرحمۃ اپنے کمرے میں تشریف فرما تھے اور حضرت شیخ بختیار ان کے سامنے کھڑے ہوئے تھے۔ اچانک شیخ احمد عبدالحق ردولوی علیہ الرحمۃ نے فرمایا بختیار کیا دیکھتے ہو؟ حضرت شیخ بختیار چشتی صابری رحمۃ اللہ علیہ فرماتے ہیں کہ میں نے جب کمرے کو بغور دیکھا تو سونے سے بھرا ہوا پایا۔ اس کے بعد حضرت شیخ احمد عبدالحق نے فرمایا کہ بختیار اگر ضرورت ہو تو اس میں سے کچھ لے لو۔ میں نے عرض کیا حضرت مجھے اب اس کی ضرورت نہیں رہی۔ اس کے بعد حضرت شیخ احمد عبدالحق ردولوی علیہ الرحمۃ نے فرمایا اچھا اب دیکھو۔ میں نے جب دوبارہ کمرے کو دیکھا تو کمرہ مجھے اپنی اصلی حالت میں نظر آیا۔ آپ کے بارے میں یہ سب کو معلوم تھا کہ آپ بالکل ان پڑھ تھے۔ مگر شیخ کامل کی صحبت و برکت اور فیض سے خدانے وہ بات پیدا کر دی تھی کہ ہر بات آپ کی عین قرآن و حدیث کے مطابق ہوتی تھی۔

وصال با کمال ☆: آپ کا وصال با کمال ۹۱۰ھ بمطابق ۱۵۰۴ء کو تقریباً ایک سو برس کی عمر میں ہوا۔ مزار پر انوار ردولوی شریف ضلع بارہ بنکی انڈیا میں مرجع خاص و عام ہے۔

حضرت شیخ بڈھن چشتی صابری رحمۃ اللہ علیہ

تعارف ☆: عارف باللہ، باقی باللہ، پیشوائے جمیع اہل کمال، سیراب از ترشحات ذوق و حال حضرت شیخ الاولیاء المعروف شیخ بڈھن چشتی صابری رحمۃ اللہ علیہ قطب دائرہ وجود مخدوم الاولیاء حضرت شیخ محمد بن حضرت شیخ عارف بن حضرت شیخ احمد عبدالحق ردولوی چشتی صابری علیہ الرحمۃ کے بیٹے اور جانشین ہیں۔ آپ اپنے زمانے کے عظیم بزرگ با کمال و صاحب کشف و کرامت اور اہل یقین اور ذات وحدہ لا شریک میں فنا کے درجہ پر فائز الہام تھے۔ آپ کے عظیم والد گرامی اور دادا بزرگوار اور پڑدادا

بزرگ حضرت شیخ احمد عبدالحق ردولوی چشتی صابری علیہ الرحمۃ قطب ہفت اقلیم اور سلسلہ عالیہ چشتیہ صابریہ کے عظیم روحانی پیشوا ہیں جن کی وجہ سے اس سلسلہ عالیہ کو شہرت اور دوام کی دولت ملی ہے۔ ان متذکرہ بزرگوں کی توجہات کا مرکز آپ کی ذات والا صفات پر مرکوز ہیں جس کی بدولت آپ عدیم المثال اور بے نظیر بزرگ ہوئے ہیں اور حضرت شیخ عبدالرحمن قدوائی چشتی صابری جن کی عمر شریف تقریباً ایک سو سال تھی اور اپنے وقت کے عظیم صوفی بزرگ اور شیخ کامل ہوئے ہیں وہ آپ کے دست حق پرست پر بیعت سے مشرف تھے۔ آپ کی ابتدائی تعلیم و تربیت قطب العالم، مجدد سلسلہ عالیہ چشتیہ صابریہ حضرت شیخ شاہ عبدالقدوس گنگوہی چشتی صابری رحمۃ اللہ علیہ کے زیر سایہ ہوئی۔ اور وہ آپ کو اپنے شیخ حضرت شیخ محمد سے مانگ کر اپنے ہمراہ شاہ آباد لے گئے تھے۔ جب آپ کے والد گرامی کے وصال کا وقت آیا تو انہوں نے اپنے پاس موجود بیٹھے ہوئے حضرت شیخ عبدالقدوس گنگوہی کے بیٹے سے فرمایا کہ میرے صاحبزادے کو اپنے والد کے پاس سے لے آؤ۔ ادھر آپ کے پڑدادا حضرت شیخ احمد عبدالحق ردولوی چشتی صابری نے باطنی طور پر با اشارہ غیبی حضرت شیخ عبدالقدوس گنگوہی سے فرمایا کہ شیخ بڑھن کو ردولی شریف پہنچاؤ۔ کیونکہ حضرت شیخ محمد یعنی تمہارے شیخ کے انتقال مکانی کا وقت قریب ہے۔

چنانچہ حضرت قطب العالم شاہ عبدالقدوس گنگوہی رحمۃ اللہ علیہ آپ کو ہمراہ لے کر شاہ آباد سے جانب ردولی شریف روانہ ہوئے اور اپنے شیخ کے پاس جب پہنچے تو انہوں نے فرمایا کہ میرے پاس جو امانتیں پیران چشت کی پہنچی ہیں وہ تمام آپ کو دے رہا ہوں۔ اور جب تم اپنے وطن جانا چاہو تو میرے بیٹے کو اسرار و رموز باطنی سے آگاہ کرے مشائخ کی نعمت اس کے حوالے کر دینا اور اپنا نائب بنا کر میری جگہ بٹھا دینا۔

چنانچہ مجدد سلسلہ عالیہ صابریہ قطب العالم حضرت شاہ عبدالقدوس گنگوہی چشتی صابری علیہ الرحمۃ نے اپنے شیخ کی وصیت و نصیحت کے مطابق تمام نعمت باطنی عطا فرما کر آپ کو آپ کے عظیم والد گرامی کی جگہ پر اپنا نائب و قائم مقام بنا کر بٹھا دیا۔

صورت مثالی اور وجود مکتب ☆: ایک دن آپ اپنے گھر میں اپنے اہل خانہ کے ہمراہ

سوئے ہوئے تھے کہ رات کے وقت آپ کی حرم جاگیں آنکھ کھلی تو کیا دیکھا کہ آپ بستر پر سوئے ہوئے ہیں مگر دوسری طرف اپنے مصلے پر عبادت و ریاضت میں موجود و مصروف ہیں۔ ایک وقت میں دو جگہ پر دیکھ کر وہ گھبرا گئیں اور بے ساختہ ڈر کے مارے چیخ نکل گئی۔ جس کی وجہ سے آپ سوئے ہوئے بیدار ہوئے تو ایک ہی صورت رہ گئی۔

اس کے بعد آپ نے اہل خانہ کو اس راز سے پردہ فاش کرنے سے منع فرما دیا۔ اس مقام کی تفصیل یہ ہے کہ جو سالک عالم ملکوت تک رسائی حاصل کر لیتا ہے مرنے کے بعد حق تعالیٰ اسے ایک جسم مثالی عطا فرمادیتے ہیں کہ اس کی روح اس کے جسم کے مرکب پر سوار ہو کر ملاً اعلیٰ پر ارواح قدسیہ کے ساتھ میل جول کر سکے۔ جب ایک سالک عالم جبروت تک رسائی حاصل کر لیتا ہے تو موت کے بعد اُسے ایک ہیکل نورانی یعنی (نورانی جسم) عطا فرماتے ہیں اور اس مقام سے سالک کو مرنے کے بعد وہی قدرت ہوتی ہے جو جسم خاکی کے ساتھ ظاہری حیات کے وقت ہوتی ہے۔ لیکن سالک مرتبہ ملکوت کو یہ قدرت حاصل نہیں ہوتی۔ جب سالک مقام لاہوت سے واصل ہو جاتا ہے تو موت و حیات اس کے لئے یکساں ہو جاتی ہیں۔ اُسے اس بات کا اختیار ہوتا ہے کہ جس شکل و صورت میں چاہے ظاہر ہو سکتا ہے اور ایک ہی لمحہ میں خواہ وہ حیات ہے یا ممات اگر چاہے تو ایک سو مقام ہو بلکہ ہزار مقام پر یا اس سے زیادہ مقام پر بھی ظاہر ہو سکتا ہے۔ اور لوگوں سے باتیں کر سکتا ہے۔ مگر یہ ایک راز ہے جسے ہر شخص نہیں سمجھ سکتا۔ واضح رہے کہ کسب کمال سے یہ صورت مثالی حاصل ہوتی ہے۔

صوفیاء کی اصطلاح میں اسے وجود مکتب کہتے ہیں۔

الغرض قصہ مختصر یہ کہ: آپ سے بے شمار خرق عادات ظاہر ہوئیں۔ اور بڑے ہی کمال اور جاہ و جلال سے لباس فقر میں آپ نے شادی کی بعد اس کے اپنے انتقال مکانی سے قبل اپنے بڑے صاحبزادے حضرت شیخ پیر چشتی صابری کے حوالے امانت پیران چشت کی اور اپنا جانشین مقرر فرمایا۔ جبکہ چھوٹے صاحبزادے حضرت شیخ منصور کو بھی خرقہ خلافت عطا فرما کر باطنی اسرار و رموز ان کو بھی منتقل کئے اور وصال با کمال فرما کر راہی ملک عدم ہوئے۔

غالباً آپ کا وصال با کمال دسویں صدی ہجری میں ہوا ہے۔ اور مزار پُر انوار ردولی شریف انڈیا میں ہی مرجع خاص و عام ہے۔

حضرت شاہ بہلول برکی چشتی صابری رحمۃ اللہ علیہ

تعارف ☆: سلطان الفقراء، جامع الحسنات و کمالات، منبع فیوض و برکات، عالم علم ظاہری و باطنی حضرت شاہ بہلول برکی چشتی صابری رحمۃ اللہ علیہ قبلہ اہل تحقیق ہیں آپ نے علم ظاہری سید عبدالرشید جالندھری چشتی صابری اور سید شبیر شاہ اور سید عتیق اللہ شاہ جالندھری چشتی صابری علیہم الرحمۃ جیسی بلند پایہ اور یگانہ روز شخصیات سے حاصل کیا۔ آپ علوم ظاہریہ و باطنیہ میں جامع کمالات اور ہمہ صفت موصوف تھے۔ آپ نے اپنی زندگی میں نوے جلدیں تصنیف کی ہیں۔ جن میں فوائد آثار شرح دیوان خواجہ حافظ بہت مشہور ہیں۔ آپ کا اپنا بھی ایک دیوان ہے جو بہت ہی اعلیٰ اشعار پر مشتمل ہے۔ آپ کی شاگردوں میں بہت سے بلند پایہ لوگ شمار ہوتے ہیں۔ جن میں سے چند لاہور اور عظمت خان برکی جو کہ خود بھی صاحب دیوان ہوئے ہیں ان کے علاوہ سید علیم اللہ جالندھری چشتی صابری جیسی روزگار زمانہ شخصیات شاگردوں میں شامل ہیں۔ آپ حضرت قطب دوراں سید محمد سعید المعروف حضرت سید میراں شاہ بھیکھ چشتی صابری رحمۃ اللہ علیہ کے دست حق پرست پر بیعت سے مشرف ہوئے اور انہی سے خرقہ خلافت پا کر سرفراز و ممتاز ہوئے۔

آپ حضرت شاہ میراں بھیکھ چشتی صابری علیہ الرحمۃ کے وصال کے بعد لاہور تشریف لے آئے تھے اور وہاں حضرت شیخ شاہ بولاق قدوری لاہوری قادری علیہ الرحمۃ کی صحبت فیض سے بھی مستفید ہوتے رہے۔ آپ قلندرانہ وضع قطع کے مالک اور قلندرانہ لباس زیب تن فرماتے تھے۔

وصال باکمال ☆: آپ کا وصال باکمال ۱۱۷۰ھ بمطابق ۱۷۶۵ء کو ہوا اور مزار فیض آثار عید گاہ جالندھر مشرقی پنجاب انڈیا میں مرجع خاص و عام ہے۔

مفتی غلام سرور لاہوری نے قطعہ تاریخ لکھی ہے۔

زوین شاہ عالی شاہ بہلول

چو از حکم قضا رخت سفر بست

وگر مخدوم نامی شاہ بہلول

منور تاج عشق آمد و مالش

۱۱۷۰ھ

حضرت پیرسید باقی شاہ بخاری چشتی صابری رحمۃ اللہ علیہ

تعارف ☆: متصرف بہ تصرفات، غریق دریائے وحدت، مست الست بادہ خمار حضرت پیرسید باقی شاہ بخاری چشتی صابری رحمۃ اللہ علیہ یگانہ روزگار شخصیت اور عبادت و ریاضت، زہد و تقویٰ اور فقر و فاقہ، ترک و تجرید میں اپنی مثال آپ تھے۔ آپ نے تمام عمر ایک جھونپڑی میں گزاری۔ آپ کے بارے میں مشہور ہے کہ رات کو عموماً اپنی جھونپڑی سے غائب ہو جاتے تھے۔ اس کے لئے یہ بھی مشہور ہے کہ راتوں کو آپ اپنے علاقہ کی تمام مسجدوں میں تشریف لے جاتے۔ اور جس مسجد کا چراغ بجھ جاتا آپ اُس کو روشن کر دیتے تھے۔ آپ کا یہ معمول بھی رہا ہے کہ جن مسجدوں میں خادم وغیرہ نہ ہو یا جو مسجد غیر آباد ہو۔ ان مساجد میں خصوصی طور پر تشریف لے جاتے اور ان مساجد کی صفائی و پاکیزگی کا خصوصی خیال رکھتے تھے۔ آپ بیک وقت سالک اور مجذوب کی صفت کے مالک تھے۔ بہت ہی کم گو بلکہ اپنے پاس آنے والوں کی بات کا جواب اشارے کنائے میں دیتے تھے۔ جو لوگ آپ کو دعا کے لئے کہتے تو آپ کا طریقہ یہ تھا کہ آپ آسمان کی طرف اُنگی اٹھاتے، گویا آپ لوگوں کو خدا کی طرف رجوع کرنے کی تلقین فرماتے۔

وصال با کمال ☆: آپ کا وصال با کمال ۱۱۷۸ھ بمطابق ۱۷۶۳ء کو اپنی جھونپڑی میں ہی ہوا اور اسی جگہ محلہ بھمراہ جھنگ صدر ضلع جھنگ صوبہ پنجاب پاکستان میں آپ کا مزار پر انوار ہے۔ جہاں آج بھی اہل عقیدت و محبت حاضری دیتے ہیں اور منہ مانگی مرادیں پاتے ہیں۔

حضرت شیخ بلاقی چشتی صابری کیتھلی رحمۃ اللہ علیہ

تعارف ☆: عارف اکمل و افضل، امام تقیاء، سلطان الصلحاء، حضرت شیخ بلاقی کیتھلی چشتی صابری رحمۃ اللہ علیہ قصبہ کیتھل کے رہنے والے اور اپنے وقت کے عظیم صوفی بزرگ اور صاحب کشف و کرامت ہوئے ہیں۔ آپ سلسلہ عالیہ چشتیہ صابریہ کے عظیم بزرگ حضرت بندگی شیخ داؤد علیہ الرحمۃ چشتی صابری کے مرید و خلیفہ تھے۔ آپ عبادت و ریاضت و مجاہدہ، فقر و فنا اور تصرفات میں بے نظیر تھے۔ آپ کو ذکر

جہری اور حبسِ دم میں کمال حاصل تھا۔ اور عالم لاکیف اور لامثال کا آپ پر اس قدر غلبہ تھا کہ اس سے زیادہ تصور میں نہیں آسکتا۔ غرضیکہ آپ حضرت شیخ داؤد چشتی صابری گنگوہی علیہ الرحمۃ کی تمام کیفیت کے حامل تھے۔ آپ کو اپنے شیخ حضرت داؤد بندگی گنگوہی چشتی صابری علیہ الرحمۃ سے بہت انس اور محبت تھی۔ اور آپ کے شیخ بھی بہت محبت سے پیش آتے اور اکثر اوقات اکٹھے سفر کرتے تھے۔ اور آپ کو اپنے احباب میں شمار کرتے تھے۔ جب حضرت شیخ داؤد چشتی صابری علیہ الرحمۃ کا وصال باکمال ہوا تو آپ پر دنیا تاریک ہو گئی اور شیخ کے جمال کے بغیر ہر طرف اندھیرا ہی اندھیرا نظر آنے لگا تو آپ نے وطن کو خیر باد کہا۔ اور سفر حج پر روانہ ہو گئے مکہ مکرمہ کی زیارت کے بعد مدینہ منورہ حاضر ہوئے اور وہیں مقیم ہو گئے۔ حتیٰ کہ آپ کا وہیں وصال باکمال ہو گیا۔ اور جنت البقیع میں دفن ہوئے۔

نوٹ ☆: فقیر راقم الحروف کا خیال ہے کہ غالباً یہ وہی شیخ شاہ بلاقی ہیں جو کہ حضرت حاجی امداد اللہ مہاجر کی چشتی صابری علیہ الرحمۃ کے جد امجد ہیں۔ جن کا ذکر حاجی صاحب کے حوالے سے مختلف جگہوں پر ملتا ہے۔ (از مولف) واللہ اعلم آپ کا وصال باکمال غالباً گیارہویں صدی ہجری کے اوائل میں ہوا ہے۔ مرقد منورہ مدینہ پاک حجاز مقدس میں موجود ہے۔

حضرت شیخ بدرالدین المعروف بدری بابا چشتی صابری رحمۃ اللہ علیہ

تعارف ☆: عارف و اکمل، شیخ یگانہ، ہمہ صفت قلندرانہ حضرت شیخ بدرالدین چشتی صابری رحمۃ اللہ علیہ اپنے وقت کے عظیم مرد کامل اور شیخ الشیوخ ہوئے ہیں۔ آپ حضرت شہنشاہ کلیام خواجہ فضل الدین کلیامی چشتی صابری علیہ الرحمۃ معروف کے مرید و خلیفہ ہوئے ہیں۔ آپ کو حضور شہنشاہ کلیام نے خلافت عطا فرمانے کے بعد راولپنڈی شہر میں رہنے اور سلسلہ کی رشد و ہدایت کے کام کا حکم دیا۔ چنانچہ شیخ کامل کا حکم ملتے ہی آپ راولپنڈی تشریف لائے۔ اور مخلوق خدا کی خدمت میں مصروف و مشغول ہو گئے۔ ہزاروں افراد نے آپ سے اکتساب فیض کیا۔ بالآخر راولپنڈی میں ہی آپ کا وصال باکمال چودہویں صدی ہجری کو ہوا۔ مزارہ انوار تیلی محلہ مین مری روڈ قصر شیریں سویٹ پیلس کے ساتھ ایک چھوٹی سی جگہ پر مرجع خاص و عام ہے جہاں آج بھی اہل عقیدت و محبت حاضری دے کر دولتِ عرفان حاصل کرتے ہیں۔

حضرت سائیں برکت اللہ چشتی صابری رحمۃ اللہ علیہ

تعارف ☆: عاشق صادق فنا فی المرشد، فنا فی اللہ و فنا فی الرسول، صوفی با صفا حضرت سائیں خواجہ برکت اللہ چشتی صابری رحمۃ اللہ علیہ دریائے گوہر فضل و کمال ہیں۔ آپ شہنشاہ کلیام حضرت خواجہ فضل الدین کلیامی چشتی صابری علیہ الرحمۃ کے دست حق پرست پر بیعت سے مشرف ہوئے۔ اور عبادت و ریاضت و مجاہدہ میں درجہ تکمیل کو پہنچ کر اپنے شیخ کامل سے خرقہ خلافت پا کر سرفراز و ممتاز ہوئے۔

آپ انتہائی سادہ طبیعت مگر نیک پابند صوم و صلوة عبادت و ریاضت میں یکتا تھے۔ تمام عمر اپنے شیخ کی خدمت و اتباع میں گزاری۔ تصور شیخ آپ کی منزل تھی۔ اپنے شیخ کے علاوہ کسی دوسرے کو نہ جانا۔ دنیاوی معاملات سے بالکل قطع تعلق رہے۔ اپنے شیخ کے بتائے ہوئے اور ادو وظائف کو ہر حال میں پورا فرماتے تھے۔ محفل سماع کے دلدادہ تھے۔ آپ صاحب ذوق و شوق و صاحب وجد و حال اور صاحب کشف و کرامت بزرگ ہوئے ہیں۔ آپ کے شیخ کامل بھی آپ کو دل و جان سے عزیز جانتے تھے۔

وصال با کمال ☆: آپ کا وصال با کمال چودہویں صدی ہجری میں ہوا۔ موضع چہاری تحصیل گوجر خانضلع راولپنڈی میں ہوا۔ آپ کا مزار پُر انوار ہے۔ جہاں آج بھی اہل عقیدت و محبت حاضری دیتے ہیں اور منہ مانگی مرادیں پاتے ہیں۔

ردیف پ

حضرت شیخ پیارہ چشتی صابری رحمۃ اللہ علیہ

تعارف ☆: رئیس الاولیاء، قطب وقت، ولی بے مثال حضرت شیخ پیارہ چشتی صابری رحمۃ اللہ علیہ محرم اسرار وحدت ہیں۔ آپ سلسلہ عالیہ چشتیہ صابریہ کے عظیم روحانی بزرگ اور خانقاہ ردولی شریف کے عظیم نیرتاباں حضرت شیخ محمد عارف حق چشتی صابری رحمۃ اللہ علیہ کے مرید و خلیفہ اور محرم اسرار اور تربیت یافتہ اور صاحب ارشاد و صاحب کشف و کرامات بزرگ ہیں۔ آپ نے مجاہدہ میں کامیابی کے لئے بڑی ہی محنت شاقہ سے کام کیا۔ اور متواتر اور ادو وظائف میں اس طرح مشغول رہتے تھے کہ اپنی چلہ گاہ سے باہر ہونے والے معاملات کی بالکل آپ کو خبر نہ تھی۔ آپ نے بہت سے چلے ایسے بھی کئے کہ جہاں آب و دانہ و ہوا کا گزر بھی نہ تھا۔ آپ نے چھ ماہ تک ایک درخت کے خول جو کہ سوکھا کھڑا تھا میں بیٹھ کر کھانا تناول فرمایا۔ اس درخت کے بارے میں مشہور ہے کہ وہ امہلی کا درخت ہے اور اس کا تنا اس قدر موٹا ہے کہ اس میں ایک آدمی بیٹھ کر بڑی آسانی سے عبادت و ریاضت کر سکتا ہے اور یہ درخت آج بھی قصبہ ردولوی ضلع انبالہ انڈیا میں مرجع خاص و عام ہے۔ اور وہیں پر آپ کا وصال باکمال ہوا نویں صدی ہجری کے وسط میں ہوا اور وہیں پر آپ کا مزار پر انوار مرجع خاص و عام ہے۔

حضرت شیخ پائندہ بنوری چشتی صابری رحمۃ اللہ علیہ

تعارف ☆: امام الواصلین، برہان الکالمین، دلیل العارفین، متصرف بہ تصرفات، قطب دائرہ کائنات حضرت شیخ پائندہ بنوری چشتی صابری رحمۃ اللہ علیہ مشائخ کبار سے ہیں۔ آپ کا تعلق قصبہ بنور سے ہے جو کہ سرہند شریف سے پندرہ کوس کے فاصلے پر انڈیا میں واقع ہے۔ آپ نے ابتدائی زمانہ سے ہی سخت قسم کے مجاہدات کئے جس کی وجہ سے بہت جلد آپ کا مجاہدہ

مشاہدہ میں تبدیل ہو گیا۔ بچپن ہی سے آپ کے چہرہ پر ولایت کے آثار اور بھرپور جوانی میں شغل باطن کے اسرار و آثار و تصرفات ظاہر ہونے لگے۔ آپ کا معمول تھا کہ آپ ذکر نفی و اثبات بعض اوقات بطریق جہری اور بعض اوقات بطریق خفی کرتے تھے۔ اپنے زمانے کے اولیائے کبار میں آپ کا مقام بلند بالا تھا تمام مشائخ وقت اور علمائے حق تعظیم بجالاتے تھے۔ آپ کا لنگر وسیع اور دروازہ تھا۔ دروازے ہر وقت ہر شخص کے لئے کھے ہوئے تھے۔ محتاجوں فقیروں کی دستگیر اور حاجتمندوں کی حاجت روائی آپ کا شعار تھا۔ حسن اخلاق میں سرکار علیہ السلام کے متبع تھے۔

بیعت و خلافت ☆: آپ حضرت شیخ نظام الدین بلخی ثمہ تھا نیسری چشتی صابری رحمۃ اللہ علیہ کے دست حق پرست پر بیعت سے مشرف ہوئے اور انہی سے خرقہ خلافت پا کر سرفراز و ممتاز ہوئے۔

کشف و کرامات ☆: آپ رات کے وقت جب بلند آواز سے ذکر جہر کرتے اور لا اِلهَ اِلَّا اللهُ کہتے تھے تو شہر اور دیہات و قصبات کے دروازے خود بخود کھل جاتے تھے اور صبح تک کھلے رہتے۔ جب شہر کے باشندوں پر یہ راز کھلا تو وہ تمام اکٹھے ہو کر حضرت شیخ نظام الدین بلخی تھا نیسری علیہ الرحمۃ کی خدمت میں حاضر ہوئے اور تمام کیفیت بیان کی اور عرض کیا کہ اگر یہی معاملہ کچھ عرصہ تک جاری رہا تو شہر ویران ہو جائے گا۔ چوراہے پر راہزن کچھ نہیں چھوڑیں گے۔ اگر آپ کا فرمان ہو تو ہم وہاں سے نقل مکانی کر کے کسی اور جگہ چلے جائیں یا شیخ پائندہ کو حکم دیں کہ وہ رات کے وقت صحرا میں جا کر ذکر کیا کریں۔ چنانچہ حضرت شیخ نظام الدین نے آپ کو پیغام بھیج دیا کہ آئندہ کے لئے صحرا میں جا کر ذکر کیا کریں۔

کرامت نمبر ۲ ☆: اس کے بعد آپ رات کے وقت ایک باغ میں تشریف لے جا کر ذکر بالجہر فرماتے تھے لیکن جب لا اِلهَ اِلَّا اللهُ کہتے تھے تو تمام درخت زمین پر گر جاتے اور جب لفظ لا اِلهَ اِلَّا اللهُ کہتے تو تمام درخت کھڑے ہو جاتے تھے۔ اس کا اثر یہ ہوا کہ چند ایام میں درختوں کے پتے جھڑ گئے اور شاخیں خشک ہو گئیں۔ یہ دیکھ کر باغبان حیران تھا کہ کیا وجہ ہے کہ باغ کو روزانہ پانی بھی دیتا ہوں لیکن درخت پھر بھی خشک ہو رہے ہیں۔ اس نے اس بات کا کھوج لگانے کے لئے باغ میں ڈیرہ ڈال لیا۔ نصف شب کے بعد کیا دیکھتا ہے کہ تمام درخت زمین پر گر جاتے ہیں اور پھر کھڑے ہو

جاتے ہیں کافی دیکھ بھال کے بعد معلوم ہوا کہ درختوں کا گرنا اور اٹھنا اور پتوں اور شاخوں کا خشک ہونا شیخ بنوری چشتی صابری رحمۃ اللہ علیہ کے ذکر بالجہر کی وجہ سے ہے۔

چنانچہ باغبان بھی آپ کے پیرومرشد حضرت شیخ نظام الدین بلخی تھانیسری چشتی صابری علیہ الرحمۃ کی خدمت میں حاضر ہو کر فریادی ہوا کہ اگر درختوں کا یہی حال رہا تو فصل کیا ہوگی۔ آپ کے پیرومرشد نے آپ کو پیغام بھیجا کہ آج کے بعد ایسی جگہ بیٹھ کر ذکر کرو جہاں کسی کا نقصان نہ ہو۔

کرامت نمبر ۳ ☆: آپ کے گھر میں فقر و فاقہ کی نوبت اکثر رہتی تھی۔ اور زندگی بہت تنگی میں بسر ہو رہی تھی کہ ایک دن اچانک ایک کیمیاگر کا آپ کی خانقاہ شریف کے پاس سے گزر ہوا۔ دوران قیام اسے معلوم ہوا کہ آپ کی معاشی حالت بہتر نہ ہے تو اس نے آپ کی خدمت میں حاضر ہو کر آپ کو ڈر جگی جو اکسیر اعظم سے پڑھا۔ دکھا کر کہا کہ یہ میں آپ کی نذر کرتا ہوں آپ کی سات پشتوں تک کے لئے کافی ہے۔ اگر اس اکسیر کو ذرا بھر پگھلے ہوئے تانبے میں ڈالا جائے تو خالص سونا بن جائے گا۔ آپ نے فرمایا کہ اس کو اٹھا کر ایک طاق میں رکھ دو بوقت ضرورت استعمال کر لوں گا۔ کیمیاگر وہ ڈبی ایک طاق میں رکھ کر چلا گیا۔ اور سات سال کے بعد جب واپس قصبہ بنو آیا تو اس کے دل میں خیال آیا کہ حضرت کی خانقاہ میں جا کر دیکھنا چاہیے کہ اب حالات کیسے ہیں۔ جب وہ خانقاہ شریف میں آیا تو کیا دیکھتا ہے کہ آپ کے حالات پہلے سے بھی بدتر ہیں اور ہر طرف غربت کے ڈیرے ہیں۔

وہ آپ کی خدمت میں حاضر ہوا اور عرض کیا یا شیخ آپ نے بھی کمال کیا ہے کہ ایسی دولت جو آپ کی سات پشتوں تک کافی تھی آپ نے سات سال میں ختم کر دی ہے۔ آپ تو بہت ہی عجیب اور فضول خرچ واقع ہوئے ہیں۔ آپ نے جواب دیا کہ میری سمجھ میں نہیں آتا کہ تم نے مجھے کون سا اکسیر دیا تھا۔ اس نے کہا کہ میں نے آپ کو بہت سا اکسیر دیا تھا۔ اور آپ نے حکم دیا تھا کہ اس کو کسی طاق میں رکھ دو۔ آپ نے فرمایا اچھا تو پھر اسے اس طاق میں دیکھو۔ جب وہ کیمیاگر طاق کے پاس پہنچا تو دیکھ حیران رہ گیا کہ وہ ڈبی جیسے رکھ کر گیا تھا۔ ویسے ہی رکھی ہوئی ہے۔ یہ دیکھ اس نے حضرت شیخ پائندہ سے کہنے لگا افسوس کے آپ نے اس نعمت کی کوئی قدر نہیں کی اور اس کو ضائع کر دیا۔

یہ سن کر آپ اپنی جگہ سے اٹھے اور فرمایا آؤ ذرا صحرا کی طرف چلتے ہیں۔ راستے میں چلتے چلتے آپ

ایک جگہ پیشاب کے لئے بیٹھے فارغ ہو کر مٹی کے ڈھیلے سے استنجا کر رہے تھے وہ ڈھیلا آپ نے زور سے زمین کی طرف دے مارا اور کیمیا گر سے فرمایا کہ دیکھ۔ جب اُس نے دیکھا تو وہ ڈھیلا زمین کی جس جس مٹی کے ساتھ لگتا گیا وہ تمام زمین سونا بن گئی۔ اسی زمین کے تمام درخت بھی سونا بن گئے۔ یہ دیکھ کر وہ آپ کے قدموں میں گر گیا۔ اور آپ کے دست حق پرست پر بیعت سے مشرف ہو گیا۔ آپ نے فرمایا اے کیمیا گر جس کے پاس یہ اکسیر ہو وہ تمہاری اکسیر کو لے کر کیا کرے گا۔ اس کے بعد آپ نے اس کیمیا گر کے باطن پر اپنی نظر ولایت سے بغور دیکھا تو اس کے دل کی دنیا بدل گئی اور وہ تھوڑے ہی عرصے میں واصل الی اللہ ہو گیا۔

وصال باکمال ☆: آپ کا وصال باکمال ۱۰۶۳ھ بمطابق ۱۶۵۲ء کو ہوا۔ مزار پر انوار قصبہ بنور سرہند شریف سے پندرہ میل دور انڈیا میں مرجع خاص دعاء ہے۔

حضرت شیخ پنجو بابا چشتی صابری رحمۃ اللہ علیہ

تعارف ☆: عالم باعمل، فاضل بے بدل، مدرس مسائل عشق و عرفان و محبت حضرت شیخ پنجو بابا پشاور کی چشتی صابری رحمۃ اللہ علیہ یکتائے روزگار زمانہ ہیں۔
آپ حضرت اخوند درویش چشتی صابری علیہ الرحمۃ کے مرید و خلیفہ ہیں۔
آپ ہندی اور فارسی کے بہترین شاعر تھے۔ مسلک آپ کا اپنے شیخ کے مسلک پر تھا۔
مولانا چاک میانہ، مولانا شیخو شاہ جہان پوری اور شیخ علی جو اپنے زمانہ کے مشاہیر تھے۔
یہ متذکرہ تینوں افراد آپ کے دست حق پرست پر شرف بیعت سے مشرف تھے۔ آپ کے تمام مریدین صاحب حال اور باکمال گزرے ہیں۔

وصال باکمال ☆: آپ کا وصال باکمال ۱۰۷۳ھ کو ہوا۔
مزار پر انوار پشاور صوبہ سرحد پاکستان میں مرجع خاص دعاء ہے۔

حضرت شیخ پیر محمد چشتی صابری رحمۃ اللہ علیہ

تعارف ☆: ولی زمانہ، عارف یگانہ، مرشد لاثانی، عالم ربانی حضرت خواجہ شیخ پیر محمد چشتی صابری لاہوری رحمۃ اللہ علیہ اپنے زمانے کے قطب الاقطاب اور صاحب ولایت ہیں۔ آپ حضرت شیخ خواجہ نظام الدین بلخی چشتی صابری رحمۃ اللہ علیہ کے دست حق پرست پر بیعت سے مشرف ہوئے اور انہی کے دست مبارک سے خرقہ خلافت پا کر سرفراز و ممتاز ہوئے۔ حضرت شیخ جان اللہ چشتی صابری جن کا مزار لاہور میں ہے وہ آپ کے پیر بھائی ہیں اور حضرت شاہ کا کوچشتی صابری علیہ الرحمۃ آپ کے مرید و خلیفہ مجاز اور لاہور کے صاحب ولایت ہیں۔ موٹروے لاہور کے نزدیک کالا شاہ کا کوآنٹر چینیچ غالباً حضرت شاہ کا کوہی کے نام سے منسوب ہے۔ آپ نے تمام عمر دین اسلام کی خدمت اور سلسلہ عالیہ چشتیہ صابریہ کی ترویج و اشاعت میں گزاری اور اسی مشن کی تکمیل کرتے ہوئے آپ کا وصال باکمال ہو گیا۔ آپ کی تاریخ اور سن وصال جائے مدفن کے بارے میں تمام مؤرخین خاموش ہیں۔ کچھ معلوم نہ ہو سکا کہ آپ کا مزار پر انوار کس جگہ پر واقع ہے۔ تقریباً گیارہویں صدی ہجری کے آخر میں آپ کا وصال ہوا۔

حضرت پیر محمد شاہ چشتی صابری رحمۃ اللہ علیہ

تعارف ☆: نیرتاباں اتق ولایت و معرفت، شہباز طریقت و حقیقت، مجاہد جاہد و فی سبیل اللہ حضرت پیر محمد شاہ چشتی صابری رحمۃ اللہ علیہ واقف اسرار رموز حقانی ہیں۔ آپ قصبہ ڈھلوان ریاست کپورتھلہ ضلع جالندھر مشرقی پنجاب انڈیا کے رہنے والے ہیں۔ آپ میں وہ تمام صفات ہمہ صفت موجود ہیں جو ایک فقیر اور ولی کامل میں ہونی چاہئیں۔ آپ اپنے ہم عصر مشائخ میں بہت محبوب اور ممتاز تھے بڑے بڑے عارفین آپ کی خدمت میں حاضری دیتے رہے۔ آپ ظاہری و باطنی علوم کا مرجع و منبع تھے۔ دین اسلام کی تبلیغ اور سلسلہ عالیہ چشتیہ صابریہ کے فروغ کے لئے آپ نے تن من و دھن کی بازی لگائے رکھی۔ اپنے دور میں سلسلہ عالیہ کا اتنا کام کیا کہ لوگ

دنگ رہ گئے۔ آپ حضرت پیر احمد علی شاہ چشتی صابری علیہ الرحمۃ کے دست حق پرست پر بیعت سے مشرف ہوئے اور انہی سے خرقہ خلافت پا کر سرفراز و ممتاز ہوئے۔ آپ کے مرشد حضرت پیر احمد علی چشتی صابری علیہ الرحمۃ حضرت خواجہ غلام علی شاہ چشتی صابری علیہ الرحمۃ کے مرید و خلیفہ تھے وہ مرید و خلیفہ تھے حضرت خواجہ جیون شاہ چشتی صابری علیہ الرحمۃ کے وہ مرید و خلیفہ ہیں حضرت میراں شاہ بھیکھ کے۔ آپ حضرت پیر محمد شاہ چشتی صابری رحمۃ اللہ علیہ نے مرشد سے خرقہ خلافت پانے کے بعد جو خدمات انجام دیں ان میں سب سے بڑی خدمت یہ ہے کہ آپ نے آنے والے مسائل کو کبھی مایوس نہیں کیا۔ دروازے پر جو مسائل دین مانگنے آیا تو دین اگر دنیا کا طالب آیا تو اسے دنیاوی دولت سے مالا مال کر کے بھیجا۔

وصال با کمال ☆: آپ کا وصال با کمال آپ کے آبائی قصبہ ڈھلوان ریاست کپورتھلہ ضلع جالندھر مشرقی پنجاب انڈیا میں ہوا۔ وہیں آپ کا مزار پر انوار مرجع خاص دعاء ہے۔ آپ کا وصال تقریباً تیرھویں صدی ہجری میں ہوا۔

ردیف ج

منقبت (از قلم..... محمد امیر صابری)

حضرت جلال الدین کبیر الاولیاء چشتی صابری رحمۃ اللہ علیہ

اے دلبر شمس الدین مخدوم جلال الدین
 صدقہ شاہ ولایت اب کیجئے عنایت
 میں جس کے تصور میں گم روز ازل سے ہوں
 یہ صابری نسبت ہے یہ حسن عقیدت ہے
 اک نظر کرم کر دو دامان طلب بھر دو
 آقا تیرے جلوے میں اللہ کا جلوہ ہے
 یہ امیر دعا مانگی کلیں میں موت آئے
 دل کی ہو میرے تسکین مخدوم جلال الدین
 بھر دیجئے جام رنگین مخدوم جلال الدین
 تصویر ہے شمس الدین مخدوم جلال الدین
 ہے میرا ایمان و دین مخدوم جلال الدین
 دوں واسطہ شمس الدین مخدوم جلال الدین
 جب دیکھا چشم میں مخدوم جلال الدین
 فرمانے لگے آئین مخدوم جلال الدین

حضرت خواجہ جلال الدین محمد کبیر الاولیاء صابری رحمۃ اللہ علیہ

تعارف ☆: مقتدائے ارباب یقین بہ تحقیق ہادی حق نمائے غریق بحر وصال، جلیس مسدق
 الیقین، قطب اقلیم، حضرت شیخ جلال الدین محمد کبیر الاولیاء چشتی صابری رحمۃ اللہ علیہ شاہد بزم وصال
 ہیں۔ آپ کا نسب نامہ پدری چند واسطوں سے امیر المومنین حضرت عثمان ذی النورین رضی اللہ عنہ
 سے ملتا ہے۔ آپ کے والد ماجد شیخ محمود امرائے پانی پت سے تھے۔ آپ کی ولادت باسعادت ۲۳
 شوال ۵۵۷ھ بروز بدھ بعد نماز فجر قبل اشراق پانی پت میں ہوئی آپ کا اسم گرامی خواجہ محمد ہے۔
 آپ اپنے پیرومرشد کے عطا کردہ لقب جلال الدین سے مشہور ہیں۔ بچپن ہی سے آثار بزرگی آپ
 پر نمایاں تھے۔ آپ اپنے ہم عمر بچوں کی طرح کھیل کود میں دلچسپی نہیں لیتے تھے ایام طفلی میں ہی آپ

عشق الہی کے اسیر ہوئے۔ اکثر ایسا ہوتا تھا کہ آپ جنگل کی طرف تشریف لے جاتے تھے۔ وہاں ذکر و فکر میں مشغول رہتے تھے۔ آپ کو حسن باطنی کے علاوہ حسن ظاہری بھی عطا ہوا تھا۔ کھاتے پیتے گھرانے میں پیدا ہوئے تھے۔ بے درلج پیسہ خرچ کرتے تھے۔ آپ کا معیار رہائش اونچا تھا۔ آپ کا لباس اعلیٰ قسم کا ہوتا تھا۔ حضرت شیخ شرف الدین بوعلی شاہ قلندر علیہ الرحمۃ آپ کو بہت ہی عزیز رکھتے تھے۔ بچپن ہی میں وہ آپ کو دیکھنے کے لئے روزانہ آپ کے گھر تشریف لایا کرتے تھے۔ آپ کے والد ماجد کے وصال کے بعد آپ کی پرورش کا ذمہ آپ کے چچا نے لے لیا تھا۔

بیعت و خلافت ☆: آپ انتہائی حسین و جمیل نوجوان تھے ہمیشہ لباس فاخرہ زیب تن فرما کرتے تھے۔ ہر وقت عیش و عشرت میں مست الست رہتے تھے۔ مگر اس کے ساتھ کریم الطبع اور غریب پرور بھی تھے۔ ایک دن عمدہ لباس پہن کر عطریات لگائے ہوئے عربی گھوڑے پر سوار ہو کر حضرت خواجہ شمس الدین ترک پانی پتی علیہ الرحمۃ کی خانقاہ کے دروازے کے سامنے سے گزرے۔ حضرت شیخ کی نظر ولایت آپ پر پڑی تو تصرف ولایت سے اپنی جانب کھینچ لیا۔ اور فرمایا کیسا خوش قسمت گھوڑا اور کیسا خوش قسمت سوار ہے۔ اس کا اثر یہ ہوا کہ آپ گھوڑے سے نیچے اترے اور حضرت خواجہ شمس الدین ترک پانی پتی علیہ الرحمۃ کے قدموں پر سر رکھ دیا۔ اور شرف بیعت سے مشرف ہوئے۔ اس کے بعد تمام دنیاوی علاقے سے منقطع ہو کر شیخ کامل کے زیر سایہ سالہا سال تک عبادت و ریاضت میں مشغول ہوئے۔ اور مرتبہ کمال کو پہنچ کر مرشد کامل سے خرقہ خلافت حاصل کیا اور صاحب ارشاد ہو کر سرفراز و ممتاز ہوئے۔ خرقہ خلافت دیتے وقت شیخ کامل نے فرمایا۔ تراویح ہم دادم و آل ہم دادم۔ تجھے میں نے یہ بھی دیا اور وہ بھی دیا۔ یعنی دنیا و دین دونوں دیئے۔

سیرت و کردار ☆: آپ مادر زاد ولی تھے۔ سماع سنتے تھے شکار کا شوق تھا لنگر آپ کا عام ایک ہزار آدمی آپ کے ہاں روزانہ کھانا کھاتے تھے۔ آپ کے چہرے پر جلال بہت تھا جس پر آپ کی نظر پڑتی۔ وہ ولی ہو جاتا تھا۔ آپ جو فرماتے ویسا ہی ہو جاتا تھا۔ عرس وغیرہ میں شامل ہوتے تھے۔ بھی عرس وغیرہ کرتے تھے۔ آپ کے فیض کا چشمہ جاری تھا کہا جاتا ہے کہ مخدوم علاؤ الدین

احمد صابر کلیری علیہ الرحمۃ کی کمائی جلال الدین کبیر الاولیاء علیہ الرحمۃ نے لٹائی۔ آپ صاحب کشف و کرامت اور صاحب مقامات جلیلہ تھے۔ آپ شان عظیم، طبع کریم، لطف عمیم رکھتے تھے۔ آپ نے اس قدر ریاضت و مجاہدات کئے کہ بھوک شدت سے آپ کا نفس امارہ صورت موہوم میں مجسم ہو کر آپ کے بدن سے جدا ہو چکا تھا۔ لیکن آپ کی استقامت میں کوئی خلل واقع نہ ہوا۔ آخر میں آپ ذات حق میں اس قدر مستغرق ہو گئے تھے کہ آپ سے کوئی اور کام نہیں ہو سکتا تھا۔ آپ کے مریدین آپ کو مراقبہ سے نکال کر نماز پڑھا لیتے تھے۔ اس کے بعد پھر مراقبہ میں چلے جاتے تھے۔ آخری عمر میں آپ کے استغراق کا یہ عالم تھا کہ نماز کے وقت آپ کے کان میں تین تین مرتبہ حق حق کہا جاتا تب آپ کو ہوش آتا اور نماز ادا کرتے آپ علم شریعت و طریقت و حقیقت و معرفت میں عدیم العدیل تھے۔

علمی ذوق ☆: آپ کی کتاب زادالابرار آپ کے علمی ذوق کی آئینہ دار ہے۔

کشف و کرامت ☆: ایک مرتبہ آپ کا گزرا ایک گاؤں سے ہوا آپ نے دیکھا کہ گاؤں والے اپنا سامان لئے ہوئے جا رہے ہیں۔ آپ نے وجہ پوچھی تو لوگوں نے بتایا کہ گاؤں میں ژالہ باری کی وجہ سے فصل خراب ہو گئی ہے۔ لگان ادا کرنے سے قاصر ہیں۔ حاکم سخت ہے۔ آپ نے فرمایا کہ اگر اس گاؤں کو ہمارے ہاتھ فروخت کر دو اور ہمارے نام پر اس کا نام جلال آباد رکھو تو تمہارا لگان بھی ادا ہو جائے گا اور تم کو اچھی خاصی رقم بھی بیچ جائے گی اور لوگ راضی ہو گئے۔ آپ نے ان لوگوں کو فرمایا تمام لوگ مل کر لوہا اور لوہے کا سامان اور لکڑی جمع کرو۔ ان لوگوں نے حکم کی تعمیل کی آپ نے تمام لکڑی اور لوہے کو ڈھیر لگوا کر آگ لگوا دی اور فرمایا اب چلے جاؤ اور تاکید فرمائی کہ صبح کو آ کر دیکھنا کہ کیا ہوا۔ اسی رات کو آپ اس گاؤں سے چل دیئے صبح کو جب گاؤں والے وہاں گئے تو ان کو یہ دیکھ کر حیرت ہوئی کہ سارا لوہا زرخالص بن چکا تھا۔ انہوں نے لگان ادا کیا باقی روپیہ اپنے خرچ میں لائے اور اس گاؤں کا نام جلال آباد رکھ دیا۔

کرامت ۲ ☆: ایک دن آپ دریا کے کنارے تشریف لے گئے وہاں ایک جوگی آنکھیں بند کئے بیٹھا تھا۔ آپ کے وہاں پہنچنے پر جوگی نے آنکھیں کھولی تو آپ کو دیکھا کہ آپ بہت

خوش قسمت ہیں کہ میرے پاس آگئے میرے پاس سنگ پارس ہے۔ میں نے دل میں عہد کیا تھا کہ جو شخص آنکھیں کھولنے کے وقت میرے سامنے آئے گا میں اسے سنگ پارس دے دوں گا۔ لہذا آپ یہ سنگ پارس لے لیں اور اسے اپنے استعمال میں لاؤ۔ تم بہت خوش قسمت ہو کہ جنہیں ایسی دولت ملی۔ آپ نے اس پتھر کو دریا میں پھینک دیا۔ جوگی خفا ہوا آپ نے جوگی سے فرمایا کہ خفانہ ہو بلکہ دریا میں جا کر اپنا پتھر لے آؤ لیکن اس کے علاوہ اور کوئی پتھر نہ لینا چنانچہ وہ دریا میں گیا تو دیکھا کہ دریا کے تمام پتھر سنگ پارس بن گئے تھے۔ اس نے اپنے پتھر کے علاوہ ایک اور پتھر اٹھایا اور باہر آیا آپ نے اس سے فرمایا کہ وہ دوسرا پتھر کیوں چھپا کر لایا اس نے دونوں پتھر آپ کے سامنے رکھ دیئے اور کلمہ پڑھ کر مسلمان ہوا اور آپ کا مرید ہو گیا۔

کرامت نمبر ۳۳ ☆: ایک دن آپ کہیں تشریف لے جا رہے تھے کہ ایک ضعیفہ عورت سر پر پانی کا گھڑا اٹھائے جا رہی تھی۔ اس کے پاؤں کانپ رہے تھے۔ آپ نے پوچھا کہ آپ کے گھر میں کوئی دوسرا ایسا آدمی نہیں جو پانی لاسکے۔ تو ضعیفہ نے عرض کیا حضرت میں بے کس و بے سہارا عورت ہوں۔ آپ نے پانی کا گھڑا اٹھایا اور اپنے کندھے پر رکھ کر چلنے لگے اور اس کے گھر پہنچ کر گھڑا رکھ کر فرمایا آج کے بعد انشاء اللہ یہ گھڑا پانی سے بھر رہے گا۔ تمہیں پانی لانے کے لئے کہیں جانے کی ضرورت نہیں ہوگی۔ وہ ضعیفہ عورت تمام عمر اس گھڑے کا پانی استعمال کرتی رہی مگر پانی ختم نہ ہوا۔

وصال با کمال ☆: آپ کا وصال ۱۶ ربیع الاول ۷۶۵ھ باختلاف روایت ۷۲۴ھ سترہ رمضان المبارک بحوالہ خزینۃ الاصفیاء کو ہوا مزار پر انوار پانی پت میں مرجع خاص و عام ہے۔ آپ کے وصال کے وقت آپ کی عمر شریف ایک سو ستر سال سے زیادہ ہوئی۔ بہت سے صاحب ذوق و عارفین نے آپ کی قطعہ تاریخ لکھی ہے۔

یاد حق بود وصل شد بایار

چوں جلال از جہاں سفر ورزید

ہست تاریخ آں شبہ ابرار

زاہد پاک اشرف الاقطاب

۷۶۵ھ

۷۶۵ھ

پیروالی ارشاد بحر عرفان جلال بے نیاز

بندۂ مقتدا جلال الدین

حضرت شیخ جلال الدین تھانیسری چشتی صابری رحمۃ اللہ علیہ

تعارف ☆: ناظر جمال مطلق، درمقید و متحقق، درمقام ذوق شہود، قطب حقیقت، حضرت شیخ جلال الدین تھانیسری رحمۃ اللہ علیہ گوہر دریائے فضل و کمال ہیں۔ آپ کا نسب نامہ پدری و مادری چند واسطوں سے امیر المومنین حضرت عمر فاروق رضی اللہ تعالیٰ عنہ سے ملتا ہے۔ آپ کے آباؤ اجداد بلخ کے رہنے والے تھے آپ کے والد گرامی کا نام قاضی محمود ہے۔ آپ کی ولادت باسعادت ۸۹۴ھ کو بلخ میں ہوئی۔ آپ کا نام مبارک جلال الدین ہے۔ آپ اپنے والد ماجد کے ساتھ سات سال کی عمر میں ہندوستان آئے اور تھانیسری میں سکونت اختیار کی۔ آپ نے ہندوستان آنے سے قبل بلخ میں قرآن شریف حفظ کیا اور ہندوستان آ کر تحصیل علوم ظاہری میں مشغول ہو گئے۔ اور صرف و نحو تفسیر و حدیث فقہ منطق وغیرہ میں دستگاہ حاصل کی سترہ سال کی عمر میں تحصیل علوم ظاہری سے فارغ ہو کر درس اور وعظ میں مصروف ہو گئے۔ آپ ایک عالم تھے فتویٰ بھی دیتے تھے۔ باطنی علوم سے آپ کو کوئی لگاؤ نہ تھا سماع کو ناجائز سمجھتے تھے۔ آپ کی زندگی میں یک لخت انقلاب اس طرح آیا کہ تھانیسری کا حاکم حضرت عبدالقدوس گنگوہی علیہ الرحمۃ کا مرید و معتقد تھا۔ حضرت شیخ جلال الدین نے ایک مرتبہ سیر و سیاحت فرماتے ہوئے تھانیسری کے حاکم سے فرمایا کہ ہم نے سنا ہے کہ تمہارے پیر آئے ہیں۔ اور وہ رقص و سماع میں مشغول ہیں۔ ہم چاہتے ہیں کہ ان سے مل کر ان امور مہینہ کے ارتکاب کی وجہ دریافت کریں۔ اب تم ان پیر رقص سے ہمارا سلام کہنا۔

چنانچہ تھانیسری کے حاکم نے آپ کا پیغام حضرت قطب عالم عبدالقدوس گنگوہی علیہ الرحمۃ کو پہنچایا۔ انہوں نے آپ کے سلام کا جواب دیا اور فرمایا کہ وہ پیر رقص خود رقص کرتا ہے۔ اور دوسروں کو بھی رقص کراتا ہے۔ اس نام و پیام کے بعد ایک دن حضرت عبدالقدوس گنگوہی علیہ الرحمۃ یاد الہی میں مشغول تھے کہ انہوں نے ایک آواز سنی کہ ہم نے جلال کو تمہیں بخشا۔ اس کو اپنے حلقہ میں لاؤ اور ہمارے جلال سے آشنا کرو۔ ان کے لئے یہ اشارہ کافی تھا۔ وہ اسی وقت اٹھ کر کھڑے ہوئے آپ کے مدرسے میں پہنچ کر آپ کو سلام کر کے ایک طرف خاموش بیٹھ گئے۔ آپ تدریس میں مشغول

رہے آپ نے اُن کی طرف کوئی التفات نہیں برتا۔ جب آپ پڑھا چکے اور طلباء چلے گئے تو آپ نے حضرت عبدالقدوس علیہ الرحمۃ سے پوچھا۔ میاں فقیر کہاں سے آئے ہو۔ حضرت قطب عالم عبدالقدوس گنگوہی علیہ الرحمۃ نے جواب میں کہا میں وہی فقیر رقاص ہوں۔ اُن کا یہی فرمانا تھا اور توجہ کا دینا تھا کہ از خود رفتہ ہو گئے۔ ظلمت دور ہوئی تاریکی سے روشنی میں آئے۔ سر نیاز حضرت عبدالقدوس گنگوہی علیہ الرحمۃ کے قدموں پر رکھا۔

بیعت و خلافت ☆: آپ حضرت عبدالقدوس گنگوہی علیہ الرحمۃ کے دست حق پرست پر بیعت ہوئے انہوں نے کلاہ چہارترکی اپنے سر سے اتار کر آپ کے سر پر رکھی آپ کو شغل نفی و اثبات تعلیم فرمایا۔ اس کے بعد دیگر از کار و اشغال مثلاً شغل ہوا سلطان الاذکار شغل سہہ پایہ وغیرہ آپ کو تعلیم فرمائے۔ بعدہ آپ کے پیر دستگیر نے آپ کو خرقہ خلافت سے سرفراز فرمایا۔ آپ ایک عرصہ تک اپنے پیر و مرشد کی خدمت میں شاہ آباد رہ کر فیوض و برکات سے مستفید و مستفیض ہوئے۔

سیرت و کردار ☆: آپ اپنے زمانے کے قطب و غوث تھے ترک و تجرید میں یگانہ اور خلق سے بیگانہ تھے۔ زہد و تقویٰ بے مثال تھا۔ عبادت ریاضت و مجاہدہ میں ساری عمر گزاری اسی سال کی عمر تک ایک قرآن روزانہ ختم کرنا آپ کا معمول تھا استغراق کا یہ عالم تھا کہ جب آپ کے کان میں تین مرتبہ حق حق کہا جاتا تو آپ ہوش میں آتے۔ اور نماز ادا کرتے آپ جامع علوم ظاہری و باطنی تھے۔

آپ کی علمی یادگار تصانیف ☆: آپ کی کتاب ارشاد الطالبین آپ کی علمی یادگار ہے۔ آپ کے مکتوبات کو شہرت دوام حاصل ہے۔ نوٹ ☆: آپ کی کتاب ارشاد الطالبین معروف صوفی بزرگ حضرت منظور المشائخ جناب صوفی منظور احمد صابری اوکاڑہ والوں کے خلیفہ مجاز جناب صوفی محمد یونس صابری نے اپنے ادارے ندوۃ الاصفیاء کے زیر اہتمام اردو ترجمہ کر کے چھپوادی ہے جبکہ اس کے علاوہ آپ کی دوسری کتاب ”تحقیق اراضی ہند“ کے نام سے معروف ہے جو کہ آج کل نایاب ہے اس کا قلمی نسخہ برٹش میوزیم میں بتایا جاتا ہے۔ آپ کے مقام کا اندازہ اس بات سے لگایا جاسکتا ہے کہ آپ کے پیر و مرشد حضرت قطب عالم عبدالقدوس گنگوہی علیہ الرحمۃ فرماتے ہیں کہ اگر حق تعالیٰ

مجھ سے پوچھے گا کہ کیا لائے ہو تو میں حضرت جلال الدین اور رکن الدین کو پیش کروں گا۔

دردِ عشق کی دوا کیا ہے؟ ☆ تاریخ اقبال نامہ جہانگیری میں درج ہے کہ جب جلال

الدین محمد اکبر بادشاہ ۹۸۹ میں اپنے بھائی محمد حکیم مرزا کی بغاوت فرد کرنے کے لئے دو محرم کو پنجاب آیا تو تھانیر میں پڑواؤ کیا۔ بادشاہ حضرت شیخ جلال الدین تھانیری کی خانقاہ میں حاضر ہوا اور کافی دیر تک حقائق و معارف پر گفتگو ہوئی۔ آخر میں بادشاہ کے اشارے پر شیخ ابوالفضل نے حضرت شیخ جلال الدین سے دریافت کیا دردِ عشق کی دوا کیا ہے؟ اور منزل مقصود پر پہنچنے کے لئے سب سے چھوٹا راستہ کون سا ہے۔ یہ سن کر آپ پر گریہ طاری ہو گیا اور اس سوال کا جواب عملاً دیا اور یہ شعر پڑھا۔

آہ استغنائے دبر آہ آہ کز تعظیم بست برکونین راہ

محبوب کی بے پرواہی اور بے نیازی پر بہت افسوس ہے اپنے ادب و رعب اور جلال کی وجہ سے اپنی طرف آنے کا راستہ بند کر لیا ہے۔ یعنی تعظیم، رعب و جلال کی وجہ سے عاشق نزدیک نہیں پھٹک سکتے۔

تعلیمات ☆: آپ فرماتے ہیں کہ عشاق کو چاہیے کہ کشف و کرامات کی منازل پر توقف کو روانہ رکھیں۔

اس سے ترقی کریں اور کسی چیز میں مقید نہ ہوں۔ خون نہیں اور کھوجائیں اور موت سے پہلے مرجائیں۔

کشف و کرامت ☆: آپ کے مرید کا واقعہ ہے۔ کہ آپ کی خدمت میں چند سال رہا

لیکن اس کو حالت جذب و کیف محسوس نہ ہوئی۔ جب اُس نے کوئی فائدہ نہیں دیکھا تو ایک روز دل میں کہنے لگا۔ کہ پہلے زمانہ میں حضرت نجم الدین کبریٰ علیہ الرحمۃ جیسے صاحب عظمت اور صاحب حال بزرگ تھے جو ذرا سی دیر میں مرتبہ ولایت پر پہنچا دیتے تھے۔ اور آج اس قسم کا کوئی بزرگ نہیں ہے۔ آپ بذریعہ کشف اس کے حال سے آگاہ ہوئے۔ آپ نے اس کی طرف دیکھا اور فرمایا کہ آج بھی ایسے لوگ ہیں ان کی نگاہ سے مرتبہ ولایت حاصل ہو جاتا ہے۔ اسی وقت وہ مرید بے خود ہوا اور اعلیٰ درجے پر پہنچا تھوڑے دنوں میں اس کا انتقال ہو گیا آپ کو جب اس کے انتقال کی خبر ملی تو آپ نے فرمایا۔ ہر شخص کو اس کام کے برداشت کی تاب نہیں ہے۔

وصال با کمال ☆: آپ کا وصال با کمال ۱۴ ذوالحجہ ۹۸۹ھ پچانوے برس کی عمر شریف میں

ہوا۔ مزار شریف تھائیسر نزد دہلی (کورونیشتر) میں مرجع خاص و عام ہے۔ جہاں اہل عقیدت حاضری دیکر اپنے قلوب و ازہان کو نور ایمان سے منور کرتے ہیں۔ کسی عارف کامل نے آپ کے وصال کی قطعہ تاریخ اس طرح لکھی ہے۔

جلال از جہاں چوں بخت رسید جے سال تر خیال ہاں زسی کمال
سیاہ شیخ پاکیزہ دل شد عیاں دیگر ہست ماہتاب عزت جلال

حضرت شیخ محمد جمال چشتی صابری رحمۃ اللہ علیہ

تعارف ☆: فدائے عشق و مستی بحق رب ذوالجلال، آئینہ معرفت و کمال، صاحب کشف و کرامت و حال حضرت شیخ محمد جمال چشتی صابری ثمہ کا چھوی رحمۃ اللہ علیہ ولی بے مثال و باکمال ہیں۔ آپ موضع کا چھو ضلع کرنال کے زمیندار طبقہ سے متعلق ہیں۔ کھیتی باڑی آپ کا معمول خاص تھا۔ ایک دن اپنے کھیتوں میں ہل چلا رہے تھے کہ غیب سے ندا آئی کہ اے جمال تم اس کام کے لئے نہیں پیدا کئے گئے بلکہ تم ہمارے مشاہدے کے لئے پیدا کئے گئے ہو۔ لہذا تم فوراً گنگوہ شریف پہنچو اور حضرت شیخ محمد صادق گنگوہی چشتی صابری علیہ الرحمۃ کی خدمت میں حاضری دے کر اپنے اصلی کام میں مشغول ہو جاؤ۔

بیعت و خلافت ☆: آپ غیبی آواز سن کر غفلت سے بیدار ہوئے اور سب کچھ چھوڑ کر جلدی جلدی گنگوہ شریف پہنچے اور حضرت شیخ محمد صادق گنگوہی چشتی صابری علیہ الرحمۃ کی زیارت سے مستفیض ہو کر ان کے قدموں میں سر رکھا اور بیعت کے لئے درخواست کی۔ مرشد کامل نے بیعت سے مشرف فرمانے کے بعد آپ کو بھینسوں کی خدمت پر مامور فرما دیا۔ آپ کافی مدت تک اس خدمت کو سرانجام دیتے رہے۔ ایک دن حضرت شیخ محمد صادق گنگوہی علیہ الرحمۃ کے فرزند ارجمند حضرت شیخ داؤد چشتی صابری علیہ الرحمۃ نے آپ سے فرمایا اے جمال تم یہاں بھینسوں کی خدمت کے لئے نہیں آئے بلکہ طلب حق کے لئے آئے ہو اور اس کے لئے تم نے اپنا گھر بار مال و متاع ہر چیز قربان کر دی ہے۔ لہذا تمہیں اپنے اصلی کام میں مشغول ہو جانا چاہیے۔ آپ اس بات سے متاثر ہوئے اور حضرت شیخ کی

خدمت میں جا کر عرض کیا حضور مجھے شغل باطن تلقین فرمادیں تاکہ میں اس میں مشغول ہو جاؤں۔
حضرت شیخ محمد صادق علیہ الرحمۃ نے آپ کو طلب حق میں صادق پا کر دریافت فرمایا کہ تجھ کو کس چیز سے محبت ہے۔ آپ نے عرض کیا حضور میرے گھر میں ایک بھینس ہے جسے میں تمام بھینسوں سے زیادہ عزیز رکھتا ہوں۔ حضرت شیخ محمد صادق گنگوہی علیہ الرحمۃ نے آپ کو ذکر جہر تلقین فرمایا اور نماز معکوس کا طریقہ بتا کر حکم دیا کہ ایک چلہ مکمل کرو۔ اور اس کے اندر رات دن ذکر جہر اور نماز معکوس میں باری باری مشغول رہو۔ اور تصور اس بھینس کا رکھو۔ کیونکہ تمہارے کام کی کشائش اس میں ہے۔

شیخ کامل حکیم حاذق کی مانند ہوتا ہے ☆: جاننا چاہیے کہ شیخ کامل حکیم حاذق کی مانند ہوتا ہے اور مریدین اور مریض کی مانند ہیں۔ حکما بیمار کی نبض دیکھ کر جو دوائی جس مریض کے لئے مفید ہوتی ہے وہی دوا اسے دیتے ہیں تاکہ صحت کاملہ حاصل ہو جائے۔

محققین عارف حضرات فرماتے ہیں کہ بعینہ مرشد کامل کو بھی چاہیے کہ وہ آنے والے سالک کی اندرونی حالت کی تشخیص کرے اور یہ معلوم کرنے کی کوشش کرے کہ اُسے کس چیز سے رغبت و اُنس ہے۔ مثلاً اگر کسی کو اپنے بیٹے سے محبت ہے اور وہ اس کے عشق میں شیدا ہے تو بیٹے کا جمال اس کی نظروں میں شیخ کے جمال سے زیادہ محبوب ہوگا۔ اس لئے شیخ کو چاہیے کہ اُسے اپنے تصور کی بجائے اس بیٹے کے تصور کا حکم کرے جس کی محبت میں وہ گرفتار ہے اور اس تصور میں اُس سے اذکار و اشغال کرائے۔ ان اذکار و اشغال کی برکت سے اسے مجاز سے کھینچ کر حقیقت کی طرف لایا جاسکتا ہے۔ مثلاً ایک شخص جو جمالِ گل و چمن پر عاشق ہے۔ شیخ اسے اپنے تصور کی بجائے اس کا تصور کرائے گا۔ کیونکہ جس خوبی سے کام گل و چمن کے تصور میں ہو سکتا ہے وہ شیخ کے تصور میں نہیں ہو سکتا۔ جب وہ اس کام میں پختہ ہو جائے تو پھر رفتہ رفتہ اُسے مجاز سے نکال کر حقیقت کے ساتھ وابستہ کرنا بہت آسان ہو جائے گا۔

الغرض حضرت شیخ محمد صادق کے فرمان کے مطابق آپ نے ایسی خلوت اختیار کی کہ چالیس روز تک نہ کمرے سے باہر آئے نہ ہی کسی اور کی طرف توجہ کی اپنے شیخ کے بتائے ہوئے اور ادو وظائف اور ذکر و فکر اور ذکر بالجہر میں اس قدر مشغول رہے کہ ایک ہی چلہ (یعنی چالیس یوم) میں کام مکمل ہو گیا۔ جب چلہ کی مدت پوری ہوئی تو حضرت شیخ محمد صادق گنگوہی علیہ الرحمۃ نے دروازہ پر آ کر دستک دی اور

فرمایا شیخ جمال دروازہ کھولو۔ آپ نے بحکم شیخ دروازہ کھولا تو شیخ کامل نے فرمایا کہ باہر آ جاؤ اس لئے کہ تمہارا کام مکمل ہو چکا ہے۔ آپ نے عرض کیا حضور باہر کیسے آؤں دروازہ چھوٹا ہے اور میرے سینگ بڑے ہیں۔ یہ سن کر حضرت شیخ نے آپ کا بازو پکڑ کر باہر کی جانب کھینچا اور باہر نکال لیا۔

اس کے بعد تین یوم تک خلوت میں بٹھا کر حقیقت توحید سے آگاہ فرمایا۔ حتیٰ کہ آپ کی نظر میں وجود واحد کے سوا کچھ نہ چھوڑا اور ایک نظر میں اسے عالم بے کیف و اطلاق میں پہنچا دیا۔ مورخین نے لکھا ہے کہ حضرت شیخ جمال کو مرتبہ بے رنگی نماز معکوس میں حاصل ہوا۔ بعض حضرات کو یہ مقام ذکر و نفی اثبات سے حاصل ہوتا ہے۔ بعض کو شغل بہونکم سے اور بعض کو شغل سہہ پایہ سے حاصل ہوتا ہے۔

الغرض جب حضرت شیخ جمال چشتی صابری کا چھوی رحمتہ اللہ علیہ مرتبہ کمال کو پہنچے تو مرشد کامل حضرت شیخ محمد صادق گنگوہی علیہ الرحمۃ نے آپ کو خرقہ خلافت سے سرفراز فرما کر کاچھو کی طرف روانہ فرما دیا تاکہ وہاں کے لوگوں کی رشد و ہدایت کا کام سنبھالیں۔ وہاں پہنچ کر آپ نے خلق خدا کی رشد و ہدایت کا فریضہ سرانجام دینا شروع کر دیا۔ بہت سے بے راہوں کو راہ ہدایت ملی بہت سے گمراہوں کو آپ کی برکت سے صراط مستقیم ملی اور بہت سے مرتبہ کمال کو پہنچے۔

وصال با کمال ☆: آپ کا وصال با کمال ۱۰۲۹ھ کو موضع کاچھو جو کہ کرنال سے غربی جانب پانچ میل کے فاصلے پر انڈیا میں ہوا۔ وہیں آپ کا مزار پر انوار مرجع خاص و عام ہے۔ آپ کے بعد آپ کے جانشین ایک مغل ہوا۔ جو کہ آپ کا مرید خاص اور بلند مرتبہ ولایت پر فائز تھا۔

حضرت شیخ جان اللہ چشتی صابری رحمتہ اللہ علیہ

تعارف ☆: امام العارفین، دلیل الکاملین، برہان الواصلین، حضرت شیخ جان اللہ چشتی صابری ثمہ لاہوری رحمتہ اللہ علیہ اپنے زمانے کے بہت بڑے عالم و فاضل اور شیخ طریقت ہوئے ہیں۔ آپ طاہری و باطنی دونوں علوم سے آراستہ پیراستہ تھے۔ اپنی جوانی کے زمانے میں لاہور میں طلباء کو درس دیتے تھے۔ تمام عمر دین حقہ کی خدمت اور خداوند قدوس کی عبادت و ریاضت میں گزاری۔ آپ ایک

نیک صالح، متقی، پرہیزگار، عابد و زاہد اور پابند تہجد اور صوم و صلوة کے پابند بزرگ تھے۔ اخلاق کریمانہ میں بے مثل و بے مثال حسن و جمال میں یکتا عبادت و ریاضت، فقر و فاقہ، ترک و تجرید میں یکتا اور صاحب کشف و کرامات بزرگ تھے۔ آپ نے اپنی تمام عمر لاہور میں ہی رشد و ہدایت درس و تدریس کے کام میں مشغول رہ کر گزاری۔ جب آپ اپنے مرشد کے حکم سے دوبارہ لاہور میں تشریف لائے تو ہر وقت آپ کے ارد گرد مخلوق خدا کا ہجوم رہنے لگا۔ ہزاروں افراد آپ کی روحانی توجہ سے مستفید ہوئے۔

بیعت و خلافت ☆: آپ مرشد کامل کی تلاش میں سیر کرتے کرتے حضرت شیخ نظام الدین بلخی چشتی صابری رحمۃ اللہ علیہ کی خدمت میں تھانیر پہنچے اور حضرت شیخ نظام الدین بلخی چشتی صابری کے دست حق پرست پر بیعت سے مشرف ہوئے۔ اور کچھ عرصہ مرشد کامل کی خدمت میں رہ کر زہد و ریاضت میں کمال حاصل کیا۔ اس کے بعد مرشد کامل کے ہمراہ حج بیت اللہ شریف کے لئے حرمین شریفین تشریف لے گئے۔ وہاں سے واپسی پر آپ کے مرشد حضرت شیخ نظام الدین بلخی چشتی صابری رحمۃ اللہ علیہ نے آپ کو خرقہ خلافت سے سرفراز فرما کر صاحب ارشاد و فائز المرام کیا۔ آپ سلسلہ عالیہ چشتیہ صابریہ کے عظیم ترجمان تھے۔ آپ کے علاوہ لاہور میں آپ کے دیگر پیر بھائی حضرت شیخ عبدالکریم چشتی صابری لاہوری علیہ الرحمۃ جن کا مزار نواں کوٹ لاہور میں ہے۔ حضرت بندگی شیخ اللہ بخش چشتی صابری لاہوری تیسرے پیر بھائی حضرت سید اللہ بخش بھکری چشتی صابری چوتھے پیر بھائی شیخ دوست محمد لاہوری چشتی صابری رحمۃ اللہ علیہم جمعین جو کہ اپنے اپنے زمانے کے عظیم روحانی پیشوا ہو گزرے ہیں۔

وصال با کمال ☆: آپ کا وصال با کمال ۹ جمادی الآخر ۱۰۳۹ھ مطابق ۱۶ جنوری ۱۶۲۹ء کو شہاب الدین شاہ جہان بادشاہ کے زمانے میں ہوا۔ مزار مبارک لاہور میں مرجع خاص و عام ہے۔ جہاں اہل عقیدت و محبت حاضری دے کر اپنے قلوب و اذہان کو نور ایمان سے منور کرتے ہیں۔ مفتی غلام سرور لاہوری نے آپ کی قطعہ تاریخ اس طرح لکھی ہے:

شیخ جان اللہ چوں بحکم قضا
زیں جہاں رفت سوئے دار جاناں
ہست فیض الحسن بتار بخشش
ہم دگر اہل فیض جان جہاں

۱۰۳۹ھ

حضرت شیخ بابا محمد جمال چشتی صابری رحمۃ اللہ علیہ

تعارف ☆: منظورِ نظر درِ مرشدِ کامل، عارفِ اکمل و افضل، شیخ یگانہ حضرت شیخ بابا محمد جمال چشتی صابری رحمۃ اللہ علیہ اپنے زمانے کے عظیم شیخ طریقت ہیں۔ آپ بستی شیخ درویش جالندھر کے رہنے والے اور حضرت سید علیم اللہ چشتی صابری علیہ الرحمۃ کے مرید و خلیفہ ہیں۔

آپ چونکہ غریب اور مفلوک الحال تھے بستی شیخ درویشاں سے جب مرشدِ کامل کے آستانے پر جالندھر تشریف لے جاتے تھے تو اپنے مرشد کے استنجدے کے لئے مٹی کے ڈھیلے لے کر جایا کرتے تھے۔

آپ کے پیرو مرشد بھی آپ سے بہت شفقت و پیار فرماتے تھے۔ اسی طرح آپ بھی ہمہ وقت اپنے مرشدِ کامل کی خدمت میں مصروف و مشغول رہتے تھے۔ خدمتِ مرشد میں کبھی کوتاہی نہ ہونے دی۔

ایک دن آپ اپنے مرشد کی کمر سے میل اتار رہے تھے کہ ایک زمیندار اپنے کھیتوں سے خر بوزے لے کر آیا اور حضرت سید علیم اللہ چشتی صابری علیہ الرحمۃ کی خدمت میں پیش کئے۔ مرشدِ کامل نے وہ خر بوزہ کٹوا کر اپنے دست مبارک سے تمام حاضرین میں تقسیم کر دیئے مگر بابا محمد جمال جو آپ کی کمر سے میل اتار رہے تھے کونہ دیئے۔ جس کی وجہ سے آپ کو دلی طور پر رنج ہوا۔ کہ شاید مجھے غریب جان کر نظر انداز کیا گیا ہے۔ آنکھوں سے آنسو ٹپ ٹپ کر کے نکلے اور مرشد کی کمر پر گرے تو حضرت شیخ سید علیم اللہ صابری علیہ الرحمۃ نے پیچھے مڑ کر بابا جمال کو روتے دیکھ کر فرمایا ”جمال میاں تم رورہے ہو؟“۔ ”عرض کیا حضور نے مجھے بھلا دیا“ حضرت شیخ علیم اللہ شاہ چشتی صابری علیہ الرحمۃ نے فرطِ محبت سے میاں محمد جمال کو سینہ بے کینہ سے لگایا اور روحانیت کی دولت سے مالا مال کر دیا اور فرمایا ”جمال بابا“ وہ تمہارا حصہ نہ تھا۔ تمہارا حصہ یہ ہے۔ آپ نے تربیت پا کر اپنے شیخ سے خر قہِ خلافت حاصل کیا اور سلسلہ کی اشاعت و ترویج میں مصروف ہو گئے۔ ہزاروں افراد آپ کے علم و عرفان و فیضان سے مالا مال ہوئے۔

اولاد و امجاد اور سلسلہ عالیہ ☆: آپ کے دو صاحبزادے تھے۔ اول صاحبزادے شیخ عبدالرحمن دوم شیخ چراغ دین۔ جن میں شیخ عبدالرحمن کے صاحبزادے میاں محمد حنیف اور ان کے دو بیٹے صاحبزادہ میاں علی ۱۹۴۷ء سے قبل سندھ میں مریدین کے ہاں تشریف لائے اور وہیں ان کا وصال ہو

گیا۔ جبکہ دوسرے صاحبزادے خادم علی ہیں۔ آپ کے صاحبزادے میاں چراغ دین کے صاحبزادے میاں اللہ دتہ تھے جو فیصل آباد میں فوت ہوئے۔ حضرت شیخ چراغ دین کے ایک خلیفہ میاں منی تھے جن کے سینکڑوں مرید ہوئے۔ جو ۱۹۲۷ء میں جالندھر سے ہجرت کر کے ملتان تشریف لائے اور ملتان میں سلسلہ عالیہ چشتیہ صابریہ کی اشاعت و ترویج کی اور غالباً ۱۴۰۱ھ بمطابق ۱۹۸۰ء میں ان کا وصال ہوا۔

وصال باکمال ☆: آپ کا وصال باکمال بستی شیخ درویش میں ۱۰۸۲ھ بمطابق ۱۶۷۱ء کو ہوا۔ مزار پُرانوار بستی شیخ درویش نزد جالندھر مشرقی پنجاب انڈیا میں مرجع خاص و عام ہے۔ مزار شریف پر پرکشش شاندار گنبد بنا ہوا ہے جہاں اہل عقیدت و محبت حاضری دے کر اپنے قلوب و اذہان کو نور ایمان سے منور کرتے ہیں۔

حضرت شاہ محمد جمال چشتی صابری رحمۃ اللہ علیہ

تعارف ☆: امام العارفین، سلطان الواصلین، برہان الکالمین، حضرت محبوب الہی شاہ محمد جمال چشتی صابری سلیمانی شریف میں پیدا ہوئے۔ آپ کو بچپن ہی سے فقراء کی خدمت کا شوق تھا۔ ایک مرتبہ حضرت میراں سید شاہ بھیکھ رحمۃ اللہ علیہ تھانیر سے کسی کام کی غرض سے کہیں جا رہے تھے کہ سلیمانی میں نماز کا وقت ہو گیا۔ شاہ صاحب نماز کے واسطے ٹھہر گئے۔ حضرت شاہ محمد جمال رحمۃ اللہ علیہ ابھی بچے ہی تھے۔ فوراً دو لوٹے وضو کے واسطے لے آئے اور عرض کیا میں آپ کو وضو کراؤں گا۔ حضرت میراں شاہ بھیکھ رحمۃ اللہ علیہ وضو کرتے جاتے اور فرماتے جاتے تھے کہ اس نوجوان کی صورت پر محبوبیت برستی ہے۔ آخر جب حضرت شاہ محمد جمال رحمۃ اللہ علیہ کو در طلب خدا کا شوق پیدا ہوا۔ پیر کامل کی تلاش میں نکلے۔ بموجب بعض اولیائے کاملین کے آپ حضرت شیخ محمد اعظم کی خدمت اقدس میں حاضر ہو کر بیعت سے مشرف ہوئے آپ نے تین روز کا روزہ طے رکھوایا چوتھے روز شب کے وقت غسل کرا کے اپنے سامنے بٹھایا اور نسبت صابری منتقل فرمائی۔ آپ عرض کرنے لگے میں مرجاؤں گا میں اس قدر اسرار کا متحمل نہیں ہو سکتا آخر چند روز بتدریج مجاہدہ اور اشغال میں

مصروف رکھ کر کامل بنا دیا۔ آپ کے پیرو مرشد نے آپ کو شغل محمدیہ اور شغل سہ پایہ اور سلطانہ نصیر اور سلطانہ محمودیہ تمام اشغال کرائے اور اعلیٰ درجے کی تکمیل پر بٹھا دیا۔ آپ کی شہرت بہت ہوئی بہت سی مخلوق خدا نے آپ سے فیض حاصل کیا۔

کشف و کرامت ☆: ایک مرتبہ بمقام کرنال حضرت بوعلی شاہ قلندر رحمۃ اللہ علیہ کے عرس شریف میں سماع کے وقت اس قدر وجد طاری ہوا کہ بے خبر ہو گئے اور کپڑے قوالوں کو دے دیئے اس وقت غلاف روضہ قلندر صاحب رحمۃ اللہ علیہ کا خود بخود آپ کے اوپر آ پہنچا آپ نے سماع موقوف کرادی اور فرمایا کہ اب مجھ کو کفن مل گیا ہے۔ اگلا عرس نصیب نہ ہوگا۔ اگلے روز وہاں سے واپس آتے ہوئے حضرت شاہ چاند صاحب رحمۃ اللہ علیہ جو ایک بزرگ اولیاء سلسلہ سہروردیہ کے تھے۔ آپ کو مبارک باد دی اور فرمایا کل تم کو چادر محبوبیت کی مل گئی ہے تمہارا بہت بڑا روضہ بنے گا اور قیامت تک تمہارا فیض جاری رہے گا۔

کرامت ☆: ایک کرامت آپ کے وصال کے بعد کی بھی مشہور ہے۔ کہ جب خان محمد خان نے آپ کا روضہ بنوایا تو نواب صاحب کنج پورہ کے خزانے میں سے خان صاحب نے کچھ روپے اس خیال سے خرچ لئے تھے کہ تنخواہ ملنے پر ادا کر دیئے جائیں گے۔ فی الحال یہ کام اس وقت اس روپے سے پورا کر لیا جائے۔ چنانچہ خان صاحب کے مخالفوں کو جب اس بات کا علم ہوا تو انہوں نے نواب صاحب کنج پورہ کو اس بات کی خبر کر دی۔ نواب صاحب نے خان صاحب کو بلا کر تہہ خانہ میں بند کرادیا اور کہا کہ تازندگی اس تہہ خانے سے باہر نہ نکالوں گا ہاں اگر شاہ محمد جمال میں کچھ کرامت ہے۔ جس کے روضہ پر روپیہ لگایا ہے وہ اس تہہ خانے سے نکال کر لے جاویں۔

چنانچہ اسی رات آپ کی روح مقدس تہہ خانہ میں خان محمد خان کے پاس پہنچی اور فرمایا۔ چل خان صاحب نے عرض کیا حضور تہہ خانہ میں بند ہوں کوئی صورت باہر نکلنے کی نہیں ہے۔ حضرت نے ہاتھ پکڑ کر باہر نکال دیا۔ خان صاحب نے پھر عرض کیا حضور سب سپاہی جو میرے پہرے پر ہیں بر طرف ہو جائیں گے کیونکہ وہ پہرے دے رہے ہیں ان پرستی کا الزام آ جائے گا۔ حضرت شاہ محمد جمال نے فرمایا کہ نواب صاحب کے پاس جاؤ اور جا کر اطلاع کر دو پھر الزام نہ آوے گا۔ چنانچہ خان محمد نے

نواب صاحب کنج پور کے قریب پہنچ کر آواز دی کہ میرے پیر و مرشد حضرت شاہ محمد جمال رحمۃ اللہ علیہ مجھے لے جاتے ہیں اتنا کہہ کر طرفۃ العین میں رنبہ پہنچے تو نواب نے آ کر دیکھا تو اندر کوئی نہ تھا۔ نواب صاحب نے اسی وقت میرنشی کو بلوا کر معافی کا پروانہ لکھوایا اور اُس کو رنبہ بھیجا اور خان صاحب کی تنخواہ بجائے پانچ سو کے ایک ہزار روپیہ ماہوار کر دی اور خان محمد خان کو تمام خزانوں کا انچارج بنا دیا۔

وصال باکمال ☆: آپ کا وصال ۲۹ شعبان ۱۱۷۵ھ میں ہوا۔ مزار شریف موضع رنبہ ضلع کرنال انڈیا میں مرجع خاص و عام ہے۔

حضرت شیخ میاں جیون شاہ چشتی صابری رحمۃ اللہ علیہ

تعارف ☆: جامع الحسنات و کمالات، منبع فیوض و برکات و معرفت، ہمہ صفت موصوف، حضرت میاں شیخ جیون چشتی صابری رحمۃ اللہ علیہ صاحب فضل و کمال ہیں۔

آپ نکودر ضلع جالندھر کے رہنے والے اور قوم سے راجپوت خاندان سے متعلق تھے۔ آپ ابتدائی عمر میں ہی حضرت قطب دوراں غوث العالم سید محمد سعید المعروف میراں شاہ بھیکھ چشتی صابری علیہ الرحمۃ کی خدمت میں حاضر ہونا شروع ہوئے اور انہی کے دست حق پرست پر بیعت سے مشرف ہوئے۔ کسب سلوک میں آپ نے انتہا درجہ کی کوشش کی جس کا ثمرہ یہ ملا کہ حجاب درمیانی مطلق اٹھ چکا تھا۔ معرفت پوری پوری حاصل ہو چکی تھی۔ آپ کو درویشی سے متعلقہ امور پر مکمل دسترس حاصل تھی۔ اس سلسلہ میں آپ بدرجہ احسن تکمیل کر کے کمال کے درجہ پر فائز تھے۔

آپ ہمہ وقت یاد خدا اور ذکر خدا میں مستغرق رہتے۔ صبح و شام گریہ و زاری آپ پر طاری رہتی تھی۔ پوری زندگی بڑے جوش و خروش سے بسر کی۔ آرام نام کی چیز آپ کی طبیعت میں نہ تھی۔ سماع کا حد درجہ شوق تھا۔ اور صاحب حال و جد تھے۔

ایک مرتبہ آپ اپنے پیر و سنگیر حضرت قطب زمان غوث العالم سید محمد سعید المعروف سید میراں شاہ بھیکھ چشتی صابری علیہ الرحمۃ کی زیارت کے لئے گہڑا ام شریف تشریف لے گئے تو پھر میراں جی کے خدام نے

حجرے میں جا کر حضرت میراں جی کو اطلاع دی تو انہوں نے پوچھا کہ کون صاحب ہیں۔ عرض کیا گیا حضور شیخ جیون ہیں۔ میراں جی فرمایا ہاں وہ شیخ جیون نکودری۔ جس شیخ جیون کا تمام نور معرفت الہی سے بھر پور ہے۔ آپ اپنے مرشد میراں شاہ بھیکھ کی بارگاہ کے مقبول اور بارگاہ صدیت میں برگزیدہ ہیں۔

☆ **وصال باکمال** : آپ کا وصال باکمال بارہویں صدی ہجری کے آخر میں موضع ڈھیریاں تحصیل نکودری ضلع جالندھر انڈیا میں ہوا۔ مزار پر انوار بھی وہیں مرجع خاص و عام ہیں۔

حضرت سید جان محمد چشتی صابری رحمۃ اللہ علیہ

☆ **تعارف** : پروردہ نور نگاہ نبوت و رسالت، فخر السادات حضرت سید جان محمد چشتی صابری رحمۃ اللہ علیہ اپنے زمانے کے شیخ کبیر ہیں۔ موضع مدھ گھیراں جالندھر آپ کا آبائی وطن مالوف ہے اور اس موضع کے ارد گرد کے مواضع اور جالندھر شہر کے لوگ آپ سے روحانی فیوض و برکات حاصل کرتے رہے۔ بہت سے گمراہوں کو آپ کی بدولت راہ ہدایت ملی۔ آپ سلسلہ عالیہ چشتیہ صابریہ کے عظیم روحانی پیشوا، حضرت سید علیم اللہ چشتی صابری جالندھری علیہ الرحمۃ کے مرید و خلیفہ ہیں جو کہ حضرت سید میراں شاہ بھیکھ چشتی صابری علیہ الرحمۃ کے مرید و خلیفہ ہیں۔

☆ **وصال باکمال** : آپ کا وصال باکمال تیرہویں صدی ہجری میں موضع مدھ گھیراں میں ہوا۔ مزار پر انوار موضع مدھ گھیراں نزد جالندھر مشرقی پنجاب انڈیا میں مرجع خاص و عام ہے۔

حضرت خواجہ شیخ جلال الدین چشتی صابری رحمۃ اللہ علیہ

☆ **تعارف** : جامع الحسنات و کمالات و کرامات، منبع فیوض و برکات حضرت خواجہ شیخ جلال الدین چشتی صابری رحمۃ اللہ علیہ یکتائے روزگار ہیں۔ آپ ہوشیار پور کے رہنے والے ہیں تمام عمر دین اسلام کی تبلیغ اور رشد و ہدایت میں گزارے، سلسلہ عالیہ چشتیہ صابریہ کے عظیم ترجمان کی حیثیت سے فرائض

سرا انجام دیتے رہے۔ ہزاروں افراد آپ کے فیضان سے منور و مستفید ہوئے۔ سینکڑوں طالبان حق واصل الی اللہ ہوئے۔ سینکڑوں افراد آپ کے دست مبارک پر بیعت سے مشرف ہوئے۔ آپ حضرت خواجہ امیر شاہ چشتی صابری رحمۃ اللہ علیہ کے دست حق پرست پر شرف بیعت سے مشرف ہوئے۔ اور انہی سے خرقہ خلافت پا کر سرفراز و ممتاز ہوئے۔ آپ کا مزار پر انوار موضح ٹانڈہ تحصیل دوسوہہ ضلع ہوشیار پور، انڈیا میں مرجع خاص و عام ہے۔ آپ کا وصال ۱۳ویں صدی ہجری کے آخر میں ہوا۔

حضرت صوفی جان شاہ چشتی صابری رحمۃ اللہ علیہ

تعارف ☆: صاحب کشف و کرامات و کمال، پیکر شوکت و جمال، آئینہ جلال و جمال، مزین بمرتبہ عزت و کمال، حضرت شیخ صوفی جان شاہ چشتی صابری رحمۃ اللہ علیہ پروردہ لطف رسول مدنی ہیں۔ آپ مراد آباد کے رہنے والے اور عاشق حضرت مخدوم صابر کلیری رضی اللہ تعالیٰ عنہ ہیں اور سلسلہ عالیہ چشتیہ صابریہ میں حضرت شاہ عبدالرحیم مراد آبادی چشتی صابری علیہ الرحمۃ کے دست حق پرست پر بیعت سے مشرف تھے اور انہی سے خرقہ خلافت پا کر سرفراز و ممتاز ہوئے۔ آپ کی ذات والا صفات کی وجہ سے سلسلہ عالیہ کو بہت فروغ ملا۔ آپ دن رات سلسلہ عالیہ چشتیہ صابریہ کی اشاعت و ترویج میں مصروف رہتے تھے۔ جس کی وجہ سے بہت جلد ہی آپ کا شہرہ بلند ہوا۔ اور دور دور سے لوگ آ کر کتاب فیض کرنے لگے۔ ہزاروں افراد نے آپ کے ہاتھ پر بیعت کی اور لاتعداد لوگ روحانی دولت سے مالا مال ہو کر مستفید ہوئے۔ جنوبی ہندوستان میں آپ کے کثیر تعداد میں خلفائے نامدار موجود ہیں جو دن رات سلسلہ کو وسعت دینے پر مصروف عمل ہیں۔

آپ ہر سال پیران کلیر شریف حضرت مخدوم سیدنا علاؤ الدین علی احمد صابر کلیری رضی اللہ تعالیٰ عنہ کے عرس مبارک میں شرکت کرتے۔ اس کے علاوہ بھی آپ اکثر و بیشتر بارگاہ مخدوم پاک میں حاضری دیتے رہتے تھے۔ میرٹھ شہر کے مشہور رئیس بشیر الدین عرف بھیا بشیر الدین آپ کے مرید خاص تھے۔ آپ کے پیرو مرشد حضرت شاہ عبدالرحیم مراد آبادی چشتی صابری علیہ الرحمۃ آپ پر خصوصی توجہ اور عنایت فرماتے تھے۔ آپ اپنے شیخ کے وصال باکمال کے وقت کھنڈوہ میں تھے۔

کھنڈوہ سے حضرت شاہ دولہ ولی گجراتی علیہ الرحمۃ کی بارگاہ میں حاضری کے لئے قصبہ بہادر پور ضلع برہان پور تشریف لے گئے۔ جہاں حضرت شاہ دولہ ولی کے سجادہ نشین سید نور علی شاہ بھی آپ کے دست حق پرست پر شرف بیعت سے مالا مال ہوئے۔

☆ وصال باکمال ☆: ۱۳۳۲ھ بمطابق ۱۹۱۳ء میں آپ قصبہ بہادر پور ضلع برہان پور حضرت شاہ دولہ ولی کے مزار پر محو عبادت اور چلہ کش تھے کہ وہیں آپ کا وصال ہو گیا۔ اور درگاہ حضرت شاہ دولہ کے احاطہ میں آپ کی مرقد منورہ مرجع خاص و عام ہے۔ میرٹھ کے مشہور رئیس اعظم جناب بھیا بشیر الدین نے میرٹھ سے برہان پور جا کر آپ کی مرقد منورہ کو پختہ تعمیر کروایا۔

حضرت خواجہ حافظ شاہ محمد جعفر رحمانی چشتی صابری رحمۃ اللہ علیہ

☆ تعارف ☆: مخدوم الاولیاء، رئیس التارکین، امیر الساجدین، پروردہ نگاہ الطاف رسالت، مدرس مسائل عشق عرفان، محدث وجد و پیمان، قبلہ طالبان، حافظ کلام ربانی سالار خانوادہ رحمانی، حضرت خواجہ حافظ شاہ محمد جعفر رحمانی رحمۃ اللہ علیہ ۱۸۹۴ء میں یوپی انڈیا کے ضلع رائے بریلی کے قصبہ جاس میں آپ کی ولادت باسعادت ہوئی۔ والدین کریمین کے زیر سایہ آپ نے اُس دور کے مروجہ دینی و دنیاوی علوم کے ساتھ ساتھ قرآن کریم حفظ کرنے کی سعادت عظمیٰ حاصل کرنے کے بعد دنیاوی علوم کی تکمیل کی۔ ۱۹۲۲ء میں آپ جب دہلی تشریف لائے تو آپ کی ملاقات صدر الصدور، بانی سلسلہ رحمانی، دانائے کلام ربانی صاحب علوم لدنی، حضرت خواجہ شاہ محمد انعام الرحمن چشتی صابری علیہ الرحمۃ سے ہوئی اور پہلی نگاہ کیمیا نے وہ اثر دکھایا کہ آپ حضرت خواجہ شاہ محمد انعام الرحمن چشتی صابری علیہ الرحمۃ کے غلام بنے دام بن گئے اور قدموں سے لپٹ کر بیعت کی درخواست کی جو کہ فوراً منظور ہوئی، اور آپ حضرت خواجہ شاہ محمد انعام الرحمن چشتی صابری رحمۃ اللہ علیہ کے دست حق پرست پر بیعت سے شرف ہوئے۔

مرشد کامل نے بیعت کرنے کے بعد آپ کو دہلی چھاؤنی کے قصبہ پالم میں قیام کا حکم دیا۔ آپ حکم کی تعمیل کی غرض سے قصبہ پالم پور تشریف لائے اور وہاں پر آپ نے ایک مسجد کی تعمیر کا آغاز کیا جس کا

کام تھوڑے ہی عرصہ میں مکمل ہو گیا اور مسجد علاقہ کی عالیشان مسجد قرار دی جانے لگی۔ آپ نے بذات خود اس مسجد کی امامت کے فرائض سرانجام دینا شروع کر دیئے۔ جس کا اثر یہ ہوا کہ پورے علاقہ کے اطراف میں یہ بات شہرت کو پہنچی کہ آپ کی اقتداء میں نماز پڑھنے والے کو نماز میں کسی قسم کا خیال نہیں آتا۔ اس بنا پر دور دور سے لوگ آ کر آپ کی اقتداء میں نماز ادا کرنے لگے اور رب کائنات کی آپ پر یہ عنایت اور عطا کو دیکھ کر نہ صرف انگشت بدنداہ ہوئے بلکہ آپ کی شخصیت کا اعتراف کرنے پر مجبور ہو گئے۔ اسی سبب سے آپ پورے بھارت بالخصوص دہلی کے گرد و نواح میں امام صاحب کے لقب سے مشہور ہو گئے۔ جس وقت آپ مرشد کامل کے دست حق پرست پر بیعت سے مشرف ہوئے تو آپ ایک سرکاری عہدہ پر فائز تھے مگر بیعت کے فوراً بعد سرکاری نوکری سے استعفیٰ دینے کے بعد امامت کے فرائض سرانجام دینے لگے اور ساتھ ساتھ مرشد کامل کی صحبت سے فیض یاب ہوتے رہے۔ مرشد کامل نے بھی بہت ہی جانفشانی سے اپنے مرید خاص کی تربیت مکمل کر کے سلوک کی منزلیں طے کرائیں اور کندن بنا دیا۔ اور ایسا رنگ چڑھایا جس کی مثال اس دور میں ناممکن تھی۔

دستار باندھنے کو آئے ہیں کملی والے ☆: ۱۹۳۹ء میں حضرت شاہ محمد انعام الرحمن چشتی صابری علیہ الرحمۃ نے اپنے ایک مرید سید محمد عمر رحمانی آپ حضرت خواجہ حافظ شاہ محمد جعفر رحمانی رحمۃ اللہ علیہ کو عید میلاد النبی ﷺ کی ایک تقریب دستار خلافت سے نوازنے کے لئے سب سے پہلے آپ نے حضرت خواجہ شاہ محمد جعفر رحمانی کو بلایا اور دستار خلافت اپنے ہاتھ میں پکڑی اور دستار کا ایک سرا آپ کے سر پر رکھا تو کچھ دیر توقف کے بعد دستار کا دوسرا سرا آپ کے ہاتھ میں پکڑا کر تشریف رکھنے کا حکم دیا۔ اس کے بعد سیدنا محمد عمر رحمانی کی دستار اپنے دست مبارک سے اُن کے سر پر باندھی۔ دستار بندی کے بعد دعائے خیر ہوئی اور مجلس اختتام پر پہنچی تو اہل مجلس کے دل میں بقراری کی کیفیت پیدا ہو گئی کہ آپ نے حافظ جعفر رحمانی صاحب کے سر پر دستار تو رکھی مگر باندھے بغیر دستار کا دوسرا ان کے ہاتھ میں تھا دیا اور آپ نے خود سر پر دستار صوفی محمد عمر رحمانی کی طرح نہ باندھی آخر کیا وجہ ہے کہ ان کو خلافت سے کیوں نہیں نوازا گیا۔ چند باہمت اور مقرب قسم کے مرید نے آگے بڑھ کر دستہ بستہ عرض کی حضور اس میں کیا راز تھا اس سے پردہ تو اٹھائیں۔

آپ نے فرمایا مجھ سے کیا پوچھتے ہو خود حافظ شاہ محمد جعفر رحمانی سے پوچھ لو چنانچہ آپ کو طلب کیا گیا اور حکم دیا گیا کہ جو تم نے دیکھا ہے ان حاضرین کو بتادیں۔ تو آپ نے عرض کیا حضور آپ کے ہوتے ہوئے میری کیا مجال بہتر ہے کہ آپ خود ارشاد ہی فرمادیں۔ مرشد کامل مرید خاص کا جواب سن کر مسکرائے اور فرمایا کہ فقیر جب حافظ صاحب کی دستار بندی کرنے لگا تو آقائے نامدار فخر موجودات سرکار دو عالم ﷺ کی تشریف آوری ہوئی اور فرمایا کہ میاں انعام الرحمن حافظ شاہ محمد جعفر کی دستار بندی ہم خود کریں گے۔ لہذا فقیر نے دستار خلافت سرکار مدینہ ﷺ کے حکم سے حافظ صاحب کے ہاتھ میں تھما دی۔ اب حافظ شاہ محمد جعفر خود بیان فرمائیں گے کہ دستار بندی ہوئی یا نہیں۔ آپ نے یہ ارشاد سنتے ہی اپنے مرشد کے قدموں میں سر رکھ دیا۔ اور عرض کیا کہ حضرت بالکل اسی طرح سے دستار بندی ہوئی ہے

ہمیری بولی وہ جانے جو ہمرے دیس کا ہو ☆: ۱۹۴۲ء میں آپ قصبہ پالم پور

سے مہرولی شریف تشریف لے آئے اور قطب الاقطاب حضرت خواجہ قطب الدین بختیار کی رضی اللہ تعالیٰ عنہ کے مزار مبارک کی خدمت میں مصروف ہو گئے۔ اور اس کے ساتھ ساتھ درگاہ شریف کی مسجد میں امامت کا آغاز بھی فرما دیا۔ اسی دوران دیگر خواجگان کی طرح آپ کے دل میں بھی خواہش پیدا ہوئی کہ حضور قطب الاقطاب کے دربار کا گنبد بننا چاہیے چونکہ آپ کے وصال کے بعد سے ۱۹۴۲ء تک آپ کے مزار پر انوار پر گنبد نہ تھا۔

اس کی وجہ خاص یہ تھی حضور خواجہ قطب الدین بختیار کا کی رضی اللہ تعالیٰ عنہ نے اپنے وصال سے قبل خود اپنے وصیت نامے میں اپنے مریدین سے فرما دیا تھا کہ میرے مزار پر گنبد تعمیر نہیں کیا جائے گا۔ چنانچہ آپ نے کئی مرتبہ حضرت خواجہ قطب صاحب سے باطنی طور پر گنبد تعمیر کرنے کی اجازت طلب مگر ہر بار انکار ہی ہوتا رہا۔ مگر آپ مسلسل بار بار خواجہ قطب الدین بختیار کا کی رضی اللہ تعالیٰ عنہ کی خدمت میں درخواستیں پیش کرتے رہے۔ بالآخر ایک شب حضرت خواجہ قطب الدین بختیار کا کی رضی اللہ تعالیٰ عنہ نے فرمایا حافظ صاحب میرا گنبد اس وقت تک تعمیر نہیں ہو سکتا جب تک میرے پیرو مرشد حضرت خواجہ سید محمد معین الدین حسن سنجری چشتی اجمیری رضی اللہ تعالیٰ عنہ اجازت عنایت نہ فرما دیں گے۔ آپ قطب صاحب کا یہ ارشاد مبارک سن کر بہت خوش ہوئے اور صبح ہوتے ہی عازم اجمیر

شریف ہوئے اور سلطان الہند حضرت خواجہ سید محمد معین الدین حسن سنجری چشتی اجمیری رضی اللہ تعالیٰ عنہ کی بارگاہ میں پہنچے اور تعمیر گنبد کی درخواست پیش کی تو حضور خواجہ اجمیری چونکہ غریب نواز ہیں بندہ نواز ہیں۔ غریب نوازی اور بندہ نوازی فرماتے ہوئے آپ کو گنبد تعمیر کرنے کی اجازت بخشی۔ آپ خوشی خوشی اجمیر سے دہلی اور مہرولی پہنچے اور گنبد کی تعمیر کے کام کا آغاز فرما دیا۔ جس کی بنا پر دہلی کے اطراف کے صوفیائے آپ کو سخت تنقید کا نشانہ بنایا۔ اور بناتے بھی کیوں نہ کہ جو کام ۶۰۰ برس سے کوئی نہ کر سکا وہ کام آپ کر رہے تھے۔ دوسری بات یہ کہ ان کی مخالفت بھی بجاتھی چونکہ وہ حضور قنبر صاحب کے وصیت نامے کی روشنی میں مخالفت پر مجبور تھے مگر انہیں کیا معلوم کہ حافظ حضرت خواجہ شاہ محمد جعفر کون سی بولی بول رہے ہیں اس کے پیچھے کس کا ہاتھ ہے۔

اس حقیقت کا اعتراف حضرت سلطان المشائخ خواجہ محبوب الہی نظام الدین اولیاء زری ذر بخش رضی اللہ تعالیٰ عنہ کے سجادہ نشین حضرت خواجہ حسن نظامی کے صاحبزادہ بزرگ حضرت خواجہ حسن ثانی نظامی نے اسلام آباد کی عظیم روحانی شخصیت اور سلسلہ عالیہ چشتیہ صابریہ حلقہ جعفری رحمانیہ کے موجودہ سالار سجادہ نشین حضرت پروفیسر صوفی پیر محمد سبطین شاہ جہانی مدظلہ العالی سے دہلی میں ایک ملاقات کے دوران خود فرمایا تھا۔ کہ آپ کے دادا مرشد حضرت خواجہ شاہ محمد جعفر چشتی صابری جعفری رحمانی رحمۃ اللہ علیہ کو اس گنبد کے بنانے کے لئے بڑی تکالیف و مصائب اور مخالفت کا سامنا کرنا پڑا تب کہیں جا کر یہ انہونا کام پایہ تکمیل کو پہنچا تھا۔ اس تمام جھگڑے کی خبر اس وقت کی انگریز گورنمنٹ کو بھی پہنچی تو انگریز حاکم نے آپ کو عدالت میں طلب کیا مگر آپ بذات خود پہلے نہیں گئے بلکہ اپنے ایک خادم خاص کو بھیج کر ملاقات کا وقت تعیین کرنے کا حکم دیا۔ چنانچہ وقت مقرر پر آپ تشریف لے گئے جب اس حاکم کے کمرے میں تشریف لے گئے تو انگریز حاکم آپ کو دیکھتے ہی فوراً کھڑا ہو گیا اور آپ کو تشریف رکھنے کی گزارش کی۔ مگر آپ کھڑے رہے اور فرمایا کہ میں نے گنبد کی تعمیر کی اجازت حضور غریب نواز خواجہ معین الدین اجمیری سے حاصل کی ہے۔ انگریز حاکم نے کہا کہ آپ درست فرما رہے ہیں مگر آپ تشریف تو رکھیں۔ لیکن آپ کھڑے رہے اور فرمایا کہ اگر ثبوت چاہتے ہو تو اپنے تین آدمی تین دن کے لئے میرے ہمراہ اجمیر شریف بھوادیں تاکہ فقیر اپنی کی ہوئی بات کی تصدیق کروا سکے انگریز افسر نے فوراً کہا کہ بالکل ٹھیک ہے آپ میرے تین آدمی اجمیر شریف لے

جاسکتے ہیں۔ آپ ان کو لے کر جب اجمیر شریف پہنچے تو وہ تینوں سرکاری اہلکار تو سرکاری رہائش گاہوں میں ٹھہر گئے اور آپ دربار شریف میں اپنے خاص مقام پر جلوہ افروز ہوئے۔

چنانچہ دو راتیں اور تین دن یونہی گزر گئے۔ تیسری رات وہ تینوں سرکاری ملازم محواستراحت تھے کہ خواب میں حضور غریب نواز کی زیارت سے مشرف ہوئے تو کیا دیکھا کہ حضور غریب نواز فرما رہے ہیں کہ جاؤ اپنے حاکم سے کہہ دو کہ حافظ شاہ محمد جعفر کو ہم نے گنبد تعمیر کرنے کے لئے اجازت دی ہے لہذا اس میں ان کی مدد کرو اور کسی قسم کی رکاوٹ نہ پیدا ہونے دی جائے۔

وہ تینوں اہلکار صبح کو جب بیدار ہوئے سب نے ایک دوسرے سے اپنے خواب کا ذکر کیا تو تینوں حیران تھے کہ سب کو ایک جیسا خواب نظر آیا ہے لہذا وہ تینوں آپ سے اجازت لے کر واپس آ گئے اور آپ مزید ایک ماہ تک اجمیر شریف حضور غریب نواز کے قدموں میں قیام پذیر رہے۔

اس کے بعد واپس تشریف لا کر تعمیر کا کام دوبارہ شروع کیا۔ ۱۹۴۷ء میں تقسیم ہند کے وقت ہندو مہاجرین کا خواجہ قطب صاحب کے مزار پر انوار پر قیام کی وجہ سے کام رک گیا۔ مگر حسن اتفاق یہ ہوا کہ جواہر لال نہرو کی بیٹی ایک موذی مرض میں مبتلا ہو گئی علاج معالجے کے بعد جب افاقہ نہ ہوا پنڈت نہرو کسی مشیر نے اسے مشورہ دیا کہ قطب صاحب کے مزار پر حضرت شاہ محمد جعفر رحمانی سے دعا کرائی جائے۔

چنانچہ پنڈت جواہر لال نہرو نے اپنی بیٹی اندرا گاندھی کو اپنے ایک عزیز فیروز گاندھی کے ہمراہ آپ کی خدمت میں بھیجا آپ نے اس کا روحانی علاج بھی کیا اس کی صحت کے لئے دعا بھی فرمائی خدا کا کرنا کہ نہرو کی بیٹی اندرا گاندھی صحت یاب ہو گئی۔ بیٹی کے ٹھیک ہونے کے بعد نہرو نے آپ سے پوچھا کہ میرے لائق کوئی خدمت ہو تو حکم فرمادیں۔ آپ نے کمال استغنا سے فرمایا کہ فقیر کو کچھ نہیں چاہیے۔ ہاں یہ جو مہاجرین بے گھر ہو کر قطب صاحب کے مزار پر پناہ لینے پر مجبور ہیں ان کی رہائش کا فوری بندوبست کر دیں تاکہ دربار شریف کا تقدس مجروح نہ ہونے پائے اور رسومات پھر سے دوبارہ جاری ہو سکیں۔

حافظ صاحب کا حکم ملتے ہی نہرو نے مہاجرین کی رہائش کا انتظام کر دیا اور ان کو وہاں سے منتقل ہونے کا حکم دیا تو آپ نے فرمایا کہ نہیں ان کی نقل مکانی سے پہلے میں خود جا کر ان کی رہائش کا انتظام و انصرام دیکھوں گا پھر ان کو جانے دوں گا۔ چنانچہ آپ وہاں خود تشریف لے گئے معائنہ کیا اس کے بعد ان مہاجرین کو نقل مکانی کا فرمایا تو مہاجرین نے نہ صرف دربار خواجہ قطب کو خالی کیا بلکہ آپ کا

دل کی گہرائیوں سے شکر بھی ادا کیا۔ مزار شریف خالی ہونے کے بعد آپ نے مزار شریف کے قرب و جوار کی کھدائی کی اور وہاں نئی مٹی لا کر ڈالی عرق گلاب سے تمام جگہ اور دربار شریف کو دھویا غسل دیا اور وہ تمام رسومات ادا کیں جو حضرت خواجہ قطب الدین بختیار کاکی رضی اللہ تعالیٰ عنہ کی تدفین کے وقت حضور شیخ الاسلام و المسلمین فرد فرید وحید العصر حضرت بابا فرید الدین مسعود گنج شکر رضی اللہ تعالیٰ عنہ نے ادا فرمائی تھیں۔

اس طرح آپ کی ذات والا صفات اس مبارک سعادت کو حاصل کرنے والے دنیائے تصوف کے واحد فرد اور ولی کامل ہیں۔ آسمان کے بعد آپ نے گنبد شریف کی تعمیر کے کام کو دوبارہ شروع کیا جو ۱۹۲۸ء میں زر کثیر سے پایہ تکمیل کو پہنچا۔ آپ کے بارے میں یہ بات بہت مشہور ہے کہ آپ رات کو عشاء کے بعد حضرت خواجہ قطب کے مزار کے قدموں کی طرف کھڑے ہو کر قرآن پاک ختم فرمادیتے تھے۔ آپ کا یہ معمول اور عظیم المرتبت مجاہدہ کم و بیش ۲۰ برس تک تسلسل کے ساتھ جاری رہا۔ عبادت و ریاضت اور مسلسل تسلسل کے ساتھ مخلوق خدا کی خدمت و رشد و ہدایت کے سبب سے آپ آخری العمر علیل رہنے لگے مگر باوجود آپ کے اور ادوازا کار میں ذرہ برابر بھی فرق نہیں آیا۔

۱۹۶۰ء میں آپ نے اپنے مرشد گرامی حضرت شاہ محمد انعام الرحمن کے سالانہ عرس پاک میں شرکت کے لئے حضور خواجہ قطب صاحب سے اجازت چاہی اور سہارنپور تشریف لے گئے عرس کی تقریبات جب اختتام کو پہنچیں تو آپ اپنے مرشد کامل کی اہلیہ اور اپنی روحانی والدہ کے حکم پر ان کے گھر تشریف لے گئے اور مرشد کامل کے بڑے صاحبزادے حضرت شہزادہ عطاء الرحمن سے تہجد کے وقت وضو کے لئے پانی طلب کیا۔ وضو کرنے کے بعد نماز تہجد کی ادائیگی میں مشغول ہو گئے۔ نماز فجر سے چند منٹ قبل آپ نے اپنے پیر بھائی بابور شید رحمانی سے فرمایا کہ ہمارے جانشین و خلیفہ اکبر حبیب اللہ حاوی کو آگاہ کر دو کہ ”میاں ہمارا اسلام لوہم جا رہے ہیں“ بابور شید نے تعمیل ارشاد میں پاکستان کی طرف منہ کر کے تین آوازیں لگائیں جو کہ حضرت خواجہ شاہ محمد حبیب اللہ حاوی نے پاکستان میں سماعت فرمائیں اور ان کا جواب بھی دیا۔ بعد ازاں بروز جمعہ مرشد کامل کے آستانہ پر آپ نے نماز فجر کی نیت کی اور دو رکعتیں پڑھیں دوسری رکعت کے دوسرے سجدے میں رکھا تو ایسا طویل سجدہ کیا دو بارہ دیر تک سر نہ اٹھایا تو شہزادہ عطاء الرحمن نے ہمت کر کے آپ کے شانے ہلائے تب معلوم ہوا کہ

صبح کے سجدہ ثانی میں ہوئے واصل حق

واہ کیا آپ کا انداز جبیں سائی ہے

آپ کی روح مبارک اعلیٰ الہین میں پہنچ چکی ہے۔ اس کے بعد آپ کی تجہیز و تکفین انجام دی گئی اور آپ کو آپ کی وصیت کے مطابق آپ کے پیرومرشد حضرت خواجہ شاہ محمد انعام الرحمن چشتی صابری علیہ الرحمۃ کی مرقد منورہ سے تین قبروں کے فاصلے پر تدفین کیا گیا۔

آپ کا مزار پر انوار قبرستان (گوٹے شاہ) سہارنپور یوپی انڈیا میں مرجع خاص و عام ہے جہاں اہل عقیدت و محبت آج بھی حاضری دے کر اپنے قلوب و اذہان کو نور ایمان سے منور کرتے ہیں۔

منقبت حضرت حافظ محمد جعفر رحمانی رحمۃ اللہ علیہ

زمانہ جانتا ہے آپ کے ہوں بتلاؤں میں
کرم اے حافظ جعفر کہ ہو مشکل کشاؤں میں
کبھی حادی کبھی حافظ کبھی انعام کے جلوے
ضیا افروز رہتے ہیں مرنے دل کی فضاؤں میں
امیر الساجدیں تم ہو امام العاشقین تم ہو
کمال فیض کا چرچا ہے شاہوں میں گداؤں میں
شمیم زلف عنبر بار کے کیا کیا تصرف ہیں
عجب خوشبو عجب مہکار پاتا ہوں ہواؤں میں
امام اولیاء ہو رہروں کے رہنما بھی ہو
فضیلت ہے تمہیں حاصل جہاں کے پیشواؤں میں
اگرچہ بے بضاعت ہوں مگر سبطین نازاں ہوں
مرا بھی نام ہے حادی کے حافظ کے گداؤں میں

حضرت جمال الدین المعروف بابا غریب شاہ صابری رحمۃ اللہ علیہ

تعارف ☆: متعلم مکتب خانہ ام الکتاب، معلم مدرسہ، یھدی بہ اللہ من اناب، مدرس مسائل عشق و عرفان، محدث وجد و پیمان، غزالی صحرائے الوہیت، رازی صحرائے نبوت، مست الست جمال احدیت، محبوب بارگاہ صمدیت، شمع قصر ہدایت مجدد ملت صابریہ حضرت شیخ شاہ جمال الدین انور المعروف بابا غریب شاہ چشتی صابری رحیمی رحمۃ اللہ علیہ بحر العلوم اور دریائے گنج حقیقت و معرفت ہیں۔ آپ ایک بہت بڑے عالم فاضل اور شیخ کامل ہوئے ہیں۔ تمام عمر یادِ خدا اور عشق مصطفیٰ ﷺ میں اولیائے کرام رضوان علیہم اجمعین کے اتباع اور ان کے مشن کے فروغ میں گزاری۔ درس و تدریس آپ کا بہترین مشغلہ تھا۔

آپ کو مسلمانوں کی حالت پر بہت غصہ تھا کہ ہر شخص مسلمانوں کی پستی بے بسی اور معاشی حالت کی خرابی کا ذکر کرتا نظر آتا ہے مگر آج تک اس خرابی کی بنیاد کو کوئی نہ پہنچ سکا نہ ہی کسی نے اس کے علاج پر غور کیا کہ آخر یہ کمزوری ہم میں کیوں پیدا ہوئی کہ آج مسلمان اپنا ورثہ اپنے ہاتھ سے تباہ کر چکا ہے۔ انہیں کوئی بھی یہ نہیں بتاتا کہ مسلمان کی پسماندگی کس طرح دور ہوگی۔ اور یہ مسلمان قوم بھی دوسری قوموں کے ساتھ قدم سے قدم ملا کر چلے گی۔ آپ فرماتے ہیں کہ اگر رونے سے قوموں میں انقلاب آسکتا تو پھر روتے روتے برسوں گزر گئے۔ اب تک تو بہت کچھ ہو جانا چاہیے تھا۔ یہ خیال دل میں بٹھا کر اور مسلمانوں کی حالت زار کو سنوارنے کے لئے آپ نے تدریس کے شعبے کو اختیار کیا اور ۱۹۴۱ء میں مدرسہ گلزار فرید کے نام سے ایک ادارہ قائم کر کے دینی اور دنیاوی تعلیم کا آغاز کیا۔

بیعت سے قبل کا واقعہ ☆: آپ خود فرماتے ہیں کہ میں جوانی کے عالم میں تھا اور مجھے کسی مرد کامل کی تلاش تھی کہ ایک درویش حضرت بابا ستار شاہ صاحب سے کلیر شریف میں ملاقات ہوئی تو انہوں نے فرمایا کہ حسن ابدال ضلع اٹک میں ایک ولی جن کا نام حضرت خواجہ غلام معین الدین غوری حسن ثانی سخی صابر دین رحم الدین سرکار ہیں لہذا آپ ان سے ملیں۔

آپ فرماتے ہیں کہ میں آپ کی ملاقات کی غرض سے کلیر شریف سے دہلی اور دہلی سے حسن ابدال کے لئے روانہ ہوا تو راستے میں میرے دل میں خیال پیدا ہوا کہ اگر خواجہ رحم الدین صابری صاحب نے مجھے اپنے ہاتھ سے کوئی چیز کاٹ کر کھلائی تو سمجھوں گا کہ آپ واقعی مرد کامل ہیں۔

آپ فرماتے ہیں کہ جب حسن ابدال ریلوے اسٹیشن سے اتر کر خواجہ نگر دربار میں آپ کی خدمت میں حاضر ہوا۔ تو میں نے دیکھا کہ آپ ایک پلنگ پر تشریف فرما ہیں۔ بظاہر کوئی چیز بھی آپ کے قریب نہ تھی۔ میں نے آگے بڑھ کر سلام عرض کیا۔ اور آپ کے قریب ایک طرف بیٹھ گیا۔ آپ نے مجھ سے حال و احوال اور خیر خیریت پوچھی اور اس کے بعد مجھ سے حضور مخدوم پاک کے دربار شریف کے حالات کے بارے میں پوچھا۔ اسی اثنا میں آپ نے ایک کھیرا ہاتھ میں پکڑا چاقو لے کر کاٹا اور مجھے کھانے کے لئے دیا۔ کھیرا کھانے کے بعد میں آپ کے قدموں میں گر گیا اور سمجھ گیا کہ جس مرد کامل کی مجھے تلاش ہے وہ آپ ہی ہیں۔ اس کے بعد میں نے آپ کی خدمت میں بیعت کرنے کی درخواست کی تو آپ نے فرمایا کہ لنگر خانے میں چلے جاؤ، آج کے بعد تمہاری ڈیوٹی لنگر کی ہے۔ چنانچہ میں حسب الارشاد عرصہ تین برس تک لنگر خانے میں ڈیوٹی بھی کرتا رہا اور عبادت و ریاضت اور مجاہدہ میں بھی مصروف رہا۔

بیعت و خلافت ☆: آپ حضرت خواجہ غلام معین الدین غوری حسن ثانی نخی صابری رحم الدین چشتی صابری علیہ الرحمۃ کے دست حق پرست پر بیعت سے مشرف ہوئے اور انہی سے خرقہ خلافت پا کر سرفراز و ممتاز ہو کر صاحب ارشاد ہوئے۔

کلیر شریف کو واپسی اور چلہ کشی ☆: بیعت و خلافت کے بعد مرشد کامل نے فرمایا کہ اب کلیر شریف چلے جاؤ اور وہیں پر بقایا زندگی گزارو۔

چنانچہ مرشد کامل کا حکم ملنے کے بعد آپ حسن ابدال سے جانب کلیر شریف روانہ ہوئے اور کلیر شریف پہنچ کر آپ عبادت و ریاضت میں مصروف ہو گئے۔ اسی دوران آپ نے رجب المرجب شریف کے مہینے ۱۳۹۰ھ بمطابق ۱۹۴۳ء کو اپنے مدرسے کی دکنی دیوار کے باہر ایک چلہ گاہ تعمیر کی اور اس میں چالیس دن کا چلہ کیا۔ اور چالیس روز تک اپنے خواجگان کے طریقہ کے مطابق عبادت و ریاضت و مجاہدے میں مصروف رہ کر چالیسویں دن باہر تشریف لائے اور اس کے فوراً بعد کلیر شریف میں آپ

کے مدرسے کے قریب حضرت سیدنا امام ابو محمد صالح چشتی رضی اللہ تعالیٰ عنہ خلیفہ مجاز حضرت خواجہ غریب نواز سید محمد معین الدین حسن بخاری چشتی اجیری رضی اللہ تعالیٰ عنہ کے مزار پر انوار پر کلیر شریف میں اپنے خدام جن میں حضرت بابا فیض محمد لال بادل شاہ، فدا حسین غریب الحسن، شفاعت علی، راؤ جی غفور، راؤ جی اختر، نور محمد شیخ جی، یسین احمد شیخ جی وغیرہ ہم کے ہمراہ حاضر ہوئے اور حضرت سیدنا امام ابو محمد صالح چشتی رضی اللہ تعالیٰ کی بارگاہ میں سلام اور نذرانہ عقیدت پیش کیا۔

سیرت و کردار ☆: آپ انتہائی سادہ طبیعت، غریب پرور، بلند کردار، بااخلاق، اور روادار و وضع دار شخصیت کے مالک تھے، ظاہر داری، بناوٹ اور ریاکاری سے سخت نفرت تھی، قول و فعل کے یکے، بااخلاق و باہمت و مردانہ وجاہت و صفات آپ کی خصوصیات میں شامل تھیں۔ خداوند کریم نے آپ کو ظاہری و باطنی علوم کی دولت سے مالا مال کیا ہوا تھا۔ اسی طرح حسن ظاہری و باطنی میں بھی آپ بے مثال تھے، سخاوت آپ میں کوٹ کوٹ کر بہری ہوئی تھی۔ تمام عمر آپ کا طرز زندگی یہی رہا کہ خود نہ کھایا مگر آنے والے مہمان کی دلجوئی اور مہمان نوازی میں کبھی کسر نہیں چھوڑی، اپنے مدرسے کے طلباء کی بھوک پیاس، ان کے لباس اور ضروریات زندگی کا ہر طرح سے خیال فرماتے۔ تمام زندگی اتحاد بین المسلمین کو اپنا مرکز بنائے رکھا۔ یہی وجہ تھی کہ ہندو سکھ، عیسائی، بدھ مذہب سب آپ کو قدر کی نگاہ سے نہ صرف دیکھتے بلکہ یہ بات کہنے پر مجبور تھے کہ ایک مسلمان میں جو صفات ہونی چاہئیں وہ بدرجہ اتم آپ میں موجود ہیں۔ آپ عبادت و ریاضت میں یکتائے زمانہ تھے اور مجاہد و سلوک میں بلند مقام رکھتے تھے، تمام زندگی نماز پنجگانہ اور کثرت نوافل کا اہتمام خصوصیت سے فرماتے۔ اپنے اوراد و وظائف تادم آخر ہر حال میں پورے فرماتے رہے۔ تصور شیخ میں ہمہ وقت لگن رہتے اور اپنے شیخ کامل کا ہر بات میں تذکرہ فرماتے تھے۔

آپ کی ذات اور آپ کی مذہبی خدمات پر غیر مسلموں کا تبصرہ ☆: ہندوستان کے اخبار پنجن جو کہ دہلی سے نکلتا ہے اس کے جنرل منیجر سری جولا پرشاد چتر ویدی لکھتے ہیں کہ میں صوفی سنتوں کو بڑی درستی سے دیکھتا ہوں۔ جہاں تک میں سمجھ سکا ہوں لَا اِكْرَاهَ فِي الدِّينِ کا صحیح مفہوم انہوں نے جیون میں اتارا ہے۔ ایسے اسلام کو کوئی بھی سلام کرے گا

لیکن پچھلے حکمرانوں نے جو مذہبی مظاہرہ کیا ہے ان کے کارناموں سے محبت نہیں۔ انسانیت میں تلخی اور دوری پیدا ہوئی ہے۔ ان کے ہاتھ صوفی ”سنتوں“ کو اتیا چار (ظلم) سہن (برداشت) کرنے پڑے ہیں۔ پھر بھی انہوں نے اپنا مارگ (راستہ) نہیں چھوڑا۔ آج اس کھائی ”خندق“ کو پاٹنے کے لئے یہ صوفی مارگ ہی اچھا لستو (پل) بن سکتا ہے۔

شری جگت گرو شنکر اچاریہ پوری اڑیسہ کے تاثرات ☆: میں نے بابا غریب

شاہ کی تصنیفات کا مطالعہ کیا ہے۔ آپ کے عقیدہ اور خیال سے متفق ہیں۔ اسلام کی صحیح ترجمانی کا نام تصوف ہے اور تصوف کے ریکارڈ شاندار ہیں۔ حاصل کلام یہ کہ ہمارے علم و عقیدہ سے ناظرین بخوبی سمجھ سکتے ہیں کہ صوفیانہ تعلیمات کی فی زمانہ ضرورت ہے۔ جس سے انسانیت کو امن و شانتی مل سکتی ہے۔ جس سے ہر تعلیم یافتہ مسلم و غیر مسلم بھی متاثر ہے اور چاہتا ہے کہ صوفیانے کرام علم تصوف کی اشاعت کریں۔

آپ کا عظیم شاہکار مدرسہ گلزار فرید صابریہ ☆: حضرت بابا شیخ جمال

الدین انور المعروف بابا غریب شاہ سرکار رحمۃ اللہ علیہ نے ۱۹۴۷ء میں درگاہ حضرت سیدنا امام ابو محمد صالح چشتی رضی اللہ تعالیٰ عنہ کے قریب کلیر شریف میں ایک جنگل و ویران جگہ پر ایک دینی مدرسہ موسوم بہ مدرسہ گلزار فرید صابریہ کے نام سے قائم کیا۔ جس میں علاقہ بھر کے بچوں کو دینی تعلیم کا سلسلہ شروع کیا گیا۔ اور پھر اس میں رفتہ رفتہ دنیاوی تعلیم کا اجرا بھی کیا گیا۔ جس میں بلا امتیاز و تفریق مذہب و ملت مسلم اور غیر مسلم بچوں کو ٹڈل تک تعلیم دی جانے لگی۔ اس ادارے کا نام باقاعدہ طور پر مدرسہ گلزار فرید مسلم جوئیڑ ہائی سکول پیران کلیر رکھا گیا۔ جس کو بھارتی حکومت نے رجسٹرڈ کر کے سرکاری اسکول کا درجہ دیا ہوا ہے۔ دن بدن ترقی کرتا ہوا یہ ادارہ ۱۹۵۶ء میں باقاعدہ ایک بہترین اور وسیع عمارت میں منتقل ہو گیا۔ اور پھر اس کے بعد دوبارہ ایک علیحدہ بلڈنگ بمعہ تہ خانہ اور پھر ایک بڑا براآمدہ وسیع صحن اور اس کے ساتھ ملحقہ مسجد، کنواں، ہینڈ پمپ اور دیگر تعمیرات مکمل کی گئیں جو کہ صرف اور صرف ایک مرد کامل و مرد آہن کی ذہنی سوچ طفلان اور نونہالان قوم و ملک کے لئے تھی اور ۱۹۴۷ء سے لے کر ۲۰۰۱ء تک اتنی بڑی تعمیرات اور چھ سو طلباء کے تعلیمی اخراجات اور مدرسہ میں مستقل مقیم رہائش پذیر طلباء کے کھانے پینے، علاج معالجے اور لباس و قیام کے اخراجات توکل بر خدا

صرف ایک آدمی کی ذاتی کاوش سے پورے ہوتے رہے۔ آپ کی اس مذہبی وقوی خدمت کے اعتراف میں بہت سے غیر مسلم سرکاری و غیر سرکاری حضرات اور بہت سے سجادگان پیران عظام اور دیگر زعمائے آپ کے ادارے میں تشریف لا کر آنکھوں دیکھا حال اپنی نوک قلم سے تحریر کیا ہے۔

اس کے چند نمونے پیش کئے جاتے ہیں۔ ہندوستان کے پرکھ تیرتھ استھان پیران کلیر شریف

حضرت بابا غریب شاہ صابری دوارا (ذریعے) شکشا (تعلیم) کی روشنی

جناب سید انعام صابر ناز جو نیر انجینئر یو پی گورنمنٹ ورکشاپ روڑ کی، ضلع سہارنپور، انڈیا:

ہندوستان کے ایک اخبار سداچار ٹائمز جو کہ روڑ کی ضلع سہارنپور سے نکلتا ہے، میں یہ مضمون

جناب سید انعام صابر ناز جو نیر انجینئر یو پی گورنمنٹ ورکشاپ کی طرف سے شائع ہوا تھا۔ سید انعام

صابر ناز فرماتے ہیں کہ دنیا میں ایسے لوگ بہت کم ہوتے ہیں جو خود بھوکے رہیں اور اپنے ہاتھوں سے

دوسروں کو کھلائیں۔ اور ایک اتم آئندہ پراپت کریں۔ ہر ایک کے دکھ درد کو مذہب کی سکرتال سے

دور رہ کر اپنا دکھ درد سمجھیں۔ ملک اور قوم کی بھلائی کی خاطر اپنے خون کی ایک ایک بوند کو نچھاور کر

دیں۔ دنیا کے کسی بھی حصے میں کسی بھی قوم پر ظلم ہو تو کسک محسوس کریں۔ ہر ایک مذہب کا آدمی اس کو

اپنا سمجھے، اس سے پریم کرے۔ اس سے شردھا رکھے۔ یہ سب باتیں کسی ایک ویکتی میں ہوں تو وہ

زمانے بھر کا شردھا پاتر بن جاتا ہے۔ لوگ اس کے دوارا بھگوان سے اپنی منو کا منائیں پوری کراتے

ہیں۔ پیران کلیر شریف دنیا کے پرکھ تیرتھ استھانوں میں اپنا ایک ریش استھان رکھتا ہے۔ دنیا کے ہر

حصے سے شردھا لو ویکتی اپنی منو کا منائیں لے کر آتے ہیں اور اپنی جھولی بھر کر لوٹتے ہیں۔ آج زندگی

بہت تیز دوڑ رہی ہے۔ کسی کے پاس وقت نہیں ہے۔ آج کے یگ میں کام بہت ہیں اور سے

(وقت) کم۔ لیکن کلیر شریف میں دور دور سے لوگ سفر کر کے اپنا پیسہ اور روپیہ اور وقت خرچ کر کے

ہر سے (وقت) پیران کلیر شریف میں آتے رہتے ہیں۔ کلیر شریف میں ہر وقت میلہ لگا رہتا ہے۔

آخر کچھ تو ملتا ہی ہوگا جو دن رات اتنی دقتوں سے لوگ بھاگے بھاگے یہاں آتے ہیں۔

اس سرزمین پر صابر صاحب پیر غیب صاحب کلکعلی صاحب اور امام صاحب جیسے بزرگوں کا سایہ ہے۔

بڑے افسوس کی بات ہے کہ اتنے بڑے (تیرتھ استھان) اتنی مقدس جگہ پر ابھی تک بچوں کی شکشا

(تعلیم) کے لئے کوئی پر بندھ (بندوبست) ان درگاہوں کے ٹھیکیداروں نے نہیں کیا۔ اس پر اگر نگاہ گئی

تو ایک فقیر کی جس نے اس علاقہ کے بچوں کی شکشا (تعلیم و تربیت) کے لئے اپنی زندگی وقف کر دی۔

حضرت امام سید ابو محمد صالح چشتی صاحب کی درگاہ جو گھنے جنگل اور خوفناک جانوروں کے بیچ گھری ہوئی تھی، جہاں پر جاتے بھی ڈر لگتا تھا، ایک فقیر نے جنگل کو کاٹ کر صفائی کر کے پیڑ لگا کر بچوں کی شکشا (تعلیم و تربیت) کے لئے چنا۔ ۱۹۴۷ء میں ایک جھونپڑی میں بچوں کو دینی تعلیم دینی شروع کی۔ رات بھر عبادت کرنا۔ دن میں روزہ رکھ بچوں کو تعلیم دینا۔ بس یہی اس فقیر کی زندگی کا مقصد رہا ہے۔

پیڑوں سے اتنی محبت کے ایک بھی ڈالی کا ٹنا گوارہ نہیں۔ سڑک کے دونوں طرف اپنے ہاتھوں سے سایہ دار درخت لگائے جس سے آنے والے دو گھڑی اس کے سائے میں بیٹھ سکیں۔ جو درخت پھلدار ہیں۔ پھل لگنے پر سب پھل ان بچوں میں بانٹ رہے ہیں۔

دھیرے دھیرے بچوں کی تعداد بڑھتی گئی تو کچھ ماسٹر رکھ لئے گئے۔ اور وہ ایک جھونپڑی ایک سکول کی شکل میں بدل گئی۔ جنگل ایک چمن میں بدل گیا۔ جگہ جگہ طرح طرح کے پھول دکھائی دینے لگے۔ ابھی تک سکول میں صرف اردو، عربی تعلیم دی جاتی تھی۔

مگر حضرت بابا غریب شاہ صابری کی دلی تمنا یہ تھی کہ قوم کے نونہال جس ملک میں رہتے ہیں اس نے جو تعلیم رائج کر رکھی ہے۔ دینی تعلیم کے ساتھ ساتھ اس کو بھی حاصل کریں۔ جس سے کہ روٹی کا مسئلہ بھی حل ہو اور دیس کی دوسری قوموں کے ساتھ کندھے سے کندھا ملا کر چل سکیں۔ حضرت بابا غریب شاہ صابری صاحب کی یہ تمنا ان کے کچھ چاہنے والوں کی کوششوں اور مالک کے کرم سے ۱۹۸۰ء میں پوری ہوئی۔ مدرسے کو بھارت سرکار نے جو نیر ہائی سکول کی شکل میں رجسٹرڈ کیا۔ آج اس ایم جی ایف ایم جو نیر ہائی سکول میں تقریباً چار سو بچے پڑھ رہے ہیں۔ جن کے لئے دس بہترین اساتذہ کا انتظام ہے۔ غریب بچوں کو مفت تعلیم دی جاتی ہے۔ ساتھ ہی ساتھ ان کے کھانے کا بھی انتظام سکول سے ہی ہوتا ہے۔ بچوں کے لئے ہوٹل کی بھی سہولت موجود ہے۔

۱۹۸۱ء میں حضرت بابا غریب شاہ صابری نے سکول کے بچوں کے ہاتھوں سے اسکول کے چاروں طرف پانچ سو درخت سایہ کے لئے اور دو سو درخت دوسری قسموں کے لگائے ہیں۔ جس کی وجہ سے سکول دن بہ دن ترقی کے راستے پر گامزن ہے۔ سکول میں دو ہینڈ پمپ لگے ہوئے ہیں۔ جو کہ سکول کے بچوں اور آنے والے مہمانوں کیلئے کافی ہیں۔ مگر سکول اور بابا جی سے پریم رکھنے والے یہ محسوس

کر رہے ہیں کہ آئندہ آنے والے وقتوں میں یہ پانی ناکافی ہوگا۔
 اور آنے والے وقتوں میں سکول کی موجودہ بلڈنگ بھی ناکافی ہے۔ کیونکہ دنوں دن بچوں کی تعداد
 بڑھ رہی ہے۔ مالک کریم کے کرم سے اور مخیر حضرات کے تعاون سے کچھ کمروں کی تعمیر شروع
 ہونے والی ہے۔ کمروں کا نقشہ بن چکا ہے۔ بچوں کے کھیلنے کا بہت بڑا میدان ہے۔ اس میں ایک
 طرف طرح طرح کے پھول کھلے ہوئے ہیں۔ اور دوسری طرف پھول سے بچے اپنے جھولوں پر
 جھولے جھول رہے ہیں۔ انہیں کیا معلوم کہ آج کا چمن گل ایک خوفناک جنگل تھا۔ جس کی آبیاری
 حضرت بابا غریب شاہ صابری نے اپنے خون سے کی۔

غریب شاہ کا گلزار ہے گلزار فرید کہ عجز خلق کا اظہار ہے گلزار فرید
 چلے بھی آؤ کہ بٹی ہے دین کی دولت کہ علم دین کا دربار ہے گلزار فرید
 غریب بچوں کا مرکز غریب ہی رہبر غریب اس کے مدرس مگر ہیں اہل نظر
 امام اس کا محافظ امام اس کار میں برستی رہتی ہے رحمت خدا کی شام و سحر
 مضمون جناب سید انعام صابر ناز جو کہ ہندوستان کے معروف اخبار۔ دی سدا چارٹا میس روڑ کی ضلع
 سہارنپور یو پی انڈیا میں ۱۹۸۱-۸-۱۵ کو چھپا تھا، سے لیا گیا ہے۔

حضرت پیر مرتضیٰ علی فریدی چشتی پاکپتن شریف ☆: اَلْحَمْدُ لِلّٰهِ
 رَبِّ الْعَالَمِينَ وَالصَّلَاةُ وَالسَّلَامُ عَلَى رَسُوْلِهِ مُحَمَّدٍ وَاَصْحَابِهِ
 اَجْمَعِينَ ۝ اَمَّا بَعْدُ

میں فقیر پیر میاں محمد مرتضیٰ فریدی چشتی حضرت بابا فرید الدین گنج شکر کی اولاد ہونے کا شرف رکھتا ہوں۔
 میں پاکپتن شریف پاکستان سے درگاہ حضرت علاؤ الدین علی احمد صابر رحمۃ اللہ علیہ پیران کلیئر شریف میں
 حاضر ہوا۔ حضرت بابا فرید گنج شکر رحمۃ اللہ علیہ کی نسبت سے قائم کردہ ادارے میں حاضر ہوا اور حضرت
 صوفی غریب شاہ فریدی صابری کے مدرسہ گلزار فرید مسلم جو نیر ہائی سکول کو تصدیق و تسلیم کرتا ہوں۔ اور
 دعا کرتا ہوں کہ اللہ جل شانہ اور بابا فرید اس مدرسہ کو اور زیادہ ترقی کی طرف لے جائیں۔ سلسلہ چشتیہ

جو پوری دنیا میں پھیلا ہوا ہے اور نظامی صابری کو ہدایت کرتا ہوں کہ نسبت حضرت بابا فرید رحمۃ اللہ علیہ کو یہ مدرسہ بابا فرید کے نام پر چل رہا ہے۔ لہذا اس کی ترقی میں سبھی کو حصہ لینا چاہیے۔ میں بابا فرید اور حضرت صابر پاک سے یہ دعا کرتا ہوں کہ اس مدرسہ و سند کی لاج رکھیں۔ آمین۔

کعبۃ العشاق باشد این مقام ہر کہ ناقص آمد این جاشد تمام
دعا گو پیر میاں مرتضیٰ فریدی چشتی ۱۹۸۲-۵-۹ محلہ چاہ دوہٹہ نزد گوڈری حضرت بابا فرید رحمۃ اللہ علیہ پیر مرتضیٰ فریدی ہاؤس پاکپتن شریف۔

حضرت صاحبزادہ غلام فرید چشتی صابری خواجہ نگر شریف ☆: ہمارے

سلسلہ کے حضور بابا غریب شاہ صابری رحیمی ہیں۔ حضور ۱۹۴۷ء سے مدرسہ گلزار فرید مسلم جو نیر ہائی سکول چلا رہے ہیں۔ یہ دیکھ کر طبیعت مطمئن ہوئی کہ یہ بہت بڑا سلسلہ جاری رہے گا۔ انتظامی معاملات بڑے اچھے اور قابل تحسین ہیں۔ جس کے لئے میں اہل سلسلہ اور بابا غریب شاہ صابری کا شکر یہ ادا کرتا ہوں کہ وہ اس کام کو انجام دے رہے ہیں۔ اللہ ان کے درجات میں ترقی عنایت فرمائے۔ (آمین)
فقیر صاحبزادہ غلام فرید چشتی صابری دربار عالیہ خواجہ نگر شریف حسن ابدال پاکستان۔

حضرت پیر گلزار حسین شاہ صابری کلس شریف ☆: بسم اللہ الرحمن الرحیم

حق۔ حق۔ حق آج مورخہ ۸۲-۱-۱۸ کو مدرسہ گلزار فرید صابریہ میں حاضر ہوں۔ اس پر رونق مدرسہ کو دیکھ کر نہایت مسرور ہوا۔ اور درگاہ خداوندی میں سجدہ ریز ہوا۔ مجھے درگاہ صابر پاک میں متعدد بار حاضری کا موقع ملا۔ میں نے مدرسہ گلزار فرید صابریہ کو کئی کٹھن مراحل سے گزرتے دیکھا۔ جبکہ ایک درویش منش نیک دل نیک خوگر نحیف و کمزور جسے قدرت کاملہ نے مضبوط ارادوں، انتھک محنت، بلند نظری سخن ہائے دلنواز اور بلند ہمتی سے نواز رکھا ہے۔ جو اپنے گاؤں اور گرد و نواح کی ناخواندگی اور جہالت کو شدت سے محسوس کر رہا تھا۔ ایک گھاس پھونس کی جھونپڑی میں بیٹھا مدرسے کی ابتداء کر رہا تھا۔ یہ جولائی ۱۹۵۶ء کا ذکر ہے میں نے دیکھا کہ سید غریب شاہ صاحب بانی مدرسہ گلزار فرید صابریہ پیران کلیں شریف اور دیگر مواضع کے بچوں کو بوریہ پر بٹھائے عربی، فارسی، اردو اور دیگر علوم کی تعلیم دیا کرتے تھے۔ کوئی عمارت نہ تھی نہ بیٹھنے کا خاطر خواہ انتظام تھا۔ یہاں اونچے نیچے ٹیلے تھے۔

کہیں گڑھے تھے۔ خاردار جھاڑیاں اور کہیں دشوار گزار ناہموار پگڈنڈیاں تھیں۔ پانی ناکافی تھا۔ بجلی نہ تھی جنگل تھا۔ جوڑے ہر پلے سانپوں اور بچھوؤں کی آماجگاہ تھا۔

اس حال میں شاہ صاحب مدظلہ العالی مدرسے کی عمارت بنانے کے لئے تہہ دل سے کوشاں تھے۔ مخیر حضرات نے ان کی پُر خلوص آواز پر لبیک کہی اور اس جاریہ نیکی میں حصہ لیا۔ جس کی بدولت آج ایک رفیع الشان عمارت وجود میں آچکی ہے۔ جس میں بجلی جگمگا رہی ہے۔ پانی وافر مقدار میں ہے۔ سایہ کافی ہے تقریباً ساڑھے پانچ صد طلباء عزیز زیر تعلیم ہیں۔ تعلیم مفت ہے۔ اکثر غریب طلباء کا کھانا اور رہائش مدرسے کی طرف سے میسر ہے۔ اس وقت پندرہ لائق اساتذہ کرام نہایت محنت اور جانفشانی سے تعلیم دے رہے ہیں۔ مدرسہ کا ماحول پُر سکون ہے۔ دیدہ زیب درخت، دلفریب پلاٹ، رنگ برنگ پھولوں سے سجی کیاریاں دعوتِ نظارہ دے رہی ہیں۔ بچوں کے کھیل اور تفریح کا بہترین انتظام ہے۔ مدرسہ کی کافی عمارت مکمل ہو چکی ہے اور بہت سا حصہ ابھی زیر تعمیر ہے۔ حاسدوں اور مخالفوں نے بہت مخالفت کی مگر

ہوا ہے تند و تیز لیکن چراغ اپنا جلا رہا ہے

وہ مردِ درویش جس کو تو نے دیئے ہیں اندازِ خسروانہ

میری دلی دعا ہے کہ رب العزت بطفیلِ مخدوم پاک اس مردِ حق کی محنت و جانفشانی کو سلامت رکھے۔ ترقیوں پر گامزن فرمائے اور اس چشمہ فیض سے ہزاروں تشنگانِ علم کو سیراب فرمائے۔ (آمین)

اس دعا از من از جملہ جہاں آمین باد

ہمراہ عقیدت مندان و مریدین جناب منظور احمد سول انجینئر۔ گلزار حسین شاہ صابری۔ سجادہ نشین دربار عالیہ کلس شریف ضلع سرگودھا، عاشق رسول۔ آفتاب احمد صابری چیئر مین بلدیہ ملک وال، ایڈووکیٹ ہائی کورٹ گجرات۔ پاکستان ۱۹۸۲۔ ۱۔ ۱۵ محمد شریف فیجنگ ڈائریکٹر صابری سپرنگ مینوفیکچر۔ ۷۹۔ ریلوے روڈ لاہور پاکستان۔

پیر طریقت حکیم صوفی سید محمد انور علی شاہ صابری کی پہلی بھیت ☆:

حق نے اس درجہ کیا عطا صبر جمیل
دوئوں عالم میں ہے مشہور توکل تیرا
براہ راست خدا سے رسائی تیری
تیرے شیدائی کو کافی ہے توکل تیرا

محترم بزرگ غریب شاہ صابری فقیر درگاہ صابری میں نیاز و شرف حاصل ۱۹۵۱ء میں سید میاں پبلی
 بھیت والے جو بزرگ درگاہ صابری میں مقیم اور قائم مقام تھے۔ درگاہ صابری خادمان اور کلیر
 شریف کے عوام سب ہی واقف ہیں۔ حضور غریب شاہ صابری کے یہاں مدرسہ گلزار فرید صابریہ
 عرصہ دراز سید حضور کے زمانے سے امام صاحب حضور کی درگاہ سے ملحق قائم ہے۔ بابا حضور غریب
 شاہ ایک ایسے فقیر ہیں کہ جن کو کوئی فقیر نظر والے ہی پہچان سکتے ہیں۔ آپ زبردست مجاہد قوم ملت
 اور بچوں کی تعلیم و تربیت پر بہت کوشاں رہے۔ اور باوجود بہت بڑی مشکلات اور مخالفتوں کے حضور
 غریب شاہ نے مدرسہ عربیہ گلزار فرید صابریہ کو قائم کیا۔ دن دو گنی رات چو گنی غرضیکہ بہت زیادہ ترقی
 کی ہے۔ آج اس مدرسہ گلزار فرید میں دس ماسٹر ہیں اور اس میں ایک ہیڈ ماسٹر ہے۔ کل تعداد لڑکوں
 کی چار سو ہے۔ ان سب کا انتظام خورد و نوش اور تعلیم و صرف دیگر اخراجات زندہ معجزہ اللہ کی رحمت
 اور بزرگوں کا فیض جاری ہے۔ مدرسہ بہت ترقی پر ہے۔

حضور غریب شاہ صابری کا قائم کیا ہوا یہ مدرسہ جو کہ بابا فرید گنج شکر کے نام سے منسوب ہے اللہ کی
 کس قدر رحمتوں سے مالا مال ہے۔ درگاہ امام صاحب کے ہر ایک خورد و کلاں زائرین کا اولین ترحم
 اور عقیدہ کے ساتھ اس مدرسہ گلزار فرید کے خدمت کرنے سے اور بابا غریب شاہ جیسے مجاہد قوم و ملت
 محدث جیسی ہستی سے درگزر نہ ہونا چاہیے۔ لہذا از بہر دین عقیدت سے التجا اور مؤدبانہ گزارش ہے
 کہ جس قدر ممکن ہو سکے حضور غریب شاہ صابری مدرسہ گلزار فرید مسلم جو نیر ہائی سکول کی مدد کی
 جائے۔ اللہ آپ کی ہر ایک منزل در منزل خیر و برکت عطا کرے گا۔ فقط آپ کا

مولوی صوفی حکیم سید محمد انور علی شاہ

چشتی صابری نقشبندی قادری بمقام پبلی بھیت شریف

محلہ بھورے خان ضلع پبلی بھیت ۱۹۸۱-۲-۱۰

غیر مسلموں کا بابا غریب شاہ کو خراج تحسین ☆: بھارتی حکومت کے سیکرٹری

ڈاکٹر اشونی کمار ویداپنے تاثرات میں لکھتے ہیں۔ آج مورخہ ۱۹۸۲-۱-۲۷ آج مجھے شیری اندراج

آہوجہ سپادک سدا چارٹا منر روڑکی کے ساتھ یہاں گلزار فرید کے مدرسہ میں آنے کا موقع ملا۔ حضور

غریب شاہ صابری کے دیدار حاصل ہوئے۔ من بڑا خوش ہوا دل کو بڑی تسکین ہوئی۔ یہ مقام بڑا
 شانتی (امن) کے ماحول کا ہے۔ ایک اصلی فقیر کے درشن ہوئے۔ بھگوان کا میں بڑا دھنیہ وادی
 لکر گزار) ہوں کے مجھے ایسے پہنچے بندے مہماتما (بزرگ) کے درشن ہوئے۔

یہاں بچوں کا سکول بھی چلا رہے ہیں۔ تقریباً چھ سو بچے پڑھتے ہیں۔ یہاں ہر مذہب و ملت
 کے بچے ہیں۔ سکول کی عمارت زیر تعمیر ہے اور پوری آشا ہے کہ یہ جگہ ایک دن بہت سندر بنے گی۔
 اپنے ملک کے لئے ایک مثال بنے گی۔ بھگوان سے پراعتنا (گزارش) ہے کہ وہ ایسے ہی فقیر
 درشن اس دیس میں بھیجے۔ تاکہ اس دلش کی جہالت دور ہو۔ ذات پات کی بنا پر آئے دن کے
 انے والے دنگوں اور فسادوں کو روکنے کے لئے خالی نعرے بازی و لیکچر بازی سے کچھ نہ بنے گا۔
 واحد حل ہے دھرم کی تعمیل اس مجلس کے قیام ہندو مسلم سکھ عیسائی ممبران ایک زبان ہو کر اپنی سیکولر
 کار سے گزارش کرتے ہیں کہ وہ ایسے کالج قائم کرے جہاں عالمی مذاہب کی تعلیم ڈگری کے درجہ
 ملے۔ اور ان کالجوں سے پاس شدہ ڈگری یافتہ رجسٹرڈ دھرم گورو دھرم پریسریج کریں۔

ام سکولوں و کالجوں میں عالمی مذاہب کی بنا پر ایک سماں دھرم کی تعلیم جو شوشل سائنس کا ایک حصہ
 لازمی قرار دی جائے۔ اور دھرم کی تعلیم دینے کے لئے ایسے ڈگری ہولڈر دھرم گرو ہی استاد
 کھے جائیں۔ اس طرح تعلیم یافتہ نوجوانوں میں بے روزگاری بھی کم ہوگی۔ انہیں عزت کا دھندا
 می ملے گا۔ اور وہ اپنی اور دوسروں کی عاقبت بھی سدھار سکیں گے۔ دھرم کا علم ایک بہت بڑی
 دولت ہے۔ دنیا میں زیادہ تر لوگ تعلیم سے بے بہرہ ہیں۔ اور جو تعلیم یافتہ کہلاتے بھی ہیں۔ ان میں
 بہت سے اپنے اپنے مذہب کے سنہرے اصولوں سے قطعی ناواقف ہیں، دوسرے کے دھرموں یا
 مذہب کے بارے میں جاننا یا سمجھنا تو دور کی بات ہے۔

عام طور پر اندھ شیط میں کھوئے سادہ لوح انسان کسی غلط شرارت پسند مذہبی جنون میں اندھے خود
 فرض اُپدیشکوں کے بہکانے میں آ کر جوش میں ہوش کھو بیٹھے ہیں۔ اور قانون کی خلاف ورزی کر
 کے گناہوں کا شکار بن کر اپنی اور دوسروں کی زندگی کو دوزخ بنا دیتے ہیں۔ دنیا میں کون سا مذہب
 ایسا ہے جو انسان کو حیوان بننے سے نہیں روکتا۔ تمام مذاہب نے سب کو اپنا کردار اونچا اٹھانے کی
 تعلیم دی ہے۔ سب نے موقع بہ موقعہ سماج (معاشرے) میں آئی غلط کاریوں کو دور کرنے کی تلقین

کی۔ نیکی کی راہ پر چلنے کی تعلیمات تو کل بنی نوع انسان کے لئے یکساں دی گئی ہیں۔

یہ بات دیگر ہے کہ الگ الگ رہنماؤں اور درویشوں نے الگ الگ جگہوں اور وقتوں میں حالات کے مطابق زندگی کے اصول قائم کئے۔ اور تعلیم بھی وہاں کی مقامی زبانوں دیا جانا قدرتی ہی تھا۔ کیا ہوا اگر دنیا کے جدا جدا حصوں میں رہنے والوں کی خوراک پوشاک بول چال رسم و رواج جدا قسم کے ہیں۔ یہ سب چیزیں تو مقامی ماحول پر مبنی ہوتی ہیں۔

انسان کو کل مخلوق میں اشرف ہونے کا درجہ حاصل ہے کسی کو کیا حق ہے کہ وہ اس نایاب نعمت کی بے قدر کرے اور اس درجہ سے گر کر حیوانیت کے دائرہ میں داخل ہو۔ کیا یہ حرکت جاہلانہ اور کم عقل پر مبنی نہیں ایسی لاعلمی سے نجات حاصل کرنی ہوگی۔ تاکہ کوئی بھی انسان حیوانیت کے چنگل میں نہ پھنسے۔

یہ مجلس سب تعلیم یافتہ ادیبوں صاحب اقبال و اونچی رسائی والے صاحبان سب سے بھی التجا کرتی۔ کہ وہ مندرجہ بالا گزارش پر دھیان دیں۔ اور اپنی لیاقت و طاقت چاہے کتابوں و اخباروں اشاعت ہو یا ایڈیشن ہو ریڈیو ہو یا درویش، سینما ہو، ڈرامہ، اپنی دھارمک و سوشل سوسائٹی پبلیکل پارٹی ہر جائز واجب اور ممکن ذریعہ سے اس نیک کام کو سرانجام کریں۔

ایسی تعلیم سے آنے والی نسلیں ایک نیا نظریہ لے کر آئیں گی۔ مختلف مذاہب کی باہمی غلط فہمیوں سے انسانیت کو راحت ملے گی۔ اونچ نیچ کا بھید بھاؤ مٹے گا۔ لوگ اپنے اپنے دھرموں میں رہتے ہوئے بھی ایک دوسرے کے ساتھ پیار و محبت سے رہیں گے۔ وہ سچائی، ایمانداری، پاکیزگی، رحمدلی، سادگی جیسے نیک اوصاف کے مالک بنیں گے۔ ان کی گیان میں اضافہ ہوگا۔ یہ موجودہ امیری افسر شاہی و عیش پرستی کی ہوا جاتی رہے گی۔ کیونکہ دھرم کے ساتھ ساتھ سایہ دار کا آنا قدرتی بات ہے۔ بچے اپنے دھرم کو جانیں گے۔ آنے والے وقت کے مالک یہی لوگ ہیں۔ سب اپنا اپنا کام ایمانداری و لگن سے کریں گے۔

سب کو دوسروں کے حقوق اور اپنے اپنے فرض کا احساس ہوگا۔ ہر طرف ترقی ہوگی اور خوشحالی کا راز ہوگا۔ ہمیں پوری امید ہے کہ سرکار اپنا دھرم پہچانیں گے۔ اور اپنے آپ کو دھرم زنگیشن کہتی ہو دھرم جیسے لازمی مضمون کو ڈھونگ بھیک مانگنے والے و چندوں پر گزارہ کرنے والے خود غرض و تنگ دل لوگوں کے سہارے نہ چھوڑے رکھیں گے۔ کیونکہ دھرم کی لاعلمی کا فائدہ اٹھاتے ہوئے باہمی نفرت پھیلا کر سب دنگوں اور فسادات کی یہی چند لوگ بنیاد ہوتے ہیں۔ اور خود صاف بچ نکلتے ہیں۔

تعلیم جتنی جلدی شروع ہوگی اتنا ہی ساری دنیا کے لئے بہتری ہے۔

کے سب کو اپنے اپنے دھرم گرتھوں پر بڑا اعتقاد ہے۔ اور جب دھرم گرتھوی کی تعلیم سب کو ملنے لگی تو اس میں کسی کو اعتراض بھی نہ ہوگا۔ کیونکہ پرکس کے مذہب کی تعلیم کی اشاعت ہوگی۔ ایسی تعلیم بننے والوں کیلئے ایک مثال ہوگی۔ یہ انسانیت کی سب سے بڑی خدمت ہوگی۔ اس سے دنیا میں سنی و شانتی کا دور دورہ ہوگا۔ (ڈاکٹر اشونی کمار وید۔ سیکرٹری دہلی، آسرا رام دت شرما۔ پردھان)

م سنگھ ایم۔ ایل۔ اے ☆: آج بتاریخ ۲۵ مئی ۱۹۸۱ء کو مجھے موقع ملا۔ بابا غریب شاہ خدمت میں آئے۔ اور ان کے دُوار اچلائے جا رہے جو ہائی سکول اور مدرسہ کو دیکھنے کا یہاں پر بھی سی اور دیکھا گ کے مطابق دوسری تعلیم دی جا رہی ہے۔ اس سے میں بہت متاثر ہوا ہوں۔ اور اس روح کے ادارے وطن اور ملک کو چار چاند لگا دیں گے اور یہاں کے بچے ملک کی خدمت میں سرجان اور کریں گے۔ ایسی مجھے امید ہے یہ ادارہ علی گڑھ مسلم یونیورسٹی کی طرح قوم کی خدمت کرے گا۔
رام سنگھ ایم۔ ایل۔ اے روڑکی۔ ۸۱۔ ۵۔ ۲۵

کھشینا بھی ایس پی ☆: میں آج دنیا تک ۱۹۸۱۔ ۱۔ ۲۱ کو درشنا ہے تو کلیر شریف آیا۔ بابا غریب شاہ صاحب سے ملا اور ان سے اسکول کے وشے میں بات چیت کی۔ سن کر بڑا شرج ہوا کہ بابا صاحب ۱۹۳۷ء سے اکیلے ہی جتنا کہ سہوگ سے یہ سکول چلا رہے ہیں۔ میں بھگوان سے پراٹھنا کرتا ہوں۔ یہ سکول بابا کی چھتر چھایا سے ہمیشہ پھلتا پھولتا رہے۔
ایس۔ پی۔ شکھشینا بھی۔ ۵۱۔ جعفر آباد

ایس۔ پی۔ شرما میجر روڑکی ☆: آئی ویزنڈ ڈاؤش رائینڈ اینڈ فونڈیری گڈ ایسٹ موئیفر بابا غریب شاہ صابری اذامیکٹر بکلی ڈی وریڈ پرسن بھی فاؤنڈا اے ہائی سکول اینڈ اذوری ڈسپلن ٹر سٹڈان شوشل ویلفیئر اینڈ سروس ہنر آوٹ کک اذوری بروڈ۔ اذہاٹیلی فرینڈ۔
ایس۔ پی۔ شرما میجر روڑکی۔ گارڈن روڈ ۸۲۔ ۲۔ ۷

مختلف شعراء کی جانب سے منظوم خراج عقیدت ☆: آپ کی ذات والا

صفات اور آپ کے قائم کردہ مدرسہ گلزار فرید صابریہ مسلم جو نیر ہائی سکول کو مختلف شعراء نے منظر
خراج عقیدت پیش کیا ہے۔ جس کے لئے نمونے کے طور پر مختصراً پیش خدمت ہیں۔

چمن بردوش رحمت کی گھٹاؤں کا یہ مرکز ہے
سراپا عشق میں ڈوبی دعاؤں کا یہ مرکز ہے
گلستان حقیقت کی ہواؤں کا یہ مرکز ہے
جسے پھولوں میں رہنا ہوں وہ اس گلزار میں آئے
یہاں اعلان حق ہوتا ہے دنیا سر جھکاتی ہے
خریدارِ محبت کیوں نہ اس بازار میں آئے
جو بیتاب محبت ہو تری سرکار میں آئے
خدا جسکو نہ ملتا ہو وہ اس دربار میں آئے

جناب یزدانی صابری غوث روڑکی کا خراج ☆:

سرچشمہ عطا ہیں بابا غریب شاہ	محبوب اولیاء ہیں بابا غریب شاہ
بے لوث بے ریا ہیں بابا غریب شاہ	اک شان مرتضیٰ ہیں بابا غریب شاہ
اک پیکر وفا ہیں بابا غریب شاہ	مخلوق پر ہدایا ہیں بابا غریب شاہ
افشائے دین بہ شرح روایات ذوالمنن	اوصاف انبیاء ہیں بابا غریب شاہ
باطل کے واسطے ہیں شمشیر بے نیام	بے خوف خوش ادا ہیں بابا غریب شاہ
بے شبہ منسلک ہیں خواجہ فرید سے	انوار مصطفیٰ ﷺ ہیں بابا غریب شاہ
مخدوم پاک پر ہیں دل و جاں سے فدا	احبا اولیاء ہیں بابا غریب شاہ
کہنے کو تو غریب ہیں اے غوث مگر	شاہوں سے بھی سوا ہیں بابا غریب شاہ

سید انعام صابر ناز روڑ کی کا قطعہ ☆:

تو کرم کا اک اشارہ غریب شاہ میں صرف تمہارا ہوں تمہارا غریب شاہ
اس پردہ حیات کو آسان بنا دیا جس نے خلوص دل سے پکارا غریب شاہ

آپ کے خلفائے نامدار ☆: آپ کے مریدین کی تعداد پورے ہندو پاک میں لاکھوں سے تجاوز کر گئی تھی۔ اور خلفائے کرام بھی برصغیر پاک و ہند میں لاکھوں تقریباً ایک سو سے زیادہ ہیں۔ مگر ہمیں جن حضرات خلفائے نامدار کے صدقہ اسمائے گرامی ملے ہیں ان کی تفصیل درج کی جاتی ہے۔

- (۱) جناب مولانا اقبال احمد صابری۔ پالی مار واڑ۔ (۲) جناب صوفی سید خورشید علی شاہ صابری۔ سہارنپور۔ (۳) جناب سید جواد علی عرف چمن شاہ صابری۔ ماہنا والا قاسمپور۔ (۴) جناب صوفی سید محبوب الرحمن شاہ صابری۔ سکندری پوری۔ (۵) جناب صوفی محمد صدیق شاہ صابری۔ پیران کلیں شریف۔ (۶) جناب بابا ولی محمد عرف ولی بھائی صابری۔ لاٹگری مدرسہ گلزار فرید۔ (۷) جناب بابا محمد مختار احمد شاہ صابری۔ بھنڈاری مدرسہ گلزار فرید۔ (۸) جناب محمد یوسف شاہ صابری۔ پیران کلیں شریف۔ (۹) جناب بابا غوث محی الدین محمد شاہ صابری۔ پیران کلیں شریف۔ (۱۰) جناب اللہ نواز عرف گڑبڑ شاہ صابری۔ سرواڑ شریف۔ (۱۱) جناب منگتا شاہ صابری۔ گاداروتا۔ (۱۲) جناب ملا صوفی سعید احمد صابری۔ گڑھ میرپور۔ (۱۳) جناب شفیق احمد شاہ صابری۔ پیران کلیں شریف۔ (۱۴) جناب صوفی رفیق احمد شاہ صابری۔ کلیں شریف۔ (۱۵) جناب صوفی اللہ رکھا صابری۔ گڑھ میرپور۔ (۱۶) جناب صوفی حبیب احمد صابری۔ منگلور (۱۷) جناب بابا عبدالکریم شاہ صابری۔ درگاہ صابر پاک کلیں شریف۔ (۱۸) جناب صوفی غلام رسول صابری۔ کلیں شریف۔ (۱۹) جناب صوفی احمد حسن شاہ صابری۔ گادھاروتا۔ (۲۰) جناب صوفی محمد اکرم شاہ صابری۔ بجنور۔ (۲۱) جناب محبوب الرحمن صاحب صابری۔ جمشید پور ضلع سنگھ بھوم۔ (۲۲) جناب تیجے شاہ عرف اکبر علی محمد قلندر۔ کلیں شریف۔ (۲۳) جناب شمس الدین صابری۔ آسرا کھیڑی ڈاکخانہ نکر ضلع سہارنپور۔ (۲۴) ملا شبیر صابری۔ گادھاروتا پوسٹ لنڈھورا ضلع سہارنپور۔ (۲۵) شیخ عبدالجبار صابری۔ درگاہ شریف بہادر شاہ غازی کوٹ پتلی بے پور۔ (۲۶) جناب صوفی غلام رسول صابری۔ نموی کالونی حیات نگر دہلی۔

(۲۷) جناب بھولا بھنڈاری صابری۔ چوک امام صاحب کی گدی تحصیل باغپت ضلع میرٹھ۔
 (۲۸) جناب دھوم علی شاہ صابری۔ گرام نگینہ ڈاکخانہ خاص محلہ پہاڑی دروازہ ضلع بجنور۔
 (۲۹) جناب صوفی عبدالستار خان صابری۔ کراچی پاکستان۔ (۳۰) جناب راجہ منصب داد خان
 صابری۔ بھکڑے والی تحصیل و ضلع گجرات پاکستان۔ (۳۱) جناب الحاج صاحبزادہ پیر علاؤ الدین
 صابری۔ سجادہ نشین خواجہ نگر شریف حسن ابدال ضلع انک۔

نوٹ ☆: آخری الذکر حضرت صاحبزادہ الحاج پیر علاؤ الدین صابری صاحب مدظلہ العالی
 سجادہ نشین خواجہ نگر شریف حسن ابدال ضلع انک صوبہ پنجاب پاکستان میں ہیں۔ مجدد ملت صابریہ
 حضرت جمال الدین انور المعروف حضرت بابا غریب شاہ صابری سرکار کے پیر و مرشد حضرت خواجہ
 غلام معین الدین غوری حسن ثانی نخی صابر دین رحم الدین چشتی صابری علیہ الرحمۃ کے پوتے ہیں۔
 جو کہ آج کل اپنے والد گرامی حضرت خواجہ غلام فرید صابری علیہ الرحمۃ کے وصال ۲۰۰۰ء کے بعد
 سے مسند سجادگی پر جلوہ افروز ہیں اور بڑے ہی اچھے انداز میں سلسلہ عالیہ کی خدمت کا فریضہ سرانجام
 دے رہے ہیں۔ اس طرح صاحبزادہ پیر علاؤ الدین صابری صاحب ایک طرف اپنے والد گرامی
 حضرت خواجہ غلام فرید صابری اور دادا بزرگوار حضرت خواجہ رحیم الدین صابری سرکار اور اپنے دادا
 کے خلیفہ اور اپنے پیر و مرشد حضرت بابا غریب شاہ سرکار علیہم الرحمۃ کا نام روشن کیے ہوئے ہیں۔

شعری ذوق و شعر و شاعری ☆: اگرچہ تعلیمی مصروفیت آپ کی بہت زیادہ تھی اس کے
 علاوہ تعمیری ذمہ داریاں اور اس کے ساتھ اپنے اور دو وظائف عبادت و ریاضت کے لئے بھی خاصہ
 وقت درکار تھا۔ مگر اس کے باوجود آپ نے ذوق کے مطابق بہت سے کلام نعتیں، مناقبات اور قطعات،
 رباعیات لکھی ہیں۔ ان میں بطور نمونہ اختصار سے کام لیتے ہوئے چند ایک پیش خدمت ہیں۔

استغاثہ بدرگاہ خداوندی ☆:

در پہ سرکار آیا سواںی اس کی جھولی ہے مدت سے خالی
 بھیک دے دے نواسوں کا صدقہ تیرا دربار دربارِ عالی ہے

پنجتن پاک خیبر شکن کا فاطمہ کا حسین و حسن کا
 چار یاروں کا صدقہ عطا ہو در سے خالی نہ جائے سوائی
 پرچم اسلام لہرائے آقا پھر نماز صحابہ ادا ہو
 جنگ خندق کا چمکے سویرا پھر سے گونجے اذان بلالی
 قلب مسلم کو پھر جگمگا دے یا خدا سوئی قسمت جگا دے
 حال زارِ حزیں سب سنائیں تھام کر سبز گنبد کی جالی
 ہر مسلمان کو حاجی بنا دے سب کو شہر مدینہ دکھا دے
 ساتھ سب کے غریب حزیں بھی کاش پہنچے کسی دن مدینے
 اس کی قسمت کا چمکا ستارہ کاش کہہ دیں غریبوں کے والی

حضرت شیخ جمال الدین نور المعروف بابا غریب شاہ صابری رحمۃ اللہ علیہ نے ایک کلام بعنوان مرشد
 کی مہندی۔ جس میں سرکار علیہ اسلام، مولا مشکل کشا، پنجتن پاک، حضور مخدوم صابر پاک اور آپ
 کے پیرو مرشد کے اسمائے گرامی سلسلہ بسلسلہ آتے ہیں ملاحظہ فرمائیں۔

میرے مرشد کی مہندی عجب شان کی مہندی ☆:

عجب کنگن، عجب سہرا، نرالی شان کی مہندی ہے جھلمل نور کی چادر نیا سہرا نئی مہندی
 ہے سرسہرا سخاوت کا شجاعت کا کرامت کا عجب دست ید اللہی نرالی نور کی مہندی
 علی کے لعل کا سہرا حسینی چاند کی چادر زیدی پھول کا سہرا و کنگن صابری مہندی
 حسن ثانی شہ عثمان کے جانی مبارک ہو تیرا سہرا شہہ پنچہ ترا کنگن تیری مہندی
 سب نور بنکر آگئی چادر مدینے سے ہے بوئے احمدی سہرا علی کے رنگ کی مہندی
 حسن ابدال پر بارش ہوئی انوار پیہم کی فضا بدلی، چمن نکھرا، سجا سہرا، رچی مہندی
 مبارک ہو بہار باغ اجمیری مبارک ہو گل خنداں شہہ کلیر بنا دولہا لگی مہندی

چلو سیکھو رحم نگری ہے رنگ آج اُن کی محفل میں
ادھر دیکھو دریچہ کھل گیا دلدار خواجہ کا
فریدی لعل کے گھر رنگ ہے رنگ چلو دیکھیں
مبارک ہو مریدوں کو فقیروں زائرینوں کو
حسن ثانی کے سرسہرا بندھا مشکل کشائی کا
غریب صابری چشتی رحیمی اور غوری بھی
غریب صابری بس چپ یہ جرأت لب کشائی کی

چلو دیکھیں بنا دولہا سجا سہرا لگی مہندی
ادھر دیکھو دریچہ کھل گیا دلدار خواجہ کا
بہاروں پر شباب آیا کھلا سہرا رچی مہندی
بنے غوری حسن دولہا سخاوت کی لگی مہندی
حسن ثانی کے سرسہرا بندھا مشکل کشائی کا
مقدر کا سکندر ہے بنا سہرا بنی مہندی
ملائک پڑھ رہے ہیں سہرا حوریں گار ہیں سہرا

وصال باکمال ☆: آپ کا وصال باکمال مورخہ ۱۴۲۲ھ بمطابق ۲۰۰۱ء کو ہوا۔ نماز جنازہ درگاہ

حضرت مخدوم صابر کلیری رضی اللہ تعالیٰ عنہ میں ادا کی گئی۔ لاکھوں افراد نے جنازہ میں شرکت کی۔

مزار پر انوار حضرت سیدنا امام ابو محمد صالح چشتی علیہ الرحمۃ کے مزار کے قریب آپ کے قائم کردہ مدرسہ گلزار فرید مسلم جو نیر ہائی سکول کلیر شریف ضلع سہارنپور انڈیا میں مرجع خاص و عام ہے۔

وصال سے قبل آپ نے کلیر شریف میں ایک بلند دروازہ کی تعمیر کا کام شروع کیا جس کی بلندی ۱۲۰ فٹ اور لمبائی ۸۰ فٹ اور چوڑائی ۶۰ فٹ ہے۔ اس دروازے میں کمرے اور مہمان خانوں کے علاوہ ایک لائبریری بھی بنوائی گئی ہے۔ یہ دروازہ حضرت بابا غریب شاہ صابری رحمۃ اللہ علیہ کے فن تعمیر کا انمول شاہکار ہے جو رہتی دنیا تک قائم رہے گا۔ آپ نے تعلیمی مصروفیات کے باوجود چند کتابیں بھی لکھی ہیں ان میں ایک کتاب ”حالات کلیر“ دوسری کتاب حضرت مخدوم پاک کی سوانح حیات، تیسری کتاب ”تذکرہ مشاہیر اولیاء اللہ، چوتھی کتاب صوفیائے عظام کی تشریح و تحریک مطبوعہ ۱۹۸۲ء قابل ذکر ہیں۔

رباعیات..... از قلم بابا غریب شاہ سرکار

مرے دل کا دل جان کی جان صابر میرے زندگان کا سامان صابر
میرا دین اور میرا ایمان صابر نہیں بلکہ ایمان کی جان صابر

ردیف

حضرت سید چراغ علی شاہ چشتی صابری رحمۃ اللہ علیہ

تعارف ☆: امام العارفین، برہان الواصلین، قدوۃ السالکین، دلیل الکاملین، فخر السادات حضرت پیر سید چراغ علی شاہ چشتی صابری رحمۃ اللہ علیہ آفتاب آسمان ہدایت ہوئے ہیں۔ آپ کے آباؤ اجداد سبزوار کے رہنے والے تھے ۱۷۰۶ء میں میر عالم سبزوار سے لاہور بعہد اورنگزیب عالمگیر آئے تھے اور کچھ عرصہ کے بعد واپس چلے گئے۔ دوسری مرتبہ ۱۷۰۹ء میں بمعہ اہل و عیال تشریف لائے اور پھر لاہور ہی کے ہو کے رہ گئے۔ یہ زمانہ بہادر شاہ اول کا تھا۔ بادشاہ نے آپ کو اپنا ذاتی معالج مقرر کیا ہوا تھا۔ آپ کا شجرہ نسب اس طرح ہے کہ سید چراغ علی شاہ حکیم بن سید احمد شاہ بن میر قمر علی المشہور میر شاہین بن میر جیا بن میر عالم شاہ جو کہ پینتیس واسطوں سے حضرت امیر المومنین مولائے کائنات مشکل کساء علی کرم اللہ وجہہ الکریم سے جا کر ملتا ہے۔

بیعت و خلافت ☆: آپ سلسلہ عالیہ چشتیہ صابریہ میں حضرت میاں غلام مصطفیٰ وزیر آبادی چشتی صابری علیہ الرحمۃ کے دست حق پرست پر بیعت سے مشرف ہوئے اور انہی کے دست مبارک سے خرقہ خلافت پا کر سرفراز و ممتاز ہوئے۔ حضرت صوفی میاں غلام مصطفیٰ چشتی صابری مرید و خلیفہ ہیں حضرت شیخ اللہ دتہ شیخ صابری کے وہ مرید و خلیفہ شیخ کریم الدین کے وہ مرید و خلیفہ شیخ محمد غوث کے وہ مرید و خلیفہ شیخ قادر بخش کے وہ مرید و خلیفہ حامد شاہ کے وہ مرید و خلیفہ شیخ محمد صدیق لاہوری کے وہ مرید و خلیفہ شیخ محمد عارف صابری کے وہ مرید و خلیفہ شیخ عبدالخالق کے وہ مرید و خلیفہ شیخ جان اللہ لاہوری کے وہ مرید و خلیفہ حضرت شیخ خواجہ نظام الدین بلخی چشتی صابری علیہم الرحمۃ کے تھے۔

سیرت و کردار ☆: آپ نہایت ہی خوش مزاج خوش طبیعت اور بہت ہی خلیق اور مہربان طبیعت کے مالک تھے۔ اللہ کریم نے آپ کو ظاہری باطنی حسن سے مالا مال کیا ہوا تھا علم حکمت میں

مہارت تامہ رکھتے تھے۔ مفتی غلام سرور لاہوری نے آپ کو بقراط ثانی لکھا ہے۔
عبادت و ریاضت مجاہدہ و سلوک میں اپنا ثانی نہ رکھتے تھے۔ وصال سے بارہ برس قبل ہی کھانا ترک کر
دیا تھا۔ ترک و تجرید و تفرید آپ کی طبیعت کا خاصہ بن چکا تھا۔

آپ کے دور کے بڑے بڑے نامور علماء اور مشائخ اور امرا آپ کے پاس تشریف لاتے جن میں سید
سردار شاہ گیلانی المعروف شاہ سردار جھنڈے والے سید نظام الدین المعروف حضرت نظام الدین
بودیاں والے گیلانی، مولوی احمد بخش چشتی یکدل، مولوی نور احمد چشتی مصنف تحقیقات چشتی اور سائیں
شاہ حسین چشتی جن کو لاہور میں میٹھی کچھڑی مشہور ہے آپ سے خاص میل میلاپ رکھتے تھے۔ حضرت
خواجہ اللہ بخش تونسوی جب کبھی لاہور تشریف لاتے تو آپ کے پاس ہی ٹھہرتے تھے۔ حضرت حاجی محمد
رمضان خلیفہ حضرت خواجہ محمد سلیمان تونسوی بھی ملاقات کیلئے حاضر ہوتے تھے۔ ان کے علاوہ مسٹر
رابرٹ ٹنگمری لیفٹیننٹ گورنر پنجاب اکثر و بیشتر آپ کی خدمت میں قدمبوسی کے لئے حاضر ہوا کرتا تھا۔

معمولات خاص ☆: اپنے اور ادو وظائف عبادت و ریاضت کے معمولات کے علاوہ آپ

کے معمولات میں خاص طور پر یہ بات شامل تھی کہ آپ نماز تہجد کے بعد حضرت میاں میر قادری علیہ
الرحمۃ کے دربار گوہر بار میں حاضری دیتے نماز فجر وہاں ادا فرما کر قرب و جوار کے میدانوں میں سیر
فرماتے تھے۔ نماز ظہر مسجد اندرون مزار حضرت میاں میر پر ادا فرماتے نماز عصر حضرت شاہ محمد غوث
بیرون دہلی دروازہ میں ادا فرماتے نماز مغرب جامع مسجد وزیر خان میں ادا فرماتے اور حضرت شاہ محمد
اسحاق المعروف میراں بادشاہ کے مزار پر فاتحہ پڑھتے اور نماز عشاء تک یہیں قیام فرماتے تھے۔

صاحبزادگان ☆: اللہ کریم نے آپ کو اپنی قدرت کاملہ سے تین صاحبزادے عنایت فرمائے

بڑے صاحبزادے سید حاکم علی شاہ سجادہ مقرر ہوئے۔ آپ کا وصال باکمال ۱۸۹۸ء بمطابق ۱۳۱۶ھ
بروز اتوار کو ہوا۔ مزار احاطہ سید چراغ شاہ واقع قبرستان میانی لاہور صاحب جو کہ آپ نے مقامی
زمینداروں سے جگہ خرید کر اپنے خاندان کے لئے الگ بنایا تھا میں مرجع خاص و عام ہے۔

موجودہ پتہ لٹن روڈ سے دل افروز سٹریٹ نمبر ۹ جو قبرستان میانی صاحب کو نکلتی ہے۔ اس کے رہائشی
مکانات کا سلسلہ ختم ہونے کے بعد تھوڑی دور آگے جا کر برب سڑک پختہ پردائیں طرف باغیچہ و

احاطہ سید چراغ شاہ چشتی صابری کی سبزواری کا موجود ہے۔

مزار پُر انوار پختہ اور سنگ مرمر سے بنا ہوا ہے۔ نواب غلام علی نے قطعہ تاریخ لکھی ہے۔

بزرگ نیک طینت سید پاک

زین فوٹش ملک از روی الطاف

۱۳۱۶ھ

حضرت سید چراغ دین شاہ چشتی صابری رحمۃ اللہ علیہ

تعارف ☆: فخر السادات، شہباز طریقت، پاسبان شریعت حضرت سید چراغ دین شاہ چشتی صابری رحمۃ اللہ علیہ یکتائے روزگار روانہ ہیں۔

آپ سراج السالکین، امام العارفین، محقق دوراں، فاتح قادیان حضرت خواجہ محمد سراج الحق کرنا لوی شہ گرد اسپوری چشتی صابری علیہ الرحمۃ کے مرید و خلیفہ مجاز ہیں۔

تمام عمر موضع خانقاہ کھوکھین تھلہ کیور ضلع جالندھر میں سلسلہ عالیہ چشتیہ صابری کی رشد و ہدایت میں مشغول رہے ہزاروں افراد کے دلوں کو نور اسلام سے روشن اور منور کرتے رہے۔

آپ کے خلفائے کبار میں حضرت موج دریا اور حضرت خیر الدین عرف جھنڈے شاہ چشتی صابری علیہ الرحمۃ جن کا مزار قصور میں ہے بھی کالمین زمانہ سے ہوئے ہیں۔

وصال با کمال ☆: آپ کا وصال با کمال چودہویں صدی ہجری کے آخر میں موضع کھوکھین

کیور تھلہ ضلع جالندھر میں ہوا۔ اور وہیں پر مزار پُر انوار مرجع خاص و عام ہے۔

ردیف

حضرت شیخ حمید الدین چشتی صابری رحمۃ اللہ علیہ

تعارف ☆: منبع فیوض و کمالات، جامع الحسنات و برکات، ولی مادر زاد حضرت شیخ مخدوم حمید الدین چشتی صابری رحمۃ اللہ علیہ یکتائے زمانہ اولیائے کبار سے ہیں۔ آپ کے بارے میں حضرت شیخ احمد عبدالحق ردولوی چشتی صابری علیہ الرحمۃ جو آپ کے جد اعلیٰ ہیں نے آپ کی ولادت باسعادت سے قبل ہی فرمادیا تھا کہ میری ساتویں پشت سے جو ولی پیدا ہوگا وہ بعینہ میری طرح ہوگا اور قطب الوقت ہوگا۔ آپ اپنے زمانے کے مشائخ میں منفرد اور بلند و بالا مقام رکھتے تھے۔ مشائخ وقت آپ کی تعظیم بجالاتے تھے۔

بیعت و خلافت ☆: آپ اپنے عظیم والد گرامی حضرت شیخ قطب الدین چشتی صابری بن شیخ پیر بن شیخ بڈھ بن شیخ محمد بن شیخ عارف بن شیخ احمد عارف بن شیخ احمد عبدالحق ردولوی چشتی صابری علیہم الرحمۃ کے مرید و خلیفہ مجاز تھے۔ آپ تمام کمالات انسانی سے آراستہ اور علوم ظاہری و باطنی کے جامع تھے۔ اپنے والد گرامی حضرت شیخ قطب الدین صابری علیہ الرحمۃ کے وصال کے تیسرے روز جب خرقہ خلافت زیب تن کر کے مسند نشین ہوئے تو لوگوں نے بیعت لینے کی درخواست کی تو آپ نے فرمایا بھائیوں! ابھی تک میں نے اپنا آپ نہیں پہچانا۔ دوسروں کا ہاتھ کیسے پکڑ کر سکتا ہوں۔ اس کام کی اصل دیانت ہے۔ اس لئے اس وقت اگر میں لوگوں کو بیعت کرنے کی جرأت کروں تو دیانت کے خلاف ہوگا۔ اس کے بعد ایک سال تک کے لئے آپ حجرے کے اندر پابند ہو گئے اور اس دوران آپ عبادت و ریاضت و مجاہدہ میں مشغول ہو گئے۔ ایک سال کے دوران کھانے پینے کی طرف توجہ نہ کی جب کھانے کی یا گوشت وغیرہ کی خوشبو آتی تو بے قرار ہو جاتے تھے۔

اس دوران عالم باطن سے آپ کو اس قدر اُنس ہو گیا تھا کہ اہل عالم کی شکل تک دیکھنا پسند نہ تھا۔ آپ نے حضرت مخدوم شیخ احمد عبدالحق ردولوی صابری علیہ الرحمۃ کے نقش قدم پر سلوک طے کیا۔ اس کے بعد آپ تربیت مریدین اور ہدایت خلق خدا کی طرف متوجہ ہوئے۔ لیکن جو عبادت و ریاضت

آپ نے شروع کی تھی قبر تک اس پر کار بند رہے۔ بلکہ آخری عمر میں آپ نے قرآن مجید حفظ کیا۔ آپ اکثر تفسیر زاہدی کا مطالعہ فرمایا کرتے تھے۔ آپ کا مشرب عشق و محبت اور ذوق و شوق تھا۔ اور ہر وقت کلمات توحید آپ کی زبان پر رہتے تھے۔ خواجگان چشت کے طریقہ کے مطابق آپ کو سماع کا بے حد شوق تھا۔ اور خوش الحان قوال ہمیشہ آپ کی خدمت میں رہتے تھے۔ قوالی میں اکثر دیوان مغربی حضرت بوعلی شاہ قلندر کا کلام اور خواجہ حافظ شیرازی کی غزلیں پسند کرتے تھے۔ دوران سماع کبھی کبھی آپ پر وجد طاری ہو جاتا تھا اس دوران آپ قوالوں کو بہت روپیہ نذرانہ پیش کرتے تھے۔

اگرچہ آپ کو نذرانے اور فتوحات بے بہا ملتے تھے مگر باوجود اس کے آپ کا لنگر اس قدر وسیع اور دراز تھا کہ آمدن سے زیادہ آپ کا خرچ تھا۔ آپ کو خدا نے کشف قلوب اور کشف القبور میں کمال عطا فرمایا تھا۔ صاحب ”مرآة الاسرار“ حضرت شیخ عبدالرحمن چشتی علیہ الرحمۃ فرماتے ہیں کہ اس فقیر کو بھی آپ کے ہاں ایک خلوت نصیب ہوئی ہے۔ آپ روزانہ شیخ عبدالرحمن چشتی کے ہاں تشریف لے جاتے اور شیخ عبدالرحمن چشتی پر جو کچھ بھی باطنی انوار و تجلیات وارد ہوتیں وہ آپ کے سامنے بیان کر دیا کرتے تھے۔ حضرت شیخ عبدالرحمن چشتی فرماتے ہیں کہ حضرت شیخ احمد عبدالحق ردولوی چشتی صابری علیہ الرحمۃ نے عالم معاملہ میں اس فقیر کو بتا دیا تھا کہ میرا بیٹا شیخ حمید قطب الوقت ہے۔ شیخ عبدالرحمن چشتی علیہ الرحمۃ فرماتے ہیں کہ جب یہ فقیر خلوت سے باہر آیا تو آپ نے خرقہ خلافت اور امانت پیران چشت اہل بہشت مجھے عطا فرمائی اور فقیر کے حال پر بہت توجہ فرمائی۔ اور فرمایا کہ عبدالرحمن تمہیں جو کچھ ملا ہے وہ سب شیخ احمد عبدالحق ردولوی کی توجہ اور حکم سے ملا ہے۔ کیونکہ ہمارے مشائخ کا سلسلہ تجھ سے روشن ہوگا۔ اس وقت خواجگان چشت اہل بہشت کی ولایت تمہارے سپرد کر دی گئی ہے۔ اب اپنے گھر میں بیٹھ کر اللہ تعالیٰ کے حکم سے ولایت تقسیم کرتے رہو اور تجھے یہ کام مبارک ہو۔ اس عنایت بے پایاں کا میں کیسے شکر ادا کروں۔

وصال با کمال ☆: آپ کا وصال با کمال جہانگیر بادشاہ کے عہد میں دو جمادی الاول ۱۰۳۲ھ بمطابق ۱۶۲۰ء کو ہوا۔ مزار پُر انوار ردولی شریف ضلع انبالہ مشرقی پنجاب انڈیا میں مرجع خاص و عام ہے۔ جہاں پر دن و رات اہل عقیدت و محبت حاضری دے کر اپنے قلوب و اذہان کو نور ایمان سے منور کرتے ہیں۔

حضرت شیخ شاہ محمد حیات چشتی صابری رحمۃ اللہ علیہ

تعارف ☆: قیوم زمانی، عارف لامکانی، عالم ربانی، مرشد لائٹانی، قندیل نورانی، شہباز طریقت و معرفت حضرت شیخ شاہ محمد حیات چشتی صابری رحمۃ اللہ علیہ واقف اسرار رموز و حقیقت ہیں۔

آپ عبادت و ریاضت میں انتہا کے درجے پر تھے مجاہدہ و سلوک میں بے مثال کہ آپ کے زمانے میں اس کی کوئی مثال نہیں ملتی تھی۔ آپ صاحب ترک و تجرید اور صاحب ذوق و شوق اور صاحب کمال و صاحب کشف و کرامت بزرگ ہوئے ہیں۔ شریعت و طریقت پر سختی سے عمل پیرا رہے۔ حقیقت و معرفت کے رموز اپنے مریدین کو پہنچانے میں بلند مقام رکھتے تھے۔ آپ کے پاس تھوڑے سے عرصہ بیٹھنے والا کمال کے مرتبہ کو پہنچ جاتا ہے۔ لنگر آپ کا بہت وسیع اور دسترخوان دراز تھا۔ حسن اخلاق میں یکتا ایسے کہ آنے والا غلام بے دام ہو کے رہ جاتا تھا۔

بیعت و خلافت ☆: آپ کو گھوڑا دوڑانے کا بہت شوق تھا۔ اچانک آپ کی زندگی میں

انقلاب اس طرح آیا کہ آپ ایک دن گھوڑے پر سوار ہو کر کسی بارات کے ساتھ جا رہے تھے کہ یکا یک غیب سے آواز آئی کہ ”بہت گھوڑے دوڑا لیئے اب باز آ جاؤ“ آپ نے تعجب سے ادھر ادھر دیکھا اور کہنے لگے یہ کس کی آواز ہے۔ تھوڑی دیر میں پھر وہی آواز کانوں میں پڑی۔ آپ نے جواب میں کہا کہ گھوڑا نہ دوڑاؤں تو پھر کیا کروں۔ پھر آواز آئی کہ رنبہ کے مقام پر اللہ کا ایک محبوب شاہ جمال رہتا ہے۔ اس کے پاس چلے جاؤ اور نام خدا سیکھو۔ اس آواز کا آپ کے دل پر ایسا اثر ہوا کہ تمام سامان گھوڑا اسی جگہ چھوڑا اور رنبہ کے مقام پر پہنچ کر حضرت شاہ محمد جمال چشتی صابری کے دست حق پرست پر بیعت سے مشرف ہوئے۔ اور ایک عرصہ تک شیخ کی خدمت میں رہ کر عبادت و ریاضت و مجاہدہ میں مشغول رہے اور اس میں سخت محنت کی کہ تمام مقامات کھل گئے اور شغل سبہ پایہ کی ورزش انتہا کے درجے پر پہنچا دی اور درجہ تکمیل کا حاصل کیا۔ اور اپنے شیخ سے خرقہ خلافت حاصل کر کے سرفراز و ممتاز ہوئے۔

آپ کے خلفائے نامدار اور سلسلہ طریقت ☆: آپ نے اپنے تین پیر

بھائیوں کو خرقہ خلافت عطا کیا ان میں خلیفہ اول حضرت میراں غلام شاہ، دوم حضرت خان محمد، سوم

حضرت میراں مظفر صاحب کو خرقہ خلافت سے نوازا اور صاحب ارشاد کیا۔ حضرت میراں مظفر علی چشتی صابری علیہ الرحمۃ کے خلیفہ شیخ جمال علی صابری ہوئے اور حضرت شیخ جمال علی چشتی صابری گنگوہی کے خلیفہ حضرت خواجہ مولانا سید مظہر علی شاہ جلال آبادی ہوئے اور ان کے خلیفہ حضرت حاجی محمد شریف خان صاحب صابری کلیامی ہوئے اور ان کے خلیفہ حضرت خواجہ فضل الدین کلیامی صابری ہوئے جبکہ حضرت خواجہ فضل الدین کے پندرہ خلفا ہوئے۔ ان میں حضرت خواجہ محمد حسین۔ حضرت خواجہ مولوی عبدالستار۔ حضرت پیر کالا پاکپتی کا سلسلہ بہت عروج کو پہنچا۔ حضرت خواجہ محمد حسین عرف میاں صاحب ماڑی داملے چشتی صابری علیہ الرحمۃ کے خلیفہ و صاحبزادے حافظ عبدالرحمن چشتی صابری علیہ الرحمۃ خلیفہ اعظم و سجادہ نشین ہوئے۔ حضرت خواجہ حافظ عبدالرحمن چشتی صابری ماڑی بگیال شریف علیہ الرحمۃ کے سجادہ نشین و خلیفہ اعظم جامع الحسنات و برکات، مجسمہ کمالات، بحر العلوم پیر طریقت حضرت صاحبزادہ الحاج منیر احمد صابری رحمۃ اللہ علیہ ہوئے۔ جو کہ فقیر راقم الحروف کے پیر و مرشد اور ہادی و رہنما ہیں۔ اور فقیر کو آپ کی غلامی کا اعزاز حاصل ہے۔ حضور قبلہ حاجی منیر احمد صابری رحمۃ اللہ علیہ نے اپنے صاحبزادہ مشتاق احمد صابری کو آپ نے اپنی زندگی میں ہی سجادہ مقرر کر دیا تھا اور وہ اپنے والد گرامی کے دست حق پرست پر بیعت سے بھی مشرف ہیں۔ بہترین انداز میں اپنے بزرگوں کے طریقہ پر قائم رہتے ہوئے سلسلہ عالیہ کی خدمت کا فریضہ سرانجام دے رہے ہیں اور اپنے پیر بھائیوں سے مسلسل رابطے میں ہیں۔

وصال باکمال ☆: حضرت شیخ محمد حیات چشتی صابری رحمۃ اللہ علیہ کا وصال باکمال سترہ جمادی الاول ۱۱۹۲ھ بمطابق ۷۷۸ء کو ہوا۔ مزار ہر انوار سلیمانی شریف انڈیا میں مرجع خاص و عام ہے۔

حضرت میاں شاہ سید محمد حسین ترمذی چشتی صابری رحمۃ اللہ علیہ

تعارف ☆: عارف اکمل و افضل، شیخ باعمل و باکردار، عمدۃ الابرار، اشرف الاتقیاء حضرت شیخ میاں شاہ محمد حسین چشتی صابری رحمۃ اللہ علیہ بن محمد اشرف علی ترمذی یکتائے روزگار زمانہ ہیں۔ آپ اپنے زمانے کے تمام شیوخ میں بلند مقام کے حامل تھے اکثر شیوخ آپ کی خدمت میں حاضری

دے کر استفادہ کیا کرتے تھے۔ آپ کا اصل نام غلام حسین شاہ تھا لیکن آپ کے پیر کے بیٹے کا نام بھی غلام حسین ہونے کی وجہ سے آپ نے اپنا نام محمد حسین کر دیا۔ البتہ شہرت آپ کی غلام حسین شاہ کے نام سے ہی ہوئی۔ انوار العارفین میں ان کا تذکرہ محمد حسین کے نام سے ہے۔ آپ کے والد گرامی حضرت سید محمد اشرف علی ترمذی علیہ الرحمۃ صحیح النسب سادات سے تھے۔ اور شہر ترمذ کے رہنے والے تھے کہ ہجرت کر کے شاہجہان آباد دہلی میں آ کر آباد ہوئے۔ آپ کے والد گرامی نے قصبہ ہوڈل میں شاہ قطب الدین خلیفہ محمد زبیر بن محمد نقشبندی علیہ الرحمۃ کے دست حق پرست پر بیعت کی۔ آپ حضرت سید شاہ محمد حسین ترمذی چشتی صابری نے ابتدائی تعلیم و تربیت والد گرامی سے مکمل کی اور ریاضت و مجاہدات و اشغال باطن میں مشغول رہے۔ پھر حضور قطب الاقطاب خواجہ قطب الدین بختیار کاکی چشتی علیہ الرحمۃ کے مزار ہر انوار پر بغرض زیارت مہروی تشریف لے گئے اور وہاں سے اجمیر شریف حضور غریب نواز کی بارگاہ میں چھ ماہ تک اقامت گزریں رہے۔ پھر دوبارہ ۱۲۵۰ھ میں اجمیر شریف تشریف لے گئے تو ایک رات خواجہ بزرگ حضور غریب النواز سید محمد معین الدین حسن سنجری چشتی اجمیری رضی اللہ عنہ کی خواب میں زیارت ہوئی اور حضور غریب نواز پاک نے اپنے دست مبارک پر شرف بیعت بخشا۔ بس اس روز کے بعد سے حضور غریب النواز کی نظر التفات آپ پر جلوہ گر رہی۔ پھر حضور غریب النواز کے باطنی اشارہ پر آپ شاہجہان آباد دہلی تشریف لائے۔ وہاں پر نور محمد نامی درویش جو کہ حضرت شیخ عبدالکریم المعروف ملا اخوند فقیر چشتی صابری علیہ الرحمۃ کا مرید تھا اس کی زبان سے حضرت شیخ عبدالکریم کے اوصاف حمیدہ اور کمالات باطنیہ سن کر شوق قد مبوسی پیدا ہوا اور شہر راپور پہنچ کر حافظ عبدالرحمن کے ہمراہ حضرت شیخ عبدالکریم المعروف ملا اخوند فقیر چشتی صابری رحمۃ اللہ علیہ جو کہ حضرت شاہ عنایت اللہ بہلول پوری کے مرید و خلیفہ تھے اور وہ مرید و خلیفہ تھے حضرت میراں سید بھیکھ کے۔ آپ ان کے دست حق پرست پر بیعت سے مشرف ہوئے۔ بعد تکمیل مجاہدات مرشد کامل نے خرقہ خلافت سے سرفراز فرما کر صاحب ارشاد مجاز بنایا۔ آپ کے کئی مرید تھے۔ ان میں سے شاہ جی عبداللہ شاہ آپ کے خلیفہ ہوئے اور آپ کی درگاہ کے سجادہ نشین ہوئے۔

☆ وصال باکمال : آپ کا وصال باکمال آٹھ ربیع الثانی ۱۲۲۸ھ بمطابق ۱۸۱۳ء کو ہوا۔

مزار ہر انوار محلہ بغیہ محلات مراد آباد انڈیا میں مرجع خاص و عام ہے۔

حضرت شاہ جی حسام الدین شاہ چشتی صابری رحمۃ اللہ علیہ

تعارف ☆: فنا فی اللہ و فنا فی الرسول، فنا فی المرشد، شیخ یگانہ حضرت شاہ جی حسام الدین چشتی صابری رحمۃ اللہ علیہ قطب الاسلام ہیں۔ آپ حضرت شیخ العرب والعجم خواجہ سید محمد حسین شاہ مراد آبادی چشتی صابری علیہ الرحمۃ (مذکورہ بالا) کے دست حق پرست پر بیعت سے مشرف ہوئے تو دل کی دنیا ہی بدل گئی۔ نوجوانی کی عمر تھی ہمہ وقت شیخ کی خدمت میں مصروف رہتے۔ شب و روز ذکر خدا میں مست و مستغرق رہتے۔

حالت یہاں تک بنی کے صحرا میں نکل جاتے اور اکیلے ہی جنگل بیاباں میں ذکر و کفر میں مست و مخمور رہتے۔ فقراء اور مساکین سے پیار محبت آپ کی طبیعت کا خاصہ تھا۔ اکثر فقراء آپ کے دروازے پر حصول فیضان کے لئے پڑے رہتے۔ آپ کو اپنے شیخ کامل سے خصوصی عشق و محبت تھا۔ ایک دن آپ نے خواب میں اپنے مرشد حضرت خواجہ سید محمد حسین مراد آبادی علیہ الرحمۃ کو کہیں جاتے ہوئے دیکھا تو روک کر پوچھا حضور اس قدر جلدی جلدی قدم اٹھائے کہاں تشریف لے جا رہے ہیں۔ تو مرشد کامل نے فرمایا کہ مولوی غلام جیلانی بلا سپوری کا جہاز غرق ہو رہا ہے اسے نکالنے جا رہا ہوں۔ بات آئی گئی ہو گئی۔

چند دن کے بعد ایک شخص رام پور میں آیا۔ اور اس نے کہا کہ مولوی غلام جیلانی کا جہاز غرق ہو گیا تھا کہ ان کے پیروں نے جہاز نکال دیا۔

پھر مولوی غلام جیلانی صاحب تشریف لائے تو ملا اخوند امام الدین چشتی صابری علیہ الرحمۃ ملنے کے لئے تشریف لے گئے۔ تو مولوی غلام جیلانی نے جہاز غرق ہونے اور مرشد کامل کا جہاز نکالنے کا واقعہ سنایا۔

وصال با کمال ☆: آپ کا وصال با کمال ۸ محرم الحرام ۱۲۵۰ھ بمطابق ۱۸۳۴ء کو ہوا۔ مزار پُر انوار انڈیا میں بھٹ پورہ نزد قصبہ بلا سپور جو کہ رام پور سے دس میل کے فاصلے پر واقع ہے میں مرجع خاص و عام ہے۔

حضرت مولانا محمد حسن چشتی صابری رحمۃ اللہ علیہ

تعارف ☆: پیشوائے کاملین، برہان الواصلین، زبدۃ المحدثین، حضرت محمد حسن صاحب چشتی صابری المعروف مولانا محمد بخش صاحب رامپوری اٹھارہ برس کی عمر شریف میں حضرت امام علی شاہ صاحب کی خدمت میں حاضر ہو کر دولت بیعت سے مشرف ہو گئے تھے۔ اور ایسا تعلق پیدا ہو گیا تھا کہ کسی وقت اپنے پیر و مرشد سے جدا ہونا گوارا نہ کرتے تھے۔ یہاں تک کہ حضرت امام علی شاہ صاحب رحمۃ اللہ علیہ تہجد کی نماز پڑھنے کے واسطے گھر سے نکلتے اور مسجد میں جاتے تو مولانا محمد حسن رحمۃ اللہ علیہ کو دروازے کے باہر کھڑا ہوا پاتے۔ ایک روز شاہ امام علی صاحب رحمۃ اللہ علیہ نے فرمایا کہ محمد بخش رحمۃ اللہ علیہ مجھے اللہ تعالیٰ نے بتا دیا ہے کہ جو کچھ میرے پاس ہے وہ تیرا ہے اب تم دہلی جاؤ اور علوم عربیہ حاصل کر کے آؤ۔ آپ سنتے ہی حکم بجائے اور دہلی پہنچ کر مولانا مملوک علی صاحب نانوتوی سے علوم دینیہ حاصل کیے۔ مگر اس عرصہ میں اذکار و اشغال کے سلسلہ میں بھی کمی نہیں آنے دی۔ مولانا مملوک علی صاحب آپ کے حالات دیکھ کر آپ کا ادب کرتے تھے اور نہایت معتقد تھے۔ مکان علیحدہ دے دیا تھا۔ دہلی کے اکثر درویش آپ کے پاس آتے تھے۔ جو واقعہ کالج اور مدرسہ کے متعلق پیش آنے والا ہوتا تھا۔ آپ مولانا مملوک علی کو پہلے اس کی خبر کر دیتے تھے۔ مولانا رشید احمد گنگوہی نے ابتدائی کتابیں صرف و نحو کی حضرت محمد حسین رحمۃ اللہ علیہ ہی سے پڑھی تھیں۔ دلائل الخیرات اور حزب البحر کی اجازت بھی آپ ہی سے لی تھی اور آپ ہی کی ترغیب پر اور ہدایت پر تحصیل علوم کے واسطے مولانا دہلی تشریف لے گئے تھے۔

آپ کے استاد مولانا مملوک علی رحمۃ اللہ علیہ کے ہاں کوئی لڑکانہ تھا۔ ایک روز مولانا محمد حسن رحمۃ اللہ علیہ نے کہا کہ جس طرح ہمارے پیروں میں سے شاہ غریب اللہ رحمۃ اللہ علیہ نے اپنے پیر حضرت شیخ محمد جی رحمۃ اللہ علیہ کے واسطے فرزند زینہ کے پیدا ہونے کی دعا کی تھی چنانچہ میں اپنے استاد کے واسطے دعا کرتا ہوں کہ ان کے گھر ایسا فرزند پیدا ہو۔ جو حافظ عالم اور ولی ہو۔ مولانا مملوک علی رحمۃ اللہ علیہ یہ سن کر بہت خوش ہوئے اللہ کریم نے آپ کی دعا قبول کی۔ اور مولانا محمد یعقوب رحمۃ اللہ علیہ پیدا ہوئے۔ جو اول درجہ کے عالم حافظ اور صوفی تھے۔ بعد تحصیل علوم کے آپ رامپور واپس تشریف لے

آئے اور اپنے پیر و مرشد کی خدمت میں پہنچے شاہ صاحب رحمۃ اللہ علیہ نے آپ کو خلافت عطا فرمائی۔

☆ وصال باکمال: آپ کا وصال ۱۷ ذی قعدہ ۱۲۵۹ھ بمطابق ۱۸۴۳ء کو ہوا۔ مزار شریف
راپور میں مرجع خاص و عام ہے۔

حضرت حافظ سید محمد حسین صابری عرف حافظ بانکے رحمۃ اللہ علیہ

☆ تعارف: حضرت عارف باللہ حافظ سید محمد حسین عرف حافظ بانکے صاحب رحمۃ اللہ علیہ
اپنے زمانے کے مشائخ کرار سے ہیں۔ آپ حضرت حافظ محمد موسیٰ صاحب مانکپوری رحمۃ اللہ علیہ
کے مرید و خلیفہ ہیں علوم ظاہری اور باطنی کے جامع تھے۔ اسرار عجیبہ اور نکات عربیہ بیان فرماتے
تھے۔ آپ حضرت مولانا شاہ عبدالعزیز رحمۃ اللہ علیہ کے شاگرد تھے۔ پھر علوم ظاہری سے فارغ ہو کر
مانکپور شریف پہنچے آپ کے فضل و کمال کا شہرہ چاروں طرف یکدم پھیل گیا۔ طالبان حق علوم باطنی
حاصل کرنے کی غرض سے آپ کے گرد جمع ہونے شروع ہو گئے اور کافی تعداد میں لوگ آپ کے
دست حق پرست پر بیعت ہوئے۔ آپ کا لقب حافظ بانکے اس لئے ہے کہ آپ کے پیر و مرشد
حضرت حافظ محمد موسیٰ مانکپوری نے آپ کو ایک مرتبہ لباس سپاہیانہ پہنا ہوا دیکھا۔ تو فرمایا تم بانکے ہو
چنانچہ اسی روز سے آپ حافظ بانکے کے نام سے مشہور ہو گئے۔ آپ کے پیر و مرشد آپ کے
ریاضت و مجاہدہ زہد و تقویٰ سے بہت خوش تھے۔ اور آپ کو خرقہ خلافت بھی عطا کر دیا۔ آپ کا سلسلہ
جاری ہے اور صالحین کی بہت بڑی جماعت اس میں موجود ہے آپ کا وصال ۷ ذی الحجہ ۱۲۸۰ھ
بمطابق ۱۸۶۴ء میں ہوا۔ مزار شریف جے پور انڈیا میں مرجع خاص و عام ہے۔

حضرت مولانا محمد حسین الہ آبادی چشتی صابری رحمۃ اللہ علیہ

☆ تعارف: شہید راہ محبت و عاشق غریب نواز، رونق بزم عاشقان، پیکر کشتگان، خنجر تسلیم
حضرت حاجی مولانا محمد حسین الہ آبادی چشتی صابری الہ آباد ہندوستان میں پیدا ہوئے۔
آپ اپنے وقت کے بہترین جید عالم دین ہونے کے علاوہ شیخ وقت تھے۔ آپ شمع مجلس جبروتی و بزم

ملکوتی و وارث علم احدی مالک معرفت احمدی، تخلص با اخلاق محمدی، متصف با اوصاف احمدی اور جامع الکمالات منبع فیوض و برکات و حسنات تھے۔ آپ شیخ العرب و العجم حضرت حاجی شاہ محمد امداد اللہ مہاجر مکی چشتی صابری رحمۃ اللہ علیہ کے مرید و خلیفہ مجاز تھے۔ محفل سماع سے خصوصی لگاؤ تھا۔

آپ مستقل طور پر اجمیر شریف میں تشریف لے آئے تھے وہیں درس و تدریس کا سلسلہ جاری کیا۔ وصال سے قبل حضرت خواجہ سید محمد معین الدین چشتی سنجری اجمیری رضی اللہ تعالیٰ عنہ کا سالانہ عرس مقدس تھا کہ آٹھ رجب المرجب ۱۳۲۲ھ بعد تناول طعام مکان سرور جنگ پر قوالی شروع ہوئی۔ اور قوالوں نے یہ شعر بہ لحن داؤدی پڑھا

گفت قدوس فقیر در فنا و در بقا . خود بخود آزاد بودی خود گرفتار آمدی

آپ نے قوال سے اس شعر کی کئی بار تکرار کروائی اس دوران آپ پر وجد طاری ہو گیا اور اسی حالت وجد میں دوران محفل سماع آپ کا وصال ہو گیا۔

وصال با کمال ☆: آپ کا وصال با کمال آٹھ رجب المرجب شریف ۱۳۲۲ھ بمطابق ۱۹۰۴ء کو ہوا۔ مزار پر انوار اجمیر شریف میں مرجع خاص و عام ہے۔

حضرت مخدوم شاہ محمد حسن چشتی صابری رحمۃ اللہ علیہ

تعارف ☆: عارف ربانی، آفتاب آسمان طہارت و پاکیزگی و ہدایت، ماہتاب ولایت، قطب الحق والشرع، شہباز بلندی ہائے عظمت و جلال، غریق بحر توحید و تفوید، مدرس مسائل عشق و عرفان، محدث وجد و پیمان حقیقت و معرفت، سلطان ارباب مشاہدہ، جلال و جمال حقانی حضرت خواجہ مخدوم شاہ محمد حسن چشتی صابری رحمۃ اللہ علیہ قطب آسمان ولایت ہیں۔ آپ کی ولادت با سعادت ماہ رجب المرجب شریف ۱۲۲۰ھ بروز چہار شنبہ بوقت مغرب اپنے زمانے کے عارف کامل حضرت شاہ حافظ محمد عبداللہ کے گھر بلا سپور انڈیا کے ایک علمی و روحانی ماحول میں ہوئی۔ آپ کے آباؤ اجداد کو علم و عرفان سے خصوصی لگاؤ تھا۔ خاندان کے بہت سے حضرات علم و عرفان

کے مراکز میں بیٹھ کر مخلوق خدا کی خدمت اور رہنمائی میں مصروف رہے۔ آپ کی ابتدائی تعلیم و تربیت اپنے گھر میں ہی مکمل ہوئی۔ والد گرامی کی خصوصی توجہ اور نظر عنایت سے بہت جلد علوم ظاہریہ میں تکمیل حاصل کر کے صاحب ارشاد ہوئے۔ آپ پیدائشی ولی ہیں۔ بچپن میں ہی آثار ولایت آپ کے چہرہ سے عیاں تھے۔ انتہائی نیک سیرت و باکردار اور باصلاحیت و باہمت اور اخلاق میں بہت ہی عمدہ اور سخاوت و فیاضی میں بے مثل و بے مثال تھے۔

آپ ظاہری و باطنی علوم سے مرصع اور صاحب کشف القبور تھے۔ بڑے بڑے مشائخ زمانہ انتہائی دقیق مسائل لے کر آتے آپ ان واحد میں جواب لکھ کر تسلی و تشفی فرمادیتے۔ طریقت و تصوف، حقیقت و معرفت کا کوئی باب ایسا نہیں جو آپ پر نہ کھلا ہو۔

قطب العالم شیخ الشیوخ مجدد سلسلہ عالیہ چشتیہ صابریہ حضرت شیخ عبدالقدوس گنگوہی علیہ الرحمۃ جنہوں نے سلسلہ عالیہ کی عظمت کو چار چاند لگائے۔ کہ حضرت سلطان الاولیاء بادشاہ دو جہاں حضرت سیدنا مخدوم علاؤ الدین علی احمد صابر کلیری رضی اللہ تعالیٰ عنہ کے مزار پر انوار کی نشاندہی اور حضور مخدوم پاک کے جلال باکمال کو حضرت مخدوم پاک سے جمال میں تبدیل کروا کر عقیدت مندان و جانثار عاشقان مخدوم پاک کلیری کو ان کے در تک رہنمائی کا ذریعہ بنے۔ اور سلسلہ عالیہ کی تعلیمات کو عام کرنے کیلئے تصنیفات تحریر فرما کر درحقیقت آپ نے ملت صابریہ پر احسان عظیم فرمایا۔

حضرت قطب عالم شیخ عبدالقدوس گنگوہی کی جو تصانیف منظر عام پر آئیں ان کی تعداد آٹھ ہے۔ جن کا تفصیلی ذکر حضرت قطب عالم کے حالات میں درج ہے۔

حضرت قطب عالم کے تقریباً چار سو برس بعد آپ کی ذات والا صفات نے سلسلہ عالیہ چشتیہ صابریہ میں جو تعارف آپ نے پیش کیا ہے جو تعلیم تحریر کی ہے جو تاریخ مرتب کی ہے۔ ۱۲۰۰ھ کے بعد کا رائٹر، ہر مصنف، ہر ادیب، ہر اہل قلم، ہر اہل علم آپ کی تصنیفات کو سامنے رکھے بغیر آگے نہیں بڑھ سکتا۔ اور نہ ہی سلسلہ عالیہ کی تعلیم کی اصل روح کو پہنچ سکتا ہے۔

آپ نے جو علمی جواہر پارے آنے والی نسلوں کے لئے چھوڑے ہیں ان کی تفصیل حسب ذیل ہے۔

آپ کی علمی و قلمی خدمات ☆: تواریخ آئینہ تصوف، کبچ غدش، گنجینہ وحدت، کتاب

الشجرات، لب الحیوانات، مثنوی وجود با شہود، مثال نکات صوفیہ، معرفت حقائق الحقیقیہ، مولود شریف صابری، نکات و تعلیمات حسینیہ، نگار وحدت، رسالہ برزخیہ وجدانی، رسالہ برزخیہ روحی، رسالہ تکثیر الشیوعات، شجرہ حقیقت، حقیقت گلزار صابری۔ یہ تمام علمی جواہر پارے ہیں جس سے تصوف کے انمول موتی چنے جاسکتے ہیں۔

بیعت و خلافت ☆: آپ سلسلہ عالیہ چشتیہ صابریہ میں بعمربتیس برس مورخہ یکم جمادی الآخر ۱۲۶۲ھ بروز چہار شنبہ بوقت مغرب حضرت مولانا شاہ محمد امیر شاہ چشتی صابری کے دست حق پرست پر بیعت سے مشرف ہو کر سلسلہ عالیہ چشتیہ صابریہ میں داخل ہوئے۔ اور ۲ ماہ ربیع الثانی ۱۲۸۶ھ بروز جمعہ المبارک کو آپ کے شیخ کامل نے خرقہ خلافت سے سرفراز فرما کر صاحب ارشاد کیا۔

سلسلہ بیعت آپ کا اس طرح ہے کہ مخدوم شاہ محمد حسن رامپوری چشتی صابری بن حضرت حافظ شاہ عبداللہ مرید و خلیفہ حضرت شاہ محمد امیر شاہ صابری کے وہ مرید و خلیفہ حضرت میاں غلام شاہ کے وہ مرید و خلیفہ حضرت شاہ عبدالکریم عرف ملا فقیر اخون کے وہ مرید و خلیفہ حضرت شاہ عنایت جیو کے وہ مرید و خلیفہ حضرت شاہ سید محمد سعید کاظمی المعروف سید میراں شاہ بھیکھ چشتی صابری علیہم الرحمۃ والرضوان والغفران اعلیٰ الدرجات کے۔

سیرت و کردار ☆: آپ انتہا درجہ کے ذاکر و شاعر تھے۔ مریدین کی تربیت میں ید طولی رکھتے تھے۔ لاتعداد مریدین شب و روز خانقاہ معلیٰ میں حاضر رہتے۔ ہر شب کو حلقہ ذکر بالجہر ہوتا تھا۔ آپ کے محلہ دار بوجہ ذکر تہجد گزار بن گئے تھے۔ شاعری سے لگاؤ تھا حسن تخلص فرماتے تھے۔ علوم ظاہری و باطنی میں مکمل دسترس رکھتے تھے، عبادت و ریاضت مجاہدہ و سلوک میں بے مثال تھے۔ آپ کو چاروں سلاسل اور چودہ خانوادوں سے اجازت بیعت اور خرقہ خلافت حاصل تھا۔

وصال با کمال ☆: آپ کا وصال با کمال مورخہ ۲۶ شعبان المعظم بروز جمعہ بوقت تہجد ۱۳۲۲ھ بمطابق ۱۹۰۴ء کو ہوا۔ مزار پُر انوار قصبہ رام پور شریف یوپی انڈیا میں مرجع خاص و عام ہے۔ آج بھی اہل عقیدت و محبت حاضری دے کر اپنے قلوب و اذہان کو نور ایمان سے منور کرتے ہیں۔

منقبت (از قلم..... صاحبزادہ مشتاق احمد صابری)

حضرت خواجہ میاں محمد حسین چشتی صابری رحمۃ اللہ علیہ

شمع بزمِ چشتیاں مخدوم محمد حسین	تکیہ گاہ عارفاں مخدوم محمد حسین
ہیں مزین علم سے اور معرفت کے نور سے	واقف سر نہاں مخدوم محمد حسین
روح جسم زاہداں جانِ جہان دلبراں	قبلہ گاہ ہماشقاں مخدوم محمد حسین
ایسا محرم راز ہے جس کو ملی پرواز ہے	شاہ بازِ لامکاں مخدوم محمد حسین
تو ہے مشتاق فضل دنیا ہے شیدائی تیری	اے شہنشاہ زماں مخدوم محمد حسین

حضرت خواجہ محمد حسین چشتی صابری رحمۃ اللہ علیہ

تعارف ☆: دریائے گوہر فضل و کمال، ببل چنستانِ فضلی، عارف باللہ مردِ حقیقت آگاہ، شہبازِ سلسلہ عالیہ چشتیہ صابریہ، تارکِ مملکت دنیاں، طالبِ عقبی، خانوادہ رسول ہاشمی، سلطان العاشقین، برہان الواصلین حضرت خواجہ میاں محمد حسین چشتی صابری رحمۃ اللہ علیہ 1856ء میں راولپنڈی سے تقریباً 45 کلومیٹر دور بسالی روڈ موضع ماڑی بگیال شریف میں حضرت میاں شرف الدین علیہ الرحمۃ کے علمی اور روحانی گھر میں آپ کی ولادت باسعادت ہوئی۔

جس خاندان اور گھر میں آپ کی ولادت ہوئی وہ شروع ہی سے ایک دینی مذہبی روحانی خاندان تھا جس کے افراد کے ذریعے پورے علاقہ میں علم و عرفان کی بارش ہوتی رہی اور یہ سلسلہ نسل در نسل ابھی تک جاری و ساری ہے۔ آپ کے دادا جان حضرت میاں حبیب اللہ قریشی ہاشمی علیہ الرحمۃ اپنے زمانہ کے بلند پایہ عالم دین اور روحانی شخصیت کے مایک تھے تمام عمر دینِ مصطفیٰ صلی اللہ علیہ وآلہ وسلم کی خدمت میں گزار دی ہزاروں جاہلوں کو نور قرآن کی دولت سے مالا مال کیا، بے علموں کو علم، بے

ادبوں کو ادب اور بے راہوں کو راہ ہدایت پر گامزن کیا۔ اور دین متین کی اس انداز سے خدمت کی اور ایسے دیپ جلائے کے وہ روشنی نہ صرف آج بھی قائم ہے بلکہ اس روشنی سے تاقیامت مخلوق خدا مستفیض ہوتی رہے گی۔ آپ کے دادا جان نے تمام عمر دین مصطفیٰ صلی اللہ علیہ والہ وسلم کی خدمت کا فریضہ صرف اور صرف رضائے خدا کے لئے سرانجام دیا ہے۔ جس کے بالعوض کبھی بھی کسی شخص سے کسی چیز کے طالب نہ ہوئے اور خود کھیتی باڑی کر کے گزارا کرتے تھے۔

حضرت خواجہ محمد حسین چشتی صابری رحمۃ اللہ علیہ کی ذات والا صفات میں بچپن ہی سے ولایت کے آثار نمایاں تھے۔ والدہ ماجدہ کی گود سے لے کر اپنے لڑکپن تک آپ کی عادات و اطوار اور طرز زندگی تمام بچوں سے مختلف تھا ہر وقت یاد خدا میں مستغرق اور دنیاوی لعولعب کھیل تماشے دنیا اور اہل دنیا سے مختلف رہا۔ ابھی آپ سن شعور کو بھی نہ پہنچے تھے کہ آپ کے والد گرامی حضرت میاں شرف الدین قریشی ہاشمی کا وصال باکمال ہو گیا۔ اس کے بعد آپ کی تعلیم و تربیت کا نظام آپ کے دادا جان حضرت میاں حبیب اللہ قریشی ہاشمی علیہ الرحمۃ نے سنبھال لیا اور اپنی نگرانی و سرپرستی میں آپ کی تعلیم و تربیت کا خصوصی اہتمام فرماتے رہے۔ آپ نے اپنے دادا جان کی سرپرستی میں ہی ظاہر و باطنی تعلیم مکمل کی۔

بیعت و خلافت ☆: ظاہری تعلیم کے بعد آپ کو طلب حقیقی کی جستجو پیدا ہوئی اور دن و رات اسی لگن میں مست رہے۔ بہت سے بزرگان خدا کے مزارات پر حاضری دیتے رہے۔ اسی ضمن میں بہت سے پاکباز بندگان خدا سے ملاقات بھی کی اسی ضمن میں آپ شہنشاہ کلیام حضرت خواجہ میاں فضل الدین کلیامی چشتی صابری علیہ الرحمۃ کی خدمت عالیہ میں پہنچے تو پہلی نگاہ میں ہی حضور شہنشاہ کلیام نے آپ کو پہچان لیا اور سمجھ گئے کہ آنے والا شہباز اپنے وقت کا عظیم اور درخشندہ ستارہ ہوگا جس کی کرنوں سے لاتعداد طالبان خدا منزل حقیقی کو پالیں گے۔ حضور شہنشاہ کلیام نے آپ کو اپنے قریب بلایا اور اپنے دست حق پرست پر بیعت سے سرفراز فرما کر ایسی کرم کی نگاہ ڈالی کہ دل کی دنیا ہی بدل کر رکھ دی اور مرتبہ کمال کو پہنچا دیا۔

آپ کافی عرصہ تک حضور شہنشاہ کلیام حضرت خواجہ فضل الدین کلیامی علیہ الرحمۃ کی خدمت میں مصروف رہ کر حضور شہنشاہ کلیام کے روحانی چشمہ فیض سے مستفیض ہوتے رہے۔ اور سلوک کی

منازل طے کرتے رہے۔ آپ نے اپنے مرشد کامل حضرت خواجہ کلیامی کی اس انداز سے خدمت کی جس کو دیکھ کر حضور خواجہ کلیامی کا دریائے کرم جوش میں آ گیا اور وہ آپ پر خصوصی شفقت و محبت اور ہر موقع پر دستگیری فرماتے رہے۔ حتیٰ کہ حضور شہنشاہ کلیام نے خانقاہ عالیہ کلیام شریف کے لنگر کا تمام نظام آپ کے سپرد کر دیا۔ آپ نے بھی ان تمام ذمہ داریوں کو بخوبی و احسن طریقہ سے نبھایا اور اس دوران اپنے اور ادو وظائف اور دیگر باطنی معاملات میں زرہ بھر بھی فرق نہ آنے دیا۔

جب آپ کے مرشد کامل حضور شہنشاہ کلیام حضرت خواجہ فضل الدین کلیامی علیہ الرحمۃ نے دیکھا کہ کام تمام ہو چکا ہے تو آپ کو خلوت میں بلا کر اپنے سینے سے لگایا اور نعمت باطنی سے نواز کر آپ کے سینے کو نور عرفان سے لبریز کیا اور خرقہ خلافت عطا فرما کر صاحب اجازت و ارشاد کیا۔ اور فرمایا کہ اب آپ اپنے آبائی گاؤں ماڑی بگیال شریف چلے جائیں اور وہاں بیٹھ کر مخلوق خدا کی رشد و ہدایت کا فریضہ سرانجام دیں۔

کلیام شریف سے جانب ماڑی بگیال و رود مسعود ☆: مرشد کامل کے

فرمان کے بعد آپ نے اپنے آبائی علاقہ بسالی روڈ ماڑی بگیال شریف کی جانب رخ کیا اور وہاں پہنچ کر یاد خدا میں مست و مستغرق ہو گئے اور موجودہ آستانہ عالیہ کی جگہ کو اپنی تبلیغی سرگرمیوں اور رشد و ہدایت کا مرکز بنا لیا۔ ماڑی شریف میں قیام کے بعد آپ کے پاس مخلوق خدا کا جم غفیر رہنے لگا اور دور سے لوگ آتے اور آپ کے اس چشمہ فیض سے مستی کے جام پیتے۔ خالی آتے اور دامنوں کو گوہر مراد سے بھر کر واپس جاتے۔ ہزاروں افراد نے آپ کی خدمت میں رہ کر راہ ہدایت پائی۔ سینکڑوں گمراہوں کو کھوئی ہوئی منزل ملی۔ ماڑی بگیال شریف کے بعد آپ کے فیضان نظر اور ولایت کا شہرہ اس قدر عام ہوا کہ آپ کے مرشد خانہ کلیام شریف کے لوگ قبیلہ در قبیلہ جوق در جوق آپ کی خدمت عالیہ میں حاضر ہو کر شرف بیعت سے مشرف ہوئے۔

آپ کے وصال باکمال کے بعد کلیام شریف کے وہ مریدین سالانہ عرس مبارک کے موقع پر ہر سال کلیام شریف سے آپ کے آستانہ عالیہ ماڑی بگیال شریف ڈالیاں لیکر حاضر ہوتے اور آپ کے دربار مقدسہ پر چادر پوشی کرتے۔ زمانہ گزر گیا مگر آج بھی کلیام شریف کے مریدین کی اولادیں اس تعلق اور رسم کو قائم رکھتے ہوئے آپ کے عرس پاک پر ڈالیاں اور چادریں لیکر آتی ہیں۔

اسی طرح روات یسالی روڈ اور ماڑی بگیال شریف ماڑی جبر، ماڑی دانش منڈاں، پوٹھی تحصیل گوجر خان کے معروف گھرانے اور گلگھر برادری کے سرکردہ افراد اور متعدد گھرانے آپ کے دست مبارک پر نہ صرف بیعت ہوئے بلکہ آپ کے در دولت کی غلامی کرتے رہے۔ یہ سلسلہ صرف یہیں تک محدود نہیں بلکہ پورے ملک پاکستان بالخصوص پاکپتن شریف، رحیم یار خان، فیصل آباد، ٹوبہ ٹیک سنگھ، پیر محل تک آپ کے پوتے حضرت صاحبزادہ حاجی منیر احمد صابری مدظلہ العالی کے ذریعے پھیل چکا ہے۔

سیرت و کردار ☆: آپ کی ذات والا صفات کو جس طرح خداوند کریم نے باطنی حسن سے

نوازا تھا اسی طرح ظاہری حسن و جمال بھی عطا فرمایا تھا۔ آپ انتہائی حسین و جمیل خوش پوش حلیم الطبع کریم الاخلاق، عمیم الاشفاق اور مستجاب الدعوات شیخ طریقت تھے۔ آپ کی تمام زندگی سادگی کا عملی نمونہ تھی۔ نمود و نمائش سے سخت نفرت اور تزکیہ نفس میں کمال کا درجہ حاصل تھا۔ آپ اکثر فرمایا کرتے تھے کہ چار چیزوں کی کمی کرنا ہی انسانی کمال ہے۔ کم کھانا، کم بولنا، کم سونا اور لوگوں سے کم میل جول رکھنا۔ بالخصوص طریقت کی منازل طے کرنے والے حضرات کے لئے بہت ضروری ہے۔ آپ نے اپنی ظاہری زندگی کے آخری سالوں میں اپنا کھانا پینا بالکل ترک ردیا تھا۔ حتیٰ کہ کئی کئی مہینوں کے بعد کوئی چیز کھاتے تھے۔ آپ پر اکثر استغراق کا عالم طاری ہو گیا تھا۔ جس کی وجہ سے اکثر و بیشتر خوارق و عادات (یعنی کرامات) کا اظہار ہو جاتا۔ آپ سیف زبان تھے زبان ترجمان سے جو فرماتے وہ ویسا ہی ہو جاتا تھا۔ آپ کے پاس مریدین عقیدت مندان اور دکھی انسانیت کا ہجوم لگا رہتا تھا۔ اپنی حاجات کی قبولیت کے لئے اکثر لوگ حاضری دیکر طالب دعا ہوتے تھے۔ آپ نے تمام زندگی سخت مجاہدات کئے۔ ہر وقت عبادت و ریاضت میں لگن رہتے۔ آپ کی زندگی کا کوئی سانس بھی تادم آخرد کر خدا سے خالی نہ گزرتا تھا۔ فرائض کو ہر قیمت پر پورا فرماتے۔ اسی طرح نوافل اور نقلی عبادات اور ادو وظائف میں بھی یگانہ روزگار تھے۔ آپ کی گفتگو علم معرفت کا انمول خزانہ تھی معلوم ہوتا تھا کہ آپ کو اللہ تعالیٰ نے علم لدنی پر خاص ملکہ عطا کیا ہوا ہے جس کی وجہ سے اسرار و رموز معرفت کے موتی اپنی گفتگو میں بکھیرتے تھے اور آپ کی مجلس میں بیٹھنے والے صاحب دل اور صاحب حال لوگ وہ موتی سمیٹ کر لے جاتے۔ آپ نے اپنی نوک قلم سے چند علمی یادگاریں بھی

چھوڑی ہیں جو کہ دربار عالیہ ماڑی بگیال شریف کی لائبریری میں محفوظ ہیں۔

کشف و کرامات ☆: ایک مرتبہ کلیام شریف جو کہ آپ کے پیرخانہ کا گاؤں ہے میں آپ کے پیر و مرشد حضور شہنشاہ کلیام حضرت خواجہ فضل الدین کلیامی علیہ الرحمۃ کے وصال باکمال کے بعد طاعون کی وبا پھوٹ گئی۔ اہلیان کلیام شریف کی حالت یہ تھی کہ روزانہ باجماعت کئی کئی افراد مرنے لگے اور جنازے اٹھا اٹھا کر لوگ تھک گئے۔ حتیٰ کہ کلیام شریف سے لوگ نقل مکانی پر مجبور ہو گئے اور دوسری جگہ آباد ہونا شروع ہو گئے۔ بہت سے خاندان کلیام شریف کی حدود سے باہر کھلے میدانوں میں مقیم ہونے پر مجبور ہو گئے۔ یہ سلسلہ جاری تھا کہ ایک روز کلیام شریف کے ہی کسی شخص کو حضور شہنشاہ کلیام خواجہ فضل الدین کلیامی علیہ الرحمۃ کی زیارت ہوئی تو حضور شہنشاہ کلیام سے فرمایا کہ ماڑی شریف چلے جاؤ۔ اور حضرت خواجہ محمد حسین صابری سے دعا کے لئے درخواست کرو۔

نانچہ اس شخص نے کلیام شریف کے چند چیدہ چیدہ بزرگوں کو اپنے خواب والا واقعہ سنایا اور بتایا کہ شہنشاہ کلیام فرماتے ہیں کہ اس بیماری سے نجات کے لئے ماڑی شریف چلے جاؤ اور خواجہ محمد حسین صابری صاحب سے دعا کے لئے درخواست کرو۔ اس شخص کی بات سن کر کلیام شریف کے چیدہ چیدہ ہتھم حضرات کا ایک جرمہ تیار کیا گیا اور یہ تمام اکٹھے ہو کر کلیام شریف سے ماڑی بگیال شریف حضرت خواجہ میاں محمد حسین صابری رحمۃ اللہ علیہ کی خدمت میں پہنچے اور رو کر اپنا حال دل اور اپنے ماتھ گزرنے والی بتایان کی اور عرض کرنے لگے حضور ہمارے حال پر رحم فرماتے ہوئے اہل کلیام کے لئے دعا فرمائیں۔ خداوند کریم ہمیں اس موزی بیماری سے نجات عطا فرمائے۔ آپ نے ان کی گریہ و زاری اور حالت خراب کو دیکھتے ہوئے فرمایا کہ خاطر جمع رکھو میں انشاء اللہ کل کلیام شریف کوں گا خداوند کریم بہتر اسباب پیدا فرمائے گا۔ چنانچہ وعدے کے مطابق اگلے روز آپ کلیام شریف پہنچے تو آپ نے کلیام شریف کی حدود سے باہر ہی باشندگان کلیام کو اکٹھا کیا اور فرمایا کہ اس آستے میں جس کا گھر پہلے آتا ہے وہ آگے آجائے اور اسی طرح بالترتیب اس کے بعد دوسرا گھر کا لک آتا جائے اور میرے ساتھ اپنے مکان میں بمع اہل و عیال داخل ہوتا جائے۔

نانچہ آپ نے ایک برتن میں پانی لیا اور طاعون والے گھر میں داخل ہوئے اور پانی دم کر کے وہ پانی

طاعون والے گھر میں چھڑکتے جاتے اور گھر والوں کو گھروں میں داخل کرتے جاتے اور فرماتے انشاء اللہ اب اس جگہ طاعون نہ آئے گا۔ حتیٰ کہ تمام گاؤں کے سارے گھروں میں آپ قدم رنجہ فرماتے گئے اور پانی دم کر کے چھڑکتے گئے اور لوگوں کو گھروں میں داخل فرماتے گئے۔ آخری مکان میں فرمایا کہ انشاء اللہ اب دوبارہ کبھی بھی اس گاؤں میں طاعون کی بیماری نہیں آئے گی۔ خدا کا کرہ ایسا ہی ہوا کہ دوبارہ پھر کبھی تادم تحریر اس جگہ یا اس کے اردگرد طاعون کی بیماری نہیں آئی۔

وصال باکمال ☆: آپ نے اپنی ظاہری زندگی کے آخری ایام میں اپنے نور نظر اور

جانشین و فرزند حضرت خواجہ حافظ عبدالرحمن صابری علیہ الرحمۃ سے فرمایا کہ میرا وقت قریب آچکا ہے میرے وصال کے بعد تین دن تک بارشیں ہوتی رہیں گی۔ مگر گھبرانہ نہیں میری میت کو کچھ بھی نہ ہو گا۔ تیسرے روز مطلع صاف ہو جائے گا اس کے بعد میرا جنازہ اور تدفین کر دینا۔ چنانچہ ایسا ہی ہوا مورخہ 23 دسمبر 1909ء کو آپ کا وصال باکمال ہوا۔ آپ کے فرمان ذیشان کے مطابق اسی طریقہ تین دن تک مسلسل لگاتار بارشیں ہوتی رہیں۔ تیسرے دن آپ کے پیر بھائی حضرت مولوی عبدالستار چشتی صابری کلیامی علیہ الرحمۃ کی اقتدا میں ہزاروں عقیدت مندوں نے نماز جنازہ ادا کی اور آپ کے چہرہ انور کی زیارت۔ آپ کو اسی حجرہ مقدسہ میں دفن کیا گیا جہاں پر آپ ستائیس برس تک مسلسل یاد خدا میں مست و مستغرق رہے اور مخلوق خدا کو رشد و ہدایت کا درس دیتے رہے۔

آپ سے بے شمار کرامتوں کا ظہور ہوا جس کے لئے الگ ایک دفتر درکار ہے۔ آپ کی کرامات میں سے سب سے بڑی کرامت قوت پرواز ہے۔ آپ کے وصال باکمال کے بعد آپ کے بڑے صاحبزادے حضرت خواجہ حافظ عبدالرحمن چشتی صابری علیہ الرحمۃ مسند ارشاد و سجادگی پر فائز رہ کر 1952ء میں واصل بحق ہوئے اور اپنے عظیم والد بزرگوار خواجہ محمد حسین صابری رحمۃ اللہ کے پہلو میں دفن ہوئے۔ حضرت خواجہ حافظ عبدالرحمن صابری علیہ الرحمۃ کے وصال کے بعد ان کے بڑے پوتے بحر العلوم مرد قلندر ہمہ اوصاف یگانہ وارث علوم اسرار خفی و جلی ولی ابن ولی حضرت خواجہ صاحبزادہ حاجی منیر احمد صابری رحمۃ اللہ علیہ سجادہ نشین مقرر ہوئے۔ جنہوں نے دربار عالیہ چشتیہ صابریہ ماڑی بگیال شریف کی سجادگی کا حق ادا کر دیا اور اپنے عظیم دادا اور والد گرامی کے مشن کے

معتوں میں وارث اور امین ثابت ہوئے اور آج بھی خواجگان چشت اہل بہشت کی شمع کو فروزاں کئے ہوئے ہیں۔ آپ کے عقیدت مندان ملک کے طول و عرض میں موجود ہیں۔ آپ اکثر فرماتے ہیں کہ بزرگوں کی خانقاہوں سے رشد و ہدایت، امن و محبت، یکجہتی اور اسلامی شعائر کے چشمے پھوٹتے ہیں۔

راقم الحروف کی اس در سے نسبت ☆: فقیر راقم الحروف صاحبزادہ مقصود احمد

صابری کے والد گرامی حضرت حافظ فیض حمد صابری علیہ الرحمۃ جو کہ سجادہ نشین حیدرآباد دکن حضرت سیدی و مرشدی شاہ غلام حسین شاہ صاحب چشتی صابری حیدرآباد دکن علیہ الرحمۃ کے مرید و خلیفہ بھی تھے۔ فقیران کی نگاہ فقر کا پروردہ اور حضرت قمر المشائخ الحاج حافظ قمر الدین چشتی صابری علیہ الرحمۃ کی سرپرستی میں تمام عمران کے حلقہ احباب طریقت میں شامل رہا۔ 24 جون 1976ء کو قبلہ حضور فیض عالم والد گرامی حضرت حافظ فیض محمد صابری علیہ الرحمۃ کے وصال باکمال کے بعد فقیر راقم الحروف نے حضرت قمر المشائخ حافظ قمر الدین چشتی صابری کی خدمت میں بیعت کے لئے عرض کیا تو آپ نے دو چیزیں ارشاد فرمائیں اول یہ کہ اپنے والد گرامی کے نقش قدم پر چلنے کی کوشش کرو و دوم یہ کہ تمہارا حصہ ہمارے پاس نہیں ہے بلکہ جہاں تمہارا حصہ ہوگا تم خود ہی پہنچ جاؤ گے۔

1988ء سے غیر جماعتی سیاست کا آغاز کیا جس کی بنا پر راولپنڈی کی سطح پر علمائے کرام مشائخ عظام سے رابطے بنے ایک دوسرے کو قریب سے دیکھنے کا موقع ملا۔ جنوری 1991ء سے باقاعدہ جماعتی سیاست ”جمعیت مشائخ پاکستان“ کے پلیٹ فارم سے آغاز کیا۔ جس کی وجہ سے ملک بھر کے علمائے کرام مشائخ عظام کے قریب بیٹھنے کا موقع ملا۔ بڑے بڑے صاحب علم و عرفان اور صاحب کمال بزرگوں کی صحبت میسر آئی مگر چونکہ حصہ کہیں اور تھا اس لئے کہی بات نہ بنی نیز یہ بھی کہ فقیر راقم الحروف نے اس سلسلہ میں کوئی تنگ و دو بھی نہیں کہ چونکہ یہ بات میرے نزدیک حق الیقین کو پہنچ چکی تھی کہ ”جہاں حصہ ہوگا خود پہنچ جاؤں گا۔“ آخر وہ وقت سعادت آیا کہ حضرت حاجی شریف خان صاحب چشتی صابری علیہ الرحمۃ جو کہ حضرت خواجہ کلیامی کے پیرو مرشد ہیں کی اولاد میں سے صاحبزادہ مرزا محمد نواز کلیامی کے پاس آنا جانا شروع ہوا چونکہ مرزا صاحب کچھری میں بطور کلرک ملازم ہیں۔ ایک دن وہاں پر صاحبزادہ اسد جہانگیر صابری جو کہ حضرت صاحبزادہ حاجی منیر احمد

صابری رحمہ اللہ کے مرید اور بھتیجے ہیں۔ ان سے طبیعت خوب لگی دو چار ملاقاتوں کے بعد صاحبزادہ اسد جہانگیر صابری فرمانے لگے روات سے آگے بسالی روڈ پر ماڑی بگیاں شریف میں سلسلہ عالیہ چشتیہ صابریہ کا ایک مزار ہے اور وہاں ہمارے اجداد کا عرس اور ماہانہ گیارہویں شریف ہوتی ہے لہذا اس مرتبہ چاند کی 10 تاریخ کو ظہر کی نماز کے بعد دربار شریف کی محفل گیارہویں میں آپ کا خطاب ہونا ہے۔ فقیر راقم الحروف نے بلا تامل وقت بتا دیا اور حسب وعدہ دربار شریف صاحبزادہ اسد جہانگیر کی معیت میں پہنچا۔ محفل میں حضور قبلہ حاجی صاحب مدظلہ العالی اپنے سادے سے لباس اور انداز میں تشریف فرما تھے۔ کسی نئے آنے والے کو یہ محسوس نہ ہوتا کہ ایسا شخص بھی اپنے زمانے کا عظیم انسان اور ولی کامل ہوگا۔ درحقیقت معاملہ میرے ساتھ بھی کچھ ایسا ہی ہوا جو ہوا سو خوب ہوا۔ پروگرام کے مطابق تقریر ہوئی۔ تقریر ہم نے کیا خاک کرنی تھی یا ہمیں کرنی آتی تھی یہ تو بزرگوں کی نگاہ کرم کی بات تھی کہ ان کی بات سے ہماری بات بن گئی۔ بقول شخصے

میری بات بن گئی ہے تیری بات کرتے کرتے

محفل گیارہویں شریف ختم ہوئی بعد از دعا ہم نے جب اجازت مانگی تو حکم ملا کہ اگلے مہینے 10 تاریخ کو پھر آنا ہے۔ چونکہ ہر ماہ پابندی سے آنا میرے لئے بہت بڑا مسئلہ تھا۔ بہر کیف مشروط وعدہ کیا اور چلے آئے پھر دوبارہ 10 تاریخ چاند کی آئی اور فقیر کا دل سوئے ماڑی بگیاں کھینچا جا رہا تھا جب دوبارہ وہاں پہنچا تو حضور قبلہ حاجی صاحب کی شفقت بھری اداؤں نے مست و مخمور کر دیا۔ جسم بے جان کو مسرور کر دیا پھر دوبارہ ایک ہی مرتبہ فرمایا کہ صابری صاحب ہر مہینے آ جایا کرو۔

بس پھر کیا تھا ہر مہینہ بلا ناغہ بھی اور وقفے وقفے سے بندہ پر تفسیر اپنے آقا و مولیٰ حضور بحر العلوم قبلہ صاحبزادہ حاجی منیر احمد صابری صاحب کے قدموں میں حاضری دیتا رہا پھر سالانہ عرس پاک اور دیگر معمولات میں بھی شامل حال رہا بالآخر 23 دسمبر 1995ء کو خطیب اہل سنت حضرت علامہ راشد محمود رضوی خطیب جامع مسجد چوہدریاں رتہ امرال کو لے کر عرس پاک کی محفل میں گیا تو راستے میں فقیر نے صاحبزادہ اسد جہانگیر سے عرض کیا کہ آج دربار شریف پہنچ کر قبلہ حضور حاجی صاحب سے جب میں بات کروں گا تو آپ نے میری بات کی تائید کر کے مجھے حاجی صاحب کا مرید کرانا ہے۔ یہ بات صرف اور صرف میرے اور صاحبزادہ اسد جہانگیر صابری صاحب کے درمیان تھی کسی اور کو کچھ علم نہ تھا۔

جب دربار شریف پہنچے تو محفل عرس شروع تھی فقیر نے اسٹیج سیکرٹری کے فرائض سنبھال لئے۔ حضرت حاجی صاحب صدارت کی مسند پر جلوہ افروز تھے۔ صاحبزادہ اسد جہانگیر صابری اپنی تائی اماں کو سلام کرنے کے لئے گھر میں چلے گئے نماز مغرب کے وقت محفل ختم ہوئی تو حکم ملا کہ نماز مغرب پڑھاؤ۔ چنانچہ حکم کی تعمیل کی غرض سے نماز مغرب پڑھائی۔ حضور قبلہ حاجی صاحب کا تمام زندگی معمول خاص یہ ہے کہ نماز مسجد میں باجماعت ادا فرما کر فوگر اور دربار شریف میں تشریف لے جاتے ہیں اور بقایا سنتیں اور نوافل دربار شریف میں ہی ادا فرماتے۔ نماز کی تکمیل کے بعد بجائے مسجد میں آنے کے آپ اپنے حجرہ خاص یا پھر حاضرین کو لنگر کھلانے والی جگہ یعنی دربار شریف کی بارہ دری میں تشریف فرما ہوتے ہیں۔ اس روز بھی معمول کے مطابق نماز کے بعد دربار شریف گئے سنتیں نقلیں پڑھیں اور بجائے بارہ دری میں جانے کے واپس مسجد کی طرف رخ کیا۔ ادھر فقیر نے سنتوں کے بعد دعا کرائی اور دل میں تہیہ کیا کہ حاجی صاحب کو دربار شریف میں پکڑتا ہوں اور جا کر بات کروں کہ مجھے بیعت کر لیا جائے۔ فقیر ابھی مسجد سے چند قدم ہی دربار شریف کی طرف چلا تھا کہ سامنے دیکھا کہ حضرت قبلہ حاجی صاحب مسکراتے ہوئے نظر آئے اور میرے کچھ عرض کرنے سے پہلے فرمانے لگے صابری صاحب آج مرید ہونے کا پکا فیصلہ کر کے آئے ہو۔ فقیر نے عرض کیا جی ہاں یہ سن کر آپ نے فرمایا کہ آ جاؤ پھر اپنے ہمراہ دربار شریف میں لے گئے اور اپنے والد گرامی اور عظیم دادا حضرت خواجہ محمد حسین صابری رحمۃ اللہ علیہ کے مزارات کے سامنے بٹھا کر شرف بیعت سے مشرف فرمایا کہ فقیر کی دلی تمنا کو پورا کر دیا۔ بیعت کے بعد جب ہم تمام حضرات آپ کے ساتھ نکلے تو صاحبزادہ اسد جہانگیر صابری صاحب تشریف لائے اور عرض کرنے لگے تایا جی ہماری دلی خواہش ہے کہ صاحبزادہ مقصود احمد صابری صاحب بھی ہمارے پیر بھائی بن جائیں لہذا ان کو مرید کیا جائے۔ تو آپ نے فرمایا کہ تمہاری دلی خواہش تمہارے کہے بغیر پوری ہو چکی ہے اور صابری صاحب داخل سلسلہ ہو چکے ہیں۔ اس طرح اس فقیر راقم الحروف کے گلے میں اس در کی غلامی کا پٹہ پڑا ہوا ہے۔ دعا ہے کہ مولائے کائنات حضرت مخدوم پاک صابری کلیری علیہ الرحمۃ کے فیضان کا صدقہ قبلہ حضور حاجی صاحب مدظلہ العالی کو عمر خضر نصیب فرمائے۔ اور آپ کا سایہ تادیر عقیدت مندان و مہمان و مریدین کے سروں پر قائم و دائم رکھے۔ آمین۔ بجاہ سید المرسلین صلی اللہ علیہ وآلہ وسلم۔

حضرت سید صوفی محمد حسین مراد آبادی چشتی صابری رحمۃ اللہ علیہ

تعارف ☆: آفتاب شریعت، غواص بحر حقیقت، محو توحید و معرفت، مست الست جمال احدیت محبوب بارگاہ صمدیت، خورشید ولایت، غزالی صحرائے الوہیت، رازی صحرائے نبوت، شمع قصید ہدایت، حضرت خواجہ صوفی سید محمد حسین شاہ چشتی صابری رحمۃ اللہ علیہ آفتاب توحید و تفرید ہیں۔ آپ مرشد پاکاں کے لقب سے ملقب ہیں اور حسی حسینی نجیب الطرفین سید ہیں۔ آپ کا شجرہ نسب اس طرح ہے کہ صوفی سید محمد حسین بن سید احمد حسن بن سید حسن علی بن سید میرا بن سید عظمت اللہ بن سید محمد حسین بن سید محسن بن سید محمد امین عرف محمد ابوالقاسم حجازی رحمہم اللہ اجمعین۔ آپ کے جد اعلیٰ حضرت محمد امین عرف ابوالقاسم بزمانہ شاہ جہاں بادشاہ علیہ الرحمۃ حجاز مقدس سے ہندوستان میں تشریف لائے، دہلی میں سکونت اختیار کی۔ بعد ازاں دہلی سے مراد آباد تشریف لاکر مستقل رہائش اختیار کی۔ آپ مغل پورہ مراد آباد انڈیا میں جناب سید احمد حسن شاہ بن سید حسن علی شاہ کے گھر پیدا ہوئے۔ آپ کے آباؤ اجداد زمیندار ہونے کے ناطے صاحب ثروت و صاحب حیثیت تھے۔ آپ کے گرامی کا تعلق بھی زمینداری سے تھا۔ اور ایک متمول حیثیت سے زندگی گزار رہے تھے۔

عجیب اتفاق اور واقعہ عجیب ☆: آپ حضرت صوفی خواجہ سید محمد حسین مراد آبادی صابری رحمۃ اللہ علیہ ایک متمول خاندان کے فرزند تھے۔ ۱۸۴۳ء میں پیدا ہوئے۔ بچپن سے ہی فقیر اور درویشی مسلک کی طرف راغب تھے، اور کسی شخص کامل سے بیعت ہونے کے خواہشمند تھے۔ چنانچہ آپ نے حضرت حافظ علی حسین چشتی صابری ابن غلام حسین فقیر شاہ چشتی صابری علیہم الرحمۃ چرچا سنا تو ان کی خانقاہ معلیٰ محلہ کاغذیاں میں آنے جانے لگے۔ آپ کے والد گرامی کو یہ بات پسند نہ تھی کہ ایک زمیندار اور صاحب حیثیت گھرانے کا فرد فقیروں اور درویشوں کے پاس جائے اور بھی فقیر بن جائے۔ وہ آپ کے راستے میں ہمیشہ حائل ہوتے رہے اور آپ کو بارہا منع کرتے رہے مگر چونکہ آپ کے سینے میں حضرت حافظ علی حسین چشتی صابری علیہ الرحمۃ کی محبت گھر کر چکی تھی۔ لہذا آپ باز نہ آئے۔ آپ کے والد گرامی نے جب معاملہ طول پکڑتا ہوا اور طبیعت پر بار بار

دیکھا تو ایک دن گھر سے لاٹھی لے کر قبلہ حضرت حافظ علی حسین علیہ الرحمۃ کو مارنے کیلئے چل دیئے۔
ابھی گھر سے تھوڑی ہی دور گئے تھے کہ کیا دیکھا کہ حضرت حافظ علی حسین صابری علیہ الرحمۃ اپنے چند
مریدوں کے ہمراہ چلے آ رہے ہیں۔ جونہی حضرت حافظ صاحب کی نظر جادو اثر آپ کے والد گرامی
پر پڑی انہوں نے لاٹھی کو ایک طرف پھینکا اور حضرت حافظ صاحب کے قدموں میں جا کر گر گئے اور
کہنے لگے مجھے اپنا مرید کر لیجئے بعد میں میرے لڑکے کو بھی مرید کر لیں۔

چنانچہ حضرت حافظ علی حسین مراد آبادی چشتی صابری علیہ الرحمۃ نے پہلے آپ کے والد کو اور پھر آپ
کو اپنے دست حق پرست پر شرف بیعت سے مشرف فرمایا۔ اس کے کچھ عرصے کے بعد مرشد کامل
حضرت حافظ صاحب نے حضرت صوفی سید محمد حسین شاہ چشتی صابری رحمۃ اللہ علیہ کو خرقہ خلافت سے
سرفراز فرما کر صاحب ارشاد کیا۔

سیرت و کردار ☆: آپ اپنے زمانہ میں سلسلہ عالیہ چشتیہ صابریہ کے بڑے جلیل القدر شیخ
طریقت ہوئے ہیں۔ بڑے ہی پابند شریعت اور صاحب طریقت تھے۔ مرشد کے فیض و التفات اور
علوم ظاہری و باطنی سے پوری طرح فیضیاب ہوئے۔ دور و نزدیک اور گرد و نواح میں کثیر الاعداد مرید
ہونے کی وجہ سے بہت مشہور اور تمام مشائخ وقت میں ممتاز تھے۔ یہ ایک مسلمہ حقیقت ہے کہ سلسلہ عالیہ
چشتیہ صابریہ کی دو عظیم اور بزرگ شخصیات بارہویں اور تیرہویں صدی ہجری میں ایسی ہوئی ہیں کہ
جنہوں نے حجاز مقدس، یورپ، ایشیائی ممالک اور برصغیر پاک و ہند میں سلسلہ عالیہ چشتیہ صابریہ کی
اشاعت کا صحیح معنوں میں حق ادا کر دیا۔ ان بزرگ شخصیات میں اول شیخ العرب و العجم حضرت مولانا
شاہ محمد امداد اللہ مہاجر کی چشتی صابری دوم حضرت مرشد پاکاں امام الاولیاء سید صوفی محمد حسین شاہ چشتی
صابری مراد آبادی علیہم الرضوان ہیں۔ اگر یہ بات کہہ دی جائے تو بے جا نہ ہوگی کہ آپ چودہویں
صدی کے مجدد اعظم ہیں تو بجا ہوگا۔ سرکار ابد قرار سیدالابرار مدینے کے تاجدار ﷺ نے ارشاد فرمایا:

إِنَّ اللَّهَ يُبْعَثُ لِهَذِهِ الْأُمَّةِ عَلَى رَأْسِ كُلِّ مِائَةِ سَنَةٍ مَنْ يُجَدِّدُ لَهَا أَمْرَهَا
دِينَهَا۔ (ابوداؤد، حاکم، بیہقی)

ترجمہ ☆: بیشک اللہ تعالیٰ اس امت میں ہر صدی کے آخر میں ایک ایسے شخص کو مبعوث فرمائے گا جو دین کے امور کو زندہ کرے گا۔

مجدد کے لئے شرط یہ ہے کہ وہ دین کا قبیح ہوا سنت کا احیاء کرے، بدعات قبیحہ کو رفع کرے۔ صحیح عقیدہ کا حامل ہو، ایک صدی کے آخری اور دوسری صدی کے شروع میں اس کے اتقا پر ہیزگاری احیاء سنت کے لئے جہاد کا چرچا ہو۔ یہ تمام چیزیں اور امور حضرت مرشد پاکاں رضی اللہ تعالیٰ عنہ میں پائی جاتی ہیں و تبعین کی کثیر تعداد اور پھر خلفا کا دنیا کے اطراف و اکناف میں پھیل کر تبلیغ کرنا یہ دولت عظیم اس صدی میں سوائے آپ کے کسی اور کے حصے میں نہیں آئی۔

ارتداد فتنہ مرزائیت ☆: جب فتنہ قادیانیت اٹھنے والا تھا تو آپ کی نگاہ فراست نے اس کو دیکھ لیا تھا۔ اور اس کے ارتداد کے لئے آپ نے اپنے محبوب خلیفہ سراج الاولیاء حضرت خواجہ محمد سراج الحق کرنا لوی علیہ الرحمۃ کو ارشاد فرمایا کہ آپ کرنال سے نقل مکانی کر کے گورداسپور میں اپنی خانقاہ قائم کریں۔ چنانچہ حضرت خواجہ شاہ محمد سراج الحق کرنا لوی علیہ الرحمۃ نے آپ کی اس ہدایت پر فوری عمل کیا۔ اور اس فتنہ کے خاتمے کے لئے وہ کام کر دکھایا کہ مرزائیت کی جڑیں ہل کے رہ گئیں۔

نوٹ ☆: یہاں یہ ذکر بھی مناسب ہوگا جیسا کہ پہلے عرض کیا گیا ہے صابری سلسلہ کے دو حضرات بزرگ ایسے ہوئے ہیں کہ جنہوں نے ہر محاز پر کام کر کے دین اسلام کی خدمت کا فریضہ سرانجام دیا ہے۔ ان میں ایک حضرت خواجہ صوفی سید محمد حسین شاہ چشتی صابری مراد آبادی مجدد اعظم رحمۃ اللہ علیہ اور دوسرے شیخ العرب والعم حضرت حاجی محمد امداد اللہ مہاجر کی چشتی صابری علیہ الرحمۃ کہ جنہوں نے اس فتنہ کو قبل از وقت بھانپ کر تاجدار گولڑہ حضرت پیر سید مہر علی شاہ چشتی نظامی علیہ الرحمۃ کو مکہ مکرمہ میں قیام سے منع فرما کر عازم ہندوستان کیا اور فرمایا کہ ہندوستان میں ایک بہت بڑا فتنہ اٹھنے والا ہے آپ فوراً جائیں اور اس کی سرکوبی کریں۔

آپ کے خلیفہ سراج الاولیاء خواجہ محمد سراج الحق کرنا لوی چشتی صابری نے نقل مکانی کر کے گورداسپور کی خانقاہ سے مرزائیت کے لئے جو کام کیا اگر اس کو دیانت کی نگاہ سے دیکھا جائے اور اس پر تفصیلی لکھا

جائے تو کئی کتابیں بن جائیں گی۔ اس کی مختصر تفصیل خواجہ شاہ محمد سراج الحق کے مضمون میں دی جائے گی تاکہ حقیقت آشکار ہو اور عوام الناس سمجھ سکیں کہ ختم نبوت کا تحفظ کرنے والے کون ہیں اور اس کے نام پر فنڈ اکٹھا کر کے رقبے خریدنے اور ملیں کارخانے لگانے والے کون ہیں۔

اس بات کی وضاحت بھی ضروری ہے کہ صوفی محمد حسین مراد آبادی کا تذکرہ انوار العارفین میں نہیں ہے کیونکہ جب یہ کتاب تحریر کی گئی تو آپ کی عمر ۲۵ سال تھی اور آپ سلوک کی منازل طے کر رہے تھے۔ مراد آباد میں صوفی صاحب سے قبل اور ان کے دور میں بھی ”محمد حسین“ نام کی کئی بزرگان شخصیات گزری ہیں۔ صوفی صاحب کو اور ان کو ایک شخص خیال کرنا غلط ہوگا۔

محدث بریلی کی آپ سے عقیدت ☆: آپ کی خدمت میں ایک غیر مقلد حاضر ہوا اور آپ کی تصوف و معرفت سے لبریز گفتگو سے بہت متاثر ہوا۔ اور کہنے لگا کہ میں آپ کے علم سے بہت متاثر ہوا ہوں دل تو چاہتا ہے کہ آپ کے دست مبارک پر بیعت سے مشرف ہو جاؤں لیکن میرے دل میں ابھی تک ایک خطرہ موجود ہے وہ یہ کہ آپ محفل سماع کے متوالے ہیں اور سماع بدعت ہے۔ آپ نے ارشاد فرمایا کہ ”بدعت کی تعریف کیا ہے؟“ اُس نے جواب دیا کہ ”بدعت وہ ہے جو بات حضور ﷺ کے زمانہ میں نہ تھی۔“

آپ نے ارشاد فرمایا کہ حضور ﷺ کا زمانہ تو قیامت تک کے لئے ہے۔ جب ایک نبی کا زمانہ ختم ہوتا ہے تو دوسرا نبی مبعوث ہو جاتا ہے لیکن حضور ﷺ کے بعد کوئی دوسرا نبی نہیں۔ جب حضور ﷺ کا زمانہ باقی ہے تو بدعت کیا ہوئی۔ یہ سن کر وہ غیر مقلد لا جواب ہو گیا۔ اور اپنے عقیدہ بد سے توبہ کر کے آپ کے دست حق پرست پر بیعت ہو کر حلقہ مریدین میں شامل ہو گیا۔

اس موقع پر حضرت صدر الافاضل حضرت علامہ سید محمد نعیم الدین مراد آبادی علیہ الرحمۃ بھی موجود تھے۔ آپ کے وصال کے کچھ عرصے کے بعد حضرت صدر الافاضل سید محمد نعیم الدین مراد آبادی علیہ الرحمۃ جب مراد آباد سے بریلی شریف حضرت محدث بریلی الشاہ امام احمد رضا خان رضی اللہ تعالیٰ عنہ کی خدمت میں تشریف لے گئے تو ان کی خدمت میں اس واقعہ کا ذکر بھی کیا۔ تو اعلیٰ حضرت محدث بریلی پر وجدانی کیفیت طاری ہو گئی اور ارشاد فرمایا کہ یہ بات کوئی عالم نہیں کہہ سکتا۔ یہ قول ضرور کسی

صوفی اور عارف کامل کا ہے۔ حضرت صدر الافاضل نے جب آپ کا نام نامی لیا تو اعلیٰ حضرت نے ملاقات کی تمنا کا اظہار کیا تو حضرت صدر الافاضل نے بتایا کہ آپ کا تو کچھ ہی عرصہ قبل وصال ہو چکا ہے۔ یہ سن کر اعلیٰ حضرت محدث بریلی کو بہت دکھ ہوا کہ ایک ولی کامل کی زیارت سے محرومی ہو گئی۔

صدر الافاضل کی دستار بندی پر اظہار مسرت ☆: ۱۳۲۰ھ بمطابق

۱۹۰۲ء میں بیس سال کی عمر میں حضرت صدر الافاضل علامہ سید محمد نعیم الدین مراد آبادی علیہ الرحمۃ کی جب دستار بندی ہوئی۔ تو مدرسہ امدادیہ میں نہایت احتشام کے ساتھ جلسہ منعقد ہوا۔ علمائے کرام نے اہل سنت کے اس عظیم عالم ربانی فاضل حقانی کی دستار بندی فرمائی۔

اس موقع پر آپ کو دلی مسرت ہوئی جس کی بنا پر آپ نے پورے شہر مراد آباد میں جا بجا مختلف پروگرام ترتیب دیئے۔ پورے شہر میں ہر روز ہر محلہ میں صدر الافاضل کے بیان ہونے لگے۔ لوگوں میں حضرت صدر الافاضل کی صلاحیت اُجاگر ہوئی۔ شہر کے لوگ بڑے ذوق و شوق سے ان پروگراموں میں شریک ہوتے۔ جس کی وجہ سے شہر سے وہابیوں، خارجیوں کا اثر کافور ہوا۔ اور مسلک حق اہل سنت و جماعت کو دن بدن فروغ ہونے لگا۔

تفضیل بلا تنقیص ☆: جناب نواب احمد رضا رامپوری جو کہ تفضیلی شیعہ تھے۔ ایک مرتبہ آپ

کی شہرت و چرچا سن کر مراد آباد تشریف لا کر آپ کی خدمت میں حاضر ہوئے۔ اس دوران آپ کے عالمانہ صوفیانہ گفتگو کا نواب احمد رضا پر بہت اثر ہوا۔ اور اطمینان قلب کی دولت نصیب ہوئی۔ ان کے دل میں آپ کے ہاتھ پر بیعت ہونے کا جذبہ پیدا ہوا تو عرض کرنے لگے حضور طبیعت تو آپ کی طرف مائل ہے۔ مگر میں تفضیلی ہوں۔ آپ نے بلا توقف ارشاد فرمایا۔ نواب صاحب تفضیل بلا تنقیص کے تو ہم بھی قائل ہیں۔ چنانچہ کوئی مباحثہ نہ ہوا۔ اور دو لفظی گفتگو نے نواب صاحب کو گرویدہ بنا دیا۔ نواب صاحب فوراً قدموں میں گرے اور شرف بیعت سے مشرف ہو کر اپنے عقائد باطلہ سے توبہ کی اور اس کے بعد اس قدر ریاضت و مجاہدہ میں مصروف ہوئے کہ مرشد کامل نے آپ کو خلافت سے نواز کر صاحب ارشاد کیا۔

اولاد و امجاد ☆: آپ کی کوئی زینہ اولاد نہ تھی۔ فقط دو صاحبزادیاں تھیں جو جناب سید مشہود

حسین صاحب اور جناب سرور احمد صاحب سے منکوحہ تھیں۔ اول الذکر سید مشہود حسین آپ کے خلیفہ مجاز بھی ہیں ان کے ایک صاحبزادے جناب سید محبوب حسین شاہ صاحب کا نام معلوم ہو سکا۔ باقی دونوں صاحبزادیوں کی اولاد کے بارے میں کوئی تفصیل نہیں ملی۔

ایک مرتبہ ایک شخص نے عرض کیا حضور آپ بارگاہ خداوندی میں مستجاب الدعوات ہیں۔ آپ اللہ کے حضور زینہ اولاد کے لئے دعا فرمائیں تاکہ آپ کا سلسلہ جاری ہو۔ آپ نے جواب میں ارشاد فرمایا: ”اولاد زیادہ سے زیادہ دو یا تین پشتوں تک نام زندہ رکھتی ہے اور مریدین جو روحانی اولاد ہوتے ہیں قیامت تک سلسلہ کو جاری رکھتے ہیں۔“ البتہ آپ کے بھائی صاحب کے پڑپوتے سید محبوب حسین مراد آباد میں ہیں۔

مریدین و خلفائے نامدار ☆: آپ کے دست حق پرست پر تقریباً تیرہ لاکھ افراد نے سلسلہ عالیہ چشتیہ صابریہ و دیگر سلاسل میں توبہ کی اور سلاسل میں داخل ہو کر تقویٰ و پرہیزگاری کی زندگی بسر کی۔ ان میں سے ایک بھی ایسا نہ تھا کہ جس نے غفلت کا شکار ہو کر نماز قضا کی ہو۔

ان میں سے ۱۶۰۰ (سولہ سو) حضرات خلیفہ مجاز ہوئے ہیں جو عالم کے اطراف و اکناف میں تعلیم و تربیت خلق اللہ کے لئے ماذون و مامور ہوئے۔ آپ کے خلیفہ حضرت سید محمد امین چشتی صابری علیہ الرحمۃ لاہوری فرماتے ہیں کہ جس قدر آپ کی ذات سے اس زمانہ میں ہدایت ہوئی ہے۔ آپ کے زمانہ کے مشائخ میں سے کسی سے نہیں ہوئی۔ بے شمار آدمیوں نے آپ کے دست حق پرست پر بیعت کی جن میں اکثر فاضل ترین علماء ہیں۔ اور آپ کی تعلیم ایسی وسیع تھی کہ آخر وقت تک ہر متعلم اپنے آپ کو مبتدی جانے رہا۔ غائبانہ حکمائے اشراقین کے طور پر پر بھی آپ کے ہاں تعلیمی سلسلہ قائم تھا۔ آپ کے ان تمام خلفاء میں امام الاولیاء، سراج السالکین حضرت مولانا شاہ محمد سراج الحق کرنا لوی چشتی صابری شہ گورداسپوری علیہ الرحمۃ نے بہت کام کیا اور سلسلہ عالیہ چشتیہ صابریہ سراجیہ کی بنیاد ڈالی اور بالخصوص عقیدہ ختم نبوت کے تحفظ اور فتنہ قادیانیت کے خلاف آپ کی خدمات روز روشن کی طرح عیاں ہیں۔

سیرت و کردار ☆: ذات باری تعالیٰ اور رسول کریم ﷺ اور منبع ولایت حضرت مولائے کائنات علی المرتضیٰ کرم اللہ وجہہ الکریم سے آپ کو بلا واسطہ اویسی نسبت حاصل تھی۔ آپ قطب

الارشاد کے درجہ پر فائز المرام تھے۔ آپ کو علم و عمل اور طریقت میں جو کمال حاصل تھا آپ کے جاننے والے مخالف و موافق سب اس کے معترف اور مدائح تھے۔

عبادت و ریاضت مجاہدہ و سلوک میں اپنی مثال آپ تھے۔ حسن و جمال میں یکتا زرو مال اور سخاوت میں آپ کی نظیر نہیں ملتی۔ اخلاق و کردار میں عمدہ اور پرکشش الغرض آپ کی ذات والا صفات اس عالم رنگ و بو میں عجیب جامعیت کے لباس سے مزین تھی۔

وصال با کمال ☆: آپ کا وصال با کمال ۲۹ ربیع الاول شریف ۱۳۳۱ھ بمطابق ۱۹۱۳ء میں ہوا۔ مزار پر انوار مغل پورہ محل سر امراد آباد شریف انڈیا میں مرجع خاص و عام ہے۔ جہاں آج بھی اہل عقیدت و محبت حاضری دے کر اپنے قلوب و اذہان کو نور ایمان سے منور کرتے ہیں۔

حضرت سید محمد حسین شاہ چشتی صابری المعروف پیش امام رحمۃ اللہ علیہ

تعارف ☆: عارف باللہ، فنا فی اللہ، بقایا اللہ، فنا فی الرسول، فنا فی الرسول حضرت خواجہ شیخ سید محمد حسین شاہ چشتی صابری حیدرآباد دکنی شہ لاہوری المعروف پیش امام صاحب رحمۃ اللہ علیہ مشائخ کبار سے ہیں۔ آپ حیدرآباد دکن میں سلسلہ عالیہ چشتیہ صابریہ کی معروف خانقاہ کے سجادہ نشین حضرت خواجہ سید محمد شاہ ہاشمی چشتی صابری رحمۃ اللہ علیہ کے دست حق پرست پر بیعت سے مشرف ہوئے اور اپنے شیخ کی خدمت میں عرصہ دراز تک رہنے کے بعد عبادت و ریاضت، مجاہدہ و سلوک میں مشغول رہے۔ اس دوران آپ کے مرشد کامل نے آپ کو خانقاہ معلیٰ حیدرآباد دکن کے ساتھ قائم مسجد میں پیش امام مقرر فرما دیا۔

آپ کافی عرصہ تک جامع مسجد حیدرآباد دکن میں امامت کے فرائض بحسن و خوبی سرانجام دیتے رہے۔ حتیٰ کہ آپ پیش امام صاحب کے نام سے پکارے جانے لگے۔ یہی وجہ ہے کہ آپ سلسلہ عالیہ کے مشائخ و عوام میں بھی پیش امام صاحب کے نام سے جانے پہچانے جاتے ہیں۔

آپ کے پیر و مرشد حضرت خواجہ سید محمد شاہ ہاشمی چشتی صابری علیہ الرحمۃ نے جب دیکھا کہ آپ مجاہدہ کی بھٹی میں کندن بن چکے ہیں تو پھر انہوں نے آپ کو خرقہ خلافت سے نوازا کر صاحب ارشاد

اور سرفراز و ممتاز کیا۔

قیام پاکستان کے بعد آپ لاہور میں تشریف لے آئے۔ یہاں بھی امامت و خطابت کے ساتھ ساتھ سلسلہ عالیہ چشتیہ صابریہ کی ترویج و اشاعت میں مصروف ہے۔ آپ کے دست حق پرست پر سینکڑوں لوگوں نے بیعت اختیار کی۔

آپ کے دیگر خلفاء کے علاوہ عاشق حضرت مخدوم صابر کلیری شاعر ملت صابریہ جناب محمد امیر صابری جو کہ عرصہ دراز سے لاپتہ ہیں وہ آپ ہی کے خلیفہ اکبر ہیں۔

☆ وصال باکمال: آپ کا وصال باکمال یکم رمضان المبارک ۱۳۵۷ھ بمطابق ۱۹۳۸ء کو

ہوا۔ مزار پر انوار باغ گل بیگم قبرستان میانی صاحب لاہور میں مرجع خاص و عام ہے۔

حضرت محمد امیر صابری کے صاحبزادے محمد سلیم صابری ہر سال اپنے والد گرامی کی یاد تازہ کرتے ہوئے آپ کا سالانہ عرس مبارک اپنے مکان پر کراتے ہیں۔

فقیر راقم الحروف کو ان سے ایک ملاقات کا شرف حاصل ہے۔

منقبت حضرت سید محمد حسین شاہ چشتی صابری المعروف پیش امام رحمۃ اللہ علیہ

کیا مطلع انوار محمد حسین ہیں
اللہ کے اسرار محمد ہیں
ہیں حاجی بھی صوفی بھی سید صابری چشتی
پنچتن کی یہ گلزار محمد حسین ہیں
القاب ہے پیش امام حیدر آبادی
خاموش کے دلدار محمد حسین ہیں
سب جانتے ہیں کہتے ہیں یوں اہل طریقت
عرفان میں سرشار محمد حسین ہیں
یہ ناز ہے مجھ کو میری لاج ہے ان کو
ایسے میرے غمخوار محمد حسین ہیں
اے موت تو آئی ہے تو یہ جان ہے حاضر
اور دل کے تو مختار محمد حسین ہیں
تجھ کو امیر صابری کسی بات کا غم ہے
ہر دکھ میں مددگار محمد حسین ہیں

حضرت سائیں محمد حسین چشتی صابری رحمۃ اللہ علیہ

تعارف ☆: عارف اکمل، فدائے خواجہ فضل، عارف ربانی، مرشد لائٹانی حضرت خواجہ سائیں محمد حسین المعروف سائیں سنگھوری والے مجذوب چشتی صابری رحمۃ اللہ علیہ اپنے وقت کے عظیم سالک و مجذوب فقیر اور شیخ کامل ہوئے ہیں۔ آپ انتہائی نیک سیرت خوبصورت و باکردار اور پابند شریعت بزرگ ہوئے ہیں۔ تمام زندگی اپنے شیخ کے دامن سے وابستہ رہے کبھی کوئی ایسا معاملہ نہیں کیا جس سے مرشد کی دل آزاری ہو۔ ہمہ وقت مرشد کے حضور حاضر رہتا اور تنہائی کے عالم میں مرشد کے جلوؤں میں گم رہنا آپ کی عادت بن گئی تھی۔

موضع سنگھوری اور شہنشاہ کلیام ☆: موضع سنگھوری کلیام شریف کے نزدیک (جو کہ سرور شہید نشان حیدر کا بھی گاؤں ہے) یہی وہ گاؤں ہے کہ جہاں حضور شہنشاہ کلیام حضرت خواجہ فضل الدین کلیامی علیہ الرحمۃ نے ریاضت اور مجاہدے کا کام بھی کیا۔ اور اس دوران اس بستی کے اردگرد کی جھاڑیوں میں لیٹ کر اپنے جسم کو خون آلودہ کرتے۔ کبھی کانٹے دار درختوں سے اپنے جسم کو رگڑتے اور وہ کانٹے آپ کے جسم پر تیر بن کر چبھتے۔ جسم نازنین پر کانٹوں کی وجہ سے کئی جگہ پر زخم ہو جاتے اور ان زخموں سے خون بہنے لگتا۔ اسی مقام پر پتھر کی ایک بڑی سیل پر آپ کئی کئی گھنٹے تپتی ہوئی دھوپ میں لیٹتے۔ اور آپ کا جسم مثل کباب جلنا شروع ہو جاتا۔ آپ نے اپنے جسم و جان کو بے حال کر دیا۔ جیسے سیخ پر کباب بھونا جاتا ہے۔ آپ سرکار حضرت سائیں محمد حسین سنگھوری والے مجذوب اس مقام پر زیادہ تر حضور شہنشاہ کلیام کی خدمت میں رہتے اور اسی جگہ پر آپ نے بھی تمام عبادت و مجاہدات ریاضات کی تکمیل کی اور درجہ کمال کو پہنچے۔

بیعت و خلافت ☆: آپ حضرت شہنشاہ کلیام خواجہ فضل الدین سرکار کلیامی علیہ الرحمۃ کے دست حق پرست پر بیعت سے مشرف ہوئے اور انہی سے خرقہ خلافت پا کر سرفراز و ممتاز ہوئے۔

پہلے پہل آپ سالک تھے منصب خلافت پانے کے بعد جب آپ نے ریاضت میں اپنے مرشد کامل کی طرح سخت محنت کی تو اس کے بعد سے آپ پر جذب طاری ہو گیا اور اس طرح آپ سنگھوری

لے مجذوب کے نام سے مشہور ہو گئے۔ ہزاروں افراد نے آپ سے اکتساب فیض کیا۔ بے شمار
 وقت ہر روز آپ کے ارد گرد جمع رہتی تھی۔ آنے والے عقیدت مندان جو کچھ بھی نذر نیاز اور تحفے
 نف لاکر پیش کرتے آپ اس کی طرف بالکل توجہ نہ کرتے نہ ہی کسی چیز کو ہاتھ لگاتے۔ اکثر باتوں
 میں فرما دیا کرتے تھے کہ جس وقت میں مرجاؤں گا تو آ کر میرا مزار بنوانا اور میلے لگانا۔ اب جو کچھ لے
 آئے ہو مجھے اس کی کوئی حاجت نہیں۔ فی الحال یہ تحفے اپنے گھروں میں لے جا کر اپنے بچوں کو
 دے دو۔ البتہ میرے مرنے کے بعد آ کر جتنا دل چاہے خرچ کرنا۔

سال باکمال ☆: آپ کا وصال باکمال ۱۴ چودہویں صدی ہجری میں موضع سنگھوری نزد کلیام
 ریف میں ہوا۔ اور موضع سنگھوری نزد کلیام شریف میں ہی آپ کا مزار پر انوار مرجع خاص و عام ہے۔
 ماں اہل عقیدت و محبت آج بھی حاضری دے کر اپنے قلوب اور منہ مانگی مرادیں پاتے ہیں۔

حضرت ڈاکٹر حبیب الرحمن برق چشتی صابری رحمۃ اللہ علیہ

خارف ☆: حکیم حازق، طبیب جسمانی و روحانی، عالم ربانی، مرشد لاثانی، ہمالہ علوم و فضل و
 کمال حضرت ڈاکٹر حبیب الرحمن برق چشتی صابری رحمۃ اللہ علیہ گوہر نایاب ہیں۔

آپ لدھیانہ میں حضرت حاجی محمد رمضان کے گھر پیدا ہوئے اور جب سن شعور کو پہنچے تو اپنے وقت
 کے ممتاز فاضلین سے علمی استفادہ کیا۔ آپ فرنگی محل لکھنؤ، دیوبند اور جامعہ ازہر مصر کے فاضل تھے
 اور کچھ عرصہ مسلم یونیورسٹی علی گڑھ میں بھی زیر تعلیم رہے۔ آپ نے عربی، فارسی، اردو اور انگریزی
 میں ایم اے کیا۔ اس کے علاوہ پی ایچ ڈی کی ڈگری بھی حاصل کی۔ آپ اردو، عربی، فارسی،
 انگریزی چاروں زبانوں میں بلا تکلف گفتگو فرمانے کا اعزاز حاصل تھا۔

شیخ الحدیث علامہ عبدالحکیم شرف قادری مدظلہ العالی فرماتے ہیں کہ موجودہ دور میں طبقہ مشائخ میں
 اس قدر پڑھا لکھا شاید ہی کھوئی ہو۔

بیعت و خلافت ☆: آپ حضرت صوفی محمد حسین چشتی صابری ثمہ مراد آبادی علیہ الرحمۃ

کے دست حق پرست پر بیعت سے مشرف ہوئے اور انہی سے خرقہ خلافت حاصل کر کے سرفراز و ممتاز ہوئے۔ آپ کی باطنی تربیت آپ کے پیر بھائی حضرت مولانا صوفی انور علی شاہ چشتی صابری پیلی بھیت بھارت والوں نے فرمائی تھی جو کہ حضرت خواجہ صوفی محمد حسین مراد آبادی کے خلیفہ مجاز تھے۔ سلسلہ عالیہ چشتیہ صابریہ کے علاوہ آپ کو سلسلہ عالیہ قادریہ، نقشبندیہ، سہروردیہ، قلندریہ، اویسیہ سے خلافتوں کا اعزاز حاصل تھا اور سلاسل میں بیعت کی باقاعدہ اجازت تھی۔ مگر آپ زیادہ تر سلسلہ عالیہ چشتیہ صابریہ میں ہی لوگوں کو بیعت فرماتے تھے۔

علمائے اہل سنت سے تعلق و محبت ☆: آپ علمائے اہل سنت سے انس اور محبت

رکھتے تھے۔ ایک دن دوران گفتگو فرمایا کہ مولانا احمد رضا خان بریلوی عاشق رسول اور مردِ مجاہد تھے۔ وقت آیا تو بتاؤں گا کہ وہ کیا تھے۔ اسی طرح حضرت محدث اعظم پاکستان مولانا محمد سردار احمد چشتی صابری قادری رضوی علیہ الرحمۃ جو کہ سلسلہ طریقت میں آپ کے بھتیجے تھے اور جو کہ آپ کے پیر بھائی مولانا خواجہ محمد سراج الحق گورداسپوری چشتی صابری علیہ الرحمۃ کے مرید تھے۔ آپ ان کا ذکر بڑی محبت سے فرمایا کرتے تھے۔ ایک دفعہ فرمایا سردار واقعی سردار ہے کہ انہوں نے مختصر سے عرصے میں بہت بڑا کام کیا ہے۔ ایک مرتبہ حضرت مولانا عبدالغفار ظفر قادری سے آپ نے فرمایا کہ مولانا عبدالحکیم شرف قادری اگر مولانا محمد سردار احمد کا مرید نہیں ہو سکا تو انہیں مولانا سردار احمد کے کسی خلیفہ مجاز کا ہی مرید کرا دو۔ سبحان اللہ یہ تھی آپ کو علمائے اہل سنت سے نسبت و عقیدت و محبت جس کا اندازہ مولانا احمد رضا خان قادری اور مولانا محمد سردار احمد صابری قادری رضوی کے بارے میں آپ کے فرمان سے لگتا ہے۔

سادگی اور اہل دنیا سے دوری ☆: آپ انتہا درجہ کے سادہ مزاج اور عالی ظرف تھے۔

علمی سطح پر اتنا بڑا مقام اور باطنی طور پر اس قدر باکمال ہونے کے باوجود تمام عمر چٹائی پر بیٹھ کر گزاری۔ آپ کو اہل دنیا سے کوئی سروکار نہ تھا۔ ہر وقت ذکر خدا اور ذکر مصطفیٰ ﷺ میں آپ رطب اللسان رہتے تھے۔ ایک مرتبہ شیخ الحدیث والنفیس علامہ عبدالحکیم شرف قادری مدظلہ العالی آپ سے ملاقات کیلئے آپ کے مکان پر تشریف لے گئے تو فرمایا ”مولوی صاحب اس وجود کا کیا اعتبار جس کے پہلے بھی عدم ہو اور بعد بھی عدم“ یعنی حقیقتاً وجود و موجود تو صرف اس کی ذات ہے جو لم یزل اور لایزال ہے۔

علامہ شرف قادری فرماتے ہیں کہ پیرانہ سالی میں بھی آپ کا حافظہ اس قدر تیز تھا کہ اردو اور فارسی کے اشعار بے انداز آپ کو یاد تھے۔ آپ ایک ماہر طبیب تھے۔ طبی نسخے لکھواتے تو بلا تکلف کئی کئی آدمیوں کو لکھوادیتے تھے۔ آپ کے مریدین کی تعداد انگت اور حلقہ ارادت کافی وسیع ہے۔ آپ اپنے مریدین کو اعمال و اذکار کی تعلیم دیتے تھے۔ آپ کی گفتگو میں لطیف مزاح اور بدلہ سخی کی چاشنی بھی بدرجہ اتم موجود ہوتی تھی۔ جسے صرف پڑھے لکھے لوگ ہی محسوس کرتے تھے اور محظوظ ہوتے تھے۔

مولوی اسماعیل اہل تشیع آپ کی خدمت میں ☆: آپ کی خدمت میں

مختلف الخیال قسم کے لوگ حاضر ہو کر مختلف قسم کے سوالات کرتے تھے۔ آپ انہیں اپنی علمی و نگاہ فراست سے ایسا جواب دیتے کہ ماسوائے تسلیم کے ان کے پاس کوئی چارہ کار نہ ہوتا تھا۔

ایک مرتبہ شیعہ مکتبہ فکر کے مشہور عالم مولوی اسماعیل ملاقات کے لئے آئے تو آپ نے فرمایا مولانا ایک شخص اپنی ماں کو گالی دیتا ہے۔ اس کے متعلق کیا فتویٰ ہے؟ مولوی اسماعیل نے کہا کہ وہ بڑا بے ادب ہے گستاخ ہے وغیرہ وغیرہ۔ آپ نے فرمایا مولانا ذرا سوچئے تو سہی کہ جو لوگ اپنی بلکہ تمام مسلمانوں کی ماں حضرت عائشہ صدیقہ رضی اللہ تعالیٰ عنہا کی گستاخی کرتے ہیں ان پر بہتان طرازی کرتے ہیں ان لوگوں کی کیا پوزیشن ہے؟ مولوی اسماعیل صاحب سے خاموشی کے سوا کوئی جواب نہ بن سکا۔

آپ کی خدمت میں ایک خارجی کی آمد ☆: ایک مرتبہ ایک صاحب پہلی مرتبہ

ملاقات کے لئے آئے اور حسب عادت کہنا شروع کر دیا کہ دیکھئے بعض لوگ کہتے ہیں ”یا غوث الاعظم دستگیر“ اور انبیاء اولیاء کے لئے علم غیب ثابت کرتے ہیں یہ سب شرک ہے۔ آپ نے اس کی تمام گفتگو نہایت ہی اطمینان سے سنی۔ اور فرمایا کہ میں نبی نہیں ہوں نبی کریم ﷺ کا ادنیٰ سا غلام ہوں۔ لیکن تمہاری پوشیدہ باتوں کو جانتا ہوں۔ تم اپنی بھادج کو بغیر نکاح کے لئے پھرتے ہو اور پھر انبیاء اولیاء کے علم پر طعن کرتے ہو۔ ذرا ہوش سنبھال کر بات کرو۔ یہ سن کر وہ صاحب چپ چاپ اٹھ کر چل دیئے۔

وصال باکمال ☆: آپ کا وصال باکمال بیس ذی الحج ۱۳۸۷ھ بمطابق بیس مارچ ۱۹۶۸ء

بروز بدھ کو ہوا۔ مزار پر انوار قبرستان میانی صاحب بہاولپور روڈ لاہور میں مرجع خاص و عام ہے۔

وصال سے چند یوم قبل کھانا پینا بالکل ترک کر دیا تھا۔ صرف جو شاندرے کے پھارے پر اکتفا کرتے تھے ایک دن آپ کے صاحبزادے محمد اکرام الحق نے عرض کیا کچھ تناول فرمائیں۔ آپ نے فرمایا تیس سال بعد خدا خدا کر کے میں نے اپنے پیٹ کو طعام سے پاک کیا ہے۔ اب اس سے ملوث کرنا چاہتے ہو۔ آپ شعر و سخن کا پاکیزہ ذوق بھی رکھتے تھے۔ آپ کی ایک رباعی در ذیل ہے۔

ہے مشق دلا بوترا بی ہی نہیں یہ سے تند ہے گلابی ہی نہیں
کافر ہے جو علی کو خدا کہتا ہے پی کے جو نہ بہکے وہ شرابی ہی نہیں

حضرت پیر محمد حسین چشتی صابری رحمۃ اللہ علیہ

تعارف ☆: مجمع الحسنات، منبع فیوض و برکات و کمالات و کرامات حضرت شیخ خواجہ پیر محمد چشتی صابری رحمۃ اللہ علیہ یکتائے زمانہ اولیائے کبار سے ہیں۔ آپ سلسلہ عالیہ چشتیہ صابریہ میں حضرت خواجہ شیخ پیر محمد شاہ چشتی صابری علیہ الرحمۃ جن کا مزار لاہور ہی میں ہے کہ دست حق پرست پر بیعت سے مشرف تھے۔ انہی سے خرقہ خلافت پا کر سرفراز و ممتاز ہوئے۔ اور سلسلہ عالیہ چشتیہ صابریہ کی ترویج و اشاعت تبلیغ دین میں مشغول ہو گئے۔ بہت سے لوگوں نے آپ سے فیض پایا۔

آپ نے تمام عمر خلق خدا کی خدمت میں بسر کی اور اسی مشن میں مصروف رہتے ہوئے مورخ جمادی الثانی ۱۳۷۲ھ بمطابق ۲۶ فروری ۱۹۵۳ء کو آپ کا وصال باکمال ہوا۔ مزار پر انوار قبرستان بدھو کا آوا میں ایک چوکھنڈوی لاہور میں سنگ مرمر کے چبوترے پر واقع اسی احاطے میں آپ کے خلیفہ حاجی محمد صادق چشتی صابری علیہ الرحمۃ کی مرقد منورہ بھی ہے۔ وصال ۲۶ شوال ۱۳۹۳ھ بمطابق ۲۲ نومبر ۱۹۷۲ء میں ہوا اور یہیں دفن ہوئے۔

حضرت سید شاہ حسین چشتی صابری رحمۃ اللہ علیہ

تعارف ☆: فخر السادات، ولی العصر، پیر طریقت، امام العارفین، حضرت سید حسین شاہ چشتی صابری کلیامی رحمۃ اللہ علیہ موہڑہ چھپر داخلی دھمیاں چکری روڈ، تحصیل و ضلع راولپنڈی میں آپ کی ولادت باسعادت ہوئی اور اسی جگہ آپ کے آباؤ اجداد ہدایت خلق اللہ کا فریضہ سرانجام دیتے رہے اور یہیں ان کے مزارات واقع ہیں جو کہ مرجع خاص و عام ہیں۔ آپ حسنی و حسینی سید ہیں۔ آپ کا شجرہ حضرت غوث اعظم رحمۃ اللہ علیہ سے ملتا ہے۔ آپ سید ہونے کے باوجود اپنے نسب پر فخر نہ کرتے تھے۔ انتہائی عاجزی و انکساری آپ کی طبیعت میں تھی آپ ہمہ وقت ذکر خدا اور ذکر رسول ﷺ میں مستغرق رہتے۔ شب بیداری آپ کا معمول تھا نماز پنجگانہ کا خصوصی اہتمام فرماتے تھے۔ تہجد اور دیگر نوافل اپنے وقت پر ادا فرماتے آپ کی زندگی نہایت سادہ اور شاندار زندگی تھی۔ اخلاق محمدی ﷺ کا مکمل نمونہ اخلاص و محبت کے پیکر عالی تھے۔ اپنے سے بڑوں کا احترام اور چھوٹوں سے شفقت آپ کا وصف خاص تھا۔ تمام عمر کسی کا شکوہ نہ کیا۔ بلکہ مخالفین کے پروپیگنڈہ کو اہمیت ہی نہ دیتے۔ اکثر فرمایا کرتے تھے۔ اولیائے کرام کی شان میں گستاخی ان کے مقدر میں ہے اور تنقید کو برداشت کرنا ہمارے ذمہ ہے۔ آپ نے پوری زندگی اپنے آباؤ اجداد اور مرشد کامل کے طریقہ کے مطابق گزاری۔ غرباء اور مساکین کی خدمت میں بے مثال تھے۔ علماء اور صوفیاء کا احترام آپ کو ورثے میں ملا تھا۔ دربار شریف پر لنگر میں خرچ آمدن سے زیادہ کرتے۔ آپ کو اردو، پنجابی، انگریزی، فارسی زبان پر عبور تھا۔ اکثر محفل سماع کے دوران فارسی کا کلام سن کر وجد میں آجاتے تھے۔

سعادت حج بیت اللہ شریف ☆: ایک مرتبہ آپ نے اپنے پیر و مرشد حضرت الحاج مولوی عبدالستار رحمۃ اللہ علیہ کی خدمت عالیہ میں عرض کی حضور اگر زندگی میں حج بیت اللہ شریف اور زیارت روضہ رسول کریم ﷺ نصیب ہو جائے تو زہے نصیب۔ آپ کے مرشد کامل نے دعا کی۔ اسی رات آپ کو حرمین شریفین کی زیارت نصیب ہوئی۔ بعد ازاں حج بیت اللہ شریف اور زیارت روضہ رسول کریم ﷺ کے لئے تشریف لے گئے تو مکہ مکرمہ اور مدینہ منورہ کی زیارت کو اسی طرح پایا

جس طرح خواب میں دیکھا تھا۔

بیعت و خلافت ☆: آپ ۲۳ فروری ۱۹۲۰ء کو بروز اتوار صبح تہجد کے وقت پیر طریقت الحاج مولوی عبدالستار چشتی صابری کلیامی رحمۃ اللہ علیہ کے دست حق پرست پر بیعت سے سرفراز ہوئے اور عبادات و ریاضت اور اوراد خواجگان چشت اہل بہشت میں مصروف ہو گئے۔ بالآخر مرشد کامل نے اپنے وصال باکمال سے ایک ہفتہ پہلے تہجد کے وقت آپ کو خرقہ خلافت اور سجادگی سے نواز کر سرفراز فرمایا اور ارشاد فرمایا کہ میرے پاس یہی دولت تھی جو تمہیں دے دی ہے۔ مجھے یہی ملا تھا جو تمہیں دے چلا۔ انشاء اللہ لائق ہو گے آپ کے مرشد کامل آپ پر خصوصی نظر عنایت فرماتے تھے۔

مرشد کامل کے دربار کی خدمت ☆: مرشد کامل کے وصال باکمال کے بعد آپ

نے ۳۵ سال تک تادم آخر اپنے مرشد کے طریقے پر چلتے ہوئے دربار عالیہ کلیام شریف اور اپنے بزرگوں کو مزارات واقع موہڑہ چھپر داخلی دھمیاں تحصیل و ضلع راولپنڈی میں خلق خدا کی رشد و ہدایت میں گزاری۔ آپ کے تمام پیر بھائی آپ کا احترام اپنے مرشد کی طرح کرتے تھے اور آپ بھی پیر بھائیوں سے شفقت سے پیش آتے۔ کلیام میں عرس کے موقع پر اپنی خانقاہ اور مرشد کامل کے دربار پردس روز تک لنگر چلاتے جو کہ ہر خاص و عام کے لئے ہوتا تھا۔ آپ کے دور میں اعلیٰ و ادنیٰ کی کوئی پہچان نہ تھی۔ مرشد کامل کی حیات مبارکہ میں موہڑہ چھپر سے کلیام شریف ڈالی لے کر جاتے تھے اور ان کے وصال کے بعد بھی اس طریقہ اور رسم کو جاری رکھا۔ تمام عمر ہر جمعرات کو دربار عالیہ مولوی احلاج عبدالستار چشتی صابری کلیامی علیہ الرحمۃ پر موہڑہ چھپر سے تشریف لاتے اور بروز جمعہ کلیام شریف سے واپس موہڑہ چھپر تشریف لاتے اسی طرح عرس کے موقع پر مسلسل دس روز تک اپنے مرشد کے دربار کی خدمت کرتے اور لنگر اور سماع کا خصوصی اہتمام فرماتے تھے۔

آپ اکثر فرمایا کرتے تھے کہ کلیام شریف کی مصروفیات کے پیش نظر اپنے خاندانی مریدوں کی طرف بھی نہیں جانا ہوتا۔ آپ کے آباؤ اجداد کے اکثر مریدین جب آپ سے ملتے تو مایوسی کا اظہار کرتے آپ انہیں فرماتے کہ جمعرات کلیام شریف آجایا کرو عرس پر کلیام شریف آجایا کرو وہیں پر ملاقات ہو جایا کرے گی۔ میں اپنے مرشد کا دربار نہیں چھوڑ سکتا۔

وصال باکمال ☆: آپ نے اپنے وصال باکمال سے پہلے اپنے مرشد کے طریقہ کے مطابق یہ وصیت کر دی تھی کہ میرے جنازے پر رونے دھونے کے بجائے قوالی کرنا اور جب صیرا جنازہ اٹھے تو قوالی ساتھ ساتھ ہو رہی ہو۔ چنانچہ ۲۵ محرم الحرام ۱۳۹۹ھ بمطابق ۲۶ دسمبر ۱۹۷۸ء شام ۶ بجے کچھ دن بیمار رہنے کے بعد آپ کا وصال باکمال ہوا۔ اور ۲۷ دسمبر ۱۹۷۸ء بمطابق ۲۶ محرم الحرام ۱۳۹۹ھ کو دن ۳ بجے آپ کو آپ کے آباؤ اجداد کے پہلو میں نماز جنازہ کے بعد دفن کیا گیا۔ نماز جنازہ میں ہزاروں عقیدت مندان کے علاوہ علمائے کرام مشائخ عظام بالخصوص الحاج خواجہ پیر سید غلام معین الدین شاہ گولڑوی المعروف بڑے لالہ جی صاحب رحمۃ اللہ علیہ نے بھی نماز جنازہ میں شرکت کی۔ آپ کا عرس مبارک دسمبر کے آخری عشرے میں ۱۰ روز تک منایا جاتا ہے۔ مزار پُرانوار موہڑہ چھپر داخلی دھمکیاں چکری روڈ تحصیل ضلع راولپنڈی میں مرجع خاص و عام ہے۔ فقیر راقم الحروف کو بار بار آپ کے دربار پر حاضری کا شرف حاصل ہے۔ آپ کے سجادہ نشین حضرت پیر سید نذیر حسین شاہ چشتی صابری جو کہ آپ کے بھانجے اور داماد و مرید و خلیفہ و سجادہ ہیں۔ ہر جمعرات کو راولپنڈی سے کلیام شریف تشریف لے جا کر آنے والے عقیدت مندان کی حاجت روائی اور خدمت کا فریضہ سرانجام دیتے ہیں۔

حضرت شاہ حبیب الرحمن چشتی صابری رحمۃ اللہ علیہ

تعارف ☆: یادگار اسلاف، نمونہ سلف صالحین، وارث مسند ولایت حضرت شاہ حبیب الرحمن چشتی صابری رحمۃ اللہ علیہ آفتاب و ماہتاب مراد آباد ہیں۔ آپ ۱۹۱۰ء کو مراد آباد انڈیا میں چشتی صابری سلسلہ کے معروف بزرگ حضرت شاہ عزیز الرحمن (بغیہ والے شاہ صاحب) کے گھر پیدا ہوئے۔ گھر کا ماحول دینی تھا اور حضرت شاہ عبدالرحیم شاہ مراد آبادی جو کہ آپ کے دادا ہوتے تھے، ان کی تعلیمات سے روشن تھا۔ ابتدائی دینی و دنیاوی تعلیم اپنے گھر میں ہی حاصل کی اور گورنمنٹ کالج مراد آباد سے انٹر کیا اور اس کے بعد میرٹھ سے بی اے کیا۔ آپ فیض الاسلام کالج میرٹھ میں

بطور پروفیسر تعینات رہے اور ریٹائرمنٹ کے بعد مستقلاً اپنے گھر مراد آباد تشریف لے آئے۔

بیعت و خلافت ☆: آپ اپنے والد گرامی حضرت شاہ عزیز الرحمن چشتی صابری علیہ الرحمۃ کے دست حق پرست پر شرف بیعت سے مشرف ہوئے اور تکمیل مجاہدات و منازل سلوک کے بعد والد گرامی سے ہی خرقہ خلافت پا کر سرفراز ہو کر صاحب ارشاد ہوئے۔ آپ کے والد گرامی نے اپنی زندگی میں ہی آپ کو اور آپ کے دو بھائیوں حضرت خلیل الرحمن شاہ اور حضرت حافظ فضل الرحمن کو اپنا سجادہ مقرر کیا۔ سرکاری ملازمت کے بعد آپ نے مسند سجادگی سنبھالی تو اپنے فرائض کو بحسن خوبی انجام دیتے رہے۔ آخری عمر میں ضعیفی کی بنا پر آپ کا حافظہ کافی کمزور ہو گیا تھا۔ جس سے ناجائز فائدہ اٹھا کر آپ کے ایک معتقد صدر علی اور اس کے حواریوں نے درگاہ کے انتظام میں مداخلت شروع کر دی اور درگاہ کی آمدنی ہٹپ کرنے لگے۔ اس پر آپ نے ان کے خلاف عدالت میں دعویٰ دائر کیا جس کی پیروی اب آپ کے صاحبزادے کر رہے ہیں۔ آپ نے اپنی حیات مبارکہ میں ہی اپنے دو پسران انعام الرحمن شاہ و اکرام الرحمن شاہ اور اپنے دو برادران صاحبزادہ مسعود الحسن خان صابری و صاحبزادہ بدر الحسن خان صابری کو سجادہ نشین مقرر کیا۔

وصال باکمال ☆: آپ کا وصال باکمال ۱۹۸۷ء بمطابق ۱۴۰۸ھ میں ہوا۔ مزار پُر انوار مراد آباد قبرستان لال باغ میں مرجع خاص و عام ہے۔

حضرت خواجہ حبیب اللہ حاوی جعفری رحمانی صابری رحمۃ اللہ علیہ

تعارف ☆: خواجہ بے بدل، عزیز الاولیاء، سالار حلقہ جعفریہ رحمانیہ حضرت خواجہ شاہ صونی حبیب اللہ حاوی چشتی صابری جعفری رحمانی رحمۃ اللہ علیہ کی ولادت باسعادت ۱۹۱۴ء رات بریلی کے نواحی قصبہ جائس (یوپی) انڈیا کے ایک علمی و مذہبی گھر میں ہوئی۔ آپ کا گھرانہ علم و ادب کے لحاظ سے قصبہ جائس میں اپنا مقام رکھتا تھا۔

آپ نے بظاہر کسی مدرسے یا سکول میں دینی یا دینیوی تعلیم حاصل نہیں کی تھی مگر باوجود اس کے آپ

کے علمی تبحر کا مقام یہ تھا کہ بڑے بڑے پروفیسر ڈاکٹر، طبیب، شاعر و ادیب جو عربی و فارسی فلسفہ اردو انگلش کے مضامین میں مہارت تامہ رکھتے تھے وہ آپ کے شاگردوں میں شمار ہوتے تھے اور اپنی گتھیاں سلجھانے کے لئے آپ کے پاس حاضری دیتے تھے اور آپ آن واحد میں ان کی بات سن کر مکمل ثبوت کے ساتھ جواب دے کر اس طرح مطمئن فرماتے کہ کوئی اشکال باقی نہ رہتا تھا۔ آپ اپنے ماموں حضرت سلطان التارکین امیر الساجدین خواجہ شاہ حافظ محمد جعفر رحمانی رحمۃ اللہ علیہ کے دست حق پرست پر شرف بیعت سے مشرف ہوئے۔

آپ کے پیر و مرشد حضرت قطب الاقطاب خواجہ قطب الدین بختیار کاکی رحمۃ اللہ علیہ کے مزار پر ہی مستقلاً قیام پذیر تھے۔ چنانچہ آپ بھی اپنے مرشد کامل کے پاس رہے اور تمام عمر ان کی خدمت میں رہ کر کامل اکتساب فیض کیا اور علم و عرفان کی دولت کو دونوں ہاتھوں سے لوٹتے رہے اور یہی وجہ تھی کہ آپ اکثر فرمایا کرتے تھے کہ ہماری روحانی و دنیاوی تعلیم کا اصل راز صحبت شیخ گرامی ہے۔

ہجرت اور لاہور میں ورود مسعود ☆: ۱۹۴۷ء قیام پاکستان کے وقت جب ہندو اور سکھ مسلمانوں کے خون سے ہولی کھیل رہے تھے۔ اس وقت آپ کے عزیز واقارب نے خدمت میں حاضر ہو کر عرض کیا کہ آپ دہلی چھوڑ دیں کیونکہ یہاں پر آگ اور خون کا بازار گرم ہے۔ آپ نے فرمایا میں اپنے شیخ کامل کے حکم کے بغیر کچھ نہیں کر سکتا۔ چونکہ ان دنوں آپ کے مرشد حضور غریب نواز خواجہ سید محمد معین الدین اجمیری رضی اللہ تعالیٰ عنہ کے مزار پر حاضری کے لئے تشریف لے کر گئے ہوئے تھے۔

آپ نے جب مسلمانوں کا قتل عام اور ہندو سکھوں کی بربریت دیکھی اور رشتہ داروں کی طرف سے دہلی چھوڑنے کا دباؤ زیادہ پڑا تو آپ دہلی سے اجمیر شریف اپنے مرشد گرامی کی خدمت میں پہنچے اور تمام ماجرا گوش گزار کیا تو مرشد کامل نے فرمایا کہ آپ پاکستان چلے جائیں۔

مرشد گرامی کا حکم ملتے ہی آپ اکیلے ہی تنہا ہجرت کر کے لاہور چھاؤنی کے علاقہ صدر بازار میں رہائش پذیر ہو گئے اور وہاں پر آپ اپنے شیوخ کے طریقہ پر عمل پیرا ہو کر بڑے حکیمانہ انداز میں ہر برائی کے خلاف عملی جہاد میں مصروف ہو گئے اور خدا اور اس کے رسول ﷺ اور خواجگان کے

دروازے سے دور افراد کو رفتہ رفتہ قریب بلا تے گئے حتیٰ کہ وقت وہ بھی آیا کہ آپ کی خانقاہ میں ہر وقت مخلوق خدا کا رش رہنے لگا آنے والوں کا تانتا بندھا رہنے لگا۔

خلافت و اجازت ☆: ۹ جون ۱۹۶۸ء کو آپ کے چچا پیر قیوم العالم حضرت صوفی محمد فاروق رحمانی چشتی صابری رحمۃ اللہ علیہ نے آپ کو کراچی طلب فرما کر اپنے مرشد گرامی حضرت شاہ محمد انعام الرحمن چشتی صابری اور اپنے پیر بھائی اور اپنے مرشد کے خلیفہ اعظم حضرت حافظ محمد جعفر رحمانی علیہم الرحمۃ کے حکم سے اُن کی خلافت سے آپ کو سرفراز فرما کر صاحب ارشاد و ممتاز فرمایا اور خلافت نامے میں آپ کے نام کے ساتھ جعفری رحمانی تحریر فرمایا۔ اس طرح آپ کی ذات والا صفات سے یہ سلسلہ جاری ہوا اور جعفری رحمانی کے نام سے معروف ہوا۔

سیرت و کردار ☆: آپ انتہا درجہ کے نیک متقی و پرہیزگار پابند صوم و صلوة اور نوافل کثرت سے ادا فرماتے تھے عشق رسول کوٹ کوٹ کر آپ کے سینے میں بھرا ہوا تھا۔ اولیائے کاملین کی محبت آپ کے رگ و ریشہ میں رچ بس گئی تھی حضرت بابا فرید الدین مسعود گنج شکر اور داتا گنج بخش علی ہجویری رضی اللہ تعالیٰ علیہم اجمعین سے آپ کو خصوصی عقیدت و انس تھا۔ اپنے شیوخ کا سالانہ عرس باقاعدہ اور بڑی دھوم دھام سے منایا کرتے تھے آپ نے ۱۹۸۸ء میں آستانہ عالیہ صابری کی تین منزلہ خوبصورت تعمیر کا آغاز شروع کیا جس کا نقشہ بھی آپ نے خود بنایا اور اسے شاہ حبیب اللہ حاوی ٹرسٹ میں تبدیل فرما کر باقاعدہ ایک انتظامیہ کمیٹی بنا کر انتظام و انصرام اس کے حوالے کر دیا جو وہاں کے انتظامات سنبھالے ہوئے ہے اور اس ٹرسٹ کے زیر اہتمام مدرسہ برکات القرآن رحمانی دین متین اور خدمت قرآن کا فریضہ سرانجام دے رہا ہے جس میں طلبا اور طالبات حفظ و ناظرہ کی تعلیم حاصل کر رہے ہیں۔

وصال باکمال ☆: آپ اپنے وصال باکمال سے ۴ برس قبل علیل ہو گئے تھے ۴ برس کی طویل علالت کے بعد اپنے وصال سے کچھ دن پہلے آپ نے اپنی زندگی میں جو آخری شعر کہا اس میں اپنے وصال کی خبر سے آگاہ کر دیا تھا شعر درج ذیل ہے۔

منعقد ہو گی جو بزم شعرا میرے بعد
 تم مجھے یاد کرو گے بخدا میرے بعد
 خود وفا بولے گی جب خاموش ہو جاؤں گا میں
 بزم میں ہوتی رہے گی میرے مر جانے کی بات

اس کے بعد آپ نے شعر کہنا ترک کر دیا اور ۴ برس کی طویل علالت کے بعد مورخہ ۱۳ جون ۱۹۹۳ء
 بمطابق ۲۱ ذی الحجہ ۱۴۱۳ھ بروز اتوار بعد نماز فجر اپنے حجرہ خاص آستانہ صابری حضرت میاں میر
 کالونی لاہور کیٹ میں آپ کا وصال باکمال ہوا۔

وہیں آپ کا مزار پر انوار مرجع خاص و عام ہے جہاں اہل عقیدت و محبت حاضری دے کر اپنے قلوب و
 اذہان کو نور ایمان سے منور کرتے ہیں۔ آپ کے بعد آپ کے سجادہ نشین و خلیفہ اکبر پیر طریقت صوفی
 العصر حضرت پیر شاہ صوفی محمد سبطین شاہ جہانی مدظلہ العالی مقرر ہوئے۔ جو کہ دنیاوی اور دینی علوم پر مکمل
 دسترس رکھنے کے ساتھ ساتھ ایک قادر الکلام شاعر اور ادیب و خطیب ہیں اردو انگلش پنجابی پر مکمل
 دسترس حاصل ہے۔ مریدین کی تربیت میں مہارت رکھتے ہیں اپنے شیوخ کے طریقہ پر سختی سے کار بند
 رہتے ہوئے ہفتہ وار / ماہانہ ختمات کا خصوصی خیال رکھتے ہیں اور سلسلہ عالیہ چشتیہ صابریہ جعفریہ رحمانیہ
 کے زیر اہتمام ملک بھر میں مختلف بزرگان دین کے اعراس کی محافل کا اہتمام کرتے ہیں جبکہ اپنے
 آستانہ واقع آئی ایٹ فور اسلام آباد میں بھی سال بھر میں کم از کم ۴ عرس منائے جاتے ہیں حضرت
 صوفی شاہ محمد سبطین شاہ جہانی مدظلہ وعدے اور ڈھڑے کے پکے اور پُر خلوص شخصیت کے بانک ہیں۔

راقم الحروف حضرت قمر المشائخ کے وصال کے بعد صوفی شاہ محمد سبطین شاہ جہانی پر نظر ڈالتا ہے تو
 سلسلہ عالیہ کے موجودہ شیوخ بالخصوص راولپنڈی اسلام آباد میں جو موجود ہیں تو بے ساختہ یہ کہنے پر
 مجبور ہو جاتا ہوں کہ صد شکر ہے خدا کا کہ ایک پڑھا لکھا شیخ طریقت بھی آج کے دور میں موجود ہے
 وگرنہ ہر طرف جہالت ہی جہالت اور من گھڑت خود ساختہ طریقت اپنے عروج پر ہے۔ خداوند کریم
 آپ کا سایہ تادیر قائم و دائم رکھے۔ (آمین)

اپنے مرشد کامل کی خواہش کی تکمیل کے لئے D-18 اسلام آباد میں ایک قطعہ زمین (ایک کنال ۵

مرلے) حاصل کر کے مدرسہ شمش العلوم اور خانقاہ عالیہ چشتیہ صابریہ جعفریہ رحمانیہ کی تعمیر کا آغاز شروع کر دیا ہے۔۔

آپ کے ساتھ فقیر راقم الحروف کی بہت یاد اللہ ہے فقیر کی دعوت پر کئی مرتبہ مع ارباب تشریف لاکر عرس کی محفل کی رونق کو دو بالا کرتے ہیں۔

منقبت در شان خواجہ شاہ حبیب اللہ حادی رحمۃ اللہ علیہ

آپ نور مر تضا و مصطفیٰ صلی اللہ علیہ وسلم شاہ حبیب

بادشاہ ہیں آپ کے در کے گدا شاہ حبیب

دین و دنیا میں میری کچھ قدر و قیمت ہی نہ تھی

آپ کے دم سے ہوا میں کیا سے کیا شاہ حبیب

تیرے قصر ناز سے ظاہر سلیمانی تیری

تیرا کوچہ شہر صابا شاہ حبیب

آپ نے مرشد بنایا رشد کی تعلیم سے

کیوں نہ دے پیہم سلامی گھر میرا شاہ حبیب

حالت سبطین پھر نا گفنی ہے آج کل

اس کے حق میں کیجیے گا پھر دعا شاہ حبیب

شاہ سبطین شاہ جہانی

منقبت (از قلم.....عباس علی صابری)

حضرت سید حشمت علی شاہ صابری رحمۃ اللہ علیہ

مرشد برحق شہ حشمت علی
خواجہ صدیق کا فیضان ہے
خاندان چشت کے چشم و چراغ
ناز کیوں نہ ہو مقدر پر مجھے
عباس دربار کے نشیب و فراز
رہنمائے بیکساں کامل ولی
جس طرف دیکھوں نظر آئے صابری
جگر گوشہ ہیں فرزند علی
ان کے در سے نسبت صابری ملی
جس نے سمجھا منزل ہے اس کو ملی

حضرت پیر سید حشمت علی شاہ چشتی صابری رحمۃ اللہ علیہ

تعارف ☆: فرزند و دلبر رسول، فخر السادات، صوفی باصفا، مرد میدان حقیقت، شہباز طریقت
حضرت پیر سید صوفی حشمت علی شاہ چشتی صابری رحمۃ اللہ علیہ فرد حقیقت ہیں۔

آپ ابتدا جہلم کے رہنے والے ہیں بعد ازاں جہلم سے لاہور منتقل ہو کر دم آخر تک زندگی گزار لی
اور لاہور میں ہی آپ کا وصال باکمال ہوا۔ آپ سادات کے خاندان کے عظیم چشم و چراغ تھے۔
تمام زندگی نبی کریم ﷺ کی اتباع اور عشق رسول ﷺ کے فروغ میں گزاری۔ علم و عرفان اور سیادت
آپ کے گھر کی میراث تھی جو کہ آپ کو ورثے میں ملی تھی۔ تمام عمر نیکی اور بھلائی کے احیاء اور فروغ
میں گزری عبادت و ریاضت، مجاہدہ و سلوک میں آپ کا نمایاں مقام تھا۔

آپ جہلم شہر کے عظیم صوفی بزرگ اور سلسلہ عالیہ چشتیہ صابریہ کے روح رواں پیر طریقت حضرت
صوفی فرزند علی چشتی صابری علیہ الرحمۃ کے دست حق پرست پر بیعت سے مشرف ہوئے اور بعد از
تکمیل مجاہدات و منازل سلوک کے انہی کے دست مبارک سے خرقہ خلافت پا کر سرفراز و ممتاز ہو کر

صاحب ارشاد ہوئے مرشد کامل کے ہاتھ پر بیعت کے بعد آپ جب تک جہلم میں رہے آپ کا یہ معمول تھا کہ جب تک مرشد اجازت نہ دیتے آپ گھر تشریف لے کر نہ جاتے تھے ہر سال اپنے مرشد کے ہمراہ اپنے دادا مرشد حضرت پیر خواجہ صوفی محمد صدیق سائر چشتی صابری علیہ الرحمۃ کے سالانہ عرس منعقدہ ۵ جمادی الاول کو کالیکی منڈی ضرور تشریف لے جاتے تھے۔

دوران محفل سماع واقعہ عجیب ☆: ایک مرتبہ آپ اپنے مرشد کے ہمراہ اپنے دادا مرشد

حضرت خواجہ صوفی محمد صدیق سائر چشتی صابری علیہ الرحمۃ کے سالانہ عرس مقدس میں شرکت کے لئے کالے کی منڈی تحصیل و ضلع حافظ آباد تشریف لے گئے رات کو جب محفل سماع شروع ہوئی تو سماع کی وجدانی کیفیت سے ہر شخص مست و مخمور ہے۔ اسی دوران اچانک حضرت خواجہ صاحب کی قبر مبارک کو وجد ہوا اس موقع پر موجود عرس کے تمام حاضرین نے دیکھا کہ حضرت خواجہ صوفی محمد صدیق سائر چشتی صابری علیہ الرحمۃ قبر انور سے باہر نکل کر محفل سماع میں تشریف لے آئے سبحان اللہ یہ کرامت حضرت خواجہ صاحب کی آج بھی اہل علاقہ کی زبان پر موجود ہے۔ آپ یہ واقعہ سنا کر نہ صرف سرد آہ بھرتے۔ بلکہ بعض اوقات مرغ بھل کی طرح تڑپنے لگتے اور کافی دیر تک آبدیدہ رہتے تھے۔

شان فقر و بے نیازی ☆: آپ کے ایک مرید خاص جناب عباس علی صابری درباری

خلیفہ فرماتے ہیں کہ ایک مرتبہ میں سخت بیمار ہو گیا بہت علاج معالجے کئے مگر افاقہ نہ ہوا۔ میرے ایک کزن نے بتایا کہ صدر میں ایک شاہ صاحب ہیں جو بہت ہی اللہ والے ہیں چلو ان کے پاس چل کر دعا کرو اتے ہیں۔ جب ہم صدر پہنچے تو قبلہ شاہ صاحب پان والی دکان سے پان خرید رہے تھے۔ چونکہ آپ پان کھایا کرتے تھے۔ میرے کزن نے آپ کی خدمت اقدس میں عرض کیا یہ میرا کزن بیمار رہتا ہے۔ آپ نے جلالی انداز میں فرمایا کر لیں گے علاج تمہارا اب لائے ہو۔ بہر کیف آپ نے دعا کی اور آپ کی دعاؤں کی برکت سے خداوند کریم نے مجھے شفا کے کاملہ عطا فرمادی۔ اسی دوران میں آپ کے ہاتھوں پر بیعت ہو کر داخل سلسلہ ہو گیا پھر کیا تھا ایک قالب دو جان والی بات بن گئی۔

سیرت و کردار ☆: آپ طبعاً شان جلالی رکھتے تھے۔ اپنی سیادت میں بہت غیور تھے۔

عبادت و ریاضت میں یکتا تھے۔ سخاوت و اخلاق میں عدیم النظیر اور بے مثال تھے۔ اپنے شیوخ کی طریقت پر سختی سے عمل پیرا رہتے تھے۔ ختم خواجگان ہر ہفتہ اور سال کے بعد اپنے شیخ کامل کا عرس بہت اہتمام سے کرواتے تھے۔

کشف و کرامات ☆: ایک مرتبہ ایک شخص آپ کی خدمت میں حاضر ہو کر عرض کرنے لگا حضور میں نے چند دن پہلے قسطوں پر تھوڑی سی رقم نقد ادا کر کے سائیکل خریدی تھی جو کہ آج چوری ہو گئی ہے اور یہ نقصان میرے لئے ناقابل تلافی ہے جو میری قوت برداشت سے باہر ہے۔

کیونکہ میں اسی سائیکل پر سودا سلف فروخت کر کے اپنے بچوں کا پیٹ پالتا ہوں۔ حضور دعا فرمائیں میری سائیکل مل جائے۔ آپ نے اُس شخص کی تمام باتیں نہایت ہی یکسوئی سے سنی اور فرمایا کہ آج تم نے گھر سے نکلتے وقت ایک کم سن بچے کو صرف اس لئے تھپڑ مارا تھا کہ وہ تمہاری سائیکل کے آگے بے خبری میں جا رہا تھا اور تو نے سائیکل سے نیچے اتر کر اس بچے کو تھپڑ رسید کر دیا۔

بھائی تیری سائیکل وہ بچہ ہی لے گیا ہے جاؤ اور جا کر اس بچے سے اپنی سائیکل لے لو۔ وہ شخص پہلے ہی پریشان حال تھا اب مزید پریشان ہو گیا کہ واقعی صبح کو یہ ماجرا پیش آیا تھا۔ مگر اب اس بچے کو کہاں تلاش کیا جائے۔ جبکہ بچہ بھی اتنا بڑا نہیں کہ سائیکل چرا سکے۔ تھوڑی دیر گزری تو آپ نے فرمایا کہ بھلے آدمی جاؤ دو تین روپے کی مٹھائی لے آؤ۔ پھر ہم اس بچے کو تلاش کرنے کی کوشش کریں گے۔

چنانچہ وہ شخص اٹھ کر بازار گیا اور مٹھائی خرید کر لے آیا۔ آپ نے اُس مٹھائی پر ختم شریف پڑھا اور دعا فرمائی۔ اس کے بعد فرمایا کہ جاؤ یہاں سے سیدھے چلے جاؤ۔ راستے میں کہیں نہ کہیں تمہاری سائیکل مل جائے گی۔ حکم ملتے ہی وہ شخص وہاں سے آپ کے بتائے ہوئے راستے پر چل دیا۔ تقریباً ایک گھنٹے کے بعد وہی شخص اپنی سائیکل لئے واپس آپ کی خدمت میں حاضر ہوا۔ آپ نے فرمایا جاؤ روزی کماؤ اور اپنے بچوں کا پیٹ پالو۔ ہاں مگر ایک بات یاد رکھنا کہ آئندہ بلا وجہ کسی بچے کو یا کسی شخص کو مارنا اچھا نہیں ہوتا۔ یہ سائیکل جن کا بچہ لے گیا تھا۔ جو تمہیں مل گئی ہے اگر آئندہ ایسا کیا تو برا ہوگا۔

کرامت نمبر ۲ ☆: آپ کے مرید خاص جناب عباس علی صابری درباری خلیفہ صاحب فرماتے ہیں کہ ایک مرتبہ مجھے کسی ذریعہ سے معلوم ہوا کہ ایک شخص عرصہ ہیں برس سے اپنے گھر میں ایک

مخصوص جگہ پر چراغ و اگر بتیاں وغیرہ جلایا کرتا ہے۔ اس کا کہنا تھا کہ یہاں کسی درویش کی آماجگاہ ہے۔ میں نے ایک دن آپ کی خدمت میں عرض کیا حضور فلاں شخص کے گھر میں عرصہ بیس سال سے کسی بزرگ کی آمد ہوتی ہے۔ آپ نے فرمایا چلو ہمیں بھی لے چلو ہم بھی ان کی زیارت و نظارہ کریں گے۔ چنانچہ جس ٹائم وہ چراغ بتیاں روشن کرتے تھے ہم تمام ساتھی حضرت شاہ صاحب کی قیادت میں متذکرہ بالا جگہ پر پہنچے تو آپ نے فرمایا کہ مصلے لے آؤ گھر والے مصلے لے آئے۔

حضرت نے دو رکعت نماز نفل پڑھی۔ اس کے بعد تسبیح لے کر بیٹھ گئے کچھ دیر کے بعد آپ انتہائی غضب ناک لہجے میں بولے اؤ کم بختوں! تم ہندوؤں کی پوجا پاٹ کرتے رہے ہو یہاں کسی درویش کی آمد نہیں ہوتی۔ یہ کوئی ہندو روح تھی جسے ختم کر دیا گیا ہے۔ یہ سن کر اہل خانہ اور دیگر احباب جو اس موقع پر موجود تھے آپ کی کرامت دیکھ کر بہت متاثر ہوئے۔

کرامت نمبر ۳ ☆: آپ کے مرید خاص جناب عباس علی صابری لاہور والے فرماتے ہیں کہ ایک مرتبہ آپ بہت خوش گوار موڈ میں تشریف فرماتے تھے تو میں نے موقع غنیمت سمجھ کر عرض کیا حضور میرے حق میں دعا فرمائیں کہ کوئی موقع ایسا بن جائے کہ میں سعودی عرب چلا جاؤں۔ تاکہ میرے دنیاوی معاملات درست ہو جائیں۔ ہمارے پاس بھی موٹر سائیکل ہو۔ گھر اپنا ہو۔ گاڑی ہو۔ آپ نے فرمایا عباس تمہارا سعودی عرب یہاں پر ہی بنا دیں گے۔ تم باہر جا کر کیا کرو گے۔ یہاں پر ہی تمام آرائش و آسائش میسر آ جائیں گی۔ عباس صابری فرماتے ہیں کہ الحمد للہ صد ہا شکر گزار ہوں کہ اللہ کریم نے میرے مرشد کے الفاظ کو حرف بہ حرف درست فرمادیا۔

میں آج جو کچھ بھی ہوں وہ سعودی عرب جا کر بھی شاید نہ ہوتا۔ آج میرے پاس گاڑی بھی ہے گھر بھی ہے عزت و شہرت بھی خدا کی دی ہوئی بہت ہے۔ آپ کی دعا سے ہر وہ چیز میسر ہے جس کی طلب دل میں تھی۔ خدا کے فضل و کرم اور مرشد کی دعا کا صدقہ سب کچھ موجود ہے۔

نوٹ ☆: انہی عباس صابری صاحب نے آپ کی سوانح حیات اور سلسلہ عالیہ چشتیہ صابریہ قدوسیہ اسماعیلیہ صدیقیہ کے اوراد و وظائف کی سولہ صفحات پر مشتمل کتاب ”کلید السالکین“ اور ”فیضان مرشد“ مرتب کر کے خود ہی چھاپ کر پیر بھائیوں اور دیگر اہل سلسلہ لوگوں میں تقسیم کی ہے۔

فقیر راقم الحروف نے بھی اسی کتاب سے یہ چند الفاظ رقم کئے ہیں جو کہ حضرت صاحبزادہ محمد جمیل اختر چشتی صابری صدیقی سجادہ نشین آستانہ عالیہ چشتیہ صابریہ صدیقیہ کالیکی منڈی تحصیل ضلع حافظ آباد نے بذریعہ ڈاک بھیجی تھی۔

وصال باکمال ☆: آپ کا وصال باکمال ۶ جمادی الاول ۱۴۲۰ھ بمطابق ۱۹ اگست ۱۹۹۹ء بروز جمعرات کو ہوا۔ مزار پر انوار ڈگی محلہ گلی نمبر ۳۲ صدر بازار لاہور کینٹ میں مرجع خاص و عام ہے۔ جہاں آج بھی اہل عقیدت و محبت حاضری دے کر اپنے قلوب و اذہان کو نور ایمان سے منور کرتے ہیں۔

حضرت صاحبزادہ محمد جمیل اختر چشتی صابری سجادہ نشین کالیکی منڈی نے قطعہ تاریخ کہی:

جن کی نگاہ ناز سے ہزاروں سدھر گئے آہ جناب حشمت شاہ ہم سے پچھڑ گئے
چودہ سو انیس ہجری تھی اور چھ جمادی الاول وصال اس تاریخ کو حضرت ہیں کر گئے
وصال اس تاریخ کو حضرت ہیں کر گئے مرد خدا کے فیض سے مقدر سنور گئے
آپ کے مریدین میں سے آپ کے ایک منظور نظر خلیفہ جناب محمد بوٹا صابری اور خلیفہ صوفی محمد ظفر
چشتی صابری جو کہ سلسلہ عالیہ کو فروغ دے رہے ہیں اور بڑے ہی احسن انداز میں سلسلہ عالیہ کی
خدمت کا فریضہ سرانجام دے رہے ہیں۔

آپ کا سالانہ عرس ہر سال ۱۹ اگست کو لاہور میں آپ کے دربار پر منایا جاتا ہے۔ آپ کے مرید
خاص و درباری خلیفہ جناب عباس علی صابری صاحب نے آپ کے حضور منظوم سلام عقیدت و محبت کا
نذرانہ پیش کیا ہے:

سلام اے ساقی مستان سلام اے پیر میخانہ
سلام اے پیر حشمت شاہ نذر ہے ادنیٰ نذرانہ
یہی حسرت دل عباس کہ قبول ہو جائے
سلام جلوۂ رعنا سلام اے حسن جانانہ

ردیف

حضرت شیخ خیر الدین المعروف خیر شاہ چشتی صابری رحمۃ اللہ علیہ

تعارف ☆: پیشوائے طریقت، ماہتاب شریعت، واقف اسرار رموز معرفت و حقیقت حضرت شیخ خیر الدین چشتی صابری المعروف خیر شاہ لاہوری رحمۃ اللہ علیہ یکتائے زمانہ اور صاحب کشف و کرامات بزرگ ہوئے ہیں۔

آپ حضرت شیخ سلیم چشتی لاہوری چشتی صابری علیہ الرحمۃ کے مرید و خلیفہ تھے۔ حضرت شیخ محمد سلیم مرید و خلیفہ تھے حضرت شیخ محمد صدیق لاہوری چشتی صابری کے وہ مرید و خلیفہ تھے حضرت شیخ محمد عارف لاہوری چشتی صابری کے وہ مرید و خلیفہ تھے حضرت شیخ جان اللہ لاہوری چشتی صابری کے وہ مرید و خلیفہ تھے حضرت شیخ نظام الدین بلخی چشتی صابری ثمہ تھانیسری رحمۃ اللہ تعالیٰ علیہم اجمعین کے تھے۔

آپ حضرت شیخ خیر الدین چشتی صابری عرف خیر شاہ رحمۃ اللہ علیہ جذب وجد اور سماع میں یگانہ روزگار تھے۔ لنگر آپ کا ہر ایک کیلئے ہر وقت کھلا رہتا تھا۔ محفل سماع تسلسل کے ساتھ اور مسلسل ہر روز سنتے تھے۔

جس کی وجہ سے علمائے ظواہر و خوارج آپ کی مخالفت کے درپے ہو گئے۔ مگر بری طرح ناکام ہوئے اور شرمندہ ہو کر معافی مانگنے لگے۔

آپ سخاوت، زہد و تقویٰ، عبادت و ریاضت اور مجاہدہ میں بے مثال تھے۔ وقت کے علمائے حق اور مشائخ میں آپ کا مقام اور مرتبہ بہت بلند تھا۔

وصال با کمال ☆: آپ کا وصال با کمال ۱۹ ذی الحج ۱۲۲۸ھ بمطابق ۱۲ دسمبر ۱۸۱۳ء کو ہوا۔ مزار پر انوار لاہور میں آپ کے مرشد کامل حضرت شیخ محمد سلیم صابری کے احاطہ میدان زین خان بیرون موچی دروازہ عقب کوٹھی خان بہادر ڈپٹی برکت علی خان میں مرجع خاص و عام ہے۔

حضرت خواجہ خیر دین المعروف جھنڈے شاہ صابر کی رحمت اللہ علیہ

تعارف ☆: ولی زمانہ، شیخ یگانہ، مرد قلندر، ہمہ اوصاف یگانہ، حضرت خواجہ خیر دین المعروف بابا جھنڈے شاہ چشتی صابر کی رحمت اللہ علیہ کو فتح دین نزد شہر قصور میں جناب میاں محمد بخش کمبوہ کے گھر ۳۱-۱۸۳۰ء کو پیدا ہوئے۔ آپ کے والد گرامی بڑے ہی خدا پرست اور نیک سیرت اور دل کے سخی تھے۔ آپ کے والد گرامی کے ہاں جو بچہ بھی پیدا ہوتا وہ پیدائش کے چالیس دن کے اندر فوت ہو جاتا۔ لیکن جب آپ کی ولادت باسعادت ہوئی تو آپ کے والد گرامی اٹھا کر ایک مرد قلندر حضرت بابا امام شاہ مجذوب کی خدمت میں لے گئے اور ان کی گود میں آپ کو ڈال دیا۔ حضرت بابا امام شاہ مجذوب کو فتح دین سے باہر شبہا زروڈ پر بیٹھا کرتے تھے جو کہ بہت ہی صاحب کشف و کرامت تھے اور دور دور تک ان کا شہرہ تھا۔ حضرت بابا امام شاہ مجذوب کی خدمت میں ایک مائی صاحبہ جن کا نام تاج بی بی تھا مگر بابا امام شاہ مجذوب ان کو تاج محمد کے نام سے پکارتے تھے۔

چنانچہ جب آپ کو بابا امام شاہ کی گود میں ڈالا گیا تو انہوں نے اپنی خادمہ مائی تاج بی بی کو بلا کر فرمایا تاج محمد تمہیں مبارک ہو کہ اللہ کریم نے تمہیں فرزند عطا کیا ہے۔ جس کے جواب میں مائی صاحبہ نے عرض کیا حضرت یہ تو مردہ ہے۔ یہ سن کر بابا امام شاہ مسکرائے اور فرمایا تاج محمد ایہ لڑکا بڑی لمبی عمر پائے گا اور بہت ہی بلند نصیب ہوگا۔ یہ جواب سن کر مائی صاحبہ نے عرض کیا حضور اللہ نے فرزند تو دے دیا مگر اسے دودھ کون پلائے گا۔ آپ بخوبی جانتے ہیں کہ میں نے تو کوئی اولاد جتنی نہیں تو دودھ کہاں سے آئے گا۔ آپ نے فرمایا تاج محمد اذرا چھاتی سے لگا تو کسی رب تعالیٰ دودھ کا انتظام بھی کر دے گا۔

چنانچہ بفضلہ تعالیٰ ایسا ہی ہوا۔ اور وہ مائی صاحبہ آپ کو مسلسل لگا تار دو سال تک دودھ پلاتی رہیں۔ اس دوران آپ کے والد گرامی آپ سے ملنے کے لئے آتے رہے۔ دو سال کے بعد مائی تاج بی بی نے آپ کو والد گرامی کے سپرد کر دیا اور وہ لے کر گھر آ گئے۔

اس دو سال کے عرصہ میں آپ کے سر کے بال کافی بڑھ گئے تھے۔ جس کی بنا پر انہیں خاندان نے آپ کو میاں جھنڈو کے نام سے پکارنا شروع کر دیا اور بڑے ہو کر اسی نام سے متعارف اور مشہور ہوئے۔

جب آپ کی عمر شریف سات برس کی ہوئی تو آپ کے والد گرامی نے آپ کو بکریاں خرید کر دے

دیں۔ آپ متواتر پانچ برس تک بکریاں چراتے رہے۔ اور اس دوران اپنا زیادہ وقت قصور شہر کے بڑے قبرستانوں میں گزارتے اور وہاں یاد الہی میں مشغول رہتے۔ اللہ والوں کی صحبت میں بیٹھنا ان کی خدمت کرنا آپ کے معمولات میں شامل تھا۔

ملازمت کا روبرو اور شادی ☆: جب آپ کی عمر عزیز چودہ برس کی ہوئی تو اس وقت رائے ونڈ کو دہلی سے ملانے کے لئے سروے ہو رہا تھا۔ تھوڑے عرصے کے بعد جب یہ لائن بن گئی تو آپ کے والد گرامی ریلوے میں کافٹمین کی حیثیت سے بھرتی ہو کر قصور سے رائے ونڈ تشریف لے آئے۔ والد گرامی کے ہمراہ آپ بھی قصور سے رائے ونڈ تشریف لے آئے۔ رائے ونڈ پہنچ کر آپ کو نان بائی بننے کا شوق پیدا ہوا۔ تو ایک نان بائی کی دکان پر ملازمت اختیار کر لی۔ وہ نان بائی چونکہ بے اولاد تھا۔ وہ آپ سے بہت پیار کرتا اور مثل بیٹا آپ کو اپنے گھر میں ہی رکھ لیا۔ آپ نے بھی اُس کی بہت زیادہ خدمت کی جس سے وہ بہت خوش ہوا اور اپنے تمام کاروبار کو آپ کے سپرد کر دیا۔ اسی دوران آپ کی شادی اپنے ہی خاندان کی ایک معزز خاتون سے ہو گئی۔ مگر آپ کے ہاں اولاد نہ تھی۔

بیعت و خلافت ☆: موضع پھجوائی ماجھ کے رہنے والے حضرت سائیں عمر دین چشتی صابری جو کہ اپنے زمانے کے بہت بڑے ولی کامل اور صاحب کشف و کرامت بزرگ ہوئے ہیں۔ وہ اپنے گاؤں سے رائے ونڈ میں روئی کے کارخانے سے ملحقہ جامع مسجد میں نماز کی ادائیگی کے لئے تشریف لایا کرتے تھے۔ یہاں آپ کی شناسائی ان سے ہوئی۔ آپ کی زیارت کے لئے ان کے گاؤں پھجوائی ماجھ میں بھی تشریف لے جایا کرتے تھے۔ اسی دوران دونوں حضرات میں خاصی قربت اور پیار ہو گیا۔ جو کہ فطرتی عمل تھا۔ ایک دن آپ حضرت سائیں عمر دین صابری سے ملاقات کے لئے ان کے گاؤں میں گئے تو اسی روز خداوند کریم نے حضرت سائیں عمر دین صابری کو فرزند زینہ سے نوازا تھا۔ آپ نے عرض کیا حضور اس خوشی کے موقع پر اس خادم کو بھی فرزندگی میں قبول فرمائیں۔

چنانچہ آپ ان کے دست حق پرست پر بیعت سے مشرف ہو کر عبادت و ریاضت میں مشغول ہو گئے اور درجہ کمال کو پہنچے۔ آپ کے مرشد کامل حضرت سائیں عمر دین جب اپنے مریدین کے ہمراہ رائے ونڈ سے اجمیر شریف گئے تو حضور غریب نواز کے دربار شریف میں حاضری کے موقع پر مرشد کامل نے

آپ کو اپنے قریب بلا یا اور دستار خلافت باندھ کر آپ کو صاحب ارشاد و مجاز بنایا۔ اور سند خلافت عطا فرما کر رشد و ہدایت اور بیعت کرنے کی اجازت عنایت فرمائی۔

سلسلہ طریقت حسب ذیل ہے ☆: حضرت خواجہ خیر دین المعروف جھنڈے شاہ مرید و خلیفہ حضرت سائیں عمر دین مرید و خلیفہ خواجہ مالھے شاہ مرید و خلیفہ سوہنے شاہ مرید و خلیفہ محمد شاہ مرید و خلیفہ خواجہ رمضان شاہ مرید و خلیفہ امام شاہ مرید و خلیفہ وہاب شاہ مرید و خلیفہ شاہ مرید و خلیفہ خواجہ حیات شاہ مرید و خلیفہ حضرت سید امام اللہ شاہ مرید و خلیفہ حضرت غوث زباں سید محمد سعید کاظمی المعروف سید میراں بھیکھ چشتی صابری رحمۃ اللہ علیہم اجمعین والرضوان والغفران۔

سیرت و کردار ☆: آپ ہمہ وقت یاد الہی میں مشغول رہتے۔ ایک وقت کھانا دوپہر کے وقت تناول فرماتے تاکہ رات کے وقت نفس غالب نہ آسکے۔ تمام زندگی آپ کا یہی عمل رہا۔ آپ نماز پنجگانہ پابندی سے باجماعت ادا کرتے تھے۔ اور اپنے مریدین کو بھی نماز کی ادائیگی کے لئے خصوصی تاکید فرماتے۔ آپ مریدین سے اکثر فرمایا کرتے تھے کہ اللہ تعالیٰ نے واجبات مقرر کئے ہیں۔ شریعت، طریقت، معرفت اور حقیقت، جب تک آپ شریعت کے پابند نہ ہوں گے دوسری منزل تک پہنچنا مشکل کام ہے۔ آپ سچے عاشق رسول ﷺ تھے ہر کام میں اتباع سنت کا خصوصی خیال رکھتے تھے۔ ایام زندگی میں ہر سختی و نرمی بیماری و مصیبت کو منجانب اللہ تصور کرتے تھے۔ سخاوت کا یہ عالم تھا کہ جو بھی آپ کے ہاتھ میں آتا اسے راہ خدا میں خرچ کر دیتے۔ مستجاب الدعوات ایسے تھے کہ جو بھی آتا وہ آپ کی دعا سے بامراد و کامیاب لوٹتا تھا۔

آپ کو خداوند کریم جسمانی و روحانی دولت سے مالا مال فرمایا تھا۔ ۱۱۶ برس کی طویل عمر کے باوجود آخری وقت خود پیدل چل کر مسجد تشریف لے جاتے نماز باجماعت ادا فرماتے اور دیگر ضروری امور بھی آخری وقت تک بذات خود حسب معمول ادا فرماتے رہے۔

خلفائے نامدار ☆: یوں تو بہت سے لوگوں نے فیض پایا اور بہت سے لوگوں کو آپ نے خرقہ خلافت سے سرفراز فرمایا۔ مگر خلیفہ اکبر و جانشین آپ نے اپنے مرشد کے حکم سے حضرت مالھے

شاہ کے سجادہ نشین حضرت میاں عبدالعالی علیہ الرحمۃ کے سامنے اپنا سجادہ و خلیفہ اکبر میاں غلام محمد چشتی صابری کو ۱۳۵۲ھ میں مقرر فرما کر ان کے لئے استقامت دین و ایمان کی دعا فرمائی۔

وصال با کمال ☆: آپ کا وصال با کمال ۱۹۵۷ء کو ہوا۔ مزار پر انوار موضع کوٹ شیر باز خان ضلع قصور میں مرجع خاص و عام ہے۔ جہاں پر ہر سال ماہ جیٹھ کی گیارہ تاریخ کو آپ کا عرس آپ کے خلیفہ اکبر میاں غلام محمد چشتی صابری کی زیر سرپرستی میں ہوتا رہا۔ اب ان کا بھی وصال ہو گیا۔ بعد میں ان کے مقرر کردہ خلیفہ و سجادہ عرس کراتے ہیں۔

حضرت سائیں خیر دین چشتی صابری رحمۃ اللہ علیہ

تعارف ☆: عارف ربانی، مرشد لائٹانی، شہباز شریعت و طریقت حضرت سائیں خیر دین شاہ چشتی صابری رحمۃ اللہ علیہ یکتائے زمانہ مشائخ کبار سے ہیں۔

آپ کے دروازے پر مخلوق خدا کا ہجوم رہتا تھا۔ ہزاروں افراد آپ سے فیض یاب ہوئے۔ سینکڑوں لوگوں نے آپ کے دست حق پرست پر شرف بیعت حاصل کیا۔

آپ ہمہ وقت ذکر الہی میں مشغول رہتے تھے۔ شب بیدار، عبادت گزار، پابند تہجد تھے، سخاوت میں عمدہ مثال رکھتے تھے۔

آپ حضرت شیخ اللہ بخش چشتی صابری علیہ الرحمۃ کے مرید و خلیفہ مجاز تھے۔ وہ مرید و خلیفہ تھے حضرت شیخ فیض بخش کے وہ مرید و خلیفہ تھے حضرت شیخ حیدر شاہ کے وہ مرید و خلیفہ تھے شیخ خیر الدین المعروف شاہ خیر چشتی صابری علیہم رحمۃ جمعین کے۔

وصال با کمال ☆: آپ کا وصال با کمال ۲۹ صفر المظفر ۱۳۷۲ھ بمطابق ۱۹۵۲ء کو ہوا۔

آپ کے بعد آپ کے جانشین و سجادہ میاں محمد امین شعلہ ہیں جو شعر و شاعری میں بہترین ذوق رکھتے ہیں بہت عمدہ کلام رکھتے ہیں۔ ان کا ایک کلام جو انہوں نے حضور مخدوم پاک سلطان الاولیاء حضرت سیدنا علاؤ الدین علی احمد صابری کلیری کی شان میں لکھا ہے بطور نمونہ عقیدتاً پیش خدمت ہے۔

منبع جو دو عطا مخدوم صابر کلیری
 گنج شکر کے مہ لقا خواجہ قطب کے دلربا
 ماغریباں پیشواً نظر کرم ہو یک نگاہ
 صابر ہے شعلہ آپکا روسیہ ہے پر خطا
 مظہر نور خدا مخدوم صابر کلیری
 بگڑی میری دو بنا مخدوم صابر کلیری
 امداد کن بہر خدا مخدوم صابر کلیری
 لو اپنے دامن میں چھپا مخدوم صابر کلیری

حضرت علامہ پیر سید خلیل احمد کاظمی چشتی صابری رحمۃ اللہ علیہ

تعارف ☆: فخر السادات، جامع الحسنات و کمالات، منبع فیوض و برکات، عالم ربانی، مرشد
 لاثانی حضرت علامہ پیر سید محمد خلیل احمد شاہ کاظمی چشتی صابری رحمۃ اللہ علیہ قبلہ اہل تحقیق ہیں۔ آپ کی
 ولادت باسعادت اپنے وقت ممتاز عالم دین اور شیخ طریقت حضرت علامہ پیر سید مختار احمد شاہ کاظمی
 چشتی صابری علیہ الرحمۃ کے گھر امر وہہ ہندوستان میں ہوئی۔ آپ کی ابتدائی تعلیم و تربیت اپنے گھر
 میں ہی اپنے عظیم والد گرامی شیخ العصر علامہ الدھر حضرت قبلہ پیر سید مختار احمد شاہ کاظمی چشتی صابری
 علیہ الرحمۃ کی نگرانی و سرپرستی میں ہوئی۔ گھر کے مذہبی ماحول کا آپ پر گہرا اثر تھا جس کی بنا پر بہت
 جلد قابل ترین اساتذہ کے سامنے زانوئے تلمذ کر کے علوم متداولہ میں فارغ التحصیل ہوئے۔

بیعت و خلافت ☆: آپ اپنے عظیم والد گرامی حضرت پیر سید محمد مختار احمد شاہ کاظمی کے دست
 حق پرست پر بیعت سے مشرف ہوئے اور بعد ازاں تکمیل مجاہدات و منازل سلوک کے اپنے والد گرامی
 سے ہی سلسلہ عالیہ چشتیہ صابریہ میں خرقہ خلافت پا کر سرفراز و ممتاز ہو کر صاحب ارشاد ہوئے۔

آپ کے والد گرامی سلسلہ عالیہ چشتیہ صابریہ میں حضرت شاہ غلام حیدر چشتی صابری امر وہی کے مرید
 و خلیفہ وہ حضرت مولانا سید امانت علی شاہ چشتی صابری کے وہ مرید و خلیفہ حضرت حافظ محمد موسیٰ
 مانکپوری کے وہ مرید و خلیفہ حضرت سید محمد اعظم شاہ روپڑی کے وہ مرید و خلیفہ حضرت سید محمد سالم
 روپڑی کے وہ مرید و خلیفہ حضرت قطب دوراں غوث زماں سید محمد سعید کاظمی المعروف سید میراں
 بھیکھ چشتی صابری علیہم الرضوان والغفران کے تھے۔

سیرت و کردار ☆: آپ عبادت و ریاضت، مجاہدہ و سلوک میں یکتائے روزگار تھے۔

سخاوت و علم و عمل اخلاق کریمانہ میں بے مثل و بے مثال تھے۔ تمام عمر توکل اور زہد و تقویٰ میں گزاری۔ سنت رسول ﷺ کی سختی سے پابندی فرماتے۔ فرائض و واجبات سنن مستجاب اور نوافل کا خصوصیت سے اہتمام فرماتے تھے۔ پوری زندگی شریعت مصطفیٰ علیہ السلام کی اتباع میں گزاری اور دینی علوم کی اشاعت اور ترویج آپ کا مقصد زندگی رہا ہے۔ آپ کے خاندان کے تمام بزرگوں نے پیری مریدی کو اپنا ذریعہ معاش نہیں بنایا نہ ہی اس پر اکتفا کیا بلکہ دینی علوم کے مراکز قائم کر کے نہ صرف پسماندگی اور خواندگی کو ختم کیا بلکہ اس کے ساتھ عشق رسول ﷺ کی شمع کو لوگوں کے دلوں میں روشن کیا اور اپنی روحانی توجہ سے روحانیت اور عرفان کے دیب روشن کئے جو تا ابد جاری رہیں گے۔

وصال باکمال ☆: آپ کا وصال باکمال بحالت روزہ ۲۷ رمضان المبارک ۱۳۹۰ھ بمطابق

۱۹۷۰ء بروز ہفتہ چھ بجے ہوا۔ مزار پُر انوار امر وہہ ضلع مراد آباد یوپی انڈیا میں مرجع خاص و عام ہے جہاں آج بھی اہل عقیدت و محبت حاضری دے کر اپنے قلوب و اذہان کو نور ایمانی سے منور کرتے ہیں۔ آپ کے بعد آپ بردار اصغر و مرید و خلیفہ و شاگرد رشید غزالی زماں حضرت علامہ سید احمد سعید شاہ کاظمی امر وہی چشتی صابری نے ملتان میں اس چراغ کو روشن کئے رکھا اور تقریباً پندرہ سال کے بعد ۲۵ رمضان المبارک ۱۹۸۵ء کو ان کا بھی وصال باکمال ہو گیا۔ اب ان کے بعد بڑے صاحبزادے علامہ سید مظہر سعید کاظمی صدر جماعت اہل سنت پاکستان اس شمع کو روشن کیے ہوئے ہیں۔ مگر افسوس کے علامہ کاظمی صاحب کے مریدین اپنے نام کے ساتھ سعیدی تو لکھتے ہیں مگر طریقت کے اصل مرکز چشتی صابری ہونا نہیں لکھتے۔ جس سے عوام میں ایک ابہام کی شکل پیدا ہو رہی ہے اور دوسرا یہ کہ اہل مرکز کی شناخت ختم ہوتی جا رہی ہے۔

نوٹ ☆: حضرت علامہ سید محمد خلیل احمد شاہ کاظمی چشتی صابری امر وہی رحمۃ اللہ علیہ کے والد گرامی اور پیر و مرشد حضرت قبلہ سید محمد مختار احمد شاہ کاظمی علیہ الرحمۃ اور ان کے پیر و مرشد جناب شاہ غلام حیدر چشتی صابری علیہ الرحمۃ کے حالات بڑی کوشش کے باوجود بھی نہ مل سکے۔ فقیر اس سلسلہ میں۔ حضرت علامہ حامد سعید کاظمی مدظلہ کی خدمت میں ملتان شریف حاضر ہوا مگر وہ سفر پر گئے ہوئے

تھے ملاقات نہ ہو سکی۔ اس کے علاوہ حضرت صاحبزادہ سید مظہر سعید شاہ کاظمی مدظلہ کو خطوط بھی لکھے مگر جواب نہ دار۔ حضرت علامہ احمد سعید کاظمی علیہ الرحمۃ کے مرید حضرت ڈاکٹر الطاف سعیدی صاحب کو بھی منڈی جہانیاں خطوط لکھے متعدد فون کیے انہوں نے بھی بذریعہ فون معذرت کر لی۔

حضرت شاہ خلیل الرحمن چشتی صابری رحمۃ اللہ علیہ

تعارف ☆: محو توحید و معرفت، حکیم حاذق قطب وحدت، مست السنت جمال احدیت، پروردہ نگاہ ناز نبوت حضرت شاہ خلیل الرحمن شاہ مراد آبادی چشتی صابری رحمۃ اللہ علیہ معدن گنجینہ علوم لدنی ہیں۔ آپ کی ولادت ۱۸۹۵ء میں محلہ مفتی ٹولہ مراد آباد میں پیر طریقت، شہباز میدان حقیقت حضرت شاہ عزیز الرحمن چشتی صابری علیہ الرحمۃ کے گھر ہوئی۔ ابتدائی تعلیم و تربیت اپنے والد گرامی سے مکمل کرنے کے بعد خانقاہ معلیٰ چشتیہ صابریہ بغیہ مراد آباد سے وابستہ ہو گئے۔

بیعت و خلافت ☆: آپ اپنے والد گرامی حضرت شاہ عزیز الرحمن چشتی صابری علیہ الرحمۃ کے دست حق پرست پر بیعت سے مشرف ہوئے۔ والد گرامی کے زیر سایہ ریاضت و مجاہدہ کیا اور منازل سلوک طے کیں، علوم باطنیہ میں درجہ کمال کو پہنچ کر والد گرامی سے خرقہ خلافت پا کر سرفراز و ممتاز ہو کر صاحب ارشاد ہوئے۔ آپ شریعت و طریقت کے علوم میں مکمل عبور و دسترس اور تربیت مریدین میں ید طولیٰ رکھتے تھے۔ آپ نے تمام زندگی یاد خدا میں گزاری اور مجرد رہے۔ آپ کے والد گرامی نے اپنی ظاہری حیات مبارکہ میں ہی اپنے دادا حضرت شاہ عبدالرحیم مراد آبادی کی سنت قائم رکھی۔ خانقاہ عالیہ چشتیہ صابریہ بغیہ مراد آباد شریف کا آپ کو سجادہ نشین مقرر کر دیا تھا۔ آپ نے درگاہ عالیہ کے انتظام و انصرام کو بطریق احسن چلایا کہ دور دور تک اس کا شہرہ بلند ہوا۔ اور سینکڑوں طالبین حق آتے اور دامن گو گوہر مراد سے بھر کر واپس جاتے۔ لاتعداد افراد نے آپ سے اکتساب فیض کیا۔

وصال با کمال ☆: ۱۹۷۸ء میں ایک سائیکل سوار کی ٹکر سے زخمی ہو کر علیل ہوئے اور

۱۳۹۹ھ بمطابق ۱۹۷۹ء میں وصال ہوا۔

مزار پرنوار خانقاہ معلیٰ چشتیہ صابریہ بغیہ شریف مراد آباد انڈیا میں مرجع خاص دعاء ہے۔

حضرت میاں محمد خلیل الرحمن شاہ چشتی صابری باقری رحمۃ اللہ علیہ

تعارف ☆: مجسمہ کمالات و حسنات، منبع فیوض و برکات، جمال معرفت و کمال حقیقت، صاحب کشف و کرامات، خورشید ولایت، پیکر شوکت و جمال، آئینہ جلال و جمال حقانی، عالم ربانی، مرشد لائٹانی، مخزن اخلاق کریمانہ حضرت میاں محمد خلیل الرحمن شاہ چشتی صابری قادری باقری رحمۃ اللہ علیہ آفتاب نور تو حید و تفرید ہیں۔ جب آپ کی ولادت باسعادت ہوئی تو آپ کے والد گرامی شیخ العصر پیر طریقت امیر شریعت حضرت حافظ عبید الرحمن چشتی صابری علیہ الرحمۃ کے پیر و مرشد حضرت خواجہ احمد حسین شاہ چشتی صابری مراد آبادی علیہ الرحمۃ نے ارشاد فرمایا حافظ صاحب اس بچے کا خصوصی خیال رکھنا۔ ان کی تعلیم و تربیت میں کسی قسم کی کمی نہ رہ جائے۔

چنانچہ جب آپ کی عمر عزیز چار برس کی ہوئی تو آپ کے والد گرامی نے آپ کو وقت کے ولی کامل حضرت علامہ مولانا بشیر احمد قادری بریلوی کی خدمت میں لے کر حاضر ہوئے۔ شفیق استاد کی محنت اور خصوصی توجہ سے آپ نے نہ صرف پرائمری تک تعلیم مکمل کی بلکہ اس کے ساتھ ساتھ بوستان گلستان اور دیوان حافظ اور مثنوی شریف از بر کر لی۔

اس کے بعد آپ نے بدایوں سے میٹرک مکمل کی اور علی گڑھ یونیورسٹی سے آپ نے گریجویشن مکمل کی۔ دوران تعلیم معروف ادیب و شاعر شکیل بدایونی چھٹے درجے سے کلاس فیلو چلے آ رہے تھے۔ تعلیم مکمل کرنے کے بعد آپ نے رائل ایئر فورس میں شمولیت اختیار کر لی۔ جنگ عظیم دوم میں آپ کا تبادلہ میڈل ایسٹ میں مختلف جگہوں پر ہوا۔ سب سے زیادہ آپ بغداد شریف میں رہے۔ اس دوران آپ حضرت پیران پیر دنگیر محبوب سبحانی السیدنا الشیخ عبدالقادر جیلانی الحسنی والحسنی رضی اللہ تعالیٰ عنہ کے مزار فیض گوہر بار پر حاضری دے کر نہ صرف اپنی تشنگی دور کرتے رہے بلکہ ان کی روحانی فیوض و برکات سے بھی مالا ہوتے رہے۔ سروس کے دوران آپ نے مختلف اسلامی ممالک میں قیام کے دوران وہاں کے بزرگان دین اور مقامات مقدسہ کی حاضری دیتے رہے اور ان کے فیوض و برکات سے اکتساب فیض کرتے رہے۔ جنگ کے خاتمے کے بعد جب واپس تشریف لائے تو اس وقت تحریک پاکستان اپنے عروج پر تھی آپ نے ایئر فورس کو خیر باد کہہ دیا۔

قیام پاکستان کے بعد آپ ڈھا کہ تشریف لے گئے وہاں سے کراچی تشریف لے آئے کراچی میں جناب حسین شہید سہروردی سے زیادہ تعلق رہا۔ کراچی میں آپ نے مہاجرین کی آباد کاری میں بڑھ چڑھ کر حصہ لیا۔ مگر آپ نے اپنا یا اپنے خاندان کے کسی بھی فرد کے نام کوئی کلیم داخل نہیں کرایا۔ اس دنیوی مصروفیت کے سبب آپ کی روحانی تشنگی بڑھتی گئی۔ اس لئے کہ والد گرامی تقسیم برصغیر کے وقت انڈیا میں ہی رہ گئے تھے جس کی وجہ سے آپ کو روحانی طور پر کمی محسوس ہونے لگی۔

۱۹۵۶ء میں آپ راولپنڈی اپنے خالو کی عیادت کے لئے کراچی سے تشریف لائے تو آپ نے اپنے خالو سے اپنی روحانی تشنگی کا ذکر کیا۔ چونکہ آپ کے خالو بھی صاحب نظر بزرگ تھے۔ انہوں نے آپ کو تسلی دی اور فرمایا کہ خدا بہتر کرے گا۔ اسی قیام کے دوران عید میلاد النبی ﷺ کا دن آ گیا۔ اس دن راولپنڈی کے عظیم روحانی صوفی بزرگ حضرت میاں فضل الرحمن شاہ چشتی صابری قادری باقری کے آستانہ پر حضور مخدوم سید علاؤ الدین علی احمد صابری کلیری رضی اللہ تعالیٰ عنہ کا سالانہ عرس مقدس شروع تھا۔ آپ اپنے خالو کے ہمراہ حضرت میاں شاہ فضل الرحمن چشتی صابری علیہ الرحمۃ کے آستانہ پر پہنچے۔ پہلے میلاد میں شرکت کی بعد ازاں تمام رات محفل سماع میں گزاری۔ وہاں پر آپ کو اپنے والد گرامی اور ان کے پیر خانے مراد آباد کارو روحانی کیف اور منظر نظر آیا۔ لہذا آپ نے اسی موقع پر حضرت شاہ فضل الرحمن چشتی صابری قادری باقری علیہ الرحمۃ کی خدمت میں بیعت کی درخواست کرنے کا فیصلہ کر لیا۔

بیعت و خلافت ☆: آپ سلسلہ عالیہ چشتیہ صابریہ باقریہ میں حضرت شاہ فضل الرحمن چشتی صابری باقری کے دست حق پرست پر بیعت سے مشرف ہوئے۔ اور تکمیل مجاہدات و منازل سلوک کے بعد ۱۹۶۳ء مرشد کامل نے آپ کو خرقہ خلافت سے نواز کر سرفراز و ممتاز فرما کر صاحب ارشاد کیا۔ مرشد کامل کامل کے ہاتھ پر بیعت کے چند ماہ بعد ہی آپ کراچی سے نقل مکانی کر کے راولپنڈی تشریف لے آئے۔

والد گرامی کی پاکستان آمد اور دستار سجادگی و خلافت ☆: مرشد کامل کے دست مبارک پر شرف بیعت حاصل کرنے کے بعد آپ نے اپنے والد گرامی کو بریلی شریف خط لکھ کر اپنے تمام حالات و واقعات سے آگاہ کیا۔ تو آپ کے والد گرامی نے مسرت کا اظہار اس طرح کیا کہ

۱۹۶۶ء میں بریلی شریف سے پاکستان راولپنڈی تشریف لائے اس وقت ان کی عمر شریف ۸۲ برس تھی۔ تشریف لا کر انہوں نے جب اپنے ہونہار صاحبزادے کے شب و روز اور معمولات کو دیکھا تو خوش ہو کر دعاؤں سے نوازا۔ اس دوران آپ اپنے والد گرامی کو لے کر اپنے شیخ کے آستانے پر تشریف لے گئے بعد ملاقات آپ کے والد بزرگوار نے آپ کے شیخ طریقت سے مشورہ کرنے کے بعد اپنے جملہ تمام سلاسل طریقت سے خرقہ خلافت عطا فرمایا اور آپ کو اپنا جانشین مقرر فرما دیا۔

سیرت و کردار ☆: آپ دنیاوی اور دینی تعلیم سے مکمل طور پر آراستہ اور ظاہری و باطنی علوم پر مکمل دسترس رکھتے تھے۔ شریعت و طریقت کے تمام مسائل و معاملات سے بخوبی آگاہ تھے۔ شریعت و طریقت کی پاسداری آپ کا خاصہ تھا۔ پوری زندگی میں خلاف شریعت کوئی کام سرزد نہ ہونے دیا۔ عبادت و ریاضت مجاہدہ و سلوک میں یکتائے زمانہ تھے۔ سادگی آپ کا خصوصی وصف تھا۔ آپ کی پوری زندگی اپنے قول و فعل سے مطابقت رکھتی ہے۔ تمام زندگی رزق حلال کے لئے خود محنت کی اور اپنے زیر کفالت افراد کو رزق حلال کما کر کھلاتے رہے۔ وضع قطع، لباس، و خوراک اور معمولات زندگی میں ہمیشہ سادگی کو اپنایا۔ گفتگو میں اگرچہ نرمی ہوتی تھی مگر گفتگو بہت پختہ اور علمی ہوتی۔ اگر کبھی کسی کو کوئی مسئلہ سمجھانا مقصود ہوتا تو بڑے ہی احسن انداز میں اصلاح فرماتے کبھی کسی کا دل نہیں توڑا اور نہ ہی کسی کو مایوس لوٹایا۔ آپ صبح سے لے کر شام اور شام سے لے کر پھر اگلی صبح تک ہمہ وقت مصروف رہتے۔ ہر کام کو اپنے وقت پر انجام دیتے تھے۔ اپنے معمولات اور معاملات میں کبھی کوتاہی نہ ہونے دی۔ کبھی کسی عرس کی تقریب میں اگر تشریف لے جاتے تو گھر واپس تشریف لا کر اپنے معمولات پورے فرما کر آرام فرماتے اور پھر صبح صادق سے قبل تہجد اور اوراد و وظائف مکمل کر کے نماز فجر ادا فرماتے۔ کچھ دیر آرام فرما کر اشراق پڑھ کر اپنے روزگار پر تشریف لے جاتے مگر دیکھا یہ گیا ہے کہ اپنے روزگار اور دنیاوی معاملات کو ہاتھ سے انجام دیتے مگر زبان اور دل یاد خدا میں مصروف ”ہتھ کارو لے دل پارو لے“ کے مصداق ہوتے تھے۔ آخری عمر بلکہ آخری دن تک اپنے ہر معاملہ پر مکمل دسترس رکھے ہوئے تھے اگرچہ عمر شریف کافی ہو گئی تھی مگر باوجود اس کے پورے اعتماد سے دیوثی اور معمولات انجام دیتے رہے۔ آپ انتہائی خلیق و شفیق اور مہربانی اور پیارو

محبت کا مجسمہ تھے۔ گفتگو فرماتے تو معلوم ہوتا تھا کہ منہ سے پھول جھڑ رہے ہیں۔

آپ کی علمی و دینی خدمات ☆: ۲۷ رجب المرجب شریف بمطابق ۷ ستمبر ۱۹۷۲ء کو

حضرت قبلہ مرشدی شاہ فضل الرحمن چشتی صابری باقری علیہ الرحمۃ کا وصال باکمال ہوا۔

اور ۱۲ رمضان المبارک بمطابق ۱۲ اکتوبر ۱۹۷۲ء کو آپ کے والد گرامی حضرت حافظ عبید الرحمن شاہ چشتی صابری کابریلی شریف میں وصال باکمال ہوا۔ تو آپ پر دونوں طرف کی ذمہ داریوں کا بوجھ آن پڑا۔ ادھر آپ کے مرشد زادے اور دربار باقریہ واہ کینٹ کے سجادہ نشین میاں انوار الاسلام صدیقی صاحب نے آپ کو آپ کے پیر و مرشد کی جگہ دستار اور آستانہ باقریہ کی خدمات بھی آپ کے سپرد کر دیں۔ جس کو آپ نے بحسن و خوبی سرانجام دیا۔ اس کے ساتھ ساتھ آپ نے کئی کتابیں تصنیف فرمائی ہیں۔ ان میں اول ذکر جمیل، (دوم) آداب مریدین چھپ چکی ہیں۔ جبکہ دیگر کتابوں کی تفصیل فقیر راقم الحروف کے علم میں نہ ہیں اور یہ دونوں فقیر کے کتب خانے میں موجود ہیں۔ اس کے علاوہ فقیر راقم الحروف کے علم میں یہ بات موجود ہے کہ آپ نے مرزائیوں کی جماعت کے اس وقت کے سربراہ مرزا طاہر قادیانی سے ختم نبوت کے مسئلہ پر تحریری مناظرہ بھی کیا ہے۔

چونکہ فقیر راقم الحروف سے اچھی شناسائی تھی بڑی ہی شفقت و محبت فرماتے تھے۔ ایک مرتبہ فقیر آپ کے در دولت برنی سٹریٹ نزد قصائی چوک ٹینچ بھاٹہ راو پینڈی میں معمول کی ملاقات کی غرض سے گیا۔ تو آپ نے وہ تمام خطوط اور تحریریں جو مرزا طاہر نے آپ کو لکھے تھے۔ اور وہ تمام خطوط اور جوابی تحریریں جو آپ نے مرزا طاہر کے جواب میں لکھی تھیں کی نقل فقیر کو دکھائی۔ جو کہ ہمارے لئے بہت بڑا علمی سرمایہ ہے۔ کاش کہ ان کے سجادے یا صاحبزادے اُس تمام کو کسی اہل علم سے ترتیب دلوا کر اگر کتاب کی شکل میں شائع کر دیں تو علمی دنیا میں نئے باب کا اضافہ اور ملت اسلامیہ پر بہت بڑا احسان عظیم ہوگا۔ آپ جس سوچ اور فکر اور نظر عمیق کے مالک تھے اس سے فقیر راقم الحروف کو یہ معلوم ہوتا ہے کہ آپ نے اس کے علاوہ بھی کچھ تصانیف مرتب کی ہوں گی۔ جن میں سے ایک کتاب جو سماع کے بارے میں ہے دوسری حضور غوث اعظم کے ۷۲ خطوط۔ مکتوبات غوثیہ کتابی شکل میں موجود ہونے کا علم ہوا ہے۔ اس طرح اور بھی امکان ہے۔ آپ کے دو فتوے ایک تو مرزائیوں

کی اذان دینے سے متعلق دوسرا قادیانیوں کی طرف سے مسجد کا نام استعمال کرنے کے بارے ہے۔ یہ دونوں فتوے صوبہ سرحد کے معروف مدرسے اکوڑہ خٹک کے ماہنامہ الحق میں بھی چھپ چکے ہیں۔ آپ نے حکومت وقت کو اپنے فتوؤں کی بدولت قادیانیوں کو اذان دینے سے روکنے اور مسجد کا نام استعمال کرنے سے منع فرمایا۔ جس پر حکومت وقت نے نہ صرف غور و فکر کیا بلکہ اس پر فوری عمل درآمد کرتے ہوئے ایک سرکاری سرکولر کے ذریعے حکم نامہ جاری کر دیا کہ آج کے بعد مرزائی قادیانی اذان نہیں دیں گے۔ اور نہ ہی اپنی عبادت گاہ کو مسجد کا نام دیں گے۔ بلکہ مرزائی مسجد کا نام استعمال کرنے کی بجائے اپنی عبادت گاہ کا نام بیت الحمد کے نام سے رکھیں گے۔

حضرت قمر المشائخ سے آپ کا تعلق ☆: آپ سال میں دو مرتبہ حضرت قمر

المشائخ الحاج حافظ قمر الدین چشتی صابری علیہ الرحمۃ کے ہاں عرسوں میں تشریف لایا کرتے تھے۔ ان میں ۱۵/۱۶ شوال کے عرس میں خاص طور سے تشریف لا کر رونق محفل بنتے تھے۔ آپ حضرت قمر المشائخ کا دل سے احترام کرتے تھے اس کی ایک خاص وجہ یہ بھی تھی کہ حضرت قمر المشائخ کا آپ کے پیر و مرشد حضرت شاہ فضل الرحمن صابری باقری علیہ الرحمۃ سے بھی ایک خاص تعلق تھا اسی طرح حضرت قمر المشائخ بھی آپ کو نہایت ہی عزت و احترام سے دیکھتے اور اپنی جگہ بٹھاتے تھے۔ اسی طرح آپ کبھی کبھی لنڈا بازار میں صوفی حبیب الرحمن چشتی نظامی جو کہ آج کل دھرم پورہ لاہور میں مقیم ہیں کہ گھر حضرت محبوب الہی نظام الدین اولیاء کے عرس میں شرکت فرماتے تھے۔

وصال باکمال ☆: آپ کا وصال باکمال دن ربیع الاول ۱۴۱۵ء بمطابق ۱۹ اگست ۱۹۹۳ء بروز جمعہ

المبارک بعد نماز عصر ہوا۔ گیارہ ربیع الاول شریف بروز ہفتہ آپ کو خانقاہ چشت نگر لوہی بھیر فیض آباد سے روات کی جانب جاتے ہوئے ہائی وے میں دن کیا گیا۔ مزار پر انوار خانقاہ چشت نگر لوہی بھیر ضلع اسلام آباد فیض آباد، روات ہائی وے پر مرجع خاص و عام ہے۔ جہاں ہر سال آپ کا سالانہ عرس مبارک مورخہ گیارہ، بارہ، تیرہ ربیع الاول شریف کو آپ کے منظور نظر خلیفہ ارشد جناب خلیفہ صوفی ارشد محمود چشتی صابری جو کہ آپ کے محرم راز اور دیرینہ خدام سے ہیں تمام عمر اپنے شیخ کے ساتھ اور ان کی اتباع میں گزاری۔ ان کی نگرانی میں نہ صرف عرس مبارک بلکہ سلسلہ عالیہ کے دیگر تمام معاملات بھی وہی بحسن و خوبی سرانجام دیتے ہیں۔

ردیف

حضرت خواجہ شیخ داؤد چشتی صابری رحمۃ اللہ علیہ

تعارف ☆: مست السنت نعمات بے ساز، درخلوت کنت کنزاً محرم راز۔ آثار و لائیتش ظاہر بر خاص و عام بے دلیل۔ حضرت شیخ داؤد چشتی صابری بن حضرت شیخ محمد صادق گنگوہی رحمۃ اللہ علیہ مقبول بارگاہ احدیت ہیں۔ آپ حضرت محبوب الہی شیخ محمد صادق چشتی صابری رحمۃ اللہ علیہ کے بڑے صاحبزادے اور جانشین ہیں۔ آپ صاحب ولایت و صاحب کشف صاحب حال و کمال درویش تھے۔ آپ ریاضت و مجاہدہ میں بے نظیر زہد و تقویٰ میں بے مثال ہیں۔

بیعت و خلافت ☆: آپ حضرت محبوب الہی شیخ محمد صادق کے مرید و خلیفہ اور جانشین ہیں۔

سیرت و کردار ☆: محققین صوفیائے کرام نے لکھا ہے کہ حضرت شیخ داؤد بندگی رحمۃ اللہ علیہ صبح صادق سے دوپہر دن چڑھے تک ذکر جہنمی و اثبات اور اسم ذات میں مصروف رہتے تھے۔ سہ پہر کے وقت قیلولہ فرما کر نماز ظہر ادا فرماتے اور حجرے کے اندر تشریف لے جاتے اور نماز عصر تک مشغول رہتے اور سیر و وجود میں مصروف رہتے تھے۔ عصر سے مغرب تک صلوٰۃ وسطیٰ کا مشغول کرتے تھے۔ اور مغرب سے عشاء تک پیرو مرشد کی خدمت میں رہ کر علم لدنیہ کی تعلیم پاتے تھے۔ عشاء کی نماز سے فارغ ہو کر با وضو سر جانب شمال اور پاؤں جانب جنوب کر کے متقبل قبلہ ہو کر شہود مطلوب کے انتظار میں چند گھڑی لیٹ جاتے تھے۔ پھر اٹھ کر وضو فرمانے کے بعد نماز تہجد ادا کر کے صبح تک ورزش مشغول رہتے تھے۔ بعض وقت آدھی رات کے وقت سے صبح تک ایک سانس لیتے تھے۔ شعل سے پایہ جس میں ۹ دفعہ اسم ذات تسبیح کے ایک دانہ پر پڑھا جاتا ہے۔ آپ ایک سانس میں تین تسبیح پڑھ لیتے تھے۔ اس عالم میں آپ پر ہر وقت استغراق رہتا تھا۔

در بار مصطفیٰ صلی اللہ علیہ وسلم میں حاضری ☆: ایک مرتبہ آپ مشغول رہتے تھے کہ بعد مراقبہ میں تھے کہ آپ پر کیف بے خودی طاری ہو گئی دیکھا کہ آپ کا سینہ مبارک پھٹ گیا۔ اور اس

میں سے عرش عظیم نکلا جس پر حضور نبی کریم صلی اللہ علیہ والہ وسلم اور حضرت شیخ محمد صادق علیہ الرحمۃ رونق افروز ہیں۔ سرور عالم ﷺ نے داؤد جی کا ہاتھ پکڑا اور تخت پر بٹھالیا وہاں پر آپ نے دیکھا کہ حضرت غوث الاعظم رضی اللہ تعالیٰ عنہ اور حضرت خواجہ معین الدین چشتی اجمیری رضی اللہ تعالیٰ عنہ نے حضور نبی کریم صلی اللہ علیہ والہ وسلم سے عرض کی کہ یہ نوجوان خلافت کبریٰ کے لائق ہے حضور ﷺ نے نور کی دو انگشتریاں دونوں کو عطا فرمائیں اور دونوں پیشواؤں نے حضرت شیخ داؤد رحمۃ اللہ علیہ کو پہنچادیں اور خلافت و کمالات نبوت اور ولایت مطلقہ مل جانے کی بشارت دی۔

کشف و کرامات ☆: جب بادشاہ اورنگ زیب ۱۰۶۸ھ میں تخت سلطنت پر برسر اقتدار آیا

اس خاندان کے بعض دشمنوں نے بادشاہ سے کثرت سماع میں مشغولیت سماع کی شکایت کی۔ بادشاہ نے حضرت شیخ داؤد رحمۃ اللہ علیہ کو دہلی بلوایا جس روز آپ گھر سے روانہ ہوئے عالمگیر بادشاہ نے دیکھا کہ حضرت شیخ داؤد رحمۃ اللہ علیہ اس کے خلوت خانے میں رونق افروز ہیں اور فرما رہے ہیں کہ درویشوں کو کیوں تکلیف دیتا ہے۔ بادشاہ یہ بات سن کر سکتے میں رہ گیا۔ اور اس پر ہیبت طاری ہو گئی اور شرمندہ ہو کر معافی چاہنے لگا۔ پھر بادشاہ نے اپنے ایک ایلچی کو تحفے تحائف نذرانے دے کر حضرت شیخ داؤد بندگی رحمۃ اللہ علیہ کے پاس بھیجا تا کہ حضرت واپس چلے جائیں میرے بلانے کے سبب تکلیف گوارا نہ کریں۔ حضرت داؤد بندگی نے جواب میں کہا کہ میں گھر سے روانہ ہو چکا ہوں اور اب میں اپنے پیران عظام حضرت خواجہ قطب الدین، حضرت خواجہ نظام الدین اولیاء اور حضرت شیخ نصیر الدین محمود چراغ دہلوی علیہم الرضوان کے مزارات پر حاضری دیئے بغیر واپس نہیں آ سکتا۔

چنانچہ آپ نے دہلی پہنچ کر اپنے خواجگان کے مزارات پر حاضری دی اور فاتحہ پڑھنے کے بعد واپس گنگوہ شریف کا قصد کیا اور باوجود بادشاہ کے بلانے کے آپ بادشاہ کے پاس نہیں گئے۔

کرامت ۲ ☆: ملا عبدالقوی جو بادشاہ کا مقرب خاص تھا ایک دن وہ بحث مباحثہ کے لئے

حضرت شیخ داؤد کے پاس آیا اور کہنے لگا کہ یہ بدعت راگ کو سننے کے لئے چشتیوں نے کون سی شرعی دلیل سے نکالی ہے۔ حضرت داؤد بندگی نے جواب میں فرمایا کہ اگر دلیل قالی چاہیے تو بخاری شریف کی حدیث ہے کہ حضور نبی کریم صلی اللہ علیہ والہ وسلم نے کینر سے سماع سنا جو کہ حدیث سے ثابت ہے۔

اگر دلیل حالی چاہیے تو بیٹھو ابھی دیکھو آپ نے قوال بلائے اور انہوں نے سماع شروع کی۔ حضرت داؤد بندگی رحمتہ اللہ علیہ پر حالت خاص طاری ہو گئی اور زبان مبارک سے یہ لفظ نکلا کہ تو جاہل ہے میرے سے دلیل طلب کرتا ہے۔ اتنا کہنا تھا کہ ملا عبد القوی کا تمام علم سلب ہو گیا۔ ملا عبد القوی بے اختیار ہو کر حضرت کے قدموں پر گر گیا۔ اور معذرت شروع کی کہ آپ نے معاف فرمایا اور تمام علوم بدستور ملا عبد القوی کو پھر یاد ہو گئے۔ اور نہایت عاجزی کے ساتھ حضرت شیخ داؤد چشتی صابری رحمتہ اللہ علیہ کے پاس سے رخصت ہو کر تمام حال بادشاہ کو سنایا۔ بادشاہ کو از سر نو زیادہ اعتقاد پیدا ہو گیا۔ اور حضرت شیخ داؤد بندگی رحمتہ اللہ علیہ کا خاص معتقد ہو گیا۔

وصال با کمال ☆: آپ کا وصال ۶ شعبان المعظم ۱۰۹۵ھ کو ہوا مزار مبارک گنگوہ شریف ضلع انبالہ پنجاب انڈیا میں مرجع خاص و عام ہے۔۔۔

حضرت شیخ دوست محمد چشتی صابری رحمتہ اللہ علیہ

تعارف ☆: سلطان العاشقین دلیل اکالین، برہان الواصلین، حضرت شیخ دوست محمد چشتی صابری رحمتہ اللہ علیہ نا در روزگار اولیائے کبار سے ہیں۔ آپ شیخ المشائخ عارف ربانی حضرت خواجہ شیخ نظام الدین بلخی تھانیسری علیہ الرحمۃ کے دست حق پرست پر بیعت سے مشرف ہوئے اور انہی سے خرقہ پا کر سرفراز و ممتاز ہوئے۔ حضرت شیخ نظام الدین بلخی چشتی صابری مرید و خلیفہ حضرت شیخ جلال الدین محمود تھانیسری کے تھے وہ مرید و خلیفہ تھے حضرت قطب العالم شیخ عبدالقدوس گنگوہی چشتی صابری علیہم الرحمۃ کے۔ آپ کے حالات مزید کسی کتاب میں دستیاب نہ ہیں اور نہ ہی تاریخ اور سن وصال اور مزار کی جگہ کے بارے میں کچھ علم نہ ہو سکا۔ جو کہ سلسلہ عالیہ صابریہ کے سوائے ہوئے محققین کیلئے لمحہ فکریہ ہے۔ بہر حال یہ بات کنفرم ہے کہ آپ کا وصال ۱۰ویں صدی ہجری کے آخر میں ہوا اور مزار پُر انوار لاہور ہی میں ہے۔

حضرت شیخ درگاہی شاہ چشتی صابری رحمۃ اللہ علیہ

تعارف ☆: امام ربانی، قندیل نورانی، فیوض یزدانی حضرت شیخ درگاہی شاہ چشتی صابری رحمۃ اللہ علیہ گیارہویں صدی ہجری کے عظیم اولیائے کبار سے ہیں۔ آپ کی دعا حاجتمندوں کے لئے اکسیر اعظم تھی۔ اس لئے آپ کے دروازے پر مخلوق خدا کا ہجوم رہتا اور لوگ دعاؤں کے طالب ہوتے ہیں۔ آپ جامع التصرفات اور منبع فیوض و برکات و کمالات شخصیت کے حامل تھے۔ آپ کے مزار پر انوار کے قریب ایک کنواں تھا جو کہ آپ کے مرید کی ملکیتی زمین میں تھا۔ اتفاق سے اُس مرید کے بیٹے کے جسم پر اس قسم کے پھوڑے نکل آئے جسے پنجابی زبان میں ”پانی داتی“ کہا جاتا ہے اس قسم کے پھوڑوں میں صرف پانی ہی ہوتا ہے۔ زمیندار اپنے بیٹے کو لے کر آپ کی خدمت میں حاضر ہوا اور التجا کی حضور میرے بیٹے کی شفا یابی کے لئے دعا فرمائیں۔ آپ نے فرمایا کہ اس مرض سے شفا یابی کے لئے تمہارے کنویں کا پانی کافی ہے۔ اسے کنویں کے پانی سے نہلا دو یہ شفا یاب ہو جائے گا۔ پھر فرمایا کہ میں نے اللہ کریم سے دعا کی ہے کہ خارش کا جو بھی مریض اس کے پانی سے نہائے گا اللہ اس کو شفاء عطا فرمادے گا۔ زمیندار نے حسب الحکم اپنے بیٹے کو کنویں کے پانی سے غسل کروایا تو اللہ کی مہربانی سے وہ تندرست ہو گیا۔ معروف ادیب اور ”لاہور میں اسلام کے سفیر“ کتاب کے مصنف جناب ڈاکٹر خواجہ عابد نظامی فرماتے ہیں کہ میں نے اپنے لڑکپن کے زمانے میں اس کنویں کو دیکھا ہے جس کے ساتھ چند سقاوے بھی پڑے رہتے تھے۔ خارش کے مریض اس کنویں پر آ کر نہاتے تھے اور اللہ کی قدرت سے شفا یاب ہو کر جاتے تھے اب وہ کنواں بند کروا کر ہینڈ پمپ لگا دیا گیا ہے۔

بیعت و خلافت ☆: آپ سلسلہ عالیہ چشتیہ صابریہ میں حضرت شاہ ابوسعید گنگوہی چشتی صابری علیہ الرحمۃ کے مرید و خلیفہ ہیں۔ جبکہ سلسلہ عالیہ قادریہ میں حضرت شاہ چراغ لاہوری قادر کے سے بھی خرقہ خلافت عطا ہوا تھا۔

وصال با کمال ☆: آپ کا وصال با کمال ۱۱۲۲ھ بمطابق ۱۷۱۰ء کو بعہد قطب الدین شہ عالم اول کو ہوا۔ مزار پر انوار چوک ہال روڈ مسجد کے قریب لاہور میں مرجع خاص و عام ہے جہاں حاضری دے کر آج بھی عقیدت مندان فیوض و برکات سے مالا مال ہوتے ہیں۔

حضرت مولانا محمد دین غریب چشتی صابری رحمۃ اللہ علیہ

تعارف ☆: مجمع الحسنات و کمالات، منبع فیوض و برکات، جامع الصفات، اسم باسما حضرت مولانا محمد دین غریب چشتی صابری رحمۃ اللہ علیہ گنجینہ علوم و معرفت ہیں۔ آپ کی ولادت موضع فتح آباد ضلع امرتسر مشرقی پنجاب انڈیا میں ہوئی۔ ابتدائی تعلیم فتح آباد میں ہی حاصل کی۔ ۱۹۱۱ء میں آپ تلاش معاش کے لئے گھر سے نکلے اور امرتسر شریف لے آئے وہاں آپ ایک سکول میں بچوں کو تعلیم دینے پر مامور ہو گئے۔ امرتسر میں آپ نے حضرت مولانا محمد عالم آسی کے علم کا شہرہ سنا تو کتاب علم کے لئے ان کے سامنے زانوئے تلمذ طے کئے اور ظاہری علوم میں تکمیل حاصل کی۔ اس کے بعد آپ کو باطنی علوم کی طلب اور تکمیل کی فکر ہوئی۔

بیعت و خلافت ☆: آپ حضرت شاہ محمد فاروق بن مولوی محمد حسن چشتی صابری علیہ الرحمۃ کے دست حق پرست پر بیعت سے مشرف ہوئے۔ حضرت شاہ محمد فاروق چشتی صابری علیہ الرحمۃ مرید و خلیفہ مجاز تھے حضرت مخدوم شاہ محمد حسن رامپوری چشتی صابری صاحب حقیقت گلزار صابری کے۔ مرشد کامل کی ایک ہی نگاہ ولایت نے کام تمام کر دیا۔ بعد ازاں تکمیل مجاہدات آپ کو خرقہ خلافت عطا فرما کر سرفراز و ممتاز فرما دیا۔ آپ نے امرتسر سے ایک ماہنامہ ”کشاف“ جاری کیا جو علم و ادب کے ساتھ روحانیت کے مضامین پر مشتمل ہوتا تھا۔ دائمی جنتری کے موجد آپ ہی ہیں آپ نے ہی سب سے پہلے جاری کی ہے۔ شاعری میں خاص ملکہ رکھتے تھے مقام یہ تھا کہ مولانا عطاء اللہ شاہ بخاری اور علامہ حسین میر کاشمیری کا شمار آپ کے شاگردوں میں ہوتا ہے۔ آپ ہر ماہ اپنے مرشد کامل کا عرس کرواتے جس میں محفل سماع ضرور ہوتی تھی۔ آپ کی وفات پر مولانا عرشی امرتسری غیر مقلد نے اپنے سہ ماہی رسالہ ”بلاغ“ امرتسر بابت ماہ جون جولائی اگست ۱۹۳۱ء میں طویل تعزیتی مضمون شائع کیا۔ اس کے علاوہ انہی مولانا عرشی غیر مقلد نے آپ کی قطعہ تاریخ وصال بھی کہی ہے۔

وصال باکمال ☆: آپ کا وصال باکمال محرم ۱۳۵۰ھ بمطابق ۳ جولائی بروز جمعہ المبارک ۱۹۳۱ء کو ہوا۔ مزار پڑانوار امرتسر میں ہی مرجع خاص و عام ہے۔

حضرت خواجہ دیوان محمد چشتی صابری رحمۃ اللہ علیہ

تعارف ☆: ببل چنستان گلزار صابر کلیری، رہنمائے پیشوایاں، مقتدائے عارفاں حضرت خواجہ دیوان محمد چشتی صابری رحمۃ اللہ علیہ گنجینہ معرفت و توحید ہیں۔ آپ کی پیدائش موضع کیتھاں تحصیل دوسوہہ ضلع ہوشیار پور مشرقی پنجاب انڈیا میں راجپوت قوم کے ایک فرد لالہ پوہلورام کے گھر میں ہوئی۔ لالہ پوہلورام قوم سے راجپوت اور زرگری کے پیشہ سے منسلک تھے۔ اولاد زرینہ کی دولت سے محروم تھاتین لڑکیاں خدا نے عطا کی ہوئی تھیں۔ لالہ پوہلورام ہندو کے پڑوس میں ایک مسلمان جناب سلطان محمد خان ذیلدار (کیتھاں دوسوہہ) جو کہ حضرت بابا عبداللہ شاہ منڈھالی شریف والوں کے مرید تھے۔ ان کے گھر ہر ماہ گیارہ تاریخ کو حضور غوث پاک رضی اللہ تعالیٰ عنہ کے ایصال ثواب کے لئے ختم شریف و عرس ہوتا تھا۔ ایک دن لالہ پوہلورام کی بیوی نے ذیلدار سلطان محمد خان کی بیوی سے پوچھا ”تم ہر ماہ اتنا کھانا کیوں پکاتی ہو۔“ انہوں نے جواب دیا کہ اس روز ہمارے بڑے پیر صاحب کا سالانہ عرس و ختم شریف ہوتا ہے۔ اس کی وجہ سے ہمارے گھر میں خیر و برکت ہوتی ہے۔ اللہ تعالیٰ حاجات پوری کرتا ہے۔ لالہ پوہلورام کی بیوی نے سلطان محمد ذیلدار کی بیوی سے اجازت لے کر خود بھی ختم کرانا شروع کر دیا ایک دن صبح کے وقت ان کے گھر کے باہر ایک درویش آیا۔ لالہ پوہلورام کی بیوی نے اس درویش کو کھانا کھلایا۔ کھانا کھا کر درویش نے دعادی۔ اللہ کریم تمہاری مراد پوری کرے گا۔ خدا کے فضل و کرم سے اسی سال ایک بیٹا پیدا ہوا۔ جس کا نام والدین نے دیوان چند رکھا۔ جب نومولود بچے کو دودھ پلانے کا وقت آیا تو ماں نے دودھ پلانا چاہا تو آپ نے اپنی والدہ کا دودھ پینے سے انکار کر دیا۔ جس کے سبب آپ کے والدین پریشان ہو گئے۔ آپ کے پڑوس میں ایک مسلمان رحمت علی رنگریز کی والدہ کو جب معلوم ہوا کہ ہمارے پڑوسی کو خدا نے تین بیٹیوں کے بعد بیٹا دیا ہے تو وہ مبارک باد دینے کے لئے آئی تو آپ کی والدہ نے اس سے آپ کے دودھ نہ پینے کا ذکر کیا تو رحمت علی رنگریز کی والدہ نے آپ کو گود میں لے کر اپنی چھاتی سے آپ کو لگایا تو آپ نے اس کا دودھ پینا شروع کر دیا۔ جب اس نے آپ کو والدہ کی گود میں دیا اور آپ کی والدہ نے دودھ پلانا چاہا تو آپ نے دوبارہ بھی اپنی والدہ کی چھاتی سے دودھ نہیں پیا۔

بالآخر رحمت علی رنگریز کی والدہ آپ کو دودھ پلانے کے لئے اپنے گھر لے گئی اور آپ نے ایک عرصہ تک اس مسلمان عورت کا دودھ پیا۔ مگر مشرک ماں کا دودھ نہیں پیا۔ آپ میں بچپن سے ہی مسلمانوں کی عادتیں موجود تھیں۔ ابھی سات برس کی عمر شریف تھی کہ آپ نے اپنے والدین سے چوری ماہ رمضان کے روزے رکھنے شروع کر دیئے والدین کو جب معلوم ہوا تو انہوں نے بھی کچھ نہ کہا۔ اس لئے آپ کے والدین اچھی طرح اس بات کو سمجھتے تھے۔ یہ بچہ ایک مسلمان فقیر کی دعا سے پیدا ہوا ہے۔ لہذا اسے وہی مذہب پسند ہے۔ ابھی آپ بالغ بھی نہ ہوئے تھے کہ والدین کا انتقال ہو گیا۔

اس کے بعد آپ ذیلدار سلطان محمد خان کی زیر کفالت اسی کے گھر میں رہنے لگے۔ جب آپ کی عمر عزیز چودہ برس کی ہوئی تو آپ علی الاعلان مسلمان ہو گئے اور اپنا اسلامی نام محمد دیوان رکھ لیا۔

اس کے بعد سے آپ طلب حق میں نکلے اور کوبہ کوبہ درویشوں کے پاس جانے لگے کہ کسی طرح کوئی ہادی رہنما مل جائے۔ اس سلسلہ میں آپ سب سے پہلے مائی پھاگن کے پاس میکر یاں گئے۔ مائی صاحبہ نے آپ پر انتہائی شفقت فرمائی۔ جب آپ کی عمر عزیز ۱۷-۱۶ برس کی ہوئی تو آپ اس سال رمضان کے روزے گھاس کھا کر رکھے۔ حتیٰ کہ عید کے دن بھی آپ نے کھانے کی طرف رغبت نہیں کی۔ ذیلدار صاحب نے عرض کیا آج روزہ نہیں عید کا دن ہے کچھ کھا پی لو۔ آپ نے پانی پی لیا اور فرمایا کہ میں سردے کر کھاؤں گا۔ ذیلدار نے یہ حکیمانہ بات سن کر آپ کو اپنے مرشد حضرت بابا عبداللہ منڈھیالی والوں کے پاس بھیجا۔ حضرت باباجی نے آپ کو دیکھ کر فرمایا یہ لڑکا اب جس مقام پر ہے ہماری وہاں تک رسائی نہ ہے۔ آپ نے کئی درویشوں کے پاس حاضری دی لیکن مقصود حاصل نہ ہوا۔ مائی صاحبہ کے پاس دوبارہ گئے تو فرمایا کہ تم میرے بھائی حافظ کرم بخش صابری کے پاس چلے جاؤ۔

بیعت و خلافت ☆: آپ مائی پھاگن کے حکم سے حضرت حافظ کرم بخش چشتی صابری علیہ الرحمۃ کی خدمت میں حاضر ہوئے اور بیعت کے لئے درخواست کی تو حافظ صاحب نے پہلے تو عذر پیش کیا۔ مگر بعد میں آپ کو اپنے دست مبارک پر بیعت سے مشرف فرمایا۔ ان دنوں حافظ کرم بخش جھڑی بابا فرید میں چلہ فرما رہے تھے۔ بیعت کے بعد آپ کے مرشد آپ کو ہمراہ لے کر جھڑی بابا فرید میں دوبارہ آگئے اور پانچ سال تک اپنے پاس بیٹھا کر مجاہدات کی تکمیل کروائی اس کے بعد خرقہ خلافت

سے سرفراز فرما کر آپ کو حکم دیا کہ اب آپ اپنی جگہ واپس ہر دو تھلہ چلے جائیں۔

آبائی علاقہ میں آمد اور سلسلہ عالیہ کی خدمت ☆: مرشد کامل کا حکم ملتے ہی

آپ واپس اپنے علاقہ ہر دو تھلہ میں تشریف لے آئے۔ اور سلسلہ عالیہ چشتیہ صابریہ کی تبلیغ و اشاعت اور رشد و ہدایت کا سلسلہ شروع کر دیا۔ اسی جگہ پر بابا رستم علی بھی آپ کی خدمت میں حاضر ہو گئے جو کہ بعد میں آپ کے نامور خلیفہ ہوئے ہیں۔ ان کے علاوہ دور دور سے لوگ آتے اور فیض پا کر جاتے۔ کچھ عرصہ کے بعد آپ کے پیرو مرشد حضرت حافظ کرم بخش صابری علیہ الرحمۃ کا وصال ہو گیا۔ تو آپ پاکستان تشریف لے آئے اور ریاضت میں مشغول ہو گئے۔ اس دوران آپ نے بارہ برس تک ترک اناج کر دیا اور صرف ایک پیالہ لسی اور تھوڑی سی سبزی تناول فرماتے۔ انہی ایام میں بابا سوڑھی شاہ آپ کی خدمت میں رہ کر فیضاب ہوئے۔ آپ ہر سال تین جیٹھ کو اپنے پیرو مرشد حافظ کرم بخش چشتی صابری علیہ الرحمۃ کا عرس کرواتے اور چھ رجب کو حضرت خواجہ غریب نواز سید محمد معین الدین چشتی اجمیری رضی اللہ تعالیٰ عنہ کا عرس مبارک کرواتے تھے۔

اپنی ظاہری حیات مبارکہ میں جب آخری مرتبہ عرس غریب نواز کے سلسلہ میں ڈھوگری تشریف لے گئے تو وہاں آپ کی طبیعت علیل ہو گئی تو آپ واپس ہر دو تھلہ تشریف لے آئے۔

تعلیمات و ارشادات ☆: آپ فرماتے ہیں کہ والدین کو تو اپنے بچوں کی جسمانی تربیت

کا خیال ہوتا ہے۔ مگر شیخ اپنے مریدین کو رب العالمین کے دربار اقدس میں رسائی کا خواہاں ہوتا ہے۔

آپ کے اس ارشاد سے مرشد کی والدین پر فضیلت واضح ہوتی ہے۔ (نمبر ۲) آپ فرماتے ہیں کہ

اگر مرید پیر کے حکم کا پابند رہا تو حلال ہو گیا۔ وگرنہ حرام۔ (نمبر ۳) آپ فرماتے ہیں کہ کسی امیر کے

گھر جاؤ تو وہ خیال کرتا ہے کہ کچھ مانگنے آیا ہے۔ اگر غریب کے گھر جاؤ تو وہ خیال کرتا ہے کہ دھن

بھاگ کہ اس کے گھر درویش کا قدم آیا ہے۔ (نمبر ۴) آپ فرماتے ہیں کہ دل کے اندر غیر کو آنے نہ

دے۔ دل سے باہر یار کو جانے نہ دے۔ (نمبر ۵) آپ فرماتے ہیں کہ وہ طلب ناقص ہے جو بے

حاصل کی بنا پر جاتی رہے۔ ”اولکلیاں نہیں جھڑیاٹ گئیاں“ (نمبر ۶) آپ ارشاد فرماتے

ہیں کہ فقیری دنیا کے ہر کام سے مشکل ہے خال خال ہی منزل مقصود پر پہنچتے ہیں۔ (نمبر ۷) آپ فرماتے ہیں کہ ”جیہڑا بن بیٹھا اوس کی کھٹنا اے“ (نمبر ۸) آپ فرماتے ہیں کہ داماں والے ہی گھوڑی خریدن گے خالی ہتھاں والیاں نوں کون لئی بیٹھا ہے۔ (نمبر ۹) آپ فرماتے ہیں کہ برتاوا اگر تین دن تک بھی کھانا برتا رہے۔ پھر بھی اپنا ہاتھ منہ کی طرف نہ لے کر جائے۔ (نمبر ۱۰) آپ فرماتے ہیں کہ نام کا نشہ ہونا چاہیے۔ باقی نشہ بسب علت ہے۔

نام خماری نازکا چڑھی رہے دن رین

وصال باکمال ☆: چند روز علیل رہنے کے بعد ۲۰ رمضان المبارک کو آپ نے کلام کرنا ترک کر دیا۔ ۲۳ رمضان المبارک ۱۳۵۹ھ بمطابق ۱۹۴۰ء کو آپ کا وصال باکمال ہوا۔ مزار پُرانوار موضع ہردو تھلہ تحصیل دوسوہہ ضلع ہوشیار پور مشرقی پنجاب انڈیا میں مرجع خاص و عام ہے۔ آپ کے بعد آپ کے مرید خاص و خلیفہ بابا رستم علی صابری ہی آپ کے سجادہ نشین مقرر ہوئے۔

حضرت میاں دولت علی چشتی صابری رحمۃ اللہ علیہ

تعارف ☆: ولی ابن ولی، عارف ابن عارف، کامل ابن کامل، پیکر علم و عرفان، شمع رشد و ہدایت حضرت میاں دولت علی چشتی صابری رحمۃ اللہ علیہ آفتاب آسمان طہارت و پاکیزگی ہیں۔ آپ کی ولادت باسعادت ہوشیار پور انڈیا میں ولی کامل غوث فرمان حضرت خواجہ حافظ کرم بخش چشتی صابری ہوشیار پوری کے گھر ہوئی۔

آپ غوث زماں حضرت خواجہ حافظ کرم بخش چشتی صابری علیہ الرحمۃ کے چھوٹے صاحبزادے ہیں جس وقت آپ کے والد گرامی کا وصال باکمال ہوا تو آپ کی عمر عزیز صرف ۹ برس تھی۔

ابھی آپ عہد طفولیت میں ہی تھے کہ آپ عارضہ چچک میں مبتلا ہو گئے جس کی وجہ سے آپ کی آنکھوں کی بینائی جاتی رہی۔ جس کے سبب آپ کی والدہ ماجدہ بہت متفکر اور پریشان رہنے لگی۔

حضرت خواجہ کرم بخش صابری علیہ الرحمۃ سے اہلیہ محترمہ کی یہ پریشانی اور غمگین حالت نہ دیکھی گئی تو فرمایا کہ پریشان کیوں ہوتی ہو۔ ہم دوائی بنا رہتے ہیں۔ جس سے اس کی آنکھوں کی بصارت ٹھیک ہو جائے گی۔ حضرت خواجہ کرم بخش صابری علیہ الرحمۃ نے ایک عدد ذرد کوڑی لے کر اس کی دوائی تیار کی اور آنکھوں میں ڈالنے کے لئے کہا۔ چنانچہ حسب الارشاد پہلے ایک آنکھ میں دوائی ڈالی گئی اور باقی پڑیا سنبھال کر کہیں رکھ دی۔ دوسرے دن دوسری آنکھ میں دوائی ڈالنے کے لئے پڑیاں تلاش کی گئی مگر ہزار مرتبہ ڈھونڈنے سے بھی نہ ملی۔ پورے گھر میں پڑیا کا نام و نشان تک نہ تھا۔

جس آنکھ میں دوائی ڈالی گئی تھی اس کی بینائی واپس آ گئی اور نظر بالکل درست ہو گئی۔ آپ کی والدہ ماجدہ نے آپ کے والد گرامی حضرت خواجہ کرم بخش صابری علیہ الرحمۃ سے اس کے بعد کئی مرتبہ عرض کیا وہ تو گم ہو گئی لہذا اور نئی دوا پیش کر تیار کر دیں مگر حضرت خواجہ کرم بخش صابری علیہ الرحمۃ نے ان کی بات پر کوئی دھیان نہ دیا۔ جب زیادہ اصرار کیا تو فرمایا ایک ہی آنکھ کافی ہے۔

گھریلو معاشی حالات زندگی ☆: آپ کے والد گرامی حضرت خواجہ حافظ کرم بخش

چشتی صابری علیہ الرحمۃ کا جب وصال ہوا تو آپ کی عمر صرف ۹ برس تھی۔ اس لئے آپ نے رنگریزی کافن حاصل نہیں کیا تھا۔ آپ کے برادر بزرگ حضرت خواجہ میاں فخر الدین صابری تعلیم مکمل کرنے کے بعد ریلوے میں ملازم ہو گئے۔ جب آپ جوان ہوئے تو بڑے بھائی میاں فخر الدین نے آپ کو بھی ریلوے میں سرکاری ملازم کرادیا۔ ملازمت کے دوران ہی آپ کی شادی جالندھر کے ایک مغل گھرانے میں ہو گئی۔ جس سے آپ کے دو صاحبزادے ہوئے۔ بڑے صاحبزادے حضرت میاں غلام مصطفیٰ اور دوسرے صاحبزادے غلام مرتضیٰ پیدا ہوئے۔ جس میں سے آپ کے صاحبزادے غلام مرتضیٰ شیرخواری کے عالم میں ہی تھے کہ آپ کی اہلیہ محترمہ وصال کر گئیں۔ اس کے بعد آپ نے دوسری شادی نہیں کی بلکہ تمام عمر تجرد میں گزاری۔ بڑے صاحبزادے میاں غلام مصطفیٰ ہمہ وقت آپ کے ساتھ رہتے اور دوسرے صاحبزادے اپنی پھوپھی صاحبہ کے زیر سایہ پرورش پاتے رہے۔

دنیا داری سے بے نیازی ☆: اہلیہ محترمہ کے وصال کے بعد آپ کا دل ملازمت سے

اچاٹ ہو گیا۔ اس لئے آپ نے کچھ عرصہ بعد ملازمت ترک کر دی اور اپنے علاقے ہوشیار پور

تشریف لے آئے۔ آپ کے والد گرامی کے خلیفہ حضرت خواجہ محمد دیوان چشتی صابری ہردوتھلہ والے اپنے مرشد زادوں کا بے حد احترام کرتے اور خیال رکھتے تھے۔ آپ کے بڑے بھائی حضرت میاں فخر الدین صابری تو ملازمت سے بدستور وابستہ رہے مگر چونکہ آپ نے ملازمت کو خیر باد کہہ دیا تھا اور دنیاوی علاقے سے بے نیاز ہو چکے تھے۔ مگر حضرت خواجہ محمد دیوان کی کوشش تھی کہ آپ ملازمت نہیں کرتے تو کم از کم اپنا کاروبار ہی کر لیں۔ اس کے لئے انہوں نے کمیٹی بازار ہوشیار پور میں آپ کو مٹی کے برتنوں کی دکان کھول کر دی آپ نے کچھ عرصہ تو دکانداری کی مگر چونکہ طبیعت آزاد خیال اور یاد حق اور طلب حق کی متلاشی تھی اس لئے کچھ عرصے کے بعد دکان بھی ختم کر دی اور یاد حق میں مشغول ہو گئے۔ جب حضرت خواجہ محمد دیوان چشتی صابری علیہ الرحمۃ کا وصال باکمال ہو گیا تو آپ نے مکمل طور پر درویشی اختیار کر لی۔ اور ان کے اتباع میں لباس تو پہلے ہی صابری رنگ کا پہنا کرتے تھے مگر بعد میں ان کی طرح نعلین چوبنی بھی پہنے لگے۔ اور چار پائی پر سونا ترک کر دیا۔ ہمیشہ زمین پر ہی سوتے اور زمین پر ہی بیٹھتے تھے۔ آپ نے اپنے بڑے صاحبزادے غلام مصطفیٰ کو اپنے بھائی جناب فضل محمد گھڑی ساز مرحوم کے پاس گھڑی سازی کافن سیکھنے کے لئے چھوڑ دیا اور خود زیادہ وقت دربار ہردوتھلہ شریف میں گزارنے لگے۔ اور ہمہ وقت عبادت و ریاضت میں مشغول رہتے۔ یہاں تک کہ آپ نے حقہ نوشی بھی ترک کر دی۔ گوشت کا استعمال بھی بہت کم کر دیا۔ لہسن کا استعمال قطعاً پسند نہ فرماتے تھے۔ ہمیشہ سادہ غذا اور کم کھانے پر اکتفا فرماتے تھے۔

ہجرت ☆: برصغیر کی تقسیم کے بعد آپ پاکستان کے شہر گوجرانوالہ میں تشریف لا کر قیام پذیر ہوئے اور آپ کے صاحبزادے غلام مصطفیٰ صاحب رفیق واچ کمپنی فیصل آباد میں ملازم ہو گئے اور فیصل آباد میں ہی سکونت اختیار کر لی۔ جب آپ گوجرانوالہ میں کچھ عرصہ قیام کروہاں سے قلعہ دیدار سنگھ تشریف لے گئے مگر طبیعت کو وہاں پر بھی قرار نہ آیا تو وہاں سے فیصل آباد تشریف لے آئے۔ وہاں غلام محمد آباد کالونی کوارٹر نمبر ۷۴۴ میں قیام پذیر ہو گئے۔ اور وہاں پر ہر سال ۲۱ چیت کو باقاعدگی کے ساتھ عرس خواجگان چشت اہل بہشت حضرت خواجہ حافظ کرم بخش چشتی صابری اور حضرت خواجہ محمد دیوان چشتی صابری علیہم الرحمۃ کا عرس کراتے رہے۔

وصال باکمال ☆: آپ کا وصال باکمال ۲۵ رمضان المبارک بروز جمعرات ڈیڑھ بجے دن ۱۳۷۹ھ بمطابق ۱۹۶۰ء کو ہوا۔ مزار پرنوار چوہڑا جرابر لب سڑک نزدالابنگلہ فیصل آباد میں مرجع خاص وعام ہے۔ آپ کے بعد آپ کے صاحبزادگان حضرت میاں غلام مصطفیٰ آپ کے جانشین ہیں۔

حضرت راجہ دوست محمد چشتی صابری رحمۃ اللہ علیہ

تعارف ☆: فنانی الشیخ عالی مرتبت حضرت راجہ دوست محمد چشتی صابری رحمۃ اللہ علیہ حضور شہنشاہ کلیام حضرت خواجہ فضل الدین کلیامی رحمۃ اللہ علیہ کے خصوصی مرید اور خلیفہ مجاز ہیں۔ آپ موضع گڈاری ضلع جہلم کے رہنے والے اور ایک متمول خاندان سے متعلقہ ہیں۔ والی کلیام حضرت خواجہ فضل الدین کی بارگاہ میں تشریف لائے ان کے دست حق پرست پر بیعت سے مشرف ہو کر عرصہ دراز تک گھر والوں سے قطع تعلق کر کے حضور شہنشاہ کلیام کی خدمت میں مشغول ہو گئے۔ عبادت و ریاضت میں انتہا درجہ کو پہنچے اور حضرت سے خرقہ خلافت حاصل کر کے سرفراز و ممتاز ہوئے۔ آپ اپنے شیخ کے سچے عاشق اور دیوانے تھے۔ ایک پل بھی مرشد کے بغیر گزرنا ان کے تصور میں نہ تھا۔ مرشد کامل بھی اپنے اس مرید سے خصوصی شفقت و محبت فرماتے۔ حضور شہنشاہ کلیام نے آپ کے سینہ بے کینہ کونور سے بھر کر فیض بار کیا کہ لکھڑ قوم کے اس فرزند کو دین و دنیا کی دولت سے مالا مال کر کے اعلیٰ مقام عطا فرمایا۔ آپ کا وصال باکمال موضع گڈاری ضلع جہلم جو آپ کا آبائی علاقہ ہے میں ہوا۔ وہیں آپ کی مرقد منورہ مرجع خاص وعام ہے۔ غالباً چودہویں صدی ہجری اول زمانہ میں آپ کا وصال ہوا۔

ردیف

حضرت مولانا سید محمد المعروف ذوقی شاہ چشتی صابری رحمۃ اللہ علیہ

تعارف ☆: عالم باعمل، صوفی باصفا، صاحب ذوق مستی، حضرت مولانا ذوقی شاہ چشتی صابری رحمۃ اللہ علیہ یکتائے زمانہ اور صاحب دل و صاحب حال ہیں۔ آپ کا اصلی نام سید محمد ہے لیکن وفور ذوق و شوق اور جذبہ للہیت کی وجہ سے آپ کے شیخ حضرت شاہ وار حسن کوڑہ جہاں آبادی علیہ الرحمۃ نے آپ کو لقب ذوقی سے ملقب فرمایا اور ذوقی شاہ کے نام سے مشہور اور معروف ہوئے۔

آپ کا شمار عصر حاضر کے ان مشائخ میں ہوتا ہے جو علوم اسلامیہ کے ساتھ علوم جدیدہ کے بھی حامل تھے۔ آپ علی گڑھ یونیورسٹی سے گریجویٹ ہونے کی حیثیت سے عصر حاضر کے جملہ امور و امراض سے بخوبی آگاہ تھے۔ اور تمدن جدید کے زبردست نقاد تھے۔ آپ نے ابتداء میں جرنلزم کا فن اختیار کیا اور بیعت سے قبل صحافت کی دنیا میں بہت بڑا مقام حاصل کیا۔ آپ کے رفقائے کار میں علامہ سر محمد اقبال، قلندر لاہوری، سر عبدالقادر، جسٹس شاہ دین، چوہدری خوشی محمد ناظر، حکیم اجیل خان، مولانا ابوالکلام آزاد، مولانا محمد علی جوہر، مولانا شوکت علی، نواب وقار الملک اکبر آبادی اور نواب محسن الملک جیسے درخشندہ ستارے شامل ہیں۔ لاہور میں پیسہ اخبار میں کام کرنے کے علاوہ صوبہ سندھ میں آپ انگریزی ہفتہ وار رسالہ الحق شائع کرتے تھے۔ جو انگریز کے جاہلانہ دور کے باوجود حق و انصاف حق گوئی اور حق بیانی میں اس قدر مشہور ہو چکا تھا۔ کہ خود انگریزی حکام کے حلقوں میں بھی مقبول ہو چکا تھا۔ اور انگریزی پر نکتہ چینی ہونے کے باوجود انگریز اُسے عزت کی نگاہ سے دیکھتے تھے۔

لیکن آپ کے قلب میں عشق الہی کا جو طوفان موجزن تھا۔ وہ آپ کو کوچہ صحافت سے نکال کر کشاں کشاں کوچہ عشق و معرفت میں لے آیا۔ حق تعالیٰ کے لطف و کرم سے آپ کو خواب میں شیخ کامل کی زیارت کرا دی گئی۔ اس کے بعد چند ماہ تک آپ شیخ کی تلاش میں پریشان حال رہے بالآخر شیخ کامل سے ملاقات ہو گئی۔

بیعت و خلافت ☆: آپ حضرت مولانا شاہ وارث حسن کوڑہ جہاں آبادی چشتی صابری علیہ الرحمۃ کے دست حق پرست پر بیعت سے مشرف ہوئے اور خرقہ خلافت پا کر سرفراز و ممتاز ہوئے۔ مولانا

وارث حسن حضرت حاجی امداد اللہ مہاجر کی چشتی صابری علیہ الرحمۃ کے مرید و خلیفہ مجاز تھے۔

سیرت و کردار ☆: آپ رات دن ذکر و فکر عبادت و ریاضت و مجاہدہ میں مصروف رہتے اور اپنی خداداد صلاحیت و قابلیت کی بنا پر چند سالوں میں سلوک کی تمام منازل طے کر کے فنا فی اللہ اور بقا باللہ کے مقامات حاصل کئے اور تادم وصال فریضہ رشد و ہدایت خلق خدا میں پوری تندہی اور جانفشانی سے متمکن رہے۔ آپ کے فیض صحبت سے حضرت شہید اللہ فریدی جیسی روزگار زمانہ شخصیات اور جلیل القدر اولیاء اللہ وجود میں آئے۔ چونکہ برصغیر پاک و ہند چشتیوں کا ورثہ ہے۔ اس لئے تحریک پاکستان اور قائد اعظم محمد علی جناح کو آپ کی ظاہری و باطنی پشت پناہی حاصل رہی ہے۔ حقائق و معارف بیان کرنے میں آپ کو کمال حاصل تھا۔ اور آپ کی تصانیف ایمان، اسلام اور احسان کے فیضان سے لبریز ہیں۔

آپ کی تصانیف ☆: آپ ایک پائے کے مستند عالم اور چوٹی کے لکھاری تھے زمانہ قدیم تا جدید علوم قدیمہ و جدیدہ پر مکمل مہارت و دسترس آپ کو حاصل تھی۔ آپ نے اہل اسلام اور بالخصوص اہل تصوف کے لئے چند کتابیں چھوڑی ہیں جن کی یاد قیامت قائم رہے گی۔ ان میں آپ کی ایک کتاب ”سرد براں“ دوسری کتاب ”بادۂ وساغر“ تیسری کتاب ”تربیت العشاق“ چوتھی کتاب ”مضامین ذوقی“ اردو انگریزی پانچویں کتاب ”برزخ“ چھٹی کتاب ”کتب سادہ پر ایک نظر“ ساتویں کتاب ”نیوسہ چلائٹ آن ویدک ایرینڈ“ آٹھویں کتاب ”القاء، الہام، وحی“ نویں کتاب ”رسالہ صوفی ازم“ وغیرہ شامل ہیں جن کی آج کے دور میں قدر و منزلت اہل علم ہی جان سکتے ہیں۔

شان استغنا ☆: ایک مرتبہ ریاست دکن کے وزیر اعظم مہاراجہ سری کرشن پرشاد نے آپ کو اپنے گھر آنے کی دعوت دی تو آپ نے اس کے خط کی پشت پر لکھ دیا کہ ہمارے ملنے کا وقت صبح ۱۰ بجے سے بارہ بجے ان تک ہے۔ اس کے بعد وہ خود آپ کے پاس حاضر خدمت ہو اور وظائف و اوراد طلب کئے تو آپ نے اس کو اوراد و وظائف دے کر بے نیازی سے رخصت کر دیا۔

وصال با کمال ☆: آپ کا وصال با کمال سن اور تاریخ کا علم نہ ہو سکا کو سفر حج کے دوران یوم عرفہ بحالت احرام میدان عرفات میں ہوا۔ وہیں مرقد منورہ واقع ہے۔

دیفار

حضرت شیخ رکن الدین چشتی صابری رحمۃ اللہ علیہ

تعارف ☆: عارف باللہ، فنا فی اللہ بقا باللہ، آیت من آیت اللہ، ولی مادرزاد جگر گوشہ شیخ گنگوہی قطب العالم حضرت شیخ رکن الدین چشتی صابری گنگوہی رحمۃ اللہ علیہ دریائے بحر بے کنار ہیں۔ آپ قطب العالم، مجدد سلسلہ عالیہ چشتیہ صابریہ حضرت شیخ عبدالقدوس گنگوہی علیہ الرحمۃ کے فرزند ارجمند اور مادرزاد ولی اور صاحب کشف و کرامات ہیں۔ آپ کی ابتدائی تربیت اپنے والد گرامی کے ہاتھوں ہی ہوئی اور بعد ازاں قابل ترین اساتذہ کرام سے علوم دینیہ کی تحصیل سے فراغت پا کر اپنے عظیم والد گرامی کے سلسلہ طریقت سے وابستہ ہو گئے۔

بیعت و خلافت ☆: آپ اپنے والد گرامی حضرت شیخ عبدالقدوس گنگوہی چشتی صابری علیہ الرحمۃ کے دست حق پرست پر بیعت سے مشرف ہوئے اور انہی سے خرقہ خلافت پا کر سرفراز و ممتاز ہو کر صاحب ارشاد ہوئے۔

آپ کے بارے قطب عالم کا فرمان ☆: آپ کے والد گرامی حضرت قطب العالم شیخ عبدالقدوس گنگوہی چشتی صابری علیہ الرحمۃ فرماتے ہیں کہ قیامت والے دن اگر خدا مجھ سے پوچھے گا کہ عبدالقدوس دنیا سے میرے واسطے کیا لے کر آیا ہے تو میں حضرت شیخ جلال الدین تھانیسری کو اور دوسرے ہاتھ میں شیخ رکن الدین کو پیش کر کے کہہ دوں گا اے اللہ یہ تیرے واسطے لایا ہوں۔

بھری محفل سے اچانک غائب ہونا پھر آ جانا ☆: ایک مرتبہ حضرت شیخ عبدالقدوس گنگوہی چشتی صابری علیہ الرحمۃ کی خانقاہ شریف میں محفل سماع ہو رہی تھی کہ آپ پر وجدانی کیفیت طاری ہو گئی، عین وجد کی حالت میں آپ سب کے سامنے نظروں سے اوجھل ہو گئے اور کچھ دیر حاضرین کی نظر میں ماسوائے آپ کے خالی پیراہن رقص کناں کے اور کچھ نظر نہیں آتا تھا۔

آپ کی علمی خدمات ☆: ”لطائف قدوسی“ اور ”مجمع البحرین“ جن میں حقائق وقائق ذات و صفات درج ہیں۔ یہ دونوں آپ ہی کی تصنیف ہیں۔

وصال باکمال ☆: آپ کا وصال باکمال یکم شوال بروز عید الفطر ۱۹۷۱ھ بمطابق ۱۵۶۳ء کو ہوا۔ مزار پُر انوار والد گرامی کے پہلو گنگوہ شریف ضلع انبالہ انڈیا میں مرجع خاص و عام ہے۔ جہاں آج بھی اہل عقیدت و محبت حاضری دے کر اپنے قلوب و اذہان کو نور ایمان سے منور کرتے ہیں۔

حضرت شیخ محمد روشن لقب بے ریا چشتی صابری رحمۃ اللہ علیہ

تعارف ☆: کلید مخزن ذوالجلال، متصرف ہمہ اسماء و افعال، ہادی سالکان صراط مستقیم حضرت شیخ محمد روشن لقب بے ریا چشتی صابری رحمۃ اللہ علیہ قبلہ اہل تحقیق و معرفت ہیں۔

آپ کی ولادت قصبہ ستی کے تعلقہ نوہار و ریاست پٹیالہ میں ہوئی اور یہی آپ کا آبائی وطن ہے۔ آپ انتہائی صاف گو شخصیت کے مالک تھے اور کوئی بات ریا کی آپ سے سرزد نہیں ہوتی تھی۔ اس وجہ سے آپ کو ”بے ریا“ کے لقب سے پکارا اور لکھا جاتا ہے۔ آپ سلسلہ عالیہ چشتیہ صابریہ کے عظیم روح رواں ہیں آپ کی وجہ سے سلسلہ کو کافی دوام ملا دور دور تک آپ کے خلفائے نامدار نے سلسلہ کے کام کو عروج کمال تک پہنچایا۔

آپ حضرت شاہ عنایت اللہ بہلول پوری چشتی صابری علیہ الرحمۃ کے مرید و خلیفہ ہیں اور وہ مرید و خلیفہ ہیں حضرت شاہ میراں جی بھیکھ کے۔

وصال باکمال ☆: آپ کا وصال باکمال بارہویں صدی ہجری کے آخر میں چھ رمضان المبارک کو ہوا۔

مزار پُر انوار بہلول پور شریف ضلع لدھیانہ مشرقی پنجاب انڈیا میں مرشد کامل کے ہمراہ مرجع خاص و عام ہے۔

حضرت بابا رحمت اللہ شاہ المعروف فقیر لال بادشاہ چشتی صابری رحمۃ اللہ علیہ

تعارف ☆: آئینہ جلال و جمال حقانی، حضرت پیر سید رحمت اللہ شاہ المعروف فقیر لال بادشاہ صابری رحمۃ اللہ علیہ سلسلہ عالیہ چشتیہ صابریہ کے عظیم عارف کامل اور مجذوب فقیر ہوئے ہیں۔ بزرگی اور ولایت کے آثار آپ کے چہرہ مبارک سے عیاں تھے۔ عرصہ دراز تک حضور مخدوم سید علاؤ الدین علی احمد صابر کلیری رضی اللہ تعالیٰ عنہ کی بارگاہ میں چلہ کشی اور عبادت و ریاضت میں مشغول رہے۔ آپ کا وصال باکمال گیارہ ربیع الاول ۱۳۴۹ بمطابق ۱۹۳۰ء کو ہوا۔ مزار پُر انوار باغ کلیر شریف کے جنوبی کونے کلیر شریف یوپی انڈیا میں مرجع خاص و عام ہے۔

حضرت ماسٹر رحیم بخش ناصری چشتی صابری رحمۃ اللہ علیہ

تعارف ☆: پیشوائے ارباب طریقت، واقف اسرار و رموز حقیقت، واصل باللہ حضرت ماسٹر رحیم بخش ناصری چشتی صابری رحمۃ اللہ علیہ مشائخ زمانہ میں یکتائے روزگار ہیں۔ آپ حضرت بابا شیخ عمر بخش ناصری چشتی صابری علیہ الرحمۃ کے بڑے فرزند ارجمند اور ان کے جانشین ہوئے ہیں۔ آپ کا شمار جالندھر شہر کی مشہور و معروف اور صاحب ذوق اور اہل دل اہل علم حضرات میں ہوتا ہے۔ بڑے بڑے صاحب علم صاحب ذوق حضرات اور ارباب کی مجالس میں آپ کو ممتاز مقام حاصل تھا۔ آپ نے طاہری و باطنی فیضان اپنے والد گرامی قدر جناب حضرت شیخ عمر بخش ناصری چشتی صابری علیہ الرحمۃ سے حاصل کیا۔ اور بڑے ہی اچھے انداز میں تصوف کی خدمت کا فریضہ سرانجام دیا۔ آپ قادریہ سلسلہ میں حضرت میراں شاہ آف دوسوہہ ضلع ہوشیار پور والوں کے مرید و خلیفہ تھے اور سلسلہ عالیہ چشتیہ صابریہ میں اپنے والد سے فیضان حاصل کیا اور حضرت مولانا نواب الدین سٹکوہی چشتی صابری جو کہ حضرت مولانا سراج الحق گورداسپوری چشتی صابری علیہ الرحمۃ کے مرید و خلیفہ تھے کہ دست حق پرست پر بیعت سے مشرف ہوئے اور انہی سے خرقہ خلافت پا کر سرفراز و ممتاز ہوئے۔

وصال باکمال ☆: آپ کا وصال باکمال ۱۳۶۰ھ بمطابق ۱۹۴۱ء میں ہوا۔ مزار پُر انوار جالندھر میں مرجع خاص و عام ہے۔

حضرت منشی رضی الدین چشتی صابری رحمۃ اللہ علیہ

تعارف ☆: شمع قصر ہدایت، صاحب کشف و کرامات، ہمائے آشیانہ تفرید حضرت منشی رضی الدین چشتی صابری رحمۃ اللہ علیہ معدن گنجینہ علوم لدنی ہیں۔ آپ شیخ العرب والعجم حضرت خواجہ سید صوفی محمد حسین مراد آباد چشتی صابری علیہ الرحمۃ کے مرید و خلیفہ مجاز ہیں۔ آپ شب و روز اپنے مرشد کی بارگاہ میں حاضر رہ کر عبادت و ریاضت میں مصروف اور مجاہدہ و سلوک کی منازل طے فرماتے رہے۔ اپنے مرشد سے خصوصی عشق اور تعلق خاص تھا۔ مرشد کامل بھی آپ پر خصوصی توجہ فرماتے تھے۔ آپ کے مرشد نے آپ کے ذمہ مریدین کے خطوط کے جواب لکھنے کی ڈیوٹی لگائی ہوئی تھی۔ اس کے علاوہ دیگر تحریرات بھی آپ ہی رقم فرماتے تھے۔ اسی بنا پر آپ کو منشی جی کے نام سے لکھا اور پکارا جاتا ہے آپ نہایت متقی و پرہیزگار پابند صوم و صلوة اور عبادت و ریاضت اخلاق و کردار میں بلند مقام رکھتے تھے۔

وصال با کمال ☆: آپ کا وصال با کمال تقریباً ۱۳۶۳ھ بمطابق ۱۹۴۴ء کو ہوا مزار پُرانوار مراد آباد میں مرجع خاص و عام ہے۔

حضرت خواجہ رحم الدین چشتی صابری رحمۃ اللہ علیہ

تعارف ☆: امام ربانی، عارف لائٹانی، قدیل نورانی، ساقی نخبانہ اسرار، سرشار بادۂ خمار، ساکنان بحری و بری، گوہر دریائے فضل و کمال، قطب یگانہ، عارف زمانہ، ہمہ صفت قلندرانہ حضرت خواجہ غلام معین الدین غوری حسن ثانی سخی صابر دین حضرت خواجہ رحم الدین چشتی صابری رحمۃ اللہ علیہ چودھویں صدی ہجری بمطابق ۱۸۷۶ عیسوی ماہ محرم الحرام بروز جمعۃ المبارک موضع بیری تحصیل حسن ابدال ضلع اٹک میں ایک نیک سیرت اور خدا ترس بزرگ جناب ملک محمد نور کے گھر آپ کی ولادت ہوئی۔

آپ کے آباؤ اجداد اور والد گرامی کا تعلق ایک زمیندار خاندان اور قبیلہ سے تھا۔ آپ کے والدین کے ہاں اولاد نہ ہوتی تھی۔ گھر میں خدا کا دیا مال دنیا کافی موجود تھا مگر اولاد نہ ہونے کے سبب آپ کی والدہ

عموماً غمگین رہتی تھیں۔ ایک دن آپ کی والدہ ماجدہ چشمے پر پانی بھرنے کے لئے گئیں تو چشمے پر قدرت خداوندی کے عجیب و غریب نظارے دیکھ کر اچانک دل میں یہ خیال پیدا ہوا کہ جس خدا نے کائنات میں یہ رنگ و بو بھرے ہیں۔ زمین کو سرسبز و شاداب کیا ہے وہ خدا اگر چاہے تو میری گود بھی بھر سکتا ہے۔ اسی خیال میں رنجیدہ کھڑی تھیں کہ یکا یک تین نورانی چہروں والے بزرگ ان کے پاس آ کر کھڑے ہو گئے۔ ان میں سے ایک حضرت محبوب سبحانی الشیخ سیدنا عبدالقادر جیلانی دوسرے سلطان الہند عطاء رسول حضرت خواجہ معین الدین چشتی حسن بخاری اجمیری تیسرے بزرگ سلطان الاولیاء ختم اللہ الارواح حضرت سیدنا مخدوم علاؤ الدین علی احمد صابر کلیری رضوان اللہ تعالیٰ علیہم اجمعین تھے۔

ان حضرات نے آپ کی والدہ ماجدہ سے پوچھا کہ کیوں رنجیدہ خاطر کھڑی ہو۔

حضرت غریب نواز معین الدین اجمیری رضی اللہ تعالیٰ عنہ کا اتنا پوچھنا تھا کہ آپ کی والدہ کی آنکھوں سے آنسوؤں کی لڑیاں بہ نکلیں اور زار و قطار رونے لگیں چونکہ حضور غریب نواز اس راز سے واقف تھے کہ کیوں رو رہی ہیں۔ آپ نے اپنے دست مبارک سے گلاب کا ایک پھول آپ کی والدہ ماجدہ کو عنایت کرتے ہوئے فرمایا اسے کھا لو۔ اور خوشخبری سنائی کہ خداوند قدوس تجھے ایسا بیٹا دے گا جو اس پھول کی طرح کھلے گا۔ اس کے بعد آپ کی والدہ ماجدہ کو دعاؤں سے نوازنے کے بعد تینوں بزرگ ان کی نظروں سے اوجھل ہو گئے۔ پھر خدا کے فضل و کرم اور ان بزرگوں کی دعاؤں اور دی ہوئی بشارت سے بروز جمعۃ المبارک ماہ محرم الحرام ۶۸۷ھ میں آپ کی ولادت باسعادت ہوئی۔ آپ کی ولادت پر نہ صرف والدین بلکہ پورے خاندان و قبیلہ کے لوگ خوش تھے۔ آنے والا جو بھی آپ کے چہرہ انور کو دیکھتا تو یہ کہنے پر مجبور ہو جاتا کہ یہ بچہ دست قدرت کا شاہکار ہے۔ آپ کو خداوند قدوس نے ظاہری حسن و جمال سے تو خوب ہی نوازا تھا۔ مگر آپ کے چہرہ پر جو انوار و تجلیات تھے وہ اس بات کی نوید سنارے تھے کہ یہ بچہ آنے والے وقتوں میں آفتاب ولایت اور مظہر نور خدا بن کر چمکے گا۔ دیکھنے والا نگاہ بھر کر دیکھنے کی تاب نہ رکھتا تھا۔ بچپن ہی میں ولایت کے آثار نمودار ہونا شروع ہو گئے تھے۔ آپ کا بچپن عام بچوں سے مختلف گزرا اسی طرح آپ کے والدین کریمین نے بھی آپ کی پرورش عام بچوں سے مختلف انداز میں کی اور آپ کی تعلیم و تربیت کا خصوصی خیال رکھا۔ ابھی آپ کی عمر عزیز تین سال کی تھی کہ آپ کے والد گرامی کو خالق حقیقی کا بلاوا آ گیا اور وہ آپ کو

داغ مفارقت دیکر خالق و مالک سے جا ملے۔

والد گرامی کے انتقال کے بعد آپ کی تربیت و تعلیم اور دیکھ بھال کا تمام تر بوجھ آپ کی والدہ محترمہ کے کاندھوں پر پڑ گیا۔ جس کو انہوں نے بڑی خوش اسلوبی سے نبھایا اور آپ کی پرورش و تعلیم و تربیت پر خصوصی توجہ دی۔ آپ نے ابتدائی تعلیم اپنی والدہ ماجدہ سے حاصل کی جب آپ کی عمر عزیزین سال کی ہوئی تو باقاعدہ طور پر مکتب میں داخل ہو کر قرآن پاک اور دینی تعلیم پر پوری توجہ دیکر کم عمری میں ہی آپ نے دین اسلام کی بنیادی تعلیم مکمل کر لی تھی۔

آپ کا بچپن اور اس کے معمولات ☆: بچپن میں دینی علوم کے حصول کے ساتھ آپ اپنے گھریلو کام خود کرتے تھے والد گرامی کے ترکہ میں جو زمین ملی تھی اس کی کاشت خود فرماتے آپ کے والد گرامی کا چھوڑا ہوا بھیڑ بکریوں کا ریوڑ بھی تھا جسے آپ خود چرانے کے لئے لے جاتے اور ان کی دیکھ بھال خود فرماتے تھے۔ آپ کو ان بھیڑ بکریوں سے بہت پیار تھا۔ جب آپ ان کو آبادی سے دور جنگل میں چرانے لے جاتے تو آپ بذات خود ایک طرف بیٹھ کر یاد خدا میں مشغول ہو جاتے اور اپنا تمام فارغ وقت عبادت و ریاضت میں گزار دیتے تھے۔

بچپن میں ہی کرامات کا ظہور ☆: چونکہ آپ مادری ولی تھے اور بچپن سے ہی یاد خدا میں مستغرق رہنے لگے تھے یہی وجہ تھی کہ آپ سے بچپن میں ہی کرامات کا ظہور ہونا شروع ہو گیا تھا۔ دیگر کرامات کے علاوہ آپ کے بچپن کی یہ کرامت بہت مشہور ہے کہ جب کبھی گاؤں میں کوئی شخص بیمار ہو جاتا تو آپ اپنے کبیل میں سے دھاگے نکال کر اس بیمار کے گلے میں باندھے دیتے تھے تو وہ بیمار تندرست ہو جاتا تھا۔ آپ کی یہ کرامت اس قدر مشہور ہو گئی کہ لوگ دور دور سے آنا شروع ہو گئے اور آپ کے اس عمل سے ہزاروں مریض شفا یاب ہوئے۔

سیرت و کردار ☆: آپ کو خداوند کریم نے ظاہری اور باطنی حسن و جمال سے اس قدر نوازا تھا کہ بڑے سے بڑے منصب والا شخص بھی نگاہ بھر کر دیکھنے کی تاب نہ رکھتا تھا۔ آپ ہمہ وقت جمال خداوندی کے مشاہدہ میں مستغرق رہتے۔ تنہائی اور خلوت میں زیادہ وقت گزارتے۔ عبادت

ریاضت میں یگانہ روزگار تھے۔ زہد و تقویٰ، ورع علم و عرفان آپ کی میراث تھی فقر و فاقہ تجرد آپ کا خاصہ تھا۔ گھر میں دنیا کی تمام اسائشیں موجود ہونے کے باوجود آپ نے کبھی بھی دنیا کی طرف نظر بھی کر کے نہیں دیکھا۔ ہر وقت یاد خدا اور فکر آخرت میں لگن رہتے۔ سخاوت کا یہ عالم تھا کہ آنے والے سائل کو کبھی اپنے در سے خالی نہیں بھیجا۔ آپ نے سائل کو نہ کبھی چھڑکا اور نہ ہی کبھی مایوس لوٹایا۔ لنگر اس قدر وسیع اور دراز تھا کہ آپ کے دروازے سے آنے والے ہر خاص و عام کے لئے کھلے ہوئے تھے۔ دنیاوی اسباب پر کبھی بھروسہ نہیں کیا بلکہ ہمیشہ خدا کی رضا پر راضی رہے۔ آپ کے عقیدت مندان یا مریدین اگر کچھ تحائف یا نذرانہ پیش کرتے تو آپ اسی وقت غربا میں تقسیم فرمادیتے یا لنگر میں ڈال دیتے تھے۔ آپ نے کبھی بھی صبر و رضا کے دامن کو ہاتھ سے نہ چھوڑا۔ شریعت و طریقت کے آداب کا خصوصی خیال رکھتے اور حقیقت و معرفت کے سمندر میں ہمہ وقت غوطہ زن رہتے تھے۔

والدہ ماجدہ کا وصال اور فوج کی ملازمت ☆: جب آپ کی عمر عزیز اٹھارہ برس کی ہوئی تو آپ کی والدہ ماجدہ آپ کو داغ مفارقت دیکر مالک حقیقی سے جا ملیں۔ تو آپ دنیا میں اکیلے رہ گئے اور ہر وقت والدہ محترمہ کی جدائی کا صدمہ آپ کے دل میں رہنے لگا۔ چونکہ آپ کو اپنی والدہ سے بہت پیار تھا اور اپنی والدہ ماجدہ کی خدمت عبادت سمجھ کر کرتے تھے۔ والدہ کی رحلت کے بعد آپ کو تنہائی محسوس ہونے لگی تو آپ نے اپنا گھر بار اور گاؤں چھوڑنے کا فیصلہ کر لیا اور انگریز گورنمنٹ کی فوج میں بھرتی ہو گئے۔ فوج میں بھرتی کے بعد آپ پلٹن کے ہمراہ برما چلے گئے اور وہاں پر نوکری شروع کر دی۔ مگر دوران ملازمت حالت یہ تھی کہ پوری رات شب بیداری اور یاد خدا میں مستغرق رہتے اور صبح کو پھر ملازمت بھی اپنے ساتھیوں کے ہمراہ بڑے پرتپاک طریقے سے کرتے اس دوران نماز پنجگانہ اور دیگر نوافل کا خصوصی اہتمام فرماتے تھے۔ آپ کے ساتھ کام کرنے والے پلٹن کے ساتھی آپ کی اس کیفیت پر حیران سشده تھے۔

آپ کے چہرہ پر برسنے والے انوار و تجلیات کا یہ عالم تھا کہ دیکھنے والا گرویدہ ہو کر رہ جاتا۔ آپ کے ساتھی آپ سے انتہائی درجہ عقیدت رکھتے تھے اسی وجہ سے وہ پلٹن میں آپ کا کام بھی خود کر کے فخر و سعادت محسوس کرتے تھے۔ حتیٰ کہ آپ کی پلٹن کا فوجی کمانڈر بھی آپ سے کوئی کام لینا پسند نہ کرتا تھا یہ

سلسلہ سالہا سال تک جاری رہا۔ آپ فارغ وقت میں ایک باغ کے اندر مصروف عبادت رہتے تھے۔

ایک دن آپ اسی طرح عبادت میں مصروف تھے کہ اچانک اس جگہ پر حضرت خواجہ خواجگان حامی بیکساں، عطائے سول ہندالوبلی حضرت خواجہ سید محمد معین الدین حسن سنجرى چشتى اجمیری رضی اللہ تعالیٰ عنہ بنفش نفیس آپ کے پاس جلوہ گر ہوئے۔ جب آپ کی نگاہ حضور غریب نواز پر پڑی تو فوراً قدموں میں گر کر رونے لگے حضرت خواجہ غریب نواز نے آپ کو اٹھا کر گلے لگایا اور فرمایا کہ تمہیں خدا نے یونہی بیکار بیٹھنے کو نہیں پیدا فرمایا۔ ہم نے تو تم سے بہت سے کام لینے ہیں اس کے بعد حضور غریب نواز نے آپ کو دعاؤں سے نوازا اور نظروں سے اوجھل ہو گئے۔

آپ اس کرم اور عطا پر بہت خوش مگر اس کے ساتھ ساتھ حیران و پریشان بھی ہوئے کہ بالآخر یہ معاملہ اور ماجرا کیا ہے مشیت خداوندی کیا ہے۔ آپ کی سمجھ میں کچھ نہیں آ رہا تھا۔ بس حضرت خواجہ غریب نواز کا فرمان اور جملہ ذہن پر دستک دے رہا تھا کہ خدا نے تمہیں یونہی بیکار بیٹھنے کے لئے نہیں پیدا فرمایا بلکہ ہم نے تم سے بہت کام لینے ہیں۔ دوسرے دن آپ نے اپنا استغفیٰ لکھا اور اپنے افسر کے پاس پیش کر کے فرمایا کہ میں ملازمت چھوڑنا چاہتا ہوں لہذا میرا استغفیٰ منظور کیا جائے۔

آپ کی بات سن کر انگریز افسر نے آپ کا استغفیٰ منظور کرنے سے انکار کر دیا۔ آپ نے اس سے فرمایا کہ تم اپنے رجسٹر میں دیکھو میرا نام تمہارے ملازموں میں ہے یا نہیں۔ جب انگریز افسر نے رجسٹر کھول کر آپ کا نام تلاش کیا تو یہ دیکھ کر حیران رہ گیا کہ آپ کا نام رجسٹر میں ہے ہی نہیں جبکہ آپ کی سروس کو ۱۰ سال ہر چکے تھے اور دس سال روز از حاضری بھی لگتی رہی ہر ماہ تنخواہ بھی دی جاتی رہی مگر اب رجسٹر سے آپ کا نام غائب تھا جس کی وجہ سے آپ نے فرمایا کہ جب میرا نام تمہاری پلٹن اور فوج کی نوکری میں ہے ہی نہیں کو پھر ہمیں جانے سے کون رک سکتا ہے بالآخر آپ نے فوراً فوج کی ملازمت کو خیر باد کہہ دیا اور وہاں سے اپنی منزل کی جانب چل دیئے۔

اجمیر شریف میں حاضری ☆: برما سے فوج کی نوکری چھوڑ کر آپ براستہ کلکتہ اجمیر

شریف پہنچے اور حضرت خواجہ خواجگان فخر کون مکان عطائے رسول حضرت سید محمد معین الدین حسن سنجرى رضی اللہ تعالیٰ عنہ کی بارگاہ میں پہنچے۔ اجمیر شریف کی حاضری کے موقع پر آپ کی طبیعت میں

اس قدر اضطراب و ہيجان پيدا ہوا کہ جذب کی وجہ سے آپ پر مجذوبیت طاری ہوگئی۔ آپ کے پاس جو سامان اور زادراہ تھا وہ آپ نے تمام کا تمام اجمیر شریف کے فقرا اور غربا میں تقسیم کر دیا۔ حتیٰ کہ اپنے لباس کے کپڑے بھی فقراء میں تقسیم کر دیئے اور خود صرف ایک لنگوٹ اور ایک کمبلی پر اکتفا کیا۔ اس کے بعد آپ کی کیفیت یہ تھی کہ غریب نواز کا دربار تھا اور آپ ہیں کہ دن و رات، ہجر و فراق میں تڑپتے ہوئے رورہے ہیں اور ہمہ وقت خواجہ غریب نواز کو دستگیری کے لئے پکار رہے ہیں۔ دربار شریف کے گرد گھومنا اور ٹٹکلی لگا کر دربار شریف کو دیکھتے رہنا آپ کا معمول بن گیا تھا۔ لوگ اسی وجہ سے آپ کو نانگے شاہ اور نانگے بابا کے نام سے پکارنے لگے آپ دو سال تک قیام اجمیر کے دوران یہی کیفیت طاری رہی۔ اسی دوران آپ کی ملاقات ایک بہت بڑے ولی کامل جناب ظہور معراج علیہ الرحمۃ سجادہ نشین اجمیر شریف سے ہوئی قیام اجمیر شریف کے دوران آپ نے اپنا زیادہ تر وقت حضرت ظہور معراج علیہ الرحمۃ کے ساتھ ہی گزارا اور ان سے فیض بھی حاصل کیا۔

ایک دن حضرت خواجہ غریب نواز رضی اللہ تعالیٰ عنہ کی زیارت سے مشرف ہوئے تو حضور غریب نواز نے آپ کو روحانی فیوض و برکات سے نوازا اور فرمایا کہ آپ کا بقیہ حصہ کلیر شریف میں حضرت مخدوم صابر کلیری علیہ الرحمۃ کے پاس ہے لہذا آپ اجمیر سے کلیر شریف چلے جائیں۔

کلیر شریف میں حاضری ☆: حضرت خواجہ غریب نواز رضی اللہ تعالیٰ عنہ کا حکم ملتے ہی تعمیل ارشاد کی خاطر آپ فوراً اجمیر سے روانہ ہو کر کلیر شریف میں حضرت مخدوم علاؤ الدین علی احمد صابر کلیری علیہ الرحمۃ کے در اقدس پر حاضر ہوئے۔ کلیر شریف میں آپ نے اپنی رہائش کے لئے کمرہ تعمیر کرایا۔ اس زمانے میں آپ کے جسم پر ایک کپڑا یعنی آپ کا کمبل ساڑھی کی طرح لپٹا ہوا تھا جس سے آپ کا بدن ڈھکا ہوا رہتا تھا۔ کلیر شریف میں اپنے ڈیڑھ سالہ قیام کے دوران آپ نے ایک من لوہا اپنے جسم پر پہنا ہوتا تھا اور اسی طرح آپ ہر وقت حضرت مخدوم صابر کلیری علیہ الرحمۃ کے در اقدس پر معتکف رہے۔ ایک دن آپ حضرت مخدوم پاک کے دربار پر حسب معمول حاضر تھے۔ آپ پر گریہ وزاری کا عالم طاری تھا کہ آپ کے جسم پر لوہے کی زنجیریں خود بخود ٹوٹ کر نیچے قدموں میں گر گئی۔ آپ نے آنکھ کھولی تو کیا دیکھا کہ حضرت بادشاہ دو جہاں والی کلیر حضرت مخدوم

سید علاؤ الدین صابر کلیری علیہ الرحمۃ بنفس نفیس سامنے کھڑے ہیں۔ آپ ان کی زیارت سے مشرف ہوئے تو حضرت مخدوم پاک نے آپ کو دعاؤں سے نوازا اور اپنے روحانی فیوضات و برکات سے نوازنے کے علاوہ آپ کو اپنے دست حق پرست پر شرف بیعت سے مشرف فرمایا جس کو اہل طریقت کے ہاں بیعت اویسی کہتے ہیں۔

بیعت اویسی زمانہ قدیم سے ثابت ہے ☆: ہمارے طریقت کے چاروں سلاسل

اور چودہ خانوادوں میں سلسلہ بیعت کا جو قدیم اور کتاب اللہ اور سنت رسول اللہ صلی اللہ علیہ وسلم اور طریقہ صحابہ کے مطابق بظاہر کسی مرد کامل اور رہنما کے ہاتھ میں ہاتھ ڈال کر بیعت کی جاتی ہے۔

مگر اویسیہ طریقہ بیعت بھی زمانہ قدیم سے اسی طرح ثابت ہے جیسا کہ حضرت اویس قرنی رضی اللہ عنہ سرکار علیہ السلام کے زمانہ ظاہری میں موجود تھے اور وہ سرکار کی ملاقات کے لئے تشریف بھی لے گئے مگر ملاقات نہ ہو سکی اور واپس تشریف لے آئے مگر باوجود اس کے وہ صحابی رسول صلی اللہ علیہ وسلم ہیں اور سرکار علیہ کے روحانی مرید اور صحابی ہیں۔ اسی طرح طریقہ نقشبندیہ میں حضرت خواجہ ابوالحسن خرقانی علیہ الرحمۃ حضرت بایزید بسطامی رحمۃ اللہ علیہ کے روحانی طور پر مرید تھے اور حضرت امام جعفر صادق رضی اللہ تعالیٰ عنہ کے روحانی یعنی اویسی مرید و خلیفہ تھے۔ سلسلہ عالیہ چشتیہ صابریہ کی معروف روحانی شخصیت حضرت قطب عالم عبدالقدوس گنگوہی علیہ الرحمۃ کو اپنے پڑدادا پیر حضرت شاہ عبدالحق ردولوی علیہ الرحمۃ کے اویسی مرید اور باطنی طور پر فیض یافتہ تھے اسی طرح حضرت خواجہ رحم الدین سرکار رحمۃ اللہ علیہ بھی ظاہری طور پر حضرت ظہور معراج کے ہاتھ پر بیعت سے مشرف تھے مگر چونکہ غلبہ حضور مخدوم پاک کی ذات کا ہے اور سچ تو یہ ہے کہ یہ تمام فیضان ہے ہی حضور مخدوم پاک علیہ الرحمۃ کا جن کی وجہ سے آج دربار عالیہ خواجہ شریف جو شجرہ شریف پڑھا جاتا ہے وہ حضرت مخدوم پاک کے بعد آپ کا نام اور اس کے بعد دیگر صاحبزادگان و خلفائے کرام کا نام لیا جاتا ہے۔

بعینہ حضرت خواجہ غلام معین الدین غوری حسن ثانی نخی صابر دین رحم الدین چشتی صابری رحمۃ اللہ علیہ بھی حضرت مخدوم پاک صابری علاؤ الدین کلیری علیہ الرحمۃ سے طریقہ اویسیہ میں مرید تھے۔

اجمیر سے وطن مالوف کی واپسی ☆: اجمیر شریف اور کلیر شریف کی زیارات اور

حضرت خواجہ غریب نواز علیہ الرحمۃ سے باطنی فیضان اور حضرت بادشاہ دو جہاں ختم اللہ الارواح حضرت مخدوم علاؤ الدین علی احمد صابر کلیری رحمۃ اللہ علیہ سے باطنی فیضان اور ان کے دست حق پرست پر بیعت اویسی کے بعد آپ پاکستان شریف میں حاضری دیکر اپنے آبائی قصبہ ببر کی نزدواہ گاؤں تحصیل حسن ابدال ضلع اٹک میں تشریف لائے اور وہاں پر آپ نے ایک خوبصورت مسجد اور لنگر خانہ تعمیر کروایا۔

ببر کی گاؤں میں چلہ کشی ☆: آپ نے اپنے خدام سے فرمایا کہ ایک قبر کی شکل میں لمبی

سی سرنگ کھودی جائے۔ سرنگ کے آخر میں آپ نے ایک چھوٹا سا کمرہ تعمیر کروایا اور اس کے درمیان میں قبر بنائی جائے۔ چنانچہ آپ کے فرمان کے مطابق ایک لمبی سی سرنگ کھودی گئی آخر میں ایک چھوٹا سا کمرہ اور اس میں ایک گہری قبر کھودی گئی۔ حاجی فضل الہی مرحوم جن کی رہائش بابو محلہ صدر راولپنڈی میں ہے وہ فرماتے ہیں کہ جس روز سرکار خواجہ رحم الدین صابری سرکار رحمۃ اللہ علیہ نے چلہ کشی کے لئے اس سرنگ میں بیٹھنا تھا میں اپنے چند پیر بھائیوں کے ہمراہ آپ کو چلہ گاہ تک چھوڑنے کے لئے گیا جب آپ چلہ گاہ میں پہنچے تو آپ نے اپنے خادم خاص سے فرمایا کہ ہر روز ایک لوٹا پانی بھر کر میری چلہ گاہ یعنی قبر والے کمرے کے باہر رکھ دیا کرنا اور سنو جس دن وضو والا لوٹا پانی سے بھرا ہوا ملے تو سمجھ لینا کہ خواجہ رحم الدین کا انتقال ہو گیا ہے۔ حاجی فضل الہی مرحوم فرماتے ہیں کہ جب چالیس روز پورے ہوئے تو میں اپنے چند پیر بھائیوں کے ہمراہ آپ کی چلہ گاہ میں پہنچا تو کیا دیکھا کہ آپ اتنے کمزور اور نحیف ہو گئے تھے کہ اپنے قدموں سے چل کر باہر تک نہیں آسکتے تھے۔ یہاں تک کہ کچھ کھایا پیا بھی نہیں جاتا تھا۔ ہم آپ کو چلہ گاہ سے باہر لیکر آئے پھر آپ کو پانی پلانے کے لئے روئی گیلی کر کے آپ کے ہونٹوں سے لگاتے تھے۔ اس کے بعد رفتہ رفتہ آپ کی طبیعت بحال ہو گئی اور آپ صحت یاب ہو گئے۔

اجمیری کی دوبارہ حاضری ☆: چلہ کشی کے بعد جب آپ مکمل طور پر صحت یاب ہو گئے تو

دوبارہ اجمیر شریف لے گئے اور وہاں پر حضرت خواجہ سید محمد معین الدین حسن سنجری اجمیری رضی اللہ تعالیٰ عنہ کے دربار میں حاضری دی دوبارہ آپ کے ملاقات حضرت ظہور معراج علیہ الرحمۃ سے ہوئی تو انہوں نے آپ کو معین الدین غوری کا لقب عطا فرمایا۔

(نوٹ) آپ کے والدین نے آپ کا نام رحم دین رکھا تھا اور معین الدین غوری کا لقب حضرت ظہور

معراج متولی درگاہ اجمیر شریف نے آپکو عطا فرمایا تھا۔ اور حسن ثانی کا خطاب آپ کو اس لئے دیا گیا تھا کہ حسن ابدال۔ جو بذات خود ایک ولی کامل کے نام سے منسوب تھا۔ ان کا نام حسن تھا اور وقت کے ابدال تھے اس لئے اس جگہ کا نام حسن ابدال رکھا گیا ہے۔ آپ چونکہ حضرت حسن کے بعد حسن ابدال میں تشریف لائے تھے اور مرتبہ ولایت میں ان کے ہم پلہ ولی کامل تھے۔ اس لئے آپ کو اس علاقہ کے عارفین اور کاملین حسن ثانی کے خطاب سے پکارتے تھے اسی طرح آپ کو ایک لقب سخی صابر دین بھی عارفین اور کاملین نے عطا فرمایا تھا وہ اس لئے کہ آپ حد درجہ کے سخی تھے حضرت مخدوم پاک نے آپ کو جو کچھ بھی روحانی فیوض و برکات عنایت فرمائے تھے۔ آپ نے حسن ابدال اور دیگر علاقوں میں ان انوار و تجلیات کی بارش کر دی اور صابر دین اس لئے کہا جاتا ہے کہ آپ نے دین اسلام پر جو استقامت اختیار فرمائی۔ جو مصیبتیں برداشت کیں وہ آپ ہی کا حصہ ہے اس لئے آپ کو سخی صابر دین بھی کہا جاتا ہے۔ ان تمام وجوہات کی بنیاد پر اب آپ کو حضرت خواجہ غلام معین الدین غوری سخی صابری دین حسن ثانی رحم الدین چشتی صابری کے نام سے لکھا اور پکارا جاتا ہے۔

اجمیر سے برکی کی واپسی ☆: اجمیر شریف میں کچھ عرصہ قیام فرما کر آپ واپس برکی تشریف لے آئے۔ اور تبلیغ و ارشاد کا کام شروع کر دیا تھوڑے ہی عرصے میں ہزاروں افراد آپ کے دست حق پرست پر شرف بیعت سے مشرف ہوئے۔ آپ کی سخاوت تقویٰ اور پرہیزگاری کا دور دور تک چرچا ہونے لگا لوگ دور دور سے آنے لگے اور اور آپ کے اس روحانی چشمے سے فیض یاب ہونے لگے آپ نے برکی گاؤں میں جو مسجد اور لنگر خانے تعمیر کرائے تھے وہ آج بھی آپ کے فن تعمیر کا زندہ ثبوت ہیں جہاں پر آپ کے عرس کے دنوں کے علاوہ بھی دیگر موقعوں پر لنگر بھی تقسیم کیا جاتا ہے۔

برکی سے حسن ابدال ہجرت ☆: آپ اپنے آبائی گاؤں برکی میں تبلیغ و ارشاد کا سلسلہ جاری کئے ہوئے تھے کہ ایک دن حضرت خواجہ غریب نواز حضرت سید محمد معین الدین چشتی اجمیری رضی اللہ تعالیٰ عنہ کی زیارت سے مشرف ہوئے اور حضرت خواجہ غریب نواز نے آپ کو اشارہ دیا کہ برکی گاؤں چھوڑ کر حسن ابدال چلے جائیں۔ اس زمانہ میں حسن ابدال میں زیادہ آبادی ہندو اور سکھوں کی تھی۔ ہری پور ہزارہ روڈ پر ریلوے اسٹیشن سے پہلے آپ نے ایک ہندو

سے کچھ جگہ خریدی اور اس جگہ پر درویشوں کے لئے کمرے تعمیر کروائے ایک پانی کا کنواں کھودوایا اور اس کے علاوہ ایک خوبصورت مسجد تعمیر کروائی۔ جہاں آج بھی زائرین اور اہل محلہ نماز پنجگانہ ادا کرتے ہیں اور شب و روز اس مسجد میں درود و سلام کی مجالس منعقد ہوتی ہیں۔

صاحبزادگان ☆: آپ کے چار صاحبزادے ہیں اور چاروں ظاہری و باطنی علوم سے مرجع تھے۔ آپ کے بڑے صاحبزادے جناب حضرت نذر دیوان چشتی صابری رحمۃ اللہ علیہ جو آپ کے وصال کے بعد درگاہ کے سجادہ نشین مقرر ہوئے جو کہ صاحب سلسلہ بھی تھے۔ لا تعداد افراد نے آپ کے ہاتھ پر بیعت کی۔ دوسرے صاحبزادے حضرت پیر خواجہ غلام فرید صابری رحمۃ اللہ علیہ بھی صاحب سلسلہ اور اپنے زمانے کے عظیم روحانی پیشوا ہوئے ہیں ہزاروں افراد ان کے دست حق پرست پر شرف بیعت سے مشرف ہوئے۔ تیسرے صاحبزادے حضرت پیر سجاد دین ہیں۔ ان کے بارے میں میں مشہور ہیں کہ چالیس روز کے تھے کہ ماں کے گہوارے میں کلام کرنا شروع کر دیا تھا۔ چھ ماہ کی عمر عزیز میں آپ کا وصال ہو گیا تھا۔ چوتھے صاحبزادے حضرت پیر عاشق الدین المعروف فقیر نواز صابری رحمۃ اللہ علیہ تھے۔ 46 برس کی عمر میں آپ کا بھی وصال ہو گیا تھا۔ آج کل حضرت خواجہ پیر غلام فرید صابری علیہ الرحمۃ کے بڑے فرزند ارجمند جناب حضرت صاحبزادہ علاؤ الدین صابری مدظلہ العالی سجادہ نشین ہیں۔ جو اپنے اسلاف کے اصولوں پر کار بند رہتے ہوئے بڑے اچھے انداز میں سلسلہ عالیہ اور دربار شریف کے نظام کو چلا رہے ہیں۔ اور دربار شریف کے نظام کو حسب سابق برقرار رکھے ہوئے ہیں۔ آپ بڑے بلند اخلاق کے مالک اور اعلیٰ تعلیم یافتہ شخص ہیں۔ بڑے ملنسار اور صاحب ذوق شخص ہیں۔

حضرت بابارنگ علی سے ملاقات ☆: ایک مرتبہ آپ اپنے چند مریدوں کے ہمراہ ایک اونچے ٹیلے پر بیٹھے ہوئے تھے کہ وہاں سے حضرت بابارنگ علی بادشاہ علیہ الرحمۃ کا اپنے چند مریدوں کے ہمراہ گزر ہوا فقیر رنگ علی بادشاہ موج میں آئے اور اپنے مریدوں سے فرمانے لگے کہ تم میں سے کوئی ہے جو اس ٹیلے سے نیچے گہری کھائی میں چھلانگ لگائے حضرت بابارنگ علی بادشاہ کے تمام مریدین خاموش کھڑے رہے دو تین بار جب بابارنگ علی نے اپنی بات کو دہرایا تو آپ نے حضرت بابارنگ علی بادشاہ کو مخاطب کر کے فرمایا کہ بابا یہ سوال آپ اپنے مریدین سے کر رہے ہیں یا

کوئی بھی شخص چھلانگ لگا سکتا ہے۔ تو جواب میں بابارنگ علی نے فرمایا کہ کوئی بھی چھلانگ لگائے آپ نے ایک زوردار نعرہ لگایا اور ٹیلے سے نیچے کھائی کی طرف چھلانگ لگادی۔ کھائی اتنی گہری تھی کہ ٹیلے سے نیچے زمین نظر نہیں آتی تھی۔ جب آپ نے چھلانگ لگائی تو تمام حاضرین حیران و پریشان ہو گئے تھے۔ جب آپ واپس بابارنگ علی بادشاہ کے پاس آئے تو لوگوں نے آپ کو بالکل ٹھیک ہوش و حواس میں دیکھا۔ بابارنگ علی سرکار نے آپ سے پوچھا جب چھلانگ لگائی تھی تو کیا محسوس کیا آپ نے فرمایا کہ جب میں چھلانگ لگا کر نیچے گیا تو سیدھا آپ کے گھوڑے کی کمر پر بیٹھ گیا۔ آپ کی بات سن کر حضرت بابارنگ علی سرکار بہت خوش ہوئے۔ اور فرط محبت سے آپ کو گلے لگایا اور ڈھیروں دعاؤں سے نواز کر رخصت ہو گئے۔ اس کے بعد آپ کو بھی حضرت بابارنگ علی بادشاہ سے بہت پیار ہو گیا تھا آپ اکثر ان سے ملنے کے لئے جایا کرتے تھے۔

حضرت مخدوم پاک سے قلبی لگاؤ ☆: آپ سرکار کو حضرت مخدوم علاؤ الدین علی

احمد صابر کلیری رحمۃ اللہ علیہ سے حد درجہ قلبی لگاؤ تھا آپ کلیر شریف کی ہر چیز سے پیار فرماتے تھے ایک مرتبہ جب آپ کلیر شریف تشریف لے گئے تو واپسی پر وہاں سے گولر کے تین درخت لیکر آئے اور اپنی خانقاہ میں انہیں لگایا خوب ان کی دیکھ بھال کی جب وہ درخت جوان ہو گئے تو آپ اس کے گولر بڑے شوق سے تناول فرماتے اور اپنے خصوصی عقیدت مندوں کو تبرکاً وہ گولر دیتے تھے۔ گولر کے وہ تینوں درخت آج آپ کے دربار کے صحن میں دربار خواجہ نگر کی شان بن کر کھڑے ہیں۔

(نوٹ) آپ کے دربار شریف کا نقشہ بعینہ کلیر شریف کی طرح ہے جس شخص نے کلیر شریف کو دیکھا ہو تو وہ یہ بات کہنے پر مجبور ہو جاتا ہے کہ یہ دربار ثانی دربار کلیر ہے۔ جس نے کلیر شریف میں حضرت مخدوم پاک علیہ الرحمۃ کا دربار نہ دیکھا ہو وہ آج بھی حسن ابدال ہری پور روڈ پر خواجہ نگر شریف کو دیکھ لے۔

کلیر سے آئے ہوئے مرید کا خیال ☆: آپ نے اپنا مزار اپنی زندگی میں ہی

تعمیر کروایا تھا۔ کلیر شریف کے رہنے والے آپ کے ایک مرید مستری محمد یوسف کلیری کا بیان ہے میں آپ کے دربار شریف کے گنبد کی تعمیر کر رہا تھا۔ کہ اچانک جس پھٹے پر میں کام کر رہا تھا لکڑی کا وہ پھٹہ ٹوٹ گیا چونکہ میں بلندی پر کام کر رہا تھا۔ جب میں نیچے کی طرف گر رہا تھا تو آپ سرکار کمر جھکا

کر کھڑے ہو گئے میں سیدھا اوپر سے نیچے جب آیا تو آپ کی کمر پر تھا جب میں زمین پر کھڑا ہوا تو آپ نے پوچھا سناؤ کیا محسوس کیا تو میں نے عرض کیا سرکار جب میں آپ کی کمر پر گرا تو ایسا محسوس ہوا کہ میں روئی کے گدے پر آگرا ہوں۔

آپ کی سخاوت اور حاسدین کی شکایت ☆: آپ انتہا درجہ کے سخی تھے۔ آپ

کی سخاوت کا چرچا دور دور تک پھیلا ہوا تھا۔ لنگر اتنا وسیع کہ ہزاروں افراد روزانہ پیٹ بھر کر کھانا کھاتے تھے۔ لوگ حیران و پریشان تھے کہ آپ کا بظاہر کوئی کاروبار بھی نہیں ہے مگر لنگر ہمہ وقت جاری و ساری ہے۔ بعض حاسدین کے دل میں خیال گزرا کہ آپ نے شاید نوٹ بنانے والی مشین لگائی ہوئی ہے۔ انہوں نے تھانہ حسن ابدال میں شکایت کر دی کہ باباجی نے نوٹ بنانے والی مشین لگا رکھی ہے۔ لوگوں کی شکایت پر تھانے دار نے پولیس کی فورس کے ہمراہ چھاپہ مارا پورے دربار اور گھربار کی مکمل تلاشی لی جب کچھ نہ ملا تو تھانے دارنا کام واپس جانے لگا تو آپ نے تھانے دار کو بلاک اپنا مصلہ اٹھا کر دیکھا یا تو تھانیدار یہ دیکھ کر حیران رہ گیا کہ آپ کے مصلے کے نیچے نئے نوٹوں کی گڈیاں پڑی ہیں۔

کشف و کرامات ☆: حضرت بابا غریب شاہ صابری رحمۃ اللہ علیہ جو کہ آپ کے خلیفہ اکبر

بھی ہیں۔ آپ فرماتے ہیں کہ میں جوانی کے عالم میں تھا اور مجھے کسی مرد کامل درویش کی تلاش تھی کہ ایک درویش حضرت بابا ستار صاحب سے ملاقات ہوئی تو انہوں نے فرمایا کہ حسن ابدال ضلع انک میں ایک ولی کامل جن کا نام حضرت خواجہ غلام معین الدین غوری حسن ثانی سخی صابر دین رحم الدین صابری ہے لہذا آپ ان سے ملیں۔ آپ فرماتے ہیں کہ میں آپ کی ملاقات کی غرض سے کلیر سے دہلی اور دہلی سے حسن ابدال کے لئے روانہ ہوا تو راستے میں میرے دل میں خیال پیدا ہوا کہ اگر خواجہ رحم الدین صاحب نے مجھے اپنے ہاتھ سے کوئی چیز کاٹ کر کھلائی تو سمجھوں گا کہ آپ واقعی مرد کامل ہیں۔

حضرت بابا غریب شاہ سرکار علیہ الرحمۃ فرماتے ہیں کہ جب میں اسٹیشن سے اتر کر خواجہ نگر دربار میں آپ کی خدمت میں حاضر ہوا تو میں نے دیکھا کہ آپ ایک پلنگ پر تشریف فرما تھے۔ بظاہر آپ کے قریب کوئی چیز بھی نہ تھی۔ میں نے سلام عرض کیا اور قریب ہو کر بیٹھ گیا۔ آپ نے میری خیریت وغیرہ دریافت فرمائی پھر مجھ سے حضور مخدوم پاک کے دربار شریف کے حالات پوچھے۔ اسی اثناء میں آپ

نے ایک کھیر اپنے ہاتھ میں چاقو لیکر کاٹا اور مجھے کھانے کے لئے دیا۔ کھیر کھانے کے بعد میں آپ کے قدموں میں گر گیا اور سمجھ گیا کہ جس مرد قلندر کی مجھے تلاش ہے وہ آپ ہی ہیں۔ میں نے عرض کیا حضور مجھے شرف بیعت سے مشرف فرمائیں۔ آپ نے حکم دیا کہ لنگر خانے میں چلے جاؤ آج کے بعد لنگر کی ڈیوٹی تمہاری ہے۔ چنانچہ میں تین برس تک لنگر کی خدمت کرتا رہا۔ تین سال کے بعد آپ نے مجھے بیعت سے مشرف فرمایا اور حکم دیا کہ اب کلیر شریف چلے جاؤ اور زندگی وہیں پر ہی گزارو۔ چنانچہ بابا غریب شاہ تمام زندگی اس کے بعد کلیر شریف میں ہی رہے اور ۱۳۰ برس کی عمر میں ماہ اگست ۲۰۰۱ء میں آپ کا وصال کلیر شریف میں ہوا۔ کلیر شریف میں بابا غریب شاہ سرکار نے مدرسہ گلزار فرید کے نام سے ایک دینی ادارہ تعمیر کیا جس سے ہزاروں طالب علم دینی اور دنیاوی تعلیم حاصل کر چکے ہیں اور موجودہ دور میں ۶۰۰ طالب علم دینی و دنیاوی تعلیم حاصل کر رہے ہیں۔ حضرت بابا غریب شاہ صابری سرکار علیہ الرحمۃ نے کلیر شریف میں ایک بلند دروازہ بھی بنوایا ہے جس کی بلندی ۱۲۰ فٹ اور لمبائی ۸۰ فٹ اور چوڑائی ۴۰ فٹ ہے۔ اس دروازے میں کمرے اور مہمان خانوں کے علاوہ لائبریری بھی بنائی جا رہی ہے۔ یہ دروازہ حضرت بابا غریب شاہ سرکار کے فن تعمیر کا انمول شاہکار ہے جو رہتی دنیا تک قائم رہے گا۔ آپ نے چند کتابیں بھی لکھی ہیں ان میں ایک کتاب حالات کلیر، دوسری کتاب سوانح حیات مخدوم پاک تیسری کتاب تذکرہ مشاہیر اولیاء اللہ ہے دنیا بھر میں آپ کے لاکھوں مرید ہیں۔

کرامت ۲ ☆: حاجی فضل الہی صاحب بابو محلہ صدر بازار راولپنڈی والوں کو آپ سرکار حضرت خواجہ رحیم الدین صابری علیہ الرحمۃ نے اپنا بیٹا بنایا ہوا تھا۔ آپ کا معمول تھا کہ آپ جب کبھی بری امام پاک سرکار میں تشریف لاتے تو راولپنڈی میں حاجی فضل الہی صاحب کے گھر پر ہی قیام فرماتے تھے۔ حاجی صاحب کی دوسری بیوی کے ہاں اولاد نہ تھی۔ ایک مرتبہ آپ سرکار حاجی فضل الہی صاحب کے گھر تشریف لائے تو ان کی بیوی نے پر شکوہ لہجے میں عرض کیا حضور آپ مجھے بیٹی بھی کہتے ہیں۔ مگر آپ نے کبھی اپنی بیٹی کے لئے خدا سے دعا نہیں کی کہ خدا سے بھی بیٹا دے دے چاہے جیسا بھی ہو۔ تو آپ فوراً بولے کہ بیٹی خدا جیسا بھی دے لے لوگی انہوں نے کہا ہاں مجھے منظور ہے۔ تو آپ نے فرمایا چاہے ایک آنکھ خراب ہی کیوں نہ ہو۔ تو انہوں نے عرض کیا کہ مجھے یہ

بھی منظور ہے تو آپ نے فرمایا کہ بیٹی انشاء اللہ تیرے گھر بیٹا پیدا ہوگا مگر ایک آنکھ خراب ہوگی۔ چنانچہ خدا نے آپ کی دعاؤں کے صدقے حاجی فضل الہی صاحب کو بیٹا دیا اور آپ کے فرمان کے مطابق ایک آنکھ میں تھوڑا سا فرق ہے۔ آپ نے ہی ان کا نام محبوب الہی رکھا جو آج بھی بابو محلہ میں بقید حیات ہیں۔ جب بیٹا پیدا ہوا تو آپ نے ہی ان کے منہ میں گھٹی ڈالی تھی۔

کرامت نمبر ۳ ☆: اسی طرح فتح جنگ کے علاقہ کے زمینداروں کی ایک لڑکی اکثر و بیشتر آپ کے در دولت پر آتی اور آپ کی خدمت کا فریضہ سرانجام دیتی تھی۔ وہ بھی آپ کی بیٹی بنی ہوئی تھی۔ اور اولاد زینہ کی دولت سے محروم تھی۔ ایک دن اس نے گلے شکوے کے لہجے میں عرض کیا حضور بیٹی تو بنایا ہے مگر بیٹی کا خیال کچھ نہیں۔ آپ خدا سے میرے لئے دعا کیوں نہیں کرتے کہ خدا مجھے بیٹا دے دے۔ آپ نے فرمایا کہ جا بیٹی خدا بیٹا دے گا۔ تو اس مائی نے عرض کیا حضور اگر بیٹا پیدا ہوا تو مجھے کیسے پتہ چلے گا کہ یہ بیٹا خدا نے آپ کی دعا سے دیا ہے۔ جب یہ بات ہو رہی تھی کہ آپ اس وقت اپنی خانقاہ کے صحن میں مچ کے پاس بیٹھے ہوئے تھے۔ اور آگ جل رہی تھی آگ میں لوہے کا چمٹا پڑا ہوا تھا جو کہ آگ کی طرح سرخ ہو چکا تھا۔ یکا یک آپ نے اس مائی کی یہ بات سن کر آگ سے چمٹا نکالا اور اس کے داہنے ہاتھ پر گرم گرم چمٹا لگا کر نشان لگا دیا اور جلال میں آ کر فرمایا کہ بیٹی جب تیرے ہاں بیٹا پیدا ہوا تو اس کے داہنے ہاتھ پر اسی طرح نشان ہوگا۔ تو سمجھ لینا کہ خدا نے یہ بیٹا خواجہ رحم الدین کی دعا سے دیا ہے۔ پھر خدا کی کرنی ایسا ہی ہوا کہ اس مائی کو خدا نے بیٹا دیا اور اس کے ہاتھ پر دہنی طرف چمٹے کا نشان تھا۔ وہ شخص آج بھی فتح جنگ میں بقید حیات موجود ہے۔

کرامت ۴ ☆: جھیلانامی آپ کا ایک خادم خاص تھا ایک دن آپ نے اس سے فرمایا کہ ہم نے غسل کرنا ہے لہذا ڈول میں پانی بھر کر لاؤ اور حوض میں ڈال دو۔ وہ پانی لیکر آیا تو اس نے آواز دی کہ پانی آ گیا ہے مگر اندر سے جواب نہ ملا۔ پھر اس نے دروازے پر دستک دی مگر غسل خانے میں سے جواب نہ آیا۔ پریشان ہو کر کھڑا ہو گیا تھوڑی دیر کے بعد اس کو محسوس ہوا کہ غسل خانے میں کوئی موجود ہے۔ کپڑے اتار رہا ہے۔ اس نے پھر آواز دی تو آپ نے فرمایا کہ خودی میں پانی ڈال دو وہ خادم پانی ڈال کر کھڑا رہا۔ جب آپ غسل سے فارغ ہوئے اور نئے دھلے ہوئے کپڑے پہن کر باہر تشریف لائے تو خادم خاص

غسل خانے میں کپڑے اور برتن اٹھانے گیا تو یہ دیکھ کر حیران رہ گیا کہ آپ نے جو کپڑے اتارے ہیں وہ کچھڑ میں لت پت ہیں اور زیادہ پریشان ہوا کہ آپ میرے سامنے یہی کپڑے پہنے ہوئے غسل خانے میں داخل ہوئے تھے۔ اس وقت تو کپڑوں کی پوزیشن ایسی نہ تھی اور نہ ہی غسل خانے میں کہیں کچھڑ گارا ہے۔ بلکہ غسل خانہ پختہ فرش پلستر والا ہے بالآخر یہ ماجرا کیا ہے۔ وہ فوراً آپ کے حجرہ خاص میں گیا اور عرض کرنے لگا حضور آپ میرے سامنے غسل خانے میں داخل ہوئے جب میں پانی لیکر آیا تو آواز دی تو آپ اندر موجود نہ تھے۔ بعد ازاں دستک دی تو آپ نے جواب نہ دیا کافی دیر بعد آپ کی آواز آئی اب یہ کپڑے بھی کچھڑ میں لت پت ہیں ماجرا کیا ہے۔ ذرا اس راز سے پردہ تو اٹھائیں۔ آپ پہلے مسکرا دیئے اور فرمایا کہ تجھے کیا غرض ہے جا اپنا کام کر۔ مگر جب وہ خادم خاص زیادہ ہی مجبور و اصرار کرنے لگا تو آپ نے فرمایا کہ جب غسل خانے میں داخل ہو کر میں کپڑے اتار رہا تھا۔ تو دریا میں میرے ایک مرید کی کشتی ڈوبنے لگی تھی تو اس نے مجھے یاد کیا تو میں نے پرواہ نہ کی اور سوچا کہ شاید کوئی اور اس کی مدد کر دے گا مگر دوسری مرتبہ آواز آئی جب تیسری مرتبہ آواز آئی تو پھر مجھ سے نہ رہا گیا۔ میں نے کپڑے پہنے اور وہاں پہنچ کر اس کی کشتی کو نکالا جس کی وجہ سے میرے کپڑے کچھڑ میں لت پت ہو گئے۔

آپ کے خلفائے نامدار ☆: یوں تو آپ کے بہت سے خلفا ہوئے ہیں مگر چند مشہور

خلفائے اسمائے گرامی درج ذیل ہیں۔ (۱) حضرت بابا غریب شاہ صابری رحمۃ اللہ علیہ جن کا مزار کلیر شریف انڈیا بھارت میں ہے۔ ۱۳۰ برس کی عمر میں آپ کا وصال ہوا۔ (۲) حضرت بابا اکبر دین المعروف بہشتی بابا۔ آپ کے بہشتی کہلانے کی وجہ یہ ہے کہ ان کے کاندھے پر ہر وقت پانی کا مشکیزہ ہوتا تھا۔ اور ہاتھ میں چاندی کا گلاس میں ہر وقت لوگوں کو پانی پلاتے رہتے تھے۔

اپنے مرشد کے حکم پر دن میں کئی مرتبہ حضرت بابا ولی قندھاری کے ہاں جاتے اور لوگوں کو پانی پلاتے رہتے تھے ان کا مزار مبارک محلہ کاکشال پشاور میں ہے۔ جو کہ رحم نگر کے نام سے مشہور ہے۔

(۳) حضرت سید ہدایت شاہ جن کا مزار جسیاں ضلع اٹک میں واقع ہے۔ (۴) حضرت سید منور شاہ المعروف آموں والے بابا جن کا مزار اسلام آباد میں واقع ہے۔ (۵) حضرت بابا متولی شاہ آپ کا مزار کلیر

شریف انڈیا میں ہے۔ (۶) حضرت میاں غلام ربانی آپ نے ہزاروں بچوں کو اپنی ظاہری زندگی میں قرآن پڑھایا حج بیت اللہ شریف کی سعادت حاصل کرنے کیلئے گئے تو آپ کی خواہش کے مطابق آپ کا

وصال مدینہ منورہ میں ہوا وہیں آپ کا مزار پر انوار ہے۔

وصال سے ایک دن پہلے کا واقعہ ☆: اپنے وصال سے ایک دن قبل آپ نے غسل کیا نئے کپڑے پہنے اور اپنے مریدوں کے ہمراہ جن میں حاجی فضل الہی اور گوہر مسعود صاحب راجہ قابل ذکر ہیں آپ اپنے مزار شریف کے اندر گئے اور اپنی قبر کے قریب کھڑے ہو کر فرمانے لگے کہ اگر مجھے شریعت محمدی کا خیال نہ ہوتا تو میں آج ہی قبر میں چلا جاتا۔ اس کے بعد آپ نے راجہ گوہر مسعود کو حکم دیا کہ چمبا پنڈ چلے جاؤ اور وہاں جا کر میاں غلام ربانی صاحب سے کہہ دیں کہ دربار عالیہ خواجہ نگر کے ایک فقیر کا وصال ہو گیا ہے آ کر جنازہ پڑھا دیں۔ جب میاں غلام ربانی صاحب کو پیغام ملا تو فوراً تشریف لائے تو خواجہ نگر پہنچ کر معلوم ہوا کہ آپ کا انتقال ہو چکا ہے۔ میاں غلام ربانی خود فرماتے ہیں کہ آپ نے اپنی ظاہری زندگی میں ہی مجھے جنازہ پڑھانے کا حکم دے دیا تھا۔ بابو محلہ صدر راولپنڈی کے حاجی فضل الہی صاحب فرماتے ہیں کہ راولپنڈی میں تھا کہ سرکار نے ایک آدمی بھیج کر بلوایا اور کافی دیر تک مجھ سے باتیں کرتے رہے اور بہت سے احکامات مجھے سونپے اس کے بعد آپ نے نعرہ لگایا اور اپنے خالق حقیقی سے جا ملے۔

وصال با کمال ☆: آپ کا وصال با کمال ۲۳ محرم الحرام بروز جمعہ المبارک ۱۳۶۸ھ بمطابق ۱۹۵۰ء کو ہوا۔ مزار پر انوار خواجہ نگر شریف ہری پور روڈ حسن ابدال ریلوے اسٹیشن کے نزدیک مرجع خاص و عام ہے۔ جہاں اہل عقیدت آج بھی حاضری دیکر اپنے دامنوں کو گوہر مراد سے بھرتے ہیں۔ آپ کا سالانہ عرس مبارک ۲۲-۲۳-۲۴ محرم الحرام کو بڑے جوش و خروش اور نہایت ہی عقیدت و احترام سے منایا جاتا ہے۔ فقیر راقم الحروف کو بارہا آپ کے دربار پر حاضری کا شرف حاصل ہے۔ اور سجادہ نشین اول جناب صاحبزادہ نذر دیوان صابری علیہ الرحمۃ اور سجادہ نشین دوئم حضرت خواجہ غلام فرید صابری علیہ الرحمۃ سے بھی نیاز مندی حاصل رہی ہے جبکہ موجودہ سجادہ نشین الحاج صاحبزادہ علاؤ الدین صابری مدظلہ سے بھی نیاز مندی کا شرف حاصل ہے۔ آپ کے وصال کی خبر سن کر مولوی حکیم سید محمد سعید غور غشتی حضور والوں نے یہ قطعہ وصال لکھا۔

چوں رفت از دیہ فنا آں رحیم الدین اولیاء شور ماتم شد بیا افسوس بس حسرتا
ماہ محرم جمعہ بود تاریخ بست و سہ غور غوغائے ماتم سرفرود افسوس بس حسرتا
تاریخ ابجدع و شین آمد رقم کافی اوین تاریخ ہجری بالیقین افسوس بس حسرتا

حضرت شیخ رحمت علی المعروف ننھے بھائی چشتی صابری رحمۃ اللہ علیہ

تعارف ☆: عارف زمانہ، مرشد یگانہ، مجذوب زمانہ حضرت شیخ رحمت علی المعروف ننھے بھائی چشتی صابری رحمۃ اللہ علیہ ایک مجذوب منش عارف کامل اور سلسلہ عالیہ چشتیہ صابریہ کے عظیم مشہور و معروف بزرگ ہوئے ہیں۔ مجدد ملت صابریہ حضرت شیخ خواجہ جمال الدین انور المعروف حضرت بابا غریب شاہ چشتی صابری علیہ الرحمۃ آپ کے بارے میں اپنے ساتھ پیش آنے والا واقعہ خود بیان کرتے ہیں کہ: میں ایک دن درگاہ حضرت امام ابو صالح محمد چشتی علیہ الرحمۃ سے بغرض سلام حضور مخدوم العالمین سیدنا علاؤ الدین علی احمد صابری کلیری رضی اللہ تعالیٰ عنہ کی بارگاہ میں سلام کیلئے جا رہا تھا کہ راستے میں حاجی بابا رحمت دین ملے۔ انہوں نے مجھ سے کہا کہ ننھے بھائی پردہ فرما گئے۔ میں نے فوراً سوچا کہ پہلے آپ حضور کی زیارت کر لوں تو ابھی رات کا کچھ حصہ باقی تھا۔ جس وقت میں مقبرے میں پہنچا تو دیکھتا ہوں کہ خوشبوؤں کے فوارے پھوٹ رہے ہیں۔ جو انسانی عقل سے باہر ہیں۔ میں نے آپ حضور ننھے میاں کے چہرہ مبارک کی زیارت کی اور پچھلے پاؤں لوٹا۔ پھر حضور مخدوم العالمین حضرت صابریہ کی خدمت میں حاضر ہو کر سلام پیش کیا اور آپ حضور ننھے بھائی کی قبر مبارک پر گیا تو کیا دیکھا کہ آپ کی قبر مبارک سے پانی کا ایک چشمہ پھوٹ اٹھا ہے۔ جس میں سے عجیب قسم کی خوشبو آ رہی ہے۔

وصال با کمال ☆: آپ کا وصال با کمال ۱۳۷۶ھ بمطابق ۱۹۵۶ء کو ہوا۔ مزار پر انوار درگاہ حضرت ابدال صاحب کے قدموں کی جانب گولر کے سائے میں مرجع خاص و عام ہے۔

حضرت سید رحمت علی شاہ چشتی صابری رحمۃ اللہ علیہ

تعارف ☆: پروردہ نگاہ لطف رسول مدنی ﷺ، فخر السادات، جامع الصفات و کمالات حضرت پیر سید رحمت علی شاہ چشتی صابری رحمۃ اللہ علیہ غریق دریائے وصال ہیں۔ آپ عارف ربانی حضرت خواجہ صوفی محمد صدیق سائر چشتی صابری رحمۃ اللہ علیہ کے دست حق پرست

پر بیعت سے مشرف ہوئے اور انہی سے خرقہ خلافت پا کر سرفراز و ممتاز ہوئے۔ آپ انتہائی نیک سیرت و با کردار باصلاحیت طبعاً سادہ طبیعت کے مالک تھے۔ اپنے مرشد سے خصوصی عقیدت و محبت رکھتے تھے تمام عمر اتباع شیخ میں گزاری۔

سلسلہ عالیہ کی ترویج و اشاعت میں آپ کا بھرپور کردار رہا ہے۔ لاتعداد افراد آپ کے دست حق پرست پر بیعت سے مشرف ہوئے۔ بہت سے لاعلاج مریضوں کو آپ کی روحانی توجہ سے شفا ملی۔ بہت سے دکھی دل اور مایوس افراد آپ کے در سے خوش و خرم اور شاد و کام ہو کر لوٹے۔

اول خاندان سادات سے تعلق دوسرا سلسلہ عالیہ چشتیہ صابریہ میں حضرت خواجہ صوفی محمد صدیق سائر کے دست مبارک پر بیعت و نسبت سونے پر سہاگے کا کام کر گئی۔ جو کہ دکھی انسانیت کے کام آتی رہی۔ آپ کے خلیفہ جناب صوفی کرامت علی شاہ چشتی صابری علیہ الرحمۃ کو آپ کے پیرو مرشد حضرت خواجہ محمد صدیق صابری نے اپنی ظاہری حیات میں اور آپ کی موجودگی میں آپ کی طرف سے خرقہ خلافت سے سرفراز فرما کر صاحب ارشاد کر کے فائز المرام کیا۔ جو سلسلہ عالیہ کی رشد و ہدایت اور اشاعت میں مصروف ہیں۔

وصال با کمال ☆: آپ کا وصال با کمال ۱۲ ربیع الاول ۱۳۵۵ھ بمطابق ۱۹۵۶-۱۹۵۵ء کو ہوا۔ مزار پُر انوار ضلع میانوالی میں مرجع خاص و عام ہے۔

حضرت شیخ رحمت علی المعروف چاندی شاہ چشتی صابری رحمۃ اللہ علیہ

تعارف ☆: قدوة السالکین، امام العارفین حضرت سید رحمت علی شاہ المعروف چاندی شاہ چشتی صابری رحمۃ اللہ علیہ لاہور کے رہنے والے اور سلسلہ عالیہ چشتیہ صابریہ کے عظیم صوفی اور عارف کامل بزرگ ہوئے ہیں۔

آپ اپنے مرشد کے حکم سے حضور والی کلیر مخدوم سیدنا علاؤ الدین علی احمد صابری کلیری رحمۃ اللہ علیہ کے مزار پُر انوار پر چلہ کشی اور حصول عرفان کے لئے تشریف لائے تھے اور ایک عمر دراز تک حضور مخدوم پاک کے دوارے خدمت میں مصروف رہ کر مورخہ ۹ ذی قعدہ ۱۳۸۱ھ بمطابق ۱۹۶۲ء آپ کا

وصال باکمال ہوا۔ مزار پُر انوار ابدال صاحب کلیر شریف انڈیا میں مرجع خاص و عام ہے۔
 آپ کے مشہور و معروف خلیفہ پیر جی مقبول احمد صاحب گڑھی سلیم پور ضلع مراد آباد انڈیا والے
 جانشین بھی ہوئے ہیں۔ ان کے علاوہ حضرت پیر صوفی فیض الحسن شاہ چشتی صابری علیہ الرحمۃ جن کا
 مزار پُر انوار پاکپتن شریف نزدگی صرافاں میں ہے وہ بھی آپ کے خلیفہ نامدار ہیں جن کا سلسلہ
 تاحال جاری و ساری ہے۔ فقیر راقم الحروف نے آپ کی حیات مبارکہ میں متعدد بار زیارت و
 ملاقات کی ہے اور بعد از وصال متعدد بار آپ کے دربار گوہر بار میں بھی حاضری کا شرف حاصل کیا
 ہے بھی بہت سے خلیفہ مجاز بھی ہوئے ہیں۔

حضرت بابا رحمت علی چشتی صابری رحمۃ اللہ علیہ

تعارف ☆: قمری شاخ سارا حدیت، بلبل مرغزار صدیت، فائز کمالات الفقیر فخری، صاحب
 کشف و کرامات و کمال حضرت بابا رحمت علی چشتی صابری رحمۃ اللہ علیہ فرد حقیقت ہیں۔ آپ کی
 ولادت باسعادت ۱۹۰۲ء بمقام ہردو تھلہ شریف تحصیل دوسوہہ ضلع ہوشیار پور انڈیا میں راجپوت قوم
 کی ایک گوت کروڑا منہاس کے ایک زمیندار شخص جناب میاں نتھا کے گھر ہوئی۔

آپ کے آباؤ اجداد جموں کے رہنے والے تھے۔ حالات ناسازگار ہونے کی بنا پر ہجرت کر کے
 موضع کروڑا وڈالہ ڈامن کوہ شوالک میں آ کر سکونت پذیر ہوئے۔ وہاں بھی حالات دگرگوں رہے
 اور قسمت نے بار آوری نہ کی تو وہاں سے ہجرت کر کے موضع ہردو تھلہ ضلع ہوشیار پور تشریف لا کر
 قیام پذیر ہو کر اپنا آبائی پیشہ زمینداری اختیار کیا۔ ملک خالصہ حکمرانوں کے دور میں لگان کی زیادتی
 کی بنا پر پیداوار کم اور لگان زیادہ کا معاملہ آڑے آیا۔ بالآخر محنت و مزدوری شروع کر دی۔

ادھر ملک میں قحط سانی کا ایک طویل دور گزرا جو کہ بیس برس کی مدت پر محیط تھا۔ محنت و مزدوری سے اہل
 خانہ کو پالنا انتہائی کٹھن اور مشکل مرحلہ تھا۔ مگر آپ نے ہمت سے کام لیتے ہوئے محنت جاری رکھی۔
 جب آپ نے ہوش سنبھالا تو والد گرامی میاں نتھا کی آنکھوں کی بینائی جاتی رہی۔ جس کی وجہ سے گھر کا تمام
 بوجھ ایک بھائی اور تین بہنوں کی پرورش کی ذمہ داری آپ پر آگئی جس کو آپ نے بحسن و خوبی انجام دیا۔

بیعت و خلافت ☆: آپ نے سلسلہ عالیہ چشتیہ صابریہ میں حضرت خواجہ محمد دیوان چشتی صابری علیہ الرحمۃ کے دست حق پرست پر بیعت حاصل کیا۔ مجاہدات و منازل سلوک کی تکمیل کے بعد اپنے پیرومرشد کے باطنی فیوض و برکات سے مالا مال ہوئے۔

سیرت و کردار ☆: مرشد کامل کے دست حق پرست پر بیعت ہونے کے بعد آپ نے خدا پر توکل کرتے ہوئے اپنے گاؤں میں کھیتی باڑی کا آغاز کیا۔ تو خداوند کریم نے پیرومرشد کے طفیل اس روزی میں ایسی برکت پیدا کی کہ گھر کا گزر بسر بخوبی انجام پانے لگا۔ بہن بھائیوں کی کفالت اور گھریلو ذمہ داریوں کے ساتھ ساتھ آپ نے مرشد کامل کے بتائے ہوئے اوراد و وظائف اور معمولات کے ساتھ ساتھ نماز پنجگانہ، تہجد اور دیگر نوافل کا خصوصیت سے اہتمام فرماتے رہے۔ نماز پنجگانہ ہمیشہ باجماعت ادا فرماتے تھے۔ رات کو نماز تہجد کے بعد طلوع آفتاب تک عبادت و ریاضت میں مشغول رہتے تھے۔ دن میں اپنے دنیاوی کاموں میں مصروف رہ کر ذکر و فکر اور بعد ازاں اپنے معمولات کو بروقت ادا فرماتے تھے۔ تھکاوٹ نام کی چیز کبھی محسوس ہی نہیں کی۔

اولاد و امجاد ☆: آپ کو خداوند کریم نے پانچ بیٹوں اور دو بیٹیوں سے نوازا تھا۔ آپ کی ایک صاحبزادی کا انتقال ۴ مئی ۱۹۸۲ء کو ہوا۔ آپ کے پیرومرشد حضرت خواجہ محمد دیوان صابری علیہ الرحمۃ نے آپ سے ایک دن فرمایا کہ رحمت علی اپنے بڑے بیٹے محمد طفیل کو لڑکوں میں نہ بیٹھنے دینا بلکہ ان کو پیشہ خیاطی سکھا اور کسی اچھے استاد کا شاگرد بناؤ فرمان مرشد کے مطابق آپ کے صاحبزادے محمد طفیل نے اس کام کو بہت جلد پایہ تکمیل پر پہنچایا۔ اور مہارت تامہ حاصل کر کے ۱۹۴۴ء میں شملہ چلے گئے اور وہاں ملٹری کے ایک ٹھیکیدار کے پاس ملازمت اختیار کر کے اپنے کام میں مزید مہارت حاصل کی۔ دوسرے صاحبزادے میاں عطاء اللہ ساگر وارثی علیہ الرحمۃ کے بارے میں مرشد نے فرمایا کہ ان کو اعلیٰ تعلیم دلو اور۔ خاندان کے بچوں کا زیور تعلیم سے آراستہ ہونا بہت ضروری ہے۔ اسی طرح بالترتیب دیگر صاحبزادگان کو بھی سکول میں داخل کرادیا گیا۔

۱۹۴۷ء میں قیام پاکستان کے بعد ہجرت کر کے پاکستان کے معروف شہر گوجرانوالہ کے نواح میں

اروپ شریف تشریف لے آئے اور بچوں کی تعلیم و تربیت مکمل کی۔ حضور مخدوم پاک اور آپ کے پیرو مرشد کا صدقہ خدا کے فضل و کرم سے تمام بچے اعلیٰ تعلیم یافتہ اور اعلیٰ عہدوں پر فائز ہیں۔ آپ کے بڑے سے چھوٹے صاحبزادے فیض محمد کا مرض طاعون میں انتقال ہو گیا تھا۔ آپ کے صاحبزادے میاں عطاء اللہ ساگر سلسلہ عالیہ وارثیہ سے منسلک اور وابستہ ہیں بڑے ہی صاحب ذوق اور شوق اور درد رکھنے والے اور عظیم لکھاری اور عارفانہ کلام کے بہترین عمدہ اور پختہ شاعر ہوئے ہیں۔ ان کی تصنیفات میں خیر الوارثین، تذکرہ مشائخ ہوشیار پور محبوب الوارثین تذکرہ شعرائے وارثیہ زیور طبع سے آراستہ ہو چکی ہیں جبکہ انوار الوارثین کی کتابت ہو چکی ہے مگر چھپ نہ سکی۔ اور آپ کی زندگی نے وفانہ کی اسے چھاپے بغیر ہی ۷ فروری ۲۰۰۰ء کو وصال ہو گیا۔

وصال باکمال ☆: آپ کا وصال باکمال ۲۲ ذی قعدہ ۱۳۹۳ھ بمطابق ۱۹۷۴ء بروز اتوار بوقت عصر ہوا۔ مزار پر انوار اُروپ شریف تحصیل و ضلع گوجرانوالہ میں مرجع خاص و عام ہے جہاں اہل عقیدت و محبت حاضری دے کر اپنے دامنوں کو گوہر مراد سے بھرتے ہیں۔

دیف س

حضرت شیخ سلیم الدین شاہ شیر ربانی چشتی صابری رحمۃ اللہ علیہ

تعارف ☆: فیوض یزدانی، مرد حقانی، قدیل نورانی، شیخ لائٹانی، حضرت شیخ سلیم الدین شاہ المعروف شیر ربانی چشتی صابری رحمۃ اللہ علیہ یکتائے زمانہ اور بے مثل و بے مثال ہیں۔ آپ صاحب کشف و کرامات و استغراق میں مست البست تھے۔ محویت و استغراق و مدہوشی آپ پر اس قدر غالب تھی کہ سوائے نماز کے وقت دن و رات بیخود پڑے رہتے تھے۔ آپ شمس الارض قطب الوقت حضرت خواجہ شیخ شمش الدین چشتی صابری پانی پتی علیہ الرحمۃ کے دست حق پرست پر بیعت سے مشرف اور انہی سے خرقہ خلافت پا کر سرفراز و ممتاز ہوئے۔ مرشد کمال نے خرقہ خلافت عطا فرمانے کے بعد آپ کو لاہور جانے کا حکم دیا تو آپ لاہور تشریف لے آئے اور وہیں تبلیغ و رشد و ہدایت کا سلسلہ شروع کیا۔ چند ہی دنوں میں مخلوق خدا کا اثر دھام آپ کے گرد جمع رہنے لگا۔ ہزاروں افراد نے آپ کے فیوض و برکات سمیٹنے بہت سے بے راہوں کو راہ ہدایت ملی اور کامیاب و بامراد ہوئے۔ آپ شیر پر سوار ہو کر جنگلوں اور بیابانوں کی طرف چلے جاتے تھے۔

اس لئے خلقت خدا نے آپ کو شیر ربانی کے نام پکارنا شروع کر دیا۔ اور آپ اسی نام سے مشہور اور معروف ہوئے۔ اس کے علاوہ اور بھی مختلف ناموں سے پکارے جاتے ہیں۔ زندگی کے آخری ایام میں رشد و ہدایت کے سلسلے میں آپ احمد آباد تشریف لائے ہوئے تھے کہ آپ کے وصال باکمال کا وقت آ گیا تو آپ نے وصیت فرمادی تھی کہ میرا جنازہ پنجاب لے جانا اور جس جگہ سے میرا جنازہ نہ اٹھے مجھے وہیں دفن کر دینا۔

وصال باکمال ☆: آپ کا وصال باکمال ۷۴۹ھ بمطابق ۱۳۴۸ء بعہد محمد تغلق کو احمد آباد انڈیا میں ہوا۔ جنازہ مبارک وصیت کے مطابق لاہور لایا گیا۔ جب اہل خانہ لاہور شہر کے قریب پہنچے تو شہر سے باہر ہی رات کو قیام کیا۔ جب صبح کو جنازہ اٹھانا چاہا تو نہ اٹھ سکا تو سمجھ گئے کہ یہی جگہ آپ کی جائے مدفن ہے۔ لہذا آپ کو وہیں دفن کر دیا گیا۔ مزار پر انوار فین روڈ نزد مزنگ اڈا لاہور میں مرجع خاص و عام ہے۔ آپ سلسلہ عالیہ چشتیہ صابریہ کے واحد بزرگ ہیں جن کا مزار پر انوار لاہور میں سب سے قدیم ہے۔

حضرت شیخ سوندا چشتی صابری رحمۃ اللہ علیہ

تعارف ☆: کلید مخزن ذوالجلال، متصرف ہمہ اسماء و افعال، ہادی ساکان صراط مستقیم، قاتل خنجر رضاء و تسلیم حضرت شیخ سوندا چشتی صابری صدیقی رحمۃ اللہ علیہ خانوادہ صدیقیہ سے آپ کا سلسلہ نسب ملتا ہے۔ آپ حضرت سیدنا صدیق اکبر رضی اللہ تعالیٰ عنہ کی اولاد سے ہیں۔ آپ کی ولادت باسعادت صوفی باصفا حضرت شیخ عبدالمومن علیہ الرحمۃ کے گھر قصبہ سفیدون پانی پت میں ہوئی۔ آپ کے والد گرامی بڑے صاحب جاہ و حشمت اور قصبہ سفیدون جو کہ پانی پت سے غروب کی جانب چودہ کوس اور قصبہ براس سے اٹھارہ برس کے فاصلے پر واقع ہے۔ قصبہ براس سفیدون سے جنوب کی جانب واقع ہے۔ آپ کے والد گرامی بادشاہ کے ملازم تھے انہوں نے آپ کی تربیت اور تعلیم پر خصوصی توجہ دی۔ اس دوران آپ کے دل میں طلب حقیقی کی جستجو ہوئی۔ اور اس زمانے میں آپ کی شادی بھی ہو گئی مگر کچھ عرصہ کے بعد ہی آپ کی اہلیہ محترمہ کا انتقام ہو گیا۔ جس کی وجہ سے آپ دنیاوی اور ظاہری تعلقات سے فارغ ہو گئے۔ اور دن و رات محبوب حقیقی کے مشاہدہ جلال و جمال میں گم رہنے لگے۔ اور عشق کا ایک سمندر آپ کے سینے میں ٹھاٹھیں مارنے لگا اور آپ اپنے خادمان کو چھوڑ کر نکل پڑے۔ کسی عارف کامل نے اس مقام پر خوب کہا:

مارانہ مرید و ردخوان مے باید نے زاہد و نے حافظ قرآن باید

صاحب درد سوختہ جاں مے آید آتش زدہ بہ خاں و ماں می آید

اللہ کریم فرماتے ہیں کہ ہمیں نہ ورد و وظائف پڑھنے والے مرید کی ضرورت ہے نہ زاہد اور حافظ قرآن کی ضرورت ہے۔ ہمیں تو ایسے صاحب درد اور سوختہ جان کی ضرورت ہے جو اپنے خاں و مان کو آگ لگا دے۔ پس آپ شیخ کی تلاش میں اپنے گھر سے نکل کر پانی پت پہنچے اور حضرت مخدوم جلال الدین محمد کبیر الاولیاء چشتی صابری کے دربار میں پانی پت پہنچے اور ان کے روضہ انور کے قریب قیام فرمایا۔ جب نماز عشاء سے فارغ ہوئے تو بغرض آرام لیٹ گئے۔ آنکھ لگی تو کیا دیکھا کہ صاحب مزار حضرت شیخ نے حضرت شیخ بندگی محمد داؤد چشتی صابری علیہ الرحمۃ کی طرف اشارہ فرمایا کہ یہ

تمہارے پیر ہیں۔ ان کا نام شیخ داؤد ہے اور قصبہ گنگوہ میں رہتے ہیں۔ ان کے پاس چلے جاؤ مطلوب حقیقی مل جائے گا۔ جب آپ بیدار ہوئے تو حضرت شیخ داؤد کی صورت کو اپنی لوح قلب پر منقش پایا۔

گنگوہ شریف حاضری اور بیعت و خلافت ☆: آپ حضرت شیخ جلال

الدین سے رہنمائی ملتے ہی صبح سویرے گنگوہ شریف کی جانب چل دیئے اور گنگوہ پہنچ کر جب خانقاہ میں داخل ہوئے تو حضرت شیخ داؤد صابری گنگوہی کے جمال جہاں آرا کو دیکھ کر پہچان گئے کہ یہی وہ صورت ہے جو مجھے خواب میں حضرت کبیر الاولیاء نے دکھائی تھی۔ آپ اپنے شیخ کو دیکھتے ہی دل و جان سے ان کی محبت میں گرفتار ہو کر قدموں میں گر گئے۔ اور عرض کی حضرت مخدوم جلال الدین محمد کبیر الاولیاء پانی پتی کا بھیجا ہوا ہوں۔ حضرت شیخ داؤد نے آپ کو گلے لگایا اور فرمایا کہ جاؤ وضو کر کے آ جاؤ۔ آپ نے وضو کیا تو حضرت شیخ داؤد چشتی صابری گنگوہی رحمۃ اللہ علیہ نے آپ کو اپنے ہاتھ پر شرف بیعت سے مشرف فرما کر ارشاد فرمایا کہ تین دن کا روزہ رکھو اور اس اثناء میں ایک لاکھ مرتبہ کلمہ طیبہ مکمل کر لو اور چوتھے روز غسل طریقت کر کے عشاء کی نماز کے بعد میرے پاس آنا۔

چنانچہ آپ نے شیخ کے حکم پر عمل کیا اور جب چوتھے روز حاضر خدمت ہوئے تو حضرت شیخ داؤد جی نے آپ کو ذکر نفی و اثبات اور ذکر اسم ذات بطریق جہر تعلیم فرمایا اور حکم دیا کہ ایک تنگ و تاریک حجرے میں بیٹھ کر دن رات اس کی مداومت کرو۔ انشاء اللہ جلد ہی کامیابی نصیب ہوگی۔ جب یہ کام مکمل ہو گیا تو حضرت شیخ داؤد بندگی چشتی صابری گنگوہی علیہ الرحمۃ نے کلاہ چہار ترکی اپنے سر سے اتار کر آپ کے سر پر رکھی۔ اور شجرہ مشائخ بھی آپ کو عطا فرمایا۔

سیرت و کردار ☆: آپ کی ذات والا صفات اپنے زمانے کے مشائخ و علماء میں ممتاز مقام رکھتی تھی۔ ایک مرتبہ دیکھنے والا آپ ہی کا ہو کے رہ جاتا تھا، آپ کے چہرے سے عبادت و ریاضت و زہد و تقویٰ کا نور چھلکتا تھا کہ دید کے قابل تھا۔ آپ صفت اکسیر اعظم کے مالک تھے۔ نگاہوں کی تجلی کا یہ عالم تھا کہ تھوڑی سی توجہ سے تابنے کو سونا بنا دیتے تھے۔ آپ بوستان ہدایت کے لئے ایسے خوشبودار پھول تھے کہ جس کی ولایت کی مہک سے طالبان راہ خدا کے دماغ معطر ہو جاتے تھے۔ آپ وجد و سماع کے دوران جس پر نظر ڈالتے تھے شہود ذات لاکیف سے مشرف فرمادیتے تھے جو شخص

آپ کی مجلس میں حاضر ہوتا آپ کی نگاہ ولایت کے اثر سے عالم محویت اور بخودی میں چلا جاتا تھا۔

عبادت و ریاضت اور اتمام سلوک ☆: جب آپ اپنے مرشد کے فرمان کے

مطابق شب و روز ذکر جہر میں مصروف ہوئے تو آپ پر آفتاب کے نور کی طرح ایک نور رونما ہوتا۔

جب رات کے وقت اٹھ کر نماز تہجد پڑھ کر ذکر میں مشغول ہوتے تو آپ کے لطیفہ قلب سے ماہتاب

اور لطیفہ روح سے نکل کر سامنے آ جاتے تھے۔ لیکن جب آپ ذکر سے فارغ ہوتے تو آفتاب و

ماہتاب دونوں آپ کے جسم کے اندر جا کر گم ہو جاتے تھے۔ جب آپ نے یہ ماجرا اپنے شیخ کی

خدمت میں عرض کیا تو انہوں نے فرمایا کہ یہ نجانے خلیلی اور فتح باطن کی ابتداء ہے۔ لہذا تمہیں چاہیے کہ

اِنِّیْ لَا اَحِبُّ لَا فِیْلَیْنِ (میں غروب ہو جانے والوں سے محبت نہیں رکھتا) کی تلواریں سے عالم مجاز

کی جو کہ مرتبہ صور اور مثال ہے شیخ کنی کرے اور عالم حقیقت میں قدم بڑھائے۔ اس کے بعد آپ

نے مجاہدہ اور ریاضت میں قدم تیز کیا اور چند دنوں کے بعد رات کے وقت ذکر کے دوران آپ پر

عالم محویت طازی ہوا اور دیکھا کہ آفتاب و ماہتاب آسمان وزمین عرش و کرسی غرضیکہ تمام موجودات

آپ کو سجدہ کر رہے ہیں۔ آپ بتنے اپنے شیخ کی خدمت میں حاضر ہو کر یہ تمام ماجرا بیان کیا تو آپ

نے فرمایا کہ یہ تجلی یوسف علیہ السلام اور آدم علیہ السلام کی ہے۔ اور مقام جبروت سے تعلق رکھتی

ہے۔ تجھے چاہیے کہ ہر چیونٹی کو سلیمان سمجھے اور خود ساجد بن جائے اور شہود محمدی میں پہنچ کر عبودہ

وَرَسُوْلُهُ کو اپنا امام بنائے (یعنی مقام عبدیت حاصل کرے جس کا دوسرا نام بقا باللہ ہے)۔

کشف و کرامات ☆: شیخ محمد اکرم قدوسی اپنی کتاب اقتباس الانوار اور مفتی غلام سرور لاہور اپنی

کتاب خزینۃ الاصفیاء میں لکھتے ہیں کہ ابھی آپ کا ابتدائی زمانہ تھا کہ آپ قصبہ بویر سے روانہ ہو کر حضرت

خواجہ نظام الدین اولیاء رحمۃ اللہ علیہ کے عرس پر جا رہے تھے۔ اتفاقاً اسی دن امیر قصبہ بویر جو آپ کا معتقد تھا

کا اکلوتا بیٹا مر گیا۔ باپ بیٹے کی نعش اٹھا کر آپ کی خدمت میں حاضر ہوا۔ اس وقت آپ کی مجلس میں بہت

سے مشائخ و صوفیاء تشریف فرما تھے۔ غمزدہ باپ نے جاتے ہی آپ کو مخاطب کر کے یہ شعر پڑھا:

مردان خدا خدا نباشد لیکن زخدا جدانہ باشند

آپ خدا کے لئے میرے بیٹے کو زندہ کر دیں۔ حضرت کو ان کے حال زار پر بڑا ترس آیا اور اپنی نشست سے اٹھ کر مردہ لڑکے کے سر ہانے جا کھڑے ہوئے اور فرمایا کہ بیٹا اس حَسْبُ الْقِيَوْمِ کے حکم سے اٹھو! یہ سنتے ہی مردہ لڑکے نے آنکھیں کھولیں اور زندہ ہو گیا۔

کرامت نمبر ۲ ☆: ایک بار آپ اینٹوں کے بھٹے کی ایک بھٹی میں گر پڑے آپ اُس وقت جذب و مستی کی حالت میں تھے۔ پورا ایک پہر اس آگ کی بھٹی میں بیٹھے مگر جب واپس آئے تو بدن کے ایک بال کو بھی کوئی تکلیف نہیں پہنچی تھی۔

کرامت نمبر ۳ ☆: ایک مرتبہ قصبہ کیتھل میں محفل سماع منعقد ہوئی۔ آپ بھی اس میں موجود تھے۔ محفل میں شریک ایک بزرگ نے وجد میں آ کر کہہ دیا۔ لوگوں سن لو۔ حضرت خواجہ سید معین الدین اجمیری ہندوستان کے پیغمبر ہیں۔ چونکہ ایک ولی کو پیغمبر کہنا خلاف شرع ہے۔ قاضی تک بات پہنچی اُس نے حکم دیا کہ ایسے زندیق کو گرفتار کر کے قتل کر دیا جائے۔

آپ بذات خود اس کی گرفتاری کے بعد قاضی شہر کے پاس تشریف لے گئے اور اس سے کہا کہ **الْعَاشِقُ وَالْمَجْنُونُ مَعْدُورٌ** عاشق دیوانے اور معذور ہوتے ہیں۔ لہذا اس کو بھی معذور سمجھتے ہوئے چھوڑ دیں۔ مگر قاضی شہر نے آپ کی بات کو نہ سنا۔ آپ کو قاضی کی بات پر غصہ آیا۔ آپ نے فرمایا تم عاشقوں کے قتل پر کمر بستہ ہو۔ انشاء اللہ تمہاری موت کتے کی طرح بھوں بھوں کرتے آئے گی۔ قاضی کو دوسرے دن سخت بخار ہو گیا اور چند روز میں ہانپتے ہانپتے مر گیا۔

کرامت نمبر ۴ ☆: ایک مرتبہ آپ حضرت شاہ جلال الدین تھانیسری چشتی صابری علیہ الرحمۃ کے عرس مقدس سے فارغ ہو کر اپنے گھر کی طرف آرہے تھے کہ راستے میں ایک گاڑی سے ڈاکو نکلے۔ انہوں نے آپ کو آپ کے ساتھیوں سمیت لوٹنا چاہا مگر جب سامنے آئے تو آپ کے چہرے ہیبت اور جلالت سے مرعوب ہو کر حملہ نہ کیا۔

آپ کے قافلے کا ایک درویش جو پیچھے تنہا رہ گیا تھا ان ڈاکوؤں کے قابو میں آ گیا انہوں نے تمام سامان بھی لوٹ لیا اور اس کے کپڑے بھی اتروا کر رکھ لئے۔ اور ننگا ہی روانہ کر دیا وہ روتا ہوا آپ کی خدمت میں حاضر

ہوا اور اپنے ساتھ پیش آنے والا واقعہ گوش گزار کیا۔ اُس کی بات سن کر جلال میں آگے اور فرمایا کہ میں حیران ہوں کہ اس گاؤں کو آگ کیوں نہیں لگ جاتی۔ ادھر آپ کی زبان ترجمان سے یہ جملہ نکلا ادھر سارا گاؤں آگ کی لپیٹ میں آ گیا۔ تمام گاؤں شعلوں کی لپیٹ میں آ گیا۔ گاؤں کے لوگ جان بچانے کے لئے جنگل کی طرف بھاگنے لگے۔ ان میں سے کچھ افراد آپ کی خدمت میں حاضر ہوئے اور اپنے کئے پر نادم ہو کر آپ سے معافی کے خواستگار ہوئے۔ اس کے بعد آپ نے معاف کیا تو آگ خود بخود بجھ گئی۔

کرامت نمبر ۵ ☆: ایک دفعہ آپ دوران محفل سماع وجد و مستی میں تھے تو لوگوں نے دیکھا کہ پہلے تو آپ کا سرتن سے جدا ہو گیا۔ پھر مکمل طور پر آپ کا جسم بھی غائب ہو گیا۔ آپ چند لمحوں تک اسی طرح مفقود رہے پھر واپس مجلس سماع میں اپنی اصلی حالت میں تشریف فرما نظر آئے۔ مجلس ختم ہوئی تو ایک شخص نے آپ سے پوچھا کہ یہ کیا معاملہ تھا۔ آپ نے فرمایا معشوق کا نور عاشق کے نور پر غالب آ گیا تھا۔ اس نے عاشق کے نور کو اپنے انوار میں چھپا لیا تھا۔

وصال با کمال ☆: جب آپ کے وصال با کمال کا وقت آیا تو آپ نے قوالوں کو بلا لیا اور فرمایا کہ حافظ شیرازی کا یہ شعر پڑھو۔

صحبت غیر نحواً ہم کہ بود عین حضور
با خیال تو چرا بادگراں پروازم

قوالوں نے جب یہ شعر پڑھا اور اس پر تکرار کی تو آپ وجد میں آ گئے اور اسی حالت میں ۲۴ ماہ جمادی الاول بروز بدھ ۱۱۲۹ھ بمطابق ۱۷۱۷ء آپ کا وصال با کمال ہوا۔ آپ کا مزار پر انوار قبہ سفید و نانی پت اندیا میں مرجع خاص و عام ہے۔ جہاں آج بھی اہل عقیدت و محبت منہ مانگی مرادیں پارہے ہیں۔ آپ کے مشہور و معروف خلیفہ حضرت شیخ محمد اکرم قدوسی چشتی صابری علیہ الرحمۃ مصنف کتاب سواطع الانوار (ترجمہ) اقتباس الانوار نے پوری دنیا میں شہرت پائی ہے۔ اس کے علاوہ بھی آپ کے بہت سے خلفائے نامدار ہو گزرے ہیں۔ مفتی غلام سرور نے قطعہ تاریخ یوں لکھی ہے۔

شیخ سوندھا چول ز دنیا رخت بست
گفت سوندھا متقی رہبر ولی
سال و صلس سرور از روئے یقین
محرم مشتاق فخر الحسنین
۱۱۲۹ ۱۱۲۹ ۱۱۲۹

منقبت در شان حضرت سید میراں شاہ بھیکھ رحمتہ اللہ علیہ

کیا شاہ بھیکھ میراں نغمے سنا رہا ہے
 یہ سیانوی گھڑامی مسجد و انس و جانی
 یہ نعل ابو معالی یہ پیشوائے عالی
 کسوت میں عبودہ دکھلا شان ہوکی
 سرخیل دستگیراں یہ شاہ بھیکھ میراں
 آؤ ہے بھیک ملتی اے قادر یو چشتی
 در پہ جو کوئی آیا مقصود لے سدھایا
 مردہ دلوں کو قم قم کہہ کر جلا رہا ہے
 ہو ہو سے کیسی تاریں قلبی ہلا رہا ہے
 انت انا کو کھودو نسخہ بتا رہا ہے
 احمد احد کے پردے میراں اٹھا رہا ہے
 عشق محمدی کے چر کے لگا رہا ہے
 قطب دوی کی سندیں میراں لٹا رہا ہے
 زماں بھی بارگاہ پر دھونی رما رہا ہے
 از قلم: سید محمد زمان بھیکھی (مرحوم) دیپالپور

حضرت میراں سید شاہ بھیکھ چشتی صابری رحمتہ اللہ علیہ

تعارف ☆: امام العاشقین دلیل العارفین برہان اکاملین اقلیم فقر کے تاجدار سلسلہ عالیہ
 چشتیہ صابریہ کی رونق و بہار۔ حضرت سید میراں شاہ بھیکھ چشتی صابری بن سید محمد یوسف شاہ رحمتہ اللہ
 علیہ شیخ وقت قطب زماں تھے آپ کا نسب نامہ پدری کئی واسطوں سے حضرت امام حسین علیہ السلام
 سے جا ملتا ہے۔ جس کی تفصیل حسب ذیل ہے: غوث العالم حضرت سید محمد سعید میراں شاہ بھیک بن
 سید یوسف بن سید قطب الدین بن سید عبدالواحد بن سید احمد بن سید امیر سعید بن سید نظام الدین بن
 سید عزیز الدین بن سید تاج الدین بن سید خیر الدین بن سید شاہ عثمان بن سید سلیمان کفکش بن سید
 شاہ زید ترمذی سالار لشکر بن سید احمد زاہد بن سید امیر حمزہ بن سید ابا بکر بن سید عمر علی بن سید محمد توختہ
 بن سید احمد توختہ بن سید علی زہیر کاکی بن سید حسین ثانی بن سید محمد مدنی بن سید ناصر ترمذی بن سید موسیٰ

کاظم بن سید امام علی رضا بن سید حسین اصغر بن سید علی اصغر بن سیدنا حسین علیہ السلام بن حضرت امیر المومنین علی کرم اللہ وجہہ الکریم۔ آپ حسینی سید ہیں۔ سرور عالم صلی اللہ علیہ والہ وسلم نے حضرت سید زید کو جو آپ کے اجداد سے ہیں۔ ہندوستان جانے کی بشارت دی۔ حسب الارشاد حضرت سید زید رحمۃ اللہ علیہ مع متعلقین ترمذ سے ہندوستان تشریف لائے اور سیانہ میں قیام فرمایا سیانہ کو ایک برہمن رئیس نے اپنے نام پر آباد کر رکھا تھا۔ اور وہی اس شہر کا حاکم تھا حضرت زید رحمۃ اللہ علیہ نے معرکہ جنگ میں وفات پائی۔ ان کے وصال کے بعد سید سلیمان رحمۃ اللہ علیہ نے سیانہ پر چڑھائی کی سیانہ کو فتح کرنے کے بعد اس کا نام سیوانہ رکھا۔ آپ کے والد ماجد کا نام سید یوسف رحمۃ اللہ علیہ ہے۔ وہ حضرت قطب الدین کے صاحبزادے تھے۔ آپ کی والدہ ماجدہ کا نام بی بی ملکو ہے۔

آپ ۹ رجب ۱۰۲۶ھ کو پیدا ہوئے۔ آپ کا نام محمد سعید اور کنیت سید میراں شاہ بھیکھ اور آپ اسی کنیت سے مشہور ہیں۔ آپ کی عمر جس وقت ۷ برس کی ہوئی تو آپ کے والد ماجد نے جام شہادت نوش فرمایا۔ جب آپ کے والد محترم کا انتقال ہوا تو آپ کے خاندان میں کچھ نا اتفاقی سی ہو گئی۔ اس نا اتفاقی اور خاندانی جھگڑوں اور اہل خاندان کے حسد کے باعث آپ اپنی والدہ ماجدہ کے ہمراہ سیوانہ سے کہرام آگئے اور وہیں پر مکمل سکونت اختیار کی۔

تعلیم و تربیت ☆: آپ کی والدہ ماجدہ نے کہرام پہنچ کر آپ کو ایک مکتب میں داخل کرا دیا۔ وہاں پر دوران تعلیم آپ کو ایک ہندو لڑکے سے محبت ہو گئی محبت چھپنے والی چیز نہیں ہے۔ مکتب میں چرچا ہونے لگا۔ مکتب کے لڑکوں نے۔ اس ہندو لڑکے کو ملامت کی اور کہا کہ فقیر کے لڑکے سے محبت کرنا مناسب نہیں۔ جب آپ کو یہ معلوم ہوا تو آپ کو یہ بات ناگوار گزری آپ نے ایک لڑکے کو جو سب کا سرغنہ تھا۔ ایسے زور سے طمانچہ مارا کہ اس کے جڑے ٹوٹ گئے۔ تمام لڑکوں نے اس کی اطلاع معلم کو دی۔ معلم نے آپ کو مکتب سے نکال دیا۔ مکتب سے نکلنے کے بعد آپ نے لکھنا پڑھنا چھوڑ دیا دن بھر لڑکوں کے ساتھ کھیل کود میں وقت گزارتے اور اسی طرح گلی کوچوں میں کھیلتے پھرتے کہ ایک دن حضرت جلال شاہ علیہ الرحمۃ جو حضرت شاہ فاضل محبوب علیہ الرحمۃ کے بھائی تھے۔ مریدوں کی تربیت و تعلیم کے واسطے کہرام پہنچے ہوئے تھے۔ انہوں نے آپ کو دیکھ کر آپ کے متعلق دریافت کیا کہ یہ فرزند کس کا ہے اور کہاں کارہنہ والا ہے۔

لوگوں نے بتایا کہ یہ سید یوسف علیہ الرحمۃ کے فرزند ہیں تو آپ کو ان سے ہمدردی ہوئی۔ اور بہت محبت سے پیش آئے۔ حضرت شاہ جلال علیہ الرحمۃ نے آپ کو نصیحت کی کہ میاں صاحبزادے یہ وقت کھیل کود کا نہیں ہے۔ یہ زمانہ لکھنے پڑھنے اور تعلیم و تربیت کا ہے۔ آپ نے جواب دیا کہ اس سے قبل میں پڑھتا تھا۔ اب کیا کروں کہ معلم نے مجھ کو مکتب سے نکال دیا ہے۔ حضرت شاہ جلال علیہ الرحمۃ نے یہ سن کر آپ کو تسلی و تشفی دی اور کہا کہ گھبرانے کی کوئی ضرورت نہیں۔ انشاء اللہ آپ کی تعلیم و تربیت کے متعلق ہر طرح کی سہولت پہنچانے کی کوشش کروں گا۔ اور بذات خود معلم کو تمہاری تعلیم کی ہدایت کروں گا۔

چنانچہ اسی رات کو حضرت شاہ جلال نے اپنے چار مریدوں کو نصیحت فرمائی کہ وہ آپ کی ہر طرح سے خبر گیری سے غافل نہ ہوں۔ اور آپ کے خورد و نوش پوشش اور خرچ کاغذ وغیرہ کا معقول انتظام کریں۔ اور آپ کی تعلیم سے کسی طرح بھی غفلت نہ برتیں اس کے بعد حضرت شاہ جلال علیہ الرحمۃ نے آپ کو بلا کر اپنے ساتھ کھانا کھانے کے لئے بٹھایا کھانا کھانے کے بعد حضرت شاہ جلال علیہ الرحمۃ نے تھوڑا سا کھانا آپ کو دیا کہ اپنی والدہ ماجدہ کو دے دیں۔ اس پر حضرت سید میراں شاہ بھیک رحمۃ اللہ علیہ نے حضرت شاہ جلال علیہ الرحمۃ سے کہا کہ ان کا رزاق اللہ ہے۔ دوسرے دن حضرت شاہ جلال علیہ الرحمۃ مٹھائی کاغذ اور پوشاک لے کر آپ کے گھر آئے آپ سو رہے تھے۔ آپ کو جگا کر کپڑے پہنا کر آپ کو معلم کے پاس مکتب لے گئے۔ مکتب پہنچنے پر حضرت شاہ جلال علیہ الرحمۃ نے معلم سے فرمایا کہ تمہارے پاس ایک سفارش لے کر آیا ہوں۔ اس نے حضرت شاہ جلال علیہ الرحمۃ سے عرض کیا آپ جو فرمائیں گے مجھے دل و جان سے قبول ہے۔ لیکن سید میراں شاہ بھیکھ کے بارے میں سفارش نہ کریں۔ اس پر حضرت شاہ جلال علیہ الرحمۃ کو غصہ آ گیا اور معلم سے فرمایا کہ تو مردود ہے کہ پیر کے حکم سے سرتابی کرتا ہے..... معلم نے معافی مانگی اور حضرت شاہ جلال علیہ الرحمۃ کا حکم بجالانے پر آمادہ ہو گیا۔

حضرت شاہ جلال علیہ الرحمۃ نے معلم کو تاکید فرمائی کہ یہ تمہارے پاس قرآن مجید اور گلستان بوستان پڑھیں گے اور کچھ ہی دنوں میں خلیفہ مکتب ہو جائیں گے۔ پھر انہوں نے معلم کے کان میں آہستہ سے کہا کہ تم نہیں جانتے ہو کہ یہ سیدزادہ قطب زماں ہے تم کو چاہیے کہ اس کی پوری پوری دیکھ بھال کرو اور خوب خدمت کرو اور اس کی تعلیم و تربیت میں کسی قسم کا تغافل نہ برتو۔

چنانچہ اسی روز سے معلم نے آپ کی تعلیم پر خصوصی توجہ دینی شرع کر دی۔ آپ نے چھ ماہ میں کلام اللہ

گلستان اور بوستان ختم کر کے خلیفہ مکتب کے فرائض بحسن و خوبی انجام دیئے۔

تلاش حق ☆: مکتب سے فراغت کے بعد آپ کے دل میں تلاش حق کی طلب ہوئی اور خیال پیدا ہوا کہ اگلی منزل پیر کامل کے بغیر ناممکن ہے اس کے لئے آپ موضع نلوی جو کہرام سے پندرہ کوس کے فاصلے پر واقع ہے میں ایک مرد درویش میاں محمد قاسم کے پاس تشریف لے گئے۔ آپ تقریباً ایک سال تک وہاں دھونی سلگانے کی خدمت انجام دیتے رہے۔ اسی دوران حضرت محمد قاسم نے اپنے گھر کے لئے لکڑی کا شہتیر بنوایا اور دس بارہ مریدوں سے فرمایا اسے اٹھا کر چھت پر رکھ دو۔ تمام درویشوں نے اسے اٹھا کر کمرے کے قریب کیا تو کیا دیکھا کہ شہتیر دو ہاتھ چھوٹا نکلا اور نہ ہی ان تمام سے اوپر اٹھا کر رکھا گیا۔ آپ یہ تمام ماجرا دیکھ رہے تھے۔ یکدم سے اٹھے اور اکیلے ہی شہتیر کو اٹھایا اور چھت کے اوپر رکھ دیا دو ہاتھ کم شہتیر آپ کے ہاتھوں کی برکت سے پورا ہو گیا اور چھت کی دیواروں سے بھی تھوڑا تھوڑا باہر نظر آنے لگا۔ جب قاسم شاہ کے مرید درویشوں نے یہ تصرف اور کمال دیکھا تو ان کے عطا کئے ہوئے کلاہ اور خرقے اٹھا کر قاسم شاہ کے آگے زمین پر دے مارے اور کہنے لگے کہ یہ فقیر جو دھونی کا کوڑا کرکٹ لاتا تھا اس کو چند دن میں ایسا تصرف دیا اور ہم ابھی تک محروم ہیں۔ ہم کو بھی اسی طرح کا صاحب تصرف کرو۔ میاں محمد قاسم نے کہا کہ قاسم حقیقی حق تعالیٰ کی ذات ہے یہ خود سیدزادے ہیں ان کے آباؤ اجداد بھی صاحب کمال ہوئے ہیں۔ میرا اس میں کوئی دخل نہیں ہے ان دنوں قاسم شاہ کے مرشد بھی وہیں تھے۔ انہوں نے کہا کہ اے قاسم شاہ ہم چھوٹے حوض کی مانند ہیں۔ میرا شاہ بھی کھ دریا ئے عظیم کی مانند ہیں۔

مرشد کامل کی بارگاہ میں حاضری ☆: حضرت قاسم شاہ کے مرشد نے قاسم شاہ صاحب سے فرمایا کہ میرا شاہ دریا ئے عظیم کی مانند ہیں۔ ہمارے تمہارے سے اس کی سیرابی نہ ہو گی۔ لہذا ان کو رخصت کر دو تا کہ کسی اور جگہ طلب پوری کر سکیں۔ حضرت شاہ قاسم نے اپنے شیخ کے حکم سے آپ کو رخصت فرمایا تو آپ نے فرمایا کہ مجھے یہ تو بتلا دیا جائے کہ اب میں کس بزرگ کے پاس جاؤں۔ اتفاقاً وہاں شیخ ضیاء جو حضرت شیخ شاہ ابوالمعالی کے مرید تھے انہوں نے کہا کہ آؤ میرے ساتھ میں تمہیں اپنے پیر و مرشد کے پاس لے چلوں۔ چنانچہ آپ شاہ ابوالمعالی کی خانقاہ میں لے گئے

تو کیا دیکھا کہ ان کی مجلس میں بڑے بڑے ذیشان زری مرتبت بزرگ تشریف فرما ہیں۔ شیخ ضیاء نے کہا میاں ان میں اپنے پیر و مرشد کو خود ہی شناخت کر لو۔ آپ نے کسی کے بغیر بتائے بھری مجلس میں موجودہ افراد میں سے حضرت شاہ ابوالمعالی کے قدموں میں سر رکھ دیا۔ حضرت شاہ ابوالمعالی نے پوچھا کہ شیخ ضیاء یہ کون ہیں کس کے صاحبزادے ہیں۔ کس خاندان سے تعلق ہے۔ شیخ ضیاء نے عرض کیا حضرت یہ صاحبزادے سادات سیانہ میں سے ہیں اور مرید ہونے کے لئے آئے ہیں حضرت شاہ ابوالمعالی یہ سنتے ہی فوراً اپنی جگہ سے اٹھے اور نہایت ہی تعظیم و تکریم سے مصافحہ اور معانقہ کیا۔ اور آپ کو اپنے ہاتھ پر مرید کر لیا۔ آداب بیعت سکھائے۔ کچھ اذکار تلقین فرمائے اس کے بعد آپ کو رخصت کر دیا آپ وہاں سے واپس کہرام تشریف لے آئے۔ اور یاد الہی میں مصروف و مشغول ہو گئے۔

بیعت و خلافت ☆: آپ حضرت شاہ سید ابوالمعالی چشتی صابری کے دست حق پرست پر شرف بیعت سے مشرف ہوئے۔ اور انہی سے خرقہ خلافت پا کر سرفراز و ممتاز ہوئے۔

عبادت و ریاضت ☆: انہیہ سے کہرام واپس آتے ہوئے کشتی سے دریا پار کیا اور کہرام پہنچ کر عبادت و ریاضت اور مشاہدہ میں مشغول ہو گئے۔ رات کو کنوئیں پر تخت بچھا کر اس پر بیٹھ کر عبادت کرتے اور اپنے نفس کو آگاہ کرتے کہ اگر سویا تو اس کنوئیں میں گرے گا پوشاک کا یہ حال تھا کہ پرانے کپڑے گلیوں میں سے اٹھا کر پانی سے دھو کر سی کر پہنتے تھے۔

خدمت اقدس میں ابدال کی حاضری ☆: آپ کے خلیفہ سید محمد جواد فرماتے ہیں کہ ایک مرتبہ آپ دہلی تشریف لائے تو میرے پاس قیام فرمایا۔ ان دنوں روزانہ آپ کے پاس ایک بزرگ جن کا لباس لمبا سا پیراہن اور سر پر لنگی باندھے ہوئے ہوتے چہرے پر رعب و جلال اس قدر کے کوئی بھی شخص آنکھ نہ ملا سکے وہ آتے اور میراں جی کے روبرو کھڑے رہتے مگر کسی شخص سے کلام بھی نہ کرتے تھے۔ ایک دن میں نے ہمت کر کے پوچھ ہی لیا کہ حضرت یہ بزرگ کون ہیں جو روزانہ آتے اور کھڑے رہتے ہیں۔ آپ نے ارشاد فرمایا کہ یہ ابدال ہیں ان کو حضرت خواجہ قطب الدین بختیار کاکی علیہ الرحمۃ کا حکم ہے کہ میرے فرزند میراں شاہ بھیکھ دہلی آئے ہوئے ہیں لہذا

تمہاری ڈیوٹی ہے کہ ان کی خدمت میں حاضر ہو اور جو چیز ^{مطلوبہ} طلب کریں فوراً ان کو لا کر دو۔ لہذا مجھے جب کوئی چیز ضرورت ہوتی ہے تو ان سے کہہ دیتا ہوں وہ مجھے فوراً لا کر دیتے ہیں۔ اس کے ساتھ ہی آپ نے فرمایا یہ بات کسی سے کہنے کی نہیں ہے۔ کسی سے ذکر نہ کر دینا۔

سیرت ☆: آپ اپنے وقت کے قطب تھے۔ عبادت، ریاضت و مجاہدہ میں مشغول رہتے تھے۔ نذرانہ جو کچھ آتا اس میں سے خرچ نکال کر بقایا اپنے پیر و مرشد کو پیش کرتے تھے۔ آپ کا لنگر عام ہے۔ حسن اخلاق میں بے مثال، ہر آنے والے کی خوب خاطر تواضع فرماتے۔ اپنے خواجگان کے طریقہ کی مکمل پاسداری آپ کا دھیرہ تھا۔ آپ عشق مجازی اور عشق حقیقی میں بے نظیر تھے۔ تمام زندگی ذکر جہر اور استغراق باطن میں گزاری۔ آپ تربیت مریدین میں ید طولی رکھتے تھے۔ آپ اپنے مریدین کو رات کے آخری حصے میں سونے سے منع فرماتے تھے اور سلسلہ کے مریدین کو اسم ذات جہر سے کرنے کی تلقین فرماتے تھے۔ آپ کو عربی، فارسی زبان پر مکمل عبور تھا۔ مگر آپ نے اظہار خیال کے لئے اپنے علاقہ میں بولی جانے والی زبان ہندی پوربی کو اپنایا۔ آپ کے کلام میں گیان لہر، گیان پرکاش، مودک سمجھاوئی اور سی حرنی اور دوہڑے آپ کے عارفانہ کلام کے مجموعے ہیں جو کہ فقیر راقم الحروف کے پاس محفوظ و موجود ہیں۔ اس کے علاوہ آپ کا غیر مطبوعہ کلام بھی ہے جو لوگوں کے سینوں میں آج تین سو برس سے زیادہ کا عرصہ گزر جانے کے باوجود محفوظ ہے اور سینہ بسینہ منتقل ہو رہا ہے۔

تعلیمات ☆: آپ فرماتے ہیں کہ پیر کو مرید شناسی کرنی چاہیے۔ (نمبر ۲) آپ آدھی رات سے زیادہ اپنے مریدوں کو سونے کی اجازت نہ دیتے تھے۔ (نمبر ۳) آپ اپنے مریدوں کو ذکر اسم ذات جہر کے ساتھ کرنے کی تلقین فرماتے۔ آپ فرماتے کہ فقیر کو چاہیے کہ ایک لاکھ مرتبہ ذکر اسم ذات کرے اگر چالیس مرتبہ روزانہ ہو تو اس کو لقمہ درویشی و لقمہ حرام ہے۔

کشف و کرامات ☆: حضرت شاہ معز الدین فرماتے ہیں کہ جس زمانے میں میں سہارنپور میں مکتب میں پڑھتا تھا۔ حضرت میراں شاہ بھیکھ بھی سہارنپور ان دنوں تشریف لائے ہوئے تھے۔ مولوی حسام الدین سہارنپوری نے مجھ سے کہا کہ میراں جی کے پاس ظاہری علم تو ہے نہیں اور نہ ہی انہیں

اس علم سے کوئی نسبت وہاں جانے سے مجھے کیا فائدہ ہوگا جہاں علمی بات نہ ہو۔ وہ موقعہ میں نے ٹال دیا۔ دوسری دفعہ میرے دوستوں نے اصرار کیا تو میں نے وہی جواز پیش کیا تیسری مرتبہ پھر لوگوں نے میرے سامنے میرا جی کی تعریفیں کیں تو میں نے کہا کہ میں طالب علم ہوں جہاں علمی گفتگو نہ ہو مجھے وہاں جا کر کیا فائدہ ہوگا۔ مگر دوستوں نے کہا کہ ہم آج ضرور لے کر جائیں گے۔ جب انکار اصرار زیادہ بڑھا تو ناچار میں تیار ہو گیا اور اپنے دل میں تین سوال بٹھالیے۔ اول یہ کہ جو نبی میں حضرت میرا جی کی محفل میں داخل ہوں وہ تمام حاضرین مجلس کو روانہ کر دیں اور مجھے تخیلہ میں بات کرنے کا موقع دیں۔ (نمبر ۲) یہ کہ آج کل خر بوزوں کا موسم نہیں ہے وہ اپنے تصرف سے مجھے خر بوزہ کھانے کو دیں۔ تیسرے یہ کہ جو کتاب میں آج کل مکتب میں پڑھ رہا ہوں اس میں سے مجھ سے بحث و مباحثہ کریں۔ یہ باتیں دل میں رکھ کر ہم میرا جی کی خدمت میں حاضر ہوئے۔ میرا سامنے کھڑا ہونا تھا کہ آپ نے فرمایا اسلام علیکم۔ میاں معز الدین شاہ۔ میں نے سلام کا جواب تو دیا مگر میں حیران ہو گیا کہ بغیر کسی ملاقات کے میرا نام بھی جانتے ہیں۔ میں نے دل میں کہا کہ عجب ارادہ فاسدہ میرے دل میں پیدا ہوا تھا اور وہ بھی ایسے صاحب حال بزرگ کے بارے میں۔ آپ نے مجلس میں پہلے سے موجود تمام لوگوں سے فرمایا کہ آپ تمام حضرات کو اجازت ہے تشریف لے جائیں۔ میری کچھ اور بھی مصروفیات ہیں۔

چنانچہ تمامی حاضرین چلے گئے۔ اب میں اور حضرت میرا جی تنہا رہ گئے۔ آپ نے اپنے درویش کرم علی کو آواز دی اور فرمایا کہ ایک شخص ہمارے لئے نیاز کے طور پر خر بوزہ لایا تھا وہ فلاں حجرے کے فلاں طاق میں رکھا ہے اٹھالاؤ اور میاں شاہ معز الدین کو دے دو کیونکہ یہ اپنے دل میں ارادہ کر کے آئے تھے کہ خر بوزہ کھلائیں گے تو میرا جی بھیکھ ہیں ورنہ کوئی اور یہ خود جانتے ہیں کہ یہ خر بوزے کا موسم نہیں ہے۔ خر بوزہ ایسے وقت میں کہاں آئے گا لیکن یہ پروردگار عالم کو سب توفیق و طاقت ہے میاں کرم علی درویش بہ تعمیل حکم کمرے میں گئے۔ خر بوزہ اٹھالائے اور میرے ہاتھ میں دے دیا کہ لو صاحب اپنا خر بوزہ سنبھالو میں نے وہ خر بوزہ آپ کے حکم سے وہیں کھایا۔ پھر آپ نے فرمایا اچھا صاحب یہ تو بتلائیں کہ آج کل آپ کون سی کتاب پڑھ رہے ہیں۔ میں نے عرض کیا کتاب مطول پڑھتا ہوں۔ آپ نے فرمایا کہ کون سے مقام تک پہنچ گئے۔ میں نے اس مقام کی نشان دہی کی۔ آپ نے نہایت دقیق و باریک نکات پر تکرار کیا۔ حالانکہ مجھے کمال محاورہ تھا۔ میں نے ساٹھ طرح جواب دیا

آپ نے میرے تمام جوابات رد فرمادیئے اور مجھے خاموش دلا جواب ہونا پڑا۔ اس کے بعد آپ نے فرمایا اے صاحبزادے درویشوں کے ساتھ اس قسم کا معاملہ کرنا تم جیسے اہل علم و فہم کیلئے اچھا نہیں ہے۔

کرامت نمبر ۲ ☆: آپ کا ایک مرید موضع نوندھن میں رہتا تھا۔ اس کا ایک لڑکا تھا جس کی عمر

۱۰ سال کے قریب تھی ایک دن اس لڑکے کا انتقال ہو گیا۔ اتفاق سے آپ اسی روز موضع نوندھن میں رونق افروز ہوئے۔ اس مرید کو جب آپ کی آمد کی اطلاع ہوئی۔ تو وہ آپ کو لیکر اپنے گھر آ گیا۔ اور اپنے لڑکے کی نعش کو ایک کوٹھڑی میں بند کر دیا۔ اور کھانا لا کر حضرت میرا نچی کے سامنے رکھ دیا مگر حضرت میرا نچی نے کھانا کھانے سے انکار کر دیا کہ جب تک لڑکا نہ آئے گا کھانا نہ کھاؤں گا مرید نے بہانہ کیا کہ حضور بچہ ہے کہیں کھیل کود میں لگ گیا ہوگا۔ معلوم نہیں کب آئے گا اس کا انتظار بیکار ہے۔ مگر آپ نے فرمایا کہ وہ جب آئے گا۔ کھانا جھی کھایا جائے گا۔ اب اس مرید نے رو کر عرض کی حضور لڑکا آپ کے آنے سے دو ساعت قبل انتقال کر گیا ہے۔ اس کی نعش کوٹھڑی میں رکھی ہے۔ آپ نے فرمایا لڑکا مرا نہیں سوتا ہوگا جا کر دیکھو۔ اگر سوتا ہو تو جگا کر لے آؤ۔

چنانچہ وہ شخص جب کوٹھڑی میں گیا تو دیکھا کہ لڑکا سانس لے رہا ہے۔ اس کو بلایا تو وہ اٹھ کر بیٹھ گیا۔ اور اپنے والد کے ساتھ باہر آ کر آپ کا قدم بوس ہوا۔

شاعری ☆: آپ ایک شاعر بھی تھے۔ مندرجہ ذیل شعر آپ ہی کی یادگار ہیں۔

نمبر ۱ ☆ بھیکہ بھوکا کوئی نہیں سب دی گھڑی لعل
گرہ جتن دی کھول نہ جانے اس پد بہے کنگال
نمبر ۲ ☆ بھیکہ فقیری بہت کھٹن ہے لوکاں بھانے کھیل
جھوگا پھو کے اپنا تب صاحب سے میل
نمبر ۳ ☆ بھیکہ بات اگم دی کہن سنن کی ناں
جو جانے سو نہ کہے جو کہے سو جانے ناں
نمبر ۴ ☆ ہر روٹھے گر میل سی گر روٹھے نہیں تھوڑ
بھیکہ وہ زکور ہے جو گرو کو جانے اور

- ☆۵ نمبر
تن اجلے من میلے بگے جیسا بھیں
وائے سے تو کاگا بھلا جو اندر باہر ایک
- ☆۶ نمبر
دو باتوں کو مت بھول چے چاہیں کلیان
بھیکھا اک موت کو دو بے سری بھگوان
- ☆۷ نمبر:
بھیکھا اب لگ تو آچھی نبھی ایک رہی من ماں
جب جیوڑا جم کے بس پڑے تب پت رہے کے نا
- ☆۸ نمبر:
صاحب اتنا دیجیو جس میں گنم سمائے
میں بھوکا نہ رہوں سادھ نہ بھوکا جائے
- ☆۹ نمبر:
بھرم کو کرو پُور عین عین تم کیا کرو
جو نقطہ کرو دور اسی غین سے عین ہو
- ☆۱۰ نمبر:
جیسی صورت عین کی ویسی صورت غین
نقطہ اٹھا کے دیکھ لے وہی عین کا عین
- ☆۱۱ نمبر:
ہم تم دونوں ایک ہیں کہن سنن میں دو
بھیکھا من کو من سے تو لیو دو من کیسے ہو
- ☆۱۲ نمبر:
بھیکھا ایسے ہو رہے جوں مہندی کے پات
لالی رکھے پیٹ ماں ہری دکھائیے ذات
- ☆۱۳ نمبر:
ذات نہ پوچھ سادھ کی پوچھ لیو کچھو گیان
مول کرو تلوار کا پڑا رہنے دو نیام
- ☆۱۴ نمبر:
بھیکھ فقیری سیکھنی چل پہارن سے سیکھ
سکھیوں سے بات کرے دھیان گگن کے بیچ
- ☆۱۵ نمبر:
نیر نہ ڈوبے کاٹھ کھوں یہی بڑوں کی ریت
اپنا سینچا جان کے پالیو اس کی پریت

نمبر ۱۶ ☆: اے رکھو اے بتل کے رکھو ہماری بتل

نمبر ۱۷ ☆: برم کھریا نہ لگے نہ ہو پروا میل
باغ بڑائی آم کو کھیت بڑائی اکھ

نمبر ۱۸ ☆: سبھی خلیفے چشت کے میں عاجز ہاں بھیکھ
آپ کھوئے ہر کو پائے جانت ہے سبھ کو

نمبر ۱۹ ☆: ہادی سیانپ دور کر گھر کھوئے گھر ہو
ظاہر اس کا عبد پچان

باطن اس کا حق کو جان
باطن سے جب ظاہر آیا

ہو ظاہر اس عبد کہا یا
جس جس طرف بھی بھیکھا دھایا

اللہ بن کوئی اور نہ پایا
نمبر ۲۰ ☆: یاری اس یار کی جس دل بھیکھ سائے

دو جگ میں نزل رہے سکھ سے این و یہائے
نمبر ۲۱ ☆: ثابت رہ سانچ پر سانچ بڑا بیوپار

کالا منہ کر جھوٹ کا جس کھویو سنار
نمبر ۲۲ ☆: صفت مت بھول توں کر اپنے گر سے پیت

صورت صورت کچھ نہیں گر کا ہو جامیت
در تعریف مرشد

نمبر ۲۳ ☆: آگو اتم گیان کے سبھ گن میں بھرپور
گورمالی سو آدھے جس پک مہکے ڈھوڑ

ادیس ہے گورو آدکو جاکو مالی نام
ہن جو گور جگت میں سبھ کو بھیکھ سلام

قطعہ تاریخ وصال

تیری ذات پاک میرا تو ہی پاک ذات میں
تیرے نور کا ظہور پھول پھل بات میں
سورج وانگ اجالا بھارا تیرا دن رات میں
گیارہ سو اکتی میرا مولا ملاقات میں

۱۱۳۱ھ

قطعہ تاریخ دیگر

آں	سید	شاہ	بھیکھ	مقبول	خدا
سرگروہ	عارفاں	حق	راہ	نما	
از	بہر	تفرج	گلستان	ارم	
بگذشت	ازیں	جہاں	سوے	دارابقا	
تاریخ	چو	خواتم	از	بہر	دانش
فرمود	کہ	شاہ	بھیکھ	مقبول	خدا
شاہ	بھیکھ	مقبول	خدا		
۳۰۶	۳۲	۱۷۸	۶۰۵		

وصال با کمال ☆: آپ کا وصال ۱۵ رمضان المبارک ۱۱۳۱ھ کو ہوا۔ مزار شریف کھرام میں مرجع خاص و عام ہے۔ جہاں اہل عقیدت آج بھی حاضری دیکر اپنے دامنوں کو گوہر مراد سے بھرتے ہیں۔

حضرت شیخ محمد سلیم چشتی صابری رحمۃ اللہ علیہ

تعارف ☆: عارف ربانی، مرشد لائٹانی، پیر طریقت حضرت شیخ محمد سلیم چشتی صابری لاہوری رحمۃ اللہ علیہ سلسلہ عالیہ چشتیہ صابریہ کے عظیم روحانی پیشوا حضرت شیخ محمد صدیق چشتی صابری علیہ الرحمۃ کے دست حق پرست پر بیعت سے مشرف ہوئے حضرت شیخ محمد صدیق لاہوری صابری علیہ الرحمۃ حضرت شیخ محمد عارف چشتی صابری علیہ الرحمۃ کے مزید و خلیفہ تھے وہ مرید و خلیفہ حضرت شیخ عبدالحق چشتی صابری رحمۃ اللہ علیہ کے وہ مرید و خلیفہ شیخ جان اللہ لاہوری چشتی صابری وہ مرید و خلیفہ حضرت شاہ نظام الدین بلخی چشتی صابری رحمۃ اللہ علیہ کے تھے۔ حضرت شیخ محمد سلیم چشتی صابری رحمۃ اللہ علیہ عشق و محبت، جذب و سکر اور سماع و وجد کے جامع تھے۔ مقام فقر میں بلند مقام اور درجہ معلیٰ کے حامل تھے۔ محفل سماع کے دوران آپ پر ایسی کیفیت طاری ہو جاتی تھی کہ سمجھنے والا یہ سمجھتا کہ شاید اس حالت میں آپ کا وصال ہو جائے گا۔ بسا اوقات اس حالت میں لوگ یہ سمجھتے تھے کہ آپ کا وصال باکمال ہو گیا ہے۔ لیکن اس دوران جب اذان کا وقت ہوتا تو اذان سن کر ہوش میں آ جاتے تھے۔

لاہور کے ارد گرد کے بیٹھار لوگوں نے آپ سے روحانی اکتساب فیض کیا ہمہ وقت آپ کی خانقاہ معلیٰ طالبان حق اور مخلوق خدا سے بھری رہتی تھی۔ جس کی وجہ سے بہت سے حاسدین اور علمائے ظاہر کو تکلیف پہنچی اور آپ کے خلاف مختلف منصوبے بنائے مگر جب کامیابی نہ ہوئی تو سب نے مل کر گورنر لاہور کو درخواست بھیجی کہ یہ شخص برسر عام محفل سماع کراتا ہے جو کہ شرعی طور پر ناجائز ہے لہذا غیر شرعی فعل کی بنا پر ایسا شخص واجب القتل ہے۔ بادشاہ دہلی نے وہ درخواست لاہور کے صوبہ دار کے پاس برائے تحقیق بھیجی۔ صوبیدار مذکورہ خود اس کی پڑتال کے لئے آپ کی خانقاہ میں آیا تو آپ کا زہد و تقویٰ اور عبادت و ریاضت دیکھ کر اس قدر متاثر ہوا کہ آپ کا مرید ہو گیا۔ صوبہ دار لاہور کے مرید ہونے کے بعد مخالفین کی تمام چہ مہ گوئیاں دم توڑ گئیں۔

وصال باکمال ☆: آپ کا وصال باکمال ۱۳ ذی الحجہ ۱۱۵۱ھ بمطابق ۳ مارچ ۱۷۳۹ء کو

ہوا۔ مزار پُرانوار میدان زین خان میں آپ کے مرشد کے مزار کے قریب گوالمنڈی لاہور میں ہی

مرجع خاص و عام ہے۔ مفتی غلام سرور لاہوری نے آپ کی تاریخ وصال یوں مرتب کی ہے۔

چوں سلیم از قضای ربانے شد ز دنیا دون بباغ جتان
سال وصلش سلیم اعظم گو بار دگر سلیم شیخ کلاں
۱۱۵۱ھ

حضرت شیخ محمد سعید چشتی صابری رحمۃ اللہ علیہ

تعارف ☆: امام الواصلین، برہان الکاملین، دلیل العارفين، قدوة السالکین حضرت شیخ محمد سعید چشتی صابری شرفیوری رحمۃ اللہ علیہ کالمین زمانہ میں سے تھے۔ بڑے ہی نیک پارسا متقی و پرہیزگار، عبادت گزار شب بیدار اور متوکل و صاحب قناعت اور صاحب کشف و کرامت بزرگ ہوئے ہیں۔ آپ مقتدائے اہل علم و عرفان اور پیشوائے کالمین میں سے تھے۔ وقت کے علماء اور مشائخ میں بہت بلند پایہ مقام رکھتے تھے۔

ابتدائی حالات اور مشکل کشاء کی مشکل کشائی ☆: آپ رہنے والے شرفیور شریف ضلع شیخوپورہ کے اور قوم سے خوجہ (کھوجہ) تھے۔ ابتدائی زمانہ میں عام نو مسلم افراد کی طرح تجارت کا پیشہ کرتے تھے۔ غلہ سبزی لے کر فروخت کرتے تھے۔ بعض اوقات گندم اور چنے خرید کر مختلف علاقوں میں فروخت کرتے تھے۔ اور کبھی کبھی غلہ وغیرہ بیلوں پر لاد کر لاہور لا کر فروخت کرتے تھے۔

ایک مرتبہ آپ بیل پر غلہ لاد کر شرفیور سے لاہور تشریف لا رہے تھے کہ ٹھوکر نیا بیگ کے قدیمی مدرسہ گنبد والا کے نزدیک پہنچے تو آپ کے بیل کا پاؤں الجھا اور گر کر اس کی ٹانگ ٹوٹ گئی۔ جس کی وجہ سے تمام غلہ زمین پر آگرا۔ آپ نے اپنے ہمراہی تاجروں سے کہا کہ تم سب مل کر میرا بوجھ تھوڑا تھوڑا بانٹ لو اور ہمیں لاہور تک پہنچا دو۔ اس لئے کہ میرا بیل ناکارہ ہو چکا ہے۔ مگر کسی نے بھی پروا نہ کی اور سکھ ڈاکوؤں کے ڈر سے قافلہ لے کر چلے گئے۔

ان دنوں مغلوں کی سلطنت کمزور ہو چکی تھی اور اس علاقہ میں سکھوں کے جھتے لوگوں بالخصوص تاجروں کو لوٹ لیا کرتے تھے۔ آپ اسی بے آب گیاہ علاقے میں بے یار و مددگار کھلے آسمان کے نیچے رات

کے اندھیرے میں پڑے رہے۔ آدھی رات کے وقت آپ نے بارگاہِ خداوندی میں دعا کے لئے ہاتھ اٹھائے اور رو کر اپنی حالت پر گریہ و زاری کر رہے تھے۔ کہ دور سے ایک گھوڑ سوار آتا ہوا نظر آیا اور آپ کے نزدیک پہنچ کر اس نے آواز دی۔ کہ اس جنگل بیابان میں رات کی تنہائی میں کون ہے جو یہاں پڑا ہے۔ تم کیا کرتے ہو اور یہ غلہ جو تمہارے پاس پڑا ہے وہ میرے پاس لے آؤ۔

آپ کو یقین کامل ہو گیا کہ یہ آنے والا کوئی ڈاکو ہے جس کے ہاتھ آج میری خیر نہیں۔ بہر حال ڈرتے ڈرتے آپ نے صاف بتا دیا کہ شرچپور کا رہنے والا ہوں تجارت کی غرض سے لاہور جا رہا تھا کہ بیل کی ٹانگ ٹوٹ گئی اب یہاں بے یار و مددگار پڑا ہوں۔ آنے والی شخصیت نے کہا کہ غلہ میرے پاس لاؤ۔ اور دیکھو تمہارا بیل تندرست ہے اس کی لات بالکل درست اور ٹھیک ہے تم اس کو کھڑا کرو اور غلہ اس پر لا دو۔ آپ نے عرض کی غلہ کا وزن زیادہ ہے میں اکیلے اس کو اٹھا کر بیل کی کمر پر نہیں رکھ سکتا۔ آنے والی شخصیت نے پھر کہا کہ تم آگے بڑھ کر بیل کو تو اٹھاؤ اور دیکھ لو اس کی ٹانگ بالکل درست ہے۔ چنانچہ آپ نے بیل کو کھڑا کیا تو بالکل تندرست بیل کی طرح کھڑا ہو گیا جب آپ نے یہ دیکھا تو سمجھ گئے کہ یہ کوئی غیبی امداد اور غیبی قوت ہے یہ راہزن نہیں بلکہ راہبر ہے۔ اب سوار نے اپنے نیزے کی انی سے غلے کی بوری بیل کی پشت پر رکھ دی اور وہاں سے باد صبا کی تیزی کے ساتھ چل دیا۔

آپ ہمت کر کے آگے بڑھے اور آنے والی شخصیت سے کہنے لگے آپ میرے محسن و مددگار ہیں۔ میں آپ کا نام اور مقام پوچھے بغیر تو نہیں جانے دوں گا۔ آپ ان کے قدموں پہ گر گئے اور بار بار اصرار تھا کہ ذرا اپنا نام اور مقام تو بتادیں۔ آنے والی شخصیت نے بتایا کہ میرا نام اسد اللہ الغالب علی المرتضیٰ کرم اللہ وجہہ الکریم ہے۔ میں اللہ کے حکم سے تمہاری مدد کو آیا ہوں۔ جاؤ اللہ کے حوالے یہ کہہ کر وہ غائب ہو گئے۔ آپ وہاں سے شرچپور واپس آئے اور اپنا تمام مال و متاع اللہ کی راہ میں قربان کر کے عبادت و ریاضت میں مشغول ہو گئے۔

بیعت و خلافت ☆: آپ سلسلہ عالیہ چشتیہ صابریہ کے عظیم روحانی پیشوا حضرت شاہ مراد ملتانی چشتی صابری علیہ الرحمۃ کے دست حق پرست پر بیعت سے مشرف ہوئے۔ حضرت شاہ مراد ملتانی مرید و خلیفہ تھے حضرت شیخ جیوہ شاہ گجراتی کے وہ مرید و خلیفہ حضرت شیخ زکریا کے وہ مرید و خلیفہ

حضرت حاجی قطب دوی کے وہ مرید و خلیفہ حضرت شاہ درگا ہی لاہوری کے وہ مرید و خلیفہ حضرت شیخ شاہ ابوسعید گنگوہی چشتی صابری رحمۃ اللہ علیہ علیہم اجمعین کے تھے۔ بعد تکمیل مجاہدہ و منازل سلوک حضرت شاہ مراد ملتانی علیہ الرحمۃ نے آپ کو خرقہ خلافت عطا فرما کر سرفراز و ممتاز ہوئے۔

کشف و کرامت ☆: ایک مرتبہ آپ نے خربوزوں کے موسم میں خوبوزے فروخت کرنے کیلئے شرقپور شریف میں ایک نیل گر کی دکان کے چبوترے پر بیٹھ گئے۔ لوگ آتے خربوزے خریدتے اور کھاتے اور اس کے چھلکے رنگریز کے برتن میں پھینک دیتے۔ جس سے رنگریز کے برتن میں خربوزوں کے بیج اور چھلکے جمع ہو گئے۔ رنگریز یہ صورت حال دیکھ کر پریشان ہوا اور گھبرا گیا۔ ابھی وہ کچھ کہنے کے لئے سوچ ہی رہا تھا کہ آپ سے عرض کروں کے یہاں سے کہیں اور چلے جائیں میرا بہت نقصان ہو چکا ہے۔ آپ نے اُس کے دل کے خطرے کو باطنی طور پر بھانپ لیا اور جس قدر خربوزے باقی بچے تھے۔ چیر کر ان کے بیج اور کاشیں برتن میں پھینک کر فرمایا لو تمہارا نیل ٹھیک کر دیا ہے۔ اس میں تازہ نیل ڈالنے کی ضرورت نہیں آئے گی۔ اسے عمر بھر استعمال کرتے رہنا۔ کپڑے ڈبوتے جاؤ اور رنگ کرتے رہو۔ چنانچہ ایسا ہی ہوا وہ رنگریز جب تک زندہ رہا۔ نیا نیل ڈالے بغیر کپڑے رنگتا رہا۔

وصال با کمال ☆: آپ کا وصال با کمال ۱۲۱۴ھ بمطابق ۱۷۹۹ء کو ہوا۔ لفظ دروغ سے آپ کی تاریخ وفات برآمد ہوتی ہے۔ اور یہی تاریخ آپ کے مزار پر کندہ ہے۔ آپ کا مزار پُرانوار شرقپور شریف ضلع شیخوپورہ میں مرجع خاص و عام ہے۔ جہاں اہل عقیدت و محبت حاضری دے کر اپنے قلوب و اذہان کو نور ایمانی سے منور کرتے ہیں۔

حضرت شیخ محمد سعید چشتی صابری رحمۃ اللہ علیہ

تعارف ☆: مدرس مسائل عشق و عرفان و معرفت، محدث وجد و پیمان، قبلہ طالبان عشق و مستی حضرت شیخ محمد سعید چشتی صابری رحمۃ اللہ علیہ محقق اولیائے کبار سے ہیں۔ آپ ظاہری و باطنی علوم سے مرصع اور صاحب کشف و کرامات بزرگ ہوئے ہیں۔ تمام عمر اپنے پاس آنے والے طلباء کی تربیت میں

گزاردی۔ ہزار ہا افراد نے آپ سے ظاہری و باطنی دینی اور دنیاوی فیضان حاصل کیا ہے۔

آپ سلسلہ عالیہ چشتیہ صابریہ کے عظیم روحانی پیشوا حضرت علیم اللہ چشتی صابری رحمۃ اللہ علیہ کے مرید و خلیفہ ہیں۔ حضرت علیم اللہ چشتی صابری علیہ الرحمۃ قطب دوراں غوث زماں حضرت سید میراں شاہ بھیکھ چشتی صابری علیہ الرحمۃ کے مرید و خلیفہ ہیں۔

☆ وصال باکمال: آپ کا وصال باکمال ۹ ذی الحجہ ۱۲۲۰ھ بمطابق ۶-۱۸۰۶ء کو ہوا۔ مزار

پرانوار قصبہ راہوں نزد جانندھر مشرقی پنجاب انڈیا میں مرجع خاص و عام ہے۔

حضرت خواجہ شاہ محمد سراج الحق چشتی صابری رحمۃ اللہ علیہ

☆ تعارف: سراج السالکین، برہان العارفین، دلیل الکاملین، سلطان الواصلین، شاہد بزم

الانسان سری، ہادی ساکنان بحری و بری، شہباز قضائے تجرید، ہمائے آشیانہ تفرید، فائز بہ کمالات الفقر فخری، فرد حقیقت، خورشید ولایت، آئینہ جمال و جلال حقانی، مظہر تامہ کمال انسانی، معدن گنجینہ علوم لدنی، پروردہ لطف رسول مکی و مدنی، امام الاولیاء حضرت خواجہ شاہ محمد سراج الحق چشتی صابری رحمۃ اللہ علیہ جمال معرفت و کمال حقیقت ہیں۔ آپ کی ولادت باسعادت کرنال انڈیا میں قریشی فاروقی خاندان کے فرد جناب محمد منیر بن وزیر علی کے گھر ۱۴ ذی قعدہ ۱۲۷۳ھ بمطابق ۶۸-۱۸۶۷ء میں ہوئی۔ آپ نسباً فاروقی حضرت امیر المومنین سیدنا فاروق اعظم رضی اللہ تعالیٰ عنہ کی اولاد پاک سے ہیں۔

آپ کے والد گرامی حضرت محمد منیر صاحب کرنال شریف میں سکونت پذیر اور حضرت شیخ شرف الدین بوعلی شاہ قلندر علیہ الرحمۃ کے سجادہ نشینوں میں سے تھے۔ آپ کا تعلق ایک پڑھے لکھے اور مذہبی گھرانے سے تھا۔ والد گرامی جناب محمد منیر صاحب ملتان اور مظفر گڑھ صوبہ پنجاب میں افسر مال اور ڈپٹی کمشنر کے عہدے پر فائز رہے۔ ان اضلاع کی زرعی اور ضلعی حد بندی آپ کے والد گرامی نے ہی کی تھی۔

☆ تعلیم و تربیت: آپ نے مڈل اور میٹرک کا امتحان ملتان میں پاس کیا۔ ان دنوں آپ

کے والد محترم ملتان میں بسلسلہ سرکاری ملازمت تعینات تھے۔ اس تعلیمی دور میں ہی آپ نماز روزہ

کے نہ صرف خود پابند تھے بلکہ اپنے دوستوں ہم سبقوں کو بھی اس کی پابندی کے لئے ایک ایسی تنظیم بنائی جس کا مقصد ہی لوگوں کو نماز کا شوق دلانا تھا۔ اور نماز کی پابندی نہ کرنے والے کو ہلکی پھلکی سزا بھی دی جاتی تھی۔ میٹرک کی تعلیم کے بعد آپ ہمہ وقت عبادت و ریاضت میں مصروف رہنے لگے اور سلاسل اربعہ کے معمولات پر عمل پیرا ہو گئے۔ یہاں تک کہ سلسلہ نقشبندیہ کے تمام لطائف شیخ کی مدد کے بغیر ہی طے کر لئے۔ اس طالب علمی کے دور میں آپ ایسے عملیات کے ماہر ہو گئے کہ جن کے ذریعے سے بہت سی لاعلاج بیماریوں کا علاج کر لیا کرتے تھے۔ آپ کے کمرے میں مریضوں کا تانتا بندھا رہتا تھا۔ آپ کا یہ فیضان کسی ایک مذہب کے لئے مخصوص نہ تھا۔ بلکہ ہر مذہب و ملت کے مصیبت زدہ اشخاص آپ کے در دولت پر آتے اور یہ کہتے ہوئے جاتے۔

کرم کردی الہی زندہ باشی

نائب تحصیلداری کا کورس اور تقرری ☆: آپ کے والد گرامی آپ کو کسی اعلیٰ عہدے پر دیکھنا چاہتے تھے۔ انہوں نے آپ کو نائب تحصیلداری کا کورس پاس کرنے کو کہا چونکہ آپ کی طبیعت کا رجحان خالصتاً مذہبی تھا اس کو اس اور عہدے کے لئے ذہنی طور پر تیار مگر چونکہ والد گرامی کا حکم ٹال بھی نہیں سکتے تھے۔ آپ نے اس کے لئے کما حقہ تیاری بھی نہ کی اور امتحان دے دیا جس کا نتیجہ یہ نکلا کہ فیل ہو گئے۔ والد گرامی نے دوبارہ امتحان کے لئے کہا پھر بھی ایسا ہی ہوا کہ ناکام ہو گئے۔ بلکہ آپ نے اس ناکامی کی خوشی میں کہ دنیا کے امتحان میں ناکام اور آخرت کی طرف متوجہ ہوں فقرا غریبا کو کھانا کھلایا۔ آپ کے اس فعل سے والد گرامی بہت ناراض ہوئے اور پھر تیسری مرتبہ امتحان کی تیاری کا حکم دیا۔ اس مرتبہ آپ نے پوری تیاری سے امتحان دے کر نہ صرف کامیابی حاصل کی بلکہ اعلیٰ پوزیشن حاصل کی۔ اور گورداسپور میں نائب تحصیلدار تعینا سے ہو گئے۔

دوران ملازمت تقویٰ کا یہ حال رہا کہ سرکاری قلم دوات سے کبھی کسی کو ذاتی خط یا کسی مریض کو تعویذ وغیرہ نہیں لکھتے تھے۔ نماز کے وقت خواہ کتنا بڑا اور ضروری کام ہوتا فوراً چھوڑ کر نماز کے لئے تشریف لے جاتے۔ نماز جمعہ کا خطبہ آپ خود ارشاد فرماتے اور نماز ہمیشہ آخری وقت میں پڑھاتے۔ اکثر فرمایا کرتے تھے کہ نماز جمعہ کی قضا نہیں اور نہ ہی منفرد حالت میں پڑھی جاسکتی ہے۔ اس لئے اس نماز کو

دیر سے ادا کرنا چاہیے تاکہ سب لوگ شامل ہو جائیں۔ ایک دن نماز جمعہ کیلئے تشریف لے گئے تو آپ کی عدم موجودگی میں سکھ افسر آیا اور آپ کو اپنی جگہ پر نہ پا کے سیخ پا ہوا۔

جب آپ نماز جمعہ پڑھا کر تشریف لائے تو اس نے پوچھا کہ سراج الحق کہاں سے آئے ہو؟ آپ نے فرمایا کہ نماز جمعہ ادا کر کے آیا ہوں۔ سکھ افسر نے کہا کہ آپ کو معلوم نہیں کہ یہ سرکاری ڈیوٹی ہے۔ آپ نے جواب میں ارشاد فرمایا کہ میں اس سرکار کی ڈیوٹی کر کے آیا ہوں جو سب سرکاروں کی سرکار ہے۔ سکھ افسر نے کہا پھر اسی سرکار کی نوکری کر لو۔ اس سرکار کی نوکری سے علیحدگی اختیار کر لو۔

آپ چونکہ پہلے ہی ملازمت سے رغبت نہ رکھتے تھے فوراً استعفیٰ لکھ کر دے دیا۔ سکھ افسر نے اس پر نوٹ لکھا کہ یہ شخص سرکار کی ڈیوٹی صحیح ادا نہیں کرتا۔ اکثر نماز وغیرہ کے لئے جاتا ہے اور بہت دیر سے واپس آتا ہے۔ دستخط کر کے استعفیٰ منظور کر کے افسر مال کے پاس بھیج دیا۔ افسر مال چونکہ آپ کے والد محترم تھے انہوں نے جب اپنے نور چشم کا استعفیٰ دیکھا تو سکھ افسر کو بلا کر پوچھا کہ تمہیں معلوم ہے کہ یہ استعفیٰ کس کا ہے۔ وہ کہنے لگا نہیں بس اس قدر معلوم ہے کہ یہ شخص ڈیوٹی صحیح نہیں کرتا۔

جب اُسے یہ معلوم ہوا کہ آپ افسر مال کے صاحبزادے ہیں تو معذرت طلب کی اور آپ کو دوبارہ ڈیوٹی پر واپس آنے کی اپیل کی۔ آپ نے فرمایا۔ اب ہم نے احکم الحاکمین کی نوکری کر لی ہے ہمیں دنیاوی سرکار کی ملازمت سے کوئی واسطہ نہ ہے۔ اب آپ چونکہ مکمل طور پر فارغ البال تھے۔ ہمہ تن خدا تعالیٰ کی عبادت اور مخلوق خدا کی خدمت میں مصروف ہو گئے۔ اور اپنی زوجہ محترمہ سے فرمایا ”نیک بخت! اگر تم عیش و عشرت کی زندگی گزارنا چاہتی ہو تو والد گرامی کی جائیداد میں میرا حصہ ہے وہ لے کر اپنی علیحدہ زندگی بسر کر لو۔ اگر تم فقر و فاقہ کی زندگی گزارنا چاہتی ہو اور درویشی کی طرف لگاؤ ہے تو میرے ساتھ رہو۔ لیکن یہ یاد رکھو اگر میرا مہمان رات کے کسی بھی حصے میں آ گیا تو اس کو کھانا تیار کر کے دینا ہوگا۔“ آپ کی خوش بخت نیک سیرت بیوی نے عیش و عشرت کی زندگی کو فقیری پر قربان کر دیا اور آپ ہی کے ساتھ رہنا پسند کیا۔

علوم دینیہ اور دورہ حدیث ☆: دنیاوی تعلیم کے ساتھ ساتھ دینی تعلیم پہلے ہی آپ کے پاس کافی تھی۔ اب باقاعدہ کتب متداولہ پڑھیں اور اپنے پھوپھا مولانا رشید احمد گنگوہی سے

دورہ حدیث شریف پڑھ کر فراغت حاصل کی۔ مولانا شبیر احمد عثمانی مرحوم آپ کے ہم درس تھے۔

تلاش مرشد اور بیعت توبہ ☆: آپ عبادت و ریاضت میں پہلے ہی بہت محنت کر چکے تھے مگر چونکہ مرشد کامل کے بغیر منازل سلوک کی تکمیل مشکل تھی۔ اس کے لئے آپ نے گھربار کو چھوڑ کر کوہ کوہ سیاحت کی مگر کسی بات نہ بنی۔ بالآخر استخارہ فرمایا تو حق کی طرف سے رہنمائی ملی اور حضرت خواجہ صوفی سید محمد حسین شاہ مراد آبادی کی صورت مبارکہ دکھائی گئی۔ اب اس دیکھی ہوئی صورت کو ڈھونڈتے ڈھونڈتے کلیر شریف حضور مخدوم سید علاؤ الدین علی احمد صابر کلیری رضی اللہ تعالیٰ عنہ کے عرس مقدس پر پہنچے تو وہاں مرشد پاکاں حضرت خواجہ صوفی محمد حسین مراد آبادی سے ملاقات ہو گئی۔ طالب و مطلوب اس انداز سے ملے جیسے پہلے سے شناسائی ہو۔ عرس کے اختتام پر آپ حضرت صوفی صاحب کے ہمراہ مراد آباد تشریف لے آئے اور ان کے دست حق پرست پر بیعت سے مشرف ہوئے۔ بیعت کے وقت مرشد کامل نے جو خصوصی توجہ اور نگاہ ولایت سے آپ کی طرف دیکھا تو مست و مخمور ہو گئے۔ عشق و مستی کی وجہ سے آپ پر بے ہوشی کا عالم رہنے لگا تین دن تک یہی حالت رہی۔ سینہ بے کینہ سے درد بھری آوازیں نکلتی تھیں۔ تین دن کے بعد جب افاقہ ہوا تو مرشد کامل نے خدام سے فرمایا انہیں باہر کی طرف لے جا کر سیر کراؤ۔ تاکہ سکر سے محو میں آجائیں۔ باہر کی طرف سیر کرنے سے آپ کی طبیعت کافی حد تک بحال ہوئی۔ اس کے بعد کافی عرصہ میخانہ مرشد کامل میں رہ کر عرفان کی دولت حاصل کرتے رہے۔ پھر آپ کے والد گرامی تشریف لائے اور آپ کو گھر لے گئے۔

پاکپتن شریف میں حاضری ☆: شیخ الاسلام و المسلمین حضرت بابا فرید الدین گنج شکر رضی اللہ تعالیٰ عنہ کے عرس پاک میں آپ حضرت خواجہ صوفی سید محمد حسین چشتی صابری علیہ الرحمۃ کے ہمراہ تشریف لے گئے۔ دوران قیام مرشد کامل نے آپ کو بلا کر آپ کی جیب سے تمام رقم نکال لی۔ یہاں تک کہ ایک پیسہ بھی آپ کی جیب میں نہ رہنے دیا۔ پھر ارشاد فرمایا سراج الحق اب تم جاؤ۔ ماہ ربیع الاول شریف میں حضرت مخدوم پاک کے عرس میں ہم سے ملاقات کرنا۔ آپ وہاں سے رخصت ہو کر کرنال کی طرف چل دیئے۔ افسر مال اور سجادہ نشین حضرت بوعلی شاہ قلندر کی گود میں ناز و نعم سے پلنے والا یہ شہزادہ اور طالب حق اس طرح پاکپتن شریف سے کرنال پہنچا ہوگا۔

بات یہیں پر ختم نہیں ہوتی بلکہ عشق کی منزل کے مسافر کی کیفیت کو کوئی عاشق ہی سمجھ سکتا ہے کہ اس کا سفر کتنا کٹھن ہے۔ حافظ صاحب نے اس مقام پر خوب کہا۔

عشق آساں نمود اول ولے افتاد مشکل ہا

کلیر شریف میں امتحان اور نزول عرفان ☆: مرشد کامل کے فرمان کے مطابق

آپ کلیر شریف حضور مخدوم پاک صابر علاؤ الدین کلیری رضی اللہ تعالیٰ عنہ کے عرس مبارک پر مرشد کامل کی بارگاہ میں حاضر ہوئے تو اس دوران باران رحمت کا سخت نزول ہوا۔ حقیقتاً باطنی نگاہ سے دیکھا جائے تو یہ بارش نہ تھی بلکہ نزول عرفان کہ اس موقع پر ہی آپ کو آفتاب آسمان طہارت و پاکیزگی و ہدایت قرار دیا جانا تھا۔ بارش کی وجہ آپ کے مرشد کے کیمپ میں پانی آنا شروع ہو گیا تو مرشد کامل نے آپ سے فرمایا سراج الحق کدال لو اور زمین کھود کر کیمپ کے گرد بند باندھ دو تا کہ پانی اندر نہ آئے۔ آپ نے حکم ملتے ہی کدال پکڑ کر زمین کھودنا شروع کی اور کیمپ کے گرد بند لگا دیا۔ مگر آپ کے نازک ہاتھوں پر چھالے پڑ گئے۔ مرشد کامل نے جب بند کو دیکھا تو اپنی مسند سے اٹھے اور ایک طرف پاؤں مار کر بند توڑ دیا اور فرمایا کہ سراج الحق ادھر دیکھو بند ٹوٹ گیا ہے اور پانی کا رخ کیمپ کے اندر ہو گیا ہے اسے فوراً ٹھیک کرو۔ آپ ایک طرف سے ٹھیک کرتے تو مرشد کامل دوسری طرف سے پاؤں مار کر توڑ دیتے تھے۔ چنانچہ اسی طرح متعدد بار بند ٹوٹا پھر بنا بالا آخر آپ تھک کر چور ہو گئے ہاتھوں کے چھالے پھوٹ گئے۔ سانس پھول گئی مگر حضرت نے پھر بند توڑ دیا اور فرمایا سراج الحق تم سے پانی کا بند نہیں باندھا جاتا۔ فقیری کیسے حاصل کرو گے۔ نفس کو کیسے باندھو گے۔ آپ نے مرشد کامل کی زبان ترجمان سے یہ الفاظ سنے تو دم بخود ہو گئے اور آنکھوں میں اشکوں کا سیلاب آ گیا۔ آنسوؤں کے قطرے موتیوں کی طرح ٹپ ٹپ رخساروں پر گرنے لگے۔ مرشد کامل تو پہلے ہی اس وقت کی انتظار میں تھے۔ جلدی سے آگے بڑھے اور آپ کو اپنے سینے سے لگا کر دولت عرفان سے مالا مال کر کے دریائے عشق و معرفت میں غوطہ زن کر دیا۔

سیرت و کردار ☆: آپ ابتدا ہی سے احکام شریعت کے دلدادہ تھے بلکہ ہر ممکن کوشش کر کے دوسروں سے بھی احکام شریعت کی پابندی کراتے تھے۔ پوری زندگی میں کوئی فعل خلاف شرع سرزد نہ ہونے دیا۔ تبلیغ اسلام اور احیائے دین و سنت آپ کی زندگی کا مقصد رہا۔ زہد و تقویٰ، ورع توکل،

سخاوت، علم و حلم، شرم و حیا کا پیکر تھے۔ فرائض کے علاوہ سنن و واجبات اور نوافل تک ترک نہ فرماتے تھے۔ اپنے خواجگان کے اوراد و وظائف کو ہر حال میں پورا فرماتے۔ مریدین کی تربیت اور اصلاح میں ید طولیٰ رکھتے تھے۔ گفتگو میں اس قدر نرمی کے لبوں سے پھول جھرتے تھے۔ کسی کی غلطی پر مواخذہ کے لئے سختی نہیں بلکہ حکمت سے کام لیتے اور اس انداز سے نشاندہی فرماتے کہ غلطی کرنے والا خود نادام ہو جاتا تھا۔ آپ سنت کے سخت پابند تھے۔ یہاں تک منہ میں دانت نہ ہونے کے باوجود مسوڑھوں پر ہر نماز کے لئے وضو کے وقت مسواک فرمایا کرتے تھے۔ تمام دن مہمانوں میں مشغول رہتے اور ان کو کھانا خود پیش کرتے۔ ہر وقت تبلیغ جاری رکھتے۔ اس کے علاوہ نماز تہجد کے بعد سے نماز فجر تک ذکر بالجبر فرماتے۔ روزانہ ایک پارہ قرآن مجید کی تلاوت فرماتے۔ دلائل الخیرات، قصیدہ بردہ شریف، حزب البحر، اوراد فتحیہ، دعائے رقاب، دعائے حیدری، دعائے مغنی اور دعائے سیفی اور شجرہ شریف صبح کے وقت نماز اشراق پڑھ کر مہمانوں کی خدمت رشد و ہدایت میں مشغول ہو جاتے تھے۔

جس کو پیا چاہے وہی سہاگن کہلائے ☆: آپ کے مرشد کامل محفل سماع بہت شوق سے سنتے تھے اسی طرح ان کے دیگر خلفا اور مریدین بھی۔ مگر آپ کو محفل سماع سے کوئی لگاؤ نہ تھا۔ کچھ حاسدین نے اس بات کو بہانہ بنا کر آپ کے مرشد کامل کی خدمت میں عرض کیا حضور آپ تو محفل سماع ضرورت سے زیادہ شوق فرماتے ہیں اور آپ کی اتباع میں تمام خلفا اور مریدین سماع میں حاضر ہوتے ہیں مگر ہمارے پیر بھائی سراج الحق محفل میں نہیں بیٹھتے جبکہ آپ ان سے بہت پیار اور شفقت فرماتے ہیں۔ حضور قبلہ پیر و مرشد نے جواباً فرمایا ”جو چیز ہم سماع سے حاصل کرتے ہیں ہمارا سراج الحق قرآن مجید سے حاصل کر لیتا ہے“ یہ سن کر تمام خاموش ہو گئے۔

دائمی فیضان بصورت سپرداری لنگر ☆: ایک مرتبہ مراۃ آباد کی خانقاہ معلیٰ میں لاکھوں مرید اور سینکڑوں خلفاء کی موجودگی میں مرشد پا کاں خواجہ صوفی سید محمد حسین مراد آبادی چشتی صابری علیہ الرحمۃ نے فرمایا تم میں سے کون ہے جو میرے لنگر کا کام سنبھال سکتا ہے؟ مجلس میں خلفاء امرانواب سبھی حاضر تھے مگر سب خاموش اور کسی کی جرأت نہیں ہوئی کہ لنگر کی تقسیم اپنے ذمے لیتا۔ آپ نے بڑے ہی ادب سے کھڑے ہو کر مرشد کامل کی خدمت میں عرض کیا حضور اگرچہ یہ فقیر اپنے

تمام پیر بھائیوں میں ایک عاجز بندہ ہے۔ لیکن اللہ تعالیٰ کے فضل و کرم اور آپ کی نظر عنایت کو شامل رکھ کر لنگر کی ذمہ داری قبول کرتا ہے۔

مرشد پا کاں حضرت صوفی صاحب نے فرط محبت سے آپ کو دیکھا اور دعا کیلئے ہاتھ پھیلا دیئے۔

نوٹ ☆: یہ بات ذہن نشین رہے کہ فقیر کو زندگی کا سب سے بڑا انعام لنگر کی تقسیم کا ہی ملتا ہے۔

اس لئے کہ جتنا وسیع دسترخوان اور لنگر ہوگا اس فقیر کا اتنا ہی فیضان اپنے خواجگان سے کھلتا ہے۔

عبادت و ریاضت سے ہٹ کر لنگر کی تقسیم اور بھوکوں کو کھانا کھلانے میں فیضان و عرفان کا بہت بڑا

دخل ہے۔ حضرت بابا فرید الدین گنج شکر رضی اللہ تعالیٰ عنہ کے ہزاروں مرید تھے مگر لنگر کے تقسیم کی

ڈیوٹی حضور مخدوم پاک صابر کلیری نے سنبھالی۔ اسی پر آپ کو بادشاہ دو جہاں کا اعزاز حاصل ہے

اور آج پوری دنیا میں حق صابر یا صابر نے نعرے لگ رہے ہیں۔

حضرت صوفی محمد حسین مراد آبادی مرشد پا کاں کے سولہ سو خلفاء میں سے جو مقام آپ کو حاصل ہوا

ہے وہ کسی اور کو نہیں اس کی وجہ آپ کی دینی تبلیغی خدمات کے علاوہ تقسیم لنگر ہے کہ آج پوری دنیا میں

حلقہ چشتیہ صابر یہ سراجیہ کے فیضان کا شہرہ ہے اور آپ کے خلفاء در خلفا قیامت تک اس فیضان کو

جاری رکھیں گے۔ ذَا لِكَ فَضْلُ اللّٰهِ يُؤْتِيهِ مَن يَشَاءُ

فقیر راقم الحروف اکثر کہا کرتا ہے کہ جتنا بڑا لنگر اتنا ہی فیضان۔ جس کا لنگر نہیں اس کا فیضان بھی نہیں۔

کمانڈر انچیف در فتنہ رو قادیانیت ☆: مرزا غلام احمد قادیانی کے رد ابصال کے

سلسلہ میں یوں تو تمام صوفیائے کرام علمائے کی قربانیوں شامل ہیں۔ لیکن تاریخ گواہ ہے کہ خصوصیت

سے حضرت حاجی محمد امداد اللہ مہاجر کی چشتی صابری اور حضرت خواجہ صوفی سید محمد حسین شاہ مراد آبادی

چشتی صابری علیہم الرحمۃ کا نام سرفہرست ہے۔ حضرت حاجی صاحب نے حضرت پیر سید مہر علی شاہ

چشتی نظامی گولڑوی کو یہ کہہ کر حجاز مقدس میں قیام سے منع فرمایا تھا کہ ہندوستان میں ایک فتنہ پیدا

ہونے والا ہے۔ جس کا استیصال آپ کے ہاتھوں ہوگا۔

اور حضرت خواجہ صوفی سید محمد حسین مراد آبادی چشتی صابری علیہم الرحمۃ نے اس خطرے کو بھانپتے

ہوئے اپنے نامور اور محبوب خلیفہ سراج الاولیاء حضرت خواجہ محمد سراج الحق کرنا لوی چشتی صابری

رحمۃ اللہ علیہ کو اس فتنہ کے رد کیلئے کمانڈر انچیف مقرر فرما کر حکم دیا سراج الحق کرنال کو چھوڑ کر گورداسپور چلے جاؤ اور مرزا قادیانی کے گرد گھیرا تنگ کر دو۔

نوٹ ☆: گورداسپور قادیان کے نزدیک ترین جگہ ہے جہاں آپ کو دشمنوں کے زرعے میں بیٹھنے کا حکم ملا۔ اور مرید صادق نے بھی پھر بیٹھنے کا پورا حق ادا کر دیا۔ اور مرزا کا ایسا ناطقہ بند کیا جسے مردود مرزا قادیانی کی نسلیں بھی تا قیامت یاد رکھیں گی۔ (مؤلف)

گورداسپور سے فیضان مراد آباد بصورت تحریک تحفظ ختم نبوت ☆:

مرزا قادیانی مردود کے خلاف آپ نے سب سے پہلے مرشد کے حکم سے گورداسپور میں خانقاہ قائم کی اور وہاں پر علماء اور مناظرین ذاکرین کی ایک جماعت تیار کی۔ پھر ان میں قابل ترین فاضلین کا ایک گروپ الگ کر کے قادیان کے چاروں کونوں پر ان کو متعین کر کے خانقاہیں بنانے کا حکم دیا اور فرمایا کہ وہاں پر بیٹھ کر فاضلین و ذاکرین کی جماعتوں کی تربیت کر کے ان کو مختلف قصبوں دیہاتوں اور شہروں میں بھیج کر ختم نبوت کی تحریک کو زندہ کرو اور مردود قادیانی کا تعاقب ہر انداز سے کیا جائے۔

ان تمام فاضلین میں سے اپنے خلیفہ اکبر سلطان المناظرین حضرت علامہ مولانا خواجہ محمد نواب الدین چشتی صابری علیہ الرحمۃ کو رمداس سے سکوہہ میں بٹھا دیا۔ جو قادیان سے صرف تین میل ہے۔ اردگرد کے دیہات کے مسلمان مرزا قادیانی مردود کی کارستانیوں اور چالاکیوں سے بخوبی واقف تھے۔ جبکہ مرزا کی شکل بھی بڑی نکرہ قسم کی تھی۔ اس کے مقابلے میں یہ گورداسپوری جماعت کے حسین و جمیل چاند ستارے اپنے اندر ایک کشش رکھتے تھے۔ اسی وجہ سے دیہات اور گردونواح کے لوگوں کے لئے حق و باطل میں امتیاز کرنا کوئی مشکل نہ تھا۔

جب آپ اپنی جماعت کے فاضلین ذاکرین کو لے کر نکلے تو قادیان کے گردونواح کے مسلمان گروہ در گروہ آپ کے دست حق پرست پر بیعت ہونا شروع ہو گئے۔ آپ نے ان کی تربیت کی اور ان میں سے دس بارہ افراد کو خرقہ خلافت سے نواز کر انہیں انہی کے علاقے میں تبلیغ اور رشد و ہدایت اور عقیدہ ختم نبوت کے تحفظ کے لئے بٹھا دیا۔ اس مشن کی تکمیل کے لئے آپ تادم آ خر گورداسپور میں ہی قیام پذیر رہے اور یہیں سے مبلغین کی جماعتیں تیار کر کے برصغیر پاک و ہند کے کونے کونے میں بھیجتے رہے۔

یاد آتا ہے خدا دیکھ کے صورت تیری ☆: سلطان المناظرین حضرت علامہ مولانا صوفی محمد نواب الدین چشتی صابری شکوہی علیہ الرحمۃ کے فرزند ارجمند عاشق رسول ﷺ معروف ادیب و نعت گو شاعر حسان العصر حضرت حافظ مظہر الدین چشتی صابری علیہ الرحمۃ فرماتے ہیں کہ آپ کے ساتھ جو جماعت ہوتی تھی۔ انہیں دیکھ کر یہ گمان گزرنے لگتا تھا کہ سلف صالحین کی کوئی جماعت قبروں سے نکل آئی ہے، جسم قد آور، چہرے حسین درخشندہ، طویل داڑھی، سر کے بال لمبے، ہاتھ میں عصا اور تسبیح اور رنگین لباس میں ملبوس قدسیوں کی اس جماعت کے ساتھ جب آپ کسی گاؤں میں تشریف لے جاتے تو لوگ جمع ہو جاتے اور غایت درجہ عقیدت و محبت کرنے لگتے اور دعاؤں اور تعویذات کا سلسلہ شروع ہو جاتا۔ نماز تہجد کے بعد حضرت خواجہ ذکر بالجہر فرماتے تو سامعین پر ایک وجدانی کیفیت طاری ہو جاتی۔ جبکہ مرزائیوں میں یہ ذوق و شوق کی متاع کہاں تھی؟ وہ عوام کا تاثر زائل کرنے کے لئے کمال بے حیائی سے کہتے کہ یہ جذب و شوق نہیں نئی گندم کھانے کا اثر ہے۔ لیکن ایسی خرافات سے عوام کے تاثر کا زائل ہونا ممکن نہ تھا۔

عرس کی تاریخوں کی حکمت ☆: تمام خواجگان چشت اہل بہشت کے عرسوں کی تاریخیں سن ہجری کے مطابق ہیں۔ مگر آپ نے گورداسپور کی خانقاہ چشتیہ صابریہ سراجیہ میں عیسوی سن کے حساب سے عرس کا آغاز کیا تو عرس کی تاریخ ۲۲-۲۵-۲۶ دسمبر مقرر کی۔ ایک صاحب نے استفسار کیا تو آپ نے فرمایا کہ انہی تاریخوں میں قادیان کا مرکزی جلسہ ہوتا ہے۔ یہ تاریخیں مقرر کرنے سے ہمارا مقصد یہ ہے کہ ان تاریخوں میں مسلمان ادھر نہ جائیں۔ حضرات گرامی! بظاہر یہ ایک معمولی سی بات نظر آتی ہے۔ لیکن اس سے آپ کی فراست اور دور بینی واضح ہو رہی ہے کہ عوام کو مرزائیت سے دور رکھنے کے لئے آپ کو کس قدر فکر تھی۔ ہو سکتا ہے یہ تدبیر آپ نے اپنے مرشد کے ایما اور مشور سے مقرر کی ہو۔

مرزا قادیانی کا منصوبہ ناکام کر دیا ☆: مرزا غلام احمد قادیانی مردود نے اپنے خفیہ تحریک چلانے کا منصوبہ بنایا۔ وہ یہ کہ اس نے سلطنت برطانیہ کو درخواست بائیں مقصد گزارنے کا عزم کیا چونکہ قادیان میں میرے معتقد زیادہ ہیں۔ لہذا اس وجہ سے قادیان کو میری ریاست قرار دیا جائے۔

عین ممکن تھا کہ اس کی درخواست منظور ہو جاتی اس لئے بھی کہ گورنمنٹ برطانیہ تو پہلے ہی مسلمان کے خلاف تھی اور مرزا قادیانی انہیں کا چرہ بہ اور چیلہ تھا۔ مگر آپ کو دو سال پہلے ہی اس کا علم ہو گیا کہ مرزا اس تحریک کا آغاز کر چکا ہے اور کسی بھی وقت درخواست بھجوادے گا۔

آپ نے اپنے مرید صادق مولانا حافظ محمد فضل دین مدنی صاحب علیہ الرحمۃ کو مدینہ شریف میں حصول علم کے لئے بھیجا ہوا تھا۔ کو واپس بلا لیا۔ ان کی آمد پر گورداسپور میں ایک ہائی سکول کھولا گیا۔ اور تبلیغ کا کام قدرے تیز کر دیا۔ حافظ فضل دین صاحب کے ذمہ اضافی ڈیوٹی یہ بھی لگائی کہ اپنی جماعت سراجیہ کے افراد کی ایک مکمل فہرست نام مکمل سکونت تیار کی جائے۔

لہذا اس حکم کی تعمیل کی گئی اور کئی جلدوں میں فہرست تیار ہوئی۔ تکمیل فہرست کے بعد گورنمنٹ برطانیہ کو درخواست بھجوا دی گئی کہ مرزا قادیانی کے مریدین سے زیادہ مرید گورداسپور اور اس کے گرد و نواح کے دیہاتوں میں ہمارے ہیں۔ لہذا گورداسپور کو بنام خواجہ محمد سراج الحق ریاست قرار دیا جائے۔

اس سے آپ کا مقصد ریاست حاصل کرنا تو نہ تھا۔ اصل مقصد تو صرف اور صرف مرزا کی درخواست کا رد اور نامنظور کروانا تھا جو کہ کامیاب رہا۔ اور مقصد پورا ہو گیا۔ مرزا صاحب نے جو درخواست ریاست کے لئے دی تھی آپ کی درخواست کی وجہ سے انگریز حکام کو نامنظور کرنا پڑا۔ جس سے مرزا کو سخت مایوسی ہوئی۔ اس طرح کے اور بھی واقعات لاتعداد ہیں۔ جن سے پتہ چلتا ہے کہ آپ نے اس فتنے کو دبانے کے لئے کیا کیا تکالیف برداشت کیں اور کس حکمت عملی سے کام لیا۔

محمدی بیگم اور مقدمہ قتل و تنسیخ نکاح ☆: آپ کے خلیفہ نامدار سلطان المناظرین

حضرت علامہ مولانا محمد نواب الدین چشتی صابری سکوہی علیہ الرحمۃ نے مرزا قادیانی کی بیوی جو کہ خود کو مسلمان کہتی تھی کے ساتھ نکاح کر لیا اور اسے اپنے گھر میں بسا لیا تھا۔

مولانا نواب الدین پہلے ہی مرزائیوں کی طرف سے قائم کردہ کئی مقدمات میں ملوث تھے۔ ۱۹۲۵ء سے قبل جب قادیانیوں کی طرف سے منعقد جلسے میں ایک مرزائی مقرر نے مولانا نواب الدین علیہ الرحمۃ کی شان میں توہین آمیز جملے استعمال کئے اور بہت سی بکواس کی بات جب طول پکڑ گئی تو مولانا نے اس مرزائی کو قتل کر دیا۔ یہ بات آنا فانا دور دور تک پھیل گئی جب ”خانقاہ سراجیہ“ میں پتہ چلا تو آپ نے فرمایا

کہ ”دنیا میں کوئی مائی کا لعل میرے شیر کا بال بیکا نہیں کر سکتا۔“ مقدمہ کا فیصلہ انگریز جج کے ہاتھوں میں تھا۔ جج نے مرزائیوں کو یقین دلایا تھا کہ مولوی نواب الدین کو پھانسی کا حکم دوں گا۔ جب آپ کو اس بات کا علم ہوا تو فرمایا کوئی مائی کا لال میرے شیر کو پھانسی تو کیا اس کا کچھ بھی نہیں بگاڑ سکے گا۔

چنانچہ فیصلے کے روز آپ خود عدالت میں تشریف لے گئے۔ جج آپ کی آمد سے قبل مولانا نواب الدین علیہ الرحمۃ کی پھانسی کا حکم لکھ چکا تھا۔ آپ جو کہ انتہائی متین اور متحمل مزاج تھے مگر اس وقت نہایت غضبناک لہجے میں فرمایا ”لے جج سنا فیصلہ“ آپ بار بار عدالت میں کھڑے فرماتے تھے اور جج نہایت ہی زیادہ پریشان اور حیران تھا۔ کہ کل میں نے خود ہی پھانسی کا حکم لکھا ہے۔ آج میری فائل پر مولانا کے حق میں کیسے فیصلہ لکھا گیا ہے۔ جج یہ دیکھ کر کرسی سے نیچے اتر اور آپ کے قدموں میں گر کر معافی مانگ کر کہنے لگا ”آپ تو بڑے پیر پادری ہیں۔“ آپ نے فرمایا کہ مجھے پیر پادری نہ کہو۔ میں تو اللہ کا ادنیٰ سا بندہ ہوں۔ اس کے بعد آپ نے جج سے فرمایا کہ اگر تم فیصلہ نہیں سنا سکتے تو لاؤ یہ فیصلہ میں سنا دوں۔ آخر انگریز جج نے مولانا نواب الدین کو بری کرنے کا حکم سنا دیا۔

ایک عیسائی کا قبول اسلام ☆: یہ اُن دنوں کی بات ہے جب مسمریزم کی لغت ابھی

نئی نئی عمل میں آئی تھی۔ ایک عیسائی پادری گورداسپور میں آیا اور مجمع لگا کر ایک نوجوان کو نیچے زمین پر لٹا کر پھر اس کو فضا میں دو گز کے فاصلے پر معلق کر دیتا۔ اس طرح وہ عیسائیت کا پرچار کر کے سادہ لوح عوام کو گمراہ کرنے کی ناپاک جسارت میں مصروف تھا اور سادہ لوح ضعیف الاعتقاد لوگ دھڑا دھڑا مذہب اسلام چھوڑ کر عیسائیت کو قبول کرنے لگے۔ اس امر کی شکایت بعض مریدوں نے آپ سے کی۔ مگر آپ نے سکوت اختیار کیا۔ آخر ایک مرید نے عرض کیا حضور آپ اس وقت قدم اٹھائیں گے جب سارا گورداسپور مرتد ہو جائے گا۔ یہ سن کر آپ اٹھے اور اپنا عصا ہاتھ میں لیا اور پادری کے مجمع میں تشریف لے گئے اور پادری سے فرمایا کہ ہمیں بھی اپنے کرتب دکھائیے۔ پادری نے لڑکے کو سفید چادر میں لٹا کر فضا میں معلق کر دیا۔ آپ نے اُس سے فرمایا بس اسی قدر جانتے ہو یا کچھ اور بھی؟ پادری کہنے لگا جی میں اتنا ہی کرتب دکھا سکتا ہوں۔

اس کی بات سن کر آپ جلال میں آگئے اور اپنی انگشت شہادت کو لڑکے کی طرف اشارہ کر کے آسمان

کی جانب کیا اور فرمایا **لَا إِلَهَ إِلَّا اللَّهُ** لڑکا آسمان کی فضا میں غائب ہو گیا۔ پھر فرمایا **إِلَّا اللَّهُ** اس کے بعد لڑکا زمین پر آ گیا۔ آپ نے اسی طرح تین چار مرتبہ کیا۔ لڑکا کبھی آسمان پر جاتا اور کبھی نیچے آتا تو پادری صاحب کی ہوائی نکل گئیں اور قدموں میں گر کر عاجزی کرنے لگا۔ حضور لڑکا مر جائے گا معاف فرما دیجیے میں اسلام قبول کرتا ہوں۔“ مجمع میں کھڑے لاتعداد لوگوں نے یہ دیکھ کر نعرہ تکبیر بلند کر دیا۔ مرتدین دوبارہ اسلام میں داخل ہوئے۔ پادری صاحب اور کئی عیسائی کلمہ شہادت پڑھ کر حلقہ بگوش اسلام ہوئے اور حضرت کے دست حق پرست پر بیعت سے مشرف ہوئے۔

مولوی ثناء اللہ خانقاہ سراجیہ میں ☆: آپ کے خلیفہ پیر طریقت فاضل نگینہ عاشق مدینہ حضرت علامہ مولانا شاہ عبدالغنی چشتی صابری علیہ الرحمۃ فرماتے ہیں کہ اہل حدیث مولوی ثناء اللہ امرتسری خانقاہ سراجیہ میں اکثر حاضری دیا کرتا تھا اور حضرت خواجہ جب امرتسر تشریف لے جاتے تو مولوی ثناء اللہ آپ کو اپنے گھر لے جاتا۔ ایک مرتبہ مولوی ثناء اللہ نے تصرفات اولیاء پر گفتگو چھیڑ دی تو ساتھ ہی جنات کے عمل کا انکار کیا۔

آپ نے فرمایا کہ جنات اللہ تعالیٰ کی ایک مخلوق ہیں۔ انسانوں کی طرح ان میں نیک بھی ہیں اور شر پسند بھی۔ جس طرح بعض شر پسند انسان انسانوں کو اور دوسری مخلوقات کو بلا وجہ تنگ کرتے ہیں۔ عین اسی طرح شریر جن انسانوں کو تنگ کرتے ہیں۔ اللہ تعالیٰ نے ان کو طاقت بخشی ہے کہ وہ انسان کے جسم میں مملول ہو جاتے ہیں جیسا کہ حضور ﷺ نے ارشاد فرمایا ہے کہ شیطان انسان کی رگ رگ میں اس طرح پھیل جاتا ہے جیسے خون رگوں میں دوڑتا ہے۔ مولوی ثناء اللہ نے باوجود دلائل کے آپ کی بات کو تسلیم نہ کیا۔ آپ کا معمول تھا کہ کسی مناظرے کی شکل میں گفتگو نہیں فرمایا کرتے تھے۔ اس لئے خاموشی اختیار کر کے واپس گوردا سپور تشریف لے آئے۔

ادھر آپ گوردا سپور میں پہنچے۔ ادھر مولوی ثناء اللہ کا بیٹا بغیر میڑھی کے مکان کی چھت پر اور پھر نیچے فرش پر آنے جانے لگے۔ گھر میں ایک کہرام برپا ہو گیا کہ اس کو اچانک کیا ہوا۔

مولوی صاحب بڑے پریشان ہوئے لڑکے کو پکڑنے کی کوشش کرتے مگر وہ ہاتھ نہ لگتا تھا۔ بالآخر مولوی صاحب بھاگے اور تار گھر جا کر بذریعہ فون آپ کو اس واقعہ کی اطلاع کی۔ آپ نے ان کی

بات سن کر فرمایا اللہ کرم فرمائے گا۔ آپ کا اتنا فرمانا تھا کہ لڑکا اسی وقت ٹھیک ہو گیا۔ اس واقعہ کے بعد مولوی ثناء اللہ صاحب آپ کے بہت زیادہ معتقد ہو گئے۔

اسی طرح ایک مرتبہ پھر آپ امرتسر تشریف لے گئے تو مولوی ثناء اللہ نے پھر اپنے گھر جانے کی دعوت دی آپ نے قبول فرمائی اور تشریف لے گئے۔ اس ملاقات کے درمیان مولوی صاحب نے عرض کیا ”حضور بعض لوگ (اہل سنت و جماعت) کہتے ہیں کہ اولیائے کرام بھی غیب پر مطلع ہوتے ہیں۔“

آپ نے فرمایا ”ہاں“ مولوی صاحب نے کہا کہ آپ کو بھی یہ مقام حاصل ہے تو فرمائیں میری عمر اس وقت کتنی ہے؟ آپ نے ارشاد فرمایا کہ ایک کورا گھڑا لے آؤ۔ اور اس پر سفید چادر ڈال دو۔ پھر اس سے کہو کہ سراج الحق کہتا ہے کہ میری عمر بتا دو۔ مولوی صاحب نے یہ عمل کیا تو گھڑا اپنی جگہ سے اوپر کواٹھا پھر اپنی جگہ پر آیا۔ اس طرح کئی بار اوپر اٹھا۔ مولوی صاحب نے اپنی ڈائری دیکھی تو ان کی اتنی ہی عمر تھی۔ مولوی ثناء اللہ صاحب تو پہلے ہی معتقد تھے۔ اب بیعت کے لئے بھی اظہار کرنے لگے مگر آپ ٹالتے رہے۔ یہ بات جب علمائے اہل حدیث کے علم میں آئی تو انہوں نے یہ کہہ کر باز رکھا کہ خواجہ محمد سراج الحق کی جماعت میں بڑے بڑے قابل علماء موجود ہیں۔ آپ کا وہاں کوئی خاص مقام نہ ہوگا۔ اس جماعت کے آپ صدر ہیں۔

اس کے بعد مولوی صاحب آپ کے پاس آخری وقت تک آتے رہے لیکن بیعت نہ ہو سکے۔

تصرفات باطنی ☆: معروف محدث مولانا فیروز دین علیہ الرحمۃ آپ کا شہرہ سن کر قصبہ

دیال گڑھ ضلع گورداسپور سے آپ کی خدمت میں حاضری کے لئے خانقاہ معلیٰ چشتیہ صابر یہ سراجیہ میں پہنچے تو آپ بکمال شفقت محبت سے پیش آئے اور رات کو قیام کی اجازت مرحمت فرمائی۔

مولانا خود فرماتے ہیں کہ میں ان دنوں نماز تہجد کا بہت پابند تھا۔ نماز عشاء کی ادائیگی کے بعد خیال پیدا ہوا کہ شاید آج نماز تہجد ادا نہ ہو سکے۔ کیونکہ دوسری جگہ پر ایسا عمل مشکل ہوتا ہے اور طبیعت یہ بھی نہ چاہتی تھی کہ آپ سے عرض کروں۔ بس اسی کشمکش میں تھا کہ حضرت خواجہ ایک مصلیٰ اور ایک پانی سے بھرا ہوا لوٹالے کر میرے کمرے میں تشریف لائے اور فرمایا ”اگر تہجد کی عادت ہو تو یہ مصلیٰ ہے اور پھر استنجے اور وضو کی جگہ کی نشاندہی فرمائی۔“ اور اپنے کمرے میں چلے گئے۔ مولانا فرماتے ہیں کہ میں

آپ کے تصرف کا شہرہ پہلے ہی سن چکا تھا۔ اب میرے ساتھ جو معاملہ حضور نے اپنی شفقت و تصرف کا فرمایا تو اور زیادہ متاثر ہوا۔ میں نے شب کے معمولات بخوبی دبا آسانی ادا کئے۔ صبح اشراق کی نماز سے فارغ ہوا ہی تھا کہ آپ خود ناشتہ لے کر حاضر ہوئے۔ میرے ہمراہ آپ نے بھی ناشتہ کیا۔ میں کھانا بھی کھاتا جاتا تھا اور آپ کے نورانی چہرے کی زیارت سے بھی مشرف ہو رہا ہے۔

آپ کے تابانی چہرے کی نورانی کرنیں میرے دل میں سرایت ہو کر میرے دل کو منور کرتی جا رہی تھیں۔ میرے بدن کی عجیب حالت تھی۔ ناشتہ سے فارغ ہوئے۔ آپ برتن اٹھا کر لے گئے۔

اب میرے لئے ایک اور مسئلہ تھا کہ قصبہ دیال گڑھ تک پہنچنے کے لئے کرایہ میں کچھ پیسوں کی کمی تھی۔ میں سوچ رہا تھا کہ فلاں اسٹیشن تک کالٹ خرید لوں گا باقی آگے کا سفر پیدل طے کر لوں گا۔

آپ برتن رکھ کر واپس تشریف لائے۔ آپ کے دست مبارک میں ایک رو مال تھا۔ جس میں روٹی بندھی ہوئی تھی۔ آپ نے مجھے مرحمت فرمائی اور فرمایا کہ راستے میں بھوک لگے تو کھا لینا۔ اسکے بعد جیب سے چند سکے نکال کر مجھے عنایت فرما کر فرمایا شاید اب تمہیں سفر میں تکلیف نہ ہوگی۔

اس کے بعد میں آپ سے اجازت لے کر باہر آیا۔ اپنے اور آپ کے عطا کردہ پیسوں کو جو گنا تو میری خوشی کی انتہا نہ رہی کہ میرا کرایہ مکمل ہو چکا تھا۔

تصرف کا واقعہ نمبر ۲ ☆: حضرت علامہ پیر طریقت مولانا حکیم عبدالغنی چشتی صابری علیہ الرحمۃ فرماتے ہیں کہ ایک مرتبہ ہم آپ کے ہمراہ کہیں جا رہے تھے کہ مغرب کی جانب سے سخت آندھی اٹھی۔ ہم نے عرض کیا حضرت اس جنگل میں تو کوئی پناہ گاہ بھی نہیں۔ دعا فرمائیں اللہ تعالیٰ اس طوفان سے محفوظ رکھے۔ آپ نے کچھ پڑھ کر اپنی انگشت شہادت پر دم کیا اور پھر اس سے تین مرتبہ آندھی کی طرف اشارہ کیا۔ اسی وقت آندھی کا نشان ختم ہو گیا۔

تصرف کا واقعہ نمبر ۳ ☆: حضرت مولانا غلام ربانی چشتی صابری علیہ الرحمۃ فرماتے ہیں کہ والد گرامی حضرت مولانا محمد نواب الدین چشتی صابری علیہ الرحمۃ اپنی ارادت کے ابتدائی دور میں آپ کے ہمراہ تبلیغی دورے پر قریہ قریہ بستی بستی گشت فرما رہے تھے۔ کہ ایک ایسے گاؤں میں پہنچے جس کے کچھ فاصلے پر ایک مسجد بالکل بے آباد کو دیکھا۔ مسجد میں پرندوں اور کتوں وغیرہ نے گندگی پھیلا رکھی

تھی۔ مسجد سے تعفن اُٹھ رہا تھا۔ آپ نے مسجد کو صاف کرنے کا حکم دیا۔ اور پھر اسی مسجد میں قیام فرمایا۔ تین دن اور تین راتیں اس مسجد میں ذکر و فکر میں مشغول رہے۔ وہاں کھانے کو کیا تھا۔ آپ کی زندگی تو متوکلانہ تھی۔ کھانا کبھی ساتھ نہ رکھتے تھے۔ تین دن کی بھوک نے برا حال کر دیا۔

حضرت مولانا نواب الدین صابری علیہ الرحمۃ جو آپ کے دست مبارک پر تھوڑے ہی عرصہ پہلے بیعت ہوئے تھے۔ اور ابتدائی منازل طے کر رہے تھے۔ انہوں نے مولویت کی زندگی سے درویشی میں پہلا قدم رکھا تھا۔ عرض کرنے لگے قبلہ عالم اگر درویشی اسی بھوکے رہنے کا نام ہے تو بندہ اس سے باز آیا۔ بندہ کو اجازت دیجئے۔ آپ نے مسکرا کر مولانا نواب الدین صابری علیہ الرحمۃ کی طرف اپنی پُر نور نگاہ ولایت سے دیکھا اور فرمایا مولانا آج شب اور قیام کر لو۔ مولانا غلام ربانی صابری فرماتے ہیں کہ والد گرامی فرماتے تھے کہ آپ کی نگاہ تھی یا جام شیر اس نگاہ نے مجھے صبر و تحمل کا پیکر بنا دیا۔

اسی روز شام کو واقعہ یوں پیش آیا کہ نماز مغرب کے بعد ذکر کی محفل منعقد ہوئی تو پروانے وجد میں آگئے۔ اتفاق کی بات گاؤں کے چند بچے جو شام کو سیر کی غرض سے نکلے اور انہوں نے ذکر کی آواز سنی تو ان کے لئے یہ نئی بات تھی۔ وہ مسجد میں آ کر ہمارے ساتھ بیٹھ گئے اور پھر ہمارے ساتھ ذکر کرنے لگے جب اندھیرا خوب پھیل گیا تو بچوں کے والدین کو فکر لاحق ہوئی۔ وہ ان کو تلاش کرتے کرتے مسجد میں پہنچ گئے۔ ان کے دلوں پر ذکر کا ایسا اثر ہوا کہ وہ بھی وہیں براجمان ہو گئے۔ ذکر کے بعد دعا ہوئی تو حاضرین کے دلوں پر مزید رقت طاری ہو گئی جس سے اہل دیہہ مزید متاثر ہوئے۔

فراغت کے بعد جب ان سادہ لوگوں کو پتہ چلا کہ ذکرین کی جماعت تین دن اور تین رات سے بھوک پیاسی ایسی جگہ ٹھہری ہوئی ہے تو وہ اپنے گھروں سے کھانا لے کر آئے۔

اہل دیہہ کو جماعت کی خبر دی اور جماعت کا وجد و کیف بیان کیا گیا تو پورا گاؤں مسجد میں جمع ہو گیا۔ آپ کے نورانی چہرے اور پُر اثر گفتگو نے ان کے دلوں میں نور پیدا کر دیا۔ تقریباً سارا گاؤں آپ کے ہاتھ پر بیعت ہو گیا۔ اب اہل دیہہ آپ کے جانے پر رضامند نہ تھے۔ آپ نے آٹھ دن اپنی جماعت کے ساتھ اسی گاؤں میں قیام کیا۔ جو علمائے کرام جماعت کے ہمراہ تھے خصوصاً علامہ نواب الدین صابری ان تمام دنوں وعظ فرماتے رہے۔ جس سے پورے گاؤں کی کایا پلٹ گئی۔ جو لوگ کل تک اسلام سے بے خبر تھے آج اسلام کے دیوانے اور مستانے بن گئے۔ مسجد کی تعمیر کے لئے چندہ اکٹھا کرنے لگے۔

بچوں، نوجوانوں بوڑھوں کی زبان پر اللہ کے نعرے تھے۔ آپ نے اپنی جماعت کے ایک درویش کو اہل دیہہ کی رشد و ہدایت کے لئے مقرر فرما دیا۔ اور وہاں سے رخت سفر باندھا۔ آپ کا یہی مشن تھا کہ جس گاؤں میں جاتے اس میں تبلیغ کے لئے ایک درویش کامل کو مقرر فرمادیتے تھے۔

سادات کرام کا احترام ☆: آپ سادات کرام کا بہت احترام فرمایا کرتے تھے۔ اگر کوئی سیدزادہ بیعت ہونے کے لئے آتا تو فرماتے کہ ہم تو سادات کے غلام ہیں۔ آپ کے آباؤ اجداد کی امانت ہمارے پاس موجود ہے۔ وہ ہم آپ کو دے دیتے ہیں۔ اور پھر ان کو وظائف و اوراد کی اجازت دے دیتے۔

شادی و اولاد ☆: آپ نے دو شادیاں کیں تھیں۔ پہلی بیوی سے حضرت قبلہ صاحبزادہ محمد ظہور الحق صاحب اور صاحبزادہ منظور الحق پیدا ہوئے۔ اور دوسری بیوی سے حضرت صاحبزادہ محمود الحق فاروقی پیدا ہوئے۔ آپ کی چار صاحبزادیاں پیدا ہوئیں جو غالباً دوسری زوجہ محترمہ کے لطن مبارک سے پیدا ہوئیں۔

وصال باکمال ☆: آپ کا وصال باکمال ۲۸ شوال المکرم ۱۳۵۰ھ بمطابق ۸ مارچ ۱۹۳۲ء بروز منگل کو ہوا۔ مزار پر انوار محلہ غفوری نزد جھولنا محل اندرون ہنومان گیٹ ضلع گورداسپور مشرقی پنجاب انڈیا میں مرجع خاص و عام ہے۔ قیام پاکستان کے بعد ہندو معتقدین آپ کے مزار مقدس کی حفاظت و نگرانی پر مامور ہیں۔ ۱۹۸۳ء کے زمانے میں ماسٹر پر نام داس صاحب خدمت پر مامور تھے۔

عجیب اتفاق ☆: فقیر راقم الحروف کافی عرصہ سے آپ کے حالات اکٹھے کر رہا تھا۔ کہ لاہور رابطہ کرنے پر حضرت پیر مولانا ابو مظہر علی اصغر چشتی مدظلہ نے اس پورے سلسلے کا مواد کتابی شکل میں بھیج کر نہ صرف مجھ پر احسان کیا بلکہ درحقیقت انہوں نے پوری ملت صابریہ پر احسان عظیم کیا۔

یہ بات بالکل درست ہے کہ سلسلہ عالیہ چشتیہ صابریہ کے پیشوایان کی خدمات کوئی معمولی خدمات نہیں۔ مگر ان حضرات کی تمام کاوشیں معمولات اوراد و وظائف سینہ بسینہ ہی چلے آ رہے ہیں۔ جبکہ بڑے بڑے مناظرین فاضلین محدثین مفسرین اس سلسلہ سے وابستہ ہوئے۔ مگر تاریخ اور ان بزرگوں کا کردار تحریر میں نہ لایا جاسکا۔ ہر ایک نے درویشی اور فقیری ہی دکھائی اور خاموشی سے وقت

گزار کر رخت سفر باندھا۔ آپ صرف مسئلہ ختم نبوت پر ہی اگر سلسلہ عالیہ صابریہ کے بزرگوں کی خدمات کو جمع کر کے رقم فرمائیں تو ایک بڑی ضخیم جلد تیار ہو جائے گی۔ مگر آج مجھ جیسے نالائق اور کم عمر کو کیا پتہ کہ ہمارے بزرگ کیا کارنامے انجام دے گئے ہیں۔ اس سلسلہ میں علامہ پیر علی اصغر چشتی صابر صاحب مدظلہ کو جتنا خراج تحسین پیش کیا جائے وہ کم ہے۔ میری یہ تحریر بھی انہی کی مرہون منت ہے جو آنے والوں کے کام آئے گی۔ (مؤلف مقصود صابری)

حضرت پیر سجاد دین چشتی صابری رحمۃ اللہ علیہ

تعارف ☆: ولی مادر زاد، پروردہ آغوش ولایت، مہر طریقت حضرت صاحبزادہ پیر سجاد دین صابری چشتی رحیمی رحمۃ اللہ علیہ کی ولادت باسعادت ۸ نومبر ۱۹۳۵ء کو حضرت خواجہ غلام معین الدین نخی صابر دین حسن ثانی رحم الدین صابری چشتی علیہ الرحمۃ کے گھر واقع بزرگ شریف ہوئی۔ آپ حضرت خواجہ رحم الدین سرکار علیہ الرحمۃ کے تیسرے فرزند اور مجدد اور مادر زاد ولی تھے۔ آپ کی پیدائش سے قبل ہی آپ کے والدین کو بااشارہ باطنی خوشخبری سنادی گئی تھی کہ پیدا ہونے والا بچہ ولی کامل ہوگا۔ چنانچہ جب آپ پیدا ہوئے تو آپ کے چہرے کے انوار و تجلیات کا یہ عالم تھا کہ دیکھنے والا پکار کے کہہ اٹھتا تھا کہ یہ ولی کامل ہوگا۔ ابھی آپ گود میں ہی تھے جب چالیس دن کے ہوئے تو آپ نے کلام کرنا شروع کر دیا تھا۔ مگر آپ زیادہ دیر زندہ نہ رہ سکے صرف چھ ماہ کی قلیل عمر عزیز میں آپ کا وصال ہو گیا۔ جب آپ کا وصال ہو گیا تو آپ کے والد گرامی حضرت خواجہ رحم الدین صابری علیہ الرحمۃ نے آپ کو اپنے آبائی گاؤں بزرگ شریف میں امانتاً سپرد خاک کر دیا۔ لیکن حضرت خواجہ غلام معین الدین غوری نخی صابر دین حسن ثانی رحم الدین صابری رحمۃ اللہ علیہ نے آپ کو اپنے آبائی گاؤں بزرگ شریف میں ہر پور روڈ پر منتقل ہونے کا حکم ملا تو انہوں نے اپنے مریدین اور خدام کو حکم دیا کہ پیر سجاد دین کی قبر کشائی کر کے ان کا تابوت نکال کر ان کو بھی خواجہ نگر لے چلو، چنانچہ تکمیل حکم کے تحت مریدین نے قبر کشائی کی، جب تابوت نکالنے کی کوشش کی تابوت باہر نہ نکلتا تھا۔ خدام نے حضرت خواجہ رحم الدین سرکار علیہ الرحمۃ کی خدمت میں

حاضر ہو کر عرض کیا کہ حضرت پیر سجاد دین صاحب کا تابوت باہر نہیں نکل رہا ہے۔
 آپ نے فرمایا کہ ٹھیک ہے تم یہیں ٹھہرو آپ بذات خود قبر پر تشریف لے گئے اور کچھ دیر مراقبہ
 کرواپس تشریف لائے اور فرمایا کہ فوراً ایک بکرالے کر آؤ۔ چنانچہ بکرآپ کی خدمت میں حاضر کیا
 گیا۔ آپ نے اس قبر کے قریب اس کو ذبح کر کے اس کا خون پیر سجاد دین کی قبر میں ڈالا تو آپ کا
 تابوت باہر نکال کر ذبح شدہ بکر اس میں دفن کر دیا اور آپ کو خواجہ نگر تشریف دفن کر دیا۔

☆ وصال باکمال: آپ کا وصال باکمال ۶ جولائی ۱۹۳۶ء کو بیکر کی شریف نزد دورہ گاؤں
 میں ہوا۔ مزار فیض آثار خواجہ نگر تشریف میں ہری پور روڈ نزد ریلوے اسٹیشن حسن ابدال ضلع انک میں
 مرجع خاص و عام ہے۔ فقیر راقم الحروف کو بار بار آپ کے مزار پر حاضری کا شرف حاصل ہے۔

حضرت پیر سیدن شاہ چشتی صابری رحمۃ اللہ علیہ

☆ تعارف: از انوار لبریز و مالا مال، آئینہ جلا و جمال حقانی، مظہر تامہ کمال انسانی، نور محض در طلسم
 جسمانی، آثار و لائش ظاہری ہر خاص و عام بے دلیل، جلیس مسدق الیقین قطب اقلیم، ہادی
 سالکان صراط مستقیم، شمع قصر ہدایت، آشنائے رموز و کنایات، محو توحید، سلطان ملک بقاء، ناطق اللسان
 احوال، فارغ از گفتگوئے اغیار، سرشار بادہ خمار، تاجدار فقر و ولایت خاندان رسول ہاشمی کے عظیم
 نیرتاباں حضرت پیر سیدن شاہ چشتی صابری رحمۃ اللہ علیہ قوم ہاشمی کے عظیم چشم و چراغ حضرت پیر محمد
 شاہ چشتی صابری علیہ الرحمۃ کے گھر ۲۳-۲۵ نومبر ۱۹۰۸ء بروز سوموار صبح صادق کے وقت آپ کی
 ولادت باسعادت ہوئی۔ جس وقت آپ کی ولادت باسعادت ہوئی تو کسی نے آپ کے دادا جان
 حضرت پیر بخش شاہ المعروف پیر شاہ صابری علیہ الرحمۃ کی خدمت میں عرض کیا حضور مبارک ہو کہ اللہ
 نے وہ عظیم پوتا جس کی بشارت کی خبریں آپ کو صالحین کے ذریعے مل رہی ہیں تمہیں آج دنیا میں
 تشریف لے آیا ہے۔ آئیے چل کر اس کے کان میں اذان کہہ دیں۔

آپ کے جد اعلیٰ نے خبر سنتے ہی دو رکعت نفل شکرانہ ادا کئے اور اپنی آغوش ولایت میں لیکر اذان
 پڑھنے لگے ہی تھے کہ مسجد سے موذن نے فجر کی اذان پڑھی۔ اذان کے ختم ہوتے ہی آپ کے دادا

جان نے آپ کے کان میں اذان کے کلمات کہے اور اپنے پیر و مرشد حضرت پیر سید مردان علی شاہ صابری علیہ الرحمۃ کے حکم کے مطابق اپنی زبان بطور گھٹی آپ کے منہ میں دے دی۔ آپ نے اپنے دادا کی زبان کو چوس کر اپنی امانت وصول کی۔ اس طرح یہ نومولود فقر و لایت کا تاجدار جب دنیا میں آیا تو سب سے پہلی آواز آپ کے کان میں اذان کی آواز آئی اور جب کسی کے چہرے پر نظر پڑی وہ سلسلہ عالیہ صابریہ کے عظیم پیشوا حضرت پیر شاہ صابری علیہ الرحمۃ کا چہرہ انور تھا۔۔

آپ کا شجرہ نسب ☆: آپ حضرت غوث بہاؤ الحق زکریا ملتانی سہروردی علیہ الرحمۃ کی اولاد سے ہیں۔ آپ کا شجرہ نسب چھبیس واسطوں کے بعد حضرت غوث بہاؤ الحق زکریا ملتانی سہروردی علیہ الرحمۃ کے مٹھلے صاحبزادے حضرت شیخ مخدوم علاؤ الدین بن غوث العالم حضرت بہاؤ الحق زکریا سہروردی علیہ الرحمۃ سے جا ملتا ہے۔ جس کی تفصیل درج ذیل ہے۔

حضرت پیر سید ن شاہ بن حضرت پیر محمد شاہ بن حضرت پیر بخش شاہ المعروف پیر شاہ بن حضرت پیر یسین شاہ بن حضرت پیر محمد صدیق شاہ بن حضرت پیر محمد شافعی بن حضرت پیر ہاشم بن حضرت شیخ محمد اشرف بن حضرت شیخ حبیب اللہ بن حضرت شیخ ہاشم بن حضرت شیخ قطب بن حضرت عطاء اللہ بن حضرت شیخ محمد لہرا بن حضرت شیخ بہاؤ الدین خورد بن حضرت شیخ وزیر الدین بن حضرت شیخ یعقوب بن حضرت شیخ پیر یسین بن حضرت شیخ طاہر بن حضرت شیخ غلام بہاؤ الدین بن حضرت پیر ابوالقاسم بن حضرت شاہ معین الدین بن حضرت شیخ شہاب الدین عرف شیخ لکھا بن حضرت پیر عبداللہ بن حضرت پیر محسن بن حضرت شیخ شمس الدین بن حضرت شاہ ابوالخیر بن حضرت موانا جلال الدین بن حضرت مخدوم علاؤ الدین بن حضرت شیخ العالم غوث بہاؤ الحق زکریا سہروردی ثمہ ملتانی علیہم الرضوان۔

(نوٹ ☆) آپ والد گرامی کی طرف سے ہاشمی جو کہ حضرت بہاؤ الحق زکریا سہروردی ثمہ ملتانی علیہ الرحمۃ اور والدہ ماجدہ کی طرف سے فاروقی یعنی حضرت زہدۃ الانبیاء مسعود العالمین حضرت شیخ فرید الدین گنج شکر رحمۃ اللہ علیہ کی اولاد سے ہیں۔

آپ کا خاندانی پس منظر ☆: یوں تو اگر حقیقتاً دیکھا جائے تو آپ کے خاندان میں

حضرت غوث بہاؤ الحق ملتانی علیہ الرحمۃ سے پہلے اور بعد میں آپ تک اور تادم تحریر جتنے افراد پیدا ہوئے ہر دو میں کوئی نہ کوئی ولی اور دین مصطفوی کا پاسبان و نگہبان رہا ہے۔ جس کے ثبوت کے لئے آپ کا شجرہ نسب کافی ہے اور طوالت کے پیش نظر سب کی تفصیل دینے سے معذور ہوں۔ آپ کے خاندان کے چند افراد یعنی آپ سے پہلے پانچ پشتوں میں جو حضرات اولیائے کاملین اور بندگان خدا اس خاندان میں ہوئے ان میں حضرت شیخ پیر محمد شافعی شاہ علیہ الرحمۃ جو کہ پانچویں پشت میں آپ کے دادا اور اپنے وقت کے عظیم ولی کامل ہوئے ہیں۔ یہ بزرگ آپ کے خاندان میں پہلے بزرگ ہیں جو ملتان سے ہجرت کر کے پنڈدادنخان کے ملحق دریائے جہلم کے شمالی کنارے تشریف لائے اور ایک بستی آباد کی جس کا نام کلس رکھا۔ آپ حضرت شافعی شاہ علیہ الرحمۃ اسم باسکی بزرگ تھے جو بھی آیا آپ کے پاس سے شفا یاب ہو کر گیا۔ کامیاب و بامراد لوٹا۔ (نمبر ۲) حضرت پیر محمد صدیق علیہ الرحمۃ جو کہ حضرت پیر محمد شافعی علیہ الرحمۃ کے فرزند ارجمند اور اپنے زمانہ کے عالم و فاضل اور بہت بڑے شیخ طریقت اور سیف لسان تھے۔ زبان ترجمان سے جو فرماتے ویسا ہی ہو کے رہتا۔ (نمبر ۳) حضرت پیر یسین شاہ صاحب علیہ الرحمۃ سہروردی سلسلہ کے عظیم ولی کامل اور حضرت پیر محمد صدیق علیہ الرحمۃ کے فرزند ارجمند اور حضرت پیر اعل حسین کروڑوی ضلع لیہ کے دست حق پرست پر شرف بیعت سے مشرف ہوئے اور انہی سے خرقہ خلافت پایا۔ حضرت پیر یسین شاہ کی ولایت کا شہرہ نہ صرف کلس شریف بلکہ دور دراز تک پھیلا اور مخلوق خدا ہجوم در ہجوم آتی۔ آپ کی بارگاہ میں حاضری دیکر انوار و تجلیات سمیٹ کر لے جاتی۔ آپ سے لاتعداد کرامات سرزد ہوئیں اور آپ نے اپنے بزرگوں کے مشن کو نہ صرف زندہ رکھا بلکہ اس کو چار چاند لگا کر کلس شریف کی بستی کو نئے سرے سے آباد کر کے گوندل قوم سے کھوکھروں کو ان کا حق دلایا اور ۱۷۵۰ء کے محکمہ مال کے ریکارڈ اور بندوبست میں کلس شریف کا تمام رقبہ جو آپ نے گوندلوں سے لڑ کر وصول کیا تھا اور گوندل مقابلے سے بھاگ گئے تھے سے لیکر کھوکھروں کے نہ صرف حوالے کیا بلکہ محکمہ مال کے بندوبست میں ان کے نام بھی کرایا۔ اور پھر کھوکھروں سے فرمایا کہ یہ زمین میں تمہیں لیکر دے کر جا رہا ہوں اس پر کھیتی باڑی کرو مالک تمہیں رزق دے گا اور میری اولاد سے پشت در پشت ولی پیدا ہونگے ان کی ہر دور میں خدمت و

عزت اور احترام کرنا اور خدا کی یاد سے غافل نہ رہنا۔ (نمبر ۴) حضرت پیر بخش شاہ صابری علیہ الرحمۃ المعروف حضرت پیر شاہ صابری جو کہ حضرت پیر یسین شاہ سہروردی علیہ الرحمۃ کے فرزند ارجمند اور سلسلہ عالیہ چشیہ صابریہ کو اپنے خاندان میں وابستہ کرنے والے واحد بزرگ ہیں جن کی بیعت حضرت پیر سید مردان علی شاہ صابری علیہ الرحمۃ کے دست حق پرست پر تھی اور انہوں نے حضور مخدوم پاک صابر پارسا کی جانب سے روحانی انعام و کرام کی دولت سے آپ کو مالا مال کیا تھا۔ یہی وجہ تھی کہ آپ کے زمانہ میں کلس شریف میں روحانیت کے وہ دیپ جلے کہ ابھی تک روشنی باقی ہے۔ آپ کی خدمت میں کوئی بھی کیسا بھی سوالی آیا خالی نہ گیا اور کئی حضرات تو ایسے ہیں جن کو بن مانگے دیا اور اتنا دیا کہ دامن میں سما نہ گیا۔ آپ نے دو خاندانوں ایک تو سلسلہ عالیہ سہروردیہ جو کہ آپ کو ورثہ میں ملا تھا۔ دوسرا سلسلہ عالیہ چشتیہ صابریہ کے فیض و کرم کی بارش اپنے پاس آنے والوں پر کر دی جس کے اثرات تاقیامت باقی رہیں گے۔ (نمبر ۵) حضرت پیر محمد شاہ صابری علیہ الرحمۃ جو کہ حضرت پیر شاہ صابری کے فرزند ارجمند اور کشتہ ولایت تھے جو کہ بڑے وجیہ خوبصورت جوان اور انتہائی فیاض اور حلیم الطبع غریب پرور شخص تھے۔ ولایت کے اثرات آپ کے چہرہ انور سے عیاں تھے۔

اپنے والد گرامی حضرت پیر شاہ صابری علیہ الرحمۃ کے دست حق پرست پر شرف بیعت سے مشرف ہوئے اور بعد کو ان کے جانشین مقرر ہوئے۔ آپ ہی کی ذات والا صفات وہ ذات ہے کہ جن کے گھر اللہ کریم نے حضرت پیر سید شاہ صابری سرکار جیسی عظیم المرتبت شخصیت اور مادر زاد ولی اور بہترین عارف کامل اور سلسلہ عالیہ صابریہ کے عظیم نیرتاباں جلوہ افروز ہوئے جن کے آنے کی خبریں صالحین دیتے رہے۔

آپ کی والدہ ماجدہ ☆: آپ کی والدہ ماجدہ حضرت مائی فاطمہ بیوی رحمۃ اللہ علیہا جو کہ حضرت خواجہ بابا فرید الدین گنج شکر رحمۃ اللہ علیہ کی اولاد سے تھیں اور انتہائی درجہ کی متقیہ، صالحہ، عابدہ، عارفہ، کاملہ خاتون تھیں۔ ہر وقت ذکر خدا اور ذکر رسول صلی اللہ علیہ وسلم ان کی زبان پر جاری رہتا۔ فرض نمازوں کا کیا کہنا انہوں نے نوافل بھی ترک نہیں کئے مخلوق خدا کی رشد و ہدایت اور خدمت خلق کو ہمیشہ اپنا شعار بنائے رکھا۔ آپ کی والدہ ماجدہ کے خاندان میں بھی بہت سے حضرات اولیاء اللہ ہوئے جن

میں سے ان کے ماموں حضرت پیر بڑھے شاہ علیہ الرحمۃ مستانہ وار اور قلندرانہ روش کے بزرگ تھے۔ اس طرح آپ حضرت پیر سیدن شاہ صابری رحمۃ اللہ علیہ کے ددھیال اور ننھیال میں اکثر حضرات ولی ہوئے اور ایسے ماحول اور روحانی گھرانے میں آپ کی ذات والا صفات کی پرورش اور تربیت ہوئی جس کے باعث آپ کو خداوند کریم نے جو مقام اور عروج بخشا وہ روز قیامت تک روز روشن کی طرح عیاں رہے گا اور اس چشمہ فیض سے قیامت تک آنے والی نسلیں سیراب ہوتی رہیں گی۔

آپ کی ولادت سے قبل مختلف بزرگوں کی پیشین گوئی ☆: آپ کی

ولادت سے پہلے آپ کی والدہ محترمہ کے ماموں حضرت پیر بڑھے شاہ رحمۃ اللہ علیہ جو کہ قلندرانہ روش کے بزرگ تھے۔ اکثر جنگلوں اور پہاڑوں میں رہ کر عبادت و ریاضت میں مصروف رہتے تھے۔ ایک دن اپنی ہمشیرہ کے گھر تشریف لائے تو کیا دیکھا کہ ہمیشہ کی آٹھ سالہ بچی صحن میں کھیل رہی تھی۔ حضرت بڑھے شاہ اپنی بھانجی کے سر پر شفقت سے ہاتھ پھیرا۔ اور اپنے حقہ کی چلم سے راکھ اٹھائی اور بچی کے سر پر مل دی اور فرمایا ”میں نے بچی کو فقیر کر دیا“ بہن نے کہا کہ میری تو صرف کل کائنات میں اولاد ایک ہی بچی ہے میں نے تو اس کی شادی بھی کرنی ہے تاکہ اس کی اولاد ہو۔ آپ نے فقیر کیوں کر دی؟ آپ نے فرمایا کہ فقیر نے فقیر کہہ دیا تو فقیر ہی ہوگی۔ مگر بہن تمہاری دلی خواہش بھی پوری ہوگی انشاء اللہ شادی بھی ہوگی اور اس کے بچہ بھی پیدا ہوگا جو کہ اپنے وقت کا فقیر ہی نہیں بلکہ بہت بڑا پیر اور روشن ضمیر بھی ہوگا۔ چنانچہ بالکل ایسا ہی ہوا کہ مائی صاحبہ کی شادی آپ کے والد گرامی حضرت پیر محمد شاہ علیہ الرحمۃ سے ہوئی اور آپ ان ہی دونوں بزرگوں کی اولاد کی صورت میں اس دنیا میں جلوہ افروز ہوئے۔ (نمبر ۲) آپ کے والد گرامی حضرت پیر محمد شاہ اور آپ کے چچا اور سر حضرت پیر جلال الدین شاہ ساکن آہیر فتح شاہ نزد سہا ہی وال ضلع سرگودھا دونوں ہم خیال۔ اور ہمعمر دوست تھے دونوں انتہائی درجہ کے خوبصورت خوش اخلاق اور بلند کردار کے مالک تھے۔ ایک مرتبہ دونوں بھائی مل موضع متھرا نزد چنیوٹ حضرت پیر جلال الدین شاہ کی نانی حضرت مائی ست بھرائی صاحبہ کے مزار پر انوار پر جا رہے تھے کہ چنیوٹ کے قریب بہ لب دریا ایک فقیر کا چرچا سنا تو اس کی خدمت میں پہنچے تو کیا دیکھا کہ ایک جم غفیر اس فقیر کے پاس طالب دعا ہے۔ اکثر لوگ اس فقیر کی خدمت میں اولاد کے لئے دعا کی درخواست کر رہے تھے۔ ان شہزادوں کی باری آئی تو فقیر نے

ان نورانی چہروں کو دیکھ کر پوچھا کہ کس لئے آئے ہو۔ تو حضرت پیر محمد شاہ صاحب علیہ الرحمۃ نے کہا کہ ہم بھی نیک بخت اولاد کے لئے حاضر ہوئے ہیں۔ فقیران دونوں کی بات سن کر زریب مسکرائے اور فرمایا کہ واہ بھئی واہ ابھی ان کی شادی بھی نہیں ہوئی اور اولاد کے لئے دعا کرار۔ بہ ہیں۔ پھر فرمایا لومیاں ہم بھی تمہاری اولاد کی بات کرتے ہیں اور حضرت جلال الدین شاہ کی طرف دیکھ کر فرمایا کہ تمہارے نواسے ہوں گے حضرت پیر محمد شاہ کی طرف دیکھ کر فرمایا تمہارے پوتے ہونگے دونوں گھر آباد ہونگے دونوں کی جو اولاد ہوگی انشاء اللہ صاحب بخت نیک سیرت ہوگی۔ (نمبر ۳۳) آپ کی ولادت سے قبل ایک رات آپ کی والدہ صاحبہ عبادت و ریاضت میں مصروف تھیں کہ اچانک مصلے پر ہی آنکھ لگ گئی کہ کیا دیکھا ایک نورانی صورت والے بزرگ سبز لباس سر پر کلاہ دار ٹوپی اور ٹوپی پر عمامہ۔ ہاتھ میں عصا مبارک اور چہرہ سے نورانی کرنیں پھوٹ رہی تھیں۔ تشریف لائے اور فرمایا بیٹی میرا نام سید مردان علی شاہ صابری ہے اور تمہیں بشارت دینے آیا ہوں کہ تمہیں خدا تعالیٰ نیک سیرت اور سعادت مند بچہ عطا کرے گا۔ تمہاری ذمہ داری ہے کہ اس کی تربیت بہتر طریقہ سے کرنا۔ مائی صاحبہ کی آنکھ کھلی تو سجدہ شکر ادا کیا۔ (نمبر ۳۴) آپ کی ولادت سے تقریباً 2 ماہ قبل آپ کی والدہ ماجدہ خواب میں ایک نورانی بزرگ کی زیارت سے مشرف ہوئیں۔ اور انہوں نے آپ کی والدہ ماجدہ سے فرمایا کہ بیٹی میں مبارک دینے آیا ہوں۔ اللہ کریم تمہیں ایک نیک سعادت مند بیٹا عطا کرے گا۔ اس کا نام میرے نام پر رکھنا اور میں سید سیدن شاہ شیرازی۔ چو آسیدن شاہ والا ہوں۔ آپ کی پیدائش پر خوشیاں منا رہے تھے لوگ مبارک بادیاں دینے آرہے تھے۔ ہر رشتہ دار آپ کے نام کے بارے میں پوچھتا تو والدہ ماجدہ فرماتیں اس نام کوئی تجویز نہ کرے بلکہ اس کا نام پہلے سے طے شدہ ہے۔ میں اس کا نام حضرت سید سیدن شاہ شیرازی کے نام پر۔ سیدن شاہ رکھوں گی۔ والدہ ماجدہ کی زبان سے یہ نام سن کر ایک رشتہ دار عورت نے طنزاً کہا کہ حضرت سیدن شاہ شیرازی کے نام پر اس لئے نام رکھ رہی ہو کہ ان کا ہر سال میلہ لگتا ہے۔ آپ کی والدہ ماجدہ نے فرمایا کہ یہ نام تو خود حضرت سید سیدن شاہ شیرازی نے تجویز فرمایا ہے۔ میں تو حکم کی تعمیل کر رہی ہوں۔ اور یہ بات غور سے سن لو کہ حضرت پیر سید سیدن شاہ شیرازی کا میلہ تو سال بھر میں ایک دفعہ لگتا ہے مگر میرے سیدن شاہ کا میلہ کلس میں ہر روز لگا کرے گا۔

آپ کی تعلیم و تربیت ☆: ابھی آپ کی عمر عزیز ایک برس تھی کہ آپ کے جد امجد

حضرت پیر شاہ صابری علیہ الرحمۃ کا وصال باکمال ہو گیا تھا۔ انہوں نے اپنے وصال سے چند روز قبل آپ کی والدہ ماجدہ کو بلا کر ارشاد فرمایا کہ میرے سیدن کی تعلیم و تربیت تم نے بہت احتیاط سے لرنی ہے اور اس کا ہر طرح خیال رکھنا اور میں تم سے بہت خوش ہوں تم نے میری بیماری میں بہت خدمت کی ہے اب میرا آخری وقت ہے تم مجھ سے کچھ انعام طلب کرنا چاہو تو بتاؤ کیا دوں آپ کی والدہ نے عرض کیا حضور میرے بچے سیدن شاہ کے لئے خصوصی دعا فرمادیں۔ انہوں نے فرمایا کہ میرے پاس لے آؤ اور گود میں لیکر خوب پیار کیا اور اپنی زبان دوبارہ آپ کو چوسوائی۔ اور دعا سے نوازا۔

ادھر آپ کے دادا جان کا وصال باکمال ہوا ادھر آپ کے والد گرامی حضرت پیر شاہ علیہ الرحمۃ نے دوسری شادی کر لی تو آپ کی والدہ ماجدہ آپ کے دادا جان کے حکم کے مطابق آپ کو لے کر موضع ساہنا اپنے میکے چلی گئیں اور اس دوران آپ کی تربیت بہت بہتر انداز سے کرتی رہیں۔ آپ فرماتی ہیں کہ میرے نور نظر نے جب یوں شروع کیا تو آپ کی زبان ترجمان سے جو کلمہ نکلا وہ لفظ اللہ نکلا۔ آپ کا بچپن عام بچوں سے مختلف تھا کھیل کود کا کوئی شوق نہیں تھا۔ جب سن شعور کو پہنچے تو سب سے پہلے قرآن کریم پڑھنا شروع کیا اور اس کے ساتھ سکول کی ابتدائی پرائمری تعلیم ہریا گاؤں کے سکول سے اور دینی تعلیم حضرت مفتی غلام مرتضیٰ صاحب آف میانی سے حاصل کی اور طب یونانی الحاج میاں سلطان محمود صاحب موضع کوٹلی گل محمد سے پڑھی اور باطنی علم مالک الملک نے خود عطا کیا۔

آپ کی بچپن میں مختلف بزرگوں سے ملاقات ☆: آپ نے بچپن میں اپنی والدہ کی زبان ترجمان سے حضرت پیر سید مردان علی شاہ صابری علیہ الرحمۃ کا ذکر سنا تھا۔ اکثر آپ کی والدہ ان کا ذکر کرتی رہتی تھیں۔ ایک دن آپ نے والدہ ماجدہ سے عرض کیا کہ مجھے حضرت پیر مردان علی شاہ صابری علیہ الرحمۃ کے مزار پر انوار پر لے چلو۔ والدہ ماجدہ نے فرمایا بیٹا قرآن پاک ختم کر لو پھر تمہیں لے کر چلوں گی۔

چنانچہ کچھ عرصے کے بعد آپ نے تعلیم قرآن مکمل کر لی تو والدہ سے دوبارہ عرض کیا تو آپ کو ہمراہ لے کر ساہنا سے مکھو پنڈی نزد پھالیہ حضرت پیر مردان علی شاہ صابری علیہ الرحمۃ کے مزار پر انوار پر حاضر ہوئیں اور فاتحہ خوانی میں مشغول ہو کر حضرت مردان شاہ صاحب سے التجا کی حضور اس بچے کی

ولادت سے قبل آپ نے بشارت دی تھی یہ بچہ حاضر ہے۔ اس کے لئے خصوصی دعا فرمائیں کہ اللہ اس کا اقبال بلند کرے۔ آپ دعا کر کے فارغ ہوئی تو کیا دیکھا کہ آپ بذات خود ایک کونے میں بیٹھ کر اپنے ننھے ننھے ہاتھ اٹھا کر حضرت پیر مردان شاہ علیہ الرحمۃ کے مزار کی طرف منہ کر کے دعا فرما رہے ہیں۔ والدہ ماجدہ یہ دیکھ کر بہت خوش ہوئیں۔

حضرت سائیں کرم الہی کانواں والی سرکار سے ملاقات ☆: ابھی

آپ کا بچپن تھا اور آپ اپنے ہم عمر بچوں کے ہمراہ ایک ٹبہ پر درخت کے سائے میں تشریف فرما تھے کہ ٹبہ کی جانب ایک فقیر مست الست کو آتے دیکھا فقیر آیا اور قریب ہی بیٹھ کر آپ کے روئے تاباں کو دیکھ کر فرمایا کہ اس نونہال کا وجود اللہ تعالیٰ کا انعام ہے اور یہ فیوض و برکات کا سرچشمہ ہے اور میرا نام سائیں کرم الہی ہے اس ہاشمی پھول کی زیارت کے لئے آیا تھا۔

حضرت پیر سید مہر علی شاہ سے آپ کی ملاقات ☆: حضرت تاجدار گولڑہ پیر

سید مہر علی شاہ چشتی نظامی علیہ الرحمۃ جب اپنے مرشد کامل حضور پیر سیال لہجال خواجہ شمس العارفین علیہ الرحمۃ کے آستانہ عالیہ پر گولڑہ شریف سے بذریعہ ریل گاڑی تشریف لے جاتے تو راولپنڈی سے سرگودھا تک کے تمام مریدین کو اطلاع ہو جاتی وہ مریدین اپنے اپنے علاقے کے ریلوے اسٹیشنوں پر اپنے مرشد کے لئے کھانا پکا کر یا چائے لے کر آتے آپ کا استقبال بھی کرتے اور خدمت و خاطر بھی کرتے۔ اسی طرح موضع ساہنا کے چوہدری جہان خان ذیلدار بھی اپنے مرشد کے استقبال کے لئے ایک مرتبہ ہریالہ ریلوے اسٹیشن پر اپنے احباب کے ہمراہ گئے تو اس میں گاؤں کے بچوں کے ہمراہ آپ بھی تشریف لے گئے تھے۔ جب گاڑی ہریالہ ریلوے اسٹیشن پر پہنچی تو لوگ حضرت پیر سید مہر علی شاہ علیہ الرحمۃ کے استقبال کے لئے آگے بڑھے۔ حضرت پیر سید مہر علی شاہ کی مردم شناسی نظر جب آپ کے چہرہ انور پر پڑی تو تمکلی باندھ کر دیکھتے رہ گئے۔ پھر اپنے مرید چوہدری جہان خان کو قریب بلا کر آپ کے بارے میں معلومات حاصل کیں اور فرمایا کہ اس بچے کے ماتھے میں نور کی ایک ایسی کرن ہے جو کفر کی تاریکیوں کو دور کرے گی۔ اس کے بعد آپ کو قریب بلا کر ماتھے کو بوسہ دیا اور چوہدری جہان خان ذیلدار کو نصیحت فرمائی کہ ان کا پورا پورا خیال رکھنا اور حفاظت کی جائے۔

حضرت پیر محمد عمر پیر بل شریف سے ملاقات ☆: ایک مرتبہ آستانہ عالیہ پیر بل شریف کے مسند نشین حضرت پیر محمد عمر موضع ساہنا اپنے مریدین و عقیدت مند ان کے ہاں تشریف لائے تو گاؤں کے دیگر لوگوں کے ہمراہ آپ حضرت سیدن سرکار بھی ان سے ملنے کے لئے تشریف لے گئے۔ حضرت پیر محمد عمر علیہ الرحمۃ کی نظر ولایت جب آپ کے روئے تاباں پر پڑی تو قریب بلا کر اپنے پہلو میں بٹھایا اور گفتگو کرنے لگے بعد ازاں اہل خانہ سے آپ کے بارے تعارف حاصل کیا۔ اور فرمایا کہ یہ ہاشمی شہزادہ اپنے زمانے کا بہت بڑا ولی اللہ ہوگا فیوض و برکات کا ایک چشمہ اس سے جاری ہو کر بہت سے افراد کو سیراب کریگا۔

موضع ساہنا سے کلس شریف میں ورود مسعود ☆: موضع ساہنا میں جب آپ کو گیارہ سال گزر گئے تو آپ کے دل نے فیصلہ کر لیا کہ اب کلس جا کر اپنے آباؤ اجداد کے مزارات پر حاضری دی جائے اور مخلوق خدا کی خدمت میں وقت گزارا جائے۔ آپ نے ایک رقعہ اپنے والد گرامی حضرت پیر محمد شاہ علیہ الرحمۃ کی خدمت اقدس میں تحریر کر کے بھیجا اور عرض کیا کہ میں کلس شریف آنا چاہتا ہوں مجھے اجازت دی جائے۔ دوسری طرف آپ کے والد گرامی کی حالت یہ تھی کہ اپنے نور نظر کی جدائی اور فراق میں دن رات اپنے اجداد کے مزارات پر جا کر روتے حتیٰ کہ آپہیں بندھ جاتیں۔ انہوں نے اپنے بھائی حضرت عبداللہ شاہ کو گھوڑا دیکر روانہ کیا اور فرمایا کہ ساہنا جا کر میرے لال سیدن کو لے آؤ۔ چنانچہ حضرت عبداللہ شاہ علیہ الرحمۃ موضع ساہنا تشریف لے گئے اور آپ کو لیکر جب کلس شریف آ پہنچے تو کیا دیکھا کہ آپ کے اجداد کے مزارات کے ارد گرد لاتعداد لوگ جمع ہیں آپ کی آمد پر جشن منارہے ہیں خوشی سے پھولے نہ سماتے ہیں۔ قیام کلس شریف کے دوران آپ کی خدمت میں دکھی انسانیت کے قافلے آنا شروع ہو گئے ارد گرد سائلوں اور عاشقوں کا ہجوم رہنے لگا۔ بیمار آتے شفا لیکر جاتے، دکھی آتے تو سکھ لے کر، بے اولاد آتے تو اولاد لے کر، پریشان آتے تو خوشیاں اور سکھ چین لے کر جاتے، گمراہوں کو راہ ہدایت بے راہوں کو منزل ملی۔

اس دوران آپ نے جہاں اپنے اجداد کے روحانی سلسلہ کو تقویت بخشی وہاں دربار شریف پر آنے والے زائرین کے لئے مسجد، بیٹھک اور حجرہ تعمیر کروایا اور دیگر سہولیات مہیا فرماتے رہے۔ اس کے

ساتھ ہی اپنے اجداد کی زمینوں پر کاشت کاری بھی کرتے رہے، مویشیوں کے لئے الگ جگہ مکانات دربار پر ایک پختہ کنواں کھدوایا جس سے آپاشی کے علاوہ مہمانوں کے نہانے دھونے اور لنگر کی ضرورت پوری ہو اور اس کے ساتھ ہی لنگر شریف کا آٹا پیسنے کے لئے ایک چکی بھی لگوائی۔

آپ کے نوجوانی کے مشاغل ☆: آپ کو بچپن ہی سے شہسواری کا شوق تھا اور اس کے لئے اعلیٰ قسم کے گھوڑے حتیٰ کہ بیرون ملک سے ان کے ساز و سامان منگواتے۔ گھوڑوں کو ناچ دیکر کرتب خود سکھاتے اس کے علاوہ نیزہ بازی میں بھی آپ بے مثال تھے۔ کبڈی میں حال یہ تھا کہ لمبی اور اونچی چھلانگ آپ کا معمول کھل تھا۔ لکڑی کی بھاری بھر کم گدر بھی بڑے آرام سے اٹھاتے۔ شہسواری اور نیزہ بازی میں آپ کبھی ناکام نہ ہوئے بلکہ متعدد جگہ سے انعام حاصل کرتے ایک مرتبہ جشن بہاراں کے موقع پر جنرل ملک عمر حیات ٹوانہ نے نیزہ بازی اور جلوس کا فرخ دلانہ انتظام کرایا جس میں انہوں نے خصوصی انعامات بھی تقسیم کئے۔ جنرل صاحب نے یہ تمام اہتمام آپ کی کامیابی کی وجہ سے بخوشی کیا تھا شہر میں ایک خاص سماں تھا۔

شادی و اولاد ☆: آپ کی پہلی شادی اپنی برادری کے اصرار پر کلس شریف میں پیر فضل الہی شاہ صاحب کی صاحبزادی سے ہوئی تھی جس سے تقریباً سات برس تک کوئی اولاد نہ ہوئی۔ دوسری شادی آپ کی والدہ محترمہ کے حکم کے مطابق حضرت پیر جلال الدین شاہ علیہ الرحمۃ ساکن آہیر فتح شاہ نزد ساہیوال ضلع سرگودھا کے گھر ہوئی جن سے آپ کے دو بیٹے پیدا ہوئے جبکہ پہلی بیوی سے بھی بعد میں خدانے اولاد دی ان سے بھی دو بیٹے پیدا ہوئے۔ آپ کی کل اولادیں نوں ہیں۔ جن میں چار بیٹے پانچ بیٹیاں ہیں جبکہ آپ کے بڑے صاحبزادے حضرت پیر گلزار حسین شاہ علیہ الرحمۃ آپ کے جانشین و سجادہ بنے۔

بیعت و خلافت ☆: آپ کا سلسلہ بیعت چند واسطوں سے حضرت مخدوم العالمین امام الاولیاء بادشاہ دو جہاں حضرت سیدنا مخدوم علاؤ الدین علی احمد صابر کلیری علیہ الرحمۃ سے جا ملتا ہے۔ حضور مخدوم پاک کا فیض باطنی پیر سید مردان علی شاہ صابری علیہ الرحمۃ کے ذریعے آپ تک پہنچا۔ آپ کے دادا حضرت پیر بخش المعروف پیر شاہ صابری علیہ الرحمۃ حضرت پیر سید مردان علی شاہ علیہ

الرحمة کے مرید و خلیفہ اور آپ کے والد محترم اپنے والد حضرت پیر شاہ صابری کے دست حق پرست پر بیعت سے مشرف ہوئے۔ آپ کی بیعت سید مردان علی شاہ صابری علیہ الرحمۃ سے براہ راست غائبانہ بطریق خضریہ اویسیہ اور انہی سے باطنی طور پر فیض یاب ہوئے۔ جبکہ آپ کی ظاہری بیعت اپنے والد گرامی حضرت پیر محمد شاہ صابری علیہ الرحمۃ کے دست حق پرست پر اٹھارہ برس کی عمر شریف میں ہوئی ان کے بعد آپ ہی ان کے جانشین اور کلس شریف کے مسند نشین ہوئے۔

سیرت و کردار ☆: آپ نہایت خوبصورت، نیک سیرت، عبادت گزار، پابند صوم و صلوة عبادت کے لئے کھڑے ہوئے تو پوری رات گزر جاتی۔ خشوع و خضوع کا یہ عالم کہ دنیا و مافیہا سے بے خبر۔ محویت کا یہ عالم کہ آس پاس شور و غل تو کیا اپنے وجود پر بھی چوٹ آجائے تو خبر نہ ہوتی۔ انہیں پیار و محبت، ایثار و رحمدلی کا جذبہ آپ میں بدرجہ اتم موجود تھا۔ کسی بیمار یا دکھی انسان کی چیخ و پکار سن کر انتہائی بے چین ہو جاتے اور اس کی چارہ گری میں لگ جاتے۔ آپ کسی جانور کو بھی دکھ میں دیکھنا گوارا نہ کرے۔ کوئی نوجوان اگر گھوڑے کو چابک مارتا تو آپ فرماتے اسے مارو نہیں بلکہ اسے اچھی خوراک دو اور پیار سے کام لو۔ آپ انتہا درجہ کے مہمان نواز اور بلند اخلاق کے مالک تھے۔ لنگر وسیع اور دراز تھا کوئی سائل یا زائر آپ کے دربار سے بھوکا نہیں جاتا۔ آنے والے مہمانوں کا خود خیال فرماتے تھے۔

کشف و کرامات ☆: موضع آہیر فتح شاہ ساہیوال ضلع سرگودھا میں آپ کی مذروعہ اراضی ہے اور قریبی رشتہ داری بھی۔ وہاں آپ کئی کئی دن تک قیام فرماتے تھے۔ ایک دفعہ آپ موضع آہیر فتح شاہ میں تشریف فرما تھے۔ دربار کلس شریف پر کچھ ساتھی آزاد کشمیر سے حاضر ہوئے تو پتہ چلا کہ آپ ساہیوال تشریف فرما ہیں۔ انہوں نے دربار کے خادم خاص سعید سے پتہ لکھوایا اور موضع آہیر فتح شاہ کی طرف چل دیئے۔ ساہیوال بس اسٹینڈ پر جب پہنچے تو رات ہو چکی تھی چونکہ موضع آہیر فتح شاہ ایک چھوٹا سا گاؤں ہے۔ کسی سے مکمل پتہ نہ چل سکا۔ یکا یک اسی اثناء میں ایک خوب رو بزرگ تشریف لائے اور کہنے لگے دوستوں تم کون ہو اور پریشان کیوں ہو؟ کہاں جانا ہے؟ انہوں نے بتایا کہ ہم نے آہیر فتح شاہ جانا ہے وہاں ہمارے پیر و مرشد حضرت سیدن شاہ تشریف لائے ہوئے ہیں۔ ان بزرگ نے فرمایا کہ تم لوگوں نے حضرت سیدن شاہ نکلش شریف والوں کے پاس جانا

ہے تو آؤ پھر میرے ساتھ چلو میں نے بھی ان کے پاس جانا ہے۔ وہ بزرگ خاموشی سے چل دیئے ان کے ساتھ وہ ساتھی بھی چلتے رہے ایک جگہ پہنچ کر جہاں آپ تشریف فرما تھے جب صرف ۲۰-۲۵ گز دور رہ گیا تو ان بزرگ نے فرمایا دوستوں وہ مکان جہاں سے چراغ کی روشنی نکل رہی ہے آپ سیدن شاہ سرکار وہاں تشریف فرما ہیں آپ لوگ پہنچ کر ملاقات کرو اور میں بھی تھوڑی دیر تک آتا ہوں۔ کشمیری دوست مذکورہ مکان پر آئے آپ سے ملاقات کی آپ نے خدام کو کھانا لانے کا حکم دیا ان دونوں دوستوں کے لئے کھانا لگا مگر کھانا کھاتے نہیں آپ نے پوچھا کہ بھئی تم لوگ کھانا کیوں نہیں کھا رہے تو عرض کرنے لگے حضور ہم اپنے تیسرے ساتھی کا انتظار کر رہے ہیں تاکہ مل کر کھانا کھالیں۔ آپ نے فرمایا تم کھانا کھاؤ وہ بزرگ باباجی صرف راستہ دکھاتے ہیں کھانا نہیں کھایا کرتے۔ وہ حضرات بعد میں سمجھے کہ جو بزرگ راستہ دکھانے کے لئے ملے تھے وہ آپ ہی تھے۔

کرامت نمبر ۲☆: چوہدری غلام مرتضیٰ صاحب اسٹنٹ وائس پریذیڈنٹ حبیب بینک لمیٹڈ راولپنڈی کو ایک دفعہ ہاتھ پاؤں پر بری طرح کا چنبل ہو گیا۔ زخموں سے ہر وقت گندہ مواد بہتا رہتا تھا درد کی شدت سے ہر وقت بے چین رہتے تھے۔ مختلف ڈاکٹروں، حکیموں سے علاج کرایا مگر جوں جوں دوا کی مرض بڑھتا گیا۔ بالآخر اس نے دو ماہ کی چھٹی لی اور دربار عالیہ فیض گوہر بارکلس شریف آ گیا۔ اور دربار شریف پر آ کر آپ سے حکمت کا علاج کراتا رہا۔ ایک دن آپ کے سامنے ہاتھ باندھ کر کھڑا ہو گیا اور زار و قطار رونے لگا اور عرض کرنے لگا حضور تمام ڈاکٹروں حکیموں سے مایوس ہو کر دربار شریف آپ کی خدمت میں حاضر ہوا تھا۔ آپ سے بھی علاج کراتا رہا تو کوئی آرام نہیں آیا اور صرف میرے پاس ایک ہفتے کی چھٹی رہ گئی ہے اور میں کسی ڈیوٹی کے قابل بھی نہ رہا۔ جبکہ تکلیف اور درد اتنا شدید ہے کہ ایک پل کو آرام نہیں ہے۔ حضور میرے لئے دعا فرمائیں۔ آپ نے مرتضیٰ کے ہاتھ اپنے ہاتھ میں لیکر فرمایا ”اے مرض چلی جا“ اور پھونک ماری۔ آپ کا یہ فرمانا تھا کہ اس کے درد میں کمی ہوگئی اور اسی رات اس کے ہاتھ بالکل ٹھیک ہو گئے۔ پھر دوبارہ کبھی خراب نہیں ہوئے۔

کرامت نمبر ۳☆: مولوی الہی بخش مرحوم خطیب جامع مسجد چک رائب نزد ملکوال ۱۹۶۵ء میں حج بیت اللہ شریف کی ادائیگی کے لئے مکہ مکرمہ گئے ان کے ہاں کوئی نرینہ اولاد نہ تھی صرف ایک

بیٹی تھی جسے وہ چھوڑ کر حج پر گئے اور وہ بیٹی آپ سرکار سے بہت عقیدت و محبت رکھتی تھی۔ مولوی صاحب مذکور کو سفر حج پر گئے ہوئے ۳ ماہ گزر گئے۔ انہوں نے اپنی خیریت کی گھر پر کوئی اطلاع وغیرہ نہیں دی تو ان کی بیٹی پریشانی کے عالم میں آپ کی خدمت میں حاضر ہوئی اور عرض کرنے لگی حضور میرے والد کو ۳ ماہ گزر گئے ہمارے پاس ان کی خیریت کی کوئی اطلاع نہیں مجھے کچھ علم نہیں کہ میرا والد اس وقت کس حال میں ہے۔ سرکار آپ دعا فرمائیں کہ مجھے اپنے والد کی خیریت کی جلد اطلاع مل جائے اور میرا والد بخیریت واپس گھر آ جائے۔ آپ نے کچھ دیر توقف فرمانے کے بعد اس بچی جس کا نام زینت بی بی تھا سے فرمایا بیٹی آج کا دن تاریخ نوٹ کر لو تمہارا والد اس وقت مکہ مکرمہ میں ایک کالے پتھر پر بیٹھ کر وضو کر رہا ہے۔ اور وہ بفضل تعالیٰ خیریت سے ہے۔ انشاء اللہ بخیریت واپس آ کر تمہیں ملے گا۔

چنانچہ کچھ دنوں بعد مولوی صاحب کی خیریت کی اطلاع آ گئی اور اس کے بعد وہ بذات خود بھی بخیریت گھر پہنچے اور اپنی بیٹی سمیت تمام عزیز واقارب سے ملے۔ انہوں نے اپنے حج کے سفر کے حالات بیان کرتے ہوئے بتایا کہ میں نے مکہ شریف میں حضور قبلہ پیر سیدن شاہ سرکار علیہ الرحمۃ کو دیکھا جب وہ میرے قریب سے گزرے تو میں وضو کر رہا تھا۔ وضو کے بعد ان کے تعاقب میں بھاگا مگر وہ رش میں گم ہو گئے اور دوبارہ نظر نہ آئے۔ یہ واقعہ سن کر ان کی بیٹی نے کہا کہ ابا جان میں نے جمعہ کے دن جمعہ کے وقت حضور قبلہ سیدن سرکار کی خدمت میں حاضر ہو کر آپ کی خیریت کے لئے دعا کرائی تھی۔ تو اس آپ سیدن سرکار نے فرمایا تھا کہ تمہارا والد مکہ شریف میں وضو کر رہا ہے فکر کی کوئی ضرورت نہیں وہ بخیریت واپس آ جائیگے۔

کرامت نمبر ۵ ☆: ایک مرتبہ آپ اپنے مرید خاص حضرت سائیں رحمت دین چشتی صابری علیہ الرحمۃ اور دیگر مریدین کے اصرار پر ان کے گاؤں موضع مغل تھانہ جاتلی تحصیل گوجران ضلع راولپنڈی تشریف لے گئے اور ایک ہفتہ تک قیام پذیر رہے۔ جب آپ وہاں سے کلس شریف کے لئے روانہ ہونے لگے تو آپ کو الوداع کہنے کے لئے تمام اہل علاقہ گاؤں سے باہر تک آئے الوداعی کے وقت آپ نے سب کے لئے دعائے خیر فرمائی اور گھوڑے پر سوار ہوئے تو یکا یک تمام عقیدت مندان نے عرض کیا حضور ہمارے گاؤں مغل میں پانی کی بہت قلت ہے اور تمام اہل علاقہ دو میل دور سے اپنے گدھوں، گھوڑوں، خچروں یا اپنے سروں پر پانی لاتے ہیں۔ سرکار دعا فرمائیں

کہ خدا ہمارے گاؤں میں پینے کا میٹھا پانی عطا فرمائے۔

آپ نے ان تمام عقیدت مندوں کی درخواست سن کر کچھ لمحے کے لئے آنکھیں بند کیں اور پھر ان کو مژدہ جانفزا سنایا کہ اس وقت جہاں میرا گھوڑا کھڑا ہے اس کے پاؤں کے نیچے پانی ہی پانی ہے لہذا اس جگہ کنواں کھودو اور خدا کی اس نعمت سے مالا مال ہو جاؤ۔

چنانچہ آپ کے تشریف لے جانے کے بعد اسی جگہ کنواں کھودا گیا خدا کے فضل و کرم سے اسی جگہ سے جیسا آپ نے فرمایا تھا ویسا ہی میٹھا پانی نکلا اور تمام اہل علاقہ اس سے سیراب ہو رہے ہیں۔ بلکہ نہ صرف وہ کنواں بلکہ آپ کی اس دعا کے بعد مغل گاؤں کے ہر گھر میں میٹھا اور دافر پانی موجود ہے۔

کرامت نمبر ۶ ☆ : راجہ فضل داد قوم مغل ساکن مغل تھا نہ جاتلی تحصیل گوجران کارہائشی

نہایت ہی مخلص اور ذہین محنتی اور آپ سرکار کا مرید تھا۔ گاؤں کے ایک اجتماع میں فضل داد کی پارٹی نے دوسری پارٹی کے سربراہ عجائب خان کے بھائی کو قتل کر دیا۔ فضل داد وغیرہ کی پارٹی کے لوگ گرفتار ہوئے مقدمہ چلا۔ اسی دوران فضل داد آپ سرکار کی خدمت میں حاضری دیکر مقدمہ سے بری ہونے کی درخواست کرتا رہتا بالآخر وقت آیا کہ فضل داد اس مقدمہ سے بری ہو گیا۔ عجائب خان کی پارٹی کو اس بات شدید دکھ اور احساس تھا انہوں نے مختلف حیلے بہانوں سے فضل داد کو قتل کرنا چاہا حتیٰ کہ انہوں نے اس سلسلہ میں ایک اجرتی قاتل مقرر کیا اور اس کو فائر کرنے والا ولایتی پول لے کر دیا وہ اجرتی قاتل اس پول کو آزمانے کے لئے چند روز تک اس سے پریکٹس بھی کرتا رہا۔ چونکہ عجائب خان اپنے مقتول بھائی کے قتل کا بدلہ چکانا چاہتا تھا۔ اور فضل داد خان بھی ان کے اس منصوبے سے بخوبی واقف تھا۔ اور اسی وجہ سے وہ گاؤں چھوڑ کر راولپنڈی میں قیام پذیر ہو گیا تھا۔

ایک دفعہ دربار فیض گوہر بارکلس شریف میں حضور مخدوم پاک کا سالانہ عرس مبارک تھا مریدین کی ڈیوٹیاں آپ کے جانشین ونور نظر حضرت پیر گلزار حسین شاہ صابری علیہ الرحمۃ لگا رہے تھے انہوں نے فضل داد کی بھی ڈیوٹی لگانا چاہی تو ہاتھ جوڑ کر کھڑا ہو گیا۔ اور عرض کرنے لگا حضرت میرے دشمن ہر وقت گھات میں ہیں۔ اور وہ کسی جگہ بھی موقع خالی نہ جانے دیں گے۔ ایسا نہ ہو کہ وہ چوری چھپے یہاں آئے ہوئے ہوں اور اتنے بڑے اجتماع سے فائدہ اٹھاتے ہوئے اپنا کام دکھا جائیں۔ حضرت پیر گلزار حسین شاہ صابری صاحب علیہ الرحمۃ

اس کو ہمراہ لیکر آپ سرکار کی خدمت میں حاضر ہوئے اور عرض کرنے لگے سرکار یہ ہمارا بہت محنتی اور مخلص ورکر پیر بھائی ہے اپنے دشمنوں کے خوف سے دربار کی ڈیوٹی سے انکاری ہے۔ آپ نے فرمایا فضل داد تم بے فکر ہو کر سرکار صابر پیا کی ڈیوٹی کیا کرو۔ تمہاری موت دشمن کے ہاتھوں نہیں بلکہ طبعی موت ہوگی۔ اور سنو یہ بات اچھی طرح ذہن نشین کر لو کہ ابھی وہ گولی ہی نہیں بنی جس پر تمہاری موت لکھی ہو۔ آپ کا یہ فرمان ذیشان سن کر فضل داد خان مطمئن ہو گیا اور عرس مبارک کی ڈیوٹی بے خوف و خطر کرتا رہے۔

عرس سے فارغ ہو کر راولپنڈی اپنے گھر پہنچ گیا کہ اچانک اسے اپنے گاؤں مغل جانا پڑ گیا وہ بس پر سوار ہو گیا تو اس کے دشمن عجائب خان کی طرف سے مقرر کردہ اجرتی قاتل بھی موقع دیکھ کر بس کی چھت پر سوار ہو گیا چونکہ رش زیادہ تھا وہ بس کی چھت پر اور فضل داد ڈرائیور کے پاس بیٹھ گیا۔

مغل گاؤں سے ایک اسٹاپ پہلے فضل داد خان اتر اور پگڈنڈی پر چلنا شروع کر دیا کہ اس کے دشمن بھی اترے اور پیچھے پیچھے چلنے لگے اور چند قدم چلنے کے بعد انہوں نے فضل داد خان کو لٹکا اور آگے بڑھ کر دبوچ لیا اور اسے نیچے گرا کر اس کی کینٹی پر پستول رکھ کر فائر کیا تو فائر مس ہو گیا حتیٰ کہ چھ کے چھ فائر مس ہو گئے اس نے دوبارہ گولیاں بھریں اور ایک ہوائی فائر کیا اس کے بعد جب فضل داد پر گولی چلائی تو فائر مس ہو گیا۔ اس نے جب ہوائی فائر کیا تو بس میں سوار افراد نیچے اترے اور انہوں نے مزاحمت چاہی تو اس نے ان کی طرف ہوائی فائر کیا اور کہنے لگا میری دشمنی فضل داد سے ہے میں اسے قتل کرنا چاہتا ہوں تم میں سے کوئی آگے آیا تو میں گولی چلا دوں گا۔ تمام حضرات سہم گئے اب نے دوسری مرتبہ فضل داد پر فائر کیا تو پھر مس ہو گیا وہ کھڑا ہو گیا اور کہنے لگا کہ پستول ہوا میں فائر کرتا ہے دیگر لوگوں پر فائر کرتا ہے مگر فضل داد پر فائر مس ہو جاتا ہے۔ اس کا مطلب یہ ہے کہ کوئی غیبی طاقت اس کو بچا رہی ہے۔ فضل داد کی ذات پر میں اور میرا پستول بے کار ہیں۔ میں نے اپنا سارا زور لگا لیا ہے مگر اس کا بال بھی بیگانہ ہوا میں تو اس کو قتل کرنے آیا تھا۔ مگر اس کا مرشد تگڑا ہے جو اس کو بچا رہا ہے۔ راجہ فضل داد خان بدستور دربار شریف اپنے معاملات پورے کرتے رہے۔ بالآخر وقت آیا کہ دونوں فریقین میں نہ صرف صلح ہوئی بلکہ پہلے سے زیادہ مضبوط دوستی اور تعلق ہو گیا ہے اور ایک دوسرے کو رشتے بھی دیئے حتیٰ کہ فضل داد کی مخالف پارٹی کے لوگ دربار فیض گوہر بارکلس شریف میں آ کر آپ سرکار کے دست مبارک پر شرفیعت سے مشرف ہوئے۔

فضل دادخان ۱۹۸۸ء میں آپ کے فرمان کے مطابق اپنی طبعی موت فوت ہوا اور گاؤں میں ہی اس کی قبر بنی۔

کرامت نمبر ۷ ☆: پیر شاہ نواز قریشی ساکن آہیر فتح شاہ نزد ساہیوال ضلع سرگودھا کی وفات پر آپ تعزیت کے لئے آہیر فتح شاہ تشریف لے گئے۔ فاتحہ خوانی اور تعزیت کے بعد آپ اپنے ڈیرہ پر تشریف لا رہے تھے آپ کے ڈیرہ اور گاؤں کے درمیان ایک قبرستان واقع ہے۔ آپ اس قبرستان میں رکے اور اپنے بزرگوں کے ایصال ثواب کے لئے فاتحہ پڑھ رہے تھے کہ شاہ نواز مرحوم کے بھائی شاہ سید امیر قریشی آئے اور عرض کرنے لگے حضور آج بھائی سمجھ کر نہیں بلکہ اللہ کا ولی سمجھ کر درخواست کر رہا ہوں کہ ہم دونوں بھائیوں شاہ نواز اور میرے ہاں اولاد زرینہ صرف ایک لڑکا حق نواز ہی ہے اور اس کی شادی میری لڑکی سے ہوئے کافی عرصہ گزر گیا جبکہ ابھی تک اولاد کی دولت سے محروم ہیں۔

ہمارے چچا پیر جلال الدین شاہ کا گھر بھی اولاد زرینہ نہ ہونے کی وجہ سے پہلے ہی ختم ہو چکا ہے۔ اب ہم دونوں کے گھر بھی ختم ہو رہے ہیں اللہ کریم کی بارگاہ میں دعا کریں کہ اللہ حق نواز کو بیٹا عطا فرمائے۔ آپ نے اس وقت دعا کے لئے خدا کی بارگاہ میں ہاتھ بلند کئے اور بعد از دعا آپ نے فرمایا امیر شاہ انشاء اللہ اس گھر کا وارث پیدا ہوگا۔ اللہ تعالیٰ اپنے بھرے خزانے سے تمہیں مایوس نہ کرے گا اور بفضل تعالیٰ یہ لا ولد نہیں جائیں گے مگر خدا جانے ہم دیکھیں یہ نہ دیکھیں۔ خدا کے فضل و کرم سے دعا قبول ہوئی اللہ کریم نے اپنے فضل و کرم سے ٹھیک نو ماہ بعد بیٹا عطا کیا جس کا نام انہوں نے آپ کے فرمان ”وارث“ پیدا ہوگا کی نسبت سے وارث شاہ رکھا۔ اور آپ کا وصال باکمال اس کی پیدائش سے تین ماہ قبل ہو گیا تھا اور پھر حق نواز شاہ صاحب اپنے بیٹے کو لے کر دربار شریف پر ہر سال دیتے رہے۔

کرامت نمبر ۸ ☆: آپ کے پوتے اور موجودہ سجادہ نشین حضرت پیر شمیم صابر صابری مدظلہ کی عمر عزیز ایک برس تھی کہ علیل ہو گئے۔ ادھر دربار فیض گوہر بارکلس شریف میں سالانہ عرس مبارک شروع تھا۔ دہلی کے مشہور قوال محمد رفیق محفل سماع میں عارفانہ کلام پیش کر رہے تھے اور محفل پر کیف کا عالم تھا کہ اچانک گھر کی خادمہ نے حاضر ہو کر آپ کی خدمت میں عرض کیا حضور آپ کا پوتا شمیم صابر بالکل جاں بلب ہے۔ بلکہ ختم ہو چکا ہے لہذا محفل برخاست کی جائے۔ سرکار نے فرمایا عمراں بی بی گھر جا کر بچے کو کپڑے میں لپیٹ کر لٹا دوں صبح دیکھیں گے۔ اس لئے کہ میرے آقا کی محفل ہے اور ان کی رحمت

محفل پر برس رہی ہے سرکار کے انوار و تجلیات محفل کو منور کئے ہوئے ہیں میں اپنے آقا کے نام پر کئی بچے قربان کر سکتا ہوں۔ جاؤ اس کا محافظ وہ خود ہے جس کی محفل ہے وہ جانے جس نے عطا کیا ہے۔ تم جا کر کسی سے اس کا ذکر نہ کرنا۔ اس محفل میں ملکوال کے عظیم پنجابی شاعر دائم اقبال قادری بھی موجود تھے اور وہ آپ کی اس تمام گفتگو کو سن رہے تھے اور سمجھ رہے تھے کہ یہ ”عشق والے ہیں جو ہر چیز لٹا دیتے ہیں۔“ چنانچہ رات بھر محفل اپنے عروج پر رہی جب صبح ہوئی آپ گھر تشریف لے گئے تو آپ نے جا کر بچے کے چہرے سے کپڑا اٹھایا دم کیا تو وہ بالکل صحت یاب اور ہنستا کھیلتا اور دودھ پینے لگ گیا تھا۔ اقبال دائم قادری نے اس کیفیت کو اپنے اشعار میں یوں رقم کیا۔

دریاواں تے اپنی موج لینی کوئی ڈبیا جاوے بھانویں ترے پیاء
 ہرگ سرگ کی عشق دیاں کیٹھاں نوں کوئی جم پوئے بھانویں مرے پیاء
 موجودہ سجادہ نشین حضرت پیر شمیم صابر صابری مدظلہ آپ کی دعا اور حضور مخدوم پاک صابر کلیری علیہ
 الرحمۃ کا زندہ اعجاز ہیں۔

کرامت نمبر ۹ ☆: موضع نین رانجھ تحصیل پھالیہ ضلع گجرات کے حافظ محمد عالم رانجھا ولد حافظ نیک عالم رانجھا اور ان کے دو ساتھیوں کو باولے (پاگل) کتے نے کاٹ لیا۔ تقریباً ڈھائی ماہ گزرنے کے بعد تینوں دوست بیمار ہو گئے اہل خاندان نے اپنی ہمت اور بساط کے مطابق علاج معالجہ دم درود کرائے مگر باوجود اس کے ”جوں جوں دوا کی مرض بڑھتا گیا“ کے مصداق ان کی بیماری اس حد تک طول پکڑ گئی کہ حافظ محمد عالم کے دو ساتھی اسی بیماری میں انتقال کر گئے۔ ان دو ساتھیوں کی موت کے خوف سے حافظ محمد عالم پر بیماری کا مزید غلبہ ہوا۔ جس کی بنا پر ان کے والد حافظ نیک عالم بہت زیادہ پریشان ہوئے اور مسجد میں نمازیوں سے دعائیں کراتے رہے مگر کوئی آرام نہ آیا۔ ایک دن حافظ نیک عالم سوئے ہوئے تھے کہ کسی نے آہستہ سے کان میں کہا کہ حافظ صاحب اپنا بچہ لیکر کسی طرح دربار کلس شریف میں حضرت پیر سیدن شاہ سرکار علیہ الرحمۃ کے پاس لے جاؤ مالک شفا یاب کرے گا۔ چنانچہ حافظ صاحب اور ان کے رفقاء نے اس بچے کی آنکھوں پر پٹی باندھی ہاتھ پاؤں جکڑے گھوڑے پر سوار کیا اور دربار فیض گوہر بار کلس شریف لے آئے اور بیمار کو

ایک کمرے میں بند کر کے آپ کی خدمت میں حاضر ہو کر تمام معاملہ خدمت میں پیش کیا اور عرض کیا حضور جو مریض ہم لے کر آئے ہیں نہ وہ کھاتا ہے نہ پیتا ہے۔ پانی طلب کرتا ہے جب پانی سامنے کیا جائے تو مرغ بسل کی طرح تڑپنے لگتا ہے۔ شدت کی پیاس کے باوجود پانی نہیں پی سکتا۔ اس کی خوفناک آوازیں دور دور تک سنائی دیتی ہیں منہ سے جھاگ بہتی رہتی ہے آنکھیں لہولہان آگ کے انگارے بنی ہوئی ہیں۔ سرکار یہ مریض آپ کے دربار میں حاضر ہے خدارا کوئی مہربانی فرمائیے تاکہ اس کو اس بیماری سے نجات مل جائے۔ آپ اٹھے اور اس کمرے میں تشریف لے گئے جہاں وہ مریض تھا ملاحظہ فرما کر مریض کو دم کیا مریض پریشان حال تھا اس کی خوفناک چیخوں سے دل دہل رہے تھے مگر اس بیمار کو اتنا ہوش تھا کہ میں کلس والے پیرسیدن سرکار کی خدمت میں حاضر ہوں اور وہ پوری طرح اللہ کے ولی کا ادب بجالایا اور رو کر عرض کرنے لگا حضور میرے دو ساتھی اس بیماری میں مر گئے خدارا مجھے بچالیں۔ آپ نے پانی دم کر کے دیا اور پینے کا حکم دیا۔ مریض نے عرض کیا سرکار یہ میرے گھر والے مجھے پانی میں خوفناک کتے ڈال کر پلاتے ہیں۔ یہ پانی سٹھرا ہے۔

آپ کے دم کرنے اور پانی پلانے کے بعد وہ مریض رات اسی جگہ رہا اور صبح تک اسے کچھ آفاقہ ہوا صبح کو پھر دم کیا گیا مریض بفضل تعالیٰ صحت یاب ہو گیا۔ گھبراہٹ بے چینی ختم اور سکون مل گیا۔ جس کی بنا پر اس کے گھر والے ایک ہفتہ تک مزید دربار شریف میں اس مریض کے ہمراہ رہے اور وہ مریض بالکل صحت یاب ہو گیا۔ اور اس کے بعد وہ مریض اور دیگر اہل خانہ سرکار کے دست حق پرست پر بیعت سے مشرف ہوئے اور اپنے دامنوں کو گوہر مراد سے بھر کر واپس پلٹے۔

حافظ محمد عالم بہت نیک، مخلص، وفادار انسان ہیں ساری عمر جامع مسجد نین میں گزاری اور بیعت ہونے کے بعد آپ کے غلام بے دام بن گئے۔

کرامت نمبر ۱۰☆: صابری محلہ ملک وال میں آپ سرکار کے ذاتی مکان ہیں کبھی کبھی آپ وہاں بھی تشریف لے جاتے اور کچھ عرصہ قیام فرماتے کلس شریف کی طرح اس گھر میں بھی لوگوں کا ایک اژدھام جمع ہو جاتا لوگ اپنی حاجات لے کر آ جاتے۔ ملکوال شہر اور گرد و نواح کے لوگ اپنے مرشد کامل کی صبح و شام زیارت کے لئے آتے۔

ایک مرتبہ آپ حضرت پیرسید مردان علی شاہ صابری علیہ الرحمۃ کے عرس مبارک میں شرکت کے لئے کلس شریف سے نکلے اور صابری محلہ ملکوال والے گھر میں قیام کی غرض سے ٹھہرے آپ کے اس محلہ میں بابو غلام محی الدین نامی ایک شخص جو خود بھی مرزائی کا اور برادری قوم قبیلہ کے تمام حضرات بھی مرزائی ہی تھے۔ صابری محلہ ملکوال کے قیام کے دوران رات کے وقت اس گھر میں محفل بھی ہوئی تھی کہ بابو غلام محی الدین مرزائی کا وہاں سے گزر ہوا۔ وہ چونکہ مسلمانوں کی محافل میں جانے سے پرہیز کرتا تھا اس لئے اندر نہ گیا اور باہر ہی کھڑا ہو کر تمام نظارہ کر رہا تھا کہ اچانک آپ سرکار کا گزر اس کے سامنے سے ہوا۔ اس کی نظر جب آپ کے جمال جہاں آرا پر پڑی تو دیکھتا رہ گیا اور بے خودی کے عالم میں دوبارہ دیکھنے کا منتظر رہا پھر دوبارہ آپ کے رخ زیا کو دیکھا تو ڈوڑا ہوا گھر گیا اور اپنے جواں سال بیٹوں کو بھی لے آیا اور رات دو بجے تک آپ کی محفل میں برسنے والے انوار و تجلیات کو دیکھتا رہا۔ صبح کے وقت محفل ختم ہوئی وہ اپنے گھر اور سرکار اپنے مرشد کے آستانہ مگھو پنڈی پھالیہ کی طرف روانہ ہو گئے۔

بابو غلام محی الدین اپنے گھر سے صبح سویرے اپنے جواں سالہ بیٹوں کو ہمراہ لے کر مرکزی جامع مسجد ملکوال کے خطیب حضرت علامہ سید عبدالرحمن شاہ صاحب سلطانی پوری چشتی نظامی علیہ الرحمۃ کی خدمت میں پہنچا اور عرض کرنے لگا حضور تمام عمر کفر میں گزری میں قادیانیت سے تائب ہو کر آپ کے ہاتھ پر مشرف بہ اسلام ہونا چاہتا ہوں۔ آپ مجھے کلمہ پڑھائیں اور ہماری توبہ کا اعلان بھی اپنی مسجد میں کرا دیں۔

علامہ سید عبدالرحمن شاہ صاحب سلطانی پوری نے پوچھا کہ غلام محی الدین کیا بات اور کیا وجہ سے کہ تم مرزائیت سے تائب ہو رہے ہو تمہیں کس چیز نے متاثر کیا ہے کیا کسی کتاب کا مطالعہ کیا ہے یا کسی عالم دین نے راست راہبری کی ہے۔ بابو غلام محی الدین عرض کرنے لگے مولانا ہم آباؤ اجداد سے مرزائی چلے آ رہے ہیں رشتہ دار ابھی تک مرزائی ہیں۔ تمام گھر مرزائیت کے لٹریچر سے بھرا پڑا ہے کسی اور فرقہ کی کتاب ہم کیا پڑھتے یا کسی عالم کی بات کیا سنتے۔ بات تو صرف اتنی ہے کہ خوش قسمتی سے رات کو ایک مومن کا چہرہ دیکھا ہے انہوں نے پوچھا وہ کون سی مومن ہستی ہے جس کو دیکھ تم اپنا مذہب بدل رہے ہو تو فوراً بولے کہ وہ کلس شریف والے پیرسیدن شاہ صابری سرکار علیہ الرحمۃ ہیں۔ دل نے گواہی دی کہ واقعی یہ مومن ہیں جن کے چہرے سے نور کی تجلیاں برس رہی ہیں۔ یہ اگر مسلمان ہیں تو ہم یقیناً کافر ہیں۔

چنانچہ اس کی گفتگو سننے کے بعد شاہ صاحب نے اسے کلمہ پڑھا کر مسلمان کیا اور فرمایا کہ جس کا چہرہ دیکھ کر

مسلمان ہو رہے ہو اب پہلی فرصت میں ان کے دس حق پرست پر بیعت بھی کر لو تا کہ فقیر کی نگاہ سے آئندہ کے لئے ایمان محفوظ ہو جائے۔ وہ تمام اہل خانہ سرکار کے نہ صرف مرید ہوئے بلکہ دربار شریف کے آنے والے مہمانوں کی خاطر تواضع بھی کرتے ہیں۔

کرامت نمبر ۱۸ ☆: ۱۹۵۰ء کا زمانہ اور سردیوں کی رات تھی اور آپ کی طبیعت ناساز تھی

اسی بنا پر عشاء کی نماز گھر پر ہی ادا کرنے کا ارادہ فرمایا اپنے کمرہ خاص میں مصلیٰ بچھوایا۔ آپ کے بڑے صاحبزادے وجانشین حضرت پیر گلزار حسین شاہ صابری علیہ الرحمۃ نے آپ کو وضو کرایا۔ آپ کے چہرہ انور پر جلالت کے آثار نمایاں تھے چہرہ سرخ، آنکھوں میں سرور انداز گفتگو بے باکانہ تھا کہ اچانک آپ نے فرمایا کہ تم جانتے ہو۔ خدا کہاں ہے؟ خود ہی فرمانے لگے دیواروں میں خدا ہے، چھتوں میں خدا ہے، زمینوں میں آسمانوں میں گل میں ہر جا میں خدا ہے۔ اتنے میں سائیں رحمت دین جو کہ اپنے گاؤں مغل سے اپنے ایک ساتھی شیر محمد خان کے ہمراہ پہنچے انہوں نے اپنے ساتھی کو مشین والے کمرے میں ٹھہرایا اور خود سرکار کے کمرہ خاص میں آئے اور سلام عرض کر کے قدم پاک کو بوسہ دیا۔ آپ اسی طرح وجدانی کیفیت میں جام وحدت لٹا رہے تھے اسی کیفیت میں سائیں رحمت دین کی پشت پر تھکی لگائی اور فرمایا کہ میرا خدا کہاں نہیں۔ یہاں بھی ہے۔ سائیں رحمت دین کی پشت پر ہاتھ لگنا تھا کہ سائیں رحمت دین مرغ بسک کی طرح تڑپنے لگے کہ سر زمین پر پٹختے لگے ناک منہ اور کانوں سے خون بہنے لگا اور زور سے ہاتھ زمین پر مارنے لگے اس دوران سائیں بند ہونے لگیں بعد ازاں زور زور سے سانس لینے لگے۔ آپ نماز عشاء میں مشغول ہو گئے۔ اور آپ کے صاحبزادے حضرت پیر گلزار حسین شاہ صاحب سائیں رحمت دین کو سنبھالتے رہے مگر وہ قابو نہ آتے تھے۔ جب انہیں گھیٹ کر باہر لانا چاہا تو حضرت پیر گلزار شاہ صاحب علیہ الرحمۃ کا جسم بے جان ہو جاتا۔ جب ان کا جسم بے جان ہو جاتا تو سائیں کو آرام ہو جاتا۔

وہ فرماتے ہیں کہ جب میں چھوڑتا میں ٹھیک ہو جاتا اور جب سائیں کو پکڑتا تو سائیں رحمت دین تڑپنے لگتے بالاخر بڑی ہمت و کوشش کے بعد میں ان کو مشین والے کمرے میں لے آیا۔ جب وہاں پہنچے تو کیا دیکھا کہ سائیں جی کا دوسرا ساتھی شیر محمد خان مشین کی دھمک میں گم حال کھیل رہا تھا اور وہ

تڑپ رہا تھا اور وہ زار و قطار روتا تھا۔ میں نے رحمت دین سے کہا کہ تم پر نکتہ چینی کرنے والے خود ہی تماشہ بنے ہوئے ہیں۔ سائیں رحمت دین تین ماہ تک مسلسل اسی حالت میں رہے بعد ازاں طبیعت کچھ سنبھل گئی۔ کئی کئی دن تک روزے سے رہنا گھنٹوں سانس بند کیئے رہنا کئی ہفتوں تک وجد کی حالت طاری رہتی آنکھوں سے خمار برستا لبوں سے پیار اور چہرے پر ایک عجب بہار رہتی تھی۔ حضرت سائیں رحمت دین نے ساری عمر مجذوبانہ کیفیت میں گزاری کبھی کبھی کسی کسی سے پیار بھری آواز میں گفتگو فرماتے۔ مرشد کی بارگاہ سے فیض حاصل کیا بالآخر جون ۱۹۷۰ء میں وصال فرمایا۔ مزار پر انوار موضع مغل تحصیل گوجران میں مرجع خاص و عام ہے ۱۵ ماہ چیت کو ہر سال آپ کا عرس مبارک حضرت سیدن سرکار کے پوتے پیر شمیم صابر صابری کی زیر صدارت انعقاد پذیر ہوتا ہے۔ فقیر راقم الحروف کو جناب زبیر احمد گلزاری صاحب آف اسلام آباد کے ہمراہ آپ کے دربار شریف کی زیارت اور محفل عرس میں شرکت کا موقع ملا ہے بڑی ہی پر کیف محفل ہوتی ہے۔

زیارات مقامات مقدسہ ☆: آپ نے اپنی ظاہری حیات مبارکہ میں حضور داتا گنج بخش علی ہجویری لاہوری حضرت شاہ عنایت قادری شطاری لاہوری حضرت بابا بھلے شاہ قصوری حضرت میاں محمد بخش عارف کھڑی آزاد کشمیر حضرت پیر شاہ غازی دمڑی والی سرکار آزاد کشمیر حضرت بابا فرید الدین گنج شکر پاکپتن شریف سلطان اولیاء حضرت مخدوم علاؤ الدین علی احمد صابر کلیری حضرت خواجہ سید محمد معین الدین حسن بخری چشتی اجمیری اجمیر شریف انڈیا حضرت خواجہ نظام الدین اولیاء دہلی حضرت امیر خسرو دہلی حضرت خواجہ بختیار کاکی مہرولی دہلی حضرت خواجہ شمس الدین ترک پانی پت حضرت مخدوم جلال الدین کبیر اولیاء پانی پت حضرت شرف الدین بوعلی شاہ قلندر پانی پت علیہم الرضوان کے مزارات پر کئی کئی مرتبہ حاضریاں دیں اور زندگی کا آخری سفر جب کلیر شریف انڈیا بھارت میں حضور مخدوم العلمین سلطان الاولیاء سیدنا علاؤ الدین علی احمد صابر کلیری علیہ الرحمۃ کی جانب کیا تو آپ کے ہمراہ دیگر مریدین کے علاوہ آپ کی اہلیہ محترمہ اور آپ کے صاحبزادے حضرت پیر گلزار حسین شاہ صابری علیہ الرحمۃ بھی تھے۔ یہ واقعہ ۱۹۴۶ء کا ہے اور حضرت مخدوم پاک کا عرس شریف شروع تھا آپ نے مخدوم پاک کے مزار پر انوار پر حاضری دی اور مخدوم پاک کے فیض و کرم

اور عنایات سے جھولیاں بھریں اور دربار شریف کی چادر آپ کو پیش کی گئی ۱۴ ربیع الاول شریف کو صبح فجر کے بعد آپ حضور مخدوم پاک دربار گوہر بار کی طرف آ رہے تھے کہ ایک بلند قامت شخص جس کے بال بکھرے ہوئے چہرے پر جلال آنکھوں سے خون برس رہا تھا ہاتھ میں برہنہ تلوار اونچی آواز میں للکارا۔ ”ہاں بھئی میں حضور صابر پاک کے نام پر سرمانگتا ہوں ہے کوئی دینے والا“ پورے مجمع پر اس بارعب آواز کا رعب طاری ہو گیا۔ اس نے دوبارہ پھر وہی الفاظ دہرائے مجمع پر سکتہ طاری ہو گیا اور کوئی بھی شخص آگے نہ بڑھا۔ ہزاروں کے ہجوم پر خاموشی طاری تھی کہ اس نے تیسری مرتبہ پھر للکارا کہ ”ہاں بھئی میں صابر کے نام پر سرمانگتا ہوں ہے کوئی دینے والا۔“ آپ فوراً آگے بڑھے دور اس کے سامنے کھڑے ہو کر سر جھکا لیا۔ اور فرمایا کہ یہ سر صابر پاک کے نام ہو چکا ہے۔ آپ ہی کا ادھار سمجھ کر اٹھائے پھر رہا ہوں۔ اگر حضور کو ضرورت ہے تو بجز اللہ حاضر ہے۔ آپ کی اس پیشکش پر انوکھا سائل مسکرا دیا اور بلند آواز میں کہنے لگا یہ سر صابر کو منظور ہے۔ یہ سر بلند ہے۔ یہ سر سردار ہے۔ اسے سرفرازی کی دستار زیبا ہے۔ اور انشاء اللہ تا حشر سرفراز ہی رہے گا۔ آپ اس خوبصورت دستار کا صدقہ دس روپیہ دے دیں۔ آپ نے دس روپے نکالے اور نذر کر دیئے وہ لے کر رقص کرتا ہوا چلا گیا۔ اور بڑے دروازے سے نکلتے ہی ہجوم میں گم ہو گیا۔ کافی تلاش کے باوجود بھی دوبارہ نظر نہ آیا۔

اس کے بعد آپ کی والدہ ماجدہ نے فرمایا کہ آپ سجادہ نشین صاحب کے کمرے میں جا کر ان سے ملاقات کریں۔ آپ اپنے بڑے صاحبزادے پیر گلزار حسین شاہ علیہ الرحمۃ کو لے کر جناب شہزادہ نواب میاں صاحب علیہ الرحمۃ سجادہ نشین پیران کلیہ شریف کی خدمت میں پہنچے کافی لوگ تشریف فرما تھے آپ سے بھی کافی دیر تک محو گفتگو رہے۔ دوران گفتگو آپ نے شہزادہ نواب میاں سے حاضری کا مقصد پیش کیا اور فرمایا کہ میرے ساتھ میرا بڑا لڑکا ہے اس کی دادی صاحبہ اور نانی صاحبہ لے کر دربار میں اس لئے حاضر ہوئے ہیں کہ آئندہ نہ جانے کسے حاضری نصیب ہو ہم امسال ہی اپنے پیر و مرشد کے دربار فلک و قار سے دستار کرا لائیں۔ اور اسے سرکار کے حوالے کر کے دعاؤں کا خزانہ سمیٹ لیں۔ آپ کی بات سن کر شہزادہ نواب میاں ملحقہ کمرے میں تشریف لے گئے اور ایک پیلے رنگ کی پگڑی اور سبز چادر اٹھالائے انہوں نے چادر آپ کو دی اور دعا کے لئے ہاتھ اٹھائے تمام محفل شریک دعا ہوئی اور کلمہ شریف کے ورد کے دوران انہوں نے پگڑی اپنے دست مبارک سے پیر گلزار

حسین شاہ صابری صاحب علیہ الرحمۃ کے سر پر باندھی اور خصوصی دعاؤں سے نوازاموتیا کے پھولوں کا ایک ہار گلے میں ڈالا اور چائے سے تواضع کی۔ اس کے بعد آپ کمرے سے باہر آئے اور اپنی والدہ ماجدہ سے فرمایا کہ لوجی سے آپ کے حکم مطابق دستار بندی بھی ہوگئی اس کے بعد آپ کی والدہ محترمہ آپ کو ہمراہ لے کر حضور مخدوم پاک کلیری علیہ الرحمۃ کی بارگاہ میں حاضر ہوئیں اور حضور مخدوم پاک کی بارگاہ میں عرض کیا حضور میں حضرت بابا گنج شکر علیہ الرحمۃ کی پوتی اور آپ کی نام لیوا ہوں میں اپنے دونوں بچے آپ کے حوالے کرنے آئی ہوں سرکار میرے بچوں کی لاج رکھ لینا۔

آپ زندگی کے آخری چند ماہ علیل رہے پہلے پہل تو مقامی طور پر علاج معالجہ ہوتا مگر بعد ازاں آپ کو پی اے ایف ہسپتال سرگودھا میں داخل کر دیا گیا ڈاکٹروں کی ٹیم میں اکثر ڈاکٹر آپ کے عقیدت مند تھے جنہوں نے پوری جانفشانی سے آپ کے علاج پر توجہ دی۔

وصال سے ایک دن پہلے آپ خود غسل خانے میں گئے استنجا کے بعد صابن سے ہاتھ دھوئے۔ وضو کیا اپنی ہیرے والی انگٹھی جس کو آپ دوران عبادت انگلیوں میں پھیرا کرتے تھے اور فرماتے کہ میں اس سے تسبیح کا کام لیتا ہوں۔ اپنے استعمال کی سفید تسبیح اور قمیص کا اشٹ اپنے ہاتھ سے اتار کر اپنے رومال میں باندھے اور اپنے صاحبزادے حضرت پیر گلزار حسین شاہ صابری علیہ الرحمۃ کو عنایت فرمائے اور علیحدگی میں چند ہدایات ارشاد فرمائیں جو کہ درج ذیل ہیں۔

(نمبر ۱) فرمایا کہ ہماری آخری تیاری ہے، آپ لوگ گھبرائیں نہیں حوصلہ بلند رکھا میری پر خلوص دعائیں تمہارے ساتھ ہوں گی۔ میری محنت اور عبادت بفضل تعالیٰ رنگ لائیں گی۔ (نمبر ۲) مسلک کی خدمت کرنا میرے روڈوں اور جانثاروں کا خیال رکھنا۔ یہ میرے مخدوم پاک صابر کلیری کی عطائیں اور انہیں کی امانت ہیں۔ (نمبر ۳) میں جہاں جہاں جاتا تھا وہاں وہاں جاتے رہنا۔ (نمبر ۴) میرے بعد تمہیں کچھ تکلیفوں، سختیوں کا سامنا ہوگا، مگر فتح ہمیشہ حق کی ہوتی ہے۔ حوصلہ بلند رکھنا عقیدہ میں لغزش نہ آنے پائے۔ (نمبر ۵) میرا مزار حجرہ میں بنا لینا مگر وہ جگہ تنگ ہوگی۔ حجرہ کے سامنے صحن میں بنا لینا وہ تمام جگہ میں نے اللہ کا نام لیکر پاک کر دی ہے۔ (نمبر ۶) میرے عرس کا الگ اہتمام نہ کرنا۔ قبلہ باوا صاحب نے ۲۴-۲۵ سوچ کی جو تاریخ مقرر کی ہے اسی تاریخ پر

میرا عرس منانا۔ ختم شریف پڑھ کر ایصالِ ثواب کرتے رہنا۔

اس کے بعد سورہ یٰسین شریف کی تلاوت میں مشغول ہو گئے اچانک زبان سے لفظ اللہ اکبر با آواز بلند نکلا اور جان جانِ آفرین کے حوالے کر دی۔ انا للہ وانا الیہ راجعون۔

☆: آپ کا وصال باکمال مورخہ ۲۴ نومبر ۱۹۷۳ء ۲۹ شوال المکرم ۱۳۸۳ھ

ماگھ، ۲۰۱۰ مکرئی بروز اتوار صبح صادق کے وقت پی اے ایف ہسپتال سرگودھا میں ہوا۔ نماز جنازہ کلین شریف میں ادا کی گئی لاکھوں کا ہجوم تھا حضور کا شمار ہی نہ ہو سکا اسی روز شام ۴ بجے آپ کو مالک حقیقی کے سپرد کر دیا گیا۔ آپ کے دربار گوہر بار پر فقیر راقم الحروف تادم تحریر ۴ مرتبہ حاضری دے چکا ہے۔

۳ مرتبہ عرس مقدس میں جبکہ ایک مرتبہ سالانہ عرس مبارک کے موقع پر جناب زبیر احمد گلزاری صاحب آف اسلام آباد کے ہمراہ بھی حاضری ہوئی۔ موجودہ سجادہ نشین شیخ المشائخ حضرت صاحبزادہ پیر شمیم صابر صابری مدظلہ بڑے ہی مہمان نواز ملنسار خلیق اور مہربان وضع دار شخصیت کے مالک ہیں۔ فقیر راقم الحروف کی دعوت پر ۴ جولائی ۲۰۰۳ء کو فقیر کی کتاب تذکرہ اولیائے پوٹھواری تقریب رونمائی اور سالانہ عرس فیض عالم و بڑی گیارہویں شریف میں تشریف لائے تھے۔ اور محفل کو خوب رونق بخشی دعا ہے کہ خداوند کریم آپ کا سایہ عاشقان صابر پاک پر قائم رکھے۔

حضرت میاں محمد سلیمان قلندر چشتی صابری رحمۃ اللہ علیہ

☆: واصل باللہ، فانی اللہ، ہمہ صفت قلندرانہ، شہباز حقیقت و معرفت حضرت میاں محمد سلیمان قلندر چشتی صابری ثمہ بہاولپوری رحمۃ اللہ علیہ قلندرانہ صفات کے حامل ولی کامل ہیں۔ آپ کی ولادت باسعادت تقریباً ۱۹۰۰ء کو موضع نظا پیور ریاست کیوڑ تھلہ ضلع جالندھرا نڈیا میں جناب حافظ میاں محمد عبداللہ قادری کے گھر ہوئی۔ آپ آرائیں قبیلہ سے تعلق رکھتے تھے۔ ابتدائی تعلیم اپنے وطن میں ہی پائی اور دینی و روحانی تربیت اپنے والد گرامی سے مکمل کی۔ آپ نے اپنی عملی زندگی کا آغاز ۱۹۲۲ء میں ریاست بہاولپور سے کیا اور فوج میں بھرتی ہو گئے لیکن فوج میں دل نہ لگا۔ جس کی وجہ سے فوج کی ملازمت کو خیر باد

کہہ کر ریلوے میں ملازمت کر لی۔ بالآخر ۱۹۶۶ء میں پاکستان ریلوے سے گروپ انسپکٹر کے عہدے سے ریٹائرمنٹ لی اور ۱۹۶۸ء میں اپنے جواں سال فرزند میاں اسد علی احمد کے پاس رہائش اختیار کر لی۔

بیعت و خلافت ☆: آپ سلسلہ عالیہ چشتیہ صابریہ میں حضرت محمد حسین شاہ فرد عالم چشتی صابری علیہ الرحمۃ کے دست حق پرست پر بیعت سے مشرف ہوئے اور انہی سے خرقہ خلافت پا کر سرفراز و ممتاز ہوئے۔ حضرت محمد حسین شاہ فرد عالم چشتی صابری علیہ الرحمۃ کا وصال دس جمالی الاخر ۱۳۷۲ھ بمطابق ۲۶ فروری ۱۹۵۳ء بروز جمعرات کو ہوا۔ مرقد منورہ قبرستان آوابدھو بالقابل انجینئرنگ یونیورسٹی جی ٹی روڈ لاہور میں ہے یہ مرید و خلیفہ ہیں حضرت شاہ محمد پیر بخاری صابری علیہ الرحمۃ جن کا وصال اکیس ربیع الاول ۱۳۳۸ بمطابق ۲۸ اگست ۱۹۲۹ء بروز بدھ کو مرقد منورہ قبرستان آوابدھو جی ٹی روڈ لاہور میں ہے یہ مرید و خلیفہ ہیں حضرت نظام الدین صابری کے مزار دولت آباد دھولہ جالندھر یہ مرید و خلیفہ حضرت محمد حسین چشتی صابری پاکپتی کے یہ مرید و خلیفہ ہیں حضرت شاہ محمد حسن رامپوری صابری کے وہ مرید حضرت شاہ محمد امیر صابری کے وہ مرید و خلیفہ ہیں حضرت شاہ غلام حسین ابن اخون کے وہ مرید و خلیفہ ملا اخون شاہ عبدالکریم کے وہ مرید و خلیفہ حضرت شاہ عنایت جیو بہلول پوری چشتی صابری کے وہ مرید و خلیفہ ہیں حضرت سید میراں شاہ بھیکھ رحمتہ اللہ تعالیٰ علیہم اجمعین کے تھے۔

سیرت و کردار ☆: آپ کو مسجد سے بے حد لگاؤ تھا۔ نماز ہمیشہ مسجد میں ہی پنجگانہ ادا فرماتے تھے۔ نوے برس کی عمر شریف میں بھی بڑے چاک چوبند نظر آتے۔ بالخصوص مسجد میں اس چستی سے تشریف لاتے کہ دیکھنے والے دنگ رہ جاتے۔ گفتگو میں بڑی نرمی تھی مگر حق بات پر ہمیشہ ڈٹ جاتے تھے۔ دل میں کبھی کسی کے متعلق کدورت نہ رکھتے تھے۔ تمام عمر اپنی درویشی کو مخفی رکھا۔ مسجد میں بھی ایک طرف علیحدہ بیٹھتے تھے۔ مسجد خضریٰ ماڈل ٹاؤن بی بہاولپور کے برآمدے میں بروز جمعہ نماز جمعہ کے بعد تشریف فرما ہوتے تو آپ کے گرد عقیدتمندوں کا ہجوم اور حلقہ بن جاتا۔ کوئی اپنا مسئلہ بیان کرتا کوئی اپنی تکلیف بتاتا۔ عموماً ڈاکٹروں، حکیموں سے مایوس مریض دعا کے لئے آپ کی خدمت میں حاضری دیتے اور دعا کے لئے درخواست کرتے تو آپ ان سے فرماتے اچھا بھائی تم جاؤ میں خاص وقت میں دعا کروں گا۔ سائل کے چلے جانے کے بعد آپ اپنے خلیفہ مولانا امان اللہ

صابری سکھ خان پور ضلع رحیم یار خان کے مرید جناب محمد صدیق اظہر صابری سے کہتے۔ صدیق بیٹا اس غریب بیمار کے لئے آج رات سب مرض کی خاطر جو دعائیں بتائی ہوئی ہیں وہ ساری رات بیٹھ کر پڑھنی ہیں اور صبح پانی دم کر کے اس مریض کے گھر بھجوادینا۔

چنانچہ محمد صدیق صابری تعمیل حکم فرماتے۔ اکثر مریض پانی پی کر شفا یاب ہو جاتے تھے۔ ایک مریض کو ڈاکٹروں نے کہہ دیا کہ تمہارے گردوں نے کام کرنا چھوڑ دیا ہے۔ وہ مریض آپ کی خدمت میں حاضر ہوئی آپ کی دعا سے خدا نے شفا بخشی جو کہ حیات ہے۔

آپ کے ارشادات ☆: آپ اکثر فرمایا کرتے تھے کہ ہمیشہ رزق حلال اور پاک روزی تلاش کرو اور کھاؤ اور کسی کے آگے ہاتھ نہ پھیلاؤ۔ ہاتھ صرف اور صرف رب العزت کے حضور دراز کرو۔ نماز پنجگانہ ادا کرو۔ خدائے قدوس اور رسول پاک ﷺ کے احکامات کی تعمیل اور مکمل پیروی کرو۔ کسی کو اپنے قول و فعل سے نقصان نہ پہنچاؤ۔ آپ اول خویش بعد درویش کے قائل تھے۔ فرمایا کرتے تھے کہ اپنے بچوں کی بہترین تربیت کرو اور بعد میں دوسروں کی اولاد کو نیک راستہ دکھاؤ۔ آپ نے تمام عمر سنت رسول ﷺ کے مطابق گزاری۔

کشف و کرامات ☆: آپ کے خلیفہ حضرت مولانا شاہ امان اللہ خان دھریچہ چشتی صابری علیہ الرحمۃ فرماتے ہیں کہ ایک دن میں اپنے اخبار کے دفتر سے واپس آ رہا تھا کہ راستے میں میرے دوست جناب سعید اکبر صاحب مل گئے جو کہ انتہائی مایوس دکھائی دے رہے تھے۔ میں نے ان سے حال و احوال پوچھا اور پریشانی کی وجہ دریافت کی۔

تو وہ کہنے لگے کہ میں آج بہت بے مزہ ہوا ہوں۔ میں بابا صاحب کے پاس گیا تھا کہ کچھ دیر بیٹھ کر ان سے دعائیں لوں گا۔ لیکن جب وہاں پہنچا اور کچھ ہی دیر بیٹھا تھا کہ آپ نے فرمایا اکبر بھگوا بھگوا۔ اس لئے وہاں سے مایوس ہو کر واپس آ رہا ہوں۔ میں نے اسے کہا مایوس ہونے کی کوئی ضرورت نہ ہے۔ اس لئے کہ فقیر کے منہ سے نکلی ہوئی بات بغیر وجہ کے نہیں ہوتی۔ کہنے لگے کیا وجہ ہو سکتی ہے؟ میں نے کہا کہ کوئی بھی وجہ ہو سکتی ہے۔ یہ سن کر وہ خاموش ہو گئے۔ اتنے میں بادل گر بے اور بارش شروع ہو گئی۔ میں نے کہا لو وجہ سامنے آگئی۔ اتنی سخت بارش ہوئی کہ ہم دونوں گھر پہنچتے پہنچتے اچھے خاصے

بھیگ گئے تھے۔ میں نے کہا کہ کچھ سمجھے کہ نہیں؟ اگر آپ وہاں بیٹھے رہتے تو پھر اس شدید بارش میں واپس آنے میں تکلیف ہوتی۔ دیکھا کہ آپ نے کتنی شدید اور تاریخی بارش ہے۔

واقعہ نمبر ۲ ☆: یہی مولانا امان اللہ خان فرماتے ہیں کہ میرے بھتیجے منیر احمد کے گھر بیٹا پیدا ہوا تو ساتویں دن نام رکھنے کی رسم ہوئی جسے چھٹی کہتے ہیں۔ اس موقع پر بہت سی خواتین جمع تھیں۔

چنانچہ حسب معمول رسم ادا کی جا رہی تھی کہ ہم مرد الگ بیٹھے ہوئے تھے اور عورتیں الگ۔ اس موقع پر چھوٹی سی خیرات بھی کی جاتی ہے۔ خواتین میں نام رکھنے پر اختلاف ہو رہا تھا کوئی ایک نام کوئی دوسرا نام تجویز کر رہی تھی۔ رات کو خواب میں حضرت بابا سلیمان قلندر میرے مرشد کامل تشریف لائے اور فرمانے لگے۔ خان صاحب میں نے ولایت آج آپ کے گھر میں داخل کر دی ہے۔ یہ بچہ میری دعا سے پیدا ہوا ہے اور میں نے اللہ کریم سے پیدائشی دلی مانگ کر آپ کو دیا ہے۔ اس لئے اس کا نام میرے نام پر (محمد سلیمان) رکھ دیں۔ صبح ہوئی تو میں بھاگا بھاگا اپنے بھتیجے منیر احمد کے پاس گیا اور اس کو تمام واقعہ سنایا۔ اس کے بعد اُس بچے کا نام وہی رکھ دیا گیا جو حضرت نے بتایا تھا یعنی (محمد سلیمان)

واقعہ نمبر ۳ ☆: حضرت مولانا امان اللہ خان المعروف خان صاحب چشتی صابری علیہ الرحمۃ فرماتے ہیں کہ میرے ایک دوست جو کہ ریٹائرڈ زندگی بہت تنگ دستی سے گزار رہے تھے کہ وہ ایک دن میرے ساتھ آپ کی خدمت میں حاضر ہوئے اور عرض کی حضور معاشی حالات ٹھیک نہ ہیں دعا فرمائیں کہ خدا بہتر اسباب پیدا فرمائے تاکہ تنگ دستی دور ہو جائے۔ آپ کی مخصوص عادت تھی کسی کی بات سن کر ساتھ والے آدمی سے فرما دیتے تھے کہ یا راس کے دعا کر دینا تاکہ اس کا مسئلہ حل ہو جائے۔ حسب معمول آپ نے مجھے فرمایا خان صاحب آپ ان کے لئے دعا فرمادیں اور ساتھ ہی دس روپے اپنی جیب سے نکال کر اس کو دیئے۔ یہ ایک نشانی تھی کہ آپ کو روزی مل جائے گی۔

آپ سائل کی موجودگی میں تو کسی کو دعا کے لئے کہہ دیتے تھے۔ مگر حقیقتاً معمول یہ تھا کہ بوقت تہجد اپنے پاس آنے والے تمام سائلین اور حاجت مندان کے لئے خود دعا کیا کرتے تھے۔

چنانچہ وہ شخص دعا لے کر چلا گیا۔ اور دوسرے دن ہی اُسے کسی پرائیویٹ ادارے میں ملازمت مل گئی۔ جس سے اس کی معاشی تنگ دستی دور ہو گئی۔

واقعہ نمبر ۴ ☆: ایک دن آپ نے اپنے خلیفہ مولانا امان اللہ خان دھرمیہ چشتی صابری علیہ الرحمۃ نے فرمایا کہ خان صاحب آپ اکثر دوروں پر رہتے ہیں۔ لیکن ان دنوں آپ دو تین ماہ کے لئے کسی لمبے سفر نہ جانا۔ میں نے عرض کیا سرکار کیا کوئی خطرے والی بات ہے۔ آپ نے فرمایا نہیں یا ربات یہ ہے کہ اب ہماری برزخ کی طرف تیاری ہے۔ وقت آنے والا ہے۔ آپ ہی مجھے غسل دیں گے اور آپ ہی میری نماز جنازہ پڑھائیں گے اور پھر آپ ہی مجھے لحد میں اتاریں گے۔ یہ آپ کے لئے میری وصیت ہے۔ لہذا احتیاط کرنا۔ وقت بہت قریب ہے۔ مولانا فرماتے ہیں کہ اس کے بعد میں نے لمبے سفر سے گریز شروع کر دیا اور الحمد للہ حسب وصیت مجھے یہ سعادتیں نصیب ہوئیں میں سمجھتا ہوں اس سے کہ میرے لئے کون سی سعادت ہو سکتی ہے کہ اللہ تعالیٰ کا ولی مجھے یہ شرف عطا کر رہا ہے۔

واقعہ نمبر ۵ ☆: ۱۹۸۳ء کی بات ہے کہ آپ مسجد خضریٰ ماڈل ٹاؤن بی بہاولپور میں تشریف فرما تھے۔ عقیدت مندان حصول برکت و دعا کے لئے حاضر خدمت تھے۔ ۱۹۸۳ء میں پاکستان پر ہندوستان کے حملے کا شدید خطرہ تھا۔ حاضرین مجلس نے اس خطرے کے پیش نظر آپ سے دعا کے لئے درخواست کی کہ یہ خطرہ ٹل جائے۔ اس لئے کہ اس وقت کی ہندوستان کی وزیراعظم اندرا گاندھی ہر صورت پاکستان پر جنگ تسلط کرنے پر تلی ہوئی تھیں۔ آپ نے جواب دیا کہ اگر قضا و قدر نے یہی لکھا ہے تو ہم کیا کر سکتے ہیں۔

جو ابابا عرض کیا گیا حضرت آپ دعا تو کر سکتے ہیں کہ اس فتنہ پرور عورت سے اللہ کریم نجات عطا فرمادے جو جنگ کی اصل محرک ہے۔ اس بات پر آپ خاموش ہو کر مراقبے میں چلے گئے اور تقریباً بیس منٹ کے بعد آنکھیں کھولیں تو آنکھیں بالکل سرخ تھیں اور ان سے جلال نمایاں تھا۔

آپ نے عالم جلال میں ہاتھ کے اشارے سے ارشاد فرمایا۔ ”مر جائے گی وہ“ اس واقعہ کے چند ہی دنوں کے بعد اندرا گاندھی اپنے ہی محافظوں کے ہاتھوں قتل ہو گئی۔ اس طرح جیسا کہ آپ نے فرمایا وہ پورا ہو گیا۔

وصال باکمال ☆: آپ کا وصال باکمال ۳۰ شوال المکرم ۱۴۰۹ھ بمطابق ۵ جون

۱۹۸۹ء شب دوشنبہ ڈیڑھ بجے رات عمر ۸۹ برس ہوا۔ مزار پُر انوار فاروق مسجد ماڈل ٹاؤن بی بہاولپور کے قبرستان میں مسجد کی دیوار کے ساتھ مرجع خاص و عام ہے۔ جہاں اہل عقیدت و محبت حاضری دے کر اپنے قلوب و اذہان کو نور ایمان سے منور کرتے ہیں۔
آپ کے صاحبزادے اسد علی احمد صابری کی زیر نگرانی ہر سال آپ کا عرس مبارک نہایت عقیدت و احترام سے مناتے ہیں۔

مرد قلندر جناب بابا محمد سلیمان چشتی صابری

۱۹۸۹ء

سلیمان عالی قلندر بروقت بود بے گماں قدوة العارفين
حسن ہست تاریخ چوں از خرد / ندا از فلک داد روح الامین
ز حکم خداوند رفت از جہاں سلیمان قلندر بہ عرش بریں

۱۴۰۹

اٹھے ہر سے آج بابا قلندر تربت پہ ان کی ہوں رحمت کے سائے
ندا مجھ کو ہاتف نے دی یہ حسن کہ ”باغ جنان میں سلیمان آئے“

۱۴۰۹

ردیف ش

منقبت (از قلم..... محمد امیر صابری)

حضرت خواجہ شمش الدین چشتی صابری رحمۃ اللہ علیہ

میں کیا کہوں ہیں آپ کیا یا خواجہ شمس الدین
بہر علاؤ الدین میری فریاد تو سن لو
جس صبر نے توحید سے روشن کیا عالم
مخدوم علی احمد علاؤ الدین کے دلارے
تم نے مقام عشق کی منزل کو ہے سمجھا
شان ولایت آپ کی یا شاہ ولایت
بیٹھا امیر صابری دامن کو پیارے
حاجت روا مشکل کشایا خواجہ شمس الدین
الے دلبر صابر پیایا خواجہ شمس الدین
اس صبر کی تم ہو ضیا یا خواجہ شمس الدین
مجھ پہ بھی ہو نظر عطا یا خواجہ شمس الدین
تو واقف راز بقایا یا خواجہ شمس الدین
اے جذبہ ذات خدایا خواجہ شمس الدین
یہ صابری درکا گدایا خواجہ شمس الدین

حضرت خواجہ شمس الدین ترک پانی پتی چشتی صابری

تعارف ☆: شمس عوالم مثال، بدر منازل حضرت جمال، معدن گنجینہ علوم لدنی، پروردہ لطف رسول
مدنی، آئینہ جمال و جلال حقانی قطب ابدال حضرت خواجہ شمس الدین ترک پانی پتی رحمۃ اللہ علیہ محرم حریم
جلال ہیں۔ آپ سلسلہ چشتیہ صابریہ کی وہ شمع ہیں جس سے چشتیہ صابریہ سلسلہ کو عروج کمال حاصل ہوا۔
یہی وجہ ہے کہ آپ کو شمس الاولیاء کے خطاب سے پکارا جاتا ہے۔ آپ کے آباؤ اجداد ترک کے رہنے
والے تھے۔ آپ کا تعلق خاندان سادات سے ہے۔ آپ کا سلسلہ نسب چند واسطوں سے حضرت محمد حنیفہ
بن حضرت علی کرم اللہ وجہہ الکریم تک پہنچتا ہے۔ آپ علوی ہیں آپ کے والد بزرگوار کا نام نامی سید احمد

ہے۔ آپ ۲۱ جمادی الثانی ۱۳۹۷ھ بروز جمعہ کو بمقام سرخس ملک ترکستان میں پیدا ہوئے۔ آپ کا نام شمس الدین ہے۔ آپ کا خطاب مشکل کشاء ہے اور مشکل کشاء کے خطاب سے پکارے جانے کی وجہ یہ ہے کہ آپ کے نام میں یہ تاثیر ہے کہ اگر کوئی شخص آپ کا اسم گرامی کسی مشکل یا خاص مہم کے واسطے ایک لاکھ مرتبہ پڑھے تو آپ کے نام کی برکت سے اس کا کام پورا ہو جائے گا۔ پڑھنے کی ترکیب یہ ہے کہ پہلے وضو کر کے صدق و اخلاص سے یا شمس الدین ترک ایک لاکھ مرتبہ پڑھے اگر تنہا نہ پڑھ سکے تو اوروں کو شریک کر لے اکثر ہوتا ہے کہ ابھی لاکھ ختم نہیں ہوتا کہ اس نام کی برکت سے حق تعالیٰ وہ مشکل آسان کر دیتے ہیں حضرت شیخ محمد اکرم قدوسی علیہ الرحمۃ اپنی کتاب اقتباس الانوار صفحہ ۵۱۱ پر رقم طراز ہیں کہ ہمارے خاندان میں ہر مشکل اور مصیبت اور تکلیف کے وقت یہی ورد کیا جاتا ہے اور میں بذات خود بھی اکثر اوقات اپنی حاجات کے لئے پندرہ سے بیس مرتبہ آپ کا اسم گرامی پڑھتا ہوں تو مشکل آسان اور حاجت پوری ہو جاتی ہے اور میں نے جس کسی کو بھی پڑھنے کو بتایا وہ اپنے مقصد میں کامیاب و بامراد ہوا۔ اور اب بھی ضرورت مند حاجت مندان کو اجازت عام ہے۔ بشرطیکہ کے اعتقاد صحیح ہو۔ اور با وضو ہو کر پڑھے کار ساز حقیقی سے قوی امید ہے کہ مقصد پورا ہوگا۔ آپ کی نذر نیاز نان و حلوہ ہے۔ جس قدر توفیق ہو کام ہونے پر پیش کر دیں۔ سلسلہ عالیہ چشتیہ صابریہ کے بزرگوں کے خاندانوں اور گھروں میں شادی بیاہ کے موقع پر پہلے آپ کی نذر پیش کی جاتی ہے۔ اس کے بعد کوئی اور کام ہوتا ہے۔

تعلیم و تربیت ☆: آپ کی تعلیم و تربیت ترکستان میں ہوئی آپ نے بہت جلد تفسیر و حدیث، فقہ، ریاضی، منطق، ہندسہ میں قابلیت حاصل کی جلد ہی علم معقول و منقول سے فارغ ہو کر علم باطنی کی طرف متوجہ ہو گئے۔

تلاش حق ☆: تلاش حق کے جذبہ سے متاثر ہو کر آپ نے وطن عزیز کو خیر باد کہا اول ترکستان کی سیر و سیاحت کی جب وہاں کوئی مرشد کامل نہ ملا تو ماورا نہر تشریف لائے۔ ملتان سے اجودھن تشریف لائے وہاں بہت سے بزرگوں سے ملے لیکن آپ کو تسکین نہ ہوئی۔ پھر آپ حضرت بابا فرید الدین مسعود گنج شکر رحمۃ اللہ علیہ کی قدم بوسی سے مشرف ہوئے آپ کچھ عرصہ حضرت بابا فرید گنج شکر علیہ الرحمۃ کی خدمت بابرکت میں رہ کر فیوض و برکات سے مستفیض ہوئے۔

بیعت و خلافت ☆: حضرت بابا فرید الدین گنج شکر علیہ الرحمۃ نے آپ کو خلافت سے سرفراز فرمایا اور آپ سے فرمایا کہ تمہارا حصہ دوسرے مرشد کے پاس ہے۔ حضرت بابا صاحب نے بتایا کہ تمہارا حصول نعمت و کمال دوسرے مرشد کے پاس ہے۔ اور آپ کو کلیر شریف حضرت مخدوم علاؤ الدین علی احمد صابر کلیری رحمۃ اللہ علیہ کی خدمت میں روانہ کیا۔ حضرت مخدوم پاک نے آپ کو دیکھ کر فرمایا شمس الدین تو میرا فرزند ہے۔ میں نے خدا سے چاہا کہ میرا سلسلہ تجھ سے جاری ہو اور قیامت تک جاری رہے گا۔ آپ کو بیعت سے مشرف فرمایا اور کلاوہ چہار ترکی آپ کے سر پر رکھی۔ مقرض آپ کے سر پر گھمائی آپ گیارہ سال تک اپنے پیرو مرشد حضرت مخدوم پاک کی خدمت میں رہے۔ حضرت نے آپ کو ۱۵ محرم الحرام ۶۶۲ھ بروز جمعہ خرقہ خلافت عطا فرمایا اور اسم اعظم آپ کو تلقین کیا۔

پیرو مرشد کی ہدایت ☆: آپ کے پیرو مرشد نے آپ کو رخصت کرتے وقت ہدایت فرمائی کہ پانی پت میں مستقل سکونت اختیار کریں کیونکہ پانی پت کی ولایت ان کے سپرد کی گئی اور فرمایا کہ میرے وصال کے بعد تین دن سے زیادہ کلیر شریف میں نہ رہنا آپ نے پیرو مرشد سے عرض کیا کہ ابھی اتنی لیاقت نہیں ہے کہ کار منصبی کو سنبھال سکوں۔ اگر اجازت ہو تو کچھ عرصہ ملازمت کر لوں۔ حضرت مخدوم پاک نے درخواست منظور فرمائی دوسری بات آپ نے اپنے پیرو مرشد سے عرض کی کہ پانی پت کے شاہ ولایت حضرت بوعلی شاہ قلندر علیہ الرحمۃ ہیں ان سے میری کیسے بنے گی حضرت مخدوم پاک نے فرمایا کہ فکر کی کوئی بات نہیں۔ تمہارے پانی پت پہنچنے پر وہ دوسری جگہ چلے جائیں گے آپ اپنے پیرو مرشد سے رخصت ہو کر سلطان غیاث الدین بلبن کے لشکر میں ملازم ہو گئے۔ ریاضت و عبادت اور مجاہدہ کے ساتھ ساتھ آپ اپنے فرائض منصبی پر بھی بخوبی انجام دیتے رہے۔ آپ اپنا حال کسی سے ظاہر نہیں کرتے تھے۔ باوجود اہلوت و اعزازات کے فقر و فاقہ میں گزارتے تھے۔ آپ سے جب کرامات کا اظہار ہوا اور سلطان بلبن اور لشکر والے آپ کے حال سے باخبر ہوئے تو آپ ملازمت سے مستعفی ہو کر کلیر شریف آ گئے جب آپ کلیر شریف پہنچے تو حضرت مخدوم پاک کا وصال ہو چکا تھا۔

پانی پت میں آمد ☆: اپنے پیرو مرشد کی تجہیز و تکفین سے فارغ ہو کر چوتھے روز آپ پانی

پت روانہ ہو گئے پانی پت پہنچ کر آپ نے ایک دیوار کے سائے کے نیچے قیام فرمایا۔ حضرت شیخ شرف الدین بوعلی شاہ قلندر علیہ الرحمۃ کو آپ کی آمد کی اطلاع باطنی طور پر ہو گئی تھی۔ آپ نے دودھ سے بھرا ہوا پیالہ حضرت شیخ شرف الدین بوعلی شاہ قلندر علیہ الرحمۃ کے پاس بھیجا اور اپنا سلام کہلوایا۔ حضرت قلندر صاحب اس پیالے کو دیکھ کر مسکرائے اور ایک گلاب کا پھول جو ان کے پاس رکھا ہوا تھا وہ اٹھا کر اس دودھ بھرے پیالے پر رکھ کر واپس کر دیا اور اپنا سلام کہلا بھیجا جب وہ دودھ کا پیالہ آپ کی خدمت میں لایا گیا تو آپ بھی دیکھ کر مسکرائے۔

حاضرین حیران تھے ان کی سمجھ میں یہ راز و نیاز اور رمز و کنایا نہ آیا۔ جب آپ سے اس کے متعلق پوچھا گیا تو آپ نے فرمایا کہ اس سے مطلب یہ تھا کہ ولایت پانی پت بفرمان میرے مرشد کے میرے سپرد ہو چکی ہے۔ دوسرے کی گنجائش نہیں ہے اور حضرت قلندر صاحب نے جو اس پر پھول رکھ کر واپس کیا تو ان کا مطلب یہ تھا کہ ولایت پانی پت سے ان کا تعلق نہ ہو گا وہ پانی پت میں اس طرح رہیں گے جیسے پھول دودھ پر۔ لوگوں نے حضرت شیخ شرف الدین بوعلی قلندر علیہ الرحمۃ سے اس کے متعلق استفسار کیا تو انہوں نے بھی وہی جواب دیا۔

سیرت و کردار ☆: آپ صاحب عظمت و ولایت تھے علم ظاہر و باطنی میں اپنی مثال آپ تھے۔ زہد و تقویٰ آپ کا مشہور تھا۔ ترک و تجرید ریاضت و عبادت اور مجاہدہ میں بے نظیر تھے۔ وضع قطع سے قلندر معلوم ہوتے تھے اور قلندروں والا لباس پہنتے تھے۔ جو کچھ زبان سے فرماتے ویسا ہی ہو جاتا تھا۔ آپ کے پیرو مرشد حضرت مخدوم پاک علاؤ الدین علی احمد صابر کلیری رحمۃ اللہ علیہ نے آپ کے متعلق فرمایا کہ:

ہمارا شمس الدین اولیاء میں سورج کی طرح ہے

کشف و کرامت ☆: سلطان غیاث الدین بلبن نے ایک قلعہ کا محاصرہ کیا۔ آپ شاہی لشکر کے ساتھ تھے۔ قلعہ فتح نہ ہو سکا لیکن محاصرہ بدستور جاری رہا۔ ایک رات آندھی اور بارش کے طوفان سے لشکر والوں کے خیمے نیچے گر گئے۔ ہر طرف اندھیرا ہی اندھیرا ہو گیا۔ آگ بجھ گئی۔ ایک

بہشتی لوٹالے کر سلطان کے وضو کے لئے پانی گرم کرنے کے واسطے آگ تلاش کرنے نکلا۔ اس کی نگاہ آپ کے خیمے پر پڑی خیمہ بدستور قائم تھا وہ خیمہ میں داخل ہوا تو دیکھا کہ چراغ روشن ہے۔ اور آپ قرآن کریم کی تلاوت میں مشغول ہیں وہ بہشتی خیمہ میں جا کر خاموش کھڑا ہو گیا آپ نے اُس کی طرف دیکھا اور فرمایا کہ آگ چاہیے تو لے جاؤ اس بہشتی نے لکڑی سلگائی اور واپس چلا گیا۔

دوسرے روز پھر آیا لیکن آپ کو خیمہ میں نہ پایا وہاں سے تالاب پر پانی بھرنے گیا تو کیا دیکھتا ہے۔ کہ آپ وضو کر رہے ہیں وہ ایک طرف چھپ کر بیٹھ گیا آپ کے جانے کے بعد اس نے مشکیزہ بھرا تو پانی کو خوب گرم پایا اس کو سخت تعجب ہوا گلے روز علی الصبح آپ کے پہنچنے سے پہلے وہ تالاب پر پہنچ گیا پانی کو سرد پایا وہ ایک جگہ چھپ کر بیٹھ گیا تھوڑی دیر بعد آپ تشریف لائے اور وضو کیا آپ کے جانے کے بعد اس نے جو مشک بھری تو پانی گرم پایا اب اُس کو یقین کامل ہو گیا کہ یہ سب آپ کی نگاہ ولایت کا کرشمہ ہے۔ اس نے سلطان بلبن سے ذکر کر دیا۔ سلطان بلبن اس سقہ کو لے کر اس تالاب پر گیا اور وہ اور سقہ ایک جگہ چھپ کر بیٹھ گئے۔

آپ تالاب پر تشریف لائے اور وضو کیا آپ کے جانے کے بعد سلطان بلبن نے تالاب پر جا کر دیکھا تو پانی گرم پایا اس کو کامل یقین ہو گیا کہ آپ کامل درویش ہیں سلطان بلبن آپ کے خیمے میں گیا آداب بجالایا اور آپ سے دعا کا طالب ہوا۔ آپ نے دعا کی اور قلعہ فتح ہو گیا۔

☆ وصال باکمال : آپ کا وصال ۱۵ جمادی الثانی ۷۱۵ھ بروز بدھ بوقت عصر کو ہوا۔ مزار

شریف پانی پت میں مرجع خاص و عام ہے۔ جہاں اہل عقیدت و محبت حاضری دے کر آج بھی اپنے قلوب و اذہان کو نور ایمان سے منور کرتے ہیں۔

کسی عارف کامل نے آپ کی قطعہ تاریخ یوں لکھی ہے۔

رفت از عالم چو شمس الدین بخلد

طالب مقبول شمس الدین بگو

سال وصل آں امام پیشوا

نیز شمس الدین ولی باصفا

۷۱۵ھ

۷۱۵ھ

حضرت شبلی چشتی صابری رحمۃ اللہ علیہ

تعارف ☆: ولی ابن ولی، پروردہ آغوش ولایت، قطب زمانہ، مرشد یگانہ، محدث وجد و پیمان و عشق و مستی حضرت شیخ شبلی چشتی صابری رحمۃ اللہ علیہ قبلہ اہل تحقیق و اہل معرفت ہیں۔ آپ قطب الوقت حضرت شیخ جلال الدین محمد کبیر الاولیاء چشتی صابری پانی پتی رحمۃ اللہ علیہ کے فرزند ارجمند مرید و خلیفہ و جانشین ہیں۔ آپ ظاہری و باطنی علوم میں یکتائے زمانہ تھے۔ راہ طریقت میں قدم رکھ کر تجرید و تفرید میں کمال پایا۔ اہل دنیا اور علائق دنیا سے ہمیشہ دور رہے۔ صاحب سیر الاقطاب لکھتے ہیں کہ آپ محفل سماع کے دلدادہ تھے سماع کے دوران عشق و مستی اور ذوق و شوق میں وجد کرتے تھے۔

چونکہ آپ ٹانگیں بوجہ بیماری بیکار ہو چکی تھیں جس کی وجہ سے چلنے پھرنے سے معذور تھے۔ مگر مجلس سماع کے دوران جب وجد ہوتا اور رقت طاری ہوتی تو یہ معذوری رکاوٹ نہ بنتی اور کافی دیر کھڑے ہو کر حال کھیلتے اور وجد میں مشغول رہتے۔ اس دوران بعض **وفاہالت** یہ ہوتی تھی کہ دوران سماع حالت وجد میں آپ چھت تک جا پہنچتے۔ ایک مرتبہ وجد کی ایسی ہی حالت میں آپ کے چچا محفل میں موجود تھے۔ انہوں نے آگے بڑھ کر آپ کو پکڑا اور فرمایا شبلی یہ تو اظہار کرامت ہے۔ اور کرامت برسر مجلس نہیں دکھائی جاتی۔ بس اُس دن کے بعد آپ نے کبھی وجد و **وفاہالت** کا اظہار نہیں فرمایا اور ہمیشہ خاموشی سے سماع سنتے تھے۔ آپ کے مریدین کی تعداد زیادہ تر قوم افغان کے لوگ تھے۔ ایک دن آپ نے دعا کی اے اللہ میرے مرید افغانوں کے تیر کا نشانہ کبھی خطانہ ہو۔ بس اُس دن سے افغان ایسے نشانہ باز ہوئے کہ کبھی کوئی تیر خطانہ کرتا تھا۔ یہ افغان جس لشکر میں ہوتے دشمن کو تیروں کے نشانے میں لا کر تباہ کر دیتے تھے۔ ایک مرتبہ ایک افغان نے اس دعا کو آزمانے کے لئے ایک تیر آسمان کی طرف پھینکا۔ جب تیر واپس آیا تو ایک اژدھا کو چیرتا ہوا آیا۔ یہ دیکھ کر وہ کہنے لگا کہ واقعی کرامات اولیاء اللہ برحق ہیں۔ کہ جن کے کہنے پر ایک تیر نشانے کو خطا نہیں کرتا اور ان کی زبان سے نکلا ہوا تیر کب خطا ہوتا ہے۔

وصال با کمال ☆: آپ کا وصال با کمال ۱۹ ربیع الاول شریف ۸۵۲ ہجری بمطابق

۱۳۳۸ء کو ہوا۔ مزار پُر انوار والد گرامی حضرت جلال الدین محمد کبیر الاولیاء چشتی صابری علیہ الرحمۃ

کے پہلو میں پانی پت انڈیا میں مرجع خاص و عام ہے۔

جہاں اہل عقیدت و محبت حاضری دے کر اپنے قلوب و اذہان کو منور کرتے ہیں مفتی غلام سرور لاہوری قادری علیہ الرحمۃ نے قطعہ تاریخ یوں لکھی ہے۔

شد چو از دنیا بخت یافت جا حضرت شبلی شبہ ہر دوسرا

سال وصل او بگو شبلی تقی نیز شبلی وصل دین پیشوا

۵۸۵۲

۵۸۵۲

حضرت حافظ محمد شریف خان چشتی صابری رحمۃ اللہ علیہ

تعارف ☆: آں مدرس مسائل عشق و عرفان۔ محدث وجد و پیمان۔ امام الفقراء سلطان الاصفیاء رہبر کمالاں حضرت خواجہ حاجی حافظ محمد شریف خان صاحب چشتی صابری رحمۃ اللہ علیہ المعروف حافظ نور کلیامی آپ دہلی کے رہنے والے تھے۔ آپ کے والد گرامی کا نام نامی اسم گرامی مرزا روح اللہ بیگ تھا۔ آپ کا شجرہ نسب چند واسطوں سے ظہیر الدین بابر بادشاہ سے اس طرح ملتا ہے کہ مرزا روح اللہ بیگ بن مرزا رحیم بیگ بن بہادر شاہ ظفر بن شہنشاہ اورنگزیب عالمگیر بن شہاب الدین شاہ جہان بن شہنشاہ جہانگیر بن جلال الدین محمد اکبر بن نصیر الدین محمد ہمایوں بن ظہیر الدین بابر بن عمر شیخ مرزا۔

فقیر کی صدا ☆: آپ فوج میں رسالدار میجر کے عہدے پر فائز تھے۔ ایک دن آپ فوجی دستے کے ہمراہ پورے اعزاز سے دہلی کے بازار سے گذر رہے تھے کہ بازار میں ایک مجذوب درویش فقیر بیٹھا ہوا تھا۔ اُس نے آپ کو دیکھ کر صدادی کہ ہے کوئی جو مجھے پیٹ بھر کر کھانا کھلائے اور منہ مانگی مراد پائے۔ آپ آواز سن کر اپنی سواری سے نیچے اترے اور فقیر کو اپنے ہمراہ لیا قریب ہی ایک چھا بڑی والا تھا۔ جس کے پاس کھانے پینے کا سامان تھا۔ آپ نے اُس سے کہا کہ فقیر بابا جو کھاتا ہے اسے کھلاؤ فقیر نے کھانا شروع کر دیا۔ حتیٰ کہ اس چھا بڑی والے کا تمام سامان خورد و نوش ختم ہو گیا۔ مگر اس کے باوجود اُس نے پھر صدالگائی کہ ہے جو فقیر کو پیٹ بھر کر کھلائے یہ سن کر آپ

نے اپنے پاس موجود تمام رقم گھوڑا زین ہتھیار حتیٰ کہ اپنے جسم کی قمیص تک اتار کر فقیر کو پیش کر دی یہ کمال محبت و سخاوت دیکھ کر فقیر خوش ہو کر اٹھا اور آپ کو اپنے گلے لگا کر کہنے لگا تم نے میرا پیٹ کھانے سے بھرا ہے میں نے اس کے بدلے تمہارا سینہ نور سے بھر دیا ہے۔ لہذا اب تم فوراً جلال آباد چلے جاؤ وہاں پر ایک مرد با خدا اور غوث زماں جناب حضرت خواجہ سید مظہر علی شاہ چشتی صابری رحمۃ اللہ علیہ رہتے ہیں۔ ان کی خدمت میں حاضر ہو کر بیعت ہو جاؤ تمہارا حصہ ان کے پاس ہے۔

جلال آباد آمد اور بیعت و خلافت ☆: آپ جب جلال آباد شریف پہنچے تو

حضرت خواجہ سید مظہر علی شاہ علیہ الرحمۃ درس و تدریس میں مصروف تھے۔ حضرت خواجہ سید مظہر علی شاہ پہلے سے ہی آپ کے منتظر تھے۔ بڑی ہی محبت سے گلے لگا کر ملے اور اپنے قریب بٹھایا آپ کے دل میں خیال گذرا کہ میں تو اپنا سب کچھ لٹا کر جو لینے آیا ہوں وہ تو یہاں پر نہیں ہے۔ یہ تو قیل و قال میں مصروف ہیں۔ حضرت خواجہ سید مظہر علی شاہ آپ کے دل میں آنے والے اس دوسرے سے باطنی طور پر مطلع ہوئے اور فرمایا کہ بھئی میں تو ایک پنساری ہوں یہاں جیسا مریض آتا ہے ویسی ہی دوا دیتا ہوں۔ تم تو مریض عشق ہو میرے حجرے میں چلے جاؤ بعد ازاں آپ کو اپنے حجرے میں شرف بیعت سے مشرف فرمایا اور سلسلہ عالیہ چشتیہ صابریہ کی تعلیم سے نوازا۔

آپ نے اپنے مرشد کامل کے پاس رہ کر سخت مجاہدے کیے حتیٰ کہ ایک مجاہدہ کے موقع پر مرشد کامل نے آپ کو حجرے میں بند کر دیا۔ آپ چھ ماہ تک بے ہوشی کے عالم میں اس حجرے میں پڑے رہے۔ حتیٰ کہ آپ کے جسم کو سینکھ (ایک کیڑا ہے جو گوشت اور لکڑی کو کھاتا ہے) نے آپ کے جسم مبارک کو جگہ جگہ سے کھالیا تھا چھ ماہ گزرنے کے بعد حضرت خواجہ سید مظہر علی شاہ صاحب علیہ الرحمۃ نے اپنے خدام کو حجرے کا دروازہ کھولنے کا حکم دیا جب دروازہ کھول کر دیکھا تو آپ کے جسم مبارک کو جگہ جگہ سے سینکھ نے کھالیا تھا آپ کے کپڑے اور جسم کا کوئی حصہ ایسا نہ تھا جو سینکھ سے محفوظ رہا ہو۔ حضور خواجہ سید مظہر علی شاہ چشتی صابری رحمۃ اللہ علیہ نے جب آپ کی یہ کیفیت دیکھی تو آنکھوں میں آنسو آگئے اور فرمایا کہ عشق کے بازار کا خریدار ایسا ہی ہوتا ہے۔ اس کے بعد مرشد کامل نے آپ کے مجاہدے کی تکمیل ہوتی دیکھ کر فرط جذبات سے خوشی میں اللہ اکبر کا نعرہ لگایا تو حافظ شریف خان

صاحبِ چشتی صابری رحمۃ اللہ علیہ نے آنکھ کھولی اور مرشدِ کامل کو اپنے قریب کھڑا دیکھ کر روٹ لے کر اٹھنے کی کوشش کی مگر نقاہت اور زخموں کی وجہ سے نہ اُٹھ سکے۔ مگر مرشدِ کامل کے قدموں سے لپٹ گئے۔ آپ کے مرشدِ کامل حضرت خواجہ سید مظہر علی شاہ صاحب نے آپ کے جسم پر اپنا دستِ کرم پھیرا تو سارے جسم کے زخم ختم ہو گئے اور قوت بھی بحال ہو گئی۔ مرشدِ کامل نے پھر آپ کو سینے سے لگا کر باطنی فیض سے آپ کے سینے کو منور اور روشن کر دیا اور فرمایا کہ فوج کی رسالداری کی بجائے ولایت کی سرداری تمہیں عطا کر دی۔ پھر آپ کو دستار اور خرقة خلافت سے سرفراز فرما کر خطہ پوٹھوار کی ولایت عطا فرما کر حکم دیا اب یہاں سے فوزِ اکلیم چلے جاؤ وہاں ایک مرد قلندر پیدا ہونے والا ہے۔ جس سے ولایت و فقر کا ایک چشمہ جاری ہوگا اور وہ ہمارے سلسلہ عالیہ چشتیہ صابریہ کے فیض کو عام کرے گا اور لاکھوں افراد اس سے فیض یاب ہوں گے۔

کلیام شریف کے لئے روانگی ☆: مرشدِ کامل نے کلیام شریف روانگی کے وقت آپ کو

اپنا گرتہ مبارک ٹوپی، چونہ اور تسبیح عنایت کی اور فرمایا کہ یہ ہماری امانت اُن تک پہنچا دینا۔ مرشدِ کامل سے رخصت ہو کر آپ دہلی سے جانبِ کلیام شریف روانہ ہوئے۔ راستے میں ایک مولوی صاحب سے ملاقات ہوئی اُنہوں نے ابتدائی تعارف کے بعد فرمایا کہ کہاں سے آرہے ہیں اور کس منزل کی جانب جانا چاہتے ہیں۔ آپ نے فرمایا کہ جلال آباد سے آرہا ہوں اور کلیام شریف خطہ پوٹھوار جانا ہے۔ یہ سن کر مولوی صاحب نے عرض کی کہ حضور اگر کرم فرمائیں تو آج کی رات میرے پاس قیام فرمائیں۔ مجھے خدمت کا موقع دیں صبح کو آپ کو منزل کی جانب روانہ کر دوں گا۔ آپ نے مولوی کے زیادہ اصرار کرنے پر اُس کی خواہش پوری کی اور رات وہیں گزارنے کا پروگرام بنا لیا۔ آپ نے مسجد میں ہی قیام کیا اور رات کے وقت مولوی صاحب کو کچھ تبرکات ایک تھیلے میں ڈال کر دیئے اور فرمایا کہ یہ میرے مرشد کے تبرکات ہیں جو میری زندگی کا سرمایہ ہیں۔ آپ ان کو اپنے گھر لے جا کر رکھ لیں صبح کو روانگی کے وقت تم سے واپس لے لوں گا۔ مولوی مذکورہ نے وہ تبرکات جا کر گھر میں رکھ لئے۔ مولوی صاحب اور اُن کے اہل خانہ جب سو گئے تو رات کے آخری پہر اُس تھیلے سے اللہ اکبر کی آوازیں آنے لگیں اور جوں جوں رات گذرتی جاتی اُس سے ذکر الہی کی آوازیں آتی رہیں۔ مولوی صاحب یہ کرامت دیکھ کر

حیران و پریشان ہو گئے اور دلی طور پر بے ایمان بھی ہو گئے اور دل ہی دل میں کہنے لگے کہ اتنا تبرک تھیلا میں اب اُس درویش کو نہ دوں گا اور یہ برکت میں اپنے گھر میں ہی رکھوں گا۔

مولوی صاحب چونکہ صرف قیل و قال کو جانتے تھے صاحب حال لوگوں کے منصب سے بے خبر تھے۔ جب صبح ہوئی تو حضرت خواجہ حافظ شریف خان صاحب نے فرمایا کہ مولوی صاحب اب ہماری یہاں سے روانگی کا وقت ہے۔ لہذا میری امانت لے آؤ تو مولوی صاحب کہنے لگے کونسی امانت میرے پاس تو آپ کی کوئی امانت ہے ہی نہیں۔ اس موقع پر مسجد کے باقی نمازی بھی موجود تھے۔ انہوں نے آپ سے پوچھا اے اجنبی مسافر آپ کی کونسی امانت ہمارے امام صاحب کے پاس ہے۔ آپ نے فرمایا کہ میرے مُرشد کے تبرکات ہیں۔ جو میں نے مولوی کورات کے وقت امانت دے دیے تھے۔ مگر اب وہ میری امانت واپس نہیں کر رہا یہ بات سُن کر لوگوں نے کہا کہ اے فقیر ہمارا امام کوئی ایسا غریب شخص نہیں ہے کہ تمہاری ان چیزوں کے لئے بے ایمان ہو جائے۔ ہم عرصہ دراز سے اس کے پیچھے نمازیں پڑھ رہے ہیں۔ ہم اچھی طرح جانتے ہیں کہ ہمارا امام نیک آدمی ہے۔ بے ایمان نہیں ہے۔ آپ نے لوگوں کی بات سُن کر دل ہی دل میں سوچا کہ اب کیا کیا جائے ان تبرکات کو اس وعدہ خلاف مولوی کے پاس چھوڑا بھی نہیں جاسکتا۔ آپ نے بے بسی کے عالم میں اپنی متاع حیات کو اس طرح لٹتا دیکھ کر خاموشی اختیار کر لی اور آگے جانے کا ارادہ ترک کر دیا۔ آپ نے دوسرے روز اس مولوی سے پھر کہا کہ مسافروں اور فقیروں کو تنگ نہیں کیا کرتے۔ لہذا میرا تھیلا مجھے دے دو مگر مولوی پر اس بات کا کوئی اثر نہیں ہوا اور دھمکی دینے لگا کہ اب اگر تم نے مجھ سے دوبارہ کبھی بھی اس سے متعلق بات کی یا مجھ سے تھیلا مانگا تو میں تمہیں جان سے مار دوں گا۔ مولوی کی دھمکی سُن کر آپ کے دل سے آہ نکلی جو کہ مولوی کی بدبختی اور بد قسمتی کی داستان لکھتی ہوئی غائب ہو گئی۔ اور اسی روز مولوی صاحب کا ایک بیٹا مر گیا۔ مگر باوجود اس کے اس پر کوئی اثر نہ ہوا اور وہ اپنی بات پر ڈٹا رہا۔ آپ نے تیسری مرتبہ پھر مولوی سے مطالبہ کیا مگر اُس نے حسب معمول انکار کرتے ہوئے مزید سخت لہجہ اختیار کیا۔ تیسرے روز پھر مولوی کا دوسرا بیٹا مر گیا۔ اس پر لوگوں نے سوچنا شروع کر دیا کہ مسلسل دو روز سے اس درویش کے مطالبے کے بدلے اس مولوی کے دو بیٹے مر گئے بالآخر یہ معاملہ کیا ہے اور یہ شاہانہ لباس اور ٹھاٹھ باٹھ کی شان والا درویش جھوٹا نہیں ہو سکتا انہوں نے کہا کہ شاید یہ درویش سچا

ہو اس لئے کہ سارا علاقہ اور بستی تو بالکل ٹھیک ہے۔ مگر مولوی کے گھر بیٹھے کی بیماری پھوٹ پڑی ہے۔ اس میں ضرور کوئی بات ہے۔ لوگوں کے پوچھنے پر آپ نے فرمایا کہ یہ کوئی عام گرتہ یا ٹوپی نہیں ہے بلکہ میرے مُرشد کامل حضرت خواجہ سید مظہر علی شاہ چشتی صابری کے تبرکات ہیں جو کہ میرے پاس امانت ہیں۔ جو انہوں نے مجھے عطا کئے ہیں۔ آپ جب لوگوں سے بات کر رہے تھے تو چہرہ جلال سے سُرخ تھا۔ بات کرتے کرتے جب آپ کی نگاہ مولوی کے گھر پر پڑی تو اس کے گھر کو آگ لگ گئی یہ دیکھ کر لوگوں نے آپ سے معافی مانگنی شروع کر دی اور عرض کرنے لگے کہ آپ خدا کے لئے ہمیں معاف فرمادیں۔ آپ نے فرمایا کہ اگر مجھے تبرکات واپس نہ کئے تو تمہارا پورا علاقہ جلا کر راکھ کر دوں گا۔ آپ کا فرمان سن کر تمام علاقے کے لوگ آپ کے قدموں میں گر گئے اور کہنے لگے کہ آپ خود جا کر اپنی امانت نکال لائیں۔ آپ جلتے ہوئے گھر میں داخل ہوئے اور اپنی چیزیں جو آگ سے بالکل محفوظ تھیں وہ لے کر باہر آ گئے جیسے ہی آپ نے وہ تبرکات حاصل کئے آگ بھی اسی طرح ٹھنڈا ہونا شروع ہو گئی۔ یہ دیکھ کر تمام علاقے کے لوگ آپ کے قدموں میں گر گئے اور معافی کے طلب گار ہوئے۔ آپ نے انہیں معاف فرما کر ان کے لئے دُعا فرمائی۔

جلال آباد کے لئے واپسی ☆: اس جگہ سے اپنے مُرشد کامل کے تبرکات لے کر اس علاقے سے خوشی خوشی اپنی منزل کی طرف روانہ ہوئے تو اچانک اپنے اندر ایک بہت بڑی تبدیلی محسوس کی کہ باطنی اور روحانی فیض ضبط ہو چکا ہے۔ وہ نظر جو سب کچھ لٹا کر حاصل کی تھی اور ولایت کی عطا کے ساتھ جو تصرفات ملے تھے۔ ان پر اختیار ختم ہو چکا تھا۔ وہ باطنی نظر جس کے سامنے کائنات کا ذرہ ذرہ روز روشن کی طرح عیاں تھا۔ وہ ختم ہو چکی تھی۔ آپ نے فیصلہ کیا کہ واپس دوبارہ مُرشد کریم کی بارگاہ میں حاضری دی جائے اور ان کے سامنے سارا معاملہ پیش کیا جائے۔ چنانچہ آپ مُرشد کریم کی بارگاہ میں واپس جلال آباد پہنچے اور تمام ماجرا عرض کر کے معافی کے خواستگار ہوئے اور مُرشد کامل کے قدموں میں پڑے رہے بالآخر حضرت خواجہ سید مظہر علی شاہ چشتی صابری رحمۃ اللہ علیہ نے اظہار کرامت سے منع فرماتے ہوئے آپ کو معاف کر کے تمام باطنی دولت و نظر واپس عطا کر دی۔

دوبارہ سرزمین پوٹھوار کے لئے روانگی ☆: مُرشد کامل حضرت خواجہ سید مظہر

علی شاہ چشتی صابری علیہ الرحمۃ سے رخصت ہوتے وقت آپ نے عہد کر لیا کہ اب میری جان بھی چلی جائے تو کرامت کا اظہار نہ ہونے دوں گا۔ جلال آباد سے روانہ ہو کر دہلی آئے اور اپنے گھر بار رشتہ دار عزیز واقارب کو خدا کے سپرد کر کے اللہ کی رضا کی خاطر جانب پوٹھوار چل دیئے اور چلتے چلتے کابل پہنچ گئے۔ وہاں ایک درویش سے ملاقات ہوئی تو اس نے بتایا کہ آپ اصل جگہ تو پیچھے چھوڑ آئے ہیں۔ آپ کا علاقہ انک کی حدود میں ہے۔ وہاں سے واپس حضرت عبداللطیف شاہ قادری کاظمی المعروف بری امام کی خدمت میں پہنچ کر حاضری دی اور فاتحہ پڑھی حضرت امام بری شاہ لطیف نے آپ کو خوش آمدید کہا۔ وہاں سے رخصت ہو کر حضرت شاہ جن چراغ کے مزار اقدس پر پہنچے۔ ایک رات وہاں ہی گذاری فاتحہ پڑھی حضرت شاہ جن چراغ نے بھی آپ کو خوش آمدید کہا اور فرمایا کہ آپ کا مقام یہی ہے۔ آپ کے آنے سے اس علاقے کو سکون و امن ملے گا۔ آپ کی وجہ سے اس علاقے اور خطہ پوٹھوار کو خداوند قدوس قحط سالی سے محفوظ رکھے گا۔ پوٹھوار کے تمام صوفیاء آپ کے تابع فرمان ہونگے اس کے علاوہ آپ جس ذات اور شخصیت کی تربیت و نگرانی کے لئے خصوصی طور پر سفر کر کے یہاں تشریف لائے ہیں۔ وہ شخصیت بھی جلد ہی آپ کو ملے گی۔ وہ شخص بہت بلند اور اعلیٰ مقام کا حامل ہوگا۔ جس کی خوشبو اکناف عالم میں پھیل جائے گی۔ بہت سے لوگ اس کے ذریعے فیض اور روحانی کمال حاصل کریں گے وہ حضور علیہ السلام کی بارگاہ میں مقبول اور مقرب خاص ہونگے اور اللہ کریم کی جانب سے اسے عشق الہی کی دولت نصیب ہوگی۔

حضرت شاہ جن چراغ سے حفظ قرآن کی بشارت ☆: حضرت شاہ جن چراغ علیہ الرحمۃ نے آپ کو روحانی طور پر بتایا کہ میں دیکھ رہا ہوں کہ اللہ تعالیٰ کی طرف سے حفظ قرآن مجید کی سعادت تمہارے مقدر میں لکھی جا چکی ہے۔ اس لئے آپ فوری طور پر کسی کامل اور باعمل استاد سے قرآن مجید کو حفظ کرنے کا سلسلہ شروع کر دیں۔

حفظ قرآن کے لئے لنڈی پٹی روانگی ☆: آپ حفظ قرآن کے لئے حضرت شاہ جن چراغ علیہ الرحمۃ سے رخصت ہو کر لنڈی پٹی روانہ ہوئے۔ آپ کو کسی نے بتایا کہ وہاں بقہ دھن نامی ایک گاؤں ہے۔ وہاں پر ایک بہت ہی نیک سیرت باکردار باعمل حافظ قرآن ہیں۔ جو بہت ہی

خوش الحان اور بہترین قاری ہیں۔ آپ وہاں پہنچے اور اپنے استاد سے بہت جلد قرآن کریم کو حفظ کیا۔ آپ کے استاد کے ایک بہترین دوست میاں محمد حاجی تھے۔ جو اس علاقہ میں بہت بڑے زاہد و عابد متقی پرہیزگار اعلیٰ سیرت و کردار کے حوالے سے بہت مشہور تھے۔ میاں محمد حاجی نے اپنی باطنی نظر سے آپ کو پہچان لیا تھا کہ یہ ملوک زادہ شاہی خانوادے سے تعلق رکھنے والا آج کسی مرد قلندر کا رنگا ہوا ہے جس نے شاہی پوشاک کو ترک کر کے فقر کی گودڑی کو اپنایا اور ایک وقت آئے گا کہ چہار دانگ عالم میں اس کی ولایت کا شہرہ اور چرچا ہوگا اس کی پیشانی چودھوی کے چاند کی طرح چمک رہی ہے۔ خوش بختی اس کے چہرے سے عیاں ہے۔ کیوں نہ اسے اپنا بیٹا بنا لیا جائے۔ میاں محمد حاجی کے ہاں اولاد زینہ نہ تھی۔ صرف اور صرف ایک نیک سیرت با کردار متقی اور صالحہ بچی تھی۔ میاں محمد حاجی نے آپ کے استاد اور اپنے دوست سے اس بات کا اظہار کیا۔ میرا ارادہ ہے کہ اپنی بچی کا نکاح دہلی کے شہزادے اور حضرت خواجہ مظہر علی شاہ علیہ الرحمۃ کے نور نظر سے کر دی جائے۔ آپ کے استاد نے کہا کہ میاں محمد حاجی پھر دیر کیوں کرتے ہو نیکی کے کام میں دیر نہیں کرنی چاہیے۔

آپ کی شادی اور اولاد ☆: آپ کے استاد اور میاں محمد حاجی دونوں نے مل کر آپ سے

نکاح کا تذکرہ کیا تو آپ نے فرمایا کہ میں اجنبی مسافر ہوں اور میرے پاس نہ تو دنیاوی جاہ و حشم ہے اور نہ ہی مال و دولت ہے۔ لہذا میں اس صورت میں شادی کیسے کر سکتا ہوں۔ محمد میاں حاجی نے کہا کہ میرے پاس رزق زمین جائیداد سب کچھ خدا کا دیا موجود ہے۔ اور مجھے آپ کی طرف سے کسی چیز کی ضرورت نہیں ہے۔ آپ نکاح کے لئے ہاں کر دیں تو میں زندگی بھر آپ کا مشکور ہوں گا۔ آپ نے محمد میاں حاجی کے بڑے زور اصرار اور اپنے استاد کے حکم کی تعمیل کرتے ہوئے نکاح کے لئے حامی بھری۔ اس طرح آپ کا نکاح آپ کے استاد نے محمد میاں حاجی کی دختر نیک اختر سے ہو گیا۔ شادی کے بعد اللہ نے ایک نیک سیرت خاتون کے شکم سے آپ کو بیٹا دیا۔ آپ نے اس کا نام غلام مصطفیٰ رکھا۔ کچھ عرصہ کے بعد آپ ہندوستان تشریف لے گئے۔ واپس آئے تو خدا نے دوسرا بیٹا عنایت کیا آپ نے اس کا نام غلام مرتضیٰ رکھا۔ اور فرمایا کہ میرا یہ بیٹا صابر و شاکر ہونے کے علاوہ نفس پر جبر کرنے والا ہوگا۔ انہی دونوں صاحبزادوں سے آپ کی اولاد کا سلسلہ چلا جس میں بے شمار مردان خدا اور فقیر و درویش پیدا ہوئے۔

حضرت خواجہ حافظ شریف خان کی کلیام شریف آمد ☆: کچھ عرصہ کے بعد آپ نے اپنی اہلیہ محترمہ سے فرمایا کہ میں اس جگہ مزید نہیں ٹھہر سکتا میرا مقام کہیں اور ہے۔ میرے ذمے ایک بہت بڑا فریضہ ہے۔ جو میں نے کلیام جا کر ادا کرنا ہے اس پر آپ کی اہلیہ محترمہ نے عرض کیا کہ آپ کے دونوں صاحبزادے آپ کی کمی محسوس کریں گے۔ آپ نے فرمایا کہ ایک بچہ تم رکھ لو ایک میں ساتھ لے جاتا ہوں۔ آپ نے بڑے صاحبزادے کو گھر پر ہی چھوڑا اور چھوٹے صاحبزادے غلام مرتضیٰ کو ساتھ لے کر کلیام شریف میں کریم بخش نامی شخص کے ہاں ٹھہرے اس کے بیٹے کا نام درگا ہی تھا اور اس کی بیوی انتہائی نیک سیرت با کردار اور بلند اخلاق تھی۔ اس نے بڑی محبت سے آپ کے بیٹے غلام مرتضیٰ کو پالا اور مثل ماں کے اس نے خدمت اور تربیت کی۔ آپ کو درگا ہی کی والدہ کی یہ ادا پسند آگئی اور وہیں پر مستقلاً قیام پذیر ہو گئے۔

بختاور بی بی کی خدمت کا صلہ ☆: درگا ہی کی والدہ جن کا نام بختاور بی بی تھا نے کسی جگہ درگا ہی کا رشتہ کر دیا۔ مگر کچھ عرصہ کے بعد ہی درگا ہی کے والد کریم بخش کا انتقال ہو گیا۔ جس کی وجہ سے درگا ہی اور بختاور بی بی کے معاشی حالات خراب ہونے شروع ہو گئے ادھر ان کے حالات خراب ہونے شروع ہو گئے دوسری طرف سے لڑکی والوں نے شادی جلدی کرنے کا مطالبہ کر دیا کہ ہم زیادہ دن نہیں ٹھہر سکتے ان حالات میں درگا ہی اور اس کی والدہ سخت پریشان ہو گئے۔ اور گھر میں بیٹھ کر دونوں ماں بیٹا تدبیریں سوچنے لگے اور کہنے لگے کہ ہمارے حالات تو پہلے ہی سے خراب ہیں۔ اگر شادی کر لی گئی تو حالات مزید خراب ہو جائیں گے اور گذر اوقات ناممکن ہو جائے گی اور اگر لڑکی والوں کو رشتہ سے انکار کر دیا جائے تو خاندان اور برادری ناراض ہو جائے گی۔ بختاور بی بی نے اپنے بیٹے درگا ہی کی سسرال والوں کو کہا کہ میں کسی سے ادھار لینے کی کوشش کرتی ہوں اور اگر ادھار نہ ملا تو ایک سال کے عرصے میں ہم شادی کر لیں گے۔ لہذا ہمیں وقت اور مہلت دی جائے۔ یہ تمام باتیں حضرت خواجہ حاجی محمد شریف خان رحمۃ اللہ علیہ نے ان کے گھر میں رہ کر سن لیں وہ نیک سیرت خاتون بختاور بی بی روز بروز اسی غم میں پریشان ہو کر وقت گزار رہی تھی کہ ایک دن آپ نے پوچھا اے خاتون تو پریشان کیوں ہے۔ آپ کی بات سن کر بختاور بی بی رونے لگی۔ اور روتے روتے تمام ماجرا آپ کے گوش گزار کیا اور کہنے لگی حضور ہم شادی کے اخراجات بھی برداشت نہیں کر سکتے بلکہ ایک دن کی

مائیوں کا خرچہ صرف ۱۲ من آٹا ہے۔ اس لئے کہ ہماری برادری بہت بڑی ہے اور میں یہ خرچ برداشت نہیں کر سکتی۔ آپ نے فرمایا کہ تمہارے گھر میں اس وقت کتنی گندم ہے۔ اس نے کہا کہ ایک من آپ نے جو بابا فرمایا کہ اس کو کسی برتن میں آٹا بنا کر ڈال دو جس کے اندر پورا ایک من آٹا سما جائے اور ڈھکن سے بند کر دو۔ مائی نے آٹا پیس کر ایک برتن کوٹھی میں رکھ دیا اور کوٹھی کو ڈھکن سے ڈھانپ دیا۔ پھر عرض کی کہ میں نے آپ کے حکم کے مطابق آٹا پیس کر ایک برتن میں ڈال دیا ہے۔ آپ نے فرمایا کہ اب اپنے بیٹے کی شادی کر دو مگر کسی دوسرے آدمی کو اس بات کی خبر نہ دینا۔ اب تیرے گھر میں رزق کی فراوانی اس وقت تک رہے گی۔ جب تک اس راز کو راز میں رکھے گی اور کمی نہ آئے گی اگر یہ بات ظاہر کر دی تو برکت اٹھ جائے گی۔ بختاور بی بی کے بیٹے کی شادی بھی ہو گئی۔ کھلا آٹا خرچ ہو اس کے بعد عرصہ دراز تک وہ آٹا اسی طرح نکلتا رہا اور گھر میں استعمال تارہا۔ مگر کوئی کمی واقع نہ ہوئی اردگرد کی عورتوں کے دل میں خیال پیدا ہوا کہ مائی بختاور کو عرصہ ہوا کبھی مائی بختاور کو آٹا پیستے نہیں دیکھا آخر اس نے کتنا آٹا پیس کر رکھا ہوا ہے کہ ختم ہی نہیں ہوتا۔ ایک دن مائی بختاور کی بہن نے پوچھا بہن کیا بات ہے کہ تمہیں کبھی آٹا پیستے نہیں دیکھا اور تیرے ہاتھوں پر چکی چلانے کے نشان بھی نظر نہیں آتے جب کہ دونوں وقت آٹا پیس کر میرے ہاتھوں میں نشان پڑھ چکے ہیں۔ ایک وقت اگر آٹا نہ پیسوں تو وقت نہیں گذرتا اور تم ہو کہ سالہا سال سے چکی نہیں پیس رہی اور نہ ہی بتاتی ہو کہ کیا ماجرا ہے اگر کوئی راز کی بات ہے تو مجھے بتا دو آخر تمہاری بہن ہوں۔ مائی بختاور نے مجبور ہو کر اس سے کہا کہ تم نے اس بات کا ذکر کسی سے نہیں کرنا۔ اصل بات یہ ہے کہ ہمارے گھر میں جو ہندوستانی فقیر رہتا ہے۔ یہ بڑا باکمال اور بابرکت شخص ہے۔ اس نے مجھے کہا کہ تمہارے گھر میں جتنی گندم ہے وہ پیس کر ایک برتن میں ڈال دو۔ میں نے آٹا پیس کر برتن میں ڈال کر فقیر کو بلایا تو انہوں نے آٹے پر اپنے ہاتھ کا پنچہ لگایا اور فرمایا کہ اب ڈھکن نہ کھولنا اس میں سے آٹا نکالے جاؤ استعمال کیئے جاؤ یہ سب کچھ اس فقیر حضرت حاجی حافظ شریف خان چشتی صابری رحمۃ اللہ علیہ کی وجہ سے ہے۔ انہوں نے کہا تھا کہ اگر تم کسی سے ذکر نہ کرو گی تو قیامت تک یہ آٹا ختم نہ ہوگا۔ جس دن بی بی بختاور نے اپنی بہن سے اس کا ذکر کیا اس کے بعد وہ خیر و برکت ختم ہو گئی۔ آپ نے جیسا فرمایا ویسا ہی ہو کے رہا اس واقعہ کے بعد آپ کی شہرت عام ہو گئی لوگوں کا اثر و دام آپ کے گرد رہنے لگا۔ اس وجہ سے آپ اس مائی بختاور بی بی کے گھر سے بابا نظام الدین کے دادا محمد صدیق کے گھر تشریف لے آئے۔ بابا محمد صدیق اپنی خوش قسمتی پر نازاں تھا کہ اللہ کے ولی نے قدم رکھ کر اس کے گھر کو رشک جنت بنایا۔

حضرت بابا فضل الدین کلیامی کی بیعت ☆: جن دنوں آپ بابا محمد صدیق ملک کے گھر قیام پذیر ہوئے انہی دنوں حضرت شہنشاہ کلیام خواجہ فضل الدین کلیامی رحمۃ اللہ علیہ آپ کے دست حق پرست پر بیعت سے مشرف ہوئے تھے۔ حضور بابا جی فضل الدین کلیامی علیہ الرحمۃ کے بڑے بھائی حافظ غلام رسولؒ نے بھی اسی بیٹھک میں آپ کے دست حق پرست پر بیعت حاصل کی تھی۔ بابا محمد صدیق ملک کی بیٹھک کی بھی ابدی خوش بختی تھی کہ اُس میں حضور شہنشاہ کلیام اور دیگر حضرات آپ کے دست حق پرست پر بیعت سے مشرف ہوئے تھے۔ اس طرح آپ کا وہ فرض بھی ادا ہو گیا۔ جس کے لئے آپ کو حضرت خواجہ سید مظہر علی شاہ جلال آبادی چشتی صابری رحمۃ اللہ علیہ نے بھیجا تھا۔

حضرت خواجہ حافظ محمد شریف خان چشتی صابری رحمۃ اللہ علیہ کے مریدین کی تعداد اس طرح نہ تھی۔ جس طرح اُس زمانہ قدیم اور آج کل کے دور میں مشائخ کے ہاں ہوتی ہے۔ آپ نے گنتی کے چند مرید کئے جن کے اسمائے گرامی درج ذیل ہیں۔ (۱) حضرت غلام حسین صاحب۔ (مغل) حضرت میاں دین محمد (کلیام شریف) ایک روہتاس ضلع جہلم کے تھے جن کا نام معلوم نہ ہو سکا اور حضرت خواجہ فضل الدین کلیامیؒ

آپ کی اہلیہ اور بڑے صاحبزادے کی کلیام آمد ☆: آپ نے کئی سال بابا محمد صدیق ملک کے گھر کو رونق بخشی اور فیض عام کا مرکز بنایا اس کے بعد آپ دین محمد کی خصوصی پیش کش پر اس کے گھر میں جلوہ گر ہوئے۔ اسی دوران آپ کی زوجہ محترمہ اور بڑے صاحبزادے اپنے گاؤں لڈوہ نتوڑہ میں کافی عرصہ تک انتظار کرنے کے بعد کلیام شریف آپ کے پاس تشریف لے آئیں۔

نوازش انعام ☆: حضرت خواجہ حافظ محمد شریف خان چشتی صابری رحمۃ اللہ علیہ عمر شریف کے آخری حصے میں کھانسی کی وجہ سے اکثر تکلیف میں رہنے لگے۔ اسی بیماری کے دوران ہی آپ نے اپنے مرید خاص اور خدمت گار غلام رسولؒ سے فرمایا کہ آج ایسی چیز کھانے کی طبیعت ہے۔ جس کو عرصہ دراز سے کھانے کا اتفاق نہیں ہوا۔ غلام رسول صاحب نے عرض کیا۔ حضور حکم فرمائیں کس چیز کو طبیعت چاہتی ہے۔ وہ تیار کرادی جائے۔ آپ نے فرمایا کہ کھیر کھانے کو جی چاہتا ہے۔ حکم ملتے ہی خادم خاص غلام رسولؒ صاحب فوراً کھیر تیار کروا کر لے آئے اس وقت آپ کی خدمت میں

حضرت خواجہ فضل الدین کلیامی علیہ الرحمۃ بھی تشریف فرما تھے۔ کھیر آپ کی خدمت میں پیش کی گئی آپ نے ابھی پہلا لقمہ ہی منہ میں ڈالا تھا کہ کھانسی شروع ہو گئی تو آپ نے فوراً وہ لقمہ باہر نکال کر اس پلیٹ میں واپس ڈال دیا اور غلام رسولؐ سے فرمایا کہ یہ کھیر تم کھا لو یہ سن کر غلام رسولؐ خاموش ہو گئے۔ فوراً حضرت شہنشاہ کلیام حضرت خواجہ فضل الدین کلیامی علیہ الرحمۃ بولے اور کہنے لگے حکم ہو تو یہ کھیر میں کھا لوں آپ نے فرمایا فضل الدین تم کھا لو آپ نے وہ تمام کھیر کھالی اور مٹی کا وہ پیالہ جس میں کھیر تھی وہ بھی رگڑا اور اس کی خاک تک کھالی اور اس خزانہ کے وارث بن گئے۔ جو حضرت خواجہ سید مظہر علی شاہ جلال آباد چشتی صابری علیہ الرحمۃ آپ کے پیر و مرشد نے عطا فرمایا تھا۔ مرید صادق کی یہ ادا دیکھ کر مرشد کریم خوش ہوئے اور حضرت خواجہ فضل الدین علیہ الرحمۃ کو باطنی انعام و اکرام سے نوازا اور اللہ کریم کی بارگاہ میں سجدہ ریز ہو گئے۔

☆ وصال: آپ نے اپنے وصال سے قبل ہی وصیت فرمادی تھی کہ جب میری روح قفس عنصری سے پرواز کر جائے تو ایک شخص کا انتظار ضرور کرنا۔ اس لئے کہ وہ بہت دور سے آئے گا۔ آپ کا یہ ارشاد گرامی سن کر حضور خواجہ فضل الدین کلیامی علیہ الرحمۃ تڑپ گئے اور رونا شروع کر دیا۔ آپ نے فرمایا کہ فضل الدین رونا دھونا کوئی اچھا عمل نہیں ہے اور نہ ہی شریعت مطہرہ اس کی اجازت دیتی ہے۔ بس میری وصیت پر عمل کرنا۔ کچھ عرصہ کے بعد ۱۸۴۹ء بمطابق ۱۲۷۰ ہجری بروز جمعہ کو آپ کا وصال باکمال ہوا اور آپ کی وصیت کے مطابق چوتھے دن آپ کو دفنایا گیا۔

مزار مبارک کی تعمیر اور عرس پاک کی اجازت ☆: آپ کے وصال باکمال کے بعد آپ کے خلیفہ مجاز حضرت خواجہ فضل الدین کلیامی علیہ الرحمۃ نے آپ سے روضہ مبارک کی تعمیر اور عرس پاک کی اجازت مانگی اور بیٹھے پانی کے کنوئیں کی دعا کی کیونکہ اس وقت کلیام شریف کے علاقے میں جہاں آپ کا مزار مقدس ہے۔ بیٹھے پانی کا کوئی انتظام نہ تھا۔ جب حضرت خواجہ فضل الدین علیہ الرحمۃ نے آپ کے دربار پر حاضر ہو کے دعا کی اور اجازت مانگی تو آپ نے کوئی جواب نہ دیا۔ جس پر حضرت خواجہ فضل الدین علیہ الرحمۃ نے ان تمام معاملات میں خاموشی اختیار کر لی اچانک کچھ عرصہ کے بعد حضرت خواجہ حافظ شریف خان چشتی صابری رحمۃ اللہ علیہ کے پیر و مرشد حضرت خواجہ سید مظہر علی شاہ

جلال آبادی علیہ الرحمۃ کے پوتے حضرت پیر سید فتح علی شاہ علیہ الرحمۃ کلیام شریف تشریف لائے۔ جن کے چہرہ مبارک سے نور کی شعاعیں نکل رہی تھیں۔ اور چہرہ انور کو دیکھ کر ہر شخص بے ساختہ کہہ رہا تھا کہ واقعی حضرت خواجہ سید مظہر علی شاہ جلال آباد علیہ الرحمۃ کا پرتو نظر آ رہا ہے۔ آپ کی آمد کلیام شریف کے باسیوں کے لئے باعث رحمت ثابت ہوئی۔ حضرت بابا فضل الدین کلیامی علیہ الرحمۃ نے اپنے دادا مُرشد کے پوتے کا انتہائی والہانہ انداز میں استقبال کیا اور اُن کے قیام کے دوران خوب خدمت کی چند دن گزرنے کے بعد حضرت خواجہ فضل الدین کلیامی علیہ الرحمۃ نے حضرت پیر سید فتح علی شاہ علیہ الرحمۃ سے عرض کیا کہ حضور میں نے اپنے مُرشد گرامی سے تین باتوں کی اجازت مانگی مگر مجھے اجازت نہیں ملی۔ آپ کا مجھ پر اور کلیام والوں پر بہت احسان ہوگا کہ آپ تینوں چیزوں کی مجھے منظوری لے دیں کیونکہ آپ میرے مُرشد گرامی مُرشد کی اولاد پاک سے ہیں۔ میرے مُرشد آپ کی بات کو ہرگز نہ ٹالیں گے آپ کی بات سُن کر حضرت پیر سید فتح علی شاہ نے فرمایا کہ میں رات کو عرض کروں گا۔ صبح تمہیں جواب مل جائے گا۔ اگلے روز صبح سویرے حضرت پیر سید فتح علی شاہ علیہ الرحمۃ نے حضرت خواجہ فضل الدین کلیامی علیہ الرحمۃ کو خوشخبری سنائی کہ تینوں باتیں مان لی گئیں ہیں اور مجھے خاص طور پر حکم ہوا ہے کہ میں خود کنوئیں کی ابتداء کروں چنانچہ ہر دو حضرات نے مل کر کنوئیں کی کھودائی کے لئے سب سے پہلے تبرکاً تھوڑی سی کھودائی کی تاکہ بیٹھا پانی نکل آئے۔ چنانچہ کھودائی مکمل ہونے پر بہت ہی بیٹھا پانی نکلا جو کہ ضرورت سے بھی زیادہ تھا۔ بعد ازاں آپ کا دربار شریف بھی تعمیر ہوا اور عرس مبارک بھی دس دن ہوتا ہے۔ آپ کا مزار فیض آثار کلیام شریف تحصیل گوجر خان نزد حدود تھانہ مندرہ ضلع راولپنڈی میں مرجع خاص و عام ہے۔ جہاں پر اہل عقیدت آج بھی حاضری دے کر منہ مانگی مرادیں پاتے ہیں۔

فقیر راقم الحروف کا تعلق بھی اسی سلسلہ عالیہ سے ہے۔ آپ کے مرید خاص و خلیفہ اعظم حضرت خواجہ فضل الدین کلیامی کے خلیفہ حضرت خواجہ محمد حسین چشتی صابری علیہ الرحمۃ المعروف میاں صاحب ماڑی والے کے سجادہ نشین بحر العلوم حضرت قبلہ حاجی منیر احمد چشتی صابری مدظلہ العالی کے دست حق پرست پر شرف بیعت حاصل کیا ہے اور بارہا آپ کے آستانہ عالیہ کلیام شریف میں عرس کے علاوہ بھی اکثر و بیشتر حاضری کا اتفاق اور سعادت نصیب ہوتی رہتی ہے۔ دُعا ہے کہ خواجگان چشت اہل بہشت کا صدقہ قیامت تک اس در کی غلامی کا شرف عطا فرمائے۔ (آمین ثم آمین)

حضرت بابا شیر محمد چشتی صابری رحمۃ اللہ علیہ

تعارف ☆: مقتدائے عارفاں، رہنمائے سالکان، شمع حق و صداقت، حضرت بابا شیر محمد چشتی صابری رحمۃ اللہ علیہ اشرف الاولیائے کبار سے ہیں۔ آپ سلسلہ عالیہ چشتیہ صابریہ کے روحانی پیشوا حضرت سید علیم اللہ چشتی صابری جالندھری علیہ الرحمۃ کے مرید و خلیفہ حضرت سید جان محمد چشتی صابری علیہ الرحمۃ کے دست حق پرست پر شرف بیعت سے مشرف ہوئے اور انہی سے خرقہ خلافت پا کر سرفراز و ممتاز ہوئے۔ آپ کے پیر و مرشد حضرت سید جان محمد چشتی صابری علیہ الرحمۃ موضع مدھ گھیراں سے حضرت امام ناصر الدین چشتی علیہ الرحمۃ کے مزار پر انوار پر اکثر حاضری دیا کرتے تھے اور اپنے مرشد کامل سید علیم اللہ علیہ الرحمۃ کی بارگاہ میں حاضری دیا کرتے تھے۔ یہیں آپ کی ملاقات حضرت سید جان محمد چشتی صابری علیہ الرحمۃ سے ہوئی تھی۔

آپ کی ولایت کے شہرہ کا اندازہ اس بات سے لگایا جاسکتا ہے کہ درگاہ حضرت امام ناصر الدین چشتی علیہ الرحمۃ کے سجادہ نشین بابا عمر بخش ناصری علیہ الرحمۃ آپ کے دست حق پرست پر بیعت سے مشرف ہوئے۔ آپ کا وصال باکمال چودہویں صدی ہجری کے آخر میں ہوا۔ آپ کا مزار پر انوار شہر جالندھر مشرقی پنجاب انڈیا میں مرجع خاص و عام ہے۔

حضرت میاں شہاب الدین چشتی صابری رحمۃ اللہ علیہ

تعارف ☆: صوفی باصفا، پیکر صدق و وفا، فتانی المرشد حضرت میاں شہاب الدین چشتی صابری رحمۃ اللہ علیہ ابن قاضی محمد عمر بخش قادری علیہ الرحمۃ کے گھر ۱۸۶۹ء میں پیدا ہوئے۔ آپ کے والد گرامی حضرت قاضی محمد عمر بخش سلسلہ عالیہ قادریہ کے معروف بزرگ ہوئے ہیں بہت سے لوگوں نے ان سے التساب فیض کیا ہے۔

آپ نے سلسلہ عالیہ قادریہ میں اپنے والد گرامی کے دست مبارک پر بیعت کی بعد ازاں گورداسپور جا کر سراج الاولیاء حضرت خواجہ محمد سراج الحق چشتی صابری گورداسپوری علیہ الرحمۃ کے دست حق

پرست پر سلسلہ عالیہ چشتیہ صابریہ میں بیعت سے مشرف ہو کر انہی سے خرقہ خلافت پا کر سرفراز و ممتاز ہو کر صاحب ارشاد ہوئے۔

آپ کو اپنے پیرو مرشد حضرت خواجہ محمد سراج الحق گورداسپوری چشتی صابری علیہ الرحمۃ سے گہرا عشق اور خصوصی لگاؤ تھا۔ اکثر اوقات مرشد کامل کی خدمت میں رہتے اور ان کے روئے تاباں کی زیارت کر کے سرور ہوتے۔

عبادت و ریاضت میں یکتا، مجاہدہ و سلوک میں بے مثال تھے۔ تمام زندگی ذکر خدا اور عشق مصطفیٰ ﷺ اور اتباع مرشد میں گزاری۔ دنیا اور اہل دنیا سے کوئی غرض یا سروکار نہ تھا۔

اپنے مرشد کے چاہنے والوں خصوصاً بالخصوص مناظر اسلام شیخ العصر حضرت علامہ مولانا محمد نواب الدین رمداسی ثمہ شکوہی چشتی صابری جو کہ آپ کے پیر بھائی بھی تھے ان سے بہت پیار اور محبت کرتے تھے۔ ہر وقت ان کی تعریف کرتے تھے۔

۱۹۴۷ء میں آپ کا تمام گاؤں خالی ہو گیا مگر آپ نے اپنے گھر بار کو نہ چھوڑا۔ چنانچہ سکھوں نے آپ کے گھر پر حملہ کیا اور گرفتار کر کے لے گئے۔ ایک ماہ بعد قید سے رہائی پا کر پاکستان لاہور چلے آئے۔ اور اپنے فرزند ارجمند محمد دین کلیم لاہوری کے ہاں قیام پذیر ہوئے۔

آپ کی تمام اولاد صغریٰ میں ہی فوت ہو گئی تھی۔ اولاد میں صرف محمد دین کلیم ہی اکلوتے فرزند ارجمند ہیں جو کہ مورخ لاہور کے نام سے جانے پہچانے جاتے ہیں جو اپنے خاندان اور بزرگان کے ماننے والوں کا بہت بڑا سرمایہ حیات ہیں کہ جن سے بقول حضرت علامہ قاضی عبدالنبی کو کب مرحوم کہ اللہ تعالیٰ نے آپ سے وہ کام لیا ہے جو بڑے بڑے اہل علم نہ کر سکے۔ اللہ تعالیٰ موصوف کی زندگی میں برکت دے تاکہ بقایا کام پایہ تکمیل کو پہنچا سکیں۔ فقیر نے موصوف کی کتب کا مطالعہ کیا ہے آپ کی تصنیف کردہ کل کتب کی تعداد تقریباً بارہ کے قریب ہیں۔

وصال باکمال ☆: آپ حضرت میاں شہاب الدین چشتی صابری قادری رحمۃ اللہ علیہ کا

وصال باکمال ۱۳۵۸ھ بمطابق ۱۹۳۹ء کو ہوا۔ مرقد منورہ محلہ فیروز گنج لاہور میں موجود ہے۔ سجادہ نشین مورخ لاہور جناب محمد دین کلیم لاہوری ہیں۔

حضرت محمد شریف عرف منو شاہ صابری شہید رحمۃ اللہ علیہ

تعارف ☆: شہید تیج محبت، عارف اکمل اور افضل حضرت محمد شریف المعروف منو شاہ چشتی صابری شہید کلیر شریف میں حضرت سیدنا مخدوم علاؤ الدین علی احمد صابری کلیری رضی اللہ تعالیٰ عنہ کی بارگاہ میں حاضر ہوئے اور یہیں خدمت و عبادت و ریاضت میں مصروف و مشغول رہے۔ آپ کے بارے میں کچھ معلوم نہ ہو سکا کہ کس جگہ سے آئے۔ کس کے مرید و خلیفہ تھے۔

اتنا معلوم ہو سکا ہے کہ آپ راجپورہ سے پیدل چل کر دہرہ دون جا رہے تھے کہ آپ کو فوج کے سپاہی نے گولی مار کر شہید کر دیا۔ اور آپ کی میت اسی جگہ پڑی تھی کہ آپ نے رات کے وقت فوج کے ایک کرنل کو خواب میں بشارت دی کہ میری میت کو اٹھا کر کلیر شریف لے جاؤ اور وہاں مجھے دفن کیا جائے۔ چنانچہ وہ کرنل صبح کو بیدار ہوا چند فوجی ہمراہ لے کر آپ کی میت کے قریب پہنچا میت کو غسل اور کفن دے کر فوجی گاڑی میں کلیر شریف لے گیا اور وہاں آپ کو دفن کیا۔

وصال با کمال ☆: آپ کا وصال با کمال مورخہ ۱۹/ اگست ۱۹۴۷ء بمطابق ۲ شوال ۱۳۶۶ھ کو ہوا۔ مزار پر انوار تکیہ حضرت بابا نہال شاہ کے عقب کلیر شریف انڈیا میں مرجع خاص و عام ہے۔

حضرت خواجہ سید محمد شفیع چشتی صابری رحمۃ اللہ علیہ

تعارف ☆: پروردہ نگاہ لطف رسول مدنی، فخر السادات، قطب الاقطاب، مجذوب عشق رحمان و مخمور شراب عرفان، ناطق اللسان، فرد حقیقت، شہباز طریقت حضرت خواجہ محمد شفیع چشتی صابری رحمۃ اللہ علیہ آفتاب آسمان طہارت و پاکیزگی ہیں۔ آپ کی ولادت با سعادت ۱۸۹۴ء کو سرزمین بھوپال انڈیا میں سادات بخاری کے عظیم نیرتاباں حضرت خواجہ سید محمد رضا شاہ بخاری علیہ الرحمۃ کے گھر ہوئی۔ آپ کی ولادت کے بعد دیکھنے والوں نے بے ساختہ کہا کہ یہ اپنے وقت میں اولیاء کے سرخیل ہوں

گے اور ایک جہان ان سے منور ہوگا۔ گھر کے مذہبی اور روحانی ماحول کا آپ کی تربیت پر خاصہ اثر پڑا۔ جس کی بدولت آپ نے بہت جلد ابتدائی تعلیم مکمل کر لی۔

ابھی بچپن کا عالم تھا کہ آپ کے والدین کا انتقال ہو گیا۔ جس کی بنا پر آپ کی زندگی کے نئے سفر کا دور ہوا۔ اور اس طرح مصیبتوں اور آزمائشوں کے نئے دور کا آغاز شروع ہو گیا۔ آپ ابھی تعلیم کے حصول کے لئے کوشاں تھے ایک دن سکول کی طرف جا رہے تھے کہ ایک نئی مصیبت آن پڑی۔

کہ راستے میں ایک نا عاقبت اندیش فرد ملا اور اس نے آپ کو اپنے جال میں پھانسنے کیلئے کہا کہ تم میرے ساتھ چلو میں تم کو سیر کر لاؤں اور میلہ دکھا کر لاؤں۔

چونکہ آپ طبعاً سادہ طبیعت کے مالک تھے۔ زمانہ سازی اور اس کے نشیب فراز سے نا آشنا تھے۔ اس کی باتوں میں آ کر اسکے ساتھ چل دیئے۔ وہ شخص آپ کو وہاں سے دہلی اور پھر وہاں سے کو بہ کو بہ قریہ بہ قریہ شہر در شہر پھراتا ہوا سرزمین پنجاب میں لے آیا۔ اس طرح یہ قدرت کا شاہکار اپنے خاندان سے بچھڑ کر گھر سے دو ہو گیا۔ اس پورے سفر میں آپ کے ہمراہ ایک لڑکا اور بھی تھا جو کہ عمر کے لحاظ سے آپ سے کچھ بڑا تھا۔ دونوں اُس کے ساتھ پھرتے پھرتے امرتسر کے ایک موضع دو برجی پہنچے رات ہوئی تو وہاں پر جس مکان میں قیام کیا وہ ایک خدارسید بزرگ کے خادم کا مکان تھا۔

زندگی کے اہم فیصلے کی رات ☆: امرتسر کے گاؤں موضع دو برجی میں جس مکان میں آپ نے اپنے ہمراہیوں کے ساتھ قیام کیا اس مکان میں ایک خدارسید بزرگ اور اپنے زمانے شہباز ولایت حضرت خواجہ بابا خدا بخش چشتی صابری علیہ الرحمۃ قیام پذیر تھے۔ جب اُن کی نگاہ آپ کے چہرے پر پڑی تو سمجھ گئے کہ یہ بچہ سادات کے عظیم گھرانے کا چشم و چراغ ہے جس کے چہرے سے ولایت کے آثار نمایاں نظر آ رہے ہیں۔ ”ولی را ولی می شناسد“ کے مصداق آپ کو پہچان لیا۔

چونکہ آپ دور دراز کے تھکے ہوئے تھے اس لئے جلد ہی زمین پر لیٹ گئے جبکہ حضرت بابا خدا بخش پلنگ پر آرام فرماتے تھے۔ جب آپ کے ساتھی سو گئے تو حضرت بابا صاحب نے آپ کو زمین سے اٹھایا اور اپنے پلنگ پر اپنے ساتھ لیٹا لیا۔ اور آپ کے بارے میں سوچتے رہے کہ نہ جانے نون ہے کس خاندان کا چشم و چراغ ہے۔ یہ حسین و جمیل اور نورانی چہرے والا آئندہ کسی منزل سے گزرے گا

وغیرہ وغیرہ۔ اسی اثناء اور سوچ و بچار میں حضرت بابا خدا بخش صابری صاحب پر باطنی طور پر تمام حقیقت کھل گئی۔ جب صبح ہوئی سب بیدار ہوئے تو حضرت نے اُس شخص سے پوچھا کہ یہ بچے تمہارے ہیں۔ اس نے جواب میں عرض کیا جی حضور یہ دونوں میرے بیٹے ہیں۔

بابا صاحب نے فرمایا کہ یہ دونوں تو اردو بولتے ہیں جبکہ تمہاری مادری زبان پنجابی ہے۔ تو اُس نے کہا کہ ان کی والدہ ہندوستانی ہے۔ بابا صاحب نے فرمایا کہ تو پھر ان کو اردو پنجابی مکس کر کے بولنی چاہیے۔ اس کے علاوہ حضرت بابا صاحب نے کچھ سخت اور ترش قسم کے سوالات سختی کے لہجے میں اس سے کئے تو وہ گھبرا کر دونوں کو چھوڑ کر بھاگ گیا۔ اس کے بعد حضرت نے ان دونوں سے حقیقت حال پوچھی تو دوسرا لڑکا جو عمر میں بڑا بھی تھا۔ اس نے عرض کی حضور میرا تعلق بڑھئی خاندان سے ہے اور ان کا تعلق سادات سے اور یہ یتیم بھی ہیں۔ اور وہ شخص عرصہ چھ ماہ سے ہمیں در بدر لئے پھر رہا تھا۔ ہماری خوش قسمتی کی آپ کی وجہ سے ہماری جان اُس سے چھوٹ گئی۔

چنانچہ حضرت بابا خدا بخش صابری علیہ الرحمۃ نے اُس بڑے لڑکے کو واپس دہلی بھجوادیا۔ اور آپ کو اپنے پاس ہی رکھ لیا۔ اور آپ کی تربیت و تعلیم ظاہری و باطنی پر مکمل توجہ دینا شروع کر دی۔ اسی دوران کچھ عرصہ کے بعد حضرت بابا خدا بخش وہاں سے ہجرت کر کے ایمن آباد نزد گوجرانوالہ میں تشریف لے آئے اور خانقاہی نظام قائم کر کے مخلوق خدا کی رشد و ہدایت میں مصروف ہو گئے۔

بیعت و خلافت ☆: آپ جب عالم شباب کو پہنچے تو دینی تعلیم کے حصول کے لئے اپنی صلاحیتوں کو بروئے کار لاتے ہوئے مسلسل محنت و لگن سے تکمیل حاصل کی۔ اور عبادت و ریاضت اور زہد و تقویٰ کو اختیار کیا اور سخت مجاہدات میں مشغول ہو کر منازل سلوک کو طے کیا۔

مگر دل میں بار بار والد گرامی کی نصیحت و فرمان کا خیال گزرتا۔ جس کے پیش نظر آپ یہ سوچتے تھے نہ جانے میں اس معیار پر پورا اتر رہا ہوں یا نہیں۔ ایک دن اسی خیال میں طبیعت مضطرب تھی کہ رقت طاری ہو گئی اور اسی کیفیت میں غنودگی طاری ہوئی تو خواب میں سید الشہداء حضرت امام حسین علیہ السلام کی زیارت سے مشرف ہوئے۔ جن سے آپ کے دل کی کلی کھل گئی اور مسرت و خوشی کی کوئی انتہا نہ رہی۔ آپ نے جگر گوشہ بتول حضرت امام حسین علیہ السلام کی بارگاہ میں اپنا مدعا عرض کیا اور حال

دل سنایا تو حضرت امام عالی مقام نے دست شفقت پھیرا اور توجہ فرمائی۔ آپ کا ہاتھ پکڑ کر آپ کو اپنے دست مبارک پر بیعت سے مشرف فرما کر اعزاز و اکرام اور فیوضات باطنیہ سے نواز کر ظاہری بیعت کا حکم ارشاد فرمایا۔ اس کے بعد جب آپ بیدار ہوئے تو دل کی دنیا چونکہ بدل چکی تھی۔ آپ حضرت بابا خدابخش چشتی صابری علیہ الرحمۃ کے دست حق پرست پر مشرف بیعت سے مشرف ہوئے۔

مرشد کامل نے نہ صرف بیعت سے مشرف فرمایا بلکہ آپ کو خرقہ خلافت سے بھی سرفراز و ممتاز فرما کر صاحب ارشاد کیا۔ اور فرمایا کہ آپ کا کام مکمل ہو چکا ہے لہذا آپ امرتسر کے موضع مکھن پور تشریف لے جائیں اور خانقاہ قائم کر کے خلق خدا کو فیض باطنی سے مالا مال کریں۔ آپ نے عرض کیا حضور وہاں کے لوگ تو بہت سخت ہیں۔ میرا کیسے گزارا ہوگا۔

مرشد کامل نے فرمایا ”شاہ جی مٹھیاں مجاں تے ہر کوئی چولیندا اے۔ کوڑیاں چوئے تے فیرای مزا آوند اے۔“

موضع مکھن پور میں صابری فیضان کی بارش ☆: مرشد کامل کا فرمان سنتے ہی آپ ایمن آباد گوجرانوالہ سے مکھن پور امرتسر انڈیا پہنچے اور وہاں پر خانقاہ قائم کی اور رشد و ہدایت کا سلسلہ شروع کیا۔ مسلمان تو مسلمان رہے آپ کے پاس ہندو اور سکھوں کے جھتے کے جھتے آنے لگے۔ سکھ بڑی یہ پیار اور محبت کی نگاہ سے دیکھتے اور دل سے آپ کا احترام کرتے تھے۔ آپ کی نگاہ ولایت و معرفت جس پر ایک بار پڑ جاتی وہ نہ صرف گرویدہ ہو کے رہ جاتا بلکہ کلمہ پڑھ کر مسلمان ہو جاتا تھا۔

لوگ جوق در جوق سلسلہ میں آپ کے ہاتھ پر داخل ہونے لگے۔ ہندو اور سکھ کی اکثریت کلمہ پڑھ کر مسلمان ہونے لگی۔ مکھن پور جہاں آپ کو جاننے والا کوئی نہ تھا اب کیفیت یہ تھی کہ اس کے کسی بھی گلی محلے سے گزرتے مسلمان تو الگ رہے ہندو اور سکھ بھی احتراماً آپ کو دیکھ کر کھڑے ہو جاتے تھے۔ اس مقام پر آپ نے دو سال تک قیام کیا اور اس کے بعد آپ اس کے نزدیکی گاؤں رانی پنڈ تشریف لے گئے۔

رانی پنڈ میں صابری فیضان کی منتقلی ☆: مکھن پور سے آپ رانی پنڈ تشریف لے گئے اور یہاں پر سلسلہ رشد و ہدایت قائم کیا۔ یہاں کے لوگ بہت سخت دل اور ڈاکے چوری

چکاری زنا بدکاری کا ارتکاب برسر عام کرتے بلکہ اس فعل بد پر فخر محسوس کرتے تھے۔

مشیت خداوندی کے حضور مخدوم پاک صابر علاؤ الدین شاہ کلیری رضی اللہ تعالیٰ عنہ کا لاڈلہ ان سخت لوگوں میں قیام پذیر ہوا کہ ان کو خدا کا حکم اور نبی کریم ﷺ کی سنت پہنچائی جائے مگر چونکہ یہ لوگ ان تمام تعلیم و تعلم سے بے خبر اور برائی میں مست الست تھے۔ اس کے علاوہ ان لوگوں کا فارغ وقت میں ایک بہترین مشغلہ ایک کتاب جس میں ہیرا نخبے کی کہانی اور داستان تھی اس کو سنا کرتے تھے۔ آپ نے حضور غریب نواز کی طریقت پر عمل کرتے ہوئے ان کی دکھتی رگ پر ہاتھ رکھا اور ان لوگوں کو اپنی خوبصورت آواز میں ہیر پڑھ کر سنانا شروع کر دی۔ مطلب یہ تھا کہ کسی بھی بہانے آئیں تو سہی۔ جب آئیں گے تو اپنا رنگ چڑھانا کوئی مشکل کام نہ ہوگا۔

چنانچہ آپ کی جادوئی آواز نے سب کو ایک ایک کر کے اپنی طرف کھینچ لیا۔ اور لوگ آپ کی طرف مائل ہونے لگے۔ دن بدن مسلمانوں کی تعداد میں اضافہ ہونے لگا۔ لوگ اسلام قبول کرتے اور آپ کے دست حق پرست پر بیعت سے مشرف ہونے لگے۔ اس طرح اس پورے علاقے کے اطراف میں اسلام کی شمع روشن ہوئی اور ہر طرف حق صابریا صابر کے نعرے لگنے لگے۔

سیرت و کردار ☆: آپ صحیح النسب سادات بخاری سے ہیں، دین اسلام کی شمع کو فروزاں کرنے میں تمام عمر مصروف رہے۔ ہزاروں کافر آپ کے ہاتھ پر کلمہ پڑھ کر حلقہ بگوش اسلام ہوئے۔ آپ نے تمام عمر دین مصطفیٰ ﷺ کے فروغ اور تحفظ اور اس کی اشاعت میں گزاری۔ کوئی لمحہ بھی یاد خدا سے غافل نہ رہے۔ عبادت و ریاضت، زہد و تقویٰ، مجاہدہ و سلوک، پرہیزگاری میں اعلیٰ مقام رکھتے تھے۔ حضور مخدوم پاک صابر کلیری کے فیضان کو پھیلانے میں کوئی کسر باقی نہ چھوڑی۔ آپ حضرت مخدوم پاک شاہ کلیری کے سچے پکے عاشق صادق تھے۔ ہر وقت اپنے مرشد کے جلوؤں میں گم رہتے۔ ایک لمحہ کو بھی مرشد سے جدا نہ ہوتے۔ چاہے قریب ہوں یا دور۔ جلوہ مرشد آپ سے کبھی پنہاں نہ رہا۔ سخاوت میں اپنی مثال نہ رکھتے تھے اخلاق محمدیہ کا عملی نمونہ اور پیکر تھے۔ زندگی میں جس قدر بھی بحران آئے کبھی حرف شکوہ زبان پر نہ آنے دیا۔ ہر حال میں اپنے خالق و مالک کی رضا پر راضی رہتے تھے۔

تحریک پاکستان اور ہجرت ☆: آپ پنڈرائی میں جب دین رسد اور سلسلہ عالیہ

چشتیہ صابریہ کے فروغ اور احیاء کیلئے دن و رات مصروف و مشغول تھے کو ان دنوں تحریک پاکستان بھی اپنے عروج پر تھی آپ نے تحریک پاکستان میں بھرپور حصہ لیا اور اپنے علاقے میں اس کو کامیابی سے ہمکنار کیا۔ جب پاکستان بن گیا تو آپ پنڈرائی امرتسر سے ہجرت کر کے پاکستان میں گوجرانوالہ کے مقام پر تشریف لے آئے اور یہاں پر خانقاہ چشتیہ آباد شریف کی بنیاد رکھی اور سلسلہ عالیہ چشتیہ صابریہ کی رشد و ہدایت کا آغاز کیا اور ہزاروں گم کردہ راہوں کو راہ ہدایت سے ہمکنار کیا اور لاتعداد دکھی دل لوگوں کی حاجت روائی کی۔ بے شمار بیماروں کو آپ کے دم سے شفا نصیب ہوئی۔ اور ہزاروں افراد آپ کے دنت حق پرست پر شرف بیعت سے مشرف ہوئے۔ ان میں چند کالمین کو آپ نے خرقہ خلافت سے سرفراز فرما کر صاحب ارشاد کیا۔

دیگر مشائخ سے اکتساب فیض ☆: اپنے شیخ کامل کے علاوہ امرتسر کے علاقہ کے ایک

مجدوب درویش جو آپ سے بہت پیار کرتے تھے۔ آپ نے ان سے بھی روحانی فیوض و برکات حاصل کئے۔ جبکہ سلسلہ عالیہ قادریہ میں حضرت سلیمان پھلواری سے بھی آپ کو خصوصی ارادت تھی۔ انہوں نے سلسلہ عالیہ قادریہ سے آپ خرقہ خلافت سے سرفراز فرما کر صاحب ارشاد کیا۔

اس کے علاوہ سلسلہ عالیہ چشتیہ صابریہ کے عظیم روحانی پیوشا حضرت سیدی و مرشدی سندی آقائی و مولائی پیر سید غلام حسین شاہ حیدر آباد دکنی چشتی صابری علیہ الرحمۃ سے بھی آپ کو خرقہ خلافت حاصل ہے۔ آپ حضرت شاہ غلام حسین شاہ صاحب کی خدمت میں کافی عرصہ اکتساب فیض کرتے رہے۔

کشف و کرامات ☆: آپ کے حلقہ ارادت خلیفہ مجاز سائیں امام بخش رحمۃ اللہ علیہ نامی

ایک بزرگ گزرے ہیں جو پہلے آپ کی نظروں کا قیدی نہیں ہوا تھا۔ آپ قبلہ عالم کا سخت مخالف تھا ایک دن وہ اپنے ناجائز اور ناپاک عزائم کے ساتھ کلہاڑی لے کر سامنے آ گیا پاس بیٹھے ہوئے لوگ خوف کے مارے کانپ اٹھے۔ کیونکہ وہ اس علاقے کا سب سے بڑا بد معاش مانا جاتا تھا لیکن آپ کو کچھ اور ہی منظور تھا۔ جب سامنے آیا نگاہیں چار ہوئیں وہ تھر تھر کانپنے لگا کلہاڑی ہاتھ سے گر گئی اور اسم اعظم کا ورد زبان پر جاری ہو گیا۔ اور گر کر بے ہوش ہو گیا۔ سخت گرمی میں اپنی کوئی ہوش نہ رہی دیکھنے والوں نے دیکھا کہ دوپہر کی گرمی میں وہ کئی گھنٹے پڑا رہا۔ جب ہوش آیا تو کہا دنیا اجڑ گئی کے الفاظ پکارتا ہوا جنگل کی

طرف نکل پڑا۔ روحانیت اور جذب کی کیفیت نے اس پر گرمی اور سردی اور کھانے پینے کے تصور سے باہر کر دیا چھ ماہ کا عرصہ جنگلوں میں ذکر الہی سے اپنے دل کو گرماتار ہا پھر ایک دن شیخ حق کی خدمت میں حاضر ہوا تو پاؤں پر گر پڑا اور اپنے کتے پر معافی مانگنے لگا ادھر اس کی والدہ نے کہا حضور میرا کلوتا بیٹا ہے اس کو زندگی بخش دیں آپ نے فرمایا اماں اب یہ زندہ تو رہے گا لیکن تمہارے کسی کام کا نہیں رہا۔ مرشد کامل نے اٹھا کر سینے سے لگایا اور مقام ابدال پر فائز کر دیا۔ فیضان روحانی سے بھی دل معمور کر دیا۔ آپ نے اپنا بچا ہوا پانی عطا فرمایا پانی پینے کی دیر تھی اس کی زبان پر دنیا آباد ہو گئی کے الفاظ جاری ہو گئے پہلے تو صرف انسان تھا مگر اب انسان کامل بن گیا۔ ادنیٰ تھا اعلیٰ بن گیا کثافت لطافت میں بدل گئی، اندھیرا اجالے میں تبدیل ہو گیا۔ یہ بابا امام بخش تاحیات اپنے پیر کامل کے امر پر عمل پیرا رہے اور خلق خدا کو راہ ہدایت سکھاتا رہا اور آج بھی ان کا مزار ضلع شیخوپورہ میں بقعہ نور بنا ہوا ہے۔

کرامت نمبر ۲ ☆: ایک دفعہ چک پنڈوری میں تشریف فرما تھے۔ عقیدت مندوں کا خاصہ ہجوم تھا۔ محفل نعت و نصیحت منعقد ہوئی سردیوں کا موسم تھا۔ کونلوں کی انگلیٹھی جل رہی تھی۔ رات کو جب محفل اپنے اختتام پر پہنچی سب لوگ آرام کی غرض سے جا چکے تھے۔ آپ کا ایک خادم مہر دین تھا۔ آپ رحمۃ اللہ علیہ نے اس سے فرمایا کہ نعت شریف سناؤ جب اس نے نعت شریف شروع کی تو آپ پر وجدانی کیفیت طاری ہو گئی۔ اسی وجدانی کیفیت میں آپ انگلیٹھی پر آگرے تمام کوئلے بکھر گئے آپ ان پر رقص کنا تھے۔ جب حالت جذب سے کیفیت کا رخ بدلہ تو آپ آرام کرنے کی غرض سے چارپائی پر لیٹ گئے۔ صبح جب نماز کے لئے بیدار ہوئے تو درویش آپ کے جسم اطہر کو دیکھنے لگے حضور نے پوچھا کیا دیکھتے ہو تو عرض کی حضور رات کو یہ واقعہ پیش آیا تھا۔ اسی سبب کی وجہ سے ہم دیکھ رہے ہیں کہ حضور کو کوئی تکلیف نہ پہنچی ہو۔ حضور رحمۃ اللہ علیہ نے فرمایا کہ یہ کیسے ہو سکتا ہے کہ ہم سے آگ نے کیا لینا ہے۔ جو شخص فنا فی اللہ فنا فی الرسول فنا فی الشیخ ہو اس کو آگ جلائے یہ ہو نہیں سکتا۔

کرامت نمبر ۳ ☆: سائیں امام بخش رحمۃ اللہ علیہ جن کا ذکر پچھلے صفحات پر ہو چکا ہے۔ آپ کے خلیفہ مجاز تھے۔ جن کو آپ نے فیضان باطن سے ایسا سرشار کیا کہ مقام ابدال پر فائز کیا۔ ساری عمر پیدل سفر کیا۔ دور و نزدیک کی مسافت ان کے لئے کوئی معنی نہیں رکھتی تھی زمین ان کے لئے

سمٹ جاتی تھی۔ ایک شب وہ اپنے احباب کے گھر گئے جہاں وہ پہلے بھی جایا کرتے تھے لیکن گھر والوں نے انہیں مشکوک نظروں سے دیکھا اور غلط گمان کیا۔ اور بغیر کسی عذر داری کی قبولیت کے ان کو مارنا شروع کر دیا اور انتہائی شرمناک طریقے سے مارا ادھر وہ لوگ اس کو مار رہے تھے اور دوسری طرف شیخ کامل اس مار کی تکلیف کو برداشت کر رہے تھے۔ آپ ان کے گاؤں پہنچے اور مارنے کی وجہ دریافت کی۔ آپ نے ان کے سوال کا خود ہی جواب عطا فرمایا جس کے متعلق تم بدگمانی کا اتہام لگاتے ہو ان کی تو قوائے شہوانیہ ہی میں نے سلب کر رکھی ہیں۔ آپ نے اپنی کمر مبارک سے قمیص اٹھا کر انہیں دیکھا یا کہ دیکھو جتنی ضربیں تم نے میرے اس درویش کو لگائی ہیں۔ وہ میرے جسم پر موجود ہیں۔ اس جلال کا نتیجہ یہ ہوا کہ ان پر خدا کی طرف سے قہر نازل ہو گیا۔ اور وہ روز بروز رو بہ زوال ہوتے چلے گئے۔ کئی برس کے بعد وہ معافی کی طلبگار ہوئے اور عرق ندامت بہانے لگے۔ فقیر رحم دل ہوتا ہے آپ رحمۃ اللہ علیہ نے حضور ﷺ کی سنت پر عمل کرتے ہوئے انہیں معاف کر دیا۔

کرامت نمبر ۴ ☆: ایک دفعہ آپ اپنے عزیز واقارب کو ملنے کے لئے دہلی تشریف لے گئے آپ گاڑی سے اتر کر گھر پہنچ گئے تو یاد آیا کہ وظائف والا بیگ وہیں گاڑی میں ہی رہ گیا ہے۔ غلاموں نے عرض کیا ہم تو بھول گئے ہیں چنانچہ آپ نے فرمایا کہ جاؤ پتہ کرو وہ گاڑی ابھی نہیں جائے گی۔ چنانچہ یہ سب لوگ گئے تو گاڑی وہیں اسٹیشن پر موجود تھی۔ انہوں نے وظائف والا بیگ مطلوب جگہ سے حاصل کر لیا ڈرائیور کا بیان ہے کہ میں نے گاڑی کو بڑی حرارت دی لیکن گاڑی چلتی ہی نہ تھی وظائف والا بیگ اتار لیا گیا تب گاڑی اپنی منزل کی طرف روانہ ہوئی۔

کرامت نمبر ۵ ☆: اسی طرح کا واقعہ علی محمد مہر وہ کہتے ہیں کہ میں رات کو لیٹا دل میں خیال کر رہا تھا کہ بابا فتح محمد مرحوم بیمار ہے اس کو صحت پانا چاہیے رات کو خواب میں حضور قبلہ سید محمد شفیع رحمۃ اللہ علیہ کی زیارت ہوئی اور میں نے عرض کیا حضور بابا فتح محمد بیمار ہے دعا فرمائیں جب میں صبح اس کے پاس آیا اور پوچھا بابا کیا حال ہے اس نے عرض کیا کہ حضور رات کو خواب میں آئے تھے اور مجھے تندرست کر گئے ہیں۔ بابا علی محمد کہتا ہے کہ بالکل اسی ٹائم پر وہ مجھے ملے اور اسی ٹائم پر وہ بابا فتح محمد کے پاس آئے۔ یہ اس وقت کا واقعہ ہے جب کہ اعلیٰ حضرت کے وصال کو تقریباً ۳۰ سال کا عرصہ گزر چکا تھا۔

مراثی مراثی ہی رہا ☆: آپ کے گاؤں کا ایک مراثی تھا یہ واقعہ غلام محمد عرض کرتا ہے کہ اس مراثی نے عرض کیا حضور مجھے کچھ نوازیں آپ نے فرمایا تو کیا چاہتا ہے اس نے عرض کی حضور مجھے ایسا تصرف دیں کے آپ جس جگہ پر موجود ہوں مجھے پتہ چل جائے آپ نے اس کو اپنے حصے سے کچھ نوازیں دیا ایک دفعہ کسی آدمی نے عرض کیا کہ میں بہت مشکلات میں ہوں حضور کا کہیں پتہ نہیں چلتا کہ وہ کہاں ہے تو اس مراثی نے عرض کیا کہ میں بتا سکتا ہوں کہ آپ کہاں ہیں وہ اسی وقت فلاں گاؤں میں ہیں اور آج آپ نے رانی تشریف لانا ہے اور آپ پیدل آرہے ہیں جاؤ انہیں آگے سے لے آؤ جب وہ مطلوبہ شخص آگے سے انہیں لینے گئے تو آپ نے پوچھا تمہیں کس نے بتایا ہے انہوں نے عرض کی حضور ہمیں فلاں گاؤں کے مراثی نے بتایا ہے آپ جب رانی پہنچے اور اسے طلب کیا اور فرمایا کہ تمہیں اس لئے بتایا تھا کہ تو ہر شخص کو یہ بتلاتا پھرے کہ میں کہاں پر موجود ہوں جا تو آج وہی مراثی ہے جو پہلے تھا۔ صرف ایک غلطی کرنے سے تمام تصرفات کو سلب کر کے رکھ دیا۔

ظرف کے اسرار کمینوں میں نہیں ہوتے ☆: آپ کا ایک خادم سائیں

صادق تھا جس کو آپ نے کچھ اسباق بتلائے تھے۔ اور وہ ان اوراد سے اپنا کلام چلاتا تھا۔ ایک دفعہ وہ آپ کے کسی مرید کے ہاں گیا اور وہاں پر حضور قبلہ عالم کی چار پائی بچھی ہوئی تھی اور وہ اس پر جا بیٹھا گھر والوں نے کہا کہ یہ حضور کے لئے بچھائی ہے۔ اس پر ان کے علاوہ اور کوئی نہیں بیٹھ سکتا اس نے زبان درازی کی کہا کہ کیا ہوا میں سمندر ہوں اور وہ دریا ہیں یہ بات حضور قبلہ عالم رحمۃ اللہ علیہ کے پاس پہنچ گئی آپ اس سے ملے اور کہا کہ میں دریا ہوں اور تو سمندر ہو گیا ہے یہ کہنا تھا کہ اس کی قوت گویائی ختم ہو گئی سب کچھ ختم یعنی (سلب) ہو کر رہ گیا۔

مقام حضوری اور درجہ قطب ☆: آپ کا ایک درویش تھا اس کو رات خواب آیا کہ وہ

حضور ﷺ کی کچھری میں حاضر ہے وہاں پر حضرت علی کرم اللہ وجہہ الکریم اور دوسرے تمام صحابہ رسول جمع تھے۔ ایک شخص حاضر خدمت ہوا کہ فلاں علاقے کا قطب جن کا نام (بابا دین شاہ) تھا ان کا وصال ہو گیا ہے۔ اور وہ جگہ خالی ہے تو حضرت علی رضی اللہ تعالیٰ عنہ نے حضور ﷺ سے عرض کیا حضور

وہاں پر کسی قطب کو نامزد کیا جائے آپ نے پوچھا کوئی ہے عرض کی جی ہاں ہے نام پوچھا بتایا گیا کہ وہاں پر حضرت پیر سید محمد شفیع ہیں تو آپ نے فرمایا ٹھیک ہے۔ وہ میرا خاص آدمی ہے۔ اس کو میرے ساتھ محبت ہے اور مجھے اس کے ساتھ محبت ہے۔ میں اس کو اس علاقے کا قطب مقرر کرتا ہوں۔

مقام دیگر است ☆: آپ کے ایک خادم اور درگاہ عالیہ کے پرانے درویش جناب بابا فتح محمد صاحب بیان کرتے ہیں کہ ایک دن میں حضور کی درگاہ پر حاضر تھا کہ ذرا اونگھ سی آئی تو قسمت جاگ اٹھی۔ کیا دیکھتا ہوں کہ حضور سید عالم صلی اللہ علیہ وسلم اپنے غلاموں کے جلو میں تشریف لا رہے ہیں آپ صلی اللہ علیہ وسلم کے پہلو میں حضور خواجہ سید محمد شفیع بھی تشریف رکھتے ہیں۔ میں نے اشکبار آنکھوں سے سلام عرض کیا۔ بعد ازاں حضرت خواجہ سید محمد شفیع نے میرا ہاتھ پکڑ کر حضور سید عالم صلی اللہ علیہ وسلم کے حضور عرض کی ”کہ آقا یہ ہمارا پرانا خادم خاص ہے اس کا خیال رکھئے گا۔“

وصال باکمال ☆: آج کل جہاں آپ کا مزار پُر انوار ہے۔ ایک دن آپ بمع احباب اس جگہ پر ٹہل رہے تھے کہ اچانک احباب کی طرف دیکھ کر فرمایا کہ یہ جگہ کیسی رہے گی؟ انہوں نے عرض کیا حضور جیسے آپ کی مرضی اور حکم ہو۔ آپ نے اپنے لئے اسی جگہ کو منتخب فرمایا۔

وصال سے قبل دس محرم الحرام کو سالانہ عرس مبارک کے موقع پر آپ نے حاضرین سے خطاب کے دوران فرمایا کہ جو لوگ آج کے عرس مبارک میں شریک ہیں وہ بہت خوش نصیب ہیں۔

شاید چند دنوں کے بعد آپ کو دوبار پھر آنا پڑے۔ چنانچہ ٹھیک بارہ دن کے بعد ۲۲ محرم الحرام ۱۳۷۷ھ بمطابق ۱۹ اگست ۱۹۵۷ء بروز منگل آپ کا وصال باکمال ہوا۔ مزار پُر انوار کا موٹا منڈی شہر سے صرف ایک میل کے فاصلے پر ضلع گوجرانوالہ میں چشتیہ آباد شریف کے نام سے مرجع خاص و عام ہے۔ جہاں اہل عقیدت و محبت حاضری دے کر اپنے قلوب و اذہان کو نور ایمان سے منور کرتے اور منہ مانگی مرادیں پاتے ہیں۔ آپ کے بڑے صاحبزادے حضرت صاحبزادہ پیر سید خلیل الرحمن چشتی ایم اے جو کہ عالم دین اور شیخ طریقت ہونے کے علاوہ علاقہ بھر کی معروف مذہبی و سیاسی شخصیت کے طور پر جانے پہنچانے جاتے ہیں۔ پورے علاقے میں فلاحی کاموں کا جال بچھائے ہوئے ہیں لوگوں کے دکھ درد میں برابر کے شریک رہتے ہیں۔ اور پنجاب اسمبلی کے رکن بھی رہ چکے ہیں۔

جبکہ اہل سنت کے پلیٹ فارم سے تحریکی خدمات بھی ان کا مقدر ہیں۔ ہر باطل قوت کے خلاف ڈٹے رہنا ان کی فطرت اور طبیعت کا خاصہ ہے۔ دوسرے صاحبزادے جناب حضرت پیر سید جمیل الرحمن چشتی بہاولپور یونیورسٹی سے ایم اے اسلامیات، ایم اے عربی کیا۔ آج کل گورنمنٹ کالج لاہور میں تدریس کے فرائض سرانجام دے رہے ہیں۔ اور ہر دو حضرات اپنے عظیم والد گرامی کے مشن کی تکمیل میں مصروف ہونے کے علاوہ دربار شریف کے زائرین کی ہر ضرورت اور سہولت کا خیال بھی رکھتے ہیں۔

سب سے بڑے صاحبزادے حضرت پیر سید صابر حسین شاہ چشتی صابری علیہ الرحمۃ وصال فرما چکے ہیں۔ اپنے عظیم والد کے پہلو میں دفن ہیں۔ ان کے صاحبزادے جناب سید عبدالمصطفیٰ شاہ صابری بھی اپنے والد گرامی کے مشن پر کار بند رہتے ہوئے آستانہ عالیہ کی خدمت میں مصروف ہیں۔ جو کہ انتہائی خلیق و مہربان شخصیت کے مالک ہیں۔

حضرت شاہ شبیر احمد چشتی صابری رحمۃ اللہ علیہ

تعارف ☆: ولی العصر، شیخ یگانہ، عارف باللہ، مرد حقیقت آگاہ۔ حضرت پیر شاہ شبیر احمد چشتی صابری رحمۃ اللہ علیہ بیسویں صدی عیسوی کے عظیم روحانی پیشوا اور عارف کامل و اکمل گزرے ہیں جو کہ حضرت مشاق احمد چشتی صابری رحمۃ اللہ علیہ کے دست حق پرست پر شرف بیعت سے مشرف ہوئے اور انہی سے خرقہ خلافت پا کر سرفراز و ممتاز ہوئے۔ آپ انتہا درجہ کے نیک متقی و پرہیزگار پابند صوم و صلوة اور تہجد کے علاوہ دیگر نوافل کا خصوصی اہتمام فرماتے تھے اپنے شیخ کے بتائے ہوئے اور ادو وظائف کو ہر حال میں پورا فرماتے تھے۔ آپ نہایت ہی منکسر المزاج حلیم الطبع و درویش تھے۔ آنے والے سے اس قدر اخلاق سے ملتے کہ وہ اپنا غم بھول جاتا اور یہ تصور کرتا کہ حضرت شیخ جتنا پیار مجھ سے کرتے ہیں اتنا کسی اور سے نہیں کرتے۔ آپ نے تبلیغ اسلام کے لئے بہت سے سفر کئے اس دوران بہت سے بزرگوں کے مزارات پر حاضری کا شرف بھی حاصل کیا۔ تمام عمر حیدرآباد دکن میں گزاری اور وہیں پر آپ کا وصال ہوا مزار پر انوار حیدرآباد دکن میں مرجع خاص و مقام ہے۔ آپ حیدرآباد دکن کے نواب میر عثمان علی خان کے محکمہ اوقاف میں خطیب تھے میر عثمان علی خاں آپ کے عقیدت کیش تھے

آپ صاحب کرامت بزرگ تھے۔ ہندوستان کے ایک سرے سے دوسرے سرے تک سردرد کے مستقل مریضوں کے خطوط آپ کے پاس آتے خط پڑھتے ہی درد سر ٹھیک ہو جاتا آپ نے یہ عمل میر عثمان صاحب کی خواہش پر چند ساعتوں میں انہیں بخش دیا پھر میر صاحب میں بھی وہی اثر آ گیا کہ وہ بھی جب دو دراز سے آئے ہوئے خطوط پڑھتے تو درد سر خواہ کتنا ہی پرانا ہو آرام آ جاتا۔

حضرت شاہ شہید اللہ فریدی چشتی صابری رحمۃ اللہ علیہ

تعارف ☆: محدث وجد و پیمان حقائق و معارف، مدرس مسائل عشق و عرفان و محبت، فاضل نگینہ عاشق مدینہ حضرت شاہ شہید اللہ فریدی چشتی صابری رحمۃ اللہ علیہ واقف رموز ربانی ہیں۔ آپ کا تعلق انگلستان کے ایک معزز ترین گھرانے سے ہے۔ آپ کے والد گرامی بہت بڑے تاجر اور انجمن تاجران کے صدر تھے۔ لندن میں عالی شان مکان کے علاوہ گھریلو ضروریات کے لئے چار کاریں اور عیش و عشرت کا تمام سامان مہیا تھا لیکن بمصداق کسی شاعر کے

پنجہ عشقت لباس پارسائی پارہ شد طاعت صد سالہ ام تاراج یک نظام رہ شد
حضرت شاہ شہید اللہ اور آپ کے بھائی پر ایسا غلبہ طاری ہوا کہ گھریلو چھوڑ کر اسلامی تعلیمات کی طرف رجوع کیا۔ اور حضرت سید علی ہجویری رضی اللہ تعالیٰ عنہ کی معروف زمانہ کتاب ”کشف المحجوب“ کا انگریزی ترجمہ پڑھ کر مشرف بہ اسلام ہوئے۔ اس کے بعد حضرت شاہ نیاز بریلوی کے شعر کے

عشق میں تیرے کوہ غم سر پر لیا جو ہو سو ہو

عیش و نشاط چھوڑ کر درد لیا جو ہو سو ہو

کے مطابق آپ نے امیرانہ ٹھاٹھ باٹھ چھوڑ کر عیش و عشرت ترک کر کے کوچہ عشق الہی میں قدم رکھا اور تلاش شیخ میں مصر اور شام سے ہوتے ہوئے برصغیر میں آ پہنچے۔

چونکہ نواب صاحب بہاولپور سے لندن کی مجالس میں متعارف ہو چکے تھے۔ دونوں بھائی سب سے پہلے ڈیرہ نواب صاحب پہنچے۔ اور ہر شخص سے یہی سوال کرتے تھے کہ ہمیں شیخ کامل کا پتہ بتاؤ۔ ہم

مرید ہونے اور حق تعالیٰ تک رسائی حاصل کرنے کے لئے آئے ہیں۔ اس سلسلہ میں آپ اپنے بھائی کے ہمراہ تھانہ بھون میں مولوی اشرف علی تھانوی کے پاس بھی گئے تھے۔ لیکن چونکہ وہ انگریزی نہیں جانتے تھے اور آپ اردو نہیں جانتے تھے۔ اس لئے رشد و ہدایت کا سلسلہ قائم نہ ہو سکا دوسری بات یہ بھی طے شدہ ہے کہ جس کا حصہ جہاں ہوتا ہے وہ وہیں پہنچتا ہے۔

غرضیکہ آپ برصغیر میں پھرتے پھرتے حیدرآباد دکن تشریف لے گئے وہاں پر آپ کی ملاقات حضرت سید محمد المعروف ذوقی شاہ علیہ الرحمۃ چشتی صابری سے ہوئی۔ اور ان کی خدمت میں رہ کر ان کے کمالات ظاہری و باطنی سے اس قدر متاثر ہوئے کہ گرویدہ ہو کے رہ گئے۔

بیعت و خلافت ☆: آپ حضرت سید محمد المعروف ذوقی شاہ چشتی صابری علیہ الرحمۃ کے دست حق پرست پر بیعت سے مشرف ہوئے اور انہی سے خرقہ خلافت پا کر سرفراز و ممتاز ہوئے اور درجہ کمال کو پہنچے۔

سیرت و کردار ☆: جب آپ حضرت ذوقی شاہ کے دست حق پر بیعت سے مشرف ہوئے اس کے بعد سے دن و رات عبادت و ریاضت و مجاہدہ میں مصروف رہ کر اپنی خداداد صلاحیت و استعداد اور ”ہمت مرداں مرد خدا“ کے اصول کے مطابق حق تعالیٰ کے فضل و کرم سے قرب و معرفت کی منازل تیزی سے طے کرنے لگے۔

اس دوران آپ کے بھائی حضرت فاروق احمد جن کو ابھی مسلمان ہوئے صرف آٹھ برس ہی ہوئے تھے۔ ان کا وصال ہو گیا۔ ان کا مزار پُر انوار حضرت داتا گنج بخش کے مزار پُر انوار کے قرب میں موجود ہے۔ آپ نے مجاہدات و منازل سلوک کی تکمیل کے بعد اپنے شیخ سے خرقہ خلافت حاصل کیا اور اس کے بعد اپنے پیر بھائیوں اور مریدین کی تربیت کے لئے ایک روحانی خانقاہ قائم کی اور شب روز رشد و ہدایت میں مصروف و مشغول ہو گئے۔ آپ کے مریدین میں کراچی کے علاوہ صوبہ سندھ، پنجاب اور سرحد کے ارباب ذوق شامل ہوتے رہے۔ آپ ہر شخص کو اس کی استعداد کے مطابق روحانی منازل طے کراتے رہے۔ آپ بہت ہی باکمال شیخ طریقت تھے روحانی کمالات کے علاوہ آپ ظاہری علوم اسلامیہ پر بھی بڑی دسترس رکھتے تھے۔ برصغیر کے قیام کے چند سالہ دور میں آپ

نے عربی فارسی اور اردو زبانوں پر مکمل دسترس اور عبور حاصل کیا۔ اور اس پر مضامین اور کتابیں لکھیں۔ آپ نے روحانی طور پر پورا سلوک الی اللہ طے کیا۔ اور مقام قرب و معرفت الہی میں بہت بلند درجہ مقام حاصل کیا۔ معرفت الہیہ میں آپ کو اس قدر کمال حاصل تھا کہ بڑے بڑے مشائخ عظام کے نکات معرفت نہایت سادہ الفاظ میں بیان فرما کر تشنگان علوم معرفت کی پیاس بجھا دیتے تھے۔

سلسلہ عالیہ چشتیہ صابریہ کے عظیم لکھاری اور فاضل علوم دینیہ و باطنیہ حضرت علامہ الحاج کپتان واحد بخش سیال چشتی صابری علیہ الرحمۃ فرماتے ہیں کہ ایک مرتبہ حضرت سیدنا غوث اعظم رضی اللہ تعالیٰ عنہ کے ایک ملفوظ من اردو العبادۃ بعد الوصول کفر پر آپ نے ایسی گفتگو فرمائی کہ میری عقل دنگ رہ گئی۔

ایک مرتبہ حضرت خواجہ غلام فرید چشتی نظامی کوٹ مٹھن شریف کے سرانیکی دیوان کے ایک شعر پر ان کے سلسلہ کے ایک عالم فاضل شخص نے آپ سے استفادہ کیا تو آپ نے نہایت ذوق و شوق اور جوش و خروش سے شعر کے ایسے باطنی مضامین بیان فرمائے کہ وہ عالم جو صوفی منش باعمل بھی تھا۔ عش عش کراٹھا اور کہنے لگا کہ حضرت خواجہ غلام فرید کے خاص خلفاء اور علماء اور صوفیا میری تشفی نہ فرما سکے۔ لیکن حیرت کی بات ہے کہ ایک انگلستان کے رہنے والے نے میرا دیرینہ عقدہ حل کر دیا ہے۔

تصنیف و تالیف ☆: آپ نے سب سے پہلے اپنے شیخ کی کتابوں کی اشاعت کے لئے محفل ذوقیہ کے نام سے ایک ادارہ قائم کیا۔ اور ان کی تمام تصانیف کو شائع کیا۔ اس کے بعد آپ نے خود تصنیف کردہ کتابوں کی اشاعت کا اہتمام کیا۔ جس میں آپ کی انگلش میں لکھی ہوئی کتاب کی اشاعت کی جس کو پڑھ کر ایک انگریزی نو مسلم حبیب اللہ جو برطانیہ میں ایک کالج کے پروفیسر تھے۔ یہ کتاب پڑھ کر نہایت حیرت کے عالم میں اعتراف کیا کہ اس کتاب سے بہتر کتاب میں نے آج تک نہیں دیکھی۔

وصال با کمال ☆: آپ کا وصال با کمال چند روز کی علالت کے بعد ہوا۔ مزار پُر انوار شمال کراچی نئی حسن کے قبرستان میں مرجع خاص و عام ہے۔ وہیں آپ کا سالانہ عرس مبارک بھی منایا جاتا ہے۔ آپ کا وصال با کمال چودہویں صدی ہجری میں ہوا۔

حضرت سید شمیم الحسن شاہ چشتی صابری رحمۃ اللہ علیہ

تعارف ☆: ولی ابن ولی، عارف کامل، فاضل اکمل، شیخ العصر، شہباز طریقت حضرت پیر سید شمیم الحسن شاہ چشتی صابری رحمۃ اللہ علیہ فرد حقیقت ہیں۔ آپ کی ولادت سہارنپور شریف کے ایک علمی و روحانی خاندان کے عظیم چشم و چراغ حضرت پیر سید امور الحسن شاہ بن شیخ سید احمد کبیر علیہ الرحمۃ کے گھرانڈیا میں ہوئی۔ قیام پاکستان کے وقت آپ والد گرامی کے ہمراہ پاکستان تشریف لے آئے اور والد گرامی کے ساتھ ہی وقت گزارتے رہے۔ آپ اعلیٰ تعلیم یافتہ اور ظاہری باطنی علوم سے مرصع تھے۔ آپ اپنے والد گرامی حضرت پیر سید امور الحسن شاہ صابری علیہ الرحمۃ کے دست حق پرست پر بیعت سے مشرف ہوئے۔ اور انہی سے خرقہ خلافت پا کر سرفراز و ممتاز ہو کر صاحب ارشاد ہوئے اور اپنے والد گرامی کے سجادہ و خلیفہ اکبر مقرر ہوئے۔ آپ نے والد گرامی کے عظیم مشن کو پایہ تکمیل پر پہنچایا۔ شریعت و طریقت کی پاسداری آپ کا شعار رہا ہے۔ تمام عمر تبلیغ اسلام اور سلسلہ عالیہ چشتیہ صابریہ کی ترویج و اشاعت میں بھرپور کردار ادا کیا۔

آپ نے اپنے والد کے اور اپنے دور میں بڑے مشائخ علماء کی زیارت کی اور ان کی صحبت سے مستفیض ہوتے رہے۔

اپنے والد گرامی کی طرح حلیم الطبع خوش مزاج، اعلیٰ ظرف کے مالک و باصلاحیت پابند شریعت و طریقت، نیک متقی صالح پرہیزگار عابد و زاہد اور منتظم المزاج شخصیت کے مالک تھے۔ آپ نے والد گرامی کے وصال کے بعد ان کی تعلیمات اور حالات زندگی لوگوں تک پہنچانے کے لئے ۲۱۲ صفحات پر مشتمل کتاب ”حیات و تعلیمات“ جناب پروفیسر ڈاکٹر محمد مظفر عالم جاوید پرنسپل آرمی پبلک سکول اینڈ کالج چونیاں کینٹ ضلع قصور سے کہہ کر لکھوائی جس کی سرپرستی خود فرماتے رہے۔

فقیر راقم الحروف جن دنوں اپنی معروف اور سب سے بڑی کتاب ”گلدستہ اولیاء“ مرتب کر رہا تھا تو شیخ الاسلام حضرت بابا فرید الدین مسعود گنج شکر رضی اللہ تعالیٰ کے عرس منعقدہ ۲۰۰۲ء کو جب پاکپتن شریف حاضر ہوا۔ تو اس دوران آپ سے ملاقات کا خیال پیدا ہوا۔ مگر دل میں بار بار یہ بھی خیال آیا کہ واقفیت تو ہے نہیں۔ چونکہ بڑے بزرگوار حضرت پیر سید امور الحسن شاہ علیہ الرحمۃ سے تو شناسائی

تھی مگر آپ سے بالمشافہ کوئی ملاقات نہ تھی۔

بہر کیف آستانہ عالیہ امور یہ لطیفہ نزد عزیز مکی پہنچا باہر بیٹھے ہوئے خادم کو اپنا کارڈ دیا اور کہا کہ اندر جا کر صاحبزادہ صاحب کو بتاؤ کہ راولپنڈی سے مہمان آئے ہیں۔ اُس نے کہا کہ اب ملاقات نہیں ہو سکتی شام کو بعد مغرب تشریف لائیں شام ۴ بجے کا وقت تھا۔ فقیر راقم الحروف نے اس سے کہا کہ بھائی تمہارا کام ہے اندر جا کر کارڈ دینا۔ ملنا نہ ملنا، بلانا نہ بلانا اُن کا کام ہے آپ اپنا کام کریں۔ وہ بیچارہ اندر گیا اور کارڈ پیش کیا تو آپ نے پڑھا تو فوراً کہنے لگے جلدی سے بلاؤ۔ فقیر اندر گیا بڑے تپاک سے ملے تو فقیر نے بتایا کہ میں حضرت قمر المشائخ الحاج حافظ قمر الدین چشتی صابری علیہ الرحمۃ کے دربار کا منتظم اعلیٰ ہوں اور آپ کے والد گرامی کا عرصہ دراز سے نیاز مند رہا ہوں۔ یہ سن کر بہت خوش ہوئے۔ چائے منگوائی کھانے کے لئے بھی اصرار کیا مگر چونکہ فقیر راقم الحروف کو جلدی تھی۔

فقیر نے عرض کیا ایک تو والد گرامی حضرت سید امور الحسن صابری صاحب کے دربار پر حاضری مقصود تھی دوسرا یہ کہ مجھے ایک کتاب ”حیات و تعلیمات“ چاہیے اور غالباً آپ کے پاس بھی صرف ایک ہی ہے مگر مجھے اس کی شدید ضرورت ہے۔ فرمانے لگے بھیا واقعی میرے پاس بھی ایک ہی کتاب ہے میں کسی کو دے نہیں سکتا۔ وعدہ رہا کہ دوسرا ایڈیشن چھپنے پر پیش کر دوں گا۔ میں نے عرض کیا حضرت ابھی آپ خود ہی پیش کر دیں گے اس لئے کہ فقیر نے صابری انسائیکلو پیڈیا پر کام شروع کیا ہوا ہے۔ اس سلسلہ میں تمام صابری درویشوں کے حالات درکار ہیں اکٹھے کر رہا ہوں حضرت کے والد سے دیرینہ تعلق ہے اگر ان کا میری کتاب میں ذکر نہ ہو تو میرے دل میں تشنگی رہے گی۔ یہ سن کر فوراً اٹھے اور کتاب الماری سے نکال کر پیش کی فرمایا کہ آپ کی ضرورت بجا ہے آپ لے جائیں۔ چنانچہ فقیر کتاب لے آیا اور آپ کے والد گرامی کے حالات اس کتاب سے لکھے گئے ہیں۔ فقیر سے آپ کی ملاقات پہلی اور آخری ملاقات ثابت ہوئی۔

وصال باکمال ☆: آپ کا وصال باکمال ۲۰۰۵ء بمطابق ۱۴۲۶ھ کو ہوا۔ مزار پر انوار والد

گرامی کے پہلو میں خانقاہ امور یہ لطیفہ نزد پیر مکی صاحب پاکستن شریف میں مرجع خاص و عام ہے۔

دیف ص

منقبت حضرت شیخ محمد صادق چشتی صابری رحمۃ اللہ علیہ

مچی ہے دھوم جہاں میں اس آستانے کی
لگی ہے بھیڑ مستوں کے آنے جانے کی
یہ جس خزانے کے منگتے کھڑے ہیں چوکھٹ پر
تمہارے فیض قدم سے سیر فیض جاری ہے
تم آج حسن منور کے اپنے جلوؤں سے
میں سر کو رکھ ہتھیلی پہ آج لایا ہوں
امیر صابری مستی میں جھومتے آئے

اگرچہ دیر ہے تو دیر ہاتھ اٹھانے کی
جگہ نہ ملتی ہے قدموں میں سر جھکانے کی
تمہارے پاس ہے چابی اس خزانے کی
پوری ہوتی ہے ہر آرزو زمانے کی
نقاب اٹھا کے بدل دو فضا زمانے کی
یہ راہ نکالی ہے سرکار کو منانے کی
کچھ اور ہو گئی حالت شراب خانے کی
از قلم: حضرت امیر صابری

حضرت شیخ محمد صادق چشتی صابری رحمۃ اللہ علیہ

تعارف ☆: مرآة جمال بے مثال، فارغ از مستقبل و حال، قطب وحدت، حضرت شیخ محمد صادق چشتی صابری بن حضرت شیخ فتح اللہ گنگوہی رحمۃ اللہ علیہ صاحب کشف و کرامت بزرگ تھے آپ عبادت و ریاضت میں بے مثال زہد و تقویٰ میں باکمال تھے آپ اپنے مریدوں کی تربیت و تعلیم اور علم سلوک کے بتانے میں اپنا ثانی نہ رکھتے تھے۔ اپنے زمانے کے مشائخ میں اعلیٰ مقام رکھتے تھے۔

بیعت و خلافت ☆: آپ حضرت قطب یزدانی حضرت شاہ ابوسعید گنگوہی چشتی صابری علیہ الرحمۃ کے مرید و خلیفہ اور جانشین ہیں۔

ریاضت و مجاہدہ ☆: حضرت شیخ محمد صادق رحمۃ اللہ علیہ نے اپنے پیر و مرشد کے حکم سے شغل

سہ پایہ کی ورزش کمال کے درجہ پر پہنچائی۔ آپ بالکل آرام نہ فرماتے تھے۔ آخر الامر محویت بے خودی پیدا ہوگئی۔ اس بے خودی میں اس قدر اسرار ذات بے کیف کے آپ پر مکشوف ہوئے کہ احاطہ بیان سے باہر ہیں۔ اس بے خودی میں مقام ورا الوراے ماہیت منکشف ہوگئی۔ اور دیکھا کہ سینہ مبارک آپ کا شق ہو گیا۔ ایک روز ن نمودار ہوا جس میں صحرائے نہایت نور سرخ سے بھرا ہوا نظر پڑا اس میں بے شمار اشکال معلوم ہوئے اور ایسا خیال ہوا کہ اشکال فَايُنَمَا تَوَانُوْفُتُمْ وَجْهَ اللّٰهِ کے آثار ہیں۔ اس کے بعد تین شیر نوری سرخ رنگ کے نمودار ہوئے جن کی آنکھیں آفتاب کی طرح چمک رہی تھیں اور یہ معلوم ہوا کہ یہ تینوں اشکال شیر ذات رسالت مآب صلی اللہ علیہ والہ وسلم اور ذات علی المرتضیٰ وجہ الکریم اور ذات پیر و مرشد حضرت شاہ ابوسعید علیہ الرحمۃ گنگوہی ہیں۔ پھر تینوں شیر اشکال کی شکل میں آگے اور تخت نورانی سعید پر تینوں رونق افروز ہوئے اور فرمایا اے شیخ محمد صادق اللہ تبارک و تعالیٰ تمہیں مرتبہ محبوبی عطا فرماتا ہے۔ اور تجلیات ذات و صفاتیرے طالب ہیں۔ جس مشاہدے میں چاہے اس میں رہ حضرت شیخ محمد صادق رحمۃ اللہ علیہ فرماتے ہیں کہ میں نے یہ بات سن کر جواب دیا کہ ذات مشاہدے کے سوا اور کچھ میری خواہش نہیں ہے۔ اس کے بعد رحمت عالم صلی اللہ علیہ والہ وسلم نے مجھے نور کی چادر عطا فرمائی اور فرمایا کہ یہ ادائے معشوق ہے۔ اور میری طرف سے ولایت مطلقہ تمہیں عطا ہوئی۔ اس کا حق ادا کرنا اس سے شہود ذاتی کا دوام ہوگا اور وہ مقام حاصل ہوگا جو لوازم مقام نبوت سے ہے۔ اس کے بعد حضرت علی کرم اللہ وجہہ الکریم نے نور خالص کی تلوار عطا فرمائی اور فرمایا کہ یہ تلوار لو۔ اس سے ولایت مطلقہ کے تصرفات تمہیں عطا ہوئے اس کے بعد حضرت ابوسعید علیہ الرحمۃ نے ایک صاف آئینہ عطا کیا اور فرمایا کہ یہ علم حکم الہی کی صورت ہے۔ جو تمہیں مرحمت ہوئی ہیں عالم تجلیات اس کے بعد بے پناہ مجھ پر منکشف ہونے لگے۔

سیرت و کردار ☆: آپ زہد و تقویٰ ریاضت و عبادت کے پیکر تھے۔ آپ کے زمانے کے مشائخ آپ کے کشف و کرامت کا اعتراف کرتے تھے۔ آپ کے پاس جو طالب خدا آتا آپ اپنے پیر و مرشد حضرت شاہ ابوسعید علیہ الرحمۃ کے پاس بھیج دیتے تھے۔

جب آپ اپنے پیر و مرشد کے جانشین مقرر ہوئے تو آپ کی ولایت کا دور دور چرچہ ہونے لگا اور

آپ کی ہدایت کے نور نے اطراف عالم کو گھیر لیا۔ ذکر جہر کے حلقہ سے صبح و شام اللہ کی آواز سنائی دینے لگی۔ اس سے قبل صوفیاء متاخرین کے زمانے میں ایسی رونق اور آواز اللہ کی نہیں سنی گئی۔

کرامت ☆: آپ کی صورت دیکھ کر کافر دولت اسلام سے مشرف ہو جاتے تھے۔ چنانچہ ایک مرتبہ آپ گنگوہ شریف سے سہارنپور تشریف لے گئے سہارنپور پہنچنے پر آپ اپنی سواری سے اتر کر بازار کی طرف جا رہے تھے۔ کہ ایک ہندو سا ہو کار اپنی دکان پر بیٹھا ہوا تھا۔ اچانک اس ہندو کی نظر حضرت شیخ محمد صادق پر پڑی۔ حضرت کا جمال باکمال دیکھتے ہی بیتا یا نہ طور پر حضرت کے ہمراہ ہو لیا۔ منزل پر پہنچنے کے بعد آپ کے قدموں پر گرا اور کلمہ پڑھ کر مسلمان ہو گیا۔

ایک بُت کا آپ سے ہمکلام ہونا ☆: دوران سیاحت آپ ایک ایسے مقام پر پہنچے کہ جہاں ایک بُت تھا جس کا نام جگناتھ تھا اس پر ہمیشہ پردہ پڑا رہتا تھا اور کفار اس کی پوجہ کرتے تھے۔ صبح کے وقت اس کے منہ سے پردہ اٹھایا جاتا تھا۔ اور تمام کفار اس کے سامنے سجدہ کرتے تھے۔ اللہ تعالیٰ کی مشیت اسی طرح تھی کہ ایک دن صبح کے وقت اس بُت کے منہ سے جب پردہ اٹھایا گیا تو آپ اچانک سامنے آئے۔ اس بُت کی صورت ذاتی نے ظاہر ہو کر آپ سے کہا کہ میں معبود ہوں میرے سوا کسی کی پرستش نہ کرو۔ یہ سن کر آپ غلبہ حال میں آ کر سجدہ میں گر گئے۔ لیکن بت کی طرف نہیں بلکہ قبلہ رخ سجدہ کیا جبکہ دیگر کفار جو موجود تھے نے بُت کو سجدہ کیا۔ اس کے بعد اس بت نے آپ کو دوبارہ مخاطب کر کے کہا کہ **فَايُنْمَا تُوَاوُفْتُمْ وَجْهَ اللّٰهِ جَدھر منہ کرو ذات حق ادھر ہے۔** کو تم بھول گئے ہو۔ یہاں تم نے کسی غیر کو دیکھا ہے کہ سجدہ قبلہ کی جانب کر رہے ہو۔ حالانکہ شہود ذاتی تھے میرے اندر حاصل ہوا ہے۔ لہذا میری جانب سجدہ کرو۔ آپ نے فرمایا کہ حق وہی ہے جو تم کہہ رہے ہو۔ لیکن رسالت پناہ محمد رسول اللہ ﷺ باوجود کمال مشاہدہ حق تعالیٰ کو ہر وقت اور ہر جگہ سمت قبلہ میں سجدہ کرتے تھے۔ میں نے حضور ﷺ کی متابعت میں قبلہ کی جانب سجدہ کیا۔ یہ سن کر اس بُت نے آپ کی تعریف کی اور خاموش ہو گیا۔ یہ مشاہدہ دیکھ کر بے شمار کفار مسلمان ہو گئے۔

وصال باکمال ☆: آپ کا وصال ۱۸ محرم الحرام ۱۰۳۶ھ کو ہوا۔ مزار فیض آثار گنگوہ

شریف ضلع انبالہ انڈیا میں مرجع خاص و عام ہے۔
آپ کے وصال پر کسی عاشق نے یہ قطعہ تاریخ لکھی:

رفت صادق چوں زدارے حیات سال ترحیلش بصد صدق و یقین
وارث دین محمد صادق است باد دیگر صادق جنت نشین

حضرت شیخ محمد صدیق چشتی صابری رحمۃ اللہ علیہ

تعارف ☆: صوفی باصفا، شیخ الاتقیاء، امام العرفاء، سلطان الاصفیا حضرت شیخ محمد صدیق چشتی صابری ثمہ لاہوری رحمۃ اللہ علیہ قبلہ اہل تحقیق ہیں۔ آپ اپنے وقت کے بہترین عالم و فاضل اور جامع شریعت و طریقت و حقیقت ہیں۔ دن کے وقت اپنے قائم کردہ مدرسہ میں طلباء کو دینی علوم کی درس و تدریس کے فرائض سرانجام دیتے۔ جبکہ رات کے وقت مریدین کی تربیت میں مشغول رہتے تھے۔ مشائخ وقت اور علمائے کرام آپ کے گرویدہ تھے۔ حسن اخلاق تواضع آپ کا شعار تھا۔ آپ کی نگاہ ولایت کا عالم یہ تھا کہ جس پر نگاہ پڑتی وہ تارک الدنیا ہو کے رہ جاتا تھا۔ آپ حضرت شیخ محمد عارف چشتی صابری ثمہ لاہوری رحمۃ اللہ علیہ کے مرید و خلیفہ مجاز تھے۔ وہ مرید و خلیفہ حضرت شیخ عبدالخالق چشتی صابری کے وہ مرید شیخ جان اللہ چشتی صابری ثمہ لاہوری کے وہ مرید و خلیفہ تھے حضرت شیخ نظام الدین بلخی چشتی صابری علیہم الرحمۃ اجمعین کے تھے۔

وصال باکمال ☆: آپ کا وصال باکمال ۱۰۸۲ھ بمطابق ۵ مارچ ۱۶۷۳ء بھدھی الدین اورنگزیب عالمگیر کو ہوا۔ مزار پر انوار میدان زین خان بیرون موچی دروازہ چیمبر لین روڈ پرا حاطہ قادر بخش میں لکڑی کی دکانوں کے پاس لاہور میں مرجع خاص و عام ہے۔

حضرت مفتی غلام سرور لاہوری نے قطعہ تاریخ وصال لکھی ہے:

زد نیارفت در خلد معلیٰ چوں صدیق آں ولی راہ تحقیق
رقم شد شیخ قدسی سال تاریخ بدیگر بار شمع عشق صدیق

۱۰۸۲

۱۰۸۲ھ

حضرت سید صابر علی شاہ عرف شاہ صابر بخش چشتی صابری رحمۃ اللہ علیہ

تعارف ☆: عارف اکمل و افضل، ولی ابن ولی، پروردہ آغوش ولایت، فخر السادات دہلی حضرت سید صابر علی شاہ المعروف شاہ صابر بخش چشتی صابری رحمۃ اللہ علیہ کی ولادت باسعادت ۱۱۷۴ھ کو ولی العصر حضرت شیخ سید نصیر الدین شاہ کے گھر دہلی میں ہوئی۔ آپ کا سلسلہ نسب معروف صوفی بزرگ اور روحانی پیشوا حضرت سید شیخ محمد سلیم چشتی علیہ الرحمۃ سے اس طرح ملتا ہے۔ سید صابر علی بن سید نصیر الدین شاہ بن شاہ غلام سادات چشتی بن شیخ عبدالواحد عرف نواب بشارت خان برادر حقیقی قطب العارفین حضرت شیخ محمد سلیم چشتی علیہم الرحمۃ اور سلسلہ طریقت آپ کا اس طرح ہے کہ سید صابر علی شاہ جو مرید و خلیفہ و سجادہ نشین ہیں اپنے دادا حضرت شاہ غلام سادات چشتی صابری کے وہ مرید و خلیفہ حضرت شیخ محمد سلیم چشتی دہلوی کے وہ مرید و خلیفہ حضرت شیخ محمد ابراہیم رامپوری کے وہ مرید و خلیفہ حضرت شیخ ابوسعید گنگوہی چشتی صابری قدوسی رحمۃ اللہ علیہم کے تھے۔ آپ حضرت سید صابر علی شاہ صابر بخش صابری کے نام سے معروف ہوئے۔ اس کی وجہ یہ تھی کہ یہ نام آپ کو اپنے دادا پیر و مرشد سے عنایت ہوا تھا۔ دوسری وجہ یہ بھی ہے کہ آپ کے خاندان کی سخاوت اور فیاضی کے ڈنکے دور دور بج رہے ہیں۔ در پہ آیا ہوا سوالی کبھی نہ لوٹا خالی۔ روزانہ آپ کی خانقاہ سے ہزاروں افراد لنگر کھا کر جاتے ہر اپنے بیگانے کی یکساں خدمت آپ کا مستقل معمول تھا۔ بے پناہ طالب علم حصول علم کے لئے آپ کی خانقاہ میں ہمہ وقت موجود رہتے۔ ان کے خرچ کا تمام انتظام و انصرام آپ ہی کی ذات والا صفات کے ذمہ تھا۔ اجرائے لنگر و انعقاد مجالس اعراس و خدمت مساکین و خبر گیری آپ کو ورثہ میں ملی ہوئی تھی۔ سخاوت و عبادت اور ریاضت میں آپ شہرہ چار دانگ عالم میں بلند تھا۔ آپ طریقت میں چشتیہ صابریہ قدوسیہ و مشرب وجودیہ و مذہب حنفیہ و متابعت شریعت محمدیہ رکھتے تھے۔ لا تعداد بزرگوں نے آپ سے فیض حاصل کیا۔

وصال با کمال ☆: آپ کا وصال با کمال ۱۲ ربیع الاول ۱۲۳۷ھ بمطابق ۱۸۲۱ء بھرم ۶۳

سال میں ہوا۔ مزار پُر انوار شاہ جہان آباد دریا گنج دہلی میں مرجع خاص و عام ہے۔ جہاں آج بھی اہل عقیدت و محبت حاضری دے کر اپنے قلوب و اذہان کو نور ایمان سے منور کرتے ہیں۔

حضرت محمد صابر علی چشتی صابری رحمۃ اللہ علیہ

تعارف ☆: حضرت محمد صابر علی چشتی صابری رحمۃ اللہ علیہ عمدۃ السالکین زہدۃ العارفين ہیں۔ آپ نے پہلے قرآن کریم تجوید کے ساتھ حفظ کیا تھا۔ آپ نہایت خوش الحان تھے۔ قرأت اور ترتیل سے قرآن شریف پڑھا کرتے تھے۔ اُس کے بعد علوم دینیہ کی تعلیم کے واسطے دہلی پہنچے۔ نصف تعلیم حاصل کر چکے تھے کہ عذر ہو گیا۔ اور آپ وطن واپس آ گئے دہلی کے قیام کے دوران حافظ مجذوب صاحب جو صاحب خدمت دہلی مانے جاتے تھے۔ آپ کے پاس آتے اور نظر شفقت سے دیکھتے تھے کیونکہ اس زمانہ میں آپ کے اوقات و وظائف و اوراد سے منضبط تھے۔

بیعت و خلافت ☆: آپ حضرت میانجی کریم بخش صاحب رامپوری کے مرید و خلیفہ ہیں۔

سیرت و کردار ☆: آپ ہر وقت عبادت و ریاضت میں مشغول رہتے تھے۔ کوئی وقت قرأت و قرآن شریف اور درود شریف اور اذکار و اشغال سے خالی نہیں جاتا تھا۔ آپ نے برادری کی تقریبات میں جانا بالکل بند کر رکھا تھا۔ تمام عمر کبھی کسی نے نہیں دیکھا ہوگا کہ بلا ضرورت کسی دنیا دار کے پاس گئے ہوں۔ باوجود عیال و اطفال زیادہ ہونے کے اور اجلا خرچ ہونے کے دنیا کی فکر میں خلوت خانہ سے باہر جانا پسند نہیں کیا۔ ہمیشہ متوکل اور خوش رہے علمی استعداد فارسی کے علاوہ عربی میں بہت اچھی تھی۔ علوم دینیہ سے بقدر ضرورت ماہر تھے تمام امور میں اتباع شریعت کو مقدم سمجھتے تھے۔ عام محفل سماع میں شریک نہ ہوتے تھے۔ ہاں اگر خلوت میں مع لحاظ شرائط کے سماع ہوتا تب اُس کو بہت ہی اچھا اور نہایت مفید خیال فرماتے تھے۔

کشف و کرامت ☆: مولانا مشتاق احمد صاحب انبھوی رحمۃ اللہ علیہ فرماتے ہیں کہ حضرت حافظ محمد علی چشتی صابری کے وصال کے ۱۵ مہینے بعد مولوی سید ستار حسین صاحب منگلوری رحمۃ اللہ علیہ جو حضرت حافظ صاحب کے رفص الخواص خدام میں سے تھے۔ حضرت کا مزار مقدس پختہ بنوانا چاہا۔ لحد کے قریب سے بنیاد کی دیوار اٹھانا چاہی تاکہ آئندہ نقصان نہ پہنچے چنانچہ بنیاد کھودی جا رہی تھی کہ لحد کھل گئی۔ کیا دیکھا کہ حضرت پیر و مرشد حافظ محمد صابر علی صاحب کا کفن بھی اس پندرہ مہینے کے عرصہ میں میلانہ ہوا۔ بلکہ بدستور سفید ہے۔ دیکھنے والوں نے دیکھا کہ عجیب کیفیت

ہے۔ اور تصدیق کہ حضرت اولیاء اللہ سے ہیں۔ فالحمد للہ ثم الحمد للہ علی ذالک۔

وصال باکمال ☆: آپ کا وصال ۱۲ ربیع الثانی ۱۳۱۶ھ بمطابق ۱۸۹۸ء شب جمعہ کو ہوا۔

مزار شریف رامپور میں مرجع خاص و عام ہے۔

حضرت صدیقی شاہ چشتی صابری رحمۃ اللہ علیہ

تعارف ☆: آئینہ جلال و جمال حقانی، مظہر تامل کمال انسانی، معدن گنجینہ علوم لدنی حضرت صدیقی

شاہ چشتی صابری رحمۃ اللہ علیہ دریائے گوہر و فضل و کمال ہیں۔ آپ موضع سلہریاں کلاں تحصیل دوسوہہ ضلع

ہوشیار پور مشرقی پنجاب انڈیا کے ایک معزز خاندان راجپوت قوم کی گوت منڈے کے چشم و چراغ ہیں۔

بچپن سے ہی مزاج شریف میں سیاحت کا ذوق و شوق تھا۔ تمام عمر ازواجی رشتہ سے علیحدہ رہے۔ بلکہ مجرد

زندگی گزاری۔ آپ نے تمام عمر اپنے مرشد کامل حضرت سائیں رحمت شاہ جو کہ قوم گجر سے تعلق رکھتے تھے

کے ساتھ گزاری۔ ہمہ وقت مرشد کامل کی خدمت میں مصروف رہ کر دینی و دنیاوی تعلیم حاصل کرتے

رہے۔ آپ کے مرشد کامل موضع گورسیاں متصل دریائے بیاس (کاہنواں) ضلع گورداسپور کے نزدیک

قیام پذیر تھے۔ وہاں پر باقاعدہ دربار بنا ہوا تھا جو کہ ان کے ایک مرید سید چراغ علی شاہ کی ملکیتی زمین تھی

انہوں نے باقاعدہ دربار شریف کے نام وقف کر دی تھی۔ سید چراغ شاہ کا وصال ۱۹۰۸ء میں ہو گیا تھا۔

جن کو وہیں دفن کیا گیا۔ اس کے علاوہ دربار شریف کے نام دس ایکڑ اراضی بھی تھی۔ وہیں پر آپ کے پیرو

مرشد کا مزار پر انوار بھی بنا۔ آپ کا شجرہ طریقت اس طرح ہے کہ حضرت صدق شاہ مرید و خلیفہ سائیں

رحمت شاہ جو مرید و خلیفہ ہیں پیر بہادر شاہ ٹھسکہ والوں کے وہ مرید و خلیفہ نور علی شاہ کے وہ مرید و خلیفہ پیر محمد

عمر شاہ کے وہ مرید و خلیفہ پیر عبداللہ شاہ چشتی صابری کے وہ مرید و خلیفہ حضرت سید محمد سعید کاظمی المعروف

سید میراں شاہ بھیکھ چشتی صابری علیہم الرضوان والغفران کے ہیں۔

وصال باکمال ☆: آپ کا وصال باکمال ۱۸۹۸ء بمطابق ۱۳۱۶ء کو ہوا۔ مزار پر انوار

مرشد کے دربار کے ایک طرف کونے میں موضع گورسیاں متصل دریائے بیاس (کاہنواں) ضلع

گورداسپور انڈیا میں مرجع خاص و عام ہے۔

حضرت خواجہ شاہ صندل چشتی صابری رحمۃ اللہ علیہ

تعارف ☆: قدوة السالکین، زبدة العارفين، امام الواصلین حضرت خواجہ شاہ صندل چشتی صابری رحمۃ اللہ علیہ اپنے وقت کے عظیم روحانی پیشوا اور شیخ طریقت گزرے ہیں۔ آپ حضرت شاہ محمد عبداللہ چشتی صابری علیہ الرحمۃ کے دست حق پرست پر شرف بیعت سے مشرف ہوئے۔ اور انہی سے خرقہ خلافت پا کر سرفراز و ممتاز ہوئے۔ آپ انتہا درجہ کے نیک عابد و زاہد عبادت گزار نیک سیرت و باکردار شخصیت کے مالک تھے فرض نماز کے علاوہ نوافل تک کا خصوصیت سے اہتمام فرماتے اپنے متعلقین کو اپنے شیوخ کے طریقہ کے مطابق منازل سلوک طے کراتے اور ان پر خصوصی توجہ و شفقت فرماتے یہی وجہ تھی کہ آپ کے پاس آنے والا جلد ہی کامل و اکمل بن جاتا تھا۔

حضرت خواجہ صوفی محمد صدیق سائر چشتی صابری رحمۃ اللہ علیہ

تعارف ☆: پیکر شوکت و جمال، آئینہ جلال و جمال، مزین بعزت و مرتبہ کمال، قمری شاخ سار احدیت، بلبل مرغزار صدیت، فائز بہ کمالات الفقر فخری، متصرف بہ ولایت شرقی و غربی حضرت خواجہ صوفی محمد صدیق سائر صابری رحمۃ اللہ علیہ آفتاب نور توحید و تفرید ہیں۔ آپ کا شمار سلسلہ عالیہ چشتیہ صابریہ کے نامور بزرگوں اور نادر روزگار شخصیات میں ہوتا ہے۔ آپ کی ذات سے سلسلہ عالیہ کو کافی تقویت ملی اور دور دراز علاقوں میں وسعت ملی۔

آپ حضرت غوث بہاؤ الدین زکریا ملتانی سہروردی علیہ الرحمۃ کی اولاد پاک سے ہیں۔ آپ کا شجرہ نسب چند واسطوں سے حضرت غوث بہادر الحق زکریا ملتانی سے ملتا ہے۔ آپ کے آباؤ اجداد شروع ہی مذہب سے لگاؤ رکھتے تھے۔ گھر کے مذہبی ماحول کا آپ پر گہرا اثر پڑا۔ جس کی بدولت آپ نے بہت جلد علوم ظاہری اور معقولات و منقولات میں تکمیل حاصل کی۔ اور قرآن مجید، تفسیر و حدیث، فقہ، منطق، ریاضی، علم طب و شعر و ادب میں دسترس حاصل کر کے بلند مرتبہ حاصل کیا۔

علمی ادبی و روحانی کے حلقہ مشائخ و علماء آپ کو دلبر حسنین، دلدار قادر اور محبوب صابر اور خواجہ صاحب کے نام سے پکارتے اور یاد کرتے تھے۔ بڑے بڑے شیوخ زمانہ تصوف کے مسائل کی گتھیاں سلجھانے کے لئے آپ کی خدمت میں حاضری دیتے تھے۔ آپ کے والد گرامی کا تصوف سے گہرا تعلق ہونے کی بنا پر گھر میں ہی فرات بہہ رہا تھا۔ علم و عرفان کی صدائیں بچپن ہی سے آپ کے کان میں گونج رہی تھیں۔ اس لئے بچپن ہی سے تصوف کی طرف طبیعت کا مائل ہونا ایک فطری عمل تھا۔ علوم ظاہری کے بعد باطنی علوم اور تصوف کے حصول کی طلب بڑھتی گئی۔ دل میں عشق کی چنگاری سلگ رہی تھی۔ دھواں اٹھ رہا تھا صرف ہوا کے جھونکے کی ضرورت تھی۔ بالآخر ایک رات آپ کے کان میں ذکر جہر کی آواز آئی جسے سن کر بے ساختہ اٹھ کھڑے ہوئے اور آواز کا تعاقب کیا تو کیا دیکھا یہ آواز عارف ربانی حضرت شیخ المشائخ مولانا محمد اسماعیل ذبیح چشتی صابری ثمہ گنگوہی علیہ الرحمۃ کی آواز تھی۔

بیعت و خلافت ☆: آپ حضرت شیخ المشائخ عارف ربانی حضرت مولانا شاہ محمد اسماعیل ذبیح چشتی صابری علیہ الرحمۃ کے دست حق پرست پر بیعت سے مشرف ہوئے اور بعد تکمیل مجاہدات و منازل سلوک کے انہی سے خرقہ خلافت پا کر سرفراز و ممتاز ہوئے۔

تکمیل مجاہدات و حصول فیوض و برکات ☆: آپ کے پیر و مرشد حضرت شیخ

المشائخ حضرت مولانا شاہ محمد اسماعیل ذبیح چشتی صابری علیہ الرحمۃ آپ کے گاؤں قصبہ ملانہ میں بطور مدرس سکول میں ٹیچر مقرر تھے۔ بیعت اختیار کرنے کے بعد آپ کے پاس یہ موقع بہت ہی سنہرا تھا کہ ہر روز مرشد کامل کی زیارت سے مشرف ہوتے رہے اور ان کے زیر سایہ رہ کر عبادت و ریاضت اور مجاہدہ و سلوک میں مشغول ہو گئے۔ اور اس قدر سخت مجاہدات طے کئے کہ آپ بیمار ہو گئے۔ جس کا

علاج حکما اطباء سے کرایا جاتا رہا مگر ”جوں جوں دوا کی مرض بڑھتا گیا۔“

چنانچہ ایک تجربہ کار طبیب نے بتایا کہ تم جو کچھ سمجھ رہے ہو۔ ان کو وہ مرض نہیں بلکہ یہ مریض عشق و محبت میں مبتلا ہے۔ انہیں عشق الہی کا مرض ہے یہ دنیاوی اور ظاہری علاج بالکل فضول ہے۔

چنانچہ ظاہری علاج بند کر دیا گیا۔ آپ اسی کیفیت میں قصبہ ملانہ سے ۱۴-۱۳ کوس دور ساڈھوڑا کے مقام پر

قادری سلسلہ کے معروف بزرگ حضرت شاہ قیص قادری علیہ الرحمۃ کے مزار پر انوار کی جانب ہر روز بعد نماز مغرب پیدل تشریف لے جاتے تمام رات مصروف عبادت رہنے کے بعد صبح کے وقت پیدل ہی اپنے قصبہ اور گھر واپس ملانہ تشریف لاتے تھے۔ ایک عرصہ تک مسلسل حاضری کی بنا پر حضرت شاہ قیص قادری علیہ الرحمۃ کے فیضان روحانی سے مستفیض ہوتے رہے۔ اس طرح ان بزرگوں کی روحانی توجہ اور برکت سے آپ کو قادری سلسلہ کا فیضان بھی حاصل تھا۔ اور اپنے مرشد کمال سے سلسلہ عالیہ چشتیہ صابریہ میں فیضان حاصل تھا۔

سیرت و کردار ☆: آپ علوم ظاہری و باطنی متبحر جامع صفات تھے۔ جذب و سلوک میں ایک خاص مقام حاصل تھا۔ مگر اس کے باوجود عبادت و ریاضت مجاہدہ و سلوک اور پابندی شریعت و طریقت میں یکتا تھے۔ پوری زندگی اتباع شریعت مصطفیٰ ﷺ اور اپنے خواجگان کی طریقت کے مطابق گزاری۔ زہد و تقویٰ ایثار و بلندی عشق و مستی میں عدیم النظیر تھے۔ اپنے زمانے کے بڑے بڑے علماء اور مشائخ میں آپ کا نمایاں مقام تھا۔ آپ انتہائی خلیق و متواضع اور مہکسر الہمز آج اور مہمان نواز تھے۔ مہمان نوازی کا عالم یہ تھا کہ ہر آنے والے مہمان کی خود خدمت کرنا اپنا فریضہ تصور فرماتے تھے۔ سخاوت میں عدیم المثال تھے۔ عبادت و ریاضت کا یہ عالم کہ تمام رات عبادت اور نوافل میں گزر جاتی۔ بسا اوقات ایسا بھی ہوتا کہ عشاء کی نماز کے لئے کھڑے ہوتے تو صبح نماز فجر ادا کرنے کے بعد فارغ ہو کر رب کعبہ کے حضور عرض کرتے کہ مالک جس طرح تیری عبادت کا حق بننا تھا میں اس طرح تیری بارگاہ میں عبادت و ریاضت نہ کر سکا۔ میرے اس عمل کو اپنی بارگاہ میں شرف قبولیت عطا فرما۔ کثرت عبادت کی وجہ سے آپ کے سینے میں آتش عشق اس طرح بھڑکتی تھی کہ جب آہ بھرتے تو ساتھ بیٹھے ہوئے شخص کی حالت غیر ہو جاتی اور وہ مرغ نیم بمل کی طرح تڑپنے لگتا تھا۔ نگاہ میں ایسی مستی و خمار کہ جس کی طرف نگاہ بھر کے دیکھ لیتے مقدر بدل کر رکھ دیتے تھے۔ جس بیمار کو اپنی نگاہ ولایت سے دیکھتے اس کے جسم کی تمام بیماریاں دور ہو جاتیں۔ اور قلب روشن اور منور ہو جاتا تھا۔

زیارت مقامات مقدسہ ☆: آپ ساڈھوڑا شریف میں حضرت شاہ قیص قادری اور گنگوہ شریف میں حضرت قطب العالم شیخ عبدالقدوس گنگوہی اور دیگر بزرگان گنگوہ شریف اور قانبر شریف نزدہلی میں حضرت شیخ نظام الدین بلخی ٹھسکہ شریف میں حضرت غوث العالم سید میراں

شاہ بھیکھ اور کلیر شریف میں حضرت مخدوم سیدنا علاؤ الدین علی احمد صابر کلیری رضی اللہ تعالیٰ عنہم
 جمعین کے مزارات کے علاوہ مراد آباد شریف میں حضرت خواجہ صوفی سید محمد حسین چشتی صابری مراد
 آبادی علیہ الرحمۃ کی ظاہری حیات مبارکہ میں اپنے شیخ کامل کے ہمراہ حاضر رہتے رہے۔ ایک مرتبہ
 مراد آباد شریف کی حاضری کے موقع پر آپ کے دادا مرشد حضرت خواجہ سید صوفی محمد حسین مراد
 آبادی چشتی صابری علیہ الرحمۃ نے آپ کو ”بلبل گلستان صابری“ کا خطاب عنایت فرمایا۔ جبکہ اسی
 موقع پر آپ کے شیخ کامل نے آپ کو خواجہ کے خطاب ذیشان سے نوازا تھا۔

کشف و کرامات ☆: ایک مرتبہ آپ تھانیر شریف نزدہلی میں حضرت شیخ خواجہ نظام الدین بلخی

چشتی صابری علیہ الرحمۃ کے سالانہ عرس مقدس میں شرکت کے لئے تشریف لے گئے تو اُس وقت آپ کے
 مرید خاص صوفی محمد یامین چشتی صابری آف منڈی بہاؤ الدین بھی ہمراہ تھے۔ صوفی محمد یامین بچپن سے ہی
 آپ کے پاس پلے اور جوان ہوئے وہ آپ کے مرید خاص تھے جو کہ ہمہ وقت سفر و حضر میں آپ کے ہمراہ
 رہتے تھے۔ دوران عرس ایک رات سخت آندھی طوفان کی وجہ سے سناٹا چھایا ہوا تھا۔ مطلع ابر آلود اور ہواؤں
 میں ڈراؤنی آوازوں کا شور برپا تھا کہ اچانک آپ نے صوفی محمد یامین سے فرمایا صوفی صاحب اٹھو ذرا باہر
 گھوم پھر کر آتے ہیں۔ صوفی صاحب فرماتے ہیں کہ میں حکم ملتے ہی چونک سا گیا کہ رات کے اس اندھیرے
 میں ایک بچے باہر جانے میں کیا حکمت ہے۔ بہر کیف بندہ حکم کی تعمیل کرتے ہوئے اٹھا اور حضرت کی پاپوش
 مبارک سیدھی کی اور باہر کی طرف آپ کے ہمراہ چل دیا۔ بادلوں کی گرج چمک تیز ہواؤں کے باوجود بے
 خوف و خطر آپ چلتے چلتے ایک چوک میں پہنچے۔

ابھی دو سیکنڈ بھی نہ گزرے تھے کہ آپ مجھ کو وہیں چھوڑ کر چند قدم آگے بڑھے۔ صوفی یامین صاحب
 فرماتے ہیں کہ میں کیا دیکھتا ہوں ایک قوی ہیکل نو جوان تقریباً ۱۶ فٹ لمبا قد سڈول جسم آیا اور اُس
 نے حضرت خواجہ محمد صدیق سائر چشتی صابری علیہ الرحمۃ کو سلام کیا۔ آپ نے جواباً و علیکم السلام فرمایا۔
 اس نے مصافحہ کیا اور دو منٹ تک آپ سے نہ جانے کون سی زبان میں گفتگو کی آپ اسی زبان میں
 جواب دیتے رہے۔ مجھے کچھ سمجھ نہیں آئی کہ اُس نے کیا کہا آپ نے کیا جواب دیا۔ آنے والے
 نے واپس جاتے ہوئے پھر سلام کیا اور رخصت ہو گیا۔

صوفی محمد یامین صابری فرماتے ہیں کہ میں نے اس سے پہلے پوری زندگی اس قسم کا قوی ہیکل نو جوان انسان کبھی نہیں دیکھا تھا۔ ڈر کے مارے میرے جسم سے جان نکل رہی تھی۔ خوف کی وجہ سے میرے جو اس باختہ ہو چکے تھے۔ جسم تھر تھر کانپ رہا تھا۔ زبان گنگ ہو چکی تھی۔ آنکھوں کے سامنے اندھیرا ہی اندھیرا تھا۔ میری اس کیفیت کو دیکھ کر حضرت خواجہ صاحب نے مجھے دم کیا تو طبیعت سنبھلی۔ جب ہوش ٹھکانے آئے تو واپس لوٹنے کا حکم ملا۔ میں نے چلتے چلتے عرض کی حضور یہ آنے والا کون تھا۔ مجھے تو انسان نہیں بلکہ دیو معلوم ہوتا تھا۔ میری بات سن کر آپ مسکرا دیئے۔ میں نے پھر اصرار کیا حضور اس راز سے پردہ تو اٹھائیں۔ جب میرا اصرار بڑھا تو آپ نے فرمایا صوفی صاحب اس کائنات میں اٹھارہ ہزار عالم ہیں۔ قسم قسم کے انسان خداوند کریم نے پیدا کئے ہیں۔ تمہیں یہ معلوم کر کے کیا لینا یہ کون تھے۔ یہ راستے کا مسافر تھا اس نے مجھ سے راستہ پوچھا اور چلتا بنا۔ میں نے عرض کی حضور راستہ پوچھنے اور بتانے میں اتنی دیر نہیں لگتی۔ زرا مہربانی فرما کر یہ معمہ حل کریں تاکہ میری ذہنی الجھن دور ہو جائے۔ آپ یہ سن کر مسکرا دیئے اور فرمایا کہ اچھا اب سو جاؤ۔ صبح کو بتاؤں گا۔ چنانچہ رات تھی کہ جس طرح کٹی۔ جب صبح ہوئی تو میں نے پھر عرض کیا حضور رات والی بات سے پردہ اٹھائیں۔ آپ نے فرمایا صوفی صاحب پہلے وعدہ کر دے کسی کو بتاؤ گے تو نہیں۔ میں نے عرض کیا حضور آپ کی زندگی میں انشاء اللہ کسی کو نہیں بتاؤں گا۔ اس کے بعد آپ نے فرمایا کہ آنے والے اس شخص نے مجھے عشاء کے وقت اطلاع دی تھی کہ میں آ رہا ہوں۔ اور آپ فلاں جگہ فلاں چوک کے پاس مجھے ملیں چونکہ آپ سے کوئی ضروری باتیں کرنی ہیں۔ لہذا میں ان کی آمد کی وجہ سے آ گیا اور ان کی بات سن لی۔ صوفی صاحب فرماتے ہیں کہ حضور یہ تھا کون آپ نے فرمایا صوفی صاحب یہ اپنے وقت کا ابدال تھا۔ عشاء کی نماز پڑھ کر مدینہ شریف سے چلا اور اب یہ کلیر شریف حضور سلطان الاولیاء سیدنا مخدوم علاؤ الدین علی احمد صابر کلیری رضی اللہ تعالیٰ عنہ کی بارگاہ میں حاضری کے لئے جا رہا ہے۔ اور سنو جب ہم چوک سے انہیں الوداع کر کے اپنے حجرے میں آئے تھے وہ ابدال اس وقت کلیر شریف کی زمین پہ قدم رکھ چکا تھا۔ یہ واقعہ صوفی محمد یامین آف منڈی بہاؤ الدین نے آپ کے چہلم والے دن اپنے پیر بھائیوں کو سنایا تھا۔

کرامت نمبر ۲ ☆: آپ کے ایک عقیدت مند صوفی جہانگیر نے ایک مرتبہ آپ کو اپنے گھر محفل میلاد کے لئے دعوت دی تو آپ اپنے شیخ کال کے ہمراہ ان کی قیادت میں صوفی جہانگیر کے

گھر موضع سریشری تشریف لے گئے۔ اس موقع پر صوفی جہانگیر صاحب نے جو اہتمام کیا وہ قابل دید تھا۔ شب بھر محفل میلاد شریف ختم خواجگان اور وسیع لنگر کا اہتمام تھا۔ جس سے صوفی صاحب کی عقیدت و محبت کا کھلے عام اظہار ہو رہا تھا۔ اُن کے اس اہتمام اور عقیدت و محبت کو دیکھ کر آپ صوفی صاحب کے ساتھ نہایت محبت و شفقت سے پیش آئے۔

آپ کو مہربان پاتے ہوئے صوفی جہانگیر صاحب نے آپ کی خدمت میں عرض کیا حضور میرا بیٹا فوج میں ملازم ہے۔ اور ملٹری کے افسران اس کو لڑائی کے لئے میدان جنگ میں بھیجنا چاہتے ہیں۔ جبکہ اس کی والدہ سخت پریشان ہے وہ کہتی ہے چاہے نوکری چھوڑنی پڑ جائے مگر میں اپنے بیٹے کو میدان جنگ میں نہیں جانے دوں گی۔ وہ ماں ہے ہر وقت اپنے بچے کی وجہ سے زار و قطار روتی رہتی ہے۔ اس کا بے چین ہونا مجھ سے برداشت نہیں ہوتا۔ آخر میں بھی اس کا باپ ہوں لہذا جناب کی خدمت میں التجا ہے کہ دعا فرمائیں ہمارا بچہ جنگ میں جانے کی بجائے گھر واپس لوٹ آئے۔ انہوں نے عرض کیا کہ میں نے ملٹری سے اس کا نام خارج کرانے کے لئے بہت جتن کئے ہیں مگر میری تمام کوششیں بے سود ثابت ہوئیں۔

حضرت آپ دعا فرمائیں کہ خدا تعالیٰ میرے بچے کو بخیریت گھر واپس آنے کا کوئی سبب بنا دے۔ آپ نے فرمایا صوفی صاحب فکر نہ کریں وہ جلد ہی گھر واپس آ جائے گا۔ آج آپ حضرت بوعلی شاہ قلندر علیہ الرحمۃ کی نیاز کا اہتمام کریں۔ ستے زمانے تھے صوفی جہانگیر صاحب نے دو روپے کی مٹھائی بازار سے منگوائی اور شام کو حضرت قلندر صاحب کی نیاز کے وقت حضرت مولانا شاہ محمد اسماعیل ذبح چشتی صابری علیہ الرحمۃ نے اپنی پرورد اور لُحْن داؤدی میں تلاوت قرآن کریم کی اور ختم شریف پڑھ کر رب کعبہ کے حضور دعا مانگی۔ جب محفل برخواست ہوئی تو آپ نے فرمایا جہانگیر صاحب تمہارا کام ہو گیا۔ انشاء اللہ تمہارا بیٹا پرسوں آ جائے گا۔ آپ کی زبان ترجمان سے یہ سن کر صوفی جہانگیر صاحب قدموں میں گر گئے۔ چنانچہ اگلے روز دوپہر کے وقت جب جملہ مہمان قیلولہ کر رہے تھے تو ایک طرف صوفی جہانگیر بھی آرام فرما رہے تھے تو کیا دیکھا کہ مکان کی چھت میں سوراخ ہوا۔ اور اس سوراخ سے ایک ہاتھ نیچے کی طرف آیا اور آواز آئی کہ صوفی صاحب تمہاری درخواست خواجہ محمد صدیق سائر صابری صاحب کی سفارش پر منظور تو ہو گئی لیکن آپ نے قلندر صاحب کو بہت دن بعد یاد کیا ہے۔ جب سر پر پڑی تو قلندر صاحب اور ان کی نیاز یاد آ گئی۔ یہ لو اپنی نیاز ہم ایسی نیاز نہیں لیا کرتے جس

میں خواہشات دنیاوی پائی جائے۔ یہ کہہ کر وہ دو روپے صوفی جہانگیر کی چھاتی پر پھینک دیئے۔ یہ دیکھ کر صوفی جہانگیر صاحب خواب سے ہڑبڑا کر بیدار ہوئے تو کیا دیکھا کہ وہ دو روپے وہی ہیں جو کل حلوائی کو دے کر آئے تھے۔ صوفی صاحب کی یہ کیفیت دیکھ کر سب حیران تھے مگر چونکہ حضرت خواجہ صاحب اس راز سے بخوبی واقف تھے۔ ادھر یہ کام شروع تھا ادھر مذکورہ لڑکا جو سینکڑوں میل دور اپنی پلٹن میں تھا اس کو اس کے آفسر نے بلا کر کہا کہ تم بیمار رہتے ہو جس کی وجہ سے فیلڈ میں نہیں جا سکتے۔ لہذا ہم تم کو ڈسچارج کرتے ہیں آپ اپنے گھر واپس چلے جائیں۔

چنانچہ افسران بالانے اس کو اسی وقت ڈسچارج کر کے فوراً گھر بھیج دیا۔ اور وہ لڑکا اگلے ہی روز اپنے گھر واپس پہنچ گیا۔ والدین نے جب اپنے نور چشم کو دیکھا تو مارے خوشی کے پھولے نہ سمائے۔ جب لڑکے سے داستان سنی تو اس نے تمام ماجرا گوش گزار کر دیا۔

کرامت نمبر ۳☆: قصبہ بیال ضلع انبالہ انڈیا کا ایک شخص نتھو خان جو کہ خوش الحانی میں اپنی مثال آپ تھا۔ اور یہ خوش الحانی اس کو دراشت میں ملی تھی۔ جیسا کہ مشہور ہے کہ تخم تاثیر صحبت کا اثر۔ خاندانی پیشہ تھا۔ ایک بار وہ اپنی حاجت لے کر آپ کے حضور پیش ہوا۔ اور حاجت پیش کرنے سے پہلے اس نے آپ کو حضور مخدوم پاک صابر کلیری رضی اللہ تعالیٰ عنہ کی شان میں منقبت پیش کی۔ نتھو خان ایک مانگ سے معذور بھی تھا۔ آپ اس کی خوش الحانی اور منقبت پیش کرنے سے بہت محظوظ ہوئے جس کی وجہ سے اُس پر خصوصی شفقت فرمائی اور محبت بھرے لہجے میں فرمایا نتھو خان آج فقیر موج میں ہے مانگ کیا مانگتا ہے۔ اُس نے عرض کی حضور کیا مانگوں اور کیا بتاؤں۔ معذور آدمی ہوں مزدوری کر نہیں سکتا بلدیہ کے دفتر میں ملازمت کے لئے درخواستیں دے دے کر تھک گیا ہوں۔ کامیابی میں ناکامی کے سوا کچھ نہیں بالآخر تھک ہار کر بیٹھ گیا ہوں۔ آپ اللہ کے ولی ہیں رب کریم کی بارگاہ میں دعا کریں کہ غیب سے میری روزی کے معاملے میں مدد ہو جائے تاکہ سکھ چین سے خود بھی روٹی کھا سکوں اور بچوں کو بھی کھلا سکوں۔ آپ نے اس سے فرمایا نتھو خان صبح کو ایک درخواست لکھ کر میونسپل کمیٹی کے دفتر کے سیکرٹری کو دے دو۔ اللہ کریم اور حضور صابر مخدوم پاک کارساز ہیں۔ انشاء اللہ تعالیٰ تمہارا کام بہت جلد ہو جائیگا۔

چنانچہ اگلے روز صبح کو جب نتھو خان بیدار ہوا تو اس کے کانوں میں بار بار آپ کے الفاظ گونج رہے تھے

کہ انشاء اللہ بہت جلد تمہارا کام ہو جائے گا۔ اللہ کریم اور حضور مخدوم صابر پاک کا ر ساز ہیں۔ اُس نے ہمت کی اور ایک درخواست آپ کے فرمان کے مطابق لکھ کر کمیٹی کے سیکرٹری کے پاس پہنچ گیا۔ جونہی یہ سیکرٹری کے پاس پہنچا تو اُس نے دیکھتے ہی کہا کہ تم کہاں غائب رہے ہم تو تمہیں ڈھونڈ رہے ہیں۔ لہذا جلدی سے جاؤ فلاں سکول میں مدرس کی جگہ خالی پڑی ہے وہاں جلدی سے پہنچ کر چارج لے لو۔ چنانچہ یہ وہاں پہنچا اور جاتے ہی چارج سنبھال کر مدرس تعینات ہو گیا۔ اور مسلسل لگاتار ڈیوٹی انجام دیتا رہا۔ یہاں تک کہ اس کی فاقہ کشی دور ہوئی اور کل تک جو لوگ گاؤں کے وڈیرے اور چوہدری صاحبان اس کو حقارت کی نگاہ سے دیکھتے تھے آج وہی لوگ اس کی عزت کرنے پر مجبور تھے اس لئے کہ وہ اللہ کے ولی کی بارگاہ میں مقبول ہو چکا تھا۔ اور ولی کامل کی نگاہ نے اُس کو معاشرے کا ایک اہم اور باعزت فرد بنا دیا تھا۔

کبھی ایثار کے جذبے کمینوں میں نہیں ہوتے ☆: نتھو خان کے دن بدن

حالات بدلنے لگے۔ جوں جوں حالات بدلنے لگے۔ معاشی طور پر کہیں سے کہیں چلا گیا۔

ایک دن حضرت خواجہ صاحب نے نتھو خان کو پیغام بھیجا کہ کلیر شریف کا عرس قریب آ رہا ہے۔ لہذا اس مرتبہ تم ہمارے ساتھ کلیر شریف مخدوم پاک کے در دولت پر چل کر ضرور حاضری دینا۔

نتھو خان نے پیغام ملنے پر کسی شخص کے ہاتھ آپ کو کہلا بھیجا کہ حضرت سے کہہ دیں کہ میری طبیعت ٹھیک نہیں ہے۔ لہذا میں آپ کے ساتھ کلیر شریف نہیں جاؤں گا۔ آپ کو جب یہ پیغام پہنچا تو طبیعت میں سخت ملال پیدا ہوا۔ اس لئے کہ آپ کی نگاہ ولایت اس کی نیت اور طبیعت سے باخبر تھی فوراً آپ کی زبان ترجمان سے نکلا کہ اچھا طبیعت ٹھیک ہی نہیں ہوگی۔ بس آپ کی زبان ترجمان سے ان الفاظ کا نکلنا تھا کہ وہ شخص حقیقتاً بیمار ہو گیا اور اس کی حالت خراب ہو گئی اور اس خراب حالت میں وہ شخص مر ہی گیا۔

کرامت نمبر ۴ ☆: آپ کے ایک پیر بھائی حضرت سائیں نصیر الدین چشتی صابری نکانہ والے

جو کہ آپ کے ہم جماعت اور ہم سبق بھی رہے ہیں۔ اور نہایت ہی سادہ طبیعت کے مالک ہیں۔ آپ کے ساتھ بڑی تکلفی سے پیش آتے تھے۔ اور آپ بھی ان کی سادہ سادہ باتوں سے خوب محظوظ ہوتے تھے۔

ایک دن سائیں نصیر الدین صابری صاحب تشریف لائے اور کہنے لگے کہ فلاں دن آپ کی دعوت

میرے گھر پر ہے۔ آپ سن کر مسکرائے اور فرمایا سائیں جی ”میری دعوت اور آپ کے گھر“ سبحان اللہ ہمیں منظور ہے۔ یہ سن کر سائیں صاحب بولے دعوت تو پیروں کی ہوتی ہے ہم تو پیر بھائی ہیں۔ میں نے یہاں کھا لیا۔ آپ میرے گھر کھالیں۔ حضرت خواجہ صاحب نے مسکراتے ہوئے فرمایا کہ بہت بہتر۔ چنانچہ سائیں صاحب گھر پہنچے اور کھانے پینے کے انتظام و انصرام میں لگ گئے۔ جب شام ہوئی تو مقررہ وقت پر سائیں صاحب لینے کے لئے آگئے۔ آپ نے اپنے ہمراہ دو تین خدام لئے اور سائیں جی کے ہمراہ چل دیئے اور ان کے گھر پہنچے۔ جب دسترخوان لگا اور کھانا شروع ہوا تو دسترخوان بالکل صاف۔ آپ نے سائیں صاحب سے فرمایا سائیں صاحب اور بھی کچھ ہے وہ کہنے لگے جی ہاں بہت جتنا طلب کریں۔ آپ نے فرمایا لے آؤ۔ جب مزید کھانا آیا تو وہ بھی صاف ہو گیا۔ الغرض جتنا کھانا پکا تھا ختم ہو گیا تو سائیں صاحب نے گھر میں آواز دی کہ تو اچولھے پر رکھ دو اور روٹیاں پکا کر محفل میں دسترخوان پر بھیجتے رہے۔ بالآخر جب سائیں صاحب کا آٹا بالکل ختم ہو گیا تو سائیں صاحب سوچ میں ڈوب کر کھڑے ہو گئے۔ آپ نے پوچھا سائیں جی کس سوچ میں پڑ گئے ہو۔ کہنے لگے کچھ نہیں۔ آپ نے فرمایا سائیں جی دعوت تو پیروں کی ہوتی ہے ہم تم تو پیر بھائی ہیں۔ تم ہمارے کھا لو ہم تمہارے۔ یہ سن کر سائیں صاحب گھبرائے اور معافی کے خواستگار ہوئے اور کہنے لگے حضرت واقعی مجھ سے غلطی ہو گئی ہے۔ آپ واقعی پیر کامل و صادق ہیں۔ میں تو فقیر آدمی ہوں۔ اور ہنسی خوشی واپس آگئے۔

کرامت نمبر ۵ ☆: آپ کے گاؤں قصبہ ملانہ شریف میں اللہ کے ایک ولی کامل حضرت سید محمود علی شاہ رحمۃ اللہ علیہ کا مزار ہے جو کہ بہت بڑے درویش اور صاحب کشف و کرامت بزرگ تھے۔ پہلے پہلے تو اکثر لوگوں کو ان کے دربار اور مقام کا علم نہ تھا اگر چند لوگوں کو علم تھا بھی تو وہ دربار شریف پر کوئی خاص توجہ نہ دیتے تھے نہ ہی جھاڑو نہ ہی دیو ابتی نہ کوئی چراغ جلانے والا ہوتا۔ آپ نے اپنی نور فراست سے اس مزار کا پتہ چلایا اور از سر نو پختہ تعمیر کروایا چار دیواری بنوائی اور پختہ فرش یہ تمام کام آپ نے اپنی جیب اور ذاتی مصارف سے کروایا۔

کچھ عرصہ کے بعد آپ نے ان بزرگ کا عرس منانا چاہا۔ تو کئی ہفتے پہلے ہی تیاریاں شروع کر دیں علمائے کرام نعت خوان حضرات اور قوالوں کو پیغام بھجوادیئے گئے۔ چنانچہ جب عرس کا دن آیا تو بستی

کے رہنے والے ہندوؤں کو بھی اس پروگرام کا پتہ چلا تو وہ کہنے لگے یہ کیسے ہو سکتا ہے کہ ہماری آبادی اور عین بازار میں اس قسم کا پروگرام اور راگ رنگ ہو۔ دراصل اس تمام کارروائی کے پیچھے مذہبی تعصب کا فرما تھا۔ جو بار بار انہیں شرارت کرنے پر آمادہ کر رہا تھا۔

چنانچہ انہوں نے تھانے میں ایک درخواست کے ذریعے ریٹ لکھوادی کہ مسلمانوں نے یہ سب ڈھونگ رچایا ہوا ہے اور وہ ہندوؤں سے تعصب رکھتے ہیں اور ہندوؤں کے خلاف ہیں۔

اس زمانے میں پولیس اور دیگر سرکاری مشنری میں تمام عملہ اور افسران بالابھی ہندو سمجھے ہی تھے۔ جب انہوں نے یہ ماجرا سنا اور درخواست پڑھی تو ان کی آتش انتقام بھڑک اٹھی اور سب کا اس بات پر اتفاق ہو گیا کہ یہاں پر خوالی نہیں ہوگی۔

آپ جس قدر حلیم الطبع تھے اسی قدر مذہبی غیرت کی بنا پر جاہ جلال بھی رکھتے تھے۔ آپ مزار سید محمود شاہ کی چار دیواری کے ساتھ بڑے اطمینان سے تشریف فرما تھے کہ اتنی دیر میں تھانے سے ایک اہلکار آیا اور آپ سے کہنے لگا اٹھو آپ کو تھانیدار نے تھانے میں طلب کیا ہے۔

آپ نے دو ٹوک اور صاف لفظوں میں کہہ دیا کہ جاؤ ہم نہیں آتے۔ تھانیدار سے کہہ دو کہ کوئی بات کرنی ہے تو خود چل کر یہاں آ جاؤ۔ یہ سن کر وہ اہلکار کپڑوں سے باہر ہو گیا۔ جب آپ نے اس کی گستاخی کو حد سے تجاوز کرتے ہوئے دیکھا تو جوش میں آ کر کھڑے ہوئے اور اس کے منہ پر ایک طمانچہ اس زور سے رسید کیا کہ زمین پر گرتے ہی تڑپنے لگا۔

ابھی وہ تڑپ ہی رہا تھا کہ اتنی دیر میں بذات خود تھانیدار اپنی گھوڑی پر سوار ہو کر آپ کی جانب نہایت ہی غضبناک حالت میں آیا اور آتے ہی کہنے لگا کہ ان کو گرفتار کر لو۔

آپ نے اپنی نگاہ ولایت اٹھائی اور تھانیدار کی طرف دیکھا تو وہ گھوڑی سمیت منہ کے بل زمین پر گر پڑا۔ گھوڑی کہیں تھانیدار کہیں نہ گھوڑی زمین سے اٹھنے کے قابل نہ ہی تھانیدار۔

ادھر سپاہی جو پہلے سے تڑپ رہا تھا اس کی حالت بری ہو گئی اور اس کے ناک اور منہ سے خون بہنے لگا۔ جب بستی کے دیگر ہندو اور مسلمانوں نے یہ کرامت دیکھی کہ قدموں میں گر کر درخواست گزار ہوئے کہ حضور ان کی بے ادبی کو معاف فرمادیں۔

چنانچہ آپ کو ان کی حالت پر ترس آیا اور ان کو معاف کر دیا۔ اس کے بعد تمام ہندو اپنی ناپاک حرکتوں سے باز

آگے۔ اور عرس مبارک مقررہ وقت پر پروگرام کے مطابق شان و شوکت سے منایا گیا۔ اور اس کے بعد سے تا حال وہ عرس اسی طرح بڑی دھوم دھام سے منایا جاتا ہے۔ کسی کی مجال نہیں کہ دم مار جائے۔

ذرا سی بدگمانی سے مرید کا فیضان بند ہو گیا ☆: آپ کے ایک خلیفہ حضرت صوفی مبارک علی اوج صابری فرماتے ہیں کہ میں ایک مرتبہ تقسیم ہند سے قبل حضرت خواجہ صاحب کی زیارت اور ملاقات کے لئے قصبہ سمانہ پہنچا تو معلوم ہوا کہ کہیں اپنے شیخ کامل حضرت شاہ محمد اسماعیل ذبیح چشتی صابری علیہ الرحمۃ سے ملاقات کی غرض سے قصبہ ساڈھوڑا گئے ہوئے ہیں۔

چنانچہ میں نے رات کا قیام قصبہ ملانہ میں آستانے پر ہی کیا تو مجھے وہاں ایک پیر بھائی جن سے میری پہلی ملاقات تھی اور وہ ایک بہت بڑے خاندان کے رئیس اور نواب تھے۔ انہوں نے مجھ سے سوال کیا کیا آپ خواجہ صاحب کے مرید ہیں تو میں نے جواباً عرض کیا جی ہاں یہ بندہ حضرت کا غلام ہے۔

پھر میں نے ان نواب صاحب سے پوچھا کہ کیا آپ بھی حضرت خواجہ صاحب کے مرید ہیں۔ انہوں نے بڑے ہی مضطرب انداز میں کہا جی میں بھی آپ ہی کا مرید ہوں۔ یہ کہتے ہی انہوں نے رونا شروع کر دیا۔ میں نے ان سے رونا کا سبب پوچھا تو وہ کہنے لگے کہ حضرت کے ہاتھ پر بیعت ہونے کے بعد آپ کے بتائے ہوئے اوراد و وظائف شروع کئے تو میرا مردہ قلب زندہ ہو گیا اور مجھ اسرار و مشاہدات و انکشافات کھلنے شروع ہو گئے۔ ایک روز میں اپنے ماموں جان جو کہ ایک سفید پوش اور ذلیل دار بھی ہیں کے گھر گیا انہوں نے مجھ سے پوچھا آپ کی ارادت کہاں ہے۔ تو میں نے عرض کیا کہ حضرت خواجہ صوفی محمد صدیق صاحب چشتی صابری جن کا آستانہ قصبہ ملانہ ضلع انبالہ میں ہے۔ انہوں نے جواب میں کہا کہ ٹھیک ہے خواجہ صاحب یوں تو بہت ہی بزرگ ہستی ہیں۔ لیکن وہاں کوئی بڑی گدی نہیں ہے کہ جس کے وہ گدی نشین ہوں۔

نواب صاحب کہنے لگے کہ اُس وقت میرے ذہن سے یہ بات نکل گئی کہ خدا کی دین ہے وہ جسے چاہے نواز دے۔ اور اس طریق کے لئے گدی نشین ہونا کوئی شرط نہ ہے۔

نواب صاحب کہنے لگے میرے دل نے ماموں کی بات کو قبول کیا اور معاً میرا ذہن اس طرف گیا کہ واقعی ماموں ٹھیک رہے ہیں کہ خواجہ صاحب واقعی کسی گدی کے مالک تو ہیں نہیں۔ اور ہم بہت بڑے

زمیندار اور رئیس لوگ ہیں اگر کسی بڑی گدی پر بیعت ہوتے تو بہتر تھا۔

نواب صاحب کہتے ہیں کہ جو نہی میرے ذہن میں یہ خیال آتا گیا اس کے ساتھ ہی وہ نعمت باطنیہ اور روحانی فیضان و برکات اور اسرار و غیبات جو بطفیل مرشد مجھے نصیب تھیں وہ جاتی رہیں اور دل کی روشنی ختم ہو کے رہ گئی اور آج تک اس بات پر رورہا ہوں کہ مرشد کے بارے میں ذرا سی بدگمانی کی بنا پر نعمت باطنی اور انکشافات کے دروازے بند ہو گئے۔

آپ کے مرشد کے خطوط آپ کی جانب: ☆

محی و مخلصی سلم اللہ القوی

بتلائے خواہشات نفسانی طالب غفور رحمانی حقیر فقیر ذلیل و دریں محمد اسماعیل ذبیح صابری مطالعہ
بفرمائیک السلام علیکم۔ مزاج شریف

الحمد للہ والصلوة والسلام علی رسول اللہ صلعم۔ لفافہ راحت ملفوضہ صادر ہو کر کاشف حالات ہوا۔ آپ صاحبان کی خیریت اور ذوق و شوق اور صوفی محمد اصغر صاحب کے حالات کرامات سے نہایت خوشی اور تسلی ہوئی اللہ تعالیٰ آپ صاحبان کو خوش و خرم رکھے۔ اور سلسلہ عالیہ کو روز افزوں ترقی عطا فرمائے۔ (آمین ثمہ آمین)

صوفی فقیر محمد صابری عارف باللہ صاحب ملتانی کے جس مضمون خط کی طرف میرا اشارہ اور مطالبہ ہے اس کی بابت آپ نے کچھ بھی نہیں لکھا۔ نہیں معلوم کہ وہ مضمون آپ کی نظر سے نہیں گزرا یا اگر گزرا تو آپ نے اس کو بے وقعت جان کر ٹال دیا۔ سینے آپ بھی سنیں اور تمام احباب سلسلہ بھی سنیں۔ وہ مضمون یہ ہے صوفی فقیر محمد صاحب، لکھتے ہیں کہ ایک رات عالم تصور میں جبکہ حضرت سائر اور خاکسار ذبیح بھی موجود تھے۔ حضور قبلہ و کعبہ جناب مولوی صوفی سید محمد حسین صاحب مراد آبادی قدس اللہ العزیز نے فرمایا کہ بھئی فقیر محمد صاحب ایک دعوت ہمارے قبلہ و کعبہ حضرت حافظ علی حسین شاہ صاحب قدس سرہ کی بھی کر دو۔ میرے دوستو یہ وہ نعمت اور دولت ہے جو آج تک مجھے تو کیا میرے فرشتوں کو بھی حاصل نہیں اور میں اس دولت کو دولت دو جہاں سے زیادہ سمجھتا ہوں۔ مگر افسوس کہ آپ لوگوں نے اس دولت کی کچھ قدر نہ کی۔ ورنہ آپ ضرور مجھے اگر مبارکباد نہ دیتے تو کم از کم اظہار شادمانی تو کرتے۔ اگر جلیبوں اور ربر بڑی پر ختم نہ دلاتے تو چائے کی پیالی ہی پر اظہار

شکریہ کر لیجئے۔ ادھر میں ہوں کہ صوفی فقیر محمد صاحب کو بھی اور حضرت سائر صاحب کو بھی اور حضرت سائر صاحب کے مریدوں کو بھی مبارک باد دے رہا ہوں۔ کہ آپ کا خاندان سلسلہ آپ کا بڑا گھر اللہ اور رسول ﷺ اور پیرانِ عظام کا مقبول ہے۔ بریں مژدہ گر جاں منشا نم رود است

میں پھر مکرر سکرر آپ لوگوں کو مبارک باد دیتا ہوں کہ جیسے پیر یعنی حضرت سائر صاحب جیسی تعلیم سلسلہ آپ لوگوں کو ملی ہے شاید وہ کسی کو ملی ہے۔ مجھے تو اس بات پر فخر اور ناز ہے۔ آپ لوگ قدر کریں یا نہ کریں۔ دیکھو اس لفافہ کے جواب میں آپ کیا فرماتے ہیں۔ اللہ تعالیٰ اپنے فضل و کرم سے اور اپنے حبیب پاک کے صدقہ سے اور پیرانِ عظام کی دعا کی برکت سے صوفی غلام فرید صابری صاحب کی شادی خانہ آبادی خیر و خوبی انجام پائے۔ تاکہ سب کہہ سکیں (شادی خانہ آبادی محبت عروس) تاریخی الفاظ ہے اور قومی امام دین صابری کو بھی اللہ تعالیٰ اپنے فضل و کرم سے اور اپنے حبیب پاک کے صدقہ سے اور پیرانِ عظام کی دعا کی برکت سے مولود سید عطا فرمائیں۔ ترکیب ادائے توشہ کی ذاکر صاحب نے بتلا ہی دی اب کس کیا ہے صدق و خلوص اگر ہے تو انشاء اللہ تعالیٰ مطلب حاصل ہے۔ مواعظ غوثیہ کی شروع کی چار پانچ سطروں ضرور پڑھ لیں اور ہر وقت ان کو یاد رکھیں۔

ایک بات رات سے دل میں تھی مگر کہتے وقت یاد نہیں آتی تھی آج یاد آ گئی۔ وہ یہ کہ کھٹھی ذاب سنگھ والوں کو بھی منازل کلمہ شریف طیبہ شریف کی تعلیم دی گئی یا نہیں۔ اس طرف بھی ضرور غور توجہ فرمائیں اور بھکر کے حالات سلسلہ بھی کچھ تحریر فرمائیں تاکہ اور زیادہ خوشی کا باعث ہو۔ آج لاہور سے متین محمد صاحب کا بھی خط آیا ہے۔ مہینہ پندرہ دن میں تین پیسے اس بیچارے کے لئے بھی خرچ کر دیا کرو یا خانقاہ میں محرروں منشیوں کی کمی ہے جو وہ مہینہ میں ایک کارڈ بھی لاہور نہیں لکھ سکتے۔ اور ہاں میری اس بات کا جواب تو آپ نے دیا ہی نہیں۔ کہ بتقریب عرس مبارک حضور آقائے نامدار سرکار کلپری قدس سرہ کے لئے کون سی تاریخ کو منڈی کا لیکسی یعنی کلیر ثانی شریف سے روانہ ہونگے اور یہاں کون سی تاریخ کو کس جگہ پہنچے گے اور کون کون احباب تشریف لائینگے اس لفافہ کا جواب اس جواب سے خالی نہ ہو۔ آج دن پیر ہے اگلے سے اگلے پیر تک مجھے جواب مل جائے تاکہ یہ چار مہینے انتظار یار کی خوشی میں بسر ہوں۔ امید ہے اس عرصہ میں حضرت سائر صاحب بھی تشریف لے آئینگے۔ اور صوفی مبارک علی سے دریافت کر کے یہ جواب نہ دینا کہ ان کو وہ حروف کہاں سے اور کس سے کس طرح ملے۔ تعجب اور افسوس ہے کہ میری بعض باتوں کو تو

آپ حلوہ سمجھ کر ایسا ہضم کر بیٹھتے ہیں کہ ہاں یا نہ کچھ جواب ہی نہیں دیتے۔ جس سے مجھے یہ اندیشہ لاحق ہو جاتا ہے کہ شاید میرا لفافہ ہی نہیں ملا۔ اور زیادہ کیا تحریر کروں ایک علیحدہ کاغذ پر عمل بھی لکھ رہا ہوں۔ جو نہایت مجرب فائدہ بخش، بے خطا، آسان، نہ تسبیح کی ضرورت نہ چلہ کشی کی ضرورت۔ نہ وضو کی نہ غسل کی نہ زیادہ وقت کی ضرورت نہ کچھ خرچ کرنا پڑے گا۔ گویا مفت راجہ گفت والا معاملہ ہے۔ اور وہی سارے علموں کی بنیاد ہے۔ اس کے بغیر لکھنا پڑھنا وظیفہ، چلہ کشی، کھانا پینا، سواری، پیدل چلنا حتیٰ کہ بیوی سے مباشرت بچوں سے محبت دوستوں سے مفارقت اور مشاورت، سوداگری، دکانداری، ملازمت وغیرہ وغیرہ سب بیکار ہیں۔ ذرا سنیے اور دل و دماغ میں بیٹھائیے۔ سہارنپور کے نزدیک ایک قصبہ ملیح پور ہے۔ وہاں پر ایک ہندو ڈاکٹر ثنائی تھا۔ اُس نے کسی شخص سے اپنا حال بیان کیا اور اس شخص نے مجھے سنایا اور مجھے بہت پسند آیا اور اب اس کو آپ صاحبان سے عرض کرتا ہوں۔ وہ ڈاکٹر ضلع گورداسپور کے رہنے والا تھا۔ وہ کہتا ہے کہ جب ہڑ بونگ میں ہندو مسلمان کی کاٹ چھانٹ ہو رہی تھی۔ تو میں نے اپنے ہمسایہ جو کہ پیر صاحب تھے سے عرض کیا کہ پیر صاحب ہمارا تو سلام لیجیے میرے پڑوسی تو کٹ چکے اب صبح و شام میں بھی کٹنے والا ہوں۔ پیر صاحب نے کہا کہ نہیں ڈاکٹر صاحب تم ہمارے مکان میں آ جاؤ چنانچہ ڈاکٹر صاحب اپنے بال بچوں سمیت پیر صاحب کے گھر آ گئے۔ پندرہ روز کے بعد پیر صاحب نے فرمایا کہ ڈاکٹر صاحب اب تم بھی کٹو گے اور میں کٹوں گا۔ کیونکہ راز فاش ہو گیا ہے۔ ڈاکٹر صاحب نے کہا کہ اچھا پیر جی میں آپ کو کیوں مصیبت میں ڈالوں میں خود ہی چلا جاتا ہوں۔ پیر صاحب نے کہا کہ نہیں ڈاکٹر صاحب یہ تو بے مروتی ہے ہاں ایک صورت ہے کہ ہم تم ایک موٹر میں بیٹھ کر یہاں سے روانہ ہو جائیں اور میں آپ کو امرتسر چھوڑ آؤں۔ ڈاکٹر صاحب بہت خوش ہوئے اور شکر یہ ادا کیا۔ رات کے دس بجے پیر جی اور ایک ان کا دوست / مرید ڈاکٹر اور اس کے بال بچوں کو لے کر موٹر میں سوار ہو گیا۔ جب صبح کے چار بجے تھے تو موٹر ڈرائیور نے آگے جانے سے انکار کر دیا کہ اگر میں آگے گیا تو واپسی میں صبح ہو جائے گی اور میں گرفتار ہو جاؤنگا۔ کیونکہ مجھ سے پوچھا جائے گا کہ سچ بتاؤ کس کو چھوڑ کر آیا ہے بس میں مارا جاؤنگا۔ یہ سن کر پیر صاحب اور ڈاکٹر صاحب مع اہل و عیال موٹر سے نیچے اترے۔ اب ڈاکٹر صاحب نے کہا پیر جی آپ سچے آپ کا مذہب سچا۔ آپ کا رسول سچا مجھے کوئی ایسی پڑھنے کی چیز بتائیے جس کو میں پڑھتا ہوا آرام سے امرتسر پہنچ جاؤں۔ پیر جی نے فرمایا کہ ہاں تم اپنی بیوی کا ہاتھ پکڑ لو اور وہ اپنے بیٹے کا اور وہ اپنے

بھائی کا اور بھائی اپنے بھائی کا اور کثرت سے وردِ زبانی رہے۔ بسم اللہ الرحمن الرحیم پڑھتے ہوئے چلے جاؤ اللہ تعالیٰ تمہارا حامی و ناصر ہو۔ اب ذرا ڈاکٹر صاحب کی سنیے کہ جب حکم پیر جی پر عمل کر کے ہم چل دیئے تو دونوں طرف قتل عام ہو رہا تھا مگر ہمارے اوپر کسی کی نظر بھی نہ پڑی اور امرِ تسربِ بخیریت پہنچ گئے اور ہندوؤں نے ہم کو اپنی گود میں لے لیا چنانچہ اب بھی وہ ڈاکٹر جس کو نسخہ دیتے ہیں تو بسم اللہ شریف پڑھ کر دیتے ہیں اور اس کو شفا ہو جاتی ہے اور سینکڑوں ہزاروں روپے روزانہ کما رہے ہیں۔ اب ذرا آپ لوگ ہماری حالت پر غور کریں کہ کتنے ہیں جو کھاتے پیتے چلتے اٹھتے بیٹھتے جاگتے سوتے سفر کرتے اور سوار ہوتے وقت بسم اللہ الرحمن الرحیم پڑھتے ہیں یا شاید ہمیں ضرورت نہ ہو۔ ہم تو مسلمان ہیں گو نام کے ہی سہی اور کتنے ہیں جو اپنی مستورات اور اولاد کو یہ تعلیم دیتے ہیں کہ تم کھاتے وقت پیتے وقت ارادہ سفر کے وقت آنا گوندھتے وقت روٹی پکاتے وقت وغیرہ وغیرہ۔ اوقات میں بسم اللہ الرحمن الرحیم پڑھتے ہیں اور پڑھواتے ہیں اور پڑھا کرو، ایک بزرگ کا ذکر ہے۔ کہ اگر انسان بِسْمِ اللّٰهِ الرَّحْمٰنِ الرَّحِیْمِ. یَا بِسْمِ اللّٰهِ هَلْ ذی لا. بِسْمِ اللّٰهِ الَّذِیْ لَا یَفْرَحُ مَعَ اِسْمِہِ شَیْءٌ فِی الْاَرْضِ وَ اَلَا فِی السَّمَاوَاتِ وَ هُوَ السَّمِیْعُ الْعَلِیْمُ ۝ پڑھ کر کھانا کھائے تو اس پر زہر بھی اثر نہ کرے۔ امید ہے آپ صاحبان اس تحریر پر ضرور عمل کریں گے۔ نام مسلمان نہیں بلکہ کام کے مسلمان بنے گے۔ اگر شروع میں بھول جاؤ یا درمیان میں یا جب یاد آئے پڑھو۔ وہ اس طرح سے پڑھو۔ بسم اللہ الرحمن الرحیم اول و آخرۃ موکلات اور ہماز و جنات و شیاطین کی تسخیر کے عمل سے یہ عمل عمدہ اور آسان ہے۔ نہ کچھ دیر لگتی ہے نہ کچھ خرچ ہوتا ہے نہ کچھ دیر لگتی ہے اور صاحب خط لکھنے کے بعد جو دوات کا ڈھکنا بند کرنے لگا تو بند ہی نہ ہوا۔ آخر بسم اللہ پڑھی اسی وقت بند ہو گیا۔ اس کو پڑھ کر یا سن کر کوئی صاحب کہہ بیٹھے کہ بس اس کے تو یہ معنی ہوئے کہ ہر وقت بسم اللہ پڑھا کریں۔ میں اُن کی خدمت میں عرض کروں گا کہ اگر ایسا ہی تو اس میں آپ کا کیا حرج و نقصان ہے۔ دل میں ہی تو پڑھنا ہے گالیاں دینا اور غیبت کرنے سے بہتر ہے نامہ اعمال میں نیکیاں ہی لکھی جائیں گی۔ سب دوست احباب کو حسب مراتب نام بنام دعا و سلام عرض ہے۔

فقیر محمد اسماعیل ذبیح صابری گنگوہ شریف

آستانہ عالیہ قدوسیہ ۲۴ شوال المکرم ۱۳۷۰ھ

محی و مخلصی سلم اللہ القوی

بتلائے خواہشات نفسانی طالب غفور رحمانی حقیر فقیر ذلیل و دریں محمد اسماعیل ذبیح صابری مطالعہ
بفرمائے السلام علیکم۔ مزاج شریف

الحمد للہ والصلوة والسلام علی رسول اللہ ﷺ! آپ صاحبان جملہ احباب سلسلہ کی محبت اور عقیدت کا شکر یہ
ادا کرتا ہوں۔ کہ آپ کے ہر ایک خط میں یہ لکھا ہوتا ہے کہ خط کو چوما آنکھوں سے لگایا لیکن میرے دوستو
یہ غائبانہ محبت ہے۔ اگر مجھے آ کر دیکھو تو شاید میرے پاس بیٹھنا بھی گوارا نہ کرو۔ یہ وہی مثال نہ ہو۔ کہ
دور کے ڈھول سہانے اور آپ دوستوں کی بے خبری بھی ہو اور دراصل یہ بھی میرا تصور ہے کہ میں نے
آج تک آپ لوگوں کو خبردار نہ کیا۔ ورنہ آپ بجائے میرے خطوط کے حضرت سائر صاحب عارف
ربانی سلمہ کے ہاتھوں کو بلکہ پاؤں کو چومتے۔ خیر اب تھوڑی سی واقفیت آپ کو دلاتا ہوں دیکھیے کے
دعوت نامے جو شاہوں کے پاس جاتے ہیں تو وہ کسی ایلیچی یا قاصد کے ہاتھ جاتے ہیں۔ اب آپ غور
کریں کہ ایلیچی تو ایلیچی ہی ہے وہ بادشاہ تو ہو نہیں سکتا۔ بعینہ یہی مثال میری اور صوفی صاحب سائر عارف
ربانی سلمہ کی ہے۔ حضور صابر پاک قدس سرہ العزیز کی نظر عنایت اور نگاہ الفت حضرت سائر صاحب سلمہ
پر تھی ان کو بلانا نیاز مند کو ایلیچی بنا دیا۔ ورنہ جو کمالات اور تصرفات صوفی صاحب سلمہ کے اندر میرے
فرشتوں کو بھی ان کی خبر نہیں۔ لیجئے سنئے (۱) آغاز شباب میں صوفی صاحب سلمہ بیمار ہوئے اور ہر وقت
بخار زدہ رہتے۔ آپ کے عزیزوں نے آپ کو حکیموں اور ڈاکٹروں کو دکھلایا دوائیں دیں مگر بے فائدہ
آخر ایک تجربہ کار حکیم نے بتایا کہ ان کو مرض عشق ہے۔ آپ کے عزیزوں کو علاجہ معالجہ سب چھوڑ دیا۔
اور سب اعز اتوان کے خلاف اور بدگمان ہو گئے کہ یہ تو کسی عورت پر عاشق ہیں۔ مگر آپ کا مرض کیا تھا
کہ بعد نماز مغرب گھر سے غائب اور علی الصبح گھر پر موجود۔ کسی کو خبر نہیں کہ رات بھر کہاں رہے ملا نہ سے
ساڈھوہ شریف دس بارہ کوس ہے۔ وہاں حضور شاہ قیص الاعظم قادری قدس سرہ العزیز کا مزار پر انوار
ہے۔ آپ رات بھر وہاں رہتے اور ایسا ایک دو دن نہیں بلکہ مہینوں ہوا۔ نہ سواری، نہ سائیکل بعد مغرب
جانا شب بھر روضہ پر رہنا پھر پیدل ہی علی الصبح گھر پر پہنچ جانا۔ یہ تھا عشق الہی جس میں آپ بتلا تھے اور
لطف یہ کہ کسی اپنے بیگانے کو خبر تک نہ ہوتی۔

(۲) اسی اثنا میں آپ نے چلے اور وظیفے شروع کر دیئے ملا نہ سے ملی ہوئی ایک ندی ہے جس کو

مارکنڈا کہتے ہیں اس کے کنارے بیٹھ کر آپ چلہ کشی کرتے تھے۔ جب چلہ پورا ہوتا اور وہ بزرگ تشریف لا کر پوچھتے تھے کہ آپ کا عمل پورا ہو گیا ہے۔ بتاؤ تمہارا کیا مطلب اور مقصد ہے۔ تو صوفی سار صاحب سلمہ فرماتے کہ میرا مطلب تو آپ ہی ہیں اور کچھ نہیں۔ سبحان اللہ

(۳) ایک مرتبہ آپ بعد نماز فجر و تہنہ میں مشغول تھے اور ایک سانپ آپ کے ساتھ کھیل رہا تھا۔ کبھی کپڑوں میں کبھی باہر۔ آپ کا ایک خادم وہاں موجود تھا۔ (جس کا نام میں بھول گیا) وہ بہت گھبرایا اور ایک دو آدمی اور آگے سب گھبرائے مگر صوفی صاحب کو کچھ بھی خبر نہ تھی۔ کہ کیا معاملہ ہے۔ آخر ان لوگوں نے سانپ کو مارنا چاہا مگر نہ مار سکے۔ اور وہ سانپ خود ہی غائب ہو گیا۔

(۴) ایک مرتبہ آپ نے بیس پچیس آدمیوں کی دعوت کی خانقاہ شریف میں سب کو بٹھا کر کھانا کھلایا کھانا کھا کر سب لوگ رخصت ہو گئے۔ ایک بھلا مانس برتن بھی لے گیا۔ رات کو کسی بزرگ نے اس کو ڈانٹا۔ اور حکم دیا کہ صوفی صاحب کے برتن تو واپس کر دیئے ہوتے یا وہ بھی کھانے کے ساتھ ہی تمہارے ہو گئے۔ صبح کو وہ شخص برتن لے کر صوفی صاحب کی خدمت میں پہنچا۔ معافی مانگی اور برتن حاضر کئے آپ نے معافی تو دیدی مگر برتن واپس نہ لئے۔ کہ بھائی یہ برتن اگر میرے ہوتے تو یہاں سے جاتے ہی کیوں یہ تمہارے ہیں۔ جلدی لے جاؤ۔ ایسا نہ ہو کوئی پولیس والا آ جائے اور تم کو گرفتار کر کے۔ چنانچہ وہ شخص برتن اپنے ساتھ ہی لے گیا۔

(۵) آپ جدا مجد حضرت بہاؤ الدین زکریا ملتانی قدس سرہ العزیز کے تمام کمالات کا اندازہ تو کوئی نہیں کر سکتا مگر ان کا ایک ادنیٰ کمال میں آپ کو سنا تا ہوں۔ حضور والا نے ایک سال روزے رکھے۔ ایک رتی خوراک اور ایک رتی پانی افطار فرماتے تھے۔ سال بھر کے بعد پھر آپ نے کھانا شروع کیا تو ہر روز ایک گائے کا گوشت اور ایک دھڑی چاول دو سیر بختہ گھی کی پلاؤ ایک دفعہ تناول فرماتے اور روزانہ تناول فرماتے تھے۔ لطف یہ کہ پیشاب پاخانہ تو در کنار وضو بھی کبھی نہ ٹوٹا تجدد ضرور فرمایا کرتے تھے۔ اب ان کے لخت جگر حضرت خواجہ صوفی محمد صدیق سار صابری کا حال سنیے کہ خانقاہ شریف میں ہم لوگوں کے لئے تو انواع و اقسام کے لذیذ کھانے اور آپ گھر کے اندر رات کا باسی ٹکڑا کھا لیتے تھے۔ ہم لوگ کھانے کو کہتے تو آپ فرماتے کہ میں گھر کھا آیا ہوں اور گھر والے کہتے تو فرماتے کہ خانقاہ میں کھا لیا ہے۔ اور کھایا کہیں بھی نہیں۔ یہ معمول ایک عرصہ تک چلتا رہا اور کھانے کی سنیے کہ ایک دفعہ سائیں نصیر الدین

ننکانہ والوں نے آپ کی دعوت کی آپ نے فرمایا کہ سائیں صاحب دعوت تو پیروں کی ہوتی ہے۔ سائیں نصیر الدین کہنے لگے صوفی جی آپ میرے پیر بھائی ہیں میں نے آپ کے ہاں کھالیا آپ میرے ہاں کھالیں۔ خیر آپ معدوتین احباب کے کھانے چلے گئے۔ نصیر الدین صاحب گھر سے لاتے رہے اور صوفی صاحب کھاتے رہے دسترخوان کو خالی دیکھ کر آپ نے فرمایا سائیں صاحب اور کچھ ہے اب سائیں نصیر الدین صاحب کو اپنی غلطی کا احساس ہوا اور کہا سرکار مجھ سے غلطی ہو گئی ہے۔ آپ واقعی پیر صادق ہیں۔ لہذا آپ نے دسترخوان سے ہاتھ کھینچ لیا۔

(۶) ایک دفعہ پیران کلیر شریف کا عرس قریب آ گیا۔ ادھر آپ کے مکان کے صحن کے دروازہ کے کواڑ ٹوٹ گئے۔ گھر والوں نے کہا کہ آپ کلیر شریف جا رہے ہیں۔ پیچھے دروازہ کھلا رہے گا۔ تم از کم کواڑ تو لگوا دیتے آپ بھی کہتے رہے بہت اچھا۔ لگوا دینگے۔ نتیجہ یہ ہوا کہ کواڑ ندر اور آپ کلیر شریف کو روانہ۔ کلیر شریف سے واپسی پر آپ نے گھر والوں سے کہا کہ کواڑ نہ ہونے کی وجہ سے تم لوگوں کو بہت تکلیف ہوتی ہوگی۔ کیا کروں۔ مجھے کچھ خیال نہ رہا۔ ورنہ کواڑ لگوا کر جاتا۔ گھر والوں نے نہایت خوش ہو کر کہا کہ ہم تو کواڑوں سے بھی اچھی طرح رہے صوفی صاحب نے فرمایا کہ وہ کس طرح۔ کہا کہ ایک کتا آتا تھا اور ات بھر دروازہ پر بیٹھا رہتا تھا کسی آدمی اور جانور کی طاقت نہ تھی جو گھر کے اندر گھسے اور ہم نہایت بے فکری کے ساتھ رات گزارتے تھے۔ سبحان اللہ۔ واقعی محبوبان الہی کی یہی شان ہے اللہ تعالیٰ اور اللہ کے پیارے ہر وقت ان کے محافظ اور نگہبان ہیں۔ یہ تو صوفی صاحب کے کمالات باطنی کا ایک نمونہ ہے۔ اور ظاہری کمالات کو لیجئے جس بیمار کو کہیں سے شفا حاصل نہ ہوتی وہ وہ آپ کے زیر سایہ رہ کر شفا حاصل کرتا ہے۔ اور ولی کا کیا ذکر خود میری موت کا دن ۲۳-۶-۶ تھا مگر واہ رے صوفی جی۔ ایسا مقدمہ بنایا کہ بیچارے ملک الموت کو باہر نکال کیا اور میں اب تک زندہ ہوں۔ اب بتلائیے کہ میں ان کا شکر یہ کہاں تک ادا کروں۔ زندگی بھی ان کی عطا کردہ ہے۔ پیری بھی۔ مگر آپ لوگ تو صرف یہ دیکھ رہے ہیں کہ صوفی صاحب نبض دیکھتے ہیں اور دوا دیتے ہیں۔ اور ہمارے ساتھ روٹی پان کھاتے ہیں۔ بس آپ ان کے ظاہر سے واقف ہیں باطن سے نہیں۔ چومنے کے صوفی صاحب کے ہاتھ ہیں ان کے قدم ہیں۔ ان کے پاؤں کی خاک بھی اگر چومی جائے تو کینیا کا اثر رکھتی ہے۔ بھائی میرے کاغذوں میں کیا دھرا ہے جن کو آپ چومتے ہیں۔ ایک اور بات سنیے میرے پاس باتیں ہی ہیں اور پلے کچھ بھی

نہیں۔ صرف آپ دوستوں کی دعاؤں سے بیڑا پار لگ جانے کی امید ہے۔ ورنہ۔ من آدم کہ من دانم

پیری مریدی ☆: زمانہ موجودہ میں پیری مریدی ایک رسم بن کر رہ گئی ہے۔ اصلیت کا شاید

کہیں نشان ہو۔ مجھے تو نظر نہیں آتا سوائے ایک صوفی صاحب ہمارا اور آپ کا سب کا ایمان ہے کہ اللہ

تعالیٰ قادر المطلق ہے جو چاہے سو کر سکتا ہے۔ اس سے کوئی نہیں پوچھ سکتا۔ کہ آپ نے ایسا کیوں کیا۔

اور ہم سب پوچھے جائینگے کہ ایسا کیوں کیا مگر باوجود اس قدرت کے اللہ تعالیٰ کی عادت بھی ہے۔ مثلاً

اس کو قدرت ہے کہ انسانوں کے بچے درختوں کی شاخوں سے پیدا کر دے اور بغیر ماں باپ کے پیدا کر

دے جیسا کہ حضرت حوا۔ حضرت آدم علیہ السلام، حضرت عیسیٰ علیہ السلام کو پیدا کیا۔ مگر عادت یہی ہے

کہ مرد عورت کے ملنے سے نو مہینے پیٹ کے اندر رہ کر پیدا ہو۔ اسی طرح جس کو وہ چاہے ہدایت دے۔

اور جس کو چاہے گمراہ کر دے لیکن عادت کیا ہے؟ یہ قرآن شریف پارہ ۱۵ سورہ کہف میں پڑھیے۔

یعنی جس کو اللہ تعالیٰ ہدایت دے وہ ہدایت پاتا ہے اور جس کو اللہ گمراہ کر دے اس کو مرشد کامل نہیں

ملتا۔ گویا ہدایت پائینگے مرشد ولی کی ضرورت سے حدیث شریف ہے۔ من لاشیخ لہ

فشیخہ شیطان۔ یعنی جس کا پیر نہیں اس کا پیر شیطان ہے۔ ایک اور حدیث کا مضمون حضرت

مولانا روم رحمۃ اللہ علیہ نے مثنوی شریف میں اس طرح بیان فرمایا۔

گفت پیغمبر علی را کا اے علی شیرِ حقی پہلوانی برولی۔

ترجمہ ☆: بولے پیغمبر علی سے اے علی۔ شیرِ حقی ہو تم بہت مردِ جری

مہک بر شیری مکن ہم اعتمید اندر آور سایہ خاص اُمد

ترجمہ ☆: پیرِ شیری پر کرو کچھ اعتماد۔ سایہ مرشد میں آ کر لو مراد۔

مضمون مذکورہ بالا سے یہ حقیقت واضح ہو گئی کہ ہدایت کیلئے پیری مریدی ضروری اور لازمی ہے۔

بزرگانِ دین کے شجرے اسی حقیقت کو واضح کر رہے ہیں۔ جناب امیر، جناب مولانا روم، خواجہ غریب

نواز، شیخ سعدی، حضور غوث پاک، حضور صابر پاک اور جس بزرگ کو بھی دیکھو پیری مریدی سے باہر

نہیں۔ اگر شاز و نادر کوئی بزرگ ایسے ہوں تو وہ ایسی طریقہ سے کسی بزرگ سے فیض یاب ہونگے۔

اب دیکھنا یہ کہ پیر کس کو بنایا جائے۔ سو جس کو پیر بنانا ہے۔ اس کے اندر دو باتیں دیکھو اول یہ کہ اہل سنت والجماعت ہو دوسرے یہ کہ اس کو کسی شیخ کامل سے اجازت ملی ہوئی ہو۔ بس اور کسی کشف و کرامات کو مت دیکھو۔ ورنہ سینکڑوں ہزاروں مسموم و الے شعبہ باطل جائینگے۔ اب یہ دیکھنا ہے کہ پیر کیسا ہونا چاہیے اور مرید کیسا۔ ذرا غور سے سنیے۔ ایک پیر ہے اس کے پاس پانی کا گھڑا بھرا رکھا ہے اور اس پر پیالہ بھی پڑا ہے۔ مگر اس پیر کے دل میں یہ طمع ہے کہ گھڑے میں سے مرید پیالہ بھر کر پانی پلائے۔ سو وہ پیر نہیں بلکہ وہ ٹھگ ہے۔ سو پیر ایسا ہونا چاہیے جو طمع نفسانی نہ رکھتا ہو۔ ہاں مرید کی اصلاح سلوک کے لئے اگر مرید سے شہر میں مخلوں سے ٹکڑے بھی منگوا دے تو جائز ہے اور اگر مرید یہ سمجھے کہ وہ اور اس کا تمام گھربار پیر کی ملکیت ہے میرا کچھ نہیں تب وہ مرید ہے اور انشاء اللہ تعالیٰ وہ کامیاب و کامران ہوگا۔ اگر اس کے دل میں یہ خیال ہے کہ کس کتاب کو کہیں چھپا کر رکھوں ایسا نہ ہو پیر جی دیکھ لیں اور یہ کتاب پیر جی کو دینی پڑے وہ بھی مرید نہیں ہے بلکہ مکار دھوکہ باز دنیا دار ہے۔

میں ایک روایت لکھ کر اس مضمون کو ختم کرتا ہوں۔ وہ روایت یہ ہے کہ ایک شخص حضور غوث پاک کے پاس آئے اور کہنے لگے کہ ذرا میرے ساتھ جنگل میں چلو ایک ضروری کام ہے۔ حضور ان کے ساتھ جنگل کو چلے گئے۔ جنگل میں جا کر صاحب نے فرمایا کہ آپ ذرا یہاں ٹھہریں مجھے شہر میں ایک کام یاد آ گیا اسے کر آؤں۔ حضور نے فرمایا بہت اچھا۔ چنانچہ وہ صاحب شہر میں چلے گئے اور سال بھر تک جنگل میں نہ گئے۔ سال بھر کے بعد وہ جا کر دیکھا تو حضور غوث پاک وہیں موجود ہیں پھر وہی سوال و جواب ہوئے تیسرے سال پھر ایسا ہی ہوا۔ اور آپ نے فرمایا کہ خضر ہوں تمہارا حصہ ابو سعید مخزومی کے پاس ہے وہاں چلے جاؤ۔

سو میرے دوستو اب آپ خود اندازہ لگا لو کہ صرف وعدہ وفائی میں تین سال ایک جگہ ایسی جگہ گزار دیئے جہاں نہ سایہ نہ آرام کا سرمایہ۔ اب بتلائیے کہ ہمارے اور تمہارے میں کوئی ایسا ہے جو وعدہ وفائی تو رہی الگ بات۔ پیر حکم دے کہ ایک گھنٹہ دھوپ میں کھڑا رہے اگر خدا نخواستہ پیر صاحب کسی کو ایسا حکم لگا بھی دیں تو مرید یہ کہتا ہوا چلا گیا کہ ان کے تو دماغ میں خلل آ گیا ہے جو دھوپ میں کھڑا کر کے مارنے لگے۔ سو برادر م جیسی ہماری عقیدت۔ محبت خلوص نیت ہے ویسا ہی ہم کو پھل ملے گا۔

دیتے ہیں بادہ ظرف مدح خوار دیکھ کر

آپ ہر روز شجرہ میں حضور امام حسن بصری کا نام پڑھتے ہیں۔ معلوم ہے آپ کا زمانہ کون سا تھا۔ آپ نے ام المومنین حضرت ام سلمہؓ اور حضور سرور عالم ﷺ کی گود میں پرورش پائی ہے۔ آپ زمانہ کا اندازہ خود لگا لو۔ آپ سے لوگوں نے دریافت کیا مسلمانی کیا ہوتی ہے۔ حضور نے جواب دیا کہ مسلمانی در کتاب است و مسلماناں در گور۔ حضرت امام جعفر صادقؑ کے زمانہ کو بھی آپ جانتے ہیں۔ حضور فرماتے ہیں کہ دنیا سے وفا تیز رفتاری کے ساتھ بھاگ گئی۔ لوگ گمانوں اور شکوں میں پڑ گئے۔ مروت جاتی رہی دوستی جاتی رہی سود و ستویہ اس زمانہ کا ذکر ہے۔ اب آپ اس چودھویں صدی جس سے بھیڑیوں نے پناہ مانگی ہے۔ کس طرح مسلمان کی تلاش کرو گے۔ لوگ کہتے ہیں کہ آج کل پیر نہیں ملتا یہ غلط ہے بلکہ حقیقت یہ کہ آج کل مرید نہیں ملتا۔ دنیا کے طالب ہیں طالب حق کوئی نہیں طالب دنیا کے لئے انبیاء اور اولیا بھی کچھ نہیں فقط والسلام حضرات سائر ذاکر۔ محمد اسماعیل غلام فرید ولی محمد صاحبزادگان صابری کی خدمت میں حسب مراتب سلام و دعا۔ فقیر محمد اسماعیل ذبیح صابری از گنگوہ شریف ضلع سہارنپور آستانہ عالیہ قدوسیہ

۱۸ رمضان المبارک ۱۳۷۶ھ

وصال با کمال ☆: آپ کا وصال با کمال ۵ جمادی الاول ۱۳۷۴ھ بمطابق ۱۶ ماہ نومبر ۱۹۵۴ء بروز اتوار بوقت نماز مغرب کو ہوا۔ مزار پُر انوار محلہ سائر پورہ کالیکی منڈی تحصیل و ضلع حافظ آباد میں مرجع خاص و عام ہے۔ جہاں اہل عقیدت و محبت حاضری دے کر اپنے قلوب و اذہان کو نور ایمان سے منور کرتے ہیں۔

آپ کے بعد آپ کے فرزند جانشین حضرت صاحبزادہ جمیل اختر چشتی صابری صدیقی ہیں جو کہ بڑے لکھے تبحر عالم دین اور ظاہری و باطنی علوم پر مکمل دسترس رکھتے ہیں۔ ہمہ صفت اوصاف کے مالک اور قرآن و حدیث تفسیر و فقہ علم الاعداد علم جعفر و دیگر علوم ظاہریہ و باطنیہ کے اسرار و رموز سے واقف ہیں۔ اس کے علاوہ موصوف اپنے والد گرامی کے تمام خلفاء اور ان خلفاء کے آگے جتنے جتنے خلفائے کرام ہیں سب کے احوال سے بخوبی واقف ہیں۔ موصوف اپنے وقت کے بہترین پختہ شاعر اور ادیب بھی ہیں۔ اپنے سلسلہ کے بارے میں ایک کتاب بنام ”کلید السالکین“ انہوں نے طبع

کرائی ہے۔ علاوہ ازیں ایک کتاب حیات خواجہ جو اپنے پیرومرشد کے حالات پر مفصل کتاب کا قلمی نسخہ تیار ہے جلد ہی چھپ جائے تو مناسب ہوگا۔

فقیر کو تمام معلومات صاحبزادہ جمیل اختر چشتی صابری صاحب کی طرف سے موصول ہوئی ہے اور فقیر سے مسلسل بذریعہ فون رابطے میں ہیں۔

آپ کے پیرومرشد جو اس وقت گنگوہ شریف میں ظاہری طور پر حیات تھے انہوں نے آپ کی قطعہ تاریخ وصال لکھی ہے۔

رفت از دہر حزیں صدیق حتی درجناں گشتہ مکیں صدیق
سن نقلش گفت ہاتف اے ذبح سائر خلد بریں صدیق

۱۳۷۲ھ

منقبت درشان

حضرت خواجہ صوفی محمد صدیق سائر چشتی صابر رحمۃ اللہ علیہ

از قلم: شیخ المشائخ حضرت مولانا شاہ محمد اسماعیل ذبیح چشتی صابری نور اللہ مرقدہ، گنگوہ شریف

عاشق سوختہ جانثار صابر	میکش خواجہ معین بادہ گساء صابر
حق کے پیارے ہیں نبی اور علی کے محبوب	دلبر غوث و قطب باغ و بہار صابر
عرش اعظم پہ سجا صبر کا ڈنکا انکا	ان کی آنکھوں میں ہر وقت مزار صابر
مست انوار خدا صوفی محمد صدیق	حق نے بخشا ہے انہیں حسن شعار صابر
شمس اور شمع کے مانند بنے ان کے مرید	مرحبا فیض شرف بخش نگار صابر
بھر دیا جلوہ عرفان سے کلیں ثانی کو	آپ کے دم سے ہے ہم رنگ دیار صابر

فخر کیوں نہ ہو اس ہستی پہ تجھ کو اے ذبیح

شان حیدر جسے حاصل ہو وقار صابر

منقبت (از قلم..... صاحبزادہ جمیل اختر صابری)

حضرت خواجہ محمد صدیق چشتی صابری رحمۃ اللہ علیہ

ذرہ ناچیز کو ادنیٰ سے اعلیٰ کر دیا

جس پہ نظریں ڈال دیں بندے سے مولا کر دیا

کیا تھا اور آپ نے کیا سے مجھے کیا کر دیا

قطرہ شبنم سمجھ کر مجھ کو دریا کر دیا

کیوں نہ میں اپنی گدائی پر سدا نازاں رہوں

اپنے منگتے کو میرے خواجہ نے داتا کر دیا

جو سوالی بن کے آیا مانگنے دل کی مراد

اس قدر خیرات دی پر اُس کا کاسہ کر دیا

آ گیا جو زیر دامن صدیق صابری

فکر عقبنی سے مبرا اپنا بندہ کر دیا

وہ میرے حالات پر کھاتے رہے ہر دم ترس

یہ بھی کیا کم ہے سر محفل نہ رسوا کر دیا

اے جمیل صابری یہ بھی مقام شکر ہے

میرے خواجہ نے مجھے غم سے شناسا کر دیا

حضرت شیخ محمد صدیق ناصری چشتی صابری رحمۃ اللہ علیہ

تعارف ☆: شیخ العصر، پیر طریقت، امیر شریعت، حضرت خلیفہ شیخ محمد صدیق چشتی صابری رحمۃ اللہ علیہ اولیائے کبار سے ہیں۔ آپ کی ولادت باسعادت ۱۸۹۴ء کو ہوئی۔ آپ حضرت ماسٹر رحیم بخش چشتی صابری ناصری علیہ الرحمۃ کے بعد حضرت امام ناصر الدین چشتی کی درگاہ کے سجادہ نشین مقرر ہوئے اور سلسلہ عالیہ کی ترویج میں اپنے اسلام کی تعلیمات کے مطابق اپنا بھرپور کردار ادا کرتے رہے۔ آپ حضرت مولانا نواب الدین شکوہی چشتی صابری رحمۃ اللہ علیہ کے دست حق پرست پر شرف بیعت سے مشرف ہوئے اور انہی سے خرقہ خلافت پا کر سرفراز و ممتاز ہوئے۔ ۱۹۴۷ء میں قیام پاکستان کے بعد آپ ہجرت کر کے گلی نمبر ۱۴۵ ہری شاہ پارک، محلہ شیخاں پیر غازی روڈ اچھرہ لاہور میں آ کر قیام پذیر ہوئے اور تادم آخر اسی جگہ پر سلسلہ عالیہ کی رشد و ہدایت کا فریضہ سرانجام دیتے رہے۔

وصال باکمال ☆: آپ کا وصال باکمال تقریباً ۱۹۸۰ء بمطابق ۱۴۰۰ء کو ہوا۔ مرقد منورہ قبرستان اچھرہ لاہور میں مرجع خاص و عام ہے۔

حضرت پیر سید صابر حسین شاہ چشتی صابری رحمۃ اللہ علیہ

تعارف ☆: ولی ابن ولی، شہباز قضاے تجرید، ہمائے آشیانہ تفرید، جلیس مسند حق الیقین، خورشید ولایت حضرت خواجہ پیر سید صابر حسین شاہ بخاری چشتی صابری رحمۃ اللہ علیہ آفتاب توحید و تفرید ہیں۔ آپ کی ولادت باسعادت سادات بخاری کے عظیم نیرتاباں حضرت خواجہ پیر سید محمد شفیع بھوپالی ثمہ گوجرانوالہ چشتیہ آباد شریف کے گھر ہوئی۔ آپ کا سلسلہ نسب اس طرح ہے۔ حضرت پیر سید صابر حسین شاہ بن خواجہ سید محمد شفیع بن سید محمد رضا بن سید صوفی احمد بخش بن سید مولا بخش بن سید خدا بخش بن سید میراں درویش بن سید رضا شاہ عرف رحمان شاہ بن سید خواجہ شاہ عرف معراج شاہ بن سید حمزہ شاہ بن سید نواشاہ بن سید رجب شاہ بن سید نظام شاہ بن سید احمد شاہ بن سید اسماعیل شاہ بن سید بدر الدین شاہ بن

سید سلطان صدر الدین شاہ بن سید محمد علی عرف شاہ سوار بن سید بدر الدین قندھاری بن سید محمد شجاع
 مرسانی بن سید قاسم شاہ بن سید حمزہ شاہ بن سید ابراہیم شاہ بن سید زید (زین العابدین) بن سید انور علی
 بن سید محمد ہارون بن سید عقیل ابی یوسف بن سید محمود (اسماعیل) بن سید محمد علی اصغر بن سید جعفر ثانی بن
 امام محمد تقی بن امام تقی بن امام علی رضا بن امام موسیٰ کاظم بن امام جعفر بن امام باقر بن امام زین العابدین
 بن حضرت سید الشہداء امام عالی مقام امام حسین علیہم السلام والرضوان علیہم اجمعین بن حضرت امام
 المشارق والمغرب حضرت امیر المومنین مولائے کائنات علی کرم اللہ وجہہ الکریم۔

تربیت و تعلیم ☆: آپ کی تمام تربیت و تعلیم ظاہری و باطنی اپنے والد گرامی حضرت خواجہ سید
 محمد شفیع چشتی صابری رحمۃ اللہ علیہ کے زیر سایہ عاطفت میں مکمل ہوئی۔ قبلہ والد گرامی نے بھی تمام
 زندگی آپ کی تربیت کا خصوصی خیال رکھا۔ کسی قسم کی بھی کوتاہی نہ ہونے دی۔ اس لئے کہ ان کی دور
 رس نگاہیں اس بات کو بخوبی جانتی تھیں کہ آنے والے وقتوں میں میرا یہ فرزند نیرافق ولایت ہوگا۔
 اور اس امانت کا امین ہوگا۔

بیعت و خلافت ☆: ظاہری و باطنی تعلیم کی تکمیل کے بعد آپ اپنے والد گرامی کے دست
 حق پرست پر بیعت سے مشرف ہوئے اور انہی سے خرقہ خلافت پا کر سرفراز و ممتاز ہوئے اور بعد ان
 کے وصال کے آپ ہی سجادہ کی مسند پر جلوہ افروز رہے۔ آپ نے اپنے دور میں سلسلہ عالیہ کی بے
 مثال خدمات انجام دیں اور اپنی خانقاہ و آستانے میں ایسا نظام قائم کیا جو آنے والوں کے لئے
 صدیوں تک مشعل راہ رہے گا۔ آپ کی زندگی ایک مرد مومن کی زندگی تھی۔ سیدھی سادھی پاک و
 صاف اور اپنی واضح زندگی جو کھلی ہوئی کتاب کی شکل میں بغیر کسی داؤ پیچ اور ابہام سے مبرا زندگی
 تھی۔ آپ کا ظاہر و باطن ایک تھا۔ جو بات دل میں وہی زبان پر ہوتی تھی۔ پوری زندگی میں کوئی
 کام خلاف شرع یا طریقت کے خلاف نہیں ہونے دیا۔ آپ شریعت کے آداب کو مکما حقہ، پورا کرنے
 کی کوشش میں رہے اسی طرح طریقت کے معاملات میں اگر کوئی بات شریعت سے ٹکراتی نظر آتی تو
 آپ نے شریعت کو مقدم سمجھا۔ تمام عمر مخلوق خدا کی خدمت میں وقف کیے رکھی۔ دروازے پر آنے
 والے سائل کو کبھی مایوس نہیں لوٹایا۔

آنے والے مہمان کی دل و جان سے خدمت اپنا فریضہ سمجھتے تھے۔ اپنے معمولات اور ادو وظائف کو ہر حال میں پورا فرماتے تھے۔ مریدین کی تربیت میں ید طولی رکھتے تھے۔

شجرہ سلسلہ طریقت ☆: آپ کا شجرہ طریقت حسب ذیل ہے۔

حضرت سید صابر حسین چشتی صابری مرید و خلیفہ حضرت خواجہ سید محمد شفیع مرید و خلیفہ بابا خدا بخش (ایمن آباد) مرید و خلیفہ حضرت غلام محمد لاڈو آنہ (نکانہ) صاحب مرید و خلیفہ حضرت خواجہ مہلے شاہ (نکانہ) مرید و خلیفہ حضرت خواجہ سید محمد شاہ (ایمن آباد) مرید و خلیفہ حضرت خواجہ شاہ رمضان (کابل) مرید و خلیفہ حضرت خواجہ امام شاہ (ایمن آباد) مرید و خلیفہ حضرت خواجہ عبدالوہاب مرید و خلیفہ حضرت خواجہ شاہ محمد حیات مرید و خلیفہ حضرت شاہ امان اللہ پانی پتی مرید و خلیفہ حضرت غوث العالم سید محمد سعید المعروف میراں شاہ بھیکھ ٹھسکہ میراں ریاست پٹیالہ مشرقی پنجاب انڈیا۔

وصال با کمال ☆: آپ کا وصال با کمال ۱۴۱۳ھ بمطابق ۱۸ جنوری ۱۹۹۲ء کو ہوا۔

مزار پر انوار چشتیہ آباد شریف نزد کامونکی منڈی ضلع گوجرانوالہ میں مرجع خاص و عام ہے۔ آپ کے صاحبزادے سید عبدالمصطفیٰ حسن چشتی صابری ایک پڑھے لکھے منجھے ہوئے اور باشعور انسان ہیں جو کہ سلسلہ عالیہ کی خدمت اپنے عظیم والد گرامی کے نقش قدم پر چلتے ہوئے انجام دے رہے ہیں۔ فقیر راقم الحروف سے اچھی یاد اللہ اور ٹیلی فونک رابطہ مسلسل ہے۔

دیفاض

حضرت حافظ محمد ضامن چشتی صابری رحمۃ اللہ علیہ

تعارف ☆: فنا فی اللہ، بقا باللہ، عارف کامل، ہمہ صفت قلندرانہ حضرت حافظ محمد ضامن شہید رحمۃ اللہ علیہ تھانہ بھون مظفر نگر انڈیا میں پیدا ہوئے۔ آپ بیک وقت عالم اور شیخ کامل تھے۔ اپنے زمانے کے ممتاز لوگوں میں آپ کا شمار ہوتا تھا۔ ولایت میں اعلیٰ مقام حاصل تھا۔ سیف زبان اس قدر کے جو فرماتے اسی وقت پورا ہو کے رہتا۔ آپ متصرف بہ تصرفات تھے۔ ایک وقت میں کئی جگہ دیکھے جاتے تھے۔ جبکہ آپ اُس لمحے تھانہ بھون کی مسجد پیر محمد والی میں تشریف فرما ہوتے تھے۔

ابتداء میں جب طلب حق پیدا ہوئی تو آپ حضرت میاں جی نور محمد جھنجھانوی رحمۃ اللہ علیہ چشتی صابری کے در دولت پر بولہاری میں حاضر ہوئے اور بیعت کے لئے درخواست کی۔ تو میاں جی صاحب نے انکار کر دیا۔ مگر آپ بار بار میاں جی کی خدمت میں آتے جاتے رہے۔ مگر دوبارہ بیعت کے لئے اصرار نہیں کیا۔ جب تقریباً دو تین مہینے گزر گئے تو ایک دن میاں جی نور محمد چشتی صابری جھنجھانوی نے آپ سے پوچھا کہ کیا اب بھی وہی خیال ہے تو آپ نے عرض کیا حضرت میں تو اسی غرض سے آتا جاتا ہوں مگر خلاف ادب ہونے کی وجہ سے اصرار بھی نہیں کرتا۔ یہ جواب سن کر حضرت شاہ نور محمد جھنجھانوی علیہ الرحمۃ نے خوش ہو کر آپ سے فرمایا کہ اچھا وضو کر کے دو رکعت نماز نفل پڑھ آؤ۔ اس کے بعد حضرت نے آپ کو سلسلہ عالیہ چشتیہ صابریہ میں شرف بیعت سے مشرف فرمایا۔ اور بعد میں آپ کو تکمیل منازل سلوک کے بعد خرقہ خلافت سے سرفراز فرما کر صاحب ارشاد کیا۔

کشف و کرامات ☆: مولوی اشرف علی تھانوی اپنی کتاب ارواح ثلاثہ میں لکھتے ہیں کہ ایک مرتبہ ایک صاحب کشف آپ کے مزار پر فاتحہ پڑھنے گئے اور بعد فاتحہ کہنے لگے کہ بھائی یہ کون بزرگ ہیں بڑے دلگی باز ہیں۔ جب میں فاتحہ پڑھنے لگا تو مجھ سے فرمانے لگے کہ جاؤ کسی مردے پر

فاتحہ پڑھو۔ یہاں زندوں پر فاتحہ پڑھنے آئے ہو۔ تو وہ پوچھنے لگے یہ کیا بات ہے۔ تو لوگوں نے بتایا کہ یہ حضرت حافظ محمد ضامن شہید چشتی صابری رحمۃ اللہ علیہ ہیں۔

کرامت نمبر ۲ ☆: جس وقت کابل کا معرکہ ہوا آپ اُس وقت لاہور میں تشریف فرما تھے۔ مگر کابل میں ہونے والی معرکہ آرائی باطنی طور پر آپ دیکھتے تھے لاہور کے مختلف علاقوں اور آبادیوں کے لوگ مغرب کے وقت آپ کو گرد آلود دیکھتے تھے۔

اس دوران کچھ لوگ پشاور سے آپ کی خدمت میں آئے تو لاہور والوں نے ان سے پوچھا کہ کیا اس تاریخ کو مغرب کے وقت کہاں تھے وہ کہنے لگے ہمارے پاس پشاور میں مگر لاہور والوں نے کہا کہ نہیں اس تاریخ کو مغرب کے وقت ہم نے آپ کو دیکھا ہے۔

مرشد کامل سے محبت و عقیدت ☆: مولوی تھانوی صاحب اپنی کتاب ارواح ثلاثہ میں رقم طراز ہیں کہ آپ اپنے مرشد حضرت شیخ میاں جی شاہ نور محمد جھنجھانوی چشتی صابری رحمۃ اللہ علیہ کے ہمراہ ان کا جوتا بغل میں لے کر اور توبرہ گلے میں ڈال کر جھنجھانہ تشریف لے جاتے تھے۔ جبکہ آپ کے بیٹے کی سسرال والوں کا گھر بھی جھنجھانہ میں ہی تھا۔

لوگوں نے عرض کیا کہ آپ کا اس حالت میں جھنجھانہ جانا ٹھیک نہیں ہے۔ وہ لوگ حقیر سمجھ کر کہیں رشتہ نہ توڑ ڈالیں۔ آپ نے فرمایا کہ رشتہ کی ایسی تپسی میں جھنجھانہ جانے میں اپنی سعادت ہرگز نہ چھوڑوں گا۔

وصال باکمال ☆: آپ کا وصال باکمال ۱۱۷۲ھ بمطابق ۹-۵۸ء کو ہوا۔ مزار پر انوار قبہ تھانہ بھون ضلع مظفرنگر انڈیا میں مرجع خاص و عام ہے۔

ردیف ط

حضرت شیخ طالب علی المعروف چنگاڑی شاہ صابری رحمۃ اللہ علیہ

تعارف ☆: عارف ربانی، عاشق حضرت مخدوم صابر کلیری، حضرت شیخ طالب علی المعروف چنگاڑی شاہ صابری رحمۃ اللہ علیہ امام الاولیاء حضرت بابا تاج الدین ناگپوری رحمۃ اللہ علیہ چشتی صابری کے مرید و خلیفہ اور مجذوب فقیر تھے۔

آپ بیس برس تک حضرت بادشاہ دو جہاں والی کلیر مخدوم العلمین سیدنا مخدوم علاؤ الدین علی احمد صابر کلیری رضی اللہ تعالیٰ عنہ کے مزار پر انوار پر چلہ کش رہے اس دوران حضور مخدوم پاک کے مزار پر انوار کی خدمت عبادت و ریاضت میں مصروف رہے۔

بہت سے لوگوں نے آپ سے اکتساب فیض کیا۔ آپ کلیر شریف میں بہت سے ناموں سے متعارف تھے۔ جن میں چنگاڑی شاہ، جنگلی شاہ، چوٹی شاہ وغیرہ شامل ہیں۔

وصال باکمال ☆: آپ کا وصال باکمال مورخہ ۱۹ ربیع الثانی ۱۳۸۶ھ بمطابق ۱۹۶۶ء کو ہوا۔ مزار پر انوار حضرت بابا نہال شاہ کے تکیہ کلیر شریف میں مرجع خاص و عام ہے۔

ردیف ظ

حضرت خواجہ محمد ظہور الحق شاہ چشتی صابری رحمۃ اللہ علیہ

تعارف ☆: ولی ابن ولی، پیر روشن ضمیر، عالم ربانی، مرشد لائٹانی، حضرت خواجہ شاہ محمد ظہور الحق چشتی صابری رحمۃ اللہ علیہ نمونہ سلف صالحین اور قدوۃ السالکین ہیں۔ آپ گورداسپور انڈیا میں سراج الاولیاء حضرت خواجہ شاہ محمد سراج الحق چشتی صابری علیہ الرحمۃ کے گھر پیدا ہوئے۔

ابتدائی تعلیم و تربیت گھر سے ہی مکمل ہوئی۔ باقی دنیاوی علوم کی تکمیل کے اعلیٰ ترین اساتذہ کرام سے حاصل کرنے کے مختلف سکولوں اور کالجوں میں زیر تعلیم رہ کر ایف اے تک تکمیل کرنے کے بعد محکمہ پولیس میں بطور ڈی ایس پی تعینات ہوئے اور بڑے ہی احسن انداز سے ملازمت جاری تھی کہ ایک روز خانقاہ سراجیہ میں عرس مقدس کی تقریب جاری تھی۔

بقول قاری محمد شریف بن قاری فضل دین علیہ الرحمۃ کے ذکر جاری تھا۔ ہزار ہا صوفیائے کرام اور خدام ذکر میں مصروف تھے کہ حضور قبلہ عالم سراج الاولیاء علیہ الرحمۃ نے آپ کو بلایا تو سرکاری یونیفارم میں ہی تشریف لے آئے۔ اور عرض کرنے لگے حضور ”کیا آپ نے مجھے بلایا ہے؟“ حضرت قبلہ عالم نے اپنی نگاہ ولایت سے ایک نظر آپ کو دیکھا اور فرمایا جاؤ۔ لیکن یہ نظر ایسی نظر تھی کہ سینے سے اترتی چلی گئی اور کام کر گئی۔ اور آپ کو اَلْوَلَدُ لَا بَیْہِہ کے مصداق بنا دیا۔

چشم مست عجیبے اربداساز عجیبے
عشوا باز عجیبے بندہ نوازے عجیبے

سیرت و کردار اور عہد جانشینی ☆: آپ اپنے والد گرامی کی زندگی کا عملی نمونہ تھے۔ شریعت و طریقت کی پاسداری اور اپنے خواجگان بالخصوص والد گرامی کے وضع کردہ طریقے پر سختی سے کار بند تھے۔ تمام زندگی غیر شرعی معاملات سے دوری اختیار کئے رکھی۔ ڈی ایس پی جیسے اہم عہدے پر تعینات رہتے ہوئے بھی اپنے دامن پر طرفداری یا کرپشن کا داغ نہیں لگنے دیا۔ دوران ملازمت میں احکام خداوندی کو ہمیشہ سامنے رکھا اور نماز روزہ کی سختی سے پابندی فرماتے رہے۔

حضور قبلہ سراج الاولیاء کے وصال باکمال کے بعد جب آپ کی رسم سجادگی ادا کی گئی تو ہزار ہا کے اجتماع میں سینکڑوں جید علمائے کرام کے سامنے سلطان المناظرین حضرت علامہ خواجہ محمد نواب الدین چشتی صابری حضرت مولانا عبدالعزیز، صوفی محمد شریف، پیر طریقت حضرت شاہ عبدالغنی چشتی صابری سراجی علیہم الرحمۃ جیسی نابغہ روزگار شخصیات نے آپ کی دستار بندی میں حصہ لیا اور رسم دستار بندی ادا کی۔

آپ کی ذات والا صفات نے سجادگی کی مسند پر بیٹھنے کے بعد جب تبلیغ دین متین اور خانقاہی نظام کے احیاء کے لئے کام شروع کیا تو سب سے پہلے سرکاری ملازمت کو خیر باد کہا اور اپنے عظیم والد گرامی و شیخ طریقت کے مزار پر انوار کی تعمیر کے کام کا آغاز کیا۔ اور اس کے ساتھ ساتھ حضور سراج الاولیاء کی دیرینہ خواہش کو مد نظر رکھتے ہوئے ایک ایسا ادارہ علوم قائم کیا۔

جس میں درس نظامی کے ساتھ ساتھ میٹرک تک تعلیم بھی دی جاسکے گی تعمیر کے کام کا آغاز کیا۔ اور اپنی صلاحیتوں کو بروئے کار لاتے ہوئے بہت جلد ان تمام مقاصد میں کامیابی حاصل کر لی اور جلد ہی تعلیمی نظام کو متعارف کرانے میں کامیاب ہوئے مگر بد قسمتی سے قیام پاکستان کے بعد دو سکول صابریہ سراجیہ ہائی سکول سنت پورہ فیصل آباد اور ایک سکول ڈھاکہ میں قومیاے جا چکے ہیں۔

اس کے علاوہ پاکستان بھر میں مدارس دینیہ کی سرپرستی فرماتے رہے اور فیصل آباد میں اب بھی صابریہ سراجیہ سکول جس کے پرنسپل آج کل آپ کے صاحبزادے ہیں اور یہ ادارے آپ کی یادگار ہیں۔ خانقاہ چشتیہ صابریہ سراجیہ میں سال میں دو مرتبہ عرس کے انتظامات اور معمولات کوئی معمولی کام نہیں ہیں۔ ذکر حدادی اور حلقہ کا ایسا روح پرور منظر ہوتا ہے جس کی دوسرے عرسوں میں نظیر نہیں ملتی۔

اس کے علاوہ ہفتہ وار مجلس ذکر ختم خواجگان، ماہانہ گیارہویں شریف اور روزانہ کے آنے جانے والے مہمان علمائے کرام مشائخ عظام صوفیائے کرام اور عقیدت مندان کی خدمت و عزت ان کے لنگر خور و نوش کا انتظام یہ کسی عام آدمی کے بس کی بات نہیں ہے۔

یہ اس بات کی دلیل ہے کہ آپ پر آپ کے خواجگان بالخصوص آپ کے شیخ طریقت و والد گرامی کے فیضان کا ہی نتیجہ ہے۔

اور جو بنیاد آپ نے رکھ دی ہے اس سے یہ تمام معاملات تاقیامت جاری و ساری رہیں گے۔ اگر یوں کہہ دیا جائے تو بے جا نہ ہوگا کہ:

آپ نے خانقاہ صابریہ سراجیہ کا سجادہ نشین ہونے کا حق ادا کر دیا ہے
 آپ جیسی شخصیات صدیوں میں پیدا ہوتی ہیں کہ جن کے چہرے کی زیارت کی جائے تو اسلاف کی
 یاد تازہ ہو جاتی ہے۔ آپ کا روحانی فیضان عام ہے ہزاروں افراد نے استفادہ کیا اور راہِ دایت
 حاصل کی۔ آج بھی آپ کا سلسلہ و فیضان جاری ہے۔ آپ کے تقریباً سولہ سے زیادہ خلفا آپ کی
 جلائی ہوئی شمع کو روشن کئے ہوئے ہیں۔

آپ کے بعد آپ کے صاحبزادے حضرت شاہ محمد صمیر الحق چشتی صابری سراجی مدظلہ العالی بحیثیت
 سجادہ نشین بڑی ہی خوش اسلوبی سے اپنے اسلاف کے مشن کی تکمیل میں مصروف ہیں۔

وصال باکمال ☆: آپ کا وصال باکمال ۱۰ ذی الحجہ ۱۴۰۴ھ بمطابق ۷ ستمبر ۱۹۸۳ء بروز
 جمعرات بوقت نماز مغرب ہوا۔

مزار پُر انوار مرکز سراجیہ پیپلز کالونی نمبر فیصل آباد میں مرجع خاص و عام ہے۔ جہاں پر آج بھی اہل
 عقیدت و محبت حاضری دے کر اپنے قلوب و اذہان کو نور ایمان سے منور کرتے ہیں۔

ردیف

منقبت (از قلم..... محمد امیر صابری)

حضرت شیخ عبدالحق ردولوی چشتی صابری رحمۃ اللہ علیہ

محتاج کرم ہوں کیجئے کرم نظر عنایت عبدالحق
ہے دین میرا ایمان میرا آقا کی محبت عبدالحق
مدت سے بھٹکتا پھرتا ہوں بیتاب تڑپتا پھرتا ہوں
اب بہر خدا کر دیجئے عطا عشق کی دولت عبدالحق
حسرت ہے میری چوکھٹ پہ مروں تا حشر تیرے قدموں رہوں
جو آپ کی مرضی میری رضا یہ ہے میری جنت عبدالحق
جو آپ کے صدقے سے مانگے فوراً ہی ملے نہ دیر لگے
قدرت نے عطا کی یہ قدرت ہے زندہ کرامت عبدالحق
ہر وقت تصور میں چاہوں ہر وقت تمہیں دیکھا ہی کروں
یہ میری ریاضت عبدالحق یہ میری عبادت عبدالحق
روضے پہ فرشتے آتے ہیں۔ توحید کے نغمے گاتے ہیں
دن رات برستی ہے اللہ کی رحمت عبدالحق
ماوا ہو تمہیں بلجا ہو تمہیں قبلہ ہو تمہیں
آقا ہے امیر صابری کا یہ حسن عقیدت عبدالحق

حضرت شیخ احمد عبدالحق ردولوی چشتی صابری رحمۃ اللہ علیہ

تعارف ☆: صاحب جذبات جلال و نجات جمال خورشید ولایت۔ غرق شہود ذات مطلق قطب زمانہ۔ حضرت شیخ احمد عبدالحق ردولوی چشتی صابری رحمۃ اللہ علیہ مستغرق بحر توحید میں آپ کا سلسلہ پدیری چند واسطوں سے امیر المؤمنین حضرت عمر فاروق رضی اللہ عنہ سے ملتا ہے۔ آپ کے دادا شیخ داؤد بلخ میں رہتے تھے۔ جب ہلاکو خان نے ملک کو برباد کیا اور انتشار اور ابتری رونما ہوئی تو انہوں نے بلخ سے سکونت ترک کر کے مع چند خاندانی افراد کے سلطان علاؤ الدین خلجی کے عہد میں ہندوستان کا رخ کیا۔ سلطان علاؤ الدین خلجی نے صوبہ اودھ میں ان کی رہائش کا بندوبست کیا۔ وہ ردولوی میں رہنے لگے آپ کے دادا حضرت شیخ نصیر الدین محمود چراغ دہلوی علیہ الرحمۃ کے مرید تھے۔ آپ کے والد بزرگوار کا اسم گرامی عمر ہے۔ آپ کے بڑے بھائی شیخ تقی الدین علیہ الرحمۃ بہت بڑے عالم تھے۔ اور دہلی میں رہتے تھے۔ آپ ردولی میں پیدا ہوئے۔ آپ کا نام احمد ہے۔ آپ عبدالحق کے خطاب سے مشہور تھے۔ آپ کی یہ عادت تھی کہ اٹھتے بیٹھتے وقت کھاتے بیٹے وقت حق حق حق تین مرتبہ بلند آواز سے فرماتے تھے۔ آپ کے پیر و مرشد نے بحکم رب آپ کو عبدالحق کے خطاب سے سرفراز فرمایا۔ سات سال کی عمر سے آپ نماز پابندی سے پڑھنے لگے اپنی والدہ ماجدہ کے ساتھ آپ بھی اٹھتے اور چھپ کر نماز تہجد ادا فرماتے جب آپ کی والدہ کو اس بات کا علم ہوا۔ تو آپ کو منع فرمایا آپ کو ناگوار گزرا اور اپنے دل میں کہا کہ یہ ماں میرے راستے میں راہزن ہے۔ جو مجھ کو خدا کی عبادت سے باز رکھتی ہے۔ وطن سے رخصت ہو کر دہلی کی راہ لی اس وقت آپ کی عمر بارہ سال کی تھی۔ دہلی پہنچ کر آپ نے بڑے بھائی شیخ تقی الدین علیہ الرحمۃ کے پاس رہنے لگے اور ان سے علم ظاہری پڑھنے لگے۔

تعلیم و تربیت ☆: آپ کی ابتدائی تعلیم و تربیت آپ کے گھر پر ہوئی دہلی میں اپنے بڑے بھائی سے علوم ظاہری حاصل کیا لیکن آپ کا قلبی رجحان اس طرف نہ تھا۔ آپ کے بڑے بھائی آپ کو ایک مشہور عالم دین کے پاس لے گئے اور اُس سے آپ کی شکایت کی اور استدعا کی کہ آپ ہی عبدالحق کو کچھ

پڑھائیے اس عالم نے آپ کو میزانِ الصّرف پڑھانا شروع کیا۔ جب آپ ضرباً ضرباً کے مقام پر پہنچے اور اس کے معنی استاد نے بتائے تو آپ نے اپنے استاد سے کہا کہ راہِ حق میں زدن اور زدہ شدن کا کیا کام جس سے معرفتِ حقِ تعالیٰ حاصل نہ ہو۔ استاد نے تمام ماجرا آپ کے بڑے بھائی کے روبرو پیش کر دیا اور کہا کہ جس چیز کی طلب آپ کہہ رہے ہیں پوری نہیں کر سکتا اور میں انہیں پڑھانے سے قاصر ہوں۔ استاد کی بات سن کر آپ کے بڑے بھائی پریشان ہوئے اور دل میں خیال کیا کہ اگر آپ کی شادی کر دی جائے تو ہو سکتا ہے آپ میں تبدیلی پیدا ہو جائے گی چنانچہ انہوں نے آپ کی شادی کی کوشش کی مگر آپ نے شادی کرنے سے انکار کر دیا اور اپنے متعلق یہ مشہور کر دیا کہ میں شادی کے لائق نہیں ہوں۔

تلاشِ حق ☆: دہلی سے آپ تلاشِ حق میں نکلے شیخ نور قطب عالم علیہ الرحمۃ کی خدمت میں پہنچ کر ہری گھاس یہ کہہ کر پیش کی۔ ”بابا صفاست“ شیخ نور قطب عالم یہ سن کر مسکرائے اور فرمایا کہ ”بابا عزت ست“ ان سے رخصت ہو کر بہار آئے۔ وہاں شیخ علاؤ الدین اور ایک بزرگ جن کو نیم لنگوٹی کہا جاتا ہے۔ ان سے ملے بابا نیم لنگوٹی کی صحبت سے آپ کو قدرے تسکین ہوئی۔ ذوق و شوق میں اضافہ ہوا۔ طلبِ جستجو میں زیادتی ہوئی۔ ان سے رخصت ہو کر اودھ میں حضرت شیخ فتح اللہ اودھی سے ملے ان سے بھی آپ کی تسکین نہ ہوئی۔ آخر ناامید ہو کر اپنے دل میں کہا اے احمد زندوں سے تو گوہر مقصود نہ ملا۔ اب مردوں کی صحبت میں چلو۔ شاید گوہر مقصود ہاتھ آ جائے۔ یہ خیال کر کے آپ نے اس شہر کے قبرستانوں اور آس پاس کے جنگلوں میں ”یَا هَادِي۔ يَاهَادِي“ کہتے ہوئے گھومنا شروع کر دیا۔ اور اسی طرح چند سال گھومتے رہے لیکن درِ مقصود ہاتھ نہ آیا اس طرح سے بھی جب مقصود برآری نہ ہوئی۔ تو اپنے دل میں کہا اے احمد اب مر جاؤ اور زندہ درگور ہو جاؤ۔

چنانچہ آپ نے اپنے ہاتھ سے ایک قبر کھودی اور اس میں چھ ماہ تک یا حق میں مشغول رہے۔ ریاضت و مجاہدہ کے بعد بھی آپ کو تسکین نہ ہوئی تو ایک روز عالمِ غیب سے بشارت ہوئی کہ اے احمد جلد پانی پت جا کر حضرت مخدوم جلال الدین کبیر الاولیاء علیہ الرحمۃ کی خدمت کی سعادت حاصل کرو۔

پانی پت آمد ☆: اس بشارت سے آپ کو بہت خوشی ہوئی اور پانی پت خنداں و فرحاں روانہ

ہوئے۔ حضرت جلال الدین کبیر الاولیاء علیہ الرحمۃ کو بذریعہ کشف آپ کی آمد کی اطلاع ہو گئی انہوں نے آپ کے عقائد کا امتحان لینے کی غرض سے چند گھوڑے کھلوا کر خانقاہ کے دروازے پر کھڑے کر دیئے اور خانقاہ کے اندر دسترخوان بچھا کر مختلف قسم کے کھانے چنوا دیئے۔ آپ جب خانقاہ کے دروازے پر پہنچے تو گھوڑے کھڑے دیکھے اور جب خانقاہ کے اندر داخل ہوئے تو دسترخوان پر پر تکلف کھانے چنے، ہوئے پائے آپ نے دل میں کہا جو شخص ایسی شاہانہ زندگی گزارتا ہو اس کو محبت اور معرفت الہی سے کیا کام۔

چنانچہ خانقاہ سے باہر آ کر اپنی راہ لی اور دن بھر چلتے پھرتے رہے۔ شام کو ایک مقام پر پہنچ کر نام دریافت کیا۔ جب معلوم ہوا کہ پانی پت ہے تو آپ کو حیرت ہوئی۔ رات شہر سے باہر گزاری دوسرے دن پھر روانہ ہوئے۔ تھوڑی دور جا کر راستہ بھول گئے۔ ایک شخص ایک خشک درخت پر ٹوپی پہنے بیٹھے دیکھا اس سے راستہ دریافت کیا۔ اُس شخص نے آپ کو بتایا کہ شیخ جلال الدین کے دروازے کے سامنے سے راستہ گیا ہے۔ اگر تمہیں یقین نہ آئے تو وہ دو شخص آتے ہیں ان سے پوچھ لیں۔ کچھ دور چل کر آپ دو آدمیوں سے ملے اُن سے راستہ دریافت کیا۔ تو انہوں نے وہی کچھ بتایا یہ سن کر آپ نے سوچا کہ خداوند تعالیٰ کا حکم یہی ہے کہ حضرت مخدوم جلال الدین کبیر الاولیاء علیہ الرحمۃ کے پاس جایا جائے اور ان سے بیعت کی جائے۔ پس آپ حضرت مخدوم جلال الدین کبیر الاولیاء علیہ الرحمۃ کی خانقاہ پر پہنچے راستہ میں آپ کے دل میں یہ خیال پیدا ہوا کہ کیا ہی اچھا ہو کہ حضرت جلال الدین بیعت کرتے وقت اپنی ٹوپی اپنے پیرومرشد کے دربار سے مس کر کے سر پر رکھیں اور نان حلوہ مرحمت فرمائیں۔

بیعت و خلافت ☆: آپ خانقاہ پہنچے تو معلوم ہوا کہ حضرت جلال الدین کبیر الاولیاء علیہ

الرحمۃ اپنے پیرومرشد حضرت خواجہ شمس الدین ترک پانی پتی رحمۃ اللہ علیہ کے مزار پر گئے ہوئے ہیں۔ آپ دربار شریف پہنچے اور قدم بوسی کا شرف حاصل کیا۔ حضرت جلال الدین علیہ الرحمۃ نے اپنے سر سے ٹوپی اتار کر اپنے پیرومرشد کے مزار سے مس کر کے آپ کے سر پر رکھی۔ اتنے میں ایک شخص نان اور حلوہ لایا۔ حضرت کبیر الاولیاء علیہ الرحمۃ نے وہ نان اور حلوہ آپ کو مرحمت فرمایا اور فرمایا کہ یہ تمہاری آرزو ہے بعد ازاں حضرت کبیر الاولیاء علیہ الرحمۃ نے آپ کا ہاتھ پکڑا اور بیعت سے مشرف فرمایا کچھ عرصہ بعد آپ نے خرقہ خلافت عطا فرما دیا۔ اس کے بعد آپ ردولی شریف تشریف لے آئے۔ اور عبادت و ریاضت اور تبلیغ دین میں مصروف ہو گئے۔

سیرت و کردار ☆: آپ صاحب عظمت و صاحب کرامت و نعمت اور صاحب ترک و تجرید تھے۔ ریاضت و عبادت اور مجاہدہ میں یکتا تھے۔ جو کچھ زبان سے فرماتے ویسا ہی ہو جاتا تھا۔ استغراق کا یہ عالم تھا کہ آپ کے کان میں تین مرتبہ حق حق کہا جاتا تب آپ کو ہوش آتا تھا۔ آپ جامع مسجد میں اول وقت جاتے اور جھاڑ دیتے تقریباً پچاس سال تک جامع مسجد میں جاتے رہے لیکن راستہ نہیں جانتے تھے۔ آپ کے مریدوں میں سے کوئی مرید حق حق کہتا تب آپ اس طرف جاتے تھے۔

توشہ حضرت شیخ احمد عبدالحق ☆: جب آپ قبر میں بیٹھ کر چھ ماہ کا چلہ مکمل کر کے اور ذات خداوندی کے حکم سے باہر آئے تو حاجت مند لوگ روٹی کو گھی سے تر کر کے اور اس پہ کچھ شکر رکھ کر آپ کی خدمت میں پیش کرتے تھے۔ آپ ان کی دلجوئی کے لئے تھوڑا بہت تناول فرمالتے تھے اور باقی حاضرین میں تقسیم فرمادیتے تھے۔ اور یہ بھی فرماتے کہ جو بھی شخص ہمارا توشہ ہماری اجازت کے بغیر کھائے گا جان سے ہاتھ دھو بیٹھے گا۔ یہ سنت آج تک جاری ہے اور حضرت اقدس کے جانشینوں اور مریدین کی اجازت کے بغیر کوئی شخص نان توشہ نہیں کھاتا۔ سلسلہ عالیہ چشتیہ کے مشائخ فرماتے ہیں کہ آپ کا توشہ نذر کرنے سے بڑی سے بڑی مشکل آسان ہو جاتی ہے۔ لیکن بہتر یہ ہے کہ مقصد حاصل ہونے سے پہلے نذر ادا کر دی جائے۔ اگر بعد میں بھی دی جائے تو کچھ مضائقہ نہیں۔ اور فرمادیا کہ کوئی بھی شخص توشہ کسی دور دراز مقام پر تیار کرتا ہے تو وہ ہمارے سلسلہ عالیہ کے مریدین کو کھلا سکتا ہے اور یہ بھی ممکن نہ ہو تو کسی مسکین اور درویش کو دے۔ انشاء اللہ حاجت پوری ہوگی۔

توشہ تیار کرنے اور دینے کا طریقہ کار ☆: توشہ تیار کرنے کا طریقہ یہ ہے کہ پانچ پاؤ آٹا گندم، پانچ چھٹانک سفید شکر، پانچ چھٹانک گھی۔ کمال احتیاط کے ساتھ منگوا کر۔ با وضو ہو کر پاک و صاف جگہ پر روٹی پکائی جائے اور گھی سے تر کر کے اس پر شکر رکھی جائے۔ اور پھر حضرت شیخ احمد عبدالحق ردولوی رحمۃ اللہ علیہ کی روح مبارک کو ایصالِ ثواب کی فاتحہ پڑھی جائے۔ اگر حضرت احمد عبدالحق ردولوی علیہ کی اولاد پاک اس موقعہ پر یا علاقہ میں موجود ہو تو ان کے علاوہ کسی کو نہ دیا جائے اگر آپ کی اولاد موجود نہ ہو تو آپ کے سلسلہ کے جو مریدین نماز پنجگانہ باقاعدگی سے ادا کرتے ہیں ان کو کھلائے اگر

مریدین بھی نہ ہوں تو پھر پنجگانہ نمازی کو کھلایا جائے۔ آپ کے زمانے میں یہ نیاز خانقاہ ردولی شریف کے مریدین کے علاوہ کسی کو کھانے کی اجازت نہ تھی۔ لیکن آپ کے وصال کے بعد آپ کے صاحبزادے حضرت شیخ محمد عارف حق علیہ الرحمۃ نے عام اجازت دے دی تھی۔

تعلیمات ☆: آپ فرماتے ہیں کہ ذات حق بے نام و نشان ہے۔ لیکن اس ذات پاک کے اسماء میں سے کوئی اسم ذات پاک کا اطلاق کریں تو وہ حق کے اسم سے بہتر اور بزرگ تر نہ ہوگا۔ لیکن اسم حق کے معنی جملہ کائنات کے سزاوار اور ثابت بذات ہیں۔ پس ذات پاک پر اسم حق کا اطلاق بر منہائے کمال ہے۔

کشف و کرامات ☆: ایک دن غلبہ حال میں آپ نے یہ شعر پڑھا:

اگر گیتی سراسر بادگیرد چراغ مقبلاں ہرگز نیرد

شعر پڑھ کر آپ نے فرمایا کہ جس طرح گازردن میں خواجہ ابواسحاق گازرونی کا چراغ جل رہا ہے اور قیامت تک جلتا رہے گا۔ اسی طرح میں بھی کھانا تیار کروں گا اور لوگ ہمیشہ کھاتے رہیں گے۔ چنانچہ آپ نے اس علاقے میں جہاں لوگ کثرت سے رہتے تھے۔ آپ نے ایک دیگ پکوائی اور اس دیگ کو شارع عام میں رکھ دیا۔ ہر شخص کو اجازت تھی کہ اس میں سے کھانا کھائے۔ چنانچہ تین روز تک ہزاروں آدمی اس میں سے کھانا کھاتے رہے۔ مگر کھانا کم نہ ہوا۔ تین روز کے بعد آپ نے اپنے آپ سے کہا کہ اے احمد جہان میں شور برپا ہو جائے گا کہ احمد ایسا شیخ ہے۔ اور رزاق مطلق حق تعالیٰ کی ذات ہے وہی اپنے بندوں کا پالنے والا ہے تم درمیان سے ہٹ جاؤ اور اپنے آپ کو الگ کر لو۔ نام و نشان کو ترک کر کے بے نشانی اختیار کرو۔ چنانچہ وہ دیگ وہاں سے اٹھوائی اور زمین پر مار کر اسے توڑ دیا۔

کرامت نمبر ۲ ☆: حضرت شیخ احمد عبدالحق ردولی نے شادی کی اولاد بھی پیدا ہوئی مگر اولاد

زندہ نہ رہتی تھی۔ جو بچہ پیدا ہوتا تھا۔ وہ تین مرتبہ حق حق کہہ کر مر جاتا تھا۔

ایک مرتبہ آپ کی بیوی اس رنج کی وجہ سے کہ اولاد رہتی نہیں آپ کے سامنے روئیں آپ نے فرمایا اچھا اب جو بچہ پیدا ہوگا وہ زندہ رہے گا۔ چنانچہ پھر جو بچہ پیدا ہوا اس نے حق حق نہیں کہا اور وہ زندہ رہا۔ آپ کے اُن فرزند کا نام شیخ محمد عارف حق تھا۔

اور وہی بعد کو آپ کے جانشین مقرر ہوئے اور انہی سے سلسلہ عالیہ کو دوام ملا۔

خود بخود آزاد بودی خود گرفتار آدمی ☆: حضرت قطب عالم عبدالقدوس گنگوہی رحمۃ اللہ علیہ اپنی کتاب انوار العیون میں تحریر فرماتے ہیں کہ حضرت شیخ احمد عبدالحق قدس سرہ کا ایک خاص مرید تھا جس کا نام مخلص تھا۔ حضرت شیخ کے حسن تربیت سے وہ مرتبہ تکمیل تک پہنچ چکے تھے اور عالم معنوی ان پر اس زور سے متجلی ہو چکا تھا کہ اس جہان کثیف میں رہنا ان کے لئے دو بھر ہو گیا تھا۔ ایک دن انہوں نے حضرت اقدس سے عرض کیا کہ میرا یہ جامہ (جسم) کہنہ ہو چکا ہے۔ اگر اجازت ہو تو اس جہان فانی سے چلا جاؤں۔ آپ نے کمال مہربانی سے فرمایا کہ چند یوم صبر کرو ہم تمہارے ساتھ چلیں گے۔ مخلص کو معلوم ہو گیا کہ حضرت اقدس اجازت نہیں دیں گے چونکہ ان کا دل دنیا سے سخت متنفر ہو چکا تھا۔ اپنے لڑکے بہرام سے کہا کہ میں اس جہان فانی سے رخصت ہونا چاہتا ہوں۔ جب میں مر جاؤں تو فوراً میری تجھیز و تکفین کر کے دفن کر دینا اور پھر حضرت شیخ کو اطلاع دینا۔ اس وصیت کو ہرگز نہ بھولنا۔ بہرام حیران تھا کہ میرا باپ کیا کہہ رہا ہے۔ اس کے بعد مخلص نے چادر منہ پر ڈالی اور جان حق تعالیٰ کو سونپ دی۔ اس سے بہت پریشان ہوا اور تمام ماجرا آپ کی خدمت میں عرض کیا تو آپ نے فرمایا کہ مخلص نے ہماری مرضی کے خلاف عمل کیا ہے۔ یہ کہہ کر اٹھے ان کے جنازہ کے قریب جا کر بلند آواز سے مخلص مخلص پکارنا شرع کیا۔ آپ نے چالیس پچاس بار مخلص مخلص کہا ہو گا کہ وہ زندہ ہو کر اٹھ بیٹھے اور آپ کے قدموں میں گر گئے۔ اس کے بعد اپنے دونوں ہاتھ سینہ پر مل رہے تھے۔ اور ادب کی وجہ سے خاموش کھڑے تھے۔ حضرت اقدس نے ان کوئی جان بخشی اور خانقاہ میں واپس لے آئے۔ اس کے بعد مخلص کو اطلاع کر دی۔ اب تم حضرت اقدس کی خدمت میں جاؤ اور نہایت عجز و انکساری سے عرض کرو کہ مجھے اب اس دنیا میں رہنے کی طاقت نہیں ہے۔ بہرام نے جا کر معروضہ پیش کیا۔ آپ نے فرمایا کہ اپنے والد سے کہو کہ چند روز اور صبر کر لو دونوں اکٹھے جائیں گے۔ نیز فرمایا تمہارا باپ جب بھی اس دنیا سے کوچ کرنا چاہے مجھے اطلاع کر دے میں وہاں پہنچ جاؤں گا۔ بہرام نے باپ کے پاس جا کر حضرت اقدس کا پیغام دیا انہوں نے کہا کہ میرے پیر و سنگیر کی خدمت میں جا کر عرض کرو کہ اب آنے اور جانے کا وقت نہیں رہا اب تو صرف جانے کا کام ہے۔ جب بہرام نے حضرت اقدس کی خدمت میں معروضہ پیش کیا

تو آپ نے فرمایا کہ اپنے باپ سے کہو کہ اگر کوئی ضرورت ہو تو پیش کرو۔ مخلص نے جو پروردہ اخلاق تھے۔ جواب دیا کہ اب بندہ کو اپنے پیر دستگیر کی مہربانی سے کسی چیز کی حاجت نہیں ہے۔ سوائے اس بات کے کہ اس دنیا سے رخصت ہو جاؤں حضرت اقدس نے کمال مہربانی سے اجازت دے دی اور فرمایا کہ اس سے کہہ کہ اگر تمہاری مرضی یہی ہے تو جا سکتے ہو۔ بہرام سے یہ مژدہ جانفراستے ہی انہوں نے (اذانتم الفقر) کی چادر منہ پر ڈالی اور جاں بحق ہو گئے۔ (ان اولیا اللہ لا یموتون بل ینقلون من دار الی دار) یقیناً اولیا اللہ مرتے نہیں بلکہ ایک مکان سے دوسرے مکان میں منتقل ہو جاتے ہیں۔ کا اشارہ اسی طرف ہے فہم من فہم

گشتگان خنجر تسلیم را ☆: حضرت شیخ عبدالرحمن چشتی صاحب سراج الاسرار فرماتے ہیں کہ ایک دن آپ اپنے مریدین کے ہمراہ سفر میں تھے کہ جنگل میں آپ نے ایک درخت دیکھا جو بہت ہی سرسبز اور شاداب نظر آ رہا تھا۔ اور اس کے نیچے صاف و شفاف صحن تھا۔ آپ کو وہ جگہ پسند آئی اور وہیں قیام فرما کر ذات حق میں مشغول ہو گئے اور ایسے مستغرق ہوئے کہ روح مبارک قفس عنصری سے جدا ہو کر ملک بقا میں پہنچ گئی۔ یہ دیکھ کر مریدین بے حد پریشان ہوئے اور آپس میں کہنے لگے کہ لوگ خیال کریں گے کہ سفر میں آپ کو فتوحات بہت ملی ہوگی۔ مریدین نے مال و دولت کی خاطر ان کو قتل کر دیا ہے۔ حضرت اقدس کو ان کے اضطراب کا علم ہو گیا اور اپنی اصلی حالت میں واپس آ کر فرمایا کہ مجھے یہ مقام پسند آیا تھا اس لئے یہاں رہنا چاہا لیکن جب تم لوگوں نے اس قدر بے طاقتی کا مظاہرہ کیا چند یوم مزید اس دنیا میں رہ جائینگے۔ چنانچہ وہاں سے روانہ ہو کر آپ اپنے گھر پہنچ گئے۔

وصال باکمال ☆: آپ کا وصال باکمال ۱۵ جمادی الثانی ۸۳۷ھ کو ہوا مزار شریف ردولی میں مرجع خاص و عام ہے۔ جہاں اہل عقیدت و محبت حاضری دے کر اپنے قلوب و اذہان کو نور ایمان سے منور کرتے ہیں۔ صوفیاء نے آپ کی تاریخ وصال اس طرح لکھی ہے۔

حضرت مخدوم قطب ابدال حق چورہ حجاب ہستی خود کردہ عشق
بہر تار بخش ندا آمد از غیب عارف حق احمد عبدالحق بحق
۸۳۷ھ

منقبت حضرت مخدوم شیخ عارف احمد صابری رحمۃ اللہ علیہ (از قلم۔ بشیر حسین ناظم)

عشق کا بستان درد کا چارہ شیخ عارف احمد
پیکر راحت بحر عنایت گنج مروّت زین عطا
قولِ حلاوت پند سعادت بات حقیقت نور سخن
ذکر تمہارا قریہ قریہ فیض تمہارا چار جہت
دید تمہاری کا مداوا یاد تمہاری زیست میری
حسن کی دنیا نور کی صہبا شیخ عارف احمد
کان سخاوت فیض کا دریا شیخ عارف احمد
آپ سراپا عنبر سارا شیخ عارف احمد
کوچہ کوچہ شہر تمہارا شیخ عارف احمد
کیا کہنے اے میرے مسیحا شیخ عارف احمد

حضرت مخدوم شیخ عارف احمد چشتی صابری رحمۃ اللہ علیہ

تعارف ☆: آں مدرس مسائل عشق و عرفاں، محدث حقائق وجد و پیمان قبلہ طالبان وصل و شہود، فارغ از قید مشائخت و نمود، قطب دوراں، حضرت شیخ المشائخ عارف احمد چشتی صابری رحمۃ اللہ علیہ حضرت شیخ العالم شیخ عبدالحق ردولوی علیہ الرحمۃ کے فرزند ارجمند اور جانشین تھے۔ آپ کی روش پسندیدہ اور خلق محمدی ﷺ تھا۔ ہر ایک آدمی آپ سے مل کر خوش ہوتا۔

حضرت قطب عالم عبدالقدوس گنگوہی علیہ الرحمۃ اپنی کتاب انوار العیون میں لکھتے ہیں کہ اس فقیر نے مدۃ العمر کسی سے یہ کہتے ہوئے نہیں سنا کہ حضرت شیخ عارف احمد سے مجھے محبت نہیں یا حضرت عارف احمد رحمۃ اللہ علیہ میرے اوپر دست شفقت نہیں فرماتے بلکہ ہر ایک کا یہ خیال تھا کہ حضرت شیخ احمد رحمۃ اللہ علیہ مجھ سے زیادہ کسی سے خوش نہیں ہے۔ مظہر اتم حضور رسول مقبول ﷺ یعنی خالق عظیم کے مصداق تھے۔

سیرت و کردار ☆: آپ فقر و غناء میں بلند ہمت اور عبادت و ریاضت میں یکتا اور اعلیٰ مقام ولایت رکھتے تھے تربیت مریدین میں یگانہ روزگار تھے۔ ایک ہی توجہ سے طالبان حق کو مرتبہ وصل و عرفان پر پہنچا دیتے تھے۔ توحید کا بیان کرنے میں آپ ید طولیٰ رکھتے تھے۔ کشف و کرامات

میں آپ معجزات محمدی ﷺ اور متابعت احکام شریعت میں روش احمدی پر قائم تھے۔ جملہ صفات حسنہ اور خلق عظیم کے مظہر تھے۔ آپ خلق خدا سے محبت و شفقت سے پیش آتے۔

آپ کی ولادت باسعادت ☆: آپ کے والد محترم حضرت شیخ عبدالحق ردولوی علیہ الرحمۃ اور دیگر اہل خانہ اس خیال سے مغموم رہتے تھے کہ ہمارے ہاں کوئی بچہ زندہ نہیں رہتا بلکہ جو بھی پیدا ہوتا ہے۔ مرجاتا ہے۔ حضرت شیخ احمد عبدالحق ردولوی علیہ الرحمۃ نے ایک دن اپنے اہل خانہ سے فرمایا کہ میرے پاس ایک فرزند ہے جو تمہیں دیا جائے گا۔ مگر وہ فی الحال پختہ نہیں ہوا۔ آپ نے فرمایا کہ میں سفر پر جا رہا ہوں۔ اسے تمہارے لئے پختہ کر کے لاؤں گا۔ اور تمہارے حوالے کر دوں گا۔ لیکن شرط یہ ہے کہ تم نے اسے کچھ کہنا نہیں ہے۔ اور سب کام اس کی مرضی کے مطابق کرنا ہوں گے۔ تمام اہل خانہ نے یہ بات قبول کر لی۔ چنانچہ کچھ عرصہ کے بعد حضرت شیخ عبدالحق علیہ الرحمۃ کو خدا نے فرزند عطا کیا جس کا نام شیخ عارف رحمۃ اللہ علیہ رکھا گیا۔ جو اپنے وقت کے محقق کامل اور شیخ اکمل ہوئے۔

آپ کی شادی ☆: آپ کے والد ماجد شیخ احمد عبدالحق ردولوی علیہ الرحمۃ نے ایک دن اپنے اہل خانہ سے فرمایا کہ میں نے حق تعالیٰ سبحانہ کی بہت نافرمانی کی ہے۔ مجھے چند مرتبہ بلوایا مگر میں نے یہ کہہ کر انکار کر دیا کہ جب تک اپنے بیٹے شیخ عارف رحمۃ اللہ علیہ کی خوشی نہیں دیکھ لوں گا۔ میں نہیں آؤں گا۔ لہذا انے کہوری کی والدہ جلدی کرو اور اس کی شادی کا انتظام کرو۔ یاد رہے کہ حضرت شیخ مخدوم عارف علیہ الرحمۃ کو گھر والے پیار سے کہوری کہا کرتے تھے۔ آپ کے والد ماجد حضرت سید موسیٰ رحمۃ اللہ علیہ کے خلیفہ شیخ نور الدین علیہ الرحمۃ کے گھر تشریف لے گئے اور ان سے کہا کہ آپ اپنی بیٹی کا رشتہ شیخ مخدوم عارف کے ساتھ کر دیں انہوں نے بخوشی اس بات کو قبول کر لیا۔ اور رشتہ کے لئے ہاں کر دی۔ حضرت شیخ عبدالحق ردولوی علیہ الرحمۃ اپنے مریدین اور بیٹے کے ہمراہ شیخ نور الدین علیہ الرحمۃ کے گھر پہنچے تاکہ اسی روز شادی سے فارغ ہو جائیں۔ جب بارات شیخ نور الدین علیہ الرحمۃ کے دروازے پر پہنچی تو شیخ مقرر الدین علیہ الرحمۃ نے اندر جا کر اپنی اہلیہ سے تمام واقعہ بیان کیا۔ تو انہوں نے بھی ہاں کر دی اور کہا کہ جب وہ بارات لے ہی آئے ہیں۔ تو انکار کیسا لیکن جب یہ بات شیخ نور الدین علیہ الرحمۃ کے سر قاضی شمش تک پہنچی تو چونکہ وہ بڑے امیر کبیر لوگ تھے۔ انہوں نے اس رشتہ کو پسند نہ کیا بلکہ کہلا بھیجا

کہ ہمیں درویشوں کے ساتھ کیا نسبت خصوصاً ایسا درویش جس کے ایک رخسار پر آتش اور دوسرے پر آب یعنی آپ کے چہرے کے جلال و جمال کے بارے میں یہ بات کہی۔ جب اس کا علم شیخ احمد عبدالحق ردولوی علیہ الرحمۃ کو ہوا کہ قاضی شمش اس رشتہ پر خوش نہیں بلکہ معترض ہے تو فوراً جلال میں آگئے آپ کی جلال بھری نگاہ قاضی شمش پر پڑی تو قاضی کے پیٹ سے خون جاری ہو گیا۔ لوگوں نے قاضی کو اٹھایا اور آپ کے قدموں پر لا کر رکھ دیا۔ اور معافی اور دعا کے طالب ہوئے آپ نے شیخ بختیار علیہ الرحمۃ سے مشورہ کیا اور اتنی مہلت عطا فرمائی کہ شیخ مخدوم عارف علیہ الرحمۃ کی شادی ہو جائے۔ چنانچہ فی الفور نکاح ہوا اور لڑکی والوں نے چند روز کی مہلت مانگی تاکہ ہم جہیز کے لئے کچھ سامان خرید لیں۔

وصال با کمال ☆: آپ کا وصال با کمال ۱۷ صفر ۸۵۸ھ کو ہوا۔ مزار پر انوار ردولوی شریف میں آج بھی مرجع خاص و عام ہے۔ کسی عارف کامل نے آپ کے وصال پر قطعہ تاریخ یوں لکھی ہے۔

چوز دنیاے دوں رخت سفر بست

جناب شیخ عارف واقف حق

عجب تاریخ و صلش جلوہ گر شد

ز قطب الحق معلیٰ عارف حق

۸۵۸ھ

حضرت شیخ عبدالقدوس گنگوہی چشتی صابری رحمۃ اللہ علیہ

تعارف ☆: ساتی خمخانہ اسرار، سرشاد بادۂ خمار، شاہد بزم الانساں سری، ہادی ساکنان بحرئ وبری۔ غزالی صحرائے الوہیت، حضرت شیخ عبدالقدوس گنگوہی رحمۃ اللہ علیہ مقبول بارگاہ احادیث ہیں۔ آپ کا سلسلہ نسب چند واسطوں سے حضرت امام اعظم ابوحنیفہ رضی اللہ تعالیٰ عنہ سے ملتا ہے۔ آپ کے دادا حضرت شیخ صفی الدین علیہ الرحمۃ ردولی میں رہتے تھے۔ وہ حضرت سید میر اشرف جہانگیر سمنانی علیہ الرحمۃ کے مرید تھے۔ آپ کے والد کا نام نامی اسم گرامی شیخ اسماعیل ہے۔ حضرت شیخ عبدالقدوس گنگوہی چشتی صابری رحمۃ اللہ علیہ کی ولادت باسعادت ۸۶۱ھ کو ردولی میں ہوئی۔ آپ نے تعلیم زیادہ دن جاری نہیں رکھی۔ علم ظاہری اور شغل ظاہری سے آپ کو کوئی دلچسپی نہیں تھی۔ بچپن ہی سے علم لدنی خداوند کریم نے آپ کی ذات کے اندر ودیعت کر دیا تھا جس کی وجہ سے علم ظاہری چھوڑ کر آپ علم باطنی حاصل کرنا چاہتے تھے۔ آپ جب ذرا

بڑے ہوئے تو حضرت شیخ احمد عبدالحق ردولوی چشتی صابری علیہ الرحمۃ کے مزار پر جھاڑو دینا شروع کر دیا۔ ایک روز کا واقعہ ہے کہ آپ ایک کتاب (کافیہ) ہاتھ میں لئے ہوئے تھے۔ مزار کے اندر سے حق حق کی ایسی آواز سنی کہ آپ از خود رفته ہو گئے حضرت شیخ عبدالحق ردولوی چشتی صابری علیہ الرحمۃ کی روحانیت سے فیض یاب ہوئے۔ اسی روز سے پڑھنا لکھنا چھوڑ دیا۔ اور علم باطنی اور شغل باطنی میں ہمہ تن مشغول ہو گئے۔

بیعت و خلافت ☆: آپ حضرت شیخ محمد بن حضرت شیخ عارف چشتی صابری علیہم الرحمۃ کے دست حق پر بیعت ہوئے اور ان سے خرقہ خلافت بھی پایا۔ آپ حضرت شیخ محمد درویش قاسم اودھی کے بھی مرید و خلیفہ ہیں۔ لیکن آپ اصل میں حضرت شیخ احمد عبدالحق ردولوی علیہ الرحمۃ کی روحانیت سے مستفید و مستفیض تھے۔ آپ کو اویسی طریقہ پر حضرت شیخ عبدالحق ردولوی علیہ الرحمۃ سے فیض پہنچا۔

حالات زندگی ☆: آپ جلد ہی مدارج سلوک طے کر کے مرتبہ تکمیل و ارشاد کو پہنچے۔ ایک روز آپ کو حضرت شیخ عبدالحق ردولوی علیہ الرحمۃ نے یہ بشارت دی اے عبدالقدوس تجھ کو میں نے ولایت عطا کی عمر خان کاشی جو سلطان سکندر لودھی کے امرا میں سے تھا اور آپ کا معتقد خاص تھا۔ اس کی درخواست پر آپ بمع اہل و عیال ردولی سے سکونت ترک کر کے شاہ آباد جو دہلی کے قرب و جوار میں واقع ہے۔ تشریف لے گئے۔ اور وہاں تیس سال سے زیادہ قیام فرمایا۔ شاہ آباد پٹھانوں کا مرکز سمجھا جاتا تھا۔ وہاں افغان کافی تعداد میں تھے جب بابر نے ہندوستان فتح کیا تو افغانوں کو منتشر کرنے کی غرض سے شاہ آباد کو بھی برباد کیا۔ آپ سے شاہ آباد کی بربادی نہ دیکھی گئی۔ آپ نے وہاں سے سکونت ترک کرنے کی ٹھان لی۔

چنانچہ آپ مع متعلقین گنگوہ تشریف لے گئے۔ اور وہیں سکونت پذیر ہوئے۔ آپ کے سات لڑکے تھے۔ جن میں شیخ حمید الدین شیخ الکبیر اور شیخ رکن الدین علیہم الرحمۃ مشہور عالم و زاہد تھے۔

سیرت و کردار ☆: آپ صاحب کشف و کرامت تھے۔ سماع کا شوق تھا۔ جو کچھ زبان مبارک سے فرماتے تھے۔ وہی واقع ہوتا۔ سنت رسول صلی اللہ علیہ والہ وسلم کے پابند تھے۔ آپ کامل درویش اور بے نظیر عارف تھے۔ سماع میں اکثر آپ پر کیفیت طاری ہوتی اور آپ رقص کرنے لگتے۔ اور وہاں انداز میں کچھ فرمادیتے۔ ایک مرتبہ دہلی میں آپ محفل سماع میں شریک تھے۔ آپ

پر کیفیت وجد طاری ہوگئی۔ اور آپ حالت وجد میں کھڑے ہو کر کلمات فرمانے لگے۔
منصور کو نادانوں نے قتل کیا۔ کئی مرتبہ آپ نے یہی فرمایا۔ علماء بھی محفل میں شریک تھے۔ ان میں سے
ایک نے ایک بڑے عالم کا نام لیا۔ جو منصور کے زمانے میں تھا۔ اور آپ سے کہا کہ کیا وہ بھی نادان
تھا۔ آپ نے اسی حالت میں اور اسی طرح فرمایا کہ میں اسی کو کہتا ہوں۔ سب خاموش ہو گئے۔

حضرت شیخ جلال الدین چشتی صابری علیہ الرحمۃ کے فرزند مصنف سیر الاقطاب جواہر اعلیٰ میں نقل
فرماتے ہیں کہ ایک روز میں حضرت بوعلی شاہ قلندر علیہ الرحمۃ کے مزار اقدس پر گیا تو شیخ کو اس طرح
محسوس پایا کہ آپ کا سر مبارک تو قبر میں ہے اور پاؤں ایک مرد روشن ضمیر کے زانو پر۔ یہ حالت دیکھ
کر میں ہیبت ناک ہوا تو اس مرد روشن ضمیر نے مجھ کو حضرت بوعلی شاہ قلندر علیہ الرحمۃ کے قدموں میں
ڈال دیا۔ اور فرمایا کہ یہ میرا پیر زادہ ہے۔ پھر ایک ساعت کے بعد دونوں میری نظر سے غائب ہو
گئے۔ پھر سات برس کے بعد اس شخص روشن ضمیر کو کرنال میں دیکھا اور معلوم کیا تو وہ آپ حضرت
قطب عالم عبدالقدوس رحمۃ اللہ علیہ ہی تھے۔

آپ کے ہاں کی یہ بات بھی مشہور ہے کہ آپ کی خانقاہ کے دھوبی اور گھوڑوں کے سائیس بھی ولی
تھے۔ آپ وصال سے تین برس قبل ساکت ہو گئے تھے کلام کرنا بالکل ترک کر دیا تھا ہر وقت مستغرق
رہتے تھے۔ بچپن میں آپ کی عادت شریفہ یہ تھی کہ مسجد میں جا کر تمام نمازیوں کے جوتے سیدھے
کرتے تھے تاکہ نمازی آسانی سے جوتا پہن سکے۔ نیز آپ کی یہ عادت شریفہ تھی کہ اول وقت پر
مسجد میں جا کر بیٹھ جاتے تھے جب نمازی جمع ہونا شروع ہو جاتے تو آپ ہر شخص کو اپنے آپ سے
پہلے جگہ دیتے تھے اور خود پیچھے بیٹھ جاتے تھے۔ حتیٰ کہ آخری صف میں پہنچ جاتے تھے اس سے آپ
کی غرض مخالفت و خواری نفس تھی۔ عبادت و ریاضت و مجاہدہ کا یہ حال تھا کہ نہ قلم سے تحریر کیا جاسکتا
ہے نہ کسی کے کان سننے کی طاقت رکھتے ہیں۔ آپ کے حجرہ انور میں اکثر سانپ رہتے تھے لیکن آپ
کو کوئی نقصان نہیں پہنچاتے تھے۔ آپ کے تقویٰ کا یہ عالم تھا کہ بے نماز قصاب کے ہاتھ کا ذبیحہ نہیں
کھاتے تھے۔ مشکوک طعام اور لباس سے اجتناب فرماتے تھے۔ آپ غسل اور وضو کے لئے کنویں کا
پانی استعمال نہیں فرماتے تھے بلکہ شہر سے دور ایک تالاب کا پانی استعمال فرماتے تھے۔

ابتدائی زمانہ میں آپ فرائض اور سنن کے علاوہ آٹھ سو رکعتیں نفل روزانہ چار سورات کو چار سو دن بھر

میں جب موسم سرما میں برف باری ہوتی تو آپ کے پاؤں پھٹ جاتے اور ٹانگوں میں درم آ جاتا۔ جب سردی کی وجہ سے آگ کی ضرورت محسوس ہوتی تو آپ اپنے نفس کو مخاطب کر کے فرماتے کہ اتنی رکعتیں پوری کر کے تیری خواہش پوری کروں گا۔

شعر و شاعری ☆: آپ کو شاعری کا شوق تھا آپ صاحب دیوان ہیں قدوس آپ کا تخلص تھا۔ آپ کی ایک مشہور غزل حسب ذیل ہے۔

آستین برزخ کشیدہ ہم چو مکار آمدی	با خودی خود در تماشہ سوئے بازار آمدی
در بہاراں گلشن شدی در صحن گلزار آمدی	بعد ازاں بلبل شدی در صحن گلزار آمدی
خویشتر تن را جلوہ کردی اندر ایں آئینہ ہا	آئینہ اسم نہادی خود با اظہار آمدی
شور منصور از کجا و دار منصور از کجا	خود ز دیں بانگیں انا الحق بر سردار آمدی
گفت قدوس فقیرے در فناء و در بقا	خود بخود آزاد بودی خود گرفتار آمدی

نوٹ ☆: اس غزل کی اردو تضمین حضرت سید معین الدین المعروف شاہ خلموش حیدر آبادی نے کی ہے۔ رحمۃ اللہ علیہ نے لکھی ہے جو کہ ان کے دیوان میں زیور طبع سے آراستہ ہو چکی ہے۔ اور وہ دیوان فقیر راقم الحروف کی لائبریری میں موجود ہے۔

تعلیمات ☆: آپ فرماتے ہیں۔ بھوک دو قسم کی ہوتی ہے۔ علوی اور سفلی۔

(نمبر ۱) آپ فرماتے ہیں گرسنگی کثیف کو لطیف تک پہنچاتی ہے اور مقید کو مطلق کا نشان دیتی ہے۔ اور انسانیت کو روحانیت تک پہنچاتی ہے۔ کیونکہ گرسنگی سے آدمی خدا تعالیٰ تک پہنچ جاتا ہے۔

(نمبر ۲) آپ فرماتے ہیں کہ بھوک کے تین مقام ہیں پہلے مقام کو بھوک کی آگ کہتے ہیں۔ جس کی غذا پانی اور طعام ہے۔ دوسرے مقام کو درد محبت و عشق کی آگ کہتے ہیں۔ اس کی غذا خون جگر اور خاشاک وغیرہ ہے۔ تیسرے مقام کو محبوب و معشوق کی آگ کہتے ہیں۔ جس کی غذا حسن و جمال اور اوصاف کمال ہیں۔ (نمبر ۳) آپ فرماتے ہیں کہ خانہ بشریت سے نکل کر شہر احدیت کی طرف ہجرت کرنا چاہیے اور حضرت صمدیت کا مشاق ہونا چاہیے۔

آپ کی ذات تمام سلاسل طریقت کا مرکز و محور ہے ☆: آپ کی روحانی تعلیم و تربیت حضرت شیخ عبدالحق ردولوی چشتی صابری علیہ الرحمۃ کی روحانیت پاک سے ہوئی تھی جس کو عرف عام میں فیض باطنی کہا جاتا ہے چونکہ حضرت شیخ کے ساتھ آپ کی نسبت اویسی تھی جبکہ ظاہری بیعت و خلافت حضرت شیخ محمد چشتی صابری بن حضرت شیخ عارف چشتی صابری بن حضرت شیخ عبدالحق ردولوی چشتی صابری علیہم الرضوان سے تھی۔ اس طرح آپ ظاہری طور پر حضرت شیخ عبدالحق ردولوی کے پڑپوتے مرید اور باطنی طور پر بطریق اویسی حضرت شیخ کے مرید خاص تھے۔ علاوہ ازیں آپ کو دیگر سلاسل طریقت کے دیگر مشائخ عظام سے بھی خلافت و اجازت تھی جس کی تفصیل اس طرح ہے کہ سلسلہ نظامیہ حضرت بندگی میاں شیخ بن حکیم اودھی اور اس کے علاوہ نظامیہ قادریہ اور سہروردیہ میں حضرت شیخ درویش بن قاسم اودھی علیہم الرضوان سے خرقہ خلافت حاصل ہے۔ نیز ان تمام بزرگوں اور تمام خانوادوں کے شجرے آپ تک پہنچتے ہیں یہی وجہ ہے کہ آپ کے بعد سلسلہ عالیہ چشتیہ صابریہ کے تمام بزرگوں کو یہ اعزاز حاصل ہے کہ وہ چار پیر اور چودہ خانوادوں کے مالک ہیں۔ اور سلسلہ عالیہ چشتیہ صابریہ کے بزرگ اپنے مرید کو چاروں سلاسل اور چودہ خانوادوں میں بیعت سے مشرف فرماتے ہیں۔ یہ اعزاز صابریوں کی خصوصیت کا امتیازی نشان ہے جو کہ حضرت قطب عالم عبدالقدوس گنگوہی کے فیض و کرم سے ہے۔ سلسلہ عالیہ چشتیہ صابریہ کے متعلقین پر آپ کے دو بڑے احسان ہیں۔ (نمبر ۱) یہ کہ آپ کی وجہ سے صابری چار پیر چودہ خانوادوں کے مالک اور وارث (نمبر ۲) یہ کہ حضور مخدوم پاک علاؤ الدین علی احمد صابری کلیری رحمۃ اللہ کے جلال کو جمال میں 300 برس بعد از وصال آپ نے تبدیل کیا اور حضور مخدوم پاک مزار مبارک کا نشان ہم صابریوں کو آپ کی روحانی کوششوں کے ذریعے ملا۔

آپ کی علمی خدمات و تصانیف ☆: حضرت قطب عالم عبدالقدوس گنگوہی لکھی چشتی صابری رحمۃ اللہ علیہ نے جہاں اپنے درس و تدریس کے سکے جمائے وہاں پر آپ نے تصانیف کے میدان میں بھی انقلابی خدمت انجام دیں اور بہت سی تصانیف تشنگان علوم ظاہریہ و باطنیہ کے لئے چھوڑی ہیں ان میں (نمبر ۱) شرح عوارف المعارف۔ (نمبر ۲) حاشیہ فصوص الحکم۔ (نمبر ۳) رسالہ قدوسیہ۔ (نمبر ۴) غرائب الفوائد۔ (نمبر ۵) رشد نامہ۔ (نمبر ۶) مظهر عجائب۔ (نمبر ۷) مکتوبات قدوسیہ۔ (نمبر ۸) انوار لعیون فی اسرار المکتون۔ (نمبر ۹) لطائف قدوسی آپ کی تصانیف ہیں جن میں سے انوار لعیون کا اردو ترجمہ ہمارے

علمی ساتھی و بزرگ دوست جناب زبیر احمد گلزاری آف اسلام آباد نے چھپوادیایا ہے جبکہ آپ کی دوسری کتاب مکتوبات قدوسیہ الفیصل بک اردو بازار والوں نے شائع کی ہے جس میں آپ کے ۱۹۳ مکتوب جو کہ ۸۰۷ صفحات پر مشتمل ہیں منظر عام پر آچکی ہے۔ باقی تصانیف کے بارے میں فقیر نے بہت کوشش کی مگر وہ کم از کم پاکستان میں دستیاب نہ ہیں۔ آج کل آپ کے فارسی دیوان کا ترجمہ فاضل شہر محقق سلسلہ صابر یہ الحاج کپتان واحد بخش سیال فرما رہے ہیں امید ہے کہ جلد ہی چھپ کر منظر عام پر آجائے گا۔

آپ کے خلفائے نامدار ☆: ویسے تو آپ کے خلفاء کی تعداد کئی ہزار بتائی جاتی ہے۔ صاحب مرآة الاسرار حضرت شیخ عبدالرحمن چشتی اور صاحب اقتباس الانوار شیخ محمد اکرم قدوسی نے مندرجہ ذیل خلفاء کے اسمائے گرامی تحریر کئے ہیں۔ (نمبر ۱) حضرت شیخ رکن الدین جو کہ آپ کے صاحبزادے ہیں۔ (نمبر ۲) حضرت شیخ عبدالغفور اعظم پوری۔ (نمبر ۳) حضرت بندگی شیخ خان خانپوری۔ (نمبر ۴) حضرت شیخ عبدالعزیز کیرانوی۔ (نمبر ۵) حضرت شیخ عبدالستار سہارنپوری۔ (نمبر ۶) حضرت میر سید رفیع الدین اکبر آبادی۔ (نمبر ۷) حضرت شیخ عبدالرحمن۔ (نمبر ۸) حضرت شاہ جلال الدین تھانیسری علیہم الرضوان ہیں۔

حضرت قطب عالم کا مشرب ☆: تمام اولیائے کاملین کی طرح آپ کا مسلک و مشرب وحدت الوجود تھا۔ آپ کو حق تعالیٰ کی ذات اقدس نے علم لدنی سے بہرہ ور فرمایا تھا جس کی وجہ سے آپ کو تمام علوم ظاہری و باطنی پر عبور تھا۔ اور اپنے مسلک وحدت الوجود کو حضرت شیخ محی الدین ابن عربی رحمۃ اللہ علیہ کی طرح قرآن وحدیث کی روشنی میں ثابت کرتے تھے۔ اور اس کے ساتھ حضرت ابن عربی کی طرح آپ شریعت کی بھی سختی سے پابندی فرماتے تھے اور احکام شرع سے بال برابر بھی تجاوز گوارا نہیں کرتے تھے۔ ایک طبقہ لوگوں کو وحدت الوجود اور شریعت کو الگ الگ ثابت کرنے کی کوشش میں ہے ہم آپ کے فرمودات کی روشنی میں مختصر طور پر وحدت الوجود کی حقیقت کو پیش کر رہے ہیں۔

حقیقت وحدت الوجود ☆: مسئلہ وحدت الوجود بے حد پیچیدہ اور پرخطر ہے۔ کیونکہ عام ازہان کی رسائی سے بالاتر ہے۔ اس کی وجہ یہ ہے کہ اس کا تعلق خود ذات باری تعالیٰ سے ہے۔ جس کا ادراک

حد بشریت سے باہر ہے۔ وحدت الوجود کی حقیقت صرف ان حضرات پر آشکار ہوتی ہے جو تزکیہ نفس و تصفیہ قلب کی منازل طے کر کے عالم اجساد سے اوپر نکل جاتے ہیں اور عالم ارواح، عالم جبروت اور عالم اہوت، کی پاک و مقدس فضا میں سیر کرتے ہیں اس لئے شروع سے اہل ظواہر اور اہل باطن میں اس کے متعلق نزاع چلا آ رہا ہے۔ اہل ظاہر کثرت و وجود کے قائل ہیں اور اہل باطن وحدت و وجود کے قائل ہیں۔ اہل باطن کے نزدیک وجود صرف ایک ہے اور ایک ہو سکتا ہے اور وہ وجود ذات باری تعالیٰ کا ہے۔ ان کا استدلال یہ ہے کہ جب حق تعالیٰ ذات و صفات میں وحدہ لا شریک ہے اور جب وجود بھی اس کی ایک صفت ہے تو پھر صفت وجود میں اس کا کوئی کس طرح شریک ہو سکتا ہے۔ دوسری دلیل یہ ہے کہ حق تعالیٰ کی ہستی لامحدود ہے۔ اگر اس کو محدود مانا جائے تو کفر لازم آتا ہے۔ لیکن وحدت الوجود کے انکار سے اس کی ہستی محدود ہو جاتی ہے کیونکہ اگر یہ کہا جائے کہ اشیاء کائنات حق تعالیٰ کا عین نہیں غیر ہیں تو اس کی ہستی محدود ہو جاتی ہے کیونکہ جس ہستی سے کائنات خارج ہو یا جو ہستی کائنات سے خارج ہو اور علیحد ہو وہ لازماً محدود ہے یعنی کائنات کی اشیاء میں نہیں ہے۔ باقی ہر جگہ ہے۔ اس سے حق تعالیٰ کی ہستی کا محدود ہونا لازم ہے جو کفر ہے۔

کشف و کرامت ☆: ایک مرتبہ آپ موضع چھانچ پور میں مقیم تھے۔ عین مشغولی کی حالت میں آپ نے با آواز بلند فرمایا کہ گاؤں کے لوگوں کو چاہیے کہ اپنا مال و اسباب لے کر گھروں سے باہر نکل آئیں۔ گاؤں میں آگ لگنے والی ہے۔ تھوڑی دیر بعد ہی گاؤں میں آگ لگ گئی۔ اور جن لوگوں نے آپ کی ہدایت پر عمل نہیں کیا وہ پشیمان ہوئے۔ اور ان کو نقصان پہنچا۔

کرامت ۲ ☆: مولانا چندن جو آپ کے صاحبزادے رکن الدین کے استاد تھے اور آپ حضرت عبدالقدوس سے بیعت تھے۔ ایک مرتبہ کپڑے دھونے تالاب پر گئے وہاں ایک حسین عورت کو دیکھ کر اسی پر شفیقہ و فریفتہ ہو گئے۔ خلوت نے ان کو دست درازی کی ترغیب دی قبل اس کے کہ وہ دست دراز کریں۔ انہوں نے دیکھا کہ آپ تالاب میں کھڑے ہیں۔ مولانا چندن آپ کو تالاب میں کھڑے دیکھ کر اپنے خیالات فاسدہ پر شرمندہ ہوئے۔ تالاب سے واپس ہوئے اور جب آپ کی خدمت میں حاضر ہوئے۔ تو آپ نے مسکرا کر فرمایا کہ مولانا کچھ دہشت کی بات نہیں۔ پیر محافظ وقت ہوتے ہیں۔

وصال با کمال ☆: آپ کا وصال ۲۴ جمادی الآخر بمصر چوراسی سال بروز منگل ۹۴۴ھ کو ہوا۔ بعض روایت کے مطابق آپ کا وصال ۹۴۵ھ لکھا ہے۔ مزار شریف آج بھی گنگوہ شریف ضلع انبالہ انڈیا میں مرجع خاص و عام ہے۔ جہاں اہل عقیدت و محبت حاضری دے کر اپنے قلوب و اذہان کو نور ایمان سے منور کرتے ہیں۔ کسی عارف نے آپ کے وصال کی قطعہ تاریخ یوں لکھی ہے۔

چو شیخ قدس و اقدس عبد قدوس بملک قدس از حق یافت شاہی
 زمشاق جناں سالتش عیاں شد دگر مشاق محبوب الہی
 ۹۴۵ھ ۹۴۵ھ

منقبت حضرت شیخ عبدالقدوس گنگوہی رحمۃ اللہ علیہ

قطب عالم آفتاب اولیا تابش مہتاب حسن مصطفیٰ صلی اللہ علیہ وسلم
 طلعت شاہ علاؤ الدین ہو جلوۂ ماہ جلال الدین ہو
 سلسلے کے ایسے ناظم آپ ہیں صابری رنگوں کے قاسم آپ ہیں
 خواجہ قطب الدین کے حسن نظر فیض یاب حضرت گنج شکر
 اے حبیب خواجہ ہندالولی اے لبیب شہر یار کلیری
 دلبری کی شان و شوکت کا جہاں جنت الفردوس باب آستاں
 باغ صابر کے حسین سرو رواں آپ سے ضو بار دل کا آسمان
 جو بھی آیا آپ کے دربار میں آ گیا وہ عشق کے گلزار میں
 عالموں میں علم کی پہچان ہو اولیاءوں میں بھی عالی شان ہو
 ارفع و اعلیٰ و اکمل بے گماں آپ سے ارض ادب انجم فشاں
 صدقہ سبطین ہو سبطین پر میرے خواجہ بارش لعل و گہر
 از قلم: شاہ محمد سبطین شاہ جہانی

حضرت شیخ عبدالکبیر بالا پیر چشتی صابری رحمۃ اللہ علیہ

تعارف ☆: ولی ابن ولی، پروردہ آغوش ولایت، قطب ابن قطب العالم، متصرف بہ تصرفات، عالم حقائق و معارف علم لدنی، شہباز طریقت حضرت شیخ عبدالکبیر بالا پیر چشتی صابری گنگوہی رحمۃ اللہ علیہ قطب الاقطاب ہیں۔ آپ قطب العالم بندگی حضرت شیخ الشیوخ عبدالقدوس گنگوہی چشتی صابری علیہ الرحمۃ کے فرزند ارجمند اور مرید و خلیفہ مجاز ہیں۔ آپ کا سلسلہ نسب چند واسطوں سے حضرت نعمان بن ثابت امام اعظم ابوحنیفہ رحمۃ اللہ علیہ سے ملتا ہے۔ آپ زہد و تقویٰ و رعب، عبادت و ریاضت میں درجہ کمال رکھتے تھے، سخاوت آپ میں بدرجہ اتم موجود تھی۔ شجاعت میں بے مثال تھے۔ ذوق ہماع میں اپنا ثانی نہ رکھتے تھے۔ آپ سے بے شمار کرامات کا صدور ہوا۔ اگر یوں کہہ دیا جائے تو بے جا نہ ہوگا کہ آپ کا وجود باجوہ و خیرا پاکرامت تھا۔

کشف و کرامت ☆: ایک دن سلطان سکند بن بہلول اپنے دو وزیروں کے ہمراہ آپ کا امتحان لینے کی غرض سے آپ کی خانقاہ معلیٰ میں حاضر ہوا۔ ان تینوں نے اپنے اپنے دل میں اپنی اپنی مرضی کی تین چیزیں کھانے کی سوچ لیں تھیں اور ایک دوسرے سے کہنے لگے کہ اگر حضرت شیخ عبدالکبیر بالا پیر عارف کامل ہوئے تو ہماری خواہش پوری کریں گے۔ وگرنہ ہم سمجھیں گے یہ عارف نہ ہیں۔ جب یہ تینوں خانقاہ میں پہنچے تو حضرت شیخ کبیر نے ہرن کے گوشت کے سمو سے سلطان سکندر کے سامنے اور میاں بڈھا کے سامنے پنجنی کا پیالہ اور ملک محمد کے سامنے حلوے کی پلیٹ رکھ دی۔ ان تینوں کی خواہش بھی یہی تھی۔ یہ دیکھ کر تینوں حیران ہوئے تو حضرت شیخ کبیر نے فرمایا کہ گھبرانے اور حیران ہونے کی کوئی ضرورت نہ ہے۔ اللہ تعالیٰ اپنے دوستوں کو دنیا داروں کے سامنے شرمندہ نہیں ہونے دیتا۔ ان سے جو چیز طلب کی جاتی ہے۔ وہ کار ساز خود بخود پیدا ہوتا ہے۔

وصال با کمال ☆: آپ کا وصال با کمال ۲۶ ربیع الثانی ۹۴۷ھ بمطابق ۱۵۴۰ء کو ہوا۔ مزار پُر انوار دہلی انڈیا میں مرجع خاص و عام ہے۔ جہاں اہل عقیدت و محبت آج بھی حاضری دے کر منہ مانگی مرادیں پاتے ہیں۔

مفتی غلام سرور قادری لاہوری علیہ الرحمۃ نے قطعہ تاریخ یوں لکھی ہے

حضرت شیخ عثمان زندہ پیر چشتی صابری رحمۃ اللہ علیہ

تعارف ☆: ولی متصرف بہ تصرفات، مطلق عین شہود ذات، فنا فی اللہ بقا باللہ، حضرت شیخ عثمان زندہ پیر چشتی صابری رحمۃ اللہ علیہ مشہور زمانہ اولیائے کبار سے ہیں۔ اپنے زمانے کے مشائخ و علماء میں آپ کو ممتاز مقام حاصل تھا۔ اور سلسلہ عالیہ چشتیہ صابریہ کے عظیم روح رواں تھے۔ آپ سلسلہ عالیہ چشتیہ صابریہ کے عظیم روحانی پیشوا حضرت شیخ عبدالکبیر چشتی صابری بن حضرت قطب العالم شیخ عبدالقدوس گنگوہی چشتی صابری علیہ الرحمۃ کے فرزند ارجمند اور مرید و خلیفہ اور سجادہ نشین تھے۔

سجادہ نشینی اور اس کا فیصلہ ☆: آپ کے تین بھائی تھے ایک حضرت شیخ حسین حضرت شیخ

برہان اور حضرت شیخ محمود۔ شیخ حسین آپ سے بڑے تھے اور اپنے والد ماجد کی طاہری حیات میں انتقال فرما گئے تھے۔ ان کے دو بیٹے شیخ نور الدین اور شیخ غفور یادگار زمانہ رہے۔ جب آپ کے والد گرامی حضرت شیخ عبدالکبیر فوت ہوئے تو حضرت شیخ عثمان زندہ پیر ہی کو سجادہ نشین منتخب کیا گیا۔ مگر بوجہ اختلاف شیخ حسین کے دونوں بیٹوں نے سجادگی کا دعویٰ بادشاہ وقت سلطان ابراہیم لودھی کی عدالت میں کر دیا۔ اور اس کے ساتھ ہی حضرت خواجہ شمس الدین ترک پانی پتی اور حضرت شیخ جلال الدین محمد کبیر الاولیاء علیہم الرحمۃ کے مزارات پر آنے والی فتوحات اور نذرانوں کا دعویٰ بھی کر دیا۔ چنانچہ بادشاہ سلطان ابراہیم لودھی اس مقدمہ اور جھگڑے کا فیصلہ کرنے خود پانی پت آ گیا۔ اگرچہ آپ کی والدہ ماجدہ اور دیگر مریدین و عقیدت مندان و امرائے شہر سب آپ حضرت عثمان زندہ پیر چشتی صابری کے حق میں تھے۔ چونکہ شیخ حسین کے دونوں صاحبزادوں کا بادشاہ کے دربار میں اثر و رسوخ تھا۔ اس وجہ سے بادشاہ نے طرف داری کرتے ہوئے سجادہ نشینی دو حصوں میں تقسیم کر دی۔ سجادہ نشینی کے منصب سنبھالنے کے بعد جب پہلی مرتبہ عید کے روز دونوں سجادہ نشین شہر سے باہر آئے تو دونوں میں لڑائی ہو گئی۔ شیخ حسین کے بیٹے چندول پر سوار تھے وہ نیچے گر گئے اور زخمی ہو گئے اور عید گاہ تک نہ پہنچ سکے۔ اور حضرت شیخ عثمان زندہ پیر رحمۃ اللہ علیہ صحیح سلامت عید گاہ میں پہنچے اور نماز عید ادا کی۔ اس دن کے بعد سے شیخ حسین کے دونوں صاحبزادوں میں مقابلہ کی سکت نہ رہی اور

سجادہ نشینی حضرت شیخ عثمان زندہ پیر چشتی صابری رحمۃ اللہ علیہ کے پاس ہی رہی۔

کشف و کرامات ☆: جٹ برادری کے دو آدمی ایک ہندو ایک مسلمان آپس میں اختلاف رکھتے تھے۔ ان کے معاملات میں فیصلہ نہیں ہو پا رہا تھا۔ وہ دونوں اکٹھے ہو کر آپ کی خدمت میں حاضر ہوئے اور اپنا اختلاف آپ کے سامنے بیان کیا آپ نے دونوں کی باتیں سنیں اور اس نتیجے پر پہنچے کہ مسلمان حق پر ہے۔ چنانچہ آپ نے مسلمان کے حق میں فیصلہ دے دیا۔ ہندو نے فیصلہ کے خلاف احتجاج کیا اور کہنے لگا کہ آپ نے مسلمان ہونے کے ناطے دوسرے مسلمان کی طرف داری کی ہے۔ وگرنہ میں حق پر ہوں فیصلہ میرے حق میں ہونا چاہیے تھا۔

آپ اس ہندو کی بات سن کر مراقبہ میں چلے گئے اور تھوڑی دیر کے بعد سر اٹھا کر فرمایا کہ تمہاری دونوں کی بیویاں حاملہ ہیں۔ تم دونوں کے لئے حکم دیا جاتا ہے کہ سیدھے گھروں کو چلے جاؤ۔ تم دونوں میں سے جو سچا ہوگا۔ اس کے گھر میں لڑکا پیدا ہوگا۔ اور جو جھوٹا ہوگا اس کے ہاں لڑکی پیدا ہوگی۔ وہ دونوں اس فیصلے پر متفق ہو گئے اور اپنے اپنے گھروں کو چلے گئے۔ کچھ دنوں کے بعد مسلمان کے گھر لڑکا پیدا ہوا اور ہندو کے گھر میں لڑکی۔ یہ دیکھ کر معترض کا اعتراض ختم ہو گیا اور دونوں نے آپ کے فیصلے پر متفق ہو کر آپس کا جھگڑا ختم کر دیا۔

کرامت نمبر ۲ ☆: آپ کے صاحبزادے شیخ نظام الدین چشتی صابری علیہ الرحمۃ نے ایک کنواں بنوایا تو وہ اپنے والد گرامی کے پاس حاضر خدمت ہوئے اور عرض کی کہ آپ فاتحہ اور دعا فرمائیں آپ نے فرمایا کہ پہلے دعوت کا انتظام کرو۔ جس میں ایک گائے ذبح کرو اور اتنے من گندم کا آٹا پکا کر لوگوں کو کھانا کھلاؤ پھر میں تمہارے لئے دعا کروں گا۔ حضرت شیخ نظام الدین نے عرض کیا میرے پاس تو ایک بکری ہے۔ میں اس سے زیادہ کیا کر سکتا ہوں آپ نے فرمایا ہماری زبان سے جو نکل گیا ہے اُسے پورا کرو ورنہ مجھے ڈر ہے کہ تمہارا کنواں گر جائے گا۔ حضرت شیخ نظام الدین دعوت کا انتظام کرنے سے ہچکچاہٹ سے کام لیتے رہے اور کنواں نیچے سے بیٹھنے کے سبب گر گیا۔

وصال باکمال ☆: آپ کا وصال باکمال دس ذی القعدہ ۹۹۰ھ بمطابق ۱۵۸۲ء کو ہوا۔

مزار پُر انوار پانی پت ہندوستان میں مرجع خاص و عام ہے۔ حضرت علامہ مفتی غلام سرور لاہوری نے قطعہ تاریخ یوں لکھی ہے۔

شیخ عثمان پیر عالمگیر چشت رفت از دنیائے دون اندر جناں
رحلتش رکن جہاں عثمان بگو نیز قطب الوصلین عثمان بخوان
۹۹۰ھ

حضرت شیخ عبدالغفور چشتی صابری رحمۃ اللہ علیہ

تعارف ☆: امام ربانی، مرشد لائٹانی، شیریزدانی، نور محض در طلسم جسمانی حضرت شیخ عبدالغفور چشتی صابری رحمۃ اللہ علی مشاہیر اولیائے کبار سے ہیں۔ آپ ابتدائی زمانہ میں سپہ گرمی اور ملازمت کرتے تھے۔ ایک دن بازار میں کھڑے تھے کہ ایک شخص اپنے ہاتھ میں حضرت شیخ شرف الدین یحییٰ منیری علیہ الرحمۃ کے مکتوبات کا ایک جزو لے کر کھڑا ہوا تھا کہ آپ نے اس سے کتاب لے کر مطالعہ شروع کیا اور اس میں دنیا اور اس کی مذمت کا بیان تھا۔ اس کو پڑھتے ہی آپ کے دل سے دنیا کی محبت جاتی رہی اور سارا مال و اسباب راہ حق میں دے کر خلوت نشین ہو گئے۔ اور یا حق میں مشغول ہو گئے۔ ایک رات خلوت میں بیٹھے تھے کہ سامنے کی دیوار پھٹ گئی اور وہاں سے ایک سوار نمودار ہوا۔ جس نے آپ سے کہا سلام علیکم یا سراج العارفین یہ کہہ کر دوسری طرف یعنی مشرق کی دیوار سے نکل گیا۔ اسی طرح چالیس ابدال مقابل کی دیوار سے آئے اور سلام کر کے مشرق کی دیوار سے نکل گئے۔ آخری آدمی نے کہا کہ آپ کیوں بیٹھے ہیں انھیں اور مردان خدا کا دامن پکڑیں۔ کیونکہ یہ کام خود بخود نہیں ہوتا۔ اسی روز آئے آپ کے دل میں حق سے آگاہی پیدا ہوئی۔ اور دوسرے دن باہر نکل کر تلاشی شیخ میں جا بجا پھرنے لگے۔ ادھر حضرت قطب العالم شیخ عبدالقدوس گنگوہی علیہ الرحمۃ کو کشف باطن سے اس بات کا علم ہو گیا۔ اور ایک خط لکھ کر ایک درویش کو دیا اور فرمایا کہ فلاں مقام پر ایک شخص اس حلیہ کا تلاش شیخ میں پھر رہا ہے یہ خط اس کو پہنچا دو اور اسے ہمارے پاس لے آؤ۔ درویش خط لے کر اس علاقے میں گیا اور آپ کو تلاش کر کے خط دے دیا۔ آپ نے جب خط کو دیکھا تو پہلا شعر یہ تھا:

چنگ در حضرت خداداد لا آنچه او نیست پشت پازوہ

ترجمہ ☆: تم نے خدا کے دامن میں ہاتھ ڈالا ہے اور غیر اللہ پر لات ماری ہے۔ یہ پڑھتے ہی فوراً حالت دگرگوں ہوگئی اور وہاں سے گنگوہ شریف کی جانب روانگی فرمائی۔

بیعت و خلافت ☆: آپ قطب العالم مجدد سلسلہ عالیہ چشتیہ صابریہ حضرت شیخ عبدالقدوس گنگوہی علیہ الرحمۃ کی خدمت میں پہنچے اور ان کے دست حق پرست پر بیعت سے مشرف ہو کر عبادت و ریاضت و مجاہدہ میں مصروف رہ کر اپنے شیخ سے خرقہ خلافت پا کر سرفراز و ممتاز ہوئے۔ حضرت قطب العالم نے خرقہ خلافت عطا فرما کر آپ کو اپنے وطن اعظم پور روانہ فرمادیا۔

اور یہ بھی وصیت فرمائی تمہیں نعمت باطنی کا ایک حصہ ایک مجذوب سے ملنا ہے۔ جو فرقہ ملامتیہ سے تعلق رکھتا ہے وہ قصبہ ہتتا اور میں رہتے ہیں وہاں جا کر اپنا حصہ اُن سے لے لینا۔

مجذوب کی خدمت میں حاضری ☆: آپ جب اپنے گھر اعظم پور پہنچے تو چند روز

قیام فرما کر حضرت شیخ کے فرمان کے مطابق قصبہ ہتتا اور تشریف لے گئے اور اس مجذوب کو دیکھا کہ شراب کی صراحی ہاتھ میں لئے بیٹھے ہیں۔ آپ کے دل میں خیال پیدا ہوا کہ یہ شخص خلاف شرع کام کر رہا ہے مجھے کیا نعمت دے گا۔ چنانچہ وہاں سے روانہ ہو کر قصبہ کی جامع مسجد میں تشریف لے گئے۔ اور جا کر سو گئے۔ دل میں ارادہ یہ تھا کہ نماز کے بعد واپس اعظم پور چلا جاؤں گا۔ اتفاقاً نیند کی حالت میں آپ کو احتیام ہو گیا۔ اور غسل کی نیت سے غسلخانہ میں گئے تو کیا دیکھتے ہیں کہ ہر گھڑا شراب سے لبریز ہے اس کے بعد دوسری مسجد میں گئے وہاں بھی تمام مشکوں اور گھڑوں میں پانی کی بجائے شراب ہی دیکھی۔ اس کے دریائے گنگا پر گئے تو وہاں بھی شراب کے علاوہ کچھ نہ پایا۔ اس لئے آپ کو یقین ہو گیا کہ یہ سب کچھ اس مجذوب کے تصرف کا نتیجہ ہے۔ ناچار اپنے وسوسوں سے تائب ہو کر ان کی خدمت میں پہنچ گئے۔ انہوں نے دیکھتے ہی آپ سے فرمایا اگرچہ ہم لوگ ملامتی ہیں لیکن تم عالم ہو تمہیں حدیث نبوی ظَنُّ الْمُؤْمِنِينَ خَيْرًا (مومن کا گمان نیک ہونا چاہیے) پر عمل کرنا چاہیے اور ہر شخص پر نیک گمان کرنا چاہیے۔ تمہیں یاد نہیں کہ تمہارے پیر و شیخ حضرت قطب العالم کا فرمان کیا تھا۔ آپ نے

نہایت ہی عاجزی سے عرض کیا حضرت مجھ سے خطا ہوگئی ہے مجھے معاف فرمادیں۔ مجذوب نے ازراہ کرم آپ پر شفقت فرمائی۔ اور وہ نعمت جو ان کے پاس باطنی طور پر تھی۔ وہ امانت آپ کے سپرد کر دی۔ اس کے بعد آپ واپس اعظم پور آ کر عبادت و ریاضت و مجاہدہ اور تربیت مریدین میں مشغول ہو گئے۔ آپ کے حسن تربیت سے بہت سے لوگ مرتبہ تکمیل و ارشاد کو پہنچے۔

وصال باکمال ☆: آپ کا وصال باکمال دسویں صدی ہجری کو اعظم پور انڈیا میں ہوا۔ مزار پُر انوار بھی اعظم پور میں مرجع خاص و عام ہے۔

حضرت مخدوم شیخ عبدالاحد چشتی صابری رحمۃ اللہ علیہ

تعارف ☆: مخدوم ملت اسلامیہ، مخصوص بتنایات رسول عربی، متصرف ولایت شرقی و غربی، معلم مکتب خانہ ام الکتاب، معلم مدرسہ یہدی بہ اللہ من اناب، بدانش ملک شریعت و انتظام حضرت مخدوم شیخ عبدالاحد چشتی صابری فاروقی رحمۃ اللہ علیہ وقت کے اولیائے کبار سے ہیں۔ آپ حضرت شیخ سرہندی مجدد الف ثانی امام ربانی حضرت شیخ احمد فاروقی نقشبندی علیہ الرحمۃ کے والد گرامی اور فاروقی النسل حضرت امیر المومنین فاروق اعظم رضی اللہ تعالیٰ عنہ کی اولاد پاک سے ہیں۔ آپ حضرت قطب العالم شیخ عبدالقدوس گنگوہی چشتی صابری علیہ الرحمۃ کی خانقاہ مغلی گنگوہ شریف جب حاضر ہوئے تو روئے تاباں جناب حضرت شیخ رکن الدین جو کہ قطب عالم کے عظیم فرزند ارجمند ہیں پر پڑی تو فریفتہ ہوئے رہ گئے۔ اور ان کے دست حق پرست پر بیعت سے مشرف ہوئے اور بعد از تکمیل مجاہدات و منازل سلوک کے انہی سے خرقہ خلافت پا کر سرفراز و ممتاز ہو کر صاحب ارشاد ہوئے۔ تحفۃ الابرار میں ہے کہ حضرت شیخ رکن الدین نے اپنے والد گرامی کے حکم سے آپ کو خرقہ خلافت عطا کیا تھا۔ اور اجازت خانوادہ قادریہ و چشتیہ صابریہ آپ کو عطا کی تھی۔

وصال باکمال ☆: آپ کا وصال باکمال ۷۷۷ برس کی عمر شریف میں ۱۰۰۷ھ بمطابق ۱۵۹۹ء کو ہوا۔ مزار پُر انوار سرہند شریف انڈیا پنجاب میں مرجع خاص و عام ہے۔

حضرت شیخ عبدالرحمن چشتی صابری رحمۃ اللہ علیہ

تعارف ☆: عالم ربانی، مرشد لائٹانی، گنجیہ علوم و معرفت و طریقت و شریعت حضرت شیخ عبدالرحمن چشتی صابری رحمۃ اللہ علیہ قبلہ اہل تحقیق ہیں۔ آپ کی ولادت باسعادت ۹ ربیع الآخر ۱۰۰۵ھ کو رسول پور عرف دہنتی لکھنؤ میں ہوئی۔ آپ سلسلہ عالیہ چشتیہ صابریہ کے عظیم سرخیل ہیں۔ آپ مغلیہ خاندان کے بادشاہ جہانگیر اور شاہجہان کے ہم عصر تھے۔ شہنشاہ اورنگزیب کے چند ایام آپ نے دیکھے ہیں۔ آپ نسبتاً قریشی ہاشمی علوی ہیں۔ آپ کے آباؤ اجداد کا شمار مشائخ کبار میں ہوتا ہے۔ گھر کے مذہبی ماحول نے آپ کو اس قدر متاثر کیا کہ آپ نے بہت جلد علوم متداولہ سے فراغت حاصل کی اور مجاہدہ و سلوک میں مصروف و مشغول ہو گئے۔

بیعت و خلافت ☆: آپ سلسلہ عالیہ چشتیہ صابریہ میں حضرت شیخ حمید بن شیخ قطب الدین چشتی صابری جو کہ ساتویں پشت میں حضرت احمد عبدالحق ردلوی چشتی صابری علیہ الرحمۃ کی اولاد ہیں کہ دست حق پرست پر بیعت سے مشرف ہیں اور انہی سے خرقہ خلافت پا کر سرفراز و ممتاز ہوئے۔ آپ اپنی معروف زمانہ کتاب ”مرآة الاسرار“ کے صفحہ 1167 پر خود لکھتے ہیں۔

اس فقیر کو بھی اس عارف ربانی کے ہاں ایک خلوت نصیب ہوئی۔ آپ روزانہ اس فقیر کے خلوت خانہ میں تشریف لاتے تھے۔ اور عالم باطن سے جو کچھ احقر پر وارد ہوتا تھا۔ وہ مفصل حضرت شیخ کے سامنے بیان کرتا تھا۔ آپ قطب وقت تھے حضرت مخدومی قبلہ گا بھی حضرت شیخ احمد عبدالحق ردلوی علیہ الرحمۃ نے عالم معاملہ میں اس فقیر کو بتایا تھا کہ میرا بیٹا شیخ حمید قطب وقت ہے۔

جب یہ عاصی خلوت سے باہر آیا تو آپ نے خرقہ خلافت مع امانت خواجگان چشت عطا فرمایا۔ اور فقیر کے حال پر بہت توجہ فرمائی۔ آپ نے فرمایا کہ جو کچھ تجھے ملا ہے۔ سب شیخ احمد عبدالحق ردلوی علیہ الرحمۃ کے حکم سے ملا ہے۔ کیونکہ ہمارے مشائخ کا سلسلہ تجھ سے روشن ہوگا۔ اس وقت خواجگان چشت کی ولایت تمہارے سپرد کردی گئی ہے۔ اب اپنے گھر میں بیٹھ کر اللہ تعالیٰ کے حکم سے ولایت تقسیم کرتے رہو اور تجھے یہ کام مبارک ہو۔ اس عنایت بے پایاں کا کس زبان سے شکر ادا کروں۔

مختلف بزرگوں کی روحانی توجہات ☆: روحانی طور پر حضرت شیخ عبدالحق ردولوی چشتی صابری علیہ الرحمۃ کی چشم عنایت آپ پر رہی۔ جسکی وجہ سے آپ نے بڑے روحانی مدارج اور مقامات طے کیئے۔ اسکے علاوہ حضرت خواجہ بزرگ حضرت خواجہ سید معین الدین حسن سنجرى چشتی اجمیری رضی اللہ تعالیٰ عنہ کی روحانیت سے بھی آپ نے بہت فیضان حاصل کیا۔ اور حضرت کی زیر تربیت رہ کر بلند روحانی منازل پر پہنچے۔ اس کے علاوہ باطنی نظام کے تحت آپ شاہان مغلیہ کے معاملات کی دیکھ بھال اور حفاظت سلطنت اسلامیہ پر مامور تھے۔

ظاہری طور پر آپ کو جہانگیر اور شاہجہان کے دربار میں آنے جانے کے مواقع حاصل تھے اور اکثر مجالس میں آپ کی شرکت رہتی تھی۔ آپ حضرت شاہ ابوسعید گنگوہی کے قریبی دوست تھے۔ جو کہ حضرت قطب عالم عبدالقدوس گنگوہی کیتین واسطوں سے مرید اور اکابر مشائخ سے تھے۔ آپ نے بیس برس کی طویل مدت میں ایک کتاب ”مرآة الاسرار“ تصنیف فرمائی۔ جو کہ بزرگان دین کی سوانح حیات اور تعلیمات کے حوالے سے بہت عظیم خدمت ہے۔ جو کہ 1263 صفحات پر مشتمل ضخیم جلد ہے۔

وصال باکمال ☆: آپ کا وصال باکمال ۱۰۹۳ھ بمطابق ۱۶۸۳ء میں ہوئی۔ مزار پرانوار رسول پور لکھنؤ میں مرجع خاص و عام ہے۔

حضرت شیخ عبداللہ پاک بندگی چشتی صابری رحمۃ اللہ علیہ

تعارف ☆: قدوة السالکین، دلیل اکالمین، برهان العاشقین، حضرت شیخ عبداللہ پاک بندگی چشتی صابری رحمۃ اللہ علیہ قبلہ اہل تصوف ہیں۔ عارف کامل تھے۔ اور حضرت خواجہ شیخ نظام الدین بلخی چشتی صابری علیہ الرحمۃ کے مرید و خلیفہ ہیں۔ بہت سے افراد نے آپ سے فیض اور دولت علم و عرفان کو حاصل کیا۔ آپ کے حالات زندگی پر مزید کوئی تفصیل نہیں ملی۔ مزار پرانوار باغ بھگت رام میں واقع ہے۔ جس کا اب کوئی نام نشان باقی نہیں رہا۔ آپکی تاریخ وصال سن وصال کہیں سے بھی معلوم نہ ہو سکی۔ غالباً گیارہویں صدی ہجری کے آخر میں ہوا۔

حضرت شیخ عبدالسلام المعروف شاہ اعلیٰ چشتی صابری رحمۃ اللہ علیہ

تعارف ☆: عارف ربانی، ولی العصر، شیخ زمانہ، مرشد یگانہ، حضرت شیخ عبدالسلام بہ ملقب حضرت شاہ اعلیٰ چشتی صابری پانی پتی رحمۃ اللہ علیہ ۸۹۰ھ مادہ تاریخ ولادت ازیر الاقطاب ”فیاض“ نکلتا ہے جو کہ اپنے زمانے کے عظیم روحانی پیشوا حضرت شیخ نظام الدین بن شیخ عثمان زندہ پیر چشتی صابری علیہ الرحمۃ پانی پتی کے فرزند ارجمند اور حضرت شیخ جلال الدین محمد کبیر الاولیاء کی اولاد سے ہیں۔ آپ نے اپنی ظاہری و باطنی تکمیل کے بعد اپنے والد بزرگوار حضرت شیخ نظام الدین بن حضرت شیخ عثمان زندہ پیر چشتی صابری علیہم الرحمۃ کے دست حق پرست پر بیعت حاصل کی اور اپنے والد بزرگوار کے علاوہ حضرت شیخ نظام الدین نارنولی جو کہ اپنے عہد کے بڑے عارف کامل ہیں ان سے بھی خرقہ خلافت پا کر سرفراز و ممتاز ہوئے۔ چنانچہ کسی نے ان کے حق میں بہت خوبصورت شعر کہا۔

نظامش پیرو ہم پدرش نظام است نظام دو جہاں روئے تمام است

آپ کے ایک مرید اللہ دیا نے آپ کے ملفوظات اور حالات واقعات پر ایک کتاب لکھی ہے جس کا نام ”جوہر اعلیٰ“ ہے اس میں اس نے لکھا کہ آپ کا اصل نام عبدالسلام ہے مگر حضرت شیخ نظام الدین نارنولی نے آپ کو شاہ اعلیٰ کا خطاب دیا۔ اور اسی نام سے آپ نے شہرت پائی۔

نوکری کے دوران طلب حق ☆: سیر الاقطاب کے مصنف نے لکھا ہے کہ حضرت شاہ

اعلیٰ ابتدائی دور میں بابر کے ایک امیر خاندان کی نوکری کرتے تھے۔ کچھ عرصے کے بعد تیر اندازی میں آپ نے بہت شہرت پائی جس سے تمام فوج میں ممتاز اور یکتا نظر آتے تھے۔ مگر دل تھا کہ طلب حق میں بے چین دن و رات کی بے چینی کے باعث آخر آپ نے فوج کی نوکری کو خیر باد کہا اور اپنے وطن پانی پت پہنچ کر والد گرامی سے دلی طبیعت کی کیفیت بیان کیا۔ تو انہوں نے حکم دیا کہ آپ شمس الارض حضرت خواجہ شیخ شمس الدین ترک پانی پتی چشتی صابری علیہ الرحمۃ کے مزار کے ساتھ حجرے میں بیٹھ کر عبادت و ریاضت کریں۔ چنانچہ آپ حضرت خواجہ شمس الدین ترک پانی پتی چشتی صابری علیہ الرحمۃ کے مزار پر انوار پر عبادت و ریاضت میں مشغول ہو گئے۔ ابھی چالیس دن میں بھی

پورے نہیں ہوئے تھے کہ حضرت شیخ نظام الدین نارنولی باطنی طور پر تشریف لائے اور فرمایا کہ تمہارا باطنی حصہ میرے پاس ہے لہذا تم میرے پاس نارنول میں آؤ۔ چنانچہ آپ اسی بیخودی کے عالم میں گرتے پڑتے نارنول پہنچے اور حضرت شیخ نظام الدین نارنولی کی خدمت اقدس میں حاضر ہوئے۔ انہوں نے آپ کو خرقہ خلافت سے سرفراز فرما کر شاہ اعلیٰ کے خطاب سے نواز کر رخصت کیا۔

کشف و کرامات ☆ : کتاب جو اہر اعلیٰ میں شیخ اللہ دیا آپ کا مرید خاص رقم طراز ہے

کہ ایک بار میں نے حضرت شیخ شرف الدین بوعلی شاہ قلندر پانی پتی علیہ الرحمۃ کی بارگاہ میں نذرمانی کہ اگر میرا کام ہو گیا تو میں نذر پیش کروں گا۔ خدا کے فضل و کرم سے میرا کام میری مرضی کے عین مطابق ہو گیا تو ایک دن وہ نذر پوری کرنے کے لئے میں حضرت پیر عبدالسلام بہ ملقب شاہ اعلیٰ اپنے پیر و مرشد کو لے کر حضرت بوعلی شاہ قلندر علیہ الرحمۃ کے مزار کی طرف چل دیا۔ کہ راستے میں ایک دم شدید بارش آگئی۔ میں کچھ فکر مند ہوا تو آپ نے فرمایا فکر نہ کرو بارش تم پر نہیں برے گی۔

پھر ہوا بھی ایسے ہی کہ بارش ہم سے دس دس قدم دور فاصلے پر ہوتی رہی لیکن ہم پر ایک قطرہ بھی نہیں گرا۔ اس طرح ہم بحفاظت و بخیریت حضرت بوعلی شاہ قلندر علیہ الرحمۃ کے دربار میں پہنچ گئے۔ ہم نے وہاں دیگیں پکوائیں۔ انہیں تقسیم کیا گیا لیکن اتنی زوردار بارش کے باوجود ہم پر ایک قطرہ بارش کا نہیں گرا حالانکہ چاروں طرف پانی ہی پانی تھا۔

کرامت نمبر ۲ ☆ : سید الاقطاب میں لکھا ہے کہ حضرت شاہ اعلیٰ کے مریدوں میں سے

ایک شخص نے سونے کی کچھ اشرفیاں چمڑے کے تھیلے میں ڈال کر اپنے حجرے میں دفن کر دیا۔ چند مہینوں کے بعد جب اسے ضرورت پیش آئی تو اس نے اشرفیاں تلاش کیں۔ زمین کھودی گئی لیکن وہاں اشرفیوں کا نام و نشان بھی نہ ملا۔ بالآخر تھک ہار کر حضرت شاہ اعلیٰ چشتی صابری رحمۃ اللہ علیہ کی خدمت میں حاضر ہوا۔ اور تمام صورتحال سے آگاہ کیا۔ اس کی بات سن کر آپ بذات خود اس کے گھر تشریف لے گئے۔ ابھی اس کے گھر پہنچے ہی تھے کہ اچانک ایک جگہ پر (کسی) مار کر فرمایا اس جگہ کو کھودو تمہارا خزانہ یہاں دفن ہے۔ چنانچہ اس شخص نے وہاں سے زمین کھودی تو اسے چمڑے کے تھیلے میں پڑی ہوئی اشرفیاں وہاں سے مل گئیں۔ جنہیں دیکھ کر حیران رہ گیا۔ اور عرض کرنے لگا

حضور میں نے یہ اشرفیاں اپنے حجرے میں دفن کیں تھیں۔ لیکن اب یہ راستے میں برآمد ہو رہی ہیں۔
خدا معلوم کیا راز ہے۔ آپ نے فرمایا یہ اسرار الہی ہے۔ ان کا انکشاف نہیں کیا جاسکتا۔

کرامت نمبر ۳۳ ☆: آپ کی خانقاہ میں ایک کنواں ہے جو آپ نے خود کھودا تھا۔ جب وہ مکمل ہو گیا تو اس کا پانی کھارا نکلا۔ مریدین نے آپ کی خدمت میں پانی کے کھارے ہونے کی شکایت کی تو اتفاقاً وہاں ایک شخص چند روٹیاں حضرت خواجہ قطب الدین بختیار کاکی علیہ الرحمۃ کے دربار سے لے کر آپ کی خدمت میں حاضر ہوا۔ حضرت شاہ اعلیٰ نے ان روٹیوں کو اپنے ہاتھ سے توڑا اور کنویں میں ڈال دیا۔ اس کے بعد دعا کی اور فرمایا کہ اب پانی نکالو اور پیو۔ جب پانی نکالا گیا تو وہ بیٹھا تھا اور ٹھنڈا بھی۔

کرامت نمبر ۳۴ ☆: آپ کے وصال باکمال کے چند سال بعد ایک ضعیف عورت جس کا شاہی خاندان سے تعلق اس طرح ہے کہ نور الدین بادشاہ نے اپنی کنیزوں میں سے ایسے ایک کنیز اپنے رضاعی بھائی نواب مقرب خان کو عنایت کی تھی۔ وہ بی بی نہایت ہی عفت ماب اور قرآن پاک کی حافظہ تھیں۔ نواب اور ان کا تمام خاندان عطیہ سلطانی سمجھ کر ان کی عزت کرتا تھا۔ یہ بی بی نہایت متقیہ اور پرہیزگار تھیں اور نماز پنجگانہ کی پابند تھیں اور امرائے پانی پت کی لڑکیوں کی استانی تھیں۔ دختر نواب مقرب خان دختر دیوان عبدالرحیم اور دیگر لڑکیاں اس خاندان کے دیگر شرفاء کی ان کے پاس قرآن پڑھتی تھیں ان بی بی کے پاس زیور بھی بہت تھا۔ ان کے دل میں خیال آیا کہ کیوں نہ اس کو فروخت کر کے حضرت شاہ اعلیٰ چشتی صابری رحمۃ اللہ علیہ کا مزار بنوادیا جائے۔

اس بی بی نے مزار کی تعمیر کا کام شروع کرادیا۔ دوران تعمیر جو معمار کام کر رہا تھا نے خواب میں دیکھا کہ حضرت شاہ اعلیٰ اپنی قبر کے سرہانے کھڑے ہیں۔ اور فرما رہے ہیں کہ عمارت کا جو چبوترہ تم بنوا رہے ہو۔ اس سے ہمارے صندوق کا تختہ ٹوٹ گیا ہے اور ایک اینٹ صندوق میں گر گئی ہے۔ لہذا مناسب یہ ہے کہ چبوترہ کو گرا دو اور اینٹ کو صندوق سے باہر نکالو اور تختے کو درست کر کے دوبارہ چبوترہ بناؤ۔

صبح ہوئی تو وہ معمار ان نیک بی بی کے پاس ان کے گھر گیا اور رات کا خواب ان کے سامنے بیان کیا۔ اس نے کہا کہ جس طرح حضرت شاہ اعلیٰ کا حکم ہے اسی طرح کرو۔ چنانچہ وقت مقرر ہوا اور شہر کے بڑے بڑے لوگ جمع ہو گئے۔ چبوترے کی عمارت کو ہٹا دیا گیا اور صندوق کو باہر نکالا گیا تو کیا دیکھا کہ واقعی

صندوق کا تختہ ٹوٹا ہوا ہے اور اس کے اندر اینٹ پڑی ہوئی ہے یہ اینٹ حضرت کے زانوں کے نیچے تھی اور آپ کا دایاں پاؤں دراز تھا لیکن بائیں پاؤں اینٹ کی وجہ سے کھڑا ہو گیا تھا۔ لوگوں نے دیکھا کہ آپ کا جسم صحیح سالم موجود ہے۔ آنکھیں اس طرح روشن ہیں ایسا محسوس ہوتا تھا کہ آپ آرام فرما رہے ہیں۔ چنانچہ شہر کے رہنے والے چھوٹے بڑے آپ کی زیارت سے مشرف اور فیض یاب ہوئے۔ صندوق کے تختے کو دوبارہ درست کیا گیا اور عمارت کو از سر نو اس کی بنیاد کو تیار کر کے اٹھایا گیا۔

وصال باکمال ☆: آپ کا وصال باکمال ۱۴۲ برس کی عمر شریف میں ۱۰۳۳ھ بمطابق

۱۶۳۱ء کو ہوا۔ آپ کا مزار پر انوار پانی پت ہندوستان میں مرجع خاص و عام ہے۔ آپ کے دو صاحبزادے تھے جن میں سے ایک کا نام شاہ منصور دوسرے کا نام شاہ نور تھا۔ ان دونوں کا انتقال آپ کی ظاہری حیات مبارک میں ہی ہو گیا تھا۔ آپ کے بڑے صاحبزادے شاہ منصور کے بڑے فرزند حضرت شاہ محمد آپ کے وصال کے بعد اپنے دادا کے سجادہ نشین مقرر ہوئے۔

سیرالاقطاب کے مصنف نے آپ کی تاریخ وصال ۱۰۳۳ھ سے ”شاہ اعلیٰ“ نکالی ہے جبکہ خزینۃ الاصفیاء کے مصنف مفتی غلام سرور لاہوری نے آپ کے وصال کی قطعہ تاریخ یہ لکھی ہے:

جناب شاہ اعلیٰ پیر اسلام نظام الدین و دنیا شیخ والا
 بگو بالغ بخوان غالب بترحیل دگر سرور معلیٰ شاہ اعلیٰ
 ۱۰۳۳ھ

حضرت سید علی غواص ترمذی چشتی صابری رحمۃ اللہ علیہ

تعارف ☆: ثانی حضرت غوث اعظم، منبع علم و عرفان، قطب دائرہ کائنات، ہادی ساکنان ہجری و بری حضرت سید علی غواص ترمذی چشتی صابری رحمۃ اللہ علیہ یکتائے روزگار زمانہ بزرگ اور غوث الوقت، صاحب کشف و کرامات بزرگ تھے۔

آپ حضرت شیخ نظام الدین بلخی چشتی صابری رحمۃ اللہ علیہ کے مرید و خلیفہ مجاز ہیں۔ جب آپ نے منازل سلوک طے کیں۔ مرشد کامل نے آپ کے مقام اور منازل سلوک کی تکمیل کو دیکھ کر آپ کو خرقہ

خلافت سے سرفراز و ممتاز فرما کر آپ کو صوبہ سرحد کی جانب روانگی کا حکم دیا۔ آپ مرشد سے اجازت لیکر صوبہ سرحد میں یوسف زئی قبیلہ کی طرف چلے گئے۔ یوسف زئی قبیلہ کے بے شمار لوگ آپ کے حلقہ رادت میں داخل ہو گئے۔ حضرت مولانا اخوند درویزہ اور ان کے دو صاحبزادے بھی اسی علاقہ میں آپ کے دست حق پرست سے بیعت سے مشرف ہوئے تھے۔

آپ کا اصل نام سید علی ترمذی ہے جبکہ مرشد کامل نے آپ کے مقام ولایت کو دیکھتے ہوئے آپ کو غواص کا خطاب دیا۔ جو کہ بعد میں آپ کے نام کا حصہ بن گیا۔ یوسف زئی پٹھانوں کا قبیلہ جو کہ اپنے اندر ایک خاص مقام رکھتا ہے یہ لوگ جلدی جلدی کسی سے عقیدت و محبت نہیں کرتے۔ جب کسی مذہبی شخصیت سے تعلق جوڑ لیتے ہیں تو پھر اس کا نام لیکر پکارنا اس کی توہین سمجھتے ہیں۔ جب یہ قبیلہ آپ کے دست حق پرست پر بیعت سے مشرف ہوا تو پھر وہ تمام کے تمام لوگ آپ کو پیر بابا کے نام سے یاد کرنے لگے۔

نوٹ ☆: پیر بابا نام کے ایک اور بزرگ جو کہ سوات سے آگے موجود ہیں ان کا سلسلہ چشتیہ قادریہ سہروردیہ شطاریہ ہے۔ اور ان کا نام بھی سید علی ترمذی ہے۔ ان کے بڑے بیٹے کا نام سید حسن ہے جبکہ آپ کا نام بھی سید علی ترمذی ہے مگر سلسلہ عالیہ چشتیہ صابریہ کے آپ علمبردار ہیں۔ اور غواص کا لقب آپ کے مرشد نے دیا تھا۔ چونکہ آپ اسرار تصوف و عرفان کے موتی چننے میں غواص کرتے تھے۔ اس لئے آپ کو یہ خطاب ملا تھا۔ اور آپ بھی علاقہ یوسف زئی سوات صوبہ سرحد میں تمام عمر بسر کی۔ اور تادم آخر فیضان صابریہ تقسیم فرماتے رہے۔

وصال با کمال ☆: آپ کا وصال با کمال ۱۰۴۰ھ بمطابق ۱۶۳۱ء کو شاہجہان بادشاہ کے دور میں ہوا مزار پر انوار علاقہ یوسف زئی سوات سے آگے علاقہ بونیر کے موضع پارچہ کلمے صوبہ سرحد میں مرجع خاص و عام ہے مفتی غلام سرور لاہوری نے قطعہ تاریخ یوں لکھی ہے۔

چوزود غوطہ در بحر وصل خدا علی شاہ غواص والی ولی
نخی پیرا مجد علی سال اوست بفر ما دگر شیخ ہادی علی

۱۰۴۰ھ

حضرت شیخ حاجی عبدالکریم چشتی صابری رحمۃ اللہ علیہ

☆ تعارف: پیشوائے علم و عرفان، قبلہ طالبان، محدث وجد و پیمان، شمع قصر ہدایت، حضرت شیخ حاجی عبدالکریم چشتی صابری لاہوری رحمۃ اللہ علیہ انصاری قبیلہ کے عظیم نیرتاباں حضرت شیخ مخدوم الملک عبداللہ انصاری کے گھر پیدا ہوئے۔ آپ اپنے زمانے کے بہت جید عالم مفسر اور محدث و فقیہ اور شیخ کامل ہوئے ہیں۔ آپ نے ابتدائی تعلیم و تربیت اپنے گھر ہی مکمل کی اور بعد ازاں جید اساتذہ کے سامنے ڈانوںے تلمذ طے کر کے ظاہری علم کی تکمیل کی۔

جس زمانے میں اکبر بادشاہ کے والد گرامی کو ہندوستان بدر کر دیا تھا۔ تو آپ کے والد گرامی آپ کو اپنے ہمراہ لیکر مکہ مکرمہ چلے گئے اور کافی عرصہ سکونت پذیر رہے اس دوران آپ نے مکہ مکرمہ میں حج بیت اللہ کی سعادت بھی حاصل کی۔ اس کے بعد آپ واپس ہندوستان اپنے والد گرامی کے ہمراہ تشریف لے آئے۔ مگر اس کے کچھ عرصہ کے بعد آپ کے والد گرامی کو زہر دے کر شہید کر دیا گیا۔ اور اس کے بعد آپ ہندوستان سے ہجرت کر کے لاہور تشریف لے آئے اور اسی جگہ کو جہاں آجکل آپ کا مزار پرانوار ہے کو تبلیغ اسلام کا مرکز قرار دیکر رشد و ہدایت کا سلسلہ شروع کر دیا۔ جہاں آپ کے پاس عوام و خواص کا ایک جم غفیر جمع رہتا تھا اور آپ کی ذات و لاصفات سے ہزاروں افراد نے فیوض و برکات حاصل کئے۔ غیر مسلم آپ کے دست حق پرست پر مشرف بہ اسلام ہوئے۔ اور آپ کے حلقہ ارادت میں داخل ہوئے۔ ان میں سے کچھ افراد آپ کی صحبت میں رہ کر اعلیٰ مرتبہ کو پہنچے اور کالمین میں شمار ہوئے۔

☆ بیعت و خلافت: آپ سلسلہ عالیہ چشتیہ صابریہ میں حضرت خواجہ نظام الدین بلخی تھائیسری رحمۃ اللہ علیہ کے دست حق پرست پر مشرف بیعت ہوئے اور انہی سے خرقہ خلافت پا کر سرفراز و ممتاز ہوئے۔

☆ دوسری مرتبہ حج بیت اللہ شریف: جب آپ دوسری مرتبہ حج بیت اللہ کی ادائیگی کے لئے اپنے دوستوں کے ہمراہ پایادہ خشکی کے راستے گئے تو ایک مقام پر جا کر راستہ بھول گئے اور ایک ویران جنگل بیابان میں جا نکلے۔ جہاں دور دور تک پانی کا نام و نشان نہیں تھا جب آپ

کے دوستوں کو پیاس نے ستایا تو آپ کی خدمت میں حاضر ہو کر پانی کے لئے دعا چاہی۔ آپ نے دعا کے لئے ہاتھ اٹھائے تو اسی وقت دعا قبول ہو گئی۔ اس وقت ایک تیترا آپ کے سر پر اڑتا ہوا آیا اور آواز دیتا ہوا ایک طرف چلا گیا۔ آپ سمجھ گئے کہ جہاں پرندے ہوتے ہیں وہاں پانی ضرور ہوتا ہے۔ آپ اپنے ساتھیوں کے ہمراہ اس طرف گئے تو میٹھے پانی کا ایک چشمہ ملا۔ سب نے پانی پیا وضو کیا غسل کیا اور کپڑے دھوئے۔ اس کے بعد آپ نے فرمایا چونکہ ہمیں تیترا کی وجہ سے پانی ملا ہے۔ چنانچہ جو بھی میرا مرید ہے نہ ہی وہ تیترا کا شکار کرے گا اور نہ ہی اس کا گوشت کھائے گا۔ آپ کے اس فرمان کے بعد سے آپ کے مریدین نے تیترا کا شکار اور اس کا گوشت کھانا بند کر دیا۔

کشف و کرامات ☆: ایک دن آپ اپنی خانقاہ سے اٹھ کر حضرت پیر زیدی کے مزار پر انوار کی زیارت کے لئے تشریف لے جا رہے تھے۔ کہ راستے میں شیرانامی ایک مرید ملا اور عرض کرنے لگا حضور آج حج بیت اللہ کا دن ہے بہت سے خوش نصیب آج عرفات میں حج پڑھ رہے ہو نگے اور ہم کس قدر بد بخت ہیں کہ ہم اس نعمت سے محروم ہیں۔ آپ نے فرمایا کیا تم حج پر جانا چاہتے ہو؟ آؤ ہم بھی حج کرنے چلیں تم میرے پیچھے چلے آؤ چند قدم آگے چل کر فرمایا کہ اپنی آنکھیں بند کر کے میرے کندھے پر اپنا ہاتھ رکھو اور میرے ساتھ چلو۔ ابھی تھوڑا ہی وقت گزرا ہو گا کہ آپ نے فرمایا کہ شیرا آنکھیں کھولو۔ جب اس نے آنکھیں کھولیں تو دیکھ کر حیران رہ گیا کہ ہم میدان عرفات میں کھڑے ہیں۔ حج کیا اور حج سے فارغ ہو کر جس طرح گیا اسی طرح واپس پھر لا ہو رہے ہیں۔

آپ کی اولاد اور ان کے کمالات ☆: آپ کے چار بیٹے ہیں۔ ایک کا نام شیخ یحییٰ دوسرے کا نام شیخ اعلیٰ نور، تیسرے کا نام عبدالحق اور چوتھے کا نام اعلیٰ حضور ہے۔ ان چاروں میں سے شیخ یحییٰ جید عالم دین اور صاحب کمال بزرگ ہوئے ہیں اور ان سے لوگوں نے بہت فیض حاصل کیا۔

یہ بات بہت ہی شہرت کو پہنچی ہے کہ ایک دن خیر و نامی ڈاکو موضع سیہ والا سے اٹھ کر لاہور ڈاکہ ڈالنے آیا اور لاہور کے بازاروں میں گھومتا رہا۔ لیکن اس کا کہیں بھی موقع نہ لگا۔

رات ہوئی تو وہ حضرت شیخ یحییٰ کی خانقاہ میں پہنچا اور آپ کے دو بیل کھول کر روانہ ہو گیا۔ لیکن تھوڑی دور جا کر اندھا ہو گیا۔ ناچار مجبوراً بیلوں کو لیکر واپس آپ کی خانقاہ کے پاس آیا تو ٹھیک ہو گیا۔ پھر وہ جانے لگا

تواندھا ہو گیا۔ کئی مرتبہ جب اسی طرح ہوا تو اس نے بیل خانقاہ سے باہر باندھے اور ایک کونے میں بیٹھ گیا۔ دن نکلا تو خانقاہ کے ملازمین نے خیر و ڈاکو کو باہر بیٹھے دیکھا تو آپ کی خدمت میں عرض کر دیا۔ ادھر خیر و ڈاکو بھی اٹھا اور خانقاہ میں داخل ہو کر آپ کے قدموں میں گر کر تمام واقعہ عرض کر دیا۔ اور معافی کا خواستگار ہوا۔ آپ نے فرمایا تو نے سچ کہا ہے۔ اس لئے تم قابل رحم ہو۔ پھر اپنا دست مبارک اسکے چہرے پر پھیرا تو وہ اسی وقت بیٹھا ہو گیا۔ وہ آپ کے دست مبارک پر شرف بیعت سے مشرف ہو کر خدام میں شامل ہو کر مرتبہ کمال کو پہنچا۔

تصنیف و تالیف ☆: جیسا کہ اس سے قبل ذکر کیا گیا ہے کہ آپ اپنے وقت کے بہت بڑے عالم فقیہ و محدث ہوئے ہیں۔ آپ نے مندرجہ ذیل تصانیف بھی ترتیب دی ہیں۔ آپ کی تصانیف میں نصوص الحکم کی شرح بزبان فارسی معتبر اور بہت اعلیٰ کتاب ہے۔ اس کے علاوہ آپ نے ازکار، اشغال اور اسرار پر بڑے ہی شاندار اور عجیب رسائل بھی تحریر فرمائے ہیں۔ سلسلہ عالیہ چشتیہ صابریہ قدوسیہ کے ازکار و مشاغل پر بھی ایک رسالہ لکھا ہے۔ جس کا نام مصباح العارفین ہے۔ آپ اس کے حاشیہ پر لکھتے ہیں کہ آج تمام کمالات ولایت و نبوت کا جامع ولی اللہ حضرت قطب العالم شیخ عبدالقدوس گنگوہی چشتی صابری الحنفی کے سلسلے کے سوا کہیں نہیں ہے۔ اور اس سلسلہ عالیہ کی شان شوکت کا (غلغلہ) قیامت تک شہرت پائے گا اور اس میں روز بروز ترقی ہوگی۔ آپ کی تصانیف میں سے ایک کتاب اسرار عجیبہ ہے جس میں چشتیہ سلسلے کے مشاغل اور ازکار درج ہیں۔

وصال با کمال ☆: آپ کا وصال با کمال ۲۷ رجب المرجب شریف ۱۰۲۵ھ بمطابق 1635ء کو ہوا۔ مزار پر انوار متصل باغ زیب النساء نواہ کوٹ یتیم خانہ روڈ پر چھپرا سٹاپ پر بائیں جانب گلی نما بازار جس کا راستہ سمن آباد کو جاتا ہے اس کے بائیں کونے پر مزار پر انوار لاہور میں مرجع خاص و عام ہے جہاں آج بھی اہل عقیدت و محبت حاضری دیکر منہ مانگی مرادیں پاتے ہیں۔ مفتی غلام سرور لاہوری نے خزینۃ الاصفیاء میں قطعہ تاریخ اس طرح لکھی ہے۔

شیخ اکرم کریم با اکرام مکرمت یافت جوں بخلد بریں
مقتدائے شفیق دان سالش نیز بر حق کریم کاشف دین

حضرت شیخ عبدالخالق چشتی صابری رحمۃ اللہ علیہ

تعارف ☆: عارف ربانی، مرشد لائٹانی، شیخ العصر حضرت شیخ عبدالخالق چشتی صابری رحمۃ اللہ علیہ حضرت شیخ جان اللہ لاہوری چشتی صابری جو کہ حضرت شیخ نظام الدین بلخی چشتی صابری رحمۃ اللہ علیہ کے مرید و خلیفہ تھے۔ کہ دست حق پرست پر بیعت ہوئے۔ آپ فقر و فاقہ ترک و تجرید میں بلند مقام کے مالک تھے۔ سماع کے دوران آپ پر وجد کی ایک خاص کیفیت ہوتی تھی اس موقع پر جس کسی پر آپ کی نگاہ پڑ جاتی بے خود کر دیتے تھے۔ دوران سماع اکثر ایسا محسوس ہوتا تھا کہ لوگوں کو شبہ ہو جاتا تھا کہ آپ کا وصال ہو چکا ہے۔ جو شخص بھی آپ کے حلقہ ارادت میں داخل ہوتا وہ کامل ہو کے واپس جاتا تھا۔ مخلوق خدا کا ایک اثر دہام آپ کی خدمت میں ہمہ وقت موجود رہتا۔ آنے والا سائل کبھی آپ کے دربار سے خالی واپس نہ جاتا۔ لنگر آپ کا ہر خاص و عام کے لئے ہمہ وقت کھلا رہتا تھا۔

وصال با کمال ☆: آپ کا وصال با کمال ۱۲ رجب المرجب شریف ۱۰۵۹ھ بمطابق ۱۲ جولائی

۱۶۳۹ء کو بچہ شہاب الدین شاہ جہان ہوا۔ مزار پر انوار میدان زین خان بیرون موچی دروازہ لائٹانی میں مرجع خاص و عام ہے۔ مفتی غلام سرور لاہوری نے آپ کی قطعہ تاریخ اس طرح لکھی ہے۔

چوں عبد خالق ز دار فنا مکان کر در دار خلد بریں
وصالش بگو فیض حقانی ست دگر عبد خالق امام یقین

۱۰۵۹ھ

حضرت شیخ محمد عارف چشتی صابری رحمۃ اللہ علیہ

تعارف ☆: ولی ابن ولی، پروردہ آغوش ولایت، آشنائے رموز و کنایات، حضرت شیخ محمد عارف چشتی صابری رحمۃ اللہ علیہ آفتاب توحید و تفرید ہیں۔ آپ فقر و استغنا کی وجہ سے میاں عارف کے نام سے معروف تھے۔

آپ صاحب کشف و کرامات اور زہد و تقویٰ و رع عبادات و ریاضت، مجاہدہ و سلوک اور علم و عرفان میں بے مثل و بے مثال تھے۔

آپ کے زمانے تمام شیوخ و علماء دل کی گہرائی سے آپ کا احترام کرتے تھے۔ شہزادہ دار شکوہ مختلف مسائل توحید و معرفت پر آپ سے گفتگو کے لئے حاضر ہوتے اور آپ کی گفتگو سے خوب محظوظ ہوتے تھے۔ آپ ہر مہینے کے آخری عشرے میں اعتکاف فرماتے اور اپنے حجرے کا دروازہ دس روز تک بند کر کے عبادت و ریاضت میں مصروف رہتے تھے۔ اس دوران کھانا بالکل نہ کھاتے جب اگلے ماہ کی پہلی تاریخ کو باہر تشریف لاتے تو تمام لوگوں کو جو آپ کی زیارت کے لئے حاضر ہوتے ان کو دور کر دیا جاتا۔ اگر کوئی شخص وہاں رہ جاتا تو اس پر آپ کی نگاہ ولایت و جلالت پڑنے سے تین دن تک بیہوشی طاری رہتی اور تارک اکدنیا ہو جاتا۔ محفل سماع میں آپ کی حالت وجد ایسی ہو جاتی تھی کہ اکثر لوگ سمجھ بیٹھتے تھے کہ آپ کا وصال باکمال ہو چکا ہے۔

بیعت و خلافت ☆: آپ حضرت شیخ اسحاق بن حضرت شاہ کا کوچستی صابری علیہ الرحمۃ کے

دست حق پرست پر بیعت سے مشرف ہوئے اور انہی سے خرقہ خلافت پا کر سرفراز و ممتاز ہوئے۔

مرشد کامل سے خلافت حاصل ہونے کے بعد آپ نے سلسلہ عالیہ چشتیہ صابریہ کی رشد و ہدایت کی ترویج و اشاعت کا اس قدر فریضہ انجام دیا کہ ہمہ وقت آپ کی خانقاہ میں عوام و خواص کا ہجوم نظر آتا تھا۔ لنگر چوبیس گھنٹے جاری رہتا تھا۔ آنے والا کوئی سائل کبھی محروم نہ رہا۔ ہزاروں افراد آپ کے فیض سے مستفید و مالا مال ہوئے۔

وصال باکمال ☆: آپ کا وصال باکمال ۱۰۶۲ھ بمطابق ۱۶۵۴ء کو بعد شاہجہان حالت

اعتکاف میں ہوا۔ مزار پر انوار قبرستان میانی صاحب بہاولپور روڈ لاہور میں مرجع خاص و عام ہے۔ موجودہ حالت میں مزار شریف ایک چبوترے کی شکل میں ایک احاطہ میں ون کے درخت کے نیچے واقع ہے۔ مفتی غلام سرور قادری لاہوری نے قطعہ تاریخ یوں لکھی ہے۔

چوں جناب عارف چشتی ولی سوئے جنت شد ازیں عالم رواں
سال وصلش گو فرید حق پرست بار دیگر عارف چشتی بخواں

حضرت شیخ محمد عارف چشتی صابری رحمۃ اللہ علیہ

تعارف ☆: متصرف بہ تصرفات، جامع الحسنات و کمالات، منبع فیوض و برکات حضرت شیخ محمد عارف چشتی صابری رحمۃ اللہ علیہ آپ سلسلہ عالیہ چشتیہ صابریہ میں حضرت شیخ عبدالخالق صابری لاہوری کے مرید ہیں وہ مرید حضرت شیخ جان اللہ لاہوری کے وہ مرید حضرت خواجہ شیخ نظام الدین بلخی ثمرہ تھائیری چشتی صابری رحمۃ اللہ علیہم کے تھے۔

آپ شیخ محمد عارف اپنے وقت کے بہت بڑے شیخ اور عارف کامل اور سیف اللسان تھے۔ اپنی زبان ترجمان سے جو فرمادیتے تھے وہ اسی وقت پورا ہو کے رہتا تھا۔ ایک دن آپ کی خانقاہ میں محفل سماع ہو رہی تھی کہ قوال نے دوران سماع یہ شعر پڑھا۔

آں مسیجائے کہ جان در دست اوست

میسد ہد جان کز بہ میر چند بار

(ترجمہ) وہ مسیجائے جس کے قبضے میں میری جان ہے اگر میں ہزار بار بھی مری جاؤں تو وہ میری جان لوٹا دے گا۔ آپ نے جب یہ شعر سنا تو وجد میں آگئے ناگاہ ایک شخص نے بیٹھے بیٹھے کو جو موت کے کنارے پر پہنچا ہوا تھا۔ چار پائی پر ڈالے ہوئے مجلس میں لے آیا اور دعا کے لئے التجا کی۔

آپ اپنی جگہ سے اٹھے قوال ابھی یہی شعر پڑھ رہا تھا۔ آپ نے اس بیمار کے جسم پر ہاتھ پھیرا تو وہ اس وقت شفاء یاب ہو گیا۔

وصال با کمال ☆: آپ کا وصال با کمال ۷ ذی الحجۃ ۱۰۸۷ھ بعد اوزنگزیب عالمگیر

24 جولائی 1662ء کو ہوا۔ مزار پر انوار میدان زین خان بیرونی موچی دروازہ لاہور میں مرجع خاص و عام ہے۔ مفتی غلام سرور لاہوری نے قطعہ تاریخ میں لکھی ہے۔

شیخ عارف عارف اہل کمال شد چو از دنیا بخلد جاوداں
رہلتش عارف ثریا جاہ گو ہم بخواں عارف شہنشاہ جہاں

حضرت مولانا شیخ عبدالکریم چشتی صابری رحمۃ اللہ علیہ

تعارف ☆: آئینہ جلال و جمال حقانی، مرشد لائٹانی، مرد باکمال، دریائے گوہر فضل و کمال حضرت مولانا شیخ عبدالکریم المعروف اخوند کریم داد چشتی صابری رحمۃ اللہ علیہ سلسلہ عالیہ چشتیہ صابریہ کے عظیم ترجمان اور شیخ کامل حضرت میر سید علی غواص چشتی صابری رحمۃ اللہ علیہ کے خلیفہ حضرت اخوند درویزہ چشتی صابری علیہ الرحمۃ کے فرزند اور خلیفہ جانشین ہیں۔ حضرت اخوند درویزہ سلسلہ عالیہ چشتیہ صابریہ میں حضرت میر سید علی غواص کے مرید و خلیفہ وہ مرید حضرت شیخ نظام الدین بلخی چشتی صابری ثمہ تھا عیسری علیہ الرحمۃ کے تھے۔ حضرت مولانا عبدالکریم چشتی صابری پشاوری رحمۃ اللہ علیہ کو محقق افغانستان کا خطاب حاصل ہوا آپ علم و فضل کا دریا اور بلند مرتبہ کے عارف کامل اور اخلاق محمدی کا نمونہ تھے۔ علم شریعت و طریقت اور حقیقت و معرفت میں مہارت تامہ رکھتے تھے۔ آپ نے ایک کتاب بنام ”محزن اسلام“ لکھی ہے۔ اسکے بارے میں مشہور ہے کہ آپ رات کے وقت سفید کاغذ کا ایک دستہ اپنے حجرے میں لے کر جاتے اور چراغ روشن کئے بغیر لکھتے جاتے صبح اپنے دوستوں کو دے دیتے۔ اس طرح آپ نے تمام کتاب ”محزن اسلام“ مکمل کی تھی۔

مکاشفہ عجیب ☆: ایک دن آپ نے اپنے والد گرامی حضرت اخوند درویزہ چشتی صابری علیہ الرحمۃ سے پوچھا کہ جس دن آپ میری والدہ محترمہ کو شادی کر کے اپنے گھر لائے تھے۔ تو راستے میں نکاح سے پہلے آپ نے دست درازی کرنے کی کوشش کی تھی۔ اور اس وقت فلاں درخت کے تنے سے یہ آواز نہیں آئی تھی کہ ابھی تک یہ عورت تمہارے لئے نامحرم ہے۔ نکاح سے پہلے دست درازی کرنا درست نہیں بلکہ اسے چھونا بھی حرام ہے۔ ابا جان یہ آواز میری ہی تھی۔

ایک سوال اور اس کا جواب ☆: کتاب معارج الولاہیت میں لکھا ہے کہ ایک شخص نے آپ سے پوچھا کہ غوث کے کہتے ہیں؟ اور اسکی تعریف کیا ہے؟ آپ نے فرمایا جب غوث فوت ہو جاتا ہے تو جو شخص بھی اس کے چہرے پر نظر ڈالتا ہے تو وہ مسکراتے نظر آتے ہیں۔ چنانچہ جب آپ کی وفات کا وقت آیا تو وہ شخص امتحان کے لئے آپ کے پاس گیا۔ اور آپ کے چہرے کو دیکھا تو آپ

سکراتے ہوئے دکھائی دیئے اور یوں محسوس ہوتا تھا کہ ابھی بات کرنے والے ہیں۔ وہ شخص یہ دیکھ کر اپنے خیالات فاسدہ سے تائب ہوا اور کہا کہ بس مجھے اس سے زیادہ کسی دلیل کی ضرورت نہیں ہے۔

وصال باکمال ☆: آپ کا وصال باکمال ۱۰۷۲ھ بمطابق ۲-۱۹۶۱ء کو ہوا۔ مزار پر انوار یوسف زئی بونیز نزد سوات صوبہ سرحد پاکستان میں مرجع خاص و عام ہے۔ مفتی غلام سرور لاہوری نے آپ کی قطعہ تاریخ وصال اس طرح لکھی ہے۔

چوں کریم و اکرم اہل کرم باکرامت گشت درجنت مقیم
اہل خلوت سال وصلش ہست و نیز ولی عرفان کریم ابن کریم
۱۰۷۲ھ

حضرت شیخ عبدالسبحان چشتی صابری رحمۃ اللہ علیہ

تعارف ☆: مشرف بہ دیدار مصطفوی، آئینہ جلاول و جمالی حقانی، محوزات حق، محبت الہ، حضرت شیخ عبدالسبحان چشتی صابری ثمہ سہارنپوری رحمۃ اللہ علیہ بلند درجہ اولیاء کبار سے ہیں۔ آپ ابتدا تصوف و طریقت اور فقرا سے عقیدت نہ رکھتے تھے بلکہ طریقہ درویشی کو پسند ہی نہیں کرتے تھے۔ اپنے زمانے کے معروف اور بڑے ہی لطیف طبع کے مالک تھے۔ ایک رات قسمت نے یاوری کی کہ سرکار مدینہ صلی اللہ علیہ وسلم کی زیارت سے مشرف ہوئے۔ کیا دیکھا کہ امام الانبیاء صلی اللہ علیہ وسلم کے ہمراہ اصحاب کے علاوہ ایک بزرگ ولی کامل بھی موجود ہیں۔ آقا علیہ السلام نے فرمایا عبدالسبحان یہ تمہارے پیر ہیں اور پھر حضرت شیخ عبدالقدوس گنگوہی چشتی صابری علیہ الرحمۃ جو حضور کے ساتھ تھے کی طرف اشارہ کر کے حضور نے ارشاد فرمایا عبدالسبحان گنگوہ جا کر انکے ہاتھ پر بیعت ہو جاؤ۔ اور مطلوب حقیقی تک رسائی حاصل کرو۔

بیعت و خلافت ☆: خواب میں حکم ملنے کے بعد آپ بیدار ہوئے ابھی رات کا کچھ حصہ باقی تھا کہ آپ نے صبح ہونے کا انتظار بھی نہ کیا اور رات ہی کو گنگوہ شریف کی جانب پا پیادہ چل دیئے اور روتے ہوئے حضرت شیخ محمد صادق گنگوہی چشتی صابری علیہ الرحمۃ کی خدمت میں پہنچے اور شرف بیعت سے مشرف ہوئے اور ریاضت و مجاہدہ کی تکمیل کے بعد اپنے شیخ کامل سے خرقہ خلافت پا کر سرفراز و ممتاز ہوئے۔ اور شیخ کے حکم سے سہارنپور تشریف لائے اور خانقاہی نظام کو فروغ دیا اور ہدایت خلق خدا میں مصروف ہو گئے۔

آپ کے فیض تربیت سے بے شمار لوگ مستفیض ہوئے اور لاتعداد گمراہوں پر ہدایت کے دروازے کھلے۔

فرقہ رافضی باطل اور اہل سنت حق پر ہیں ☆: حاکم سہارنپور جو کہ رافضی تھا ایک مرتبہ اس

نے اہل طریقت کے حق میں نازیبا کلمات منہ سے نکالے۔ جب آپ کو اس بات کا علم ہوا تو آپ نے

اسے ایک اسم تلقین کیا۔ اور فرمایا اسے پڑھ کر سو جانا۔ اس کے بعد خواب میں ہی تمہیں اہل سنت و

جماعت کی حقیقت اور افضیت کے باطل ہونے کا علم ہو جائے گا۔ اس کے بعد تجھے خدا تعالیٰ توفیق

ہدایت عطا فرمادیں تو اہل طریقت کا مذہب اختیار کر لینا۔ چنانچہ اس حاکم نے فرمان کے مطابق شب

جمعہ کو وظیفہ پڑھا اور پڑھتے پڑھتے غنودگی طاری ہوئی اور سو گیا تو خواب میں کیا دیکھتا ہے کہ دو صفیں

کھڑی نماز پڑھ رہی ہیں ایک صف اہل سنت و جماعت کی ہے اور دوسری صف رافضیوں کی ہے۔ لیکن

اہل سنت و جماعت کا منہ قبلہ کی طرف ہے اور رافضیوں کا منہ الٹی یعنی مشرق کی جانب ہے۔ اور اس نے

اپنے آپ کو بھی رافضیوں کی جماعت میں کھڑا پایا۔ یہ دیکھ کر حیران ہوا اور اس کے دل میں خیال پیدا ہوا

کہ اہل سنت و جماعت حق پر ہیں۔ کیونکہ ان کے منہ قبلہ کی طرف ہے۔ اور رافضی باطل ہیں۔ کیونکہ

انہوں نے قبلہ کی طرف پیٹھ کر رکھی ہے مگر اسی وقت اس کے دل میں یہ خیال پیدا ہوا کہ آیت کریمہ

فَإِنَّمَا تَوَلَّوْا فِشْمَهُ وَجْهَ اللَّهِ تم جس طرف منہ کرو حق تعالیٰ کی ذات سامنے ہے کہ مطابق

مشرق کی طرف بھی ذات حق ہے۔ اس لئے جو لوگ مشرق کی طرف منہ کر کے نماز پڑھ رہے ہیں۔ وہ

بھی حق پر ہیں۔ مگر چونکہ اس کی قسمت کا ستارہ چمک چکا تھا دل کی سیاہی جہاں آرا سے دور ہو گئی تھی اس

لئے فوراً اس کی عقل نے پہلے والے خیال کا رد کیا۔ اور دل سے آواز نکلی کہ اگر مشرق کی طرف منہ کر

کے نماز پڑھنا جائز ہوتا تو حضرت رسالت مآب ﷺ بھی اس کی طرف منہ کر کے نماز پڑھتے۔ چونکہ

سرکار علیہ السلام کی جانب قبلہ رو ہو کر نماز پڑھتے رہے اس سے معلوم ہوا کہ اہل سنت و جماعت حق پر

ہیں اور رافضی باطل ہیں۔ جب خواب سے بیدار ہوا تو آپ کی خدمت اقدس میں حاضر ہو کر رخصت سے

تائب ہو کر آپ کے دست حق پرست پر بیعت سے مشرف ہو کر کامیاب و بامراد ہوئے۔

وصال باکمال ☆: آپ کا وصال باکمال گیارہویں صدی ہجری کے آخر میں سہارنپور میں

ہوا۔ مزار پر انوار سہارنپور یوپی انڈیا میں مرجع خاص و عام ہے۔

حضرت شیخ عبد الجلیل چشتی صابری رحمۃ اللہ علیہ

تعارف ☆: سراج السالکین، برهان العارفین، دلیل اکاملین، حجتہ الواصلین حضرت شیخ عبد الجلیل چشتی صابری ثمہ الہ آبادی رحمۃ اللہ علیہ متحقق اولیاء کبار سے ہیں۔ آپ حضرت شیخ محقق شاہ عبدالحق محدث دہلوی رحمۃ اللہ علیہ کے بلند پایہ شاگردوں میں سے ہیں۔ جنہوں نے علم ظاہری کے ساتھ باطنی علوم و مرتبہ پر بھی کمال درجہ عبور کیا اور نعمت خداوندی سے مشرف ہوئے۔ آپ ابھی دہلی میں زیر تعلیم ہی تھے کہ ایک رات مدینے کے تاجدار امام الانبیاء ﷺ کو ایک نورانی اور وسیع صحرا میں ابلق گھوڑے پر سوار کی صورت میں جلوہ گردیکھا تو یک دم سے آگے بڑھے اور قدمبوسی کا شرف حاصل کیا۔ تو نبی کریم رؤف الرحیم ﷺ نے ارشاد فرمایا کہ علم قیل وقال کسی کام نہیں آتا۔ اس وقت آپ کو حضرت شیخ محمد صادق گنگوہی چشتی صابری علیہ الرحمۃ کی زیارت کرائی گئی۔ اور فرمایا کہ گنگوہ شریف میں اس شخص کے پاس جاؤ کیونکہ میری امت کے اکابر اولیائے کبار میں سے ہیں۔ لہذا ان کے ہاتھ پر بیعت کر لو۔ ورنہ علم قیل وقال کو چھوڑ کر حال میں مشغول ہو جاؤ۔

بیعت و خلافت ☆: صبح کو جب آپ بیدار ہوئے تو فوراً دہلی سے گنگوہ ضلع انبالہ پہنچے اور حضرت شیخ محمد صادق گنگوہی کے دست حق پرست پر بیعت سے مشرف ہو کر عبادت و ریاضت اور مجاہدہ میں مشغول ہو گئے۔ اور بہت ہی جلد منازل سلوک طے کر کے مرشد کامل سے خرقہ خلافت حاصل کر کے سرفراز و ممتاز ہوئے اور مرشد کے حکم سے الہ آباد شریف لے آئے اور وہاں پر خلق خدا کی رشد و ہدایت میں مصروف ہو گئے اور ایک جہاں نے آپ کے فیوض و برکات سے فائدہ اٹھایا اور اپنے سینوں کو نور ایمان سے منور کیا اور اپنے ایمانوں کو جلا بخشی۔

آنکھ والا تیرے جو بن کا تماشا دیکھے ☆: ایک مرتبہ ایک شخص آپ کی خدمت میں حاضر ہو کر عرض کرنے لگا کہ سارے جہاں میں پھرا ہوں مگر کوئی صاحب کمال درویش نہیں دیکھا۔ ہر طرف جھوٹے پیر گدیوں پر بیٹھے دکانداری اور خلق خدا کے ساتھ ٹھگی کر رہے ہیں۔ آپ اس وقت مرتبہ اطلاق میں غرق تھے کہ آپ کو اس کی بات سن کر غیر آئی اور پُر جوش لہجہ میں آنکھ کھولی اور فرمایا کہ اب تک

نہیں دیکھا اب آنکھیں ہیں تو دیکھ لو۔ آپ کا یہ فرمانا تھا کہ وہ شخص نابینا ہو گیا۔ اس نے جب آپ کی یہ کرامت دیکھی تو قدموں میں گر گیا اور تائب ہو کر آپ کے دست حق پرست پر بیعت سے مشرف ہوا۔

سیلاب میں سلامت بیٹھے رہے ☆: جس زمانے میں آپ اپنے شیخ کامل سے خرقہ

خلافت پا کر الہ آباد تشریف لائے تھے ان دنوں الہ آباد میں زبردست قسم کا سیلاب آیا جس سے اکثر شہر غرق ہو گئے بہت سے عیال نے زیر آب آگئے جس کے سبب بہت سے لوگ نقل مکانی پر مجبور ہو کر دوسرے شہروں کو چلے گئے۔ مگر آپ اپنے مکان میں بڑے اطمینان سے بیٹھے رہے گھر کے صحن میں پانی داخل ہو گیا تھا۔ حاکم شہر کو جب واقعہ کا علم ہوا تو اس نے ازراہ ہمدردی آپ کے پاس چند جوان کشتیاں دے کر بھیجے اور کہلا بھیجا کہ آپ بمع اہل و عیال اور اسباب لے کر نکل آئیں۔ مگر آپ نے اس کی پیشکش کو قبول نہ کیا اور حاکم کو کہلا بھیجا کہ اگر خداوند تعالیٰ نے ہماری محافظت فرمائی تو اس جگہ صحیح سلامت بیٹھے رہیں گے اگر ہماری موت کا بہانہ یہی ہے تو ان کشتیوں سے کچھ نہ بنے گا۔ کہتے ہیں کہ پانی آپ کے صحن بلکہ چار پائی تک پہنچ کر اترنا شروع ہو گیا اور ایک دو دن کے بعد پانی ختم ہو گیا۔ اس دوران نہ آپ کے گھر کو کوئی نقصان پہنچا اور نہ ہی اہل خانہ اور نہ ہی اسباب و سامان کو نقصان پہنچا۔

کرامت ☆: ایک رات ایک چور آپ کے گھر میں داخل ہوا۔ اس وقت آپ گھر کے ایک

کونے میں بیٹھے شغل باطن میں مشغول تھے۔ وہ چور جو نہی گھر میں داخل ہوا تو اندھا ہو گیا۔ اس سے اس نے گھبرا کر آواز بلند سے کہا کہ اس گھر میں کوئی عارف کامل ہے جس کی نظر قہر سے میری بینائی چلی گئی ہے۔ اب میں عہد کرتا ہوں کہ اگر مجھے میری آنکھیں دوبارہ واپس مل جائیں تو چوری کا پیشہ چھوڑ دوں گا۔ اور ساری عمر اطاعت اور عبادت خداوندی میں گزار دوں گا۔

آپ نے فرمایا کہ چونکہ تو نے صدق دل سے توبہ کی ہے تجھے بینائی مل جائے گی۔ آپ کا یہ فرمانا تھا کہ اس کی آنکھیں روشن ہو گئیں اور وہ فوراً گھر سے باہر چلا گیا۔

جب صبح ہوئی تو وہ اپنے اہل و عیال بیوی بچوں اور مال و متاع کے ساتھ آپ کی خدمت میں حاضر ہوا۔ اور آپ کے دست مبارک پر بیعت سے مشرف ہوا اور شغل باطن میں مصروف ہو گیا۔ آپ کی اس کرامت کے بعد سے ہی آپ کی ولایت کا شہرہ بلند ہوا جو قیامت تک جاری و ساری رہے گا۔ آپ نے

ازکار و اشغال کے بارے میں ایک رسالہ لکھا ہے۔ آپ کا کمال اس رسالہ اور آپ کے لکھے ہوئے عربی تصدیق سے معلوم ہو سکتا ہے جو سراسر عشق و مستی میں ڈوبا ہوا ہے۔ آپ نے اپنے بعد اپنا جانشین و ولی عہد اپنے فرزند اکبر غلام محی الدین کو مقرر فرمایا۔

وصال با کمال ☆: آپ کا وصال با کمال ۱۱۰۰ھ گیارہویں صدی ہجری کے آخر میں بمقام الہ آباد میں ہوا۔ مزار پُر انوار بھی الہ آباد انڈیا میں مرجع خاص و عام ہے۔

حضرت شیخ سید عبدالرشید چشتی صابری رحمۃ اللہ علیہ

تعارف ☆: شاہد بزم الانسان سری، ہادی ساکنان ہجری و بری، امام ربانی، عارف یزدانی، حضرت شیخ عبدالرشید جالندھری چشتی صابری رحمۃ اللہ علیہ قطب دوراں اور غوث زماں اور قبلہ اہل تحقیق ہیں۔ آپ جالندھر مشرقی پنجاب انڈیا میں جناب سید محمد اشرف کے گھر سادات کے عظیم خانوادہ میں پیدا ہوئے۔ آپ کی عمر بھی بہت تھوڑی تھی کہ یاد حق آپ کے دل میں بس گئی اور تلاش حق میں سرگرداں رہنے لگے۔ علوم ظاہریہ کی تکمیل کے بعد آپ اپنے وطن سے نکلے اور کوبہ بکو پھرتے پھرتے انبیہ میں حضرت شاہ ابوالمعالی چشتی صابری علیہ الرحمۃ کی خدمت میں حاضر ہوئے۔ وہ زمانہ حضرت شاہ ابوالمعالی کی پیرانہ سالی کا تھا۔ حضرت شاہ ابوالمعالی نے آپ کی تربیت پر خصوصی توجہ دی اور جلد ہی اپنے نامور خلیفہ قطب زماں حضرت سید میراں شاہ بھیکھ چشتی صابری علیہ الرحمۃ کے سپرد کر دیا۔

بیعت و خلافت ☆: آپ غوث زماں قطب الوقت حضرت میراں شاہ بھیکھ چشتی صابری علیہ الرحمۃ کے دست حق پرست پر بیعت سے مشرف ہوئے اور مجاہدہ و ریاضت کر کے منازل سلوک کی تکمیل کے بعد انہی سے خرقہ خلافت پا کر سرفراز و ممتاز ہو کر صاحب ارشاد ہوئے۔

میراں جی کا آپ کے بارے میں فرمان ☆: قطب الوقت غوث زماں حضرت سید میراں شاہ بھیکھ چشتی صابری علیہ الرحمۃ نے ایک روز حضرت سید علیم اللہ صابری سے فرمایا کہ میرے پاس جو بھی مرید ہونے کو آتا ہے میں چھ سال تک اس کا امتحان لیتا ہوں۔ اس کے

بعد دیکھتا ہوں کہ اس کا اعتقاد درست ہے یا نہیں۔ اگر اعتقاد درست ہو تو پھر اسے خداموں میں شمار کرتا ہوں۔ لیکن سید عبدالرشید جاندھری چشتی صابری علیہ الرحمۃ ایک ایسے شخص ہیں جنہیں میں نے پہلے دن سے ہی پختہ اعتقاد والا پایا۔ اور اپنا خادم بنا لیا۔

وصال باکمال ☆: آپ کا وصال باکمال یکم ربیع الاول ۱۱۲۱ھ بمطابق ۱۷۰۹ء کو ہوا۔ مزار پُرانوار جاندھری میں مرجع خاص و عام ہے۔ آپ کے صاحبزادے سید غلام محی الدین بھی حضرت میراں جی کے مرید ہوئے۔ مفتی غلام سرور لاہوری قطعہ تاریخ میں لکھتے ہیں۔

حضرت عبدالرشید آل میردین چوز دنیا رفت در جنت رسید
سال اوست عارف حق پرست بار دیگر سرور عالم رشید

حضرت شیخ سید عتیق اللہ چشتی صابری رحمۃ اللہ علیہ

تعارف ☆: فخر السادات، پروردہ نگاہ لطف رسول مدنی، امام الاولیاء حضرت شیخ سید عتیق اللہ چشتی صابری جاندھری رحمۃ اللہ علیہ اولیاء کبار سے ہیں۔ آپ صحیح النسب سادات جاندھری سے ہیں۔ آپ کی وجہ سے سلسلہ عالیہ چشتیہ صابریہ کو بہت تقویت اور فروغ ملا ہزاروں افراد آپ کے دست حق پرست پر بیعت سے مشرف ہوئے اور لاتعداد گمراہوں کو راہ ہدایت ملی۔ آپ جامع الصفات و کمالات اور صاحب کشف و کرامات بزرگ ہوئے ہیں۔ تمام عمر خدا اور اس کے رسول ﷺ کی اتباع میں گزاری۔ درس و تدریس میں ممتاز اور یکتا تھے۔ بڑے بڑے نامور شیوخ آپ کے شاگردوں میں شامل ہیں۔ جن میں سید عبدالرشید چشتی صابری جاندھری اور شاہ بہلول برکی خلیفہ حضرت شاہ میراں بھیکھ چشتی صابری علیہ الرحمۃ شامل ہیں۔

وصال باکمال ☆: آپ کا وصال باکمال سن ایک ہزار ایک سو اکتیس ۱۰۳۱ھ بمطابق ۱۷۱۸ء میں ہوا۔ مزار پُرانوار جاندھری میں مرجع خاص و عام ہے۔ آپ کے بعد آپ کے صاحبزادے حضرت سید علیم اللہ چشتی صابری جاندھری علیہ الرحمۃ آپ کے جانشین و خلیفہ اکبر ہوئے ہیں جن کی وجہ سے سلسلہ کو بہت تقویت پہنچی ہے۔

حضرت شیخ شاہ عضد الدین چشتی صابری رحمۃ اللہ علیہ

تعارف ☆: پیشوائے ارباب طریقت، رہنمائے طالبان حق، عارف باللہ حضرت شیخ شاہ عضد الدین چشتی صابری رحمۃ اللہ علیہ کی ولادت باسعادت امر وہہ کے ایک مذہبی و روحانی گھرانے میں ہوئی۔ آپ اپنے وقت کے جید عالم اور شیخ کامل تھے عبادت و ریاضت میں ثانی نہ رکھتے تھے۔ ہمہ وقت یاد خدا میں مشغول و مصروف ہمہ تن گوش رہتے تھے۔ ترک و تجرید میں یگانہ روزگار تھے۔ اخلاق محمدی کا مکمل نمونہ اور مجسمہ حسنات اور منبع فیوض و برکات تھے۔ علم شریعت و طریقت میں جامع اور مکمل مہارت تامہ رکھتے تھے۔ زہد و ورع تقویٰ میں بے مثال عفودرگزر آپ کا شعار تھا۔ آپ تعبیر رویاء میں مہارت کامل رکھتے تھے۔

آپ کی پیشن گوئی ☆: حاجی رفیع الدین صاحب فرماتے ہیں کہ ۱۱۶۹ھ کو بمقام امر وہہ میں ایک مرتبہ بنفس نفیس آپ کی خدمت میں حاضر ہوا۔ تو اچانک آپ کی زبان مبارک سے نکلا کہ ہمارے اوپر جو حکمران ہیں پھاگن کے مہینے میں ان پر سخت آفت آئے گی۔ میں نے عرض کیا کون سا پھاگن آپ نے فرمایا یہ نہیں کہہ سکتا۔ اس سال یا چند سال بعد۔ اس کے تین سال بعد آپ کا وصال ہو گیا۔ آپ کے فرمان کے مطابق ۱۱۸۵ھ میں قوم مرہٹہ نے شاہ عالم بادشاہ کو ہمراہ لے کر افغانوں پر حملہ کیا ضابطہ خان بھاگ گیا اور ملک ان کے ہاتھ سے جاتا رہا۔ جیسا کہ آپ نے فرمایا تھا کہ اہل چل میں تمہیں کچھ اذیت نہ ہوگی۔ چنانچہ ایسا ہی ہوا کہ ہمارے خاندان کے کسی فرد کو کوئی تکلیف نہیں پہنچی۔

بیعت و خلافت ☆: آپ حضرت شیخ سید محمد المعروف شاہ فیاض چشتی صابری ثمرہ اکبر آبادی کے دست حق پرست پر بیعت سے مشرف ہوئے اور سلوک کی منازل طے کرنے کے بعد انہی سے خرقہ خلافت پا کر سرفراز و ممتاز ہوئے۔

آپ کا ایک مقولہ ☆: آپ کا مقولہ ہے کہ ”گمان نہ کرو کہ جو معلوم نہیں وہ موجود بھی نہیں ہے“ کیونکہ علم کسی شے کا موجب عدم وجود اس کا نہیں ہے اور وہم نہ کرو کہ جو معلوم نہیں وہ موجود نہ ہو۔ وہ معبود نہیں ہے۔ کیونکہ عبادت کے لئے علم کا ضروری نہیں ہے۔ عبادت درحقیقت نقش غیر کا

لوح دل سے مٹانا ہے۔ اور مخلوق باخلاق اللہ ہونا ضروری ہے۔ جب تک شست و شعر میں ہے تمام اطاعت اس کی رویت اس کی سی ہے۔ جس وقت حجاب غیر درمیان سے اٹھ جائے دید دوست باقی رہ جاتی ہے۔

وصال باکمال ☆: آپ کا وصال باکمال ۲۷ رجب المرجب شریف ۱۱۷۲ھ بمطابق ۱۷۵۹ء کو امر وہہ میں ہوا۔ مزار پر انوار امر وہہ انڈیا میں مرجع خاص و عام ہے۔

سال تاریخ اوچو پر سیدم گفت ہاتف کہ شد بامر خدا

حضرت شیخ محمد عثمان چشتی صابری رحمۃ اللہ علیہ

تعارف ☆: سلطان الاولیاء، برہان الاتقیان، شاہ زمین و زمن، مقبول بارگاہ رحمانی، پیر لاثانی، حضرت شیخ محمد عثمان چشتی صابری ثمہ کرنا لوی رحمۃ اللہ علیہ برہان ملت اور گنج عزلت ہیں۔ آپ مادر زاد ولی اور کشف و کرامات میں بے نظیر و عدیل تھے۔

آپ ترک و تجرید میں یگانہ روزگار تھے ساری عمر تقویٰ اور خلوت میں گزاری اذکار و اشغال میں اس قدر مست و مستغرق ہوئے۔ کہ دنیا اور اہل دنیا کو بھول گئے۔ نہ اس سے کوئی اور واسطہ رہا۔ عبادت و ریاضت و مجاہدہ میں آپ کے ہم عصروں میں ہم پلہ نہ تھا۔

بیعت و خلافت ☆: آپ اس سے پہلے کسی اور جگہ بیعت تھے۔ مگر روحانی تربیت کی تشنگی باقی تھی جس کی تکمیل کے لئے آپ حضرت شیخ سوندھا چشتی صابری علیہ الرحمۃ کے دست حق پرست پر بیعت سے مشرف ہوئے۔ حضرت شیخ سوندھا مرید و خلیفہ تھے حضرت شیخ داؤد کے اور وہ مرید و خلیفہ سجادہ تھے اپنے والد گرامی حضرت شیخ محمد صادق گنگوہی چشتی صابری کے اور وہ مرید و خلیفہ تھے حضرت شیخ ابوسعید گنگوہی کے اور وہ مرید و خلیفہ تھے حضرت شیخ نظام الدین بلخی چشتی صابری رحمۃ اللہ علیہم اجمعین کے۔ آپ حضرت شیخ محمد عثمان چشتی صابری ثمہ کرنا لوی رحمۃ اللہ علیہ کو عبادت و ریاضت اور مجاہدہ کی تکمیل کے بعد ان کے پیشوا حضرت شیخ محمد سوندھا چشتی صابری علیہ الرحمۃ نے

خرقہ خلافت سے نواز کر سرفراز و ممتاز فرما کر صاحب ارشاد فرمایا۔

ایک سوال کے ساتھ جواب ☆: ایک مرتبہ ایک عالم نے آپ کی خدمت میں حاضر ہو کر کوئی مسئلہ دریافت کیا لیکن آپ نے اس کے سوال کا کوئی جواب نہ دیا اور خاموش ہو گئے۔ رات کو جب آپ نماز تہجد کے بعد شغل باطن میں مشغول ہوئے تو آپ کے سینہ مبارک سے دو صورتیں برآمد ہوئیں اور ایک صورت نے دوسری صورت سے وہی مسئلہ دریافت کیا۔

دوسری صورت نے اس ایک سوال کے ساتھ جواب دیئے۔ اس کے بعد وہ دونوں صورتیں آپ کے وجود باوجود میں گم ہو گئیں۔ دوسرے دن وہ عالم جب دوبارہ آپ کی خدمت میں حاضر ہوئے تو آپ نے وہی جواب سنا دیئے۔ یہ دیکھ کر وہ عالم آپ پر دل و جان سے شیدا و فریفتہ ہو گیا۔ اور آپ کے دست حق پرست پر شرف بیعت سے مشرف ہو کر کامیاب و بامراد ہوا۔

صاحب اقتباس الانوار کی زبانی ☆: سلسلہ عالیہ چشتیہ صابریہ کی مشہور معروف کتاب ”اقتباس الانوار“ کے مصنف حضرت شیخ محمد اکرم قدوسی چشتی صابری علیہ الرحمۃ فرماتے ہیں کہ ایک دن میرے پیر بھائی حضرت شیخ محمد عثمان چشتی صابری ثمہ کرنا لوی رحمۃ اللہ علیہ نے مجھ سے بیان فرمایا کہ ایک دفعہ رمضان المبارک میں نماز تراویح سے فارغ ہو کر اپنے حجرے میں شغل سیر و جود میں گم اور مشغول تھا کہ میری روح مثالی صورت اختیار کر کے میرے جسم سے باہر نکلی اور میرا جسم کپڑے کے مانند نیچے گر گیا۔ اور میری روح عروج کی طرف پرواز کر کے ہفت افلاک، عرش و کرسی سے نکل کر ایسے مقام پر جا پہنچی کہ حد فہم سے باہر ہے۔

صبح تک اسی حالت میں مغلوب رہا۔ جب افاقہ ہوا تو حضرت شیخ سوندا علیہ الرحمۃ کی خدمت میں حاضر ہو کر تمام ماجرا عرض کیا تو آپ نے فرمایا کہ اس چیز کو خلع بدن کے نام سے موسوم کیا جاتا ہے۔ اس حالت میں طالب علم کی عالم جبروت سے رسائی ہوتی ہے۔

وصال باکمال ☆: آپ کا وصال باکمال بارہویں صدی ہجری کو کرنال میں ہوا۔ اور کرنال نزد پانی پت انڈیا میں ہی آپ کا مزار پُر انوار مرجع خاص و عام ہے۔

حضرت شاہ عنایت اللہ چشتی صابری رحمۃ اللہ علیہ

تعارف ☆: مست الست نعمات بے ساز، خلوت کنت کنز ہر خاص و عام بے دلیل، قطب مادرزاد، شیخ المشائخ حضرت شاہ عنایت اللہ المعروف شاہ عنایت جیسو چشتی صابری رحمۃ اللہ علیہ محرم راز مشائخ زمانہ سے ہیں۔ آپ کے والد گرامی کا اسم مبارک شیخ فخر الدین بن میاں غریب اللہ مجذوب ہے۔

آپ کے والد قدہار سے ہجرت کر کے بہلول پور تشریف لائے اور حضرت شاہ ابوالمعالی کے ہاتھ پر بیعت ہوئے۔ آپ کی پیدائش ۲۷ رجب ۱۱۰۹ھ بمطابق گیارہ جولائی ۱۶۹۶ء بروز سوموار بوقت فجر بہلول پور میں ہوئی۔ آپ کی ذات والا صفات کی شبانہ روز کی جدوجہد سے حضرت سید میراں شاہ بھیکھ چشتی صابری علیہ الرحمۃ کے سلسلہ عالیہ کو خوب رونق ملی اور دور دور تک سلسلہ عالیہ چشتیہ صابریہ کا شہر بلند ہوا۔ بڑے بڑے مشائخ زمانہ آپ کے دامان کرم سے وابستہ ہیں برصغیر پاک و ہند میں حضرت قطب العالم گنگوہی کے بعد حضرت میراں جی شاہ بھیکھ صابری علیہ الرحمۃ اس سلسلہ عالیہ کے سرخیل ثابت ہوئے اور حضرت میراں جی سید محمد سعید المعروف سید میراں شاہ بھیکھ چشتی صابری علیہ الرحمۃ کے لاتعداد خلفاء ہوئے ہیں جن میں سے بیالیس خلفائے کرام کے نام معلوم ہو سکے مگر ان میں سے ایک حضرت سید محمد سالم ترمذی چشتی صابری جن کا مزار روپڑ شریف ضلع انبالہ میں ہے سے حافظ محمد موسیٰ مانکپوری چشتی صابری کا سلسلہ شروع ہوا اور چہار دانگ عالم میں اس کی شہرت ہوئی اور صابریوں میں یہ سلسلہ حافظ جی کے نام سے منسوب اور مشہور ہے۔

جبکہ دوسرے خلیفہ حضرت شاہ عنایت اللہ المعروف شاہ عنایت جیسو چشتی صابری رحمۃ اللہ علیہ کا ہے جن کے نام سے اس مقدس سلسلہ کو پوری دنیا میں شہرت حاصل ہوئی اور یہ سلسلہ صابریوں میں شاہ عنایت جیسو کا سلسلہ کہلاتا ہے یعنی میراں جی کی دو مرکزی لائنیں نکلیں۔ ایک حافظ جی کے سلسلہ کی مانکپور شریف ضلع انبالہ سے اور دوسری شاہ عنایت جیسو کی شاخ بہلول پور لدھیانہ انڈیا سے آپ حضرت شاہ عنایت اللہ چشتی صابری رحمۃ اللہ علیہ قوم سے گجر ہیں۔ ظاہری تعلیم آپ کی بالکل نہ تھی۔ مگر باطنی آپ کو از بر تھے۔ تمام معاملات و مسائل کا حل باطنی علوم سے فرماتے تھے۔

قسمت کی یاوری ☆: آپ ابتداً بھینس چرایا کرتے تھے۔ ایک دن آپ جنگل میں بھینس چرارہے تھے کہ حضرت غوث زماں سید محمد سعید المعروف میراں شاہ بھیکھ چشتی صابری علیہ الرحمۃ کا گزر ہوا تو آپ کو دیکھ کر میراں جی کھڑے ہو گئے۔ آپ آگے بڑھے اور میراں جی شاہ بھیکھ کے بیٹھنے کو اپنا کمبل زمین پر بچھا دیا اور عرض کیا حضور اس کمبل پر تشریف رکھیں۔

حضرت سید میراں شاہ بھیکھ نے پوچھا اے لڑکے تو نے کمبل کیوں بچھایا ہے؟ آپ نے عرض کیا حضور آپ مجھے پیارے لگ رہے ہیں۔ اور میرا جی چاہتا ہے کہ آج آپ میرے گھر پر قیام فرمائیں۔ حضرت میراں جی نے فرمایا نہیں ابھی تو میں کہیں اور جاتا ہوں پھر واپسی پر تمہارے پاس قیام کروں گا۔ چنانچہ چند روز کے بعد حضرت میراں جی واپس تشریف لائے تو آپ کے گھر پر رات کا قیام بھی فرمایا۔ آپ کے والدین نے جی بھر کر مہمان نوازی کا حق ادا کیا۔ رات کو جب سب احباب چلے گئے تو حضرت میراں جی نے فرمایا شاہ عنایت تم یہیں سو جاؤ۔ آپ نے عرض کیا حضور میرا جو مطلب ہے وہ پیاس ادب عرض نہیں کر سکتا۔ حضرت میراں جی نے فرمایا بیشک کہو۔ تو آپ نے عرض کیا میرا دل حضور کے ساتھ سونے کو چاہتا ہے۔ حضرت میراں جی نے آپ کی اس بات کو قبول فرمایا اور اپنے ساتھ لیٹنے کا حکم دیا۔ جب آپ حضرت شاہ بھیکھ کے ساتھ لیٹے اور سینہ حضرت میراں جی کے سینہ فیض گنجینہ سے لگتے ہی آپ پر حقائق و معارف کے دروازے کھل گئے۔ صبح کو چلتے وقت حضرت میراں جی نے آپ کے ورثا کو فرمایا کہ اگر اس لڑکے کا جنون زیادہ بڑھ جائے تو تم اس کو لے کر قصبہ ٹھسکہ شریف ضلع کرناں آجانا۔ چنانچہ ایسا ہی ہوا کہ آپ پر جنون کی حالت بڑھتی گئی تو ورثا آپ کو لے کر ٹھسکہ میں حضرت شاہ بھیکھ کی خدمت میں حاضر ہوئے۔

بیعت و خلافت ☆: آپ کو جب ورثا ٹھسکہ لے کر پہنچے تو حضرت شاہ میراں بھیکھ چشتی صابری علیہ الرحمۃ نے اپنے دست حق پرست پر شرف بیعت بخشا جس سے آپ کے قلب کو اطمینان و سکون نصیب ہوا اور آپ اپنی اصلی حالت میں واپس آ گئے۔ بعد ازاں میراں جی کے بتانے ہوئے اذکار و اشغال اور درود ہزارہ کے ورد میں مشغول ہو گئے۔ آپ ٹھسکہ شریف سے واپس گھر تشریف لے آئے اور مرشد کے تلقین کئے ہوئے اذکار اور درود ہزارہ پڑھنے میں مشغول ہو گئے۔ جیسا کہ اس سے قبل تحریر کیا گیا ہے کہ آپ کے پاس ظاہر تعلیم تو بالکل نہ تھی جس کے سبب بجائے مائتہ الف

الف مرة کے آپ کی زبان پر حراً حراً چڑھ گیا۔ اور اسی طرح پڑھتے رہے۔ آپ پر اس درود ہزارہ کی برکت اور مرشد کے فرمان کی تاثیر سے عرش سے لے کر فرش تک ہر چیز منکشف ہو گئی۔ پھر کیفیت یہ تھی کہ جو زبان ترجمان سے فرماتے وہ ہو کے رہتا تھا۔ جس کے سبب چار دانگ عالم میں آپ کی کرامات و کشف کا چرچا بلند ہو گیا۔

خلق خدا کا آپ کے پاس حاضر ہونا ☆: مرشد کامل سے خرقہ خلافت پانے کے بعد جب آپ بہلول پور میں مسند پر رونق افروز ہوئے اور مخلوق کی رہنمائی کا فریضہ سرانجام دینے لگے تو خانقاہ عالیہ کے قائم ہوتے ہی اطراف عالم سے مخلوق خدا آپ کے پاس آنے لگی۔ جس میں علماء مشائخ و صوفیاء امرا و صلحا ہر خاص و عام آپ کی خدمت میں حاضری دے کر گوہر مقصود پانے لگے۔

کلیر شریف میں حاضری ☆: آپ اپنے شیخ حضرت سید میراں شاہ بھیکھ کے طریقہ اور حکم کے مطابق ہر سال حضور مخدوم العلمین کے عرس مبارک میں شرکت کے لئے کلیر شریف تشریف لے جاتے اور حضور مخدوم پاک کی بارگاہ میں حاضری دے کر فیوض و برکات سے مالا مال ہو کر آتے۔ آپ سے بھی ہزاروں افراد اس موقع پر فیض یاب ہوتے ہیں۔

بادشاہ محمد عالم شاہ کو نصیحت ☆: آپ نے محمد شاہ عالم کو درج ذیل نصیحتیں فرمائیں۔ (نمبر ۱) خلق اللہ پر ظلم نہ کرنا۔ (نمبر ۲) فسق و فجور سے باز رہنا۔ (نمبر ۳) سلسلہ چشتیہ سے محبت رکھو۔ (نمبر ۴) بادشاہ بے ادب ہوتے ہیں جس کی وجہ سے رعایا غافل اور عیش و عشرت میں مشغول ہو جاتی ہے اس کی وجہ سے ظلم اور گناہ کثرت سے ہوتے ہیں۔ (نمبر ۵) اگر تم بھی ایسا ہی کرو گے تو بادشاہی نصاری کے ہاتھ میں چلی جائے گی۔ (۶) صوم صلوٰۃ کی پابندی کرو۔ (۷) عادل حقیقی اللہ رب العزت کو عدل و انصاف پسند ہے۔ خواہ کسی بھی ملت و مشرب سے ہو۔

وصال باکمال ☆: آپ کا وصال باکمال ۵ رمضان المبارک ۱۱۹۵ھ بمطابق ۱۹۸۱ء کو ہوا۔ مزار پُر انوار بہلول پور ضلع لدھیانہ مشرقی پنجاب انڈیا میں مرجع خاص و عام ہے۔

حضرت شیخ عبدالہادی چشتی صابری رحمۃ اللہ علیہ

تعارف ☆: شہباز طریقت، مرد میدان حقیقت، مرجع طالبان حق حضرت شاہ عبدالہادی چشتی صابری رحمۃ اللہ علیہ اپنے وقت کے عارف کامل اور صوفی بزرگ حضرت شیخ محمد حافظ کے گھرا مروہہ انڈیا میں پیدا ہوئے۔ جب آپ کی ولادت باسعادت ہوئی تو آپ کے والدین نے آپ کی تعلیم و تربیت پر خصوصی توجہ دی جب آپ کی عمر عزیز چار برس کی تھی تو اتفاقاً حضرت شیخ سید محمدی المعروف شاہ فیاض آپ کے گھر میں آپ کے والد کے پاس تشریف لائے ہوئے تھے۔ کہ حضرت شیخ نے وضو کر کے نماز پڑھنے کا ارادہ کیا تو قبلہ کی طرف منہ کیا۔ چونکہ شیخ محمد کو آنکھوں سے بوجہ ضعف کم نظر آتا تھا۔ اس لئے قبلہ رخ صحیح نہ کھڑے تھے۔ باوجود اس کے کہ آپ کی عمر عزیز صرف چار برس تھی آپ یکدم آگے بڑھے اور حضرت شیخ کا ہاتھ پکڑ کر قبلہ رخ کر دیا۔ جس سے حضرت شیخ کا دل بہت خوش ہوا۔ اور آپ کے والد گرامی حضرت شیخ محمد حافظ علیہ الرحمۃ کو بشارت دی کہ یہ بچہ مقتدائے وقت کا ہوگا۔ اور ایک عالم اس سے فیض یاب ہوگا۔ حضرت شیخ سید محمدی چشتی صابری علیہ الرحمۃ کی ابتداء ہی سے آپ پر ایسی توجہ پڑی کہ بچپن ہی سے عبادت و ریاضت میں مشغول ہو گئے۔ اور جنگلوں میں پھرنے لگے۔ تو ایک دن رسول خدا ﷺ کی زیارت سے خواب میں مشرف ہوئے۔ آقا علیہ السلام نے فرمایا آبادی میں رہ کر خلق اللہ کو نفع پہنچاؤ۔ آپ یہ حکم ملتے ہی آبادی میں آئے تو لوگوں کی کثرت یکدم آپ کی مرید ہو گئی۔

بیعت و خلافت ☆: جب آپ پر طلب حق کا غلبہ طاری تھا تو آپ کو مرشد کامل کی جستجو ہوئی۔ بعض دوست صلحا کے مشورے اور کہنے پر آپ حضرت شاہ سید محمدی چشتی صابری علیہ الرحمۃ کے خلیفہ نامدار حضرت شاہ عضد الدین چشتی صابری رحمۃ اللہ علیہ کے دست حق پرست پر بیعت سے مشرف ہوئے اور بعد تکمیل مجاہدہ و ریاضت و عبادت اور تکمیل منازل سلوک کی تکمیل پر اپنے شیخ کامل سے خرقہ خلافت پا کر سرفراز و ممتاز ہو کر درجہ کمال کو پہنچے۔ اور ہزاروں افراد کو آپ کی روحانیت سے فائدہ پہنچا۔ بہت سے طالبان حق آپ کی توجہ خاص سے اپنے مقصود کو پہنچے۔

وصال با کمال ☆: آپ کا وصال با کمال چار رمضان المبارک بروز جمعۃ المبارک ۱۱۹۹ھ بمطابق ۱۷۸۵ء کو ہوا۔ مزار پر انوار مروہہ انڈیا میں مرجع خاص و عام ہے۔ جہاں اہل عقیدت و محبت حاضری دے کر فیوض و برکات کی دولت سے مالا مال ہوتے ہیں۔

حضرت سید علیم اللہ چشتی صابری رحمۃ اللہ علیہ

تعارف ☆: مرد میدان جاہد و فی اللہ، ناظر جمال مطلق در مقید محقق در مقام ذوق و شہود، قطب حقیقت حضرت سید علیم اللہ بن سید عتیق اللہ شاہ فاضل جالندھری چشتی صابری رحمۃ اللہ علیہ اپنے وقت کے غوث زماں تھے۔ آپ کی ولادت باسعادت جالندھرانڈیا پنجاب کے معروف سادا گھرانے کے عظیم روشن چراغ حضرت سید عتیق اللہ شاہ چشتی صابری علیہ الرحمۃ جو حضرت شاہ ابوالمعالی چشتی صابری علیہ الرحمۃ کے مرید و خلیفہ اور حضرت میراں شاہ بھیکھ چشتی صابری کے پیر بھائی کے گھربائیس جمادی الاول ۱۱۰۹ھ کو ہوئی۔ بچپن ہی سے آپ میں ولایت کے آثار موجود تھے۔ بچپن سے ہی نیکی اور بھلائی زہد و تقویٰ و رع عبادت و ریاضت میں مشغول رہے۔ آپ کے والد گرامی نے آپ کی تعلیم و تربیت پر خصوصی توجہ دی۔ اور نہایت ہی قابل و فاضل اساتذہ سے اعلیٰ تعلیم دلو کر آپ کو منزل حقیقی پر پہنچانے کے لئے اپنی زیر نگرانی مجاہدات کی تکمیل کرائی۔

ابتدائی زمانے میں اپنے والد گرامی کے ہمراہ ان کے پیرو مرشد حضرت سید شاہ ابوالمعالی چشتی صابری علیہ الرحمۃ کی خدمت میں حاضر رہ کر بھی اکتساب فیض کرتے رہے۔ بعد ازاں ایک دن رسول کریم ﷺ کی زیارت سے خواب میں مشرف ہوئے تو آقا علیہ السلام نے ارشاد فرمایا کہ سید میراں شاہ بھیکھ یک خدمت میں جا کر استفادہ کرو تمہارا حصہ وہاں ہے۔

بیعت و خلافت ☆: آپ سرکار علیہ السلام کا حکم سنتے ہی حضرت قطب دوران غوث زماں سید محمد سعید المعروف میراں شاہ بھیکھ چشتی صابری علیہ الرحمۃ کی خدمت میں گھڑام شریف پہنچے اور اپنا مدعا پیش کیا تو حضرت میراں شاہ بھیکھ نے آپ کو گلے سے لگا کر اپنے دست حق پرست پر بیعت سے مشرف فرمایا۔ بعد تکمیل مجاہدات و منازل سلوک کے آپ کو خرقہ خلافت اور کلاہ چہار ترکی سے سرفراز فرما کر صاحب ارشاد فرمایا۔

کمال علمی و تصنیف و تالیف ☆: آپ اپنے وقت کے بہت بڑے جید عالم دین اور صاحب تصنیف و تالیف تھے۔ آپ کی تصانیف میں انہار الاسرار شرح بوستان سعدی، نزہۃ

السالكين، شرح اخلاق ناصري، زبدة الرويات فقه، نثر الجواهر۔ ترجمہ الدار المرجان (عربی) مولف
مزاخان برکی محدث۔ اس کے علاوہ آپ صاحب دیوان بھی ہیں۔ شعر لکھنے میں بلند پایہ مقام رکھتے
ہیں آپ کی ایک غزل کا مقطع اور مطلع پیش خدمت ہے۔

یارِ از خلوت گہم قدسی عیاں تاختہ
از تلو نہائے تو شکر لبا گا ہے علیم
شیخ استغنا بگردن ہائے اعتبار آختہ
ہمچو شیخ افسردہ گا ہے چوں نمک بگو آختہ
اپنے وقت کے علماء اور مشائخ میں آپ کا علمی و روحانی لحاظ سے بہت بڑا مقام و احترام تھا۔ بڑے
بڑے شیوخ وقت آپ کی خدمت میں مسائل کے حل کے لئے آتے اور آپ پل بھر میں مسئلہ کا حل
نکال دینے میں دسترس رکھتے تھے۔

کشف و کرامت ☆: آدینہ بیگ فوجدار دوآبہ جالندھر کے زمانہ میں ایک شخص صدیق
بیگ کو قصبہ نور محل کا حاکم بنا دیا گیا۔ اس نے نور محل پہنچتے ہی سب سے پہلا اقدام یہ کیا کہ ایک سید جو
سادات جالندھر کے خانوادہ سے متعلق تھا کی تمام جائیداد ضبط کر لی اور ساتھ ہی تیس روپے جرمانہ
بھی کر دیا۔ وہ سید آپ کی خدمت میں حاضر ہوا اور کہنے لگا کہ آپ اس حاکم کو اس ظلم سے روکنے کی
سفارش فرمادیں۔ آپ نے قصبہ نور محل کے حاکم صدیق بیگ کے نام ایک سفارشی خط لکھا۔ مگر حاکم
نے سفارش قبول کرنے سے انکار کر دیا۔ اور آپ کے متعلق بڑی بے ہودہ اور نازیبا الفاظ استعمال
کئے۔ مگر ہوا یہ کہ دوسرے ہی دن آدینہ بیگ حاکم جالندھر نے صدیق بیگ حاکم قصبہ نور محل کو کسی
پرانے جرم میں طلب کر کے قید کر دیا اور تیس ہزار روپیہ تاوان بھی مقرر کر دیا۔

وصال با کمال ☆: آپ کا وصال با کمال ۱۶ صفر المظفر ۱۲۰۲ھ بمطابق ۱۷۸۷ء کو ۹۳
سال کی عمر میں ہوا۔ مزار پُر انوار جالندھر شہر کے مشرقی کنارے چھاؤنی کی سڑک پر مرجع خاص و
عام ہے۔ آپ کے مزار پر ”آفتاب چشتیہ“ سے تاریخ نکال کر پتھر پر لکھی گئی ہے۔
مفتی غلام سرور لاہوری نے قطعہ تاریخ یوں لکھی ہے۔

حضرت سید علیم اللہ پیر
فیض دیدار است تولیدش عیاں
صاحب صدق و صفا خیر الانام
سال تر حیلش بگو شیخ الکرام
۱۲۰۲ھ

آپ کا سالانہ عرس مبارک ۵ محرم الحرام کو منایا جاتا ہے خلق خدا کا اژدھام ہوتا ہے تمام سلاسل کے لوگ حاضری دے کر فیضان حاصل کرتے ہیں۔ آپ کے مزار کا دروازہ بہشتی دروازہ کے نام سے مشہور ہے جو کہ ۶۔۵ محرم الحرام کی رات کو کھلتا ہے۔ آپ کے سجادہ نشین مولانا نواب الدین چشتی صابری شکوہی علیہ الرحمۃ کے دست مبارک پر بیعت تھے وہ حضرت مولانا شیخ سراج الحق گورداسپوری چشتی صابری فاتح قادیاں کے مرید و خلیفہ تھے۔ آپ کی اولاد سے کچھ اجباب ماڈل ٹاؤن لاہور میں رہائش پذیر ہیں جو لاہور میں اپنی رہائش پر آپ کا سالانہ عرس کراتے ہیں۔

حضرت عبدالکریم المعروف ملا اخوند فقیر شاہ چشتی صابری رحمۃ اللہ علیہ

تعارف ☆: ولی زمانہ، قطب یگانہ، شیخ العصر، شہباز طریقت، امیر شریعت حضرت ملاں اخوند عبدالکریم المعروف فقیر شاہ قطب الدین چشتی صابری رامپوری رحمۃ اللہ علیہ قبلہ اہل تحقیق ہیں۔

آپ کا نام نامی اسم گرامی عبدالکریم ہے اور لقب آپ کا ملاں اخوند فقیر شاہ اور قطب الدارین ہے۔ آپ کا سلسلہ نسب حضرت شاہ عبدالقدوس قطب العالم چشتی صابری علیہ الرحمۃ اور حضرت سراج الامت امام اعظم ابوحنیفہ بن نعمان ثابت سے اس طرح ملتا ہے۔ شاہ عبدالکریم بن شیخ رحمت اللہ بن شیخ حافظ برخوردار بن حضرت شیخ محمد حیات عرف شیخ محمد کبیر گجراتی بن حضرت شیخ محمد صادق بن حضرت شیخ فتح اللہ بن شیخ عبدالصمد بن شیخ عبدالمجید بن قطب العالم شیخ عبدالقدوس گنگوہی حنفی چشتی صابری علیہم الرضوان سے آگے حضرت امام اعظم ابوحنیفہ بن نعمان بن ثابت سے ملتا ہے۔

ولادت باسعادت ☆: آپ کی ولادت باسعادت ۴ رجب المرجب شریف بروز جمعرات بوقت فجر ۱۱۴۳ھ بمطابق ۶ جولائی ۱۷۲۹ء بمقام گجرات (افغانستان کا قصبہ) میں حضرت شیخ رحمت اللہ بن شیخ حافظ برخوردار قدوسی حنفی کے گھر ہوئی۔

تعلیم و تربیت و سیاحت ☆: آپ کی تربیت اور ابتدائی تعلیم اپنے گھر ہی میں والدین سے ہوئی۔ بنیادی تعلیم کے بعد آپ ہندوستان اور افغانستان کی سیاحت کے لئے گھر سے نکلے تو اسی

دوران مختلف مدارس میں نامور علماء سے تعلیم مکمل کر کے فارغ التحصیل ہوئے۔ اس کے بعد پشاور، ہندوستان کے مختلف شہروں اور بغداد شریف اور بلاد عرب کی سیاحت کی۔ اس دوران لاتعداد علماء اور مشائخ و فقرا سے بھی ملاقاتیں کیں۔

بیعت و خلافت ☆: آپ جن دنوں سیاحت پر رواں دواں تھے۔ سیاحت کرتے ہوئے سرہند شریف پہنچے تو ان دنوں حضرت شاہ عنایت اللہ چشتی صابری علیہ الرحمۃ کا بہت چرچا تھا۔ شہرہ سن کر آپ بہلول پور شریف پہنچے اور حضرت شاہ عنایت اللہ المعروف شاہ عنایت جیو کے دست حق پرست پر ۵ رمضان المبارک ۱۱۶۷ھ کو شرف بیعت سے مشرف ہوئے اور بعد از تکمیل مجاہدہ انہی سے خرقہ خلافت پا کر سرفراز ہوئے۔ ابھی آپ حضرت شاہ عنایت جیو کے پاس پہنچے بھی نہ تھے کہ حضرت سید میراں شاہ بھیکھ علیہ الرحمۃ نے حضرت شاہ عنایت سے فرمادیا تھا کہ تمہارے پاس ایک شخص اس حلیے کا آئے گا اس کو داخل سلسلہ کر کے میری تسبیح و ناسدان ان کے سپرد کر دینا۔ چنانچہ حضرت شاہ عنایت جیو نے آپ کو بیعت فرمانے کے بعد مرشد کے حکم کے مطابق ان کی تسبیح و ناسدان آپ کے حوالے کر دیا۔

بریلی شریف اور رامپور میں ورود مسعود ☆: آپ اپنے پیرومرشد سے اجازت لے کر حافظ رحمت خان روہیلہ (والی روہیلکنڈ) کے ہمراہ بریلی شریف تشریف لائے اور سلسلہ عالیہ کی رشد و ہدایت کا کام شروع کیا تو عوام کا ایک اژدھام آپ کی خانقاہ شریف میں جمع رہنے لگا۔ لاتعداد افراد نے آپ کے دست حق پرست پر شرف بیعت حاصل کیا۔ حافظ رحمت خان مذکور نے بھی بیعت کی۔ بہت سے افراد کو آپ کی ذات سے ہدایت و رہنمائی ملی۔ سینکڑوں افراد نے آپ کے فیوض و برکات سے استفادہ کیا۔

وہاں سے آپ رامپور تشریف لے آئے اور پھر تادم آخر یہیں پر مخلوق خدا کو علم و عرفان کی دولت سے مالا مال کرتے رہے۔ والی رام پور فیض اللہ خان بھی آپ کے مرید تھے۔

سیرت و کردار ☆: آپ علوم ظاہری اور باطنی کے بجر بے کنار ہتے۔ طبیعت میں سادگی کوٹ کوٹ کر بھری ہوئی تھی۔ اخلاق میں بہت عمدہ اور حلم اور بردباری آپ کی طبیعت کا خاصہ تھی۔ عبادت

وریاضت میں یکتائے روزگار تھے۔ اپنے زمانے کے مشائخ و علماء میں ممتاز حیثیت رکھتے تھے۔

حصول فیضان سلسلہ عالیہ قادریہ ☆: حضرت سید کبیر الدین شاہ دولہ گجراتی جو

حضور سیدنا عبدالقادر جیلانی رضی اللہ تعالیٰ عنہ کے مرید و خلیفہ اور سید کبیر الدین شاہ دولہ گجراتی علیہ الرحمۃ کے مرید و خلیفہ حضرت شاہ منور علی شاہ قادری علیہ الرحمۃ جو کہ حضور شہنشاہ بغداد رضی اللہ تعالیٰ عنہ کی خدمت میں کافی عرصہ تک قیام پذیر رہے۔ وہ فرماتے ہیں کہ میں ایک مرتبہ حضور غوث اعظم کو وضو کروا رہا تھا کہ اس دوران میرے دل میں خیال گزرا کہ اگر مجھے آب حیات مل جائے تو میری عمر دراز ہو جائے گی۔ حضور شہنشاہ بغداد نے میرے دل کے اس خیال کو اپنے کشت سے بھانپ کر فرمایا

”باقی ماندہ آب وضو من کم از آب حیات نیست“ آپ کے باقی ماندہ

وضو کے پانی کے میں نے چند قطرے پی لئے۔ اے بابا اخوند اس کی برکت سے میری عمر اس زمانہ تک دراز ہوئی۔ اسم ذات اللہ کی مشق کرنے سے میرے قلب میں ایک سوراخ ہو گیا۔ اور ناک بند ہو گئی تاکہ وہ پانی باہر نہ نکلے۔ پھر اپنی زبان حضرت شاہ عبدالکریم ملا اخوند فقیر قطب الدارین رحمۃ اللہ علیہ کے منہ میں ڈالی اور اس بقیہ وضو کے قطرات ملا اخون فقیر کے حلق سے نیچے اتارے۔

نوٹ ☆: حضرت شاہ منور علی قادری علیہ الرحمۃ الہ آبادی گیارہ رمضان المبارک ۳۹۱ھ کو

بغداد میں پیدا ہوئے جبکہ ان کا وصال باکمال ۱۵ ربیع الاول ۱۱۹۹ھ کو ہوا۔ اور مزار پُر انوار رانی باغ الہ آباد انڈیا میں مرجع خاص و عام ہے۔ جبکہ ان کے مرشد حضرت سید کبیر الدین شاہ دولہ گجراتی ۳۹۹ھ کو پیدا ہوئے اور ۶۰۳ھ کو ان کا انتقال ہوا۔ مزار پُر انوار گجرات میں مرجع خاص و عام ہے۔

اس طرح آپ کے توسل سے سلسلہ عالیہ قادریہ بھی آپ کے مریدین و خلفاء میں جاری ہے جس کی تفصیل کچھ اس طرح ہے کہ حضرت شاہ منور علی شاہ قادری کے خلیفہ حضرت شاہ عبدالکریم رامپوری ان کے خلیفہ حضرت حافظ عبدالرحمن ان کے خلیفہ شاہ غلام حسین ان کے خلیفہ حضرت میاں محمود الحق ان کے خلیفہ حضرت حافظ علی حسین مراد آبادی ان کے خلیفہ صوفی محمد حسین مراد آبادی ان کے خلیفہ حضرت شاہ سراج الحق گورداسپوری ان کے خلیفہ حضرت شاہ مولانا عبدالغنی لاہوری ان کے خلیفہ حضرت پیر

ابومظہر علی اصغر چشتی صابری ثمرہ لاہوری کے علاوہ دیگر خلفائے سلسلہ عالیہ صابریہ بھی ہیں۔ حضرت ابومظہر پیر علی اصغر چشتی صابری مدظلہ اپنی کتاب ”شیم ولایت“ میں انوار العارفین کے حوالے سے نقل کرتے ہوئے رقم طراز ہیں کہ حضرت شاہ عبدالکریم ملاخوند فقیر پندرہویں ماہ ربیع الآخر ۱۱۹۹ھ بوقت نماز اشراق الہہ پہنچ کر حضرت شاہ منور علی قادری علیہ الرحمۃ کی خدمت میں حاضر ہوئے تو انہوں نے اپنی آنکھوں کے پڑے ہوئے پردے کو اٹھا کر دیکھا اور فرمایا ”اے اخوند دیر کشید“ اس کے بعد تمام اشغال غوشیہ آپ کو تعلیم کئے اور حضرت غوث اعظم رضی اللہ تعالیٰ عنہ کے تمام تبرکات کلاہ وغیرہ جو آپ کے پاس امانت تھے وہ تمام امانتیں آپ کو عنایت فرمادیں۔

آپ کی علمی خدمات ☆: آپ نے اشاعت علم ظاہری و باطنی کے ساتھ ساتھ تبلیغ اسلام بھی جاری رکھی۔ دسترخوان آپ کا کشادہ تھا۔ طالب علم اور درویش اور مسافر آپ کی خانقاہ معلیٰ میں کثرت سے جمع رہتے اور سب کو باقاعدہ کھانا ملتا تھا۔ آپ کا ایک مرید تھا جس کا نام احمد خان تھا جو کتابوں کی نقل اور جلد بندی پر مامور تھا۔ طلباء میں سے نظام خان گردوں، ملاکرم سواتی، ملا احمد خان رزڑ، ملا شاہ زمان خان مہندزئی اکثر حاضر رہتے تھے۔ علمائے کرام بھی حاضری دیا کرتے اور آپ کے فیضان سے مستفیض ہوتے جن میں ملا موتم اخوند، ملا حاتم اخوند شب و روز حاضر رہتے تھے۔ گویا علوم دینیہ اور علوم باطنیہ کا آپ مرکز و محور تھے۔ آپ کے مریدین ہندوپاک کے کونے کونے میں سلسلہ عالیہ کی ترویج و اشاعت میں مصروف ہیں۔ گنینہ کے قاضیوں کا خاندان اسی سلسلہ سے منسلک ہے۔

آپ نے جن حضرات شیوخ سے استفادہ کیا ان کی تعداد ۲۲ کے لگ بھگ ہے۔ یہی وجہ تھی کہ آپ نے چودہ برس تک زمین سے کمر نہیں لگائی کہ کہیں مبادا کسی شیخ طریقت کی طرف پیر نہ ہو جائیں۔

وصال باکمال ☆: آپ کا وصال باکمال ۳ شعبان المعظم ۱۲۰۶ھ بمطابق ۲۷ مارچ ۱۷۹۲ء شب جمعہ بعد از نماز تہجد ہوا۔

مزار پُر انوار رام پور یوپی انڈیا میں مسجد حلقہ والی میں مرجع خاص و عام ہے جہاں اہل عقیدت و محبت حاضری دے کر اپنے دامنوں کو گوہر مراد سے بھرتے ہیں۔

حضرت سید علی شاہ چشتی صابری رحمۃ اللہ علیہ

تعارف ☆: خورده جمال محمدی، پرورده کمال احمدی، فائز کمالات الفقیر فخری، حضرت سید علی شاہ چشتی صابری رحمۃ اللہ علیہ قطب آسمان ولایت ہیں۔ آپ جالندھر کے سادات گھرانے کے چشم و چراغ ہیں۔ بچپن میں آثار ولایت چہرے سے عیاں تھے۔ آپ عبادت و ریاضت میں یکتا اور مجاہدہ و سلوک میں بے مثال تھے۔ آپ کے ہم عصر علماء اور مشائخ بڑے بڑے مسائل کے حل کے لئے حاضر ہوتے تھے۔ آپ نے تمام عمر رشد و ہدایت اور سلسلہ عالیہ چشتیہ صابریہ کی ترویج و اشاعت میں گزاری۔ سخاوت میں آپ کا ثانی نہ تھا۔ اخلاق کریمانہ ایسا کہ ایک مرتبہ ملنے والا گرویدہ ہو کے رہ جاتا تھا۔

آپ حضرت سید علیم اللہ جالندھری چشتی صابری علیہ الرحمۃ کے مرید و خلیفہ مجاز تھے۔ بہت سے لوگوں نے آپ کے دست حق پرست پر شرف بیعت حاصل کیا۔ لا تعداد لوگوں نے اکتساب فیض کیا۔

آپ کا وصال باکمال ۱۲۱۳ھ بمطابق ۹-۹۸ء کو ہوا۔ مزار پر انوار جالندھر مشرقی پنجاب انڈیا میں مرجع خاص و عام ہے۔

حضرت میاں عالم شاہ چشتی صابری رحمۃ اللہ علیہ

تعارف ☆: جامع الحسنات و کمالات، منبع فیوض و برکات و معرفت، حضرت میاں عالم شاہ چشتی صابری رحمۃ اللہ علیہ صفات اولیائے کبار سے ہیں۔

آپ کی ولادت سیانی وال (نور محل) ضلع جالندھر میں جناب میاں مراد کے گھر ہوئی۔ بعد میں آپ کے والدین ہجرت کر کے موضع بابو جالندھر میں آ کر آباد ہو گئے۔ اس موضع کے تمام باشندے ایک ہی بزرگ کی اولاد تھے۔ ان کی پوچھڑیاں گوت تھی۔ بعد میں وہ ملو کڑے کہلانے لگے۔ ان کی برادری کے کچھ لوگ موضع سلیم پور دریائے ستلج کے پار بھی رہتے تھے۔

آپ کو بچپن ہی سے درویشی کا شوق رہا۔ اور بچپن ہی سے عجیب و غریب باتیں کیا کرتے تھے۔ ان میں سے بہت سی باتیں بطور کرامت سرزد ہوئیں۔ آپ کی طبیعت پر سکر غالب تھا۔ اکثر مستانہ حالت میں

رہتے تھے۔ آپ کی بہت سی کرامات زبان زد خاص و عام اور مشہور ہیں۔ ایک دفعہ مستی کے عالم میں تھے کہ ایک کوڑھی آپ کے سامنے آیا تو نگاہ ولایت پڑتے ہی اس کا مرض جاتا رہا۔ ایک دن گھاس کھود کر لارہے تھے کہ راستے میں ایک بھینسا بھوکا دیکھا۔ تو تمام گھاس اس کے آگے ڈال دیا۔ ایک مرتبہ غلہ کی گٹھڑی سر پر رکھے آ رہے تھے کہ راستے میں بہت سے پرندے دیکھے تو تمام غلہ ان کے آگے ڈال دیا۔ آپ کی یہ عادت تھی کہ موسم گرما میں مشک لے کر مسافروں کو پانی پلایا کرتے تھے۔

بیعت و خلافت ☆: آپ سلسلہ عالیہ چشتیہ صابریہ میں حضرت حافظ باقر چشتی صابری کے دست مبارک پر بیعت ہوئے اور انہی سے خرقہ خلافت پا کر سرفراز و ممتاز ہوئے۔

آپ کے پیر و مرشد کا سلسلہ طریقت اس طرح ہے کہ میاں عالم شاہ جو کہ مرید و خلیفہ ہیں حافظ باقر چشتی صابری کے وہ مرید و خلیفہ تھے حضرت محمد فاضل کے وہ مرید و خلیفہ تھے حضرت محمد حیات چشتی صابری کے وہ مرید و خلیفہ تھے حضرت امان اللہ شاہ چشتی صابری کے وہ مرید و خلیفہ تھے حضرت سید میراں شاہ بھیکھ رحمتہ اللہ علیہم اجمعین کے۔

وصال باکمال ☆: آپ کا وصال باکمال سلیم التواریخ کے مطابق ۱۲۳۳ھ بمطابق ۱۸۱۷ء کو ہوا۔ مزار پر انوار نور محل سے نکودر جانے والی سڑک پر جالندھر میں مرجع خاص و عام ہے۔ آپ کے بعد آپ کے بھائی کی اولاد سے اسماعیل عرف سیلا آپ کے سجادہ نشین مقرر ہوئے۔ جو رائے پور میں رہتے تھے۔

حضرت الحاج شاہ عبدالرحیم چشتی صابری رحمۃ اللہ علیہ

تعارف ☆: پیر طریقت، رہبر شریعت، شہید راہ محبت، حضرت حاجی شاہ عبدالرحیم شہید ولایتی چشتی صابری پشاور کے ایک علاقہ روہ کے سادات کے چشم و چراغ ہیں۔ سب سے پہلے آپ سلسلہ عالیہ قادریہ میں حضرت شاہ رحم علی جو کہ حضرت شاہ قیص ساڈھوڑا ضلع انبالہ کی اولاد سے ہیں کہ ہاتھ پر بیعت سے مشرف ہوئے۔ بعد ازاں سلسلہ عالیہ چشتیہ صابریہ میں بیعت کی غرض سے اپنے دوست تھیوں

کے ہمراہ امر وہہ میں حضرت شاہ عبدالہادی چشتی صابری رحمۃ اللہ علیہ کی خدمت میں حاضر ہوئے۔ پہلے تو تین دن تک آپ حضرت شیخ عبدالہادی صاحب کے ہاں مسجد میں مہمان رہے۔ شیخ عبدالہادی صاحب نے آپ پر کوئی توجہ نہ فرمائی۔ اپنے حجرے سے نکل کر نماز کے لئے آتے اور نماز پڑھ کر اپنے حجرے میں تشریف لے جاتے۔ جب اسی طرح تین دن گزر گئے تو دونوں ہمراہیوں نے آپ سے کہا یہ پیر صاحب تو ایک امیر آدمی معلوم ہوتے ہیں ہماری طرف بالکل بھی توجہ نہیں کرتے۔ پھر ہم مرید ہو کر کیا کریں گے۔ لہذا چلو کوئی دوسری جگہ دیکھیں جہاں فقیری اور درویشی ہو۔

آپ نے فرمایا بھائی تمہیں اختیار ہے تم جا سکتے ہو میں تو اسی جگہ کا ہو کے رہ گیا۔ بالآخر وہ دونوں تو چلے گئے اور آپ حضرت شیخ عبدالہادی چشتی صابری رحمۃ اللہ علیہ کی خدمت میں حاضر ہوئے تو حضرت نے سب سے پہلے تو آڑے ہاتھوں لیا اور سخت غصے کا اظہار کرتے ہوئے خوب ڈرایا دھمکایا کہ یہاں کیوں پڑے ہو جاتے کیوں نہیں؟ آپ نے عرض کیا حضرت مجھے تو سلسلہ عالیہ کے خدام میں شامل کر لیں۔ شیخ عبدالہادی نے جواب میں ارشاد فرمایا میاں میں تو ایک امیر آدمی ہوں پان چھالیہ کھاتا ہوں۔ میں بیعت کرنے کے قابل نہیں ہوں نہ ہی میں تم کو بیعت کرتا ہوں۔ جاؤ کوئی اور جگہ دیکھو۔ یہ سن کر آپ نے گردن جھکالی اور عرض کیا حضرت مجھے تو بیعت فرمائیں۔ آخر دو چار دن کے بعد حضرت شیخ عبدالہادی چشتی صابری رحمۃ اللہ علیہ کو بھی یقین کامل ہو گیا کہ یہ بیعت کے بغیر نہیں جائیں گے۔

تب ظہر و عصر کے درمیان آپ کو لے کر دریا کے کنارے پر گئے اور وہاں آپ کو بیعت کیا۔ مگر بیعت کے فوراً بعد آپ پر شدید قسم کی ہنسی کا غلبہ طاری ہوا اور اس کے ساتھ ہی حضرت شیخ عبدالہادی امام بنے اور آپ مقتدی مگر ہنسی تھی کہ ختم نہ ہوتی تھی۔ نماز کی نیت دونوں حضرات نہ کر سکے۔ بالآخر جب نماز کا وقت تنگ ہونے لگا تو بمشکل جذبات کو قابو کر کے نماز پڑھی۔ پھر چند دنوں کے بعد اپنے شیخ سے اجازت لے کر چھ ماہ تک ایک جگہ پر مقید ہو کر عبادت و ریاضت میں مشغول رہے۔ چھ ماہ کے بعد جب واپس امر وہہ تشریف لے گئے تو حضرت شیخ عبدالہادی چشتی صابری رحمۃ اللہ علیہ کا وصال ہو چکا تھا۔ اس کے بعد آپ نے سید احمد صاحب کے ہاتھ پر بیعت ہو کر خرقہ خلافت حاصل کیا۔

کرامت ☆: مولوی اشرف علی تھانوی دیوبندی کی کتاب ”ارواحِ ثلاثہ“ میں لکھا ہے کہ خانقاہ پنجسالہ میں جو تالاب ہے اس کو حضرت حاجی عبدالرحیم شہید چشتی صابری رحمۃ اللہ علیہ نے اپنے

ہاتھوں سے کھودا تھا۔ پیر جیو محمد جعفر ساڈھو روی نے عرض کیا حضرت پہلے تمام سال تک اس تالاب میں بکثرت پانی رہتا تھا۔ دوسرے تالاب سارے سوکھ جاتے تھے مگر اس کا پانی خشک ہوتا کبھی نہ دیکھا تھا۔ مگر اب دس بارہ برس ہوئے کہ اس تالاب کو گاؤں والوں نے صاف کیا اور مٹی نکال کر گہرا کر دیا ہے۔ اس وقت سے یہ بات جاتی رہی ہے اب تو برسات برسات پانی نظر آتا ہے اور بعد میں سوکھ جاتا ہے۔ برسات کے بعد ایک ماہ بھی پورا اس تالاب میں پانی نہیں رہتا۔ حضرت نے ارشاد فرمایا ہاں جو بات اس تالاب میں تھی وہ تو جاتی رہی۔

وصال باکمال ☆: آپ کا وصال باکمال ۲۱ رمضان المبارک ۱۲۴۶ھ بمطابق ۱۸۳۱ء کو ہوا۔ مزار شریف موضع اوہ پشاوڑ صوبہ سرحد میں موجود ہے۔

حضرت شاہ علی محمد چشتی صابری رحمۃ اللہ علیہ

تعارف ☆: فرد حقیقت، مرد میدان معرفت، محبوب حق حضرت شاہ علی محمد چشتی صابری رحمۃ اللہ علیہ عارف زمانہ اور حقیقت و معرفت میں یگانہ اور ممتاز تھے۔ آپ حضرت عبدالکریم بہ معروف اخوند فقیر چشتی صابری رحمۃ اللہ علیہ کے دست حق پرست پر شرف بیعت سے مشرف ہوئے اور عبادت و ریاضت زہد و تقویٰ اختیار کر کے منازل سلوک طے کیں اور مرشد کامل سے خرقہ خلافت پا کر سرفراز و ممتاز ہوئے۔ آپ نے سلسلہ عالیہ چشتیہ صابریہ کے فروغ اور ترویج کے لئے بہت محنت شاقہ کی اور آپ کی وجہ سلسلہ عالیہ کو عانی شہرت و دوام ملا۔ آپ قوت باطنیہ کے علاوہ قوت ظاہریہ بھی رکھتے تھے۔ مدد علی پہلوان جو قوت میں بہت مشہور و شہہ زور تھا۔ وہ آپ کی قوت کو بیان کرتا ہے کہ میں نے آزمائش کے لئے اپنا ہاتھ آپ کے آگے کیا۔ آپ نے میری ساعد یعنی کلانی کو دو انگلیوں سے پکڑ کر دبایا تو میں آپ کی گرفت کی تاب نہ لاسکا۔ اور عرض کیا میاں صاحب میرا ہاتھ چھوڑ دو ورنہ ٹوٹ جائے گا۔

وصال باکمال ☆: آپ کا وصال باکمال گیارہ جمادی الاول ۱۲۵۰ھ بمطابق ۱۸۳۴ء کو موضع پیل متصل رامپور ضلع سہارنپور یوپی انڈیا میں خاص و عام ہے۔

حضرت حافظ عبدالرحمن چشتی صابری رحمۃ اللہ علیہ

تعارف ☆: سدا کا ملین، برہان الواصلین، امام العارفین، زبدۃ السالکین حضرت خواجہ مولانا حافظ عبدالرحمن اصفہانی چشتی صابری راپوری رحمۃ اللہ علیہ معدن اسرار ہیں۔ آپ قوم سے افغان ہیں آپ کے جد امجد افغانستان سے ہجرت کر کے ہندوستان تشریف لائے اور راپور میں سکونت اختیار کی۔ آپ کا مقام اپنے زمانے کے تمام مشائخ میں بلند و بالا ہے بڑے بڑے اہل علم مسائل کے حل کے لئے آپ کی خدمت میں حاضری دیتے تھے۔

بیعت و خلافت ☆: آپ حضرت شاہ عبدالکریم ملاں اخوند فقیر کے دست حق پرست پر شرف بیعت سے مشرف ہوئے اور انہی سے خرقہ خلافت پا کر سرفراز ہوئے۔ آپ اپنے مرشد کے اعظم خلفا سے ہیں۔ حضرت ملاں اخون فقیر عبدالکریم چشتی صابری علیہ الرحمۃ کے اکثر مریدین خلفا حتیٰ کے پیران ملا اخون رضی اللہ تعالیٰ عنہم نے آپ سے تعلیم باطنی حاصل کی۔ حضرت ملاں اخون کے تیسرے صاحبزادے حضرت شاہ غلام حسین چشتی صابری علیہ الرحمۃ نے آپ سے تربیت حاصل کر کے آپ کو اپنا پیر صحبت تسلیم کیا ہے اور شجرہ شریف میں پہلے نام آپ کا لیتے ہیں اور پھر بعد ازاں اپنے والد گرامی حضرت شاہ عبدالکریم کا نام نامی اسم گرامی کا ورد کرتے ہیں۔

حضرت شاہ محمد حسین اور شاہ غلام حسین ☆: حضرت شاہ محمد حسین مراد آبادی

علیہ الرحمۃ خلیفہ حضرت شاہ عبدالکریم اخون علیہ الرحمۃ کا اصل نام شاہ غلام حسین ہے انہوں نے اپنے مرشد کے صاحبزادے جناب شاہ غلام حسین کے اسم گرامی یک وجہ سے اپنا نام شاہ غلام حسین کی بجائے شاہ محمد حسین مراد آبادی تبدیل کر لیا تھا۔ حضرت شاہ محمد حسین نے اپنے دست مبارک سے حضرت حافظ عبدالرحمن رحمۃ اللہ علیہ کی فرمائش پر شجرہ شریف ترتیب دیا۔ جیسا کہ انوار العارفین کے مصنف حضرت حافظ محمد حسین چشتی صابری علیہ الرحمۃ رقم طراز ہیں۔

شجرہ منظومہ مع تاریخ فوت حضرات چشتیہ تصنیف خاص و بدستخط خاص آنحضرت شاہ

محمد حسین نوشتہ دیدم کہ در آں مینو پسند تمام شد شجره طیبه پیران چشت اہل بہشت قدس
اسرار ہم رضی اللہ تعالیٰ عنہم اجمعین۔ راقم افترا حقر گنہگار محمد حسین سرہندی قدوسی پیش
از عصر بفرمائش حافظ عبدالرحمن صاحب

اس تمام عبارت سے بخوبی معلوم ہوتا ہے کہ حضرت حافظ عبدالرحمن صاحب کا اپنے تمام پیر بھائیوں
میں بہت بلند مقام تھا۔ آپ اپنے پیر و مرشد حضرت ملا فقیر اخوند شاہ عبدالکریم چشتی صابری علیہ
الرحمۃ کی خانقاہ معلیٰ رام پور شریف کے ایک حجرے میں مقیم رہتے تھے۔ اکثر و بیشتر مشائخ و صوفیاء و
مستان آپ کے حجرہ مبارکہ میں مصروف عبادت و مراقبہ رہنا بہت پسند کرتے تھے۔

آپ کے حالات کتابوں میں ناپید ہیں۔ رامپور سے چھپنے والی کتاب ”تذکرہ کاملان رامپور“ میں بھی
آپ کے حالات نہیں ملتے۔ حالانکہ اکثر بزرگان دین نے آپ سے ظاہری و باطنی فیضان حاصل کیا ہے
اور آپ کا مزار پُر انوار بھی قصبہ رامپور شریف میں ہی مرجع خاص و عام ہے۔

صاحب انوار العارفین نے اپنی کتاب میں مختلف جگہ چند الفاظ میں آپ کا ذکر خیر کیا ہے جس سے یہ
الفاظ شمیم ولایت کے مصنف ابو مظہر علی اصغر چشتی صابری مدظلہ العالی نے نقل کئے ہیں۔

نوٹ ☆: شمیم ولایت میں اس مقام پر غلطی سے سید محمد حسین ترمذی المعروف غلام حسین شاہ مراد
آبادی کو صوفی محمد حسین مراد آبادی سے ملا دیا گیا ہے۔ یاد رہے کہ سید محمد حسین عرف غلام حسین شاہ
۱۸۱۳ء میں فوت ہوئے ہیں جبکہ صوفی محمد حسین ۱۸۴۴ء میں پیدا ہوئے۔ مصنف انوار العارفین نے
صوفی محمد حسین کا اپنی کتاب میں کہیں تذکرہ نہیں کیا۔ کیونکہ وہ اس وقت لڑکپن میں تھے اور ولایت کے
درجے پر نہیں آئے تھے۔ البتہ ان کے پیر حافظ علی حسین صاحب کا تذکرہ ”انوار العارفین“ میں ہے۔

وصال با کمال ☆: آپ کا وصال ۵ رمضان المبارک کو ہوا۔ سن وصال نہیں مل سکا۔ تاریخ وصال
مسلمہ ہے۔ اس تاریخ کو پوری دنیا میں آپ کے عقیدت مند آپ کا عرس مناتے ہیں۔

حضرت خواجہ ظہور الحسن فاروقی ادہی علیہ الرحمۃ نے بقول صاحب انوار العارفین ایک درویش خدمت علی
صاحب مرحوم کا واقعہ نقل کیا ہے جو سن بارہ سو پچاس ہجری رونما ہوا ہے۔ اس واقعہ کے بعد جناب ظہور الحسن

شاہ صاحب شاہ جہاں پور میں تشریف لائے اور شاہ نور محمد نامی درویش جو حضرت اخوند ملاں فقیر کا مرید تھا سے ملاقات فرمائی اس کے بعد رام پور تشریف لائے اور حضرت حافظ عبدالرحمن چشتی صابری رحمۃ اللہ علیہ کے حجرہ مبارک میں قیام پذیر ہوئے۔ اور قبلہ حافظ صاحب سے درویش مذکورہ کا تذکرہ کیا تو حافظ صاحب نے فرمایا کہ ”اس درویش را در حجرہ خود جاوہید این فقیر ہر روز در خدمت شیخ حاضر میشد“

اس تحریر سے پتہ چلتا ہے کہ حضرت حافظ صاحب ۱۲۵۲ھ تک اس عالم ناسوتی میں موجود تھے۔ اغلب خیال ہے کہ آپ کی وفات ۱۲۵۵ھ بمطابق ۱۸۳۹ء کے قریب قریب ہوئی ہو۔ واللہ اعلم حضرت مخدوم شاہ محمد حسین رامپوری چشتی صابری علیہ الرحمۃ مصنف ”تواریخ آئینہ تصوف“ نے لکھا ہے کہ حضرت مولانا حافظ عبدالرحمن اصفہانی رحمۃ اللہ علیہ نے ۹ صفر ۱۱۸۷ھ جمعہ کے دن بعد از نماز جمعہ بمقام رامپور حضرت شاہ عبدالکریم ملاں اخوند فقیر چشتی صابری علیہ الرحمۃ سے خرقہ خلافت پایا۔

حضرت شیخ عبدالباری چشتی صابری رحمۃ اللہ علیہ

تعارف ☆: پروردہ نگاہ ولایت، ولی العصر، حضرت شیخ عبدالباری چشتی صابری رحمۃ اللہ علیہ بن حضرت شیخ ظہور اللہ مروہہ میں پیدا ہوئے۔

آپ کے جد امجد حضرت شیخ عبدالہادی چشتی صابری علیہ الرحمۃ نے آپ کو بچپن ہی اپنی آغوش تربیت میں لے لیا تھا۔ آپ کے ایک اور حقیقی بھائی حضرت شیخ دوست محمد چشتی صابری تھے۔ ان سے آپ کے دادا بزرگوار نے سخت مجاہدہ لیا تھا اور آپ کو کمزور ضعیف و ناتواں خیال کر کے آپ سے زیادہ محنت نہیں کرائی۔ اپنی نگاہ ولایت سے ہی مالا مال کر کے درجہ کمال پر پہنچا کر سلسلہ عالیہ چشتیہ صابریہ کا کام تمام کر دیا تھا۔ آپ دونوں بھائیوں سے سلسلہ عالیہ چشتیہ صابریہ جاری ہوا۔ آپ اپنے دادا بزرگوار حضرت شیخ عبدالہادی چشتی صابری رحمۃ اللہ علیہ کے مرید و خلیفہ تھے اور ان کے وصال کے بعد آپ ہی ان کے جانشین مقرر ہوئے اور خلق اللہ کو فائدہ پہنچاتے رہے۔

وصال با کمال ☆: آپ کا وصال با کمال گیارہ شعبان المعظم بروز جمعۃ المبارک ۱۲۶۳ھ بمطابق ۱۸۴۷ء کو ہوا۔ مزار پُر انوار مروہہ انڈیا میں مرجع خاص و عام ہے۔

حضرت شاہ جی عبداللہ چشتی صابری رحمۃ اللہ علیہ

تعارف ☆: عاشق صادق و فانی المرشد، فارغ از قید مشیخت، مست الست نعمات بے ساز حضرت شاہ جی عبداللہ شاہ چشتی صابری رحمۃ اللہ علیہ سلطان العاشقین ہیں۔ آپ رہنے والے مراد آباد کے تھے۔ بچپن ہی سے عارف کامل و اکمل حضرت سیدی شاہ غلام حسین المعروف شاہ محمد حسین مراد آبادی چشتی صابری رحمۃ اللہ علیہ کی خدمت میں تشریف لاکر مرشد کامل کی غلامی اختیار کی اور ان کے دست حق پرست پر بیعت سے مشرف ہوئے اور بعد تکمیل مجاہدات کے خرقہ خلافت پا کر سرفراز و ممتاز ہوئے۔ آپ نے اپنی جوانی اور تمام عمر شیخ کے قدموں میں گزار دی۔ حتیٰ کہ شیخ کامل کے وصال کے بعد شیخ کے مزار کی مٹی اپنے اوپر ڈالتے۔ شیخ کے وصال کے بعد بھی تمام عمر شیخ کی چوکھٹ پر ہی بسر کی۔ اپنے شیخ کے مزار کے ساتھ ایک مسجد بنوائی۔ شیخ کا مزار پختہ بنوایا۔ آپ نے تمام عمر عشق شیخ میں گزار دی اور شادی بھی نہیں کی۔ تمام عمر علماء مشائخ سے پیار کرتے رہے۔ عبادت و ریاضت، مجاہدہ و سلوک، سخاوت و حلم، علم و بردباری آپ کی طبیعت کا خاصہ رہی۔ ہمہ وقت ذکر خدا میں مست الست رہتے تھے۔ اہل دنیا سے کوئی سروکار نہ تھا۔ پوری زندگی میں صرف حضرت شاہ عبدالرحیم مراد آبادی چشتی صابری علیہ الرحمۃ کو مرید و سجادہ نشین بنایا اور خرقہ خلافت عطا فرمایا۔

وصال باکمال ☆: آپ کا وصال باکمال ۱۲۷۷ھ بمطابق ۱۸۶۰ء کو ہوا۔ مزار پُر انوار مرشد کامل کی خانقاہ کے اندر محلہ بغیہ مراد آباد انڈیا میں مرجع خاص و عام ہے۔ آپ کا سلسلہ تاہنوز جاری و ساری ہے۔

حضرت عبداللہ شاہ چشتی صابری رحمۃ اللہ علیہ

تعارف ☆: عارف کامل، شیخ العصر، قطب الوقت، جامع الحسنات و برکات، حضرت پیر سید عبداللہ شاہ چشتی صابری رحمۃ اللہ علیہ قبلہ اہل عرفان ہیں۔ آپ صوفی لامکانی طائر لاہوتی و ملکوتی حضرت شیخ الشیوخ حافظ محمد موسیٰ مانکپوری چشتی صابری علیہ الرحمۃ کے دست حق پرست پر بیعت سے مشرف ہوئے اور انہی سے خرقہ خلافت پا کر سرفراز و ممتاز ہو کر صاحب ارشاد ہوئے۔ آپ کو اپنے شیخ کامل حضرت حافظ محمد موسیٰ

مانکپوری علیہ الرحمۃ سے حد درجہ عقیدت و محبت تھی۔ شیخ کامل کے بتائے ہوئے اوراد و وظائف کو ہر حال میں پورا فرماتے تھے۔ حالت یہ تھی کہ بیس برس تک آپ نے اپنی کمر بستر پر نہیں لگائی۔

مریدین کی تربیت میں ید طولی رکھتے تھے۔ اپنے مریدوں میں تصفیہ قلوب کے ذریعہ توجہ فرماتے تھے۔ صاحب ”انوار العارفین“ نے آپ کی شان میں درج ذیل اشعار لکھے ہیں۔

اگر دام دل آگاہ دیکھا جمال شاہ عبداللہ دیکھا
حجاب تیرگی جب پیش آیا وہ نورخ چراغ راہ دیکھا

وصال باکمال ☆: آپ کا وصال باکمال ۲۸ ذی قعدہ ۱۲۸۸ھ بمطابق ۱۸۷۲ء کو ہوا۔ مزار پر انوار تھانیر نزد دہلی انڈیا میں مرجع خاص و عام ہے۔

حضرت حافظ علی حسین خان چشتی صابری رحمۃ اللہ علیہ

تعارف ☆: قطب زمانہ، مرشد یگانہ، ہمہ صفت قلندرانہ، ولی ابن ولی، متصرف بر تصرفات، آشنائے رموز و کنایات، محو توحید و معرفت، خورشید ولایت آثار و لائیش ظاہر بر خاص و عام بے دلیل حضرت حافظ صوفی علی حسین چشتی صابری رحمۃ اللہ علیہ آفتاب آسمان طہارت و پاکیزگی و ہدایت ہیں۔ آپ کا نام نامی اسم گرامی نواب حافظ علی حسین خان ہے جبکہ مشہور حافظ میاں کے نام سے ہوئے۔ آپ کی ولادت باسعادت جناب نواب غلام حسین خان صاحب المعروف حضرت فقیر شاہ چشتی صابری کے گھر مراد آباد میں ہوئی۔ ولادت کے بعد آپ نے تین دن تک والدہ ماجدہ کا دودھ نہیں پیا۔ والدہ ماجدہ ہزار کوشش کے باوجود بھی دودھ نہیں پلا سکیں۔ آپ کی نظریں آسمان کی جانب لگیں ہوئیں تھیں۔ اور ضرب لگاتے تھے۔ اس واقعہ سے والدہ ماجدہ خوفزدہ اور پریشان تھیں۔ بالآخر تیسرے روز والدہ ماجدہ حضرت قبلہ فقیر شاہ علیہ الرحمۃ نے قرب و جوار کے بزرگوں درویشوں کو مدعو کر کے ان کی دعوت کی اور ان سے اس کا تذکرہ فرمایا۔

اس موقع پر سب سے پہلے آپ کے والد گرامی حضرت غلام حسین المعروف فقیر شاہ چشتی صابری علیہ

الرحمة نے خود دعائیں اور کلمات طیبہ پڑھ کر آپ کے سر پر ہاتھ رکھ کر دم فرمایا۔ پھر تمام بزرگوں نے باری تعالیٰ کے حضور آپ کے لئے دعائیں کیں اور دم کیا۔ اس کے بعد والد گرامی نے آپ کو والدہ کی آغوش مبارک میں دیتے ہوئے فرمایا۔ کوئی فکر کی بات نہیں ہے بچہ پیدائشی ولی ہے۔ پیدائش سے لے کر اب تک ذکر جہر ضرب لگا کر کرتے رہے۔ اب آئندہ خفی ذکر کریں گے۔ اس کے بعد آپ نے اچھل کر ضربیں لگانا موقوف کر دیں۔

بچپن کے حالات و کرامات ☆: ابھی آپ کا بچپن تھا کہ اپنے والد بزرگوار کے ہمراہ حلقہ درویشاں میں تشریف لائے۔ اس وقت ایک شخص روتا چلاتا ہوا مجلس میں حاضر ہوا اور عرض کرنے لگا حضرت مجھے بچھونے کاٹ لیا ہے۔ تمام ہاتھ مونڈھے تک بیکار ہو گیا ہے اور پورے جسم میں زہر پھیل رہا ہے۔ خدا را آپ دم کریں تاکہ آرام آجائے۔ اس وقت آپ نے پوچھا کہ یہ شخص کیوں روتا ہے؟ بتایا گیا کہ اس کو بچھونے ڈنگ مارا ہے۔ اس لئے روتا ہے۔ آپ نے فرمایا کہ بچھو ہم اتا ر دیتے ہیں۔ یہ سن کر سب درویشوں کو تعجب ہوا کہ بھلا آپ کس طرح بچھو کے ڈنگ کا درد ختم کریں گے۔ یہ تو ابھی بچے ہیں۔ اور ان کو ابھی کچھ یاد بھی نہیں ہے کہ پڑھ کر دم کر دیں گے۔ درویش ابھی تعجب میں تھے کہ آپ نے فرمایا کہاں ہے بچھو، کہاں ہے بچھو، بچھو بھاگ گیا، یہ فرمانا تھا کہ بچھو کا زہر فوراً جاتا رہا اور وہ شخص ایسا ہو گیا کہ جیسے بچھونے کا ٹا ہی نہیں تھا۔ یہ دیکھ کر حاضرین اور بھی زیادہ تعجب میں پڑ گئے۔

دوسرا واقعہ ☆: آپ کے بچپن کا دوسرا واقعہ اس طرح ہے کہ وہ دودھ بیچنے والا ایک شخص آپ کے والد گرامی حضرت فقیر شاہ صابری کی خدمت میں حاضر ہو کر عرض کرنے لگا حضور میری بھینس کو نظر ہو گئی ہے سات آٹھ روز سے دودھ دھوتے دھوتے پھٹ جاتا ہے۔ ہر چند کے نظر کا علاج کیا مگر دودھ پھٹنا بند نہیں ہو رہا۔ اس وقت آپ کی عمر عزیز ۳-۴ برس تھی اور آپ اپنے والد گرامی کے حضور تشریف رکھتے تھے۔ اس موقع پر حسب معمول خانقاہ میں بہت سے درویش بھی تشریف فرما تھے کہ اچانک آپ نے اپنی زبان مبارک سے فرمایا کہ تیری بھینس کا دودھ اچھا ہو جائے گا تو آج کا دودھ لے کر آ۔ ہم کھیر پکا کر کھائیں گے۔

وہ اپنے گھر گیا اور دودھ دودھ کر لے آیا جو کہ نہایت ہی اچھا دودھ تھا اور پھر کبھی نہ پھٹا۔ جب ایسے

واقعات ظہور پذیر ہوئے تو ہر طرف شہرہ ہو گیا لوگ اپنی اپنی حاجات لے کر حضرت فقیر شاہ صاحب کے پاس آتے اور عرض کرتے حضرت اپنے صاحبزادے سے کہلا دیجئے کہ ہمارے کام پورے ہو جائیں۔ آپ ارشاد فرماتے ہیں کہ ہاں ہاں کام ہو جائے گا۔ اللہ کے فضل و کرم سے وہ کام ہو جاتا تھا۔

حفظ قرآن اور بیعت ☆: آپ کے والد گرامی نے جب یہ واقعات دیکھے تو آپ کو قرآن کریم پڑھنے کے لئے بٹھا دیا۔ آپ نے چند مہینوں میں قرآن کریم پڑھ لیا۔ اس کے بعد آپ نے قرآن شریف حفظ کرنا شروع کر دیا۔ مکتب میں جوڑ کے برسوں اور مہینوں پہلے سے حفظ کر رہے تھے آپ نے ان سے پہلے قرآن کریم حفظ کر لیا اور ماہ رمضان المبارک میں محراب میں کھڑے ہو کر قرآن سنا دیا۔ اس موقع پر تمام خاندان اور درویشوں کو خوشی ہوئی۔ اس کے بعد آپ نے اپنے والد گرامی حضرت غلام حسین المعروف فقیر شاہ چشتی صابری علیہ الرحمۃ سے علم سینہ در سینہ کی تعلیم حاصل فرمائی اور تربیت طریقت اور بیعت کے لئے اپنے والد گرامی سے رجوع کیا۔ والد گرامی نے آپ کو بیعت تعلیم و تربیت سلسلہ عالیہ قادریہ چشتیہ و جملہ سلاسل چار پیر چودہ خانوادوں کی تفصیل سے اپنے دست حق پر بیعت فرمایا۔

خرقہ خلافت ☆: آپ کے والد گرامی حضرت غلام حسین المعروف فقیر شاہ صابری علیہ الرحمۃ اور آپ ہر دو حضرات ایک ہی مرشد حضرت شاہ غلام حسین بن حضرت شاہ عبدالکریم ملاں اخوند فقیر چشتی صابری راہ پوری علیہ الرحمۃ کے مرید و خلیفہ تھے۔ دونوں باپ بیٹے کے رشتہ اور بزرگی اور بر خورداری کے مرتبہ کو ملحوظ خاطر رکھتے ہوئے آپ کے پیر و مرشد نے آپ کو تلقین فرمائی کہ وہ سلسلہ عالیہ چشتیہ صابریہ میں اپنے والد بزرگوار حضرت فقیر شاہ صابری سے رجوع کریں۔

چنانچہ سلسلہ عالیہ چشتیہ صابریہ میں آپ کے والد بزرگوار حضرت فقیر شاہ نے خرقہ خلافت و اجازت بیعت عطا فرمائی۔ اس طرح آپ اپنے والد بزرگوار کے خلیفہ مجاز اور جانشین ہوئے۔

اور اسی وجہ سے آپ کے اور والد گرامی کے درمیان مرتبہ بزرگی و عظمت و احترام اور بھی زیادہ مضبوط ہو گیا۔ اور آپ والد گرامی کے بعد ان کے سجادہ مندر نشین مقرر ہوئے۔ الحمد للہ اب تک آپ کی ہی اولاد حقیقی و خانوادہ و قریبی میں ہی سلسلہ سجادگی مندر نشینی بحسن و خوبی نیک نامی سے جاری و ساری ہے۔

سیرت و کردار ☆: آپ نہایت حسین و جمیل اور دراز قد تھے، چہرہ مبارک نورانی اور چمک دمک والا، آنکھیں پُرکشش و پُر جلال تھیں آپ کسی کو بھی نظر اٹھا کر نہیں دیکھتے تھے۔ اگر کسی پر اتفاقاً نظر پڑ بھی جاتی تو تڑپنے لگتا تھا، جسم مبارک آپ کا مضبوط مگر گوشت پوست کم تھا۔

ہمہ وقت مشغول و معروف ذکر رہتے، ہر عضو بدن حتیٰ کہ دہن مبارک سے ذکر کی آواز سنائی دیتی تھی، جہر کا عالم یہ تھا کہ جب **إِلَّا اللَّهُ** کی ضرب لگاتے تو آواز کوسوں دور تک سنائی دیتی تھی۔ صحبت کا اثر یہ کہ بیٹھنے والے کو حرارت ایمان، نور یقین اور تعلق باللہ کا گراںقدر سرمایہ میسر ہوتا، مستورات کی جانب کبھی نظر نہ فرماتے اس لئے کہ ہمہ وقت یاد الہی میں مشغول اور مشاہدہ حق میں رہتے۔ آپ نے شادی نہیں کی تھی، کٹ گھر والی خانقاہ میں جو عورتیں آتیں جہاں موجودہ رکشہ اسٹینڈ ہے اس سے آگے عورتوں کو آنے کی اجازت نہ تھی، آپ کو اپنے کشف اور روحانیت کے ذریعے ان کی تکالیف درد و مرضوں غرضوں کا پتہ چل جاتا تھا۔ آپ ان کی حاجات کے مطابق تعویذ یا دم کیا ہوا پانی اپنے مرید خاص کے ہاتھ بھیج دیتے تھے۔ آپ زہد و تقویٰ، فنا فی الشیخ جیسی بے مثال خوبیوں کے مخزن و بیش بہا خزانہ تھے، علم و عرفان، شرم و حیا، جود و عطا کے عظیم پیکر تھے۔

حضرت مخدوم پاک سے نسبت و عقیدت ☆: آپ اکثر پیران کلیر شریف بادشاہ دو جہاں حضرت سیدنا مخدوم علاؤ الدین علی احمد صابر کلیری رضی اللہ تعالیٰ میں تشریف رکھا کرتے تھے۔ ہر وقت مراقب باحضور رہتے تھے۔ ادب کا یہ حال تھا کہ پیران کلیر شریف کی حدود میں کبھی آپ ضرورت کو بھی نہیں بیٹھتے تھے، یہاں تک کہ پان کھانا بھی ترک فرمادیتے تھے۔ آپ کو حضور مخدوم پاک صابر کلیری رضی اللہ تعالیٰ عنہ سے خصوصی لگاؤ اور تعلق تھا۔

کشف و کرامات ☆: آپ ایک مرتبہ مارہرہ تشریف رکھتے تھے۔ اور یہاں مراد آباد میں نشرہ محرم میں ہندو مسلم فساد برپا ہوا۔ جس کی بنا پر دونوں طرف کے لوگ مارے گئے، اس ضمن میں آپ کے چھوٹے بھائی ہدایت علی خان پر قتل کا مقدمہ قائم کر دیا گیا۔ اس سلسلہ میں پولیس نے بہت چھاپے مارے اور ان کو گرفتار کر کے جیل بھیج کر مقدمہ قتل شروع کر دیا گیا۔

آپ کے کشف انکشاف جذب عاشقیت اور معشوقیت اور کرامت کی حالت یہ تھی کہ باتوں باتوں میں ہر جگہ کے ہونے والے واقعات بیان فرمادیتے اور عقدہ کشائی خلق فرمادیتے تھے۔

آپ کو بذریعہ کشف معلوم ہوا کہ ہدایت علی خان مقدمہ قتل میں گرفتار ہو گئے ہیں۔ آپ نے سجادہ نشین شاہ ابوالحسن سے فرمایا کہ مراد آباد چلتے ہیں بھائی ہدایت علی خان پر قتل کا مقدمہ ہو گیا ہے۔ شاہ ابوالحسن کو تعجب ہوا کہ نہ کوئی آدمی آیا نہ خط آیا پھر جناب کو کیونکر معلوم ہوا کہ ہدایت علی خان گرفتار ہو گئے۔ غرض کہ آپ مع شاہ جی عنایت شاہ صاحب مراد آباد تشریف لائے اور فوراً پیران کلیں جانے کی تیاری کی۔

چونکہ راستے پیدل کے تھے تقریباً ہفتہ دس دن میں آپ بمعہ ہمراہیوں کے کلیں شریف پہنچے اور وضو کیا اور مزار شریف کے اندر داخل ہو کر دروازہ بند کر دیا۔ دو چار منٹ کے اندر ہی آپ روضہ انور حضور مخدوم پاک سے باہر تشریف لائے اور فرمایا الحمد للہ قتل سے بری ہو گئے۔ اس کے بعد کلیں شریف میں بالکل قیام نہ فرمایا اور فوراً وہاں سے براہ راست مراد آباد جو کے راستے میں پڑتا ہے پہنچے تو ایک شخص راستے میں ملا اس نے بتایا کہ حضرت جناب کے بھائی ہدایت علی خان صاحب فلاں تاریخ فلاں وقت مقدمہ قتل سے بری ہو گئے ہیں۔

کرامت نمبر ۲ ☆: حافظ شمس الدین بریلوی نے میاں صاحب گھیرے والے جو آپ کے خلیفہ

مجاز ہیں سے فرمایا کہ شیخ نور احمد رئیس مادھو پور ضلع پبلی بھیت ایک عورت پر فریفتہ ہو گئے ہیں۔ ہر چند اپنے رئیس ہونے کا اس پر ہنکر و فریب بھی کیا مگر اس پر کوئی اثر نہیں ہوا۔ روپیہ پیسہ بھی بہت خرچ کیا مگر بے سود رہا۔ الغرض میاں صاحب گھیرے والے حافظ شمس الدین اور رئیس نور احمد کو لے کر آپ کی خدمت میں حاضر ہوئے اور اپنا سب حال بیان کیا۔ آپ نے فرمایا نور احمد تم اس کام کے لئے کسی اور کے پاس چلے جاؤ وہ تمہارا کام تعویذ گنڈے سے کر دے گا۔ نور احمد ہم کو تعویذ گنڈا نہیں آتا اور نہ ہم کرتے ہیں۔ ان دونوں نے عرض کیا حضور ہم نے بہت تعویذ گنڈے کروائے مگر ناکام رہے۔ اب تو آپ ہی مشکل کشائی کر سکتے ہیں۔ نور احمد کہنے لگا حضور میں تو آپ ہی کا غلام اور نام لیوا ہوں میں تو یہیں پڑا رہوں گا۔ اور جاروب کشی کرتا رہوں گا۔ اور جب تک آپ میرا مسئلہ حل نہیں فرمائیں گے نہیں جاؤں گا۔

جب آپ نے دیکھا کہ نور احمد بہت ہی بے چین ہے تو ارشاد فرمایا نور احمد یہ بتلاؤ کہ اس عورت کا نام

کیا ہے۔ نور احمد نے عرض کیا حضور اس کا نام اکبری بیگم ہے۔ آپ نے فرمایا نور احمد اس کے دروازے پر جا کر یہ پکارو کہ ”اکبری نور احمد کے گھر آ پڑی“ اور خبردار حرام نہ کرنا۔ عقد شرعی پہلے کر لینا۔ آپ ارشاد مبارک سن کر دونوں صاحبان واپس چلے گئے اور اکبری کے مکان پر پہنچ کر وہی الفاظ پکارے۔ یہ پکار سن کر اکبری کے تن بدن میں نور احمد کے عشق کی آگ بھڑکی اور سب کو چھوڑ کر نور احمد کے گھر پہلی بھیت آ گئی۔

آپ کا ذوق سماع ☆: آپ کو سماع کا بہت ذوق تھا۔ اکثر جناب کے مرید حیدر بخش قوال آپ کو عارفانہ کلام سنایا کرتے تھے۔ دوران محفل سماع کے جب آپ کو کیف و وجد ہوتا اس وقت جو چشم مبارک کے سامنے آتا وہ بھی کیف و مستی اور حال قال میں مصروف ہو جاتا تھا۔

ایک مرتبہ گنگوہ شریف کے سجادہ نشین حضرت شاہ میاں محمد حسین چشتی صابری علیہ الرحمۃ کلیر شریف کے عرس کے موقعہ پر حضرت صوفی احمد حسین المعروف میاں صاحب گھیرے والے چشتی صابری علیہ الرحمۃ جو کہ آپ کے خلیفہ نامدار ہیں کے بستر پر آ کر بیٹھ گئے اور فرمانے لگے کہ آج کے وقت میں صابری سلسلہ میں حافظ علی حسین مراد آبادی جیسا پیر پرست درویش کہیں نظر نہیں آتا۔ فرمانے لگے ایک مرتبہ آپ گنگوہ شریف حضرت قطب العالم کے عرس مقدس میں تشریف لائے۔ اس وقت گنگوہ شریف کی خانقاہ میں اور بھی بہت سے درویش موجود تھے۔ قوال نے حضرت بابا فرید الدین مسعود گنج شکر رضی اللہ تعالیٰ عنہ کا لکھا ہوا کلام شروع کیا۔ جب اس شعر پر پہنچے

نور پاکم آمدہ در مشت خاک کور چشماں را اگر روشن نیم
اس وقت آپ قوال کی طرف مخاطب ہوئے اور آپ کو اس مصرع پر وجد و کیف ہو گیا اور زبان مبارک سے فرماتے جاتے تھے۔

نور پاکم آمدہ در مشت خاک

اس کیفیت کے دوران آپ کی چشم کرم کا جس طرف اشارہ ہوتا پوری نی پوری صف درویشوں اور مشائخ کی وجد و حال میں مستغرق ہو جاتی تھی۔ جس کے جسم کے ساتھ آپ کا جسم مبارک کا حصہ لگ جاتا وہ بھی وجد و حال میں مستغرق ہو جاتا تھا۔

سجادہ نشین گنگوہ شریف فرماتے ہیں کہ ہم نے ایسا حال و وجد کسی درویش میں نہیں دیکھا۔ اس وقت ایک شخص نے با اعتراض یہ لفظ کہا کہ سنا کرتے تھے کہ حافظ علی حسین مراد آبادی چشتی صابری رحمۃ اللہ علیہ بڑے ہی صاحب شریعت بزرگ اور درویش ہیں مگر آج تو ہم مجلس سماع میں خلاف شرع حال و وجد دیکھ رہے ہیں۔ اس کے علاوہ اور بھی گستاخانہ کلمات کہے۔ آپ کو بذریعہ کشف اس بات کا علم ہوا تو آپ نے اپنی نظر مبارک اس کی طرف کی تو اس طرف بیٹھے ہوئے تمام درویشوں اور مشائخ کو ایسا وجد ہوا کہ سب سلوک میں آگئے۔ اور اس گستاخ کو حال عتاب شروع ہوا۔ اُس نے اپنے جسم پر پہنے ہوئے کپڑے پھاڑنا شروع کر دیئے اور جسم سے خون جاری ہو گیا مگر حال عتاب سے کم نہیں تھا کہ وہ قریب المرگ ہو گیا۔ اور سب کو معلوم ہو گیا کہ یہ بے ادبی اور گستاخی جو اس نے آپ کی شان میں کی اس کی وجہ سے سب کچھ ہے۔ اب جب تک آپ معاف نہیں فرمائیں گے یہ اسی طرح تڑپتا رہے گا۔ اس کی بگڑتی ہوئی حالت دیکھ کر تمام مشائخ اور درویشوں نے آپ کی خدمت میں عرض کیا حضور اس کا قصور معاف فرمادیں۔ یہ اپنے کئے کی سزا پا چکا ہے۔ اور اب یہ قریب المرگ ہے۔

آپ نے فرمایا کہ اس کو مشائخ چشتیہ کی سماع اور وجد و حال پر اعتراض کی جرأت کیسے ہوئی۔ جو ہمارے مشائخ کی سماع کا منکر ہو گا اس کی سزا یہی ہے۔ جب تمام حاضرین نے بار بار التجا کی تب آپ نے پانی دم کر کے منہ پر چھڑکا تب ہوش میں آیا اور فوراً معافی کا خواستگار ہو کر عرض کرنے لگا حضور نے مجھے معاف فرمایا ہے اب مجھ کو سلسلہ علایہ میں بیعت سے مشرف فرمادیجئے۔ آپ نے اس کو اپنے دست حق پرست پر بیعت سے مشرف فرمادیا۔

معمولات قبل از وصال ☆: آپ چالیس سلاسل طریقت میں مختلف بزرگوں سے فیض یافتہ و خلیفہ مجاز تھے۔ ایک زمانہ تھا کہ مارہرہ شریف کے قیام کے دوران چند مشائخ سلسلہ قادریہ سے اکتساب فیض کیا۔ خصوصاً سلسلہ عالیہ چشتیہ و قادریہ میں حضرت شاہ محمود صاحب سے بیعت ہوئے جن کا مزار راپور میں دریائے کوسی پر واقع ہے۔ ان کے پیر و مرشد حضرت غلام حسین شاہ جو حضرت حافظ عبدالرحمن صاحب سے بیعت تھے اور وہ حضرت ملا اخون فقیر شاہ عبدالکریم راپوری چشتی صابری کے مرید و خلیفہ تھے۔ یعنی راپور رہ کر دادا مرشد کے حضور سے مراتب و

مدارج روحانی تمام فرمائے۔ آپ اپنے دادا مرشد کے مزار شریف پر رہ کر ریاضت ذکر و شغل یاد الہی اور مراقبہ میں مصروف رہتے تھے۔ کہ اس دوران دادا مرشد حضرت شاہ عبدالکریم ملا خون فقیر چشتی صابری علیہ الرحمۃ کے مزار پر انوار پر دوران عبادت و ریاضت آپ کا وصال باکمال ہو گیا۔

آپ کی وصیت اور بعد از وصال کرامت ☆: آپ کی وصیت تھی کہ بعد از وصال مجھے میرے والد گرامی حضرت فقیر شاہ کے مزار کے پاس دفنایا جائے۔ رامپور شریف میں جب آپ کا وصال باکمال ہوا تو اقربا خلفا مریدین کو وصیت کے مطابق آپ کا جنازہ مبارک مراد آباد لانے کی فکر لاحق ہوئی۔ اس وقت تک ریل نہ ہونے کی وجہ سے عام آمد و رفت خشکی کے راستے یا پھر دریائے رام گنگا میں کشتی کے ذریعے ہوتی تھی۔ چونکہ موسم برسات کا تھا جس کی وجہ سے دریا میں طغیانی آئی ہوئی تھی۔ جنازہ مبارک لانے کے لئے ملاحوں سے کشتی لگانے کو کہا تو طغیانی کی وجہ سے پہلے تو انکار کرتے رہے۔ جب حاضرین مریدین اہل اللہ نے ملاحوں کو ہمت بندھائی اور کہا کہ تم اللہ کا نام لے کر کشتی لگاؤ۔ اللہ کریم خود ہی اس کشتی کی حفاظت و نگہبانی فرمائیں گے۔ چنانچہ ملاح تیار ہو گئے کشتی لگائی گئی اللہ کا نام لے کر جسید مبارک کشتی میں رکھا کہ کشتی کے بندھن کھول دیئے گئے اور کشتی خدا کے نام پر چھوڑ دی۔ کشتی رواں دواں ہوئی اور طوفانی موجوں اور طغیانی کے تھپڑے عبور کر کے منزل پر پہنچ گئی۔ یہ سب آپ ہی کی کرامت تھی کہ الحمد للہ کشتی میں ایک بوند تک کا اثر نہ ہوا۔

وصال باکمال ☆: آپ کا وصال باکمال پانچ رمضان المبارک ۱۲۹۷ھ بمطابق ۱۸۸۰ء کو ہوا۔ مزار پر انوار والد گرامی حضرت فقیر شاہ صابری کے ساتھ محلہ کاغذیاں مراد آباد انڈیا میں مرجع خاص و عام ہے۔

مادہ تاریخ وصال عیسوی قطب وقت رفت

۶۸۰-۵۰۶-۱۱۱

جبکہ سن ہجری کے اعتبار سے حیف در چشم زون صحبت یار آ خر شد

۱۲۹۷

757

حضرت شیخ محمد علی چشتی صابری رحمۃ اللہ علیہ

تعارف ☆: روندہ قدم بہ قدم رسول عربی، بہ نظر عنایت حق منظور و مقبول، در شیوہ فقر و فنا، یگانہ روزگار، در زہد و ریاضت ہمتائے مشائخ کبار، واقف اسرار خفی و جلی از چشم اغیار حضرت شیخ محمد علی چشتی صابری ثمہ براسوی رحمۃ اللہ علیہ صاحب تجرید و توکل اور صاحب کشف و کرامات بزرگ ہیں۔

آپ کے والد گرامی کا نام نامی اسم گرامی حضرت شیخ اللہ بخش براسوی قادری علیہ الرحمۃ ہے جو کہ حضرت میاں میر قادری ثمہ لاہوری علیہ الرحمۃ کے مرید و خلیفہ اور اپنے زمانے کے عظیم صوفی بزرگ اور ولی کامل ہو گزرے ہیں۔ حضرت شیخ محمد علی کی اولاد میں سے ایک صاحبزادے جن کا نام تصوف و فقر ولایت اور روحانی علمی دنیا میں جانا پہنچانا نام حضرت شیخ محمد اکرم قدوسی چشتی صابری ثمہ براسوی کا نام ہے جو کہ تاقیامت زندہ و تابندہ رہے گا۔ عارف باللہ حضرت شیخ محمد اکرم قدوسی چشتی صابری علیہ الرحمۃ حضرت شیخ اللہ بخش قادری کے پوتے اور حضرت شیخ محمد علی صابری کے وہ عظیم فرزند ہیں کہ ایک طرف خود ولایت کے مقام پر فائز رہ کر آپ نے جو چراغ روشن کیے ہیں وہ تاقیامت تک جگمگاتے رہیں گے اور دوسری طرف حضرت شیخ محمد اکرم قدوسی کی معروف زمانہ کتاب ”اقتباس الانوار“ جو کہ چشتی صابری سلسلہ کی عظیم اور جامع تصنیف لطیف ہے اس کی اشاعت و تعلیمات قیامت تک حوالہ در حوالہ سلسلہ بسلسلہ نقل ہوتی رہیں گی جو کہ ان کی علیت کا آئینہ دار ہے۔

اس سے آپ کی اپنی فضیلت بھی واضح ہو جاتی ہے کہ جن کے لخت جگر کا یہ مقام ہے اس کے عظیم والد گرامی حضرت شیخ محمد علی کا ولایت میں کتنا بڑا مقام ہوگا۔

حضرت شیخ محمد علی چشتی رحمۃ اللہ علیہ زہد و تقویٰ، تجرید و توکل، فقر و فنا، عبادت و ریاضت، عشق و مستی اور ظاہری باطنی علوم میں یکتائے زمانہ تھے۔ تمام عمر کسی شخص پر اپنا بھید کھلنے نہ دیا۔ ہمیشہ اپنے کو چھپائے رکھنا سب سے کم جاننا اپنے آپ کو دنیا اور اہل دنیا سے الگ تھلگ رکھنا آپ کا شیوہ خاص تھا۔ آپ کی ابتدائی تعلیم و تربیت آپ کے والد گرامی حضرت شیخ اللہ بخش قادری براسوی علیہ الرحمۃ نے ہی مکمل کی تھی۔ جب سن بلوغ کو پہنچے تو مقامی علماء سے تعلیم ظاہری مکمل کی۔ اس کے بعد والد ماجد نے آپ کی شادی کرنال کے ایک بزرگ حضرت شیخ محمد اسحاق انصاری جو کہ حضرت ابویوب

انصاری رضی اللہ تعالیٰ عنہ کی اولاد سے تھے کی صاحبزادی جان بی بی سے کر دی۔
 آپ کے صاحبزادے عارف باللہ حضرت شیخ محمد اکرم قدوسی لکھتے ہیں کہ مرشد کامل کے ہاتھ پر
 بیعت ہونے سے قبل آپ مختلف کتابوں میں سے اوراد و وظائف دیکھ کر اپنے والد حضرت شیخ اللہ
 بخش کا تصور کر کے ہمہ وقت مشغول بحق رہتے تھے۔

بیعت و خلافت ☆: آپ حضرت شیخ سوندھا چشتی صابری رحمۃ اللہ علیہ کے دست حق
 پرست پر بیعت سے شرف ہوئے تو حضرت شیخ نے آپ کو چند ایام میں ہی تمام اذکار و مشاغل مثل
 زکرتی و اثبات، ذکر اور ذوق و شوق سے ان اذکار و مشاغل پر عمل کیا اور یہ نہ جانا کہ دن کب نکلا اور
 رات کب طاری ہوئی تمام چیزوں سے قطع تعلق رہ کر آپ نے بعض چلے بھی مکمل کیے اور طے کے
 روزے بھی رکھے۔ بالآخر اپنے شیخ کی توجہ سے آپ مرتبہ کمال و تکمیل کو پہنچ گئے۔ تو آپ کے شیخ کامل
 حضرت شیخ سوندھا چشتی صابری نے آپ کو خرقہ خلافت سے سرفراز فرما کر صاحب ارشاد فرمایا۔

سیرت و کردار ☆: آپ انتہا درجہ کے متقی و پرہیزگار تھے۔ تقویٰ کا عالم یہ تھا کہ اگر آپ کی
 کوئی پھنس کبھی کسی دوسرے کھیت میں جا کر چر آتی گھاس کھا لیتی تو آپ ہمیشہ کے لئے اس کا دودھ
 پینا بند فرما دیتے تھے۔ آپ کا معمول تھا کہ آپ اکثر دن کے وقت روزہ رکھتے تھے۔ اور رات کو
 جاگتے تھے۔ حلال کھانا، سچ کہنا آپ کی طبیعت کا خاصہ تھا۔ شریعت و طریقت کی پابندی میں آپ
 قدرے ہمت سے کام لیتے کوئی کام بھی خلاف شرع یا خلاف طریقت سرزد نہ ہونے دیتے تھے۔
 عشق و مستی سوز و گداز میں بے مثال تھے جو بھی آپ کے چہرہ انور کی زیارت کرتا گرویدہ ہو کے رہ
 جاتا اور بے ساختہ آپ کی ذات والا صفات کو ولایت کا حامل قرار دیتا تھا۔ آپ کو قرآن مجید کی
 تلاوت سے بہت شغف تھا اور دنیا اور اہل دنیا سے آپ مستغنی تھے۔ جو دو سخا میں درجہ کمال حاصل
 تھا۔ قصبہ براس کے قیموں غریبوں اور بیواؤں کو آپ کے گھر سے روزانہ کھانا ملتا تھا۔ آپ شغل
 باطن میں ہمہ وقت مستغرق رہتے تھے۔ حتیٰ کہ مرض الموت میں بھی چھ ماہ تک کوئی وظیفہ ترک نہ ہوا۔
 وفات سے قبل آپ نے اپنا کفن تین دن پہلے تیار کر لیا تھا۔ چونکہ آپ کو معلوم ہو چکا تھا۔ کہ موت
 سے پہلے غشی کی وجہ سے پانچ نمازیں فوت ہو جائیں گی۔ آپ نے ان نمازوں کا فدیہ اپنی زندگی میں

ہی ادا کر دیا تھا۔ اور وصال سے پہلے اپنے صاحبزادے شیخ محمد اکرم قدوسی سے فرمایا تھا کہ میں چھ ماہ بعد اسی مرض میں دارالبقا کی طرف سفر کروں گا۔ آپ نے بھی اپنے والد گرامی کی طرح حیات و ممات میں اپنے جمال ولایت کو نظر اغیار سے مستور رکھا۔ آپ نے تمام عمر کسی کو نہ مرید بنایا اور آپ نے اپنی مرضی کے مطابق موت کو قبول کیا۔ جب آپ کے صاحبزادے شیخ محمد اکرم قدوسی علیہ الرحمۃ نے مرض کے ایام میں آپ کی صحت کے لئے رب کعبہ کے حضور دعا مانگی تو آپ نے فرمایا کہ خدا تعالیٰ تجھے دیر تک زندہ و سلامت رکھے تم ہمارے خاندان کا چراغ ہو اور تمہاری بدولت ہمیں عزت نصیب ہوئی ہے۔ میں نے اپنی باقی عمر تمہیں بخشی ہے اور اب میں جا رہا ہوں۔

وصال باکمال ☆: آپ کے وصال کا وقت جب قریب آیا تو تین مرتبہ اللہ اللہ اللہ بلند آواز سے پکارا اور سب جمعہ کو آخری پہر آپ کا وصال باکمال ہوا۔ مزار پر انوار موضع براس کرناں نزد پانی پت انڈیا میں مرجع خاص و عام ہے۔ جہاں اہل عقیدت آج بھی حاضری دے کر سکون قلب پاتے ہیں۔ آپ کے بعد آپ کے بڑے صاحبزادے شیخ محمد اکرم قدوسی مصنف کتاب ”اقتباس الانوار“ سجادہ ہوئے اور بڑی دھوم دھام سے سلسلہ کی خدمت کا فریضہ انجام بجالا کر رضائے حق میں وصال فرما چکے ہیں۔

نوٹ ☆: آپ کا سن اور تاریخ وصال کہیں سے بھی دستیاب نہ ہو سکی۔ حتیٰ کہ آپ کے صاحبزادے شیخ اکرم قدوسی کی کتاب اقتباس الانوار میں بھی نہ ہے۔

حضرت مولوی عبدالعزیز چشتی صابری رحمۃ اللہ علیہ

تعارف ☆: عالم باعمل فاضل بے بدل، صوفی باصفا، پیکر عشق و وفا، کشتہ عشق رسول ﷺ حضرت مولوی عبدالعزیز چشتی صابری رحمۃ اللہ علیہ مشائخ یگانہ روزگار ہیں۔ آپ کی ولادت امر دہہ ہندوستان میں ہوئی۔ وہیں پر ظاہری علوم ابتدائی طور پر حاصل کر کے مزید تحصیل علوم کے لئے حضرت خواجہ مولوی احمد حسن چشتی صابری علیہ الرحمۃ کی خدمت میں مراد آباد تشریف لے گئے اور عرصہ دراز تک ان کی صحبت سے مستفیض ہو کر علوم دینیہ کی سند فراغ حاصل کی۔ دوران قیام آپ اپنے استاد مولانا احمد حسن سے

حضرت مولانا پیر سید امانت علی شاہ چشتی صابری کی بزرگی کے چرچے اور تذکرے سنتے رہتے تھے۔۔۔ کی تکمیل کے فوراً بعد امر وہہ تشریف لے جا کر حضرت مولانا سید امانت علی شاہ چشتی صابری ثمہ ام وہہ علیہ الرحمۃ کے دست حق پرست پر شرف بیعت سے حاصل کیا۔ اور تکمیل مجاہدات و سلوک کے بعد آپ و شیخ کامل نے خرقہ خلافت عطا فرما کر سرفراز و ممتاز فرما کر صاحب ارشاد کیا۔

وصال با کمال ☆: آپ کا وصال با کمال تیرہویں صدی ہجری کے آخری دور میں امر وہہ میں ہوا۔ مزار پر انوار بھی امر وہہ میں ہی مرجع خاص و عام ہے۔

حضرت بابا شیخ عمر بخش ناصری چشتی صابری رحمۃ اللہ علیہ

تعارف ☆: ولی ابن ولی، محرم راز خفی و جلی، آئینہ جمال حقانی، حضرت بابا شیخ عمر بخش ناصری چشتی صابری رحمۃ اللہ علیہ عظیم عارف کامل ہوئے ہیں۔ آپ حضرت بابا سندھی سجادہ نشین درگاہ حضرت امام ناصر الدین چشتی علیہ الرحمۃ جن کا وصال ۳۳۴ھ کو جالندھر میں ہوا اور چشتیہ سلسلہ کے بانی حضرت ابواسحاق شامی چشتی علیہ الرحمۃ کے زمانہ سے قبل کے بزرگ ہیں۔ حضرت بابا سندھی اس درگاہ کے سجادہ نشین اور بابا شیخ عمر بخش چشتی صابری رحمۃ اللہ علیہ کے بزرگوار گرامی ہیں۔ حضرت بابا شیخ محمد بخش ناصری چشتی صابری رحمۃ اللہ علیہ درگاہ حضرت امام صاحب کے سجادہ نشین اور حضرت بابا شیر محمد چشتی صابری علیہ الرحمۃ کے مرید و خلیفہ مجاز ہوئے ہیں۔ حضرت بابا شیخ محمد بخش کا مزار پر انوار درگاہ امام حضرت ناصر الدین چشتی علیہ الرحمۃ کے احاطہ جالندھر میں اپنے بزرگوار حضرت بابا سندھی کے مزار کے ہمراہ ہے۔ آپ کا وصال تیرہویں صدی ہجری کے آخر میں ہوا۔

حضرت پیر سید عبداللہ شاہ چشتی صابری رحمۃ اللہ علیہ

تعارف ☆: ولی ابن ولی، پروردہ آغوش ولایت، عارف کامل، شیخ العصر، قطب الوقت حضرت پیر سید عبداللہ شاہ چشتی صابری رحمۃ اللہ علیہ عارف حق حضرت سید صابر علی شاہ چشتی صابری علیہ الرحمۃ کے فرزند و جانشین و خلیفہ تھے۔ آپ کی ولادت ۱۲ رمضان المبارک کو دہلی میں ہوئی تھی۔

آپ بچپن ہی سے یاد خدا میں مست و مستغرق اور عبادت و ریاضت میں مصروف تھے۔ جس کے انوار و تجلیات آپ کے چہرہ انور سے عیاں تھے۔ بڑے سے بڑے جاہ و جلال کا مالک ہو یا بادشاہ وقت یا انگریز حکمران یورپین آپ کے سامنے دست بستہ مؤدب کھڑے ہوتے ہیں۔ اور آپ کا اعزاز و اکرام کرتے تھے۔ دہلی کے تمام پیرزادگان میں یگانہ عصر تھے۔ اگرچہ سخاوت و شاہی آپ کو ورثہ میں ملی تھی مگر باوجود اس کے تمام زندگی کا انداز اور لباس فقیرانہ ہی رہا۔ آپ کے زمانہ کے مشائخ آپ کو سراج دہلی، فخر دہلی، اور برکات دہلی کے نام سے پکارتے تھے۔ سینکڑوں لوگوں نے آپ کے علوم معرفت سے فیض پایا۔ ہزاروں طالبان حق کو راہ ہدایت ملی۔

وصال باکمال ☆: آپ کا وصال باکمال ۲۳ شعبان المعظم ۱۳۰۲ھ بمطابق ۱۸۸۷ء کو ہوا۔ مزار پُر انوار شاہجہان آباد دریا گنج دہلی میں آپ کے والد گرامی کے ساتھ ہی مرجع خاص و عام ہے۔ سلسلہ آپ کا جاری و ساری ہے۔ جہاں آج بھی اہل عقیدت و محبت حاضری دے کر منہ مانگی مرادیں پاتے ہیں۔

حضرت شاہ جی عبدالرحیم شاہ چشتی صابری رحمۃ اللہ علیہ

تعارف ☆: آئینہ جمال و جلال حقانی، شہباز قضائے تجرید، ہمائے آشیانہ تفرید، شمع قصر ہدایت، فرد حقیقت، ماہتاب شریعت، شہباز معرفت و طریقت حضرت شیخ شاہ جی عبدالرحیم مراد آبادی چشتی صابری رحمۃ اللہ علیہ آفتاب بلندی ہائے عظمت و جلال ہیں۔

آپ کی ولادت باسعادت اٹھارہویں صدی ہجری کے ربیع اول میں مراد آباد کے ایک معزز اور صوفی منش بزرگ حضرت محمد نور خان کے گھر ہوئی۔ آپ کے والد گرامی اور دیگر اجداد رام پور کے رہنے والے تھے۔ قوم یوسف زئی پٹھان ہے۔ والد گرامی جناب محمد نور خان رام پور سے نقل مکانی کر کے مراد آباد تشریف لائے اور وہیں کے ہو کے رہ گئے۔ بالآخر وہیں زندگی تمام ہوئی اور خانقاہ عالیہ چشتیہ صابریہ بغیہ سے ملحق بیرونی قبرستان میں آپ کی تدفین ہوئی۔

آپ بچپن ہی سے تصوف اور فقراء درویشوں کی طرف مائل تھے۔ فقرا سے پیار محبت اس قدر کے ہمہ وقت

انہی میں رہتے تھے۔ بارہ برس کی عمر عزیز میں آپ خانقاہ عالیہ چشتیہ صابریہ بغیہ مراد آباد میں حضرت شاہ جی عبداللہ چشتی علیہ الرحمۃ کے پاس آنے جانے لگے اور ان کے پاس بیٹھ کر منازل سلوک طے کیں۔

بیعت و خلافت ☆: ۱۸۳۳ء میں آپ حضرت شاہ غلام حسین چشتی صابری مراد آبادی المعروف سید محمد حسین شاہ مراد آبادی چشتی صابری علیہ الرحمۃ کے خلیفہ مجاز حضرت شاہ جی عبداللہ چشتی صابری علیہ الرحمۃ کے دست حق پرست پر بیعت سے مشرف ہوئے۔ اور انہی سے خرقہ پا کر سرفراز و ممتاز ہو کر صاحب ارشاد ہوئے۔ مرشد کامل نے آپ کو خرقہ خلافت دینے کے علاوہ اپنے بعد اپنا جانشین اور سجادہ بھی مقرر کیا۔

دینی خدمات سیرت و کردار ☆: آپ اپنے وقت کے جید عالم دین تھے۔ عربی و فارسی میں آپ کو کمال حاصل تھا۔ قرآن کریم کی تعلیم دینے اور اس کی تفسیر کو بہت اچھے اور آسان اسلوب میں لکھنے کے ذہن میں بٹھاتے تھے۔ آپ نے اپنے دور میں بعض نام نہاد پیروں اور تصوف اور طریقت سے دور کم علم اور جاہل مولویوں کا زبردست طریقے سے مقابلہ کیا۔ اور عوام کو ان کے شر سے محفوظ رکھنے کی بھرپور کوششیں کیں۔ مراد آباد اور روہیل کھنڈ کے اکثر شہروں میں آپ کی مساعی جیلہ سے دین اسلام کو بہت تقویت ملی۔ سلسلہ عالیہ چشتیہ صابریہ کو فروغ دینے میں آپ کا مرکزی کردار رہا ہے۔ جس کا اعتراف تاریخ صوفیائے کرام کی فارسی میں مشہور کتاب ”انوار العارفین“ کے مصنف نے اپنی کتاب میں بھی کیا ہے کہ ”آپ مراد آباد کے سرکردہ ترین صوفیاء میں سے ہیں“ حالانکہ اس وقت آپ عین شباب کے عالم میں تھے اور جوانی میں ہی منازل سلوک طے کر رہے تھے۔ آپ نے تمام عمر شادی نہیں کی بلکہ مجرد زندگی گزاری۔

اسی طرح آپ کے ہم عصر صوفیائے کرام، علمائے کرام، مشائخ عظام، فقراء، صلحاء، آپ کی ذات سے بے حد عقیدت و محبت رکھتے تھے۔ حضرت ملا اخوند فقیر شاہ عبدالکریم رامپوری چشتی آپ کے پردادا مرشد ہیں ان کے سلسلہ میں اس دور میں آپ کو بہت بلند بالا مقام حاصل رہا ہے کہ ہر طرف سے آپ کی ولایت کا شہرہ زبان زد خاص و عام تھا۔ پورے ہندوستان اور افغانستان کے بڑے بڑے قبیلوں کے سردار آپ کے حلقہ بگوش اور غلام تھے۔ جبکہ آپ کے مرشد اعلیٰ کے قصبے رامپور کے نواب

کلب علی خان کو آپ سے حد درجہ عقیدت و محبت تھی۔ نواب رامپور کلب علی خان اکثر آپ سے ملاقات کے لئے خود خانقاہ بغیہ مراد آباد میں نہایت ہی عاجزی سے حاضری دیتے تھے۔

آپ کے عقیدت مندوں میں نہ صرف مسلمان بلکہ ہندو بھی شامل تھے اور حاجات برآری اور دعا کے لئے آتے۔ آپ بھی یکساں طور پر ان کے لئے دعا گورہتے تھے۔

آپ کے خلفائے نامدار ☆: آپ کے مریدین کی تعداد بے شمار ہے۔ مگر خلفا صرف دو ہی ہوئے ہیں۔ ان میں اول شاہ عبدالرحمن خان چشتی صابری جو کہ آپ کے چھوٹے بھائی ہیں۔ دوم حضرت صوفی جان شاہ صابری علیہم الرحمۃ ہوئے ہیں۔

وصال باکمال ☆: آپ کا وصال ۱۳۰۷ھ بمطابق ۱۸۹۰ء کو مراد آباد میں ہوا۔ مزار پر انوار اپنے مرشد کے پہلو میں خانقاہ معلیٰ چشتیہ صابریہ بغیہ مراد آباد انڈیا میں مرجع خاص و عام ہے۔ جہاں اہل عقیدت و محبت حاضری دے کر آج بھی اپنے قلوب و اذہان کو نور ایمان سے منور کرتے ہیں۔

حضرت شاہ عبدالرحمن خان چشتی صابری رحمۃ اللہ علیہ

تعارف ☆: مظہر نامہ کمال انسانی، عارف ربانی، مرشد لائٹانی حضرت شاہ عبدالرحمن صاحب چشتی صابری رحمۃ اللہ علیہ بقیۃ السلف ہیں۔ آپ کی ولادت باسعادت ۱۸۳۸ء کے لگ بھگ مراد آباد انڈیا میں معروف صوفی بزرگ جناب محمد نور خان صاحب کے گھر ہوئی۔ آپ نے ابتدائی تعلیم و تربیت اپنے والد گرامی جناب محمد نور خان اور اپنے بڑے بھائی شیخ العصر حضرت شاہ عبدالرحیم مراد آبادی چشتی صابری علیہ الرحمۃ سے مکمل کی۔ اس کے بعد دینی و دنیاوی علوم کے حصول کے لئے مختلف مکتب و مدارس میں اپنے وقت کے بہترین مایہ ناز اساتذہ سے اکتساب کرتے رہے۔

آپ کو عربی، فارسی، انگریزی، اردو زبان پر خصوصی دستگاہ حاصل تھی۔ آپ اپنے ہم عصر دوستوں سے فارسی میں خط و کتابت کرتے تھے۔ اوائل عمر میں آپ کافی عرصہ تک ریاست جے پور میں ڈپٹی سپرنٹنڈنٹ آف پولیس تعینات رہے۔ پھر استعفیٰ دے کر واپس مراد آباد تشریف لا کر ویکسینیشن

انسپیکٹر تعینات ہوئے۔ باوجود اس مرتبہ و جاہ حشمت کے آپ کو تصوف سے خصوصی لگاؤ تھا۔ اور اپنے بزرگوں کے طریقت پر کار بند رہنے کی کوشش کرتے تھے۔ ہمہ وقت یاد خدا اور ذکر و فکر میں مست و مستغرق رہتے تھے۔ عبادت و ریاضت اور فرائض کے علاوہ سنت و نوافل کا خصوصیت سے اہتمام فرماتے تھے۔

بیعت و خلافت ☆: آپ اپنے بڑے بھائی شیخ العصر حضرت شاہ عبدالرحیم مراد آبادی چشتی صابری علیہ الرحمۃ کے دست حق پرست پر بیعت سے مشرف ہوئے اور انہی سے خرقہ خلافت پا کر سرفراز و ممتاز ہوئے۔ حضرت شاہ عبدالرحیم چشتی صابری علیہ الرحمۃ نے آپ کو اپنی ظاہری حیات مبارکہ میں ہی درگاہ بغیہ چشتیہ صابریہ کا سجادہ اور اپنا جانشین مقرر فرما دیا تھا۔ آپ اپنے برادر بزرگوار اور شیخ طریقت کے وصال باکمال کے بعد سات برس تک سجادگی کے فرائض سرانجام دیتے رہے۔ اپنے دور سجادگی میں بہترین طریقہ سے خانقاہ بغیہ کا انتظام و انصرام چلایا۔ اور بڑی دھوم دھام سے ہر سال اپنے بزرگوں کا عرس منعقد کرتے رہے۔ اور مخلوق کی رشد و ہدایت کا فریضہ انجام دیتے رہے۔

وصال باکمال ☆: آپ کا وصال باکمال ۱۳۱۴ھ بمطابق ۱۸۹۶ء کو مراد آباد میں ہے۔ حزار پُر انوار خانقاہ عالیہ چشتیہ صابریہ بغیہ مراد آباد انڈیا میں مرجع خاص و عام ہے۔ آپ نے اپنی حیات میں ہی اپنے صاحبزادہ شاہ عزیز الرحمن کو سجادہ نشین درگاہ بغیہ مقرر فرمایا۔ دیگر دو پسران محمد حسن خان و شاہ احمد حسن خان صابری بھی تھے۔ اور تینوں صاحبزادے باکمال اور صاحب جمال ہوئے۔

حضرت شاہ عزیز الرحمن چشتی صابری رحمۃ اللہ علیہ

تعارف ☆: جامع الحسنات و کمالات، منبع فیوض و برکات، مخزن اخلاق، حضرت شاہ عزیز الرحمن مراد آبادی چشتی صابری رحمۃ اللہ علیہ غریق دریائے گوہر فضل و کمال ہیں۔

آپ کی ولادت باسعادت ۱۸۷۰ء میں مراد آباد کے نامور صوفی و درویش خدا پرست حضرت شاہ عبدالرحمن چشتی صابری کے گھر ہوئی۔ گھر کا ماحول چونکہ شروع سے ہی علم و عرفان سے مرصع تھا، ایسے روحانی اور علمی ماحول میں آپ نے پرورش پائی۔ آپ نے ابتدائی تعلیم و تربیت گھر ہی میں اپنے

والد بزرگوار اور دیگر اعزا سے حاصل کی۔ اس کے بعد تمام علوم ظاہری و باطنی اپنے تایا بزرگوار حضرت شاہ عبدالرحیم مراد آبادی چشتی صابری علیہ الرحمۃ جو سلسلہ عالیہ چشتیہ صابریہ میں حضرت شاہ محمد اللہ شاہ چشتی صابری علیہم الرحمۃ کے مرید و خلیفہ تھے ان سے اکتساب فیض کرتے رہے۔

بیعت و خلافت و سجادگی ☆: آپ اپنے والد گرامی حضرت شاہ عبدالرحمن چشتی صابری

علیہ الرحمۃ کے دست حق پرست پر بیعت سے مشرف ہوئے اور انہی سے خرقہ خلافت پا کر سرفراز و ممتاز ہوئے۔ والد گرامی نے اپنے وصال سے پہلے ہی آپ کو خانقاہ عالیہ چشتیہ صابریہ بغیہ مراد آباد کا سجادہ نشین مقرر فرما دیا تھا۔ جبکہ ۱۸۹۶ء میں والد گرامی کے وصال باکمال کے بعد سے سجادگی کے فرائض باقاعدہ انجام دینا شروع کئے اور لوگوں کو سلسلہ عالیہ چشتیہ صابریہ سلسلہ کے فیوض و برکات سے مستفید و مستفیض فرماتے رہے اور رشد و ہدایت کے ذریعے مخلوق خدا کی خدمت کا فریضہ سرانجام دینے لگے۔

آپ کی دینی خدمات ☆: آپ اپنی خانقاہ معلیٰ میں حضرت سیدنا مخدوم علاؤ الدین علی

احمد صابری کلیری رضی اللہ تعالیٰ عنہ کا سالانہ عرس بڑے اہتمام سے فرماتے تھے۔ جس میں برصغیر کے نامور قوال شرکت کر کے عارفانہ کلام سے سامعین کو محظوظ کرتے تھے جبکہ معروف شاخوان اور علمائے کرام مشائخ عظام بھی اس میں شرکت کر کے رونق کو دو بالا کرتے تھے۔ آپ کے مریدین کی تعداد ہزاروں میں تھی۔ جن میں سے چند نامی گرامی احباب کے اسمائے گرامی درج ذیل ہیں: حضرت مولانا محمد عمر نعیمی مراد آبادی، خلیفہ عزیز احمد، عبدالستار خان اور ابوعلی وغیرہ زیادہ مشہور ہیں۔

آپ نے اپنے وصال سے قبل ہی حضرت علامہ صدرالافاضل سید محمد نعیم الدین مراد آبادی علیہ الرحمۃ کی موجودگی میں اپنے تینوں صاحبزادگان جن میں حضرت حافظ شاہ فضل الرحمن چشتی صابری، حضرت شاہ خلیل الرحمن چشتی صابری، حضرت شاہ حبیب الرحمن چشتی صابری علیہم الرحمۃ کو آستانہ عالیہ چشتیہ صابریہ بغیہ مراد آباد کا سجادہ نشین مقرر کر دیا تھا۔

وصال باکمال ☆: آپ کا وصال باکمال ۱۳۵۸ھ بمطابق ۲۷ اگست ۱۹۳۹ء کو مراد آباد میں

ہوا جبکہ مزار پر انوار خانقاہ معلیٰ چشتیہ صابریہ بغیہ مراد آباد انڈیا میں مرجع خاص و عام ہے۔

حضرت پیر علی احمد جی چشتی صابری رحمۃ اللہ علیہ

تعارف ☆: عارف کامل، پیر طریقت، امیر شریعت حضرت پیر علی احمد جی چشتی صابری رحمۃ اللہ علیہ صوفی لامکانی عارف ربانی، حافظ آیت قرآنی، قدیل نورانی، حضرت حافظ محمد موسیٰ مانگھوری علیہ الرحمۃ کے دست حق پرست پر شرف بیعت سے مشرف ہوئے اور انہی سے خرقہ خلافت پا کر سرفراز و ممتاز ہو کر موضع ڈنگولی میں آپ نے خانقاہ قائم کی اور اپنے مرشد کی طریقت پر عمل پیرا ہوتے ہوئے رشد و ہدایت اور خلق خدا کی خدمت میں مصروف ہو گئے تحصیل روپڑ شریف اور ضلع انبالہ میں آپ کے مریدین بہت بڑا حلقہ تھا بہت سے لوگوں نے آپ دولت علم و عرفان لوٹی۔ یہ زمانہ وہ تھا کہ جب مغلوں کی حکومت کا سورج غروب ہو چکا تھا ان کے علاقے میں سکھوں کی دہشت گردی تھی۔ اور انگریزوں کی حکومت کے پاؤں مضبوط سے مضبوط تر ہو رہے تھے۔

انگریز مسلمانوں کے مذہبی راہنما اور مبلغین کو نفرت سے دیکھتے تھے اور ان کو ختم کرنے کے لئے مختلف منصوبے بنا رہے تھے۔ مغل حکمرانوں اور شہزادوں کی بد اعمالیوں کی سزا مسلمان عوام بھگت رہے تھے۔ اکثر صوفیاء اور درویش شہر سے باہر جنگلوں میں پناہ لینے پر مجبور تھے اور صوفیاء نے اپنے اخلاق و عادات و کردار اور تائید غیبی سے اپنے آپ کو بچائے رکھا اور اپنے مشن پر کام کرتے رہے۔ اسی طرح ان صوفیاء کے غریب پیروکاروں نے اپنے بزرگوں کی طریقت پر عمل پیرا ہو کر اسلام کی شمع کو جلانے رکھا۔ اس پُر فتن دور میں آپ کا وصال باکمال ہوا۔ مزار پُر انوار موضع ڈنگولی ضلع انبالہ میں مرجع خاص و عام ہے جہاں سے آج بھی لوگ مستفید ہو رہے ہیں۔

حضرت الحاج مولوی عبدالستار چشتی صابری رحمۃ اللہ علیہ

تعارف ☆: امیر شریعت، شہباز طریقت، جامع الحسنات و کمالات و فیوضات، منبع کمالات حضرت خواجہ الحاج مولوی عبدالستار صاحب چشتی صابری رحمۃ اللہ علیہ قبلہ طالبان عشق و معرفت و محبت ہیں۔ آپ آزاد کشمیر کے ضلع مظفر آباد کے موضع کن چھتر کے رہنے والے اور اپنے زمانے کے ممتاز عالم

دین ہیں۔ تمام زندگی شریعت مصطفیٰ ﷺ کی اتباع اور دفاع میں گزاری۔ پوری زندگی حصول علم اور اس کے فروغ کے لئے وقف رکھی۔ دین مصطفیٰ ﷺ کی خدمت سرانجام دیتے ہوئے آپ کو طلب حق کی جستجو ہوئی تو وہاں سے چلتے ہوئے خطہ پوٹھوار میں پہنچ کر کلیام شریف میں حضور شہنشاہ کلیام حضرت خواجہ فضل الدین کلیامی چشتی صابری علیہ الرحمۃ کے جمال جہاں آرا کو دیکھ کر وہیں کے ہو کر رہ گئے۔

بیعت و خلافت ☆: آپ حضور شہنشاہ کلیام حضرت خواجہ فضل الدین کلیامی چشتی صابری علیہ

الرحمۃ کے دست حق پرست پر بیعت سے مشرف ہوئے اور انہی سے خرقہ خلافت پا کر سرفراز و ممتاز ہو کر صاحب ارشاد ہوئے۔ آپ نے اپنے مرشد کامل کے بتلائے ہوئے اور ادو وظائف کو کبھی بھی نہ چھوڑا۔ تمام زندگی شریعت و طریقت کے مطابق گزاری۔ تصور شیخ کے جلوؤں میں گم رہتے۔ آپ کئی وہ ذات ہے کہ آنے کے بعد سے آج تک بلکہ قیامت تک کیلئے مرشد کامل کے قدموں میں وقت گزاریں گے۔

آپ نے اپنے شیخ کامل کی طرح سخت مجاہدے کئے اور جس پتھر کی سل پر حضرت خواجہ کلیامی پتی ہوئی دھوپ میں لیٹتے تھے آپ بھی سنت شیخ سمجھ کر اس پتھر پر پتی ہوئی دھوپ کے دنوں میں اپنے اور ادو وظائف مکمل کرتے۔ خداوند کریم نے آپ کو ظاہری و باطنی علوم اور دولت عرفان سے مالا مال کیا ہوا تھا۔ آپ ہر سال تاجدار گولڑہ حضرت خواجہ پیر سید مہر علی شاہ چشتی نظامی گولڑوی علیہ الرحمۃ کے سالانہ عرس پاک میں شرکت کیلئے تشریف لے جایا کرتے تھے۔ سجادہ نشین گولڑہ شریف محبوب المشائخ عاشق رسول ﷺ حضرت قبلہ پیر سید غلام محی الدین شاہ صاحب علیہ الرحمۃ آپ کو عرس کے موقع پر خصوصی اہمیت دیتے تھے۔ اس طرح آپ نے اپنے مرشد خواجہ کلیامی کے اس تعلق کو جو انہیں گولڑہ شریف سے حاصل تھا کو برقرار رکھا۔ آپ نے اپنی ظاہری حیات مبارکہ میں ہی اپنا جانشین و خلیفہ اعظم حضرت سید شاہ حسین صابری علیہ الرحمۃ جن کا وصال ۱۹۷۸ء کو ہوا۔ مزار پر انوار موضع موہڑہ چھپر چکری روڈ راو پینڈی میں مرجع خاص و عام ہے کو منور فرما دیا تھا۔ ان کے علاوہ حضرت پیر رحمت شاہ جنڈ ملہو شریف اور حضرت میاں ولایت حسین چشتی صابری علیہم الرحمۃ کے نام بھی آپ کے خلفاء میں شامل ہیں۔ آج کل موجودہ سجادہ نشین حضرت پیر سید نذیر حسین شاہ ساکن موہڑہ چھپر چکری روڈ راو پینڈی بڑی جانفشانی سے سجادگی کے فرائض سرانجام دے رہے ہیں۔

حضرت صوفی علی بخش چشتی صابری رحمۃ اللہ علیہ

تعارف ☆: صوفی باصفا، پیکر اخلاص و وفا، کشتہ عشق صابر کلیری، حکیم ملت صابریہ حضرت صوفی علی بخش چشتی صابری رحمۃ اللہ علیہ کا مبین زمانہ سے ہوئے ہیں۔ آپ کی ولادت جالندھر کے نواحی گاؤں سنگھ پور جو کہ جالندھر شہر سے چودہ میل کے فاصلے پر ہے میں ہوئی۔ آپ نے جب ہوش سنبھالا تو ملتان تشریف لا کر محنت و مزدوری کرنے لگے۔ اور اس کے ساتھ ساتھ حسین آگاہی بازار ملتان شہر کے مدرسے میں علوم دینیہ کے حصول کے لئے داخلہ بھی لے لیا۔ اور وہیں سے علوم دینیہ کی تکمیل کی۔ اس کے ساتھ ساتھ علم طب بھی ملتان ہی میں پڑھا۔ آپ فارسی اور عربی میں خصوصی دسترس رکھتے تھے۔ مسئلہ وحدت الوجود کو خوب سمجھتے تھے۔ درد کا کوری کی تحریروں کے عاشق اور حضرت سعدی و رومی کے کلام کا بطور خاص مطالعہ کیا کرتے تھے۔ یہی وجہ تھی کہ آپ کے مرشد کامل نے آپ کو سعدی جالندھر کا خطاب دیا ہوا تھا۔

بیعت و خلافت ☆: آپ حضرت مولانا خواجہ نواب الدین ستکوہی چشتی صابری علیہ الرحمۃ کے مرید و خلیفہ تھے جو کہ حضرت خواجہ سراج الحق گڑا سپوری چشتی صابری علیہ الرحمۃ کے مرید و خلیفہ تھے۔ آپ اپنے پیر و مرشد حضرت خواجہ مولانا نواب الدین چشتی صابری علیہ الرحمۃ کے ہمراہ کوہستان شوالک کے بعض سفروں میں شریک رہے۔ آپ کو اپنے مرشد سے خصوصی عشق اور محبت و عقیدت تھی۔ اور مرشد کامل بھی آپ کے ساتھ والہانہ انداز میں پیار کرتے تھے۔ آپ کو یہ فخر حاصل ہے کہ اپنے مرشد کہ اولین مریدین میں سے تھے اور مرشد کامل کی ظاہری حیات کے آخری ایام میں بھی اپنے مرشد کی بارگاہ میں حاضر خدمت رہتے تھے۔ اور مرشد کامل سے وصال کے وقت آخری ملاقات کرنے والوں میں بھی آپ ہی ہیں۔ حضرت مولانا شاہ عبدالغنی صابری علیہ الرحمۃ سے آپ کے دوستانہ مراسم تھے اور مولانا عبدالغنی آپ سے ملاقات کی غرض سے آپ کے آبائی گاؤں سنگھ پور تشریف لایا کرتے تھے۔ آپ کو طب میں بھی خاص مہارت تامہ حاصل تھی۔ تپدق اور دیوانگی تک کے کامیاب معالج تھے۔ اس طرح آپ بیک وقت ظاہری اور باطنی معالج کے طور پر ابھرے اور بہت سے لوگوں نے آپ سے فائدہ اٹھایا۔

وصال باکمال ☆: آپ کا وصال باکمال چند روزہ علالت کے بعد ۱۳۶۵ھ بمطابق ماہ ستمبر

۱۹۴۶ء کو ہوا۔ مزار پُر انوار سنگھ پور نزد جالندھر مشرقی پنجاب انڈیا میں مرجع خاص و عام ہے۔ آپ کے بعد آپ کے فرزند جناب چوہدری نذر محمد صابری مدظلہ قیام پاکستان کے بعد اٹک شہر پنجاب پاکستان تشریف لے آئے اور وہیں پر مستقلاً قیام پذیر ہیں۔ پڑھے لکھے ادیب اور شاعر ہیں۔ انتہائی سادہ طبیعت و سادہ لباس وضع قطع اور پُر وقار شخصیت کے مالک ہیں۔ فقیر راقم الحروف کی آپ سے ملاقات اور بذریعہ خطوط رابطہ اور اچھی یاد اللہ ہے بڑے ہی خلیق و متواضع اور متوکل و مہمان نواز ہیں۔ اگرچہ بڑے درجہ کے ادبا میں آپ کا شمار ہوتا ہے مگر باوجود اس کے فقیر پر خصوصی شفقت فرماتے ہیں۔

حضرت خواجہ حافظ عبدالرحمن چشتی صابری

تعارف ☆: عالم ربانی، شیخ لاثانی، قندیل نورانی، آپ حضرت خواجہ میاں محمد حسین چشتی صابری کلیامی رحمۃ اللہ علیہ کے گھر ۱۸۸۸ء میں پیدا ہوئے۔ ابتدائی تعلیم اپنے گھر سے ہی حاصل کی اور بعد از مدرسے سے فارغ التحصیل ہوئے۔ آپ نے چہاری تحصیل گوجران میں قرآن مجید حفظ کیا اور وہاں سے دیگر شرعی علوم میں استفادہ کیا۔ اس دوران آپ موضع ککھڑی منڈرہ میں قیام پذیر رہے۔ بعد ازاں اپنے بزرگوں سے باطنی علوم میں کمال حاصل کیا۔ اپنے والد سے بیعت ہوئے اور خرقہ خلافت حاصل کیا۔ دسمبر ۱۹۱۹ء میں آپ کے والد محترم حضرت خواجہ محمد حسین اس دارفانی سے پردہ فرما گئے تو آپ کو منصب سجادگی عطا ہوا۔ اور اپنے اجداد کی ظاہری اور باطنی تعلیمات کو طالبان حق تک پہنچانے میں آپ مصروف رہے۔ مرشد کے پردہ کرنے کے بعد سلوک کی دیگر منازل طے کرنے کے لئے آپ حضرت خواجہ مولوی عبدالستار صابری کلیامی سے اکتساب آتے رہے اور ان کے صحبت سے فیض یاب رہے۔ علاوہ ازیں حضرت پیر مہر علی شاہ گولڑوی سے آپ کو بے حد پیار اور روحانی تعلق تھا وہ پیر صاحب کا بے حد احترام کرتے اور انتہائی شفقت سے پیش آتے آپ اکثر ان کی ہمراہی میں عرس بابا پاکپتن شریف میں بھی شرکت کی اور وہاں مولوی عبدالستار صابری کے ساتھ قیام فرماتے۔ اور حضور گنج شکر کے عرس کی تقریبات میں شریک ہوئے۔ آپ نے آستانہ عالیہ سے ہزاروں بندگان خدا کو تلقین فرمائی اور بے شمار لوگوں نے آپ سے قرآن کی تعلیم

حاصل کی آپ پورے علاقہ میں واحد حافظ قرآن تھے آپ کو خدا نے ظاہری و باطنی حسن کے ساتھ ساتھ بہت خوبصورت آواز کی نعمت سے بھی نوازا تھا۔ آپ اذان پڑھتے تو اردگرد کی تمام بستیوں تک آواز جاتی اور لوگ آپ سے اذان سن کر اللہ کے گھر کی طرف رجوع کرتے یا روزہ افطار کرتے۔ آپ بہت خوش الحان قاری تھے۔ الغرض آپ نے اپنے شیخ کے سلسلہ کو بہت خوش اسلوبی سے جاری و ساری رکھا اور ہر سال عرس کا اہتمام کرتے اور کلیام شریف عرس پر باقاعدگی سے حاضری دیتے آپ کا پیشہ زراعت تھا اور کھیتی باڑی سے رزق حلال کماتے آپ کے پاس علاقہ بھر لوگ ہندو اور مسلمان اپنی نقد رقوم اور زیورات امانتاً رکھتے تھے آپ کے پاس بے شمار لوگوں کی امانتیں پڑی رہتی تھیں اور آپ نے کبھی کس کی امانت میں خیانت نہ کی کہ آپ اس زمانے میں ایک بینک کی طرح لوگوں کے اعتماد کا نشان تھے۔ غریبوں اور بے سہاروں کی مدد فرماتے مظلوم کا ساتھ دیتے۔ اور ان کی دادرسی کے لئے اعلیٰ حکام تک رابطے کر کے ان کی دلجوئی کرتے۔ آپ کے صبر کا عالم یہ تھا آپ کے تین جواں سال بیٹے تھے۔ صادق حسین، ظہور حسین اور کرم حسین جبکہ چار صاحبزادیاں تھیں۔ آپ کے چاروں بیٹے آپ کی حیات میں ہی دارفانی سے پردہ کر گئے مگر آپ کی آنکھ سے آنسو نہ گرا آپ اسی طرح اپنے معمولات میں مشغول رہے نماز پڑھاتے اور دیگر امور انجام دیتے۔ آپ کی اہلیہ فرماتی ہیں کہ جس دن تیسرے بیٹے کی وفات کی خبر سنی تو اندر اندھیرے کمرے میں جا کر دروازے کے پیچھے روتے رہے میں اندر گئی تو پوچھا آپ کیا کر رہے ہیں تو فرمانے لگے فاطمہ میں وضو کر کے نماز پڑھنے جا رہا ہوں آپ کی داڑھی مبارک آنسوؤں سے تر تھی میں نے کہا کہ آپ کا دل کیسے برداشت کرتا ہے آپ رو کیوں نہیں لیتے آپ فرمانے لگے صبر کرو، صبر سے بڑھ کر کوئی درماں نہیں۔

آپ نے یکم ربیع الاول ۱۳۶۷ھ بمطابق ۱۳ جنوری ۱۹۵۰ء کو اس دارفانی سے پردہ کیا۔ اور آپ کے پس ماندگان میں آپ کی چار صاحبزادیاں جو شادی شدہ تھیں اور دو پوتے حاجی منیر احمد صابری علیہ الرحمۃ اور جہانگیر احمد صابری ہیں۔ آپ کا سلسلہ عالیہ بفضلہ تعالیٰ آج بھی دربار عالیہ ماڑی شریف میں جاری و ساری ہے۔

حضرت علامہ الحاج محمد علم الدین چشتی صابری رحمۃ اللہ علیہ

تعارف ☆: جامع الحسنات و برکات، منبع فیوض و کمالات، عالم باعمل حضرت علامہ مولانا الحاج محمد علم الدین چشتی صابری رحمۃ اللہ علیہ عاشق رب رحمان ہیں۔ آپ کی ولادت ۱۹۰۲ء میں موضع ننگل سہادل تحصیل اجنالہ ضلع امرتسر انڈیا میں جناب میاں خیر الدین قادری کے گھر ہوئی۔ آپ نے ابتدائی تعلیم موضع ننگل میں ہی حاصل کی پھر رمداس ٹڈل سکول سے مڈل پاس کیا۔ اور جی وی کا کورس گورداسپور سے پاس کر کے گورداسپور میں ہی بطور ٹیچر ملازم ہو گئے۔ اس دوران آپ کی ملاقات سراج الاولیاء حضرت خواجہ شاہ محمد سراج الحق گورداسپوری چشتی صابری علیہ الرحمۃ سے ہوئی تو ان کی شخصیت سے متاثر ہوئے بغیر نہ رہ سکے۔

بیعت و خلافت ☆: آپ سراج الاولیاء حضرت خواجہ شاہ محمد سراج الحق چشتی صابری گورداسپوری علیہ الرحمۃ کے دست حق پرست پر بیعت سے مشرف ہوئے۔ ابھی بیعت ہوئے تھوڑا ہی عرصہ گزرا تھا کہ حضرت گورداسپوری کا وصال ہو گیا۔ ان کے وصال کے بعد ان کے صاحبزادے حضرت صوفی پیر محمد ظہور الحق چشتی صابری علیہ الرحمۃ سے خرقہ خلافت حاصل کر کے سرفراز و ممتاز ہوئے۔

حصول علوم دینیہ ☆: آپ کو علوم دینیہ کی کتابوں کا بہت شوق تھا۔ جہاں کہیں تشریف لے جاتے کوئی نہ کوئی کتاب ضرور خریدتے تھے حتیٰ کہ مدینہ منورہ تشریف لے گئے تو وہاں سے قرآن مجید اور احادیث کی کتابیں خرید کر لائے اور ان سے اپنی لائبریری کو زینت بخشی۔ علوم دینیہ کے حصول کے لئے آپ نے اپنے گاؤں کو چھوڑ دیا اور وہاں سے قصبہ رمداس تحصیل اجنالہ ضلع امرتسر تشریف لا کر سکونت اختیار کی۔ اس لئے کہ اس قصبے کا ماحول دینی تھا اور یہاں برصغیر کی معروف علمی شخصیت حضرت سلطان المناظر فاتح قادیاں علامہ محمد نواب الدین چشتی صابری علیہ الرحمۃ جو کہ آپ کے پیر و مرشد ہیں کے سامنے زانوئے تلمذ طے کئے اور ان سے علمی استفادہ کیا۔

سکول کی ملازمت کے دوران بھی آپ حصول علوم دینیہ اور اس کے فروغ کے لئے کوشاں رہے۔ ۱۶

اگست کو قیام پاکستان کے بعد آپ ہجرت کر کے پاکستان تشریف لے آئے اور گوجرانوالہ اور لاہور کے درمیان فیروز والا میں سکول ٹیچر تعینات ہوئے۔ آپ کا معمول تھا کہ ملازمت کے دوران جس مقام پر بھی متعین ہوئے۔ اس جگہ تبلیغ دین کے کام کو ہمیشہ اہمیت دی۔ ضلع گورداسپور کے قصبہ فتح گڑھ میں کئی سال تک مسلسل نماز جمعہ کا خطبہ دیتے رہے اور اپنی علمی و روحانی تقریروں سے لوگوں کے قلوب و اذہان کو نور ایمانی سے منور کرتے رہے۔ ۱۹۵۶ء میں آپ نے حج بیت اللہ ادا کیا اور زیارت روضہ رسول کریم ﷺ سے مشرف ہوئے۔

تصنیفات ☆: ۱۹۴۷ء سے لے کر دسمبر ۱۹۵۸ء تک آپ تبلیغ دین متین میں عملی طور پر مصروف رہے۔ ہزار ہا افراد کو فائدہ پہنچایا اور بہت سی لوگ آپ کے ہاتھ پر داخل سلسلہ ہوئے۔
 اسی دوران آپ نے اپنی نوک قلم سے ”شجرہ عالیہ قادریہ، چشتیہ صابریہ سراجیہ (منظوم)“ اس کے علاوہ بیعت مرشد اور برکات صالحین اور گیارہویں شریف جیسے اہم ابواب و عنوان پر قلم اٹھا کر اہل سنت و جماعت کے لئے کتب کی صورت میں عظیم سرمایہ چھوڑا ہے۔

وصال باکمال ☆: ۳۰ دسمبر ۱۹۵۸ء بروز بدھ بمطابق یکم رجب ۱۳۷۹ھ کو آپ کا وصال باکمال ہوا۔ مزار پر انوار فیروز والا نزد لاہور میں مرجع خاص دعاء ہے۔

حضرت مولانا عبدالغنی چشتی صابری رحمۃ اللہ علیہ

تعارف ☆: فاضل جلیل، عالم نبیل فارغ از قید مشائخت و نمود، شیخ یگانہ، مرشد العلماء، حضرت علامہ مولانا پیر عبدالغنی چشتی صابری رحمۃ اللہ علیہ قبلہ اہل تحقیق ہیں۔ آپ کی ولادت ۱۳۱۱ھ بمطابق ۱۸۹۳ء کو بمقام دسویہ ضلع ہوشیار پور انڈیا میں حکیم غلام رسول کے گھر ہوئی۔ عبدالغنی سعدی ۱۳۱۱ھ سے خود سن ولادت کا استخراج کیا۔ آپ کے اساتذہ کے بارے میں تفصیلات نہ مل سکیں۔ صرف اتنا معلوم ہو سکا کہ آپ نے امرتسر کے کسی مدرسہ میں تعلیم حاصل کی۔ ابتداً آپ غیر مقلد تھے۔ جبکہ آپ کے والد گرامی اور برادر محترم جناب دولت علی عارف سنی حنفی تھے۔

بیعت و خلافت ☆: آپ حضرت عارف باللہ حضرت خواجہ شاہ محمد سراج الحق گورداسپوری چشتی صابری علیہ الرحمۃ کی مجلس میں جب تشریف لے گئے اور ان کے روئے تاباں کی زیارت کی تو وہیں کے ہو کے رہ گئے۔ اور باطل عقیدہ سے تائب ہو کر حضرت خواجہ شاہ محمد سراج الحق گورداسپوری چشتی صابری علیہ الرحمۃ کے دست حق پرست پر بیعت سے مشرف ہوئے۔ بعد از تکمیل مجاہدات کے حضرت خواجہ سے ہی خرقہ خلافت حاصل کر کے سرفراز و ممتاز ہوئے۔

دیگر عارفین کی خدمت میں حاضری ☆: آپ کی ذات والا صفات نے اپنے شیخ کامل کے علاوہ حضرت عارف ربانی میاں شیر محمد شرقپوری نقشبندی مجددی، حضرت میاں عبدالخالق (جہانخیلاں) ضلع ہوشیار پور بھارت، امیر ملت سنوسی ہندو حضرت پیر سید جماعت علی شاہ محدث علی پوری، حضرت پیر سید جماعت علی شاہ لاثانی علی پوری اور سائیں فتح علی لاہوری، مدفون بی بی پاکدامن لاہور رحمۃ اللہ تعالیٰ علیہم اجمعین سے باطنی استفادہ کیا۔

تبلیغی خدمات اور ملت کا درو ☆: آپ اپنے دل میں تبلیغ کا بے پناہ جذبہ رکھتے تھے۔ کئی ماہ بسلسلہ تبلیغ دین اسلام گھر سے باہر رہتے اس سلسلہ میں کبھی بھی کسی سے کوئی معاوضہ طلب نہ کیا۔ آپ فرمایا کرتے تھے کہ پاک و ہند کا کوئی شہر ایسا نہیں جہاں میں نے تبلیغ نہ کی ہو۔

اعلائے کلمۃ الحق آپ کا شیوہ خاص تھا۔ اہل ثروت کے سامنے جھکنا کبھی گوارا نہ کیا۔ مسلمانوں کی زیوں حالی اور تجارتی و تعلیمی بران میں ہندوؤں کی اجارہ داری کو تشویش کی نگاہ سے دیکھتے تھے۔ اسی بنا پر چند متمول اہل دل مسلمانوں کے تعاون سے آپ نے اسلامیہ ہائی سکول (دسویہ) قائم کیا۔ جس کی بنیاد سنوسی ہند امیر ملت حضرت پیر سید جماعت علی شاہ محدث علی پوری علیہ الرحمۃ نے رکھی۔ آپ نے اپنی گرہ سے زر کثیر صرف کر کے مسلمانوں کو تجارت کا مشورہ دیا۔

تحریک پاکستان کے لئے خدمات ☆: جب قائد اعظم محمد علی جناح نے مسلم لیگ کے پلیٹ فارم سے تحریک پاکستان کا آغاز کیا تو آپ بھی مسلم لیگ میں شامل ہو گئے۔ اور حضرت امیر ملت پیر سید جماعت علی شاہ محدث علی پوری علیہ الرحمۃ کی معیت میں شہر بہ شہر قریہ بستی بستی جا

کر نظریہ پاکستان کے حق میں تقریریں کیں۔ اور قیام پاکستان تک اس تحریک سے وابستہ رہے۔

سیرت و کردار ☆: آپ عبادت و ریاضت میں اپنی مثال آپ تھے، اٹھارہ برس کی عمر عزیز سے نماز تہجد اور اعتکاف کی ابتداء کی اور باقاعدگی سے اس کا اہتمام فرماتے رہے۔ حتیٰ کہ ۱۹۵۵ء میں ٹانگ ٹوٹ جانے سے معذور ہو گئے۔ عشاء کی نماز کے بعد جلدی سو جاتے اور رات کے پچھلے پہر اٹھ کر نوافل ادا فرماتے اس کے بعد اپنے خواجگان کے طریقہ کے مطابق فجر کی نماز تک ذکر بالجہر میں مصروف رہتے تھے۔ آپ کو نبی کریم ﷺ کی ذات پاک سے قلبی عشق و محبت تھا۔ سرکار علیہ السلام کا ذکر خیر کرتے یا سنتے تو بے اختیار آنکھیں اشکبار ہو جاتیں۔ آپ کو دیگر سلاسل طریقت کے مشائخ کے علاوہ بالخصوص چشتیہ صابریہ سلسلہ کے مشائخ و علماء سے خصوصی عقیدت و محبت تھی۔ بہت سے احباب ایسے بھی ہیں کہ جن کو ملنے کے لئے آپ دور دراز کے سفر کی صعوبت بھی برداشت کرتے تھے۔

مختلف علماء اور مشائخ سے تعلق ☆: یوں تو آپ کے تعلق بہت سے مشاہیر زمانہ سے تھے۔ مگر چند علماء اور مشائخ سے آپ کے گہرے تعلق اور روابط تھے۔ جن میں حضرت مولانا سید محمد محدث کچھوچھوی، حجت الاسلام مولانا حامد رضا خان بریلوی، صدر الشریعہ مولانا امجد علی اعظمی، صدر الافاضل مولانا سید محمد نعیم الدین مراد آبادی، استاذ الحدیث مولانا سید محمد دیدار علی شاہ الوری رحمۃ اللہ تعالیٰ علیہم اجمعین سے گہرے تعلق تھے۔ ان کے علاوہ حضرت محدث اعظم پاکستان ابوالفضل مولانا محمد سردار احمد چشتی صابری قادری رضوی فیصل آبادی، خطیب پاکستان حضرت علامہ مولانا غلام الدین (لاہوری) خطیب ملت ترجمان اہل سنت حضرت علامہ غلام محمد ترنم صاحب اور مولانا مرتضیٰ احمد خان میکش چشتی صابری وغیرہ ہم رحم اللہ تعالیٰ اجمعین آپ کو قدر کی نگاہ سے دیکھتے تھے۔

دینی خدمات ☆: قیام پاکستان کے بعد آپ لاہور تشریف لا کر بادامی باغ میں مقیم ہو گئے پہلے بیگم شاہی مسجد میں خطبہ جمعہ دیتے رہے۔ پھر ۱۹۴۸ء سے لے کر ۱۹۵۶ء تک جامع مسجد شاہ ابوالمعالی علیہ الرحمۃ میں فی سبیل اللہ خطبہ دیتے رہے۔ ۱۹۵۶ء میں اپنے پیر بھائی حضرت محدث اعظم پاکستان مولانا محمد سردار احمد چشتی صابری قادری رضوی علیہ الرحمۃ کے ہمراہ حرمین شریفین کی حاضری سے مشرف ہوئے۔

پیر و مرشد سے عقیدت اور بے تکلفی ☆: آپ کو اپنے شیخ کامل حضرت خواجہ گورداسپوری علیہ الرحمۃ سے بے پناہ محبت و عقیدت تھی۔ اسی طرح حضرت خواجہ گورداسپوری بھی آپ پر کمال شفقت فرماتے تھے۔ گویا کہ دونوں عاشق و معشوق تھے۔

حضرت سراج الاولیاء خواجہ گورداسپوری کے دربار میں اکثر بیٹا بنا کر لاتا تھا۔ بڑے بڑے اکابر علماء آپ کی بارگاہ میں سرنگوں دیکھے جاتے تھے۔ لیکن جیسے ہی آپ داخل ہوتے سناٹا ختم ہو جاتا تھا۔

آپ کی آواز چونکہ بلند تھی آہستہ بولے سے بھی آہستہ نہیں بول سکتے تھے۔ حضرت خواجہ قبلہ عالم سے گفتگو کے دوران بھی اونچی آواز میں گفتگو آپ کا معمول تھا۔ اور جب تک موجود رہتے کبھی خاموش نہ ہوتے۔ کئی مرتبہ دیگر مریدین نے حضرت قبلہ خواجہ گورداسپوری کی خدمت میں عرض کیا کہ مولوی عبدالغنی صاحب محفل کے آداب کو ملحوظ خاطر نہیں رکھتے۔ ان کی بات سن کر حضرت خواجہ گورداسپوری فرماتے کہ مولوی صاحب کی آواز میں پیار اور محبت جھلکتی ہے۔ (نمبر ۲) حضرت خواجہ گورداسپوری

اپنی ظاہری زندگی کے آخری ایام میں بخار کی شدت کی وجہ سے سخت تکلیف کی حالت میں تھے کہ ہر شخص غمگین اور پریشان تھا۔ جدائی کی گھڑیاں نظر آ رہی تھیں۔ آپ بھی غمزہ ایک کونے میں خاموش تشریف فرما تھے۔ کہ حضرت خواجہ گورداسپوری نے اچانک ادھر ادھر نظروں کو گھما کر فرمایا کیا مولوی عبدالغنی نے حقہ پینا شروع کر دیا ہے جس کی وجہ سے یہاں موجود نہیں ہیں۔ خانقاہ میں حقہ سگریٹ پینے والے احباب ایک علیحدہ کمرے میں جمع ہوتے تھے اس لئے کہ حضرت خواجہ کے سامنے کوئی بھی حقہ یا سگریٹ پینے کی جسارت نہیں کرتا تھا۔ چونکہ آپ ایک کونے میں غمزہ تشریف فرما تھے کہ حضرت کا فرمان سنتے ہی فوراً اپنی جگہ سے اٹھے اور حضرت گورداسپوری کی خدمت میں عرض کی چونکہ حضرت کی طبیعت ناساز ہے اور میری عادت اونچا بولنے کی ہے اس وجہ سے میں دور بیٹھا ہوں تاکہ میری آواز کے سبب سے حضرت کو تکلیف نہ ہو۔ آپ کی بات سن کر حضرت خواجہ گورداسپوری نے فرمایا ”نہیں تو بلکہ آپ کی گفتگو سے ہمیں راحت ہوتی ہے“ اس جملے سے اندازہ کیا جاسکتا ہے کہ پیر و مرشد کے دربار میں بلکہ قلب میں آپ کا کس قدر مقام تھا۔ (نمبر ۳) ایک مرتبہ آپ اپنے پیر و مرشد حضرت خواجہ گورداسپوری کے دربار میں حاضر تھے کہ کسی دوست نے خواجہ گورداسپوری سے عرض کیا حضرت آج

گیارہویں ہے۔ فرمایا آج تو ہمارے پاس کچھ نہیں۔ چائے بنا لو اسی پر ختم شریف پڑھ کر تقسیم کر دیتے ہیں۔ آپ نے ایک روپیہ نکالا اور حاضر خدمت کر دیا۔ حضور خواجہ گورداسپوری نے فرمایا لو بھی مولوی صاحب نے گیارہویں شریف مکمل کر دی۔ روپیہ کے رس بسکٹ لا کر سب کو چائے کے ساتھ دے دو اس کے بعد محفل ذکر ہوئی اور ختم شریف پڑھا گیا۔ (نمبر ۴) ایک مرتبہ آپ نے حضرت خواجہ گورداسپوری کو اپنے گاؤں دوسوہہ آنے کی دعوت دی۔ حضرت قبلہ خواجہ گورداسپوری نے دعوت قبول کی جب تشریف لائے تو شدید بارش تھی۔ بغیر چھتری ریلوے اسٹیشن سے گھر تشریف لائے۔ دوسوہہ کے عقیدت مندوں نے اپنے اپنے گھروں میں دعوتوں کا سلسلہ شروع کر دیا۔

جو بھی دعوت کرتا مرغ گوشت پکاتا۔ حضرت خواجہ گورداسپوری نے آپ سے فرمایا مولوی صاحب آپ کے قصبے میں دال نہیں ہوتی۔ آپ نے جواباً بذلہ سخی سے کام لیتے ہوئے عرض کیا ”حضور دال ہمارے لئے پیدا نہیں کی گئی، یہ مغضوب کھانا یہودیوں کے لئے نازل ہوا تھا۔“ یہ جواب سن کر حضرت خواجہ گورداسپوری مسکرائے اور فرمایا مولوی صاحب ہر محفل کو محفل زعفران بنا دیتے ہیں۔ (نمبر ۵) ایک دن آپ نے اپنے پیر و مرشد حضرت خواجہ گورداسپوری کی بارگاہ میں عرض کیا حضور میں امر ترس جانے کا ارادہ رکھتا ہوں۔ اور اس سے پہلے کبھی گیا بھی نہیں۔

حضرت گورداسپوری نے فرمایا ہاں جاؤ مولانا ثناء اللہ امرتسری اہل حدیث کے نام رقعہ لے جاؤ۔ وہ تمہارے قیام و طعام کا انتظام کر دیں گے۔ کھانا کھاؤ اور چلے جاؤ۔ عرض کیا حضور کھانا وہیں کھاؤں گا۔ کونسا دور ہے۔ حضرت خواجہ گورداسپوری نے فرمایا بھئی پنجابی کی مثال ہے۔ گھروں جائے کھا کے اگوں ملن پکا کے۔“ آپ نے عرض کیا حضور یوں نہیں۔ تو خواجہ صاحب نے فرمایا کیوں بھئی اور کیسے۔ آپ نے عرض کیا: پلے خرچ نہیں بنھدے پنچھی تے درویش جہاں تقویٰ ربا انہاں رزق ہمیش یہ سن کر حضرت خواجہ گورداسپوری نے فرمایا۔ مولوی صاحب بہت خوب۔

چنانچہ ہوا بھی ایسے ہی کہ جب آپ امر ترس پہنچے تو مولوی ثناء اللہ اہل حدیث سے ملنا مناسب نہ سمجھا اور ایک مسجد میں قیام فرمایا اور شام تک اسی مسجد میں بیٹھے رہے۔ شام کو ایک نوجوان حاضر خدمت ہو کر کھانے کا پوچھنے لگا۔ تو آپ نے فرمایا کہ مجھے بازار کا علم نہ ہے۔ لہذا تم مجھ سے پیسے لے جاؤ اور مجھے کھانا لا دو۔ یہ سن کر وہ لڑکا بھاگ گیا۔ اور چند ہی منٹوں بعد ایک پیالہ دودھ اور دو روٹیاں لے کر حاضر

ہوا۔ اور روٹی وغیرہ رکھ کر بھاگ گیا۔ کئی دن آپ کا قیام اس مسجد میں رہا۔ وہ لڑکا مسجد میں نماز کے وقت آتا اور کھانے کے وقت کھانا آپ کے سامنے رکھ کر غائب ہو جاتا اور دوسری نماز کے بعد برتن واپس لے جاتا۔ جس سے یہ بات سچ ثابت ہوتی ہے کہ:

پلے خرچ نہیں بنھدے پنچھی تے درویش جہاں تقویٰ ربا انہاں رزق ہمیش

خریدنے گئے آلو پنچے آپ کلکتے ☆: آپ کی طبیعت سیلانی تھی کلکتہ سے لے کر چمن

کے باڈر تک کوئی شہر قصبہ ایسا نہیں جہاں آپ وعظ و نصیحت اور تبلیغ اسلام کیلئے تشریف نہ لے گئے ہوں۔ اکثر ہوتا یہ تھا کہ گھر سے کسی کام کی غرض سے نکلتے اور پنچ کسی دوسرے شہر میں جاتے اور پھر دنوں نہیں مہینوں میں واپس تشریف لاتے اور گھر والے انتظار کرتے رہتے۔ ایک دفعہ آپ اپنے گھر دوسوہہ سے بازار گئے گوشت خرید کر گھر دیا اور دوبارہ آلو خریدنے کے لئے بازار تشریف لے گئے۔ عادت اور معمول کے مطابق آپ کا عصا اور کندھے کا رومال بھی پاس تھا۔ ابھی آپ سبزی والے کی دکان پر نہیں پہنچے تھے کہ ایک شخص سے ملاقات ہوئی۔ پوچھنے پر معلوم ہوا کہ کلکتہ جا رہے ہیں۔ آپ نے فرمایا ہم بھی تمہارے ساتھ کلکتہ چلتے ہیں۔ بس پھر گیا تھا۔ گھر والے انتظار کرتے رہے۔ اور آپ کلکتہ پہنچ گئے۔

کلکتہ میں چھ ماہ تک قیام کیا۔ وہاں کی صرف مسجدوں میں ہی نہیں بلکہ فوجی بیرکوں میں بھی خطاب کے لئے جاتے رہے۔ اکثر و بیشتر فوجی افسر آپ کے معتقد ہو گئے۔ دوران قیام وہاں رمضان شریف آ گیا۔ روزے بھی وہیں رکھے اور عید بھی وہیں گزاری۔ عید کے دن نماز عید کے لئے عید گاہ جا رہے تھے کہ سرراہ مولانا ابوالکلام آزاد سے ملاقات ہو گئی۔ انہوں نے اپنی کار سے آپ کو دیکھ کر گاڑی روکی اور آپ کو ہمراہ لے کر عید گاہ گئے۔ تقریر مولانا ابوالکلام آزاد نے کی اور نماز عید آپ نے پڑھائی۔

آپ کے مرید و خلیفہ حضرت علامہ پیر علی اصغر چشتی صابری مدظلہ صاحب تصنیف، شمیم ولایت و شمیم جالندھر فرماتے ہیں کہ میری حضرت کے جس پیر بھائی اور واقف کار سے ملاقات ہوئی اور میں نے اپنا تعارف کرایا کہ میں مولانا عبد الغنی صابری دوسوہوی کا غلام ہوں تو ہر ایک کی زبان سے بے ساختہ یہی فقرہ نکلا کہ وہ مولوی عبد الغنی جو گھر سے آلو لینے گئے اور کلکتہ پہنچ گئے۔

حضرت مخدوم پاک سے عقیدت ☆: آپ کو صرف مخدوم سیدنا علاؤ الدین علی

احمد صابر کلیری رضی اللہ تعالیٰ سے قلبی لگاؤ اور عشق تھا۔ ہر سال پیران کلیر شریف کے عرس کے موقع

پر آپ تشریف لے جا کر شرکت فرمایا کرتے تھے۔ ایک مرتبہ آپ کے حالات مالی طور پر کمزور تھے۔ اور ربیع الاول شریف کا چاند نظر آ گیا لیکن عرس میں شرکت کے لئے کوئی ظاہری اسباب نظر نہیں آرہے تھے۔ یہاں تک کے عرس ختم ہونے میں چند دن باقی رہ گئے۔ ایک دن آپ گھر میں موجود تھے کہ ایک شخص آیا اور پچاس روپیہ نذرانہ پیش کرتے ہوئے دیر سے آنے کی معذرت چاہی۔

چونکہ آپ ہمیشہ پہلی تاریخ کو کلیہ شریف پہنچ جاتے تھے۔ اس لئے ارادہ بدل دیا اور ساری رقم گھر پر دے دی۔ اسی دن آپ کے بڑے صاحبزادے بیمار ہو گئے۔ حکیم عبداللطیف شادائی کو دکھایا۔ انہوں نے علاج شروع کیا۔ لیکن دوسرے روز حالت زیادہ خراب ہونے پر جواب دے دیا کہ بچے کی حالت خطرے میں ہے۔ آپ نے جب حکیم شادائی سے خطرے کا الارم سنا تو فوراً اپنے گھر والوں سے فرمایا کہ میں تو کلیہ شریف جا رہا ہوں۔ اگر میرے جانے کے بعد یہ بچہ مر گیا تو میرا انتظار نہ کرنا اسے فوراً دفن کر دینا۔ یہ کہہ کر آپ حضرت مخدوم سید علاؤ الدین علی احمد صابر کلیہ رضی اللہ تعالیٰ عنہ کے عرس میں شرکت کے لئے کلیہ شریف تشریف لے گئے۔ اور ایک ماہ کے بعد جب گھر تشریف لائے تو بچے کو صحت یاب پایا۔ دریافت کرنے پر اہلیہ محترمہ نے فرمایا کہ آپ ابھی سٹیشن پر ہی ہوں گے تو افضل نے آنکھیں کھول دی تھیں اور شام تک کھیلنے لگا۔ یہ سن کر فوراً آپ نے فرمایا ہاں حضرت مخدوم صابر کا ہی سارا تصرف ہے۔

آپ کے خلفائے نامدار ☆: یوں تو آپ کے لاتعداد خلفاء ہیں مگر خلیفہ اکبر حضرت علامہ مولانا ابو مظہر علی اصغر چشتی صابری مدظلہ العالی ہیں۔ جو آپ کی خلوت و جلوت اور شب و روز کے ساتھی ہیں۔ اور جس قدر فیوض و برکات انہوں نے سمیٹے ہیں وہ انہی کا حصہ ہیں۔ اپنے شیخ کی ہر ہر ادا پر فدا اور اتباع شیخ کے پابند۔ پڑھے لکھے فاضل ترین عالم دین اور شیخ طریقت ہیں۔ بہت سی کتب اپنی نوک قلم سے لکھیں بالخصوص سلسلہ عالیہ صابریہ۔ خانوادہ حضرت خواجہ سید محمد حسین مراد آبادی اور حضرت خواجہ شاہ محمد سراج الحق کرنا لوی ثمہ گورداسپوری چشتی صابری کے بارے میں جو معلومات اس فقیر ناچیز کو ملی وہ آپ حضرت مولانا پیر ابو مظہر علی اصغر چشتی صابری دام فیوضکم الجاریہ کی تصانیف کی بدولت ہیں۔

وصال با کمال ☆: آپ کا وصال با کمال ۸ ربیع الثانی ۱۳۷۹ھ بمطابق گیارہ اکتوبر ۱۹۵۹ء بروز اتوار کو ہوا۔ مزار پرنوار بادامی باغ کے ریلوے اسٹیشن کے شمال میں صدیق پورہ کی

آبادی کے نزدیک مرجع خاص و عام ہے۔ جہاں پر ہر سال گیارہ اکتوبر کو آپ کا عرس مبارک حضرت مولانا علی اصغر چشتی صابری کے زیر سایہ انعقاد پذیر ہوتا ہے۔ اہل عقیدت و محبت حاضری دے کر اپنے قلوب و اذہان کو نور ایمان سے منور کرتے ہیں۔

حضرت حکیم مولانا عبدالغفور قیس چشتی صابری رحمۃ اللہ علیہ

تعارف ☆: حکیم حاذق، فاضل اجل، عالم باعمل شیخ طریقت، امیر شریعت حکیم مولانا عبدالغفور قیس چشتی صابری رحمۃ اللہ علیہ قدوۃ الاخیار ہیں۔ آپ حضرت خواجہ صوفی سید محمد حسین چشتی صابری علیہ الرحمۃ کے دست حق پرست پر شرف بیعت سے مشرف ہوئے اور مرشد پاکاں سے ہی خرقہ خلافت پا کر سرفراز و ممتاز ہوئے۔ آپ نے باطنی علوم اور اسرار و رموز طریقت کی تعلیم اپنے پیر بھائی سراج الاولیاء حضرت خواجہ شاہ محمد سراج الحق چشتی صابری کرنا لوی ثمہ گورداسپوری علیہ الرحمۃ سے حاصل کی۔ آپ نے بہت سی پرانی کتابوں کے ترجمے فارسی اور عربی سے اردو میں کروا کر شائع کیں۔ مثنوی حضرت شاہ شرف الدین قلندر پانی پتی کا بھی منظوم ترجمہ آپ نے کیا۔ جس کو اللہ والے کی قومی دکان کشمیری بازار لاہور والوں نے شائع کیا ہے۔

وصال باکمال ☆: آپ کا وصال باکمال ۱۳۸۰ھ بمطابق ۱۹۶۰ء میں آپ کا وصال لاہور میں ہوا۔ مزار پر انوار بھی لاہور ہی میں مرجع خاص و عام ہے۔

حضرت خواجہ محمد عمر دین عرف اصغر چشتی صابری رحمۃ اللہ علیہ

تعارف ☆: صوفی باصفا، مرد حقیقت آگاہ، جامع الحسنات و کمالات، حضرت خواجہ صوفی محمد عمر الدین چشتی صابری رحمۃ اللہ علیہ کوٹ میراں ضلع امرتسر انڈیا میں جناب صوفی جان محمد مرحوم کے گھر پیدا ہوئے۔ بچپن ہی سے نیک لوگوں کی صحبت میں بیٹھنا آپ کا مقدر تھا گھر کا ماحول بھی دینی

اور مذہبی تھا اس ماحول کی بنا پر نیکی زہد و تقویٰ اور نماز پنجگانہ، پابندی تہجد آپکا معمول رہا۔ خداوند کریم نے دینی اور دنیاوی تعلیم سے مالا مال کیا ہوا تھا۔ آپ کا ظاہر و باطن بالکل صاف تھا قول و فعل میں کبھی تضاد نہیں برتا۔ قیام پاکستان کے بعد ہندوستان سے ہجرت کر کے نارووال کے علاقہ بدو مہلی میں تشریف لے آئے اور وہیں پر مقیم رہے۔ آپ ڈاکخانہ جات کے محکمہ میں سب پوسٹ ماسٹر تھے تمام عمر بڑی دیانتداری اور انتہائی جانفشانی سے کارسرا انجام دیتے رہے۔ آپ اپنے محکمہ میں ایک ذمہ دار اور دیانتدار افسر کے طور پر متعارف اور مشہور تھے۔ ذیل میں ایک واقعہ درج کیا جاتا ہے جس سے آپ کی دیانتداری اظہر من الشمس ہوتی ہے۔

دیانت داری اور جرأت پر انعام ☆: یکم جنوری ۱۹۶۳ء کو ہیڈ مرالہ کے قریب چیراڑ پوسٹ آفس میں آپ ڈیوٹی سرانجام دے رہے تھے۔ کہ ۶ ستمبر ۱۹۶۵ء کی جنگ کے دوران چیراڑ پر انڈیا کی فوج نے قبضہ کر لیا۔ آپ نے جب دیکھا کہ انڈیا کی فوج نے قبضہ کر لیا ہے اور اب ہجرت ضروری ہوئی تو آپ نے ڈاکخانہ میں جمع رقم جو لاکھوں میں تھی وہاں سے نکالی اور اپنی چادر میں روپے باندھ کر سر پر رکھے اور وہاں سے پاپیادہ چل کر سیالکوٹ پہنچے اور وہ تمام رقم سیالکوٹ کے بڑے ڈاکخانے میں جمع کرادی۔ جس کی وجہ سے بہت سے لوگ اپنی امانتوں سے محروم ہونے سے بچ گئے آپ کی اس جرأت اور بہادری و دیانت داری کی اطلاع افسران کے ذریعہ جب ایوان صدر میں پہنچی تو فیلڈ مارشل محمد ایوب خان صدر پاکستان نے آپ کو اس ایمانداری پر تمغہ جرأت عطا کیا تھا۔

آپ کی دیانت اور حاسدین کا حسد ☆: آپ کے ڈاکخانے کے ایک پوسٹ مین نے کسی غریب بیوہ عورت کا منی آرڈر ہضم کر لیا۔ جب وہ بیوہ آپ کے پاس چونکہ آپ سب پوسٹ ماسٹر تھے حاضر ہو کر فریادی ہوئی تو آپ نے جرم ثابت ہونے پر متعلقہ افسر کو اس کی رپورٹ کر دی۔ سرکاری انکوائری پر ڈاکیہ مذکورہ کو محکمانہ کارروائی کے بعد نوکری سے برطرف کر دیا گیا۔ نوکری سے برطرف ہونے کے بعد ڈاکیہ مذکورہ آپ کا دشمن بن گیا اور آپ کے خلاف اوچھے ہتھکنڈے پر اتر آیا۔ آپ کا معمول تھا کہ ہفتے کو بدو مہلی اپنے گھر تشریف لے جایا کرتے تھے۔ وہ حاسد موقعہ کی تاک میں رہتا تھا۔ اس نے آپ کی شکایت متعلقہ آفسر سے کر دی۔ متعلقہ آفسر اتوار

کے روز چیراڑ آیا تو اس نے دیکھا کہ آپ ڈاکخانے میں بیٹھے ہوئے ڈیوٹی کر رہے ہیں وہ آفیسر کچھ دیر آپ کے پاس بیٹھ کر واپس چل دیا۔ ابھی وہ چار پانچ میل ہی واپس گیا ہوگا کہ وہ حاسد سائیکل پر اس کے پیچھے پیچھے پہنچ گیا اور کہنے لگا کہ سب پوسٹ ماسٹر باؤ عمر الدین تمہارے واپس آنے کے بعد غائب ہو گیا ہے۔ آپ چل کر دیکھ لیں چنانچہ متعلقہ آفیسر پھر واپس ہوا اور ڈاکخانہ میں آ کر دیکھا تو آپ اپنی سیٹ پر موجود تھے۔ تین مرتبہ ایسا ہی ہوا ہر دفعہ آفیسر آتا اور آپ کو دیکھ کر واپس چلا جاتا۔ جب تیسری مرتبہ آیا اور آپ کو موجود پایا تو حاضر خدمت ہو کر معذرت طلب کی اور واپس چلا گیا۔ اس وقت قانون یہ تھا کہ سب پوسٹ ماسٹر کی رہائش بھی پوسٹ آفس کے قریب ہوتی تھی۔ جس کی وجہ سے چھٹی والے دن بھی چھٹی نہ ملتی تھی۔ اگر کسی مجبوری کی بنا پر چھٹی کرنی بھی پڑ جائے تو پھر کسی دوسرے شخص کی ڈیوٹی لگا کر انتظام کرنا پڑتا تھا۔ اتوار کو ڈاکخانہ کی چھٹی ہوتی تھی مگر اتوار کے دن سب پوسٹ ماسٹر کو رجنٹ ڈاک اور تار وغیرہ بھیجنے کی ڈیوٹی کرنی پڑتی تھی۔ آپ ہفتہ کو اپنے گاؤں بدوہلی تشریف لے جاتے اور سوموار کو واپس چیراڑ ڈاکخانے میں آتے تھے۔ اس مرتبہ جب سوموار کو آپ واپس چیراڑ پہنچے تو لوگ دیکھ کر حیران رہ گئے کہ کل بروز اتوار آپ دفتر میں تھے تمام دن ڈیوٹی کی انکواری افسر سے تین مرتبہ ملے مگر آج پھر حسب معمول گھر سے واپس تشریف لارہے ہیں یہ دیکھ کر تمام لوگ آپ کے دست حق پرست پر بیعت سے مشرف ہو گئے اور دل و جان سے آپ کے معتقد ہو گئے اور حاسدین کو منہ کی کھانی پڑی۔ اس کے بعد آپ نے اپنی تبدیلی قبضہ کنجروڑ تحصیل شکر گڑھ میں کروالی۔ وہاں بھی لا تعداد لوگ آپ کے عقیدت مندوں میں شامل ہوئے اور بہت سے آپ کے ہاتھ پر بیعت سے مشرف ہوئے۔

بیعت و خلافت ☆: آپ عارف ربانی حضرت خواجہ صوفی محمد صدیق چشتی صابری آف کالیکی منڈی تحصیل و ضلع حافظ آباد کے دست حق پرست پر بیعت سے مشرف ہوئے اور درجہ تکمیل کو پہنچ کر خرقہ خلافت سے سرفراز ہو کر صاحب ارشاد ہوئے۔ آپ کے مرشد نے آپ کا نام اصغر صابری رکھا اور دعاؤں سے نوازا۔

حج بیت اللہ اور تعمیر مسجد ☆: ۱۹۵۶ء میں آپ کے دل میں حج بیت اللہ شریف کی خواہش

پیدا ہوئی تو آپ نے پاسپورٹ بنوایا اور اس کا ذکر اپنے پیر بھائیوں سے کیا تو وہ سب بہت خوش ہوئے۔ اس کے بعد آپ اپنے پیر و مرشد حضرت خواجہ صوفی محمد صدیق چشتی صابری علیہ الرحمۃ کی خدمت اقدس میں حاضر ہو کر حج کے لئے درخواست دینے کی اجازت چاہی تو پیر و مرشد نے فرمایا صوفی صاحب اپنے گاؤں بدو ملہی میں ایک مسجد تعمیر کروادو۔ بس آپ کا یہی حج ہے۔ آپ نے پیر و مرشد کے حکم پر حج کا ارادہ منسوخ کر دیا اور اپنے گاؤں کی مندر والی گلی میں جامع مسجد صابری کے نام سے عظیم الشان مسجد تعمیر کروا دی۔ جو کہ آج بھی آپ کی عظیم یادگار اور قیامت تک کے لئے آپ کا صدقہ جاریہ ہے۔

صاحبزادگان ☆: خداوند کریم نے آپ کو چار صاحبزادے عطا فرمائے جن کے اسمائے گرامی درج ذیل ہیں۔ صاحبزادہ ابو فرید، صاحبزادہ محمد حفیظ، صاحبزادہ صابر شبیر کبیر، صاحبزادہ غلام باقر چشتی صابری جن میں صاحبزادہ ابو الفرید صاحبزادہ محمد حفیظ کا وصال ہو چکا ہے باقی دو صاحبزادے حیات ہیں جن میں سے صاحبزادہ باقر چشتی صابری آج بھی اپنے گاؤں بدو ملہی نارووال میں سلسلہ عالیہ کی خدمت کا فریضہ بحیثیت سجادہ نشین انجام دے رہے ہیں۔ آپ کے پوتے غلام فرید چشتی صابری بھی سلسلہ کی خدمت میں مصروف اور بہترین نعت گو شاعر ہیں ان کے کلام کے تین شعر درج ذیل ہیں:

عشق رسول پاک عبادت عظیم ہے	مصروف جس میں ہر گھڑی رب کریم ہے
یارب دکھا مجھے بھی چہرہ واضحی	محو نظارہ جس میں اب تک کلیم ہے
اے کشتگان راہ صفا تم کو میرا سلام	پیام لائی یہ مدینے سے باد نسیم ہے

وصال باکمال ☆: اپنی زندگی کے آخری ایام میں آپ لاہور میں تشریف فرما تھے کہ ۲۸ مارچ ۱۹۶۸ء بمطابق ۲۸ ذی الحج ۱۳۸۸ھ بروز جمعرات آپ کا وصال باکمال ہو گیا۔ آپ کی وصیت کے مطابق کوٹ خواجہ سعید قبرستان آرائیاں مہر محمد حنیف روڈ لاہور میں آپ کا مزار پر انوار مرجع خاص و عام ہے۔ جہاں آپ کا نبی اللہ نہ عرس مبارک ہر سال ۲۸ ذی الحج کو منایا جاتا ہے۔ آپ کے مریدین میں جناب صوفی محمد اکبر چشتی صابری انتہائی نیک اور شریف و خدمت گار شخص ہیں۔ ریلوے پولیس لاہور انٹیشن پر ملازم ہیں۔ خدا ان کو دین و دنیا کی ترقیاں نصیب فرمائے۔ کالیکی منڈی کے سالانہ عرس پر فقیر راقم الحروف کی ملاقات صاحبزادہ جمیل اختر صابری نے کرائی تھی۔

حضرت محمد عبداللہ چشتی صابری رحمۃ اللہ علیہ

تعارف ☆: بحر العلوم، واقف اسرار رموز طریقت و معرفت حضرت پیر محمد عبداللہ چشتی صابری رحمۃ اللہ علیہ کی ولادت 10 جنوری 1912ء میں مانک پور شریف میں ہوئی۔ آپ خلیفہ و مرید حضرت سید محمد حسین المعروف پیش امام صاحب دکن حیدرآباد کے تھے۔ جو کہ حضرت سید شاہ محمد ہاشم چشتی صابری رحمۃ اللہ علیہ سجادہ نشین درگاہ صابری حیدرآباد دکن تھے۔ اور مرید و خلیفہ سجادہ حضرت شاہ سید محمد معین الدین شاہ خاموش چشتی صابری رحمۃ اللہ علیہ کے تھے وہ مرید حافظ موسیٰ مانکپوری کے وہ مرید و خلیفہ حضرت سید اعظم کے وہ مرید و خلیفہ حضرت سید میراں شاہ بھیکھ چشتی علیہم الرحمۃ کے تھے۔ آپ کو خلافت اپنے پیر و مرشد سے عطا ہوئی تھی مگر کسی کو بیعت نہ فرمایا۔ آپ کے پاس لوگوں کا ہجوم رہتا اور ہر کوئی فیض یاب ہو کر جاتا۔ آپ لوگوں کی امانتیں اپنے پاس رکھنے کی وجہ سے امین مشہور تھے۔ آپ کا شجرہ نسب میاں جی رحیم بخش چشتی صابری علیہ الرحمۃ سے ہوتا ہوا آپ کے جد امجد میاں جی عظیم اللہ چشتی صابری علیہ الرحمۃ سے جا ملتا ہے۔ جو کہ قاضی کے عہدے پر فائز تھے اور حافظ محمد موسیٰ چشتی صابری علیہ الرحمۃ سے بیعت کے بعد ہمہ وقت ان کی خدمت میں رہتے تھے۔ بعد ازاں حافظ صاحب نے میاں عظیم اللہ کی شادی دامن کوہ شواک کے ایک گاؤں ”سیسواں“ میں کر دی۔ اور دامن کوہ میں آباد لوگوں کی اصلاح کی خدمت پر مامور فرمایا۔ یہ خاندان قاضیوں کے نام سے موسوم کیا جانے لگا۔ حضرت محمد عبداللہ چشتی صابری رحمۃ اللہ علیہ انڈیا سے ہجرت کر کے پاکستان آئے اور بھائی پھیرو میں مستقل سکونت اختیار کی۔

وصال باکمال ☆: آپ کا وصال باکمال 10 فروری 1969ء میں ہوا مرقد منورہ بھائی پھیرو میں ہے۔ آپ کی اولاد میں دو صاحبزادیاں اور ایک صاحبزادے حاجی خلیل الرحمن قادری چشتی صابری سرکاری محکمہ سے ریٹائرڈ ہونے کے بعد لاہور ہی میں رہائش پذیر ہیں اور حیات ہیں۔ فقیر آدمی ہیں۔ شاعری کا شوق فرماتے ہیں۔ سادگی کی زندگی بسر کر رہے ہیں۔

حضرت حاجی علی احمد چشتی صابری رحمۃ اللہ علیہ

تعارف ☆: صوفی باصفا، عاشق صادق و فانی المرشد، پیر طریقت حاجی الحرمین شریفین حضرت حاجی علی احمد چشتی صابری رحمۃ اللہ علیہ قدوة السالکین ہیں۔ آپ رہنے والے مراد آباد کے تھے۔ اور حضرت خواجہ صوفی سید محمد حسین چشتی صابری ثمہ مراد آبادی علیہ الرحمۃ کے مرید و خلیفہ ہیں۔ آپ جب کبھی لاہور تشریف لاتے تو اپنے پیر بھائی حضرت حافظ صوفی محمد امین چشتی صابری علیہ الرحمۃ کے صاحبزادگان کے ہاں قیام فرماتے تھے۔

وصال با کمال ☆: آپ کا وصال با کمال ۱۳۹۱ھ بمطابق ۳۱ جنوری ۱۹۷۱ء کو ہوا۔ مزار پُر انوار مراد آباد شریف انڈیا میں مرجع خاص و عام ہے۔ آپ کے بھتیجے اور مرید و خلیفہ پیرزادہ حکیم کامل چشتی صابری نظامی دہلوی لاہور میں مطب کرتے ہیں۔

حضرت شاہ محمد عارف صابری المعروف بھائی جان رحمۃ اللہ علیہ

تعارف ☆: عارف حقانی، مرشد لائٹانی، پیکر ایثار و محبت، مجسمہ صدق و وفا، گنجینہ مہر و وفا، مرد حقیقت آگاہ، نور نظر مرشد با خدا حضرت شاہ محمد عارف خان چشتی صابری المعروف بھائی جان رحمۃ اللہ علیہ چودھویں صدی ہجری اور بیسویں صدی عیسوی ۵ ستمبر ۱۹۱۹ء بروز جمعۃ المبارک یوم عرفہ کو راجہ محمد غزن خان نوشاہی مرحوم کے گھر خطہ پوٹھوار کے مردم خیز علاقہ قصبہ بیول ڈھوک بدھال داخلی میں پیدا ہوئے۔ آپ کے والد گرامی راجہ غزن خان سلسلہ عالیہ نوشاہیہ قادریہ میں بیعت تھے اور انتہائی درجہ کے نیک متقی و پرہیزگار، عابد و زاہد، پابند صوم و صلوة بزرگ تھے۔ آپ کا نسبتی تعلق قطب شاہی اعوان قبیلہ سے ہے جنہیں سادات کرام کے عون یعنی مددگار اور دست راست ہونے کا شرف حاصل ہے۔ کتب تواریخ کے مطابق قطب شاہی اعوان قبیلہ کے افراد بھی حضرت مولائے کائنات علی المرتضیٰ مشکل کشا شیر خدا کرم اللہ وجہہ الکریم کی اولاد ہیں۔ لیکن غیر فاطمی یعنی حضرت فاطمہ الزہرا رضی اللہ تعالیٰ عنہا کے شکم سے نہ ہونے کے سبب چونکہ حضرت علی المرتضیٰ کرم اللہ وجہہ الکریم نے حضرت خاتون جنت کی موجودگی

میں دوسری شادی نہیں کی تھی حضرت خاتون جنت کے وصال باکمال اللہ کے بعد جو دیگر شادیاں کیں تھیں ان میں سے ہونے والے ایک بیٹے حضرت عون کی اولاد قطب شاہی اعوان کہلائی۔

آپ کا بچپن اور والدہ محترمہ کی تربیت و شفقت ☆: آپ کی والدہ ماجدہ کا تعلق حضرت سلطان العارفین حضرت سلطان باہو علیہ الرحمۃ کے خانوادے سے تھا جو کہ انتہائی نیک پارسا اور متقی اور ولیہ خاتون تھیں۔ حالت تقویٰ یہ تھی کہ آپ فرماتی تھیں کہ جس عورت کا لباس کسی غیر مرد کے ہاتھ میں اگر چہ دھونے کی غرض سے ہی کیوں نہ گیا ہو۔ اس کا پردہ کہاں رہا۔ آپ ہمیشہ با وضو رہتیں حتیٰ کہ بچوں کو دودھ بھی با وضو ہو کر پلاتیں۔ گھر کا کام کاج اور کھانا بھی با وضو پکاتیں۔ گھر کے کام کاج سے فارغ ہو کر محلے کے بچوں کو قرآن کریم پڑھاتیں۔ حضرت غوث الاعظم رضی اللہ تعالیٰ عنہ سے حد درجہ عقیدت رکھتی تھیں۔ اور ہر ماہ اپنی آمدنی کا دسواں حصہ حضور غوث پاک رضی اللہ تعالیٰ عنہ کی خدمت میں ہدیہ اور نذر نیا پیش کرتی تھیں۔ ایسی ولیہ ماں کے لطن مبارک سے آپ نے جنم لیا اور انہوں نے ہی آپ کی تربیت اپنے ہاتھوں سے کی۔ والدہ محترمہ اکثر گود میں لے کر فرماتی کہ عارف تو میرا سائیں بیٹا ہے۔ گھر سے کبھی اکیلے آپ کو نکلنے نہ دیتیں۔ جب آپ کو اسکول بھیجتی تو سر پر پگڑی باندھ کر ایک ملازم کے ہاتھ آپ کو سکول روانہ کرتیں۔ آپ کو بازار کی بنی ہوئی چیزیں نہ کھانے دیتیں بلکہ آپ جس چیز کی تمنا فرماتے والدہ گھر میں ہی تیار کر کے دیتیں۔

آپ کی والدہ محترمہ کی یہ مخصوص عادت تھی کہ جہاں کہیں کسی اللہ کے نیک بندے کے آنے کی خبر ملتی آپ کو تیار کر کے ملازم کے ہمراہ اس بزرگ کی محفل میں بھیج دیتیں۔ ایک روز ایسی ہی کسی محفل سے آپ با چشم تر واپس تشریف لائے۔ والدہ نے پوچھا بیٹا کیا بات ہے کہ آنکھیں پُر نم ہیں تو آپ نے والدہ سے عرض کیا ان بزرگوں کی دین کی باتیں اتنی پُر اثر تھیں کہ مجھ پر رقت طاری ہو گئی۔ آپ کی والدہ محترمہ نے ایک نیا جوڑا کپڑا اور کچھ نقدی نذرانے کے طور پر ان بزرگ کو بھجوائی اور ساتھ ہی کہلا بھیجا کہ حضرت ہم لوگ آپ کے مشکور ہیں کہ آپ کے فیضان نظر و محبت سے ہمارے بیٹے کے قلب میں گداز پیدا ہوا اور وہ آپ کی محفل سے آنسوؤں کی نعمت لے کر آیا۔ ابھی آپ کی عمر عزیز تقریباً ساڑھے بارہ برس کی تھی کہ شفیق والدہ ۱۹۳۲ء میں اس دار فانی سے کوچ کر گئیں۔ جس کا آپ کے دل میں انتہائی صدمہ ہوا کہ ولیہ کاملہ عارفہ والدہ کی جدائی کا صدمہ نصیب ہوا۔ وصال کے بعد اکثر و بیشتر والدہ ماجدہ

آپ سے بذریعہ خواب ملاقات فرماتیں اور آپ کو مختلف معاملات بتائیں اور جو جو امانتیں اہل محلہ کی ان کے پاس تھیں وہ آپ کو بتائیں کہ فلاں جگہ پر اتنا زور پڑا ہے وہ محلے کی فلاں عورت کا ہے۔ فلاں مقام پر گھر میں اتنے روپے نقدی پڑی ہیں وہ فلاں کے ہیں۔ آپ اپنے والد گرامی کو بتاتے وہ بذات خود امانتیں اہل محلہ میں تقسیم کرتے تھے۔ آپ کی والدہ ماجدہ روحانی طور پر بھی آپ کو بہت سے راز سے باخبر کرتی رہیں مگر چونکہ آپ کا بچپن تھا اس لئے عام لوگوں کو بھی وہ خاص بتا دیتے بالآخر ایک دن والدہ نے فرمایا کہ بیٹا جن رازوں سے میں تمہیں آگاہ کرتی ہوں وہ عام لوگوں تک پہنچانے کی باتیں نہیں مگر تم بات بتا دیتے ہو لہذا آج کے بعد نہیں بتاؤں گی۔ آپ اکثر فرمایا کرتے تھے میاں اس فقیر کو بارگاہ رب العزت سے جو کچھ بھی عطا ہوا ہے وہ بیشتر میری والدہ ماجدہ کی ہی دعاؤں کا اثر ہے۔

بیعت و خلافت ☆: آپ سلسلہ عالیہ چشتیہ صابریہ میں حضرت شاہ محمد فاروق محبوب رحمانی چشتی صابری علیہ الرحمۃ کے دست حق پرست پر شرف بیعت سے مشرف ہوئے اور انہیں سے خرقہ خلافت پا کر سرفراز اور صاحب ارشاد ہوئے۔

آپ کے مرشد کا آپ کے بارے میں اظہار خیال ☆: آپ کے پیر و مرشد حضرت شاہ محمد فاروق محبوب رحمانی چشتی صابری علیہ الرحمۃ نے آپ کے بارے میں ایک مرتبہ فرمایا کہ ”مکھن تولے گئے میاں عارف“ اب تو چھاپھ باقی ہے یہ بھی کوئی نصیب والا ہی لے گا۔ ایک مرتبہ دوران گفتگو فرمایا کہ جو کچھ اس فقیر نے دینا تھا وہ میاں عارف کو دے دیا۔ نہ ایسا لینے والا آئے گا نہ ہی ایسا دینے والا آئے گا۔ پھر ایک دفعہ رنج و الم اور اظہار مسرت کے ملے جلے جذبات میں فرمایا کہ ”طریقت پر حسن بیان تو میاں عارف پر ختم ہو گیا“ یہ آپ کے پیر و مرشد کا اپنے مرید بلکہ مراد کے بارے میں محبت بھرا خیال نہیں تھا بلکہ بڑے بڑے علماء فضلا آپ کی محفل میں بیٹھ کر مظلوظ ہوتے اور آپ کے حسن بیان کی داد دیتے۔ بڑے بڑے چوٹی کے مناظر اور دہریے آپ کی محفل میں آتے شکوک و شبہات کا اظہار کرتے لیکن جواب باصواب پا کر خاموش ہی نہیں بلکہ دنگ رہ جاتے۔ آپ علم کا بحر بے کنار اور استدلال کے بادشاہ تھے۔

سیرت و کردار ☆: آپ انتہائی درجہ کے نیک متقی و پرہیزگار، عالم باعمل، پابند شریعت و طریقت اور واقف اسرار حقیقت و رموز معرفت سے آشنا تھے۔ آپ جب محفل میں شریعت و طریقت

کے موضوع پر گفتگو فرماتے تو اسرار حقیقت و معرفت کے ایسے ایسے رموز و نکات بیان فرمادیتے کے سننے والوں کی عقل دنگ رہ جاتی۔ آپ کا قلب و روح سوز و گداز اور کیف و سرور سے بھر پور تھا۔

بزرگان دین سے آپ کو محبت ☆: یوں تو تمامی اولیائے کاملین اور بزرگان دین سے آپ کو دلی محبت و عقیدت تھی مگر حضرت داتا گنج بخش علی ہجویری، پیران پیر دستگیر محبوب سبحانی السیدنا عبدالقادر جیلانی الحسنى والحسینی، حضرت شہنشاہ ولایت عطاءے رسول حضرت خواجہ غریب النواز سید محمد معین الدین حسن سنجری چشتی اجمیری، حضرت قطب الاقطاب، خواجہ قطب الدین بختیار کاکی اوشی، حضرت زہدۃ الانبیاء شیخ الاسلام والمسلمین بابا فرید الدین مسعود گنج شکر، سلطان الاولیاء، بادشاہ دو جہاں حضرت مخدوم پاک سیدنا علاؤ الدین علی احمد صابری کلیری اور حضرت سلطان المشائخ محبوب الہی حضرت خواجہ نظام الدین اولیاء زری زربخت رحمۃ اللہ علیہم اجمعین سے حد درجہ عقیدت و محبت تھی۔ بات بات میں ان بزرگان دین کے اقوال بیان فرماتے۔

آپ کے ملفوظات وارشادات ☆: آپ اکثر فرمایا کرتے تھے میاں اللہ کریم سے محبت کرنی ہے تو اس کی مخلوق سے محبت کرنا سیکھ لو بشرطیکہ ایسی محبت جو بے غرض اور بے ریا ہو۔ (نمبر ۲) آپ فرماتے ہیں کہ فقیر کا تو پہلا سبق یہی ہے کہ دشمن سے بھی دوست کی طرح محبت کرو اس کی بھی بھلائی اور خیر خواہی کی کوشش کرو۔ لیکن انتقام لینے کی کبھی کوشش نہ کرنا۔ یہ تو ایک کمزوری ہے۔ آپ حضرت محبوب الہی نظام الدین اولیاء علیہ الرحمۃ کے ان ارشادات پر بہت زور دیتے کہ دیکھو اگر کوئی تمہارے راستے میں کانٹا رکھے اور تم جو ابابا کانٹے رکھو تو چہا سو کانٹے ہی کانٹے ہو جائیں گے۔ بہتر یہی ہے کہ اپنی راہ سے کانٹے تو چن لو لیکن دوسروں کو کبھی دکھ نہ دو۔ (نمبر ۳) آپ فرماتے ہیں کہ مخالفین کا برا کرنا تو برا ہے ہی۔ ان کا برا چاہنا اور بھی برا ہے۔ اچھوں سے اچھا سلوک تو ہر کوئی کر لے گا۔ کمال تو یہ ہے کہ بروں سے بھی اچھا سلوک کیا جائے۔ (نمبر ۴) آپ اکثر فرمایا کرتے تھے میاں اگر اپنے دشمن کے لئے بھی پوری دل سوزی اور دردمندی کے ساتھ اس کی بھلائی کے لئے دعا نہ کرو گے تو تمہیں فقیر کے کوچہ کی ہوا بھی نہ لگے گی۔ اگر فقیر ایسا نہیں کرے گا تو پھر عام دنیا دار انسان اور درویش میں کیا فرق رہ گیا۔

وصال باکمال ☆: آپ کا وصال ۶ رزی الحجہ بمطابق ۱۲ جنوری ۱۹۷۳ء کو ۵۴ برس کی عمر عزیز میں ہوا۔ مزار پُر انوار اسلام آباد کے معروف قبرستان میں آپ کے والد گرامی جناب راجہ محمد غزن خان قادری نوشاہی کے دائیں جانب مرجع خاص و عام ہے۔ جہاں اہل عقیدت و محبت آج بھی حاضری دے کر اطمینان قلب حاصل کرتے ہیں۔

حضرت پیر عاشق الدین فقیر نواز صابری رحمۃ اللہ علیہ

تعارف ☆: پروردہ آغوش، ولایت، واقف اسرار خفی و جلی، نیرائق ولایت حضرت پیر عاشق الدین المعروف فقیر نواز صابری چشتی رحیمی رحمۃ اللہ علیہ حضرت خواجہ غلام معین الدین غوری سخی صابر دین حسن ثانی رحم الدین صابری چشتی کے چوتھے فرزند ارجمند ہیں۔

ابھی آپ کی ولادت نہیں ہوئی تھی کہ والدین اجمیر شریف میں حضرت خواجہ سید محمد معین الدین حسن سخی اجمیری رضی اللہ تعالیٰ عنہ کے دربار پر حاضری دے رہے تھے کہ کسی فقیر نے آپ کی والدہ کو آپ کی ولادت کی خوشخبری دی۔ جب آپ کی ولادت ہوئی تو والدین نے آپ کا نام نامی عاشق والدین المعروف فقیر نواز رکھا۔ فقیر نواز نام سے آپ کو اس لئے پکارا جاتا ہے کہ آپ کی ولادت کی خبر کسی فقیر نے غریب نواز کے دربار میں دی تھی۔ اس لئے آپ فقیر نواز کے نام سے مشہور اور جانے پہچانے جاتے ہیں۔ آپ کے بارے میں مشہور ہے کہ آپ کو سکول داخل کرایا جاتا تھا مگر آپ اسکول نہیں جاتے تھے۔ دنیاوی تعلیم ایک دن بھی سکول میں حاصل نہیں کی اور دینی تعلیم بھی اسی طرح تھوڑی بہت اسلام کے بنیادی مسائل اور تعلیم قرآن سے باخبر تھے۔ مگر آپ کی لکھائی کا خط اس قدر منوخط تھا کہ لوگ دنگ رہ جاتے اور بڑے بڑے سخت لفظ آپ با آسانی لکھ اور پڑھ لیا کرتے تھے۔ حتیٰ کہ فارسی اور انگریزی زبان پر آپ کو مکمل عبور تھا۔ بڑی آسانی سے بول لیا کرتے تھے جبکہ فارسی کو لکھ بھی لیتے تھے۔

چلہ معکوس ☆: بین الاقوامی شہرت یافتہ قوال جناب عزیز میاں چشتی نظامی مرحوم ایک مرتبہ حسن ابدال خواجہ نگر کے عرس کے موقع پر آپ کے بڑے بھائی پیر طریقت مرد قلندر خواجہ غلام فرید

صابری چشتی رحیمی علیہ الرحمۃ کی خدمت میں حاضر تھے کہ انہوں نے حضرت خواجہ غلام فریدی صابری چشتی رحیمی علیہ الرحمۃ سے عرض کیا۔ حضور چلہ معکوس طریقت میں کسے کہتے ہیں اور اس کی بنیاد اور طریقہ کیا ہے تو خواجہ غلام فرید علیہ الرحمۃ نے فرمایا کہ میں خواجہ فقیر نواز کو بلاتا ہوں وہ آپ کو اس کی مکمل تفصیل بتا دیں گے۔ چنانچہ بلانے پر آپ تشریف لائے تو خواجہ صاحب نے فرمایا کہ عزیز میاں کو چلہ معکوس کے بارے میں تفصیل بتائیں تو آپ نے چلہ معکوس کی بنیاد اور اس کا طریقہ تمام کا تمام تصوف کی معتبر کتابوں کے حوالے سے بیان کیا۔ حالانکہ آپ اردو ذرا بھی پڑھے ہوئے نہ تھے نہ ہی طریقت و تصوف کی ظاہری طور پر آپ نے کوئی کتاب پڑھی ہوئی تھی اس سے معلوم ہوتا ہے کہ آپ باطنی طور پر زیور تعلیم سے مرصع تھے۔ جس کو علم لدنی کہتے ہیں۔

وصال باکمال ☆: آپ کا وصال باکمال ۱۸ جون ۱۹۷۹ء بمطابق ۱۳۹۹ھ میں صرف ۴۵ برس کی عمر میں ہوا مزار شریف دربار خواجہ نگر حسن ابدال میں مرجع خاص و عام ہے۔

حضرت مولانا مخدوم عبدالحق چشتی صابری رحمۃ اللہ علیہ

تعارف ☆: شہید تیغ مصطفیٰ ﷺ، سلطان ملک بقاء، خود کردہ جمال محمدی، پروردہ کمال احمدی، عاشق و محبوب رب رحمان، مخمور شراب عشق و عرفان، حضرت مولانا ابوالریاض فیض السراج حضرت شیخ مخدوم عبدالحق چشتی صابری رحمۃ اللہ علیہ، سلطان ارباب مشاہدہ ہیں۔ آپ کی ولادت یکم مارچ ۱۹۰۱ء کو بمقام قصبہ مہتہ تحصیل و ضلع امرتسر میں قریشی خاندان کے ایک معزز فرد حقیقت حضرت میاں دین محمد قادری علیہ الرحمۃ کے گھر ہوئی۔ آپ کے والد گرامی نسباً قریشی اور نسبتاً قادری سلسلہ میں حضرت حافظ محمد فاضل قادری بٹالوی علیہ الرحمۃ سے بیعت تھے اور حکمت کو اپنا ذریعہ معاش بنائے ہوئے تھے۔ اپنے وقت کے بہترین فاضلین میں آپ کا شمار ہوتا تھا حضرت سیدنا الشیخ عبدالقادر جیلانی الحسینی والحسینی رضی اللہ تعالیٰ عنہ سے گہری عقیدت و محبت رکھتے تھے۔ حضرت مخدوم عبدالحق چشتی صابری رحمۃ اللہ علیہ کی تربیت چونکہ ایک مذہبی ماحول میں ہوئی تھی۔ اس لئے بچپن سے ہی عشق و محبت اور جوش مستی کا آپ پر غلبہ رہا۔ آپ نے قادریہ سلسلہ میں اپنے والد بزرگوار سے ہی فیوض و برکات حاصل کئے۔

بیعت و خلافت ☆: بائیس برس کی عمر میں سراج الاولیاء حضرت خواجہ شاہ محمد سراج الحق چشتی صابری گورداسپوری علیہ الرحمۃ کے دست حق پرست پر بیعت سے مشرف ہوئے۔ بعد از تکمیل مجاہدات و منازل سلوک کے مرشد کامل سے خرقہ خلافت پا کر سرفراز و ممتاز ہوئے۔

سیرت و کردار ☆: آپ عشق مصطفیٰ ﷺ میں لبریز و سرشار اور میدان توحید کے شاہسوار کامل اور تسلیم و رضا کے پیکر تھے۔ آپ بزم عشق کے ساقی اور دنائے راز تھے۔ آثار ولایت جبین سعادت پر روز اول سے روشن اور عیاں تھے۔ اطاعت مرشد کامل آپ کے انگ انگ سے آشکار تھی۔ ہر وقت جمال شیخ میں مست الست رہتے، اپنے مرشد اور سلسلہ صابری کے ماننے والوں سے خصوصی شفقت و محبت سے پیش آتے۔ اکثر فرمایا کرتے تھے کہ جو شخص اپنے پیر بھائی میں اپنے شیخ کا حیلہ ملاحظہ نہیں کرتا وہ محروم فیض ہے۔ آپ جب کبھی اپنے کسی بھی پیر بھائی بالخصوص حضرت مولانا پیر عبدالغنی چشتی صابری کو تو اپنی جان سمجھتے تھے کو ملتے تو انداز یہ ہوتا تھا کہ دیکھنے والا یہ سمجھتا کہ یہ آپس میں پیر بھائی نہیں بلکہ عقیدت مند ہیں۔ آپ ایک طرف زہد و تقویٰ، عبادت و ریاضت، مجاہدہ و سلوک میں یکتا تھے دوسری طرف ایک نعت گو شاعر ہونے کے علاوہ کشتہ عشق رسول ﷺ تھے۔ ذکر مصطفیٰ ﷺ آپ کی زبان پر ہر وقت جاری رہتا۔ اور فرماتے کہ جب مصطفیٰ ﷺ کے بغیر حب الہی کا دعویٰ ایک سراب ہے۔ ذکر مصطفیٰ ﷺ کے وقت آپ کی کیفیت دیدنی ہوتی تھی۔ چہرے پر نور رسالت کی شعائیں ہر وقت ہالہ کئے رکھتی تھیں۔ دیکھنے والے اور ملنے والے کی یہ خواہش ہوتی کہ آپ کے جسم سے لپٹ جائے۔ حضور علیہ الصلوٰۃ والسلام کی شان میں متعدد نعتیں لکھیں۔ جو کہ سرکار علیہ السلام سے محبت کا آئینہ دار ہیں۔ آپ کی طبیعت کا خاصہ تھا کہ معترضین کو شیریں گفتاری سے قائل کرتے اور حضور علیہ الصلوٰۃ والسلام کی شان میں زرہ برابر بھی بے ادبی برداشت نہ کرتے تھے۔

آپ کی ذات والا صفات میں جب نبی ﷺ کے اثرات اتنے گہرے ہیں کہ آپ کی اولاد استفادہ اور اولاد اولادہ (یعنی آپ کے بیٹے بیٹیاں نواسے نواسیاں اور مریدین عقیدتمندان) کی اکثریت حمد و نعت خود لکھتے بھی اور پڑھتے بھی ہیں۔ آپ کے عقیدت مندوں کا حلقہ جب رسول اللہ ﷺ سے سرشار ذکر توحید و رسالت کی محافل سجائے ہوئے قریہ قریہ بستی بستی نظر آتے ہیں۔ یہ سب آپ کی توجہ باطنی کا نتیجہ ہے۔

سرکار علیہ السلام کے عشق و مستی میں ڈوب کر اکثر آپ یہ شعر پڑھا کرتے تھے۔
 ہر ایک کا حصہ نہیں دیدار کسی کا ابو جہل کو محبوب ﷺ دکھائے نہیں جاتے
 ذید احمد علیہ السلام ہر کسے را کار نیست چشم ہر یک لائق دیدار نیست
 اپنے پیر و مرشد کی شان میں آپ اکثر یہ شعر پڑھا کرتے تھے۔

آں سراج الحق چشتی صابری در حقیقت بود صابر کلیری
 فخر دارم بزیں نسبت کہ حق فیض سراج الحق رموز معرفت دارم محمد مصطفیٰ ﷺ دارم

ہجرت و حصول رزق حلال ☆: قیام پاکستان سے قبل آپ نے طلب رزق حلال کے
 لئے محکمہ تعلیم کا انتخاب کیا اور عہد برطانیہ میں بے خوف و خطر سکول میں بچوں کو دنیاوی تعلیم اور مسلمان
 بچوں کو دنیاوی تعلیم کے علاوہ دینی تعلیم کے لئے باقاعدہ الگ وقت دیتے۔ آپ فرمایا کرتے تھے کہ
 ملازمت حلال روزی کا ذریعہ ہے ہم نے مذہب اور ضمیر کا سودا نہیں کیا۔ ساری ملازمت کے دوران
 قصبہ مہتہ کے سکول میں ہیڈ ماسٹر متعین رہے۔ حتیٰ کے ملک تقسیم ہو گیا آپ ہجرت کر کے لاہور تشریف
 لے آئے اور بادامی باغ کے علاقے میں کرائے کا مکان لے کر رہائش پذیر ہوئے۔

جب کلیم میں ملنے والا مکان الاٹ ہوا تو وہاں منتقل ہو گئے۔ یہ مکان صرف دو کمروں اور چار دیواری پر
 مشتمل اور زیر تعمیر تھا۔ اس میں کچھ شہتیر اور مختصر سامان تھا جو آپ نے اپنے محلہ کی نور مسجد کی تعمیر میں
 دے دیا تھا۔ بعد ازاں اس الاٹ شدہ مکان کو خود قابل رہائش کر کے خاص للہیت کے نور سے عشق
 مصطفیٰ ﷺ کی جو شمع آپ کے شیخ کامل نے سینے میں روشن کی تھی۔ اس کو روشن کرنے اور دوسروں تک
 اس کی کرنیں منتقل کرنے کے لئے خانقاہ قائم کی اور رشد و ہدایت اور تعلیم و تعلم کے کام کا آغاز کیا۔

وصال با کمال ☆: ۱۲ ستمبر بروز بدھ ۱۴۰۰ھ بمطابق ۱۹۸۰ء کو اسم ذات اللہ، اللہ، اللہ کرتے
 ہوئے عین ظہر کی اذان شروع ہوتے ہی آپ کا وصال با کمال ہوا۔ اگلے روز ۱۳ ستمبر ۲۰ شوال المکرم
 ۱۴۰۰ھ بروز جمعرات بعد نماز ظہر نماز جنازہ ادا کی گئی۔ مزار پر انوار کرشن نگر کے قبرستان میں باقاعدہ
 ایک گنبد کی صورت میں موجود ہے۔ سجادہ نشین آپ کے نور نظر جناب صاحبزادہ میاں محمد ریاض الحق

قریشی فاروقی مدظلہ العالی آپ کے سجادہ نشین ہیں۔

جبکہ خلیفہ مجاز حضرت علامہ مولانا عبدالحمید عاصم جن کی رہائش بادامی باغ لاہور میں ہے۔ انتہائی نیک سیرت خوبصورت اور اپنے شیخ کے تابع ہیں۔ اللہ کریم سلامت رکھے۔ اور ان کے فیضان کو چار دانگ عالم میں پھیلانے۔ آمین

حضرت مخدوم شاہ محمد عارف حسن چشتی صابری رحمۃ اللہ علیہ

تعارف ☆: ولی ابن ولی، عالم ابن عالم، برہان حقیقت، شہباز طریقت، واقف علوم اسرار معرفت و شریعت حضرت مخدوم شاہ محمد عارف چشتی صابری رحمۃ اللہ علیہ قبلہ اہل تحقیق ہیں۔

آپ ۷ ربیع الاول شریف ۱۲۸۵ھ بروز جمعۃ المبارک بوقت اشراق قصبہ رام پور انڈیا میں غوث زماں مخدوم زماں شاہ محمد حسن چشتی صابری علیہ الرحمۃ کے گھر پیدا ہوئے۔ آپ سے پہلے آپ کی والدہ ماجدہ کے ہاں بہت سی اولادیں ہوئی مگر کوئی بھی زندہ نہ رہی۔

آپ کی ولادت سے قبل عطاءئے رسول ہندالولی حضرت خواجہ سید محمد معین الدین حسن سنجرى چشتی اجمیری رضی اللہ تعالیٰ عنہ نے خواب میں آپ کی والدہ سے فرمایا کہ تمہارے ہاں ایک بچہ پیدا ہوگا۔ اس کا نام عارف رکھنا۔ اس سے ایک عالم فیض یاب ہوگا۔ ابھی آپ کی عمر عزیز پانچ برس کی تھی کہ والدہ محترمہ حج بیت اللہ کے لئے تشریف لے گئیں مگر راستے میں ہی ان کا انتقال ہو گیا۔

اس کے بعد آپ کی پرورش و تعلیم و تربیت کی تمام تر ذمہ داری آپ کے والد گرامی حضرت مخدوم زماں شاہ محمد حسن رامپوری چشتی صابری علیہ الرحمۃ پر آ گئی اور انہوں نے بڑی محبت سے آپ کی تربیت مکمل کی۔ آپ بچپن ہی سے لذیذ غذائیں پسند نہیں کرتے تھے۔ ہر وقت ذکر و فکر میں محو رہتے تھے۔ سات برس کی عمر میں قرآن مجید مکمل ختم کیا۔ آٹھ برس کی عمر میں والد بزرگوار نے طاہری علوم کے حصول کے لئے مولانا ارشاد حسین کی نگرانی میں چھوڑ دیا۔ پندرہ سال کی عمر میں علوم متداولہ میں دستگاہ حاصل کر کے علم طب کی طرف راغب ہوئے۔ آپ کے اساتذہ میں حضرت مولانا عبدالغفور حکیم مولوی حسین رضا خان، حکیم احمد رضا خان، حکیم عبدالعزیز لکھنوی، حکیم عبدالعلی لکھنوی سرفہرست ہیں۔

بیعت و خلافت ☆: آپ نے ۴ محرم الحرام ۱۳۰۰ھ بروز جمعرات بعد نماز مغرب اجمیر شریف میں اپنے والد گرامی حضرت مخدوم شاہ محمد حسن رامپوری چشتی صابری علیہ الرحمۃ کے دست حق پرست پر شرف بیعت حاصل کیا۔ اور ۱۳ جمادی الثانی ۱۳۰۲ھ بروز جمعۃ المبارک بعد نماز جمعہ کلیر شریف میں بحکم حضرت بادشاہ دو جہاں سید مخدوم علاؤ الدین علی احمد صابری کلیری رضی اللہ تعالیٰ عنہ کے روضہ اقدس کے رو برو اپنے والد گرامی و شیخ طریقت سے خرقہ خلافت حاصل کر کے سرفراز ہوئے۔ حصول خلافت کے بعد آپ نے ہزار ہا بندگان خدا کو گمراہی کی دلدل سے نکال کر صراط مستقیم پر لگایا۔ آپ کے خلفاء کی تعداد ۹ ہے۔

حضور مخدوم پاک کی غیبی رہنمائی ☆: جب آپ کی شادی ہوئی تو اس کے پانچویں روز آپ پایادہ کلیر شریف کی طرف روانہ ہوئے۔ ان دنوں آپ کے والد گرامی کلیر شریف میں ہی موجود تھے۔ آپ جب کلیر شریف کی جانب تشریف لے جا رہے تھے تو راستہ میں کچھ دیر تک ایک غیبی شخص نے آپ کی رہنمائی کی پھر وہ غائب ہو گیا۔ رات تاریک تھی آپ پریشان ہوئے کہ اچانک ایک روشنی نظر آئی۔ اس روشنی میں آپ کلیر شریف پہنچ گئے۔ والد گرامی نے پوچھا میاں تم کیسے آ گئے۔ عرض کی حضور صابر خود لے آئے ہیں۔ اس وقت آپ کے والد گرامی کے پاس ان کے خلفاء میں سے مولانا محمد فاروق، حسن، حضرت رفیق حسن، حضرت احمد حسن، حضرت محمد بخش، حضرت قاسم علی خان، محمد عاشق حسن، حضرت کلن شاہ اور حافظ حسن علی شاہ بھی موجود تھے۔

وصال با کمال ☆: آپ کا وصال با کمال چودہویں صدی ہجری کے اوائل میں ہوا۔ مزار پر انوار قصبہ رامپور شریف انڈیا میں مرجع خاص و عام ہے۔ جہاں اہل عقید و محبت آج بھی حاضری دے کر فیض یاب ہوتے ہیں۔

حضرت مولوی عبدالعزیز چشتی صابری رحمۃ اللہ علیہ

تعارف ☆: فاضل بے بدل، عالم با عمل، مرصع علوم ظاہری و باطنی، حضرت مولوی عبدالعزیز چشتی صابری رحمۃ اللہ علیہ قبلہ اہل تحقیق ہیں۔

آپ ضلع جالندھر کے موضع ڈھینگہ میں چھ ذی قعدہ ۱۲۶۰ھ کو حضرت مولانا محمد اسماعیل جو اپنے زمانہ کے بہت بڑے عالم دین اور نیک و متقی بزرگ تھے کے گھر پیدا ہوئے۔

ابتدائی تعلیم آپ نے اپنے والد گرامی سے حاصل کی۔ بعد ازاں علم منطق مولوی ابراہیم ساکن بوٹ جالندھر سے پڑھا۔ اس کے بعد مولوی رحمت اللہ مہاجر کی مولوی ابوسعید شاہ اور شاہ عبدالغنی مہاجر مدنی سے دہلی جا کر کتاب فیض کر کے سند حدیث حاصل کی۔ پہلے آپ نے مولوی غلام رسول نقشبندی علیہ الرحمۃ کے دست حق پرست پر سلسلہ نقشبندیہ میں بیعت کی۔ جن کا سلسلہ حضرت شاہ ولی اللہ محدث دہلوی سے ملتا ہے۔ بعد ازاں شیخ العرب والعجم حضرت شاہ حاجی امداد اللہ مہاجر کی چشتی صابری علیہ الرحمۃ کے دست حق پرست پر بیعت کی اور سلسلہ عالیہ چشتیہ صابریہ میں ان سے خرقہ خلافت حاصل کر کے صاحب ارشاد ہوئے۔ آپ حنفی المذہب اور وقت کے جید اور باعمل عالم دین تھے اخلاق و کردار میں بے مثال اور لوگوں کی روحانی تربیت میں یکتا ہے۔

آنے والے حضرات آپ کے اخلاق سے متاثر ہو کر گرویدہ ہو جاتے تھے۔ آپ نے تین مرتبہ حج بیت اللہ شریف ادا کیا اور روضہ رسول ﷺ کی زیارت کی۔ تمام عمر درس و تدریس رشد و ہدایت و تبلیغ میں گزاری۔ آپ کے صاحبزادے حضرت مولانا مفتی عزیز الرحمن بھی بہت پائے کے عالم اور مفتی تھے۔ علاقے کے لوگ فتوے کے لئے انہی سے رجوع فرماتے تھے۔ تقریر کا انداز ایسا تھا کہ لوگ نماز جمعہ کی ادائیگی کے لئے بارہ بارہ کوس سے پیدل چل کر آتے اور نماز جمعہ ان کے پیچھے پڑھتے تھے۔

وصال با کمال ☆: آپ کا وصال با کمال چودہویں صدی ہجری میں موضع قنو ڈھینگہ ریاست کیپور تھلہ ضلع جالندھر میں ہوا۔ وہیں ان کا مزار پر انوار مرجع خاص و عام ہے۔

حضرت صوفی عبداللطیف شاہ چشتی صابری رحمۃ اللہ علیہ

تعارف ☆: صوفی با صفا، شیخ طریقت حضرت عبداللطیف شاہ چشتی صابری رحمۃ اللہ علیہ چشتی صابری سلسلہ کے معروف شیوخ سے ہوئے ہیں۔ میرٹھ شہر میں حضرت شاہ ولایت زاہد میرٹھی علیہ الرحمۃ

کے دربار کے سجادہ نشین کی حیثیت سے تمام عمر براجمان رہے۔

زنانہ لباس زیب تن کئے رکھتے تھے۔ بہت ہی معلوماتی گفتگو کرتے تھے۔

آپ حضرت صوفی منشی انتظام علی شاہ چشتی صابری علیہ الرحمۃ کے مرید و خلیفہ مجاز تھے۔ بعد ان کے وصال سجادہ نشین بنے۔ پاکستان میں آپ کے نامور خلیفہ حضرت سید صوفی امور الحسن شاہ چشتی صابری پاکپتی علیہ الرحمۃ ہوئے ہیں۔ جن کا سلسلہ بہت وسیع اور دراز ہے۔ ان کے علاوہ ایک خلیفہ لاہور میں جناب حضرت میاں غلام صابر چشتی صابری ہیں۔

وصال با کمال ☆: آپ کا وصال با کمال ۲۵ محرم الحرام ۱۴۰۶ھ بمطابق ماہ ستمبر ۱۹۸۵ء کو

ہوا۔ مزار پر انوار حضرت شاہ ولایت زاہد میرٹھی کے مزار کے احاطے میں ٹھہری پٹی انڈیا میں مرجع خاص و عام ہے۔

نوٹ ☆: ۱۹۸۳ء میں فقیر اقم الحروف جب میرٹھ گیا تھا تو آپ سے ملاقات کا شرف حاصل ہوا تھا۔ جو کہ ایک یادگار ملاقات ہے۔

حضرت سید عبدالمعجود شاہ گیلانی چشتی صابری رحمۃ اللہ علیہ

تعارف ☆: سلف صالحین کی عظیم نشانی، پروردہ نگاہ لطف رسول مدنی ﷺ فخر السادات گیلانی الحسنی و الحسینی، قطب الوقت، غوث زماں، مطلع ساکان، مقطع عارفاں، حضرت خواجہ سید عبدالمعجود شاہ گیلانی چشتی صابری رحمۃ اللہ علیہ آفتاب بلندی عظمت و جلال و جمال ہیں۔ آپ حسنی حسینی سید اور حضور غوث الاعظم سرکار رضی اللہ تعالیٰ عنہ کی اولاد پاک سے ہیں۔ رہنے والے ہنزہ علاقہ شمالی جات پاکستان کے تھے۔ ظاہری و باطنی علوم سے مرصع اور باوجاہت و مستغنی المزاج فقیر تھے۔ تمام عمر یاد خدا میں بسر کی نماز پنجگانہ کا خصوصیت سے اہتمام فرماتے تھے کوئی نماز ضائع نہ ہونے دیتے اور ادواز کار کی سختی سے پابندی فرماتے نوافل کثرت سے ادا کرنا آپ کے معمولات میں شامل تھا۔

بیعت و خلافت ☆: آپ شیخ العرب والعجم حضرت حاجی شاہ امداد اللہ مہاجر کی چشتی صابری

علیہ الرحمۃ کے دست حق پرست پر بیعت سے مشرف ہوئے اور انہی سے خرقہ خلافت پا کر سرفراز و ممتاز ہوئے۔

بذات خود فرماتے ہیں کہ جب میں حضرت سہا حاجی امداد اللہ مہاجر کی علیہ الرحمۃ کے ہاتھ پر بیعت ہوا تو میری عمر حضرت پیر و مرشد سے سترہ برس زیادہ تھی۔

نوٹ ☆: یہ بھی یاد رہے کہ آپ کا وصال حضرت حاجی صاحب کے وصال کے تقریباً ۹۳ سال کے بعد ۱۹۸۵ء میں ہوا۔ اس کے علاوہ سلطان المناظرین، امام المقرین حضرت خواجہ مولانا محمد نواب الدین شکوہی ثمرہ رمداسی چشتی صابری علیہ الرحمۃ ۷۔ ۱۹۳۶ء نے بھی آپ کو تاج خلافت کے اعزاز سے نواز کر سلسلہ عالیہ چشتیہ صابریہ سراجیہ میں اجازت عطا فرمائی تھی۔

آپ کی تبلیغی خدمات ☆: آپ تمام زندگی دین اسلام کی تبلیغ و ترویج و اشاعت میں گزاری۔ اس سلسلہ میں آپ نے بڑے بڑے طویل سفر پیدل طے کئے۔

حسان العصر عاشق رسول ﷺ ممتاز نعت گو شاعر پیر طریقت حضرت حافظ محمد مظہر الدین مظہر چشتی صابری سراجی رحمۃ اللہ علیہ فرماتے ہیں کہ جن دنوں آپ اسلام آباد میں مقیم تھے غالباً ۷۰ کی دہائی کا زمانہ تھا تو میں آپ سے ملنے کے لئے گیا تو دوران گفتگو آپ نے فرمایا کہ میں نے آپ کے والد گرامی مولانا نواب الدین چشتی صابری علیہ الرحمۃ کے ساتھ راولپنڈی سے ہنزہ گلگت شمالی علاقہ جات بشمول کشمیر و ہزارہ بشام تک کا سفر پیدل طے کیا۔ جبکہ ہم دونوں کے پاس صرف ایک ایک گرم چادر تھی۔ نہ زادہ سفر نہ بستر نہ کوئی کپڑا تھا صرف خدا کے توکل پر یہ تمام سفر ایک سال کے عرصہ میں پیدل طے کیا اور واپس بھی آ گئے۔ ایک سوال کے جواب میں آپ نے فرمایا کہ راستے میں مختلف خوفناک چیزیں بھی ملتی تھیں۔ جو راستے کی رکاوٹ سمجھی جاتی تھیں مگر قسم بہ خدا جب وہ ہمارے سامنے آتیں تو غلام بے دام بن کر رہ جاتیں۔ نہ ہی ہمیں کسی نے کبھی کسی پاسپورٹ کا پوچھا بلکہ جس ملک میں جاتے وہاں کے بارڈر پر موجود لوگ ہمارا چہرہ دیکھتے رہتے مگر پوچھتے نہ تھے کہ آپ لوگ کون ہیں کہاں سے آئے ہیں۔ کہاں جانے کا ارادہ ہے۔ آپ نے چین، روس، نیپال، سری لنکا، ملائیشیا،

بنگال، تبت، منگولیا و دیگر ممالک کا سفر حضرت مولانا نواب الدین علیہ الرحمۃ کے ہمراہ کیا۔

حج بیت اللہ شریف و زیارت روضہ رسول ﷺ ☆: آپ نے اپنی طویل

زندگی میں ۸۰ مرتبہ حج بیت اللہ شریف کی سعادت حاصل کی اور زیارت روضہ رسول کریم ﷺ سے مشرف ہوئے۔ ان ۸۰ حج میں سے ۱۳ حج مبارک آپ نے ہنزہ گلگت سے لے کر حرمین شریفین تک پیدل سفر کئے۔ عہد خلافت عثمانیہ میں سلطان عبدالحمید وارثی جو کہ حضور عالم پناہ حضرت حاجی حافظ سید وارث علی شاہ علیہ الرحمۃ کا مرید تھا اس نے آپ کا وظیفہ باندھا ہوا تھا۔ جب دور خلافت ختم ہوا تو سعودی حکومت وجود میں آئی تو سلطان عبدالعزیز نے سرکاری طور پر حکم دیا کہ جب تک حضرت سید عبدالعزیز گیلانی صابری زندہ ہیں تاحیات ان کو سعودی حکومت کے خرچ پر ہر سال حج کرایا جائے۔ شروع شروع میں سعودی حکومت کو آپ کے بارے میں کچھ غلط فہمیاں تھیں جو کہ سلطان عبدالعزیز سے ملاقات کے بعد ختم ہو گئیں تھیں اسی موقع پر سلطان عبدالعزیز نے تاحیات حج بیت اللہ کا حکم نامہ جاری کیا تھا۔

تصنیف و تالیف ☆: آپ نے یوں تو بہت سی کتابیں فارسی و عربی میں تصنیف فرمائیں۔

ان میں سے ایک کتاب **قَابِ قَوْسَيْنِ** کے بارے میں آپ خود فرماتے ہیں کہ یہ کتاب میری روداد حیات کا زریں باب ہے۔ اس کے علاوہ جس تصنیف پر میری زباں خدا کا شکر نہیں ادا کر سکتی وہ ”میری بے نقط تفسیر قرآن ہے“ جو میں نے عربی زبان میں لکھی ہے۔

نوٹ ☆: مغل بادشاہ اکبر کے دور میں فیضی نے بے نقط تفسیر لکھی تھی۔ جو کہ اکبر نے شائع کرا دی تھی۔ جس کے چند نسخے انڈیا کی مختلف لائبریریوں اور لندن میوزیم میں موجود ہیں۔ جو کہ آج تک علمی ادبی دنیا میں ایک شاہکار کی حیثیت رکھتی ہے۔ مگر حضرت سید پیر عبدالعزیز شاہ گیلانی چشتی صابری رحمۃ اللہ علیہ کی بے نقط تفسیر آج تک پاکستان کی کوئی بھی حکومت شائع نہ کرا سکی۔ جبکہ وزارت مذہبی امور میں اس مد میں کروڑوں روپے موجود ہوتے ہیں۔

مگر ہماری حکومتیں ثقافت کے نام پر اللوں تلووں پہ لاکھوں نہیں کروڑوں روپے سالانہ ضائع اور خرچ کر دیتی ہے مگر قرآن کریم کی اس نادر تفسیر کے لئے نہ ہی حکومت کے پاس فنڈ میسر آیا اور نہ ہی

حضرت پیر سید عبدالمعجود شاہ گیلانی چشتی صابری رحمۃ اللہ علیہ کی دعاؤں سے ہجویری ایرلائنرز کے مالک بننے والے آپ کے مریدین نے اس کے لئے کوئی رقم مختص کی۔ جب زندگی میں اس کام پر کسی نے کوئی خاص توجہ نہ دی۔ تو حضرت کے بعد از وصال کون ہے جو آپ کی تفسیر کو پوچھے۔

مراد دور بے سوز آفر دند

آپ آیات الہیہ میں سے ہیں ☆: آپ نے اپنی زندگی میں انگریزوں کا دور حکومت دیکھا۔ خلافت عثمانیہ دیکھی۔ پھر سعودی حکومت بنتے دیکھی قیام پاکستان کی تحریک تحریک خلافت غرض کے ۱۶۳ سال کی طویل زندگی کا ایک ایک لمحہ یاد خدا اور عشق رسول ﷺ میں گزارا۔ ہمہ وقت اپنے شیوخ کی طریقت پر عمل پیرا رہے۔ عربی و فارسی اردو کشمیری اور شمالی علاقہ جات کی زبانوں پر مکمل عبور تھا۔ لوگوں کو بہت کم مرید کرتے تھے زندگی کے آخری تقریباً تیس برس سے زیادہ کا عرصہ اسلام آباد میں گزارا۔ مگر خاموشی کے ساتھ۔

فقیر راقم الحروف سمیت جتنے بھی شخص آپ کی ذات سے واقف ہیں وہ صرف سینہ بسینہ معلومات پر علم ہوا کہ اس جگہ پر بھی ایک طویل العمر مرد با خدا موجود ہیں۔ جو کہ آیات الہیہ میں سے ہیں۔ جن کا وجود اسلام آباد کے لئے لوگوں کے لئے غنیمت ہے۔ فقیر راقم الحروف کو افسوس ہے کہ آپ کے حالات زندگی کہیں سے نہ مل سکے۔ یہ تمام تر معلومات حسان العصر حضرت حافظ مظہر الدین چشتی صابری علیہ الرحمۃ کے شائع کردہ مضمون سید عبدالمعجود اور مولانا نواب الدین جو کہ حافظ صاحب نے ۲۴ مئی ۱۹۷۸ء کو روزنامہ نوائے وقت راولپنڈی میں شائع کیا تھا۔ اس مضمون کو جناب محمد طفیل ناصری چشتی صابری نے اپنی کتاب ”ذکر پاکاں“ میں شائع کیا ہے سے نقل کیا ہے۔ بہر کیف اس نادر روزگار شخصیت کا ذکر نہ کرنا بھی زیادتی تھی راقم الحروف کی خوش بختی ہے کہ حضرت منظور المشائخ کے خلیفہ جناب پیر طریقت محمد الیاس صابری لاہوری مدظلہ نے آپ کے حالات ذکر پاکاں مہیا کر کے کتاب طبع کرنے کا سبب بنا دیا۔ جس کے لئے میں صوفی محمد الیاس صابری صاحب کا مشکور ہوں۔

وصال باکمال ☆: آپ کا وصال باکمال ۱۶۳ برس کی عمر شریف میں مورخہ ۳۰ نومبر

۱۹۸۵ء بمطابق ۱۶ ربیع الاول شریف ۱۴۰۶ھ کو ہوا۔ مزار پُر انوار مرکزی قبرستان ایچ ایٹ اسلام آباد میں مرجع خاص و عام ہے۔

حضرت صوفی عبدالرشید چشتی صابری رحمۃ اللہ علیہ

تعارف ☆: صوفی باصفا، پیکر عشق و وفا، مجسمہ کمالات و فیوض و برکات حضرت صوفی عبدالرشید چشتی صابری رحمۃ اللہ علیہ آفتاب کرم و احسان ہیں۔

آپ نے تمام عمر یاد خدا اور ذکر و فکر، عبادت و ریاضت میں گزاری۔ پابندی شریعت و طریقت و اجگان چشت آپ کا طرہ امتیاز تھا۔ آپ حضرت عارف باللہ صوفی باصفا عاشق صابر حضرت خواجہ صوفی محمد صدیق سائر چشتی صابری علیہ الرحمۃ کے دست حق پرست پر بیعت سے مشرف ہوئے۔ اور انہی کی زیر سرپرستی تمام مجاہدات و سلوک کی منازل طے کیں۔ اپنے مرشد کے بتائے ہوئے اور ادو وظائف کو ہر حال میں پورا فرماتے تھے۔ تمام زندگی مرشد کے آستانے سے وابستہ رہے اور عرس وغیرہ کے موقع پر انتظام و انصرام اور مہمانوں کو راحت و سکون پہنچانے کے لئے خصوصی توجہ دیتے اور معاملات پر کڑی نظر رکھتے تھے۔

آپ ہی کی ذات و احد ذات ہے جن کی خدمات اور سلسلہ عالیہ چشتیہ صابریہ میں آپ کی دلچسپی اور آپ کی عبادت و ریاضت اور شب بیداری کو دیکھ کر مرشد کامل عارف باللہ حضرت خواجہ صوفی محمد صدیق سائر چشتی صابری علیہ الرحمۃ نے آستانہ عالیہ صابریہ کالے کی منڈی کی طرف سے آپ کو سب سے پہلے دستار خلافت عنایت کر کے سرفراز و ممتاز فرمایا کہ صاحب ارشاد و مجاز فرمایا۔

خرقہ خلافت ملنے کے بعد آپ نے بھیرہ شریف ضلع سرگودھا میں خانقاہ قائم کی اور سلسلہ عالیہ چشتیہ صابریہ کی ترویج و اشاعت اور مخلوق خدا کی رشد و ہدایت میں مشغول ہو گئے۔ بہت سے لوگوں نے آپ سے فیض باطنی پایا۔ اور لاتعداد افراد آپ کے دست حق پرست پر بیعت سے مشرف ہوئے۔ جبکہ آپ کے خلفاء میں پیر طریقت جناب صوفی محمد طفیل صابری آپ کے بعد سلسلہ عالیہ کو فروغ دینے میں مصروف ہیں۔ اور ہر سال آپ کا عرس انتہائی شان و شوکت سے بھیرہ شریف میں مناتے ہیں۔

وصال باکمال ☆: آپ کا وصال باکمال مورخہ ۱۲ جمادی الثانی ۱۴۰۹ھ بمطابق ۲۱ جنوری ۱۹۸۸ء کو ہوا۔ مزار پر انوار بھیرہ شریف ضلع سرگودھا میں مرجع خاص و عام ہے۔ جہاں اہل عقیدت و محبت حاضری دے کر اپنے قلوب کو نور عرفان سے منور کرتے ہیں۔

حضرت بابا سید عبدالرحمن چشتی صابری تاجی رحمۃ اللہ علیہ

تعارف ☆: سلطان الاصفیاء، برہان الاتقیاء، صوفی باصفا، منبع صد و سٹا حضرت بابا سید عبدالرحمن شاہ چشتی صابری تاجی رحمۃ اللہ علیہ نیرافق ولایت ہیں۔

آپ ہندوستان کی معروف روحانی مرکزی ریاست حیدرآباد دکن کے شہر اکولہ کے رہنے والے تھے۔ آپ سلسلہ عالیہ چشتیہ صابریہ کے معروف روحانی پیشوا حضرت بابا تاج الدین ناگپوری علیہ الرحمۃ کے خلیفہ مجاز حضرت سید علی پنجابی کے دست حق پرست پر بیعت سے مشرف ہوئے۔ آپ اپنے وقت کے عظیم روحانی اور واقف اسرار و رموز حقیقت اور پابند شریعت و طریقت اور صاحب کشف و کرامت اور صاحب جمال و باکمال تھے۔ مگر اس کے باوجود آپ نے پوری زندگی اپنا بھید کسی پر بھی ظاہر نہ ہونے دیا۔ اس پر مزید یہ کہ آپ نے پوری زندگی کسی سے بھی کھل کر اپنے دینی دنیاوی و روحانی معاملات پر گفتگو نہیں کی۔

آپ کی گفتگو کا انداز بالخصوص یہ تھا کہ آنے والے کے دل کی بات اس کی زبان پر آنے سے پہلے خود ہی فرما دیا کرتے تھے۔ اور وہ مطمئن ہو کر واپس چلا جاتا۔

قیام پاکستان کے بعد آپ سب سے پہلے لاہور میں قیام پذیر ہوئے اس کے بعد کچھ عرصہ کراچی میں قیام رہا۔ پھر واپس لاہور میں موچی دروازہ کے قریب زیادہ تر قیام پذیر رہے۔

۱۹۵۴ء میں آپ کے خصوصی عقیدت مند و مرید خاص جناب حاجی نذر حسین مرحوم آپ کو لاہور سے راولپنڈی لے آئے۔ راولپنڈی میں آپ لیاقت باغ چوک میں ایک گیراج کے اندر قیام پذیر رہے۔ پھر کچھ عرصہ کے بعد ڈھوک دلال نزد چوکی نمبر ۴ راولپنڈی شہر کے ایک جفت سازی کے کارخانے کے ایک چھوٹے سے کمرے میں قیام پذیر ہو گئے اور تادم حیات اسی کمرے میں مقیم

رہے۔ آپ نے اپنی ظاہری حیات مبارکہ میں ہی حاجی محمد شریف کو گھر کی حفاظت کے لئے چار بیاں حوالے کر دیں اور ان کو اپنا جانشین مقرر فرما دیا۔ اور وصیت کی کہ میرے عقیدت مندوں کو چار باتوں کی تلقین کرنی ہے۔ (اول) اپنے ماں باپ کی خدمت کرنا۔ (دوم) پانچ وقت کی نماز پابندی سے ادا کرنا (سوم) جھوٹ نہ بولنا (چہارم) داڑھی سنت رسول ﷺ کے مطابق رکھنا۔ آپ نے فرمایا جو شخص میری ان چار باتوں پر سختی سے عمل پیرا رہے گا۔ اس شخص کا دماغ کچھ عرصے کے بعد انوار الہیہ سے روشن ہو جائے گا۔ اور جو چاہے گا خداوند کریم وہی عطا فرمادے گا۔

آپ کی نظر کا عالم یہ تھا کہ جس پر پڑ جاتی اس کے حالات بدل جاتے۔ آپ ایک عظیم شیخ طریقت اور مرد قلندر ہیں۔ سیف زبان ایسے تھے کہ جو فرماتے باذن اللہ پورا ہو کے رہتا۔ یہی وجہ ہے کہ آپ کی خانقاہ معلیٰ سے کبھی کوئی مایوس نہیں لوٹا۔ جو آیا مرادوں سے دامن کو بھر کر گیا۔

وصال باکمال ☆: آپ کا وصال باکمال ماہ ذی الحج بروز جمعرات بوقت اذان مغرب سے کچھ قبل ۱۴۰۷ھ بمطابق ۱۹۸۷ء ماہ اگست میں ہوا۔ مزار پر انوار ڈھوک دلال نزد جامع مسجد گلزار مدینہ خیابان سرسید روڈ چوگی نمبر ۴ راولپنڈی شہر میں مرجع خاص و عام ہے جہاں اہل عقیدت و محبت آج بھی حاضری دے کر اپنے دامنوں کو گوہر مراد سے بھرتے ہیں۔

آپ کے مرید خاص جناب حاجی نذر حسین چشتی صابری تاجی رحمۃ اللہ علیہ سے فقیر راقم الحروف کی چند مرتبہ ملاقات رہی۔ پیار محبت کا مرکز و محور تھے گفتگو میں شیرینی تھی اخلاق معاملات بہت عمدہ تھیں۔ سخاوت میں بے مثل و باکمال شخص تھے۔ تمام عمر اپنے اور رسول اللہ ﷺ کی اتباع کو ہر حال میں پورا کرتے تھے۔ عجب آزاد مرد تھے۔ بہت یاد آتی ہے اس عظیم انسان کی۔ خدا اپنی عنایت کا صدقہ ان کو خواجگان کی معیت روز حشر نصیب فرمائے۔

آج کل حاجی نذر حسین کے صاحبزادے دربار شریف کی خدمت اور عرس وغیرہ کا انتظام و انصرام اپنے معادین کے ہمراہ سنبھالے ہوئے ہیں۔ وہ بھی انتہائی بااخلاق و محبت کی چاشنی رکھنے والے ہیں۔ خدا خواجگان کے صدقے دینی و دنیاوی حاجات کو پورا فرمائے۔ آمین بحق خواجگان چشت اہل بہشت

حضرت سید عبداللہ شاہ چشتی صابری رحمۃ اللہ علیہ

تعارف ☆: نمونہ سلف صالحین، شیخ یگانہ، مرشد زمانہ حضرت پیر سید عبداللہ چشتی صابری رحمۃ اللہ علیہ کی پیدائش ضلع گجرات کاٹھیاوار (انڈیا) میں ہوئی۔ آپ کے والد گرامی کا نام حضرت سید محمد نواب تھا۔ آپ سلسلہ صابریہ میں حاجی سید تسلیم احمد صابری کے دست حق پرست پر بیعت ہوئے اور خلافت عطا ہوئی۔ جو کہ سجادہ نشین دربار حضرت علاؤ الدین علی احمد صابر کے تھے اور پھر یہ سجادہ نشینی اپنے خلیفہ سید عبداللہ شاہ صاحب کو منتقل ہو گئی۔ سید عبداللہ شاہ صاحب کو چار سلاسل کی خلافت بھی حاصل تھی مگر اکثر سلسلہ صابریہ میں ہی بیعت کرتے۔

آپ کا شجرہ طریقت درج ذیل ہے۔

- ۱۔ حضرت محمد عبداللہ شاہ چشتی صابریؒ ۲۔ حضرت حاجی تسلیم احمد صابریؒ ۳۔ حضرت معبود بخش صابریؒ ۴۔ حضرت فصیح الدین صابریؒ ۵۔ حضرت امام الدین صابریؒ ۶۔ حضرت امیر الدین صابریؒ ۷۔ حضرت غلام علی صابریؒ ۸۔ حضرت خواجہ حیات محمد صابریؒ ۹۔ حضرت خواجہ جمال الدین صابریؒ ۱۰۔ حضرت سید محمد اعظم صابریؒ ۱۱۔ حضرت محمد غریب اللہ صابریؒ ۱۲۔ حضرت شیخ محمد حق صابریؒ ۱۳۔ حضرت محمد صادق صابریؒ ۱۴۔ حضرت ابوسعید صابریؒ ۱۵۔ حضرت نظام الدین صابریؒ ۱۶۔ حضرت جلال الدین صابریؒ ۱۷۔ حضرت عبدالقدوس گنگوہیؒ

آپ کے خلفاء کی تعداد تقریباً ۴۲ ہے۔ جن میں چند یہ ہیں۔ صوفی فضل کریم صابری گوجرانوالہ، صوفی شبیر احمد صابری (خرادوالے) لاہور، حافظ صفدر علی صابریؒ محمد عادل چشتی صابری، صوفی شبیر احمد خان صابری۔

انڈیا سے ہجرت کے بعد اختر کالونی اور پھر ڈیفینس (کراچی) میں مستقل سکونت اختیار کی۔ آپ کی عمر مبارک تقریباً ۱۵۰ سال سے زائد تھی۔

وصال باکمال ☆: ۱۹۸۹ء میں آپ کا وصال کراچی میں ہوا۔ اور مزار اقدس

3-1/2 کورنگی نزد بانسوں والی سڑک میں واقع ہے۔ ہر سال ۲۰ ذوالحجہ کو آپ کا عرس منایا جاتا ہے۔

ردیف

حضرت سید غریب اللہ چشتی صابری رحمۃ اللہ علیہ

تعارف ☆: عارف ربانی، مرشد لاثانی، صاحب کشف و کرامات حضرت سید غریب اللہ چشتی صابری کیرانوی رحمۃ اللہ علیہ قصبہ کیرانہ ضلع کے سادات گھرانے میں حضرت سید عبدالرسول جو کہ اپنے وقت کے عظیم عارف کامل تھے کہ گھر آپ کی ولادت باسعادت ہوئی۔ صاحب اقتباس الانوار شیخ محمد اکرم قدوسی چشتی صابری رحمۃ اللہ علیہ فرماتے ہیں کہ صاحب سیر الاقطاب نے اپنی کتاب میں لکھا ہے کہ آپ میرے رضاعی بھائی اور رشتہ دار ہیں۔ یعنی میری دادی اور ان کی دادی سگی بہنیں ہیں۔ آپ سادات گھرانے کے عظیم روشن چراغ اور سنت رسول ﷺ کے قبیح اور نیک سیرت باکردار عبادت و ریاضت زہد و تقویٰ سے مرصع اور صاحب کشف و کرامت اور علوم ظاہری و باطنی سے لبریز تھے۔ آپ اکثری حضرت خواجہ قطب الدین بختیار کا کی رضی اللہ تعالیٰ عنہ کے مزار پر سالانہ عرس میں ضرور تشریف لے جاتے تھے۔ ایک مرتبہ عرس خواجہ قطب پر تشریف لے گئے تو کیا دیکھا کہ ایک نقشبندی بزرگ جن کو بادشاہ عالمگیر کے ہاں قرب حاصل تھا۔ سرکاری محتسب کو ساتھ لے کر احتساب کی خاطر مجلس سماع میں پہنچ گئے۔ اور قوالوں کو سماع سے روکا۔ اس سے تمام فقرا اہل درد بے ذوق ہو گئے۔ حضرت سید غریب اللہ شاہ چشتی صابری نے حضرت قطب الاقطاب خواجہ قطب الدین بختیار کا کی علیہ الرحمۃ کے مزار شریف کی طرف متوجہ ہو کر دیکھا تا کہ معلوم ہو سکے۔ یہ سب کچھ آپ کی مرضی سے ہو رہا ہے یا یہ لوگ خود اپنی طرف سے کر رہے ہیں۔ عین توجہ کے وقت حضرت سید غریب اللہ شاہ صاحب نے دیکھا کہ حضرت قطب الاقطاب کی قبر مبارک پھٹی ہے اور آپ سرخ لباس پہنے رعب و جلال کے ساتھ باہر آ کر قبر پر سوار ہو کر بیٹھ گئے ہیں اور یہ شعر پڑھ رہے ہیں۔

کلگوں لباس کردد سوار سمند شد یاران حذر کینہ کہ آتش بلند شد

ترجمہ ☆: محبوب رنگین لباس زیب تن کر کے گھوڑے پر سوار ہو کے باہر آیا ہے۔ دوستو خیال کرو شعلہ

آتش بلند ہو گیا ہے۔ جب آپ نے یہ شعر سنا اور یہ منظر دیکھا تو آپ کی حالت دگرگوں ہو گئی اور رقص کرنے لگے بس پھر کیا تھا کہ پوری مجلس ان پیر زادوں سمیت سب پر حال طاری ہو گیا۔ کسی نے خوب کہا:

از اثر یک جہتی گشت مست ہم بُت و ہم بُت گرد ہم بت پرست

ترجمہ ☆: عشق بے پناہ کا ایسا اثر ہوا کہ بت پرست کے ساتھ بُت اور بُت گر بھی مست ہو گیا اس کیفیت سے وہ نقشبندی بزرگ اور محتسب بھی متاثر ہوئے اور قوالوں نے بڑے ذوق و شوق سے خوالی شروع کر دی اور مجلس میں ایسا ذوق و شوق پیدا ہوا کہ پہلے نہ ہوا تھا۔ کچھ عرصہ کے بعد وہ نقشبندی بزرگ بھی حضرت خواجہ قطب الاقطاب کی غیرت کی وجہ سے بری حالت میں مر گیا۔ اور بادشاہ عالمگیر بھی ملک دکن جا کر واپس نہ آ سکا۔

تلاش مرشد اور بیعت کا واقعہ ☆: آپ نے تلاش مرشد کے لئے بہت سے سفر کئے۔ اس کیلئے آپ مختلف بزرگوں کے سالانہ اعراس میں جایا کرتے اور وہاں پر درویشوں میں بیٹھتے کہ شاید مقصد حقیقی مل جائے۔ ایک مرتبہ آپ بادشاہ دو جہاں مخدو العالمین سلطان الاولیاء حضرت سید ناعلاؤ الدین علی احمد صابر کلیری رضی اللہ تعالیٰ عنہ کے سالانہ عرس پر کلیر شریف تشریف لے گئے۔ عرس کے موقع پر کثیر تعداد میں اولیائے کاملین بزرگان دین موجود تھے۔ کہ آپ کی نگاہ حضرت شیخ محمد جی بندگی چشتی صابری علیہ الرحمۃ کے چہرہ انور پر پڑی تو دل سے بے ساختہ کہنے لگے مرشد ہو تو ایسا ہو۔ جو اوصاف ایک شیخ کامل میں ہونے چاہئیں وہ سب آپ کی ذات والا صفات میں موجود ہیں۔

پیران کلیر شریف کے عرس کے اختتام پر آپ حضرت شیخ محمد جی بندگی گنگوہی چشتی صابری خلیفہ مجاز حضرت شیخ محمد صادق گنگوہی جو کہ شاہ ابوسعید گنگوہی کے مرید و خلیفہ ہیں کے ساتھ گنگوہ شریف ضلع انبالہ تشریف لے آئے اور ایک سال تک متواتر خدمت و عبادت و ریاضت زہد و تقویٰ میں مشغول و معروف رہے۔ پھر وہ وقت آ گیا کہ حضرت شیخ محمد جی چشتی صابری کے دست حق پرست پر شرف بیعت سے مشرف ہو کر مجاہدات و منازل سلوک کی تکمیل میں مشغول ہو گئے۔ اس دوران بے شمار واقعات و مشاہدات آپ پر وارد ہوئے مگر خاموشی سے کسی کو بتائے بغیر اپنے کام میں مصروف رہے۔

حضرت مخدوم پاک کی طرف سے انعام و اکرام کی بارش ☆: ایک

مرتبہ آپ کے پیرومرشد بندگی حضرت شیخ محمد جی چشتی صابری گنگوہی رحمۃ اللہ علیہ مع درویشوں اور خادمان حضرت مخدوم پاک کے عرس مبارک کے لئے روانہ ہوئے تو آپ بھی مرشد کے ہمراہ تھے۔ آپ کے ہمراہی درویشوں نے اپنا سامان بھی آپ کی پشت اور سر پر لاد دیا۔ جس سے اگرچہ آپ کو تکلیف تو ہوئی مگر آپ نے کسی کو انکار نہیں کیا۔ چلتے چلتے جب قصبہ رامپور پہنچے تو وہاں سولانی ندی کے کنارے جب قیام ہوا تو کسی نے وضو کیا اور کسی نے غسل اور سب نے ارادہ کیا کہ حسب دستور یہاں سے کلیئر شریف تک ذکر جہر کرتے ہوئے جائیں گے۔

آپ کے پیرومرشد حضرت بندگی شیخ محمد جی چشتی صابری رحمۃ اللہ علیہ ایک طرف مراقبہ کے لئے بیٹھ گئے۔ ابھی مراقبہ میں سر جھکایا ہی تھا تو کیا دیکھا کہ حضرت مخدوم پاک اپنے روضہ انور پر تشریف فرما ہیں۔ اور درویشوں کو بلاتے ہیں مگر حضرت شیخ محمد جی سے فرماتے ہیں کہ تم میرے ہاں نہ آؤ۔ جب تک میرے غریب کا حق نہ ادا کر دو۔ عرض کیا حضور وہ کون ہے۔ حضرت مخدوم نے فرمایا غریب اس کا نام غریب اس کی عادت ہے غریب اس کی قوم ہے۔ غریب اس کی صورت ہے اختیار پور کارہنے والا ہے۔ حضرت شیخ محمد جی نے عرض کیا حضور آپ کے آستانہ پاک پر حاضر ہو کر اس کا حق ادا کروں گا۔ حضرت مخدوم پاک نے فرمایا نہیں اسی جگہ رامپور کے تکیہ میں اس کا حق ادا کرو۔

حضرت شیخ محمد جی چشتی صابری علیہ الرحمۃ نے مراقبہ سے سر اٹھایا اور حضرت شاہ غریب اللہ شاہ کو بلا کر فرمایا جلدی جاؤ اور غسل کر کے میرے پاس آ جاؤ۔ حضرت سید غریب اللہ شاہ نے غسل کیا اور حضرت شیخ کی خدمت میں حاضر ہوئے۔ حضرت شیخ محمد جی صابری نے اپنے سامنے بٹھا کر اسرار حق تعلیم کئے اور اسم اعظم سکھایا اور نسبت صوری و معنوی منتقل کی اور فرمایا کہ سید غریب اللہ شاہ کو خلافت حضرت مخدوم العالمین رضی اللہ تعالیٰ عنہ نے عطا فرمائی ہے۔

لہذا جو شخص حضرت مخدوم العالمین بادشاہ دو جہاں والی کلیئر سیدانا علاؤ الدین علی احمد صابر رضی اللہ تعالیٰ عنہ کی خوشنودی چاہے وہ غریب اللہ شاہ کو پاکی میں بٹھا کر ان کی پاکی کو کندھا دے۔ چنانچہ آپ کو بحکم شیخ پاکی پر سوار کیا گیا کسی نے کندھا دیا۔ کسی نے ہاتھ لگایا۔ اور چلتے چلتے سولانی ندی کے پار اتارا۔ جب اس عزت کے ساتھ کلیئر شریف پہنچے اور وہاں سے عرس کے بعد واپس آئے تو اس سے آپ کی مقبولیت و شہرت میں بہت اضافہ ہوا۔ جب آپ اپنے مرشد کے ہمراہ واپس پہنچے تو آپ کے پیرومرشد کی اہلیہ

محترمہ نے اپنی خادمہ سے کہلوا کر بھیجا کہ حضرت سید غریب اللہ شاہ سے جا کر کہو کہ بی بی صاحبہ فرماتی ہیں کہ اگر تم اپنے مرشد کا چراغ جلتا ہو ادیکھنا چاہتے ہو تو اولاد کے واسطے دعا کرو۔ سخت سردی کا موسم تھا آپ اسی وقت صدر پور کی جھیل میں جہاں ناف ناف جتنا پانی تھا کھڑے ہو گئے اور دعا میں مصروف ہو کر بارگاہ الہی میں عرض کی اے مالک ہلاک ہو جاؤں گا۔ لیکن نامراد نہیں واپس جاؤں گا۔ طفیل حضرت محمد الرسول اللہ ﷺ میری دعا کو قبول کر اور میرے مرشد کے گھر میں فرزند عنایت کر۔

سرد موسم ہونے کے باوجود آپ سلسل دعا والتجا میں مصروف رہے حتیٰ کے مغلوب الحال ہو گئے مگر اپنی جان کی پرواہ نہ کی۔ چنانچہ شب کے وقت آپ کو الہام ہوا کہ تمہارے پیر کے ہاں ایک بیٹا ہوگا۔ آپ نے عرض کی اے کریم تو وہاں ہے اور زیادہ دے آواز آئی دو بیٹے ہوں گے۔ پھر عرض کیا اور زیادہ دے۔ پھر آواز آئی چار بیٹے ہوں گے۔ پھر آپ نے عرض کیا مالک میری تمنا ہے کہ چاروں حافظ و عالم اور صوفی ہوں۔ ادھر آپ کے شیخ حضرت محمد جی صابری کو عالم مکاشفہ میں معلوم ہوا کہ سید غریب اللہ شاہ خدا سے ضد کر رہا ہے۔ چنانچہ اسی وقت مرشد کامل کی صورت روحانی طور پر نظر آئی اور کہا غریب اللہ شاہ اس ضد سے باز رہو؛ و کچھ خدا نے عطا کر دیا ہے اس پر شکر خداوندی کرو۔ اور پانی سے باہر چلے آؤ۔ مرشد کا حکم ملتے ہی آپ پانی سے باہر آ گئے اور بیچ کو بعد نماز اشراق دروازہ پر جا کر بی بی صاحبہ کو خوشخبری سنائی کے مبارک ہو چار بیٹے ہوں گے۔ وہاں سے واپس ہو کر پیر و مرشد کی خانقاہ میں حاضر خدمت ہوئے اور سلام عرض کیا تو حضرت شیخ آپ کو دیکھ کر مسکرائے اور فرمایا اب تم کو پیرزادیاں بار بار تنگ کریں گی۔ لہذا تم یہاں سے اختیار پور چلے جاؤ۔

مرشد کا حکم ملتے ہی آپ وہاں سے رخصت ہو کر اختیار پور تشریف اور خانقاہ قائم کر کے مسند ارشاد پر جلوہ افروز ہوئے اور لنگر عام جاری کیا۔ اختیار پور میں خلق خدا آپ کے گرد رہنے لگی۔ ہزاروں افراد آپ سے بیعت و مستفیض ہوئے۔ آپ نے ان میں سے بہت سے طالبان حق کو منزل مقصود تک پہنچایا۔

وصال با کمال ☆: آپ کا وصال با کمال تیرہ رمضان المبارک ۱۱۳۳ھ بمطابق ۱۷۲۱ء کو ہوا۔ مزار پر انوار اختیار پور انڈیا میں مرجع خاص و عام ہے۔ جہاں اہل عقیدت و محبت حاضری دے کر آج بھی اپنے دامنوں کو گوہر مقصود سے بھرتے ہیں۔

حضرت خواجہ غلام علی شاہ چشتی صابری رحمۃ اللہ علیہ

☆ تعارف: عارف باللہ، فنا فی اللہ، بقا باللہ، مرشد حق آگاہ حضرت خواجہ غلام علی شاہ چشتی صابری رحمۃ اللہ علیہ قدوۃ الاخیار ہیں۔ آپ کی ذات والاصفات سے سلسلہ عالیہ چشتیہ کو کافی فروغ حاصل ہوا۔ آپ جامع الحسنات و کمالات اور صاحب کشف و کرامات بزرگ ہوئے ہیں۔ ظاہری و باطنی علوم سے مرصع تھے۔ ہزاروں افراد نے آپ سے اکتساب فیض کیا۔ بہت سے گمراہوں کو راہ ہدایت ملی۔ آپ سلسلہ عالیہ چشتیہ صابریہ میں حضرت خواجہ جیون شاہ چشتی صابری علیہ الرحمۃ مرید و خلیفہ حضرت سید میراں شاہ بھیکھ چشتی صابری رحمۃ اللہ علیہ سے مرید و خلیفہ ہیں۔

☆ وصال باکمال: آپ کا وصال باکمال بارہویں صدی ہجری میں قصبہ ڈھلوان ریاست کپورتھلہ ضلع جالندھر مشرقی پنجاب انڈیا میں ہوا۔ وہیں آپ کا مزار پر انوار مرجع خاص و عام ہے۔

حضرت سید غلام علی شاہ چشتی صابری رحمۃ اللہ علیہ

☆ تعارف: حضرت مولانا سید غلام علی شاہ صاحب چشتی صابری رحمۃ اللہ علیہ مرشد آباد سادات کے گھرانے سے آپ کا تعلق ہے۔ آپ ایک خاندانی رئیس اور زبردست عالم تھے۔ عبادت و ریاضت کے پابند اور شریعت و طریقت کے اصولوں پر سختی سے کار بند رہتے تھے۔ حسن اخلاق صدق و وفا کے آپ پیکر ہیں۔ علم ظاہری و باطنی میں بے مثال تھے۔

☆ بیعت و خلافت: ایک مرتبہ آپ زیارت حرمین شریفین کے واسطے حاضر ہوئے وہاں یکا یک طلب خدا کا شوق دل میں پیدا ہوا پیر کامل کی تلاش کرتے ہوئے ہندوستان آ کر اجمیر شریف میں حاضر ہوئے۔ وہاں کسی پر عقیدہ نہ جما۔ وہاں سے دہلی اور پانی پت میں آئے۔

وہاں حضرت قلندر صاحب نے روحانی طور پر دستگیری فرمائی۔ خواب میں کیا دیکھا۔ کہ حضرت قلندر صاحب رحمۃ اللہ علیہ ایک گھوڑے پر سوار ہیں۔ دوسرے پر حضرت شاہ محمد جمال رحمۃ اللہ علیہ سوار ہیں۔ حضرت قلندر

صاحب رحمۃ اللہ علیہ مولانا غلام علی شاہ رحمۃ اللہ علیہ سے فرمایا کہ یہ تیرا پیر ہے۔ ربنہ میں اس کا مکان ہے شاہ محمد جمال رحمۃ اللہ علیہ اس کا نام ہے۔ چنانچہ آپ صبح ہی ربنہ پہنچے۔ وہاں پہنچنے پر معلوم ہوا وہ تو عالم نہیں ہیں۔ قوم کے راجپوت ہیں اور دیہاتی ہیں۔ وہاں سے واپس آ گئے۔ عقیدہ نہیں جما۔ دوسری شب پھر قلندر صاحب رحمۃ اللہ علیہ کو خواب میں دیکھا کہ وہ فرماتے ہیں ربنہ جا۔ شاہ محمد جمال وہی ہیں جن کو تو نے دیکھا ہے۔ چنانچہ دوسری دفعہ گئے دوسری دفعہ بھی وابستگی حاصل نہ ہوئی واپس ہو گئے۔ اور سخت بے قرار ہو کر اللہ تعالیٰ کو پکارنا شروع کر دیا۔ آخر رات کو دیکھا کہ ایک اژدھانے آ کر نگلنا شروع کر دیا۔ مولانا نے ہر چند عملیات پڑھنے شروع کئے کچھ اثر نہ ہوا۔ اس وقت حضرت شاہ محمد جمال یاد آ گئے۔ اور بے اختیار ہو کر پکارا یا محمد جمال رحمۃ اللہ علیہ اس وقت میری دستگیری کرو۔ چنانچہ اس وقت کیا دیکھتے ہیں کہ حضرت شاہ محمد جمال رحمۃ اللہ علیہ گھوڑے پر سوار ہیں اور نزدیک آ پہنچے اور اژدھے کے سر پر برچھا مارا۔ اس نے اگلنا شروع کر دیا یہاں تک کہ تمام بدن اگل دیا اور وہ صورت وہاں سے غائب ہو گئی جب آپ کو حضرت شاہ محمد جمال رحمۃ اللہ علیہ کے عالم نہ ہونے کا خیال آیا تو خود اسی بن گئے۔ تمام علم بھول گئے۔ مولانا نے عرض کیا آپ ہی نماز پڑھائیں مجھے کچھ نہیں یاد رہا۔ حضرت نے فرمایا اے مولوی صاحب تم نے صفائیوں سے نسبت حاصل کی ہے۔ فقیروں کے ساتھ رہنے کا اتفاق نہیں ہوا۔ رات کا خاصہ ہے کہ صفات پر غالب رہتی ہے۔ تب آپ اپنے علم کے جال سے خالی ہو کر حضرت شاہ محمد جمال رحمۃ اللہ علیہ کے دست حق پرست پر بیعت ہوئے اور خلافت حاصل کی اور طریقہ پیران چشت کا حاصل کیا۔ حضرت مولانا صوفی مشتاق احمد انیسٹروی رحمۃ اللہ علیہ فرماتے ہیں کہ میں ایک دفعہ شاہ آباد ضلع انبالہ میں غلام بھیکہ نامی نمبردار کے مکان پر گیا ان کے دروازہ میں ایک جگہ محفوظ دیکھی کہ تمام لوگ اس کو متبرک سمجھتے ہوئے ان کی عزت کرتے ہیں میں نے وجہ دریافت کی لوگوں نے بتایا کہ ہمارے جد امجد حضرت سید غلام علی شاہ صاحب رحمۃ اللہ علیہ کے مرید صحبت یافتہ ذکر میں مصروف ہیں کہ ان کے انتقال کا وقت آ گیا یہیں ان کی چار پائی تھی یکا یک وہ تعظیم کو اٹھے اور بتاش ہو گئے۔ جب سب نے حال دریافت کیا تو بتلایا کہ میرے پیر و مرشد حضرت مولانا غلام علی شاہ صاحب رحمۃ اللہ علیہ کی روح مقدس اس وقت رونق افروز تھی چنانچہ اسی وقت سے ہم اس جگہ کا ادب کرتے ہیں۔

وصال با کمال ☆: آپ کا وصال ۱۵ جمادی الاول ۱۲۱۰ھ بمطابق ۱۷۹۵ء کو ہوا۔ مزار

شریف سلیمانی شریف انڈیا میں مرجع خاص و عام ہے۔

حضرت خواجہ غلام حسین شاہ چشتی صابری رحمۃ اللہ علیہ

تعارف ☆: ولی زمانہ، شیخ یگانہ، ہمہ صفت قلندرانہ، حضرت صاحبزادہ غلام شاہ چشتی صابری رحمۃ اللہ علیہ گنجینہ معرفت و حقیقت ہیں۔ آپ کی ولادت باسعادت ۱۱۸۰ھ کو حضرت شاہ عبدالکریم ملا اخون فقیر قطب الدارین چشتی صابری علیہ الرحمۃ کی دوسری اہلیہ محترمہ کے لطن مبارک سے قصبہ رام پور شریف انڈیا میں ہوئی۔ جب آپ کی عمر عزیز چار سال چار ماہ چار دن کی ہوئی تو والد گرامی نے خود علوم ظاہری کی تعلیم دینا شروع کر دی اور سات برس تک خود زیور تعلیم سے آراستہ کرتے رہے۔ بعد ازاں اپنے مرید صادق حضرت شاہ غلام حسین مراد آبادی چشتی صابری کے سپرد کر دیا۔ آپ جب تمام علوم ظاہری صرف نحو، فقہ، اصول حکمت، تفسیر و حدیث سے فارغ التحصیل ہوئے تو تلاش حق کی طرف مائل ہوئے۔

بیعت و خلافت ☆: جب آپ کے سینے میں عشق کی آتش بھڑکی تو آپ کو والد گرامی حضرت شاہ عبدالکریم اخون فقیر علیہ الرحمۃ نے اپنے دست حق پرست پر شرف بیعت سے مشرف فرمایا۔ اور ایک حجرہ میں گڑھا کھود کر اسم جلالیہ کی زکوٰۃ جس کی تعداد ایک کروڑ بیس لاکھ بیس ہزار بنتی ہے ایک سال میں پوری کی۔ اور ایک سال بعد حجرے سے باہر تشریف لائے تو والد گرامی اور شیخ طریقت کی طرف سے خرقة خلافت سے نوازے گئے۔ آپ نے جس حجرہ میں عبادت و ریاضت کی اس میں سے بہت عمدہ خوشبو نکلتی تھی۔ لوگ بے ہوش ہو جاتے تھے۔ آپ کے والد گرامی نے اس حجرے کو بند کروا دیا۔ اور وصیت فرمائی کہ میرے وصال کے بعد مجھے اس حجرے میں دفن کرنا۔ چنانچہ حضرت شاہ عبدالکریم ملا اخون فقیر چشتی صابری علیہ الرحمۃ کو وصیت کے مطابق اسی حجرے میں دفن کیا گیا۔

سیرت و کردار ☆: آپ انتہائی نیک متقی و پرہیزگار تھے چھ سال کی عمر عزیز سے فرض نماز کی تکبیر اولیٰ کبھی فوت نہیں ہونے دی۔ شب بھر میں دو گھنٹے سے زیادہ نہیں سوتے تھے۔ شب و روز عبادت و ریاضت میں مشغول رہتے اور خادموں کو تعلیم طریقت سکھاتے۔ آپ نے عمر بھر درس و تدریس کے فرائض بھی سرانجام دیئے۔ آپ کا اخلاق بہت عمدہ اور مہمان نواز بہت زیادہ تھے۔ حالت یہ تھی کہ سب سے پہلے مہمانوں اور خدام کو کھانا اپنے ہاتھ سے کھلاتے۔ پھر تھوڑا سا خود تناول

فرماتے۔ ماہ رمضان شریف کے روزوں کے علاوہ ماہ شوال کے چھ روزے بھی تمام زندگی رکھتے رہے۔ ہر سال ماہ رمضان میں دس روز کا اعتکاف فرماتے۔ بسا اوقات پورے پورے مہینے کا اعتکاف بھی کرتے تھے۔ عشرہ محرم میں روزے رکھتے۔ ان دنوں مساکین کو کھانا کھلاتے اور شربت تقسیم فرماتے تھے۔ ہر ہفتہ میں دو شنبہ اور پنجشنبہ اور ہر ماہ چاند کی ۱۳-۱۴-۱۵ تاریخ کو بھی روزہ رکھتے تھے۔ ربیع الاول شریف میں یکم سے گیارہ ربیع الاول تک روزے رکھتے تھے۔

وصال باکمال ☆: آپ کا وصال باکمال ۷ جمادی الثانی ۱۲۴۳ھ بمطابق ۱۸۲۷ء کو رام پور شریف انڈیا میں ہوا۔ مزار پر انوار والد گرامی کے مزار کے بالمقابل قصبہ رام پور انڈیا میں مرجع خاص و عام ہے۔

حضرت میاں غلام حسین حریف چشتی صابری رحمۃ اللہ علیہ

تعارف ☆: عارف ربانی، مرشد لائٹانی، فیوض یزدانی، حضرت میاں غلام حسین حریف چشتی صابری رامپوری رحمۃ اللہ علیہ دلیل اکامین ہیں۔ آپ کی ولادت باسعادت غالباً: ۱۲۰۳ھ کو رامپور شریف میں حضرت شاہ عبدالکریم ملاں اخوند فقیر چشتی صابری کے گھر ہوئی۔ آپ کا نام میاں غلام حسین ہے۔ آپ حضرت شاہ عبدالکریم ملاں اخوند فقیر کے صاحبزادے اور قطب العالم شیخ عبدالقدوس گنگوہی چشتی صابری علیہ الرحمۃ کی اولاد سے ہیں۔

تعلیم و تربیت ☆: آپ نے ابتدائی ظاہری تعلیم اپنے والد گرامی حضرت شاہ عبدالکریم ملاں اخوند فقیر اور حضرت شاہ غلام حسین مراد آبادی سے حاصل کی۔ ۱۲۲۹ھ میں بزرگان دہلی کے مزارات کی زیارت کے لئے تشریف لے گئے تو وہاں حضرت شاہ عبدالعزیز محدث دہلوی علیہ الرحمۃ سے تلاوت قرآن مجید اور دلائل الخیرات کی اجازت حاصل کی۔

بیعت و خلافت ☆: آپ کی باطنی نسبت سلسلہ عالیہ چشتیہ صابریہ میں اپنے والد گرامی کے خلفا سے تھی۔ جن میں حضرت مولانا حافظ عبدالرحمن اصفہانی چشتی صابری صاحبزادہ عبدالقدوس چشتی صابری

حافظ محمد حضرت ملا دریا خان، حضرت اخوند شاہ زمان اور حضرت شاہ غلام حسین المعروف شاہ محمد حسین مراد آبادی سے فیضان حاصل کیا ان سب حضرات سے اجازت سلسلہ عالیہ چشتیہ صابریہ حاصل ہے۔ مگر غالب نسبت اور اجازت حضرت مولانا حافظ عبدالرحمن اصفہانی چشتی صابری علیہ الرحمۃ کی ہے اسی لئے سلسلہ چشتیہ صابریہ میں آپ کے پیشواؤں میں حضرت قبلہ حافظ صاحب کا نام آتا ہے۔ سلسلہ نقشبندیہ میں حضرت شاہ عبدالقادر دہلوی سے اجازت و خلافت ہے۔ جبکہ سلسلہ عالیہ قادریہ میں دعائے سینفی و دیگر اعمال و وظائف میں حضرت میاں سید آل احمد اچھے میاں سے قصبہ مارہرہ میں مازون ہوئے۔

نشینی ☆: آپ چھ سلاسل سے اجازت لے کر اپنے والد مکرم حضرت شاہ عبدالکریم کی مسند پر جلوہ افروز ہوئے۔ سماع کے بہت شوقین تھے۔ وجد و رقص میں آپ کا چہرے کا رنگ بالکل متغیر ہو جاتا تھا۔ اپنے ہاتھوں کو بار بار اپنے سینے پر مارتے اور لباس کو عالم بیخودی میں چاک کر دیتے تھے۔ حاضرین مجلس حظ و لطف اٹھاتے تھے۔ آپ کی محفل میں بیٹھنے والے تمام امرا صاحب حیثیت تھے۔ ان میں اگر کوئی کسی مسکین کی امداد نہ کرتا تو آپ بہت ناخوش ہوتے تھے۔ اپنے مریدین پر شفقت فرماتے تھے۔ آپ کے تمام مریدین صاحب ذوق تھے۔ آپ اکثر و بیشتر اپنے پیر بھائی شیخ غلام حسین المعروف شاہ محمد حسین مراد آبادی علیہ الرحمۃ کے عرس میں شرکت کے لئے مراد آباد تشریف لے جاتے تھے۔ مراد آباد کے تمام شیوخ آپ کا دل و جان سے احترام کرتے تھے۔ خداوند عالم نے آپ کو بہت وجیہہ اور دراز قد خوبصورت وضع قطع کا مالک بنایا تھا۔

قسم عاشق اعتباری ندار و ☆: آپ کے والد گرامی حضرت شاہ عبدالکریم ملاں اخوند فقیر چشتی صابری علیہ الرحمۃ کے ایک مرید جو کہ امیر و کبیر اور صاحب حیثیت تھا۔ اس کا نام بھی امیر خان تھا۔ وہ آپ کی بارگاہ میں آیا کرتا تھا مگر آپ کو اس کا آنا پسند نہ تھا۔ کئی مرتبہ اس کو منع کیا لیکن وہ باز نہ آیا۔ بالآخر وہ قید ہو گیا۔ اور پاؤں میں زنجیریں ڈال دی گئیں۔ کچھ عرصہ کے بعد جب وہ رہا ہوا تو حضرت شاہ عبدالکریم ملاں اخوند کی بارگاہ میں حاضر ہوا اور ادھر ادھر کی باتیں کرنے لگا۔ کسی نے اس سے پوچھا کیا تم نے شراب اب چھوڑ دی ہے۔ اس نے جواب دیا قسم عاشق اعتباری ندار و

آپ کے خلفائے نامدار ☆: آپ کے تین خلفائے نامدار ہوئے ہیں تینوں حضرات سے سلسلہ جاری ہوا۔ ان میں (اول) حضرت صاحبزادہ خواجہ محمد محمود الحق چشتی صابری (دوم) حضرت غلام حسین خان عرف فقیر شاہ چشتی صابری (سوم) حضرت سید حافظ علی حسین چشتی صابری مراد آبادی علیہم الرحمۃ ہیں۔

وصال باکمال ☆: آپ کا وصال باکمال ۱۹ رمضان المبارک بروز سوموار ۱۲۵۹ھ بمطابق ۱۸۴۳ء کو ہوا۔ مزار پُر انوار والد گرامی کے ساتھ قصبہ رامپور شریف انڈیا میں مرجع خاص و عام ہے۔

حضرت مولوی غلام مصطفیٰ چشتی صابری رحمۃ اللہ علیہ

تعارف ☆: قدوة السالکین، عمدة الواصلین، سندا اکامین حضرت مولوی غلام مصطفیٰ چشتی صابری ثمہ وزیر آبادی رحمۃ اللہ علیہ عمدة الاخیار ہیں۔ آپ سلسلہ عالیہ چشتیہ صابریہ کے معروف بزرگوں سے ہیں اور مرید و خلیفہ حضرت شیخ اللہ دتہ چشتی صابری علیہ الرحمۃ کے تھے وہ مرید و خلیفہ شیخ کریم الدین کے وہ مرید و خلیفہ شیخ محمد غوث کے وہ مرید و خلیفہ شیخ قادر بخش کے وہ مرید و خلیفہ حامد شاہ کے وہ مرید و خلیفہ حضرت شیخ محمد صدیق لاہوری چشتی صابری کے وہ مرید و خلیفہ تھے شیخ محمد عارف کے وہ مرید و خلیفہ شیخ عبدالحق وہ مرید و خلیفہ حضرت شیخ جان اللہ لاہوری کے وہ مرید و خلیفہ حضرت شیخ نظام الدین بلخی تھانیری چشتی صابری رحمۃ اللہ علیہم اجمعین کے تھے۔ آپ اپنے وقت کے مشائخ میں صاحب دل اور صاحب باطن اور ممتاز و اکمل اور صاحب کشف و کرامت اور پابند شریعت و طریقت بزرگ ہوئے ہیں۔ عبادت و ریاضت اور مجاہدہ میں درجہ کمال حاصل تھا۔ آپ انتہائی خلیق اور مہربان صفت کے مالک تھے۔ بناوت تصنع ریاکاری سے کوسوں دور تھے۔ آپ کے بعد آپ کے خالہ زاد بھائی حضرت سید چراغ علی شاہ سبزواری چشتی صابری علیہ الرحمۃ آپ کے خلفا میں ممتاز اور سجادہ نشین ہوئے ہیں۔

وصال باکمال ☆: آپ کا وصال باکمال ۱۲۶۷ھ بمطابق ۱۸۵۰ء کو ہوا۔ جناب

بہادر شاہ لاہوری نے آپ کی تاریخ وفات لفظ ”خدا پرست“ نکالی ہے۔

حضرت مفتی غلام سرور لاہوری قادری علیہ الرحمۃ نے آپ کی قطعہ تاریخ یوں لکھی ہے۔

چو از دنیا بفر دوس بریں رفت

وصالش مخزن شرع است سرور

غلام مصطفیٰ ہادی عالم

دوبارہ جلوہ گر شد نور اعظم

۱۲۶۷ھ

۱۲۶۷ھ

مزار پر انوار لاہور میں ہے۔

حضرت شاہ غلام حسین المعروف فقیر شاہ چشتی صابری رحمۃ اللہ علیہ

تعارف ☆: پیشوائے جمیع اہل کمال، مرآة جمال بے مثال، فارغ از مستقبل و حال سلطان ملک بقا قیم مقام رجال، ناطق اللسان احوال حضرت شاہ غلام حسین المعروف فقیر شاہ چشتی صابری رحمۃ اللہ علیہ سلطان ارباب مشاہدہ ہیں۔ آپ کے مورث اعلیٰ حضرت شیخ شہاب الدین خان عرف کٹے بابا قادری علیہ الرحمۃ جو کہ اپنے وقت کے بہت بڑے نواب ہونے کے ساتھ ساتھ فقیروں درویشوں کے ساتھ خصوصی لگاؤ اور دلچسپی رکھتے تھے۔ برسوں خانقاہوں میں جاروب کشی فرماتے رہے۔ قادریہ سلسلہ میں بیعت تھے بڑے صاحب کشف و کرامت بزرگ ہوئے ہیں۔

آپ کا آبائی علاقہ قندھار موضع پشین اور وطن شورا دک تھا۔ آپ کے آباؤ اجداد قندھار سے ہجرت کر کے ہندوستان تشریف لائے اور مراد آباد میں مستقل قیام پذیر ہو کر مخلوق خدا کی خدمت میں مصروف ہو گئے۔ آپ کے والد گرامی نواب مدد علی خان کی شادی مرزا خان صاحب کی دختر نیک اختر سے ہوئی تھی۔ نواب مرزا خان کے ایک صاحبزادے جو کہ نوجوان اور نوابی کے باوجود نیک متقی و پارسا خداترس شخصیت کے مالک تھے۔ باوجود نواب زادہ ہونے کے پیدل سفر حج کرتے۔ کربلا معلیٰ، نجف اشرف، عراق ہوتے ہوئے مکہ مکرمہ تشریف لے جاتے تھے۔ اور ہر تیسرے سال واپس تشریف لایا کرتے تھے۔ انہیں اپنی ہمشیرہ (والدہ حضرت فقیر شاہ) سے بے پناہ عقیدت و محبت تھی۔ جب بھی سفر سے واپس تشریف لاتے تو انہیں تبرکات دیتے تھے۔ جب ساتویں بار حج بیت اللہ شریف سے واپس ہوئے تو اس وقت آپ (حضرت فقیر شاہ) گود میں تھے۔ انہوں نے گود میں اٹھا

کر خوب پیار کیا اور تبرکات چٹائے۔ اس وقت آپ کی عمر ڈھائی سال کی تھی۔ وہ آپ کو اپنی زبان چسایا کرتے تھے۔ ابتدائی عمر میں آپ نے تعلیم فقر سلسلہ آزاد یہ کے کمالات تیرہ سال میں پورے کئے۔ جب آپ کی عمر سولہ برس کی ہوئی تو جلسہ فقر آزاد یہ میں شرکت کرنے لگے۔ آپ نہایت خوبصورت تھے۔ سیاہ کفنی کنٹھ بیراگن جسم مبارک پر ہوتی تھی، آپ کو درویش اور دنیا دار دیکھ کر ہشیدہ رہ جاتے تھے۔ سولہ برس کا سن آغاز شباب، رنگ سرخ و سفید، سونے پر سہاگہ، نوابزادہ اور لباس فقر آزاد یہ شان اور مرتبہ یہ کہ جس پر آپ کی ایک نظر پڑی یا جس نے کمال عقیدت سے دیکھا فوراً سیاہ کفنی کنٹھ کا عاشق ہو کر مرید ہو جاتا تھا۔

آزادیوں کا جلسہ ☆: ایک مرتبہ مراد آباد محلہ گلشہید عقب مسجد سرائے میں ایک بہت بڑا اجتماع تھا۔ جس میں آزادیوں کا ایک جلسہ ہوا۔ سلسلہ آزاد یہ سے تعلق رکھنے والے دور دراز مقامات اور پنجاب سے درویش آئے ہوئے تھے۔ انہوں نے جب آپ کو دیکھا تو کسی سے معلوم کیا کہ یہ درویش نوع کون ہیں؟ کسی نے بتایا کہ یہ نواب روندے خاں کے پوتے نواب غلام حسین خان ہیں۔ ان کو لباس درویشی کا شوق ہو گیا ہے اس لئے پہن لیتے ہیں۔ پنجاب سے آئے ہوئے درویش ششیدہ رہ گئے اور کہنے لگے نوابزادے اور یہ لباس۔ آخر ان درویشوں نے آپ سے فقر کے متعلق گفتگو شروع کی اور کہا کہ اگر ہمارے سوالوں کا جواب صحیح نہ دے سکے تو یہ سیاہ کفنی بیراکنٹھ ہم تم سے چھین لیں گے اور جب تک ہمارے مرید نہ ہو گے تب تک یہ لباس پہننے نہ دیں گے۔

یہ سن کر آپ ان درویشوں کی طرف متوجہ ہوئے اور ارشاد فرمایا کہ بتاؤ تمہارا سوال کیا ہے؟ اس فقیر کو جو کچھ یاد ہو گا وہ تم سے کہہ دے گا۔ اگر تمہارے سوال کا جواب نہ دے سکا تو یہ لباس اتار کر تم کو دے دوں گا۔ مگر یہ بات بھی سن لو کہ تمہارے سوال کے بعد ایک سوال میں بھی تم سے کروں گا۔ یہ شرائط طے ہو گئیں تو آپ نے فرمایا کہ بتاؤ تمہارا سوال کیا ہے؟ پنجابی درویشوں نے دل میں خیال کیا کہ یہ تو نوابزادے ہیں ان کو فقر سے کیا تعلق ہوگا اور ان کا سوال ہی کیا ہوگا۔ یہ تو شوقیہ لباس درویشوں والا پہن کر اپنے کو فقیر کہلاتے ہیں۔ بالآخر ان درویشوں نے اپنے سلسلہ آزاد یہ کے طریقہ کے متعلق آپ سے چند سوال کئے جن کا جواب آپ نے پورے اعتماد سے ان کی مرض کے مطابق دیا اور پھر ان سے پوچھا

کیا تمہارے سوالوں کا جواب تمہیں مل گیا ہے۔ وہ کہنے لگے جناب آپ کے جوابات سے ہماری تسلی ہو گئی ہے۔ آپ نے ان سے فرمایا کہ تم نے جو سوالات مجھ سے کئے ہیں ان کا جواب ہر فقیر دے سکتا ہے اور کوچہ فقرا اور ان سوالات سے فقیر کو کچھ تعلق نہیں تمہارے سوالات جدا ہیں اور فقیری جدا چیز ہے۔

آپ نے فرمایا کہ اب تم میرے سوال کا جواب دے کر میری خواہش بھی پوری کرو۔ انہوں نے عرض کیا جناب فرمائیے آپ کا سوال کیا ہے؟

آپ نے فرمایا کہ اب فقیر کی تسبیح بِسْمِ اللّٰهِ الرَّحْمٰنِ الرَّحِیْمِ ۝ پڑھتی ہے۔ اور تمہاری تسبیح اگر کلمہ طیبہ پڑھے اور بیراگن کلمہ شہادت پڑھے اور تم میں سے ہر فقیر کی بیراگن کلمہ توحید پڑھے گی۔ یہ ن کروہ خاموش اور حیران رہ گئے۔ آپ نے فرمایا کہ اگر تم ایسا نہیں کرو گے اور تمہاری تسبیح سے آواز نہیں نکلے گی تو تمہیں جملہ سامان کفنی بیراگن مجھے دینا ہوگی۔ تمام درویش سلسلہ آزادیاں حیران ششدر رہ گئے۔ چہروں کے رنگ فق ہو گئے اور جواب نہ دے سکے۔ اور قدموں میں گر کر عرض کرنے لگے یا حضرت ہمیں اپنے دست مبارک پر شرف بیعت بخشیں اور ہماری گستاخی معاف فرمائیے۔ ہم نے آج تک سخن آیات یاد کیں اور اس کو فقر و فخر سمجھتے رہے۔ مگر آواز کا نکلنا لباس فقر کے یہ کام اولیائے اللہ کے علاوہ کسی سے نہیں ہو سکتا۔ وہ تمام درویش آپ کے دست حق پرست پر شرف بیعت سے مشرف ہوئے اور اپنا تمام سامان فقر اور لباس آپ کے حوالے کر کے مدت درازت آپ کی خدمت میں مصروف و مشغول رہے۔ آپ کے فیضان و کرم سے یہ تمام کے تمام دولت فقر سے مالا مال ہو کر پنجاب کی جانب رخصت ہو گئے۔

بیعت و خلافت ☆: جب آپ کی ولایت کا شہرہ پنجاب اور دیگر شہروں میں ہوا تو ہر طرف سے مخلوق خدا آ کر فیضیاب ہونے لگی۔ اور آپ نے سلسلہ آزادیہ میں پوری طرح تکمیل فرمائی اور کتب دینیہ کے مطالعہ سے فراغت پائی تو آپ راہپور شریف تشریف لے گئے اور وہاں جا کر اپنے ہم نام بزرگ جناب حضرت شیخ غلام حسین شاہ چشتی صابری سجادہ نشین زیارت حلقہ والی راہپور کے دست حق پرست پر چار پیر چودہ خانوادوں میں بیعت سے مشرف ہوئے اور ان تمام سلاسل و خانوادوں کی اجازت اور خلافت اپنے مرشد سے حاصل کر کے سرفراز ہوئے۔

نوٹ ☆: آپ کے پیشوا کا نام بھی غلام حسین ہے اور آپ کا نام بھی غلام حسین خرقہ

خلافت عطا فرماتے ہوئے آپ کے پیرو مرشد نے فرمایا تمہارا نام فقیر شاہ رکھا جاتا ہے۔ چنانچہ اس کے بعد سے آپ فقیر شاہ کے نام سے مشہور ہو گئے۔ حالانکہ آپ نوابزادہ تھے، آپ کا سلسلہ طریقت اس طرح ہے۔ غلام حسین المعروف فقیر شاہ مرید و خلیفہ حضرت شاہ غلام حسین مرید و خلیفہ پسر بزرگوار حضرت شاہ عبدالکریم ملا خونند فقیر مرید و خلیفہ حضرت شاہ عنایت اللہ بہلول پوری مرید و خلیفہ حضرت سید میراں شاہ بھیکھ چشتی صابری علیہم الرضوان۔

بے ادب بے مراد با ادب با مراد ☆: ضلع مراد آباد کا مردم خیز قصبہ کنڈر کی جہاں مختلف مذاہب اور فرقوں کے لوگ رہتے ہیں۔ ایک مرتبہ آپ بیل گاڑی میں سوار ہو کر کہیں سفر سے واپس آرہے تھے کہ کنڈر کی کے مقام کے قریب پہنچے تو آپ نے دیکھا کہ چند لڑکے حلقہ مشائخ کی نقل کر رہے ہیں۔ آپ بیل گاڑی سے نیچے اترے اور ان لڑکوں کے پاس جا کر دو چار ضربیں لگائیں اور بیل گاڑی میں بیٹھ کر اپنی قیام گاہ پر تشریف لے گئے۔ آپ کے جانے کے بعد ان لڑکوں نے بھی ذکر شروع کیا۔ اور ضربیں لگانے میں اسی قدر مصروف ہو گئے کہ ان کو اپنی خبر نہ رہی۔ یہاں تک کہ بہت سے لڑکے ذکر کرتے ہوئے بے ہوش ہو گئے۔ لڑکوں کے والدین پکڑ پکڑ کر ان کو گھروں کی طرف لے جا رہے تھے جب چھوڑتے تو وہ گھر سے نکل کر اسی جگہ آ جاتے تھے۔ جب وارثان نے دیکھا کہ یہ کسی طرح بھی قابو میں نہیں آتے اور ان کو بالکل ہوش نہ ہے تو وہ ان کو گودیوں میں اٹھا کر آپ کی خدمت اقدس میں لے کر آئے۔ آپ نے پانی دم کر کے پلایا تو ہوش میں آ گئے۔ ان میں سے بہت سے شیعہ مسلک سے تعلق رکھنے والوں نے اپنے عقیدہ سے توبہ کی اور سنی حنفی ہو کر آپ کے دست مبارک پر شرف بیعت سے مشرف ہوئے۔

واقعہ قبل از وصال ☆: ۱۳ شوال بروز جمعہ نماز جمعہ سے فارغ ہو کر جب گھر تشریف لائے تو اپنے ساتھ کورے مکئے مٹی کے لوٹے اور کفن کا کپڑا اور آم لائے اور اپنی زوجہ محترمہ سے فرمایا کہ آم کھا لو۔ عورتوں کا جیسا معمول ہے اس کے مطابق انہوں نے جواب دیا رکھ دو کھالوں گی۔ یہ جواب سن کر آپ نے فرمایا مگر ان ہاتھوں سے کھانا نصیب نہ ہوگا۔ چنانچہ وہ انھیں اور آم کھائے۔ آپ چادر تان کر لیٹ گئے۔ تھوڑی دیر بعد گھر والوں نے دیکھا تو آپ کا وصال با کمال ہو چکا تھا۔

وصال باکمال ☆: آپ کا وصال باکمال ۱۳ شوال بروز جمعہ المبارک ۱۲۷۰ھ بمطابق ۱۸۵۲ء کو ہوا۔ مزار پر انوار بمقام کٹ گھر کنارہ دریائے گنگا مراد آباد انڈیا میں مرجع خاص و عام ہے۔ جہاں آج بھی اہل عقیدت و محبت حاضری دے کر منہ مانگی مرادیں پاتے ہیں۔
 مادہ تاریخ وصال۔ وَالْعَاقِبَةُ لِلْمُتَّقِنُ ۱۲۷۰ھ ہے

حضرت سائیں غلام قادر چشتی صابری رحمۃ اللہ علیہ

تعارف ☆: پیکر علم و عرفان، شیخ العصر حضرت سائیں غلام قادر چشتی صابری رحمۃ اللہ علیہ موضع میڑاں، سرہند کورالی کے نزدیک رہنے والے اور قوم سے جٹ زمیندار تھے۔ آپ ہمیشہ بزرگوں کے مزارات پر حاضری دیتے عرس وغیرہ میں شرکت فرماتے۔ خانقاہ عالیہ حافظیہ مانکپور شریف میں بڑی ہی عقیدت و محبت سے آپ کا آنا جانا رہتا تھا۔ آپ ہمہ وقت محویت میں رہا کرتے تھے۔ مست الست زندگی آپ کا خاصا رہا ہے۔ آپ حضرت گوہر علی چشتی صابری علیہ الرحمۃ کے دست حق پرست پر شرف بیعت سے مشرف تھے تمام زندگی مرشد کی خدمت کی اور ان کی تعلیمات پر سختی سے کار بند رہے۔ حضرت مخدوم صابر کلیری سے جنون کی حد تک عشق تھا۔ مرشد کامل نے سلوک کی منازل طے کرانے کے بعد آپ کو خرقہ خلافت سے سرفراز فرما کر صاحب ارشاد فرمایا۔ آپ کا سلسلہ بہت وسیع تھا آپ کے حلقہ میں مسلمان تو مسلمان ہندو بھی آپ کے غلام اور عقیدت مند تھے۔ بہت سے افراد آپ سے فیض یاب ہو کر کامل و اکمل بنے ان میں حضرت پیر میاں قدرت اللہ شاہ کے ذریعے سلسلہ کو بہت عروج ملا۔

وصال باکمال ☆: آپ کا وصال باکمال ۱۳۴۹ھ بمطابق ۱۹۲۸ء ماہ جیٹھ کو ہوا۔ مزار پر انوار موضع میڑاں ضلع انبالہ انڈیا میں تعمیر کیا گیا۔ ۱۹۴۷ء کے غدر سے پہلے تک آپ کا دربار اصل حالت میں تھا قیام پاکستان کے بعد حضرت منظور المشائخ صوفی منظور احمد صابری علیہ الرحمۃ نے مرمت کرائی۔ تقسیم ہند کے بعد اس جگہ پر سکھوں نے قبضہ کر لیا تھا جس کی وجہ سے دربار شریف کا تقدس بھی پامال ہوا اور آپ کے دربار شریف کے ساتھ مسجد پر بھی سکھوں نے قبضہ کر کے رہائش

اختیار کر لی تھی۔ تقسیم ہند کے وقت جب لوگ پاکستان آ رہے تھے تو اس قافلے میں آپ کے صاحبزادے بھی تھے جن کو سکھوں ہندوؤں نے شہید کر دیا تھا آپ کے خاندان کے بقیہ لوگ گوجرانوالہ میں آ کر آباد ہوئے۔

حضرت پیر غلام محمد چشتی صابری رحمۃ اللہ علیہ

تعارف ☆: مجمع الحسنات، مجسمہ کمالات و فیوض و برکات و کرامات، حضرت پیر غلام محمد چشتی صابری رحمۃ اللہ علیہ مزین بعزت مرتبہ کمال ہیں۔ آپ پشاور کے رہنے والے ہیں۔ آپ کے والد گرامی اور ماموں حضرت شاہ عبدالرحمن رامپوری چشتی صابری رحمۃ اللہ علیہ کے مرید و عقیدت مند تھے۔ آپ حضرت محمد قاسم شاہ چشتی صابری علیہ الرحمۃ کے مرید و خلیفہ ہیں۔ آپ کے پیر و مرشد حضرت محمد قاسم شاہ چشتی صابری علیہ الرحمۃ نے ایک دن آپ کو حکم دیا کہ آپ پشاور سے ہجرت کر کے لاہور چلے جائیں اور وہاں پر خانقاہ قائم کر کے سلسلہ رشد و ہدایت جاری کریں۔ چنانچہ شیخ کامل کا حکم ملتے ہی آپ لاہور پہنچے اور خانقاہ قائم کی اور سلسلہ عالیہ چشتیہ صابریہ کی رشد و ہدایت کے کام کا آغاز کر دیا۔ آپ کی خانقاہ میں ہر وقت مستور اور دکھی انسانیت کا ہجوم رہنے لگا۔ ہزاروں افراد کے آپ کے در دولت سے عرفان و فیضان کی دولت حاصل کر کے واپس لوٹے۔

لا تعداد افراد آپ کے دست حق پرست پر بیعت سے مشرف ہوئے۔ لاہور میں رہ کر آپ اکثر و بیشتر حضرت سیدنا عثمان علی ہجویری المعروف بہ داتا گنج بخش لاہوری رضی اللہ تعالیٰ عنہ کے مزار پر انوار مرکز تجلیات پر حاضری دیتے تھے۔ ہر جمعہ کو آپ کی خانقاہ عالیہ میں محفل ذکر و فکر ختم خواجگان ہوتی تھی۔ ہر ماہ قمری چھ تاریخ کو خواجہ غریب نواز کا ختم شریف اور ہر ماہ کی قمری تیرا تاریخ کو سلطان الاولیاء حضرت سیدنا مخدوم علاؤ الدین علی احمد صابر کلیری چشتی رضی اللہ تعالیٰ عنہ کا عرس کراتے تھے۔ آپ کا سلسلہ طریقت حضرت مرشد پاکاں خواجہ سید صوفی محمد حسین مراد آبادی چشتی صابری علیہ الرحمۃ سے اس طرح ملتا ہے۔ پیر غلام محمد مرید و خلیفہ حضرت سید محمد قاسم شاہ مرید و خلیفہ سید عبدالرحمن شاہ کے تھے وہ فرزند و مرید و خلیفہ تھے سید محمد شاہ کے۔ وہ مرید و خلیفہ حضرت خواجہ صوفی محمد حسین مراد آبادی چشتی صابری علیہ الرحمۃ کے تھے۔

وصال با کمال ☆: آپ کا وصال با کمال چودہویں صدی ہجری کو لاہور میں ہوا۔ وہیں مزار پر انوار مرجع خاص و عام ہے۔

منقبت درشان حضرت سید غلام حسین شاہ صابری رحمۃ اللہ علیہ

یہ رمز عنایت ہے تفسیر حقیقت ہے
 شاہ جی کے گداؤں میں اک شان فراست ہے
 خالق شاہ ہوں یا عبد الحکیم یا حضرت فیض الدین
 خود قطب دکن نے دستار تمہیں باندھی
 قرآن پڑھیں شب بھر روز ہوں روزے سے
 جو مقتدی ان کا ہے وہ قائد عقبی ہے
 سبطین میں کیا مانگوں کیا میں نے نہیں پایا
 ہر رنگ عطا ان کا عنوان محبت ہے
 ہر بات مکمل ہے ہر قول حقیقت ہے
 شاہ جی کے جلوؤں کی ہر اک پہ عنایت ہے
 یہ شان فضیلت ہے یہ حسن خلافت ہے
 یہ رغبت قرآن ہے یہ اوج طہارت ہے
 یہ ان کے مراتب ہیں یہ ان کی امامت ہے
 ہر شعبہ ہستی میں اللہ کی رحمت ہے
 کلام: حضرت سبطین شاہ جہانی

حضرت خواجہ سید غلام حسین شاہ صابری رحمۃ اللہ علیہ

تعارف ☆: نسبت رسولی، پروردہ نگاہ لطف مدنی، گنجینہ علوم لدنی، عالم ربانی، مقیم لامکانی،
 مرشد لاثانی، مقبول بارگاہ رحمانی، محرم اسرار سبحانی، واقف اسرار رموز حقانی، مالک دو بین، پیشوائے
 اہل دین، متمکن بمقام یقین، دلیل العارفین، محبوب رب العالمین، سر حلقہ ارباب صدق و یقین،
 عمدۃ السالکین، امام العاشقین، برہان الواصلین، منہاج المتقین، محدث وجد و بیان قبلہ طالبان،
 حضرت خواجہ پیر سید غلام حسین شاہ چشتی صابری رحمۃ اللہ علیہ سادات حیدرآباد دکن کے عظیم روحانی
 چشم و چراغ اور نیر تاباں ہیں۔ اور حیدرآباد دکن میں ہی آپ کی ولادت باسعادت ظہور پذیر
 ہوئی۔ سلسلہ ولایت و علم و عرفان آپ کے گھر میں پشت در پشت نسل در نسل چلا آ رہا ہے۔ گھر کے
 علمی اور روحانی ماحول کی بنا پر آپ جلد ہی ایک کندن بن گئے اور دنیاوی اور دینی علوم مروجہ سے
 فراغت کی سند پا کر خانقاہی نظام سے منسلک ہو گئے۔

آپ کے روئے تاباں پر بچپن سے ہی آثار ولایت نظر آتے تھے۔ آپ کے چہرہ انور کو دیکھنے والا چہرہ پر علم و عرفان کی بارش دیکھ کر دنگ رہ جاتا۔ خداوند کریم نے جس طرح ظاہری حسن کی دولت سے آپ کو نوازا ہوا تھا۔ اسی طرح باطنی حسن سے بھی مالا مال تھے۔

بیعت و خلافت ☆: آپ پیر دستگیر حضرت سید ہاشم حسینی شاہ محمد چشتی صابری حیدرآباد دکنی علیہ الرحمۃ کے دست حق پرست پر شرف بیعت سے مشرف ہوئے بعد ازاں عبادت و ریاضت کی تکمیل اور مدارج سلوک طے کرانے کے بعد آپ کے پیر و مرشد نے آپ کو خرقہ خلافت عطا فرما کر سرفراز و ممتاز فرمایا کہ صاحب ارشاد کیا اور آپ کو اپنا خلیفہ اکبر و اعظم مقرر فرما کر اعزاز بخشا۔

سیرت و کردار ☆: آپ انتہائی درجہ کے نیک متقی صالح عابد و زاہد اور نیک نام تھے۔ تمام زندگی حصول علم کے متلاشی رہے اور نماز پنجگانہ کا خصوصی اہتمام فرماتے حتیٰ کہ حالت یہ تھی کہ آپ نے کبھی تکبیر اولیٰ تک فوت نہ ہونے دی۔ نماز تہجد، اشراق، چاشت، اوایین، تحیۃ الوضو، تحیۃ المسجد کے علاوہ کثرت سے نوافل کا اہتمام فرماتے تھے۔ آدھی رات کے بعد ذکر و جہر حضرت سید میراں شاہ بھیکھ کے انداز کے مطابق کرنا آپ کا معمول تھا دن کے وقت دو گھنٹے طالبین کو تعلیم رشد و ہدایت دیتے بعد ازاں قیلولہ فرماتے بعد نماز ظہر اور ادواز کار سے فارغ ہو کر آنے والے مہمانوں پر توجہ دیتے۔ بعد نماز عصر عقیدت مندان کو خصوصی ہدایات دیتے اور تصوف کے مسائل سمجھاتے غرض کہ دن و رات آپ کا اوڑھنا بچھونا شریعت و طریقت کی تعلیم کا حصول اور طالبان رشد و ہدایت کی رہنمائی آپ کا شعار رہا۔ آپ ہمہ وقت باوجود رہتے کبھی بھی ماسوائے قضائے حاجت کے آپ کا وضو باطل نہ ہوا۔ ہر وقت یاد خدا اور تصور شیخ میں مستغرق رہتے۔ خداوند کریم نے آپ کو ظاہر و باطنی حسن کی دولت سے مالا مال کیا ہوا تھا۔ جس کا اثر یہ ہوا کہ بہت سے غیر مسلم صرف آپ کا روئے تاباں دیکھ نہ صرف مشرف بہ اسلام ہوئے بلکہ آپ کے دست حق پرست پر شرف بیعت سے مشرف ہو کر عابد و زاہد کہلائے۔ سلوک کی تعلیم دینے کا آپ کو اس قدر ملکہ اور خاصہ تھا کہ عام آدمی بھی باآسانی آپ کی بات اور اس سے نکلنے والے مقصد کو سمجھ جاتا اور یہی وجہ تھی آپ کے حلقہ ارادت میں داخل ہونے والے حضرات بہت جلد اپنی منزل اور مقام کو پا لیتے اور خدا رسیدہ ہو جاتے تھے۔

آپ کی تحریر و تقریر میں ایک جادو آنہ تاثیر تھی کہ سننے والے کے دل میں اترتی جاتی اور تحریر کا حال یہ کہ معمولی پڑھا لکھا بھی پڑھنے کے بعد بڑے پڑھے لکھوں سے گفتگو میں آگے نکل جاتا تھا۔ اخلاق محمدی کا عملی نمونہ آپ کی ذات والا صفات تھی ایثار کا جذبہ آپ میں کوٹ کوٹ کر بھرا ہوا تھا۔ دروازے پر آنے والے سائل کو کبھی نہ جھڑکا اور مانگنے والے کو اس کی ضرورت سے زیادہ دیا کرتے تھے۔ سخاوت کا عالم یہ تھا کہ خانقاہ شریف کے دروازے ہر شخص کے لئے کھلے تھے۔ دن ہو یا رات آپ کا لنگر جاری رہتا تھا۔ آنے والے مہمان سے آپ سب سے پہلا جو سوال کرتے تھے وہ لنگر کا ہوتا اور فرماتے کہ فقیر کے دروازے سے لنگر کھائے بغیر نہیں جانا چاہیے۔ آپ کی گفتگو میں اس قدر حلیمی اور نرمی تھی آنے والا جب کوئی تکلیف بیان کرتا یا اپنا کوئی مسئلہ پیش کرتا تو آپ اس کی بات کو پوری توجہ سے سنتے۔ ابھی آپ اس کو پورا جواب بھی نہ دے پاتے تھے کہ آنے والا اس طرح محسوس کرتا کہ میرا مسئلہ اور مشکل حل ہو چکی ہے۔ آپ کے پاس تمام مکاتب فکر اور دیگر مذاہب کے لوگ بھی آ کر فیض یاب ہوتے تھے۔ آپ کا معمول تھا کہ سال بھر میں ایک مرتبہ اپنے عقیدت مندان اور بزرگان کے ہاں عرس یا میلاد شریف کی محافل میں ضرور تشریف لے جاتے تھے۔ حیدرآباد دکن میں ہونے والی روحانی تقریبات کے علاوہ بالخصوص میرٹھ میں حضرت سید مظہر علی شاہ چشتی صابری علیہ الرحمۃ، حضرت صوفی اللہ دیا شاہ صابری علیہ الرحمۃ اور حضرت صابر بخش علیہ الرحمۃ کے آستانہ عالیہ دریا گنج نزد دہلی شہر کے علاوہ انبالہ مظفرنگر اور مشرقی پنجاب کی طرف ضرور تشریف لے جاتے اور اس دوران اپنے بزرگان کے علاوہ دیگر اولیاء اللہ کے مزارات کی زیارت کرتے ان کے عرس کی محافل میں شریک ہوتے اور اپنے عقیدت مندان کی تعلیم و تربیت پر خصوصی توجہ فرماتے اور پوری پوری رات ان کو ذکر جہر کا طریقہ بتاتے۔ آپ کے زمانے کے صوفیاء اپنے مریدین کو تربیت کے لئے آپ کی خدمت میں روانہ کرتے وہ اس لئے کہ آپ کا انداز تربیت انتہائی آسان اور عام فہم ہونے کے علاوہ اخلاق و عرفان سے مزین ہوتا تھا۔ آپ نے پوری زندگی کسی کا دل نہ دکھایا اور نہ ہی کسی کا مال اپنے اوپر روا سمجھا اگر کوئی عقیدت مند آپ کو نذر کے طور پر کچھ دیتا تو آپ اسے واپس لوٹا دیتے اور فرماتے اس پیسے سے کچھ سامان خرید کر اپنے بچوں کو میری طرف سے دے دینا۔ مجھ سے زیادہ ان کا حق تم پر ہے۔ آپ اکثر فرماتے تھے کہ مرید کا پیسہ پیر پر اس وقت تک حرام ہے جب تک وہ

ایک کے بدلے دس دلوانے کی طاقت نہ رکھتا ہو۔ آپ فرماتے تھے کہ پیر کا کام مرید سے لینا نہیں بلکہ دینا ہے چونکہ مریدین بیچارے صبح سے شام تک اپنی گزراوقات کے لئے محنت و مزدوری اپنے بال بچوں کے لئے کرتا ہے نہ کہ پیر کے لئے۔ اس لئے شیخ کو چاہیے کہ وہ مرید کے مال پر نظر نہ رکھے بلکہ اس کے حال پر نظر رکھے۔ محفل سماع آپ اس قدر سنتے تھے کہ بے خود ہو جاتے اور اس بے خودی میں قوالوں پر روپوں کی بارش کرتے رہتے۔ اہل دنیا حیران و دنگ رہ جاتے کہ صرف جیب میں ہاتھ جانے کی دیر ہوتی کہ روپوں کے انبار نکلتے رہتے ہیں۔ بعض حضرات آپ کے خرچ اور انداز شاہانہ کو دیکھ یہ محسوس کرتے کہ آپ کے پاس دست غیب ہے۔

حضرت قمر المشائخ کا آپ کو خراج تحسین ☆: راولپنڈی شہر کے عظیم روحانی پیشوا قمر المشائخ پیر طریقت الحاج حافظ قمر الدین چشتی صابری رحمۃ اللہ علیہ متوفی ۱۵-۱۶ ذی الحج ۱۹۹۹ء اکثر اپنی محافل اور مجالس میں آپ حضرت سید غلام حسین شاہ صاحب چشتی صابری رحمۃ اللہ علیہ کا تذکرہ بڑی محبت سے فرمایا کرتے۔ حالت یہ تھی کہ حضرت قمر المشائخ جب آپ کا اسم گرامی زبان پر لاتے تو آبدیدہ ہو جاتے تھے اور فرماتے تھے میں اگر چہ اپنے مرشد حضرت اللہ دیا شاہ علیہ الرحمۃ کا مرید و خلیفہ ہوں مگر تصوف کی تعلیم میں نے حضرت سید غلام حسین شاہ صاحب رحمۃ اللہ علیہ سے ہی حاصل کی ہے۔ حضرت قمر المشائخ فرماتے تھے کہ حضرت کا انداز گفتگو اس قدر پختہ اور علمی ہوتا تھا مگر باوجود اس کے عام آدمی با آسانی بات اور اس کے مقصد کو سمجھ جاتا تھا۔ آپ انتہائی درجہ کے خلیق و شفیق اور مہربان طبیعت کے مالک تصور کئے جاتے ہیں۔ حضرت قمر المشائخ فرماتے ہیں کہ میرٹھ میں جب کبھی آپ اپنے پیر بھائی حضرت اللہ دیا شاہ علیہ الرحمۃ جو کہ میرے پیر و مرشد ہیں کہ پاس تشریف لاتے تو آپ مجھ پر خصوصی شفقت اور توجہ فرماتے اور پھر گرد و نواح میں جہاں کہیں بھی عرس وغیرہ کی محافل میں تشریف لے جاتے تو مجھ کو ہمیشہ اپنے ساتھ رکھتے تھے۔ آپ فرماتے تھے کہ آج کے دور میں حضرت جیسا درویش کوئی نظر ہی نہیں آتا۔

آپ کے خلفائے نامدار ☆: یوں تو آپ کے خلفاء کی تعداد بہت زیادہ ہے مگر راقم الحروف کو ابھی تک جن حضرات کے اسمائے گرامی ملے ہیں وہ درج ذیل ہیں۔ (نمبراً) حضرت خلیفہ

جمیل احمد خان چشتی صابری امر وہوی محلہ بٹوال امر وہہ ضلع مراد آباد یوپی انڈیا۔ (نمبر ۲) خلیفہ وزیر علی چشتی صابری امر وہوی ضلع مراد آباد انڈیا۔ (نمبر ۳) خلیفہ حضرت سید ولی محمد شاہ علیہ الرحمۃ ساکن موضع پوٹھ ضلع میرٹھ۔ (نمبر ۴) حضرت صوفی عبدالحکیم چشتی صابری علیہ الرحمۃ جن کا مزار منڈی فاروق آباد ضلع شیخوپورہ پاکستان میں مرجع خاص و عام ہے۔ (نمبر ۵) خلیفہ حضرت صوفی پیر سید عبدالحق شاہ چشتی صابری علیہ الرحمۃ جن کا مزار گلالی پور شریف چک ۷۲ گ۔ ب فیصل آباد میں مرجع خاص و عام ہے۔ (نمبر ۶) خلیفہ حضرت حافظ فیض محمد چشتی صابری علیہ الرحمۃ المتوفی ۲۴ جون ۲۶ جمادی الثانی ۱۹۷۶ء بروز جمعرات بوقت بعد نماز فجر آپ کی مرقد منورہ مرکزی قبرستان عید گاہ شریف راولپنڈی میں مرجع خاص و عام ہے۔ جو کہ فقیر راقم الحروف کے والد گرامی ہیں اور آپ کا سالانہ عرس مبارک آپ کی یاد میں قائم کردہ جامعہ اسلامیہ فیض القرآن رجسٹرڈ آستانہ عالیہ گلستان غریب نواز موہڑہ چھپر چکری روڈ راولپنڈی میں ہر سال ۳ یا ۴ جولائی کو منایا جاتا ہے۔ ملک بھر سے جید علمائے کرام اور مشائخ عظام اور لاتعداد عقیدتمندان شرکت کرتے ہیں۔ تمام رات محفل سماع ہوتی اور لنگر عام بھی ہوتا ہے۔

آپ کی علمی یادگاریں ☆: آپ ایک بہترین عارفانہ کلام کے شاعر بھی تھے کافی تعداد میں آپ کی مناقبات قبلہ والد گرامی کے ورثہ سے قلمی مخطوطے فقیر راقم الحروف کے پاس موجود ہیں جن میں چند ایک مناقبات اور غزلیں مضمون کے آخر میں عوام و خواص کے استفادہ کے لئے پیش کی جاری ہیں۔ اس کے علاوہ آپ نے اپنے چچا مرشد اور پیر بھائی حضرت خواجہ سید مظہر علی شاہ احمد آبادی ثمہ میرٹھی علیہ الرحمۃ کے نام سے منسوب کر کے ایک کتاب تذکرۃ العارفین فی حیات مظہریہ اور اس کے علاوہ دوسری کتاب اخلاق صابری فی عرفان باری جو کہ تصوف کی تعلیم پر ہے اور اس میں پہلے سوال پھر جواب کے انداز میں لکھی ہے یہ کتاب فقیر راقم الحروف کے پاس لائبریری میں موجود ہے۔ جس میں سے چند ایک سوال و جواب عوام و خواص کے لئے پیش خدمت ہیں۔

سوال نمبر ۱ ☆: کسی نے آپ سے سوال کیا کہ حضرت خدا سے کیا مانگنا چاہیے تو آپ نے جواب میں فرمایا کہ خدا سے خدا کو مانگنا چاہیے اور خیریت و عافیت دونوں جہاں کی۔ پھر آپ نے درج ذیل شعر پڑھا:

خواہم از تو خوبی ہر دوسرا وز تو خواہم از ترا اے رہنما

چاہتا ہوں تجھ سے یارب خوبی دو جہان کی۔ اور تجھ سے تجھ کو چاہتا ہوں۔ اے خدا۔ اے رہنما۔

سوال نمبر ۲ ☆: کسی نے آپ سے پوچھا کہ سلوک کیا ہے؟ تو آپ نے جواب میں فرمایا کہ سلوک یہ ہے کہ: احکام الہی کا بجالانا۔ اور بندگان خدا پر شفقت کرنا۔ پھر آپ نے یہ شعر پڑھا:

ساکان حق در اسراو یک زماں غافل نیند از جستجو

ترجمہ ☆: ساکان راہ اس کے حکم میں ایک لحظہ بھی غافل نہیں ہیں جستجو سے۔

سوال نمبر ۳ ☆: کسی نے آپ سے سوال کیا حضرت زندگی کیونکر بسر کرنی چاہیے۔ تو آپ نے جواب میں ارشاد فرمایا: کہ زندگی خوشی اور کم آزاری کے ساتھ۔ پھر آپ نے حسب ذیل شعر پڑھا:

باید چو برق خندہ زنان زیست در جہاں نہ ہچوا بر برسر دنیا گریستن

ترجمہ ☆: چاہیے کہ مثل بجلی کے ہستی ہووے جینا جہان میں۔ نہ کہ ابر کی مانند دنیا میں روتے رہتا۔

سوال نمبر ۴ ☆: کسی شخص نے آپ سے پوچھا کہ حضرت عمر کو کس شغل میں صرف کرنا چاہیے۔ تو جواب میں ارشاد فرمایا کہ اپنی زندگی کو علم کے حصول اور اس پر عمل کرنے میں صرف کرنا چاہیے پھر آپ نے اس مقام پر شعر پڑھا:

میا موز جر علم گر عا قلی کہ معلم بودن بود غافل

ترجمہ ☆: مت سیکھ سوائے علم کے اگر عقلمند ہے تو۔ کہ بے علم رہنا غفلت میں رہنا ہے۔

سوال نمبر ۵ ☆: پھر اسی شخص نے دوبارہ سوال کیا حضرت علم حاصل کرنے سے کیا نتیجہ ملتا ہے؟ تو آپ نے بڑا ہی خوبصورت جواب عنایت فرمایا: کہ علم کو حاصل کرنے والا اگر چھوٹا ہو تو بڑا اور بزرگ بن جاتا ہے۔ اور اگر فقیر ہے تو تو نگر بن جاتا ہے۔ پھر آپ نے حسب ذیل شعر پڑھا:

قیمت علم ہم چو زر باشد چونکہ شد کہنہ تازہ تر باشد

ترجمہ ☆: علم کی قیمت مانند زر کے ہے جبکہ کہنہ ہوے زیادہ ہوئے تازہ ہوئے۔

سوال نمبر ۶ ☆: آپ کی خدمت میں کسی نے سوال کیا کہ سیدھا راستہ کیونکر معلوم ہووے۔ تو

آپ نے جواباً ارشاد فرمایا کہ سیدھا راستہ علم کی روشنائی سے حاصل ہوتا ہے۔ اور پھر یہ شعر پڑھا:
چو شمع از پیئے علم باید گداخت کے بے علم نتواں خدا را شناخت

ترجمہ ☆: مانند شمع کے علم کیلئے گلنا چاہیے۔ کیونکہ بغیر علم کے آدمی خدا کو نہیں پہچان سکتا۔

سوال نمبر ۷ ☆: ایک شخص نے آپ کی خدمت میں حاضر ہو کر سوال کیا حضرت یہ فرمائیے کہ دنیا کس کو کہتے ہیں؟ تو آپ نے جواب میں ارشاد فرمایا کہ جو شے آخرت میں کام نہ آوے اس کو دنیا کہتے ہیں۔ پھر آپ نے درج ذیل شعر مناسب حال پڑھا:

چست دنیا از خدا غافل بدن نے قماش نقرہ و فرزند وزن

ترجمہ ☆: دنیا کیا ہے؟ خدا سے غافل ہونا۔ چاندی سونا مال و دولت بیوی بچے کیا یہ دنیا نہیں ہے۔

سوال نمبر ۸ ☆: کسی نے آپ کی خدمت میں عرض کیا حضور یہ فرمائیے کہ سلوک کے راستہ کے لئے روشنائی کیا ہے؟ آپ نے جواب میں ارشاد فرمایا کہ مغلوبی نفس، یعنی نفس کو عاجز کرنا۔ پھر آپ نے درج ذیل شعر پڑھا:

ہر کہ نفس خویش را مغلوب کرد آتش دوزخ بروگر دید سرد

ترجمہ ☆: جس نے اپنے نفس کو قابو کیا، عاجز کیا۔ دوزخ کی آگ اس پر سرد ہو جائے گی۔

سوال نمبر ۹ ☆: کسی نے آپ سے پوچھا کہ نفس کس تدبیر سے عاجز ہوتا ہے؟ تو آپ نے جواباً ارشاد فرمایا کہ نفس کو مغلوب کرنے کا بہتر طریقہ یہ ہے کہ اس کی مخالفت کی جائے۔ پھر آپ نے حسب ذیل شعر پڑھا:

مراد ہر کہ بر آری مطیع امر شود خلاف نفس کہ فرماں چویافت بیزارست

ترجمہ ☆: مراد جس کی تو پوری کرے گا وہ تیرے تابع اور فرمانبردار رہے گا۔ بخلاف نفس کہ جب نفس کی مراد پوری ہوتی ہے تو یہ سرکشی کرتا ہے۔ لہذا اس کی مراد پوری نہیں کرنی چاہیے۔

سوال نمبر ۱۰ ☆: ایک شخص نے سوال کیا حضرت عزت کس چیز سے زیادہ ہوتی ہے؟ تو آپ نے جواب میں فرمایا کم بولنے سے۔ اس کے بعد آپ نے حضرت شیخ سعدی علیہ الرحمۃ کا درج ذیل شعر پڑھا:

بہ پیرے رسیدم در اقصائے یونان بدو گفتم اے آنکہ با عقل و ہوشی

ترجمہ ☆: میں ایک بزرگ کے پاس ملک یونان میں گیا۔ ان سے میں نے پوچھا کہ آپ صاحب عقل و ہوش ہیں۔ آدمی کے لئے بہر حال میں کون سی بات بہتر ہے جو اختیار کرے تو فرمایا اگر سچ پوچھتا ہے تو خاموشی ہے۔ خاموشی یعنی خاموشی اختیار کرنا چاہیے۔

سوال نمبر ۱۱ ☆: کسی شخص نے آپ سے سوال کیا کہ نیکی سب سے زیادہ کس کے ساتھ کرنا چاہیے؟ آپ نے ارشاد فرمایا کہ ماں اور باپ کے حق میں۔ یعنی سب سے زیادہ نیکی ماں باپ کے ساتھ کرنا بہتر ہے۔ اس کے بعد آپ نے درج ذیل شعر پڑھا اور فرمایا:

جنت برضائے مادر اُنست حقاً کہ رضائے مادر اُنست

ترجمہ ☆: جنت ماں باپ کی رضامندی سے ملتی ہے۔ قسم اللہ کی ہماری رضامندی بھی اسی میں ہے۔

آپ کی تبلیغی خدمات ☆ آپ کا زندگی بھر کا معمول تھا کہ سال بھر میں صرف دو ماہ اپنے گھر

حیدرآباد کن میں قیام فرماتے اور بقایا سال کے ۱۰ ماہ تبلیغی دروے پر رہتے حیدرآباد کنی سے پورب، مدراس، کچھوچھ شریف، بمبئی، کلکتہ، آگرہ، دہلی، مظفرنگر، سہارنپور، کرنال، پانی پت، میرٹھ، انبالہ، گنگوہ شریف، روپڑ شریف، ٹھیکہ، گہڑام شریف، کلیں شریف، اجیر شریف، مہرولی شریف، جالندھر، پیالہ، امرتسر، لاہور، بہاولپور، بہاولنگر، سمہ سٹہ اور دیگر اضلاع میں آپ نے مریدین کے ہاں خانقاہیں قائم کی ہوئی تھیں۔ ہر جگہ پر قیام فرما کر اس علاقے کے تمام مریدین کو جمع کر کے انکی تربیت فرماتے ہر روز بعد نماز عشاء کچھ دیر تصوف کے مسائل پر گفتگو اور بعد ازاں حلقہ ذکر جہر بعد ازاں کچھ دیر آرام فرمانے کے بعد صبح تہجد کے وقت خود بھی بیدار ہوتے مریدین کو بھی بیدار فرماتے۔ تہجد کے نوافل کی ادائیگی کے بعد صبح حلقہ ذکر جہر بعد ازاں اوراد و وظائف کا معمول پورا فرماتے نماز فجر کی ادائیگی بعد پھر اوراد و وظائف پورے فرماتے نماز اشراق ادا فرما کر ناشتہ اور پھر مریدین و عقیدتمندان کا دکھ درد سنتے دم درود اور تعویذات کا سلسلہ شروع ہو جاتا آپ کی تمام عمر مخلوق خدا کی خدمت میں صرف ہوئی نہ کوئی جائیداد نہ بینک بیلنس نہ کار کوٹھی، بنگلہ تمام مردل میں ایک ہی خواہش تھی کہ

داخل سلسلہ ہونے والے حضرات تعلیم سے محروم نہ رہ جائیں اور ہر علاقہ میں سال میں صرف ایک ہی بار جاتے اور وہاں کے تمام مریدین کو جمع کر کے چند روز تک ان کی تربیت فرماتے رہنا یہ آپ کے نہ صرف معمول میں شامل تھا بلکہ یہ زندگی بھر کا مشغلہ تھا اور اسی دورے کے دوران مریدین کے ہاں اپنے پیشواؤں کے عرسوں کی تاریخوں کا تعین تھا تمام عرس مبارک اپنی اپنی تاریخوں پر اپنی اپنی جگہ انعقاد پذیر ہوتے۔ اسی دوران آپ اس دورے میں اپنے پیران عظام کے علاوہ دیگر مشائخ کبار کے مزارات پر بھی حاضری دیتے اور وہاں قیام فرماتے۔

کشف کرامات ☆: آپ نے اپنے مرید خاص حضرت خواجہ صوفی شاہ عبدالحکیم چشتی

صابری رحمۃ اللہ علیہ کو اپنے وصال سے قبل ہی فرمادیا تھا کہ تمہارے ہاں میرے وصال کے بعد اللہ کریم کے فضل و کرم سے فرزند پیدا ہوگا جو کہ تمہاری جلائی ہوئی شمع کو روشن کریگا۔ چنانچہ آپ کے وصال کے ٹھیک ۴۵ روز بعد صوفی عبدالحکیم صابری صاحب کو اللہ تعالیٰ نے فرزند عطا فرمایا جس کا نام بھی آپ نے خود ہی غلام فرید تجویز فرمادیا تھا جو کہ حضرت صوفی عبدالحکیم صابری کے سجادہ نشین بعد از وصال مقرر ہوئے اور سلسلہ عالیہ کی بہت خدمت انجام دی۔ سینکڑوں مریدانکے ہاتھ پر بیعت ہوئے جس سے آپ کی جلائی ہوئی شمع آج بھی روشن ہے۔

کرامت نمبر ۲ ☆: آپ کے ایک مرید کی بیٹی دریا میں ڈوب کر ہلاک ہو گئی جب آپ کو

پتہ چلا تو آپ ان کے گھر گئے اور بچی کو دیکھ کر آپ نے پوچھا کیا ہوا تو سب نے بتایا کہ پانی سے گزرتے ہوئے ڈوب کر مر گئی آپ نے پوچھا کتنی دیر پہلے کا واقعہ ہے تو مریدین نے عرض کیا حضور تقریباً چھ گھنٹے گزر گئے ہیں۔ آپ نے مٹی کا ایک گھڑا منگوایا اور بچی کو اس پر انداز سے لٹایا کہ اس کا بیٹ گھڑے پر ہے اس کے بعد آپ مراقبہ میں چلے گئے تھوڑی دیر کے بعد سب نے دیکھا کہ اس بچی کے جسم میں حرکت پیدا ہو گئی۔ اس کے بعد وارثان نے سیدھا کر کے بٹھایا تو دیکھا کہ بچی زندہ تھی۔

زندگی کا آخری دورہ اور واقعہ عجیب ☆: وصال سے چند ماہ قبل آپ حیدر

آباد کن سے مختلف مقامات پر مریدین کی تعلیم و تربیت کرتے ہوئے ضلع کرنال کے ایک گاؤں میں

اپنے مریدین کے ہاں پہنچے تو آپ کی صحت کافی خراب تھی۔ خرابی صحت کی بنا پر آپ چونکہ دو بیویاں تھیں ان میں سے ایک زوجہ آپ کے ہمراہ تھیں۔ آپ نے اس جگہ قیام فرما کر اپنے مریدین کے ذریعے اپنے ایک خلیفہ حافظ یاسین کو دوسرے گاؤں پیغام بھیج کر بلوایا اور فرمایا کہ میں نے ۱۰ ماہ کے دورے پر جانا ہے۔ طبیعت بھی خراب ہے چاہتا ہوں کہ اس مرتبہ دورے میں تم میرے ساتھ رہو۔ حافظ یاسین نے عرض کیا حضور بہتر ہے جیسے آپ کا حکم۔ اگلے روز حافظ یاسین کے گھر سے کوئی شخص آیا اس نے حافظ یاسین کو ایک خط دیا اس خط میں لکھا ہوا تھا کہ تمہاری بیوی بیمار ہے گھر آ جاؤ۔ حافظ یاسین نے وہ خط آپ کو دیا آپ نے پڑھا تو فرمایا ٹھیک ہے تم جاؤ چونکہ تمہاری بیوی بیمار ہے چونکہ آپ سمجھ گئے تھے کہ حافظ یاسین نے اب جانا ہی ہے رکنا نہیں اس لئے فوراً اجازت دی اور ایک رقعہ تحریر کر کے ایک مرید کے ہاتھ اپنے خلیفہ حضرت صوفی عبدالحکیم کے گاؤں چوں شریف ضلع کرناٹک بھجوا دیا اس میں تحریر تھا کہ بیٹا عبدالحکیم میں نے اپنے ساتھ دورے پر لے جانے کے حافظ یاسین کو بلوایا تھا وہ آیا بھی مگر اس کی بیوی بیماری ہو گئی اور وہ چلا گیا۔ لہذا میں فلاں گاؤں میں ٹھہرا ہوا ہوں تماری روحانی ماں بھی میرے ساتھ ہے۔ طبیعت بھی خراب ہے لہذا تم مجھے آ کر لے جاؤ۔

خادم رقعہ لے کر جب حضرت صوفی عبدالحکیم صاحب کے گاؤں چوں شریف پہنچا تو نماز مغرب کا وقت تھا۔ رقعہ ملتے ہی صوفی عبدالحکیم صاحب فوراً وہاں سے جہاں آپ ٹھہرے ہوئے تھے کیلئے روانہ ہوئے۔ وہ گاؤں تقریباً چار گاؤں دور تھا رات بارہ بجے وہاں پہنچے آپ کے بارے معلوم کیا تو پتہ چلا کہ آپ دوپہر کا کھانا تناول فرما کر فلاں جگہ دوسرے گاؤں میں دعوت پر گئے ہیں۔ چنانچہ صوفی عبدالحکیم صابری صاحب وہاں سے سخت سردی اور بارش میں چلے اس گاؤں میں پہنچے تو پتہ چلا کہ آپ کھانا کھانے کے بعد رات کے قیام کی غرض سے کسی اور جگہ تشریف لے گئے ہیں۔ جناب صوفی عبدالحکیم صاحب نے ان سے ایڈریس معلوم کیا تو انہوں نے کہا کہ رات کا ڈیڑھ بج گیا ہے آپ آرام کریں صبح کو ہم خود چھوڑ آئیں گے مگر انہوں نے ایک نہ مانی برستی بارش میں وہاں سے چلے اور دوسرے گاؤں میں پہنچے تو دیکھا کہ مرشد کامل پہلے ہی دروازہ کھولے انتظار میں کھڑے ہیں اور مرید بامراد کو دیکھتے ہی فرمایا کہ میرا بیٹا آ گیا ہے۔ فوراً گلے لگایا پیار کیا دعائیں دیں اور اپنا بیگ کھولا ایک جوڑا کپڑوں کا نکالا اور فرمایا کہ میرا بیٹا بارش میں بھیگ گیا ہے سردی بھی ہے لہذا اٹھو یہ میرا کپڑوں کا جوڑا پہن لو۔

چنانچہ تعمیل ارشاد کی خاطر کپڑوں کا جوڑا پہن کر فارغ ہوئے تو آپ نے فرمایا کہ بیٹا میں اب تمہارے گاؤں جانا چاہتا ہوں۔ مرید بامراد نے عرض کیا حضور انشاء اللہ صبح بارش رکتے ہی چل دیں گے۔ چنانچہ صبح ہوتے ہی آپ اپنے مرید صادق کے ہمراہ وہاں سے رخصت ہوئے اور جموں شریف صوفی عبدالحکیم کے گاؤں پہنچے تو انکی بیوی نے بڑی محبت کا اظہار کرتے ہوئے طبیعت و صحت کا پوچھا تو فرمایا بیٹی اب مجھے کوئی فکر نہیں میں اپنے گھر آ گیا ہوں۔

دراصل آپ بتانا یہ چاہتے تھے کہ یہی جگہ میرا اصلی گھر ہے کسی کو کیا خبر آپ کیا فرما رہے ہیں دور دور قیام کیا مریدین کی تعداد خوب جمع تھی کہ اچانک آپ نے ایک مرید سے فرمایا کہ میں دس ماہ کے طویل دورے پر تمہیں ساتھ لے جانا چاہتا ہوں کیا خیال ہے میرے ساتھ چلو گے اس نے اپنے گھر کی مجبوریوں کا ذکر کرتے ہوئے معذوری پیش کی آپ نے دوسرے سے پھر تیسرے سے حتیٰ کہ تمام مریدین نے کوئی نہ کوئی بہانا بنا کر معذوری ظاہر کر دی آخر میں سب سے پیچھے بیٹھے ہوئے اپنے مرید خاص و خلیفہ صوفی عبدالحکیم صابری سے فرمایا بیٹا تم دس ماہ کیلئے میرے ساتھ چلو گے۔ تو انہوں نے عرض کیا کہ حضور ضرور چلوں گا میں تیار ہوں۔ آپ نے دوبارہ فرمایا بیٹا گھر کی کوئی مجبوری تو نہیں عرض کی حضور کوئی مجبوری نہیں ہے۔ آپ نے فرمایا ٹھیک ہے تم میرے ساتھ چلو گے۔

ادھر مستورات میں آپ کی اہلیہ محترمہ تشریف فرما تھیں صبح کے وقت روانگی سے پہلے انہوں نے آپ کو بلا کر فرمایا کہ آپ صوفی عبدالحکیم صاحب کو لیکر جا رہے ہیں جبکہ ان کے گھر میں نہ کوئی دوسرا مرد نہ عورت انکی اہلیہ کے ہاں دو ماہ بعد بچے کی ولادت بھی ہونے کو ہے۔ جبکہ گھر کے معاشی حالات بھی ٹھیک نہ ہیں۔ لہذا آپ ان کو اپنے ہمراہ لیکر نہ جائیں تو آپ نے فرمایا تمہیں کیا معلوم خدا کس کام میں راضی ہے میں صوفی عبدالحکیم کو لیکر ضرور جاؤں گا باقی تمام معاملات خدا کے سپرد کرتا ہوں۔ آپ نے حضرت صوفی عبدالحکیم صابری صاحب سے فرمایا کہ گاؤں میں سے کسی گاڑی والے کو بلا لا اسے کہیں کہ حضرت سید بھیکھ شاہ علیہ الرحمۃ کے دربار پر جانا ہے۔

نوٹ ☆: اس زمانے میں بیل گاڑی کو گاڑی کہا جاتا تھا اور دور دراز کا سفر اسی پر کہا جاتا تھا۔ اس حضرت صوفی عبدالحکیم صابری تعمیل ارشاد کی خاطر بیل گاڑی والے کے گھر گئے اس کو پیغام دیا۔ اس

کہا کہ صوفی صاحب مجھے جانے میں کوئی اعتراض نہیں مگر راستے میں ایک برسائی نالہ پڑتا ہے اس میں بارشوں کی وجہ سے کافی پانی آیا ہوا ہے لہذا جب تک پانی اتر نہیں جاتا گاڑی نہیں گزر سکتی۔ صوفی عبدالحکیم صاحب جو اس کا جواب سن کر آپ کی خدمت میں حاضر ہوئے اور عرض کی حضور معاملہ اس طرح ہے کہ پانی کی وجہ سے سفر مشکل ہے آپ نے انکی بات سنی اور چادر تان کر لیٹ گئے اور دو گھنٹے کے بعد اٹھے اور فرمایا صوفی صاحب بیل گاڑی والے سے کہہ دو پانی اتر گیا ہے لہذا اب دیر نہ کرو آ جاؤ وقت بہت تھوڑا ہے۔ صوفی صاحب گئے اور بیل گاڑی والے کو اپنے ہمراہ لے آئے۔ بیل گاڑی آتے ہی آپ اس میں سوار ہوئے اور حضرت صوفی عبدالحکیم صابری کو سوار ہوئے کا حکم دیا جب وہ سوار ہوئے تو گاؤں کے کچھ اور مریدین بھی بیل گاڑی پر سوار ہو گئے۔ غوث العالم حضرت سید محمد سعید المعروف سید میراں شاہ بھیکھ علیہ الرحمۃ کا دربار وہاں سے چند میل کے فاصلے پر تھا آپ جب وہاں پہنچے تو مریدین نے آپ کو بازو سے پکڑ کر نیچے اتارا چونکہ خرابی صحت کی بنا پر آپ کافی کمزور ہو گئے تھے۔ نقاہت کی بنا پر چلنے پھرنے سے بھی معذور تھے۔ مریدین بازو پکڑے ہوئے حضرت میراں شاہ بھیکھ کے دربار کی چوکھٹ تک لے گئے جب چوکھٹ تک آپ پہنچے تو آپ نے فرمایا مجھے چھوڑ دو۔ اس کے بعد آپ حضرت سید میراں شاہ بھیکھ کے دربار شریف کے اندر داخل ہوئے اور بغیر کسی سہارے کے سات چکر لگائے اس کے بعد میراں شاہ بھیکھ کے مزار کے ساتھ چادر تان کر لیٹ گئے۔

کچھ دیر بعد آپ اٹھے اور دربار شریف سے باہر نکلے اور حضرت صوفی عبدالحکیم صابری صاحب سے فرمایا اب جلدی چلو وقت تھوڑا ہے اگر ساتھ والے گاؤں کے کسی مرید کو پتہ چل گیا اور وہ لینے آ گیا تو تمہارے دامن میں کچھ نہ رہے گا۔ لہذا مجھے فوراً اپنے گاؤں چموں شریف لے چلو۔

چنانچہ آپ بیل گاڑی میں سوار ہو کر لیٹ گئے تمام مریدین بمع حضرت صوفی عبدالحکیم کے ہمراہ تھے کہ چموں شریف جا کر جب دیکھا تو آپ کا وصال باکمال ہو چکا تھا۔

وصال باکمال ☆: آپ کا وصال باکمال حضرت سید میراں شاہ علیہ الرحمۃ کے دربار سے واپسی پر چموں شریف ضلع کرناٹک جاتے ہوئے راستے میں مورخہ گیارہ ذالحجہ ۱۳۶۱ھ کو ہوا مزار شریف موضع چموں شریف ضلع کرناٹک میں مرجع خاص و عام ہے۔

تقسیم ہند کے بعد اگرچہ موضع چھوٹے شریف کی آبادی میں صرف ہندو ہی رہتے ہیں مسلمانوں کا ایک بھی گھر موجود نہ ہے۔ مگر باوجود اس کے آپ کے دربار پر ہندو آیکا عرس مبارک کرتے ہیں اور اپنی حاجات کے لئے آپ کے دربار پر حاضری دیکر منہ مانگی مرادیں پاتے ہیں چسکا مشاہدہ حضرت حضرت صوفی عبدالکیم صابری کے فرزند حضرت پیر غلام فرید صابر چشم دید سے کر کے آئے ہیں۔

حضرت مولانا خواجہ غلام ربانی چشتی صابری رحمۃ اللہ علیہ

تعارف ☆: ولی ابن ولی، علامہ ابن علامہ، عالم باعمل فاضل بے بدل، عالم ربانی، مرشد لائٹانی، حضرت خواجہ مولانا غلام ربانی چشتی صابری رحمۃ اللہ علیہ قبلہ اہل تحقیق ہیں۔ آپ کی ولادت باسعادت ۱۳۳۴ھ بمطابق ۱۹۱۸ء کو قصبہ رمداس تحصیل انبالہ ضلع امرتسر میں سلطان المناظرین ولی العصر حضرت علامہ خواجہ محمد نواب الدین چشتی صابری علیہ الرحمۃ کے گھر ہوئی۔ آپ کے والد گرامی پیر و مرشد حضرت سراج الاولیاء قبلہ عالم خواجہ محمد سراج الحق چشتی صابری کی دعا سے خدا نے آپ کو دو فرزند عطا فرمائے اور بفضلہ تعالیٰ دونوں اپنے اپنے زمانے کے نامور عالم اور شیخ طریقت ہوئے ہیں۔

آپ کی ابتدائی تعلیم و تربیت اپنے گھر میں والد گرامی اور علاقے کے بہترین اور فاضل ترین اساتذہ سے ہوئی بعد ازاں علوم دینیہ کی مکمل تکمیل کے لئے آپ دارالعلوم حزب الاحناف لاہور تشریف لائے اور تھوڑے ہی عرصے میں فراغت پا کر سند فضیلت حاصل کر کے بلند مقام پر فائز المرام ہوئے۔ جس زمانے میں آپ تعلیم مکمل کر کے فارغ ہوئے وہ تحریک پاکستان کا زمانہ تھا۔ آپ نے فراغت کے بعد اپنے عظیم والد گرامی کے ہمراہ مختلف سیاسی و مذہبی اجتماعات میں خطاب کرنا شروع کر دیا۔ اور ان سیاسی و ملی سرگرمیوں کے سلسلہ میں آپ نے جالندھر، نکوڈر، لاہور، کھیم کرن، امرتسر، بٹالہ، رمداس حتیٰ کے بمبئی تک سفر کئے اور بڑے بڑے جلسوں سے خطاب فرماتے رہے۔ اس سلسلہ میں اکثر اوقات حضرت مولانا غلام محمد ترنم اور صدر الافاضل مولانا سید محمد نعیم الدین مراد آبادی علیہم الرحمۃ بھی آپ کے ہمراہ ہوئے تھے۔

بیعت و خلافت ☆: آپ اپنے عظیم والد گرامی سلطان المناظرین فاتح قادیان شیخ العصر،

حضرت علامہ خواجہ مولانا محمد نواب الدین چشتی صابری علیہ الرحمۃ کے دست حق پرست پر شرف بیعت سے مشرف ہوئے۔ اور انہی سے تمام سلاسل میں خرقہ خلافت پا کر صاحب ارشاد ہوئے۔

سیرت و کردار ☆: آپ اپنے زمانے کے جید عالم دین اور باعمل و باکردار شخص تھے، تمام عمر شریعت و طریقت کے اصولوں پر سختی سے کار بند رہے۔ نہایت ہی حلیم الطبع اور گم گوا اور حکمت و درگزر سے کام لینے والے تھے۔ مگر خود ار بھی اس قدر کے بڑے سے بڑے آدمی سے کبھی مرعوب نہ ہوئے۔ مریدین کی تربیت میں ید طولیٰ رکھتے تھے۔ آپ کے ساتھ بیٹھنے والا بہت جلد ایک عظیم انسان بن جاتا تھا۔ اخلاق محمدی ﷺ کا عملی نمونہ تھے۔ دوستی کے معاملے میں دھڑے باز اور پختہ ذہن کے مالک تھے۔ آپ ایک جگہ مستقلاً بیٹھ کر کام نہ کر سکے بلکہ طبیعت سیلانی تھی سفر اور دوروں پر زیادہ رہتے۔ مختلف بزرگوں کے مزارات پر چڑھا پڑی اور بزرگان دین کے عرسوں میں شرکت آپ کی طبیعت کا خاصہ تھا۔ سادگی اس قدر کے جس کے گھر جاتے اسے کسی قسم کی کوئی خاص زحمت نہ کرنا پڑتی تھی۔

درحقیقت آپ پر آپ کے والد گرامی و شیخ طریقت کا صحیح رنگ غالب تھا۔ اگر یوں کہہ دیا جائے تو بے جا نہ ہوگا کہ آپ کی شخصیت ایک نادر روزگار اور نمونہ سلف صالحین تھی۔ کبھی علم اور فقر کا زعم اور خمار ذہن پر سوار نہ ہوا۔ ہر ایک کو اپنے سے بہتر تصور کرتے تھے۔ بالخصوص اپنے ہم عصر علمائے کرام کا خصوصی احترام فرماتے۔ جن میں حضرت علامہ غلام مرتضیٰ میکش حضرت غلام محمد ترنم حضرت علامہ نواب الدین جسروا لے حضرت علامہ مولانا شاہ عبدالغنی چشتی صابری علیہم الرحمۃ سے آپ کو خصوصی لگاؤ اور انس تھا۔

خانقاہی نظام کا قیام اور چشت نگر ☆: آپ کے مریدین و عقیدت مندان کا دائرہ لاہور، لیصل آباد، جھنگ، بھائی پھیرو، ملتان، پاکپتن شریف، اور شاہدرہ کے علاوہ ملک کے مختلف حصوں اور بالخصوص ملتان تک پھیلا ہوا ہے۔

آپ کے مریدین کی اسی فیصد تعداد ایسی ہے کہ ذکر و فکر میں ان پر وجدانی کیفیت طاری ہو جاتی ہے جس سے آپ کے مرتبہ ولایت کی بلندی کا پتہ چلتا ہے۔ کہ آپ نے کسی قدر محنت و جانفشانی سے مریدین کی تربیت کر کے انہیں تصوف کی بھٹی میں ڈال کر کندن بنایا اور ان کے سینوں میں عشق و محبت کی شمع کو روشن کیا ہے۔ قیام پاکستان کے بعد آپ ملتان تشریف لے آئے اور آپ کے بڑے بھائی

حضرت حسان العصر عاشق رسول ﷺ خواجہ حافظ محمد مظہر الدین ۱۹۴۸ء میں راولپنڈی تشریف لاکر مستقل سکونت اختیار کر کے راولپنڈی سے جاری ہونے والے ایک قومی اخبار روزنامہ تعمیر سے منسلک ہو گئے۔ اور تادم آخر راولپنڈی میں ہی رہے۔ آپ نے ملتان میں کچھ عرصہ قیام کے بعد اپنی سیلانی طبیعت کے بعد وہاں سے نقل مکانی کی اور بھائی پھیر و تشریف لے آئے۔ طبیعت نہ لگنے اور دیگر وجوہات کی بنا پر دوبارہ ملتان کے قریب خانقاہ قائم کی اور سلسلہ عالیہ کی رشد و ہدایت میں مصروف عمل ہو گئے ابھی تھوڑا ہی عرصہ گزرا تھا کہ ایک دن آپ نے اپنے مریدین و عقیدت مندان سے فرمایا کہ سراج الاولیاء حضرت خواجہ محمد سراج الحق چشتی صابری نے مجھے یہاں سے خانقاہ اٹھانے کا حکم دیا ہے۔ چنانچہ اسی رات کو آپ اُس جگہ سے دو فرلانگ آگے چلے گئے اور ڈیرے ڈال دیئے وہاں خانقاہ قائم کی اور اس جگہ کا نام چشت نگر رکھا۔ یہاں پر ایک وسیع و عریض مسجد اور مہمانوں کے لئے زنانہ و مردانہ کمرے اور لنگر خانہ بنا کر تبلیغ اور رشد و ہدایت کا سلسلہ جاری کیا اور تادم آخر وہیں مستقل خانقاہی نظام سے وابستہ رہے اور وہیں پر آپ کا وصال ہو گیا۔

انداز تبلیغ ☆: حضرت مولانا ابو مظہر علی اصغر چشتی صابری مدظلہ فرماتے ہیں کہ ایک مرتبہ آپ سے ملاقات کی غرض سے رائے ونڈ گیا تو نماز ظہر کی ادائیگی کے بعد آپ مسجد سے باہر نکلے تو ایک نوجوان آپ کے ہمراہ تھا۔ آپ جامع مسجد کی دیوڑھی میں اس نوجوان سے محو گفتگو ہو گئے۔ اور اس سے پوچھا بر خور دار تمہارا نام کیا ہے؟ اس لڑکے نے اپنا نام بتایا آپ نے پوچھا تمہارے والد کیا کرتے ہیں؟ اس نے کہا فوت ہو چکے ہیں۔ والدہ محنت مزدوری کرتی ہیں۔ آپ نے اُس سے پوچھا کیا آپ بھی اُن کا ساتھ دیتے ہیں؟ اُس نے کہا میں سکول میں پڑھتا ہوں فارغ وقت میں گدھوں پر مٹی لاد کر ضرورت مندوں کو پہنچاتا ہوں۔ آپ نے فرمایا والدہ کی خدمت کیا کریں اللہ تعالیٰ راضی ہوگا۔ اس کے بعد فرمایا: عبادت (نماز) کا مقصد یہ ہے کہ بندہ اپنے رب کے سامنے بندہ ہونے کا اظہار کرے۔ خود کو ذلیل و خوار سمجھ کر اس کے آگے جھکا دے۔ اللہ تعالیٰ نے انسان کے سارے جسم کو بنا کر سر کو بدن کا سردار بنا دیا ہے اور یہ اس کے سوا کسی کے سامنے نہیں جھکتا۔ انسان اپنے بدن کے افضل حصے کو رب کریم کے سامنے خاک پر رکھ کر اپنا بندہ ہونا ظاہر کرتا ہے۔ اور اگر ماتھے پر

کیڑا ہو اور ماتھا زمین پر نہ لگے تو مقصد بندگی فوت ہو جاتا ہے۔ اس لئے ماتھے کو ننگا رکھنا چاہیے۔ اصل میں مسئلہ صرف یہ تھا کہ اس نوجوان کا نماز کے دوران ماتھا ڈھکا ہوا تھا۔ صرف اس کو یہ مسئلہ سمجھانے کے لئے آدھ گھنٹے کا وقت صرف کیا۔ حق ہے کہ ایسے ہی لوگ تبلیغ کا صحیح حق ادا کرتے ہیں۔

وصال باکمال ☆: وصال باکمال سے قبل آپ ۵ محرم الحرام کو حضرت بابا فرید الدین مسعود گنج شکر رضی اللہ تعالیٰ عنہ کے عرس مبارک میں شمولیت کے لئے پاکستان شریف تشریف لے گئے عرس سے فارغ ہو کر ملتان تشریف لے آئے۔ ۲۰ محرم الحرام ۱۴۰۹ھ بمطابق ۳ ستمبر بروز ہفتہ ۱۹۸۸ء کو لوہاری دروازے کی رہائش گاہ پر آپ کا وصال باکمال ہوا۔ مورخہ ۲۱ محرم ۶ ستمبر بروز اتوار حضرت شاہ رکن عالم ملتانی کے دربار سے ملحقہ گراؤنڈ میں آپ کی نماز جنازہ ادا کی گئی۔ مزار پُر انوار ملتان میں نوکسی کے قریب چک نمبر ۲۲ چشت نگر میں مرجع خاص دعاء ہے۔

حضرت خواجہ پیر غلام فرید صابری چشتی رحمۃ اللہ علیہ

تعارف ☆: عاشق ذات الہ، فنا فی الرسول والمرشد، عارف ربانی، مرد حقیقت آگاہ، ولی العصر، شیخ یگانہ حضرت خواجہ پیر غلام فرید صابری چشتی رحیمی رحمۃ اللہ علیہ المعروف بابا سائیں خواجہ نگر حسن ابدال کے علمی و روحانی مرکز میں حضرت امام الاولیاء برہان شریعت خواجہ معین الدین غوری سخی صابردین حسن ثانی رحم الدین صابری چشتی علیہ الرحمۃ کے گھر 1930ء کو بہر کی شریف نزدواہ میں پیدا ہوئے۔ آپ نے آنکھ کھولی تو گھر کا ماحول علم و عرفان کا گہوارہ بنا ہوا تھا۔ اس ماحول میں آپ کی پرورش ہوئی۔ آپ کا بچپن عام بچوں سے مختلف تھا۔ آپ نے کبھی زمانہ طفولیت میں بھی دنیاوی الائش و معاملات کو نہ چھوا، بچپن سے ہی یاد خدا میں مستغرق اور اپنے اسلاف کی طریقت کے اصولوں پر کار بند رہے۔ آپ کے والدین کی خصوصی تربیت اور توجہ نے آپ کو کنڈن بنا دیا تھا۔ آپ نے ظاہری و باطنی علوم کے حصول کے لئے شب و روز محنت شاقہ سے کام لیتے ہوئے جلد ہی تکمیل حاصل کر لی اور خانقاہی نظام سے منسلک ہو گئے۔

ولادت مبارکہ سے پہلے کا واقعہ ☆: سائیں حمید کی والدہ جن کا تعلق بڑے سرکار

حضرت خواجہ رحم الدین چشتی صابری علیہ الرحمۃ کے گاؤں ببر کی شریف سے ہے فرماتی ہیں کہ جس وقت آپ اپنی والدہ ماجدہ کے شکم مبارک میں تھے تو رات کو جہاں آپ کی والدہ ماجدہ آرام کر رہی ہوتیں تھیں۔ اکثر رات کو آپ مائی صاحبہ کی چار پائی پر آسمان سے ایک نورانی روشنی پڑ رہی ہوتی تھی۔

بیعت و خلافت ☆: آپ سلسلہ طریقت میں اپنے والد بزرگوار حضرت خواجہ غلام معین الدین

غوری سخی صابر دین حسن ثانی خواجہ رحم الدین صابری چشتی علیہ الرحمۃ کے دست حق پرست پر شرف بیعت سے مشرف ہوئے اور انہی سے خرقہ خلافت پا کر مسند ارشاد پر فائز ہوئے۔

سیرت و کردار ☆: آپ انتہائی سادہ طبیعت، بلند اخلاق، ملنسار بامروت وضع دار،

عبادت گزار، پیکر علم و عرفان، متقی و پرہیزگار شخص تھے۔

آپ میں سخاوت کوٹ کوٹ کر بھری ہوئی تھی۔ تمام زندگی دنیا کو اپنے قریب نہ بھٹکنے دیا بلکہ آپ کی خدمت میں مریدین جو نذرانہ وغیرہ پیش کرتے۔ آپ فوراً اسے لنگر پر اور مہمان نوازی پر خرچ کر دیتے اور باقی ماندہ تمام رقم فقراء میں تقسیم فرما دیا کرتے تھے۔ آپ کی زندگی کو دیکھ کر قرون اولیٰ کی یاد تازہ ہو جاتی تھی کسی بڑے سے بڑے شخص کو بھی کبھی خاطر میں نہ لاتے تھے۔ دنیا اور اہل دنیا سے بالکل الگ تھلگ آپ کی زندگی کا شعار رہا ہے۔

آپ کے در دولت پر حاضری دینے والے اکثر علماء اور مشائخ صوفیاء آپ کے اس قدر گرویدہ تھے کہ ہر ملاقات کے بعد دوسری ملاقات کی خواہش و آرزو باقی رکھتے تھے۔ آپ اخلاق محمد صلی اللہ علیہ والہ وسلم کا عملی نمونہ تھے۔ آنے والے حضرات سے اس اخلاق سے پیش آتے کہ ہر آنے والا یہ سمجھتا تھا کہ حضور بابا سائیں جتنا پیار مجھ سے کرتے ہیں اتنا کسی اور سے نہیں کرتے۔ سیرت و کردار قول و فعل میں آپ کا ظاہر و باطن ایک تھا۔ علم اور اہل علم سے آپ خصوصی لگاؤ رکھتے تھے۔ مجاہدہ مشقت تقویٰ اور پرہیزگاری میں آپ یگانہ روزگار تھے۔ تمام عمر پائے استقلال میں جنبش نہ آنے دی آپ کی ذات صبر و رضا کا مجسمہ تھی۔ آپ کی آنکھیں انتہائی خوبصورت و مدبھری اور پُر جلال تھیں۔ بڑے سے بڑا شخص

بھی ایک لمحہ کے لئے آپ کی آنکھ سے آنکھ نہیں ملا سکتا تھا۔ آپ نے تمام عمر سادہ لباس زیب تن کیا۔ سر پر جو گیا (صابری رنگ) یا نسواری (چشتی) رنگ کی دستار عمامہ شریف باندھتے تھے۔ آپ کے پاس بیٹھنے والا کوئی شخص ثابت نہیں کر سکتا کہ آپ نے کبھی بھی کسی قسم کی کوئی گھڑی یا انگٹھی گلینہ وغیرہ پہنا ہو۔ آپ متوکل و صابر و شاکر شخصیت کے مالک تھے اکثر مریدین کو فرماتے کہ زندگی میں جو کچھ اچھا یا برا ہے من جانب اللہ ہے لہذا انسان کو ہر حال میں صابر و شاکر رہنا چاہیے۔

آپ ہمیشہ سادہ اور عام غذا کھاتے۔ سادہ لباس پہنتے۔ اپنے لئے کبھی بھی مسند وغیرہ کو پسند نہیں کرتے تھے۔ کبھی کوئی مرید آپ کے پاؤں وغیرہ دبانے کی کوشش کرتا تو آپ ناراضگی کا اظہار فرماتے۔ تمہار ہنا زیادہ پسند کرتے تھے۔ بھیڑ بھاڑ اور رش سے آپ کو الجھن ہوتی تھی۔

آپ کا علمی تبحر ☆: آپ نے طریقہ مروجہ کے تحت کسی دینی مدرسہ میں داخلہ اگرچہ نہ لیا اور نہ ہی وہاں سے کوئی اکتساب فیض کیا مگر باوجود اس کے آپ علم ظاہری و باطنی پر اس قدر استعداد رکھتے تھے کہ بڑے بڑے جید علمائے کرام مشائخ عظام مذہبی دانشور آپ کے علمی نکات سن کر دنگ رہ جاتے۔ بڑی بڑی دور سے لوگ شریعت و طریقت و تصوف کے مسائل کے حل کے لئے آپ کی خدمت میں حاضری دیکر کامیاب و بامراد واپس لوٹتے تھے۔ اور جانے والوں سے پوچھتے تھے کہ آپ کے سوال کا جواب مل گیا ہے کیا تمہارے دل کو تسلی ہوگئی ہے اگر کوئی سقم باقی رہ گیا ہے تو بتا دو پھر سے بیان کیئے دیتا ہوں تاکہ تشفی ہو جائے۔

نوٹ ☆: بین الاقوامی شہرت یافتہ قوال عزیز میاں مرحوم کے ساتھ آپ کا خصوصی اور گہرا تعلق تھا وہ اکثر فارغ اوقات میں آپ کے پاس تشریف لاتے اور تصوف کے پیچیدہ مسائل چھیڑ کر خوب مزے لیتے اور بڑی بڑی الجھی ہوئی گتھیاں سلجھا کر واپس جاتے تھے۔ آپ بذات خود کبھی کبھی فرمایا کرتے تھے کہ ہم نے تقریباً تین ہزار کتابیں پڑھی ہیں تصوف میں آپ کا مطالعہ بہت وسیع تھا مگر اہل بصیرت جانتے ہیں کہ ظاہری علم کے علاوہ آپ کے پاس باطنی علم کا ایک ٹھاٹھیں مارتا ہوا سمندر تھا اور آپ ہر وقت اس میں غوطہ زن رہتے تھے۔

آپ کا توکل ☆: دربار عالیہ خواجہ نگر شریف کے موجودہ سجادہ نشین اور آپ کے بڑے

صاحبزادے پیر طریقت الحاج صاحبزادہ علاؤ الدین چشتی صابری مدظلہ العالی فرماتے ہیں کہ میں نے اپنی زندگی میں آپ حضرت بابا سائیں جیسا متوکل شخص نہیں دیکھا۔

اکثر آپ بذات خود توکل کے بارے میں فرماتے تھے کہ بڑے سرکار علیہ الرحمۃ کے زمانے میں کبھی لانگری آ کر عرض کرتا حضور آج لانگر کے لئے راشن نہیں ہے تو بڑے سرکار فرماتے کہ بابا لانگری برتن لئے کر کے رکھ دو۔ رب کو منظور ہوا تو سیدھے فرما دیگا۔ اور اہل دنیا نے دیکھا کہ برتن اکثر دست غیب سے سیدھے ہوتے رہے اور قیامت تک ہوتے رہیں گے۔

اسی طرح آپ کے دور میں بھی کبھی اگر ایسا ہوتا تو فرماتے فکر کی کوئی بات نہیں جس کا لانگر ہے وہ جانے آپ انتظام کر دے گا اور خدا کے فضل و کرم سے انتظام ہوتا رہا اور فقیر کا لانگر چلتا رہا۔ حضرت صاحبزادہ الحاج علاؤ الدین صابری مدظلہ فرماتے ہیں کہ میں نے خود توکل حضور بابا سائیں سے سیکھا ہے۔

آپ کی تعلیمات ☆: آپ اپنے پاس آنے والوں سے فرماتے بیٹا فقر نفس کی مخالفت کا

نام ہے اور درویشی خلاف نفس کو کہتے ہیں۔ اور خلاف نفس کا مطلب یہ ہے کہ جو کچھ نفس کہے اس کے خلاف کام کیا جاوے اس کے ساتھ موافقت ہرگز نہیں کرنی چاہیے۔ ایک قدم نفس پر دوسرا یار کی گلی میں ہونا چاہیے۔ (نمبر ۲) آپ فرماتے کہ سیوہ بن میوہ نہیں ولی اللہ اور فقیر کی سیوہ اور خدمت میں سب کچھ پوشیدہ ہے۔ (نمبر ۳) آپ فرماتے ہیں کہ ہمیشہ رب کی ذات کا کرم تلاش کرو۔ (نمبر ۴) آپ فرماتے ہیں کہ مخلوق خدا کی خدمت کو اپنا شعار بناؤ اور اس سے محبت کرو۔

سلسلہ عالیہ کے لئے آپ کی خدمات ☆: امام العارفین خواجہ غلام معین الدین غوری

سخی صابر دین حسن ثانی حضرت خواجہ رحم الدین چشتی صابری المعروف بڑے سرکار علیہ الرحمۃ کی زندگی بھر کی علمی و دینی خدمات اور ان کے ظاہری و باطنی علم اور ان کی تعلیمات آپ حضرت بابا سائیں کے ذریعے ہی آج زندہ تابندہ ہیں آپ نے ہی اپنی شبانہ روز کی جدوجہد سے یہ تمام معاملات بڑے سرکار کے اور اپنے مریدین و عقیدت مندان اور رہتیلدینیا تک کے لئے فراہم کی ہیں۔ آپ تقریباً 28 برس تک بڑے

سرکار کے دربار خواجہ نگر شریف کی خدمت کا فریضہ سرانجام دیتے رہے۔ ہر روز صبح نماز فجر سے پہلے دربار شریف کھولتے اور شام کو خواجگان چشت کے طریقہ کے مطابق چراغی پیش کرتے۔ صحن دربار میں اپنے ہاتھ سے جھاڑو دینا ہر مہینے گیارہویں شریف کا ختم شریف ہر جمعرات مریدین کی تعلیم و تربیت اور سالانہ عرس مبارک کے فرائض آپ نے بڑی خندہ پیشانی اور اچھے طریقے سے ادا کئے۔

آپ کے ہم عصر صوفیا علماء ☆: یوں تو علمائے کرام مشائخ عظام کا ایک بہت بڑا حلقہ آپ کا گرویدہ اور ہم عصر تھا مگر چند نام تبرکاً عرض خدمت ہیں جن میں قمر المشائخ الحاج حافظ قمر الدین چشتی صابری علیہ الرحمہ متوفی 1999ء جن کا مزار موہڑہ چھپر چکری روڈ راولپنڈی میں ہے وہ عرصہ 25 برس تک ہر سال باقاعدگی سے دربار خواجہ نگر شریف میں عرس مبارک میں شرکت فرماتے اس موقع پر وہ آپ سے بھی ملاقات کرتے۔ آپ بھی حضرت قمر المشائخ سے بہت پیار کرتے۔ کبھی اپنے مرید مرزا انوار بیگ کی دعوت پر یا کسی خصوصی کام کی غرض سے ان کے گھر راولپنڈی تشریف لاتے تو آپ حضرت قمر المشائخ سے ضرور ملاقات فرماتے تھے۔ (نمبر ۲)۔ سلسلہ وارثی کے عظیم احرام پوش درویش عاشق رسول حضرت صوفی محمد ہلال وارثی علیہ الرحمہ متوفی ۱۳۔ اگست ۱۹۸۰ء راولپنڈی۔ (نمبر ۳) بین الاقوامی شہرت یافتہ قوال اور صوفی منش درویش جناب عزیز میاں مرحوم چشتی نظامی متوفی 2000ء راولپنڈی مزار شریف ملتان میں واقع ہے۔ (نمبر ۴) حضرت بڑے سرکار کے خلیفہ مجاز عارف کامل حضرت بابا سید جمال الدین المعروف بابا غریب شاہ چشتی صابری رحیمی علیہ الرحمہ متوفی ۲۰۰۱ء مزار پر انوار کلیر شریف انڈیا بھارت۔ (نمبر ۵) حضرت بابا متوالی شاہ چشتی صابری علیہ الرحمہ جو کہ بڑے سرکار کے خلیفہ مجاز اور عظیم روحانی پیشوا ہوئے جن کا مزار پر انوار کلیر شریف انڈیا میں واقع ہے۔ (نمبر ۶) سائیں اکبر المعروف بہشتی بابا چشتی صابری علیہ الرحمہ بھی بڑے سرکار کے خلیفہ مجاز اور لاڈلے مرید تھے۔ ان کا مزار شریف کاشال پشاور میں ہے۔ (نمبر ۷) حضرت پیر سید منور شاہ چشتی صابری علیہ الرحمہ آپ بھی بڑے سرکار کے خلیفہ مجاز اور اپنے وقت کے عظیم شیخ طریقت ہوئے۔ مزار پر انوار اسلام آباد میں ہے

(نمبر ۸) حضرت سید مقصود حسین شاہ صاحب قلندری

حال مقیم اردو بازار راولپنڈی۔ (نمبر ۱) فقیر راقم الحروف کا بھی آپ کے ساتھ ۱۹۷۲ء سے تعارف اور تعلق واسطہ رہا ہے کے علاوہ حسن ابدال واہ کینٹ واہ گاؤں گردونواح کے علمائے کرام جن میں شیخ القرآن علامہ عبدالغفور ہزاروی علیہ الرحمۃ آف چیمہ پنڈ حال مزار شریف وزیر آباد، علامہ مفتی غلام محبوب سبحانی حسن ابدال، مولانا عبدالغفور صاحب حسن ابدال مدرسہ فیض القرآن علامہ قاری عبدالرحمن چشتی حال مقیم وخطیب بیرون ملک۔

اسی طرح آپ کے مریدین کی بھی ایک بہت بڑی جماعت ہے زیادہ تر آپ کے مرید حسن ابدال، واہ کینٹ ٹیکسلا، پشاور، مردان، راولپنڈی، چیچہ وطنی، گوجرانوالہ، کراچی، فیصل آباد، انک کے علاوہ بیرون ملک کینیڈا، امریکہ، فرانس، دبئی، سعودی عرب میں بھی موجود ہیں جو کہ ہر سال ۲۱-۲۲-۲۳ محرم الحرام کو بڑے سرکار کے عرس مبارک میں شرکت کے لئے بڑی عقیدت سے حاضری دیتے ہیں۔

زیارات مقامات مقدسہ ☆: یوں تو آپ نے اپنے عقیدت مندوں کی دعوت پر لاتعداد سفر کئے حالانکہ معمول تھا کہ درگاہ خواجہ نگر شریف سے بمشکل نکلتے تھے۔ اور فرماتے تھے کہ سفر کی وجہ سے دربار شریف کے معمولات اور اپنے اوراد و وظائف میں فرق آتا ہے مگر اس کے باوجود بھی آپ مریدین و عقیدت مندان کی دلجوئی کے لئے ان کی دعوت پر چیچہ وطنی، کمالیہ، ٹوبہ ٹیک سنگھ، انک، راولپنڈی، پشاور، سال میں ایک ایک مرتبہ ضرور تشریف لے جاتے تھے۔

اس کے علاوہ آپ سلطان الاولیاء حضرت مخدوم سیدنا علاؤ الدین علی احمد صابر کلیری رحمۃ اللہ علیہ کے دربار شریف کی زیارت اور سنوی ہند حضرت خواجہ جمال الدین المعروف بابا غریب شاہ چشتی صابری رحیمی کی زیارت اور ملاقات کے لئے کلیر شریف تشریف لے جاتے۔ اس کے علاوہ حضرت مخدوم العالمین زہدۃ الانبیاء حضرت بابا فرید الدین گنج شکر علیہ الرحمۃ کے دربار شریف کی حاضری کے لئے پاکستان شریف تشریف لے جاتے۔ امیر شریف شہنشاہ ولایت عطاءے رسول حضرت خواجہ سید محمد معین الدین چشتی حسن سنجری رضی اللہ تعالیٰ عنہ کے دربار شریف پر تقریباً ایک ہفتہ قیام فرما کر حاضری دیتے رہے۔ اسی طرح ان مواقع پر وہی میں تمامی خواجگان کی چوکھٹ کو بوسہ دینے کیلئے تشریف لے جاتے رہے۔

حضرت بڑے سرکار خواجہ رحم الدین چشتی صابری علیہ الرحمۃ کے ہمراہ بھی آپ بچپن کے دور میں انڈیا بھارت میں کلیر شریف دہلی، مہرولی، اجمیر شریف میں حاضری دیکر آئے تھے۔

آپ کے مریدین سائیں محمد شیراز، سائیں فرید، مظفر انگری، تسلیم احمد، اور جملہ مریدین بیان کرتے ہیں کہ حضور بابا سائیں سرکار اپنی زندگی میں آخری بار ذہدۃ الانبیاء شیخ الاسلام والمسلمین حضرت بابا فرید الدین مسعود گنج شکر علیہ الرحمۃ کے مزار پر الوار پر حاضری کے لئے خواجہ نگر حسن ابدال سے روانہ ہونے لگے تو آپ نے فرمایا میں حضور بابا صاحب کی بارگاہ میں آخری مرتبہ حاضری دینے کیلئے جا رہا ہوں نہ جانے زندگی میں دوبارہ موقع ملے نہ ملے۔ جب آپ حضرت مسعود العلمین بابا فرید الدین گنج شکر علیہ الرحمۃ کے مزار پر انوار پر پہنچے تو آپ کے ہمراہ صاحبزادہ حماد الدین، صاحبزادہ مصباح الدین، صاحبزادہ عمران الہی، سائیں حمید، سردار علی اور عبدالشکور چیچہ وطنی کے علاوہ دیگر عقیدت مندان و مریدین موجود تھے۔ جو بڑے عجز و نیاز سے آپ کو تھامے ہوئے حضور بابا فرید الدین گنج شکر علیہ الرحمۃ کے دربار شریف سے اندر لے گئے۔ آپ نے بڑی ہی عاجزی و انکساری سے در فرید پر سلام پیش کیا تو باہر کھڑے ہوئے حضرت بابا صاحب علیہ الرحمۃ کے دربار کے خدام نے دربار شریف کا دروازہ بند کر دیا آپ نے پونے دو گھنٹے تک جی بھر کر حاضری دی اور اپنا عقیدت بھرا نذرانہ پیش کیا۔

حاضری دے کر جب باہر نکلے تو سامنے ہی حضور مخدوم العالمین سیدنا علاؤ الدین علی احمد صابر کلیری علیہ الرحمۃ کا حجرہ مبارک تھا وہاں تشریف لے گئے اور سلام پیش کیا اور دل بھر کر خوب حاضری دی۔ حاضری سے فارغ ہو کر اپنے مریدین سے فرمایا کہ حضور مخدوم پاک کے حجرے پر سلام پیش کرتے ہوئے جب میں ہاتھ پھیلا رہا تھا تو وہاں کون موجود تھا۔ مریدین نے عرض کیا حضور آپ بخوبی جانتے ہیں کہ ہم ناچیزوں کو کیا پتہ کیا معاملہ ہے۔ آپ نے فرمایا کہ اپنے حجرے کے اندر حضور مخدوم پاک خود کھڑے ہوئے تھے۔ اور میں نے ان کو سلام پیش کیا اور منمانو کیا۔ اس کے بعد چونکہ ضعیفی اور نقاہت اور سفر کی صعوبتوں کی وجہ سے آپ تھک گئے تھے اور بابا صاحب کے دربار شریف سے ملحقہ مسجد میں اپنے مریدین کے ہمراہ تشریف فرما ہوئے تو فرمایا حضور بابا گنج شکر علیہ الرحمۃ کی خدمت میں میرا یہ آخری سلام ہے شاید اب دوبارہ زندگی میں یہ وقت آئے یا نہ آئے۔ آپ کی یہ گفتگو سن کر مریدین کی آنکھوں سے آنسو نکل آئے اور رونے لگے تو آپ نے فرمایا کہ رونا دھونا اچھا نہیں۔ بالآخر ایک دن یہ وقت آ کر رہے گا۔

چیچہ وطنی اور پاکپتن شریف کے ایک سفر کے موقع پر آپ کے بڑے صاحبزادے پیر طریقت الحاج علاؤ الدین چشتی صابری مدظلہ اور آپ کے نواسے صاحبزادہ عمران الہی صابری آف راو پلنڈی جو کہ آپ کے پیر بھائی حاجی فضل الہی سکنہ واہ گاؤں حال مقیم بابو محلہ صدر بازار راو پلنڈی کے پوتے اور حاجی محبوب الہی صابری کے فرزند ارجمند ہیں۔

نوٹ ☆: حاجی فضل الہی سکنہ واہ گاؤں وہ عظیم شخصیت ہیں کہ جب سے وہ آپ کے والد گرامی حضرت خواجہ رحم الدین سرکار علیہ الرحمۃ کے دست حق پرست پر بیعت ہوئے تھے تا دم آخر حضور بڑے سرکار کی خدمت میں مشغول رہے۔ حالانکہ خدا کا دیا سب کچھ تھا بڑے تو نگر اور صاحب استطاعت شخص تھے خاندانی پس منظر بھی بہت اچھا تھا مگر باوجود اس کے فقرا کی خدمت و خاطر اس گھرانے کا و طیرہ رہا ہے۔ اور حاجی فضل الہی صابری مرحوم وہ شخصیت ہیں جن کے بارے میں بڑے سرکار اکثر فرمایا کرتے تھے کہ خدا نے مجھے چار بیٹے اپنے فضل سے دیئے ہیں۔ اور فضل الہی میرا پانچواں بیٹا ہے۔ اور یہی وجہ تھی کہ بڑے سرکار کے وصال کے وقت آپ کے چاروں صاحبزادے چھوٹے تھے اس لئے اپنی حیات مبارکہ کے آخری ایام میں آپ بڑے سرکار نے حاجی فضل الہی صاحب کو تمام معاملات کا عملی طور پر اختیار دے دیا تھا۔ اور اپنے چاروں صاحبزادوں کی سرپرستی بھی اپنے حاجی فضل الہی مرحوم کو دے دی تھی۔ اور ہوا بھی اسی طرح کے حاجی صاحب مذکورہ مرحوم نے بھی اپنے پیر و مرشد خواجہ رحم الدین سرکار علیہ الرحمۃ کے وصال کے بعد آپ کے چاروں صاحبزادوں کا مکمل خیال رکھا اور لنگر شریف عرس وغیرہ دیگر معاملات میں مرکزی کردار ادا کرتے رہے۔ اسی طرح آپ کے چاروں صاحبزادگان بھی حاجی فضل الہی صابری صاحب کا ذلی طور پر احترام کرتے تھے۔ جس وقت حاجی فضل الہی صابری صاحب کا انک میں وصال ہوا تو ان کی میت خواجہ نگر لائی گئی تو حضرت صاحبزادہ نذر دیوان اور آپ نے ان کی چار پائی ان کے گھر نہیں جاتے وہ بلکہ اپنی حویلی میں رکھی اور خود ان کی تجہیز و تکفین غسل کے معاملات پورے کئے۔

اسی طرح حاجی فضل الہی مرحوم کے بعد ان کے صاحبزادے حاجی محبوب الہی صابری بھی اپنے والد گرامی کی روایت کو برقرار رکھتے ہوئے دربار شریف کے معاملات میں آپ حضرت بابا سائیں کے ساتھ مکمل تعاون کرتے رہے۔ حاجی صاحب مذکور تا دم تحریر حیات اور رو صحت ہیں خداوند کریم آپ کو

سلامت رکھے۔ ایک مرتبہ صاحبزادہ الحاج علاؤ الدین صابری اور صاحبزادہ عمران الہی صابری جب آپ کے ہمراہ پاکپتن شریف گئے اور اس موقع پر آپ کی کیفیت درفرید پر جاتے ہی بدل گئیں۔ وہاں سے چیچہ وطنی پہنچے تو آپ نے ہر دو حضرات صاحبزادہ علاؤ الدین اور صاحبزادہ عمران الہی صابری سے فرمایا کہ میرے ان چیچہ وطنی والے مریدین کا خاص خیال رکھنا اور ان کو تم دونوں کے حوالے کرتا ہوں۔ اور اس کے ساتھ ہی پاکپتن شریف کی حاضری مسلسل جاری رکھنے کی ہدایت فرمائی۔

کشف و کرامات ☆: آپ کی سب سے بڑی کرامت آپ کا زہد و تقویٰ، عبادت و ریاضت، صبر و شکر، تحمل و بردباری سخاوت و ریاضت و مجاہدہ، خلوص للہیت، جود و سخا، ایثار و خدمت خلق، ذکر خدا اور ذکر مصطفیٰ ﷺ میں ہر وقت مشغولیت اور شریعت و طریقت کے اصولوں پر استقامت و ثابت قدمی ہے۔ اور اسی چیز کو ارباب طریقت نے معنوی کرامت کے نام سے تعبیر کیا ہے۔ جس کے مقابلے میں حسی کرامت بیچ ہے۔

لیکن چونکہ عوام حسی کرامت یعنی خرق عادت کے امور کے اظہار کو ہی سب کچھ سمجھتے ہیں بلکہ اس کو معیار ولایت قرار دیتے ہیں مزید برآں یہ کہ سوانحی کتابوں میں ان کا ذکر و بیان ضروری ہوتا ہے۔ اس مناسبت سے حضرت بابا سائیں علیہ الرحمۃ کی چند کرامات خرق عادت واقعات تحریر کئے جاتے ہیں۔

کرامت نمبر ۱ ☆: چوہدری بشارت علی ساکن حسن ابدال جو کہ آپ کے دوست چوہدری اورنگزیب ٹھیکیدار کا بیٹا ہے۔ نشہ کرنا اس کی فطرت بن گئی تھی۔ حتیٰ کہ اس کا دماغی توازن تک خراب ہو گیا۔ یہ لڑکا انتہائی ذہین و فہم اور کیڈٹ کالج حسن ابدال کا تعلیم یافتہ تھا۔ جب وہ جرمنی گیا تو اس دوران اس کو عارفین، انجلیشن، کوکین اور دیگر شدید قسم کے نشوں کی عادت پڑ گئی۔

جب اس کے والد کو اس کے بارے میں علم ہوا تو واپس بلا کر آپ کی خدمت میں پیش کیا اور دعا کے لئے درخواست کی۔ آپ نے اس کو دم کیا اور اس کے لئے دعا بھی کی۔ خدا کے فضل و کرم سے وہ لڑکا بالکل رو بہ صحت ہو گیا اور آج کل سلطنت آف عمان کے دارالخلافہ مسقط اور دہلی میں دو کمپنیوں کا مالک ہے۔

کرامت نمبر ۲ ☆: چیچہ وطنی سے عقیدت مندان اور مریدین کے ہاں سال با سال سے اولاد نہ ہوئی تھی۔ وہ آپ کے پاس اولاد کے لئے دعا کی درخواست کرتے۔ آپ ان کے لئے دعا

فرماتے اور کچے سوت کا دھاگہ دم کر کے دیتے اور فرماتے کہ انشاء اللہ میرا خدا تمہیں اولاد نرینہ عطا فرمائے گا اور اگلے برس جب دوبارہ جاتے تو وہ تمام کے تمام بے اولاد اپنی گود میں بچے لے کر حاضر ہوتے اور عرض کرتے کہ بابا سرکار یہ آپ کی دعا سے پیدا ہوا ہے اور اب اس کا نام بھی آپ ہی رکھیں۔ اور یہ سلسلہ تو اتر سے چلتا رہا۔ اس طرح چیچہ وطنی کے دورے کے موقع پر عبدالشکور کا گھر آپ کے قدموں کی برکت سے رشکِ جنت بنا رہتا۔

زندگی کے آخری ایام ☆: آپ کی صحت آخری عمر تک اچھی رہی اور اپنے تمام دینی و

دنیاوی امور اور دربار شریف کے تمام تر انتظامات میں آخری وقت تک دلچسپی لیتے رہے۔ زندگی کے آخری چند روز آپ کچھ علیل رہے۔ اور بیماری کے پہلے روز ہی اپنے صاحبزادے پیر طریقت الحاج پیر علاؤ الدین بن چشتی صابری مدظلہ اور سائیں محمد شیراز سے فرمایا کہ وصال کے بعد مجھے اپنے ہاتھ سے غسل دینا۔ زندگی کے آخری ایام آپ حالت سکر میں تھے۔ عام لوگوں سے کم ملتے اور کم بولتے تھے۔

آپ کے صاحبزادے پیر طریقت الحاج علاؤ الدین صابری مدظلہ العالی فرماتے وصال سے ایک دن پہلے میری اور ماما مظفر سائیں شیراز کی موجودگی میں حاجی محبوب الہی صابری ساکن بابو محلہ صدر بازار راولپنڈی نے کاغذ اور قلم آپ کے ہاتھ میں دی اور تحریر لکھنے کو کہا آپ نے اپنی زندگی کی جو آخری تحریر لکھی اس کے الفاظ یہ ہیں کہ اپنا لکھا پورا کر رہا ہوں۔ جو رب العزت نے لکھا تھا وہ پورا ہو کر رہے گا۔

اس تحریر کے دوسرے روز ایک درویش جو صابری رنگ کے لباس میں تھا حاضر ہوا اور تنہائی میں ملاقات کی اور چلے گئے۔ باہر سے آنے والے ملاقاتیوں میں یہ آخری شخص تھا کہ جس نے آپ سے ملاقات کی۔ اس کے بعد جب وقت آخرا یا تو آپ کے بڑے صاحبزادے الحاج پیر علاؤ الدین صابری صاحب لالہ سلطان، ماما مظفر، سائیں شیراز، سائیں ملک مشتاق، تسلیم صوفی حق بابا، حاجی سائیں فرید اور اختر صاحب موجود تھے جنہوں نے آپ کے ایامِ علالت میں بہت خدمت کی تھی یہ تمام احباب موجود تھے کہ خالق حقیقی کا بلاوا آ گیا۔

وصال باکمال ☆: آپ کا وصال باکمال ۱۹ ذی الحج ۱۴۲۰ھ بروز اتوار 26 مارچ

2000ء کو ہوا۔ مزار پر انوار صحن دربار عالیہ خواجہ نگر شریف دیوار مسجد کے ساتھ مرجع خاص و عام ہے

جہاں اہل عقیدت و محبت حاضری دیکر اپنے قلوب و اذہان کو نور ایمان سے منور کرتے ہیں۔ اور منہ مانگی مرادیں پا رہے ہیں۔ آپ کے بعد آپ کے بڑے صاحبزادہ الحاج پیر علاؤ الدین چشتی۔ صابری مدظلہ العالی سجادہ نشین ہیں جن کو آپ نے اپنی حیات میں ہی نامزد کر دیا تھا۔ خانوادے کے دستور کے مطابق آپ کے ختم چہلم کے موقع پر موجودہ سجادہ نشین کی دستار بندی بدست صاحبزادہ غلام معین الدین چشتی اولاد حضرت بابا فرید الدین گنج شکر علیہ الرحمۃ نے سینکڑوں علماء و مشائخ و مذہبی و قومی شخصیات کے سامنے کی۔ اس موقع پر آپ کے نواسے صاحبزادہ عمران الہی صابری کی بھی دستار بندی کی گئی جو کہ آج کل دربار شریف کے منتظم بھی ہیں۔ اس کے بعد موجودہ سجادہ نشین الحاج علاؤ الدین صاحب اور صاحبزادے افتخار الدین صاحب اور دیگر احباب کے ہمراہ کلیر شریف میں حضرت خواجہ جمال الدین المعروف بابا غریب شاہ صابری علیہ الرحمۃ کے پاس تشریف لے گئے اور انہی کے دست حق پرست پر بیعت ہوئے۔ حضرت بابا غریب شاہ علیہ الرحمۃ نے نہ صرف آپ کو بیعت کیا بلکہ فوراً ہی خرقہ خلافت سے بھی سرفراز فرما کر رخصت فرمایا۔ آپ کے بڑے صاحبزادے پیر علاؤ الدین صابری مدظلہ آج کل دربار شریف کے نظام کو سنبھالے ہوئے ہیں۔ بڑی خندہ پیشانی سے تمام امور کی انجام دہی میں مصروف ہیں۔ اعلیٰ تعلیم یافتہ بڑے ذہین بردبار حلیم الطبع بلند اخلاق و کردار کے مالک ہیں۔ فقیر راقم الحروف سے خصوصی تعلق و رابطہ ہے بہت ہی شفیق اور نفیس شخصیت کے مالک ہیں۔ خدا نصیب کرے عمر دراز۔

حضرت مولانا غلام فرید چشتی صابری رحمۃ اللہ علیہ

تعارف ☆: فاضل جلیل، عمدہ المدرسین، سندا کالمیلین، محبوب العارفین حضرت علامہ مولانا غلام فرید چشتی صابری سعیدی رضوی ہزاروی رحمۃ اللہ علیہ قبلہ اہل تحقیق ہیں۔ آپ کی ولادت ۵ شعبان المعظم ۱۳۵۶ھ گیارہ اکتوبر ۱۹۳۷ء کو موضع جھاڑ مضافات تربیلہ (ہزارہ) میں اپنے زمانے کے ممتاز عالم دین حضرت علامہ مولانا الحاج عبدالجلیل بن مولانا امیر غلام کے گھر ہوئی۔ آپ کا نسبی تعلق مشہور پٹھان قوم عیسیٰ خیل کے مورث اعلیٰ عیسیٰ خان سے ہے۔ جبکہ آپ کے ایک اور جد اعلیٰ عبدالرشید خان قندھار کے حاکم اعلیٰ ہو گزرے ہیں۔ آپ کا تعلق علمی و روحانی خاندان سے ہے۔ آپ کے والد گرامی علامہ الحاج عبدالجلیل

شب و روز تبلیغ دین میں مصروف و مشغول رہتے تھے۔ آپ کے جدا مجد کے حقیقی بھائی پیر طریقت علامہ امیر محمود اپنے علاقے کے مرکز رشد و ہدایت ہیں۔ سینکڑوں طلباء نے ان سے اکتساب فیض کیا۔ نہایت سادہ صوفی منش اور پابند شریعت و طریقت بزرگ ہونے ہیں۔ انہوں نے نہ صرف اپنی اولاد کو علوم دینیہ سے بہرہ ور کیا۔ بلکہ دامادی کے لئے بھی اصحاب علوم اسلامیہ کا انتخاب کیا۔

تعلیم و تربیت ☆: آپ نے ابتدائی تعلیم اپنے علاقے کی مساجد میں ہی حاصل کی

بعد ازاں اپنے والد گرامی کی وساطت سے ہزارہ ڈویژن کی معروف دینی درسگاہ دارالعلوم اسلامیہ رحمانیہ میں داخلہ لے کر مولانا قاضی حبیب الرحمن اور مولانا قاضی غلام محمود ہزاروی سے علمی استفادہ شروع کیا۔ ان حضرات میں اول الذکر حضرت علامہ قاضی عبدالسبحان کھلائی علیہ الرحمۃ کے داماد اور آخر الذکر قاضی صاحب کے صاحبزادے ہیں۔

جب حضرت قاضی عبدالسبحان کھلائی دارالعلوم رحمانیہ میں شیخ الحدیث کی حیثیت سے تشریف لائے تو ان سے بھی علمی استفادہ کیا ان کے علاوہ ایک اور نہایت ہی محنتی اور شفیق استاد مولانا حافظ محمد یوسف صاحب سے بھی ابتدائی چند اسباق پڑھے چار سال بعد جامعہ رضویہ مظہر الاسلام فیصل آباد میں داخلہ لیا۔ جب دو سال بعد حضرت محدث اعظم پاکستان مولانا سردار احمد چشتی صابری علیہ الرحمۃ حج بیت اللہ کی ادائیگی کے لئے تشریف لے گئے تو آپ جامعہ نعیمیہ لاہور تشریف لے آئے۔ یہاں آپ نے سات سال تک علامہ مفتی محمد حسین نعیمی علیہ الرحمۃ کے زیر سایہ درس نظامی کی آخری کتاب میرزا ہد، ملا جلال حمد اللہ، قاضی، شمس بازغہ وغیرہ مولانا حسین امام مولانا قاضی حبیب الرحمن اور مولانا قاضی عزیز الرحمن مردانوی سے پڑھیں۔ ہدایہ حضرت فقیہ العصر مفتی اعجاز ولی خان علیہ الرحمۃ سے پڑھا۔ بخاری شریف کا درس حضرت قبلہ علامہ مفتی محمد حسین نعیمی سے لیا۔ ان کے علاوہ کچھ اسباق حضرت مولانا مفتی عزیز احمد بدایونی سے بھی پڑھے۔ ۱۹۵۹ء میں جامعہ نعیمیہ سے دستار فضیلت اور سند فراغت حاصل کی اور ۱۹۶۰ء میں مدرسہ عربیہ انوار العلوم ملتان میں غزالی دوران علامہ سید احمد سعید شاہ کاظمی علیہ الرحمۃ چشتی صابری سے علم حدیث پڑھ سند فراغت اور دستار فضیلت حاصل کی۔

درس و تدریس ☆: آپ تدریس کا آغاز جامعہ پنج بخش لاہور سے کیا۔ یہ ادارہ حضرت مفتی

اعجاز ولی خان علیہ الرحمۃ کی سرپرستی میں قائم کیا گیا تھا۔ یہاں آپ نے ابتدائی اور متوسط کتب پڑھائیں۔ دو سال تک جامعہ امینیہ گوجرانوالہ میں اور دو سال دارالعلوم اسلامیہ رحمانیہ ہری پور ہزارہ میں مسند تدریس پر فائز رہے۔ ۱۹۶۶ء میں آپ غزالی زماں علامہ احمد سعید کاظمی چشتی صابری علیہ الرحمۃ کے حکم پر مدرسہ جامع العلوم خانیوال میں مدرس کی حیثیت سے تدریس کے فرائض سرانجام دیتے رہے۔ ۷۲-۱۹۷۱ء جامعہ فضل العلوم ڈسکہ میں دو برس تک مدرس رہے۔ اس کے بعد آپ مستقلاً جامعہ فاروقیہ رضویہ تعلیم القرآن گوجرانوالہ میں بطور صدر مدرس علوم اسلامیہ کی تدریس میں مشغول ہوئے ہیں۔ کچھ عرصہ کے بعد آپ نے جامعہ فاروقیہ گوجرانوالہ میں دورہ حدیث شریف شروع کر دیا۔ بہت کامیابی سے ہمکنار ہے۔ اور اسی دارالعلوم کے ساتھ جامع مسجد فاروقیہ میں نماز جمعہ کی خطابت کے فرائض تادم آخر سرانجام دیتے رہے۔

آپ کے چند معروف تلامذہ ☆: یوں تو ملک بھر کے کثیر تعداد طلباء علماء نے آپ سے علمی استفادہ کیا ہے۔ جن میں سے چند معروف تلامذہ کے اسمائے گرامی حسب ذیل ہیں۔ مولانا سید بشیر حسین شاہ گوجرانوالہ، مولانا خالد حسن مجددی گوجرانوالہ، مولانا سعید احمد مجددی گوجرانوالہ، مولانا گل احمد عتقی فیصل آباد، مولانا صداقت علی، مولانا قاضی محمد یوسف، مولانا حافظ محمد علی، مولانا قاری عبدالرزاق، مولانا محمد حنیف اختر خانیوال، حضرت علامہ مولانا محمد صدیق ہزاروی مدرس جامعہ نظامیہ لاہور قابل ذکر ہیں۔ ممتاز عالم دین استاذی العلماء حضرت علامہ مفتی محمد صدیق ہزاروی مدرس جامعہ نظامیہ لاہور مدظلہ العالی فرماتے ہیں کہ میں نے ہری پور جامعہ رحمانیہ میں ایک سال اور جامعہ العلوم خانیوال میں دو برس تک آپ سے اکتساب فیض کیا ہے۔ آپ انتہائی مشفق اور مہربان استاد ہیں۔ طالب علم کی علمی ضرورت ہی نہیں بلکہ ہر قسم کی ضروریات کو پورا کرنا اپنی ذمہ داری سمجھتے ہیں۔ علامہ مفتی محمد صدیق ہزاروی فرماتے ہیں کہ جس شفقت اور ہمدردی سے آپ نے بندہ پروری کی اور تربیت فرمائی وہ ناقابل فراموش احسان ہے۔ جو زندگی بھر مجھے یاد رہے گا۔

تحریکی اور سیاسی سرگرمیاں ☆: آپ سیاسی طور پر سوادا عظیم کی نمائندہ تنظیم جمعیت علمائے پاکستان سے تمام عمر وابستہ رہے۔ تحریک جمہوریت ۱۹۶۹ء میں آپ نے خانیوال میں بڑے

بڑے جلوسوں کی قیادت کی۔ حالانکہ آپ جس دارالعلوم سے متعلق اور وابستہ تھے وہ محکمہ اوقاف کے زیر اہتمام ایک مسجد میں قائم تھا۔ لیکن آپ نے کسی خطرہ کی پرواہ کئے بغیر تحریک میں حصہ لیا۔ تحریک ختم نبوت ۱۹۷۴ء میں بھرپور حصہ لیا۔ گوجرانوالہ میں متعدد جلسوں میں لوگوں کو فتنہ مرزاہیت سے آگاہ کیا۔ تحریک نظام مصطفیٰ ﷺ ۱۹۷۷ء میں آپ کی کارکردگی پر عوام اہل سنت اور علمائے گوجرانوالہ شاہد ہیں کہ ایک دو کے علاوہ ہر جلوس کی قیادت میں شریک رہے اور بعض جلوسوں کی قیادت تو بلا شرکت غیرے کی۔ نماز جمعہ کے بعد چوک گھنٹہ گھر سے مولانا الحاج ابوداؤد محمد صادق رضوی مدظلہ اور خطیب شیریں مقال علامہ ابوالظاہر عبدالعزیز چشتی مدظلہ العالی کے ہمراہ گرفتاری پیش کی۔ دو دن اور دو راتیں صدر تھانہ گوجرانوالہ میں رہے اور اس کے بعد رہائی ہوئی۔

رد عقائد باطلہ کے لئے مناظرے ☆: خانیوال میں قیام کے دوران انجمن اصلاح

اسلمین سے وابستگی رہی اور انجمن کے زیر اہتمام بڑی سرگرمی سے تبلیغی و اصلاحی کام کئے۔ خانیوال اور گوجرانوالہ میں متعدد بار بد عقیدہ لوگوں سے مناظرے ہوئے اور بفضلہ تعالیٰ کامیابی حاصل ہوئی۔ مولوی غلام اللہ زبواپنڈی سے بحث ہوئی اور دیوبندی مکتبہ فکر کے سید نور الحسن شاہ بخاری کو میدان مناظرہ سے بھگایا۔ خانیوال کے ایک مناظرہ میں دیوبندی عالم بے شمار کتابیں لے کر آیا۔ جبکہ آپ کے پاس صرف قصیدہ بردہ شریف تھا۔ لیکن آپ نے ابتدائی گفتگو میں ہی مخالفین کو میدان چھوڑ کر بھاگنے پر مجبور کر دیا۔

آپ کی قلمی خدمات ☆: فیاض مطلق نے آپ کو تدریسی خوبیوں کے علاوہ تقاریر کے میدان میں

جس قدر نوازا ہوا تھا۔ اسی طرح رب کریم نے آپ کو جوہر قلم سے بھی سرفراز فرمایا ہوا تھا۔ آپ نے گونا گوں مصروفیات کے باوجود مندرجہ ذیل تصانیف اہل سنت کے لئے یادگار چھوڑی ہیں۔ جن میں ”صداقت میلاد بجواب حقیقت میلاد“ نمبر ۲ ”حاضر و ناظر اور علم غیب ملا علی قاری کی نظر میں“ نمبر ۳ ”اثبات الدعا بعد الجنازہ بجواب دعا بعد الجنازہ“ نمبر ۴ ”رسالہ علم غیب۔ غیر مطبوعہ“ نمبر ۵ ”ملا علی قاری اور سرفراز گکھڑوی“

بیعت و خلافت ☆: آپ غزالی زماں حضرت علامہ شیخ العصر سید احمد سعید شاہ کاظمی چشتی

صابری علیہ الرحمۃ کے دست حق پرست پر جامعہ اسلامیہ بہاولپور جا کر سلسلہ عالیہ چشتیہ صابریہ میں

شرف بیعت سے مشرف ہوئے۔ اور انہی سے خرقہ خلافت حاصل کر کے سرفراز و ممتاز اور صاحب ارشاد ہوئے۔ آپ نے علوم ظاہری کے ساتھ باطنی علوم پر بھی توجہ دی اور اس کے حصول کے لئے عبادت و ریاضت میں سخت محنت شاقہ سے کام لیا۔ اپنے پاس آنے والوں کو سلسلہ طریقت کی تعلیم دیتے ہفتہ وار محافل ذکر و ختم خواجگان آپ کا مستقل معمول تھا۔ اپنے اسلاف کا سالانہ عرس مبارک بھی منایا کرتے تھے۔ آپ جتنے بڑے عالم تھے اتنے ہی بڑے صوفی اور شیخ بھی تھے۔ مگر آپ نے کبھی مشائخت کا لباس اور ناز انداز کسی کو نہ دکھایا۔ انتہائی سادہ مگر باعمل و باکردار زندگی گزاری اور گوجرانوالہ میں اپنے بعد اپنی زندگی کو ایک عملی نمونہ کے طور پر چھوڑا۔

حج بیت اللہ اور زیارت حریم شریفین ☆: ۱۹۷۶ء میں آپ اپنے والد گرامی کی معیت میں حج بیت اللہ شریف اور گنبد خضریٰ علی صاحبہا الصلوٰۃ والسلام کی زیارت سے مشرف ہوئے۔

اولاد و امجاد ☆: بہت سی روحانی اولادوں کے علاوہ آپ کی چار صاحبزادیاں اور ایک صاحبزادے جن کا نام صاحبزادہ محمد ریاض الرحمن ہے۔ جو کہ گوجرانوالہ میں آپ کے قائم کردہ دارالعلوم کو چلانے کے علاوہ بہت بڑے کاروبار کے مالک ہیں۔

وصال باکمال ☆: آپ کا وصال باکمال ۱۸ اگست ۲۰۰۴ء کو ہوا۔ مزار پُرانوار محلہ فاروق گنج، گلی مسجد دارے والی نزد گھنٹہ گھر گوجرانوالہ میں مرجع خاص و عام ہے۔

حضرت مولانا غلام فرید چشتی صابری رحمۃ اللہ علیہ

تعارف ☆: صوفیا باصفا، عالم ربانی، شیخ لاثانی، صاحب علم و عرفان، حضرت علامہ مولانا صوفی غلام فرید چشتی صابری رحمۃ اللہ علیہ قبلہ اہل تحقیق ہیں۔ آپ کا تمام بچپن حضرت خواجہ صوفی محمد صدیق سار چشتی صابری علیہ الرحمۃ کے پاس گزرا۔ انہی سے ظاہری و باطنی علوم کی تکمیل کر کے انہی کے دست مبارک پر شرف بیعت حاصل کیا۔ اور خرقہ خلافت پا کر سرفراز و ممتاز ہو کر صاحب ارشاد ہوئے۔

آپ نے اپنی پوری زندگی خدا کے دین کے واسطے وقف کر رکھی تھی۔ تمام عمر درس و تدریس میں گزاری اور سینکڑوں بچوں کو قرآن پڑھا کر ان کے سینوں کو نور قرآن سے منور کیا۔

ابتدائی دور آپ اپنے گاؤں میں کالیکی منڈی تحصیل و ضلع حافظ آباد کے نواحی گاؤں موضع سمرامیں امامت و خطابت کے فرائض سرانجام دیتے رہے۔ آپ کا معمول تھا کہ نماز عشاء کالیکی منڈی اپنے مرشد کامل کے پاس پڑھ کر رات کو اپنے گاؤں تشریف لے جاتے جو کہ کالیکی منڈی سے دو ڈھائی میل دور تھا۔ رات کے وقت راستے میں اینٹوں کے ایک بھٹے کے پاس جو کہ غیر آباد جگہ پر تھا وہاں طرح طرح کی سیٹیاں بننے کی آوازیں آنے لگیں۔ ایک دن حسب معمول بعد نماز عشاء گھر جا رہے تھے کہ جب اس جگہ پہنچے تو کچھ بدروہیں نظر آئیں۔ آپ نے یہ دیکھ کر آگے جانے کی بجائے پیچھے واپس جانے میں اپنی عافیت سمجھی اور آستانے پر واپس آ کر مرشد کامل کے حضور تمام ماجرا عرض کر دیا۔ حضرت نے دیکھا کہ آپ کی سانس پھولی ہوئی ہے۔ جب طبیعت سنبھلی تو ایک رقعہ تحریر کر کے فرمایا غلام فرید جاؤ، اُس جگہ پر رقعہ پھینک دینا۔ آپ تعمیل ارشاد کی خاطر وہاں سے چلے اور مقرر جگہ پر پہنچے تو کچھ لوگ نظر آئے اور آپ سے کہنے لگے تم نے ہماری شکایت کی ہے۔ آپ نے وہ رقعہ انہیں دے دیا۔ انہوں نے رقعہ پڑھا تو اس پر یہ عبارت درج تھی کہ تم یہ جگہ فوری طور پر خالی کر دو اور کہیں اور جا کر اپنی بستی بساؤ۔ اس دن کے بعد وہ بدروہیں وہاں سے غائب ہو گئیں۔ اب وہ جگہ سرسبز و شاداب اور آباد ہے۔

بعد ازاں فیصل آباد جامع مسجد گلزار مدینہ میں آخر دم تک خطیب و امام رہے۔

فیصل آباد کے مقامی علمائے کرام آپ کو قدر کی نگاہ سے دیکھتے اور دینی معاملات میں مشورہ لیتے تھے۔ ہر سال اپنے مرشد کامل حضرت خواجہ صوفی محمد صدیق چشتی صابری علیہ الرحمۃ کے عرس میں شرکت فرماتے تھے۔ آپ کو اپنے شیخ سے خصوصی اور والہانہ انداز میں عشق و محبت تھا۔ ہمہ وقت اپنے شیخ کے جلوؤں میں گم رہتے تھے۔

وصال باکمال ☆: آپ کا وصال باکمال ۲۰۰۵ء کو ہوا۔ مزار مبارک چک نمبر ۲۲۵

ملکھاں والا جامع مسجد گلزار مدینہ فیصل آباد میں مرجع خاص و عام ہے۔

ردیف

حضرت سید محمد فاخر شاہ چشتی صابری رحمۃ اللہ علیہ

تعارف ☆: منبع الحسنات و فیوض و برکات، جامع الصفات و کمالات و معرفت حضرت سید محمد فاخر چشتی صابری رحمۃ اللہ علیہ مشائخ کبار سے ہیں۔ آپ صحیح النسب سید اور عارف کامل و محقق و مدقق اور صاحب علم و فضل و کمال صاحب بصیرت و صاحب کشف و کرامات بزرگ ہوئے ہیں۔ آپ سلسلہ عالیہ چشتیہ صابریہ میں حضرت قطب زماں غوث العالم سید محمد سعید کاظمی المعروف حضرت سید میراں شاہ بھیکھ چشتی صابری علیہ الرحمۃ کے مرید و خلیفہ ہیں۔ حضرت قطب زماں میراں شاہ بھیکھ علیہ الرحمۃ کی خصوصی توجہ اور عنایت سے آپ نے مجاہدہ و سلوک میں بہت کامیابی حاصل کی۔

آپ نے حضرت میراں جی کے بتائے ہوئے اور ادو وظائف پوری محنت و مشقت سے انجام دیئے اور یہی وجہ تھی کہ مرشد کامل کی خاصی شفقت و عنایات کا آپ پر نزول تھا۔ آپ کو اپنے مرشد سے بہت پختہ اعتقاد تھا۔ اور درویشی میں نہایت ہی راسخ اور پائیدار جس قدر مذاق آپ کو حاصل تھا وہ آپ کے زمانے میں بہت ہی کم دیکھنے میں آیا۔ آپ نے اگر توحید میں قدم رکھا تو وہ بہت مضبوط و مستحکم رکھا۔

تمام عمر تقویٰ پر ہیزگاری اور طہارت سے مرصع تھی۔ جالندھر کے باشندگان نے آپ کے لئے ایک عظیم الشان مسجد بنائی تھی آپ اسی مسجد کے حجرے میں ہی تا دم حیات سکونت پذیر رہے۔

وصال با کمال ☆: آپ کا وصال با کمال گیارہویں صدی ہجری میں ..

اپنی مسجد کے حجرے میں ہوا۔ اور اس مسجد کے ایک کونے میں آپ کا مزار پُر انوار جالندھر میں مرجع خاص و عام ہے۔

حضرت شیخ فیض بخش چشتی صابری رحمۃ اللہ علیہ

تعارف ☆: جامع الحسنات و برکات، منبع فیوض و کمالات، آفتاب طریقت، ماہتاب شریعت حضرت شیخ فیض بخش چشتی صابری ثمہ لاہوری رحمۃ اللہ علیہ لاہور کے مشہور صاحب حال اور باکمال بزرگ ہوئے ہیں۔ آپ صاحب کشف و کرامات و وجد و حال اور مقامات سلوک میں ورا الوری تھے۔ عبادت و ریاضت زہد و تقویٰ ترک و تجرید اور مجاہدہ میں باکمال تھے۔ ہر روز رات کو تین مرتبہ غسل فرماتے اور تمام رات اللہ کریم کی عبادت میں مصروف رہتے۔ آپ کو دنیا اور اہل دنیا سے کوئی غرض نہ تھی۔ ریشمی کپڑے بنا کر فروخت کر کے گزراوقات کرتے تھے۔ کھانے پینے میں دنیاوی لذتوں سے اس قدر بے نیاز تھے کہ کبھی کبھی ذردہ کھانے کو پیش کیا جاتا تو آپ اس میں نمک ڈال کر تناول فرماتے اور کبھی حلوہ پیش کیا جاتا تو اس میں مرچیں ڈال کر تناول فرماتے تھے۔ آپ حضرت پیرسید حیدر شاہ چشتی صابری علیہ الرحمۃ کے مرید و خلیفہ مجاز تھے۔ وہ مرید و خلیفہ حضرت شیخ خیر الدین شاہ المعروف خیر شاہ چشتی صابری علیہ الرحمۃ کے وہ مرید و خلیفہ تھے حضرت شیخ محمد سلیم چشتی صابری لاہوری کے وہ مرید و خلیفہ تھے حضرت شیخ محمد صدیق چشتی صابری لاہوری کے وہ مرید و خلیفہ تھے شیخ محمد عارف چشتی صابری لاہوری کے وہ مرید و خلیفہ تھے شیخ عبدالحق چشتی صابری کے وہ مرید و خلیفہ تھے حضرت شیخ جان اللہ چشتی صابری لاہوری کے وہ مرید و خلیفہ تھے حضرت شیخ نظام الدین بلخی ثمہ تھانیسری رحمۃ اللہ تعالیٰ علیہم اجمعین کے تھے۔

وصال باکمال ☆: وصال سے قبل آپ بخار کی تکلیف میں مبتلا ہوئے۔ ۹ رجب المرجب شریف ۱۲۸۶ھ بمطابق ۱۵ اکتوبر ۱۸۶۹ء کو وصال سے چند ساعت قبل آپ نے حافظ قادر بخش نعت خوان کو طلب فرمایا اور فرمایا کہ مجھے رسول اللہ ﷺ کی نعت سناؤ۔ انہوں نے درج ذیل کے چند شعر پڑھنا شروع کیے۔

منم خاک در کونے محمد ﷺ اسیر حلقہ گیسوئے محمد ﷺ
قتیل نوک شمشیر زگا ہش شہید تیغ ابروئے محمد ﷺ

یہ نعت سنتے ہی آپ پر وجد طاری ہوا اور تڑپنے لگے۔ جسم پسینہ سے شرابور ہو گیا۔ اور اسی حالت میں

آپ کا وصال باکمال ہو گیا۔ مزار قبرستان میانی صاحب لاہور میں ہے۔ مزار پر انوار حضرت مفتی غلام سرور لاہوری علیہ الرحمۃ نے قطعہ تاریخ لکھی:

ذو القنا سوی فردوس رفت چون آہ فیض بخش صفا اہل فیض
 بگو محرم فیض حق سال او وگر مرد اہل عطا اہل فیض
 ۱۲۸۶ھ ۱۲۸۶ھ

حضرت خواجہ فضل الدین کلیامی چشتی صابری رحمۃ اللہ علیہ

تعارف ☆: عارف باللہ، قطب زمانہ، وارث ولایت کلیری سلطان العارفين، برهان الواصلين، امام العاشقين، قدوة السالکين، حضرت خواجہ فضل الدین چشتی صابری رحمۃ اللہ علیہ کے جد امجد حضرت شیخ حافظ ذکاؤ الدین علیہ الرحمۃ مودی پور ضلع گجرات سے ہجرت کر کے کلیام سیداں تحصیل گوجران ضلع راولپنڈی میں آکر مقیم ہوئے۔ آپ کا تعلق بنو ہاشم کے خاندان سے ہے آپ کا سلسلہ نسب آباؤ اجداد کی طرف سے سہام قریشی خاندان سے ہے جو کہ مولائے کائنات حضرت علی کرم اللہ وجہہ الکریم سے جا ملتا ہے اور اس خاندان کے ہزاروں افراد ضلع گجرات کے مختلف دیہات مدینہ، جمال پور، عالی سیداں، قلعے والی سیداں، کوٹ حسن شاہ، ٹبہ حامد شاہ، ٹبہ بوٹے شاہ اور سیدھڑی میں ہزاروں کی تعداد میں آباد ہیں۔ آپ کے جد امجد حضرت شیخ ذکاؤ الدین علیہ الرحمۃ نے کلیام سیداں کے سہام قریشی خاندان میں شادی کی۔ اور کلیام سیداں کی مسجد میں درس و تدریس کا فریضہ انجام دیتے رہے۔ آپ کے صاحبزادے فتاء اللہ ہاشمی نے بھی اسی خاندان میں شادی کی۔ جن کے ہاں تین بیٹے پیدا ہوئے۔

(۱) حافظ نور احمد (۲) حافظ غلام رسول (۳) حضرت خواجہ فضل الدین کلیامی چشتی صابری علیہم الرضوان۔ یہ تینوں اپنے وقت کے بلند پایہ عالم دین اور اُردو، عربی و فارسی کے بہترین خوشنویس تھے۔ ان تینوں میں سے صرف حافظ نور احمد نے شادی کی۔ بقیہ دوسرے بھائیوں نے شادی نہیں کی

ولادت ☆: شہنشاہ کلیام حضرت خواجہ فضل الدین کلیامی رحمۃ اللہ علیہ کی ولادت باسعادت

۱۲۲۳ ہجری کلیام سیداں تحصیل گوجران (المعروف شاہاں دی کلیام) میں ہوئی۔ آپ کے والد ماجد حافظ فناء اللہ ہاشمی قادری علیہ الرحمۃ فرماتے ہیں کہ جب تک میں نے شادی نہ کی تھی۔ میری نگاہ ساتوں زمینوں کے نیچے اور ساتوں آسمانوں کے اوپر تک جاتی تھی۔ اور پہلے پانچ آسمانوں کے اوپر تو سب کچھ صاف نظر آتا تھا۔ لیکن جب سے میں نے شادی کی ہے۔ اب میری نگاہ دو آسمانوں سے اوپر نہیں جاتی۔ یعنی جب آپ میری صلب میں تھے۔ تو تمام جہاں مجھ پر روشن اور عیاں تھا۔ یہ سب آپ کے نور ولایت کی برکت سے ہی تھا۔

حسب و نسب ☆: طریقت میں آپ کا تعلق چشتیہ صابریہ سلسلہ سے تھا۔ آپ اس سلسلہ کے بزرگوں سے بہت عقیدت و محبت رکھتے تھے۔ زہدۃ الانبیاء شیخ الاسلام و المسلمین حضرت بابا فرید الدین مسعود گنج شکر علیہ الرحمۃ کے سالانہ عرس پاک میں باقاعدگی سے حاضری دیتے۔ اور کبھی کبھی تاجدار گولڑہ حضرت پیر سید مہر علی شاہ علیہ الرحمۃ کے ہمراہ سالانہ عرس مبارک میں پاکپتن شریف تشریف لے جاتے۔

تعلیم و تربیت ☆: آپ نے ابتدائی تعلیم اپنے والد محترم فناء اللہ ہاشمی علیہ الرحمۃ سے ہی مکمل کی۔ آپ دینی اور دنیاوی علوم پر مکمل دسترس رکھتے تھے۔ اور خوشنویسی میں مکمل مہارت تھی۔ علوم ظاہریہ کی انتہا یہ تھی کہ وقت کے بڑے بڑے علماء فضلاً آپ کے سامنے گنگ ہو کے رہ جاتے۔

انوکھی مثال ☆: اگر عرب و عجم اور برصغیر پاک و ہند کی تاریخ کا بغور مطالعہ کریں۔ تو یہ حقیقت روز روشن کی طرح عیاں ہو جاتی ہے کہ پوری دنیا کے شیخ طریقت اپنے زمانے کے قطب الاقطاب اور غوث زماں اور بڑے بڑے شہباز ولایت مقصد کے حصول کے لئے اپنی باطنی تعلیم کے تکمیل و تصدیق کے لئے بذات خود چل کر مرشد کامل کے دروازے پر گئے۔ اور ان کے سامنے ذانوںے تلمذ طے کئے۔ اور سالہا سال تک ان کی خدمت میں مصروف رہے۔ اور حصول بھی یہی ہے کہ طالب ہی مطلوب کے پاس، عاشق ہی معشوق کے پاس، محبت ہی محبوب کے پاس، شاگرد ہی استاد کے پاس، مرید ہی پیر کے پاس چل کر جاتا ہے۔ مگر والی کلیام حضر بابا فضل الدین کلیامی کے ہاں یہ تمام طور طریقے بدل گئے۔ آپ کے دادا مرشد مظہر الاولیاء حضرت خواجہ سید مظہر علی شاہ چشتی صابری جلال آبادی علیہ

الرحمۃ نے بابر بادشاہ کی اولاد سے نگینہ ولایت کشتہ عشق رسول شریف الاولیاء حضرت خواجہ حافظ محمد شریف خان صاحب علیہ الرحمۃ کو حکم دیا کہ کلیام کی بستی میں ایک ایسے بچے کی ولایت ہونے والی ہے۔ جو کہ اپنے وقت میں اولیاء اللہ کی جماعت کا سرخیل ہوگا۔ اس کا ثانی اس زمانے میں نہ ہوگا۔ لہذا آپ کلیام شریف تشریف لے جائیں۔ اور ان کی ظاہری و باطنی تعلیم و تربیت مکمل کریں۔ مرشد کامل کا حکم سنتے ہی حضرت خواجہ حافظ محمد شریف خان صاحب علیہ الرحمۃ دہلی سے روانہ ہو کر کلیام اعوان آباد ہو گئے۔ موضع کلیام اعوان کلیام سیداں سے ۲ کلومیٹر دور واقع ہے۔ والی کلیام حضور بابا جی صاحب اور آپ کے برادر اکبر حافظ غلام رسول علیہ الرحمۃ اپنے والد گرامی سے علوم ظاہریہ کی تکمیل کے بعد کلیام اعوان آ کر حضور حافظ خواجہ محمد شریف خان صاحب علیہ الرحمۃ سے تعلیم حاصل کرتے۔ رفتہ رفتہ مرشد کامل کی محبت اور خصوصی توجہ اور کشش کی بدولت آپ اپنے برادر اکبر حافظ غلام رسول کے ہمراہ کلیام سیداں سے کلیام اعوان ہی مستقل طور پر تشریف لے آئے۔ اور تمام زندگی مرشد کامل کی خدمت میں مصروف رہے۔

روشن از عکس جمالش عالم امکان ما ☆ : ایک دن آپ کے والد ماجد مسجد سے نماز ادا کر کے گھر واپس تشریف لائے۔ تو کیا دیکھا کہ آپ دیوار کی طرف منہ کر کے لیٹے ہوئے درج ذیل اشعار پڑھ رہے ہیں۔

دین اسماں در درانجھے دار و زازل تھیں آیا
 بھارا بھا رحمت والا سر پر چا اٹھایا
 سو بدیاں تے لکھ طعنے میرے پر جھکڑا آیا
 اوجے نظر کرم دی رکھے میرا دیہوں دیہوں نہیں سوایا

جس وقت آپ یہ درد بھرے اشعار پڑھ رہے تھے۔ اس وقت آپ کی عمر شریف ۸ برس تھی۔ آپ اشعار پڑھ رہے تھے۔ اور آنکھوں سے آنسوؤں کی لڑیاں جاری تھیں۔ آپ کی اس کیفیت کو دیکھ کر آپ کے والد گرامی نے آپ کی والدہ ماجدہ کو بلایا اور کہنے لگے نہ جانے اس عمر میں اس بچے کو کیا ہو گیا ہے۔ اور آپ کے چہرہ مبارک کی طرف دیکھ کر آپ کی والدہ ماجدہ سے فرمایا کہ دیکھو اس وقت اس کا چہرہ کس طرح چمک رہا ہے۔ اگر آپ کو سورج بھی دیکھے تو شرمائے جائے۔ کیونکہ اس وقت آپ کی پیشانی پر نور کی ایک خاص جھلک نظر آرہی ہے۔

بچپن کا واقعہ ☆: ابھی آپ کم سن ہی تھے۔ اتنی چھوٹی عمر تھی کہ چل پھر بھی نہیں سکتے تھے۔ والدہ ماجدہ گود میں اٹھائے گھر کا کام کرتی تھیں۔ ایک دن شام کے وقت ہانڈی روٹی پکانے کیلئے چولہے کے پاس کام کاج میں مصروف تھیں۔ آپ والدہ کی گود میں تشریف رکھتے تھے۔ دوران کام والدہ ماجدہ کو گھر سے کوئی چیز لانے کا خیال آیا تو انہوں نے آپ کو چولہے کے پاس بٹھایا اور اندر کمرے میں چلی گئیں۔ جب واپس آئیں تو کیا دیکھا کہ آپ چولہے کے اندر آگ کے انگاروں پر بیٹھے کھیل رہے ہیں۔ والدہ دوڑیں اور شور مچا کر کہنے لگیں کہ (ہائے مہاڑا فضل سڑی گیا) یعنی میرا فضل جل گیا۔ یہ کہہ کر فوراً آگ سے آپ کو اٹھا کر سینے سے لگا کر آپ کے چہرے کو دیکھا تو آپ مسکرا رہے تھے۔ آگ کے انگاروں نے ذرا بھی آپ کو نقصان نہیں پہنچایا۔

شہنشاہ کلیام اور پیر سید فضل الدین گولڑوی ☆: حضور شہنشاہ کلیام کے عید

انامی مرید کی شادی گولڑہ شریف میں ہوئی تھی۔ اس لئے وہ کبھی کبھی گولڑہ شریف اپنی سسرال جایا آیا کرتا تھا۔ گولڑہ شریف میں تاجدار گولڑہ پیر سید مہر علی شاہ علیہ الرحمۃ کے ماموں پیر سید فضل الدین قادری گولڑوی علیہ الرحمۃ کو جب یہ معلوم ہوا کہ عید شہنشاہ کلیام کا مرید ہے۔ تو اس وجہ سے عید کو محبت کی نگاہ سے دیکھتے اور شفقت فرماتے تھے۔ ایک مرتبہ پیر سید فضل الدین قادری گولڑوی علیہ الرحمۃ نے عید سے فرمایا کہ سنا ہے کہ تمہارے مرشد آج کل کلیام شریف سے راولپنڈی شہر تشریف لائے ہوئے ہیں۔ میں چاہتا ہوں کہ میری بہن کے بیٹے سید مہر علی شاہ علیہ الرحمۃ حال ہی میں ہندوستان سے علم ظاہری کی تکمیل کے بعد گولڑہ پہنچے ہیں۔ ان کو راولپنڈی ساتھ لے جاؤ اور شہنشاہ کلیام سے ملاقات کرنا اور میری طرف سے ۲ روپے اور ۲ کلو مصری لے جاؤ انکو نذرانہ بھی پیش کرنا اور میرا سلام بھی عرض کرنا۔ چنانچہ پیر سید فضل الدین گولڑوی علیہ الرحمۃ کی ہدایت کے مطابق شہنشاہ کلیام کا مرید عید اور پیر سید مہر علی شاہ علیہ الرحمۃ راولپنڈی شہر میں سرکلر روڈ پر تکیہ شاہو حضور شہنشاہ کلیام کے پاس حاضر ہوئے۔

نوٹ ☆: تکیہ شاہو سرکلر روڈ پر اسلامیہ ہائی سکول نمبر ۲ کے مد مقابل جہاں آج کل صابری سروس اسٹیشن ہے۔ اس جگہ کا نام ہے۔

آپ کے مرید عید اور پیر سید مہر علی شاہ نے آپ کو سلام عرض کیا اور پیر سید فضل دین شاہ گولڑوی علیہ الرحمۃ کا سلام بھی پہنچایا اور ان کا نذرانہ اور مصری بھی آپ کو دی۔ آپ نے سلام کا جواب ضرور دیا۔ مگر مزید کوئی بات نہ فرمائی۔ آپ کے مرید عید اور پیر سید مہر علی شاہ علیہ الرحمۃ آپ کے قریب بیٹھ گئے اور آپ حاضرین سے گفتگو فرماتے رہے۔ مگر پیر سید مہر علی شاہ علیہ الرحمۃ کی طرف کوئی توجہ نہ فرمائی اور نہ ہی حال احوال پوچھا آپ کے مرید عید کے دل میں یہ خیال بار بار آ رہا تھا کہ جب سے میں سید مہر علی شاہ کو لے کر آیا ہوں آپ نے کوئی توجہ نہیں دی۔ نہ ہی حال احوال پوچھا گولڑے شریف جا کر میری بے عزتی ہوگی۔ اسی پریشانی میں بیٹھے بیٹھے نماز ظہر کا وقت ہو گیا ہم نے نماز کیلئے شہنشاہ کلیام سے اجازت مانگی تو آپ نے اجازت دے دی۔ نماز پڑھ کر عید اور پیر سید مہر علی شاہ علیہ الرحمۃ واپس آئے اور آپ کی محفل میں دوزانوں ہو کر بیٹھ گئے۔ مگر آپ نے کوئی توجہ نہ فرمائی۔ بیٹھے بیٹھے نماز عصر کا وقت ہو گیا۔ عید اکتے ہیں کہ ہم نے اجازت لی اور نماز پڑھ کر حسب معمول واپس آئے اور دوزانوں ہو کر بیٹھ گئے۔ اسی طرح بیٹھے بیٹھے نماز مغرب کا وقت ہوا تو ہم نے نماز پڑھنے کی اجازت مانگی تو شہنشاہ کلیام نے فرمایا۔ جا اگر دل چاہتا ہے تو پڑھ آ۔ نماز مغرب سے واپسی پر ہم دوبارہ مجلس میں آ کر دوزانو بیٹھ گئے۔ آپ کے مریدین لنگر کھا رہے تھے۔ آپ نے نہ تو ہمیں کھانے کا پوچھا اور نہ ہی ہمیں کوئی توجہ دی۔ میں لنگر خانے سے لنگر لے کر سید مہر علی شاہ علیہ الرحمۃ کے پاس آیا اور ہم دونوں نے لنگر کھانا شروع کیا۔ مگر پیر سید مہر علی شاہ علیہ الرحمۃ نے ۲ نوالے کھانے کے بعد کھانا چھوڑ دیا اس کے بعد عشاء کی نماز کا وقت ہو گیا۔ تو ہم نے آپ سے نماز عشاء کی اجازت مانگی۔ تو حسب معمول آپ نے فرمایا کہ اگر دل مانتا ہے۔ تو نماز پڑھ آ۔ پھر فرمایا چلے جاؤ ہم نماز پڑھنے چلے گئے واپس آ کر آپ کی مجلس میں دوزانوں ہو کر بیٹھ کر آپ کے مریدین نے آرام کرنے کے لئے بستر لگانے شروع کر دیئے اور تمام بستر آپس میں تقسیم کر لئے۔ مگر ہمیں کوئی بستر نہ دیا۔ جب میں نے بستر مانگا تو فرمایا کہ پرسوں بنیں گے اور پھر فرمایا۔

ستھر گاہ گاہ سمدج اندر ساری عمر گذاری

اج میں اسنوں تیج سوالاں مت تیری کیوں ماری

جب آپ نے یہ ارشاد فرمایا تو عید فرماتے ہیں کہ میں بہت شرمندہ ہوا کہ میں ایک عزت دار آدمی کو

ساتھ لے کر آیا ہوں۔ اور میری وجہ سے سیدزادے بھی پریشان ہو رہے ہیں۔ اس کے بعد ہم مسجد چلے گئے اور نماز عشاء کے بعد پیر مہر علی شاہ صاحب علیہ الرحمۃ چراغ کے نیچے کتاب لے کر بیٹھ گئے اور کتاب پڑھتے رہے سخت سردی کا موسم تھا۔ میں نے پیر سید مہر علی شاہ علیہ الرحمۃ سے عرض کیا پیر صاحب آپ میرا کبل اور اپنی لوئی جوڑ کر اپنے اوپر اوڑھ کر سو جائیں تو آپ نے فرمایا کہ بابا چپ کر خاموشی سے سو جائیے آج کوئی بات اچھی نہیں لگ رہی۔ اس پریشانی میں میری نیند بھی اڑ گئی۔ اور رات بھی اسی طرح گذری پیر مہر علی شاہ علیہ الرحمۃ تمام رات کتاب پڑھتے رہے۔ صبح کی اذان سے پہلے فرمانے لگے۔ بابا آپ ادھر ہی رہیں اور میں جا رہا ہوں۔ تو میں نے عرض کیا حضرت آپ اس وقت کہاں اور کیوں جا رہے ہیں۔ تو جواب میں ارشاد فرمایا کہ میں شاہ جن چراغ علیہ الرحمۃ کے پاس جا رہا ہوں۔ صبح کی نماز بھی وہاں پڑھوں گا۔ اور سلام بھی کرنا ہے۔ تم ادھر ہی رہو میں آ جاؤں گا۔ پیر سید مہر علی شاہ علیہ الرحمۃ نماز کے لئے چلے گئے میں نماز پڑھنے کے بعد آپ کا انتظار کرتا رہا۔ صبح کا سورج نکل آیا۔ مگر آپ تشریف نہ لائے تو میں بذات خود حضرت شاہ جن چراغ علیہ الرحمۃ کے روضے پر آپ کا پتہ کرنے گیا تو کیا دیکھا کہ پیر سید مہر علی شاہ علیہ الرحمۃ دربار کے صحن میں بے خود پڑے ہیں۔ آپ کی کتابیں کہیں اور پگڑی کہیں اور دھسہ کہیں پڑا ہوا ہے۔ اور آپ کے منہ سے جھاگ نکل رہی ہے۔ میں نے دربار کے خدام سے پوچھا تو معلوم ہوا کہ دربار میں کوئی شخص آیا اس نے ستار بجایا تو آپ پر وجد کی کیفیت طاری ہو گئی۔ اور اسی کیفیت میں بے ہوش پڑے ہیں۔ عید افرماتے ہیں کہ میں نے آپ کی پگڑی کتاب دھسہ سنبھالا۔ اور اسی بے ہوشی کے عالم میں پیر مہر علی شاہ علیہ الرحمۃ کو اٹھایا۔ اور تکیہ شاہ حضور شہنشاہ کلیام کے پاس پہنچا۔ تو لوگوں نے دیکھ کر کہا کہ بابا کیا کر کے آ گئے ہو تو میں نے رو کر حضور شہنشاہ کلیام کی خدمت میں رات والا اور صبح والا واقعہ عرض کیا۔ حضور شہنشاہ کلیام نے پیر سید مہر علی شاہ علیہ الرحمۃ کے سر سے لے کر پیر تک اپنا ہاتھ پھیرا آپ ہوش میں آ گئے۔ اور کلمہ پڑھتے ہوئے اٹھ کر بیٹھ گئے۔ اس کے بعد حضور شہنشاہ کلیام نے دیوان حافظ کا شعر پڑھا۔ تو پیر سید مہر علی شاہ علیہ الرحمۃ کی آنکھوں میں آنسو جاری ہو گئے۔ اور منہ سے کچھ بول نہ سکے۔ اس کے بعد حضور شہنشاہ کلیام نے آپ کو دعادی اور کمر پرتا پڑا دیا۔ اور رخصت فرمایا۔ عید اجماع پیر مہر علی شاہ علیہ الرحمۃ کو لے کر گولڑہ شریف والے پیر سید فضل الدین شاہ علیہ الرحمۃ کے پاس

پہنچے تو تمام ماجرا سنایا۔ آپ سکر بہت خوش ہوئے اور عید سے فرمایا کہ عید تیرے مرشد فضل الدین کلیامی علیہ الرحمۃ کا اور میرا نام ایک ہے وہ اپنے نام کی لاج خود نبھائیں گے۔ اور سنو عید اسنو کہ تمہارے پیر کا ثانی اس جگ میں کوئی نہیں ہے۔ بڑی بڑی مشکل کے وقت بیڑے پار لگاتے ہیں۔ تمہیں مبارک ہو۔

کوڑھ کے مریض کو شفا ہوگئی ☆: موہڑہ گوہڑہ کلیام اعوان کارہنے والا جنگ نامی شخص کوڑھ کے مرض میں مبتلا تھا۔ اس بے چارے کی وجہ سے گھر والے بھی اس سے بے زار تھے۔ ایک دن وہ آپ کی خدمت میں حاضر ہوا آ کر عرض کرنے لگا حضور مجھے اس موذی مرض سے نجات عطا فرمادیں۔ آپ نے فرمایا کہ جمعہ حکیم کے پاس چلے جاؤ۔ اس سے دو الوجود پر ہیز وہ بتائے اس کے مطابق دوا کھاؤ۔ اللہ کرم کرے گا۔ جنگ ہاتھ جوڑ کر کھڑا ہو گیا۔ اور زار و قطار رونے لگا اور عرض کرنے لگا حضور دوائی پہلے بھی بہت کھا چکا ہوں۔ کوئی آرام نہیں۔ اب کوئی دوا نہیں کھاؤں گا۔ اب تو صرف آپ کی نگاہ کی ضرورت ہے۔ آپ اللہ کے ولی ہیں اگر ایک نظر فرمادیں تو مجھے اس مرض سے نجات مل جائے گی۔ آپ نے فرمایا کہ اچھا اپنے گھر جا اور کپڑوں کا ایک جوڑا لے کر آؤ۔ وہ اپنے گھر گیا اور کپڑے لے کر آیا۔ حضور شہنشاہ کلیام نے حاضرین مجلس سے فرمایا کہ تمام احباب اللہ سے دعا کرو کہ اسے شفا ہو جائے۔ دعا سے فارغ ہونے کے بعد آپ نے جنگ سے فرمایا کہ اپنا کوہڑ والا جسم میرے جسم سے مس کر اور میرے کنوئیں پر جا کر نہا۔ چنانچہ اس نے ایسا ہی کیا کہ اپنا خون آلود کوہڑ والا جسم آپ کے جسم سے مس کیا اور آپ کے کنوئیں پر جا کر نہایا جب وہ نہا کر آیا۔ تو لوگوں کی حیرت کی انتہا نہ رہی کہ وہ ایسا محسوس ہو رہا تھا کہ جیسے کبھی اس کو مرض ہوا ہی نہیں۔

نا بینا بینا ہو گیا ☆: ہندوستان کے ایک نابینا مولوی صاحب آپ کی خدمت عالیہ میں کلیام شریف پہنچے تو آپ نے پوچھا کہ مولوی صاحب کس طرح آنا ہوا۔ تو جواب میں مولوی صاحب نے حضرت موسیٰ علیہ السلام کا واقعہ بیان کرنا شروع کر دیا۔ کہ ایک دن موسیٰ علیہ السلام جنگل میں کسی درخت کے نیچے آرام فرما رہے تھے کہ درخت پر ایک کوا بولنے لگا۔ آپ نے جب اوپر نگاہ اٹھا کر کوا کی طرف دیکھا تو کواے کارنگ تبدیل ہو کر سفید ہو گیا وہ کوا اپنی جگہ سے اڑ کر دوسری جگہ گیا۔ جہاں بہت سے کواے بیٹھے ہوئے تھے۔ انہوں نے اس کارنگ بدلا ہوا دیکھا۔ تو اس کو مارنا شروع کر دیا۔ وہ

اڑ کر اپنی پہلی جگہ پر آ کر بیٹھ گیا اور موسیٰ علیہ السلام کی خدمت میں عرض کرنے لگا۔ حضور میری برادری نے مجھے نہ پہچانتے ہوئے مارنا شروع کر دیا ہے وہ تو اس طرح مجھے مار ڈالیں گے۔ آپ نے اس کی فریاد سن کر دوبارہ نظر اس کی جانب کی تو وہ موتی چگنے لگا۔ مولوی صاحب نے عرض کیا۔ حضور مجھ پر بھی کرم کی نگاہ فرماتے ہوئے ظاہر و باطن کی نگاہ فرمادیں۔ تاکہ شیطان کی شر سے میں بچ سکوں۔

حضور شہنشاہ کلیام نے فرمایا کہ مولوی تو نے نبی کے ساتھ میری مثال دی ہے۔ اٹھ یہاں سے چلا جا اور اپنے خادم نور علی جو کہ مغل گاؤں کے رہنے والے تھے ان سے فرمایا نور علی اس کو لے جاؤ اور کلیام سے باہر جا کر راستہ بتا دو۔ نور علی اس نابینا حافظ کو لے کر آپ کے آستانہ عالیہ سے نکلا۔ چلتے چلتے سڑک کے کنارے آ کر نور علی نے کہا کہ مولوی صاحب یہ راستہ سڑک کو جاتا ہے نابینا کہنے لگا نور علی اب مجھے چھوڑ دو میں نے جو شہنشاہ کلیام سے مانگا تھا۔ مجھے مل گیا ہے۔ خدا نے مجھے ظاہر و باطن کی روشنی دے دی ہے۔

پورے علاقہ کو شفا مل گئی ☆: دیوان صاحب پاکپتن شریف نے اپنے بیٹے کی شادی

کے موقع پر تمام مشائخ کو دعوت دی۔ اسی سلسلہ میں دیوان صاحب کا خادم خاص حضور شہنشاہ کلیام کی بارگاہ میں شادی کا پیغام لے کر پہنچا۔ آپ نے وعدہ فرمایا اور وقت مقررہ پر شادی میں شرکت کے لئے کچھ تحفے لے کر پاکپتن شریف پہنچے۔ تو اس وقت بارات تیار تھی۔ دیوان صاحب نے آپ کو دیکھتے ہی فرمایا کہ صرف آپ کی آمد کا انتظار تھا۔ لہذا اجازت دیجئے۔ تاکہ بارات روانہ ہو سکے۔ آپ نے اجازت دی۔ بارات روانہ ہوئی۔ تو سب سے پہلے آپ کی پاکی تھی۔ جس میں آپ سوار تھے۔ اور اس کے پیچھے دیوان صاحب اور باقی تمام باراتی جن میں کئی سجادہ نشین مشائخ عظام شامل تھے۔ بارات میں گھوڑے، اونٹ ہاتھی بڑی تعداد میں موجود تھے۔ بارات بڑی شان و شوکت سے جاری تھی۔ جب بارات شہر کے نزدیک پہنچی تو کسی نے دیوان صاحب سے عرض کیا۔ حضور شہنشاہ کلیام میاں فضل الدین کلیامی علیہ الرحمۃ کی پاکی پیچھے کروائیں۔ اور آپ بذات خود آگے چلیں۔ دیوان صاحب نے اس کی بات مانتے ہوئے ایک گھوڑا سوار سے کہا کہ جاؤ شہنشاہ کلیام میاں فضل الدین علیہ الرحمۃ کی پاکی رکوا دو۔ جب گھوڑا سوار نے چلنے کا ارادہ کیا تو دیوان صاحب نے فرمایا کہ نہیں رہنے دو۔ اس لئے کہ شہنشاہ کلیام کی پاکی بذات خود حضرت بابا فرید الدین گنج شکر علیہ الرحمۃ نے آگے رکھی ہوئی ہے۔ اس

سفر میں حیوان تھک گئے ہیں۔ جبکہ میاں فضل الدین کلیامی علیہ الرحمۃ کی پاکی اٹھانے والے نہیں تھے۔ وہ بالکل ہشاش بشاش نظر آ رہے ہیں۔ اس میں کوئی راز ضرور ہے۔

بارات چلتے چلتے لڑکی والوں کے شہر میں داخل ہوئی تو معلوم ہوا کہ پورے شہر میں چیچک کا مرض پھیلا ہوا ہے۔ ہر گھر میں چیچک کی وبا اور مرض ہے۔ لوگ اس وبا کی وجہ سے مر رہے ہیں۔ اتفاق کی بات ہے کہ اس شہر کے لوگ کرامات اولیاء کے منکر تھے۔ جب حضور شہنشاہ کلیام کو اس بات کا علم ہوا تو آپ نے اعلان فرمایا کہ جو شخص بھی چاول کے سات دانے مجھ سے دم کروا کر کھائے گا۔ اسے اس مرض سے شفا ہو جائے گی۔ آپ کا یہ اعلان سن کر شہر کے تمام لوگ آنا شروع ہو گئے۔ ہر شخص سات دانے چاول لاتا اور دم کروا کر کھا لیتا۔ پورے شہر میں جس نے بھی چاول دم کروا کر کھائے خدا نے اسے شفا بخش دی۔ بالآخر فقرا اور اولیاء اللہ کی کرامت کے منکرین جب شفا یاب ہو گئے تو کوئی شخص نقد رقم اور کوئی کھانا اور کوئی تحفے حضور شہنشاہ کلیام کی خدمت میں پیش کر رہا تھا۔ یہ تمام ماجرا دیکھ کر دیوان صاحب پاکپن شریف نے اپنے ساتھیوں سے فرمایا کہ یہ وجہ تھی کہ آپ کے لئے پوری بارات آٹھ دن رکی رہی اور یہی وجہ تھی کہ میں نے اپنی سواری کو حضور شہنشاہ کلیام کی سواری سے آگے نہ جانے دیا۔

شہنشاہ بغداد اور شہنشاہ کلیام ☆: حضور شہنشاہ کلیام کی پاکی کو ۶۰ برس تک اٹھانے والے بابا متولی فرماتے ہیں کہ ایک مرتبہ ہم شہنشاہ کلیام کو پاکی میں بٹھائے پاکپن شریف لے جا رہے تھے۔ کہ راستے میں ایک جگہ رات کے وقت قیام کیا۔ ہم تمام خدام سو گئے مگر آپ ساری رات اُف ہائے اُف ہائے کرتے ہوئے جاگتے رہے۔ صبح کے وقت آپ نے ہی تمام خدام کو اٹھایا اور چلنے کا حکم دیا۔ تھوڑی ہی دور گئے تھے۔ مجھے پاکی کا وزن کچھ زیادہ محسوس ہونے لگا۔ کاندھے تھکے ہوئے نظر آ رہے تھے۔ مگر تھوڑی دیر گزری کہ پاکی کا وزن معمول کے مطابق ہو گیا اور بوجھ ہلکا سا محسوس ہونے لگا۔ آگے چل کر ایک مقام پر جب قیام فرمایا تو میں نے آگے بڑھ کر عرض کیا حضور معاملہ سمجھ میں نہیں آ رہا کہ راستے میں چلتے چلتے پاکی کا وزن بڑھا بعد میں پھر اسی طرح کم ہو گیا۔ آپ نے فرمایا بابا متولی تمہیں معلوم نہیں ہے۔ رات میری طبیعت خراب تھی اور مجھے سخت بخار تھا۔ اس لئے اب تمام سلاسل کے اولیاء اللہ اور حضور شہنشاہ بغداد پیران پیر و سنگیر میری عیادت کیلئے تشریف لائے ہوئے تھے۔ جس کی وجہ سے

پالکی کا وزن بڑھ گیا تھا۔ اب وہ سارے مجھ سے رخصت ہو کر چلے گئے ہیں۔ فکر نہ کرو ہمت کر کے چلو۔

سجادہ نشین دربار کا صاحب اور شہنشاہ کلیام ☆: صوبہ سرحد کی مشہور درگاہ

کا صاحب علیہ الرحمۃ کے سجادہ نشین مولوی عبدالحکیم علیہ الرحمۃ موضع کھینگر پوٹھوار میں اپنے مریدین سے ملنے اکثر آیا کرتے تھے۔ انہوں نے حضور شہنشاہ کلیام کی تعریف اور چرچا سنا تو یہ بھی معلوم ہوا کہ

آپ تارک الصلوٰۃ ہیں۔ انہیں آپ سے ملاقات کا اشتیاق پیدا ہوا۔ جب وہ ملاقات کیلئے حضور شہنشاہ

کلیام کی خدمت میں پہنچے تو آپ کے پاس عوام اور عقیدت مندان کا جم غفیر تھا۔ کچھ دیر کے بعد سجادہ

نشین کا صاحب جناب مولوی عبدالحکیم صاحب آپ کی خدمت میں عرض کیا۔ حضور آپ سے تنہائی

میں بات کرنا چاہتا ہوں۔ لہذا ان لوگوں کو باہر بھیج دیں تاکہ ہم تھلنے میں بات کر سکیں۔ آپ نے فرمایا

کہ مولوی صاحب اتنے آدمیوں کو تکلیف دینے کی کیا ضرورت ہے ہم دونوں ہی یہاں سے الگ جگہ

چلے جاتے ہیں۔ وہاں بات ہو جائے گی علیحدگی میں جانے کے بعد مولوی عبدالحکیم صاحب علیہ

الرحمۃ نے عرض کیا یا حضرت آپ کے بارے میں مشہور ہے کہ آپ نماز نہیں پڑھتے اس کی خاص وجہ کیا

ہے۔ تو حضور شہنشاہ کلیام نے فرمایا کہ آپ تو فقرا کی اولاد ہیں اور عالم دین بھی میں آپ کو کیا بتاؤں

۔ آپ نے فرمایا کہ میں اپنے اس ظاہری وجود کو اس قابل نہیں سمجھتا کہ خدا کے سامنے پیش کیا جائے اس

لئے دوسرے وجود کے ساتھ نماز پڑھتا ہوں۔ شہنشاہ کلیام کا یہ جواب سن کر مولوی عبدالحکیم علیہ

الرحمۃ موضع کھینگر تشریف لائے۔ تو لوگوں نے پوچھا کہ فرمائیے۔ نماز کے بارے میں حضور شہنشاہ

کلیام نے کیا جواب ارشاد فرمایا ہے تو مولوی عبدالحکیم علیہ الرحمۃ نے جواب دیا کہ جہانداخان تیرا

مرشد لاثانی ہے۔ اور جو جواب تیرے مرشد نے دیا۔ وہ کسی اور سے ملنا مشکل ہے۔

قُلْ مَتَاعُ الدُّنْيَا قَلِيلٌ ☆: پنجاب کا راجہ رنجیت سنگھ آپ کے دربار میں قدم بوسی کیلئے

حاضر ہوا اور ایک بہت بڑی جائیداد کا کاغذ آپ کی خدمت میں پیش کیا۔ آپ نے پوچھا یہ کیا ہے اس

نے جواب دیا کہ حضور کے واسطے زمین کی ملکیت کے کاغذ ہیں۔ آپ نے راجہ رنجیت سنگھ کی طرف متوجہ

ہو کر فرمایا کہ تم مجھے دنیا کی دولت سے مرعوب کرنا چاہتے ہیں۔ جبکہ میری حکومت تو تمام زمین پر ہے تم

بولو کون کون سے علاقوں کی مسند حکومت دوں۔ یہی وجہ ہے کہ آج تک لنگر کی کوئی زمین نہیں۔ راجہ

رنجیت سنگھ اپنے عمل پر نادم اور شرمسار ہو کر معافی چاہنے لگا اور شہنشاہِ کلیام کی خدمت میں دعا کیلئے عرض کیا۔ آپ نے دعا دیکر رخصت کر دیا۔ اس واقعہ سے بخوبی اندازہ کیا جاسکتا ہے کہ اگر شہنشاہِ کلیام کو دولت سے محبت ہوتی تو وہ کبھی بھی اتنی بڑی جائیداد کی پیش کش کو مسترد نہ کرتے۔ جبکہ حالتِ حقیقتاً یہ تھی کہ بسا اوقات لنگر کی دال خریدنے کیلئے اگر آپ کے پاس پیسے نہ ہوتے تو آپ اپنی تسبیح گروی رکھ دیا کرتے اور مہمانوں کیلئے لنگر کا اہتمام ضرور فرماتے۔ فقر و فاقہ کی اس کیفیت کے باوجود آپ کے پاؤں میں کبھی لغزش نہیں آئی اور کبھی بھی دنیا کی دولت کو عزیز نہ سمجھا۔ بلکہ قل متاع الدنیا قلیل سمجھتے ہوئے اس کی طرف دیکھتے بھی نہ تھے۔

زمین کر بلا اور شہنشاہِ کلیام ☆: شہنشاہِ کلیام حضورِ باباجی صاحب علیہ الرحمۃ کی خدمت میں ایک مرتبہ ایک سید تشریف لائے اور آپ کی خدمت میں حاضر ہو کر خواب بیان کیا کہ حضور میں نے آج رات خواب میں تمام کر بلائے معلیٰ کی زیارت کی اور واقعہ کر بلا کے واقعات کو ملاحظہ کیا اور میں نے کر بلا کا ریتلا میدان بھی دیکھا۔ جس کے سینے پر حضرت امام حسین علیہ السلام کا لاشہ پڑا رہا۔ اور وہ خمیے بھی دیکھے جس میں اہل بیت اُس وقت قیام پذیر تھے حضور شہنشاہِ کلیام نے فرمایا کہ شاہ صاحب جھوٹ کی بھی حد ہوتی ہے۔ آپ نے کر بلا کے تمام واقعات کو دیکھا۔ پھر بھی ہوش میں پھر رہے ہیں۔ میری طرف دیکھیں میں نے میدان کر بلا کا صرف ایک کونہ دیکھا ہے۔ تو اب تک ہوش میں نہ آسکا اور اپنے جسم کو پتھر کی سل پر جلا رہا ہوں۔ اور چھری سے اپنے جسم کا گوشت کاٹ رہا ہوں کہ شاید ہوش میں آ جاؤں۔

نوٹ ☆: یہی وجہ تھی کہ حضور شہنشاہِ کلیام نے تمام عمر اپنے جسم پر گوشت نہیں رہنے دیا اور نہ ہی کبھی سائے میں سوئے۔

تاجدارِ گولڑہ پیر سید مہر علی شاہ علیہ الرحمہ آپ کے زہد و تقویٰ کے بارے میں فرماتے ہیں۔ کہ آج تک جتنے ولی اس دنیا میں تشریف لائے۔ انہوں نے نماز کی نیت کی اور سلام پھیرا۔ لیکن حضور شہنشاہِ کلیام وہ ولی اللہ ہیں کہ جنہوں نے نماز کی نیت کر کے تمام عمر سلام نہیں پھیرا۔ اس سے مراد یہ ہے کہ ہر ولی نے ایک حد تک عبادت کی۔ لیکن حضور شہنشاہِ کلیام فرد الزماں باباجی کلیامی رحمۃ اللہ علیہ کی واحد ذات ہے۔ جس کو یہ شرف حاصل ہے کہ آپ نے اپنی تمام عمر فانی میں یاد خدا اور یاد محبوب خدا سے ایک

پل بھی دھیان نہ پھیرا۔ یہی وجہ ہے کہ غلامان شہنشاہ کلیام یہ بات بڑے فخر سے کہتے ہیں۔ میرے پیر کا رتبہ زمین پر کوئی فقیر نہیں بتا سکتا۔ ایک مرتبہ حالت وجد میں حضور شہنشاہ کلیام نے خود فرمایا کہ دریائے عشق کی اس گہرائی سے تیر کر نکلا ہوں۔ جہاں سے آج سے پہلے نہ کوئی نکلا ہے اور نہ ہی نکلے گا۔ آپ فرماتے ہیں کہ میرا رتبہ لوگوں کو قیامت کے دن ہی معلوم ہوگا۔

حضور شہنشاہ کلیام کی نماز ☆: حضرت خواجہ سلیمان تونسوی علیہ الرحمۃ کے سجادہ نشین

حضرت خواجہ اللہ بخش تونسوی علیہ الرحمۃ نے جب حضور شہنشاہ کلیام کی نماز کے بارے میں اعتراض کیا تو آپ نے فرمایا کہ اگر اسے میری نماز کی خبر نہیں ہے۔ تو وہ شاہ سلیمان کی گدی کے لائق نہیں ہے۔ اسے کہنا کہ آج نماز کے وقت اٹھ کر دیکھنا خواجہ اللہ بخش تونسوی علیہ الرحمۃ جب نماز کے لئے مسجد میں پہنچے نماز پڑھ کر جب سلام پھیرا تو دیکھا کہ حضور شہنشاہ کلیام خواجہ اللہ بخش تونسوی علیہ الرحمۃ کے دونوں طرف موجود ہیں۔ خواجہ اللہ بخش تونسوی علیہ الرحمۃ یہ معاملہ دیکھ کر پریشان اور خوفزدہ ہوئے۔ اور واپس آ کر معافی چاہی تو آپ نے فرمایا کہ بے نماز غازی کا اس دن پتہ چلے گا۔ جس دن خدا قاضی ہوگا۔ پھر فرمایا کہ خواجہ اللہ بخش علیہ الرحمۃ اگر تو شاہ سلیمان علیہ الرحمۃ کا پوتا نہ ہوتا تو تیرا حشر دنیا دیکھتی۔

پیر صاحب موہڑہ شریف اور نماز کا واقعہ ☆: پیر صاحب موہڑہ شریف علیہ

الرحمۃ ہندوستان سے واپسی پر جب گوجر خان پہنچے تو وہاں اپنے مریدوں سے پوچھا کہ یہاں کوئی درویش صفت انسان بھی ہے۔ تو لوگوں نے عرض کیا کہ یہاں سے کچھ میل دور کلیام شریف میں خواجہ فضل الدین نامی ایک بزرگ ہیں۔ جو کہ راگ بھی سنتے ہیں اور عشق میں مبتلا ہو کر نماز بھی چھوڑ دی ہے۔ یہ بات سن کر پیر صاحب کو آپ سے ملنے کا زیادہ اشتیاق ہوا۔ چلتے چلتے کلیام شریف پہنچے۔ آپ سے ملاقات کے بعد پہلا سوال یہی کیا۔ کہ آپ نماز کیوں نہیں پڑھتے۔ آپ نے فرمایا کہ معذور ہوں۔ مگر باوجود اس کے پیر صاحب بضد ہو گئے کہ میں آج آپ کو نماز پڑھوا کر جاؤں گا۔ آپ نے فرمایا کہ اگر نہیں مانتے تو آؤ مسجد چلیں۔ مسجد میں داخل ہو کر آپ نے پیر صاحب سے وضو کے لئے لوٹا مانگا۔ پیر صاحب نے دو لوٹے پانی بھر کر پیش کیا۔ آپ نے جب ان کو ہاتھ لگایا تو دونوں خالی تھے۔ پیر صاحب کو بلا کر فرمایا کہ جناب یہ لوٹے تو خالی ہیں۔ وضو کیلئے پانی بھر کر لاؤ۔ دوبارہ اسی طرح پھر لوٹے پیش کئے

گئے۔ آپ نے ہاتھ لگایا تو وہ دونوں پھر خالی تھے۔ حتیٰ کہ اس طرح پیر صاحب بار بار پانی لاتے رہے۔ اٹھاؤں لوٹے پانی لایا گیا مگر آپ کا ہاتھ لگتے ہی خالی نظر آتے۔ پیر صاحب حیران و پریشان تھے کہ آخر معاملہ کیا ہے۔ حضور شہنشاہ کلیام نے پیر صاحب کو پریشان دیکھ کر اپنی داڑھی مبارک پر ہاتھ پھیرا تو پانی کی فوار نکلی اور ساتھ ہی فرمایا کہ تمہیں میرے وضو کی خبر نہیں اور بات نماز کی کرتے ہو۔ یہ معاملہ دیکھ کر پیر صاحب معافی کے طلب گار ہوئے۔ آپ نے پیر صاحب کو رخصت کرتے ہوئے فرمایا کہ جب میرے راز دار اپنے پیر و مرشد کے پاس پہنچو تو میرا سلام ان کو کہنا۔ چنانچہ جب وہ اپنے مرشد کے پاس پہنچے تو انہوں نے فرمایا کہ بھئی میری امانت مجھے دو۔ جب مرید نے آپ کی طرف بھیجا ہوا سلام اپنے پیر و مرشد کو دیا تو انہوں نے کہا کہ شکر ہے خدا کا کہ شہنشاہ جہاں نے تمہاری وجہ سے ہمیں بھی یاد کیا۔

شہنشاہ کلیام اور عزت سادات ☆: حضور شہنشاہ کلیام کی بارگاہ میں ایک مرتبہ ایک شخص آیا اور کہنے لگا۔ حضور میں دولتالہ سے حاضر ہوا ہوں اور سید ہوں۔ آپ نے مریدین کو آواز دے کر فرمایا کہ یہ شاہ صاحب ہیں۔ سید ہیں ان کی خوب تواضع اور خدمت خاطر کرو۔ خدام نے تعمیل ارشاد کرتے ہوئے خوب خدمت کی اور رات گزارنے کے لئے مخصوص انتظام واہتمام کیا۔ رات گزری صبح کے وقت وہ شخص شہنشاہ کلیام کی خدمت میں دوبارہ پہنچا تو حضور شہنشاہ کلیام نے اس کی طرف دیکھا تو وہ مسکرانے لگا۔ آپ نے فرمایا مسکراتے کیوں ہو تم جو کچھ بھی ہو وہ مجھے معلوم ہے۔ کہ تم معمولی ذات کے مصلیٰ ہو۔ مگر ہم نے تمہاری جو عزت کی ہے کہ وہ صرف اور صرف اس سید کے نام پر کی ہے جس کا تم نے جھوٹا دعویٰ کیا ہے۔ آپ کی زبان ترجمان سے یہ الفاظ سنتے ہی وہ نادم ہوا اور قدموں میں گر کر معافی کا خواستگار ہوا۔

ایک مرغ ایک سو بیس آدمی ☆: گلشن فضل کے عظیم روحانی پیشوا حضرت خواجہ محمد حسین چشتی صابری رحمۃ اللہ علیہ ماڑی بگیال شریف فرماتے ہیں کہ ایک مرتبہ حضور شہنشاہ کلیام حضرت سائیں فضل الدین کلیامی چشتی صابری رحمۃ اللہ علیہ موضع ڈنے کسی کے گھر تشریف لے گئے۔ تو آپ کے مرید خاص سائیں عطر صاحب کی بیوی نے اپنے خاوند سے کہا کہ شہنشاہ کلیام کی سواری پاک آج ہمارے گاؤں میں تشریف فرما ہے۔ میں چاہتی ہوں کہ حضور شہنشاہ کلیام ہمارے گھر میں قدم رنجہ فرمائیں۔ اور میں اپنے ہاتھ سے حضور شہنشاہ کلیام کو کھانا پکا کر کھلاؤں۔ سائیں عطر نے اپنی

بیوی سے پوچھا کہ گھر میں کیا کچھ موجود ہے۔ تو بیوی نے کہا کہ ایک مرغ اور ۵ کلو آٹا ہے۔ یہ سن کر سائیں عطر نے کہا کہ حضور اکیلے ہی تو نہیں۔ بلکہ آپ کے ساتھ کافی تعداد میں افراد موجود ہیں۔ اتنا کم راشن کیسے پورا ہوگا۔ تو بیوی نے عرض کیا اے میرے شوہر نامدار آپ گاؤں میں کسی کے پاس چلے جائیں۔ اور کچھ کھانے پینے کا سامان ادھار لے آئیں۔

سائیں عطر صاحب پورا گاؤں پھرے کسی کے گھر سے کچھ نہ ملا۔ ہر شخص نے ادھار دینے سے انکار کر دیا۔ صرف ایک گھر سے دو کلو دانے گندم کے ملے۔ سائیں عطر نے وہ دانے لا کر بیوی کو دیئے۔ عزیز واقارب کی لڑکیوں کو لگا کر آٹا پیسا گیا۔ مرغ ذبح ہو کر پکنا شروع ہو گیا۔ جب کھانا تیار ہو گیا تو سائیں عطر نے اپنی بیوی سے کہا کہ تم خود جا کر حضور شہنشاہ کلیام کو دعوت بھی دو اور اپنے گھر کے حالات بھی بتاؤ۔

چنانچہ بیوی آپ کے ڈیرے پہنچی اور دعوت کے لئے دست بستہ عرض کیا اور حضور شہنشاہ کلیام کی بارگاہ میں عرض کیا کہ حضور ہم غریب لوگ ہیں۔ اس قابل نہیں کہ آپ کا کھانا پکا سکیں۔ بہر حال ہماری دلی تمنا پوری فرمادیں اور حضور یہ بھی خیال رکھیں صرف ایک مرغ ہے اور تھوڑا سا آٹا ہے۔ لہذا چند افراد کے ہمراہ تشریف لائیں۔ تاکہ آپ کی دعوت بھی ہو جائے اور غریب کا بھرم بھی رہ جائے۔ یہ سن کر حضور شہنشاہ کلیام نے اپنے ایک مرید کو بلایا جس کے ساتھ ۴۰ آدمی تھے۔ اور فرمایا کہ تم اپنے تمام ساتھیوں کو لے کر ان کے گھر چلو کھانا کھاؤ۔ اس نے عرض کیا حضور ۵ کلو آٹا اور ایک مرغ پکا ہے۔ دعوت بھی صرف آپ کی ہے۔ لہذا آپ تشریف لے جائیں ہم اتنے تھوڑے سے کھانے کیلئے جا کر کیا کریں گے۔ آپ نے فرمایا کہ تم اپنے ساتھیوں سمیت جاؤ اور کھانا کھا کر واپس آؤ۔ لہذا وہ شخص اپنے ساتھیوں کے ہمراہ سائیں عطر کے گھر پہنچا زمین پر کبیل بچھا کر تمام افراد کو بٹھا کر کھانا شروع کر دیا گیا۔ جب تمام احباب کھانا کھا چکے تو وہ اپنے چالیس ساتھیوں سمیت حضور شہنشاہ کلیام کی بارگاہ میں پہنچا اور عرض کیا کہ حضور ہم کھانا کھا آئے تو حضور شہنشاہ کلیام نے فرمایا کہ اب تمام افراد جو میرے ساتھ آئے ہیں اور جو مہمان دوسرے گاؤں سے آئے ہیں۔ سب چلیں جب گنتی کی گئی تو آپ کے ہمراہ اسی افراد تھے۔ تمام کے تمام سائیں عطر کے گھر پہنچے۔ کھانا شروع ہوا تو پہلے والا شخص عرض کرنے لگا۔ حضور ۴۰ افراد تو ہم تھے۔ ۸۰ آپ ہیں۔ ایک مرغ اور ۵ کلو آٹا کیسے پورا ہوگا۔ تو شہنشاہ کلیام نے فرمایا کہ تم دیکھو ہوتا کیا ہے۔ جب حضور کھانا کھا چکے تو

آپ نے سائیں عطر سے فرمایا کہ اندر جا کر مرغ کی بوٹیاں بھی گن لو۔ جب سائیں عطر اندر سے واپس آئے تو عرض کرتے ہیں۔ حضور مرغ کی بوٹیاں بھی پوری ہیں اور آٹا بھی اسی طرح ہے۔ جیسا کہ ہم نے ابتداء میں گوندھا تھا۔ کھانا ذرا بھی کم نہ ہوا اور ۱۲۰ افراد نے کھا بھی لیا۔

نزول بارش ☆: راولپنڈی شہر میں سرکلر روڈ پر واقع تکیہ شاہو کے مقام پر ایک مرتبہ آپ نے دو ماہ تک قیام کیا۔ اس دوران کلیام اعوان کے چند افراد آپ کی خدمت میں حاضر ہوئے اور عرض کرنے لگے۔ حضور آپ تو دو ماہ سے اپنے خدام سمیت شہر تشریف لے آئے۔ اور گاؤں کی یہ حالت ہے کہ ۴ ماہ گذر گئے۔ مگر بارش نہیں ہوئی۔ ہماری فصلیں تباہ ہونے کا خطرہ ہے۔ انسان و حیوان چرند پرند بارش نہ ہونے کی وجہ سے پریشان اور بیماریوں میں مبتلا ہے۔ اگر بارش نہ ہوئی تو قحط پڑ جائے گا۔ آپ اللہ کے ولی ہیں۔ بارش کیلئے دعا فرمائیں۔ تاکہ ملک سے قحط سالی بھی دور ہو جائے اور بیماریاں بھی ختم ہو جائیں۔ ان کی بات سن کر حضور شہنشاہ کلیام باباجی صاحب رحمۃ اللہ علیہ نے فرمایا کہ خدا کی رحمت سے ناامید نہیں ہونا چاہیے۔ وہ ہی خالق مالک اور کارساز ہے۔ جس نے پیدا کیا ہے بارش بھی دے گا یہ تو فرما دیا مگر آپ نے دعا کے لئے ہاتھ نہ اٹھائے۔ جس پر گاؤں سے آئے ہوئے تمام افراد پریشان ہوئے شام کا وقت تھا کہ اپنے اپنے خدام جس کا نام پیلو تھا جو کہ کوڑھ کا مریض بھی تھا اس کو بلایا اور فرمایا کہ یار پیلو آج دل بہت تنگ ہے۔ لہذا کوئی کہانی سناؤ۔

اس نے کہانیا حضرت اگر کہانی سنی ہے۔ تو پھر سنیں۔ ایک آدمی کی دو بیویاں تھیں۔ ایک کا نام حشمت دوسری کا نام رحمت۔ حشمت ہمیشہ رحمت کو مارتی اور ناجائز تنگ کرتی تھی۔ ایک دن رحمت نے اپنے خاوند سے کہا کہ اے میرے شوہر نامدار حشمت مجھے روز مارتی اور تنگ کرتی ہے۔ آخر میں بھی آپ کی بیوی اور غلام ہوں۔ میں آپ کے علاوہ کس سے شکایت کروں۔ لہذا آپ اپنی دوسری بیوی حشمت کو سمجھائیں کہ وہ مجھ پر زیادتی بند کرے اس پر خاوند نے کہا کہ اچھا ٹھیک ہے۔ آئندہ اگر وہ تیرے ساتھ کوئی زیادتی کرے تو تو ایک کے بدلے اس کو سو باتیں سنا دینا۔ اس نے کہا کہ میری اتنی قدر کہاں کہ میں اس کو جواب دوں اور گھر میں آرام سے رہ لوں۔ وہ تو میرا جواب سن کر مجھے جوتے مارے گی۔ اس وقت آپ میرے قریب کھڑے ہو کر میرا تماشہ دیکھیں گے۔ رحمت کی بات سن کر

خاوند نے کہا کہ تو فکر نہ کر میں تیرا ساتھ دوں گا۔ اور ایمان سے کہتا ہوں کہ حشمت نے اگر میرے سامنے کوئی زیادتی کی تو اسے میں پکڑ لوں گا۔ اور تجھ سے اسے مار پٹواؤں گا۔

چنانچہ دوسرے ہی دن حشمت نے رحمت سے زیادتی کی کوئی بات کی۔ رحمت نے اُسے پلٹ کر جواب دیا۔ تو اس نے کہا کہ تو نے میری بات کا جواب کیوں دیا اور غصے میں آ کر حشمت نے رحمت کو جوتی پھینک کر ماری اور کہنے لگی کہ تو نے خاوند کے کہنے پر ایسا کیا ہے۔ اب میں تجھے ہرگز نہ چھوڑوں گی۔ یہ سن کر خاوند نے حشمت کو پکڑ کر زمین پر لٹا دیا اور رحمت کو کہا۔ کہ اب اس کے اوپر چڑھ کر اسے خوب مار جب رحمت نے حشمت کے اوپر چڑھ کر مارنا شروع کیا تو خاوند نے کہا کہ رحمت تکڑی ہو کر اس چنڈال کو مار اب اس کو چھوڑنا نہیں۔ اس لئے کہ تیرا سائیں تیرے ساتھ ہے۔

جب تکڑی تکڑی رحمت والی بات پہلے نے کہی تو شہنشاہ کلیام تڑپ گئے اور اٹھ کر حالات وجد میں رقص کرنے لگے۔ ادھر آپ حالت وجد میں رقص فرما رہے تھے کہ آسمان پر ایک دم بادل بن آیا اور آپ بار بار فرماتے تھے کہ تکڑی تکڑی رحمت جوں جوں آپ یہ جملہ دہراتے اسی طرح زوردار بارش شروع ہو گئی۔ اس جگہ قوال بھی موجود تھے۔ کہ انہوں نے آپ کی وجدانی کیفیت دیکھ کر ساز کھول دیئے اور اس مصرع کی تکرار کرنے لگے۔

تکڑی ہوئیں تکڑی رحمت
نہم تیرا ہے سنگی

جوں جوں قوال اس مصرع کی تکرار کرتے اسی طرح بارش بھی تیز ہوتی جاتی تھی۔ ادھر آپ کی وجدانی کیفیت میں بھی ہر لمحہ اضافہ ہو رہا تھا۔ اسی حالت میں آپ اپنے حجرے سے باہر بارش میں تشریف لے آئے اور کافی دیر تک آپ اپنے حجرے میں تھے۔ تمام افراد کو آپ کی وجدانی کیفیت دیکھ کر پسینہ آ گیا۔ سب کے وجود پسینے سے شرابور تھے۔ ادھر آپ حجرے سے نکل کر باہر تشریف لائے۔ تو تمام حضرات بھی آپ کے پیچھے باہر ہی آگئے اور بارش میں مسلسل بھگتے رہے۔ خدا کی مہربانی سے کوئی بھی نہ بیمار ہوا۔ اور نہ ہی کوئی تکلیف ہوئی۔

جب آپ کی وجدانی کیفیت ختم ہوئی تو لوگ آپ کو اٹھا کر اندر لے گئے۔ ہوش میں آئے تو بارش بھی رک گئی۔ لوگوں نے عرض کیا۔ حضور بہت بارش ہوئی تو آپ نے فرمایا کہ اگر تم مجھے اندر لے کر نہ آتے تو کم از کم گز گز پانی کھڑا ہو جاتا۔

چور جنات ☆: ایک دفعہ قحط سالی کا زمانہ تھا نہ گندم آٹا وغیرہ وافر مقدار میں موجود نہ تھا۔ اور نہ ہی بازار سے دستیاب تھا۔ حضور شہنشاہ کلیام کے لنگر میں روزانہ ۳۵ کلو آٹا پکتا تھا۔ قحط سالی کے باوجود لنگر کے آٹے میں یا مقدار میں کمی واقع نہ فرمائی۔ مگر اتفاق کی بات کے جتنا آٹا روزانہ پکتا تھا مہمان بھی تقریباً اتنے ہی آتے تھے۔ کہ اچانک معاملہ کچھ ایسا ہوا کہ آٹا بھی اتنا مہمان بھی اتنے ہی مگر کھانے کے وقت روٹیاں کم پڑ جائیں۔ لانگری اور خدام نے حضور شہنشاہ کلیام کی عرض کیا کہ حضور ماجرا سمجھ سے باہر ہے۔ روٹیاں پوری نہیں ہوتیں۔ آپ نے فرمایا کہ اچھا اس طرح کرو کہ لنگر تقسیم کرتے وقت جس جگہ روٹیاں رکھی ہوتی ہیں۔ اس جگہ پر دائیں بائیں نظر رکھنا۔

چنانچہ حسب الارشاد لنگر تقسیم کرتے وقت روٹیوں کے برتن پر نظر رکھی گئی۔ تو خدام نے دیکھا کہ روٹیوں کے برتن پر ایک ہاتھ نمودار ہوا مگر جسم ظاہر نہیں ہو رہا تھا۔ تو آپ کے خادم خاص ملک سائیں نے آگے بڑھ کر وہ ہاتھ پکڑ لیا۔ جب ہاتھ پکڑا تو جسم بھی ظاہر ہو گیا۔ خدام نے قابو کر کے پوچھا تو اس نے بتایا کہ میں جنتی ہوں یعنی جن کی مادہ اس نے رو کر اپنی داستان غم بیان کی اور کہنے لگی۔ میرا خاوند فوت ہو گیا ہے۔ چھوٹے چھوٹے بچے ہیں سخی کے لنگر سے اپنے بچوں کی روٹیاں لے جا کر اپنے بچوں کو کھلاتی ہوں۔ خدام نے اسے حضور شہنشاہ کلیام کی بارگاہ میں پیش کیا۔ آپ نے اس کی داستان سن کر فرمایا کہ اگر تم پر کوئی مصیبت آگئی تھی۔ تو اپنے گھر اور بچوں کے لئے لے جاتی یہ تو اچھی بات نہیں کہ لنگر کھانے والے مہمان بھوکے رہیں اور تم فضول روٹیاں لے جا کر برباد کرو۔ اس پر وہ نادم ہوئی۔ اور آپ سے معافی مانگتے ہوئے کہنے لگی حضور اب دوبارہ ایسا نہ کروں گی۔ آپ نے اس کا قصور معاف فرما دیا اور اسے دعا دی۔ اور فرمایا جاؤ اللہ تمہیں کبھی رزق کی تنگی نہ دے۔ اور کسی کا محتاج نہ کرے۔ کلیام کے لوگ گواہ ہیں۔ اس کی نسلوں میں سے دوبارہ پھر کسی نے ایسی حرکت نہیں کی۔

ڈوبتی بیڑی پارلگا دی ☆: ایک مرتبہ حضور شہنشاہ کلیام پاک پتن شریف سے واپسی پر دریائے چناب کے کنارے پہنچے۔ تو شدید بارش شروع ہو کر بارش اور طوفان باد و باران کی وجہ سے بیڑی دریا میں سے نہیں چل سکتی تھی۔ کافی تعداد میں لوگ جمع تھے۔ بارش بھی تھی۔ لوگوں کے پاس دریا کے کنارے قیام کرنے کے اسباب کے علاوہ دوسری طرف سے کسی راستے پر جانے کیلئے زاہد راہ بھی موجود نہ

تھا۔ جس کی وجہ سے کئی افراد کے بچے بھوک پیاس سے بلبلا رہے تھے۔ آپ سے ان کی یہ کیفیت برداشت نہ ہو سکی۔ آپ نے ملاح سے فرمایا کہ خدا پر توکل کر کے بیڑی میں سب کو بٹھاؤ اور چلو چلتے ہیں۔ چنانچہ آپ کی زبان ترجمان سے یہ الفاظ نکلتے ہی تمام افراد کشتی میں سوار ہو گئے۔ کشتی چھوٹی تھی۔ افراد زیادہ تھے۔ جب کشتی دریا سے منزل کی جانب روانہ ہوئی۔ تو اس میں زیادہ آدمیوں کی وجہ سے پانی بھرنا شروع ہو گیا اور بیڑی دریا میں ہی لڑکھڑانے لگی۔ لوگ کشتی سے پانی باہر نکالتے مگر پانی دوبارہ پھر اسی طرح اور زیادہ داخل ہو جاتا یہ کیفیت دیکھ کر تمام لوگ حیران و پریشان ہو کر دریا میں ہی رونے چیخنے لگے۔ چونکہ ان تمام کو موت سامنے نظر آرہی تھی۔ ادھر حضور شہنشاہ کلیام بڑے اطمینان سے کشتی میں سوار تھے۔ آپ کے چہرے پر کوئی غم یا پریشانی اور فکر نہ تھا۔ آپ کی یہ کیفیت دیکھ کر لوگ آپ کی طرف متوجہ ہوئے اور کہنے لگے حضور ہم تو آپ کے کہنے پر بیڑی میں سوار ہوئے تھے۔ اب یہ دریا میں ڈوب رہی ہے۔ اللہ کی بارگاہ میں آپ دعا کریں۔ کہ اللہ سے بچالے آپ نے دعا کے لئے ہاتھ اٹھائے ڈوبتی ہوئی کشتی تیرنے لگی۔ اور کشتی میں سوار تمام افراد بخیریت اپنی منزل مقصود تک پہنچ گئے۔ کنارے پر پہنچ کر سب نے اللہ کی ذات کا شکر ادا کیا اور آپ کے قدموں میں گر گئے۔

سنکھیا سے علاج ☆: آپ کے ایک مرید مہرو خان اعوان جو کہ موضع جھانڑوانوالہ کے رہنے والے ہیں۔ فرماتے ہیں۔ ایک دن میرے پاس ایک شخص آیا اور کہنے لگا میں نابینا ہوں۔ میری آنکھوں سے مجھے نظر کچھ نہیں آتا۔ تم میرے ساتھ کلیام شریف چلو۔ اور اپنے مرشد شہنشاہ کلیام سے دعا کراؤ۔ کہ خدا مجھے آنکھیں عطا فرمادے۔ نابینا شخص کی بات سن کر مہرو خان نے کہا کہ میں تو دنیا داری کے کاموں میں مصروف ہوں تمہارے ساتھ نہیں جاسکتا ہاں رقعہ تحریر کر دیتا ہوں۔ تم کلیام شریف چلے جاؤ۔ حضور دعا فرمائیں گے۔ انشاء اللہ تمہیں شفا ہو جائیگی۔ نابینا نے کہا کہ اگر تم نہیں جاسکتے تو پھر رقعہ ہی بنا دو۔

چنانچہ مہرو خان نے رقعہ تحریر کیا۔ وہ نابینا اپنے بیٹے کو لے کر کلیام شریف پہنچا۔ تو اس وقت آپ کے پاس جذام کا ایک مریض بیٹھا ہوا تھا۔ آپ نے ایک شیشی سے تھوڑی سے دوائی نکال کر دی اور اسی شیشی میں سے اس نابینا کو دی اور فرمایا کہ رات کو سوتے وقت ایک ایک سلانی آنکھوں میں ڈال کر سو جایا کرو۔ وہ نابینا دوائی لے کر گھر پہنچا۔ اس نے رات کو ایک ایک سلانی دوائی کی آنکھوں میں ڈالی

اور سو گیا۔ صبح کو جب بیدار ہوا تو آنکھوں میں روشنی آگئی تھی۔ اسے بینائی کی نعمت حاصل ہو چکی تھی۔ جب یہ بات لوگوں میں مشہور ہوئی تو ایک اور نابینا شخص اس کے پاس آیا اور کہنے لگا۔ جو دوائی تمہیں شہنشاہ کلیام نے عنایت کی تھی وہ مجھے بھی دے دو۔ تاکہ مجھے بینائی جیسی نعمت مل جائے۔ اس نے کہا کہ مجھے مہروخان نے رقعہ دے کر کلیام بھیجا تھا۔ لہذا تم بھی اسی کے پاس چلے جاؤ۔ وہ رقعہ دے گا تم بھی کلیام جا کر دوالے آنا۔ وہاں پر ہم تم جیسے ہزاروں بیمار آتے ہیں اور شفا یاب ہوتے ہیں۔

چنانچہ وہ نابینا شخص بھی مہروخان کے پاس پہنچا اور رقعہ مانگا۔ مہروخان نے اسے کہا کہ تھوڑی دیر ادھر ٹھہرو اور ایک لڑکا بھیج کر اسے بلایا۔ جب وہ آیا تو مہروخان نے کہا کہ تم تو بڑے مطلب پرست آدمی ہو۔ تم جب نابینا تھے۔ تو میرے پاس چکر لگاتے تھے۔ اب شفا حاصل ہو گئی تو اب اپنا حال بتانے بھی نہیں آئے۔ مہروخان کے سوال پر اس نے بتایا کہ آپ کو شہنشاہ کلیام نے سلام بھی بھیجا ہے اور مجھے دوائی دی تھی۔ کہ تین دن تک رات کو سونے سے پہلے آنکھوں میں ڈالنا حالانکہ میرا کام تو پہلی ہی سلائی میں ہی ہو گیا تھا۔ مگر میں گھر سے ڈر کی وجہ سے نہیں نکلا کہ تین دن دوا استعمال کر لوں۔ تو پھر نکلوں گا۔ اسی وجہ سے نہ آپ کو سلام پہنچا سکا نہ ہی حال بتا سکا۔ مہروخان نے کہا کہ اچھا دوائی تو دکھاؤ جو شہنشاہ کلیام نے عطا فرمائی تھی۔ چنانچہ وہ شخص گھر گیا اور دوائی کی شیشی لیکر واپس آیا۔ مہروخان نے جب دوائی شیشی سے نکال کر دیکھی تو دوائی کی بجائے سنگھیا تھا۔ تو اس نے کہا کہ بے وقوف یہ تو سنگھیاں ہے۔ مجھے وہ دوائی دکھاؤ جو کلیام کے والی سے لائے ہو۔ تو اس نے کہا کہ قسم با خدا آپ نے مجھے یہی دوائی دی تھی۔ جس سے میری آنکھیں روشن ہوئی ہیں۔

نسبت بابا گنج شکر رحمۃ اللہ علیہ ☆: والی کلیام حضور بابا فضل الدین کلیامی رحمۃ اللہ علیہ
جب حضرت دیوان صاحب پاکپٹن شریف کے بیٹے کی شادی میں شرکت کے لئے پاکپٹن شریف تشریف لے گئے تھے اور شادی کے موقع آپ سے جو کرامت ظاہر ہوئی تھی۔ اس موقع پر بابا فرید الدین مسعود گنج شکر علیہ الرحمۃ کی اولاد پاک سے تعلق رکھنے والے حضرت پیر کالا صاحب علیہ الرحمۃ بھی موجود تھے۔ انہوں نے جب شہنشاہ کلیام کی کرامت اور مرتبہ و مقام کو دیکھا تو فوج کی نوکری کرتے تھے۔ انہوں نے اسی وقت فوج کی نوکری کو خیر باد کہہ دیا اور آپ کے ہمراہ ہی کلیام شریف آ

گئے۔ پیر کالا صاحب علیہ الرحمۃ چونکہ حضور سرکار گنج شکر علیہ الرحمۃ کی اولاد پاک سے تھے آپ نے کلیام شریف کے قیام کے دوران اسی وجہ سے پیر کالا صاحب کو الگ کمرہ اور پلنگ عنایت فرمادیا تھا۔ کافی عرصہ تک پیر کالا صاحب ایک مرید صادق کی حیثیت سے کلیام شریف میں قیام پذیر رہے۔ ایک دن پیر کالا صاحب نے عرض کیا۔ حضور مجھے سیر کرنے کی اجازت عنایت فرمادیں۔ آپ نے اجازت بھی دی اور کچھ زادراہ بھی عطا فرمایا پیر کالا سیر کرتے کرتے انڈیا کے ایک علاقے فیروز پور پہنچ گئے۔ وہاں کے لوگ ان دنوں ایک بڑی مصیبت میں مبتلا تھے۔ ان دنوں وہاں پر اس قدر پانی چڑھ آیا تھا کہ لوگ اپنی جان و مال بچانے کی فکر میں تھے۔ وہاں کے لوگوں کو جب علم ہوا کہ حضرت بابا فرید الدین گنج شکر علیہ الرحمۃ کی اولاد سے پیر کالا صاحب اس بستی میں جلوہ گرہ ہیں۔ وہ تمام اکٹھے ہو کر آپ کے پاس آئے اور عرض کیا حضور آپ زہدۃ الانبیاء کی اولاد ہیں۔ ہم مصیبت میں گرفتار ہیں۔ یہ پانی ہم سب کو سامان اور مال و اسباب سمیت بہا کر لے جائے گا۔ آپ دعا کریں کہ خدا ہمارے سر سے یہ عذاب دور کر دے۔ لوگوں کی بات سن کر پیر کالا صاحب نے فرمایا کہ اچھا اب تو تم چلے جاؤ صبح کو آنا تمہارے لئے کچھ کریں گے۔

جب لوگ چلے گئے تو پیر کالا صاحب نے اپنے ساتھی سے کہا کہ بھائی ہم میں اتنی طاقت کہاں کہ ہم دعا کریں اور پانی یہاں سے چلا جائے۔ صبح ہوگی تو لوگ آئیں گے۔ تو ہم کیا جواب دیں گے۔ اسی لئے بہتر ہے کہ ابھی اپنا بوریا بستر لپیٹو اور یہاں سے چلے جاتے ہیں۔ پیر کالا صاحب علیہ الرحمۃ کی بات سن کر ساتھی نے کہا کہ حضور اب تھکے ہوئے ہیں۔ نیند بھی سخت آرہی ہے۔ لہذا ابھی سو جاتے ہیں۔ آدھی رات کے وقت اٹھ کر یہاں سے کہیں! رچلے جائیں گے۔ چنانچہ حسب پر و گرام آپ کا ساتھی تو سو گیا۔ مگر پیر کالا صاحب نے بستر گول کر کے سرہانے رکھا اور لیٹ گئے۔ اتفاق سے پیر کالا صاحب علیہ الرحمۃ کی آنکھ لگ گئی۔ تو خواب میں کیا دیکھا کہ مرشد کامل شہنشاہ کلیام حضور بابا صاحب تشریف لائے اور فرمایا کہ پیر صاحب سوتے کیوں نہیں ہو تو پیر کالا صاحب نے عرض کیا کہ حضرت ہم یہاں پر بالکل نہیں رہیں گے۔ آپ نے فرمایا کہ گھبراتے کیوں ہو صبح تک یہیں رہو۔ جب شہر کے لوگ آئیں گے تو ان سے کہنا کہ ایک بکر الیکر آؤ۔ بکر اذبح کر کے اس کا سردر یا میں ڈال دینا۔ جہاں تک سر جائے پانی وہاں تک واپس ہو جائے گا۔ اور بکرے کے سینگ یا گلے میں یہ تعویذ لکھ کر ڈال دینا۔ چنانچہ صبح بیدار ہوئے تو پورے شہر کے لوگ پیر کالا علیہ الرحمۃ کے پاس جمع ہو کر فریاد کرنے لگے کہ حضور آپ بابا

فرید گنج شکر علیہ الرحمۃ کی اولاد ہیں۔ برائے کرم مہربانی کر کے ہمیں اس طوفان اور آفت سے نجات دلائیے۔ پیر کالا صاحب نے کہا کہ جاؤ ایک بکرا ذبح کر کے لے آؤ۔

چنانچہ حسب الحکم بکرا ذبح کر کے لایا گیا۔ آپ نے بکرا پانی میں ڈال دیا۔ خدا کے فضل و کرم سے پانی اس جگہ سے چھ کوس دور چلا گیا شہر کے لوگ پیر کالا کی یہ کرامت دیکھ کر بہت معتقد اور مشکور ہوئے۔ چند روز کے بعد پیر کالا اپنے ساتھی کے ہمراہ وہاں سے رخصت ہو کر کلیام شریف شہنشاہ کلیام کے دربار گوبہ بار میں پہنچے۔ تو آپ نے پیر کالا علیہ الرحمۃ کو خرقہ خلافت سے نواز کر فیروز پور انڈیا کی ولایت عطا فرمادی۔ اس کے بعد پیر کالا صاحب تمام زندگی فیروز پور انڈیا میں ہی رہے۔ وہیں ان کا وصال ہوا۔ آج بھی ان کا مزار فیروز پور انڈیا میں مرجع خلافت عام ہے۔

وفات حسرت آیات کی قبل از وقت اطلاع ☆: حضور شہنشاہ کلیام باباجی

صاحب رحمۃ اللہ علیہ نے اپنے وصال سے ایک ماہ قبل اپنے خدام سے فرما دیا تھا کہ ہمارا وقت قریب آ گیا ہے۔ اب ہم تم میں جدائی پڑنے والی ہے۔ لہذا میرے لئے صندوق تیار کروالیا جائے جب یہ خبر سنی۔ تو ایک کہرام برپا ہو گیا۔ لوگ زار و قطار رونے لگے۔ درد و رتک لوگوں کو خبر ہو گئی۔ مریدین عقیدت مندان صبح شام آنے لگے۔ کلیام شریف کے باسی رور و کر بے حال ہونے لگے۔ آپ نے جب لوگوں کی یہ کیفیت دیکھی تو فرمایا کہ مردوں کا شیوہ نہیں کہ وہ روئیں۔ دوسری بات یہ کہ ہم موت سے ڈرنے والے نہیں بلکہ اس کو اپنے سینے سے لگاتے ہیں۔ جب سائیں فیض علی نے یہ خبر سنی تو روتے ہوئے باہر چلے گئے۔ آپ نے ان کو بلایا اور فرمایا کہ فیض علی ایک ضروری کام تمہارے ذمہ لگا رہا ہوں۔ اور میری یہ نصیحت یاد رکھو گے۔ تو زندگی میں کبھی خسارہ نہیں ہوگا۔ آپ نے فرمایا کہ فیض علی اللہ کے نام پر صدقہ خیرات کھلے دل سے کرتے رہنا اور اگر تیرے پاس کوئی آکر کبھی کبھی کچھ مانگے تو اس سے اس کا خاندان یا مقصد نہ پوچھنا بلکہ جو کچھ بھی مانگے دے دینا۔ یعنی تمہارے در سے کبھی کوئی سائل خالی نہ جائے اور سنو جو بھی تم نے کسی کو دینا ہے وہ اپنی جیب سے نہیں بلکہ خداوند قدوس میری وجہ سے غیب سے عطا فرماتا رہے گا۔ اور اللہ تعالیٰ تیرے رزق میں برکت دے گا۔ سائیں گلاب علی بھی آپ کے پاس بیٹھے ہوئے اسی طرح جدائی کے غم میں رورہے تھے۔ تو شہنشاہ

کلیام نے فرمایا گلاب علی خدا کے واسطے چپ ہو جائے آخری وقت کیوں غم دیتا ہے۔ تو اس نے عرض کی حضور میری بادشاہی لٹی جا رہی ہے۔ میں کیوں نہ روں میری فوج کے جو لوگ مجھ سے نفرت کرتے تھے۔ وہ آپ کی وجہ سے میرے تابع ہو گئے ہیں۔ حضور شہنشاہ کلیام نے فرمایا کہ گلاب علی اگر اس بارگاہ میں میری منظور ہوئی تو تمہیں زندگی میں پریشان نہ ہونے دوں گا۔ اور اگر میں خدا کا فقیر ہوں۔ تو تمہیں زندگی بھر رزق کی تنگی نہیں آئے گی۔ اور اگر ذرہ برابر بھی فرق آیا تو سمجھنا کہ وہ تو ٹھگ تھا۔ ویسے ہی دنیا میں لارے لگا تا رہا آپ نے فرمایا کہ گلاب علی میری ایک وصیت یاد رکھنا کہ جب میرا جنازہ ہو تو میرے جنازے کے ساتھ یہ شعر ضرور پڑھنا۔

لالاں والیادے ویسار و نج کھری گھراوہدے

دیس بیگانہ ماں پرانی لیکھے نال نبھادے

آپ کا فرمان سن کر سائیں گلاب نے عرض کیا۔ حضور اس وقت تو جنازہ میں بڑے بڑے مفتی قاضی عالم ہوں گے۔ ایسا نہ ہو کہ وہ یہ چیز دیکھ کر جنازہ پڑھنے سے انکار کر دیں۔ شہنشاہ کلیام نے فرمایا کہ کوئی میرا جنازہ پڑھے یا نہ پڑھے مجھے اسکی فکر نہیں۔ آپ نے فرمایا کہ میرے جنازے میں تمام مسالک کے لوگ موجود ہوں گے۔ کوئی بھی اس بات سے انکار نہیں کرے گا اور میرا جنازہ تاجدار گولڑہ سید مہر علی شاہ علیہ الرحمۃ جو اپنے وقت کے چوٹی کے عالم اور شیخ طریقت ہیں۔ بڑی محبت و عقیدت سے پڑھائیں گے۔ اس لئے تم کسی کے منع کرنے سے میری خواہش کو بند نہ کرنا۔ بلکہ میری چار پائی کے ساتھ قبر تک یہ شعر ہمراہ رباب و چنگ گاتے رہنا۔

چنانچہ آپ کی وصیت کے مطابق ایسا ہی کیا گیا۔ جنازے کے وقت جب اس شعر کو رباب و چنگ کے ساتھ پڑھا جا رہا تھا۔ تو جنازہ کے حاضرین پر عجیب کیفیت طاری تھی۔

اہل کلیام کیلئے آخری دعا ☆: آپ نے اپنے آخری وقت اہل کلیام کو جو آپ سے

نسبت اور محبت تھی۔ اور انہوں نے جس خلوت و محبت سے آپ کی خدمت کی تھی۔

اس کے صلے میں آپ نے اہل کلیام کو جس دعا سے نوازا قیامت تک اس کے اثرات باقی رہیں گے۔ آپ نے فرمایا

بریاں بریاں سب کوئی آکھے بہہ نیناں دیا چھڑیاں
 سکھی وسو کلیامی لوگو اسیں بس کھیڈ کے ٹریاں
 ہجر مصیبت آن جگایا ختم ہوئی زند گانی
 فیض نام خدا دا رہسی کل دنیا ہے فانی
 آپ کی زبان ترجمان سے یہ کلمات سن کر لوگ دھاڑیں مار مار کر روتے روتے نڈھال ہو گئے۔
 لوگوں کو روتا دیکھ کر آپ نے ارشاد فرمایا۔

ایہہ دیہاڑا آ سی اک دن رونا ہے فضولی
 عاشق مرنے کو خوشی جانے جین حیاتی سولی
 جس مرنے توں خلق ڈردی عاشق خوشیاں کر دے
 وچ حیاتی سڑک دے نت سولی پر چڑھدے
 ماہ رمضان دی عیدی وانگوں رکھن نت اڈیکاں
 آوے موت میلا ہووے سد سد مارن چپکاں
 اس خالی تھیں لنگھنا اگے مینوں یار بھراؤ
 ہر دم رکھو اللہ اللہ ادیہہ غم مول نہ کھاؤ

الوداعی دُعا ☆: ایک شکاری شخص کسی جگہ سے لومڑی کا شکار کر کے گھر لے آیا۔ رات کو گھر پر
 رکھی۔ صبح سویرے گھر سے لے کر گاؤں سے باہر چلا گیا۔ لوگ اس لومڑی کو دیکھنے کیلئے جوق در جوق
 جا رہے تھے۔ شہنشاہ کلیام کے حجرے میں جو احباب تشریف فرما تھے۔ ان میں سے اکثر لوگ بھی شکار
 کے شوقین تھے۔ وہ بھی اس لومڑی کا تماشہ دیکھنے کے لئے لے گئے صرف چند آدمی آپ کے پاس
 باقی رہ گئے۔ تو آپ نے فرمایا کہ دوستو الوداع کا وقت آ گیا ہے۔ لہذا اگر کسی نے بخش بخشوا کرنا ہے
 تو کر لو کیونکہ میں تم سے جدا ہو رہا ہوں۔ اس کے بعد بارگاہ خداوندی میں دعا کی۔ اے مالک
 کائنات میں آپ سے سوال کرتا ہوں کہ میرا ملنے والا کوئی بھی شخص دنیا میں بھوک کی تنگی نہ دیکھے

اور میرے ملنے والوں کو ایمان کی موت عطا فرما۔ دعا مانگ کر آپ نے اپنے چہرہ مبارک پر ہاتھ پھیرے تو لوگ اپنی خواہشات عرض کرنے لگے۔

آپ کے مرید خاص اور منظور نظر درویش قاسم علی صاحب فرماتے ہیں کہ حجرہ مبارک میں بیٹھا ہوا تھا۔ کہ میرے قریب ایک ۱۵-۱۶ سالہ نوجوان آیا اور کہنے لگا۔ مجھے اپنے پیر شہنشاہ کلیام کے پاس لے چلو اور ان سے میرے لئے دعا کراؤ کہ مجھے تاج سلطانی مل جائے۔ اور اس نے یہ بھی کہا کہ میں سید آل رسول ہوں۔ سائیں قاسم علی فرماتے ہیں کہ میں نے تلاوت قرآن بند کی اور لڑکے کو لے کر جب شہنشاہ کلیام کے دربار میں پہنچا تو اس وقت آپ آخری الوداعی ملاقات کر کے فارغ ہو چکے تھے۔ اور مراقبہ میں بیٹھے ہوئے تھے۔ تو یہ منظر دیکھ کر میرا دل کانپنے لگا۔ لیکن صبر و تحمل اور ضبط سے کام لیتے ہوئے شہنشاہ کلیام کے کاندھے کو ہلایا۔ آپ نے آنکھیں کھول کر دیکھا تو میں نے عرض کیا حضور یہ سید زادہ آپ کے در پر کھڑا ہے۔ اس کی بات سنیں آپ نے فرمایا کہ کیا کہتا ہے میں نے عرض کیا۔ حضور یہ تاج سلطانی مانگتا ہے۔ شہنشاہ کلیام نے دروازے کی طرف ہاتھ کر کے فرمایا کہ دیکھ لیا ہے۔ پھر اس سید زادے کے لئے دعا کے واسطے ہاتھ اٹھائے دعا ختم ہوئی تو اپنے چہرہ مبارک پر ہاتھ پھیرنے کے بعد آپ کے ہاتھ گود میں گئے تو آپ کا وصال باکمال ہو چکا تھا۔ ”ان اللہ وانا الیہ راجعون“ اس کے بعد وہ لڑکا نظر نہیں آیا۔ اس کے بارے میں لوگوں میں مختلف قیاس آرائیاں ہوتی رہیں۔ کوئی کچھ اور کوئی کچھ حتیٰ کہ لوگوں نے یہ بھی کہا یہ لڑکا ملکوت تھا۔ مختلف دلیلیں لوگ دیتے رہے۔ ”واللہ اعلم ورسولہ“۔

جنازہ کی وصیت ☆ : شہنشاہ کلیام حضور بابا جی فضل الدین کلیامی رحمۃ اللہ علیہ نے علالت

کے آخری ایام میں تاجدار گولڑہ حضرت سید پیر مہر علی شاہ علیہ الرحمۃ سے فرمایا تھا کہ ظاہری علم رکھنے والے مولوی میرے حال سے ناواقف ہیں۔ ان میں سے بعض نے یہ بھی کہا ہے کہ ہم بابا فضل الدین کلیامی علیہ الرحمۃ کا جنازہ نہیں پڑھائیں گے۔ لہذا پیر جی میری وصیت یاد رکھنا کہ میرا جنازہ آپ نے خود ہی پڑھانا ہے۔ اسی طرح آپ نے اپنے مریدین سے بھی فرمادیا تھا کہ میرا جنازہ علم و فضل و کمال کے شہنشاہ پیر سید مہر علی شاہ علیہ الرحمۃ سے پڑھوانا۔

جب آپ کا وصال باکمال ہوا تو وصیت کے مطابق مریدین نے حضور تاجدار گولڑہ شریف پیر سید مہر علی

شاہ علیہ الرحمۃ کو بذریعہ ٹیلی گرام آپ کے وصال کی اطلاع کی اور ساتھ ہی ایک آدمی کو کلیام سے گولڑہ شریف بھیج دیا کہ ہو سکتا ہے کہ تار نہ ملے۔ اس لئے خود جا کر اطلاع دی جائے۔ جب وہ آدمی آپ کے بارے میں اطلاع دینے کے لئے گولڑہ شریف پہنچا تو حضور تاجدار گولڑہ پیر سید مہر علی شاہ علیہ الرحمۃ تیاری کر کے کلیام شریف کی طرف روانہ ہونے والے تھے۔

جب آپ کا وصال باکمال ہوا تو بذریعہ تار اطلاع کرنے کے باوجود آدمی بھی روانہ کر دیا گیا تھا۔ لیکن ادھر وصال کے بعد خود حضور شہنشاہ کلیام حضور باباجی صاحب کلیام رحمۃ اللہ علیہ نے خواب میں پیر مہر علی شاہ علیہ الرحمۃ سے فرمایا کہ پیر جی آپ یہاں بیٹھے ہیں۔ فوراً اٹھیں اور کلیام شریف پہنچ کر میرا جنازہ پڑھائیں۔ حضور تاجدار گولڑہ پیر سید مہر علی شاہ علیہ الرحمۃ نے اپنے خادم خاص حافظ فضل الدین کو بلایا اور فرمایا کہ میرا گھوڑا تیار کرو۔ جب سواری تیار ہوئی تو آپ گولڑہ شریف کے ریلوے اسٹیشن پر پہنچے تو گاڑی روانہ ہو چکی تھی۔ آپ گھوڑے پر ہی سوار ہو کر راولپنڈی ریلوے اسٹیشن پہنچے۔ وہاں سے ریل کار میں بیٹھ کر کلیام شریف پہنچے تو شہنشاہ کلیام حضرت باباجی صاحب رحمۃ اللہ علیہ کلیام کی حدود سے باہر مین سڑک پر استقبال کے لئے کھڑے تھے۔ شہنشاہ کلیام کو دیکھ کر تاجدار گولڑہ نے پوچھا کہ باباجی یہ کیا ہے۔ ادھر مجھے آپ نے خواب میں آکر خود فرمایا کہ کلیام پہنچ کر میرا جنازہ پڑھاؤ ادھر آپ سڑک پر کھڑے نظر آ رہے ہیں۔ تاجدار گولڑہ کی یہ بات سن کر شہنشاہ کلیام نے فرمایا میں نے جو خواب میں کہا کہ میرا جنازہ پڑھاؤ یہ بات بھی بالکل درست ہے۔ لیکن پیر جی یہ کیسے ہو سکتا ہے کہ سید زادہ آئے اور میں اپنی حدود میں اس کا استقبال نہ کروں۔

تاجدار گولڑہ پیر سید مہر علی شاہ علیہ الرحمۃ جب جنازہ گاہ میں پہنچے تو لوگوں کا اس قدر ہجوم تھا کہ آپ کو گھوڑے پر سوار ہو کر صفیں درست کرنا پڑیں۔ نماز جنازہ کے بعد پیر سید مہر علی شاہ علیہ الرحمۃ نے فرمایا کہ آج جس جس شخص نے بھی باباجی کلیام کی نماز جنازہ پڑھی وہ دوزخ میں نہ جلے گا۔ اس پر جہنم کی آگ حرام ہے۔ نماز جنازہ کے موقع پر وہ تمام علماء جو زندگی بھر آپ فتویٰ لگاتے رہے۔ انہوں نے بھی آپ کی نماز جنازہ پڑھی۔ لوگوں نے دیکھا کہ ان کی آنکھیں پُر نم تھیں۔ ان میں بعض نے بعد از وصال آپ کے دست مبارک پر بیعت کر لی تھی۔ جو کہ بعد میں مجذوب ہو گئے تھے۔ نماز جنازہ ادا کرنے کے بعد آپ کی وصیت کے مطابق آپ کا قوال جنازہ کے آگے قوالی کر رہا تھا۔ لوگوں نے دیکھا کہ گولڑے کے تاجدار حضور پیر سید مہر علی شاہ

علیہ الرحمۃ کو اس وقت وجد طاری ہو گیا تھا اور تمام حاضرین پر ایک عجیب کیفیت طاری تھی۔

تاریخ وصال ☆: مورخہ یکم جنوری ۱۳۰۸ھ ہجری ۱۸۹۲ء بروز جمعہ المبارک آپ کا وصال

باکمال ہوا۔ چار روز تک آپ کا جسد خاکی دیدار عام کیلئے کلیام شریف میں رکھا رہا۔ بروز سوموار آپ کی تدفین ہوئی۔ نماز جنازہ پیر سید مہر علی شاہ تاجدار گولڑہ علیہ الرحمۃ نے پڑھائی جبکہ آپ کو غسل قاضی فضل قطبالی نے دیا۔ مولوی سید حسن صاحب اوپر سے پانی ڈالتے رہے۔ آپ کا مزار پرانوار اپنے پیر و مرشد حضرت حافظ میاں محمد شریف خان صاحب علیہ الرحمۃ کے قریب ہی ہے۔ جہاں پر آج بھی عقیدت مندوں کی زیارت کر کے اپنے قلوب و اذہان اور ایمان کو تازگی بخشتے ہیں۔ آپ کا عرس مبارک ہر سال یکم جنوری کو کلیام شریف میں شروع ہو کر ۱۰ دن تک جاری رہتا ہے۔ جس میں ہزاروں افراد روزانہ شرکت کرتے ہیں۔ ملک بھر کے معروف قوال حضرات دس روز تک متواتر عارفانہ کلام پیش کرتے ہیں۔

منم محو خیال او نمید انم کجا رتم ☆: ۱۹۳۸ء میں آپ کے سالانہ عرس مبارک شروع تھا۔ ہزاروں

تعداد میں لوگ آپ کے مزار پر انوار کے سامنے آغا بشیر رشید فریدی قوال اور ہمنوا سے حضرت بیہم شاہ واری علیہ الرحمۃ کا کلام سن رہے تھے۔ جب قوال اس مصرع پر پہنچا کہ

مجھے خاک میں ملا کر میری خاک بھی اڑا دے

تیرے نام پر مٹا ہوں مجھے کیا غرض نشاں سے

تو ہزاروں لوگوں نے دیکھا کہ آپ کی تربت ہلنے لگی۔ ایک وجدانی کیفیت طاری ہو گئی۔ حتیٰ کہ تربت مبارک پر لگا ہوا پتھر بھی ہل گیا اور پھر تربت مبارک قوال کی سر اور قوالی کی تھاپ کے مطابقت رقص کرتی رہی۔ لوگوں نے دروازہ بند کر دیا۔ بعد ازاں جب دروازہ کھولا گیا تو کیفیت وہی تھی پھر چشم فلک اور ہزاروں لوگوں نے اشکبار آنکھوں سے دیکھا کہ آپ کے مزار کا گنبد بھی رقص کر لگا۔ اس وقت قوال نے اس کا منظر یوں بیان کیا۔

سیرت محمد صلی اللہ علیہ وآلہ وسلم

صورت میں علی کرم اللہ وجہہ ہو تم ایسے ولی ہو

روضہ بھی رقص کرتا ہے یہ شان جلالی کلیام کے والی

حضور شہنشاہ کلیام کے خلفاء ☆: (۱) حضرت سید امیر علی شاہ صاحب گیلانی علیہ
الرحمۃ موضع شاہ درگاہی آپ کا مزار مبارک کلیام شریف میں موجود ہے۔ (۲) حضرت سائیں محمد
حسین علیہ الرحمۃ المعروف سائیں سنگھوری والے مجذوب آپ کا مزار مبارک بھی کلیام شریف میں
ہے۔ (۳) حضرت الحاج مولوی عبدالستار علیہ الرحمۃ آبائی علاقہ مظفر آباد ہے۔ جبکہ مزار شریف
کلیام شریف میں واقع ہے۔ آپ کی تاریخ وصال ۱۳۰ اکتوبر ۱۹۴۱ء ہے۔ (۴) حضرت پیر کالا
صاحب علیہ الرحمۃ آپ حضرت بابا فرید الدین گنج شکر علیہ الرحمۃ کی اولاد پاک سے ہیں آپ کا مزار
پرانوار فیروز پور انڈیا میں ہے۔ (۵) حضرت خواجہ محمد حسین قریشی صاحب علیہ الرحمۃ آپ کا مزار پر
انوار موضع ماڑی بگیال شریف بسالی روڈ براستہ روات تحصیل و ضلع راولپنڈی میں واقع ہے۔ تاریخ
وصال مورخہ ۲۳ دسمبر ۱۹۰۹ء (۶) قاضی محسن الدین علیہ الرحمۃ موضع بگاشیاں تحصیل و ضلع
راولپنڈی (۷) حضرت راجہ دوست محمد علیہ الرحمۃ ضلع جہلم کے رہنے والے تھے اور حضور بابا جی
کے خاص منظور نظر تھے۔ ان کا مزار پرانوار ان کے آبائی علاقہ جہلم میں واقع ہے۔ (۸) حضرت
بدرالدین علیہ الرحمۃ المعروف بدری بابا آپ کا مزار قصر شیریں سویٹ ہاؤس کے ساتھ مری روڈ تلی
محلہ اشاپ راولپنڈی میں واقع ہے۔ (۹) حضرت قاضی امام الدین صاحب علیہ الرحمۃ آپ کا
مزار شریف موضع پھلینہ ضلع راولپنڈی میں واقع ہے۔ (۱۰) حضرت قاضی گاماں علیہ الرحمۃ آپ کا
مزار شریف موضع ہر دو گہر نزد سہالہ میانہ ٹھب ضلع اسلام آباد میں ہے۔ (۱۱) حضرت سائیں برکت
اللہ علیہ الرحمۃ چبارہ شریف میں مزار واقع ہے۔ (۱۲) حضرت سائیں اللہ دتہ علیہ الرحمۃ آپ کا مزار
شریف گوجرخان ضلع راولپنڈی میں ہے۔

منقبت (از قلم..... محمد امیر صابری)

حضرت خواجہ فضل شاہ کلیامی (کلیام شریف راولپنڈی) رحمۃ اللہ علیہ

فضل شاہ کا بے حد فضل ہو رہا ہے
یہ در ہے سخی کا عمل ہو رہا ہے
نہ منگتا کوئی آج جائے گا خالی
کہ فیض و کرم بر محل ہو رہا ہے
یہاں پر حکومت ہے صابرؒ پیا کی
جو کچھ ہو رہا ہے اٹل ہو رہا ہے
علی احمد صابر کے کلیر کا جلوہ
اے دل سوئے کلیام پر ہو رہا ہے
جسے سجدہ عشق عشاق کہتے
وہ سجدہ یہاں سر کے بل ہو رہا ہے
مرادوں کے دامن بھرے جا رہے ہیں
کہ مشکل کا ہر عقدہ حل ہو رہا ہے
امیر حتریں تو ہے جن کا
نہ گھبرا کرم آج کل ہو رہا ہے

منقبت حضرت خواجہ فضل الدین چشتی صابری کلیامی رحمۃ اللہ علیہ

صابری ہے میکدہ اور معرفت کا جام
 مستیاں بکھری ہوئی ہیں سرزمین چشت میں
 تیری عظمت کو کوئی ان کے سوا سمجھا نہیں
 ہیں محمد با حسین اور خواجہ حاجی منیر
 حق فضل اور یافرید چشتیوں کی آج عید
 ”آئینہ اسم نہادی خود باظہار آمدی
 اے خدا صد شکر تو نے صابری ہم کو کیا
 التجا میری کریں یا نہ کر اب وہ قبول
 بانٹے والا فضل شاہ خواجہ کلیام ہے
 دو جہاں میں تیری فیاضی کا چرچا عام ہے
 حضرت مہر علی شاہ پیر جن کا نام ہے
 یہ ہیں ایسے صابری جن پر ترا اکرام ہے
 تیرے مستوں کی زباں پر ایک نعرہ عام ہے
 آئینہ حق نما خواجہ فضل کا کام ہے“
 ان کی نسبت مل گئی جن پر ترا انعام ہے
 عرض کردی صابری میں نے جو میرا کام ہے
 کلام: صاحبزادہ مشتاق احمد صابری، ماڑی بگیال

سلام بحضور حضرت خواجہ فضل الدین چشتی صابری کلیامی

السلام اے شاہ بازِ لامکاں
 السلام اے مظہر حسن لطیف
 السلام اے حسن شان حیدری
 السلام اے پیشوا و راہ بر
 السلام اے صورت ظل الہ
 واقف سر حقیقت السلام
 السلام اے شہریار چشتیاں
 السلام اے نورِ عین حافظ شریف
 السلام اے عکس صابر کلیری
 السلام اے دلبر گنج شکر
 السلام اے آئینہ حق نما
 اے شہنشاہ ولایت السلام
 پیش کردہ: مشتاق احمد صابری

حضرت شاہ محمد فاروق چشتی صابری رحمۃ اللہ علیہ

تعارف ☆: عارف اکمل و افضل، صاحب فضل و کمال، آئینہ جلال و جمال حقانی حضرت شاہ محمد فاروق چشتی صابری رحمۃ اللہ علیہ دریائے گوہر فضل و کمال ہیں۔ آپ کی ولادت ۱۲۶۹ھ کو رامپور میں حضرت مولوی محمد حسن خان کے گھر ہوئی۔ ظاہری علوم کی تکمیل کے بعد طلب حق کی جستجو ہوئی تو مخدوم زمن حضرت شاہ محمد حسن رامپوری چشتی صابری علیہ الرحمۃ کے دست حق پرست پر شرف بیعت سے مشرف ہوئے۔ بعد از تکمیل مجاہدہ و سلوک مرشد کامل نے خصوصی نگاہ ولایت سے آپ کے سینے کو گنجینہ معرفت بنا دیا اور خرقہ خلافت عطا فرما کر سرفراز و ممتاز فرمایا۔ آپ صابری رنگ کا لباس پہنتے تھے۔ آپ کی ذات والا صفات سے سلسلہ عالیہ کو بہت فروغ ملا۔ آپ نہایت خلیق اور متواضع شخصیت کے حامل بزرگ تھے۔ اکثر مہمان آپ کے دسترخوان سے لنگر کھاتے۔ آپ کی خدمت میں آنے والا کبھی مایوس نہیں لوٹا۔ مستجاب الدعوات تھے جو زبان سے فرماتے وہ ہو کے رہتا تھا۔ اللہ کریم نے آپ کو نیک صالح اولاد بھی عطا فرمائی تھی۔ آپ کا سلسلہ روحانی جاری و ساری ہے۔ وارثان سلسلہ عالیہ میں حضرت شاہ محمد فضل حسن صابری رحمۃ اللہ علیہ رامپور شریف میں مدفون ہیں۔ جبکہ حکیم منظور حسین صابری، شاہ محمد سلطان صابری، مالک مکتبہ صابریہ بستی چراغ شاہ قصور پنجاب پاکستان۔ جناب محمد احسان صابری، جناب محمد فیضان صابری وغیرہ ہم شامل ہیں۔ اللہ کریم ان کے فیضان کو تاقیامت جاری رکھے۔

وصال با کمال ☆: آپ کا وصال با کمال ۱۳ رمضان المبارک بروز جمعرات ۱۳۴۰ھ بمطابق ۱۹۲۲ء کو ہوا۔ مزار پر انوار محلہ بنگلہ آزاد خان رامپور شریف انڈیا میں مرجع خاص و عام ہے۔

حضرت مولانا قاری محمد فضل دین چشتی صابری رحمۃ اللہ علیہ

تعارف ☆: ولی ابن ولی، عالم با عمل، فاضل بے بدل، شیخ لاثانی حضرت علامہ مولانا قاری محمد فضل دین چشتی صابری رحمۃ اللہ علیہ آفتاب آسمان ہدایت ہیں۔ آپ ۱۸۸۷ء میں موضع فضل وال نزد قادیان ضلع گورداسپور میں اپنے زمانے کے عظیم شیخ طریقت حضرت پیر فقیر محمد رحمۃ اللہ علیہ کے گھر پیدا ہوئے۔ آپ نے پانی پت کرنال سے قرآن کریم حفظ کیا اور قرأت و تجوید کے علاوہ علوم جدیدہ میں موضع کلانور سے مڈل کا امتحان پاس کیا۔ ۱۹۰۱ء میں حضرت خواجہ محمد سراج الحق گورداسپوری چشتی صابری

علیہ الرحمۃ جب موضع کلانور کے دورے پر تھے اور ان سے ملاقات کے بعد دینی تعلیم سے رغبت ہوئی تو حضرت مولوی عبدالعزیز خلیفہ حضرت گورداسپوری علیہ الرحمۃ سے گلستان بوستان پڑھی۔ حضرت خواجہ گورداسپوری کی آپ پر خاص نظر کرم تھی۔ انہوں نے آپ کو دین اسلام کی اعلیٰ تعلیم کے حصول کے لئے مدینہ منورہ بھیج دیا۔ آپ نے وہاں کے علماء سے سند حدیث حاصل کر کے فراغت حاصل کی۔

بیعت و خلافت ☆: آپ حضرت سراج الاولیاء خواجہ محمد سراج الحق چشتی صابری ثمد گورداسپوری علیہ الرحمۃ کے دست حق پرست پر شرف بیعت سے مشرف ہوئے اور انہی سے خرقہ خلافت پا کر سرفراز و ممتاز ہوئے۔

مرشد کامل کی آپ کو مدینہ شریف سے واپسی کی ہدایت ☆: مرشد کامل حضرت خواجہ گورداسپوری علیہ الرحمۃ نے جب تحفظ ختم نبوت کی تحریک چلائی اور مرزا کا ہر طرف سے راستہ بند کرنے کا پروگرام ترتیب دیا تو مسلمانوں کے بچوں کو انگریزی کے قائم کردہ سکولوں اور ان میں بڑھتی ہوئی بے راہ روی کو دیکھ کر ایک ہائی سکول قائم کرنے کا حکم دیا۔ کہ جس میں مسلمانوں کے بچے انگریزی اور دنیاوی تعلیم کے ساتھ ساتھ دینی تعلیم سے بھی بہرہ ور ہوں۔ تو اس مقصد کی تکمیل کے لئے آپ کو پیغام بھیج کر مدینہ پاک سے گورداسپور واپس بلا لیا اور اس پورے شعبے کا آپ کو نگران مقرر کر دیا۔ آپ نے بھی اپنی خداداد صلاحیتوں سے اس شعبے میں اتنا کام کیا کہ مرشد کامل نے خوش ہو کر دعائیں دیں۔

صاحبزادگان ☆: خداوند کریم نے آپ کو چار صاحبزادے عطا فرمائے تھے۔ جن کے اسمائے گرامی حسب ذیل ہیں (نمبر ۱) الحاج عبدالحمید صاحب (۲) محمد صدیق صاحب (۳) محمد بشیر صاحب (۴) قاری محمد شریف صاحب۔ جناب قاری محمد شریف صاحب کا ۱۹۹۰ء میں وصال ہو گیا تھا۔ باقی ماندہ تینوں صاحبزادے انتہائی متوکل اور درویش صفت انسان ہیں۔

وصال باکمال ☆: آپ کا وصال باکمال ۱۳۵۰ھ بمطابق ۲-۱۹۳۱ء کو گورداسپور میں ہوا۔ اور وہیں عام قبرستان میں دفن کئے گئے جبکہ آپ کا عرس ہر سال مرغی خانہ تکیہ سندر لاہور کینٹ میں منایا جاتا ہے۔

حضرت سائیں فضل الدین چشتی صابر رحمۃ اللہ علیہ

تعارف ☆: مرد قلندر، اوصاف یگانہ، ولی العصر، مقتدائے کمالاں پیکر تسلیم و رضا حضرت بابا سائیں فضل الدین چشتی صابری رحمۃ اللہ علیہ ۱۲ مارچ ۱۸۴۲ء موضع میانہ ٹھہب داخلی مغل نزد سہالہ ضلع اسلام آباد میں حضرت بابا سائیں نور علی علیہ الرحمۃ کے گھر آپ کی ولادت باسعادت ہوئی۔ آپ کے والد گرامی حضرت بابا سائیں نور علی علیہ الرحمۃ بھی اپنے وقت کے عظیم روحانی پیشوا اور عابد و زاہد متقی و پرہیزگار پابند شریعت و طریقت بزرگ تھے۔ جنہوں نے آپ کی تربیت و تعلیم اپنے ذمہ لے رکھی تھی آپ نے ابتدائی تعلیم اپنے والد گرامی حضرت سائیں نور علی علیہ الرحمۃ سے حاصل کی۔ آپ کے چہرہ مبارک سے بچپن سے ہی ولایت کے آثار نمایاں تھے۔ آپ کا بچپن انتہائی سادہ تمام بچوں سے مختلف اور خاموشی کے عالم میں گزرا۔ تعلیم و تربیت مکمل ہونے کے وقت چونکہ آپ پر فقر کا غلبہ تھا ہر وقت یاد خدا میں مست و مستغرق رہتے تھے۔ ایک دن آپ نے اپنے والد گرامی سے حضرت داتا گنج بخش علی ہجویری علیہ الرحمۃ کے مزار پر حاضری کی اجازت چاہی تو والد گرامی نے بخوشی اجازت دے دی گھر سے نکلے اور لاہور میں حضرت داتا گنج بخش علی ہجویری علیہ الرحمۃ کے مزار پر حاضری دی اور عرصہ ۴ سال تک یاد خدا میں مست و مستغرق رہے اور روحانی فیوض و برکات سے مستفیض ہونے کے بعد لاہور سے آپ پاکپٹن شریف میں حضرت زہدۃ الانبیاء شیخ الاسلام و المسلمین حضرت بابا فرید الدین گنج شکر رضی اللہ تعالیٰ عنہ کے مزار پر تشریف لے جا کر یاد خدا میں مصروف ہو گئے اور وہاں سے کچھ عرصے کے بعد آپ حضرت لعل شہباز قلندر کے مزار پر انوار سہون شریف تشریف لے گئے وہاں سے جلد ہی آپ شہنشاہ ولایت حضرت خواجہ سید محمد معین الدین حسن سنجرى چشتی اجمیری رضی اللہ تعالیٰ عنہ کے دربار گوہر بار میں حاضر ہوئے۔ یہاں پر تقریباً بارہ برس تک محو عبادت و ذکر و فکر رہے اور چلہ کشی کی اور تمام وقت عبادت و ریاضت میں گزارا وہاں سے آپ حضرت عبداللہ شاہ غازی کے مزار پر انوار کلفٹن کراچی میں حاضر ہوئے اور ذکر خدا اور ذکر رسول میں مصروف ہو گئے وہاں آپ کی ملاقات ایک فقیر سے ہوئی۔ انہوں نے آپ سے پوچھا کہ حضرت اب کہاں جانے کا ارادہ ہے تو آپ نے جواب میں فرمایا کہ حج بیت اللہ شریف کا ارادہ ہے۔ آپ کی بات سن کر اس فقیر نے آپ سے کہا کہ آپ واپس اپنے گھر چلے جائیں اور اپنے والدین کی خدمت کریں۔

چنانچہ آپ کراچی سے جب اپنے گھر پہنچے تو آپ کے والد گرامی علیہ الرحمۃ سے آپ کی ملاقات ہوئی تو والد گرامی نے فرمایا کہ ابھی آپ کی منزل مکمل نہیں ہوئی والد گرامی کا فرمانِ ذیشان سن کر آپ گھر سے نکلے اور حضرت سخی شاہ درویش علیہ الرحمۃ کے دربار گوہر بار پر تشریف لے گئے اور عبادت و ریاضت میں اس قدر مستغرق ہوئے کہ کبھی کبھی اپنے آپ کو بھی بھول جاتے اور آپ پر وجد کی کیفیت طاری ہو جاتی اور اس وقت جو فرماتے اسی وقت خدا فضل و کرم سے پورا ہو جاتا۔

حالت استغراق میں آپ کی کیفیت ☆: جن دنوں آپ پر حالت استغراق طاری تھی تو ان دنوں آپ کے جسم پر ماسوائے تہ بند کے کچھ نہ تھا کہ اسی استغراقی کیفیت میں آپ نے شہد کی مکھیوں کے جال پر پتھر دے مارا جس کے نتیجے میں مکھیوں نے اڑ کر آپ کے جسم کو کاٹنا شروع کر دیا تو آپ بار بار تکرار کے ساتھ مکھیوں سے فرماتے کہ مجھے کھاؤ اور خوب کھاؤ یہ بدن میرا ہے ہی نہیں۔ جب آپ نے یہ فرمایا کہ یہ بدن میرا ہے ہی نہیں تو اس کے بعد مکھیوں نے کاٹنا چھوڑ دیا۔

نمبر ۲ ☆: استغراق کے عالم میں آپ کی کیفیت کبھی کبھی اس طرح بھی ہوتی تھی کہ آپ جذب کے عالم میں کانٹے دار جھاڑیوں میں قلابازیاں لگاتے آپ کا بدن کانٹوں کی وجہ سے لہولہاں ہو جاتا آپ اپنے بدن سے سوال کرتے کہ تیرے اندر اب بھی کوئی تکبر و غرور ہے۔ اس کیفیت میں لوگ جب آپ کو دیکھتے تو آپ ان پر کوئی توجہ نہ دیتے بلکہ یاد الہی میں مصروف ہو جاتے۔ بالآخر وہ وقت آیا کہ آپ پر جو استغراقی کیفیت تھی وہ ختم ہوئی اور آپ حالت سُکر میں آئے اس کے بعد آپ گھر تشریف لائے اور والد گرامی کی خدمت میں حاضر ہوئے تو والد گرامی نے فرمایا کہ میری تیاری کا وقت آ گیا ہے لہذا آج سے تمام دینی و دنیاوی ذمہ داریاں سنبھال لیں۔ اس واقعہ کے کچھ دنوں بعد آپ کے والد گرامی سائیں نور علی علیہ الرحمۃ کا وصال باکمال ہو گیا۔ والد گرامی کے وصال کا آپ کے دل پر گہرا صدمہ اور رنج ہوا جس کی وجہ سے آپ پر دوبارہ استغراقی کیفیت طاری ہو گئی اور آپ دو برس تک اپنے حجرہ مبارک میں عالم استغراق میں رہے اتنے عرصے میں آپ نے نہ کچھ کھایا نہ ہی پیادو سال کے بعد جب استغراقی کیفیت ختم ہوئی اور آپ حالت سُکر میں آئے تو پھر سلسلہ عالیہ چشتیہ صابریہ اور طریقت کی ذمہ داریاں سنبھال لیں۔

کشف و کرامات ☆: آپ کے بارے میں یہ بات شہرت کو پہنچی ہے کہ آپ اکثر اوقات

جذب کے عالم میں بستی کے قریب کنویں میں چھلانگ لگا دیا کرتے تھے۔ لوگ پریشانی کے عالم میں جب آپ کو کنویں کے اندر تلاش کرتے تو آپ کنویں میں نظر نہ آتے بلکہ بستی کے کسی دوسرے راستے پر چلتے ہوئے نظر آتے لوگ حیرانی اور پریشانی کی حالت میں عرض کرتے حضرت ہم نے آپ کو خود دیکھا ہے کہ آپ نے کنویں میں چھلانگ لگائی مگر اب آپ راستے سے آتے ہوئے نظر آرہے ہیں بالآخر ماجرا کیا ہے آپ فرماتے کہ تم لوگوں نے مجھے کہاں سے آتے ہوئے دیکھا ہے تو لوگ کہتے کہ ہم نے واقعی آپ کو بستی کے راستے سے ہی آتے دیکھا تو آپ فرماتے کہ جب تم لوگوں نے خود دیکھا ہے کہ میں کہاں سے آ رہا ہوں تو پھر میرے سامنے سوال کیسا؟

کرامت نمبر ۲ ☆: ایک مرتبہ آپ موضع عثمان پور تحصیل کہوٹہ کے رہائشی اپنے مرید محمد گلاب کے گھر تشریف لے گئے تو آبادی کے لوگوں کو جب آپ کی آمد کی اطلاع ہوئی تو سائیں محمد گلاب کے گھر عوام کا ایک ہجوم ہر وقت جمع رہنے لگا۔ لوگ آپ کی خدمت میں آتے دعا کراتے اور کامیاب و بامراد لوٹتے۔ ایک روز کچھ احباب نے محمد گلاب سے کہا کہ اللہ کے ولی حضرت سائیں فضل الدین تمہارے گھر میں تشریف فرما ہیں لوگ ان سے فیض یاب ہو رہے ہیں۔ لہذا آپ بھی ان سے اپنے لئے اولاد کی دعا کرائیں تاکہ خداوند کریم آپ کے طفیل تمہیں بھی اولاد جیسی نعمت سے نوازے۔

چنانچہ لوگوں کے اصرار پر میزبان محمد گلاب نے ایک دن ڈرتے ڈرتے آپ کی خدمت میں اولاد نرینہ کے لئے دعا کی درخواست کی تو آپ نے محمد گلاب خان کے لئے دعا فرمائی۔ اللہ کریم نے آپ کی دعا کی برکت سے محمد گلاب خان کو دو بیٹے عطا فرمائے جس میں سے ایک کا نام محمد سرور دوسرے کا نام محمد نور ہے جو کہ ابھی بھی تادم تحریر زندہ ہیں اور آپ کے سالانہ عرس مبارک پر ہر سال دربار عالیہ چشتیہ صابریہ میانہ تھب میں حاضری دے کر اپنے والد گرامی کے مشن پر سختی سے عمل پیرا ہیں۔

کرامت نمبر ۳ ☆: ایک مرتبہ آپ چک تھب میں اپنی زمینوں میں ہل جوت کر گندم کا بیج ڈالنے کے لئے تشریف لے جا رہے تھے کہ راستے میں آپ نے بابا خان نامی ایک شخص کو دیکھا جو زمینوں پر بیٹھا ہوا رو رہا تھا آپ نے بابا خان سے رونے کا سبب پوچھا تو اُس نے بتایا کہ میں بیچ سر پر رکھے زمینوں میں ڈالنے جا رہا تھا کہ سکھ آئے اور میرا بیج چھین کر لے گئے اب میں پریشان ہوں

چونکہ میرے پاس مزید بیج نہ ہے اور نہ ہی بیج خریدنے کے لئے پیسے ہیں۔ اب بیج نہ ہونے کی بنا پر فصل کیسے ہوگی۔ اس طرح ہمارا تو سال بھر کا معاملہ ختم ہو گیا ہے۔ آپ نے اس سے فرمایا رونے کی ضرورت نہیں تم یہ میرا بیج لے جاؤ اور اپنا کام چلاؤ میرا اللہ مالک ہے۔ آپ نے بیج اس کو دیا اور خود اہل لے کر اپنی زمینوں پر چلے گئے اور بغیر بیج ڈالے زمینوں پر اہل چلاتے رہے ادھر گاؤں کے کسی آدمی نے آپ کے گھر یہ شکایت کر دی تھی کہ سائیں فضل الدین نے تمام بیج بابا خان کو دے دیا اور خود بغیر بیج کے زمینوں پر اہل چلا رہے ہیں۔ جب آپ گھر پہنچے تو آپ کی بڑی ہمشیرہ محترمہ جن کا آپ بے حد احترام فرماتے تھے انہوں نے ماجرا پوچھا تو آپ نے فرمایا اس بات کا چرچا کسی سے نہ کرنا۔ انشاء اللہ باقی گاؤں کے لوگوں کی فصل چھ دن کے بعد اُگے کی مگر ہماری زمین کی فصل پانچویں دن ہی اُگ جائے گی۔ اور پھر خدا کے فضل و کرم سے ایسا ہی ہوا کہ آپ کی زمین کی فصل بغیر بیج ڈالے لوگوں کی فصل سے ایک دن پہلے اُگ گئی تھی۔

وصال با کمال ☆: آپ کا وصال با کمال ۹۰ برس کی عمر شریف میں مورخہ ۲۶ جنوری بروز جمعرات ۱۹۳۲ء کو ہوا۔ وصال کے وقت کلمہ طیبہ زبان پر با آواز بلند جاری تھا۔ آپ کا مزار پُر انوار موضع میاں تھب داخلی مغل براستہ سہالہ ضلع اسلام آباد میں مرجع خاص و عام ہے جہاں آج بھی اہل عقیدت و محبت حاضری دے کر اپنے قلوب و اذہان کو نور ایمان سے منور کرتے ہیں۔ آپ کے بعد آپ کے دو صاحبزادے سائیں محبوب حسین اور سائیں محمد افضل بڑے نیک متقی و پرہیزگار اور آپ کے مشن کے وارث تھے۔ دونوں صاحبزادگان کا بھی وصال با کمال ہو چکا ہے۔ اب آپ کی اولاد میں سے موجودہ سجادہ نشین صاحبزادہ نعمت اللہ صابری اور صاحبزادہ حافظ غلام جیلانی چشتی ہیں جو کہ آپ کے مشن کو آگے بڑھانے میں مصروف عمل ہیں۔

جناب صاحبزادہ پیر سائیں نعمت اللہ صابری راقم الحروف کے دیرینہ کرم فرما دوستوں میں سے ہیں غالباً ۱۹۹۰ء سے فقیر کے ساتھ تعلق و رابطہ رکھے ہوئے ہیں۔ بڑے ہی ملنسار حلیم الطبع بلند اخلاق صاحب ذوق اور محبت و شفقت بھری شخصیت ہیں راقم الحروف نے اس نوجوان کو ہمیشہ اپنے بزرگوں کے مشن پر پایا بڑے ہی احسن انداز میں سلسلہ عالیہ چشتیہ صابریہ کی خدمات انجام دے رہے ہیں دعا ہے کہ

حضرت میاں فضل کریم چشتی صابری رحمۃ اللہ علیہ

☆ تعارف: عمدۃ الکاملین، برہان الواصلین، مرد حقیقت آگاہ حضرت میاں فضل کریم چشتی صابری رحمۃ اللہ علیہ کی ولادت باسعادت بارہ اپریل ۱۸۹۶ء کو موضع بانگی وال تحصیل نکودر ضلع جالندھراںڈیا میں ہوئی۔ شروع زمانے میں آپ محکمہ مال میں ملازم تھے۔ مگر آپ کی ملازمت کی زندگی بھی بے مثال تھی۔ تمام عمر رشوت، جھوٹ اور بڑے افسروں کی خوشامد سے پاک گزری۔ دوران ملازمت بھی عبادت و ریاضت، زہد و تقویٰ کا خصوصی اہتمام فرماتے تھے۔ ہمیشہ یاد الہی میں مستغرق رہتے۔ پاکیزگی نفس آپ کی ضرب المثل تھی۔ سیرت و کردار بہت بلند، اخلاق میں بے مثال اوصاف میں یکتا تھے۔ ہمیشہ تلاش میں متلاشی رہتے تھے۔

☆ بیعت و خلافت: آپ سلسلہ عالیہ چشتیہ صابریہ کے عظیم روحانی پیشوا حضرت میاں نبی بخش چشتی صابری ساکن لوہ گڑھ انڈیا کے دست حق پرست پر بیعت سے مشرف ہوئے۔ عبادت و ریاضت و مجاہدہ و ترک و تجرید میں یکتا دیکھ کر مرشد کامل نے منازل سلوک طے کرانے کے بعد آپ کو خرقہ خلافت عطا فرما کر صاحب اجازت و ارشاد کیا۔

ہندوستان سے ہجرت اور موجودہ جگہ پر ورود مسعود☆: قیام پاکستان سے قبل ہی آپ اپنے آبائی علاقہ موضع بانگی تحصیل نکودر ضلع جالندھراںڈیا سے ہجرت کر کے موضع سمندوانہ تحصیل شورکوٹ ضلع جھنگ پاکستان میں تشریف لائے اور موجودہ جگہ سمندوانہ تحصیل شورکوٹ کو رشد و ہدایت کا مرکز قرار دے کر دین حق اور طالبان حق کی خدمت میں مصروف ہو گئے۔ اور اپنے مرشد کامل کے بتائے ہوئے طریقہ کے مطابق ہفتہ وار اور ماہانہ ختم خواجگان اور گیارہویں شریف کا اہتمام کیا جس میں روز بروز عقیدتمندوں میں اضافہ ہوتا چلا گیا۔ اور لوگ جوق در جوق آپ کے دست حق پرست پر بیعت سے مشرف ہونے لگے۔

قبل از وصال صاحبزادے کو نصیحت☆: ۱۷-۱۸ شعبان کی درمیانی رات ۱۲

۱۲ اپریل ۱۹۵۵ء کو آپ نے اپنے بڑے صاحبزادے عبدالحمید کو اپنے پاس بلا کر فرمایا کہ جس وقت میری روح تہجد کے وقت پرواز کر جائے گی تو میرے کفن دفن میں بخل سے کام نہ لینا۔ میرے عقیدت مند از خود اس روز جنازے پر پہنچ جائیں گے۔ اور اگر تمہاری خالہ بھی پہنچ جائے تو مجھے خوشی ہوگی اس کے پاس سبز خومانی ہوگی جو مجھے بہت پسند ہے۔

چنانچہ ایسا ہی ہوا کہ مذکورہ عورت پچاس میل کا فاصلہ طے کر کے اچانک آپ کے گھر اسی رات کو پہنچی تو اس کے پاس سبز خومانی تھی۔ جو اس نے آپ کو پیش کیں اور آپ نے ان میں سے چند دانے خومانی کے تناول فرمائے۔ اور آپ سو گئے۔ عین تہجد کے وقت ۱۳۷۲ھ۔ ۱۷۔ ۱۸ شعبان بمطابق ۱۲ اپریل ۱۹۵۵ء کو آپ کا وصال باکمال ہوا۔ اور حسب وصیت قصبہ سمندوانہ تحصیل شورکوٹ ضلع جھنگ صوبہ پنجاب میں آپ کی تدفین ہوئی۔ جہاں آپ کا مزار پر انوار مرجع خاص و عام ہے۔ جہاں آپ کا سالانہ عرس مبارک ۱۲ اپریل کو ہر سال بڑے عقیدت و احترام سے منایا جاتا ہے۔ جس میں ملک بھر سے علمائے کرام نعت خوان حضرات اور معروف قوال حضرات شرکت کر کے اپنا اپنا نذرانہ عقیدت و محبت پیش کرتے ہیں۔ آپ کے وصال کے بعد آپ کے بڑے صاحبزادے عبدالحمید صابری سجادہ نشین مقرر ہوئے جو کہ اپنے وقت کے بہترین صوفی بزرگ اور صاف ستھرے ذوق کے حامل ہیں اور اپنے بزرگوں کے مشن پر گامزن اور سختی سے ان کی تعلیمات پر عمل پیرا ہیں۔ اور اس کے ساتھ ساتھ اپنے وقت کے بہترین شاعر ہیں۔ شعر و شاعری سے خصوصی لگاؤ رکھتے ہیں۔

حضرت مولانا شاہ فضل الرحمن چشتی صابری رحمۃ اللہ علیہ

تعارف ☆: ولی ابن ولی، خانوادہ بغیہ کی روشن کلی، وارث علوم ولایت ہندالولی، پروردہ کمال و جمال احمدی حضرت شاہ فضل الرحمن چشتی صابری رحمۃ اللہ علیہ شمع شبستان کلیری ہیں۔ آپ کی ولادت ۱۸۹۳-۹۴ء کو مراد آباد کے مشہور روحانی خانوادے بغیہ کے روحانی پیشوا حضرت شاہ عزیز الرحمن خان چشتی صابری علیہ الرحمۃ کے گھر ہوئی۔ آپ نے ابتدائی تعلیم اپنے والد گرامی حضرت شاہ عزیز الرحمن چشتی صابری علیہ الرحمۃ سے حاصل کی۔ اس کے بعد گورنمنٹ ہائی سکول مراد آباد سے تعلیم حاصل کی اور اس کے ساتھ ساتھ دینی علوم کے حصول کے لئے قابل ترین اساتذہ کے سامنے زانوئے تلمذ طے کر کے علوم دینیہ کی تکمیل

کر کے عربی، فارسی میں مکمل دسترس حاصل کی۔ اس دوران آپ نے قرآن مجید بھی مکمل طور پر حفظ کیا۔ تمام عمر ہر سال رمضان المبارک میں نماز تراویح میں کلام اللہ شریف سنانا آپ کا مستقل معمول رہا ہے۔ آپ ۱۹۲۳ء سے لے کر ۱۹۵۰ء تک مراد آباد کارپوریشن کے سرکاری سکول میں عربی و فارسی کے مدرس رہے۔ سینکڑوں طلباء کو زیور تعلیم سے مزین کیا۔

بیعت و خلافت ☆: آپ اپنے عظیم والد گرامی حضرت شاہ عزیز الرحمن چشتی صابری علیہ الرحمۃ کے دست حق پرست پر شرف بیعت سے مشرف ہوئے اور بعد از تکمیل مجاہدہ و سلوک والد گرامی سے خرقہ خلافت پا کر سرفراز و ممتاز ہو کر صاحب ارشاد ہوئے۔ آپ کے والد گرامی نے اپنی حیات مبارکہ میں ہی ایک بہت بڑے اجتماع کے اندر آپ کو اپنا سجادہ و جانشین مقرر کرنے کا اعلان کیا۔ اس موقع پر مراد آباد شہر اور مضافات کے تمام شیوخ اور علمائے کرام اور لاتعداد مریدین خانقاہ بغیہ اور عوام الناس موجود تھے۔

دینی خدمت اور رشد و ہدایت ☆: آپ نے اپنے بزرگوں کے نقش قدم پر چلتے ہوئے عبادت و ریاضت، زہد و تقویٰ، اخلاص و محبت، اخلاق و کردار، سخاوت و حلم و علم کو اپنا معیار بنائے رکھا۔ تمام زندگی درس و تدریس باقاعدگی سے دیتے رہے۔ درگاہ شریف کی جامع مسجد میں نماز پنجگانہ، جمعہ خود پڑھاتے تھے۔ آپ صوم و صلوٰۃ کے سختی سے پابند تھے بیماری کے باوجود بھی کوئی نماز اور روزہ ترک نہ کیا۔ اپنی نگاہ ولایت سے لاتعداد افراد کو روحانیت سے سیراب و مالا مال کیا۔ لاتعداد اور انگنت لوگ آپ کے دست حق پرست پر بیعت سے مشرف ہوئے۔ ۱۹۵۰ء میں آپ کراچی تشریف لے آئے یہاں پر بھی مختلف مساجد و مدارس میں درس و تدریس کے شعبہ سے منسلک رہ کر علوم دینیہ کے طلباء اور طالبان حق کو مستفید فرماتے رہے۔ اللہ تعالیٰ نے آپ کو ۶ فرزند ان اور ۲ دختران عطا کیں۔ دو بیٹے اور دونوں بیٹیاں صاحب اولاد ہیں۔ ایک صاحبزادے حافظ لئیق الرحمن (نوکر۔ حافظ آباد) حافظ قرآن تھے۔ انہوں نے تدریس قرآن میں بہت نام پیدا کیا۔ باقی صاحبزادگان دنیاوی معاملات میں الجھے رہے۔

صال با کمال ☆: آپ کا وصال با کمال ۱۳۸۲ھ بمطابق ۱۹۶۲ء کو کراچی میں ہوا۔ اور راجی میں ہی مرقد منورہ تعمیر کی گئی۔

منقبت درشان حضرت حافظ فیض محمد صابری رحمۃ اللہ علیہ

گلستاں کی فضاؤں میں نہ جنگل کی ہواؤں میں
میرے حافظ میں رہتا ہوں تیری یادوں کے گاؤں میں
عجب خوش کن مہک ہے تیرے کوچے کی ہواؤں میں
میرے حافظ میں بیٹھا ہوں تیری رحمت کی چھاؤں میں
مہ خورشید و اختر مانگتے ہیں روشنی تجھ سے
زہے خوبی کہ میں بھی ہوں تیرے در کے گداؤں میں
میرے حافظ تیرے مرشد کا سایہ ہے میرے سر پر
سر رہا ہے میں بیٹھا ہوں گھنے برگد کی چھاؤں میں
یونہی آرام سے عاقل گذر جائے تو اچھا ہے
حیات چند روزہ دامن حافظ کی چھاؤں میں

از قلم: عاقل کاظمی

حضرت حافظ فیض محمد چشتی صابری رحمۃ اللہ علیہ

تعارف ☆: نمونہ سلف صالحین، قدوة السالکین، حافظ القرآن، شیخ الحدیث و التفسیر عالم ربانی شیخ
طریقت جناب حافظ فیض محمد چشتی صابری رحمۃ اللہ علیہ موضع بچھی تحصیل دیوبند روڑ کی روڈ ضلع بہار پور
میں آپ کی ولادت باسعادت ہوئی۔ آپ کے والد گرامی کا نام محمد رحمت اللہ تھا جو کہ ایک نیک سیرت

بزرگ تھے۔ زمینداری آپ کا خاندانی مشغلہ تھا۔ قوم سے سروہی راجپوت تھے۔ گھر کے مذہبی ماحول کی وجہ سے آپ کو آپ کے گاؤں بچپنی کے ساتھ کھجوری میں قرآن کریم حفظ کرنے کے لئے مولانا محمد اسماعیل رحمۃ اللہ علیہ کے درس میں داخل کرادیا گیا اور بہترین صلاحیت اور ذہانت کی وجہ سے جلد ہی قرآن کریم حفظ کرنے کے بعد دارالعلوم دیوبند جو کہ آپ کے گاؤں سے ۱۲ میل کے فاصلے پر واقع ہے میں علوم دینیہ کے حصول کے لئے داخل ہو گئے۔ بہترین اساتذہ کی نگرانی میں آپ نے علوم دینیہ اور دورہ تفسیر قرآن کریم اور دورہ حدیث کی تکمیل کے بعد سند حدیث حاصل کر کے واپس اپنے گھر آ گئے۔ آپ چونکہ اپنے والد گرامی کے اکلوتے بیٹے تھے۔ گھر میں زمینداری کا نظام بہت وسیع تھا جو کہ والد گرامی کے اوپر کافی بوجھ تھا۔ آپ نے تعلیم ظاہری سے فراغت کے بعد والد گرامی کا ہاتھ بٹانے کا فیصلہ کر لیا۔ اور زمینداری میں مصروف ہو گئے۔ مگر دل میں ایک آگ سی تھی جو مسلسل بھڑک رہی تھی جس کی وجہ سے آپ کا دل زمینداری اور گھر میں نہ لگتا۔ کلیئر شریف میں سلطان الاولیاء مخدوم العلمین حضرت سیدنا مخدوم علاؤ الدین علی احمد صابر کلیئر رحمۃ اللہ علیہ کا عرس مبارک شروع ہوا تو آپ کے دل میں خیال گذرا کہ مخدوم پاک کے دربار میں حاضری دی جائے کلیئر شریف آپ کے گاؤں سے بارہ کوس کے فاصلے پر تھا۔ آپ گھر سے نکلے اور حضرت مخدوم پاک علیہ الرحمۃ کے دربار میں پہنچے۔

بیعت و خلافت ☆: آپ کے گھر کا ماحول مذہبی ضرور تھا مگر اہل خاندان کی اکثریت دیوبندی ذہن کی تھی جو کہ عرس وغیرہ میں شرکت کو ناجائز تصور کرتے تھے۔ مگر چونکہ عشق کی آگ تھی جو کہ آپ کو حق کی طرف بلا رہی تھی اس لئے آپ کلیئر شریف پہنچے دل میں خیال وہی تھا جو کہ گھریلو ماحول کے مطابق مگر عشق تھا کہ سوئے دربار صابر کی طرف کھنچے چلے جا رہا تھا۔ حضرت مخدوم علاؤ الدین علی احمد صابر کلیئر رحمۃ اللہ علیہ کی بارگاہ میں حاضری کے بعد آپ پر رقت طاری ہو گئی۔ عجیب و غریب کیفیت میں بارگاہ صابر کی حاضری سے فارغ ہوئے تو گولر کے درخت کے نیچے ایک بزرگ سے ملاقات ہوئی تو سمجھ گئے کہ گوہر مقصود ہاتھ آ گیا ہے۔ وہ بزرگ جن کا نام نامی اسم گرامی حضرت خواجہ سید شاہ غلام حسین شاہ چشتی صابری رحمۃ اللہ علیہ حیدرآباد دکنی تھے۔ آپ ان کے دست حق پرست پر بیعت ہو گئے۔ مرشد کامل نے بیعت کرنے کے بعد چند اور اذکار سلسلہ عالیہ چشتیہ صابریہ کے

بتائے اور ایک کتاب اخلاق صابری فی عرفان باری جو کہ ان کے اپنے قلم سے لکھی ہوئی تھی، آپ کو عنایت فرمائی اور نماز و روزہ و شریعت و طریقت کی پابندی کا حکم دیا۔

نوٹ ☆: کتاب مذکورہ اخلاق صابری فی عرفان باری فقیر راقم الحروف کو قبلہ والد گرامی کے ترکہ میں ملی ہے جو کہ آج بھی فقیر کے کتب خانے میں موجود ہے۔ انشاء اللہ جلد ہی یہ قدیمی نسخہ جدید انداز اور کمپیوٹر کتابت کروا کر اہل علم تک پہنچادی جائے گی۔ آپ نے اپنے مُرشد کے بتائے ہوئے اذکار و اشغال پر سختی سے محنت کی۔ دنیا داری اور زمینداری سے کنارہ کش ہو کر یاد خدا میں مشغول ہو گئے۔ آپ کے مُرشد نے روحانی طور پر آپ کی بہت دستگیری کی اور آپ کو سلوک کی منزلیں طے کرائیں۔ خلافت و اجازت سے نواز کر مخلوق خدا کی رشد و ہدایت کا فریضہ سونپا جو کہ آپ نے بخوبی انجام دیا۔

سیرت و کردار ☆: آپ انتہائی نیک متقی پرہیزگار تھے۔ نماز پنجگانہ تادم آخر کبھی قضا نہ کی تہجد کے علاوہ دیگر نوافل و اہلین اشراق چاشت، آپکا معمول تھا۔ قرآن کریم کی تلاوت سے بہت مسرور ہوتے تھے۔ تمام زندگی بچوں اور بچیوں کو قرآن پاک پڑھاتے رہے اور ہزاروں کی تعداد میں لوگوں نے آپ سے قرآن کی تعلیم حاصل کی۔ آپ نے تمام زندگی مسجد کی امامت و خطابت کی لیکن کبھی بھی تنخواہ نہ لی۔ فی سبیل اللہ، اللہ کی رضا کی خاطر دین کی خدمت کرتے رہے۔ اپنے بچوں کے لئے صبح سے دوپہر تک کاروبار کے روزی کما کر ان کا پیٹ پالتے تھے۔ آپ بڑے ہی بلند اخلاق اور روادار وضع دار شخصیت کے مالک تھے۔ اپنے دروازے پر آنے والوں کو کبھی بھی مایوس نہ لوٹاتے تھے۔ اور نہ ہی کسی کا دل دکھاتے آپ ذکر خدا اور ذکر رسول صلی اللہ علیہ وآلہ وسلم کے علاوہ خدا کی مخلوق کی بھی بہت خدمت کرتے تھے۔ اپنے سے متعلقہ حضرات اپنے ملنے جلنے والوں کے گھریلو کام کاج میں ان کا ہاتھ بتاتے اور ان کے اقتصادی اور معاشی معاملات کا حل بھی نکالتے۔ محلے یا علاقہ میں کبھی دو شخص لڑ پڑتے تو آپ کو بہت تکلیف ہوتی اور پوری کوشش کر کے ان کے درمیان جھگڑا ختم کراتے آپ شریعت و طریقت کے ماہتاب و آفتاب تھے۔

امامت و خطابت کا آغاز ☆: پیر دستگیر حضرت سید شاہ غلام حسین شاہ چشتی صابری حیدرآباد

دکنی علیہ الرحمۃ کے دست حق پرست پر بیعت سے مشرف ہونے کے بعد آپ کا دل زمینداری جاگیرداری اور دنیا داری سے ہٹ گیا تھا۔ آپ نے اپنے علاقے اور گھر بار کو خیر باد کہہ کر قصبہ بیبال ضلع انبالہ کے مشہور قصبہ کی جامع مسجد میں امامت و خطابت کے فرائض سرانجام دینے لگے اور یاد خدا میں مشغول ہو گئے۔ کافی عرصہ قصبہ بیبال میں قیام کیا۔ اور سینکڑوں کی تعداد میں بچوں اور بچیوں کو زیور قرآن کی تعلیم سے آراستہ کیا۔ قیام بیبال کے زمانہ میں آپ سے قرآن کریم کی تعلیم کا فیض حاصل کرنے والے چند افراد ایسے بھی ہیں جو بعد میں اپنے زمانے کے ولی کامل ہوئے۔ ان میں سے قیام پاکستان کے بعد ملتان میں مقیم ہونے والے حضرت پیر فقیر محمد چشتی صابری علیہ الرحمۃ جن کا مزار عزیز ہوٹل چوک نزد ڈیرہ اڈہ ملتان میں ہے اور پیر صوفی فرزند علی صابری جو کہ صابری بسیرا باغ محلہ جہلم شہر میں مقیم رہے اور بعد از وصال ان کا مزار حضرت سلیمان پارس کے مزار کے قریب ہی دریائے جہلم کے کنارے جہلم میں واقع ہے اور صوفی غلام محمد چشتی صابری علیہ الرحمۃ جو کہ سرگودھا کے رہنے والے تھے اور وہیں ان کا وصال ہوا۔ اور اسی طرح ایک بزرگ محمد سلیمان جو کہ ڈیرہ غازی خان کے رہنے والے تھے بڑے ہی نیک متقی و پرہیزگار تھے آپ کے وصال کے بعد راقم الحروف کے پاس تعزیت کے لئے آئے بعد ازاں آپ کے پہلے سالانہ عرس مبارک کے موقع پر فقیر راقم الحروف نے حضرت قمر المشائخ حافظ قمر الدین صابری رحمۃ اللہ علیہ صوفی فرزند علی صابری علیہ الرحمۃ پیر سید دلدار حسین گیلانی، حافظ محمد یامین صابری رحمۃ اللہ علیہ، سید مظہر علی شاہ، صوفی محمد بلال وارثی علیہ الرحمۃ کی موجودگی میں ان کو قبلہ والد بزرگوار کی طرف سے دستار خلافت اور اجازت بیعت دی تھی جو کہ تا حال اپنے مشن میں مصروف ہیں اور بھی چند حضرات آپ ہی کی تربیت کی بدولت اپنے زمانے کے شیخ کامل بنے۔ بہت سے لوگوں نے آپ سے قرآن کریم حفظ بھی کیا جو کہ سرگودھا شہر ملت آباد میں مقیم رہے۔ ایک کے سوا تمام کا انتقال ہو گیا ہے۔

قصبہ بیبال سے آپ انبالہ چھاؤنی گوشت مارکیٹ کی مسجد میں شیخ نظام الدین آڑھتی کی معرفت خطیب و امام مقرر ہوئے اور زندگی کا بہت طویل عرصہ وہاں پر گزارا اور مخلوق خدا کو رشد و ہدایت دیتے رہے۔ تحریک خلافت شروع ہوئی تو آپ نے بھی اکابرین ملت کے شانہ بشانہ کام کیا اور اس میں بڑھ چڑھ کر حصہ لیا تحریک خلافت کی کامیابی کے بعد ۱۹۴۰ میں مسلم لیگ میں شامل ہو کر تحریک پاکستان میں حصہ لیا۔ تحریک پاکستان کی کامیابی اور تقسیم ہند کے بعد آپ نے اپنے عقیدت مندوں کے ہمراہ

پاکستان آنے کا فیصلہ کر لیا۔ آپ کے برادر اصغر چوہدری مشتاق احمد سروہی جو اپنے گاؤں کے پردھا
 ن تھے انہوں نے ایک سکھ فوجی کو پیسوں کا لالچ دیا کہ میرے بھائی انبالہ چھاؤنی کی گوشت مارکیٹ
 خطیب و امام میں ہیں۔ کسی طرح ان کو پہنچادیں تو ہم پانچ سو روپے دے دیں گے۔ جب وہ فوجی سکھ
 آپ کو لینے کی غرض سے انبالہ چھاؤنی گوشت مارکیٹ کی مسجد میں پہنچا تو آپ نے یہ کہہ کر انکار کر دیا
 کہ میرا جینا مرنا ان لوگوں کے ساتھ ہے۔ جنہوں نے مجھ سے نام خدا سیکھا ہے اور ہر طرح سے میرا
 خیال بھی رکھا۔ لہذا میرے برادر ان سے کہہ دو کہ جاگیر اور زمیندار تمہیں مبارک ہو مجھے میرے حال
 پر چھوڑ دو۔ میں اب واپس گھر نہیں جاؤں گا۔ بلکہ جن لوگوں میں زندگی کا طویل عرصہ گزرا ہے۔ جو کہ
 لوبہ اللہ ہے۔ اب میرا جینا مرنا بھی انہیں کے ساتھ ہوگا۔ اس کے بعد آپ اپنے مقتدیوں اور عقیدت
 مندان کے ہمراہ انبالہ چھاؤنی انڈیا سے جھنگی محلہ راولپنڈی پاکستان میں تشریف لے آئے۔

جھنگی محلہ راولپنڈی پاکستان میں تبلیغی خدمات ☆: ۱۹۴۷ء میں اپنے عقیدت

مندان کے ہمراہ ہندوستان سے ہجرت کر کے پاکستان تشریف لائے تو جھنگی محلہ راولپنڈی میں تشریف لا
 کر مستقل قیام پذیر ہوئے اور ایک مندر کا تالہ توڑ کر اپنے مقتدیوں کے ہمراہ اسے بتوں سے پاک کیا اور اسے
 مسجد قرار دے کر اس کا نام رحمانی مسجد رکھا اور اس میں پہلی آذان خود ہی کچھ عرصہ کے بعد مسجد کی محراب و ممبر کی
 تعمیر کا کام مکمل کر کے باقاعدہ مسجد کی شکل بنادی اور پھر بعد میں اوقاف سے قیمت لگوا کر اس کو مسجد کے نام
 باقاعدہ بلاٹ کرادیا اور اس میں ایک دینی مدرسہ بنام مدرسہ تجوید القرآن قائم کیا۔ مدرسہ قائم ہونا تھا کہ طلباء اور
 طالبات کی ایک بہت بڑی تعداد جمع ہو گئی۔ تقریباً ۲۵۰ بچے بچیاں داخل ہوئیں اور تادم آخر یہ مدرسہ اس طرح
 چلتا رہا اور اس میں داخل ہونے والے ہزاروں تشنگان علوم قرآنیہ اس سرچشمہ فیض سے سیراب ہوئے۔

نوٹ ☆: آپ کا قائم کردہ یہ دینی مدرسہ آج بھی اسی طرح قائم ہے اور خدمت قرآن کا فیض
 آج بھی جاری ہے جو کہ آپ کا صدقہ جاریہ ہے۔ آپ نے نصف صدی سے زیادہ دین متین کی خدمت
 کی جس کے نتیجے میں ایک محتاط اندازے کے مطابق برصغیر پاک و ہند میں تقریباً دس ہزار کے قریب بچے
 بچیوں نے قرآن کریم پڑھا جن میں بہت سے افراد حافظ قرآن ہوئے۔ جن میں حاجی حافظ مہر دین جو
 کہ سرگودھا میں آج بھی تادم تحریر بقید حیات ہیں۔

آپ کے ہم عصر علماء اور مشائخ عظام ☆: آپ کے ہم عصر علماء اور مشائخ میں

مولانا عطاء اللہ شاہ بخاری (مرحوم) حضرت مولانا سید انعام اللہ شاہ انبالوی چشتی صابری رحمۃ اللہ علیہ مولانا شاہ محمد عارف اللہ قادری سابق ڈسٹرکٹ خطیب راولپنڈی رحمۃ اللہ علیہ مولانا قاری محمد طیب مہتمم دارالعلوم دیوبند جو کہ آپ کے قریبی عزیز اور رشتہ دار بھی تھے۔ مولانا عبدالحکیم سابق ایم۔ این۔ اے مہتمم جامعہ فرقانیہ کوہاٹی بازار راولپنڈی پیر طریقت صوفی محمد صدیق چشتی صابری رحمۃ اللہ علیہ کالے کی منڈی ضلع حافظ آباد پیر طریقت صوفی فرزند علی چشتی صابری رحمۃ اللہ علیہ جہلم والے پیر طریقت صوفی فقیر محمد چشتی صابری رحمۃ اللہ علیہ ملتان والے حضرت خواجہ پیر فقیر محمد رحمۃ اللہ علیہ خلیفہ مجاز حضرت خواجہ محمد قاسم موہڑوی جن کا مزار شجاع آباد ضلع ملتان میں ہے۔

نوٹ ☆: فقیر راقم الحروف نے حضرت خواجہ فقیر محمد نقشبندی رحمۃ اللہ علیہ جو کہ ریواڑی انڈیا کے رہنے والے تھے اور جنہوں نے تمام عمر شجاع آباد ملتان میں گزاری ہے کی بارہا زیارت کی۔ راقم الحروف کا بچپن تھا اور ناظرہ قرآن کی تعلیم کا زمانہ تھا کہ اس وقت آپ خواجہ فقیر محمد رحمۃ اللہ علیہ شجاع آبادی کی عمر شریف تقریباً 80 برس سے زیادہ تھی قبلہ والد گرامی کے پاس عرس موہڑہ شریف کے موقع پر دو روز قیام فرماتے اور فقیر کو گود میں بٹھا کر پیار کرتے اور سر پر دست شفقت رکھتے تھے۔ پیر طریقت علامہ الدھر سید حسین الدین شاہ صاحب چشتی نظامی مہتمم اعلیٰ جامعہ رضویہ ضیاء العلوم راولپنڈی خطیب پاکستان حضرت علامہ مولانا سید عبدالرحمن شاہ صاحب رحمۃ اللہ علیہ جن کا مزار پر انوار سلطان پور تحصیل حسن ابدال ضلع اٹک میں ہے۔ مولانا حافظ محمد اقبال چشتی ناظم اعلیٰ جامعہ مہریہ رتہ امرال شیر پنجاب حضرت علامہ مولانا محمد اورنگزیب قادری رحمۃ اللہ علیہ خطیب جامع مسجد قاسم آباد راولپنڈی عاشق رسول حضرت علامہ ڈاکٹر محمد یوسف صاحب رحمۃ اللہ علیہ میلادنگر ڈھوک رتہ راولپنڈی علامہ حافظ محمد یعقوب نقشبندی راولپنڈی پیر طریقت حافظ محمد یامین چشتی صابری رحمۃ اللہ علیہ جن کا مزار اسلام آباد کے بڑے قبرستان میں ہے۔ پیر طریقت حضرت سید عبدالخالق شاہ چشتی صابری رحمۃ اللہ علیہ جن کا مزار گلالی پور شریف فیصل آباد میں ہے اور وہ آپ کے پیر بھائی اور حضرت شاہ غلام حسین شاہ علیہ الرحمۃ کے خلیفہ مجاز ہیں۔ پیر طریقت قمر المشائخ الحاج حافظ قمر الدین چشتی صابری رحمۃ اللہ علیہ جن کا مزار موہڑہ چھپر چکری روڈ راولپنڈی میں مرجع خاص و عام ہے۔

نوٹ ☆: آپ حضرت شاہ خاموش سرکار کے سلسلہ عالیہ سے وابستہ ہیں۔ حضرت شاہ خاموش کے خلیفہ حضرت سید مظہر علی شاہ احمد آبادی ثمرہ میرٹھی اور دوسرے خلیفہ و سجادہ نشین حضرت ہاشم حسینی شاہ محمد صابری تھے۔ حضرت سید مظہر علی شاہ کے خلیفہ صوفی اللہ دیا شاہ میرٹھی تھے اور ہاشم حسینی صابری کے خلیفہ پیر سید شاہ غلام حسین شاہ چشتی صابری حیدرآباد دکنی تھے۔ حضرت اللہ دیا شاہ کے خلیفہ حافظ قمر الدین صاحب حضرت شاہ غلام حسین شاہ چشتی صابری حیدرآباد دکنی کے خلیفہ مجاز حافظ فیض محمد چشتی صابری تھے۔ اس طرح دو واسطوں کے بعد آپ دونوں پیر بھائی تھے۔ دونوں میں قدرے پیار و محبت کی فضا تھی۔ ایک دوسرے کا احترام ایک دوسرے کے ہاں آنا جانا ایک دوسرے کی مجالس و محافل میں شرکت حتیٰ کہ حضرت شاہ خاموش سرکار کا سالانہ عرس پاک منعقدہ ۴ ذیقعد کو آپ نہ صرف شرکت کرتے تھے۔ بلکہ اس میں برابر کا حصہ بھی لیتے تھے۔ اس طرح حافظ قمر الدین چشتی صابری رحمۃ اللہ علیہ کے ہاں ہونے والے اس عرس مقدس میں آپ بھرپور شرکت کرتے رات کو سماع صبح حلقہ ذکر اور ختم خواجگان میں باقاعدگی سے شرکت فرماتے تھے۔

معمولات زندگی ☆: آپ کی زندگی کے معمولات کے اوقات کار بہت سخت تھے۔ صبح تہجد کے وقت بیدار ہونے کے بعد نماز تہجد ادا فرماتے بعد ازاں نماز فجر کیلئے مسجد میں تشریف لے جاتے۔ نماز فجر کے بعد مقتدیوں عقیدت مندوں کو قرآن پاک کا ترجمہ اور تفسیر بیان فرماتے بعد ازاں اپنے وظائف اور اوراد و شجرہ طیبہ کا معمول پورا فرما کر بچوں کو قرآن پاک کی تعلیم دیتے۔

اس کے فوراً بعد آپ اپنے کاروبار کی غرض سے بازار چلے جاتے۔ ساڑھے بارہ بجے کے قریب واپس آ کر دوپہر کا کھانا تناول فرماتے اس کے بعد کچھ دیر قیلولہ فرماتے اور نماز ظہر ادا کرتے۔ پھر بچوں کو قرآن عظیم کی تعلیم دیتے۔ بعد نماز عصر اپنے دوکانداروں سے اپنے کاروبار کی رقم جو مال دن کے وقت ان کو دیا تھا کی وصولی فرماتے اور نماز مغرب اپنی مسجد میں ہی خود پڑھاتے۔ نماز مغرب کے بعد اہل محلہ و عقیدت مندان کو دم در و اور تعویذات عنایت فرماتے۔ اور اگر محلہ میں کوئی لڑائی جھگڑا وغیرہ ہوا ہوتا تو سید ریاضت حسین چشتی ایڈووکیٹ مرحوم کے دفتر واقع جھنگلی محلہ میں اس جھگڑے کا فیصلہ کراتے۔ بعد ازاں شام کا کھانا تناول فرما کر عشاء کی نماز پڑھا کر درس حدیث دیتے بعد ازاں مسجد کے اندر ہی اپنے اوراد و وظائف پورے فرما کر اول وقت میں آرام فرماتے۔

سال میں ایک مرتبہ حضرت بابا فرید الدین گنج شکر رحمۃ اللہ علیہ حضرت داتا گنج بخش رحمۃ اللہ علیہ کے عرس میں شرکت کے لئے تشریف لے جاتے اور اپنے منظور نظر شاگرد پیر طریقت صوفی فرزند علی شاہ چشتی صابری کے ہاں جہلم عرس شرکت کے لئے جاتے اور اپنے پیر بھائی حافظ قمر الدین چشتی صابری رحمۃ اللہ علیہ کے آستانہ پر منعقد ہونے والے حضرت مخدوم سیدنا علاؤ الدین علی احمد صابر کلیری کے عرس میں ۱۳ ربیع الاول حضرت خواجہ سید مظہر علی شاہ چشتی صابری کے عرس میں شرکت کے لئے ۱۶ اشوال اور حضرت شاہ معین الدین المعروف شاہ خاموش سرکار کے عرس میں ۴ ذیقعد کو شرکت فرماتے اور کبھی کبھی حضرت امام بری شاہ لطیف کے عرس میں شرکت کے لئے بھی تشریف لے جاتے۔ آپ اتحاد بین المسلمین کا مکمل عملی نمونہ تھے۔ آپ کے ہاں تمام مکاتب فکر کے لوگ آتے اور نماز باجماعت ادا کرتے اہل حدیث، دیوبندی، اہل تشیع، تبلیغی جماعت والے اور جماعت اسلامی والے تمام حضرات آپ کی اقتدا میں نماز پنجگانہ ادا کرتے رہے۔ پورے محلہ میں کبھی کوئی فتنہ نہ کھڑا ہوا اور نہ ہی کوئی فرقہ وارانہ تعصب پیدا ہوا۔ دارالعلوم دیوبند کے مہتمم مولانا قاری محمد طیب (مرحوم) دو مرتبہ آپ کی حیات میں راولپنڈی پاکستان تشریف لائے تھے وہ چونکہ آپ کے قریبی عزیز ورشتہ دار بھی تھے۔ اس ناطے سے وہ پاکستان آ کر آپ کے پاس ضرور تشریف لاتے یہی وجہ تھی مولوی غلام خان اور مولوی عبدالستار توحیدی مولوی عبدالحکیم (ایم۔ این۔ اے) اور قاری محمد امین ورکشاپی محلہ والے آپ کا دل کی گہرائیوں سے احترام کرتے تھے۔ مگر آپ تا دم آخر ان میں سے کسی کے گھر تشریف نہ لے کر گئے تھے۔

اولاد و امجاد ☆: آپ کے چھ بیٹے اور پانچ بیٹیاں ہیں۔ بڑے صاحبزادے حافظ نور احمد جو اسلام آباد کے کی ایک وزارت میں اہم عہدہ پر اور اس کے ساتھ ساتھ ایک بہترین نعت گو شاعر بھی ہیں۔ دوسرے بیٹے قاری ظہور احمد وہ بھی اسلام آباد میں سرکاری دفتر میں سپرنٹنڈنٹ ہیں اور بہترین نعت خوان اور قاری ہیں۔ تیسرے صاحبزادے راقم الحروف جامعہ السلامیہ فیض القرآن چکری روڈ کے مہتمم اور چوتھے صاحبزادے پیر طریقت صاحبزادہ مقبول احمد قادری قلندری جن کا ۳۰ جون ۱۹۸۶ء میں انتقال ہو گیا تھا اور مزار ڈھوک لکھن کے قریب قبرستان میں واقع ہے۔ پانچویں اور چھٹے صاحبزادے منظور احمد و منصور احمد جو کہ دنیا دار ہیں اپنے اپنے کاروبار میں مصروف عمل ہیں۔

کرامت ☆: ایک مرتبہ ایک عورت آپ کے پاس آئی اور آکر کہنے لگی حافظ صاحب میرے ہاں اولاد نہیں ہوتی شادی کو ۲۱ سال گزر گئے ہیں۔ میرے واسطے دعا فرمائیں اور مجھے کوئی تعویذ دے دیں۔ تاکہ اللہ کریم میری گود بھی ہری کر دے آپ نے اُس عورت کو ۲۱ دانے کالی مرچ کے کرم کر کے دیئے اور فرمایا ایک روز کھالیا کرو۔ اللہ کریم انشاء اللہ اولاد نرینہ عطا فرمائے گا۔ خدا کی کرنی کہ ٹھیک ۱۰ ماہ بعد اس عورت کو خدا نے چاند سا بیٹا عطا فرمایا۔

کرامت ☆: ایک مرتبہ ایک عورت اپنے خاوند کے ہمراہ آپ کی خدمت میں حاضر ہوئی اور رو کے عرض کرنے لگی۔ حضور ہمارے ہاں بچے پیدا ہو کر مر جاتے ہیں کوئی بھی زندہ نہیں رہا اللہ کریم کی بارگاہ میں ہمارے لئے دعا فرمائیں آپ نے فرمایا جب چاند چڑھے تو میرے پاس آنا چنانچہ مقررہ وقت پر وہ دونوں آئے تو آپ نے ایک تعویذ لکھ کر دیا فرمایا کہ اس کو اپنے پیٹ پر باندھ لو۔ جب بچہ پیدا ہو جائے تو اس کے گلے میں ڈال دینا انشاء اللہ اب تمہارے بچے نہیں مریں گے۔ چنانچہ ایسا ہی ہوا کہ اس کے بعد اس کے بچے نہیں مرے۔ اس قسم کے بے اولاد حضرات کے ہاں اولاد کا ہونا اور ہو کے مرجانا آپ کے علاج اور نظر ولایت سے سینکڑوں مریضوں کو شفا ملی ہے۔

کرامت ☆: مکان نمبر R1۴ جھنگلی محلہ آپ نے سرفراز نامی شخص سے خریدا اور اسے مرمت کرانا شروع کر دیا۔ مستری مزدوروں میں ایک مستری جو کہ بدنیت تھا دوران کام وہ آپ کی واسکٹ پر نظر رکھے ہوئے تھا کہ حافظ صاحب روزانہ ہزاروں روپیہ اس واسکٹ سے نکال کر خرین کرتے ہیں جو کہ ختم نہیں ہوتے۔ ایک دن دوپہر بکے کھانے کے وقفے کے بعد وہ آپ کی مسجد کے حجرے میں چلا گیا۔ آپ چونکہ قیلو لہ فرما رہے تھے۔ وہ آنکھ بچا کر آپ کی واسکٹ لے کر بھاگ گیا آپ جب نماز ظہر کے لئے اٹھے تو سخت پریشانی ہوئی بعد ازاں درگزر فرما دیا فقیر راقم الحروف نے عرض کیا حضور چور بھاگنا نہیں چاہیے واسکٹ میں پیسوں کی تو بات نہیں گھر اور مسجد کی چابیاں ہیں اور اس میں آپ کی پرسل ڈائری ہے۔ جس میں زندگی کی بہترین یادداشتیں موجود ہیں۔ آپ نے فرمایا کہ چلو خیر ہے کوئی بات نہیں ہمارا کیا بگڑا ہے۔ اللہ اور دے گا۔ جب زیادہ اصرار کیا تو فرمایا کہ تین

روز بعد چور آئے گا اور جہاں سے واسٹک اٹھائی تھی وہیں رکھ جائے گا۔

چنانچہ وہ اسماعیل نامی مستری چور تین دن بعد آپ کے پاس مدرسے میں آیا۔ آپ نے بھرپور اخلاق کا مظاہرہ کرتے ہوئے اس کے لئے چائے منگوائی وہ چائے پی کر بیٹھا رہا۔ مگر آپ نے اس سے کچھ استفار نہ کیا۔ بعد ازاں وہ واپس جانے لگا تو آپ نے بخوشی اجازت دے دی۔

وصال با کمال ☆: ۲۱ جون ۱۹۷۶ء کو آپ کی طبیعت زیادہ علیل ہو گئی و ردودن تک خراب

رہی ۲۳ جون کو تمام نمازی معتقدین رات کو اکٹھے ہو گئے۔ آپ پر غنودگی کا عالم تھا کہ راقم الحروف نے عرض کیا کہ پانی پیش کروں تو فرمایا پانی دو۔ راقم نے آب زم زم شہد میں ملا کر دینا شروع کر دیا۔ پیر طریقت الحاج حافظ قمر الدین چشتی صابریؒ بھی عیادت کے لئے تشریف فرما تھے کہ رات ۱۲ بجے واپس جاتے ہوئے فرمایا کہ صاحبزادے اب جتنی خدمت ہو سکے کر لو کام تمام ہو چکا ہے۔ رات ۲ بجے آپ نے فرمایا کہ عشاء کا وقت ہو گیا ہے۔ راقم نے عرض کیا جی ہاں فرمایا کہ مجھے بٹھا کر وضو کراؤ۔

چنانچہ تعمیل حکم کے بعد نماز عشاء پڑھوائی ۳ بجے شب فرمایا کہ وضو کراؤ راقم نے وضو کرایا بعد ازاں آپ نے نماز تہجد ادا کی۔ صبح فجر کے وقت پھر وضو کا حکم دیا۔ راقم نے وضو کرایا تو فرمانے لگے نماز کھڑے ہو کر پڑھوں گا راقم نے عرض کیا۔ حضرت آپ کی ہمت جواب دے گئی ہے۔ آپ بیٹھ کر پڑھ لیں۔ فرمایا کہ نہیں تم مجھے سہارا دو نماز کھڑے ہو کر ہی پڑھوگا۔ چنانچہ نماز کھڑے ہو کر پڑھوائی گئی۔ بعد ازاں بستر استراحت پر لیٹ کر فرمایا کہ ٹھنڈا پانی بنانے کے لئے برف لے کر آؤ۔ بندہ بذات خود دوڑ کر برف لایا پانی دیا تو فرمایا کہ تم نے جو عرس پر لاؤ ڈسپیکر لگایا تھا۔ اس سلسلہ میں تمہارے مقدمہ کی تاریخ ہے۔ جاؤ وکیل سے درخواست غیر حاضری کی دلوا کر جلد واپس آجانا۔ فقیر گھر سے نکلا مگر دل مطمئن نہ تھا۔ بنی چوک تک جا کر واپس آ گیا۔ ابھی محلہ میں پہنچا ہی تھا کہ چھوٹی ہمشیرہ نے کہا کہ ابا جان تمہیں بلا رہے ہیں جلدی چلو میں دوڑتا ہوا گھر پہنچا تو اہل محلہ جمع تھے۔ گھر میں ایک کھرام برپا تھا۔ ہر ایک کی زبان سے تلاوت قرآن اور ذکر خدا کی آواز آرہی تھی۔ ہر آنکھ اشک بار تھی۔ ہر دل غم کے سمندر میں ڈوبا ہوا تھا۔ مجھے دیکھ کر والدہ محترمہ نے کہا کہ آپ مقصود کو یاد کر رہے تھے۔ واپس آ گیا ہے۔ جب راقم لوگوں کو چیرتا پھاڑتا قریب گیا۔ تو آپ نے آنکھ کھولی اور نیچے جھکنے کا اشارہ کیا بندہ نیچے جھکا

تو آپ نے میرے گریبان میں اپنی انگلی ڈال کر نیچے کی طرف کھینچا میرے سینے کو اپنے سینے پر رکھ لیا۔ ہچکیاں بندھی ہوئی تھیں۔ میں مکمل طور پر اپنے سینے کو آپ کے سینے سے مس کئے ہوئے تھا کہ آپ کا انتقال ہو گیا وہ چند لمحے ایسے تھے کہ زندگی میں دوبارہ وہ انوار و تجلیات و برکات کبھی نہ دیکھی۔

آپ کا وصال باکمال ۲۴ جون ۱۹۷۶ء ۲۶ جمادی الثانی بروز جمعرات بوقت بعد نماز فجر جھنگی محلہ کے مکان میں ہی ہوا۔ نماز جنازہ علامہ الدہر پیر سید حسین الدین شاہ صاحب ناظم اعلیٰ جامعہ رضویہ ضیاء العلوم سبزی منڈی والوں نے پڑھائی راولپنڈی کی مرکزی عید گاہ کے قبرستان میں آپ کو دفن کیا گیا۔ پہلے پہل تو آپ کا تعویذ کچا تھا۔ ۱۲ سال کے بعد آپ کے دوسرے صاحبزادے قاری ظہور احمد نے تعویذ پکا بنا دیا ہے۔

نوٹ ☆: آپ کا سالانہ عرس مبارک ہر سال 4 جولائی کو آستانہ عالیہ گلستان غریب نواز میں موہڑہ چھپر چکری روڈ راولپنڈی میں منایا جاتا ہے۔ جس میں ہزاروں عقیدت مندان حاضری دیکر اپنے قلوب و ازہان کو نور ایمان سے منور کرتے ہیں۔ علمائے کرام مشائخ عظام کی کثیر تعداد ملک بھر سے تشریف لاتے ہیں جبکہ عشاء کے بعد تمام رات محفل سماع ہوتی ہے۔ آپ کے وصال باکمال کے بعد چہلم کی تقریب میں برادری کے سرکردہ افراد اور اہل علاقہ دیگر شاگردوں عزیزوں نے آپ کے بڑے صاحبزادہ جناب حافظ نور احمد قادری مدظلہ العالی کو گھر اور برادری کے معاملات میں بڑا سمجھتے ہوئے دستار بندی کی جس پر آج تک تمام برادری احباب شاگردوں و حقیقین پسران برادران متفق ہیں۔

آپ کے پہلے سالانہ عرس مبارک کے موقع پر حضرت قمر المشائخ الحاج حافظ قمر الدین چشتی صابری رحمۃ اللہ علیہ اور آپ شاگرد خاص پیر طریقت جناب صدیقی فرزند علی صابری رحمۃ اللہ علیہ صابر بسیرا جہلم پیر طریقت عاشق رسول حضرت حافظ محمد یامین صابری رحمۃ اللہ علیہ اسلام آباد صوفی باصفا جناب صوفی محمد بلال وارثی رحمۃ اللہ علیہ حضرت صوفی سائیں مقصود احمد قادری قلندری مرحوم حضرت پیر سید مظہر علی شاہ سجادہ نشین وارث خان حضرت صوفی محمد احمد چشتی صابری قادری قلندری مرحوم حضرت پیر سید دلدار حسین شاہ صاحب قلندری قادری سجادہ نشین قلدہ سوہبا سنگھ نارووال کے علاوہ دیگر مشائخ و علماء کی موجودگی میں حضرت پیر سید دلدار حسین شاہ قادری نے اعلان کیا کہ حضرت حافظ صاحب کے وصال کے بعد انکا سلسلہ طریقت چلانے کیلئے ضروری ہے کہ کسی شخص کو نامزد کیا جائے جو زیادہ نہیں تو

کم از کم حافظ صاحب کا سالانہ عرس مبارک تو اس طرح منائے جس طرح آج منایا جا رہا ہے میں اپنی طرف سے حافظ صاحب رحمۃ اللہ علیہ کے فرزند سوئم صاحبزادہ مقصود احمد صابری کو اپنے سلسلہ سے دستار خلافت دینے کا اعلان کرتا ہوں اس کیلئے تمام مشائخ اٹھیں اور صاحبزادہ مقصود احمد صابری کے سر پر دستار خلافت باندھ کر سرفراز فرمائیں۔

اس اعلان کے بعد تمام مشائخ و علماء کھڑے ہوئے پیر دلدار حسین شاہ گیلانی قادری نے دستار مبارک حضرت قمر المشائخ کے ہاتھ میں دی انہوں نے دستار ہاتھ میں لیکر اعلان فرمایا کہ خلافت تو شاہ صاحب دے رہے ہیں لہذا اس موقع پر حافظ صاحب کے عقیدت مندان شاگردان کی موجودگی میں صاحبزادہ مقصود احمد صابری کو حافظ صاحب کا سجادہ نشین مقرر کرنے کا بھی اعلان کرتا ہوں اگر کسی شاگرد کو اعتراض ہو تو کر سکتا ہے سب حاضرین مشائخ و علماء اور شاگردوں نے ہاتھ اٹھا کر تائید کی جس کے بعد تمام مشائخ کے ہاتھ دستار پر لگوا کر حضرت المشائخ نے خلافت و سجادہ نشینی کی دستار باندھی ہر طرف سے مبارک مبارک کا شور تھا۔

بفضل تعالیٰ ہر سال آپ کا عرس مبارک فقیر راقم الحروف کی نگرانی میں بڑے دھوم دھام سے منایا جاتا تھا ملک بھر سے علماء کرام مشائخ عظام شرکت و خطاب کرتے ہیں۔

ملک کے معروف ترین قوال محفل سماع میں عارفانہ کلام پیش کرتے ہیں جبکہ نعت خوان حضرات بارگاہ رسالت مآب میں ہدیہ نعت و منقبت پیش کرتے ہیں۔ ۳-۴ جولائی کی درمیانی تمام رات لنگر و محفل سماع جاری رہتی ہے۔

یہ سب آپ کے فیضان کا صدقہ ہے وگرنہ کیا میں اور کیا میری اوقات۔

موہڑہ چھپر چکری روڈ راویلپنڈی میں تائم دینی مدرسہ جامعہ اسلامیہ فیض القرآن رجسٹرڈ جامع مسجد اکبری صابری آپ ہی کے نام سے منسوب آپ کی یادگار ہیں جہاں سے اب تک ایک سو کے قریب طلبا شعبہ حفظ اور تقریباً ۵۰۰ کے قریب طلبا شعبہ ناظرہ اور ۸۰ کے قریب طلبا علماء شعبہ تفسیر سے فارغ التحصیل ہو چکے ہیں جبکہ جامعہ کے بلڈنگ کی تعمیر پر بیس لاکھ روپیہ کے قریب خرچ ہو چکا ہے۔

خدا رحمت کند ایں عاشقان پاک طینت را

حضرت شاہ محمد فاروق محبوب رحمانی صابری رحمۃ اللہ علیہ

تعارف ☆: آشنائے رموز معرفت و حقیقت، بحر اسرار و معدن حقائق و معارف، شمع قصر ہدایت، عاشق جمال احدیت، محبوب بارگاہ حمدیت، حکیم حاذق قطب وحدت، پیکر شوکت و جمال، آئینہ جلال و جمال، مزین بعزت مرتبہ کمال، فرد حقیقت، خورشید ولایت، قمر توحید و معرفت و لائش حضرت شاہ محمد فاروق محبوب رحمانی چشتی صابری رحمۃ اللہ علیہ پروردہ لطف و رسول مدنی ہیں۔

آپ کے آباؤ اجداد کی نسبت عرب شیوخ ہے سے اور عمارتی کام اور صنعت کے ماہر تھے شہنشاہ شہاب الدین محمد شاہ جہان کو جب عمارتی کام اور صنعتکاری کے لئے ماہرین کی ضرورت پڑی تو آپ کے اجداد وطن عزیز کو خیر آباد کہہ کر ہندوستان کے مرکزی شہر دہلی میں آ کر آباد ہوئے تھے۔ بعد ازاں دہلی سے لاہور کو مسکن بنایا جو ان دنوں اس صنعت کا مرکز تھا۔ شہنشاہ شاہ جہان نے اس خاندان کی فنی صلاحیت اور ان کے دماغ سے بھرپور فائدہ اٹھایا اور نئی سے نئی عمارت کی تعمیر اور اس کے نقشے اور پھر اس میں صنعت کاری کا بہت سا کام ان سے لیا۔ جس میں دہلی کی جامع مسجد کی تعمیر بہت اہمیت کی حامل ہے۔ اس کا واقعہ کچھ اس طرح ہے کہ: شاہ جہان نے خواب میں ایک عظیم الشان مسجد دیکھی تو ارادہ کر لیا کہ اس ڈیزائن کی مسجد ضرور تعمیر کرائی جائے۔ شاہ جہان کے ذہن میں وہ نقشہ ضرور تھا مگر اس کاغذ پر اتارنا اس کے لئے ممکن نہ تھا۔ اور نہ ہی کسی کو اس کی تفصیل زبانی بتا سکتے تھے۔

آپ کے اجداد میں سے حامد نامی ایک بزرگ جو تعمیراتی کام کے اس زمانے میں بہت بڑے کاریگر اور باصلاحیت شخص تھے جو قلعہ دربار شاہی سے منسلک تھے۔ بادشاہ نے ان کو طلب کیا اور کہنے لگا خواب میں مسجد کا نقشہ دیکھا ہے مگر اس کو نہ کاغذ پر اتار سکتا ہوں نہ ہی زبانی بیان کر سکتا ہوں۔ بادشاہ کے الفاظ سن کر استاد حامد پریشان و حیران دربار سے واپس آئے اور سوچ میں پڑ گئے۔ بالآخر ایک خدا رسیدہ بزرگ کی زیارت سے مشرف ہوئے ان سے سارا قصہ بیان کیا تو انہوں نے اپنے پاس بٹھا کر اپنا رومال استاد حامد کے سر پر ڈال دیا۔ بس پھر کیا تھا مسجد کا نقشہ سامنے آ گیا جس کو انہوں نے اپنے دماغ میں سمولیا اور گھر آ کر اس کو کاغذ پر منتقل کیا۔ اور شاہ جہان کے دربار میں لے کر پہنچ گئے۔ شاہ جہان دیکھتے ہی اچھل پڑا۔ اور کہنے لگا کہ بے شک میں نے خواب میں یہی نقشہ مسجد کا دیکھا ہے۔

چنانچہ بادشاہ کے حکم پر مسجد شروع ہو گئی۔ جب مکمل ہوئی تو علمائے طاہر نے شور و غوغا شروع کر دیا کہ اس کا قبلہ رخ کا تعین درست نہیں۔ اس لئے مسجد میں نماز جائز نہیں۔ یہ سن کر بادشاہ نادم ہوا۔ اور استاد حامد کو بجائے انعام دینے کے لائق سزا گردانا۔ ادھر نقشہ دکھانے والے درویش کا انتقال ہو چکا تھا۔ اب کسی ایسے صاحب حال درویش کی ضرورت تھی۔ بہت تلاش کے بعد ایک درویش حضرت عبدالحکیم علیہ الرحمۃ جن کا مزار شورکوٹ کے قریب شہر عبدالحکیم میں مرجع خاص و عام ہے۔ پتہ چلا۔ استاد حامد ان کی خدمت میں پہنچے تمام حال عرض کیا ان کو نقشہ دکھایا۔ حضرت عبدالحکیم اس وقت کپڑا نچوڑ رہے تھے۔ فرمایا نقشہ نیچے رکھ دو اور میں کپڑا نچوڑتا ہوں۔ جس طرف سمت قبلہ کھسکائی ہو میرے کپڑے نچوڑنے کی حرکت کے ساتھ ساتھ نقشہ سرکاتے رہنا جب مقررہ مقام آجائے تو روک دینا۔

چنانچہ استاد حامد ایسے ہی کرتے رہے حضرت عبدالحکیم نے فرمایا جاؤ سمت قبلہ درست ہو گئی ہے مگر محراب میں شکاف پڑ گیا ہے۔ جا کر اسے بھر دو۔ استاد حامد جب دہلی پہنچے مسجد کھول کر دیکھا تو واقعی محراب میں شکاف پڑا ہوا تھا۔ جو بھر دیا گیا۔ بعد ازاں آپ ہی نے بادشاہ کے کمرے میں روحانی طور پر تشریف لا کر مسجد کی تعمیر کی مبارک بادی اور خوشخبری سنائی کہ تمہاری مسجد کا افتتاح نبی کریم ﷺ نے فرما دیا ہے۔ جاؤ جا کر دیکھ لو ابھی تازہ وضو کے پانی سے پاؤں کے نشان موجود ہیں۔ بادشاہ پہنچا اور قدین شریفین کے نشان بھی رات کے وقت پا کر خوش ہوا۔ دو رکعت نفل ادا کئے اور مسجد ہر خاص و عام کے لئے کھول دی گئی۔ اور شاہی قلعہ کے نزدیک محلہ کا نام استاد حامد کے نام سے منسوب کر دیا جو کہ آج بھی اسی نام سے پکارا جاتا ہے۔ آری: کے دادا تین بھائی تھے ان میں سے آپ کے دادا کے بھائی مسکین شاہ بہت بڑے ولی ہوئے ان کا مزار دہلی جامع مسجد کے اس مقام قدم شریف کے نزدیک مرجع خاص و عام ہے۔ انہیں حضرت مسکین شاہ صاحب نے ایک دن فرمایا کہ میرے خاندان کی دوسری پشت میں ایک چراغ روشن ہونے والا ہے جو پیدا ہو کر میرے سلسلے کو جاری کرے گا۔

چنانچہ ۱۹۰۲ء میں آپ کی ولادت باسعادت ہوئی تو آپ کے والد گرامی نے فرمایا کہ آج حضرت مسکین شاہ علیہ الرحمۃ کی پیشن گوئی پوری ہو گئی۔ والد گرامی نے آپ کا نام محمد فاروق رکھا۔

آپ کی والدہ محترمہ جو کہ بہت ہی نیک عابدہ، زاہدہ، عارفہ کاملہ ولیہ تھیں دیگر عبادات و اوراد و وظائف کے علاوہ نماز تہجد پابندی سے ادا فرماتیں تھیں آپ ابھی کمسنی کے عالم میں تھے کہ والدہ کے

ساتھ اٹھ کر تہجد ادا فرماتے تھے پھر جب سن شعور کو پہنچے تو والدہ محترمہ کو نماز تہجد کے لئے وضو کرایا کرتے اور ان کے ساتھ باقاعدہ نماز تہجد ادا فرماتے تھے۔ دیگر نماز پنجگانہ اور ادو وظائف مستقل معمول تھا۔ آپ کی والدہ محترمہ کا معمول تھا کہ جب کبھی وہلی میں کوئی عالم دین یا کوئی درویش آتا تو وہ اس کی دعوت ضرور کرتی تھیں۔ تو اس موقع پر اس مہمان کی مہمان نوازی کی ذمہ داری آپ کی ہوتی تھی۔ اس طرح آپ کو بچپن ہی سے بزرگوں اور علماء کی رفاقت و شفقت و محبت نصیب رہی۔ اور والدہ محترمہ کی خدمت و عزت آپ کی زندگی کا بہترین شعار رہا۔

والدہ محترمہ کے وصال کے بعد آپ کو تلاشِ مرشد کی جستجو ہوئی تو آپ گھر سے نکل پڑے اور لوہہ کو بہ قریہ قریہ پھرتے رہے مگر کہیں تسلی و تشفی نہ ہوئی۔ ایک رات خواب میں ایک بزرگ کی زیارت سے مشرف ہوئے تو انہوں نے فرمایا کہ میاں محمد فاروق تم ہمارے ہو۔ آؤ سینے سے لگ جاؤ۔ سینے سے کیا لگے کہ آنکھ کھل گئی۔ اب خواب والی نورانی صورت کو ڈھونڈنے کے لئے نکل کھڑے ہوئے جہاں بھی لئے ایک سے ایک بڑھ کر صاحب کمال و جمال نظر آتا مگر جو خواب میں دیکھا تھا وہ نظر نہیں آ رہا تھا۔ نہ ہی نام معلوم نہ ہی کوئی پتہ معلوم آ کر جائیں تو جائیں کہاں۔

چونکہ آپ سونے چاندی اور جواہرات کا کاروبار کرتے تھے۔ ایک دن آپ چاندنی چوک دہلی کے موتی بازار کے بالا خانے پر کمرے میں اپنے کاروبار میں مصروف تھے کہ آپ کے ایک ساتھی دکاندار منشی نور العمر صاحب آپ کے پاس آئے اور کہنے لگے آپ ہی کو تلاش کر رہا تھا۔ اس لئے کہ میرے گھر ایک بزرگ تشریف لائے ہوئے ہیں اس وقت محفل بھی خوب جمی ہوئی ہے ملاقات کا اچھا وقت ہے آؤ میرے گھر چلو۔ ان کے کہنے پر آپ جب ان کے گھر پہنچے تو کیا دیکھا کہ محفل بھی جمی ہوئی ہے اور سامنے ایک بزرگ تشریف فرما ہیں۔ جب غور سے دیکھا تو حیرت کی انتہا نہ رہی کہ یہ تو وہی نورانی صورت والے بزرگ ہیں جو خواب میں اپنے جمال جہاں آرا سے مشرف فرما گئے تھے۔

میزبان جناب منشی نور العمر صاحب نے آپ کا تعارف کرایا کہ یہ میرے عزیز بھائی محمد فاروق ہیں۔ ان کو علمِ رمل و جفر کا شوق ہے اور اس میں بہت دسترس رکھتے ہیں اور بالکل صحیح پیشگوئی کرتے ہیں۔ ہماری تمام برادری انہیں پنڈت کہتی ہے۔ یہ سن کر ان بزرگ نے فرمایا کہ میاں محمد فاروق علمِ جفر و رمل میں تم بڑے بڑے حساب کرتے ہو۔ بڑی معلومات ہیں تمہاری اب اور کیا چاہتے ہو؟

آپ نے عرض کیا حضور اس علم جفر میں تو یہ پتہ چلتا ہے کہ یہ کام ہوگا یا یہ کام نہیں ہوگا۔ اب یہ چاہتا ہوں کہ جو نہ ہونا ہو وہ ہو یہ سن کر حضرت نے فرمایا میاں تلاش کر دایسے بھی مل جائیں گے۔ یہ سن کر آپ نے برجستہ عرض کی حضور مجھے مل گئے ہیں اور میرے سامنے ہیں۔

بیعت و خلافت ☆: آپ کو خواب میں نظر آنے والے نورانی صورت کے بزرگ حضرت قبلہ شاہ محمد انعام الرحمن قدوسی چشتی صابری علیہ الرحمۃ تھے۔ آپ ان کے دست حق پرست پر پہاڑ گنج والی جامع مسجد قاضی والی دہلی میں شرف بیعت سے مشرف ہوئے۔ بعد تکمیل مجاہدات کے انہی کے دست مبارک سے خرقہ خلافت پا کر سرفراز و ممتاز ہو کر صاحب ارشاد ہوئے۔

سیرت و کردار ☆: آپ پابند شریعت و طریقت اور نماز پنجگانہ باجماعت ادا فرماتے تھے۔ تہجد کی نماز بچپن سے تادم آخر کبھی فوت نہ ہونے دی۔ اور ادو وظائف کی سختی سے پابندی فرماتے، بناوٹ تصنع، ریاکاری، کذب بیانی، منافقت سے سخت نفرت فرماتے تھے۔ بچپن سے لے کر تادم آخر مکروہات تو الگ رہے مشتبہ چیزیں بھی حلق سے نیچے نہ اترنے دی۔ رزق جلال سے اپنا اور اہل خانہ کا گزر بسر فرماتے تھے۔ پوری زندگی میں سخت سے سخت وقت میں بھی ادھار کبھی نہ لیا۔ اور نہ ہی کسی آنے والے کی جیب پر کبھی نظر رکھی۔ سخاوت کا عالم یہ تھا کہ پورا گھر لنگر خانہ بنا ہوا تھا۔ آنے والی خدا کی مخلوق کی خاطر تو واضح گھر کے راشن اور گھر کے پکے ہوئے کھانے سے کی جاتی تھی۔ دکھی انسانیت کو دوائی فی سبیل اللہ دیتے بسا اوقات بعض حضرات کو خرچ کے لئے رقم دے کر رخصت کرتے اور اکثر لوگوں کو دم و درود کرنے اور دوائی دینے کے بعد کرایہ سے بھی نوازتے تھے۔ اپنے اعزاء اور عقیدت مندوں اور ملنے والوں کی حاجت روائی آپ کا بہترین مشغلہ تھا۔ آنے والے کو کبھی مایوس نہ لوٹایا۔ اس کی توقع سے بڑھ کر اس کی ضرورت کا خیال رکھا۔

آپ نے تمام عمر اپنے معمولات کا ایک مستقل نظام الاوقات بنایا ہوا تھا۔ شروع شروع میں آپ آدھا دن خدا کی مخلوق کی خدمت میں صرف فرماتے تھے۔ بعد ازاں آپ نے کاروبار کے لئے صرف اور صرف نماز ظہر تا عصر وہ بھی اپنے گھر پر ہی وقت مقرر کیا باقی تمام وقت خدا کی مخلوق کی خدمت میں صرف فرمادیتے تھے۔ ہندوستان سے قیام پاکستان کے بعد ہجرت کر کے ملتان تشریف لائے وہاں

سے کراچی آ کر مقیم ہوئے تو آپ کے لئے پٹے قافلے کے پاس کچھ بھی نہ تھا۔ خالی ہاتھ خالی جیب تھے۔ مگر آپ کی حالت یہ تھی کہ اس زمانے میں بھی مہاجر کیمپوں میں کھلا خرچ فرمادیتے تھے۔

آپ ہر سال محفل عید میلاد النبی ﷺ کراچی میں بڑے اہتمام سے کراتے اپنے پیرومرشد کے عرس کے علاوہ دیگر خواجگان کے بھی عرس کراتے۔ سال میں ایک مرتبہ حضرت بابا فرید الدین گنج شکر رضی اللہ تعالیٰ عنہ کے عرس میں شرکت کرتے۔ اگلے برس حج بیت اللہ شریف کے لئے تشریف لے چلتے یعنی ایک سال پاکپتن شریف دوسرے سال حج بیت اللہ شریف کے لئے جاتے تو مولانا ضیاء الدین القادری علیہ الرحمۃ کے ہاں مدینہ پاک میں محفل میلاں بڑی شان و شوکت سے منعقد فرماتے تھے۔ ان تمام موقعوں پر اتنا خرچ کرتے کے دیکھنے والا دنگ رہ جاتے تھے۔

علمی استعداد ☆: آپ کسی دارالعلوم یا یونیورسٹی سے باقاعدہ فارغ التحصیل نہ تھے۔ مگر خدا کے فضل و کرم اور مرشد کامل کی نگاہ پاک کے تصرف سے اللہ نے آپ کو تمام علوم کا مرجع بنایا تھا۔ بڑے بڑے جید علماء پیچیدہ مسائل لے کر حاضر ہوتے اور جواب بالہ جواب پا کر جاتے۔ کسی علم کی بجائے وہی یعنی علم لدنی سے آپ کا سینہ پُر نور تھا۔ کراچی میں تیس برس۔ سے زیادہ آپ نے ہزاروں جگہ پر مختلف محفلوں جلسوں، جلوسوں اور ختمات اور مساجد میں رشد و ہدایت اور وعظ کا سلسلہ جاری رکھا۔ کبھی نہ تو غلط مسئلہ بیان کیا اور نہ ہی غلط یا کنزورات دوران وعظ آپ کی زبان ترجمان سے نکلی۔ بسا اوقات عشاء کی نماز کے بعد گفتگو شروع ہوتی آدھی رات حتیٰ کہ تہجد کا وقت ہو جاتا اور آپ تمام رات ایک ہی انداز میں ایک ہی موضوع پر گفتگو فرماتے رہتے بعض جگہ پر لوگ محال میں کھڑے ہو کر سوالات کی بوچھاڑ کر دیتے تو آپ بڑی خندہ پیشانی سے ان کو شافی و کافی جواب مرحمت فرماتے۔ مکہ مکرمہ، مدینہ شریف، جدہ، شام، عراق و حجاز میں ہر جگہ مجالس ہوتیں اور آپ تصوف، اور طریقت اور شریعت و فقہ، ادب، فلسفہ، ہر موضوع پر مبسوط گفتگو کرنے کا مالک رکھتے تھے۔

مختلف بزرگوں سے فیضانِ نعمت ☆: آپ کا بچپن سے معمول تھا کہ وہ محرم الحرام کو حضرت امام عالی مقام امام حسین کے ایصال ہدیہ کے لئے شربت کی سبیل لڑتے تھے۔ جنس میں صفائی اور پاکیزگی کا خصوصی اہتمام و خیال فرماتے تھے۔ ایک دن ایک بزرگ سید عوان علی شاہ نے خواب میں

دیکھا کہ آپ نے سبیل لگائی ہوئی ہے اور حضرت سید الشہداء امام عالی مقام امام حسین علیہ السلام سبیل پر تشریف لائے ہیں اور گلاس بھر کر شربت نوشی فرما رہے ہیں۔ ان کی آنکھ کھلی تو انہوں نے آپ سے ذکر کیا کہ آپ کی سبیل تو مقبول ہوگئی کے حضرت امام نے خود توجہ فرمائی کہ سبیل سے پانی پیا ہے۔

۱۹۵۳ء میں جب آپ سہارنپور ہندوستان اپنے مرشد کامل کے آستانے پر ملاقات و قدمبوسی کے لئے تشریف لے گئے تو آپ کے پیرو مرشد نے آپ کو اپنے پیر بھائی حضرت شاہ محمد حافظ جعفر رحمانی علیہ الرحمۃ کے توسط سے سلطان الاولیاء حضرت مخدوم سیدنا علاؤ الدین علی احمد صابر کلیری رضی اللہ تعالیٰ عنہ کے دربار گوہر بار میں حاضری کا حکم دیا جب آپ کلیر شریف پہنچے اور حضرت مخدوم العالمین کے مزار پر انوار پر مراقب ہوئے تو حضور مخدوم پاک صابر کلیری کی زیارت سے مشرف ہوئے اور ان سے سلامی کا شرف آپ کو نصیب ہوا۔ اسی ساں سہارنپور کی جامع مسجد حسنہ کے صحن میں محفل میلاد ہو رہی تھی کہ مسجد کا اندرونی حصہ خالی تھا۔ آپ نے اپنے پیرو مرشد حضرت شاہ محمد انعام الرحمن چشتی صابری علیہ الرحمۃ سے عرض کیا حضور مسجد کا اندرونی حصہ خالی کیوں رکھا گیا ہے کیا کوئی خاص مصلحت ہے۔ تو مرشد کامل نے اپنا دست مبارک آپ کی پشت پر رکھ کر فرمایا۔ دیکھو جب دیکھا تو کچھ نظر نہ آیا جب دوبارہ دیکھئے گا ارشاد ہوا تو کیا دیکھا بے شمار ارواح مبارکہ کی زیارت نصیب ہوئی۔ ان ارواح مقدس کی شبیہ بتلائی تو پیرو مرشد نے ان کے اسماء بتلائے۔

یہ حضرت مختلف قسم کے لباس پہنے ہوئے تھے۔ شب کی مجلس میں فرمایا کہ یہ حضرت خواجہ سید معین الدین خواجہ غریب نواز اور حضرت خواجہ قطب الدین بختیار کاکی اوشی اور عالم پناہ حضرت خواجہ سید مخدوم علاؤ الدین علی احمد صابر کلیری اور سیدنا خواجہ نصیر الدین چراغ دہلی علیہم الرحمۃ کی روات قدسیہ تھیں۔ ہم سب ان کے فیضان روحانی سے بھی مالا مال ہوئے۔ اس کے علاوہ آپ کو مدینہ شریف مسجد نبوی کے باب اسلام کے قریب نماز فجر کے بعد حضرت خضر علیہ السلام کی نہ صرف زیارت ہوئی بلکہ بوقت ملاقات حضرت خضر نے آپ سے حال احوال بھی دریافت فرمایا تھا۔

آپ کے خلفاء نامہ رستم: آپ کے خلفاء نامہ ارکی تعداد ۷۳ ہے جنہوں نے آپ کے دست مبارک پر بیعت توبہ کی اور خدمت میں رہ کر خرقہ خلافت حاصل کیا۔

ان میں آپ کے خلیفہ اکبر خواجہ محمد عارف چشتی صابری رحمانی المعروف بھائی جان الملقب بہ سالار رحمانی محبوب رحمانی علیہ الرحمۃ ہیں جن کا مزار قبرستان ایچ ایٹ اسلام آباد میں مرجع خاص و عام ہے۔ ان ۷۳ خلفاء کے علاوہ بہت سے خلفاء ایسے بھی ہیں جنہوں نے آپ کے ہاتھ پر بیعت تو بہ تو نہیں کی اور وہ مرید و خلیفہ اپنے اپنے شیخ سے تھے۔ مگر حصول فیض کے لئے جب آپ کی صحبت میں آئے تو آپ نے ان کو کامل و اکمل دیکھتے ہوئے باطنی اشارے سے خرقہ خلافت سے سرفراز و صاحب ارشاد فرمایا۔ مزید جن میں ہندوستان کے علاوہ پاکستان میں سلطان الاولیاء شاہ حبیب اللہ صاحب حادی آپ کے خلیفہ اکبر و سجادہ نشین شاہ محمد سبطین شاہجہانی (اسلام آباد) شامل ہیں۔ فقیر راقم الحروف کے شیخ طریقت بحر العلوم حضرت خواجہ حاجی منیر احمد چشتی صابری رحمۃ اللہ علیہ آستانہ عالیہ چشتی صابریہ ماڑی بگیال شریف براستہ بسالی تحصیل و ضلع راولپنڈی جن کا وصال باکمال یکم جنوری ۲۰۰۵ء ہے کا نام نامی اسم گرامی بھی سرفہرست شامل ہے۔

کشف و کرامات ☆: ۱۹۷۱ء میں آپ حج پر تشریف لے گئے تو قافلے میں بریگیڈیئر محمد انور خان رحمانی چشتی صابری بھی مع اہلیہ کے شامل تھے۔ ان کو مکہ مکرمہ میں کسی نے اطلاع دی کہ ان کو فوج سے ریٹائرڈ کرنے کے احکامات جاری کر دیئے گئے۔ اس وقت وہ کرنل کے عہدے پر فائز تھے۔ کرنل صاحب کی اہلیہ اس خبر سے خاص طور پر پریشان ہوئیں اور باوجود کرنل صاحب کے منع کرنے پر اس کا تذکرہ حضرت قبلہ شاہ محمد فاروق رحمانی چشتی صابری رحمۃ اللہ علیہ سے کر دیا۔ کرنل انور خان رحمانی اپنے دنیاوی معاملات میں مرشد کو تکلیف دینا اچھا نہیں سمجھتے تھے۔ مگر دل میں بات رکھ کر عرض کر دیتے تھے۔ جس وقت آپ کو ان کی ریٹائرمنٹ کی خبر ملی اس وقت آپ اپنی مقررہ نشست کے بالمقابل رکنی یمانی مسجد الحرام میں تشریف فرما تھے۔ آپ نے تھوڑی دیر مراقبہ کرنے کے بعد فرمایا اگر کرنل صاحب کو ریٹائرڈ کر دیا تو کیا بریگیڈیئر مجھے بنائیں گے۔ چنانچہ چند دنوں کے بعد پتہ چلا کہ وہ خبر غلط ہے۔ اور آپ کی پیشین گوئی کے مطابق اسی ہفتے کرنل صاحب کو بریگیڈیئر بنا دیا گیا۔

کرامت نمبر ۲ ☆: ۲۹ نومبر ۱۹۶۲ء کا واقعہ ہے کہ آپ کے صاحبزادے میاں محمد اقبال رحمانی چشتی صابری کی دلہن ہسپتال میں داخل تھیں۔ ان کے ہاں بچے کی ولادت ہونے والی تھی۔ مگر

ڈاکٹر بچے کی زندہ پیدائش سے مایوس ہو چکے تھے۔ تمام ڈاکٹروں نے حتمی فیصلہ دے دیا کہ بچہ مردہ ہے لہذا آپریشن کرنا پڑے گا۔ آپ کو پتہ چلا تو ہسپتال تشریف لے گئے اور دو گھنٹے تک مراقبہ کیا اور مختلف درباروں تک رسائی حاصل کر کے بارگاہ خداوندی میں عرض کی اللہ العظیم بڑے ارمانوں اور شدید انتظار کا یہ ثمرہ ہے۔ میرے اقبال کا یہ پہلا بچہ ہے اس کا دل ٹوٹ جائے گا۔ کرم خاص ہو جائے اور امیدوں پر پانی نہ پھرے۔ آپ کے ہاں کس چیز کی کمی ہے۔ دو گھنٹے کی عجز و زاری کے بعد خبر ملی کہ بچہ زندہ پیدا ہوگا۔ اس کے بعد لیڈی ڈاکٹر نے دوبارہ معائنہ کیا تو دیکھ کر حیران رہ گئی کہ مردہ بچہ زندہ ہو گیا ہے اور حرکت کر رہا ہے۔ چنانچہ آپ کی نگاہ ولایت اور دعا سے خدا نے میاں اقبال رحمانی کو فرزند عطا فرمایا جن کا نام میاں فہیم احمد رکھا گیا جو کہ آج بھی بفضلہ تعالیٰ حیات ہیں اور اپنے والد کے ساتھ تمام معاملات میں معاون و مددگار ہیں۔

کرامت نمبر ۳☆: جناب سید حامد حسین بن صوفی سید محمد ظہیر الحسن رحمانی چشتی صابری

فرماتے ہیں کہ میرے ہم زلف شیخ عزیز احمد پر لندن میں ۱۸ اگست ۱۹۷۹ء کو دل کا سخت دورہ پڑا۔ خوش قسمتی سے وہ اس وقت نار تھوک پارک ہسپتال میں داخل تھے۔ ڈاکٹروں نے بمشکل بجلی کے جھٹکوں کے ذریعے حرکت قلب بحال کی۔ لیکن اس کے بعد (کوما) یعنی گہری بیہوشی میں چلے گئے۔ کیونکہ دل کے دورے کے دوران ۱۸ منٹ حرکت قلب بند رہی جس کی وجہ سے ڈاکٹر صاحبان کو اندیشہ ہوا کہ مریض شاید بن جانبر ہو سکے۔ اگر یہ بچ بھی گئے تو دورے کی شدت کی بنا پر دماغ کو خون نہ ملنے کی وجہ سے دماغ کے کسی بھی حصے کے مفلوج ہونے کے خطرہ کا امکان ہے۔

بہر حال سب سے پہلے کو انتہائی نگہداشت کے شعبے میں منتقل کر دیا گیا۔ جہاں مریض کی حرکت قلب اور زندگی لائف سپورٹ مشینوں کے ذریعے بحال رکھی گئی۔ ڈاکٹروں نے تین روز کا وقت بتایا کہ اس کے بعد مشینوں کو بھی ہٹا دیا جائے گا۔ سید حامد حسین رحمانی صاحب فرماتے ہیں کہ اس صورتحال سے پریشان ہو کر میں نے رات کے وقت حضرت پیر و مرشد شاہ محمد فاروق رحمانی چشتی صابری رحمۃ اللہ علیہ کو کراچی فون کیا۔ چونکہ آپ شب بیدار تھے یہ گھنٹی بجنے پر فون کا ریسور آپ نے ہی اٹھایا میں نے تمام صورتحال آپ کے گوش گزار کی تو آپ نے کچھ توقف کے بعد فرمایا۔ کوئی بات نہیں ٹھیک ہو

جائیں گے۔ بس کچھ سرخ چیزوں کا صدقہ دے دو۔ میں نے عزیز بھائی کی اہلیہ کے اصرار کرنے پر حضرت کی خدمت میں عرض کیا حضور ڈاکٹروں نے دماغ کے مفلوج ہونے کا اندیشہ بتایا ہے۔ آپ نے انتہائی وثوق سے فرمایا میاں فکر نہ کرو انشاء اللہ ٹھیک ہو جائیں گے۔

خدا کا کرنا ایسا ہی ہوا جیسا کہ آپ نے فرمایا تھا۔ تیسرے روز ہی عزیز بھائی کو ہوش آ گیا۔ اور آپ کی دعا سے چند روز میں عزیز صاحب رو بہ صحت ہو گئے۔ اور آپ کے خلیفہ سید ظہیر الحسن رحمانی چشتی صابری کے دست حق پرست پر بیعت ہوئے۔ اور آپ کی ظاہری حیات مبارکہ تک آپ کے حلقہ میں باقاعدہ حاضری دے کر فیض یاب ہوتے رہے۔

کرامت نمبر ۴ ☆ جناب نسیم احمد رحمانی لاہور والے ڈاکٹر ابو الفیض کی اہلیہ شاہدہ کو علاج کے لئے قبلہ عالم کی خدمت میں حاضر ہوئے۔ ڈاکٹر ابو الفیض اپنی اہلیہ کے علاج پر اس سے پہلے پانچ لاکھ روپے خرچ کر چکے تھے۔ آپ نے ڈاکٹر صاحب کی بیوی کو دیکھا تو کوئی مرض نہ تھا۔ بلکہ اس پر سفلی علم کے اثرات کی وجہ سے تکلیف تھی۔ آپ نے فرمایا کہ اس کا اتار ہو گا یہ بالکل ٹھیک ہو جائیں گی۔ جس کے لئے آپ کو ایک دن میں دو مرتبہ دم کرانے کے لئے باقاعدگی سے آنا ہو گا۔ اگر یہ منظور نہ ہو تو جو پروگرام آپ کا لندن جانے کا تھا سیدھے وہیں چلے جائیں۔ نسیم احمد نے ذمہ داری قبول کی۔ لگاتار آٹھ دن تک دم کے ذریعے علاج ہوتا رہا۔ اور شاہدہ بالکل ٹھیک ہو گئیں۔

یہ دیکھ کر ڈاکٹر صاحب کو بہت خوشی اور سکون ہوا۔ اور آپ کی خدمت میں حاضر ہو کر عرض کیا کہ میرے لئے کوئی ننگ تجویز فرمائیں۔ آپ نے نیلم تجویز فرمایا اور بتایا کہ اس کی خاصیت یہ ہے کہ اس کے پہننے والے پر اگر کوئی مصیبت آنے والی ہو تو یہ تڑخ جاتا ہے۔ اور بلا اپنے ذمے لے لیتا ہے۔ ڈاکٹر صاحب اس کے بعد اس ننگ کو روزانہ دیکھتے رہتے کہ کب تڑخ ہو گا۔ ایک دن ان سے کہا گیا کہ کیاڑی سے منوڑہ سمندر پار کر آؤ۔ ڈاکٹر صاحب رات کو سوئے تو صبح کو پتھر تڑخا ہوا تھا۔ ڈاکٹر صاحب نے آپ سے ذکر کیا تو آپ نے فرمایا کہ یہ پتھر تمہارے لئے مبارک ہے۔ جس کی وجہ سے ڈاکٹر کا اعتقاد پہلے سے بھی زیادہ پختہ ہو گیا۔

صال با کمال ☆ آپ کا وصال با کمال گیارہ اگست ۱۹۸۳ء بمطابق یکم ذی قعدہ ۱۴۰۳ھ کو

ہوا۔ مزار پر انوار آستانہ عالیہ الفاروق جہانگیر روڈ کراچی میں مرجع خاص و عام ہے۔ جہاں اہل عقیدت و محبت حاضری دے کر اپنے قلوب و اذہان کو نور ایمان سے منور کرتے ہیں۔ اور اس مقام پر ہی آپ کا عرس مبارک منایا جاتا ہے۔ اس وقت شاہ محمد ناصر رحمانی سجادہ نشین کارہائے طریقت و نظام خانقاہی چلا رہے ہیں۔

حضرت صوفی فقیر محمد چشتی صابری رحمۃ اللہ علیہ

تعارف ☆: عارف باللہ، مالک مقام فنا فی اللہ و فنا فی الرسول والمرشد، آثار و لایتیں ظاہر بر خاص و عام بے دلیل حضرت صوفی فقیر محمد چشتی صابری رحمۃ اللہ علیہ صاحب ترک و تجرید ہیں۔ آپ ہندوستان کے علاقے قصبہ بیال ضلع انبالہ کے رہنے والے تھے قیام پاکستان کے بعد ملتان میں چاہ بوہڑ والا میں آکر قیام پذیر ہوئے۔ آپ پابند شریعت و طریقت بزرگ تھے تمام عمر شریعت محمدیہ کی پاسداری میں گزاری۔ اپنے خواجگان کی تعلیمات پر سختی سے عمل پیرا تھے۔

عبادت و ریاضت زہد و تقویٰ و رع میں آپ عدیم النظیر تھے۔ شب بیداری آپ کا مستقل معمول تھا رات کے آخری حصہ میں اپنے خواجگان کے طریقہ کے مطابق ذکر جہر فرماتے تہجد کی نماز باقاعدگی سے ادا فرماتے۔ اس کے علاوہ دیگر نوافل کا بھی خصوصیت سے اہتمام کرتے تھے۔

آپ قیام پاکستان سے قبل ہی عارف ربانی صوفی لامکانی حضرت خواجہ صوفی محمد صدیق سائر چشتی صابری علیہ الرحمۃ کے دست حق پرست پر شرف بیعت سے مشرف ہوئے۔ اور تکمیل مجاہدات کے بعد مرشد سے خرقہ خلافت پا کر سرفراز و ممتاز ہوئے۔ آپ نے اپنی پوری زندگی مرشد کی خدمت کے لئے وقف کر رکھی تھی۔ ہمہ وقت اپنے شیخ کی خدمت اور رضا کے طالب رہتے تھے۔

آپ کو نہ صرف اپنے مرشد کامل حضرت خواجہ صوفی محمد صدیق سائر چشتی صابری علیہ الرحمۃ کا قرب و پیار محبت و شفقت حاصل تھی بلکہ اپنے دادا مرشد شیخ المشائخ حضرت خواجہ مولانا محمد اسماعیل ذبیح چشتی صابری علیہ الرحمۃ کا بھی قرب و زیارت نصیب تھی اور وہ آپ پر خصوصی شفقت فرماتے تھے۔

جس کا اندازہ حضرت شاہ محمد اسماعیل ذبیح چشتی صابری کے ان خطوط سے ملتا ہے جو انہوں نے آپ کے لکھے۔ جن میں سے ایک خط کے اندر حضرت مولانا شاہ محمد اسماعیل ذبیح چشتی صابری علیہ الرحمۃ نے آپ

لکھا اور حکم دیا کہ تمہارے مرشد کی طرف سے جو خلافتیں رہ گئیں ہیں وہ متعلقہ حضرات کو دے دی جائیں۔ جن میں حضرت صوفی مبارک علی اوج چشتی صابری علیہ الرحمۃ جن کا مزار کوٹ مومن ضلع سرگودھا میں ہے۔ دوسری خلافت حضرت صوفی فرزند علی چشتی صابری جن کا مزار پُر انوار کنارہ دریائے جہلم حضرت شاہ سلیمان پارس کے مزار کے احاطے میں ہے۔ تیسری خلافت حضرت صوفی غلام محمد چشتی صابری جو سرگودھا میں مقیم تھے وہیں ان کا وصال ہوا چوتھی خلافت حضرت مولانا صوفی غلام فرید چشتی صابری خطیب جامع مسجد گلزار مدینہ چک نمبر ۲۲۵ ملکہا نواں فیصل آباد۔ ان تمام پیر بھائیوں کو اپنے دادا مرشد کے حکم سے آپ نے ہی عنایات فرمائی تھیں۔ جس سے آپ کی فضیلت اپنے پیر بھائیوں پر عیاں ہوتی ہیں۔

سلسلہ عالیہ میں آپ کی خدمات اور رشد و ہدایت کے لئے دن و رات آپ کی محنت شاقہ دیکھ کر آپ کے دادا مرشد حضرت شاہ محمد اسماعیل ذبیح نے آپ کو عارف باللہ کا خطاب دیا اور اسی خطاب سے آپ کو اکثر خطوط میں نوازا گیا ہے۔ مرشد کامل کے وصال کے بعد آپ نے آستانہ عالیہ چشتیہ صابریہ صدیقیہ پر بحیثیت نائب خواجہ صاحب جو خدمات انجام دیں وہ قابل تعریف ہیں۔ سلسلہ عالیہ کی ترقی و ترویج و اشاعت کیلئے اور دربار شریف کی تعمیر کیلئے دیگر خلفائے کرام کو ساتھ ملا کر اور مریدین کو ایک پلیٹ فارم پر جمع کر کے ہر کام کو بحسن و خوبی احسن طریقہ سے انجام دیا۔ آپ کے دادا مرشد حضرت مولانا شاہ محمد اسماعیل ذبیح چشتی صابری گنگوہی علیہ الرحمۃ نے ایک خط میں آپ کو لکھا تھا کہ فقیر محمد آپ نائب خواجہ محمد صدیق سائر ہیں۔ یہ سلسلہ تاقیامت چلنا ہے۔

خلفائے کرام ☆: آپ نے اپنی ظاہری حیات مبارکہ میں جن حضرات کو خرقہ خلافت سے نوازا ہے۔ ان کے اسمائے گرامی درج ذیل ہیں۔ (نمبر ۱) حضرت صوفی عبدالحمید چشتی صابری علیہ الرحمۃ جن کا مزار کراچی میں ہے اور سلسلہ عالیہ جاری و ساری ہے۔ (نمبر ۲) جناب خلیفہ صوفی محمد رمضان چشتی صابری صاحب جو کہ کافی عمر میں بقید حیات ہیں اور کالے کی منڈی میں سلسلہ عالیہ کی رشد و ہدایت کا فریضہ سرانجام دے رہے ہیں۔ (نمبر ۳) جناب صوفی غلام سرور چشتی صابری ان کے علاوہ اور بھی خلفاء ہیں۔ جن کی ایک طویل فہرست ہے۔

وصال با کمال ☆: آپ کا وصال با کمال دو شوال ۱۴۰۶ھ بمطابق ۱۹۸۶ء کو ہوا۔ مزار

پرانوار چاہ بوہڑ والا نزد چوک عزیز ہوٹل ملتان کینٹ میں مرجع خاص و عام ہے۔ آپ کے پیر و مرشد کے صاحبزادے جناب جمیل اختر صابری نے قطعہ تاریخ لکھی ہے۔

قطعہ تاریخ وصال

ہر بشر ہے دیدہ نم ہر قلب کو ہے ملال آہ فقیر صابری کا ہو گیا اس دن وصال
اے جمیل صابری کہہ دیجئے اب ماہ و سال چودہ شش بہ سہہ شنبہ بتاریخ دو شوال

حضرت پیر صوفی فرزند علی چشتی صابری رحمۃ اللہ علیہ

تعارف ☆: پیکر تسلیم و رضا، مجسمہ مہر و وفا، آشنائے رموز اسرارِ حقیقت و معرفت، شمع قصر ہدایت مست
الست جمال احدیت و حمدیت، آثار و لائتیش ظاہر و خاص و عام بے دلیل، سلطان ارباب مشاہدہ پیر طریقت
حضرت صوفی فرزند علی چشتی صابری رحمۃ اللہ علیہ بحر گنج اسرار طریقت و شریعت ہیں۔

آپ موضع بیال ضلع انبالہ انڈیا کے ایک متوسط قریشی خاندان کے معزز فرد جناب رحمت علی قریشی کے
گھر پیدا ہوئے۔ گھر کا ماحول چونکہ شروع ہی سے مذہبی تھا۔ اس لئے آپ کے والدین نے آپ کو
سب سے پہلی تعلیم اپنے علاقہ کی مرکزی جامع مسجد بیال میں معروف صوفی بزرگ حضرت فیض عالم
حافظ فیض محمد چشتی صابری علیہ الرحمۃ کے پاس دلوائی جہاں آپ نے بہت جلد اپنی محنت شاقہ اور استاد
محترم کی خصوصی توجہ سے جلد ہی قرآن کریم مکمل کر لیا۔ آپ کے ماموں چونکہ بے اولاد اور بہت
بڑے ٹھیکیدار تھے۔ انہوں نے آپ کے والدین کی تمام اولاد یعنی آپ کے چاروں بہن بھائیوں کو
گود لے لیا۔ قیام پاکستان سے قبل ہی جہلم آ کر انہوں نے ٹھیکیداری ہی کے شعبے کو اپنا لیا تھا۔

آپ نے دنیاوی تعلیم جہلم میں ہی حاصل کی۔ اور تعلیم سے فراغت پا کر اپنے ماموں کے ساتھ مل کر
کاروبار میں ہاتھ بٹانا چاہا مگر آپ کے ماموں نے آپ کو محکمہ پولیس میں بھرتی کر دیا۔ پولیس کے
محکمہ میں بھرتی تو ہو گئے مگر چونکہ یہ محکمہ آپ کی طبیعت اور مزاج کے موافق نہ تھا اس لئے جلد ہی نوکری
کو خیر باد کہہ دیا۔ جس وقت آپ کی بڑی ہمشیرہ کی شادی یوپی انڈیا کے ایک معزز خاندان میں طے
ہوئی تو آپ پھر دوبارہ انڈیا ضلع انبالہ تشریف لے گئے اور پھر نئے سرے سے اپنے پرانے گھروں کو

آباد کیا۔ اور دوبارہ سے اپنا کاروباری نظام زندگی سنبھالا۔ اسی دوران دونوں بہنوں کی شادیوں کی ذمہ داری سے بھی سبکدوش ہوئے اور بڑے ہی اچھے انداز میں خوشحالی کے ساتھ گزر بسر کرتے رہے۔

قیام پاکستان اور ہجرت کوٹ ادو میں قیام ☆: جب قیام پاکستان کا اعلان ہوا تو

آپ اپنے والدین اور چھوٹے بھائی جناب صوفی نور محمد صابری اور دیگر اہل خانہ کے ہمراہ موضع بیہال ضلع انبالہ سے ہجرت کر کے کوٹ ادو ضلع مظفر گڑھ کے علاقے پاکستان تشریف لے آئے۔ اور کوٹ ادو کے مہاجرین کے کیمپ میں قیام پذیر ہوئے۔ چونکہ آپ ۱۹۳۶ء کے زمانے میں اپنے ماموں کے ساتھ جہلم میں قیام فرما چکے تھے۔ اس لئے وہاں کے لوگوں کے دلوں میں آپ کی عظمت آشکار تھی۔ جہلم کے ایک معزز کاروباری شخص شیخ کمال الدین کو جب آپ کے گھرانے کی ہجرت اور کوٹ ادو میں قیام کا علم ہوا تو وہ جہلم سے خود چل کر کوٹ ادو گئے اور آپ کو دوبارہ جہلم شہر باغ محلہ میں لے آئے۔

جہلم آ کر آپ ایک ٹرانسپورٹ کمپنی کے دفتر میں ملازم ہو گئے۔ آپ کی دیانت و امانت اور صاف ستھری گفتگو سے کمپنی کے مالک مرزا مظہر الحق پر بہت اچھے تاثرات مرتب ہوئے وہ دل و جان سے آپ کا احترام اور آپ کی ذات پر ہر معاملے میں مکمل اعتماد کرتے تھے۔

بلدیاتی انتخاب اور سیاسی زندگی ☆: چونکہ آپ کی نیک نامی اور ذاتی صلاحیت

پورے جہلم شہر میں مسلم تھی اور آپ ہمہ صفت موصوف تھے۔ بلدیاتی انتخاب کا عمل شروع ہوا تو تمام برادری اور اہل محلہ اور معززین نے اس اہم کام اور علاقہ کے مسائل کے حل کیلئے آپ کو بلدیاتی انتخاب میں امیدوار نامزد کیا اور آپ نے بہت اچھی کامیابی حاصل کی۔ اسی طرح آپ تین مرتبہ یکے بعد دیگرے بلدیاتی انتخابات میں کامیابی حاصل کرتے رہے۔

صدر پاکستان فیلڈ مارشل محمد ایوب خان مرحوم کے الیکشن کے موقع پر آپ کی ذات پر اس وقت بہت بڑا امتحان آیا کہ جب ایک شخص ایوب خان کی حمایت کے لئے آپ کے پاس ساری رات مختلف حیلوں بہانوں اور سیاسی داؤ بیچوں حتیٰ کے آخری حربے کے طور پر ایک بہت بڑی رقم کی آپ کو پیشکش کر کے آپ کے ضمیر کو خریدنے کی کوشش کرتا رہا۔ اس عمل میں آپ کے قریبی عزیز رشتہ دار، اور آپ کے شہر کے معززین بھی شریک تھے۔ جس کی بنا پر اہل محلہ اور آپ کے مخلص ووٹرز پریشان

تھے۔ کہ آج فقیر کی قلعی کھل جانے گی۔ یہاں تک کہ طرح طرح کی رشتہ ذاریاں آپ کے راستے کی رکاوٹ بن چکی تھیں۔ مگر آپ نے حق کا ساتھ نہ چھوڑا۔ فاطمہ جناح کے نام پر دوٹ عوام سے لے کر کامیابی حاصل کی تھی اور اپنا دوٹ اسی طرح ایوب خان کی بجائے فاطمہ جناح کے حق میں استعمال کیا۔ اور کھلم کھلا اعلان کر کے دنیا والوں کو بتایا کہ حق والوں کا ساتھ اس طرح دیا جاتا ہے۔

اہل خانہ و اولاد و امجاد ☆: آپ کی دو بہنیں اور آپ دو بھائی تھے۔ آپ کے چھوٹے بھائی کا نام نامی اسم گرامی صوفی نور محمد چشتی صابری تھا۔ جو کہ حضرت پیر صوفی فقیر محمد چشتی صابری علیہ الرحمۃ دربار شریف واقع چاہ بوہڑ والا ملتان چھاؤنی کے مرید تھے۔

نوٹ ☆: پیر طریقت صوفی فقیر محمد چشتی صابری علیہ الرحمۃ آپ کے پیر بھائی تھے۔ اس لئے کہ وہ بھی حضرت شاہ محمد اسماعیل ذبیح چشتی صابری گنگوہی علیہ الرحمۃ کے خلیفہ پیر طریقت صوفی محمد صدیق سائر صابری دربار شریف واقع منڈی کالیکی ضلع حافظ آباد کے مرید و خلیفہ تھے۔

حضرت صوفی فرزند علی صابری جب کبھی عرس یا میلاد شریف کی محافل میں تشریف لے جاتے تو اپنے بھائی صوفی نور محمد چشتی صابری کے صاحبزادے جناب محمد احسان صابری کو ہمراہ لے کر جاتے۔ جناب محمد احسان صابری ہمہ صفت موصوف اور شبیہ حضرت صوفی فرزند علی صابری رحمۃ اللہ علیہ ہیں جو کہ نہایت ہی وضع دار، بااخلاق و بامروت شخصیت کے مالک اور ہمیشگی صوفی صاحب ہونے کی وجہ سے ہمہ صفت موصوف اور پیکر اخلاص و محبت ہیں۔ کسی بھی محفل میں اگر فقیر راقم الحروف پر نظر پڑ جائے تو دوڑے ہوئے آتے ہیں اور اپنے ساتھیوں میں پوری عقیدت و محبت سے تعارف کراتے ہیں کہ یہ ہمارے والدین کے استاد محترم کے صاحبزادے ہیں۔ آج کل جہلم شہر میں اپنا ہوٹل چلا رہے ہیں۔ بہت ہی اخلاق و محبت والے شخص ہیں۔ آپ کے دو بیٹے ہیں بڑے بیٹے صوفی محمد الیاس صابری اور چھوٹے بیٹے محمد دلشاد صابری ہیں۔ اول الذکر آپ کے مرید و خلیفہ اور سجادہ نشین ہیں۔ فقیر راقم الحروف سے بڑی یاد اللہ ہے اور انتہا درجہ کی محبت و شفقت کرتے ہیں۔ فقیر کی دعوت پر سالانہ عرس قبلہ والد گرامی ”عرس فیض عالم و بڑی گیارہویں شریف“ میں ایک مرتبہ تشریف لائے ہیں۔ اس کے علاوہ بھی متعدد بار راولپنڈی اسلام آباد کے روحانی مذہبی اجتماعات اور اعراس میں آپ سے شرف نیاز حاصل رہا ہے۔

بیعت و خلافت ☆: آپ سلسلہ عالیہ چشتیہ صابریہ میں معروف صوفی بزرگ اور شیخ کامل حضرت صوفی محمد صدیق چشتی صابری علیہ الرحمۃ کے دست حق پرست پر شرف بیعت سے مشرف ہوئے۔ بعد از تکمیل مجاہدات و منازل سلوک مرشد کامل نے آپ کو خرقہ خلافت عطا فرما کر سرفراز و ممتاز فرما کر صاحب ارشاد کیا ہے۔

نوٹ ☆: آپ کے پیر و مرشد حضرت صوفی محمد صدیق چشتی صابری علیہ الرحمۃ جن کا دربار کالے کی منڈی تحصیل و ضلع حافظ آباد میں مرجع خاص و عام ہے۔ وہ مرید و خلیفہ حضرت شاہ محمد اسماعیل ذبیح گنگوہی چشتی صابری کے وہ مرید و خلیفہ حضرت صوفی محمد حسین مراد آبادی کے وہ مرید و خلیفہ حضرت حافظ علی حسین کے وہ مرید و خلیفہ حضرت فقیر شاہ کے وہ مرید و خلیفہ حضرت حافظ شاہ محمود کے وہ مرید و خلیفہ حضرت شاہ غلام حسین کے وہ مرید و خلیفہ حضرت عبدالرحمن کے وہ مرید و خلیفہ ملا فقیر اخوند عبدالکریم کے وہ مرید و خلیفہ حضرت شاہ عنایت اللہ بہلول پوری چشتی صابری علیہم الرحمۃ کے وہ مرید و خلیفہ قطب زماں حضرت سید محمد سعید المعروف سید میراں شاہ بھیکھ چشتی صابری علیہ الرحمۃ کے ہیں۔

سیرت و کردار ☆: آپ کی پوری زندگی میں نماز پنجگانہ کبھی قضا نہیں ہوئی نہ ہی کبھی نوافل کے اہتمام میں کسر چھوڑی۔ آپ عبادت و ریاضت میں یکتا اور مجاہد و سلوک میں بلند مقام رکھتے تھے۔ تمام زندگی اپنے مرشد اور خواجگان کے بتائے ہوئے اوراد و وظائف کو ہر حال میں پورا فرماتے رہے۔ آپ انتہائی سادہ طبیعت اور ظاہر داری بناوٹ اور منافقت سے پاک اور متوکل شخصیت کے حامل تھے۔ لالچ حرص طمع کو اپنے نزدیک بھٹکنے نہیں دیا۔

اگرچہ آپ کی آمدنی بہت قلیل تھی اگر یوں کہا جائے تو بھی بے جا نہ ہوگا کہ آمدن بالکل تھی ہی نہیں مگر اس کے باوجود کبھی کسی دنیا دار کے آگے ہاتھ نہ پھیلا یا نہ ہی کسی کی جیب پر نظر رکھی۔ بلکہ اپنے مالک کریم کے بھروسے پر زندگی گزارتے رہے۔ غربت و افلاس نے اور بیماریوں نے اگرچہ آپ کے گھر کا محاصرہ کیا ہوا تھا۔ جس کی وجہ سے اپنے بچوں کو نہ ہی اعلیٰ تعلیم دلوا سکے نہ ہی ان کی خواہشات کو کبھی پورا کیا۔ مگر آنے والے مہمان کی خدمت کے لئے ہمیشہ کوشاں رہتے اور ہر قسم کی تواضع سے نوازتے تھے۔

دستر خوان آپ کا وسیع اور دراز تھا۔ ہر جمعرات کو ختم خواجگان اور ماہانہ گیارہویں شریف اور حضرت قطب عالم عبدالقدوس گنگوہی کا سالانہ عرس مبارک بڑے ہی اہتمام و عقیدت اور خلوص و محبت سے مناتے تھے۔ دور سے مشائخ کو عرس کی دعوت دیتے۔ مشہور و معروف قوالوں کو بلا کر سماع کراتے۔ محفل میلاد شریف میں نعت خوانوں کی دلجوئی فرماتے۔ اس کے علاوہ زندگی بھر آپ کا یہ معمول مستقل رہا کہ جن مشائخ و صوفیاء کے ساتھ آپ کے ذاتی مراسم تھے ان کے ہاں منعقد ہونے والے عرسوں میں ضرور تشریف لے جاتے تھے۔ جسم پر صابری رنگ کا کرتہ اور سر پر صابری رنگ کی ٹوپی ہمہ وقت رکھتے تھے۔ لمبی لمبی سیاہ سفید زلفیں آپ کے شانوں کے دونوں طرف بکھری ہوئیں حسن میں نکھار پیدا کرتی تھیں۔

اپنے پیر خانے کا لیکھی منڈی ہر سال اپنے مرشد کمال کے عرس مبارک میں خصوصی طور پر اپنے مریدین کے ہمراہ تشریف لے جاتے۔ حالت یہ تھی کہ لیکھی منڈی جب تک آپ نہ پہنچتے۔ اس وقت تک عرس میں موجود تمام مشائخ و صوفیاء حتیٰ کہ آپ کے تمام پیر بھائی خانائے کرام کی نظریں خانقاہ کے دروازے پر لگی رہتیں۔ بس آپ کے پہنچنے کی دیر ہوتی تھی کہ عرس مبارک کی محفل میں رونق و بہار آ جاتی اور ہر چہرے پر مسرت و شادمانی کے آثار نمایاں نظر آنے لگتے تھے۔ آپ ہمہ گیر شخصیت کے حامل تھے اور پوری زندگی خواجگان چشت اہل بہشت کی طریقت پر عمل اور اس کی پاسداری فرماتے رہے۔ اپنے سے بڑوں کی عزت و تعظیم اور چھوٹوں پر شفقت و محبت آپ کا وطیرہ تھا۔ کبھی کسی کا دل نہ دکھایا آنے والے کی بات پوری توجہ سے سماعت فرما کر اس کا جواب ارشاد فرماتے اور اس کے مسئلے کا حل نکالتے۔ خدا نے آپ کو اس قدر وجہ اور قد آور اور باوجاہت و بارعب بنایا تھا کہ بڑے سے بڑے آدمی کی بھی جلدی جلدی آپ سے بات کرنے یا آپ کی بات کو نظر انداز کرنے کی جرأت نہ ہوتی تھی۔ مگر باوجود اتنی عظمت و مرتبہ و وجاہت کے حلیمی اور عاجزی آپ میں کوٹ کوٹ کر بھری ہوئی تھی۔

تمام زندگی جب تک صحت جیسی عظیم نعمت آپ کو حاصل تھی۔ نماز روزہ اور عبادت و ریاضت اور ادب و وظائف کے علاوہ ہر سال رمضان کے آخری عشرے دس دن کا اعتکاف فرماتے رہے۔

حج بیت اللہ شریف ☆: آپ کے وسائل اگرچہ اس قدر نہ تھے کہ حج بیت اللہ شریف کے لئے جاتے۔ مگر جب خداوند کریم نے کسی کو اپنے گھرنے کی زیارت و رسول اللہ ﷺ نے کسی کو

مدینہ پاک بلانا ہو تو بغیر وسائل کے بھی اس طرح بلا لیتے ہیں کہ جس طرح آپ کی ذات والاصفات کو بلا یا تھا۔ آپ کا ایک عقیدت مند آپ کے پاس آیا اور کہنے لگا حضور میرا کام نہیں ہو رہا ہے آپ دعا فرمائیں کہ میرا مقصد حل ہو جائے۔ آپ نے اس مرید کو دعاؤں سے نواز کر رخصت کر دیا۔ چند روز ہی گزرے تھے کہ وہ مرید بہت ہی شاداں و فرماں حاضر خدمت ہوا۔ اور عرض کرنے لگا حضور مسئلہ بہت پیچیدہ تھا جو کہ آپ کی دعا سے حل ہو گیا ہے۔ اب میری ذلی تمنا ہے کہ شکرانے کے طور پر آپ کو حج بیت اللہ کے لئے بھیجوں اس طرح اُس شخص نے مکمل خرچ برداشت کیا۔ اور آپ نے حج بیت اللہ بھی ادا کیا اور زیارت روضہ رسول ﷺ بھی کی۔

جاتے ہیں وہی جن کو سرکار بلا تے ہیں

اور اسی قسم کا واقعہ آپ کے چھوٹے بھائی صوفی نور محمد چشتی صابری مرحوم کی زندگی میں پیش آیا اور انہوں نے بھی حج بیت اللہ شریف ادا کیا اور زیارت روضہ رسول کریم ﷺ سے مالا مال ہوئے۔

نعت گوئی اور شعر و شاعری ☆: آپ جس طرح نعت سننے کا اعلیٰ ذوق رکھتے تھے اسی طرح نعت لکھنے اور پڑھنے کا بھی بہت عمدہ ذوق رکھتے تھے۔ بہت سی نعتیں آپ نے لکھیں جن کا قلمی نسخہ آپ کے صاحبزادے و جانشین محمد الیاس صابری صاحب پاس محفوظ ہیں۔ جس کی زیارت ان کے سوا بھی تک کوئی نہ کر سکا جبکہ آپ بہت پختہ کلام تحریر فرماتے تھے ملک کے بڑے بڑے شعرا جن میں جناب حسان پاکستان محمد اعظم چشتی لاہوری رحمۃ اللہ علیہ اور شاعر ملت صابریہ اور مشرب صابریہ کے عظیم ترجمان جناب محمد امیر صابری رحمۃ اللہ علیہ جناب عبدالرحمن صابری حاجی فضل داد صاحب جیسے شعرا اور نعت گو حضرات آپ کو اور آپ کے لکھے ہوئے کلام کو قدر کی نعمت سے دیکھتے تھے۔ جس کا بین الثبوت یہ ہے کہ یہ تمام حضرات گاہے گاہے آپ کے پاس جہلم تشریف لاتے اور آپ کے ہاں عرس کے موقع پر خصوصی طور پر تشریف لا کر کلام پیش کرتے تھے۔

ہم عصر مشائخ سے تعلق و رابطہ ☆: راویپنڈی کی مشہور و علمی و روحانی شخصیت اور سلسلہ عالیہ چشتیہ صابریہ قدوسیہ حافظیہ خاموشیہ کے عظیم ترجمان حضرت قمر المشائخ قطب دوراں الحاج حافظ پیر قمر الدین چشتی صابری رحمۃ اللہ علیہ جن کا مزار پر انوار راقم الحروف کے مدرسے کے

سامنے موہڑہ چھپر چکری روڈ راولپنڈی میں ہے۔ ان کے علاوہ حضرت قمر المشائخ کے خلیفہ صوفی نجم الدین صابری مرحوم ستلہ مندر لاہور حضرت شیخ محمد شریف صابری شیخوپورہ حضرت شیخ کلن صابری، صوفی عبدالرشید صابری، سرفراز بھٹی صابری صوفی غیاث الدین صابری صوفی سید فیض الحسن شاہ صابری، سرائے عالمگیر والے جن کا مزار پاکپتن شریف میں ہے۔ حضرت صوفی سید امور الحسن شاہ صابری جن کا مزار پاکپتن شریف میں ہے کہ علاوہ لاتعداد مشائخ و صوفیاء کے ساتھ آپ کے ذاتی مراسم تھے ان کے ہاں آپ خود عرسوں میں تشریف لے جاتے اور یہ تمام حضرات آپ کے ہاں کے عرسوں میں رونق محفل ہوتے تھے۔

فقیر راقم الحروف سے آپ کا تعلق ☆: آپ راقم الحروف کے والد گرامی حضور

فیض عالم شیخ القرآن حضرت حافظ فیض محمد چشتی صابری علیہ الرحمۃ کے خصوصی شاگردوں میں سے تھے۔ قبلہ والد گرامی جس زمانے میں موضع بیبال ضلع انبالہ انڈیا میں امامت و خطابت اور درس و تدریس کے فرائض سرانجام دے رہے تھے۔ انہی دنوں آپ نے قبلہ والد گرامی سے قرآن پاک کی تعلیم حاصل کی تقریباً یہ ۳۳-۱۹۳۲ء کی بات ہے۔

قرآن پاک کی تعلیم کے علاوہ ضروریات دین کے بنیادی مسائل بھی آپ نے قبلہ والد گرامی سے سیکھے۔ آپ کے چھوٹے بھائی جناب صوفی نور محمد چشتی صابری مرحوم بھی والد گرامی ہی شاگرد تھے۔ اسی طرح آپ حضرت صوفی فرزند علی صابری رحمۃ اللہ علیہ کے پیر بھائی حضرت صوفی پیر فقیر محمد چشتی صابری جن کا مزار حسن پروانہ قبرستان ملتان میں ہے اور صوفی غلام محمد صابری جن کا مزار پُر انوار سرگودھا میں ہے۔ اس کے علاوہ آپ کے دیگر پیر بھائی حضور فیض عالم قبلہ والد گرامی علیہ الرحمۃ کے خصوصی شاگردوں میں سے تھے۔

قیام پاکستان کے بعد جب آپ حضرت قمر المشائخ حافظ قمر الدین چشتی صابری علیہ الرحمۃ کے ہاں عرس میں تشریف لاتے تو رات کا قیام ہمیشہ سے قبلہ والد گرامی کے پاس ہی کرتے یا کبھی کبھی اپنی بیٹی کے گھر محلہ امرپورہ میں محمد یاسین قریشی جو آپ کے مرید اور سہمی تھے ان کے ہاں قیام فرماتے۔

نوٹ ☆: آپ کے مرید محمد یاسین قریشی صابری مرحوم فقیر راقم الحروف کے بھی بہت قریبی

رشتہ دار ہیں۔ محمد یاسین قریشی مرحوم کے بھائی محمد یامین قریشی صابری جو کہ فقیر راقم الحروف کی ہمیشہ کے سر ہیں حضور فیض عالم قبلہ والد گرامی بھی سال میں ایک مرتبہ آپ کے ہاں منعقد ہونے والے عرس میں جہلم تشریف لے جایا کرتے تھے۔ کبھی کبھی ناغہ ہوتا۔

مگر تو اتر سے تشریف لے جاتے تو آپ بھی اپنے استاد کا احترام اس طرح فرماتے کہ جس طرح حق ہے۔ اسی طرح والد گرامی بھی راولپنڈی آپ کی آمد پر آپ کو ایک مشائخ اور صاحب نسبت و طریقت سمجھ کر روانگی کے وقت باقاعدہ نذر پیش فرماتے تھے جیسا کہ ہمارے خواجگان کا طریقہ ہے۔ قبلہ والد گرامی کے وصال باکمال کے بعد یہ فقیر راقم الحروف جب بھی عرس کی محفل میں یا عرس کے علاوہ بھی جہلم کبھی گیا تو آپ استاد زادہ سمجھ کر بڑی محبت و شفقت سے پیش آتے اور دل کھول کر مہمان نوازی فرماتے اور باقاعدہ نذرانہ پیش فرماتے فقیر کے عذر پر فرماتے کہ آپ ہمارے استاد کے بیٹے ہیں جس طرح میں ان کو نذر پیش کرتا تھا اسی طرح آپ کا حق بنتا ہے اسے قبول کریں۔

قبلہ والد گرامی کے پہلے سالانہ عرس کی مبارک ۱۹۷۷-۶-۲۳ کو جب فقیر راقم الحروف کی رسم سجادگی کی دستار بندی ہوئی تو اس میں آپ بھی شامل تھے۔

مزار شریف حضرت سلیمان پارس کے دربار کے احاطہ میں دریائے جہلم کے کنارے جہلم شہر میں مرجع خاص و عام ہے۔ جہاں آج بھی اہل عقیدت و محبت حاضری دے کر اپنے قلوب و اذہان کو نور ایمان سے منور کرتے ہیں۔

وصال باکمال ☆: آپ کا وصال باکمال مورخہ گیارہ مئی ۱۹۹۲ء بمطابق ۱۴۱۲ھ کو ہوا۔

ردیف

حضرت مخدوم شیخ قطب الدین چشتی صابری رحمۃ اللہ علیہ

تعارف ☆: مخدوم الاولیاء، شیخ الاصفیاء، امام الاولیاء، پیکر اخلاص و وفا، حضرت مخدوم شیخ قطب الدین چشتی صابری رحمۃ اللہ علیہ کا شمار اس طائفہ صوفیاء کے محبین اور محبوبین میں ہوتا ہے۔ آپ شان کریم و عظیم، طبع کریم، لطف عمیم اور حالت مستقیم کے مالک تھے۔ آپ بڑے عبادت گزار اور مرد مجاہد تھے اور سلوک کی تمام منازل طے کر کے مسلک تجرید میں گامزن ہو کر آپ نے حرمین شریفین کا سفر اختیار کیا اور مختلف شہروں کی سیر کرتے ہوئے متعدد مشائخ وقت کی صحبت سے مشرف ہوتے ہوئے واپس وطن تشریف لا کر تربیت مریدین میں مصروف مشغول ہو گئے۔

آپ اپنے عظیم والد گرامی حضرت شیخ پیر چشتی صابری علیہ الرحمۃ کے دست حق پرست پر بیعت سے مشرف ہوئے اور انہی کے زیر سایہ منازل سلوک طے کر خرقة خلافت حاصل کر کے سرفراز و ممتاز ہوئے اور درجہ کمال کو پہنچے۔ مشہور صوفی بزرگ جناب شیخ معروف مجذوب جو قصبہ ہانی کے رہنے والے تھے آپ کے مرید خاص تھے۔

حضرت مخدوم پاک کی خدمت میں حاضری ☆: آپ آخری مرتبہ جب کلیر

شریف گئے تو آپ نے کلیر شریف میں حضرت مخدوم سیدنا علاؤ الدین علی احمد صابری کلیری رضی اللہ تعالیٰ عنہ کی روح پر فتوح سے اکتساب فیض کیا۔ اس دوران ایک دن حضرت مخدوم پاک نے ارشاد فرمایا۔ کہ اب تمہارا اجل کا وقت قریب آ گیا ہے لہذا اپنے گھر واپس چلے جاؤ۔ اور اپنی ہڈیوں کو اپنے اجداد کے پہلو میں رکھو آپ نے عرض کیا کہ حضور میرے آباؤ اجداد کی عمریں تو بہت دراز تھیں۔

مجھ سے کیا غلطی ہو گئی کہ پچاس ساٹھ سال کی عمر میں جا رہا ہوں۔ حضرت مخدوم پاک نے ارشاد فرمایا کہ تم نے اپنی عمر کے بیس سال رحمت خان کو دیئے ہیں۔ لہذا جاؤ اپنے مشائخ کی امانت کو امانت داروں کے سپرد کر کے فراغت حاصل کرو۔ امانت دار سے مراد آپ کے صاحبزادے حضرت شیخ حمید الدین ہیں۔

اپنی عمر کے بیس سال رحمت خان کو دینے کا واقعہ ☆: رحمت خان جو بادشاہ جلال الدین اکبر کا مقرب خاص تھا اور آپ کا مرید بھی تھا۔ ایک دفعہ سخت بیمار ہو گیا۔ آپ اس کی عیادت کو گئے تو دیکھا کہ وہ سخت پریشان اور تکلیف میں مبتلا تھا۔ آپ کو اس کی حالت دیکھ کر بہت رحم آیا اور زبان ترجمان سے فرمایا کہ میں نے اپنی عمر میں سے بیس سال رحمت خان کو دیئے۔ اور بارگاہ خداوندی میں دعا کے لئے ہاتھ اٹھائے۔

رب کریم نے آپ کی دعا کو شرف قبولیت بخشا اور رحمت خان بالکل شفا یاب ہو گیا۔ حضرت شیخ قطب الدین اس بات کو بھول چکے تھے۔ جب حضرت مخدوم پاک نے آپ کو یاد دلائی تو آپ نے حضرت مخدوم سے عرض کیا حضور اب میری عمر میں کتنے دن باقی ہیں۔ تو حضرت مخدوم پاک نے ارشاد فرمایا کہ صرف تین ماہ باقی ہیں۔ یہ سنتے ہی حضرت شیخ قطب الدین فوراً گھر پہنچے اور خرقہ خلافت اور امانت مشائخ چشت اہل بہشت اپنے فرزند ارجمند شیخ حمید الدین چشتی صابری علیہ الرحمۃ کے سپرد کی اور تین ماہ کے بعد بفرمان حضرت مخدوم پاک آپ کا وصال باکمال ہو گیا۔

وصال باکمال ☆: آپ کے وصال باکمال کے سن اور تاریخ کے بارے میں اہل فن اور مورخین خاموش ہیں بہر حال آپ کا مزار پُرانوار ردولی شریف ضلع انبالہ انڈیا میں مرجع خاص و عام ہے۔ اغلب خیال ہے کہ آپ کا وصال دسویں صدی ہجری میں ہوا۔

حضرت میاں قدرت اللہ شاہ چشتی صابری رحمۃ اللہ علیہ

تعارف ☆: صوفی لامکانی، عارف ربانی، فخر سلسلہ عالیہ چشتیہ صابریہ حضرت میاں صوفی قدرت اللہ شاہ چشتی صابری رحمۃ اللہ علیہ کی ولادت باسعادت ۱۸۷۰ موضع خضر آباد نزد مانگپور شریف تحصیل کھرڑ ضلع انبالہ انڈیا میں حضرت صوفی فقیر اللہ بن صوفی نجیب اللہ کے گھر ہوئی۔ آپ کے اجداد زمینداری کے شعبہ سے منسلک تھے۔ آپ بھی ابتداً اس شعبہ سے منسلک ہے۔

آپ کو بچپن سے ہی اولیائے کاملین سے محبت و رغبت تھی اولیائے کاملین کے عرسوں میں شرکت کے لئے

مختلف درباروں بالخصوص اپنے قریبی موضع مانکپور شریف میں حضرت حافظ محمد موسیٰ مانکپوری رحمۃ اللہ علیہ کے عرس مبارک میں بطور خاص شرکت فرماتے تھے۔ اسی دوران آپ کی ملاقات حضرت پیر سائیں غلام قادر چشتی صابری رحمۃ اللہ علیہ سے ہوگی جوں جوں وقت گزرتا گیا پیار بڑھتا رہا بالآخر آپ ان کے دست حق پرست پر شرف بیعت سے مشرف ہوئے اور عرصہ چھ سات برس تک اپنے مرشد کی خدمت میں رہ کر اکتساب فیض کرتے رہے مرشد کامل نے آپ کو سلوک کی منزلیں طے کرانے کے بعد خرقہ خلافت سے سرفراز فرما کر صاحب ارشاد فرمادیا۔

تقسیم ہند کے موقع پر آپ انبالہ سے ہجرت کر کے پاکستان تشریف لائے اور لاہور میں کچھ عرصہ قیام فرمانے کے بعد گوجران ضلع راولپنڈی میں قیام پذیر ہو کر سلسلہ رشد و ہدایت میں مصروف ہو گئے جہاں آپ کے بیٹا مرید اور عقیدت مند آج بھی موجود ہیں۔ آپ نے پورے پنجاب میں تبلیغ دورے کئے لوگوں کے دلوں میں محبت کے دیپ روشن کئے۔ قیام گوجران کے زمانہ میں آپ کو راولپنڈی شہر میں قمر المشائخ الحاج حضرت حافظ قمر الدین چشتی صابری رحمۃ اللہ علیہ کے گھر ضرور تشریف لاتے تھے۔ آپ عشق و محبت اور شریعت و طریقت کے عنوان پر اپنے مریدوں کو درس کرتے تھے۔ محفل سماع میں حضرت جامی، حافظ شیرازی، سعدی، میراں بھیکھ، شاہ خاموش اور دیگر عارفین کے کلام کو ذوق و شوق سے سنتے تھے۔

اوکاڑہ میں قائم مدرسہ چشتیہ اور خانقاہ شریف بنانے کا حکم آپ نے ہی اپنے چہیتے اور منظور نظر مرید خلیفہ حضرت صوفی منظور احمد کو دیا تھا اور اس کی بنیاد آپ نے ہی رکھی تھی جبکہ آپ کی ظاہری حیات مبارکہ میں اس کی نگرانی حضرت منظور المشائخ فرماتے رہے۔ الحمد للہ وہ مدرسہ مسجد و خانقاہ موجود سجا نشین حضرت صاحبزادہ سعید احمد صابری کی قیادت میں دن بدن ترقی کی منزلوں پر گامزن ہے۔

آپ کے خلفائے نامدار ☆: آپ کے خلفاء میں حضرت منظور المشائخ صوفی منظور صابری اوکاڑہ حاجی غلام حیدر آف راولپنڈی صوفی عزیز الدین بابا غلام سرور ملتان کے اسمائے گرام شامل ہیں۔ جن میں حضرت بابا غلام سرور ملتان اور حضرت منظور المشائخ صوفی منظور احمد کا سلسلہ فیضان خوب جاری ہوا جس سے ہر طرف حضرت مخدوم صابر کلیری کے نام مبارک کی دھوم مچی ہوئی ہے۔

وصال باکمال ☆: آپ کا وصال باکمال مورخہ ۲۶-۲۵ دسمبر ۱۹۶۱ء کی درمیانی رات بمطابق ۱۸ رجب المرجب ۱۳۸۱ھ کو ہوا۔ مزار پر انوار آستانہ عالیہ چشتیہ صابریہ محلہ غازی آباد نزد دیہ پالپور چوک اوکاڑہ شہر میں مرجع خاص و عام ہے۔ جہاں اہل عقیدت و محبت حاضری دے کر آج بھی منہ مانگی مرادیں پاتے ہیں۔ آپ کے بعد حضرت منظور المشائخ سجادہ نشین مقرر ہوئے۔ ان کے وصال کے بعد جناب حضرت صاحبزادہ سعید احمد صابری سجادہ نشین مقرر ہوئے جو بڑے ہی احسن انداز میں آپ کی تعلیمات کو عام کرنے کے لئے کوشاں ہیں۔

منقبت (از قلم..... خلیفہ محمد الیاس صابری)

حضرت میاں قدرت اللہ شاہ چشتی صابری رحمۃ اللہ علیہ

منبع رشد و ہدایت قدرت اللہ شاہ ولی
 وارث فیض رسالت قدرت اللہ شاہ ولی
 باعث فیضان حق ہے تیرا ذکر دل نشین
 موجب اوج ولایت قدرت اللہ شاہ ولی
 تیرے در پر قدسیاں ہیں در قطار اندر قطار
 پر تو شمع رسالت قدرت اللہ شاہ ولی
 خواجہ صابر کے صدقے مجھ پر ہو نظر کرم
 محزن جود و عنایت قدرت اللہ شاہ ولی
 گلدستہ بحر عقیدت الیاس ہے عاجز رقم
 حاضر منظور خدمت قدرت اللہ شاہ ولی

منقبت درشان حضرت قمر المشائخ

مرد قلندر پارسا قمر المشائخ صابری
کردار و سیرت بے گماں قمر المشائخ صابری
عالم فقہیہ و زاہد و متقی و نیک نام
ہوراہمائے کمالاں قمر المشائخ صابری
مظہر نوری کہ ہو تم جانشین بالیقین
ذات مظہر کے ہیں پر تو قمر المشائخ صابری
سلسلہ صابری کا کہتا ہے ہر اک فقیر
مخدوم صابر کے ہیں مظہر قمر المشائخ صابری
عارفوں کے پیشوا ہو عاشقوں کے رہنما
موج بحر عاشقاں قمر المشائخ صابری
دین و دنیا میں رہیں گے خوش و خرم شاد و کام
کہلاتے ہیں جو بھی گدائے قمر المشائخ صابری
آج لے ان کی پناہ کل یہ پوچھیں گے وہاں
مقصود کو دیں گے اماں قمر المشائخ صابری

از قلم صاحبزادہ مقصود احمد صابری

منقبت (از قلم..... طارق سلطانی پوری)

حضرت الحاج حافظ قمر الدین چشتی صابری رحمۃ اللہ علیہ

سکونِ قلب بات آرامِ جاں قمرالمشاخ کی
تعالیٰ اللہ تاثیرِ زباں قمرالمشاخ کی
زمانے پر فضیلت ہے عیاں قمرالمشاخ کی
کہ شخصیت تھی معمولی کہاں قمرالمشاخ کی
زمانے میں ہے چرچا ان کے اوصافِ حمیدہ کا
ملیں گی کم کسی کو خوبیاں قمرالمشاخ کی
نظر تھی آگہی افروز اُس حق کیش بندے کی
گہر افشانِ عرفان تھی زبان قمرالمشاخ کی
دلوں کے دُور اندھیرے کئے جہدِ مسلسل سے
ضیا بخشی ہے مشہور جہاں قمرالمشاخ کی
فروغِ فقر و عشقِ حق تھا مقصودِ حیات اُن کا
گئی کوشش نہ کوئی رائیگاں قمرالمشاخ کی
حیاتِ جاوداں بے شک ہے مرگ اللہ والوں کی
ہے قائم اب بھی بزمِ حق نشان قمرالمشاخ کی
مقامِ فیض ہے وہ سرزمین لاریب دُنیا میں
نبی ہے ثربتِ انور جہاں قمرالمشاخ کی
مجانِ خدا و مصطفیٰ کا ذکر ہے دائم
رہے گی دُھومِ زیرِ آسماں قمرالمشاخ کی
کیا اظہارِ طارق نے فقط اپنی عقیدت کا
مکمل تب کہی ہے داستاں قمرالمشاخ کی

حضرت الحاج حافظ قمر الدین چشتی صابری رحمۃ اللہ علیہ

تعارف ☆: قبلہ طالبان، محدث وجد و پیمان، مدرس مسائل عشق و عرفان، ماہتاب طریقت آفتاب شریعت عالم باعمل مرد قلندر ہمہ اوصاف یگانہ حضرت قمر المشائخ الحاج حافظ قمر الدین چشتی صابری مظہری رحمۃ اللہ علیہ ۳۰ رمضان المبارک یکم شوال کی درمیانی رات بعد نماز مغرب ۱۶ جون ۱۹۲۰ کو محلہ پیٹیراں میرٹھ شہر یوپی انڈیا میں پیدا ہوئے۔ آپ کی والدہ ماجدہ فرماتی ہیں کہ جب لوگ عید کا چاند دیکھ رہے تھے تو میں اپنے بطن سے پیدا ہونے والے چاند کو دیکھ رہی تھی۔ آپ کی ولادت سے قبل آپ کی والدہ ماجدہ نے رمضان المبارک کے پورے تیس روزے رکھے۔ ایک کا بھی ناغہ نہ کیا۔ شوال کا چاند دیکھنے کی نسبت سے ہی آپ کا نام نامی اسم گرامی قمر الدین رکھا گیا تھا اور بلاشبہ آپ چاند ہی تھے۔ آپ کے والد ماجد کا نام نامی اسم گرامی عبدالمجید تھا۔ جو ٹھکیداری کرتے تھے۔ اور میرٹھ ہی کے رہنے والے اور حضرت خواجہ سید مظہر علی شاہ چشتی صابری میرٹھی رحمۃ اللہ علیہ کے مرید خاص تھے۔

آپ نے قرآن مجید چھوٹی عمر میں ہی حفظ کر لیا تھا۔ اور دینی کتب کی تعلیم اور مطالعہ کے ساتھ ساتھ آپ نے میٹرک تک دنیاوی تعلیم بھی میرٹھ شہر میں ہی حاصل کی۔ آپ بچپن سے ہی صوفیانہ زندگی گزارنے کے عادی تھے۔ گھریلو ماحول اور بہترین اچھے قابل اساتذہ کی نگرانی میں علم حاصل کرنے والا یہ ہونہار جو ایک سادہ زندگی گزار رہا تھا۔ کسی کو کیا خبر تھی کہ آج ہمارے مکتب میں بیٹھنے والا یہ قمر آنے والے وقتوں میں قمر المشائخ بنے گا اور لوگوں کے ذہنوں اور دلوں میں بس کر اپنے پاس آنے والوں کی تقدیر بدل دے گا۔ آپ انتہائی سادہ طبیعت کے مالک تھے۔ بناوٹ اور ظاہر داری سے نفرت کرتے تھے۔ اپنے زمانہ کے احباب طریقت میں ممتاز اور یکتا تھے۔ تمام شیوخ آپ کا نہ صرف احترام فرماتے تھے۔ بلکہ طریقت کے بعض معاملات میں آپ سے راہنمائی بھی حاصل کرتے تھے۔ آپ نے تمام زندگی کبھی بھی کسی حال میں نماز نہ چھوڑی پابندی نماز، روزہ احکام شریعت و طریقت آپ کا ورثہ ہے۔ اکثر مریدین سے شریعت و طریقت کے معاملہ میں سستی پر سختی سے باز پرس فرماتے تھے۔ اخلاق محمدی ﷺ کا مکمل اور عملی نمونہ تھے۔ آپ کی عادت شریفہ تھی کہ آپ کے پاس آنے والے علماء صوفیاء مشائخ یا مریدین میں سے اگر کوئی شخص کسی وجہ سے ناراض ہو جاتا تو آپ بذات خود

تلاش کر کے اسے راضی کرتے اور اس بات کو اپنی توہین نہ تصور کرتے تھے۔ اگر کوئی مرید احکام خداوندی اور شریعت و طریقت کے اصولوں کی خلاف ورزی کرتا اس سے آپ اس انداز سے سختی فرماتے کہ وہ خود بخود اپنی خامیوں کو دور کرتا اور آپ کے پاس آ کر نادم ہوتا اور معذرت کرتا۔

دنیا گواہ ہے کہ خدا اور اس کے رسول صلی اللہ علیہ وآلہ وسلم کے دروازے سے دور رہنے والے دنیا کے کاموں میں مشغول اور معاشرتی برائیوں کا شکار اور عریانی فحاشی کے دلدادہ مکار عیاش و بد معاش کتنے افراد جن کا شمار گنتی میں نہیں کیا جاسکتا۔ وہ صرف اور صرف آپ کی نظر عنایت و ولایت اور شفقت و محبت سے عشق رسول صلی اللہ علیہ وآلہ وسلم میں سرشار ہیں۔ ایسے لا تعداد لوگ جو کسی صوفی عالم یا درویش کو دیکھ کر مذاق بناتے تھے۔ آپ کی نظر کیمیاء سے وہ بذات خود صوفی اور درویش بلکہ ان میں سے بہت سے افراد مخلوق خدا کو ہدایت دینے پر مامور ہیں اور جن کی راتیں شراب و کباب کی محفلوں میں گذرتی تھیں اور پوری پوری رات سینما گھروں کلبوں میں دل بہلانے والے اکثر افراد ایسے ہیں۔ جو آپ کی تھوڑی سی توجہ کے سبب آج ذاکر و شاغل بنے ہوئے ہیں۔ پانچ وقت کی نماز احکام شریعت و طریقت کی پاسداری اور شب بیداری ذکر و فکر و درود و سلام ان کا معمول بن چکا ہے۔ آپ نے تمام زندگی رزق حلال کو اپنا شعار بنایا۔ ملٹری اکاؤنٹ کے دفتر میرٹھ انڈیا میں ۱۹۴۷ء سے قبل ہی آپ نے ملازمت اختیار کر لی تھی اور پاکستان تشریف لانے کے بعد بھی اسی دفتر میں پرانے ریکارڈ کے انچارج کی حیثیت سے فرائض انجام دیتے رہے۔ اپنے وصال باکمال سے چند برس پہلے آپ نے سروس پوری کر کے پنشن حاصل کر لی تھی۔

بیعت و خلافت ☆: آپ سلسلہ عالیہ چشتیہ صابریہ کے عظیم روحانی پیشوا حضرت صوفی اللہ دیا شاہ چشتی صابری مظہری رحمۃ اللہ علیہ کے مرید خاص اور خلیفہ اکبر تھے۔ آپ کے پیر و مرشد نے میرٹھ میں حضرت سید خواجہ مظہر علی شاہ صاحب چشتی صابری رحمۃ اللہ علیہ کے عرس کے موقع ۱۵-۱۶ شوال کو آپ کو دستار خلافت سے سرفراز فرمایا اور مریدین سے فرمایا کہ آج میں نے حافظ قمر الدین عرف کلوشاہ کو دستار فضیلت اپنے بزرگوں کے طریقہ پردے دی ہے۔ اور اعلان کرتا ہوں کہ آج کے بعد میرا خلیفہ حافظ قمر الدین عرف کلوشاہ میرا قائم مقام ہوگا۔ اور میرا لڑکا عبدالحمید حضرت

سید مظہر علی شاہ رحمۃ اللہ علیہ کے مزار مبارک پر سجادہ اور متولی رہے گا۔

ہجرت ☆: ۱۹۴۷ء میں جب قیام پاکستان کا اعلان ہوا تو لوگ جوق در جوق اسلامی مملکت کے قیام کی غرض سے پاکستان آنے کی تیاریوں میں مصروف تھے۔ جب آپ کو یہ یقین ہو گیا کہ پاکستان معرض وجود میں آچکا ہے۔ اور اب پاکستان کے لئے ہجرت کرنا ہی پڑے گی۔ تو اس وقت آپ کی طبیعت میں ایک اضطراب پیدا ہو گیا۔ ایک طرف تو پاکستان کے حصول کے لئے آپ نے علامہ شاہ محمد عارف اللہ قادری کی معیت میں اس تحریک کے لئے بھرپور کام کیا تھا اور اہل سنت کے علماء اور مشائخ نے لازوال قربانیاں پیش کی تھیں اور ہجرت جو کہ سنت رسول ﷺ بھی تھی۔ اس سنت کو پورا کرنا اور عمل پیرا بھی ہونا تھا۔ دوسری طرف آپ کے دادا پیر حضور خواجہ سید مظہر علی شاہ رحمۃ اللہ علیہ اور آپ کے پیر و مرشد صوفی اللہ دیا شاہ صاحب رحمۃ اللہ علیہ کے مزار پر انوار تھے۔ جو کہ آپ کے لئے سرمایہ حیات تھے۔ جہاں پر حاضری دینے کے بعد آپ کو ایک روحانی کیف اور سرور ملتا تھا۔ جو کہ آپ کے لئے امید گاہ مرکز تھا ان درباروں سے جدائی اور مراکز سے علیحدگی کا آپ کے دل پر بہت شاق گزرا۔

مگر پھر اپنے مرشد قبلہ حضرت صوفی اللہ دیا شاہ رحمۃ اللہ علیہ کا فرمان یاد آ گیا۔ آپ نے فرمایا کہ کلو شاہ تم نے پاکستان جانا ہے اور راولپنڈی میں قیام کرنا ہے۔ حضرت شاہ عبد الطیف المعروف بری امام پر حاضریاں دینی ہیں۔ اور لاہور میں حضرت داتا گنج بخش علی ہجویری کے مزار پر انوار پر بھی حاضری دینی ہے۔ جب آپ کے ذہن میں مرشد کامل کا فرمان آیا تو اپنے پیران عظام کے مزارات ساڑھی دروازہ میرٹھ شہر میں آخری سلام کی غرض سے تشریف لے گئے۔ جی بھر کر سلام پیش کیا۔ اور حاضری دی نبی ﷺ کی سنت اور مرشد کا فرمان سمجھ کر پاکستان کے لئے رخت سفر باندھا اور چودہ اگست رمضان المبارک کی ۲۷ ویں رات ۱۹۴۷ء کو پاکستان تشریف لائے اور راولپنڈی میں لنڈا بازار کے مقام پر پڑاؤ کیا۔

بعد ازاں کلیم میں ملنے والے مکان واقع جھنگلی محلہ میں مستقل قیام پذیر ہو گئے۔ 1973ء میں آپ کی اہلیہ محترمہ کا انتقال ہو گیا۔ جس کے بعد آپ نے اپنا بستر جامع مسجد نورانی صابری صرافہ بازار کے حجرہ میں لگا لیا۔ اور بقایا تمام عمر جامع مسجد نورانی صابری کے حجرے میں ہی گزار دی اور ہزار ہا متلاشیان حق کو راہ حق دکھلائی اور اپنے پیشواؤں کے طریقے پر سختی سے کار بند رہے آپ کا معمول تھا

کہ ہر جمعرات کو بعد نماز عشاء اپنی رہائش گاہ پر اپنے شیوخ اور پیران طریقت کے طریقے کے مطابق ختم خواجگان کراتے آندھی آئے یا طوفان عید ہو یا بقر عید چار آدمی ہوں یا چالیس آپ کسی چیز کو خاطر میں نہ لاتے اپنے پیشواؤں کے طریقہ پر سختی سے قائم رہتے۔

راقم الحروف بھی ۷۲-۱۹۷۱ء سے آپ کے در دولت پر باقاعدگی سے ہر جمعرات کو اس ختم میں شامل ہوتا رہا۔ راقم الحروف نے دیکھا اور دنیا گواہ ہے کہ ایسے ایسے افراد جو ایک دن بھی کسی مکتب سکول یا مدر سے میں نہیں گئے حتیٰ کہ ناظرہ قرآن بھی نہیں پڑھا۔ مگر حضور قبلہ حضرت قمر المشائخ کے آستانہ عالیہ پر ختم خواجگان میں شامل ہونے والے ان حضرات کو پورا ختم خواجگان مکمل یاد ہو گیا۔ آج ملک کے مختلف حصوں میں وہ لوگوں کو ختم خواجگان پڑھاتے ہیں۔ اور ذکر و فکر کی محافل کا انعقاد کرتے ہیں آپ کے ہاں جو شجرہ طیبہ پڑھا جاتا ہے وہ حضرت حافظ محمد موسیٰ مانکپوری علیہ الرحمۃ نے فارسی میں نظم کی صورت میں لکھا ہے اور وہ شجرہ شریف پوری جماعت مل کر پڑھتی ہے جب یہ شجرہ پڑھا جاتا ہے تو محفل میں ایک عجیب کیف و مستی کی کیفیت پیدا ہو جاتی ہے جمعرات کے اس ختم کے علاوہ آپ ہر روز نماز تہجد باقاعدگی سے ادا فرماتے اور صبح کی نماز کی امامت خود کرانے کے بعد پانچ سپارے تلاوت کرتے اس کے بعد ناشتہ سے فارغ ہو کر ملٹری اکاؤنٹ کے دفتر اپنی ملازمت پر تشریف لے جاتے۔ اور چاشت کی نماز دفتر میں ادا فرما کر پھر پانچ سپارے قرآن حکیم کی تلاوت فرما کر گوشت مارکیٹ صدر میں تشریف لے جاتے۔ چونکہ آپ کے دفتر میں آپ کے کمرے کے باہر لاتعداد بلیاں بلے اور کتے بیٹھے رہتے تھے۔ آپ ان کے لئے اس مارکیٹ سے اپنے ایک مرید شیخ اقبال جو کہ چھوٹے گوشت کی دوکان کرتے تھے۔ ان سے ان جانوروں کے لئے خوراک لے جاتے۔ آپ جب دفتر پہنچتے تو دفتر کے تمام احباب اس منظر کو دیکھ کر حیرت میں رہ جاتے کہ تمام بلے اور بلیاں آپ کا استقبال کرتے اور دوڑتے ہوئے آپ کے کمرے کی جانب چلے جاتے اور تمام کے تمام آرام سے بیٹھ جاتے۔ آپ اپنے تھیلے سے ان کی خوراک نکالتے۔ سب سے پہلے ہر بلے اور ہر بلی کے سامنے اخبار یا کاغذ کا ٹکڑا رکھتے اس پر اس کے حصے کی خوراک رکھ دیتے اس طرح تمام بلے بلیاں بغیر کسی لڑائی جھگڑا کے بڑے اطمینان سے اپنی اپنی خوراک کھا کر اپنی اپنی جگہ پر چلے جاتے۔ دفتر سے واپسی پر پھر حسب سابق اپنی دونوں مساجد میں اپنے فرائض سرانجام دیتے۔

اس طرح حضور قمر المشائخ الحاج حافظ قمر الدین چشتی صابری رحمۃ اللہ علیہ نے صوفی باصفا حضرت قبلہ

صوفی اللہ دیا شاہ چشتی صابری علیہ الرحمۃ کے دست حق پرست پر بیعت کرنے کے بعد تمام زندگی اپنے پیران عظام کے عرسوں میں پابندی وقت کے ساتھ اپنے شیوخ کے طریقہ پر سختی سے کار بند رہتے ہوئے عمل پیرا رہے آپ کا زندگی کا معمول رہا ہے کہ ۱۳-۱۲ ربیع الاول شریف کو حضرت خواجہ خواجگان بادشاہ دو جہا والی کلیمیر منبع سربوت حضرت خواجہ سید مخدوم علاؤ الدین علی احمد صابر کلیمیری رحمۃ اللہ علیہ کا سالانہ عرس مبارک اپنی رہائش گاہ واقع جھنگلی محلہ میں مناتے۔ اسی طرح ۹ رجب کو عطاء رسول ہندالولی حضرت خواجہ معین الدین سنجری چشتی اجمیری رحمۃ اللہ علیہ کا سالانہ عرس منعقد کرتے۔ ۱۶ رمضان المبارک کو صوفی لامکانی عارف ربانی حضرت حافظ محمد موسیٰ مانکپوری رحمۃ اللہ علیہ کا سالانہ عرس ختم شریف مسجد خواجگان صرافہ بازار میں کراتے۔ ۱۶-۱۵ شوال کو مظہر اولیاء امام العارفین حضرت خواجہ پیر سید مظہر علی شاہ چشتی صابری احمد آبادی رحمۃ اللہ علیہ کا سالانہ عرس کراتے۔

عارف باللہ فنا فی اللہ اور فنا فی المرشد حضرت خواجہ سید معین الدین المعروف حضرت شاہ خاموش رحمۃ اللہ علیہ کا سالانہ عرس مبارک ۴ ذوالقعد کو کراتے۔ اسی طرح ۳ ذوالحج کو اپنے پیرو مرشد صوفی باصفا حضرت صوفی اللہ دیا شاہ چشتی صابری رحمۃ اللہ علیہ کا سالانہ ختم شریف کراتے۔ آپ کا معمول زندگی تھا کہ آپ ہر عرس کی دعوت بذات خود شہر کے صوفیاء علماء اور اپنے دوست و احباب و عقیدتمندان اور مریدین کو دیا کرتے تھے۔ اور آنے والے مہمانوں کی خوب خاطر و تواضع کرتے۔ بڑے اخلاق سے پیش آتے محفل سماع تمام رات خواجگان چشتیہ کے طریقہ کے مطابق سنتے۔ دو روزہ عرس کے موقع پر اگلے روز صبح محفل سماع شروع اور دوپہر تک جاری رہتی۔ خواجگان چشتیہ کے طریقہ کے مطابق محفل سماع کے بعد محفل رنگ پر اختتام پذیر ہوتی۔ آپ کا معمول زندگی تھا کہ اپنے پیران عظام کا عرس خود کرواتے اور اس کے علاوہ شہر اور چھاؤنی کے علاقہ میں جو صوفیاء اپنے پیران عظام کے عرس میں شرکت کے لیے دعوت دیتے تھے۔ آپ اس میں اپنے مریدین کے ہمراہ تشریف لے جاتے تھے۔

ایک عہد یا حسن انتخاب ☆ : فقیر راقم الحروف اپنے دینی ادارے جامعہ اسلامیہ فیض القرآن گلستان غریب نواز موہڑہ چھپر چکری روڈ راولپنڈی میں مورخہ ۹۸-۲-۷ دن گیارہ بجے اپنے دفتری کام میں مصروف تھا کہ اچانک خلیفہ محمد صابر چشتی صابری ادارے میں تشریف لائے بعد ازاں حال وا

حوال تشریف آوری کا سبب دریافت کیا تو فرمانے لگے کہ آج مجھے حضور قمر المشائخ حافظ صاحب نے حکم دے کر بھیجا ہے کہ مولانا مقصود احمد صابری کے پاس جائیں اور انہیں ۱۵-۱۶ شوال ۹۸-۲۰۲ کو مظہر الاولیاء حضرت قبلہ پیر سید مظہر علی شاہ صاحب کے عرس کی دعوت بھی دے کر آئیں اور یہ بھی کہیں کہ ۱۵ شوال کو حضور سید مظہر علی شاہ صاحب کے عرس کے موقع پر بعد نماز مغرب تقریر بھی کرنی ہے راقم الحروف نے خلیفہ صابر صاحب سے کہا کہ بندہ ہر سال بغیر کسی اطلاع کے تمام عرسوں میں حاضری دیتا رہتا ہے۔ اس مرتبہ خصوصیت کے ساتھ اطلاع کیوں دی جا رہی ہے۔ تو فرمایا مجھے کچھ معلوم نہیں بس اتنا پتہ ہے کہ قبلہ حافظ صاحب نے مجھے زور دے کر زبردستی بھیجا کہ ضرور جاؤ بلکہ ابھی جاؤ اور عرس کی دعوت دے کر آؤ۔

فقیر راقم الحروف اپنے معمول سے ہٹ کر عصر کی نماز کے بعد اور مغرب سے پہلے جب آستانہ عالیہ پر محلہ جھنگی پہنچا تو باہر کھڑے ہوئے آپ کے خلیفہ حافظ محمد حسن اور دوسرے خلیفہ شیخ زاہد سلیم اور جناب محمد حنیف چشتی صابری جو کہ خواجہ نگر حسن ابدال والوں کے مرید ہیں نے کہا کہ حضرت آپ آگئے ہیں۔ آج کا عرس تو آپ کے نام ہے راقم نے عرض کیا بھئی خیریت تو ہے کہنے لگے کہ قبلہ حضور حافظ صاحب آپ کے بارے میں بار بار پوچھ چکے ہیں۔ لہذا جلدی چلے جائیں اور ملاقات کریں۔ راقم نے اندر جا کر سلام عرض کیا ملاقات کے بعد مجھے پھر حکم ملا کہ آج آپ نے تقریر ضرور کرنی ہے۔ بعد نماز مغرب سلسلہ نعت خوانی ختم ہوا اس کے بعد آپ نے حافظ افتخار احمد صاحب کو حکم دیا کہ مولانا مقصود احمد صابری سے تقریر کروائیں۔ چنانچہ راقم الحروف کو جو کچھ آتا تھا عرض کر دیا۔ مگر ایک بات خصوصیت کے ساتھ یہ ضرور دیکھی ہے کہ اس عرس میں عجیب قسم کی رونق اور بہارتھی ایک عجیب کیف و مستی کا عالم تھا۔ راقم الحروف کی تقریر کے بعد ممتاز صوفی بزرگ جناب صوفی عبدالحمید وارثی ڈھیری حسن آباد والوں نے تقریر کی۔ سلسلہ تقاریر کے بعد صلوٰۃ و سلام ہوا اس کے بعد لنگر تقسیم ہوا۔ بعد ازاں تمام رات محفل سماع رہی۔ راقم الحروف ۲ بجے رات اپنے دارالعلوم واپس پہنچا۔

اگلے روز ۱۶ شوال کو صبح ۱۰ بجے کے قریب دوبارہ راقم آستانہ عالیہ پر حاضر ہوا۔ محفل رنگ جاری تھی۔ دوپہر ایک بجے کے قریب رنگ پڑھا گیا۔ دعا کے بعد لنگر تقسیم ہوا۔ بعد ازاں راقم الحروف حضرت قبلہ قمر المشائخ کی خدمت میں حاضر ہوا۔ کچھ دیر بعد آپ کے پاس چونکہ مریدین بیٹھے ہوئے تھے۔ آپ نے سب سے علیحدگی میں سلسلہ عالیہ کے بارے میں گفتگو فرمائی اور مدرسہ کے بارے میں دریافت فرمایا

کہ کیسا انتظام چل رہا ہے۔ کتنے طلباء ہیں۔ فقیر نے عرض کیا حضور جب سے مدرسہ بنا ہے شروع زمانے میں آپ تشریف لے گئے تھے۔ مگر دوبارہ کبھی قدم رنجہ نہیں فرمایا چونکہ آپ آج کل بیمار بھی ہیں۔ زندگی کا بھروسہ نہیں ہے۔ برائے خیر و برکت ایک مرتبہ میرے مدرسے میں ضرور تشریف لائیں۔ میں آپ کے لئے گاڑی کا انتظام کر لوں گا۔ آپ کو آرام سے لے بھی جاؤں گا اور واپس بھی لے آؤں گا۔ اور یہ میرا وعدہ ہے کہ آپ کو پانچ منٹ سے زیادہ ٹھہرنے کی زحمت نہیں دوں گا آپ نے ارشاد فرمایا میاں یہ تو ٹھیک ہے۔ آپ گاڑی بھی لے آئیں گے میں چلا بھی جاؤں گا مگر واپس آنے کے بعد میری تکلیف میں اضافہ ہو جائے گا۔ اس لئے کہ بوجہ کمزوری میں سفر نہیں کر سکتا۔ میں نے عرض کیا کہ یہ میری دلی خواہش تھی کہ آپ ایک مرتبہ ضرور تشریف لے چلیں تو آپ نے فوراً فرمایا کہ میاں صاحبزادے ہم آپ کے ہاں آئیں گے اور ایک ہی دفعہ آئیں گے اور زندگی بھر آپ کے پاس رہیں گے۔ بس آپ کا یہ فرمانا تھا کہ راقم الحروف سمجھ گیا کہ قبلہ حافظ صاحب مستقل ہی تشریف لانا چاہتے ہیں۔ چنانچہ اس کے بعد کبھی بھی اصرار نہیں کیا۔ عرس کے چند روز بعد راقم نے آپ کے خلیفہ محمد صابر سے واقعہ بیان کیا تو آپ نے فرمایا اچھی بات ہے۔ مگر ابھی کسی سے بات نہ کریں۔ پہلے میں خود حافظ صاحب سے پوچھ لوں۔

اگلے برس ۳ فروری ۱۹۹۹ء کو ۱۵-۱۶ شوال کے عرس کے بعد خلیفہ محمد صابر راقم الحروف کے مدرسے تشریف لائے اور کہنے لگے کہ میاں صاحب حضرت قمر المشائخ کے آستانہ عالیہ کے لئے جگہ کی ضرورت ہے۔ میں نے عرض کیا کہ حضرت قمر المشائخ کے لئے تو فقیر کا پورا مدرسہ حاضر ہے۔ جو جگہ آپ حکم کریں وہ حاضر ہے۔ یہ سن کر خلیفہ محمد صابر نے فرمایا کہ آپ کی پیش کش کا شکریہ۔ مگر ہمارا مقصد الگ جگہ لینے کا ہے۔ فقیر نے وعدہ کیا کہ انشاء اللہ جلد ہی کوئی پلاٹ دیکھ لیں گے۔ ابھی اس بات کو چند روز ہی گزرے تھے کہ خلیفہ محمد صابر اور حضرت قمر المشائخ کے صاحبزادے حافظ بدر الدین صاحب فقیر کے ادارے میں پہلی مرتبہ تشریف لائے تھے۔ راقم الحروف نے دوبارہ پیشکش کی تو حافظ صاحب فرمانے لگے ہم آپ کے مدرسے کی رونق ختم نہیں کرنا چاہتے۔ بلکہ ہم چاہتے ہیں کہ مدرسے کی رونق کو مزید چار چاند لگیں۔ ہمارے لئے الگ پلاٹ دیکھا جائے۔ فقیر نے تین چار پلاٹ دکھائے۔ دونوں حضرات نے فرمایا کہ جو مناسب سمجھیں بات کر لیں اور ہمیں اطلاع کر دیں۔ ہم آجائیں گے۔

آخر کار ۱۰ مارچ ۱۹۹۹ء کو اس پلاٹ کا سودا ایک لاکھ پچیس ہزار روپے میں ہو گیا جہاں آج کل حضرت قمر

المشاخ کا مزار پُر انوار بنا ہوا ہے۔ ۱۰ مارچ ۱۹۹۹ء کو راقم الحروف اپنے دفتر واقع موتی پلازہ میں بیٹھا ہوا تھا کہ طبیعت چل گئی اور شام ۳ بجے گاڑی میں بیٹھ کر جامع مسجد نورانی صابری صرافہ بازار پہنچا تو دیکھا کہ حضور قمر المشاخ آرام فرما رہے ہیں۔ آپ کے خادم خالد محمود پاس بیٹھے ہوئے ہیں۔ علاوہ اس کے دو افراد اور بھی تھے جن کے نام فقیر کو یاد نہیں بہر حال میں نے آگے بڑھ کر سلام عرض کیا۔ اپنا نام بتایا آپ نے پہچان کر فرمایا کہ میری قبر کا انتظام ہو گیا ہے۔ چونکہ آپ کی طبیعت زیادہ خراب تھی۔ ضعیفی۔ کمزوری نقاہت اور منہ میں دانت نہ ہونے کی وجہ سے آپ کی بات ہر کسی کو سمجھ میں نہیں آتی تھی۔ چنانچہ میں بھی بات کو سمجھ نہ سکا۔ لہذا خالد صاحب کو بلایا اور کہا کہ بھائی آپ سنیں کہ حضور کیا فرما رہے ہیں۔ خالد صاحب کے دوبارہ پوچھنے پر حضور نے فرمایا کہ مقصود صاحب سے پوچھ رہا ہوں کہ کیا میری قبر کا انتظام ہو گیا ہے۔ جب فقیر نے خالد صاحب سے یہ بات سنی تو حضور قمر المشاخ سے عرض کیا آپ کو اس کی کیا فکر ہے۔ اللہ کریم آپ کو سلامت رکھے ابھی تو آپ کی بہت ضرورت ہے۔ تو حضرت نے فرمایا کہ مجھے بتاؤ کیا میری قبر کا انتظام ہو گیا ہے۔ فقیر نے عرض کیا جی حضور ہو گیا ہے۔ یہ سن کر آپ نے خاموشی اختیار فرمائی۔ اگلے روز راقم الحروف جماعت کی تنظیم سازی کے سلسلہ میں چوک اعظم لیہ ملتان بہاولپور، اوچ شریف، ساہیوال کے دورے پر روانہ ہو گیا۔ ۱۳ اپریل ۱۹۹۹ء صبح ۹ بجے گھر پہنچا ایک بجے دوپہر تک آرام کیا ۲ بجے دفتر پہنچا اور معمول کے مطابق خلیفہ محمد صابر صاحب کے گھر فون کیا اور حضرت قمر المشاخ کی خیریت دریافت کی تو معلوم ہوا کہ پہلے کی نسبت کچھ بہتر ہیں۔

چنانچہ میں دفتر کے کام میں مصروف ہو گیا۔ تقریباً ساڑھے تین بجے خلیفہ محمد صابر صاحب کا فون آیا اور یہ افسوسناک خبر سنائی کہ تین بج کر پچیس منٹ پر قبلہ قمر المشاخ کا انتقال ہو گیا ہے۔ لہذا اپنے دوست و احباب کو فون کر کے اطلاع بھی کر دیں اور قبر کی کھدائی کا انتظام بھی کریں۔ فقیر نے پوچھا کہ میاں صاحب کا جنازہ کس وقت ہوگا تو کہنے لگے کہ صبح ۹ بجے۔ راقم الحروف نے یہ افسوسناک خبر اپنے جملہ دوست و احباب کو فون پر اطلاع دی اور اس کے علاوہ ملک بھر کے قومی اخبارات اور پاکستان ٹیلی ویژن نے اس خبر کو نشر کرایا۔ اس کے بعد مدرسہ کے سامنے والے پلاٹ میں حضرت صاحب کی لحد مبارک کی کھدائی شروع کرادی۔ فقیر راقم الحروف اپنے مدرسے کے قریب صبح سے راجہ محمد ظہور اختر کونسلر راجہ غلام مرتضیٰ صاحب، بابا شیر محمد خان مرحوم کے ہمراہ پورے اطمینان سے جنازہ اور قبر کے انتظامات میں

مصروف ہو گیا۔ لالہ ملتان بھائی چن محمد ٹھیکیدار محمد ایوب اور مستری محمد محبوب وغیرہ قبر کے انتظامات میں مصروف تھے۔ اور شیخ محمد اسلم، راجہ ظہور اختر، راجہ غلام مرتضیٰ، اور دیگر حضرات میرے ساتھ مل کر جنازہ میں آنے والے مہمانوں کی خدمت کے لئے انتظامات میں مصروف تھے۔ صبح ٹھیک ۹ بجے جامع مسجد پراچہ سرکلر روڈ میں جب جنازہ پہنچا تو مخلوق خدا سے مسجد بھر گئی۔ سرکلر روڈ تھانہ محلہ وارث خان سے لے کر اسلامیہ ہائی سکول تک صفیں بنی ہوئی تھیں۔ مخلوق کا شمار نہ تھا۔ اور ہر شخص کی زبان سے جاری تھا۔

اک شخص سارے شہر کو ویران کر گیا

ہر آنکھ پر نم ہر دل غمگسار ہر شخص کے چہرے پر اداسی اور آنسو ٹپک رہے تھے۔ صفوں کا شمار نہ ہو سکا۔ راولپنڈی کی ممتاز علمی اور روحانی شخصیت استاذ العلماء حضرت علامہ پیر سید حسین الدین شاہ صاحب چشتی نظامی سلطانی پوری مدظلہ نے آپ کی نماز جنازہ پڑھائی۔ اور فرمایا کہ آج حافظ قمر الدین صابری کے وصال سے سلسلہ عالیہ صابریہ کو ناقابل تلافی نقصان پہنچا ہے۔ قبلہ حافظ صاحب پاکستان میں سلسلہ عالیہ صابریہ کی پہچان تھے۔ آپ نے صابریہ سلسلہ کی تعلیمات کو ملک بھر میں پھیلانے میں بہت بڑا مرکزی کردار ادا کیا ہے۔ پراچہ مسجد میں جنازہ کے بعد ٹھیک گیارہ بجے آپ کا جنازہ جب چکری روڈ موہڑہ چھپر پہنچا۔ تو وہاں پر موجود ہزار ہا افراد جو مقامی آبادی و دیہات کے لوگ تھے۔ اتنا بڑا جنازہ دیکھ کر حیران رہ گئے کہ جنازہ آرہا ہے۔ کہ کسی دولہا کی برات آرہی ہے مین چکری روڈ پرایمبولینس سے جنازہ اتار کر چار پائی کاندھوں پر اٹھائی گئی تو ہر طرف مریدین حق صابریہ صابریہ فرید یا فرید کے نعرے لگا رہے تھے۔ فقیر راقم الحروف اپنے علاقہ کے دوستوں کے ہمراہ جن میں شہر سے تشریف لائے ہوئے مولانا حافظ بشیر احمد سیالوی، مولانا ڈاکٹر محمد حنیف قادری، قاضی ظہور الہی قادری اسلام آباد کے خطیب قاضی وزیر حسین رضوی مقامی خطیب علامہ سید ذوالفقار حسین شاہ صاحب مولانا عبدالغفور جذباتی محترمہ بینظیر بھٹو کے مشیر جناب سید غلام یسین آزاد صاحب اور اپنے برادر اکبر حافظ نور احمد قادری، قاری ظہور احمد صاحبزادہ مسعود انجم قریشی صاحبزادہ قاضی سجاد احمد بشیر گردآور محکمہ مال صاحبزادہ مشتاق احمد صابری سجادہ نشین آستانہ عالیہ ماڑی بگیال شریف کے ہمراہ جنازہ کا استقبال کے لئے آگے بڑھا ایک عجیب کیف و مستی اس جنازہ کے موقع پر دیکھی جو اس سے پہلے کبھی دیکھنے میں نہ آئی۔ اس وقت راقم الحروف نے شیخ فواد صابری صاحب جو کہ حضرت قمر المشائخ کے محبوب ترین مرید ہیں سے کہا کہ میرے حافظ صاحب نے مجھ سے کیا

ہوا وعدہ پورا کر دیا ہے کہ آج میرے ادارے کو رونق بخشی اور وہ بھی ایسی کے قیامت تک یہ رونق ختم نہ ہوگی اس لئے کہ اللہ والے جہاں بیٹھ جاتے ہیں۔ وہاں رونقیں لگ جاتی ہیں راقم الحروف چونکہ شہر سے اکیلا ہی چکری روڈ پر آیا تھا۔ حضور قمر المشائخ کے تشریف لانے سے شہر کے متعلقین، مریدین، عقیدت مندان چکری روڈ موہڑہ چھپر جو کہ آج کل گلستان غریب نواز کے نام سے مشہور ہو چکا ہے۔ لوگ آرہے ہیں ایک تو میری تنہائی ختم ہوئی دوسرا یہ کہ جامعہ اسلامیہ فیض القرآن جامعہ مسجد اکبری صابری آباد ہو گئی ہے۔ خیر موہڑہ چھپر چکری روڈ میں نماز جنازہ دوبارہ گیارہ بجے پڑھی گئی نماز جنازہ مولانا حافظ بشیر احمد سیالوی خطیب جامع مسجد مولوی نادر دین محلہ امام باڑا نے پڑھائی۔ اس وقت مقامی آبادی کے لاتعداد لوگوں کے علاوہ علاقہ کے معروف دھیمالی راجگان کی برادری کے سرخیل جناب راجہ لال خان مرحوم کے صاحبزادے راجہ محمد ناصر اپنے دیگر احباب و برادران کے ہمراہ موجود تھے۔ گیارہ صفیں بنیں، نماز جنازہ کے بعد آپ کے چہرہ انور کا دیدار کرایا گیا تو ہر دیکھنے والا کہتا تھا کہ آفتاب ولایت چمک رہا ہے۔

جس وقت آپ کو لحد میں اتارا گیا تو مریدین نے لاتعداد پھول آپ کے مزار کے اندر ڈال دیئے۔ جب قبر تیار ہو گئی تو تمام مریدین نے تلقین اول و آخر پڑھی۔ ختم شریف، شجرہ شریف اس وقت علاقہ کی فضا پر ایک عجیب رنگ تھا۔ پورا علاقہ روحانی طور پر معطر ہو چکا تھا۔ آپ کے دم قدم سے اس علاقہ کو عزت ملی رونق ملی اور علاقہ پر بہار آ گئی۔ اس زمین کے مقدر سنور گئے دربار شریف پر رونق اور لوگوں کا اثر دھام دیکھ کر دل کو مسرت ہوتی ہے۔ فقیر راقم الحروف نے ۱۴ اپریل ۱۹۹۹ء بمطابق ۱۶ ذوالحجہ ۱۴۱۹ ہجری بروز اتوار جب حضور قمر المشائخ کا جنازہ لایا گیا تو یقین کر لیا کہ جس طرح ظاہری زندگی میں حضور حافظ صاحب نے لُج پالی فرمائی۔ آج بعد از وصال بھی اپنی زندگی میں کیا ہوا وعدہ پورا فرما کر لُج پالی کی انتہا کر دی اور تمام دنیا داروں کو بتا دیا کہ یہ فقیر کی مرضی بھی ہے اور حسن انتخاب بھی ہے۔

کشف و کرامات ☆: جس زمانے میں حضرت قمر المشائخ قبلہ حافظ صاحب رحمۃ اللہ علیہ ملٹری اکاؤنٹس کے دفتر میں ملازم تھے۔ فقیر راقم الحروف کبھی کبھی آپ کے دفتر میں زیارت و ملاقات کے لئے چلا جاتا۔ ایک دن دفتر میں ملاقات کیلئے حاضر تھا کہ آپ نے فرمایا چلو ایک دوست کے پاس جانا ہے۔ آپ دفتر سے اٹھے فقیر بھی ساتھ ہو لیا چلتے چلتے مسی گیت اڈا جی ٹی ایس کی جامع مسجد کے نیچے ایک

بک شال پر شیخ فواد صاحب کی دوکان پر جا پہنچے۔ شیخ صاحب نے قدم بوسی کی بعد دعا سلام اور ملاقات کے آپ نے شیخ فواد صابری صاحب سے فرمایا کہ میاں شیخ صاحب آپ کی شادی جلد ہونے والی ہے۔ تھوڑے دنوں بعد آپ کے گھر ایک رشتہ لڑکی والے آپ کے لئے لے کر آئیں گے۔ مگر آپ نے انکار نہیں کرنا۔ فورا ہی وہ رشتہ قبول کر لینا۔ شیخ فواد صاحب بے چارے بڑے پریشان تھے۔ کہ میں نے یا میرے والدین نے کسی سے رشتہ مانگا نہیں اور نہ ہی میرے رشتے کی کہیں بات چل رہی ہے۔ آخر وہ لوگ کون ہیں جو رشتہ لے کر آئیں گے۔ انہوں نے دل میں خیال بٹھا کر حضور قبلہ حافظ صاحب سے پھر پوچھا کہ وہ لوگ کون ہیں؟ کہاں سے آئیں گے؟ آپ نے فرمایا کہ شیخ صاحب آپ اُن خوش نصیبوں میں سے ہیں۔ جن کا رشتہ لے کر لڑکی والے خود آئیں گے۔ بس آپ نے ہاں کرنی ہے۔ انکار نہیں کرنا چنانچہ ایسا ہی ہوا۔ چند روز بعد لڑکی والے رشتہ لے کر آئے اور ان کے والدین نے رشتہ قبول کر لیا۔

کرامت نمبر ۲ ☆: شیخ زاہد سلیم صاب جو کہ موتی بازار چوک میں منیاری کی دوکان کرتے ہیں۔ اس کے ساتھ ساتھ عملیات کا کام بھی کرتے تھے۔ اکثر بیشتر دوستوں کی محفل میں کہا کرتے تھے پاکستان میں ابھی کوئی ایسا فقیر پیدا نہیں ہوا۔ جو میرا ہاتھ پکڑ لے۔ ایک دفعہ کاروباری غرض سے لاہور گئے۔ واپسی پر راستے میں کسی ہوٹل پر چائے وغیرہ پینے اور کھانا کھانے کے لئے رکے۔ تو ہوٹل کے ایک طرف ایک فقیر کو دیکھا اس کے بارے میں لوگوں سے معلومات کیں تو پتہ چلا کہ خاموش فقیر ہیں۔ کسی سے کلام تک نہیں کرتے۔ اچانک وہ فقیر آئے اور شیخ زاہد سلیم سے سگریٹ مانگا۔ سگریٹ سلگا کر کہنے لگے تم یہاں پھر رہے ہو۔ راولپنڈی میں تمہارا انتظار ہو رہا ہے۔ شیخ زاہد سلیم نے کھانا چائے وغیرہ چھوڑا راولپنڈی کیلئے روانہ ہو گئے۔ کہ نہ جائے کیا معاملہ ہونے والا ہے۔ جب پنڈی پہنچ کر موتی بازار چوک میں اپنی دوکان پر پہنچے تو کیا دیکھا کہ حضور قمر المشائخ دوکان پر کھڑے ہیں اور زاہد صاحب کے بھائی سے پوچھ رہے ہیں کہ زاہد صاحب کہاں ہیں؟ انہوں نے کہا کہ لاہور گئے ہوئے ہیں۔ ابھی انہوں نے یہ کہا ہی تھا کہ شیخ زاہد سلیم پہنچے اور کہنے لگے۔

جناب میرا نام زاہد ہے۔ فرمائیے کیا حکم ہے؟ آپ نے زور سے زاہد سلیم کا بازو پکڑا اور کہا چل اس بات کا شیخ زاہد سلیم پر ایسا اثر ہوا کہ فورا چل دیئے اور جامع مسجد نورانی صابری صرافہ بازار پہنچے۔

کچھ دیر بیٹھے رہے۔ اس کے بعد سے وہی زاہد سلیم شیخ ہیں۔ جو کہ حضرت قمر المشائخ کے مرید بھی ہوئے۔ اور ایام علالت میں اپنے مرشد کی ایسی خدمت کی کہ حق ادا کر دیا اور پھر حضرت قمر المشائخ نے آپ کو خلافت سے بھی نوازا۔ جو کہ آج کل صاحب سلسلہ ہیں۔ اور اپنے کام میں بڑے ہی اچھے انداز میں مشغول ہیں۔ بہت سے افراد ان کے ہاتھ پر داخل سلسلہ ہو چکے ہیں اور ہر ماہ کی 16 تاریخ چاند کی اپنے مرشد کا ختم شریف پورے اہتمام سے کراتے ہیں۔ لنگران کا عام چل رہا ہے۔

کرامت نمبر ۳ ☆: ۲ جولائی بروز جمعرات ۱۹۹۹ء بعد نماز مغرب جامعہ اسلامیہ فیض القرآن رجسٹرڈ گلستان غریب نواز کے طلباء حب معمول حضرت قمر المشائخ الحاج حافظ قمر الدین چشتی صابری رحمۃ اللہ علیہ کے دربار شریف پر ہدیہ نعت شریف پیش کرنے کے لئے حاضر ہوئے۔ ہمارے مدرسے کے طلباء کا یہ معمول ہے کہ ہر روز صبح نماز فجر کے بعد اور شام کو بعد نماز مغرب حضرت قمر المشائخ کے دربار پر حاضری بھی دیتے ہیں اور قصیدہ بردہ شریف کے چند اشعار پڑھنے کے بعد اعلیٰ فاضل بریلوی کی شہرہ آفاق نعت

سب سے اولیٰ و اعلیٰ ہمارا نبی
سب سے بالا ولا ہمارا نبی
کے چند اشعار پڑھتے ہیں۔ اور اس پورے گروپ کا لیڈر یعنی ہیڈ نعت خواں صاحبزادہ علی احمد صابری جو کہ راقم الحروف کا بڑا صاحبزادہ ہے۔ وہ سب طلباء کو لے کر ہدیہ نعت پیش کرتا ہے۔ مورخہ ۲ جولائی بروز جمعہ کو صاحبزادہ علی احمد صابری بوجہ علالت دربار پر حاضر نہ تھا۔ تو فقیر راقم الحروف سمیت حضور قمر المشائخ کے خلیفہ جناب شیخ عبد المجید صاحب تلوٹاں بازار والے، صوفی گلغام ارشد صابری محمد طارق صابری کے علاوہ علاقہ کے بھی چند افراد موجود تھے۔ طلباء نے جب قصیدہ بردہ شریف پڑھا۔ نعت کی باری آئی تو راقم الحروف کو خیال گذرا کہ بجائے اس کہ کوئی طالب علم آگے نعت پڑھائے آج میں خود نعت پڑھواتا ہوں۔ چنانچہ راقم الحروف آگے آگے پڑھتا رہا تمام طلباء اور مریدین ساتھ ساتھ پڑھتے رہے۔ نعت شریف کے دوران پورے مجمع پر ایک کیفیت طاری تھی کہ اچانک شیخ عبد المجید خلیفہ دربار شریف سمیت دیگر مریدین نے دیکھا کہ حضور قمر المشائخ کی قبر انور کے موابہ شریف کی جانب سے قبر مبارک پر پڑی ہوئی چادریں اس طرح بار بار اٹھنا شروع ہو گئیں۔ جیسے ان کے درمیان کوئی چیز حرکت کر رہی ہے۔ وہ حرکت موابہ شریف سے

قدموں کی طرف پھر واپس آپ کے چہرہ کی طرف تمام حاضرین پریشان ہو گئے۔ نعت شریف کے اختتام پر خلیفہ عبدالمجید سمیت دیگر معززین کہنے لگے کہ قبر مبارک کی چادروں کے نیچے کوئی چیز داخل ہے۔ فقیر راقم الحروف اور صوفی گلغام ارشد صابری نے کہا کہ بھائی کوئی چیز نہیں ہے۔ مگر لوگوں کے اصرار پر چادروں پر پڑے ہوئے پھول اتارے اور پھر تمام چادریں اتار دیں گئیں۔ قبر مبارک کی مٹی نظر آنے لگی مگر کوئی چیز نظر نہیں آئی۔ جب وہاں کچھ نظر نہ آیا تو پھر حیرانگی اور بڑھ گئی۔ تو راقم الحروف نے حاضرین کو مخاطب ہو کر کہا کہ بھی آج عرصہ ۲۰ سال بعد حضور قمر المشائخ کو میں نے نعت شریف سنائی ہے۔ اس لئے آپ کو وجد ہو گیا تھا۔ گھبرانے کی کوئی بات نہیں۔ حضور قمر المشائخ نعت شریف سن کر خوش ہو رہے تھے۔

کرامت نمبر ۴ ☆: آپ کے ایک بہت پرانے مرید آپ کے پاس آئے عرض کرنے لگے حضور میں نے اپنی بیٹی کی شادی اپنی بہن کے لڑکے سے کی۔ ابھی شادی کو چند ہی ماہ گزرے ہیں۔ کہ انہوں نے مختلف حیلوں بہانوں سے بیٹی کو تنگ کرنا شروع کیا ہوا ہے۔ اور آج انہوں نے میری بیٹی کا زیور چھپا لیا اور بیٹی پر چوری کا الزام لگا دیا اور کہا کہ یہ زیور تم نے چرا کر اپنے والدین کو دے دیا۔ میں برادری میں ایک باعزت آدمی ہوں۔ منہ دکھانے کے قابل نہ رہا۔ خدا را اس زیور کی چوری میں میری مدد فرمائے۔ دعا کر میں نہ خدا مجھے عزت و آبرو سے سرخرو فرمائے۔

یہ بات سن کر آپ جلال میں آئے اور فرمانے لگے۔ بر خوردار بیٹی کے سسرال کے گھر جاؤ فلاں کمرے میں اتنے بکسے ہیں اُن میں فلاں بکسے میں مطلوبہ زیور پڑا ہوا ہے۔ تم نے صرف وہی بکس کھولنا ہے۔ چنانچہ وہ وہاں گئے اور اپنی بہن سے پوچھا کہ معاملہ کیا ہے۔ انہوں نے میری بیٹی پر الزام لگاتے ہوئے مجھ سے بھی کہا کہ تمہاری بیٹی نے یہ زیور چوری کیا ہے۔ تو میں نے وہاں جا کر اُن سے کہا کہ گھر میں تلاش کرتے ہیں کہ شاید کہیں بکسے میں پڑا ہو۔ جب اُس مرید نے آپ کے فرمان کے مطابق اسی کمرے میں اُس بکسے کو کھولا تو زیور پوٹلی میں بندھا ہوا پڑا تھا۔ جو کہ اُن کی لڑکی کی ساس نے چھپا کر رکھا تھا۔ دیکھ کر بہت شرمندہ ہوئی اور اپنے بھائی کے پیروں میں گر کر معافی مانگنے لگی۔

کرامت نمبر ۵ ☆: آپ کے صاحبزادے حافظ بدرالدین صابری کے بچپن کے دوست شیخ محمد نعمان جو کہ مسلک اہل حدیث ہیں۔ ایک دن وہ آپ کے صاحبزادے کے ہمراہ آپ سے ملنے کے لئے

مسجد نورانی صابری صرافہ بازار میں جا رہے تھے کہ راستے میں ایک حلوائی کی دکان پر انہوں نے گرم گرم گلاب جامن دیکھی اور دل میں خیال کیا کہ آج حافظ صاحب اگر ہمیں گلاب جامن کھلائے تو اچھی بات ہے۔ یہ سوچ کر وہ مسجد میں پہنچ گئے ملاقات ہوئی، کافی دیر بیٹھے رہیں، جب وہ وہاں سے روانہ ہوئے تو حضرت قمر المشائخ بھی ان کے ہمراہ مسجد سے باہر آئے اور اس حلوائی کی دکان پر پہنچ کر آپ نے ہم دونوں کو روکا اور حلوائی سے کہا کہ ان دونوں کو گرم گرم گلاب جامن کھلاؤ۔ اس بات کو دیکھ کر شیخ محمد نعمان جو کہ غیر مقلد ہے بہت متاثر ہوئے اور کہنے لگے کہ مجھے آج یقین ہو گیا کہ واقعی اولیاء کا ملین کو کشف ہوتا ہے۔ اس واقعہ کے عینی شاہدین آج بھی تادم تحریر حیات ہیں۔ جس کی باقاعدہ تصدیق کی جاسکتی ہے۔

آپ کے سجادہ نشین آپ کے بڑے فرزند ارجمند و خلف الرشید پیر طریقت حافظ القرآن بدر المشائخ حضرت صاحبزادہ حاجی حافظ بدرالدین چشتی صابری مدظلہ العالی ہیں۔ جن کو حضرت قمر المشائخ نے اپنی ظاہری حیات مبارکہ میں دستار خلافت سے بھی نوازا دیا تھا۔ آپ کے وصال کے بعد حضرت قمر المشائخ کے تمام خلفانے متفقہ طور پر آپ کو سجادہ تسلیم کرنے کا اعلان کیا اور رسم سجادگی کے موقع پر علامۃ العلوم رازی دوراں حضرت علامہ پیر سید حسین الدین شاہ چشتی نظامی سلطانی پوری مہتمم جامعہ رضویہ ضیاء العلوم ڈی بلاک راولپنڈی جانشین حضرت منظور المشائخ پیر طریقت حضرت صاحبزادہ پیر سعید احمد صابری سجادہ نشین درگاہ حضرت منظور المشائخ اوکاڑہ پیر طریقت حضرت قبلہ حافظ محمد یامین چشتی صابری رحمۃ اللہ علیہ اسلام آباد شاعر و مفت زبان بحر العلوم حضرت پیر شاہ محمد سبطین شاہ جہانی چشتی صابری جعفری رحمانی سجادہ نشین آستانہ صابری حضرت شاہ محمد حبیب اللہ حلوی جعفری رحمانی لاہور حال مقیم اسلام آباد کے علاوہ دیگر مشائخ و علماء کا جم غفیر تھا۔ فقیر راقم الحروف نے حضرت صاحبزادہ سعید احمد صابری صاحب کے ہاتھ میں سجادگی کی دستار دی اس کے بعد تمام مشائخ علماء نے دستار مبارک کو ہاتھ لگایا جو ما اور پھر حضرت پیر سید حسین الدین شاہ صاحب صاحبزادہ سعید احمد صابری نے دستار حضرت صاحبزادہ حافظ بدرالدین صابری کے سر پر باندھی۔ اس کے بعد سے آپ سلسلہ عالیہ کو بڑے ہی احسن انداز میں چلا رہے ہیں اور اپنے عظیم والد گرامی کی تقلید کرتے ہوئے صابری دربار موہڑہ چھر کے نہ صرف عرسوں میں شرکت کرتے بلکہ تمام امور کی نگرانی بھی فرماتے ہیں جبکہ جھنگی محلہ والے آپ کے گھر میں ہر جمعرات کو ختم خواجگان حسب معمول جاری ہے۔ آپ کے وصال پر علامہ حافظ محمد ابراہیم شوق

ساکن ڈیرہ اسماعیل خان قطعہ تاریخ وصال یوں لکھتے ہیں:

قطعہ تاریخ فارسی

گفت خلق خدا شدہ وصال کلو شاہ بود محبوب مظہر عاشق ذوالجلال کلو شاہ

گفت ہاتف غیب در گوش من محبوب و ماجد قمر المشائخ تاریخ وصال کلو شاہ

۱۲۱۹ھ

کہتی ہے خلق خدا یہ کہ آہ اٹھ گیا بزم ولایت کا اک شہنشاہ اٹھ گیا

وہ محبوب مظہر کہ جن کا نام تھا قمر الدین شوق محبوب ماجد قمر المشائخ کلو شاہ اٹھ گیا

۱۲۱۹ھ

تاریخ وصال از قلم شمیم صاحب اسلام آباد:

چل بسے دہر سے آج حافظ قمر خلد میں پا گئے قمر راسخ لکھو

وہ زاہد نیک قمر المشائخ لکھو

۱۲۱۹ھ

حضرت سید محمد قاسم شاہ چشتی صابری رحمۃ اللہ علیہ

تعارف ☆: عارف ربانی، شیخ لائٹانی، پروردہ نگاہ نبوت، فخر السادات، حضرت خواجہ پیر سید محمد

قاسم شاہ چشتی صابری رحمۃ اللہ علیہ یکتائے زمانہ ہیں۔ آپ اپنے وقت کے عظیم روحانی پیشوا ہیں۔

عبادت و ریاضت میں یکتائے زمانہ تھے علوم ظاہری و باطنی میں افضل و اکمل تھے۔ آپ حضرت خواجہ

سید محمد شاہ چشتی صابری علیہ الرحمۃ کے دست حق پرست پر بیعت سے مشرف تھے انہی سے خرقہ

خلافت پا کر سرفراز ہوئے۔ پشاور اور گردونواح کے لاتعداد افراد آپ کے دست مبارک پر مشرف

بیعت سے مشرف تھے۔ ہزاروں افراد دولت علم و عرفان سے فیض یاب ہوئے۔

آپ کے صاحبزادے جناب سید مستان شاہ چشتی صابری مدظلہ العالی جو آج کے دور کے بہت بڑے

شیخ طریقت اور پشاور اور گردونواح کے علاقے میں سلسلہ عالیہ چشتیہ صابریہ کے عظیم ترجمان ہیں اور تمبر پورہ شریف ڈاکخانہ سے متصل ریلوے اسٹیشن ناصر پورہ ضلع پشاور میں مقیم ہیں۔ وہی آپ کے جانشین و سجادہ ہیں۔ حضرت سید مستان شاہ صابری جہاں کہیں تشریف لے جاتے ہیں صابریت کی جھلک ان کے قافلے میں نمایاں نظر آتی ہے صابری رنگ کا لباس اور جھنڈے ان کا امتیازی تعارف اور نشان ہے۔ دور حاضر کے بہترین عارف کامل اور صوفی باصفا ہیں۔ پشاور جیسے علاقے میں سلسلہ عالیہ کی رشد و ہدایت اور خدمت انہی کا خاصہ ہے۔

وصال باکمال ☆: آپ کا وصال باکمال چودہویں صدی ہجری میں ہوا۔

مزار پُر انوار موضع تمبر پورہ نزد ریلوے اسٹیشن ناصر پورہ پشاور میں مرجع خاص و عام ہے۔

حضرت خلیفہ قادر بخش چشتی صابری رحمۃ اللہ علیہ

تعارف ☆: فنا فی اللہ و فنا فی المرشد، پیر طریقت، رہبر شریعت، حضرت خلیفہ قادر بخش چشتی صابری رحمۃ اللہ علیہ سلطان ارباب مشاہدہ ہیں۔ آپ حضرت خواجہ سید صوفی محمد حسین شاہ مراد آبادی چشتی صابری علیہ الرحمۃ کے مرید و خلیفہ مجاز ہیں۔

آپ کے نام کے ساتھ لفظ خلیفہ خصوصیت سے پکارا اور لکھا جاتا ہے۔ آپ کو خلیفہ اس وجہ سے کہا جاتا ہے کہ آپ میں فرشتوں جیسی خوبیاں موجود تھیں۔ دور و نزدیک سے پیشوا کی صورت دیکھ لیا کرتے تھے۔ (یعنی تصور شیخ اس قدر پختہ ہو گیا تھا کہ جب چاہتے جہاں چاہتے دیدار شیخ کر لیا کرتے تھے) آپ کے پیر و مرشد حضرت خواجہ سید صوفی محمد حسین شاہ مراد آبادی چشتی صابری علیہ الرحمۃ اکثر فرمایا کرتے تھے کہ ”خلیفہ خلیفہ را نام خدا تعلیم کردہ ام“

صاحب انوار العارفین لکھتے ہیں کہ ”احوال او بسیار است لائق بیان نیست“ آپ کا سلسلہ پورب دکن کے شہروں میں خوب پھیلا ہے جو کہ تا قیام قیامت جاری رہے گا۔ آپ کا وصال تقریباً ۱۴۱۰ھ میں ہوا۔

ردیف ک

حضرت شیخ شاہ کا کوچشتی صابری رحمۃ اللہ علیہ

تعارف ☆: دلی ابن ولی، پیر روشن ضمیر، شیخ یگانہ، ہمہ صفت قلندرانہ، حضرت شیخ شاہ کا کوچشتی صابری رحمۃ اللہ علیہ اولیائے کبار سے ہیں۔ آپ حضرت بابا فرید الدین مسعود گنج شکر رضی اللہ تعالیٰ عنہ کی اولاد سے ہیں۔ اور ولی العصر حضرت شیخ علاؤ الدین علاؤ الحق بنگالی لاہوری کے صاحبزادے و خلیفہ حضرت نور قطب عالم کے دست حق پرست پر سلسلہ عالیہ چشتیہ نظامیہ میں شرف بیعت سے مشرف تھے۔ اس کے علاوہ سلسلہ عالیہ شتیہ صابریہ میں حضرت شیخ پیر محمد چشتی صابری علیہ الرحمۃ کے دست حق پرست پر بھی بیعت سے مشرف ہیں۔ ورنہ انہی کے دست مبارک سے خرقہ خلافت پا کر سرفراز و ممتاز ہوئے۔ اور سلسلہ عالیہ کی اشاعت و ترویج میں مشغول ہو گئے۔ آپ کی ذات والا صفات سے اس قدر فیض جاری ہوا کہ ہزاروں افراد آپ کے فیض سے مالا مال ہوئے۔ لاتعداد افراد آپ کے دست مبارک پر بیعت سے مشرف ہوئے۔ آپ کے شیخ کامل حضرت شیخ پیر محمد چشتی صابری نے آپ کو رخصت کرتے وقت لاہور کی ولایت عطا فرمائی تھی۔ اور یہی وجہ تھی کہ ہر وقت آپ کی خانقاہ میں عوام الناس کا ہجوم رہتا اور دن و رات لنگر ہر خاص و عام کے لئے جاری رہتا تھا۔

سیرت و کردار ☆: آپ نہایت ہی جامع الکمالات اور عبادت و ریاضت، زہد و تقویٰ، ورع میں کامل اور متوکل اور مرجع خلائق بزرگ تھے۔ آپ نے تمام عمر درس و تدریس اور رشد و ہدایت میں گزاری۔ لودھیوی کے دور حکومت میں لاہور کے اندر آپ کا مدرسہ و خانقاہ شاہ کا کوچشتی صابری ایک اعلیٰ مقام رکھتی تھی۔ حضرت میان میر قادری لاہوری علیہ الرحمۃ آپ کے مزار اقدس پر اکثر حاضری دیا کرتے اور فرماتے تھے کہ یہ مزار ایک ولی کامل کا ہے۔

وصال با کمال ☆: آپ کا وصال با کمال ۸۸۲ھ بمطابق ۱۴۷۷ء کو ہوا۔ مزار پر انوار محلہ شاہ کا کوچشتی گنج لندا بازار لاہور میں مرجع خاص و عام ہے۔ آپ کے مزار کے ساتھ ایک مسجد بھی موجود ہے۔ آپ کے بعد آپ کے صاحبزادے حضرت شیخ اسحاق شاہ کا کوچشتی صابری علیہ الرحمۃ سجادہ و خلیفہ ہوئے۔ جن سے وسیع پیمانے پر سلسلہ عالیہ کو فروغ حاصل ہوا۔

حضرت سید محمد کبیر چشتی صابری رحمۃ اللہ علیہ

تعارف ☆: عارف لامکانی، حافظ آیات قرآنی، مرشد لائٹانی، حضرت سید کبیر چشتی صابری رحمۃ اللہ علیہ اعظم اولیائے کبار سے ہیں۔ آپ ایک پختہ حافظ اور خوش الحان قاری قرآن اور اپنے وقت کے عظیم عارف کامل اور اسرار و رموز شریعت و طریقت سے آشنا بزرگ ہیں۔ آپ سلسلہ عالیہ چشتیہ صابریہ کے عظیم روحانی پیشوا حضرت سید شاہ ابوالمعالی چشتی صابری ثمہ انیسوی علیہ الرحمۃ کے دست حق پرست پر بیعت سے مشرف ہوئے۔

بعد از وصال تلاوت قرآن ☆: کتاب شمیم جالندھر کے مصنف پیر طریقت جناب علی اصغر چشتی صابری جالندھری فرماتے ہیں کہ میرے بہنوئی حاجی محمد حسن صاحب متوفی ۱۹۸۱ء میں بیان کیا ہے کہ حضرت علامہ شمس الہند مولانا ولی محمد صاحب جالندھری رحمۃ اللہ علیہ حضرت سید کبیر رحمۃ اللہ علیہ کے مزار کے قریب سے گزرے تو اپنے مرید گھسیٹے سے فرمانے لگے۔ ”تم ذرا باہر ٹھہرو“ ہم قاری صاحب سے قرآن مجید سن لیں۔ مولانا مزار شریف کے اندر چلے گئے اور اندر جا کر مراقبہ کیا تو کچھ دیر بعد مزار شریف سے قرآن مجید خوش الحانی سے پڑھنے کی آواز آنے لگی۔

بابا گھسیٹا پہلے تو بہت دیر تک باہر بیٹھا ہی قرآن پاک سنتا رہا۔ بالآخر اس نے قرآن پڑھنے والے قاری صاحب کی زیارت کرنی چاہی۔ تو وہ مزار شریف کے اندر چلا آیا۔ جب وہ اندر آیا تو آواز بند ہو گئی۔ اور اس نے دربار شریف کے اندر سوائے مولانا ولی محمد صاحب کے کسی اور کو اندر نہ پایا۔ مولانا چونکہ مراقبے میں تھے۔ جب آواز بند ہوئی تو انہوں نے گردن اوپر اٹھائی تو دیکھا کہ بابا گھسیٹا ان کے قریب کھڑا ہے۔ اس کو دیکھتے ہی مولانا نے فرمایا ”بابا تم نے اندر آ کر ہمارا لطف بھی گنوا دیا۔“

وصال با کمال ☆: آپ کا وصال با کمال بستی شیخ درویش سے مشرقی جانب آدھا میل درو بستی شیخ کبیر میں ہوا۔ جو کہ آپ کے نام نامی سے منسوب ہے۔ بستی شیخ کبیر جالندھر مشرقی پنجاب انڈیا میں ہی آپ کا مزار پُر انوار مرجع خاص و عام ہے۔

آپ کا وصال تقریباً گیارہویں صدی ہجری میں ہوا۔

حضرت میاں جی کریم بخش رامپوری چشتی صابری رحمۃ اللہ علیہ

تعارف ☆: زہدۃ الصالحین حضرت میاں جی کریم بخش صاحب چشتی صابری رحمۃ اللہ علیہ آپ کو بچپن ہی سے نام خدا لینے کا شوق پیدا ہوا گیا تھا۔ آپ حضرت مولانا محمد حسن المعروف محمد بخش چشتی صابری رحمۃ اللہ علیہ کے مرید و خلیفہ ہیں۔ آپ عبادت و ریاضت میں ہمہ وقت مشغول رہتے تھے آپ نے اذکار و اشغال سماجہدے سے شروع کیے کہ آپ کی آواز میں گنگناہٹ پیدا ہو گئی تھی۔ ایک روز آپ جس دم کے ساتھ مسجد میں مشغول کر رہے تھے۔ سخت بے قرار ہوئے اور کپڑے پھاڑ ڈالنے کو تیار ہوئے۔ کہ ایک دن حضرت مولانا محمد حسن المعروف محمد بخش کی روح مقدس مجسم تشریف لائی۔ اور پکڑ لیا اور ہر طرح سے تسلی فرما کر غائب ہو گئی۔ آپ خود فرماتے ہیں کہ جب میں ذکر کر کے سر اٹھاتا ہوں۔ تو اپنے سر سے آسمان تک ذکر لکھا ہوا دیکھتا ہوں۔ مولوی عبدالخالق صاحب رحمۃ اللہ علیہ خلیفہ حضرت حافظ ضامن صاحب رحمۃ اللہ علیہ فرماتے ہیں کہ ایک دفعہ سخت گرمی کے وقت دوپہر کے قریب بمقام رامپور حضرت میاں جی کریم بخش رحمۃ اللہ علیہ کے پاس جانے کا اتفاق ہوا۔ مسجد کے آگے چارپائی پر بیٹھے ہوئے حقہ پی رہے تھے آپ نے حقہ میرے سامنے کر دیا میں چونکہ میاں جی کریم بخش رحمۃ اللہ علیہ سے بے تکلف تھا۔ میں نے یہ کہا کہ ہم تو آپ کی بزرگی اس وقت تصور کریں گے کہ ایسی گرمی کے وقت بارش ہو جاوے۔ اور آرام ملے۔

چنانچہ آپ کچھ دیر سنتے رہے اور میں بار بار یہی اصرار کرتا رہا۔ اچانک ایک دم آپ کا چہرہ سرخ ہو گیا۔ کچھ دیر نہ گزری تھی کہ بارش ہو گئی اور گرمی کی تپش دور ہو گئی۔ کہا جاتا ہے کہ جس وقت آپ کے پیرو مرشد مولانا محمد حسن رحمۃ اللہ علیہ کے وصال کا وقت آیا۔ تو میرے مریدین نے عرض کیا کہ آپ کا جنازہ کون پڑھائے گا۔ تو فرمایا کریم بخش۔ سب یہ سن کر متعجب ہوئے کہ کریم بخش تو بے پور میں ملازم ہیں کس طرح آئیں گے اگلے ہی روز حضرت کا وصال ہو گیا۔ اور آپ وہاں پہنچ گئے اور نماز جنازہ پڑھائی۔

وصال باکمال ☆: آپ کا وصال باکمال ۷ اشوال ۱۲۷۹ھ بمطابق ۱۸۶۳ء کو ہوا۔ مزار شریف رامپور انڈیا میں مرجع خاص و عام ہے۔

حضرت خواجہ حافظ کرم بخش چشتی صابری رحمۃ اللہ علیہ

تعارف ☆: حافظ القرآن، عالم باعمل، شیخ یگانہ، عارف زمانہ، حضرت خواجہ حافظ کرم بخش چشتی صابری رحمۃ اللہ علیہ عظیم مشائخ کبار سے ہیں۔ آپ کی ولادت باسعادت کمیٹی محلہ گنج شہر ضلع ہوشیار پور مشرقی پنجاب انڈیا کے مغل گھرانے میں تقریباً ۱۲۳۲ھ کو ہوئی۔ والدین چونکہ شروع ہی سے پابند صوم و صلوة کے پابند اور نیک و متقی تھے۔ گھر کے مذہبی ماحول کے پیش نظر سکول کی بجائے آپ کی تعلیم کا آغاز مسجد و مدرسہ سے ہوا۔ آپ نے تھوڑے ہی عرصہ میں قرآن مجید حفظ کر لیا۔ اس کے بعد تجوید و قرأت اور عربی اور فارسی میں خاصی دسترس حاصل کی۔ بعض عربی کتابیں آپ کو مکمل طور پر حفظ تھیں۔ حضرت سیدنا امام حسین رضی اللہ تعالیٰ عنہ کی بلند پایہ تصنیف ”مرآة العارفين“ آپ نے اپنے مرید و خلیفہ حضرت خواجہ محمد دیوان چشتی صابری کے لئے آپ نے زبانی تحریر کروائی تھی۔

بیعت و خلافت ☆: علوم دیدیہ کی تکمیل کے بعد آپ کو تلاش حق کی جستجو ہوئی تو آپ ٹانڈہ میں حضرت امیر شاہ چشتی صابری علیہ الرحمۃ جو حضرت خواجہ محمد افضل چشتی صابری علیہ الرحمۃ کے دست حق پرست پر شرف بیعت سے مشرف ہوئے اور بعد تکمیل مجاہدات کے انہی سے خرقہ خلافت پا کر سرفراز و ممتاز ہوئے۔

سیرت و کردار ☆: آپ **اَلْكَاسِبُ جِبُّ اللّٰهِ** پر عمل پیرا تھے۔ اپنے اہل و عیال کے گزر اوقات کے لئے محنت و مشقت فرما کر پیٹ پالتے اور ہمہ وقت یاد الہی میں مصروف رہتے تھے۔ عبادت و ریاضت میں یکتائے زمانہ تھے۔ آپ بارہ برس تک روزانہ اپنے گھر کمیٹی محلہ گنج شہر سے بیس میل دور اپنے پیرومرشد کی خدمت میں ٹانڈہ تشریف لے جاتے اس دوران تلاوت قرآن مجید آپ کا معمول تھا۔ گھر سے نکل کر مرشد کے آستانے تک بیس میل کے سفر کے دوران آپ ایک قرآن مجید مکمل ختم فرماتے۔ اسی طرح مرشد کے آستانے سے واپسی پر اپنے گھر پہنچنے تک پورا قرآن ختم فرماتے تھے۔ اس طرح آپ روزانہ دو قرآن مجید ختم فرمالتے تھے۔

ٹانڈہ سے جب آمدورفت کا سلسلہ ختم ہوا تو آپ رات کو روزانہ جھڑی بابا فرید جو کہ ہوشیار پور شہر

سے شمال کی جانب ایک گھنے جنگل میں تشریف لے جا کر (جہاں بابا جی چلہ کر رہے تھے) میں تشریف لے جا کر عبادت و ریاضت کرتے تھے۔

اولاد و امجاد و خلفائے کرام ☆: آپ کے دو خلیفہ ہیں اول۔ حضرت خواجہ دیوان محمد صابری دوسرے خلیفہ شیخ برکت علی ہوشیار پوری چشتی صابری علیہ الرحمۃ ہیں۔ آپ کے دو صاحبزادے ہیں اول بڑے صاحبزادے میان فخر الدین جو کہ محکمہ ریلوے میں ملازم تھے۔ قیام پاکستان کے بعد گوجرانوالہ آگئے اور ۱۹۸۰ء میں گوجرانوالہ میں ہی ان کا انتقال ہو گیا۔ دوسرے صاحبزادے میاں دولت علی قیام پاکستان کے بعد پہلے گوجرانوالہ میں تشریف لائے بعد ازاں قلعہ دیدار سنگھ چلے گئے وہاں سے غلام محمد آباد کوارٹھر کالونی فیصل آباد آ کر مقیم ہوئے وہیں ۲۵ رمضان ۱۳۷۹ھ کو وصال ہوا۔

کشف و کرامات ☆: ایک دفعہ ایک فوجی پنشنر جو قوم سے راجپوت تھا۔ اُس کے دل میں والی کون و مکان سرکارِ دو عالم ﷺ کی محبت مؤجزن تھی۔ وہ بے قرار حالت میں بوقت شب ہاتھ میں ڈنڈا لے جنگل میں سرگرداں پھرتا رہتا تھا۔ اگر کوئی شخص راستے میں دکھائی دیتا تو گرجدار آواز میں پوچھتا کہ تم کون ہو؟ اگر کسی نے کسی نفسی سے کام لیتے ہوئے کہہ دیا میں فقیر منش آدمی ہوں۔

اس کے بعد وہ دوسرا سوال فوراً کر دیتا کہ اگر فقیر ہے تو مجھے سرکارِ دو عالم کے حضور پہنچا دو۔ وہ اگر ایسا کرنے میں عاجزی ظاہر کرتا تو وہ اُس کے سر میں اس زور سے ڈنڈا مارتا کہ وہ مر جاتا۔

ایک دن اس کی قسمت کا ستارہ چمکا کسی شخص نے اسے بتایا کہ ہوشیار پور میں ایک بحر بیکراں ہستی جن کا نام حضرت خواجہ کرم بخش چشتی صابری ہے لیکن انہوں نے اپنے آپ کو عام لوگوں سے مخفی رکھا ہوا ہے۔ ان سے ملاقات کا طریقہ یہ ہے کہ وہ رات کے وقت جھڑی بابا فرید گنج شکر میں عبادت کے لئے جاتے ہیں اور راستے میں ایک ندی پر غسل کرتے ہیں۔ لہذا تم اس ندی کے پاس چھپ کر بیٹھ جاؤ۔ جب وہ تشریف لائیں تو اپنا مدعا پیش کر دینا۔ چنانچہ ہدایت کے مطابق وہ اس ندی کے کنارے بیٹھ گیا۔ جب اس نے پانی کی جانب سے کسی کے غسل کرنے کی آواز سنی تو آگے بڑھ کر حسب عادت گرجدار آواز میں وہی سوال کر دیا کہ تم کون ہو؟ تو آپ نے جھڑک کر فرمایا چپ رہو ہمیں غسل کرنے دو۔ آپ کی آواز کا اس پر ایسا رعب پڑا وہ دم پخت ہو کر ایک کونے میں دبک کر بیٹھ گیا۔ اور طاقت کا تمام نشہ کا فور ہو گیا۔

جب آپ غسل سے فارغ ہوئے اور کپڑے پہنے کو فارغ ہوئے اور پانی سے باہر تشریف لائے تو اُس سے فرمایا کہ تو کیا چاہتا ہے۔ اُس نے ڈرتے ہوئے عاجزی اور انکساری سے عرض کیا کہ میری ازلی تمنا ہے کہ مجھے رسول اللہ ﷺ کی بارگاہ کا قرب نصیب ہو جائے۔ آپ نے فرمایا کہ وضو کر کے دو نفل کی نیت پاندھ کر میرے پیچھے مقتدی بن کر کھڑا ہو جا۔ چنانچہ اس نے ایسا ہی کیا جب اس شخص نے آپ کے ساتھ سجدے میں سر رکھا تو سرکارِ دو عالم ﷺ کے دربارِ اقدس میں پہنچ گیا۔ والٹی دو جہاں نے نظرِ شفقت فرمائی وہ خوشی سے پھولانہ سماتا تھا۔ اس کے بعد وہ شخص اسی جگہ پر ڈیرے ڈال کر بیٹھ گیا حتیٰ کے وہیں انتقال ہوا اور وہیں قبر بنی۔

کرامت نمبر ۲ ☆: ایک دفعہ حکیم شیخ عبدالرحمن نے آپ کی اقتدا میں نماز پڑھی جب سر سجدے میں رکھا تو انہیں مقاماتِ مقدسہ، خانہ کعبہ، مدینہ منورہ، نجف اشرف، کربلا معلیٰ وغیرہ کی زیارتیں ہو گئیں۔ جب سجدہ زیادہ طویل ہوا تو شیخ عبدالرحمن نے اپنا سر سجدے سے اٹھالیا۔ لیکن آپ بدستور سجدہ میں سر رکھے ہوئے تھے۔ آپ کو دیکھ کر شیخ عبدالرحمن دوبارہ سجدے میں چلے گئے۔ مگر چونکہ اب وہ منظر ختم ہو چکا تھا۔ جب آپ نماز سے فارغ ہوئے تو حکیم صاحب نے عرض کی حضور آج تو آپ کی برکت سے مقاماتِ مقدسہ کی زیارتیں ہو گئیں۔

اس پر آپ نے فرمایا کہ یہ تمہارا وہم و خیال ہے۔ اس نے کہا حضور سچ کہتا ہوں۔ آپ نے فرمایا اگر سچ ہے تو تم نے سجدے سے سر کیوں اٹھایا تھا۔

ترستی ہے نگاہ نارسا جس کے نظارے کو ترستی ہے نگاہ نارسا جس کے نظارے کو
سراپا حسن بن جاتا ہے جس کے عاشق سراپا حسن بن جاتا ہے جس کے عاشق

وصال باکمال ☆: وصال شریف سے چند ماہ قبل آپ کی طبیعت اکثر اُداس رہنے لگی اور صحت میں کچھ خرابی رہتی تھی۔ بالآخر علالت شدت اختیار کر گئی اور اسی علالت میں ۲۲ ذی قعد بروز سوموار ۱۳۱۷ھ بمطابق ۱۹۰۰ء کو بمر ۸۵ سال آپ کا وصال باکمال ہوا۔ مزار پُر انوار قبرستان کندن شاہ ہوشیار پور انڈیا میں مرجع خاص و عام ہے۔ ماہ و تاریخ ”خافظ قاری جید“ سے نکلتا ہے۔

۱۳۱۷ھ

حضرت پیر کالا پاپکتی چشتی صابری رحمۃ اللہ علیہ

تعارف ☆: جگر گوشہ حضرت بابا گنج شکر، بارگاہ فضل کے منظور نظر، ولی مادر زاد، حضرت خواجہ پیر کالا پاپکتی چشتی صابری کلیامی رحمۃ اللہ علیہ عظیم مشائخ کبار سے ہیں۔ آپ حضرت زہدۃ الانبیاء شیخ الاسلام والمسلمین حضرت بابا فرید الدین مسعود گنج شکر رضی اللہ تعالیٰ عنہ کی اولاد پاک سے ہیں۔ سلسلہ عالیہ چشتیہ صابریہ کے عظیم نیرتاباں، وارث علوم حضرت مخدوم صابر کلیری، شہنشاہ کلیام حضرت خواجہ فضل الدین کلیامی چشتی صابری علیہ الرحمۃ جن دنوں حضرت دیوان اللہ جوایا چشتی فریدی رحمۃ اللہ علیہ کے فرزند ارجمند کی شادی میں شرکت کے لئے پاپکتن شریف تشریف لے گئے تھے تو بارات کے ہمراہ چلتے ہوئے جن مشاہدات و کرامت کو حضرت پیر کالا فریدی پاپکتی دیکھ رہے تھے۔ جب بارات واپس آئی اور حضرت شہنشاہ کلیام حضرت خواجہ فضل الدین کلیامی چشتی صابری علیہ الرحمۃ واپس کلیام آنے لگے تو حضرت پیر کالا فریدی نے نوکری سے استعفیٰ دے دیا اور اپنے گھر بتا دیا کہ میں حضرت شہنشاہ کلیام کے ہمراہ کلیام شریف جا رہا ہوں۔ آپ جس وقت کلیام شریف پہنچے تو حضور شہنشاہ کلیام نے الگ کمرہ اور خوبصورت بستر آپ کے لئے عنایت فرمایا کہ یہ حضور گنج شکر کے لاڈلے اور اولاد ہیں۔ آپ بہت بڑے عالم و فاضل اور صاحب علم و عرفان اور صاحب کشف و کرامت تھے۔

بیعت و خلافت ☆: آپ حضور شہنشاہ کلیام حضرت خواجہ فضل الدین کلیامی چشتی صابری علیہ الرحمۃ کے دست حق پرست پر بیعت سے مشرف ہوئے اور انہی سے خرقہ خلافت پا کر سرفراز و ممتاز ہو کر صاحب ارشاد ہوئے۔ آپ کافی عرصہ تک اپنے شیخ کامل کے آستانہ پر مثل مرید بڑی عقیدت و محبت سے قیام پذیر رہے اور عبادت و ریاضت میں درجہ کمال کو پہنچے۔ طبیعت آپ کی انتہائی سادہ بناوٹ ظاہر داری اور قنوع سے پاک تھی۔

مرشد کی دستگیری کا واقعہ عجیب ☆: ایک دن آپ نے اپنے شیخ کامل حضور شہنشاہ کلیام کی خدمت میں عرض کیا حضور میرا جی چاہتا ہے کہ اب باہر نکلوں اور کچھ دن سیر و تفریح اور زیارات کروں۔ حضور شہنشاہ کلیام لہجہ پال نے فرمایا ٹھیک ہے۔ جاؤ تمہیں اجازت ہے۔ روانگی سے

قبل ایک خادم ہمراہ کیا اور آپ کو کچھ زادراہ بھی دیا۔ اور ایک گھوڑا بھی دے دیا۔ اور فرمایا جاؤ چین و سکون حاصل کرو۔ آپ سیر کرتے کرتے ہندوستان کے علاقے فیروز پور پہنچ گئے وہاں کے لوگ ان دنوں ایک بڑی مصیبت میں گرفتار تھے۔ کہ ان دنوں وہاں پر پانی کا سیلاب اس قدر آ گیا تھا کہ لوگ اپنی جان بچانے کی فکر میں تھے۔ لوگوں کو جب آپ کے بارے علم ہوا کہ یہ حضرت بابا فرید گنج شکر علیہ الرحمۃ کے لخت جگر اور ان کی اولاد سے ہیں تو مخلوق خدا چاروں طرف سے دوڑی ہوئی آپ کی قیام گاہ جس مسجد میں تھی وہاں پہنچ گئی اور اکٹھے ہو کر عرض کرنے لگے حضور آپ بابا گنج شکر کی اولاد ہیں ہماری مصیبت کے وقت تشریف لائے خدا نے سبب بنا دیا۔ آپ خدا کی بارگاہ میں دعا فرمائیں کہ رب کریم ہمیں اس مصیبت سے نجات دلائے۔ حضور اگر یہ سیلاب کا پانی ایسے میں رہا تو ہمارے کچے مکان مٹی کے ڈھیر بن جائیں گے۔ تمام اسباب بھی برباد ہو جائے گا۔ لوگ زار و زار ہو کر آپ سے فریادی تھے۔

آپ نے ان لوگوں سے فرمایا کہ آپ لوگ اس وقت یہاں سے چلے جائیں ابھی تو ہم تھکے ہوئے ہیں رات کو آرام کریں گے اور صبح کو تمہارے لئے دعا کریں گے۔ آپ کا یہ فرمان سن کر تمام لوگ چلے گئے۔ تو آپ نے اپنے ہمراہی خادم سے فرمایا کہ اب گھوڑے پر زین ڈالو اور یہاں سے نکلو۔ اس لئے کہ یہ لوگ نہ جانے ہمیں کیا سمجھ بیٹھے ہیں اور اتنا مشغل کام ہمارے ذمہ لگا دیا۔ یہ کام تو وہی کر سکتا ہے جو بارگاہ خداوندی میں مقبول ہو۔ ایسا نہ ہو کہ صبح کو وہ لوگ آئیں ہمیں ان کے سامنے شرمندہ ہونا پڑے۔ اس سے بہتر ہے کہ کہیں اور چلتے ہیں۔ ہمراہی خادم نے عرض کیا حضرت ابھی تو تھکے ہوئے ہیں نیند کا بھی کافی غلبہ ہے۔ لہذا اب سو جاتے ہیں اور آدھی رات کو اٹھ کر سفر شروع کر دیں گے۔

آپ کو بھی یہ تجویز پسند آئی بستر لیٹ کر سرہانے رکھا اور کچھ دیر آرام کی غرض سے لیٹ گئے۔ ابھی آنکھ لگی ہی تھی کہ پیر و مرشد حضور شہنشاہ کلیام حضرت خواجہ فضل الدین کلیامی علیہ الرحمۃ کی زیارت سے مشرف ہوئے تو حضور شہنشاہ کلیام نے فرمایا پیر کا لا صاحب اتنے عاجز ہو کر کیوں بیٹھے ہو۔ عرض کی حضور میں یہاں نہیں رہوں گا۔ حضور شہنشاہ کلیام نے فرمایا پیر جی صبح تک یہیں رہو۔ جب شہر کے لوگ آئیں گے تو ان سے کہنا کہ ایک بکرالے آؤ۔ جب بکر آ جائے تو ذبح کر کے اس کا سر پانی میں ڈال دینا اور بکرے کے سینگ میں یہ تعویذ لکھ کر ڈال دینا۔ جہاں تک یہ سر جائے گا پانی وہاں سے آگے شہر کی جانب نہیں آئے گا۔ صبح ہوئی تو شہر کے لوگ قطار در قطار ٹولیوں کی صورت میں آنا شروع

ہو گئے آپ نے فرمایا کہ بھائی ایک بکرالے آؤ پھر دعا کریں گے۔

چنانچہ حکم کی تعمیل میں بکر آ گیا۔ آپ نے ذبح کروا کر مرشد کے بتائے ہوئے طریقہ کے مطابق ایک تعویذ لکھ کر اس کے سینگ میں ڈال کر وہ سر پانی کے اندر پورے زور سے پھینک دیا۔ بکرے کا وہ سر شہر سے چھ میل دور بہتا چلا گیا۔ خدا کے فضل و کرم سے پانی بھی چھ میل دور ہی سٹوا پس چلا گیا اس طرح اس شہر کے لوگوں کو آپ کی اس کرامت سے بہت بڑی مصیبت سے نجات ملی تو وہ لوگ حب کے گردیدہ ہو گئے۔ لا تعداد لوگ آپ کی یہ کرامت دیکھ کر آپ کے دست حق پرست پر شرف بیعت سے مشرف ہوئے اور بہت سے لوگ آپ کے معتقد اور عقیدت مند بنے۔ چند روز بعد آپ وہاں سے واپس کلیام شریف واپس آ گئے۔

وصال با کمال ☆: آپ کو مرشد کامل نے دوبارہ فیروز پور جانے کا حکم دیا اور فرمایا کہ اس علاقے کی ولایت تمہیں بخشی لہذا آپ دوبارہ وہیں آ گئے زندگی بھر مخلوق خدا کو فیضان پہنچایا۔ نامرادوں کی مرادیں پوری کیں۔ محتاجوں کو غنی کیا۔ ہر سائل کی آس امید آپ کی دعا سے پوری ہوتی رہی۔ بالآخر وہیں آپ کا وصال ہوا۔ ہر سال کی فیروز پور انڈیا پنجاب میں آپ کا عرس ہوتا ہے۔ وہیں آپ کا مزار پر انوار مرجع خاص و عام ہے۔ آپ کا وصال تقریباً چودہویں صدی ہجری کے وسط میں ہوا۔

حضرت پیر صوفی کرامت علی چشتی صابری رحمۃ اللہ علیہ

تعارف ☆: صاحب کشف و کرامت، واقف اسرار رموز حقیقت حضرت پیر سید صوفی کرامت علی شاہ چشتی صابری رحمۃ اللہ علیہ نمونہ سلف صالحین ہیں۔

آپ کے آباؤ اجداد زمیندار تھے اور بڑی عسرت کے ساتھ زندگی گزار رہے تھے۔ آپ کو جب طلب حق ہوئی تو مرشد کامل کی تلاش میں بھیرہ شریف ضلع سرگودھا پہنچے اور حضرت صوفی سید رحمت علی شاہ چشتی صابری علیہ الرحمۃ کا جمال جہاں آرا دیکھ کر گردیدہ ہو گئے اور انہی کے دست حق پرست پر بیعت سے مشرف ہوئے۔ اگرچہ آپ بہت بڑے زمیندار گھرانے سے متعلق تھے مگر تمام اسائش و آرام چھوڑ کر فقر کو اپنایا اور مرشد کے بتائے ہوئے اوراد و وظائف اپنے گاؤں رام چونتہ کے سامنے ایک جگہ کو منتخب کر کے عبادت و ریاضت میں مصروف ہو گئے۔

آپ اپنے پیر و مرشد کی خدمت میں ہمہ وقت موجود بلکہ سفر و حضر میں بھی ان کے ہمراہ رہتے تھے۔ اس دوران آپ نے اپنے پیر و مرشد سے تمام اسلوب طریقت سیکھے۔ آپ اپنے مرشد کی اداؤں پر قربان ہوئے جاتے تھے۔ آپ کے پیر و مرشد حضرت پیر سید رحمت علی شاہ چشتی صابری علیہ الرحمۃ جو کہ حضرت خواجہ صوفی محمد صدیق سائر چشتی صابری علیہ الرحمۃ کے مرید و خلیفہ تھے وہ مرید و خلیفہ حضرت مولانا شاہ محمد اسماعیل ذبیح چشتی صابری علیہ الرحمۃ گنگوہی کے تھے۔

سید رحمت علی شاہ صابری علیہ الرحمۃ بہت بڑے زمیندار خاندان کے چشم و چراغ تھے مگر وہ تارک الدنیا ہو گئے تھے اس طرح آپ بھی اپنے شیخ کی سنت پر عمل کرتے ہوئے تمام آرام و سکون کو چھوڑ کر تارک الدنیا ہو کے رہ گئے تھے اور مرشد کی ذات میں فنا کے درجہ پر فائز تھے۔ اس کا اندازہ اس بات سے لگایا جا سکتا ہے کہ جب آپ کے مرشد کامل کا وصال باکمال ہوا تو آپ پر دنیا تارک ہو گئی۔ کہیں بھی دل نہ لگتا تھا۔ ہر وقت چمٹا ہاتھ میں اٹھائے بجاتے رہتے اور اس کی دھن میں گن رہتے تھے۔ مرشد کامل کے وصال کے بعد اپنے دادا مرشد حضرت خواجہ صوفی محمد صدیق چشتی صابری علیہ الرحمۃ کی خدمت میں اکثر حاضری دیتے کہ دل کو تسکین مل جائے۔ حضرت مخدوم سیدنا علاؤ الدین علی احمد صابری کلیری رضی اللہ تعالیٰ عنہ کا سالانہ عرس مبارک دادا مرشد کے آستانہ پاک کالیکی منڈی تحصیل و ضلع حافظ آباد میں تمام ہمراہیوں پیر بھائیوں اور عقیدت مندوں کے ہمراہ تشریف لا کر شرکت کرتے تھے۔

ایک مرتبہ آپ اکیلے ہی کالیکی منڈی تشریف لائے تو دادا مرشد حضرت خواجہ صوفی محمد صدیق سائر چشتی صابری رحمۃ اللہ علیہ نے دیکھا کہ صوفی کرامت علی صابری اس مرتبہ اکیلے ہی عرس میں تشریف لائے ہیں۔ حضرت خواجہ صاحب کی نظر یہیما اثر نے فوراً پہچان لیا کہ ان کے دل میں ہجر یار کے شعلے بلند ہیں اور طبیعت میں بیقراری ہے کہ قرار آنا ناممکن ہے۔ چنانچہ حضرت خواجہ صوفی محمد صدیق چشتی صابری علیہ الرحمۃ نے آپ کو بلا کر اپنے پاس بٹھایا اور آپ کو پینے کے لئے پانی دیا۔ پانی پیتے ہی آپ کی طبیعت میں یک لخت انقلاب آ گیا اور طبیعت کی بیقراری دور ہو گئی اور سینے میں جو آگ بھڑک رہی تھی وہ سرد ہو گئی۔ جب ہوش میں آئے تو دادا مرشد کے قدموں میں گر گئے رقت طاری ہو گئی جس کی بنا پر حالت دیدنی تھی۔ حضرت خواجہ صوفی محمد صدیق چشتی صابری علیہ الرحمۃ نے آپ کو سینے سے لگا کر پیار کیا۔ اور ایک وظیفہ بتا کر ارشاد فرمایا اب جاؤ اور رام چونتہ میں اسی جھلی میں بیٹھ کر چلہ مکمل کرو جب کام مکمل ہو جائے تو

سیدھے میرے پاس کالیکی منڈی آجانا۔ آپ نے اوراد و وظائف اور چلہ مکمل کیا اور اپنے دادا مرشد کی خدمت میں حاضر ہو گئے۔ حضرت خواجہ صاحب نے آپ کو دستار خلافت سے نواز کر سرفراز کیا اور فرمایا کہ جاؤ اپنے علاقہ رام چونترہ تحصیل و ضلع خانیوال میں بیٹھ کر رشد و ہدایت کا فریضہ انجام دو۔

آپ کے خلفائے نامدار ☆: آپ نے اپنے مرید خاص جناب راؤ غلام مرتضیٰ صابری کو اپنی زندگی میں ہی جانشین و سجادہ مقرر فرمایا تھا چونکہ وہ لاہور میں رہتے تھے اس لئے آپ نے دیگر حضرات کو اپنے تبرکات عنایت فرما کر وصیت کر دی تھی کہ یہ تمام تبرکات راؤ غلام مرتضیٰ صابری صاحب کو دے دینا۔ چنانچہ آپ کے وصال کے بعد وصیت کے مطابق راؤ صاحب کو آپ کا نائب و سجادہ مقرر کیا گیا۔ راؤ غلام مرتضیٰ صابری چونکہ لاہور میں مقیم اور رہائش پذیر تھے اس لئے انہوں نے تمام انتظام و انصرام اپنے پاس رکھا۔ اور تمام خلفاء اور پیر بھائیوں سے مشورے کے بعد خلیفہ عمر دین صابری کو بطور نگران و مجاور مقرر کر دیا۔ ان کے وصال کے بعد ان ہی کے خلیفہ رئیس احمد صابری آج کل بطور مجاور دربار پر موجود ہیں۔ جبکہ راؤ صاحب نائب کے طور پر فرائض انجام دے رہے ہیں۔ راؤ غلام مرتضیٰ صابری صاحب اپنے شیخ کے سچے اور پکے عاشق صادق ہیں۔ اور بدلمہ عالیہ کے لئے بہت لگن اور تڑپ رکھتے ہیں۔ ان کی خواہش ہے کہ میرے مرشد کے آستانے پر ایک دینی مدرسہ قائم ہو اور ایک دینی مدرسہ میرے دادا مرشد کے آستانے کالیکی منڈی میں قائم ہو جہاں سے قوم کے بچے حافظ اور قاری بن کر نکلیں اور ملک و ملت و مذہب و مسلک کی خدمت کا فریضہ سرانجام دیں۔ فقیر راقم الحروف کی راؤ غلام مرتضیٰ صابری صاحب سے ایک ملاقات ہوئی ہے بڑے ہی وجیہ اور باوقار اور درویش منش شخص ہیں۔

وصال باکمال ☆: آپ کا وصال باکمال ۱۴ شعبان المعظم ۱۴۱ھ کو ہوا۔ مزار پڑانوار موضع رام چونترہ تحصیل کبیر والا ضلع خانیوال میں مرجع خاص و عام ہے۔ جہاں آپ کا عرس مبارک ۱۴ شعبان کو ہر سال منایا جاتا ہے جبکہ ۱۲-۱۳ ربیع الاول شریف کو عرس حضرت مخدوم پاک اور عرس سید رحمت علی شاہ منایا جاتا ہے۔ جہاں اہل عقیدت و محبت حاضری دے کر اپنے قلوب و اذہان کو نور ایمان سے منور کرتے ہیں۔

ردیف گ

حضرت پیر گوہر علی چشتی صابری رحمۃ اللہ علیہ

تعارف ☆: درویش یگانہ، مرشد زمانہ حضرت پیر گوہر علی چشتی صابری رحمۃ اللہ علیہ گجر قوم کے ایک متمول گھرانے سے متعلق زمیندار طبقے سے متعلق اور اپنے زمانہ کے عظیم درویش اور روحانی پیشوا ہوئے ہیں۔ آپ بڑے ہی صاحب ذوق عارف کامل پابند شریعت و طریقت بزرگ ہوئے ہیں۔ آپ صوفی لامکانی دانائے کلام ربانی حضرت حافظ محمد موسیٰ مانکپوری علیہ الرحمۃ کے خلیفہ حضرت علی احمد جی رحمۃ اللہ علیہ کے دست حق پرست پر شرف بیعت سے مشرف ہوئے اور منازل سلوک طے کرنے کے بعد انہی سے خرقہ خلافت پا کر صاحب ارشاد و ممتاز ہوئے۔ آپ اپنے شیخ کی خدمت سب کاموں سے زیادہ ضروری سمجھتے تھے۔ شیخ کامل سے اس درجہ عقیدت و محبت تھی کہ سال بعد جب فصل کی کٹائی ہوتی تو تمام فصل کاٹ کر اپنے مرشد کے آستانے پر ڈال جاتے۔ جب آپ کے مرشد کو پتہ چلا کہ تمام فصل کاٹ کر یہاں ڈال گئے ہیں تو آپ کے پیر و مرشد اس فصل میں سے کچھ فصل رکھ کر باقی آپ کے گھر واپس بھجوا دیئے۔ اس کے بعد آپ وہ فصل اپنے گھر میں رکھ لیتے اور اپنے متعلقین سے فرماتے کہ یہ غلہ اناج میرے مرشد نے میرے لئے بھیجا ہے۔ جن دنوں مانکپور شریف میں حافظ موسیٰ مانکپوری کی ڈیوڑھی کی مرمت ہو رہی تھی تو آپ اپنے پیر حضرت علی احمد جی کے ہمراہ کل گاڑی پر پہاڑوں سے پھر لاتے اور اس طرح دیوار کا ایک حصہ مکمل کرایا۔

در کے زمانے میں آپ کالا کے پہاڑوں پر جانور چرانے کے لئے جانوروں کو چرنے کے لئے بھوڑ دیتے اور آپ بذات خود عبادت و ریاضت میں مصروف ہو جاتے اور آپ کے جانوروں کی حفاظت جنگل کے درندے کرتے تھے۔ غدر کے بعد آپ پہاڑ کے نیچے کے علاقے نرائن گڑھ ضلع اقبالہ موضع بکوری آئے اور آبادی سے باہر ہائش اختیار کر کے رشد و ہدایت میں مصروف ہو گئے۔ اس دوران بہت سے لوگوں نے آپ کی صحبت سے علم و عرفان حاصل کیا اور وہیں آپ کا وصال تکمال ہوا۔ وہیں مرقد منورہ تعمیر کی گئی۔

حضرت پیر گلزار حسین شاہ صابری رحمۃ اللہ علیہ

☆ تعارف: قطب زمانہ، زینت الاولیاء، حسن الاصفیاء، فخر چشتیاں، فارغ از قید مشائخت، پیر طریقت، رہبر شریعت حضرت پیر گلزار حسین شاہ صابری رحمۃ اللہ علیہ ۱۹۲۳ء کو موضع کلس شریف نزد ملکوال سرگودھا میں نیرافق ولایت حضرت پیر سیدن شاہ صابری علیہ الرحمۃ کے گھر پیدا ہوئے۔ آپ کا نام نامی اسم گرامی آپ کی دادی جان محترمہ جو ایک عابدہ زاہدہ خاتون تھیں نے گلزار حسین رکھا اور فرمایا کہ الحمد للہ مجھے جس کا انتظار تھا وہ امین میرے سیدن کا حقیقی وارث بن کر آ گیا ہے۔ آپ اپنے تمام بہن بھائیوں میں سب سے بڑے تھے آپ کا شجرہ نسب کچھ واسطوں کے بعد حضرت غوث العالم شیخ بہاؤ الدین زکریا ملتانی علیہ الرحمۃ سے ملتا ہے۔ جس کی تفصیل آپ کے والد گرامی حضرت پیر سیدن شاہ صابری علیہ الرحمۃ کے تذکرہ میں دی جا چکی ہے۔ آپ نسبی اعتبار سے ہاشمی قریشی خانوادے کے چشم و چراغ ہیں۔

☆ تعلیم و تربیت: آپ کی تعلیم و تربیت پر آپ کے والد ماجد نے خصوصی توجہ دی ویسے تو آپ کے گھر کا ماحول مکمل طور پر دینی اور روحانی تھا سینکڑوں کی تعداد میں آ کر لوگ آپ کے اجداد سے علم حاصل کرتے تھے اسی طرح آپ نے بھی اپنی ابتدائی دینی تعلیم اپنے گھر سے ہی مکمل کی چھوٹی سی عمر میں قرآن کریم مکمل کر کے دینی تعلیم کے حصول میں کوشاں ہوئے اور مدرسہ سے بھی بہت جلد فراغت حاصل کی۔ پورے مدرسہ میں آپ کی ذہانت اور قابلیت آپ کے ہم مکتب ساتھیوں اور آپ کے اساتذہ میں تسلیم شدہ تھی۔

☆ سیرت و کردار: آپ بچپن سے ہی منفرد عادات و اطوار اور شخصیت کے مالک تھے۔ آپ نے کبھی لہو لعب کھیل تماشہ کی طرف رغبت نہ کی اور نہ ہی کبھی فحش گوئی کی۔ دوران تعلیم معمول یہ تھا کہ مدرسے سے واپس آ کر اپنے والد گرامی کی خدمت میں پہنچ جاتے اور بقایا تمام وقت انہی کے پاس گزارتے جس کا اثر یہ ہوا کہ ان کی نگاہ ولایت سے آپ کی فکری، ذہنی صلاحیتیں اس انداز سے آجا کر ہوئیں کہ لوگ حیرت زدہ رہ گئے۔ ایک دفعہ کوئی تحریر یا تقریر نظر سے گزر جاتی یا سن لیتے تو آپ کو بلفظ یاد ہو جاتی آپ کی تحریر اور گفتگو میں علمی نکات کا ایک بہت بڑا ذخیرہ موجود تھا جو کہ خدا کا فضل و کرم کا انعام تھا۔ قرآن فہمی

اور علم دین کی لگن آپ میں بدرجہ اتم موجود تھی۔ عبادت و ریاضت میں یکتائے روزگار تھے۔ فرض نماز کے علاوہ دیگر نوافل کا خصوصی اہتمام فرماتے گفتگو میں شیرینی تھی۔ اپنے خواجگان اور بالخصوص والد گرامی کے دیئے ہوئے اوراد و وظائف مکمل طور پہ پورے کرتے، کبھی کسی کا دل نہ دکھاتے۔ آپ حیدری ولایت کے مکمل آئینہ دار اور خدا کے شکر گزار بندے تھے۔ آپ اپنی فہم و فراست اور فطری جو دو سخن اور حکمت و دانائی سے دکھی انسانیت کی خدمت اور دلجوئی فرماتے۔ اسی طرح آپ ایک شوٹل ورکر اور سماجی کارکن کی حیثیت سے بھی علاقہ بھر کے عوام کی فلاح و بہبود کے لئے کچھ نہ کچھ کام کرواتے رہتے۔ ایوبی دور میں آپ دومرتبہ یونین کونسل کے نہ صرف ممبر منتخب ہوئے بلکہ آپ یونین کونسل کے چیئرمین بھی رہے۔ اور اس دور میں آپ نے اپنے علاقے کی فلاح و بہبود کے لئے متعدد ترقیاتی کام کرائے۔ علاقہ میں چک سیدا اور نظام آباد اسٹیشن، تمام دیہاتوں اور متعلقہ آبادیوں میں بچوں اور بچیوں کے لئے سکول، پختہ گلپاں راستے دیگر فاعلی کام مخلوق خدا کی محبت اور اس کی خدمت کا منہ بولتا ثبوت ہے۔ بحیثیت چیئرمین یونین کونسل بہت سے مخالف گروہوں میں انصاف کی بنیاد پر ایسی مفاہمت کرائی کہ وہ آج تک پُرسرت زندگی گزارنے پر ممنون ہیں۔ آپ کے دور کے آپ کے تحریر کردہ فیصلے اتنی بڑی عدیم المثال فراست کا ثبوت ہیں کہ آج تک انہیں ملک کی کسی عدالت میں چیلنج نہیں کیا جاسکا۔

بیعت و خلافت ☆: آپ نے اپنے والد گرامی حضرت پیر سیدن شاہ صابری علیہ الرحمۃ کے دست حق پرست پر بیعت کی اور انہی سے خرقہ خلافت حاصل کیا اور انہیں کے سجادہ نشین قرار پائے۔

آپ کا شعری ذوق ☆: آپ کو بچپن سے ہی شاعری سے لگاؤ تھا۔ آپ زیادہ تر پنجابی بند اور نزل لکھتے تھے۔ علاوہ ازیں آپ کے کلام میں فارسی، اردو اور ہندی کی شاعری کا عنصر بھی پایا جاتا ہے۔

آپ کی شادی و اولاد ☆: آپ کی شادی آپ کے والد گرامی حضرت پیر سیدن شاہ صابری علیہ الرحمۃ نے مارچ ۱۹۵۲ء میں میاں مبارک شاہ ہاشمی قریشی ساکن چک نمبر ۴۹۷ تحصیل شورکوٹ ضلع ساکن جو کہ حضرت غوث بہاؤ الحق زکریا ملتانی سہروردی علیہ الرحمۃ کی اولاد سے نہایت خدارسیدہ اور متقی و بزرگوار بزرگ تھے کہ صاحبزادی سے نہایت اہتمام و اکرام سے فرما کہ خوشیوں کا اظہار فرمایا جو کہ آنے

والے کسی خوشخت وارث کا آئینہ دار تھا۔ اللہ تبارک و تعالیٰ نے ٹھیک ایک سال بعد مارچ ۱۹۵۳ء میں آپ کو ایک عظیم صابر و شاکر حسین و جمیل بیٹا عطا فرمایا جس کا نام نامی اسم گرامی شمیم صابر صابری رکھا گیا۔ مگر شوئی قسمت کے اس نور نظر کی پیدائش کے چند ساعت بعد آپ کی اہلیہ محترمہ کا وصال ہو گیا۔ پھر اس نو مولود کی کفالت آپ کی والدہ یعنی نو مولود کی دادی جان جو اپنے زمانہ کی متقیہ نیک سیرت خاتون تھیں نے اپنے ذمے لے لی اور سات ماہ تک یہ طفل اپنی دادی جان کا دودھ پیتا رہا۔

بعد ازاں یہ سعادت کرم بی بی زوجہ پائندہ خان (قوم ارائیں) ساکن چل پور (موجودہ محلہ مولا نگر کوٹلی) جس نے نہایت پیار و محبت اور خلوص سے بطریق احسن اس فریضہ کو انجام دیا۔ آج یہی شہزادہ حضرت پیر شمیم صابر صابری کی صورت میں ۲۸ نومبر ۱۹۹۱ء سے موجودہ سجادہ نشین کی صورت میں دربار عالیہ کلس شریف کی مسند پر جلوہ افروز ہے جو کہ اپنے بزرگان و خواجگان کی طریقت پر سختی سے عمل پیرا کر سلسلہ عالیہ کو چار چاند لگائے ہوئے ہیں۔ آپ حضرت پیر گلزار حسین شاہ صابری علیہ الرحمۃ اپنی پہلی زوجہ محترمہ کے وصال کے ٹھیک دس برس کے بعد ۱۹۶۳ء میں دوسری شادی موضع ثبہ قائم کے ایک قریشی خاندان میں کی جو کہ میلی قتال کی اولاد میں سب سے بڑا صاحب عز و شرف خاندان ہے۔ آپ کی ان اہلیہ سے تین صاحبزادیاں پیدا ہوئیں۔ اس کے علاوہ کوئی اور اولاد زینہ نہ ہوئی۔

دربار کلس شریف کی تعمیر میں آپ کی جدت پسندی ☆: آپ جب

اپنے والد بزرگوار حضرت پیر سید شاہ صابری علیہ الرحمۃ کے وصال باکمال کے بعد مسند کلس شریف پر متمکن ہوئے تو جہاں آپ نے سلسلہ عالیہ چشتیہ صابریہ کی تعلیمات کو فروغ دینے میں مرکزی کردہ ادا کیا وہاں آپ نے آنے والے مریدین کو نہ صرف اپنے دست مبارک پر شرف بیعت بخشا انہیں ان کی حقیقی منزل سے بھی آگاہ کیا اور تھوڑے ہی عرصہ میں پورے پاکستان بالخصوص پنجاب کے اندر آپ کا سلسلہ عالیہ چشتیہ صابریہ کے عظیم بزرگوں میں شمار ہونے لگا اور صابری دربار کلس شریف کی عزت و وقار میں اضافہ کے لئے آپ وہ کارہائے نمایاں انجام دیئے کہ رہتی دنیا تک آپ کی خدمات زندہ و تابندہ رہیں گی۔ تبلیغ و رشد و ہدایت کے ساتھ خداوند قدوس نے آپ کو نبی تخلیقی صلاحیتوں کا مالک بنایا تھا۔ آپ نے اپنی ان تخلیقی صلاحیتوں کا بھرپور استعمال کرتے ہوئے

دربار شریف کی تعمیر میں وہ جدت پیش کی جس کی بنا پر ہر دیکھنے والا یہ بات کہنے پر مجبور ہو جاتا ہے کہ صابری دربار کلس شریف آپ کے حسن تخلیق کا شاہکار ہے۔

آپ حضرت پیر گلزار حسین شاہ صابری علیہ الرحمۃ نے اپنے والد گرامی حضرت پیر سیدن شاہ صابری علیہ الرحمۃ کے وصال باکمال کے بعد ان کا عظیم الشان خوبصورت مزار مبارک تعمیر کرایا۔ کلس شریف جیسے دور افتادہ اور پسماندہ گاؤں تک پکی سڑک اور آنے والے زائرین کے لئے درجنوں کمرے دیدہ زیب خوبصورت بارہ دری محفل کے لئے وسیع ہال اور لنگر کے لئے وسیع لنگر خانہ تعمیر کرایا۔ جہاں بہترین سہولتیں میسر ہیں۔ قدیم مجلس خانہ (بیٹھک) اور حضور سیدن سرکار رحمۃ اللہ علیہ کا حجرہ مبارک دوبارہ تعمیر کرایا اور اپنی والدہ ماجدہ کا مزار شریف اور اس کے متصل قرآن محل تیار کروایا۔ اس کے علاوہ زائرین اور اہل علاقہ کی سہولت کے لئے بہترین وسیع و عریض خوبصورت مسجد تعمیر کرائی۔ جس کے ساتھ طہارت خانے، غسل خانے تیار کرائے۔ آب رسانی کے لئے ٹیوب ویل کا بندوبست اور موضع کلس کو دربار شریف کے نام پر بجلی کی سہولت دلائی۔ دربار شریف پر سرکاری طور پر ڈاک خانہ منظور کروا کر قائم کرایا جس کا فائدہ پوری بستی کو ہے جبکہ ڈاک خانہ کی جگہ ذاتی طور پر مہیا کی۔ اس طرح دربار شریف کے نام پورے موضع کلس کو ٹیلی فون جیسی سہولت مہیا کرائی۔ اس کے ساتھ ایک آرائشیں، ایک چکی کا بھی خصوصی انتظام کیا۔ دربار شریف کی مسجد میں نماز پنجگانہ کے علاوہ نماز جمعہ کا اہتمام اور مسجد کے ساتھ ملحقہ مدرسہ گلزار چشت کا اجراء آپ کی دن رات کی تبلیغی مساعی، خدمت خلق اور دین حق کی خدمت کے لئے محنتوں کا واضح ثبوت ہے جس کے ثمرات سے تاقیام قیامت مخلوق خدا مستفیض ہوتی رہے گی۔ اس کے علاوہ آپ نے اپنے عظیم والد بزرگوار کے پیر و مرشد اور سلسلہ عالیہ صابریہ کے سرخیل حضرت پیر سید مردان علی شاہ صابری علیہ الرحمۃ کے مزار اقدس واقع مگھو پنڈی تحصیل پھالیہ ضلع گجرات میں بھی ان کے مزار اقدس کی مرمت کے ساتھ ساتھ وسیع و عریض مہمان خانے مجلس خانے اور لنگر خانے کے علاوہ خوبصورت مسجد تعمیر کرائی۔ اس کے علاوہ پاکپتن شریف میں جگہ خرید کر بہت سے مکانات مجلس خانہ لنگر خانہ تعمیر کرایا اور وضو غسل کا خاطر خواہ انتظام کیا۔

موضع مغل نزد جاتی تحصیل گوجران میں اپنے والد گرامی کے مرید و منظور نظر اور اپنے پیر بھائی حضرت سائیں رحمت دین صابری علیہ الرحمۃ کا مزار شریف بھی آپ کی ہی نگرانی میں مکمل ہوا جو کہ قابل رشک

انداز تعمیر ہے۔ نبہ شریف موضع ساہنا میں حضرت مائی صاحبہ کے مزار اقدس کی تزئین و آرائش اور مہمان خانوں کی مرمت و دیکھ بھال کا انتظام بھی تادم آخر سنبھالے رکھا۔ حتیٰ کہ موضع بولا کے قریب ضابری جامع مسجد اور آرام گاہ کی مرمت صفائی اور سجاوٹ کو بھی ہمیشہ شامل معمولات رکھتے رہے۔

کلس شریف اور گردونواح کے لوگ بخوبی اس بات سے آگاہ ہیں کہ اس دور افتادہ بستی کے لئے اس عظیم مرد قلندر کی محنت شاقہ کے طفیل زندگی کی تمام بنیادی سہولتیں میسر ہیں۔ آپ نے کوئی بھی پہلو تشنہ نہ چھوڑا۔ اگر ایک طرف نظام آباد ریلوے اسٹیشن ہے تو دوسری طرف چک سید اسٹیشن منظور کروا کر دربار عالیہ تک پکی سڑک تعمیر کروائی۔ دوسری طرف ضلع جہلم کے علاقہ سے آنے والے مسافروں کے لئے چک نظام اسٹیشن بنوادیا۔ یہ تمام معاملات صرف اور صرف آپ کی ذاتی سوچ اور آپ کے اجداد اور پیشواؤں کی نظر کرم سے پورے ہوئے ہیں جس کا اعتراف اہل حق اور اہل ایمان آج بھی کرتے ہیں۔

آپ کی قلمی و علمی خدمات ☆: آپ نے اپنے قلم سے نہ صرف شاعری اور اپنے بزرگوں کی شان میں کلام لکھنے کی خدمت کا فریضہ انجام دیا بلکہ اس کے ساتھ ساتھ آپ نے علمی خدمت بھی کی۔ آپ کئی کتابوں کے مصنف ہیں۔ جن میں آپ کی تصنیف ”صدائے حق، شاہی گدائی، گلزار طیبہ، ذکر بلال، وسدیاں اکھیں، گلزار چشت، رموز دلبراں لمور سب سے آخری تصنیف سیرت سیدنا المعروف شاہکار صابر“ آپ کی علمی خدمات کا انمول ذخیرہ ہیں۔

نوٹ ☆: ضرورت اس بات کی ہے کہ آپ کے پیروکار اس انمول خزانے کی حفاظت اس طرح کریں کہ ان تمام کتب کو بار بار چھوا کر عقیدت مندان کو دی جائیں تاکہ وہ آپ کی ان تصانیف سے استفادہ حاصل کر سکیں۔ مادیت کے اس پر فتن دور میں ڈائجسٹ، ناول، دیگر فحش کلچر اور شعر و شاعری کے موجودہ عاشقانہ انداز کا توڑ صرف اور صرف تصوف کی تعلیم اور صاحب حال بزرگوں کے کلام کے ذریعے ہی کیا جاسکتا ہے۔ جبکہ ہر مرید و عقیدت مند کے گھر اپنے پیشواؤں کی تعلیمات کی کتب موجود ہوں گی تو آنے والی نئی نسل اس سے استفادہ کر سکے گی۔ الخ صابری

کلس ہمارا اور کلیران ان کا گھر ہے ☆: دسمبر ۱۹۶۳ء میں آپ کے پیرومرشد

اور والد بزرگوار حضرت پیر سیدن شاہ صابری علیہ الرحمۃ جب آخری مرتبہ کلیر شریف تشریف لے گئے تو حضور مخدوم پاک رحمۃ اللہ علیہ کے عرس مبارک سے فارغ ہونے کے بعد تقریباً ۱۵ ربیع الاول شریف کے روز آپ کے والد گرامی آپ کو اپنے ہمراہ لے کر حضرت شہزادہ نواب میاں سجادہ نشین درگاہ حضور مخدوم صابر پاک کلیری علیہ الرحمۃ کی خدمت میں حاضر ہوئے اور ان سے تعارف کرایا کہ یہ میرا بڑا بر خور دار اور فرزند و ولی عہد ہے میں چاہتا ہوں کہ بانی سلسلہ عالیہ حضرت مخدوم صابر پاک کے دربار سے اس کی دستار بندی ہو جائے۔ چنانچہ حضرت شہزادہ نواب میاں اپنے خلوت خانہ خاص میں تشریف لے گئے ایک چادر اور ایک گل ارنی رنگ کی دستار مبارک ہاتھ میں لے کر آئے اور چادر مبارک آپ کے والد گرامی کو عنایت فرمائی اور دستار اپنے دست مبارک سے شہزادہ نواب میاں سجادہ نشین نے آپ کے سر پر باندھی اور خصوصی دعاؤں سے نواز کر رخصت کیا۔

نوٹ ☆: حضرت پیر سید مردان علی شاہ صابری علیہ الرحمۃ کو خود حضور مخدوم پاک رحمۃ اللہ علیہ نے جانب پنجاب اپنی امانت دیکر کلس شریف بھیجا اور حضرت سید مردان علی شاہ صابری چک نظام ہو۔ یا مگھو پنڈی۔ یا کلس شریف جہاں بھی بیٹھے حضور مخدوم پاک رحمۃ اللہ علیہ کا فیضان تقسیم کرتے رہے۔

نمبر ۲ ☆: اسی طرح آپ کے والد گرامی حضرت پیر سیدن شاہ صابری سرکار علیہ الرحمۃ کو حضور مخدوم پاک کے دربار سے نہ صرف چادر شریف عنایت ہوئی بلکہ باطنی فیوض و برکات کا عظیم خزانہ ملا۔

نمبر ۳ ☆: آپ کو اپنے والد گرامی پیر سیدن شاہ صابری علیہ الرحمۃ کی معرفت حضرت سید مردان علی شاہ صابری علیہ الرحمۃ اور حضور مخدوم پاک صابر کلیری رحمۃ اللہ علیہ کا نہ صرف باطنی فیض ملا بلکہ حضور مخدوم پاک صابر کلیری علیہ الرحمۃ کے دربار شریف سے صرف ۱۵ برس کی عمر عزیز میں سیدن سرکار رحمۃ اللہ علیہ کا ولی عہد اور مسند کا حقیقی وارث ہونے کا اعزاز حاصل ہے۔ یہ بات ۱۹۶۴ء کی ہے۔

نمبر ۴ ☆: جب آپ کا وصال باکمال ہوا تو حضور مخدوم سیدنا علاؤ الدین علی احمد صابر کلیری علیہ الرحمۃ کے دربار کے موجودہ سجادہ نشین حضرت شاہ منصور اعجاز صاحب صابری قدوسی گنگوہی مدظلہ العالی خود کلیر شریف سے کلس شریف تشریف لائے اور آپ کے چہلم شریف کی محفل سے جو روح پرور خطاب

فرمایا سبحان اللہ۔ جتنی تعریف کی جائے وہ کم ہے اور پھر اسی تقریب میں موجودہ سجادہ نشین حضرت صاحبزادہ پیر شمیم صابر صابری مدظلہ کی دستار بندی بھی کلس میں اپنے دست مبارک سے فرمائی۔ اس کے بعد روانہ ہوتے وقت انہوں نے آپ کی شہرہ آفاق تصنیف ”سیرت سیدن رحمۃ اللہ علیہ۔ (شاہکار صابر)“ کی تقریباً اپنی نوک قلم سے تحریر فرمائی۔ جو کہ آپ کے ذوق کے لئے سپرد قلم اور پیش خدمت ہے۔

تقریباً از قلم

حضرت شاہ منصور اعجاز صابری قدوسی گنگوہی سجادہ نشین کلیر شریف انڈیا

حمد و نعت کے بعد واضح ہو کہ ہم حضرت خواجہ بندگی شاہ عبدالقدوس گنگوہی سلطان التارکین رحمۃ اللہ علیہ کی اولاد سے ہیں جو کہ بادشاہ دو جہاں مخدوم علاؤ الدین علی احمد صابر کلیری ختم اللہ الارواح سلطان الاولیاء رحمۃ اللہ علیہ کے چھٹے خلیفہ ہیں۔ اور یہ وہ ہستی ہیں کہ جنہیں آپ کا روضہ اقدس تعمیر کرنے کی اجازت اور سعادت ملی۔ حضور خواجہ گنگوہی سرکار رحمۃ اللہ علیہ کے وصال کے بعد درگاہ صابر رحمۃ اللہ علیہ کی سجادہ نشینی اور غلامی ہمیں عطا ہوئی جو آج تک مسلسل چلی آ رہی ہے۔ درگاہ صابر رحمۃ اللہ علیہ ایسی درگاہ ہے جس کی مثال نہیں ملتی۔ روحانیت کا منبع اہل دل کا مرکز اور مخلوق خدا کا دارال سکون ہے۔ اس قدر کشش ہے کہ ہر شہر و دیار سے لوگ چلے آ رہے ہیں۔ چونکہ سلسلہ عالیہ صابریہ کے بانی ہیں۔ اس لئے صاحبزادی حضرات تو اکثر حاضر ہوتے رہتے ہیں۔ درگاہ معلیٰ پر حاضر ہونے والوں پر حضور بہت مہربانی فرماتے ہیں۔ دامان مراد بھر دیتے ہیں اور ایسی نگاہ کرم ہوتی ہے کہ کسی کو گمان بھی نہیں ہوتا کہ آپ وصال فرما چکے ہیں ایسے لگتا ہے کہ حضور مسند پر جلوہ افروز ہیں۔ سرکار ہر سال کو اپنے ہاتھ سے خیرات عنایت فرما رہے ہیں۔ ہم حضور کی سخاوت و عطا اور ساتلین پر فیض و کرم کی بارش ہر روز دیکھتے ہیں۔ لیکن اس دن ہماری حیرت کا ٹھکانہ نہ رہا جب اپریل ۱۹۸۰ء میں پاکستان سے ایک قافلہ درگاہ صابر پر حاضر ہوا۔ ان کی حاضری پر سوز اور پردرد تھی۔ ان پر حضور کی نوازشات کا تو کیا ہی کہنا۔ امیر قافلہ حضرت پیر گلزار حسین شاہ صابری رحمۃ اللہ علیہ (سجادہ نشین صابری دربار کلس شریف سرگودھا پاکستان) تھے۔ آپ حسن اخلاق کا مجسمہ پیکر علم و ادب سزا پایا

سوز و گداز شیریں گفتار بلند کردار تھے۔

جب پیران کلیر آئے تو یوں لگا جیسے کوئی مدت کے بعد اپنے گھر آ رہا ہے۔ میرے والد گرامی جناب شاہ اعجاز الحسن صابری بھی آپ سے بہت متاثر ہوئے۔ حالانکہ وہ کسی سے بہت ہی کم متاثر ہوتے تھے۔ جناب سجادہ نشین صاحب نے آپ کی پُر خلوص مہمان نوازی کی اور ان کی خوب پذیرائی کی۔ شاہ صاحب اپنے مختصر قیام کے دوران ہم لوگوں سے درگاہ معلیٰ کے خدام اور دیگر احباب سے ایسے گھل مل گئے جیسے مدتوں سے یہیں رہ رہے ہوں۔ پھر جب صابر رحمۃ اللہ علیہ حضور سے اجازت لینے اور الوداعی سلام کے لئے درگاہ پاک میں داخل ہوئے تو ایک قیامت پھا ہو گئی۔ آنسوؤں کا سیلاب رواں تھا آہ و نغاں اور پُر سوز نالے سنائی دے رہے تھے۔ اور صابری نعرے فضا میں گونج رہے تھے۔ لگتا تھا کہ درود یوار اور گرد و پیش کی ہر چیز ”حق صابر، حق صابر“ کا ورد کر رہی ہے۔ پھر رخصت ہوئے تو ہر طرف اداسی چھا گئی جیسے رونقیں ان کے ساتھ ہی جا رہی ہوں۔ پھر کیا تھا شاہ صاحب ہر سال درگاہ مخدوم پر حاضری دیتے رہے اور مخدوم پاک رحمۃ اللہ علیہ انہیں نوازتے رہے۔ پھر صابری دربار کلس شریف پر ہمارا آنا جانا شروع ہو گیا۔ اور حضرت پیر سیدن شاہ رحمۃ اللہ علیہ صاحب صابری کے سالانہ عرس پر ہم باقاعدہ شمولیت کرنے لگے۔

جب میں پہلی مرتبہ کلس شریف گیا تو مجھے یوں محسوس ہوا کہ یہاں صابر حضور رحمۃ اللہ علیہ کا بے انتہا کرم ہے۔ شاہ صاحب کے غلاموں کی بوٹ خدمت ان کے دلوں میں صابر پیا کی محبت اور شاہ صاحب سے ان کی والہانہ عقیدت دیکھ کر یقین ہو گیا کہ صابر حضور رحمۃ اللہ علیہ یہاں بنفس نفیس جلوہ افروز ہیں اور شاہ صاحب نے اپنی شیریں گفتار اعلیٰ کردار اور محبت و پیار سے اسم صابر مریدین کے دلوں پر نقش کر دیا ہے۔ اور صابری سلسلہ کو اس علاقے میں دور دور تک پھیلا دیا ہے۔ شاہ صاحب کی پُر سوز تقریروں اور دلکش تحریروں سے سلسلہ عالیہ صابر یہ کو بہت فروغ ملا ہے۔ اب تو حال یہ ہے کہ ہم لوگ کلس دربار کے لئے اور کلس والے پیران کلیر کیلئے بے قرار رہتے ہیں۔ ”جیسا کہ کلس ہمارا اور کلیران کا گھر ہے“ کیوں نہ ہو یہ حضرت سیدن شاہ صاحب صابری رحمۃ اللہ علیہ کے ان برہنہ پا سفروں کا صدقہ ہے جو انہوں نے درگاہ صابر پر حاضریاں دیں اور حضور مخدوم پاک رحمۃ اللہ علیہ نے اپنی پاک امانت حضرت پیر سید مردان علی شاہ صاحب کے ذریعے ان کے سپرد کی اور پھر آپ نے اس

خطہ میں سلسلہ صابریہ کا تعارف کرایا۔ اور یہاں صابری فیض عام کیا۔ آپ نے ۱۹۷۳ء کو وصال فرمایا اور حضرت پیر گلزار حسین شاہ صابری رحمۃ اللہ علیہ کو اپنا سجادہ نشین منتخب فرمایا۔ واضح رہے کہ حضرت پیر گلزار حسین شاہ رحمۃ اللہ علیہ صاحب کی دستار بندی میرے دادا صاحب حضرت شاہ عبدالرحیم رحمۃ اللہ علیہ صاحب سجادہ نشین نے کلیئر شریف میں ۱۹۶۲ء میں اپنے ہاتھ سے کی جب آپ اپنے والد گرامی حضرت پیر سیدن شاہ صابری کے ہمراہ پہلی بار دربار کلیئر حاضر ہوئے تھے۔ حضرت پیر گلزار حسین شاہ صابری رحمۃ اللہ علیہ ایک بہت بڑے عالم و فاضل بلند پایہ شاعر صاحب سوز و گداز اور عشق مصطفیٰ صلی اللہ علیہ وآلہ وسلم سے لبریز شخصیت تھے۔ صاحب تقریر اور صاحب تحریر بھی تھے۔

آپ کی تحریر کردہ کتاب سیرت سیدن المعروف شاہکار صابر نگاہ سے گزری یہ کتاب رموزِ طریقت سے لبریز مسائلِ تصوف سے بھرپور اور دولتِ عشق سے مالا مال ہے۔ اپنے دامن میں رشد و ہدایت کے خزانے سمیٹے ہوئے ہے۔ مشکل سے مشکل مسائل میں طالبانِ طریقت اور مجاہدانِ اسلام کو مکمل رہنمائی فراہم کرتی ہے۔ دقیق سے دقیق اور عمیق سے عمیق مسائل کو ایک نکتے میں حل کرنا اور آسان پیرا یہ میں سمجھا دینا صرف شاہ صاحب ہی کا خاصہ ہے۔ انشاء اللہ یہ کتاب اہل اسلام اور اہل طریقت کے لئے روشنی کا ایک عظیم مینار ہوگی۔ پڑھنے سننے والوں کے دلوں کو صیقل کرے گی۔ اس لئے کہ کلامِ ولی بزبانِ ولی اور از قلمِ ولی دل و دماغ پر اثر کئے بغیر نہیں رہ سکتی۔

دل سے جو بات نکلتی ہے اثر رکھتی ہے

کتاب ہذا میں تصوف، خوارقِ عادات، تعویذ گندے اور جنات کی جو تشریح شاہ صاحب کی ہے وہ بس انہیں کا حصہ ہے۔ اس میں جھوٹے اور فریبی لوگوں کی قلعی کھول کر رکھ دی ہے اور ان کے مکرو فریب کا دروازہ بند کر دیا۔ حقیقت یہ ہے کہ شاہ صاحب نے یہ کتاب لکھ کر سلسلہ عالیہ صابریہ کی عظیم خدمت کی ہے۔ شاہ صاحب ۹۱-۱۱-۲۸ کو اپنے محبوب حقیقی سے جا ملے۔ شاہ صاحب کے انتقال پر ملال سے اہل طریقت اور صف اولیاء میں ایک نہ پڑھنے والا خلا اور ناقابلِ تلافی نقصان ہوا ہے کیونکہ ایسی عظیم ہستیاں صدیوں بعد پیدا ہوتی ہے۔

خدا رحمت کند ایں عاشقانِ پاک طینت را

جب یہ خبر تار کے ذریعے ہمیں کلیئر میں پہنچی تو گویا ایک بجلی سی گری درگاہِ پاک پر اور ہمارے گھر میں

جس نے بھی سنا اُسے دلی صدمہ ہوا اور درگاہ کے خدام نے باقاعدہ سوگ منایا۔

میرا خیال تھا کہ چہلم سے صرف ایک دن پہلے 1-1-1992 کو کلس شریف پہنچ جاؤں گا لیکن حضور مخدوم پاک رحمۃ اللہ علیہ کی طرف سے اشارہ ہوا کہ ”فورا جاؤ“ شمیم صابر کی دستار بندی کرنی ہے اور دو چادریں چڑھانی ہیں اور پھر وہاں کافی عرصہ رہنا ہے۔ میں یہ حکم سن کر فوراً اٹھا اور تیاری شروع کر دی حضور کے کرم سے تمام رکاوٹیں دور ہو گئیں اور میں کلس شریف پہنچ گیا۔ 2-1-1992 کو ایک عرس کا سماں تھا۔ بلکہ حاضرین کی تعداد عرس سے بھی زیادہ تھی۔ عصر سے مغرب شاہ صاحب کی رسم چہلم اور ختم خواجگان کا اہتمام کیا گیا۔ بعد از نماز عشاء 10 بجے رات بحیثیت سجادہ نشین درگاہ کلیئر شریف مجھ سے دستار بندی کرنے کی استدعا کی گئی۔ چنانچہ میں نے صابر پیاء کی عطا کردہ دستار جو گل ارمنی رنگ کی تھی۔ صاحبزادہ پیر شمیم صابر کے سر پر باندھ دی۔ اور فضا نعروں سے گونج اٹھی۔ پھر غلامان دربار کلس شریف نے اپنی اپنی طرف سے دستاریں پیش کیں۔ مریدین کی شاہ صاحب سے والہانہ عقیدت اور آپ کے سجادہ نشین سے اس قدر محبت و پیار دیکھ کر یقین ہو گیا کہ مخدوم پاک رحمۃ اللہ علیہ اپنے اس سجادہ نشین سے اپنے مسلک کا کوئی عظیم کام لیں گے۔ اسی لئے تو اپنے دستار بھیجی ہے۔ میں خود حیران ہوں کہ حضور مخدوم پاک رحمۃ اللہ علیہ کا صاحبزادہ پیر شمیم صابر پراتنا کرم ہے کہ درگاہ کلیئر شریف کے سجادہ نشین حضرات صابری سلسلہ کے کسی خلیفہ کی دستار بندی کراتے ہیں تو وہ خود درگاہ صابر رحمۃ اللہ علیہ پر حاضر ہوتا ہے اور جس دن سجادہ نشین صاحب چاہیں اس کی دستار بندی کر دیتے ہیں۔ وہ درگاہ صابر کے علاوہ کسی دربار پر جا کر کسی کی دستار بندی نہیں کرتے۔

ہماری تاریخ میں یہ پہلا واقعہ ہے کہ بحکم صابر پاک مجھے شمیم صابر صاحب کی دستار بندی کرنے کے لئے کلس جانا پڑا اور یہ حضور کے کرم کی ایک انوکھی مثال ہے۔ ایک انوکھا طریقہ ہے۔

پھر چند احباب نے تقریروں اور نعتوں میں نذرانہ پیش کیا بڑا ہی پُر سکون سماں اور پُر سوز منظر تھا۔ بعد ازاں محفل سماع کا آغاز ہوا اور رات گئے تک جاری رہا۔ سامعین پر رقت طاری رہی اور اذان فجر تک نفاذِ کرم سے معطر رہی۔

۱۹۹۲-۲-۲۳ کو لاہور آیا سجادہ نشین پیر شمیم صابر صاحب صابری بھی لاہور تک آئے۔ رات اہل لاہور کی پُر درد محفل میں گزاری اور ۹۲-۲-۲۵ کو واپس کلیر شریف روانہ ہوا اور ساری کارروائی درگاہ مخدوم صابر رحمۃ اللہ علیہ میں پیش کر کے صابری مہر ثبت کرادی۔

آخر میں میری دعا ہے کہ کلس دربار سے ابد تک سلسلہ رشد و ہدایت جاری رہے۔ فیض و برکات کی دولت بٹی رہے اور تشنگان وحدت کی پیاس بجھتی رہے۔ حق کی سر بلندی اور امت مسلمہ کی شیرازہ بندی ہوتی رہی۔ سلسلہ عالیہ صابریہ کو فروغ حاصل رہے اور یہ قافلہ اپنی منزل کی طرف گامزن رہے۔

منع سر نبوت ہم ولایت حیدری آفتاب چشتیاں مخدوم صابر کلیری

احقر

شاہ منصور اعجاز صابری

شجادہ نشین درگاہ صابر پاک

پیران کلیر شریف سہارن پورا انڈیا

آپ کی زندگی کے ایام علالت ☆: ۳۰ جون ۱۹۹۱ء کو آپ مگھو پنڈی تحصیل پھالیہ ضلع گجرات میں حضرت پیر سید مردان علی شاہ چشتی صابری علیہ الرحمۃ کے سالانہ عرس پاک میں شرکت کے دوران اجتماع عام سے خطاب فرما رہے تھے کہ آپ کی طبیعت اچانک علیل ہو گئی۔ وہاں سے آپ کو علاج کی غرض سے سرگودھا اور پھر اس کے چند روز بعد لاہور لے جایا گیا اور کارڈیا لوجی انسٹیٹیوٹ میں داخل کر دیا گیا۔ وہاں تقریباً تین ماہ زیر علاج رہے کچھ افاقہ ہونے پر واپس کلس شریف آگئے اور سالانہ عرس پاک آپ ہی کی زیر صدارت منایا گیا۔

آپ کو اپنے مریدین سے حقیقی اور سچی محبت تھی ان کی پریشانی اور تکلیف پر تڑپ جاتے۔ عرس شریف کی آخری محفل کے اختتام پر جب آپ کے وفادار ساتھی غلام اور مریدوارادت مند ملاقات کر کے روانہ ہو رہے تھے۔ تو آپ نے اپنی قلبی کیفیت کا اظہار اس شعر سے فرمایا۔

گلے مل مل کر سارے دوست مجھ سے بچھڑے جاتے ہیں

میری آنکھوں میں یارب روشنی کم ہوتی جاتی ہے

چنانچہ عرس کے بعد آپ کی طبیعت زیادہ علیل ہو گئی۔ آپ کی وجہ سے آپ کو لاہور میں کارڈیالوجی ہسپتال داخل کر دیا گیا۔ ۲۶ نومبر کو آپ نے اپنے برادرِ خورد جناب صاحبزادہ آفتاب احمد صابری اور فرزند جناب شمیم صابر صابری اور حکیم غلام حسین صابری صاحب صابری محلہ ملکوال کو خصوصاً اپنے پاس بلا کر اپنے متعلقین اور مریدین کے نام پیغام دیا کہ سب کو میری طرف سے صداہادعاؤں کے ساتھ سلام قبول ہو۔ نیز میرے بعد شمیم صابر میرا جانشین ہوگا اور جناب آفتاب احمد صابری صاحب ان کے معاون ہونگے۔ اپنے مالک حقیقی کو ہمیشہ یاد رکھنا ہمیشہ اس کی رضا کو سامنے رکھ کر نیک اعمال میں کوشاں رہیں اور اللہ تبارک و تعالیٰ اور جناب رسالت مآب صلی اللہ علیہ والہ وسلم کے منع کردہ اور ناپسندیدہ اعمال بد سے بچنے کی کوشش کرنا از حد ضروری ہے۔

وصال باکمال ☆: آپ کا وصال باکمال مورخہ ۲۸ نومبر ۱۹۹۱ء بوقت شام ہوا۔ غسل مبارک کے وقت آپ کا جسدِ انور عجیب و غریب نرمی اور ملائمت کا انداز پیش کر رہا تھا۔ چہرہ پر انوار و تجلیات کی ایک بارش عیاں تھی۔ نماز جنازہ حضرت پیر حاجی عاشق حسین صاحب سجادہ نشین ثانی بہگام شریف نزد چک رانب تحصیل ملکوال ضلع منڈی بہاؤالدین نے پڑھائی۔ ہزاروں افراد نے نماز جنازہ ادا کی۔

مزار پر انوار موضع کلس شریف نزد ملکوال ضلع سرگودھا میں مرجع خاص و عام ہے۔ آپ کے بعد آپ کے سجادہ نشین پیر شمیم صابر صابری جو کہ ایک پڑھے لکھے اور منجھے ہوئے قابل ترین باصلاحیت شیخ طریقت ہیں۔ فقیر کو بارہا آپ سے شرف نیاز حاصل ہے فقیر راقم الحروف کی دعوت پر فقیر کے ایارے میں بڑی گیارہویں شریف و سالانہ عرس فیض عالم منعقدہ 4 جولائی کے پروگرام کی صدارت کے لئے دو مرتبہ تشریف لائے تھے۔ فقیر کو دربار گوہر بار کلس شریف میں حاضری کا بارہا موقع نصیب ہوا ہے۔

رہے آستیاں سلامت رہے برقرار شاہی

ردیف ل

حضرت شاہ لطف اللہ چشتی صابری رحمۃ اللہ علیہ

تعارف ☆: عارف ربانی، فیوض یزدانی، قبلہ طالبان علم طریقت و شریعت، حضرت شاہ لطف اللہ چشتی صابری رحمۃ اللہ علیہ اولیائے کبار میں سے ہیں۔ آپ قطب دوران حضرت سید محمد سعید المعروف سید میراں شاہ بھیکھ چشتی صابری علیہ الرحمۃ کے زیر سایہ ہی پرورش پاتے رہے انہی سے ظاہری و باطنی علوم کی تکمیل کی اور بعد ازاں حضرت میراں جی شاہ بھیکھ کے دست حق پرست پر بیعت سے مشرف ہو کر خرقہ خلافت پا کر صاحب ارشاد اور سرفراز و ممتاز ہوئے۔

آپ نے اپنے مرشد حضرت شاہ بھیکھ کی سوانح حیات و کرامات پر ایک کتاب ”ثمرۃ الفوائد“ بھی لکھی ہے جو کہ مقبول زمانہ ہے۔

نوٹ ☆: کتاب ثمرۃ الفوائد کا ایک نسخہ فقیر راقم الحروف کی لائبریری میں موجود ہے۔

وصال باکمال ☆: آپ کا وصال باکمال بروز ہفتہ بیس ذی قعدہ ۱۱۸۶ھ کو ہوا۔ مزار فیض آثار جالندھر مشرقی پنجاب انڈیا میں مرجع خاص و عام ہے۔ مفتی غلام سرور لاہوری نے قطعہ تاریخ اس طرح لکھی ہے۔

شد	چوں	لطف	اللہ	بالطاف	آہ
بعد	فوت	خود	بقرب	حق	قبول
کن	رقم	اہل	نظر	تاریخ	او
باردیگر	کن	بیان	فیض	رسول	

۱۱۸۶ھ

ردیف م

منقبت در شان حضرت شیخ محمد بن عارف حق رحمۃ اللہ علیہ

تمہاری منقبت کرنے لگی جس دم زبان میری
 بلائیں لینے کی خاطر بڑھے گروہِ بیاں میری
 تیری چشمِ کرم وجہ سرورِ زندگانی ہے
 تیری چشمِ کرم روزِ ازل سے پاسبانِ میری
 تیرے حسنِ نظر سے دل منور ہو گیا میرا۔
 تیرے حسنِ تکلم سے ہے رنگیں داستاں میری
 تیرے ذکرِ مبارک میں حلاوت ہے حلاوت ہے
 مزے لیتی ہے تیرے ذکر سے کیا کیا زباں میری
 تعلق توڑ کے دنیا سے تیرے در تک آئی ہے
 نظر گستاخ تھی دیکھو لڑکی جا کر کہاں میری
 تیرے در پر جبیں اپنی سرورِ بے نوا رکھ دے
 پذیرائی ”تمنا“ کو عطا کر جان جاں میری
 کلام سرورِ انبالوی

حضرت شیخ محمد بن عارف حق صابری رحمۃ اللہ علیہ

تعارف ☆: عارف یگانہ پیشوائے مقتدایاں، رہبرِ کمالاں، حضرت شیخ محمد عارف ردولوی رحمۃ اللہ علیہ تجرید میں یکتا اور فقر و فاقہ اور فنا میں بے مثال تھے۔ استغراق آپ کو اس قدر تھا کہ ہر وقت دنیا و مافیہا سے بے خبر رہتے تھے۔ جب آپ کو آخری عمر میں مرضِ موت لاحق ہوا۔ تو اپنے بڑے

صاحبزادے شیخ الاولیاء علیہ الرحمۃ کو یاد فرمایا اور وہ ان ایام میں حضرت قطب العالم عبدالقدوس گنگوہی علیہ الرحمۃ کے پاس شاہ آباد میں تعلیم پا رہے تھے۔ حاضرین نے عرض کی حضرت صاحبزادہ شیخ الاولیاء تو شیخ عبدالقدوس علیہ الرحمۃ کے پاس شاہ آباد رہتے ہیں۔ وہاں تعلیم حاصل کر رہے ہیں۔ آپ یہ بات سن کر خاموش ہوئے شیخ العالم کی روح مقدس مطہر نے حضرت قطب العالم سے فرمایا کہ شیخ الاولیاء کو جلدی ردولی لے جاؤ۔

آمد ردولی ☆: کیونکہ حضرت شیخ الاولیاء عرف شیخ بدہ علیہ الرحمۃ حضرت قطب العالم عبدالقدوس گنگوہی علیہ الرحمۃ کے مرید تھے۔ وہ حضرت عبدالقدوس گنگوہی علیہ الرحمۃ کے پاس رہتے تھے۔ جب آپ کے مرض الموت کے عالم میں اپنے فرزند ارجمند شیخ الاولیاء کا خیال آیا تو مریدین نے عرض کی حضور وہ تو حضرت عبدالقدوس گنگوہی علیہ الرحمۃ کے پاس ہیں تو آپ نے باطنی طور پر حضرت عبدالقدوس علیہ الرحمۃ کو اپنی کیفیت کا اظہار کیا کیونکہ حضرت عبدالقدوس گنگوہی علیہ الرحمۃ آپ کے خلیفہ اور مرید تھے اور باکمال درویش تھے۔ ظاہری و باطنی حالات سے ہر وقت باخبر رہتے تھے۔ حضرت عبدالقدوس گنگوہی علیہ الرحمۃ کو جب آپ کی کیفیت کا علم باطنی طور پر ہوا تو قطب عالم عبدالقدوس گنگوہی علیہ الرحمۃ آپ کے صاحبزادے حضرت شیخ الاولیاء علیہ الرحمۃ کو خود لے کر ردولی شریف پہنچے۔ تو دیکھا کہ حضرت شیخ العالم شیخ محمد عارف علیہ الرحمۃ حالت استغراق میں بخود ہیں۔ جب ہوش میں آئے تو یہ فرماتے سبحان اللہ میں سمجھا۔ حضرت قطب عالم عبدالقدوس گنگوہی علیہ الرحمۃ نے عرض کی۔ حضرت کیا سمجھے تو حضرت شیخ محمد نے فرمایا تو حید کا مطلب سمجھا ہوں۔ جب مفارقت روح کا وقت زیادہ قریب ہوا اور استغراق نے غلبہ زیادہ کیا تو حضرت عبدالقدوس گنگوہی علیہ الرحمۃ نے عرض کی یہ وقت مردان حق کے لئے ہوشیار رہنے کا ہے۔ یہ سن کر حضرت شیخ محمد علیہ الرحمۃ نے فرمایا کہ اب ماسوائے ذات مطلق کے میرے سینے میں کوئی اور چیز نہیں بے فکر رہو۔

اس کے بعد آپ نے حضرت عبدالقدوس گنگوہی علیہ الرحمۃ کو خرقہ خلافت عطا کیا اور پیران چشت کی امانت اور اسم اعظم حضرت قطب عالم عبدالقدوس گنگوہی علیہ الرحمۃ کے سپرد کیا اور اپنے بیٹے شیخ الاولیاء عرف بدہ کو حضرت قطب عالم کے سپرد کیا اور خوش و خرم عالم بقا کو سدھارے حضرت قطب العالم علیہ

الرحمة نے حضرت شیخ الاولیاء عرف شیخ بدہ علیہ الرحمۃ فرزند ارجمند حضرت شیخ عارف رحمۃ اللہ علیہ کو تعلیم ظاہری اور تعلیم باطنی سے سرفراز فرما کر اپنی نیابت میں بٹھایا اور ان کو اپنا سجادہ بھی مقرر فرمایا۔

وصال باکمال ☆: آپ نے اس دنیائے فانی کو ۲۱ رمضان المبارک ۸۸۴ھ کو خیر باد کہا۔ مزار پر انوار دہلی شریف میں مرجع خاص و عام ہے۔

حضرت شیخ محبت اللہ شاہ چشتی صابری رحمۃ اللہ علیہ

تعارف ☆: امام العارفین، سلطان العاشقین، برہان الواصلین، دلیل الکاملین حضرت شاہ محبت اللہ الہ آبادی صدر پوری چشتی صابری گنگوہی رحمۃ اللہ علیہ اپنے زمانے کے جید عالم دین اور بلند پایہ عارف کامل ہیں۔ عبادت و ریاضت میں آپ یکتائے زمانہ ہیں۔ زہد و تقویٰ میں بے مثال فقر و فاقہ اور ترک و تجرید میں کمال درجہ کی خاصیت رکھتے تھے۔

تلاش حق ☆: جب آپ علم ظاہریہ، فلسفہ منطق وغیرہ اور تفسیر و حدیث، فقہ وغیرہ سے فارغ ہوئے تو دل میں طلب حق پیدا ہوئی۔ چنانچہ آپ اس سلسلہ میں بہت سے بزرگان دین کی خدمت میں حاضر ہوئے مگر گوہر مقصود ہاتھ نہ آیا۔ بالآخر آپ دہلی تشریف لے گئے وہاں حضرت خواجہ قطب الدین بختیار کاکی رحمۃ اللہ علیہ سے مزار پر انوار پر حاضر ہو کر استخارہ کیا تو قطب الاقطاب حضرت خواجہ قطب الدین بختیار کاکی رضی اللہ تعالیٰ عنہ نے خواب میں فرمایا کہ حضرت مخدوم سید علاؤ الدین شاہ کلیری کے سلسلہ میں خوب رونق ہے۔ اور ان کے سلسلہ میں حضرت شیخ ابوسعید گنگوہی چشتی صابری علیہ الرحمۃ کی ولایت کا بہت شہرہ اور چرچا ہے لہذا آپ گنگوہ تشریف لے جائیں۔

بیعت و خلافت ☆: دہلی میں خواجہ قطب صاحب سے اشارہ پا کر آپ وہاں سے روانہ ہو کر گنگوہ شریف ضلع انبالہ میں حضرت شیخ شاہ ابوسعید گنگوہی علیہ الرحمۃ کی خدمت بابرکت میں حاضر ہو کر ان کے دست حق پرست پر بیعت سے مشرف ہوئے۔ آپ کو بیعت فرمانے کے بعد حضرت شاہ

ابوسعید گنگوہی علیہ الرحمۃ نے اپنے مرید خاص مجاہد سے فرمایا کہ دوگانہ ادا کر کے یہ تو معلوم کرو کہ شیخ محبت اللہ کی استعداد کس نبی کی ولایت کے ساتھ ہے۔ تاکہ اس کے موافق تعلیم دی جاسکے۔

اُس خادم نے دوگانہ ادا کر کے آپ کی خدمت میں عرض کیا کہ شیخ محبت اللہ کی مناسبت ولایت موسوی سے ہے۔ اس کے بعد حضرت شاہ ابوسعید گنگوہی چشتی صابری رحمۃ اللہ علیہ نے نفی و اثبات اور اسم ذات کی تعلیم دے کر چلہ میں بٹھا دیا اور تصور شیخ کی تاکید فرمائی۔

مرشد کے فرمان سے آپ چلہ میں یکسوئی کے ساتھ بیٹھ گئے اور اس خلوت میں آپ کو اس قدر تصفیہ حاصل ہوا کہ علوم باطنی آپ پر اچھی طرح واضح ہونے لگے۔ اور تجلیات ملکوتیہ و جبروتیہ سے بہرہ ہوئے۔ لیکن تجلی ذات بے کیف اس خلوت میں میسر نہ آئی۔ حالانکہ آپ اس تجلی کے لئے بے حد خواہاں تھے۔ جب چلہ سے نکل کر آپ نے تمام واقعات اپنے شیخ کی خدمت میں بیان کئے تو انہوں نے آپ کو خرقہ خلافت دینے کا ارادہ کیا۔ لیکن آپ کے دل میں خیال آیا کہ ابھی تک مجھے شہود ذات بے کیف حاصل نہیں ہوا۔ میرے شیخ مجھے کس طرح خلافت کے لائق سمجھ رہے ہیں۔ کیونکہ وہ سالکین جو عالم ملکوت اور عالم جبروت کی تجلیات میں ہیں خلافت کے قابل نہیں ہوتے اور وہ چیز جو سالک کو خلافت کے قابل بناتی ہے۔ اب تک مجھے حاصل نہیں ہوئی۔ میں اسی کا طالب ہوں جسے شہود لا کیف کہتے ہیں۔ آپ کے پیر و مرشد حضرت شاہ ابوسعید گنگوہی چشتی صابری رحمۃ اللہ علیہ آپ کے دل میں آنے والے سو سے سے باطنی طور پر مطلع ہو گئے۔ اور آپ کے لئے دعا کی اور آپ پر خصوصی توجہ ڈالی۔ اللہ کریم نے اُن کی دعا کو شرف قبولیت بخشا اور تجلی ذاتی اُن پر منکشف ہو گئی۔ اور مقصود اصلی حاصل ہو گیا۔ مگر ادھر سے مرشد کامل کی توجہ برابر جاری تھی کہ جس کو آپ زیادہ برداشت نہ کر سکے اور مرشد کی بارگاہ میں عرض کیا حضور اتنا ہی کافی ہے۔ اب مزید ہمت نہ ہے۔ آپ کے مرشد نے آپ کے لئے رب کریم کی بارگاہ میں دعا کی کہ آپ مغلوب الحال نہ ہوں بلکہ تمکین کی حالت میں رہیں۔ اس کے بعد آپ اپنے مرشد گرامی سے خرقہ خلافت حاصل کر کے واپس اپنے وطن صدر پور تشریف لے آئے۔

صدر پور سے الہ آباد میں ورود مسعود ☆ گنگوہ شریف سے خرقہ خلافت حاصل کرنے کے بعد آپ اپنے آبائی علاقہ صدر پور تشریف لے آئے اور وہاں کچھ عرصہ قیام کے

بعد آپ نے وہاں رہنا پسند نہیں کیا۔ اگرچہ یہ علاقہ آپ کا آبائی علاقہ تھا مگر فقر اور درویشی کے لئے مناسب نہ تھا۔ اس لئے آپ نے توکل و تجرید پر عمل کرتے ہوئے اس کو خیر باد کہا اور وہاں سے ہجرت کر کے الہ آباد کے لئے روانہ ہو گئے۔

شیخ احمد عبدالحق ردولوی کے مزار پر حاضری ☆: جب آپ صدر پور سے

ردولی شریف پہنچے تو سلسلہ عالیہ چشتیہ صابریہ کی معروف علمی و روحانی شخصیت حضرت شیخ عبدالرحمن چشتی صابری علیہ الرحمۃ منصف کتاب ”مرآة الاسرار“ بھی ردولی شریف میں موجود تھے۔ جن سے آپ کی پرانی دوستی اور تعلق تھا۔ یہ دونوں بزرگ ردولی شریف میں اکٹھے رہے اور بڑی گرم اور مصفا صحبتیں ہونے لگیں۔ دونوں ایک دوسرے محظوظ ہوتے رہے۔

کچھ عرصہ کے بعد حضرت شیخ احمد عبدالحق ردولوی چشتی صابری علیہ الرحمۃ کی طرف سے باطنی اشارہ پا کر دونوں اکٹھے روانہ ہوئے اور آپ کچھ دن حضرت شیخ عبدالرحمن چشتی صابری علیہ الرحمۃ کے مکان پر بھی قیام پذیر رہے وہاں ان میں دنوں حضرت پیر سید عبدالکلیم ساکن شہر ستھ کے ساتھ آپ کے گہرے مراسم تھے۔ ان کی خدمت میں رہ کر ظاہری و باطنی فیوض و برکات حاصل کئے۔ اور وہاں سے سیدھے الہ آباد کی جانب روانگی اختیار کی اور الہ آباد پہنچ کر اس جگہ کو اپنا مستقل مسکن قرار دے کر وہاں ایک خانقاہ قائم کی اور سلسلہ رشد و ہدایت کا آغاز کیا۔ جہاں پر عوام کا جسم غفیر ہر وقت آپ کے گرد جمع رہنے لگا۔ ہزاروں افراد آپ کی صحبت سے مستفید و مستفیض ہوئے۔ آپ کی ذات والا صفات علوم ظاہری و باطنی کا مرجع تھی اس لئے آپ کی زبان ترجمان سے حقائق و معارف سن کر کئی گراہوں کو راہ ہدایت ملی اور کئی طالبان حق اپنی منزلوں کو پہنچے۔ اکثر علماء جو مشرب توحید کے منکر تھے آپ کی فیض صحبت سے آپ کے گرویدہ ہو گئے اور یہی مسلک اختیار کیا۔ آپ نے الہ آباد میں تقریباً بیس برس تک مسند ارشاد پر بیٹھ کر خلق خدا کو ظاہری و باطنی علوم اور دینی و دنیاوی دولت سے مالا مال کیا۔

آپ کے مسلک و مشرب اور ظاہری و باطنی علوم کا اندازہ آپ کی کتابوں سے جن میں ایک جگہ آپ نے سوال و جواب کی شکل میں چند معارف بیان کئے ہیں سے اندازہ لگایا جاسکتا ہے آپ نے اس سلسلہ میں فرمایا:

سوال نمبر ۱☆: وہ کون سا علم ہے جس کو حجاب اکبر کہا ہے؟

جواب ☆: جس حالت میں واقعی علم و عالم و معلوم ایک ہیں۔ پس جو علم کے مخالف تحقیق اس معنی کے ہو وہ حجاب اکبر ہے بلکہ سبب تفرقہ ابد و مانع وصول بہ مقصد۔

سوال نمبر ۲☆: طالب فانی ہوتا ہے یا مطلوب؟

جواب ☆: مرتبہ فنا میں طالب و مطلوب ہر دو فانی ہو جاتے ہیں۔ ایک دوسرے میں مرتبہ بقا میں ہر دو صفات یک دیگر باقی رہتے ہیں چنانچہ ایک عارف نے فرمایا ہے کہ:

”ما برنگ یار گشتم یار رنگ ما گرفت“

سوال نمبر ۳☆: عشق اور درد میں کیا فرق ہے؟

جواب ☆: عشق عبادت میل عاشق سے ہے طرف مشاہدہ محبوب کے۔ درد عبارت سوز و فراق سے ہے۔ در عین طلب تا وصال پس موجب ترقی درد ہے اگر کسی کو درد نہ ہو اس کو ترقی نہیں ہوتی۔

سوال نمبر ۴☆: نماز بے خطر کب حاصل ہوتی ہے؟

جواب ☆: یہ نماز اس وقت حاصل ہوتی ہے کہ شغل بان مصلیٰ پر اس قدر غالب ہو جائے کہ نفس غیر کا اس کے دل سے محو کر دے اور سوائے عشق کے کوئی دوسری چیز اس کو منظور نہ ہو۔

سوال نمبر ۵☆: ترقی کو نہایت ہے یا نہیں؟

جواب ☆: ترقی محمدی المشرّب کے نہایت نہیں ہے اور دوسروں کو ترقی کی نہایت ہے۔

سوال نمبر ۶☆: موت کے بعد ترقی ہے یا نہیں؟

جواب ☆: موت کے بعد ترقی نہیں ہے لیکن شیخ محی الدین ابن عربی فرماتے ہیں کہ موت کے بعد بھی ترقی ہوتی رہتی ہے۔ لیکن معرفت خدا میں ترقی نہیں ہوتی۔

وصال با کمال ☆: آپ کا وصال با کمال مورخہ ۹ رجب المرجب شریف ۱۰۵۷ھ

برطابق ۱۶۳۷ء کو ہوا۔ مزار پر انوار الہ آباد انڈیا میں مرجع خاص و عام ہے جہاں اہل عقیدت آج بھی حاضری دے کر منہ مانگی مرادیں پاتے ہیں۔

حضرت شیخ محمد جی چشتی صابری رحمۃ اللہ علیہ

تعارف ☆: شہباز طریقت، مرد میدان حقیقت، عارف باللہ، فنا فی اللہ و فنا فی الرسول ﷺ، قطب دائرہ کائنات حضرت شیخ محمد جی چشتی صابری رحمۃ اللہ علیہ بن حضرت بندگی شیخ محمد صادق چشتی صابری بن شیخ فتح اللہ گنگوہی الحنفی علیہ الرحمۃ جو کہ حضرت شیخ شاہ ابوسعید گنگوہی چشتی صابری کے مرید و خلیفہ ہیں۔ آپ صاحب کشف و کرامت اور علو درجات کے حامل بزرگ ہیں۔ آپ علوم باطنیہ میں اس قدر دسترس رکھتے تھے آنے والے کو چند مجالس میں خدا رسیدہ بنا کر روانہ کر دیتے تھے۔ آپ کے زیر تربیت رہنے والے حضرات کا شمار اکابر اولیاء میں ہوتا ہے آپ حضرت شیخ محمد جی بندگی چشتی صابری نے تمام عمر عشق و محبت، فقر و فنا اور شغل باطن میں گزاری۔ آپ کے والد گرامی حضرت شیخ بندگی محمد صادق گنگوہی علیہ الرحمۃ نے آپ کی تربیت بذات خود کی۔ اور اذکار و اشغال تعلیم فرما کر بہت جلد درجہ تکمیل تک پہنچا دیا۔ اور سجادہ نشینی کلیر شریف جو آپ کے ہاں قطب عالم حضرت عبدالقدوس گنگوہی چشتی صابری علیہ الرحمۃ کے زمانے سے چلی آ رہی ہے۔ وہ آپ کو عطا فرمادی۔ کلیر شریف میں ابھی تک سجادہ نشینی آپ ہی کی اولاد میں چلی آ رہی ہے۔ آپ اپنے والد گرامی حضرت شیخ محمد صادق گنگوہی کے مرید و خلیفہ ہیں۔ جب آپ نے چاہا کہ جمال محبوب حقیقی کا بے پردہ پہنچا دے کہیں تو آپ کا مرغ روح ہستی مجازی کا پردہ چاک کر کے آشیانہ لامکاں کی طرف پرواز کر گیا اور دوست سے یک رنگ ہو گیا۔

وصال با کمال ☆: آپ کا وصال با کمال ۱۰۹۹ھ بمطابق ۸-۱۶۸۷ء کو ہوا۔ مزار پُرانوار گنگوہ شریف ضلع اقبالہ میں مرجع خاص و عام ہے جہاں آج بھی ہزاروں لوگ عرس کے موقع پر اور روزانہ لاتعداد افراد حاضری دے کر اپنے قلوب و اذہان کو نور ایمان سے منور کرتے ہیں۔

حضرت شیخ سید محمدی المعروف شاہ فیاض چشتی صابری رحمۃ اللہ علیہ

تعارف ☆: مرد حقیقت آگاہ، پیشوائے طریقت، رہنمائے ارباب حقیقت حضرت شیخ سید محمدی المعروف شاہ فیاض اکبر آبادی چشتی صابری رحمۃ اللہ علیہ کی ولادت چودہ شوال ۱۰۲۱ھ کو ہوئی۔ ابتدائی

تعلیم اپنے گھر میں مکمل کرنے کے بعد معروف اساتذہ کی خدمت میں رہ کر اکتساب فیض کر کے ظاہری تعلیم مکمل کرنے کے بعد آپ کو طلب حق کی جستجو ہوئی تو پھرتے پھرتے الہ آباد میں حضرت عارف باللہ شاہ محبت اللہ الہ آبادی چشتی صابری علیہ الرحمۃ کی خدمت میں حاضر ہو کر ان کے دست حق پرست پر بیعت سے مشرف ہوئے۔ اور مرشد کامل کی خانقاہ میں چودہ برس مکمل قیام کر کے ریاضت و مجاہدہ میں مشغول رہ کر منازل سلوک کی تکمیل کی۔ بعد ازاں مرشد کامل نے آپ کو خرقہ خلافت سے سرفراز فرما کر ممتاز و مقبول فرما کر صاحب ارشاد فرما کر اکبر آباد کی ولایت عطا فرمائی اور رخصت کر دیا۔ مرشد کامل کے پاس سے روانہ ہو کر آپ اکبر آباد پہنچے اور خلق اللہ کی رشد و ہدایت میں مصروف ہو گئے۔

حاسدین کی معاندانہ کارروائیاں ☆: اکبر آباد میں جب آپ نے سلسلہ رشد و ہدایت شروع کیا تو خلق اللہ کا ایک اژدھام خانقاہ میں جمع رہنے لگا۔ سینکڑوں لوگ روزانہ لنگر کھاتے۔ ہزاروں افراد آپ کی دعا سے صحت یاب ہوئے۔ ہزاروں افراد آپ کی روحانیت سے مستفید ہوئے۔ لا تعداد گمراہوں کو راہ ہدایت نصیب ہوئی۔ آپ کا یہ عروج حاسدین کو ایک آنکھ نہ بھایا انہوں نے آپ کے خلاف معاندانہ کارروائیاں شروع کر دیں۔ جب وہ ذاتی طور پر تمام کوششوں میں ناکام ہو گئے تو انہوں نے بادشاہ وقت اور انگلیز عالمگیر کو خطوط لکھنے شروع کر دیئے۔ بادشاہ اور انگلیز عالمگیر نے جب یہ شور و غوغا بڑھتا ہوا دیکھا تو آپ کو پیغام بھجوایا کہ آپ ان کی ان کارروائیوں سے بچنے کیلئے فی الحال حج بیت اللہ شریف اور زیارت روضہ رسول کریم ﷺ پر حاضری کے لئے حرمین شریفین تشریف لے جائیں۔ آپ کو بادشاہ کا یہ مشورہ بہت پسند آیا اور حج کیلئے تشریف لے گئے۔ جب بعد فراغت واپس اپنے وطن اکبر آباد پہنچے تو کچھ ہی عرصے کے بعد پھر وہی شور و غوغا اور طوفان بدتمیزی کھڑا ہو گیا۔ اور بادشاہ کے پاس درخواستوں اور شکایتوں کا سلسلہ روز بروز بڑھتا گیا۔ بالآخر بادشاہ نے آپ کو گرفتار کر وا کر قلعہ اورنگ آباد میں قید کر دیا۔

وصال باکمال ☆: آپ کا وصال باکمال قلعہ اورنگزیب آباد میں ۳ رجب المرجب شریف ۱۱۰۷ھ بمطابق ۱۶۹۶ء کو ۷۴ سال کی عمر میں ہوا۔ آپ کی وصیت کے مطابق پوچ کا تابوت قلعہ اورنگزیب سے اکبر آباد آگرہ میں آپ کی خانقاہ میں لا کر دفن کیا گیا۔ مزار سید احمدیہ کہا جاتا ہے۔ گمبھ میں مرجع خاص و عام ہے۔ جہاں آج بھی اہل عقیدت حاضری دے کر اپنے قلوب و اذہان کو منور کرنے ہیں۔

حضرت شیخ شاہ محمد چشتی صابری دہلوی رحمۃ اللہ علیہ

تعارف ☆: ہادی سالکان سراط مستقیم، مقتدائے عارفان، راہنمائے کاملان حضرت شیخ محمد چشتی صابری دہلوی رحمۃ اللہ علیہ قدوة الاخیار ہیں۔ آپ حضرت شیخ محمد ابراہیم رامپوری چشتی صابری علیہ الرحمۃ کے خلیفہ اکبر تھے وہ مرید و خلیفہ حضرت شیخ ابوسعید گنگوہی کے وہ مرید و خلیفہ تھے حضرت شیخ نظام الدین بلخی تھامیری کے وہ مرید و خلیفہ تھے حضرت شیخ جلال الدین تھامیری کے وہ مرید و خلیفہ تھے حضرت قطب العالم شیخ عبدالقدوس گنگوہی چشتی صابری علیہم الرحمۃ کے۔

آپ فقر میں شان عالی اور بلند مرتبہ رکھتے تھے۔ اپنے زمانے کے تمام علماء اور مشائخ میں نمایاں مقام رکھتے تھے۔ اور اپنے زمانے میں قطب دہلی تھے۔ تمام امرائے دہلی معتقد تھے۔ آپ صاحب کشف و کرامت بزرگ ہوئے ہیں بے شمار کرامات آپ سے صادر ہوئیں۔

وصال باکمال ☆: آپ کا وصال باکمال ۲۴ محرم الحرام ۱۱۶۵ھ بمطابق ۱۷۵۱ء کو دہلی میں ہوا۔ مزار پر انوار دہلی میں لب دریا جو کہ شیخ محمد کی باولی مشہور ہے۔ میں مرجع خاص و عام ہے۔ جہاں ہمہ وقت عش و مستی کی ایک برسات برستی ہے اور نہایت ہی پُر فیض جگہ ہے۔

حضرت حافظ سید محمد چشتی صابری رحمۃ اللہ علیہ

تعارف ☆: عمدة الابرار، قدوة الاخیار، حبیب رب کرودگار، آشنائے رموز شریعت و طریقت و معرفت حضرت حافظ سید محمد چشتی محبوب صابری رحمۃ اللہ علیہ دریائے گنج معرفت ہیں۔ آپ کی ولادت موضع ڈسکہ ہریاؤ میں ہوئی۔ اور یہی آپ کا اصل آبائی وطن ہے۔ اس جگہ مزار پر انوار حضرت شیخ شہاب الدین عارف ساہوشاہ علیہ الرحمۃ کا ہے۔ آپ حضرت شیخ محمد روشن لقب بے ریا چشتی صابری علیہ الرحمۃ کے مرید و خلیفہ ہیں۔ اور تمام عمر آپ نے قصبہ سنام انڈیا میں رشد و ہدایت و تبلیغ میں گزاری۔ آپ انتہائی درجہ کے نیک متقی و پرہیزگار عبادت گزار پابند تہجد اور مرشد کے بتائے ہوئے ذکر و اذکار پر سختی سے عمل پیرا

رہتے تھے۔ آپ صاحب مجاہدہ اور صاحب کشف و کرامات بزرگ ہیں۔ آپ کے بارے میں مشہور ہے کہ آپ نماز عصر کی سنتیں ادا کرنے کے بعد فرضوں سے پہلے سر برہنہ ہو کر ایک تسبیح آیت کریمہ پڑھا کرتے تھے اور فرمایا کرتے تھے کہ بیشک ان چار رکعتوں کے اور نماز عصر کے درمیان دعا قبول ہوتی ہے۔

وصال باکمال ☆: آپ کا وصال باکمال ۱۶ رمضان المبارک ۱۲۴۰ھ بمطابق ۱۸۲۵ء میں مادہ تاریخ وفات۔ ”سید محمد چشتی محبوب صابری“ نکلتی ہے۔ مزار پُر انوار موضع سنام حضرت محمود نبوی علیہ الرحمۃ کے مزار سے متصل انڈیا میں مرجع خاص و عام ہے۔

حضرت خواجہ مظفر المعروف نواب روشن الدولہ محمد ظفر خان صابری رحمۃ اللہ علیہ

تعارف ☆: سلطان سلطنت مصطفوی، برہان محبت نبوی ﷺ، سلطان معرفت توحید تارراز مملکت دنیا حضرت خواجہ مظفر خان المعروف نواب روشن الدولہ محمد ظفر خان بہادر چشتی صابری رحمۃ اللہ علیہ سلطان گنج معرفت و حقیقت ہیں۔ آپ کے والد گرامی کا نام نامی اسم گرامی خواجہ عبدالقادر تھا۔ آپ انتہائی فقیر منش درویش صفت اور خدا ترس انسان ہیں۔ خوف خدا اور عشق رسول ﷺ آپ کے سینے میں موجزن اور محبت اولیائے کاملین آپ کے دل میں کوٹ کوٹ کر بھری ہوئی تھی۔ فقرا کی خدمت کو اپنے لئے باعث اعزاز سمجھتے تھے۔ ابتدائی زمانہ میں آپ بادشاہ کی فوج میں عام عہدے پر ملازم تھے مگر بعد ازاں خداوند کریم نے منصب عہدہ داری میں اتنا نوازا کہ خود حیران ہو کے رہ گئے۔

بیعت و خلافت ☆: آپ حضرت غوث العالم سید محمد سعید المعروف سید میراں شاہ بھیکھ چشتی صابری رحمۃ اللہ علیہ کے دست حق پرست پر بیعت سے مشرف ہوئے اور انہی سے خرقہ خلافت پا کر سرفراز و ممتاز ہوئے۔

علو مرتبت ☆: بہادر شاہ جب تخت حکومت پر براجمان ہوا تو حضرت سید میراں شاہ بھیکھ چشتی صابری علیہ الرحمۃ نے آپ کو اپنے حکم سے بادشاہ دہلیہ کے پاس ملازمت کے لئے بھیجا۔ جہاں آپ کو جاتے ہی اعلیٰ منصب سرکاری پر سرفرازی نصیب ہوئی۔ بادشاہ بہادر شاہ کے بعد محمد معز الدین المعروف بہ جہاندا شاہ تخت دہلی پر تخت نشین ہوا۔ تو آپ نے ایک عریضہ لکھ کر حضرت میراں جی علیہ

الرحمة کی خدمت میں روانہ کیا۔ اور اس میں لکھا کہ چونکہ حال ہی میں نئے بادشاہ نے تخت سنبھالا ہے اور یہ غلام دربار شاہی کا نیا ملازم ہے۔ اس لئے لاہور جا کر بادشاہ کی خدمت میں حاضر ہونا ضروری سمجھتا ہے۔ اس سلسلہ میں جو امر حضور کا ہو اور جو جناب اقدس مناسب خیال فرمائیں اس تحریر کے جواب میں واپسی پر ارشاد فرمادیں۔ حضرت قطب العالم سید میراں شاہ بھیکھ چشتی صابری علیہ الرحمۃ نے جواب میں تحریر فرمایا کہ لاہور جانے کا قصد بھولے سے بھی نہ کرنا۔ بلکہ میرے خیال میں یہ ضروری ہے کہ آپ اپنے آپ کو جس طرح اور جس قدر جلد ممکن ہو سکے لشکر ظفر اثر شہزادہ فرخ سیر میں پہنچائیں۔ اور یہ بات بنسبت لاہور جانے کے زیادہ بہتر اولیٰ ہے۔

یہ جواب پاتے ہی خواجہ مظفر خان نے بلا توقف لشکر شہزادہ والا فرخ سیر میں حاضر ہو گئے۔ ان ایام میں شہزادہ فرخ کا لشکر خروج کر چکا تھا۔ اور ارادہ جنگ سے بالکل کمر بستہ ہو چکا تھا۔

جب آپ وہاں شہزادہ فرخ کے پاس پہنچے تو آپ کو سہ ہزاری کے منصب پر فوراً مقرر کر دیا گیا۔ اور اس کے ساتھ ہی بخشی گری کا عہدہ بھی عطا کیا گیا۔ بالآخر آپ کے شیخ طریقت حضرت میراں جی کی دعا و برکت سے آپ کا ستارہ قسمت بہت بلندی پر پہنچا اور آپ کو مرشد کی دعا سے دولت کونین بھی حاصل تھی۔ حق تعالیٰ کی ذات نے آپ کو دین و دنیا کی دولت سے مالا مال اور غنی کر دیا تھا۔

انہی دنوں ایک دن آپ اپنے مرشد کمال کی بارگاہ میں گھڑام شریف بغرض زیارت و قدمبوسی کو تشریف لے گئے تو آپ کو دیکھ کر حضرت میراں جی نے فرمایا کہ نواب روشن الدولہ بہادر آئے ہیں۔ حضرت سید میراں شاہ بھیکھ سرکار نے اس سے قبل کبھی بھی آپ کو ان الفاظ یا کسی اور تعظیمی لفظ سے یاد نہیں فرمایا تھا مگر اس مرتبہ دیکھتے ہی فرمایا کہ نواب روشن الدولہ بہادر تشریف لائے ہیں۔ آپ یہ الفاظ سنتے ہی زار و قطار رونے لگے۔

حضرت میراں جی نے صاحبزادہ سید محمد باقر شاہ جو وہاں موجود تھے سے فرمایا کہ وہ کپڑا اٹھالائو۔ اور ایک طرف سے دونوں سرے تم پکڑو اور دوسری طرف سے میں پکڑتا ہوں تاکہ ظفر خان کو یہ سلارہ اوڑھا دیا جائے۔ جس سے مراد یہ ہوگی کہ میری اور نواب ممدوح کی عاقبت یکجا ہوگی۔ یہ ایک خلعت فاخرہ تھا۔ جو اس خاص وقت میں حضرت میاں جی نے آپ کو عطا فرمایا اور رخصت کر دیا۔ جب آپ کو رخصت کیا جانے لگا تو آپ کی آنکھوں سے بے تحاشا آنسو نکل آئے اور زار و زار رونے لگے اور روتے روتے بے حال ہو گئے۔ وہاں پر موجود تمام لوگوں نے آپ کو مبارکبادیں دیں کہ آپ کو خلعت عطا ہوا ہے یہ تو خوشی

کا مقام ہے اور آپ رور ہے ہیں۔ ہمیں آپ کی بات کی سمجھ نہیں آئی۔ تب آپ نے فرمایا کہ تم نے حضرت میراں جی کی گفتگو کا اندازہ ہی نہیں کیا اور اس کے معنی کو سمجھا ہی نہیں کہ آپ نے کیا فرما دیا ہے۔ اس کو میں سمجھتا ہوں کہ یہ میری آخری زیارت و ملاقات اور قد مبوسی ہے دوسری مرتبہ جب میں گھڑام شریف میں آؤں گا تو ممکن ہے کہ زیارت میسر آئے یا نہ آئے۔ بعد وجوہ یہ ملاقات آخری ہے۔ اور پھر حقیقتاً ہوا بھی ایسا ہی کہ نواب صاحب کو دوبارہ ظاہری ملاقات نصیب نہ ہو سکی۔

بادشاہ کے دربار سے روشن الدولہ بہادر کا خطاب ☆: مرشد کامل کی بارگاہ

سے نواب روشن الدولہ بہادر کا خطاب پا کر آپ جب دربار شاہی پہنچے اور بادشاہ اپنی مہمات میں فتح و کامیابی کا مرانی حاصل کر کے واپس لوٹا اور تخت نشین ہوا تو آپ کی شخصیت کو اس کا خاطر خواہ فائدہ پہنچا۔

بادشاہ جب بھی اہل دربار پر نگاہ اٹھاتا تو اس کی نظر صرف آپ پر پڑتی تھی آپ کے مقدر کا ستارہ اپنے عروج پر تھا۔ بادشاہ فرخ شاہ جو بھی مہم آپ کو سونپتا وہ خاص خصوصیت سے اس کی توقع سے بڑھ کر انجام کو پہنچتی تھی۔ جس کی بنا پر بادشاہ فرخ شاہ نے آپ کو اپنے دربار میں طلب کر کے نواب روشن الدولہ محمد ظفر خان بہادر کا خطاب بخشا۔ جیسا کہ اس سے قبل شیخ کامل حضرت میراں جی نے فرمایا تھا وہ آپ کو باقاعدہ خطاب سے نوازا دیا گیا۔ جس کی وجہ سے نہ صرف شاہی دربار میں بلکہ دربار شاہی سے نکل گھر خاص و عام میں آپ کو ہر دعویٰ حاصل تھی۔ اور ہر زبان پر آپ کی تعریف کے کلمات تھے۔

تعمیر مزار حضرت شاہ بھیکھ ☆: حضرت قطب العالم غوث زماں سید میراں شاہ بھیکھ چشتی

صابری علیہ الرحمۃ کے وصال کے بعد آپ نے گہڑام شریف میں ایک وسیع رقبہ خرید کر تین منزلہ مزار مبارک تعمیر کرایا کہ ایسا خوبصورت مزار پاک و ہند میں اس سے پہلے تیار نہ ہوا ہو۔ روضہ مبارک پر سنہری کلس والا اعلیٰ درجہ کا گنبد ہے اور دوسری منزل پر چاروں طرف محراب دار دروں کا برآمدہ ہے۔ برآمدے کی چھت پر چاروں طرف پتھر کی سلیں ڈالی ہوئی ہیں۔ مزار اقدس کا تعویذ پہلی منزل میں ہے۔ دوسری منزل پر پہنچنے والے تعویذ کے عین اوپر قبر کا نشان بنا کر غلاف ڈالا ہوا ہے تاکہ نیچے والے مزار اقدس کے عین اوپر چھت پر دوسری منزل میں پاؤں نہ آسکیں اور بے ادبی نہ ہو۔ گنبد کے چاروں طرف چار بڑے میناروں کے درمیان چوالیس چھوٹے چھوٹے مینار بھی بنے ہوئے ہیں اور روضہ مبارک کی تمام کلسیاں اور کلس سنہری اور خالص

سونے کے بنے ہوئے ہیں۔ مسجد روضہ سجادگان، مین گیٹ دربار مبارک سب عمارت کے مینار اور گنبد کے کلس اور کلسیاں تمام سنہری اور سونے کی ہیں۔ مسجد روضہ مبارک کے شمال کی جانب ہے۔ مسجد کے سامنے حوض ہے۔ مسجد کے ساتھ چلہ گاہ حجرہ مبارک حضرت میراجی کا ہے۔ مسجد اور دربار مبارک کے عقب میں آسمانی کنواں ہے۔ احاطہ کے اطراف میں حجرے بنے ہوئے ہیں جہاں زائرین آرام کرتے ہیں۔ مختصر یہ کہ آپ نے جب دربار شریف کی تعمیر کا کام شروع کیا تو روپے کے خرچ کے علاوہ سردردی بھی بہت کرنا پڑی تھی۔ درویشوں کے آرام کے حجرے زائرین کے لئے مکانات سوار یوں کے جانوروں کے لئے تمام ضروریات اور علیحدہ مکان عید گاہ ایک بڑا تالاب ایک عظیم الشان باغ جو کہ ایک مربع زمین پر واقع ہے وغیرہ کی تعمیر کے لئے جو زمین درکار تھی۔ اس پر آبادی تھی۔ لوگ قیمتا دیتے تھے اور روپے کی بجائے اشرفیاں لیتے تھے یہ سلسلہ اتنا طویل ہوا کہ ہر شخص کی دیکھا دیکھی اور جو قطعاً بیکار پڑے ہوئے تھے۔ اس وقت وہ بھی قیمتی بتائے گئے اور ان کی بھاری قیمت وصول کی۔ مگر تاریخ گواہ ہے اور آفرین ہے کہ آپ نے اپنی عقیدت و محبت میں زرہ برابر فرق نہ آنے دیا بلکہ جس نے جو مانگا وہ عطا کر دیا۔ اور جس طرح کا دربار شریف بنوانے کا خیال آپ کے دل میں تھا ویسا ہی بنوا کر رہے۔ زرہ بھر بھی فرق نہ ہونے دیا۔ آپ کو اپنے شیخ کامل سے حد درجہ عقیدت و محبت تھی۔ اس کے علاوہ کسی بھی سلسلے کا کوئی بھی درویش اگر ملا ہے تو آپ نے اس کی بھی خدمت و عزت کی۔ اسی طرح اپنے مرشد کے غلاموں اور پیر بھائیوں سے حد درجہ پیار و محبت اور الفت رکھتے تھے دروازے پر آنے والے سائل کو کبھی مایوس نہ لوٹایا۔

وصال باکمال ☆: آپ کا وصال باکمال بارہویں صدی ہجری کو دہلی میں ہوا وہیں آپ کا مزار پر انوار مرجع خاص و عام ہے۔ ہر جمعرات کو آپ کے دربار پر ختم شریف کی محفل ہوتی ہے۔ اور بعد ازاں محفل سماع بھی خوب ہوتی ہے۔

حضرت شیخ پیر محمد چشتی صابری رحمۃ اللہ علیہ

تعارف ☆: عالم ربانی، مرشد لائٹانی، امام الواصلین، قدوة السالکین حضرت شیخ پیر محمد چشتی صابری تھانوی رحمۃ اللہ علیہ مقتدائے راہ دین ہیں۔ آپ قصبہ تھانہ بھون ضلع مظفر نگر یوپی انڈیا کے رہنے والے

بڑے ہی عبادت گزار اور صاحب مجاہدہ تھے۔ فقر و فنا میں آپ کی ذات والا صفات بے نظیر و بے مثال تھی۔ آپ کے مجاہدہ کا یہ حال ہے کہ آپ تجلی صمدیت سے مشرف ہو چکے تھے۔ اور چالیس سال تک آپ نے آرام نہیں کیا اور نہ ہی کچھ کھایا پیا۔ اور نہ ہی آپ کو بول و براز کی حاجت ہوئی۔ یاد رہے کہ تجلی صمدیت وہ مقام ہے کہ جہاں کھانے پینے کی ضرورت نہیں رہتی۔ اور اسی تجلی میں آپ کا وصال بھی ہوا۔

بیعت و خلافت ☆: آپ نے حضرت شیخ سوندھا چشتی صابری علیہ الرحمۃ کے دست حق پرست پر بیعت کی اور انہی سے خرقہ خلافت پا کر سرفراز و ممتاز ہو کر صاحب ارشاد ہوئے۔

مقام بعد از وصال اور کرامت ☆: آپ کے وصال کے بعد آپ کے پیرو مرشد حضرت شیخ سوندھا چشتی صابری رحمۃ اللہ علیہ بہت پریشان اور مغموم رہنے لگے۔ ایک رات نماز تہجد کے بعد حضرت شیخ سوندھا شغل باطن میں مصروف و مشغول تھے۔ کہ آپ کی روحانیت منکشف ہوئی اور اپنے شیخ سے کہنے لگے اگر آپ میری جدائی اور مفارقت میں بے چین ہیں تو میں دنیا میں واپس آتا ہوں۔ حضرت شیخ سوندھا نے پوچھا کیسے آؤ گے۔ آپ نے جواب دیا کہ حق تعالیٰ نے مجھے دنیا اور عقبی کا اختیار دے دیا ہے۔ اور مجھے قدرت عطا فرمائیے کہ میں جب چاہوں دنیا میں آ جاؤں۔ حضرت شیخ سوندھا نے فرمایا کہ اب جبکہ تم دنیا سے جا چکے ہو تو بہتر یہ ہے کہ وہیں رہ جاؤ اور دنیا میں مت آؤ۔ کیونکہ آج تک مرنے کے بعد کوئی واپس نہیں آیا۔ اور یہی سنت اللہ ہے۔

محبت شیخ ہو تو ایسی ہو ☆: آپ اپنے شیخ کامل حضرت سوندھا کی ذات میں اس قدر فنا اور ان کی محبت میں اتنے بے اختیار تھے کہ ایک دفعہ حضرت شیخ سوندھا علیہ الرحمۃ غلبہ سکر و استغراق میں صحرا کی طرف نکل گئے اور ایک کنویں تک پہنچ گئے۔ آپ نے روکنے کی بہت کوشش کی کہ آپ کنویں کی طرف نہ جائیں ایسا نہ ہو کہ اس میں گر جائیں۔ لیکن وہ جذبہ سکر و استغراق میں کنویں کی طرف بڑھتے گئے اور اس کے کنارے پر کھڑے ہو گئے۔ یہ دیکھ کر آپ نے خود کنویں میں اس خیال سے چھلانگ لگا دی کہ اگر حضرت شیخ سوندھا کنویں میں گرے گئے تو میری کمر پر ہی گریں گے۔ اس طرح ان کو چوٹ نہیں آئے گی۔ چنانچہ ایسا ہی ہوا کہ حضرت شیخ سوندھا علیہ الرحمۃ کنویں میں گر گئے۔ جب لوگوں کو اس

بات کا علم ہوا تو فوراً پیچھے اور دونوں کو کنویں سے باہر نکالا تو کیا دیکھا کہ حضرت شیخ سوندھا کو خراش تک نہ آئی جبکہ حضرت شیخ پیر محمد کو شدید چوٹیں آئیں اور اسی وجہ سے آپ کی موت واقعہ ہوئی۔

کرامت نمبر ۲ ☆: دیوبندیوں کے معروف عالم مولوی اشرف علی تھانوی نے اپنے ملفوظات کی کتاب ”الافادات الیومیہ“ جلد نہم کے صفحہ ۲۶۶ پر آپ کے بارے میں لکھا ہے کہ: ہماری خانقاہ کی مسجد میں ایک مؤذن رہتے تھے جن کا نام پیر محمد تھا۔ انہیں کے نام سے یہ مسجد پیر محمد والی مشہور ہے۔ وہ بہت نیک اور بزرگ تھے۔ بکریاں پالتے تھے۔ لیکن چونکہ ان کے رات کے رہنے کے لئے کوئی جگہ نہ تھی۔ وہ مسجد ہی میں بکریوں کو رکھتے تھے۔ لیکن یہ ان کی کرامت تھی کہ جب کسی بکری کو پیشاب یا مینکنیں کرنا ہوتیں تو وہ فوراً مسجد سے باہر چلی جاتی اور فراغت کے بعد واپس آ جاتی تھی۔ غرض کہ جب تک مسجد میں پٹھتی تھیں پیشاب کبھی نہیں کرتی تھیں۔ اور اگر ضرورت ہوئی تو باہر چلی گئیں۔

وصال باکمال ☆: آپ کا وصال باکمال تیرہویں صدی ہجری میں قصبہ بہو ہرنزد تھانہ بھون ضلع مظفرنگر یوپی انڈیا میں ہوا۔ اور وہیں آپ کا مزار پر انوار مرجع خاص و عام ہے۔

حضرت میاں محمود الحق چشتی صابری رحمۃ اللہ علیہ

تعارف ☆: آئینہ جلال و جمال حقانی، فیوض یزدانی، عارف ربانی، مرشد لاثانی، حضرت میاں محمود الحق چشتی صابری رحمۃ اللہ علیہ دریائے گوہر فضل و کمال ہیں۔ آپ حضرت صاحبزادہ غلام حسین بن شاہ عبدالکریم ملا اخون فقیر چشتی صابری رحمۃ اللہ علیہا کے خلیفہ اعظم ہیں۔ علم و فضل اور عشق و مستی میں بلند پایہ عالم و فقیر و درویش تھے۔ اپنے پیر بھائی حضرت غلام حسین عرف فقیر شاہ سے ملاقات کے لئے مراد آباد تشریف لایا کرتے تھے۔ حضرت حافظ علی حسین ابن حضرت غلام حسین عرف فقیر شاہ اگرچہ صاحبزادہ غلام حسین رامپوری کے مرید تھے لیکن وہ اپنے والد گرامی حضرت فقیر شاہ اور حضرت میاں محمود الحق خان رامپوری چشتی صابری رحمۃ اللہ علیہ کو اپنا پیر صحبت تسلیم کرتے تھے۔ حضرت حافظ علی حسین صاحب علیہ الرحمۃ کے حالات میں اس کا مفصل ذکر ہے۔ آپ کے تفصیلی حالات اور سن وصال نہیں مل سکا تاریخ وصال ۸ ذی الحج غالباً ۱۳ویں صدی ہجری کو وصال ہوا۔ ۸ ذی الحج کو آپ کا عرس منایا جاتا ہے۔ تاریخ مسلمہ ہے۔

حضرت سید محمد شاہ چشتی صابری رحمۃ اللہ علیہ

تعارف ☆: امام العاشقین، برہان الواصلین، دلیل الکاملین، قدوة السالکین حضرت خواجہ سید محمد شاہ چشتی صابری رحمۃ اللہ علیہ قدوة الاخیار ہیں۔ آپ صحیح النسب سادات سے ہیں آپ کے اجداد میں سے لاتعداد افراد اپنے اپنے دور کے شیوخ ہوئے ہیں۔ آپ نے ظاہری و باطنی علوم کے حصول کے لئے انتھک جدوجہد کی۔ اور منزل کو پہنچے۔ بڑے بڑے سخت مجاہدات کئے اور منازل سلوک طے کیں۔ عبادت و ریاضت، مجاہدات، ذکر و اذکار، تہجد، دیگر نوافل، اور نماز پنجگانہ کے اہتمام کو ادائیگی میں بے مثال تھے۔ آپ کے دور کے بڑے بڑے علماء مسائل کی درستگی اور اصلاح احوال اور شریعت و طریقت کے معاملات کے حل کئے آپ کے پاس تشریف لاتے۔ سخاوت میں آپ نیکتائے زمانہ ایسے کہ لوگ آپ کے لنگر اور سخاوت و دریا دلی کو دیکھ کر دنگ رہ جاتے تھے۔ علوم ظاہری و باطنی میں تکمیل کے بعد تلاش مرشد میں آپ کو یہ قریہ بہ قریہ شہر بہ شہر پنجاب اور سرحد کے علاقوں میں پھرتے رہے۔ بالآخر آپ دہلی تشریف لے گئے اور وہاں کے مشائخ سے ملے مگر کہیں بھی تسلی نہ ہوئی دن بدن تشنگی بڑھتی رہی۔ چنانچہ آپ مراد آباد پہنچے حضرت مرشد پاکان شیخ العرب و عجم حضرت خواجہ صنونی سید محمد حسین شاہ الحسنی و الحسینی سبزواری چشتی صابری علیہ الرحمۃ کے جمال باکمال کو دیکھتے ہی فریفتہ ہو گئے۔ اور ان کے دست حق پرست پر بیعت سے مشرف ہوئے۔ مرشد کامل نے بھی پہلی نگاہ میں کام تمام کر دیا اور منازل سلوک طے کرا کر آپ کو خرقہ خلافت سے سرفراز و ممتاز فرمایا۔ اور پشاور کو روانہ کر دیا۔ آپ کی اپنے مرشد سے یہ پہلا اور آخری ملاقات تھی۔ آپ تمہر پورہ پشاور پہنچے اور خانقاہ قائم کر کے رشد و ہدایت اور سلسلہ عالیہ چشتیہ صابریہ کے فروغ میں مشغول ہو گئے۔ ہزاروں افراد آپ کے دست حق پرست پر بیعت سے مشرف ہوئے۔ لاتعداد افراد آپ کے علم و عرفان سے مالا مال ہوئے۔ سینکڑوں دکھی دل افراد نے سکھ حاصل کیا۔ لاتعداد بیچاروں کو آپ کی روحانی توجہ سے شفا ملی۔

وصال باکمال ☆: آپ کا وصال باکمال ۱۲۴۰ھ بمطابق ۵-۱۸۲۳ء کو ہوا۔ مزار پر انوار تمہر پورہ نزدنا صر پورہ پشاور صوبہ سرحد میں مرجع خاص و عام ہے۔ آپ کا سلسلہ و فیضان حضرت پیر سیدستان شاہ صاحب صابری جاری رکھے ہوئے ہیں۔

منقبت (از قلم..... محمد امیر صابری)

حضرت حافظ محمد موسیٰ مانکپوری چشتی صابری رحمۃ اللہ علیہ

دکھا دو ایک جلوہ اے میری سرکار یہ حافظؒ
چراغ چشتیاں روشن ہے مانک پور کی بستی میں
معین الدین شاہ خاموش نے تم سے جلا پائی
ملی دکن سے دولت جو طفیل حضرت خاموشؒ
پھنسی ہے میری کشتی بحر طوفان میں میرے آقا
میرے رشک میجا اب میجائی دکھا دیجیے
تڑپتا ہے تمہارا طالب دیدار یا حافظؒ
شرق سے تا غرب وحدت کے ہیں انوار یا حافظؒ
تمہارا فیض ہے دکن میں جلوہ بار یا حافظؒ
تمہارا فیض ہے یہ سب میری سرکار یا حافظؒ
لگا کر ایک ٹھوکر اس کو کر دو پار یا حافظؒ
کہاں جائے تمہارا عشق کا بیمار یا حافظؒ
امیر صابری کو اپنی تلچھت ہی پلا دیجیے
ہے یہ بھی آپ کے منجانے کا میخوار یا حافظؒ

حضرت حافظ محمد موسیٰ مانکپوری چشتی صابری رحمۃ اللہ علیہ

تعارف ☆: شہسوار طریقت، برہان شریعت، فخر اکالین عارف ربانی صوفی لامکانی حضرت حافظ
محمد موسیٰ مانکپوری چشتی صابری رحمۃ اللہ علیہ۔ آپ حضرت سید محمد اعظم شاہ چشتی صابری رحمۃ اللہ علیہ کے
مرید و خلیفہ اور صاحب مجاز تھے۔ آپ پابند صوم و صلوة عبادت و ریاضت میں یگانہ تھے۔ آپ شریعت و
طریقت حقیقت و معرفت کے اسرار و رموز سے واقف تھے۔ جب آپ کو یاد خداوند کا شوق ولولہ پیدا ہوا تو
پیر و مرشد کی تلاش میں گھر سے نکلے اور کوہ کو پھرتے رہے۔ آخر الامر غیب سے اشارہ ہوا کہ روپڑ شریف
چلے جاؤ وہاں سید محمد اعظم شاہ چشتی صابری روپڑی علیہ الرحمۃ کی خدمت میں حاضری دیں جب آپ روپڑ
شریف پہنچے تو حضور سید محمد اعظم شاہ صاحب علیہ الرحمۃ سے ملاقات کے بعد تسکین قلب حاصل ہوئی اور

حضرت سید محمد اعظم شاہ صاحب چشتی صابری علیہ الرحمۃ کے دست حق پرست پر بیعت ہو گئے۔

آپ کے پیر و مرشد نے حسب قاعدہ تعلیم و تلقین ازکا ز شغل فرمائی۔ آپ نے اپنے شیوخ کے طریقہ پر عمل کرتے ہوئے سلوک کی منزلوں کو طے کیا اور آسمان ولایت کے آفتاب بن گئے۔ آپ سلوک کی منازل طے کرنے کے بعد مانکپور شریف میں قیام پذیر ہو گئے۔ اور مخلوق خدا کی رشد و ہدایت کا سلسلہ شروع کر دیا اور ہزاروں طالبان حق کو خدا رسیدہ بنا دیا۔ آپ کی عجب شان محبوبیت تھی کہ جس پر ایک مرتبہ نظر فرماتے وہ تمام عمر کے لئے آپ ہی کا ہو کر رہ جاتا اور یاد خدا میں مست ہو جاتا۔

عبادت و ریاضت ☆: آپ ہمیشہ رات کے وقت اپنے مریدین کے ساتھ بیٹھ کر ذکر جہر فرماتے

تھے۔ جو مرید یا درویش حلقہ سے غائب ہوتا وہ صبح اشراق کے بعد جب قدم بوسی کے لئے آتا تو آپ سختی سے باز پرس فرماتے تھے۔ اور فرماتے تھے کیا وجہ ہے کہ آج حلقہ ذکر جہر میں نہیں آئے۔ آپ کے روزانہ کے معمولات یہ تھے کہ آپ روزانہ صبح اشراق کے بعد درس حقائق و معارف دیا کرتے تھے۔ اور نماز ظہر کے بعد سو الاکھ مرتبہ درود شریف پڑھا کرتے تھے۔ اور سو الاکھ بار اسم ذات پڑھا کرتے تھے۔ اور رات کے وقت حلقہ ذکر جہر ہوا کرتا تھا۔ الغرض صبح سے شام تک اور شام سے صبح تک مانکپور شریف کی درود یوار سے اللہ اللہ کی آوازیں نکلتی تھیں۔ اور خانقاہ شریف پر تجلیات الہی کا ایک خاص جلوہ نظر آتا تھا۔ موضع مانکپور ضلع انبالہ کا ایک چھوٹا سا گاؤں ہے جو کہ راجپوتوں کی آبادی سے بھرپور ہے۔ اگرچہ وہ گاؤں چھوٹا سا تھا مگر حضور قبلہ حافظ محمد موسیٰ مانکپوری کی وجہ سے اس گاؤں نے بڑے پیمانے پر شہرت حاصل کی۔ وہاں کے راجہ نے آپ کو گاؤں کی زمین الاٹ کرنا چاہی مگر آپ نے قبول نہ کی۔ آپ کے پاس تحفے تحائف اور فتوحات کثرت سے آتیں۔ مگر آپ اسے اپنے پاس نہ رکھتے بلکہ خانقاہ شریف کے لنگر میں خرچ فرمادیتے اور غریبوں اور مسکینوں، بیواؤں اور یتیموں پر خرچ کر دیتے تھے۔

حضرت سید میراں شاہ بھیکھ سے محبت ☆: آپ اویسی حضرت قطب الاقطاب

سید میراں شاہ بھیک علیہ الرحمۃ سے ہیں۔ حضرت سید میراں شاہ بھیک علیہ الرحمۃ سے خصوصی صحبت اور تعلق تھا۔ آپ کے خلیفہ حضرت عارف باللہ مولانا سید امانت علی شاہ صاحب فرماتے ہیں کہ میں نے متعدد بار حضرت حافظ موسیٰ مانکپوری رحمۃ اللہ علیہ کو یہ کہتے سنا کہ میراں جی یہ کام نہیں ہوا جو کام بن پڑا

آپ مدد کے لئے حضرت سید میراں شاہ بھیکھ علیہ الرحمۃ کو پکارتے تھے۔

رئیس مراد آباد کا وسوسہ ☆: رئیس مراد آباد عباس خان جو کہ حضرت حافظ محمد موسیٰ مانکپوری رحمۃ اللہ علیہ کا مرید ہو چکا تھا۔ ایک روز حضرت حافظ صاحب کے پاس بیٹھے ہوئے اس کے دل میں یہ خیال پیدا ہوا کہ میں حضرت حافظ صاحب کا مرید ہو گیا ہوں۔ مگر فائدہ کچھ بھی حاصل نہ ہوا۔ یہ وسوسہ رئیس مراد آبادی کے دل میں آیا ہی تھا کہ بدن میں جنبش سی پیدا ہوگئی۔ اور اس قدر جنبش غالب ہوئی کہ بے ہوش ہو گئے۔ جب ہوش میں آئے تو کسی نے پوچھا کہ کیا ہوا تھا۔ تو رئیس مراد آباد نے جواب دیا کہ مجھے ایسا معلوم ہوا کہ میرے سر کے سامنے تکیہ رکھا ہوا ہے اور میں بے ہوشی میں سر زمین پر مار رہا تھا۔ اس کے بعد اس نے اپنی غلطی کی حضرت حافظ صاحب سے معافی چاہی۔ اور تائب ہو کر شرمندہ بھی ہوا حضرت حافظ صاحب نے بھی معاف کر دیا اور تلقین کر دی کہ آئندہ اس قسم کا خیال کبھی دل میں نہ لانا۔

ایک مشہور واقعہ ☆: ایک کتاب جس کا نام حضرت نے کلو رکھا تھا۔ اور وہ آپ کی خانقاہ شریف کے دروازے پر رہتا تھا۔ لنگر خانہ سے مثل درویشوں کے اس کا کھانا بھی مقرر تھا۔ آٹھ پہر آستانہ مبارک پر پڑا رہتا تھا۔ اتفاقاً ایک عرصہ کے بعد ماہ کا تک میں کتابیں باہر چلا گیا۔ حضور نے بھنڈاری سے پوچھا کلو کہاں ہے۔ عرض کیا حضور کتوں کا موسم ہے کتوں کے ساتھ پھر رہا ہوگا۔ آپ نے سن کر فرمایا کہ اب اس کو یہاں نہ آنے دینا۔ چند ہی روز گزرے تھے کہ کلو آ گیا۔ اور خانقاہ شریف کے دروازے پر بیٹھ گیا۔ آپ کو جب اس کی آمد کا علم ہوا تو آپ نے فرمایا۔ میاں کلو یہاں سے چلے جاؤ اس واسطے کہ تم دوسرے کی مادہ سے خراب ہوئے ہو اور دوسرے کتوں سے لڑ کر زخمی بھی ہوئے ہو۔

چنانچہ کتاب شرمندہ ہو کر فوراً خانقاہ کے دروازے سے چلا گیا۔ کچھ دیر کے بعد آپ نے خدام سے فرمایا۔ دیکھو کلو کہاں ہے۔ ہر چند لوگوں نے اس کو تلاش کیا۔ اس کو نہ پایا شام کے وقت ایک درویش نے دیکھا کہ تالاب کے کنارے کچھڑ میں سر پھنسا کے مر گیا۔ خدام نے یہ حال دیکھا تو حضرت حافظ صاحب کی خدمت میں عرض کر دیا۔ آپ نے فرمایا کہ سفید کپڑے میں لپیٹ کر دفن کر دو چنانچہ باغ میں دفن کر دیا گیا۔

نوٹ ☆: یہ واقعہ مولانا اشرف علی تھانوی دیوبندی نے اپنی کتاب امداد المشتاق صفحہ ۱۵۷ میں

لکھا ہے جو کہ بعینہ نقل ہے۔ جبکہ فقیر راقم الحروف نے اس واقعہ کو حضرت قمر المشائخ الحاج حافظ قمر الدین چشتی صابری علیہ الرحمۃ کی زبان ترجمان سے بھی مکمل طور پر بارہا سنا ہے مگر اس میں فرق صرف اتنا ہے جب آپ کے کہنے پر وہ کتا شرمندہ ہو کے خانقاہ کے دروازے سے چلا گیا تو حضرت قمر المشائخ فرماتے ہیں کہ اس کتے نے آپ کے لنگر خانے والے کمرے کے باہر کی جانب نالی میں اپنا منہ ڈال دیا۔ جس کی وجہ سے نالی بند ہو گئی کمرے میں پانی آ گیا لانگری نے نالی کھولنے کے لئے جب ڈنڈا اس سوراخ میں مارا اور بار بار مارا تو اس نالی سے خون نظر آیا وہ فوراً دوڑتا ہوا حافظ صاحب کی خدمت میں پہنچا ماجرا عرض کیا تو آپ بذات خود باہر کی جانب گئے اور کیا دیکھا کہ وہ کتا نالی میں منہ دیئے ہوئے مرچکا ہے اور یہ خون اسی کتے کا خون تھا جو اس کے منہ سے ڈنڈہ لگنے کی وجہ بہا تھا۔ اس پر آپ نے فرمایا کہ کلو اغیرت مند تھا کہ دروازے پر ہی تڑپ تڑپ کر جان دے دی۔

ایک واقعہ ☆: ایک روز حضرت حافظ محمد موسیٰ مانکپوری رحمۃ اللہ علیہ اپنے مرید خاص و خلیفہ حضرت پیر شاہ کی طرف توجہ فرما کر صرف ہمت کرنے لگے۔ حافظ صاحب کی ظاہری نظر بوجہ ضعیفی کے کمزور تھی۔ مولوی امانت علی شاہ جو کہ آپ کے خلفاء میں سے ہیں وہ بھی حضرت پیر شاہ کے برابر بیٹھ کر نسبت کو اپنی طرف اخذ کرنے لگے۔ ایک ساعت کے بعد حضرت حافظ صاحب نے پیر شاہ سے پوچھا کہ تمہارے ہمراہ کوئی اور بھی ہے؟ انہوں نے عرض کیا۔ حضور مولوی امانت علی شاہ صاحب ہیں۔ مولوی امانت علی شاہ صاحب کی خاطر حضرت حافظ صاحب خاموش ہو گئے اور کچھ نہ کہا۔

آپ کے خلفاء ☆: آپ کے مشہور و معروف خلفایہ ہیں۔ جن سے سلسلہ عالیہ چشتیہ صابریہ جاری ہوا۔ جن میں حضرت سید شاہ معین الدین حسینی المعروف حضرت شاہ خاموش چشتی صابری حیدر آباد دکنی مولوی میر سید امانت علی شاہ امر وہی حاجی اکبر شاہ امر وہی حاجی غلام علی شاہ امر وہی حافظ شاہ محمد حسین المعروف حافظ بانکے صاحب بے پوری جن کا مزار بے پور میں ہے۔ مولوی خواجہ عبداللہ صاحب مولوی خواجہ حسین بخش امر وہی اور حضرت پیر شاہ صاحب جمعین رحمۃ اللہ علیہم جن کا مزار شریف بھی مانکپور میں ہے۔ آپ کے تمام خلفاء میں سے حضرت سید شاہ معین الدین چشتی المعروف حضرت شاہ خاموش رحمۃ اللہ علیہ اور حضرت مولانا سید امانت علی شاہ صاحب امر وہی رحمۃ اللہ علیہ زیادہ مشہور ہیں۔ مولانا سید امانت علی شاہ عارف کامل و شیخ

کامل تھے۔ ابتدا ہی سے آپ زیور تقویٰ اور پرہیزگاری سے آراستہ ہیں۔ آپ نے علوم ظاہری دہلی میں حاصل کئے۔ اور طریقت کے آداب شروع ہی سے حضرت سید شاہ غلام حسین شاہ سے سیکھے تھے۔ مگر چونکہ آپ کی استعداد غالب تھی۔ اس کے بعد حسب الارشاد حضرت حافظ محمد موسیٰ صاحب مانکپوری کی تعلیم کے بعد اسم ذات کی ورزش کو خوب ریاضت اور محنت سے ادا کیا۔ بعد میں اس مجاہدے اور ریاضت کے فارغ ہونے پر حضرت حافظ نے آپ کو خرقہ خلافت سے نوازا اور اپنے تمام خدام پر ممتاز کر دیا۔ خانقاہ شریف میں جب بھی کوئی مجلس یا محفل ہوتی جس کو بھی جہاں جگہ ملتی وہ وہیں بیٹھ جاتا۔ مولانا سید امانت علی شاہ صاحب کے واسطے حضرت حافظ صاحب نے اپنے برابر تخت بچھا دیا تھا۔ اس پر بیٹھتے۔

آپ کا وصال باکمال ☆: ایک مرتبہ حضرت سید امانت علی شاہ اور حضرت سید معین

الدین شاہ المعروف خاموش رحمۃ اللہ علیہ حیدرآباد دکنی حضرت عبداللہ تھانیسری حضرت شاہ جی جان اللہ شاہ صاحب خانپوری اور حاجی مسکین شاہ صاحب رحمۃ اللہ علیہم اجمعین سے حضرت حافظ محمد موسیٰ مانکپوری نے فرمایا کہ تم میں سے کون سا ایسا شخص ہے کہ جو میری جگہ بیٹھے اور خانقاہ کے انتظام اور مریدین کی تعلیم تربیت کا کام اپنے ذمہ لے۔ یہ سوال سن کر تمام حضرات نے اس پر اظہار عذر کیا۔ آخر الامر حضرت پیر شاہ کو منتخب فرمایا گیا۔ اس بات پر تمام درویش بھی رضامند ہو گئے کیونکہ حضرت حافظ صاحب جب بیمار تھے۔ تو پیر شاہ نے بیماری میں حضرت حافظ جی کی بہت خدمت کی تھی۔ اس لئے حضرت پیر شاہ کو اس کا حقدار سمجھا گیا۔ بالآخر ۱۶ رمضان المبارک ۱۲۳۷ھ بروز یکشنبہ بوقت ظہر آپ نے اس دنیائے فانی کو خیر باد کہا۔ مزار شریف مانکپور ضلع انبالہ میں آج بھی مرجع خاص و عام ہے۔ آپ کے وصال کے بعد تمام خلفاء اور درویشوں نے حضرت پیر شاہ کو سجادگی کی دستار بندی کی اور مسند پر بٹھا دیا۔ کسی عارف کامل نے آپ کی قطعہ تاریخ یوں لکھی ہے:

بہر دیدارِ حق چو از دنیا رفت در ملک جاوداں موسیٰ

کن رقم سال رحلتش سرور زیب دین حظ مار جہان موسیٰ

۱۲۳۷ھ

خدا رحمت کند ایں عاشقان پاک طینت را

منقبت (از قلم..... محمد امیر صابری)

حضرت سید معین الدین المعروف شاہ خاموش چشتی صابری رحمۃ اللہ علیہ

پیانے پہ بھرو پیانہ خاموشؔ پیا خاموشؔ پیا
میں بھی ہوں تمہارا دیوانہ خاموشؔ پیا خاموشؔ پیا
تم نقشہ و حسن حافظؔ ہو تم شمع بزم حافظؔ ہو
عالم ہے تمہارا پروانہ خاموشؔ پیا خاموشؔ پیا
بھر بھر کے خوب پلائی ہے مستوں نے عید منائی ہے
آباد رہے یہ میخانہ خاموشؔ پیا خاموشؔ پیا
جسکو ہے دیکھا کر ڈالا بس ایک نظر سے متوالا
اے جلوۂ حسن جانا نار خاموشؔ پیا خاموشؔ پیا
میں آپ کے در کا منگتا ہوں میں آپ کا در کا بردا ہوں
کیا چیز ہے تخت شاہانہ خاموشؔ پیا خاموشؔ پیا
اک نظر کرم کر دیجیے عطا اے مبلغ بحر جود و سخا
یہ جان و جگر میں نذرانہ خاموشؔ پیا خاموشؔ پیا
آقا اس امیر صابری کو بس ایک نظر ہی دکھلا دو
سرکار وہ روئے تابانہ خاموشؔ پیا خاموشؔ پیا

حضرت سید معین الدین المعروف شاہ خاموش رحمۃ اللہ علیہ

تعارف ☆: امام العاشقین محبوب السالکین فتاویٰ الرسول وفتاویٰ المرشد۔ امام العارفین برہان الواصلین عارف باللہ حضرت سید معین الدین شاہ المعروف حضرت شاہ خاموش رحمۃ اللہ علیہ حیدر آباد دکن میں ۱۲۱۵ھ کو آپ کی ولادت باسعادت ہوئی۔ آپ کے اوصاف حمیدہ و ذکر مجاہدات و ریاضت شاقہ مقام فقرا حاطہ تحریر سے باہر ہیں۔

آپ کے بچپن کا واقعہ ☆: ایک روز جب حضرت شاہ خاموش رحمۃ اللہ علیہ اپنے مکان سے باہر محلہ میں ہم عمر لڑکوں کے ساتھ کھیل رہے تھے۔ ایک بزرگ حضرت بندہ علی شاہ صاحب مجذوب علیہ الرحمۃ کا ادھر سے گزر رہا تھا۔ انہوں نے حضرت کو کھیلتا ہوا دیکھ کر فرمایا ”تم شیر ہو کر گیدڑوں میں کھیلتے ہو۔“ نمک کی پوٹلی حضرت کو دی۔ اور خود وہاں سے چلے گئے بس اس کے بعد سے شوق الی اللہ کا غلبہ شروع ہوا۔ اور حق جوئی کی طرف توجہ غالب ہوئی۔ ذکر و شغل پسند خاطر مبارک ہوا۔

غریب نواز کی بارگاہ کی حاضری ☆: آپ گھر تشریف لائے اور والد گرامی کی خدمت میں حاضر ہو کر اجازت سفر اجمیر چاہی۔ انہوں نے آپ کو ایک گھوڑا دیا اور ایک مرید ہمراہ روانہ کیا اور اس کے ساتھ ایک رقعہ بنا کر دیا اور فرمایا کہ رقعہ اپنے مرشد کو دینا اور جو جواب وہ دیں مجھے لا کر دینا۔ بیدار سے ایک منزل آگے جا کر گھوڑا کسی پیر بھائی کے حوالے کیا اور پاپیادہ اسی تفلز میں سفر طے فرما کر حضور خواجہ خواجگان خواجہ سید محمد معین الدین حسن چشتی اجمیری رضی اللہ عنہ کے روضہ مبارک پر حاضری دی اور کئی سال مزار اقدس پر لگا بتا روزانہ حاضری دیتے رہے۔ حضرت خواجہ غریب نواز نے پنجاب کی طرف روانگی کا حکم دیا اور ارشاد مبارک ہوا کہ مالکپور میں حافظ موسیٰ صاحب کے پاس تمہاری قسمت کا فیض ہے۔ جا کر فیض حاصل کرو۔

خواجہ اجمیر شریف سے آپ نے پاپیادہ سفر اختیار فرمایا اور پنجاب کو پہنچ گئے۔ وہاں پر ایک بزرگ بت اوقات ہوئی وہ بزرگ اپنے ہزاروں مریدین و معتقدین میں گھرے ہوئے تھے۔ انہوں نے حضرت کو

دیکھتے ہی قدموں پر سر رکھ دیا اور عرض کیا کہ آپ حضرت حافظ موسیٰ مانکپوری علیہ الرحمۃ کی طرف بھیجے گئے ہیں اور آپ کا پیر مجھ سے زیادہ چوکا (یعنی بہتر) ہے۔ راہ بتلا دی سارے مریدین نے پریشان ہو کر پوچھا کہ یہ کون سا جزا دہ ہیں۔ انہوں نے جواب دیا کہ سادات دکن سے ہیں۔ حضور غریب نواز خواجہ اعظم کے روانہ کردہ ہیں اور اپنے مقصد کی تلاش میں نکلے ہیں یہ سا جزا دہ پیدائش سے ہی حامل ولایت ہے۔ تکمیل ظاہری و حقائق باطنی کیلئے حضرت حافظ جی کے پاس بھیجے گئے ہیں۔

آپ کے مانکپور شریف ضلع انبالہ پہنچنے سے قبل حضرت حافظ موسیٰ صاحب علیہ الرحمۃ نے حضور غریب نواز حضرت خواجہ اجمیری رضی اللہ تعالیٰ عنہ کو خواب میں دیکھا کہ ارشاد فرمایا جا رہا ہے کہ ہمارا بچہ تمہاری طرف آ رہا ہے۔ اس کو لے لو۔ حافظ صاحب علیہ الرحمۃ خواب سے چونکے اور سب مریدین، معتقدین و حاضرین خانقاہ کو حکم دیا کہ حضور غریب نواز کا بھیجا ہوا سا جزا دہ آ رہا ہے۔ سب یہاں سے استقبال کے لئے دو میل دور موضع ماجری پر جا کر استقبال کر کے لائیں۔ بڑے بڑے جلیل القدر خلفاء مریدین عقیدت مندان پر مشتمل حلقہ ذکر کے ساتھ ایک عظیم الشان گروہ استقبال کے لئے بھیجا گیا۔ چنانچہ آپ کی آمد آمد پر تمامی حضرات عاشقان خواجہ مانکپوری نے آگے بڑھ کر آپ کا استقبال کیا اور حلقہ ذکر کے ساتھ مانکپور شریف اپنے پیرو و مرشد کی خدمت میں لے گئے۔

ادھر حافظ موسیٰ اپنی خانقاہ کے دروازے پر منتظر کھڑے تھے۔ حضرت حافظ صاحب نے آپ کو اپنے گلے لپٹا لیا اور سب کے سب رونے لگے۔ حجرہ خاص میں آپ کو ٹھہرایا گیا عام مریدین اور خاص مریدین سے بھی زیادہ تعظیم کی گئی۔ اس طرح طریقہ قدیم کے موافق آج تک جب بھی سجادہ نشین حضرت شاہ خاموش علیہ الرحمۃ حیدرآباد دکن سے خانقاہ عالیہ حافظیہ مانکپور شریف میں حاضر ہوتے ہیں۔ تمام فقراء خانقاہ حافظیہ اور سب باشندگان مانک پور شریف حلقہ ذکر کرتے ہوئے دو میل آگے مقام ماجری سے استقبال کر کے ذکر کے ساتھ مانک پور لاتے ہیں۔

والد گرامی کی طرف سے مرشد کی خدمت میں عریضہ ☆: مرشد کامل کی

خدمت میں جب پہنچے تو آپ نے اپنے والد گرامی کا تحریر کردہ رقعہ ان کی خدمت میں پیش کیا۔ رقعہ میں تحریر تھا کہ حافظ صاحب اس بچے کو دیکھیں۔ اس کے بارے میں کیا خیال ہے۔ حضرت حافظ نے

رقعہ پڑھ کر آپ سے پوچھا کہ برخوردار کیا تم شادی شدہ ہو۔ آپ نے جواباً عرض کیا۔ جی حضور! دو بچے بھی ہیں۔ اس کے بعد حضرت حافظ صاحب نے آپ کے والد محترم کے نام جوابی رقعہ لکھا اور تحریر کیا کہ بچہ ایک ولی کامل ہوگا مگر ہے چرب زبان۔ یعنی ایک سوال کے دو جواب دینے والا۔ یہ جواب ملنے پر آپ کے والد محترم نے دوبارہ آپ کو حکم دیا کہ واپس جاؤ اور حضرت حافظ محمد موسیٰ مانکپوری علیہ الرحمۃ سے بیعت کا شرف حاصل کرو۔ چنانچہ آپ دوبارہ حاضر خدمت ہو کر حضرت حافظ صاحب مانکپوری کے دست حق پرست پر شرف بیعت سے مشرف ہوئے۔

خلافت ☆: آپ نے حضرت حافظ محمد موسیٰ مانکپوری رحمۃ اللہ علیہ کے دست حق پرست پر بیعت کے بعد تمام مجاہدات و ریاضات اور سلوک کی تمام منازل کو بڑی آسانی سے اور بہت جلد طے کیا۔ آپ کے مرشد نے آپ کی محنت اور سلسلہ سے لگن اور پیر بھائیوں سے پیار اور محبت کے بڑھتے رشتے دیکھ کر آپ کو خرقہ خلافت سے نوازا اور خلق خدا کی رشد و ہدایت کیلئے امر وہ ضلع مراد آباد میں مخلوق خدا کی رشد و ہدایت پر مامور فرمایا۔ مرشد کے حکم سے آپ نے امر وہ میں ۱۲ سال تک قیام کیا۔ اس دوران آپ اپنے پیر و مرشد حافظ محمد موسیٰ مانک پوری کی زیارت کے لئے کبھی کبھی مانک پور بھی تشریف لایا کرتے تھے۔

سعادت حج بیت اللہ شریف ☆: حضرت حافظ محمد موسیٰ مانک پوری رحمۃ اللہ علیہ کے وصال کے بعد آپ اپنے پیر و مرشد حضور حافظ محمد موسیٰ مانکپوری علیہ الرحمۃ کے مزار شریف کی تعمیر میں مصروف ہو گئے۔ بعد از فراغت آپ حج بیت اللہ شریف اور زیارت روضہ رسول کریم صلی اللہ علیہ وسلم کی حاضری کیلئے روانہ ہو گئے۔ اور ایک سال تک آپ حجاز مقدس میں مقیم رہے۔

حیدرآباد دکن میں قیام ☆: حج بیت اللہ سے واپسی پر آپ اپنے شیخ کامل صوفی لامکانی حضرت حافظ محمد موسیٰ مانکپوری رحمۃ اللہ علیہ کے اشارہ باطنی پر ۱۲۵۳ھ میں مستقل طور پر حیدرآباد دکن میں قیام پذیر ہو گئے۔ اور خلق خدا کی رشد و ہدایت اور خانقاہ کا نظام سنبھالا اور یاد حق میں مشغول ہو گئے۔ اور تمام ساکنان حیدرآباد دکن کو سرچشمہ فیض سے سیراب کرتے رہے۔

حضرت کی سوانح جو حیدرآباد دکن سے تقریباً 65 برس قبل آپ کے سجادہ نشین کی مطبوعہ ہے۔ اس میں یہ

واقعہ درج ہے۔ کہ مولوی سید امانت علی صاحب خلیفہ حضرت حافظ صاحب قبلہ نے اپنے پیرو مرشد کو فرماتے سنا ہے کہ صاحبزادہ شاہ خاموش میرے سلسلہ کی فیوضات میں ثانی حضرت نظام الدین محبوب الہی علیہ الرحمۃ رہیں گے اور صاحبزادہ نہایت سخی ہوں گے ہندو دکن ان کے فیوضات ظاہری و باطنی سے معمور و فیض یاب رہے گا۔ ایک دوسرے خلیفہ حضرت مولوی سید امانت علی شاہ امر وہی فرماتے ہیں کہ حضور حافظ صاحب قبلہ نے ارشاد فرمایا کہ ”مولانا میرا امانت علی صاحب نے خواب دیکھا کہ حضرت سید میراں بھیکھ صاحب علیہ الرحمۃ (جو حضرت حافظ صاحب کے پڑدادا پیر تھے) حضرت شاہ خاموش رحمۃ اللہ علیہ کے سر پر عمامہ اپنے دست مبارک سے باندھ رہے ہیں۔ صبح بیدار ہو کر اپنے پیرو مرشد حضرت حافظ صاحب سے خواب بیان فرمایا۔

حضور نے ارشاد فرمایا کہ حضرت بھیکھ علیہ الرحمۃ کے عمامہ باندھنے پر کیا تعجب ہے۔ وہ تو حضور خواجہ غریب نواز اجمیری رضی اللہ تعالیٰ عنہ کا مقبول بارگاہ فرستادہ و فیضیاب ہے۔ شہر روپڑہ شریف جہاں حافظ صاحب قبلہ کے پیرو مرشد حضرت پیر سید اعظم صاحب اور دادا پیر حضرت پیر سید سالم علیہم الرحمۃ کی درگاہ شریف واقع ہیں۔ جو سر ہند سے چند میل کے فاصلہ پر واقع ہے۔ آج تک حضرت شاہ خاموش سرکار کا حجرہ مبارک مشہور ہے اور زیارت گاہ خلاق ہے۔ جس میں ذکر و اشغال و عبادت گزاری فرمایا کرتے تھے۔

اکثر تواریخ و سوانح حیات میں درج ہے کہ حضرت شاہ خاموش رحمۃ اللہ علیہ کو ذکر و شغل میں پاس انفاس بہت تھا۔ ایک بھی نفس خالی نہیں جاتی تھی۔ اس پاس انفاس کی وجہ سے عرصہ تیس سال تک کسی سے کلام تک نہ کیا۔ اگر کسی کو کچھ پیغام یا کلام دینا ہو تو اشارہ سے وہ بھی بہت کم۔ حضرت سید امانت علی صاحب قبلہ اور حضرت مولوی میرا امانت علی شاہ صاحب قبلہ امر وہی علیہم الرحمۃ نے ارشاد فرمایا کہ ایک روز ہم دونوں حضور حافظ صاحب کے حجرے کے دروازے پر کھڑے ہوئے دیکھ رہے تھے۔ اہل سلسلہ بکثرت موجود ہیں۔ کہ حضور نے صاحبزادہ سید معین الدین چشتی رحمۃ اللہ علیہ کے سر پر دستار خلافت باندھی اور دکن کی قطبیت و ولایت سرفراز فرما کر تاکید فرمائی کہ ہماری حیات تک امر وہہ میں رہ کر ہر دوسرے تیسرے ماہ آیا کر دو ہمارے بعد دکن میں مقیم رہنا۔ حضور غریب نواز علیہ الرحمۃ نے تمہیں قطبیت دکن عطا فرمائی ہے۔ حضور حافظ صاحب نے ان کے سینہ کو علم ظاہر و باطن سے بھر دیا اور حقائق منکشف فرمائے۔

کشف و کرامات ☆: مشہور ہے کہ امانت خان ساکن محلہ کٹکوئی امر وہی نے بکمال عقیدت

حضرت کی دعوت فرمائی مجلس سماع بھی منعقد تھی۔ لوگ زیادہ جمع ہو گئے جس سے امانت خان پریشان ہو گئے۔ حضرت نے اُن کے چہرے سے حال معلوم فرمایا اور ارشاد فرمایا کھانے کے مقام پر ہم کو لے چلو۔ حضرت نے روٹی کے تھالوں پر اپنی چادر ڈال دی اور کھانے کی دیگ پر رومال ڈھانک دیا۔ اور کھانا کھلانے کا حکم فرمایا۔ تمام اہل مجلس سیر ہو کر کھا چکے مگر کھانا جوں کا توں بچ رہا۔ بعد ازاں بچا ہوا کھانا تقسیم کروا دیا گیا۔ اس واقعہ سے تمام اہل شہر میں دھوم مچ گئی۔ اور ہزاروں افراد نے آپ کے دست مبارک پر بیعت کر لی۔ آج تک ان شہروں میں حضرت کے اہل سلسلہ مریدوں کے مرید بکثرت بجز اللہ موجود ہیں۔ دس سال تک حضرت کی تشریف فرمائی۔ وہاں رہی۔ سینکڑوں کرامات خرق عادات سرزد ہوئے۔ آپ کے والد بزرگوار اور حضرت مولانا شاہ نیاز احمد بریلوی، حضرت شاہ سلیمان صاحب تونسوی، میاں حضرت عبداللہ شاہ صاحب دہلوی، حضرت جمعدار صاحب ابوالعلائی، حضرت شاہ سعد اللہ صاحب نقشبندی، حضرت شاہ سعد اللہ صاحب نقشبندی، حضرت مولوی حافظ محمد علی صاحب چشتی نظامی، خیر آبادی حضرت مولانا شجاع الدین حسینی چشتی قادری، حضرت مولوی محمد حسین صاحب، ابوالعلائی، حضرت محمود میاں صاحب احمد آبادی، حضرت شاہ خاموش صاحب علیہم الرضوان ایک دوسرے کو بھائی فرماتے اور ان تمام بزرگوں میں باہم بہت محبت تھی۔

کرامت ۲ ☆: آپ کے خرق عادات و کرامات ہزار ہا مشہور ہیں۔ لیکن آپ حضرت ان کے اظہار بیان سے ناخوش ہوا کرتے تھے۔ اس لئے قلم ان خاص حالات کی تحریر سے قاصر ہے۔ مگر برکت کے لئے تبرکاً چار کرامات پیش خدمت ہیں۔ سابقہ سوانح نویسوں نے لکھا ہے کہ ایک روز جبکہ حضرت امر وہہ میں بہلول خان کی مسجد میں تشریف فرما تھے کہ ایک صاحب نے حضرت کی خدمت میں حاضر ہو کر عرض کیا کہ میرا کئی ہزار کا زیور کھو گیا ہے تو حضور نے ارشاد فرمایا کہ حضرت شیخ العالم عبدالحق ردولوی صاحب علیہ الرحمۃ کے توشہ شریف کی نیاز کر اس شخص نے نیاز مان لی۔ مگر ادانہ کی بعد ازاں پھر دوبارہ حضرت قبلہ کی خدمت میں حاضر ہوا اور عرض کیا حضور میرا زیور ابھی تک نہیں ملا ہے؟ حضرت قبلہ نے فرمایا پہلے توشہ کی نیاز ادا کرو۔ تعمیل حکم میں وہ صاحب بنیئے کی دکان پر گئے ڈبہ سے ترازو میں بنیئے نے جو شکر ڈالی اس میں زیور کی پوٹلی بھی شکر کے ساتھ گری بنیئے نے پوٹلی اٹھانی

چاہی اس شخص نے پوٹلی پکڑ لی کہ یہ میری ہے۔ بیٹے نے پوٹلی دے دی اور چور کا نام بتا دیا وہ شخص خوش بخوش حضرت کی خدمت میں حاضر ہوا اور نیاز تو شہ شریف ادا کی گئی۔

کرامت ۳ ☆: ایک روز کا واقعہ ہے کہ نواب افضل الدولہ بہادر شاہ دکن نے ازراہ عقیدت نامپلی کا بنی باغ حضرت کی خدمت میں نذر کیا۔ آپ نے حضرت یوسف صاحب و شریف صاحب کی مروت و محبت کے لحاظ سے اسے قبول فرمایا۔ اس باغ میں ایک روز اپنے کئی سومریدین کے ساتھ سیر فرما رہے تھے۔ ہر طرف کی آرائشی و صفائی دیکھی لیکن ایک مقام غیر صاف حالت میں پڑا ہوا تھا۔ باغ کے داروغہ سے دریافت کرنے پر اس نے عرض کیا کہ اس جگہ ایک بڑا اژدھا ہے۔ اس کے ڈر سے کوئی وہاں جا کر صاف کرنے کی مجال نہیں رکھتا۔ حضرت مسجد کی طرف تشریف لے گئے اور پانچ مریدین کو حکم دیا کہ تم جا کر اس اژدھے سے ہمارا سلام کہنا اور کہنا یہاں اب ہمارے رہنے کا قصد ہے۔ تم دوسری طرف چلے جاؤ۔ جیسے ہی ان مریدین نے حضرت کا حکم سنایا۔ وہ اژدھا اپنے پٹھے سے نکلا اور مسجد کے سامنے سے حضرت یوسف صاحب کی درگاہ کی جانب جو دروازہ ہے اس میں ہوتا ہوا قبرستان کی طرف چلا گیا۔ اس کو سینکڑوں تماشائی بھی دیکھ رہے تھے۔ پھر اسی مقام پر حضرت کا مقام مبارک اور گنبد شریف بنایا گیا۔

کرامت ۴ ☆: بہ زمانہ قیام مانک پور شریف وضو کے لئے پانی طلب فرمایا۔ پانی دستیاب نہ ہوا حضرت نے اپنے خادم سے فرمایا کہ اس آم کے درخت سے پانی لو۔ آم کے چھوٹے پودے کو جو وہاں موجود تھا۔ حضرت نے جھکا دیا درخت سے پانی نکل آیا۔ آج تک اس درخت سے پانی نکلتا ہے۔ اور ہزار ہا آدمی اس پانی کو دفع امراض کے لئے استعمال کرتے ہیں۔ اس درخت کا قطر تقریباً ۶۰ فٹ ہے۔ اور تنا تقریباً ۱۶ فٹ بلند ہے۔ جس سے پانی نکلتا ہے۔

کیفیت قبل از وصال ☆: حضرت خاموش شاہ رحمۃ اللہ علیہ کے بڑے بھائی حضرت شاہ پیراں حسینی صاحب جو حضرت سید محمد ہاشم حسینی شاہ صاحب قبلہ کے والد بزرگوار تھے۔ وہ بھی حضرت ہی سے بیعت و خلافت رکھتے تھے۔ حضرت پیر دنگیر سید محمد ہاشم حسینی صاحب سندھی افواج کے صدر جمعدار تھے۔ حضرت شاہ خاموش صاحب رحمۃ اللہ علیہ اپنے خلیفہ حضرت ہلالی شاہ صاحب، حضرت

بہبود علی شاہ کو حکم دیا کہ جمعدار محمد شاہ کو بلا لاؤ یہ دونوں حضرات ڈیوڑھی پر پہنچے اور جمعدار صاحب علیہ الرحمۃ سے فرمایا کہ حضرت نے آپ کو یاد فرمایا ہے۔

حضرت سید ہاشم حسینی شاہ علیہ الرحمۃ نے سواری نکالنے کا حکم دیا۔ تمام فوج اس زمانہ کے رواج کے مطابق ہاتھی گھوڑے پاکی اور سب لوازم کے ساتھ سواری برآمد ہوئی اور خانقاہ کے عقب مکہ مسجد کی طرف روانگی عمل میں آئی۔ جیسے ہی جمعدار صاحب موصوف اپنے پیرومرشد حضرت شاہ خاموش سرکار رحمۃ اللہ علیہ کی خدمت اقدس میں حاضر ہوئے۔ حضرت نے اپنے خلفاء و مریدین کو حکم دیا کہ ان کا لباس بمعہ جامہ و پگڑی اور ہزاروں روپے کے قیمتی ہتھیار جو زیب تن تھے۔ تمام اتار لو اور خود اپنا فقیرانہ لباس و خرقہ خلافت و سجادگی پہنا کر اپنا جانشین فرما دیا۔ پھر جمعدار موصوف نے یہ نہیں دیکھا۔ ڈیوڑھی کہاں گئی اور صاحبزادگان کا کون خبر گیراں ہے۔ اور بقایا زندگی اپنے پیرومرشد کی خدمت اقدس میں حصول فیض کے لئے مشغول رہ کر گزار دی۔

جب اس واقعہ کی خبر فرخندہ یار جنگ کلاں اور نواب نصیر جنگ نے نواب مختار الملک کو دی۔ نواب موصوف نے خدمت جمعداری پر بڑے فرزند حضرت سید شاہ اکبر حسینی صاحب کا تقرر فرما دیا۔ اس کے بعد حضرت شاہ خاموش صاحب رحمۃ اللہ علیہ کی علالت شروع ہو گئی اور حضرت سید شاہ اکبر حسینی صاحب اور حضرت سید محمد شاہ اصغر حسینی صاحب علیہ الرحمۃ دونوں صاحبزادگان کو حضرت سید محمد شاہ ہاشم حسینی علیہ الرحمۃ نے اور ڈاکٹر محمد اشرف صاحب (مرحوم) نے بھی اپنے فرزند ڈاکٹر لقمان الدولہ بہادر شاف سرجن شاہ دکن کو حضرت قبلہ کی بیعت میں داخل کر دیا۔ اس طرح ہزاروں مریدین و خلفاء نے اپنے اپنے فرزندوں کو بیعت میں داخل کیا۔ مزاج مبارک کی نازلی زیادہ ہوتی گئی۔ حکماء اور ڈاکٹر مصروف علاج رہے۔ یکم ذی قعد بروز جمعہ تمام حکماء و خلفاء و معززین کی موجودگی میں حضرت پر غشی طاری ہوئی اور سبھی نے سمجھا وصال ہو گیا ہے۔ چیخ و پکار شروع ہو گئی۔ حکیموں نے نبض دیکھ کر یقین کر لیا کہ وفات ہو گئی ہے۔ لوگوں کی چیخ و پکار سے حضرت شاہ خاموش سرکار متوجہ ہوئے۔ اور دریافت فرمایا کہ آج کیا دن ہے۔ سبھی نے عرض کیا کہ آج جمعہ کا دن ہے۔ حضرت نے زبان مبارک سے ارشاد فرمایا کہ پیر کے دن پر رکھیے۔ بڑے فرخندہ یار جنگ جو بیٹھے ہوئے تھے۔ نے عرض کیا کہ حضرت کے اختیار کی بات ہے۔ چند دن اور تشریف فرما رہیں تو مناسب ہے۔ حضرت نے جواب

میں ارشاد فرمایا ”كُلُّ نَفْسٍ ذَائِقَةُ الْمَوْتِ“ بڑے فرخندہ یار جنگ اور حضرت سید محمد شاہ ہاشم حسینی صاحب علیہ الرحمۃ فرماتے ہیں کہ آپ نے اس آیت مبارکہ کو اس انداز میں ارشاد فرمایا کہ ہم سب کو موت کا ذائقہ ولذت محسوس ہوئی۔ اس کے چار روز بعد پیر کے دن چار ذیقعدہ ۱۲۸۸ھ حضرت نے خانقاہ میں باجماعت ظہر کی دو رکعتیں ادا فرمائی تھیں۔ حالت نماز میں روح مبارک قفس عنصری سے پرواز کر گئی۔ مکہ مسجد میں لاکھوں کے مجمع نے نماز جنازہ میں شرکت کی۔

تواریخ و سوانح نویسوں نے لکھا ہے کہ مکہ مسجد کے اطراف جو بنگلے واقع تھے۔ چار مینار تک ان کی چھتوں پر ہزار ہا امراء و عہدیدار ہاتھیوں پر سوار تھے۔ جب نیچے پاؤں رکھنے کو جگہ نہ ملی تو ہاتھیوں پر سوار ہی نماز جنازہ میں شرکت کی۔ حضرت شاہ خاموش سرکار رحمۃ اللہ علیہ کے بعد حضرت مرشدی و مولائی حضرت پیر دستگیر سید ہاشم حسینی شاہ محمد صابری علیہ الرحمۃ سجادہ نشین رہے اور انہوں نے اپنی ظاہری حیات مبارکہ میں اپنے منجھلے صاحبزادے حضرت سید محمد اصغر حسینی صاحب کو اپنی جگہ جانشین مقرر فرما کر بہ ماہ محرم ۱۳۸۸ھ میں انتقال فرمایا۔

☆ وصال باکمال : آپ کا وصال باکمال ۶ ذیقعدہ ۱۲۸۸ھ بروز سوموار ظہر کے وقت ہوا۔ مزار شریف محلہ نام پلی کے اسٹیشن کے قریب حیدر آباد دکن میں مرجع خاص و عام ہے۔ آج بھی اہل دنیا، اہل عشق اور اہل طریقت طالبان خدا آپ کے دربار سے فیض یاب ہو رہے ہیں۔ آپ کے وصال پر کسی عاشق صادق نے آپ کا قطع تاریخ وفات یوں لکھا ہے۔

قطب عالم برشاخ پنج تنی	دروطن آنکہ پسندید غریب الوطنی
نام آن قطب زماں شاہ معین الدین بود	ہست از گوہر سادات حسینی حسنی
سال تاریخ وفات شہہ عالی درجات	گفت ہاتف شہہ خاموش چراغ دکنی

۱۲۸۸ھ

آپ صاحب دیوان بھی ہیں۔ آپ نے حضور صلی اللہ علیہ وسلم کی نعت شریف کے علاوہ منقبت اور معرفت کے کلام بھی لکھے ہیں۔
آپ کے کلام کا ایک ذخیرہ فقیر راقم الحروف کی لائبریری میں موجود ہے۔

مولانا مشتاق احمد انبیہٹوی چشتی صابری رحمۃ اللہ علیہ

تعارف ☆: محقق سلسلہ عالیہ صابریہ عارف باللہ، عالم باعمل، شیخ کامل حضرت مولانا مشتاق احمد چشتی صابری انبیہٹوی رحمۃ اللہ علیہ ایک عالم باعمل اور صوفی بزرگ تھے۔ اپنے زمانے کے علماء اور مشائخ میں اعلیٰ مقام رکھتے تھے۔ آپ حضرت حافظ محمد صابر علی رامپوری چشتی صابری کے مرید و خلیفہ ہیں۔ آپ کے پیر و مرشد نے مولانا محمد عمر (مرحوم) سے ارشاد فرمایا کہ مشتاق احمد سلسلہ میں داخل ہو جاوے تو اچھا ہے۔ مگر آپ کو دیگر حضرات سے عقیدہ تھا۔ جب آپ مدرسہ دیوبند پہنچے اور قیلولہ کیا تو کیا دیکھا کہ دیوبند کی طرف سے رامپور حضرت حافظ صاحب رحمۃ اللہ علیہ اور حضرت حافظ صاحب رحمۃ اللہ علیہ کے والد ماجد حضرت شاہ امام علی صاحب رحمۃ اللہ علیہ دونوں رونق افروز ہیں دیکھتے ہی دونوں کے گرد طواف کرتے اور طواف کرتے کرتے دونوں میں فنا ہو گئے۔ مولانا محمد عمر دیکھ رہے تھے اور تعجب کر رہے تھے کہ یہ سوتا سوتا کیوں رورہا ہے۔ اس کے بعد آپ کے دل کو ایسی کشش ہوئی کہ دیوبند سے رامپور پہنچ کر بیعت سے مشرف ہوئے اس کے بعد آپ کے پیر و مرشد نے جب آپ کو خرقہ خلافت سے سرفراز کرنا چاہا تو آپ نے انکار کر دیا کہ حضرت میں اس کے اہل نہیں مگر آپ کے پیر و مرشد نے فرمایا کہ ہمیں معاملہ میں دو باتیں دوپٹے سر کے باندھنے کے ملے ہیں بالآخر وصال سے چند ماہ بیشتر خلافت نامہ تحریر فرما کر بذریعہ ڈاک آپ کے پاس بھیج دیا۔ آپ نے اس خلافت کو قبول فرما کر سر آنکھوں پر رکھا مگر اس کی اطلاع کسی کو نہ دی۔ آپ کا وصال باکمال ۲۷ محرم ۱۳۵۶ھ کو ۱۹۳۷ء کو ۶۹ برس کی عمر میں انبیہٹویہ ضلع سہارنپور، رازیہ جی بیوہ۔

حضرت خواجہ سید مظہر علی شاہ رحمۃ اللہ علیہ چشتی صابری

تعارف ☆: مظہر اولیاء، عاشق ذات الہ، سلطان ملک بقاء، مرد میدان جاہدونی اللہ، امام الاولیاء، زبدۃ العارفین، امام العاشقین برہان الواصلین، دلیل الکاملین، عارف باللہ، فنا فی الشیخ، حضرت خواجہ محمد ابراہیم المعروف حضرت سید مظہر علی شاہ بہ لقب حضور خواجہ مظہر نوری رحمۃ اللہ علیہ آپ سادات خاندان کے چشم و چراغ ہیں آپ کا سلسلہ نسب اس طرح ہے حضرت سید محمد ابراہیم المعروف سید مظہر علی

شاہ چشتی صابری بن حضرت داد میاں نقشبندی بن سید شہاب الدین بن سید قطب الدین بن حضرت سید مخدوم شاہ شرف الدین بن سید رکن الدین بن سید شرف الدین بن سید حسن اسماعیل بن سید علی شہید ہمدانی بن سید حسن بن سید علی نقیب بن سید اسماعیل علیہم الرحمۃ بن حضرت امام موسیٰ کاظم بن حضرت سید امام جعفر صادق بن سیدنا امام باقر بن حضرت سیدنا امام زین العابدین بن حضرت سیدنا امام حسین علیہم السلام بن حضرت امام المشرق والمغرب سیدنا علی کرم اللہ وجہہ الکریم سے جا ملتا ہے۔

سکونت ☆: آپ حضرت خواجہ سید محمد ابراہیم المعروف حضرت خواجہ سید مظہر علی شاہ مظہر نوری چشتی صابری رحمۃ اللہ علیہ صوبہ گجرات احمد آباد کے رہنے والے ہیں آپ کے آباؤ اجداد مشہد سے سکونت ترک کر کے احمد آباد گجرات میں آ کر مقیم ہوئے آپ کے والد ماجد حضرت سید داد میاں رحمۃ اللہ علیہ سلسلہ عالیہ نقشبندیہ میں بیعت ہو کر خواجگان نقشبندیہ کی تعلیمات سے لوگوں کو فیض یاب کرتے رہے ہزاروں بندگان خدا کو راہ ہدایت سکھائی اور زاہد بنایا آپ کا مزار شریف احمد آباد محلہ پیڑیہ ہٹ میں آج بھی مرجع خلائق عام ہے۔ حضرت خواجہ سید محمد ابراہیم المعروف خواجہ سید مظہر علی شاہ حضور خواجہ مظہر نوری رحمۃ اللہ علیہ آپ چار بھائی ہیں جن کے اسمائے گرامی حسب ذیل ہیں۔

سید شاہ شرف الدین سید شاہ رکن الدین، سید شاہ شہاب الدین اور سید محمد ابراہیم المعروف حضرت سید مظہر علی شاہ چشتی صابری رحمۃ اللہ تعالیٰ علیہم اجمعین۔

سیرت و کردار ☆: آپ انتہائی متقی پرہیزگار و فاضل ذاکر و شاغل تھے آپ کو بچپن ہی سے اولیائے کاملین سے حد درجہ عقیدت و محبت تھی اکثر و بیشتر مختلف بزرگوں کے مزارات پر حاضری دینا آپ کا معمول تھا اور صوفیا، صلحاء کی محفل اور صحبت میں بیٹھنا آپ کے معمولات کا حصہ تھا۔ آپ کو تنہائی پسند تھی دنیا داروں اور ان کے تمام مشاغل سے علیحدہ رہتے ہر وقت ذکر خدا اور ذکر رسول کریم ﷺ اور ذکر پاکان امت میں مصروف رہتے تھے۔ آپ 13-14 سال کی عمر سے ہی مستی کی حالت میں تھے رات کے وقت آپ حضرت محمد شیر احمد آبادی رحمۃ اللہ علیہ کے مزار پر جایا کرتے تھے جس وقت آپ کے والد محترم جناب حضرت سید داد میاں رحمۃ اللہ علیہ کا وصال ہوا اس وقت آپ کی عمر سولہ سترہ سال تھی والد گرامی کے وصال کے بعد آپ کے حصے میں جائیداد کا جو حصہ بنتا تھا وہ

اس وقت کے تین لاکھ روپے بنتے تھے۔ آپ نے اپنے تمام بھائیوں کو جمع کر کے کہا کہ والد صاحب کی جائیداد میں جو میرا حصہ بنتا ہے میں اس سے دستبردار ہوتا ہوں وہ آج کے بعد آپ تینوں بھائیوں کا ہے اپنی جائیداد کی تقسیم سے فارغ ہو کر آپ نے اپنی والدہ ماجدہ سے عرض کیا کہ میں دہلی جانا چاہتا ہوں لہذا مجھے اجازت دی جائے والدہ ماجدہ نے اجازت بھی دی اور آپ کو کچھ اشرفیاں بھی دیں آپ وہ لے کر دہلی آ گئے اور دریا کے کنارے جامع مسجد زینت المساجد میں چھ ماہ تک قیام پذیر رہے اور چھ ماہ گزرنے کے بعد آپ نے اپنی والدہ ماجدہ کو خط لکھا کہ میں دنیا داری کو خیر باد کہہ چکا ہوں لہذا اب فقیری کروں گا آپ دل و جان سے بخوشی مجھے فقیری کرنے کی اجازت عنایت فرما دیں والدہ ماجدہ نے خط پڑھ کر جواب تحریر کیا کہ کیا تم مجھے ستا کر فقیری کرو گے تمہاری فقیری قبول نہ ہوگی لہذا فوراً گھر واپس آ جاؤ۔ والدہ کا حکم ملتے ہی آپ فوراً گھر پہنچے تو آپ کی والدہ ماجدہ نے آپ کی شادی کر دی۔ شادی کے بعد آپ کی اہلیہ محترمہ صرف چھ ماہ زندہ رہیں۔ بعد ازاں ان کا وصال ہو گیا۔ اہلیہ کے انتقال کے بعد آپ اپنی والدہ محترمہ کی خدمت میں مصروف ہو گئے۔ ایک سال کے عرصہ کے بعد آپ کی والدہ ماجدہ نے بھی اس دنیائے فانی کو خیر باد کہہ دیا اور اللہ کو پیاری ہو گئیں۔ والدہ ماجدہ کے وصال کے بعد آپ نے ان کا چہلم کیا بعد ازاں اپنے برادران کو بلا کر کہا بھائیو! تمہیں ہمارا اسلام ہے ہم یہاں سے جا رہے ہیں آپ جانیں اور یہ جائیداد۔

ترک سکونت ☆: آپ احمد آباد کو مستقل خیر باد کہہ کر آگرہ تشریف لے گئے اور وہاں پر جامع مسجد کے عقب میں ایک فقیر جن کا نام نامی اسم گرامی حضرت سید مظہر علی شاہ علیہ الرحمۃ تھا وہ مجذوب تھے آپ ان کی خدمت میں دو سال تک رہے ایک روز وہ مجذوب کہنے لگے ابراہیم شاہ آپ اٹاؤہ کے مقام پر ایک مجذوب ہیں ان کے پاس چلے جائیں۔ آپ اشارہ ملتے ہی وہاں چلے گئے اس مجذوب کی خدمت میں چھ ماہ تک رہے چھ ماہ کے بعد ان مجذوب جن کا نام رتبہ شاہ تھا انہوں نے پھر آپ کو فرمایا کہ آپ واپس حضرت مظہر علی شاہ علیہ الرحمۃ کے پاس چلے جائیں اور ان ہی کی خدمت کریں اور سید مظہر علی شاہ رحمۃ اللہ علیہ کے نام پیغام بھیجا کہ لڑکا بہت ہونہار ہے ہمارے بس کا نہیں لہذا آپ کے پاس واپس بھیج رہا ہوں۔

مجبذب کے پاس سے آگرہ کی واپسی ☆: آپ حضرت سید ابراہیم شاہ المعروف سید مظہر علی رحمۃ اللہ علیہ اس مجذب رتبہ شاہ رحمۃ اللہ علیہ کا پیغام لے کر واپس آگرہ میں حضرت سید مظہر علی شاہ رحمۃ اللہ علیہ کی خدمت میں پہنچے تو انہوں نے فرمایا میاں شاہ صاحب ایک بزرگ حیدرآباد دکن سے آگرہ میں آرہے ہیں آپ ان سے ملیں اور ان کے دست حق پر بیعت کریں چونکہ آپ کا حصہ ان کے پاس ہے۔

مرشد کی بارگاہ میں حاضری ☆: اتفاقاً اس سال حضرت پیر دستگیر حضرت سید محمد معین الدین شاہ حسینی چشتی صابری المعروف حضرت شاہ خاموش سرکار علیہ الرحمۃ اپنے پیر و مرشد صوفی لامکانی حضرت حافظ محمد موسیٰ مانکپوری علیہ الرحمۃ کے سالانہ عرس پاک میں شرکت کے لئے حیدرآباد دکن سے مانکپور تشریف لے جا رہے تھے کہ راستے میں آگرہ میں بھی قیام فرمایا۔ آپ کو جب معلوم ہوا کہ حضور (حیدرآباد دکن سے) آگرہ میں اپنے کسی مرید کے گھر پر تشریف فرما ہیں تو آپ فوراً حضرت سید محمد معین الدین چشتی صابری المعروف حضرت شاہ خاموش علیہ الرحمۃ کی خدمت میں حاضر ہوئے اور اپنا مقصد و مدعا بیان کیا حضرت شاہ خاموش علیہ الرحمۃ نے آپ کی بات سن کر فوراً آپ کو بیعت سے مشرف فرمایا اور آگرہ کے چار روز قیام کے موقع پر آپ کی تعلیم و تربیت میں مصروف ہو گئے اور صرف چار روز کے بعد ہی آپ کے پیر و مرشد پیر دستگیر حضرت شاہ خاموش رحمۃ اللہ علیہ نے آپ کو خرقہ خلافت سے بھی سرفراز فرمایا اور صاحب مجاز کیا۔

آگرہ سے میرٹھ کا سفر ☆: آپ کے پیر و مرشد حضرت شاہ خاموش آگرہ میں چار روز قیام فرما کر مانکپور تشریف کے لئے روانہ ہوئے تو آپ بھی ان کے ہمراہ چل دیئے چلتے چلتے جب آپ میرٹھ پہنچے تو آپ نے حضرت پیر دستگیر حضرت شاہ خاموش علیہ الرحمۃ سے میرٹھ میں قیام کی اجازت چاہی تو انہوں نے بخوشی اجازت دے دی اور خود مانکپور تشریف لے گئے۔

میرٹھ میں قیام ☆: جب آپ میرٹھ میں قیام پذیر ہو گئے تو لوگوں کی آمد و رفت کا ایک عجیب سلسلہ جاری ہو گیا ہر وقت آپ کے دروازے پر فقراء، مجذب، طالبان خدا عوام اور عاشقان

مصطفیٰ ﷺ کا ایک جم غفیر رہنے لگا۔ مسلمان تو مسلمان بلکہ ہندو بھی آپ کے عقیدت مندوں میں شامل ہو گئے جو کہ دل و جان سے آپ کا احترام کرتے تھے۔

مرشد کامل سے محبت ☆: امام العارفین حضرت خواجہ سید شاہ غلام حسین شاہ چشتی صابری حیدرآباد دکنی رحمۃ اللہ علیہ اپنی کتاب حیات مظہریہ میں میرٹھ کے رہنے والے صوفی اکبر حسین قادری نقشبندی جو حکیم حسین صاحب کے بھانجے تھے ان سے نقل کرتے ہوئے فرماتے ہیں کہ ایک دفعہ میں اور حضرت خواجہ سید مظہر علی شاہ چشتی صابری رحمۃ اللہ علیہ لاکھڑتی سے آرہے تھے کہ آپ برف خانہ کے قریب رک گئے اور فاتحہ پڑھی اور رونے لگے میں نے عرض کیا کہ حضور کیا یہاں پر کسی کا مزار ہے جو حضور نے فاتحہ پڑھی ہے۔ آپ نے فرمایا نہیں بلکہ میرے پیرو مرشد حضرت سید معین الدین المعروف حضرت شاہ خاموش سرکار علیہ الرحمۃ حالت سفر میں اس مقام پر مجھ سے جدا ہو کر مانگپور شریف تشریف لے گئے تھے میں جب کبھی اس مقام سے گزرتا ہوں مجھے وہ منظر یاد آ جاتا ہے۔ اس لئے یہاں فاتحہ پڑھتا ہوں اس واقعہ سے معلوم ہوا کہ آپ حیدرآباد دکن سے آتے ہوئے اپنے مرشد کے دست مبارک پر بیعت ہوئے تھے اور آگرہ سے میرٹھ تک کے سفر میں جو کچھ تعلیم باقی تھی وہ دوران سفر پوری کر دی اور یہ ارشاد فرمایا کہ فقیر کو لازم ہے کہ جہاں اپنی دلچسپی ہو وہاں بیٹھے اور اپنا کام تنہائی میں کرتا رہے اگر وہاں شہرت کا ڈر ہو تو وہاں سے دوسری جگہ چلا جائے پھر بعد اطمینان ایک جگہ ایسا بیٹھے کہ دوبارہ نہ اٹھے اور یہ بھی فرمایا کہ جو کچھ ہم نے بتایا ہے کئے جاؤ جہاں بھی جاؤ کسی کی پرواہ نہ کرو (الاستقامت فوق الکرامت)

سید مظہر علی شاہ کے نام سے مشہور ہونے کی خاص وجہ ☆: آپ نے اپنے پیرو مرشد کی ہدایت کے مطابق عمل کیا اور کسی کی پرواہ کئے بغیر اپنے کام میں مصروف رہے اور پھر اپنے پیرو مرشد پیر دستگیر حضرت شاہ خاموش سرکار علیہ الرحمۃ کے ارشاد کے مطابق دوبارہ آگرہ میں حضرت سید مظہر علی شاہ مجذوب علیہ الرحمۃ سے ملاقات کیلئے تشریف لے گئے مجذوب فقیر سید مظہر علی شاہ علیہ الرحمۃ نے جب آپ کو دیکھا تو فرمایا کہ میاں ابراہیم اب تمہارا سینہ روشن ہو گیا ہے میں قربان جاؤں اس رنگ ریز کے بہت اچھا رنگ چڑھایا میاں سید ہمارے پاس یہ رنگ نہیں تھا ہمارا رنگ

ظاہر بگاڑ اور باطن درست اور یہ رنگ ایسا ہے جو ظاہر اور باطن روشن ہے میاں ابراہیم اب ہماری طرف سے تمہیں یہ انعام ہے ہمارا نام تمہارا نام ہوگا یعنی آج کے بعد آپ کا نام ہمارے نام پر ہوگا لوگوں میں ابراہیم شاہ کی بجائے سید مظہر علی شاہ کے نام سے مشہور ہو گئے۔

آگرہ سے ملک پور روانگی ☆: آگرہ والے مجذوب فقیر سے سید مظہر علی شاہ کا لقب لے

کر آپ آگرہ سے ملک پور تشریف لے گئے اور وہاں پر بارہ سال تک مخلوق خدا کو راہ ہدایت دکھاتے رہے اور ہزاروں بندگان خدا کو ان کی حقیقی منزل دکھائی اور اب تک آپ کی چلہ گاہ اسی طرح موجود ہے۔

میراں پور ضلع مظفر نگر میں قیام ☆: ملک پور سے آپ میراں پور ضلع مظفر نگر میں

تشریف لے گئے اور تین سال کے عرصہ تک بندگان خدا کو توحید کا درس دیا اور ہزاروں گمراہوں کو راہ سلوک دکھائی میراں پور میں آپ کی نشست کا چبوترہ اب تک اسی طرح موجود ہے وہاں کے ہندو اور مسلمان بحالت بیماری اس چبوترہ کی مٹی لے جاتے ہیں اور شفا یاب ہوتے ہیں۔

میرٹھ میں مستقل قیام ☆: میراں پور سے آپ چھپر والی مسجد میرٹھ میں تشریف لے آئے اور کچھ عرصہ قیام کیا۔

فوج میں نوکری ☆: میرٹھ چھاؤنی میں ایوب خان نامی ایک رسالدار تھے ایک روز آپ اس کے

پاس تشریف لے گئے اور فرمایا کہ ہمارا نوکری کرنے کا ارادہ ہے۔ ایوب رسالدار نے کہا کہ اچھا ہم نوکری رکھ لیں گے مگر ضمانتی لاؤ آپ نے فرمایا ہمارا کون ضمانتی ہے اللہ کے سوا، اس بات کا رسالدار پر ایسا رعب پڑا کہ

فورا آپ کو رسالا میں ملازم رکھ لیا۔ آپ ملازمت کرتے رہے کچھ روز بعد ایک مولوی صاحب جو ایوب رسالدار کے مرشد تھے رسالدار کے پاس تشریف لائے تو رسالدار نے اپنے پیرو مرشد کی دعوت کی حضرت

چونکہ ملازم ہونے کی وجہ سے اس رسالدار کے اردلی تھے دعوت کے موقع پر مہمانوں کو پانی پلانے پر مامور تھے آپ کی جانب جب اچانک ایوب رسالدار کے پیرو مرشد کی نگاہ پڑی تو فوراً اس رسالدار سے پوچھا کہ

یہ صاحب کون ہیں جو مہمانوں کو پانی پلا رہے ہیں اس نے کہا کہ یہ رسالا میں ملازم ہیں میرے اردلی ہیں رسالدار کے پیرو مرشد مولوی صاحب نے فرمایا کہ یہ سوار شہسوار ہیں یہ اگر کھانا کھائیں گے تو ہم بھی

کھائیں گے وگرنہ ہم بھی نہ کھائیں گے رسالدار نے حکم دیا کہ آپ پانی رکھ دیں اور میرے پیرو مرشد کے ساتھ کھانا کھائیں حضرت نے مجبوراً موجب حکم رسالدار کے مولوی صاحب کے ہمراہ کھانا تناول فرمایا اگلے روز صبح گھوڑا چھوڑ کر مولوی صاحب سے فرمایا کہ آپ نے ہمارا راز فاش کر دیا اب ہم نوکری نہیں کریں گے ہر چند رسالدار صاحب نے خوشامد کی مگر آپ انکار ہی کرتے رہے اور فرمایا لو اب ہم جاتے ہیں۔ ہمارا اعلام ہے رسالدار صاحب نے کہا آپ نوکری نہیں کرتے نہ کریں آپ صرف میرے گھر تشریف رکھیں آپ کا میرے گھر تشریف رکھنا باعث برکت ہوگا۔ مگر آپ نے رسالدار صاحب کی ایک نہ مانی بلکہ تشریف لے گئے اس طرح آپ اس رسالدار کے ساتھ چھ ماہ تک ملازم رہے وہاں سے ملازمت چھوڑ کر ایک انگریز کے پاس بطور اردلی ملازم رہے مگر تھوڑے ہی عرصہ بعد آپ نے وہ نوکری بھی چھوڑ دی۔

میرٹھ شہر میں قیام اور آپ کی پہلی کرامت ☆: انگریز کے ہاں سے نوکری

چھوڑنے کے بعد آپ میرٹھ میں حضرت مخدوم شاہ، ولایت علیہ الرحمۃ کے ہاں تین روز تک قیام پذیر رہے وہاں سے میرٹھ شہر کی طرف رخ کیا راستے میں ایک لالہ ہرسانا نامی کشمیری سے ملاقات ہوئی اس نے بصد تعظیم آپ سے ملاقات کی اور عرض کیا حضور کہاں رہتے ہیں آپ نے فرمایا بابا ہم فقیر لوگ ہیں ہر جگہ ہمارا گھر ہے اور کہیں بھی نہیں وہ ہندو بہت فقیر دوست تھا اس کے اولاد پیدا نہیں ہوتی تھی اور فقیروں سے بہت ملتا اور اس نیت سے خدمت کرتا کہ شاید کسی کی دعا سے مجھے اولاد مل جائے اس نے حضرت سید مظہر علی شاہ رحمۃ اللہ علیہ سے عرض کیا حضور اگر کرم فرمائیں تو میرے غریب خانے پر تشریف لے چلیں اور وہاں ہی قیام فرمائیں اور میں حضور کا غلام ہوں ہر طرح سے آپ کی خدمت کروں گا۔ حضرت نے سوچا کہ شاید یہ غیبی حکم ہے جو یہ کہہ رہا ہے حضرت اس کی دلجوئی کے خیال سے اس کے ہمراہ ہو گئے وہ ہندو حضرت سید مظہر علی شاہ رحمۃ اللہ علیہ کو اپنے گھر لے گیا اور ایک کمرہ آپ کے لئے الگ مختص کر دیا اور آپ کی نماز کے لئے تمام سامان مہیا کر دیا اور ہر وقت حضرت سید مظہر علی شاہ چشتی صابری رحمۃ اللہ علیہ کی خدمت میں مصروف رہنے لگا۔ اسی طرح بارہ سال تک آپ اس ہندو کے مکان میں قیام پذیر رہے اور وہ بھی عقیدت مندی سے آپ کی خدمت کرتا رہا ایک روز آپ نے لالہ ہرسانا سے فرمایا لو بھائی اب ہم جاتے ہیں تم نے کتنا عرصہ

ہماری خدمت کی ہے اس نے جواب میں عرض کیا سرکار آپ نے بارہ سال تک میرے گھر میں قدم
 رنجہ فرما کر میرے گھر کو رشک جنت بنایا آپ نے فرمایا تو نے جس غرض سے ہماری خدمت کی ہے ہم
 دعا کرتے ہیں کہ تیری بیوی کتیا کی طرح بچے جنے گی۔ چنانچہ حسب الارشاد آپ کے فرمان کے
 مطابق ایسا ہی ہوا اس کی بیوی کی کثیر اولاد ہوئی اب تک اس کا سلسلہ اولاد کثرت سے جاری ہے پوتا
 پوتی، نواسا نواسی والی ہوئی اس ہندولالہ ہر سا کے خاندان کے لوگ اب تک آپ کے معتقد ہیں۔ اس
 مکان کے کمرہ کی جہاں پر آپ بارہ سال تک رہے اس کی تعظیم کرتے ہیں اور اس کی اولاد حضرت کی
 نذر نیاز فاتحہ بھی کراتی ہے آپ کے بعد از وصال آپ کے مرید خاص و خلیفہ اعظم و جانشین حضرت
 صوفی اللہ بادشاہ رحمۃ اللہ علیہ کی بھی اس ہندولالہ کی اولاد خدمت کرتی رہی۔ یہ میرٹھ میں آپ کی پہلی
 کرامت تھی اس کے بعد آپ پیر اہل بازار کی مسجد میں قیام پذیر ہوئے اور مسجد کے صحن کے ایک گوشہ
 میں چھپر ڈلو لیا تھا جس میں ایک چارپائی بچھائی جاسکے اور نماز کے لئے ایک مصلیٰ کی جگہ تھی اس
 حالت میں آپ نے اپنی زندگی کے بیس بائیس سال اس چھپر میں تادم آخر گزار دیئے۔ آپ کے
 مریدین میں بڑے بڑے روسا حافظ شیخ عبدالکریم شیخ بشیر الدین نے چاہا کہ آپ کے لئے علیحدہ
 خانقاہ و مسجد و باغ بنوایا جائے مگر ان کی ہزار کوشش کے باوجود آپ نے قبول نہ کیا۔

کرامت نمبر ۲ ☆: حضرت سید مستان شاہ صاحب کابلی دہلوی رحمۃ اللہ علیہ کے مرید خاص
 منشی غلام باری فرماتے ہیں کہ ایک مرتبہ میں اور چند احباب میرٹھ شہر سے آپ کی خدمت میں حاضر
 کے لئے گھر سے روانہ ہوئے راستے میں خیال آیا کہ حضرت صاحب کی خدمت میں شکر قند یا حلیم عرض
 کھانے کی کوئی چیز لے چلیں جو وہاں حضرت کے ہاں سب مل کر آپ کے دسترخوان پر کھائیں گے پھر
 یہ طے پایا کہ حضرت کے پاس اس طرح چلتے ہیں وہاں سے کسی آدمی کو بھیج کر بازار سے کچھ منگوا لیا
 گے جب ہم تمام حضرات آپ کی خدمت میں پہنچے تو آپ نے اپنے خادم خاص سے فرمایا ارے بھائی
 یہ فلاں چیز کھانے کی خواہش رکھتے ہیں میں اس وقت اس چیز کا نام بھول گیا ہوں جو منشی موصوفی
 فرماتے تھے غرض وہی چیز جو ہم خواہش رکھتے تھے حضرت نے چارپائی کے نیچے سے گرم منگا کر ہمارے
 سامنے رکھ دی اور فرمایا منشی جی کھاؤ یہ معاملہ دیکھ کر میں اور میرے ساتھی حیرت میں رہ گئے۔

کرامت نمبر ۳ ☆: یہی منشی غلام باری فرماتے ہیں کہ ایک مرتبہ میں حضرت صاحب کی خدمت میں بیٹھا ہوا تھا کہ باہر سے کچھ مہمان آپ کی خدمت میں آئے۔ آپ نے فرمایا منشی کو بلاؤ۔ منشی جی آپ کے مرید صادق اور صاحب خدمت تھے۔ اکثر و بیشتر آپ کے مہمانوں کے لئے وہی اپنے گھر سے کھانا پکوا کر لایا کرتے تھے غرض جب منشی صاحب کو بلانے کے لئے گئے تو اسی اثناء میں دو خوان جن میں چار مشقاب پلاؤ و زردے کے بھرے ہوئے تھے۔ کہیں سے حضرت کے پاس آئے۔ منشی غلام ربانی فرماتے ہیں کہ میں نے وہ برتن خالی کر دیئے آپ نے آواز دے کر فرمایا کہ منشی غلام باری دسترخوان بچھاؤ، دسترخوان بچھا دیا گیا اور اندر سے کھانا لاتے ہوئے یہ خیال دل میں پیدا ہوا کہ مہمان تھوڑے ہیں۔ کھانا زیادہ ہے لہذا دو مشقاب کھانا کافی ہوگا باقی کل کسی اور مہمان کے کام آجائے گا۔ آپ نے با آواز بلند فرمایا کہ منشی صاحب کل کی فکر نہ کرو جس نے آج بھیجا ہے وہی کل بھیجے گا لہذا سب کھانا لے آئیے۔ منشی غلام باری فرماتے ہیں کہ اللہ اکبر حضرت بڑے صاحب کشف ہیں جو خیال میرے دل میں تھا حضرت اس خطرے سے فوراً واقف ہو گئے وہ تمام کھانا دسترخوان پر لایا گیا سب لوگوں نے پیٹ بھر کر کھایا جو کھانا بچا وہ غریبوں میں تقسیم کر دیا۔

کرامت نمبر ۴ ☆: صوفی شرف الامین وارثی علیہ الرحمۃ جو کہ حضرت حافظ پیاری صاحب علیہ الرحمۃ کے احرام پوش اور صاحب نسبت شخص ہیں فرماتے ہیں کہ ایک مرتبہ میں حضرت کے ہمراہ دہلی میں حضرت سید مستان شاہ کابلی دہلوی رحمۃ اللہ علیہ کے عرس مبارک کی دعوت میں گیا جب دہلی کے اسٹیشن پر اترے تو حضرت سید مظہر علی شاہ رحمۃ اللہ علیہ کو لے جانے کے لئے محترم علی چشتی صاحب نے دو گھوڑوں والی بگھی بھیجی تھی حضرت نے دوسرے لوگ جو دعوتی تھے انہیں بگھی پر سوار کر دیا اور مجھ سے فرمایا کہ کوئی ٹانگہ کرایا کالاؤ میں حسب الارشاد کرائے کا ٹانگہ لے آیا اور ہم دونوں اس میں سوار ہو گئے۔ دوران سفر میرے دل میں خیال آیا کہ میزبانوں نے شاہ صاحب کے لئے نہایت عمدہ سواری بھیجی تھی آپ اس میں سوار نہ ہوئے اور کرایہ کے خراب ٹانگہ میں سوار ہو گئے۔ اس خیال کے دل میں آتے ہی آپ نے فوراً میری طرف پلٹ کر دیکھا اور فرمایا کہ صوفی جس گاڑی کی تم بات کر رہے ہو وہ راستے میں ہی ٹوٹ جائے گی اور ہر شخص یہ چاہتا ہے کہ میں اس گاڑی میں جاؤں لہذا ہم نے ان تمام کو اس گاڑی میں سوار کر دیا اور

خود اس ٹانگے میں بیٹھ گئے ہم اور تم آرام سے جائیں گے اور ان سے پہلے پہنچیں گے۔

صوفی صاحب فرماتے ہیں کہ ایسا ہی ہوا وہ گاڑی راستے میں ٹوٹ گئی اس پر سوار تمام لوگ پریشان ہوئے اور ہم آرام سے اپنی منزل پر پہنچے۔ صوفی صاحب فرماتے ہیں کہ مجھے اس وقت حضور سید مظہر علی شاہ صاحب رحمۃ اللہ علیہ کے تقدس اور صاحب کشف ہونے کا پتہ چلا۔ ایک دن حضرت صاحب عشاء کے بعد ذوق و شوق سے محفل سماع سن رہے تھے اور بار بار قوالوں کو روپیہ دے رہے تھے۔ مجھے حیرت تھی کہ یہ روپیہ کہاں سے نکال کر دے رہے ہیں صبح پانچ بجے تک یہ سلسلہ جاری رہا نماز فجر کے بعد پھر یہ سلسلہ شروع ہوا اس روز میں نے حضرت سید مظہر علی شاہ صاحب رحمۃ اللہ علیہ پر عجیب کیفیت دیکھی آپ پر وجد طاری تھا۔

کرامت نمبر ۵ ☆: چوہدری محمد عمر صاحب جو کہ حضرت کے مرید خاص ہیں وہ فرماتے ہیں کہ ایک

روز میرے چچا مجھ پر ناحق خفا ہوئے اور گالیاں دینے لگے۔ میں غیرت کے مارے روتا ہوا شہر سے باہر چلا گیا اور یہ خیال کیا کہ کسی کنویں میں چھلانگ لگا کر زندگی کا خاتمہ کر لوں میں حضرت مخدوم شاہ ولایت صاحب علیہ الرحمۃ کے پاس ایک مسجد میں چھپ کر سو گیا مگر میرے یہاں سونے کا کسی کو علم نہ تھا میں سو رہا تھا کہ میرے مرشد حضرت سید مظہر علی شاہ صاحب رحمۃ اللہ علیہ تشریف لائے اور میرا نام لے کر عمر عمر کہہ کر مجھے سوتے ہوئے جگایا۔ میں فوراً اٹھ گیا فرمانے لگے مردار موت جان دیتا ہے ہم دیکھ رہے ہیں تو کس طرح مرتا ہے میں نے عرض کیا حضور آپ کو کس نے بتایا میں یہاں سو رہا ہوں فرمانے لگے اب ہمیں ہمارے خدا نے کہا ہم سے اور کون کہتا ہے ہم کو خدا سب باتوں کی خبر دیتا ہے محمد عمر کہتے ہیں کہ میں حیران رہ گیا پھر مجھے اپنے ہمراہ لے آئے اور کھانا کھلایا اور میرے والد صاحب کے پاس پہنچا دیا اس لئے کہ والد صاحب میری تلاش میں پریشان تھے اللہ اکبر یہ ہیں وہ پیر کامل کہ مرید جان سے روٹھ گیا اور اس کو پکڑ کر لائے بقول مولانا رومی

دست پیراز غائبان کو تاہ نیت دست او جز قبضہ اللہ نیست

کرامت نمبر ۶ ☆: حضرت صوفی قدرت اللہ شاہ لاہوری اور حضرت صوفی اللہ دیا شاہ

صاحب میرٹھی رحمۃ اللہ علیہ فرماتے ہیں ایک ہندو سا ہو کار کا مقدمہ عرصہ دراز سے لگا ہوا تھا اور مختلف عدالتوں سے ہندو مقدمہ ہارتا رہا آخری عدالت میں مقدمہ کی آخری تاریخ پڑی تو اس کو فکر لاحق ہوئی کہیں پہلے کی طرح اس عدالت سے بھی مقدمہ ہار نہ جاؤں۔ بالآخر ہندو سا ہو کار آپ کی خدمت میں

حاضر ہوا اور مقدمہ کی ساری روداد سنائی اور عرض کیا کہ حضور مقدمہ لڑتے لڑتے تھک گیا ہوں۔ ہزاروں روپیہ بھی خرچ ہو گیا اس کے باوجود ہندوستان کی تمام چھوٹی بڑی عدالتوں سے مقدمہ ہارتا ہی رہا اب آخری عدالت ہے اور آخری تاریخ فیصلے کی ہے حضور دعا فرمادیں تاکہ مجھے مقدمہ میں کامیابی حاصل ہو جائے۔ آپ نے فرمایا اچھا بھئی ہم دعا کریں گے خدا کے فضل سے حضرت کی دعا کی برکت سے اس سا ہوکار نے مقدمہ جیت لیا عدالت نے فیصلہ اس کے حق میں کر دیا سا ہوکار نے خوش ہو کر ایک ہزار روپیہ نقد اور مٹھائی لے کر حضور کی خدمت میں پیش کی اور خود قدموں میں گر گیا اور عرض کیا کہ حضور کی دعا کی برکت سے میں کامیاب ہو گیا آپ نے اس کی مٹھائی پر فاتحہ پڑھی اور سب کو تقسیم کرادی اور روپوں والی مٹھائی نسبت فرمایا یہ کیا ہے ہندو نے عرض کی یہ حضور کی نذر ہے فرمایا میں کیا کروں گا تو لے جا کر ان پیسوں سے غریبوں کو کھانا کھلا دے جب اس نے زیادہ اصرار کیا تو آپ نے خفا ہو کر اسے خانقاہ سے نکل جانے کا حکم دیا اور فرمایا کہ فقیر کو اس کی کوئی حاجت نہیں۔

کرامت نمبر ۷۱☆: حضرت صوفی اللہ دیا شاہ صاحب علیہ الرحمۃ اور صوفی جان محمد چشتی صابری علیہ الرحمۃ فرماتے ہیں کہ ایک سبزی فروش کسی طوائف پر فریفتہ ہو گیا بہت عرصہ تک پریشان رہا اور اس کو حاصل کرنے کے لئے کچھ وظائف کی مدد لیتا رہا۔ مگر کوئی عمل کارگر ثابت نہ ہوا بالآخر کسی نے آپ کا پتہ بتا دیا کہ ایک بزرگ حضرت سید مظہر علی شاہ رحمۃ اللہ علیہ پیڑا مل بازار کی مسجد میں رہتے ہیں وہاں چلے جاؤ تمہارا کام ہو جائے گا سبزی فروش مذکور ایک دن حضرت کی خدمت میں حاضر ہوا۔ اور اپنا مدعا بیان کیا آپ نے پہلے تو ٹال دیا مگر وہ بار بار حاضری دیتا رہا بالآخر ایک روز آپ نے اس کو کاغذ پر ایک نقش لکھ کر دیا اور فرمایا جہاں وہ بیٹھی ہے چلا جا سبزی فروش وہ نقش لے کر اس کی تلاش میں گیا معلوم کرنے پر پتہ چلا کہ وہ طوائف شہر میں کسی کی شادی میں گانے کے لئے گئی ہوئی ہے سبزی فروش شادی والے گھر پہنچ گیا جہاں وہ گانا گارہی تھی اور مجمع میں بیٹھ گیا کہ اچانک اس طوائف کی نظر سبزی فروش پر پڑ گئی تو اس نے فوراً گانا بجانا چھوڑا اور سبزی فروش کا ہاتھ پکڑا اور کہنے لگی چل مجھے کہاں لے کر چلتا ہے۔ یہ ماجرہ دیکھ کر شادی والے گھر میں بیٹھے ہوئے سب لوگ حیران و پریشان ہو گئے اور وہ سب کچھ چھوڑ کر اس سبزی فروش کے ساتھ چل پڑی وہ بڑی خوشی سے اپنے گھر لے گیا وہ ایک مالدار شخص تھا بالآخر اس شخص نے اس طوائف سے بڑی دھوم

دھام سے شادی کر لی حضرت قبلہ اللہ دیا شاہ صاحب رحمۃ اللہ کے زمانے تک وہ طوائف شہر میں زندہ رہی ضعیف ہو گئی ہے جبکہ اس سبزی فروش کا انتقال ہو چکا ہے اس سبزی فروش کے بچے بھی ہیں حالانکہ حضرت قبلہ مظہر علی شاہ صاحب رحمۃ اللہ علیہ عامل نہ تھے کسی کو نقش وغیرہ لکھ کر نہیں دیا کرتے تھے مگر بار بار تنگ کرنے پر آپ نے اللہ کا نام لکھ کر دے دیا جو اس کیلئے کیمیا بن گیا۔

کرامت نمبر ۸ ☆: آپ کی مسجد کے پیش امام حاجی صاحب آپ سے بے تکلفی سے بات کرتے تھے آپ جواب دیا کرتے تھے کہ ہم تو بدعتی ہیں لیکن تمہاری تو قبر بھی کہیں نہ ہوگی۔ چنانچہ امام مسجد حاجی صاحب کا سفر حج میں انتقال ہوا اور جہاز میں سے لاش سمندر کے سپرد کر دی گئی۔

کرامت نمبر ۹ ☆: وارثی سلسلہ کے صوفی شرف الدین علیہ الرحمۃ جو کہ میرٹھ ہی کے رہنے والے تھے آپ کے پاس بڑی عقیدت و محبت سے آیا کرتے تھے ایک روز بیمار ہو گئے آپ ان کے گھر گئے اور دیکھ کر فرمایا کہ کیا بات ہے گھر والوں نے بتایا کہ حضور ہیضہ ہو گیا ہے۔ صوفی شرف الدین علیہ الرحمۃ کے گھر والے ان کے لئے کچھ دوا پیس رہے تھے آپ دوا پسا کر دوا تو خود ساتھ لے گئے اور چلتے ہوئے فرمایا کہ صوفی تو اچھا ہو گیا ہے بیمار نہیں ہے چنانچہ ایسا ہی ہوا کہ صوفی شرف الدین وارثی علیہ الرحمۃ کو صحت کاملہ حاصل ہو گئی اور کوئی بیماری نہ رہی۔

کرامت نمبر ۱۰ ☆: منگلور کے مشہور رئیس نواب صاحب جو کہ حضور قبلہ خواجہ سید مظہر علی شاہ رحمۃ اللہ علیہ کے مرید تو نہ تھے مگر مثل مرشد خدمت کرتے ایک دفعہ نواب کے ہاتھ سے ایک چمار مر گیا۔ واقعے کے وقت تو سمجھ نہ آیا بعد میں پریشان ہوا تو دعا کے لئے آپ کی خدمت میں حاضر ہوا۔ آپ نے جواب میں فرمایا کہ اپنے مرشد سے رجوع کریں اور اپنے مرشد کو خط لکھیں وہ دعا کریں گے۔ موصوف نے اپنے مرشد کو خط میں سب واقعہ لکھا جو دیوبند کے رہنے والے تھے اور دعا کی درخواست کی نواب صاحب کے مرشد نے خط کا جواب تحریر کیا کہ اگر قتل کیا ہے اس کی سزا ملے گی اور نہیں کیا ہے تو اللہ تعالیٰ معاف کریں گے نواب صاحب اپنے مرشد کا جواب لے کر دوبارہ آپ کی خدمت میں پہنچے اور خط آپ کی خدمت میں پیش کیا آپ نے فرمایا جب مقدمہ کی تاریخ ہو تو

ہم کو خط لکھ دینا نواب صاحب نے خط میں تاریخ لکھی جو پیشی تھی اس تاریخ کو آپ مظفر نگر پہنچ گئے اور جامع مسجد میں بیٹھ گئے اور فرمایا کہ جب حج کے سامنے پیش ہوں تو مجھے اطلاع کریں چنانچہ پیشی کے وقت آپ کو اطلاع دی گئی آپ مسجد میں بیٹھے بیٹھے جذب میں آ گئے اور اوپر اڑے اور عالم جذب میں فرمانے لگے اللہ تیری طاقت ہے۔ اے اللہ سچ کو جھوٹ کر دے جھوٹ کو سچ کر دے۔ چنانچہ ایسا ہی ہوا مجسٹریٹ نے پہلی پیشی پر ہی جھوٹ کہہ کر مقدمہ خارج کر دیا ادھر حضرت کا جسم مسجد کے اندر لہو لہان ہو گیا آپ عالم جذب میں فرماتے اللہ میں خون کا بدلہ خون دیتا ہوں۔

استغناء☆: ایک مرتبہ احمد آباد سے آپ کے بھائی سید شہاب الدین شاہ صاحب آپ کو دیکھنے اور ملنے کے لئے میرٹھ تشریف لائے آپ نے ان کو دیکھ کر مثل اور لوگوں کے تعظیم و تکریم کے ساتھ بٹھایا حضرت سید شہاب الدین شاہ علیہ الرحمۃ نے فرمایا کہ میاں میں آپ کا بھائی ہوں آپ نے جواب میں فرمایا کہ میں آپ کا وہ بھائی نہیں ہوں جس کو آپ بھائی سمجھتے ہیں۔ یہاں پر سب میرے لئے بھائی ہے جس طرح اور تشریف لاتے ہیں آپ بھی میرے مہمان ہیں شوق سے تشریف رکھیں اور پھر اپنے پیر و مرشد قبلہ حضرت سید معین الدین المعروف شاہ خاموش رحمۃ اللہ علیہ کے یہ اشعار پڑھے۔

دل میں تیرے گرہے خویش و برادر چھوڑ دے سب

در پر اس کے مرجانا کوئی کچھ بولو کوئی کچھ بولو

عشق کی راہ میں نہیں فخر نسب اے خاموش

پیر زادہ ہے کسی شیخ کا گو پوتا ہے

فرمایا کہ میں نے سب کو چھوڑا اور مجھ سے چھوٹ گئے اب میرا کوئی بھائی ہے نہ کوئی بند ہے جس کا تعلق خدا سے ہے اس کا تعلق کسی سے نہیں حضرت شہاب الدین علیہ الرحمۃ آپ کا استغناء دیکھ حیرت میں رہ گئے اور آبدیدہ ہو کر فرمانے لگے کہ الحمد للہ میرے بھائی اپنی منزل مقصود کو پہنچ گئے اس کے بعد آپ کے بھائی سید شہاب الدین شاہ علیہ الرحمۃ کئی دن تک تشریف فرما رہے حضرت قبلہ پیر خواجہ سید مظہر علی شاہ رحمۃ اللہ علیہ کے خدام ان کی ہر طرح خدمت خاطر مدارت کرتے رہے جب میرٹھ سے گھر جانے کے لئے آپ سے رخصت ہونے لگے تو آپ نے ایک کسبل تقریباً پچیس یا پچاس روپے نذر کے طور پر پیش کئے اور فرمایا اللہ حافظ۔

شریعت و طریقت کی پابندی اور آپ کے معمولات ☆: آپ شریعت کے

بہت پابند تھے لباس بہت پاکیزہ اور سفید قمیص شلوار پہنتے تھے اور پاؤں میں زرد بانات کا جوتا رہا کرتا تھا کبھی کبھی تبرکاً صابری چادر یا رومال رکھ لیا کرتے تھے۔ نماز باجماعت کا بہت اہتمام فرماتے تھے جب آپ ملک پور تشریف لائے تو اس زمانے میں آپ کے پاس ایک گھوڑا تھا اس پر سوار ہو کر میرٹھ کی جامع مسجد میں آ کر نماز جمعہ پڑھا کرتے تھے۔ پوری زندگی میں کوئی بات یا کام خلاف شریعت آپ سے سرزد نہیں ہوا اپنے پیران طریقت کے طریقہ پر سختی سے کار بند رہے اپنے پیروں کا ختم شریف عرس وغیرہ ان کی مقررہ تاریخ پر کیا کرتے تھے۔ چارذیعت کو اپنے پیروں میں پیر و مرشد پیر دستگیر جناب سید معین الدین المعروف شاہ خاموش چشتی صابری رحمۃ اللہ علیہ کا عرس مبارک بڑی دھوم دھام سے منایا کرتے تھے عرس کی رات کو میلاد شریف کا اہتمام فرماتے معمولات زندگی میں آپ ابتداء سے انتہا تک ایک ترکیب پر عمل پیرا رہے۔ آپ اخلاق محمدی ﷺ کا عملی نمونہ تھے متواضع، خلیق، ہمدرد اور رفیق مزاج میں انکساری، عاجزی اور مہمان نوازی غرض کے آپ تمام اوصاف درویشی کی مکمل تفسیر تھے۔ شب بیدار و ذاکر و شافل تھے۔ اپنے پیروں کے طریقہ کے مطابق خود ذکر جہر کرتے تھے اور مریدین سے حلقہ کراتے تھے اور بعد نماز فجر شجرہ شریف با آواز بلند پڑھتے تھے اور مریدین سے بھی پڑھواتے تھے۔ اپنے معمولات اور وظائف کے پابند تھے اور اکثر بزرگان دین کے عرس میں تشریف لے جایا کرتے تھے اور مریدین وغیرہ بھی ساتھ ہوا کرتے تھے عرس کی تقریبات میں محفل سماع کے دوران قوالوں کو روپیہ پیسہ بھی خوب دیا کرتے تھے اپنا کھانا علیحدہ پکوا یا کرتے تھے لوگ حیرت میں ہوتے تھے کہ حضرت کے پاس اتنا پیسہ کہاں سے آتا ہے اکثر لوگ سمجھتے تھے کہ آپ کے پاس دست غیب ہے روزانہ آپ کے دسترخوان پر پانچ یا دس آدمی ایک وقت کے کھانے پر ضرور رہتے تھے۔

حضرت خواجہ مخدوم علاؤ الدین علی احمد صابر کلیری رحمۃ اللہ علیہ کے سالانہ عرس میں کلیر شریف مریدین کے ساتھ تشریف لے جایا کرتے تھے۔ کلیر شریف میں گولر کے درخت کے نیچے آپ کا بستر رہا کرتا تھا کلیر شریف میں بہت ہی انتظام و انصرام سے آپ حاضری دیتے تھے وہاں پر لنگر وغیرہ کا اتنا خرچ فرماتے تھے لوگ حیران ہو جاتے تھے۔ یہ فقیر ہیں مگر لنگر شہنشاہوں سے بھی زیادہ فراخ دلی سے کرتے ہیں ویسے بھی آپ طبعاً بہت سخی تھے جو کچھ آپ کے پاس آ جاتا کسی چیز کی پرواہ کئے بغیر دونوں ہاتھوں سے

تقسیم فرمادیا کرتے تھے۔ آپ کا معمول تھا دہلی حضرت دریا گنج اور حضرت صابر بخش رحمۃ اللہ علیہم اجمعین کے عرس شریف میں 24 محرم الحرام ضرور تشریف لے جاتے پیر سید امیر حسین صاحب علیہ الرحمۃ کو آپ سے کمال درجہ کی محبت تھی اب تک حضرت شاہ امیر حسین علیہ الرحمۃ کے پوتے سید شاہ حسین چشتی صابری علیہ الرحمۃ کے حضرت سید مظہر علی شاہ رحمۃ اللہ علیہ کے مریدین و خلفاء سے ویسے ہی تعلقات ہیں۔

حضرت پیر سید مہر علی شاہ رحمۃ اللہ علیہ سے ملاقات ☆: حضرت خواجہ پیر سید شاہ غلام حسین شاہ صاحب چشتی صابری حیدرآباد دکنی رحمۃ اللہ علیہ جو کہ راقم الحروف کے والد گرامی حضرت حافظ فیض محمد چشتی صابری رحمۃ اللہ علیہ کے پیر و مرشد ہیں۔ آپ فرماتے ہیں ایک سال میں پیران کلیر شریف حضرت مخدوم پاک رحمۃ اللہ علیہ کے عرس مبارک میں شرکت کے لئے حاضر تھا اس سال چشتی نظامی سلسلہ کے معروف بزرگ فاتح قادیاں حضرت پیر سید مہر علی شاہ علیہ الرحمۃ گوڑے شریف والے بھی تشریف لائے ہوئے تھے حضرت خواجہ پیر سید مظہر علی شاہ رحمۃ اللہ نے فرمایا کہ بھائی صاحب چلیں۔

حضرت پیر سید مہر علی شاہ گوڑوی علیہ الرحمۃ کی ملاقات کرتے ہیں۔ حضرت شاہ غلام حسین شاہ چشتی صابری حیدرآباد دکنی رحمۃ اللہ علیہ فرماتے ہیں کہ میں اور حضرت قبلہ دونوں پیر مہر علی شاہ سے ملاقات کیلئے گئے پیر سید مہر علی شاہ رحمۃ اللہ علیہ نے بہت محبت کے ساتھ مصافحہ و معانقہ کیا اور بہت سی باتیں محبت آمیز لہجہ میں فرماتے رہے۔ جب وہاں سے رخصت ہوئے میں نے پوچھا حضور فرمائیے پیر مہر علی شاہ صاحب علیہ الرحمۃ کے بارے میں کیا خیال ہے کیسے لوگ ہیں آپ نے فرمایا اچھے عالم و فاضل اور صاحب تقویٰ ہیں امیری میں فقیر ہیں۔

حضرت سید شاہ غلام حسین شاہ سے محبت ☆: حضرت خواجہ پیر سید شاہ غلام حسین شاہ چشتی صابری علیہ الرحمۃ فرماتے ہیں کہ فقیر پر حضور خواجہ پیر سید مظہر علی شاہ رحمۃ اللہ علیہ کا بڑا کرم تھا۔ بڑی غایت اور شفقت فرماتے تھے اور مجھے بھائی کے خطاب سے پکارا کرتے تھے حالانکہ حضرت سید مظہر علی شاہ صاحب رحمۃ اللہ علیہ میرے چچا پیر تھے مگر یہ ان کی غلام نوازی تھی جو مجھے بھائی کہہ کر پکارا کرتے تھے۔

آپ کی دوسری مرتبہ خلافت ☆: حضرت شاہ غلام حسین شاہ صاحب رحمۃ اللہ علیہ

فرماتے ہیں مجھے بھائی کہہ کر پکارنے کا ایک سبب یہ بھی ہے حضرت سید خواجہ مظہر علی شاہ صاحب علیہ الرحمۃ کو دوبارہ خلافت و اجازت میرے پیر و مرشد حضرت امام العارفین سید محمد ہاشم حسینی چشتی صابری علیہ الرحمۃ سے ہوئی تھی اور یہ بات مجھ سے میرے پیر و مرشد حضرت ہاشم حسینی شاہ محمد چشتی صابری علیہ الرحمۃ کے سجادہ نشین حضرت سید شاہ محمد اصغر حسین صاحب علیہ الرحمۃ نے دریا گنج میں خانقاہ حضرت صابر بخش رحمۃ اللہ علیہ واقع دہلی میں بیان فرمائی تھی کہ پیر جی شاہ امیر حسین صاحب چشتی صابری رحمۃ اللہ علیہ نے حضرت قبلہ حضرت ہاشم حسینی شاہ محمد چشتی صابری رحمۃ اللہ علیہ کی خدمت میں عرض کیا کہ حضرت سید مظہر علی شاہ صاحب رحمۃ اللہ علیہ سے لوگ بہت زیادہ معتقد ہیں مگر یہ مرید نہیں فرماتے آپ ان سے فرمادیں کہ یہ مرید کیا کریں پھر حضرت قبلہ ہاشم حسینی شاہ محمد چشتی صابری علیہ الرحمۃ نے فرمایا کہ سید مظہر علی شاہ ہم خوب جانتے ہیں کہ آپ ہمارے پیر بھائی ہیں اور صاحب اجازت و خلافت بھی ہیں۔

اس کے باوجود آپ لوگوں کو بیعت کیوں نہیں کرتے آپ حضور قبلہ سید مظہر علی شاہ صاحب رحمۃ اللہ علیہ نے جواب دیا کہ حضور میرے پیر بھائی میاں عبداللہ شاہ وغیرہ اعتراض کرتے ہیں کہ ان کے پاس اجازت و خلافت کی کیا سند ہے دوسری بات یہ کہ میں اس قابل بھی نہیں ہوں یہ جواب سن کر حضرت سید محمد ہاشم شاہ چشتی صابری علیہ الرحمۃ نے فرمایا کہ لوگ غلط کہتے ہیں رشک سے کہتے ہیں تم مرید کیا کرو حضرت کی اجازت ہے اور ہماری بھی اجازت ہے یہ واقعہ 1305 ہجری کا ہے پھر اسی روز بہت سے لوگ رسالہ و پلٹن کے ملازم آپ سے مرید ہو گئے پھر آپ میرٹھ سے 1312ء میں پیدل حیدرآباد دکن تشریف لے گئے اور اپنے پیر و مرشد حضرت سید معین الدین شاہ المعروف شاہ خاموش رحمۃ اللہ علیہ کا عرس کیا بعد ازاں حضور شاہ خاموش علیہ الرحمۃ کے سجادہ نشین حضرت ہاشم حسینی شاہ محمد چشتی صابری علیہ الرحمۃ نے آپ کو خرقہ خلافت و خلافت نامہ ہر دو شجرہ شریف چشتیہ صابریہ و چشتیہ قادریہ عالیہ سے آپ کو ممتاز فرمایا بروز ختم شریف یعنی قل شریف کے روز حضرت خواجہ سید مظہر علی شاہ صاحب رحمۃ اللہ علیہ کو جو کیفیت وجد طاری ہوئی بہت عجیب و غریب کیفیت تھی جو احاطہ تحریر میں لانا ناممکن ہے محفل میں تمام حاضرین کو حسرت و سکتہ تھا بار بار حضرت ہاشم حسینی شاہ محمد صابری علیہ الرحمۃ کے قدموں میں گرتے تھے اور قولوں کو روپے پر روپے دے رہے تھے محفل رنگ اور لنگر کے بعد آپ نے حضرت ہاشم حسینی شاہ محمد چشتی صابری علیہ الرحمۃ حیدرآباد دکن سے اجازت لے کر اپس میرٹھ تشریف لے آئے چلتے ہوئے

حضرت ہاشم حسینی شاہ محمد چشتی صابری علیہ الرحمۃ نے بہت چاہا کہ آپ کو زادراہ کے لئے کچھ رقم پیش کی جائے مگر آپ نے انکار کر دیا اور میرٹھ تشریف لے آئے پھر آپ نے شجرہ شریف میں حضرت ہاشم حسینی شاہ محمد چشتی صابری علیہ الرحمۃ کا نام مبارک اور حضرت میاں صاحب کا نام مبارک شامل کیا سبحان اللہ ایسے ہی لوگ بزرگوں سے فیض پاتے ہیں کہ جس سے خدا کے نام کا ایک حرف سیکھتے ہیں اس کو پیر تربیت و پیر اجازت مانتے ہیں آپ کی شان عجب شان محبوبی تھی ہر ایک سے محبت کرتے۔

☆ خلافت: آپ امام العارفین برہان الواصلین پیر و دستگیر حضرت سید شاہ معین الدین المعروف حضرت شاہ خاموش رحمۃ اللہ علیہ کے مرید و خلیفہ و صاحب اجازت اور حضرت سید ہاشم حسینی شاہ محمد چشتی صابری حیدر آباد دکنی علیہ الرحمۃ سے بھی خلافت یافتہ اور صاحب اجازت تھے دیگر خلفاء کی نسبت آپ اپنی شان میں یکتا تھے۔

مقام آخر کی تلاش اور بیماری کے ایام ☆: کلیر شریف سے میرٹھ واپسی پر کچھ دنوں کے بعد آپ قبرستان فاتحہ کے لئے تشریف لے گئے جہاں آج کل آپ کا مزار پُر انوار ہے وہ جگہ ملاحظہ فرما کر آپ نے اپنے خلیفہ حضرت صوفی اللہ دیا شاہ صاحب علیہ الرحمۃ سے پوچھا کہ یہ جگہ کس کی ہے جواب میں حضرت صوفی اللہ دیا شاہ علیہ الرحمۃ نے عرض کیا حضور یہ جگہ آپ کے غلام کی ہے آپ نے فرمایا اللہ دیا شاہ یہ جگہ بہت اچھی ہے یہاں ایک باغیچہ بناؤ ہم یہاں آ کر بیٹھا کریں گے۔ لوگوں نے اس کے علاوہ اور بھی جگہیں تجویز فرمائیں مگر بالا اتفاق یہی جگہ تجویز ہوئی جو حضرت نے پہلے پسند فرمائی تھی چھٹی جمادی الثانی 1332ء کو آپ بیمار ہوئے تین ماہ دس دن تک آپ نے کوئی غذا نہیں کھائی بہت سے مریدین عقیدت مندان کچھ میواغذا انگور وغیرہ لاتے تھے آپ ان کی دلجوئی کے لئے ایک دانہ چبا کر تھوک دیتے تھے میرٹھ شہر کے ڈاکٹر حکیم چوہیس گھنٹے آپ کی بیمار پرسی اور طبیعت کو دیکھنے کے لئے حاضر رہتے لا تعداد دوائیاں بھی کھلائیں مگر کوئی بھی کارگر ثابت نہ ہوئی تمام ڈاکٹر حکیم صاحبان نے متفقہ طور پر کہا کہ حضور کو کوئی مرض جسمانی نہیں ہے بلکہ یہ مریض عشق ہیں۔

اور جو لوگ خدا اور اس کے رسول ﷺ کے عشق میں فنا ہو جاتے ہیں انہیں کوئی دوا اثر نہیں کرتی ایام علالت میں تین ماہ دس دن تک آپ نے ایک بھی نماز نہ چھوڑی۔ پانچ وقت کی نماز کا باقاعدہ اہتمام

فرماتے رہے جب تک جسم ظاہری میں طاقت رہی پانچوں وقت کی نماز باجماعت ادا فرماتے رہے جب کمزوری بہت زیادہ ہو گئی تو آپ اپنے کمرے میں ہی تیمم فرما کر چار پائی پر ہی بیٹھ کر نماز ادا فرماتے رہے اپنے پیران عظام کی مثل کبھی بھی آپ نے شریعت کی خلاف ورزی نہ کی بلکہ ایک مستحب عمل بھی کبھی ترک نہ کیا زمانہ علالت سے آپ کی خانقاہ و مسجد شریف ایک شادی خانہ بنا ہوا تھا۔ جوق در جوق شہر و دیہات سے لوگ آپ کی عیادت و ملاقات کے لئے حاضر ہوتے حضرت صوفی اللہ دیا شاہ صاحب علیہ الرحمۃ کا گھر بھی لنگر خانہ بنا ہوا تھا جاں صبح سے شام تک مہمانوں کے لئے لنگر جاری رہتا۔ مستری حکیم اللہ صاحب و عبد المجید ٹھیکیدار فرماتے ہیں کہ آپ اپنی مسجد میں ایسے بیٹھے رہتے تھے جیسے کوئی شیر بیٹھا ہو ہم اور محلہ کے بچے مسجد میں آتے ہوئے خوف کھاتے تھے۔

خلفائے نامدار ☆: حضور سید پیر مظہر علی شاہ صاحب احمد آبادی چشتی صابری رحمۃ اللہ علیہ کے چودہ خلفائے نامدار ہوئے ہیں جن میں آپ کے پہلے خلیفہ حضرت صوفی اللہ دیا شاہ میرٹھی رحمۃ اللہ علیہ چشتی صابری مظہر علیہ الرحمۃ جو کہ آپ کے جانشین و سجادہ بھی ہیں۔ حضرت خواجہ پیر سید مظہر علی شاہ رحمۃ اللہ علیہ نے اپنے وصال مبارک سے کئی سال پہلے حضرت مخدوم علاؤ الدین علی احمد صابر کلیری رحمۃ اللہ علیہ کے عرس کے موقع پر کلیر شریف کے درخت کے نیچے ایک بڑے اجتماع میں آپ کو خرقہ خلافت اور دستار عطا فرمائی حضرت خواجہ سید شاہ غلام حسین شاہ چشتی صابری حیدر آباد دکنی رحمۃ اللہ علیہ فرماتے ہیں کہ اس مجلس میں ہزاروں احباب کے علاوہ بہت سے مشائخ بھی موجود تھے۔ میں بھی اس موقع پر موجود تھا۔

وصیت ☆: حضور خواجہ پیر سید مظہر علی شاہ احمد آبادی چشتی صابری رحمۃ اللہ علیہ نے اپنے وصال سے پہلے اپنے مرید خاص و خلیفہ و جانشین حضرت صوفی اللہ دیا شاہ چشتی صابری میرٹھی رحمۃ اللہ علیہ کو وصیت فرمائی تھی میرے وصال کے بعد نیا تختہ بنوانا نئی چار پائی لانا اور مجھے غسل بھی اپنے ہاتھوں سے دینا اور قبرستان کے اندر جہاں میرے بیٹھنے کا چبوترہ ہے وہیں میرا مزار بنوانا۔ بابور حمت علی کوتیس یا چالیس اشرفیاں دیں اور فرمایا کہ ان سے میرا کفن خریدنا چنانچہ آپ کی وصیت کے مطابق صوفی اللہ دیا شاہ صاحب علیہ الرحمۃ نے نیا تختہ بنوایا نیا پلنگ بنوایا اور انہیں اشرفیوں سے آپ کا کفن منگوایا اپنے ہاتھ سے غسل دے کر جنازہ مبارک تیار کروایا جب جنازہ تیار ہو گیا تو پورے شہر کے لوگ جنازہ پڑھنے کو حاضر تھے۔ میرٹھ کے

لوگ کہتے ہیں کہ ہم نے پوری زندگی میں اتنا بڑا جنازہ میرٹھ میں نہیں دیکھا تا حدنگاہ مخلوق خدا کا ہجوم تھا۔ حضور قبلہ سیدی و سندی حضرت سید شاہ غلام حسین شاہ صاحب چشتی صابری حیدر آباد دکنی رحمۃ اللہ علیہ فرماتے ہیں کہ جنازہ اس شان کا تھا کہ دیکھنے والے سمجھتے تھے کہ کسی کی بارات جارہی ہے اور اس منظر کو دیکھ کر مخلوق کے دلوں میں جذبات و محبت کی لہریں دوڑتی تھیں اور زبان سے بے ساختہ نکل رہا تھا۔

عاشق کا جنازہ ہے بڑی دھوم سے نکلے محبوب کی گلیوں سے ذرا جھوم کے نکلے

وصال با کمال ☆: آپ کا وصال با کمال رمضان المبارک ۱۳۴۷ ہجری بروز شنبہ بوقت نماز ظہر ہوا بعد نماز مغرب آپ کو لحد میں اتارا گیا آپ کا مزار ساڑھی دروازہ گھمیا پل میرٹھ شہر کے قبرستان تکیہ اللہ دیا شاہ میں آج بھی مرجع ہر خاص و عام ہے جہاں آج بھی اہل عشق و محبت اور اولیاء اللہ کے ماننے والے آتے ہیں۔ جہاں ان کے دامن گوہر مراد سے بھر دیئے جاتے ہیں۔

نوٹ ☆: ۱۹۸۳ء میں فقیر راقم الحروف بھی اپنے چچا پیر حضرت قمر المشائخ الحاج حافظ قمر الدین چشتی صابری رحمۃ اللہ علیہ کے خلیفہ محمد صابر چشتی صابری مظہری کے ہمراہ میرٹھ شہر میں بمع شیخ محمد بوٹا نور الدین غلام صابر وغیرہ کے ہمراہ آپ کے آستانہ عالیہ پر حاضر ہوئے تھے اور آپ کے مزار مبارک کی سفیدی اور گنبد شریف اور مزار شریف کے کمرے کی مرمت وغیرہ اپنے ہاتھوں کر کے آئے تھے الحمد للہ بڑا ہی پرسکون ماحول اور اطمینان قلب حاصل کرنے کی جگہ ہے وہاں جوانوار و تجلیات بکھر رہے ہیں وہ احاطہ تحریر میں لانا ممکن نہیں۔

نوٹ ☆: آپ کا وصال سولہ رمضان بوقت نماز ظہر ہوا اسی طرح آپ کے پیر و مرشد حضرت قبلہ سید معین الدین شاہ المعروف شاہ خاموش رحمۃ اللہ علیہ کا وصال بھی وقت ظہر حالت نماز میں وصال ہوا۔ اسی طرح آپ کے دادا پیر حضرت حافظ محمد موسیٰ مانکپوری رحمۃ اللہ علیہ کا وصال بھی چودہ رمضان المبارک بوقت نماز ظہر ہوا سبحان اللہ، اللہ والوں کی نسبتیں دیکھیں کہ اپنے پیشوا کی ہی تاریخ اور وقت نصیب ہوئے۔

مریدین کی عقیدت ☆: آپ کے وصال کے بعد محمد ولایت خان کوتوال شہر میرٹھ نے ایک چھوٹا سا چبوترہ بنوا کر مزار شریف کچا بنوادیا تھا اور لوہے کا جالی دار سایہ آپ کے مزار پر بنوادیا تھا صوفی

قدرت اللہ شاہ لاہوری رحمۃ اللہ علیہ جو آپ کے مرید خاص ہیں انہوں نے چار دیواری اور ٹین کا سایہ گنبد نما بہت ہی محبت سے بنوایا اور حضرت صوفی اللہ دیا شاہ صاحب علیہ الرحمۃ نے آپ کے مزار کے قریب ایک مسجد بنوائی با بولیاقت علی صاحب جو کہ حضرت کے مرید اور معتقد خاص تھے انہوں نے بہت سا راروپہ مسجد کی تعمیر میں خرچ کیا جبکہ صوفی اللہ دیا شاہ صاحب علیہ الرحمۃ نے مزار کے بازو کی طرف ایک حجرہ اپنے پیسوں سے بنوایا جس میں حضرت کے مزار کا خدمت گزار رہائش پذیر تھا جن کا نام حبیب شاہ تھا اس کے علاوہ مسجد کا سامان بھی اس حجرے میں رہتا اور آنے والے مریدین اور دربار پر جاضری دینے والے احباب بھی اس حجرہ میں قیام فرماتے تھے۔ ہر جمعرات کو بڑا ہجوم عقیدت مندوں کا رہتا ہے ہر جمعرات کو آپ کے دربار پر قوالی بھی ہوتی ہے اور کبھی کبھی میلاد شریف ہوتا ہے آپ کا مزار بیرون ساڑھی دروازہ گھمیاں پل تکیہ اللہ دیا شاہ میں زیارت گاہ ہر خاص و عام اور شہرہ آفاق ہے۔

قطعہ تاریخ وصال اردو

حضرت مظہر علی شاہ صابری جب ہوئے واصل بذات ذوالجلال
فکر کی تاریخ کی جب صابری کہہ دیا ہاتف نے سن اے نیک فال
یک الف اللہ کا شامل مغفور کر دیکھ لے پھر اس میں تاریخ وصال

۱۳۲۷

قطعہ تاریخ فارسی

حضرت مظہر علی شاہ صابری شد وصالش چوں بذات ذوالجلال
سال رحلت چوں حکتم صابری گفت ہاتف بشنوائے نیکو خصال
کن تو خارج دو عدد از نام او سید مظہر علی سال وصال

۱۳۲۷

از قلم سید شاہ غلام حسین شاہ چشتی صابری حیدرآباد دکنی رحمۃ اللہ علیہ

منقبت در شان حضرت سید مظہر علی شاہ چشتی صابری رحمۃ اللہ علیہ

ہیں مقبل جلال و علا مظہر علی شاہ صابری
نور چشم مصطفیٰ ﷺ مظہر علی شاہ صابری
لخت جگر شاہ علی سبط نبی ﷺ سالار دین
فرزند شاہ کربلا مظہر علی شاہ صابری
بس خلق اور اخلاق میں رکھتے تھے خلق صابری
بس تھے حبیب کبیریا مظہر علی شاہ صابری
کہتے ہیں سب خوردو کلاں میرٹھ بے شک بے گمان
اوصاف ہیں صدق و صفا مظہر علی شاہ صابری
فانی بخود باقی بحق انسان کامل دل رہا
واللہ تھے شاہ مصدر مظہر علی شاہ صابری
خواجہ معین کے لاڈلے صابر کے ہیں نور نظر
دل بند خاموش اولیاء مظہر علی شاہ صابری
در پر جو آیا آپ کے پائیں مرادیں دل کی سب
ایسے تھے مقبول دعا مظہر علی شاہ صابری
مدحت میں ان کی صابری قاصر زباں ہے اب میری
تھے سر بسر شان خدا مظہر علی شاہ صابری
از قلم حضور شاہ غلام حسین شاہ صاحب چشتی صابری حیدرآباد دکنی رحمۃ اللہ علیہ۔

حضرت خواجہ پیر سید مظہر علی شاہ چشتی صابری جلال آبادی رحمۃ اللہ علیہ

تعارف ☆: واقف اسرارِ رموزِ طریقت و معرفت، شہسوار میدانِ حقیقت، حضرت پیر سید مظہر علی شاہ

چشتی صابری رحمۃ اللہ علیہ قطب الاقطاب ہیں۔ آپ خاندانِ سادات کے چشم و چراغ تھے۔ آپ کو گھر

میں ہی خالص دینی ماحول ملا۔ جس میں للہیت، اخلاص، سچائی اور نیکی کی تمام خصوصیت شامل تھیں۔ اس

ماحول میں یقیناً قطرے کو سمندر کی تہہ میں سیپ میسر آنے کے بعد گوہر بننے میں کوئی دقت پیش نہیں آئی۔

آپ نے اپنے گھر سے ہی تمام خصوصیات حمیدہ اور اخلاق حسنہ سیکھ لئے تھے اور جوں جوں زندگی کے لمحے

آگے بڑھتے گئے آپ کے اندر یادِ خدا اور خوفِ الہی کے جذبات مزید فروغ پاتے گئے۔ آپ نے تعلیم و

تربیت مکمل کرنے کے فوراً بعد ایک درس گاہ قائم کی جس میں آپ نے قال اللہ و قال رسول کی تعلیم دینی

شروع کی اور ساتھ ہی ساتھ آنے والے تشنگانِ علم کو روحانی فیوض و برکات عطا کرنے کا آغاز کیا۔ آپ

کے علم، زہد و ورہ اور تقویٰ کا چرچا عام ہونے لگا اور دور دراز تک آپ کے علم و عمل اور تقویٰ و طہارت سے

فیض پانے والے افراد آپ کی ذات و شخصیت کا تعارف بن گئے۔ جن میں بڑے بڑے علماء، صلحا، صوفیا

اور سالکانِ راہِ طریقت شامل ہی ان فیض یافتگان میں سلسلہ چشتیہ صابریہ کلیام شریف کے بانی حضرت

خواجہ حافظ محمد شریف خان کلیامی رحمۃ اللہ علیہ کی ذات بھی ہے۔ شہنشاہ کلیام حضرت خواجہ فضل الدین کلیامی

چشتی صابری علیہ الرحمۃ جیسی نابغہ روزگار شخصیت اور بحرِ بیکراں آپ کے سلسلہ میں شمار ہوتے ہیں۔

حضرت خواجہ حافظ محمد شریف خان کلیامی رحمۃ اللہ علیہ جب آپ کی خدمت اقدس میں ایک مجذوب

کی رہنمائی سے پہنچے تو آپ نے ایک درس گاہ کا ماحول دیکھا جس میں تعلیم و تعلم کا سلسلہ جاری تھا۔

خواجہ حافظ صاحب کے دل میں یہ بات آئی کہ شاید یہاں صرف ظاہری علوم کا ہی سلسلہ ہے مگر خواجہ

سید مظہر علی شاہ رحمۃ اللہ علیہ نے آپ کے دل میں آنے والے خیالات پر نظر کرتے ہوئے فرمایا:

میں تو ایک پنسار کی طرح ہوں جو آدمی جس مرض کی دوا لینے کے لئے آتا ہے میں دے دیتا ہوں۔ اگر کوئی

ظاہری علم کا پیاسا ہو تو اُسے وہ ملے گا اور اگر کوئی باطنی اسرار و رموز کا متلاشی ہے تو وہ ہی مجھ سے ملے گا۔

یوں آپ نے خواجہ حافظ صاحب کو فیضِ باطنی کے خزانے عطا کرتے ہوئے ولایت کا شہنشاہ بنا دیا۔ اور

پھر وہ سلسلہ فیض آج تک پوری آب و تاب کے ساتھ جاری ہے۔

وصال باکمال ☆: آپ کا وصال باکمال تیرہویں صدی ہجری کے اواخر میں ہوا۔ مزار پر انوار جلال آباد انڈیا میں مرجع خاص و عام ہے۔

حضرت قاضی محسن الدین چشتی صابری رحمۃ اللہ علیہ

تعارف ☆: عالم باعمل، فاضل بے بدل، فقیر یگانہ، حضرت قاضی محسن الدین چشتی صابری رحمۃ اللہ علیہ اپنے زمانے عظیم اولیائے کبار سے ہیں آپ کے فیضان کا ڈنکا دور دور تک بج رہا ہے۔ آپ حضرت شہنشاہ کلیام حضرت خواجہ فضل الدین کلیامی چشتی صابری علیہ الرحمۃ کے دست حق پرست پر شرف بیعت سے مشرف ہوئے اور انہی سے خرقہ خلافت پا کر سرفراز و ممتاز ہوئے۔ آپ کو خدا نے ظاہری و باطنی حسن و جمال اور علم و عرفان سے نواز کر مالا مال کیا ہوا تھا۔ آپ اپنے شیخ کامل کے سچے عاشق اور مثل شمع کے پروانے تھے۔ ہمہ وقت تصور شیخ میں گم رہنا آپ کی خصوصی صفت تھی۔ چہرے پر گریہ و زاری کے اثرات نمایاں تھے۔ آپ کے پیرومرشد حضور شہنشاہ کلیام اپنے پیرومرشد شریف الاولیاء حضرت حافظ محمد شریف خان صاحب چشتی صابری علیہ الرحمۃ کے دربار شریف کے سامنے بیٹھ کر رو کر دعائیں کرتے تھے۔ بالآخر ایک دن فقیر کے کرم نے جوش مارا۔ اور شہنشاہ کلیام موج میں آئے بلا کر سینے سے لگایا اور دولت عرفان سے نواز کر صاحب ارشاد فرما دیا۔ آپ وصال موضع بگاشیخان میں ہوا۔ مزار پر انوار موضع بگاشیخان نزد روات۔ بسالی موڑ تحصیل ضلع راولپنڈی میں مرجع خاص و عام ہے۔ آپ کے بعد آپ کا سلسلہ جاری ہے حضرت سائیں قائم الدین آپ کے بعد معروف بزرگ ہوئے ہیں۔ اور ان کے خلیفہ اول و آخر سائیں چوہدری مقصود احمد چشتی صابری رحمۃ اللہ علیہ اصغر مال سکیم والے ہوئے ہیں۔

نوٹ ☆: جناب حضرت چوہدری سائیں مقصود احمد صابری علیہ الرحمۃ گنگوہ شریف میں حضرت شاہ قریشی چشتی صابری علیہ الرحمۃ کے دست حق پرست پر شرف بیعت سے مشرف تھے جبکہ تاج خلافت حضرت سائیں قائم الدین چشتی صابری علیہ الرحمۃ بگاشیخان سے حاصل تھا۔ فقیر راقم الحروف کے ہم نام، ہم مسلک و ہم مشرب تھے ۱۹۶۹ء سے تعلق تادم آ خر رہا۔

جبکہ آن کل دربار عالیہ بگاشیخان کے سجادہ نشین حضرت صاحبزادہ قاضی منظور احمد صابری ہیں۔ فقیر

راقم الحروف عرصہ دس برس میں تقریباً بیس مرتبہ بگاشیخاں دربار پر جا کر حاضری دے چکا ہے۔ مگر سجادہ نشین مذکور سے ایک مرتبہ بھی ملاقات نہ ہو سکی۔ فقیر راقم الحروف کے لئے پوری دنیا میں یہ واحد دربار ہے کہ جس جگہ متعدد بار حاضری دینے ویزٹنگ کارڈ دینے اور مختلف پروگراموں کی دعوت دینے کے باوجود موجودہ سجادہ نشین صاحب سے نہ ملاقات ہو سکی نہ ہی ان کی طرف سے کوئی رابطہ یا خط نہیں موصول ہوا۔ تقریباً دو مرتبہ فقیر کے ہمراہ مرزا محمد نواز صابری آف کلیام شریف بھی ہمراہ تھے۔ یہی وجہ ہے کہ اولیائے پوٹھوار کی دو جلدیں چھپ گئیں۔ مگر بگاشیخاں کا دربار جو کہ پوٹھوار کے دل میں واقع ہے کا تذکرہ نہیں چھپ سکا۔ نہ ہی سجادہ نشین صاحب نے معلومات فراہم کیں نہ ہی مکتبہ صابریہ چھاپ سکا۔ کہ شاید سجادہ صاحب کسی ایسے اہم کام میں مصروف ہوں گے یا پھر شاید وہ اس قسم کی باتوں اور معاملات کو ضروری نہ سمجھتے ہوں گے۔ مؤلف صابری آپ کا وصال ۱۳ اویں صدی ہجری میں ہوا۔

حضرت سید میراں شاہ گیلانی چشتی صابری رحمۃ اللہ علیہ

تعارف ☆: فخر السادات، منظور نظر حضرت خواجہ فضل، حضرت خواجہ سید میراں شاہ گیلانی چشتی صابری درگا ہی والے رحمۃ اللہ علیہ اپنے وقت کے عظیم عارف کامل ہوئے ہیں۔ آپ حسنی حسینی گیلانی سید اور حضور شہنشاہ بغداد پیران پیر دستگیر رضی اللہ تعالیٰ عنہ کی اولاد پاک سے صحیح النسب سید ہیں۔ آپ کا نام سید میراں شاہ ہے۔ سخی اور لچپال طبیعت کے مالک تھے۔ خدا نے ظاہری و باطنی حسن سے مالا مال کیا ہوا تھا۔ چہرہ انور اس قدر خوبصورت کہ جس سے چاند بھی شرماتا تھا۔ آپ حضور شہنشاہ کلیام خواجہ فضل الدین کلیامی چشتی صابری رحمۃ اللہ علیہ کے مرید و خلیفہ ہیں تمام عمر اپنے شیخ کی اتباع میں گزاری۔ شریعت و طریقت کی پاسداری کو ملحوظ خاطر رکھتے ہوئے اس دنیا سے کوچ کیا۔

وصال باکمال ☆: آپ کا وصال باکمال تیرہویں صدی ہجری کو ہوا۔ مزار پُر انوار کلیام شریف تحصیل گوجران ضلع راولپنڈی میں مرجع خاص و عام ہے۔ جہاں ہر سال آپ کا عرس مبارک نہایت عقیدت و احترام سے منایا جاتا ہے۔ ہزاروں افراد حاضری دے کر اپنے قلوب و اذہان کو نور ایمانی سے منور کرتے ہیں۔

حضرت مشتاق احمد چشتی صابری رحمۃ اللہ علیہ

تعارف ☆: امام العاشقین، برہان الواصلین، دلیل الکالمین، حضرت مشتاق احمد چشتی صابری رحمۃ اللہ علیہ اپنے زمانہ کے عظیم ولی کامل ہوئے ہیں تمام عمر ترک تجرید فقر وفاقہ میں گزاری۔ دنیا اور اہل دنیا سے نہ کبھی واسطہ رکھانہ ہی اس کو اپنے نزدیک بھٹکنے دیا۔ آپ کی ذات والا صفات میں وہ تمام صفات و عادات موجود تھیں جو ایک ولی کامل میں موجود ہونی چاہیں۔ آپ نے تمام عمر دین مصطفیٰ ﷺ اور خدمت دین متین کے لئے وقف کر رکھی تھی۔ آپ ولی کامل ہونے کے ساتھ ایک مستند حکیم و طبیب بھی تھے۔ آپ حضرت شاہ صندل چشتی صابری رحمۃ اللہ علیہ کے دست حق پرست پر بیعت سے مشرف تھے اور انہی سے خرقہ خلافت پا کر صاحب ارشاد ہوئے۔ مرشد کامل کے ہاتھ پر بیعت ہونے کے بعد آپ تمام عمر اپنے شیخ کے طریقہ پر سختی سے کار بند رہے مرشد کامل کے بتائے ہوئے اور ادو وظائف پوری توجہ سے مکمل فرمائے اس کے بعد تمام رات عبادت و ریاضت اور تلاوت قرآن پاک اور نوافل کی ادائیگی میں گزارتے اس مشن پر قائم رہتے ہوئے آپ کا وصال باکمال ہوا۔ اپنے مشن کی تکمیل کیلئے آپ نے بہت سے خلفا مقرر فرمائے۔ مگر ان میں حضرت شاہ شبیر احمد چشتی صابری حیدرآباد دکن نے بہت شہرت پائی جن کا فیضان آج بھی جاری و ساری ہے۔

حضرت صوفی مشتاق احمد چشتی صابری رحمۃ اللہ علیہ

تعارف ☆: جامع الحسنات و کمالات۔ منبع فیوض و برکات و معرفت، صاحب اسرار علم لدنی گنجیہ تصوف و معرفت حضرت خواجہ صوفی مشتاق احمد چشتی صابری سراجی جالندھری ثمہ لاہوری رحمۃ اللہ علیہ مست و مستغرق و بحر توحید و معرفت ہیں۔ آپ قوم سے قصاب اور بستی شیخ درویش جالندھر مشرقی پنجاب انڈیا میں پیدا ہوئے۔ سلسلہ عالیہ چشتیہ صابریہ سراجیہ میں حضرت مولانا خواجہ شاہ محمد سراج الحق گورداسپوری چشتی صابری علیہ الرحمۃ کے مرید تھے۔

صوفی نواب الدین جسروالے فرماتے ہیں کہ ایک مرتبہ میں قبلہ عالم حضرت خواجہ سراج الحق علیہ

الرحمة کی تلاش میں جالندھر گیا۔ تو بستی شیخ درویشاں کے قبرستان والی مسجد میں لیٹ گیا رات کے آخری پہر الا اللہ کی آواز گونجی تو میں اس آواز پر چلتا گیا۔ جب منزل پر پہنچا تو معلوم ہوا کہ یہ صوفی مشتاق احمد صابری صاحب کا مکان ہے اور حضرت خواجہ سراج الحق صابری علیہ الرحمۃ بھی جو کہ آپ سے حد درجہ کا پیارا اور شفقت فرماتے تھے آپ کے گھر تشریف فرما ہو کر ذکر میں محو تھے۔ ابھی آپ کو خواجہ شاہ محمد سراج الحق گورداسپور چشتی صابری علیہ الرحمۃ سے خلافت نہیں ملی تھی کہ حضرت خواجہ شاہ محمد سراج الحق صابری صاحب کا وصال باکمال ہو گیا تھا۔ انکے وصال کے بعد حضرت خواجہ محمد سراج الحق گورداسپوری صابری علیہ الرحمۃ کے خلیفہ مجاز حضرت مولانا محمد نواب الدین صابری شکوہی علیہ الرحمۃ اور حضرت بابا ظہور شاہ صابری شکر گڑھی نے خلافت سے نوازا تھا۔ مگر آپ شجرہ میں اپنا سلسلہ خواجہ شاہ محمد سراج الحق گورداسپوری صابری علیہ الرحمۃ سے ملاتے تھے۔

آپ کے بارے میں یہ بات بہت مشہور ہے کہ ہندو پاک کا شاید کوئی دربار ہو جہاں آپ نے اعتکاف نہ کیا ہو۔ قیام پاکستان سے قبل جب آپ حضرت داتا گنج بخش علی ہجویری رضی اللہ عنہ کے مزار پر انوار پر معکف تھے تو ہر جمعرات صوفی لعل دین صاحب امرتسر سے آ کر محفل میں شامل ہوتے تھے۔ جناب صوفی لعل دین نہ صرف آپ کے ہمسفر تھے بلکہ انہوں نے تمام زندگی آپ کی بھرپور خدمت سرانجام دی ہے۔ آپ بڑے وجیہہ اور دراز قد بھاری بھر کم جسم کے مالک اور عشق و مستی کا بحر بیکنار تھے۔ اکثر طبیعت پر جذب غالب رہتا تھا۔ آپ کے مریدین کی تعداد ایک لاکھ سے متجاوز کر گئی تھی۔ کتاب شمیم جالندھری کے مصنف۔ حضرت پیر طریقت ابو مظہر علی اصغر چشتی صابری خلیفہ مجاز حضرت مولانا شاہ عبدالغنی صابری علیہ الرحمۃ فرماتے ہیں کہ ایک مرتبہ حضرت داتا گنج بخش علی ہجویری علیہ الرحمۃ کے مزار پر یہ فقیر آپ کی محفل میں حاضر تھا۔ تو میں نے آپ کو فرماتے سنا۔ چشتی اور قادری سلسلہ میں سو لاکھ مرید کرنے کی اجازت ہے۔ فقیر نے لاکھ مرید کر لیا ہے۔ پچیس ہزار کی کمی ہے۔ انشاء اللہ وہ بھی پور ہو جائے گی۔ 1960ء میں جامع مسجد وزیر خان میں انجمن حزب الاحناف کے زیر اہتمام آپ نے سالانہ جلسہ کی صدارت کی۔ ان ہی دنوں میں حضرت علامہ ابوالحسنات علیہ الرحمۃ کا انتقال ہوا تھا۔ حضرت مولانا خلیل احمد قادری ابن علامہ ابوالحسنات اور علامہ محمود احمد رضوی آپ سے بہت متاثر تھے۔

حضرت قمر المشائخ سے آپ کا تعلق ☆: قیام پاکستان کے بعد آپ کشمیری بازار نزد

نوارہ چوک راولپنڈی میں قیام پذیر ہوئے تو آپ حضرت قمر المشائخ الحاج پیر حافظ قمر الدین چشتی صابری مظہری علیہ الرحمۃ کے آستانے واقع جھنگلی محلہ سرکلر روڈ نزد بنی چوک راولپنڈی میں اکثر و بیشتر ملاقات کے لئے تشریف لاتے تھے اور حضرت قمر المشائخ کے ہاں انکے دادا مرشد حضرت خواجہ سید مظہر علی شاہ میرٹھی صابری علیہ الرحمۃ کے عرس ۱۶-۱۵ شوال اور حضرت مخدوم العالمین بادشاہ دو جہاں سیدنا مخدوم علاؤ الدین علی احمد صابر کلیری رضی اللہ عنہ کے عرس مبارک منعقدہ ۱۳-۱۲ ربیع الاول شریف میں خصوصی طور پر شرکت فرماتے تھے حضرت قمر المشائخ بھی راولپنڈی کے علاوہ آپ کے لاہور والے مکان جو کہ حضرت داتا صاحب کے سونے کے دروازے کے سامنے ہے میں ملاقات و عرس وغیرہ میں شرکت کے لئے ضرور تشریف لاتے تھے۔

دونوں حضرات کا تعلق باہم بہت گہرا تھا ایک دوسرے کے ساتھ خوب وضع داری نبھاتے تھے۔ آپ کے وصال کے بعد آپ کے صاحبزادے پیر طریقت حضرت خواجہ بشیر احمد مشتاقی چشتی صابری مدظلہ نے بھی اس تعلق کو قائم رکھا۔ اور لاہور تشریف لانے پر حضرت قمر المشائخ اور فقیر راقم الحروف کے والد گرامی کا خصوصی خیال فرماتے تھے۔

وصال با کمال ☆: آپ کا وصال با کمال ۲۲ ذی قعدہ ۱۳۸۲ھ بمطابق 26 مارچ 1965ء

کو ہوا۔ مزار پر انوار رائل پارک میلہ رام مل بازار داتا صاحب گنج بخش روڈ نزد پرانہ برف خانہ لاہور میں مرجع خاصی و عام ہے۔ جہاں اہل عقیدت و محبت حاضری دیکر اپنے قلوب و اذہان کو نور ایمان سے منور کرتے ہیں۔

آپ کے خلفاء کی تعداد بہت زیادہ ہے مگر آپ کے خلیفہ اعظم جانشین و سجادہ آپ کے صاحبزادے جناب حضرت صاحبزادہ صوفی بشیر احمد چشتی صابری مشتاقی مدظلہ العالی ہیں۔ آپ نے اپنے صاحبزادے کو جب جانشین مقرر فرمایا تھا تو ایک تحریر کے ذریعہ فرمادیا تھا کہ میرا جو خلیفہ یا مرید میرے جانشین صاحبزادے بشیر احمد کی حکم عدولی کرے گا وہ میرے سلسلے سے خارج تصور ہوگا۔ وہ نہ ہی میرا مرید اور نہ خلیفہ تصور کیا جائے گا۔ آپ کے صاحبزادے جناب حضرت صوفی بشیر احمد چشتی صابری مدظلہ

العالیٰ بڑے ہی احسن انداز میں سلسلہ عالیہ کو چلا رہے ہیں۔ صاحب دل صاحب حال۔ صاحب زوق و شوق اور بلند ہمت و مرتبہ کے فقیر اور درویش ہیں انکا وجود سلسلہ عالیہ صابریہ کے پیروکاروں کے لئے ایک نعمت مرقبہ ہے۔ ہمہ وقت استغراقی کیفیت آپ پر سوار رہتی ہے۔

فقیر راقم الحروف کی ۱۹۷۳ء سے آپ کے ساتھ بوساطت حضرت قمر المشائخ اچھی یاد اللہ رہی ۱۹۷۳ء سے ۱۹۸۰ء تک ہر سال حضور داتا صاحب کے عرس مبارک پر جب یہ فقیر اپنے عقیدتمندوں اور دوستوں تقریباً ۸۰-۷۰ افراد کے ہمراہ شرکت کے لئے لاہور حاضری دیتا تھا۔ تو آپ اپنے والد گرامی کے دربار کا ایک کمرہ مکمل صحن اور چند خدام اور لانگری فقیر کو دے دیا کرتے تھے تاکہ مہمانوں کو لنگر پکوانے اور کھلانے میں کوئی تکلیف نہ ہو۔ بعد ازاں فقیر نے مختلف ہوٹلوں میں ہر سال اپنا قیام رکھنا شروع کر دیا تاکہ کسی کو زحمت نہ اٹھانی پڑے۔

حضرت الحاج پیر محمد علی چشتی صابری رحمۃ اللہ علیہ

تعارف ☆: جامع الحسنات و کمالات، منبع فیوض و برکات، پیر طریقت رہبر شریعت حضرت الحاج نور محمد المعروف پیر محمد علی چشتی صابری رحمۃ اللہ علیہ سلسلہ عالیہ چشتیہ صابریہ کے درخشاں آفتاب و ماہتاب ہیں۔ آپ کی ولادت باسعادت چوہدویں صدی کے شروع میں تحصیل پنڈی گھپی ضلع اٹک کے موضع پیرانہ کے ایک معزز گھرانے میں ہوئی۔ والدین نے آپ کا نام نامی اسم گرامی نور محمد رکھا تھا مگر بیعت کے بعد آپ کے مرشد کامل نے آپ کو علی محمد کے لقب سے نوازا۔ اور آپ اسی نام سے معروف اور مشہور ہوئے۔

بیعت و خلافت ☆: آپ سلسلہ عالیہ چشتیہ صابریہ کے معروف بزرگ حضرت خواجہ پیر خوشی محمد چشتی صابری علیہ الرحمۃ کے دست حق پرست پر بیعت سے مشرف ہوئے۔ اور انہی سے خرقہ خلافت پا کر مسند ارشاد پر فائز المرام ہوئے۔ آپ کے پیرو مرشد حضرت خوشی محمد مرید و خلیفہ تھے حضرت پیر غلام محمد جھنگ شریف کے۔

سیرت و کردار عبادت و ریاضت ☆: آپ کی زندگی کا زیادہ تر حصہ پنجاب کے جنگلوں، ویرانوں، بیابانوں میں ہی گزرا۔ ان جنگلوں میں عبادت و ریاضت کرتے اور متعدد چلے آپ نے مکمل کئے۔

آپ نے اپنی تمام چلے مجاہدے، عبادت و ریاضت بارہ برس تک اپنے مرشد کامل کی سرپرستی میں ہی مکمل کئے۔ بالآخر بارہ برس بعد مرشد کامل نے آپ کو اپنے علاقہ کی طرف روانہ ہونے اور سلسلہ رشد و ہدایت جاری کرنے کا حکم دیا۔ تو آپ وہاں سے روانہ ہو کر پنڈ سلطانی قریب موضع گڑھی شریف تشریف لے آئے اور خدمت خلق خدا میں مصروف ہو گئے۔

اس دوران آپ نے لاتعداد غیر مسلموں کو کلمہ پڑھا کر ایمان کی دولت سے مالا مال کیا۔ مسلمانوں کی عبادت و ریاضت کے لئے اپنی جیب سے رقم خرچ کر کے جگہ خریدی اور عالی شان مسجد تعمیر کروائی جو اپنے فن تعمیر کا عظیم شاہکار ہے۔ پتھر ملی زمین پر مسجد کے احاطہ میں ایک کنواں کھودوایا جو کہ آپ کی زندہ کرامت ہے جو کہ آج بھی اسی طرح موجود ہے۔

آپ کی پوری زندگی شریعت محمدیہ کے عین مطابق گزر تمام زندگی شریعت و طریقت کی پاسداری اور اس کے فروغ اور احیا کے لئے وقف کیے رکھی۔ لنگر آپ کا وسیع اور دراز تھا۔ قول و فعل میں تضاد نہ تھا۔ آپ ایک تبحر عالم اور قادر الکلام شاعر تھے۔ پنجابی زبان میں بہت سا کلام لکھا ہے۔ جو کہ آپ کے وصال کے بعد آپ کے صاحبزادے نے کتابی شکل میں شائع کر دیا ہے جو کہ آپ کی عظمیٰ یادگار ہے۔

وصال باکمال ☆: آپ کا وصال باکمال یکم بھادوں ۲۳ رمضان المبارک بروز جمعہ المبارک ۱۴۰۰ھ بمطابق ۱۹۷۹ء کو ہوا۔ مزار پُر انوار آستانہ عالیہ گڑھی موضع سلطانی تحصیل چند ضلع انک میں مرجع خاص و عام ہے۔

جہاں آپ کا سالانہ عرش مبارک ۵ ستمبر کو آپ کے صاحبزادے جناب محمد نواز صابری کی زیر نگرانی نہایت عقیدت و احترام سے منایا جاتا ہے۔ ملک بھر سے مریدین عقیدت مندان شرکت کر کے اپنے قلوب و اذہان کو نور ایمان سے منور کرتے ہیں۔

منقبت حضرت حافظ مظہر الدین چشتی صابری رحمۃ اللہ علیہ

دل ہے بابا پہ فدا جاں ہے فدائے مظہر
خاص نسبت ہے مجھے شاہ نواب الدین سے
مخزن عشق و محبت ہیں معین و عثمان
لہ الحمد کہ سر پر ہے ردائے مظہر
دل کی نگری میں وہ غنچے ہی کھلا دیتے ہیں
سارے عالم میں مسلم ہے سخائے مظہر
خوف محشر کا نہیں رحمت حق پر ہے یقین
دونوں عالم سے ہوئے مستغنی ان کے فقیر
تا قیامت رہے آباد یہ چھتر کی زمیں
کیف پرور ہے فضا نور کے نغموں سے اویس
کوئی لاوے یہ خبر آئے وہ آئے مظہر
شکر صد شکر ہے دامن میں عطائے مظہر
لہ الحمد کہ سر پر ہے ردائے مظہر
میری ہر سانس کا عنوان عطائے مظہر
سارے عالم میں مسلم ہے سخائے مظہر
خسرو مسلک ولایت ہے گدائے مظہر
شکر صد شکر کہ حاصل ہے دعائے مظہر
مرحبا صلے علیٰ یہ ہے عطائے مظہر
محو دیدار ہیں، محو لقائے مظہر
گو نجی رہتی ہے کانوں میں صدائے مظہر

حسان العصر حافظ محمد مظہر الدین چشتی صابری رحمۃ اللہ علیہ

تعارف ☆: حسان العصر عاشق رسول ﷺ عالم باعمل قدوة السالکین برہان العارفین حضرت
علامہ مولانا حافظ محمد مظہر الدین چشتی صابری رحمۃ اللہ علیہ ۱۳۳۲ھ ۱۹۱۴ء میں فاضل اجل خطیب بے
بدل فاتح قادیاں حضرت علامہ مولانا محمد نواب الدین چشتی صابری علیہ الرحمۃ کے گھر بمقام رمداس
ضلع امرتسر ہندوستان سے ایک پڑھے لکھے اور مذہبی گھرانے میں آپ کی ولادت باسعادت ہوئی۔
آپ نے جب آنکھ کھولی تو گھر میں ہر طرف سے قال اللہ اور قال الرسول کی آوازیں آرہی تھیں۔ ایسے
ماحول میں آپ کی پرورش ہوئی۔ آپ کے والد گرامی جناب پیر طریقت حضرت مناظر اسلام مولانا

نواب الدین چشتی صابری علیہ الرحمۃ اپنے زمانے کے چوٹی کے فاضل اور شیخ طریقت تھے۔ اس زمانے کے علماء میں آپ کا نمایاں مقام تھا۔ آپ کے والد ماجد آپ کی ولادت باسعادت سے قبل اپنے علاقہ قصبہ رمداس ضلع امرتسر سے ہجرت مکانی کر کے شکوتانزد قادیان واقع ہندوستان میں آ کر آباد ہوئے۔

شکوتان میں آمد کا سبب ☆: آپ کے والد گرامی حضرت مناظر اسلام علامہ محمد نواب الدین چشتی صابری رحمۃ اللہ علیہ اپنے شیخ طریقت غوث زماں سراج الاولیاء حضرت خواجہ محمد سراج الحق چشتی صابری علیہ الرحمۃ کے حکم کی تعمیل کی غرض سے اپنا آبائی علاقہ رمداس ضلع امرتسر چھوڑ کر شکوتانزد قادیان تشریف لائے تھے۔ اس کی وجہ تسمیہ یہ تھی اس زمانے میں قادیانی فتنہ کے سرخیل مرزا غلام احمد قادیانی نے نبوت کا جھوٹا دعویٰ کیا ہوا تھا اور اس فتنہ کی سرکوبی کے لئے حضرت غوث زماں خواجہ محمد سراج الحق چشتی صابری علیہ الرحمۃ نے اپنے تمام خلفاء کو قادیان کے چاروں طرف مختلف علاقوں میں بٹھا کر قادیان کو گھیرے میں لے لیا تھا کہ قادیانی فتنہ کی سرکوبی اچھی طرح سے کی جاسکے۔

یہی وجہ تھی کہ آپ کے والد ماجد کے پیرومرشد نے حکم دیا کہ اپنا علاقہ اور گھر بار چھوڑ کر شکوتانزد قادیان میں آباد ہو جائیں۔ چنانچہ پیرومرشد کے حکم کی تعمیل کرتے ہوئے اپنے وطن مالوف کو خیر باد کہہ کر آپ کے والد ماجد شکوتانزد قادیان میں مقیم ہو گئے اور فتنہ قادیانی کے خلاف مضبوط اور منظم طریقے سے کام شروع کر دیا۔ آپ کے والد گرامی نے مرزائیوں سے تاریخی مقدمہ لڑا جس کے ذریعے ثابت کیا گیا کہ مسلمانوں کا مرزائیوں سے نکاح جائز نہیں ہے۔ برصغیر پاک و ہند کے مرزائیوں کے سر پر یہ پہلی آئینی ضرب کاری تھی جو آپ کے والد گرامی نے ماری تھی اور یہی تحریک اور مقدمہ بالآخر مرزائیوں کو اقلیت قرار دینے کا سبب بنی۔

تعلیم و تربیت ☆: آپ نے ایسے علمی ماحول اور دنیا کے عظیم مبلغ و مناظر فاتح قادیان حضرت علامہ محمد نواب الدین علیہ الرحمۃ کے گھر میں آنکھ کھولی۔ ابھی آپ بچپن کے عالم میں تھے کہ آپ کے والد صاحب مناظر اہلسنت علامہ محمد نواب الدین علیہ الرحمۃ چشتی صابری نے آپ کو اپنی ایک مریدہ اور عقیدت مند خاتون حافظہ سلمی بی بی کے سپرد کر دیا جو آپ کو ریاست پٹیالہ لے گئیں اور انہوں نے آپ کو قرآن پاک حفظ کرایا۔ آپ نے ابتدائی تعلیم امیر سنیا کی کے شاگرد جناب صوفی باصفا عبدالرزاق رامپوری سے اکتساب فیض کیا۔

آپ آستانہ عالیہ علی پور سیداں ضلع نارووال اور دارالعلوم دیوبند میں بھی کچھ عرصہ حصول علم کے لئے داخل رہے بعد ازاں تکمیل علم کے لئے حضرت سید ابوالبرکات شاہ صاحب علیہ الرحمۃ کے سامنے زانوئے تلمذ طے کر کے علوم دینیہ کی تکمیل کے بعد دارالعلوم حزب الاحناف لاہور سے سند فراغ اور دستار فضیلت حاصل کی۔

بیعت و خلافت ☆: ۱۹۳۲ء میں آپ اپنے وقت کے شیخ کامل طریقت عارف باللہ حضرت خواجہ محمد سراج الحق کرنا لوی چشتی صابری علیہ الرحمۃ کے دست حق پرست پر بیعت سے مشرف ہوئے۔ طریقت میں سلوک کی منزلیں طے کرانے کے بعد آپ کے والد ماجد حضرت خواجہ نواب الدین چشتی نے آپ کو خرقہ خلافت سے سرفراز فرمایا۔

نوٹ ☆: آپ کے والدین کریمین بھی حضرت خواجہ محمد سراج الحق کرنا لوی چشتی صابری علیہ الرحمۃ کے دست حق پرست پر بیعت سے مشرف تھے اور حضرت محدث اعظم پاکستان ابوالفضل مولانا محمد سردار احمد چشتی صابری قادری علیہ الرحمۃ بھی حضرت خواجہ محمد سراج الحق کرنا لوی چشتی صابری علیہ الرحمۃ کے دست حق پرست پر بیعت تھے۔ محدث اعظم پاکستان مرید حضرت خواجہ محمد سراج الحق علیہ الرحمۃ کے تھے اور ان کو دستار کو سلسلہ قادریہ میں خلافت امام اہلسنت مولانا الشاہ احمد رضا خان صاحب بریلوی علیہ الرحمۃ سے صاحبزادے سے تھی۔ اور یہی وجہ تھی کہ حضرت محدث اعظم پاکستان علامہ ابوالفضل محمد سردار احمد قادری چشتی صابری سلسلہ میں مرید ہونے کے باوجود قادری سلسلہ میں لوگوں کو بیعت فرماتے رہے کہ آپ پر قادریت کا غلبہ تھا اور دستار بھی سلسلہ قادری سے تھی۔ آپ کے والد گرامی حضرت علامہ محمد نواب الدین چشتی صابری علیہ الرحمۃ چونکہ حضرت خواجہ محمد سراج الحق چشتی صابری علیہ الرحمۃ اور آپ بھی انہی سے شرف بیعت رکھتے تھے اور آپ کے والد کو خرقہ خلافت و اجازت بھی خواجہ محمد سراج الحق کرنا لوی علیہ الرحمۃ نے ہی مشرف فرمایا تھا۔

سیرت و کردار ☆: آپ انتہائی درجہ کے متقی و پرہیزگار تھے۔ پوری زندگی میں خلافت شریعت و طریقت کوئی کام نہیں کیا۔ ہمہ وقت عشق رسول ﷺ کے سمندر میں غوطہ زن رہتے۔ دنیاوی آلائشوں سے پاک عشق رسول ﷺ کی مستی میں سرشار زندگی دین اسلام اور نعت رسول ﷺ

کے لئے وقف تھی۔ آپ نے دین اسلام کے خلاف اٹھنے والی ہر تحریک کا سختی سے مقابلہ کیا۔ تحریک ختم نبوت، تحریک خلافت، تحریک پاکستان اور تحریک نظام مصطفیٰ ﷺ میں بھرپور حصہ لیا۔

۱۹۷۴ء کی تحریک ختم نبوت کے موقع پر جب قومی اسمبلی کے اندر قائد اہلسنت علامہ الشاہ احمد نورانی صدیقی علیہ الرحمۃ کی قیادت میں تمام مکاتب فکر کے علماء متحد تھے تو اسمبلی کے اندر مرزا طاہر اپنے ۴۰ وکلاء کے پینل کے ساتھ تمام ریکارڈ لے کر آتا اور روزانہ مسلمانوں کے خلاف ہرزہ سائی کرتا اور تمام مکاتب فکر کی طرف سے قائد اہلسنت مولانا شاہ احمد نورانی صدیقی مدظلہ العالی اس کے سامنے مناظر کی حیثیت سے لوہے کی دیوار بن کر کھڑے تھے۔ مرزائیوں کی طرف سے آئے روز نئے نئے من گھڑت معاملات کی وجہ سے علماء پریشان تھے کہ ہار لے سٹریٹ راولپنڈی میں بمبے پلائی وڈ فیکٹری کے مالک الحاج غلام حیدر مرحوم کی کوٹھی پر ملک بھر کے سرکردہ علماء کا ایک اجلاس ہوا جس میں قمر الملت والدین شیخ الاسلام حضرت خواجہ محمد قمر الدین سیالوی علیہ الرحمۃ نے علماء کی پریشانی پر جواب دیتے ہوئے کہا کہ فاتح قادیان کے بیٹے علامہ حافظ محمد مظہر الدین چشتی صابری صاحب یہاں موجود ہیں۔ مرزائیوں کے ہر معاملے اور مسئلے کا جواب ان سے لیا کروان کے ہوتے ہوئے ہمیں کوئی پریشانی نہیں ہونی چاہیے۔ آپ نے فرمایا کہ مجھے جلدی جلدی لکھنے والے دو افراد دے دیں۔ اور مرزائیوں کے سوالات دیں میں لکھواتا جاؤں گا اور وہ حضرت لکھتے جائیں گے۔ چنانچہ ایسا ہی ہوا کہ مرزائیوں کی طرف سے اسمبلی میں آنے والے سوالات کا مکمل شرح بست کے ساتھ آپ رو فرماتے اور اگلے دن آپ کی طرف سے لکھے ہوئے جوابات اسمبلی میں پیش کئے جاتے۔ بالآخر علمائے اہل سنت و قائدین کی کوششیں رنگ لائیں اور مرزائیوں کو غیر مسلم اقلیت قرار دے دیا گیا۔ اسی طرح اس معاملہ میں بھی آپ اپنے والد گرامی کی طرح بھرپور انداز میں کردار ادا کرتے رہے اور فاتح قادیان کا اعزاز برقرار رکھا۔ آپ نماز، پنجگانہ اور دیگر نوافل کا خصوصیت سے اہتمام فرماتے شب و روز ذکر خدا میں مست رہتے، کوئی دم غافل نہ ہوتے تھے۔ آپ کے چہرہ پر کبھی غصہ نہیں آیا انتہائی درجہ کے حلیم الطبع اور نرم مزاج تھے۔ سخاوت میں بے مثل تھے۔ آنے والوں سے اس انداز کریمانہ سے ملتے کہ اخلاق محمدی کا عملی نمونہ نظر آتے محبت و شفقت کا کوہ گراں تھے۔

آپ کی شخصیت پیر محمد کرم شاہ کی نظر میں ☆ ضیاء الامت مفسر قرآن حضرت پیر

محمد کرم شاہ صاحب الازہری علیہ الرحمۃ آپ کی شخصیت پر تبصرہ کرتے ہوئے فرماتے ہیں کہ آپ برصغیر پاک و ہند میں دور حاضر کے عظیم نعت گو شاعر تھے۔ آپ نے تمام عمر سرکار علیہ السلام کی شان میں نعتیں لکھتے ہوئے گزاری۔ آپ نے بہت سے نعتیہ دیوان بھی لکھے ہیں آپ کے عشق رسول ﷺ اور عارفانہ کلام کے پیش نظر پیر محمد کرم شاہ صاحب علیہ الرحمۃ فرماتے کہ اللہ تعالیٰ نے حافظ محمد مظہر الدین کے دل کو اپنے حبیب ﷺ کی محبت کے لئے اور ان کے قلم کو آقا علیہ السلام کی مدحت کے لئے مخصوص کر لیا ہے۔ مبداء فیاض نے ان کو نعت گوئی جدت طرازی، بے ساختگی، و برجستگی، شیریں بیانی، سلاست، و روانی کی جو انمول صلاحیتیں بخشیں ہیں۔ اور ان کا رخ ہر طرف سے موڑ کر اپنے حبیب ﷺ کی نعت گوئی کی طرف پھیر دیا ہے۔ ہماری دعا ہے کہ نابغہ روزگار نعت کے میدان کا یہ بانگ شہسوار تادیر سلامت رہے۔

مشہور شاعر احسان دانش کی رائے آپ کے بارے میں ☆: مشہور

شاعر احسان دانش آپ کی شخصیت کے بارے میں رقم طراز ہیں کہ حافظ محمد مظہر الدین صاحب شاعر بھی ہیں۔ ادیب بھی اور عامل بھی وہ عشق رسول ﷺ میں مستغرق ہیں، زبان سے نسبتاً کم اور آنسوؤں سے زیادہ گفتگو کرتے ہیں۔ میں نے پاکستان میں بہت کم لوگ حافظ صاحب کی طرح رقیق القلب عاشق رسول ﷺ دیکھے ہیں اور دیکھا جائے تو نعت کا حق بھی عاشق رسول ﷺ ہی کو پہنچتا ہے اور وہی کام دلوں میں گداز اور پلکوں میں باد لگاتا ہے۔

جناب محمد ایوب مصنف نوائے فردا کی نظر میں آپ کی شخصیت ☆:

جناب محمد ایوب مصنف نوائے فردا حضرت حافظ موصوف کو خراج عقیدت پیش کرتے ہوئے رقم طراز ہیں کہ خوش نصیبی کا کرشمہ کہیے یا رسائی طبع کی کرامت یا عشق رسول ﷺ کا معجزہ کہ حافظ صاحب نے نعت گوئی کو اپنے دل کا منتہا بنا رکھا ہے۔ ان کے ذوق و شوق کا عالم رسول اللہ ﷺ اور عشق رسول ﷺ سے آباد ہے۔

گولڑہ شریف کے پیر سید نصیر الدین کی نظر میں آپ کی شخصیت ☆:

پاکستان کی معروف روحانی درگاہ گولڑہ شریف کے چشم و چراغ حضرت پیر سید نصیر الدین اپنے منظوم کلام میں آپ کی ذات کو یوں خراج تحسین پیش کرتے ہیں۔

مظہر کے بذوق و شوق فردا است
 در راہ ادب یگانہ مرد است
 آں حق نگرے است حق پسندے
 درویش نواز درد مندے
 درویش نواز درد مندے
 با کج کلہاں بناز بیش است
 رغبت بہ سکندراں نہ دارد
 نفرت ز قلندراں نہ دارد
 شعرش را پایہ است عالی
 آہنگ جذبہ بلالی

آپ کی ملی و دینی خدمات ☆: آپ کے علمی و قلمی، ادبی مضامین روزمانہ ”کوہستان“ اور ”ندائے ملت“ میں مسلسل چھپتے رہے ہیں اور آج بھی الحمد للہ آپ کا نعتیہ کلام تمام قومی اخبارات میں نمایاں طور پر شائع ہوتا رہتا ہے اور پوری دنیا میں ثناخوان رسول ﷺ نعت کی ہر محفل میں کوئی نہ کوئی ثناخوان آپ کا کلام ضرور پڑھتا ہے۔ آپ نے دین اسلام کے تحفظ کے لئے قلمی محاذ پر بہت کام کیا ہے۔ مختلف اخباری مضامین اور کالموں کے علاوہ آپ کے رشحات قلم درج ذیل ہیں۔

(۱) خاتم المرسلین ☆ ۱۹۳۷ء میں حزب الاحناف لاہور کی طرف سے شائع ہوئی جو کہ پھر کافی عرصہ نایاب رہی اور اب پھر آپ کے صاحبزادے جناب اویس مظہر صاحب کی کاوش سے منظر عام پر آ گئی ہے۔ (۲) شمشیر و سنان قومی نظمیں و ترانے (۳) حرب و ضرب: قومی نظمیں و ترانے (۴) تجلیات (۵) جلوہ گاہ (۶) باب جبریل، (۷) نشان راہ (اول، دوم، سوم) (۸) وادی نیل (۹) میزاب

آپ کا منظوم کلام ☆: آپ موجودہ دور کے سب سے بڑے نعت گو شاعر تھے۔ اور وقت کے حسان عشق رسول ﷺ ان کے دل و دماغ میں سما یا ہوا تھا آپ کی نعت کا ہر شعر اس کا منہ بولتا ثبوت ہے۔ محفل نعت میں آپ کا لکھا ہوا کلام پڑھا جائے تو محفل کا رنگ ڈھنگ ہی بدل جاتا ہے۔ یہ آپ کے کلام کی خصوصیت ہے کہ دلوں کی کھیتی کو سیراب کر دیتا ہے۔ آپ کا منظوم کلام آج کے دور میں بھی کثرت سے موجود ہے جس کا شمار ناممکن ہے صرف ایک کلام پیش خدمت ہے۔

ادھر بھی کوئی ابر رحمت کا چھینٹا ادھر بھی نظر بے سہاروں کے والی
نگاہوں میں ہے تیری بخشش کا عالم کھڑے ہیں ترے در پہ تیرے سوا
کبھی اک زمانے میں تھی وجہ نازش تیرے نام لیواؤں کی شان عالی
مگر اب تو ہے عبرتوں کا فسانہ ہم اہل مصیبت کی آشفقہ حالی
ہمیں پھر عطا ہو جلال ابوذر ہمیں پھر نایت ہو شان بلالی
دکتے رہیں تیرے گنبد کے جلوے سلامت رہے تیرے روضے کی جالی
بجا ہے ہم تشنگان کرم کا عمل کی حقیقت سے دامن ہے خالی
مگر یہ شرف بھی کوئی کم نہیں ہے تیری ذات سے ایک نسبت ہے عالی
جہاں سے ملی تھی بوسیری کو چادر جہاں کیف ساماں تھی روح غزالی
مگر یہ شرف بھی کوئی کم نہیں ہے تری ذات سے اک نسبت ہے عالی
وہاں لے کے آیا ہوں کلیوں کے گجرے وہاں لے پہنچا ہوں پھولوں کی ڈالی
شب زندگی کی سحر کرنے والے خذف کو حریف گہر کرنے والے
عرب تیرے فیضان رحمت کا طالب عجم تیری چشم کرم کا سوا

وصال باکمال ☆: آپ کا وصال باکمال ۲۲ مئی ۱۹۸۱ء بمطابق ۱۹ رجب المرجب
۱۴۰۱ھ بروز جمعہ کو ہوا۔ مزار پر انوار فیض آباد راولپنڈی سے مری کی شاہراہ پر جاتے ہوئے بھارہ کہو
سے آگے چھتر پارک کے پر فضا مقام پر مرجع خاص و عام ہے۔

آپ کے بعد آپ کے صاحبزادے جناب میاں اولیس احمد مظہر صاحب جو کہ نعت گو شاعر بھی ہیں
سجادگی کے فرائض سرانجام دے رہے ہیں۔ فقیر راقم الحروف سے اچھی یاد اللہ ہے۔ خدا خوش
رکھے۔ بڑے ہی خلیق اور ملنسار طبیعت کے مالک ہیں۔

حضرت بابا محمد شاہ چشتی صابری رحیمی رحمۃ اللہ علیہ

تعارف ☆: حضرت بابا محمد شاہ چشتی صابری رحیمی رحمۃ اللہ علیہ مجدد ملت صابری حضرت خواجہ جمال الدین انور المعروف بابا غریب شاہ چشتی صابری علیہ الرحمۃ کے مرید و خلیفہ اور عاشق صادق اور عارف کامل تھے۔ تمام عمر مرشد کی خدمت و اتباع میں گزار کر ماہ شوال ۱۴۰۱ھ بمطابق 1981ء کو آپکا وصال باکمال ہوا۔

مزار پر انوار حضرت بابا نہال شاہ کے تکیے کلیر شریف یوپی انڈیا میں مرجع خاص و عام ہے۔

منظور المشائخ حضرت صوفی منظور احمد صابری رحمۃ اللہ علیہ

تعارف ☆: صوفی باصفا، مرد حقیقت آگاہ، شہباز طریقت منظور المشائخ حضرت صوفی منظور احمد صابری رحمۃ اللہ علیہ ۱۹۱۶ء کو نرائن گڑھ ضلع انبالہ انڈیا کے جٹ گھرانے میں پیدا ہوئے۔ جب سن شعور کو پہنچے تو سکول میں دنیاوی اور مسجد میں مذہبی تعلیم کی غرض سے داخل ہوئے۔ ابتدائی تعلیم نرائن گڑھ میں ہی حاصل کی بعد ازاں ٹیکنیکل تعلیم انبالہ میں حاصل کی۔ ۱۹۳۷ء کے قریب آپ سراج السالکین، برہان الواصلین حضرت پیر صوفی قدرت اللہ چشتی صابری علیہ الرحمۃ کے دست حق پرست پر شرف بیعت سے مشرف ہوئے اور عرصہ دراز تک ان کے فیوض و برکات سے مستفید ہوتے رہے۔ جس کی بدولت آپ کا سینہ نور عرفان سے لبریز اور کملی والے آقا علیہ السلام کے عشق کا سمندر آپ کے سینے میں موجزن ہو گیا اور سلطان الاولیاء حضرت سیدنا مخدوم علاؤ الدین علی احمد صابر کلیری علیہ الرحمۃ کی محبت آپ کے دل میں گھر کرتی گئی پھر کیا تھا ہر سال کلیر شریف کی حاضری آپ کا مقدر بن گئی اور کلیر شریف میں حضور مخدوم پاک کے دربار پر حاضری کے وقت دل سے ایک ہی آواز نکلتی تھی۔

میں کیا بتاؤں تمنائے زندگی کیا ہے حضور آپ سلامت رہیں کمی کیا ہے

مرشد کامل کی خصوصی توجہ اور نظر عنایت سے آپ اپنے خواجگان کے اوراد و وظائف ذکر و ازکار کا سختی

سے پابند اور شب بیداری آپ کا معمول خاص تھا۔

تقسیم ہند سے قبل اگرچہ آپ کا آبائی علاقہ نرائن گڑھ ضلع انبالہ تھا اور آپ چونکہ ایک کھاتے پیتے اور کاروباری خاندان اور متمول گھرانے کے چشم و چراغ تھے۔ اپنی کاروباری مصروفیت کی بنا پر نرائن گڑھ سے انبالہ چھاؤنی تشریف لے آئے تھے اور وہیں پر رہائش رکھی اور لکڑی اور دھات کے کاروبار میں مصروف ہو کر اپنے اہل خانہ کے لئے رزق حلال کے لئے کوشاں رہے اس کے ساتھ ہی اپنے شیخ کے طریقہ پر عمل پیرا ہو کر درویشوں کی خدمت و عظمت اور ان کی صحبت اختیار فرماتے۔ اپنے شہر اور گردونواح میں خواجگان کے عرسوں کی تقاریب میں بھی شرکت فرماتے۔ آپ چونکہ زمینداری طبقہ سے متعلق تھے اس بنا پر انسانوں سے پیار تو تھا ہی مگر جانوروں پر خصوصی شفقت فرماتے ان کے دھوپ چھاؤں صفائی کھانے پینے کا خصوصی خیال فرماتے تھے۔ ۱۹۴۷ء میں ہجرت کر کے آپ ملتان تشریف لائے۔ آپ کے پیرو مرشد حضرت میاں صونی قدرت اللہ شاہ نے مدینۃ الاولیاء ملتان کی روحانی سرزمین پر آپ کو دستار خلافت سے نوازا اور صاحب ارشاد فرما کر آپ کو اپنا خلیفہ اکبر۔ بلکہ اول و آخر مقرر فرما کر سرفراز فرما۔

منظور احمد سے منظور المشائخ ☆: آپ کے پیرو مرشد حضرت صونی میاں قدرت اللہ

شاہ علیہ الرحمۃ آپ سے خصوصی شفقت و محبت فرمایا کرتے تھے۔ اس کی دو وجہ تھیں۔ اول یہ کہ حضرت کے ہاں اولاد نہ تھی۔ انہوں نے آپ کو اپنا بیٹا بنایا ہوا تھا جو کہ تمام مریدین و خلفاء میں آپ کا خصوصی امتیاز تھا۔ آپ نے بھی مثل بیٹا اس انداز سے خدمت کی کہ مرشد کامل تمام معاملات میں آپ کو آگے رکھتے ہر شخص سے فرماتے میرے بیٹے منظور احمد سے بات کرو۔

دوسری وجہ یہ تھی کہ آپ نے مرشد کامل کے دست مبارک پر بیعت اختیار کرنے کے بعد اپنے تمام اختیارات ختم کر کے ہر دم رضائے جاناں کا مصداق بن گئے یک سر مو بھی مرشد کے کسی حکم میں کوتاہی تو الگ بات بلکہ اس میں تاخیر بھی نہ ہونے دی جیسا حکم ملتا گیا ویسے ہی فوراً تعمیل ہوتی گئی۔ اور یہی وجہ تھی کہ حضرت میاں قدرت اللہ شاہ علیہ الرحمۃ اپنے پاس آنے والے تمامی احباب گرامی اور علمائے مشائخ عظام سے وجد میں آ کر اکثر فرمایا کرتے تھے۔ منظور میرا منظور نظر ہے اور کبھی کبھی فرمایا کرتے تھے میرا اول بھی منظور آ کر بھی منظور ہے یعنی میری زندگی میں اور میرے بعد تمام معاملات میں میرے

اول و آخر صوفی منظور احمد ہی ہے۔ اور یہ مرشد کامل ہی کی نظر عنایت و محبت و شفقت اور ولایت کا تصرف ہے حضرت قدرت اللہ چشتی صابری علیہ الرحمۃ کے زمانہ حیات کے مشائخ و علماء اور بغداد کے تمام حضرات علمائے کرام مشائخ عظام آپ کو منظور المشائخ کے نام سے پکارتے اور یاد کرتے ہیں۔

سلسلہ عالیہ کی خدمات ☆: مدینۃ الاولیاء ملتان میں جب آپ کو دستار خلافت سے نواز کر صاحب ارشاد کیا گیا تو ملتان میں ہی آپ نے سلسلہ عالیہ کی ترویج و اشاعت کا آغاز کر دیا۔ بعد ازاں مرشد کامل کے حکم سے رینالہ خورد ضلع اوکاڑہ میں مستقلاً سکونت اختیار کر کے دیپالپور چوک اوکاڑہ شہر محلہ غازی آباد میں ایک قطعہ زمین پر آپ نے مدرسہ چشتیہ اور مسجد اور خانقاہ کی بنیاد ۲۲ مئی ۱۹۵۶ء میں رکھی اور سلسلہ طریقت کا اس انداز سے کام شروع کیا اوکاڑہ کے شرق و غرب کیا تو پورے ملک سے دور دور تک سلسلہ عالیہ چشتیہ صابریہ قدوسیہ، بھیکھیہ، حنفیہ کی شاخیں قائم ہو گئیں۔ اوکاڑہ، لاہور، ملتان، کاموکی، گوجرانوالہ، شکر گڑھ، فیصل آباد، سیالکوٹ، بہاولنگر، بہاولپور، کراچی، سانگڑھ، راولپنڈی، اسلام آباد، صوبہ سرحد پشاور اور دیگر اضلاع میں آپ نے اپنی طاہری حیات مبارکہ میں اپنے دست مبارک سے ۳۲ کے قریب حضرات کو دستار خلافت سے سرفراز فرمایا۔ جو اپنے علاقے میں سلسلہ عالیہ کی خدمت کا فریضہ سرانجام دے رہے ہیں۔

وصال باکمال ☆: مورخہ ۲ صفر ۱۴۱۶ھ بمطابق ۱۹۹۵ء کو طویل علالت کے بعد ۷۸ برس کی عمر میں آپ کا وصال باکمال ہوا۔ مزار پر انوار آستانہ عالیہ چشتیہ صابریہ محلہ غازی آباد نزد دیپالپور چوک اپنے مرشد کے پہلو میں مرجع خاص و عام ہے۔ اہل عقیدت و محبت حاضری دے کر آج بھی اپنے قلوب و ازہان کو نور ایمان سے منور کرتے ہیں۔ فقیر راقم الحروف آپ کی طاہری حیات مبارکہ میں بارہا پاکپتن شریف میں واقع صابری ڈیرہ پر آپ کی زیارت سے مشرف ہوتا رہا ہے۔ جبکہ بعد از وصال ۲ مرتبہ آپ کے عرسوں میں اور کئی مرتبہ اس کے علاوہ حاضری کا شرف حاصل ہے۔

آپ کے بعد آپ کے جانشین خلیفہ اکبر و سجادہ پیکر اخلاص و محبت صوفی باصفادرویش یگانہ پیر طریقت صاحبزادہ سعید احمد صابری اس خانوادہ کے سالار رہبر و راہنما ہیں۔ جو ایک بڑھے لکھے زیرک سمجھدار، اعلیٰ تعلیم یافتہ اور باطنی صلاحیتوں سے مرصع شخصیت ہیں بڑے ہی تحمل و بردباری سے سرکاری ملازمت کے ساتھ ساتھ آستانہ عالیہ اور سلسلہ عالیہ کے کام میں جانفشانی سے مصروف عمل ہیں۔ ان کے ہمراہ ان کے

تمام برادران جن میں صاحبزادہ مختیار احمد صاحبزادہ فضیل احمد اور دیگر برادران اپنی اپنی ہمت کے مطابق سلسلہ عالیہ کی ترویج و اشاعت میں مصروف اور آپ کے جلائے ہوئے چراغ کو روشن کئے ہوئے ہیں۔ بڑے ہی ملنسار اور مہمان نواز و حلیم الطبع شخص ہیں علم اور اہل علم سے محبت ان کے رگ و ریشہ میں کوٹ کوٹ کر بھری ہوئی ہے۔ تمام مشائخ و علماء کو قدر کی نگاہ سے دیکھتے ہیں۔ فقیر کا آپ کے آستانہ اور لاہور والے گھر میں آنا جانا اکثر رہتا ہے جبکہ آپ بھی فقیر کی دعوت پر کئی مرتبہ عرس میں شرکت کے لئے راولپنڈی تشریف لائے ہیں راولپنڈی اسلام آباد آمد کے موقع پر بھی آپ اکثر غریب خانے پر تشریف لاتے رہتے ہیں۔

منقبت (از قلم..... خلیفہ محمد الیاس صابری)

منظور المشائخ حضرت صوفی منظور احمد صابری رحمۃ اللہ علیہ

صبح دم اٹھ کر کہوں منظور احمد صابری
 تورے نام کی سمن جیوں منظور احمد صابری
 صورت تیری سیرت تیری نقشہ تیرا چہرہ تیرا
 من کے مندر میں رکھوں منظور احمد صابری
 شام مورے آو ذرا انگنا مورے مرلی بجا
 سر تورے چرن میں دھروں منظور احمد صابری
 تجھ بن میرا اب کون ہے جیا مورے بے چین ہے
 دکھ اپنا میں اب کس سے کہوں منظور احمد صابری
 صابری گھاٹ پر الا اللہ پہ کی ضرب پر
 میلا من اجلا کروں منظور احمد صابری

حضرت صوفی مبارک علی اوج چشتی صابری رحمۃ اللہ علیہ

تعارف ☆: صوفی باصفاء، مرشد لاثانی، عارف ربانی، شیخ العصر، حضرت صوفی مبارک علی اوج چشتی صابری رحمۃ اللہ علیہ آفتاب نور توحید ہیں۔ آپ انتہائی نیک سیرت و باکردار پابند عبادت و ریاضت اور زہد و تقویٰ میں بے مثال تھے۔ پوری زندگی اپنے اسلاف کے اصولوں پر کار بند رہے۔ آپ رہنے والے موضع بروہلی ضلع سیالکوٹ کے رہنے والے ہیں۔

مرشد کامل حضرت عارف باللہ خواجہ صوفی محمد صدیق سائر چشتی صابری علیہ الرحمۃ کے دست حق پرست پر بیعت سے مشرف ہوئے تو آپ سیالکوٹ چھوڑ کر کالے کی منڈی تحصیل و ضلع حافظ آباد میں اپنے مرشد خانے تشریف لے آئے اور ہیں قیام پذیر ہو کر آستانہ عالیہ و مرشد کامل کی خدمت اور عبادت و ریاضت میں مصروف ہو گئے اور مجاہدہ و منازل سلوک کی تکمیل میں مصروف رہے۔ آپ کے مرشد کامل حضرت خواجہ صوفی محمد صدیق سائر چشتی صابری علیہ الرحمۃ کے وصال کے بعد آپ کے دادا مرشد حضرت شاہ مولانا محمد اسماعیل زنج چشتی صابری علیہ الرحمۃ نے ایک خط کے ذریعے آپ کے پیر بھائی حضرت خواجہ صوفی فقیر محمد ملتانی چشتی صابری کو حکم دیا کہ صوفی مبارک علی اوج کو اپنے مرشد کی طرف سے خرقہ خلافت عنایت کر دو۔

چنانچہ حسب الحکم حضرت صوفی فقیر محمد چشتی صابری علیہ الرحمۃ نے آپ کو اپنے مرشد کی طرف سے خرقہ خلافت عنایت فرما کر سرفراز و ممتاز فرمایا۔ حصول خلافت کے بعد آپ کالے کی منڈی سے علی پور چٹھہ تشریف لے گئے۔ وہاں طبیعت نہ لگی تو بالا آ خر کوٹ مومن ضلع سرگودھا تشریف لے گئے اور وہاں پر خانقاہ قائم کر کے مخلوق کی رشد و ہدایت کا فریضہ سرانجام دینا شروع کیا اور سلسلہ عالیہ کی ترویج اور اشاعت میں مصروف ہو گئے۔ لا تعداد افراد نے آپ کے دست حق پرست پر بیعت کی اور بہت سے لوگوں کو آپ نے خرقہ خلافت سے نواز کر صاحب ارشاد کیا۔ جن میں آپ کے خلیفہ جناب صوفی منصب علی صابری جنکا وصال ہو گیا (۲) جناب صوفی محمد افسر چشتی صابری ظاہر پیر تحصیل خانیوال (۳) جناب صوفی محمد یاسین صابری کالیکی منڈی (۴) جناب خلیفہ صوفی محمد علی محصور چشتی صابری لاہوری (۵) خلیفہ محمد خالد صابری ٹڈوالہ یار سندھ (۶) خلیفہ صوفی محمد سمیع اللہ خان صابری لاہور (۷) خلیفہ صوفی غلام علی جو کہ آپ کے صاحبزادے اور سجادے ہیں کوٹ مومن سرگودھا (۸)

خلیفہ غلام حسین چشتی صابری لاہور، گوجرانوالہ کے حضرت صوفی خلیفہ علی جان صابری جو کہ حقیقتاً سلسلہ عالیہ کی جان ہیں اور گوجرانوالہ میں ان کا سلسلہ اپنے عروج پر ہے۔ کے علاوہ بے شمار مرید ہیں اور بہت سے خلفاء سلسلہ عالیہ کی رشد ہدایت میں مصروف ہیں۔ آپ کا سلسلہ تاحال جاری و ساری ہے۔ ہر سال آپ کا سلا لائے عرس مبارک کوٹ مومن ضلع سرگودھا میں منایا جاتا ہے۔

وصال باکمال ☆: آپ کا وصال ۱۲ ربیع الثانی ۱۴۱۷ھ بروز بدھ بمطابق ۱۹۹۶ء میں ہوا۔ مزار پر انور کوٹ مومن ضلع سرگودھا میں مرجع خاص و عام ہے۔ آپ کے صاحبزادے صوفی غلام غلام علی صابری سجادہ نشین ہیں جو کہ بڑے احسن انداز میں دیگر خلفائے کے مشورے اور تعاون سے سلسلہ عالیہ کی خدمت میں مصروف ہیں۔

حضرت الحاج منیر احمد چشتی صابری رحمۃ اللہ علیہ

تعارف ☆: ساقی خمخانہ اسرار، ساقی بادۂ خمار، ناطق اللسان احوال فارغ از گفتگوئے اغیار مست الست نعمات بے ساز، قطب مادرزاد، آثار و لایتش ظاہر بر خاص و عام بے دلیل، شہباز طریقت، امیر شریعت حضرت الحاج پیر منیر احمد چشتی صابری رحمۃ اللہ علیہ بحر توحید و معرفت، گنجیہ اسرار حقیقت ہیں۔ آپ کی ولادت باسعادت راولپنڈی سے 35 کلومیٹر دور موضع ماڑی بگیال شریف بسائی روڈ تحصیل و ضلع راولپنڈی کے ایک عملی و روحانی ماحول میں حضرت صاحبزادہ صادق حسین ہاشمی قریشی چشتی صابری علیہ الرحمۃ کے گھر ۱۵ مارچ ۱۹۳۹ء میں ہوئی۔ آپ کا تعلق قریشی ہاشمی خاندان سے ہے۔ آپ کے آباؤ اجداد محمدی پور مدینہ سے کلیام شریف آ کر آباد ہوئے۔ بعد ازاں ماڑی بگیال شریف کو مستقل جائے مسکن بنایا۔ ابتدائی تعلیم اپنے دادا حافظ عبدالرحمن چشتی صابری سے حاصل کی۔ جبکہ درس نظامی کی کتابیں حضرت شیخ الجامعہ مولانا محبت البنی علیہ الرحمۃ آف بھوئی شریف سے پڑھیں۔ گھر کا ماحول شروع سے ہی مذہبی علمی روحانی تھا۔ آپ کے اجداد میں حضرت میاں حبیب اللہ قریشی ہاشمی علیہ الرحمۃ اپنے زمانے کے بلند پایہ عالم اور روحانی شخصیت کے مالک تھے۔ آپ سے پڑدادا جان شیخ الشیوخ دریائے گوہر فضل و کمال، بلبل چمنستان فضلی، عارف باللہ فنا فی اللہ، بقا

باللہ، مرد حقیقت آگاہ شہباز سلسلہ عالیہ چشتیہ صابریہ حضرت خواجہ میاں محمد حسین چشتی صابری المعروف میاں صاحب ماڑی والے علیہ الرحمۃ اپنے زمانے کے عظیم مرد قلندر اور ولی کامل تھے۔ ہزاروں افراد نے ان سے فیض پایہ۔ اس طرح آپ کے دادا جان حضرت خواجہ حافظ عبدالرحمن چشتی صابری رحمۃ اللہ علیہ آسمان طہارت و پاکیزگی کے آفتاب و ماہتاب تھے۔ لاتعداد لوگوں نے ان سے بھی اکتساب فیض کیا اور ظاہری و باطنی علوم سے مالا مال ہوئے۔

بیعت و خلافت ☆: آپ اپنے عظیم دادا بزرگوار حضرت خواجہ حافظ عبدالرحمن چشتی صابری علیہ الرحمۃ کے دست حق پرست پر شرف بیعت سے مشرف ہوئے۔ حالانکہ ابھی آپ نو عمری کے عالم میں تھے مگر آپ کے دادا جان اور پیر و مرشد نے اپنی نگاہ ولایت سے آپ کی باطنی کیفیت کو پہچان لیا اور تکمیل مجاہدات و سلوک کے بعد انہی سے خرقہ خلافت پا کر سرفراز و ممتاز اور صاحب ارشاد ہوئے۔ اپنے شیخ کامل اور دادا بزرگوار کے وصال باکمال کے بعد آپ کو باقاعدہ طور پر آستانہ عالیہ چشتیہ صابریہ ماڑی بگیال شریف کا سجادہ نشین مقرر کیا گیا۔ اس طرح آپ نے اپنے اجداد کے سلسلہ اور خدمت خلق و خدمت اسلام کو اپنا شعار بنا کر اپنے مشائخ کا سرفخر سے بلند کر دیا۔

عبادت و ریاضت ☆: آپ عبادت و ریاضت میں اپنے شیوخ کے طریقہ کار پر کار بند رہتے ہوئے سخت سے سخت مجاہدے کے حامل تھے۔ آپ نے شغل سے پایا۔ جس بے دم اور سلطان الاذکار کو اپنا معمول بنایا۔ رحیم یار خان کے علاقے میں ایک مرتبہ آپ نے ایک غار میں اینٹیں چنوا کر غار کے اندر چالیس یوم کا چلہ مکمل کیا۔ جبکہ غار میں ایک سوراخ تک باقی نہ چھوڑا تھا۔ چالیس دن کے بعد آپ کے خادم خاص نے جب غار کو کھولا تو آپ کا جسم گل چکا تھا۔ خادم نے روئی چاروں طرف لپیٹ کر آپ کو اٹھایا اور اپنے گھر لے گئے۔ اس حالت میں پانی پینے کی سکت بھی نہ تھی۔ خادم روئی کے پھوئے پانی میں بھگو کر آپ کے ہونٹوں سے لگاتے جس سے چند قطرے آپ کے وجود میں داخل ہوتے تھے۔ اس کے علاوہ وہاں پر مزید چلے کئے گئے۔

سیرت و کردار ☆: آپ نے تمام زندگی قرآن و حدیث کی تعلیمات میں بسر کی، عبادت

وریاضت کو اپنا شعار بنائے رکھا۔ پوری زندگی میں خلاف شریعت و طریقت کوئی کام سرزد نہ ہونے دیا ورنہ ہی کسی کو ایسا کرتے ہوئے دیکھ کر برداشت کرتے تھے۔ دینی غیرت و حمیت آپ میں اس قدر تھی کہ بڑے سے بڑے شخص کو بھی شرعی یا طریقت کے معاملات میں غلط بات پر روک اور ٹوک دیا کرتے تھے۔ نماز پنجگانہ تمام زندگی باجماعت ادا فرماتے رہے حتیٰ کہ بیماری کے ایام میں کرسی اور پھر وہیل چیئر پر تشریف لا کر باجماعت نماز ادا فرماتے تھے۔ آپ کا معمول تھا کہ نماز کے فرض باجماعت مسجد میں ادا فرما کر سنتیں ادا نوافل دربار شریف میں آکر ادا فرماتے تھے۔ اسکے علاوہ دیگر نوافل کا بھی خصوصیت سے اہتمام فرماتے تھے۔ اپنے خواجگان اور شیوخ اور ادوار و وظائف میں کبھی اور کسی حال میں فرق نہ آنے دیا۔ ان کو ہر حال میں پورا فرماتے تھے۔ آپ کی زندگی بالکل صاف ستھری سفید کپڑے کی مانند تھی کہ اپنی عصمت کی چادر پر کبھی قسم کا دھبہ نہ آنے دیا۔ آپ صبر و رضا کے پیکر اعظم ایسے تھے کہ بڑی سے بڑی تکلیف اور مصیبت کے وقت بھی زبان پر کبھی حرف شکوہ نہ لائے۔ بلکہ ہر حال میں ہر وقت مالک کریم کا شکر ادا کرتے رہتے تھے۔ آپ نے تقریباً تین برس سخت علالت میں گزارے مگر باوجود اسکے چہرہ ہشاش بشاش اور ہر آنے والے کو خوش اخلاقی و محبت بلکہ اپنی خصوصی مسکراہٹ سے ملتے اور حال پوچھنے والے کو بڑے تحمل سے جواب دیتے کہ خدا کی ذات کا شکر ہے۔ حسن اخلاق، شفقت و محبت میں آپ بے مثال تھے۔ مہمان نوازی آپ کو ورثہ میں ملی تھی کہ ہر آنے والے کی خدمت اپنا فرض اولین تصور فرماتے تھے۔ مریدین اور عقیدت مند پر شفقت کا یہ عالم کہ غریب مرید کو الوداع کرتے ہوئے اپنی جیب خاص سے کچھ رقم بطور کرایہ عنایت فرماتے۔ بہت سے غریب مریدین کے گھروں میں جا کر کسی نہ کسی بہانے کچھ نہ کچھ امداد فرماتے رہتے تھے۔

شادی و اولاد ☆: آپ کی شادی خانہ خانہ آبادی ۱۹۶۳ء میں اپنے وقت کے قطب الارشاد زبدۃ العارفین حاجی الحرمین الحاج حضرت مولوی لعل حسین نقشبندی چشتی نظامی رتیا لوی علیہ الرحمۃ کی دختر نیک اختر سے طے پائی۔ آپ کے سراپنے وقت کے عظیم صوفی اور شیخ کامل تھے ہزاروں افراد اور طالبین حق کی سلسلہ عالیہ نقشبندیہ میں انہوں نے رہنمائی فرمائی۔ آپ کی شادی کی رسم انتہائی سادگی سے شرعی تقاضیوں کے مطابق انجام بخیر ہوئی۔ خدا نے آپ کو تین صاحبزادے ایک صاحبزادی

عنایت کی۔ صاحبزادوں میں جناب صاحبزادہ مشتاق احمد صابری، صاحبزادہ نصیر احمد صابری، صاحبزادہ حاجی غلام فرید صابری ہیں جو کہ سلسلہ کی خدمت کا فریضہ انجام دے رہے ہیں۔

آپ کی زندگی کے مستقل معمولات ☆: آستانہ عالیہ صابریہ ماڑی بگیال شریف

تحصیل و ضلع راوینڈی میں آپ کا زندگی بھر کا معمول رہا ہے کہ ہر ماہ چاند کی دس تاریخ کو بعد نماز عصر حضرت غوث اعظم السیدنا شیخ عبدالقادر جیلانی رضی اللہ تعالیٰ عنہ کے ایصالِ ثواب کے لئے انکی خدمت میں گیارہویں شریف کا ختم دلا کر نذرانہ پیش فرماتے تھے۔ تمام حاضرین کو لنگر تقسیم کیا جاتا تھا۔ علمائے کرام سے تقاریر کروا کر حضرت غوث اعظم کی شان و عظمت و کمالات کو سنتے اور نعت خوان حضرات اس موقع پر حضور اکرم ﷺ کی بارگاہ میں نذرانہ عقیدت و محبت پیش کرتے۔ جب سے منصب سجادگی سنبھالی اسوقت سے تادمِ آخر اپنے عظیم دادا اور پڑدادا بزرگوار کا سالانہ عرس مبارک اور شہنشاہِ کلیام حضرت خواجہ فضل الدین کلیامی علیہ الرحمۃ کا سالانہ عرس 22 دسمبر تا 25 دسمبر کو نہایت ہی ذوق و شوق اور محبت و خلوص سے انعقاد فرماتے۔ اس موقع پر بڑے بڑے جید علمائے کرام مشائخ عظام و نعت خوان حضرت اور قوالوں کو دعوت دیکر بلا تے اور انکی خوب خدمت و خاطر بھی فرماتے۔

ماہ ربیع الاول شریف میں جامع مسجد دربار ماڑی بگیال شریف میں ہر سال آپ عظیم الشان میلاد شریف کا عظیم الشان پروگرام منعقد فرماتے اس میں خطاب کے لئے نامی گرامی اور بڑے بڑے فاضلین علمائے کرام کو بلو کر میلاد شریف کی عظمت و اہمیت اور حضور کی زندگی و سیرت پر بیان کرواتے۔ بڑے بڑے نعت خوان حضرات اس موقع پر آتے اور حضور کی بارگاہ میں نعت کا نذرانہ پیش کرتے تھے۔ آپ نے رحیم یار خان کے قریب شہباز پور چوک میں ایک جگہ چلہ کیا۔ چلہ کی تکمیل پر اس جگہ آپ نے ایک جھوٹی سی مسجد اور چند کمرے بنوا کر اس کا نام ڈیرہ فریدی رکھ دیا۔ آپ فرماتے تھے اس مقام پر حضور بابا فرید الدین گنج شکر رضی اللہ تعالیٰ عنہ نے حالت بیداری میں مجھے اپنا دیدار عطا فرمایا اور نوازشیں کیں ہیں۔ ربیع الاول شریف میں ہی یکم تا بارہ ربیع الاول شریف رحیم یار خان کے مریدین کی دعوت پر بارہ روزہ میلاد شریف کی محافل جو آپ کی ہی زیر صدارت ہوتی تھیں ان میں باقاعدگی سے ہر سال تشریف لے جا کر شرکت فرماتے۔ حتیٰ کے بیماری کے دنوں میں بھی دو سال تک تشریف لے جاتے رہے۔ زیادہ

تکلیف ہو جانے کی بناء پر اپنے بڑے فرزند ارجمند اور جانشین حضرت صاحبزادہ مشتاق احمد صابری صاحب کو بھیجتے رہے۔ اس طرح اپنے علاقہ میں مختلف جگہ پر محافل میلاد شریف میں نہ صرف شرکت کرتے بلکہ ان کے انعقاد کے لئے بھرپور کردار ادا کرتے تھے۔

عشق رسول ﷺ آپ کا سرمایہ حیات تھا زندگی کی سب سے بڑی تمنا یہی رہی کے آقا علیہ السلام کی تعریف و توصیف کرتا اور سنتا رہوں۔ اور اس کو جزوے ایمان بنائے رکھا۔ اپنے مسلک سنی حنفی بریلوی اور مشرب چشتی صابری پر کبھی لچک نہیں پیدا کی۔ عقائد و نظریات پر کبھی کسی کا لحاظ نہ کیا۔ اور پختگی کے ساتھ اپنے مشن پر ڈٹے رہے۔ اور اپنے مریدین کو بھی اس کی تلقین فرماتے تھے۔ آپ اکثر فرمایا کرتے تھے کہ میں ہر ماہ گیارہویں شریف کے پروگرام میں علمائے کرام کو اس لئے بلاتا ہوں کہ ان کے فرمودات سن کر تم اپنے عقیدے درست کرو اور اس پر پختگی سے قائم ہو جاؤ۔

آپ کا معمول تھا کہ دسمبر اور جون کے مہینہ میں آستانہ عالیہ کلیام شریف کے سالانہ دونوں عرسوں میں نہ صرف خود شرکت فرماتے بلکہ اپنے مریدین کو بھی اس عرس میں شرکت کے لئے تاکید فرماتے۔ اسی طرح پاکپتن شریف جو کہ آپ کا روحانی مسکن اور مرکز تجلیات تھا۔ دل و نگاہ زہدۃ الانبیاء شیخ الاسلام والمسلمین حضرت خواجہ بابا فرید الدین مسعود گنج شکر رضی اللہ تعالیٰ عنہ کے عشق میں مست و مخمور تھا۔ آپ کی سینے کی ہر دھڑکن سے حق فرید یا فرید کی آواز آتی تھی۔ ہر سانس سے حق فرید یا فرید کا ذکر بلند ہوتا۔ اس دربار فیض بار اور مرکز انوار و تجلیات پر حاضری کیلئے آپ بہانے ڈھونڈتے تھے کہ کونسا وقت ہو کہ در فرید کی چوکھٹ کو چوم کر آؤں۔ وصال باکمال سے دو برس قبل آپ کے گردوں اور مٹانے کا آپریشن ہوا۔ آپریشن کے بعد جب ہسپتال سے گھر پہنچے تو اگلے ہی روز اپنے مرید اور ڈرائیور فرحت کیانی سے فرمایا کہ گاڑی نکالو۔ صاحبزادہ مشتاق احمد صابری صاحب اور انکی والدہ محترمہ اور دیگر اہل خانہ و عقیدتمند نے پوچھا کہاں جانا ہے تو فرمایا کہ میں نے کلیام شریف حضور شہنشاہ کلیام حضرت خواجہ فضل الدین کلیامی علیہ الرحمۃ کے آستانہ پر سلام کرنے جانا ہے۔ سب نے منع کیا مگر بصد ہو کر پورا اشتیاق و شوق سے اپنے مرشد خانے تشریف لے گئے۔ جی بھر کر حاضری دی۔

فارغ ہو کر گاڑی میں بیٹھے جب گاڑی کلیام شریف سے نکل کر جی ٹی روڈ پر پہنچی تو فرمایا کہ گاڑی کا رخ راولپنڈی ماڑی شریف کی بجائے پاکپتن شریف کی طرف موڑ لو۔ وہ بیچارہ مرید تھا بہ پاس ادب خاموشی

کے ساتھ چل دیا۔ اور بلا تامل آپ حضرت شیخ الاسلام مسعود العلمین حضرت گنج شکر رضی اللہ عنہ کے دربار گوہر بار میں پہنچ کر جیس سائی کرنے لگے۔ تو وہاں پر آپ کے ایک خصوصی مرید غوث محمد خان چشتی صابری کو پتہ چلا تو دوڑے ہوئے آئے اور اپنے گھر لے گئے وہاں پر دیگر مریدین بھی جمع ہونا شروع ہو گئے۔ پاپٹن شریف میں آپ بار بار حضرت گنج شکر کے دربار گوہر بار میں حاضری کے لئے تشریف لاتے اور اپنے قلوب و اذہان کو حضور گنج شکر کے فیضان سے منور فرماتے رہے۔ حضور گنج شکر کے سالانہ عرس پر قیام کے دوران کم از کم چار پانچ دن ہمیشہ بلکہ اس سے زیادہ بھی قیام فرماتے تھے۔

یوں تو یہ خواہش عرصہ دراز سے آپ کے دل میں تھی۔ کہ وصال سے تقریباً ایک سال قبل آپ نے برملا فرماد یا تھا کہ میرے وصال کے بعد میری قبر حضور بابا صاحب کے آستانہ کے صحن میں بنائی جائے۔ اس کے لئے جب یہ پتہ چلا کہ اس کی منظوری وزیر اوقاف پنجاب دیتے ہیں۔ تو آپ نے ماہانہ گیارہویں شریف کے پروگرام میں فقیر راقم الحروف کی شرکت کے موقع فقیر کو پرالک بلا کر فرمایا کہ کسی طرح صوبائی وزیر اوقاف سے رابطہ کر کے میری قبر کے لئے منظوری لے لو۔ فقیر راقم الحروف نے برملا عرض کر دیا کہ حضور ہم آپ کو اپنے دربار سے کبھی جدا نہیں ہونے دیں گے۔ جب وقت آئے گا جو کچھ ہوگا یہیں پر ہوگا۔ یہ سن کر آپ پر رقت طاری ہو گئی اور فرمایا کہ بابا صاحب میرے من کے مندر میں میں ایسے بے ہوئے ہیں کہ میں ان کے بغیر نہیں رہ سکتا۔ کچھ دنوں بعد طبیعت دوبارہ خراب ہوئی تو پورے ملک سے مریدین کی آمد شروع ہو گئی۔ فخر المشائخ جگر گوشہ گنج شکر حضرت صاحبزادہ دیوان عظمت سید محمد چشتی فریدی خلف الرشید حضرت دیوان غلام قطب الدین سجادہ نشین پاپٹن شریف کو بردار طریقت غوث محمد خان صابری کی معرفت آپ کی علالت کا علم ہوا تو آپ نے فرمایا کہ میں بھی عیادت کے لئے ماڑی شریف جاؤں گا۔

نوٹ ☆: حضرت صاحبزادہ دیوان عظمت سید محمد چشتی فریدی پاپٹن شریف آپ کی ذات والا صفات سے بہت پیارا اور شفقت فرماتے تھے۔ آپ کی علالت کے دوران تقریباً چار مرتبہ خصوصی طور پر صرف اور صرف عیادت کے لئے پاپٹن شریف سے ماڑی شریف تشریف لاتے رہے۔ کہ لچالوں کی اولاد ہیں۔ اپنے حضور گنج شکر کے عقیدت مندوں کا خصوصی خیال اور لچالی فرماتے ہیں۔ چنانچہ حضرت دیوان عظمت سید محمد چشتی فریدی پاپٹن سے ماڑی شریف تشریف لائے تو فقیر راقم الحروف

اور دیگر تمام پیر بھائیوں کو اس بات کا علم ہوا تو وہ بھی پہنچ گئے۔ آپ نے بستر علالت سے اٹھ کر حضرت دیوان صاحب کا استقبال کرنا چاہا مگر حضور دیوان صاحب نے منع فرما دیا بلکہ سہارا دیکر لیٹا دیا۔ مگر آپ بار بار فرما رہے تھے کہ حضور گنج شکر کے لال ہو دربار شریف سے آئے ہیں مجھے قدمبوسی کیوں نہیں کرتے دیتے۔ آپ نے حضور دیوان صاحب سے عرض کیا میری زندگی کی سب سے بڑی خواہش یہ ہے کہ میری قبر حضور بابا صاحب کے صحن میں بنے۔ حضرت دیوان صاحب نے فرمایا کہ خدا خیر کرے اور ہماری دعا ہے کہ خدا آپ کو صحت دے اور اپنے غلاموں پر سلامت رکھے۔ تو آپ نے فرمایا کہ اچھا مجھ سے وعدہ کرو کہ جب وقت آئے تو میری قبر پاکپتن میں بنے گی۔ تو اس موقع پر صاحبزادہ مشتاق احمد صابری صاحب کی کیفیت دیدنی تھی کہ رقت سے برا حال تھا۔

اس وقت فقیر راقم الحروف نے بڑے ادب سے حضور دیوان صاحب سے عرض کیا کہ حضرت اگر حضور قبلہ حاجی صاحب کا معاملہ پاکپتن کر دیا جائے تو ماڑی شریف کا کیا بنے گا۔ حاجی صاحب کے تمام غلام پاکپتن شریف ہی جائیں گے۔ اور پاکپتن شریف تو ہمارا مرکز و قبلہ ہے وہاں پر تو بہر صورت ہماری حاضری اب بھی رہتی ہے زندگی بھر رہے گی۔ مگر یہ فیصلہ دربار ماڑی شریف کے حق میں اور غریب مریدین کے حق میں بالکل اچھا نہ ہوگا لہذا آپ حضرت سے بذات خود فرمادیں کہ آپ پاکپتن کا ارادہ ترک کر دیں اور اپنا مسکن اپنی جائے مولد کو ہی بنائیں۔ قبلہ دیوان عظمت نے فرمایا کہ کیا یہ زمین جگہ حضور بابا صاحب کی نہیں۔ آپ نے فرمایا بے شک اُن کی ہے تو پھر دیوان صاحب نے فرمایا تو پھر ہماری خواہش ہے کہ آپ کی آخری آرام گاہ ماڑی بگیال شریف میں ہی ہو تو بابا حاجی نے جواب میں فرمایا کہ اچھا ٹھیک ہے آپ بھی وعدہ فرمائیں کہ آپ بھی تشریف لاتے رہیں گے۔ دیوان صاحب نے جواباً فرمایا کہ جب تک میری زندگی ہے میں آتا رہوں گا۔ حضرت دیوان صاحب نے بڑی محبت و شفقت سے آپ سے یہ کہا تو آپ پر رقت طاری ہو گئی پھر وقت آنے پر ایسا ہی ہو کے رہا جیسا کہ غلامان ماڑی شریف کی دلی خواہش اور خدا کو منظور تھا۔

حج بیت اللہ شریف اور زیارت روضہ رسول کریم ﷺ ☆: آپ

نے ۱۹۶۷ میں پہلی مرتبہ سڑک کے راستے حج بیت اللہ شریف کے لئے اپنے سر حضرت قبلہ الحاج

مولوی لعل حسین کے ہمراہ تشریف لے گئے۔ حج بیت اللہ سے فارغ ہو کر روضہ رسول کریم ﷺ کے لئے مدینہ پاک تشریف لے گئے اور زیارت سے مشرف ہو گئے۔ اس سفر میں آپ نے ایران، عراق، شام تشریف کی زیارات سے بھی مشرف ہوئے۔

آپ کی دینی خدمات اور یادگاریں ☆: آپ اپنے مجاہدات اور سیاحت و حج بیت اللہ

سے فارغ ہو کر ۱۹۸۵ء میں دربار عالیہ ماڑی شریف واپس تشریف لائے اور آپ نے دربار عالیہ چشتیہ صابریہ ماڑی شریف کی تعمیر و توسیع کے لئے جو فریضہ سرانجام دیا ہے وہ قیامت تک کے لئے صدقہ جاریہ اور کسی سے ڈھکا چھپا نہیں۔ منصب سجادگی سنبھالنے کے بعد دربار شریف کے گنبد کی تزئین و آرائش اور نقش و نگار کا کام۔ پھر بارہ دری اور محفل سماع کے لئے مزار شریف سے متصل بہترین ہال اور کھلا برآمدہ اور لنگر خانے کے لئے جگہ حاصل کر کے اسکی تعمیر دربار شریف میں اپنے لئے حجرہ اور مہمان خانے لنگر سے ملحقہ مریدین اور باہر سے آنے والوں کے لئے آرام کے کمرے پانی کا کھلا نظام اور مین گیٹ کی تعمیر۔ اسکے علاوہ دربار شریف کے ساتھ پرانی مسجد کو شہید کر کے عظیم الشان اور وسیع و عریض جامع مسجد کی تعمیر اسکی آرائش و زیبائش کے لئے خوشنما ٹائیلوں کی خریداری بذات خود شی صدر روڈ راولپنڈی جا کر کرنی دوران تعمیر خود بھی کام کرنا تمام دن مزدوروں مستریوں کے سر پر اس ضیعی اور بیماری کے عالم میں کھڑے ہو کر کام کروانا یہ آپ کی عظیم الشان دینی خدمت اور یادگاریں ہیں۔

اس کے علاوہ فقیر راقم الحروف کے دینی مدرسہ جامعہ اسلامیہ فیض القرآن رجسٹرڈ جامع مسجد اکبری صابری موہڑہ چھپر چکری روڈ گلستان غریب نواز راولپنڈی کی مکمل سرپرستی زندگی بھر آپ کا معمول خاص رہا ہے۔ اس کے علاوہ آپ نے فقیر راقم الحروف کو ایک کتاب حیلہ اسقاط کے موضوع پر لکھنے کا حکم دیا۔ فقیر راقم الحروف نے حکم کی تعمیل اس طرح کی کہ ایک کتاب صداقت اہل سنت لکھنی شروع کی تھی جس کے گیارہ ابواب بنائے اور اس میں ایک باب حیلہ اسقاط بھی لکھا یہ کتاب بڑی آب و تاب کے ساتھ مارکیٹ میں آئی تین ایڈیشن اب تک چھپ چکے ہیں۔ یہ آپ ہی کے حکم اور نظر عنایت سے مکمل ہو کر کامیابی سے ہمکنار ہوئی۔ جو کہ آپ کے لئے صدقہ جاریہ ہے۔ اس سے آپ کے علمی ذوق اور علم سے پیار کا انداز لگتا ہے کہ آپ عوام الناس کو کس قسم کا علمی مواد دینا چاہتے تھے۔

اس کتاب میں دیگر مسلک کی لوگوں کی کتابوں کے حوالہ جات سے مسلک اہل سنت کا تحفظ کیا گیا۔ اور انہی کی کتابوں سے ہی ان کے عقیدے کا رد کیا گیا۔ جس پر آپ بے حد خوش تھے۔ اکثر فقیر کی اس محنت کا اچھے الفاظ میں تذکرہ فرماتے اور حوصلہ افزائی فرماتے تھے۔ اس کے علاوہ آپ علاقے کی فلاح و بہبود اور اس میں زندگی کی سہولیات کی چیزیں فراہم کرانے کے لئے بھی مختلف ذرائع سے کوشاں رہتے تھے۔ آپ نے اپنی زندگی میں پورے ملک کے اندر تبلیغی دورے کیلئے اور لوگوں تک پیغام حق پہنچایا۔ اور بہت سے گمراہوں کو راہ راست دکھائی بہت سے لوگوں نے آپ کے دست حق پرست پر بیعت کر کے سلسلہ عالیہ چشتیہ بہشتیہ صابریہ میں داخل ہونے کا اعزاز حاصل کیا۔

آپ کے مریدین کا حلقہ احباب کراچی، حیدرآباد، بھکر، رحیم یار خان، ملتان، منڈی جہانیاں، ضلع خانیوال، پاکستان شریف، فیصل آباد، لاہور، گوجران، کلیام شریف، ماڑی بگیال شریف، بسالی، سفیر چک بلی، پوٹھی بخیال، ماڑی جبر، راولپنڈی، شہر اور بیرون ممالک دوہئی، جرمنی، سعودی عرب اور امریکہ تک پھیلا ہوا ہے۔ اگر یہ کہہ دیا جائے کہ 1952ء سے لیکر 2005ء تک مسند سجادگی پر فائز رہ کر آپ نے سلسلہ عالیہ کی ترویج و اشاعت کا حق ادا کر دیا۔ نصف صدی سے زیادہ کے عرصے تک جو خدمات انجام دیں اسکی مثال ناممکن ہے۔

فقیر راقم الحروف کا حلقہ غلامی میں داخل ہونا ☆: فقیر حقیر بندہ ناچیز صاحبزادہ مقصود احمد صابری مولف کتاب ہا کے والد گرامی حضور فیض عالم شیخ التفسیر حضرت حافظ فیض محمد چشتی صابری علیہ الرحمۃ جو کہ حضرت سیدی سندی آقائی مولائی حضور سید شاہ غلام حسین شاہ چشتی صابری حیدرآبادی دکنی علیہ الرحمۃ کے مرید و خلیفہ مجاز تھے کہ وصال باکمال کے بعد فقیر راقم الحروف کے والد گرامی کے پیر بھائی حضرت قمر المشائخ الحاج حافظ قمر الدین چشتی صابری علیہ الرحمۃ کی خدمت میں بیعت کے لئے حاضر ہوا تو آپ نے فرمایا کہ تمہارا حصہ میرے پاس نہیں۔ دوسرا یہ کہ ابھی تمہاری تربیت کی ضرورت ہے۔ جمعرات کو جس طرح ختم خواجگان میں آتے ہو آتے رہنا۔ اسکے علاوہ ضرورت اس بات کی ہے کہ تم اپنے والد گرامی کے نقش قدم پر چلنے کی کوشش کرو۔ تمہارا جہاں حصہ ہے خود پہنچ جاؤ گے۔

چنانچہ یہ فقیر اس کے بعد سے مسلسل ہر جمعرات کو ختم خواجگان میں ۱۹۸۳ء تک باقاعدہ حاضری دیتا رہا۔

اس کے بعد چونکہ امامت کے وخطابت کے سلسلہ میں حاجیاء گلی تحصیل و ضلع ایبٹ آباد تقرر ہوا تو پھر حاضری مفقود ضرور ہوئی مگر وہی ختم خواجگان ۱۹۸۳ء تا ۱۹۸۶ء مسلسل اپنی مسجد میں کرواتا رہا جس میں تقریباً ۸۰-۷۰ افراد ہر جمعرات کو شرکت کرتے تھے اس ختم شریف میں دودھ کی کھیر ہر جمعرات کو تقسیم ہوتی تھی۔ ۱۹۸۸ء سے غیر جماعتی سیاست کا آغاز مرکزی بزم غلامات اولیائے کرام کے پلیٹ فارم سے شروع کیا جس کی بناء پر اوپننڈی ڈویژن کے علمائے کرام مشائخ عظام سے رابطے بنے۔

۱۹۹۱ء یکم جنوری سے باقاعدہ جماعتی سیاست جمعیت مشائخ پاکستان کے پلیٹ فارم سے آغاز کیا۔ جس کی وجہ سے ملک بھر کے مشائخ عظام علمائے کرام اور نوجوانان اہلسنت سے رابطے کرنے کا اور ان کے قریب بیٹھنے کا موقع ملا۔ بڑے بڑے صاحب علم و عرفان اور صاحب کمال بزرگوں کی صحبت میسر آئی۔ مگر چونکہ حصہ جہاں تھا وہیں سے ملتا تھا۔ اس لئے کسی پر نظر نہیں ٹھہری نہ ہی اس سلسلہ میں کبھی کسی سے کوئی تذکرہ کیا۔ ان ہی رابطوں کے سلسلے میں حضرت شریف الاولیاء قطب زمانی شیخ لاثانی حضرت خواجہ حاجی حافظ محمد شریف خان دہلوی ثمہ کلیامی چشتی صابری علیہ الرحمۃ کی اولاد سے جناب صاحبزادہ مرزا محمد نواز کلیامی چشتی صابری سے بھی رابطہ ہوا۔ جو کہ ضلع کچہری میں بطور کلرک ملازم ہیں۔ ان سے ملاقاتوں کے دوران جناب صاحبزادہ اسد جہانگیر صابری جو کہ حضرت قبلہ حاجی صاحب کے اکلوتے بھتیجے ہیں سے ملاقات ہوئی۔ ان سے خوب طبیعت ملی دو چار ملاقاتوں کے بعد فرمانے لگے روات سے آگے بسالی روڈ پر آستانہ عالیہ چشتیہ صابریہ ماڑی بگیال شریف میں ہمارے اجداد کا سالانہ عرس مبارک ہوتا ہے اور ہر ماہ گیارہویں شریف بھی چاند کی دس کو ہوتی ہے۔ اس مرتبہ آپ کا خطاب کر دانا ہے۔ فقیر نے وعدہ کر لیا۔ اور حسب وعدہ صاحبزادہ اسد جہانگیر صابری صاحب کی معیت میں دربار عالیہ ماڑی شریف پہنچا۔ محفل گیارہویں شریف میں حضرت حاجی صاحب اپنے سادے سے انداز اور لباس میں تشریف فرما تھے۔ کسی نئے آنے والے کو یہ محسوس نہیں سکتا کہ محفل میں اس سادے سے انداز سے بیٹھا ہوا شخص بھی اپنے وقت کا عظیم مرد قلندر ہو سکتا ہے۔ درحقیقت معاملہ میرے ساتھ بھی کچھ ایسا ہی ہوا جو ہوا سو ہوا مگر خوب ہوا اور معاملہ کچھ اس طرح پایہ تکمیل کو پہنچا۔ اور پھر یہ کہنا پڑا کہ

پچ تیری زلف کا خم میری تقدیر کا سلسلہ اچھا بنا زنجیر سے زنجیر کا
کیا کہوں کے میری آنکھ نے کیا دیکھا ہے ہر اک دیکھنے والے سے نیا دیکھا ہے

پر وگرام کے مطابق تقریر ہوئی۔ اس مرد قلندر کے سامنے ہم نے تقریر کیا خاک کرنی تھی یا ہمیں کرنے آتی تھی یہ تو بزرگوں کی نظر کرم کی بات ہے۔ کہ ان کی بات سے ہماری بات بن گئی۔ بقول شخصے

میری بات بن گئی ہے تیری بات کرت کرتے

محفل گیارہویں شریف ختم ہوئی بعد از دعا ہم نے جب اجازت چاہی تو حکم ملا کہ اگلے مہینے پھر آ جانا۔ چونکہ سیاسی مصروفیت کی بناء پر ہر ماہ پابندی سے آنا میرے لئے بہت بڑا مسئلہ تھا۔ مگر معاملہ ادھر بھی کچھ اس طرح کا تھا کہ ایک عالم یا خطیب جو ایک مرتبہ آیا اسے دوبارہ نہیں بلایا گیا۔ چند ایک خوش نصیب حضرت علماء کرام کے علاوہ جن میں مفتی احمد عزیز اللہ مرحوم دو مرتبہ علامہ قاری غلام محمد چشتی کو چار مرتبہ لیکن فقیر راقم الحروف جب اگلے ماہ گیا تو فرمایا کہ صابری صاحب ہر مہینے آ جایا کرو۔ پھر کیا تھا کہ مسلسل تسلسل کے ساتھ ہر ماہ ۱۰ تاریخ کو حاضری ہوتی رہی اور بندہ اپنے آقائے نعمت بحر العلوم منبع فیوض برکات و کمالات حضرت الحاج صاحبزادہ منیر احمد صابری رحمۃ اللہ علیہ کی خدمت میں حاضر ہو کر قدمبوس ہوتا رہا۔ پھر وہ عظیم اور مسرت کی گھڑی آئی کہ سالانہ عرس پاک حضرت خواجہ محمد حسین چشتی صابری و حضرت خواجہ حافظ عبدالرحمن چشتی صابری منعقدہ ۲۲ تا ۲۵ دسمبر ۱۹۵۵ء آیا۔ تو فقیر خطیب اہل سنت علامہ راشد محمد رضوی صاحب کو تقریر کے لئے ہمراہ لیکر جناب اسد جہانگیر صاحب کے ہمراہ دربار گوہر بار آستانہ عالیہ چشتیہ صابریہ ماڑی شریف کی جانب روانہ ہوا۔ تو فقیر نے راستے میں جناب صاحبزادہ اسد جہانگیر صابری صاحب سے اچانک بے ساختہ کہا کہ اسد صاحب آج دربار شریف پہنچ کر قبلہ حضور حاجی مدظلہ العالی سے میں جب بات کروں گا تو آپ نے میری بات کی تائید کر کے مجھے حاجی صاحب کا مرید کروانا ہے۔

نوٹ ☆: اتنے طویل عرصے کی آمد و رفت اور ہر ماہ میں دو چار مرتبہ ملاقات کے باوجود کبھی بھی

دل میں بیعت ہونے کا خیال نہ آیا مگر اُس روز اچانک خیال بنا۔ یہ بات صرف اور صرف میرے اور صاحبزادہ اسد جہانگیر صابری کے درمیان تھی۔ کسی اور کو کچھ علم نہ تھا۔ جب آستانہ عالیہ پر پہنچے تو عرس کی محفل عروج پر تھی۔ فقیر نے پہنچتے ہی حسب معمول اسٹیج سیکرٹری کے فرائض سنبھال لئے۔ حضرت قبلہ حاجی صاحب صدارت کی سند پر جلوہ افروز تھے۔ صاحبزادہ اسد جہانگیر ہمیں دربار کے

مین گیٹ سے اندر داخل کر کے خود اپنی تائی اماں کو سلام کرنے اور دیگر اہل خاندان سے ملاقات کی غرض سے گھر میں چلے گئے۔ نماز مغرب کے وقت عرس کی پہلی نشست ختم ہوئی۔ حضور حاجی صاحب نے فقیر کو نماز مغرب پڑھانے کا حکم دیا سینکڑوں افراد نے فقیر کی اقتدا میں نماز پڑھی۔ حضرت قبلہ حاجی صاحب کا زندگی بھر کا معمول یہ رہا کہ نماز ہمیشہ باجماعت ادا فرماتے اور فرضوں کی دعا کے بعد دیگر سنتیں اور نوافل دربار شریف میں ادا فرماتے تھے۔ اور نماز کے بعد دربار شریف سے باہر نکل کر ماحقہ مین ہال کے ایک مخصوص مقام پر بسند نشین ہوتے تھے۔ مگر اس روز ہوا یہ کہ فقیر نماز مغرب کی دعا کرانے کے بعد دربار شریف کی جانب اس نیت سے چلایا کہ جا کر بیعت کے لئے درخواست کروں۔ ادھر حضرت قبلہ حاجی صاحب نماز ادا کر کے برآمدے کی بارہ دری میں بسند نشین ہونے کی بجائے واپس مسجد کی طرف تشریف لائے اور دربار شریف اور مسجد کے صحن کے درمیان سیڑھیوں پر آپ سے آنا سامنا ہوا تو اپنی خصوصی مسکراہٹ سے مسکراتے ہوئے۔ فقیر کے کچھ عرض کرنے سے پہلے فرمانے لگے صابری صاحب آج مرید ہونے کا پکا فیصلہ کر کے آئے ہو۔

فقیر نے عرض کیا حاجی حضور۔ یہ سن کر آپ نے فرمایا کہ آ جاؤ۔ پھر اپنے ہمراہ دربار شریف میں لے گئے اور اپنے عظیم جد امجد دادا بزرگوار ہردو خواجگان ماڑی شریف کے مزارات کے سامنے بٹھا کر اس فقیر کترین کو بیعت سے مشرف فرما کر فقیر کی دلی تمنا کو پورا کر کے مقصد حیات دیا۔

سکون قلب ملا لذت حیات ملی در کریم ملا تو ساری کائنات ملی

بیعت کے بعد جب ہم دربار شریف سے باہر نکلے تو جناب صاحبزادہ اسد جہانگیری صابری صاحب گھر سے جلدی جلدی تشریف لائے اور آ کر عرض کرنے لگے تاجی حاجی دلی خواہش ہے کہ جناب صاحبزادہ مقصود احمد صابری ہمارے پیر بھائی بن جائیں لہذا آپ ان کو اپنا مرید کر لیں۔ تو آپ نے فرمایا کہ تمہاری دلی خواہش تمہارے کہے بغیر پوری ہو چکی ہے۔ اور صابری صاحب داخل سلسلہ ہو چکے ہیں اس طرح یہ فقیر اس در کا گدا اور آپ کا نیاز مند کفیس بردار بنا جس کا ذریعہ اول جناب صاحبزادہ مرزا محمد نواز کلیمانی اور صاحبزادہ اسد جہانگیری صابری صاحب بنے۔ جن کا یہ فقیر تہہ دل سے ممنون و مشکور ہے۔ اور یہی وجہ سے بہت سے معاملات میں نظریاتی اختلاف ہردور میں ہر دو حضرت سے رہا ہے۔ مگر پھر بھی فقیر اپنی عادت کے مطابق ان کی احسان مندی اور راہنمائی سے ان سے مسلسل رابطے میں ہے۔

آپ کی خصوصی بندہ پروری ☆: یوں تو آپ کی ذات والا صفات کریم ابن کریم ہے

سب پر ہی خصوصی توجہ اور شفقت فرماتے ہیں مگر فقیر پر آپ کی خصوصی توجہ بہت ہی زیادہ رہی۔ اس لئے کہ فقیر آپ کے غلاموں میں سب سے زیادہ گنہگار و بدکار تھا کہ آپ بار بار توجہ فرما کر مجھے اصل منزل کی طرف گامزن کرنا چاہتے تھے۔ آپ اچھی طرح جانتے تھے کہ اس کو کیا کرنا چاہیے اور اس سے کیا کام لینا ہے۔ آپ کے معمول میں یہ بات شامل تھی کہ ماہانہ گیارہویں کے موقع پر اگر یہ فقیر غیر حاضر نہ ہوتا تو آپ اس کے بعد دو چار دن میں کسی بھی وقت غریب خانے پر موہڑہ چھپر چکری روڈ تشریف لا کر بظاہر غیر حاضری کا سبب پوچھتے مگر باطن غیر حاضری کا احساس دلاتے۔

فقیر کو اچھی طرح یاد ہے کہ ۱۹۹۵ء تا ۲۰۰۳ء آپ دربار شریف کے سالانہ عرس مبارک منعقدہ ۲۲ تا ۲۵ دسمبر کے لئے فقیر کے پاس ایک ماہ پہلے تشریف لا کر مشورہ فرماتے کہ علماء کرام میں سے کس کو بلانا ہے۔ نعت خوان حضرات میں سے کون کون ہونے چاہیں۔ اشتہار، دعوت نامے اور مہمانان خصوصی، مشائخ عظام۔ غرض کے تمام معاملات کے بارے مشورے ہوتے اور مختلف حضرت کو دعوت نامے دینے اور رابطوں کی ذمہ داری فقیر پر لگاتے تھے۔ اسی طرح سالانہ محفل میلاد منعقدہ ماہ ربیع الاول شریف کے بارے میں بھی ایک ماہ پہلے تشریف لا کر پروگرام ترتیب فرماتے تھے۔ اسی طرح ایک مرتبہ میرے شیخ کامل اچانک تشریف لائے اور فرمانے لگے کہ میرا خیال گیا ہے کہ پرانی مسجد جو کہ بہت چھوٹی ہے اور قبلہ رخ بھی درست سمت پر نہ ہے۔ لہذا اس کو شہید کر کے نئی اور بڑی مسجد تعمیر کی جائے۔

فقیر راقم الحروف نے عرض کیا حضور مہنگائی بہت ہے۔ اور نئی تعمیر کا خرچ بہت وسیع ہے فی الحال یہ ارادہ ملتوی فرمادیں پھر کسی مناسب وقت میں دیکھیں گے۔ آپ نے فرمایا کہ میں خرچ کا ذمہ دار نہیں مالک آپ پورا کرے گا۔ جو ہو گا دیکھا جائے گا۔ تم صرف ایک مرتبہ دربار شریف میں آؤ میں موقع پر تم سے کچھ مشورہ کرنا چاہتا ہوں۔

چنانچہ فقیر حسب الحکم جب پہنچا تو پرانی مسجد شہید ہو چکی تھی وہاں پر کھڑے ہو کر آپ نے نئے نقشے کے مطابق فقیر کو زبانی بتایا کہ اس انداز سے کام کرانے کا خیال ہے۔ فقیر کو آپ کا نظریہ تعمیر بہت پسند آیا اور عرض کیا حضور جیسا آپ کا خیال ہے وہ درست ہے۔ پھر آپ نے مسجد کے تعمیراتی کام کی افتتاحی تقریب کے

لئے مشورہ کیا اور طے ہو گیا کہ فلاں تاریخ کو بعد نماز ظہر تقریب ہوگی۔ جس کے مہمان خصوصی وزارت مذہبی امور کے کوارڈی نیٹر جناب یوسف چاند ہونگے اور سنگ بنیاد حضرت پیر سید سلطان علی شاہ ہنگالی شریف اور حضرت الحاج سائیں میرا بخش صابری کلیم رحمۃ اللہ علیہ رکھیں گے۔ پھر ایسا ہی ہوا۔

آپ نے فقیر کو ایک کتاب حیلہ اسقاط کے موضوع پر لکھنے کا کہہ کر دراصل فقیر کی توجہ دنیاوی اور سیاسی معاملات سے ہٹانا چاہی۔ جس کا نتیجہ یہ نکلا کہ اس وقت تک آپ کی نگاہ کرم کا صدقہ فقیر سولہ (۱۶) کتابیں مکمل کر کے چھاپ چکا ہے۔ جن میں نو (۹) کتابیں بڑی اور چھ کتابیں چھوٹی ہیں۔ بڑی کتابوں میں چار سو صفحات سے لیکر گیارہ سو صفحات تک کتابیں شامل ہیں۔ جو کہ آپ کی نظر کرم و عنایت کا صدقہ ہیں۔ اگرچہ ان میں بہت سی کتابوں پر 1979ء سے کام جاری تھا۔ اور متعدد مکمل تھیں مگر ایک کے سوا کوئی کتاب چھپ نہ سکی تھی۔ یہ آپ کا اور حضرت پیر سید شبیر حسین شاہ گیلانی ثمرہ غازی آباد ڈھوک سیداں راولپنڈی کا اس اہم معاملے پر خصوصی کردار ہے کہ بار بار فقیر کو اس سلسلہ پر توجہ دلاتے رہے بالآخر وہ وقت آ گیا ہے کہ فقیر اپنی تمام مصروفیات کو منسوخ کر کے عرض آٹھ سال سے بند کمرے میں بیٹھ کر تقریباً اٹھارہ بیس گھنٹے تسلسل کے ساتھ صرف اور صرف تحریری کام میں مصروف ہے۔ جس کا فائدہ ہر اہل طریقت اور سنی حنفی کو پہنچ رہا ہے اور تا قیامت پہنچتا رہے گا۔

آستانہ عالیہ جلاپور شریف سے نسبت خاص ☆: حضرت خواجہ حاجی منیر احمد

صابری علیہ الرحمۃ کو اعلیٰ حضرت پیر سید برکات احمد شاہ رحمۃ اللہ علیہ جلاپور شریف سے گہری عقیدت اور دلی لگاؤ تھا قبلہ شاہ صاحب کے وصال پر آپ علیل ہونے کے باوجود صاحبزادہ اسد جہانگیر اور چوہدری محمد سعید چشتی (رحیم یار خان) کے ہمراہ جلاپور شریف تشریف لے گئے اور رات وہیں قیام کیا۔ جناب پیر انیس حیدر شاہ صاحب سے ملاقات ہوئی اور مزارات مبارکہ پر حاضری دی۔ آپ پیر برکات احمد شاہ صاحب اسلام کی سر بلندی کے لئے کی جانے والی کوششوں سے بے حد متاثر تھے اور اس کا برملا اعتراف کرتے تھے۔ کیونکہ آپ بذات خود نظام مصطفیٰ ﷺ اور غلبہ اسلام کے متمنی تھے۔ اس لئے وہ اس سلسلہ میں کی گئی ہر قسم کی کاوشوں کی پذیرائی کرتے بلکہ اس جدوجہد میں شانہ بشانہ شریک ہوتے۔ آپ فرماتے ہیں کہ بزرگان دین کی خانقاہیں تعلیم و تربیت کے بہترین مراکز ہیں ان

جگہوں سے نہ صرف قلب و روح کو تسکین حاصل ہوتی ہے بلکہ یہاں آنے والے ایک آفاقی ابدی پیغام لے کر جاتے ہیں اور یہ خانقاہیں زندگی میں ایک انقلاب برپا کرنے کی صلاحیت رکھتی ہیں۔

کشف و کرامات ☆: جناب مولانا محمد یعقوب نقشبندی جو کہ مسجد میں خطیب و امام تھے آپ فرماتے ہیں میں چونکہ مسجد کے ساتھ ہی حجرے میں رہتا تھا اور عرس کے دوران قوالی ہوتی تھی تو مجھے وہاں بھی بیٹھنا پڑتا تھا اور قوالی بھی سننا پڑتی تھی۔ میں نے اپنے پیر و مرشد جو سلسلہ نقشبندیہ سے ہیں سے عرض کی تو انہوں نے اجازت دے دی اور میں اس طرح قوالی بھی سن لیتا تھا۔ عرس کے دوران ایک دن میں گاؤں کی ایک بستی میں ختم شریف پڑھنے گیا واپسی پر گاؤں کا ایک آدمی جو بظاہر عقیدت رکھتا تھا مگر آپ کے خلاف ادھر ادھر باتیں کرتا رہتا تھا۔ وہ میرے ساتھ ہو لیا اور ایسی زہریلی زبان استعمال کی کہ یہ سب جھوٹ فراڈ ہے یہ کہاں کے پیر ہیں اور ان کو کون سی ولایت حاصل ہے، یہ تو ایسے ویسے ہیں الغرض اس نے ایسی بکواسات کیں کہ میں اُس کا منہ بند نہ کر سکا اور ناچار سنتا رہا۔ واپس آ کر میں اپنے حجرے میں آرام کی غرض سے لیٹ گیا اور یہی سوچتا رہا کہ سچ کہنے کیا یہ ہزاروں زائرین جو عرس پر آتے ہیں اندھے ہیں اور یہ بندہ جو کچھ کہہ رہا تھا کیا سچ ہے ساری رات یہی خیال رہا صبح نماز پڑھی عرس کا آخری دن تھا۔ قرآن کی تلاوت کی اور پھر ذرا لیٹ گیا کہ رات کو دیر تک جاگتا رہا تھا۔ اس لئے آنکھ لگ گئی خواب میں کیا دیکھتا ہوں کہ چادر پوشی کا رسم جاری ہے اور بڑے گھر کے اندر سب لوگ جمع ہیں۔ قوالی ہو رہی ہے اور قوال گارہے ہیں صابر پاک بھی آتے ہیں کہ معاً کیا دیکھتا ہوں کہ حضور مخدوم علاؤ الدین صابر پاک اُڑتے ہوئے تشریف لاتے ہیں اور ان کے ساتھ بہت سے دوسرے اولیاء کرام بھی ہیں۔ اور عین جہاں حاجی محمد احمد صابری تشریف فرما ہیں وہ اتر جاتے ہیں اور قوال اور زیادہ گانا شروع کر دیتے ہیں۔ ساری محفل پر ایک رقت طاری ہو جاتی ہے اور ایک عجیب کیفیت ہے کہ بیان نہیں کر سکتا حتیٰ کہ صاحبزادہ صاحب ایک بندہ بھیج کر مولوی صاحب کو جگاؤ اور کہو کہ جلدی آئیں چادریں لے کر جا رہے ہیں ختم شریف کا وقت ہو گیا ہے۔ میری آنکھ کھلتی ہے جلدی جلدی وضو کر کے بڑے گھر آئے اندر دو ہوتا ہوں تو وہی قوالی قوال گارہے ہیں جو خواب میں سن چکا تھا اور عین وہی منظر اور کیفیت تھی کہ

اتنا خوش کبھی نہ تھا کہ اس باعث مجھے کیسی کیسی برگزیدہ ہستیوں کی زیارت نصیب ہوئی اور دوسرا میرے دل کو بھی اس بات پر استقامت ملی اور میں اس بد نصیب شخص کی قسمت پر افسوس کرتا رہا۔

کرامت نمبر ۲ ☆: صرافہ بازار راولپنڈی میں ایک نام نہاد عامل اور صوفی نے فقیر راقم الحروف کے ہم زلف محمود ارمان مغل کے ہاتھ پیغام بھیجا کہ صاحبزادہ مقصود احمد صابری کو جا کر یہ پیغام دے دو کہ آج منگل ہے اور کل بدھ۔ اگلے بدھ کے روز اپنے کفن کا انتظام کر لے کہ اس کی موت واقع ہو جائے گی۔ ہم نے اس کا پورا انتظام کر دیا ہے اب وہ اس سے زیادہ دن زندہ نہیں رہ سکتا۔ میرے ہم زلف اسی وقت گھبرائے ہوئے پریشانی کے عالم میں میرے پاس آئے اور تمام ماجرہ سنایا۔ فقیر راقم الحروف نے سنا اُن سنا کر دیا اور ساتھ ہی کہہ دیا کہ ہم بھی کوئی لاوارث نہیں۔

انہی کو لاج ہوگی جن کا کہلاتا ہوں میں

خیر برادر محمود ارمان تو چلے گئے رات کے وقت طبیعت میں گھبراہٹ پیدا ہوئی اور مشاہدے میں یہ بات آئی کہ جھنڈ چچی کے علاقہ میں صوفی صاحب صرافہ بازار والوں نے کسی عیسائی چوہڑے عالم کو جو کالا علم کرتا ہے کو بیس ہزار روپے طے کئے ہیں کہ اس کو کالے علم کے ذریعے مار دیا جائے۔ فقیر صبح کے وقت اٹھا اور بازار کی جانب معمول سے ہٹ کر ذرا جلدی اپنے گھر سے نکلا اور چلایا۔

ادھر صبح ۱۰ بجے کے قریب بحر العلوم پیر روشن ضمیر مرشد دستگیر حضرت قبلہ الحاج منیر احمد صابری رحمۃ اللہ علیہ نور اللہ مرقدہ فقیر کے جامعہ میں تشریف لائے۔ آپ کا یہ معمول تھا کہ جب تشریف لاتے تو میرا دفتر کھلا ہوا دیکھ کر گاڑی سے اتر آتے اور اگر دفتر بند دیکھتے تو گاڑی میں بیٹھے بیٹھے ڈرائیور یا کسی بھی مرید سے فرماتے کہ گھنٹی بجاؤ، بچوں کی آمد پر آپ پوچھ کر پیغام دے کر تشریف لے جاتے۔ قیام نہ فرماتے تھے۔ مگر اس روز معاملہ کچھ الٹ ہوا۔ کہ دفتر بند دیکھ کر آپ گاڑی سے اترے اور گھنٹی بجائی صاحبزادہ علی احمد صابری جو کہ فقیر راقم الحروف کا بڑا بیٹا ہے سے دفتر کھلوا دیا اور فقیر کی کرسی پر بیٹھ گئے۔

چائے وغیرہ پی چکے تو صاحبزادہ علی احمد صابری نے عرض کی میں ابو کو فون کر کے بلواتا ہوں۔ آپ نے فرمایا نہیں ان کو نہیں بلوانا۔ تھوڑی دیر کے بعد علی احمد نے پھر اجازت چاہی کہ فون کر کے بلوالوں آپ نے فرمایا کہ میں تمہارے ابو کو ملنے نہیں کسی اور کام سے آیا ہوں۔ لہذا نہیں مت بلواؤ۔ تھوڑی

یہ کے بعد صاحبزادے نے پھر ٹیلی فون کرنے کی اجازت چاہی اور عرض کی حضرت اگر ابو کو اطلاع نہ کی تو واپس آ کر ہم پر غصہ کریں گے۔ آپ نے فرمایا کچھ نہیں کہیں گے اور خاموش ہو جاؤ میں کسی کام سے آیا ہوں مجھے کچھ کام کرنے دو۔ دوپہر کا وقت ہوا لنگر تناول فرمایا نماز ظہر پڑھائی اور یہ کہہ کر تشریف لے گئے کہ ابو آئیں تو ان کو بتا دینا حاجی صاحب آئے تھے کام کچھ نہ تھا اور یہ بھی بتا دینا کہ گھبرانے کی ضرورت نہیں خدا نے خیر کر دی ہے۔ فقیر راقم الحروف جب رات گئے گھر پہنچا تو تمام صورتحال کا علم ہوا۔ اور آپ کا یہ ارشاد سن کر کہ خدا نے خیر کر دی ہے۔ سمجھ گیا کہ میرے مرشد کو تمام صورتحال کا علم ہو گیا ہے۔ صبح کو بیدار ہوا تو دن گیارہ بجے حضرت قبلہ حاجی رحمۃ اللہ علیہ کے چھوٹے بھائی صاحبزادہ جہانگیر احمد قریشی کے گھر فون کر کے آپ کے بارے میں دریافت کیا تو پتہ چلا کہ آپ واپس ماڑی شریف جانے کیلئے گاڑی میں سوار ہو رہے ہیں۔ فقیر نے فون سننے والے کو بتایا کہ حضرت کی خدمت میں جا کر عرض کرو کہ صابری صاحب آ رہے ہیں لہذا تھوڑی سا انتظار فرمائیں تو مہربانی ہوگی۔ فقیر راقم الحروف نے ٹیکسی کرایہ پر لی اور آپ کے بھائی کے گھر لالہ زار چوک شیر زمان کالونی راولپنڈی پہنچا۔ تو آپ کمرے میں منتظر تھے فقیر کو دیکھ کر فرمایا کہ خیریت تو تھی آپ نے فون کیا تھا۔ آپ کا سن کر رک گیا ہوں۔ کیا مسئلہ ہے۔ فقیر راقم الحروف نے عرض کیا حضور صرافہ بازار میں ایک صوفی صاحب نے یہ پیغام بھیجا ہے کہ اگلے بدھ کو تمہاری زندگی کا آخری دن ہے۔ اگرچہ فقیر اس پیغام کو کوئی اہمیت نہیں دیتا مگر مناسب سمجھا کہ آپ کے گوش گزار کر دوں۔

یہ سن کر آپ جلال میں آگئے آنکھیں سرخ ہو گئیں اور فرمانے لگے تمام دن تمہارے جامعہ میں بیٹھا رہا۔ میں وہاں کوئی جھک مارنے تو نہیں گیا تھا۔ میں اس چیلنج کی بنا پر گیا تھا۔ تم نے اس بات پر کیسے یقین کر لیا۔ کیا ہم لوگ لا وارث ہیں یا کنگلے ہیں۔

جاؤ اس صوفی کو پیغام بھجوادو کہ جو میرا بگاڑنا ہے بگاڑ لو ہم کوئی لا وارث نہیں بلکہ خصموں والے ہیں۔ پھر اسی جلال میں فرمایا کہ لوگوں کو بھی شرم نہیں آتی ایک طرف تو صوفی اور پیر فقیر کہلاتے ہیں دوسری طرف چوہڑوں شے کالے علم کروا کر لوگوں کی زندگیاں خراب کرتے ہیں۔ مگر انہیں غلط فہمی ہو گئی ہے وہ ہمارے بارے میں غلط اندازہ لگائے ہوئے ہیں جس کا خمیازہ انہیں بھگتنا پڑے گا اور ان کی موت بھی خدا کے فضل و کرم سے عبرتناک ہوگی لوگ دیر تک یاد رکھیں گے۔ فقیر وہاں سے مطمئن ہو کر چلے

آیا اور سر سے تمام بوجھ اتار دیا کہ مالک جانے وہ آپ کرم کرے گا۔ اور کسی کا برا سوچنے والے کو خداوند کریم خود ہی پوچھ لے گا۔ اس کے بعد تقریباً سات برس گزر گئے ہیں سینکڑوں بدھ گزر گئے فقیر کا بال بھی بھیگا نہ ہوا۔ اور وہ صوفی صاحب اس کے بعد سے ۵ برس تک مسلسل چار پائی پر موت و زندگی کی کشمکش میں مبتلا رہے۔ حالت یہ تھی کہ بڑے بیٹے نے رکھنے سے انکار کر دیا پھر چھوٹے کے پاس پھر وہاں سے بڑے کے پاس حتیٰ کہ اسی کشمکش اور ابتلاء و مصیبت کا وقت گزارتے رہے۔

صرف بازار کے میرے ایک عزیز ترین دوست کے ذریعے ان کے چھوٹے صاحبزادے نے فون پر مطلع کیا کہ بابا یاد کر رہے ہیں۔ آپ آجائیں اس کے بعد بھی درجنوں مرتبہ فون پر کئی دوستوں سے پیغام دیا۔ بالآخر ایک دوست نے سولہ رمضان کو زبردستی مجھے ان کے پاس جانے کو کہا تو دل میں خیال آیا کہ وہ میرے مرشد کامل کی پکڑ میں ہیں۔ بری حالت میں وقت گزار رہے ہیں۔ فقیر ازراہ رحم اور خدا خونی ان کے گھر چلا گیا جب پہنچا تو صوفی صاحب نے رونا شروع کر دیا اور دہائی و واسطے دے کر کہہ رہے تھے مجھے معاف کر دو۔ فقیر نے ازراہ خدا ان کو معاف کر دیا جسکے کچھ دنوں بعد ان کی موت واقع ہو گئی۔

کرامت نمبر ۳ ☆: ۱۳۲۳ھ بمطابق ۲۰۰۲ء دس محرم الحرام اور جمعرات کا دن تھا۔ آستانہ عالیہ چشتیہ صابری ۲ ماڑی بگیان شریف تحصیل و ضلع راولپنڈی میں بحر العلوم، پیکر صبر و رضا، منبع جود و سخا، آقائے نعمت، مرشد روشن ضمیر، پیر دستگیر، حضرت قبلہ حاجی منیر احمد چشتی صابری رحمۃ اللہ علیہ کی زیر صدارت سید الشہداء راکب دوش مصطفیٰ ﷺ حضرت سیدنا امام حسنین علیہ السلام اور دیگر شہدائے کربلا کے ایصالِ ثواب کے لئے حسب معمول پروگرام کا انعقاد ہوا۔

فقیر راقم الحروف اس پروگرام میں عرصہ دس برس سے نہ صرف شرکت کرتا تھا بلکہ اس پروگرام میں صرف اور صرف فقیر راقم الحروف کا خطاب ہوتا تھا۔ مختلف علاقوں سے تمام پیر بھائی بھی حاضری دیتے ہیں۔ ۲۰۰۲ء سوئس محرم کو بھی حسب معمول فقیر درگاہ شریف پہنچا۔ آپ نے حسب معمول فقیر کو تقریر کا حکم دیا۔ فقیر نے تعمیل ارشاد کی تو اس روز محفل پر کچھ عجیب رنگ طاری ہوا کہ پوری محفل پر وجدانی کیفیت اور حضرت قبلہ پیر مرشد سمیت ہر شخص پر رقت طاری تھی۔ نہ جانے کس کی آمد تھی۔ کس کی جلوہ گری تھی۔ کہ ہر طرف کرم بالائے کرم ہی نظر آ رہا تھا۔

جب فقیر نے تقریر ختم کی اور ختم شریف برائے ایصالِ ثواب پڑھا گیا۔ جب دعا کے لئے حضرت قبلہ حاجی صاحب نے دست مبارک اٹھائے ایصالِ ثواب پیش کرنے کے بعد دعا کے دوران ہی آپ پر رقت طاری ہوئی کے ہچکیاں بندھ گئیں۔ اور زار و قطار روتے ہوئے آپ نے فرمایا کہ آج صاحبزادہ مقصود احمد صابری نے تقریر کے دوران جو رنگ باندھا۔ میں حضور گنج شکر کی قسم کھا کر کہتا ہوں کہ آج کی یہ محفل قبول ہوگئی ہے۔ اور آج جو بھی اس محفل میں شریک ہوا ہے حلفاً گنج شکر اور حضور مخدوم پاک صابر کلیری کی قسم کھا کر کہتا ہوں کہ محفل کے سارے حضرات جنتی ہیں، جنتی ہیں، جنتی ہیں۔ میرے اللہ نے آج محفل میں شرکت کرنے والوں کو بخش دیا ہے۔ دعا کے بعد آپ نے فقیر راقم الحروف سے فرمایا صابری صاحب آج جو رنگ آپ نے باندھا ہے اس سے پہلے کبھی اتنا کرم نہیں ہوا۔ میری خواہش ہے کہ کل جمعہ کے روز نماز جمعہ سے قبل پھر اسی مضمون جس کا عنوان تھا ”عظمتِ رفقائے مصطفیٰ ﷺ“ کا اگلا حصہ بیان کیا جائے۔ فقیر نے اپنے قریب بیٹھے ہوئے آپ کے دیرینہ ہمسفر اور عقیدت مند بردار محمد تنویر ہاشمی کی طرف دیکھ کر آپ کو اشارہ کیا کہ حضور اس کو کہہ دیں کل گاڑی لے کر میرے پاس آجائے تاکہ میں بہ سہولت حاضر ہو سکوں۔

آپ نے اسی وقت تنویر ہاشمی کو حکم دیا کہ صبح ۱۱ بجے صابری صاحب کے گھر موٹر چھپر جانا اور ۱۲ بجے تک ان کو لے کر دربار شریف پہنچ جانا۔ اس کے ساتھ ہی آپ نے پُر زور اعلان کیا کہ تمام ساتھی حضرات کل ۱۲ بجے آجائیں اور ساڑھے بارہ بجے سے لے کر ۲ بجے تک صاحبزادہ مقصود احمد صابری آج والے مضمون کو مکمل کریں گے۔ اور پھر نماز جمعہ کے بعد آج کی طرح پھر لنگر حسینی کھلایا جائے گا۔ چنانچہ اس روز فقیر وعدے کے مطابق پہنچا بیان کیا اور پھر وہی رنگ وہی سماں تھا ہر آنکھ اشکبار تھی ہر چہرہ غمگین تھا۔ بعد نماز جمعہ دعا کے دوران پھر وہی کیفیت اور ایسی کیفیت میں وہی اعلان کہ خدا کی قسم کھا کر کہتا ہوں۔ اپنے گنج شکر بابا فریدی کی قسم کھا کر کہتا ہوں کہ آج کی محفل بھی حسین کریمین کی بارگاہ میں قبول و منظور ہوگئی ہے اور جو بھی آج کی محفل میں شریک ہوئے سب کے سب جنتی ہیں۔ جنتی ہیں۔ جنتی ہیں۔

کرامت نمبر ۴ ☆: آپ کے ایک مرید جناب محمد یونس مغل صابری ایکسین ہاؤسنگ اینڈ فزیکل پلاننگ ضلع پاکستان شریف و ضلع اوکاڑہ فرماتے ہیں ایک مرتبہ میں اور میرے پیر بھائی جناب

جاوید اقبال صابری (کراچی) والے اپنے شیخ کامل کی معیت میں مزار حضرت عبداللہ شاہ غازی کلفشن کراچی گئے۔ مزار شریف پر حاضری کے بعد آپ نے فرمایا آؤ محفل سماع کے ہال میں چلتے ہیں۔ چنانچہ ہم آپ کی معیت میں محفل سماع کے ہال میں داخل ہوئے جو عوام کے جم ہیرے بھرا ہوا تھا۔ ہمیں سب نے پیچھے جگہ ملی اور ہم وہیں بیٹھ گئے۔ میں نے دیکھا کہ سماع ہال کے اسٹیج پر ایک نورانی بزرگ اس وقت محفل کی صدارت فرما رہے تھے کہ اچانک ان بزرگہ کی آنکھیں اہل محفل کی طرف بھرنے لگیں۔ جیسے وہ کسی کو تلاش کر رہی ہوں۔ اسی اثناء میں ان کی نگاہ آپ کے روئے تاباں پر پڑی تو فوراً اسٹیج سے نیچے اترے اور آپ کے پاس آ کر بڑے ادب سے مصافحہ کیا اور آپ کو پکڑ کر اسٹیج پر لے گئے اور جا کر محفل سماع بند کروائی اور مائیک پکڑ کر اعلان کیا کہ آپ حضرات میں سے کسی نے حضرت بابا فرید الدین گنج شکر کی زیارت کی ہے اگر انہیں کی تو ان بزرگوں کی زیارت کر لے۔

وصال با کمال ☆: آپ کم و بیش تین برس تک علالت میں رہے اور تقریباً آخری چھ ماہ بستر پر صاحب فراش رہے۔ مگر اس دوران بھی دربار حضرت بابا فرید الدین مسعود گنج شکر رضی اللہ تعالیٰ عنہ پر حاضری دیتے رہے۔ ایک مرتبہ تازہ تازہ آپ پریشن ہوا تھا ٹانگے لگے ہوئے مگر دربار حضور گنج شکر کی حاضری کے لئے چل دیئے اس دوران ٹانگے کھل گئے، زخم ہرے ہو گئے خون بہہ رہا ہے مگر باوجود یہ سب کچھ ہونے کے سفر جاری ہے۔ مریدین و اہل خانہ نے عرض کیا کہ اس حال میں بھی آپ سفر پر جا رہے ہیں تو فرمایا میں حضور بابا صاحب سے اجازت لینے کے لئے جا رہا ہوں۔ کسی کو اس بات کی سمجھ نہیں آئی۔ وصال کے بعد معلوم ہوا کہ کس چیز کی اجازت لینے گئے تھے۔ آپ کا وصال با کمال ۳۰ نومبر بروز منگل ۲۰۰۴ء بوقت صبح ۸ بج کر چالیس منٹ پر بمطابق ۱۴۲۵ھ کو ہوا۔ یکم دسمبر ۲۰۰۴ء تین بجے سہ پہر آپ کا نماز جنازہ ادا کیا گیا۔ نماز جنازہ میں حضرت دیوان عظمت سید محمد چشتی فریدی پاکستان شریف، حضرت صاحبزادہ پیر علاؤ الدین صابری خواجہ نگر شریف، حضرت صاحبزادہ پیر سید رضا حسین شاہ، پیر سید زبیر حسین شاہ چراہ شریف، حضرت خواجہ محمد حسین رتیال شریف، بسائیں اسرار الحق کلیام شریف، صاحبزادہ حافظ بدر الدین صابری سجادہ نشین صابری دربار چکری روڈ، علامہ پیر عبدالقادر ایم اے واہ کینٹ، علامہ قاری غلام محمد چشتی خطیب کلمہ چوک

راولپنڈی، علامہ محمد سرفراز خطیب کلیام شریف کے علاوہ لاتعداد علماء اور مشائخ اور ہزاروں کی تعداد میں مریدین و عقیدت مندان نے شرکت کی۔ آپ کے بعد آپ کے بڑے فرزند جناب صاحبزادہ مشتاق احمد صابری سجادہ نشین مقرر ہوئے جو کہ آپ کے طریقہ پر قائم رہتے ہوئے ماہانہ گیارہویں شریف سالانہ عرس مبارک اور سالانہ محفل میلاد کا خصوصیت سے اہتمام و انتظام فرماتے ہیں۔

ترتیب ختم شریف خواجگان چشت اہل بہشت

- (۱) الحمد شریف (سورۃ فاتحہ) سات مرتبہ..... (۲) درود شریف (ایک سو مرتبہ)..... (۳) سورہ
 - الم نشرح (۷۹ مرتبہ)..... (۴) سورۃ اخلاص (ایک ہزار مرتبہ)..... (۵) اللھم یا ثانی الامراض
 - (ایک سو مرتبہ)..... (۶) اللھم یا دافع اللبلیات (ایک سو مرتبہ)..... (۷) اللھم یا کافی الہمات
 - (ایک سو مرتبہ)..... (۸) اللھم یا منزل البرکات (ایک سو مرتبہ)..... (۹) اللھم یا حل المشکلات
 - (ایک سو مرتبہ)..... (۱۰) اللھم یا قاضی الحاجات (ایک سو مرتبہ)..... (۱۱) اللھم یا مسبب الاسباب
 - (ایک سو مرتبہ)..... (۱۲) اللھم یا مفتح الابواب (ایک سو مرتبہ)..... (۱۳) اللھم یا رافع الدرجات
 - (ایک سو مرتبہ)..... (۱۴) اللھم یا مجیب الدعوات (ایک سو مرتبہ)..... (۱۵) اللھم یا غیاث
 - المستغیثینا اغشنا (ایک سو مرتبہ)..... (۱۶) سبحان اللہ والحمد للہ ولا الہ الا اللہ واللہ اکبر (ایک سو
 - مرتبہ)..... (۱۷) لا حول ولا قوۃ الا باللہ العلی العظیم (ایک سو مرتبہ)..... (۱۸) سورۃ یسین (ایک
 - مرتبہ)..... (۱۹) بگرداب بلا افتادہ کشتی مدد کن یا معین الدین چشتی (ایک سو مرتبہ).....
 - (۲۰) برحمتک یا ارحم الراحمین (ایک سو مرتبہ)..... (۲۱) درود شریف (ایک سو مرتبہ).....
- اس کے بعد چھوٹا ختم خواجگان (سورۃ ملک چاروں قل فاتحہ سورۃ بقرہ کی آیات اور درود تاج) پڑھ کر دعا کریں۔

شجرہ طیبہ سلسلہ عالیہ چشتیہ صابریہ رضوان اللہ تعالیٰ علیہم

اے خداوند! بذاتِ کبریا کے واسطے
 میں ہوا ہوں بہت عاجز بندِ غفلت میں اسیر
 خواجہ بصری حسن کا نام لاتا ہو شفیع
 فضل کر مجھ پر طفیل خواجہ ابن عیاض
 حضرت خواجہ خذیفہ کے لئے تک رحم کر
 خواجہ ممشاد کی خاطر مرا دل شاد کر
 خواجہ ابدال احمد، بو محمد مقتدی
 خواجہ مودود حق اور خواجہ حاجی شریف
 والی ہندوستان خواجہ معین الدین حسن
 کام کر شیریں طفیل خواجہ گنج شکر
 شمس الدین اہل ہدایت رہبر دیا و دین
 حضرت احمد کہ عبدالحق ہے ان کا لقب
 حضرت خواجہ محمد بن عارف ذوالکرم
 حضرت خواجہ جلال الدین تھانیسر محترم
 حاکم گنگوہ خواجہ بوسعید راہ نما
 حضرت شیخ محمد ساکن گنگوہ شریف
 مہرباں بر ہر غریب و شاہ عبداللہ سخی
 دے جمال اپنا مجھے حضرت محمد کے طفیل
 حضرت میراں مظفر صاحب عز و شرف
 رحم کر مجھ پر طفیل خواجہ مظہر علی
 طوطی باغ شریعت پیر کامل فضل الدین

رحم کر مجھ پر محمد مصطفیٰ ﷺ کے واسطے
 کھول دے مشکل علی المرتضیٰ کے واسطے
 شیخ عبدالواحد اہل بقا کے واسطے
 شاہ ابراہیم بلخی بادشاہ کے واسطے
 بوہیرہ بصری صاحب رضا کے واسطے
 شیخ بو اسحاق قطب چشتیاں کے واسطے
 خواجہ بو یوسف صاحب سخا کے واسطے
 خواجہ عثمان اہل اقتدا کے واسطے
 شیخ قطب الدین قطب الاتقیا کے واسطے
 حضرت علی احمد صابر غذا کے واسطے
 اور جلال الدین کبیر الاولیاء کے واسطے
 شیخ عارف ابن احمد ذوعطا کے واسطے
 حنفی عبدالقدوس پارسا کے واسطے
 اور نظام الدین بلخی بادشاہ کے واسطے
 اور محمد صادق صاحب صفا کے واسطے
 حامی دین محمد مجتبیٰ کے واسطے
 اور محمد اعظم سالک رضا کے واسطے
 شاہ حیات اللہ ولی خوش لقا کے واسطے
 خواجہ سید جمال اہل بقا کے واسطے
 خواجہ حافظ شریف خان صاحب حیا کے واسطے
 گوہر دریا حقیقت بے بہا کے واسطے

زینت کونین کعبہ مدعا کے واسطے
خواجہ حافظ عبدالرحمن خوش نوا کے واسطے
طوطی گلزار زہد الانبیاء کے واسطے

بلبل لبستان احمد خواجہ محمد حسین
یا الہی راہ حق میں استقامت دے مجھے
پیکر صبر و رضا حاجی منیر احمد سخی

منقبت حضرت خواجہ حاجی منیر احمد صابری رحمۃ اللہ علیہ

ایسی مستی لائے پیمانہ ترا
بھول جاؤ وہ تیری بے پرواہیاں
دل تو پہلے ہی تمہیں ہم دے چکے
زندگی ہے دیکھتے رہنا ترا
ہیں قلندر بھی یہاں ابدال بھی
تو پلائے ہے شراب صابری
ہم سے نہ چھوٹے گا میخانہ ترا
لوگ جب کہتے ہیں دیوانہ ترا
جان بھی اے جان نذرانہ ترا
موت ہے آنکھیں بدل جانا ترا
کس قدر دربار شاہانہ ترا
کل جہاں مشتاقستانہ ترا

صاحبزادہ مشتاق احمد صابری
مارٹیا بنگیا شریف

آپ کی لکھی ہوئی دعائے بارہ امام علیہم السلام

اے خالق ارض و سما، بہر جناب مصطفیٰ
حسین کا طالب ہوں زین العبا کا نام لوں
کاظم کے صدقے سے میرے حب رضادل میں رہے
عسکری سید حسن مجھ پہ رہیں سایہ نگن
منیر صابری کہہ بر ملا بارہ اماموں کی ولا
ہر دو جہاں میں کر عطا مجھ کو ولانے مرتضیٰ
باقر کی الفت میں مروں جعفر کی ہو مجھ پہ عطا
سید تقی کے جام سے حسنت تقی سے سے پلا
مہدی امام ہر زمن کرتے رہیں جود و سخا
دیتی ہے اللہ سے ملا ہے ضامن روز جزا

از قلم حضرت حاجی منیر احمد صابری

ردیفان

حضرت شیخ نظام الدین چشتی صابری رحمۃ اللہ علیہ

تعارف ☆: صاحب فضل و کمال و کشف و کرامات کا عارف حق، ہمہ صفت موصوف حضرت شیخ نظام الدین چشتی صابری رحمۃ اللہ علیہ مصدر جو دیزدانی ہیں۔

مشائخ وقت میں آپ کا بہت بلند مقام تھا۔ دور دور تک آپ کی ولایت کا شہرہ تھا۔ ہمہ وقت مخلوق خدا دادرسی اور اپنی حاجات پر آری کے لئے آپ کے پاس جمع رہتی۔ آپ انتہائی راست گو انسان تھے۔ آنے والوں سے وجہ اللہ پیارا اور شفقت فرماتے تھے۔ فقر و فاقہ اور ترک و تفرید میں اپنے اسلاف کا نمونہ تھے۔ آپ اپنے والد گرامی حضرت عثمان زندہ پیر چشتی صابری علیہ الرحمۃ کے مرید و خلیفہ اور جانشین تھے۔

جب آپ کے والد گرامی کا وصال باکمال ہوا تو شہر کے امرا اور صوفیائے آپ کے بڑے بھائی شیخ کمال الدین کے سر پر دستار باندھ کر سجادہ نشین مقرر کرنا چاہا تو آپ کے بڑے بھائی شیخ کمال الدین نے انکار کر دیا اور دستار لیکر خود اپنے ہاتھ سے اپنے چھوٹے بھائی شیخ نظام الدین چشتی صابری بن حضرت شیخ عثمان زندہ پیر بن شیخ عبدالکبیر علیہم الرحمۃ کے سر پر دستار مبارک باندھی اور سجادہ نشین مقرر فرما دیا۔

وصال باکمال ☆: آپ کا وصال باکمال ۱۰۱۸ھ بمطابق ۱۰۶۹ء کو ہوا۔ مزار پر انوار پانی پت اٹھایا میں مرجع خاص و عام ہے۔

جہاں آج بھی اہل عقیدت سر نیاز خم کر کے منہ مانگی مرادیں پار رہے ہیں۔ حضرت مفتی غلام سرور لاہوری نے تظہ تاریخ لکھی

چوں نظام الدین دو جہاں از جہاں آخر بخت شد مقیم
سال تر جلیش چو جسم از خرد شد عیاں مخدوم محبوب کریم

منقبت حضرت شیخ نظام الدین بلخی رحمۃ اللہ علیہ

محبت کی مودت کی عجب وہ اک نشانی ہیں
نظام الدین بلخی صورتِ شاہ جہانی ہیں
رسول اللہ کی سیرت کا تھا ان میں عکس روشن تھا
رسول اللہ کی سیرت کی وہ ظاہر نشانی ہیں
مزین تھے وہ اخلاق نبوت کے جواہر سے
یہ بندہ پروری کی داستانِ غیر فانی ہیں
ولایت میں بڑا رتبہ ملا تھا شاہ کلیر سے
یہ شان و شوکت و عظمت یہ شہرت جاودانی ہیں
احاطہ کر نہیں سکتا کوئی ان کے فضائل کا
کہ احوال و مناقب ان کے سارے طورِ معانی ہیں
جو ان کی یاد سے مہکیں جو ان کے ذکر میں گزریں
وہی صبحیں ہانی ہیں وہی شامیں سہانی ہیں

حضرت شیخ نظام الدین بلخی چشتی صابری رحمۃ اللہ علیہ

تعارف ☆: متصرف ولایت شرقی و غربی، بدانش ملک شریعت، و انتظام، قطب دائرہ
کائنات، حضرت شیخ نظام الدین تھانیسری شہہ اللہ بلخی بن شیخ عبدالشکور رحمۃ اللہ علیہ کا شمار اپنے وقت
کے مشائخ کبار میں ہوتا ہے۔ آپ حضرت شیخ جلال الدین تھانیسری علیہ الرحمۃ کے بھتیجے اور داماد
اور مرید و خلیفہ اکبر تھے۔ آپ کا شجرہ نسب حضرت فاروق اعظم رضی اللہ عنہ سے ملتا ہے۔ آپ نبأ

فاروقی اور مسلک احنفی تھے۔ آپ نے ظاہری تعلیم حاصل نہ کی تھی مگر اللہ تعالیٰ نے آپ کو علم لدنی سے بہت نوازا تھا۔ آپ نے کئی کتابیں بھی تصنیف فرمائیں جن میں آپ کی مشہور کتاب ریاض القدس ہے۔ اس کے علاوہ آپ نے قرآن کریم کی دو شرحیں بھی لکھی ہیں۔ جن میں سے ایک مکہ معظمہ میں لکھی اس کا نام مکی رکھا دوسری مدینہ منورہ میں لکھی اس کا نام مدنی رکھا۔ محققین صوفیاء نے لکھا ہے کہ حضرت شیخ نظام الدین بلخی رحمۃ اللہ علیہ کے مکشوفات اور محی الدین ابن عربی علیہ الرحمۃ میں بڑا تضاد ہے۔ وہ یہ کہ مکشوفات حضرت شیخ نظام الدین کمالات نبوت سے لئے گئے ہیں۔ اور مکشوفات محی الدین ابن عربی کمالات ولایت سے نامش ہیں۔ چونکہ آپ کے خادم اور آپ کے مرید بہت جلد درجہ ولایت پر پہنچ جاتے تھے۔ اور اسی واسطے آپ کا نام شیخ ولی تراش کے نام سے مشہور ہے۔

مجاہدہ و ریاضت ☆: مولانا محمد اکرم قدوسی محقق سلسلہ صابریہ اپنی کتاب اقتباس الانوار میں تحریر فرماتے ہیں کہ حضرت نظام الدین بلخی رحمۃ اللہ علیہ نے اپنے پیرومرشد حضرت جلال الدین تھانیسری علیہ الرحمۃ سے عرض کیا اگر اجازت ہو تو موافق قاعدہ ریاضت حضرت سیدنا مخدوم پر جان قربان کر دوں۔ یا کہ منزل مقصود تک پہنچوں۔ حضرت شیخ جلال الدین نے تحسین فرمائی اور شغل بہونم اور شغل سے پایہ تلقین فرمایا۔ اور یہ حکم دیا کہ خلوت میں سے پایہ اس طرح کرنا چاہیے۔ 9 دفعہ اسم ذات کہہ کر تسبیح کا ایک دانہ ڈالنا چاہیے اور کم از کم دو تسبیحیں ایک سانس میں اس طرح پڑھنی چاہیں۔ چنانچہ حضرت نظام الدین بلخی رحمۃ اللہ علیہ نے خلوت میں داخل ہو کر باہر سے دروازہ بالکل بند کر دیا۔ اور شغل سے پایہ کی منزل میں اس درجہ تک پہنچے کہ ایک سانس میں مع تمام شرائط کے تین سو مرتبہ بلکہ چار سو مرتبہ ادا کرنے لگے۔ ایک ماہ کے بعد ایسا معلوم ہونے لگا کہ گویا سینہ شک ہو گیا اور صحرائے وسیع مانند صحرائے لامکان ظاہر ہوا۔ جس میں سرخ نور بھرا ہوا تھا۔ اس میں ایک صورت چہارہ سالہ کی سامنے آئی جس کے سر پر گیسو دراز اور سیاہ تھے۔ وہ صورت دائیں بازو پر بیٹھی اور کہنے لگی کہ تجھے کس نے حکم دیا ہے۔ اس قدر مجاہدہ کر کے جان گنوا دے۔ جب آپ نے اس کے یہ الفاظ سنے تو آپ بے ہوش ہو گئے اور گیارہ دن تک بے ہوش پڑے رہے۔ آخر الامر شہود لا کیف کے درجہ پر پہنچے اور عالم بیرنگی میں ہم رنگ ہو گئے۔

بیعت و خلافت ☆: آپ حضرت شیخ جلال الدین تھانیسری چشتی صابری علیہ الرحمۃ کے مرید و خلیفہ

ہیں۔ حضرت شیخ جلال الدین تھانی علیہ الرحمۃ نے آپ کو خرقہ خلافت سے سرفراز فرما کر اپنا جانشین مقرر فرمایا اور اپنے کلام اور مریدین کو اپنی حیات ہی میں آپ کے سپرد کر دیا۔

سیرت و کردار ☆: سلسلہ عالیہ چشتیہ صابریہ میں آپ کا خاص مقام ہے۔ آپ عبادت و ریاضت زہد و تقویٰ میں بے مثل و بے مثال تھے۔ ہمت و استقلال میں پختہ عزم رکھتے تھے۔ بادشاہ وقت سے ملاقات کم کرتے تھے آپ نے مناسک حج کے دوران مکہ مکرمہ میں تقریباً ۷۰۰ افراد کو اپنی نظر ولایت سے فیض بخشا۔

آپ کے خلفائے نامدار ☆: اگرچہ آپ کے خلفائے کرام کی تعداد بہت زیادہ ہے مگر چند بزرگوں کے اسمائے گرامی عرض خدمت ہیں جن میں حضرت خواجہ ابوسعید گنگوہی، حضرت شیخ حسین بہوہری، حضرت شیخ ولی محمد نرنولی، حضرت شیخ پائندہ بنوری سید اللہ بخش لاہوری، حضرت شیخ عبدالکریم لاہوری (آپ کا مزار نواں کوٹ لاہور میں ہے)، حضرت شیخ بندگی، حضرت شیخ اللہ داد لاہوری، حضرت شیخ دوست محمد لاہوری، حضرت شیخ مصطفیٰ، حضرت شیخ عبدالفتاح اندری، حضرت شیخ عبدالرحمن کشمیری، حضرت شیخ سید قاسم برہانپوری، حضرت شیخ قاضی عبدالحی بن قاضی سالم، حضرت شیخ برہانپوری، حضرت شیخ فتحی، حضرت شیخ اسماعیل اکبر آبادی، حضرت شیخ جان اللہ لاہوری (آپ کا مزار مہمان سنگھ کے باغ میں ہے) یہ تمام حضرات آپ کے وہ خلفائے نامدار ہیں جن سے آپ کا سلسلہ چلا اور ہمیں ان کی معلومات میسر آسکیں۔

کشف و کرامت ☆: بلخ میں آپ کی کرامت بہت مشہور ہیں کہ آپ نماز جمعہ اپنی خانقاہ میں ادا فرماتے تھے اور جامع مسجد میں نماز جمعہ پڑھنے کے لئے بالکل نہ جاتے تھے۔ علماء ظاہر نے بادشاہ وقت سے شکایت کر دی کہ حضرت شیخ نظام الدین کے اس سبب سے شہر میں متعدد جگہ جمعہ ہونے لگا اور یہ بات شریعت کے خلاف ہے۔ بادشاہ نے حضرت شیخ نظام الدین کو بلا کر اس کی وجہ دریافت کی حضرت نظام الدین بلخی رحمۃ اللہ علیہ نے فرمایا کہ میں جامع مسجد میں نماز جمعہ اس لئے ادا نہیں کرتا کہ جامع مسجد کا امام رافضی ہے۔ آپ کا یہ فرمانا تھا کہ تمام شہر میں غل مچ گیا۔ امام جامع مسجد اور اس کے عزیز دوست مرنے مارنے پر تیار ہو گئے۔ خود امام تلوار لیکر پہنچ گیا۔ ہزاروں آدمی اس کے ہمراہ تھے۔ بادشاہ بلخ بھی وہاں موجود تھا۔ سب کی زبان پر یہ تھا۔ کہ امام جامعہ مسجد رافضی ثابت نہ ہو تو نظام الدین کو زندہ نہ

چھوڑیں گے حضرت نظام الدین نے سر جھکایا اور مراقبہ کیا فارغ ہو کر فرمایا کہ مجھے رسول اللہ صلی اللہ علیہ وسلم نے فرمایا کہ اس امام کے پاؤں کے موزوں میں شبنم کے نام لکھے ہوئے ہیں۔ چنانچہ امام سے اسی وقت موزے اتروائے گئے اندر سے چمڑا کھولا گیا تو اندر سے ایک کاغذ نکلا جس پر حضرت ابو بکر صدیق، حضرت عمر فاروق، حضرت عثمان غنی رضی اللہ عنہم اجمعین کے نام لکھے ہوئے تھے۔ یہ بات دیکھ کر فوراً اہل اسلام نے جذبہ ایمانی رکھتے ہوئے امام جامع مسجد اور اس کے بھائی کو قتل کر دیا۔

☆ وصال با کمال: آپ کا وصال ۲۸ رجب المرجب ۱۰۳۶ھ باختلاف روایت

۱۰۳۵ھ کو ہوا مزار شریف بلخ میں مرجع خاص دعاء ہے۔

آپ کے وصال پر کسی عاشق صادق قطعہ تاریخ وصال یوں لکھی ہے۔

نظام الدین ولی بلخی چو از دنیا بخت راہی
 وصالش ناظم پاکیزہ جستم دوبارہ شد عیاں نظم الہی
 ۱۰۳۶ھ

حضرت شیخ نواب بھکاری خان چشتی صابری رحمۃ اللہ علیہ

تعارف ☆: محو توحید و معرفت، خورشید ولایت، فرد حقیقت حضرت خواجہ شیخ نواب بھکاری خان چشتی صابری رحمۃ اللہ علیہ یکتائے زمانہ ہیں کے اعلیٰ عہدے پر فائز اور بہت ہی امیر و کبیر رئیس اور حضرت قطب زماں غوث الوقت حضرت سید کاظمی المعروف سید میراں شاہ بھیکھ چشتی رحمۃ اللہ علیہ کے مرید خاص اور خلیفہ مجاز اور اپنے شیخ کے سچے عاشق صادق تھے۔

آپ کے والد گرامی حضرت نواب مظفر خان روشن الدولہ نے آپ کی ولادت پر آپ کا نام نامی اسم گرامی اپنے پیر و مرشد حضرت سید میراں شاہ بھیکھ چشتی صابری علیہ الرحمۃ کے نام پر آپ کا نام نواب بھکاری خان رکھا تھا۔ آپ نواب میر معین الملک المعروف میر منور ناظم لاہور کے زمانہ میں امیر الامرا میں سے تھے اور بادشاہ محمد شاہ کی جانب سے نائب صوبیدار لاہور تھے۔ آپ انتہائی خوب رو، قدر آور بادشاہت درستی و عالم، عبادت گزار، پابند تہجد اور سخاوت و اخلاق میں بے مثال تھے۔ آپ قطب عالم حضرت

سید میراں شاہ بھیکھ چشتی صابری علیہ الرحمۃ کے دست حق پرست پر شرف بیعت سے مشرف ہوئے اور انہی سے خرقہ خلافت پا کر سرفراز ہوئے۔ آپ چونکہ نہایت ہی حسین و جمیل تھے اس لئے نواب معین الملک المعروف میرمنور کے انتقال کے بعد اسکی بیوی مراد بیگم نے آپ سے شادی کی خواہش کا اظہار کیا۔ مگر آپ نے انکار کر دیا جسکی بناء پر وہ نامراد آپکی دشمن ہو گئی۔ بالآخر محل میں دھوکے سے بلوا کر آپ کو شہید کرادیا۔ اور آپ کی نعش مبارک کا نام و نشان تک مٹا دیا۔ اس طرح یہ نیکو کار اور صالح جوان اس ستم گر عورت کے ہاتھوں شہادت کے درجہ کو پہنچا۔ آپ 1752ء ۱۱۶۵ھ کو شہادت کے منصب پر فائز ہوئے مرقہ منورہ لاہور ہی میں واقع ہے۔ مگر مقام کا تعین نہیں ہو سکا۔

حضرت میاں جی شاہ نور محمد جھجھانوی چشتی صابری رحمۃ اللہ علیہ

تعارف ☆: صوفی با صفا، پیکر عشق و محبت، ولی العصر، عالم ربانی حضرت میاں جی شاہ نور محمد جھجھانوی چشتی صابری رحمۃ اللہ علیہ سلسلہ عالیہ قادریہ کے عظیم بزرگوار حضرت شیخ شاہ عبدالرزاق جھجھانوی علیہ الرحمۃ کی اولاد پاک سے اور قصبہ جھجھانہ کے رہنے والے ہیں۔ آپ اپنے زمانے صوفی منش سادہ طبیعت کے مالک اور مجسمہ جنات تھے۔ آپ کی تمام عمر سادگی۔ نماز روزہ کی پابندی۔ کثرت نوافل اور عبادت اور ریاضت میں گزری۔ آپ ترک تجرید میں یکتا مقام رکھتے تھے۔ بناوٹ، ظاہر داری، ریاکاری سے سخت نفرت بلکہ ہمیشہ اپنے آپ کو چھپاتے تھے کسی پر اپنا راز ظاہر نہ فرماتے تھے آپ قصبہ لوہاری میں بچوں کو قرآن پاک پڑھاتے تھے۔ اسی سلسلہ میں اپنی ولایت کو چھپائے رکھ کر عرصہ تیس برس تک آپکی تکبیر اولیٰ کبھی فوت نہیں ہوئی۔

بیعت و خلافت ☆: آپ سلسلہ عالیہ چشتیہ صابریہ میں حضرت حاجی شاہ عبدالرحیم ولایت چشتی صابری رحمۃ اللہ علیہ کے دست مبارک پر بیعت سے مشرف ہوئے۔ اور انہی سے خرقہ خلافت کر سرفراز و ممتاز ہو کر درجہ کمال کو پہنچے۔

کشف و کرامات ☆: ایک بزرگ لکھتے ہیں کہ ایک دفعہ میں نے حضرت میاں حاجی محمد چشتی صابری رحمۃ اللہ علیہ کے حجرے میں جھانک کر دیکھا تو کیا دیکھتا ہوں کہ آپ کا جسم ٹکڑے

ٹکڑے ہوئے پڑا ہے۔ مجھے دیکھ کر تمام اعضاء یکجا ہو گئے اور آپ اٹھ بیٹھے اور مجھے بلا کر فرمایا کہ اس بات کا ذکر کسی سے نہ کرنا۔

کرامت نمبر ۲ ☆: ایک دفعہ ایک سادھو نے آپ کی خدمت میں حاضر ہو کر آپ کو اکیسری اور کہا کہ اس سے آپ لنگر کا انتظام کریں۔ آپ نے فرمایا مجھے اس کی کوئی ضرورت نہیں ہے۔ جب اس نے دوسری بار پھر تیسری بار اصرار کیا تو آپ نے ایک ڈھیلا اٹھا کر سامنے دیوار پر مارا جس سے ساری دیوار سونے کی ہو گئی۔ یہ دیکھ کر سادھو نے کہا ٹھیک ہے اب میں سمجھا کہ اسی وجہ سے تو میاں جی کو اکیسری کی ضرورت نہیں ہے۔

کرامت نمبر ۳ ☆: کتاب ارواح ثلاثہ میں مولوی اشرف علی تھانوی کی تحریر ہے کہ ایک مرتبہ ایک صاحب کشف تجھانہ تشریف لائے اور میاں جی کے مزار پر حاضر ہوئے اور بعد میں انہوں نے کہا کہ افسوس کس ظالم نے ان کو امام سید محمود رحمۃ اللہ علیہ کے مزار کے پاس دفن کر دیا ہے۔ یہ یہاں ادب کی وجہ سے اپنے انوار رو کے ہوئے ہیں۔ اگر کسی دیرانے میں ان کا مزار ہوتا تو دنیا ان کے انوار سے جگمگا جاتی۔ اگر فتنہ کا اندیشہ نہ ہوتا تو میں انکی ہڈیاں نکال کر دوسری جگہ دفن کر دیتا۔ پھر ان کے انوار و برکات کا مشاہدہ ہوتا۔ یہ روایت بھی آپ کے حوالے سے مشہور ہے کہ جو حالت شیخ منصور جلاج پر وارد ہوئی تھی اور انا الحق کہہ اٹھے تھے۔ وہی حالت آپ پر بھی چھ مہینے تک طاری رہی۔ لیکن کسی کو خبر نہ ہونے دی اور بچوں کو قرآن پڑھاتے رہے۔

آپ کے خلفائے نامدار ☆: آپ کے خلفائے نامدار کے اسمائے گرامی حسب ذیل ہیں۔

حضرت حاجی امداد اللہ مہاجر چشتی صابری، حضرت شیخ پیر محمد محدث تھانہ بھون چشتی صابری، حضرت حافظ محمد ضامن شہید، حضرت مولانا فتح محمد فاروقی، حضرت شیر محمد خان لوہاروی، حضرت سید محمد امیر گنجھانوی حضرت شیخ برکت علی رحمۃ اللہ علیہم اجمعین

وصال باکمال ☆: آپ کا وصال باکمال چار رمضان المبارک ۱۲۴۹ ہجری بمطابق ۱۸۳۴ء

کو ہوا۔ مزار پر انوار قبہ گھنچھانہ ضلع سہارنپور انڈیا میں مرجع خاص و عام ہے۔

حضرت ناصر الدین المعروف محمد ناصر خان صابری رحمۃ اللہ علیہ

تعارف ☆: حضرت ناصر الدین المعروف محمد ناصر خان صاحب چشتی صابری حضرت حافظ محمد حسین عرف حافظ بانگے صاحب کے مرید و خلیفہ ہیں ریاضت و مجاہدہ آپکا پہلے بزرگوں سے ملتا جلتا ہے۔ مدتوں تک روزمرہ روزہ رکھتے رہے۔ ساری ساری رات عبادت میں گزارتے تھے۔ جواز کار و اشغال آپکے پیرو مرشد حافظ بانگے صاحب نے بتلائے تھے۔ نہایت احترام سے انکو پورا کرتے تھے آخر الامر حضرت حافظ صاحب نے خوش ہو کر آپ کو اپنا خلیفہ اور قائم مقام بنایا۔ بڑی تعداد میں لوگ آپکے مرید ہوئے اور صد ہا عقائد باطلہ نے آپ کے ہاتھ پر بیعت توبہ کی۔ آپکے حضرت صابر علاؤ الدین شاہ کلیر رضی اللہ تعالیٰ عنہ سے بڑی عقیدت و محبت تھی۔ جب صابر صاحب کا نام نامی سنتے تو بے اختیار رونے لگے۔

وصال باکمال ☆: آپ کا وصال باکمال ۲۲ شوال ۱۲۹۵ھ ۱۸۷۸ء میں ہوا۔ مزار شریف فیروز آباد ضلع آگرہ میں مرجع خاص و عام ہے۔

حضرت مولانا نواز ش علی چشتی صابری رحمۃ اللہ علیہ

تعارف ☆: عارف اکمل و افضل، ولی کامل، حضرت خواجہ مولانا نواز ش علی چشتی صابری رحمۃ اللہ علیہ یکتائے زمانہ بزرگوں میں سے ہیں۔ آپ حضرت صوفی لامکانی عارف ربانی حضرت حافظ محمد موسیٰ مانگے پوری چشتی صابری علیہ الرحمۃ کے مرید و خلیفہ مجاز ہیں۔ آپ نے سلسلہ عالیہ کی بہت خدمت کی۔ بہت سے لوگوں نے آپ سے فیض اٹھایا ہے۔ بول گم کردہ راہوں کو راہ ہدیت ملی۔ بہت سے حضرات آپ کے دست پرست پر بیعت سے مشرف ہوئے۔ آپ کا مزار پر انوار ہوشیار پور مشرقی پنجاب انڈیا میں واقع مرجع خاص و عام ہے۔ آپ کے خلیفہ حضرت مولانا عبدالعزیز چشتی صابری علیہ الرحمۃ ہیں۔ جنہوں نے اپنے وقت میں سلسلہ عالیہ کی بہت خدمت کی۔ غالباً آپکا وصال ۱۲ویں صدی ہجری کے آخر عشرے میں ہوا ہے۔

حضرت سید نفیر عالم چشتی صابری رحمۃ اللہ علیہ

تعارف ☆: مخصوص بعنايات رسول عربى، پروردہ نگاہ نبوت ولایت، مزین بعزت مرتبہ تمام حضرت خواجہ سید نفیر عالم شاہ چشتی صابری رحمۃ اللہ علیہ قطب آسمان ولایت ہیں۔ آپ کی ولادت باسعادت قصبہ ڈھونڈ نزدکا کوری ضلع سہارنپور انڈیا میں ۱۳۳۰ھ بمطابق ۱۹۱۱ء میں ہوئی۔ ابتدائی عمر میں ہی آپ سے قرآن کریم حفظ کر لیا اور پھر علوم متداولہ کی تکمیل کی۔ اسکے علاوہ قرأت و تجوید بھی مہارت نامہ حاصل کی۔

بیعت و خلافت ☆: آپ حضرت خواجہ رمضان علی شاہ چشتی صابری علیہ الرحمۃ جن کا شجرہ طریقت حضرت خواجہ سلطان الاولیاء مخدوم سیدنا علاؤ الدین علی احمد صابری کلیری رضی اللہ تعالیٰ عنہ سے جا کر ملتا ہے کے دست حق پرست پر بیعت سے مشرف ہوئے اور انہی کے دست مبارک سے خرقہ خلافت پا کر سرفراز و ممتاز ہوئے۔ آپ کا شجرہ طریقت حسب ذیل ہے۔ خواجہ علی احمد نصیر عالم مرید و خلیفہ حضرت خواجہ محمد رمضان علی شاہ مرید و خلیفہ حضرت آفاق احمد مرید و خلیفہ حضرت ضیاء اللہ مرید و خلیفہ حضرت خواجہ محمد زبیر مرید و خلیفہ حضرت خواجہ محمد مرید و خلیفہ حضرت خواجہ محمد معصوم مرید و خلیفہ حضرت شیخ احمد سرہندی مجدد الف ثانی مرید و خلیفہ حضرت شیخ عبدالاحد مرید و خلیفہ حضرت خواجہ رکن الدین مرید و خلیفہ حضرت شیخ عبدالقدوس گنگوہی چشتی صابری علیہم الرحمۃ۔

سلسلہ رشد و ہدایت ☆: مرشد کمال سے خلاف عطا ہونے کے بعد آپ سہارنپور سے ملتان تشریف لے آئے وہاں 25 برس تک قیام پذیر رہ کر سلسلہ عالیہ کو فروغ دیتے رہے اس دوران آپ کئی مرتبہ لاہور بھی تشریف لے آئے اور مزنگ میں قیام فرمایا وہاں سے نفیر آباد تشریف لے گئے جو اس وقت بالکل جنگل بیابان تھا۔ آپ نے اہل جگہ کو آباد کیا۔ اور پھر یہی آبادی بعد ازاں آپ ہی کے نام سے منسوب ہو گئی۔

خلفائے نامدار ☆: آپ کے خلفائے نامدار میں حضرت شہباز عالم چشتی صابری (بہمی) حضرت شیخ غلام محی الدین چشتی صابری (مدفون میانی صاحب لاہور) اور سید عبدالغفور شاہ گیلانی اور آپ کے صاحبزادے حضرت خواجہ عبدالحمید جان عالم چشتی صابری جنکا وصال 1954ء کو لاہور

میں ہوا۔ اور آپ کے مزار کے ساتھ دفن ہیں۔ حضرت خواجہ غلام حسنین چشتی صابری جو کہ آپ کے خلیفہ و سجادہ نشین بھی ہیں۔

☆ وصال باکمال: آپ کا وصال باکمال ۶۵ برس کی عمر میں ۱۳۵۵ھ بمطابق ۱۹۳۹ء کو ہوا۔

مزار پر انوار نفیر آباد نزد شمالا مارٹاؤن لاہور میں مرجع خاص و عام ہے۔ جہاں آجکل بہترین عظیم الشان گنبد اور مزار تعمیر ہو چکا ہے۔ یہ جگہ پہلے زمانے میں ہندوؤں کا گڑھ تھا۔ جہاں ان کا بہت بڑا مندر تھا۔ جن میں ایک بہت بڑا اور گہرا تالاب تھا۔ جو اب بھی قائم ہے۔ آپ کے دربار کے ساتھ بہترین مسجد اور مسجد میں دینی مدرسہ موسومہ تعلیم القرآن چشتیہ نفیر یہ قائم ہے۔ ۱۹۵۲ء میں آپ کے پوتے خواجہ غلام حسین عرف گلو شاہ چشتی صابری سجادہ نشین مقرر ہوئے۔

حضرت علامہ خواجہ محمد نواب الدین چشتی صابری رحمۃ اللہ علیہ

☆ تعارف: سلطان المناظرین رئیس المقررین، سند اکالمین، حجۃ الواصلین، برہان العاشقین

حضرت علامہ مولانا خواجہ صوفی محمد نواب الدین چشتی صابری ستکوہی ثم رمداسی رحمۃ اللہ علیہ آفتاب توحید و تفرید ہیں۔ آپ کی ولادت باسعادت ۱۸۷۰ء کو موضع رمداس ضلع امرتسر انڈیا میں ایک متمول گھرانے کے زمیندار جناب محمد موسیٰ الراعی کے گھر ہوئے۔ بد قسمتی سے آپ کے والد گرامی کا وصال آپ کی ولادت سے تین ماہ قبل ہو گیا تھا۔ آپ کی ولادت کے بعد آپ کی کفالت تعلیم و تربیت کا تمام بوجھ والدہ ماجدہ پر پڑ گیا۔ جنہوں نے محنت و مزدوری کر کے بحسن و خوبی اس فریضہ کو سرانجام دیا۔ اور والدہ ماجدہ کی ہی تربیت نے آپ کو اس قابل بنایا کہ برصغیر پاک و ہند کے بڑے بڑے مدارس دینیہ میں آپ نے وقت کے بہترین فاضلین و عارفین سے استفادہ کیا۔ جن میں کوہاٹ، دہلی، اجمیر، مراد آباد فرخ آباد، امرتسر، الہ آباد، بٹالہ، گنجاہ اور فاضلکا میں تشریف لے گئے۔

آپ کے اساتذہ میں حضرت مولانا سید گل محمد شاہ قادری مراد آبادی، مفتی غلام مصطفیٰ امرتسری، مولانا حافظ سید ظہور حسین بٹالوی، علامہ پیر شاہ فضل الرحمن گنج مراد آبادی، جیسی نادر روزگار ہستیاں شامل ہیں۔ حضرت صدرالافاضل علامہ سید محمد نعیم الدین مراد آبادی علیہ الرحمۃ آپ کے ہم سبق رہے ہیں۔

بیعت و خلافت ☆: تکمیل علوم دینیہ کے بعد آپ کو تلاش حق کی جستجو ہوئی تو آپ گولڑہ میں حضرت خواجہ پیرسید مہر علی شاہ چشتی نظامی گولڑوی علیہ الرحمۃ کے پاس تشریف لے گئے اور بیعت ہونے کی خواہش کا اظہار کیا تو حضرت خواجہ گولڑوی نے ارشاد فرمایا مولانا آپ تو خود بہت بڑے عالم دین اور بزرگ ہیں۔ میں آپ کو کیسے بیعت کر لوں۔

آپ کا حصہ تو حضرت خواجہ شاہ محمد سراج الحق کرنا لوی گورداسپوری چشتی صابری کے پاس ہے لہذا آپ فوراً گورداسپور تشریف لے جائیں اور ان کے دست حق پرست پر بیعت حاصل کریں۔ یہ سن کر آپ وہاں سے گورداسپور تشریف پہنچے اور حضرت خواجہ شاہ محمد سراج الحق کرنا لوی چشتی صابری علیہ الرحمۃ کے دست حق پرست پر بیعت سے مشرف ہوئے اور انہی سے خرقہ خلافت پا کر سرفراز و ممتاز ہوئے۔

تبلیغی دورے ☆: آپ کی زندگی کا بیشتر حصہ سیاحت اور تبلیغ میں گزرا ہے۔ زندگی کے ابتدائی دور میں آپ نے روس، چین، سرحدوں کوہ ہمالیہ کے پہاڑوں میں وقت گزارا۔ اس کے علاوہ ہندوستان اور پنجاب میں تبلیغی سرگرمیاں اپنے عروج پر تھیں۔ جہاں آج بھی آپ کے عقیدت مندوں اور ان کی اولادوں کی بہت بڑی تعداد موجود ہے۔ اس کے علاوہ آپ نے متعدد مختلف غیر ممالک مثلاً براعظم افریقہ، ترکی، ایران، افغانستان، روس، چین، سری لنکا، منگولیا، تبت، ملائیشیا، بنگال، نیپال، کشمیر، سوات، ہنزہ و دیگر شمالی علاقہ جات اور پورے برصغیر پاک و ہند کا دورہ کیا۔ اور ہزاروں افراد کو حلقہ بگوش اسلام فرمایا۔ غیر ملکی دوروں میں آپ کے خلفا میں سے مولانا مست جمال چشتی صابری رحمۃ اللہ علیہ اور حضرت مولانا سید عبدالمعجود شاہ گیلانی چشتی صابری رحمۃ اللہ علیہ جو کہ حضرت مولانا شاہ حاجی محمد امداد اللہ مہاجر کی چشتی صابری علیہ الرحمۃ کے مرید و خلیفہ تھے۔ مختلف دوروں میں آپ کے ہمراہ ہوتے تھے۔

نوٹ ☆: حضرت مولانا پیرسید عبدالمعجود شاہ گیلانی چشتی صابری علیہ الرحمۃ اور آپ کے درمیان ایک خصوصی تعلق پیار و محبت لوجہ اللہ تھا۔ آپ کے خلیفہ مولانا مست جمال چشتی صابری علیہ الرحمۃ فرماتے ہیں کہ میں نے اپنے شیخ حضرت خواجہ مولانا محمد نواب الدین صابری رحمۃ اللہ علیہ کی زیر قیادت متعدد غیر ملکی دورے کیے۔ ایران و عراق کی تمام زیارتوں خصوصاً حضرت امام علی رضا علیہ

السلام کے مزار اقدس پر کئی بار حاضری دی ہے جبکہ گیارہ مرتبہ سے زیادہ اپنے شیخ کے ہمراہ حج بیت اللہ شریف کی ادائیگی کا مجھے شرف حاصل رہا ہے۔ حصول علم اور تبلیغی دوروں میں آپ کی ملاقات بہت سے قلندروں، درویشوں بزرگوں سے بھی ہوئی اور ان کے باطنی احوال سے استفادہ فرماتے رہے۔ جس کا تذکرہ آپ بذات خود اپنی کتاب پیغام حق کے مقدمہ کے صفحہ ۵۸-۴۵۶ پر فرماتے ہیں۔

واقعہ نمبر ۱☆: آپ فرماتے ہیں کہ ایسے ہی لوگ جن کے باطن میں روشنی اور حرارت موجود ہے ان کا یہ حال ہے کہ اگر وہ نظر کرم کر دیں تو طالب کا ایک نگاہ میں بیڑا پار کر دیں۔ اور تمام عمر کے گناہ جلا کر خاک کر دیں۔ مجھے اس خدا کی قسم جس کے قبضہ قدرت میں میری جان ہے میں نے ایسے روحانی لوگ بہت دیکھے ہیں۔ ایک دفعہ ڈلہوزی پہاڑی پر مقیم تھا اور میری یہ عادت تھی کہ میں اپنے کھانے سے پہلے کھانا اٹھا کر دو روز تک پھرتا رہتا کہ کوئی خدا کا بندہ بھوکا مل جائے تو اسے کھانا کھلاؤں۔ میں پہاڑی سے نیچے جا رہا تھا۔ جب سڑک کی گولائی پر پہنچا تو پہاڑ کے اوپر ایک ضعیف اور نحیف شخص کو دیکھا اور میں اس کو غریب اور عاجز جان کر اس کی طرف بڑھا اور کھانا اس کے سامنے رکھ دیا۔ وہ مرد خدا کھانا کھا کر خوش ہوا۔ اور میری طرف نگاہ کی۔ اور انہوں نے میری زندگی کے تمام گزشتہ حالات بیان کئے۔ اس وقت جو میرا حال ہوا وہ بیان نہیں کر سکتا۔

واقعہ نمبر ۲☆: ایک اور بزرگ سے اپنی ملاقات کا ذکر تحریر کرتے ہوئے فرماتے ہیں کہ میں امرتسر کی مسجد خیر دین میں رات کے وقت نماز پڑھا کرتا۔ اور ایک بوڑھے شخص کو رات بھر عبادت میں دیکھتا۔ اور جو وہ طلب کرتا میں حاضر کر دیتا۔ ایک دفعہ وہ بزرگ فرمانے لگے کچھ ہمیں بھی کہو۔ اُس وقت میری زبان سے نکلا حضرت قبلہ ام! یہ سامان محمد شریف ولد مولوی نظام الدین چرم فروش کے گھر سے آتا ہے۔ آپ اس کے لئے دعا کریں۔ اس بزرگ نے محمد شریف کے لئے بڑی لمبی دعا فرمائی اور بعد اس دعا کے میری طرف متوجہ ہو کر فرمانے لگے ”تم کچھ مانگو“ میں خاموش رہا۔ بعد میں پھر یہی فرمایا غرض کئی دفعہ انہوں نے فرمایا مگر میں خاموش رہا۔ اس کے بعد انہوں نے مجھ پر ایک نگاہ ایسی ڈالی کہ میں بے ہوش ہو گیا۔ اور مدتوں تک بے ہوش رہا۔ جب مجھے قدرے آفاقہ ہوا تو میں یہ شعر پڑھ رہا تھا۔

ہوشم بنگاہ بُرد جانا نہ چنیں باید
یک جرعه خزانم کرد پیمانہ چنیں باید

اس کے بعد اس بزرگ نے میرے حق میں چند کلمات ارشاد فرمائے۔ وہ اسی طرح ہوئے جیسا کہ ارشاد فرمایا تھا جو کہ قابل تحریر نہیں۔

آپ کے عظیم معرکے و مناظرے ☆: آپ نے اپنی زندگی میں بد عقیدہ لوگوں اور بد مذہبوں کے ساتھ جو مناظرے کئے ان کا شمار بہت مشکل ہے۔ یہ مناظرے آریاؤں، عیسائیوں، مرزائیوں کے علاوہ بعض غیر مقلد حضرات سے بھی ہوتے رہے۔ اسی وجہ سے آپ کو سلطان المناظرین کہا جاتا ہے۔ جو کہ آپ پر صادق آتا ہے۔ اس کے علاوہ آپ کو فاتح قادیان کے اعزاز سے بھی نوازا گیا کہ مردود کذاب مرزا قادیانی لعنتی کے خلاف سب سے پہلا مقدمہ آپ نے قائم کیا۔ اور مناظرہ بھی سب سے پہلے آپ ہی نے کیا اور جیتا تھا۔ آپ کی یہ خصوصیت تھی کہ جب آپ مناظرے کے لئے اسٹیج پر تشریف لاتے تو سامعین پر سکوت طاری ہو جاتا۔ ہر شخص کی نگاہیں آپ کی سحر انگیز شخصیت پر مرکوز ہو جاتیں چونکہ مولانا کو خدا نے جلال و جمال کا پیکر بنا کر بھیجا تھا۔ اسی بنا پر فریق مخالف بھی متاثر ہوئے بغیر نہ رہ سکتا تھا۔ بہت کم مناظرے ایسے ہوئے جو اپنی گھبراہٹ چھپانے میں بمشکل کامیاب ہوئے۔ ایک تو آپ کی آواز میں گھن گرج دوسرا یہ کہ آپ کی پُر جلال شخصیت کے مخالف پر گہرا اثر پڑتا تھا۔ آپ نے پوری زندگی کتابیں سامنے رکھ کر مناظرہ نہیں کیا۔ طرز استدلال معقولی ہوتا اور بیان میں روانی اس قدر کہ جس کا تصور بھی نہیں کیا جاسکتا۔ یوں محسوس ہوتا تھا کہ فصاحت و بلاغت اور دلائل براہین کا ایک دریا اٹھتا چلا آ رہا ہے۔ غیر مقلد مناظرین کے سامنے آپ اس قدر تیزی سے قرآنی آیات پڑھتے تھے کہ وہ سکتے میں رہ جاتے۔ غیر مسلم بد مذہب مناظر کے سامنے آپ تمثیل و نظائر پیش کر کے اسے بدحواس کر دیتے تھے۔

مناظروں کے علاوہ آپ کی بعض دشمنان اسلام سے جنگیں بھی ہوئی ہیں۔ جس کی وجہ سے آپ پر بہت سے دشمنان حملے اور آپ کے خلاف لاتعداد اور مقدمات بھی قائم کئے گئے لیکن خدا کی نصرت ہمیشہ آپ کے شامل حال رہی۔

مولوی عطاء اللہ احراری فررار ہو گیا ☆: ۲۲-۱۹۲۰ء کے زمانے کی بات ہے کہ ملتان کے معروف باغ لانگے خان میں ایک عظیم تاریخی مناظرہ علمائے دیوبند سے ہوا۔ جس میں لاکھوں

افراد نے شرکت کی۔ اہل سنت و جماعت کی طرف سے آپ اور دیوبندیوں کی طرف سے معروف کانگریسی مولوی عطاء اللہ شاہ بخاری اور مولوی منظور احمد نعمانی مقرر ہوئے۔

دوران مناظرہ مولوی عطاء اللہ شاہ بخاری کی کسی بات پر آپ یکدم جوش میں آ کر کھڑے ہو گئے اور مولوی عطاء اللہ کو مخاطب کر کے فرمایا آؤ تمہیں اس بات کا جواب دیں۔ ہمت ہے تو مجھ سے بات کرو۔ یہ سنتے ہی مولوی عطاء اللہ بھرے اجتماع میں ہاتھ جوڑ کر کھڑا ہو گیا اور معافی مانگنے لگا اور آپ کی ریش مبارک کو ہاتھ لگا کر کہنے لگا جناب آپ تو میرے استاد ہیں۔ میں آپ کے سامنے بات نہیں کر سکتا۔ میں آپ کو استاد مانتا ہوں۔ یہ کہہ کر مولوی عطاء اللہ بخاری نے مناظرہ سے دست برداری کا اعلان کر دیا۔ اس مناظرہ کو دیکھنے والے لاکھوں افراد جو دور دراز سے آئے تھے حیران ہو کے رہ گئے۔

مولوی ثناء اللہ لا جواب ہو گیا ☆: ایک مرتبہ مولوی ثناء اللہ امرتسری جو کٹر قسم کا غیر مقلد تھا اور بزرگان دین خصوصاً صوفیائے کرام کے مسلک کو بدعت سمجھتا تھا۔ اس موضوع پر اس سے ملتان میں مناظرہ طے پایا جو دہلی گیٹ کے قریب تھا۔ جگہ مناظرہ پر جب مولوی ثناء اللہ امرتسری آیا تو اس کے ہمراہ پولیس کی بھاری نفری ایک ڈی ایس پی کی قیادت میں آئی۔ جس کو دیکھ کر آپ نے ڈی ایس پی سے فرمایا کہ یہاں امن عامہ کو کوئی خطرہ لاحق نہیں ہے۔ تو آپ نے اس قدر تکلیف اور زحمت کیوں کی۔ ڈی ایس پی نے مولوی ثناء اللہ کی طرف اشارہ کر کے کہا کہ یہ اپنی امداد کے لئے ہمیں لائے ہیں۔ یہ سن کر آپ نے برجستہ مولوی ثناء اللہ سے فرمایا کہ ”یہی غیر اللہ سے امداد اور وسیلہ ہے جو تم لائے ہو۔“ یہ سن کر مولوی ثناء اللہ لا جواب ہوا اور بغیر مناظرہ کئے وہاں سے فرار ہو گیا۔ موقع پر موجود لوگوں نے مولوی ثناء اللہ کو بہت مطعون کیا۔

عبداللہ روپڑی مناظرہ میں روپڑا ☆: آپ کا ایک اور عظیم مناظرہ جو تاریخی حیثیت رکھتا ہے جو کہ تحصیل نکودر موضع مدگھیراں میں غیر مقلد مولوی عبداللہ روپڑی کے ساتھ ہوا۔ ہزار ہا افراد اس مناظرہ کو دیکھنے کے لئے آئے۔ آپ کے ہمراہ حضرت مولانا محمد یوسف سیالکوٹی اور آپ کے مایہ ناز شاگرد علامہ محمد عمر چھروی علیہم الرحمۃ بھی موجود تھے۔

بعد نماز ظہر یہ تاریخی مناظرہ شروع ہوا۔ آپ اس مناظرہ میں اہل سنت و جماعت کی طرف سے

اکیلے مناظر تھے جبکہ غیر مقلد مناظر کے ساتھ مولویوں کی ایک فوج تھی جو کہ اس کی معاون بنی۔ اس موقع پر غیر مقلدین نے اپنی سابقہ روایت کے مطابق پولیس کی نفری کو اپنی امداد کے لئے طلب کیا تھا۔ آپ نے پولیس والوں سے پوچھا کہ اتنی بھاری نفری لے کر آنے کا تمہارا کیا سبب ہے؟ ڈی ایس پی نے جواب دیا کہ حضرت ہمیں مولوی عبداللہ نے اپنی حفاظت کے لئے بلایا ہے کہ آپ اسے ماریں گے۔ یہ سن کر آپ نے فرمایا میں انہیں ضرور ماروں گا۔ وہ بھی تمہاری موجودگی میں کیونکہ یہ بد عقیدہ لوگ سخت بد زبان ہیں اور حضور اقدس ﷺ کی شان میں سخت گستاخیاں کرتے ہیں۔

چنانچہ مناظرہ شروع ہوا تو دوران مناظرہ آپ نے مولوی عبداللہ روپڑی کی ایک تحریر پر جو حضور ﷺ کے علم غیب کے خلاف فتویٰ کی صورت میں آپ کے پاس موجود تھی۔ آپ نے سامنے رکھے مولوی عبداللہ پر شدید عقابانی حملے کئے اور اس پر ایسی گرفت ڈالی کہ وہ تاب نہ لاسکا۔ اور اس تحریر سے صاف انکار کر گیا کہ یہ میری تحریر ہی نہیں ہے۔ اس پر ڈی ایس پی نے مداخلت کرتے ہوئے وہ فتویٰ لے کر مولوی عبداللہ کے دستخط ملائے تو وہ فتوے کی تحریر سے مل گئے اس بنا پر ڈی ایس پی نے مولوی عبداللہ روپڑی کو سخت الفاظ میں ڈانٹا۔ آپ نے بمشکل ڈی ایس پی سے مولوی عبداللہ کی جان چھڑائی۔ مولوی عبداللہ کے حواس باختہ ہو چکے تھے آپ کے حملوں کی تاب نہ لاتے ہوئے عشاء کے بعد ہونے والی دوسری نشست سے قبل ہی اپنے کپڑے اور کتابیں چھوڑ کر اپنے حواریوں کے ہمراہ وہاں سے بھاگ گیا۔ عوام اہلسنت پران کی فرار کا بہت اچھا اثر پڑا اور کچھ غیر مسلم جو موقع پر موجود تھے اہل سنت کی حقانیت کو تسلیم کرتے ہوئے آپ کے دست حق پر سب کلمہ پڑھ کر مسلمان ہو گئے۔

مولانا نواب الدین ستکوہی کی خدمات ☆: مرزا غلام احمد قادیانی کے رد و ابطال کے سلسلے میں علماء و مشائخ کی خدمات بڑی وسیع ہیں۔ اگر انہیں منضبط کیا جائے تو یہ تاریخی سرمایہ بڑا مفید ثابت ہوگا۔ ہمیں اپنے اسلاف کے ذلولہ انگیز کارناموں سے نئی زندگی ملے گی۔ انگریز کے عہد میں قرآن حکیم کو تحریف معنوی سے بچانے کیلئے جن بزرگوں نے انتھک کوششیں کیں۔ وہ یہی لوگ ہیں۔ صوفیاء کو ہم دو حصوں میں تقسیم کر سکتے ہیں۔ ایک وہ جو کھل کر سامنے آ گئے۔ اور ایک طبقہ وہ تھا جس نے پس منظر میں رہ کر خدمات سرانجام دیں۔ اس طبقے کی حیثیت وہی تھی جو فوج کے اعلیٰ افسر کی ہوتی ہے۔

جو پس منظر میں اپنے سپاہیوں کو ہدایات دیتا ہے اور ان کی نقل و حرکت پر گہری نظر رکھتا ہو۔ اس نوع کے بزرگوں میں یوں تو تمام صوفیائے کرام شامل ہیں۔ لیکن خصوصیت سے اس سلسلے میں حاجی امداد اللہ مہاجر کی اور حضرت صوفی محمد حسین صاحب مراد آبادی کا نام لیا جاسکتا ہے۔ حاجی صاحب نے حضرت پیر مہر علی شاہ صاحب کو یہ کہہ کر حجاز مقدس کی اقامت سے باز رکھا کہ ہندوستان میں ایک فتنہ پیدا ہونے والا ہے جس کا استیصال آپ کے ہاتھوں ہوگا اور حضرت صوفی صاحب نے اپنے نامور خلیفہ خواجہ سراج الحق صاحب کرنا لوی کو بنفس نفیس مراد آباد سے تشریف لا کر گورداسپور بٹھایا تھا۔ اور حضرت خواجہ نے یہیں سے تبلیغ کا آغاز کیا۔ مرزا نے جب سنسنی خیز پیشین گوئیوں کے ذریعے عوام کو اپنی طرف متوجہ کرنا شروع کیا تو حضرت خواجہ نے علماء اور صوفیاء کی جماعت لے کر قادیان کے گرد ایک تبلیغی حصار قائم کر لیا۔ دیہات کے لوگ مرزا سے واقف تھے۔ مرزا کی کریمہ صورت میں ان کے لئے کوئی جاذبیت اور کشش نہ تھی۔ جب وہ خواجہ سراج الحق کرنا لوی کی صورت میں نور کے پیکر کو اپنی نگاہوں کے سامنے دیکھتے تو ان کے لئے حق و باطل میں امتیاز کرنا مشکل نہ رہتا۔ وہ حضرت کی بیعت کر لیتے۔ حضرت خواجہ نے کوئی دس بارہ افراد کو خلعت خلافت سے سرفراز کر کے تبلیغ کا کام سونپ دیا۔ یہ علماء اور صوفیاء اسی علاقہ کے رہنے والے تھے۔ حضرت مولانا نواب الدین صاحب قصبہ رمداس ضلع امرتسر کے تھے اور چونکہ حضرت کے خلیفہ اعظم تھے اور غیر معمولی اوصاف و کمالات کے حامل تھے۔ اس لئے انہیں قادیان کے خطرناک محاذ شکوہا پر متعین کیا گیا۔ جو قادیان سے تین کوس کے فاصلے پر تھا۔ اور بٹالہ سے اگلے اسٹیشن چھینا سے اتر کر قادیان جانے والوں کی رہگذر میں ایک اہم مقام کی حیثیت رکھتا تھا۔

تھوڑے تھوڑے وقفے کے بعد جب مولانا خواجہ محمد نواب الدین صابری قادیان پر حملہ آور ہوتے تو تیزی سے دیہات میں یہ خبر پھیل جاتی کہ مولوی صاحب مرزا سے مناظرہ کرنے آرہے ہیں۔ اور دیہاتی عوام اپنے ہل چھوڑ کر ساتھ ہو جاتے۔ حضرت حافظ مظہر الدین صابری فرماتے ہیں کہ واقعہ میری پیدائش سے چند سال پہلے کا ہے۔ مرزا غلام احمد اور حکیم نوز الدین سے گفتگو کا سلسلہ صرف علمی مباحث تک ہی محدود نہ رہتا بلکہ والد صاحب اُسے شدید مطعون بھی کرتے یہ خبریں مجھ تک یعنی شاہدوں سے بکثرت پہنچی ہیں کہ مرزا غلام احمد دق ہو کر عجز و انکساری کی راہ اختیار کر لیتا اور اپنے دعوؤں کی تاویلیں کرنے لگتا۔ مرزا کی موت کے بعد مناظروں کا دور شروع ہوا تو والد

صاحب پنجاب کے عظیم مناظر ہونے کی حیثیت سے ان کا مقابلہ کرنے لگے۔ اللہ ہی بہتر جانتا ہے کہ ان مناظروں کی تعداد کتنی ہے؟ سینکڑوں یا ہزاروں۔ بہر حال مناظروں میں زبانی کلامی یہ باتیں نہ ہوتی تھیں۔ بلکہ جہاد فی سبیل اللہ کا آغاز بھی ہو جاتا تھا۔ بہت کم مناظرے ایسے ہوئے ہیں جن میں والد صاحب نے اپنے چھ سات فٹ لٹھ کا استعمال نہ کیا ہو۔ غالباً ۱۹۲۹ء کا واقعہ ہے کہ پاکپتن شریف کی درگاہ میں والد صاحب سے جو مناظرہ ہوا تھا۔ اُس میں والد صاحب نے لٹھ سے کام نہ لیا تھا۔ شاید اس لئے کہ یہ ان کے بیرومرشد کی درگاہ تھی۔ اس وقت پاکپتن شریف کی جامع مسجد کے خطیب ایک تبحر عالم دین مولانا عبدالحق صاحب تھے جو یہیں کے ایک زمیندار تھے۔ مرزائیوں سے شرائط مناظرہ طے کرنے کے لئے مولانا تشریف لے جانے لگے۔ تو میں بھی ان کے ساتھ ہو گیا۔ مرزائی بڑے کروفر کے ساتھ آئے، میں ان کی کتابوں کے انبار اور ان کا کروفر دیکھ کر مرعوب ہو گیا۔ دل میں یہ خیال گزرنے لگا کہ میرے والد صاحب کے پاس کوئی کتاب نہیں وہ کیسے مناظر کریں گے۔ چنانچہ جب میں نے اپنے خدشہ کا والد صاحب سے اظہار کیا تو وہ ہنس پڑے اور مولانا عبدالحق سے فرمانے لگے کہ دیکھو! مظہر کیا کہہ رہا ہے۔ پھر مولانا سے فرمایا ”اس لڑکے کو سمجھاؤ کہ مناظرہ کتابوں سے نہیں تائید ربانی سے ہوتا ہے اور الحمد للہ یہ ہمیشہ میرے شامل حال رہی ہے۔ میں نے زندگی میں ارباب باطل سے تمام مناظرے کتاب کے بغیر کئے ہیں۔“ یہاں یہ ذکر بھی خالی از دلچسپی نہ ہوگا کہ مرزائیوں نے عام دستور کے خلاف پاکپتن شریف کے مناظرے میں والد ماجد کے مقابلہ میں کہن سالہ اور گروگان باراں دیدہ کی بجائے نوجوان مناظروں کو بھیجا جو والد ماجد کے تبحر علمی، زورِ خطابت، شخصیت، ذہانت و فطانت اور شجاعت سے قطعی طور پر نا آشنا تھے۔ ان نوجوانوں کے سرخیل تین مناظروں کا نام تو مجھے اب تک یاد ہے۔ جلال الدین شمس، عبدالرحمن اور سلیم۔ الحمد للہ اسی مناظرے میں تیس آدمیوں نے مرزائیت سے توبہ کی۔ اور والد صاحب کے حلقہ ارادت میں شامل ہو گئے۔ محمدی بیگم کے قصبہ ”پٹی“ میں جب والد صاحب کا مناظرہ ہوا تو فریق مخالف آنکھ ملا کر بات کرنے سے گریز کر رہا تھا۔ والد ماجد نے متعدد بار کڑک کر کہا کہ ادھر دیکھو! لیکن وہ آنکھیں چرا رہا تھا۔ سٹیج پر بیٹھے ہوئے لوگوں نے کہا۔ حضرت ان لوگوں کا خیال ہے کہ آپ جادوگر ہیں اور آپ کی آنکھوں میں سحر ہے۔ یہ سن کر والد صاحب ہنس پڑے اور اپنے مخصوص انداز میں فرمایا:

”تم نے جادو گر اسے کیوں کہہ دیا دھلوی ہے داغ بنگالی نہیں“

ضمناً یہ بات بھی سن لیجئے جو میں نے والد ماجد سے اُن کی زبان سے سنی ہے۔ فرمایا کہ ”ایک روز قادیان سے گزر ہوا۔ تو میں نے احباب سے کہا کہ مرزا غلام احمد سے ملے بغیر یہ سفرنا تمام رہے گا۔ آؤ مرزا سے ملنے چلیں۔ جب میں گیا تو مرزا اور حکیم نور الدین چند لوگوں کے سامنے مثنوی مولانا روم پڑھ رہے تھے۔ مرزا کی زبان سے مولانا روم کی تعریف و توصیف سن کر میں نے کہا کہ مولانا روم تو حیات مسیح کے قائل ہیں۔ فرماتے ہیں

عیسیٰ و ادریسؑ چوں ایں راز یافت
برفراز گنبد چہارم شتافت

عیسیٰ و ادریسؑ برگردوں شدند
زانکہ از جنس ملائک آمدند

مرزا نے جواب دیا کہ یہ ان کی انفرادی رائے ہے؟ میں نے کہا کہ آپ کی رائے انفرادی نہیں یہ اجتماعی ہے؟ مرزا نے جھٹ حکیم نور الدین سے کہا کہ بھئی! مولانا کے لئے چائے لاؤ۔ ایک صاحب نے جھٹ پوچھا کہ حضرت! آپ نے چائے پی! فرمایا۔ استغفر اللہ یہ کیسے ممکن تھا۔

یہاں مجھے بے اختیار ایک واقعہ یاد آ گیا۔ اور وہ یہ کہ والد صاحب نے اپنی موت سے ہفتہ عشرہ پہلے مجھ سے مخاطب ہو کر فرمایا کہ ”مظہر! اللہ کریم مجھے بخش دے گا۔ تھوڑے سے وقفہ کے بعد فرمانے لگے کہ ”اعمال کے باعث نہیں۔ اعمال کا محاسبہ ہوا تو جہنم کا کوئی مناسب گوشہ ہی نہیں ملے گا۔ میں نے زندگی میں مرزائیوں کو بہت مازا ہے۔ اسی لئے امید ہے کہ اللہ کریم مجھے بخش دے گا۔“

جب مرزا ایک مقدمے میں ماخوذ ہو کر گورداسپور کی کچہری میں آیا۔ تو والد صاحب بھاگم بھاگ کچہری میں پہنچ گئے۔ اور مرزا کے کردلوگوں کا حلقہ توڑ کر مرزا کا بازو پکڑ لیا۔ بازو کو ایک شدید جھٹکا دے کر فرمانے لگے کہ ”مردود! نبوت اگر جاری ہوتی اور اللہ تعالیٰ اس علاقے میں

کوئی نبی بھیجتا۔ تو بتا کہ مجھ جیسے وجیہہ انسان کو بھیجتا یا تجھ جیسے بجو کو۔“ یہ سن کر حاضرین کے انبوه سے ایک تہقہہ بلند ہوا۔ اور مرزا پر سکتے کا عالم طاری ہو گیا۔ والد صاحب کی روانگی کے وقت ہی خواجہ سراج الحق صاحب کو یہ معلوم ہو گیا تھا کہ مولوی صاحب مرزا سے باتیں کرنے کے لئے گئے ہیں۔ چنانچہ بہت جلد حضرت بھی پہنچ گئے اور والد صاحب کو اپنے ساتھ لے آئے۔

میری عمر ابھی بہت تھوڑی تھی کہ ہمارے خاندان میں سے ایک خاتون کا رشتہ ایک مرزائی سے ہو گیا۔ بعد

میں معلوم ہوا کہ یہ شخص مرزائی ہے۔ تو والد صاحب کو بہت صدمہ ہوا۔ وہ کہہ رہے تھے کہ کافر سے مسلمان خاتون کا رشتہ جائز نہیں۔ لیکن میرے ماموں چودھری ابراہیم تحصیلدار جو مشہور ناول نگار نسیم حجازی کے والد صاحب تھے۔ اگرچہ مرزا کے بہت مخالف تھے اور مرزا کے رد میں بالعموم یہ دلیل دیا کرتے تھے کہ میں نے اور مرزا غلام احمد نے سیالکوٹ میں پٹوار کا امتحان دیا۔ وہ فیل ہو گیا اور میں پاس ہو گیا۔ جو پٹواری نہ بن سکے وہ شخص فرستادہ خدا کیسے ہو سکتا ہے؟ مگر وہ کہہ رہے تھے کہ ہمارے خاندان کی لڑکی عدالت میں نہ جائے۔ چنانچہ والد صاحب نے یہ کہہ کر موصوفہ سے نکاح کر لیا کہ عدالت کا معاملہ میں نیٹ لوں گا۔ مرزائیوں کو جب اس نکاح کی اطلاع ملی تو انہوں نے گورداسپور کی عدالت میں مقدمہ دائر کر دیا۔ یہ مقدمہ سات سال تک جاری رہا۔ انجام کار والد صاحب کو فتح ہوئی اور میری دوسری والدہ مرزا بشیر الدین اور چوہدری ظفر اللہ خاں کی انتہائی سعی و کوشش کے باوجود ایک بار بھی عدالت میں پیش نہ ہو سکیں۔

جب مرزا بشیر الدین بطور گواہ عدالت میں آیا تو ظفر اللہ خاں نے یہ مسئلہ کھڑا کر دیا کہ بشیر الدین کو عدالت میں کرسی ملنی چاہیے۔ ادھر سے یہ تقاضہ تھا کہ کرسی ملے تو دونوں کو۔ ورنہ دونوں کھڑے رہیں۔ والد صاحب بیٹھنے پر کھڑے رہنے کو ترجیح دے رہے تھے۔ کافی بحث کے بعد یہی فیصلہ ہوا کہ دونوں کھڑے رہیں۔ بشیر الدین اور ظفر اللہ خاں پر والد صاحب کی جرح دیدنی تھی۔ جس کا تھوڑا سا تصور اب بھی میرے ذہن میں محفوظ ہے۔ والد صاحب کہہ رہے تھے کہ ”برخوردار! تیرے والد کو حیض آتا تھا؟“ اور ظفر اللہ شپٹا رہا تھا۔ مختصر یہ کہ تنسیخ نکاح کا یہ پہلا مقدمہ تھا جو والد صاحب نے جیتا۔ مقدمہ بہاولپور تو بہت بعد کی بات ہے۔ مقدمہ گورداسپور کے دوران مسلمانوں کی طرف سے تنہا حضرت مولانا نواب الدین صاحب ہی تھے اور مرزائیوں کے خلاف عدالت میں فتویٰ آپ ہی نے دیا تھا۔ اور بار آخر اللہ تعالیٰ نے حق فتح دی۔ اور فیصلہ حضرت مولانا نواب الدین صاحب کے ہی حق میں ہوا تھا۔ اور یوں سب سے پہلے عدالت سے مرزائیوں کو غیر مسلم اقلیت قرار دلوانے کا سہرا بھی حضرت اقدس کے سر بندھا۔ یہ فیصلہ ۱۹۲۵ء میں ہوا تھا۔ (فیصلہ کرنے والا جج ایک انگریز تھا)۔

مقدمہ بہاولپور میں بھی سب سے پہلے گواہ (۱۹۳۳ء کے اوائل میں) بقول شیخ حسام الدین صاحب (ریٹائرڈ چیف آفیسر ڈی جی خان) علامہ نواب الدین ہی تھے۔ جب شہریوں نے آپ کا سنا کہ آپ گواہی دیں گے اور جرح کریں گے تو دکانیں اور تعلیمی ادارے بند ہو گئے تھے۔ مقدمہ بہاولپور

میں اس وقت کے جج اکبر صاحب نے مقدمہ گورداسپور کے فیصلے کو مثال مانتے ہوئے مرزائیوں کیخلاف فیصلہ دیا تھا۔ ۱۹۵۲ء میں مرزائیوں کے خلاف فسادات میں بے شمار گرفتاریاں عمل میں آئیں۔ اور عدالت میں مقدمات چلے۔ جناب آغا شورش کاشمیری مرحوم نے اپنے مقدمہ بنام مغربی پاکستان۔ لاہور ہائی کورٹ میں جسٹس منیر کی انکوائری رپورٹ میں جسٹس محمد گل اور جسٹس کرم الہی چوہان کی عدالت میں اپنے دائر کردہ مقدمہ میں مقدمہ گورداسپور ۱۹۲۵ء اور مقدمہ بہاولپور ۱۹۳۳ء کے فیصلوں کی نقول نتھی کی تھیں۔ اور حوالے بھی پیش کئے تھے۔ یہ بات عدالتی ریکارڈ پر موجود ہیں۔

(بحوالہ: عدالتی ریکارڈ مطبوعہ ۱۹۶۹ء پی ایل ڈی صفحہ ۲۸۰)

مقدمہ گورداسپور کی روئیداد شیخ الجامعہ حضرت مولانا مفتی غلام محمد صاحب نظامی گھوٹوی علیہ الرحمۃ کی زیر قیادت کئے جانے والے مقدمہ بہاولپور کی روئیداد میں علمائے دیوبند کی طرف سے شائع کی جا چکی ہے۔ مقدمہ جیتنے کے بعد ہندوستان کے تمام فرقوں کے جید علماء اور مشائخ نے باہم مل کر حضرت مولانا نواب الدین صاحب رحمۃ اللہ علیہ کو ”فاتح مرزائیت“ اور ”فاتح قادیان“ کے القابات دیئے تھے۔ تحریک ختم نبوت کے دوران تینخ نکاح کے سلسلے میں جتنی تحریریں میرے سامنے آئی ہیں۔ ان میں کہیں بھی یہ مذکور نہیں کہ تینخ نکاح کا یہ پہلا مقدمہ مولوی نواب الدین ستکوہی نے جیتا تھا۔ حالانکہ یہ ایک تاریخی حقیقت ہے۔ جس کا انکار کسی طرح بھی جائز نہیں ہے۔

یہاں میں ایک ضروری بات کہنا چاہتا ہوں اور وہ یہ کہ جب مرزا غلام احمد قادیانی نے محمدی بیگم سے اپنے آسمان پر نکاح ہونے کا دعویٰ کیا۔ تو والد صاحب محمدی بیگم کے قصبہ ”پٹی“ پہنچے۔ یہاں پہنچ کر انہوں نے اپنی سحر بیانی اور روحانی قوت سے ”پٹی“ کے مغلوں کو اپنے حلقہ ارادت میں شامل کر لیا۔ محمدی بیگم کا خاندان بھی والد صاحب کا مرید ہو گیا۔ یوں مرزا غلام احمد کا آسمانی نکاح زمین پر نہ ہو سکا۔ یہ والد صاحب کا مرزا پر سیاسی حملہ تھا۔ پٹی میں والد صاحب کے ورود مسعود کی داستان ان کے ایک مرید مشہور صحافی اور شاعر حاجی لاق (مرحوم) کے قلم سے چند سال پیشتر ہفت روزہ رسالہ ”چٹان“ میں چھپ چکی ہے۔

آج سے تقریباً نصف صدی پیشتر کے اسلامی اجتماعات کے اشتہارات کو اگر دیکھا جائے تو ان میں والد ماجد کے نام کے ساتھ ”فاتح قادیان“ کے الفاظ ملیں گے۔ یہ خطاب علمائے اسلام نے والد صاحب کو اسی لئے دیا تھا کہ انہوں نے تینخ نکاح پہلا مقدمہ جیتا تھا۔ ورنہ مناظر تو اس عہد میں اور بھی تھے۔

غالباً ۱۹۲۵ء کا واقعہ ہے کہ مرزائیوں نے ریاست جموں و کشمیر کو اپنی تخریبی سرگرمیوں کی آماجگاہ بنا لیا تھا۔ چنانچہ حضرت پیر جماعت علی شاہ صاحب رحمۃ اللہ علیہ نے اس فتنے کے سدباب کے لئے جموں میں ایک تبلیغی کانفرنس منعقد کی۔ اور مشاہیر اسلام کو دعوت نامے بھیجے۔ ان میں والد صاحب کا نام بھی تھا۔ یہ وہ عہد تھا کہ والد صاحب اپنے آبائی وطن رمدارس ضلع امرتسر میں تشریف لائے تھے۔ اس وقت ہمارا عظیم الشان مکان زیر تعمیر تھا۔ اور والد صاحب کی ساری توجہ مکان کی تعمیر پر مرکوز تھی۔ اسی دوران میں حضرت امیر ملت کا دعوت نامہ آ گیا اور والد صاحب تمام کام چھوڑ کر جموں روانہ ہو گئے۔ روانگی کے وقت مجھ سے فرمایا کہ تم بھی چلو گے؟ لیکن اس وقت عہد طفولیت میں میری تمام تر توجہ اپنے کبوتروں پر مرکوز تھی۔ میں نے جواب دینے میں تامل کیا۔ تو مسکرا کر فرمانے لگے کہ تیرے کبوتروں کی حفاظت کے لئے خاص آدمی مقرر کر دیتا ہوں۔ جموں میں میں مرزائیوں کو جو پٹھنیاں دوں گا وہ تیرے کبوتروں کی قلابازیوں سے بہتر ہوں گی۔ مزانہ آیا تو کسی کے ساتھ بھیج دوں گا۔ یہ سن کر میں ہنس پڑا اور ساتھ جانے کے لئے تیار ہو گیا۔ کانفرنس میں زیادہ تر والد ماجد ہی کی تقریریں ہوتی تھیں۔ اس معرکے سے خوش ہو کر حضرت پیر جماعت علی شاہ رحمۃ اللہ علیہ صاحب کو اپنے ساتھ علی پور لے گئے۔ علی پور میں والد صاحب کا قیام طویل تر ہوتا چلا گیا۔ ہر روز رات کو والد صاحب کی تقریر ہوتی تھی۔ اور سارا دن علمی اور عرفانی باتوں میں گزارتا تھا۔ ایک بچے کے لئے ایسے ماحول میں زیادہ دیر ٹھہرنا مشکل ہوتا ہے۔ چنانچہ میں گاؤں میں گھومنے پھرنے لگا۔ بلکہ حضرت امیر ملت خود فرما دیتے کہ مظہر! جاؤ اور مسجد، مدرسہ اور تہ خانے دیکھ آؤ۔ ایک روز میں واپس آیا۔ تو حضرت نے فرمایا کہ مسجد اور مدرسہ پسند آیا؟ میں نے اثبات میں جواب دیا۔ تو فرمانے لگے کہ بس تعلیم کیلئے یہیں آ جاؤ۔ مختصر یہ کہ یہیں سے میرے صاحبزادگان سے تعلقات کی ابتداء ہوئی۔

کچھ زیادہ مدت نہ گزری تھی کہ مرزائیوں نے حضرت پیر جماعت علی شاہ صاحب، مولانا دیدار علی شاہ صاحب اور والد ماجد کا جموں و کشمیر میں داخلہ قانوناً رکوادیا۔ اس سے عوام نے اور بھی خوشگوار اثر لیا۔ وہ سمجھنے لگے کہ مرزائی مسلمان علماء کی تاب نہیں لاسکتے۔

میرے عنفوان شباب میں والد صاحب کے مرزائیوں سے جو مناظرے ہوئے انہی کا یہ نتیجہ ہے کہ مجھے تمام سوالات و جوابات یاد ہو گئے۔ جنہیں میں نے قلمبند کر کے ”خاتم المرسلین“ کے نام سے شائع کر

دیا۔ یہ میری پہلی تصنیف تھی جس پر استاد محترم ابوالبرکات سید احمد صاحب، والد ماجد اور مرتضیٰ احمد خان میکش نے تقریظیں لکھیں۔ میرے سن بلوغ کو پہنچنے کے بعد والد صاحب کے جو مناظرے ہوئے۔ ان کی علمی باتیں اب تک میرے حافظے میں محفوظ ہیں۔

جن نفوس قدسیہ نے تبلیغ حق کے سلسلے میں حضرت سراج الحق صاحب اور والد ماجد کا ساتھ دیا۔ جی تو یہی چاہتا ہے کہ ان کا تذکرہ بھی کروں۔ لیکن ان کی فہرست بہت طویل ہے۔ مختصر طور پر یہی کہہ سکتا ہوں کہ حضرت خواجہ کے ساتھ درویشوں کی ایک جماعت ہوتی تھی جنہیں دیکھ کر یہ گمان گزرنے لگتا کہ سلف صالحین کی کوئی جماعت قبروں سے نکل آئی ہے۔ دراز قامت چہرے درخشندہ طویل ڈاڑھی، مودراز، ہاتھ میں لمبے عصا اور تسبیح اور رنگین لباس میں ملبوس، قدسیوں کی اس جماعت کے ساتھ حضرت خواجہ کسی گاؤں میں پہنچتے تو لوگ جمع ہو جاتے۔ غایت درجہ عقیدت و محبت کا اظہار کرنے لگتے۔ اور دعاؤں اور تعویذات کا سلسلہ شروع ہو جاتا۔ نماز تہجد کے بعد حضرت خواجہ ذکر جہر فرماتے۔ تو سامعین پر وجد و کیف کا عالم طاری ہو جاتا۔ مرزائیوں میں ذوق شوق کی یہ متاع کہاں تھی؟ وہ عوام کا تاثر زائل کرنے کے لئے کمال بے حیائی سے یہی کہتے کہ یہ جذب و شوق نہیں۔ نئی گندم کھانے کا اثر ہے۔ لیکن ایسی خرافات سے عوام کے تاثر کا زائل ہونا ناممکن ہے۔

والد ماجد کے ساتھ زیادہ تعداد علماء و فضلا اذبا اور شعراء کی ہوتی تھی۔ جن میں حفیظ جالندھری، مرتضیٰ احمد خان میکش، حاجی لعل لعل، عبدالجید قریشی (سیرت کمیٹی والے) اور محمدی بیگم کے ایک قریبی عزیز مرزا نوازش علی بیگ بھی تھے۔ مولانا عبدالجید سالک بھی کبھی کبھار آ جاتے تھے۔ خیر یہ تو معروف شخصیتوں کا ذکر ہے۔ غیر معروف شخصیتوں میں بھی بڑے لوگ موجود تھے۔ زندگی میں کبھی فرصت ملی تو اس داستان کو پورے تفصیل سے لکھوں گا۔ اور ان اصحاب کا ذکر بھی کروں گا۔ جنہوں نے مرزائیوں کے ساتھ مقدمہ میں سات سال تک اپنا سرمایہ صرف کیا۔ ان لوگوں کو بڑی شدت سے یہ احساس تھا کہ اگر ہمارے پیرو مرشد مقدمہ ہار گئے تو مرزائیوں کو بڑی تقویت ملے گی۔

آخر میں ایک ضروری بات کہنا چاہتا ہوں اور وہ یہ کہ تمام خواجگان چشت کے عرسوں کی تاریخیں ہجری سنہ کے اعتبار سے مقرر چلی آرہی تھیں۔ بخلاف اس کے خواجہ سراج لائق صاحب نے گورداسپور میں عرس کا افتتاح کیا تو عرس کی تاریخ عیسوی سنہ کے اعتبار سے مقرر کی۔ میرے عہد طفولیت میں ایک دفعہ

ایک صاحب نے سوال کیا۔ کہ حضرت! اپنے بزرگوں کے مسلک کے خلاف عرس کی تاریخ عیسوی کیوں مقرر کی ہے؟ حضرت نے فرمایا کہ انہی تاریخوں میں قادیان کا جلسہ ہوتا ہے۔ ہمارا مقصد ہے کہ لوگ ادھر نہ جائیں۔ بلکہ ادھر آئیں بظاہر یہ ایک معمولی سی بات معلوم ہوتی ہے۔ لیکن اس سے اندازہ ہوتا ہے کہ عوام کو مرزائیت سے باز رکھنے کی حضرت کو کس قدر فکرتھی۔ عین ممکن ہے کہ یہ تدبیر بھی حضرت نے اپنے پیر و مرشد صوفی محمد حسین صاحب مراد آبادی کے ایماء اور مشورے سے اختیار کی ہو۔“

ملتان کے نامور ادیب اور شاعر جناب مولانا نور احمد خاں صاحب فریدی نے بیان کیا ہے کہ ۱۹۳۰ء میں حضرت اقدس حسین آگاہی میں جیلانی پریس ملتان میں بیٹھ کر ”پیغام حق“ کے کتابت شدہ حصوں کی پروف ریڈنگ کیا کرتے تھے۔ ایک دفعہ میرے ایک سوال پوچھنے پر حضرت نے فرمایا کہ ”مولوی صاحب! مرزا کذاب کو نبی ماننا کو کجا۔ اُسے تو ایک شریف و عقلمند انسان بھی نہیں مانا جاسکتا۔ وہ پاگل اور احمق تھا۔ کیونکہ اُس کذاب کی تحریروں سے ایسا ہی ظاہر ہوتا ہے۔“ مناظر اسلام حضرت علامہ مولانا نواب الدین علیہ الرحمۃ نے خدا جانے کتنے مناظرے، مباہلے اور مقابلے زندگی بھر کئے۔ یہ اُن گنت ہیں۔ بہر حال مرزائیوں کے علاوہ مولانا نواب الدین صاحب نے بد مذہب، سکھ، ہندو، یہودی، پارسی، اچھوت، عیسائی اور وہابیوں اور رافضیوں کے تمام گروہوں کے ساتھ مناظروں کے علاوہ شدھی تحریک سناتن دھرمی۔ آریہ سماجی ٹولہ۔ سکھوں کی اکالی پارٹی مسلم دشمن تحریکوں اور کانفرنس جماعت کے طوفان کے آگے بہت عظیم ترین بند باندھے۔ غرض کوئی بھی فتنہ جو مسلمان اور اسلام کے خلاف اٹھایا گیا ہو۔ آپ نے اسے سختی سے کچل دیا۔

اس واقعہ کے کچھ عینی شایدا ب بھی موجود ہوں گے کہ مرزا کذاب کی عذابناک موت کے بعد ایک بار حضرت اقدس اپنے سہمی مولانا دولت علی صاحب (دوسوہ والے) حکیم قادر بخش صاحب مقصود پوری اور ملتان کے ایک بڑے تاجر چرم کے ہمراہ قادیاں گئے۔ اور جلسہ عام میں اعلان کر دیا کہ فلاں دن ہم مرزا کی قبر کھودیں گے۔ کہ وہ قبر میں صحیح و سالم موجود ہے؟ کیونکہ احادیث مبارکہ میں آیا ہے کہ انبیاء علیہم السلام کے اجسام کو کچھ نہیں ہوتا۔ ان کو قبر کی مٹی نہیں کھاتی اور وہ صحیح سالم ہوتے ہیں۔ مولانا نے فرمایا کہ ”میں دعویٰ سے کہتا ہوں کہ مرزا اپنی قبر میں گل سر کر بسو بودار اور بد صورت ہو چکا ہے اگر مرزا صحیح و سالم پایا گیا تو میں اور میرے لاکھوں مرید مرزا کو سچا مان لیں گے۔“

اس اعلان کے بعد مرزائیوں نے راتوں رات ایک چوکور کمرہ مرزا کی قبر پر بنا دیا۔ کافی پولیس بھی منگوائی تھی۔ اور کافی ہنگامہ ہوا۔ حضرت مولانا کے اس اعلان کا مقصد یہی تھا کہ ”اب مرزا کے مرنے کے بعد کا حشر بھی عوام کو دکھلا دوں۔“

نوٹ ☆: حضرت سلطان المناظرین حضرت علامہ خواجہ محمد نواب الدین صابری رحمۃ اللہ علیہ کے بڑے صاحبزادے حافظ محمد مظہر الدین چشتی صابری علیہ الرحمۃ کا وصال باکمال ۲۲ مئی ۱۹۸۱ء کو ہوا اور ان کو عید گاہ راولپنڈی کے قبرستان میں دفن کیا گیا تھا۔ بعد ازاں ان کو ایک برس کے بعد ۲۰ مئی ۱۹۸۲ء کو حضرت چھتر پارک مری روڈ میں دفن کیا گیا سینکڑوں لوگوں نے دیکھا کہ جس طرح جس حالت میں دفن کیا گیا تھا بعینہ آپ کا وجود سلامت تھا۔ اس موقع پر حضرت خواجہ غلام فخر الدین سیالوی علیہ الرحمۃ نے فرمایا کہ شاعر دربار رسالت کا چہرہ جگمگا رہا ہے۔ بات کا صرف مقصد یہ تھا کہ مرنے کے بعد رسول اللہ ﷺ کے غلام کا چہرہ نہ بگڑتا نہ قبلہ رخ سے پھرتا ہے نہ جسم گلتا ہے۔ کجا ایک شخص نبی ہونے کا دعویٰ کرے تو اس کا منہ دکھانے میں کیا قباحت ہے۔

آپ کے سراپا اوصاف حمیدہ اور شخصیت کا سحر (بالاختصار) ☆:

حضرت اقدس رحمۃ اللہ علیہ بے حد وجیہہ و شکیل۔ دراز قامت۔ متناسب الاعضا۔ سرخی مائل گندم گوں رنگت۔ دلکش و روشن چہرہ جمال و جلال کی جھلک لئے ہوئے۔ شخصیت میں شاہانہ وقار اور دبذب و ہیبت کے باوجود آپ نہایت حلیم الطبع اور منسکر المزاج تھے۔ خوش گفتاری و خوش خلقی کے ساتھ طبیعت میں حد درجہ سنجیدگی و متانت پائی جاتی تھی۔ نرم خو، ذوق سلیم اور نفاست طبع کے مالک تھے۔

مشفقوں کے مشفق، محبتوں، غمزدوں اور بے چاروں کے غمگسار چارہ گر، جو دو سخا کے مخزن، لطف و عطا کے معدن، اخلاص و ایثار کے پیکر، بے سہاروں اور کمزوروں پر مہربان، متکبروں اور ظالموں کے لئے قہر الہی، شجاعت و شہامت کے نشان، حق گوئی آپ کا شیوہ، سادگی اور استغارہ آپ کا طرہ امتیاز تھا۔ آپ بجد سخی تھے۔ جو کچھ پاس ہوتا حاجت مندوں میں تقسیم فرمادیتے۔ اور اپنے پاس کچھ نہ رکھتے۔ دنیوی آسائشوں اور ضروریات زندگی سے بے نیاز رہتے تھے۔ آپ کے کلام میں غایت درجہ شیرینی اور دلکشی تھی۔ کہ دل آپ کی طرف کھینچتے تھے۔ آپ کی قرأت قرآنی نہایت وجد آفرین

تھی۔ نماز میں تلاوت فرماتے تو فیضان کلام ربانی سے نور عرفان کی بارش ہوتی اور مسجد کے درود پوار رقص کرتے نظر آتے اور مقتدیوں پر وجد و سرور کا عالم طاری ہو جاتا۔ نماز کے بعد دعا کے لئے ہاتھ اٹھاتے تو آپ کا لہجہ بیدرقت آمیز ہوتا۔ اور تضرع اور زاری سے بارگاہ ایزدی میں اپنی التجائیں اور محرومیاں بیان فرماتے کہ دل پھڑک اٹھتے۔ اور ہاؤ ہو کا شور برپا ہو جاتا۔

آپ کے مشاہیر و مریدین ☆: حفیظ جالندھری، حاجی لعل لعل، مولانا مرتضیٰ احمد خان میکش، عزیز حاصل پوری، الطاف پرواز، صوفی تبسم، غلام محمد نذر صابری انک، ساحر صدیقی، پیر طریقت غلام محی الدین خان لودھی صابری فیصل آباد، عبدالحجید سالک۔

کلیر شریف میں حضرت کی آخری حاضریوں کے چند دلگداز واقعات

حضرت مخدوم پاک کے آستانہ پر غلبہ عشق اور جذب و بخودی میں لوٹنا ☆:
کلیر شریف کے سالانہ عرسوں کے مواقع پر آپ ہمیشہ حاضری دیتے تھے۔ صرف سکر کے دنوں میں حاضر نہ ہو سکے۔ کلیر شریف کے مشہور درویش اور رئیس سید محمد شاہ صاحب نے ایک موقع پر فرمایا کہ جوانی کے عہد میں ایک دفعہ مولانا کا ایک عرس سے لے کر اگلے عرس تک وہیں قیام رہا۔ ان دنوں آپ پر عشق کا غلبہ تھا۔ ہر دوار کے علاقہ میں گھومتے رہتے۔ اس علاقہ کے بہت سے لوگ آپ کے حلقہ ارادت میں داخل ہو گئے۔ سجادہ نشین صاحب نے بھی انہی ایام میں بیعت کی تھی۔

آخری حاضری کے وقت آپ کے ساتھ کثیر جماعت تھی۔ صاحبزادگان بھی۔ شیخ محمد اسماعیل، ڈاکٹر مشتاق، ساحر صدیقی اور مولانا بخش بھی۔ اس عہد کے احوال و کیفیات کا یہ رسالہ مستعمل نہیں ہو سکتا۔ اس عرس میں آپ پورا مہینہ کا شریف میں قیام پذیر رہے۔ رات دن نوری کیفیات اور بے پناہ گریہ طاری رہتا۔ ایک دن شیخ اسماعیل بھاگتے ہوئے آئے اور حافظ صاحب سے کہنے لگے کہ حضرت پر بے پناہ کیفیت طاری ہے جلدی چلو۔ حافظ مظہر الدین صاحب چند احباب کے ساتھ گئے تو آپ حضرت مخدوم پاک کے آستانہ پر لوٹ رہے تھے۔ یہ سلسلہ گھنٹوں جاری رہا۔ ایک درویش نے حافظ صاحب کو مخاطب کر کے فرمایا ”میاں صاحبزادے آپ کے والد کا آخری وقت ہے ہوشیار رہو۔“ حافظ صاحب نے سوال کیا کہ ”آپ کو کیسے معلوم ہو گیا؟“ فرمانے لگے۔ ”جب درویش اپنے شیخ کے

دروازے پر لوٹنے لگ جائے تو یہ آخری وقت ہوتا ہے۔“ حافظ صاحب نے کہا ”یہ کہیں پڑھا تو نہیں۔“ بولے ”میاں کتابوں کی بات چھوڑیے۔“ میری بات کو یاد رکھنا۔“ چنانچہ چند ماہ بعد آپ کا انتقال ہو گیا۔“ عرس کے بعد لوگ جانے لگے تو آپ نے اہل سلسلہ کو کہا کہ سفر خرچ کے علاوہ جو کچھ بھی باقی ہے۔ مجھے دیتے جاؤ۔ چنانچہ چند یوم میں یہ سرمایہ بھی ختم ہو گیا۔ ساحر (مرحوم) کے پاس چند آنے بچ گئے تھے۔ وہ صبح پیدل رُڑ کی چلے جاتے اور حضرت کے لئے پانی لے آتے۔ تا آنکہ اُن کے پاؤں میں چھالے پڑ گئے۔ حافظ صاحب نے بھی اسماعیل خزانچی سے کہا اب کیا ہوگا؟ اتنے لوگوں کے ساتھ واپسی کیسے ہوگی؟ وہ ہنس کر بولے۔ ہونا کیا ہے۔ اگلے عرس تک شیخ کے ساتھ مخدوم پاک کی بارگاہ میں قیام رہے گا۔ کچھ زیادہ وقت نہ گزرا تھا کہ حضرت نے اسماعیل سے کہا کہ مظہر کو بلاؤ۔ حافظ صاحب حاضر ہوئے تو آپ نے ایک وجیہ انسان کی طرف اشارہ کرتے ہوئے فرمایا کہ ”یہ اُرلمو کا رہنے والا ہے۔ چالیس سال پہلے یہ سلسلہ میں داخل ہوا تھا۔ یہ آٹھ سو روپے اسی نے نذر کئے ہیں۔“ پھر عنایت کی طرف مخاطب ہو کر فرمایا ”یہ لڑکا سوچ رہا تھا کہ اب اخراجات کہاں سے آئیں گے۔ حالانکہ میں اپنے مخدوم کے آستانے پر بیٹھا ہوں۔ جہاں رسوا ہونے کا سوال یہ پیدا نہیں ہوتا۔“

ایک دفعہ رُڑ کی سے احباب ٹانگوں میں بیٹھنے لگے تو صاحبزادہ مظہر الدین رحمۃ اللہ علیہ نے حضرت سے عرض کیا کہ آپ بھی بیٹھ جائیں۔ پیدل چلنے میں تکلیف ہوگی۔ آپ نے فرمایا کہ زندگی بھر مخدوم پاک کی درگاہ میں پیدل حاضری دی ہے اب سوار ہو کر کیسے جاؤں۔

پیدل چل کر آپ کلیم شریف پہنچے ہی تھے کہ مغرب کی اذان ہونے لگی۔ بڑی بیزاری سے فرمایا ”یہ بے سراموذن کہاں سے آ گیا؟ اسے روکو۔“ اسماعیل نے بھاگ کر اُسے روک دیا۔ چنانچہ آپ نے اذان دینا شروع کی۔ اذان کی آواز سن کر پرانے درویش اور فقراء اپنی اپنی قیام گاہوں سے باہر نکل آئے۔ سب پر رقت طاری ہو گئی۔ ایک ضعیف اور خستہ حال مجذوب درویش نے کہنا شروع کر دیا۔ ”یہ تو میرے میاں کے قوال کی آواج معلوم ہووے ہے۔“ بعض لوگوں نے کہا ”کون سا قوال؟ یہ تو

ہمارے حضرت ہیں۔“ وہ بھنا کر بولا۔ ”کون سے حجرت؟ یہ تو نواب قوال کی آواج ہے۔“

اذان کے وقت مجذوب سامنے کھڑا آہ واہ کرتا رہا۔ اور آنسوؤں کو اپنے پلو سے پونچھتا رہا۔ اذان کے بعد زور سے بولا۔ ”اے قوال! تو کہاں سے آ گیا۔ اتنی مدت کہاں رہا؟“ حضرت اُسے دیکھ کر

والہانہ آگے بڑھے اور دست بوسی کی۔ پھر حافظ صاحب سے مخاطب ہو کر فرمایا ”یہ میرے دادا مرشد حضرت صوفی صاحب کے خادم خاص ہیں۔ زندگی بھر شیخ کے آستانہ کی جاروب کشی کی ہے۔“ عرض کیا گیا۔ یہ تو آپ کو قوال کہتے ہیں۔ فرمایا کہ ”ہاں دادا مرشد مجھے اسی نام سے پکارتے تھے۔ پنجابی قوال میرا سرکاری لقب ہے۔“ پھر دس روپے بطور نذر پیش کئے۔ اور حافظ صاحب کی طرف مخاطب ہو کر فرمایا ”تم بھی نذر پیش کرو۔“ وصال کے تھوڑی دیر بعد آپ کا جنازہ جامع مسجد لے جایا گیا۔ کیونکہ شہر میں بہت زیادہ بھیڑ ہو چکی تھی۔ رات بھر تلاوت ہوتی رہی۔ اگلے دن عقیدت مندوں کے قافلے آنے شروع ہو گئے۔ جالندھر سے حضرت خلیفہ محمد صدیق صاحب کی رہنمائی میں بڑا ہجوم آیا تو غسل دینے کا وقت ہو چکا تھا۔ موصوف کا بیان ہے کہ ”میں نے حضرت کے دیدار کے لئے چہرہ مبارک سے کپڑا اٹھایا تو آپ نے آنکھیں کھول دیں اور مجھے دیکھ کر مسکرائے۔ میں نے قریب والوں سے کہا کہ کچھ دیکھا ہے؟ تو بعض نے اثبات میں جواب دیا۔

رمداس سے کوئی ایک میل دور آپ کی حویلی میں آپ کا جنازہ آپ کے بڑے صاحبزادے حافظ مظہر الدین صاحب نے پڑھایا۔ دوسرا جنازہ فقیہ اعظم مولانا محمد شریف صاحب کوٹلی لوہاراں نے پڑھایا۔ چہلم کے موقع پر جملہ خلفا اور مریدین نے حافظ مظہر الدین مظہر صابری کی دستار بندی کی۔ دونوں صاحبزادگان (جناب حافظ مظہر الدین صاحب اور مولانا حضرت غلام ربانی صاحب حضرت اقدس سے صاحب مجاز ہیں۔ الحمد للہ! یہ دونوں حضرات حضرت کے فیوض کے وارث ہیں۔ اور ان کا اپنا اپنا رنگ اور شان ہے۔ دونوں کے ارادتمندوں کا سلسلہ وسیع ہے۔

آپ کے خلفائے نامدار ☆: آپ کے دست حق پرست پر چھ لاکھ افراد نے شرف بیعت حاصل کیا اور لاتعداد افراد کو آپ نے خرقہ خلافت سے نواز کر سرفراز فرمایا جن کا سلسلہ تا حال جاری ہے۔ ان خلفا میں سے چند کے اسمائے گرامی درج ذیل ہیں۔ (نمبر ۱) حضرت مولانا حافظ محمد مظہر الدین (نمبر ۲) حضرت مولانا غلام ربانی (نمبر ۳) حضرت مولانا مست جمال (نمبر ۴) حضرت خلیفہ محمد صدیق ناصری (نمبر ۵) حضرت سید عبدالعبود شاہ گیلانی گلگت والے مدفن اسلام آباد (نمبر ۶) سجادہ نشین کلیر شریف انڈیا (نمبر ۷) مولانا مرتضیٰ احمد خان مکیش ایڈووکیٹ لاہور

(نمبر ۸) حضرت سید حسن شاہ سجادہ نشین شاہ دانہ شہید ملتان (نمبر ۹) حضرت پیر مشتاق علی لاہور (نمبر ۱۰) حضرت خلیفہ محمد عظیم بسی شریف ہوشیار پورے والے جھنگ (نمبر ۱۱) مولانا حکیم قادر بخش ملتان (نمبر ۱۲) حضرت سید زین العابدین شاہ سجادہ نشین دربار موسیٰ پاک شہید ملتان ان تمام حضرات کا سلسلہ جاری و ساری ہے۔

وصال با کمال ☆: آپکا وصال با کمال ۱۳۶۵ھ کو ہوا۔ مزار پر انوارِ قصبہ رمداس تحصیل اجنالا ضلع امرتسر مشرقی پنجاب انڈیا میں مرجع خاص و عام ہے۔ جہاں آج بھی اہل عقیدت و محبت حاضری دے کر اپنے قلوب و اذہان کو نور ایمان سے منور کرتے ہیں۔ آپ کے بعد آپ کے بڑے صاحبزادے حافظ محمد مظہر الدین مظہر چشتی صابری جانشین مقرر ہوئے جبکہ آپ کے دونوں صاحبزادے جناب حافظ مظہر الدین اور چھوٹے صاحبزادے مولانا غلام ربانی ثمرہ ملتانی چشتی صابری علیہم الرحمۃ صاحب مجاز و صاحب سلسلہ میں ہر دو حضرات کا سلسلہ جاری و ساری ہے۔ خدا آپ کے فیضان کو چار دانگ عالم میں پھیلائے۔

حضرت پیر سید نوازش علی چشتی صابری رحمۃ اللہ علیہ

تعارف ☆: عارف اکمل، صوفی با صفا، شہباز طریقت، پاسبان شریعت حضرت خواجہ پیر نوازش علی چشتی صابری رحمۃ اللہ علیہ گنجیہ معرفت ہیں آپ کی ولادت با سعادت 1885ء میں بمقام نوشہرہ ڈھالا ضلع امرتسر انڈیا میں سادات کے عظیم علمی و روحانی گھرانے میں جناب سید غلام مرتضیٰ شاہ بن سید بابا حیدر شاہ قادری نوشاہی کے گھر میں ہوئی۔ آپ نے علوم مروجہ کی تعلیم مولوی محمد علی پڑھانوی سے حاصل کی جو اپنے وقت کے تبحر عالم دین اور خدارا سیدہ بزرگ تھے جو کہ سلسلہ عالیہ چشتیہ صابریہ کے معروف بزرگ اور صاحب نسبت تھے۔ تحصیل علم کے بعد آپ ذکر و فکر اور عبادت و ریاضت میں مشغول ہو گئے۔ اور کئی برس تک مجاہدات میں مضروف رہے۔

بیعت و خلافت ☆: آپ نے حضرت خواجہ شاہ محمد فاروق حسن چشتی صابری علیہ الرحمۃ کے

دست حق پرست پر بیعت اختیار کی۔ جو کہ حضرت مخدوم شاہ محمد حسن راپوری چشتی صابری علیہ الرحمۃ کے مرید و خلیفہ ہیں۔ آپ نے شاہ محمد فاروق حسن صابری سے ہی خرقہ خلافت حاصل کیا اور صاحب ارشاد ہو کر ممتاز ہوئے۔

ورد لاہور اور سلسلہ رشد و ہدایت کا آغاز ☆: ۱۹۱۹ء میں آپ اپنے آبائی علاقے نوشہرہ ڈھالا جو کہ پاک و ہند کی سرحد پر برکی سے چھ سات میل کے فاصلے پر واقع ہے سے لاہور تشریف لائے اور گڑھی شاہو میں اقامت اختیار کی جہاں پہلے سے نواب جعفر خان اور ان کے لڑکے کاظم خان کے مزارات تھے۔ نواب موصوف عہد شاہجہان میں وزیر تعمیرات و ہفت ہزاری تھے۔ چونکہ اس محراب شریف کی دیکھ بھال کا کوئی خاطر خواہ انتظام نہ تھا۔ اس لئے آپ نے لاہور میں تشریف لاتے ہی اس جگہ قیام فرمایا اور اس جگہ بہترین مسجد تعمیر کرائی اور سلسلہ عالیہ چشتیہ صابریہ کی رشد و ہدایت میں مصروف ہو گئے اور تیس برس تک مسلسل رشد و ہدایت میں مصروف رہے اور تیس برس تک مسلسل رشد و ہدایت کے چراغ جلتے رہے۔ آپ نے عارف نامہ ایک رسالہ بھی تصنیف فرمایا تھا جو کہ پنجابی زبان میں ہے۔

وصال با کمال ☆: آپ کا وصال با کمال ۲۵ جولائی ۱۹۴۸ء بمطابق ۱۳۶۷ھ کو ہوا۔ مزار پر انوار محراب شریف واقع نوازش سٹریٹ گڑھی شاہو میں مرجع خاص و عام ہے۔

حضرت مولانا شاہ نظام الدین فاروقی چشتی صابری رحمۃ اللہ علیہ

تعارف ☆: جگر گوشہ حضرت گنج شکر، پروردہ آغوش ولایت، شہباز طریقت، نیر افق ولایت حضرت خواجہ مولانا شاہ نظام الدین فاروقی چشتی صابری رحمۃ اللہ علیہ غوث الوقت اور قطب العارفین ہوئے ہیں۔ آپ زہدۃ الانبیاء شیخ الاسلام والمسلمین، محبوب رب العلمین، حضرت شیخ خواجہ بابا فرید الدین مسعود گنج شکر رضی اللہ تعالیٰ عنہ کی اولاد پاک سے ہیں۔

آپ شجرہ نسب اس طرح ہے۔ خواجہ محمد نظام الدین بن خواجہ محمد حسین بن خواجہ قطب زماں اللہ جو ریا بن خواجہ شرف الدین بن خواجہ یار محمد بن خواجہ غلام رسول بن خواجہ عبدالسبحان شہید بن خواجہ محمد یوسف بن خواجہ محمد سعید بن خواجہ محمد اشرف بن خواجہ محمد ابراہیم بن خواجہ شہاب الدین بن خواجہ عطا اللہ بن

خواجہ شاہ احمد بن خواجہ محمد یونس بن خواجہ بہاؤ الدین بن خواجہ نور الدین بن خواجہ منور عیسیٰ دم بن خواجہ محمد فضل بن خواجہ معز الدین بن قطب العالم علاؤ الدین بن خواجہ بدر الدین سلیمان بن حضرت خواجہ شیخ الاسلام و المسلمین بابا فرید الدین مسعود گنج شکر چشتی رضی اللہ تعالیٰ عنہم اجمعین

بیعت و خلافت ☆: آپ حضرت شیخ خواجہ شاہ محمد حسن رامپوری چشتی صابری رحمۃ اللہ علیہ کے دست حق پرست پر بیعت سے مشرف ہوئے اور انہی سے خرقہ خلافت پا کر سرفراز و ممتاز ہوئے۔ آپ کا سلسلہ طریقت اسطرح ہے۔ حضرت خواجہ نظام الدین جو کہ مرید و خلیفہ ہیں حضرت شیخ خواجہ شاہ محمد حسن رامپوری کے وہ مرید و خلیفہ خواجہ میاں امیر شاہ کے وہ مرید و خلیفہ ہیں شاہ غلام چشتی صابری کے وہ حضرت قطب الدین ملا فقیر اخون شاہ عبدالکریم کے وہ مرید و خلیفہ حضرت شاہ عنایت جیو چشتی صابری کے وہ مرید و خلیفہ حضرت سید محمد سعید المعروف سید میراں شاہ بھیکھ چشتی صابری رحمۃ اللہ علیہم اجمعین کے تھے۔

آپ کے خلفائے نامدار ☆: یوں تو آپ کے خلفاء کی بہت تعداد ہے مگر ان میں حضرت سید محمد پیر شاہ چشتی صابری رحمۃ اللہ علیہ ساکھن دھولیہ شریف ضلع جالندھر بہت ہی علمی و روحانی شخصیت کے مالک ہوئے ہیں ہزاروں افراد نے ان سے اکتساب فیض کیا ہے۔ وہ آپ کے دست حق پرست پر مرید اور آپ کے خلیفہ مجاز ہوئے ہیں۔ انہوں نے آپ کے ارشادات کو کتاب کی شکل میں نظام التوحید کے نام سے شائع ہے۔ جو کہ تصوف و معرفت پر بہترین اور نادر کتاب ہے۔

وصال باکمال ☆: آپ کا وصال چودہویں صدی کے وسط میں ہوا۔ مزار پر انوار موضع دھولیہ شریف ضلع جالندھر مشرقی پنجاب انڈیا میں مرجع خاص و عام ہے۔

حضرت خواجہ نذردیوان صابری رحمۃ اللہ علیہ

تعارف ☆: نیر ولایت، مہرتاباں، بقیۃ السلف، پیر طریقت حضرت صاحبزادہ نذردیوان صابری چشتی رحیمی رحمۃ اللہ علیہ حضرت خواجہ غلام معین الدین غوری نخی صابردین حسن ثانی رحم الدین چشتی صابری علیہ الرحمۃ کے خلیفہ اکبر اور سجادہ نشین تھے آپ کی ولادت ۲۱ ستمبر ۱۹۳۰ء کو بیک شریف

تخصیص حسن ابدال میں ہوئی۔ آپ کے والدین نے بچپن ہی سے آپ کی ظاہری و باطنی تعلیم و تربیت پر خصوصی توجہ دی۔ آپ ظاہری و باطنی تعلیم کے زیور سے مکمل طور پر آراستہ تھے۔ تمام عمر بڑی جرأت و خودداری سے اپنے والد گرامی کے نقش قدم پر چلتے ہوئے والد گرامی کے سلسلہ عالیہ کو جاری رکھا۔ آپ نے خواجہ نگر شریف میں اپنے والد گرامی حضرت خواجہ رحم الدین سرکار علیہ الرحمۃ کے وصال کے بعد ان کے سالانہ عرس کا جو نظام اور پروگرام ترتیب دیا وہ انتہائی قابل رشک تھا جو کہ آج بھی آپ کے بعد قائم و دائم ہے۔ آپ بڑے باہمت و بلند حوصلہ، نیک سیرت، باکردار، باصلاحیت، عبادت گزار اور نماز روزہ کے پابند تھے۔ اپنے شیوخ کی طریقت اور اسوہ حسنہ کے ساتھ ساتھ شریعت محمدیہ علی صاحبہ و سلام کا خصوصی خیال رکھتے تھے۔ آپ بڑے پکے اور سچے عاشق رسول ﷺ تھے۔ حسن ابدال میں ۲۱ ربیع الاول شریف کے دن جلوس میلاد النبی کا خصوصی اہتمام فرماتے تھے۔ اور اس کی قیادت بھی اپنے ہم عصر علماء اور مشائخ کے ہمراہ خود فرماتے تھے۔ آپ علماء و مشائخ کا بے حد احترام فرماتے تھے۔ اور ان کے مشن کو زندہ رکھنے کے لئے بڑی بڑی تحریکات میں آپ خود حصہ لیتے تھے۔ ملکی سطح پر علماء اور مشائخ کے ساتھ آپ نہ صرف کام کیا بلکہ حکمرانوں کے ضمیروں کو بھی جھنجھوڑ کرتے تھے۔ آپ کا انتظامیہ پر اتنا رعب و دبدبہ تھا کہ بڑے بڑے افسران نام سن کر گھبراتے تھے حتیٰ کہ حسن ابدال اور ضلع راولپنڈی کی اہم سیاسی شخصیات آج بھی اس بات کی شاہد ہیں کہ مرحوم ذوالفقار علی بھٹو سابق وزیر اعظم پاکستان آپ کو نہ صرف قدر کی نگاہ سے دیکھتے تھے بلکہ کبھی کبھار خواجہ نگر کے آستانے پر ٹیلی فون کر کے بات بھی کرتے اور دعا کے لئے عرض کرتے تھے۔

آپ اتحاد بین المسلمین کے عظیم داعی اور علمبردار تھے۔ اس کے علاوہ آپ کی پوری زندگی سماجی و فلاحی کاموں کے لئے وقف رہی۔ حالانکہ والد گرامی کے بعد ان کے مریدوں کا خیال پھر اپنے ہزاروں مریدین کی جماعت کی مصروفیات کے باوجود پوری زندگی خدمت خلق خدا میں گزار دی۔

وصال باکمال ☆: آپ کا وصال مورخہ ۱۸ ستمبر بروز جمعہ ۱۹۹۲ء بمطابق ۱۸ ربیع الاول ۱۴۱۳ھ کو حسن ابدال میں ہوا۔ مزار شریف خواجہ نگر میں ہری پور روڈ حسن ابدال ضلع اٹک میں مرجع خاص و عام ہے۔

حضرت صوفی محمد نواب الدین چشتی صابری رحمۃ اللہ علیہ

تعارف ☆: صوفی باصفا کے پیکر صدق و صفا، پیر طریقت، رہبر شریعت حضرت صوفی محمد نواب الدین چشتی صابری رحمۃ اللہ علیہ قدوة السالکین ہیں۔ آپ موضع جسر نارووال میں ۱۳۰۵ھ بمطابق ۱۸۸۸ء کو پیدا ہوئے۔

شروع زمانے میں چمڑے کا کاروبار کرتے تھے، شروع ہی سے اولیاء اللہ سے پیار کرتے تھے۔ ۱۹۱۷ء میں سراج الاولیاء حضرت خواجہ صوفی محمد سراج الحق چشتی صابری ثمنہ گورداسپوری علیہ الرحمۃ کے دست حق پرست پر شرف بیعت سے مشرف ہوئے۔ اور حضرت گورداسپوری کے صاحبزادے حضرت شاہ محمد ظہور الحق چشتی صابری علیہ الرحمۃ سے خرقہ پا کر سرفراز ہوئے۔

مختلف مجازیب کی خدمت میں حاضری ☆: آپ کو مجذوب فقراء کی خدمت میں

حاضری دینے اور انکی خدمت کرنے کا بہت شوق تھا۔ اس سلسلہ میں آپ خود فرماتے ہیں کہ دھرم کوٹ کے صوفی فضل احمد نے فرمایا کہ جموں میں جیون شاہ نامی ایک مجذوب ہیں۔ میں ان کی زیارت کے لئے چل نکلا۔ کچھ راستہ گاڑی میں اور کچھ پیدل طے کر کے بارہ بجے شب کے قریب میں جموں پہنچا۔ وہاں ایک ہندو سے آپ کا پتہ چلا۔ اس نے کہا کہ اس وقت ان کا ملنا مشکل ہے علی الصبح ان کے پاس لے چلوں گا۔ رات بھر بے چینی اور ملاقات کی تمنا میں نیند بھی نہیں آئی سردی کا موسم تھا۔ راتیں بھی لمبی نماز سے قبل ہی وہ ہندو مجھے حضرت بابا جیون شاہ مجذوب کے پاس لے گیا۔ لیکن انہوں نے مجھے دیکھتے ہی فوراً دور سے ہی فرمایا کہ پٹھان کوٹ چلے جاؤ۔ وہاں مائی اکرو کے پاس تمہارا فیضان ہے۔ میں اٹنے پاؤں بھوکا پیاسا رات کے وقت ان کے پاس پہنچا۔ وہاں کے ہائی سکول کے چپڑا سی میرے پیر بھائی تھے میں انکے پاس ٹھہر گیا۔ انہوں نے بحیثیت پیر بھائی میری خدمت خاطر کی۔ جب صبح ہوئی تو مائی صاحب مجذوب کے پاس حاضری ہوئی تو فرمانے لگیں تم جموں میں میاں جیون شاہ کے پاس کیوں گئے تھے۔ جبکہ وہاں تمہارا حصہ نہیں تھا۔ اس کے بعد بہت سی مہربانیاں فرما کر الوداع کیا۔ اس کے علاوہ بھی آپ نے بہت سے مجازیب سے استفادہ کیا۔ آپ پر ہمہ وقت سکر کی حالت طاری رہتی تھی۔

شادی و اولاد ☆: آپ کی شادی ہوئی تو خداوند کریم نے آپ کو ایک بیٹا دیا جو حافظ قرآن ہے۔ مگر شومی قسمت کے آپ کی اہلیہ محترمہ بیٹی کی ولادت کے تھوڑے عرصے بعد ہی اللہ کو نوجوانی کی عمر میں پیاری ہو گئیں۔

دو میں سے ایک کام کر لو ☆: جن دنوں آپ کی اہلیہ محترمہ کا وصال ہوا۔ انہیں دنوں حضرت پیر طریقت مولانا شاہ عبدالغنی چشتی صابری علیہ الرحمۃ موضع جٹر میں تشریف لائے۔ تو آپ سے فرمایا صوفی نواب الدین دو کاموں میں سے ایک کام کر لو۔ اول یہ کہ تم نوجوان ہو اور دولت بھی تمہارے پاس ہے اسلئے تم شادی کر لو۔ اگر میرا یہ مشورہ پسند نہیں تو پھر ذکر کی محفل سجایا کرو اور ذکر کی محفل میں آنے والوں کو لنگر کھلایا کرو۔ آپ نے اپنے پیر بھائی حضرت مولانا شاہ عبدالغنی چشتی صابری ثمہ دوسو ہوی علیہ الرحمۃ کے اس مشورہ کو نہ صرف پسند کیا بلکہ اس وقت تمام پیر بھائیوں کے پاس دعوت بھجوا دی۔ علمائے کرام، نعت خواں حضرات کو مدعو کیا۔ اور عرس مبارک کی تقریب منعقد کی۔ اور فرماتے ہیں کہ میرے پیر بھائی نے بہت اچھا مشورہ دیکر مجھے سید راستے لگا دیا۔ پیر طریقت حضرت مولانا ابو مظہر علی چشتی صابری دام فیوضکم الجاریہ سے اکثر فرماتے تھے مولوی صاحب یہ سب فیضان تمہارے شیخ کا ہے۔

سیرت و کردار ☆: آپ انتہائی شفیق و مہربان طبیعت کے مالک تھے ہر ایک پر شفقت فرماتے تھے۔ شریعت و طریقت کی پاسداری آپ کی طبیعت کا خاصہ رہی۔ اپنے شیخ کامل کی اتباع کے پابند تھے۔ نسبت کا حال یہ تھا کہ شجرہ شریف میں اپنے نام کے بعد اپنے مرشد کے صاحبزادے کہ جن سے آپ کو خلافت ملی تھی۔ ان کا نام لیتے اس کے بعد حضرت خواجہ شاہ محمد سراج الحق صابری ثمہ گورداسپوری علیہ الرحمۃ کا نام نامی پڑھتے تھے۔ اور یہی اصل طریقہ ہے نسبت حاصل کرنے اور صحیح نسبت رکھنے کی بنا پر ہی کمال عروج اور فیضان ملتا ہے۔

کیفیت وجد ☆: عالم ربانی، مرشد لا ثانی حضرت علامہ خواجہ غلام ربانی چشتی صابری ثمہ ملتانی علیہ الرحمۃ فرماتے ہیں کہ گورداسپور شریف میں عرس کی تقریب کے موقع پر ذکر حدادی ہو رہا تھا۔ آپ قریب ہی ایک بڑے کڑا ہے میں لنگر کی روٹیوں کے لئے آٹا گوندھ رہے تھے۔ جس کی وجہ سے تمام ہاتھ بازوں تک آٹے سے بھرے ہوئے تھے۔

انہی دنوں مرزا کے ہاں قادیان میں جلسہ ہو رہا تھا۔ اور قادیان کے راستے گورداسپور کے مقام پر حضرت خواجہ گورداسپوری نے یہ عرس مبارک کی محفل اس بنا پر ان دنوں میں رکھی تھی کہ کوئی مسلمان مرزا کے اس پروگرام میں نہ جانے پائے۔ اور لوگ عرس مبارک کی تقریب میں شامل ہو کر تصوف اور اسلام کی چاشنی سے مستفیض ہو سکیں۔ عرس کے موقع پر دورانِ خدادی ذکر آپ قبلہ پر آتا گوندھتے ہوئے وجد طاری ہو گیا۔ آنکھوں سے اشکوں کے دریا بہہ نکلے۔ آپ آنکھوں سے نکلنے والے آنسو آٹے سے بھرے ہوئے ہاتھوں سے پونچھ رہے تھے کہ آٹا آپ کی ریش مبارک پر لگتا جا رہا تھا جسکی سفیدی کی وجہ سے عجیب سی شکل بن گئی۔ مگر ان دیوانوں کو اس چیز کی پرواہ تو نہیں ہوتی۔ وہاں مرزا کی جماعت سے تعلق رکھنے والے کالجوں کے چند لڑکے بھی تماشہ دیکھنے کی غرض سے آئے ہوئے تھے۔ وہ نوجوان آپ کے اس حلقے کو دیکھ کر تہقہ مار رہے تھے۔ آپ نے فرمایا ”اوچھو کرو سانوں اپنی بنی پئی ہے اے نسیم مذاق اڑاندے او“ بس اتنا کہنا تھا کہ تمام نوجوانوں پر وجد کی کیفیت طاری ہو گئی۔ نوجوان نے اپنے کپڑے پھاڑ دیئے کئی ذکر کے حلقے میں کود کر مرغِ بسمل کی طرح تڑپنے لگے اور کئی نوجوانوں نے دریا میں چھلانگیں لگا دیں۔ حضرت خواجہ گورداسپوری کے مریدین نے ان کو دریا سے نکالا۔ ان میں سے ایک دو کی لاشیں پانی میں بہہ جانے کے سبب نہیں ملیں۔ اس کے بعد حضرت خواجہ گورداسپوری نے ان سب نوجوانوں پر نظر کرم فرمائی تو وہ سب کے سب دست بیعت ہو کر حلقہ چشتیہ صابریہ سراجیہ میں داخل ہو گئے۔ اور مرزائیت سے توبہ کر لی۔

☆ وصال باکمال: آپکا وصال باکمال ۲۰ شعبان المعظم ۱۴۰۱ھ بمطابق ۲۳ جون ۱۹۸۸ء

بروز منگل کو ہوا۔ دوسرے دن صبح ۶ بجے آپکی تدفین ہوئی۔ مزار پر انوار محلہ مقبول پورہ برب نہر فتح گڑھ ٹاؤن لاہور میں گنبد کی شکل میں موجود اور مرجع خاص و عام ہے۔ مزار شریف کے ساتھ خانقاہ ہے۔ آپ کا سلسلہ جاری ہے۔ خلفاء میں سے حضرت صوفی عبدالرشید صابری صاحب حال بزرگ ہوئے ہیں۔ جو کہ المدینہ کالونی نزد ریلوے سٹیشن لاہور میں مقیم رہے۔ سلسلہ کی بہتر انداز میں خدمت کرتے ہوئے ۱۴۰۸ھ بمطابق ۱۹۸۸ء کو انکا بھی وصال باکمال ہو گیا۔

ردیف و

حضرت خلیفہ پیر جی وزیر علی شاہ چشتی صابری رحمۃ اللہ علیہ

تعارف ☆: عارف ربانی، مرشد لائٹانی، حضرت خلیفہ پیر جی وزیر علی شاہ چشتی صابری رحمۃ اللہ علیہ سلسلہ عالیہ چشتیہ صابریہ کے عظیم روحانی شیخ طریقت ہیں۔ آپ کا نام نامی اسم گرامی پیر جی وزیر علی اور عرف عام میں دنبہ والے میاں صاحب چونکہ آپ کی گردن پر ایک دنبہ یعنی خشک رسولی جیسی کوئی چیز تھی۔ اسی وجہ سے دنبہ والے میاں صاحب کے نام سے مشہور تھے۔

بیعت خلافت ☆: آپ سلسلہ عالیہ چشتیہ صابریہ میں حضرت حافظ علی حسین بن حضرت فقیر شاہ چشتی صابری علیہم الرحمۃ کے دست حق پرست پر بیعت سے مشرف ہوئے اور انہی سے خرقہ خلافت پا کر سرفراز و ممتاز ہوئے۔

تصرف و نظر عنایت کا ایک واقعہ ☆: ایک مرتبہ آپ اپنے مرشد کامل حضرت حافظ علی حسین چشتی صابری علیہ الرحمۃ کے ہمراہ بمعہ دیگر پیر بھائیوں کے شہر کے صاحب ولایت حضرت شاہ بلاقی علیہ الرحمۃ کا مزار آبادی سے جانب شمال و غرب دریا کے کنارے پر واقع ہے۔ جبکہ اسی دریا کے کنارے آبادی سے مشرق کی جانب حضرت غلام حسین المعروف فقیر شاہ چشتی صابری علیہ الرحمۃ کا مزار محلہ کنگھر میں واقع ہے۔ یعنی حضرت فقیر شاہ علیہ الرحمۃ کے مزار سے حضرت شاہ بلاقی علیہ الرحمۃ کے مزار تک دریا دریا ایک خوشگوار راستہ ہے۔ جب آپ اپنے مرشد حافظ صاحب اور دیگر پیر بھائیوں کے ہمراہ حضرت شاہ بلاقی علیہ الرحمۃ کے مزار پر انوار پر جا رہے تھے ان دنوں دریا میں طغیانی آئی ہوئی تھی۔

حضرت شاہ بلاقی چشتی صابری علیہ الرحمۃ کے مزار پر فاتحہ پڑھ کر فارغ ہوئے تو واپسی پر آپ چونکہ تیرنا نہیں جانتے تھے۔ مگر مرشد کے حکم کی تعمیل لازمی جان کر خدا کا نام لیا اور دریا میں قدم رکھ دیا۔ آپ کے پیر و مرشد بمع مریدین سڑک کے راستے واپس کنگھر آستانہ عالیہ پہنچ گئے۔ ہمراہیوں نے کچھ

دیر کے بعد دیکھا آپ دریائی جانب سے چلے آ رہے ہیں۔ موقع پا کر ساتھیوں نے آپ سے پوچھا۔ کہینے کیسے گذری؟ آپ نے فرمایا بھائی مجھے تو حضرت حافظ صاحب قبلہ نے اپنے کاندھوں پر بٹھا کر یہاں تک پہنچایا ہے۔ میرا تو کرتہ تک نہ بھیگا۔ اگر کسی کو شک ہو تو دیکھ سکتا ہے۔

جنات کا سلامی کے لئے حاضر ہونا ☆: آپ کا ایک مرید خاص ماسٹر مختار صاحب جو آپ کے دست حق پرست پر اٹھارہ برس کی عمر میں بیعت ہوئے تھے۔ وہ فرماتے ہیں کہ ایک مرتبہ آپ اپنے مریدین کے ہمراہ اپنے پیر و مرشد کے عرس میں شرکت کے لئے روانہ ہوئے تو راستے میں کچھ کتے ملے۔ آپ نے ان سے سلام علیک کی۔ آگے چل کر کچھ سفید پوش ملے جو حضور قبلہ حافظ صاحب کے عرس سے واپس آ رہے تھے۔ آپ نے ان سے بھی علیک سلیک کی اور مصافحہ کیا اور آگے بڑھ گئے۔ کچھ آگے جا کر میں نے آپ کی خدمت میں عرض کیا حضور یہ لوگ کون تھے آپ نے فرمایا یہ جنات تھے۔

وصال باکمال ☆: آپ کا وصال باکمال محلہ کسرول ضلع مراد آباد انڈیا میں مرجع خاص و عام ہے۔ آپ کی تاریخ اور سن وصال معلوم نہ ہو سکا۔ غالباً ۱۲۰۰ھ صدی ہجری کے اوائل کا زمانہ ہوگا۔

حضرت سید محمد وارث حسن شاہ چشتی صابری رحمۃ اللہ علیہ

تعارف ☆: عالم باعمل، شیخ کامل، فرد حقیقت، شہباز طریقت، امیر شریعت حضرت مولانا شاہ وارث حسن کوڑہ جہاں آبادی چشتی صابری رحمۃ اللہ علیہ دلیل الکاملین ہیں۔ آپ کا شمار دور حاضر کے جلیل القدر اولیاء اللہ میں ہوتا ہے۔ آپ اپنے وقت کے تبحر عالم دین اور شیخ کامل ہیں۔ آپ شیخ العرب والعجم حضرت شاہ امداد اللہ مہاجر کی چشتی صابری علیہ الرحمۃ کے دست حق پرست پر بیعت سے مشرف ہوئے۔ آپ کی تربیت مولوی رشید احمد گنگوہی چشتی صابری جو کہ حاجی امداد اللہ مہاجر کی کے مرید و خلیفہ مجاز ہیں نے کی۔ اور انہوں نے ہی اپنے شیخ کے جانب سے آپ کو خرقہ خلافت عنایت کر کے صاحب ارشاد کیا۔ آپ کے حالات و ملفوظات پر مشتمل ایک کتاب بنام ”شامتہ العنبریہ“ کپتان علامہ واحد بخش سیال نے لکھی ہے۔ مزید تفصیلات کے لئے ملاحظہ کی جاسکتی ہے۔ آپ کا وصال باکمال ۱۷ جمادی الاول ۱۳۵۵ھ کو بمطابق ۱۹۳۶ء کو ہوا۔ مزار پر انوار شیلہ لکھنوا انڈیا میں واقع ہے۔

حضرت میاں ولایت حسین چشتی صابری رحمۃ اللہ علیہ

تعارف ☆: کشتہ عشق و محبت، تاجدار تصوف، پیکر علم و عرفان، مجسمہ سوز و گداز، فخر چشت اہل بہشت حضرت میاں ولایت حسین چشتی صابری رحمۃ اللہ علیہ والی کلیام اور خطہ پوٹھوار میں سلسلہ عالیہ چشتیہ صابریہ کے بانی حضرت امام الاولیاء حافظ حاجی شریف خان چشتی صابری علیہ الرحمۃ کی اولاد سے ہیں۔ اپنے آباؤ اجداد کی طرح آپ نے بھی دنیا سے کنارہ کش ہو کر خدا اور اس کے رسول صلی اللہ علیہ والہ وسلم کے دین کی تبلیغ کے فریضے کو سرانجام دیا۔ تمام زندگی یاد خدا میں گزار کر شب و روز یاد خدا میں مستغرق اور خدمت خلق خدا میں مصروف رہتے تھے۔ آپ کی زندگی ایک کھلی کتاب کی مانند ہے جس کے گواہ سینکڑوں افراد ابھی بھی زندہ موجود ہیں۔ خواجگان چشت اہل بہشت کے جواز کار اور ادو وظائف بالخصوص آپ کے جد اعلیٰ اور حضرت شہنشاہ کلیام کے جو بھی معمولات تھے وہ آپ اپنی زندگی میں پورے کرتے رہے کوئی لمحہ یاد خدا سے غافل نہ گزرتا۔ ہمہ وقت اپنے خواجگان کی طریقت پر گامزن رہتے۔ دنیاوی مال و متاع کی قطعاً پرواہ نہ فرماتے۔ سنت رسول اللہ ﷺ کی متابعت اختیار فرماتے صبر کا دامن کبھی بھی ہاتھ سے نہ چھوڑا۔ فقر و فاقہ میں راضی برضا رہتے۔ جون جولائی کی سخت گرمی کے موسم میں تپتے پتھروں پر لیٹ کر اللہ رب العزت کا ذکر فرماتے تھے۔ آپ اپنی خوراک کے طور پر ستو کو استعمال فرماتے تھے آپ نے اپنی زندگی کے مسلسل 47 سال خدا اور اس کے رسول کے احکام اور خواجگان چشت اہل بہشت کی طریقت اور اپنے آباؤ اجداد کے مشن پر گزاری۔ جس طرح آپ کے جد اعلیٰ حضرت حافظ محمد شریف خان نے اپنی اولاد کیلئے کوئی دنیاوی مال و متاع نہیں چھوڑا تھا۔ اسی طرح آپ نے بھی اپنی اولاد کے لئے کوئی مال و متاع نہیں چھوڑا ہے۔

سیرت و کردار ☆: آپ انتہائی سادہ مزاج حلیم الطبع اور بڑے ہی خلیق و مہربان شخصیت کے حامل تھے ظاہری بناوٹ دکھلاواری یا کاری تصنع سے سخت نفرت فرماتے تھے۔ آپ کا ظاہر و باطن ایک تھا کبھی کسی کے بارے میں غلط خیال تک دل میں نہ آنے دیا۔ درگزر آپ کا شعار رہا ہے۔ سخاوت کا یہ حال تھا کہ دروازے پر آنے والا سائل کبھی خالی نہ لوٹا یا کچھ نہ کچھ دے کر بھیجتے تھے۔

لنگر وسیع اور دراز تھا ہر وقت دو چار یا اس سے زیادہ مہمان آپ کے دسترخوان پر موجود رہتے تھے۔ نماز پنجگانہ اور دیگر نوافل کا خصوصی اہتمام فرماتے تمام عمر فقر و فاقہ اور صبر و رضا میں گزار دی دنیاوی مال و متاع اپنے پاس کبھی بھی جمع نہ ہونے دیا۔ شب و روز یاد خدا میں مست الست رہتے۔

بیعت و خلافت ☆: آپ سلسلہ عالیہ چشتیہ صابریہ میں حضرت مولوی عبدالستار چشتی

صابری کلیامی رحمۃ اللہ علیہ کے دست حق پرست پر شرف بیعت سے مشرف ہوئے اور انہی سے خرقہ خلافت پا کر مسند پر صاحب ارشاد ہوئے۔ جس وقت آپ سلسلہ عالیہ چشتیہ میں داخل ہونے کے لئے الحاج مولوی عبدالستار صاحب چشتی صابری علیہ الرحمۃ جو کہ آپ کے جدِ اعلیٰ کے خلیفہ شہنشاہ کلیام حضرت خواجہ فضل الدین کلیامی علیہ الرحمۃ کے خلیفہ اور روحانی جانشین تھے کے ہاتھ پر بیعت کے لئے حاضر ہوئے تو حضرت مولوی عبدالستار صابری کلیامی علیہ الرحمۃ نے فرمایا کہ مریدوں کا مرید ہونا بھی کوئی عقلمندی ہے۔ اس وقت آپ نے عرض کیا جو روحانی خزانہ ہمارے باپ دادا کا آپ کے پاس ہے اس میں سے حصہ لینا چاہتا ہوں۔ تو جواب میں آپ کے پیرومرشد حضرت الحاج مولوی عبدالستار صابری کلیامی علیہ الرحمۃ نے فرمایا اس بات میں کوئی شک نہیں آؤ میں تمہیں بیعت کرتا ہوں۔ آپ کے پیرومرشد نے آپ کو بیعت سے سرفراز فرمانے کے بعد آپ کو خواجگان چشت اہل بہشت کی تعلیم سے آراستہ کر کے جب آپ کو خرقہ خلافت عنایت فرمایا تو اس موقع پر محفل میں موجود کلیام شریف کا ایک شخص کہنے لگا یہ بچہ ابھی نابالغ ہے آپ اس کو خلافت کیوں دے رہے ہیں جبکہ یہ اس کا اہل نہیں ہے۔ تو اس کی بات سن کر حضرت قبلہ مولوی عبدالستار صابری کلیامی علیہ الرحمۃ نے فرمایا۔ یہ خلافت نہ تیرے باپ کی ہے نہ میرے باپ کی یہ اس کے اپنے باپ دادا کا مال ہے جو میرے پاس امانت تھی میں نے اس کے سپرد کر دی ہے دوسرے کسی کو اعتراض کا کوئی حق نہ ہے۔

جدِ اعلیٰ سے روحانی تعلق ☆: جس زمانے میں آپ کلیام شریف میں قیام پذیر تھے

آپ کا یہ مستقل معمول تھا کہ ہر روز صبح نماز فجر سے اپنے جدِ اعلیٰ کے مزار شریف پر حاضری دیتے اور نوافل بھی وہیں ادا کرتے تھے چونکہ بزرگوں نے ورثے میں مال و دولت تو چھوڑا نہیں تھا اس وجہ سے آپ کے گھریلو حالات تنگ دستی کا شکار تھے۔

معمول کی حاضری کے دوران ایک دن آپ نے اپنے جد اعلیٰ حضرت حافظ شریف خان چشتی صابری علیہ الرحمۃ کے مزار اقدس پر در د بھرے لہجے میں اپنی تنگدستی کا ذکر کیا اور کہا کہ کسی اور کو حال کہتے ہوئے شرم محسوس ہوتی ہے۔ چنانچہ دن گزر رات کو خواب میں حضرت خواجہ حافظ صاحب علیہ الرحمۃ کی زیارت سے مشرف ہوئے اور حافظ صاحب نے فرمایا کہ میری قبر کے فلاں کونے کی اینٹ کے نیچے سے تمہیں روزانہ خرچے کے لئے اتنی رقم مل جایا کرے گی۔ وہ لے لیا کرو مگر اس راز سے پردہ نہ اٹھانا۔ چنانچہ آپ فرماتے ہیں کہ میں روزانہ حسب معمول جاتا نوافل ادا کرتا اور حاضری کے بعد مقررہ جگہ سے وہ رقم اٹھاتا اور خرچ کرتا۔ اسی دوران دیکھتے دیکھتے میرے حالات بدلنا شروع ہو گئے۔ ارد گرد کے لوگ اور رشتہ داروں نے پوچھنا شروع کر دیا کہ بتاؤ یہ رقم کہاں سے لاتے ہو تمہارا کوئی ذریعہ معاش بھی نہیں ہے۔ بعض حضرات کے دل میں خیال پیدا ہوا کہ ہر وقت ذکر خدا میں مستغرق رہتے ہیں ہو سکتا ہے کیمیا گری کا کوئی نسخہ مل گیا ہو جس کی وجہ سے حالات بدل گئے اسی طرح جتنے منہ اتنی باتیں۔ ایک دن بہت سے لوگوں نے مجبور کیا اور آپ کو گھیرنے میں لے کر پوچھنے لگے آخر یہ راز کیا ہے ہمیں کیوں نہیں بتاتے۔ آج تو بتانا ہی پڑے گا۔ بالآخر مجبوراً آپ کو اس راز سے پردہ اٹھانا پڑا۔ جب آپ نے اصل صورتحال سے لوگوں کو آگاہ کیا تو اس کے بعد سے وہ خرچہ ملنا بند ہو گیا۔

اس کے بعد حالات پھر درگروں ہو گئے جس کی وجہ سے طرح طرح کے خیالات دل میں آنے شروع ہو گئے۔ بالآخر اس نتیجے پر پہنچے کہ یہ راز سے پردہ اٹھانے کی سزا ملی ہے۔ مگر آپ بالکل نہ گھبرائے اور دربار شریف کی مستقل حاضری کا معمول نہ چھوڑا۔

ایک دن آپ نماز فجر سے پہلے دربار شریف میں حاضر تھے کہ حضرت حاجی محمد شریف خان چشتی صابری علیہ الرحمۃ کے پوتا مرید جناب کہیبہ خان آپ کے سامنے تشریف لائے اور آپ کی حالت زار کو دیکھنے کے بعد کہنے لگے صاحبزادہ صاحب کیوں پریشان ہو۔ کون سا کسی غیر کے سامنے ہاتھ پھیلا نا پڑتا ہے تمہارے اپنے دادے کا دربار ہے پھر اپنے دادا سے عرض کرو جس نے پہلے دلوائے تھے وہ اب بھی دلوادے گا۔ سائیں کہیبہ خان کی بات سن کر آپ کو بہت حوصلہ ملا آپ نے پھر اپنے جد اعلیٰ کی خدمت میں دوبارہ اپنا حال زار پیش کیا تو جواب ملا کہ اتنی رقم تمہیں دوبارہ کچھ عرصے تک ملتی رہے گی اور پھر اس میں کچھ کمی نہیں آئے گی۔ آپ فرماتے ہیں کہ میرا وہ

نہ تھا لوگوں نے بھی بار بار تلاشی لی مگر وہاں سے کچھ نہ ملا۔ پولیس سمیت تمام افراد حیران و پریشان تھے کہ مزار شریف کے پاس کوئی ایسی جگہ نہیں جہاں یہ چیزیں چھپائی جاسکیں۔ اور یہ حضرات دربار شریف سے باہر بھی کہیں نہیں گئے بالآخر وہ چیزیں کہاں گئیں۔ آپ کو چونکہ شدید ضربیں لگیں تھیں اس لئے رفقائے آپ کو ہسپتال پہنچا دیا تھا۔ جب آپ ہوش میں آئے تو پولیس ہسپتال میں ہی آپ کا بیان لینے کے لئے پہنچ گئی مگر آپ نے یہ کہہ کر بیان دینے سے انکار کر دیا کہ میرا فیصلہ عدالت میں ہو چکا ہے پولیس اور آپ کے رفقائے پریشان تھے کہ ابھی مقدمہ درج نہیں ہوا اور آپ فرما رہے ہیں کہ میرا فیصلہ عدالت میں ہو چکا ہے۔ پولیس افسران نے ہر چند کہا کہ آپ کے بیان نہ دینے سے کیس کمزور ہو جائے گا مگر آپ نے فرمایا کہ میرا معاملہ اللہ کے سپرد ہے۔

ابھی آپ ہسپتال میں ہی زیر علاج تھے کہ جس شخص نے آپ کو لکڑی کی نکر ماری تھی اور اس کو قبر سے بوتل کا کاک نکل کر لگا تھا اس کے گھر والے اس کو لے کر ہسپتال میں ہی آگئے اور معافی تلافی کرنے کے لئے عرض کرنے لگے اور کہنے لگے کہ خدا کے لئے اسے معاف کر دیں اس سے غلطی ہو گئی ہے اس کی حالت غیر ہو گئی تھی اور بڑے کرب میں مبتلا تھا آپ نے فرمایا کہ میں کون ہوتا ہوں معاف کرنے والا مجھ سے کیوں معافیاں مانگتے ہو جس نے اس کو سزا دی ہے اس سے جا کر معافی مانگو لیکن چونکہ وقت نکل چکا تھا اور تیر کمان سے نکل چکا تھا۔

بقول عارف: تیر جستہ باز گرد اور اندزرا

وہ شخص جانبر نہ ہو سکا چند ہی دنوں میں اس کا اسی تکلیف سے انتقال ہو گیا۔ آج بھی کلیام شریف میں اس واقعہ کے چشم دید کافی تعداد میں بزرگ موجود ہیں کہ پولیس کے جانے کے بعد جب آپ کے رفقائے نے اپنے چھپائے ہوئے ڈنڈے، ہاکیاں، کلہاڑیاں مزار شریف کے غلاف کے نیچے چھپائی تھیں جو پولیس کو بار بار تلاشی کے باوجود نہیں ملے تھے آپ کے رفقائے کو چادر اٹھاتے ہی مل گئے۔

کلیام شریف سے کھیری مورت آمد ☆: حضرت قبلہ مولوی الحاج عبدالستار چشتی

صابری علیہ الرحمۃ کے دست مبارک پر شرف بیعت سے مشرف ہونے کے بعد آپ زیادہ دیر کلیام میں نہ رہے بلکہ جلد ہی وہاں سے ہجرت مکانی کر کے موضع کھیری مورت تحصیل فتح جنگ ضلع اٹک میں

تشریف لے آئے اور اپنی زندگی کے ستالیس برس آپ نے اس جگہ پر اپنے آباؤ اجداد کے نقش قدم پر چلتے ہوئے شریعت و طریقت کے چراغ جلائے اور ہزاروں گم کردہ راہوں کو راہ ہدایت دکھلائی۔

آپ کی اولاد ☆: اللہ تعالیٰ نے آپ کو تین صاحبزادے عطا فرمائے۔ سب سے بڑے صاحبزادے محمد عارف، دوسرے بشارت حسین، تیسرے صاحبزادے محمود سلطان ہیں۔ آپ کے بعد آپ کے بڑے صاحبزادے جناب صاحبزادہ محمد عارف آپ کے خلیفہ اور جانشین مقرر ہوئے ہیں جو بڑے بلند اخلاق اور سادہ طبیعت کے مالک ہیں بڑی جانفشانی سے اپنے فرائض سرانجام دے رہے ہیں۔

وصال با کمال ☆: آپ کا وصال با کمال مورخہ ۱۸ اگست ۱۹۹۸ء کو ہوا نماز جنازہ میں ہر مکتبہ فکر اور زندگی کے ہر شعبہ سے تعلق رکھنے والے ہزاروں افراد نے شرکت کی۔ آپ کا مزار فیض آباد موضع کھیری مورت تحصیل فتح جنگ ضلع انک میں آج بھی مرج خاص و عام ہے۔

حضرت حکیم وزیر الدین آصف چشتی صابری رحمۃ اللہ علیہ

تعارف ☆: عارف کامل، حکیم ملت صابریہ، شیخ العصر، پیر طریقت حضرت حکیم وزیر الدین آصف چشتی صابری رحمۃ اللہ علیہ اولیاء کالمین سے ہوئے ہیں۔

آپ ماہ رمضان المبارک ۱۳۳۵ھ بمطابق ۲۱ جون ۱۹۱۷ء بروز جمعرات حکیم شہاب الدین چشتی نظامی کے گھر محلہ سید کبیر جالندھر انڈیا میں پیدا ہوئے۔

اسلامیہ ہائی سکول نزد بستی مٹھو صاحب جالندھر سے آپ نے میٹرک پاس کیا اور اسکے بعد پروفیسر انوار الحق شیرکوٹی فاضل دیوبند، ماسٹرز علی خان، مولوی بنی بخش مرحوم، ماسٹر علی گوہر، ماسٹر سلطان علی خان، قاری محمد کامل، مولوی محمد شعیب، مولانا عماد الدین شیرکوٹی سے علمی استفادہ کیا۔

بیعت و خلافت ☆: قصبہ ہردو تھلہ ضلع ہوشیار پور میں حضرت خواجہ محمد دیوان چشتی صابری علیہ الرحمۃ ہر سال ۱۶ مئی کو اپنے پیران عظام کا عرس کروایا کرتے تھے۔ ۱۹۳۸ء میں آپ جالندھر سے سید انور علی شاہ جالندھری کی معیت میں عرس پاک میں شرکت کے لئے گئے تو وہاں حضرت خواجہ دیوان محمد

صابری کے پیرومرشد حضرت خواجہ حافظ کرم بخش صابری کے صاحبزادے میاں دولت علی صابری علیہم السلام
 الرحمة بھی تشریف لائے ہوئے تھے۔ آپ ان تمام بزرگوں کی زیارت سے مشرف ہوئے اور عرس
 مبارک کے اختتام پر ان متذکرہ بزرگوں کو حضرت خواجہ دیوان محمد چشتی صابری علیہ الرحمة کے ہمراہ
 الوداع بھی کہنے گئے۔ اس دوران آپ حضرت خواجہ محمد دیوان چشتی صابری علیہ الرحمة کی شخصیت سے
 متاثر ہوئے بغیر نہ رہ سکے اور ان کے دست حق پرست پر بیعت سے مشرف ہو گئے آپ کا سلسلہ طریقت
 اس طرح ہے۔ حکیم وزیر الدین آصف صابری مرید و خلیفہ حضرت خواجہ محمد دیوان وہ صابری و مرید و
 خلیفہ ہیں حافظ کرم بخش صابری ہوشیار پوری کے وہ مرید و خلیفہ حضرت خواجہ امیر شاہ ٹانڈوی کے وہ مرید
 و خلیفہ خواجہ جلال الدین ٹانڈوی صابری کے وہ مرید و خلیفہ خواجہ محمد افضل صابری ٹانڈوی کے وہ مرید و
 خلیفہ خواجہ محمد یوسف سر بندی کے وہ مرید و خلیفہ حضرت خواجہ ابوالفتح سنوری کے وہ مرید و خلیفہ خواجہ
 عبدالقادر سنوری کے وہ مرید و خلیفہ شیخ داؤد گنگوہی صابری کے وہ مرید و خلیفہ شیخ محمد صادق گنگوہی کے وہ
 مرید و خلیفہ شیخ ابوسعید گنگوہی کے وہ مرید و خلیفہ حضرت شیخ نظام الدین بلخی تھائیسری کے وہ مرید و خلیفہ
 حضرت شیخ جلال الدین تھائیسری کے وہ مرید و خلیفہ حضرت قطب العالم عبدالقدوس گنگوہی چشتی صابری
 علیہم السلام جمعین کے۔ ۱۹۴۰ھ بمطابق ۱۳۵۹ء کو آپ کے مرشد کامل حضرت خواجہ دیوان محمد صابری
 علیہ الرحمة کا وصال ہو گیا تو اس کے بعد ان کے سجادہ نشین و خلیفہ مجاز و اعظم حضرت بابا رستم علی صابری علیہ
 الرحمة نے آپ کو خرقہ خلافت سے سرفراز فرما کر صاحب ارشاد کیا۔

وصال با کمال ☆: آپ کا وصال با کمال ۲۷ ربیع الاول شریف ۱۴۱۸ھ بمطابق ۲۲ اگست ۱۹۹۷ء
 بروز اتوار کو ہوا۔ مزار پر انوار بسم اللہ پورچک نمبر ۲۴۸ ٹانڈویا نوالہ ضلع فیصل آباد میں مرجع خاص و عام ہے۔

حضرت الحاج کپتان واحد بخش سیال چشتی صابری رحمۃ اللہ علیہ

تعارف ☆: عالم با عمل، ہمالہ علوم، فدائے حضرت مخدوم صابر کلیری، محقق سلسلہ عالیہ چشتیہ صابریہ
 حضرت علامہ الحاج کپتان واحد بخش سیال چشتی صابری رحمۃ اللہ علیہ علوم و معرفت کے بحر بیکراں ہیں۔
 آپ رہنے والے بہاولپور کے ہیں۔ علوم ظاہری و باطنی میں مکمل دسترس رکھتے ہیں۔ آپ نے تمام

عمر تصوف اور علم کی خدمت اور اسکی اشاعت و رشد و ہدایت میں گذاری۔ آپ کے ہم عصر علماء میں سے کوئی بھی تصنیف و تالیف بالخصوص تصوف اور بزرگان دین کی سوانح نگاری میں وہ خدمت انجام نہ دے سکا جو خدمت آپ نے انجام دی۔

بیعت و خلافت ☆: آپ سلسلہ عالیہ چشتیہ صابریہ میں حضرت ذوقی شاہ چشتی صابری علیہ

الرحمۃ کے دست حق پرست پر بیعت سے مشرف تھے۔ بارہ برس تک مرشد کی خدمت میں مجاہدات پے اور منازل سلوک طے کیں۔ جسکے بعد حضرت ذوقی شاہ چشتی صابری نے آپکو خرقہ خلافت سے سرفراز و ممتاز فرمایا۔ آپ ۱۲ برس تک مرشد کامل کی خدمت کرتے رہے اور ۱۰ برس تک تقریباً سلسلہ عالیہ سے عملی طور پر منسلک رہے۔ لاتعداد مشائخ سے آپ نے اکتساب فیض کیا۔ اور لاتعداد علماء اور مشائخ آپ کے پاس سلسلہ عالیہ چشتیہ صابریہ میں درس و تدریس کے علاوہ تربیت کے لئے آتے رہے جنہیں آپ نے صابری جام معرفت پلا کر مست و مخمور کر دیا۔ آپ نے اپنی عملی زندگی میں تصوف کی جو خدمت کی اس میں سب سے بڑی خدمت یہ ہے کہ آپ نے سلسلہ عالیہ چشتیہ صابریہ کی تعلیمات کو زندہ و اجاگر کیا۔ آپ نے اس شمع کو مختلف کتابوں کے تراجم پیش کر کے اس پر تحقیق سے کام کیا اور اسکو منظر عام پر لے کر آئے۔ جس سے آج کے دور کے صابریوں کو اپنے بزرگوں کی تاریخ ملی اور اہل علم و اہل قلم حضرات اور آئندہ صدی کے مورخین کو منزل تحقیق میں آسانی ملی۔

آپ کی تصانیف ☆: آپ کی ایک کتاب حج ذوقی جس میں آپ نے اپنے مرشد عامل

حضرت علامہ ذوقی شاہ چشتی صابری علیہ الرحمۃ کے مناسک حج کی ادائیگی اور سفر حج کی تفصیلات اور ارکان حج کے باطنی مطالب و معنی تحریر کئے ہیں۔ (نمبر ۲) ”مشاہدہ حق“ اس کتاب میں مشائخ عظام کی راہ طریقت میں تعلیمات کا نچوڑ دیا گیا ہے۔ اور یورپی مصنفین اور تصوف مخالفین کے اعتراضات کے بے بنیاد الزامات کے جوابات دیئے گئے ہیں۔

(نمبر ۳) ”اسلامک صوفی ازم“ تصوف کے موضوع پر یہ کتاب انگریزی زبان میں شائع ہوئی تھی۔

(نمبر ۴) تربیت العشاق۔ یہ آپکے مرشد کے ملفوظات کا مجموعہ ہے۔

(نمبر ۵) ”وحدت الوجود و وحدت الشہود“ اس کتاب میں حضرت شیخ محی الدین ابن عربی کے مسلک

وحدت الوجود اور حضرت مجدد الف ثانی کے مسلک وحدت الشہود میں تطبیق ثابت کر کے اولیاء اللہ کے مابین ایک خیالی اختلاف کو ہمیشہ کے لئے ختم کرنے کی سعی جمیلہ کی ہے۔

(نمبر ۶) ”عظمت اہل بیت“ یہ کتاب ہد نام زمانہ خارجی محمود عباسی کی کتاب کے جواب میں ہے۔
(نمبر ۷) ”اقوام متحدہ اسلامیہ کا تصور“ یہ کتاب انگریزی زبان میں ہے۔ جس میں مسلمانان عالم کو بیدار کیا گیا ہے کہ متحد ہو کر ایک قوت بن جاؤ۔

(نمبر ۸) ”مقابہیں المجالس“ یہ کتاب حضرت خواجہ غلام فرید کوٹ مٹھن شریف والوں کے ملفوظات پر مشتمل ہے۔ جس کا آپ نے نہ صرف ترجمہ کیا بلکہ 150 صفحات پر مشتمل اس کتاب کا مقدمہ بھی لکھا۔
(نمبر ۹) ”مرآة الاسرار“ یہ کتاب حضرت شیخ عبدالرحمن چشتی کی ہے جو کہ انہوں نے ۱۰۴۵ھ میں شروع کی اور ۱۰۶۵ھ میں ختم کی مگر چھپ نہ سکی۔ سلسلہ صابریہ کے معروف بزرگ جو کہ برطانوی الاصل تھے نے لندن میوزیم لائبریری سے اس کا ایک مائیکروفلم نسخہ حاصل کیا تھا۔ آپ نے اس کا فارسی سے اردو ترجمہ کر کے اسے سالکین طریقت و مہمان اولیائے کبار کے لئے شائع کیا۔

(نمبر ۱۰) ”جوامع الکلم“ یہ کتاب حضرت بندہ نواز گیسوراز کے ملفوظات اور خواجگان چشت کے حالات و مقامات پر ہے۔ اس کا بھی آپ نے ترجمہ کر کے شائع کیا ہے۔ جو کہ آجکل عام ملتی ہے۔
(نمبر ۱۱) ”مکتوبات قدوسیہ“ یہ کتاب حضرت شاہ عبدالقدوس گنگوہی کے ملفوظات و خطوط جنکے ذریعے انہوں نے مریدین کی روحانی تربیت فرمائی ہے۔

اس کا بھی فارسی سے اردو ترجمہ آپ نے کر کے شائع کیا۔
(نمبر ۱۲) ”ملفوظات خواجہ خدا بخش خیر پوری“ یہ حضرت خواجہ خدا بخش خیر پوری کے ملفوظات کا مجموعہ ہے۔ اس کا بھی آپ نے ہی ترجمہ کر کے شائع کیا ہے

(نمبر ۱۳) ”ترجمہ تلقین لدنی“ یہ کتاب حضرت خواجہ محکم الدین سیرانی کے ملفوظات کا مجموعہ ہے۔ اس کا ترجمہ بھی آپ نے کیا اور اس کو بہاولپور کی اردو اکیڈمی نے شائع کیا۔

(نمبر ۱۴) ”ترجمہ شرح لوائح جامی“ اس کتاب کا درس بڑے بڑے مشائخ اپنے مریدین کو دیا کرتے تھے۔ آپ نے ترجمہ کر کے شائع کیا۔

(نمبر ۱۵) ”اقتباس الانوار“ یہ کتاب حضرت شیخ محمد اکرم براسوی قدوسی کی کتاب ہے جو کہ سلسلہ

عالیہ چشتیہ صابریہ کے بزرگوں کی سوانح حیات و تعلیمات کا مجموعہ ہے۔ آپ نے اس کتاب کا ترجمہ کر کے ملت صابریہ پر احسان عظیم فرماتے ہوئے سے شائع کرایا ہے۔

(نمبر ۱۶) ”حقیقت تصوف“ یہ کتاب آپ کے پیر و مرشد کے انگریزی رسالہ بنام۔ صوفی ازم اردو ترجمہ ہے آپ نے ترجمہ کر کے شائع کیا ہے۔

(نمبر ۱۷) ”مضامین ذوقی“ یہ کتاب آپ کے شیخ طریقت علامہ ذوقی شاہ نے انگریزی زبان میں اپنے مضامین پر لکھی ہے۔ آپ نے اس کا ترجمہ اردو میں کر کے شائع کیا ہے۔ اسکے علاوہ آپ کی

متعدد کتب غیر مطبوعہ ہیں۔ جن میں (نمبر ۱) فضائل جہاد (نمبر ۲) حج العارفین (نمبر ۳) حکایات مشنوی (نمبر ۴) ”ترجمہ مرصاد العباد“ مصنف حضرت شیخ نجم الدین رازی (نمبر ۵) تاریخ مشائخ

چشت بزبان (اردو) (انگریزی) (نمبر ۶) ترجمہ شرح کشف المحجوب (اردو) (انگریزی) یہ شائع ہو چکی ہے (نمبر ۷) پاکستان کی عظیم الشان دفاعی قوت (نمبر ۸) انگلش ترجمہ و شرح کیمائے سعادت

(نمبر ۹) انگلش ترجمہ و شرح عورف المعارف (نمبر ۱۰) لغت تصوف (انگریزی) (اردو)

وصال با کمال ☆: آپ کا وصال با کمال ۲۰۰۵ء بمطابق ۱۴۲۶ء کو ہوا۔ مرقد منورہ

بہاولپور میں مرجع خاص و عام ہے۔

دیفہ

منقبت حضرت ہاشم حسینی شاہ محمد صابری رحمۃ اللہ علیہ

ابھی ہو جائے گا جل تھل ابھی لہرائے گا سبزہ
اٹھا ہے جھوم کر ابر بہار ہاشم حسینی شاہ محمد
ادھر بھی اک نگاہ لطف اے ارباب میخانہ
میری جانب بھی جام زرنگار ہاشم حسینی شاہ محمد
اسے سرمہ بنا کر اپنی آنکھوں میں لگاؤں گا
اگر مل جائے خاک رہگذار ہاشم حسینی شاہ محمد
رو دشوار کا کیا غم تمہیں اے قافلے والو
بہت ہموار ہے یہ رہگذار ہاشم حسینی شاہ محمد
عجب اک بیخودی کی کیفیت طاری ہے غنچوں پر
میرے گلشن میں آئی ہے بہار ہاشم حسینی شاہ محمد
خدا رکھے سلامت دم غلام حسنین شاہ کا
لئے بیٹھے ہیں ہم اک یادگار ہاشم حسینی شاہ محمد
غلام حسنین فیض الدین اور مقصود زندہ ہیں ابھی عاقل
ابھی باقی ہے کچھ بوئے دیار ہاشم حسینی شاہ محمد

کلام: عاقل کاظمی

حضرت سید ہاشم حسینی شاہ محمد صابری رحمۃ اللہ علیہ

تعارف ☆: فرزند صوری و معنوی حضرت محمد مصطفیٰ، وارث ولایت خاص علی المرتضیٰ، معلم مدرسہ

یہدی اللہ من اناب، قطب دائرہ کائنات، تارک مملکت دنیا، طالب عقبی، سیوح طریقت، واصل اصل

حقیقت، محرم اسرار ربوبیت، مستغرق در مقام رویت، مؤحد حمیدہ صفات، مستغرق تجلی ذات، مقرب

احدیث، مقدس حمدیت، پاکباز ولایت، شاہباز ہدایت، عزیز بحر حقیقت، قطب وقت، مقتدائے

طریقت، عارف حقیقت، قبلہ اہل بصیرت، پیشوائے ارباب طریقت، ولی مادرزاد، فخر السادات، سلسلہ

عالیہ چشتیہ صابریہ کے نیرتاباں حضرت خواجہ پیر سید ہاشم حسینی شاہ محمد چشتی صابری رحمۃ اللہ علیہ المعروف

حضرت محمد شاہ صاحب آپ سادات حیدرآباد دکن کے نیرتاباں حضرت خواجہ سید محمد حسینی بندہ نواز گیسو

دراز علیہ الرحمۃ کی اولاد پاک سے اور امام العارفین چراغ دکنی حضرت سید محمد معین الدین المعروف شاہ

خاموش سرکار علیہ الرحمۃ کے بھتیجے اور مرید و خلیفہ اکبر و سجادہ نشین ہیں۔ آپ کی ولادت باسعادت بمقام

بیدر محمد آباد میں ۱۲ صفر المظفر بروز جمعۃ المبارک ۱۲۵۷ھ کو حضرت سید شاہ پیراں حسینی حیدرآباد دکنی علیہ

الرحمۃ کے گھر ہوئی جب آپ کی عمر عزیز آٹھ برس کی ہوئی تو ۱۲۶۵ھ میں اپنے وطن مالوف بیدر محمد آباد

سے اپنے چچا امام العارفین حضرت شاہ خاموش سرکار علیہ الرحمۃ کے پاس گلبرگہ حیدرآباد دکن تشریف لے

آئے اور انہی کے زیر سایہ آپ نے ظاہری و باطنی تعلیم مکمل کی۔ آپ کو ظاہری و باطنی علوم پر اس

قدر استعداد حاصل تھی کہ بڑے بڑے اعلیٰ تعلیم یافتہ حضرات اپنے مسائل کے حل کے لئے تشریف لاتے

اور آپ کی طرف سے شافی جواب ملنے پر مطمئن ہو کر جاتے شروع شروع میں دنیاوی امور میں آپ ایک

منتظم المزاج شخصیت کے مالک تھے زمانے کے رؤسا و نواب آپ کی صلاحیتوں کا اعتراف کرتے تھے۔

فوج میں ملازمت ☆: علوم ظاہریہ میں اعلیٰ استعداد رکھنے کی بنا پر نواب ناصر الدولہ والی

ریاست حیدرآباد دکن نے آپ کو اپنی فوج میں بطور جمعدار پانچ سو روپے ماہوار پر مقرر کر دیا اور آپ

نواب ناصر الدولہ والی ریاست دکن کے دور سے میر محبوب علی خان بہادر والی ریاست دکن کے زمانے

تک اس عہدہ پر کام کرتے رہے۔ جب آپ سواری پر سوار ہو کر کارسار کے لئے نکلتے تو تین سو فوجی

سپاہیوں کا دستہ آپ کے ہمراہ ہوتا تھا۔ جسم پر ہزاروں روپے کے ہتھیار حرب آویزاں ہوتے تھے۔

بیعت و خلافت ☆: آپ امام العارفین دلیل الکالمین، سلطان العاشقین حضرت خواجہ سید محمد معین الدین المعروف شاہ خاموش سرکار صابری علیہ الرحمۃ حیدرآباد دکنی کے دست حق پرست پر شرف بیعت سے مشرف ہوئے۔ اور مجاہدہ و ریاضت شاقہ کی تکمیل اور سلوک کی منازل طے کرنے کے بعد اپنے چچا و پیر و مرشد حضرت شاہ خاموش سرکار علیہ الرحمۃ سے خرقہ خلافت پا کر مسند ارشاد پر فائز ہوئے اور ان کی ظاہری حیات مبارکہ میں سجادہ نشین مقرر ہو کر سرفراز و ممتاز ہوئے۔

نوٹ ☆: آپ اپنے پیر دستگیر حضرت شاہ خاموش سرکار کے بھتیجے اور داماد، مرید خاص و خلیفہ اکبر و سجادہ نشین تھے۔ یہ تمام سعادتیں بیک وقت آپ ہی کو زیبا تھیں۔ نیز آپ کے والد گرامی حضرت سید شاہ پیراں حسینی چشتی صابری علیہ الرحمۃ بھی حضرت شاہ خاموش سرکار علیہ الرحمۃ کے مرید و خلیفہ مجاز تھے۔ اس طرح آپ کے والد گرامی آپ کے پیر بھائی بھی ہوئے۔

سیرت و کردار ☆: آپ میں بچپن سے ہی ولایت کے آثار نمایاں تھے۔ فقر و استغنا آپ کی طبیعت کا خاصہ رہا۔ عالم شباب سے نماز پنجگانہ نماز تہجد ذکر و اشغال کے پابند تھے۔ عبادت و ریاضت میں یگانہ روزگار تھے، سخاوت میں عدیم المثال تھے، عاجزی و انکساری آپ کے اندر کوٹ کوٹ کر بھری ہوئی تھی۔ خلق محمدی کا عملی نمونہ اور صورت و سیرت میں ایسے حسین یوسف ثانی تھے کہ جہاں رونق افروز ہوتے وہاں شمع محفل نظر آتے۔ اور ہزاروں سامعین و ناظرین آپ کے چہرہ انور کو حیرت سے دیکھتے ہی رہ جاتے۔ آپ اپنے پیر و مرشد سے اس طرح اور اتنا عشق کرتے تھے کہ لوگ یہ کہنے پر مجبور ہو جاتے تھے کہ آپ خسروے زمانہ ہیں۔ لاکھوں روپے اپنے پیر و مرشد کے مزار مبارک کی تعمیر میں اپنی گروہ سے خرچ کئے۔ محفل سماع کا یہ عالم تھا کہ بس قوالوں کو روپے اور نذر اس قدر عطا فرماتے تھے کہ لوگ دنگ رہ جاتے کہ اتنا روپیہ کہاں سے آ رہا ہے۔ نوکری کے زمانہ میں ہزاروں روپے اپنے پیر دستگیر حضرت شاہ خاموش سرکار علیہ الرحمۃ کے قدموں پر نچھاور کرتے رہے۔ دروازے پر آنے والے کو نہ کبھی جھڑکا اور نہ ہی مایوس لوٹایا۔ آپ کا معمول تھا کہ اپنے مرشد کی خانقاہ شریف میں روزانہ ایک سو کے قریب درویشوں کو لنگر کھلاتے اور یہ معمول سجادگی کے اول روز سے زندگی کے ظاہری آخری دن تک تسلسل کے ساتھ جاری رہا۔ آپ کے لئے ہر دن عید کا دن ہوتا اور ہر رات شب برأت ہوتی

تھی۔ خانقاہ شریف میں ہر طرف ذکر جہر کے حلقے ہوتے تھے۔ آپ کے دور میں خانقاہ شریف کے اندر کہیں ذکر و فکر کی مجالس کہیں محافل میلاد شریف اور کہیں محفل سماع کا سلسلہ جاری رہتا تھا۔ مکہ مسجد اور خانقاہ شریف کے درود یوار سے اللہ اللہ کی آوازیں آتیں آپ کی خانقاہ کیا تھی عرش آشیاں و جنت مکان تھی آپ صاحب کشف و کرامت بزرگ ہوئے ہیں۔ ان کے لئے ایک الگ دفتر درکار ہے۔ ان مختصر اوراق میں اس کی گنجائش نہ ہے۔ آپ نے چالیس سال تین ماہ کے عرصہ میں تمام عالم کو فوائد دینی و دنیوی و روحانی سے مہر و ممتاز کیا اور ہزار ہا بندگان خدا کو خدا رسیدہ بنایا۔

آپ کے خلفائے نامدار ☆: جن حضرات نے آپ سے خرقہ خلافت و دستار فضیلت و

اجازت حاصل کی ان میں آپ کے صاحبزادے حضرت سید شاہ محمد امغر حسینی عرف بچھلے میاں جو کہ آپ کے سجادہ اور خلیفہ اول ہیں اور دوسرے خلیفہ آپ کے بڑے صاحبزادے حضرت سید شاہ محمد اکبر حسینی عرف بڑے میاں تیسرے خلیفہ آپ کے چھوٹے صاحبزادے سید محمد بندہ حسینی عرف فقیر میاں چوتھے خلیفہ سید شہباز حسینی پانچویں خلیفہ منشی فیض الدین شاہ چھٹے خلیفہ محمد حسین شاہ پیش امام خانقاہ شریف جو کہ آپ کے وصال باکمال کے بعد لاہور تشریف لا کر قیام پذیر ہوئے ان کے مریدین نے مزنگ لاہور میں درگاہ شاسلیہانی میں خانقاہ بنوادی تھی۔ تمام عمر اسی مقام پر بندگان خدا کو رشد و ہدایت کا پیغام دیتے رہے اور وہیں پر اپنے پیر و مرشد کا سالانہ عرس مبارک کراتے رہے۔ ساتویں خلیفہ حضرت محمد عبدالزندہ ولیمکھ جبکہ آٹھویں خلیفہ حضرت سید ابراہیم شاہ المعروف حضرت خواجہ سید مظہر علی شاہ چشتی صابری احمد آبادی ثمرہ میرٹھی ہیں۔ جن کو حضور شاہ خاموش سرکار علیہ الرحمۃ نے اپنے دست مبارک سے خرقہ خلافت عطا کیا تھا مگر وہ اپنے پیر بھائیوں کے رویہ سے نالاں ہونے کی بنا پر سلسلہ عالیہ کو موقوف کئے ہوئے تھے کہ ایک مرتبہ خانقاہ حضرت صابر بخش علیہ الرحمۃ واقع دریا گنج دہلی میں آپ حضرت سید محمد ہاشم حسینی شاہ محمد صابری حیدر آباد کن سے عرس میں شرکت کے لئے دہلی تشریف لائے تو پیر جی حضرت شاہ امیر حسین صابری علیہ الرحمۃ نے حضرت ہاشم حسینی شاہ محمد صابری علیہ الرحمۃ کی خدمت میں عرض کیا کہ سید مظہر علی شاہ صاحب سے لوگ بہت معتقد ہیں مگر وہ مرید نہیں کرتے۔ آپ ان سے فرمادیں کہ یہ مرید کیا کریں۔ پھر حضرت قبلہ ہاشم حسینی شاہ محمد صابری نے فرمایا مظہر علی شاہ ہم خوب جانتے ہیں کہ تم ہمارے پیر بھائی و صاحب

اجازت ہو۔ تو حضرت سید مظہر علی شاہ صاحب نے عرض کیا حضور میرے پیر بھائی میاں عبداللہ شاہ وغیرہ اعتراض کرتے ہیں کہ ان کے پاس خلافت کی کیا سند ہے اور دوسرا یہ غلام اس لائق نہیں۔ حضرت ہاشم حسینی شاہ محمد صابری رحمۃ اللہ علیہ المعروف محمد شاہ نے یہ سن کر فرمایا لوگ غلط کہتے ہیں رشک سے کہتے ہیں تم مرید کرو حضرت کی اجازت ہے اور ہمازی بھی اجازت ہے۔ یہ واقعہ ۱۳۰۵ھ کا ہے۔ پھر اسی روز بہت سے لوگ رسالہ و پلٹن کے آپ سے مرید ہوئے۔ اس کے بعد حضرت سید مظہر علی شاہ علیہ الرحمۃ ۱۳۱۲ھ میں پیدل میرٹھ سے حیدرآباد دکن تشریف لے گئے اور اپنے پیر و مرشد کا عرس کرنے کے بعد حضرت سید ہاشم حسینی شاہ محمد صابری رحمۃ اللہ علیہ سے خرقہ خلافت و خلافت نامہ و ہر دو شجرہ شریف چشتیہ عالیہ و قادریہ عالیہ سے ممتاز ہوئے۔ حیدرآباد دکن میں برموج عرس قل شریف کی محفل میں حضرت سید مظہر علی شاہ علیہ الرحمۃ کو جو کیفیت وجد ہوئی کچھ عجیب اور پُر لطف و غریب کیفیت تھی سب حاضرین کو حیرت و سکتہ تھا۔ بار حضرت ہاشم حسینی شاہ محمد صابری رحمۃ اللہ علیہ کے قدموں پر گر پڑتے تھے اور روپے نظر دے رہے تھے۔ اللہ اکبر پیر پرست ایسے ہوتے ہیں۔ پھر شجرہ شریف میں حضرت ہاشم حسینی شاہ محمد صابری علیہ الرحمۃ کا نام مبارک اور حضرت میاں کا نام شریک کیا۔ سبحان اللہ ایسے ہی لوگ بزرگوں سے فیض پاتے ہیں جس سے خدا کے نام کا ایک حرف سیکھتے ہیں اُس کو پیر تربیت و پیر اجازت مانتے ہیں۔

آج ایسے لوگ بھی دنیا میں موجود ہیں جو کسی سے صد ہا باتیں سیکھتے ہیں اور انجان بن جاتے ہیں۔ حضرت ہاشم حسینی شاہ محمد صابری علیہ الرحمۃ کے نوں خلیفہ حضرت پیر دستگیر سید شاہ غلام حسین شاہ چشتی صابری حیدرآباد دکنی ہیں جن کے دم قدم سے سلسلہ عالیہ چشتیہ صابریہ کو بے پناہ عروج حاصل ہوا اور اس کا فیضان تا قیام قیامت جاری رہے گا۔

عطاءئے منصب سجادگی ☆: آپ کے پیر و مرشد حضور سید معین الدین المعروف شاہ خاموش سرکار علیہ الرحمۃ نے اپنے وصال باکمال سے ایک ہفتہ قبل اپنے تمام خلفا سے مشورہ کر کے آپ کو اپنا سجادہ مقرر کرنے کا فیصلہ فرمایا۔ اور اپنے خلیفہ حضرت ہلالی شاہ اور حضرت بہود علی شاہ علیہم الرحمۃ کو حکم دیا کہ جمعدار محمد شاہ کو بلا لاؤ۔ یہ دونوں حضرات آپ کی ڈیوڑھی میں پہنچے اور عرض کیا کہ آپ کو حضور قبلہ شاہ خاموش سرکار نے یاد فرمایا ہے۔ آپ نے خدام کو سواری باہر نکالنے کا حکم

صادر فرمایا۔ تمام فوج اس زمانہ کے رسم و رواج کے مطابق ہاتھی گھوڑے پاکی دیگر لوازمات کے ساتھ برآمد ہوئے۔ اور خانقاہ کے عقب مکہ مسجد کی طرف روانگی عمل میں آئی۔ آپ جیسے ہی اپنے پیر و مرشد حضور شاہ خاموش سرکار علیہ الرحمۃ کی خدمت اقدس میں حاضر ہوئے تو حضرت شاہ خاموش سرکار علیہ الرحمۃ نے اپنے خلفاء و مریدین کو حکم دیا کہ ان کا لباس بمعہ جامہ و پگڑی اور ہزاروں روپے کے قیمتی ہتھیار جو زیب تن تھے تمام اتار لو۔ جب حکم کی تعمیل ہو گئی تو حضور شاہ خاموش سرکار علیہ الرحمۃ نے خود اپنا فقیرانہ لباس و خرقہ خلافت و سجادگی پہنا کر اپنا جانشین مقرر فرما دیا۔ اس کے بعد پھر آپ نے نہیں دیکھا کہ ڈیوڑھی کہاں گئی اور صاحبزادگان کا کوئی خبر گیریاں ہے۔ بس اس کے بعد سے اپنے پیر و مرشد کی خدمت میں شب و روز مصروف ہو کر حصول فیض میں مشغول رہے۔

وصال باکمال ☆: آپ اپنے پیر و مرشد شاہ خاموش سرکار علیہ الرحمۃ کے وصال باکمال

سے آٹھ روز قبل سجادہ نشین درگاہ شریف و خانقاہ معلیٰ حیدرآباد دکن مقرر ہوئے اور عرصہ چالیس سال تین ماہ تک اس انداز سے فرائض سجادگی انجام دیئے جس کی مثال ناممکن ہے۔ آپ کے دور سجادگی کو دیکھنے والے بزرگ صوفیاء فرماتے ہیں کہ ہم نے کسی بزرگ کے ایسے سجادہ نشین دیکھے نہ سنے ہیں۔ حیدرآباد دکن کی روحانی درگاہ خانقاہ چشتیہ صابریہ پر چالیس برس تین ماہ سجادگی کرنے کے بعد بالآخر ۲۴ محرم الحرام بروز جمعرات بوقت نماز تہجد ۱۳۳۰ھ کو آپ کا وصال باکمال ہوا۔ مزار پر انوار خانقاہ معلیٰ گلبرگہ حیدرآباد دکن انڈیا بھارت میں مرجع خاص و عام ہے۔ جہاں آج بھی اہل عقیدت و محبت حاضری دے کر اپنے قلوب و اذہان کو نور ایمان سے منور کرتے ہیں۔ آپ کے بعد آپ کے فرزند ارجمند حضرت سید شاہ محمد اصغر حسینی چشتی صابری حیدرآباد دکن علیہ الرحمۃ سجادہ نشین مقرر ہوئے۔

حضرت سید شاہ محمد اصغر حسینی چشتی صابری علیہ الرحمۃ نے اپنی حیات مبارکہ میں ہی اپنے فرزند نور نظر حضرت سید شاہ صابر حسینی کو ماہ محرم ۱۳۲۸ھ میں اپنی جگہ خانقاہ معلیٰ حیدرآباد دکن کا سجادہ نشین مقرر فرمایا۔ حضرت سید شاہ صابر حسینی چشتی صابری نے اپنی حیات مبارکہ میں ہی اپنے نور نظر و دلہند حضرت محمد سید شاہ قطب الدین حسینی چشتی صابری کو ۲۴ محرم الحرام ۱۳۷۴ھ کو سجادہ نشین درگاہ حضرت سید معین الدین المعروف حضرت شاہ خاموش سرکار علیہ الرحمۃ مقرر کیا اور اسی دن دوسرے فرزند حضرت سید شاہ فرید الدین حسینی چشتی صابری کو خرقہ خلافت سے سرفراز فرمایا۔

ردیفی

حضرت شیخ محمد یوسف جی چشتی صابری رحمۃ اللہ علیہ

تعارف ☆: شیخ زمانہ، عارف یگانہ حضرت شیخ محمد یوسف چشتی صابری رحمۃ اللہ علیہ اپنے وقت کے بہترین کارین اور یکتائے زمانہ شیخ ہوئے ہیں۔ آپ حضرت بندگی شیخ محمد صادق گنگوہی چشتی صابری رحمۃ اللہ علیہ کے مرید و خلیفہ ہوئے ہیں۔ آپ کی ذات والا صفات جامع الحسنات و برکات و منبع فیوض و کمالات ہے۔ آپ اپنے زمانے کے صلحاء اور علماء میں ممتاز تھے، ریاضت و مجاہدہ آپ کا سلف صالحین کے موافق تھا۔ پیران کلیئر شریف میں آپ نے ایک چلہ کر کے منزل حقیقی کو پایا۔ آپ کے خلفاء میں حضرت مولانا مفتی محمد سلیم منگلوری ہوئے ہیں انکے خلیفہ حضرت عارف باللہ مولانا شاہ نور الہدی منگلوری ان کے خلیفہ حضرت ثانی محی الدین ابی عبدالرحمن چشتی صابری لکھنوی صاحب تصنیف مرآة الاسرار ہوئے ہیں۔ آپ کا سلسلہ اب بھی بڑی دھوم دھام سے جاری ہے آپ کے ایک خلیفہ بہت مشہور ہوئے ہیں جنکا نام حضرت سید امیر علی شاہ شہید ہوئے ہیں انکے خلیفہ مولانا محمد علی شاہ رحمۃ اللہ علیہ جو مثنوی شریف کے معروف استاد ہوئے ہیں انکے خلیفہ عظیم شاہ بھی ہوئے ہیں آپ اصل میں حضرت شاہ ابوسعید گنگوہی رحمۃ اللہ علیہ چشتی صابری کے مرید تھے بعد ان کے وصال کے آپ کی تعلیم و تربیت حضرت شیخ محمد صادق نے مکمل کی اور انہوں نے ہی آپ کو خرقہ خلافت عطا فرما کر سرفراز فرمایا۔ آپ نے حضرت شیخ نظام الدین بلخی تھانیسری علیہ الرحمۃ فرجاً زیارت کی ہے۔ آپ ولایت کوہستان کے باشندہ تھے۔ اور طبیعت میں بہت سختی تھی پہلے پہلے آداب پیری مریدی سے بالکل آشنا تھے۔ اکثر اوقات ایسے کلمات صادر فرماتے تھے کہ مرشد کامل کو اذیت پہنچتی تھی مگر بعد ازاں آپ کو آپ کے شیخ محمد صادق گنگوہی نے آپ کو آپ کے کہنے پر خلافت عطا فرمادی تھی۔ لیکن کافی جدوجہد کے باوجود کسی کوئی فائدہ پہنچا لیکن وہ اپنی ذات سے عارف کامل اور مرید صلیب الی اللہ تھے۔

وصال با کمال ☆: آپ کا وصال با کمال گیارہویں صدی ہجری کو سامانہ میں ہوا۔ اور مزار پر انوار سامانہ میں مرجع خاص و عام ہے۔

حضرت شیخ سبکی چشتی صابری رحمۃ اللہ علیہ

تعارف ☆: کریم ابن کریم، عارف ابن عارف، ولی ابن ولی، قطب مادرزاد حضرت شیخ سبکی چشتی صابری رحمۃ اللہ علیہ مشائخ کبار سے ہیں۔

آپ حضرت شیخ حاجی عبدالکریم چشتی صابری علیہ الرحمۃ کے فرزند ارجمند اور ان کے مرید اور خلیفہ و سجادہ نشین ہیں۔ آپ کے والد گرامی حضرت شیخ حاجی عبدالکریم چشتی صابری علیہ الرحمۃ حضرت خواجہ شیخ نظام الدین بلخی چشتی رحمۃ اللہ علیہ کے مرید و خلیفہ مجاز ہیں۔

آپ نے اپنے والد کے مندرجہ ذیل ہدایت پر بیٹھ کر دن و رات سلسلہ عالیہ چشتیہ صابریہ کی ترویج و اشاعت میں بھرپور کردار ادا کیا

۔ آپ بڑے صاحب کمال اور صاحب کشف و کرامات بزرگ تھے، زہدہ تقویٰ و عبادت و ریاضت، علم و عمل اور حلم و بردباری، سخاوت اور اخلاق کریمانہ میں بے مثل و بے مثال تھے۔

آپ کے دور کے بڑے بڑے نامور مشائخ و علماء آپ کے پاس نہ صرف تشریف لاتے بلکہ دل سے احترام بھی کرتے تھے۔

کرامت ☆: ایک دفعہ خیر و نامی چور موضع سید والا سے لاہور میں چوری کرنے کی نیت سے آیا۔ جب کسی اور جگہ داؤ نہ لگا تو آپکی خانقاہ میں داخل ہو کر آپ کی گائے کھول کر جانے لگا۔ مگر اندھا ہو گیا اور اس کو راستہ نظر نہ آیا ناچار مجبور ہو کر گائے واپس کھونٹے سے باندھ دی۔ اور وہیں بیٹھ کر رات گزاری، جب صبح ہوئی تو آپ نے اسے دیکھ کر پوچھا کون ہو۔

تو اس نے تمام ماجرا سنا دیا۔ آپ نے اسکی آنکھوں پر ہاتھ پھیرا جس سے اسکی بینائی واپس آ گئی۔

وصال با کمال ☆: آپ کا وصال با کمال ۱۱۳۲ھ بمطابق ۲۰-۱۹ء کو ہوا۔ مزار پر انوار والد گرامی کے پہلو میں باغ زیب النساء نواں کوٹ لاہور میں مرجع عام و خاص ہے۔

حضرت خواجہ یار محمد چشتی صابری رحمۃ اللہ علیہ

تعارف ☆: امام الاتقیاء، برهان الاصفیاء، سلطان العارفين، دلیل الکاملین حضرت خواجہ یار محمد چشتی صابری رحمۃ اللہ علیہ سلطان الذاکرین ہیں۔

آپ حضرت خواجہ محمد افضل چشتی صابری علیہ الرحمۃ کے مرید و خلیفہ ہیں۔ آپ کی ذات سے سلسلہ عالیہ کو بہت فروغ حاصل ہوا ہے۔ ہزاروں گم کردہ راہوں کو راہ ہدایت ملی۔ سینکڑوں افراد روحانیت سے مالا مال ہوئے۔ لاتعداد لوگوں نے آپ کے دست حق پرست پر شرف بیعت حاصل کیا۔ آپ انتہائی نیک پاک باز متقی و صالح دیانتدار صوم و صلوة عبادت و ریاضت، زہد و تقویٰ میں یکتائے زمانہ تھے۔ سخاوت علم بردباری اور اخلاق کریمانہ میں اپنی مثال آپ تھے۔ آپ کے حالات زندگی اور تاریخ پیدائش و وصال نہیں مل سکی۔ صرف آپ کے جائے مدفن کے بارے میں معلوم ہو سکا ہے۔ آپ کا مزار پر انوار موضع ٹانڈہ تحصیل دوسوہہ ضلع ہوشیار پور مشرقی پنجاب انڈیا میں مرجع خاص و عام ہے۔ غالباً آپ کا وصال ۱۳ویں صدی کے آخر میں ہوا۔

حضرت شیخ سید حافظ محمد یسین شاہ چشتی صابری رحمۃ اللہ علیہ

تعارف ☆: فخر السادات، دلیند رسول، خو کردہ جمال محمدی، پروردہ کمال احمدی، فائز در کمالات الفقہ فخری حضرت شیخ سید حافظ محمد یسین شاہ چشتی صابری رحمۃ اللہ علیہ شہید تیغ تسلیم و رضا ہیں۔ آپ کی ولادت قصبہ کیرانہ ضلع مظفرنگر یوپی انڈیا میں ۱۹۰۳ء میں ہوئی۔ آپ ولی مادر زاد ہیں۔ عہد طفلی سے ہی آپ کی ذات سے اکثر ایسے خوارق و عادات ظہور پذیر ہوتے رہتے تھے کہ جس سے اہل خاندان اور عزیز واقارب محسوس کرنے لگے کہ اللہ کے دوست اور ولی ہیں۔

آپ کے بچپن کا واقعہ ہے کہ ابھی عمر عزیز صرف تین برس تھی کہ آپ کے گھر میں ایک ایسی بھینس آگئی۔ جو کسی کو بھی اپنے قریب نہ آنے دیتی دودھ چونا تو درکنار تھا۔ تمام گھروالے بھینس سے پریشان تھے۔ مگر آپ اس کے قریب جاتے تو وہ مؤدب کھڑی رہتی حتیٰ کہ حرکت نہ کرتی تھی۔ جس پر تمام گھروالے تعجب

کرتے تھے بلکہ اس بات کا اہل محلہ میں بھی چرچا ہونے لگا اور لوگ دیکھتے جن میں قطب ارشاد حضرت صوفی محمد ابراہیم چشتی صابری کیرانوی علیہ الرحمۃ جو کہ حضرت جلال الدین محمد کبیر الاولیاء علیہ الرحمۃ کی اولاد پاک سے ہیں۔ اور قصبہ کیرانہ میں ہی سکونت پذیر ہیں۔ آپ کے عہد طفلی میں آپکے گھر تشریف لایا کرتے تھے۔ اور اکثر فرماتے تھے کہ یہ بچہ نہایت ہی واجب الاحترام ہے کہ آنے والے وقت میں بہت ہی باکمال ہوگا۔ تم انکی قدر و منزلت سے واقف نہیں ہو۔ جلد ہی اپنی آنکھوں سے دیکھ لو گے۔

تکمیل حفظ قرآن و علوم دینیہ ☆: سات برس کی عمر میں آپ کو والدین نے مکتب میں قرآن مجید حفظ کرنے کے لئے بٹھادیا۔ دس برس کی عمر میں قرآن کریم مکمل حفظ کر کے فارغ ہوئے تو والد گرامی نے علوم دینیہ کی تکمیل کے لئے آپ کو دارالعلوم دیوبند میں داخل کرا دیا۔ بارہ برس کی مکمل جدوجہد کے بعد عربی و فارسی علوم دینیہ مکمل درس نظامی اور میٹرک تک تعلیم مکمل کر کے فارغ التحصیل ہوئے۔

بطور ڈرائیور ملازمت ☆: اپنے عہد شباب میں ڈپٹی صاحب خان بہادر کے یہاں ملازمت اختیار کر لی۔ آپ کے طرز زندگی اور معمولات و دیانتداری اور قلبی صفائی و روحانیت کو دیکھ کر یہ اثر پڑا کہ ڈپٹی صاحب خان بہادر بوقت ضرورت آپ کے سامنے دست بستہ گفتگو فرمایا کرتے تھے۔

بیعت و خلافت ☆: آپ معروف صوفی بزرگ اور سادات حیدرآباد دکن کے عظیم روحانی چشم و چراغ حضرت سید شاہ غلام حسین شاہ حیدرآباد کنی چشتی صابری رحمۃ اللہ علیہ کے دست حق پرست پر شرف بیعت سے مشرف ہوئے۔ اور تکمیل مجاہدات کے بعد انہی کے دست مبارک سے ۱۹۳۹ء میں خرقہ خلافت پا کر سرفراز و ممتاز ہوئے۔ اس طرح آپ راقم الحروف کے والد گرامی حضور فیض عالم حضرت حافظ فیض محمد چشتی صابری رحمۃ اللہ علیہ کے پیر بھائی ہوئے اور راقم الحروف کے چچا پیر۔

آپ کا شجرہ طریقت حسب ذیل ہے۔ سید یسین شاہ مرید و خلیفہ حضرت شاہ غلام حسین شاہ مرید و خلیفہ حضرت ہاشم حسینی شاہ محمد کے وہ مرید و خلیفہ حضرت شاہ خاموش سرکار حیدرآباد دکن کے وہ مرید و خلیفہ حضرت حافظ محمد موسیٰ مانکپوری کے وہ مرید و خلیفہ حضرت سید محمد اعظم شاہ روپڑی کے وہ مرید و خلیفہ حضرت سید محمد سالم ترمذی کے وہ مرید و خلیفہ حضرت قطب دوراں سید محمد سعید شاہ کاظمی المعروف

سید میراں شاہ بھیکھ چشتی صابری ^{سعلیم} الرحمة کے۔

سیرت و کردار ☆: آپ ولی مادر زاد ہیں بچپن ہی سے یاد خدا میں مست و مستغرق تھے، تمام زندگی یاد خدا اور خلق خدا کی رشد و ہدایت اور بھلائی میں گذاری، آپکا بچپن ہو جوانی کا ہر شخص آپکے ساتھ تعظیم و تکریم سے پیش آتا، جس مقصد کے لئے کوئی ملتجی ہوتا آپ کی دعا سے کامیابی پاتا تھا۔ آپ مستجاب الدعوات تھے کبھی آپ کی دعا رد نہیں ہوئی۔ عبادت و ریاضت، مجاہدہ و سلوک تسبیح و تحلیل میں یکتائے زمانہ تھے آپکے ہم عصر علماء اور مشائخ نہ صرف آپ کی تعظیم فرماتے تھے بلکہ آپ سے اکتساب فیض بھی کرتے تھے۔ درگاہ حضور مخدوم صابر پاک کلیر میں غلامانہ انداز سے رہتے۔ ہر سال عرس کے موقعہ پر کلیر شریف میں تعمیر کردہ اپنی سہہ دردی میں جو آپ نے اپنے شیخ کی طاہری حیات میں تعمیر کی تھی میں بیٹھ کر بارہ روز تک درویشوں میں لنگر تقسیم فرماتے تھے۔ اپنے شیخ کے سچے بچے عاشق و مرید صادق تھے۔ بزرگوں کے عرسوں میں اپنے شیخ کی طرح حاضری دیتے تھے۔

نوٹ ☆: کلیر شریف میں آپ کی تعمیر کردہ سہہ دردی آج بھی موجود ہے جہاں پر آپ کے عقیدت مندان اب بھی عرس مخدوم صابر کلیری پر لنگر پکاتے ہیں۔

کشف و کرامات ☆: موضع امین پور علاقہ ہاپوڑ ضلع بیڑھ کے رہنے والے آپکے ایک مرید و خلیفہ شیخ اللہ راضی کے مکان پر آپ ۲۲-۲۳ ربیع الثانی کو حضور غوث الاعظم رضی اللہ تعالیٰ عنہ کے سالانہ عرس میں شرکت فرماتے تھے۔ ایک مرتبہ عرس مبارک کے موقع پر اسی گاؤں کی رہنے والی ایک ضعیفہ عورت بعد از نماز فجر آپ کی خدمت میں حاضر ہوئی۔ اور چائے کی دعوت کی درخواست کی۔ آپ نے صاحب خانہ کی اجازت لیکر دعوت قبول کی اور بمعہ مریدین اس ضعیفہ عورت کے گھر تشریف لے گئے۔ ضعیفہ نے چائے کے بعد عرض کیا حضور میرے دوہی بیٹے ہیں اور دونوں بچوں کی اسی ہفتے میں پھانسی کا حکم سنایا جانے والا ہے۔ حضور آپ اللہ کے ولی ہیں۔ میں اچھی طرح سمجھتی ہوں کہ اللہ کے ولی کی زبان سے اگر کوئی بات نکل جائے تو خدا پوری کر دیتا ہے۔ آپ کی خدمت میں گزارش ہے کہ خدا کو درگاہ میں دعا فرمائیں کہ میرے دونوں بیٹے پھانسی سے بچ جائیں تاکہ میرے گھر کا چراغ جلتا رہے۔ میں

آپ کو آپ کے پیر و مرشد اور رسول کریم ﷺ کو واسطہ پیش کر کے عرض کرتی ہوں خداوند کریم کی بارگاہ میں میرے بچوں کی رہائی کے لئے دعا کریں دیں۔ وہ عورت زار و قطار روتی تھی اور بار بار دعا کے لئے درخواست کرتی تھی۔ آپ سے اس کا رونا نہ دیکھا گیا اس کی حالت پر رحم کھاتے ہوئے فرمایا کہ جلدی سے دو کبوتر لا کر پیش کرو۔ اس عورت نے جس قدر جلدی ہو سکتا تھا کبوتر لا کر پیش کئے۔

آپ نے اپنے گلے میں پڑے ہوئے رومال میں دونوں کبوتروں کو باندھا اور اس عورت کے مکان کے خالی کمرے میں داخل ہو کر اندر کی کنڈی لگالی۔ یہ تمام ماجرا دیکھ کر تمام مریدوں اور معتقدین اہل محلہ پر سکوت طاری تھا۔ سب کی نظریں اور کان کمرے کی طرف لگے ہوئے تھے۔ گاہے گاہے کمرے کی طرف سے رونے کی آواز آتی تھی۔ بالآخر آدھا گھنٹے بعد آپ نے کنڈی کھولی اور کمرے سے باہر تشریف لائے اور ایک عدد کبوتر اپنے دست مبارک سے ہوا میں اڑاتے ہوئے فرمایا کہ اے ضعیفہ لو تمہارا ایک بیٹا بری کیا۔ یہ سن کر تمام حاضرین نے خوشی اور یقین کا اظہار کیا۔ تھوڑے سے وقفے کے بعد بھر سہرکار نے دوسرا کبوتر آزاد کیا اور ہوا میں اڑاتے ہوئے فرمایا لو تمہارا دوسرا بیٹا بھی بری ہوا۔

یہ سن کر ضعیفہ کی خوشی کی انتہا نہ رہی اور وہ آپ کا شکر یہ ادا کرنے لگی۔ اس کے بعد آپ ضعیفہ سے اجازت لیکر بمعہ مریدین واپس اپنے خلیفہ اللہ راضی کے گھر تشریف لے آئے۔ اور عرس کے معاملات میں مصروف ہو گئے۔ جب عرس ختم ہوا تو قتل شریف سے پہلے وہ عورت اور اس کے دونوں لڑکے جو اللہ کے فضل و کرم اور آپ کی دعا سے اسی دن بری ہو گئے تھے۔ اور قتل شریف والے دن اسی وقت رہائی پا کر گھر پہنچے تھے۔ انکو لیکر آپ کی خدمت میں حاضر ہوئی وہ لڑکے آپ کے قدموں میں گر گئے۔

کرامت نمبر ۲ ☆: ایک مرتبہ آپ اپنے ایک مرید شبیر احمد بزمی کے گھر سہارنپور بعد نماز عصر پہنچے اور فرمایا بزمی آج شام کا کھانا تمہارے پاس کھائیں گے۔ اور ات کا قیام باقر علی کے مکان پر کریں گے۔ شبیر بزمی نے اپنی اہلیہ سے پوچھا کیا پکانا ہے۔ تو اس نے کہا کہ خشک قیمہ اور زردہ پکائیں گے۔ اس نے اہلیہ سے کہا کہ آپ کے دو چار یا اس سے زیادہ مہمان بھی ہو سکتے ہیں۔ اسلئے اتنا مختصر انتظام مناسب نہیں۔ اہلیہ نے کہا کہی آپ نہیں جانتے کہ سرکار کے ساتھ کتنے ہی آدمی کیوں نہ ہوں کھانے میں کمی کبھی واقع نہیں ہوئی۔ یہ تو ہم سب کا بار بار ہا کا مشاہدہ ہے۔ شبیر بزمی نے اہلیہ

سے کہا کہ آپ کے ساتھ دو صاحبزادے اور گھر سے ہم نو افراد ہیں کل بارہ تو یہ اور نہ جانے وقت پر کتنے آجائیں۔ اہلیہ نے کہا آپ تو عقل کے گھوڑے دوڑا رہے ہیں مگر میرا عقیدہ یہ ہے کہ کھانے میں کمی واقع نہ ہوگی۔ اب دیکھیں گے جیت عقل کی ہوگی یا عقیدے کی۔

آج تو میری بات مانتی پڑے گی۔ بالآخر اہلیہ نے اپنی مرضی کے مطابق کھانا تیار کیا۔ بعد نماز عشاء کھانا جب تیار ہوا تو اس وقت کھانے والے اڑتالیس افراد گھر پر موجود تھے۔ چنانچہ دسترخوان لگایا گیا ختم شریف پڑھایا گیا دعا ہوئی تو اتنی دیر میں منشی عبدالغفور جو فن شعر و ادب میں بشیر بزمی کے استاد بھی ہیں بمع دو مہمانوں کے وہ بھی تشریف لے آئے جب کھانا شروع ہوا تو ان دو حضرات کے سامنے پیالے موجود نہ تھے۔ آپ سرکار نے بشیر بزمی کو حکم دیا کہ گھر سے دو پیالے لے آؤ۔ بشیر بزمی گھر کے اندر گئے تو اہلیہ چونکہ پہلے ہی شرمندہ تھی بولیں مجھ سے خطا ہوگئی۔ لہذا اب تو کسی بھی طرح وقت گزار لو۔ آئندہ میں ایسی غلطی نہ کروں گی۔ سالن کا برتن دیکھا تو خالی تھا۔

شبیر بزمی فرماتے ہیں کہ سرکار نے ایک دعا مجھے برکت کے لئے عطا کر رکھی تھی میں نے اس کا استعمال کیا۔ لیکن ناکام رہا۔ اتنی دیر میں آپ سرکار نے آواز دی شبیر باہر آؤ۔ شبیر جب باہر تشریف لائے تو آپ نے فرمایا کہ شبیر بیٹا دیکھو کسی مہمان کے آگے فال تو پیالے تو نہیں رکھے ہوئے۔ انہوں نے دیکھا تو واقعی دو پیالے فال تو رکھے ہوئے نظر آئے۔ جو انکے گھر کے پیالوں جیسے تو نہ تھے مگر تھے خشک قیمے سے لبریز۔ بعد از طعام حکم فرمایا کہ روحانی غذا لاؤ۔ شبیر بزمی چونکہ قوال تھے۔ انہوں نے گھر سے ساز نکالے اور پارٹی کو باہر بٹھا کر آپ کے سامنے حضرت بوعلی شاہ قلندر کا ایک کلام سنایا اسکے بعد آپ بمعہ مریدین جناب باقر علی کے مکان پر تشریف لے گئے۔ منشی عبدالغفور اور بشیر بزمی کی پارٹی کے دو ساتھی بیٹھک میں ہی شعر و سخن میں مصروف تھے کہ اہلیہ نے دستک دیکر بلایا اور کہنے لگی کھانا کھا لو۔ شبیر بزمی نے تعجب سے پوچھا کیا کھانا اور پکایا ہے تو کہنے لگی کہ نہیں وہی کھانا خدا گواہ ہے کہ ابھی موجود ہے۔

شبیر بزمی کے گھر والوں پھر اہل محلہ کی وہ عورتیں جو آپ کی قد مبوسی کو آئی تھیں سب نے کھانا کھایا۔ پھر وہ کیتلی جس میں ہم نے چائے بنا کر سرکار کو پیش کی تھی وہ دسترخوان پر موجود تھی۔ اسکو ہاتھ لگایا تو وزنی معلوم ہوئی۔ اہلیہ نے کہا کہ منشی جی کو دو بارہ چائے پلا دو۔ ہم نے بیٹھک میں بیٹھے چار آدمیوں کو دو بارہ چائے پلائی۔ گھر میں موجود والدہ کو پلائی۔ بہہ یہ کیتلی کل چھ پیالے چائی کی کیتلی ہے۔

دوبارہ پھر اہلیہ نے کہا ابھی کچھ چائے باقی ہے پھر سب کو پلا دو۔ حتیٰ کہ آپ کے جانے کے بعد چار مرتبہ چائے پی گئی۔ پانچویں مرتبہ کیتلی کا ڈھکن اتار کر دیکھا تو چائے ختم ہو چکی تھی۔ تب شبیر کی اہلیہ نے کہا اب بتاؤ کیا جواب ہے آپ کے پاس عقل اور عقیدہ کے متعلق۔ بالآخر شبیر بزمی کو عقیدے کے متعلق کہنا پڑا کہ عقیدہ بڑی چیز ہے۔ اس طرح عقل کو مات اور عقیدہ کی جیت ثابت ہو گئی۔

☆ وصال باکمال: آپ کا وصال باکمال چار محرم الحرام ۱۳۸۶ ہجری بوقت رات ۱۲:۴۵ بمطابق ۱۹۶۶ء کو ہوا۔ مزار پر انوار عید گاہ مظفر نگر کے عقب میں مرجع خاص و عام ہے۔ آپ کے دو صاحبزادے سجادہ نشین مقرر ہوئے جنکے نام صاحبزادہ سید اصغر میاں دوسرے صاحبزادہ نعیم احمد عرف کالی میاں دونوں اپنے والد گرامی کے حقیقی و سچے جانشین ہیں انکی نگرانی میں آپ کا عرس ہر سال منایا جاتا ہے۔

منقبت (از قلم..... شبیر بزمی)

حضرت حافظ سید محمد یسین شاہ صابری رحمۃ اللہ علیہ

اے نور وحدت کی کرن حافظ چراغ صابری
 اے جلوہ ظلمت شکن حافظ چراغ صابری
 اے تاجدار علم و فن حافظ چراغ صابری
 اے پیکر شیریں سخن حافظ چراغ صابری
 روشن ہے تم سے آج بھی اہل طریقت کیلئے
 صبر و رضا کی انجمن حافظ چراغ صابری
 یوں رہبری فرمائی ہے تم نے کہ منزل مل گئی
 اے رہبر ایمان من حافظ چراغ صابری
 قذیل ہستی کی ضیاء ہے آپ ہی کے فیض سے
 بزمی کے دل میں ضو فگن، حافظ چراغ صابری

حضرت پیر حافظ محمد یامین صابری رحمۃ اللہ علیہ

تعارف ☆: عاشق رسول ﷺ پیکر اخلاص و محبت مجسمہ اخلاق پیکر علم و عرفان فنا فی المرشد حضرت پیر طریقت حافظ محمد یامین صابری رحمۃ اللہ علیہ اپنے وقت کے عظیم صوفی بزرگ ہوئے ہیں۔ آپ کا نسبی تعلق ضلع انبالہ انڈیا بھارت سے ہے۔ تقسیم برصغیر کے وقت آپ ہجرت کر کے پاکستان تشریف لائے اور کوہاٹی بازار نزدیکی چوک راولپنڈی میں سینٹ کی ایجنسی لے کر تجارت کو اپنا ذریعہ روزگار بنایا اور زندگی کی تمام راتیں خدا کی یاد میں گزاریں۔ آپ پانچ وقت کے نمازی اور تہجد کے پابند تھے۔ صبح کے بعد اور رات عشاء کے بعد اپنے اور دو وظائف مکمل فرماتے۔ ہمہ وقت یاد خدا میں مست اور سرشار رہتے۔ آنے والے صوفیاء علماء اور مشائخ کی بہت تعظیم فرماتے۔ اپنے عقیدت مندان اور مریدین پر خصوصی نگاہ اور شفقت فرماتے۔ در پر آنے والے فقیروں کو خالی نہ لوٹاتے تھے۔ دسترخوان بہت وسیع اور کشادہ تھا۔ آپ نہایت ہی ملنسار بلند اخلاق خوش طبیعت خوش مزاج اور انتہائی مستقل مزاج بلند حوصلہ کی شخصیت کے مالک تھے۔ آپ کے اوصاف و کمالات عبادت و ریاضت زہد و تقویٰ، پرہیزگاری، شب بیداری، بدرجہ اتم اس قدر موجود تھی کہ احاطہ تحریر میں لانے کے لئے ایک دفتر کی ضرورت ہے۔ فقیر راقم الحروف کے والد گرامی سے آپ کا روحانی سلسلہ صابریہ کا تعلق تھا۔ اسی بناء پر فقیر کا تعلق آپ کی ذات سے ۱۹۶۸ء تا ۲۰۰۰ء یعنی تا دم آخر رہا۔

بیعت و خلافت ☆: آپ سلسلہ عالیہ چشتیہ صابریہ کے عظیم صوفی بزرگ شیخ المشائخ حضرت مولانا محمد اسماعیل ذبیح علیہ الرحمۃ کے دست حق پرست پر بیعت سے مشرف ہوئے۔

نوٹ ☆: یہ بات بھی اپنی شہرت کو پہنچی ہے کہ مولانا محمد اسماعیل ذبیح علیہ الرحمۃ کے خلیفہ صوفی محمد صدیق صابری کالیکی منڈی ضلع حافظ آباد کے خلیفہ صوفی عبدالرشید صابری نے جہلم میں صوفی فرزند علی صابری کے آستانے پر آپ کو دستار خلافت سے نوازا کر صاحب ارشاد کیا۔

آپ سال میں ایک مرتبہ اپنے پیر و مرشد حضرت مولانا محمد اسماعیل ذبیح کا سالانہ عرس مبارک اور حضور مخدوم اولیاء ختم اللہ ارواح حضرت مخدوم علاؤ الدین علی احمد کلیری صابری رحمۃ اللہ علیہ اور

خواجہ خواجگان فخر کون و مکان شہنشاہ ولایت عطاءے رسول ہندالولی حضرت خواجہ سید معین الدین چشتی
حسن سنجری رضی اللہ تعالیٰ عنہ کا عرس مبارک کراتے محفل سماع کا ذوق خوب تھا اور عرس میں آنے
والے مہمانوں کی خدمت خوب اور خود کرتے ہر ایک کا خیال فرماتے تھے۔

وصال باکمال ☆: آپ کا وصال باکمال مورخہ ۱۴ نومبر ۵ شعبان المعظم ۱۴۲۱ھ بروز ہفتہ
۲۰۰۰ء میں ہوا۔ آپ کو اسلام آباد کے مرکزی قبرستان ایچ ایٹ میں ہزاروں عقیدتمندوں کی
موجودگی میں دفن کیا۔

بِسْمِ اللّٰهِ الرَّحْمٰنِ الرَّحِیْمِ

مادہ ہائے تاریخ: کتاب مستطاب = صابری انسائیکلو پیڈیا

سن اشاعت بار اول (بحساب تقویم عیسوی 2006ء)

از..... علامہ صاحبزادہ مقصود احمد صابری زیب سجادہ گلستان غریب نواز راولپنڈی

استخراج شدہ = ملک محبوب الرسول قادری

بحساب تقویم عیسوی

303	713	53	240	118
صابری	چشتی	احمد	مقصود	صاحبزادہ

1427ھ

205	303	427	1071
انسائیکلو پیڈیا	صابری	المعروف	خیر المسلمین

2006ء

293	407	890	416
صابر	دربار	فیض	اچھوتا

2006ء

407	303	941	355
دربار	صابری	فیضان	فرہنگ

2006ء

محبوب قادری

قطعہ تاریخ طباعت کتاب مستطاب

گلزار صابری المعروف صابری انسائیکلو پیڈیا

گلزار صابری جو لکھی کتاب
تا حشر مل سکے گا نہ اس کا کہیں جواب

ہر اک ورق ہے اوراق چرخ سے ہے برتر
ہر صفحہ بس صفحات دہر سے ہے خوش آب

ہر اک مضمون اک موج ہے بحر آب حیات
ہر ایک لفظ کتاب گوہر نشین نایاب

ہر ایک لفظ پہ حرفت زماں ہوا قربان
ہر ایک نقطہ خال روئے حور ہے جناب

جو فکر جمیل صابری نے کی پئے تاریخ
سن دو ہزار چھ میں طبع ہو گئی کتاب

از قلم

مخدوم و محترم جناب صاحبزادہ جمیل اختر صابری صدیقی

سجادہ نشین آستانہ عالیہ چشتیہ صابریہ صدیقیہ

کالیکی منڈی تحصیل ضلع حافظ آباد

قطعہ تاریخ طباعت کتاب (از قلم..... صاحبزادہ مشتاق احمد صابری)

چشت اہل ایم کی عظمت
 واہ کیا شان کرم کی عظمت
 ہمیں رستے کا پتہ دیتی ہے
 انہی کے نقش قدم کی عظمت
 روشنی کو بکھیر دیتے ہیں
 ہے یہی اہل علم کی عظمت
 حرف سے آگہی تلاش کرو
 ”جب ہے قرطاس و قلم کی عظمت“

2006ء

جب ہے قرطاس و قلم کی عظمت
 5 15 370 6 170 30 1410

اظہارِ تشکر

نسبت فریدی ہے تیری مقصود احمد صابری
نسبت سے ہے عزت ملی مقصود احمد صابری
اولیائے چشت کے جو تذکرے لکھتا رہا
اک فقیر صابری مقصود احمد صابری
مقبولیت اجمیر سے کلیر سے اور کلیام سے
لائی مسرت کی گھڑی مقصود احمد صابری
نقشبندی اور چشتی اولیا راضی ہوئے
سہروردی قادری مقصود احمد صابری
حق پرستوں کے لئے تو نے مزین کر دیئے
کتنے نشانِ حیدری مقصود احمد صابری
سعی قلم سے آج یہ قرطاس کو عظمت ملی
ظاہر حقیقت ہو گئی مقصود احمد صابری
پوچھیں ملائک مجھ سے جب دنیا سے کیا لایا ہے تو
شانِ ولایت ہے لکھی مقصود احمد صابری
پہلے کبھی نہ بچھ سکی تو نے بجھائی ہے ابھی
اہلِ علم کی تشنگی مقصود احمد صابری
حاجی منیر صابری کا حکم تھا لکھتے رہو
میں نے تو بس تعمیل کی مقصود احمد صابری
پیر طریقت نے میرے جنت کا مژدہ دے دیا
مجھ کو بشارت مل گئی مقصود احمد صابری
میں تو فقیر بے نوا سگ ہوں درِ فرید کا
اوقات کیا ورنہ مری مقصود احمد صابری

سلسلہ عالیہ صابریہ۔ خانوادہ حافظ محمد موسیٰ مانک پوری پاکستان میں مرکز راولپنڈی

- 1 حضرت سید میراں شاہ بھیکھ چشتی صابری گھڑام شریف، ریاست پٹیالہ۔ انڈیا
 - 2 حضرت سید محمد سالم ترمذی چشتی صابری روپڑ شریف، ضلع انبالہ، انڈیا
 - 3 حضرت سید محمد اعظم شاہ چشتی صابری روپڑ شریف، ضلع انبالہ، انڈیا
 - 4 حضرت حافظ محمد موسیٰ چشتی صابری روپڑ شریف، ضلع انبالہ، انڈیا
 - 5 حضرت سید محمد معین الدین شاہ خاموش چشتی صابری ناپلی، گلبرگہ حیدرآباد دکن۔ انڈیا
 - 6 حضرت سید محمد شاہ ہاشم حسینی چشتی صابری ناپلی، گلبرگہ حیدرآباد دکن۔ انڈیا
 - 7 حضرت سید شاہ محمد اصغر حسینی چشتی صابری ناپلی، گلبرگہ حیدرآباد دکن۔ انڈیا
 - 8 حضرت سید شاہ غلام حسین شاہ چشتی صابری موضع چموش شریف، ضلع کرنال، انڈیا
 - 9 حضرت حافظ فیض محمد چشتی صابری عیدگاہ شریف راولپنڈی شہر
 - 10 حضرت صوفی سید عبدالخالق چشتی صابری چک نمبر ۷۸۔ ب۔ گلالی پور شریف فیصل آباد
 - 11 حضرت صوفی عبدالحکیم چشتی صابری منڈی فاروق آباد ضلع شیخوپورہ
 - 12 حضرت شیخ سید حافظ محمد یسین شاہ چشتی صابری عقب عیدگاہ مظفرنگر شہر یوپی انڈیا
 - 13 حضرت سید محمد حسین شاہ چشتی صابری المعروف پیش امام صاحب باغ گل بیگم قبرستان میانی صاحب لاہور
 - 14 حضرت صوفی محمد امیر بخش امیر صابری لاہور
 - 15 راولپنڈی میں موجودہ سجادہ نشین آستانہ عالیہ گلستان غریب نواز، موہڑہ
- صاحبزادہ مقصود احمد صابری
چھپرچکری روڈ، راولپنڈی

سلسلہ عالیہ صابریہ۔ خانوادہ حافظ محمد موسیٰ مانک پوری پاکستان میں مرکز راولپنڈی

- 1 حضرت سید میراں شاہ بھیکھ چشتی صابری گھڑام شریف ریاست پٹیالہ، انڈیا
- 2 حضرت سید محمد سالم ترمذی چشتی صابری روپڑ شریف، ضلع انبالہ، انڈیا
- 3 حضرت سید محمد اعظم شاہ چشتی صابری روپڑ شریف، ضلع انبالہ، انڈیا
- 4 حضرت حافظ محمد موسیٰ چشتی صابری مانکپور شریف، ضلع انبالہ، انڈیا

- 5 حضرت سید محمد معین الدین شاہ خاموش صابری
 - 6 حضرت خواجہ سید مظہر علی شاہ چشتی صابری
 - 7 حضرت صوفی اللہ دیا شاہ چشتی صابری
 - 8 حضرت حافظ قمر الدین چشتی صابری
 - 9 راولپنڈی میں موجودہ سجادہ نشین
- صاحبزادہ حافظ بدر الدین صابری

- ناپلی، گلبرگہ حیدرآباد دکن، انڈیا
- گھمبیا پل ساڑھی دروازہ میرٹھ شہر انڈیا
- گھمبیا پل ساڑھی دروازہ میرٹھ شہر انڈیا
- موہڑہ چھپر چکری روڈ راولپنڈی
- صابری دربار، موہڑہ چھپر چکری روڈ، راولپنڈی

سلسلہ عالیہ صابریہ۔ خانوادہ حافظ محمد موسیٰ مانک پوری کا پاکستان میں مرکز ملتان

- 1 حضرت سید میراں شاہ بھیکھ چشتی صابری
 - 2 حضرت سید محمد سالم ترمذی چشتی صابری
 - 3 حضرت سید محمد اعظم شاہ چشتی صابری
 - 4 حضرت حافظ محمد موسیٰ مانک پوری چشتی صابری
 - 5 حضرت مولانا سید امانت علی شاہ صابری
 - 6 حضرت غلام حیدر شاہ چشتی صابری
 - 7 حضرت سید مختار احمد شاہ کاظمی چشتی صابری
 - 8 حضرت سید خلیل احمد شاہ کاظمی چشتی صابری
 - 9 حضرت سید احمد سعید شاہ کاظمی چشتی صابری
 - 10 حضرت مولانا غلام فرید ہزاروی صابری
 - 11 ملتان میں موجودہ سجادہ نشین
- گھڑام شریف ریاست پٹیالہ، انڈیا
- روپڑ شریف، ضلع انبالہ، انڈیا
- روپڑ شریف، ضلع انبالہ، انڈیا
- روپڑ شریف، ضلع انبالہ، انڈیا
- امروہہ، ضلع مراد آباد، انڈیا
- امروہہ انڈیا
- امروہہ انڈیا
- شاہی عید گاہ۔ ملتان۔ پاکستان
- مسجد دارے والی، گھنٹہ گھر، گوجرانوالہ
- شاداب کالونی، ملتان

صاحبزادہ سید مظہر سعید کاظمی چشتی صابری

سلسلہ عالیہ صابریہ۔ خانوادہ حافظ محمد موسیٰ مانک پوری پاکستان میں مرکز۔ اوکاڑہ

- 1 حضرت سید میراں شاہ بھیکھ چشتی صابری
 - 2 حضرت سید محمد سالم ترمذی چشتی صابری
- گھڑام شریف، ریاست پٹیالہ، انڈیا
- روپڑ شریف۔ ضلع انبالہ۔ انڈیا

3	حضرت سید محمد اعظم شاہ چشتی صابری	روپڑ شریف۔ ضلع انبالہ۔ انڈیا
4	حضرت حافظ محمد موسیٰ چشتی صابری	مانکپور شریف۔ ضلع انبالہ۔ انڈیا
5	حضرت پیر علی احمد جی چشتی صابری	موضع ڈنگولی۔ ضلع انبالہ۔ انڈیا
6	حضرت پیر گوہر علی چشتی صابری	موضع دیکوری نرائن گڑھ ضلع انبالہ، انڈیا
7	حضرت پیر سائیں غلام قادر چشتی صابری	موضع میٹراں ضلع انبالہ۔ انڈیا
8	حضرت پیر صوفی قدرت اللہ شاہ چشتی صابری	محلہ غازی آباد اوکاڑہ شہر پنجاب پاکستان
9	حضرت صوفی منظور احمد چشتی صابری	محلہ غازی آباد اوکاڑہ شہر پنجاب پاکستان
10	اوکاڑہ میں موجودہ سجادہ نشین	دربار حضرت منظور المشائخ، محلہ غازی آباد، قدرت اللہ شاہ روڈ، اوکاڑہ

صاحبزادہ سعید احمد صابری

سلسلہ عالیہ صابریہ۔ خانوادہ حافظ محمد موسیٰ مانک پوری پاکستان میں مرکز۔ اسلام آباد

1	حضرت سید میراں شاہ بھیکھ چشتی صابری	گھڑام شریف ریاست پٹیالہ، انڈیا
2	حضرت سید محمد سالم ترمذی چشتی صابری	روپڑ شریف ضلع انبالہ، انڈیا
3	حضرت سید محمد اعظم شاہ صابری	روپڑ شریف، ضلع انبالہ، انڈیا
4	حضرت حافظ محمد موسیٰ چشتی صابری	مانکپور شریف، ضلع انبالہ، انڈیا
5	حضرت خواجہ عبداللہ شاہ چشتی صابری	مانکپور شریف، ضلع انبالہ، انڈیا
6	حضرت شاہ صندل چشتی صابری	
7	حضرت شاہ مشتاق احمد چشتی صابری	
8	حضرت شاہ شبیر احمد چشتی صابری	حیدرآباد، دکن۔ انڈیا
9	حضرت شاہ محمد انعام الرحمن چشتی صابری	قبرستان گوٹے شاہ سہارنپور یوپی۔ انڈیا
10	حضرت شاہ محمد جعفر چشتی صابری رحمانی	قبرستان گوٹے شاہ سہارنپور یوپی۔ انڈیا
11	حضرت شاہ حبیب اللہ چشتی صابری	میاں میر کالونی لاہور کینٹ
12	حضرت شاہ محمد فاروق چشتی صابری	جہانگیر روڈ، الفاروق، کراچی

- 13 حضرت شاہ محمد عارف خان چشتی صابری
قبرستان ایچ ایٹ، اسلام آباد
- 14 حضرت شاہ محمد انور صابری
ماڈل ٹاؤن، لاہور
- 15 اسلام آباد میں موجودہ سجادہ نشین
شاہ محمد سبطین شاہ جہانی چشتی صابری (ج، ر) پوسٹ بکس 1193 اسلام آباد

سلسلہ عالیہ صابریہ۔ خانوادہ بغیہ شریف مراد آباد کالہور میں مرکز

- 1 حضرت سید میراں شاہ بھیکھ چشتی صابری
گھڑام شریف، ریاست پٹیالہ، انڈیا
- 2 حضرت شاہ عنایت اللہ چشتی صابری
بہلول شریف ضلع لدھیانہ انڈیا
- 3 حضرت اخوند فقیر عبدالکریم شاہ صابری
راپور شریف۔ انڈیا
- 4 حضرت شاہ غلام حسین شاہ ترمذی صابری
محلہ بغیہ نواب پورہ، مراد آباد، انڈیا
- 5 حضرت شاہ جی عبداللہ چشتی صابری
محلہ بغیہ، نواب پورہ، مراد آباد، انڈیا
- 6 حضرت شاہ جی عبدالرحیم شاہ صابری
محلہ بغیہ، نواب پورہ، مراد آباد، انڈیا
- 7 حضرت شاہ عبدالرحمن چشتی صابری
محلہ بغیہ، نواب پورہ، مراد آباد۔ انڈیا
- 8 حضرت صوفی جان چشتی صابری
قصبہ بہادر پور، برہان پور۔ انڈیا
- 9 حضرت شاہ عزیز الرحمن چشتی صابری
محلہ بغیہ، نواب پورہ، مراد آباد۔ انڈیا
- 10 حضرت شاہ احمد حسن چشتی صابری
قبرستان میانی صاحب لاہور
- 11 حضرت شاہ فضل الرحمن چشتی صابری
قبرستان پاپوش نگر، کراچی
- 12 حضرت شاہ خلیل الرحمن چشتی صابری
محلہ بغیہ، نواب پورہ، مراد آباد۔ انڈیا
- 13 حضرت شاہ حبیب الرحمن چشتی صابری
قبرستان لال باغ، مراد آباد۔ انڈیا
- 14 لاہور میں موجودہ سجادہ نشین
صابری سٹریٹ 12، مکان نمبر B-69

صاحبزادہ مسعود الحسن خان صابری (MA-LLB) صداقت پارک، سانده خورد، لاہور

سلسلہ عالیہ صابریہ۔ خانوادہ شاہ محمد حسن راپوری کا پاکستان میں مرکز بہاولپور

- 1 حضرت سید میراں شاہ بھیکھ چشتی صابری
گھڑام شریف، ریاست پٹیالہ، انڈیا

- | | | |
|---------------------------------------|---------------------------------------|----|
| بہلول پور شریف، ضلع جالندھر، انڈیا | حضرت شاہ عنایت اللہ چشتی صابری | 2 |
| راپور شریف، انڈیا | حضرت اخوند فقیر عبدالکریم چشتی صابری | 3 |
| راپور شریف، انڈیا | حضرت میاں غلام شاہ چشتی صابری | 4 |
| راپور شریف، انڈیا | حضرت شاہ محمد امیر چشتی صابری | 5 |
| راپور شریف، انڈیا | حضرت مخدوم شاہ محمد حسن چشتی صابری | 6 |
| در بھنگہ کلکتہ، انڈیا | حضرت پیر محمد حسین چشتی صابری | 7 |
| دولت آباد مشرقی پنجاب۔ انڈیا | حضرت شاہ نظام الدین فاروقی صابری | 8 |
| مغل پورہ۔ لاہور | حضرت شاہ محمد پیر بخاری چشتی صابری | 9 |
| مغل پورہ۔ لاہور | حضرت پیر محمد حسین شاہ چشتی صابری | 10 |
| ماڈل ٹاؤن بی۔ بہاولپور | حضرت شاہ محمد سلیمان قلندر چشتی صابری | 11 |
| دھریچہ نگر۔ خانیپور ضلع رحیم یار خان | حضرت مولانا امان اللہ خان چشتی صابری | 12 |
| محلہ بنگلہ آزاد خان راپور شریف۔ انڈیا | حضرت شاہ محمد فاروق چشتی صابری | 13 |
| امر تسر۔ انڈیا | حضرت مولانا محمد زین غریب چشتی صابری | 14 |
| | حضرت شاہ محمد عارف حسن چشتی صابری | 15 |
| B ماڈل ٹاؤن، بہاولپور | بہاولپور میں موجودہ سجادہ نشین | 16 |

صاحبزادہ اسد علی احمد صابری

سلسلہ عالیہ صابریہ۔ خانوادہ صوفی محمد حسین مراد آبادی کا پاکستان میں مرکز کالیکی منڈی

- | | | |
|-----------------------------------|--|---|
| گھڑام شریف ریاست پٹیالہ۔ انڈیا | حضرت سید میراں شاہ بھیکھ چشتی صابری | 1 |
| بہلول پور شریف ضلع لدھیانہ۔ انڈیا | حضرت شاہ عنایت اللہ چشتی صابری | 2 |
| راپور شریف۔ انڈیا | حضرت ملا اخوند فقیر عبدالکریم شاہ صابری | 3 |
| راپور شریف۔ انڈیا | حضرت حافظ عبدالرحمن اصفہانی صابری | 4 |
| راپور شریف۔ انڈیا | حضرت شاہ غلام حسین چشتی صابری عرف فقیر شاہ | 5 |

6	حضرت محمد محمود الحق چشتی صابری	رامپور شریف۔ انڈیا
7	حضرت حافظ سید علی حسین چشتی صابری	دھری گھاٹ کنگھڑ مراد آباد۔ انڈیا
8	حضرت صوفی سید محمد حسین چشتی صابری	قدیمی مغل پورہ محل سر امراد آباد۔ انڈیا
9	حضرت مولانا محمد اسماعیل ذبیح صابری	گنگوہ شریف ضلع انبالہ انڈیا
10	حضرت صوفی محمد صدیق صابری	کالیکی منڈی۔ تحصیل و ضلع حافظ آباد
11	حضرت حافظ محمد یامین چشتی صابری	قبرستان ایچ ایٹ۔ اسلام آباد
12	حضرت صوفی فقیر محمد صابری	چاہ بوہڑہ والا ملتان چھاؤنی
13	حضرت پیر صوفی فرزند علی صابری	دربار حضرت سلیمان پارس کنارہ دربارا جہلم شہر
14	حضرت صوفی عبدالرشید چشتی صابری	بھیرہ شریف، ضلع سرگودھا
15	حضرت سید رحمت علی شاہ چشتی صابری	میانوالی
16	حضرت صوفی مبارک علی اوج صابری	کوٹ مومن ضلع سرگودھا
17	حضرت مولانا غلام فرید صابری	فیصل آباد
18	حضرت صوفی غلام محمد چشتی صابری	ملت آباد سرگودھا
19	حضرت صوفی عمر دین چشتی صابری	لاہور
20	حضرت سید حشمت علی شاہ صابری	ڈگی محلہ صدر بازار، لاہور کینٹ
21	حضرت سید کرامت علی شاہ چشتی صابری	رام چونترہ تحصیل کبیر والا ضلع خانیوال
22	کالیکی منڈی میں موجودہ سجادہ نشین	آستانہ عالیہ صابریہ صدیقہ، محلہ سائر پورہ،
	صاحبزادہ جمیل اختر صابری صدیقی	کالیکی منڈی، تحصیل و ضلع حافظ آباد

سلسلہ عالیہ صابریہ۔ صوفی سید محمد حسین مراد آبادی کا پاکستان میں مرکز پاپکتین

1	حضرت سید میراں شاہ بھیکھ چشتی صابری	گھڑام شریف ریاست پٹیالہ۔ انڈیا
2	حضرت شاہ عنایت اللہ چشتی صابری	بہلول پور شریف ضلع لدھیانہ۔ انڈیا
3	حضرت ملا خونڈ فقیر عبدالکریم شاہ صابری	راپور شریف۔ انڈیا

- | | | |
|----|--|--|
| 4 | حضرت حافظ عبدالرحمن اصفہانی صابری | راپور شریف۔ انڈیا |
| 5 | حضرت شاہ غلام حسین چشتی صابری عرف فقیر شاہ | راپور شریف۔ انڈیا |
| 6 | حضرت محمد محمود الحق چشتی صابری | راپور شریف۔ انڈیا |
| 7 | حضرت حافظ سید علی حسین صابری | دھری گھاٹ کنگھڑ مراد آباد انڈیا |
| 8 | حضرت صوفی سید محمد حسین چشتی صابری | قدیمی مغل پورہ سر امراد آباد۔ انڈیا |
| 9 | حضرت فشتی محمد انتظام علی شاہ چشتی صابری | دربار حضرت شاہ ولایت میرٹھ شہر انڈیا |
| 10 | حضرت صوفی عبداللطیف شاہ صابری | دربار حضرت شاہ ولایت میرٹھ شہر انڈیا |
| 11 | حضرت سید امور الحسن شاہ چشتی صابری | نزد درگاہ خواجہ عزیز ہلکی پاکپتن شریف |
| 12 | حضرت سید شمیم الحسن چشتی صابری | درگاہ حضرت امور الحسن نزد خواجہ عزیز ہلکی پاکپتن |
| 13 | پاکپتن شریف درگاہ (امور) میں موجودہ سجادہ نشین | نزد دربار پیر عزیز ہلکی شاہ، پاکپتن شریف |
- صاحبزادہ سعید الحسن چشتی صابری

سلسلہ عالیہ صابریہ۔ حضرت شاہ محمد سراج الحق گورداسپوری کا پاکستان میں مرکز لاہور

- | | | |
|----|--|--|
| 1 | حضرت سید میراں شاہ بھیکھ چشتی صابری | گھڑام شریف ریاست پٹیالہ۔ انڈیا |
| 2 | حضرت شاہ عنایت اللہ چشتی صابری | بہلول پور شریف ضلع لدھیانہ۔ انڈیا |
| 3 | حضرت ملا خونند فقیر عبدالکریم شاہ صابری | راپور شریف۔ انڈیا |
| 4 | حضرت حافظ عبدالرحمن اصفہانی صابری | راپور شریف۔ انڈیا |
| 5 | حضرت شاہ غلام حسین چشتی صابری عرف فقیر شاہ | راپور شریف۔ انڈیا |
| 6 | حضرت محمد محمود الحق چشتی صابری | راپور شریف۔ انڈیا |
| 7 | حضرت حافظ سید علی حسین صابری | دھری گھاٹ کنگھڑ مراد آباد انڈیا |
| 8 | حضرت صوفی سید محمد حسین چشتی صابری | قدیمی مغل پورہ سر امراد آباد۔ انڈیا |
| 9 | حضرت خواجہ شاہ محمد سراج الحق چشتی صابری | محلہ غفوری نزد جھولنا محل، ہنومان گیٹ، گورداسپور انڈیا |
| 10 | حضرت خواجہ صوفی مشتاق احمد چشتی صابری | میلا رام نل نزد برف خانہ پنج بخش روڈ لاہور |

صاحبزادہ صوفی بشیر احمد صابری مشتاقی

سلسلہ صابریہ۔ خانوادہ شاہ محمد سراج الحق گورداسپوری کا پاکستان میں مرکز لاہور

- 1 حضرت سید میراں شاہ بھیکھ چشتی صابری گھڑام شریف ریاست پٹیالہ۔ انڈیا
- 2 حضرت شاہ عنایت اللہ چشتی صابری بہلول پور شریف ضلع لدھیانہ۔ انڈیا
- 3 حضرت ملا اخوند فقیر عبدالکریم شاہ صابری رامپور شریف۔ انڈیا
- 4 حضرت حافظ عبدالرحمن اصفہانی صابری رامپور شریف۔ انڈیا
- 5 حضرت شاہ غلام حسین چشتی صابری عرف فقیر شاہ رامپور شریف۔ انڈیا
- 6 حضرت محمد محمود الحق چشتی صابری رامپور شریف۔ انڈیا
- 7 حضرت حافظ سید علی حسین صابری دھری گھاٹ کنگھڑ مراد آباد انڈیا
- 8 حضرت صوفی سید محمد حسین چشتی صابری قدیمی مغل پورہ سر امراد آباد۔ انڈیا
- 9 حضرت خواجہ شاہ محمد سراج الحق چشتی صابری محلہ غفوری نزد جھولنا محل، ہنومان گیٹ، گورداسپور انڈیا
- 10 حضرت مولانا شاہ عبدالغنی چشتی صابری بادامی باغ، صدیق پورہ۔ لاہور
- 11 حضرت مخدوم عبدالحق چشتی صابری کرشن نگر۔ لاہور
- 12 حضرت میاں شہاب الدین صابری محلہ فیروز گنج۔ لاہور
- 13 حضرت صوفی محمد نواب الدین چشتی صابری محلہ مقبول پورہ برب نہر فتح گڑھ ٹاؤن لاہور
- 14 لاہور میں موجودہ سجادہ نشین مدرسہ شوکت الاسلام، اندرون شاہ عالمی،

حضرت علامہ پیر ابو مظہر علی اصغر چشتی صابری غنوی نزد فوارہ لاہور

سلسلہ صابریہ۔ خانوادہ شاہ محمد سراج الحق گورداسپوری کا پاکستان میں مرکز فیصل آباد

- 1 حضرت سید میراں شاہ بھیکھ چشتی صابری گھڑام شریف ریاست پٹیالہ۔ انڈیا
- 2 حضرت شاہ عنایت اللہ چشتی صابری بہلول پور شریف ضلع لدھیانہ۔ انڈیا
- 3 حضرت ملا اخوند فقیر عبدالکریم شاہ صابری رامپور شریف۔ انڈیا

4	حضرت حافظ عبدالرحمن اصفہانی چشتی صابری	راپور شریف۔ انڈیا
5	حضرت شاہ غلام حسین چشتی صابری عرف فقیر شاہ	راپور شریف۔ انڈیا
6	حضرت محمد محمود الحق چشتی صابری	راپور شریف۔ انڈیا
7	حضرت حافظ سید علی حسین شاہ چشتی صابری	دھری گھاٹ کنگھڑ مراد آباد انڈیا
8	حضرت صوفی سید محمد حسین شاہ چشتی صابری	قدیمی مغل پورہ سر امراد آباد۔ انڈیا
9	حضرت خواجہ شاہ محمد سراج الحق چشتی صابری	محلہ غفوری نزد جھولنا محل، ہنومان گیٹ، گورداسپور انڈیا
10	حضرت خواجہ شاہ محمد ظہور الحق چشتی صابری	مرکز صابریہ سراجیہ پیپلز کالونی فیصل آباد
11	فیصل آباد میں موجودہ سجادہ نشین	مرکز صابریہ سراجیہ پیپلز کالونی فیصل آباد

صاحبزادہ پیر محمد ضمیر الحق صابری سراجی

سلسلہ صابریہ۔ خانوادہ شاہ محمد سراج الحق گورداسپوری کا پاکستان میں شاہراہ مری راولپنڈی

1	حضرت سید میراں شاہ بھیکھ چشتی صابری	گھڑام شریف ریاست پٹیالہ۔ انڈیا
2	حضرت شاہ عنایت اللہ چشتی صابری	بہلول پور شریف ضلع لدھیانہ۔ انڈیا
3	حضرت ملا اخوند فقیر عبدالکریم شاہ صابری	راپور شریف۔ انڈیا
4	حضرت حافظ عبدالرحمن اصفہانی چشتی صابری	راپور شریف۔ انڈیا
5	حضرت شاہ غلام حسین عرف فقیر شاہ صابری	راپور شریف۔ انڈیا
6	حضرت محمد محمود الحق چشتی صابری	راپور شریف۔ انڈیا
7	حضرت حافظ سید علی حسین شاہ چشتی صابری	دھری گھاٹ کنگھڑ مراد آباد انڈیا
8	حضرت صوفی سید محمد حسین شاہ چشتی صابری	قدیمی مغل پورہ سر امراد آباد۔ انڈیا
9	حضرت خواجہ شاہ محمد سراج الحق چشتی صابری	محلہ غفوری نزد جھولنا محل، ہنومان گیٹ، گورداسپور انڈیا
10	حضرت مولانا خواجہ محمد نواب الدین چشتی صابری	شاہراہ مری چھترپارک ضلع راولپنڈی
11	حضرت حافظ محمد مظہر الدین چشتی صابری	شاہراہ مری چھترپارک ضلع راولپنڈی
12	حضرت مولانا غلام ربانی چشتی صابری	موضع نوکسی، چشت نگر، ملتان

- 13 حضرت شیخ محمد صدیق ناصری چشتی صابری
قبرستان اچھرہ۔ لاہور
- 14 راولپنڈی میں موجودہ سجادہ نشین
ڈھوک چوہدریاں، افشاں کالونی،
راولپنڈی کینٹ

صاحبزادہ اویس مظہر چشتی صابری

سلسلہ صابریہ۔ خانوادہ شیخ نظام الدین بلخی کاپاکستان لاہور میں مرکز

- 1 حضرت شیخ عبدالقدوس گنگوہی چشتی صابری
گنگوہ شریف ضلع انبالہ۔ انڈیا
- 2 حضرت شیخ جلال الدین محمد چشتی صابری
تھانیسر نزد، وہلی۔ انڈیا
- 3 حضرت شیخ نظام الدین بلخی چشتی صابری
بلخ شریف۔ ملک عرب
- 4 حضرت شیخ جان اللہ چشتی صابری
میکلوڈ روڈ (فیروز دین روڈ) لاہور
- 5 حضرت شیخ حاجی عبدالکریم چشتی صابری
یتیم خانہ روڈ نواں کوٹ، قادر پارک لاہور
- 6 حضرت شیخ عبدالخالق چشتی صابری
میدان زین خان عقب موچی دروازہ لاہور
- 7 حضرت شیخ محمد عارف چشتی صابری
بیرون موچی دروازہ چیمبر لین روڈ لاہور
- 8 حضرت شیخ محمد صدیق چشتی صابری
میدان زین خان عقب موچی دروازہ لاہور
- 9 حضرت شیخ محمد سلیم چشتی صابری
میدان زین خان عقب موچی دروازہ لاہور
- 10 حضرت شیخ عارف چشتی صابری
قبرستان میانی صاحب لاہور
- 11 حضرت شیخ خیر الدین عرف شاہ خیرا چشتی صابری
میدان زین خان عقب موچی دروازہ لاہور
- 12 حضرت شیخ فیض بخش چشتی صابری
قبرستان میانی صاحب لاہور
- 13 حضرت سید اللہ بخش چشتی صابری
لاہور
- 14 حضرت مولوی غلام مصطفیٰ چشتی صابری
لاہور

سلسلہ صابریہ۔ خانوادہ شیخ نظام الدین بلخی کاپاکستان سوات سرحد مرکز

- 1 حضرت شیخ عبدالقدوس گنگوہی چشتی صابری
گنگوہ شریف ضلع انبالہ۔ انڈیا
- 2 حضرت شیخ جلال الدین محمد چشتی صابری
تھانیسر نزد، وہلی۔ انڈیا
- 3 حضرت شیخ نظام الدین بلخی چشتی صابری
بلخ شریف۔ ملک عرب

حضرت سید علی خواص ترمذی چشتی صابری	4
حضرت مولانا شیخ عبدالکریم اخوند کریم داد صابری	5
حضرت شیخ اخوند درویزہ چشتی صابری	6
حضرت شیخ پنجو بابا چشتی صابری	7

سلسلہ صابریہ۔ خانوادہ خواجہ فضل الدین کلیامی کا پاکستان میں مرکز

کلیام شریف تحصیل گوجرخان ضلع راولپنڈی

حضرت خواہ شاہ ابوسعید گنگوہی صابری	1
حضرت شیخ محمد صادق گنگوہی صابری	2
حضرت شیخ محمد جی چشتی صابری	3
حضرت شیخ غریب اللہ شاہ چشتی صابری	4
حضرت شیخ محمد اعظم رنبوی چشتی صابری	5
حضرت شاہ محمد جمال رنبوی چشتی صابری	6
حضرت شاہ محمد حیات چشتی صابری	7
حضرت میراں مظفر علی چشتی صابری	8
حضرت شیخ جمال علی چشتی صابری گنگوہی	9
حضرت خواجہ سید مظہر علی شاہ چشتی صابری	10
حضرت خواجہ محمد شریف خان چشتی صابری	11
حضرت خواجہ محمد فضل الدین چشتی صابری	12
حضرت پیر کالا پاپتئی چشتی صابری	13
حضرت راجہ دوست محمد چشتی صابری	14
حضرت قاضی محسن الدین چشتی صابری	15
حضرت سید میراں شاہ درگاہی چشتی صابری	16
حضرت قاضی اما الدین چشتی صابری	17

18 حضرت شیخ بدرالدین عرف بدری بابا صابری

تلی محلہ مری روڈ، قصر شیریں، راولپنڈی

19 حضرت سائیں اللہ دتہ چشتی صابری

گوجرخان ضلع راولپنڈی

20 حضرت شاہ محمد امیر چشتی صابری

کلیام سیداں تحصیل گوجرخان ضلع راولپنڈی

21 حضرت سائیں محمد حسین چشتی صابری

سنگھوری کلیاماعوان تحصیل گوجرخان

22 حضرت سائیں برکت اللہ چشتی صابری

چہاری شریف تحصیل گوجرخان، ضلع راولپنڈی

23 حضرت خواجہ مولوی عبدالستار چشتی صابری

کلیام شریف تحصیل و ضلع راولپنڈی

24 حضرت سید شاہ حسین چشتی صابری

موہڑہ چھپرچکری روڈ، راولپنڈی

25 حضرت سائیں رحمت دین چشتی صابری

جنڈمہلو شریف تحصیل گوجرخان ضلع راولپنڈی

26 حضرت میاں ولایت حسین چشتی صابری

کھیری مورت تحصیل فتح جنگ ضلع اٹک

27 حضرت خواجہ محمد حسین چشتی صابری

ماڑی بگیال شریف بسالی روڈ، راولپنڈی

28 حضرت خواجہ حافظ عبدالرحمن چشتی صابری

ماڑی بگیال شریف بسالی روڈ، راولپنڈی

29 حضرت خواجہ حاجی منیر احمد صابری

ماڑی بگیال شریف بسالی روڈ، راولپنڈی

30 دربار عالیہ ماڑی بگیال شریف میں موجودہ سجادہ نشین

آستانہ عالیہ ماڑی بگیال شریف، بسالی

صاحبزادہ پیر مشتاق احمد چشتی صابری روڈ تحصیل و ضلع راولپنڈی

سلسلہ عالیہ صابریہ۔ خانوادہ خواجہ نگر شریف حسن ابدال ضلع اٹک

1 حضرت خواجہ رحم الدین چشتی صابری

خواجہ نگر شریف حسن ابدال ضلع اٹک

2 حضرت خواجہ نذر دیوان چشتی صابری

خواجہ نگر شریف حسن ابدال ضلع اٹک

3 حضرت خواجہ پیر سجاد دین چشتی صابری

خواجہ نگر شریف حسن ابدال ضلع اٹک

4 حضرت خواجہ پیر عاشق الدین چشتی صابری

خواجہ نگر شریف حسن ابدال ضلع اٹک

5 حضرت خواجہ پیر غلام فرید الدین چشتی صابری

خواجہ نگر شریف حسن ابدال ضلع اٹک

6 حضرت خواجہ جمال الدین بابا غریب شاہ صابری

درگاہ امام صاحب، کلیر شریف، انڈیا

7 حضرت خواجہ بابا متولی شاہ چشتی صابری

درگاہ امام صاحب، کلیر شریف، انڈیا

- 8 حضرت بابا محمد شاہ چشتی صابری
تکلیہ بابا نہال شاہ کلیر شریف۔ سہارنپور، انڈیا
- 9 خواجہ نگر میں موجودہ سجادہ نشین
دربار عالیہ خواجہ نگر شریف، حسن ابدال، ضلع

صاحبزادہ الحاج پیر علاؤ الدین چشتی صابری انک

- حضرت سید محمد سعید المعروف میراں شاہ بھیکھ کا فیضان جالندھر کے گرد و نواح میں
- 1 حضرت سید میراں شاہ بھیکھ چشتی صابری
گھڑام شریف ریاست پٹیالہ، انڈیا
- 2 حضرت سید علیم اللہ شاہ جالندھری چشتی صابری
جالندھر مشرقی پنجاب۔ انڈیا
- 3 حضرت سید عبدالرشید چشتی صابری
جالندھر۔ انڈیا
- 4 حضرت سید جان محمد چشتی صابری
جالندھر۔ انڈیا
- 5 حضرت شیخ جیون چشتی صابری
موضع ڈھیریاں تحصیل نکودر ضلع جالندھر
انڈیا
- 6 حضرت شاہ بہلول برکی چشتی صابری
عیدگاہ جالندھر۔ انڈیا
- 7 شیخ بابا محمد جمال چشتی صابری
بستی شیخ درویش جالندھر۔ انڈیا
- 8 حضرت خواجہ کرم بخش چشتی صابری
محلہ کمیٹی گنج شہر ہوشیار پور۔ انڈیا
- 9 حضرت خواجہ دیوان محمد چشتی صابری
موضع ہردو تھلہ تحصیل دوسوہہ ضلع ہوشیار انڈیا
- 10 حضرت شیخ عمر بخش چشتی صابری ناصری
درگاہ حضرت امام صاحب، جالندھر۔ انڈیا
- 11 حضرت خواجہ غلام علی شاہ چشتی صابری
قصبہ ڈھلوانا ریاست کیورتھلہ ضلع جالندھر انڈیا
- 12 حضرت شیخ محمد سعید چشتی صابری
قصبہ راہوں جالندھر۔ انڈیا
- 13 حضرت بابا شیر محمد چشتی صابری
جالندھر شہر۔ انڈیا
- 14 حضرت سید محمد فاخر شاہ چشتی صابری
جالندھر۔ انڈیا
- 15 حضرت شاہ لطف اللہ چشتی صابری
جالندھر۔ انڈیا
- 16 حضرت پیر محمد شاہ چشتی صابری
قصبہ ڈھلوانا ریاست کیورتھلہ، انڈیا
- 17 حضرت شاہ نظام الدین فاروقی صابری
موضع دھولیہ شریف ضلع جالندھر انڈیا

سلسلہ عالیہ صابریہ۔ خانوادہ حاجی امداد اللہ مہاجر کی کے مراکز

- | | | |
|----|---|--|
| 1 | حضرت شیخ شاہ ابوسعید گنگوہی چشتی صابری | گنگوہ شریف ضلع انبالہ۔ انڈیا |
| 2 | حضرت شیخ محبت اللہ شاہ چشتی صابری | الہ آباد۔ انڈیا |
| 3 | حضرت سید محمدی عرف شاہ فیاض چشتی صابری | اکبر آباد، آگرہ۔ انڈیا |
| 4 | حضرت شاہ عضد الدین چشتی صابری | امروہہ۔ انڈیا |
| 5 | حضرت شاہ عبدالہادی چشتی صابری | امروہہ۔ انڈیا |
| 6 | حضرت شاہ عبدالباری چشتی صابری | امروہہ۔ انڈیا |
| 7 | حضرت شاہ عبدالرحیم چشتی صابری | موضع اوہ پشاور صوبہ سرحد |
| 8 | حضرت میاں جی نور محمد چشتی صابری | جھنجھانہ ضلع سہارنپور یوپی۔ انڈیا |
| 9 | حضرت حاجی محمد امداد اللہ مہاجر کی چشتی صابری | جنت المعالیٰ مکہ مکرمہ حجاز مقدس |
| 10 | حضرت سید محمد وارث حسن چشتی صابری | ٹیلہ لکھنؤ انڈیا |
| 11 | حضرت سید محمد ذوقی شاہ چشتی صابری | میدان عرفان مکہ مکرمہ۔ حجاز مقدس |
| 12 | حضرت شاہ شہید اللہ چشتی صابری | قبرستان سخی حسن شمالی کراچی |
| 13 | حضرت حافظ محمد ضامن شہید چشتی صابری | قصبہ تھانہ بھون ضلع مظفر نگر یوپی۔ انڈیا |
| 14 | حضرت شیخ محمد حسن چشتی صابری (الہ آبادی) | اجمیر شریف۔ انڈیا |
| 15 | حضرت مولانا عبدالعزیز چشتی صابری | موضع فتودہ بھنگہ ریاست کپورتھلہ ضلع جالندھر |
| 16 | حضرت شیخ پیر محمد چشتی صابری | قصبہ بہو برز دھانہ بھون ضلع مظفر نگر یوپی۔ انڈیا |
| 17 | حضرت الحاج کپتان واحد بخش سیال صابری | بہاولپور |

کتابیات صابری انسائیکلو پیڈیا

نمبر شمار	کتاب	مصنف
1	قرآن مجید	
2	ترجمہ کنز الایمان	اعلیٰ حضرت بریلوی
3	تفسیر کبیر	امام فخر الدین رازی
4	تفسیر ابن کثیر	حافظ ابن کثیر
5	تفسیر مظہری	قاضی ثناء اللہ پانی پتی
6	تفسیر نبوی	علامہ نبی بخش حلوانی
7	تفسیر نعیمی	مفتی احمد یار خان نعیمی
8	تفسیر حقانی	علامہ محمد عبدالحق حقانی
9	تفسیر ضیاء القرآن	پیر محمد کرم شاہ الازہری
10	تفسیر انوار القرآن	پیر محمد کرم شاہ الازہری
11	قصص القرآن	حافظ حفیظ الرحمن سیوہاروی
12	بخاری شریف کامل	حضرت امام بخاری
13	تفہیم البخاری شرح بخاری کامل	محدث کبیر علامہ غلام رسول رضوی
14	مرآة شرح مشکوٰۃ - کامل	مفتی احمد یار خان نعیمی گجراتی
15	نجمہ البلاغہ	حضرت علی المرتضیٰ کرم اللہ وجہہ الکریم
16	جواہر البحار شریف کامل	امام یوسف بنہائی
17	جامع کرامات اولیاء	امام یوسف بنہائی
18	برکات آل رسول	امام یوسف بنہائی

ابوبکر بن ابی اسحاق بخاری	شرح تعرف	19
امام عبدالرحمن صفوری	نزہۃ المجالس	20
شاہ لطف اللہ صابری	ثمرۃ الفوائد	21
شیخ عبدالقدوس گنگوہی	مکتوبات قدوسی	22
مکتبہ نوریہ، لاہور	ہشت بہشت	23
علامہ عبدالرحمن جامی	شواہد النبوت	24
علامہ عبدالرحمن جامی	نفحات الانس	25
محمد بن قاسم	تاریخ فرشتہ	26
شاہ عبدالحق محدث دہلوی	اخبار الاخیار	27
حضرت شیخ عبدالرحمن چشتی	مرآة الاسرار	28
حضرت شیخ محمد اکرم قدوسی	اقتبائے الانوار	29
حضرت خواجہ سید معین الدین چشتی	انیس الارواح	30
حضرت خواجہ سید معین الدین چشتی	اسرار حقیقی	31
حضرت خواجہ قطب الدین بختیار کاکی	دلیل العارفین	32
حضرت بابا فرید الدین گنج شکر	فوائد السالکین	33
حضرت قاضی حمید الدین ناگوری	خیالات العشاق	34
حضرت بدر الدین اسحاق چشتی	اسرار الاولیاء	35
حضرت خواجہ نظام الدین محبوب الہی	راحت القلوب	36
حضرت خواجہ نظام الدین محبوب الہی	فوائد الفوائد	37
حضرت امیر خسرو	افضل الفوائد	38
حضرت امیر خسرو	راحت المحبین	39

مفتی ضیاء الحبیب صابری	نسب و نسبت فرید	40
شیخ محمد بن قطب الاولیاء	آداب الطالبین	41
شیخ محمد بن قطب الاولیاء	انتباه المریدین	42
شاہ محمد حسن رامپوری صابری	حقیقت گلزار صابری	43
شاہ محمد حسن رامپوری صابری	تواریخ آئینہ تصوف	44
شاہ محمد حسن رامپوری	وصل عرفان محمدی رسالہ فیضان حسینہ	45
شیخ فرید الدین عطار	تذکرۃ الاولیاء	46
مرزا آفتاب بیگ محمد لوہاب بیگ مرزا	تحفۃ الابرار	47
مولانا مشتاق احمد صابری انیسٹوئی	تذکرہ فریدیہ	48
مولانا مشتاق احمد صابری انیسٹوئی	النوار العاشقین	49
مولانا مشتاق احمد انیسٹوئی	تحفۃ السالکین	50
محمود علی قطبی	تذکرہ مشائخ دکن	51
امام جلال الدین سیوطی	تاریخ الخلفاء	52
شیخ محمد اکرم	رود کوثر	53
شیخ محمد اکرم	آب کوثر	54
امام یافعی یمنی	نزہۃ الہستاتین	55
میر عبدالواحد بلگرامی	سبع سنابل	56
شیخ ابوطالب محمد حارثی الہکی	قوت القلوب	57
شہزادہ دارالشکوہ	سفینۃ الاولیاء	58
شاہ ولی اللہ دہلوی	رسائل تصوف	59
کپتان واحد بخش سیال صابری	مقام سنج شکر	60

محمد دین کلیم لاہوری	مدینۃ الاولیاء	61
حضرت شیخ جلال الدین تھانیسری	ارشاد الطالبین	62
حضرت شیخ مولوی احمد علی چشتی	قصر عارفان	63
حضرت شیخ محمد صالح	فیضان علی	64
خلیفہ محمد یونس صابری	تذکرہ قطب الاقطاب	65
خلیفہ محمد یونس صابری	تذکرہ مشائخ چشت (حصہ اول، دوم، سوم)	66
مترجم: خلیفہ محمد یونس صابری	مورکھ سمجھاوئی	67
مترجم: خلیفہ محمد یونس صابری	ارشاد الطالبین	68
خلیفہ محمد الیاس صابری	شان قدرت	69
محمد طفیل ناصری صابری	ذکر پاکاں (حصہ اول، دوم)	70
حضرت شاہ محمد پیر شاہ صابری	نظام التوحید	71
حضرت خواجہ محبت اللہ چشتی	مفتاح العاشقین	72
حضرت سید محمد مبارک العلوی الکرمانی	سیر الاولیاء	73
شیخ بہاؤ الدین محمود ناگوری چشتی	سر العارفین	74
حضرت خواجہ شیخ محمد چشتی	مجالس الحسنہ	75
حضرت پیر سید مہر علی شاہ گولڑوی	ملفوظات مہربیہ	76
مفتی غلام سرور لاہوری	خزینۃ الاصفیاء کامل (۳ جلد)	77
مفتی غلام سرور لاہوری	حدیقۃ الاولیاء	78
شاہ غلام حسین صابری حیدرآباد دکنی	تذکرۃ العارفین فی حیات مظہریہ	79
شاہ غلام حسین صابری حیدرآباد دکنی	اخلاق صابری فی عرفان باری	80
راجہ مولا بخش صابری	گزار فضل	81

محمد حنیف حنفی	82	خیابان معرفت
محمد صلاح الدین اویسی	83	تقوۃ الاولیاء
مخدوم ابرار احمد خاں صابری	84	شمشیر قہاری
ایف ایم ظفر ایڈووکیٹ صابری حیدر آباد	85	عرفان روحی
مرزا محمد اختر دہلوی	86	اولیائے پاک و ہند کا انسائیکلو پیڈیا
صوفی شرف الدین وارثی میرٹھی	87	قصص الاولیاء
صباح الدین عبدالرحمن	88	بزم صوفیاء
احمد مصطفیٰ صدیقی	89	شان اولیاء
حضرت بابا غریب شاہ صابری	90	قدیم حالات کلیر
صاحبزادہ راشد مسعود کلیامی صابری	91	فیضان کلیام
مفتی محمد صدیق ہزاروی	92	تذکرہ علمائے اہل سنت
علامہ عبدالحکیم شرف قادری	93	تذکرہ اکابرین اہل سنت
پیر گلزار حسین صابری	94	شاہکار صابر
ڈاکٹر ظہور الحسن شارب	95	دہلی کے بائیس خواجہ
ڈاکٹر ظہور الحسن شارب	96	تذکرہ اولیائے پاک و ہند
صوفی سید محمد ظہیر الحسن صابری	97	ربیع المجالس
سید محمد زمان شاہ صابری	98	گلشن صابر
عبدالستار گوہر میاں	99	تذکرہ قطب العالم
ابو مظہر علی اصغر صابری	100	شمیم ولایت
ابو مظہر علی اصغر صابری	101	شمیم جالندھر
شبیر بزمی صابری	102	چراغ صابری

محمد نذر صابری	103	تذکرہ مولانا غلام ربانی
خواجہ عابد نظامی	104	لاہور میں اسلام کے سفیر
احمد بدر اخلاص صابری	105	گلزار قلندر
میاں عطاء اللہ ساغر وارثی	106	مشائخ ہوشیار پور
صاحبزادہ طارق علی احمد صابری	107	انوار قلندر
صاحبزادہ جمیل اختر صابری	108	کلید السالکین
صاحبزادہ جمیل اختر صابری	109	حیات خواجہ
غلام عباس صابری	110	فیضان مرشد
محمد مجیب الرحمن نورانی	111	تذکرہ مفتی غلام فرید ہزاروی
مولوی اشرف علی تھانوی	112	امداد المشتاق
مولوی اشرف علی تھانوی	113	ارواح ثلاثہ
مولوی اشرف علی تھانوی	114	ملفوظات حکیم الامت (کامل ۱۰ جلدیں)
مولوی اشرف علی تھانوی	115	نشر الطیب
مولوی رشید احمد گنگوہی	116	امداد السلوک
مولوی محمد زکریا سہارنپوری	117	تاریخ مشائخ چشت
مولانا محمد یوسف ابن سلیمان متالا	118	تذکرہ مشائخ احمد آباد (جلد اول، دوم)
محمد فولاد عبد الباقی	119	المعجم المفہرس
مولوی فیروز الدین	120	فیروز اللغات
سعید اے شیخ	121	اردو لغت
علامہ ذوقی شاہ صابری	122	تبریر لبراں
پروفیسر ڈاکٹر مظفر عالم جاوید	123	حیات و تعلیمات

قاری جاوید اقبال	ثقافت سرحد تاریخ کے آئینہ میں	124
غنی سکندر شیخ	قطب اکبر گنج شکر	125
صاحبزادہ افتخار الدین صابری	حالات و واقعات خواجہ نگر	126
طارق علی احمد صابری	شجرہ ہائے طریقت	127
جماعت سراجیہ فیصل آباد	شجرہ شریف	128
صاحبزادہ مقصود احمد صابری	گلدستہ اولیاء	129
صاحبزادہ مقصود احمد صابری	تجلیات خواجگان چشت	130
صاحبزادہ مقصود احمد صابری	تذکرۃ العارفین	131
صاحبزادہ مقصود احمد صابری	تذکرہ اولیاء پوٹھوار (جلد اول)	132
صاحبزادہ مقصود احمد صابری	تذکرہ اولیاء پوٹھوار (جلد دوم)	133
صاحبزادہ مقصود احمد صابری	صداقت اہل سنت	134
شاہد مختار	حضرت امیر خسرو کی شاعری	135
محمود علی قطبی	دیوان حضرت شاہ خاموش	136
محمد امیر صابری	فیضان صابر	137
ڈاکٹر پاتو آنہ	چشت اہل بہشت	138
پروفیسر عبدالقدوس ہاشمی - ادارہ تحقیقات اسلامی	تقویم	139
حضرت میراں بھیکھ	گیان لہر	140
حضرت میراں بھیکھ	گیان پرکاش	141
حضرت سید میراں شاہ بھیکھ	مورکھ سمجھاوئی	142

رباعیات در شان حضور گنج شکر رحمۃ اللہ علیہ

(از قلم: صاحبزادہ مشتاق احمد صابری)

تیری جناب سے بابا جو فیض یاب ہوئے
ترے غلام ہوئے جو بھی لاجواب ہوئے
حقیر ذروں کو تو نے وہ روشنی بخشی
ترے حضور جو پہنچے وہ آفتاب ہوئے

شراب عشق ہے جام طہور ملتا ہے
ہو جتنا ظرف تو اتنا ضرور ملتا ہے
یہاں جو آیا وہ صابر ہوا نظام ہوا
درِ فرید سے ایسا سرور ملتا ہے
ہم ان کو حال اپنا سناے چلے گے
تربت سے ان کی پھول اٹھائے چلے گے
ہم صابری فقیر ہیں اس در پہ ناز ہے
بابا کے آستان پہ آئے چلے گئے

تیرے در کا ہوں بھکاری ہے یہی شان میری
تیری نسبت کے حوالے سے ہے پہچان میری
میں تیرا نام اے بابا پکار لیتا ہوں
کوئی مشکل ہو وہ ہو جاتی ہے آسان مری

رباعی در شان حضور بابا فرید گنج شکر رحمۃ اللہ علیہ

اسی چشتی صابری ہاں سانوں
ایس گل اُتے کیوں نہ فخر ہووے
کسے دا زہد نہیں زہد الانبیاء ورگا
صابر پاک ورگا کتھوں صبر ہووے
حشر وچ ہو جانی برات اُسدی
جدا پیر سوہنا گنج شکر ہووے
اُسدی فقر وچہ صابری بادشاہی
جس تے بابا فرید وی نظر ہووے

منقبت (از قلم..... صاحبزادہ جمیل اختر صابری)

حضور سیدنا مخدوم علاؤ الدین علی احمد صابر رضی اللہ تعالیٰ عنہ

غم کے مارو یا صابرؒ پکارو میرا مخدوم مشکل کشا ہے
ذره ذره بیابان کلیر بے کسوں کی صدا دے رہا ہے
ڈوب سکتی نہیں ہے وہ کشتی لاکھ گرداب میں گو پھنسی ہو
اس کو طوفان میں ساحل ملا ہے جس کا صابرؒ پیا نا خدا ہے
یوں جہاں میں بہت اولیاء ہیں غوث اور قطب داتا پیا ہیں
قابل قدر ہیں سارے لیکن میرا کلیر میں جی کھو گیا ہے
پکڑ گور جو صابرؒ کھڑے ہیں سرتا پا عرش تک روشنی ہے
چار سو تیغ صابرؒ چلی ہے خود خدا ہی تو جلوہ نما ہے
کوٹ مومن ہو ملتان جہلم آپ ہی کا تو ہے فیض کرم
خواجہ صدیق اور شاہ ذبیحہ! آپ کی ہم پہ عمدہ عطا ہے
خود جنازہ پڑھایا ہے اپنا کھلا عقدہ فنا اور بقا کا
رخ سے پردہ اٹھایا تھا جس دم میں نے کلیر میں دیکھا خدا ہے
یہ غریب الوطن ناتواں ہے آج کل بتلا ابتلا ہے
اس جمیل حزیں پر کرم ہو لاج رکھ لو کہ منگتا تیرا ہے

حضرت محمد بن عبد اللہ صلی اللہ علیہ وسلم کی زندگی پر مبنی ایک تاریخی اور علمی کتاب

کے سلسلہ کے 316 نمبرگان پران کی پانچ جلدیں

پہلی جلد

گلابی جلد پر

مجموع

صلی اللہ علیہ وسلم کی زندگی

مکتبہ

پسبان مسک اولیاء

صاحبزادہ مقصود احمد صابری